
॥ श्रीः॥ 

॥ श्री: ॥ 


॥ श्रीनिवासाय नम: ॥ 


प्रस्तावना 


(प्रथमावृत्तेः प्रस्तावना) 


सनीरनीरदप्रख्यं सच्चिदानन्दविग्रहम्‌ । 
रमारमणमीशेशं बिठ्ठलं समुपास्महे ॥ 


आपादमौलिपर्यन्तं गुरूणामाकृतिं स्मरेत्‌। 
तेन बिघा: प्रणश्यन्ति सिद्धयन्ति च मनोरथा: ॥ 


अहो ! महदिदं भागघेयमस्माकं विष्णुपादेकसंश्रितानां सद्वैष्णवानां, यदस्माकं भूदेवानां पीयूषपानं विना 
श्रमेण सञ्जातमिति । यथा हि अतिमहता परिश्रमेण देवासुरसन्धानेन विघातानन्त्यपरिहारपूर्वकं क्षीरोदधिमथनेन 
तत्रोद्भूतममृतं, पुनर्विनियोगावसरे भगवान्‌ श्रीमन्नारायणः अतिसुन्द्रं मनोहरं ख्रीरूपं समवधार्य अप्रदायैवाऽसुरेभ्यः, 
केवलं देवान्‌ पाययित्वा तानमृतान्‌ कारयामास ॥ 


तथैव, भगवदाज्ञामवलम्ब्य श्रीमदानन्दतीर्थनाम्रा मुख्यः प्राणः भूमण्डलमवतीर्य सद्वैष्णवान्‌ भूदेवानुदिधीर्घु: 
निखिलचराचरप्रपञ्चविलक्षणस्य भगवतो नारायणस्य अपरावतारभूतेन भगवता व्यासेन प्रणीतानि यानि 
इतिहासपुराणवचनानि वेदयेदाङ्गानुकृतीनि, तानि सर्वाण्यपि सम्यक्‌ समालोड्य, श्रीव्यासप्रणीतानां ब्रह्मसूत्राणां 
व्याख्यानत्वेन 'अनुव्याख्यान' सूत्रकाराशयमनुसृत्य व्याख्यानं रचयामास । 


सोऽयमनुव्याख्याननामा कोश: अध्यात्मविद्यादेवतातत्त्वादिवहुरहस्यरब्रानामनर्ध्या निक्षेपः ॥ 


उक्तं हि श्रीमदाचार्यस्य साक्षाच्छिष्यभूतैः, श्रीसुब्रह्मण्यशास्रिमहोदयानामात्मजैः, श्रीमत्‌ त्रिविक्रमपण्डिता- 
चार्यैः तत्त्वप्रदीपे- “तस्यैतस्य सर्वश्रुतीतिहासपुराणतन्तरयुक्तिमूळं, परमात्मतत्त्वविषयनिर्णयात्मकं सूत्रजातं जगति 
सुरवरपुरस्सरकविजनमनस्सरसिजसमूहसहस्रकिरणेभ्यो गुरुतमभाष्यकारभट्टारकेम्य एभ्योऽपरः को व्याचक्षीत । 
किन्तु प्राज्ञतमानामेषामाज्ञामवलम्ब्य आरूदप्रौढदुराधिगममार्गाः कतिचन भाष्यपदानि व्याचिख्यासवः, सूत्रमिह 
गुरुभिरुदाहृतमुदाहराम एव केवलम्‌, कापि च मुखतो बिवृतमपि किमपि पदं अभिमुखबिकसितकरकमलविलसिता- 
ऽऽमलकवदविरतमनुवीक्ष्यमाणसूत्रार्थजातानां दुर्विगाहं अतिमहासमुद्राणां मितपदं चेदं भाष्यं, बहुर्थमिह कुर्वतां 
कृपालूनामनुग्रहात्‌ अर्थाक्षिप्तमर्थ प्रतिपादयामः" इति ॥ 


vi 


तत्तादृरास्यैवानुव्याख्यानस्य व्याख्या सेयं 'सुधा' । 
यस्यास्सुधायाः पानेन सद्वैष्णवा: देवसध्रीचीना भूसुरा अमृता भवन्ति । 


यस्याश्च सुधाया आस्वादनेन स्वस्वरूपानन्दानुभवेन निरन्तरनिरवधिकसुखमनुभवन्तः पुनरावृत्तिरहिताः 
परममोक्षमनुभवन्तीति निश्चप्रचम्‌ ॥ 


यत्र च अस्यां सुधायां विचित्रतरनानाशक्तिकनिखिलचराचरप्रपञ्चनिर्माणकारणस्य निखिलागमप्रतिपा्स्य 
भगवतरसर्वेश्वरस्य सर्वोत्तमत्त्वादिकं दृढीकृत्य, भगवतस्स्वरूपं यथावद्विविच्य, परमताशयं सप्रमाणं दूरीकृत्य च 
करालकलिकालकलुषितान्‌ मिथ्याज्ञानाऽन्यथाज्ञानविरिष्टानस्मान्‌ अत एवाऽन्धीभूतान्‌ सजनान्‌ उन्मीलिताक्षांश्चक्रुः 
परमकृपालवः श्रीमजयमुनिवर्याः ॥ 


यथा वा स्वर्लोकवासिनो देवा: देवासुरमथनोद्भूतं पीयूषं पायं पायं केवलममृताः (मरणरहिताः) अभूवन्‌, तथा 
भूदेवास्सजनाः सुधामिमामनन्यलभ्यां कर्णपुटैः श्रावं शरावं भत्तया मनसा च भगवन्तं ध्यायं ध्यायं अमृताः (मुक्ताः) 
भवन्तीति यत्‌ तत्र, न काचिदपि विचिकित्सा ॥ 


किञ्च सेयं सुधा सदागमगीयमानस्वातन्तयसार्वज्ञादिगुरुतमगुणगणपरिपूर्णपरमानन्दामृतमहार्णवस्य विष्णोः 
प्रसादमन्तरेण न लभ्यत इति निष्टङ्कितम्‌ । उच्यते ह्मभियुक्तैः “सुधा वा पठनीया वसुधा वा पालनीया” इति ॥ 


सेयं सुधा श्रीमजयमुनिर्यैःश्रीमदाचार्याणां ग्रन्थानां टीकाकरणायैव भूमाववतीर्णैः, अत एव च टीकाचार्याः 
इति सार्थनामधेयैस्सम्पादिता मनोहरा विराजते ॥ 


एते च महानुभावाः पूर्वस्मिन्‌ जन्मनि श्रीमदाचार्यस्य सेवां चिकीर्षः इन्द्र एव अंशतः वृषभरूपतामालम्ब्य 
आचार्याणां निखिलकोशजातभारमु्रहन्तः प्रत्यहं पाठकाले आचार्यमुखोद्रीर्ण सर्वमपि प्रमेयजातं परमया भत्तया 
श्रावं श्रावं करकमलविलसिताऽऽमलकवत्‌ संविदितसकलशास्ररहस्यार्थाः, जन्मन्यस्मिन्‌ मानुषतामवाप्य प्रायः 
बिंशतिवर्षदेशीयाः राजकीयसेनासमित्या सह ग्रामाद्रहिरागता: अश्वारूढाः तत्र तत्र सञ्चरणेन नितान्तं श्रान्ता: अत 
एव पिपासापीडिताः तुरगाल्ढास्सन्त एव मुखेनैव यदा नदीजलमपिबन्‌, तदैव श्रीमदाचार्याणा साक्षाच्छिष्यभूताः 
अद्वैतमातङ्गसिंहायिताः श्रीमदक्षोभ्यमुनिवर्या: पूर्वस्मिन्‌ दिने स्वप्रदृष्टन्‌ पशुवजलं पितन्‌ एतान्‌ “किं पशुः पूर्वदेहे” 


इति यदाऽपृच्छन्‌, तदा झटित्येव स्वावतारप्रयोजनं स्मारं स्मारं अनुपदमेव तेषां पदकमळयोर्दण्डवत्प्रणम्य, स्वस्य 
तुरीयाश्रमपदं ययाचिरे ॥ 


तेऽपि अक्षोभ्यतीर्थवर्याः श्रीमदाचार्योक्तामुक्ति मनसा स्मरन्तः, तानेतान्‌ शिष्यत्वेन परिगृह्य यथा55चार्योपदिष्ट 
सर्वाणि शास्राण्युपदिदिशु: ॥ 


आश्रमस्वीकारानन्तरं एते च महानुभावाः श्रीजयतीर्थश्रीमञ्चरणेति नामभाजाः श्रीमदाचार्यसकाइादेव 
विदितवेद्याः इदानीमपि साक्षाह्रुरुभिरुक्त सर्व शास्रजातं मनसिकृत्य, भगवता वायुसूनुना समलङ्कत परमपावनतमं 
यरगोळक्षेत्रमवाप्य श्रीमदाचार्यप्रणीतानां प्रायस्समेषां ग्रन्थानां व्याख्यामकुर्वन्नचिरेणैव कालेन । 


vil 
तदा श्रीमदाचार्योपदिष्टवचनोदधेर्मथनेनैव समुद्धतेयं 'न्यायसुधा' । 
निखिलबेदवेदान्तस्मृतीतिहासपुराणप्रमाणविशिष्टात्‌ श्रीमतामाचार्याणां ग्रन्थोदधेस्समुपपन्ना सेयं सुधा 


पूर्वजन्मनि पशुतामापन्नानां तेषां टीकाचार्याणां इह जन्मनि रोमन्थमाचरन्त इव सुधादिल्पेण बहिराविर्भूता इति 
निश्चिनुमः ॥ 


एते च मुनिवर्याः तुरीयाश्रमात्पूर्व न्यायमीमांसाव्याकरणादिशाख्रनिचयेषु अकृतभूरिपरिश्रमाः अनधिगत- 
शाख्रार्था अपि, दशसु वा द्वादशेषु हायनेषु सुधादिग्रन्थजालानि कथं रचयामासुरिति नितान्तमाश्चर्यमद्भावयति ॥ 


आर्षचक्षुस्सम्पन्ना एते मुनिवर्याः केवलमाचार्यग्रन्थव्याख्यानव्याजेन भूमाववतीर्णाः, अत एव टीकाचार्या 
इति सार्थनामधेयाः, केबलं द्रत्रिंशात्संवत्सरान्‌ भूमावुषित्वा, इदानीं वृन्दावनल्पेण दिष्यवृन्दमनुगृह्नन्तः मलखेड- 
क्षेत्रमधिवसन्तीति नः प्रमोदः । 


तत्तादृश्यास्सुघायाः, मन्त्राळयप्रभुभिः गुरुसार्वभौमैः शिष्यजनतावात्सल्यात्‌ कृतेन परिमलविनियोगेन च सेयं 
सुधा परिमळबििष्टेति यत्‌ अनुभूयते - तेन हेम्नः परमामोदो जात इति नितान्तमानन्दतुन्दिला भवेमेति मन्यामहे ॥ 


इमां च न्यायसुधां परिमलयुक्तां सार्वजनीनसुलभां चिकीर्षुरहं मुळबागलक्षेत्रस्थश्रीप्रसन्नराघवेन्द्रस्वामिनां मठे 
वृन्दावनमधितिष्ठतां, सर्वदा श्रीमदाचार्यग्रन्थपठननिष्णातानां श्री १०८ श्रीप्रेक्षानिधितीर्थमहोदयानां चतुश्चत्वा- 

श्रीमच्यायसुधा 
श्रीमद्राघवेन्द्रतीर्थकृत*परिमळ' टिप्पणीसमेता 


॥ श्रीमद्धनुमङ्गीममध्वान्तर्गतरामकृष्णवेदव्यासात्मकलक्ष्मीहयग्रीवाय नम: ॥ 
॥ श्रीगुरुभ्यो नमः ॥ हरिः ॐ ॥ 


श्रीमन््यायसुधा-- 
श्रियः पत्ये नित्यागणितगुणमाणिक्यबिङाद 
प्रभाजालोलासोपहतसकलावद्यतमसे। 
जगज्जन्मस्थेमप्रलयरचनाशीलवपुषे 
नमोऽरोषाम्नायस्मृतिहृदयदीताय हरये ॥ १॥ 
परिमळ:-- 
ूर्णागण्यगुणोदारमूर्तये पुण्यकीर्तये। नमः श्रीपतये भक्तदत्तस्वानन्दमूर्तये ॥ १॥ 
ूर्णागण्यगुणोदारनित्यसुन्दरमूर्तिने।  श्रीत्रह्मवीन्द्रपूर्वडथकीर्तिने ब्रह्मणे नमः ॥२॥ 
विश्वं यस्य वरो सर्वमनिइां शङ्करादिकम्‌। तस्य वायोस्तृतीयांशामाश्रये हामवात्तये ॥३॥ 


सत्पद्मबन्धवो यस्य गावो विश्वतमोनुदः। स स्यात्‌ तत्वप्रकाशाय जयतीर्थरविर्मम ॥४॥ 
पदवाक्यप्रमाणज्ञो दुर्मतध्यान्तभास्करः। व्यासतीर्थमुनीनद्रो मे भूयाज्ज्ञानसमृद्वये ॥५॥ 
अस्मद्देशिकपादानां प्रणम्य चरणाम्बुजम्‌ । श्रीमन््यायसुधावाक्यच्याख्यां कुर्या यथामति ॥ ६ ॥ 


आद्यपद्यं विवृण्वानो ग्रन्थादौ नम्यत्वप्रयोजकविरिषटत्वेष्टत्वाधिकृतत्वयुक्तदेवतानतिरूपं मङ्गलमाचरति 
श्रिय इति ॥ मूले अशेषविशेषतो5पीत्यनेन सङ्कलय्य श्रीब्रह्मदयुत्मत्वमुक्तम्‌ । तत्र सकलवाड्मनसदेवतायाः देव्याः 
ग्रन्थारम्मेञ्वश्य वन्द्यत्वचयोतनाय श्रियः पत्य इति विदिष्योक्तिः । तदपि ईश्वरोपसर्जनतयेति ज्ञापनाय श्रिय इति 
पृथगुक्तिः । निखिळेति निर्दोषमिति च विरोषणद्वयस्य हेतुहेतुमद्भावेन योजनाद्योतनाय नित्येत्याथुक्तम्‌ । 'प्रच्युता- 
ऽशेषदोषैः सदा पूर्तित' इत्युक्तेः सर्वस्वातन्तर्यसर्वज्ञानसर्वशक्तिसर्वैशवर्यादिगुणसत्त्वे पारतन्त्यादिदोषाणामयागात्‌ । 
एतच्च ब्रह्मपदेन गुणपूर्तिवनिर्दोषत्यस्यापि लाभाय । तेन नारायणराब्दस्य प्रहाशन्दसमानार्थत्वमृचनेन ब्रह्मतन्त्र 


2 श्रीमन््यायसुधा-परिमळसमेता (प्रथमाध्याये 


नारायणनतिः मूले न युक्तेति शङ्का परास्ता । यद्वा लोके गुणदोषयोरविनाभावदृष्टेरिहापि गुणित्वे दोषित्वापत्तिरित्यतः 
मितगुणित्वे दोषित्वमत्रामितगुणित्वान्न दोषितेति सूचनायैवभुक्तिः । देहस्य ज्ञानादिगुणात्मकत्वे लोके ज्ञानादे- 
रनित्यत्वाद्दहोऽपि तथा स्यात्‌ इति राङ्कानिरासाय नित्येति गुणविदोषणम्‌ । तेन मूले सदापदस्य निखिलेत्यत्रापि 
अन्वयः सूचितः । निर्दोषमित्यत्र दोषपदम्‌ अशेषदोषपरमिति ज्ञापनाय सकलावचेत्युक्तिः । अस्योद्भवादिदमित्यत्र 
अस्येतिपदं प्रमितसर्वपरं सदपि नेश्वरपरमिति ज्ञापनाय जगजन्मेत्युक्तम्‌ । अनेनास्य समस्तस्योद्भवादिदमित्यन्वयः 
सूचितः । स्थेमा स्थैर्य शकषेत्यर्थः । उक्तं हि श्रुतप्रकाहेऽपि 'अखिलभुवनजन्मस्थेमभङ्गादिलील' इति भाष्य- 
व्याख्यानावसरे स्थेमा स्थितिरिति । स्थिरशब्दादिमनिच्त्यये प्रियस्थिरेत्यादिसूत्रेण स्थिरशब्दस्य स्थादेशे आह्नुण इति 
गुणे च स्थेमेति रूपम्‌ । यद्यपि वामनवृत्त्यादौ मुग्धप्रौढस्थिरशाब्दानां पृथ्वादिष्वपाठात्पृथ्वादिभ्य इमनिज्येत्युक्ते- 
मनिजप्रापेरिमनिजन्तप्रयोगोऽसाधुरिति उक्तम्‌ । तथापि नैषधद्वादशसर्गस्थस्य 'यत्कस्यामपि भानुमा्न ककुभि 
स्थेमानमालम्बत' इत्यस्य व्याख्याने 'वर्णदृढादिभ्यः ष्यजूच' इति सूत्रे चकारेणेमनिचः समुचितत्वात्‌ स्थिरशब्दस्य 
दृढादिषु पाठादिमनिजित्युक्तत्वात्साधुरेवायं ध्येयः । यद्वा तिष्ठतेरौणादिकेमनिचि गुणे रूपं स्थेमेति । स्थितिरित्यर्थः । 
उद्भवादिदमित्यनेन सृष्ट्याद्यष्टकग्रहणेडपि वियदधिकरणन्यायेन ईदादन्यसर्वसंबन्धित्वाजन्मादित्रयस्यैवात्रोक्तिः । 
नियतिरपयुपलक्ष्या । ईश्वरस्य जगजन्मादिना फलं नास्ति चेदस्योद्धवादिदमित्ययुक्तम्‌ । प्रेक्षावतो निष्फले प्रवृत्त्य- 
योगात्‌ । अस्ति चेन्निखिलपूर्णगणेत्ययुक्तमित्यतः शीलेति । जन्मादिरचनास्वभावेत्यर्थः । फलाभावेऽपि स्वभावोऽयं 
सृष्ट्यादिव्यापारः । यथा चैतत्तथा नप्रयोजनाधिकरणे वक्ष्याम इति भावः । अनेन सदाऽस्योद्भवादिदमित्यप्यन्वयः 
सूचितः । मूले देहमित्युक्तिर्न केवलं ज्ञानादिगुणसत्त्वाद्युपपत्त्यर्थ किन्त्वस्योद्भवादिदमित्युक्तसष्टत्वाद्युपपत्त्यर्थ चेति 
सूचनाय वपुष इत्युक्तिः । अन्यथा पत्युरसामञ्जस्यादित्यधिकरणे संबन्धानुपपततेश्चेति सूत्रेऽशारीरस्य जगता 
क्दृकार्यभावल्पसंबन्धानुपपत्तेरिति वक्ष्यमाणदोषापत्तेरिति भावः । सुवाक्यैरित्येतदवेदवेदानुसारिसर्वपौरुषेयापौरुषेय- 
परमिति भावेनोक्तम्‌ अरोषाम्नायस्मृतीति। आपाततो नोक्तगुणविरिष्टो हरिः प्रतीयत इत्यत उक्त हृदयेति । तात्पर्य - 
प्रकाशितावेत्यर्थः । सदा प्रियतममित्यस्यार्थः हरय इति । 

नित्येत्यादिविशेषणद्वयेन विशिष्टत्वम्‌ अशेषेत्यधिकृतत्वम्‌ हरत्यशेषक्लेशानिति हर्य इत्यनेन इष्टत्वमुक्त 
ध्येयम्‌ । 'हर हरन्तमनुयन्ति देवा’ इत्यादेः । यद्वा मूठे तमेवेति छोके व्यासगुरोः नारायणैक्यमुच्यते । '्रादुर्भूतो 
हरिव्यास' इति शोके च हर्वैक्यम्‌ । तत्कथमित्यतस्तावेक एवेति ज्ञापनाय मूछोक्तनारायणविशेषणान्येवोक्त्वा हरय 
इति विशेष्यमुक्तम्‌ । वेदाक्षराणि यावन्ति पठितानि द्विजातिभिः । तावन्ति हरिनामानी'ति स्मृतिसूचनाय हरिपदप्रयोग 
इत्येके । अनेन हर्नारायणानन्यत्वप्रतीत्या प्रादुर्भतो हरिरव्यास इति व्यासस्य हर्यवतारत्वोक्तेः नारायणानवतारत्वात्‌ 
तमेवेति तदमेदोक्ति : अयुक्तेति शङ्खाञनवकाश इति । तमेव शास्रप्रभवमित्युपपत्त्यर्थमित्यन्ये । हरे्नारायणविशेषण- 
evant lee हारविशीषणाना कृत्यं मूठविशेषणकृत्यवद्वोष्यम्‌ । निसिलेत्यादिविदोषणत्रये वेदादिरिव मानमिति 

मूलक्रमोलुइनेनाेषाम्रायेत्यस्यान्ते निवेश: । नित्येति विशेषणेन पूर्वाध्यायद्रयस्य अशेषेत्यादिविशेषण- 


विशोष्याभ्याम्‌ उत्तरद्वयस्यार्थोक्तिः । ' : इति निर्देशादल्पाच्तरमित्यस्य प्रायिकत्वाद्वा- 
$भ्यहितत्वाद्वा आघ्रायशब्दसय पूर्वनिपातः ॥ १॥ 


प्रथम: पादः) जिन्नासाधिकरणम्‌ 3 


सु०-- येन प्रादुरभावि भूमिवलये व्यस्तारि गोसन्ततिः 
प्राबोधि श्रुतिपङ्कजं करुणया प्राकाशि तत्त्वं परम्‌ । 
ध्वान्तं ध्वंसमनायि साधुनिकरश्चाकारि सन्मार्गग- 
स्तेन व्यासदिवाकरेण सततं मा त्याजि मे मानसम्‌॥ २॥ 


परि०-- प्रतिपाद्यं नत्वा द्वितीयपद्यस्थशास्रप्रभवत्वादि विवृण्वन्‌ सूत्रकृतमभीष्टं याचते येनेति । 
गोसन्ततिरित्यनेन भारतपुराणब्रहमसूत्रादिग्रन्थसमूहः किरणसन्ततिश्चोच्यते । प्राबोधीत्यनेन वेदप्रभवत्वं वेदव्यञ्जक- 
त्वमेवेति दर्शितम्‌ । गोपदश्रुतिपदयोरुत्तया शास्रपदेन पौरुषेयापौरुपेयग्रन्थसङ्घह इति सूचितम्‌ । यद्वा गोसन्तति- 
ज्ञानसन्ततिरित्यादि ध्येयम्‌ ॥ २॥ 


सु०- व्यासिर्यस्य निजे निजेन महसा पक्षे सपक्षे स्थिति- 
व्यवृत्तिश्व विपक्षतोऽथ विषये सक्तिर्न वै बाधिते । 
नैवास्ति प्रतिपक्षयुक्तिरतुलं शुद्ध प्रमाणं स मे 
भूयात्तत्त्वविनिर्णयाय भगवानानन्दतीर्थो मुनिः ॥ ३॥ 


परि०-- भाष्यकर्तारमभीष्ट प्रार्थयते व्याप्तिरिति ॥ तत्त्वविनिर्णयाय इदमदो वाऽन्यदेव वा तत्त्वज्ञान- 
मद्वैतादिज्ञानं वा तत्त्वज्ञानमिति संशयविपर्ययानास्कन्दितनिर्णीतप्रामाण्यकनिश्चयरूपतत्त्वज्ञानायेति साध्योक्तिः । 
प्रमाणमिति करणे ल्युट्‌ । इतरकरणवदस्य प्रमातृप्रयोज्यत्वाभावेऽपि सर्वप्रमितिकरणमनआदिदाक्तिप्रवोधकतया 
प्राधान्येन प्रमाहेतुत्वात्‌ 'वृहत्तुलैरप्यतुल'रित्यादाविवातुलमनुपममित्यर्थः । शुद्ध निर्दोषम्‌ । 


पक्षवृत्तित्वं सपक्षे सत्त्वं विपक्षाद्व्ावृत्तिरवाधितविषयत्वं असत्व्रतिपक्षत्वं चेति अन्वयव्यतिरेकिणः पञ्च 
रूपाणीति तानि क्रमेणाह व्यापिरित्यादिना ॥ निजे भक्तवर्गाख्ये पक्षे । भक्तवर्गस्य विष्णूत्कर्षादिज्ञानं वा तत्त्व- 
ज्ञानमिति तत्त्वज्ञानगोचरसन्देहवत्त्येन विष्णूत्कर्षादिज्ञानमेव तत्ज्ञानं नान्यदित्येवं तत्त्वनिर्णयरूपप्रमाणफलस्य 
तस्मिन्सिषाधयिषितत्वेन तस्य पक्षत्वात्‌ । स्वमाहात्म्यस्य तत्र प्रकटितत्वेन तैरवगतमाहात्म्यत्वात्तत्र सान्निध्य 
विशेषाद्वा निजेन महसा तं व्याप्नोतीति व्याप्तिपदेन पक्षे सर्वत्र वृत्तिरुक्ता । “व्यावृत्तं यद्विपक्षेभ्यः सपक्षे च कृतान्वयि । 
व्याप्त्या पक्षे वर्तमानमन्वयव्यतिरेकि तदि त्युक्ते: । सपक्षे हरौ इदमदो वेति सन्देहानास्कन्दितानुपचरिततत्त्वनिर्णयवति, 
स्थितिः निष्ठा न तु तत्र व्यासतः, हरिविषये कृत्स्राविषयत्यात्‌, ईशादन्यत्रैवालोचने सर्वबिषयकत्वादिति भावः । 
विपक्षतः उक्तरूपतत्त्वनिर्णयहीनायोग्यजनेभ्यः, व्यावृत्तिः उपदेशादावप्रवृत्तिः बाधिते निषिद्धे विषये सक्तिः सङ्घो 
नैवास्तीति अवधारणे प्रसिद्धिद्योतको वा वैशब्दः, श्रान्तिशूत्य इति वार्थः; ऋजुज्ञानस्य यथार्थैकस्वभावत्वात्‌ । 
प्रतिपक्षयुक्तिः प्रतिवादियोगः । स नेव, प्रतिभटशून्य इत्यर्थः ॥ 


वेदभारतबौद्धादिग्रन्थाः पक्षसपक्षविपक्षा इत्येके ॥ ३ ॥ 

सु०-- भवति यदनुभावादेडमूको5पि वाग्मी 
जडमतिरपि जन्तुर्जायते प्रान्नमौलिः। 
सकलवचनचेतोदेवता भारती सा 
मम बचसि निधत्तां सन्निधिं मानसे च ॥४॥ 
परि०-- देवी सरस्वती व्यासमिति शिष्टाचारशिक्षामनुसृत्य वायुपत्रीसनिधिमर्थयते भबतीति ॥ एडमूकः 
चकु श्रोतुमशक्तः 'जडोञज्ञ एडमूकस्तु वक्तुं श्रोतुमशिक्षितः' इत्यमरोक्तेः । किम्वनीदृश इति कैमुत्यार्थोऽपिराब्दः । 
वाग्मित्वभवने प्राज्ञमौलित्वभवने च हेतुः सकलवचनचेतोदेवतेति ॥ ४ ॥ 
सु रमानिबासोचितवासभूमिस्सन्र्यायर्ाबलिजन्मभूमिः। 
वैराग्यभाग्यो मम पञ्मनाभतीर्थामृताब्धिर्भवताद्विभूत्यै॥ ५॥ 
परि०-- प्राचीनटीकाकारादभीष्टमाझास्ते रमेति ॥ सन्यायरबावल्याः अनुव्याख्यानटीकाग्रन्थस्य 
जन्मभूमिः जनक इत्यर्थः । अभ्धिषक्षे वैराग्यं शौह्यं ध्येयम्‌ ॥ ५॥ 
सु०-- पदवाक्यप्रमाणज्ञान्‌ प्रतिवादिमदच्छिदः: । 
श्रीमदक्षोभ्यतीर्थाख्यानुपतिष्ठे गुरू्न्मम ॥६॥ 
परि०-- स्वगुरून्नमति पदेति ॥ शब्दमीमांसान्यायशाखज्ञानित्यर्थः । उपतिष्ठे मनसा पूजयामि । 
'उपान्मन्त्रकरण' इति सूत्रे ' उपाद्देवपूजासङ्घतिकरणमित्रकरणपथिष्वि'ति वार्तिकेन पूजायामात्मनेपदम्‌ ॥ ६ ॥ 
सु०-- श्रीमदानन्दतीथर्यिसन्मनःसरसीभुवि। 
अनुव्याख्याननलिने चश्चरीकति मे मनः ॥ ७॥ 

भ परि०-- स्वचिकीर्षितं व्यनक्ति श्रीमदिति ॥ सन्मनोरूपसरस्यां सरोवरे भुवि जात इत्यर्थः । 'तृतीयादिषु 
भाषितपुंस्कं पुंद्वालवस्ये'ति पुंबद्वाव: । अनुव्याख्यानाख्यकमले चञ्चरीकति चञ्चरीकवद्‌ भ्रमरवत्‌ आचरति । 
'इन्दिन्दिरेप्रमरषट्पदचञ्चरीका' इत्यादि शब्दरब्राकरोक्ते: । इन्दिन्दिरश्वञ्जरीक इति क्वाचित्कामरपाठ: प्रक्षिप्तः, 
अनेककोशेष्वदर्शनात्‌, तद्वयाख्यातृभिरस्पृष्टत्वाच । अनेकधा व्याख्यातुं मनः प्रवर्तत इत्यर्थः । आचारार्था- 
त्किबन्ताचब्वरीकडाब्दातिड्गरत्यय: ॥ ७ ॥ 

सु०- न शब्दाब्धौ गाढा न च निगमचर्चासु चतुरा 
न च न्याये प्रौढा न च विदितवेद्या अपि वयम्‌। 
परं श्रीमत्पर्ण्रमतिगुरुकारुण्यसरणिं 
प्रपन्ना मान्या: स्मः किमपि च बदन्तोऽपि महताम्‌ ॥ ८॥ 

परि०-- चञ्चरीकतीत्युकत्या प्राप्तं स्वमहत्त्वं विनयेन भूषयितुं बिनयप्रदर्शन॑ करोति न शब्देति । 
निगमचर्चासु वेदविचारेषु । चिदपि चेन्न परौढिस्तर्हि किं बलं व्याख्यान इत्यत आह परमिति ॥ अन्यद्वलमस्ती- 
त्यर्थः । तत्किं गुरुकारुण्यसरणिं प्रपन्ना इति यत्तदेव बलम्‌ । अतो मान्या इत्यन्वयः । एतेन अग्रे वक्ष्यमाणं सर्व 
मूलाभिप्रेतमिति ध्वनितम्‌ । किमपि साध्वसाधु वेत्यर्थः । विनयोक्तिरेवैषा । वस्तुतो मयि गुरुकारुण्यसरणिप्रतिपत्ति- 
लब्धशब्दाब्ध्यवगाहादयो व्याख्यानप्रयोजकीभूता धर्माः सन्तीति स्वगतव्याख्योपयुक्तधर्म्राहुल्याभिप्रायेण बहुवच- 
नोक्तिः । यद्वा गाढा इत्यादेः निषेधप्रतियोगितया प्रपन्ना इत्यस्य मान्यत्वोपपादकतयोपात्तत्वेन मान्यत्वादेः विधेयतया 
च वयमित्येतदविशेषणत्वेन सविशेषणस्य तु नेति निषेधाप्रवत्तेरस्मदो द्वयोश्चेत्येकस्मिन्नपि बहुवचनं ध्येयम्‌ । 
शोकानां च वक्तव्यबरहुत्वेऽपि ग्रन्थगौरवभयात्सङ्केपः ॥ 


(प्रत्यक्षरं) प्रतिवाक्यं प्रतिपदमनेकाकूतगर्मिता । 
प्रतिभाति सुघाऽथापि ग्रन्थाल्पत्वाय नोच्यते ॥ ८ ॥ 


सु० भगवता बादरायणेन प्राणिनां निःश्रेयसाय प्रणीतमपि ब्रह्ममीमांसाझास्त्रं 
असाधुनिबन्धान्धतमसाऽबकुण्ठितत्वेन अप्रणीतमिव मन्यमानो भगवानानन्दतीर्थमुनिः 
यथाऽऽचार्याभिप्रायम्‌ अस्य भाष्यं विधाय अनुभाष्यमपि करिष्यन्‌ बिलीनप्रकृतितया स्वय- 
मन्तरायविधुरोऽपि अनबरतमीश्वरप्रवणकायकरणवृत्तिरपि नारायणप्रणामादिकं प्रारिप्सित- 
स्यानन्तरायपरिसमासेः प्रचयस्य च हेतुतयाऽविगीतरिष्टाचारपरम्परादिना अवगतमवञ्यं 
करणीयं शिष्यान्‌ ग्राहयितुं ग्रन्थादौ निबध्नाति नारायणमिति । 

परि०-- भाष्यादिैयर्थ्यशङ्कां निराह भगवतेत्यादिना ॥ असाध्विति । असमीचीनग्रन्थाख्यान्घतमसेन 
प्रतिबद्धतत्त्वज्ञानजननङाक्तिकत्वेनाप्रणीतमिवेत्यर्थः । सूत्रकृतेः पूर्वं विद्यमानयोः साधुजनमनोगतसंशयविपर्यययो- 
रनपगमादिति भावः ॥ यथाचार्याभिप्रायं सूत्रकाराभिप्रायमनतिक्रम्य ॥ अस्य ब्रह्ममीमांसाशास्रस्य ॥ अनुभाष्य- 
मपीति तत्कृत्यमन्वपि चेत्यादावग्रे व्यक्तम्‌ ॥ ग्रन्थादौ निबन्धनेन प्रणामादिकं कृतमिति तावदवगम्यते, अन्यथा 
तदयोगात्‌ । तच्चेतरजनकृतमिय विप्नविधाताद्यर्थमिति, इदानीमेव कृतमिति च प्रतीयते । तत्प्रतीतिद्वयं निरसितुं 
स्वयमित्यायप्यन्तं विशेषणद्वयम्‌ ॥ प्रणामादिकं प्रणामस्तवनादिकम्‌ ॥ अबिगीतेति । अविप्रतिपन्नव्यासादि- 
शिष्टानामाचारेण मन्वादिशिष्टानामाचार इत्येवमाचारपरम्परया तदनुमितश्रुत्यादिना चावगतमित्यर्थः ॥ श्रुत्यनु- 
मानप्रकारश्चग्रे 'तत्र तारेत्ये'तदवतारिकायां व्यक्तः। 


अनुन्याख्यानम्‌ 


नारायणं निस्िलपूर्णगुणैकदेहं निर्दोषमाप्यतममप्यखिलैः सुबाक्यैः । 
अस्योद्धवादिदमरेषबिशेषतोऽपि बन्द सदा प्रियतमं मम सन्नमामि ॥ १ ॥ 

सु०-- अत्र नारायणं सन्नमामीत्यन्वयः । उत्तमपुरुषप्रयोगादेव 'अहम्‌' इति लभ्यते । 
'सम' इति भक्त्याद्यतिशयसाहित्यलक्षणां प्रणामस्य सम्यक्तामाह । तथाविध एव हि नारायण- 
प्रणामो भवत्यभिमतसिद्धेरङ्गम्‌ । निखिलेत्यादीनां तु प्रणामकर्मणा नारायणेन विशेषणतया 
संबन्धः। 
परि०--- द्वितीयान्तविदोषणानां विशोष्यद्वारा क्रियान्वयो, न साक्षादिति वक्तुं वाक्यव्यवहिततया 
अन्वयाप्रतीतेर्वा नारायणमित्यपि विरोषणमिति भ्रमनिरासाय विशेष्यमिति सूचनाय वाऽऽह इत्यन्वय इति ॥ 
कर्त्रनुक्तेर्ूनतामाशङ्कय ममेत्यस्यैव विपरिणामेन कर्तृत्वश्रमनिरासाय वाऽऽह उत्तमेति । 'अस्मद्युत्तम' इति 
सत्रेऽस्मच्छय्दे उपपदत्वेन श्रूयमाणेऽश्रूयमाणे वा तदर्थविवक्षायामुत्तमपुरुषो भवतीत्युक्त्या तदविनाभावादह-. 
मित्यस्येति भावः ॥ 
सु०-- प्रयोजनं च स्तुतिपदानां विशेष्यप्रशंसैव । तत्रार्थिकपुनरुक्तेः स्तुतित्वमेव 
समाधानमवधातव्यम्‌ 
परि०-- नन्वेतावन्ति विशेषणानि व्यर्थानि । यदि विशेष्यस्तुत्यर्थानि तथापि न कृत्यं पश्याम इत्यत आह 
प्रयोजनं चेति । प्रशसैवेत्युक्तस्तवनं च तत्ररीत्यर्थमिति भावः ॥ नन्वेवं गुणपदेन ार्वज्ञसर्वस्वातन्त्र्यादिगुणोत्तया 
अज्ञानपारतन्त्र्यादिदोषाभावलाभानिर्दोषमिति पुनरुक्तम्‌, 'जन्मादयस्येति सूत्रेण गुणसर्वस्वसिद्धये । ब्रह्मणो लक्षणं 
प्रोक्तम्‌' इति वक्ष्यमाणदिशा अस्योद्भवादिदमित्युक्त्यैव गुणपूर्णतालाभानिखिलपूर्णगुणेति च पुनरुक्तम्‌, उद्भवा- 
दिदमित्युक्त्या देहस्यापि लाभाद्देहमिति च पुनरुक्तमित्यत आह तत्रार्थिकेति । 
सु०-- अथवा। कुतो नारायणस्य नम्यत्वम्‌। तथात्वेऽपि कुतोऽन्यासु देवतासु सतीषु 
तस्यैव नमनमिति । अत्रोक्तम्‌ अशेषबिशेषतोऽपि बन्यमिति । विशिष्यते वस्त्वेभिरिति 
बिशेषाः, असाधारणधर्माः । अशेषाश्च ते विशेषाश्च । अपिः अभिव्यासौ । याबन्तो वन्द्यत्व- 
निमित्तभूता धर्माः तेभ्यो विशेषेभ्योऽपि हेतुभ्यो वन्यम्‌ । तथा अशेषात्‌ वन्द्यत्वेन समा- 
शङ्कितात्पद्मापद्मभवादेर्जगतो बिशेषः अतिशय: अङ्गोषवि्रोषः सर्वोत्तमत्वम्‌ । ततो हेतोः 
सतीष्वन्यासु देवतासु वन्द्यमिति ॥ 
एतदुभयं कथं नारायणस्येत्यतोऽभिहितम्‌ निखिलेत्यादि । 
परि०-- अन्यथापि स्तुतिसंभवादेतैरेव विशेषणे: स्तुतौ न किश्चद्वीजमित्यत आह अथवेति ॥ आदयचोद्यं 
निरसितुमाह विशिष्यत इति । व्यावर्त्यत इत्यर्थः ॥ याबन्त इति । विशिष्टत्वेष्टत्वाधिकृतत्वरूपा इति भावः ॥ 


द्रितीयचोद्यं निराह तथेत्यादिना ॥ पञ्चेति। श्रीब्रह्मादेरित्यर्थः । एतदुभयमिति। वन्त्वप्रयोजकासाधारणधर्मवत्त्ं, 
सर्वोत्तमत्वं चेत्वेतदुभयमित्यर्थ: ॥ निखिलेत्यादीति । विरोषणपञ्चकम्ित्यर्थः। | 

सु०-- त्रिविधा हि देवता बन्दया भवति । विशिष्टा अधिकृता इष्टा चेति ॥ न हि 
देबतावन्दनं व्यसनितया क्रियते । किन्तु विघ्नविघातादिप्रयोजनापेक्षितया । विशिष्टैब देवता 
तस्येष्टे ॥ अधिकृता च स्वविषयग्रन्धप्रबोधादिकं संपादयति ॥ बन्दनं खलु भक्त्याद्युपेतमेव 
सफलम्‌। तत्चेष्टायामेव देवतायामुपपद्यत इति। 


परि० तत्र विशेषणत्रयेण विशिष्टत्वम्‌ अन्याभ्यामधिकृतत्वष्टत्वे, इति वक्तुं बन्त्वप्रयोजकधर्मा- 
स्तावदाह त्रिविधा हीत्यादिना उपपद्यत इत्यन्तेन ॥ विशिष्टा वन्द्या इत्येतद्गचनक्ति न हीति ॥ अधिकृता वन्द्य 
इत्येतद्गनक्ति अधिकृता चेति ॥ इष्टा वन्द्या इत्येतद्वबनक्ति बन्दनमिति ॥ इतिशब्दो हेत्वर्थः । इतिहेतोस्मिविधा 
बन्द्ेति पूर्वेणान्वयः । 


सु०-- तत्र वैशिष्ट्योपपादनाय निखिलपूर्णगुणैकदेहं निर्दोषं अस्योद्भबादिदम्‌ इति 
विशेषणत्रयम्‌ । निखिलाः निःरोषाः पूर्णाः प्रत्येकमप्यनवधिकाः गुणाः आनन्दादयः । 
एकराब्दः केबलार्थः । त एव देहो यस्य न पुनः प्राकृतादिरिति तथोक्तः ॥ निष्क्रान्तो दोषेभ्यः 
पारतन्त्र्यादिभ्य इति निर्दोषः ॥ अस्य प्रत्यक्षादिप्रमाणसिद्धतया बुद्विसन्निहितस्य स्वव्यति- 
रिक्तप्रपञ्चस्य उद्भवः उत्पत्तिः आदिः अस्येति उद्धबादि जन्माद्यष्टकं तद्यथासंभवं ददातीति 
उद्भवादिदः तम्‌ । अस्येति संबन्धमात्रे षष्ठी। अशेषबिशेषतोऽपि इत्येतत्‌ अस्योद्भबादिदमिति 
अनेनापि संबध्यते । वियदधिकरणादिव्युत्पाद्यसमस्तावान्तरभेदसहितोद्भवादिदमिति॥ 


परि०-- ततः किमित्यत आह तत्रेति । त्रेधा बन्द्यत्वे सतीति वा, विशेषणपञ्चकमध्य इति वाऽर्थः ॥ 
एकशब्दस्य सङ्कार्थत्वेन गुणविहोषणत्वे 'पूर्वकालैकसर्वजरत्पुराणनवकेवलाः समानाधिकरणेन’ इत्यनेनैकशब्दस्य 
प्रथमान्तनिर्देशेन समासविधानात्‌ 'प्रथमानिर्दिष्ट समास उपसर्जनम्‌' इत्युपसर्जनसंज्ञायां उपसर्जनं पूर्वमिति पूर्व- 
निपातो, निखिलेत्यनेन विरोधश्च प्राप्नोतीत्यत आह एकशब्द इति । एके मुख्यान्यकेवला इत्युक्तेः । 'दोषैकदृ- 
क्युरोभागी दीर्घसूत्रश्चिरक्रिय' इत्यमरे नियतिकृतनियमरहितां ह्वादैकमयीमि'ति काव्यप्रकाशे च प्रयोगात्सङ्क्ार्थ- 
स्यैवैकहाब्दस्य पूर्वकालैकेति सूत्रे निर्देशः, न केवलार्थस्येति न दोष इति भावः ॥ केवलार्धेकराब्दस्य गुणविरोषणत्ये 
लन्धार्थमाह त एवेति । 


'निरादयः क्रान्ताद्यर्थे पञ्चम्ये'त्युक्तेराह निष्क्रान्तो दोषेभ्य इति । पारतन्त्र्यादिभ्य इत्युक्त्या कथं 
सर्वोत्तमत्वं नारायणस्य इत्येतदंशोऽप्युपपादितो ध्येयः ॥ ईश्वरस्य जन्मलयाद्यभावोक्तिपरैः असंभवस्त्वित्याद्यधि- 
करणैरविरोधाय वा, व्याघातपरिहाराय वाऽऽह स्बब्यतिरिक्तेति । एतेनापि सर्वोत्तमत्वमस्योपपादितं ध्येयम्‌ ॥ 
जन्माद्यष्टकमिति । 'गुणव्यत्यय एतस्मिन्मायावत्त्वादधीशितुः । न पीर्वापर्यमिच्छन्ति नद्यां श्राम्यद्भमेरिवे'ति 
तृतीयस्कन्धोक्त्या पौर्णमास्यमावास्यातिथ्योरिव जन्मस्थित्यादेरिदंप्राथम्याभावेऽपि लब्धजन्मन एव स्थितिलया- 

दीति जन्मन आदित्वमुपेत्य जन्मादीत्युक्तम्‌ ॥ यथासंभवमिति । जन्मस्थितिलयनियमनानि सर्वस्य, ज्ञानाज्ञान- 
बन्धमोक्षन्‌ ब्रह्मादिचेतनस्य, तत्रापि मोक्षं सतामेव इत्येवंरूपणेत्यर्थः । 


“चतुर्थी संप्रदाने" इति चतुर्थ्या भाव्यम्‌, कथम्‌ 'अस्य' इति षष्ठीत्यत आह संबन्धमात्र इति । न तु 
संप्रदानत्वमप्यत्र विवक्ष्यत इति मात्रपदार्थः । 'कर्मणा यमभिप्रैति स संप्रदानमिति सूत्रे 'अचोन्त्यादिटी' त्यादाविव 
ठघुसंज्ञायाः कार्यत्वेऽपि 'संग्रदानम्‌' इति गुरुसंज्ञाकरणमन्वर्थत्वविज्ञानार्थम्‌ । तेन, बहुमानपूर्व स्वस्वत्वत्यागेन 
परस्वत्वापादनादिरूपदानं यत्र, तत्रैव संप्रदानसंज्ञा, नत्वन्यत्र रजकस्य वस्रं ददातीत्यादौ इति वृत्तयादावुक्तेः इहापि 
सप्रदानसंज्ञाऽभावात्‌ 'षष्ठी रोष' इति षछ्येवेति भावः ॥ यद्वोद्भवादीतिपदस्य नित्यसापेक्षत्वात्‌ समास इत्युपेत्य 
क्मत्वसंप्रदानत्वविशेषौदासीन्येन संबन्धसामान्याश्रयेणोद्भवादीत्यनेन, तद्दमिति ददातिना वाऽन्वय इति भावेनाह 
संबन्धमात्र इति॥ अथवा अस्येति षष्ठी कर्तरि चेत्‌ आदिपदोक्तपालनादिनाऽनन्वयः, तस्य जगत्कर्मकत्वात्‌; कर्मणि 
चेदुद्भवादिना अनन्वयः तस्य तत्कर्तृकत्वादत आह संबन्धमात्र इति ॥ ननु 'स्वव्यतिरिक्तप्रपञ्चस्ये ति व्याख्या न 
युक्ता, प्रकृतिजीवकालवेदादेर्नित्यस्य जन्माद्ययोगादित्यत आह अशेषेति ॥ तथात्वे कोऽर्थ इत्यत आह बियदिति । 
विशेषत इति तृतीयार्थे तसिरित्युपेत्यार्थमाह अवान्तरभेदसहितेति। 'न वियदश्रुते:' । 'एतेन मातरिश्वा व्याख्यातः' । 
'ज्ञोऽत एव' इत्येतेष्वधिकरणेषु नित्यस्यापि पराधीनविशोषावाप्तिरूपजनिरुच्यते । प्रकृतेः जडस्य परिणामः, 
तदभिमानिश्रियः सिसृक्षुत्वम्‌, गगनस्य मूर्तसंयोगित्वम्‌, मातरिश्वादिजीवस्य देहयोगः, इन्द्रियाणामुपचयः, इत्यादि- 
रूपेण व्युत्पाद्याशेषविशेषसहितो य उद्भवः; तथा जीवानां प्रकृतैतावत्त्वं हीत्यत्रोक्तदिशा अन्नादिदानेन, अन्येषां 
नित्यानामुत्तरकालसंबन्धादिना स्थितिरित्यादि तथा संहृतिरपि कार्यस्य जडस्य ध्वंसः, जीवानां देहल्यः, श्रियो- 
ऽत्यन्तसामीप्यमित्यादि; तदादिदमित्यर्थः । 


सु अधिकृतत्वप्रदर्शनाय आप्यतममप्यखिलैः सुबाक्यैरिति। अपिशब्दो वन्द्यत्वे 
हेतुसमुचयार्थः । अभिव्याप्तौ वा । अपौरुषेयत्वेन तन्मूलत्वेन वा अनाइाङ्कितदोषत्वादिना 
शोभनानि वाक्यानि वेदादीनि ब्रह्मसूत्रादीनि च सुवाक्यानि, तैः अखिलेरपि आप्यतमं 
अतिशयेन प्रतिपाद्यम्‌ ॥ यदि व्याचिख्यासितेन ब्रह्ममीमांसादास्रेण तत्नि्णेतव्यार्थेन बेदादिना 
च प्रतिपाद्य इति नारायणो वन्दनीयः । हन्त तर्हि तत एव धर्मादिकं प्राणादिकं बा वन्दनीयं 
स्यात्‌ । न स्यात्‌ । तस्य नारायणप्रतिपत्त्यङ्गतया बेदाद्येकदेशप्रतिपाद्यत्वात्‌ । अस्य पुनरन- 


न्यार्थतया अखिलवेदादिवेद्यत्वात्‌ । तथाविधमेव चाधिकृतत्वमुच्यत 
तममिति अखिलैरिति चोक्तम्‌॥ | कृतत्वमुच्यत इत्याशयवता आप्य- 


परि०--- हन रत । 'न केवलं विशिष्टत्वात्‌ अधिकृतत्वादपि बन्द्यमि'ति समुच्चयार्थ इत्यर्थः । 
तन्म दपि नान्यपरमिति चोतनाय यावदर्थकमप्यपिपदंमिति 
अत एव आह अखिलैरपीति ॥ पदवर्णस्वरादिरूपेणापि रियति ब बेति | 

तमप्प्रत्ययाखिलराब्दापिपदानां कृत्यं व्यनक्ति यदीत्यादिना ॥ तस्येति । धमदिः प्राणादेश्चेत्यर्थः । 'अन्यार्थं तु 
जैमिनिरि'त्यादिना वक्ष्यमाणन्यायेन नारायणप्रतीतयङ्गत्वं ज्ञेयम्‌ ॥ एतावता धमदिरधिकृतत्वं न निरस्तमिति वन्दत्वं 
प्रात आह तथाविधमेवेति। अनन्यार्थतयाऽखिलवेदादिबेच्मेवेत्यर्थः ॥ अखिलैरिति चोक्तमिति। अखिलैरपीति 
चोक्तमित्यभिव्याप्यर्थकमपिपदं च ध्येयम्‌ । अन्यथा धमदिरखिलवेदाप्रतिपाद्यत्वेऽपि 'ता वा एताः सर्वा ऋच' 
इत्यत्रैतरेयभाष्ये सर्वबेदाभिधेयत्वं वायोरप्यस्तीत्युक्त्या प्राणस्याप्यखिलवेदप्रतिपाद्यत्वादखिळपदं तद्व्ावर्तकं 
न स्यात्‌, व्यर्थ चाभिव्यां्यर्थकमपिपंदं स्यात्‌; ` तस्मिन्‌ .सति :तु' 'पूर्वप्रसिद्धवर्ज तु आक्रान्ता देवता मताः' इति 
ऋर्भाष्योक्तदिशा, 'मन्त्रादिवद्वे'त्यत्रोक्तन्यायेन च ` विष्णुसूक्तपुरुषसू्ततक्षमीसूक्ताचन्यवैव `; प्रतिपायत्वाद्ववति 
व्यावर्तकमखिलपदम्‌.। 

सु०--- इष्टत्वप्रदर्शनं सदा प्रियतमं ममेति । अत्रापि पूर्ववत्‌ सदापदस्य तमपश्च 
प्रयोजनमवधेयम्‌। 

परि०-- पूर्वबदिति । पूरवत्रानयोर्यत्प्रयोजनमुक्तं तदत्र ज्ञेयमिति नार्थः । किन्तु 'यथा अन्यार्थतया 
वेदैकदेशप्रतिपाद्यस्य धमदिः प्राणादेश्चाधिकृतत्ववारणायाप्यतममिति तमप्प्रत्ययः अखिलादिपदं च प्रयुक्तम्‌ । 
तथात्रापि धमदिः प्राणादेश्च प्रियत्वमेव न तु प्रियतमत्वम्‌ । तदपि धमदिर्भगवत्प्रतिपत्त्यङ्गत्वदशायाम्‌, काम्यता- 
दशायां तु प्रियत्वमपि नास्ति; प्राणादेर्भगवदद्गत्वेनैव प्रियत्वं न तु स्वतः । तथाच तयोः कदाचित्तप्रियत्वमात्रेऽपि 
न तयोर्नम्यत्वप्रयोजकेष्टत्वम्‌ । अना्यनन्तकालमतिशयेनानन्यार्थतया प्रियत्वरूपनम्यत्वप्रयोजकमिष्टत्वं नारायण- 
स्यैव । अतस्तस्यैव नतिरिति द्योतनाय सदेति प्रियतममिति चोक्तम्‌' इति व्याख्येयमित्यर्थः । 

सु० यद्वा, “नानिर्धारितस्वरूपस्य प्रणामो युक्तः, न चान्तरेण लक्षणं वस्तु- 
निर्धारणमित्यतो विभवादनेकानि नारायणस्य लक्षणान्यनेनोच्यन्ते । तत्र निखिलेत्यनेन 
निखिलगुणत्बं, पूर्णगुणत्बं, स्वतो गुणैकदेहत्वं चेति विवक्षाभेदेन त्रीणि लक्षणान्युदितानि । 
निर्दोषमित्यनेनेकम्‌ । आप्यतममित्यनेन वेदादिमुख्यार्थत्वम्‌ अखिलवेदाद्यर्थत्वं चेति द्वयम्‌ । 
अस्येत्यनेनाष्टौ । अरोषेत्यनेन मुख्यवन्द्यत्वमुक्तम्‌ अशेषाद्विशेषेण वन्यमिति । सदेत्यनेन 
परम्प्रेमयोग्यत्वमुक्तम्‌ । तस्य अनानुभाविकत्वादसंभवमाइाङ्क्य सदा ममेत्युक्तम्‌। अन्येषा- 
मपि ज्ञानोत्तरकालमिदमानुभाविकं मम तु सदेति। अपिशब्दो लक्षणसमुञ्चये।' 

परि० ननु नम्यत्वप्रयोजकवैरिष्ट्यस्याधिकृतत्वादेरिवैकेन विरोषणेनाप्युक्तिसंभवाद्विरोषणत्रयोक्ति - 
निर्बीजेत्यत आह यद्वेति ॥ वैयर्थ्यनिरासायोक्तं विभवादिति । ऐश्वर्याधिक्यादित्यर्थः । अनेन आद्यपद्येन ॥ स्वत 
इति श्रीमुक्तयोर्व्युदासाय ॥ अस्येत्यनेनेति । अस्योद्भवादिदमित्यनेनेत्यर्थः ॥ सदेत्यनेनेति । सदा प्रियतमं 
ममेत्यनेनेत्यर्थः ॥ सदाममेतिपदयोर्लक्षणासंभवपरिहारः फलमित्याह तस्येति । परमप्रेमयोग्यत्वस्येत्यर्थः ॥ तर्हि 
मरमेत्येकमेवालमित्यत आह अन्येषामिति । अन्येषां जीवानां ज्ञानिनां भगवदपरोक्षानन्तरं भगवतः परमप्रेम- 

योग्यत्वमनुभवसिद्धम्‌, मम त्वनानन्तकालम्‌; अतो यावद्वव्यभावीदं हर्लक्षणं, न कदाचिदागतमिति द्योतनाय 
सदेतयुक्तमित्यर्थः।प्रेमयोग्यत्वं च निरुपाधिकेष्टत्वम्‌ । 


सु०-- अथवा “निखिलेत्यादयुक्तलक्षणोपपन्नतया नारायणः केन प्रमाणेन प्रतिपत्तव्यः, 
इत्यतः सुबाक्यैराप्यम्‌ इत्युक्तम्‌ । 'ननु वेदाद्येकदेशे अन्यथाऽप्युच्यते । न । तत््रतीतेः 
अपरामर्शपूर्वकत्वात्‌' इत्याशयेन अखिलैः इत्युदितम्‌ । 'तर्हि धमद्यसिद्धिः स्यात्‌, तस्य 
प्रमाणान्तरागोचरत्वात्‌ । मैवम्‌ । अमुख्यया वृत्त्या धमदिरपि वेदादिवेद्यत्वात्‌' इत्याशयवता 
आप्यतमम्‌ इत्यभिहितम्‌। अपिशब्दो वक्ष्यमाणप्रमाणसमुञ्यार्थः । सकलजगन्निमित्तकारण- 
त्वादिहेतुभिरपि उक्तलक्षणो नारायणः प्रत्येतव्य इत्यभिप्रत्योक्तम्‌ अस्येति!” 


परि०-- ननु विभवादनेकलक्षणोक्तावप्येवंरूपेणैव लक्षणानि वाच्यानीत्यत्र न बीजमस्तीत्यतः सर्व- 
स्योपयोगमाह अथवेत्यादिना दुःखादिदोषरहितश्चेत्यन्तेन ॥ तमपोऽग्रे पृथकृत्यं वक्तुमाप्यमिति प्रतीकोक्तिः ॥ 
वक्ष्यमाण्रमाणेत्युक्तम्‌ । तद्व्यनक्ति सकलेति । आदिपदाजगत्पालकत्वसंहर्तृत्वनियन्तृत्वाद्यष्टौ हेतवो ग्राह्याः । 
उक्तं हि भागवते ` कर्तृत्वात्सगुणं ब्रह्मेति । वक्ष्यति च भाष्यकारोऽपि आनन्दमयनये । 'जन्माद्यस्येतिसूत्रेण 
गुणसर्वस्वसिद्धये । ब्रह्मणो लक्षण प्रोक्तमि'तीति भावः । न हि जगजन्मादिकर्तुर्दोषाः संभवन्तीति जगत्कर्तृत्वा- 
दिनैव गुणसर्वस्ववननिर्दोषताऽपि सिद्धयतीति भावेनोक्तलक्षण इत्युक्तम्‌ । 


सु०-- यद्वा, “ 'नारायणस्य देहसद्भावे दुःखादिदोषानुषङ्गः, तदभावे ज्ञानादिगुणा- 
भावः । उभयथाऽपि जगज्जन्मादिकारणत्वासंभवः' इत्याराङ्ू चोक्तम्‌ निखिलपूर्णगुणेकदेहं 


निर्दोषमिति । देहवत्त्वाद्‌ ज्ञानादिगुणपूर्णः, तस्यापि निखिलपूर्णगुणमात्रत्वेन दुःखादिदोष- 
रहितश्चेति ।” 


पा ननु जन्मादिहेतुत्वमेवाशारीरस्यायुक्तमिति वादिनं प्रति कथं तत्साधनम्‌ । किञ्च जन्मादिहेतुत्व- 
मेव जन्मादिसूत्रे लक्षणत्वेन प्रसिद्धमित्यतोऽस्त्विदमेव लक्षणम्‌, एतदुपपादकत्वेन निखिलेत्यादिप्राप्तमिति भावेनाह 
यद्वेति ॥ दुःखादिदोषेति । 'करणबच्चेन्न भोगादिभ्य' इत्यादिना सूत्रकृतैव पत्युरधिकरणे तथा वक्ष्यमाणत्वादिति 
भावः ॥ ज्ञानादिगुणाभाव इति । 'अन्तवत््वमसर्वज्ञता वे'ति वक्ष्यमाणसूत्रादिति भावः ॥ तस्यापीति । 
'विकरणत्वान्नेति चेत्तदुक्तम्‌, आह च तन्मात्रमि' त्यादिषु सूत्रेषु तथा बक्ष्यमाणत्वादिति भावः । 


सु०--- अथवा “ 'नायं नारायणशब्दो डित्थादिशब्द इब भगवति साङ्केतिको, घटादि- 


bi वा रूढिमात्रप्रवृत्त:। किन्तु बिशिष्टगुणानप्याचष्ट इति ज्ञापयंस्तदर्थमनेन कथयति । 
स्तुत्यर्थमित्यवगन्तव्यम्‌।” 

परि०--- नन्वेवमस्तु बिशेषणानामर्थवत्त्व यदि नारायणनतिरेवात्र युक्ता स्यात्‌ । सैवायुक्ता, ब्रह्मतन्त्रारम्भे 
ब्रझनतेरेव कार्यत्वादित्यतः 'ओतत्ववाची द्योङ्कारो वक्त्यसौ तद्रुणोतताम्‌ । स एव ब्रह्मशब्दार्थो नारायणपदोदित' 
इति, 'दोषारच्छिद्रशब्दानां पर्यायत्वं यतस्ततः । गुणा नारा इति ज्ञेयास्तद्वान्नारायणः स्मृतः । ब्रह्मरान्दोऽपि हि 
गुणपूर्तिमेव वदत्ययमिःति च वक्ष्यमाणदिशा गुणपूर्तिवाचित्रहमदाब्दसमानार्थवाचित्वान्नारायणदान्दस्य तदर्थो ब्रह्मैव 
अतो ब्रह्मतन्त्रारम्भे नारायणनतिःः युक्तेति भावेन प्रयोजनान्तरमाह अथवेति॥ साङ्केतिक इति। अस्माच्छब्दादयमर्थो 
बोद्धव्य इतीच्छया नियमित इत्यर्थः ॥ विशिष्टगुणानपीति । न केवलं रूढः किन्तु निखिलपूर्णगुणत्वनिर्दोषत्वादीन्‌ 
इतरासाधारणान्‌ गुणानप्याचष्ट इत्यर्थः ॥ तकर्थ नारायणशब्दार्थम्‌ ॥ अनेन #केनेत्यर्थः ॥ स्तुत्यर्थमित्युपलक्षणं, 
्रह्महाब्दसमानार्थत्वसूचनार्थं चेत्यपि ध्येयम्‌ ॥ निखिलेत्यनेनैव ब्रह्मपदसमानार्थत्वलाभादितरनिरुक्तिसार्थक्याय 
सतुत्यर्थमित्येवोक्तम्‌ ॥ 

सु०-- तथा हि। अराः दोषाः, तद्विरुद्वत्वाद्‌ गुणाः नाराः, तदयनत्वात्‌ नारायणः । 
अराणामयनं न भवतीति बा । उपकारित्बादिना नराणामिमे नारा वेदादयः, प्रतिपाद्यतया 
तदयनत्वाद्वा । नराणामिदं नारमुद्भवादिदातृतया तदयनत्वाद्वा । नरसमूहो नारं, बन्द्यतया 
तदयनत्वाद्वा । नराणामधिपतिः नारो मुख्यवायुः, परमप्रेमास्पदतया तस्य अयनत्वाद्वेति 
यथाक्रममवगन्तव्यम्‌ । 

परि०-- अराणामयनं न भवतीत्यत्र अरविरुद्धा नारा इति पूर्वत्र चानरायण इति स्यात्‌; इत्यादिचोद्यं तु 
'दोषारच्छिद्रदाब्दाना'मित्यादिव्याख्यावसरे अधिकरणान्ते निरसिष्यते ॥ तस्यायनत्वाद्वेतीति । परमप्रेमास्पदतया 
वाय्वयनत्वोक्त्यैव वाय्ववतारत्वादाचार्यस्य मम प्रियतममित्येतन्नारायणमित्यनेन प्राप्तमेवेति भाव: । 

सु० अथवा श्रोतृबुद्धघनुकूलनाय सकलशास्रार्थ सङ्घेपतः अनेनाचष्टे । विदित- 
सङ्घेपा हि प्रपश्चं जिज्ञासवो भवन्ति। 

परि०--- ननु बुद्विचातुर्येण नानाप्रकारेण नारायणपदस्य निर्वचनसंभवेऽप्येवंरूपेणेव तत्रापि एतावद्भिरेव 
निर्वचनैर्नारायणस्तुतौ न प्रबलहेतुं पश्यामः, श्रोतृबुद्धचानुकूल्यादिप्रयोजकस्यैवादौ अवश्यवक्तव्यत्वात्‌; इत्यतो वा 
'व्याख्यां करोमी'तिवक्ष्यमाणवर्तमाननिर्देशाधटनाय वा योजनान्तरमाह अथवेति ॥ प्रपञ्चं जिज्ञासव इति । 
'सनाइांसभिक्ष उरि'त्युप्रत्ययान्तजिज्ञासुपदप्रयोगे 'न लोकाव्ययनिष्ठाखलर्थतृनामि'ति षष्ठीनिषेधाद्‌ द्वितीयोक्ता । 
प्रपञ्चविषयकजिज्ञासावन्तो भवन्तीत्यर्थः ॥ 

सु०-- तत्र 'सदा बन्द्यमि'ति प्रथमसूत्रार्थोक्तिः । मनोवृत्तेस्तत्प्रवणता हि बन्दनम्‌ । 
जिज्ञासाऽपि तद्विशेष एव । तस्य जीवादिव्यावृत्तये यद्‌ ब्रह्मेत्युक्तं तस्यार्थो निखिलेति । 
तदुपपादनाय द्वितीयसूत्रे लक्षणमभिहितम्‌ । तदाह अस्येति । तृतीयसूत्रेण तत्र शास्त्र प्रमाण- 
मभिधाय तस्याध्यायदोषेण तद्विषयतोपपादिता, तत्कथनम्‌ आप्यतममिति । 

परि०-- तत्र शास्त्रमिति । ब्रह्महाब्दार्थरूपगुणपूर्णत्वे तदुपपादकजगजन्मादिहेतुत्वलक्षणे चेत्यर्थः nas tas 
तेन, भाष्ये आचद्वितीयसूतरा्थयोः मध्ये तृतीयसूत्रार्थोक्तिः पूर्वोत्तरयोरन्वयेन द्वयोरपि शास्रप्रमाणकत्वसूचनायेत्युक्त 
भवति ॥ सन््यायरब्रावलीनयचचन्द्रिकयोस्तु निखिलेत्यादिविदोषणचतुष्ट्य क्रमादध्यायचतुषटयार्थोक्तिपरमित्युक्तम्‌ ॥ 


सु०-- प्रथमाध्यायार्थे राङ्कितदोषनिरासो द्वितीयेऽभिहितस्तमाह निर्दोषमिति । 


परि०-- निर्दोषमितीति । एतदपि शासतप्रमाणसिद्धमिति सूचनाय तृतीयसूत्रार्थक्तिः पूर्वं निवेशितमिति 
भावः । प्रियतमस्यैव आप्यतमत्वात्‌ प्रियतममित्यस्यैवाप्यतममित्यर्थमुपेत्य वा आप्यतमम्‌ इत्यत्राप्यनुवर्तत इति 
भावेन वा प्रियतममाप्यतममित्युक्तम्‌ । अनुवृत्तिपक्षेप्रियतमत्वाज्ज्ञातव्यमिति हेतुगर्भ बोध्यम्‌ । मनसाऽऽप्यत्वस्य 
ज्ञातव्यत्वानतिरेकात्‌ । 


सु०-- एवं ब्रह्मस्वरूपे सिद्धे, अधिकारिणस्तत्प्रसादसाधनोपायभूततत्साक्षात्कार- 
जननाय वैराग्यभक्तिभ्याम्‌ अखिलवेदार्थश्रवणादि तृतीये निरूपितम्‌ । तस्यायं सङ्गहः अशेष- 
बिशेषतोऽपि प्रियतमम्‌ आप्यतममिति । ल्यब्लोपनिमित्ता पञ्चमी । अङोषान्‌ विषयविशेषान्‌ 
विहाय ज्ञातव्यतममिति। 'इयदामननादि 'त्याद्यर्थसूचनं ममेति। 


परि०-- ननु प्रियतममित्यनेन भक्तेर्लभिऽप्यरोषेत्यनेन कथं वैराग्यलाभ इत्यत आह ल्यब्लोपेति । 
पञ्चमीविधाने ' ल्यब्लोपे कर्मण्युपसङ्कघानमि ति वार्तिके ल्यबन्ताप्रयोगे तदर्थे गम्यमाने ल्यबन्तं प्रति कर्मकारके पञ्चमी 
वाच्येत्युक्तत्वादिति भावः ॥ तर्हीश्वरज्ञानस्य सर्वसदधिकारितवान्ममेति व्यर्थमित्यत आह इयदिति । उपासनापादे 
'इयदामनना'दित्यघिकरणे उपासनाधिकारिणामियदेतावत्‌ मुख्यप्राणावधित्वमेव । 'प्राणो वाव सर्वेभ्यो भूयान्‌' 
इत्यामननादिति प्राणस्य सर्वाधिकार्युत्तमत्वोक्तेर्गन्थकृतश्व प्राणावतारत्वान्ममेति यत्तमित्यर्थः ॥ आदिपदेन 'त 
इन्द्रियाणि तद्दयपदेशादन्यत्र श्रेष्ठा" दित्यादेः प्राणोत्तमत्वपरस्य परिग्रह: । 


सु? प्रसन्न च द्याह पुमर्थं प्रयच्छति तत्स्वरूपनिरूपणं चतुर्थेऽभिहितम्‌ । 
तदभिधानम्‌ आप्यतममिति । आस्तिमात्रस्य नित्यसिद्धत्वात्‌ तमपा तां विञिनष्टीति। 


परि०-- प्रियतममित्यस्य प्रागाप्यतममिति प्रतिपदं दत्तम्‌ । तदेवानुवदति आप्यतममितीति ॥ 
नित्यसिद्धत्वादिति । ' अन्तर्बहिश्च तत्सर्व व्याप्य नारायणः स्थितः इत्यादेरिति भावः ॥ तमपेति । अतिशया- 
थकतमप्रत्ययेन श्वेतद्रीपादिस्थरूपविडोषप्रापि-रेवेहापिब्दार्थ इति भावेन तां प्रा विदोषणयुक्तां करोतीत्यर्थः । 
इतिशब्दः आद्यपद्यब्याख्यासमाप्ती । 


सु2-- नारायणप्रणामस्येव गुरुप्रणामस्यापि अभिमतसिद्धबङ्गतया कार्यारम्भे 


जरि तदाचरणपुर:सरं ब्रह्ममीमांसाशास्त्रव्याख्यानं समर्थयमानः प्रतिजानीते 

अनु०-- तमेव शास्रप्रभवं प्रणम्य जगद्वुरूणां गुरुमअसेव । 
बिशेषतो मे परमाख्यबिद्यान्याख्यां करोम्यन्वपि चाहमेब ॥ २॥ 


तं पूर्वप्रणतं नारायणमेव, अन्बपि पुनरपि, प्रणम्य भक्त्याद्युपेततालक्षणेन प्रकर्षेण 
नत्वा, अहँ, परमाख्यबिद्याया ब्रह्ममीमांसाशास्त्ररूपाया: व्याख्यां करोमि इति संबन्धः । 
बर्तमानसामीप्याद्‌ वर्तमानव्यपदेशाः । सङ्केपतो व्याख्यानस्य प्रक्रान्तत्वाद्वा । 

परि०_- गुरुनतिवैयर्थ्यमाशङ्कघाह नारायणेति ॥ अभिमतेति । 'यस्य देवे परा भक्तिर्यथा देवे तथा गुरौ । 
तस्यैते कथिता ह्यर्था' इत्युक्तेरिति भावः । 

परमाख्यविद्येत्यस्य व्यर्थतां निराह ब्रह्ममीमासेत्यादि । 


नन्वोतत्ववाचीत्यादिनेव सूत्रव्याख्यानस्य करिष्यमाणत्वात्ततः पूर्वग्रन्थस्य शास्रस्य व्याख्येयतोपयुक्त- 
्रमेयप्रतिपादनपरत्वात्‌ करिष्यामीत्येव प्रयोक्तव्यं न तु करोमीति, लडन्तस्य 'वर्तमाने लडि'ति सूत्रेण प्रारत्धा- 
परिसमाप्तक्रियोपलक्षिते काले विवक्षिते लट्‌ भवतीत्युक्त्या भविष्यदर्थावाचित्वादित्यत आह वर्तमानेति । 
वर्तमानसामीप्ये वर्तमानवद्वेति सूत्रादिति भावः ॥ वर्तमानव्यपदेरो हेत्वन्तरमाह सङ्घेपत इति । 'श्रोतूवुद्धयनु- 
कूलनाये त्यादिना पूवोक्तप्रकरेणेत्यर्थ: ॥ . 

सु०_- ननु प्रणतस्य पुनः प्रणामः किमर्थः । न हि प्रणामावृततिर्वि्रविघातादिदेतुरित्यत्र 
नियामकमस्ति । भावे बा पूर्वश्ठोक एव बहुशः सन्नमामीति वक्तव्यम्‌ । मैवम्‌ । गुरुत्वेनात्र 
प्रणामाचरणात्‌। 


कथं नारायणस्य गुरुत्वमित्यत आह शास्रप्रभबमिति । शास्रशब्देन प्रकृतत्वात्‌ 
ब्रह्ममीमांसाझासतरं वेदादिकं चोच्यते। प्रभबति उत्पद्यते प्रथममुपलभ्यते वा यस्मात्सः प्रभबः। 
यथासंभवं शास्रस्य प्रभवः शास्रप्रभवः, तम्‌। यो हि यच्छास्रे प्रवर्तते तस्य तत्प्रभवो गुरुरिति 
प्रसिद्धमेव। 


प्रकृतझासत्रसंप्रदायप्रवर्तकत्वाञ्च नारायणस्य गुरुत्वमित्याह जगहुरूणामिति। जगतः 
एतच्छात्तरप्रवक्तृणां ब्रह्मादीनाम्‌, अञ्जसा मुख्यतया न तु बयोऽधिकत्वादिमात्रेण। गुरुम्‌ अस्य 
शास्रस्य प्रवक्तारमिति यावत्‌ ॥ 

परि०-- प्रकृतत्वादिति । सुवाक्यैरित्यनेनेति भावः । पौरुषेयानुरोधेनाह उत्पद्यत इति । अनादिवेदाभि- 


प्रायेणाह प्रथममिति । 'ऋदोरबि तिसूत्रे ऋबर्णान्तादुवर्णान्ताच्चप्प्रत्ययो भवति कर्तृभिन्नकारक इत्युक्तेरिति भावः ॥ 
'भुवः प्रभव’ इति पञ्चमीविधानाद्यस्मादित्युक्तम्‌ । ‘कथं गुरुत्वमि त्यस्य कथमनेन निरास इत्यत आह यो हीति । 

जगतः साधुवर्गस्य । मानस्तेनेभ्य इत्यादेः । गुरूणामित्यस्यार्थ एतच्छास्नप्रवकृणामिति । उक्त हि 
दशमतात्पर्ये 'गुर्रह्माऽस्य जगतो दैवं विष्णुः रित्यादि । वक्ष्यति चात्राप्युपासनापादे 'गुरुब्रह्माइखिलानां चे'त्यादि ॥ 
कर्तृकर्मणोः कृती'ति कर्मणि षष्ठी ॥ गुरुमित्यस्यार्थः अस्येति । प्रागुक्तपौरुषेयापौरुषेयग्रन्थस्येत्यर्थः ॥ 


सु०-- प्रकारान्तरेण गुरुत्वं नारायणस्य समर्थयते बिशेषत इति । गुरुमिति वर्तते । 
विशेषत इति साक्षादुपदेष्टुत्वेन, न तु जगत इव परम्परया ॥ 


परि०-- साक्षादुपदेष्ट्वेनेति । तथा चोक्तं मध्वविजये 'इतिहाससुन्दरपुराणसूत्रसत्तप्रियपञ्चरात्र- 
निजभावसंयुतम्‌ । अशृणोदनन्तहृदनन्ततोऽचिरादि'त्यादि ॥ परम्परया ब्रह्मादिद्वारा । 


सु०-- अत्र यदि शास्रप्रभबम्‌ इत्यादयेवोच्येत तदा पृथक्‌प्रणामेन देवताया गुरोश्च 
पार्थक्यशङ्क स्यात्‌ । तदर्थ तमेब इत्युक्तम्‌। 


न चैवं पृथक्प्रणामानुपपत्तिः । निमित्तद्वयसमावेरो नैमित्तिकविलोपनियमाभावात्‌ । 


परि०-- गुत्त्वेनात्र पुनर्नतिरिति पूर्व समाधाने उक्तेऽपि लोके कचिदेकत्र पितृत्वस्योक्तरूपगुरुत्वस्य च 
सत्त्वेऽपि तदुभयनिमित्तकनत्यादिक्रियाऽऽवृत्तेरदर्शनाच्छङ्गते न चेति । अन्यथा पितृत्वस्वामित्वादिनिमित्तापि नतिः 
कार्येति शङ्काभिप्रायः । परिहारस्य तु, सत्यमेवम्‌, तथापि कचित्सत्रादौ ऋत्विक्त्वयजमानत्वोभयनिमित्तक- 
क्रियानुष्ठानस्यापि दृष्टे; तथा ज्योतिराकाशादिशब्देष्वप्यन्यत्रप्रसिद्धत्वाद्यनेकनिमित्तकविचारक्रियायाश्च दृष्टेर्दर्श- 
दटीनामाग्नेयादीनां तिसृणामेककाले समावेशेन तन्निमित्तकानां प्रयाजानां सकृदनुष्ठानेऽपि दर्श एव सांवत्सरिकप्राप्तौ 


दार्शिकस्य सांवत्सरिकस्य च श्राद्धस्य करणवदिहाभ्यर्हितत्वादेवतात्वगुरुत्वरूपनिमित्तद्वयसमावेशेऽपि नैमित्तिकस्य 
नमनस्य तत्प्रीत्यतिशयार्थ पुनरनुष्ठानोपपत्तेरिति भावः । 


सु०--शिष्यशिक्षायै चैतद्वन्थे निवेशनम्‌ शिष्याणां चास्ति गुरुदेबताभेदः । तदपे- 
क्षयैव जगद्रुरूणाम्‌ इत्युक्तम्‌ । अन्यथा बिशेषतो मे इत्युक्तमयुक्तं स्यात्‌ । 


परि०--- तर्हि मनसैव कार्य किं ग्रन्थे निन्धनेनेत्यत आह दिष्येति । ग्रन्थे तन्निवेदानं च शिष्यशिक्षार्थम्‌ । 
अस्माभिरपि देवतानतिर्गुरुनतिश्व कार्येत्येवं ष्याणां बुद्धबुत्पादनद्वारा तद्नुष्ठानाय । ‘यद्यदाचरति श्रेष्ठ' इत्यादेः । 
नन्वस्तु तेषामपि देवतानतिरेव, तस्या एव गुरुत्वादित्यत आह शिष्याणां चेति । शिष्याणां गुरुदेवताभेदात्तैः 
पृथड्नतिः कार्येति शिष्यशिक्षार्थमेतन्रिवेशनमिति कथं ज्ञातव्यमित्यत आह तदपेक्षयैबेति । शिष्याणां गुरु- 
देवताभेदापेकषयैवेत्यर्थः ॥ जगहुरूणां गुरुमित्युक्तावपि जगत्प्रति साक्षाद्रुरुत्वकिं न स्यादित्यत आह अन्यथेति । 
साक्षादपि गुरुत्वे विशेषत: साक्षान्मे गुरुमित्येतदयुक्त स्यात्‌ । क्षात्बोधकस्य विशेषत इति पदस्य व्यावर्त्या- 
भावात्‌ । मे गुरुमित्येतावतैव सिद्धत्वात्‌ । तेन ज्ञायते जगच्छब्दितशिष्याणां ब्रह्मादयो गुरवः, देवता तु नारायणः 
इति शिष्याणां गुरुदेवताभेदज्ञापनमस्य फलम्‌ । तेन च तैः पृथड्नतिः कार्येति शिक्षार्थमेव निवेशनमिति । 

सु०-- “स्यादेतत्‌ । ‘अथातो ब्रह्मजिज्ञासे'त्यादिकं ग्रन्थं व्याख्यातुमयं देवतादि- 
प्रणामः । न चायं व्याख्यातव्यः । अर्थविवक्षापूर्वकस्यैव पौरुषेयवाक्यस्य व्याख्यातव्यत्वात्‌ । 
न हि मातृकामात्रव्याख्याने प्रेक्षावान्‌ प्रवर्तते । न चास्यार्थविवक्षापूर्वकत्वे मानमस्ति । 
प्रणयनमात्रस्य व्यभिचारित्वात्‌ । प्रेक्षावत्प्रणयनस्य चानिश्चयात्‌ । निश्चये वा विषहरमन्त्र- 
स्येव जपादिना अभ्युदयसिद्धये निर्माणोपपत्तेः । गृहीतसङ्गतेरर्थप्रतिभासो हि विषहरमन्त्रेऽपि 
समानः। 

परि०-- परमाख्यविद्येत्येतदवतारयितुमाह स्यादेतदिति ॥ विद्यादाब्दस्य व्यावर्त्यमाह अर्थविवक्षेति ॥ 
मातृकेति । कखगधघडेत्यादिवर्णमात्रत्यर्थः ॥ व्यासिमुपपाद्योपनयमाह न चास्येति । अथातो ब्रह्मजिज्ञासेत्यादि- 
्रन्थस्येत्यर्थः ॥ तथा च प्रयोगः । अथात इत्यादिग्रन्थो न व्याख्येयः । अर्थविवक्षापूर्वकत्वाभावात्‌ । मातृकाक्षर- 
मात्रसन्दर्भवत्‌ । यो व्याख्येयः सोऽर्थविवक्षापूर्वक इति व्यतिरेकव्याप्तौ काव्यादिदृष्टान्तः ॥ न च हेतुरसिद्धः । विमतो 
ग्रन्थः अर्थविवक्षाशून्यः अर्थविवक्षावत्त्साधकमानहीनत्वादिति । ननु मानाभावोऽसिद्धः । प्रणीतत्वस्य वा प्रेक्षाव- 
त्प्रणीतत्वस्य वा व्युत्पन्नप्रतीयमानार्थकत्वस्य वा मानत्वादित्यतः क्रमेण निराह प्रणयनेत्यादिना । हेतोरप्रयो- 
जकत्वमाह निश्चये वेति । विषहरमन्त्रे वर्णमालामात्रपाठेन कार्यकरत्वस्य लोके प्रसिद्धेरिति भावः। 

सु०-- न चार्थविवक्षापूर्वकत्वमात्रेण उपादेयतया व्याख्यानं युक्तम्‌, विप्रलम्भकादि- 
वाक्यव्याख्यानप्रसङ्ात्‌ । किं नाम याथार्थ्ये च सति। न चास्य याथार्थ्ये मानमस्ति। 

परि०-- विद्यापदस्य व्यावर्त्यान्तरं चाह न चेति । किं चेति चार्थः । ख्यात्यर्थमप्रमाणत्वेन निश्चित- 
बौद्धादिग्रन्थव्याख्यानदईनिन व्यभिचारनिरासायोपादेयतयेत्युक्तम्‌ । पुरुषार्थहेतुतयेत्यर्थः ॥ न च अस्येत्युपनयः । 
अत्रापि प्रयोगौ । विमतं नोपादेयतया व्याख्येयम्‌ अयथार्थज्ञानजनकत्वात्‌ विप्रझम्भकादिवाक्यवत्‌ । न चासिद्धो हेतुः, 
विमतं न यथार्थं याथार्थ्यनिर्णायकमानशून्यत्वात्‌ विप्रलमभकादिवाक्यवदिति ॥ 

सु०--- तद्भावेऽपि तथाबिधवाक्यान्तरपरित्यागेन अस्यैव व्याख्याने कारणं वक्तव्यम्‌ ' 
इत्याझाङ्कानिरासाय परमाख्यबिद्या इत्युक्तम्‌ । 

परि०--- परमाख्यपदव्यावर्त्यमाह तद्भावेऽपीति । याथार्थ्यभावेऽपीत्यर्थः । 


सु०--- अयमभिसन्धिः । अस्ति ताबदस्मिन्‌ ग्रन्थे 'द्वे विद्ये वेदितव्ये परा चैवापरा च' 
इत्यादौ परविद्याख्या । तत्र विद्याराब्देनार्थविवक्षा याथार्थ्यं चास्यावगम्यते । यथार्थज्ञान- 
तत्साधनयोः विद्याशब्दस्य योगरूढिभ्यां प्रवृत्तत्वात्‌ । ‘संज्ञायां समजनिषद' इत्यत्र संज्ञाया- 
मित्यनुदृत्तः । परदाब्देन च यथार्थाद्वाक्यान्तरादुत्कर्षः ॥ तदेवमागमेनैवास्य सर्वोत्तमप्रामाण्य- 
प्रतीतेः गहनार्थत्वाच्चोपपन्नमन्यपरित्यागेनास्यैव व्याख्यानमिति। 

परि०--- कथमनेनोक्तदाझात्रयनिरास इत्यत आह अयमभिसन्धिरिति ॥ आद्यं शङ्काद्वयं तावत्‌ निराह 
अस्तीत्यादिना ॥ अस्मिन्‌ ग्रन्थे ‘अथातो ब्रह्मजिज्ञासे'त्यादिब्रह्ममीमांसात्मकग्रन्थे । विषयसप्तमीयम्‌ ॥ इत्यादौ 
आथर्वणादयुपनिषदि । ब्रह्मसूत्रसन्दर्भवाचितया परविदयापदप्रयोगः श्रूयत इत्यर्थः ॥ परविद्याशब्दस्य ब्रझसूत्रवाचित्व- 
मग्रे व्यक्तम्‌ ॥ अस्येति । व्याख्येयग्रन्थस्येत्यर्थः ॥ कथमित्यत आह यथार्थेति । यद्यपि 'यथार्थज्ञानसाधने 
विद्याशब्दस्ये'त्येवात्र प्रकृतसङ्गतत्वात्‌ वक्तव्यमथापि ज्ञानसाधनमात्रोक्तौ ज्ञानस्य विद्याशब्दार्थत्वं नेति स्यात्‌ । 
तथाच 'विद्यैव तु निर्धारणात्‌’, 'विद्याकर्मणोरिति तु प्रकृतत्वादिति सूत्रे 'विद्ययाऽमृतमश्चुत' इत्यादिश्रुतौ च 
विद्यापदप्रयोगो ज्ञाने गौण इति शङ्का स्यात्‌; सा मा भूदित्येतदर्थं ज्ञानपदमप्युपात्तम्‌ ॥ ‘ज्ञान इवे ति दृष्टान्तत्वेन वा 
ज्ञानेत्युक्ति: ॥ योगरूढिभ्यामिति । ननु 'ब्रजयजोभवि क्यबि ति सूत्रेण भावे क्यब्‌ विहितः । अत्र च पूर्वस्माद्भावे 
इत्यनुवर्तमाने पुनः भावग्रहणं भाव एव ब्रजयजोर्यथा क्यप्स्यान्न तु 'अकर्तरि च कारके संज्ञायाम्‌' इत्यस्यापि 
अनुवर्तमानत्वात्कर्तृन्यतिरिक्तकारकेऽपि स्यादित्येतदर्थम्‌ । तथाच व्रज्या इज्येतिवत्‌ “संज्ञायां समजनिषदनिपत- 
मनविदषुञ्‌शीड्भृजिण' इत्युत्तरसूत्रेऽपि तस्यैव क्यपोऽनुवर्तमानत्वाद्भाव एव क्यबिति विद्यादाब्दो ज्ञान एव मुख्य 
इति प्राप्नोतीति चेन्मैवम्‌ । 'ब्रजयजोभवि क्यबित्य त्रक्तं भावग्रहणं 'संज्ञायां समजे'ति सूत्रे नानुवर्तते, क्यबेवानुवर्तत 
इति वृत्त्यादाबक्तत्वेन तत: पूर्व दूरे सामान्यतोऽधिकृतस्य 'भावे' इत्यस्य अकर्तरि चे'ति सूत्रस्य च 'कृत्यल्युटो 
बहुल 'मित्येततपर्यन्तमनुवर्तनेन 'समजनिषदे'ति सूत्रेऽपि संबन्धेन भावे कर्तृभिन्ने कारके च संज्ञायां विषये क्यप्प्रत्ययो 
भवतीत्यु्तत्वेन वेदनमित्यर्थे च विदेः क्यपि सति 'लशक्कतद्धित' इति ककारस्य ' हलन्त्यमिति’ पकारस्य च इत्संज्ञायां 
लोपे 'पुगन्तलधूपधस्य चे'ति गुणस्य 'क्क्डिति चे'ति निषेधे, ख्रीप्रत्यये, टापि सति विद्येतिरूपनिष्पत्तेर्विद्याशब्दे 
'अकर्तरी'त्युक्ते: योगस्य, 'संज्ञायामि'त्युक्ते: रूढेश्वोक्तत्वादिति भावः । अत एवैतावन्तमभिप्रायं द्योतयितुं समज- 
निषदेत्यत्र संज्ञायामित्यनुवृत्तेः इत्युक्तम्‌ । अकर्तरि च कारके संज्ञायामित्यस्यानुवृततेरित्यर्थः । तेन तत्सहनिविष्ट- 
भावपदानुवृत्तिरपि सूचिता । अन्यथा संज्ञायां समजेति सूत्र एव संज्ञायामित्यस्य त्त्वादनुवृत्तेः इत्युक्तिरयुक्ता स्यात्‌ । 
"हा खत तुती त्वन्यथानुपपत्त्या एकदेशद्वारा अकर्तरि च इति सूत्रस्मरणेन तस्यैवानुवृत्ति ज्ञास्यन्ती- 
त्यभिप्राय: । 

व ननु च 'अकर्तरी'त्यतः संज्ञापदेच्नुवर्तमानेषपीह संज्ञाग्रहणं किमर्थमिति चेत्‌ उच्यते । अकर्तीरे चेत्यत्रो- 
Moo enn Novae he संज्ञायामसंज्ञायां चेति व्याख्यानात्‌ । एवं तर्हि 
विद्याशब्दस्य रुढिर्न ज्ञापिता स्यादिति द | र आवरयत्‌ इत्युक्तत्वात्‌ । तर्हि यथार्थज्ञानसाधने 
, त स्यात्न समजनिषदे'ति सूत्रस्थसज्ञापदस्यैव रूढिज्ञापकत्वात्‌ । अत एव 
समजनिषदे त्यत्र प्रतिपदं : अनुषङ्वादित्यप्यर्थ इत्यास्तां तावत्‌। 
Ms सज्ञायां अ ळी कचित्पाठ: । तदा डु न शः । अर्थविशेषालाभः । समर्थितं च ज्ञान- 


'तद्भावेऽपी' त्यादिना कृतं चोद्यं निराह परदाब्देनेति ॥ उत्कर्ष: आगमेनेति । ' 
र | | : आधिक्यम्‌ ॥ आगमेनेति । '्े विदय 


प्रथमः पादः) जिन्नासाधिकरणम्‌ 17 


सु०-- तथाऽप्यन्यैरेव व्याख्यातत्वान्न पुनरिदं व्याख्यातव्यमित्यतो व्याख्यामित्यु- 
क्तम्‌। विशिष्टा आख्या व्याख्या । अनेन परकृतानामपव्याख्यानतामभिप्रैति । तथाच तत्र 
तत्र प्रदर्शयिष्यते ॥ 


तथाऽपि स्वप्रणीतभाष्येणैव कृतव्युत्पादनमिदं शास्त्रमिति किमनेन व्युत्पादनेन इत्यतः 
अन्बपि च इत्याह। चराब्देन अनुव्याख्याने प्रयोजनसद्भावं समुच्चिनोति । तच्च वक्ष्यते ॥ 

परि०--- अनुव्याख्यान इति । पुनरपि विवरणकरण इत्यर्थः ॥ वक्ष्यत इति । 'स्वयंकृताऽपि तद्ववाख्या 
क्रियते स्पष्टतार्थत' इत्यत्रेति भावः ॥ 

सु०-- प्रयोजनसद्भावे भाष्यदिशा रिष्या एवानुव्याकरिष्यन्तीत्यतः अहमेब इत्यभि- 
हितम्‌। एबङाब्देन अन्येषामसामर्थ्यं सूचयति। 


“यदुक्तं नारायणोऽस्य शास्रस्य प्रभव इति । तदयुक्तम्‌। व्यासोपज्ञताप्रसिद्धिविरोधात्‌। 
न च नारायण एव व्यासः । जननविरोधात्‌ । कृतकृत्यस्य प्रयोजनाभावेन शास्रप्रणयना - 
सम्भवाच्च ॥ यच्चास्य श्रौत्या परविद्याख्यया सर्वोत्तमप्रामाण्यसिद्धिरिति । तदप्ययुक्तम्‌ । 
परहाब्दस्यानेकार्थत्वेन विद्याशब्दस्य च अर्थविवक्षाविरहिण्यपि मन्त्रे प्रयोगदइनिन परविद्या- 
ख्यायाः सर्वोत्तमप्रामाण्यानिश्चायकत्वात्‌ । किं चेयं परविद्याख्यैतद्विषया इत्यत्रापि न निया- 
मकमस्ती''त्यत आह प्रादुर्भूत इति । 


अनु ० प्रादुर्भूतो हरिन्यासो विरिश्विभबपूर्वकेः । 
अर्थितः परबियाख्यं चक्रे शात्रमनुत्तमम्‌ ॥ ३ ॥ 


परि०- उत्तरश्लोकमवैयर्थ्याय अवतारयति यदुक्तमिति । हरिर्व्यास इत्यस्य व्यावर्त्यं नारायण इत्यादि ॥ 
व्यासोपन्नतेति । व्यासेनोपज्ञायते प्रथमं ज्ञायत इत्यर्थः । आतश्चोपसर्गे इति प्राप्त अड्प्रत्ययान्तोपञ्ञाराब्दस्यो- 
पज्ञोपक्रमं तदाद्याचिख्यासायामि'ति सुत्रेण नपुंसकलिङ्गतवोक्तेः । व्यासप्रणीतेति यावत्‌ । प्रादुर्भूतपदव्यावर्त्य 
न चेत्यादि । अर्थित इत्येतद्व्ावर्त्यं कृतकृत्यस्येपि । अनुत्तमपदव्यावर्त्य यच्चेत्यादि ॥ श्रौत्येति । श्रौत्येति 
पाठः साधुः । श्रौतयेति पाठे तु श्रुतिस्थेत्यर्थे श्रुत्युक्तेत्यर्थ वा तद्धिता इति प्रप्तणप्रत्यये टापि श्रौतेति रूपम्‌ । 
शास्रपदव्यावर्त्य बिद्याशब्दस्य चेति ॥ किं चेति । मुत्तिहेतुज्ञानपरत्वेनोपपत्तेरिति भावः । नन्वेवं चक्रे इत्ययुक्तम्‌ । 
कृञः जित्वेन 'स्वरितजितः कर्त्रभिप्राये क्रियाफल' इति क्रियाजन्यफलस्य कर्तृगामित्व एवात्मनेपदत्वोक्तेः । 


सु०-- अत्र 'कृतकृत्योऽपि हरिरात्मकृपास्यदै्विरित्रिभवपूर्वकैरमरैरर्थितो व्यासः 


प्रादुर्भूतो न तु जातो ग्रन्थमिमं चक्रे' इत्यनेन नारायणस्य शास्त्रप्रभवत्वे अनुपपत्तिः परिहृता । 

इश्यन्ते हि केवलं कृपापारवऱ्येन परोपकाराय प्रवर्तमानाः सुतरां तैरर्थितः । अत एव पर- 
प्रयोजनमप्यात्मगामीब मन्यमानस्य भगबतः शास्त्रप्रणयनमिति ज्ञापयितुमात्मनेपदप्रयोगः । 
अत्र च 'नारायणाद्विनिष्पन्नम्‌' इत्याद्यागमः प्रमाणम्‌। 

परि०-- अत्र कर्तुः कृतकृत्यतया फलानपेक्षित्वादित्यत आह अत एवेति । परार्थप्रवृत्तिमत्त्वादेवेत्यर्थः ॥ 
अत्रेति । छोकोक्तार्थे । भाष्योक्तागमो मानमित्यर्थः । 

सु०-- परविद्याख्यया अस्य सर्वोत्तमप्रामाण्यसिद्धिं व्युत्पादयितुं परबियाख्यम्‌ 
इत्यनूद्य अनुत्तमं शास्त्रम्‌ इति व्याख्यातम्‌ । नास्त्युत्तमं शास्त्रमस्मादिति अनुत्तमम्‌ । रिष्यते 
यथास्थितं प्रतिपाद्यते तत्त्वमनेनेति झा्रम्‌ । 


इदमुक्तं भवति । '्वे विद्ये वेदितव्ये परा चैवापरा च' इति विद्याद्वयमुदिश्य 'तत्रापरे'- 
त्यादिना साङ्गान्‌ वेदानपरविद्यात्वेनोक्त्वा ‘अथ परा यया तदक्षरमधिगम्यत' इति परविद्या 
प्रदर्शिता । सा तावद्वेदादिशास्रप्रकरणात्‌ परमाक्षराधिगतिकरणत्वलिङ्गाञ्च शास्रमेव भवितु- 
मर्हति । अन्यथा सकुदुक्तविद्याहाब्दस्यानेकार्थत्वकल्पनाप्रसङ्गाञ्च । शास्त्रं चाप्रमाणं चेति 
विप्रतिषिद्धम्‌ । तस्य च परत्वं नाम अन्यन्न संभवतीति अनुत्तमत्वमेब । तदपि सन्निधानात्‌ 
प्रमाणत्वेनैब । झाब्दान्तरसमभिव्याहारवरोन सामान्यशब्दस्य विरोषार्थस्य कल्पनीयत्वात्‌ । 
तद्यथा परमधार्मिक इत्यभिहिते परमत्वं धर्मेणेति ज्ञायते । तञ्चानुत्तमं शारत्रमिदमेव विवक्षि- 
तम्‌ । निर्णेतव्यार्थानाम्‌ ऋगादिपदोपलक्षितानाम्‌ अशेषशास्राणाम्‌ अपरविद्यात्वेनोक्तत्वात्‌ । 
अन्यस्य अप्रसङ्गात्परत्वासंभवाञ्च। संभवति त्वस्य परत्वमनुग्राहकत्वात्‌। 


परि०-- नन्वेतावता विद्याशब्द: शाख्रपर इत्यत्र न नियामकमुक्तमित्यत आह इदमुक्तं भबति इति । द्व 
विद्ये वेदितव्ये परा चैवापरा च । तत्रापरा क्रग्वेदो यजुवेदः सामवेदोऽभर्ववेदः शिक्षाकल्यो व्याकरणं निरुक्त च्छन्दो 
ज्योतिषमिति । अथ परे'त्यादिपाठक्रमः । अपरोक्षज्ञानं परविद्याशब्दार्थ इति वादिभिरुक्तमसदिति भावेनोक्तं 
वेदादिशात्रेति । युक्तिस्तु चन्द्रिकायामुक्ता । वक्ति चात्रापि लेशतः ॥ अन्यथेति । ज्ञानार्थत्व इत्यर्थः ॥ सकृ- 
दुक्तेति । द्वे विदे वेदितव्ये इत्यत्र सकृत्‌ श्ुतेत्यर्थः । परोक्षज्ञानमपरविद्या । अतो नानेकार्थत्वमिति तु तत्रापरे- 
त्यादिविरोधादयुक्तमेवेति भावः । तावता प्रामाण्य सर्वोत्तमप्रामाण्य वा कुतः । परशब्दस्यानेकार्थत्वादित्युक्तेरित्यत 
आह शास्रे चेति । अन्यन्न संभवतीति । अपतत्वप्रतिद्वन्द्रितया निर्देशादिति भावः । प्रमाणत्वेनैव तत्त्वज्ञान- 
करणत्वेनेव इत्यर्थः ॥ सामान्येति । अनेकार्थसाधारणपरशब्दार्थस्येत्यर्थ: । किञ्चेयं परविद्येत्यनेनोक्तञाङ्कां निराह 


तच्चेति । इदमेव ब्रह्मतन्त्रमेव । अन्यस्य कर्मतन्त्रदेः । अक्षराख्यपखरह्माप्रतिपादकत्वात इति भावः ॥ परत्वेति । 
मुक्तिहेतुञ्ञानजनकत्वादिति भावः ॥ अस्य ब्रह्मतन्त्रस्य || | 

सु०-- एतेन ‘उपनिषदः परविद्ये'ति व्याख्यानमपि परास्तम्‌ । ऋगादिग्रहणेन तासा- 
मपि गृहीतत्वात्‌ । ब्राह्मणपरिव्राजकन्यायश्च अगतिका गतिः । 


परि०--- मायावादयुक्तं निराह एतेनेति । ब्राह्मणा आगताः परिब्राजकाश्चागता इतिवत्स्यादित्यत आह 
ब्राह्मणेति । अगतिकेति भिन्नं पदम्‌ । 


सु०-- 'तजन्यं ज्ञानं परविद्ये'त्यपि न युक्तम्‌ । अधिगतिकरणत्वानुपपत्तेः । अनेका- 
्थताकल्पनापत्तेश्च। 


परि०--- रामानुजोक्तं निराह तञ्जन्यमिति । ऋगादिजन्यं उपनिषजन्यं वा । अनेकार्थतेति । द्रे विद्ये 
इत्यत्र ऋगादिकं तजन्यज्ञानं चेत्यनेकार्थत्वं सकृच्छुुतविद्याराब्वस्येत्यर्थः । 


सु०--- अतोऽनया परविद्याख्ययाऽस्य शास्रस्य सर्वोत्तमप्रामाण्यसाधनमुपपन्नमिति। 


यद्यपि विद्याझास्त्रदाब्दौ रिष्याचार्यव्यापारानुबन्धिनौ, तथाऽप्युभयानुगततत्त्वज्ञान- 
करणत्वमात्रमुपादाय द्वयोरैकार्थ्यमुक्तमित्यवगन्तव्यम्‌। 


परि०-- ननु विद्यते अनेन शिष्येण कर्त्रा वेदादिना करणेनेति विद्याराब्दः रिष्यप्रयत्रजन्यज्ञानकरणवाची । 
झिष्यते प्रतिपाद्यते आचार्येण कर्त्रा वेदादिना करणेनेति शास्रशब्दः आचार्यप्रयव्रसाध्यश्ासनकरणवाची । तथाच 
विद्याशब्दशास्रशब्दौ भिन्नार्थाविति न व्याख्यानव्याख्येयभावमापद्येते । अतः कथं परविद्याख्यमित्यनृद्यानुत्तमं 
शास्रमिति व्याख्यातमित्युक्तमित्याशाङ्कघ निराह यद्यपीति ॥ तथापीति ॥ वेदनशासनयोः शिष्याचार्यप्रयव- 
साध्यत्वेऽपि शिष्याचार्यव्यापारांशं विहाय वेदनहासनयोः तुल्यतत्त्वज्ञानत्वधर्ममात्रमुपादाय तजनकत्वमात्रेणै - 
कार्थ्यमुक्तमित्यर्थः । उभयानुगतेत्यस्य विद्यादास्रोभयानुगतेति वार्थः । 


सु०-- 'कऋगाद्या अपरा विद्या यदा विष्णोर्न वाचकाः । ता एव परमा विद्या यदा 
विष्णोस्तु वाचकाः' इति भगवत्पादीयं व्याख्यानमपि एतमेवार्थं सूचयति। ब्रह्ममीमांसाशास्त्र- 
व्युत्पादितन्यायानुपकृता हि वेदादयो विष्णोरबाचकाः, तदुपङ्ृताश्च तस्य वाचका भवन्तीति । 


परि०-- नन्वेवमाथर्वणभाष्यविरोधः । तत्र ऋगादेरेव परविद्यात्वोक्ते: इत्यत आह क्रगाद्या इति । यदा 
विष्णोर्न वाचका इति मनत्रब्राह्मणाभिप्रायम्‌ । कर्मदेवतन्त्रोक्तन्यायानामपि कर्मकाण्डदेवकाण्डमात्रनिर्णायकत्वात्‌ । 
उपनिषदां तु विष्ण्ववाचकत्वदशायाः अभावात्‌ । उक्तं हि छान्दोग्यभाष्ये तृतीयेऽध्याये । 'आरण्यकमावर्तये- 
दारण्यकमावर्तयेदि'ति । अन्यथेतरपरत्ये आवृत्तिविधानं व्यर्थं स्यात्‌ । 'आरण्यकेष्वृते विष्णुं नैवान्यत्किश्चिदुच्यत’ 
इति तत्रोक्तस्मृतिबिरोधश्च स्यात्‌ । यदा वाचका इति तु त्रिरूपकृत्स्रवेदाभिप्रायम्‌ । ब्रहमतन्त्रस्य कृत्सवेदेति- 
कर्तव्यतारूपत्वात्‌ । यवेत्युक्तिरपि मन्त्रब्राह्मणरूपैकदेशाभिप्राया । 

सु०-- तथाऽपि केवलस्य न परविद्यात्वं लभ्यत इति चेत्‌ । मा लाभि । वेदादीति- 
कर्तव्यतारूपस्यास्य पृथक्प्रामाण्यानभ्युपगमात्‌। 


एवं ताबदागमेनास्य शास््स्यानुत्तमं प्रामाण्यं प्रसाध्य अधुना अनुमानतोऽपि तत्‌ 
सिषाधयिषुरादौ तावत्ग्रामाण्यमात्रे अनुमानं वक्तुमाह गुरुरिति । 


अनु०- गुरर्गुरूणां प्रभवः शास्राणां बादरायणः । 
यतस्तदुदितं मानमजादिभ्यस्तदर्थतः ॥ ४॥ 


परि०-- आगमेन द्वे विद्ये वेदितव्ये' इत्यागमेनेत्यर्थः ॥ अनुमानत इति । 'आक्तवाक्यतया तेन 
श्रुतिमूलतया तथे त्यादिग्रन्थेन आप्तवाक्यत्वादिप्रमाणत्रयावगतत्वात्‌ ब्रह्मतन्तरप्रामाण्यमनुत्तममित्यनुमानेन अनुत्तम- 
प्रामाण्यं सिषाधयिषुरित्यर्थः ॥ बक्तुमाहेति । एतच्छाख्र प्रमाणं अनुकूलवक्तृश्रतृप्रसङ्गवत्त्वात्‌ भारतवदित्यनुमानं 
अतो मानमित्यंशेन वक्तुमनुकूलवक्त्रादिमत्तवरूपहेतुसाधकान्‌ हेतूनाहेत्यर्थः । 


सु०_ यतो यत्कारणं, बादरायणो, गुरूणां जगतस्तत्त्वोपदेशाकानां ब्रह्मादीनां, गुरु: 
उपदेष्टा । यतश्च, शास्राणां वेदानां भारतादीनां च, यथासंभवं प्रभवः, गुरूणां अरीषार्थ- 
प्रतिपादकानां सविस्तराणां वेदादिशास्राणां गुरर्मुख्यः प्रभवो न तु संप्रदायमात्रप्रवर्तक इति 
वा । यतश्च अजादिभ्यः श्रोतृभ्यः, तेषामर्थो मोक्षस्तदर्थः तस्मै तदर्थतः । तदुदितं तेन 
बादरायणेनोपदिष्टं इदं शास्रमतो मानं भवितुमर्हति। 


परि०-- यत इति हेतौ पञ्चमीतिभावेन प्रकृतिप्रत्यययोरर्थमाह यत्कारणमिति । निमित्तकारणहेतुषु 
सर्वासामिष्टिरत्युक्तेः प्रथमोक्तिः । यस्मात्कारणादित्युक्तावपि पञ्चम्योः आाब्दसाधुत्वमात्रा्थत्वेनाधिकार्थत्वाभावात्‌ । 
यद्ठा यत इत्यस्य नेयमर्थोक्तिः किन्तु यत्कारणं यस्य शास्रस्य कारणमिति बादरायणविशेषणम । यत्कारणमित्युक्त- 
यच्छब्दार्थस्येदे शाख्रमित्यन्वयः । पूर्वस्मादनुवृत्ति मत्वाऽऽह जगत इति । अर्थतः शब्दतश्व गुरुत्वमाह अशेषार्थेति । 
आद्यादिभ्य उपसङ्घवानमिति सर्वविभक्त्यर्थे तसिप्रत्ययोक्ते श्वतुर्थ्यर्ध तसिरिति भावेनाह तस्मै तदर्थत इति ॥ 


सु अत्र गुरुर्गुरूणामित्यादिहेतूनां वक्तुश्रतृप्रसङ्गानामानुकूल्यान्येव साक्षा- 
उ कळ 00666 इति ज्ञातव्यम्‌ । तथा हि । विवक्षितार्थतत्त्वज्ञानं, 
पटव, विवक्षा चेति तरय वक्तुरानुकूल्यं नाम । तत्त्वज्ञानयोग्यता वक्कृप्रीतिविषयता चेति 
द्वय श्रोतुः । श्रोतृप्रयोजनोद्देशः प्रसङ्गस्य । नक 
परि०-- इति ज्ञातव्यमिति । अयं भाव: । यत इति 


लेका श्रवणात्पराप्तं अत इत्येतदावर्त्यम । अत 
एतच्छारमनुकूलवक्तुक शाख्नप्रभवत्वादिविशिष्टेनोक्तत्वात्‌ भारतादिवत्‌ 


त्‌ । विमतमनुकूलश्रोतृकं जगदुपदेष्टम्यो 

अजादिभ्य उपदिष्टत्वात्‌ । विमतमनुकूलप्रसङ्गोपेतं श्रोतृप्रयोजनोदेशशब्दत्वात्‌ भारतवदेवेत्यत:शब्दोक्तहेतुत्रय- 
परामर्शेन साध्यत्रयम्‌ । तथैतच्छास्रे मानं भवितुमर्हति अनुकूलवक्त्रादिमत्त्वात्‌ भारतवदिति । अनुकूलबक्तृत्वादि- 
रतःशब्दार्थ इति । अनुकूलवक्त्रादिमत्त्वमपि प्रामाण्ये साक्षान्न हेतुः । किन्तु आप्वाक्यत्वसाधनद्वारेत्यग्रे व्यक्तमिति 
परमसाध्यनिर्देश इत्येवोक्तम्‌ । आद्यसाध्यत्रये हेतुत्रयं नाप्रयोजकमिति उपपादयति तथा हीत्यादिना ॥ श्रोतुरिति । 
आनुकूल्यमित्यनुघङ्ग: । एवमग्रेऽपि । 

सु०-- तत्र 'गुरूणां गुरुरि'ति वक्कुर्बादरायणस्य विवक्षितार्थतत्त्वज्ञानसाधने हेतु: । यो 
हि यस्य तत्त्वोपदेष्टा स ततोऽधिकतत्त्वज्ञानवानुपलब्धः । अयं च सर्वज्ञकल्पानां ब्रह्मादीनां 
तत्त्वोपदेष्टा 'ब्रह्मरुद्रादिदेवेष्वि' त्याद्यागमादवगतः। अतः सर्वज्ञो भवितुमर्हतीति॥ 

'गुरूणां शास्त्राणां गुरुः प्रभवः' इत्यनेनापि तत्त्वज्ञानं करणपाटवं च साध्यते॥ यो हि 
यावदर्थप्रतिपादकस्यागमस्य प्रभवः स तावन्तमर्थ तत्त्वतो जानन्नवगतः । अयं चारोषार्थ- 
प्रतिपादकस्यागमस्य प्रभवः; 'अनुक्तं पश्चभिर्वेदैः', 'उत्सन्नान्‌ भगवान्वेदानि' त्यादिबचना- 
दबगतः । ततो भवितव्यमनेन सर्वज्ञेन ॥ यश्च बहोरागमस्य प्रभवः सोऽसति निमित्तान्तरे 
पटुकरणो दृष्ट: । अयं चापारस्य वेदादेः प्रभवः कथमपटुकरणो भवेदिति। 

'तदुदितमि'ति वचनेन कार्येण वक्तुर्विवक्षा कारणभूतोपपादिता । 

परि०-- उपपादयति इत्यागमादिति । 'ब्रहरुद्रादिदेवेषु मनुष्यपितृपक्षिषु । ज्ञानं संस्थाप्य भगवान्‌' इति 
भाष्योक्तागमादित्यर्थः । 'अनुक्तं पञ्चभिर्वेदैर्न वस्त्वस्ति कुतश्चन' इत्येकं वाक्यम्‌ । ' उत्सन्नान्‌ भगवान्बेदानुजहार हरिः 
स्वयमि'ति अपरम्‌ ॥ 

सु०-- 'गुरूणामि'ति श्रोतृणां तत्त्वज्ञानयोग्यतोपपादने हेतुः । न हि स्वयं तत्त्व- 
ज्ञानायोग्यः परेषां तत्त्वोपदेष्टा दृष्ट: । 

'अजादिभ्य' इति वक्तप्रेमास्पदत्बोपपादनम्‌ । ब्रह्मादयो हि परमेश्वरप्रेमविषयाः 
सुप्रसिद्धाः । 

'तदर्थत' इति प्रसङ्गानुकूल्योपपादनम्‌। 

अत्र सर्वत्राकारणकार्यात्पत्त्यादिप्रसङ्गो विपक्षे बाधकस्तर्क उन्नेयः । 

परि०--- अत्र सर्वत्रेति । गुरूणां गुरुत्वात्तत्त्वज्ञानवत्त्वमित्यत्र गुरुशास्रप्रभवत्वात्‌ सार्वज्ञं करणपाटवं 


चेत्यत्र वततृत्वद्विवक्षावानित्यत्र गुरुत्वादजादयस्तत्त्वज्ञानयोग्या इत्यत्र अजादित्वात््रेमास्पदत्वमित्यत्र चेत्यर्थः । 
व्याघातप्रमाणवाधादिएदिपदार्थः तेनाजादित्वातपरेमास्पदत्वमित्यत्रापि विपक्षे बाधकमुक्त ध्येयम्‌ । 

सु०-- नन्वत्र 'गुरुर्गुरूणामि'त्यादीनां शास्त्रप्रामाण्येन यथाश्रुत एव साध्यसाधनभावो 
व्याख्यायताम्‌। किं मध्ये साध्यान्तराध्याहारकल्पनया । यद्यपि यथाश्रुतानामेषां व्यधिकरणता । 
तथाऽपि 'तदुदितमि'ति वचनाद्विभक्तिविपरिणामेन एकाधिकरणता भविष्यति । 


यद्यपि चैते प्रत्येकं बौद्धागमादौ मानतां व्यभिचरन्ति। तथाऽपि मिलितानां हेतुता5स्तु। 


परि०-- सन््यायरब्रावल्यादावयोजितं पारम्पर्यं किमिति योज्यत इत्याक्षिपति नन्वित्यादिना 
सत्यमित्यन्तेन ॥ बिपरिणामेनेति । यः गुरूणां गुरः झाख्राणां प्रभवश्च तेनैतादृग्गुणकेनोदितत्वात्‌ इत्येवं 
रूपविपरिणामेनेत्यर्थः ॥ एते इति । गुरूणां गुरुणोदितत्वम्‌ । अशेषशास्रप्रभवेनोक्तत्वम्‌ । अजादीन्‌ श्रोतृन्‌ 
प्रत्युपदिष्टत्वं प्रयोजनोदेशेनोक्तत्वमित्येते हेतव इत्यर्थः । नारायणावतारेण बुद्धेन कृतत्वाद्वौद्धागमस्य बुद्धस्य च 
रह्मदिगुरुतवात्तत्राद्यस्य सर्वशालप्रभवप्रणीतत्वस्य च वेदविरुद्धरौवादिपुराणभागे तृतीयस्य नर्मादौ चतुर्थस्य 
कापिलादावपि गतत्वादेकैकस्य व्यभिचारेऽपि अजादिप्रयोजनोद्देरेन उक्तत्वाभावात्‌ तन्मिलितस्य हेतुत्वं भविष्यतीति 
भावः । अजादिमोक्षोददेशेनोक्तत्वमात्रस्यैव हेतुत्वमव्यभिचाराययुक्तमित्येतदग्रे व्यक्तम्‌ । ननु विशिष्टस्यापि हेतोर्बौद्धा- 
गमादौ व्यभिचार एव । भारततात्पर्यनिर्णय द्वात्रिंशाध्यायोक्तदिशा बौद्धागमाभिप्रेतार्थस्य देवेभ्य उपदिष्टत्वादिति चेत्‌ । 
न। तन्मोक्षार्थद्दिशेन उक्तत्वाभावात्‌ अभिप्रेतार्थ प्रामाण्यसद्भावाच्चाशेषशास्रकर्त्रा व्यासेनाकृतत्वाच्चेति भावः । 


सु०-- भारताद्यरोषसच्छास्रप्रभवप्रणीतत्वांरास्य सपक्षाप्रवेरितत्वेन असाधारण्यं 
स्यादिति चेन्न । तेष्वेव हेतुवृत्तिसंभवात्‌ । तत्ग्रामाण्यस्य महाजनपरिग्रहादिना निश्चितत्वात्‌। 


परि०-- शाख्प्रभवत्व विशेषणं मत्वा भारतादिसपक्षेहेतुर्नेति भावेन शङ्कते भारतादीति । उपलक्षण- 
त्वाशयेनाह तेष्बेबेति । भात्तादिष्वेवेत्यर्थः । ननु तत्रप्यनेनैव हेतुना मानत्वं साध्यमिति पक्षतौल्यान्न सपक्षत्वमित्यत 
आह तदिति । 'इतिहासपुराणः पञ्चमो वेदानां वेद' इति श्रुतिपरिगृहीतत्वादिरादिहाब्दार्थः । 


सु०-- एवं तहि भारतादिप्रणयनविरिष्टेन तेषामप्रणीतत्वात्‌ बादरायणेन ब्रह्मादीन्प्रति 
तन्मोक्षार्थमुपदिष्टत्वमात्रे हेतुः स्यादिति चेद्‌ बाढम्‌ । तावन्मात्रस्यैव व्यभिचाराभावात्‌। 


परि०--- माण्ये परम्परया हेतुरयमिति वादी शास्रप्रभवत्वस्य विशेषणत्वपक्षे विरिष्टहेतोरप्यसाधारण्यात्‌ 
विशेष्येणैवालमिति भावेनादाइते एबं तर्हीति । वाढमित्यङ्गीकारे हेतुमाह तावन्मात्रस्येति । 


सु०-- तथा सति 'गुरर्गुरूणां प्रभवः शासत्राणामि'ति व्यर्थमापद्यत इति चेन्न । तस्य 
हेतुशरीराप्रवेशिनोऽपि इष्टान्तोपदर्शनादिना सार्थक्योपपत्तेरिति। 


परि०-- परम्परया हेतुवादी हाड़ते तथा सतीति ॥ 


हेतुशरीरेति : यतश्वेत्येव 
नमक ल गुन अजदिगोोदेशन हा ग शेय 


स्य शाख्राणां प्रभव इत्यंदोन बादरायणेनोक्तत्वांदास्य 

महाजनपरिग्रहादिना सिद्धपरामाण्ये भारतादौ लामेन भारतादिदृष्टान्तः । तत्र साधनं चास्तीति प्रदइनिन सार्थक्योप- 
पत्तेरित्यर्थः ॥ 


सु०--- सत्यम्‌ । तथाऽपि नैतदेवं विज्ञातुं शक्यम्‌ । तथा सत्युत्तरवाक्ये वक्त्रा- 
द्यानुकूल्यस्य साध्यसंबन्धव्युत्पादनमसङ्गतं स्यात्‌। 


परि०--- एबमिति । साक्षाद्धेतुत्वेनेत्यर्थः ॥ साध्येति । आस्तिपदोक्ताप्तवाक्यरूपसाध्येत्यर्थः ॥ 


सु ० तदनुमानान्तरं भविष्यतीति चेन्न । तथात्वे प्रामाण्यं त्रिविधं महदिति वक्ष्य 
माणविरोधात्‌। 


परि०--- तदनुमानान्तरमिति । विमतं झाखं मानं भवितुमर्हति ॥ अजादिमोक्षोदेशेन व्यासप्रक्तत्वा- 
द्वारतादिवदिति पूर्वश्चोकोक्तानुमानाद्विमतं मानमाप्तवाक्यत्वादिति प्रामाण्ये अनुमानान्तरं भविष्यतीति आप्नवाक्य- 
त्वासिद्धिपरिहारार्थ वक्तृश्रोत्रित्यादिसार्थक भविष्यतीत्यर्थः ॥ त्रिविधमितीति । आस्तिमूलत्वश्रुतिमूलत्वयुक्ति- 
मूलत्वरूपत्रैविध्यवदजादिमोक्षोदेदोन प्रोक्तत्वरूपैकविधस्याधिकस्य प्राप्ततया प्रामाण्यं चतुर्विधं महदिति वक्तव्यं 
स्यादिति भावः ॥ 


सु०-- बिजातीयसंवादित्वेनानयोरैक्यविवक्षया त्रित्वोक्तिः अस्त्विति चेत्‌। एवं तर्हि 
वक्ष्यमाणश्रुतियुक्तिसंवादोऽपि सजातीयसंवादत्वेनैक एव स्यात्‌ । अर्धज(च)रतीयानुपपत्तेः। 
तथा च पुनस्त्रित्वानुपपत्तिरेब। 


परि०-- विजातीयेति । रा्नप्रतिपाद्यार्थविषयकं सजातीयं विजातीयं तु साक्षात्तदर्थाविषयकं 
तत्प्रामाण्यनिश्चायकम्‌ । यथा सत्यरजते इदं रजतमिति ज्ञानस्य तादृराज्ञानान्तरं सजातीयम्‌ । विजातीयं तु 
कटकादर्थक्रियाकारित्वम्‌ । प्रकृते च वक्ष्यमाणदिशा श्रुतियुक्त्योर््रह्मतन्त्रार्थसमानविषयकत्वमेव साक्षादिति 
सजातीयत्वम्‌ । अजादिमोक्षोदेदोनोक्तत्वस्याप्तवाक्यत्वस्य च न साकक्षात्तदर्थविषयकत्वं किन्तु तत्प्रामाण्य- 
विषयकतयेति विजातीयत्वम्‌ । अतो विजातीयसंवादित्येन सजातीयसंवादतयेत्युक्तम्‌ । तथा च द्रेव्रिध्यमेव 
प्रामाण्यस्य प्राप्त न त्रैविध्यमिति भावः ॥ अर्धचरतीयेति । सगर्भमत्स्यस्यार्धं भक्षणायार्ध गर्भप्रसवायेति यथा न 
युक्तं तथेत्यर्घचरतीयन्याय इत्येके । अलाब्वादिफलादेरर्थं भक्षणायार्धं बीजाभिवृद्धिद्वारा अङ्कुरादिप्रसवाय यथा 
न युक्तं तथेत्यर्थ इत्यन्ये ॥ 


सु०-- भवेदयं ग्रन्थकृतोऽभिप्रायः । तेनापीदं प्रयज्रगौरवं कस्मादाश्रितमिति चेन्न । 


उक्तसाधनोपपन्नत्वेऽपि 'अस्तु भारतादीनां प्रामाण्यं मा भूञ्चास्ये ति शाङ्कायां वक्त्राद्यानुकूल्य- 
साधनस्य अवइयाश्रयणीयत्वात्‌। अन्यथाऽप्रयोजकत्वापत्तेरिति। 

परि०--इदमिति । शास्रप्रभवत्वादिना वक्त्राद्यानुकूल्यन्तेन च प्रामाण्यमिति प्रयत्रगौरवमित्यर्थः । विमतं 
शास्र प्रमाणं शास्रप्रभवत्वादिविशिष्टेन प्रोक्तत्वाद्भारतवदित्येवोक्तावप्रयोजकत्वराा स्यात्तनिवृत्त्यर्थमेवमाश्चितमिति 
भावेनाह उक्तसाधनेति । यथा हि क्षित्यादिकं सकर्तृकं सावयवत्वादित्युक्ते हेतोप्रयोजकत्वशङ्कानिरासाय मध्ये 
कार्यत्वं निबेइयते तद्वदिति भावः॥ वक्त्रादीति । तत्र च नाप्रयोजकत्वमिति भावः ॥ | 


सु०-- ननु तहनिनेदमुदितं भवति । 'एतच्छास्त्रं प्रमाणमनुकूलवक्त्रादिमत्त्वाद्‌ 
भारतादिवत्‌ । वक्त्राद्यानुकूल्यं चोक्तहेतुसिद्धमि'ति । एतदनुपपन्नम्‌ । आसवाक्यतायास्तत्रो - 
पाधित्वात्‌। न च 'प्रत्यक्षादौ सत्यपि प्रामाण्ये नास्त्यापवाक्यत्वमिति साध्याव्यापकत्वान्नाय- 
मुपाधिरि'ति वाच्यम्‌। वाक्यत्वावच्छिन्नसाध्यव्यापकत्वेनोपाधित्वोपपत्ते: ॥ तथाऽप्यपौरुषेये 
बेदे तदभावादनुपाधित्वमिति चेन्न । वेदापौरुषेयत्वस्यासम्मतत्वात्‌ ॥ सम्मतत्वे वा साधना- 
वच्छिन्ने पौरुषेयवाक्यत्वावच्छिन्ने वा साध्येऽस्योपाधित्बोपपत्तेरिति। 


मैवम्‌ । अभिप्रायानवगमात्‌ । न हि बयं वक्त्राद्यानुकूल्येन शास्त्रप्रामाण्यं साक्षा- 
त्साधयितुमुद्यताः । येनात्रोपाध्युद्धावनं सङ्गच्छेत । अपि तर्हानुकूलवक्त्रादिमत्त्वस्य आस- 


वाक्यतया व्यातत्वात्तेन तां प्रसाध्य तया प्रामाण्यं झासत्रस्य साध्यत इत्याहायवानाह 
बक्तृश्रोतृप्रसक्तीनामिति । 


अनु०-- बक्तृश्रोतृप्रसक्तीनां यदाप्तिरनुकूलता । 
आप्तवाक्यतया तेन 


परि०-- वव्तरादयानुकूल्यमपि प्रामाण्ये साक्षान्न हेतुः किन्त्वापतवाक्यत्वानुमानद्वारैव । कुत एवम्‌ । अन्यथा 
सोपाधिकत्वेन प्रामाण्यसाधकत्वानापत्तेरिति भावेनाशङ्घोत्तराभ्या मूलमवतारयति नन्वित्यादिना ॥ उक्तहेत्विति । 
गुररगुरूणामित्यादिनोक्तहेतुत्रयेण वक्त्राद्यानुकूल्यत्रयं सिद्धमित्यर्थः ॥ वाक्यत्वावच्छिन्नेति । साध्यव्यापकत्वं हि 
द्रेधा । शुद्धसाध्यव्यापकत्वमवच्छिन्नसाध्यव्यापकत्वं चेति । तत्राद्यं यागीयहिंसा पापसाधनं हिंसात्वादित्यत्र 
निषिद्धत्वस्य । दवितीयं च द्वेधा । पक्षधर्मावच्छित्नसाध्यव्यापकत्वं साधनधर्मावच्छिन्नसाध्यव्यापकत्वं चेति । तत्राद्य 
वायु: प्रत्यक्ष: प्रत्यक्षस्पर्शश्रियत्वादित्यत्र उद्धतरूपवत्त्वोपाधेः बहिव्यत्वावच्छिन्नसाध्यव्यापकत्वम । द्वितीयं तु 
ध्वंसो विनाशी जन्यत्वादित्यत्र [ । प्रकृतेऽस्योपाधेः | शुद्धसाघ्या- 
व्यापकत्वेऽपि वाक्यत्वरूपेण वा पौरुषेयवाक्यत्वरूपेण वा पक्षधर्मेणानुकूलवक्त्रादिमत्त्रूपसाधनेन वा अव- 
च्छिन्नसाध्यव्यापकत्योपपत्तेः । न च स एव सत्प्रतिसाधन इति प्रमाणलक्षणोत्तयोपाध्यभावेनानुमरीयमानोऽपि 
be एव सिद्धयेत्‌ न तु अभिमतशुद्धसाध्यस्याभाव इति न प्राचींनहेतोः सत्प्रतिपक्षत्वमिति वाच्यम्‌ । 

पर्यवसानादिति भावः ॥ उद्यता इति । उदयुक्तवन्त इत्यर्थः । 

सु०-- यत्‌ यत्र वाक्ये, वक्तश्रोतृप्रसक्तीनामनुकूलता तत्रासिः । यद्वक्त्राद्यानुकूल्योपेत 
तदाप्तवाक्यमिति याबत्‌ । यत एबं व्यासिर्यतश्चास्य शास्रस्यास्त्यनुकूलवक्त्रादिमत्त्वम्‌ तेन 
सिद्धया आप्तवाक्यतया मानमिदं शास्रमिति पूर्वेण संबन्धः। 

परि०--- तत्रप्षिरित्ययुक्तम्‌ । आप्ते: पुंगतत्वादित्यतः सामानाधिकरण्याय फलितार्थमाह यद्वक्त्रादीति । 
यदित्यस्य पञ्चम्यन्ताव्ययत्वं आवृत्तिं आस्तिरित्यस्य व्याप्तिरिति चार्थमुपेत्याप्वाक्यतया तेनेत्यन्तस्य योजना- 
न्तरमाह यत एवमिति । वक्तृश्रोतूप्रसक्तीनामनुकूलतेत्यत्रास्येति रोषमुपेत्य फलितार्थमाह अस्येत्यादि ॥ 


सु०-- एतदुक्तं भवति । विमतम्‌ आप्तवाक्यम्‌ अनुकूलेन वक्त्राऽनुकूलान्‌ श्रोतृन्‌ प्रति 
तदीयहितसाधनबोधायोपदिष्टत्वात्‌ संप्रतिपन्नवत्‌ । विमतं प्रमाणम्‌ आप्तवाक्यत्वात्‌ संप्रति- 
पन्नवदिति । वत्तुरानुकूल्याभावाद्‌ जैनाद्यनासवाक्यम्‌ । श्रोत्रानुकूल्यविरहाद्‌ बौद्धादि । प्रसङ्गा - 
नुकूलतावैधुर्यात्‌ नर्मादि । 

परि० विमतमिति । ब्रह्मतन्त्रम्‌ । आद्यप्रयोगे हेतुविशेषणकृत्यान्याह बक्तुरिति । वोद्धादीत्यत्र 
नर्मादीत्यत्र चानाप्तवाक्यमित्यनुषड्ठः । नर्मादौ अनृतोक्तावप्यदोषात्‌ । 'न नर्मयुक्तमनृतं हिनस्ति न रीषु राजन्न 
विवाहकाले । प्राणात्यये सर्वधनापहारे पञ्चानृतान्याहुरपातकानी'ति भारतोक्तेरिति भाव: । 

सु०-- ननु कोऽयम्‌ आप्तो नाम यद्वाक्यत्वं साध्यते ॥ यथादृष्टार्थबादीति चेन्न । 
भ्रान्तिदृष्टार्थबादिन्यपि प्रसङ्गात्‌ ॥ प्रमाणदृष्टेति विशेषणेऽपि प्रमाणदृष्टस्य प्रमादादिना 
अन्यथाकथके अपि प्रसङ्गात्‌ ॥ प्रमाणेन यथा दृष्टं तथा वादीति चेन्न । एकदेशे तथाभूत- 
वादित्वेऽप्यंशान्तरेऽतथाभूतवादिन्यपि प्रसङ्गात्‌ ॥ यावत्प्रमाणदृष्टं तावतो वक्तेति चेन्न । 
प्रायेणातथाभूतत्वादेव लक्ष्याणां तदव्यासेः। न हि केनापि यावत्ग्रमाणप्रमितं तावदभिधीयते ॥ 
यावत्प्रमाणहृष्टं तावत एव वक्तेति चेन्न। अज्ञातसन्दिगधानुवादवाक्यप्रयोक्तुरनाप्त्वप्रसङ्गात्‌। 
भीमाग्रजस्य अपि कदाचिञ्चाटुवादित्वसंभवेन अनापतत्वापत्तेश्च । 

परि०- - विमतमास्तवाक्यमित्यादि्रागुक्तप्रयोगे हेतुसाध्ययोर्व्याप्ति एवं च वक्तुरित्यादिना व्युत्पादयितुं 
मैवमित्यादिनैवं चेत्यन्तेनात्र विवक्षिताप्तत्वं समर्थयमान आप्तत्वमाक्षिपति ननु कोऽयमित्यादिना मैवमित्यन्तेन ॥ 
अन्ञातेति । अज्ञातसन्तिःधार्थकवाक्यानुवादरूपवाक्ययोः प्रयोक्तुरित्यर्थः । तत्राज्ञानादिविषयस्यापि वक्तृत्वेन 
प्रमाणदृष्टस्यैव वक्तृत्वाभावादिति भावः ॥ 

सु०-- निर्दोष आप्त इति चेन्न । आसानामपि क्कचिद्रागादिदोषसंभवात्‌ ॥ यत्र विषये 
निर्दोषस्तत्राप्त इति चेन्न। यत्तच्छब्दयोर्विरोषविषयत्वेनासाधारण्यादव्यासेरिति। 

सु०-- मैबम्‌ । विवक्षितार्थतत्त्वज्ञानमविप्रलिप्सा विवक्षा करणपाटवं चेतीयम्‌ 
आसिः । तद्वान्‌ आप्त इत्यड्रीकारात्‌ ॥ आप्तत्वाभिमते5पि कदाचिदिदं नास्तीति चेन्मा भूत्‌। 
तदाऽसावनास इत्यङ्गीकारात्‌ । कालादिभेदेनाबिरोधात्‌ ॥ एवं सति यो यत्रैवभूतः स तत्राप्त 
इत्युक्तं स्यादिति चेदस्तु को दोषः । यत्तच्छब्दार्थयोरननुगम इति चेत्‌ । कोऽयमननुगमो नाम, 
किं सार्वत्रिकव्यबहारानौपयिकत्वम्‌ उत एकस्यानेकवृत्तित्वाभावः । नाद्यः, 'यो यस्य सुतः स 
तदीयं धनं अ्ती' त्यादौ सार्वत्रिकव्यवहारहेतुतोपलम्भात्‌ । न द्वितीयः, अदोषत्वात्‌ । यथा 
चाननुगतस्यापि नाव्यासिः सार्वत्रिकव्यवहारहेतुता च तथा सामान्यपरीक्षायां वक्ष्यामः। 
परि०-- यत्तच्छब्दार्थयोरननुगम इति चेदिति । यत्त्वतत्त्वरूपजातेरभावेन व्यक्तिविरेषग्रहणे सति 
सर्वत्राननुगम इत्यर्थः । नन्वाप्वाक्यत्वरूपहेतुशरीरप्रविष्टापेरननुगमे सति यद्यदाप्तवाक्यं तत्सर्वं प्रमाणमिति 
आप्तवाक्यत्वमात्रे व्यापिर्न स्यात्‌ व्यक्तिविशेष एव व्याप्तिः स्यादित्यत आह यथा चेति । अव्यासिः व्याप्तिहीनता । 
यद्वाऽऽप्त्वावच्छिन्नप्तमात्रे अनुगतस्यैकस्याभावे तत्तद्वचक्तिमात्रनिष्ठधर्मस्यैवाप्तलक्षणत्वेनोक्तावेकत्र व्यक्तौ 
विद्यमानस्यान्यत्र व्यक्तावभावेनाप्तलक्षणस्याव्याप्तिः । आप्तत्वावच्छिन्नसर्वव्यक्तिषु अयमाप्त इति व्यवहारश्च न 
स्यादित्यत आह यथा चेति । वैशेषिकाधिकरणे 'नरत्वादिकमप्येवं तत्तद्धर्मतयेष्यते । न सर्वधर्म एकोऽस्ति समुदायस्तु 
भिन्नग' इत्यादि सामान्यास्तित्वनास्तित्वविचारप्रकरणे । 'इति व्युत्पत्तिरपि हि सादृश्येनैव गम्यते । सर्वेषु युगपच्छब्दः 
सदृशेषु च वर्तत' इत्यादिना सादृश्येनैवाननुगतस्यापि धर्मस्य नाव्याप्यादिकमित्यादि वक्ष्याम इत्यर्थः । तत्र सादृइयेन 
ार्वत्रिकव्यवहारत्यैव स्फुटत्वेऽपि तुल्यन्यायतया लक्षणाव्याप्तेरपि सुपरिहरत्वादिति भावः । अत एव च तर्कताण्डवे 
सादृश्येनेव लक्षणाव्याप्ति च निरस्य चतुर्णामपि पक्षाणामनुव्याख्यानोक्तं सादृइयमेव जीवातुरिति ग्रन्थेन स्वोक्तपक्ष- 
चतुष्टयं मूलारूढतया दर्शितमिति ज्ञेयम्‌ । 
सु एतेन निर्दोषः, प्रमितस्यैव वक्ता' इति लक्षणद्वयमपि समाहितं वेदितव्यम्‌ । 
अनुवादस्य वादविषयत्वेन तत्प्रयोक्तुरप्यापतत्वाविरोधात्‌। 
| परि आप्तरुक्तल्पत्वे विमतमापतवाक्यमिति प्रागुक्तप्रयोगे हेतोर्वक्ष्यमाणदिशा कथश्चित्‌ साध्यावैशिष्ट्यं 
मन्चन प्रांत लक्षणान्तरं समाधत्ते एतेनेति । यत्रैवंभूत इत्यननुगमस्यादोषत्वकथनेन इत्यर्थ: । द्वितीयलक्षणे प्रागुक्तदोषं 
निराह अनुबादस्येति । 
उ? एव च बक्तुरानुकूल्यमाप्येकदेहा एव । विप्रलिप्सा च श्रोतृप्रसङ्खाननुकूल- 
तैकनिबन्धना तदभावे निवर्तत इति वक्त्राद्यानुकूल्यवत्ताया आसवाक्यतया सुस्थः प्रतिबन्ध: । 
परि०-- प्रतिबन्धः अविनाभाव इत्यर्थ: | 


सु०-- नन्वासवाक्यता तावत्‌ स्वकपोलकल्यपितेषु मालतीमाधवादिषु प्रामाण्य 
व्यभिचरति। न हि नाटकादिप्रबन्धं विरचयन्नपि कदाचिदुक्तलक्षणोपपन्नो न भवति भवभूति- 

रिति चेन्न । 'यो यत्रैबंभूत' इत्यनेनैवोक्तोत्तरत्वात्‌, आप्तिमूलवाक्यस्याप्तवाक्यतया विवक्षित- 
त्वाञ्च। 

परि०-- विमतं प्रमाणमाप्तवाक्यत्वादिति द्रवितीयानुमानेषव्याप्तिमाक्षिप्य समाधत्ते नन्वित्यादिना 
कार्योत्पत्तिप्रसङ्गादित्यन्तेन । मालतीमाधवेति भवभूतिनामककवीश्वरकृतनाटकग्रन्थस्य नामधेयम्‌ । आदिपदेन 
मेघसन्देशादेर्मानान्तरासिद्धकथाप्रतिपादकप्रबन्धस्य सङ्घहः ॥ उक्तोत्तरत्वादिति । मालतीमाधवादिग्रन्थविषये 
तस्यानाप्तत्वेन हेतोरेवाभावान्न व्यभिचार इति भाव: । 

सु अबोधकं विपरीतबोधकं वा वाक्यमप्रमाणमित्युच्यते । तत्राबोधकं वक्तु- 
रपटुकरणतया भवति, विपरीतबोधकं च विपरीतज्ञानादिना, इत्याप्तिपूर्वकवाक्यत्वस्य प्रामा- 
ण्येन प्रतिबन्धसिद्धि: । अन्यथा कारणेन विना कार्योत्पत्तिप्रसङ्ादिति। 

परि०-- हेतोप्रयोजकत्वनिरासाय विपक्षे बाधकं व्यनक्ति अवोधकमित्यादिना ॥ अन्यथेति । 
अपटुकरणत्वादेरभावेऽपि अप्रामाण्ये इत्यर्थः । 

सु० ननु चानुकूलवक्त्रादिमत्तया प्रामाण्यसाधनमेवात्र व्याख्यायताम्‌ । किमास- 
वाक्यतासाधनं मध्ये व्याख्यायते । व्यासिपक्षधर्मतयोस्तुल्यत्वात्‌ । न हि यद्‌ यद्दयापकस्य 
व्यापक तत्तस्याव्यापकमिति संभवति । अनुकूलवक्त्रादिमत्तया आप्तवाक्यतासाधने वक्त्रा- 
नुकूल्यस्य आस्येकदेशत्वेन साध्याविरिष्टता च स्यात्‌ । 'वक्तुश्रोतृप्रसक्तीनामि'ति वाक्यं तु 
शङ्कितस्य उपाधेः साधनव्यापकताप्रदर्हानार्थं भविष्यति। 

परि०--- वक्तृश्रोत्रित्यादित्रिपाद्या: स्वकृतव्याख्यानस्य दार्ढ्याय दङ्कोत्राभ्यां परीक्षामारभते ननु 
चेत्यादिना को निवारयिता इत्यन्तेन ॥ अत्रेति । वित्रेत्यादित्रिपाद्यामित्यर्थः ॥ व्यासिपक्षधर्मतयोरिति । 
पक्षीकृतशा्ननिष्ठाप्रामाण्यरूपसाध्येनाप्तवाक्यत्वस्येव वक्त्राद्यानुकूल्यवत्त्वलूपहेतोरपि व्याप्तेः सत्त्वात्पक्षधर्म- 
तायाश्च पूर्वश्वोकेनैव सिद्धत्वादिति भावः । व्याप्त्या स्पष्टयति न हीति । यत्प्रामाण्यमनुकूलवक्त्रादिमत््वव्याप- 
काप्तवाक्यत्वस्य व्यापकं तत्प्रामाण्यं तस्यानुकूलवक्त्रादिमत््वस्याव्यापकं न हीत्यर्थः । तथा व्याख्याने दोषो- 
ऽप्यस्तीत्याह अनुकूलेति ॥ आस्येकदेरात्वेनेति ॥ विवक्षितार्थतत््ज्ञानमविप्रलिप्सा विवक्षा करणपाटयं चेति 
चतुष्टयस्या्तित्वात्‌ । अविप्रलिप्सां विनोर्वरितत्रयस्य वकत्रानुकूल्यरूपत्वादंशतः साध्याविशिष्टतेति भावः । ववित्र- 
त्यर्घस्य व्यर्थतामाशाङ्कचाह वक्न्रिति ॥ शङ्कितस्येति । एतच्छास्रं प्रमाणं अनुकूलवक्त्रादिमत्त्वादिति प्रयोगे 
शङ्कितस्याम्तवाक्यत्वरूपोपाधेरित्यर्थः ॥ साधनब्यापकतेति । परयोक्तव्याख्यानरीत्यैवेति भावः ॥ 

सु०-- मैवम्‌ । 'आसवाक्यतया तेने 'त्युत्तरवाक्यवैयर्थ्यप्रसङ्गात्‌ । उपाधेः साधन- 
व्यापकताया 'वक्तृश्रोतृप्रसक्तीनामि'त्यनेनैवोपपादितत्वात्‌ । न हि उपाधिं दूषयता साधन- 
व्यापकतां व्युत्पाद्य साधनेनोपाधेः पक्षे साधनं विधाय तेन साध्यं साधनीयमिति कुलधर्मः । 

परि» - उत्तरवाक्येति ॥ तत्र वक्त्राद्ानुकूल्यस्याप्तवाक्यत्वरूपसाध्यसंन्धस्यैव प्रतीतेरिति भावः । 
ननु वव्त्राच्यानुकूल्येन हेतुना आप्तवाक्यत्वस्योपाधेः पक्षे साधनार्थमाप्तवाक्यतया तेनेत्येतदर्थवदित्यत आह 
न हीति ॥ व्युत्ाद्येति । वक्तरित्य्धनत्र्थः । 

सु०-- उपाधेः साधनाभेदं प्रददर्य तेन साध्यं साध्यत इति चेन्न। आसेर्वक्तुमात्रधर्मस्य 
साधनाभेदानुपपत्तेः । साध्याविरिष्टता तु नास्त्येव । वक्त्रादीनामानुकूल्येन वक्तुरासिसाधने 
खल्बंशतः सा स्यात्‌। अनुकूलवक्त्रादिमत्तया आप्तवाक्यता साध्यत इति चोक्तम्‌ ॥ तथाऽपि 
साध्यसाधनयोः आस्येकदेशानुप्रवेशोऽस्तीति चेत्‌ । सत्यम्‌ । तथाऽपि विशिष्टभेदेन 
अदोषत्वात्‌ । अन्यथा यो धूमवानसावञ्चिमानिति व्याप्यव्यापकभावोऽपि न स्यात्‌ । 
विरोष्यांदास्योभयत्र अनुप्रवेशात्‌ । कृतकत्वानित्यत्वयोस्सत्तानुप्रवेरोऽपि परैर्व्याप्यव्यापक- 
भावस्याङ्गीकृतत्वाञ्च ॥ यदा तु निर्दोषः प्रमितस्यैव वक्ता आस' इत्याश्रितं तदा साध्या- 
बिशिष्टताया: झाङ्केव नास्ति। 


परि०-- ननु वत्तश्रोतरित्यर्धं भवद्ववाख्यानरीत्या यत्‌ यत्रेत्याश्रित्योपाधेर्न साधनव्यापकत्वदर्हानार्थ 
प्रवृत्तम्‌ । किन्त्विदमेव ह्यपततवं यद्वकृश्रतृप्रसक्त्यानुकूल्यमिति सन््यायरव्रावल्युक्त्यानुकूलवकत्रादिमत्वरूपसाधनस्य 
आत्तवाक्यत्वरूपोपाधेश्चामेदं दर्शयितुं आप्तवाक्यतया तेनेत्येतत्तु यस्मादभेदस्तेन कारणेनाप्तवाक्यतया हेतुना 
मानमिति पूर्वेणान्विततया प्रवृत्तमित्येव योज्यत इत्याशङ्क्याह उपाधेरिति ॥ तेनेति । साधनाभिन्नोपाधिना 
्रमाण्यरूपं साध्यमित्यर्थः । मूले आह्तिरित्येव श्रवणादाह आस्तेरिति । अत एव नयचन्द्रिकायां 'स वै बलं बलिनां 
चापरेषामि' त्यादाविव यदाप्तिलुकूलतेति निमित्तनैमित्तिकयोरभेदव्यवहार इत्युक्तम्‌ । ननु भवत्पक्षे साध्याविशिष्टते- 
त्युक्तमित्त आह साध्येति ॥ इति चोक्तमिति । वक्त्रित्यर्धावतारिकायामित्यर्थः ॥ सत्तानुप्रबेोऽपीति । 
उत्पत्तिर्नाम कारणाधीनसत्तालाभ इत्येतदध्यायान्त्यभागे वक्ष्यमाणदिशा वा पूर्वमसतः सत्तासमवायवत्त्वं वा 
कृतकत्वम्‌ । उत्तरकाल्मसतः पूर्व सत्तासमवायवत्त्वं वा सत्तासंबन्धापगमो वा अनित्यत्वमित्येवंरूपेणेति भावः ॥ 


सु०- ग्रन्थकृता5पि कस्मादियं परम्पराऽऽश्रितेति चेन्न । वक्त्राद्यानुकूल्येन प्रामाण्यं 
साधयताऽप्यन्ततोऽस्यार्थस्याश्रयणीयत्वात्‌ । अन्यथा 'अस्तु वक्त्राद्यानुकूल्यं वत्तुर्विप्र- 


° 


लिप्सामूलत्वेनाप्रामाण्यं च भवतु' इत्याइाङ्कायाः को निवारयिता । 


परि०-- ग्रन्थकृता भाष्यकृतेत्यर्थ: ॥ अस्यार्थस्येति । आप्तवाक्यत्वद्वारकत्वस्येत्यर्थः ॥ 
सु यद्यपि 'प्रामाण्य स्वत एवे'ति बादरायणीयं मतम्‌ । यद्वक्ष्यति 'न बिलक्षण- 


त्वादि'ति । जैमिनिरपि 'तत्प्रामाण्यं बादरायणस्य अनपेक्षत्वादि'ति । तथाउप्यप्रामाण्यशङ्वा- 
निरासार्थोऽयं प्रयत्न इत्यविरोधः । 

परि०_- प्रामाण्यं स्वत इति ॥ ननु कथमेतत्‌ । पद्धतौ करणप्रामाण्यं ज्ञौ परत इत्युक्तेरित्यत आह 
यद्वक्ष्यतीति । तच्च विवरिष्यते 'प्रत्यक्षवच्च प्रामाण्यम्‌” इत्यत्र । पद्धत्युक्तिस्तु विवक्षाभेदेन युक्तेति प्रत्यक्षवच्चेत्यत्रैव 
व्यक्तीकरिष्यतीति भावः ॥ नन्वेतच्छास्रं प्रमाणं प्रमितिजनकम्‌ । आप्तवाक्यत्वादिति झासप्रामाण्यज्ञानाय न 
विजातीयसंवादरूपानुमानोक्तिर्युक्ता । शास्रस्य ज्ञानजननशक्ति: येन ज्ञायते तेनैव तस्य प्रमाजननइक्तिरूप- 
प्रामाण्यस्यापि ज्ञायमानत्वरूपस्यतस्त्वोपगमविरोधात्‌ । न चा्तवाक्यत्वरूपमनुमानं प्रमाजननशक्तिग्राहकं सत्‌ 
ज्ञानजननशक्ति न गृह्णातीति युक्तम्‌ । तयोरभेदात्‌ । भेदे वा इदं ज्ञानजनकमात्तवाक्यत्वादिति प्रयोगसंभवेन तस्या 
अपि ग्राहकत्वादिति चेन्न। पर्यायेण ग्राहकत्वे अपि ज्ञानं प्रमाणमितिवत्‌ ज्ञानजनकमिदं प्रमाजनकमिति युगपदग्रहात्‌ । 
ननु च ज्ञानजनकमिदं झास्नं प्रमाजनकमाप्तवाक्यत्वादित्युक्तौ युगपदुभयग्राहकत्वमप्यस्तीति चेत्‌ । एवं तर्हि 
वक्ष्यमाणश्ुतियुक्तिसंवादेन प्रामाण्यग्रहस्योत्तरवाक्ये वक्ष्यमाणत्वात्तदपेक्षयैते शङ्घोत्तरे स्याताम्‌ । अत एव 'न 
विलक्षणत्वात्‌’ इति संमत्युक्तिः सङ्गता । तत्र संवादनिरपेक्षेण प्रामाण्यग्रहस्य वक्ष्यमाणत्वात्‌ । यद्वा मूले ब्रह्मसूत्राणां 
प्रामाण्यमित्यस्य ब्रह्मसूतरज्ञानप्रामाण्यमित्यर्थः । आम्तवाक्यतयेत्यादेराप्तवाक्यजत्वेनेत्यादिरर्थः । एवं च तत्प्रामा- 
ण्यस्य साक्षिवेद्यतयाऽनुमानावेद्यत्वादाप्तवाक्यत्वादित्युक्तिरयुक्तेति दाङ्काभिप्रायः । 'न विलक्षणत्वात्‌' इत्यत्रापि 
तजन्यज्ञानप्रामाण्यस्वतस्त्वाशयेनैव संमत्युक्तिरिति ध्येयम्‌ । अथवेदं झाख्रं प्रमाजनकं ज्ञानजनकत्वे सति 
संशयविपर्ययाजनकत्वात्संमतवाक्यवदित्यनुमानमेव प्रामाण्यग्राहकम्‌ । आप्तवाक्यत्वादिहेतुत्रयं चोक्तहेतोः विशे- 
ष्यासिद्धिवारकमिति शाङ्कोत्तरे ध्येये । वस्तुतस्तु वाक्यश्रवणात्‌ जायमानबोधरूपकार्यलिङ्गेन ज्ञानजननइाक्तिरनुम्रीयते । 
तेनैव प्रमाजननशक्तिरपि न त्वाप्तवाक्यत्वादिनेति स्वतःप्रामाण्यमिति दाङ्कार्थः ॥ नेति। 'न विलक्षणत्वादस्य तथात्वं 
च इाब्दात्‌' इति युक्तिपादीयद्वितीयाधिकरणे अस्य वेदादिशा्रस्य बिलक्षणत्वात्संवादानपेक्षत्वरूपस्वतःप्रामा- 
ण्याख्यात्‌ पाशुपताद्यागमविलक्षणत्वान्न तथात्वं नाप्रामाण्यमिति वक्ष्यतीत्यर्थः । जैमिनिरपीति । स्वत एव 
प्रामाण्यमिति बादरायणीयं मतमित्येतत्प्रमेयं 'औत्पत्तिकस्तु शब्दस्यार्थेन संबन्धस्तस्य ज्ञानमुपदेशोऽव्यतिरेक्रार्थ 
अनुपलब्धे तत्प्रमाणं बादरायणस्य अनपेक्षत्वात्‌' इति सूत्रेण आदयाध्यायाद्यपादस्येनाहेतयर्थः । सूत्रार्थस्तु शब्दस्यार्थेन 
संबन्ध औत्पत्तिकः स्वाभाविकः उपदेशो वेदात्मा तस्य ज्ञानं ज्ञापकः अब्यतिरेको विपर्ययाजनकः चशब्दात्संशया- 
जनकश्च । बोधकत्वे सति संदायविपर्ययाजनक इति यावत्‌ । तत्तस्मात्‌ अनुपलब्धे मानान्तरानवगतेऽर्थे प्रमाण- 
मनपेक्षत्वादन्यानपेक्षत्वादिति । बाद्रायणग्रहणं पूजार्थम्‌ । वुद्धिदोषनिरासमात्रकारणत्वाद्युक्तीनामिति तत्त्वनिर्ण- 
योक्तदिशा समाधिमाह तथाऽपीति॥ | 


सु०८-- एवं बिजातीयसंवादेनास्य शास्त्रस्य प्रामाण्यमुपपाद्य तदनुत्तमतासिद्धये 
सजातीयद्वयसंवादमप्याह श्रुतीति । 
अनु०-- श्रुतिमूलतया तथा ॥ ५ ॥ 


युक्तिमूलतया च 

तथाचशब्दौ समुच्चयार्थौ । मानमित्यस्यानुकर्षणार्थौ वा । यथा आप्तवाक्यतया तथा 
श्रुतिमूलतयाऽपि इत्युपमार्था वा तथाइाब्दः। 

परि०- विजातीयेति । आम्तवाक्यत्वरूपप्रमाणसंवादेनेत्यर्थः । तस्य श्रुतियुत्तयोरिव साक्षाच्छास्र- 
समानार्थाविषयकत्वेन विजातीयत्वमिति भावः॥ अनुत्तमतेति । सर्वोततमतेत्यर्थः । ' चक्रे शास्रमनुत्तमम्‌' इत्यत्र प्रागेव 
विग्रहः प्रदर्शित: । तद्नुवादत्वादेतत्प्रयोगः ॥ अनुकर्षणार्थौ बेति । श्रुतिमूलतया मानं युक्तिमूलतयाऽपि मानमिति 
प्रत्येकमनुकर्षणार्थावित्यर्थः ॥ 

सु०-- यद्यपि 'श्रुतियुक्तिमूल'शब्दौ श्रुतियुक्तिभ्यामर्थमुपलभ्य रचितस्य वाचको । 
तथाऽप्यत्र समानार्थतासाम्येन गौण्या वृत्त्या श्रुतियुक्तिसंवादितार्थौ व्याख्येयौ । भगवतो 
बादरायणस्य स्वतः सर्वज्ञत्वेन मुख्यार्थासंभवात्‌ ॥ यदि च 'श्रुतियुक्तिसंवादित्वादि'त्ये- 
वावक्ष्यत्तदा याहच्छिकसंवादिताऽपि व्यज्ञास्यत । सा मा विज्ञायीति गोणप्रयोगः ॥ एवं हि 
प्रयोगे अड्काङ्गिभाबोऽप्यधिको विज्ञायते । स च पक्षधर्मतोपपादको भविष्यति । 

परि०-- समानार्थतेति । मूलमूलिभावापन्नयोर्यथैकार्थत्वं तथाऽत्रापीत्येकार्थतागुणसाम्येनेत्यर्थः । किं 
गौणप्रयोगे प्रयोजनमित्यत एकं प्रयोजनमुत्तवाऽन्यदप्याह एवं हि प्रयोग इति । श्रुतिमूलतयेति प्रयोगे हि 
तद्विचारपतत्वाच्छा्रमङ्गं अङ्गि तु श्रुतय इत्येवं विज्ञायते । मूलमूलिनोरङ्गाङ्गित्वस्य काव्यटीकादौ प्रसिद्धेः । 
न चाझाङ्गिभावज्ञापनं व्यर्थम्‌ । शास्र मानं श्रुतिसंवादित्वादित्यत्र असिद्विाङ्कानिरासार्थत्वात्‌ । मूळमूलितया 
अङ्घाङ्गिभावापन्नयोरकार्थत्वस्यान्यत्र दर्शनादित्येतत्‌ प्रयोजनलाभाय च गौणप्रयोग इति भावः । 

सु० ततश्चायमर्थः । यत्‌ श्रुतिसंवादि तत्प्रमाणम्‌ । यथा मन्वादिवाक्यम्‌ । श्रुति- 
संवादि चेदं शास्रम्‌ । तदर्थबिचारपरत्वात्‌ । विसंवादे तदनुपपत्तेः । तञ्च 'पुनस्तस्यार्थबिन्तय' 
इत्यागमसिद्धम्‌॥ यञ्च युक्तिसंवादि तत्प्रमाणम्‌ । यथा धूमवन्तं पर्वतमुद्दिइय पर्वतोऽयमश्चि- 
मानित्युक्तं वाक्यम्‌ । युक्तिसंवादि चेदम्‌ । मीमांसारूपत्वात्‌ । मीमांसायाश्च युक्त्यनु- 
सन्धानात्मकत्वात्‌ । तस्मात्‌ प्रमाणम्‌ । अन्यथा श्रुतर्युक्तेश्च अप्रामाण्यप्रसङ्गः । अर्धवैरासा- 
संभवादिति। 

परि०-- यद्वा 'उदाहरणादिकानि 'त्युक्तत्वादस्य मीमांसाझासत्वादुदाहरणावयपू्व 
श्रुतीति । उपनयमाह श्रुतीति । तत्र हेतुः तदर्थेति ॥ तच्चेति । श्रुतिविचारणपरत्वम्‌ । 'पुनस्तस्यार्थवित्तये । चकार 
सूत्राणि इति भाष्योक्तस्मृतिसिद्वमित्यर्थः । तस्य वेदराहोरित्यर्थः । उभयत्र निगमनमाह तस्मादिति । 


धुतियुक्तिलंबादित्वादित्यर्थः । अप्रयोजकत्वनिरासाय विपः 


| क्षे बाधकमाह अन्यथेति । शास्राप्रामाण्ये श्रुत्यादेः 
कुताऽप्रामाण्यप्रसङ्ग इत्यत आह अर्धेति । वैशस 


: हिंसा । अङ्गाङ्गिनो: एकशरीरापन्नत्वादिति भावः विपूर्वाच्छसु 
हिंसायामित्यतः पचाद्यजन्तात्‌ तस्येदमित्यणि बैशसेति रूपनिष्पत्तेः । दिति भावः । बिपूर्वाच्छसु 


प्रयोगमाह यत्‌ 

सु०-- किमतो यद्येवमित्यत आह एब प्रामाण्यमिति। 


अनु०-- एव प्रामाण्यं त्रिबिधं महत्‌ । 
दश्यते ब्रह्मसूत्राणां 


एबशब्दो ब्रह्मसूत्राणाम्‌ इत्यनेन संबध्यते । त्रिबिधम्‌ इति क्रियाविशेषणम्‌॥ ब्रह्म वेदः, 
तदर्थः परंब्रह्म वा । तस्य सूत्राणि ब्रह्मसूत्राणि । सकलवेदार्थभूतस्य परस्य ब्रह्मणो विष्णोः 
स्वरूपनिर्णयार्थानि सूत्राणीति यावत्‌। सूत्रशब्दार्थश्व 'अल्पाक्षरम्‌' इत्याद्यागमादवगन्तव्यः । 

परि०--- प्रमाजनकत्वल्पप्रामाण्यस्यैकविधत्येन त्रैविध्यायोगादाह क्रियाविशेषणमिति । विवरिष्यते 
चेतत्‌ । त्रिविधं र्यते । आप्तवाक्यत्वादिप्रमाणत्रयेण दृश्यत इति यावदिति ग्रन्थेन ॥ ब्रह्मपदस्य तन्त्रतामुपेत्यार्थ- 
माह ॥ ब्रह्म वेद इत्यादि । वाशब्दः समुच्चये ॥ 

सु०--- एतेनेतच्छासत्रबाचिनः शारीरकशब्दस्य 'रारीरमेव झारीरकं, तत्र भवः शारीरको 
जीवः । तमधिकृत्य कृतोऽयं ग्रन्थः शारीरक' इति व्याख्यानं निरस्तं भवति । ब्रह्मसूत्रदाव्दार्थेन 
विरुद्धत्वात्‌ । “ 'त्वं'पदाभिधेयस्य 'तत्‌'पदाभिधेयब्रह्मरूपतामीमांसे”ति व्याख्यानादबिरोध 
इति चेन्न । असंभवात्‌ । 'न हि जन्मादिसूत्राणि अभेदपराणि । प्रत्युत तन्निरासपराणी'ति 
वक्ष्यते । अतः झारीरकः परमात्मैव । यथोक्तम्‌ 'शारीरौ ताबुभौ ज्ञेयौ जीवश्चेश्वरसंज्ञित' इति। 
तस्य सकलगुणपूर्णत्वादिमीमांसैब झारीरकमीमांसा। तथा चोक्तं पुराणे 'सर्वदोषविहीनत्वम्‌' 
इत्यादि । 

परि०-- एतेनेति । ब्रह्मसूत्रपदोपादानेनेत्यर्थः ॥ त्वंपदेति । तत्त्वमसीतिवाक्यस्येत्यर्थः ॥ यथोक्तमिति । 
सप्तमे गीताभाष्ये । 'शारीरौ तावुभौ ज्ञेयौ जीवश्चेश्वरसंज्ञित' इति । परमस्तथेति पाठो लेखकावत्तः । सर्वदोष- 
बिहीनत्बमिति । 'सर्वदोषविहीनत्वं गुणैः सर्वैरुदीर्णता । अभेदः सर्वरूपेषु जीवभेदस्संदैव च । विष्णोरुक्तानि सूत्रेषु 
सर्ववेदेड्यता तथा । तारतम्यं च मुक्तानां विमुक्तिर्विद्यया तथा' इति भारततात्पर्यनिर्णयोक्तपुराणे उक्तमित्यर्थः । 

सु०-- यत एबं ब्रह्मसूत्राणां प्रामाण्यं त्रिविधं टश्यते । आसतवाक्यत्वादिप्रमाणत्रयेण 
ह्यत इति यावत्‌ । अतस्तन्महदनुत्तमं मन्तव्यम्‌। 


आप्तवाक्यत्वादिलिङ्गत्रयावसितं प्रामाण्यं अन्यत्रापि चेत्‌ स्यात्‌ तदा कथमेषां तदनु- 
त्तममित्यतो ब्रह्मसूत्राणामेवेत्युक्तम्‌। तत्कथमित्यत आह एकधेति । 


अनु०-- एकधाऽन्यत्र सर्वशः ॥ ६ ॥ 

'सर्वश' इति वचनाद्‌ 'एकधे 'त्युपलक्षणम्‌। 

तथा हि ॥ कचिदेकधा । यथाऽऽसिमूलतया लौकिकविषये पितृवाक्ये । श्रुतिसंवादेन 
धर्मादिविषये प्रतिवाद्युदीरितवचने । तदुक्त एव 'पर्वतोऽग्निमान्‌' इतिवाक्ये युक्तिसंवादेन ॥ 
क्कचिद्‌ द्वेधा । यथाऽऽिश्रुतिभ्यां मन्वादिवाक्ये । आस्ियुक्तिभ्यां 'पर्वतोऽश्निमानि त्यादौ 
पितृवाक्ये । शरुतियुक्तिभ्यां 'ईश्वरः सर्वज्ञ' इति प्रतिवाद्युदीरितवचसीति । 

जैमिन्यादिवाक्ये त्रेधाऽप्यस्तीति चेत्‌। सत्यम्‌। यथा ब्रह्मसूत्रेषु न तथा । निरवधिकं हि 
तत्राप्यादिकम्‌ । एतदर्थमपि 'महत्‌' इत्येतत्‌ 'त्रिविधम्‌' इत्यनेनापि योजनीयम्‌ । | 

परि०-- उपलक्षणत्वे बीजोक्ति: इति बचनादिति । सर्वाः सर्वत्रान्यत्रेत्युत्तयैकधेत्युक्तिरयुक्ता । कचिद्‌ 
वेधा त्रेधा$पि संभवादत उपलक्षणं कार्यमिति भावः ॥ श्रुतियुक्तिभ्यामिति । यः सर्वज्ञः इत्यादिश्रुत्या ईश्वर: सर्वज्ञः 
सर्वकर्तृत्वादित्यादियुत्तया च मूलभूतयेत्यर्थः । प्रामाण्यमिति सर्वत्रानुषङ्ग: ॥ एतदर्थम्‌ । जैमिन्यादिवाक्यव्यावृत्त- 
प्रामाण्यसिद्धथर्थमित्यर्थः ॥ त्रिविधमित्यनेनापि इति । त्रिविधमित्यस्य क्रियाविरोषणत्वादाप्तवाक्यत्वादिप्रमाण- 
त्रयेणेति पूर्व तदर्थो दर्शितः ॥ तत्र महदित्यस्य प्रामाण्येनेव तेनाप्यन्वये सति महदाप्तवाक्यत्वादिप्रमाणत्रयेणेत्यर्थः । 
महत्त्व च प्रमाणस्य आप्तेः निरवधिकत्वेन । श्रुतियुक्त्योरनन्तत्वेनेत्यरथो लभ्यत इति कर्ममीमांसादेवमीमांसाव्यावृत्त- 
प्रामाण्यं सिद्धयतीति भावः ॥ 

सु ननु प्रमाणैकत्वानेकत्वयोः प्रमेयतादवस्थ्यात्‌ कथमेतत्‌ । इत्थम्‌ । न हि 
प्रमाणमात्रं निःशङ्डग्रवृत्तावुपयुज्यते । किं नाम प्रमाणतया प्रमितमेव । तञ्च यावद्यावदधिकं 
प्रमीयते तत्तदनुसारिणीमविशङ्ँ क्िप्रप्रवृत्ति प्रसूत इत्यनुभवसिद्धम्‌ । ततः प्रामाण्यमेव 

। 


परि०-- प्रमाणेति । प्रामाण्यज्ञापकप्रमाणैकत्वानेकत्वयोरित्यर्थ: ॥ एतदिति । उत्तमानुत्तमप्रामाण्ये 
इत्येतदित्यर्थः | 


सु०-- एवं विषयप्रयोजनातिशयवशेनाप्यतिश्ञयो द्रष्टव्यः । 

परि०-- ब्रहमसूत्रपदप्रयोगसूचितं तदर्थत इति पदप्रयोगसूचितं च कार्यातिशयमप्याह एवं विषयेति । 
यथा कव कक us : तथा कर्मदेवतादितो5पि प्रागुक्तदिशा सर्वदोषविहीनत्वादिगुणविशिष्ट- 
ण्य य । अनत्पस्थिरमोक्षाख्यातिशयितप्रयोजनकत्वेन चैतच्छासरप्रामाण्यस्यातिदायो 


सु तदेवं श्रुत्यनुमानाभ्यामिदमेब शास्त्र प्रमाणतमम नान्यदेताहरामस्तीत्युप 
संहरति र्‌, टशमस्तीत्युप- 
सहरति अत इति। र 

अनु०--- अतो नैताद्दशं किश्चित्प्रमाणतममिष्यते । 
इष्यते प्रामाणिकैरिति दोष: । तथा चान्यपरिहारेणास्यैव व्याख्यानं युक्तमिति हृदयम्‌। 


परि०--- एकधाऽन्यत्र सर्वश इत्युक्तमात्रोपसंहारपरत्वश्रमनिरासाय व्याकुर्वनेवावतारयति तदेव- 
मित्यादिना । अत इत्यस्यार्थः श्रुत्यनुमानाभ्यामिति । परविद्याख्यं चक्रे शास्रमित्यत्रोक्तया द्रे विद्ये वेदितव्ये' 
इत्यादिश्रुत्या । आम्तवाक्यत्वा्नुमानत्रयावगतप्रामाण्यकत्वरूपानुमानेन चेत्यर्थः । शा्रपदमनुवर्त्य तेन प्रमाण- 
तमपदस्य अन्वयमुपेत्योक्तम्‌ इदमेवेत्यादि । प्रमाणतमत्वोक्तेः क उपयोग इत्यतः प्रगुक्तदाङ्कानिरासः फलमित्याह 
तथा चेति। गीताभाष्ये प्रथमे 'वेदादपि परं चक्रे पञ्चमं वेदमुत्तमम्‌ ॥ 


सु०-- ननु भारतं सर्वशात्रेषूत्तममुच्यते । सत्यम्‌ । विचार्येषु शास्रेषु तदित्यविरोधः । 


परि०- भारतमिति । 'भारतं सर्वशास्नेषु भारते गीतिका वरा’ इत्यादिनोक्तभारतोत्तमत्वविरोधमाशङ्क्य 
निराह नन्विति । 


सु० ननु चास्य शास्रस्यारम्भणीयत्व सूत्रकार एव प्रथमसूत्रे समर्थयते । 
तद्वयाख्यानेनेव सर्व संपद्यते । किमनेन । प्रथमसूत्र एव कथं प्रवृत्तिरिति चेत्‌, प्रथमभाष्येऽपि 
कथम्‌ । सन्देहात्प्रवृत्तस्य पुनरुक्तप्रमाणैर्निर्णय इति चेत्‌, समं प्रथमसूत्रेऽपि ॥ मैवम्‌ । 
विषयादिसंपादनेनेव तत्‌ । न च तावता आरम्भणीयत्वम्‌ । प्रामाण्ये हि सति काकदन्तपरी- 
क्षादिग्रन्थवैलक्षण्यार्थं विषयादिव्युत्पादनमुपयुज्यते । अतः सूत्राक्षि्तमेवेदं शिष्याणां बुद्धि- 
शुद्ध(सिद्ध)ये भाष्यकुतोक्तमिति। 


परि०_- प्रादुर्भूत इत्यादिक्लोकचतुष्टयस्योत्सत्रितार्थत्वेन वक्ष्यमाणदिशा परमते अध्यासभाष्यस्येव 
वैयर्थ्यदोषमाइाङ्कच निराह ननु चेत्यादिना ॥ समर्थयत इति । तत्प्रकारोऽग्े व्यक्तः ॥ किमनेनेति । श्वोक- 
चतुष्टयकृतेनारम्भणीयतोपयुक्तप्रामाण्यसमर्थनेनेत्यर्थः ॥ कथं प्रवृत्तिरिति । आरमभणीयत्वानिर्णये तप्रवृत्तेरयोगात्‌ 
प्रादुर्भूत इत्यादिभाष्येणारम्भणीयत्वसिद्धौ पश्चात्तत्र प्रवृत्तिरिति भावः ॥ कथमिति । प्रृत्तिरित्यनुषङ्गः । सूत्रः 
स्यैवारम्भणीयत्वानिर्णये तद्वाख्यारूपभाष्येऽपि प्रवृत्तेरयोगादिति भावः । उत्तरं शङ्कते सन्देहादिति । आरम्भ 
णीयत्वानारम्भणीयत्वसन्देहात्‌ इत्यर्थः ॥ उक्तेति । आम्तवाक्यत्वादिरूपप्रमाणैः सूत्रप्रामाण्यसिद्धौ तद्वचाख्यानत्व- 
युक्त्या आरम्भणीयत्वनिर्णयो भविष्यतीत्यर्थः । सत्यम्‌ । प्रथमसूत्रेषप्यारम्भणीयत्वसन्देहात्रवृत्तस्य सूत्रस्थाथादि- 
पदोक्तप्रमाणैरारम्भशीयत्वनिर्णयो भवतीति । तथाप्यारम्भणीयत्वसन्देहो द्वेधा । प्रामाण्यसन्देहनिमित्तको विषय- 
प्रयोजनाधिकारिसंबन्धसन्देहनिमित्तकश्च । तत्रान्त्यस्य सूत्रेण परिहारेऽपि आद्यस्य न परिहारः । अतो भाष्यमेत- 
सार्थकमिति भावेनाह मैवमित्यादिना ॥ तदिति । प्रथमसूत्रे आरम्भणीयत्वसमर्थनमित्यर्थः । तावतैवालमित्यत 
आह न चेति । बौद्धादावपि तत्संपादनस्य बौद्धादिग्रन्थकर्तुक्रियमाणत्वेन व्यभिचारादिति भावः । तर्हिं सूत्र 

विषयादिव्युत्पादनं व्यर्थम्‌ । तावन्मात्रस्यारम्भानुपयोगादित्यत आह प्रामाण्ये हीति ॥ अत इति । प्रामाण्ये सत्येव 
विषयादिव्युत्पादनस्योपयोगात्‌ इत्यर्थः ॥ सूज्राक्षिसमिति । विषयादिव्युत्पादनान्यथानुपपत््यैवार्थाब्धं प्रामाण्य- 
मित्यर्थः । आर्थिकोऽप्यर्थः सूत्रार्थ एवेति तु बन्धमिथ्यात्वमित्येतदवतारिकायां परमतानुवादप्रस्तावे निपुणतरमुप- 
पादयिष्यत इति भावः । एतेन प्रामाण्ये हीत्यादिग्रन्थेनैव श्रोतार्थ प्रागनुक्त्वा आर्थिकार्थमेव प्राक्कथयन्‌ भाष्यकारो- 
इकुशल इति परास्तम्‌। प्रामाण्येन विना विषयादिव्युत्पादनस्यैव अयोगादिति । बुद्धिसिद्धये प्रवततिबुद्धचुत्पादनाय ॥ 


सु०-- 'तथाऽपि नेदं व्याख्यातव्यं व्याख्यातत्वादि 'त्यत्र 'अन्वपि चे'ति यत्‌ प्रयो- 
जनान्तरमस्तीति सूचितं तद्विवरणार्थमाह स्वयमिति । 


अनु०- स्वयं कृताऽपि तद्व्याख्या क्रियते स्पष्टतार्थतः ॥ ७ ॥। 


यद्यपि, तेषां ब्रह्मसूत्राणां व्याख्या स्वयं मयैव भाष्ये कृता, तथाऽपि पुनरत्र स्पष्टतैव 
अर्थः प्रयोजनं यस्य स्पष्टतार्थः, तस्मै स्पष्टतार्थतः । भाष्ये अस्पष्टीकृतमर्थ स्पष्टीकर्तु क्रियते। 


परि०-- सूचितमिति । 'अन्वपि चाहमेव’ इत्यत्रस्थचराब्देनेति भावः ॥ 


सु०_ स्पष्टीकरणं चानेकविधम्‌ । क्कचिदनुक्तांहास्योक्तिः । क्वाप्यतिसंक्षिसतस्य 
विस्तरणम्‌ । क्कचिदतिविस्तृततया बुद्ध्यनारूढस्य सङ्घेपः । क्कापि विक्षिप्तस्य एकीकरणम्‌ । 
कुत्राप्युक्तस्योपपादनम्‌ । क्करचिदपव्याख्याननिरासेन हृढीकरणमित्यादि तत्र तत्र द्रष्टव्यम्‌ । 

परि” अनुक्तांरस्येति । सिद्धार्थ ब्युत्पत्त्यादेः । अतिसङ्गिपतस्येति । व्यक्तमेतदनुपदं तत्र भाष्या- 
चपदार्थ इत्यादौ ॥ सङ्घेप इति । 'एतद्भावाभिधं लिङ्गम्‌' इत्यादिविषयमालायाः पूर्वोत्तरपक्षयुक्तिमालादेश्व करणादिति 
मावः ॥ एकीकरणमिति । आनन्दमयनयादौ ॥ कुत्रापीति । अन्तरादिनयेष्वभ्यधिकाशाङ्कादिनोपपादनम्‌ । 
अपब्याख्याननिरासस्तत्र तत्र व्यक्त एव । इत्यादि इत्यादिपदेन कचिद्राधकोद्धारादिरग्राह्मः ॥ 

सुन नन्वेकत्रैव सर्व वक्तव्यं वक्तव्यं, किं प्रस्थानभेदेन । मैवम्‌ । यतः सङ्घेप- 
विस्तराभ्यामुक्तं श्रोतृणां सुग्रहं सुप्रयोजनं च भवति । यथोक्तम्‌ । 'सङ्घकेपविस्तराभ्यां च (तु) 
कथयन्ति मनीषिणः । बहुवारस्मृतेस्तस्य फलबाहुल्यकारणात्‌' इति । 


परि०-- यथोक्तमिति । प्रथमस्कन्धतात्पर्ये । 


सु०-- तत्र भाष्याद्यपदार्थः अत्र श्वोकत्रयेण विवृतः । तथा हि । सर्वगुणोदीर्णतोक्त्या 
प्राता गुणगुणिभेदशङ्का निखिलेत्यादिना निराकृता । जञेयत्वगम्यत्वयोरितरसाधारण्यात्कथं 
विशेषणत्वमि'त्याशङ्का 'आप्यतममि' त्यनेन परिहृता । अपिशब्दो विरोषणान्तरसमुञ्चयार्थः, 

तद्विवरणम्‌ अस्येत्यादि । 'शास्रप्रभवं' इत्यादिभिर्बहुभिः प्रकारेर्यद्रुरुत्वोपपादनं तेन 'गुरूश्वे'ति 
बहुवचनान्त पदं विवृतम्‌ । गुरुदेवतयोः भेदे 'अपि'पदेनारुचि: सूचिता । तद्विवृतिः 'तमेवे'ति । 
'सम्प्र'शब्दाभ्यां 'नत्वे'ति विशेषितम्‌ । निरुपपदसूत्रग्रहणेन यद्वह्मसूत्राणां सर्वोत्तमप्रामाण्यं 
सूचितं तदुपपादनं परमाख्येति । यद्‌ 'द्वापर' इत्यादिभाष्यं तदसङ्गतम्‌ । सूत्रार्थबचनं प्रतिज्ञाय 
तदुत्पत्तिक्रमकथनस्योपयोगादर्हानात्‌। मैवम्‌। यस्माद्‌ आसिमूलत्वादियुक्त्याऽपि ब्रह्मसूत्राणां 
सर्वोत्तम प्रामाण्यं समर्थयितुं एतदिति दर्शयति 'गुर्गुरूणामि' त्यादिनेति । 

परि०--- अतिसङ्कप्तस्य बिस्तरणमित्येतद्ववनक्ति तत्रेति । निखिलेत्यादिना निराकृतेति । देहस्य 
गुणात्मकत्योक्त्या देहदेहिनोरभेदस्य प्रमितत्वाद्रुणाभेद एवोक्तो भवतीति भावः ॥ इतरेति । कर्मदेवतासाधा- 
रण्यादित्यर्थः । अपिशब्दस्यातचिसूचकत्ववद्नुक्तसमुञ्चयरूपार्थान्तरमप्युपेत्य आह अपिशब्द इति ॥ सम्प्रेति ॥ 
आद्यद्वितीयश्ोकस्थसम्ग्रहब्दाभ्यां यथाक्रमं देवतानतिर्गुरुनतिश्च विहोषितेत्यर्थः । द्वापर इत्यादिभाष्यविवृतिपरं 
गुरुर्गुरूणामित्यादीत्याह द्वापर इतीति । 

सु०- तथाऽपि नेदं शास्त्रं व्याकर्तव्यं मङ्गलाचरणरहितत्वात्‌। मङ्गलाचरणपुरःसराणि 
खलु कर्माणि निरन्तरायं परिसमाप्यन्ते प्रचीयन्ते च । न चाकृतमङ्गलाचरणानामपि कार्यपरि- 
समास्यादिदर्हानात्‌, कृतमङ्गलाचरणानामपि तदभावोपलम्भान्न तद्धेतुत्वमस्येति सांप्रतम्‌। तथा 
सति कारीयदिरपि बृष्टयादिहेतुत्वाभावापत्तेः। 

परि०--- तत्रेत्यादिमूलमवतारयति तथाऽपीत्यादिना । प्रामाण्ये सत्यपीत्यर्थः ॥ मङ्गलाचरणेति । 
मङ्गठाचारपूर्वमकृतत्वादित्यर्थः । हेतोरप्रयोजकत्वमाशाङ्कघ समा्षिप्रचयभङ्गो विपक्षे वाधक इति भावेन तयो- 
मङ्गलहेतुकत्वमाह मङ्गलाचरणपुरस्सराणीति । निरन्तरायं निर्विश्नं यथा भवति तथेत्यर्थः । प्रचीयन्तेऽविच्छिन्न- 
पारम्पर्यरूपसंप्रदायवन्ति भवन्तीत्यर्थः । मङ्गलस्य हेतुत्वासिद्धिमादाङ्कय निराह न चेति । अकृतमङ्गलाचरणानां 
कृतमङ्गलाचरणानां चेति च बहुव्रीहिः । पुरुषाणामित्यर्थः ॥ कार्येति । भोजनपचनादिकार्यपरिसमासतिप्रचय- 
दर्शनादित्यर्थः । परमुखेन समाधिं वाचयितुं प्रतिबन्दीमाह तथा सतीति । व्यतिरेकादिव्यभिचारेणाहेतुत्वे सतीत्यर्थः । 
कारीरी नाम 'शुष्यत्सस्य(संजीवन)वृद्धिकामः कारीर्या यजेत' इत्युक्तेष्टिविशेषः । आदिपदेन च पुत्रेष्ट्यादि: । 
तत्राप्युक्तव्यभिचारद्वयदर्हानादिति भावः । 

सु०-- स्यादेतदेवम्‌ यदि कारीयदिरृष्ट्यादिहेतुत्वं निष्प्रमाणकं स्यात्‌ । न चैवम्‌ । 
श्रुतिनिश्चिते तु साध्यसाधनभावे तदभावेऽपि भावोऽनेककारणकत्वस्य कल्पको भवति । 
दर्हापूर्णमासाभ्यामिव त्रैवर्णिकपरिचर्यादिनाऽपि स्वर्गप्रासेः ॥ भावेऽप्यभावस्तु कर्टृकरणादि- 
वैगुण्यनिमित्तो भवति । न हि सामग्रीबैकल्येन साध्यं व्यभिचरन्‌ हेतुरहेतुः स्यात्‌ ॥ कर्त्रादि- 

साद्रुण्ये वा प्रबलप्रतिबन्धकसद्भावः कल्प्यते । न हि प्रतिबद्धं कार्यमजनयत्‌ कारणमकारणं 
भवति । बहेरपि स्फोटं प्रत्यकारणत्वप्रसङ्गात्‌। 

परि०--- तत्र परेणैव समाधिं वाचयित्वा समं मङ्गलाचरणेऽपीत्याह स्यादेतदित्यादिना ॥ एवं 
व्यभिचारादिना कारीयदिरहेतुत्वं स्यात्‌ । यदि हेतुत्वं निष्प्रमाणकं स्यात्‌ इति योजना । श्रुत्युक्तसाधनाभावेऽपि 
साध्यसत्त्वमनेककारणकत्वकल्पकमित्येतत्‌ दृष्टान्तेन व्यनक्ति दर्शति । दर्शो नामामावास्यायां क्रियमाणमाग्नेय- 
यागदधियागपयोयागरूपेष्टित्रयरूपकर्मविरेषः । पूर्णमासस्तु पौर्णमास्यां क्रियमाणमाग्नेयोपाश्चग्नीषोमीयाख्येष्टि- 
त्रवाख्यं कर्म । ताभ्यां दर्ात्रिकपूर्णमासत्रिकाभ्यां यथा 'दर्ापूर्णमासाभ्यां स्वर्गकामो यजेत' इति श्रुतिबलात्स्वर्गप्राति: 
तथा 'परिचर्यात्मकं कर्म शूद्वस्यापि स्वभावजम्‌ । स्वे स्वे कर्मण्यभिरतः संसिद्धिं लभते नरः' इत्यष्टादरो 
गीतायामुक्तदिशा त्रैवर्णिकपरिचर्यातीर्थ्ानदानादिनाऽपि त्रैवर्णिकेतरस्य स्वर्गप्रापि यथा तथैव कारणान्तरेणाऽपि 
ृष्ट्यादिसंभवादिति भाव: । अन्वयव्यभिचारं निराह भावेऽपीति । साधनस्य भावेऽपि साध्यस्य अभाव इत्यर्थः ॥ 


सु०-- न चैवं सामग्रीवैगुण्यराङ्कया प्रतिबन्धकशङ्कया वा अस्याननुष्ठानम्‌ । औत्स- 
गिंकी खलु प्राणभृतां प्रवृत्तिः निवृत्तिस्तु अपवादात्‌ । अन्यथैबंविधायाः शङ्कायाः सर्वत्र 
सौलभ्येन सकलप्रवृत्तिविलयापातादिति । 

परि०-- अस्येति। कारीर्यादिश्रौतसाधनस्येत्यर्थः । औत्सर्गिकी स्वाभाविकी । 


सु०-- सममेतत्सकल  प्रकृतेऽपि। 


मङ्गलाचरणस्य निर्विघ्रपरिसमास्यादिहेतुत्वस्यापि अविगीतरीष्टाचारानुमितश्चुति- 
सिद्धत्वात्‌। 


परि०-- ननु सममित्ययुक्तम्‌ । 'समाप्तिकामो मङ्गलमाचरेत इति ्मष्टश्रुतेरभावादित्यत आह मङ्गलेति । 
कर्मादौ शिष्टे: क्रियमाणो मङ्गलाचारः तत्कर्मसमात्यादिहेतुत्वप्रमापूर्वकः तत्कामनयैव झिष्टैरनुप्ठीयमानत्वात्‌ 
तृप्तिकामनया अनुष्ठीयमानभोजनवत्‌ । तद्धेतुत्वप्रमा च श्रोती भवितुमर्हति ्रत्यक्षानुमानागम्यत्वे सति जन्यप्रमा- 


त्वात्‌ यदेवं तदेवं यथा संमतमित्येवंरूपेणानुमितश्रुतिसिद्धत्वात्‌ इत्यर्थः । 

सु०-- न तावत्पेक्षावत्प्रवृत्तिर्बिफला संभाविनी । नापि प्रयोजनान्तरार्था । हष्टपरि- 
त्यागाहष्टकल्पनाप्रसङ्गात्‌ । कार्यमारिप्सुः खलु तत्समास्यादिकं कामयत इत्यनुभवसिद्धम्‌ । 
नच ho प्रमाणमस्ति । न चैतेषामियं साध्यसाधनभावप्रतीतिभ्रान्तिः । तथा 
सत्यविगानानुपपत्तेः । न च प्रत्यक्षादेरत्रावकाश इति श्रुतिरेव शिष्टाचारमूलं कल्प्यते ॥ न च 
बिष्नहेतुसद्वावानिश्चयादिदमननुष्ठेयम्‌ तत्सन्देहेऽप्यनुष्ठानस्य 'पाक्षिकोऽपि दोषः परिहर्तव्य' 

इति न्यायप्राप्तत्वात्‌ ॥ न च 'भगबतः सूत्रकारस्य विप्रा एव न सन्तीति तत्परिहारार्थाननुष्ठानं 
न दोषाये'ति युक्तम्‌ । दिष्यार्थमपि कर्तव्यत्वात्‌ । यतो मङ्गलाचरणपुरःसराणि झारत्राणि 
वीर्यवन्ति भवन्त्यायुष्मत्पुरुषकाणि च। अन्यथा भारतादावपि न कुर्यात्‌ । 

परि०-- आद्चहेतुप्रयोगे फलकामनारूपविरेषणासिद्धिं निराह न ताबदिति । तत्कामनयेत्यस्य असिद्धि 
निराह नापीति । दृष्टत्यागादृष्टकल्पने क्रमेण व्यनक्ति कार्यमिति । आरिप्सुः आरब्धुकाम: । हेतोरप्रयोजकत्वं निराह 
न चैतेषामिति । द्वितीयप्रयोगे विशेषणासिद्धिं निराह न चेति । नन्वस्तु मङ्गलाचारस्याविभ्रपरिसमाप्यादिहेतुत्वम्‌ । 
तथापि नास्य कर्तव्यत्वम्‌ । विश्रसन्देहेन वा सूत्रकृतो निर्विप्रत्वादेव वाऽननुष्ठानस्य, अनुष्ठानेऽपि वा फलाभावेन 
ग्रन्थे निवेशानाभावस्य वा संभवेन मङ्गलाचाररहितत्वादित्यस्य अन्यथोपपत्तरसिद्धत्वादित्यतः क्रमेण त्रयमपि निराह 
न चेत्यादिना ॥ भारतादाविति । 'नारायणं सुरगुरुं जगदेकनाथं भक्तप्रियं सकललोकनमस्कृतं च । ्रैगुण्यवर्जित 
मजं विभुमादयमीइां बन्दे भवघ्नममरासुरसिद्धवन्धम्‌' इत्यादि भारते । ‘जन्माद्यस्य यतोऽन्वयात्‌' इत्यादि भागवतादौ च 
न कुर्यादित्यर्थः ॥ 

सु०-- एतेन 'सूत्रकृता कृतमेव मङ्गलम्‌ । किं नाम ग्रन्थादौ न निवेशितम्‌' इत्यपि 
निरस्तम्‌ । ग्रन्थे निवेइानस्यापि शिष्टाचारप्राप्तत्वात्‌, शिष्यार्थत्वाच्च ॥ अत एव 'अन्यत्किमपि 
विघ्रविघाताद्यर्थमनुष्ठितं सूत्रकारेण’ इति निरस्तम्‌। 

परि०-- एतेनेति । िष्यार्थमपि ग्रन्थे निवेशनस्य कर्तव्यत्वकथनेनेत्यर्थः । अत एवेति । आवश्यकस्य 
ग्रन्थे निवेहानस्य अभावादेवेत्यर्थः ॥ अन्यदिति । ध्यानादिकमित्यर्थः । 

सु०--- अत्रोच्यते। कर्तव्यमेव कार्यारम्भे मङ्गलाचरणम्‌ । कृतं च भगवता सूत्रकारेण 
निवेशितं च ग्रन्थादौ । यदयमोङ्काराथहाब्दाबादितः कृतवान्‌ । तयोर्माङ्गलिकत्वात्‌। यथोक्तम्‌ 
“उॐ०कारश्चाथदाब्दश्च द्वावेतौ ब्रह्मणः पुरा । कण्ठं भित्त्वा विनिर्यातौ तस्मान्माङ्गलिकावुभौ' 
इति। 


परि०--- माङ्गलिकत्वात्‌ मङ्गलप्रयोजनकत्यात्‌ ॥ 'तत्प्रयोजने ठगि'ति ठक्प्रत्ययः । 


सु० नन्वेतदनुपपन्नम्‌ । तथा सत्येतयोर्विघ्रविघातादिहेतुत्वेन समस्तशास्राङ्गतया 
प्रथमसूत्रावयवत्वाभावप्रसङ्गात्‌ । तथात्वे च प्रथमसूत्रं न्यूनमापद्येत । अधिकार्यादिप्रति- 
पादकस्य अन्यस्याभावात्‌। तत्प्रतिपादनस्य चावञ्यकत्वात्‌। अन्यथा अधिकारिविषयवैधुर्येण 
शास्त्रस्य अनारम्भणीयत्वराङ्का न निराकृता स्यात्‌ इत्यनर्थकं सूत्रमापद्येतेत्यत आह तत्रेति। 


अनु०-- तत्र ताराथमूलत्वं सर्वशास्रस्य चेष्यते । 

'तरन्ति अनेन अनिष्टनिचयम्‌' इत्योङ्कारः तारः । तारश्चाथश्च तयोः मूलत्वं क्रमेण 
आदित्वम्‌ । आदौ प्रयुक्तौ ओङ्काराथशब्दाविति यावत्‌ । तत्र प्रथमसूत्रे अवयवतया, सर्व- 
शास्रस्य चाङ्गतया चेष्यते अङ्गीक्रियते, सूत्रकृतेति रोषः। 


परि०-- अधिकार्यादिप्रतिपादकस्यान्यस्य इत्यत्रादिपदेन बिचारशास्रानुग्राह्मविषयबोधकवेदरूप- 
प्रमाणप्रतिपादकस्य अन्यस्य अभावादिति ग्राह्यम्‌ । शकारस्य तदर्पकत्वेनाग्े व्याख्यानात्तस्य विषयार्पकपदत्वेऽपीह 
न तदर्थग्रहणम्‌ । तथात्वे ब्रह्मपदस्यापि विषयार्पकस्यात्र भावेनान्यस्य अभावादित्ययोगात्‌ । अधिकारिविषयेत्युत्तर- 
वाक्यस्थविषयपदेन विषयसमर्पकबेदल्पप्रमाणं ग्राह्मम्‌ । ३ॐ+काए्रयोगळब्धस्य व्याह्ृतिगायत्रीपुरुषसूक्तद्वारा 
तद्वयाख्यानभूतसकलवेद्रूपप्रमाणस्याभावे ब्रह्मपदमात्रस्याविचार्यत्वेनानुगराह्मप्रमाणाभावाभिप्रायेण विषयवैधु- 
येणित्ेवोक्तम्‌ । ब्रह्मपदेन विषयलाभेषप्युपर्योङ्कारस्य विषयार्पकत्वेनापि व्याख्यानं तु चन्द्रिकोक्तदिशा अत्रापि 
'नारायणपदोदित' इत्यत्र वक्ष्यमाणदिशा च युक्त्यन्तरसूचनायेति ध्येयम्‌ ॥ तरन्त्यनेनेति । तृ प्ुवनतरणयोरिति 
धातोः 'अकर्तीरे च कारके संज्ञायाम्‌, इति करणे घब्प्रत्यये 'अचो व्णिति' इति वृद्धौ रूपम्‌ । यद्यपि तृ प्रवन- 
तरणयोरित्यस्य धातोर्दीधक्रश्वर्णन्तत्वेन 'ऋदोरबि ति सूत्रेणाप्रत्यये तर इत्येव भाव्यम्‌ । अप्प्रत्ययस्य घञपवाद- 
त्वात्‌ । तथापि तृ इवनतरणयोरिति हस्वक्रवर्णान्ताद्वात्वन्तराद्वञ्प्रत्यये तार इति रूपं ध्येयम्‌ । अन्यथा सांपराये 
तर्तव्याभावादिति प्रयोगोऽसाधुः स्यादिति भावः । यद्वा तृ एवनतरणयोरित्यस्यैव 'क्रदोरबिति' अप्प्रत्यये तर इति 
ल्पम्‌ । तस्य 'प्रज्ञादिम्यश्वे'ति स्वार्थिकेडण्प्रत्यये तार इति सिद्धयति । अथवा तृ धातोण्यन्तस्य 'एरजि'त्यच्य़त्यये 
सति तार इति रूपम्‌ । तारयति पुरुषाननिष्टनिचयमिति व्युत्पत्तिदर्शने कार्ये स्पष्टार्थत्वाय करणत्वव्यक्तीकरणेन 
तत्त्यनेनेत्र्थकथनमात्रमेतदिति ज्ञेयम्‌ । अत एव 'आसमन्तात्‌ गमयति धर्माधमौ परं पदम्‌' इत्युपासनापादीयानु- 
व्याख्यानसुधादौ करणे कर्तृत्वोपचारेण गमयतीत्युक्तिः । गमेः करणार्थं एवाप््रत्ययविधानादित्यादिना तत्र तत्र 
व्युत्पत्तिप्रकारापेक्षया अन्यथाप्यर्थकथनं दृयते । तथा चाथर्वदिरसि श्रुति: 'अथ कस्मादुच्यते तारं यस्मादुचचार्यमाण 
एव गर्भजन्मव्याधिजरामरणतंतारमहाभयात्तात्यति" इत्यादि । तत्रेत्यनुवाद: प्रथमसूत्रे इति व्याख्या ॥ अवयव- 
तथेति । अन्वयप्रतियोगिसमर्पकतयेत्यर्थः । ब्ह्मपदार्थस्य विशेषणीभूतं य्गुणपूर्णत्वरूपमोतत्वं तदर्थकत्वात्तस्येति 
भावः । यद्वा जिज्ञासायां कर्मकारकार्पकतयेति भावः । अङ्गतयेति । अविश्रपरिसमाष्षिप्रचयकारकत्वेनेत्यर्थ: । 


सु०- एतदुक्तं भबति । प्रथमसूत्रे अधिकार्यादिप्रतिपादनायोपात्तौ ३०काराथङाब्दौ, 
राङ्कबीणाबेणुध्वनिवत्‌ श्रुतितो माङ्गलिकत्वात्‌ कृत्प्रशास्रस्यानन्तरायपरिसमास्यादिकं 
कुबति । अन्यार्थानीयमानपूर्णकलदादर्रनवदिति । 'ताराथावि'त्येतावता पूर्णे यत्‌ 'मूलत्वम्‌' 
इत्याह तत्सू्काराङ्गीकारलिङ्गसूचनम्‌ । यत्पर्यायान्तरं विहाय, अनयोरेव क्रमान्तरं विहाय, 
आदावेव उपादानं तेन जानीमो, ज्ञापकतया आदिसूत्रस्य, कारकतया समस्तशास्रस्य च 
उपयोगित्वेन एतौ सूत्रकृता विवक्षितौ इति । न चैतद्यारच्छिकम्‌ । सकलसूत्रकारैरेवमेव 


द 

प्रयुक्तत्वात्‌ । न चानेकेषां प्रेक्षावतां यरुच्छयैकविधा प्रवृत्तिरुपलब्धेति ॥ अनेन 'अथशब्दो 
मङ्गलार्थः इत्यादिभाष्यं विवृतं भवति। 


परि०-- तावता नन्वेतदनुपपन्नमिति कृतचोद्यस्य किमुत्तरमित्यत आह एतदुक्तमिति ॥ ज्ञापकतयेति । 
अधिकार्यादिबोधकतयाऽऽदचसूत्रस्योपयोगित्वेन निरन्तरायपरिसमाप्यादिजनकतया शा्रस्योपयोगित्येन इत्यर्थः । 
अन्यथासिद्धि निराह न चैतदिति । ताराथमूलत्वमित्यर्थः ॥ सकलेति । 'अथातो धर्मजिज्ञासा’ । 'अथातो दैवी - 
मीमांसा' । 'अथातो दर्शपूर्णमासौ व्याख्यास्याम" इत्यादि कर्मतनत्रदेवतन्त्रकल्पसूत्रकारादिभिरित्यर्थः । न च 
त्रोङ्कारो न श्रूयते इति वाच्यम्‌ । 'स्रवत्यनोङतं ब्रह्म' इति वक्ष्यमाणदिशा तत्रापि तस्यावर्जनीयतया प्राप्तत्वात्‌ । 
तद्भाष्यकारादिभिस्तस्याव्याख्यानं त्वनुपयोगावज्ञानाद्वा । अथ शब्दमूलत्वस्य सर्वत्र प्रत्यक्षत्वेन तदभिप्रायाद्वा 
सकलेत्युक्तिः । एतेन सर्वशास्रस्य इत्येतत्‌ सर्वेषां शास्रं सर्वशास्रं तस्येति प्रकारान्तरेण व्याख्यातं ध्येयम्‌ ॥ 
अनेनेति । तत्र तारेत्यर्धन इत्यर्थः । 


सु०--- अत्र यत्परेषां दूषणं 'मङ्गलस्य वाक्यार्थे समन्वयाभावादि'ति। तथा हि। पदार्थ 
एव हि वाक्यार्थे समन्वीयते। स च वाच्यो वा लक्ष्यो वा। न चेह मङ्गलम्‌ अथशब्दस्य वाच्यं 
लक्ष्यं वा । किन्तु मृदङ्गध्वनिवद्‌ अथशब्दस्य कार्यम्‌ । न च कार्यज्ञाप्ययोर्वाक्यार्थे समन्वयः 
झाब्दे व्यबहारे दृष्ट: । अस्तु वा मङ्गलस्य पदार्थत्वम्‌। तथाऽपि न वाक्यार्थे समन्वयः । तथा 
हि। न तावत्‌ मङ्गल ब्रह्मजिज्ञासायाः कर्तृकर्मकरणभावेन वाक्यार्थे अन्वेति। कर्त्रा्न्यतमभावे 
प्रमाणाभावात्‌ । कारकान्तराणां विद्यमानत्वाञ्च । नापि सामानाधिकरण्येन अन्वयः, जिज्ञासा 
मङ्गलमिति प्रहांसापरतया अर्थवादत्वप्रसङ्गात्‌ इति ॥ तदेतेनापास्तं भवति । अस्माभिरपि 
आनन्तर्याभिधेयः अथाब्दः श्रुत्या मङ्गलप्रयोजन(क) इत्यङ्गीकारात्‌ । 


परि०-- अत्रेति । अथपदस्य मङ्गलार्थत्व इत्यर्थः । परेषां मायिनाम्‌ । परभाष्यवाक्यमाह मङ्कलस्येति । 
कथं समन्वयाभाव इत्यतो वाचस्पत्युक्तव्याख्यानप्रकारमाह पदार्थ एवेति ॥ मृदङ्गध्वनिबदिति । मृदङ्गध्वनेः यथा 
मङ्गलं फलं तथाऽथदाब्दस्य फलमित्यर्थः ॥ कार्यज्ञाप्ययोरिति । कार्य फलम्‌ । ज्ञाप्य दयोत्यमुच्यते । परभाष्यवाक्यस्य 
विबरणोक्तमर्थमाह अस्तु वेति ॥ कारकान्तराणामिति । मुमुक्षुरूपकर्तृकारकस्य । ब्रह्मरुपकर्मकारकस्य । 
न्यायादिरूपकरणकारकस्य च भावादित्यर्थः । इति यत्परेषां दूषणमिति पूर्वेणान्वयः ॥ तदेतेनेति । यद्वाचस्पतिना 
मङ्गलस्याथपदार्थत्वं नेत्युपेत्य वाक्यार्थेऽनन्वयव्युत्पादनम्‌ । यञ्च विवरणकृता पदार्थत्वमुपेत्य वैयधिकरण्येन 
वा सामानाधिकरण्येन वाऽनन्वयव्युत्पादनं कृतं तदुभयं ताराथमूलत्वमिति कथनेन निरस्तमित्यर्थः । तद्व्यनक्ति 
अस्माभिरिति । अथदाब्देन मङ्गलस्याप्रतीतेरानन्तर्यमुखेनाधिकार्याद्यसूचनापातात्‌ । तस्मान्माङ्गलिकावुभाविति 
स्मृतेश्च मङ्गलप्रयोजनकत्वमेव न वाचकत्वमिति भावः । श्रुत्या श्रवणेनेत्यर्थः। 

सु०-- ननु अत्र सूत्रादावोङ्कार एव न विद्यते । तत्कथमुच्यते 'ताराथमूलत्वम्‌' इति । 
यद्यपि शिष्टैरध्येतृभिः उच्चार्यमाणः अध्यक्षसिद्धः तथाऽपि नायं सूत्रावयवः । लक्षणान्तराभावे 
सत्यसंहिततया संपाठे अखिलैः पठ्यमानत्वात्‌ । वेदाध्ययनोपक्रमे अध्येतृभिरुच्चार्यमाणो- 
ड्रारवत्‌ । अन्यथा अधशब्दवत्‌ संहिततया निर्दिइयेत ॥ न च दृष्टान्तः साध्यविकलः । 
अध्ययनोपक्रमविरतिवैचित्र्येण तत्तत्स्थानपरित्यागेन अन्यान्यस्थाने अखिलैः पठ्यमानस्य 
वेदवाक्यानवयवतायाः सुप्रसिद्धत्वात्‌ । अन्यथा अध्ययनोपक्रमविरतिवैचित्र्येऽपि ‘ओमिति 
ब्रह्म' इत्यादिवन्नियतस्थानतया पाठप्रसङ्गात्‌ । पक्षसपक्षयोरादावुञ्चारणं तु प्राड्युखत्वादिवत्‌ 
अध्ययननियमान्तर्गतमध्येतृभिरनुष्ठीयत इत्यस्तु ॥ एवं च 'अयमोङ्कारः सूत्रकृता मङ्गलार्थतया 
सूत्रादावुपनिबद्ध इत्यनुपपन्नमित्यत आह सर्वत्र इति। 


अनु०- सर्वत्रानुगतत्वेन पृथगांक्रियतेऽखिलैः॥ ८ ॥ 


अखिलैः सूत्रपाठकैः यत्‌ पृथग्‌ असंहिततया ॐक्रियते तत्‌ सर्वत्र सूत्रेषु अनुगतत्वेन 
अभिलषितेन निमित्तेन उपपद्यते। 


परि०-- उत्तरार्धमवतारयति नन्वित्यादिना ॥ अध्येतृभिरिति । ब्रह्मसूत्राणामिति योज्यम्‌ ॥ सूत्रावयव 
इति । सूत्रेष्न्वयप्रतियोगिसमर्पको नेति साध्यार्थः । संपाठ इति । संहिताध्ययन इत्यर्थः । अथादिपदे व्यभिचार- 
वारणायोक्तम्‌ असंहिततयेति । असंश्चिष्टतयेत्यर्थ: । 'परः सनिकर्षस्संहिता' इति पाणिन्युक्तेः । 'हरी इहोपवक्षतः' । 
इन्द्रवायू इमे सुता:' । 'उभे अहनी सुदिने विवस्वतः' । 'अः इति ब्रह्म' । 'तमेवैकं जानथ आत्मानमि'त्यादौ हरी 
इहेत्यादिब्देषु सामान्यतः परवृत्तव्यापतेरव्यभिचाराय सत्यन्तम्‌ । 'ईदूदेद्‌ द्विवचनं प्रगृह्यम्‌' । विवृतावविसर्गः स्यात्‌ । 
विशिष्टार्थे च विदिष्टमित्यादिलक्षणान्तराभावे सतीत्यर्थः । पदाध्ययनेऽसंहिततया पठ्यमानपदेष्वव्यभिचाराय संपाठ 
इति । य एवमुक्तहेतुयुक्तः स तदवयवो नेति सामान्यव्याप्तिमुपेत्याह वेदेति । विपक्षे हेतूच्छित्तिरूपबाधकतर्कमाह 
अन्यथेति । अन्यान्यस्थान इति । एतेन विमत ॐकारो न वेदवाक्यावयवः अन्यान्यस्थाने पठ्यमानत्वात साम्नि 
स्तोभाक्षरवत्‌ । व्यतिरेकेण वेदगतपदवदिति सूचितम्‌ । विपक्षे बाधकमाह अन्यथेति । 3 इति ब्रह्मेतीति। '3% इति 
र्म, ॐ इतीदसर्व, ॐ+ इत्येतदनुकृति ह स्म वा' इत्यादितैत्तिरीयोपनिषदीव ऋगादिशाखादावपि तत्र तत्रोङ्कार- 
पाउप्रसङ्गादित्य्थः । नन्वयमोड्ठार: सूत्रवेदयोरवयवो भवितुमर्हति । तदादावध्येतृभिर्नियमेन पठ्यमानत्वादथादि- 
पद्यदित्यवयवत्वेऽप्यस्ति मानमित्यतोऽस्य हेतोरन्यथोपपत्ति सदृष्टान्तमाह पक्षसपक्षयोरिति । 'अथ स्वाध्यायः 


विधिः ns ग्रामात्रषरम्य अप आहत्य शुची देशे यज्ञोपवीत्याचम्याक्रि्रवाससा दर्भाणां महदुपस्तीर्य 
प्राकूठाना तेषु प्राड्युख उपविश्ये'त्याद्युत्तवा 'अधीयेते'त्याम्राता आश्वलायनसूत्र य 
का त dln nad सत्रे । ब्रह्मयज्ञेन यक्ष्यमाण इत्यादिना 


त्वादिर्यथा अध्ययनाङ्गतवनोच्यते तथोङ्कारोऽप्यस्तु न तु 


च 


प्रथमः पादः) जिज्ञासाधिकरणम्‌ 4] 


सूत्रावयवत्वेनेत्यर्थः । मङ्गलार्थतया मङ्गलप्रयोजनकत्वेनेत्यर्थः ॥ अभिलषितेनेति दोषोक्तिः । अभिमतेन इत्यर्थः । 
अुगतत्वेनेति हेतौ तृतीयेत्युपेत्य तदर्थमाह निमित्तेनेति ॥ 


सु०-- एतदुक्तं भबति । सर्वाणि हि सूत्राणि प्रत्येकमनेकबेदवाक्यविचारपरत्वात्‌ 
अवान्तरब्रह्मविद्याः । 'स्रवत्यरनोकृतं ब्रह्म परस्ताञ्च विङ्गीर्यत' इति श्रौतार्थवादसामर्थ्यात्‌ 
सर्वास्वपि ब्रह्मविद्यासु आद्यन्तयोरोङ्कारस्योह: कर्तव्य इति गम्यते । 


परि०--- ननु सूत्रादावोङ्कार एव नेति वदन्तं प्रति पृथगुचचारणस्य गत्युक्तिरयुक्ता । अध्येतृपरम्परयो- 
चार्यमाणत्वस्यापि निर्मूलत्वेनान्धपरम्परात्वानिवारणाब्चेत्यत आह एतदुक्तमिति । सप्तदशगीतातात्पर्योक्तश्रुतिमाह 
स्रबतीति । ब्रह्मेति मन्त्र उच्यते ॥ अनोङ्कृतं आदावोड्कारशून्यतयोच्चारितं चेदामघटजलवत्स्रवति सुकृतजनकं 
नेत्यर्थः । परस्तादनोडूत्त चेत्‌ बिशीर्यते हिंस्यते फलजनकं नेत्यर्थः ॥ श्रौतेति । धरुत्युक्तनिन्दारूपार्थवादवलेन मन्त्रस्य 
स्रबणविशरणाभावकामः आचन्तयोरोङ्ुर्यादिति कत्पितविधिवाक्येन सर्वास्वपि सूत्रादिल्पत्रह्मविद्यास्वाद्यन्तयो- 
ोङ्कारस्योहोऽध्याहारः कार्य इत्यर्थः । 'अध्याहारस्तर्क ऊह' इत्यमरोक्तेः । न तु मीमांसकाभिमत ऊहः । तथैव 
चन्द्रिकोक्तेः ॥ ननु यचध्याहार एवोहशब्दार्थः तर्हि यदयमोङ्कारथराब्दावादितः कृतवानित्यादिपूर्वतनसुधावाक्य- 
विरोध: । प्रयुज्यमानस्य अध्याह्ियमाणत्वायोगात्‌ । अन्यथाऽथादिपदस्याध्याहार इति स्यादिति चेत्‌ । अत्राहुः । 
आदितः कृतवानित्यादिपूर्वतनसुधावाक्यानामादितः द्वयोरपि सत्त्वादित्यर्थः । अथशब्दस्यादौ कृतत्वमस्तीति वा 
्रुतिपराप्त्वेन सूत्रकुदभिमततया कृतप्रायत्वाद्वा तदभिप्रायेण कृतवानित्यादिकृतनिवेशितादिदाब्दप्रयोगः । एवमग्रे 
्रयुक्तत्वादितिशाब्दप्रयोगोऽपि ध्येयः । सूत्रकृताऽथातो ब्रह्मजिज्ञासेत्येवोक्तावपि स्रवतीत्यादिनिन्दार्थवादबलेन 
आचन्तयोरोङ्कारमध्या्ृत्य अग्निमीळ इत्यादाविव अध्येतारो अधीयते तदभिप्रायेणैव ताराथमूलत्वमिति पूर्वार्ध 
प्रवृत्तम्‌ । न तु सूत्रकृताऽथादिपदसमानतयाऽप्योङ्कारस्य कृतत्वाभिप्रायेण । अत एव श्रीमद्भाष्येऽपि अथादि- 
पदादेेवार्थोक्तिः । ‘अथातः राब्दपूर्वाणि सूत्राणि निखिलान्यपि' इति 'तावेवादौ प्रयुञ्जत' इति चोपक्रमोपसंहारोपेत- 
प्रमाणोदाहरणं चेति । यद्वा चन्द्रिकोक्तदिशा अथादिपदतुल्यतया 'अं*कारश्वाथशब्दश्व तस्मात्प्राथमिकौ क्रमात्‌' इति 
स्मृतिसिद्धोङ्कारपरोऽयं ग्रन्थः । न तु स्रवतीति श्रुतिप्राप्तसाधारणोङ्कारपरः । स्रवतीति श्रुत्युक्तिस्तूपलक्षणं ध्येयमिति । 
केचित्तु सूत्रकृतोङ्कारोऽप्यादौ कृत एव । उह इत्युक्तिस्तु निन्दार्थवादरूपश्रुतिमूलत्वाभिप्राया । वस्तुतस्तृच्चारितोऽपि 
* सूत्रकृताथादिशब्दवन्न सूत्रोपनिबद्ध इति । यत्तु 'ब््मणः प्रणवं कुर्यादादावन्ते च सर्वदा । स्रवत्यनोङतं ब्रह्म परस्ताच्च 
विशीर्यत' इति झिक्षाग्रन्थे पूर्वार्ध विधेरष्युक्तरर्थवादसामर्थ्यादिति सुधोक्तिरयुक्ता । कुमारसंभवे द्वितीयसर्गे 'उद्यतः 
प्रणवो यासामि'ति शोके ब्रह्मणः प्रणवं कुर्यादादावन्ते च सर्वदे'त्यादि शिक्षावचनमित्युक्तत्वाच्चेति तन्न । तत्र 
शिक्षावचनस्य स्रवतीति निन्दार्थवादमूलत्वेन स्पष्टार्थतया सावधिकतया झिक्षाग्रन्थकर्तृकृतत्वेनोपपत्तेः । 


सु०--- न चोह्यमानं वाक्यात्पृथगिति झाक्यते वक्तुम्‌ । मन्तरे्वप्यूह्ममानस्यामन्त्रा- 
वयवत्वप्रसङ्गात्‌। 

परि०--- नन्वस्त्वोङ्कारस्य सूत्रादौ वेदाध्ययनोपक्रमसाधारण्येन सत्त्वं निन्दार्थवादसिद्धम्‌ । तावता 
कथमवयवत्वमित्यत आह न चेति । उद्यमानमध्याहियमाणम्‌ ॥ पृथगिति । वाक्यार्थतया अन्वयप्रतियोग्यसमर्पकं 
इत्यर्थः ॥ अमन्त्रावयवत्वेति । मन्त्रावयवत्वाभावग्रसङ्कादित्यर्थः । क्कचिन्मन्त्रानवयवत्वेति पाठः । 'संयज्ञपति- 
राशिषे'त्यत्र गच्छतामित्यस्य 'इघेत्वे'त्यादौ छिनत्तीत्यादेरध्याद्दतस्य अन्वयप्रतियोगिसमर्पकत्वरूपावयवत्वा- 
भाषप्रसङ्गात्‌ । तथात्वे 'व्यवायान्रानुषज्यत' इत्यादिजैमिनिसूत्रकृतः 'व्यतिहारो विशिंषन्ति हि' इति ब्रह्मसूत्रकृतश्च 
तत्र तत्राध्याहारोक्तिरयुक्ता स्यात्‌ इति भाव: । 


सु०-- ततश्च प्रतिसूत्रमाद्यन्तयोरुञ्चारणे गौरवं स्यादित्यादावेव ओङ्कारः अधिकृत- 
त्वेनोञ्चार्यते। 


परि०--- अनवववत्वसाधकप्रागुक्तहेतो: का गतिरित्यतोऽन्यथोपपत्तिमाह ततश्चेति । प्रथमसूत्रावयवत्वे 
सतीत्यर्थः । यद्वा प्रतिसूतमाद्यन्तयोरोङ्कर्तव्यत्वस्यावश्यकत्वे सतीत्यर्थः ॥ प्रतिसून्रम्‌ । द्वितीयादिसर्वसूत्रेष्वित्यर्थः । 
आदावेबेति । प्रथमसूत्र एवेत्यर्थः । ॐकार इत्येकवचनेन प्रथमसूत्रेऽपि आदावेवोच्चार्यमाणः न त्वन्तेषप्युच्चार्यमाण 
इति गम्यते । अन्तिमस्य सूत्रानवयवत्वेनादृष्टमात्रार्थतया पृथक्करणामावेऽपि एतत्ूतरमातरसंबन्धत्वराङ्कानुदयेनादि- 
मोङ्कारस्वैव तथात्वे शङ्घोदयात्‌ । यद्रोङ्कार इत्याद्यन्तयोरप्युच्चार्यमाणो गृह्यते । केचित्तु प्रथमसूत्रेऽप्येक एवोङ्कार 
आदावु्चार्यमाणः । अन्तिमस्तु सर्वसूत्रपारायणानन्तरमनावृत्तिःशाब्दादिति सूत्रसमाप्यनन्तरमुच्चार्यमाण एव वेदा- 


ध्ययनवदेवेत्याहुः । अधिक्ृतत्बेनेति । द्वितीयादिपूत्रेऽप्यनुवर्तमानत्वेनेत्यर्थः । इदं सर्वत्र द्वितीयादावप्यनुबर्त्य- 
तामिति बुद्धयोचार्यत इति यावत्‌ । 


सु०-- तस्य संहिततया निर्देशो, प्रथमसूत्रावयव एवायं विज्ञायेत । तन्मा विज्ञायीति 
रिष्ट: पृथगोड्टियते । 


परि०-- अस्त्वेवं पृथक्पाठस्तु कुत इत्यत आह तस्येति । संहिततया संक्लिष्ठतया निवेशेऽध्ययने कृते 
ie । प्रथमसूत्रावयव एवेत्यत्रावयवदाब्द उपकारकमात्रपरः नत्वन्वयप्रतियोगिसमर्पकरूपावयवपरः । तथात्वे 
सति तन्मा विज्ञायीत्युत्तरवाकये प्रथमसूत्रावयवत्वमात्रं विज्ञातं मा भूत्‌ किन्तु द्वितीयादिसूत्रावयवत्वमपि व्यज्ञायी- 
त्यर्थस्य वाच्यत्वेन द्वितीयादावदृषटमात्रोपकारकतया अन्वयप्रतियोगिसमर्पकत्वस्य बाधात्‌ । यद्वा प्रथमसूत्रावयव 
एव विज्ञायेतेति द्वितीयादावदृष्टमात्रोपकारकत्वेन अनुवृत्तिर्न ज्ञायेतेत्येबं व्याख्येयम्‌ ॥ पृथगोङ्कियत इति । यथा 


पाणिनीये । 'परत्ययः' 'परश्च' 'धातो:' 'अङ्गस्ये' र्थ पृथकृत्य निर्दिश्यन्ते तूपरितन- 


सूतसंश्षिष्टतया तथा इहापीति भावः । ' टोपे पूर्वस्य दीर्घो5ण' इत्यादौ पाणिनीये संहिततया निर्दिष्टस्यापि दीर्घादि- ` 
पदस्य अनेकसूत्रेष्वनुवृत्तिर्भाष्यवृत्तिकारादिव्याख्यानाद्यथा5 


ु नक बसीयते तथेहापि भाष्यकारादिव्याख्यानात अनुवृ- 
त्यवगमसभवादनुवृत्त्य्थ शिष्टानां पृथक्पाठ इत्ययुक्तम्‌ । i 

सु०-- न च व्याख्यानतोऽप्यधिकारो ज्ञायत इति व्यर्थ पृथक्करणमिति वाच्यम्‌ । 
अन्तरङ्गज्ञापकाभाव एव बहिरड्गस्यान्वेषणीयत्बादिति। 


परि०-- किन्त्वनवयवत्वादेवेत्यत आह न चेति । अधिकार उत्तरसू्रेष्वनुषज्यमानत्यमित्यर्थः ॥ 
अन्तरङ्गेति । असंहितापाठोऽन्तरङ्गम्‌ । व्याख्यानं बहिरङ्गमिति भावः । इतिपदस्यैतदुक्तमिति पूर्वेणान्वयः । 


सु०-- तदनेनासंहिततया निर्देरो निमित्तान्तरं बदता हेतोः अन्यथासिद्धिरुक्ता भवति। 
परि०--- तावताऽनवयवत्वसाधकहेतोः का गतिरुक्ता इत्यत आह तदनेनेति । सर्वत्र इत्यर्धेन ॥ 


सु०-- ननु च श्रौतार्थवादबलेन आयन्तयोरोङ्कारस्योहो वा प्राडमुखत्वादिवत्‌ बहि- 
भूतस्यैव उच्चारणं वा विधेयत्वेन कल्प्यमिति सन्दिह्यते । सत्यम्‌ । सन्देहेऽपि तया प्रणाड्या- 
नुमानस्य सन्दिरधान्यथासिद्धयाऽप्याभासत्वमेव । वक्ष्यमाणन्यायेन ओङ्वारार्थस्य प्रथमसूत्र- 
वाक्यार्थे समन्वयेन निश्चयोपपत्तौ बाधितबिषयं चानुमानमिति । 


अथवा दृष्टान्तदूषणमनेन क्रियते । तथा हि । अखिलँर्वेदपाठकैः पृथग्‌ रूपान्तरेण 
स्थानव्यत्यासेन यदोङ्कियते तदुक्तन्यायेनादावुञ्चारणेनेव लब्धेन सर्वत्रानुगतत्वेन कारणे- 
नेवोपपद्यत इति । अनेन दृष्टान्ते साधकस्य हेतोरन्यथासिद्धिरुक्ता भवति । तथा च दृष्टान्तस्य 
साध्यविकलतेति। 


एवमनुमाने निरस्ते निरपवादेनादावुच्चारणेनोङ्कारस्य प्रथमसूत्रावयवतासिद्धावुक्त- 
मृपपन्नम्‌। 


परि०-- ऊहो वेति । अवयवतयाऽध्याहारो वेत्यर्थः । उत्तरमाह सत्यं सन्देहेऽपीति ॥ तया प्रणा- 
ड्येति । प्रागुक्तकोटिद्वयरूपप्रणाड्येत्यर्थः । यद्वा एतदुक्तं भवतीत्यादिनोक्तप्रणाड्येत्यर्थः ॥ वक्ष्यमाणेति । 
ओतत्ववाचीत्यादिना वक्ष्यमाणेत्यर्थः । अनेन । सर्वत्रेत्यर्धन । रूपान्तरेणेत्यस्यार्थः स्थानेति ॥ हेतोरिति । 
अन्यान्यस्थाने पठ्यमानत्वरूपस्य वेदोपक्रमे पठ्यमानोङ्काररूपदृष्टान्ते वेदानवयवत्वसाधकहेतोरित्यर्थः । अग्निमीळ 
इत्यादौ स्रवणादिदोषपरिहारकतया अध्यापकैरुच्चार्यमाणस्य वेदवाक्यावयवत्वं च वेदवोध्याग््यादिरूपार्थे गुण- 
ूर्णत्वादिविशेषणार्पकत्वानुसन्धानाभिप्रायेणेति ध्येयम्‌ । तथैव चन्दरिकोक्तेः ॥ साध्येति । अनवयवत्वरूपसाध्य- 
विकठतेत्यर्थः । अनुमाने सूत्रानवयवत्वसाधकानुमान इत्यर्थः ॥ उक्तमिति । ताराथमूलत्वमित्युक्तमित्यर्थः ॥ छ ॥ 
उपोद्धातः समाप्तः ॥ 

सु०-- तदेवं सिद्धे शास्रव्याख्येयत्वे, प्रेक्षावत्प्रवृत्तिविषयस्यैब आरम्भणीयत्वात्‌, 
प्रयोजनाभिधेयसंबन्धवत्येव च प्रेक्षावतां प्रवृत्तेः, आरम्भणीयतासिद्धये प्रेक्षावतः प्रवर्तयितुं 
प्रयोजनायभिसंबन्धं प्रतिपादयतः प्रथमसूत्रस्य व्याख्याम्‌ ओतत्बबाचीत्यादिना आरभते। 


परि०-- ओतत्ववाचीत्यादेरप्युपोद्धातत्वभ्रमनिरासाय आह तदेवमिति । उक्तप्रकारेण प्रामाण्य- 
मङ्गलाचाराभ्यांयुक्तत्वात्सिद्धे शास्रव्याख्येयत्व इत्यस्य प्रथमसूत्रस्य व्याख्यामारभत इत्यनेनान्वयः । हाङ्कोत्थापनाय 
वा वैयर्थ्यनिरासाय वा आदसूत्रतात्पर्यमाह प्रेक्षावदिति ॥ प्रयोजनेति । प्रयोजनविषयसंबन्धवतीति वा ताभ्यां 
संबन्धवतीति वाऽर्थः ॥ प्रयोजनाद्यभिसंवन्धमिति । शास्रस्येत्यनुषङ्ग: ॥ मोक्षरूपप्रयोजनेन ब्रह्मरूपविषयज्ञानद्वारा 
जन्यजनकभावर्पसंबन्धं ब्रह्सूत्रसन्दर्भलपशास्रस्य प्रतिपादयत इत्यर्थः । तज्ज्ञानाधीनत्वात्प्रवृत्तेरिति भावः । 
एतच्च जिज्ञासाद्वारेत्ग्र व्यक्तम्‌ । 


सु०-- ननु ब्रह्मज्ञानस्य मोक्षहेतुता यदि शास्त्रप्रवृत्ते: प्रागेब प्रमाणान्तरसिद्धा व्यर्थ 
तदा तदभिधानं शास्त्रे । प्रमाणान्तरसिद्धे क्कचिदुपदेशानपेक्षणात्‌ । अधेहैव तन्निश्चयः, तदा 
प्रवृत्ती प्रयोजनादिनिश्चयो निश्चिते च प्रयोजनादौ प्रवत्तिरित्यन्योन्याश्रयत्वम्‌। अथ प्रथमसूत्रात्‌ 
तन्निश्चयः । तत्रैव कथं प्रवृत्तिः । तदर्थं च प्रयोजनान्तराभिधाने अनवस्था । एवमेव तत्र 
प्रवृत्तावुत्तरत्रापि तथात्वप्रसङ्गादनर्थकं सूत्रे प्रयोजनाद्यभिधानमिति । 
परि०--प्रयोजनाद्यमिसंबन्धज्ञान प्रवृत्तिहेतुरित्युक्तम्‌ । तत्किं मानान्तरेणाथैतच्छास्रेणोत आदयसूत्रेणेति 
विकत्पान्क्रमेण नितह नन्तित्यादिना ॥ ब्रह्मज्ञानस्य मोक्षहेतुतेति । ब्रहाज्ञानद्वारा शास्रस्य ोक्षहेतुतेत्यर्थः । 
यद्यपि प्रयोजनाद्यभिसंबन्थं प्रतिपादयतः प्रथमसूत्रस्येत्युक्तत्वान्न कोट्यन्तरशङ्काउवकाश: । शाखे प्रवृत्त्यर्थ तस्य 
प्रयोजनाद्यभिसंबन्थाभिधानमाद्यसूत्र चेत्तत्रैव कथं प्रवृत्तिरित्येव शङ्कनीयम्‌ । तथापि यदि कश्चिदन्यत एव तज्ज्ञानमिति 
बरूयात्तदा त प्रत्युत्तर वक्तुं परिशेषादाद्यसूत्रादेव तदिति दृढीकर्तु प्रमाणान्तरसिद्धेत्यादिकोटेरप्युपन्यास इत्यदोषः ॥ 
कथमिति । आद्यसूत्रजन्योक्तल्यनिश्ववस्यापि फलान्तरहेतुत्वानिश्चये तजनक-आद्चसूत्रेऽपि प्रवृत्ययोगादिति भाव: । 
तदर्थमिति । यथा जन्माद्यस्येत्यादिशात्रप्रवृत्तिहेतुतया तजन्यत्रह्मज्ञानद्रार तस्य प्रयोजनाद्यमिसंवन्धज्ञानजननाय 
आद्सूतमित्युच्यते । तथा आद्यसूत्रेष्पि प्रवृत्त्यर्थमाद्यसूत्रस्यापि तजन्योक्तरूपज्ञानद्वारा तस्य प्रयोजनाद्यभिसंबन्धं 
ज्ञापयितुं सूत्रान्तरं तत्राप्येवमित्यर्थ: ॥ एवमेवेति । प्रयोजनहेतुत्वाननुसन्धानेनेवाद्यसूत्रे प्रवृत्ताबित्यर्थः । 
सु०-- उच्यते । त्रिविधा हि पुंसां चित्तवृत्तिः । अनुभव इच्छा प्रयत्नश्व । तत्र साधन- 
प्रदृत्तिरिति उच्येते । न त्वनुभवो नापि फलगोचरेच्छा । येन तयोरपि 
स्यात्‌ । 


न हि उपेक्षणीयं निष्प्रयोजनमिति नानुभूयते । 

नापि सुखं प्रयोजनान्तररहितमिति नेष्यते। 
न च मुमुक्षुणा अनपेक्षिते स्वर्गे यागादिकं तत्साधनतया नानुभूयते । 


पुरुषार्थसाधने तु इच्छालक्षणा प्रयत्रलक्षणा वा प्रवृत्तिस्तथा न स्वरससिद्धा । न हि 
कश्चितक्षुत््रहाणादिकमननुसन्धाय भोक्तुमिच्छति प्रयतते वा। 


तस्माद्यो चत्र प्रवर्तनीयः स तत्प्रयोजनादिकं दर्हायित्वैब इति सार्थकं सूत्रे प्रयोजना- 
द्यभिधानम्‌। 


परि०-- तत्रैव कथं प्रवृत्तिरित्यादिनोक्तामनवस्थां निरसितुं प्रवृत्तिशब्दार्थ तावन्निर्धारयति त्रिविधा 
हीत्यादिना । प्रयव्रश्चेत्यनन्तरमितिदान्दोऽध्याहार्यः । इच्छा च द्वेधा । साधनगोचरा फलगोचत चेत्यपि योज्यम्‌ । 
नत्वनुभव इति । पुमर्थसाधनत्वप्रकारकसाधनगोचरानुभव इत्यर्थः । फलगोचरेच्छाऽपि न प्रवृततिरित्युच्यत इत्य - 
न्वयः ॥ येनेति । प्रवृत्तिशरीरप्रवेशेन निमित्तेन साधनत्वप्रकारकसाधनगोचरनिश्चयफलेच्छयोरपि स्वस्वविषयस्य 
स्वस्य वा फलहेतुत्वनिश्चयापेक्षा स्यात्तथा तन्निमित्तानवस्था च स्यादित्यपि योज्यम्‌ ॥ एतच्चोपलक्षणम्‌ । येन फले- 
च्छापि फलान्तराधीनेच्छा स्यात्‌ । तथा तन्निमित्ता अनवस्था च स्यादित्यपि ध्येयम्‌ ॥ प्रयोजननिश्चयापेक्षेत्यस्य 
प्रयोजनहेतुत्वनिश्चयापेक्षेत्यर्थः । साधनानुभवफलेच्छयोः प्रयोजनापेक्षा नेत्येतत्क्रमेण व्यनक्ति न हीति । ननूक्त- 
रूपानुभवस्य फळान्तरानपेक्षत्वेऽपि इच्छाप्रयत्रयोरेवं फलेच्छापेक्षत्वं तु स्यादित्यतस्तदपि नेत्याह न चेति । 
अनपेक्षितत्वे हेतुः मुमुक्षुणेति । 'ज्योतिष्टोमेन स्वर्गकामो यजेते'त्यादिवाक्यश्रवणे सति स्वर्गादौ विरागिणोऽपि 
व्युत्पन्नस्य वाक्यार्थबोधोदयानुभवादिति भावः । ननु यथाष्ञ्यसूत्राच्छाखस्य पुमर्थहेतुत्वानुभवस्तस्य फलहेतुत्व- 
ज्ञानानपेक्षस्तथेच्छाप्रयत्रावपि तदनपेक्षौ स्याताम्‌ । एवं चाद्यसूत्रं व्यर्थमित्यत आह पुरुषार्थसाधने त्विति । शास्र- 
रूप इति भावः । इच्छा प्रारम्भेच्छा ॥ प्रयत्नेति । श्रवणादनुकूलप्रयवेत्यर्थः ॥ न स्वरससिद्धेति । पुरुषार्थहितुत्वज्ञानं 
विना फलेच्छां च बिना न सिद्धेत्यर्थः । तद्व्यनक्ति न हीति । क्षुत्प्रहाणादिकं भोजनसाध्यत्वेनाननुसन्धायेत्यर्थः ॥ 
सार्थकमिति । एतेन आद्यपक्षे भाष्यकारीयं प्रयोजनाभिधेयसंबन्धव्युत्पादनमपि समर्थितं ध्येयम्‌ । 


सु०-- उक्तं च प्रयोजनादिकं श्रोता कथं श्रद्दधीताश्रहदधानश्च कथं प्रवर्तेतेति पुनरव- 
दिष्यते । 


परि०--- प्रयोजना्यमिधानस्यार्थवत्त्म्गीकृत्यापि प्रवृत््यसंभवं शङ्कते उक्तं चेति। अवशिष्यते शङ्केति 
रोषः। 

सु०-- तत्रैके समाधानमाहुः । अबगतसूत्रकारासभावस्तावत्तद्वचनादेव श्रद्धास्यति । 
यद्यपि आसतत्वावधारणे, प्रयोजनाद्यनभिधानेऽपि तत्सामान्यनिश्चयो भवत्येव 'प्रयोजना- 

दिमदिदं शास्रम्‌ आप्तोक्तत्वादि'ति । तथाऽपि नासौ प्रवृत्त्यङ्गम्‌ । न हि प्रयोजनादिमदित्येव 
प्रवर्तते । किं नामास्मदभिम(लषि)तप्रयोजनादिमदिति । स च प्रयोजनादिविरोषो बचनादेवा- 
बसीयत इति सार्थक तदभिधानम्‌ । 

परि०--- स्वयं किन्तु श्रौतस्येत्यादिना समाधिं विवक्षुः प्रकारान्तरेण समाधिद्वयं तदेतदनुपपन्नमित्यादिना 
निरसितुमनुवदति तत्रैक इत्यादिना । तद्वचनादेबेति । ्रथमसूत्ररूपतद्वचनादेवेत्यर्थः । तथात्वे आद्यसूत्रानर्थक्य- 
मित्याशङ्कय निराह यद्यपीति ॥ असौ सामान्यनिश्चयः ॥ बचनादेबेति । प्रथमसूत्रादितयर्थः । मानान्तराभावादिति 
भावः ॥ तदभिधानमिति । आद्यसूत्र इति योज्यम्‌ । समाधानान्तरमाह आम्तत्वेति । यथा कृष्यादाववश्यं फलं 
भवत्यवेत्यनिश्चयेऽपि फलोपपत्तिसन्देहात्रवृत्तिरेव शास्रेषप्यस्तु प्रवृत्तिरित्यर्थः । अस्मिन्पक्षेप्याद्यसूत्रं व्यर्थमित्या - 
शङ्कय समाधत्ते नन्वित्यादिना ॥ विशेषेति । मोक्षफलकं भवति न वा स्वर्गफलकं भवति न वेत्यादिरूपेण मोक्षादि- 
कोटिविशेषस्मृतिरित्यर्थः । तदर्थमप्याद्यसूत्रं व्यर्थमिति भाव: ॥ 

सु०--- आतत्वानिश्चये$प्यर्थसन्देहादेव कृष्यादाविव प्रवृत्त्युपपत्तिः । 


ननु सन्देहः प्रयोजनाद्यबचने$पि साधकबाधकप्रमाणाभावे सति सुलभ एव । 
विरोषस्मृतिश्च तदर्थित्वविरोषाद्भविष्यति । 


मैवम्‌। यो हि यद्वचनात्परवर्तते स तद्वचनादेव विरोषस्मृतिमपेक्षते । न तु स्वातन्त्र्येण । 
न हि रोगार्तो ममेदं रोगनिवृत्तिसाधनं न वेति यत्र तत्र उच्छुङ्खलः स्वयम्‌ उत्प्रेक्ष्य प्रबर्तते । किं 
नामानवधृतासतभावस्यापि वैद्यस्यैव वचनात्‌ । अन्यथा स्वयं प्रयोजनाभिधानमनधिगच्छन्‌ 
अनर्थमप्याइाड्केत । किं निष्प्रयोजनमिदं काकदन्तपरीक्षाग्रन्थवदुत अझक्यसाधनप्रयोजनं 
मृतिहरहिममहीधरोत्तरसानुसिद्वसञ्जीवनीकथनवत्‌ । उत मदनभिमतप्रयोजनमार्यावर्तवासिनं 
प्रति दाक्षिणात्यस्य मातुलकन्यापरिणयनप्रकारोपदेशवत्‌ । अथवा अभिमतस्यापि प्रयोजनस्य 


सत्यपि लधीयस्युपायान्तरे गरीयानयमुपायः पिपासु प्रति गीर्वाणतरङ्गिणीसमीपकूपखननोप- 
देशवदित्यादि । एतासु चानर्थसंभावनासु न प्रवर्तेत । 


न च प्रयोजनाद्यभिधानेऽप्येतासामवकाइाः । लोकव्यवहारोच्छेदप्रसङ्गात्‌ । न हि 


कश्चिद्वैवचनादावेवमाराङ्कच निवर्तते। 
तस्मादुपपन्नमुभयथाऽपि प्रयोजनाद्यभिधानमिति। 


ति परि०--- अन्यथेति। आद्यसूत्राभाव इत्यर्थः । अनर्थाशङ्वामेव व्यनक्ति किमित्यादिना । गीर्वाणतरङ्िणी 
गङ्गा॥ 

सु तदेतदनुपपन्नम्‌ । तथा हि । यदि तावदासवाक्यतया सूत्रमिदं प्रयोजनादे- 
निश्चायकं स्यात्तदा आगमतया न्यायसूत्रत्वहानिः । 


किश्चापत्वं सूत्रकृतो येन वेदादिना प्रमाणेनावगन्तव्यं तेनैव प्रयोजनाद्यभिसंबन्धोऽपि 
झास्त्रस्यावगम्यत इति व्यर्थ तदभिधानमापद्येत। 


'आप्तत्वानिश्चयेऽप्यर्थसन्देहदत्‌ प्रवृत्तिरि'ति चातिस्थवीयः । न हि कश्चित्‌ प्रयोज- 
नादिसन्देहे (सति) अतिमहायाससाध्ये प्रवर्तते प्रागुक्तानर्थपरम्पराश्च कथं न इाङ्केत। 


परि०-- येनेति। 'पाराइार्यश्च कपिलो वैकुण्ठो ऋषभस्तथा । यज्ञो धन्वन्तरिश्चैव ्रीरूपस्तापसो मनुः । 
नारायणो हरिः कृष्णः उपेन्द्रः सर्व एव च । एवमाद्या हेरेस्साक्षात्‌ प्रादुर्भावाः प्रकीर्तिता’ इति बृहद्वाष्योक्त- 
पेङ्गिश्रुत्यादिरूपवेदेन । 'नारायणाद्विनिष्पन्नम्‌' इत्यादिप्रागुक्तस्मृत्या चेत्यर्थः ॥ तेनैबेति । 'गुणोत्कर्षे देवदेवस्य 
विष्णोः' । 'तमेवं विद्वानमृत इह भवति’ इत्यादिना तजञातीयवाक्येनैवेत्यर्थः ॥ अतिस्थवीयः । अतिस्थूलतरं 
समाधानमित्यर्थः । 


सु०--- तस्मान्नेदं प्रयोजनाद्युपदेदामात्रं किन्तु श्रौतस्य प्रयोजनादेः न्यायेनोपपाद- 
नार्थमित्येब परिहारः । 


'आप्तत्वं तु न्यायस्योपोद्वलकमात्रमि'ति भाष्यकारीयं तद्वत्ुत्पादनमपि नानर्थकम्‌ । 


अत एवास्य सूत्रस्य न शास्त्रबहिर्भाव: । अध्ययनविध्यादिवदस्याप्यतएवारम्भ- 
णीयत्वसिद्धेः नानवस्थादिदोषोऽपीति। 


परि०-- श्रौतस्येति । तद्विजिज्ञासस्वेत्यत्र विझब्दतच्छन्दाभ्यां यस्य प्रसादादित्यादौ मुच्यत इत्यादि- 
शब्दैः श्रुतस्येत्यर्थः ॥ न्यायेनेति । पूर्वपक्षिणा वक्ष्यमाणदिशा प्रयोजनायभावराङ्कायां प्रयोजनस्य कर्माचजन्यत्व- 
रूपन्यायेन । विषयब्रह्मणो: जीवाद््िन्नत्वन्यायेनाधिकारिणः शाद्रादिव्यावृत्तत्वोपपादकाध्ययनादिमत्त्वरूपन्यायेनोप- 
पादनार्थमित्यर्थः ॥ तद्वबुत्पादनमपीति । प्रादुर्भूत इत्यादिना कृतमिति भावः ॥ अत एवेति । न्यायव्युत्पादकत्वादेव 
इत्यर्थः । प्रेक्षावतां शास्रारम्भसिद्धये यथैतत्सूत्रं तथैतदारम्भार्थमस्य प्रयोजना्यभिसंबन्धबोधकस्यान्यस्योक्ता- 
वनवस्थाऽऽत्माश्रयादिर्वा स्यादित्यत आह अध्ययनेति । 'स्वाध्यायोऽध्येतव्य' इति वाक्यं स्वाध्यायमात्र- 
स्याध्ययनं विदधदात्मनोऽपि तद्विधत्ते तद्वदित्यर्थः । आदिपदेन 'सर्वे वेदा यत्पदमामनन्ति’ 'वाचा विरूप नित्यया' 
इत्यादेग्रहः ॥ अत एवेति । एतत्सूत्रादेवेत्यर्थः । न चैकस्य द्वैरूप्यविरोधः ॥ अन्यसाहित्यकैवल्यरुपावच्छेदक- 
धर्माभ्यामुपपत्तेरेति भावः । एतेन शास्रे प्रवृत्तिहेतुप्रयोजनाद्यभिसंबन्धज्ञानायाद्यसूत्र चेत्तत्र प्रवृत्त्यर्थ तस्य प्रयो- 
जनाद्यभिसंबन्धबोधकस्य अन्यस्योक्तावनवस्थितिरिति निरस्तम्‌ । स्वेनैव स्वस्यापि शास्रत्वेन रूपेण तद्रोधनादिति । 

सु०-- कः पुनरस्य सूत्रस्य प्रसङ्गः । उच्यते । प्रारिप्सिततया हि बुद्धिसन्निहितं 
झास्त्रं सूत्रकारस्य । तत्र संशायः किमिदमारम्भणीयं न वेति । उपलभ्यन्ते खलूभयविधान्यपि 
वाक्यानि । वाक्यं चेदम्‌। न च विशेषो हश्यते । येनान्यतरपक्षनिश्चयः स्यात्‌। 


परि०-- श्रौतस्य प्रयोजनादेन्ययिनोपपादनार्थमिदं सूत्रमित्युक्तमयुक्तम्‌ । श्रौतस्य अन्यथात्वप्रसक्तावेव 
न्यायाबतारावसतदिति भावेन पृच्छति कः पुनरिति ॥ अस्येति । श्रौतप्रयोजनादेः न्यायेनोपपादनपरस्य, संशयादि- 
र्पप्रसञ्जकमित्यर्थः । यद्वा 'जीवव्यतिरिक्तेश्वताभावात्तस्य च स्वप्रकाशत्वान्न जिज्ञास्यतेति प्राप्तः इति न्याय- 
विवरणोक्तमत्र वक्ष्यमाणदिशाऽनेकधा सौत्रपदार्थनिरूपणाननुरूपमिति भावेन पृच्छति क इति । संशयबीजमाह 
उपलभ्यन्त इति । काकदन्तपरीक्षादिरूपवाक्यान्यनारभ्याणि इष्टगोष्ठीपरवाक्यान्यारभ्याण्युपलभ्यन्त इत्यनेन 
वाक्यत्वरुपधर्मस्यारभ्यत्वानारभ्यत्वरूपकोटिद्वयसहचारो दर्शितः । पुरोवर्तिनिष्ठतामाह वाक्यं चेति ॥ 


सु० ननु कस्यायं संशयः । न तावत्सूत्रकारस्य । अवगतविरोषत्वात्‌ । अन्यथा 
निर्णायकसून्रप्रणयनानुपपत्तेः । नापि परस्य । परेणाद्यापि शास्तरस्यानुपलब्धत्बात्‌ । अनुपलब्धे 
च समानधर्मदर्शानाद्ययोगेन संशयोत्पादानुपपत्तेः। 


मैवम्‌ । यदीदं शास्त्रं परेणोपलभ्येत तदोक्तसन्देहकारणोपपत्तौ प्रयोजनार्थित्वेन 
बिझोषस्मृतिमतेवं सन्दिह्येतेति सूत्रकृत एव परकीयसंभावितसंदायाहरणोपपत्तेः। 


परि०_ उक्तेति । धर्मिज्ञानविदोषादर्शनरूपसन्देहकारणेत्यर्थः ॥ विद्गोषेति । आरम्भणीयत्वादि- 
कोटिस्मृतिमतेत्य्थः । तत्र हेतु: प्रयोजनेति । अस्मात्प्रयोजनं मया लब्धव्यमिति फलकामित्वेनेत्यर्थ: । 


सु०-- नन्विदं युक्त्यनुसन्धानात्मकविचारमीमांसामननापरनामकजिज्ञासाङ्गभूत- 
न्यायनिवन्धनं जिज्ञासायाः कर्तव्यतायामारम्भणीयं भविष्यति । न हि विचारः कर्तव्यः 
तह्ठारभूतन्यायनिबन्धनं च नारम्भणीयमिति संभवति । निःसाधनस्य विचारस्यैवानुत 
अन्यथा तु नेति जिज्ञासैब विचारणीया । 


परि०-- शास्रधर्मिकसंशयस्य जिज्ञासाकर्तव्यत्वोक्तिपरसूत्राननुरूपत्वभ्रमनिरासाय सौत्रजिज्ञासा- 

| : शाखानारम्भारम्भी फले इति शङ्कामुखेन दर्शयति नन्वित्यादिना । शास्त्रम्‌ इदंशब्दार्थ: । 
भिन्नार्थत्वभ्रमनिरासायोक्त युक्त्यनुसन्धानात्मकेत्यादि । श्रवणाद्यात्मकत्वे शाखारम्मेण हेतुहेतुमङ्भावा- 
योगादुक्त युक्त्यनुसन्धानेति । भाष्यटीकायां श्रवणादिरूपत्वोक्तेर्भावः चन्द्रिकायां व्यक्तः । इच्छायां सन्विधाना- 
त्कथमेतदित्यतो ल्ढोऽयं जिज्ञासाशन्द इति भावेन उक्त मीमांसेत्यादि । जिज्ञासायाः कर्तव्यतायामारम्भणीयं 


भविष्यतीत्यस्यान्यथा तु नेतीत्यनेनान्वयः । मध्ये हेतुहेनुमद्वावं व्यनक्ति | 
यस्याः सा न्यायकरणिका तस्यामित्यर्थः ॥ हेवुहेतुमद्रावं व्यनक्ति न हीति ॥ न्यायेति । न्यायाः करणानि 


त्थानात्‌ । 

सु० सत्यम्‌ । एतच्छास्रव्युत्पादनीयन्यायकरणिकायां जिज्ञासायाम्‌ उभयविध- 
व्यापारदर्शनाद्‌ विशेषादर्शनाच्च संशयः किं कर्तव्या न वेति । ननु च 'तद्विजिज्ञासस्व' इति 
जिज्ञासायाः श्रुतिबिहितत्वात्‌ कथं विशेषादर्शनम्‌ । मैवम्‌ । विना विचारेण श्रुत्यर्थस्य 
अद्याप्यनिर्णीतत्वेन संशयास्पदत्वात्‌। 

परि०- विना बिचारेणेति । विषयप्रयोजनादिमत्त्वल्पन्वायानुसन्धानेन विना जिज्ञासाकर्तव्यत्व- 
रूपश्रुतयर्थस्येत्यर्थः ॥ 

सु०-- तत्र तावजिज्ञासा न कर्तव्येति प्राप्तम्‌ । कुतः । विषयप्रयोजनसंवन्धाधि- 
कारिलक्षणानुबन्धविधुरत्वात्‌ । कर्तव्यता खलु विषयादिमत्तया व्याप्ता । कृष्यादिकं हि सति 
विषयभूते भूम्यादौ, प्रयोजने च सस्याधिगमादौ, अधिकारिणि च कृषीबलादौ कर्तव्यमुप- 
लब्धम्‌ । सा च व्यापिका व्यावर्तमाना इतो ब्याप्यामपि कर्तव्यतां व्यावर्तयतीति प्रतिबन्ध- 
सिद्धिः । 

परि०-- अनुबन्धेति । अनुबध्यते प्रवर्त्यतेडनेन प्रणेता श्रोता चेत्यनुबन्धः प्रवर्तकस्तद्रिधुरत्वादित्यर्थः । 
व्यतिरेकमुखेन व्याप्तिमाह कर्तव्यतेति ॥ प्रतिबन्धेति । व्याप्तिसिद्विरित्यर्थः । 

सु०-- विषयादिसद्भावो हि जिज्ञासायाः कारणम्‌ । न च कारणाभावे कार्यमुत्यत्तु- 
मर्हति । विषयशून्यत्वाद्धि समनस्केन्द्रियसन्निकृष्टस्य स्फीतालोकमध्यवर्तिनो घटस्य न 
जिज्ञासा क्रियते । प्रयोजनविकलत्वात्खलु सन्दिगधमपि वायसदझानादिकं न जिज्ञास्यते । 
संबन्धबैधुर्याद्धि सप्रयोजनं सविषयमपि इाब्दज्ञानमर्थयमानो न वैद्यके प्रवर्तते । अधिकार- 
विरहाच्च न मुमुक्षोर्वात्स्यायने प्रवृत्तिः । 

परि०-- हेतोरप्रयोजकत्वं निराह बिषयादीति । विषयादिवैधुर्य प्रत्येकं हेतुरिति भावेन हेतुचतुष्टये 
अन्वयव्यासिं दृष्टान्तोक्त्या व्यनक्ति विषयशान्यत्वाद्धीति । सन्दिगधस्यैव विषयत्वेन निश्चितस्य अविषयत्यादिति 
भावः । विषयाभावनिमित्तमजिज्ञास्यत्वमत्रेति राङ्काव्युदासायोक्तं सन्दिगधमपीति । झाब्दज्ञानं सुशब्दापशब्द- 
विवेकेन साधुराब्दज्ञानम्‌ ॥ वात्स्यायने कामतन्त्रे । 

सु०-- विषयादिवैधुर्यमेवात्र कथमिति चेदित्थम्‌॥ न तावदनात्मविषयेयं जिज्ञासा ॥ 
तस्य तृणादिलक्षणस्य प्रत्यक्षादिनैव निश्चितत्वात्‌ । सन्दिगधश्चार्थो न्यायविषयो भवति । 
यथोक्तम्‌ । 'अविज्ञाततत्त्वेऽर्थे कारणोपपत्तितस्तत्त्वज्ञानार्थमूहस्तर्क' इति। निष्पादितक्रिये च 
कर्मण्यविरोषाधायिनः साधनस्य साधनन्यायातिपातः । नाप्यसौ जिज्ञासितः कस्मैचन 
प्रयोजनाय कल्पते । 

परि०-- सौत्रब्रह्मादिपदार्थोक्तिपरस्योतत्ववाचीत्यादेर्व्यावर्त्य॑ निर्विषयत्वं तावद्वथक्तीकुर्वनैन्द्रियका- 
नैन्द्रियकल्पेण वा श्रेयोऽहेतुतद्धेतुरूपेण वा द्विविधाऽनात्मनां स्वात्मपरात्मपरमात्मनां च विषयत्वं क्रमेण निराह 
अनात्मेत्यादिना प्रयोजनं चेश्वरजिज्ञासाया इत्यतः प्राक्तनग्रन्थेन । तार्किकोक्तमाह यथोक्तमिति ॥ कारणोप- 
पत्तित इति । कारणस्य प्रमाकरणस्य प्रमाणस्येति यावत्‌ । उपपत्तिः अनुग्रहः । ततः प्रमाणानुग्रहकरणेन 
तत्त्वज्ञानसंपादको य उह: स तर्क इति न्यायसूत्रार्थः । निश्चितार्थकत्वेऽप्यस्तु जिज्ञासायास्तृणादिविषयत्वमित्यत 
आह निष्पदितक्रिये चेति बहुब्रीहिः । कर्मणि कर्मकारके । साधनन्यायोऽतिशयाधायकत्वं तस्यापगम इत्यर्थः ॥ 
नाप्यसाविति। तृणादिः इत्यर्थः ॥ कस्मैचनेति । चनदान्दोऽप्यर्थे निपातः । 


सु०-- एबंबिधे चाधिकारी दूरोत्सारितः । यतोऽर्थी समर्थो विद्वानधिक्रियते । न च 
एताहरेऽर्थेऽर्थिता संभवति । 


परि०- अर्थी । फले तत्साधने वा कामनावान्‌ । समर्थः पटुकरण: । विद्वान्‌ कर्तव्योपयुक्तज्ञानी ॥ 
एताइश इति । निष्फले तृणादौ । 


सु०-- धर्मादिलक्षणस्त्वनात्मा झास्तरान्तरादिनैव निर्णीतः । 


परि०-- ऐन्द्रियकस्याविषयत्वमुपपाचातीन््रियस्यापि तदुपपादयति धर्मादीति । यद्वा निष्फलस्या- 
विषयत्वमुपपाद्य सफलस्य अनात्मनस्तदाह धर्मादीति ॥ शास्रान्तरादिनेति । कर्ममीमांसया धर्मादिस्वरूपस्य 
दैवीमीमांसया देवतादिस्वल्पस्य काळादिस्वरूपस्य ज्योति:शाख्रादिना सिद्धत्वादिति भावः ॥ 


सु०-- आत्मा तु (च) शरीरेन््रियादिसङ्कातव्यतिरिक्तो नास्त्येव । दारीरादिकं च 
यथायथं प्रत्यक्षादिनैव निश्चितम्‌ । नन्वात्मा झारीरादिव्यतिरिक्तोऽहमिति असन्दिगधाविपर्यस्त- 
साक्षातपरतीत्यैव निश्चीयत इति चेत्‌। एवं तर्हि तत एव न जिज्ञास्यः । 


अत एवानादितस्तदीयतत्त्वज्ञाने विद्यमानेऽपि इष्टानिष्टप्रासिपरिहारयोरदर्दानान्नासौ 
जिज्ञासितः कस्यचित्प्रयोजनस्येष्टे । 


परि०-- तत एवेति । साक्षात्प्रतीतिसिद्धत्वादेवेत्यर्थ: । सन्दिरधार्थ एव न्यायविषय इति ्रगुक्तत्वादिति 
भावः । अत एव इत्यस्य विवृतिः अदर्शनादित्यन्तेन । प्रयोजनस्येत्यधीगर्थदयेञां कर्मणीति षष्टी । 


सु? नन्वयं कर्ता भोक्ता दोषसंसर्गी चाहंप्रत्यये प्रकाइाते, तद्विपरीतस्तु श्रुति- 


प्रतिपादितः प्रतिपत्तव्योऽतो जिज्ञासेति चेत । एवं तर्हि जरद्रवादिवाक्यवत्पावकदौत्यानु - 
मानवच्च प्रतीतिबिरोधेन श्रुतिजिज्ञासयोराभासतापात प :1 रै क 

परि०- मायावादिरीत्या विषयत्वसंभवमाराङ्कचक्षपराबल्येन निराह नन्वयमिति । अहंधीविषय इत्यर्थः ॥ 
श्रुतीति । "निष्कलं निष्क्रियं' 'निरनिष्टो निरवद्य' इत्यादिशुतीत्यर्थ: ॥ प्रतिपत्तव्य इति । जिज्ञासयेति योज्यम्‌ ॥ 
जरद्ववेति । 'जरद्गवः कम्बलपादुकाभ्यां द्वारि स्थितो गायति भद्रकाणी'तिवाक्यवदिति श्रुतेरयं दृष्टान्तः ॥ जरद्गवो 
वृद्धबलीवर्दः । पावकदत्यानुमानवदिति न्यायचिन्तारुपजिज्ञासायाः दृष्टान्त: । 

सु०- अत एव न परात्मा जिज्ञास्यः । तस्य प्राणादिलिङ्गैरवगतत्वात्‌। सैव जिज्ञासेति 
चेन्न । तस्याः लौकिकप्रवेदनीयार्थत्वेन शास्राव्युत्पादनीयत्वात्‌ । न खलु वालकः स्तन- 
पानेष्टसाधनत्वानुमाने झास्त्रव्युत्पादनमपेक्षते । यत्कचिच्छास्रेषपि लौकिकप्रवेदनीयार्थ- 
व्युत्पादनम्‌; अनुवादोऽसौ, न पुनः स एव प्रधानव्यापारः। 

परि०- अत एवेति । उपायान्तरसिद्वत्वादवेत्यर्थः । परात्मा परहारीरस्थजीवः ॥ प्राणादीति । 
हिताहितप्राप्तिपरिहारानुकूलचेष्टादिलिङ्गरित्यर्थः । 'चेष्टालिङ्गेन सात्मत्वे परदेहल्य साधित' इत्युपाधिखण्डनोक्ते: । 
प्राणवाय्वादिमत्त्वलिङ्घेनेति वाऽर्थः ॥ लौकिकप्रवेदनीयार्थेति । धूमाग्र्यदिव्याप्यादिव्युत्पादनमित्यर्थः । अनुवादो 
दृष्टान्तार्थमिति भावः ॥ 

सु०-- ईश्वरविषया जिज्ञासा भविष्यतीति चेन्न। तस्यैवाभावात्‌। 


न चैवमीश्वरादिपदानामानर्थक्येनापदत्वप्रसङ्घ इति वाच्यम्‌ । तेषां कथत्रिज्ञीव- 
विषयत्बोपपत्तेः। सोऽपि हि स्वशरीरेन्द्रियादीनामीष्टे । प्रतीतार्थत्वोपपत्तावप्रतीतार्थता(त्व) - 
कल्पनायां गौरवप्रसङ्गात्‌ । 


सु०- जीवस्य चाहमिति स्वप्रकादातया स्वप्रकाराज्ञानाश्रयतया मानसप्रत्यक्ष- 
वेद्यतया वा सिद्धत्वेन न जिज्ञासाविषयत्वमित्युक्तम्‌। 

परि०-- अस्तु जीव एव बिषय इत्यत आह जीवस्य चेति । न्यायविवरणरीत्याऽऽह स्वप्रकाश- 
तयेति। प्राभाकररीत्या आह स्बप्रकाइाज्ञानेति । तार्किकरीत्या आह मानसेति । अत्र भाष्यटीकाद्यविरोधश्चन्द्रिकायां 
व्यक्त: ॥ उक्तमिति । सन्दिगधश्चार्थो न्यायविषय इत्यादिनोक्तमित्यर्थः । 

सु०-- किं चेश्वरः प्रमितो न वा । नोभयथाऽपि जिज्ञासा संभवति । नेति पक्षे 
अनुग्राह्मप्रमाणाभावेन जिज्ञासायास्तर्कत्वव्याघातात्‌ । 'कारणोपपत्तितः' इति हि उक्तम्‌ । 
प्रमाकरणस्य प्रमाणस्य, उपपत्तिः अनुग्रहः, तत्करणेन इत्यर्थः । न च बुद्धावनारूढं शक्यं 
जिज्ञासितम्‌ । प्रमितत्वे तु निश्चितत्वादेव । न चैवं सकलतर्कानुपपत्तिप्रसङ्गेन व्याघातः । 
सामान्यतः प्रतीतौ विशेषे तदवकाझात्‌। न चात्र तथात्वं पश्यामः । 


52 श्रीमन््यायसुधा-परिमळसमेता (प्रथमाध्याये 


परि०-_ ब्रह्मणि वेदरूपप्रमाणोक्तिपरतयोझरस्य व्याख्यानपरं 'स एव भर्गराब्दार्थ' इत्यादि । तद्वावर्त्य 
व्यनक्ति किञ्जेति ॥ तत्करणेनेति । अनुग्रहकरणेगेत्यर्थः । निश्चितत्वादेवेति । न जिज्ञासितुं शक्यमित्यन्वयः ॥ 
न चात्रेति । ईश्वरविषये सामान्यतः प्रमितत्वं विशेषेणाप्रमितत्व च न पश्याम इत्यर्थः । अतो नेश्वरोऽपि विषय इति 
भावः। 


सु०-- किं चेश्वरे प्रमाणं भवन्न तावत्प्रत्यक्षम्‌ । तस्यापाततस्तदभावावेदकत्वात्‌ । 
नाप्यनुमानम्‌ । तत्प्रतिबद्धलिङ्गाभावात्‌ । आगमस्तु कार्यनिष्ठो न निष्पन्नस्वरूपमीश्वरं 
झङ्रोत्यवगमयितुम्‌ । न चान्यत्रमाणमस्ति यन्मीमांसया अनुगृह्येत। 


परि० एवं अब्रह्मपदव्याख्यानपरौतत्ववाचीत्यादिसपादक्लोकद्वयव्यावर्त्यं प्रमेयारोपितान्यथाकार- 
मूलचोद्यमुक्त्वा अधुना यदतःपदस्य वेदानां सिद्धार्थपरत्वात्‌ इति व्याख्यानं कार्यता चेत्यादिना क्रियते, यच्च 
वेदस्य प्रामाण्यमात्रस्य स्वतस्त्वादिति व्याख्यानं प्रत्यक्षवच्च प्रामाण्यमि' त्यादिना क्रियते तदुभयव्यावर्त्य प्रमाणे 
आरोपितान्यथाकारमूलचोद्य क्रमेणाह किश्रेश्वर इत्यादिना । तत्प्रतिबद्धलिङ्गेति । कार्यत्वादिकं शास्रयोनिसूत्रे 
निरसिष्यत इति भावः ॥ कार्येति । प्राभाकररीत्या यागादिजन्यापूर्वलक्षणकार्यपर इत्यर्थः । तत्परत्वप्रकारश्च कार्यता 
चेत्येतदबतारिकायामग्रे स्फुटीकरिष्यत इति भाव: । न चान्यत्प्रमाणमिति । पाशुपतादिकं तु न प्रमाणमिति भाव: ॥ 


सु०-- किं चागमोऽपि भवन्‌ बेद एव वक्तव्यः । अन्यस्यानाशङ्कनीयत्वात्‌ पार- 
तन्त्र्याच्च । वेदस्य पौरुषेयत्वापौरुषेयत्वयोः कारणाभावेन प्रामाण्यमेव दुर्लभम्‌ । स्वतः 
प्रामाण्याङ्गीकारे तु वेदविरुद्धानामपि शाक्यादिवचसां तथात्वापातेन पुनर्वेदाप्रामाण्य- 
तादवस्थ्यम्‌ । किं च झाव्दस्यैब प्रामाण्यं दुर्घटमर्थसंस्पर्दाशून्यत्वात्‌ । वाक्यार्थप्रत्यायन- 
प्रकारानिरूपणाञ्च। कुतस्तद्विरोषस्य वेदस्य । 


परि०-- पारतन्त्र्याच्चेति । वेदमूलपप्चरात्रादेरवेदप्रामाण्यपरतन्त्रत्वादित्यर्थ: ॥ कारणेति । आप्तोक्तत्व- 
लक्षणगुणल्पप्रामाण्यकारणाभावेनेत्यर्थ: । पौरुषेयत्वे 'अविप्रलम्भस्तज्ज्ञानमि'ति वक्ष्यमाणदिशाऽऽप्यसंभवात्‌ इति 
भावः ॥ ' अप्रामाण्य तथाऽन्यत' इत्येतदरचावर्त्यमाह स्वत इति । गुणमनभेक्ष्य ज्ञानजनकादेव प्रामाण्यजन्माङ्गीकार 
इत्यर्थः ॥ अर्थसंस्पर्शशून्यत्वादिति । एतच्च प्रत्यक्षवच्चेत्यत्र व्यक्तीकरिष्याम इति भावः । 'इत्तिश्चैवान्विते स्वार्थ 


इत्यादिना अतःपदस्यान्विताभिधायकत्वादिति व्याख्या क्रियते । तद्व्ावर्त्यमाह वाक्यार्थेति 
। एतदपि इाक्ति- 
श्वैवान्विते स्वार्थ इत्येतदवतारिकायां व्यक्तीभविष्यति । क 


सु०-- प्रयोजनं चेश्वरजिज्ञासाया अभ्युदयो वा स्यात्‌ मोक्षो वा । नाद्यः । तस्य 
[ । न द्वितीयः । तस्यापि 'अपाम सोमम्‌' 

इत्याद्यागमेन लूघूपायान्तरसाध्यताबगमात्‌ । न चैकस्यैव कर्मणोऽभ्युदयनिः श्रेयसहेतुत्वं 


विरुद्धम्‌। फलाभिसन्ध्यादिभावाभावाभ्यां विशेषोपपत्ते: । 


परि०- एवं विषयाभावमुपपाद्य यञ्च 'ज्ञानी प्रियतमोऽतो मे' इत्यादिना अतःपदस्य मोक्षहेतुप्रसाद- 
जनकज्ञानजनकत्यादिति व्याख्यानान्तरं तद्वचावर्त्यप्रयोजनाभावे हेतु व्यनक्ति प्रयोजनं चेत्यादिना । यद्यपीदं 


मूलकृत्करिष्यमाणव्याख्यानक्रमानुरोधेन किञ्चेश्वर इत्यादितः पूर्व वक्तव्यं तथाऽप्यतःपदस्य पश्चात्करिष्यमाण - 
व्याख्यानत्रयव्यावर्त्यत्रयस्यापि अमब्रहमपदव्यावर्त्यविषयाभावोपपादकत्वेन तत्संबद्वत्वात्तद्व्बाख्यानत्रयव्यावत्य 
किशचेश्वर इत्यादिना पूर्वमुत्तवेदं पञ्चादुक्तमित्यदोषः ॥ शास्रान्तरेति । धर्मादिस्वल्यप्रतिपादककर्मतन्तरप्रयोजन- 
त्वादित्यर्थः ॥ अपामेति । 'अपाम सोमममृता अभूम' इति सोमपानस्यामृतराब्दितमुक्तिहेतुत्वश्रवणादिति भावः ॥ 
फलाभिसन्धीति । यथैकमेवान्नमनुपानमेदात्‌ पथ्यमपथ्यं तथैवेत्यर्थः । 'निष्कामं ज्ञानपूर्वं तु निवृत्तमिह चोच्यते । 
निवृत्तं सेवमानस्तु ब्रह्माभ्येति सनातनम्‌' इत्युक्तेरिति भावः ॥ 


सु०-- जिज्ञासा च मोक्षसाधनं भवन्ती किं साक्षादुत ज्ञानद्वारेण । नाद्यः । दृष्टा- 
हष्टत्यागकल्पनाप्रसङ्गात्‌ । न द्वितीयः । 'कर्मणा ज्ञानमातनोती'त्याद्यागमेन ज्ञानस्य लघूपाया- 
न्तरसाध्यताध्यवसायात्‌ । ज्ञानस्यापि साक्षान्मोक्ष्हेतुत्वाभ्युपगमेऽहष्टकल्पनैव । न चेश्वर- 
प्रसादद्वारा । ज्ञानस्य प्रसादहेतुतायाः क्वाप्यदृष्टत्वात्‌ । 'तत्कर्म हरितोषं यत्‌' इत्यादिना 
तत्प्रसादस्य कर्माद्चल्पोपायसाध्यताप्रतीतेश्च । 


परि०-- दृष्टेति । लोके गान्धर्वादिशास्रविचारेण ज्ञानस्यैव तत्फलत्वेन दर्शनान्मोक्षस्य तत्त्वेनादर्शनात्‌ 
दृष्टत्यागादृष्टकल्पनाप्रसङ्गादित्यर्थः ॥ अरृष्टकल्पनैवेति । लोके काप्यदृष्टेः इति भावः । राजदर्हानस्य तत्प्रसादद्वारा 
निगडमोक्षहेतुत्वं दृष्टमित्यरुचेराह तत्कर्मेति । 'तत्कर्म हरितोषं यत्सा विद्या तन्मतिर्यये'त्येकादरास्कन्धोक्तेरित्यर्थः । 


सु०-- किश्रायमात्माऽविद्याकल्पितो बन्धस्तद्विद्ययैव निवृत्तिमर्हति । शुक्तिका- 
ऽविद्याकल्पितं रजतमिव शुक्तिविद्यया । तत्र (तत्‌) कुतो बन्धनिदृत्तिलक्षणे मोक्षे परमेश्वर- 
प्रसादस्योपयोगः । कुतस्तरां तज्ज्ञानस्य कुतस्तमां च तजिज्ञासाया: ॥ अथ परमार्थ एवायं 
बन्धस्तर्हि न ज्ञानेन निवर्तेत । न च सत्यस्य अनादेरात्मस्वरूपमात्रानुवन्धिनो बन्धस्य 
आत्मस्वरूपस्येव केनापि निवृत्तिर्युक्ता । 

परि०-- यदप्यतःपदस्य बन्धसत्यत्वादिति व्याख्यानान्तरं 'इत्युक्तेर्बन्धमिथ्यात्वमि'त्यादिनोच्यते 


तद्व्ावर्त्यमाह किञ्रायमिति । सिद्धान्ती शङ्कते अथ परमार्थ एवेति । पूर्वपक्षी निराकरोति न ज्ञानेन निवर्तेतेति । 
तद्वचनक्ति न चेति । एतच्च 'अज्ञानां ज्ञानदो विष्णुन्ञानिनां मोक्षदश्च स' इत्येतद्वावर्त्यमिति ज्ञेयम्‌ । 

सु०-- अपि च मुक्तस्य शरीरेन्द्रियविषयादिसंसर्गे मुक्तत्वव्याघातः । दुःखादि- 
प्रसङ्गश्च । कारणसामग्रीसद्भावात्‌ । तथा चाभ्युदयतुल्यतयोक्तदोषः ॥ इारीराद्यभावे च 
तत्साध्यसुखाभावेन कस्यापि तत्रार्थितानुपपत्तेरनधिकारिकं शास्रमापद्येत। को हि स्वस्थात्मा 
सहसा सुखतत्साधने हातुमुत्सहते । 

परि०-- 'आनन्ददश्व मुक्तानामि'त्येतद्वथावर्त्यमाह अपि चेति । अत्रानुव्याख्याने सौत्राथपदव्याख्यान- 
स्याकृतत्वात्तद्वयावर्त्यप्रपञ्चनमकृत्वा सङ्चिप्योपसंहरति कस्यापि तत्रार्थितेत्यादि । 

सु०-- तदेवं विषयाद्यनुबन्धविधुरत्वान्न जिज्ञासा कर्तव्या । तद्विघयो5पि न प्रमाणम्‌। 
शास्रं चेदमनारम्भणीयमिति प्रासे सूत्रयामास भगवानाचार्य: ॐ अथातो ब्रह्मजिज्ञासेति । 

परि०--- 'तद्विजिज्ञासस्वे त्यादेस्तर्हि का गतिरित्यत आह तद्विधय इति । विना विचारेण श्रुत्यर्थ 
स्याद्याप्यनि्णीतत्वेनेति पूर्ववाक्यानुरोधेन न प्रमाणमित्यस्य जिज्ञासाकर्तव्यत्वरूपेऽर्थे न प्रमाणमिति वा सर्वथा 
न प्रमाणमिति वा द्वेधाऽर्थो ध्येयः । तथैव चन्द्रिकोक्तेः । आचार्यः सूत्रकारः ॥ 
ब्रह्मसूत्रम्‌ ३०३० अथातो ब्रह्मजिज्ञासा ३० ॥ १-१-१॥ 

सु०_ यत्तावदुक्तं 'विषयाभावान्न जिज्ञासा कर्तव्ये'ति तदनुपपन्नम्‌ । अनात्मजीवा- 
त्मनोर्विषयत्वानुपपत्तावपीश्वरस्य तदुपपत्तेः । 

परि०-- तदयुक्तमित्यादिना भाष्यमवतारयितुं विषयाभावशङ्कानिरासकत्वप्रकार अब्रह्मपदयो व्यनक्ति 
यत्ताबदित्यादिना । तदिति जिज्ञास्यं वस्तु । इतीत्यस्येत्ययमर्थ: सूचित इति पूर्वेणान्वय: । 

सु०-- अत्र यदुक्तं 'जीवव्यतिरिक्त ईश्वर एव नास्ती'ति तत्परिहाराय सूत्रकृतो- 
ङ्वारव्रह्मशव्दी प्रयुक्ती । तेनायमर्थः सूचित: । '३ॐ इत्येतदक्षरमुद्रीथमुपासीत', 'तद्विजिज्ञासस्व 
तढुहो'त्यादिश्रुतावोङ्काख्रहयाशब्दौ जिज्ञास्ये वस्तुनि श्रूयेते, ताभ्यां च तत्‌ सकलजीवजडा- 
त्मकातपत्राद्विलक्षणमवगम्यत इति । तदयुक्तमिवाभाति । ॐ आदिपदस्य अलौकिकार्थे- 
ऽनवगतसङ्गतित्वात्‌ । न हि पदं चक्षुरादिवदप्रतीत एवार्थे प्रतीतिं जनयति । येनापूर्वमर्थ 
पदप्रयोगादेव प्रतीमः । स्वर्गापूर्वदेवताद्यर्थी5पि न पदप्रयोगादेव सिद्ध: । किन्तु सन्निहितानेक- 
वाक्याथसामर्थ्याल्लम्यत इत्यत आह भाष्यकारः ओतत्ववाचीति । 

अनु०- आओतत्ववाची त्योङ्कारो वक्त्यसौ तट्ुणोतत्ताम्‌ । 


क परि०-- अत्र ब्रह्मपदेनैव जीवादिविलक्षणविषयसंभवेऽप्योमित्युक्त : कृत्यं नारायणपदोदित इत्यत्राग्रे व्यक्त 


भविष्यति । स्वर्गायछीकिकार्थावबोधवत्स्यादित्यत आह स्वर्गेति ॥ सन्निहितेति । 'यन्न दुःखेन सम्भिन्नं न च 

ग्रस्तमनन्तरम्‌ । अभिलाषोपनीतं च सुखं स्वर्गपदास्पदमि'त्यनेकवाक्यार्थलभ्य: स्वर्गपदार्थः । 'ज्योतिष्टोमेन 
स्वर्गकामो यजेते'ति यागस्य स्वर्गसाधनत्बरूपवाक्यार्थसामर्थ्यलभ्यो5पूर्वाख्योडर्थ: । 'बज्रहस्तस्सहस्राक्ष' इत्यनेक- 
वाक्यार्थसामर्थ्यलभ्येनद्रादिदेवतारूपोऽर्थ इत्यर्थः । सामर्थ्यमन्यथाऽनुपपत्तिः ॥ 


सु०-- हिशब्दो हेत्वर्थे । उं कारः तावदोतत्वस्य गतत्वस्य प्रविष्टत्वस्य वा वाचकः । 
गत्याद्यर्थस्यावतेः खलु रूपमेतत्‌, 'अवतेष्टिलोपशचे ति सूत्रात्‌ । '3० इति पुनः कस्य वक्ते'ति 
प्रश्नपूर्वक 'अवतिर्नामाऽयं धातुर्गतिकर्मा प्रवेशनकर्मा चे'त्यन्यत्राप्येवमेव निरुक्तत्वात्‌। तथा च 
यद्यसौ कर्मणि तदा कर्तुर्यदि बा कर्तीरे तदा कर्मणोऽपेक्षायामुपपदाद्यभावेऽपि योग्यतया 
श्रुत्यन्तरादिबलाद्वाऽसावोङ्भारस्तस्य जिज्ञास्यस्य गुणैरानन्दाद्यनन्तकल्याणगुणैर्गुणान्वोततां 


वक्ति । पक्षद्वयेऽप्यनन्तानवद्यकल्याणगुणपूर्णतैवोङ्कारस्यार्थः । ब्रह्मशाब्दस्यापि स एव अर्थः । 
बृहतेर्वृद्धबर्थस्य खल्बेतद्रूपम्‌ । तथा च पूर्वबद्योग्यतया 'अथ कस्मादुच्यते ब्रह्मेति बृहन्तो 


ह्यस्मिन्‌ गुणा' इत्यादिश्रुत्यन्तरादिबलाद्वा गुणानां संबन्धः । 


परि०--- गत्याद्यर्थस्येति । अव रक्षणगतिकान्तिप्रीतितृत्यवगमप्रवेाश्रवणस्वाम्यर्थयाचनक्रियेच्छा- 
दीस्यवास्यालिङ्गनहिंसादानभागगृद्विष्विति भीमसेनधातुपाठेषवतेरनेकार्थत्वोक्तेर्गत्याद्यर्थस्येत्युक्तम्‌ । कथं ल्पमित्यत 
आह अवतेरिति । उणादावाद्यपादे 'अर्तिसतुसुहुसृधृकषिक्षुभायावापदियक्षिनीभ्यो मन्‌' इत्यव्यवहितसूत्रात्‌ 
मन्प्रत्ययमनुवर्त्य 'अवतेष्टिलोपश्च' इति सूत्रे अवतर्मन्प्रत्ययः टिलोपश्च भवतीति सूत्रार्थ उक्त उणादिवृत्तो । टिलोप- 
श्वेति सामान्योक्तावपि मन्प्रत्ययस्यैव टिलोपो भवति । टिग्रहणसामर्थ्यात्‌ । अवतिधातोरेव टिलोपे टिग्रहणमनर्थकम्‌ । 
लोप इत्युक्तावप्यवधातोर्लोपो भविष्यति । न च अलोऽन्त्यस्य’ इति परिभाषया अवधातोर्वकारमात्रलोपनिवृतत्र्थ 
टिग्रहणमिति शङ्कयम्‌ । षष्ीनिर्दिष्टस्याल एवालोऽन्त्यपरिभाषावतारात्‌ । इह च मन्प्रत्ययविधानार्थमवतेरित्यस्य 
पञ्चम्यन्तत्वात्‌ । 'अलोऽन्त्यस्य' इति वकारमात्रस्य लोपेऽप्यतो लोप इत्यकारस्य लोपः स्यादेवेत्यनर्थकं टिग्रहणम्‌ । 
ननु चातो लोप इत्यस्याकारान्तस्य लोप इत्यर्थ इति चेत्सत्यम्‌ । आचन्तवदेकस्मिन्नित्यादयन्तवद्भावसंभवात्‌ । केचित्तु 
यदि धातोष्टिलोपस्तर्हि 'अवतेर्डिच' इति सूत्रकरणेनैवावतेर्मन्प्रत्ययो डिच्चेत्युक्तावपि धातोस्सर्वस्य लोप: सिद्ध इति 
टिलोप इति न वक्तव्यम्‌ । तेन ज्ञायते प्रत्ययस्यैव टिलोप इति टिग्रहणसामर्थ्य प्रकारान्तरेण आहुः । तथाच अव्‌ म्‌ इति 
स्थिते 'ज्वरत्वरस्रिव्यविमवामुपधायाश्च' इत्यकारवकारयोर्द्वयोरपि उठि कृते सवर्णदीर्घे 'सार्वधातुकार्धघातुकयोरि'ति 
गुणे 'नेड्वशि कृति’ इतीडागमाभावे च ओमिति रूपमित्यर्थः । यदयप्यङ्गपदे ज्वरत्वरेति सूत्रवृत्तो कौ झलादौ किति 
परत ऊठ भवतीत्येवोक्तं न त्वनुनासिके परत इत्यपि । तथाप्युणादिवृत्तौ ज्वरतवरत्यूठ्‌ इत्युक्त्वा ओमिति 
रूपसिद्धरु्तत्वात्‌ । 'छोः शूडनुनासिके च' इति पूर्वसूत्रादनुनासिके चेत्येतत्‌ ज्वरत्वरेत्यत्राप्यनुवर्तत इति ज्ञायत 
इत्यदोषः । धातुवृत्तावप्येवमुक्तेश्च । औणादिकानामर्थानुगत्यदृ्टरपदेऽप्येवमिति इाङ्कानिरासायाह ३० इतीति । 
गतिकर्मेति बहुब्रीहिः । गतिक्रियावाचीत्यर्थः । एवमग्रेऽपि । अन्यत्रेति महाभाष्य इत्येके । निरुक्तग्रन्थ इत्यन्ये । 

कर्मणीति । यद्यप्युणादीनामपि धात्वधिकारविहितत्वेन 'कृदतिङ्‌' इति कृत्संज्ञकत्वात्‌ 'कर्तरे कृद्‌' इति 
कर्तर्येबोणादि: विहितः । तथाऽपि 'उणादयो बहुलम्‌' इति बहुलग्रहणात्‌ कर्मणीत्युक्तम्‌ । निष्पन इति योज्यम्‌ । 
श्रुत्यन्तरादीति । 'ओतं जगद्चत्र स्वयं च पूर्णो वेदोक्तरूपोञ्नुपचारतश्च । सर्वैः शुभेश्वाभिहितो न चान्येरो 
तत्सदित्येनमतो वदन्ति’ इति सप्तदशगीताभाष्योक्तश्रुतिबलात्‌ “ॐ इति ब्रह्म' इति श्रुतिबलाच्च 'अं*नामा 
भगवान्विष्णुरधिकोच्चगुणत्वत' इत्यादि तैत्तिरीयभाष्योक्तस्मृतिबलात्‌ । 'ओतमस्मिन्‌ जगत्सर्वमत्युचश्वाखिलेगुणे:' 
इत्यादिछान्दोग्यभाष्योक्तस्मृतिबलाच्चेत्यर्थः । कर्मसाधनत्वेऽर्थमाह गुणैरिति ॥ कर्तरि निष्पन्नत्वेऽर्थमाह गुणा- 
न्वेति ॥ पक्षद्वयेऽपीति । गतिप्रवेरारूपार्थद्रयपक्षेऽपीति वा कर्तृकर्मणोरन्यतरार्थनिष्पन्नत्वपक्षेऽपि इति वाऽर्थः । 
बृहतेरिति । बृहृहिवृद्धाविति भीमसेनधातुषु रान्विकरणेषु पठितस्य बृहधातोः तृतीयाध्यायद्वितीयपादे “आतो मनिन्‌ 
क्निब्वनिपश्व' इति सूत्रानन्तरेण ' अन्येभ्योऽपि दृश्यत' इति सूत्रेण 'मनिन्ग्रत्यये दृशिग्रहणसामर्थ्याद्धातोरमागमश्च' 
इति चतुर्थाध्यायादपादे 'ब्रह्दृष्टिरुत्कर्षात्‌' इत्यत्र सुधायां वक्ष्यमाणदिशा रूपमित्यर्थः । यद्यपि वृहिवृद्धावित्यस्मात्‌ 
'बृहेरम्जलोपश्च' इत्यादि चतुर्थपादीयौणादिकसूत्रेण 'मनिन्सर्वधातुभ्य' इति पूर्वसूत्रादनुवृत्तमनिन्प्रत्यये नलोपेऽमागमे 
यणादेरो च ब्रह्मेति रूप सिद्ध्यति । न च बृहिधातुरेव नास्ति भीमसेनधातुष्वपाठादिति शङ्कयम्‌ । अङ्गपादेऽनिदितां हठ 
उपधायाः 'क्डिति' इति सूत्रे बृहेरचानिटीति वार्तिके भाष्ये च बृहेहक्तत्वात्‌ । तथाप्यौणादिकसूत्रानुशिष्टाना- 
मव्युतपन्नप्रातिपदिकत्वस्य 'अतः कृकमिकंसकुम्भपात्र' इत्यादिसूत्रे कंसग्रहणेन ज्ञापितत्वात्‌ ब्रह्मशब्दस्य यौगिक- 
त्वासिद्वेरट्टाध्यायीगतसूत्रेणेव ल्पादिसिद्विर्घ्येयेति भावः । अत एवानुमानिकपादे योगादिवृत्तिलक्षणोक्तिप्रस्तावे 
सुधायामोणादिकानामर्थानुगमादर्शनादित्युक्तम्‌ । नन्वेवं शब्बिकरणस्य तिपा निर्देशे बर्हते रूपमेतदिति निर्देशापत्त्या 
बृहतेरिति कथं निर्देशः । 'पुगन्तलधूपधस्य च' इति गुणेन भाव्यत्वादिति चेत्सत्यम्‌ । अनुक्रियमाणरूपविनादा- 
प्रसङ्गेनाकृतगुणस्यानुकरणात्‌ 'न लोकाव्ययनिष्ठाखलर्थतृनाम्‌' इत्यत्र तृनो णत्वाभावेन निर्देशो यथा तथेत्येके । 
'संज्ञापूर्वको विधिरनित्य' इत्यगुणेन निर्देश इत्यपरे । 'अथ कस्मादुच्यते ब्रह्मेति बृहति बृंहयति चे'त्यादि श्रुत्यनुरोधात्‌ 
शन्विकरणेऽप्यस्ति वृहधातुरित्यन्ये । अत एव दहामगीताभाष्यटीकायां 'अथ कस्मात्‌' इति श्रुतिव्याख्यानावसर एव 
वृहतेर्मनिन्नमागमश्चेति उत्तमित्याहुः। 


ठ सु०-- एतदुक्तं भवति। यौगिका हि शब्दा: नावश्यमर्थप्रत्यायने सङ्गतिग्रहणमपेक्षन्ते । 
किं नाम थविगमे सति तत्संसर्गसंभावनायां प्रसिद्धमन्यथा - 
$पूर्वमेवार्थमवगमयन्ति । वाक्यरूपत्वात्‌ तेषाम्‌ । यथाऽऽह 'श्रोत्रियंश्‍छन्दो5धीते' 'वाक्यार्थे 
पदप्रयोग' इति । न च वाक्यं सङ्गतिग्रहणापेक्षमर्थमवबोधयति । अधिगतार्थत्वप्रसङ्गा- 
दशक्यत्वाच्च । 


परि०- तददुक्तमिवाभातीति कृतचोद्यस्य त्रिपाद्या क: समाधिरुक्त 
इत्यत उपोद्धातमाह एतदुक्त- 
क तदेतावितिपर्यन्तेन । सङ्गतीति । अवयवसङ्गतिग्रहणं विना पृथक्समुदायस्य सङ्गतिग्रहणं नापेक्षन्त 
इत्यर्थ: । 'इद तच्छिर एष ह्वर्वाग्बिलश्चमस ऊर्ध्वबुभ्र' इत्यादिसङकेतग्राहकवाक्यं निगमः । अग्र्यत्वमग्रनेतृत्व- 

मित्यादिवैदिकाऱ्यादिशब्दनिरुक्तिपरवेदाङ्गरूपनिरक्तसत्ञग्रन्थः । प्रसिद्धमर्थमवगमयन्तीत्यन्वयः । अन्यथेति । 
्रसिद्धेऽथेऽवयवार्थसंसर्गसंभावनाया अभावे इत्यर्थः । तेषां योगिकडाब्दानां वाक्यरूपत्वात्‌ वाक्यतुल्यत्वादित्यर्थः। 
यौगिकस्य वाक्यरूपंत्वे पञ्चमाध्यायद्वितीयपादपाणिनीयसूत्रसंमतिमाह यथाऽऽहेति । छन्दोऽ्रीते वेदाध्ययन- 
कर्तरि शरोत्रियन्निति नकारान्तः शब्दो निपात्यते । नकारः 'नित्यादिर्नित्यमि' त्यदयदात्तस्वरार्थः । श्रोतृशब्दाद्वप्रत्यये 
तस्येयादेशे यणादेशो श्रोत्रिय इति रूपम्‌ । कथमस्य वाक्यर्पतेत्यतो वृत्तिकारादिवचनमाह वाक्यार्थं इति । 
छन्दोषध्ययनकर्तृरूपवाक्यार्थ श्रोत्रियपदप्रयोग इति । वाक्यरुपत्वेऽपि यौगिकस्य कुतो न सङ्गतिग्रहणापेक्षेत्यत आह 
न चेति । अधिगतेति । सङ्गतिग्रहस्य संवन्धिज्ञानाधीनत्वेन प्रागेव वाक्यार्थरूपसंबन्धिनो ज्ञातत्वादिति भाव: ॥ 
अशक्यत्वाच्चेति । वाक्ये शक्तेरभावेन तन्निष्टशक्त्यविषयत्वाच्चेत्यर्थ; । 


सु०-- तदेतावोड्कारब्रह्मरब्दावपि यौगिकौ जिज्ञास्यमनन्तगुणपरिपूर्ण प्रतिपादयन्तौ 
जीवजडयोस्तदयोगात्‌ तद्वयतिरिक्तमेव कित्रिद्रमयत: । तञ्च अविदितत्वात्‌ संभवति जिज्ञासा- 
विषयः । न च तत्रापि गुणपूर्णता विरुद्धा । प्राक्प्रतीतेर्निराश्रयस्य विरोधिग्रत्ययस्य अनु- 
त्थानात्‌। प्रतीत्या चैवमेव सिद्धत्वादिति । 

परि०--- ततश्च किमित्यत आह तदेताविति । “७० इत्येतदक्षरम्‌' इत्यत्र श्रुतोपासनाया अपि 
जिज्ञासारूपत्वाजिज्ञास्यमित्येवोक्तम्‌ । तावता पूर्वक्ष्युक्तविषयाभावशाङ्का कथं निरस्तेत्यत आह तच्चेति । 
तत्रापीति । अपूर्वेऽप्यर्थं इति व्याख्यानं मायिनामिति योज्यम्‌ । प्रमाणविरुद्धमिति । ओतं जगच्चत्रेति पूर्वोक्त - 
्रुतिस्मृतिरूपप्रमाणविरद्वमोङ्कारव्याख्यानम्‌ । अथ कस्मादुच्यत इत्यादिप्रमाणविरुद्धं ब्रह्मपदव्याख्यानमित्यर्थः । 
प्रमाणविरुद्धं चेत्यस्येति रफुटमेवेत्याशयवता न व्याख्यानान्तरं दूषितमित्यन्वयः । आस्तेरिति। ‘अकारः प्रथमा मात्रा 
आप्तेरादिमत्वाद्वा उकारो द्वितीया मात्रा उत्कर्षादुभयत्वाद्वे'ति माण्डूकोपनिषद्योड्कारस्य व्याख्यानमिति संबन्ध: | आप्तेः 
कामितावाेरहेतुत्वात्‌ । प्राज्ञतैजसाख्यरूपद्वयादिमत्त्वाच्च इत्यर्थः । नित्येत्यादिरामानुजभाष्योक्तमविरोधीति स्फुट- 
मेवेत्याझयवता द्वितीयव्याख्यानं न दूषितमनुमतं चेत्यर्थः । 


सु० यत्पुनः 'अकारवाच्येन तत्पदार्थेनोकारवाच्यस्य त्वंपदार्थस्याभेदो मकारेणो- 
च्यते । ब्रह्मराब्देन च सकल-वस्त्वात्मकत्वलक्षणपूर्णताऽभिधीयत' इति व्याख्यानम्‌ । 
तदप्रामाणिकं प्रमाणविरुद्धं च । यत्त्वासेरादिमत्त्वाद्वेत्याद्योङ्कारस्य नित्यशुद्धबुद्धमुक्तस्वभावं 
सर्वज्ञं सर्वञाक्तिसमन्वितमित्यादि ब्रह्मशब्दस्य व्याख्यानम्‌, तज्जीवादिव्यतिरिक्तवस्तुसाधना- 
विरोधीति स्फुटमेवेत्याहायवता न व्याख्यानान्तरं दूषितमनुमतं च । 

सु०-- ननु 'गुणोततामि'ति कथम्‌ । 'बृद्विरिची'ति भवितव्यम्‌ । मैवम्‌। 'ओमाडोश्च' 
इति चशब्देनान्यत्रापि पररूपत्वानुशासनात्‌ । 

परि०--- ओतत्ववाचीत्यत्रवा्राप्योतदाब्दं मत्वा आक्षिपति ननु गुणोततामिति कथमिति । वृद्धिरेचीति 
भवितव्यमिति । एजित्येकारौकारैकारौकाराणां नाम । अवणदिचि परतः पूर्वपरयोरेकादेशतया वृद्धिसंज्ञका- 
दैचामन्यतमो वर्णो भवतीति पाणिनिसूत्रोक्त्या अत्रौकारे कृते गुणौततामिति स्यादिति भाव: । चशब्देनेति । 
षष्ठस्याद्यपादे ओमाडोश्चेति सूत्रम्‌ । अस्यार्थः। ओमि आङि च आत्‌ परतः पररूपमेकादेदाः स्यादिति, का ओमित्याह 
कोमित्याहेति । आ ऊढा ओढा अद्य ओढा अद्योढेति उदाहरणम्‌ । अत्र महाभाष्ये । आ क्रश्यादित्यत्राङो क्रश्यशब्दे 
परतो गुणे कृते अर्श्यादिति रूपम्‌ । एतस्मिन्परतः अद्यशब्दस्य पररूपनिवृत््या अद्याइर्यादिति सवर्णदीर्घार्थ 'एडि 
पररूपम्‌' इति सूत्रादेड्रूपे आङि परत इत्यर्थलाभायैडीत्यस्यानुृतयर्थश्चकार इत्यापाततः प्रयोजनमुक्त्वा नेतदस्ति 
चकारस्य प्रयोजनं अद्रर्यादित्यत्र पररूपस्यैयेष्टत्वेनानर्थकश्चकारोऽनधिकारादेडीत्यस्येति चकारः प्रत्याख्यातः । 
स च व्यर्थः सन्नोतराब्देऽपि परतः पररूपसमुचचयार्थो ज्ञायत इत्यत्रापि पररूपता भविष्यति । सा च वृद्धेरपवाद 
इति भावः ॥ 


ननु मञ्जर्या मध्येऽपवादाः पूर्वान्विधीन्बाधन्ते नोत्तरानिति पररूपं न सवर्णदीर्घस्य बाधकम्‌ । अतो- 
ऽद्दर्यादित्यत्र पररूपस्येष्टत्वेऽपि न सवर्णदीर्घापवादकत्वमतश्चकारः पुनर्विधानार्थः सन्‌ उत्तरस्यापि सवर्णदीर्धस्य 
अपवादनार्थो भविष्यतीति चकारस्यान्यदेव प्रयोजनमुक्तमिति चेत्‌ । मैवम्‌ । प्रतिपदविधेर्बलवत्त्वात्परोऽपि सवर्णदीर्घ 
ओमाडोश्चेत्यनेन बाध्यत इति कैयटोक्तदिशा सबर्णदीर्घबाधसंभवेन चकारस्य मञ्जर्युक्तप्रयोजनवत्त्वासिद्धेः चकारो- 
ऽधिकविधानार्थः । तेन शकन्ध्वादिषु पररूपं सिद्धयतीति न्यासोत्तेश्चेत्यास्तां तावत्‌ ॥ 


सु० अथवा ऊयते रूपमेतत्‌ । नन्वसौ तन्तुसन्ताने पठ्यते । अनेकार्थत्वाद्धातूना- 


मित्यदोषः । कथं तर्ह्योतत्वबाचीति गुणः । तत्रावतिरूपाङ्गीकारात्‌। वैचित्र्यं तु धातुद्वयजत्व- 
सूचनार्थम्‌। 


परि>-- ऊयतेरिति । अत्रैके चोदयन्ति । यदि वेञ्‌ तन्तुसन्तान इत्यस्येत्यर्थः तदा वयतेरिति निर्देश: 

स्यात्‌ । यदि च विशेष्यनिप्रवर्ग 'ऊतं स्यूतमुतं चेति त्रितयं तन्तुसन्ततावि 'त्यमरोक्त्या ऊयी तन्तुसन्तान इत्यस्य 
रूपमित्वमरव्याख्यानबन्दिघटीयायुक्त्या च ईकरेतसंज्ञकयकारान्तधातोः निर्देशस्तदा तस्यात्मनेपदवर्ग एव भीमसेन- 
धातुपाठे पठितत्वात्‌ । तथैव धातुवृत्तौ व्याख्यातत्वात्‌ । ऊयीङ्‌ सेवन इति कविकल्पद्रुमे ङकारानुबन्धकरणाद्चात्मने- 
पदित्वेन तिपा निर्देशायोगः । तिपोष्त्र कर्त्र्थकलादेशत्वाभावतया कर्तृवाचित्वाभावेन कर्तरि शबिति सूत्रविहित- 
शब्विकरणयुक्तत्वेन निरदेशायोगश्चेति । अत्राहुः । अस्तु वेज्‌ तन्तुसन्तान इत्यस्य रूपमित्यर्थः । न चोयतेरिति 
निर्देशायोग: । तृतीयाध्यायतृतीयपादे ' रोगाख्यायां ण्वुस्बहुलम्‌' इति सूत्रे 'इक्डितपौ धातुनिर्देशा' इति वातिके 
इक्तिपावित्यनुक्त्या श्तिपाबिति शित्वेन निर्देशस्य कर्तृकर्मादिवाचित्वाभावेदपि तन्चिबन्धनशबादिप्रत्ययादि- 
रूपकार्यसिदधप्रयोजनार्थत्वक्त : 1 अत्रापि वेञः श्तिपा निर्देशे तस्य भावकर्मवाचित्वाभावेऽपि भावकर्मणोरित्यधिकारे 
सार्वधातुके यगिति सत्रोक्तयवप्रत्ययेन सह तिपा निर्देशे तस्य कित्वात्‌ 'वचि स्वपि यजादीनां किती'ति सूत्रेण 

यजिर्वपिर्वहिश्वेव वेञ्‌ व्येजौ श्वयतिस्तथा । वद्दसौ हृयतिश्चैव स्मृता नव यजादय' इति यजादित्वाद्वकारस्य संप्रसारणे 

'संप्रसारणाच' इति एकारस्य पूर्वरूपत्वेऽकृत्सार्वधातुकयोरिति दीर्घे च ऊयतेरिति निर्देशोपपत्तेः। अत एव लीड शेषणे 
ली कषण इत्यनयोः क्रमात्‌ इयन्श्राविकरणयोर्धात्योः विलाय बिलीयेत्यादिरूपसिद्धवर्थ ल्यत्रादावात्वविधायके 
'विभाषा लीयतेः” इति षष्ठाद्यपादीयसूत्रै महाभाष्ये ठीयतेरिति लीयतिलीनात्योर्यका निर्देश इत्युक्तम्‌ । कैयटे मञ्ज्या च 
झ्तिपः शित्करणसामर्थ्यात्‌ भावकर्मवाचित्वाभावेऽपि यगभवति । यथा कर्तृवाचित्वाभावेऽपि शबादयो 'भवतेर' 
इत्यादिसौत्रनिर्देशेषु दृश्यन्त इत्युक्तम्‌ । ऊयी तन्तुसन्तान इत्यस्य वा अयं निर्देश: । न चोक्तदोषः । लीडादे- 
रिवात्मनेपदिनोऽपि 'विभाषा लीयतेरुपसर्गस्यायतौ नित्यं स्मयतेः इत्यादौ तिपा निर्देशदर्शनादत्र शाख्ेऽपीक्षति 
क्मेत्यादिनिर्देशदर्हानाच्च तिपः कर्तृवाचित्वाभावेऽपि झापा निर्देशस्योक्तदिशोपपन्नत्वाच्चेति । न चाद्यपक्षे वयतेरित्येव 
कुतो नोक्तम्‌ । मैवम्‌ । वय गताविति भ्रान्तिनिरासाय वाऽन्यत्रापि तिपा निर्देशस्थले शबादिविकरणेन सह निर्देशो ज्ञेय 
इति ज्ञापनार्थत्वाय वा गुणोततामिति कर्मणि निष्पन्नताथोतनाय वा वयतेटित्येव नोक्तम्‌ । तथा च 'क्षतेर्नाशब्दम्‌' 
इत्यादिनिर्देशोपपत्तिरिति । एवं च वेञ्‌ इत्यस्य क्तप्रत्यये यजादित्वात्संप्रसारणे पूर्वरूपे कित्वेन गुणाभावे च उतेति 
भवति। ऊयी इत्यस्य वा क्तप्रत्यये श्वीदितो निष्ठायामितीडभावे 'लोपो व्योर्वलि’ इति यकारलोपे उतेति भवति। एवं च 
गुण उतेति वा गुण उतेति वा स्थिते आद्गुण इति गुणे गुणोततामिति स्यादिति भावः । अनेकार्थत्वाद्धातूनामिति । 
'क्रियावाचित्वसिद्धवर्थमेकेकोऽर्थः प्रदइर्यते । प्रयोगतोऽनुगन्तव्या अनेकार्था हि धातव’ इत्युक्र्गत्यर्थोऽपि भवि- 
ष्यतीति भाव: | कथं तर्हीति । वेञ्‌ तन्तुसन्तान इत्यस्य रूपत्वे उतत्ववाचीति स्यात्‌। ऊयी तन्तुसन्तान इत्येतद्रपत्ये 
तु ऊतत्येति स्यात्‌ । उकारस्य ऊकारस्य वा गुणप्राप्तेः प्रत्ययकित्वेन 'क्डिति च' इति बाधादिति भावः । अवति- 
रूपेति । ननु कथमेतत्‌ । अवतेः क्तप्रत्यये इडागमे झलादित्वाभावात्‌ । औणादिके तप्रत्यये च किंत्वाभावादूठो - 
इप्राप्तेरिते चेत्‌ । सत्यम्‌ । बहुलग्रहणेन ऊठ्सवर्णदीर्घगुणानां संभव इत्येके । छोः शूडिति सूत्रवृत्तौ केचिदत्र क्डितीति 
नानुवर्तयन्तीत्युक्तत्वेन तत्पक्षे ज्यरेत्यत्रापि क्डितीत्यस्याननुवृत्तेः अवतेरौणादिके तप्रत्यये 'तितुत्रतथसिसुसरकसेषु 
चे'ति इडभावे झळादौ प्रत्यये ज्वरत्वरेति ऊठि सवर्णदीर्घे गुणे च ओतेति रूपम्‌ । अत एव धातुवृत्तौ उणादिवृत्तौ 
काशिकावृत्तौ चावतेरौणादिकतुनग्रत्ययान्तस्य ओतुरिति रूपं प्रदर्शितमित्यन्ये । एतेन गुणोततामिति कथम्‌ । 
वृद्धिरेचीति भाव्यमिति पूर्वतनःाङ्काग्रन्थोऽपि समर्थितो ध्येयः । अवतेरोतेतिरूपस्योक्तदिशा संभवेन वृद्विरेचीति 
भाव्यमिति पूर्वशाङ्कोपपन्ना । ननु गुणोततामित्यत्र बेजो वा ऊयीति धातोर्वा रूपम्‌ । ओतत्ववाचीत्यत्रावते रूपं कुत 
उपात्तं भाष्यकृतेत्यत आह वैचित्र्यमिति । +कारस्यावधातुजत्वमिव वेज्‌ तन्तुसन्तान इत्यादिधातुजत्वमप्यस्तीति 
सूचनार्थमित्यर्थः । ‘उणादयो बहुलम्‌' इति बहुलग्रहणाद्वेजः कर्मणि क्मन्प्रत्यये यजादित्वात्संप्रसारणे बहुलग्रहणादेव 
गुणे च सति ३० इति रूपस्य ऊयीत्यस्य वा मन्प्रत्यये नेड्वशीतीडभावे वलिलोपे गुणे च ओमितिरूपस्य संभवात्‌ । 
तथा च 'ओतमस्मिञ्जगत्सर्वम्‌' इत्यादिव्याख्यानं युक्तमिति भावः। 

सु०-- अथवाऽऽकारोपसर्गपूर्वकोऽसावित्यदोषः। 

परि०-- ऐकरूप्यमेवाह अथवेति । आकारेति । ओतत्ववाचीत्यत्र वेजो वा ऊयीत्यस्य वा रूपम्‌ । 
आड्पूर्वकत्वेन आ उतेति उतेति वा स्थिते गुणे च ओतत्ववाचीतिरूपमित्यप्रसिद्धतप्रत्ययकल्पनदोषो वैचित्र्यदोषो 
वा वृद्विरेचीति भाव्यमिति दोषो वा नेत्यर्थः । 

सु०-- अस्तु वोङ्कारब्रहाशब्दाभ्या जीवजडातिरिक्तस्य जिज्ञास्यस्य सिद्धिः । तथापि 
ईश्वरस्य किमायातमित्यत आह नारायणेति ॥ 

अनु०— स एब ब्रह्मशब्दार्था नारायणपदोदितः॥। ९ ॥। 

स एब इत्यनुवर्तते। न हि नाम्नि विप्रतिपत्तिरित्याहायः। 

सु०-- अथवा सूत्रकारोक्तावोड्काब्रह्मरब्दावुपलक्षणमात्रम्‌ । 'नारायणं महाज्ञेयं' 
इत्यादिश्रुतौ जिज्ञास्ये नारायणरान्दोऽपि श्रूयते । नारायणपदोदितश्चार्थः स एव यो गुणपूर्ण- 
त्वाख्यः। अतो नारायणाब्देनापि जिज्ञास्यं जीवादिव्यतिरिक्तं सिद्धयतीत्यनेनोच्यते । 


सु०-- एतदप्युपलक्षणम्‌ । आत्मानन्तेश्वरादिराब्दा अपि ज्ञातव्याः । तेषामपि 
'आत्मानमेव लोकमुपासीत" इत्यादौ जिज्ञास्ये श्रवणात्‌ । गुणपूर्णत्वाभिधायित्वाच्च । न च 
अलौकिकार्थकल्पने गौरवप्रसड्राद्वरं कथश्रिदेषां झाब्दानां जीवादिविषयताङ्गीकरणमिति 
वाच्यम्‌ । यौगिकङाव्दप्रयोगान्यथाऽनुपपत्तेरुक्तत्वेन कल्पनाभावात्‌ । अन्यथा वाक्यादपि 
अलौकिकार्थप्रत्ययो न स्यात्‌ । लौकिकार्थ एव कथद्चिदर्थानुगमस्य वक्तुं शक्यत्वात्‌ । किञ्च 
कचिन्मुख्यार्थ एव शब्दो5नुपपत्त्या क्कचिदमुख्यार्थाऽनुगम्यते। न पुनरमुख्यार्थ एव। तथा च 
श्रौतं ब्रह्मादिशब्दं जीवादिविषयमङ्गीकुर्वाणेनापि निरवग्रहपूर्णतायुक्तं किश्रिदभिधेयं मुख्य- 
मङ्गीकरणीयमेब । ततश्चानेन किं कृतं स्यात्‌ । जीव एवैते मुख्यार्थास्तदनुपलब्धिस्तु अविद्या- 
बरणनिभित्तेति चेन्न यतोऽत्राचार्यः स्वयमेव प्रतिवक्ष्यतीति । 

परि०-- इत्यादाविति । 'स एष परोवरीयानुद्गीथः स एषोऽनन्त' इत्यादावनन्तशब्दः । 'मायां तु प्रकृतिं 
विद्यान्मायिनं तु महेश्वरम्‌' इत्यादावीश्वराव्दः 'त्वं बन्धदो मुक्तिदोऽतो मतो नस्त्वं ज्ञानदोऽज्ञानदश्चासि. विष्णो' 
इत्यादौ विष्णुरान्दः । एतेन ब्रह्मपदेनैव विषयसिद्धौ ओमादिपदानर्थक्यमिति निरस्तम्‌ । न केवलं ब्रह्मपदात्‌ 
किन्त्वोमादिपदादपीति युक्त्यन्तरसूचनार्थत्वेन सार्थक्यात्‌ । अनेनेति । जीवे गौणार्थाङ्गीकारेण किं कृतं 
स्यान्मुख्यार्थभूतापूर्वा्थस्यावश्यमङ्गीकृतत्वादिति भावः । प्रतिबक्ष्यतीति । 'निर्विशेषे स्वयं भाते किम्गानावृतं 
भवेत्‌ इत्यादिनेत्यर्थः । यद्रैतदधिकरणान्ते हेव ब्रह्मादिपदमुख्यार्थत्वकथनेनेत्यर्थ: । 

अनु०-- स एव भगंडाब्दार्थो व्याहृतीनां च भूमतः ॥ 

भावनाचैब सुत्वाच 


सुश यवत्रोक्तमीश्वरः प्रमितो न वेति । तत्र प्रमित इत्युत्तरम्‌ । तत्यक्षदोषश्च 
परिहरिष्यते । तथा च शास्रस्य विषयसंबन्धः समाहितो भवति । त. 

यत्युनरत्रोक्त केन प्रमाणेनेति । तत्र वेदेनेति बदाम: । वेदस्येश्वरविषयता कुत इत्यतो - 
ऽप्योड्कारः सूत्रकृता ब्रह्मणि प्रयुक्तः । 

तत्कथमस्यार्थस्योपपादकमित्याइाङ्क्च इदमत्राकूतं सूत्रकारस्येत्याह व्याहृतीनां चेति। 

स एबार्थ इति संबन्धः । ओङ्वारस्तावद्धगवत ईश्वरस्य वाचकः । 'ओमिति ब्रह्म 
इत्यादिश्रुतेः । अतः स एव व्याहृतीनां च भूरादीनामर्थ इति गम्यते । 'प्रणवार्था व्याहृतय' 
इत्याद्यागमेन तिसृणां व्याहृतीनां वर्णत्रयात्मकोङड्कारव्याख्यानतया अवगतत्वात्‌ । व्याख्यान- 
व्याख्येययोश्चैकविषयता सुप्रसिद्धेति । एवकारो व्याहृतीनाम्निवायुसूर्यदेबताकत्वप्रसिद्धया 
तत्प्रतिपादकत्वभ्रमं निवारयति । अग््यादीनामधिदेवतात्वेनापि प्रसिद्धञुपपत्तेः । अन्यथोक्त- 
व्याख्यानव्याख्येयभावानुपपत्तिप्रसङ्गः । 

केन निमित्तेन व्याहृतीनां च स एवार्थ इत्यत आह भूमत इति । 

भूमा पूर्णत्वं, ततो भूः । भवतर्बहुत्वार्थस्य क्किपि रूपमेतत्‌ । भाबनात्‌ जगत उत्पा- 
दनात्‌, भुवः । भवतेरेवान्तर्णीतण्यर्थस्य कप्रत्यये रूपम्‌ । सुत्बात्‌ सुखत्वात्स्वः। स्वःदाब्दो हि 
सुखवाची प्रसिद्धः । चकारौ निमित्तान्तरसमुञ्चये । यथोक्तम्‌ । `पूर्णो भूतिवरोऽनन्तसुखो 
यद्वयाहृतीरित' इति ॥ एतेरेव निमित्तैर्व्याहृतीनामर्थो न पुनलोकत्रयात्मकत्वेन । तस्य प्रमाण- 
विरुद्धत्वात्‌ । “भूरिति वा अयं लोक' इत्यादिश्रुतिरपि लोकत्रयान्तर्गतभगवद्विषयैवेत्येव- 
शब्दार्थः । 

परि०--- तत्पक्षदोषश्चेति । निश्चितत्वान्न जिज्ञासितु शक्यम्‌ । सामान्यतो ज्ञातत्वस्य विरोषतोऽज्ञातत्व- 
स्याभावादित्युक्तदोषो जिज्ञास्योऽयं विधीयत इत्येतद्व्ाख्यानावसरे निरसिष्यत इत्यर्थः । विषयसंबन्ध इति । 
तन्निर्णयजनकत्वरूप इत्यर्थः । इदमत्राकूतमिति । व्याहृतिगायत्रीपुरुषसूक्तद्वारा सर्ववेदानां ३*कारव्याल्यानत्वा- 
दोझारार्थस्य ब्रह्मण इति ब्रह्मण ॐकारार्थत्वोकत्या सर्ववेदार्थत्वं तस्य सिद्धचतीत्यभिप्राय इत्याहेत्यर्थः । शब्द- 
क्रमादर्थक्रमो बलीयानिति न्यायेन स एव भर्गदाब्दार्थ इत्येतत्पश्चाद्वाकुर्वन्व्याह्ृतीनां चेति प्रतीकग्रहणं कृतवान्‌ । 
ैत्तिरीयभाष्योक्तस्मृतिमाह प्रणबार्था इति । एबकार इति । स एवेत्येवकार इत्यर्थः । अग्नीति । ‘भूरिति वा अग्नि: । 
भुव इति वायुः । सुवरित्यादित्य' इति तैत्तिरीयश्रुत्युक्तदिशा अग्र्यादिदेवताकत्वप्रसिद्धरत्यर्थः । अधिदेवतात्बेनेति । 
अभिमानिदेवतात्वेनापीत्यर्थः । भूमा पूर्णत्बमिति । 'बहोर्लोपो भू च बहोः' इति सूत्रे बहुशब्दस्य भावार्थे मन्नन्तस्य 
रूपत्वादिति भावः । बहुत्वार्थस्येति । धातूनामनेकार्थत्वस्य प्रागुक्तत्वादिति भावः । यद्वा भू बहाबिति छान्दोग्य- 
भाष्यादावुक्तेरेवमुक्तिः । कप्रत्यय इति । 'उणादयो बहुलम्‌" इति बहुलग्रहणात्कप्रत्यये कित्वाद्गुणनिषेधे उवडादेशे 
रूपमित्यर्थः । निमित्तान्तरेति । भूतिवरत्वानन्तसुखत्वल्पयोः क्रमाद्वुवरादिशब्दद्वयनिमित्तान्तरयोरित्यर्थः । 

यथोक्तमिति । क्रग्भाष्योपक्रमे उक्तमित्यर्थः । भूत्या ऐश्वर्येण वरो महैश्वर्यवानिति भुवः । भवतेरौणादिको 
डुप्रत्ययः । वरशब्दस्यान्तलोपो निरुक्तत्वात्‌ । यथोक्तम्‌ । 'पृषोदरादीनि यथोपदिष्टमि'त्यत्र वृत्तौ 'वर्णागमो 
वर्णविपर्ययश्च द्वौ चापरौ वर्णविकारनाशौ । धातोस्तदर्थातिशयेन योगस्तदुच्यते पञ्चविधं निरुक्तमि'ति । एवमग्रेऽपि 
ज्ञेयम्‌ । शोभनं वः सुखं यस्य स्वः उकारलोपः । एतैरेवेति । उक्तनिर्वचनलभ्यनिमित्तैरेव इत्यर्थः । प्रमाणेति । 
'पुरुषेणेदं सर्व व्याप्तम्‌' । 'मया ततमिदं विश्वम्‌' । 'इद हि विश्वं भगवानिवेतर' इत्यादिप्रमाणविरुद्धत्वादित्यर्थः । 


सु०-- किमतो न हि व्याहृतय एव बेद इति चेत्‌ । व्याहत्यर्थतया तावत्परमेश्बरस्य 
गायत्रीप्रतिपाद्यता अवगम्यते। त्रिपदायाः गायत्र्याः व्याहृतित्रयव्याख्यानत्वस्यागमसिद्धत्वात्‌। 
ननु गायत्र्यां 'यो भर्गो नोऽस्माकं धियः प्रचोदयात्‌ प्रेरयेत्‌, तस्य सवितुर्देबस्य तत्‌ वरेण्यं रूपं 
धीमहि चिन्तयाम' इति भर्गनामकः सविता प्रतिपाद्यो हश्यते। तत्कथं भगवत्परत्वमित्यत आह 
स एव भर्गझब्दार्थ इति । 


परि०--- त्रिपदा गायत्र्या इति । ऋग्वाचिनस्जिपदा इत्यस्य टाबृचीति टावन्तस्याभाषितपुस्कत्वान्न 
पुंवद्भावः । क्कचित्‌ त्रिपदाया इति पाठ: । आगमेति। 'नारायणाष्टाक्षराच्च व्याह्वतित्रिगुणात्पुनः । वेदमाता तु गायत्री'ति 
तनत्रसारोक्तेरित्येके । तचचिन्त्यम्‌ । तत्र व्याह्वतिशब्दस्य व्याहरणार्थत्वात्‌ । किन्तु पञ्चरात्रागमसिद्धत्वादित्यर्थ इत्यन्ये । 
तस्य स्पष्टमाचार्यैः छाप्यनुक्तत्वादिहाप्यनुक्तिरिति । यो भर्ग इति । ऋगभाष्यटीकायां तु सकारान्तनपुंसकमुपेत्य 
भर्गोल्पमित्युक्तम्‌ । तच्चायुदात्तत्वसिद्धबर्थमिति ज्ञेयम्‌ । यस्य भर्गाख्या तच्चिन्तयामीति मैत्रायणीय्रुत्यादा- 
वकारान्तताश्रवणादत्र अकारान्त उक्तः । तथात्वे रूढ्या रुद्रः स्यादिति न शङ्कयम्‌ । आगमविरोधात्‌ । चुद प्रेरण 
इत्यस्मालेटि ल्पमित्युपेत्य आह प्रेरयेदिति । ध्यै चिन्तायामित्यस्य संप्रसारणं विकरणलोप आत्मनेपदं च 
छान्दसम्‌ । व्यत्ययो बहुलमिति वचनादित्युपत्यार्थमाह चिन्तयाम इति । 


सु०-- भरणगमनयोगादिति रोषः । उपलक्षणं चैतत्‌ । जगत्प्रसबहेतुत्वात्सवितेत्यपि 
द्रव्यम्‌ ॥ न तु सूर्यः । तथात्वे गायत्र्या व्याहृत्यर्थत्वानुपपत्तेः । 'घ्येयः सदा सवितृमण्डल- 
मध्यवती नारायण' इत्याद्यागमविरोधान्चेत्येवार्थः । 

र परि०--- भरणेति । भृञ्‌ भरणे गम्ठू गतो धातुद्रयादौणादिको डन्प्रत्ययः । 'अदिभूभ्यां डुतजि'तिवत्‌ । 
भृञो गुणो गमेष्टिठोप इति भावः । तेन डनो नित्वात्‌ ज्नित्यादिनित्यमित्याययुदात्तत्वं सिद्ध ज्ञेयम । घूड्प्राणिप्रसव 
इत्यस्मात्तृजत्युपेत्याह जगदिति । आगमेति । ऐतरेयभाष्योक्तादित्यपुराणरूपागमेत्यर्थः । एतेन मूले स एव 
भर्गशब्दार्थ इति व्याहतिव्याख्यानात्पू्व गायत्र्यथोक्तेवीजं प्रकटितं भवति । 

सु०-- अस्तु गायत््यर्थो नारायणः किमेताबताऽपि । गायत्रयर्थत्वात्पुरुषसूक्तार्थोऽपि 
स एवेति सिद्धयति । वर्गत्रयात्मकस्य तस्य ्रिपदागायत्रीव्याख्यानत्येन “तद्भेदः पौरुषं 

सूक्तमि'त्याद्यागमसिद्धत्वात्‌ । ननु पुरुषसूक्ते पुरुषस्य पञोर्हिरण्यगर्भस्य वा प्रतिपादनात्कथं 
नारायणः प्रतिपाद्यत इत्यत आह सोऽयमिति। 


अनु ० सोऽयं पुरुष इत्यपि ॥ १० ॥ 


ूर्णत्वादिनेति रोषः । तथा च श्रुतिः 'स वा अयं पुरुषः सर्वासु पूर्षु पुरिरायो नैनेन 
किश्रनानावृतं नैनेन किश्चनासंबृतम्‌' इति । अन्यथोक्तयुक्तिविरोधः । वक्ष्यते चैतत्‌। 


परि०-- शङ्कोत्तरमाह गायत्र्यर्थत्वादिति । इत्याद्यागमेति । 'तद्रेदः पौरुषं सूक्त वेदाः पुरुषसूक्तगा' इति 
तन्त्रसारोक्तागमसिद्धत्वादित्यर्थः । 'स पूर्णत्वात्पुमानामे'ति क्रग्भाष्योक्तेराह पूर्णत्वादिनेति । पृ पालनपूरणयो- 
रित्यस्मात्‌ 'पुर: कुषन्‌' इति कुषन्प्रत्यये 'उदोष्ट्यपूर्वस्ये'त्युत्वम्‌ । अत्र विवक्षितबहिनन्तर्व्याप्तत्वरूपपूर्णत्वाख्यनिमित्ते 
आदिपदोपात्तनिमित्तान्तरे च काण्वश्रुतिमाह तथा चेति । सर्वासु पूर्षु वर्तमान इत्यनुवादेन 'स वा अयं पुरुष' इति 
पुरुषशब्दवाच्यत्वविधानं पुरिहाय इति तस्य व्याख्यानम्‌ । आवरणमन्तर्व्या्तिः । संवरणं बहिराच्छादनमिति 
व्याख्यातैषा श्रुतिरष्टमे गीताभाष्यव्याख्यायाम्‌ । उक्तेति। आगमसिद्धव्याख्यानत्वरूपयुक्तिविरोध इत्यर्थः ॥ वक्ष्यते 
चैतदिति । विष्णोः पुरुषसूक्तप्रतिपाद्चत्वं “सूक्तेन पौरुषेणेनं यजन्त्यध्यात्मकोविदाः इति पेङ्भिश्रुतिश्चाह' इत्या- 
नन्दमयनये । तथोपासनापादे “विद्यैव तु निर्धारणात्‌' इत्यत्र 'नान्यः पन्था इति ह्युक्तं पुरुषज्ञानतः श्रुतौ' इत्यादौ च 
वक्ष्यत इत्यर्थः । उत्तरमाह सर्ववेदार्थत्वमेवेति । 


सु०-- सिद्धे च पुरुषसूक्तार्थत्वे विष्णोः किं स्यात्‌ । सर्ववेदार्थत्वमेव सिद्धम्‌। 'वेदाः 
पुरुषसूक्तगा' इत्यागमेन सर्ववेदानां पुरुषसूक्तार्थतयाऽवगतत्वादित्याह स एवेति । 


अनु०— स एव सर्वबेदार्था 


एबराब्दः कार्यादिव्यावृत्त्यर्थः । 'सर्वे वेदा यत्पदमामनन्ति’ इत्यादिश्रुतिसिद्धमपि 
भगवतः सर्ववेदार्थत्वं न्यायेनोपपादयितुमयं प्रयत्न: सूत्रकारस्य । 


परि०-- कार्यादीत्यादिपदेन प्रकृतिदेवतादिपरिग्रहः । न्यायेनेति । “भगवान्सर्ववेदार्थः तद्व्ाख्येय- 
पुरुषसूक्तप्रतिपाद्यत्वात्‌ सामान्यव्याप््या संमतवत्‌ । भगबान्पुरुषसूक्तार्थः । तद्ठयाख्येयगायत्र्यर्थत्वात्‌ । भगवान्‌ 
गायत्र्यर्थः । तद्वाख्येयव्याहत्यर्थत्वात्‌ । भगवान्‌ व्याहृत्यर्थः । तद्वाख्येयप्रणवार्थत्वात्‌ । न चासिद्धिः । सर्वत्र 
व्याख्यानव्याख्येयभावस्यागमसिद्धत्वात्‌ । ३+कारवाच्यत्वादौ 'तस्योपव्याख्यानम्‌ । तद्र (ओमिति ब्रह्म)' 
इत्यादिश्रुतेः । न चाप्रयोजकत्वम्‌ । सर्वत्र विपक्षे व्याख्यानव्याख्येयभावव्याघातस्योक्तत्वात्‌” इति प्रबलानुमान- 
रूपन्यायेनेत्यर्थः ॥ अयं प्रयत्न: ॐ+कारोच्चारणरूपप्रयत्रः । इत्यादिश्रुत्येति । छन्दोगश्रुत्येत्यर्थः । 

सु०-- स्यादेतत्‌ । 'ईश्बरः सर्ववेदार्थस्तङ्वयाख्येयोङ्कारार्थत्वात्‌ यो यद्वयाख्येयार्थः 
स तदर्थो यथा संप्रतिपन्न' इति बा “सर्वो वेद ईश्वरपरस्तत्परोङ्कारव्याख्यानत्बादि'ति वा 
साक्षादेवानुमानं किं न व्याख्यायते । 'तद्यथा सर्वाणि पर्णानि शंकुना सन्तृण्णान्येवमोङ्करेणैव 
सर्वा वाक्‌ सन्तृण्णा' इत्यादिश्रुत्या हेत्वर्थसमर्थनं भविष्यति, किमनेन परम्पराव्याख्यानेन । 
सत्यम्‌ । तथाऽपि वाक्यान्तरबलेन न सर्वा वागोड्कारव्याख्यानं साक्षात्‌, किं नामोक्तप्रकारेण 
परम्परयैबेति ज्ञापयितुमित्थं व्याख्यानमित्यदोषः । 


परि०-- वाक्यान्तरेति । 'प्रणावार्था व्याहृतय' इत्याद्युदाहृतवाक्यान्तरबलेमेत्यर्थः । एतेन ॐकारो 
जिज्ञासागुणमूतब्रह्मविशेषणम्‌ । कृन्मेजन्त इत्यव्ययात्‌ षष्ठयन्तस्याप्योमित्येव रूपमिति सूचितम्‌ । 


सु० ननु चेश्वरे प्रमाणं पृष्टवत ओ्कारब्रह्महाब्दावेव कस्मान्नोक्तौ किं वेदानुमानेन। 
न च पदस्याप्रमाणतेति वाच्यम्‌। यौगिकपदप्रामाण्यस्य उक्तत्वात्‌। मैवम्‌ । मीमासानुग्राह्म- 
प्रमाणस्य पृष्टत्वात्‌ । न चोड्कारादिमात्रं तथा विवक्षितम्‌। किं नाम समस्तो वेद एवेति। 

परि०-- अत एव वेदस्येश्वरविषयता कुत इत्यतोऽप्योङ्करो ब्रह्मणि प्रयुक्त इति पूर्वमुक्त्वा इयता प्रबन्धेन 
तद्विवरणं कृतम्‌ । बेदानुमानेनेति । ब्रह्मणि प्रमाणतया वेदानुमानेन किमित्यर्थः । आकाङ्किताध्याहारमिति । 


कर्तव्यपदाध्याहारमित्यर्थः ॥ निश्चिततयेति। तादृशस्यापि विषयत्वं युक्तिवाक्याभासेत्यादिय्न्धेना्रे व्यक्तीकरिष्याम 
इत्यर्थः । शक्येति । मीमांसया इति योज्यम्‌ । 


सु०-- किमतो यद्येवमीश्वरः सर्ववेदार्थ इति चेत्‌ । विषयसंबन्धसंभवाञ्जिज्ञासायाः 
कर्तव्यता शास्रस्य चारम्भणीयत्वं सिद्धमित्यादायवान्‌ साकाङ्कस्य वाक्याभासस्याप्रतिपादक- 
त्वात्‌ आकाह्चिताध्याहारं सूचयन्‌ सूत्रवाक्यार्थमाह जिज्ञास्य इति ॥ 


अनु०-- जिज्ञास्योऽयं बिधीयते ॥ 


अयम्‌ इति उक्तविधया जीवजडात्मकात्परपश्चात्‌ अत्यन्तविविक्तत्वेन निश्चिततया 
विषयभूतः सर्ववेदार्थतया झाक्यप्रतिपादनश्चेत्यर्थः । 


Potent वदानामीश्वरपतिपत्तिजनकत्वाद्‌ भवतु तद्विषयत्वम्‌ । शास्त्रं तु तेषामीश्वर- 
दनानुसरणोपायन्यायविषयं कथमीश्वरपरमुच्यते । मैवम्‌ । वेदानामीश्बरमवबोधयता- 


मितिकर्तव्यता हि मीमांसा । तेनोपकारकत्वाद्‌ भवति तद्विषया । तद्वारा शास्रमपि । न हि 
वीजस्यांकुरं जनयतः सहकारिणो जलादेरंकुरो न कार्यम्‌। 

परि०--- सूत्रसन्दर्भलूपशास्रस्येश्वरविषयकत्वमाक्षिप्य समाधत्ते नन्वित्यादिना । न्यायविषयं न्याय- 
प्रतिपादकम्‌ । इतिकर्तव्यता हि मीमांसेति । सहकारिरुपं हि न्यायानुसन्धानमित्यर्थः। 


सु०-- ननु मीमांसाऽपि संभावनादिविषया कथमीश्वरविषया भवति। मैवम्‌। द्विविधं 

खलु कर्म कारकं भवति । कित्रिदव्यवधानेन व्यापारजन्यातिशाययोगि, यथोद्यमननिपतन- 
कुठारः कर्टुव्यापारस्याव्यवधानेन कर्म 
भवति । किश्चिदुददेरयफलसंबन्धितया करणव्यापारव्यवधानेन, यथा द्वैधीभाबबान्‌ वृक्ष: । तत्र 
कर्तृव्यापारस्य करणव्यापारव्यवधानेन बृक्षकर्मतेव मीमांसाव्यापारस्यापि प्रमाणादिसंभावना- 
द्वारेण ईश्वरावबोध एवोद्देश्य इति भवति तत्कर्मता । 

परि०--- संभाबनादीति । प्रमाणतद्विषयगोचरासंभावनाविपरीतसंभावनानिरासेन एतदर्थप्रतिपादने 
इदं योग्यम्‌ इदं चैतत्प्रमाणवे्यमित्येवं योग्यत्वादिविषयिकेत्यर्थः । मीमांसायास्तर्कानुसन्धानरूपत्वात्तर्कस्य 
संभावनाविषयकत्वादिति भावः । विवरिष्यते चैतद्भक्तिपादे सन्ध्ये सृष्टिरित्यधिकरणे 'स्वन्यायैस्साधनं कार्य 
परन्यायैश्च दूषणम्‌' इत्येतदवतारिकायाम्‌ । करणब्यापारेति । कुठारदात्संयोगादिर्पेत्यर्थः ॥ मीमांसेति । कर्तृ- 
भूतेति योज्यम्‌ । 

सु०-- स्यादेतदेवम्‌ । यदि वेदेतिकर्तव्यताविचारः स्यात्‌ । न चैवम्‌ । विनाऽपि 
विचारेण झाब्दोपलब्धिसमयग्रहणतत्स्मरणसहकृताच्छब्दादेवार्थावगमदर्शानात्‌। न च मन्तव्यं 
शाक्तितात्पर्याज्ञानविपर्ययदोषाच्छब्दः संशायविपर्ययाबुत्पादयति। तत्र दोषापनयनेन संशयादि- 
व्युदासाय राक्तितात्पर्यविचारोऽङ्गं भवतीति । यतस्तत्रापि झाब्दो विना विचारेण तत्त्वज्ञान- 
स्येष्टे । किं नाम प्रतिबन्धमात्रं बिचारेणापनीयते। न हीतिकर्तव्यतैवम्‌। तत्कथं वेदेतिकर्तव्यता 
जिज्ञासा । कथन्तरां चेश्वरविषया । कथन्तमां च शास्त्रस्य तद्विषयतेति। 

परि०--- इक्तितात्पर्याज्ञानेति । युक्त्याद्याभासनिमित्तेति योज्यम्‌ । तत्रापि इति । दोषोपनिपात- 
स्थलेऽपि स्वगतशक्त्यैवेष्ट इत्यर्थः । अन्यथा प्रामाण्यस्य परतस्त्वापत्तेरिति भावः ॥ न हीति । किन्तु कार्यो- 
त्पादिकैवेति योज्यम्‌ । 

सु०-- अत्रोच्यते । सत्यमेवम्‌ । तथापि प्रतिबन्धनिवृत्तौ सत्यामेव निर्णय इति 
प्रतिबन्धकनिरासहेतोरपि विचारस्योपचारेण निर्णयहेतुत्वादुपपन्नमीश्वरविषयत्वम्‌। 


एतेनैतदपि निरस्तम्‌ । ईश्वरस्य वेदप्रमाणकत्बे तत एव निश्चितत्वात्किं मीमांसयेति । 
ुक्तिबाक्याभासजनितविप्रतिपत्तिप्रतिबन्धस्य उक्तत्वात्‌ ॥ तथा हि। वेदप्रामाण्यमेब अनङ्गी- 

कुर्वाणाः केचिदीश्वर एव नास्तीति प्रतिपन्नाः । अपरे तु तदङ्गीकृत्यापि तद्वाचिनां पदानां 
जीवादिविषयतां व्याकुर्बन्तः तदभावमास्थिताः । अन्ये तु पुनरस्तीश्वरः किन्तु परमार्थतो 
निर्गुण एवेति सङ्िरन्ते । एके तु सगुणोऽपि न जगतः कारणमपि तूदासीन एवेत्यातिष्ठन्ते । 
केचित्कारणत्वेऽप्युपादानमित्यभ्युपयन्ति । निमित्तमात्रत्वेऽपि कतिपयगुणं गुणेभ्यो भिन्नमन्ये 
मन्यन्ते । इतर तु भिन्नाभिन्नमुपगतवन्तः । केचिद्विग्रहवन्तम्‌ इत्येवमाद्यास्वनेकासु विप्रतिपत्तिषु 
सतीषु तत्त्वज्ञानकरणादपि वेदात्तदनुत्पत्तौ तदपनोदनद्वारेण वेदेतिकर्तव्यतारूपा जिज्ञासा 
कर्तव्येति। 


परि०-- युक्तिवाक्याभासेति । युत्तयाभासवाक्याभासेत्यर्थः । कु 


सु०-- तत्र तावद्‌ ब्रह्मणो जिज्ञासा ब्रह्मजिज्ञासेति षष्ठीसमासो न पुनर्धमाय जिज्ञा- 
सेतिवत्‌ चतुर्थीसमासः । तादर्थ्यसमासे प्रकृतिग्रहणं कर्तव्यमिति वार्तिककृता प्रकृतिविकार- 
भाब एव चतुर्थीसमासस्य नियमितत्वात्‌ । तथैवोदाहरणं 'यूपाय दारु यूपदार्विति । प्रकृति- 
विकारभावरहितेषु चाश्वघासादिषु अश्वघासादयः षष्ठीसमासा भवन्तीति प्रतिबिहितम्‌ । 
न चात्र प्रकृतिविकारभावः अस्ति ॥ षष्ठीसमासेऽपि केचिच्छेषे षष्ठीति प्रतिपन्नाः । केचि- 
त्कर्मणीति। तत्र कर्मणि षष्ठीपरिग्रहाय जिज्ञास्य इत्युक्तम्‌। कृत्यानां कर्मणि स्मरणात्‌। अन्यथा 
जिज्ञासास्येत्यवक्ष्यत्‌ । जिज्ञासा खलु कमपिक्षा, विना कर्मणा न ज्ञातुं शक्या ॥ न तु संबन्धिनं 
विनेति कर्मणः प्राधान्यात्तदेव वक्तव्यम्‌ । संबन्धिसामान्योक्तावर्थात्कर्मापि लभ्यत इति चेन्न । 
साक्षात्प्रतीतपरित्यागेनार्थलभ्यस्वीकारस्य वैयर्थ्यात्‌ । एवं सति लक्षणादिजिज्ञासाऽपि 
प्रतिज्ञाता स्यादिति चेन्न । तस्या विनाऽप्यभिधानेन लाभात्‌ । न हि लक्षणादिजिज्ञासामन्तरेण 
ब्र्जिज्ञासाऽस्ति। अन्यथाऽनेकविषयत्वेन शास्रभेदप्रसङ्ग: । निर्विषयताइाङ्कापनो दार्थ प्रयुक्त 
पदमिदं कर्माभिधाय्येव युक्तम्‌ । तद्विजिज्ञासस्वेत्यादिश्रुत्यर्थानुगतं चैवं सति सूत्रं स्यात्‌। 


परि०-- 'जिज्ञासाऽस्य विधीयत' इति वक्तव्ये जिज्ञास्योऽयं विधीयत इत्युक्तेः कृत्यं वक्तुमाह तत्र 
तावदित्यादिना । तत्र सूत्र इत्यर्थः । सा च कर्मणीति पश्चाद्रक्ष्याम इति तावच्छन्दः । षष्ठीसमास इति । घष्टीति 
सूत्रेणेति भावः । वृत्तिकारादिमतं निराह न पुनरिति । इतिवदिति । 'अथातो धर्मजिज्ञासा' इति जैमिनिसूते 
तद्वाष्यकारादिभिल्क्तदिशेति भावः । इतिवदिति दृष्टान्तोक्तिः वक्ष्यमाणगतार्थताराङ्कोपयोगायेति ज्ञेयम्‌ । कुतो 
नेत्यत आह तादर्थ्येति । 'चतुर्थीतदर्थार्थबलिहितसुखरक्षितै: इति चतुर्थ्यन्तं तदर्थादिभिः समस्यत इति चतुर्थी- 
समासविधायकसूत्रे वार्तिकं तादर्थ्येत्यादि । तस्यार्थ: । तदर्थमिदमित्येतदर्थाचकयोः पदयोः समासेऽभिमते 


प्रथमः पादः) जिज्ञासाधिकरणम्‌ 67 


प्रकृतिग्रहणं कर्तव्यं उपादानग्रहणं कर्तव्यम्‌ । उपादानोपादेयभावापन्नार्थवाचिनोरेव समास इत्यवगन्तव्यमिति । कथं 
तहिं अश्वाय घासोऽश्वधास इति समास इत्यतो भाष्यकाराुक्तिमेवाह प्रकृतीति । प्रतिबिहितमिति । प्रतिविधानं 
निषेधः । चतुर्थीसमासो निषिद्ध इत्यर्थः । अत एव तन््रवार्तिके धर्मजिज्ञासयोः यूपदार्वादिवत्‌ प्रकृतिविकृति- 
भावाभावात्‌ चतुर्थीसमासविरोधमाशाङ्कच फलितप्रदर्हनपरतया शाबरभाष्यं भट्टेन व्याख्यातमिति भावः । न चात्रेति । 
्रह्जिज्ञासेत्यत्रे्यर्थः । केचिच्छेषेतिः। 'षष्टी शेष' इति सूत्रेण कारकप्रातिपदिकार्थव्यतिरिक्ते संबन्धसामान्ये 
विवक्षिते षष्ठी भवतीति विहितषष्ट्यन्तस्य समास इत्यर्थः । कर्मणीति । `कर्तृकर्मणोः कृती'ति कर्मणि षष्टीत्यर्थः । 
्रह्जिज्ञासेत्यत्र कर्मणि षष्ठीसमास इत्यत्र जिज्ञास्य इति भाष्यं कथं ज्ञापकमित्यत आह कृत्यानामिति । 
सन्प्रत्ययान्तजिज्ञासशब्दात्‌ 'अचो यत्‌' इति सूत्रेण यत्प्रत्यये 'अतो लोप’ इति सूत्रेणाकारलोपे जिज्ञास्य इति 
निष्पन्नत्वात्‌ । यत्प्रत्ययस्य च 'कृत्याः प्राड्ण्वुठ' इति सूत्रेण कृत्यसंज्ञकत्वात्‌ । कृत्यसंज्ञकप्रत्ययानां च 'तयोरेव 
कृत्यक्तखलर्था' इति सूत्रेण भावकर्मणोर्विधानादित्यर्थः । तथा च जिज्ञास्यः जिज्ञासाकर्मेत्यर्थो लभ्यत इति भावः । 
कर्मणि षष्ठीसमासग्रहे का युक्तिरित्यत आह जिज्ञासा खल्विति । एबं सतीति । रोषे षष्ठीसमासग्रहे सति 
लक्षणप्रमाणसाधनफलानामध्यायचतुष्टये वक्ष्यमाणानामपि जिज्ञासा प्रतिज्ञाता स्यात्‌ । अन्यथाऽप्रतिज्ञातकीर्तन- 
मग्रेतनं स्यादित्यर्थः । तस्या इति । लक्षणादिजिज्ञासाया इत्यर्थः । ब्रह्मजिज्ञासयैव नान्तरीयकतया तल्लाभं व्यनक्ति 
न हीति । अन्यथेति । ब्रह्मजिज्ञासयैव लक्षणादिजिज्ञासाया अलाभे स्वातन्त्र्येण जिज्ञास्यत्व इत्यर्थः । कर्मणि 
षष्ठीग्रहे युक्त्यन्तरद्वयं निर्विषयताराङ्केत्यादि तद्विजिज्ञासस्वेति च । पदमिदमिति । सौत्रत्रह्मपदमित्यर्थः । 
श्रुत्यर्थेति । श्रुतौ तत्पदस्य द्वितीयान्तत्वादिति भावः । 


सु०-- ननु च 'प्रतिपदविधाना षष्ठी न समस्यत' इति कर्मणि षष्ठ्याः समासः 
प्रतिषिद्धयत इति चेन्न। ‘कृद्योगलक्षणा च षष्ठी समस्यत' इति प्रतिप्रसवात्‌ 


परि०--- प्रतिपदेति । यत्किञ्चित्पदनिमित्तेन विधानवती या षष्ठी ‘ज्ञोऽविदर्थस्य करण' इत्यादिषष्ठी तदन्तं 
पदं तेन निमित्तभूतपदेन न समस्यते । यथा सर्पिषो ज्ञानमित्यादीति द्वितीये न निर्धारण इति सूत्रे वार्तिककृता 
निषिद्धत्वादित्यर्थः । इयं च वक्ष्यमाणदिशा प्रतिपदविहितेति भावः । कृद्योगेति । कृत्प्रत्यययोगनिमित्ेत्यर्थः । 
ज्ञाऽवबोधन इत्यस्माद्धातोः 'कर्मणः समानकर्तृकादिच्छायां वा' इतीच्छार्थे सन्प्रत्यये 'सन्यडोः' इति द्विर्वचने हलादिः 
दोषे हस्व इति सूत्रेण पूर्वस्य हस्वत्वे सन्यत इतीत्वे जिज्ञास इति स्थिते सनस्तृतीयधात्वधिकारविहितत्वेनाकृत्त्वेऽपि 
'अः प्रत्ययादि'ति सूत्रेण प्रत्ययान्ताद्धातोः अप्रत्ययो भवतीत्यकारप्रत्यये अजाद्यतष्टाबिति टाप्रत्यये सवर्णदीर्घे च 
जिज्ञासेति सिद्धयति । 'कृदतिङ्‌' इति प्राप्तकृत्संज्ञकाकारप्रत्ययस्य स्थाने स्रीप्रत्ययस्य स्थाने च प्राप्तसवर्ण- 
दीर्घस्याप्यन्तादिवच्चेति सूत्रेण पूर्वस्यान्तवद्भावेन कृत्संज्ञकतया तदन्तजिज्ञासाइाब्दयोगे `कर्तृकर्मणोः कृति’ इति 
सूत्रेण प्रा्षठयन्तत्वाद्रह्मपदस्य कृद्योगेति वार्तिके प्रतिप्रसवात्समास इत्यर्थः । प्रतिप्रसवो नाम सामान्यतो निषि- 
द्धस्य विषयविशेषेउभ्यनुज्ञानम्‌ । यत्तु कर्मणि चेति सूत्रेण कर्मणि षष्ठ्याः समासनिषेध इति । तन्न। ‘उभयप्राप्तौ कर्मणि' 
इति सूत्रेण कर्तृकर्मणोर्योगे कर्मणि षष्ठीतिबिहितषष्टयन्तस्यैव कर्मणि चेति सूत्रेण समासनिषेधो नान्यस्य । 

यथाऽऽश्चर्यो गवां दोहोऽगोपालेनेत्यादौ । न चेह षष्टी तत्सूत्रप्राप्ता सूत्रे कर्मणो ब्रह्मण उपादानेऽपि जिज्ञासायाः 
र्तुः सूत्रेष्नुपादानेन गराप्यभावात्‌ । किन्तु `कर्तृकर्मणोः कृति’ इत्यनेनैवेति । अन्यत्तु चन्द्रिकाव्याख्यानेऽवसेयम्‌ । 


सु०-- अथवा ब्रह्मणः कर्मत्वेनाप्राधान्यराङ्कां निवर्तयितुं जिज्ञास्य इति कर्मप्राधान्यं 
सूचितम्‌ । ज्ञानविधौ हि ब्रह्मणोऽप्राधान्यं स्यात्‌ । तज्ज्ञानोद्देरोन जिन्ञासाविधाने कुतः 
अग्राधान्यम्‌। 


परि०-- भाष्यनिर्देरास्य फलान्तरं चाह अथवेति । राजपुरुष इत्यादौ षष्ठ्यन्तराजपदनिर्दिष्टस्य राज्ञ 
इवेहाप्यप्राधान्यराङ्कायां तां कर्मत्वोक्त्या निवारयितुमित्यर्थः । यद्वा विधीयमानजिज्ञासां प्रति ब्रह्मणः कर्मत्वेना- 
प्राधान्यशाङ्कायामित्यर्थः । स्वर्गादुद्दशेन यागादिविधिस्थले स्वगदिरुददेरयस्याप्राधान्येन विधीयमानयागादेरप्राधान्य- 
वदिहापि मोक्षादिफलोदेशेन विधीयमानजिज्ञासाया अप्रधानत्वेन तद्विरोषणस्यापि विधेयविशेषणत्वेन अप्राधान्यराङ्का 
स्यादतः जिज्ञास्योऽयमिति प्राधान्येन कर्मकारकभूतं ब्रह्म निर्दिष्टमिति भावः । तावता कथं सूत्रे प्रतीतविधेय- 
विरेषणत्वप्रपताप्राधान्यशङ्कानिरास इत्यत आह ज्ञानबिधाविति । ब्रह्ज्ञान संपाद्यमिति वा ब्रह्मजिज्ञासा कर्तव्येति वा 
न सूत्रवचनव्यक्तिः किन्तु ब्रह्मज्ञानाय सकलवेदार्थविषयकजिज्ञासा कर्तव्येत्येव वचनव्यक्तिः । उक्तं हि न्यायामृते 
तृतीयपरिच्छेदे । 'ब्रह्मज्ञानाय ब्रह्मविचारः कर्तव्य इति न वचनव्यक्तिः । तथात्वे ब्रह्लणो विधेयविशेषणतया गुणत्या- 
पातात्‌ । किन्तु ब्रह्मज्ञानाय वेदविचारः कर्तव्य इत्येव वचनव्यक्तिः’ इत्यादि । अत्रापि ग्रन्धेऽग्रे बन्धमिथ्यात्व- 


मित्येतदवतारिकायां परमतानुवादप्रस्तावे स्पष्टीभविष्यति । तथा चोददेशयज्ञानविशेषणत्वेन ब्रह्मणोऽप्युद्देरय- 
कोटिप्रवेशात्प्राधान्यलाभ इति भावः। 


सु०-- विधीयत इत्यनेन कर्तव्येति पदाध्याहारं सूचयति ॥ ननु भवतीति स्वतः- 
सिद्धम्‌। मैवम्‌। तथा सत्यनुवादत्वप्रसङ्गात्‌। 


परि०-- वाचस्पतिमतमाइाङ्कते नन्विति । स्वत इति । यत्रेन विना 'अस्तिभवत्योः सर्वत्राध्याहार' 
इति न्यायादित्यर्थः । 


सु अत्रैके चोदयन्ति । सिद्धैव ननु ब्रह्मजिज्ञासा । अथातो धर्मजिज्ञासेति सकल- 


उ त । ब्रह्मज्ञानस्य चोदनालक्षणत्वेन धर्मस्बरूपत्वादभ्यधिकाइाङ्का- 
s । 


परि०-- सिद्धैव नन्विति । नन्वित्यस्य खल्वित्यर्थो ध्येयः । तथा च अनुवादकत्वं 
: नुवादकत्वं न दोषायेति भाव: । 
ननु धर्माय सर्ववेदविचार: कार्य इति जैमिनीसूत्रस्य तद्वाष्येर्ष्थ उक्त: । न च ब्रह्मज्ञान धर्म: येन ब्रह्मज्ञानाय वेदविचारः 


कार्य इत्यर्थोऽपि लब्धः स्यात । तथा च सकलवेदार्थविचारस्योदितत्वादित्यक्तरयुक्तेत्यत 
र्‌ ट् मा दार्थविच त त्यत आह ब्रह्मज्ञानस्येति । 
पूर्वतन्त्रे अथातो धर्मजिज्ञासेत्युक्ती किं धर्मस्वरूपं यदर्थ विचारः कार्य इति शङ्कायां चोदनालक्षणोऽर्थो धर्म' इति 

द्वितीयसूत्रै धर्मस्वरूपमुक्तम्‌ । तस्यायमर्थः । चोदनेति विधिवाक्यमात्रमिति प्राभाकरमतम्‌ । मन्त्रार्थवादनामधेयसहितं 
विधिवाक्यमिति भाट्रमतम्‌ । लक्षणदाब्दः प्रमाणवचनः । यश्चोदनाप्रमाणकोऽर्थरूपश्च स धर्म इति । शत्रुवध- 
हेतुश्येनयागादेरपि इयेनेनाभिचरन्यजेतेति चोदनाप्रमाणकत्वेन धर्मत्वप्राप्तिनिरासायार्थ इति विशेषणोक्ति: । 
श्येनयागादेरनर्थत्वादिति । तथाच जैमिनिसूत्रोक्तदिशा व्रह्मज्ञानस्यापि ' आत्मन्येवात्मानं पश्येद्विज्ञाय प्रज्ञा कुर्वीत’ 
इत्यादि चोदनाप्रमाणकत्वेन धर्मस्वरूपत्वादित्युक्तम्‌ । 


सु०-- तत्र केचिदभ्यधिकाइाङ्कां प्रदर्शयन्तो ब्रह्मजिज्ञासां पृथगारभन्ते । अपरे तु 
कार्यनिष्ठ एव वेदभागो विचार्यत्वेन तत्र प्रक्रान्तो विचारितश्च । न बस्तुतत्त्वनिष्ठ इत्यतो 
वस्तुतत्त्वनिष्ठं वेदभागं विचारयितुमिदमारभ्यत इत्याहुः ॥ सेयं गतार्थताशङ्का तत्समाधानं च 
नोपपद्यते । सर्वबेदानामीश्वरैकनिष्ठत्वेन सर्ववेदार्थस्यात्रैव जिज्ञास्यत्वात्‌। धर्मजिज्ञासाझास्त्रं 
तु वेदैकदेशामुख्यार्थधर्मबिचाराय प्रवृत्तमित्याशयेन वा 'स एव भर्गशब्दार्थ' इत्याद्युक्तम्‌ । 
तत्र “सर्ववेदार्थः इत्यनेन गतार्थताशङ्कानिरासः । स एव न तु कार्यरोषतयेत्याद्यं समाधानं, 
सर्वेति द्वितीयं च, निरस्तम्‌। तदुपपादनाय पूर्ववाक्यम्‌। जिज्ञास्य इति साध्यनिर्देशः । वक्ष्यति 
च एतद्विस्तरेण कार्यता चेत्यादिना । 


परि०-- केचिदिति। 'व्युत्पत््यभावः प्रतिपत्तिदौस्थ्यमन्येन सिद्धत्वमथाफलत्वम्‌। एतानि वै सूत्रचतुष्टयेन 
नारम्भमूलानि निराचकार' इति वदन्तो रामानुजीयादयः सिद्धेऽर्थे व्युत्पत्त्यभावेन वेदान्तानां ब्रह्मण्यमानत्वान्न तद्विचार 
आरभ्य इत्यादिरूपाभ्यघिकाराङ्कां दर्शयन्त इत्यर्थः । यद्वा केचिदिति मायावाद्येकदेशिन इत्यर्थः । तैरपि सिद्धेऽर्थे 
्युत्पत््यभावाद्यभ्यधिकाराङ्कां प्रद्र्य कार्यरोषे ब्रह्मणि व्युत्पत््यादेहक्तत्वात्‌ । अपरे त्विति । मायावादिन इत्यर्थः । 
आद्यमिति । स्वप्रधाने प्रामाण्यायोगेऽपि उपासीतेत्यादिलिङायुक्तकार्यरीषे ब्रह्मणि प्रामाण्ययोगात्तद्विचारः कार्य इति 
समाधानमित्यर्थः । निरस्तमित्यन्वयः । द्वितीयं चेति । कार्यनिष्ठ एवेत्यादिनोक्तमित्यर्थः । तदिति । सर्ववेदार्थ- 
त्वोपपादनाय ओतत्ववाचीत्यादिपूर्ववाक्यमित्यर्थः । यद्वा स एव भर्गशब्दार्थ इत्यादिपूर्ववाक्यमित्यर्थः । साध्येति । 
स एव सर्ववेदार्थ इत्यनेन कृतस्य गतार्थताहाङ्कासमाधिनिरासस्य जिज्ञासाविधिरूपं फलं जिज्ञास्योऽयमिति पादेन 
निर्दिश्यत इत्यर्थः । अत्र सङ्गह: 


मङ्गलास्रवणे युक्तिविहोषद्योतनं तथा । मीमांसानुग्राह्ममानकीर्तनं पूर्वतन्त्रतः ॥ १॥ 
अगतार्थतासूचनं चेत्येवं पञ्चप्रयोजनः। सौत्रप्राधमिकोङ्कारः श्रुतिसिद्धोऽवधारितः ॥ २॥ 


सु०-- ब्रह्मजिज्ञासाया निष्प्रयोजनत्वं शाङ्कितमपाकर्तु अतःदाव्दं व्याचष्टे ज्ञानीति । 


अनु०— ज्ञानी प्रियतमोऽतो मे तं विद्वानेव चामृतः ॥११॥ 
बृणुते यं तेन लभ्य इत्यायुक्तिबलेन हि। 

जिज्ञासोत्थज्ञानजात्तत्प्रसादादेव मुच्यते ॥ १२॥ 
तं विद्वानित्यनेन 'तमेवं विद्वानमृत इह भवति' इति वाक्यम्‌, एवशब्देन 'नान्यः पन्था 
अयनाय' इत्युत्तरवाक्यमवधारणार्थ च संगृहीतम्‌। चशब्दो वाक्यसमुञ्चये। 'दृणुते यम्‌ इत्यनेन 
'यमेवैष वृणुत' इति वाक्यं संगृहीतम्‌ । आदिपदेन ‘आत्मा वा अरे द्रष्टव्य' इत्यादेः संग्रहः । 
हिशब्दो हेतौ । एवशब्द: प्रत्येकमभिसंबध्यते। 


परि०-- एवं ॐब्रह्मपदाभ्यां चिदचिद्विलक्षणविषयसिद्धिमनुग्राह्मप्रमाणमन्येनागतार्थत्वं चोपपाद् 
अथपदस्य भाष्य एव सङ्केपविस्तराभ्यामर्थस्योक्तत्वनेह वक्तव्यविशेषाभावादुपासनापादोपक्रमे सङ्गहेण व्याख्यास्य- 
मानत्वाचातःपदस्यैव ज्ञानादिप्रणाड्या मोक्षफलकत्वाद्वन्धस्य सत्यत्वाद्वेदस्य सिद्धरूपवस्तुपरत्वाद्वेदस्य प्रामाण्या- 
वेदस्यान्विताभिधायित्वादित्येवंरूपहेतुपञ्चकपरत्वेन पञ्चधा व्याख्या आचार्येण प्रारभ्यते ज्ञानीत्यादिना स्वयं 
भगवतेत्यतः प्रक्तनग्रन्थेन । तत्र ज्ञानीत्यादेैयर्थ्यनिरासाय प्रयोजनमाह ब्रह्मेति । ब्रह्मपदादिना चिदचिदन्यविषय- 
सिद्धैव ज्ञानस्वभावतोऽपीत्यत्र वक्ष्यमाणदिशा अथपदजिज्ञासापदाभ्यामन्यथानुपपत्त्या च तज्ज्ञानतत्प्रसादद्वारा 
मोक्षाख्यप्रयोजनसिद्धावपि ज्ञानादित्रयस्यापि कर्मजत्वप्रयक्तं यन्निष्प्रयोजनत्वं प्रयोजनं चेश्वरजिज्ञासाया इत्यादिना 
पूर्वपक्षे शङ्कितं तद्विचारैकजन्यज्ञानैकजन्यप्रसादद्वारकमोक्षाख्यफलत्वोक्त्या निवारयितुमित्यर्थः । “ज्ञानी प्रियतमोऽतो 
मे ज्ञानेनासौ विभर्ति माम्‌' इति भागवतवाक्यं व्यक्तमिति तदनुक्त्वाऽन्यदाह तमिति। अवघारणार्थ चेति बहुब्रीहिः । 
तमेवं विद्वानेवेत्यवधारणोक्तौ योऽर्थो लभ्यते तदर्थकथनपरमुत्तरवाक्यं च गृह्यत इत्यर्थः । वाक्येति । भाष्योपात्त- 
्रुतिस्मृतिवाक्यानामन्योन्यसमुञ्चय इत्यर्थः । हेताविति । एतच्च यस्मादित्यादिना अतो ब्रह्मजिज्ञासा कर्तव्ये- 
तयन्तेनानुपदमेव व्यक्तम्‌ । प्रत्येकमिति । प्रसादादेवेत्येवशब्द: जिज्ञासयैवोत्थाज्ज्ञानादेव जातात्प्रसादादिति संबध्यत 
इत्यर्थः । एतदप्यगरे व्यक्तम्‌ । एतच्चावधारणं 'सिद्धे सत्यारम्भो नियमाय" इति न्यायेन जीवान्यविषयसमर्पकब्रह्मपदेनैव 
रहज्ञनादिद्वारा मोक्षफलकत्वसिद्धावपि पुनरत इति कथनालुब्धमिति भावः । भाष्यवाक्यानि योजयति यस्मा- 
दित्यादिना । इति श्रुतिबलेन गम्यत इत्ययुक्तमित्याक्षिप्य समाधत्ते यद्यपीति । निमित्तेनेति । ज्ञानेन तजन्य- 
प्रसादोपलक्षणात्‌ इत्यर्थः । तमेवं विद्वानित्यस्य तत्प्रसादवानित्यर्थो लक्षणया ध्येयः । वेदनजन्यत्वरूपराक्य- 
संबन्थसत्त्वात्‌ इति भावः । तथैव श्रुती कुतो नोक्तमित्यत आह मुमुक्ष्विति । प्रसादो हीश्वरसंबन्धी सन्मोक्षसाधनं 
ज्ञानं च मुमुक्षुनिष्टत्वात्तत्संबन्धि सत्‌ मोक्षसाधनं तत्र तत्प्रसादवानमृत इह भवतीत्युक्तौ नान्यः पन्था इति वाक्यदोषो 
व्यर्थः । भगचननिषठसय प्रसादादन्यस्य मोक्षसाधनतयाऽप्रसक्ततया तन्निरासायोगात्‌ । विद्वानमृत इत्युक्तौ तु मुमुक्षुनिष्ठ 
भगवद्वेदनमिव कर्माप्यपाम सोममित्यादि पूर्वपक्ष्युक्तथुत्यादिवशेन प्रसक्तमिति तन्निरासरकतया नान्यः पन्था इति 
मुमुकषुसंबन्धिसाधनान्तरस्यैव निषेधात्‌ । यमेवैष इति pod तिरी 
र्‌ इति वाक्यानुरोधेनेत्ययुक्तम्‌ । तत्र प्रसादाप्रतीतेरित्यत 


र दाप्रतीतेरित्यत आह बरणं 
। पूर्वपक्ष्युक्तशरुतेः का गतिरित्यत आह अपामेति । सावकाइात्वादिति । 'भाक्तं वा अनात्मवित्वात’ 

इति बैराग्यपादीयसक्षमाधिकरणभाष्यटीकयोरक्तदिशेति भावः । ज्ञानजादित्यंदां व्याचष्ट ईश्वरेति । यस्मादित्येत- 
दत्राप्यन्वेति । तत्कर्म हरितोषं यदित्यादिवचनाविरोधायोक्तम्‌ । परमेति । कर्मजस्त्वपरम इति भावः । एवशब्द: 
प्रत्येकममिसंबध्यत इत्येतद्वक्तीकृतं ज्ञानादेवेति । तद्वचनमिति । तत्कर्म हरितोषं यदित्यादि पूर्वपक्ष्युक्त- 
वचनमित्यर्थः । जिज्ञासोत्थेत्येतद्योजयति ईश्वरज्ञानं चेति । यस्मादित्येतदत्राप्यन्वेति । कर्मणा ज्ञानमातनोती- 
त्यादिपूर्वपक्ष्युक्तवचनानां गतिम्‌ आह कर्मणां त्विति । ज्ञानाङ्गत्बेति । 'उत्क्रमिष्यत एवं भावादित्यादौ तथा 
वक्ष्यमाणत्वादिति भावः । जिज्ञास्योऽयं विधीयत इत्यनेनान्वयमुपेत्यात:दान्दाध्याहारेणार्थमाह अत इति। 

सु०--- यस्मात्‌ तस्य ब्रह्मणो नारायणस्य प्रसादात्‌ परमानुग्रहादेव मुच्यते संसारात्‌। 
न तु कर्मादिनेति 'तमेवं' 'यमेवैष वृणुत' इति श्रुतिबलेन गम्यते । यद्यपि 'तमेवमि'ति परम- 
पुरुषप्रसादो न श्रूयते । तथाऽपि ‘यमेवैष दृणुत' इति वाक्यानुरोधेन तत्राप्यनुसन्धेयः । निमित्तेन 
नैमित्तिकोपलक्षणात्‌ । मुमुक्षुसंबन्धिसाधनावधारणाय तु न साक्षादुक्तः । वरणं तु प्रसाद 
उच्यते। ‘अपाम सोमम्‌' इत्याद्यास्तु श्रुतयः सावकाइात्वादन्यथा योज्याः । 'ईश्वरपरमप्रसादश्च 
तज्ज्ञानादेव भवति, न पुनः कर्मादिने'ति 'ज्ञानी प्रियतमः’, ‘तमेवं विद्वानि त्युक्तिबलेनाव- 
गम्यते । विद्वानित्यस्यापि प्रसादातिइायद्वारेणेत्यर्थपर्यवसानस्योक्तत्वात्‌ । कमदिरनुग्रहमात्र- 
हेतुत्वेनापि तद्वचनं सार्थकम्‌ । ईश्वरज्ञानं च तजिज्ञासयैव नान्येनेति ‘आत्मा वा अरे द्रष्टव्य' 
इति परमात्मदर्हनानुवादेन तत्साधनतया 'श्रोतव्य' इत्यादिना श्रवणादिविधायकोक्तिवलेन 
प्रतीयते । कर्मणां त्वन्तःकरणशुद्धिद्वारेण ज्ञानाङ्गत्बोपपत्तेस्तद्वाक्यं सार्थकं भविष्यति । अतो 
ब्रह्मजिज्ञासा कर्तव्येति संबन्धः। 


इदमुक्तं भवति । यद्यपि न जिज्ञासायाः स्वर्गादिरूपोऽभ्युदयः प्रयोजनं संभवति । 
तथाऽपि मोक्षो भविष्यति । तस्यानन्यसाध्यत्वात्‌ । मोक्षसाधनं हि साक्षात्‌ भगवानेव । 
'बन्धको भवपाशेन भवपाशाञ्च मोचक' इत्यादिवचनात्‌ । साधनं च द्विविधम्‌ । सिद्धमसिद्धं 
च । तत्रासिद्धमुत्पाद्यं फलकामेन । यथा यागादि । सिद्धं तु सव्यापारीकरणीयम्‌ । यथा 
कुठारादि । सिद्धं च साधनं भगवानिति मुमुक्षुणा सव्यापारीकरणीयः । व्यापारश्च प्रसन्नता 
एव । निगडादिमोचकेषु राजादिषु तथा दर्हानात्‌ । 'यस्य प्रसादात्परमार्तिरूपादस्मात्संसारा- 
न्मुच्यते नापरेण' इत्यादिश्रुतेश्च । व्यापारप्राधान्योक्तिश्च 'इन्द्रियार्थसन्निकर्षः प्रत्यक्षमि'- 
त्यादाविव औपचारिकी । मोचकश्चेश्वरप्रसादस्तद्भक्त्येकसाध्यः । 'भक्त्यैव तु्िमभ्येति 
विषणुर्नान्येन केनचिदि'त्यादिवचनात्‌ । स्वर्गादिहेतुप्रसादमात्रं कर्मादिसाध्यम्‌ । 'कर्मणा 
त्वधमः प्रोक्तः प्रसाद' इत्यादिस्मृतेः । प्रसादो नामेच्छाविरोषो गुणान्तरं वा न नः काचित्‌ 

क्षतिः । परमेश्वरभक्तिर्नाम निरवधिकानन्तानवद्यकल्याणगुणत्वज्ञानपूर्वकः स्वात्मात्मीय- 
समस्तवस्तुभ्योनेकगुणाधिको5न्तरायसहस्रेणाप्यप्रतिबद्धो निरन्तरप्रेमप्रबाहः । यमधिकृत्य 
यत्र नान्यत्पश्यति' 'सा निशा पश्यतो मुनेः' इत्यादिश्रुतिस्मृतय: । न चासौ तत्साक्षात्कार- 
मन्तरेणोत्पद्यते । लोके तथाऽदर्हानात्‌ । न चाव्यक्तस्वभावो भगबांत्सहस्रेणापि प्रयत्नाना 
झाक्यः साक्षात्कर्तु, विना तदनुग्रहात्‌ । प्रसन्नस्त्वनन्ताचिन्त्यराक्तियोगादात्मानं दर्शयतीति 
युज्यते । दर्शनसाधनं चानुग्रहः स्वयोग्यगुणोपेतस्य निर्दोषस्य भगवद्विग्रहविरीषस्य आदर- 
नरन्तर्याभ्यां विषयवैराग्यतद्भक्तिसहिताद्‌ बहुकालोपचितान्निदिध्यासनापरनामकाद्विचिन्तना- 
रते न लभ्यते । न च निदिध्यासनं वाक्यार्थग्रहणलक्षणे श्रवणे कृतेऽपि विना मननापरनाम्ना 
बिचारेणोपपद्यते । संशयविपर्ययोस्तादवस्थ्यात्‌ । न हि तयोः सतोरादरनैरन्तर्यायुपपद्यते । 


अतो जिज्ञासा निदिध्यासनपरमेश्वरानुग्रहतद्दर्शनपरमभक्तिपरमानुग्रहद्वारा मोक्षसाधनत्वात्‌ 
कर्तव्येति । 


परि०--- कथमनेन ज्ञानीत्यादिना मुच्यत इत्यन्तेन भाष्येण पूर्वपक्षदशायामुक्तनिष्प्रयोजनत्वराङ्कानिरास 
इत्यत आह इदमुक्तमिति । श्रुतौ मूले च यस्य प्रसादादित्यादिप्रसादप्राधान्योक्तिः कथमित्यत आह व्यापारेति । 
परेण चशब्दस्य ताद्विच्यं भूयस्त्वात्त्वनुबन्ध इति सूत्राययुक्तमाह तद्भक्त्येकेति । भारततात्पर्योक्तमाह भक्त्यैवेति । 
तत्कर्म हरितोषं यदित्यादि तु कथमित्यत आह स्वर्गादीति । भाष्योक्तस्मृतिमाह कर्मणेति । ननु प्रसादस्येच्छा- 
विरोषत्वाद्भगवतश्च ‘आप्तकामस्य का स्पृहा’ इति श्रुत्येच्छानिषेधात्कथं प्रसादो भगवत उच्यत इत्यत आह प्रसादो 
नामेति । न नः काचित्क्षतिरिति । प्रसादद्वर ज्ञनं मुक्तिहेतुरिति प्रकृतप्रमेये काचिद्धानिर्नास्ति इत्यर्थः । युक्तिपादे 
'न प्रयोजनवत्त्वात्‌' इत्यधिकरणानुव्याख्याने सुधायां च समर्थयिष्यमाणं प्रसादस्य इच्छारूपत्वं तु वास्तवाभिप्रायम्‌ । 
अत एवेच्छाविशेष इति कोट्यन्तरोक्तिः श्रुतरर्थान्तरस्य वक्ष्यमाणत्वादिति भावः । ननु प्रसादस्य भक्तिसाध्यत्वे 
ज्ञानजात्तत्प्रसादादिति कथमित्यतः ज्ञानस्य भक्तिभागत्वादिति भत्तिपादान्त्यभागे वक्ष्यमाणदिशैकदेइाकीर्तनमेतदिति 
भावेनाह परमेश्वरभक्तिर्नामेति । 'माहात्म्यज्ञानपूर्वस्तु सुदृढ: सर्वतोऽधिकः । स्रेहो भक्तिरिति प्रोक्तस्तया मुक्तिर्न 
चान्यथा' इति भारततात्पर्योक्तिरिति भावः । असंभावितोऽयं परेमप्रवाह इत्यत आह यमधिकृत्येति । उक्तरूपप्रेम- 
प्रबाहमाश्रित्य 'यत्र नान्यत्पश्यति नान्यच्छुणोति नान्यद्विजानाति स भूमा’ इति छान्दोग्ये सप्तमाध्याये भूमप्रकरणे यत्र 
यस्मिन्‌ भूमविषये उक्तल्पभक्तौ सत्यामन्यदर्शनादिकं नास्तीत्याचर्थकश्रुतयो वर्तन्ते । तथा । 'या निशा सर्वभूतानां 
तस्याँ जागर्ति संयमी । यस्यां जाग्रति भूतानि सा निशा पश्यतो मुनेः? इत्यादि गीतादिस्मृतयः प्रवर्तन्त इत्यर्थः । 
अस्तु मोक्षहेतुप्रसादो भक्त्येकसाध्यः । किं जिज्ञासया कृत्यमित्यतः प्रणाड्या तदुपयोगमाह न चासावित्यादिना 
कर्तव्येत्यन्तेन । असौ भन्तिरित्यर्थः । लोक इति । राजादौ। अव्यक्तेति । 'तदव्यक्तमाह हि' इति वक्ष्यमाणन्यायेनेति 
भावः । नन्वव्यक्तेकस्वमावः प्रसन्नः सन्नपि कथं मुततहेतुप्रसादजनकभक्तिकारणस्य साक्षात्कारस्य विषय: स्यादि- 

त्यतः ‘अतोऽनन्तेन तथा हि लिङ्गम्‌ इति सूत्रायुक्तमाह प्रसन्नस्त्विति । नन्वस्त्वेवं तावता मुक्तिहेतुप्रसादजनक - 
भक्तिकारणसाक्षात्कारोत्पादकस्य ईश्वरानुग्रहस्य अन्येनापि संभवान जिज्ञासया विचाररूपया कृत्यमित्यतस्तनिर्धा- 
रणार्थनियमस्तदृष्ट: पृथग्ध्यप्रतिबन्धः फलम्‌' इति सूत्राययुक्तोपयोगमाह दर्झनसाधनं चेति । बिग्नहबिद्वोषस्येति । 
बिम्बरूपस्येत्यर्थः । न सामान्यादप्युपलब्धेरित्यादेरिति भावः । भक्तीति । 'अनुवन्धादिभ्यः' इति सूत्रादिति भाव: । 
कर्तव्येतीति शब्दस्येदमुक्तं भवतीति पूर्वेणान्वयः । 


सु०-- ये तु ध्यानमेव परमपाटवापन्नमपरोक्षाकारमिति मन्यन्ते तेषां दर्शनश्वुतय 
उपचरितार्थाः प्रसज्येरन्‌ । 


परि०-- ये त्विति । रामानुजीयाः । दइनिश्चुतय इति । 'आत्मा वा र द्रष्ठव्यः' 'दृष्द्रैव तं मुच्यत' 
इत्यादिश्रुतय इत्यर्थः । 


सु०-- स्यादेतत्‌ । अतःराब्दस्तावत्प्रकृतस्य हेतुभावे वर्तते । तत्र ब्रह्मजिज्ञासाया: 
प्रयोजनाकाङ्घायामधिकारिविेषणतया अथइाब्देन प्रकृतो मोक्षः संबध्यते । ज्ञातुमिच्छा 
जिज्ञासा । न चात्रावयवार्थन जिज्ञासाइाब्दोऽर्थवान्‌ । इच्छायाः स्वातन्त्र्याविषयत्वेन विधातु- 
मझाक्यत्वात्‌ । अत एवेष्यमाणज्ञानोपलक्षणाऽप्ययुक्ता । तस्माज्ज्ञानेच्छान्तर्णीतो विचारो 
जिज्ञासापदेन लक्ष्यते । 


परि०_ (द्रव्यं कर्म च कालश्च’ इत्यादिश्लोकद्वयंपूर्वसङ्गतमिति दर्दाय॑स्तार्किकङ्कोत्तरत्वेन अवतारयति 
स्यादेतदित्यादिना । एतत्‌ वक्ष्यमाणम्‌ । पूर्व मोक्षहेतुप्रसादजनकङ्ञानजनकत्वाजिज्ञासा कर्तव्येति जिज्ञासोत्थे- 
त्यादिनोक्तम्‌ । तत्र मोक्ष्हेतुज्ञानजनकत्वमात्रस्य प्रकृतत्वसंभवोऽतःदाब्दस्तावदित्यादिनोपपा्यते । ईश्वप्रसादस्य 
त्वित्यादिना तु प्रसादांदास्याप्रकृतत्वमुच्यते । प्रकृतस्य हेतुभाव इति । एतस्माद्धेतोरित्यर्थं वर्तत इत्यर्थः । 
एतच्छब्दात्पञ्चम्यास्तसिलादेरे एतदोशिति प्रातिपदिकस्याशादेरोऽत इति रूपम्‌ । तथाच सर्वनामसंज्ञकेन प्राति- 
पदिकेनाकारेण प्रकृतं परामृहय तस्य तसिल्विभक्त्या हेतुत्वमतःदाब्दो वक्तीत्यर्थः । अधिकारीति । अधिकारि- 
विशेषणेच्छाविषयत्वेन इत्यर्थः । अथेत्यस्याधिकारानन्तर्यमर्थः । अधिकारश्च मुमुक्षादिरिति भाष्य एव व्यक्तत्वा- 
दिति भावः । मोक्षस्याथपदेन प्रकृतत्वमुक्त्वा ज्ञानस्य जिज्ञासापदेन प्रकृतत्वं वक्तुं वाचस्यतिनोक्तमर्थमनूद्य निराह 
ज्ञातुमिच्छेति । स्वातन्त्र्येति । विषयविशेषदर्शनादेवेच्छाया जायमानत्वेन प्रयत्रानपेक्षणादिति भावः । विधातु- 
मशक्यत्वादिति । प्रयत्रविषयस्यैव विधेयत्वादिति भावः । रामानुजाभिमतार्थं निराह अत एवेति । ज्ञानस्य 
करणपरतन्त्रतया पुरुषप्रयव्राविषयत्वादेवेत्यर्थः । अन्तर्णीत इति । प्रकत्यर्थज्ञानसाधनत्वेन सन्प्रत्ययार्थरूपेच्छा- 
साध्यत्वेन मध्ये प्राप्त इत्यर्थः । अनेन मुख्यार्थसंबन्धो लक्षणावीजभूतो दर्शितः । अत्रान्तर्णीतेति पाठः साधुः । 
"श्रदन्तरोरुपसर्गवदृतर्वाच्या' इत्युक्त्यन्तःशब्दस्योपसर्गत्वेन 'उपसगदिसमासेऽपि णोपदेशस्य’ इति णत्वेन 
भाव्यत्वात्‌ । 

सु०-- मुख्यप्रयोगातिक्रमेण लाक्षणिकाश्रयणे चेदं प्रयोजनम्‌ यत्‌ विचारस्य ज्ञानद्वारैव 
मोक्षसाधनत्वज्ञापनम्‌ । अन्यथा योग्यताविरहेणान्वयाभावप्रसङ्गात्‌ । यदि च जिज्ञासाशाब्दो 
मीमांसाशाब्दबद्विचार एवोपसंख्यायते तदाऽप्यन्वयव्यतिरेकाभ्यां विचारस्य ज्ञानसाधनता 
ज्ञास्यते । 

एवं च विचारो यतो ज्ञानसाधनं ज्ञानं च मोक्षसाधनम्‌ अतः असौ कर्तव्य इति लभ्यते । 

परि०-- अन्यथेति । मुख्यविचारपदस्यैवोक्तावित्यर्थः । साक्षाद्धेतुत्वाभावादिति भावः । विचार 
एबोपसङ्कयायत इति । यद्यपि श्रीमद्भाष्यटीकायां जिज्ञासितं सुसंपन्नमिति प्रयोगान्मुख्यार्थं एव जिज्ञासाइाब्दो 
विचारेऽभिमतस्तथापि पूर्वत्र लक्ष्यत इत्युक्तिः । अत्र च यदि चोपसङ्क्ायत इति चोक्तिरनास्थयेति चन्द्रिकाया- 
मुक्तम्‌ । 

सु०-- मोक्षादेरन्यलभ्यत्वस्य रा्कितत्वात्सावधारणताऽपि। 


परि०-- शाङ्कितत्वादिति । पूर्वपक्षिणेति योज्यम्‌ । साबधारणतेति । विचार एव यतो ज्ञानसाधनं 
ज्ञानमेव यतो मोक्षसाधनमिति सावधारणतेत्यर्थः । अन्यथा पूर्ववादिकृतराङ्कानिरासाभावेन अत इत्यस्य वैयर्थ्या- 


पत्तेरिति भावः । 

सु ईश्वरप्रसादस्य तु ज्ञापकं न किंचिदत्र पयामः । 

परि०- अत्रेति । सूत्रे न पश्याम इत्यर्थः । 

सु न च ज्ञानस्य मोक्षसाधनता न युक्ता । येनेश्वरप्रसादो मध्येऽध्याहियते । 
आत्मयाथात्म्याज्ञानादनात्मनि आारीरादावात्मत्वारोपे सति हि तदनुकूलप्रतिकूलयो रागद्वेषौ 
भवत: । ताभ्या प्रयुक्तः पुण्यपापलक्षणां प्रवृत्तिमाचिनुते । ततश्च सुरनरतिर्यगादिनानायोनिषु 
नवीनशरीरन्द्रियादिसंयोगलक्षणं जन्मास्य भवति । तस्माञ्च दुःखानुभव इत्यनादिरयं कार्य- 
कारणप्रवाहः ससार इत्युच्यते । आत्मतत्ज्ञानाचचाज्ञानविपर्ययौ निवर्तेते । तत्त्वज्ञानस्य 
स्वसमानाश्रयविषयाज्ञानमि्याज्ञाननिवर्तनस्वाभाव्यात्‌ । शुक्तिकातत्त्वज्ञानस्य तदज्ञान- 


रजतारोपनिवर्तकत्वदर्शनात्‌ । मिथ्याज्ञाननिवृत्तौ च रागद्वेषानुदयः । कारणाभावात्‌ । तयो- 
रभाबे च न प्रवृत्तेरुत्पत्ति: । तत एव परागुपचितायाश्चोपभोगेन प्रक्षयः । प्रवृत्त्यभावे च 


जन्मान्तराभावो हेत्वभावादेव । बर्तमानशरीरादेश्चारंभकक्षये सति निवृत्तिः । जन्माभावे च न 


i :खस्योत्पाद इत्येवमात्यन्तिकी दुःखनिवृत्तिर्मुक्तिः । तथा च ज्ञानस्चभावलभ्यायां 
मु श्वरप्रसादेन ॥ न हि अन्धकारनिवन्धनदुःखनिवृत्तय प्रदीपमुपाददानाः कस्यचि- 

त्प्रभोः प्रसादमपेक्षन्ते । स्वभावो हि प्रदीपस्यायं यत्समानाधिकरणान्धकारनिवर्तकत्वम्‌ । 


तथा च न्यायसूत्रम्‌ । 'दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्गः 
इति । 

परि०--- ननु यथा यजेत स्वर्गकाम इत्यादौ स्वर्गयागयोर्मध्यभाविनोऽपर्वस्याश्रवणेऽपि 'अपूर्वद्वारा यागः 
स्वर्गसाधनम्‌' इत्युच्यते । यथा वा म्रुवेणावद्यतीत्यत्र दरवदरव्यमित्यध्याहियते एवमस्त्वित्यत आह न च ज्ञानस्येति ॥ 
'दुःखजन्मप्रवृ्तिदोषमिथ्याज्ञानानामुत्तरोत्तरापाये तदनन्तरापायादपवर्गः इति गौतमसूत्रं हृदि कृत्वा प्रसादमृतेऽपि 
ज्ञानस्य मोक्षसाधनत्वं व्यनक्ति आत्मेत्यादिना । तदनन्तरापायादिति । पूर्वपूर्वापायादित्यर्थः । 

सु०-- यत्तु मोक्षस्येश्वराधीनत्वबचनं तज्ज्ञानादिजन्मनीश्वरस्य निमित्ततापरमित्य- 
विरुद्धम्‌। तदर्थं च तदुपास्त्यादेरुपयोगः। 

परि०-- ज्ञानिनां मोक्षदश्च स इत्यादेः का गतिरित्यत आह यत्त्विति । ज्ञानादिजन्मनीति ॥ ज्ञानादि- 
जन्ये मोक्षे ईश्वरोऽपि निमित्तमित्येवंपरमित्यर्थः । कार्यमात्रं प्रति तस्य निमित्तत्वादिति भावः । यद्वा ज्ञानादिजन्मनि 
ज्ञानादेरुत्पत्तौ ईश्वरस्य निमित्ततापरमित्यर्थः । 

सु०-- तदेवं ज्ञानस्वभावेनाज्ञानादिनिवृत्तौ कारणाभावे कार्यानुदयस्य ईश्वरप्रसादा- 
नपेक्षत्वादयुक्तमिदमतःदाब्दव्याख्यानमित्यत आह द्रन्यमिति । 


अनु०— द्रव्यं कर्म च कालश्च स्वभावो जीव एव च। 
यदनुग्रहतः सन्ति न सन्ति यदुपेक्षया ॥१३॥ 
न्ते त्वत्क्रियते किश्चिदित्यादेर्न हरि बिना । 
ज्ञानस्वभाबतोऽपि स्यान्मुक्तिः कस्यापि हि कचित्‌ ॥ १४॥ 


द्रन्यशब्देन प्रकृत्यादितत्त्वमुच्यते । कर्मेति धर्माधर्मौ । स्वभावः प्रकृत्यादीनां परि- 
णामादिः । जीव इत्यभिमानी । एब इति यदनुग्रहत इत्यतःपरं द्रष्टव्यम्‌ । अनेन सर्वात्पत्तिम- 
दुपादाननिमित्तानां सत्ताऽपि परमेश्वराधीनेत्युच्यते । 'न ऋते त्वत्क्रियते किश्चन' इति श्रुत्या 
सर्वार्थक्रियायास्तदधीनत्वम्‌। इत्यादेः 'आगमादवगम्यत' इति रोषः । 'ज्ञानस्बभावतोऽपी'ति 
अपिइाब्देनाङ्गीकारबादोऽयमिति सूचयति । हिशब्दो हेतौ । यस्मादेवं तस्मादुपपन्नं पूर्व- 
व्याख्यानमिति। 

परि०-- श्रीतत्त्वस्यापि लाभाय जीवराब्दार्थमाह जीव इतीति ॥ प्रकृत्यादितत्त्वानां तत्परिणामाना- 
मभिमानी । तथाच सर्वोऽपि चेतन इत्यर्थः । इति शेष इति । इत्यादेरित्यनन्तरमागमादिति । क्कचिदित्यनन्तर- 

मित्यवगम्यत इति शेष इत्यर्थः ॥ अड्डीकारवादो5यमिति । ज्ञानस्वभावाद्ववन्नपि मोक्षो न हरि विनेति मोक्षस्य 
ज्ञानस्वभावाधीनत्वमुपेत्य हर्यधीनत्वोक्तिपक्षोऽङ्गीकारवादेन । 


सु० ततश्चायमर्थः । स्यादेतदेवं यद्ज्ञानमात्रनिबन्धनोऽयं बन्धो जीवस्य स्यात्‌ । 
न चैवम्‌ । श्रुतिस्मृतीतिहासपुराणेषु परमेश्वरेच्छानिमित्तत्वावगमात्‌ । अद्वैतिनामविद्याधीन- 
जीवब्रह्मविभागवत्‌ तार्किकादीनां च गुणवत्त्वाधीनद्रव्यत्ववदनादेरपीश्वराधीनत्वोपपत्तेः । 
उपपादयिष्यते हि 'ज्ञानानन्दादिस्वरूपोऽयं जीव' इति 'पुंस्त्वादिवत्‌' इत्यादिना । तद्भावा- 
नुपलब्धिश्चानुभवसिद्धा । तेनावगम्यतेऽस्ति किमप्यावरकम्‌, येनावृतः स्वप्रकाशाचैतन्य- 
रूपोऽपि नात्मनस्तत्त्वं वेद ॥ न च कामकर्मादिकमेव तथा भवितुमर्हति । तस्यापि सादिनः 
कारणापेक्षत्वात्‌ । न च पूर्वपूर्वस्मादुत्तरोत्तरमिति युक्तम्‌ । सुसिप्रलययोः तद्वृत्त्यभावेन 
निष्कलङ्कचैतन्यबलात्स्वरूपावभासप्रसक्तेः । अतः कामकर्माद्यतिरिक्तं 'मायाऽविद्या प्रकृतिः’ 
इत्यादिशब्दाभिधेयमनाद्येब किमपि द्रव्यमङ्ीकरणीयम्‌ । ‘अनादिमायया सुप्त' इत्यादिश्रुति- 
स्मृतयश्चात्र भवन्ति ॥ न च 'मायाऽपि कथं स्वप्रकाशमाबृणोती'ति युक्तम्‌ । आवरकतयैव 


तस्याः प्रमितत्वात्‌ । वक्ष्यते चात्रोपपत्तिः। न च जडस्य स्वतः किश्चित्करत्वं युक्तम्‌ । 'द्रव्यं 
कर्म चे'त्यादिवाक्यविरुद्धं च। 


परि०--- वस्तुतस्तु ज्ञानस्वभावाधीनत्वमेव अस्य नेत्यर्थः । अङ्गीकारवादमस्तु वेत्यादिनाऽग्रे विवरिष्य- 

नेतिपक्षं तावत्प्रपज्चयति स्यादेतदित्यादिना । श्रुतीति । 'त्वं मुक्तिदो बन्धदोऽतो मतो न' इति श्रुतिः । तत्र तत्र 

भाष्यकारोक्तपञ्चरात्रस्मृतिः । 'सुखं दुःखं भवो भावो भयं चाभयमेव च' इत्यादीतिहासः । 'तदिच्छया यतो ह्यस्य 

बन्धमोक्षौ प्रतिष्ठितौ’ इत्यादिपुतणम्‌ । ननु कथमनादेनाघेयातिदायस्येाधीनतेत्यत आह अद्वैतिनामिति । 

विवृतमेतद्वायत्र्यधिकरणचन्द्रिकायाम्‌ । 'अनादीनां गुणादीनां यथा गुण्यादि तन्त्रता” इत्यादिना । ननु गौतमसूत्रोक्त- 

दिशा देहात्मैक्यारोपनिमित्तत एव बन्धोपपत्तावनादिबन्धमुपेत्य तस्येशाधीनता किमर्थमुपेयेत्यतोऽनादिबन्धस्थितिं 

स्वाभिमतां साधयति उपपादयिष्यते हीत्यादिना तदेवमितिपर्यन्तेन ॥ इत्यादिनेति । सूत्रेणेत्यर्थः । तद्भुत्तीति । 

तत्परिणामरूपकार्याभावेनेत्यर्थ: । तत्तच्छन्दघटितनानाश्रुत्यैकमत्यायोक्तमित्यादिाब्दाभिधेयमिति । वक्ष्यते 

चेति । 'स्वभावाज्ञानवादस्य निर्दोषत्वान्न तद्भवेत्‌' इत्यत्र सविशेषाङ्गीकारादित्युपपत्तिर्वक्ष्यत इत्यर्थः । अस्त्वेवं 
किमीशेनेत्यत आह न च जडस्येति । प्रकृत्येति स्वशक्त्येति च व्यधिकरणे तृतीये । 


सु अतः परमेश्वर एब सत्त्वादिगुणमय्या विद्याविरोधित्वेनाबिद्यया स्वाधीनया 
प्रकृत्या अचिन्त्याद्धुतया स्वशक्त्या च जीवस्य स्वप्रकाशमपि स्वरूपचैतन्यमाच्छादयतीति 


युक्तम्‌ । स एव च स्वाधिष्ठानलब्धपरिणाममहदहड्ठारादिप्रकृत्यंदी संयोज्य कर्तृत्व- 


प्रथम: पाद:) जिन्नासाधिकरणम्‌ 77 


भोक्तत्वस्वातन्त्र्यं कारकफलस्वाम्यं चास्याबिद्यमानमेबोपदर्व्य रागायुत्पादनद्वारा दुःख- 
मनुभावयति । 


परि०--- संयोज्य जीवमित्यर्थ: | 


श्रीनि०-- सत्त्यादिगुणात्मकप्रकृतेरविद्याशब्दवाच्यत्वे निमित्तम्‌ । विद्याविरोधित्वेनेति । तथा च 
सिद्धान्ते भावरूपाज्ञानशब्देन सत्त्वादिगुणमयी प्रकृतिरेवोच्यत इति संप्रदाय: । चतुर्थाध्यायटिप्पण्यामस्मदाचार्ये : 
एतत्स्फुटतरं प्रतिपादितमस्तीति ज्ञेयम्‌ । 

सु०--- तदेवं बन्धस्येश्वराधीनत्वात्स एव मोचको५ड्रीकार्य: । अपरस्य स्वातन्त्र्या- 
भावात्‌ । प्रसन्न एवासौ स्वकीयां मायां व्यावर्तयतीति तत्प्रसादार्थ सर्वोऽप्ययं साधनसन्दर्भ 
इत्युक्तम्‌ । ततो यद्यपि न सूत्राक्षरेभ्यो भगवत््रसादो लभ्यते तथाऽप्यनुपपत्त्या अङ्ीकरणीय 
इति युक्तं व्याख्यानम्‌ । वक्ष्यति चैतत्सूत्रकारः 'ततो ह्यस्य बन्धविपर्ययौ” इति । एवमुक्तेन 
न्यायेन न ज्ञानस्यैवायं स्वभावो यत्साक्षान्मोक्षसाधनत्वम्‌। 


अस्तु वा तथाऽपीश्वरप्रसादोऽपेक्षितः । सकलकारकाणां तदधीनसत्ताप्रवृत्तित्वेन 
तदिच्छां विना कस्यापि कार्यस्यानुदयादिति॥ अङ्गीकारवादस्य चेदं प्रयोजनं यत्पूर्वस्यैवार्थस्य 
समर्थनम्‌ । तथा हि । येन ज्ञानस्य मोक्षहेतुत्वमङ्गीकृतं न तेनापि ईश्वरेच्छा त्यक्तुं शक्यते । 
कारकप्रेरकत्वादिनाऽवइयाभ्युपगमनीयत्वात्‌। तथा च किमनेन ज्ञानेनाप्रमितेन। प्रमित ईश्वर 
एवाड्रीकार्य इति। 

परि इत्युक्तमिति । मुच्यत इत्यन्तपूर्वग्रन्थव्याख्यावसर इत्यर्थः । वक्ष्यति चैतदिति । बन्धमोक्षा- 
वीझाधीनावित्येतद्भक्तिपादे “पराभिध्यानात्तु तिरोहितं ततो ह्यस्ये'ति वक्ष्यतीत्यर्थः । पूर्वमङ्गीकारवादोऽयमित्युक्त 
व्यनक्ति अस्तु वेति । मोक्षसाधनत्वं ज्ञानस्वभाव इत्यनुकर्षः । पूर्वस्यैवेति । तत्प्रसादादेव मुच्यत इत्यत्रो- 
क्ार्थस्यैवेत्यर्थः । अप्रमितेनेति । ज्ञानिनां मोक्षदश्च स इतीश्वरस्येव ज्ञानस्वभावे मुत्तिहेतुत्वस्याप्रमितत्वादिति भाव: । 

सु०-- “यदुक्तं 'न कार्यो मोक्षः किन्तु प्राचीनेषु मिथ्याज्ञानादिषु निवृत्तेषु कारणा- 
भावादेवोत्तरप्रबाहानुत्यादमात्रम्‌ । तत्र का नाम परमेश्वरापेक्षा । तद्वचनानि तु ज्ञानोत्पत्त्यादि- 
निमित्ततापराणी'ति । तदनुपपन्नम्‌ । ज्ञानप्रदानाद्यतिरिक्तस्यापि ईश्वरप्रयोजनस्यागमेषूक्तेः” 


इत्याह अज्ञानामिति। 
अनु०— अज्ञानां ज्ञानदो बिष्णुर्ज्ञानिनां मोक्षदश्च सः । 

आनन्ददश्च मुक्तानां स एबैको जनार्दनः ॥ १५॥ 
इत्युक्तेः 
मोक्षदः प्रागुक्तप्रकृतिबन्धात्‌। 
परि०-- प्रागुक्तप्रकृतिबन्धादिति । सत्त्वादिगुणमय्येत्यादिना प्रागुक्तेत्यर्थः । 
सु०-- नन्वनादेः प्रकृतिबन्धस्य कथं निवृत्तिरिति चेत्‌। 


अत्राह कश्चित्‌ । न सादित्वमनादित्वं वा विनाइाविनाइायोर्निमित्तम्‌। किन्तु बिरोधि- 
सन्निपातासन्निपातावेन । 


किञ्च लोके तावदनादिः प्रागभावो निवर्तते । सुगतानां तत्त्वपरिभावनाप्रकर्षेणानादि- 
बासनासन्तानानां निवृत्तिरिष्टा । नैयायिकानामप्यनादिमिथ्याज्ञानप्रवाहः परमाणुश्यामता च 
निवर्तते । साङ्क्यानामप्यविवेको निवर्तते विवेकेन । मीसांसकानामिदानीन्तनधर्मतत्त्वज्ञान- 
प्रागभावोऽनादिर्निवर्तते। 


अनादिभावरूपस्य न निवृत्तिरिति चेन्न। अनिर्वचनीयत्वादज्ञानस्य । 


अनादिर्न निवर्तत इति सामान्यव्यापतिः । ज्ञानेनाज्ञाननिवृत्तिरिति विहोषव्यासिः । अतः 
सैव बलवती । 


परि०-- कथं निवृत्तिरित्याक्षेपस्यात्रोच्यत इत्यादिना स्वयं समाधिं वक्ष्यन्‌ विवरणोक्तं निरसितुं ताव 
दनुवदति अत्राह कश्चिदित्यादिना तदयुक्तमित्यन्तेन । बन्धो न निवर्तते अनादित्वादिति हेतोरप्रयोजकत्वमुक्त्वा 
प्रागभावादावनेकत्र व्यभिचार इति भावेनाह किञ्च लोक इति । परमाण्विति । पार्थिवपरमाणुझ्यामतेत्यर्थः । तस्या 
अपाकजत्वादिति भावः । विवेकेनेति । प्रकृतिपुरुषविवेकेन तदविवेको निवर्तत इत्यर्थः । वासनादावनादित्वं नेति 
मन्वानः गङ्कते अनादिभावरूपस्येति । हेतोः सत्प्रतिपक्षत्वासिद्धत्वाद्यभिप्रायेण निराह अनिर्वचनीयत्वादिति । 
भावाभावविलक्षणत्वादित्यर्थः । भावत्वमुपेत्यापि समाधिमाह अनादिरिति । सैवेति । विशेषव्यापिरेवेत्यर्थः । 


सु०-- ननु स्वोपादानगतोत्तरावस्था विनाश: । तत्कथमनादेर्निरुपादानस्य विनाश: । 
न । स्वाश्रयगतोत्तरावस्थेत्येताबत्वात्‌ । अन्यथा परमाणुइयामत्वादीनामनिवृत्तिप्रसङ्गात्‌ ॥ 
अभाववैलक्षण्यादात्मवदज्ञानस्यानिव्ृत्तिरिति चेन्न । सद्वैलक्षण्यात्प्रागभावबन्निवृत्तिः किं न 
स्यात्‌॥ कस्तर्हि निर्णयः । ज्ञानाज्ञानकृतो विशेषान्वय इत्युक्तमिति । 

परि०--- तार्किकोक्तविनादास्वरूपं निषेधति नेति । स्वयं प्रकारान्तरेण विनाशस्वरूपं निर्वक्ति स्वाश्रयेति । 
न तूपादानेत्यप्याश्रयो बिशेषणीय इत्यर्थ: । परमाणुइ्यामत्बादीनामिति । तेषामनादित्वादिति भावः । 


अनिर्वचनीयत्वादित्युक्तपक्षेऽपि दोषमाशङ्कय निराह अभावेति । ज्ञानाज्ञानकृत इति । यदज्ञानं तद्‌ ज्ञानेन निवर्तत 
इति विशेषव्याप्तिरित्युक्तमित्यर्थ: । 


सु०-- तदयुक्तम्‌ । तथाहि । 


यत्तावत्‌ 'न सादित्वमनादित्वं बे'त्यादि। तत्र किं निवर्तकाभाव उपाधिरनेनोच्यते किंवा 
निवर्तकसद्भाबेन सत्प्रतिपक्षता । नाद्यः । साधनव्यापकत्वात्‌ । न द्वितीयः । असिद्धेः । न हि 
अज्ञानस्यानादितया निवृत्त्यनुपपत्तिं ब्रुवाणस्तन्निवर्तकमभ्युपैति । किन्त्वनादित्वेन तदभाव- 
मप्यनुमिनोति । 


परि०-- निवृत्तौ विरोधिसन्निपातः प्रयोजक इत्यादि क्रमेण निरस्यति यत्ताबदित्यादिना । उपाधि- 
रिति । अज्ञानं न निवर्ततेऽनादित्वादात्मवदित्यनुमाने निवर्तकाभाव उपाधिः । निवर्तकवत्त्वादज्ञानं निवर्तत इति 
प्रतिपक्षोऽभिप्रेयत इत्यर्थः । साधनव्यापकत्वमसिद्धिं च व्यनक्ति न हीति। 


सु०-- यदपि प्रागभावे व्यभिचारोद्भावनं तदपि भावत्वेन हेतुविरोषणादयुक्तम्‌। 


यदपि सुगतानामित्यादि तदत्यन्तमसङ्गतम्‌ । न हि वासनानामनादित्वं वैनाशिका 
अभ्युपयन्ति । न च तद्व्यतिरिक्तं सन्तानम्‌। येन तत्र व्यभिचार उद्भाव्येत । न च नैयायिकादयो 
मिथ्याज्ञानस्यानादितां तद्व्यतिरिक्तं वा प्रवाहमङ्गीकुर्वते। परमाणुइयामताऽपि सादिरेव। न हि 
परमाणुपाकस्येदंप्रथमता तत्सिद्धान्तः । 


परि०- - किञ्च लोक इत्यनेन उक्तदोषं निराह यदपीति । नन्वन्यत्राप्युक्तो व्यभिचार इत्यत आह यदपि 
सुगतानामित्यादीति । 


सु०-- यदप्यज्ञानस्यानिर्वचनीयत्वमुक्तम्‌ । तत्रानिर्वचनीयत्वं सदसद्विलक्षणत्वं चेत्‌ 
किमनेन प्रकृतानुपयुक्तेन। प्रतिपक्षोऽयमिति चेत्न। परस्यासिद्धरव्यासेश्च। भावाभावविलक्षण- 
त्बमनिर्वचनीयत्वम्‌ । तेन विशेषणासिद्धिरुच्यत इति चेन्न । स्वोक्तिविरोधात्‌ । स्वयमेव 
हि 'अनादिभाबरूपं यद्विज्ञानेन विलीयत’ इत्यज्ञानलक्षणमभिधाय भावरूपाज्ञानसाधनाय 
प्रमाणान्युपन्यस्तानि । अभाववैलक्षण्यमात्रं तत्र विवक्षितमिति चेन्न । तस्यैव हेतुविरो- 


षणत्वोपपत्तेः। 

नन्वत्रोक्तम्‌। सद्वैलक्षण्यात्प्रागभाववन्निवृत्तिः किं न स्यादिति । सत्यमुक्तं दुरुक्तं तत्‌। 
प्रागभावस्यापि सत्त्वाङ्ीकारात्‌ । अथ सद्विलक्षणत्वं नाम भावविलक्षणत्वं विवक्षितम्‌ । 
तदा अभाववैलक्षण्याङ्ीकारविरोधेनासिद्विप्रसङ्गः । अत्यन्ताभावे व्यभिचारश्च । तस्यापि 
निवृत्तिसाधने तन्निवृत्तावेव व्यभिचारः । किञ्चात्मनि भावत्वं नास्तीति तत्रानैकान्त्यं दुष्परि- 
हरम्‌ । तथाऽप्यारोपितं भावत्वं तत्रास्तीति चेत्‌। तदबिद्यायामपि समानमित्यसिद्धिः । 

परि०--- नन्वनादिभावत्वहेतोरप्यनिर्वचनीयत्वादित्यनेन दोष उक्त इत्यतस्तद्विविच्य निराह यदप्य- 
ज्ञानस्येति । प्रतिपक्षोऽयमिति । बन्धो निवर्तते सदसद्विलक्षणत्वरूपानिर्वचनीयत्वाच्छुक्तिरजतवदिति वा 
सद्विलक्षणत्वाच्छुक्तिरजतवदिति वेति भाव: । परस्येति । प्रतिवादिनो नैयायिकादेरनिर्वचनीयत्वस्य सद्विलक्षणत्वस्य 
वाऽसंप्रतिपत्त्याऽसिद्धेः । शु्तिरजतादावनिर्वचनीयत्वादेरहतो निवृत्तिराब्दितध्वंसप्रतियोगित्वस्य चासंप्रतिपत्त्या 
व्याप्यभावाच्चेत्यर्थः। बिशेषणेति । भावत्वे सत्यनादित्वादिति हेतोरित्यर्थः । प्रमाणानीति । तानि चाग्रे ग्रन्थकार एव 
दूषयितुं स्पष्टयिष्यति तत्रेति । लक्षणादौ । तस्यैवेति । अभावविलक्षणत्वे सत्यनादित्वाद्वन्धो न निवर्तत इति 
प्रयोगोपपत्तेरित्वर्थः । सदिति सत्पदेन किं सत्त्वमेव विवक्षितं भावत्वं वा । आद्य आह प्रागभावस्यापीति । 
द्वितीयमनूद्य निराह अथेति । अभाववैलक्षण्याङ्गीकारविरोधेनेति । अभाववैलक्षण्यमङ्गकुर्वता त्वया तद्विरोधेन 
तद्धान्यापातेनेति यावत्‌ । भावत्वस्यैवाभ्युपगम्यत्वेन भाववैलक्षण्यस्यासिद्धेरित्यर्थः । भावविलक्षणत्वे सत्यना- 
दित्वहेतोः पररीत्या आत्मनि व्यभिचारमाह किं चात्मनीति । अव्यभिचारादिसंपत्ताविति । विशेषत्वेनाभिमतस्येति 
योज्यम्‌। उपलक्षणं चेदम्‌ । सामान्यत्वेनाभिमतस्य व्याभिचारादौ सतीत्यपि ज्ञेयम्‌ । 


सु०-- यदपि व्यास्योः सामान्यविदोषभावकथनं तस्योपयोगो वक्तव्यः । तेन बला- 
बलनिश्चय इति चेत्‌ । स किं सामान्यविशेषभावमात्रेण उत अव्यभिचारादिसंपत्तौ सत्याम्‌ । 
आद्ये धूमवानम्निमानिति सामान्यव्याप्ते: पर्वतो निरग्निक इति विदोषव्यासि: बलवती प्रसज्येत । 


द्वितीये किं सामान्यविरोषभावेन व्यभिचारादिकमेब व्युत्पाद्यताम्‌ । किं वा अनेन प्रबलत्वेन 
दुर्बलत्वेन च। 


परि०-- अङ्गीकृत्यापि बलाबलत्वं तेनाप्युपयोगो नेत्याह किं बा अनेनेति । सामान्यविोषभावेन 
प्राप्तप्राबल्यदोर्बल्याभ्या किं प्रयोजनमित्यर्थः | 


सु विरोषव्यास्या सामान्यव्यासिर्बाध्यत इति चेत्‌ । किं सङ्कोचनं बाध्यत्वमुत 
व्यभिचारप्रदर्शनमथोपाध्युद्धावनम्‌। | ह दि 


नायः । यदनादि तदज्ञानातिरिक्तं न निवर्तत इति सङ्कोचनीयम्‌, न पुनर्यदनादित्वरहितं 
र, न पुनर्यदनादित्वरहितं 
तदेव ज्ञाननिबर्त्यमिति सड्ठोच्यमित्यत्र नियामकाभावात। सामान्यविरेषभावे तूक्तम्‌ । 

न द्वितीय: । व्यभिचारस्थलस्यादर्शितत्वात्‌ । व्याप्तिबलेनाज्ञानस्य ज्ञाननिवर्त्यत्वे 
सिद्धेऽनावित्वस्य तत्रैव व्यभिचार इति चेत्‌ । तर्हातदेबोच्यताम्‌ । किं सामान्यविशेषभावेन । 
अनादित्वेनाज्ञानस्यानिवर्त्यत्वे सिद्धे अज्ञानत्वस्य तत्रैव व्यभिचार इति किं न स्यात । अस्तु 
तर्हि प्रतिपक्ष एवेति चेत्‌ । किं व्याप्तिमात्रेणोत पक्षधर्मतोपेतया व्यास्या । न प्रथम: । व्याप्ति- 
मात्रस्याप्रतिपादकत्वात्‌ । अन्यथा पक्षधर्मतावैयर्थ्यात्‌। द्वितीये संसारकारणमज्ञानं ज्ञाननिवर्त्य 
भवितुमर्हति अज्ञानत्वात्‌ शुक्तिका5ज्ञानबदित्युक्त॑ स्यात्‌ । अत्रापि किं सामान्यविरोषभावेन । 
किं च शुक्तिकाऽज्ञानं नाम किं ज्ञानाभावोऽथ भावरूपमज्ञानम्‌ । आदे दृष्टान्तस्य साधन- 
वैकल्यम्‌ । न हि शब्दसाम्यमात्रेण दृष्टान्तदार्शान्तिकभाबो5स्ति । तथात्वे गोत्वेन बागादीना- 
मपि श्रृङ्गित्वसाधनप्रसङ्गात्‌ । द्वितीये किं तत्साद्युतानादि । आद्ये कथमयं बिशेष: स्यात्‌ । 
द्वितीये तदपि पक्षतुल्यम्‌। 


न ठृतीयः। अज्ञानेतरत्बस्य समव्यास्यभावात्पक्षेतरत्वाञ्च। 


परि०-- सङ्खोचनमिति । यदनादि तन्न निवर्तत इति सामान्यव्याप्तेरज्ञानभिन्नं यदनादिरूपमिति 
सङ्डोचनमित्यर्थः । व्यभिचारेति । अज्ञाने अनादिभावरूपत्वमस्ति न निवर्तत इति नास्तीत्यज्ञान एव व्यभिचार- 
्रदर्हानमित्यर्थः । उपाधीति । अज्ञानान्यत्वरूपोपाध्युद्भावनमित्यर्थः । यदनादित्वरहितमिति । यदनादि तन्न 
निवर्तते यदज्ञानं तत्तु ज्ञाननिवर्त्यमित्यनयोर्व्यास्योरविरोधाय कचित्सङ्कोचः कार्यः । यदज्ञानभिन्नमनादीति सङ्कोचे- 
ऽप्यविरोधः । यदनादित्वरहितमज्ञानं तद्‌ ज्ञाननिवर्त्यमिति सङ्कोचेऽप्यविरोधः सिद्धत्येव । तथाच त्वढुक्तदिशैव 
सङ्घोचो नान्यथेत्यत्र न किमपि नियामकमित्यर्थः । सामान्यविरोषभाव एव नियामक इत्यत आह सामान्येति । 
स किं सामान्येत्यादिना दूषणमुक्तमित्यर्थः । पराभिप्रायव्यक्तीकरणाय सामान्येन दोषमाह व्यभियारस्थलस्येति । 
एतदेवेति । अज्ञानेऽनादित्वहेतोर्व्यभिचार इत्येतदेवेत्यर्थः । किञ्च यदनादि तन्न निवर्तत इति व्याप्तौ प्रतिपक्षतया 
जाग्रतां यदज्ञानं तद्‌ ज्ञाननिवर्त्यमिति व्याप्त्या कथमञ्ञानस्य निवर्त्यत्वनिश्चयः । येन तत्र व्यभिचारोऽवधार्यतेति 
भावेनाह अनादित्वेनेति । यदनादि तन्न निवर्तत इति व्यासतिबलेनेत्यपि योज्यम्‌ । सामान्यविशेषभावमात्रस्य यो 
धूमवानित्यादावकिञ्चित्करत्वस्य दर्दितत्वादिति भावः । व्यभिचारानिश्चयेऽपि द्रयोर्व्यात्यो: परस्परप्रतिवध्य- 
्रतिबन्धकभावोऽस्तु । तावताऽप्यनादित्वहेतोः सन्दिगधव्यभिचारादिना दुष्टता स्यादिति भावेन शङ्कते अस्तु 
तर्हीति । कथमयं विशेष: स्यादिति । शु्त्यज्ञानं सादि बन्धरूपमज्ञानमनादीत्ययं विशेष इत्यर्थः । उपाध्यु- 
रानं वेति पूर्वविकल्पितपक्षत्रयगतान्त्यपक्षं निराह न तृतीय इति । 


सु०-- एतेन ज्ञानाज्ञानकृतो विशेषान्वय इति निरस्तम्‌ । 
परि०_- प्रागुक्तमन्यदपि निराह एतेन ज्ञानेति । 

सु०-- यदपि निरुपादानस्य विनाझानुपपत्तिमाराङ्कयोक्तं स्वाश्रयगतोत्तरावस्था 
बिनाश इति। तदनुपपन्नम्‌ । अनुपादानभूताश्रयोत्तरावस्था चेदाश्चितविनाराः स्यात्तदा भूतला- 
दपसारिते घटे घटविनाशः स्यात्‌। परमाणुइयामताप्रतिबन्दी तु तस्या अपि सोपादानत्वेनैब 
निरस्तेति । 


सु०-- अत्रोच्यते । यत्तावदविद्याया अनादित्वेनानिवृत्तिरिति सोऽयं प्रसङ्ग: स्वतन्त्रा- 
नुमानं वा । नाद्यः । अविद्यानादित्वस्य श्रुतियुक्तिसिद्धत्वेन विपर्ययापर्यवसानात्‌ । न द्वितीयः । 
'विश्वमायानिवृत्तिः' 'मायामेतां तरन्ति ते' 'तरन्त्यविद्याम्‌' इत्यादिश्रुतिस्मृतिविरुद्धत्वात्‌ । 
अनादेरपि निवृत्तौ बाधकाभावेनाप्रयोजकत्वाञ्च। आत्मनोऽपि निवृत्तिप्रसङ्गो बाधक इति चेन्न। 
व्यास्यभावात्‌। निवर्तकभावाभावाभ्यां विरोषोपपत्तेः। प्रमितनिवर्तकानभ्युपगमस्य अनुचित- 
त्वात्‌। अनादित्वेन निवर्तकाभावानुमानस्य बाधितत्वात्‌। 


एतेन निवर्तकाभावस्योपाधित्वं तद्विपर्ययस्य प्रतिपक्षत्वं च समाहितम्‌। 


परि०-- एवं परोक्तं समाधिं निरस्यानादिबन्धस्य कथं निवृत्तिरित्याक्षेपं स्वयं समाधत्ते अत्रोच्यत 
इत्यादिना । श्रुतीति । अनादिमायया सुप्त इत्यादिश्रुत्या जीवानादित्वयुक्त्या च सिद्धत्वेन यद्यज्ञानमनादि स्यात्तर्हि 
न निवर्तेत निवर्तते च तस्मादनादि नेति विपर्ययपर्यवसानस्य बाधितत्वादिति भावः । विश्वमायेति । 'तस्याभि- 
ध्यानाद्योजनात्तत्वभावाङ्भयश्चानते विश्वमायानिृत्तिः' इति श्रुतिः । “मामेव ये प्रपद्यन्ते मायामेतां तरन्ति त' इति सप्तमे 
गीता । 'तरन्त्यविद्या विततां हृदि यस्मिनिवेशित' इति विष्णुपराणे षष्ठो । एतेनेति । श्रुत्यादिना निववर्तकसमर्थनेन 


साधनाव्यापकत्वपक्षधर्मतयोः संभवादिति भावः । 
सु>- नन्ववयवतत्संयोगविनाझाभ्यां द्रव्यनाशो दृष्टस्तत्कथमत्र विनाश इति चेत्‌ । 
कुतोऽयमुभयाभ्युपगमः । एकैकपरिहारेणापि विनाशदर्शनादिति चेत्‌ । तर्हि सादेरेबमस्तु । 
अनादेस्तृतीयोडपि प्रकारोऽनुसर्तव्यः । प्रमितत्वादेव विनाशस्य । अनादेः कीहशो विनाश इति 
Ra । स्वरूपप्रध्वस एव । स्वोपादानगतोत्तराबस्था स्वोपादानमात्रत्वापत्तिरित्यादि कार्य- 
[। नन्वविद्या चेन्निवर्तेत । तर्होकमुक्तौ सर्वमुक्तिः स्यात्‌ । न स्यात्‌ । प्रतिजीवमविद्या- 
भेदाङ्गीकारात्‌ । अत्र विदोष: 'स्वगुणाच्छादिका त्वेका' इत्यागमादनुसन्धेयः । 
परि०-- अवयवेति। समवाय्यसमवायिकारणनाझाभ्यामित्यर्थः । स्वगुणेति। 'स्वगुणाच्छादिका त्वेका 

सु स्यादेतत्‌ । ब्रह्मविदामप्यविद्याऽनुबर्तते । तेन न श्रुतिस्मृतीनां प्रामाण्यम्‌ । 
ब्रह्मसाक्षात्कार: अविद्यानिवर्तकः न विवेकमात्रमिति चेन्न । तद्वतामपि संसारानुवृत्तिदर्शनात्‌। 
साक्षात्कृतब्रह्मणां सद्यः शरीरादिपाते वातपुत्रीयाः पौरुषेयाः ब्रह्मोपदेशाः प्रसज्येरन्निति ॥ 
मैवम्‌ । न स्मरति भवानुक्तार्थस्य । प्रसन्नः परमेश्वर एव बन्धविध्वंसं करोतीत्युक्तम्‌ । 
न च साक्षात्कारस्तत्प्रसादसाधनम्‌ । येन सोऽपि कथं तेषां नेति पर्यनुयुज्येत। भक्तेः पराबस्था 
हि तद्धेतुरुक्ता । तत्संपत्तिश्च कार्यगम्या । परचित्तवृत्तीनामप्रत्यक्षत्वात्‌ ॥ प्रारन्धकर्मप्रतिबद्धो 
भगवत्प्रसाद इति तु मन्दम्‌ । अचेतनानां कर्मणां स्वतन्त्रभगवत्द्रसादप्रतिवन्धकत्वायोगात्‌। 


परि०-- श्रुतिस्मृतीनामिति । ज्ञानिनां मोक्षद इत्यादीनां ज्ञानान्मोक्षोक्तिपराणामित्यर्थः । न विवेक- 
मात्रमिति । देहात्मादिविवेकमात्रमिति वा नित्यानित्यविवेकमात्रमिति वाऽर्थः । वातपुत्रीया इति । अशरीरवाक्यानि 
भवेयुरित्यर्थं इत्येके । पिशाचवार्ता भवेयुरित्यर्थ इत्यन्ये । वातपुत्रो वायुः तदीयाः वातपुत्रीयाः वाय्वानीतवार्ता 
भवेयुनिर्मूला भवेयुरित्यर्थ इत्यपरे । वातागमनमिव पुत्रपतनमिव वातपुत्रीयं काकतालीयमितिवदयं शब्द: । यादृ- 
च्छिकत्वात्पुत्रपतनं न वातागमनहेतुकम्‌ । तथेहापि शुकवामदेवाद्युपदेशा अहेतुका भवेयुरित्यर्थं इत्यप्याहुः । 
शुकवामदेववैशांपायनादिपुरुषसंबन्धिनः पौरुषेयाः । शुकादेरपरोकषज्ञानित्वादिति भावः । ' अधीगर्थदयेशां कर्मणीति' 
ष्ठीमुपेत्याह न स्मरति भवानुक्तार्थस्येति । उक्तार्थः कः यस्य विस्मृतिरुच्यत इत्यत आह प्रसन्न इति । 
तत्संपत्तिः भक्तेः परावस्थासंपत्तिः । प्रारब्धेति । ज्ञानिप्रारब्थेत्यर्थः । 


सु०-- तान्यपि तदिच्छाविरोषानुगृहीतानीति चेत्‌ । भगवदिच्छयोर्विरोधप्रसङ्गात्‌ । 
मोचकप्रसाद एवैवंरूप इति चेत्‌ । तर्हि स एवापरिपूर्ण इत्येबागतम्‌ । अन्यथा कथं 
प्रारब्धानामप्युपमर्द वक्ष्यति ।प्रारब्धप्रतिबन्धादिवादास्तूपचरितार्था एव। 


परि» - बिरोधेति । इदानीमिमं मोचयामि प्रारब्धवशान्न विमोचयामीत्येवंरूपविरोधप्रसङ्गदित्यर्थः । 
अन्यथेति । विष्णुप्रसादस्य ज्ञानिप्रारन्धप्रतिबद्धत्वे सति तृतीयाध्यायचतुर्थपादे 'उपमर्द चेति सूत्रे नेककालं 
भोक्तव्यप्रारब्धस्याल्पभोगेन ज्ञानिन उपमर्दकथनमयुक्तं स्यात्‌ । ज्ञानजन्यप्रसादेनैवोपमर्दस्य वाच्यत्वात्प्रतिबद्धत्वे 
तदयोगादिति भाबः । नन्वेवं तर्हि ऐहिकमप्रसतुतप्रतिबन्धे तददर्शनात्‌ । एवं मुक्तिफलानियम इत्यादौ सूत्रे अवसन्नं 
यदारब्धं कर्म तत्रैव गच्छति । न चेद्वहूनि जन्मानि प्राप्यैवान्ते संशय इत्यादौ च ज्ञानिनः प्रारन्धप्रतिबन्धे सति 
न तस्मिन्नेव जन्मनि मुक्तिरित्यादिवादः कथमित्यत आह प्रारब्धेति । ईश्वप्रसादपू्तिरिव नास्तीत्येवमर्थ इत्यर्थः । 


सु०--- वस्तुतस्तु भगवानेव अनादेरपि बन्धस्य निवर्तक इति साधूक्तं “ज्ञानिनां 
मोक्षदश्च स' इति। 

सु०--- ननु चानन्दः स्वरूपमेव । स चाविद्याबृतोऽविद्यानिवृत्तौ स्वतः सिद्ध एव । 
अनुभवोऽप्येबमेब । विषयित्वमप्यनुभवस्वभावो न त्वागन्तुको धर्मः । ततो मोक्षदानात्कथं 
प्रथगानन्दादिदानम्‌ । उच्यते । परमेश्वरशक्तिरेव जीवस्वरूपावरणं मुख्यम्‌ । अविद्या तु 
निमित्तमात्रम्‌ । ततोऽविद्यायां निवृत्तायामपि नारोषानन्दाभिव्यक्तिर्यावदीश्वर एव स्वकीयां 
बन्धकराक्तिं न ततो व्यावर्तयति। अत एवानन्दहासवृद्धी वक्ष्येते इति। 

परि० सप्तमे योगमायासमावृत इत्येतद्व्ाख्यापरगीताभाष्ये गतं “सामर्थ्योपायेने 'त्यादिवाक्यं हृदि 
कृत्वाऽऽह परमेश्वरेति । अत एवेति । ईश्वरक्तेरप्यावरकत्वादेव स्वशक्तिरूपावरणाव्यावर्तनव्यावर्तनाभ्यां 
हासवृद्धयोरुपपन्नत्वादेव 'स्तुतयेऽनुमतिर्वेति ज्ञानपादीयाधिकरणे ज्ञानिनोष्सत्रवृत्तिसद्रवृत्तिभ्या मुक्तावानन्द- 
हासवृद्धी वक्ष्येते । अन्यथा ते अनुपपन्ने स्यातामिति भाव: । 

सु एवं तावत्स्वमतेन सूत्र व्याख्याय तत्परिशुद्धये परेषां भाष्यं दूषयति बन्ध- 
मिथ्यात्वमित्यादिना । 


अनु ० बन्धमिथ्यात्वं नैव मुक्तिरपेक्षते ॥। 


परि० -श्रोतृबुद्धिसौकर्यायाह एवमिति ॥ तत्परिशुद्धय इति । परकृतापव्याख्यामापातरमणीयां पइयतां 
श्रोतृणां स्वकृतव्याख्यानं न मनसि स्थिरं भवतीति तत्स्थैर्यसिद्धय इत्यर्थः । यद्वा सौत्रातःराब्दस्य मोक्षहेतुप्रसाद- 
जनकञ्ञानकारणत्वादित्यर्थ इति जिज्ञासोत्थज्ञानजादित्यादिनोक्तमयुक्तम्‌ । बन्धस्य मिथ्यात्वेन ज्ञानादेव बन्ध- 
निवृत्तिरूपमोक्षसंभवेन प्रसादनैरपेक्ष्यादित्यतस्तद्वयाख्यास्थैययित्यर्थ: । 

सु०-- मायावादिना हि कर्ृत्वभोक्तत्वदोषसंसर्गक्रियाकारकफललक्षणस्य बन्धस्य 
आत्मन्यारोपितत्वेन मिथ्यात्वं स्वभाष्यादौ वर्णितम्‌ । तदनुपपन्नम्‌ । बन्धमिथ्यात्वस्य 
असूत्रितत्वात्‌ । असूत्रितार्थवर्णने च भाष्यल क्षणाभावेनाभाष्यत्वप्रसङ्गात्‌ । 'सूत्रार्थो बर्ण्यते 


यत्र वाक्यैः सूत्रानुकारिभिः । स्वपदानि च वर्ण्यन्ते भाष्यं भाष्यविदो विदुः' इति हि भाष्य- 
लक्षणमाचक्षते। 


परि०-- दोषेति । रागद्वेषादीत्यर्थः । क्रियेति । विहितनिषिद्धादिक्रिया कर्त्रौदिकारकतजन्यै हिका- 
मुष्मिकफलरूपस्येत्यर्थ । र : | 

सु०--अत्राह। द्विविधो हि सूत्रार्थः । श्रौत आर्थश्च । तत्र 'अथातो ब्रह्मजिज्ञासेतिसूत्रे 

स्‌ः 

अनुवादत्वपरिहाराय शास्त्रे पुरुषप्रवृत्तिसिद्धये च कर्तव्येति पदमध्याहार्यम्‌ । जिज्ञासापदं 

चानुष्ठनयोग्यस्यान्तर्णीतस्य बिचारस्योपलक्षणमि“ति स्थिते साधनचतुष्टयसंपन्नस्य ब्रह्म- 

ज्ञानाय बिचार: कर्तव्य इति सूत्रवाक्यस्य श्रौतोऽर्थः संपद्यते । अर्थादधिकारिविशेषण- 
मोक्षसाधनं ब्रहमज्ञानमिति सिद्धति । सन्निधानाञ्च वेदान्तवाक्यविचारः । इति श्रुत्यर्थाभ्यां 


साधनचतुष्टयसंपन्नस्य मोक्षसाधनब्रह्मज्ञानाय वेदान्तबाक्यविचारः कर्तव्य इति सूत्रवाक्यस्य 
तात्पर्येण प्रतिपाद्योऽर्थोऽबगतः। 


एवं च शास्रे ्रक्षावत्परवृतत्यङ्गतयाऽर्थतः सूत्रितस्य प्रयोजनादेरुपपादकं बन्धमिध्या- 
त्वमिति तदपि सूत्रार्थ एव । 


परि०-- अत्राहेति । सङ्गतित्रयोक्त्या अध्यासभाष्यस्योपपन्नतामाहेत्यर्थः । अनुवादत्बेति । भवती- 

त्युक्ती सिदधार्थनिर्देश-रूपतयाऽनुवादत्वं स्यादिति भावः । झार इति । न्यायानुसन्धानरूपविचारस्य कार्यत्वे हि 

न्यायनिबन्धनरूपशाख्रे पुरुषप्रवृत्तिर्भवति नान्यथेति भावः । अन्तर्णीतस्येति । यथा चैतत्तथोक्तं प्राक्‌ । साधनेति । 

नित्यानित्यवस्तुविवेकविषयवैराग्यशमदमादिमुमुक्षारूपसाधनचतुष्टयेतयर्थः । सन्निधानाञ्चेति । निर्णयार्थकत्वेन बुद्ध 

सान्निध्यादित्यर्थः । प्रयोजनादेरुपपादकं बन्धमिथ्यात्वमितीति । अनेन प्रयोजनविषयोपपादकत्वं बन्धमिथ्या- 
त्वस्योक्तम्‌ । 


सु०-- ब्रह्मज्ञानं हि सूत्रितमनर्थहेतुनिबर्हणम्‌। अनर्थश्च प्रमातृताप्रमुखं कर्तृत्व भोक्तृत्वं 
च। तद्यदि वस्तुकृतं स्यान्न ज्ञानेन निबर्हणीयम्‌। यतो ज्ञानमज्ञानस्यैव निवर्तकम्‌। तद्यदि कर्तृत्वं 
भोक्तुत्वमज्ञानहेतुकं स्यात्ततो ब्रह्मज्ञानमनर्थहेतुनिबर्हणमुच्यमानमुपपद्येत । तेन सूत्रकारेणैव 
ब्रह्मज्ञानमनर्थहेतुनिबर्हणं सूत्रयता अविद्याहेतुकं कर्तृत्वं भोक्तुत्वं प्रदर्शित भवति । 


विचारविषयतया च ब्रह्म सूत्रितम्‌। आत्मा च ब्रह्म। तस्य चाहं कर्ता भोक्तेति प्रतीयमानं 
रूपं यदि पारमार्थिकं स्यात्तदा असन्दिगधतया विचारविषयता न स्यात्‌ । तद्यदि कर्तृत्वादि- 
रूपमविद्यारोपितम्‌ । पारमार्थिकं तु निष्क्रियं निष्कलं ब्रह्मरूपं स्यात्ततोऽस्य सन्दिगधतया 
विषयतोच्यमानोपपद्यते। तेनात्मस्वरूपं विचारविषयं सूत्रयता सूत्रकृतैव कर्दृत्वायतदाकारस्य 
मिथ्यात्वं सूत्रितं भवति। 

परि०- तत्र प्रयोजनोपपादकत्वं ब्रह्मज्ञानं हीत्यादिना विव्रियते । प्रमातृताप्रमुखं प्रमातृप्रमेवप्रमाण- 
रूपम्‌ । अज्ञानहेतुकमिति । अज्ञानं साक्षाज्ज्ञाननिवर्त्य तत्कार्य तु तनिवृत्तिद्वार निवर्त्यम्‌ । प्रमात्रादि च नाज्ञान- 
रूपमिति तद्धेतुकमेव वाच्यम्‌ । तथात्व एव हि तदुपादानाज्ञाननिवृत्तिद्वारा निवृत्तिः संभवतीति भाव: । विषयोपपादकत्वं 
बन्धमिथ्यात्वस्याह विचारविषयतया चेति । ब्रह्म सूत्रितमिति । येदान्तार्थस्यैव ब्रहात्वद्वेदान्तविचारः कार्य 
इत्युक्तावपि विचारविषयतया ब्रह्मणः प्रप्तत्वादिति भावः । 

सु०--- कर्तृत्वादेर्बन्धस्य मिथ्यात्वं च यावता विना नोपपद्यते तदपि सूत्रितमेव । 
न चैवमनेकार्थतादोषः । श्रौतार्थिकत्बभेदस्योक्तत्वात्सूत्रत्वाच । अलङ्कार एव ह्ययं सूत्रस्य 
यदनेकार्थत्वम्‌ । यथाऽऽहुः 'अल्पाक्षरमसन्दिरधं सारवद्विश्वतोमुखम्‌ । अस्तोभमनवद्यं च 
सूत्रं सूत्रविदो विदुः' इति । विश्वतोमुखमित्यनेकार्थतामाह । अन्यत्रापि ‘लघूनि सूचितार्थानि 
स्वल्पाक्षरपदानि च। सर्वतः सारभूतानि सूत्राण्याहुर्मनीषिण' इति । 'यावांत्सूचितः स सर्वो- 
ऽप्येषामर्थ' इति सूचितार्थानि। अतो यः कश्चिदर्थः रान्दसामर्थ्येनार्थवशाद्वा प्रतीयते स सर्व- 
स्तदर्थ एवेति भवत्ययमर्थकलापस्तन्महिमाधिगतः। 


तदेवं विध्यपेक्षितेष्वधिकारिविषयप्रयोजनानुबन्धेषु सूत्राक्षिप्रयोजनविषययोरुप- 
पादकं बन्धमिथ्यात्वं प्रतिपादयत्‌ युष्मदस्मत्प्रत्ययगोचरयोरित्यादिभाष्यं सूत्रार्थसङ्गतमेब। 


परि०-- वाचस्पत्युक्तवचनं चाह लघूनीति । एवं वा एवं वेति नानाकोटिकतयोक्तिहीनानीत्यर्थः । 
तथोक्तेर्गुल्त्वादिति कल्पतरक्तोऽर्थः । तदेबंविध्यपेक्षितेष्विति । जिज्ञासाविध्यपेक्षितेध्वित्यर्थ: । अधिकारीति । 
अधिकार्यादिल्पानुबन्धेष्वित्यर्थः । 


सु० स्यादेतत्‌ । प्रथमप्रतिपन्नं श्रौतार्थमुलुंघ्य चरमप्रतिपन्नमार्थिकार्थमेनोपपादयन्‌ 
कथमकुरालो न स्यादिति । अत्रोच्यते । स्यादेतदेवम्‌ । यदि युष्मदस्मदित्यादिभाष्यं प्रथम- 
सूत्राक्षिसार्थस्वैवोपपादक स्यात्‌ । न चैवम्‌। किं नाम सकळत्त्रा्थोपोद्वातोऽपि प्रयोजनमस्य 
माध्यस्य । तथा हि । अस्य शास्रस्यैदपर्य सुखैकतानसदात्मकूटस्थचैतन्यैकरसता संसारि- 
त्वाभिमतस्य आत्मनः पारमार्थिकं स्वरूपमिति वेदान्ताः पर्यवस्यन्तीति । तच्चाहं कर्ता सुखी 
दुःखीति प्रत्यक्षाभिमतेनाबाधितकल्पेनावभासेन विरुद्धे । अतस्तद्विरोधपरिहारार्थ ब्रह्म- 
स्बरूपविपरीतरूपमविद्यानिमित्तमात्मन इति यावन्न प्रतिपाद्यते तावज्जरद्रवादिवाक्यवदनर्थकं 


प्रतिभाति । इति प्रथममेव प्रेक्षाब- 


त्रवृत्तये प्रतिपादनीयम्‌ । तदनेन भाष्येणोच्यत इति । 


परि०-- भाष्यमिति । परभाष्यमित्यर्थः । ऐदंपर्यमित्यस्य पर्ययस्यन्तीतिवक्ष्यमाणेतिपदेनान्वयः । 
0 अस्य शास्रस्य वेदान्ताखण्डेकरसचैतन्यस्वरूपप्रतिपादनेन पर्यवस्यन्तीत्येतदर्थसमर्थनपरत्व- 
शब्दितमैदपर्य इदंपरत्वं तावदस्तीत्यर्थः । सुखैकतानेति । सुखैकधनेत्यर्थ: । सदात्मेति 

a सद्रूपेत्यर्थः 
र्थ: । जरद्ववेति । बिस्तृतमेतत्पूर्वपक्षदशायामस्माभि: । य 

सु०- तदेतदादिभाष्यस्य सङ्गतित्रयमप्यसङ्गतम्‌ । तथा हि । यत्तावदुक्तं सूत्रित- 
प्रयोजनाक्षिसतं बन्धमिथ्यात्वमिति । तदसत्‌ । यत्खलु प्रमितमप्यनुपपद्यमानं स्वोपपत्तये 
यदपेक्षते तत्तदाक्षिपति नान्यत्‌ । यथा जीवतो देवदत्तस्य गृहेऽभावो बहिर्भावं न पुनः 
आाब्दानित्यत्वम्‌ । तत्कस्य हेतोः । यतो गृहेऽभावो बहिभविनैव उपपद्यमानस्तमपेक्षते । 
एवं च प्रयोजनतयोक्ता मुक्तिर्यदि बन्धमिथ्यात्वमपेक्षेत तदा तदाक्षिपेत्‌ । न चैतदस्तीत्याह 
बन्धमिथ्यात्वमिति। एवइाब्देनान्यथैवोपपन्नतां सूचयति। कथम्‌। उक्तमेतत्‌ यत्‌ ज्ञानात्प्रसन्नः 
परमेश्वर एव बन्धनिवृत्ति करोतीति । उपपद्यते च सत्यस्यापि प्रभुप्रसादान्निवृत्तिरिति वक्ष्यते । 

परि०-- सङ्गतित्रयमिति । प्रयोजनोपपादकत्वरूपं विषयोपपादकत्वरूपं सर्वशास्रस्योपोद्वातरूपं 
सङ्गतित्रयमित्यर्थः । अन्यथैनोपपन्नतामिति । मुक्तिरूपप्रयोजनस्य बन्धमिथ्यात्वेन विनैव युक्तामित्यर्थः । वक्ष्यत 
इति । यथा दृष्ट्या प्रसन्नः सन्‌ राजा बन्धापनोदकृदि' त्यादाविति भावः । 

सु०-- ननु दईनिन बन्धनिवृत्तिरुभयी दृष्टा । यथा सत्यस्यापि निगडादिबन्धस्य 
दर्शनजन्येन राजप्रसादेन । यथा च मिथ्याभूतस्य स्वाप्रनिगडबन्धस्य प्रबोधेनैव साक्षात्‌ । 
तत्र ब्रह्मज्ञानात्संसारबन्धनिव्ृत्तिः सूत्रिता कं पक्षमबलम्बतामिति सन्दिह्यते । तथा च 
अन्यथाऽप्युपपत्तिः स्यान्नान्यथैवोपपत्तिरिति। मैवम्‌। विरोषोक्त्या निर्णयोपपत्तेरित्येतदर्थो- 
पपादनाय 'अज्ञानामि' त्युक्तमत्राप्यनुषञ्जनीयम्‌ । 'तरति शोकमात्मविदि'ति सामान्यवचनं 
विशेषवचनेन बाध्यते । 'हष्ट्वैव तं मुच्यत' इति श्रुतिर्दर्शनमोक्षावन्तरा किञ्चिन्न सहत इति 
चेन्न । अबधारणस्यायोगव्यवच्छेदपरत्बोपपत्तेः । दर्शनजन्यादेवेश्वरप्रसादान्न पुनः कर्मादि- 
हेतुकादित्यन्ययोगव्यवच्छेदपरत्वोपपत्तेश्चेति। 

परि०--- एवकारानुपपत्तिमाशङ्कघ निराह नन्वित्यादिना । अज्ञानामित्युक्तमत्रापीति । इत्युक्ते 
रित्यन्तमित्यर्थः । ननु साक्षाज्ज्ञननिवर्त्यत्वेऽप्यस्ति विशोषोक्तिस्तरतिशञोकमित्यादि । तथाच पुनरपि सन्देहेन 
अन्यथाऽप्युपपत्तिरेव नान्ययैवोपपत्तिरित्यत आह तरतीति । ज्ञानिनां मोक्षदश्च स इति विशेषवचनेनात्मप्रसादा- 
्तरतीत्यर्थपरतया मेतव्यमित्यर्थः । दर्शनमोक्षावन्तरेति । अन्तरान्तरेण युक्त इति द्वितीया । तयोर्मध्य इत्वर्थः । 
एवकारसाहित्यादिति भावः । अयोगेति । ज्ञानिनोऽपि केनचिच्छापादिना प्रबलनिमित्तेन मुक्तिर्नेतिझाङ्कायाम्‌ 
'अनियमः सर्वेषामि'ति वक्ष्यमाणन्यायेनेति भावः । दर्शनेन तजन्यप्रसादे लक्षणामभिप्रेत्याह दर्शनजन्यादेवेति । 
इतिइाब्दोऽन्यथैवोपपत्तियुक्तिसमाप्तौ । 

सु० अस्तु वा ज्ञानाद्‌ बन्धनिवृत्तिः । तथाऽपि बन्धमिथ्यात्वं नैवमुक्तिरपेक्षते । 
कथम्‌ । न हि टृष्टसामर्थ्याज्ज्चानाद्‌ बन्धनिवृत्तिः। येन बन्धमिथ्यात्वमपेक्षेत। किंत्वागम एव 

ज्ञानाद्वन्धनिवृत्ति श्रावयति । प्रमिते च साध्यसाधनभावे का नामानुपपत्तिर्यच्छमनायोप- 
पादकं मृग्यम्‌ । 

परि०- - कथमितिप्रश्नस्योत्तरमाह न हीति । प्रबोधादौ स्वाप्ननिगडबन्धस्य मिथ्याभूतस्यैव निवृत्तिर्दष्टिति 
प्रबोधादौ दृष्टं मिथ्याभूतबन्धनिवर्तनसामर्थ्यं यस्य तस्माज्ज्ञानाद्वन्धनिवृत्तिर्यदि कल्प्येत तदा परमेवं स्यात्‌ । न हि 
तथा कल्प्यत इत्यर्थः । दृष्टसामर्थ्यादिति । दण्डादेरवान्वयव्यतिरेकावगतशाक्तिकादित्यर्थः । आगम एवेति । 
तरति झोकमात्मविदित्यादिरत्यर्थः । आग्नेयादीनां षण्णामिति । बिवृतमेतद्यागषट्कं तत्र तारेत्येतदवतारिका- 
व्याख्यानप्रस्तावे । 


सु०--- ननु यथाम्नेयादीनां षण्णां यागानामपूर्वकारणभावे श्रुतेऽपि कालान्तरभावि- 
्रधानापूर्वसाधनत्वोपपत्त्यर्थं क्रमभावियागजन्यानि मध्यवर्तीन्यवान्तरापूर्वाणि कल्प्यन्ते । 
यथा वा श्रुतस्यैव यागस्य स्वर्गसाधनत्वस्योपपत्तयेऽपूर्वं कल्प्यते । तथा श्रुतोपपत्त्यर्थमेब 
बन्धमिथ्यात्वकल्पनमिति । मैवम्‌ । वैषम्यात्‌ । युक्तं हि तत्रापूर्वकल्पनम्‌ । यत्कालान्तरभावि 
न तत्कारणमिति नियमात्‌। न चेह तथाऽस्ति। 


परि०-- प्राभाकत्मतेनाह अपूर्वेति । अपूर्व प्रति करणभावे श्रुतेऽपीत्यर्थः । तन्मतेऽपूर्वस्यैव लिड र्थत्वात्‌ । 
दर्शपूर्णमासाभ्यां स्वर्गकामो यजेतेत्यादौ विधिप्रत्ययवोध्यस्वर्गापूर्व प्रति यागकरणताऽवगमादिति भावः । प्रधाना- 
ूर्वत्यादेरयमर्थः । अमावास्यायां क्रियमाणदर्शत्रिकेण पौर्णमास्यां क्रियमाणेन पूर्णमासत्रिकेण च मिलित्वा एकं 
स्वर्गजनकं प्रधानापूर्वं जायते । तत्र त्रिकद्वयस्य व्यवहितत्वात्‌ । एकैकेन प्रधानापूर्वानुदयात्‌ । आग्नेयादिषड्भियागैः 
षडपूर्वाणि यागानुष्टनक्रमेण जायन्ते । तैश्चापूर्व : पश्चात्प्रधानापूर्वमिति । अयं सप्तापूर्वीपक्ष: प्रभाकरस्य । भट्टरीत्या 
नवापूर्वीपक्षस्तु दर्शापूर्वत्रयेण किञ्चिदपूर्वमवान्तरं जायते । पूर्णमासापूर्वत्रयेणाप्येकमपूर्वम्‌। ताभ्यां च प्रधानापूर्वमिति । 
भट्टमतेनाह यथा वेति । ज्योतिष्टोमेन स्वर्गकामो यजेतेत्यत्र कालान्तरभाविस्वर्ग प्रत श्रुतस्य यागनिष्ठस्य साधनत्व- 
स्योपपत्तयेऽपूर्व कल्प्यत इत्यर्थः । व्यत्तमेततसर्व षष्टाद्ये स्वर्गकामाधिकरणे द्वितीयाद्ये च भावार्थाधिकरणा- 
पूर्वाधिकरणयोश्व । तथा श्रुतेति । 'तरति शोकमात्मविदिति शरुतेत्यर्धः । न चेहेति । ज्ञानोदयादेवाज्ञाननिवृततेरिति 
भावः। 

सु०- इहापि ज्ञानमञ्चानस्यैव निवर्तकमिति नियमोऽस्तीति चेन्न। सत्यस्यापि ज्ञानेन 
निवृत्तौ बाधकाभावेन तदनिश्चयात्‌ । न च दर्शनादर्दानमात्रं व्यासेर्नियामकमिति वक्ष्यामः । 
नियतपूर्वक्षणवृत्तित्वञून्यमपि कारणमस्त्विति व्याहता शङ्डैव नोदेति यन्निवृत्तये बाधक- 
मुपन्यसनीयम्‌ । सत्यस्यापि निवृत्ताबात्माऽपि निवर्तेतेति चेन्न । व्याप्यमावात । विपक्षे 
बाधकाभावाच्च। अनादेश्च अज्ञानस्य निवृत्तावात्मनोऽपि निवृत्तिः किं न स्यात्‌। मिथ्याभूत- 

मज्ञानमनाद्यपि निवर्तते न सत्य आत्मेति चेत्‌ क्केदमुपलन्धं भवता यत्सत्यं न निवर्तत इति । 
निबृत्तावनादित्वमप्रयोजकीकृत्य मिथ्यात्वं प्रयोजकीकुर्वताऽज्ञानस्य येन केनापि निवृत्तिः 
कस्मान्नेष्यते । किं ज्ञाननियमेन । ज्ञानमेवाज्ञानविरोधीति चेत्‌ । हन्त तर्हि बिरोधिसद्भाव एव 
निवृत्ती प्रयोजक इति कुत आत्मनिवृत्तिः। 


परि०-- प्रबोधे मिथ्याभूतस्वाप्रनिगडबन्धनिवर्तकत्वं दृष्टम्‌ । सत्यनिवर्तकत्वं तु ज्ञानस्य न दृष्टमित्यत 
आह न च दइनिति। वक्ष्याम इति। 'सहदर्शनमात्रेण न व्याप्तिरवसीयत' इति वैदोषिकाधिकरणे विपक्षे बाधक विना 
दर्शनमात्रै व्याप्तिनिश्चायक नेति वक्ष्याम इत्यर्थः । ननु यथा सत्यस्यापि ज्ञानेन निवृत्तौ बाधकाभावेन तन्निवर्त्यबन्धस्य 
मिथ्यात्वं न कत्प्यमित्युच्यते तथा यागस्यापि कालान्तरभाविस्वगहितुत्वे वाधकाभावान्मध्येऽपूर्वमपि न कल्प्यमिति 
वक्तु शक्यत एवेत्यत आह नियतेति । सत्यस्यापि ज्ञानेन निवृत्तौ बाधकाभावेनेत्युक्तमयुक्तमिति भावेन वाधक- 
माशङ्कते सत्यस्यापीति । आत्मनो निवृत्त्यापत्तिभयेनाज्ञानस्य सत्यत्वत्यागेऽनादित्वत्यागोऽपि स्यादिति भावेन 
आभाससाम्यं चाह अनादेश्चेति । 


सु०-- ननु ज्ञानेन सत्यं निवर्तमानं किं विषयगतं निवर्तते । उताश्रयगतम्‌। अथोभय- 
गतम्‌ । नाद्यः । यतश्चित्रावयविनि नीळविरिष्टद्रव्यज्ञानं स्वविषयं वा स्वविषयसमवेतं वा 
रसादिकं विरोधिनं बा पीतिमादिगुणं न निवर्तयति । न द्वितीयः । घटादिज्ञानेनात्मगत- 
घर्मायनिवृत्तेः । न तृतीय: । आत्मनः झारीरविषयज्ञानेन झारीरात्मसंबन्धानिवृत्तेरिति ॥ मैवम्‌ । 
उक्तोत्तरत्वात्‌ । यदि ज्ञानमाश्रयगतं निवर्तयेत्‌ तदा धर्मादिकमपि निवर्तयेदित्यत्र व्यास्य- 
भावात्‌ । विपक्षे बाधकाभावाच्च । घटादिज्ञानं धर्माद्यविरोधि आत्मयाथात्म्यज्ञानं तु बन्ध- 
विरोधीति वैषम्याञ्च ।. आत्मयाथात्म्यज्ञानस्यैवापादनविषयतायामिष्टापादनम्‌ । चित्रावयविनि 
नीलविशिष्टद्रव्यज्ञान तु मिथ्याज्ञानमेव । नापि तत्र पीतिमगुणोऽस्ति । एकमेव हि चित्रं नाम 
रूपमाश्रयव्याप्यवृत्तीति पदार्थबिदः। 

परि०-- विवरणोक्तमाशङ्कते ननु ज्ञानेनेति । विषयेति । ज्ञानविषयगतं ज्ञानाश्रयगतं वेत्यर्थः । आद्ये किं 
स्वविषयगतं किञ्चित्स्वविषयमेव निवर्तयति ज्ञानं उत स्वविषयसमवेतं यत्तिञ्चिननिवर्तयति । अथ स्वविषयसमवेतं 
स्वविषयस्य विरोधिनमेव विषयगतमिंति त्रीनपि कल्पान्‌ क्रमेण निराह स्वविषयं वेत्यादि । स्वविषयं नीलमित्यर्थः । 
स्वविषयसमयेतं वा रसादिकमित्येकान्वयः । घटादिज्ञानेनेति । न्यायमते घटादिज्ञानस्य धमदिश्चात्मघर्मत्वात्‌ 
आत्मगतेत्युक्तम्‌ । उक्तोत्तरत्वादित्येतद्व्नक्ति यदीति । घटादिज्ञानस्य धर्मा्निवर्तकत्वेऽप्यात्मज्ञानस्य तु 
स्यादेवेत्याह घरादीति । आत्मयाथात्म्यज्ञानं स्वाश्रयगतं निवर्तयति चेद्धर्मादिकमपि निवर्तयेदित्यापा्यत इत्यत आह 
आत्मेति । इष्टेति । ज्ञानाग्निः सर्वकर्माणि भस्मसात्कुरुतऽर्जुन'त्यादेरिति भावः । पतत्चेष्टापादनं न्यायमतरीत्येति 

ध्येयम । तन्मते षोडशपदार्थविविक्तत्वेनात्मयाथात्म्यज्ञानस्यैव धर्मादिनिवर्तकत्वात्‌ । यद्वाऽऽत्मपदेन परमात्मैव 
ग्राह्म: । परमात्मयाथात्म्यविषयकञ्ञानस्यैव जीवगतस्य स्वाश्रयसंबन्धि सकलकर्मनिवर्तकत्वात्‌ । यदपि चित्रावय- 
विनीत्यादि तदपि न । ज्ञानपदेन प्रमारूपज्ञानस्य विवक्षितत्वादिति भावेनाह चित्रेति । एकमेव हीति । नाना- 
ल्पोपेतावयबैजति द्रव्ये जायमानं रूपमनेकं न भवति । तथात्वे रूपस्य संयोगादिवदव्याप्यवृत्तित्वापत्तेः । किन्तु 
कार्यदरव्यरूपस्वाश्रयव्यापिचित्ररूपं नामैकमेव तद्रूपमिति पदार्थविदो नैयायिका मन्यन्ते । तान्प्रति त्वया कथ्य- 
मानमापादनमसङ्गतमेवेति भावः । 

सु०-- अस्तु वा ज्ञानमज्ञानस्यैव निवर्तकमिति व्यासतिस्तथाऽपि बन्थमिथ्यात्बं नेव 
मुक्तिरपेक्षते । किन्तु बन्धस्याज्ञानतत्कार्ययोरन्यतरत्वमेवेति तदेव वर्णनीयम्‌ । अध्यास- 
वर्णनस्य का सङ्गतिः । अज्ञानस्य मिथ्यात्वं तु कपोणिगुडायितम्‌ । निराकरिष्यमाणत्वात्‌। 

परि०-- नन्वज्ञानकार्यत्ये बन्धस्य मिथ्यात्वं सिद्धमेव । अज्ञानस्यैव मिथ्यात्वादित्यत आह अज्ञान- 
स्येति । यद्वा बन्धस्याज्ञानल्पत्वात्‌ तस्य च मिथ्यात्वाततद्वर्णनं युक्तमित्यत आह अज्ञानस्येति । कपोणि- 
गुडायितमिति । कपोणिगुडवदाचरितमित्यर्थः । कपोणिर्नाम वाहुमध्यसन्धिः । 'भुजबाहूप्रवेष्टो दोः स्यात्कपोणिस्तु 
कूर्परः । अस्योपरि प्रगण्डः स्वात्प्रकोष्टस्तस्य चाप्यध' इत्यमरोक्तेः । अत्र कपोणीतिपवर्गाद्याक्षरपाठः साधुः । 
न तु कफोणीति पवर्गद्वितीयवर्णपाठः । कं कर्म प्रसारणादिकं पुणति करोतीत्यमरव्याख्याने पुणधातुजत्वस्यैवोक्तेः । 
मध्यसन्धिबाहमप्रदेशान्तभगि विद्यमानस्य गुडस्य रसनेन्द्रियस्पर्शो यथा न शाक्यते तथाऽज्ञाने मिथ्यात्वसंबन्धोऽपि 
न शक्यत इत्वर्थः । निराकरिष्यमाणत्वादिति । ‘अज्ञानस्य च मिथ्यात्वमज्ञानादिति कल्पन’ इत्यत्रेति भावः । 


सु० अपि च सत्यस्यापि विषस्य गरुडध्यानेन नितृत्तिदर्दानात्‌ बन्धमिथ्यात्वं नैव 
मुक्तिरपेक्षते । विषं न सत्यमिति चेन्न । तथा सति नीलविशिष्टद्रव्यादेरपि तवासत्यत्वेन 
तन्निवृत्त्यापादनस्यानुपपत्तिप्रसङ्कात्‌। सत्यम्‌ । तदपि मम मिथ्या । पराङ्गीकारेण त्वापादनमिति 
चेत्‌ तर्हि तदेव न ज्ञनान्निवृत्तमिति न मिथ्याभूतस्यापि ज्ञानान्निवृत्तिः । मिथ्याभूतं विरोधि 
्ञाननिवर्त्यमिति चेन्न । विरोषणवैयर्थ्यात्‌ । अविरोधादेव आत्मनोऽनिबृत्तिसंभवात्‌। मिथ्या- 
त्वमङ्गीकृत्यापि विरोधोऽङ्गीकार्यः । ततो बरं स एव प्रयोजक इत्यङ्गीकारो लाघवात्‌ । ज्ञान- 
विरोधित्वं मिथ्याभूतस्यैवति चेन्न । प्रमाणाभावात्‌ । दर्शनादिति चेत । तह्यगिमेन सत्यस्यापि 
भवत्केन वार्यते । न च दर्शनमात्र व्य्तर्नियामकम्‌। 


परि०-- ज्ञाननिवर्त्यत्वस्य मिथ्यात्वरूपसाध्येन व्यभिचारं चाह अपि चेति । मिथ्याभूतजगदन्तः- 
पातित्वाभिप्रायेण शङ्कते विषं न सत्यमिति चेदिति । तबेति । सर्वमिथ्यात्ववादिन इत्यर्थः । तन्चिवृत्तीति । 
स्वविषयनीलादेः सत्यस्य निवृत्तिः स्यादिति पर्वोक्ता-पादनमसङ्गतं स्यादित्यर्थः । दर्शनादिति चेदिति । 

सवाप्रपदार्थेषु शुक्तिरूप्यादौ चेति भावः । आगमेन सत्यस्यापि भवदिति । विश्वमायानिवृत्तिरित्याद्यागमेन 
सत्यस्याप्यज्ञानादिवन्धस्य निवर्तनमावेदयमानं केन वार्यते । तदप्युपेयमेवेत्यर्थः । यद्वा सेतुदर्शनगरुडध्यानादिना 
्र्महत्यादेः सत्यस्य “सेतुं दृष्ट्वा समुद्रस्य ब्रह्महत्यां व्यपोहती'त्याद्यागमेन सत्यस्यापि भवन्निवर्तनमवगम्यमानं 
केन वार्यत इत्यर्थः । तत्र सत्त्वं नोभयसंमतम्‌ । शु्तिल्प्यादौ मिथ्यात्वमुभयसंमतमित्यतो दोषान्तरमाह न चेति । 
किञ्चेति चार्थः । तथात्वे वह्नेरपि धूमव्याप्यतापत्तेः । क्रचित्सहदर्शनस्य सत्त्वादिति भावः । 


सु०-- ध्यानं मानसी क्रिया न ज्ञानमिति चेन्न । यदि क्रिया परिस्पन्दः स तर्हि 
अतीन्द्रियाश्रितः अतीन्द्रिय इत्यपरोक्षाबभासबिरोधो रूपरहितत्वेन तदबभासविरोधश्च । यदि 
च मानसी सृष्टिरिति मतम्‌ । अनुमतमेतत्‌ । श्रबणदर्शनादिजनितमानसवासनामयस्य वस्तुनो 
मनसाऽवलोकनं ध्यानमित्यङ्गीकारात्‌ । अतीन्द्रियोपादानकस्यापि द्रवयस्यैन्द्रियकत्वं ज्यणु- 
कादेरिवोपपद्यते । नीरूपाद्वायो रूपवतस्तेजसो जन्म वेदान्तिनां प्रसिद्धमेव । तार्किकार्दीस्तु 
आरम्भवादनिराकरणेन तोषयिष्यामः । एवं च ध्यायतेश्विन्तार्थता5पि स्मृतिसिद्धा सिद्धा। अत 
एव क्रियामानसवदिति सूत्रविरोधोऽपि परिहृतः । 


परि०-- नन्वस्तु नाम पररीत्या विषं सत्यम्‌ । न तस्य ज्ञाननिवर्त्यत्वम्‌ । ध्यानस्य ज्ञानरूपत्वाभावादिति 
शङ्कते ध्यानमिति । मानसक्रियेति कोऽर्थः । क्रियापदेन मनोनिष्ठः परिस्पन्द एव भाति नातोऽन्यत्किञ्चिदस्ती- 
त्यभिप्रायः । उत मनःपरिणामविशेषस्य मानसावभासो ध्यानमिति । आद्ये आह यदीति । स्वमते साक्षिवेद्यत्वेऽपि 
न्यायमतावष्टम्भेनाह स तर्ह्यतीन्द्रियेति । साक्षिवेद्यत्वपक्षेऽप्याह रूपेति । रूपमाकृतिः । परिस्पन्दस्यामूर्तत्वेन 
करचरणाद्यवयवोपेतगरुडाकृत्यवभासविरोध इत्यर्थः । द्वितीयपक्षे त्वाह यदि चेति । नन्वेवं संस्कारोपादानकत्वे 
गरुडाकृतेरतीन्द्रियत्वापत्तिरित्यत आह अतीन्द्रियेति । बेदान्तिनामिति । 'आकाशाद्वायुर्वायोरग्रिरग्नेरप' इत्या- 
दुपनिषद्वाक्यं विचारयतामित्यर्थः । आरम्भवादेति । वैशेषिकाधिकरणे आरम्भवादनिरासे सति तैरप्येवमेवोपेयं 
भविष्यतीति भावः । स्मृतीति । ध्यै चिन्तायामिति व्याकरणस्मृतिसिद्धा चिन्तार्थता सिद्धेत्यर्थः । चिती संज्ञान 
इति धातोरिति भावः । क्रियेति । 'पूर्वविकल्पः प्रकरणात्स्यात्क्रिया मानसवदि'त्युपासनापादीयद्रहमसूत्रविरोधोऽपि 
प्रत्युक्तः । तत्रापि मानसक्रियापदेनोक्तदिशा मानससृष्टेरेबाभिमतत्वादित्यर्थः । नन्वेवं ध्यानस्य ज्ञानरूपत्वे 
ध्यायीतेति ध्यानविध्ययोग इति शङ्कते विधिजन्येति । लिडादिज्ञानजन्येत्यर्थः । विधेरिति । ध्यायीतेत्यादि- 
िडादिप्रत्ययस्येत्यर्थः । इच्छाप्रयत्रयोरिति । ध्यायीतेत्यादिलिडादिप्रत्ययादिना ध्यानस्य पुमर्थसाधनत्वावगतौ 
सत्यां तदनन्तरं ध्यानं मेऽस्त्वितीच्छया तत्साधनगोचर्यत्रेन च प्रागनुभूतवस्तुगोचरसंस्कारोद्वोघे सति 
तत्परिणामरूपस्य वस्तुनो मनसावलोकनस्य ध्यानत्वेन विधेर्वा विधिजन्यप्रयव्रेच्छयोर्वा ध्यानेऽनुपयोगेन ध्यानस्य 
्ञानत्वेऽपि ध्यानविध्यनुपपत्तिर्नेति भावः । एतच्चाभ्युपेत्योक्तमिति ज्ञेयम्‌ । न्यायामृते तृतीयपरिच्छेदे ज्ञानविधेरपि 

समर्थनात्‌ । मानसेति । वस्तुनोऽवलोकनस्य च द्वयोरपि विशेषणम्‌ । मानसं संस्कारद्वारा मनःपरिणामरूपं यद्वस्तु 
तस्य मानसं मनोजन्यं यदवलोकनं तत्रेत्यर्थः । एतेन ध्यानं स्मृतिरूपमेवेति वदन्तो निरस्ताः । स्मृतिचिहृतत्तो- 
लेखाभावात्‌ । मानसवासनापरिणततया सन्निकृष्टवस्तुविषयकत्वात्‌ । संस्कारस्य वस्तुपरिणाम एवोपक्षीणत्वेन 
मानसावलोकनस्य संस्काराजन्यत्वाच्चेति । तदुपयोग इति । प्रयत्रस्योपयोग इत्यर्थः । 


सु०--- विधिजन्यपुरुषेच्छाप्रयननिरपेक्षमेव सर्वत्र ज्ञानस्य पुष्कलकारणम्‌ । अनि- 
च्छतोऽप्यनिष्टज्ञानदर्शनात्‌ । तत्कथमिदं ज्ञानमिति चेन्न। विधेः साध्यसाधनभावमात्रज्ञापनेन 
चरितार्थत्वात्‌ । इच्छाप्रयत्रयोश्च संस्कारोद्वोधे कृतार्थत्वान्मानसवस्त्ववलोकने व्यापारा- 
भावात्‌। चक्षुश्चलननिरासवत्‌ मनोविक्षेपनिरासे वा तदुपयोगः । त 


सु०-- किश्रे सेतुदर्शनादिना पापादिनिवृत्तिः सुप्रसिद्धा । मध्ये$दृष्टकल्पनायां तु 
न प्रमाणमस्ति । अन्यथा प्रकृतेऽप्यदृष्टकल्पनाप्रसङ्गात्‌ । अदृष्टसाध्यत्वे मोक्षस्यानित्यता- 
प्रसक्तिरिति चेत्‌। ज्ञानजन्यत्वेऽपि साम्यात्‌ । ज्ञानजन्यत्वेऽपि प्रध्बंसंत्व्रान्न अनित्यत्वमिति 
चेत्‌ । समानमेतददृष्टसाध्यत्वेऽपीति। 


परि०-- अपि च । सत्यस्यापीत्यादिना गरुडध्याननिवर्त्यत्वं सत्यस्याप्युक्तम्‌ । ध्यानस्य ज्ञानत्वं च 
व्युत्पादितम्‌ । तथापि चेद्धचानस्य ज्ञनत्वमुपेत्य ज्ञाननिवर्त्यत्वं सत्यस्य न मन्यते तं प्रति सत्यस्य ज्ञाननिवर्त्यत्वे 
स्थलान्तरमाह किञ्चेति । सुप्रसिद्धेति । 'सेतु दृष्टा समुद्रस्य ब्रह्महत्यां व्यपोहती'त्यादिपुराणेषु प्रसिद्धेत्यर्थः । ननु 
साक्षाज्ज्ञाननिवर्त्यत्व मिथ्याभूतस्यैव न सत्यस्य । पापादि तु सेतुदरनिनादृष्टे जाते सति तद्वारा निवर्तते न साक्षात्‌ । 
अज्ञान तु 'भूयश्वान्ते विश्वमायानिवृत्तिरि'ति साक्षादेव निवर्तते । अतोऽज्ञानादिबन्धस्य मिथ्यात्वमेव न पापादेरित्यत 
आह मध्य इति । प्रकृतेऽपि ज्ञानेन बन्धो निवर्तत इत्यत्रापीत्यर्थ: । 


सु०-- अपि च बन्धविध्वंसलक्षणत्वाद्‌ बन्धमिथ्यात्बं नैव मुक्तिरपेक्षते । किं नाम 
सत्यत्वमेव। न हि मिथ्याभूतस्य शशविषाणादेध्वसो5स्ति । 


परि०-- रोषोक्त्या व्याचष्टे बन्धविध्वंसलक्षणत्वादिति । मुक्तेरिति योज्यम्‌ । 


सु>-- ननु यथा मिथ्याभूताच्छडाविषाणादेर्व्यावृत्ती ध्वंसः सत्ये पर्यवस्यतीति 
भवतोच्यते । तथा सत्याञ्चिदात्मनोऽपि व्यावृत्तौ मिथ्याभूते पर्यवस्यतीति मयाऽपि बक्तु 


शक्यत एव । सत्यमापाततस्तथा । तथाऽपि सौत्री अर्थापत्तिः सन्देहास्कन्दिता कुण्ठितैव । 
अनिर्वाच्यनिरासेन निश्चयमपि भवतो जनयिष्यामः। ह 

परि०-- आङ्कां निराह सत्यमित्यादिना । अर्थापत्तिः । ्ञाननिवर्त्यत्वान्यथाऽनुपपत्तिरूपार्थापत्तिः । 
कुण्ठितेव । बन्धमिथ्यात्वनिर्णयायाक्षमैवेत्यर्थः । अनिर्वाच्यनिरासेनेति । मिथ्यापदस्यानिर्वाच्यमर्थ इति 
त्वदभिमतस्य 'वैलक्षण्यं सदसतोरप्येतेन निषिध्यत' इत्यादिना वक्ष्यमाणदिशा निरासे सति ज्ञाननिवर्त्यत्वं 
सत्यस्यैवेति तव निश्चयो भविष्यतीत्यर्थः । मुक्तिर्न बन्धध्यंसः । 


सु०-- बन्धबाध एब मुक्तिरिति चेत्‌ । नैवं श्रुतिसूत्रे बदतः । तरति शोकमित्यादौ 
विपरीताभिधानात्‌। विमुक्तश्च विमुच्यत इति श्रुतार्थापत्तिस्तु भाष्यकृतैवान्यथोपपादिता । 

परि०- येनोक्तदोषः स्यादिति शङ्कते बन्धबाध इति । श्रुतिसूत्रे इति । तरतीत्यादिश्रुतितये व्यक्ता । 
जिज्ञासासूत्रं चेत्यर्थः । तत्र बन्धरूपानर्थनिबर्हणहेतुब्रज्ञानाय वेदान्तविचारः कर्तव्य इत्येव प्रतीत्या बन्धबाध- 
स्याप्रतीतेरिति भावः । ननु मास्तु ज्ञाननिवर्त्यत्वबोधक्ुत्यन्यथानुपपत्त्या बन्धमिथ्यात्वसिद्धि: । 'विमुक्तश्च 
विमुच्यत' इति संसारिणोऽपि, विमुक्तत्वश्रवणान्यथानुपपत्त्या बन्धमिथ्यात्वसिद्धिरस्तु । बन्धस्य सत्यत्वे 
तदयोगादित्यत आह विमुक्तश्चेति । 'प्रमादात्मकत्वाद्वन्धस्येत्यानन्दमयाधिकरणे भाष्यकृतैव जीवगतवन्धस्य 
अज्ञानमूलत्वेनास्वाभाविकत्वादस्वाभाविके च अविद्यमानपदप्रयोगदर्शनात्‌ तदभिप्रायेण विमुक्तश्वेत्युक्तिः न तु 
मिथ्यात्वाभिप्रायेणेत्युप-पादितेत्यर्थः । 

सु०- अपि च एवमुक्तिः ब्रह्मज्ञानं जीबगतं बन्धं निवर्तयतीति सौत्री प्रयोजनोक्तिः 
बन्धमिथ्यात्वं नापेक्षते । यदि जीवज्ञानं जीवगतस्य बन्धस्य निवर्तकमिति प्रयोजनोक्तिः सूत्रे 
स्यात्तदा कथञ्चिदपेक्षेताऽपि बन्धमिथ्यात्वम्‌ । न चैवं सूत्रकृदाह । न हि शुक्तिकायामारोपितं 
रजतं घरज्ञानान्निवर्तते । ब्रह्मज्ञानं नाम त्वंपदार्थस्य जीवस्य तत्पदार्थेन ब्रह्मणैक्यानुभव इति तु 
स्वगोष्ठीनिष्ठं प्रलापमात्रम्‌। निराकरिष्यमाणत्वात्‌ । 

परि०-- इतिप्रयोजनोक्तिरिति । अथातो जीवजिज्ञासेति यदि स्यादित्यर्थः । कथञ्चिदिति । 
गरुडध्यानसेतुदर्शनरूपज्ञानस्य स्वसमानाधिकरणसत्यविषादिनिवर्तकत्वं दृष्टमिति तदाऽपि न मिथ्यात्वसिद्धि- 
बन्धस्य । तथापि स्वात्मन्यारोपितदेहादितादात्म्यं स्वात्मयाथात्मयज्ञाननिवर्त्यं दृष्टमिति तद्वच्छङ्कास्पदं भवतीति 
कथञ्चिदित्युक्तम्‌ । जीवेऽध्यस्तो बन्धो ब्रह्मज्ञानानिवर्ततामित्यत आह न हीति । किन्त्वघिष्ठानभूतशुक्तितत्त्व- 
ज्ञानादेवेति वाक्यदोषः । निराकरिष्यमाणत्वादिति । 'सत्यत्वात्तेन दुःखादेः प्रत्यक्षेण बितेधतः । न ब्रह्मता 
वदेद्वेदो जीवस्य हि कथज्नने'त्यादिना अत्रैवाधिकरणे किञ्चिदुपरिमाग इति भावः । 

सु०-- अपि च यदि बन्धमिथ्यात्बं यदि च ज्ञानमात्राद्वन्धबाधः तदा ज्ञाने सति किमपि 
ुक्तिनैबापेक्षत इति सद्य एव साक्षात्कृतब्रह्मणां शरीरादिनिवृत्तिः प्रसज्येतेति अर्थापत्ते- 
स्तर्कविरोध: । एतच्च तृतीये प्रपत्नयिष्याम: । 

एवं सूत्रितप्रयोजनाक्षिपं बन्धमिथ्यात्वमिह वर्णितमित्येतन्निराकृतम्‌। 

परि०--- यदि तदेत्यध्याह्ृत्य वाक्यं योजयति यदि बन्धमिथ्यात्वमिति । तस्यैवार्थः यदि च 
ज्ञानमात्राद्वन्धबाध इति । अर्थापत्तेरिति । मिथ्यात्वसाधकज्ञाननिवर्त्यत्वान्यथाऽनुपपत्तेरित्यर्थः । तृतीय इति । 
अध्याये 'परप्रसादनेच्छोस्तु विलम्बो नाम युज्यते। पुमिच्छाधीनता नोचेद्विलम्बः किं कृतो भवेदि'त्यादिनोपासनापादे 
अन्त्यभागे प्रपञ्चयिष्याम इत्यर्थः । 


सु०-- अथवा विषयोक्त्याक्षिम्‌ इत्येतदनेन निराचष्टे । एवमुक्तिः सौत्री ब्रह्मणो 
विषयत्वोक्ति: बन्धमिथ्यात्वं नैवापेक्षते । यदि हि सूत्रे जीवात्मनो विषयतयोक्तिः स्यात्तदा 
सा तस्य सन्दिगधतासिद्धये कर्तृत्वादिबन्धमिथ्यात्वं कथश्रिदपेक्षेतापि । ब्रह्मैव ह्यत्र विषय- 
तयोच्यते। न ह्यन्यस्य सन्दिगधतयाऽन्यस्य विचारविषयतोपपद्यते । अतिप्रसङ्गात्‌ । आत्मैव 
ब्रह्लेत्येता तु दुराझामपाकरिष्यामः। 


परि०-- कथञ्निदपेक्षेतापीति । बन्धस्य सत्यत्वेऽपि देहादिविविक्तत्वाविविक्तत्वाणुत्वमहत्त्व- 
नित्यत्वानित्यत्वादिनापि सन्देह-संभवात्कथञ्चिदित्युक्तम्‌ न ह्यान्यस्येति । जीवस्येत्यर्थः । अन्यस्येति । ब्रमण 
इत्यर्थः। अपाकरिष्याम इति । 'न ब्रह्मतां वदेद्वेद' इत्यादिनेति भावः । 


सुश यद्वा सकलतन्त्रार्थोपोद्धातः प्रयोजनं युष्मदस्मदित्यादिग्रन्थस्य इत्येतदनेन 
अपाकरोति । तथा हि । एबमुक्तिः सकलजगञ्जन्मादिनिमित्तत्वलक्षणं समस्तजीवजडा- 
त्मकाप््रपञ्चादत्यन्तव्याबृत्त ब्रह्मैबारोषवेदप्रतिपाद्यमित्येवं “तत्तु समन्वयात्‌” इत्यादिकोक्तिः 
जीवगतबन्थमिथ्यात्वं नेबापेक्षते । एषा हि ब्रह्मण्येव प्रमाणाभासप्रतिपन्नस्य जीवामेदादेरेव 
मिथ्यात्वमपेक्षते । यदि हि जीवस्य ब्रह्मतायां सकलवेदान्तपर्यचसानं प्रतिपादयितुमिदं शास्र 
प्रवृत्ते स्यात्तदा विरोधशान्त्यै बन्धमिथ्यात्वापेक्षा । न चैवम्‌। यथा चैतत्तथा वक्ष्यामः । 


परि०-- एवमध्यासभाष्यस्य परोक्तसङ्गतिद्वयं निरस्य तृतीयामपि सङ्गतिं निराकर्तुमिदमेव वाक्यं 
प्रकारन्तरेण व्याख्याति यद्वा सकलेति । इत्यादिद्रन्थस्येति । पत्कीयाध्यासभाष्यस्येत्यर्थ: । यथा चैतत्तथा 
वक्ष्याम इति । निर्गुणत्वं च तेनैव निषिद्धं प्रभुणा स्वयमि'ति 'कथं नित्यगुणस्यास्य स्यादैक्यं गुणहानत' इत्यादि च 
जन्माधिकरणे । 'तस्माच्छास्रेण जिज्ञास्यमस्मदीयं गुणार्णवम्‌ । वासुदेवाख्यमद्वन्द्व परं ब्रह्माखिलोत्तममिः तीक्ष- 


त्यधिकरणे तत्रतत्रेति भावः । 
सु? नन्वपेक्षायाः पुरुषधर्मत्वात्कथमेतत्‌। इत्थम्‌ । प्रतीयमानोऽर्थ ऽर्थान्तरविषयां 


पुरुषस्यापेक्षामुपजनयन्‌ सापेक्ष इत्युपचर्यते । यद्वा ्रमितस्यानुपपद्यमानस्यार्थस्यैनोपपादका- 
क्षेपरक्तिरपेक्षाऽत्रोच्यत इति । ्रमितस्यानुपपदयमानस्या पपादका 

एवश्च ज्ञानाद्वन्धनिवृततर्बन्धमिथ्यात्वेन बिनाऽनुपपद्यमानत्वाभावान्न तदाक्षेपकत्व- 
मित्युक्तम्‌ ॥ 


परि०--- मुक्तिरपेक्षते उक्तिरपेक्षत इति योजनाद्वयेऽप्यनुपपत्तिमाराङ्कच निराह नन्वपेक्षाया इति । 
सु०-- दूषणान्तरं चार्थापत्तेराह मिथ्यात्वमपीति । 
अनु०-- मिथ्यात्वमपि बन्धस्य न 


न केवलं बन्धमिथ्यात्वं नैव मुक्तिरपेक्षते किं नाम बन्धस्य मिथ्यात्वं न अस्तीति 
अपिसंबन्धः। 

परि०-- दूषणान्तरं चेति । बाधितविषयत्वं चेत्यर्थः । इति संबन्ध इति । अपिपदस्य नञश्चा- 
घ्याहृतास्तीतिपदेनान्वय इत्यर्थः । 


श्रीनि>-- नास्त्यपीति । बन्धमिथ्यात्वमसिद्मित्यर्थः । प्रत्यक्षविरोधत इति मूलमवतारयितुं शङ्कते 
नन्विति । तथात्व इति । प्रमाणमूलभूताया अर्थसिद्धेः प्रागेवोक्तत्वादिति भावः । तथात्वेनेति । प्रमाणस्य 
प्रागर्थसिद्धिसापेक्षत्वेन प्रगर्थसिद्विरपि प्रमाणाधीना तत्प्रमाणमपि प्रागर्थसिद्धिसापेक्षं साऽपि पुनः प्रमाणाधीने- 
त्यनवस्था स्यादित्यर्थः । 


सु०--- नन्वेतदनुपपन्नम्‌ । प्रमाणं हि स्वमहिम्रैवार्थ व्यवस्थापयति । न पुनः प्रागर्थ- 
सिद्धिमपेक्षते । तथात्वे वा प्रमाणवैयर्थ्य पूर्वप्रमाणस्यापि तथात्वेनानबस्था च स्यात्‌ । अतः 
्रागाक्षेप्यासिद्धिरर्थापत्तेर्भूषणमेव । प्रवृत्तायां त्वर्थापत्तौ नाक्षेप्यासिद्धिः प्रमितत्वादेव । एवं 
तर्हि परिचितचरपुरुषस्य दिवाऽभुञ्जानस्य पीनत्वमनुपपद्यमानं रसायनसिद्धिं योगर्द्धि वा 
कस्मान्नाक्षिपेत्‌। तदसिद्विरपि प्रागर्थापत्तिप्रवृत्तेरलङ्कार एव। उत्तरकालं तु नास्त्येवेति चेत्‌। 
न। वैषम्यात्‌। न हि रसायनसिद्धाद्यसिद्धतया नार्थापत्तिप्रमेयम्‌ । अपि तर्हि परिचितचरे 
पुरुषे प्रमाणबाधिततया । असिद्धं साधयति प्रमाणं न तु प्रमाणबिरुद्धमिति हि प्रसिद्धम्‌ । 
एषा खल्वर्थापत्तिसामग्री । यदाक्षेपकस्य प्रमितत्वमनुपपद्यमानत्वं च । आक्षेप्यस्य अपि 
उपपादकत्वं प्रमाणाविरुद्वत्बं च । अत एवाप्रमितत्वमनुपपत्त्वभावः अन्यथाऽप्युपपत्तिः 
अन्यथैवोपपत्तिः प्रमाणविरुद्धार्थत्वं चेत्यर्थापत्तिदूषणानीति ॥ सत्यम्‌ । वयमपि हि बन्ध- 
मिथ्यात्वं 'अहं कर्ता भोक्ता सुखी दुःखी'त्यादिप्रत्यक्षविरुद्धत्वादेव नार्थापत्तिप्रमेयमिति 
ब्रूमः । तदिदमुक्तं प्रत्यक्षविरोधत इति । 

अनु०-- प्रत्यक्षविरोधतः ॥ १६ ॥ 


प्रत्यक्षविरोधतो5पीति बा योजना । तेन प्रमाणान्तरविरोधं समुच्चिनोति । चेष्टादिलिङ्कः 
'अहमित्येव यो वेद्य' इत्याद्यागमैश्च आत्मनः कर्तृत्वाद्युपेतस्यैव प्रमितत्वात्‌ । 

परि०--- परमुखेनैव समाधिं वाचयितुं प्रतिबन्दीमाशङ्कते एवं तर्हि परिचितचरपुरुषस्येति । 
रसायनमौषधविरोषः । योगस्य क्रद्धिर्योगर्धिः । योगसमृद्धि वत्यर्थः । नास्त्येवेति । असिद्धिनास्त्येवेत्यर्थः । परेणैव 
समाधिं वाचयति वैषम्यादित्यादिना । तत्सममस्माकमित्याह सत्यं वयमपीत्यादिना । अनुक्तसमुञ्चयेऽपि- 
पदमित्युपेत्याह प्रत्यक्षविरोधतोऽपीति वेति । तत्किं प्रमाणान्तरमित्यतो अनुमानागमावित्याह चेष्टादीति । 
हिताहितप्रात्तिपरिहारानुकूलपरिस्पन्दविशेषश्ेष्टा । चक्षुरादीन्द्रियाणि श्वासवायवश्चादिपदार्थाः । ‘अहमित्येव यो वेद्यः 
स जीव इति कीर्तितः । स दुःखी स सुखी चैव स पात्रं बन्धमोक्षयोः इत्यादितत्त्वनिर्णयोक्तागमैरित्यर्थः । 


सु०-- अथवाऽर्थापत्तेराभासत्वेनानाक्षिसतबन्धमिथ्यात्वं वर्णयत्परेषां भाष्यमनुप- 
युक्तमित्युक्तम्‌ । अयुक्तमपि प्रत्यक्षादिविरुद्वार्थप्रतिपादकत्वादित्यनेनोच्यते। 


परि०-- अनेनेति । मिथ्यात्वमपीत्यादिनेत्यर्थः । 


सु ननु प्रत्यक्षं बन्धस्वरूपमात्रं गोचरयति न तु तस्मिन्‌ मिथ्यात्बाभावम्‌ । 
अतोऽर्थापत्तेः भाष्यकारीयस्य वा तन्भिथ्यात्वव्युत्पादनस्य कथं प्रत्यक्षविरोधः । मैवम्‌ । 
प्रत्यक्षं खलु बन्धं गोचरयदस्तीति नास्तीति वा गोचरयेत्‌ । उभयोदासीनस्य ज्ञानस्या- 
दर्शनात्‌ । आद्येऽस्तित्वं मिथ्यात्वाभावश्चेत्यनर्थान्तरमिति कथं न प्रत्यक्षविरोधः । द्वितीये- 
ऽनुभवविरोधः तद्व्ुत्पादनवैयर्थ्यप्रसङ्गश्च । 


RP, परि०-- भाष्यकारीयस्येति । परभाष्यकारीयस्येतयर्थः । तद्वदुत्पादनेति । बन्धमिथ्यात्वब्युत्पादन- 
: । प्रत्यक्षेणेव बन्धगतनास्तित्वग्रहणादिति भावः । 


सु०-- स्यादेतदेवम्‌ । यदीदं प्रत्यक्षं तत्त्वावेदकं भवेत्‌ । न चैतदस्ति । समस्तो- 
पाध्यनबच्छिन्नानन्तानन्दचैतन्यैकरसमुदासीनमेकमेवाद्वितीयं खल्बात्मतत्त्वं 'नेहनानाऽस्ति 
किञ्चन त्यादिशरुतिस्मृतीतिहासपुराणेषु गीयते । न चैतान्युपक्रमादिवशादीरगात्मतत्त्वमभि- 
दधति तत्पराणि सन्ति वाक्यानि शक्यानि केनाप्युपचरितार्थानि कर्तुम्‌ । तद्विरुद्ध च प्रादेशिक- 
मनेकविधदु:खादिप्रपत्नोपष्ठुतं आत्मानमादरयित्प्रत्यक्षं कथमुपष्ठवो न भवेत्‌ । येयं चैतन्यस्य 
स्वत एव स्थितलक्षणब्रह्मरूपताबभासं प्रतिबध्य जीवत्वापादिका अविद्याकर्मपूरवपरज्ञा- 

संस्कारचित्रभित्तिरनादिरनिर्वाच्या अविद्या । तस्याः परमेश्वराधिष्ठितत्बलब्धपरिणामविोषो 
विज्ञानक्रियाराक्तिद्वयाश्रयः कर्तृत्वभोक्तत्वैकाधारः कूटस्थचेतन्यसंबलनसञ्जातज्योतिरप- 
रोक्षोऽहङ्कारः । स च चिदात्मनो बुद्धया निष्कृष्य बेदान्तवादिभिरन्तःकरणं मनो बुद्धिरं- 
प्रत्ययीति च विज्ञानशक्तिविशेषमाश्चित्य गीयते । परिस्पन्दशक्त्या च प्राण इति । तदुपराग- 
निमित्तं मिथ्यैवात्मनः कर्तृत्वादिकं प्रतिभाति । स्फटिकमणेरिबोपधाननिमित्तो लोहितिमा । 
तदेबं 'अह कर्ता भोक्ता सुखी दुःखी'त्यादिप्रत्यक्षे श्रुत्यादिविरोधेन पूतिकूष्माण्डीकृते बन्ध- 
मिथ्यात्वव्युत्पादनमुपपन्नतरमित्यत आह मिथ्यात्वं यदीति । 


अनु ० मिथ्यात्वं यदि दुः खादेस्तद्वाक्यस्याग्रतो भवेत्‌ ॥ 


परि०-- अभिदधतीति । इात्रन्तम्‌ । अभिदधानानीत्यर्थः । सन्तीत्यपि शत्रन्तम्‌ । तात्पर्यवत्त्वे 
विद्यमानानीत्यर्थः । प्रादेशिक प्रदेशस्थं अल्पपरिमाणमिति यावत्‌ । अहमिहैवास्मि सदने जानान इति प्रतीतेल्दयात्‌ । 
उपङ्गवोऽप्रमाणम्‌ । न केवलं श्रुत्यादिविरोधेन कर्तृत्वादिविषयं प्रत्यक्षमतत्वावेदकं अपि तु वस्तुस्थितिपर्यालोच- 
नयाऽपीत्याह येयचैतन्यस्येत्यादिना । येयमित्यादिकं वक्ष्यमाणाहङ्कारलूपकार्यस्योपादानसङ्कीर्तनम्‌ । स्वत एव 
स्वभावत एव स्थितं यल्लक्षणमानन्दादि । या च स्वत एव स्थिता ब्रह्मरूपता तदुभयावभासं प्रतिरुध्यत्यर्थः । जीवेभ्यो 
्रह्मान्यदिति मतमपाकर्तुमेतदुक्तम्‌ । जीवत्वापादिकेत्यस्यानादिरनिर्वाच्याविद्येत्यनेनान्वयः । अविद्या श्रान्तिः । 
तां विशिनष्टि विद्येति । विद्या वृत्तिरूपं ज्ञानम्‌ । कर्म पुण्यपापलक्षणम्‌ । पूर्वप्रज्ञा स्मृतिः । संस्कारो वासना- 
परपर्यायः । एतेषां विद्यादीनां चित्रभित्तिर्मूलभूतेत्यर्थः । विद्याकर्मादिरूपचित्रस्य भित्तिरिव भित्तिः । कारणमिति 
वार्थः । पूतिकूष्मांडीकृते । पूतिकूष्माण्डवत्प्रकृतेऽप्रमाणीकृत इति यावत्‌ । 


सु०-- भवेदेतन्नेहनानेत्यादिबाक्यविरोधेन प्रत्यक्षमाभासीकृत्य बन्धमरिथ्यात्ववर्ण- 
नम्‌ । बालजनमनोहरा चेषा प्रक्रिया । यदि तद्वाक्यमुक्तविधात्मतत्त्वपरं स्यात्‌ । न चैवम्‌ । 
तथाहि । किमापाततः प्रतिपन्न एव वाक्यार्थः । अथवा 'उपक्रमोपसंहारावभ्यासोऽपूर्वता 
फलम्‌ । अर्थवादोपपत्ती च लिङ्गं तात्य्यनिर्णय' इत्यादयुक्तलिङ्गानुगुणस्तदविरुद्धश्च । नाः । 
मीमांसाबैयर्थ्यापत्ते: । द्वितीये तु कथमिदं वाक्यमुक्तलक्षणात्मतत्त्वपरं स्यात्‌ । उपक्रमादि- 
लिङ्गेषु बलबत्योपपत्त्या विरुद्धत्वात्‌ । अत एव हि 'असतः सदजायते 'त्यादिवाक्य- 
प्रतिपन्नोऽर्थः 'कुतस्तु खलु सोम्यैवं स्यात्कथमसतः सञ्जायेते 'त्युपपत्तिबिरुद्धः त्यज्यते । 
वक्ष्यति च भगवान्‌ सूत्रकारः अभिमान्यधिकरणे 'मृदब्रवीदि'त्यादिवाक्यात्प्रतीतमप्यर्थमुप- 
पत्तिबिरुद्धं परित्यज्यार्थान्तरम्‌ । 

परि०-- उपपत्तिविहीनस्य वाक्यस्यार्थो न गम्यत इति ज्ञानपादीयानुव्याख्यानानुरोधेन मूलवाक्यं 
योजयितुमुपोद्वातमाह भबेदेतदित्यादिना एवमितिपर्यन्तेन । बालजनेति अज्ञजनमनोहरा । एषा । येयं 
चैतन्यस्येत्यादिनोक्ता । प्रक्रिया च भवेदित्यन्वयः । तद्वाक्यमिति । एकवचनं समुदायाभिप्रायं मूलवाक्यानुरोधेन 
कृतमिति ध्येयम्‌ । तेन श्रुतिस्मृतीतिहासपुराणेष्वित्युपक्रमाविरोधः । इत्याद्युक्तेत्यादिपदेन श्ुतिर्लिङ्गं समाख्या च 
वाक्यं प्रकरणं तथा । पूर्व पूर्वं बलीयः स्यादेवमागमनिर्णय' इत्युक्तदिरोति ग्राह्यम्‌ । मीमांसेति । 'आकाश- 
स्तलिङ्गादित्यादिना हि आकाश इति होवाचे'त्यादिवाक्ये प्रतीतार्थत्यागेन अर्थान्तरमुपादीयते । यद्यापाततः 
प्रतिपन्न एव त्ुत्यर्थस्तहिं श्रत्यर्थनिर्णायकन्यायविचाररूपमीमांसारंभ एव न स्यादित्यर्थः । उपपत्तिविरुद्ध इति । 
निःस्वरूपस्यासतः पूर्ववृत्तित्वरूपकारणत्वानुपपत्तिरूपोपपत्तिविरुद्धः त्यज्यत इत्यर्थः । उपपत्तिविरुद्धमिति । 
मृन्न वक्त्री जडत्वादित्याद्युपपत्तिविरुद्ध मृत्पदस्य जडरूपमर्थं परित्यज्य चेतनरूपमर्थान्तरं वक्ष्यतीत्यर्थः । 


सु०-- कथमत्रोपपत्तिबिरोध इति चेत्‌। एवं यदि दुःखादेरात्मातिरिक्तस्य समस्तस्य 
मिथ्यात्वं श्रुत्यादिबलेन स्यात्तर्हि तस्य श्रुत्यादिवाक्यस्य ताबन्मिथ्यात्वं भवेत्‌ । आत्माति- 
रिक्तत्वात्‌। अन्यथा स्वस्मिन्नेवास्य प्रामाण्यं प्रतिहतमिति न कञ्चिदर्थं प्रतिपादयेत्‌ । यदि चेदं 
वाक्यं मिथ्या स्यात्तथाऽपि न दुःखादेर्मिथ्यात्वं प्रतिपादयेत्‌ । मिथ्याभूतस्य बन्ध्यासुतवचसः 
साधकत्वादर्शनात्‌। 


परि०-- कथमत्रेति । 'नेहनाने'त्यादिवाक्ये । मूलं योजयति यदीत्यादिना । तदिति व्यस्तं समस्तं 
चेत्युपेत्य वा तदिति व्यस्तमेवाव्ययमित्युपेत्यार्थद्वयमाह तत्तर्हि तस्येति । अस्तु वाक्यस्य मिथ्यात्वं किं 
नम्छिन्रमित्यतस्तदेव वाक्यं यदीत्यस्य तद्वाक्यस्येत्यत्रान्वयं पूर्वस्मादनुवृत्तनञ दुःखादेर्न मिथ्यात्वं भवेदि- 
त्यन्वयं चोपेत्य प्रकारान्तरेण व्याचष्टे यदि चेदं वाक्यमिति । 


सु०-- तदेवमस्य वाक्यस्य मिथ्यात्वामिथ्यात्वयोर्बन्धमिथ्यात्वप्रतिपादनासामर्थ्यात्‌ 
प्रत्यक्षबाधकत्वानुपपत्तेर्न दुःखादिबन्धमिथ्यात्वसिद्वधिरिति। 


परि०-- मिथ्यात्वं दुःखादेर्न भवेदित्यस्य फलितार्थः न दुःखादेर्मिथयात्वं प्रतिपादयेदिति । सिद्धि- 
रितीतिशब्दो मूलव्याख्यानेन पूर्वोक्तशङ्घोत्तरसमाप्तौ । 


सु०-- तत्त्वविदो वदन्ति । सर्वोऽपि हि बन्धो बुद्धीन्द्रियशरीरविषयतद्धर्मलक्षणो - 
३ ण्वेत्यङ्घीक्रियते । यथोक्तं भाष्यकृता । प्रमादात्मकत्वाद्‌ बन्धस्येति। 
अतः किन्निबन्धनो बन्धमिथ्यात्वनिरासे निर्बन्ध: ॥ सत्यम्‌ । तथाऽप्यस्त्यत्र दडनिभेदः । एवं 


खल्वध्यात्मविदां दर्शनम्‌। क्रियाज्ञाने प्रति कारकान्तराप्रयोज्यत्वादिलक्षणं कर्तृत्वं भोक्तुत्वं च 

परमेश्वरायत्तमात्मनि स्वतो विद्यत एव । क्रियावेशादिरूपाया विक्रियाया विनाझाद्यहेतुत्बस्य 
बक्ष्यमाणत्वात्‌ । तस्यापरायत्तत्वावभासः अविद्यानिमित्तको भ्रमः । अविद्यादिकं च स्वरू- 
पेणात्मसंबन्धित्वेन च सदेव । एवं बुद्रीन्द्रियदारीरविषयाः स्वरूपसन्त एवेश्वरबञा 
अप्यविद्यादिवादात्मीयतयाऽध्यस्यन्ते । परायत्तात्मीयताऽप्यस्त्येव । तांश्च आत्मनो विवि- 
क्तानपि विस्पष्टतयाऽनुपलभमानस्तद्धर्मान्‌ दुःखावीन्‌ सत्यानेवात्मीयत्वेन पञ्यंस्तत्कृते 
नीचोच्चत्वलक्षणे विकृती सत्ये एव प्रतिपद्यते । ततो रागद्वेषाभ्यां प्रयक्तस्तद्विनिवृत्ये यत्करोति 
तदप्येतारगेवातनोतीत्यनेकयोनिषु बंभ्रमीति । न क्वाप्यात्यन्तिकं तदुपदामं लभते विना परम- 
पुरुषाराधनादिति। 


परि०- अत्र मिथ्यात्वं यदि बन्धस्येति वा मिथ्यात्वं यदि तस्य स्यादिति वा वक्तव्ये दुःखादेरिति विविच्य 
कीर्तनस्य फळं वक्तु शङ्खामाह तत्त्वबिद इति । तत्त्वज्ञानिनः शङ्कन्त इत्यर्थः । निर्बन्ध इत्यनन्तरमितिदाब्दोऽध्या- 
हार्यः । किन्निबन्धनो निर्बन्ध इति तत्त्वविदो वदन्तीत्यन्वयः । यथोक्तमिति । आनन्दमयनये । प्रमादात्मकत्वा- 
दिति । यद्यपि प्रमादात्मकत्वादित्यस्यास्वाभाविकत्वादित्येवार्थो न मिथ्यात्वादिति । तथापि जीवस्वातन्त्र्यविवक्षायां 
मिथ्यात्वमपि तदर्थ इत्यत्रैतदुदाहरणमिति ज्ञातव्यम्‌ । दर्शनभेद इति । तत्तज्ञानिदर्हनमाविदर्शनयोर्भेद इत्यर्थः । 
'स्वतन्त्रः कर्ते'ति पाणिन्युक्तस्वातन्त्र्यं विवृण्वन्नेवाह कारकान्तराप्रयोज्यत्वादीति । आदिपदेन तार्किकरीत्या 
ज्ञानचिकीर्षाकृतिसमवायित्वलक्षणमिति गृह्यते । उच्चत्वादिरूपं भोक्तृत्वमिति वा । स्वत इति । न परमत इवोपाधि- 
संबन्धमपेक्ष्येत्यर्थः । 'कर्ता झास्ररार्थवत्त्वादि त्यत्र द्वितीये तथैव सूत्रकृता नि्णीतत्वादिति भावः । नन्वेवमौदा- 
सीन्यप्रच्युतिरूपक्रियावेशरूपविकारप्रापतरात्मनो जनिमत्त्वादनित्यत्वं स्यदित्यत आह क्रियाबेरोति । बक्ष्यमाण- 
त्वादिति । 'नानित्यताऽस्मत्पक्षे तु चैतन्यादेर्विशेषिण' इत्यादिना समयपादे नैकस्मिन्नसंभवादि'ति जैनमतापा- 
करणाधिकरणे वक्ष्यमाणत्वादित्यर्थः । बम्भ्रमीतीति । पुनःपुनः भ्रमति । क्रियासमभिहारे यङ्‌ लुगन्तम्‌ । 


सु०-- मायावादिनस्तु दुःखादिकं स्वरूपेणापि मिथ्येति मन्यन्ते। यदवोचत्‌ ‘सत्यानृते 
मिथुनीकृत्ये'ति। 
परि०-- यदबोचदिति । तद्भाष्यकार इति रोषः । सत्यानृते इति । सत्यं चैतन्यं अनृतमन्तःकरणा- 


दिकम्‌ । मिथुनीकृत्य तादात्म्येन भ्रान्त्वा अह ममेत्यादि नेसर्गिकव्यवहारं करोतीत्यादि । परिभावयितुं प्रकटयितु- 
मित्यर्थः । अपरायत्तत्वावभासो भ्रम इत्युक्तम्‌ । 


सु०-- अतस्तन्निराकरणनिर्बन्धो युक्त एवेत्येतत्परिभावयितुं बन्थमिथ्यात्वमिति 
संमुगधे प्रस्तुतेऽपि दुःखादेरिति निष्कृष्योक्तम्‌ । स्वातन्त्र्यादेः 'नान्योऽतोऽस्ति कर्ताः 

इत्यादिश्रुतिबाधितत्वात्‌ । न हि सर्वमिथ्यात्वश्रुतेरिवास्याः कश्चिद्विरोधोऽस्ति । वक्ष्यति 
चैतत्तत्र तत्र सूत्रकारः। 

परि०-- तत्कुत इत्यत आह स्वातन्त्र्यादेरिति । एतत्तत्रतत्रेति। जीवस्य स्वतः कर्तृत्वादिमत्त्वेडपि तस्य 
स्वातनत्रुदधि्रम इत्येतत्पूर्वोक्त प्रमेयं सर्व 'कर्ता शास्रार्थवत्वादि'त्यादिसूतेषु 'इतरव्यपदेशादि'त्यधिकरणसूत्रेषु 
'अन्यथानुमितौ च ज्ञशक्तिवियोगादि'त्यादौ च वक्षयतीत्यर्थः । 

सु०-- यदपि परेणात्मानात्मनोरितरेतराध्याससमर्थनाय 'तमेतमविद्याख्यमात्मा- 
नात्मनोरितरेतराध्यासं पुरस्कृत्य सर्वे प्रमाणप्रमेयव्यवहारा लौकिकाः प्रवृत्ताः । सर्वाणि च 
शास्राणि' इत्यादिना प्रमाणान्तरमादर्शितम्‌ । तदनेनैव निरस्तम्‌ । अत्र हि प्रमातृप्रमाणप्रमेय- 
कर्तृकर्मकार्यभोक्तभोग्यभोगलक्षणव्यवहारत्रयस्य ररीरेन्द्रियादिष्वह॑ममाध्यासपुरःसरत्व- 
प्रदइनिन व्यबहारकार्यलिङ्गकमनुमानं व्यबहारान्यथाऽनुपपत्तिर्वाऽध्यासे प्रमाणमुक्तम्‌ । 
न चानेन अन्तःकरणरारीरेन्द्रियविषयाणां तद्धर्माणां दुःखादीनां च मिथ्यात्वं सिद्धति । 
स्बरूपसतामपि तादात्म्यतत्संबन्धित्वाभ्यामारोपेणैव व्यवहारोपपत्तेः । न चारोपितत्वमात्रेण 
मिथ्यात्वम्‌ । आत्मनोऽप्यन्तःकरणादिष्वारोपितत्वेन मिथ्यात्वप्रसङ्गात्‌ । अङ्गीकृतश्च अन्तः- 
करणादिषु परेणात्माध्यासः। यथोक्तम्‌ । तं प्रत्यगात्मानं सर्वसाक्षिणं तद्विपर्ययेण अन्तःकर- 
णादिष्वध्यस्यतीति । चेतनस्याचेतने स्वरूपाध्यासाभावात्संसृष्टतयैवाध्यासात्‌ तन्मात्रेणैव 
सकललौकिकवैदिकव्यबहारोपपत्तर्न मिथ्यात्वमिति चेत्‌ सममचेतनस्यापि। 

परि०-- मूले वाक्यस्येत्युपलक्षणम्‌ । परोक्तमन्यदपि बन्धमिथ्यात्वप्रमाणं निरसनीयमिति भावेन तदप्यनूद्य 
निराह यदपीति । प्रमाणान्तरमादर्शितमित्यन्वयः । तमेतमिति । अध्यासमित्यन्वयः । अविद्याख्यं अविद्यानिमि - 


त्तम्‌ । शास्राणि 'ब्राझणो वाजपेयेन यजेते'त्यादिशास्राणीत्यर्थ: । प्रमाणान्तरमनुमानमर्थापत्तिर्वेत्यग्रे व्यक्तम्‌ । 
ननु तदात्मतया तत्संसृष्टतया वाऽऽरोपितत्वदेहाद्मिथ्यत्वमस्त्वित्यत आंह न चेति । परमुखेन समाधि वाच- 
यित्वा तमं ममेत्याह चेतनस्येति । समम्‌ अचेतनस्यापीति । नन्वेवमिदंरजतमित्यादिश्रमस्थलेऽपि रजतस्यासत्त्वं 
न सिद्धयेत्‌ । चिरन्तनतार्किकरीत्या तादात्म्यतत्संसर्गयोरेवासत्त्वापत्त्याऽभिनवान्यथाख्यातिर्वक्ष्यमाणा न युक्ता 
स्यादिति चेत्‌ । मैवम्‌ । स्मर्यमाणारोपस्थले आरोप्यस्य सर्वस्यासत्त्वेपि गृह्यमाणारोपस्थले सिद्धान्तेऽपि तादात्म्या- 
दिरूपधर्ममातरस्यासत््वेन धर्मिणस्सत्त्वस्यान्यथाल्यातिवादे वक्ष्यमाणत्वात्‌ । अस्यापि गृह्यमाणारोपत्वान्नान्तः- 
करणादेरचेतनस्य मिथ्यात्वसिद्धिरित्युक्तमिति ध्येयम्‌ । 


सु०-- यदत्र केनचित्प्रलपितम्‌ । इतरेतराध्यासेऽपि देहेन्द्रियादिप्रपञ्चस्य बाधनं 
श्रुतियुक्तिभिरुपपादयिष्यते । चिदात्मा तु श्नुतिस्म्रतीतिहासपुराणतदविरुद्धन्यायनिर्णीतो- 

ऽबाधित इति । तदसत्‌ । प्रपश्रबाधक्रुत्यादेः निराक्रियमाणत्वात्‌ । युक्तीनां च निराकरिष्य- 
माणत्वात्‌ । श्रुत्यादिसिद्धत्वे च मिथ्यात्वस्य तमेतमविद्याख्यमित्यादि व्यर्थमापद्येत । न खलु 
कोऽपि वादी वदति केनापि रूपेण झारीरादिकमात्मनि नाध्यस्तमिति । येनाध्यासमात्रमुप- 
पाद्येत। तादात्म्याध्यासं च निराकरिष्यत्याचार्यः । बिना च तेन व्यबहारमुपपादयिष्यति। 


परि०-- युक्तीनां च निराकरिष्यमाणत्बादिति । विश्वं मिथ्या दृश्यत्वाजडत्वात्परिच्छिननत्वा- 
च्छुक्तिरूप्यवदित्यादियुक्तीनां समयपादे शून्यवाद्यपाकरणप्रस्तावे भेदो मिथ्या भेदत्वादित्यादेः पृथगुपदेशा- 
दित्येतद्व्याख्यावसरे बिवादपदं सदसद्विलक्षणं ज्ञाननिवर्त्यत्वादित्यादेवेलक्षण्यं सदसतोरप्येतेन निषिध्यत इत्या- 
दिनाडनरेवाग्रे निराकरिष्यमाणत्वादित्यर्थः । इत्यादीति । अनुमानादिप्रमाणोपन्यासपराध्यासभाष्यमित्यर्थः । 
कोऽपि वादीति । अस्माभिरप्यपरायततत्वेनारोपाङ्गीकारदिति भावः । स्वरूपसतामपि तादात्म्यतत्संबन्धि - 
त्वाभ्यामारोपेणैव व्यवहारोपपत्तेरिति पूर्वमुक्तम्‌ । तच्च तादात्म्याध्यासमङ्गीकृत्य । वस्तुतस्त्वयुक्तं चैतद्वर्णनमिति 
भावेनाह तादात्म्येति । तृतीयाध्याये भक्तिपादे 'देहात्मत्वं यदि न ततर प्रत्यक्षतः कचित्‌ । मम देह इति ह्येव 
न देहोऽहमिति प्रमे'त्यादिनेति भावः । कथं तर्हि कृष्णोऽहं कृशोऽहमित्यादि व्यवहारः । 'ैषां ममाहमिति धीः 
श्वसृगालभक्ष्य' इत्यादि पौराणिकव्यवहारश्चेत्यत आह बिना च तेनेति । तादात्म्यारोपेण विनैव । उपचारश्च 
कृष्णोऽहमित्यादिना । 'व्यापतत्वादात्मनो देहे व्यवहारेष्बपाटवात्‌ । भेदज्ञानेऽपि चाङ्कारवहनिवत्स्वाविविक्तवत्‌ । 
भवन्ति व्यवहाराश्चे'त्यादिना चेति भाव: । विवृतमेतत्सम्यन्देहातमैक्याध्यासभङ्गे न्यायामृते । 


सु०--- यदप्यहङ्कारस्थं कर्तृत्वादिकं तदुपरागादात्मनि चकास्तीति । तदयुक्तम्‌ । 
अहंप्रत्ययस्यात्मविषयत्वात्‌ । ननु तथा सति सुप्ताबप्यहमुलेख: स्यात्‌ । तदाऽऽत्मनः स्वप्र- 
काझातया प्रकाइामानत्वात्‌ । न चाविद्याकार्यस्यापि तदार्नी प्रतीतिप्रसङ्गः । सुप्तावविद्याया: 
समुत्खातितनिखिलपरिणामत्बेन तदभावादिति । मैवम्‌ । सुप्तावप्यहमवभासस्येष्टत्वात्‌ । 
तथा सति स्मर्येत ह्यस्तन इवाहङ्कार:। अनुभूते स्म्ृतिनियमाभावेऽपि स्मर्यमाणात्ममात्रत्वादिति 
चेन्न । सुखमहमस्वाप्समिति सुप्तोत्थितस्य स्वापसुखानुभवपरामर्शदर्शनात्‌ । तदा विशेषतः 
स्मर्येतेति चेत्‌। किं स्पष्टं स्मरणमापाद्यते । उत विषयविरोषोपरक्तम्‌। आद्ये त्विष्टापादनम्‌ । 
न द्वितीयः । अविषयजन्यत्वात्सौषुसिकसुखस्य । न चायमस्त्ति नियमो यत्स्मर्यमाणमशेष- 
संबन्धिविदोषसहितं स्मर्यत इति । अत एव मुख्यसुखतदनुभवे बाधकाभावाद्‌ दुःखाभाव- 
विषयकत्वकल्पनं परामर्ास्यापास्तम्‌। 


परि०-- सुप्तावात्मनः प्रकाशमानत्वे सत्यविद्याकार्यान्तःकरणतद्धर्माणां दुःखादीनामप्युपलन्धिप्रसङ्ग 
इत्याशङ्कय निराह न चेति। तदभावादिति । अविद्याकार्यस्याभावादित्यर्थः । ह्यस्तन इव पूर्वदिवस इव । नन्वनुभूतं 

स्मर्तव्यमेवेति न नियम इत्यत आह अनुभूत इति । आत्ममात्रत्वात्स्मर्येतेत्यन्वयः । अहङ्कारस्मरणाभावोऽसिद्ध इति 
परिहरति सुखमहमित्यादिना । सुखानुभवेति । सुखानुभवजन्यपरामरईदर्शनादित्यर्थः । 

सु०-- यत्तु 'अथातोऽहङ्कारादेशोऽथात आत्मादेश इत्यात्माऽहङझारयोर्भेदबचनं 
उद्भाष्यकृतैब अन्यथा व्याख्यातम्‌ । वक्ष्यति च सूत्रकारः 'सैव हि सत्यादयः इति । 
कथमन्यथाऽहङ्कारस्य सर्वगतत्वमुपपद्येत । 'महाभूतान्यहङ्कार' इत्याविस्सृतिसिद्धस्त्वहङ्कारो 
यद्यप्यात्मनो भिन्नः । तथाऽपि नासौ 'अहं कर्ते त्युल्ेखविषयः । तथा सति 'अहं ब्रह्मास्मि' 
इत्यादाबपि तथात्वप्रसङ्गात्‌ । अत्रापि 'यः स्थाणुः स पुरुष' इतिवद्‌ व्याख्यानमिति चेन्न। तदा 
'आत्मानमेवावेदहंब्रह्मास्मी'ति निरवद्यस्य ब्रह्मणोऽप्यहमुलेखदर्दानात्‌ । 'मामेव ये प्रपद्यन्ते 
मायामेतां तरन्ति त' इति स्वप्रपन्नमायानिरसनसमर्थस्येश्वरस्यापि 'अहं सर्वस्य प्रभवः 
इत्या्युलेखोपलम्भाञ्च । स्पष्ट एव इाब्दतोऽप्यनयोर्भेदः । यत्प्रकृतिपरिणामवाचि मकारान्त- 
मव्ययमहंपदं न जातु तदात्मनि प्रयुज्यते । यञ्चात्मवाचि दकारान्तास्मच्छब्दजं तन्न कदाचिदपि 
मायापरिणामे प्रयुज्यत इति। तदेवं सर्वमिथ्यात्वपरत्वे श्रुतेरेव मिथ्यात्वप्रसङ्गेनासाधकत्वापत्तौ 
दुःखादिबन्धमिथ्यात्वासिद्धया न प्रत्यक्षमतत्त्वावेदकमिति। 


परि०- नन्वहमर्थस्यात्मत्वे छान्दोग्ये सप्तमे 'यो वै भूमा तत्सुखमि'ति भूमराब्दितब्रह्मण आदेशो- 
क्त्यनन्तरमथातोऽहङ्कातदेश इत्युक्त्वा अनन्तरं अथात आत्मादेश इत्यात्मनः पृथगुक्त्यनुपपत्तिरित्यत आह 
यत्त्विति । भाष्यकृतेति । 'सैव ही'त्येतत्सूत्रभाष्यकृता । 'सत्याद्या अहमात्मान्ता यद्रुणास्समुदीरिता' इति । तथा 
छान्दोग्यभाष्ये च 'भूमा नारायणाख्यः स्यात्स एवाहद्ति: स्मृतः । आकार्योऽहमिति ह्येष ततोऽहङ्कार उच्यते । 
जीवस्थस्त्वनिरुद्धो यः सोऽहङ्कार इतीरितः । अणुरूपोऽपि भगवान्वासुदेवः परो विभुः । आत्तेत्युक्तः स च व्यापी 
न च भेदो हरै कृचिदि त्यादिना भगवद्ुणपरत्वेन रूपविशेषपरत्वेन च व्याख्यातमित्यर्थः । आत्माहङ्कारयो दे 
सूत्रविरोधमप्याह वक्ष्यति चेति । सैव परदेवता सत्यादय इति सत्याद्यहङ्कारात्मान्तानां परदेवतात्वं च वक्ष्यती- 
त्यर्थः । श्रुतिगताहङ्कारपदस्येश्वरपरत्वाभावेऽहमेवाधस्तादिति वाक्यशषे तस्य सर्वगतत्वप्रतिपादनं न घटत 
इत्याह कथमन्यथेति । स उपरिश्ादित्यादिना पूर्णत्वं भगवतोऽन्यस्याहङ्कारस्योपदि्ञतीति न युज्यत इत्यादि 


Fein किञ्चिदाह कथमन्यथेति ॥ ननु 'महाभूतान्यहङ्कारो बुद्धिर्यक्तमेव च । इन्द्रियाणि दशैकं च पञ्च 
न्द्रियगोचरा' इति त्रयोदशो गीतायां अन्यत्राप्यहङ्कारपदप्रयोगो दृष्ट इत्यत आह महाभूतानीति । श्रुतिसिद्धाहङ्गार- 
तत्वस्याहमित्युलेखविषयत्वे वाधकमाह तथा सतीति । ब्रझाहङ्कारयारैक्यमनभिमतमापतेत 


त [ । न जीवब्रह्मैक्य- 
मभिमतमित्याशयः । नन्वहं बरह्मत्यादावपि यदहन्त्वेन प्रतीतं तद्रह्लेति व्याख्यानमस्तु । यः स्थाणुत्वेन प्रतीतः स पुरुष 


इतिवत्‌ । ह चाह ब्रह्मेत्यादावप्यहमर्थस्याना-त्मत्वे5पि न दोष इत्याशङ्कय निराह अत्रापीति । तदात्मानमिति । 
तत्‌ ब्रह्म अवेत्‌ व्यजानादित्यर्थः । तत्र जडरूपाहमर्थलेदास्याप्यभावादिति भावेनोक्तं निरबद्यस्येति । अहमित्यु- 

हिल्यमानस्य जडाहङ्कारभूतत्वाभावं प्रकारान्तरेण व्यनक्ति मामेबेति । गीतायां कष्णवाक्यमेतत्‌ । झब्दतोऽपि भेद 
इत्युक्त व्यनक्ति यदिति । अस्मच्छन्दजमिति । अस्मच्छब्दस्य त्वाहौसाविति मपर्यन्तस्याहादेशे अतो गुण इति 
पररूपे झोषे लोपे डेप्रथमयोरमिति सुपोऽमादेरो अमि पूर्वल्पे अहमिति जातत्वात्‌ । अत एव पञ्चमस्य तृतीयपादान्ते 
'अहंशुभमोर्युसि' त्यत्र सूत्रे वृत्तौ अहमितिशब्दान्तरं मकारान्तमव्ययमहङ्कर वर्तत इत्युक्तम्‌ । मअर्यामपि त्वाहौ- 
सावित्यहादेशे योऽहंशब्दः तदपेक्षया शब्दान्तरमस्तीत्युक्तमिति भावः । सम्यग्विवृतमेतत्‌ यदप्यहझारस्येत्यादिनोक्त 
प्रमेयं सर्व न्यायामृते अहमर्थस्यानात्मत्वभङ्गे । न प्रत्यक्षमतत्वावेदकमितीतिशब्दो मूलतात्पर्योक्तिसमाप्तौ । 


सु ० नन्बग्रत इति कथम्‌ । नेहनानेतिवाक्येनात्मातिरिक्तं सकलमपि मिथ्येत्येकैव 
बुद्धिरुत्पद्यते । न च बुद्धर्विरम्य्यापारोऽस्ति । यावत्स्वविषयगोचराया एव तस्याः समु- 
त्पादात्तदतिरिक्तव्यापाराभावादिति । सत्यम्‌ । वाक्येन सकृदेव जातायाः सकलमिथ्यात्व- 
विषयायाः बुद्धेः प्रामाण्यावधारणाय परीक्षकबुद्धय एव तद्विषयं बुद्धया विभज्य क्रमेणावगाहन्त 
इत्यदोषः । समानमेतत्‌ ‘यावज्जीवमहं मौनी 'त्यादिवाक्यप्रामाण्यचिन्तायामिति। 


परि०-- अग्रत इति । कथमित्याक्षेपं व्यनक्ति नेहनानेत्यादिना सत्यमित्यन्तेन । नन्वग्रत इत्युक्तिः 
परीक्षकबुद्धिक्रमापेक्षया चेत्तर्हि वाक्यं युगपदेव स्वस्य स्वव्यतिरिक्तसर्वस्य मिथ्यात्वं प्रतिपादयतीत्यभ्युपगतम्‌ । 
तथाच कुतो वाक्यस्योपपत्तिविरोधः । येन प्रतीतार्थ प्रमाणं न स्यादित्यत आह समानमेतदिति । यथा यावजीवमहं 
मौनीतिवाक्यं स्वक्रियाविरुद्धत्वादप्रमाणम्‌ । एवं नेहनानेत्याद्यपि वाक्यमहमन्यचासदितिवत्स्वक्रियाविरुद्धत्वात्‌ 
अमानमेव । स्वस्यासत्त्वे स्वयमन्यच्चासदिति बोधजनकत्वायोगात्‌ । बोधजनकत्वेऽसत्त्वायोगात्‌ । नाहं कदापि 
क्कापि अस्मीति व्याहतत्वादप्रमाणमेव भवति । अन्यथा यावज्जीववाक्यमपि मानं स्यादिति भावः । इतिशब्दो 
वाक्यव्याख्यासमाप्तौ । 


सु०_- ननु श्रुत्यादेर्मिथ्यात्वेऽपि साधकत्वं संभवति । मया मिथ्याभूतस्यैव साधक- 
त्वाभ्युपगमादित्यत आह मिथ्याया इति। 

अनु०-- मिथ्यायाः साधकत्वं च न सिद्ध प्रतिबादिन: ॥ १७॥ 

या: श्रुत्यादिवाचो मिथ्या तासामिति योजना । विभक्तिप्रतिरूपकं वा मिथ्याया 
इत्यव्ययम्‌ । 


परि०- - मिथ्यापदस्याकारान्ताव्ययत्वान्मिथ्याया इत्यस्यासाधुत्वमाशङ्कय द्वेघा गतिमाह या इत्या- 
दिना । विभक्तीति । यत्किश्चित्सीव्यक्त्यादौ सङ्केतितषष्ठचन्तमिथ्याराब्दस्य संभवेन तत्प्रतिरूपकमित्युक्तम्‌ । 
चिरायेत्यादिवदिति भावः । 

सु०-- अयमभिसन्धिः । 'नेहनाने'त्यादिवाक्यैः किं पुमान्‌ निश्चिताद्वैतो बोध्यते । उत 
तद्विपरीतः । नाद्यः । वैय्यर्थ्यात्‌ । द्वितीयस्तु 'सत्यस्यैव साधकत्वमि'ति मन्यमानो “यदीदं 
वाक्यं सकलमिथ्यात्वं प्रतिपादयेत्तदा सकलान्तर्गतत्वात्स्वयमपि मिथ्या स्यात्‌ यथा 'शब्दो- 
ऽनित्य' इतिइाब्दोऽनित्यः । यदि चैतद्वाक्यं मिथ्या स्यान्न कस्याप्यर्थस्य साधकं स्यादि” - 
्यनिष्टप्रसङ्क पइयन्‌ कथं त्वदभ्युपगममात्रेण स्वतर्कस्य विरुद्धतां प्रतिपद्येतेति। 


परि०-- स्वतर्कस्येति। यदीदं वाक्यं मिथ्या स्यान्न कस्याप्यर्थस्य साधकं स्यादिति तर्कस्य विरुद्धत्वम्‌ । 
आपाद्याभावेन आपादकस्य व्याप्तत्वलक्षणविरुद्धहेत्वाभासत्त्वमित्यर्थः । 


सु ननु 'वाक्यस्य साधकत्वं नाम पदार्थसंसर्गप्रमितिजनकत्वम्‌ । तत्कचि- 
त्यददोषेण विहन्यते कचित्सङ्गत्यग्रहणात्क्कापि तद्विस्मरणात्कदाचिदाकाङ्कादिविरहात्‌ कुत्रचि- 
द्विपरीतप्रतिपादनेन । तदत्रापि 'नेहनाने' त्यादिवाक्ये साधकत्वाभावमापादयता पददोषाद्यन्य- 
तममेवापादकमुपादेयम्‌ । किं मिथ्यात्वेन ॥ तत्किमविद्यमानस्यापि वाक्यस्य निर्दोषपदा- 
बयवत्वादिकं विद्यत इति बक्तुमुद्यतो भवान्‌। एवं च वदता भवता कस्मिंश्चन विप्रतिपन्नेऽर्थ 
चन्ध्यासुतवचनं प्रमाणयन्तं प्रतिवादिनं प्रति नूनं पददोषादिकमेवोपपाद्य साधकत्वं दूषयिष्यते। 
स्वरूपस्यैवाभावेनासाधकत्वे सिद्धे किं तत्र चरमभाविन्या पददोषादिचिन्तया । न हि शब्दे- 


ऽविद्यमानत्वेनैव चाक्षुषत्वस्यानित्यत्वसाधकत्वाभावे सिद्धे व्यासतिचिन्ता क्रियत इति चेत्‌ । 
| समं प्रकृतेऽपि । 


परि०-- मरिथ्यावास्साधकत्वं च नेत्युक्तमयुक्तमिति इाङ्कते नन्विति । ननु वाक्यस्येत्यादिना कृतशाङ्काया 
उत्तरमाह तत्किमिति । उद्यत: उद्युक्त इत्यर्थः । बाढमिति वदन्तं प्रत्याह एवं च बदतेति । पददोषाद्यन्यतम- 
मेवोपादेयमिति वदतेत्यर्थः । नूनमिति काकुस्वरः । तत्र तथा वक्तुमशक्यत्वात्‌ । तत्र तव प्रत्युत्तरमेव न स्यादिति 
मावः । परमुखेन समाधिं वाचयति स्वरूपस्यैबेति । प्रतिपद्य विज्ञायेत्यर्थः: । 


सु० ननु मा भूत्रतिवाद्यपेक्षया तर्कस्य विरुद्धता । वाद्यपेक्षया तु भविष्यति। मैवम्‌। 

वादिनाऽपि हि मिथ्यात्वं प्रतिपद्य मिथ्याभूतस्यापि 

साधकत्वमिति प्रतिपत्तव्यम्‌ । सोऽपि हि प्राक्‌ सकलमिथ्यात्वबोधात्प्रतिबादितुल्य एव । 
सर्वमिथ्यात्वप्रतिपादकत्वे 


तथाच श्रुतेः सर्व साधकत्वं प्रतीत्य 
निरसनीयः। तन्निरासे च श्रुतेः oR 
वपि तर्कस्य विरुद्धतां प्रतिपद्येत । | 

सु अथ मतम्‌ । प्रत्यक्षादिकस्य साधकत्वं ताबदनुभवसिद्धम्‌ । तन्मिथ्यात्बं च 
श्रुतिभिर्युक्तिभिश्चावगम्यते । मिथ्याभूतस्य साथकत्वम्ित्येषोऽर्थः कुतः सिद्ध इति मा बोच: । 
एकन्ञानजनितसंस्कारसहकृतस्येतरप्रमाणस्यैव 'सुरभिचन्दनमि'तिबद्विरिष्टप्रत्ययजनकत्वो- 
पपत्तेः । अथवोभयप्रतिसन्धातुरात्मनो विद्यमानत्वाद्र्शनस्पर्शनाभ्यां एकार्थग्रहणवदिशिष्ट- 
प्रतिपत्तिर्भविष्यति । एवत्र प्रमाणेनैव मिथ्याभूतस्यैव साधकत्वे सिद्धे विरुद्धस्तर्को न मद- 
भ्युपगममात्रेणेत्येतद्‌ दूषयितुं विकल्पेन पृच्छति तचेति । 

अनु ० तचच मिथ्या प्रमाणेन सता बा साध्यते त्वया । 

तदिति मिथ्याभूतस्यैव साधकत्वम्‌ । आत्मातिरिक्तस्य मिथ्यात्वमिबेति चशब्द: । 
सता बा प्रमाणेनेति संबन्धः । यदिदं मिथ्याभूतस्यैव साधकत्वं साधयितुं त्वया प्रमाण- 
द्वयसमाहारात्मक प्रमाणमुपन्यस्यते तत्‌ मिथ्या सद्धेति प्रश्नार्थः । 

परि०--- अनुभवसिद्धमिति । प्रमितिरूपकार्यलिङ्गजन्यानुमितिसिद्धमिति वा अनुमितिप्रामाण्यग्राहक- 
साक्षिसिद्धमिति वाऽर्थः । श्रुतिभिर्युक्तिभिरिति । नेहनानेत्यादिश्रुतिभिर्दृदयत्वादियुक्तिभिरित्यर्थः । इतरप्रमा- 
करणस्यैवेति । मिथ्यात्वप्रमाकरणस्य वा साधकत्वप्रमाकरणस्य वेत्यर्थः । कचित्प्रमाणस्यैवेति पाठः । सुरभीति । 
यथा घ्राणजन्यगन्धज्ञानजनितसंस्कारसहकृतचक्षुष एव चन्दनकाष्ठे सुरभि चन्दनमिति विरिष्टज्ञानजनकत्वं 
तथेत्यर्थः । दर्शनस्पर्शनाभ्यामिति । यथा चक्षुरिनद्रियत्वगिन्द्रिययोरेकत्र घटादौ समावेशे रूपवान्‌ स्पर्शवां- 
श्वेति रूपस्पर्शरूपबिशेषणद्वयविशिष्टवस्तुविषयक ज्ञानं जायते तथा मिथ्यात्वप्रमाणसाधकत्वप्रमाणयोः समावेशे 
मिथ्यात्वसाधकत्वोभयविरिषष्टिकवस्तुविषयकं ज्ञानं भविष्यतीत्यर्थः । इवेतीति । तयथा मिथ्याभूतवाक्येन साध्यते 
तथा मिथ्याभूतस्य साधकत्वमपि मिथ्याभूतप्रमाणेन साध्यते किमित्यर्थः । वक्ष्याम इति । अविरोषस्य साध्या 
साधकतेत्यत्रेति भाव: । 

सु०-- सत्त्वपक्षं दूषयति सता चेदिति। 

अनु०— सता चेद्‌ द्वेतसिद्विः स्यात्‌ 

यद्यपि परेणाङ्गीचिकीर्षितत्वेन प्राधान्यान्मिथ्यात्वविकल्पः प्रथमं प्रश्नावसरे निर्दिष्टः । 
तथाऽपि मिथ्यासत्ययोः सत्यमर्थतः प्रधानमिति तत्क्रिमेण दूषणम्‌ । सता चेत्‌ इत्यतःपरम्‌ 
'आत्मरूपेण तदन्येन वे'ति विकल्पः । प्रथमपक्षे वक्ष्याम' इत्याद्यपक्षदूषणप्रतिज्ञानं चाध्या- 
हार्यम्‌ । 'आत्मेतरेण सते ति द्वितीयपक्षदूषणं द्वैतसिद्धिः स्यादिति । तथा चाद्वैतप्रतिपादक- 
श्रुतेरुपपत्तिबिरोध इति हृदयम्‌ । न पुनरपसिद्धान्तमात्े तात्पर्यम्‌ । प्र्रमाननुरूपत्वात्‌ । श्रुते- 
रुपपत्तिविरोधेनाद्वैतप्रतिपादकत्वाभावस्य प्रक्रान्तत्वात्‌ । 

५ नेहनानेत्यादिश्रुते ड सर्वमिथ्यात्वबोधनांहो > 
परि०-- अद्वैतप्रतिपादकेति । : सर्वमिथ्यात्वबोधनांशे बाधितविषयत्वरूपोपपत्ति 
बिरोध इत्यर्थः । अद्वैतेति । आत्मान्यसर्वमिथ्यात्वप्रतिपादकत्वाभावस्य 'मिथ्यात्व यदि दुःखादेः' इत्यत्र 
प्रक्रान्तत्वादित्यर्थः । 


सु०--- मिथ्यात्वपक्षे दोषमाह न सिद्ध चेति । 
अनु०-- न सिद्धं चान्यसाधनम्‌॥ १८॥ 


चइाब्दोऽवधारणे तुइाब्दार्थो बा । सतः अन्यत्‌ मिथ्याभूतं तु साधनं न सिद्धमेव । 
मिथ्याभूतस्य प्रमासाधनत्वं न सिद्धमेवेति यावत्‌। 

परि० -- अन्यसाधनमित्यत्र कर्मधारय इत्यपेत्याह सतोऽन्यदिति । चइन्दस्यार्थद्वयमपि योजयति 
मिथ्याभूतं त्विति । न सिद्धमेवेति च। 

सु०-_ इदमुक्तं भवति । यो हि यन्मिथ्या न तत्साधकमिति व्याक्तिमङ्गीकृत्य श्रुते- 
मिथ्यात्वे असाधकल्वं प्रसञ्जयति स मिथ्याभूतस्यैव साधकत्वमित्यर्थसाधनायोपन्यस्त- 
प्रमाणस्यापि म्िथ्यात्वेऽसाधकत्वमापादयिष्यत्येव । तथाच अस्य प्रमाणस्य साधकत्वे सिद्धे 
मिथ्याभूतस्यैव साधकत्वमित्यर्थसिद्धिः । ततश्च तर्कस्य विरुद्धतासिद्धिः । ततश्चास्य प्रमा- 
णस्य साधकत्वसिद्विरिति चक्रकप्रसङ्केन नैकस्यापि सिद्धिरिति। 


परि०-- तर्कस्थेति । यदीदं वाक्यं मिथ्या स्यान्न किञ्चिद्वोधयेदिति तर्कस्य विरुद्वहेत्वाभासतेत्यर्थः । 


सु०-- ननु च श्रुतिः स्वव्यतिरिक्तस्य दुःखादेर्मिथ्यात्वं प्रतिपादयन्ती कथमुपपत्ति- 
विरुद्धेति चेत्‌। कुतोऽयं श्रुत्यर्थसङ्कोचः। साधकत्वानुपपत्तिप्रमाणबलादिति चेत्‌ । तर्हि प्रमितं 
विहाय मिथ्यात्ववादिनी कथं दु:खादिमिथ्यात्वमपि प्रतिपादयेत्‌ तस्यापि प्रत्यक्षसिद्धत्वात्‌। 


ननु च श्रुतिविरोधेन प्रत्यक्षमाभासीकर्तु मयोपक्रान्तम्‌ । तेनेव श्रुतिविरोधाभिधाने 
कथमितरेतराश्रयत्बं न स्यात्‌ । ्रुतेरप्रामाण्ये बाधकाभावात्प्रत्यक्षप्रामाण्यम्‌ । ततश्च तद्विरु - 
त्वेन श्रुतेरप्रामाण्यमिति । हन्त ! तवापि कथमितरेतराश्रयत्वं न स्यात । श्रुतिप्रामाण्ये 
तद्विरोधेन प्रत्यक्षाप्रामाण्यम्‌ । ततश्च बाधकाभावेन श्रुतिप्रामाण्यसिद्धिरिति । श्रुतेः प्रबलत्वा- 
न्नैबमिति चेन्न तस्य दृष्यत्वात्‌ । साधयिष्यते च प्रत्यक्षप्राबल्यम्‌ । 


106 


परि०--- तवापीति । मिथ्यात्ववादिनोऽपीत्यर्थः ॥ 
त े : ॥ दृष्यत्वादिति । उपपत्तिविरोधादिनेति भावः ॥ 
साधयिष्यते चेति । 'त्रह्मत्वमपि जीवस्य प्रत्यक्षस्याविशेषत' इत्यादावुपजीव्यत्वेन प्राबल्यं साधयिष्यत इत्यर्थः ॥ 


प्रथम: पादः) जिन्नासाधिकरणम्‌ 107 


सु०-- ननु चात्र श्रुतेः प्र्यक्षविरोधमेबोपन्यस्य तत््राबल्यव्युत्पादनं कुतो न कृतम्‌ । 
किमुपपत्तिविरोधब्युत्पादनेन । उच्यते । परेण हात्राद्वैतपरत्वे तात्पर्यलिङ्कानुगुणत्बं महता 
प्रबन्धेनोपपादितम्‌ । अतस्तद्विरोध एव परस्य विचाराकौरालप्रकटनाय व्युत्पादितः । उप- 
क्रमादिविरोधस्य चैतदुपलक्षणम्‌ । तं च व्युत्पादयिष्यामः । 

परि०-- व्युत्पादयिष्याम इति । पृथगुपदेश्ादित्यादाविति भावः । 

सु०-- ननु मा भूत्तर्कस्य विरुद्धता। तथाऽपि मिथ्याभूतोऽपि स्वाप्नोऽर्थः शुभाशुभयो 
रेखारोपितो वर्णोऽर्थस्य, प्रतिबिम्बं च बिम्बस्य, स्फटिकलीहित्यं चोपधानसन्निधानस्य, 
वर्णदै्ध्यादिकं चार्थभेदस्य, सवितृसुषिरप्रभृति चारिष्टस्य, साधकमुपलब्धमिति प्रशिथिल- 
मूलत्वेनाभासत्बम्‌। 

परि०- यदीदं वाक्यं मिथ्या स्यान्न किञ्चिद्रोधयेदिति तर्कस्य व्यभिचारोक्त्या व्यास्तिवेकल्यमाराङ्कते ननु 
मा भूदित्यादिना । उपधानसन्निधानस्य उपाधिसन्निधानस्येत्यर्थः । प्रशिथिलमूलत्वेन व्याप्तिविकठत्वेनेत्यर्थः । 

सु०--- मैवम्‌ । यतोऽत्र, यत्साधकं न तन्मिथ्या, यञ्च मिथ्या न तत्साधकम्‌। तथा हि 
स्वप्रस्य तावज्ज्ञानार्थरूपस्य सत्यतां वक्ष्यति । रेखाऽपि वर्णे पदमिवार्थे सङ्झतिता तं स्मार- 
यतीति न किञ्चिदत्र मिथ्याऽस्ति । अत एव रेखामुपलभ्य वर्णमुञ्चारयन्ति । प्रतिबिम्बस्य तु 
सत्यता परेणाप्यङ्गीकृता । विच्छेदस्यापि सत्यतामुपपादयिष्यामः । स्फटिकलौहित्यमपि 
एतेनैव व्याख्यातम्‌ । दै्घ्यादयोऽपि ध्वनिष्विव वर्णेष्वपि स्वाभाविका एव। अन्यथा स्वरेष्विव 
व्यञ्जनेष्वपि ध्वानोपधानवशीन दीर्घादिप्रतिभासप्रसङ्गात्‌ । न तथाविधध्वनिव्यङ्गच्ं व्यञ्जन- 
मिति चेन्न । तथात्वे वर्णेष्वेब विदोषः अङ्गीकार्यः स्यात्‌ । स एव दैर्घ्यादिपदाभिधेयो भवि- 
ष्यति । सवितृसुषिरप्रभृतिन्ञानमेवारिष्टसूचकम्‌ । वक्ष्यते चैतत्‌ । एवमन्यदप्यूहनीयमिति । 

परि०-- यतोऽत्रेति । उदाह्ृतस्वाप्रादिपदार्थषु । अतो मैवमित्यन्वयः ॥ वक्ष्यतीति । तृतीये भक्तिपादे 
“सन्ध्ये सृष्टिराह हि' इत्यत्र ॥ प्रतिबिम्बस्य स्वरिति । अन्यथा बिम्बस्य प्रतिविम्मेनाभेदोक्त्ययोग इति भावः । 
भेदविशिष्टस्यास्ति मिथ्यात्वमित्यत आह बिच्छेदस्येति । विम्मप्रतिबिम्बभेदस्यापीत्यर्थः ॥ उपपादयिष्याम इति । 
'पृथगुपदेशात्‌' 'अत एव चोपमा सूर्यकादिवत्‌' इत्यादाविति भावः ॥ एतेनैवेति । प्रतिबिम्बतद्भेदयोः सत्त्व 
कथनेनेत्यर्थः । लौहित्यस्यापि प्रतिबिम्बत्वादिति भावः। स्वरेष्विवेति । अकारादिवर्णेष्विवेत्यर्थः । 'अचः स्वरा' 
इत्युक्तेः । व्यञ्जनेषु ककारादिष्वित्यर्थः ॥ वक्ष्यते चैतदिति । आनुमानिकपादे 'सर्पश्रमादावपि हि ज्ञानमस्त्येव 
तादृशम्‌ इत्यादाविति भावः ॥ एबमन्यदप्यूहनीयमिति । शङ्खाविषं च मरणस्येत्याद्यपि विषत्वशाङ्काया एव 
मृिहेतुत्वमित्येवंरूपणेत्र्थः । प्रपश्चितमेतन्यायामृते 'असतः साधकत्वाभावे बाधकोद्धार'वादे । 

सु०-- तस्मात्पदवाक्यप्रमाणविदामग्रेसरेण परमास्तिकेन भगवता भाष्यकारेणोक्तो 
भगवति स्वरूपभेदाभाव एव श्रुत्यर्थोऽवधेयः । 

परि०- नन्वेवं श्रुतेः सर्वमिथ्यात्वार्थकत्वामावे निरर्थकत्वेनाप्रामाण्यं स्यादित्यत आह तस्मादिति । 

सु०-- नन्वत्राप्यनुपपत्तिरेब । यतो नानेति नानाभूतः प्रपश्चोऽभिधीयते । न तु भेदः। 
तथात्वे नानात्वमिति स्यात्‌ । मैवम्‌ । ` मुक्तोपसृप्यव्यपदेशादि''त्यादाविव भावप्रधान- 
निर्देशोपपत्तेः । भवितृप्राधान्येऽपि ब्रह्मणि नानाभूतावयवगुणकर्मादिनिषेधे नानात्वमेव 
निषिद्धं भवति । 'सविशेषणे हि विधिनिषेधौ विेषणमुपसंक्रामत' इति न्यायात्‌। उभयनिषेधे 
गौरवात्‌ । विशेषणस्य प्रथमप्राप्तत्वात्‌ । अन्यथा तदुपादानवैयर्थ्यात्‌ । 'न जीर्णमलवद्वासाः 
स्रातकः स्यादि 'त्यादौ दर्शनाच । अत एवोक्तम्‌। 'विरोष्यं नाभिधा गच्छेत्क्षीणराक्तिर्विरोषण' 
इति । यत्क्कचिद्विरिषष्टविधिनिषेधाङ्ीकरणं तदगतिकतयैव । सविशेष(ण)त्वं च ब्रह्मणो 
वक्ष्यामः । नन्वेवं सत्यप्राप्प्रतिषेध इति चेन्न। आभासप्राप्तत्वात्‌ । तथाच 'न स्थानतोऽपी'- 
त्याद्यधिकरणपूर्वपक्षे दर्शयिष्यामः । परस्यैव स्वर्गापूर्वादिनिषेधोऽप्रापतत्वादनुपपन्नः । 'एक- 
मेवाद्वितीय' मित्यादौ सजातीयविजातीयस्वगतनानात्वनिषेधं व्याकुर्वता भवताऽपि समा- 
धातव्यमेतत्‌ । 

परि०_- विशिष्टस्य विशेष्यस्य वा कुतो न निषेध इत्यत आह उभयेति । तदुपादानवैयर्थ्यादिति । 
नानेतिपदोपादानवैयर्थ्यात्‌ । किज्ञनेत्यनेनेव सर्वनिषेधप्रातेरिति भावः । न जीर्णति । जीर्णत्वमलिनत्वरूप- 
विशेषणनिषेधस्यैव तत्र द्शनादित्यर्थः ॥ उक्त प्राभाकरेरित्यर्थः । यत्कचिदिति । दण्डी नास्तीत्यादाविति भावः । 
ननु सविशेषणे हीति न्यायो विशोष्यवाधे सत्येवेति वदन्तं प्रत्याह सबिरोषत्वं हीति । जन्माधिकरणे पराभि- 


मताखण्डत्वनितसपूर्वमनन्तगुणवत्त्वलक्षणं सविशेषत्वं वक्ष्याम इत्यर्थः । तथाच किञ्चनेतिपदोक्तधर्मनिषेधायोगा - 
दस्यैव निषेध इति भावः । प्रपश्चितश्वैतत्‌ श्रुत्यर्थो न्यायामृते । 'न स्थानतोऽपी'ति भक्तिपादे ॥ समाधातव्य- 
मेतदिति । अप्राप्तनिषेधचोद् रुतितत्पर्याभासयुकत्याभासप्रपतत्वात्सजातीयादिमेदस्येति समाधातव्यमित्यर्थ: । 


सु” ननु यथा भवतो मिथ्याभूतस्य साधकत्वं न सम्मतम, तथा मम सत्यस्य 
साधकत्व न सम्मतम्‌ । चैतन्यातिरिक्तस्य सत्यताऽनभ्युपगम्मत्‌ । चैतन्यस्य च क्रियावेश- 
शून्यस्य साधकत्वायोगात्‌ । तत्र यथा मिथ्याभूतस्य साधकत्वानभ्युपगमेन श्रुतेर्मिथ्यात्वे 
नन बन्धमिध्यात्वँसाधकतेत्युक्तं भवता, एवं मयाऽपि सत्यस्य साधकत्व- 

छु शक्यत एव । प्रत्यक्षस्य सत्यत्वे साधकत्वं न स्यात । मिथ्यात्वं तु त्वयैव 
नोपेयते । ततश्च प्रत्यक्षस्यापि बन्धसत्यत्वसाधकत्वाभावात्‌ मिथ्यात्वमपि बन्धस्य न 

प्रत्यक्षविरोधत' इत्यनुपपन्नमिति । एबं च प्रथममेव मतिकर्दमे कथारम्भणमङाक्यमापद्येत । 
तेनाबिचार्येब तावत्प्रमाणसदसत्त्वं विचार आरब्धव्य इति । मैवम्‌ । दुःखादिसत्यताग्राहिणः 


प्रत्यक्षस्य सत्यत्वेऽप्यविरोधात्‌ । सतः साधकत्वं मया न स्वीकृतमित्युक्तमिति चेत्तत्राह 
साधकत्वमिति । 


अनु०-- साधकत्बं सतस्तेन साक्षिणा सिद्धिमिच्छता ॥ 

स्वीकृतं हि 
तेन मायावादिना । भावरूपाज्ञानस्येति दोष: । हिशब्दो हेतौ, प्रसिद्धिद्योतको वा । 
परि०--- क्रियावेशेति । औदासीन्यप्रच्युतिहीनस्येत्यर्थः ॥ मतिकर्दम इति । बुद्धिकालुष्य इत्यर्थः । 


सु०-- मायावादिना खलु भावरूपाज्ञानं सिषाधयिषता 'प्रत्यक्षं तावदहमज्ञो मामन्यं च 
न जानामीत्यपरोक्षावभासदर्शनादि'त्यादिना तत्साधनाय साक्षिप्रत्यक्षं प्रमाणमङ्गीकृतम्‌ । 
'आश्रयप्रतियोगिज्ञानभूतमपि साक्षिचैतन्यमि' त्याद्युत्तराक्येन प्रत्यक्षस्य साक्षित्वावगमात्‌ । 
एवं च साक्षिणा अज्ञानसिद्धिमिच्छता परेण सतः साधकत्वं स्वीकृतमेव । साक्षिचैतन्यस्य 
सत्त्वात्‌। अतो 'मया सतः साधकत्वं नाङ्गीकृतमि'ति न शक्यते वक्तुम्‌। अस्माभिरपि दुःखादि- 
बन्धसत्यतायां साक्षििप्रत्यक्षमेवोपन्यस्तमिति हृदयम्‌। 

परि०--- प्रसिद्धि्योतक इत्युक्तं व्यनक्ति मायावादिना खल्विति ॥ आश्रयेति । अज्ञानाश्रयप्रतियोगिनो- 
्ञनित्यर्थः । प्रतियोगिपदेनात्राज्ञानविषयो ध्येयः । हेतावित्युक्तम्‌ । तद्वचनक्ति अतो मयेति ॥ यस्मात्सतः साधकत्वं 
तेनापि स्वीकृतमत इत्यर्थः । अस्त्वज्ञानादिसाधकं साक्षिरूपं सत्यं दुःखादिसाधकं प्रत्यक्षं कथं सत्यमित्यत आह 
अस्माभिरपीति । 

सु०-- अज्ञानवशादेव साक्षिणः साधकत्वं मया अङ्गीक्रियते न स्वत इति चेन्न । 
इतरेतराश्रयत्वप्रसङ्गात्‌ । न खलु साक्ष्यवभासादन्याऽज्ञानसत्ता तवास्ति । ततोऽज्ञाने सति 
साक्षिणः साधकत्वसिद्विस्तस्यां चान्नानसिद्धिरिति कथं नेतरेतराश्रयत्वम्‌ । द्वयोरनादित्वा- 
नैवमिति चेत्‌ तर्ह्यज्ञानबशादिति रिक्तं बच: । न हि सर्वथा यद्यन्नापेक्षते तत्तदधीनमिति युज्यते । 
अपेक्षायां तु परस्पराश्रयानुत्तारः। 

परि०- साक्षिणः साधकत्वं नेति भावेन आशङ्कते अज्ञानवझादेवेति ॥ इतरेतराश्रयत्वं व्यक्तीकर्तुमाह 
न खल्बिति ॥ द्वयोरिति । अज्ञानसाक्षिणोरित्यर्थः ॥ 

सु०- एवमुभयवादिसंप्रतिपन्न प्रमाणं स्बमतेऽस्तीति दर्शयितुं सत्यस्य साक्षिणो- 
प्रतं प्रसङ्घात्तदपि अबिशेष- 
उज्चानसाधकत्वं पराभ्युपगतमुपन्यस्तम्‌ । साप्रत प्रसङ्गात्तदपि नोपपद्यत इत्याह अ 
स्येति । 
अनु०— अविशेषस्य साध्या साथकता पुनः ॥ १९ ॥ 


भावरूपमज्ञानमनिच्छनतं प्रति हि तत्र साक्षिप्रत्यक्षं प्रमाणमुपन्यस्तम्‌। न च तदुचितम्‌। 
साक्षिणोऽदोषविरोषविधुरत्वाङ्गीकारात्‌ । अविशेषस्य साधकता तु परं प्रति त्वया साध्यैव । 
न तु सिद्धा। यत्साधकं करणं वा फलं वा नित्यं वा ज्ञानं तत्सर्वं जात्यादिविरीषवत्‌ । यञ्च 
निर्विदोषं शशविषाणादि न तत्साधकमिति परेण नियमस्याङ्ीकृतत्वात्‌ । न ह्यसंप्रतिपन्न- 
साधकभावं कस्याप्यर्थस्य साधनायोपन्यासमर्हति। अतिप्रसङ्गात्‌। 

परि०-- फलं वेति । जन्यज्ञानादिरूपं फल वेत्यर्थः । तस्यापि व्यवहारादिसाधकत्वादिति भावः । नित्यं 
बा ज्ञानमिति । ईश्वरसंबन्धिनितवज्ञान वेत्यर्थः । तस्य कार्यमात्रे हेतुत्वादिति भावः । परेणेति । भावरूप- 
मञ्ञानमनिच्छता तार्किकादिना त्वत्रतिवादिनेत्यर्थः । 


सु०-- ननु प्रमाणं वस्तुसिद्धावुपयुज्यते । तत्सविरोषत्वं तु किमर्थमिति चेत्सत्यम्‌ । 
निर्विरोषस्य प्रामाण्यमेब नोपपद्यत इति तदर्थमेव विरोषानुसरणम्‌। न हि साधकतमत्वादि- 
विशेषाभावे प्रामाण्यं शक्यनिर्वाहम्‌ । साक्षिण्यारोपिततयैवाज्ञानं सिद्धथति । न ततोऽतिरिक्तं 
साधकत्वं तस्येति चेत्‌ । न तर्हि सुतरां साक्षिणाऽज्ञानसिद्धिः । प्रकाशाश्रयं तमः प्रकाहोनेव 
सिद्धयतीत्यस्यार्थस्याविशेषवादिना भवता परं प्रत्युपपादयितुमशक्यत्वात्‌ ॥ किश्चाज्ञान- 
मारोपितमपि साक्षिणो विषयो न वा । आये विषयित्वं साक्षिण्यापतितम्‌। द्वितीये साक्षित्व- 
मेवानुपपन्नम्‌। 'साक्षादृष्टरि संज्ञायामिति निर्वचनासंभवात्‌। अतद्विषयेण तस्सिद्धिरलौकिकी 
निर्विरेषस्याप्यज्ञानवझात्साक्षित्वमिति च निरस्तम्‌। 


परि० यदुक्तं पूर्वत्राज्ञानवशादेव साक्षिणः साधकत्वमित्युक्ते इतरेतराश्रयत्वप्रसङ्गादिति । तन्न । 
अधिष्टानतया ज्ञानाबभासत्त्वमेव साक्षित्वम्‌ । तथाच साक्षित्वमञ्ञानसत्त्यं चैकमेव । साक्ष्यवभासादन्यस्याज्ञान- 
सत्त्वस्याभावादज्ञानावभासत्त्वादन्यस्य साक्षिणः साधकत्वस्याभावात्‌ कुतोऽन्योन्याश्रय इति शङ्कते साक्षिणीति । 
ततः अज्ञानारोपादित्यर्थः । तमोऽज्ञानम्‌ । अशक्यत्वादिति । प्रकाशाश्रयमित्यनेनाश्रयत्वस्य प्रकादोनेति तृतीयया 
साधकत्वस्य च विशेषस्य चाभावे परं प्रति त्वया वकतुमाक्यत्वादित्यर्थः । ननु प्रकादोनैव सिद्धचतीत्यस्य 
प्रकाशजन्यज्ञानेन विषयीक्रियत इति नार्थः । येन साधकत्वं स्यादित्यत आह किञ्चेति । इति निर्वचनेति । 
व्याकरणसूत्रे हि साक्षिपदस्य साक्षादितिपदात्‌ दर्थ सज्ञायां विषये इनिप्रत्ययो भवतीति इनिप्रत्यये 'अव्ययानां भमात्रे 

टिलोप' इति साक्षात्पदस्य टिलोपे च साक्षात्पश्यतीति साक्षीति यद्वयुत्पादन तस्यासंभवादित्यर्थः । दोषान्तरं चाह 
अतदिति ॥ तदविषयकेणेत्यर्थः । तद्विषयमानेनैव तत्सिद्धर्घटादी दृष्टेरित भाव: ॥ निरस्तमिति । इतरेतराश्रय - 
प्रसङ्गादित्यनेनेति भावः ॥ 

सु यस्तु वैय्यात्याद्‌ ब्रवीति 'सिद्धप्रामाण्यमिव साध्यप्रामाण्यमपि प्रमाणं प्रयो- 
गार्हमेव। अन्यथा शब्दानित्यत्वे कृतकत्वमुपन्यस्य परेणान्यतरासिद्धावुद्धावितायां तत्साधन- 
स्फूर्तिमताऽपि तूष्णीं भवितव्यम्‌। अहं चाविशेषस्य साक्षिणः साधकत्वं विप्रतिपत्तौ साध- 
विष्यामी'ति । स प्रष्टव्यः । किं सबिङोषेण प्रमाणेनैतत्साध्यते । उताविङोषेणेति । नाद्यः । तस्य 
तब मिथ्यात्वात्‌ । परेण चोक्तन्यायेन तस्य साधकत्वानभ्युपगमात्‌। अतो द्वितीय एवाङ्गीकर्तव्य 
इत्याह तच्चेति । 


अनु०-  तच्चाबिशेषमानेन साध्यम्‌ 


परि०-- परेणेति । दाब्दनित्यत्ववादिनेत्यर्थः ॥ तत्साधनेति । शब्द: कृतकः व्यञ्जकप्रयवानन्तर- 
भावित्वादिति कृतकत्वसाधकलिङ्गोपस्थितिमता तार्किकेणेत्यर्थः ॥ साधयिष्यामीतीति शब्दस्येति ब्रवीतीति 
पूर्वेणान्वयः ॥ 

सु०- किमतः । इदं ततः । तदविङोषप्रमाणं किं साक्ष्युतान्यत्‌ । आद्ये अन्योन्या- 
श्रयत्वम्‌ । साक्षिणः साधकत्वसिद्धावविशेषस्यापि साधकत्वमित्येषोऽर्थः सिद्ध्यति । 
तस्सिद्धौ च साक्षिणः साधकत्वसिद्धिरिति । न द्वितीयः । तदभावात्‌ । अविरीषान्तराङ्गीकारे 
दूषणमाह इत्यनबस्थितिरिति । 


अनु०-- इत्यनबस्थितिः ॥ 
तस्यापि अविशेषस्य साधकत्वमविशेषप्रमाणेनैव साध्यमित्युपपादनम्‌ इतिशब्देन 
सूचयति। 


परि०--- किमत इति । अविशेषस्य साधकत्वं चाविोषप्रमाणान्तरसाध्यमित्यक्तितः किमनिष्टमिति 
परार्थः । इदं वक्ष्यमाणमन्योन्याश्रयादिकमिति परिहारार्थः ॥ 

सु०-- ननु च 'अविशेषस्य साध्या साधकते ति प्रकृतमतः सा चेति परामर्शो युक्तः । 
सत्यम्‌ । तथाऽपि प्राग्यन्मिथ्याभूतस्यापि साधकत्वं प्रमाणविकल्पनिराकरणेन निरस्तं 
तत्सविङञोषत्वादिविकल्पनिराकरणेनापि निराकरणीयमिति सूचनाय सामान्येन नपुंसकनिर्देशः । 
एतेन प्राग्बिकल्पितः सताऽऽत्मभूतेनेति पक्षोऽपि निरस्तो वेदितव्यः । 

परि०-- तच्चेति निर्देशायोगमाशङ्कते ननु चाविरोषस्येति । तत्सविशेषत्वादीति ॥ मिथ्याभूतस्य 


साक्षिणः साधकत्वम्‌ । 'तच्च मिथ्याप्रमाणेन सता वा साध्यते त्वये'ति साधकप्रमाणविकल्पेन यथा निरस्तं, एवं 
मिध्याभूतस्य साधकत्वं सविझोषप्रमाणेन साध्यते, अथाविशेषमानेन । आये तस्यापि तव मिथ्यात्वात्‌ । परेण च तस्य 
साधकत्वानड्गीकारात्‌ । न द्वितीयः । प्रतिवादिनस्तस्य साधकत्वासम्मतेरिति निराकणीयमिति सूचनायेत्यर्थः ॥ 
प्राग्विकल्पित इति । ` सता चेद्वैतसिद्धिः स्यादि त्यत्र सतेत्यात्मभूतेन वा आत्मातिरिक्तेन वेति विकल्पितात्मभूतेनेति 
पक्षोऽप्यविरेषस्य साधकत्वखण्डनेन निरस्त इत्यर्थः । 

सु०-- "मिथ्यात्वं यदी'त्यादिनोक्त ्रस्गमुपसंहरति अनङ्गीकुर्बतामिति । 

अनु०-- अनज्गीकुर्वतां बिश्वसत्यतां तन्न वादिता ॥ २० ॥ 

यस्मादेबं न मिथ्याभूतस्य साधकत्वं तत्‌ तस्मात्‌ बिश्वसत्यतामनङ्गीकुर्बताम्‌ आत्मा- 
तिरिक्तस्य सर्वस्यापि मिथ्यात्वं प्रतिपादयतां 'नेहनाने'त्यादिवाक्यानामपि मिथ्यात्वप्रसक्त्या 
न बादिता न साधकता स्यात्‌ । 'तद्वाक्यस्ये ति प्रकृतमेकवचनं समूहविषयमिति ज्ञापयितु- 
मुपसंहारे बहुवचनम्‌ । 

परि०--- 'सता वा साध्यते त्वये'ति 'साधकत्वं सतस्तेने'ति चैकवचनेन प्रस्तावात्पुरुषपरत्वे बहुवचनायोगं 

मत्वा श्रुत्यादिवाक्यपरतया योजयति यस्मादिति । 


सु०-- अथवाऽतिप्रसङ्कान्तराभिधानमेतत्‌ । तथा हि । यदि चैतन्यातिरिक्त समस्तं 
मिथ्या स्यात्तदा समस्तान्तर्गतं कथाव्यवहाराङ्गभूतं प्रमाणादिकमपि मिथ्या स्यात्‌। तथा च 
बिश्वसत्यतामनङ्गीकुर्वतः तन्िथ्यात्वमङ्गीकुर्वतो मायावादिनो निरुपायस्य कथकता न 
स्यात्‌ । कुतः । तत्‌ तस्मादुक्तरीत्या मिथ्याभूतस्य साधनबाधनाङ्गताऽयोगादिति ॥ विश्व- 
मिथ्यात्वमङ्गीकुर्वतामपि चार्वाकाणां बौद्धानां च वादित्वोपलंभाद्‌ व्यभिचार इति चेन्न । 
तेषामप्यापादनविषयत्वात्‌ । तदिदमुक्तम्‌ अनड्गीकुर्वतां चार्वाकबौद्धमायावादिनामिति । 
अन्यथा त्वया तेनेत्येकवचनस्य प्रस्तुतत्वादनड्रीकुर्वत इत्यवक्ष्यत्‌। 
परि०-- बहुवचनं वाचन्तराभिप्रायं मत्वा शब्दशक्तिस्वारस्यमनुरुद्धय पुरषपरतया योजयति अथवेति ॥ 
अतिप्रसङ्गान्तराभिधानमिति । सर्वमिथ्यात्वपक्षे नेहनानेत्यादेर्मिध्यात्वापातेनासाधकत्वापत्तिरूपातिप्रसङ्गपेक्षया 
वादिनः कथाधिकाराभावल्पातिप्रसङ्गान्तराभिधानमित्यर्थः । “मिथ्यात्वं यदि दुःखादेरि'त्यादयर्धः््ोकं तावदनु- 
वर्त्यार्थमाह यदीति । तद्वाक्यस्येत्येतत्‌ प्रमाणादिकथाङ्गमात्रपरं मत्वा व्याचष्ट कथाव्यवहाराङ्गभूतं प्रमाणा- 
दिकमिति । आदिपदेन व्यासिदृष्ान्तादिप्रमाणाङ्गस्य हेत्वाभासादिनिग्रहस्थानादेश्च ग्रहः । ततश्च किमित्यतो- 
ऽनबगीकुर्वतामित्यर्धं योजयति तथा चेति ॥ बहुवचनकृत्यमग्रे विवरिष्यन्नेकवचनान्तत्वमुपेत्य फलितार्थमाह 

तन्मिथ्यात्वमङ्गीकुर्वत इति ॥ वादितेत्यस्यार्थः कथकतेति । कथाधिकारितेत्यर्थः । इतिइाब्दस्यातिप्रसङ्गा - 
न्तराभिधानमेतदिति पूर्वेण अन्वयः । बहुवचनकृत्यं व्यनक्ति बिश्वेत्यादिना ॥ 


सु० तथाऽपि प्रमाणबाधः । चार्वाकादीनां वादित्वस्य प्रत्यक्षादिसिद्धत्वात । 
मैवम्‌ । बादित्वाभावस्यात्रापाद्यमानत्वात्‌ । साधनस्य हि प्रमाणवाधो दूषणम्‌ । न त्वापाद- 


नस्य । तस्यानिष्टविषयत्वात्‌ । अनिष्टस्य च प्रामाणिकपरित्यागाप्रामाणिकस्वीकाररूपत्वात । 


अन्यथाऽतिप्रसङ्गमत्रोच्छेदप्रसङ्गादित्यादायवानुक्तस्य प्रस्व स्फुटीकतुँ विपर्ययपर्यवसान- 


माह तस्मादिति । 
अनु०— तस्माद्‌ व्यवह्वतिः सर्वा सत्येत्येव व्यवस्थिता । 


यस्मादस्ति परस्य वादित्वाभिमानः तस्मात्‌ । अन्यथा युष्मदस्मदित्यादिपूर्वोत्तरपक्ष- 
बलाबळचिन्ता न स्यात्‌ । व्यवहियतेऽनयेति ब्यबह्ृतिः । कथाङ्गभूतप्रमाणादीति यावत्‌ । 
प्रमाणादीनां कथाव्यवहारकारणत्वात्कारणाभावे च कार्याभावस्य सुलभत्वात्सुस्थोऽति- 
प्रसङ्गमूलभूतः प्रतिबन्ध इति ज्ञापयितुं प्रमाणादीति रूढपदपरित्यागेन ब्यबह्ृतिरिति यौगिक- 
पदोपादानम्‌। 

परि०-- नत्वापादनस्येति । 'प्रसदभार्थतया प्रोक्ता न सिद्धान्तस्य दूषका' इति सन्ध्ये सृष्टिरि- 
त्यधिकरणानुव्याख्याने तथा विवरिष्यमाणत्वादिति भावः । युष्मदस्मदित्यादि परभाष्योपक्रमानुवादः । चिन्तेति । 
परस्येत्यनुषङ्गः ॥ व्यबहियतेऽनयेति । ‘अकर्तरि च कारके संज्ञाया मित्यनुवृत्तौ 'सियां क्तिनि'ति विधानात्करणे 
क्तिनरत्ययः । प्रमाणादीत्येव कुतो नोक्तमित्यत आह प्रमाणादीनामिति । प्रतिबन्धः व्याप्त: । पूर्वार्धोक्ताति- 
प्रसङ्गमूलमूतेत्यर्थः । व्यबहारेति । प्रमाणादिविषय इत्यर्थः ॥ 


सु०-- अस्तु कथाङ्गभूतप्रमाणादिव्यवहारस्य सत्यता, दुःखादिवन्धस्य तु किमा- 
यातमित्यत आह ब्याबहारिकमिति । 
अनु०--- ब्याबहारिकमेतस्मात्सत्यमित्येब चागतम्‌ ॥ २१ ॥ 


एतस्मात्‌ प्रमाणादिव्यवहारस्य सत्यत्वाद्‌ ब्याबहारिकं व्यवहारविषयो दुःखादि । 
चशब्दो न केवलं व्यवहारो व्यावहारिकं चेति संबध्यते । 'न हि प्रमेयं नास्त्यस्ति च प्रमाणमिति 
संभवति व्याघातादि 'त्यर्थप्रतिपादन।य ब्याबहारिकम्‌ इत्युक्तम्‌ । 


परि०- - इत्युक्तमिति । अन्यथा प्रामाणिकमित्यवक्षयदिति भावः । 

सु०-- यदत्रोक्तम्‌ । प्रमाणादीनां सत्त्व यदभ्युपेयं कथकेन तत्कस्य हेतोः । किं 
बाग्व्यवहारस्य प्रमाणादिसत्ताऽभ्युपगमव्याप्तत्वेन तदभावे प्रवर्तयितुमराक्यत्वात्‌ । अथ 
कथकप्रवर्तनीयवाग्ब्यबहारं प्रति हेतुभाबात्‌ । उत लोकसिद्धत्वात्‌ । अथवा तदनभ्युपगमस्य 
तत्त्वनिर्णयबविजयातिप्रसञ्जकत्वात्‌। 

परि०-- अनङ्गीकुर्वतामित्यत्र द्वितीययोजनायाभुक्ततर्के परोक्तवाधकमनुवदति यदत्रेत्यादिना तदेत- 
त्सर्वमनेनापहसितमित्यन्तेन । अत्र विश्वसत्यतामनड्रीकुर्वतां कथकता न स्यादित्युक्प्रसङ्गे यद्वाधकमुक्त 


तदपहसितमिति दूरेणान्वयः । हेतुभावाद्वेतुत्वादित्यर्थः । लोकसिद्धत्वादिति । प्रमाणादिसत्त्वस्य लोकव्यवहार- 
िद्धत्वादित्यर्थः । तदिति । प्रमाणसत्त्वानभ्युपगमस्येत्यर्थः । प्रमाणहीनस्यापि तत्त्निर्णयेऽतिप्रसङ्जादिति भावः । 


सु०-- आद्येऽपि किं व्यवहारमात्रं प्रमाणादिसत्ताऽभ्युपगमव्यासमुत साधनबाधन- 

क्षमो व्यवहारः । न प्रथमः । तदनभ्युपगच्छतोऽपि चार्वाकमाध्यमिकादेर्वाग्विस्तराणां प्रतीय- 
मानत्वेन व्यभिचारात्‌ । तस्यैवानिष्पत्तौ भवतस्तन्निरासप्रयासानुपपत्तेः । तस्यापि पक्षत्वे 
बाधः । द्वितीये बाधतादवस्थ्यम्‌। मम सत्तानभ्युपगमस्यानुभवसिद्धत्वात्‌ । हेतुश्च तवासिद्धः । 
सिद्धत्वे वा सिद्धं मम समीहितम्‌ । व्यतिरेके च सद्वचनाभासलक्षणयोगित्वमुपाधिः । यतो- 
ऽभ्युपगम्यापि प्रमाणसत्तां प्रवर्तिताः मतान्तरानुसारिभिर्व्यबहारा अभ्युपगतप्रमाणादिसत्त्वै- 
मतान्तरानुसारिभिरपरैः साधनाद्यक्षमा इति कथ्यन्ते । तेन ज्ञायते व्यवहारस्य साधनाद्यक्षम- 
तायां सद्धचनाभासलक्षणयोगित्वमेव प्रयोजकम्‌ । न तु सत्ताऽनभ्युपगम इति ॥ ननु यदि 
प्रमाणादीनि न सन्ति । तदा व्यवहार एब धर्मी कथं सिद्धबेत्‌ । दूषणादिव्यवस्था वा कथं 
स्यात्‌ । सर्वबिधिनिषेधानां प्रमाणाधीनत्वात्‌ । मैवम्‌ । न ब्रूमो वयं न सन्ति प्रमाणादीनीति 
स्वीकृत्य कथारभ्येति। किं नाम सन्ति न सन्ति प्रमाणादीनीत्यस्यां चिन्तायाम उदासीनैः, यथा 
स्वीकृत्य तानि भवता व्यवहियन्ते तथा व्यवहारिभिरेबं कथा प्रवर्त्यतामिति । । किञ्च कीटर्शी 
मर्यादामवलम्ब्य प्रवृत्तायां कथायामिदं दूषणमुक्तं भवता । किं प्रमाणादीनां सत्त्वमभ्युप- 
0 या प्रवर्तितायाम्‌, उतासत्त्वमभ्युपेत्य, अथैकेन सत्त्वमपरेण च 
Pe pn हार गड प्रत्येताहक्पर्यनुयोगानवकाशात्‌ । न 
en RA का कथान्तरप्रसक्ते: । क तस्मात्प्रमाणादिसत्त्वा- 
i बद्‌ध्वा, प्रवर्तितायां कथायां भबतेदं दूषण- 

मुक्तमिति वाच्यम्‌ । तथा च व्याघातः । न च वाच्यं नेदं दूषणं प्रतिवादिनं प्रत्युच्यते। किं नाम 


प्रथमः पादः) जिन्ञासाधिकरणम 115 


| 


शिष्यादयः प्रमाणादिसत्ता5नभ्युपगन्तुः कथाऽनधिकारं ज्ञाप्यन्त इति यतः शिष्यादीन्परत्यपि 
चार्वाकादेर्दोषोऽयमित्येबाभिधातव्यम्‌ । कथं च तथा स्यात्‌ । तस्य कथाप्रवेशञाप्रवेशयो- 
स्तद्वोधाक्षमत्वात्‌। कथायामेव हि निग्रह: । 


परि०-- किं व्यवहारमात्रमिति । विमतो व्यवहार: प्रमाणसत्त्वाभ्युपगमपूर्वक: व्यवहारत्वादिति साध्यते, 
साधनवाधनक्षम-व्यवहारत्वादिति वेति प्रश्नार्थः । वाध इति । चार्वाकादिनाऽनुमानादिप्रमाणसत्ताऽनभ्युपगमादिति 
भावः॥ सिद्धं ममेति । मायावादिव्यवहारस्य साधनादिक्षमत्व प्रतिवादिसिद्धं चेत्तर्हि विश्वमिथ्यात्व प्राप्तमेवेति भाव: । 
व्यतिरेके चेति । नायं व्यवहारवान्‌ । साधनादिक्षमव्यवहारवान्‌ वा न भवति, प्रमाणसतत्वानभयुपगनतृत्वादिति वा, 
त्वदीयव्यवहारः साधनायक्षमः प्रमाणसत्ताभ्युपगमपूर्वकत्वविधुरत्वादिति वा । व्यतिरेकसाधने चेति वा पूर्वोक्त- 
साध्यहेतवोर्व्यतिरेकव्याक्तौ चेति वा प्रमाणसत्त्वानभ्युपगमो न प्रयोजकः । किन्तु सद्वचनस्य निर्दोषशब्दस्य आभासः 
तद्वदवभासमानत्वे सति तल्क्षणशून्यः शब्दस्तस्य यलक्षणं योग्यताताहित्यादिल्पं तदयुक्तत्वमेवोपाधिः प्रयोजक- 
मित्यर्थः । कथमिदं ज्ञायते प्रमाणसत्त्वानभ्युपगमोऽप्रयोजकः त्वदुक्तमेव प्रयोजकमित्यतो व्यभिचाराव्यभिचात- 
भ्यामिति भावेनाह यत इति ॥ मतान्तरानुसारिभिः तार्किकमतानुसारिभिः प्रवर्तिताः आान्दानित्यत्वादिव्यवहाराः 
अपैैर्मीमांसकैः झाब्दनित्यत्वमतानुसारिभिरित्यर्थः । कथ्यन्त इत्यनन्तरं सद्गचनाभासलक्षणायोगित्वे च प्रत्यक्ष- 
प्रामाण्यादिव्यवहाराः साधनादिक्षमा इति कथ्यन्त इत्यपि ध्येयम्‌ । सिद्धान्ती इाङ्कते ननु यदीति । मायावादी समाधत्ते 
न ब्रूमो बयमिति । भवतेति । सत्त्ववादिनेत्यर्थः । इदमिति । प्रमाणसत्ताऽभावे साधनादिक्षमव्यवहारो न स्यादिति 
दूषणमित्यर्थः ॥ पर्यनुयोगेति । दूषणाभिधानेत्यर्थः । कथान्तरेति । दाब्दनित्यत्वानित्यत्वविषये तावदेका कथा । 
तदुपायस्यैकेन सत्त्वमन्येनासत्त्वमुपेत्योपक्रान्ता । तत्र च शब्दनित्यत्वादिचिन्तां हित्वा तदुपायो यदि तेडसन्स्यात्तर्हि 
तव कथा न स्यादित्यापादने कथान्तरप्रसक्तिदोषः । असतो व्यवहाराङ्गत्वानङ्गत्वचिन्ताल्पकथान्तरमप्यसतो 
व्यवहाराङ्गत्वसाधनोपायस्यैकेन सत्त्वमन्येनासत्त्वमुपेत्य पूर्वत्रेव प्रवर्तनीयम्‌ । तथैवोपक्रमात्‌ । तत्रापि कथान्तरे 
एवमापादने द्वितीयकथात्यागेन तदुपायगोचरतृतीयकथाप्रसक्तिः । साऽपि तथैव चालनीया । तत्राप्येवमापादने 
पुनस्तथैव कथान्तरप्रसक्तिरित्यपर्यवसितकथान्तरप्रसक्तेरित्यर्थ: । एके तु अन्तरशब्दो विशेषवाची । तथेवैकेन 
सत्त्वमपरेणासत्त्वमुपेत्यैव तादृशकथाविशेषस्य प्रसक्तत्वेन तत्रैव दोषोक्तेरयुक्तत्वादित्यर्थः इत्याहुः । तच्चिन्त्यम्‌ । 
न चैवं कथान्तरप्रसत्तयादिदोष इत्यग्रिमग्रन्थविरोधादित्यन्ये । ज्ञाप्यन्त इत्यस्य 'गतिवुद्धिप्रत्यवसानार्थशब्दकर्मा- 
कर्मकाणामणि कर्ता स णाविति' द्विकर्मकत्वात्कर्मणि प्रयोगाच शिष्यादय इत्यनधिकारमिति च निर्देश युक्तः । 
कथाप्रवेशाप्रवेशयोरिति । प्रवेशो कीदृशी पर्यादामित्यनेनोक्तविकल्पदोषाणामापत्तेरित्यस्य स्फुटत्यादप्रवेशपक्षे 
व्यनक्ति कथायामेव हि निग्रह इति । हिर्यत इत्यर्थ । (व्यत 

सु०-- न द्वितीयः । स्यादप्येवं यदि कथकप्रवर्तनीयवाग्व्यवहार प्रति 
हेतुता तत्सत्तानभ्युपगमे निवर्तेत । न त्वेबं संभवति । तथा सति तत्सत्तानभ्युपगन्तृणा 
बाग्व्यबहारस्वरूपमेब न निष्पद्येत । हेत्वनुपपत्तेः । अथ मन्यसे । कथकवाग्व्यवहार प्रति 

हेतुत्वात््रमाणादीनां सत्त्वम्‌ । सत्त्वाचाभ्युपगमो यत्सत्तदभ्युपगम्यत इति स्थितेरिति मैबम्‌ । 
कयाऽपि नियमस्थित्या प्रवृत्तायां कथायां कथकवाग्व्यवहार प्रति हेतुत्वात्प्रमाणादीनां सत्त्व 
सत्त्वाच्चाभ्युपगमो भवता प्रसाध्यः । कथात ः पूर्व तु तत्त्वाबधारणं परपराजयं वाऽभिळषद््या 
कथकाभ्यां यावता विना तदभिळषितं न पर्यवस्यति तावदनुरोद्धव्यम्‌ । तञ्च व्यवहारनियम- 
समयबन्धादेव द्वाभ्यामपि ताभ्यां संभाव्यत इति व्यवहारनियममेव बध्नीतः । स च प्रमाणेन 
तर्केण च व्यवहर्तव्यमित्यादिरूपः । न च प्रमाणादीनां सत्ताऽपीत्थमेब ताभ्यामङ्गीकर्तुमुचिता । 
ताहराव्यवहारनियममात्रेणैव कथाप्रवृतत्युपपत्तेः । प्रमाणादिसत्तामभ्युपेत्यापि तथाविधव्यव- 
हारनियमव्यतिरेकेण कथाप्रवृत्तिं बिना तत्त्वनिर्णयस्य जयस्य वाऽभिलषितस्य कथकयो- 
रपर्यवसानात्‌। 

परि०-- प्राग्विकत्पितकत्पचतुष्टयमध्ये कथकप्रवर्तनीयवाग्व्यवहारं प्रति हेतुभावादिति पक्षं निराह 
न द्वितीय इति । हेत्वनुपपत्तेरिति । प्रमाणादेः सत्त्वानङ्गीकारे कारणायोगादित्यर्थः । तञ्चेति । तत्त्वावधारणादि च 
संभाव्यत इत्यन्वयः । व्यवहारेति । पञ्चावयवत्र्यवयवादिप्रमाणतर्कादिव्यवहारविषयसमयबन्धादेवेत्यग्रे व्यक्तम्‌ । 
समयः सङ्केतः । इत्थमेव । व्यवहारनियमवदेवेत्यर्थः । 


सु०-- नापि तृतीयः। लोकव्यवहारोऽपि प्रमाणव्यवहारो वा स्यात्‌ पामरादिसाधारण- 
व्यवहारो वा । नाद्यः । विचारपवृत्तिमन्तरेण तस्य दुर्निरूपत्वात्‌ । तदर्थमेव च पूर्व नियमस्य 
गवेषणात्‌ । नापि द्वितीयः । झारीरात्मत्वादीनामपि तथा सति भवता स्वीकर्तव्यतापातात्‌ । 
पश्चात्तद्विचारबाध्यतया नाभ्युपेयत इति चेत्‌ । तर्हि प्रमाणादिसत्ताऽपि यदि विचारबाध्या 


भविष्यति तदा नाभ्युपेयैव । अन्यथा तूपगन्तव्येति लोकव्यबहारसिद्धतया सत्त्वमभ्युपगम्यत 
इति तावन्न भवति। 


परि०--- लोकसिद्धत्वादिति पक्षं निराह नापि तृतीय इति । पूर्वं नियमस्य गवेषणादिति । तथाच पूर्व 


व्यवहारनिवमसमयत्रन्धादेव प्रवृत्तकथायां प्रमाणव्यवहारोपपत्तौ कि तत्सत्तयेति भावः । इति ताबन्न भवतीति। किन्तु 
विचारवाध्यत्वावाध्यत्वाभ्यामेवेति प्राप्तमिति भाव: । 


सु>- न चतुर्थः । याहशो भवता प्रमाणादिसत्तामभ्युपगम्य व्यवहारनियमः कथाया- 


मवलम्ब्यते तस्यैव । तस्य यदि 
मां प्रति फलातिप्रसञ्षकत्वम्‌ । तदा त्वां प्रत्यपि समान: प्रसङ्गः । तस्मात्प्रमाणादिसत्ताऽभ्युप- 


गमस्य कथोपयोगाभाबादनड्ीकुर्बता प्रमाणादिसत्ता 
मस्य क प्रमाणादिसत्तां न वावितेत्यनुपपन्नमिति । 

परि०- प्रमाणसत्त्वानभ्युपगमस्य तत्त्वनिर्णयविजयातिप्रसअकत्वादिति कल्पं निराह न चतुर्थ 
विश्वशब्दार्थः प्रमाणादीति । 


सु०-- तदेतत्सर्वमनेनापहसितं बेदितव्यम्‌। 


1 इति । 


तथा हि । यत्ताबद्दयबहारमात्रस्य प्रमाणादिसत्ता5भ्युपगमव्यासत्वपक्षे दूषणमुक्तम्‌ । 
तदसत्‌ । यदि खल्वेवमस्माभि: साध्येत । मायावादी प्रमाणादिसत्ताऽभ्युपगमवान्‌ व्यवहर्तु- 
त्वात्‌, तद्वयवहारो वा प्रमाणादिसत्ता5भ्युपगमपुर:सरो व्यवहारत्वात्तत््ववादिवत्‌ तद्वयवहार- 
बच्चेति । यद्वा (यदि वा) नायं व्यवहर्ता प्रमाणादिसत्ता5नभ्युपगन्तृत्वात्‌ । तद्वयवहारो वा न 
व्यवहार: प्रमाणादिसत्ता5भ्युपगमपुर:सरताशून्यत्वादिति । तदा स्यादेव व्यभिचारादिदोप: । 
को (हि) नाम स्वस्थात्मैवमनुमिमीते । किं नाम यदि प्रमाणादीनि सन्ति न स्युः तर्हि साधकानि 
न स्युः। असतः साधकत्वानुपपत्तेः । तेषां चासाधकत्वे तत्कार्यो व्यवहारो न निष्पद्येत। तथा च 
वादिता न स्यात्‌ । अस्ति चेयम्‌ । तस्माततद्धेतूनां प्रमाणादीनां सत्ताऽभ्युपगन्तव्येत्याचार्येण 
प्रसङ्गत्वेनाभिमतत्वात्‌। व्यभिचारस्थलस्य च प्रसङ्गविषयतुल्यता अङ्गीकृता। बाधस्तु प्रसङ्ग- 
स्याळड्कार एवेत्युक्तम्‌ । 

परि० - तदेतदिति । यदत्रोक्तमित्यादिनोक्तमित्यर्थः । अनेनेति । पूर्वोक्तस्य प्रसङ्घत्वद्योतकविपर्वव- 
पर्यवसानपरेण तस्मादित्यादिशोकेनेत्यर्थः । पक्षचतुष्टयदूषणमपि क्रमेणोजिहीर्षुतपक्षेऽप्याद्यपक्षदोषं तावनिराह 
यत्ताबदित्यादिना । दूषणमिति । तदनभ्युपगच्छतोऽपि चार्वाकमाध्यमिकादेरित्यादिनोक्तमित्यर्थः । एवमित्युक्तै 
व्यनक्ति मायाबादीति । व्यभिचारस्थलस्येति । चार्वाकादेस्तद्वयवहारस्य चेत्यर्थः । अङ्गीकृतेति । अनङ्गी- 
कुर्वतामिति बहुवचनं प्रयुआनेनाचार्येणेत्यर्थः । तथैव प्रागब्याख्यानादिति भावः । तस्यापि पक्षत्वे बाध इत्युक्तं निराह 
बाधस्त्विति । इत्युक्तमिति । 'तस्माद्रथबद्दतिरि'त्येतदवतारिकायामिति भावः । 

सु०-- साधनबाधनक्षमव्यवहारस्य प्रमाणादिसत्ता5भ्युपगमव्यासत्वपक्षे5प्युक्त 
दूषणमनेनैव निरस्तम्‌। मायाबादिनं तद्वधवहारं वा पक्षीकृत्य विशिष्टव्यवहारकर्ठत्वेन विशिए- 
व्यवहारत्वेन वा हेतुना प्रमाणादिसत्ता5भ्युपगन्तृत्वे तत्पूर्वकत्वे वा साध्यमान तत्स्यात्‌ । 
विमतो व्यवहारो न साधनादिक्षमः। प्रमाणादिसत्ता5भ्युपगमपूर्वकतारहितत्वादिति वा साधन 
कथस्रिदन्वये पूर्वोक्तोपाधिः स्यात्‌ । न चैवमित्युक्तम्‌। 

परि०---- आद्यपक्षेषपि द्वितीयकल्पदोषमुद्धरति साधनवाधनेति। अनेनैव प्रसङ्घपरमूलेनेव । बिशिष्टेति । 
साधनादिक्षमेत्यर्थः । प्रागुक्त सद्दचनाभासलक्षणयोगित्वोपार्थि च निराह विमत इत्यादिना । इति वा साधन इति । 

'मायावादिनं तदृबवहारं वा पक्षीकृत्ये'ति पूर्वोक्तसाधनद्वयप्रकारापेक्षया वाशब्दः । कथश्रिदन्बय इति । कथश्चि- 
त्साध्यव्यापकत्व इत्यर्थः । यत्र साधनायक्षमत्व तत्र सद्दचनाभासलक्षणयोगित्वमिति नास्ति | शशविषाणादौ 
प्रत्यक्षाभासादौ च साध्याव्यापकत्वात्‌ । व्यवहारत्वादिरूपपक्षधर्मावच्छिनसाध्यव्यापकत्व तु समाव्यत इति 
कथक्चिदन्वय इत्युक्तम्‌ । न चैवमित्युक्तमिति । साधनं न भवत्यापादनमेवेत्युक्तमित्यर्थः । 


सु०-- कित्रायमुपाधिर्न साधनाद्भिदयते । यदा हि प्रमाणादिसत्ता नाभ्युपगता तदा 
तदसत्त्वमेवाड्रीकृतमिति स्वरूपासिद्धत्वम्‌। तञ्च सद्दचनाभासलक्षणविदोष एव ॥ नन्वेत- 
दाशङ्कयोक्ते न ब्रूमो वयमित्यादि । दुरुक्तं तत्‌ । सत्त्वासत्त्वे विहाय प्रमाणस्वरूपस्य बुद्धा- 
वारोपयितुमराक्यत्वेनोदासीनस्य तत्स्वीकारानुपपत्तेः । एवं च वदता यदनिर्वचनीयत्वमभिप्रतं 
तदग्रे निराकरिष्यते । 


परि०- साधनादिति । प्रमाणसत्ताभ्युपगमपूर्वकतारहितत्वादिति साधनादित्यर्थः । तादृराश्चानुमान- 
मात्रोच्छेदकतया नोपाधिरिति भावः । साधनाभेदं व्यनक्ति यदा हीति । तदसत्त्वं प्रमाणादिव्यवहारासत्त्चमित्यर्थः । 
तत्स्वीकारेति । प्रमाणस्वीकारेत्यर्थः । एवं च वदतेति । सत्त्वाद्युदासीनैस्तानि स्वीकृत्येतिवदता स्वरूपासत्त्वं 
नाभिप्रेतम्‌ । सदसद्विलक्षणत्वरूपानिर्वचनीयत्यं यदभिप्रेतं तत्‌ वैलक्षण्यं सदसतोरि'त्यादावग्रे निरसिष्यत इत्यर्थः । 


सु०-- यदप्यतरक्तं 'कीहर्शी मर्यादामि 'त्यादि । तत्र यः प्रमाणाद्यसत्त्वमभ्युपैति, यश्च 
तत्सत्ता प्रतीत्यापि 'सत्ताद्युदासीनोऽहमि'ति मन्यते तं प्रतीदं दूषणमिति बदाम: । न चोक्त- 
दोषः । न हि वयं प्रमाणादिसत्ताऽभ्युपगमं कथाप्रवृत्ति-कारणतयाऽवइयं ततः पूर्वभाविनं ब्रूमः। 
किं नाम यो यथाकथश्रित्कथायां प्रवृत्तस्तं विपक्षे कथाऽनुत्पत्तिप्रसङ्ग दण्डं प्रदरर्य तत्कारणानां 
प्रमाणादीनां सत्तामङ्गीकारयामः। न चैवं कथान्तरप्रसक्त्यादिदोषः । प्रमाणादिसत्ताऽनभ्युपगमे 
कथाया एवानिष्पत्ते: । एतेन शिष्यज्ञापनमपि समाहितम्‌ । प्रतिवादिनः कथाप्रवेशमभ्युपगम्य 
तत्र प्रवत्तं प्रति प्रमितकथाकार्यबलेन कारणप्रमाणादिसत्ताया अभ्युपगन्तव्यत्वस्योक्तत्वात्‌ । 


| परि०-- इत्यादीति । तथाच व्याघात इत्यन्तमित्यर्थः । न चोक्तदोष इति । व्याघातदोष इत्यर्थ: । ब्रूम 
इत्यनन्तरं येन व्याघातदोष इति योज्यम्‌ । न चैवमिति । ्रारबधप्रमेयान्तरकथात्यागेन प्रमाणसत्तापादने प्रकृतकथातः 


कथान्तरप्रसक्तिदोष: । कथान्तरेऽपि प्रमाणासत्त्ववादिनं एवमेवापादनीयमित्येवं हु 
रित्यादिपदार्य: । दिनं प्रति एवमेवापादनीयमित्येवं पूर्वोक्तानेककथान्तरप्रसक्ति 


सु०-- द्वितीयपक्षोक्तदोषोऽप्यसङ्गत एव । न हि बयं प्रमाणादिसत्ताऽभ्युपगममपि 
कथकप्रवर्तनीयवाग्व्यवहारकारणकोटौ निवेशयाम: । येन तत्सत्ताऽनभ्युपगन्तृणां बाग्ब्यव- 

हारस्वरूपं न निष्पद्येतेति प्रसङ्गः स्यात्‌ । अपि तर्हि प्रमाणादीनामेव कथाकारणता । सा च 
सत्त्वाभावे नोपपद्यत इति तत्सत्त्वमड्रीकरणीयमिति बदाम: ॥ यत्युनः 'कथकवागव्यवहारं 
प्रती'त्याद्याशङ्कयोक्तम्‌ । 'एवं वदता कथाप्रवृततयुत्तरकालं प्रमाणादिसत्ता अङ्गीकारयितव्या । 
तथा च कथाफलस्य प्रमाणादिसत्ताऽभ्युपगमस्य न कथाकारणत्वम्‌ । किन्तु प्रमाणैर्व्यव- 
हर्तव्यमित्यादिव्यबहारनियमस्यैवे'ति तदस्माभिरभ्युपगतमेव ॥ यस्तु सत्ता5भ्युपगममपि 
कथाकारणं ब्रूते । स एवैवं पर्यनुयोज्यः ॥ यत्पुनः 'न च प्रमाणादीनाम्‌' इत्यादिना कल्पना- 
गौरवमवादि । तत्र किं प्रमाणादिसत्ताऽभ्युपगमे कल्पनागौरबमुत तत्सत्ताऽभ्युपगमस्य 
कारणकोटिप्रवेशने । नाद्यः । कारणत्वान्यथाऽनुपपत्त्यातत्सत्तायाः प्रमितत्वात्‌ । प्रमितस्य 
परीक्षकैरङ्गीकरणीयत्वात्‌ । द्वितीये तु संवाद एव । 


परि०-- 'स्यादप्येवं यदि कथकप्रव्तनीये 'त्यादिनोक्तदोषं चोद्धरति द्वितीयपक्षोक्तेति । द्वितीये तु संवाद 
एवेति । अस्माभिरपि सत्ताऽभ्युपगमस्य कारणकोटौ प्रवेशानङ्गीकारादिति भाव: । 


सु०-- तृतीयेऽप्याद्यं ताबदङ्गीकुर्मः । तत्रोक्तं दूषितप्रायम्‌ । द्वितीयाङ्गीकारेऽपि न 
दोषः । देहात्मत्वादिकं तु पश्चाद्विचारबाध्यतया नाभ्युपगम्यत इति । यदत्रोक्तं 'प्रमाणादिसत्ता- 
ऽपी'त्यादि। तेन किमुक्तं भवति। किं विचारसाध्यः प्रमाणादिसत्ताऽभ्युपगमो न विचारप्रवत्तः 
कारणमिति । किंबा विचाराबाध्यताया एव प्रमाणादिसत्ताऽभ्युपगमप्रयोजकत्वेन व्यवहार- 
स्याप्रयोजकत्वमिति । आद्ये संप्रतिपत्तिः । न द्वितीयः । औत्सर्गिकं प्रामाण्यं बाधकादपोद्यत 
इत्यत्र दर्शने तस्यैव प्रयोजकत्वात्‌ 

परि०--- तृतीयेऽप्याद्यमिति । 'लोकव्यवहारोऽपि प्रमाणव्यवहारो वा पामरादिसाधारणव्यवहारो 
वे'त्यत्राद्यमित्यर्थ: । तत्रोक्तमिति । 'विचाप्रवृत्तिमन्तरेण तस्य दुर्निल्पत्वादि'ति तु 'यो यथाकथंचित्कथायां प्रवृत्त: त 
विपक्षे कथानुत्पत्तिप्रसङ्गदण्ड प्रदर्श्ये'त्यादिना दूषितप्रायमित्यर्थः । द्वितीयेति । 'पामरादिसाधारणव्यवहारो वे'ति 
द्रितीयेत्यर्थ: । इत्यत्रदर्शाने इत्येतस्मिन्सिद्धान्ते । तस्यैवेति । व्यवहारस्येवेत्यर्थः । देहात्म्यैक्यादि त्वपवादात्‌ 
त्यज्यते । तावताऽपवादहीनस्थले तस्य मानत्वे बाधकाभावात्‌ । वक्ष्यते च भक्तिपादे । 'उत्सर्गतोऽपि यत्प्राप्त- 
मपवादविवर्जितम्‌ । व्यभिचार्यपवादेन मानमेव भविष्यतीत्यादी'ति भावः । 


सु०-- चतुर्थपक्षोक्तदोषोऽप्यनेनैव परिहृतः । न हि वयं प्रमाणादिसत्ताऽभ्युपगमं 
कथाफलनिष्पत्तिहेतु ब्रूमः । किन्तु प्रमाणादीन्येव । तेषां च तद्धेतुता नासतामुपपद्यत इति 
तत्सत्ताऽवइयमभ्युपगमनीयेति। 

स्यादेतत्‌ । नियतवाग्व्यवहारक्रियासमयबन्धेन कथां प्रबर्तयताऽपि व्यवहारसत्ता 
अभ्युपगन्तव्या । न हि सत्तामनभ्युपगम्य व्यवहारक्रियाऽभिधातु शक्या। क्रिया हि निष्पादना । 
असतः सद्रपताप्रापणमिति यावत्‌ । प्रमणैर्व्यवहर्तव्यमिति च नियमबन्धन प्रमाकरणभावस्य 
नियमान्तर्भावान्नियतपूर्वसत्त्वरूपं कारणत्वं प्रमाणानामनादाय न पर्यस्यति । दूषणानां 
चास्तित्वेन भङ्ाबधारणनियमबन्धने साधनाङ्कानां च व्यास्यादीनां सत्त्वेन तद्विषयस्य तत्त्व- 
रूपताव्यवहारनियमनादौ च कण्ठोक्त्यैव तस्य सत्त्वमङ्गीकृतमिति रिक्तमिदमुच्यते । 
परि०- यदपि सत्यत्ववादिनोक्तं पूर्वपक्षयित्वा समाधानं मायावादिनोक्त तच्छङ्कासमाधाने द्वे अप्यनूद् 
नितह स्यादेतदित्यादिना तदप्यनेनैव परिद्दतमित्यन्तेन । व्यबहारक्रिया व्यवहा्कृतिः । व्यवहारकरणविषय- 
समयनन्धेनेत्यर्थः । व्यबहारक्रियाऽभिधातुं शक्येति । व्यवहारकर्तव्यताऽभिधातुं शक्येत्यर्थः । 'एभिरपि 
वाधकेरि'त्यस्याभिमतस्य प्रसाधनीयत्वेनेत्यन्वयः । 
सु०_- प्रमाणादीनां सत्तामनभ्युपगम्य कथाऽऽरम्भः शक्यत इत्येवमाशङ्क्य यदुक्तम्‌ 
'एतैरपि बाधकैः कथायामारब्धायामभिमतस्य प्रसाधनीयत्वेन पूर्वाक्तबाधाया न निस्तारः 
स्यादि'ति तदप्यनेनेव परिहृतम्‌ । कथास्वरूपफलनिष्पत्तये स्वेच्छास्वीकृतस्यैव व्यबहार- 
नियमस्य प्रमाणादिसत्तास्वीकार एव पर्यबसानमिति कथायां प्रवृत्तं स्वव्याघातमप्यचेतयन्तं 
प्रत्यस्माभिरुच्यमानत्वात्‌ ॥ ननु कथादेः कार्यस्य सत्त्वे कथश्रित्कारणस्य प्रमाणादेः सत्त्व- 
मङ्गीकरणीयं स्यात्‌ । कार्यस्यैव सत्त्वाभावे किं कारणसत्तयेति चेत्‌ । कुतः प्रमाणात्कथादि- 
सत्ताऽभावो भवता निश्चितः । श्रुत्यादेरिति चेन्न । तस्यैवानेकातिप्रसङ्गगहननिविष्टत्वात्‌ । 
तथाच सिद्धे तत्रामाण्ये कथादिकार्यासत्त्वसिद्धिः, ततोऽन्यथासिद्ध्ा तर्कस्याभासतासिद्धिः, 
तस्यं च शरुत्यादिप्रामाण्यसिद्धिरिति चक्रकापत्त्या नैकस्यापि सिद्धिः ॥ असतः कारणत्वं तु 
सूत्रकृतेव निराकरिष्यत इत्यलं प्रसङ्गेन । । 
Pes reds blend srs सत्ताऽनभ्युप- 
इत्यर्थ इत्याहुः । अनेकातिप्रसङ्गगहनेति । ee सक पा । कितु लाला 
तस्य साधकत्वसाधकमपि सदे्र्यातित्तिमदरेतमड: । Ro थ्या स्यात्‌ । तथा च असाधक स्यात्‌ । 
प्यसाधकत्यमित्यायनेकातिप्रसडवारणयनिवि्त्यादसावक मिति घस्य साधकत्वायोग: । मिथ्या चेत्तस्या- 
तर्कस्येति । यदि प्रमाणसत्ता न स्यात्तर्हि ऊथाऽऽ विकारि | त kes 
स्यादित्येवंरूपतर्कस्य प्रमाणसत्त्वेन विना- 


र आभासत्त्वसिद्धिरित्यर्थः । सून्रकृतैवेति । नासतोऽदृषटत्वादिति समयपादीयशून्यवादापाकरणाधिकरण 

सु०--- स्यादेतदेवम्‌ । यदि 'नेहनाने'त्यादिबलेनात्मातिरिक्तस्य सर्वस्यासत्त्वमभ्युप- 
गच्छामः । न चैवम्‌ किं नाम । व्यावहारिकी सत्ताऽभ्युपगम्यत एव । तथा च सर्वान्तःपातिनो 


व्यबहारसतः प्रमाणादेः साधकत्वसंभवान्नोक्तप्रसङ् इत्यत आह ब्यबहारसतश्रेति। 


अनु०-- ब्यवहारसतश्चापि साधकत्वं तु पूर्वबत्‌। 


चशब्दो हेतौ । अपिशब्द: समुञ्चये । तुराब्दोऽवधारणे । व्यवहारसतोऽपि साधकत्वं 
पूर्वस्यासत इव, प्रतिवादिनो न सिद्धमेव यतोऽतो नोक्तप्रसड़निस्तार इति । 

परि०-- चशब्दादित्रयस्योक्तार्थतामन्वयं दर्शयन्नेव योजयति व्यबहारसतोऽपीति । षष्टचन्ताद्रति- 
त्त्युपेत्य पूर्ववदित्येतत्‌ पूर्वस्यासत इवेत्युक्तम्‌ । 

सु०-- अमयर्थः । यदि 'व्याव्रहारिकं सत्‌' नाम सदेव, तदा मिथ्यात्वप्रतिपादनं 
व्याहतम्‌ । फलितं चास्मन्मनोरथद्रुमेण । व्यर्थ च 'व्याबहारिक'पदम्‌ । अथ तदसत्तदा किमनेन 
अधिकमाचरितम्‌ । सत्त्वाभावे साधकत्वं न स्यादित्यनिष्टप्रसङ्गस्य तदवस्थत्वादिति। 


परि०-- नोक्तप्रसङ्गनिस्तार इत्येतद्वचनक्ति यदि व्यावहारिकं सन्नामेति । तस्यापि वाद्यादिमात्रस्यापि । 


सु०-- ननु च द्विविधं 'सत्‌' मुख्यममुख्यं च। तत्र यस्य सर्वप्रकारेण वाधितत्वं नास्ति 
तन्मुख्यं सत्‌, पारमार्थिकमिति च गीयते । यस्य तु सत्प्रतीतिरेब सत्ता तदमुख्यं सत्‌। न च ततः 
सत्ता सिद्धबति । 


सु०-- तथा हि । किं सत्ताऽवगममात्रात्तत्सत्ताऽभ्युपगम्येति मन्यसेऽवाधितात्‌ 
तदवगमाद्वा । नाद्यः, मरुमरीचिका55दौ जलरूपतासद्भावाभ्युपगमप्रसङ्गात्‌ । द्वितीयेऽपि 
बादिप्रतिबादिमध्यस्थमात्रस्य । तस्यापि कथाकाल एव बाधितत्वावगमाभावात्‌, अथवा 
कस्यचिदपि कालान्तरेऽपि च बाधितत्वबोधविरहात्‌ । नाद्यः अतिप्रसङ्गात्‌ । पुरुषत्रयाव- 
गतस्याप्येकक्षणावगतस्य पुरुषान्तरेण तेनापि क्षणान्तरेऽपि बहुलं बाधदर्शनात्‌ । न च 
असावर्थोऽसत्योऽपि द्वित्रादिपुरुषमात्रपूर्वजाततत्ग्रतीत्यनुरोधाद्‌ बाधदइनि सञ्जातेऽपि तथैव 
सन्नित्यभ्युपगम्यते । तस्मात्‌ द्वितीयः पक्षः परिशिष्यते । न चासावमुख्येऽस्तीति कुत 
पारमार्थ्यप्रापि: । न च वाच्यं सत््रतीतेरपि प्रतीत्यन्तरमेव सत्तेत्यनवस्थेति । प्रतीतेः 
पारमार्थिकत्वात्‌ । न हि तस्याः बाधोऽस्ति । अस्ति चेत्सैव प्रतीतिरबाधिता परमार्थसती । 
न च प्रतीतेः स्वरूपमेदोऽस्तीत्यतो विज्ञानं ब्रह्मैव परमार्थसत्‌। 

परि०--- ननु बाधदरनि5पि वद्यादित्रयावगतोऽर्थः सत्य एवास्त्वित्यतो नेत्याह न चासाविति । 
असत्योऽपि हयसावर्थः तथैव सनिति न चाम्युपगम्यत इत्यन्वयः । तत्प्रतीतीति । अर्थप्रतीतीत्यर्थः । पूर्वजाते- 
त्यस्य तु बाधापेक्षया पूर्वोत्पन्नेत्यर्थः । सैव प्रतीतिरिति । बाधरूपप्रतीतिरित्यर्थः । ब्रह्मरूपत्यात्तस्या इति भावेनाह 
न चेति । परव्यामोहनकरी माया स्वाश्रयव्यामोहनकरी अविद्या क्रमादीशाजीवयोराश्रिता । लौकिको व्यवहारो 
हानोपादानादिः । 

सु०-- अमुख्यंपुन्द्वधा । मायोपाधिकमविद्योपाधिकं चेति ॥ तत्र आद्यमंबरादिकम्‌। 
तञ्चाऽऽब्रहमज्ञानाद्‌ बाधवधुर्येण हानादिव्यवहारनिर्वाहकत्वाद्‌ व्यावहारिकमिति गीयते । 
कतिपयप्रतिपत्ुकतिपयकालतथात्वाबगमादेव हि लौकिको व्यवहारः प्रतीयते ॥ द्वितीयं 
शुक्तिरजतादि। तत्तु प्रतीतिसमयमात्रपरिबर्ति। न पुनर्हानादिहेतुरिति प्रातीतिकमुच्यते॥ 


तदेवं सत्तरैविध्यादम्बरादिकं विश्वं सदपि पारमार्थिकत्वाभावान्मिथ्येति युज्यते । 
व्यावहारिकसत्त्वाञ्च तदन्तर्गतस्य प्रमाणाऽऽदेः कथाऽङ्गतोपपद्यते । पारमार्थिकप्रातीतिक- 
व्यावृत्त्यर्थत्वेन व्यावहारिकपदं च संभवतीति ॥ 


अत्रेदं वक्तव्यम्‌ । किं पासमार्थिकसदेव सत्‌ असञ्च बाधकभेदेन द्विविधमिति सत्त्रै- 
विध्यम्‌, उत सत्येवावान्तरभेदेन। 


परि०-- बाधकभेदेनेति । ब्रह्मज्ञानतदितरबाधकभेदेनेत्यर्थः । 


सु आदये परागक्तदोषानिस्तारः । न हि सदिति ज्ञानमात्रेणासदर्थक्रियार्हम्‌ । येन 
तथाविधं प्रमाणादि कथाङ्गतां गच्छेत्‌ । तथात्वे विषमपि पीयूषतयाऽवगतं तदर्थक्रियां कुर्यात्‌। 
वाधबिलम्बस्त्वप्रयोजकः । अर्थतादवस्थ्यानिवृत्तेः । एवं ज्ञानसत्यताऽपि । शुक्तिरजतादेरपि 
रजतोचितार्थक्रियाकारित्वप्रसङ्गात्‌ । यदपि 'तथैब लौकिको व्यवहारः प्रतीयत' इति, तदग्रे 

निराकरिष्यते । 'अर्थक्रियाऽप्यसती'ति चेतरेतराश्रयादिना निरस्तम । सतोऽर्थक्रियाऽसंभवा- 
दसत्येव कथञ्चित्‌ सा अङ्गीकार्येति चेत्‌ । श्रुतिप्रामाण्यनिश्चयोत्तरकालमेबैतत । प्राक्तत्निश्चया- 


त्पसमार्थसत एवार्थक्रियेति मन्यमानः प्रतिबादी कथं बोधनीयः । अन्योन्याश्रयादिप्रसङ्गा- 
दित्युक्तम्‌। 


परि०-- एवं ज्ञानसत्यताऽपीति । असत्त्वावान्तरभेदश्चेदुक्त दोषेण दुष्टेत्यर्थः । सदितिज्ञानमात्रेणार्थ- 


ps ई । अग्रे निराकरिष्यत इति । 'अतत्त्वावेदकत्वं चेदप्रामाण्य सतां मतम्‌ । 


त्यादिना चतुर्थस्य द्वितीयपाद इति 

भावः । निरस्तमिति । 'कुतः प्रमाणात्‌ कथाऽऽदिसत््वाभावो भवता निश्चितः । ्रुत्यादेरिति चेदित्या'दिना 
निरस्तप्रायमित्यर्थः । सेति । अर्थक्रिया । श्रुतिप्रामाण्येति । नेहनानेति सर्वासत्त्ावबोधकश्रुतिप्रामाण्येत्यर्थ: । 
इत्युक्तमिति । 'कुतः प्रमाणात्कथादीत्या'दिग्रन्थ एवेति भाव: । 


सु०-- द्वितीयं दूषयति सत्त्ैबिध्यं चेति । 

अनु०-- सत्नैविध्यं च मानेन सिद्धयेत्केनेति पृच्छयते॥ २२॥ 

केन इत्यस्य परमार्थसता वा व्याबहारिकसता वा प्रातिभासिकसता बा । आद्येऽपि 
किमात्मेतरेण उत आत्मनेत्यर्थ: । पृच्छयते अस्माभिरिति शेष: । यथा मिथ्याभूतस्य साधकत्वं 
केन सिद्धबेदिति पृष्टं तथेति चार्थः । व्यावहारिकसतः साधकत्वसिद्धये यदुपन्यस्तं तञ्चेति बा ॥ 

परि०-- उत सत्येवावान्तरभेदेन सत्त्रैविध्यमितिकल्पदूषकतया5वतारयति द्वितीयमिति । अनुक्तसमु- 


चयार्थत्वमुपेत्याह यदुपन्यस्तं तञ्चेति वेति । अत्रह्वज्ञानाबाधितत्वं कतिपयप्रतिपत्तृकतिपयकाठे तथा$वगतत्वं 
चेत्यर्थः | 


सु०--- पुच्छाविषयत्वमेव न दोष इत्यत आह तस्यापीति। 
अनु०--- तस्याप्युक्तप्रकारेण नेब सिद्विः कथञ्चन । 


असतः साधकत्वस्येव तस्य सत्त्रैविध्यस्यापि कथञ्चन विकल्पितपक्षेषु कस्मिंश्चन 
पक्षे नैव सिद्धिः । कुतः । उक्तप्रकारेणेब । तथा हि । न तावत्परमार्थसताऽऽत्मेतरेण, द्वैता- 
पत्तेः । नाप्यात्मनै्, तस्य निर्विरोषस्य साधकताऽयोगात्‌ । व्यावहारिकप्रातीतिकयोस्तु 
स्वरूपमेवाद्यापि न सिद्धमिति। नामुख्यं सदसन्नापि सत्‌ । येनोक्तदोषप्रसङ्गः । किन्त्वनिर्वच- 
नीयम्‌ । न च तदपि दुर्वचम्‌ । सदसद्वैलक्षण्यस्यैव तत्त्वात्‌ । तचचोक्तविधया व्यावहारिक- 
प्रातिभासिकभेदाद्‌ द्विविधम्‌ । तत्र व्यावहारिकस्य प्रपञ्चस्य सदसद्विलक्षणस्य सद्विलक्षण- 
त्वादुपपन्नं श्रुत्यादिना मिथ्यात्वसमर्थनम्‌ । असद्विलक्षणत्वात्तदन्तर्गतस्य प्रमाणादेः साध- 
कत्वं चेति। 

परि०-- अपिपदार्थमाह असत इत्यादि । स्वरूपमेवेति । सदवान्तरमेदभिन्न स्वरूपमेवासिद्ध दू 
तत्साधकत्वमित्यर्थः । विवृतमेतन्यायामृते सत्तात्रैबिध्यभङ्गे । शङ्कते नामुख्यमिति । अमुख्यं सदित्यनुवादः । नासत्‌ 
नापि सदिति कोटिद्वयनिषेधः । | 

सु०-- स्यादेतदेवं कथश्चिद्यदि विश्वस्य सदसद्विलक्षणत्वं स्यात्‌ । तदेव न 
सिद्धयतीत्याह बैलक्षण्यं सदसतोरिति । 

अनु०-- वैलक्षण्यं सदसतोरप्येतेन निषिद्धयते ॥ २३ ॥ 

सु०-- विश्वस्येति शोष: । सदसतोरिति संबन्धमात्रे षष्ठी । तथा च सदसद्भद्या- 
रित्यर्थः ॥ एतेन प्रमाणविकल्पनिरासेन। तथा हि। विश्वस्य सदसद्वैलक्षण्यं किं सता प्रमाणेन 
साध्यते, उतासता, अथ सदसद्विलक्षणेन । नाद्यः, वादिनोऽनुपपत्तेः । न द्वितीयतृतीयौ, प्रति- 
वादिनोऽसंप्रतिपत्तेरिति ॥ नन्वत्र सदसद्वैलक्षण्ये साधकत्वं न स्यादिति प्रसङ्गो वाच्यः । न च 
तत्र व्याप्ति: । मैवम्‌ । साक्षिणि व्यास्यवधारणोपपत्तेः । सत्त्वाभावे साधकत्वं न स्यादिति वा 
प्रसङ्ग वक्ष्यामः । तत्रासत्त्वमुपाधिरिति चेन्न । तस्य सत्त्वाभावानतिरेकात्‌ । तद्भङ्गस्य च 
प्रागनिर्वचनीयसिद्धेरराक्यत्वात्‌ । एतेन सद्विलक्षणत्वान्मिथ्यात्वोपपादनमसद्विलक्षणत्वा- 
त्साधकत्बं चोपपन्नमिति परास्तम्‌ । सद्वैलक्षण्येऽसत्त्वापत्त्या साधकत्वाभावस्य, असद्वैल- 
क्षण्ये च सत्त्वापातेन मिथ्यात्वोपपादनस्यासंभवस्यापत्तेः । प्रागनिर्वाच्यसिद्धेः व्यासिद्वय- 
निरासायोगात्‌ । असद्वैलक्षण्यमात्रेण हानादिव्यवहारोपपत्तौ शुक्तिरजतादावपि तत्प्रसङ्गः । 


मायाविद्यावैलक्षण्यान्नैवमिति चेन्न । तस्य निराकरिष्यमाणत्वात्‌ । वैलक्षण्यमात्रस्य प्रकृ- 
तानुपयोगादिति । 


परि>-- 'अन्यारादितर्ते दिक्शब्दाश्रूत्तरपदाजाहियुक्त' इति पञ्चमीविधिसूत्रेऽन्य इत्यर्थग्रहणोक्तेः 
सदसद्भबामिति भाव्यमित्यत आह संबन्धमात्रे षष्ठीति । प्रतियोग्यनुयोगिभावमविवक्षत्वा संबन्धमात्रे `षष्ठी दोषे’ 
इति सूत्रेण षषठीत्य्थः । वादिनोऽनुपपत्तेरिति । आत्माऽतिर्क्तिन सता चेदद्वैतभङ्गात्‌ । आत्मना चेन्निर्विशोषस्य 
साधकत्वायोगादित्यर्थः । सत्त्वेति । सत्त्वाभावे साधकं न स्यादिति वा प्रसङ्ग वक्ष्यामो ब्रवामेत्यर्थ: ( रूम इत्यर्थः) । 
तत्रेति । सत्त्वाभावे साधकं नेत्यत्रेत्यर्थः । व्यासिद्वयेति । सदवैक्षण्येऽसत्त्वम्‌ असद्वैलक्षण्ये सत्त्वमिति 


व्यापिद्वयेत्यर्थ: । अस्वैलक्षण्ये समानेऽपि मायिकत्वाविद्यकत्वाभ्यां प्रपञ्चप्रातिभासिकयोर्वैलक्षण्यान्न हानाद्यतिप्रसङ्ग 


इति शङ्कते मायेति । निराकरिष्यमाणत्वादिति । विश्वमायिकत्वादेरिति योज्यम्‌ । 'सा मन्ददृष्टिस्तस्यैव 


बरहाणक्षेत्सवतोच्न्यगे' त्यादिना आनुमानिकपादे प्रकृत्यधिकरण इति भावः । एके तु 'निर्विशेष' 
तदवान्तरभेदस्य निरकरिष्यमाणत्वादित्यर्थ इत्याहुः । एक तु निर्षिशेष' इत्यादावज्ञानखण्डनेन 


सु०-- आस्तां वा सत्त्वादिविकल्पनिरासेन दूषणाभिधानम्‌ 
निर्वचनीयतायां नोपपदे । न हि नेहाने दूषणाभिधानम्‌ । प्रमाणमेव प्रपञ्चा 


हनाने' त्यादि श्रुति ६ क्षणानिर्बचनीयतां 
यर बक ति सबसदेटबाप्यतक्षणानि्चनीय 


अथ मन्येत “विवादपदं सदसद्विलक्षणं श्ञानबाध्यत्वाद्यदेवं तदेवं 
कळ यथा शुक्तिरजत- 
मित्यनुमानं विश्वस्य सदसद्विलक्षणत्वे मानम्‌ । तद्दलात्‌ श्रुतिरपि तत्रैव पर्यवस्यती''ति । 

तदसत्‌। अनुमानस्याऽभासत्वादित्यारायवान्‌ प्रथमप्रासत्वात्प्रतिज्ञा तावन्निराकरोति वैलक्षण्यं 
सतश्चेति । 


अनु०-- बेलक्षण्यं सतश्रापि स्वयं सद्भेदवादिनः । 
असतश्रापि बिश्वस्य तेनानिष्टं कथं भवेत्‌ ॥ २४ ॥ 


चरब्दौ अबधारणे । अपिशब्दौ मिथः समुच्चये । 
अयमर्थः । किमत्र सदसच्छब्दौ भावाभाववाचिनौ, किंवा विद्यमानाविद्यमानवाचिनौ । 


आद्ये दूषणम्‌ । सतो भावात्मकस्य बिश्वस्यासतः अभावात्‌ बैलक्षण्यमपि भावाभाव- 
भेदवादिनो मम मते स्वयं सत्‌ अस्त्येव । एवम्‌ असतः अभावात्मकस्य बिश्वस्य सतो भावात्‌ 
बैलक्षण्यमपि भेदवादिनः स्वयं सत्‌ एव । अतः तेन साधितेन मम अनिष्टं कथं भवेत्‌ । किं 
नामैवं विभागेन सदसद्वैलक्षण्यसिद्धघाऽपि प्रतिज्ञातार्थसिद्धेरर्थान्तरता परस्य स्यादिति॥ १॥ 


यदि च प्रत्येकं भाबाभाववैलक्षण्यं विवक्षितम्‌। तदा सतो भावस्य अपि बिश्वस्य सतो 
भावात्‌ बैलक्षण्यं भावभेदवादिनो मम स्वयं सदेव । भावान्तरवैलक्षण्याङ्गीकारात्‌ । असतः 
अभावात्‌ अपि वैलक्षण्यं सुतरां भावाभावभेदवादिनः स्वयं सदेव । एवम्‌ असतः अभावस्य 
बिश्वस्यासतः अभावात्‌ वैलक्षण्यम्‌ अभावभेदवादिनः स्वयं सदेव । भावान्तरवैलक्षण्या- 
ड्रीकारात्‌ । सतो भावात्‌ वैलक्षण्यमपि सुतरां स्वयं सदेवेति तेनानिष्टं कथं भवेत्‌ ॥ २॥ 

परि०- यदि च प्रत्येकं भावाभाववैलक्षण्यमिति । भावस्य भावादभावाच्च वैलक्षण्यमभावस्या- 
भावाद्वावाच्च वैलक्षण्यमित्यर्थः । सत इत्यस्यासत इत्यस्य चावृत्त्या पञ्चम्यन्तत्वषष्टचन्तत्वाभ्युपगमेन योजयति 
तदा सतो भावस्येत्यादिना । 

सु०-- भावाभाववैलक्षण्यं नाम तत्त्वानधिकरणत्बं विवक्षितमिति चेत्‌ । तथाऽपि 
सतो भावस्यापि बिश्वस्वासतः अभावात्‌ बैलक्षण्यम्‌ अभावत्वानधिकरणत्वम्‌ अपि स्वयं 
सदेव । असतः अभावस्य बिश्वस्य सतो भावात्‌ वैलक्षण्यमपि भावत्वानधिकरणत्वमपि मम 
स्वयं सत्‌ एव। भावाभावभेदवादित्वात्‌। यदि हि भावेऽप्यभाबत्वमभावेऽपि भावत्वमङ्गीकुर्या 
कुतस्तदा भावाभावभेदवादः । तथा च कथं तेन साध्यमानेन अनिष्टं मम भवेत्‌ ॥ ३॥ 

अथ प्रत्येकं भाबाभावत्वानधिकरणत्वं विवक्षितमिति मन्येत । तदा सतो भावस्यापि 
विश्वस्य भावाभाववैलक्षण्यं भावाभावरूपत्वानधिकरणत्वं मम स्वयं सदेव । तथा असतः 

अभावस्य अपि बिश्वस्य उक्तरूपं बैलक्षण्यं स्वयं सदेब । भावाभावभेदवादिनैकैकार्थ- 
स्योभयरूपता5नड्रीकारात्‌ । भावे हि भावत्वमेव । नाभावत्वमपि । अभावे चाभावत्वमेव । 
न भावत्वमपी'त्यतः तेन साधितेन अनिष्टं मम कथं भवेत्‌ ॥ ४ ॥ 


परि०---प्रत्येक भावाभावत्वानधिकरणत्वं विवक्षितमिति । अत्र पक्षत्रयं संभवति। भावाभावरूपं यत्‌ 
तत्त्वानधिकरणत्वं वा एकैकस्य भावत्वानधिकरणत्वाभावत्वानधिकरणत्वरूपधर्मद्वयं वा भावत्वानधिकरणत्व- 
विशिष्टमभावत्वानधिकरणत्वं साध्यमिति वा । तत्राद्ये दोषोक्तिपरतया योजयति तदेति । सत इति षष्ठचन्तत्वे- 
नावृत्तस्यार्थः । सतो भावस्यापीति । सतोऽसतश्च वैलक्षण्यमित्यस्य प्रतिपदं भावाभाववैलक्षण्यमिति । तस्याप्यर्थः । 
भावाभावत्वेत्यादि । असत इत्यस्य षष्ठचन्तत्वेनावृतस्यार्थोऽसतोऽभावस्यापीति। उक्तरूपं बैलक्षण्यं भावाभाव- 
ल्पत्वानधिकरणत्वलक्षणमित्यर्थः । भावाभावभेदेति । भावाभावयोरन्योन्यं भेदवादिनेत्यर्थः । 


सु०-- अथैकैकस्य वस्तुनो भावत्वानधिकरणत्वमभावत्वानधिकरणत्वं च साध्यतया 
विवक्षितमिति मन्वीत । तथाऽपि सतो भावस्य अपि बिश्रस्यासतः अभावात्‌ वैलक्षण्यम्‌ 
अभावत्वानधिकरणत्वं मम सत्‌ एव । एवम्‌ असतः अभावस्य अपि विश्वस्य सतो भावात्‌ 
बैलक्षण्यं भावत्वानधिकरणत्वं स्वयं सदेव । भावाभावमेदवादित्वात्‌। अतः कथं मम तेनानिष्टं 
भबेत्‌ । अंशे सिद्धार्थतया परस्य निग्रहात्‌। उभयसाधनाददोष इति चेन्न। असिद्धसन्निधानेऽपि 
सिद्धस्य तत्त्वानपायात्‌। विशिष्टसाधनान्नैवमिति चेन्न। तथाऽपि वैयर्थ्यानिस्तारात्‌ ॥ ५॥ 


परि०--- द्वितीयमाशङ्कते अथैकैकस्येति । भावे भावत्वानधिकरणत्वस्याभावे अभावत्वानधिकरणत्वस्य 
असिद्वतवेऽपि अभाव-त्वानधिकरणत्वं भावत्वानधिकरणत्वं भावे अभावे च सिद्धमेवेति भावेनांशे सिद्धतवोक्तिपरतया 
योजयति तथापि सतो भावस्यापीति । पूर्यवत्सदसत्पदयोरवृत्तिर््यया । अंगो सिद्धार्थतयेति । पृथिवी इतरभिन्ना 
पृथिवीतवादित्वत्र तु जलाैकैकान्योन्याभावो न पृथिवीत्वोपहिते सिद्ध: । अन्यथा तत्रापि दोषः स्यादेवेति भावः । 
तृतीयपक्षमाशङ्कते बिरिष्टेति । साध्यताऽवच्छेदकैक्यात्ारो सिद्धार्थतादोष इति भावः । वैयर्थ्येति । एकैकांशस्य 


सिद्धत्वेनासिद्धांडास्येव परं प्रति साध्यत्वादिति भाव: । अस्य वाक्यस्याप्रसिद्धविशेषणत्वे तात्पर्यमिति मिथ्यात्व- 
निरत्तिमङ्गे न्यायामृते व्यक्तम्‌ । अत उद्देश्यार्थत्वान्न ैयर्थ्यमित्यादिदोषानवकाराः । 


सु०-- अथ भावाभिमते भावत्वानधिकरणत्वमभावाभिमते चाभावत्वानधिकरणत्वं 


साध्यते । अतो नोक्तदोष इति चेन्न । तथाऽपि सतो भावस्य अपि बिश्वस्य सतो वैलक्षण्यं 

अभावत्वानधिकरणत्वं मम स्वयं सदेब । कथम्‌। अभावत्वमेदवादिना अभावेऽप्यभावत्वा- 
न्तराभावस्वीकारात्‌। तथा च तेनानिष्टं कथं भवेत्‌ । परस्यै सिद्धार्थताऽनिस्तारात्‌॥ ६॥ 

परि०-- सद्धेदेत्यत्र भावप्रधानत्वमुपेत्याह भावत्वभेदवादिन इति । नन्वनुगतधर्मस्य प्रमितस्य 
कथमपलापः । तादृशधर्माभावे शक्तिव्यासिकारणतानामग्रहप्रसङ्ग इत्यत आह प्रतिपादयिष्यत इति । वैोषिका- 
धिकरणे 'नरत्वादिकमप्येवं तत्तद्धर्मतयेयत' इत्यादिना । अनुगतधर्माभावस्तदभावेऽपि व्युत्पत्त्यादिग्रहश्वोपपादयिष्यत 
इत्यर्थः । 

सु०-- अथ भावाभावाभिमतयोः सर्वथा भावाभावत्वे न स्त इत्यर्थो विवक्षितः । 
तथाऽपि सत एव भावस्यैव असतो बैलक्षण्यम्‌ अभावत्वानधिकरणत्वं स्वयं सदेब नियतं 
भवत्येव । एवम्‌ असत एवाभावस्यैव सतो बैलक्षण्यं भावत्वानधिकरणत्वम्‌ अपि स्वयं 
सदेव । यतस्तस्मात्‌ बिश्वस्य तेन साधितेन भेदवादिनः अनिष्टं कथं भवेत्‌ । इदमुक्तं भवति । 
यदि प्रागभावादिकं पक्षीकृत्याभाबत्वानधिकरणमिति साध्यते । तदा तस्य भावत्वं प्रतिज्ञातं 
स्यात्‌ । भावस्यैवाभावत्वानधिकरणत्वनियमात्‌ । द्वौ नञौ हि प्रकृतमर्थं सातिशयं गमयतः । 
एवं वियदादिकं पक्षीकृत्य भावत्वानधिकरणत्वे साध्यमाने तस्याभावत्वं प्रतिज्ञातं स्यात्‌ । 
अभावस्यैव भाबत्वानधिकरणत्वनियमात्‌ । भावनिषेध एव ह्यभावः । तथा च विश्वस्य 
भावाभावविभागस्य च परेणाभ्युपगतत्वान्न भावाभावभेदवादिनो ममानिष्टं किञ्चित्‌ । किन्तु 
भावाभावब्यतिकरमात्रम्‌ । तत्साधनं च प्रकृतानुपयुक्तमिति ॥ ७॥ 

परि०-- सर्वथा भावाभावत्वे न स्त इति। भावे भावत्वानां सर्वेषामभावः । भावत्वसामान्याभाव इति 
यावत्‌ । एवमभावे-ऽप्यभावत्वसामान्याभाव इत्यर्थः । चोऽवधारण इत्युपेत्याह सत एवेति । असत एबेति च । 
दोषोक्तेरस्फुटत्वादाह इदमुक्तमिति । परेणापीति । सत्यत्ववादिनाऽपीत्यर्थः । व्यतिकरमात्रमिति । विनिमयमात्रम्‌ । 
न तु भावाभाववस्तुनोरभाव इत्यर्थः । तदपि तवानभिमतमेव किलेत्यत आह तत्साधनं चेति । प्रकृतेति । 
अनिर्वाच्यत्वरूपमिथ्यात्वानुपयुत्तमित्यर्थः । 

सु०-- भावाभावाभिमतयोरभावभावत्वानधिकरणत्वे वादिप्रतिबादिसंमते, भावा- 
भावत्वानधिकरणत्वमप्यधिकं साध्यते । अतो नोक्तदोष इति चेन्न । यतः सतो भावस्यैव 
विश्वस्य वियदादेः असतो वैलक्षण्यम्‌ अभावत्वानधिकरणत्वं स्वयं सदेव प्रमितमेव । यतश्च 
असतः अभावस्यैव विश्वस्य प्रागभावादेः सतो वैलक्षण्यं भावत्वानधिकरणत्वं स्वयं सदेव । 
अतो भेदवादिनः तेन विपरीतेन प्रतिज्ञातेन अनिष्ट कथं भवेत्‌ । प्रतिज्ञातार्थासिद्धी खल्बनिष्ट 
भवेत्‌ । न हि प्रमाणबाधितोऽसौ सिद्धयति । व्यावहारिकभाबत्वाभावगोचरं प्रमाणं तत्त्व- 

विषयेण अनुमानेनैव बाध्यत इति चेन्न । यतोऽस्माकं तावद्भावाभावत्वविषयं प्रमाणं तत्त्व- 
गोचरमेव । अन्यथा चक्रकादिप्रसङ्घादतिप्रसङ्घाच्चेति ॥ ८॥ 


परि०--- शङ्कते भावाभावाभिमतयोरिति । नोक्तदोष इति । ब्यतिकरमात्रदोषो नेत्यर्थः । भाव- 
व्वाभावत्वगोचरमिति । भावाभावयोः क्रमाद्वावत्वाभावत्वगोचरमिति योज्यम्‌ । तत्त्वविषयेणानुमानेनेवेति । 
विवादपदं सदसद्विलक्षणं बाध्यत्वादिति प्रागुक्तेनेत्यर्थः । चक्रकादीति । सिद्धे च भावत्वादिगोचरमानस्यातत्त्वा- 
वेदकत्वे तद्राधाभावसिद्धिः । सिद्धे च तस्मिन्नुमानप्रामाण्यसिद्धिः । सिद्धे च तस्मिस्तद्वाधेन भावत्वादिगोचर- 
प्रमाणस्य व्यावहारिकसत््वविषयकत्वसिद्विरित्यर्थः । आदिपदेन सिद्धे चानुमानप्रामाण्ये भावत्वादिप्रत्यक्षाप्रामाण्यं, 
तत्सिद्धौ चानुमानप्रामाण्यसिद्धिर्त्येवमन्योन्याश्रयादिर्गृद्यते । एवं सति बाधमात्रोच्छेदः स्यादित्याह अतिप्रसङ्गा- 
च्चेति विवृतमेतन्यायामृते वहिैत्यानुमानसाम्योक्तिवादे । इतिशब्दो भावाभावपक्षदूषणो क्तिसमापौ । 


सु द्वितीयेऽप्येतदेवोत्तरम्‌ । बिश्वस्य सतः सत्यात्‌ वैलक्षण्यमपि मम स्वयं 
सम्मतमेव । तथा असतः अविद्यमानात्‌ अपि बैलक्षण्यं स्वयम्‌ एव अतः तेन साधितेन मम 
अनिष्टं कथं भवेत्‌ । भवतु विश्वस्यासतः राशाविषाणादेर्वेलक्षण्यं स्वमतम्‌ । सतो वैलक्षण्यं तु 
कथम्‌ । सत्त्वाङ्ीकारादिति चेन्मैवम्‌ । सतो विद्यमानस्यापि असतो भेदं वदतो मम यथा 
विश्वस्यासतो वैलक्षण्यं स्वयम्‌ एव । तथा सतोऽपि बिश्वस्य सतो वैलक्षण्यं सतां भेदवादिनः 
स्वयम्‌ एव। सदन्तरवैलक्षण्यात्‌ ॥ ९॥ 


परि०-- द्वितीयेऽपीति । सदसच्छत्दौ भावाभाववचनौ किं वा विद्यमानाविद्यमानवचनाविति प्रागुक्त- 
्वितीयपक्षेऽपीत्यर्थः । शङ्कते भवत्विति । स्वयमेवेति । स्वमतमेवेत्यर्थ: । 


सु” सत्त्वासत्त्वानधिकरणत्वं सदसद्विलक्षणत्वमिति चेत्‌ । तदाऽपि सतो 
विश्वस्यासतो वैलक्षण्यं सदस-द्भेदवादिनः स्वयं सदेव । अतः तेन साधितेन मम अनिष्टं कथं 
भबत्‌। परस्यैवांशतः सिद्धार्थता भवेत्‌ । तर्हि सत्त्वानाधारत्वमेव साध्यत इति चेन्न। असत 
एव हि सतो बैलक्षण्यं सत्त्वानधिकरणत्वं भेदवादिनो मम स्वयं सदेब नियमेन भवति। तथा च 
विश्वस्य तेन सत्त्वानधिकरणत्बेन साधितेनासत्त्वापत्त्या परस्यैवानिष्टं भवेत्‌ । अनिष्टप्रसङ्गेन 
परं निगृहीतवतो मम अनिष्टं कथं भवेत्‌ ॥ १०॥ 


परि०-- सत्त्वासत्त्वानधिकरणत्बमिति । सत्त्वानधि पकरणत्वमसत्त्वानधिकरणत्वं 
पकरणत्वमसत्त्वानधिकरणत्वं चेति धर्मद्वय- 
मित्यर्थः । असतो वैलक्षण्यमिति । असत्त्वानाधारः सदसतोरन्योन्यं 
: सत्त्वानाधारः सदसदिति सदसतोरन्योन्यं भेदवादिन इत्यर्थः 
अनिष्टेति । असत्त्वापततिल्पानिष्टेति वा व्याहत्या कस्यापि सिद्धि्नेति वा : | RS 

सुट-- अथासत्त्वानधिकरणत्वे वादिप्रतिबादिसिद्धे सत्त्वानधिकरणन्वमप्यधिकं 
साध्यत इति चेन्न। अनिष्टानिस्तारात्‌। किञ्च, न सत्त्व नामैकमनुगतं किन्तु प्रतिवस्तु सत्त्वानि 
भिद्यन्ते । तत्र वियदादेरसद्वैलक्षण्ये सति सत्त्वानधिकरणत्बं साध्यमानं किमेकसस्वानधि- 
करणत्वम्‌, उतानेकसत्त्वानधिकरणत्वम्‌, अथ सर्वसत्त्वानधिकरणत्वम्‌, किंबा अवित्रोषित- 
सत्त्वानधिकरणत्वम्‌, अथवा सर्वथा सत्त्वानधिकरणत्वं विवक्षितम्‌ ॥ नाद्यः विश्वस्य 
सतोऽपि बैलक्षण्यं तावन्मम स्वयम्‌ एव सतोऽपि वैलक्षण्यं सत्त्वानधिकरणत्बमपि स्वयम्‌ 
एव । कथम्‌ । सत्त्वभेदवादिनो मम सतोऽपि सत्त्वान्तरानधिकरणत्वाङ्गीकारात्‌ । तथा च 
सिद्धेन तेन साध्यमानेन मम अनिष्टं कथं भवेत्‌ ॥ एवमेव चतुर्थनिराकरणमपि व्याख्येयम्‌ ॥ 
न द्वितीयतृतीयौ । बिश्वस्यासतो वैलक्षण्यम्‌ असत्त्वानधिकरणत्वं तावन्मम स्वयम्‌ एव । 
सतो वैलक्षण्यम्‌ अनेकसत्त्वानधिकरणत्वम्‌ सर्वसत्त्वानधिकरणत्वम्‌ अपि स्वयं सदेव । 
कथम्‌। भेदवादिनैकैकस्यार्थस्यानेकसर्वसत्त्वास्वीकारात्‌। स्वीकारे च भेदभङ्कः स्यात्‌। ततश्च 
तेनानिष्टं कथं भवेत्‌ ॥ न पञ्चमः । यतः सत एव असतो वैलक्षण्यं स्वयं सदेव नियतमेवास्ति। 
यतश्च असत एव सतो वैलक्षण्यमपि नियतमेवातः तेन साध्यमानेन बिश्वस्य सदसत्त्वापत्त्या 
भेदवादिनः कथमनिष्टं भवेत्‌। 

परि०-- चतुर्थेति । अविशेषितसत्त्वेतिपक्षेत्यर्धः । स्वोपाधौ स्वाश्रये भूतठेकदेशादी । अयं विप्रतिषेध 
इति । सत्त्वासत्त्वयोस्तदभावयोर्वा एकत्रानवस्थानरूपविरोध इत्यर्थः । अस्मादेबेति । वाध्यत्वाच्छुक्तिल्प्यवदिति 
प्रागुक्तहेतोरित्यर्थः । वक्ष्यमाणेति । माता वन्ध्येति प्रतिज्ञाता पुरुषः प्रतज्ञाऽनन्तरं खीत्वादित्यादिकं यं हेतु 
स्वविवक्षितं वक्ष्यति तेन हेतुनेत्यर्थः । सममिति । विवादपदं सदसद्विलक्षणमिति प्रतिज्ञायामपि सममित्यर्थः । 
असतोऽपि वैलक्षण्यमिति । न,करवळं सदन्तरादित्यपेरर्थः । Po 

सु०-- मया ह्येकस्यैव सदसत्त्वमड्ीकृतम्‌। स्वोपाधौ प्रतिषेधाप्रतियोगित्वात्परोपाधौ 
च तत्प्रतियोगित्वात्‌ । द्वयोरपि सर्वथा प्रतिषेधात्कथं सदसत्त्वप्रसड् इति चेत्तर्हि असत एव 
सतो बैलक्षण्य स्वयं सत्‌ नियतमेव । सतः सद्वैलक्षण्यम्‌ उक्त्वा पुनः असतोऽपि वैलक्षण्येन 
व्याहतेन प्रतिज्ञातेन भेदवादिनः कथमनिष्ट भवेत्‌ । एवं सत एव असतोऽपि वैलक्षण्यं नियत- 
मित्यसद्वैलक्षण्यमुक्त्वा पुनर्विश्वस्य सद्वैलक्षण्यप्रिज्ञ व्याहता द्रष्टव्या । न had 
प्रागयं विप्रतिषेधो निवारयितुं शक्यः । अस्मादेव हेतोस्तस्सिद्धिरिति चेत्तर्हि 'माता त र 
प्रतिज्ञा कुतो विप्रतिषिद्धा । बक्ष्यमाणहेतुनैव प्रतिज्ञातार्थसिद्धेस्तत्रापि सुवचत्वात्‌। सभा 
प्रतिज्ञाया अर्थः साध्येत हेतुने ति न्यायात्तत्र हेत्वाकाङ्कैव नास्तीति चेत्समम्‌। 

सु०--- किश्न सत एव विश्वस्यासतो वैलक्षण्यं स्वयं सत्‌ एव साक्षिप्रमितमस्ति । 
अतस्तेन बाधितेन सर्वथा सत्त्वानधिकरणत्वेन प्रतिज्ञातेन भेदवादिनः कथमनिष्टं भवेत्‌ । 
अमुख्यसत्त्वाबेदकं प्रमाणं तदिति चेत्‌। मम ताबन्मुख्यमेव तत्सत्त्वमित्युक्तम्‌। परकीयप्रमाण- 
तर्काणामद्यापि गहने निविष्टत्वादिति। 
परि०-_ इत्युक्तमिति । यतोऽस्मार्क तावद्भावाभावत्वविषयं प्रमाणं तत््वगोचरमेवेत्यादिग्न्थेनेति भावः । 
प्रमाणतर्काणामिति । नेहनानेत्यादिप्रमाणानां बध्यत्वादित्यादितर्काणामितयर्थः । 
सु०-- केचित्‌ ते तव अनिष्टं कथं न भवेत्‌ इति व्याचक्षते । तत्र 'न पादादावि'ति 
प्रतिषेधस्य नञा निर्दिष्टमनित्यमिति समाधानमबसेयम्‌। 
परि०- - 'तेमयावेकवचनस्येति' बिहितादेशस्य पादादौ निषेधात्तवानिष्टमिति निर्देशः स्यादित्यत आह तत्र 
न पादादाबिति । अष्टमस्याद्यपादे 'अनुदात्तं सर्वमपादादावि'ति सूत्रादपादादावित्यनुबर्तमाने तेमयावेकवचनस्येति 
यष्मदस्मदोस्ते मे इत्यादेशविधायके सूत्रे अपादादौ पादादौ न भवत इति निषेधादत्र त इति कथमिति शङ्कायां नञा 
निर्दिष्टमनित्यमि' त्यादेशनिषेधोऽनित्य इत्यदोष इत्युत्तरं ज्ञेयमित्यर्थः । अनित्यत्वं च इदमस्थमुरित्युकारेण ज्ञाप्यते । 
नविभक्तौ तुस्मा इति नजा निर्दिष्टस्य नित्यत्वे हिं निषेधादेव प्राक्‌ दिशो विभक्तिरिति विभक्तिसंज्ञकथमुप्रत्ययस्थ- 
मकारस्य हलन्त्यमितिलोपाप्रसक्तेर्मकारशक्षणार्थकोकारो नोच्येतेति ज्ञापकत्वमुकारस्य ज्ञेयमित्येके । 'इकोचि- 


विभक्तावि'त्यत्राज्गरहणेन ज्ञाप्यत इत्यन्ये । 'नलुमताङ्कस्ये'ति नजानिर्दिष्टस्य नित्यत्वे हि हे वारीत्यत्र विभक्तिनिमित्त- 


नुमोऽग्रापेसतत्र नुमभावार्थमज्य्रहणमदोऽनर्थकमिति नलुमतेति नजा निर्दिष्टमनित्यमिति ज्ञायत इति । अपादादा- 
वित्यस्यार्थोक्तिर्न पादादाविति । 


सु०-- द्वितीये दूषणान्तरमाह ययुच्यत इति । 

अनु०- ययुच्यतेऽपि सर्वस्मादिति सद्भेदसंस्थितिः । 

अपिशब्दो दूषणसमुचये । सर्वस्मादपीत्यभिविधौ वा । यदीति श्रवणात्तर्हीति ग्राह्यम्‌ । 
सर्वशब्दोऽनेकार्थः । यदि अनेकस्मात्‌ सतो बैलक्षण्यम्‌ अनेकसत्त्वानधिकरणत्वं विश्वस्य 


साध्यमित्युच्यते तर्हि सतां भेदसंस्थितिः ततश्चापसिद्धान्तः । इदमुक्तं भवति । विश्वमनेक- 
सत्ताऽनधिकरणमिति प्रतिजञानता अनेकसत्त्वान्यङ्गीक्रियन्ते न वा । द्वितीयेऽनेकवि्ोषणं 

SA as परि०--- द्वितीय इति । अनेकसत्त्वानधिकरणत्वमिति पक्ष इत्यर्थः । दूषणसमुञ्चय इति । प्रागुक्त- 
द्वसाधनत्वरूपदूषणेन सहोच्यमानदूषणसमुञ्चय इत्यर्थः । विकल्पपूर्वकं योजनां विनैव प्रकारान्तरेण तद्वहुत्वमाह 
। 

सुक तृतीयस्य वेदं दूषणान्तरम्‌ । यदि सर्वस्मात्सतो वैलक्षण्यं सर्वसत्त्वानधि- 
करणत्वं विश्वस्य साध्यतयोच्यते तर्हि सद्भेदसंस्थितिः। न ह्यनेकसदनङ्ीकारे सर्वराब्दस्य 
प्रयोजनमस्ति । सन्त्येवानेकानि सन्ति पारमार्थिकं त्वेकमेवेति चेन्न । तत्सिद्धञ्र्थमेवाद्यापि 
भवता प्रयतनात्‌ । तदनधिकरणत्वसाधने चांडोऽपसिद्धान्तात्‌ । 

परि०-- तृतीयस्य वेति । सर्वसत्त्वानधिकरणत्वपक्षस्येत्यर्थः । अनेकानि सन्तीति । अनेकसत्य- 


वस्तूनीत्यर्थः । अंशोऽपसिद्धान्तादिति । असत्त्वानधिकरणत्वांशेऽपसिद्धान्ताभावेऽपि व्यावहारिकसत्त्वानधिकरण- 
त्वांहोऽपसिद्धान्तः । तादृरासत्त्वस्य जगति त्वया स्वीकारादिति भावः । 


सु०-- चतुर्थे दूषणान्तरमाह सन्मात्रत्वमिति। 
अनु०— सन्मात्रत्वं ब्रह्मणोऽपि तस्मात्तदपि नो भवेत्‌॥ २५॥ 


अविवक्षितविरोषं सत्त्वं यस्माद्‌ ब्रह्मणोऽप्यस्ति। तस्मात्कारणात्तस्मात्सतो ब्रह्मण- 
स्तद्वैळक्षण्यम्‌। तत्सत्त्वानधिकरणत्वमपि विश्वस्य नोऽस्माकं मतं भवेत्‌। तथाच सिद्धत्वा- 
त्तदपि साध्यं नो भवेत्‌ । अविवक्षितविरोषसत्त्वानधिकरणत्वे साध्ये ब्रह्मगतसत्त्वानधि- 
करणतयाऽपि प्रतिज्ञातार्थोपपत्तेरर्थान्तरतेति। 

परि०-- चतुर्थ इति । अविशेषितसत्तवेतिपक्ष इत्यर्थः । तस्मादित्यस्यावृत्तिमुपेत्यार्थमाह तस्मात्सतो 
ब्रह्मण इति । तस्मात्तदपि नो भवेदित्यस्यार्थान्तरमाह सिद्धत्वात्तदपीति । 'अमानोनाः प्रतिषेध' इति निषेधार्था 
नोझाब्दः । 

सु०--- अथवा किमिदं सत्त्वं नाम यदनधिकरणत्वं विश्वस्य साध्यते । किं सामान्य- 
सत्त्वमुत स्वरूपसत्त्वम्‌। आद्यं दूषयति यदुच्यत इति । सर्वस्मात्‌ सर्वार्थानुगतात्‌ सामान्यात्‌ 
बैलक्षण्यं तदनाधारत्वमिति यावत्‌ । साध्यतया यदुच्यते तदा सद्धेदसंस्थितिः । यदि सत्तैव 
नास्ति तदा तदनधिकरणत्वप्रतिज्ञा व्यर्था स्यात्‌ । नेदं शाशाविषाणाधिकरणमितिवद्‌ विप्रति- 
पत्तेरेवानुदयात्‌ । सत्तासामान्याङ्गीकारे च सद्धेदो दुर्वार एब । न ह्येकाश्रयं सामान्यमस्ति । 
सन्ति सत्ताधिकरणानि सन्तीति चेत्तर्हि कानीति वक्तव्यानि । द्रव्यादीनीति चेत्कथं तर्हि 
तेषामेव तदनधिकरणत्वसाधनम्‌ । व्यवहारतः सर्वमस्ति । परमार्थतस्तु नेति चेन्न। उक्तोत्तर- 

त्बात। एतच्च परमतेनोत्तरमुक्तं वेदितव्यम्‌ स्वमतेन तु सिद्धसाधनत्वं द्रष्टव्यम्‌ । द्रव्याद्यति- 
िक्तानुगतसत्त्वसामान्यस्यैवानङ्ीकारात्‌। 
परि०--- 'जातयङ्गीकरे सद्वहुत्वमित्यादितत्तवोद्योतरीत्या योजयति अथवेति । सत्ताऽनधिकरणत्यं 


प्रतिजानता सत्ताऽद्गीक्रियते न वेति विकल्पौ हृदि कृत्वा द्वितीये दोषोक्तिपूर्वमाद्यकल्पे मूर्ख योजयति यदि 
सत्तैवेत्यादिना । शङ्कते सन्तीति । एकं क्रियापदम्‌ । अपरं शतृप्रत्ययान्त कारकपदम्‌ । उक्तोत्तरत्वादिति । 


तत्सिध्यर्थमेव भवता प्रयतनादित्यादिद्रनथेनेत्यर्थः । 


सु०-- द्वितीयं दूषयति सन्मात्रत्वमिति । सत्तानपेक्षं सत्त्वं सन्मात्रत्त्वं स्वरूप- 
सत्त्वमिति याबत्‌ । तत्‌ ब्रह्मणोऽपि अस्ति यतः तस्मात्‌ कारणात्‌ तस्मात्‌ ब्रह्मणः तत्‌ 
वैलक्षण्यमन्रह्मत्वम्‌ अपि विश्वस्य नो भवेदिति । 


परि०-- द्वितीयमिति स्वरूपसत्त्यपक्षम्‌ । तस्मात्तदपीत्यादेरर्थः । तस्मात्सत वैधुर्यस्येत्यादि । 


सु०- अथवा सामान्यसत्तापक्षे दोषान्तरमनेनोच्यते। तथा हि सत्तासामान्यविधुरस्य 
अपि ब्रह्मणः सन्मात्रत्वं स्वरूपसत्त्वं तावदस्ति । न पुनः सत्त्ववैधुर्यादसदनिर्वाच्यं वा ब्रह्म । 
तस्मात्‌ सत्तावैधुर्यस्यासत्तवाद्यहेतुत्वात्‌ तत्‌ सत्तानधिकरणत्वम्‌ अपि विश्वस्य नो भबेदिति। 


एतेन “ब्रह्मस्वरूपं सत्त्वमि'ति पक्षोऽपि निरस्तः । 


'अर्थक्रियाकारित्वं ज्ञानाबाध्यत्वं वा सत्त्वमि'ति पक्षद्वयं स्फुटदोषत्वान्न दूषितम्‌ । 
अर्थक्रियावेधुर्यसाधने हि बाधः स्फुट एव । 'परमार्थतो नास्ती'त्यप्युक्तोत्तरम्‌ । 'सत्यस्य 
नार्थक्रिये ति बदता मिथ्याभूतस्यैवार्थक्रिया अङ्गीकृतेति सिद्धान्तविरोधश्च । अर्थक्रियाविधुर- 
स्यापि ब्रह्मणः सत्त्वात्तद्वैधुर्य नासत्त्वादिहेतु: । अर्थक्रियाऽनधिकरणतामात्रसाधनं प्रकृतानुप- 


युक्त तद्विरुद्धं च। ज्ञानावाध्यत्ववैधुर्य च तद्वाध्यत्वमेव । तञ्च हेत्वर्थान्न भिद्यत इति स्फुटमेव। 
ेत्बन्तराभिधानेऽपि वक्ष्यमाणन्यायेन वाधसिद्धार्थताद्यापत्तिः स्फुटैव। 


परि परागुक्तपक्षान्तर च निराह उक्तोत्तरमेवेति । तस्सिद्धवर्मेवेत्यादिनेति भाव: । नासत्त्वादिहेतु- 
रित्यादिपदेन अनिर्वाच्यत्वग्रहः। तथा च दुर्यसाधनेऽन्ततेति भावः । अर्थक्रियाकारित्वरूपसत्त्वानधिकरणत्व - 
स भाष्ये अत्र चानिरासे हेतुरयं चाधिकमाह अर्थक्रियाऽनधिकरणतामात्रेति । मिथ्याभूतस्यापि साधकत्वस्य 
निर्वहणं हि प्रकृतं, तस्यानुपयुक्त प्रत्युत साधकत्वविरुद्ध चातोऽत्र भाष्ये तदाशङ्कय न निरस्तमिति भाव: । 
हेत्वर्थादिति । विवादपदं सदसद्विलक्षणं ज्ञानवाध्यत्वादिति प्रागुक्तहेत्वर्थादित्यर्थः । तथा च साध्याविशिष्टतेति 

भावः । हेत्वन्तरेति दृइयत्वजडत्वादिहेत्वन्तरेत्यर्थ: विवादपदं 
हे ताता | : । वक्ष्यमाणेति । विवादपदं असत्त्वानधिकरणं ज्ञानाबाध्यत्व- 
च धकरण दृश्यत्वादित्याद्युक्तावपि 'ज्ञानवाध्यत्वमपि तु' इत्यत्र वक्ष्यमाणव्याधाताद्यनिस्तार इत्यर्थ: । 


वा सुप यदत्रोक्तम्‌ । त्वयाऽपि द्वे तत्त्वे सदसदिति तत्त्वं व्यवस्थापयता यदेव सत्त्वेन 
व्यवस्थापितं तस्यैव मयाऽप्यङ्गीकाराज्न सच्छन्दार्थानिरुक्तिरिति । तदतीव मन्दम्‌ । मया हि 
कचित्सदिति भावो व्यवहियते । कवचित्च प्रतिपन्नोपाधौ निषेधाप्रतियोगि । क्वापि मूर्तमित्यादि। 
तत्सर्वं च निरस्तमिति । 


परि०-- क्कापि मूर्तमिति । 'नासदासीन्नोसदासीदि त्यत्र सत्पदेन पृथिव्यप्तेजोल्पं मूर्तमुच्यत इत्यर्थः । 
आदिपदेन 'नासतो विद्यते भावो नाभावो विद्यते सत" इत्यादौ कर्मादुच्यते । सदेव सोम्येत्यादौ स्वातन्त्र्याद्युच्यत 
इत्यादि ग्रह्मम्‌ । निरस्तमिति । भावस्यापि भावान्तरबैलक्षण्यभावत्वानधिकरणत्वादेः सिद्धत्वाद्ुक्त्येति भावः । 

सु ० एवं प्रतिज्ञा निराकृत्य हेतुमप्यपाकरोति ज्ञानबाध्यत्वमिति । 

अनु०-- ज्ञानबाध्यत्वमपि तु न सिद्ध प्रतिवादिनः । 


न केवल प्रतिज्ञा दुष्टा, किं नाम हेतुभूतं ज्ञानबाध्यत्बमपि इत्यर्थः । तुरान्दः सिद्धा- 
न्त्यभिमताद्‌ ज्ञानबाध्यत्वाद्‌ व्यवच्छिनत्ति । ज्ञानबाध्यत्वं हि ज्ञाननिवर्त्यत्वं वा प्रतिपन्नोपाधौ 
निषेधप्रतियोगित्वं वा हेतुत्वेन परस्याभिमतम्‌ । न च प्रपञ्चे तत्‌ प्रतिवादिनो मम सिद्धम्‌ । 
अतोऽन्यतरासिद्धो हेतुरिति। 

परि०--- प्रतिज्ञामिति । विवादपदं सदसद्विलक्षणमितिप्रतिज्ञां वैलक्षण्यं सतश्चेत्यादिना नितकृत्येत्यर्थः । 
सिद्धान्त्यभिमतादिति । अन्यथाविज्ञातस्य सम्यग्विज्ञातत्वरूपस्य वा वक्ष्यमाणदिशोश्वरज्ञाननाइयत्वरूपस्य वा 

' सिद्धान्त्यभिमतबाध्यत्वस्य पक्षे सत्त्वान्न सिद्धमित्ययुक्तं स्यादतः पराङ्गीकृतम्‌ ज्ञानबाध्यत्वं त्वित्युक्तमिति भावः । 
'अज्ञानस्य स्वकार्येण, वर्तमानेन प्रविलीनेन वा सह ज्ञानेन निवृत्तिर्बाध' इति विवरणोक्तेराह ज्ञाननिवर्त्यत्वं वेति । 
'प्रतिपन्नोपाधावभावप्रतियोगित्वलक्षणस्य मिथ्यात्वस्ये'ति विवरणोक्तेः । 'तत्त्वमस्यादिवाक्योत्थसम्यगधीजन्म- 
मात्रतः। अविद्या सह कार्येण नासीदस्ति भविष्यतीति सुरेश्वरोक्तेश्वाह प्रतिपन्नेति । 

सु०-- नन्वीश्वरज्ञानेन प्रपश्चनिवृत्तिस्त्वयाऽपीष्यत एव । अन्यथा तस्य संहारकर्त- 
त्वानुपपत्तेः । ज्ञानादिमत एव कर्तृत्वात्‌ । सत्यम्‌ । नैवं ज्ञाननिवर्त्यत्वं परस्याभिप्रेतम्‌ । अपि 
तर्ह्यज्ञानोपादानकस्य समाने विषये विरोधिना ज्ञानेनोपादाने निवृत्ते स्वयमेव विलपनम्‌ । 
यथाऽऽह । 'अज्ञानस्य स्वकार्येण वर्तमानेन प्रविलीनेन वा सह ज्ञानेन निवृत्तिर्बाधः' इति । 
न चायं प्रपञ्चेऽस्माकं संमतः । किन्तु मुद्ररप्रहारादिना घटस्येवेश्वरस्य ज्ञानेच्छाप्रयन्रव्यापारे - 

बिनाश एव । स एव हेतुरस्त्विति चेन्न। तथाविधम्‌ अपि ज्ञानबाध्यत्वं पक्षैकदेशे प्रकृत्यादौ 
न सिद्धं प्रतिबादिन इति भागासिद्धत्वात्‌। 
परि०--- यथाऽऽहेति । विवरणकार इत्यर्थः । भागासिद्विपरत्वेनापि योजयितुमाह स एवेति । 


सु०-- किञ्ज सत्यस्यापि ज्ञानविनाइयत्वमस्तु । न च विपक्षे किश्चिद्वाधकमस्तीत्यतः 
अप्रयोजकत्वाद्‌ ज्ञानबाध्यत्वं न सिद्धमपि व्याप्यत्वासिद्धमपीति यावत्‌। प्रतिबादिनो मतेनेति 
गुडजिहिकामात्रम्‌। बाधकानुपन्यासे वादिनोऽपि व्याप्यत्वासिद्धेरावइयकत्वात्‌। सतो विनाशे 
चैतन्यस्यापि विनाइाप्रसङ्ग इति चेत्‌ । तर्हि विनाशमात्रस्य साध्यप्रयोजकत्वेन ज्ञानबाध्यत्व- 
मसिद्धमपि व्यर्थविशेषणासिद्धमपि स्यात्‌। नाइयत्वमात्रं हेतुः, ज्ञान इति स्वरूपकथनमात्रम्‌ 
स चोक्तवाधकसानाथ्येन नाप्रयोजक इति चेन्न । सत्त्वसाम्येऽपि विनाहाकारणसदसद्भावेन 
विशोषस्योक्तत्वात्‌ ॥ ननु च 'नेह नानाऽस्ती'तिप्रतिपन्नोपाधौ श्रौतनिषेधात्मा बाधः प्रपञ्चे- 
ऽस्तीति चेन्न । श्रुत्यर्थनिर्णयोत्तरकालमेवैतत्‌ । स एव तूपपत्तिविरोधादशक्य इत्युच्यमान- 
त्वात्‌। 


परि०--- अपिपदं भिन्नक्रममुपेत्य व्याप्यत्वासिद्विपरत्वेनापि योजयति किञ्रेत्यादिना । गुडजिह्विकेति । 
गुडयुक्तजिहा सैव गुडजिहिका । बालानां कदि ग्रासयितुमास्यव्यादानार्थं जिह्वायां गुड यथा स्थापयन्ति 
तदवदिदमित्यर्थः । विपक्षे वाधकमाइाङ्कते सतो विनाश इति । तर्हीति । आत्मनो विनाशित्व इत्यर्थः । प्रकारान्तरेण 
मूलार्थमाह असिद्धमपीत्यादिना । उक्तत्वादिति । ज्ञानिनां मोक्षदश्च स इत्यत्रेति भावः । स एवेति । श्रुत्यर्थ 


एव । 'मिथ्यात्व यदि दुःखादेस्तद्वाक्यस्याग्रतो भवेत्‌" इत्यादिनोपपत्तिविरोधादशक्य इत्युच्यमानत्वादित्यर्थः । 


सु०- अथवा ज्ञानबाध्यत्वं त्वसिद्धं व्यापिरहितम्‌ अपि इति योज्यम्‌ । तथा हि । 
ककि त्वदभिमतं च्ञानवाध्यत्वमन्र हेतूक्रियते किं बाऽस्मदभिमतमिति वाच्यम्‌ । आद्यं चेदुक्त- 
न्यायेन न सिद्धं प्रतिवादिनः । द्वितीये व्या्तिवैधुर्यमिति। तत्कथमित्यत आह बिज्ञातस्येति। 


अनु०--- बिज्ञातस्यान्यथा सम्यग्विज्ञानं होव तन्मतम्‌ ॥ २६ ॥ 


हि यस्मात्‌ अन्यथाविज्ञातस्य सम्यग्बिज्ञानमेब वाधस्तद्विषयत्वमेव 
अस्माकम्‌ । तच्चात्मनि विपक्षे गतमिति व्या्िविकलमिति बाक्यङ्गोषः । Bn व 


द्यात्मना विज्ञातो 
इति परेणाप्यङ्गीकार्यम 
अविद्यानिबृत्त्यनुपपत्तेरिति नि रति, ड्‌ [। अन्यथा 

परि०_- परेणाप्यड्ीकार्यमिति। अन्यथा िज्ञातत्वमात्रङ्गीकारांशसमुक्चय एवापिपदं ज्ञेयम्‌ । सिद्धान्तिना 
देहात्मैक्यारोपानङ्ीकारात्‌ । अन्यथेति । सम्यग्ज्ञानरूपवृत्त्यविषयत्वे तद्रिपयाविद्यानिवृत्तिर्न स्यात । समान- 
विषयकत्वेनैव ज्ञानाज्ञानयोरालोकान्धकार॒योरिव विरोधादिति भाव: । | 

सु०-- अथवा दृष्टान्त प्रत्याचष्टे ज्ञानबाध्यत्वमिति । अपिपदेन सदसद्विलक्षणत्व- 
लक्षणं साध्यमनिर्वाच्यत्वं समुच्चिनोति । तुशब्दो ज्ञानबाध्यत्वमनभिमताद्‌ व्यवच्छिनत्ति ॥ 
न सिद्ध शुक्तिरजतादाविति दोष: । शुक्तिरजतादेरनिर्वचनीयत्व तावत्‌ प्रतिवादिनो ममासिद्धम्‌। 
मयाऽत्यन्तासत्त्वेनाङ्गीकृतत्वात्‌। अत एव ज्ञानबाध्यत्वं मम तत्रासंमतम्‌ । तद्धि ज्ञाननिवर्त्यत्वं 
परस्याभिमतम्‌ । न च असतः तत्संभवति । तस्य नित्यनिवृत्तत्वात्‌ । अतः साध्यसाधन- 
विकलोऽयं रृष्टान्ताभासः । 


परि०-- अनभिमतादिति । मायावा्चनभिमतास्तसिद्धान्त्यभिमतादित्यर्थः । क्कचिदभिमतादित्येव पाठः । 
व्याहतिनिरासाय दृष्टान्त इत्येवानुक्त्वा, दृष्टान्तत्वेन तवाभिमत इति भावेनोक्तम्‌ दृष्टान्ताभास इति । 

सु०_ ननु प्रतिपन्नोपाधौ निषेधप्रतियोगित्वं बाध्यत्वमस्त्येव शुक्तिरजतादौ । मैवम्‌। 
तथा सत्यसत्त्वप्रसङ्गात्‌। वक्ष्यते चैतत्‌ । यदि तर्हि न बाध्यत्वं शुक्तिरजतादेः । (वाढम्‌ । ननु) 
सकललोकविरोधादिप्रसङ्गः । मैवम्‌ । त्वदभिमतस्याभावेऽप्यन्यस्य बाध्यत्वस्य तत्र विद्य- 
मानत्वात्‌ । किं तदित्यत आह विज्ञातस्येति । बाध्यत्वमिति प्रकृतप्रकृत्यर्थं बाधं तत्‌ इति 
सामान्येन पराम्रृशति । 

परि०-- वक्ष्यते चैतदिति । 'नासीदस्ति भविष्यच्च तदिति ज्ञानमेयता । यदि वाधस्तदाऽसत्तवं 
तेनैवाड्रीकृतं पुनरि'ति वियत्पादे 'पृथगुपदेशादि'त्यधिकरण इति भाव: । नपुंसकत्वनिर्वाहाय आह सामान्येन 
पराम्रुशतीति । 

सु०-- केचिन्नेदं रजतमिति ह्यध्यस्तवस्त्वभावबोधं बाधमाहुः । अपरे तु शुक्तिरिय- 
मिति बिरोधिभावान्तरज्ञानम्‌ । तदुभयं प्रत्येकमव्यापकम्‌ । शाब्दादो द्वयोरपि वाधत्वप्रसिद्धेः। 
तस्मादुभयानुगतमेतदुच्यते । 

परि० - झाब्दादाबिति । अग्निना सिञ्चेदित्यादिशाब्दबोधस्थले तदभावबोधनस्य वहिः शीतः 
पदार्थत्वादित्यनुमाने च तद्विपरीतभावान्तरज्ञानस्य च बाधत्वदर्शनादित्यर्थः । 

सु०-- रजतत्वादिना विज्ञातस्य पुरोवर्तिनः शुक्तित्वादिना विज्ञानं खल्वन्यथाविज्ञा- 
तस्य सम्यग्विज्ञानं भवति । एबमसतो रजतस्य सत्त्वादिनाऽबगतस्यासत्त्वादिना विज्ञानमपि 

अन्यथाबिज्ञातस्य सम्यग्विज्ञानं भवत्येव । सम्यग्विज्ञानं बाध इत्येवोक्ते सर्वमपि सम्यग्ज्ञानं 
बाधः प्रसज्येत । न च तथा व्यवहारः । तत्निवृत्त्यर्थम्‌ अन्यथाबिज्ञातस्येत्युक्तम्‌ । अन्यथा- 
विज्ञातस्य ज्ञानमित्येवोक्ते धारावाहिकभ्रमे रजतत्वेनावगतस्य शुक्तिकाशकलस्य पुनर्नाग- 
वड़त्वादित्ञानेऽपि प्रसङ्गः । तन्निरासाय सम्यगित्युक्तम्‌। अन्यथेति तत्स्वरूपापेक्षया । तेन 
घटस्यैव, पराद्यपेक्षया अन्यथा घटत्वेन ज्ञातस्य, पुनर्घटत्वेन ज्ञाने प्रसङ्गो निरस्तः । छल- 
प्रसङ्गात्‌। तथाऽपि रजतत्बेनाबगतस्य शुक्तिकाशकलस्य शुक्कत्वादिज्ञाने प्रसङ्गः तदवस्थः । 
एबमेकेनान्यथाविज्ञातस्य पुरुषान्तरसंबन्धिनि तस्यैव वा पुरुषस्य कालान्तरभाविन्याजान- 
सिद्धे सम्यग्विज्ञाने प्रसङ्गोऽपीति चेन्मैवम्‌ । बाधतिः खलु लोडने पञ्चते । तञ्च ज्ञानस्यार्थस्य 
बाऽस्तु । न तावद्‌ ज्ञानस्य । तस्य क्षणिकत्वेन स्वत एव लोडितत्वात्‌ । सम्यग्विज्ञानस्या- 
्युत्तरज्ञानविनाइयस्य बाधितत्वव्यवहारप्रसङ्गात्‌।नाप्यर्थस्य। झुक्तिशकलादेस्तादवस्थ्यात्‌। 
रजतादे्नित्यलोडितत्वात्‌ । अतः पूर्वज्ञानप्रसञ्जितस्यान्यथाकारस्य लोडनमिवेति वक्तव्यम्‌ । 
तथा च सति कोऽतिप्रसङ्गः । तत्कि वक्तव्यमेतत्‌। न हि। कथमनुच्यमानं ज्ञास्यते । अन्यथा- 


विज्ञातस्येति वचनसामर्थ्यात्‌ । अन्यथा सम्यग्विज्ञानमित्येवावक्ष्यत्‌। किमनेनेति। तद्विषयत्वं 
वाध्यत्वमिति शेष: । 


| परि०-- उभयानुगतमेतदुच्यत इत्येतद्वचनक्ति रजतत्वादिनेति । छलेति । अन्यथेत्यस्य तत्स्वरूपा- 
पेक्षवेत्यल्य विवक्षितत्वादभिप्रायान्तरकल्पनेनातिव्याप्ति कथयतः छलोत्तराख्यदूषणं स्यादित्यर्थः । आजानसिद्ध 
इति । प्रान्तिपूर्वकत्व विना स्वभावसिद्ध इत्यर्थ: । अतिव्याप्ि निराकर्तुमुपोद्वातमाह बाधतिरित्यादिना अत इत्य- 
न्तेन । बधु विलोडन इति धातुपाठादिति भावः । क्षणिकत्वेनेति । आशुविनादित्वेनेत्यर्थः । परमतेन चैवमुक्तिः । 


। असत्त्वादिति भावः । कोऽतिप्रसङ्ग इति । तथापि रजतत्वेनेत्यादिना शङ्कितस्थलद्वये- 
ऽतिव्यापतिरूपदोषो नेत्यर्थः । गाङ्कते तत्किमिति । 


लोडनमिव यज्ज्ञानमस्ति 
स वाध इत्येतत विज्ञातस्येत्यादिमूलवाक्ये शेषतया प्रक्षेव्यं किमित्यर्थः । पूर्व्ञानप्रसञ्जितस्यान्यथाकारस्य लोडन- 
मिबेत्यंशबोधकपदस्य मूळ्वाक्येऽनुपलन्धेः । यथा पाणिनीयसूत्रेषु विवक्षितार्थस्याशेषस्याप्राप्तिस्थले वार्तिककृता 
इद Seis तथेति भावः । सिद्धान्ती परिहरति न हीति । तदेतन्नहि वक्तव्यमित्यर्थः । 
शङ्कत कथमिति । तस्योत्तरमाह अन्यधेत्यादि । इति वचनसामर्थ्यादनुच्यमानमपि गम्यत इत्यन्वयः । अन्यधेति । 


अन्यथा विज्ञातस्येत्यंेन ार्थस्यालामै तिल 
क त्यंशेन प्राग्विवदवि सम्यग्विज्ञानमेव तन बर्यात्किमन्यथाविज्ञातस्थे- 

सु०- अथवाऽनिवर्चनीयममुख्यं सवित्युक्तम्‌ । तत्र किमिदमनिर्वचनीयत्वम्‌ । किं 
निरुक्तिविरहः, किंवा निरुक्तिनिमित्तविरह: । नाद्यः । अनिर्वचनीयमित्यादिनिरुक्तेः सत्त्वेना- 
संभवित्वात्‌ । द्वितीयेऽपि निरुक्तिनिमित्तं ज्ञानमर्थो वा स्यात्‌ नाद्यः ज्ञानस्योभयवादिसिद्धि- 
सद्भावात्‌ । न द्वितीयः यथा प्रतिभासमर्थस्यालौकिकस्य रजतादेर्मायावादिना अभ्युपगतत्वा- 
वित्याशाङ्कघ परेणानिर्बचनीयस्य लक्षणद्वयमभिहितम्‌ । सदसद्विलक्षणत्बम्‌ अनिर्वचनीयत्वं 
ज्ञानबाध्यत्वं चेति। 


परि०--- पूर्वमनिर्वचनीयत्वप्रमाणखण्डनपरतया व्याख्यातं 'वैलक्षण्य सतश्चापी'त्यादिश्वोकत्रयम्‌ । 


तलुक्षणखण्डनपरतयाऽपि व्याख्यातुमाह अथबेति । उक्तमिति। 'सतरैविध्यं च मानेने'त्यत्रोक्तमित्यर्थ: । 


सु०-- तत्राद्यं तावन्निराकरोति बैलक्षण्यं सतश्चेति । व्याख्यानानि तु पूर्ववदेव । तत्र 
यावत्सु पक्षेषु सिद्धार्थत्वपर्यबसानं तावत्स्वनिर्वचनीयत्वस्य सत्त्वाविरोधित्वेन न सन्‌ प्रपश्चः 
किन्त्वनिर्वचनीय इत्यारम्भासङ्गतिर्दोषोऽवगन्तव्यः । यत्र पुनर्बाधादिपर्यवसानं तत्र अव्यासि- 
रवगन्तव्या । अथवाऽनिर्वचनीयत्वेन वियदादिकं शुक्तिरजतादिकं च परस्य अभिमतम्‌ । तत्र 
सत एव सत्त्वेन प्रमितस्यैव वियदादेः बिश्वस्य असद्विलक्षणत्बमेव स्वयं सत्‌ । एवम्‌ असत 
एवासत्त्वेन प्रमितस्यैव शुक्तिरजतादेः बिश्वस्य सर्वस्याप्यारोपितस्य सद्विलक्षणत्वमेब स्वयं 
सत्‌ । वियदादावसद्विलक्षणत्वमेवास्ति। सद्दैलक्षण्यं तु प्रमाणबाधितम्‌। तथा शुक्तिरजतादौ 
सद्विलक्षणत्वमेवास्ति। असद्वैलक्षण्यं तु प्रमाणविरुद्वम्‌। अतोऽसंभविना तेन लक्षणेनोक्तेन 
कथं तेऽनिष्टं निग्रहस्थानं न भवेत्‌ इत्यादियोजना द्रष्टव्या । भेदवादिन इत्यनेन मायावादिनो 
वियदादौ सङद्वैलक्षण्याङ्गीकारः शुक्तिरजतादौ चासद्विलक्षणत्वाभ्युपगतिराग्रहमात्रमूलैवे- 
त्यभिप्रैति ॥ 'यद्युच्यत' इत्यत्राप्युक्तरीत्या असंभवित्वादिकं ज्ञातव्यम्‌ । 'सन्मात्रत्वमि' त्यनेन 
अतिव्याप्तिरुच्यते । तथा हि । ब्रह्मणोऽपि सन्मात्रत्बं सत्त्वानधिकरणत्वमिति यावत्‌ । 
'मायावादिनाऽभ्युपगतमिःति दोष: । निर्धर्मकत्वाड़्रीकारात्‌ । असत्त्वानधिकरणत्वं तु निश्चित- 
मेव । तस्मात्तदपि ब्रह्मापि सन्‌ नो भवेत्‌ किन्त्वनिर्वाच्यं प्रसज्येतेति । सत्त्वेनासत्त्वेन च 
विचारासहत्बम्‌ अनिर्बचनीयत्बं न पुनः सत्त्वासत्वधर्मानधिकरणत्वम्‌, ब्रह्म तु सत्त्वेन 
विचारसहं कथमनिर्वचनीयं स्यादिति चेन्न । सत्त्वेनेति त्वप्त्ययार्थस्यानभ्युपगमात्‌ । किञ्च यो 
वियदादौ बिचार: स ब्रह्मण्यपि समान इति कथं न तस्यानिर्वचनीयत्वम्‌ । यथोक्तम्‌ । 'सर्व- 
बैलक्षण्याङ्गीकारादि'त्यादि। निराकरिष्यते चासौ दुर्विचारस्तत्र तत्रेति । 

परि०--- आरम्भासङ्तिः । उपक्रमानानुगुण्यम्‌ । आचपचं प्रकारान्तरेणाद्यलक्षणस्यासंभवोकक्तिपरतया 
व्याचष्टे अथवेति । चोऽवधारण इति भावेन सत एवेत्यनुवादः । सत्वेन प्रमितस्यैवेति व्याख्या । असतश्च 
ैलकषण्यमित्स्यार्थोऽसदविलक्षणत्वमेवेति । असत एवेत्यनुवादो ध्येयः । विश्वस्येत्यनुवादः । ्वस्यारोपितस्येति 
व्याख्या । सतश्च वैलक्षण्यमित्यावृत्तस्यार्थः सद्विलक्षणत्बमेबेति । तात्पर्यमाह वियदादाबिति । चतुर्थपादं व्याचष्टे 
अत इति । इत्यादीत्यादिपदेन सतो घटादेः सतो वैलक्षण्यं च सदन्तरपटादिवैलक्षण्यमेव स्वयं सत्‌ न तु सर्वात्मना 
संद्वैलक्षण्यम । एवमसतोऽपत्त्वेन प्रमितशुक्तिरूप्यादेरसदन्तरवैलक्षण्यमेव प्रमितं न सर्वात्मनाऽसब्वैलक्षण्यम्‌ । 
अतोऽसंभविना तेन लक्षणेनेत्यादियोजनाग्रहः । 'यच्ुच्यतेऽपि सर्वस्मादि'तीत्यर्घक्लोकस्यापि लक्षणखण्डनपरत्वं 
लेशेन दर्शयति यद्युच्यत इत्यत्रापीति । उक्तरीत्येति । मानखण्डनपरतया कृतयोजनायामुक्तरीत्येत्यर्थः । यद्वा 
सत्त्वेन प्रमितस्य वियदादेः असद्विलक्षणत्वमेवेत्यु्तरीत्येत्र्थः । तथाच सर्वस्मात्सतो वैलक्षण्यं सर्वसत्त्वानधिकरण- 
त्वादिल्पसब्वैलक्षण्यं यद्युच्यते तर्हि सद्भेद एव प्राप्त इति वियदादौ लक्षणमसंभवि । शुक्तिरूप्यादौ सर्वसद्वैलक्षण्य- 
भावेऽपि वियदादावभावादव्या्तिरित्येवं ज्ञेयमिति भावः । इत्यनेनेति । इत्यर्धेनेत्यर्थः । शङ्कते सत्त्वेनेति । अन- 
भ्युपगमात्‌ । ब्रह्मणीति योज्यम्‌ । काल्पनिकं तदस्तीति मन्वानं प्रत्याह किञ्चेति । यो विचार इति । सत्त्वेनासत्त्वेन 
नित्यत्वानित्यत्वादिना केनापि रूपेण विचात्सहं नेति विचारासह इत्यर्थः । यथोक्तमिति । तत्त्वोद्योते । ` दृष्टस्य 
वस्तुनो बलवहृष्टि विना ना्यद्वाधकमिति दुर्घटत्वे सुघटत्वे वा नानिवर्चनीयसिद्धिरि'ति पूर्ववाक्ये प्रमाणसिद्धेडर्थ 
तर्कविरोधोडकिज्चित्कर इत्युक्ते तत्कथमित्याकाङ्वायां 'सर्वबैलक्षण्याङ्गीकारात्‌ दुर्घटमपि ब्रह्म प्रमाणादङ्गीक्रियत एव । 
जगतो भिन्नमभिन्नं वेत्यादि विकल्पस्तत्रापि युज्यत' इत्यादिना जगतः सत्त्वादिदौर्घट्यवत्‌ ब्रह्मणोऽपि दौर्घट्य- 
मुक्तमित्यर्थः । असी दुर्विचार इति । तत्त्वेनासत्त्वेन वा विचारासहत्वरूपो ुर्विचारः 'प्रकृतिश्च', 'नाभाव उपलब्धेः, 
'पृथगुपदेशादि' त्याचधिकरणव्याख्याऽवसंे तत्र तत्रेत्यर्थः । 


सु० द्वितीयमपि लक्षणं निराकरोति ज्ञानबाध्यत्वमिति ॥ यदि ज्ञानबाध्यत्वं 
नामोक्तविधया ज्ञाननिवर्त्यत्वं तदा वियदादौ शुक्तिरजतादौ च न सिद्धम्‌ । वियदादेः सत्त्वेन 
[ । ततश्च असंभवित्वं लक्षणदोषः । यदि 

पुनज्ञिनविनाइयत्वमात्रम्‌ । तथाऽ वियदादौ नित्ये नित्यत्वादेव, शुक्तिरजतादौ चासत्त्वान्न 
सिद्धमित्यव्यासिः । यदि च प्रतिपन्नोपाधौ निषेधप्रतियोगित्वं तदपि वियदादौ न सिद्धमित्य- 
व्यापिरेब । उपपत्तयस्तूक्ता जक्यमाणाश्चानुसन्धेयाः ॥ ननु भवताऽपि बाध्यत्वं किमप्यङ्गी - 
करणीयमेव । पदस्य निरर्थकत्वायोगात । तदेवास्माकमनिर्वचनीयलक्षणं भवत्वित्यत आह 
प्रतिवादिनो विज्ञातस्येति ॥ प्रतिवादिनो मम मतम्‌ इति संबन्धः । तच्चात्मन्यनिर्वचनीये- 
ऽप्यस्तीत्यतिव्याप्तम्िति शेष: । अत्र 'अन्यथाविज्ञानमेव भ्रान्तिः । 


तत्प्रसञ्जितान्यथाऽऽकार- 

लोडनं सम्यग्विज्ञानमेव बाध' इत्यवधारयता मतान्तराणि निरस्तानि वेदितव्यानि । हिशब्देन 
तत्र प्रमाणप्रसिद्धिं सूचयति ॥ 


परि०-- उक्तविधयेति । पूर्वयोजनायां उक्तविधयाऽज्ञानलक्षणोपादाननिवृत्तिद्वारा निवर्त्यत्वं यदीत्यर्थः । 
ननु वियदादेः सत्त्ये शुक्तिरूप्यादेरसत्ते चोपपततयो वाच्या इत्यत आह उपपत्तयस्त्बिति । मिथ्यात्वमपि बन्धस्ये- 
त्यादिना उक्ताः साक्षिविरुदधतवं नेहनानेत्यादेमिथ्यात्वाप्रतिपादकत्वं तद्वादिनां कथकत्वाभावः इत्यादयः, प्रकृतिनयादौ 
वक्ष्यमाणाः विश्वश्रन्त्यादेः ब्रह्माद्यधिष्ठानत्वायोग: अर्थक्रियाकारित्वायोगः श्रुत्यादिबिरोध इत्यादयो ज्ञेयाः । 


॥ अथ पश्चाख्यातिबादः ॥ 


सु०-- इह खलु केचित्‌ 'यथार्थमेव सर्व विज्ञानमिति मन्यमाना नान्यथाख्यातिं 
सहन्ते। तथा हि। केयमन्यथाख्यातिर्नाम। 


यदि ताबत्‌ 'अन्यथापरिणते वस्तुनि ख्यातिरन्यथाख्यातिः' । तदा घटादिप्रत्ययाः 
सर्वेऽप्यन्यथाख्यातित्वाद्विभ्रमाः प्रसज्येरन्‌। 


किञ्च शुक्तिकाया रजताकारपरिणामः किं सकारण उताकारणः । न तावदकारणः 
कादाचित्कत्वानुपपत्तेः । आद्ये कारणं वाच्यम्‌ । करणदोष इति चेन्न । तस्य करणसंबन्धिनः 
शुक्तिकापरिणामहेतुत्वानुपपत्तेः । अन्यथा तदैव सकलार्थानां रजतरूपपरिणामप्रसङ्गात्‌। 


परि०--- स्वोक्तरूपश्रान्तिबाधौ प्रपञ्चयाम इति भावेनाख्यातिपक्षं तावदपाकर्तुमनुवदति । इह खलु 
केचिदित्यादिना अत्रोच्यत इत्यन्तेन । केचित्ग्राभाकरा इत्यर्थः । अन्यथाख्यातिर्नामान्यथापरिणते वस्तुनि 
ख्यातिरुतान्यवस्तुनोऽन्यात्मनाऽवभासः असंबरद्विरेषणवििषटप्तीतिर्वाऽन्यथाकारं ज्ञानं वा अन्याकारोलेख्यन्या- 
लम्बनं ज्ञानं वा । तत्राद्यं परिणामपक्षं तावन्निराह यदि ताबदित्यादिना तस्मान्न परिणामपक्षो युक्त इत्यन्तेन । 
अन्यथा परिणत इति । शुक्त्यादिके रजताद्यात्मना परिणते या ख्यातिः प्रतीतिः सेत्यर्थः । कारणमिन्द्रियादिकरण- 
दोष वा दुटेन्द्रियसंबन्धो वा दुष्टन्ट्रियसंप्रयोगजन्यं विज्ञान वा । आयमाशङ्कघ निराह करणदोष इति चेन्नेति । 

सु०_- दुष्टकरणसंसरगो ,्वेतुरिति चेत्तथाऽपि किं शुक्तित्वापगमेन रजतरूपपरिणामः 
किं बा तदनपगमेन । आदये पुरुषान्तरेणापि तदा शुक्तित्व न प्रत्येतव्यम्‌ । द्वितीये ्रान्तेनापि 
तत्प्रत्येतव्यम्‌ ॥ किश्च शुक्तित्वापगमे बाधेऽपि न तद्भायात्‌ ॥ अथ पुनः शुक्त्याकारेण रजतं 
परिणतमिति चेन्नः । करणदोषस्य कारणस्याभावात्‌ । बाधोऽप्येबेसति भ्रमः स्यात्‌ ॥ अपि 
चैतत्समस्तप्रतिपत्तुसाधारणमपि कुतो न भवेत्‌ । यत्करणपरिणतं तेनैव गृह्यत इति चेन्न । 


/ 

घटादेरपि कुलालादिमात्रवेद्यतापातात्‌ । सुखादिवदिति चेन्न । बाह्यान्तरत्वेन विरोषात्‌ । 
अन्यथोक्तातिप्रसङ्कानिस्तारात्‌। 

परि० - द्वितीयमाशङ्कब निराह दुष्टेति । सुखादिवदिति चेदिति । सुखादिकं तत्पुरुषप्रयत्रसाध्यमपि न 
स्वैरुपलभ्यते किन्तु तेन तेनैव तथा शुक्त्यादिपरिणामोऽपीति चेदित्यर्थः । आन्तरत्वात्सुखादेरस्तु तथात्वम्‌ । 
वाहयत्वाच्छुक्त्यादिपरिणामस्य न तथात्वमित्याह बाह्येति । अन्यथेति । बाह्मपरिणामत्वेऽपि तत्तन्मात्रवेद्यत्वोपगमे 
घटादेरपि कुलालादिमातरवेद्यताऽऽपातादित्यर्थः । 


सु०-- कित्र दोषवशाद्रजताकारेण परिणता चेच्छुक्तिस्तदा दोषापगमेऽपि तथैव कथं 
नाबतिष्ठते । न हि निमित्तकारणनाशात्कार्यनारो दृष्ट: । कमलकुड्मलविकासनिमित्तसावित्र- 
तेजोऽपगमस्य विकासनिवृत्तिहेतुता दृष्टेति चेत्‌ । मैवम्‌ । दलविभागो हि विकासो नाम । 
स च क्षणिकत्बात्सत्येब सावित्रतेजसि निवृत्तः । संयोगप्रध्वंसस्तु न कदाऽपि निवर्तते । 
पुनःसंयोगलक्षणो मुकुलीभावस्तु शीतादिनोदनजन्य एव । स्थायित्वेऽपि विभागस्यान्यदेव 
तन्नाशे निमित्तमिति यत्किश्रिदेतत्‌ । परत्वादिवत्‌ स्यादिति चेन्न । विप्रतिपत्तेः ॥ किञ्चोत्यन्न 
चेद्रजतं विनष्टं तदा तथैव प्रतीतिः स्यात्‌ । न पुनर्नेदं रजतमिति बाधबुद्धि: । 


परि० - परत्वादिवत्स्यादिति चेदिति । यथा दूरदेशसंबन्धनिमित्तकं परत्वं समीपदेशसंबन्धनिबन्धनं 


| त्वपत्त्वं च तादृ'देशसंबन्धनाशादपैति तथेह शुक्त्यादिपरिणामभूतरजतादिरपि निमित्तनाशादपैत्वित्यर्थ: । विप्रति- 
पत्तेरिति । अपरत्वादिजन्मनैव तन्नाशोपपत्तेरिति भाव: । 


सु०- एतेन दुष्टकरणजन्याद्विज्ञानाद्‌ रजतजन्मेत्यपि परास्तम्‌ । का चैवं सति 
दोषबाचो युक्तिः । न हि मृदो घटाकारपरिणाम्स्य निमित्त दण्डचक्रादिकं दोषत्वेन मन्यन्ते । 
किन्न यस्याः प्रतीतेस्तदालम्बनं तत एव तज्जन्म, किंबा प्रतीत्यन्तरात्‌ ॥ नाद्यः । परस्पराश्रय- 
प्रसङ्गात्‌ । उत्पन्ने हि रजते तदालम्बनायाः प्रतीतेर्जन्म, तस्यां जातायां रजतोत्पत्तिरिति । 
न खलु निरालम्बना प्रतीतिरुत्पदयते ॥ द्वितीयेऽपि कि तप्रतीत्यन्तर शुक्तिकाऽऽलम्बनम्‌, उत 
र ॥ अथवाऽर्थन्तरालम्बनम्‌ । नाद्यः । सर्वत्र शुक्तिप्रतीत्यनन्तरं 
रजतात्पादप्रसङ्गात्‌ । शुक्तिरजतप्रतीते: राक शुक्तिरिति प्रतीतिनियमाभावाञ्च । दुष्टकरणा- 
orn रजतजन्मेति चेन्न । साधारणाकारमात्रदर्शानानन्तरं 
a a कारणवैकल्यं तत्र कल्प्यत इति चेत । स्यादेतदेवम्‌ । यदि रजतजन्म 
प्रमितं स्यात्‌ । प्रतीतिं तु ्रकारान्तरेणोपपादयिष्यामः । न द्वितीयः । पूर्वरजतस्यापि तदेव 

कारणमिति रजतप्रतीतिप्रवाहाविच्छेदप्रसङ्घात्‌ । न तृतीयः । अतिप्रसङ्गात्‌ ॥ तदेवं भ्रान्ति- 
बाधयोरनुपपत्तेर्न परिणामपक्षो युक्त: । 


परि०-- तृतीयं परिणामहेतुं निराह एतेनेति । तथा ्रतीत्यभावेनेत्यर्थः । वाचोयुक्तिरित्येके पदम्‌ । 
वाग्व्यवहार इत्यर्थः । 'वाग्दिकृपश्यद्भ्यो युक्तिदण्डहरष्वि'त्यलुक्समासः । निर्विषयतया प्रागुत्पन्ना प्रतीति: पश्चाद्रजतं 
जनयत्वित्यत आह न खल्विति । ननु रजतजन्मनोषभावे इदं रजतमिति कथं प्रतीतिरित्यत: प्राभाकरः पूर्वपक्षी 
समाधत्ते प्रतीतिं त्विति । 'ननु तर्हीदं रजतमित्यादिप्रत्ययानां का गतिरि'त्यादिना ग्रन्थेन ग्रहणस्मरणाद्यात्मक- 
तयोपपादयिष्याम इत्यर्थः । शुक्तिकारजतान्तरालम्बनमिति पक्ष निराह न द्वितीय इति । 


सु०--- नापि 'वस्तुनो सस्त्वन्तरात्मनाऽवभासोऽन्यथाख्यातिरि'ति युक्तम्‌ ॥ तथा हि 
किं वस्तुनो बस्त्वन्तरात्मता सती उतासती । आद्ये न ्रान्तिर्नापि बाध: । सर्वेषां च सर्व 
सर्वात्मना प्रतीयेत । न हि दोषः करणसंस्कारः । तथा सत्यदुष्टकरणेन न कित्रिदुपलभ्येत । 
किञ्चैवं सति रजतसंवित्समीचीना शुक्तिरेवेयमिति चासमीचीनेत्यापद्येत। न द्वितीयः। असतः 
प्रतीत्यनुपपत्तेः। उपपत्तौ बा किं रजतस्यापि बस्तुत्वग्रहणेन। 


एतेन 'असंबद्धविशेषणविशिष्टप्रतीतिरन्यथाख्यातिरि'ति निरस्तम्‌। असतो विशेषण- 
संबन्धस्य प्रतीत्यनुपपत्तेः। उपपत्तौ वा किमसत्ख्यातिवादिभिरपराद्धम्‌। 


अथ ब्रूषे 'अन्याकारं ज्ञानमन्यथाख्यातिरि'ति । तदसत्‌ । समीचीननज्ञानस्याप्यान्तर- 
बाह्यत्वादिना अर्थविलक्षणाकारल्वेन विभ्रमत्वापत्तेः। 
परि०- - अन्यस्यान्यात्मनाऽवभासोऽन्यथाख्यातिरिति द्वितीयं निराह नापीति । किं रजतस्यापीति । 


आपणादिस्थरजतस्यापीत्यर्थः । असत्त्वेऽपि रजतमितिप्रतीतेरुपपत्तेरेति भावः । तृतीयं निराह एतेनेति । 
असंबद्धस्याविद्यमानसंबन्धवतो विशेषणस्य विशिष्टप्रतीति: संबन्धप्रतीतिरित्यर्थः । चतुर्थमाराङ्कते अथ ब्रूष इति । 


सु०-- 'अन्याकारोलेखिज्ञानमन्यालम्बनमन्यथाख्यातिरिःति तु विरुद्धम्‌ । तथा हि । 
न तावत्सदसद्भाबमात्रेणालम्बनं सद्भावमात्रस्य सर्ववस्तुप्रत्ययसाधारण्येन सर्वप्रत्ययानां 
सर्वार्थालम्बनत्वापत्तेः । सर्वसर्वज्ञता चैवं सति स्यात्‌ । अतीतादिविषयस्य निरालम्बनता- 
पातश्च ॥ एतेन पुरोदेरो सद्भावेनालम्बनत्वमपि प्रत्यक्तम्‌ ॥ न च कारणत्वेनालम्वनम्‌ । 
रूपाविज्ञानस्य चक्षुराद्यपि कारणमिति तदालम्बनत्वप्रसङ्ात्‌ । अतीतानागतविषयत्वं च 
ज्ञानस्य न स्यात । अतीतानागतयोरसत्त्वेन कारणत्वानुपपत्तेः ॥ एतेन विषयतया कारण- 

त्बमित्यपि निरस्तम । आत्माश्रयत्वं चैवं सति स्यात्‌ । विषयत्वस्यैव निरूप्यमाणत्वात्‌ । 
किञ्चैवं विषयत्वमित्येवास्तु, किं कारणतया व्यर्थयाऽनर्थजनन्या । 


परि०- पञ्चमं निराह अन्याकारेति । अन्याकारमुलिखतो ज्ञानस्यान्यालम्बनत्वं किमन्यस्य सत्त्वमात्रेण 
पुरोदेशे सद्भावेन वा कारणत्वेन निमित्तेन वा विषयतया कारणत्वेन निमित्तेन वा । आद्यं निराह न तावदिति । द्वितीयं 
निराह एतेनेति । अतीतादिज्ञानस्य निरालम्बनत्वापातेनेत्यर्थः । तृतीयं निराह न चेति । चतुर्थं निराह एतेनेति । 
अतीतादेरकारणत्वकथबेनेत्यर्थः । कारणत्वमिति । निमित्तमन्यस्यान्याकारोलेखिज्ञानालम्बनत्व इति योज्यम्‌ । 
आलम्बनत्वं विषयत्वमेकमेवेति भावेनोक्तम्‌ । विषयत्वस्यैवेति । आत्माश्रयादबिभ्यतं प्रत्याह किं चैवमिति । 


सु०-- किं चेदं विषयत्वम्‌ । येन यस्यातिशय उत्पद्यते स तस्य विषय इति चेत्‌ । 
अतिशयो हि ज्ञातता वा स्याद्‌ व्यवहारो बा । नायः । अनभ्युपगमात्‌। अभ्युपगमेऽप्यतीतादि- 
ज्ञानस्य निर्विषयत्वापातात्‌। न ह्यसति धर्मिणि धर्मोत्पादो युज्यते । न द्वितीयः । अतदर्थिनो 
व्यबहारानुत्पत्तावविषयत्वापत्तेः । व्याघ्रचोरादिज्ञानानन्तरमादीयमानस्य दण्डादेरपि तद्विषय- 
त्वप्रसक्तेश्व ॥ यद्विज्ञानं यदाकारं तत्तदालम्बनमिति तु तथागतमतमनुधावति ॥ 


परि०-- अस्तु तर्हि तथैवेति वदन्तं प्रत्याह किं चेदं विषयत्वमिति । तथागतमतमिति बौद्धमतमनु- 
करोति । बौद्धा हि ज्ञनमर्थाकारमिति वदन्तीति यद्विज्ञानं यदाकारमित्युक्तौ बौद्धमतप्रवेशः प्राप्रोतीत्यर्थ: । 


सु०-- यत्सन्निकृष्टकरणेन यज्ज्ञानं जन्यते तत्तद्विषयमित्यपि न; रूपादिज्ञान- 


स्याकाशादिविषयतापातात्‌ । न हि रूपादिज्ञानमुत्पादयब्चक्कराकाशादिना न सन्निकृष्यत इति 
युज्यते । प्रत्यभिज्ञा च तत्ताऽसन्निकृष्टकरणजन्या न तद्विषया स्यात्‌। न च वाक्यं वाक्यार्थेन 
सन्निकृष्यते येन तजञनितज्ञानस्य वाक्यार्थो विषयः स्यात्‌, आकाशादिविषयतैव चापद्येत । 


लिङ्किन्ञानमात्मविषयमापद्येत ॥ तस्मायज्ज्ञानं यत्रतिभासं 
तदेव तस्यालम्बनमिति मन्तव्यम्‌ ॥ तत्र रजतज्ञाने शुक्तिरबभासते न वेति वक्तव्यम्‌ । 
अवभासत इति ब्रुवाणः श्ाघनीयप्रन्नो देवानां प्रिय: । यदि संबिदि बहुमानवान्नेति ब्र्यात्तदा 
कर्थं तच्छुक्तिकालम्वनं स्यात्‌ । किञ्च रजतमबभासते शुक्तिकालम्बनं चेदतिप्रसङ्गः कथं 
परिहरणीयः । ननु रजतावभासस्य रजतविषयकत्वे तेन रजतेन भवितव्यम । कथं न भवित- 


व्यम्‌ । न हि संप्रतिपन्नसमीचीनरजतस्वीकारेऽपि 


लामा । न ह्यन्य- 
(तर) कारणमस्त्ति । नास्त्यत्र रजतमित्यपि प्रतिभासोऽस्तीति चेत्‌ । 


Ne णा 

सत्यम्‌ । प्रतिभाससामर्थ्यद्रिजताभावोऽप्यङ्गीकृत एव पुरतः । प्रतीत्योर्बिरोध: स्यादिति चेन्न 
यथा न विरोधस्तथा वक्ष्यमाणत्बात्‌। 


परि०--- यज्ज्ञानमिति । यदिति भिन्न पदम्‌ । न तु यस्य ज्ञानं यज्ज्ञानमिति समासः । पुनरव्याप्यतिव्यासी 
चाह न च वाक्यमित्यादिना । शब्द आकाशगुणो वायुगुणो वेतिमतेनाह आकाशादीति । आत्मसन्निकृष्टा- 
दात्मसमवेतादित्यर्थः । ज्ञानादेरात्मगुणत्वादिति भावः । देवानां प्रिय इत्येकं पदम्‌ । अज्ञ इत्यर्थ: । घष्ठस्य तृतीयपादे 
'ष्टया आक्रोश' इति सूत्रे देवाना प्रिय इति वक्तव्यम्‌' इति वार्तिकादलुक्‌ । श्वाधनीयप्रज्ञ इत्यपहासः काकुस्वरेण 
द्योत्यते अतिप्रसङ्ग इति । पटाद्यवभासकमपि ज्ञानं घटाद्यालम्बन स्यादित्यतिप्रसङ्ग इत्यर्थः । शुक्तिकायामिदं 
रजतमिति ज्ञानस्य शुक्तिकालम्बनत्वाभावे रजतमेवालम्बनं स्यात्‌ । तथाच रजतं वास्तवं स्यादिति शङ्कते नन्विति । 
इष्टापत्तिं मन्वान उत्तरमाह प्राभाकरः कथं न भवितव्यमिति । भवितव्यमेवेत्यर्थः । प्रतीतिविषयस्य सत्त्वेन 
माव्यमित्येतदुपपादयति न हीति । बक्ष्यमाणत्वादिति । ननु तर्हीत्यादिना ्रन्थेनेदमिति ज्ञानादगृहीतविवेकं 
रजतमिति स्मरणं नास्तीह रजतमिति त्वनुभवो विवेकग्रहरूप इत्यादिरूपेण वक्ष्यमाणत्वादित्यर्थः । 


सु०-- न चान्यथाख्यातिजनने कारणं पश्याम: । न च चक्षुरादिकमेव कारणम्‌। तस्य 
समीचीनज्ञानकरणतावधारणात्‌ । न खलु जरामरणविध्बंसहेतुर्जातु सुधा तद्धेतुरपि भवति । 
कारणैक्ये कार्य(भेद)स्याकस्मिकत्वप्रसङ्गात्‌ । न चाहृष्टभेदात्कार्यभेदः । तस्य कार्यभेद- 
निश्चयोत्तरकाळं निश्चेयत्वात्‌ । कार्य(भेद)स्य च विप्रतिपन्नत्वात्‌ । दोषसहकृतादिन्द्रियादेवा- 
न्यथाज्ञानजननमित्यप्यसत्‌ । दोषा हि कारणानामौत्सर्गिककार्यजननसामर्थ्यं निघ्नन्ति । न तु 
विपरीतकार्यजननसामर्थ्यमादधति। न खलु दुष्टं कुरजबीजं वटं जनयति। किं नाम न जनयत्येव 
कुटजांकुरम्‌। न च वक्तव्यं दाबदहनदगधवेत्रबीजानां कदलीकाण्डजननसामर्थ्यमुपलब्धमिति। 
पाकेन द्रव्यान्तरोत्पत्तेस्तेषामबीजत्वात्‌। 


परि०--- जात्विति । कदाऽपीत्यर्थः । कार्यस्य चेति । अन्यथाख्यातिराब्दितभ्रमरूपकार्यस्य चेत्यर्थः । 
कार्यभेदस्य चेतिपाठे भ्रमप्रमारूपकार्यभेदस्य चेत्यर्थः । कुटजबीजं गिरिमलिकाबीजम्‌ । दाबदहनदग्धेति । 
वनबढह्विदग्धेत्यर्थ: । इति न च वक्तव्यमित्यन्वयः। 


सु०--- किश्र प्रदर्शिताकारव्यमिचारे प्रत्ययस्य सर्वत्र व्यभिचारशङ्का दुर्बारा स्यात्‌ । 
तथा च कथं बाह्यार्थनिहवं निराकुर्मः । तथा हि ज्ञानमेव खलु सर्वत्र वस्तुव्यवस्थापक नान्यत्‌। 
तच्चेत्कचिद्‌ व्यभिचरति तदा तत्सर्वत्र शङ्कितव्यभिचारमेव । न च तच्छङ्कापङ्कसङ्घालनक्षम 
किब्रिदन्यद्विज्ञानात्‌ । तञ्च सकलमपि इाङ्काकलङ्कसङ्कोचितप्रभार्व न प्रभवतीत्युक्तम्‌ । ततश्च 

कुतो बाह्यार्थप्रत्याशा । न च वाच्यं यथा घटादेः पार्थिवस्य बहिव्यभिचारेऽपि न धूमस्यापि तद्‌ 
व्यभिचारः शङ्कबते एवमेकङ्ञानस्यार्थव्यभिचारेऽपि न सर्वत्र व्यभिचारराङ्केति । वैषम्यात्‌ । 
अस्ति हि तत्र पार्थिवत्वाविरोषेऽप्यव्यभिचारनिश्चयोपायो धूमत्वादिरेवाबान्तरो विशेष: । न हि 
तत्र बाधकं किञ्जित्‌ । तेनोपपद्यते तत्राश्वासः । प्रकृते तु न ज्ञानत्वावान्तरविङोषमनाश्वास- 
निरसनक्षममीक्षामहे । न च बाधकभावाभावरूपाद्विरोषाद्‌ व्यवस्थेति वाच्यम्‌ । बाधकस्यापि 
ज्ञानत्वेन शङ्स्पदत्वात्‌ । न खलु बाधकस्य किमपि शृङ्गमस्ति । बाधकाभावश्चानुपसञ्जात- 
बाधभ्रमे समानः । संवादकभावाभावाभ्यां विशेष इति चेन्न । उक्तोत्तरत्वात्‌ । संवादकमपि 
ज्ञानमेवेति तदपि कथं संशयास्पदं न स्यात्‌ । तत्रापि संवादकान्तरान्वेषणेऽनवस्था कुतो न 
भवेत्‌। अङ्गीकृतश्च परेण धारावाहिकभ्रमेऽन्योन्यसंवादः । एतेन ज्ञानजन्यव्यवहारविसंवादा- 
विसंवादलक्षणोऽपि बिशेष: परास्तो वेदितव्यः । तद्विरोषग्राहिण्यपि विश्वासकारणाभाबात्‌। 
परि०-- एवं 'साकारवादादसतो न भानात्संविद्विरोधादथ हेत्वभावादि त्यन्यथाख्यात्यनुपपत्तौ परोक्त- 

हेतून्‌ विवृत्य ज्ञानस्य व्यभिचारित्वे विश्वासः किंनिबन्धन इति परोक्तं व्यनक्ति किश्च प्रददितिति । बाह्यार्थनिहवं 

बा्यार्थापलापम्‌ । आन्तरं ज्ञानमेव घटादिवा्यार्थात्मना अवभासते । वस्तुतो बाह्यभूतोऽर्थो नास्तीति बौद्धैरुच्यमाने 

बाह्यार्थापलापमित्यर्थः । दिति । ज्ञानमित्यर्थः । न प्रभवतीति । शङ्कानिवतनि अर्थसत्त्वनिश्चये वा न क्षमत इत्युक्त - 

मित्यर्थः । प्रत्याशा दुराशा । अन्ते अन्ततः । शङ्केतीति । न च वाच्यमिति पूर्वेणान्वयः । बाधकाभावोऽपि नाश्वास- 


हेतुरित्याह बाधकाभावश्चेति । उक्तोत्तरत्वादित्येतद्वनक्ति संबादकमपीति । परेणेति । अन्यथाख्यातिवादिना । 
अन्यथाख्यातिवादिनां भ्रमवादिनामित्यर्थः । तथात्वे ्रान्तित्वाभावाऽऽपत्तेरिति भावः । 


सु०-- अपि च प्रतीयमानोऽयं रजताकारः कुतस्त्य इति वक्तव्यम्‌। न तावत्पुरोवर्ति- 
निष्ठ [। बाधविरोधश्च तथा सति स्यात्‌ । नापि देशान्तरवर्तीति 
वक्ष्यामः । ततश्च ज्ञानस्थ एवायमित्यापतितम्‌। तथा च जितं साकारविज्ञानवादिभिर्बोद्धै: । 


परि०-- वक्ष्याम इति । तार्किकाभिमतान्यथाख्यातिनिरासप्रस्तावे 
सु>-- ननु तर्हीदं रजतमित्यादिप्रत्ययस्य का गतिः । उच्यते । रजतमिदमिति द्वे ज्ञाने 

रजतन्ञानसारूप्येणेदंरजतमिति भिन्ने अपि ग्रहणस्मरणे अभेदव्यबहारं सामानाधिकरण्य- 
व्यपदेशं च प्रबर्तयतः । कुत एतदिति चेन्न । अन्यथा5नुपपत्तेरुक्तत्वात । 


परि०-- सामान्यविशेषस्य । जातिविशेषस्येत्यर्थ: । गृहीतग्रहणस्वभावा5पीति । अनुभूतवस्तु 
: - 
विषयीकरणस्वभावाऽपीत्यर्थः । गृहीतीति । अनुभवसदृशी । सन्निहितेति । चक्षुःसन्निकृष्टरजतज्ञानं यथा तथैये- 
त्यर्थः । कुत इति । कस्मान्मानादेतज्ज्ञेयमित्यर्थः । विपक्षे वाधादित्याह अन्यथेति । एवं कल्पनाभावे । अनुप- 


पत्तेः । परिणामपक्षे भ्रान्तिबाधानुपपत्तेः । अन्यात्मना भानपक्षे च 'असतोनभानात्‌ साकारवादात्संविद्विरोधाद्वेत्व- 
भावादि/त्याद्नुपपत्तेरक्तत्वादित्यर्थः । 


सु०-- किश्चेदमिति पुरोवर्ति नयनसंग्रयोगजं ज्ञानमनुभव इत्यविवादम्‌ । रजतज्ञानं च 
न तावदिन्द्रियजम्‌ । इन्द्रियस्य सन्निकृष्टार्थ एब ज्ञानजननसामर्थ्यात्‌ । अन्यथा सर्वसार्वज्ञ- 
प्रसङ्गात्‌ । न च विप्रकृष्टेन रजतेन सन्निकर्षोऽस्ति। तत्कार्यस्य साक्षात्कारस्य कदाप्यदर्शनात्‌। 
न च झुक्तिराकलसन्निकषदिवेन्द्रियं रजतज्ञानमुत्पादयतीति सांप्रतम्‌ । अतिप्रसङ्गात्‌ । न च 
दोषसदसद्भावाभ्यां व्यवस्था । दोषाणां विपरीतकार्यकारिताया निरस्तत्वात्‌ । भस्मकदोष- 
दूषितस्य जाठरजातवेदसो बहुतराऽऽहारपरिणतिहेतुतोपलभ्यत इति चेन्न । विप्रतिपत्तेः । 
दोषस्यैवाऽऽहारविकारहेतुतोपपत्तेः । न च दहनकार्यं कथं दोषः करोतीति वाच्यम्‌ । कार्येऽपि 
वैजात्योपलम्भात्‌ । जाठराश्निपरिणता हि रसाः दारीरोपचयहेतवो न भस्मकपरिणतास्तथा । 
तस्मान्नेदमिन्द्रियजम्‌ । न च लिङ्गाद्यनुसन्धानविधुराणामपि जायमानमनुमानादिप्रभवमिति 
वक्तुं शक्यते । अतः प्रतयुत्पन्नकरणाभावेऽप्युत्पद्यमानेनानेन परिरोषात्स्मरणेनैव भवितव्यम्‌ । 

परि०- - परिरोषरूपप्रमाणाच ग्रहणस्मरणरूपं इदं रजतमिति ज्ञानमित्याह किञ्चेत्यादिना । अस्तु सन्निकर्ष 
इत्यत आह न च विप्रकृष्टेनेति । नास्तीति कथं ज्ञायत इत्यत आह तत्कार्यस्येति । 

सु०-- किञ्चेदं स्मरणमनाकलितरजतस्यानुत्पद्यमानत्वात्संप्रतिपन्नस्मरणवत्‌ । न च 
इदमस्मरणं तत्तांऽशाविकलत्वात्संप्रतिपन्नवदिति युक्तम्‌ । पदात्पदार्थस्सृतौ हरिहरादिस्मरृतौ 
च व्यभिचारात्‌ । किश्चानुभूतं तावन्न समस्तं स्मर्यते । तत्तांऽशश्चातीतदेशकालसंबन्धः 
स्मर्यमाणधर्म: । तथा च स्मरणं च भवतु । भवतु दोषवशाग्रमुषिततत्ताञ्शम्‌ । न च विपक्षे 
बाधकं किञ्रिदित्यप्रयोजको हेतुः । 


परि०--- इदं रजतमिति ज्ञानद्वयं ग्रहणस्मरणात्मकं दोषवशादगृहीतशुक्तिविशेष प्रमुषिततत्ताकमित्यत्र 
अन्यथानुपपत्तिपरिशेषी प्रमाणीकृत्यात्र पुनरबिवादेदमंशज्ञान हित्वा रजतञ्ञान स्मरणमित्यंरोषनुमाने च प्रमाणयति 

यक्त्विति । अग्रहणमिति पदच्छेदः । यथा पीत: शङ्घ इति दृष्टान्तमुक्त्वा दार्शान्तिकमाह एवमिति त odes जिहाग्र- 


तत्रत्यतिक्तद्रव्यगततिक्तरसमात्रस्य ग्रहे सति 
वृत्तिसनेन्द्रियेण .रप्यानिमबपलात्ययाविदोषेणामेदव्यवहार इत्यर्थः । अनयैव दिदोति । अनुभूतत्वे ग्रहणस्मरणे स्मरणरूपे वा 
न चेत्‌ ग्रहणरुपे एवेत्येवमुक्तदिशेत्यर्थः । 


सु०-- किक्र विपर्ययमङ्गीकुर्वाणेनापि विवेकाग्रही ग्राह्य एव । न हि विवेकग्रहे 
विपर्ययाबकाशो5स्ति । विरोधात्‌ । अन्यथा विपर्ययनिवृत्त्यनुपपत्तेः । तथा च तत एव 
सर्वस्योपपत्तौ किं विपर्ययकल्पनया । 

परि०-- ननु भ्रमवादिना विदिष्टज्ञानादभेदव्यवहार उच्यते त्वया तु विवेकाग्रहात्‌ । को न्वत्र विशेष इत्यत 
आह किञ्ज विपर्ययमिति । गृह्ममाणस्मर्यमाणयो विेकाग्रहः स्वीकार्य एवेत्यर्थः । विवेकेति । पुरोवर्तिन इदं रजत 
नेति भेदग्रह इत्यर्थः । 

सु०-- न चान्यथाख्यातौ किमपि प्रमाणमस्ति। भेदाग्रहप्रसञ्जिताभेदव्यवहारबाधने- 
नैव नेदमिति विवेकज्ञानस्य बाधकत्वमप्युपपद्यते । तदुपपत्तौ चागृहीतविवेकस्य ज्ञानद्वयस्य 


ग्रान्तित्वमपि लोकसिद्धं सिद्धम्‌ । तथा च प्रयोगः । विगीतप्रत्ययो यथार्थः प्रत्ययत्वात्संप्रति- 
पन्नवत्‌। 


परि०-- स्वाभिमतेऽर्थेऽन्यथानुपपत्तिपरिदोषानुमानानि प्रमाणान्युक्त्वा परमतमप्रामाणिकमित्याह न च 
अन्यथाख्याताबिति । ननु नेदं रजतमिति भेदज्ञानस्य बाधकत्वान्यथानुपपत््या तद्वाध्यमभेदज्ञानमुपेयम्‌ । 
अन्यथा तस्य बाधकत्वानुपपत्तः । अतस्तदनुपपत्तिरेव वा भ्रमत्वेन लोके प्रसिदधिर्वाऽन्यथाख्यातौ प्रमाणमित्यत 
आह भेदाग्रहप्रसञ्जितेति । विगीतः विमतः। 

सु०-- नन्वत्र विगीतप्रत्ययो नाम किं पुरोवर्तिनिर्विकल्पकज्ञानमुत सहडादर्शनोत्थं 
रजतस्मरणम्‌ । किं वोभयमाहोस्विद्रजतपुरोबर्त्येकताज्ञानमाहोस्तित्प्रमुषितभेदं वेदनद्वयम्‌ । 
तत्रादयपक्षत्रये सिद्धसाधन(साध्य)ता । चतुर्थे वाद्याश्रयासिद्धत्वमपसिद्धान्तो व्याघातश्च । 
पश्रमेप्रतिवाद्याश्रयासिद्धतेति चेत्‌ । मैवम्‌ । अस्ति तावत्पुरोवर्ति निर्विकल्पकज्ञानम्‌ । अस्ति 
च सहडापुरोबर्तिदर्शनजनिता रजतस्मृतिः। तथाऽस्त्येव च तत्समुत्थं सविकल्पकमिदमिति 
वेदनात्सविवादभेदाभेदं रजतवेदनम्‌ । तत्र विप्रतिपन्नौ भेदाभेदौ विहायेदं रजतमित्यवगम- 
मात्रमिदं रजतमित्यादिसामानाधिकरण्यव्यवहारकारणं पक्षत्वेन विवक्षितं चेत्को विरीध: । 


Ps न हि विप्रतिपन्नाकारेणैव पक्षीकारः क्कचित्‌ । मा हि भून्नित्यानित्याग्मिमदनय्चिमच्छब्द- 
पर्वतपक्षीकारे प्रकृतदोषानुषङ्गाद्भङ्गोऽनुमानमुद्रायाः। 

किश्रेदं स्मरणमिति । इदमिति । रजतज्ञानमित्यर्थः । स्मरणमिति साध्यनिर्देशः । अनाकलितरजतस्यानुत्पद्यमान- 
त्वादिति साधननिर्देशः । प्रतिपक्षमाशङ्कघ व्यभिचाराप्रयोजकत्वदोषाभ्यां निराह न चेत्यादिना हेतुरित्यन्तेन । 
पदार्थस्मृतौ । व्युत्पन्नस्य पदाजायमानपदार्थस्मृतावित्यर्थः । 

सु०-- न च नेयं स्मृतिरिन्द्रियजन्यत्वात्‌ । तचचेन्दरियव्यापारान्वयव्यतिरेकानुविधायि- 


त्वादिति वाच्यम्‌ । स्म्ृतिबीजसंस्कारोद्वोधहेतुपुरोवर्तिसाधारणाकास्ग्रहण एवेनद्रियव्यापारा- 


न्वयव्यतिरेकयोरुपक्षीणत्वात्‌। 


परि०-- प्रतिपक्षान्तरमाशङ्कचासिद्धिदोपेण निराह न च नेयमित्यादिना उपक्षीणत्वादित्यन्तेन । 
शङ्किताऽसिद्विदोषमुद्धरति तच्चेति । इनद्रियजन्यत्वमित्यर्थः । स्मृतीति । स्मृतिवीजं यः संस्कारोद्रोधः तस्य हेतुभूतं 
यत्पुरोवर्तिनः इदंत्वादिसाधारणाकारस्य ग्रहणं तत्रैवेत्यर्थः । तथाचेन्द्रियजन्यत्वस्यासिद्वितिव साधकाभावादिति 
भावः । 


सु०--- नन्वेबं सत्यनास्वादिततिक्तस्य रिशोस्तिक्तस्मरणानुपपत्तेः कथं तिक्तो गुड 
इति प्रत्यय इति चेन्न । जन्मान्तरानुभूतत्वात्‌ । अदृ्टवशाञ्च कस्यचिदेव स्मरणमुपपद्यते । 
अथवा नायं नियमो ग्रहणस्मरणे एवागुहीतविवेके व्यबहारादिप्रवर्तके इति, किन्तु क्कचिद्‌ ग्रहणे 
एव मिथोऽगृहीतभेदे । यथा पीतः शङ्घ इति । अत्र हि विनिर्यन्नयनररिमिवर्तिनः पित्तद्रव्यस्य 
पीतत्वं दोषवशाद्‌ द्रव्यरहितं गृह्यते । हाङ्ोऽपि गुणहीनः स्वरूपमात्रेण गृह्यते । तदनयोः 
गुणगुणिनोः इतरेतरापेक्षिणोरसंसर्गाग्रहात्सारूप्यात्पीतचिरबिल्वादिफलप्रत्ययाविरेषेणाभेद- 
व्यवहारः सामानाधिकरण्यव्यपदेराश्च भवतः । 

परि०-- असंसर्गाग्रहात्सारूप्यादिति । पीतचिरबिल्वफले इदं पीतमिति प्रत्ययस्यैकत्वेन तत्र गुण- 
गुणिनोरसंसर्गाग्रहस्य सत्त्वादयथा तत्रासंसर्गाग्रहनिबन्धनः पीतमिदं फलमित्यभेदव्यवहारसामानाधिकरण्यव्यपदेशौ 
भवतः तथा पीतः शङ्क इत्यत्र ग्रहणरूपज्ानद्वयसत्त्वेऽपि गुणगुणिनोरसंसर्गाग्रहादभेदव्यवहारादिकमित्यर्थः । 

सु०-- यत्तु कञजलकालिमाऽग्रहणं तत्तिर्यगवस्थानात्‌ । कञ्जलस्य अस्वच्छतया 
नयनरश्मिप्रतिबन्धकत्वाच्च । पित्तं तु आर्जवावस्थितं काचमिव स्वच्छं न प्रतिबन्धकमिति 
विशेष: । एवं तिक्तो गुड इति व्यवहारोऽपि । क्कचित्युनः स्मरणे एवागृहीतविवेके । यथा स 
घटस्तत्रासीदिति। अनयैव दिशाऽलातचक्रादिव्यवहाराः सर्वेऽपि निर्वाह्या: । 

परि०-- नन्वेयं पीतः शङ्घ इतिवन्नयनगतकजलकालिमग्रहणेन कालः शङ्क इत्यपि धीः कदाचित्स्यात्‌ । 


पीतत्वप्रत्ययोपपादकप्रक्रियाया अत्रापि सुवचत्वात्‌ तद्ग्रहणे पीतत्वाग्रहणं च स्याद्विहोषाभावादित्यत आह 

परि» - निर्विकल्पकमिति । शुक्तित्वा्साधारणधर्माप्रकारकमिदंत्वादिसाधारणधर्मप्रकारकमित्यरथः । 
बादीति । अनुमानप्रयोक्तरित्यर्धः । व्याघातश्चेति । गुक्तिरजतयोस्तादात्म्यज्ञानरूपान्यथाख्यातिर्नेति वदता 
तदड्रीकारे आश्रयासिद्धत्वमपसिद्धन्तो व्याधातश्चेत्यर्थः । यद्वा रजतपुरोवृत्तितादात्म्यज्ञानं पक्षीकृत्य याथार्थ्य 
तादात्म्याविषयकमित्युक्ते व्याघात इत्यर्थः । तत्समुत्थं सबिकल्पकमिति । रजतत्वरूपासाधारणधर्मप्रकारक- 
मित्यर्थः । इदमितिज्ञानाद्रजतस्मृतौ पश्चादिदं रजतमिति पुनः पुरोवृत्तिजतयोः ज्ञानजन्मेत्याशयेन तत्समुत्थ- 
मित्युक्ति: । न्यायमते विशोष्यताव्यधिकरणप्रकारमेकं ज्ञानं प्राभाकरमते त्वगृहीतमेदं ज्ञानद्वयमिति ज्ञेयम्‌ । किन्त्वेन 
पक्षीकरणमित्यत आह इदं रजतमित्यादीति । ननु मिथो भिन्नः प्रत्यय इति एकः प्रत्यय इति वा पक्षीकर्तव्य इत्यत 
आह न हीति । विप्रतिपन्नधर्मेणैव पक्षीकारो न हीत्यर्थः । एवमपक्षीकारः किमर्थमित्यत आह मा हि भूदिति । 
अनुमानमुद्रायाः अनुमानमर्यादाया भङ्गो मा भूदित्येतदर्थमित्यर्थः । अन्यथाऽनुमानप्रयोगप्रृत्तिभङ्गः स्यादित्यर्थः । 
कुत इत्यत उक्तं नित्येत्यादि । नित्यः शब्द इति वा अनित्यः शब्द इति वा पक्षीकृत्य अनित्यत्वादिसाधने 
प्रकृतानां वाद्यश्रयासिद्धत्वापसिद्धान्तव्याधातरूपदोषाणामनुषङ्रात्‌ तथाग्निमान्पर्वत इति वा अनश्निमान्पर्वत इति वा 
पक्षीकृत्याग्निमत्वादिसाधने सति प्रतिवाद्यश्रयासिद्धत्वदोषानुषङ्गादित्यर्थः । 


सु०-- किश्र सिद्धस्यैव पक्षीकरणम्‌। विमताकारस्यापि सिद्धत्वे किं साध्येत। विमतौ 
च भेदाभेदौ विश्रमगोचरबिबादावसरे । भेदे हि वेदनयोरिदं वेदनं पुरोबर्तिमात्रगोचरम्‌ । 
न रजतवार्ता वेत्ति । रजतवेदनमपि रजतमात्रग्राहि नेदमिति पुरोवर्तिनमनूद्य तस्यैव रजततामिदं 
रजतमिति विदधाति । किन्तु रजतमित्येव यस्य कस्यचिद्रजतत्वमनुसन्धत्ते । तच्च न प्रमाण- 
विरुद्धमिति कान्यथाख्याति: । अतस्तद्वादिभिरभेद एव वक्तव्यो5पाकर्तव्यश्वाख्यातिबादिभि- 
रित्यस्त्येव विप्रतिपत्तिः । ततो विप्रतिपन्नाकारं परित्यज्येदं रजतमित्यबगममात्रपक्षीकारे न 


कश्चिहोषः । कथमन्यथा ख्यातिबादीदं रजतमिति ज्ञानस्य पुरोवर्तिविषयत्वसाधनाय साधन- 
मुपन्यस्यन्नितो दोषाद्विमुच्येत। 


परि०--- न केवलं सर्वत्रानुमानमात्रे प्रागुक्तदोषापातादेवमपक्षीकार: किन्त्वनुमानवैयर्थ्यापातादपीत्याह 


किञ्चेति । नन्वस्त्वेवं तथापि मिथो भिन्नमिदं ज्ञानमिति वाऽन्योन्यमभिन्न ज्ञानमिति वा न पक्षीकर्तु शक्यम्‌ । 


क्रिययाऽन्वयः । तत्र हेतुः रजतमात्रग्राहीति । तद्वादिभिः अन्यथाख्यातिवादिभिः । अभेद एवेति वेदनयोरित्यनु- 
षङ्गः । विप्रतिपत्तिरिति । वेदनयोर्मेद इत्यनुषञ्जनीयम्‌ । भेदाभेदयोरिति वा योज्यम्‌ । शरान्तित्वसाधकेनाप्येवमेव 

पक्षीकर्तव्यम्‌ । नो चेदक्तदोषस्तस्यापीत्याह कथमन्यधेति । ख्यातिबादी श्रान्तिरस्तीतिवादी । साधनमनुमान- 
प्रयोगम्‌ । इतो दोषात्‌ वाद्याश्रयासिद्धत्वादिप्रागुक्तदोषात्‌ । FE 

सु०-- अथ रजतार्थिनः शुक्तिकायां प्रवृत्ती हेतुभूतं ज्ञानं मया पक्षीक्रियत इति चेन्मोच्चै- 
वोचः परोऽपि श्रोष्यति । ईश्वरज्ञानेन सिद्धसाधनता स्यादिति चेत्तवापि बाधः कथं न स्यात्‌। 
प्रकृतप्रवृत्तिहेतुरनीश्वरज्ञानं पक्षीक्रियत इति चेन्ममापि तथैव स्यात्‌ । त्वयेश्वरानभ्युपगमाद्‌ 
व्यर्थ विशेषणमिति चेत्तर्हि मां प्रति तवापि कथं न व्यर्थम्‌। तथाऽपि व्यास्िञ्ञानेन सिद्धसाधन- 
तेति चेत्तत्रैव तव बाधप्रसङ्गः । इदंज्नानादगृहीतविवेकं रजतज्ञानमिति विप्रतिपत्तिविषय- 
मुद्धाटयामीति चेत्सममेतन्ममापि। 


परि०-- ख्यातिवादी स्वमते पक्षीकरणप्रकारमाशङ्कते अथेति । मेति । उच्चैर्मा वोचः परस्यापि श्रवणं 
मविष्यतीत्यपहासः । मयापि तथैव पक्षीकरणात्‌ । इदं रजतमित्यादिसामानाधिकरण्यव्यवहारकारणमित्युक्तत्वादिति 
भावः । यद्वा तादृकृप्रवृत्तिहेतुन्ञानमिदमिति ज्ञानं च भवतीत्यख्यातिवादिनोपगमात्तदयथार्थमिति त्वया साधने तव 
बाधः स्यादिति भावः । यद्वा यत्र शुक्तिका तदधस्ताद्रजतमिति श्रुतवतः शु्तिकाज्ञानमपि रजतार्थिप्रवृिहेतुर्भवतीति 
तदयथार्थमितिसाधने तव बाधः स्यादिति भावः । वस्तुतस्तु तादृरां ज्ञानम्‌ अगृहीतभेदं ज्ञानद्वयमेवेति मदुक्त- 
मेवागतमिति भावो बोध्यः । ननूक्तव्यवहारादिकारणं ज्ञानं यथार्थमित्युक्ते कार्यमात्रकारणमीश्वरज्ञानमादाय सिद्ध- 
साधनमिति शङ्कते अन्यथाख्यातिवादी ईश्वरेति । अख्यातिवादी उत्तरमाह तबापीति । ख्यातिवादिन इत्यर्थः । 
तनाप्येवमेव पक्षीकृत्यायथार्थमिति साधनीयत्वादिति भावः । ख्यातिवादी शङ्कत प्रकृतेति । रजतार्थिनः शुक्तिकायां 
प्रवृत्तिहेतुरित्यर्थः । अख्यातिवाद्याह ममेति । कथं न व्यर्थमित्यनन्तरं स्वरूपकथनार्थ चेन्ममापि तथास्त्विति 
योज्यम्‌ । उभयसिद्धप्रयोजनवत्त्वं विशेषणदाने तन्त्रम्‌ । न तु प्रयोजनस्योभयसिद्धत्वम्‌ । एवश्च मन्मते बाधपरिहारेण 
त्वां प्रति उपरञ्जकत्वेनार्थवत्त्य विशेषणस्येति यदि तर्हि तत्समं ममापि । त्वां प्रति सिद्धसाधनतापरिहारेण मां प्रति 
चोपरञ्जकत्वेनार्थवत््मस्त्विति वा योज्यम्‌ । ख्यातिवादी शङ्कते तथापीति । ईश्वरज्ञानेन सिद्धसाधनतानिरासेऽपि 
प्रवृत्तेरिष्टसाधनताज्ञानसाध्यत्वात्तस्य चानुमितिरूपत्येन यद्रजतं तदिष्टसाधनमिति व्याप्तिज्ञानसाध्यत्वात्‌ प्रकृत- 
प्रवृत्तिहेतुज्ञानं यथार्थमित्युक्ते प्रवृत्तिहेतु: यद्रजतं तदिष्टसाधनमिति व्याप्तिज्ञानमपि भवतीति तेन सिद्धसाधनतेत्यर्थः । 
अख्यातिवाद्याह तत्रैवेति । तवान्यथाख्यातिवादिनः । उक्तप्रवृत्तिहेतुज्ञानमयथार्थमित्युक्ते बाधः स्यात्‌ । ब्याप्ति- 
ज्ञानस्य याथार्थ्यादिति भावः । इदंज्ञानात्‌ इदमंशज्ञानादित्यर्थः । बिप्रतिपत्तिविषयं विहोष्यतया विप्रतिपत्ति- 
विफ्यम्‌ । पक्षमिति यावत्‌ । ममापीति । विगीतः प्रत्ययो यथार्थ इत्यनुमानप्रयोकुर्ममापि तथैव पक्षोदस्त्वित्यर्थः । 

सु०- किञ्च विवादाध्यासितं रजतज्ञानं रजतविषयं रजतन्ञानत्वात्सम्मतवत्‌ । अत्रापि 


पूर्ववद्विमतिविषयो विवेचनीयः । 
परि०- - पूर्वबदिति । इदज्ञानादगृहीतवियेकं रजतज्ञानमित्येवंरूपेणेत्यर्थः । 

सु०--- स्यादेतत्‌ । किमिदं रजतज्ञानं नाम रजतस्य र रजतज्ञानम्‌, रजतं च तद्‌ 
ज्ञानं चेति वा, रजतशब्दोलेखिज्ञान वा, रजतार्थिनः प्रवृत्तिहेतुज्ञानं वा, रजतमिति ज्ञानं बा । 
न प्रथमः । षष्ठयर्थस्य विषयविषयिभावव्यतिरेकेणासंभवात्‌ साध्याविरिष्टत्वात्‌ । न द्वितीयः 
उभयासिद्धेः । ज्ञानस्य निराकारत्वात्‌ । न तृतीयः उल्लेखार्थस्य विषयत्वेऽसिद्धेः; तज्ज्ञान- 
जनितस्मृतिमात्रयोनित्वे पूर्वपदमातरन्ञानेनापि रजतपदस्य स्मरणसंभवेन व्यभिचारात्‌ । न 
चतुर्थः । विवेकाग्रहवादिनामिदमितित्ञानस्यापि शुक्तिकालम्बनस्य तद्धेतुत्वेन व्यभिचारात्‌ । 
न पञ्चमः । पूर्वोक्तपक्षाबहिर्भावादिति॥ मैवम्‌। अन्यथाख्यातिवादिना किं शुक्तिकाज्ञानं शुक्ति- 
विषयमन्यथाख्यातिरुच्यते । उत रजतज्ञानं शुक्तिविषयम्‌ । आद्ये न नो विवादो यथार्थ- 
ख्यातित्वात्‌ । द्वितीये रजतज्ञानराब्देन योऽर्थः परेण विवक्ष्यते स एवास्माकं हेतुर्भविष्यति । 
तथा हि न ताबदाद्यः कल्पः परेणाङ्गीकर्तुमुचितः व्याघातप्रसङ्कात्‌, शुक्तिरजतयोरभेदप्रसङ्गाञ्च। 
न द्वितीयः अनभ्युपगमात्‌ । न तृतीयः कदाचिच्छुक्तिकाज्ञानस्यापि अन्यथासङ्केतितरजत- 
झाब्दस्मृतिहेतुत्वसंभवेन अन्यथाख्यातित्वप्रसङ्गात्‌। नापि चतुर्थः । यत्र शुक्तिका तदधस्ता- 
द्रजतमस्तीति वाक्यं श्रुतवतः शक्तिज्ञानमपि रजतार्थिप्रतृत्तिहेतुर्भवतीति तस्याप्यन्यथा- 
ख्यातितापातात्‌ । नापि पत्रमः । प्रागुक्तपक्षाबहिर्भावात्‌ ॥ अतो रजतज्ञानं नामोक्तपक्षेषु 
किञ्चिदङ्ीकृत्य तद्दोषो वा परिहरणीयः, पक्षान्तरं बोत्प्रेक्षणीयम्‌ । तत्त्वमेव मया हेतूकरिष्यत 
इति यत्किञ्चिदेतत्‌ । 

परि उल्लेखार्थस्य उल्लेखशब्दार्थस्य । तज्ज्ञानेति । यस्य ज्ञानस्योलेखित्वमुच्यते तज्ज्ञानजनिता 
या स्मृतिः रजतशब्दगोचरस्मृतिः तन्मात्रकारणत्वं रजतशन्दोलेखित्वम्‌ । रजतराब्दस्मृतिमात्रहेतुज्ञानत्वं रजतशब्दो- 
लेखिज्ञानत्वमिति फलितार्थः । रजतज्ञानात्‌ संन्धिदर्शनादिति न्यायेन रजतराब्दस्मृतेर्जननात्‌ । न तु रजतशब्द- 


विषयकत्वमिति मात्रशब्दार्ध: । पूर्वेति । क्चिद्वाक्यविशेषे चन्द्रचूडावासरजताचळवासिनेत्यादौ रजतवाचक- 
पदपेक्षय पूर्व विद्यमानपदश्रवणेन तद्वाक्यपरिचयवतः रजतपदस्य स्मरणं भवति । इति पूर्वपदज्ञानस्य रजत- 


पदस्मरणहेतुज्ञानत्वमस्ति । रजतविषयकत्वं नेति व्यभिचारादित्यर्थः । रजतराब्दस्मारकत्व रजतदाब्दोलेखित्व- 


मित्यर्थमुपेत्याह कदाचिदिति । अन्यथासङ्केतितेति । शुक्तिशब्दपर्यायतया सङ्केतितरजतःाद्देत्यर्थः । यत्किश्चि- 
देतदिति । मदीयहेतुखण्डनं यत्किश्चिन्नातीव दोषावहम्‌ । त्वयापि तस्य निर्वाह्यत्वेनोक्तत्वात । 'यत्रोभयोस्समो दोष 
इति न्यायादिति भावः । | | 


सु केचित्पुना रजतविषयं ज्ञानमित्येब हेत्वर्थमुपगम्य रजतेतराविषयत्वे 
साध्य- 
मङ्गीकृत्य साध्याविरिष्टतादोषं परिहरन्ति । तदसत्‌ । रजतघराविति ज्ञाने व्यभिचारात । 
अन्यतरासिद्धेश्च । तस्मादुक्त एव परिहारः । | 

परि० - अख्यातिवाचेकदेञ्िमतमनूद निराह पूर्वपक्षी केचित्पुनरित्यादिना । पुना रजतेति संहितायां 
'रोरी'ति रेफस्य लोपे 'ट्रलोपे पूर्वस्य दीर्घोऽण” इति दीर्ध पुना रजतेति साधु । एवमग्रेऽपि बोध्यम्‌ । अन्यतरेति । 
ख्यातिवादिना शुक्तिविषयत्वाङ्गीकारात्‌ । यत्सन्निकृष्टकरणेनेत्यादिना वक्ष्यमाणविषयत्वस्य शुक्तावेव भावेन 
रजतेऽभावादिति भाव: । उक्त एवेति । अतो रजतज्ञानं नामेत्यादिनोक्त एवेत्यर्थः । 

सु०-- अपि च ज्ञानत्वं यथार्थमात्रवृत्ति ज्ञानमात्रवृत्तित्वात्प्रमात्ववत्‌ । शुक्तिका न 
रजतत्बेनावभासते तद्रूपेणासत्त्वात्‌; यद्यद्रूपेणासत्तत्तद्रूपेण नावभासते यथा मेरुः सर्षपत्वेन । 
इदं रजततादात्म्यं न प्रत्येतुं शक्यमसत्त्वात्कूर्मरोमवत्‌। तस्मादख्यातिपक्ष एव श्रेयानिति। 


अत्रोच्यते । यत्तावदन्यथाख्यातिलक्षणं निराकृतम्‌ 'अन्याकारोलेखी'त्यन्तेन तदिष्टमेव 
अस्माकम्‌ । अन्यदन्यात्मना विषयीकुर्वज्ज्ञानमन्यथाख्यातिरित्यङ्गीकारात्‌। यथोक्तम्‌ 'असतः 
सत्त्वप्रतीतिः सतोऽसत्त्वप्रतीतिरित्यन्यथाप्रतीतेरेव भ्रान्तित्वादि'ति ॥ नन्बन्यस्यान्यात्मता 
सती उतासती । असतीति ब्रूमः । असतो न प्रतीतिरिति चेन्न। तस्या उपपादयिष्यमाणत्वात्‌। 
एवं सति रजतस्यापि कुतः सत्त्वमङ्ीकरणीयमिति चेन्न । को हि ब्रूते रजतं सदिति । वक्ष्यामो 
ह्यभिनवान्यथाख्यातिस्वरूपमुपरिष्टात्‌॥ 

परि०--- इत्यन्तेनेति । अन्याकारोल्ेखिज्ञानमन्यालम्बनमन्यथाख्यातिरिति तु विल्द्धमित्यन्तेनेत्यर्थः । 
यथोक्तमिति । विष्णुतत्त्वनिर्णये । उपपादयिष्यमाणत्वादिति । 'असद्विलक्षणज्ञप्ये' इत्वादिव्याख्यावसर इति 
भावः । तादात्म्यतत्संसर्गमात्रमसदिति प्राचीनतार्किकरीतिं मत्वा शङ्कते एवं सतीति । उपरिष्टादिति । तत्रारोप्यमाणं 
रजतं सदेवेति केचिदातिष्ठन्त इत्यादिना तार्किकमतानुवादपूर्व तनिरासप्रस्ताव इत्यर्थः । 

सु०-- अत्र केनचित्प्रलपितं 'खण्डो गौः, शुक्कः पट, इत्यादयः सर्व एव सवि- 
कल्पकप्रत्यया विभ्रमाः प्रसज्येरन्‌ । सामानाधिकरण्यप्रत्ययस्य तादात्म्याळबनत्वात्‌ । तस्य 
चात्राभावादि'ति । तदतीब मन्दम्‌ ॥ तथाहि । सामानाधिकरण्यप्रत्ययो हि कयोस्तादात्म्य- 
मबलम्बते । किं गुणक्रियाजात्यावेः द्रव्येणोत, गुणादीनामेव परस्परमथ, गुणाश्रयस्य क्रिया- 
श्रयेणेत्यादि । 

परि० - अत्रेति । अविद्यमानतादात्म्यविषयकत्वेन ज्ञानस्य भ्रमत्वमित्युक्तार्थविषये केनचिद्‌ दूषण- 
मलग्नकमेवोक्तमित्यर्थः । इत्यादीति । क्रियाश्रयस्य जात्याश्रयेण जात्याश्रयस्य क्रियाश्रयेण गुणाश्रयेण वा 
क्रियाश्रयस्येत्यर्थः । 
, सु०_ नाद्यः। असंमतेः । न हि 'शुक्तः पट' इत्यस्य 'शौ्लयं पट' इत्यर्थोऽभिमतो 
लौकिकानाम्‌। न च 'चलति पट' इत्यस्य 'चलनं पट' इत्यर्थोऽभिमतः । नापि 'खण्डो गौरि'- 

त्येतत 'खण्डत्बं गोत्वं च पिण्ड एवे त्यनेन समानार्थम्‌ । तथात्वे 'दण्डी देवदत्त' इत्यस्यापि 
दण्डदेवदत्ततादात्म्यविषयतापत्तेः । 'दण्डी'ति शाब्दव्यवहारे भेदार्थप्रत्ययप्रयोगाद्‌ ज्ञानमपि 
तारां कल्प्यत इति चेत्सममत्रापि । 'शुक्कगुणो५स्यास्ती'त्यस्मिन्नर्थे 'अर्ईआदिभ्योऽच्‌' 
इत्यकारप्रत्ययबिधानात्‌। 'चलती'त्यादौ तु स्फुट एव प्रकृतिप्रत्यययोरर्थभेदः । न हि 'गौरि'ति 
गोत्वमुच्यते तथात्वे तवप्रत्यवैयर्थ्यात्‌ । अत एव 'शुक्कः पट' इत्युक्त्वा 'शौह्लयं परस्ये'ति 
व्याकर्तारो भवन्ति। 
परि०-- निर्विशेषाभेदाभिप्रायेणाह असंमतेरिति । भेदार्थप्रत्ययेति । दण्डोऽस्यास्तीति दण्डी । 
'तदस्यास्त्यस्मिननि' त्यर्थे 'अत इनिठनावि तीनित्रत्ययस्य भेदार्थबोधकस्य प्रयोगादित्यर्थः । ताहृरामिति । 
ज्ञानव्यवहारयोरेकविषयकत्वेनैव जन्यजनकभावापन्नत्वादिति भावः । अकारप्रत्ययेति । व्यञ्जनस्य स्वरार्थत्वे- 
नेत्सज्ञकत्वादकार इत्येवोक्तम्‌ । तथाच यस्येतिप्रातिपदिकाकारलोपे शुक्क इत्येव शुक्वानित्यर्थे रूपमिति भावः । 
यद्यपि पञ्चमस्य द्वितीयपादे 'तदस्यास्त्यस्मिन्निति मतुबि तिसूत्रे 'गुणवचनेभ्यो मतुपो लुग्वक्तव्यः’ । शुकः पट इति 
वार्तिकान्रिर्वाहो वृत्तौ दर्शितः । तथापि तत्प्रकरणे 'अर्श आदिभ्य' इतिसूत्रे वर्णादिति वृत्तौ उक्तपदस्य मञ्जर्या 
वर्णवाचिनः शुक्वादिशब्दादपि अच्यत्ययो भवति । शुक्लोषस्यास्तीति शुक्रः पट इत्युक्त्वा गुणवचनेभ्यो मतुपो 
लुग्वक्तव्य इत्येव सिद्धमेतदित्याशङ्कय ये आदुुदात्ता वर्णवाचिनः शब्दा: तद्वतयन्तोदात्तसिद्धचर्थमच्प्रत्ययविधान- 
ित्यकतत्वादर्शआदिभ्योऽजित्यनेनव निर्वाहो दर्शितः । नापि खण्डो गौरित्युक्तमुपपादयति न हि गौरिति। 


सु>-- अत एव न द्वितीयः । न हि 'शुक्कः पटश्चलती' त्यस्य 'ौ्लयं पटत्वं चलनं 
चैकमि'त्यर्थश्चेतसि चकास्ति प्रतिपत्तणाम्‌ । तथा सति 'दण्डी कुण्डली देवदत्त' इत्यस्यापि 
ज्ञानस्य दण्डकुण्डलदेवदत्तत्वतादात्म्यविषयतापातात्‌॥ 


५ 


परि>-- चकास्तीति । चकास्‌ दीतौ भातीत्यर्थः । 

सु०-- तृतीयस्तु स्यादेव । समानमेकमधिकरणं येषां ते हि समानाधिकरणास्तेषां भाव: 
सामानाधिकरण्यम्‌ । तथा च गुणादीनामाश्रयेण परस्परं च मेदः आश्रयाणां चाभेदः स्फुर 
एव ॥ न हि स्वयमेव स्वस्याधिकरणम्‌ । नापि समानमधिकरणं येषामिति परस्पराभेदे युज्यते। 
न चाश्रयभेदे तस्य समानताऽस्ति। न च गुणाद्याश्रयस्य भेदे प्रमाणमस्ति । बिदगि्टयोर्भेदेऽपि 


न तत्‌ गुणादयश्रयः । किन्तु गुणाद्याश्रयाश्रितं वस्त्वन्तरं तत्‌ ॥ एवश्च यत्र भेदो न तदभेदेन 
प्रतिभासते, यच्चाभेदेन प्रतिभासते न तत्र भेद इति क्वातिव्यापि: । 


आश्रयेण मेदः, परस्परे च भेदः, आश्रयाणाममेदः, इत्येतत्क्रमेणोपपादयति न हीति । 
बहुवचनमाधेयानां बहुत्वात्तदभिप्रायेणौपचारिकमिति भाव: । विशिष्टयोरिति । गुणविशिष्टक्रिया- 

विशिष्टयोरित्यादेरित्यर्थः । बिशिष्ट पदार्थान्तरमिति भावेनाह वस्स्वन्तरमिति । कातिव्यासिरिति । मदुक्तान्यथा- 
ख्यातिलक्षणस्येति योज्यम्‌ । दु 


सु०-- ननु गुणादीनामाश्रयेण परस्परं चाभेदो भगवतो मुनेः सिद्धान्तः। करचिद्भेदाभेदौ 
च । सामानाधिकरण्यप्रतीतिस्तु भेदनिष्ठैव व्याख्याता । तथा च पुनः 'शुक्कः पट' इत्यादि- 


प्रत्यया विभ्रमाः प्रसक्ताः । मैवम्‌ । सविशेषत्वाङ्गीकारात्‌ । विशद चैतद्विरोषनिरूपणे ्युत्पा- 
दयिष्यामः । 


परि०- भगवतो मुनेरिति । सूत्रकर्तु: भाष्यकर्तुराचार्यस्य चेत्यर्थः । तथैव तत्त्वविवेकादावुक्तेः । 
उभयव्यपदेशादौ वक्ष्यमाणत्वाच्चेति भावः । व्युत्यादयिष्याम इति । जन्माधिकरणे 'अभिन्नेऽपि विद्ोषोऽयं 
बलादापतति ह्यतः? इत्यादिव्याख्यावसरे कार्यकारणयोश्चैवेत्यादिसमवायनिरासकग्रन्व्याख्यावसरे चेति भावः । 


सु०-- यत्पुनः 'अन्याकारोल्लेखी' त्यादिना अस्मदभिमतान्यथाख्यातेरनुभवविरोधं 
प्रतिज्ञाय. तदुपपादनाय 'यत्सन्निङृष्टकरणेनेत्यन्तेनालंवनलक्षणनिराकरणं कृतं तदनुमतमेव 
अस्माकम्‌ । ‘यद्विज्ञानं यत्सन्निकृष्टकरणेन जन्यते स तस्य विषय' इत्यङ्गीकारात्‌॥ 


नन्वत्रापि दोषोऽभिहित इति चेन्न । सन्निकर्षस्यापि कारणतया विवक्षितत्वेन तस्या- 
सम्बद्धत्वात्‌ । न हि चक्षुरादेराकाशादिसन्निकर्षा रूपादिज्ञानकारणम्‌, नापि वाक्यस्या- 
काशादिसन्निकर्षो वाक्यार्थज्ञाने हेतुः, न च लिङ्गज्ञानस्यात्मना सन्निकर्षो लि्भिज्ञाननिम्ित्तम्‌। 
किं नामावर्जनीयसन्निधयस्ते सन्निकर्षा: । लिङ्गस्य साध्यधर्मिसन्निकर्षा लिङ्गिज्ञानकारणमिति 
चेन्न । लिङ्ज्ञानस्य करणतयाऽभ्युपगमात्‌ । 


परि०-- असंबद्धत्वादिति । कारणीभूतसंबन्धहीनत्वादित्यर्थः । आकाझादिविषयतैवं चापचेतेत्यादि- 
प्रागुक्तदोष निराह नापि वाक्यस्येति । साध्यधर्मीति। साध्यं प्रति यो धर्मी पर्वतादिः तत्सननिकर्ष इत्यर्थः । तथाच 
तस्यानुमितिविषयत्वं स्यादिति भावः । तदुक्तं न्यायामृते । पक्षसभिृष्टलिङ्गजानुमितिं प्रति पक्षोऽपि विषयः 
स्यादित्यादि । ननु नेदमनिष्ट साध्यधर्मिणोऽप्यनुमितिविषयत्वात्‌ । यद्वक्ष्यति भक्तिपादे spo त्वा 
्रस्तावेऽनुमितिविषयः पक्ष इति । मैवम्‌ । तत्सन्निकृष्टकरणजन्यज्ञनं प्रति स विषय रूपविवक्षितविषयत्वस्य 
साध्य एव सत्त्वेन साध्यधर्मिण्यभावात्‌ । सनिकर्षस्य लिङ्गे व्यापिरूपत्वेन अभिमतत्वात्‌ । न हि वक्ष्यमाणदिशा 
यह्व्यातलिकृविषयकज्ञानजन्यं ज्ञानं यत्‌ तत्प्रति स विषय इत्युक्तिदशायां साध्यधर्मिण विषयत्वशङ्कावकाशोऽस्ति । 
न चैवं पर्वतादेरनुमितावभानं शङ्कथम्‌ । भानस्य विषयत्वाप्रयुक्तत्वात्‌ । तथात्वे शुक्तिरूप्यादाबिदं रूप्यमिति ज्ञाने 
रजतस्याभानापत्ते: । 'रजतं दृष्टमिति भ्रममात्रत्वादि' शुक्तिरजतस्योक्तविवक्षया 
विषयत्वाभावकथनात्‌ । अत्राप्यग्रे शुक्तेरेव विषयत्वेन रजते विषयत्वाभावस्य स्पष्टत्वात्‌ । न चातिप्रसङ्गः । 

ल्व्यावभासादी दोषस्वैवानुमितिविषयधर्मित्वादर्नियामकत्वात्‌ । अनुमितिविषय: पक्ष इत्युक्तिस्तु पर्वतादेरनुमितौ 
स्फुरणमात्रेण शुक्तिरूप्यस्य विषयत्वव्यवहार इव वा$स्तु वेत्यादिवक्ष्यमाणलक्षणानुरोधेन वोपपत्तेः । केचित्तु 
साध्यधर्म्येव विषयः स्यादिति तात्पर्य वर्णयन्ति । अन्ये तु लिङ्गज्ञानाश एव धर्मी विषयः स्यादित्यभिप्रायमाहुः ॥ 
लिङज्ञानस्येति । अतीतादिस्थलेऽप्यनुमितिदर्शनादिति भावः । विस्तृतमेतत्तर्कताण्डवे तृतीयपरिच्छेदे । 

सु०-- अनेनैव वाक्यस्य भ्रोतृश्वोत्रसन्निकर्षाश्रयणेन दूषणं परास्तम्‌ । वाक्यज्ञान- 
स्यै करणत्वाड्ीकारात्‌ । तथाऽपि प्रत्यभिज्ञायां तत्तांशेन चक्षुरादेर्लिङ्किना च लिङ्गज्ञानस्य 
वाक्यार्थेन वाक्यज्ञानस्य सन्निकर्षाभावादविषयतापत्तिरिति चेन्न । असन्निकृष्टङ्ञापनेऽतिप्रस- 
ङ्गात्‌ । तदनुभबजनितसंस्कारसहङृतेनेन्द्रियेण प्रत्यभिज्ञा जायते, तद्वया्तलिङ्गविषयेण च 
लिङ्ज्ञानेन लिड्भिज्ञानमुत्पद्यते, संसर्गधर्मकपदार्थवाचिपदसमुदायरूपवाक्यविषयज्ञानेन 
वाक्यार्थज्ञानं जन्यते; अतो नातिप्रसङ्ग इति चेत्‌ तर्हि अभ्युपगतः सन्निकर्षः । न हि संयोगा- 
दिरेव सन्निकर्षः किं नाम प्रत्यासत्तिमात्रम्‌। 


परि०--- श्रोत्रेति । श्रोत्रसनिकृष्टवाक्यजन्यवाकयार्थज्ञान प्रति श्रोत्रं विषयः स्यादिति दूषणमित्यर्थः । 
अतिव्याप्ति निरस्याव्याप्ति चाशङ्कय निराह तथापीत्यादिना । परमुखेनैव तदनुभवेत्यादिना समाधिं वाचयितुं 
सन्निकर्षाभाववादिनं प्रति अनिष्टं तावदाह असन्नि-कृष्टेति । 


सु०-- तथाऽपि रूपप्रतीतेरात्मा विषयः प्रसज्येत । तत्र मनसः करणत्वात्‌। आत्म- 
मनःसन्निकर्षस्यापि रूपज्ञानं प्रति कारणत्वादिति चेन्न। असाधारणकारणस्य विवक्षितत्वात्‌। 
मनसश्च साधारणत्वात्‌ ॥ तर्हि मनःसन्निकृष्टेन चक्षुषा जायमानं रूपज्ञानं मनोविषयमापन्नमिति 


चेन्न । सन्निकर्षस्याप्यसाधारणकारणतया विवक्षितत्वात्‌ । चक्षुर्मनःसन्निकर्षो हि द्रव्यादि- 
ज्ञानसाधारणः॥ एवमन्येऽपि क्षुद्रोपद्रवाः परिहरणीयाः । 


परि०-- पुनरपि स्थलान्तरेषतिव्याप्तिमाशङ्क निराह तथापि रूपेत्यादिना । नन्वथापि तद्वचाप्तलिङ्ग- 
विषयेण च लिङ्ज्ञानेनेत्यत्र वक्ष्यमाणवाक्यविषयज्ञानेन चेत्यत्र च विषयत्वनिर्वचनशर्ररे विषयत्वप्रवेङोनात्माश्रयः । 


नित्यज्ञानविषये चात्मतद्धर्मादौ योगिप्रत्यक्षविषयेऽतीतानागतादौ सुरभिचन्दनम्ित्याद्युपनीतचाक्षुषप्रत्यक्षविषये 


सौरभ्यादौ चाव्याप्तिः । यत्त्वतत््वजात्योरभावेनाननुगमश्चेत्यत आह एवमन्येऽपीति । लिङ्गज्ञानवाक्यज्ञानयो- 
्िङ्गवाक्याभ्यां संबन्धस्य विषयत्वरूपतया विषयेणेतयुक्तावपि न विषयत्वेनानुप्रवेशः । किन्तु तद्वचाप्तलिङ्ग- 
संबन्धिना वाक्यार्थपरवाक्यसंबन्धिनेत्येवंरूपेणोमयसंमतसंबन्धित्वेनैव । अतो नात्माश्रयः । नापि. नित्यज्ञान- 


विषयादावव्याप्तिः । अस्य नियतविषयजन्यज्ञानविषयत्वमात्रलक्षणत्वेनान्यस्यालक्ष्यत्वात । योगिप्रत्यक्षविषये च 


योगजधर्मस्यैव प्रत्यासत्तिरूपत्वात्‌ । यत्तवादेरजातित्वेऽपि कस्य को विषय इति प्रश्नेऽस्यायं 
स्यैव वाच्यत्वादिति । स्यायं विषय इत्यननुगत- 

सु०-- तदेवं जन्यज्ञाने विषयत्वस्यान्यथाव्यवस्थितत्वात ‘यज्ज्ञानं यत्ग्रतिभासम्‌' 
इत्यन्यथापरिभाषणमनुपपन्नम्‌ । न चैवं सत्यनुभवविरोधः, रजतावभासस्य शुक्तिकासन्निकृष्ट- 
करणजन्यत्वेन तद्विषयत्वोपपत्तेः। न चातिप्रसङ्गः, दोषजन्यत्वतदभावादिना व्यवस्थोपपत्तेः । 
अन्यथा रजतज्ञानादरजते प्रवृत्तावपि कथं नातिप्रसङ्ग: ॥ 


यत्पुना रजतावभासस्येत्याद्याझाङ्कच समाधानमभिहितं तज्ज्ञानैकत्वसमर्थनेन निरा- 
करिष्यामः । 

परि०-- तद्विषयत्वोपपत्तेरिति । शुक्तिकाबिषयत्योपपत्तरित्यर्थः । अन्यविषयज्ञानस्यान्यावभासत्वे 
दोषमाशङ्कय निराह न चेति । दोषजन्यत्वतदभावादिनेत्यादिपदेन प्रागुक्तानुमितिविषयधर्मित्वतदभावादिग्रहः । 
यत्पुनरिति । ननु रजतावभासस्य रजतविषयत्ये तेन रजतेन भवितव्यमित्यादाङ्कघ कथं न भवितव्यमित्यादिना 
रजतज्ञानस्य स्मृतित्वमुपेत्य तद्विषयस्य सत्त्वमुक्तम्‌ । तत्त्वनुपदमेव 'एवं सति रजतस्यापि ज्ञानविषयता प्रसज्यत' 
इत्यादिना ग्रन्थेन निराकरिष्याम इत्यर्थः । 

सु०-- अस्तु बा 'यद्विज्ञानं यत्प्रतिभासं तत्तद्विषयमि'त्येव व्यवस्था । तथाऽपि 
नानुभवविरोधः ॥ तत्किं रजतावभासस्य शुक्तित्वविषयतायामनुभवविरोधं ब्रूषे उतेद॑त्वा- 
कारस्य॥ आद्ये संप्रतिपत्तिः । न हि वयमस्मिन्प्रत्यये झुक्तित्वमवभासत इति ब्रूमो येन विरोधः 
स्यात्‌, शुक्तित्वप्रतिभासस्य रजतावभासविरोधित्वाभ्युपगमात्‌ ॥ द्वितीये तु न कश्चिद्विरोधः । 
विरोधे बा समीचीनरजते 'इदं रजतमि'ति प्रतीतिर्न स्यात्‌ । इदमाकारस्य रजतप्रतिभास- 
विषयतामनभ्युपगच्छत एव प्रतीतिबिरोधं वक्ष्यामः । एवं सति रजतस्यापि ज्ञानविषयता 
प्रसज्यत इति चेत्‌; सत्यम्‌, इष्टमेवैतत्‌ । न चैवमख्यातिपक्षपातः, ज्ञानैक्याभ्युपगमात्‌ । नापि 
'शुक्तिकारजते' इति ज्ञानं विभ्रमः प्रसज्यते रजतस्यासत्त्वाभ्युपगमात्‌ तादात्म्यावभासाभ्युप- 
गमाञ्च। अत एवोक्तम्‌ ‘असतः सत्त्वप्रतीतिः सतोऽसत्त्वप्रतीतिरि'ति। वक्ष्यति च ‘विषयस्य 
कुतो बाध' इत्यसतो रजततादात्म्ययोर्ज्ञानविषयतामाचार्यः । 

परि०-- एवं रजतं दृष्टमिति भ्रममात्रत्वादित्यादुक्त्यनुरोधेन शुक्तिरूप्यादेर्विषयत्वं नेत्युपेत्य एकं लक्षण- 
मुक्तम्‌ । इदानी पक्षस्य शुक्तिरूप्यादेश्च विषयत्वमस्तीत्युपेत्य 'विषयस्य कुतो बाध' इत्यादिवक्ष्यमाणानुव्याख्या- 
नानुरोधेन पक्षादिगतविषयत्वसाधारणं जन्याजन्यसर्वज्ञानविषयसाधारणं च लक्षणमाह अस्तु बेति । यदिति 
भिन्नं पदम्‌ । न तु यस्य विज्ञानं यद्विज्ञानमिति । यत्प्रतिभासं यदुलेखीत्यर्थः । उल्लेखित्वं चाभिलपनकारणत्वम्‌ । 
यदभिळपनरूपब्यवहारकारणं ज्ञानं तद्विषयकमित्यर्थः । कारणत्वं च योग्यतारूपं न फलोपधानम्‌ । वक्ष्याम इति । 
ज्ञानैकत्वसमर्थनेनेति भावः । उक्तमिति । विष्णुतत्त्वविनिर्णये । बक्ष्यति चेति । वियत्पादे पृथगुपदेशादित्येत- 


त श्रीम्यायसुधा-परिमळसमेता (प्रथमाध्याये 


्रचाख्यानावसरे । एतेन कृचित्प्रकरणादौ शुक्तिरुप्यादेर्विषयत्वं त्युक्त क्कचिदस्तीत्युच्यते । अतो विरोध इति 
त्यक्तम्‌ । विषयत्वस्य विवक्षाभेदेनोपपत्तेरिति । न चान्यथाख्यातिजनने कारण पश्याम इत्यादिनोक्तमुद्धरति । 
सु न चान्यथाख्यातिजनने कारणाभावः । इन्द्रियादेरेब तत्कारणत्वात्‌ । समी- 
चीनङ्ञानकारणस्यापि तस्य दोषकलुषितस्य विभ्रमहेतुत्वोपपत्तेः। न च दोषाणां स्वारसिक- 
शक्तिबिरोधितामात्रमिति वाच्यम्‌ । तथा सति समीचीनब्यवहारहेतोर्विज्ञानाद्‌ अयथार्थ- 
व्यवहारजन्ानुपपत्तप्रसङ्गात्‌ ॥ किश्र सहकारिमात्रस्य बिपरीतझाक्त्यनाधायकत्वमङ्गी- 
कर्तव्यं दोषाणामेव वा । आद्ये पशुहिंसा किं धर्मजनने स्वारसिकहाक्तिमती उताधर्मजनन इति 
वाच्यम्‌ । आद्ये कथं क्तुबाह्यापि धर्म न जनयेत्‌ । द्वितीये कथं क्रत्बन्तर्गतापि धर्म जनयेत्‌। 
सहकारिवशादिति चेत्‌ अङ्गीकृतं तर्हि सहकारिणां स्वारसिकइाक्तिप्रतिबन्धेन विपरीत- 
इाक्त्याधायकत्वम्‌। न द्वितीयः नियामकाभावात्‌ । 


परि० -- न चान्यथाख्यातीति । ननूक्तमत्र तस्य समीचीनज्ञानकारणतावधारणादिति तत्राह समी- 


चीनेति । ननु ज्ञानहेतावेवायं नियमो न त्वन्यत्रेति वादिनं प्रत्याह किञ्चेति । सहकारीति । मन्त्रादिरूपसहकारि 
वञादित्यर्थः । 


सु०-- किञ्च काचादयोऽपि विपरीतज्ञानजनने सहकारिण एवाङ्भीक्रियन्ते । दोषत्वं 
त्विष्टकार्यविघातितामात्रेणोच्यते । कामुकस्य कामिनीविभ्रमेषु गुणत्वाभिमानात्‌ । न चैवं 
भर्जिता(ताः)कुटजधाना वटांकुरं कुतो न जनय(यं)तीति वाच्यम्‌, पदार्थशक्तिवैचित्र्यात्‌ । 
केचिद्वस्त्वन्तरशक्तिमेव प्रतिबध्नन्ति, यथा भर्जनादयः । केचित्सहजशक्तिप्रतिबन्धेन विप- 
रीतामपि इक्तिमादधति; यथा विषस्य मारकत्वशक्ति प्रतिबद्धयारोग्यादि(जनन) हाक्ति- 


मादधानाः पदार्थाः । 'गुणा एच न ते दोषा' इति चेत्‌ 'काचादयोऽपि गुणा एब न ते दोषा' 
इत्युक्तमेव ॥ 


परि०-- ननु दोषत्वान्यथानुपपत्तिरेव नियामिका प्रतिवन्धकरूपत्वाद्दोषस्य राक्त्यन्तराधानेन कार्या- 
नुकूलत्वे सहकारितापत्त्या दोषत्ववाचोयुक्ती रिक्ता स्यादिति मन्वानं प्रत्याह किञ्च काचादयोऽपीति ॥ तेषु 


काचादिषु । कुटजधाना गिरिमलिकावीजम्‌ ॥ पदार्था इति । ते च वैद्यके र 
वादेत्व यावा घेति ` के प्रसिद्धाः द 
विरोध अन्यथाख्यातौ पूर्वपक्षिणोक्तं वाधकत्रयं परिद्दतम्‌ । । एवमसतो नभानात्संवि 


छि बा ननु जनकस्यैव साक्षात्कारिप्रत्ययविषयत्वं दृष्टम्‌। न च रजतस्येदन्तादात्म्यस्य 
वाऽसतो जनकत्वमस्ति । तत्कथं विषयत्वमिति । मैवम्‌। तथा सति ईश्वरज्ञानस्य नित्यस्यार्थो 

बिषयो न स्यात्‌ । प्रत्यभिज्ञानस्य च तत्तांशो विषयो न भवेत्‌ । तन्निरूपकत्वादिमात्रेण 
विषयत्वाङ्गीकारे रजतादेरपि ज्ञाननिरूपकत्वेन विषयत्वोपपत्तेः । 

परि०_ तत्र यदुक्तमिष्टमेवेतदिति तदयुक्तमिति शङ्कते ननु जनकस्यैवेति । जन्यज्ञान एवायं नियम इत्यत 
आह प्रत्यभिज्ञानस्य चेति ॥ 

सु०- कथमसतो निरूपकत्वमिति चेत्‌। (न) । ‘गुरूणां टीका’, कुरूणां क्षेत्रमि'ति- 
बदुपपत्तेः । अतीतादिविषयानुमित्यादिव्यावर्तकत्वं च प्रमेयस्य न स्यात्‌ । तत्र व्यावर्तकं 
कदाचिदस्ति रजतादिकं कदाऽपि नास्तीति वैषम्यमिति चेत्‌ । तत्किं यदाकदाचित्सतः 
कारणत्वं पूर्वक्षणे सतो वा । नाद्यः अतिप्रसङ्कात्‌ । द्वितीये तु किमनेन ॥ अथ नातीतादिरर्थः 
स्वसामर्थ्येन अनुमित्यादिकं व्यावर्तयति, येन तत्सत्तापेक्षा स्यात्‌; किन्तु स्वहेतुसामर्थ्या- 
दर्थव्यावृत्तं ज्ञानमुत्पद्यत इति चेत्‌। समं प्रकृतेऽपि ॥ किश्र सत्यस्थलेऽपि न साक्षात्साक्षा- 
त्कारं प्रति कारणत्वमर्थस्य किन्त्विन्द्रियसन्निकर्षस्यैब । स च यत्रासता नोपपद्यते तत्रार्थ- 
सत्तामपेक्षत इति पारम्पर्येणैवार्थस्य कारणत्वम्‌ ॥ ननु तर्ह्मसता रजतादिना सन्निकर्षायोगा- 
त्कथमिन्द्रियेण तज्ज्ञानजन्मेति चेन्न । शुक्तिकासन्निकृष्टं दुष्टमिन्द्रियं तामेवात्यन्तासद्रजता- 
त्मनाऽवगाहमानं ज्ञानं जनयतीत्यड्रीकारात्‌ । अत एव नासत्ख्यातिप्रसङ्गः । यावत्खलु टि ॥ते 
प्रत्यये भासते तस्य सर्वस्यासत्त्वेऽसत्ख्यातिः स्यात्‌। न चैवमित्युक्तम्‌ । 

परि०-- व्यावर्तकत्वं चेति । व्यावृत्तिबुद्धिकारणत्वं चेत्यर्थः ॥ अतिप्रसङ्गादिति । बिनष्टकारणादपि 
कार्योत्पत्तिप्रेसङ्गादित्यर्थः । अर्थव्यावृत्त अर्थेन व्यावृत्मित्यर्थः ॥ प्रकृतेऽपीति । शुक्तिरूप्यादिज्ञानस्थलेऽपीत्यर्थः । 
ननु सत्यरूप्यादिस्थले जनकस्यैव जन्यज्ञानं प्रति विषयत्वं दृष्टमित्यतस्तत्रापि नेत्याह किञ्च सत्येति ॥ कारणत्व- 
मिति । प्रयोजकत्वमित्यर्थः । सन्निकर्षणान्यथासिद्धस्य कारणत्वायोगात्‌। न चैवं चक्षुरादेरपि साक्षाद्धेतुत्व न स्यात्‌। 
सन्निकर्षस्य व्यापारत्वेनाव्यवधायकत्वेऽर्थस्याप्येवं स्यादिति चेन्न । रूपादिज्ञानं करणसाध्यं कार्यत्वादित्यादि- 
धर्मिग्राहकमानेन चक्षुरादेहेुत्वसिद्विवदर्थन्यः तदभावात्‌ । तदुक्तं तर्कताण्डवे ्रत्यकषादिप्रमास्वनुगतगुणभङ्गे । 
चक्षुरादिवत्कारणत्वेन धर्मिग्राहकमानासिद्धोऽर्थः सन्निकर्षणान्यथासिद्धत्वादतीतादिविषययोगिप्रत्यक्षादावसत्त्वाच् 
न प्रत्यक्षप्रमाहेतुरिति ॥ तस्य सर्वस्यासत््व इति ॥ अन्यथा सदुपरागेणासदपि तादात्म्यादि भासत इति 
प्राचीनतार्किकमतेऽप्येष दोषः स्यादिति भावः ॥ 

सु०_ यच्चोक्तं विषयव्यभिचारे ज्ञानस्य सर्वत्रानाश्वास' इति तत्‌ ‘औत्सर्गिकं ज्ञानानां 
प्रामाण्यमपवादाद्विपर्यय' इति बदताऽऽचार्येणैव परिहरिष्यते । 'साक्षी खलु चैतन्यरूपो 
नियतयाथार्थ्यः कदाचिदपि संऱायानास्कन्दितोऽन्तःकरणवृत्तीनां याथार्थ्यं स्वयमेव गृह्णाति । 

परीक्षासहकृतस्त्वयाथार्थ्यमि'ति बादरायणीयं मतम्‌ । अत एव 'अनाश्वासनिरसनोपायो न 
ज्ञानेषु कश्चिद्विशेषो5स्ती'ति निरस्तम्‌ । अन्यथा परस्यापि कथं विषयव्यभिचारे व्यबहृते- 
्व्यबहारान्तरे समाश्वासः स्यात्‌ । तदभावे च कथं व्यबहारदइनिनान्वितार्थे व्युत्पत्ति: । 
कचिद्विवेकाग्रहे च कथमन्यत्र विशिष्टप्रत्यये विश्वासो भवेत्‌ । तदभावे च कथं निःशङ्का 
प्रबृत्ति: । 'बाधकाभावादिना समाश्वासः' तु परोक्तरीत्यैव निरस्तः । किश्च प्रवृत्त्युत्तरकालीनो 
बाधकाभावः कथं निःशङ्डप्रवृत्तावुपयुज्यते । बाधकाभावादिना विरिष्टन्ञानस्वरूपनिश्चय- 
मङ्गीकुर्वाणः कथं स्वप्रकाशविज्ञानवादं न जह्यात्‌ । 'औत्सर्गिकी प्रवृत्तिरपवादान्निवृत्तिरि'ति 
चेत्‌। समं प्रकृतेऽपि। 

परि०-- परिहरिष्यत इति ॥ 'प्रत्यक्षवच्च प्रामाण्यं स्वत एवागमस्य हि । अनवस्थान्यथा हि स्यादप्रामाण्यं 
तथान्यत' इत्यत्रैवाधिकरण उत्तरत्र । तथा 'तत्प्रामाण्यं यथा साक्षी स्थापयत्येवमेव हि । सर्वकालेष्वपि स्थैर्या- 
द्व्यभिचारमपोद्य च' इत्यादौ प्रकृत्यधिकरणे । 'उत्सर्गतोऽपि यत््राप्तमपवादविवर्जितम्‌ । व्यभिचार्यपवादेन मानमेव 
भविष्यती'ति भक्तिपादादौ च तत्र तत्र परिहरिष्यत इत्यर्थः । तत्कथमित्यतः किञ्चिद्वचनक्ति साक्षी खल्विति ॥ 
अत एवेति ॥ साक्षिगृहीतयाथार्थ्यकत्वादेवेत्यर्थः । उक्तमर्थं प्रतिबन्याऽपि साधयति अन्यथेत्यादिना समं 
्रकृतेऽपीत्यन्तेन । परोक्तरीत्यैवेति ॥ बाधकस्यापि ज्ञानत्वेन दाङ्कास्पदत्वादित्यादिनाऽत्र पूर्वपक्षग्रन्थोक्त- 
ीत्यैवेत्यर्थः । 

सु>-- यदप्युक्तं विपरीतख्यातिपक्षे ‘ज्ञानं साकारमापतेदि'ति । तदनुपपन्नम्‌ । 
अत्यन्तासत एवाकारस्य स्फुरणाङ्गीकारात्‌ । अन्यथा व्यवहियमाणस्याकारस्य बहिरभावाद्‌ 
व्यवहारोऽपि तदाकारः प्रसज्येत ॥ 

या चेयं प्रक्रिया 'रजतमिदमि'त्यादिनोक्ता सा ज्ञानद्वित्वे रजतज्ञानस्य च स्मृतित्वे 
प्रमाणाभावादनुपपत्ना । विशिष्ट-ज्ञानबाधकानां परिह्ृतत्वात्‌। अनुमानानां च दृष्यत्वात्‌ ॥ 

द ज्ञाने स्मृत्यनुभवरूपे इत्यादिनोक्तेत्यर्थः । नन्वन्यथानुपपत्तेरेव 


मानतयोक्तत्वात्कथं मानाभाव इत्यत आह विशिष्टेति ॥ साकारवादांसदभानसंविद्विरोधहेत्वभावरूपवाधकाना - 
मित्वर्थः । नन्वन्यथाऽनुपपत्तेरमानत्वेऽपि किञ्चेदमिति तावदित्यादिनोक्तपरिशेषादिरूपानुमानानामस्तु 

। ; 1दनाक्तपरेशेषादिरूपानुमानानामस्तु मानत्व- 
मित्यत आह अनुमानानां चेति ॥ 


सु यस्तु 'रजतज्ञानस्य स्मृतित्वे परिरोषो'पन्यासः सोऽपि 


{ परिशेषानुपपत्तेरयुक्त: | Me 

अनाकलितरजतस्यानुत्पद्यमानत्वं गगनादावनैकान्तिकम्‌ । रजतज्ञानवत एवोत्पद्य- 
मानत्वं विवक्षितमिति चेन्न। तथाऽपि रजतसंस्कारव्यवहारादौ व्यभिचारात्‌। ज्ञानत्वे सतीति- 
विशेषणाददोष इति चेन्न । रजतनिर्विकल्पकज्ञानबत एवोत्पद्यमाने रजतसविकल्पकानुभवे 
व्यभिचारतादवस्थ्यात्‌ । रजतसविकल्पकज्ञानवत एवोत्पद्यमानत्वं विवक्षितमिति चेन्न । 
हानादिबुद्धिष्वनैकान्तिकताऽनिस्तारात्‌ । संस्कारमात्रसहकृतमनोजन्यत्वोपाधिग्रस्तं चानु- 
मानम्‌। न चानेनैव हेतुनाऽस्य पक्षे साधनं, व्यभिचारस्योक्तत्वात्‌। 
परि०-- दृष्यत्वादित्युक्तं तदाह यस्त्वित्यादिना । प्रत्युत्पन्नेति । प्रागजातं तदानीमेव संपन्नं क(का)रणं 
यददुष्टेन्द्रियादि तजन्यतायाः 'न चान्यथाख्यातिजनने कारणाभाव' इत्यादिना ग्रन्येनोपपादनादित्यर्थः । यच्चोक्तं इदं 
' स्मरणं अनाकलितरजतस्यानुत्पद्यमानत्वात्संप्रतिपन्नस्मरणवदिति तन्निराह अनाकलितेति । संस्कारमात्रेति । 
प्रत्यभिज्ञायां साध्यव्याप्यत्वसिद्धये समब्याप्यभिप्रायेण मात्रपदम्‌ । साधनाव्यापकत्वसिद्धये वा ॥ अनेनैव हेतुनेति । 
अनाकलितेत्युक्तहेतुना रजतज्ञानवत एवेत्यादिविवक्षितहेतुना चेत्यर्थः । 
सु०-- किश्रेदं स्मरणत्वं साध्यं न तावत्सामान्यं गुणेषु प्राभाकरेरभ्युपगतम्‌ । अननु- 
भवत्वमिति चेत्‌ । तदपि किमनुभवादन्यत्वमनुभवत्वानधिकरणत्वं वा ॥ आद्येऽनुभवस्यापि 
तत्संभवेन सिद्धसाधनता स्यात्‌ ॥ द्वितीयेऽनुभवत्वं किमिति वाच्यम्‌ । स्मृत्यन्यत्वमिति चेन्न 
स्मृतावपि प्रसङ्गात्‌ । इतरेतराश्रयप्रसक्तेश्च ॥ ज्ञानसंस्कारमात्रप्रभवत्वं स्मृतित्वमिति चेन्न । 
मानसप्रत्यक्षजा स्मृतिरित्यस्माभिः अङ्गीकृतत्वेन पक्षस्याप्रसिद्धविरोषणत्वात्‌, दृष्टान्तस्य 
साध्यवैकल्याञ्च। 
परि०--- साध्यविकल्पेनाप्यनुमानं दूषयितुं साध्यं पृच्छति किञ्जेदमिति । जातिर्वा अननुभवत्यं वा 
अनुभवत्वानधिकरणत्वं वा ज्ञानसंस्कारमात्रप्रभवत्वं वा अप्रत्युत्पन्नकारणप्रभवत्वं वा अनुभूतविषयत्वं वा 
तत्तांशोललेखित्वं वा ज्ञानसंभिन्नार्थगोचरत्वं वेत्यष्टौ विकल्पानहृदि कृत्वा क्रमेण निराह न तावदित्यादिना 
अनेनैवेत्यन्तेन । अनुभवस्यापीति । रजतज्ञानस्यानुभवत्वेऽपीत्यर्थः । यत्किश्चिदनुभवस्यानुभवान्तरादन्यत्वादिति 
भावः । ननु स्मृतित्वानधिकरणत्वमनुभवत्वमतो न दोष इत्यतो दोषान्तरमाह इतरेतरेति ॥ त्वया गुणगत- 
जातेरनङ्गीकारेण स्मृतित्वं नामानुभवत्वानाधिकरणज्ञानत्यं वाच्यम्‌ । अनुभवत्वं च स्मृतित्वानधिकरणत्वमिति 
्ञ्तावन्योन्याश्रय इत्यर्थः । ज्ञानसंस्कारेति । ज्ञानजन्यसंस्कारेत्यर्थः । क्रियाजन्यसंस्कातमात्रप्रभवे अतिव्या्ति- 
वारणाय ज्ञानेत्युक्तिः । प्रत्यभिज्ञाव्यावृत्तये मात्रेत्युक्तिः । मानसेति । 'मानसं तद्वि विज्ञानमि'ति न विलक्षण- 
नयान्ते वक्ष्यमाणत्वादिति भावः । यद्वा प्रमाणलक्षणवाक्यानुवादोऽयम्‌ । अप्रसिद्धेति । इदं स्मरणमिति प्रतिज्ञायां 
ज्ञानजन्यसंस्कारमात्रप्रभवमित्यर्थः स्यात्‌ । तादृशप्रभवत्वं च क्काप्यप्रसिद्धमित्यप्रसिद्धविरेषणत्वमित्यर्थः । इदं च 
पररीत्यैव दूषणं बोध्यम्‌ । तेन 'आश्रयव्यश्चयासिद्धी साध्यासिद्धिश्च दूषणम्‌ । केषाश्चिन च ते दोषाः' इति 

भक्तिपदीयानुव्याख्यानविरोधो न शङ्कयः । एवमग्रेऽपि । दृष्टान्तस्येति । संप्रतिपन्नस्मरणवदिति पूर्वपक्ष्युक्तस्ये- 
मनोजन्यत्वादिति भाव: । 

ह साग ` = ता तित द रजतज्ञानं तत्कार्यम्‌' इत्यव- 

य बाधितविषयत्वम्‌ अन्वयव्यतिरेकयोरन्यत्रोपयोगान्नैवमिति चेत्‌ । तत्किमस्य 
सीयते। तथा च [। pa र्‌ वा 
स्मृतित्वे सिद्धेडन्यत्रोपक्षयः कल्प्यते उतैवमेव । नाद्यः तदभावात्‌, अस्मादेव अनुमाना- 
त्तत्सिद्वावन्योन्याश्रयप्रसङ्कात्‌ । न द्वितीयः । समीचीनरजततप्रत्ययेऽपि तथात्वप्रसङ्गात्‌ । 
अन्यत्रोपक्षयः शङ्कित इति चेन्न, तथाऽपि सन्दिग्धकालातीतताऽनिस्तारात्‌। समीचीनरजता- 
नुभवेऽपि कथमन्यतरानुपक्षयो निश्चितो भवता । अनुभवत्बनिश्चयादिति चेन्न । इन्द्रियन्यापार- 


स्यान्यत्रोपयोगाङ्क्याऽनुभवत्वस्यापि सन्दिगधत्वात्‌ । पुरोवर्तिन्यबहारसंवादादनुभवत्व 
निश्चय इति चेन्न । संवादानुभवस्याप्यनिश्चितत्वात्‌ । असति बाधके न बृथाऽन्यत्रोपक्षयः 
शङ्कयत इति चेत्‌ समं प्रकृतेऽपीति ॥ 


परि०- - वाधितविषयत्बमिति । वाधितसाध्यकत्वं, पक्षस्येत्यनुषङ्गः । अन्यत्रेति । इदमिति ज्ञानजनन 
इत्यर्थः । तथाच रजतमितिज्ञानमिन्द्रियकार्य तदन्वयव्यतिरेकानुविधायित्वादित्युक्तौ हेतोरसिद्धत्वान्न बाधित- 
विषयत्वमिति भावः । एबमेबेति । निर्वीमेवेत्यर्थः । अस्मादेवेति । अनाकलितरजतस्य अनुत्पद्यमानत्वा- 
दित्युक्तानुमानादेव स्मृतित्वसिद्धिरत्युक्तौ स्मृतित्वे सिद्धे इन्द्रियान्वयव्यतिरिकयोरन्यत्रोपयोगकल्पना कल्पिते 
चान्यत्रोपयोगे तेन वाधितविषयत्वाभावेन निर्दोषादनुमानात्‌ स्मृतित्वसिद्धिरत्यन्योन्याश्रयप्रसङ्गादित्यर्थः । बाधकः 
त्वेन शङ्कितानुमानं सन्दिग्धासिद्धमिति भावेन शङ्कते अन्यत्रेति । सन्दिगधकालातीततेति । पक्षे हेतुसत्त्वा- 
सत्त्वसन्देहे तत्प्रयुक्तसाध्यतदभावगोचत्सन्देहस्यावर्जनीयत्वात्तन्दिगधवाधितत्वदोषः स्यादेवेत्यर्थः । साध्यः 
सन्देहस्य स्वरसतो जायमानस्यानुमित्यद्गत्वेऽपि उपाधिसन्देहाहितसाध्यसन्देहस्येव हेतोरप्रयोजकत्वाहितसाध्यः 


सन्देहस्येव च सन्दिगधासिद्धधाहितसाध्याभावसन्देहस्याप्यनुमितिप्रतिवन्धकत्वमस्त्येवेति भावः । निश्चितबाधोऽपि 
संभवतीति प्रतिवन्दीमुखेनाह समीचीनेति । 


सु०-- एतेन “अप्रत्युत्पन्नकारणप्रभवत्व स्मृतित्वम्‌'' इत्यपि परास्तम्‌ । संस्कारो- 
त्पत्त्यनन्तरमेब जातायां स्मृताबनैकान्तिकत्व च ॥ 


'अनुभूतविषयत्वं स्मृतित्वमि'त्यपि चेन्न । द्वितीयादिभ्रमे सिद्धसाधनत्वात्‌, साध्या- 
विशिष्टताप्रसङ्गाञ्च॥ 


'तत्तांशोछेखित्बं स्मृतित्वमि'ति चेन्न अनुभवबाधितत्बात्‌॥ 
एतेन 'ज्ञानसंभिन्नार्थगोचरत्वमि' त्यपि परास्तम्‌ ॥ 

अनेनैव प्रतिपक्षानुमानद्वयमपि समाहितं वेदितव्यम्‌ । 'नेदं स्मृतिरिति व्यवहर्तव्यं 
तत्तोलेखादिस्म्ृतिचिहबिकलत्वादि'ति प्रथमप्रयोगे विवक्षितत्बात्‌ । अत एव तिक्तगुडादि- 
प्रत्ययप्रक्रिया5पि परास्ता । 


परि०--- एतेनेति । इन्द्रियजत्वसाधकानुमानवाधितत्वकथनेनेत्यर्थः । अप्रत्युत्पन्नेति । चिरकालो- 
त्पन्नेत्यर्थः । संस्काररूपकारणोत्पत्त्यनन्तरं चिरकाले स्मृतेरुत्पत्तेरिति भावः । साध्याबिशिष्टतेति । अनाकलित- 
रजतस्यानुत्पद्यमानत्वादित्यस्य हि 'द्रौ नञावि'ति न्यायेन आकलितरजतस्यैवोत्पद्यमानत्वादिति विवक्षितमित्युक्त- 
त्वादस्य चानुभूतविषयत्वादित्येतदनन्यत्वादिति भाव: । अनुभवेति । विप्रतिपन्नं भ्रमस्थलीयरजतज्ञानं पक्षीकृत्येदं 
ज्ञानं तत्तांशोलेखीतिसाधने5नुभवबाध इत्यर्थः । एतेनेति । अनुभवताधेनैव ज्ञानमिलितार्थबिषयकत्वं स्मृतित्व- 
मित्यपि निरस्तमित्यर्थः । अनेनैवेति । तत्तांशोलेखित्वस्य अनुभववाधितत्वकथनेनेव । तथा किञ्चेन्द्रियव्यापारान्वय- 
व्यतिरेकानुविधायीदं रजतमितिज्ञानमित्यादिनेन्द्रियव्यापारस्यान्यत्रोपयोगाभावकथनेनेव च । यथाक्रमं इदमस्मरणं 
तत्तांशबिकळत्वात्‌ संप्रतिपन्नवत्‌ । नेयं स्मृतिः इन्द्रियजन्यत्वादिति प्रागुक्तप्रतिपक्षद्वयमपि समाहितमित्यर्थः । 
नन्वाद्यमप्रयोजकत्वेन दूषितं प्रागित्यतो यथा नाप्रयोजकत्वं तथाऽऽह नेदमिति । हेतूच्छित्तिरेवात्र विपक्षे वाधिके- 
त्यर्थः । यद्वा नेदं स्मरणं तत्तांडाविकलत्वादित्युक्तौ तत्तोलेखस्यानुभववाधेन स्वलूपासिद्धचभावेऽपि साध्याविसिष्टता 
तु स्यादेव स्मृतित्वस्य तत्तोलेखित्वरूपत्वादित्यत आह नेदं स्मृतिरिति व्यवहर्तव्यमिति । न च हरिहरादिस्मृतौ 
व्यभिचारः शङ्कथः । तत्र पूर्वानुभूतविषयकत्वसंस्कारजत्वादिस्मृतिचिहाान्तरसत्त्वात्‌ । अत एव तत्तोल्लेखादीत्यादि- 
पदप्रयोगः । अत एवेति । ज्ञानद्वितवे प्रमाणाभावादेवेत्यर्थः । 


सु०--- यदपि विपर्ययाभ्युपगमे कल्पनागौरवमुक्तम्‌ । तत्‌ विवेकाग्रहमात्रेण प्रवृत्त्यादे- 
रुपपत्तौ तथाऽस्तु । न चैवमिति वक्ष्यामः । 


किञ्चैवमन्त्यतन्तुसंयोगपर्यन्तं कारणकलापमुपादाय पटोऽपि नाङ्गीकरणीयः । तन्मात्रेण 
सर्वस्योपपत्तेः । पटोऽपि प्रमितो न हातुं राक्यते। न च तेन विना एकत्वादिप्रत्ययोपपत्तिरिति 
चेत्‌ विपर्ययेऽप्येवमिति कुतो गौरवम्‌ ॥ 

परि०-- गौरवमुक्तमिति । तत एव सर्वस्योपपत्तौ किं विपर्ययकल्पनयेतित्रन्थेनोक्तमित्यर्थः । वक्ष्याम 
इति । नन्वियं प्रवृत्तिः स्वरूपतो विषयतश्चागृहीतमेदाद्वेदनद्वयादुपपद्यत इति चेदित्यादिना ग्रन्थेनेति भावः । 
किञ्चैवमिति । विवेकाग्रहमादाय विशिष्टज्ञानापलापे सतीत्यर्थः । 


सु०-- अन्यथाख्यातौ किं प्रमाणमिति चेत्‌ । अनुभव एवेति ब्रूमः ॥ (त)यथा हि 
पुरोवर्तिनि रजते 'रजतमिदमि'ति विरिषष्टविषयमेकमेव विज्ञानं स्वप्रकाशतया बा मानस- 
प्रत्यक्षतया वा साक्षिणा बाऽबभासते, तथेदमपीति कुतोऽस्य न विरिरष्टविषयैकज्ञानत्वम्‌ । 

न हि ततोऽस्य मात्रयाऽपि विशेष पश्यामः । दर्शने बा5स्मात्प्रवृत्तिर्न स्यात्‌ ॥ केवलमेकं 
ताहग्विषयसद्भावाद्यथार्थ तदभावादपरमयथार्थम्‌ । अविश्िष्टविषयमनेकमपि तद्विरिष्टविष- 
बैकत्वेन प्रतिभासत इति चेन्न । अन्यस्यापि विशिष्टविषयैकत्वे समाश्वासासभवप्रसङ्गात्‌, 
विपर्ययाड्गीकारप्रसक्तेश्च । नास्त्येव विशिष्टविषयैकत्वग्राहिप्रत्यय इति चेन्न । अनुभवसिद्ध- 
ज्ञानापलापे स्मृत्यनुभवस्वरूपापलापप्रसङ्गात्‌॥ 

परि०- न चान्यथाख्यातौ किमपि प्रमाणमस्तीति पूर्वपक्षिणा यदुक्तं तदाशङ्कयोत्तरमाह अन्यथा- 
ख्याताविति । प्रामाकरमतेनाह स्वप्रकाशतया वेति । न्यायमतेनाह मानसेति । स्वमतेनाह साक्षिणा वेति । 
अन्यस्यापीति । सत्यरजतविषयकस्यापीत्यर्थः । सत्यस्थलेऽपि अगृहीतासंसर्गकधर्मधर्मिविषयकैकज्ञानत्वमेव 
विशिष्टज्ञानत्वमित्युपेत्याह नास्त्येवेति । 

सु०-- किन्न रजतार्थिनः शुक्तिकायां प्रृत्तिरन्यथाऽनुपपन्नाऽन्यथाज्ञानमाक्षिपति । 
नन्वियं प्रवृत्तिः स्वरूपतो विषयतश्च अगृहीतभेदाद्वेदनद्वयादुपपद्यत इति चेत्‌ । कोऽयं भेदो 
नाम। किं स्वरूपम्‌, उत पृथक्त्वम्‌, उतान्योन्याभावः, अथवा वैधर्म्यम्‌॥ न प्रथमः स्वप्रकाश- 
्ञानज्ञेयप्रतिभासे तदनवभासानुपपत्तेः॥ न द्वितीयः, गुणे गुणानभ्युपगमात्‌। सर्वत्र भेदाग्रह- 
संभवेनान्यार्थिनोऽन्यत्र प्रवृत्तिप्रसङ्कात्‌ ॥ तृतीये वक्तव्यं किमिदंरजतत्वयोरन्योन्याभावो 
नावभासते उतेदरजतयोरिति । नाद्यः । अपर्यायशाब्दस्मारकयोः जातिव्यक्त्योस्तदनवभासा- 
संभवात्‌ । किश्चान्योन्याभावो नामान्योन्यस्वरूपमेव परस्य, तञ्जोपलब्धमिति कथं तदनुप- 
लम्भः । अत एव न द्वितीयः ॥ नापि चतुर्थः । रजतासंभविनः पुरोवर्तिनीदंत्वस्य पुरोवर्त्य- 
संभबिनश्च रजते रजतत्वस्य गृहीतत्वात्‌ । 

परि०-- अनुभवं प्रमाणीकृत्यान्यथानुपपत्ति च विपर्ययस्यैकत्वञ्ञानत्े प्रमाणयति किञ्चेति । स्वप्रकाश- 
ज्ञान्ञेयेति । स्वप्रकाशज्ञानज्ञेययोस्त्वदभिमतग्रहणस्मरणयोर्ग्ृरहणज्ञेययोर्वा शुक्तिरजतयोश्वावभासे सति ज्ञान- 
स्वरूपभेद: तद्विषयवोः स्वरूपभेदश्व न भासत इति न युक्तमित्यर्थः । वैधर्म्यमितिपक्षं निराह नापि चतुर्थ इति । 

Pt सु इदंरजतत्वयोरसंसर्गाग्रहो विवक्षित इति चेन्न। असंसर्गो हि संसर्गस्याभाव: । 
स धीः स्वरूपमेव परेषाम्‌ इति कथं तदवभासे नावभासेत । विपर्ययाभ्युपगम- 
वादिभिरपि भेदाग्रहोऽभ्युपगमनीय एव । तत्रापि समानो दोष इति चेन्न । 
वन्मात्रत्वानभ्युपगमात्‌। 


परि०-- शङ्कते विपर्येति । स्वरूपताबन्मात्रत्वेति । तथा च तदवभासेऽ 


इति भावः। 


भेदस्य स्वरूपता- 


दवभासेऽपि मेदानवभासोऽयुक्त 

सु०--- अथ मन्यसे पुरोवर्तिनो यः शुक्तित्वादिधर्मो रजतव्यावर्तको यश्च रजते 
व्यवहितदेहात्वादिधर्मः पुरोवर्तिव्यावर्तकस्तयोरग्रहणं प्रवर्तकमिति । तदसत्‌ ॥ पुरोवर्तिनो हि 
शुक्तित्वाग्रहे न शुक्तिकार्थी तत्र प्रवर्तेत । रजतस्य चासन्निहितत्वादिधर्माग्रहे रजतार्थी न तत्र 
प्रवर्तताम्‌ । रजतार्थिनः पुरोवर्तिनि प्रवृत्तिस्तु कुतः ॥ 


किश्च भेदाग्रहादन्यार्थिनोऽन्यत्र प्रवृत्तिमाचक्षाणः प्रष्टव्यः किमयमेव व्यवहारो 
भेदाग्रहादन्यस्त्वभेदग्रहात्‌; उत सर्वोऽपि भेदाग्रहादिति॥ 


परि०- न तत्र प्रवर्ततामिति । स्थलविशेषस्थत्वाज्ञानादिति भावः । अयमेवेति । भ्रमस्थलीय- 
प्रवृत्यादिरूपव्यवहार इत्यर्थः । 


सु०--- नाद्यः । अनियतकारणतापातात्‌। 


ननु च सर्वत्राभेदग्रह एव प्रवर्तकः । तत्सारूप्याद्‌ भेदाग्रहोऽपि तथेष्यते । तथा हि । 
अस्ति तावप्रवर्तकत्वाभिमतप्रत्यये5प्यपेक्षितोपायपुरोवृत्यवगमांशयो: स्वरूपतो विषयतश्च 
भेदविरहादेव भेदाग्रहः । तथाऽत्राप्यविवेचकं साधारणं रूपमवगम्यते । नावगम्यते च विवे- 
चकोऽसाधारणधर्मो वेद्ययोर्वेदनयोश्च । ततश्चैकप्रवर्तकप्रत्ययसहृावपुरुपजनयतीदं वेदनद्वयं 
प्रबृत्तिमिति । मैवम्‌। अनियतहेतुकत्वानिस्तारात्‌। 

परि०--- प्रबर्तकाभिमतप्रत्यय इति । इदंरजतमित्येवंूपे सत्यरूप्यज्ञान इत्यर्थः । अपेक्षितोपायेति । 
इष्टसाधनावगमांझापुरोवृत्त्यवगमांदायोरित्यर्थः । साधारणं रूपम्‌ । इद॑त्वज्ञानत्वादिलक्षणमित्यर्थः । असाधारणेति । 
शुक्तित्वग्रहणत्वादिरूपः । एकेति । एको य: प्रवर्तकः प्रत्ययस्तत्सदृशावपुरिदं वेदनद्वयं परवत्तिमुपजनयतीत्यर्थः । 

सु०-- किश्र प्रवर्तकसाठऱ्यात्प्रवृत्तिरित्यत्रेब कल्प्यते, उत यद्यत्सदशं तत्तत्कार्य- 
कारीति सर्वत्र नियमः ॥ नाद्यः, अदष्टकल्पनाप्रसङ्गात्‌। प्रबृत्तिलोभादित्थमास्थीयत इति चेन्न, 
तस्याः विपर्ययाङ्गीकारादेव सुव्यवस्थितेः ॥ न द्वितीयः, कुशानुसहशाद्‌ गुञजापुञ्जाच्छीत- 
निबृत्तेरदर्शनात्‌। 


परि०--अत्रैव भ्रमस्थल एव । 


सु०--- नन्विदं रजतमिति यथा रजतसाध्या बुद्धी रजतसरशाच्छुक्तिशकलाद्‌ भवति 
भवताम्‌ । तथा प्रवर्तकैकज्ञानसरृझाज्ज्ञानद्वयात्परृत्तिरपि कुतो न स्यात्‌ । मैवम्‌ । अर्थस्य 
साक्षाज्ज्ञानकारणत्वानभ्युपगमात्‌ । साइश्यं तु काचादिवद्‌ दोषतयोपयुज्यते । 

अपि चेदं ज्ञानद्वयं प्रवर्तकसाइश्यमात्राद्यदि प्रवृत्तिमुपजनयेत्‌ निवृत्तिमपि कुतो न 
जनयेत्‌। अस्ति हि तत्र निवर्तकभेदग्रहसारूप्यमभेदाग्रहणम्‌ । 

परि० - नन्वर्थस्य सनिकर्षद्रारव हेतुत्वे सादृशयान्वेषणं व्यर्थम्‌, तस्यार्थहेतुत्वपक्ष एवोपयोगस्य वाच्य- 
त्वादित्यत आह साइइयं त्विति । निवर्तकेति । इयं शुक्तिः इदं तु रजतमितिज्ञानयोर्मेदग्रहादत्र शुक्तौ न प्रवर्तते 
तत्राभेदग्रहणमस्ति विषययोरजञानयोश्चतयर्थः । भेदाग्रह इति । मेदाग्रहसहितचक्षु्रदिकरणमित्यर्थः । पुरोृत्ति- 
प्रवृत्तेहीति । शरीरपरिस्पन्दरूपप्रवृत्तेरित्यर्थः । पक्षधर्मतया इति । इष्टसाधनतानुमाने पक्षीभूतप्रवृत्तिविषयशुक्ति- 
कादाविष्टसाधनताप्रयोजकस्य अज्ञातत्वादित्यर्थः । भेदाग्रहसारूप्यादिति । इदंरजतमिति सत्यरजतस्थली- 
येदंग्रहरजतग्रहयोरेकत्वेन तत्र यथा ज्ञानं स्वरूपतो विषयतश्च भेदाग्रहात्‌ पुरोवर्तिनीष्टसाधनतानुमानद्वारेच्छादिकं 
तथाऽत्रापीत्यर्थः । 


सु०-- ननु च यथा भेदाग्रहो भवतामभेदग्रहं जनयति तथा प्रबृत्तिमपि किं न जनये- 
दिति। मैवम्‌ । वैषम्यात्‌ । ज्ञानजनने हि कारणानां स्वातन्त्र्यं न पुरुषस्य । तानि च याहृदा- 
सामग्रीमध्यपतितानि ताइशं ज्ञानमुपजनयन्ति । न तु पुरुषाकाङ्कामपेक्षन्ते हेयोपेक्षणीयज्ञान- 
जननात्‌ । प्रवृत्तौ तु पुरुष एव स्वतन्त्रो न ज्ञानम्‌ । स हि सत्यपि ज्ञानेऽपेक्षित एव प्रवर्तते । 
न तु 'ज्ञानं जातमि त्येवोदासीनविपरीतयोरपि । तथा च भेदाग्रहदोषकलुषितानि नयनादीनि 


विपर्ययं जनयन्ति । न तु पुरुषः प्रबर्तकसाहृञ्यमात्रेण प्रवर्तितुमर्हति । तथात्वे वा निवर्तक- 
साहड्यात्प्रेक्षावान्निवर्तेतापीत्युक्तम्‌ । 


किञ्र ज्ञानमर्थे प्रवृत्ति किं साक्षादुपजनयति उतेच्छाप्रयत्रद्वारेण । नाद्यः, हेयोपेक्ष- 
णीययोरपि प्रवृ्तिप्रसङ्गात्‌ । द्वितीये कथमगृहीतभेदाज्ज्ञानद्वयात्प्रवृत्तिः । पुरोवर्तिप्रवृत्तर्हि 
साक्षात्कारणं प्रयत्न: । तस्य चेच्छा, तस्याश्च समीहितसाधनतानुमानम्‌ । न च तत्संभवति । 
रजतत्वस्य पक्षधर्मताया अप्र(तयाऽप्रति)तिपन्नत्वात्‌ । 


अथ रजते प्रतिपन्नेन रजतत्वेन तत्समीहितसाधनताज्ञानमुपजातं भेदाग्रह (भेदाग्रहे- 


ऽभेदग्रह) चेन्न। तथा सति भेदग्रहसारूप्यादभेदाग्रहा- 
दुपेक्षाया अप्यापातादिति ॥ 


नन्वस्तु तहिं द्वितीयः पक्षः । तथा हि । सत्यरजते तावदस्ति रजतव्यक्तिज्ञान रजतत्व- 
जातिबोधश्च । न चास्त्यसंसर्गज्ञानम्‌। एतावतैव तत्र तदर्थिनां प्रबृत्ति: । न हि तयोस्तादात्म्यं 


पश्यन्ति । जातिव्यक्त्योस्तादात्म्याभावात्‌ । न च तत्र संसर्गग्रह: प्रवर्तक: । समबायो हि तयो: 

संसर्गः । न चासौ प्रत्यक्षः । इन्द्रियसन्निकषभावात्‌ । नाप्यनुमानतस्तदा शाक्यते ज्ञातुम्‌ । 
लिङ्गाभावात्‌। अविसंवादिव्यबहारजनकत्वविरिष्टसाकाङ्करूपरूपिसहोपलम्भो हि तल्लिङ्गम्‌ । 
न चाविसंवादित्वं प्राक्‌ प्रवृत्तेः राक्याधिगमम्‌ । अस्ति चेदं सकलमपि प्रवर्तक विश्रमेऽपीति 
कुतो विपर्ययाभावे प्रवृत्त्यनुपपत्तिः। 

परि०- उत सर्वोऽपि भेदाग्रहादितिपक्षमाइाङ्कते अस्तु तर्हि द्वितीयः पक्षः इत्यादिना एतद- 
प्ययुक्तमित्यन्तेन । संयोगस्य संयुक्तसमवायस्य वा सन्निकर्षत्वमुपेत्याह इन्द्रियसन्निकर्षाभावादिति । विसंवादि- 
न्यव्यभिचारायाविसंवादिव्यवहारजनकत्वविद्विष्टेत्युपलम्भविरोषणम्‌ । साकाङ्केति । साकाड्ठी यौ रूपरूपिणौ 
धर्मधर्मिणौ तयोः सहोपलम्भ इत्यर्थः । निरस्तत्वादिति । किञ्चान्योन्याभावो नामेत्यादिना ग्रन्थेनेत्यर्थः । 

सु०-- इदंरजतत्वाधारयोर्भेदाग्रहो वा सत्यरजते प्रवृत्तिहेतुः । अस्ति चासौ प्रकृतेऽपि। 
न च पुरोवर्तिनि रजतत्वाप्रतीताविच्छानुपपत्तिरिति वाच्यम्‌ । रजतत्वेन सहागृहीतासंसर्गतया 
वा रजतादगृहीतभेदतया वा समीहितसाधनतानुमानोपपत्तेरिति ॥ 

एतदप्ययुक्तम्‌ ॥ असंसगग्रहमेदाग्रहयोः निरस्तत्वात्‌ । किञ्चैवं सति सविकल्पक- 
्रत्यक्षोच्छेदप्रसङ्गः । वस्तुमात्रग्रहस्यासंसर्गाग्रहस्य च निर्विकल्पकसाम्यात्‌। रूपरूपिभावः 
सविकल्पके चकास्ति, निर्विकल्पके तु बस्तुस्वरूपमात्रमिति भेद इति चेत्‌ । कोऽयं रूप- 
रूपिभावः । धर्मधर्मिणोः परस्पराकाङ्घाविषयत्वमिति चेत्‌ । तत्किं तयोः स्वरूपमुतान्यत्‌ । 
आद्ये तदपि निर्विकल्पके प्रकारात एव । द्वितीये किं तदैन्द्रियकमुतातीन्द्रियम्‌ । प्रथमे कथ- 
मविकल्पके न प्रकाशेत । द्वितीये कथं सबिकल्पके प्रकारोत ॥ अथ तद्वस्तुदर्हानसापेक्षदर्हानं 
निर्विकल्पकेऽचकासदपि सविकल्पके भातीति चेत्‌। तर्हि न तत्संसर्गातिरिक्तमस्तीति संसर्ग- 
ग्रहादेव सबिकल्पकोपपत्तिः । न च निर्विकल्पकस्य प्रवर्तकत्वमस्ति। किञ्च असंसर्गाग्रहादेव 
सर्वत्र प्रवृत्त्यङ्गीकारे मध्यमवृद्धप्रवृत्तेपि तथात्वेन बालस्य तदीयसंसर्गज्ञानानुमानोपाया- 
भावात्‌ पदानामन्वितार्थेषु व्युत्पत्त्यनुपपत्तौ शाब्दप्रमाणोच्छेदप्रसङ्: । 

परि०-- एवं सतीति । सर्वोऽपि व्यवहारो भेदाग्रहादित्यङ्गीकारे सतीत्यर्थः । कस्तर्हि व्यवहारहेतुरित्यतो 
निर्विकल्पकप्रत्यय एव हेतुर्भविष्यतीतिभावेन तत्र परोक्तसामग्रीमुपपादयति वस्तुमात्रेति । शङ्कते रूपेति । तथाच 
तादृश एव व्यवहारहेतुरिति भाव: । अचकासदपीति पदविभाग: । नन्वेवं तर्हि सविकल्पक एव मास्तु व्यवहारस्तु 
निर्विकल्पकादेवास्तु । तथाच न संसर्गग्रहस्वीकार इत्यत आह न च निर्विकल्पकस्येति । 

सु०-- अथैवं मन्येत। अस्त्येव व्यनहर्तुरन्वयज्ञानं किं नाम सदपि न प्रबृत्तावुपयुज्यते, 
अतो न कश्चिद्दोष इति। तत्र किं तदन्वयज्ञानं प्रवृत्ती नियतमुतानियतमिति वाच्यम्‌। आद्येऽस्तु 

तटावृत्तावुपयोगि मा बा भूत्‌ । अन्यथाख्यातिं विना न रजतार्थिनः पुरोवर्तिनि प्रवृत्तिरिति 
तावत्सिद्धम्‌ । द्वितीये तु शब्दोच्छेदस्तदवस्थः । 

परि० अन्यथाख्यातिं विनेति । शुक्तौ रजतत्वसंसर्गज्ञानस्य प्राप्तत्वादिति भाव: । 

सु०-- कित्र नियतपूर्वभावि चाकारणं चेत्यनुपपन्नम्‌ । 
सति संसर्गग्रहोऽवर्जनीयसन्निधिरिति चेन्न । विपर्ययस्यापि वक्तुं शक्यत्वात्‌ । अवश्य चैत- 
देवम्‌ । व्यवहारो हि व्यवहर्तव्योपलंभनिबन्धनो युक्तः । न तु व्यवहरणीयविपर्ययानुप- 
लब्धिनिबन्धन: । न हि घटव्यवहारो घटमतिमतिक्रम्य तद्विपर्ययाप्रतिभासे सति भवति । 
तदमी प्रयोगा: । विमतो व्यवहारो व्यबहर्तव्यज्ञानपुरःसरो व्यवहारत्वाद्वटव्यवहारवत्‌ । 
विवादपदं ज्ञानं पुरोवर्तिविषयं तद्विषयव्यवहारजनकत्वात्संमतवत्‌ । पुरोवर्ती वा रजतज्ञान- 
गोचरो रजतानुपायत्वे सति तदर्थिप्रृत्तिविषयत्वात्सम्यग्रजतवत्‌ । विवादपदं रजतज्ञान- 
मिदंज्ञानान्न भिद्यते प्रकाहामानात्ततोऽप्रकाहमानभेदत्वे सति प्रकाहामानत्वात्संप्रतिपन्न- 
रजतज्गानवदित्यादयः ॥ 

परि०-- आचे दोषान्तरमाह किञ्रेति । विपर्ययस्यापीति । संसर्गग्रहे सति असंसर्गाग्रहोऽवर्जनीय- 
सन्निधिरिति तवदुकतविपर्ययस्यापीतवर्थः । तर्हि विनिगमनाबिरहातससर्गग्रह एव प्रवर्तक इत्यस्य भङ्ग इत्यत आह 
अवइयं चेदमिति । विमत इति । शुक्ताविदंरजतमिति व्यवहार इत्यर्थः । रजतोपाये व्यभिचारनिरासाय रजतानु- 
पायत्वे सतीति । प्रतियोगिज्ञानाभावेन अन्यथोपपत्तिवारणाय प्रकाहामानादिति । धर्म्यज्ञानेनान्यथोपपत्तिनिरासाय 
प्रकाइामानत्वादित्युक्तम्‌ । विवादपदमिदज्ञानं रजतज्ञानान्न भिद्यते उक्ताद्धेतोरित्यादिरादिपदार्थः । 

सु०--- किक्च विपर्ययाभावे 'नेदं रजतमिति ज्ञानस्य बाधकत्वमनुपपद्यमानं तं गमयति। 
न हि तथात्वे वाधकत्वमस्ति । न तावदग्रहणनिवर्तकतया बाधकत्वम्‌ । सर्वप्रत्ययानां तथा- 
त्वापातात्‌ । नापि व्यवहारविच्छेदकत्वेन । अतदर्थिनां व्यवहारानुत्पत्तौ नेदं रजतमितिज्ञान- 
स्यावाधकत्वप्रसङ्कात्‌ । व्याघ्रचोरादिज्ञानस्यापि प्रवृत्तिविच्छेदकत्वेन बाधकत्वप्रसक्तेश्च । 
न चार्थस्य व्यवहारयोग्यताविच्छेदकत्बेन; समयान्तरेऽपि तत्र विभ्रमात्प्रवृत्त्यभावापत्तेः । 
न च व्यवहारप्रतिबन्धकत्वेन;, अविवेकनिवृत्तौ कारणाभावादेव व्यवहारानुत्पत्तेः प्रतिबन्धक- 
कल्पनायोगात्‌, व्याघ्रचोरादिज्ञानस्य बाधकतापत्तेश्च । विमतमयथार्थ बाध्यत्वाद्‌ व्यवहार- 
बदिति । अत एव भ्रान्तित्वप्रसिद्धघाऽपि विपर्याससिद्धिः ॥ 


परि०--- हेतूनामप्रयोजकत्वनिरासाय विपक्षे बाधोच्छेद एव वाधक इति भावेन 
+ ट आह किञ्च विपर्येति । 
यद्वाऽनुमानेन विपर्ययं समर्थ्यार्थापत््यापि तं साधयति किञ्चेति । यद्वा वक्ष्यमाणप्रयोगस्याप्रयोजकत्वराङ्का- 

निरासायान्यथोपपत्तिं निराह किञ्चेत्यादिना । तथात्वे विपर्ययाभावे । तथात्वापातात्‌ बाधकत्यापातादित्यर्थः । 
समयान्तरे कालान्तरे । विमतमित्यतः प्राक्‌ तदयं प्रयोग इति विपरिणामेनानुषङ्गः । अत्र सर्वत्र पक्षपरिष्कारः 
पूर्वोक्तरीत्यैव ध्येयः । अत एवेति । साधकानामुक्तत्वात्‌ वाधकानां परिद्वतत्वात्ताभ्यां हेतुभ्यामेवेत्यर्थः । 

सु० एवं च सति प्रत्ययत्वानुमानं कालात्ययापदिष्टं वेदितव्यम्‌ । अदुष्टकरण- 
जन्यत्वोपाधिग्रस्तं च ॥ 


एतेन रजतज्ञानत्वानुमानमपि निरस्तम्‌ । अन्यथा 'बिमतो व्यवहारो यथार्थो व्यबहार- 
त्वात्‌, रजतविषयो वा रजतव्यबहारत्वादि'त्यपि स्यात्‌। 

परि०- एवं च सतीति । भ्रान्तित्वस्य प्रमाणसिद्धत्वे सतीत्यर्थः । प्रत्ययत्वेति । विगीतः प्रत्ययो 
यथार्थः प्रत्ययत्वादिति पूर्वपक्ष्युक्तानुमानमित्यर्थः 1 विवादाध्यासितं (विवादपदं) रजतज्ञानं रजतविषयं रजत- 
्ञानत्वादिति प्रागुक्तं परकीयानुमानं च निराह एतेनेति । कालात्ययापदिष्टत्वादिदोषेणेत्यर्थः । शुक्तिविषयकत्वस्य 
साधितत्वादिति भावः । निरस्तानुमानद्रयेऽस्मदुक्तदोषेण दुष्टत्वानङ्गीकारे चाभाससाम्यरूपवाधकं चाह अन्यथेति । 

सु०--- यदपि “ज्ञानत्वं च यथार्थमात्रवृत्ती'त्यादि; तत्र किमिदं ज्ञानत्वं सामान्यं वा 
प्रतिनियतं वा । नाद्यः । वादिप्रतिवादिनोराश्रयासिद्धेः । द्वितीये यथार्थज्ञानवृत्तिज्ञानत्वे सिद्ध- 
साधनता । विमतज्ञानवृत्तिज्ञानत्बपक्षीकारेऽपि मात्रेति व्यर्थ स्यात्‌ । तत्त्यागेन च प्रतिज्ञाने 
प्रथमानुमानदोष एव ॥ किश्च यथार्थमात्रवृत्तीत्ययथार्थावृत्तित्त्वमात्रं विवक्षितम्‌। उत अयथा- 
थज्ञानावृत्तित्वम्‌ । आद्ये सिद्धसाधनम्‌, अयथार्थव्यवहारावृत्तित्वस्य सिद्धत्वात्‌ । द्वितीये 
परस्याप्रसिद्धविशोषणता, अदुष्टसामग्रीजन्यमात्रवृत्तित्वमुपाधिश्च॥ 

परि०--- ज्ञानत्वं यथार्थमात्रवृत्ति ज्ञानमात्रवृत्तिधर्मत्वात्प्रमात्ववदिति पूर्वपक्षिणोक्तमनुमानान्तरं च निराह 
यदपीत्यादिना । बिमतज्ञानेति । भ्रमस्थलीयज्ञानेत्यर्थः । तत्त्यागेन च प्रतिज्ञान इति । मात्रपदं हित्वा 
यथार्थज्ञानवृत्तीत्येव प्रतिज्ञाकरणे सति याथार्थ्यसाधकेषु यत्प्राथमिकं विगीतः प्रत्ययो यथार्थः प्रत्ययत्वादि- 
त्यनुमानं तत्रोक्तो बाधितत्वरूपो दोष एवेत्यर्थः । 

सु०-- यच्च 'शुक्तिका रजतत्वेन नावभासत' इत्यादि; तदप्यसत्‌ । मेरुः सर्षप इत्यादि- 
वाक्यान्मेरोरपि सर्षपत्वेन प्रतिभासाद्‌ दृष्टान्तस्य साध्यवैकल्यात्‌ । अन्यथा तथाविधवाक्या- 
भासं श्रुतवता तत्प्रतिषेधो न क्रियेताप्रसक्तत्वात्‌। न हि पदार्थप्रतिषेधो युक्तः॥ अपि चैवं सति 
'अग्निरनुष्ण' इति बाधितविषयस्य वाक्यस्य ‘घटः पचति(न्ति)' इत्यपार्थकाद्भेदो न स्यात्‌॥॥ 

यदपि 'इदं रजततादात्म्यमि'त्यादि । तच्चायुक्तम्‌ । तदप्रतीतावाश्रयासिद्धेः, प्रतीतौ 
व्याघातात्‌ । दृष्टान्तस्य साध्यसमत्वा्चेत्यास्तां विस्तरः ॥ १॥ 

परि०-- शुक्तिका न रजतत्वेनावभासते तद्रूपेणासत्त्वात्‌। यद्यद्रूपेण असत्‌ तत्तद्रपेण yoann । a 
सर्षपत्वेन । इदं रजततादात्म्य न प्रत्येतुं शक्यम्‌ असत्त्वात्कूर्मरोमवदिति पूर्वपक्षान्ते परोक्तमन्यद pba 
पदार्थेति । मेरपदस्य सर्षपपदस्य वा योऽर्थः तस्य प्रतिषेधो न युक्तः प्रमितत्वात्‌ । किन्तु आ ळा ह 
व्यक्तमुक्तमेतततर्कताण्डवे योग्यतावादे । एवं सतीति । बाधितस्थले संसर्गबोधाभावे सत्यनन्वितवाच vi द [ 
प्रयोगरूपत्वात्‌ घटः पचति कुण्डमजाजिनं दश दाडिमानि षडपूपा इत्याद्यपार्थकवाक्याद्भेदो न स्यात्‌ । अन्वया 
्रतीतेरुभयत्र तुल्यत्वादिति भावः। 


सु०--- कश्चित्पुनरेवमाह । 'तासां ब्रिवृतं ब्रिवृतमेकेकामकरोदि'त्यादिशुते: , 'समेत्या- 
न्योन्यसंयोगमि'त्यादिपुराणात्‌, 'त्यात्मकत्वादि' सूत्राच्च सर्वस्य सर्वात्मकत्वं प्रतीयते ॥ किञ्च 
“सोमाभावे पूतिकग्रहणं, ब्रीह्यभाबे च नीवारग्रहणम्‌' अन्यथाऽनुपपद्यमानं पूतिकनीवारयोः 
सोमब्रीह्मवयबसद्भाबं गमयति ॥ अपि च वस्तुनो वस्त्वन्तरसाहृइयं प्रत्यक्षत एव प्रतीयते । 
न च तद्ृव्यावयबयोगादन्यत्साइऱ्यं नामास्ति । अतः शुक्तिकादिषु रजतादेः सद्भावाद्यथार्थ 
एवायं रजतप्रत्ययः ।निर्देशाव्यवस्थाऽर्थक्रियाव्यवस्था च भूयस्त्वादुपपद्यते। दोषवङादिन्द्रियं 
भूयांसमप्यंदां परित्यज्याल्पीयांसमंदां प्रकाशयतीति रजतार्थिनस्तत्र प्रवृत्तिरपि युज्यते । अपगते 
तु दोषे भूयस एवांशस्योपलम्भे निवर्तते । बाध्यबाधकभावोऽपि ज्ञानयोरत एवोपपद्यते ॥ 
पीतशङ्खादौ नयनवृत्तिपित्तसंभिन्नाः नायनरङमयः इाङ्कादिभिः संयुज्यन्ते । ततः पित्तगत- 


पीतिमाऽभिभूतः शङ्खगतशुक्किमा न गृह्यते । अतः सुवर्णानुलिप्तशङ्खवत्‌ 'पीतः इाङ्क' इति 
प्रतीयते ॥ एवं 


प्रत्ययाः सर्वेऽपि यथार्था बोद्धव्या इति ॥ 


परि०-- अख्यात्यवान्तस्चोदनं निराह कश्चित्पुनरिति । रामानुजादिः । तासां तेजोऽवन्नान्दितदेवता- 
नाम्‌ । त्रिवृतं तेजोऽवन्नरूपवस्तूनामंदात्रयमेलनम्‌ । एकैकपृथिव्यादिद्रव्यमकरोदिति षछ्छन्दोगश्रुतेरित्यर्थः । 
'समेत्यान्योन्यसंयोगं परस्परसमाश्रयाः । महदाद्या विशेषान्ता हमण्डमुत्पादयन्ति ते' इति पुराणवाक्यात्‌ । 'त्र्यात्मक- 
त्वाचु भृयस्त्वादि'ति तृतीयाद्यपादे वक्ष्यमाणसूत्रादित्यर्थः । सर्वात्मकत्वं तेजोऽबन्नरूपभूतत्रयात्मकत्वमिति वा । 
त्रिवृत्वस्योपक्षणत्वेन सर्वभूतात्मकत्वमिति वाऽर्थः । अर्थापत्ति चाह किञ्च सोमेति । ज्योतिष्टोमे हि 'सोमेन यजेत' 
इति सोमलतारूपद्रव्यस्य 'दर्शपूर्णमासयोव्रीहिभिर्यजेते'ति ब्रीहिद्रव्यस्य साधनत्वेन प्रातत्वात्‌ सोमादिरेव गृह्यते । 
कदाचित्‌ सोमादेरभावे पूतिकादिरूपसोमप्रतिनिधि्रहणं याज्ञिकैर्यज्ञाङ्गत्वेन क्रियते । तदन्यथानुपपत्तिरन्यत्रान्या- 
वयवसत्त्वे मानम्‌ । समग्रसोमाद्यवयवानामलाभे कतिपयतद्वयवलाभाय एतिकाद्युपादानात्‌ 


[ । तथैव पूर्वतन्त्रे षष्ठ 
तृतीयपादे व्युत्पादितत्वादिति भावः । प्रत्यक्ष च प्रमाणयति अपि चेति । कथं तहीयं शुक्तिः इदरजतमित्यादिनिर्देदाः 

शुक्तिकया कटकादिरजतोचितार्थक्रियाऽभाव इत्यत आह निर्देशेति । अत एवेति । भूयोऽवयवज्ञानेनाल्पावयव- 
्ञाननिवर्तनादेवेत्यर्थः । एबं स्वप्रेत्यादि । एतच्चाग्रे दूषणावसरे स्फुटीकरिष्यामः । 


सु०-- तदिदमयुक्तम्‌ ॥ तथा हि ॥ यानि तावच्छुक्तिकादिषु रजतादिसद्भावे श्रुति- 
पुराणसूत्राणि पठितानि तानि तेजोऽबन्नादीनां मिश्रतामभिदधति; न पुना रजतादीनां शुक्तिकादौ 
सद्भावम्‌। न हि कारणसद्भावे कार्यस्य सद्भावो नियतो येनोपपत्त्याऽपीममर्थ प्रतीमः । तथात्वे 
वा शुक्तौ रजतवत्सर्वस्यापि प्रतीतिः प्रसज्येत। अदृष्टादिवान्नैवमिति चेन्न कार्यनिश्चयोत्तर- 
कालीनत्वादस्याः कल्पनायाः ॥ 


परि०-- ननु तेजोऽबन्नरूपकारणानां मेळनेन सर्वकार्येषु तेजोऽबन्नकारणसत््वे तत्कार्याणामपि सर्वत्र 
सत्त्वमनुमीयत इत्यत आह कारणसद्भाव इति । कार्येति । सर्वत्र सर्वावयवसत्त्वरूपकार्यनिश्चयेत्यर्थः । 


सु०_- श्रुतार्थापत्तिस्त्वत्यन्तायुक्ता । तथा हि । पूतिकादौ किं सोमाद्यवयवाः भूयांसः 
कल्प्यन्ते, उत समाः, अथाल्पीयांसः । आद्ये सोम एवासौ; तत्कथमनुकल्पः स्यात्‌ । न हि 
सोमोऽपि केवलः सोमः; किन्तु सोमांशभूयस्त्ववान्‌ । न द्वितीयः । उभयदर्शनप्रसङ्गात्‌ । 
तृतीयं तु कथं सोमकार्य कुर्यात्‌ । अन्यथा शुक्तिकाऽपि कुतो रजतार्थक्रियां न कुर्यात्‌ । श्रुति- 
प्रामाण्यात्तदर्थक्रियाकारिताऽवगम्यत इति चेत्‌ । किं तर्हि सोमावयवकल्पनया । श्रुति- 
प्रामाण्यादत्यन्तविविक्तानामेव वस्तूनामर्थक्रियासाम्यमुपगम्यताम्‌ ॥ 


परि०-- अनुकल्प इति । 'कस्यचिन्मुख्यस्याभावेऽमुख्यस्यान्यस्योपादानमनुकल्प' इति मीमांसकैः 
परिभाष्यते । ननु सोमलाभे समग्रसोमावयवलाभोऽस्ति । भूयःसोमावयववतोऽन्यस्योपादाने तु सकलसोमावयवा- 
छाभेनामुख्यत्वाद्नुकल्प एवायमित्यत आह न हीति। सोमेऽपि त्वदुकतत्रिवृत्करणप्रक्रियया द्रव्यान्तरावयवसत्त्वादिति 
भावः । श्रुतीति । 'सोमाभावे पूतिकानभिषुणुयादि'ति श्रुतिप्रामाण्यादित्यर्थः। 


सु०-- सारञ्यं च सामान्यं वा धर्मान्तरं वा नान्योन्यावयवसंयोग इति वक्ष्यामः ॥ 
किश्र घृततैलयोरन्योन्यसहृदायोरन्योन्यावयवसंयोगादन्योन्यार्थक्रियया भाव्यम्‌ । न भाव्यं च 
बिसहठायोर्द्रव्ययो: ॥ किञ्च मातृमातङ्गमदिराद्यतिसाहृ्यं भार्यादिष्वप्यस्तीति तदुपभोगे 
प्रत्यवायः स्यात्‌ । अल्पावयवसंयोगान्नैवमिति चेत्‌ कथं तर्हि नीवारा व्रीहिकार्य कुर्युः । श्रुति- 
प्रामाण्यादिति बदतो दत्तमुत्तरम्‌ ॥ अपरावयबसंयोग एव साहऱ्यं चेत्‌ कथं ककारखकारयोः 
साहझ्यमिति चिन्त्यम्‌ ॥ 

परि» -- यद्यपि चेत्यादिना प्रत्यक्षमुक्ते तदपि निराह साइश्यं चेति । न्यायमतेनाह सामान्यं वेति । 
स्वमतेनाह धर्मान्तरं वेति । वक्ष्याम इति । वैशेषिकाधिकरणे । 'न सर्वधर्म एकोऽस्ति समुदायस्तु भिन्नगः । एतादृरां 
च सादृश्य पदार्थेषु पृथक्पृथक्‌" इत्यायनुव्याख्यानव्याख्यावसर इति भावः । भार्यादिष्विति । भार्यायां मातृ- 
सादृश्यम्‌ । पितृगुतप्रभृतिषु मातङ्गश्दितचण्डालसादृश्यम्‌ । घृतक्षीरादौ मदिराशब्दितमचसादृर्यमस्तीत्यर्थः । 
ककारखकारयोरिति । निरवयवत्वात्तयोरिति भावः। न च तत्र सादृश्यमेव नेति वाच्यम्‌ । 'वग्यौ वर्गेण सवर्ण' इति 
शिक्षाग्रन्थविरोधादिति भावः । 


सु०-- रजतार्थिनः शुक्तिकायां प्रवर्तकं च किं भूयसां शुक्त्यवयवानामदर्दनमुता- 
ल्पीयसां रजतावयवानां दर्हानमुतोभयम्‌ । नाद्यः सुप्तस्यापि प्रवृत्तिप्रसङ्गात्‌ । द्वितीयेऽपि किं 
तेषामल्पीयस्त्वज्ञानम्‌ उत भूयस्त्वज्ञानम्‌ अथवा ज्ञानमात्रम्‌ । आद्ये तस्य अरजतत्वमेव 
विदितमिति कथं ततः प्रवृत्तिः । द्वितीयेऽन्यथाख्यातिप्रसङ्गः । तृतीये सहडामात्रे प्रवृत्ति- 
प्रसक्तिः । न तृतीयः किमपि तत्रास्तीत्यादिज्ञानादपि प्रवृत्तिप्रसङ्गात्‌ । कथं चास्य ज्ञानस्य 


भ्रान्तित्वम्‌ । अल्पांशग्रहणादिति चेत्‌ नूनं ब्रह्मज्ञानमपि महाश्रान्तिरापन्ना । अत एव न 
बाधस्य वाधकत्वमपि॥ 


परि०-- अरजतत्वमेबेति । रजतावयवानां भूयस्त्वज्ञानस्यैव रजतत्वज्ञानत्वादिति भाव: । उतोभयमिति 
पक्षं निराह न तृतीय इति । ब्रह्ज्ञानमपीति । सर्वस्यापि पुंसो जायमानब्रह्मज्ञानस्य ब्रह्लैकांशविषयकत्वादित्यर्थ: । 


अत एव पूर्वस्य भ्रान्तित्वानुपपत्तेरेव । यद्वा भूयोंऽशाग्रहणस्य बाधत्वे सत्यरूप्यादाविदं रूप्यमिति ज्ञानस्यापि 
बाधत्वप्रसङ्गरूपातिप्रतङ्ादेवेत्यर्थः । 


सु०-- पित्तगतपीतिमानुलिपत्चेच्छङ्कः कथं तर्हि न तथा पार्श्वस्थेन टश्यते ॥ सूक्ष्म- 
त्वादिति चेत्‌ किमिदं सूक्ष्मत्वम्‌ । अतीन्क्रियत्बं चेत्‌ तर्हि भ्रान्तेनापि दयेत । अन्यञ्चेत 
किमनेन ॥ पित्तोपहतेन तु सामीप्याद्‌ दृश्यत इति चेत्‌ । किमिदं सामीप्यं नाम । इन्द्रिय- 
सन्निकर्षश्चेत्‌ स तर्हि उभयोः समान: । शरीरसामीप्यं चेत्तदनुपयुक्तम्‌ । अन्यथा परशरीर- 
समीपस्थानां दण्डकुण्डलादीनामदर्रनिप्रसङ्गात्‌ ॥ पीतः शङ्ख: प्रतीयत इति कोऽर्थः । किं पीत- 
' रूपवत्तयेति उत पीतरूपद्रव्यसंयुक्ततयेति । नाद्यः अन्यथाख्यातिप्रसङ्गात्‌ । द्वितीये अनुभव- 
विरोधः ॥ एवमुदाहरणान्तराणि बिप्रतिपन्नानि निरसनीयानीत्यलमपहसनीयप्रक्रियानिराक्रिया - 
विस्तरेण॥ २ ॥ 


परि०-- याऽपि पीतशकद्वादी त्वित्यादिनोक्ता प्रक्रिया तां निराह पित्तगतेति । किमनेनेति 
Pe दै ग ति । पार्श्वस्था- 
र्शनानुपयुक्तेनेत्यर्थ: । अतीन्ट्रियत्वादन्यस्यादर्शनानुपपादकत्वादिति भाव: । उभयोरिति । पीत इति पश्यत: 

पार्श्वस्थस्य चेत्युभयोरित्यर्थः । अन्यथेति । द्रष्ट्रशरीरसामीप्यस्यैव दर्शनोपयुक्तत्व इत्यर्थः । एवमिति । स्वप्र- 
स्फटिकलौहित्यादिप्रागुक्तोदाहरणान्तराणीत्यर्थः । तथा हि । अथ रथानित्यादिश्ुतः स्वाप्रार्थानामपीश्वरसृष्टत्वात्‌ तद्धीः 
सर्वा यथार्थेत्ययुक्तम्‌ । स्वप्न एवायं न जाग्रदिति बाधविरोधात्‌ । स्फटिके रक्तकुसुमप्रभोपलम्भात्तलीहित्यधीर्यथार्थ- 
त्यपि न । रक्तकुसुमसमीपस्थवस्त्वन्तरेऽपि तथोपलब्धिप्रसङ्गात्‌ । मरीचिकासु जलावयवसत्त्वात्तद्धीरेव तत्रेति तु 
शुक्तिरूप्यप्रक्रियानिरासेन निरस्तम्‌ । अळातचक्रे तु अलातस्य सर्वदेरासंयोगधीरेव न भ्रान्तिरिति तन्न । फल्गुपामराणां 
चक्रतावुदधश्रान्तित्वानिवारणात्‌ । नायनरहमयो दर्पणप्रतिहताः ग्रीवास्थमुखमेव गृह्णन्तीति तद्धीरपि यथार्थेत्यपि न । 
'अब्र एव्र चोपमा' इत्यत्र निरसिष्यमाणत्वात्‌ । दिगन्तरे दिगन्तरावयवसत्त्वात्‌ शुक्तौ रूप्यधीरिव तद्धीरपि यथार्थेत्यपि 
शुक्तिरूप्यप्रक्रियानिरासेन निरस्तम्‌ । या तु द्विचन्द्रप्रक्रिया नयनस्याङ्भुल्यवष्टम्भे हि नायनद्इमयो द्वेधा बहिर्गच्छन्ति । 
ऋजुतया वक्रतया च । तत्र ये ऋजवस्ते स्वदेशस्थं समीपस्थं गृह्णन्ति । ये तु वक्राः ते तु दूरदेशं व्याप्य तमेव चन्द्र 
विप्रकष्टदेशस्थं गृह्णन्तीति द्रित्वधीर्यथार्थति । सा तु धीमात्रयाथार्थ्यसिध्युत्तरकालीनेषा अत्यन्ताप्रामाणिककल्पना सैव 
न सिद्धेत्यादिरूपेण निरसनीयेत्यर्थः । 


सु अन्यस्तु मन्यते। गृह्यमाणयोर्भेदाग्राहि सविकल्पकमेकमेव विज्ञानं ग्रम: । तथा 
हि । रजतसंस्कारदोषसचिबमिमन्द्रियं शुक्तिशाकलसन्निकृष्टं रजतशुक्तीदमंशविषयं तत्संसर्गा- 
संसर्गावनबगाहमानमेकमेव सविकल्पकज्ञानमुत्पादयति । तथा च तयोरेकविज्ञानोपारोहिणो- 
मेदाग्रहादयथार्थव्यबहारः । तन्निरासादेव विवेकज्ञानं बाधकमित्युच्यते । न पुनः 'अन्यदन्या- 
त्मना प्रतीयत' इति ॥ 


परि०--- तार्किकैकदेशिमतमनृद्य निराह अन्यस्त्विति । गृह्ममाणयोरिति । ज्ञायमानयोरित्यर्थः । तेन 
स्मर्यमाणारोपस्य संग्रहः । नत्वनुभवविषययोरित्यर्थः । रजतसंस्कारेत्यग्रेतनग्रन्थविरोधात्‌ । तत्संसर्गासंसर्गाविति । 
रजतस्य शुक्तीदमंशस्य च तादात्म्यभेदावविषयीकुर्वदित्यर्थः । अयथार्थव्यवहार इति । अन्यार्थिनोऽन्यत्र परवृत्तिः, 
अन्यस्यान्यात्मनाभिलपनं चेत्यर्थः । तन्निरासादेव भेदाग्रहनिरासादेव । 


सु०- तदिदमनुपपन्नम्‌ ॥ 'विवेकाग्रहः किं सर्वत्र प्रबृ्तिहेतुरुतात्रैवे'ति प्रागुक्त- 
विकल्पदोषाणामदोषाणामविरोषात्‌ ॥ किक्च प्राभाकराणां वेदप्रामाण्यसिद्धबङ्गतया5स्ति 
अख्यातिस्वीकारे प्रयोजनमिति विद्यते भ्रम: । कणभक्षाक्षचरणपक्षपातिना तु ‘अतस्मिंस्तदिति 
प्रत्ययो विपर्यय' इति पूर्वाचार्यबचनमनाहृत्य परमतप्रमोषः कस्मादिष्यते । असत्ख्याति- . 
परिहारार्थमिति चेन्न, तथा सत्ययथार्थव्यवहारस्यापि परिहारप्रसङ्गात्‌ । न ह्यसप्प्रत्येतुमशक्यं, 
शक्यं तु व्यवहर्तुमित्यत्र कारणविशेषो5स्ति । व्यवहारः प्रतीतिसिद्ध इति चेत्तत्किं विशिष्ट- 
प्रत्ययो न प्रतीतिसिद्ध इत्यलम्‌ ॥ 

परि० - सर्वत्रेति । सत्यस्थलेडपीत्यर्थः । अत्रैवेति । भ्रमत्वेन बिमतस्थल एवेत्यर्थः । प्रागुक्तेति । 

प्राभाकमतदूषणोक्तिपरस्तावे किमयमेव व्यवहारे भेदाग्रहादन्यस्त्वभेदग्रहात्‌ । उत सर्वोऽपि भेदाग्रहात्‌ । नाथः । 
अनियतकारणतापातादित्यादनोक्तायपकषदोषाणां नन्वस्तु तहिं द्वितीयः पक्ष इत्यादिनाऽनूदोक्तद्वितीयपक्षदोषाणां 

चाहेषाणामविरोषादित्यर्थः । कणभक्षाक्षचरणेति । कणादाक्षपादपक्षपातितेत्यर्थः । 

सु०-- ननु विपर्ययाभ्युपगमे कथ वेदप्रामाण्यसिद्धि : । वेदजनितप्रत्ययेऽपि विपर्यय- 
शङ्काप्रसरात्‌। सर्वस्यापि विज्ञानस्य याथार्थ्ये तु नेय दाङ्काबकाइामासादयतीति । मैवम्‌ । तथा 
सति विवेकाग्रहस्याप्यनड्रीकार्यत्वापातात्‌ । तथा हि । न तावद्वेदवाक्य पदार्थेषु प्रमाणम्‌ । 
तेषामन्यतोऽधिगतत्वात्‌। नापि संसर्गे; विनाऽपि संसर्गग्रहमसंसर्गाग्रहेणैव व्यवहारान्‌ पञ्यतो 
बेदजनितविज्ञानेऽपि शङ्काप्रसरात्‌ । अपौरुषेयत्वादिना सा निरसिष्यत इति चेत्‌, किं तर्हि; 
सकललोकाबसितविपर्यासनिरासेन, तच्छट्डाया अपि तत एव निराकर्तुं शक्यत्वात्‌; इति 
सिद्धमेतच्छुक्ती रजतत्वेनावभासत इति। 

परि०--- प्राभाकराणां वेदप्रामाण्यसिद्धयङ्गतयाऽस्त्यख्यातिस्वीकारे प्रयोजनमिति विद्यते श्रम इति प्रागुक्तै 
ङ्कोत्तरभ्यां व्यनक्ति नन्वित्यादिना शक्यत्वादितीत्यन्तेन । अन्यत इति । परत्यक्षादितोऽधिगतत्वादित्यर्थः । 
इह खलु केचिदयार्थ सर्व विज्ञानमिति मन्यमाना नान्यथाख्यातिं सहन्त इत्यादिनैतावत्पर्यनतेन ग्रन्थेन सिद्धार्थमनुवदति 
सिद्धमेतमिति । किं तदित्यत आह झुक्तिरिति । अन्यदन्यात्मना अवभासत इत्यस्योपलक्षणमेतत्‌ । उक्तं प्रमेयं 
कचित्स्थलविरोषे प्रतिपादयितुं शुक्ती रजतत्वेनेति विङिष्योक्तिः । 

सु०_ तत्र 'आरोप्यमाणं रजतं सदेवे'ति केचिदातिष्ठन्ते॥ तथा हि। यद्धि यथावभासते 
तत्तथेत्यौत्सर्गिका न्यायः । अपवादस्तु बलवद्वाधकोपनिपातात्‌ । तथा चेदं च रजतं च 
तत्तादासम्यं चेति त्रितयमिहाबभासते । इदं च रजतत्वं च तत्संसर्गश्चेति बा । तत्र रजत- 
रजतत्वयोरिदङ्कारास्पदस्य च वाधकाभावान्नासत्त्वमुपपद्यते, संवादसद्भावाञ्च । तत्तादा- 
त्म्यस्य संसर्गस्य वा बाधकाद्विसंवादाच्चासत्त्वमस्तु । यथोक्तम्‌ 'असंभवि च यावत्तु 
तावत्संपरिहीयतामि'ति । न च 'नेदं रजतमि'ति बाधबोधो रजतस्याप्यसत्त्वमाबेदयतीति 
वाच्यम्‌, तस्य तादात्म्यमात्रगोचरत्वेनोपपत्तौ रजतगोचरत्वकल्पनायां गौरवप्रसङ्गात्‌। यथाहुः 
'एकदेशापवादेन कल्प्यमाने च बाधके । न सर्वबाधनं युक्तमिति न्यायविदः स्थिताः' इति ॥ 
किञ्र रजतस्यात्यन्तासत्त्वे प्रतिभासो नोपपद्यते । स्थिते चैबं सत्त्वे बाधसमये पुरोऽदर्शानाद्‌ 


देशान्तरे सत्त्वमास्थीयते। दोषदूषितं चक्षुः शुक्तिशाकलमात्रसन्निकृष्टमपि विप्रकृष्टरजतात्मना 
तदा दर्शयतीति को दोष इति ॥ 

परि०- तत्रेति । एवं सिद्धे सतीत्यर्थः । केचित्‌ प्राचीनतार्किकाः । इदंकारेति । इदंत्वास्पदस्येत्यर्थः । 
परिहीयतां परित्यज्यताम्‌ । सत्त्वेन नाङ्गीकार्यमित्यर्थः । न केवलं बाधस्यान्यथोपपत्त्या रजतासत्त्वे मानाभावा- 
त्सत्त्वमुपेयम्‌ । किन्तु प्रतीत्यन्यथोपपत्त्या चेत्याह किञ्चेति । तावता देशान्तरे सदिति कुत इत्यत आह स्थिते 
चैबमिति। अदर्शनादिति भावः । तदिति । शुक्तिशकलमादर्शयतीत्यर्थः । 


सु०-- एतदप्ययुक्तम्‌ ॥ सत्त्वेऽपि रजतस्य 'असदेव रजतं प्रत्यभात्‌" इत्यनुभव- 
विरोधात्‌ । अत्रासत्त्वेऽप्यन्यत्र सत्त्वमङ्गीक्रियत इति चेन्न । अत्र प्रतीतस्यैवान्यत्र सत्त्वे 
मानाभावात्‌। 


तथा हि । भ्रान्त्यनुभवो वा तत्र प्रमाणम्‌, बाधानुभवो वा, भ्रान्त्यनुपपत्तिः, बाधा- 
नुपपत्तिर्वा ॥ 


नाद्यः तस्याप्रमाणत्वात्‌, अत्रैव सत्त्वावेदकत्वाञ्च॥ 
न द्वितीयः तस्येह रजतनिषेधात्मनोऽन्यत्र सत्त्वासत्त्वयोरौदासीन्यात्‌॥ 


न तृतीयः । भ्रान्तेः पुरोवर्तीन्द्रियदोषादिभिर्विना अनुपपद्यमानायास्तन्मात्राक्षेप- 
हेतुत्वात्‌ । असत्त्वे कथं प्रतीतिरिति चेत्‌; सत्त्वेऽपि कथम्‌ । न ह्यन्यत्र सत्त्वमत्र प्रतीतेरुप- 
कारि। इन्द्रियसन्निकर्षार्थ वा तदास्थेयम्‌, संस्कारसिद्धवर्थ वा । नाद्यः । विप्रकृष्टेन सन्निकर्षा- 
भावात्‌, पुरोवर्तिसन्निकर्षमात्रेणैव न्त्युत्पादाङ्गीकाराञ्च । न द्वितीयः । संस्कारो हि रजता- 
नुभवमाक्षिपेत्‌, अनुभवश्च यथार्थो रजतसत्ताम्‌, अत्र प्रतीतस्यैवान्यत्र सत्ता कुतः कल्प्या ॥ 
किश्च घरान्तरं बिनष्टोत्पत्स्यमानघटान्तरतया यदा प्रत्येति, तदा कथम्‌ । न हि बिनष्टोत्पत्स्य- 
मानयोरन्यत्र सत्ताऽस्ति । कालान्तरेऽस्तीति चेत्सत्यम्‌; न तस्या भ्रान्ताबुपयोगं साक्षा- 
त्पश्याम: । संस्कारादिना हि तदुपयोगः । स च रजतान्तरानुभवमात्रेण भविष्यतीति व्यर्था 
तस्यैवान्यत्र सत्त्वकल्पना । एतेन प्रवृत्त्यनुपपत्तिरपि परास्ता ॥ किश्रासतः प्रतिभासासंभवे 
तादात्म्यमपि न प्रतिभासेत; तस्य कुत्राप्यभावात्‌। धर्मधर्मिभावस्तु वैधर्म्यमात्रम्‌॥ 

परि०-- सत्त्वेऽपीति। अन्यत्र सत्त्वेऽपीत्यर्थः। कुतो नोपकारीत्यतः प्रसक्तपक्षद्वयमाशङ्कय उपकाराभावं 
व्यनक्ति इन्द्रियेति । तदिति । अन्यत्र सत्त्वमित्यर्थः । ननु श्रान्तिहेतुसंस्कारः स्वजनकानुभवविषयमेवान्यत्राव- 
भासयतीत्यतो नायं नियम इति भावेनाह किञ्च घरान्तरमिति । गेहे घटो मया निहितः तं त्वं गृहाणेति चेत्रेणोक्तो मैत्र: 
थो ग्रहीतास्मीत्यवदत्‌ । तन्मध्ये स घटो नष्टोन्यस्तु तत्स्थाने केनचिन्निहितः । मैतरश्च परेद्युस्तत्र गत्वा तमेव घटं 
ैत्रेणोक्तघटत्वेन भ्राम्यति चेत्तदा कथमित्यर्थः । एवमुत्पत्स्यमानघटे तथा श्रान्तिरप्युपपाद्या । एतेनेति । अन्यत्र 

सत्त्वस्य पुरोवर्तिनि प्रतीतावनुपयोगकथनेनेत्यर्थः । तेनैव प्रवृत्तयनुपयोगस्यापि सिद्धेरिति भावः । यद्वा भ्रान्त्यनुप- 
पत्तिनिरसेनेत्यर्थः । ननु धर्मत्वात्तादात्म्यमसदपि भासितुमर्हति न तु रजतम्‌ तस्य धर्मित्वादित्यत आह धर्मधर्मि- 


भावस्त्विति । धर्मत्वं धर्मित्वमित्यर्थः । 


सु०-- न चतुर्थः । बाधस्यान्यत्र सत्तया विना5नुपपत्त्यभावात्‌ । अत्रैव रजतसत्ता- 
निषेधानुपपत्त्या5न्यत्र सत्त्वसिद्धिरिति चेन्न; तस्यात्रैव प्राप्तत्वेनैवोपपत्तेः । 


एतेन 'यद्यथावभासते तत्तथैवे'त्यादि परास्तम्‌ । 'असदेव रजतं प्रत्यमादि'ति रजता- 
सत्त्वप्रमाणस्योपन्यस्तत्वात्‌ । तद्विषयसङ्कोचप्रमाणस्य निरस्तत्वात्‌ ॥ 


तत्कि सर्वत्रारोप्यमत्यन्तासदेव । उच्यते । यत्रारोप्यमधिष्ठानसन्निहितं तत्र तत्तादात्म्य- 
मात्रमसत्‌, यथा दूरस्थयोश्वूतपनसयो: 'एक एवायं चूत' इति, बाधोत्तरकालमपि स्वरूप- 
द्वयानुवृत्तेः । यत्र पुनरसन्निहितमारोप्यं तत्र तत्तादात्म्यं चोभयमप्यसत्‌, उक्तन्यायेनेति ॥ तदेवं 
नैवंबिधान्यथाख्यातिवादोऽप्युपपन्नः ॥ ३॥ 


परि०-- बाघानुपपत्तिर्वेति पक्षं निराह न चतुर्थ इति । ननूक्तमसत्त्वग्राहिप्रमाणं तादात्म्यतत्संसर्गयो- 
रेवासत्त्वग्राहि, न तु रजतस्यापि; तथात्वे रजतप्रतिभासानुपपत्तेरित्यत आह तद्विषयेति । प्रतिभासानुपपत्तिरूप- 
सङ्घोचकप्रमाणस्य न तृतीय इत्यादिना वैधर्म्यमात्रमित्यन्तेन निरस्तत्वादित्यर्थः । दूरस्थयोरिति । द्रष्टपेक्षया 
दूदेशस्थयोरेकदेशे सतोश्ूतपनसयोः दूरस्थत्वदोषेण पनसे चूततादात्म्यमारोप्यते एक एवायं चूतवृक्ष इति । चूत 
इतीतिशब्दस्य यत्रारोप्यमित्यादिपूर्ववाक्येनान्वयः । कुत एवं तत्रापि स्मर्यमाणारोपस्थल इवारोप्यस्य स्वरूपमप्यस- 
त्स्यात्कि तादात्म्यमात्रासत्त्वोपगमेनेत्यत आह बाधेति । नायं चूत एव किन्तु चूतपनसाविति बाधोत्तरकालमित्यर्थः । 
उक्तन्यायेनेति । असदेव रजतं प्रत्यभादित्यनुभवविरोधादित्यादिनोक्तन्यायेनेत्यर्थः । एवंविधेति । तादात्म्यमात्रं 
गृह्ममाणारोषे स्मर्यमाणारोपे च सर्वत्रासदित्येवंरूपान्यथाख्यातिवादः प्राचीननेयायिकोक्त इत्यर्थः । 


सु०-- अपर पुना रजतं सदेव किन्त्वन्तरेबेति मन्यन्ते । तथा हि। न ताबदसदेव रजतं, 
प्रतीत्यनुपपत्तेः । नापि पुरत एव सत्‌, भ्रान्त्यनुपपत्तेः, बाधविरोधाञ्च । न च देशान्तरे सत्‌, 
प्रमाणाभावात्‌ । अतः परिरोषाज्ज्ञानाकारमेवाबतिष्ठते ॥ किश्रेदं ज्ञानरूपम्‌ इन्क्रियसंप्रयोगे 
असति अपरोक्षत्वाज्ज्ञानवत्‌ । न च सत्यत्वे भ्रान्त्यनुपपत्तिः, आन्तरस्यैव बाह्मतया5बभासो 
भ्रम इत्यङ्गीकारात्‌ । तस्य 'नेदमि'ति बाह्यतानिषेधेनैव बाधकस्य बाधकत्बोपपत्तिरिति॥ 


परि०-- अपर इति । वौद्धैकदेशिनो विज्ञानात्मतत्त्ववादिन इत्यर्थः । परिरोषमुक्त्वाऽनुमानं चाह 


किञ्चेति । इदमितिपक्षः शुक्तौ प्रतीयमानं रजतमित्यर्थः । ज्ञानरूपमिति साध्यम्‌ । इन्द्रियसंप्रयोगेऽसति अपरोक्ष 
त्वादिति । प्रतीयमानरजतस्येन्द्रियसन्निकर्षाजन्यप्रत्यक्षविषयत्वादित्यर्थः । 

सु०-- एतञ्चानुपपन्नम्‌ । सत्त्वे ‘असदेव रजतमि'त्यसत्त्वावेदकप्रत्ययविरोध- 
्योक्तत्वात्‌ । असतः प्रतीत्यनुपपत्तौ च बहिष्ठताया अपि प्रतीत्यनुपपत्तिप्रसङ्गात्‌ । तत्सत्त्वे 
भ्रान्तित्वानुपपत्तेः । बहिस्सत्त्वमेबासत्प्रत्ययेन निषिध्यत इति चेन्न । आन्तरत्वे प्रमाणा- 
भावात्‌ । इन्द्रियसंप्रयोगमन्तरेणापरोक्षत्वस्य हेतोर्बाह्मतायामनैकान्त्यात्‌। शुक्तिसंप्रयोगेणा- 
परोक्षतायाः स्वीकारादसिद्धेश्च । दृष्टान्तश्च साधनविकलः । ज्ञानस्यापि इन्द्रियसंप्रयोगादेवा - 
परोक्षताऽङ्गीकारात्‌ । किश्र गुआजापुञ्जादौ दहनादिसमारोपे तस्यान्तःसत्त्वे देहदाहादिप्रसङ्ग: । 
अन्यथा अन्तरपि तदसदित्यत्यन्तासदेवापन्नमिति नात्मख्यातिपक्षोऽप्युपपत्तिमान्‌। 


परि०- उक्तत्वादिति । पूर्वमतनिरासप्रस्ताव उत्तत्वादित्यर्थः । तथा चासत्त्वेनोपपत्त्या न परिरोषावतार 
इति भावः । तत्सत्त्वे बहिष्ठतायास्सत्त्वे । असत्त्वेऽसदेव रजतमित्यादिनोक्तदोषोद्धारमादाड्कते वहिस्सत्त्वमेवेति । 
कल्पकाभावादिति भावेनाह आन्तरत्ब इति । अनुमानं च निरसितुं किं प्रतीयमानरजतादिसन्निकर्षमन्तरेणापरोक्षत्व- 
ममिमतम्‌ उत सन्निकर्षमात्रं विनेति हृदि कृत्वा आद्य आह इन्द्रियेति । अन्त्येऽसिद्विरिति भावेनाह शुक्तीति । 
ज्ञानस्यापीति । स्वरूपेन्द्रियसंप्रयोगाभिव्यक्तसाक्षिरूपापरोक्षज्ञानविषयत्वस्य ज्ञानेऽपि स्वीकारादिति भावः । 


सु०- अन्ये पुनः 'इदं रजतमि'ति प्रतीतिरसदालम्बनेबेत्यास्थिताः ॥ तथा हि । 
न तावदिदं सदेव, बाधबोधविरोधात्‌। नापि सदसत्‌, तत्रैव तदैव तस्यैव सदसत्त्वविरोधात्‌ । 
देशकालप्रकारव्यबस्थया सदसत्त्वाङ्ीकारे घरादितुल्यतापातात्‌ । किञ्चैवं सति 'सदिदं रजत- 
मि'ति ज्ञानं भ्रान्तिर्नेब भवेत्‌, सत्त्वस्य विद्यमानत्वात्‌ । सदसदात्मकं सत्त्वेन विषयीकुर्वत्कथं 
न भ्रान्तिरिति चेत्‌, तत्किमेकदेशदर्शनं भ्रान्तिः । तथा च बाधकप्रत्ययोऽप्यसत्त्वमात्रावलम्बी 
न कथं भ्रान्तिः । 'सदेवे' त्यसत्त्वनिषेधाद्‌ भ्रान्तित्वमिति चेत्‌ तर्हि 'असदेवे'ति सत्त्वप्रतिषेधाद्‌ 
बाधस्यापि भ्रान्तिताऽनिस्तारः । तस्मादसदेव विश्रमालम्बनम्‌। न चासतोऽवभासानुपपत्तिः 
बिवेकाग्रहवादस्य निरस्तत्वात्‌ । अन्यथाख्यातिबादिभिरसत एव तादात्म्यस्य संसर्गस्य वा 
प्रतिभासाभ्युपगमात्‌ । बिज्ञानख्यातिवादिभिरप्यसत्याया एव बाह्यतायाः प्रतीत्यङ्गीकारात्‌ । 
'सत एव प्रतीतिरि'ति पक्षे न भ्रान्तिर्नापि बाध इति ॥ 

परि०--- बोद्धैकदेशिनामसत्ख्यातिवादिनां मतं निरसितुमनुवदति अन्ये पुनरित्यादिना न श्रान्तिर्नापि 
बाध इत्यन्तेन । कुतोऽसद्विषयैव धीरित्यतः परिहोषादिति भावेन प्रसक्तं सत्त्वपक्षं सदसत्त्वपक्षं च क्रमेण निराह 
न तावदित्यादिना तस्मादसदेबेत्यन्तेन । इदमिति । इदं रजतमितिप्रतीयमानम्‌ । बाधेति । श्रान्तित्वायोगाच्चेत्यपि 
ध्येयम्‌ । तस्यैबेति । येन धर्मेण विशिष्टस्य सत्त्वं तेन विशिष्टस्यैवासत्त्वमेवेत्येतद्विरोधान्नेत्यर्थः । घटादीति । घटादेरपि 
देशभेदेन काळभेदेन घटत्वपटत्वादिप्रकारभेदेन च सत्त्वासत्त्ययोर्भावात्‌ । तथा चेयं भ्रान्तिः । घटादिधीस्तु प्रमेति 

असत्त्वमात्रेति । सदसदात्मके रजते सत्त्वमात्रावगाहिनो 

सवावत ना wah mo नैकदेशविषयकत्वेन भ्रमत्वमिति भावः । सदसदा- 
gi रूप्यमिति धियो भ्रमत्वं ्रकारन्तरेणाशङ्क निराह pn | कान तातड 
अन्यथाल्यातिवादिनाडप्युपगतेरसद्धीरपेयेत्याह अन्यथाख्यातीति । श्रान्तिबाध त्त 
सत एवेति । पूर्व रजतस्य सन्मात्रत्वे बाधाद्ययोग उक्तोऽत्र तु सत एव प्रतीताविति भेदः । गलत 

सु०--- अत्रेदं विवेचनीयम्‌ । केयमसत्ख्यातिरिति ॥ यदि सदेव शुक्तिकाहकलं 
सकलदेशकालासद्रजतात्मनाऽवगाहमानं ज्ञानमिति, तदा$नुज्ञया वर्तामहे । यथोक्तम्‌ । 
'वस्माद्यदन्यथासन्तमन्यथा प्रतिपद्यते । तन्निरालम्बनं ज्ञानमसदालम्बनं च तदि'ति ॥ यदि 
पुनः 'इदं रजतमि'त्यवभासे चकासत्‌ 'असदेवाखिलमि ति, तदसत्‌, इदङ्कारास्पदस्य शुक्तिका- 
शकलस्य प्रागूर्ध्व सत्त्वावगमात्‌ । यदि च न तदिदड्ठारास्पद तदा न भ्रान्तिबाधयोरङ्कुल्यग्रेण 
निर्दिशेन्नोपादद्यान्न परित्यजेत्‌ ॥ 

परि०-- एवंल्पख्यातिः वैरुपेतेत्यत्र किं ज्ञापकं येन भवतां तत्रानुमतिः स्यादित्यतः तदीयसंमतिमाह 
यथोक्तमिति । चकासत्‌ भासमानम्‌ । नोपादद्यात्‌ श्रान्तिकाले । न परित्यजेत्‌ वाधोत्तरकाल इति भावः । 

सु०-- कित्रास्य ज्ञानस्य कारणं वक्तव्यम्‌ । दुषटेन्द्रियादिकमिति चेन्न तस्य सन्नि- 
कर्षाधनपेक्षस्य कारणतायामतिप्रसङ्गात्‌, असता च सन्निकर्षायोगात्‌ । शुक्त्यादिना सन्निकर्षो- 
ऽस्तीति चेन्न तथा सति तञ्ज्ञानस्यावर्जनीयत्वात्‌ । अथ संवृतिरेव रजतादिप्रतिभासकारणं तदा 
अन्धस्याप्यसन्निहिते शुक्तिशकले किं न स्यात्‌ । अथ काचादिवच्छुक्तीन्द्रियसन्निकर्षाऽपि 
संवृते: सहकारीति चेन्न तथात्वे भूतलवच्छुक्तेरपि शुक्तित्वेनावभासप्रसङ्गात्‌ । दोषनिमित्तः 
शुक्तित्वानवगमोऽपि कारणमिति चेन्न अधिष्ठानत्वानभ्युपगमे भूतलशुक्तिराकलयोरविहोषेण 
कस्यानवगमः कारणमिति विवेक्तुमहाक्यत्वात्‌॥ 


परि०-- अस्येति । असन्मात्रविषयकस्येत्यर्थः । तज्ज्ञानस्येति । एवं चेदं रूप्यमिति ज्ञानं शुक्ति- 
विषयकमप्यासीदित्यसन्मात्रविषयकमित्युक्तिभङ्ग इति भावः । 

सु०-- अपि चासदेव रजतमवभासमानं न तावदसत्तयैवावभासते । अर्थक्रियाऽनर्ह 
वृत्त्यनुपपत्तेः । सत्तया प्रतिभासे त्वन्यथाख्यातिरङ्गीकृतेति 'शुक्तिरेब रूप्यतयाऽबभासतः 
इति कुतो नाङ्गीकरणीयम्‌ । तथा सत्पङ्ु्यग्रनिर्देशादयोऽप्यनुकूलिताः स्युः । केशोण्डूकादि- 


भ्रमस्तर्हि कथमिति चेत्‌ सोऽपि तेजःप्रभृतिद्रन्यमालम्ब्यैवेति बदाम: ॥ सस्मान्नैबंबिधा- 
सत्ख्यातिपक्षोऽपि साधीयान्‌॥ ४॥ 

परि०-- श्रमस्य साधिष्ठानत्ये बाधकमाशङ्कय निराह केशोण्डूकादीति । एवंविधेति । सदविषयके- 
त्यर्थः | 
सु०-- मायावादिनो वदन्ति; अनिर्वचनीयमेव शुक्तिकादौ प्रतीयमानं रजतादिकमिति ॥ 


तदनुपपन्नं प्रमाणाभावात्‌ । 'शुक्तिरजतादिकमनिर्वाच्यं दोषप्रयुक्तभानत्वाद्‌ भ्रान्ति- 
सिद्धतादात्म्यवदित्यनुमानं मानम्‌' अत्रेति चेत्‌। 


किमिदमनिर्वाच्यत्वं नाम । यन्न सन्नासन्नापि सदसत्तदनिर्वाच्यं तस्य भावस्तत्त्वमिति 
चेन्न । शुक्तिरजतादेस्सत्त्वस्य सदसत्त्वस्य चास्माभिरनङ्गीकृतत्वेन सिद्धसाधनत्वात्‌ ॥ 
अथासत्त्वाभावमात्रं साध्यम्‌; तथाऽपि ‘असदेव रजतं प्रत्यभादि' त्यनुभवविरोधः । 

परि०-- दोषप्रयुक्तभानत्वाद्‌ इति बहुब्रीहिः । सद्वैलक्षण्यादिधर्माणां त्रयाणां प्रत्येकं साध्यत्वमित्यु- 
पेत्यांशतः सिद्धसाधनमिति भावेनाह शुक्तिरजतादेरित्यादिना । 

सु०-- किश्चेदं दोषप्रयुक्तभानत्वं किं दोषजन्यज्ञानविषयत्वं किंबा दोषजन्यप्राकस्या- 
श्रयत्वम्‌ ॥ नाद्यः । दोषजन्येतिविदोषणवैयर्थ्यात्‌ । असतो ज्ञानविषयत्वानङ्गीकारेण व्याव- 
त्याभाबात्‌ ॥ किञ्च मायावादिमतेऽधिष्ठानज्ञानस्यान्तःकरणवृत्तित्वेन सत्यत्वान्न दोषजन्य- 
त्वम्‌ । भ्रमस्य दोषजन्यत्वेऽप्यबिद्यापरिणामतया न ज्ञानत्वम्‌ । साक्षिणस्तु जन्यत्वमेव 
नास्तीत्यसिद्धो हेतुः ॥ अपि चास्माकं ज्ञानस्यैकत्वेन तज्ञ्चानविषयता अधिष्ठानस्याप्यस्तीति 
व्यभिचारः ॥ न द्वितीयः असिद्धेः । न चान्यद्दोषप्रयुक्तभानत्वं निरूपयितुं शक्यम्‌ ॥ 


ृष्टान्तश्च साध्यविकलः, भ्रान्तिप्रतिपन्नतादात्म्यस्यास्माभिरसत्त्वेनाङ्गीकृतत्वात्‌। 


परि०-- प्रतिज्ञं निरस्य हेतुं च निराह किञ्चेति ।व्यर्थविरोषणत्वमुक्त्वाऽसिद्धिं चाह किञ्च मायावादिमत 
इति । इदमंशे चेन्द्रियजन्यान्तःकरणवृत्तिरध्यस्तांदो तदजन्याविद्यावृत्तिरिति ज्ञानद्वयम्‌ । तादात्म्यस्यापि तत्र 
भानाङ्गीकारान्नाख्यातित्वमिति हि तत्सिद्धान्तः । तत्राद्ये कस्य दोषजन्यज्ञानत्वमादाय रजतस्य तद्विषयत्वेन 
हेतुनाऽनिर्वाच्यत्वं साध्यते । किं शुत्तिरूपाधिष्ठानज्ञानमादाय । रजतभानमादाय वा । आदे दोषोऽधिष्ठानेत्यादि । 
सत्यत्वात्‌ यथार्थत्वात्‌ । ब्रमज्ञानेतराबाध्यत्वादिति यावत्‌ भ्रमस्येति । रजतावभासस्येत्यर्थः । दोषजन्यत्वेऽपि । 
अविद्यादिरूपदोषकार्यत्वेऽपीत्यर्थः । ननु रजतावभासरूपो भ्रमोऽत्र नाविद्यावृत्तिः । किन्त्वविद्यवृ््यभिव्यक्त- 
शुक्त्यवच्छिन्नाधिष्ठानचैतन्यज्ञानरूपः साक्षिरूप एवेत्यत आह साक्षिणस्त्विति । व्यभिचार इति । तत्रासन्न 
सदसन्नेति साध्यांशस्य सत्त्वेऽपि सन्नेति साध्यांहास्याभावाद्वयभिचार इत्यर्थः । प्राकट्याश्रयत्वमिति पक्षं निराह 
न द्वितीय इति । ज्ञाततायास्तत्राभावादिति भावः । 

सु०-- 'विबादपदमनिर्वचनीयं भ्रमविषयत्वात्‌, यन्नैवं तन्नैवम्‌, यथात्मे'त्यनुमान- 
ग्स्त्विति चेन्न । अत्रापि सिद्धसाधनत्वाद्यपरिहारात्‌ ॥ अप्रसिद्धविशेषणश्च पक्षः ॥ शुक्त्या- 
दाबात्मनि च वर्तमानतया विरुद्धश्च हेतुः ॥ 

'बिमतमनिर्वचनीयं, बाध्यत्वाद्‌ व्यतिरेकेणात्मवदि'त्यनुमानं भवत्विति चेन्न । 
सिद्धसाधनताबाधाप्रसिद्धविहोषणत्वानामपरिहारात्‌। 

परि० - अत्रापीति । न सन्नाप्यसन्न च सदसदित्युक्तदिशाऽनिर्वाच्यत्वस्य त्वया वक्तव्यत्वात्तत्र च 
सिद्साधनत्वबाधव्यभिचाररूपदोषाणामपरिहारादित्यर्थः । ननु प्रत्येकं साध्यत्रयं न विवक्षितं येनांशे सिद्ध- 
साधनत्वादिकम्‌ । किन्तु सद्विक्षणत्वासद्विलक्षणत्वविरिष्टं सदसद्विलक्षणत्वं साध्यते । विशिष्ट च न भवतां सिद्धम्‌ 
अतो न सिद्धसाध्यत्वदोष इत्यतो दोषान्तरमाह अप्रसिद्धेति । सिद्धान्तदिशा साध्याभावमुपेत्याह शुक्त्यादाविति। 
उभयवादिसंमत्याऽऽह आत्मनीति । तस्यापि मायिमतेऽधिषठानत्वेन श्रमविषयत्वात्‌ । सिद्धान्ते च निर्गुणत्वादि- 
भ्रमविषयत्वोपगमादिति भावः । 

सु०-- 'सदसत्त्वे एकधर्मिनिष्ठात्यन्ताभावप्रतियोगिनी धर्मत्वाद्रूपरसवदि'त्यनि- 
धारितधर्मिनिष्ठतया सामान्यतः सिद्धस्य सदसद्वैलक्षण्यस्य केवलव्यतिरेकिणा रजतधर्मि- 
निष्ठतयोपसंहारान्नाप्रसिद्धबिरोषणतेति चेन्न । सत्त्वासत्त्वयोरत्यन्ताभावप्रतियोगितासाधने 
घटादावपि सत्ताऽद्यभावप्रसङ्गेन बाधितविषयत्वात्‌ । यद्धि सकलदेशकालासत्तदत्यन्ता- 
भावप्रतियोगीत्युच्यते, यथा शशविषाणादिकम्‌, घटादौ च सत्त्वमभावप्रतियोगित्वलक्षण- 
मसत्त्वं च प्रत्यक्षादिसिद्धमिति कथं न बाधितविषयत्वम्‌। 

परि०--- अप्रसिद्धतां परिहर्तु सामान्यप्रसिद्धिं साधयति सदसत्त्वे इति । सत्त्वासत्त्वे इत्यर्थः । सिद्धा- 


न्तिना सदसदात्मकत्वस्य काप्यनङ्गीकारात्‌ । सदात्मकमसदात्मकं चेति द्रैविध्यस्योपगमेन तं प्रत्येकस्मिन्बस्तुनि 
सत्त्वसत््वलपधर्मतहित्यल्पमेवानिर्वाच्यत्वमिति भावेन धर्मद्वयमेव पक्षत्वेनोपात्तम्‌ । न तु सदसदात्मकत्व- 
ल्पथमोऽपि । यद्वा सत्त्वासत्वतहित्यस्य कचिद्धर्मिणि साधने सदसत्त्वराहित्यमपि स्वत एव सेत्स्यतीतिभावेन 
रयोरेवोपपादनमिति ध्येयम्‌ । एकेति । एकधर्मिनिष्टौ यावत्यन्ताभावौ तत्प्रतियोगिनी इत्यर्थः । सत्त्वं विद्यमानत्वं 
असत्त्वमभावप्रतियोगित्वमित्यर्थमुपेत्य दोषमाह घटादावपि सत्तवाद्यभावप्रसङ्गेनेति । कुत एवमित्यतः एवं 
साधन सत्तवासत्त्वयोरलीकतापत्तेरिति भावेन तद्वनक्ति यद्धीति । नन्वत्यन्ताभावप्रतियोगिनी इत्यत्रात्यन्तपदं 
परित्यज्यत इत्यत आह अभावप्रतियोगितामात्रेति । सत्त्वासत्त्ववत्यपि वस्तुनि तदन्योन्याभावसंभवेन त्वदभि- 
मतोभयराहित्यसिद्धर्थन्तरतेत्यर्थः 
:1 

सु>-- अभावप्रतियोगितामात्रसाधनेऽप्यन्योन्याभावमुपादाय अर्थान्तरत्वापातः ॥ 

'पकस्मिन्न स्त' इति साध्यत इति चेत्‌ । किमिदं सत्त्वं नाम । सत्तासामान्यं वा, स्वरूपसत्त्वं 

बा॥ नाद्यः आश्रयासिद्धेः । अस्माभिरप्यनुगतसत्ताया अनभ्युपगमात्‌ । तदभ्युपगमवादिनां च 
सामान्यादित्रये सत्त्वासत्त्वयोरभावादर्थान्तरतादवस्थ्यात्‌ ॥ न द्वितीयः यत्किश्चित्स्बरूप- 
सत्त्वपक्षीकारे घटादौ पटादिस्वरूपसत्त्वस्यासत्त्वविझोषस्य च अभावेन अर्थान्तरता- 
ऽनिस्तारात्‌ ॥ “सर्वाणि स्वरूपसत्त्वानि सर्वाणि चासत्त्वान्येकधर्मिनिष्ठसंसर्गाभावप्रति- 
योगीनी'ति साधनेऽपि स्वरूपसत्त्वस्य धर्मत्वाभावेनासिद्धिः स्यात्‌। 

परि०--- नन्वत्यन्ताभावप्रतियोगिनी इत्येव साध्यार्थः । न चेवभुक्तल्पसत्त्वासत्त्वयोर्नृशृङ्गवद्लीकता । 
यथा गोत्वमश्चे नास्तीत्युक्तौ गोत्वस्य नालीकत्वमपि तु गोत्वाश्चसंसर्गस्यैवात्यन्ताभावप्राप्या संसर्गस्यालीकत्वम्‌ । 
एवं सत्त्वासत्त्वयोरेकधर्मिसंसर्गस्यैव निषेधो न सत्त्वासत्त्वयोर्येन तयोरलीकत्वप्राप्या घटादौ तद्गाहकप्रत्यक्षवाध इति 
भावेन शङ्कते एकस्मिन्न स्त इति साध्यत इति चेदिति । इयता ग्रन्थेन 'वैलक्षण्यं सतश्चापी'तिश्टोकस्य 
जगतोऽनिर्वाच्यत्वानुमानदूषणपरतयोक्तयोजनारीत्या शुक्तिरूप्यानिर्वाच्यत्वानुमानदृषणेऽपि योजना सूचिता । एवं 
'बद्युच्यतेऽपि सर्वस्मादि'त्यादेरपि शुक्तिरूप्यादेरनिर्वाच्यत्वसाधकदूषणपरतयाऽपि योजनां सूचयन्पक्षीकृतसत्त्वं 
विकल्प्य निराह किमिदमिति । असत्त्वं च निःस्वरूपत्वमिति भावः । आश्रयेति । एकांश इति ध्येयम्‌ । वैलक्षण्यं 
सतश्चापी'त्यत्र सदसच्छन्दयोः स्वरूपसत्त्वासत्त्वविरोषपरत्वं मत्या तस्यार्थान्तरपरत्वपरयोजनां सूचयन्नाह 
यत्किञ्चिदिति । असत्त्वविशेषस्य निःस्वरूपत्वरूपस्येत्यर्थः । 'यद्ुच्यतेऽपी'त्यर्घस्य योजनान्तरं सूचयन्नाह 
सर्बाणीत्यादिना । | 

सु०-- विङोषणत्वं धर्मत्वम्‌ । तञ्च वस्त्वन्तरापेक्षया सर्वस्याप्यस्तीति चेत्‌ । तथा 
सति वस्तुत्वमात्रं हेतुरित्युक्तं स्यात्‌। तच्चात्मन्यभावप्रतियोगित्वरहितेऽप्यस्तीति व्यभिचार: ॥ 
अपि च प्रमेयत्वादिना अनैकान्तिकं धर्मत्वम्‌ । प्रमेयत्वादीनामपि सकलधर्मरहिते ब्रह्मण्यवृत्ते: 
सपक्षतेबेति चेत्तर्हि तस्मिन्नेव सत्वासत्त्वयोरभावेन प्रकृतप्रतिज्ञातार्थपर्यबसानादर्थान्तरता 
स्यात्‌ ॥ एकराब्देनैकत्वगुणवतो विवक्षितत्वाद्‌ बह्मणो गुणाभावान्नेति चेत्‌ । तथाऽप्येक- 
त्वगुणवद्विभिन्नाधिकरणसंसर्गराहित्येन प्रतिज्ञातार्थसंभवादर्थन्तरताऽपरिहारात्‌। सत्त्वमस- 
त्वानधिकरणानात्मनिष्ठसंसर्गाभावप्रतियोगीति प्रतिज्ञाने न दोष इति चेन्न । प्रमेयत्वादिषु 
व्यभिचारात्‌ । 

'असत्त्वं सत्त्वानधिकरणानात्मनिष्ठसंसगभिावप्रतियोगि अनात्मनिष्ठसंसर्गाभावप्रति- 
योगिधर्मत्वाद्‌ रूपबदि'त्यनुमीयत इति चेत्‌ । किमिदमसत्त्वं नाम ॥ अभावप्रतियोगित्वमात्रं 
चेत्‌ ॥ तदनात्मनि सर्वत्रास्तीति परेणाङ्गीकृतत्वादसिद्धो हेतुः ॥ अत्यन्ताभावप्रतियोगित्वं 
चेत्‌ । तदाऽपि वक्तव्यम्‌ । किं प्रतिन्ञाहेत्वोरनात्मपदेनात्मन्यतिरिक्तमात्रं विवक्षितम्‌ उतात्म- 

व्यतिरिक्तं बस्तु । आद्ये दाइाविषाणादाबनात्मनि निर्धर्मके सत्त्वासत्त्वयोरभावेनार्थान्तर- 
व्यापात: । द्वितीये दृष्टान्तस्य साध्यविकळता । रूपादीनां सत्त्वानधिकरणानात्मवस्तुनिष्ठ- 
संसर्गाभावप्रतियोगित्वस्य असंप्रतिपत्तेः ॥ स्यादेतत्‌ । सद्विळक्षणत्वमसत्यसद्विलक्षणत्वं च 
सति प्रसिद्धमेव, अतः कथमप्रसिद्वविशेषणतेति । मैवम्‌ । विरिष्टस्याप्रसिद्धत्वात्‌ । अन्यथा 
'शशविषाणोलेखिता भूरि त्याद्प्रसिद्धविशेषणोदाहरणेऽप्येकैकदेशप्रसिद्धिवयुत्पादनसंभवेन 
तदभावप्रसङ्कात्‌ । 

सद्विलक्षणत्वासद्विलक्षणत्वे स्वतन्त्रे साध्ये इति चेन्न सिद्धसाधनस्योक्तत्वात्‌ । 
तर्हयसद्वैलक्षण्यमात्रं साध्यमस्त्विति चेत्‌, न, जगद्वह्मणोरसद्विलक्षणयोरतृत्तर्बाध्यत्वस्य 
असाधारण्यापातात्‌ । प्रतीतत्वस्य चासत्यपि वृत्तर्बक्ष्यमाणत्वात्‌ । 


परि०-- सस्त्वन्तरापेक्षयेति । घटसत्त्वस्य धीरित्यादिप्रयोगे सत्त्वस्य विशेषणत्वादिति भावः । 
''सनमातरतवंब्रह्मणोऽपी'त्यस्य वसतुत्वमात्रत्वमित्यर्थान्तरं सूचयन्नाह तच्चात्मनीत्यादिना । प्रमेयत्वादिनेति । 
तस्य केवलान्वविधर्मत्वेनाभावाप्रतियोगित्वादिति परैरुपगमादिति भावः । एकत्बगुणेति । एकघर्मिनिष्ठेत्यादे्हि 
एकत्वगुणयुक्तधर्मिनिठत्यादिरर्थः । तथाच एकत्वगुणवती एकत्वगुणयुक्ते ये अन्योन्यभिन्ने अधिकरणे तन्निष्ठौ 
यावत्यन्ताभावौ एकत्र सत्त्वसंसर्गाभावो परत्रासत्त्वसंसर्गाभाव इत्येवरूपौ तत्प्रतियोगिनी इत्यर्थसंभवेन त्वदभि- 
मतोभयतहित्यस्यैकत्रासिद्धचाऽर्थान्तरतेत्यर्थः । अत्यन्ताभावेत्यस्य एकस्मिन्नरस्त इति साध्यत इति पूर्वग्रन्थे 
अप्रामाणिकसंसर्गप्रतियोगिकाभावपरत्वस्योक्ततया संसर्गराहित्येनेत्युक्तम्‌ । नत्वत्यन्ताभावेनेति । असत्त्वेति । 
असत्त्वानधिकरणं यदनात्म तनिष्टेत्यर्थः । न दोष इति । अर्थान्तरतादोषो नेत्यर्थः । प्रमेयत्वादावव्यभिचाराय 
असत्त्वपक्षकं प्रयोगमाह असत्त्वमिति । शशानृशृङ्गनिष्ठाभावप्रतियोगित्वेन प्रमेयत्वादौ साध्यमस्तीति भावः । 
हेत्वभावाञ्च न व्यभिचार इति भावेन हेतुं बिशिनष्टि । अनात्मनिष्ठसंसर्गाभावप्रतियोगिधर्मत्वादिति । सत्त्वपक्षके 
असत्त्वपक्षके चोभयत्र दोषमाह आद्य इति । असंप्रतिपत्तेरिति । अनात्मवस्तुमात्रस्य सत्त्वाधिकरणत्वादिति 
भाव: । अप्रसिद्विवारकसामान्यानुमानस्य खण्डितत्वात्‌ । विमतमनिर्वचनीयं बाध्यत्वादित्यत्राप्रसिद्धिनिवारणाय 
प्रकारान्तरेण साध्यमाशङ्कते स्यादेतदित्यादिना । सिद्धसाधनस्येति । सद्धैलक्षण्याच्ंशे सिद्धसाधनस्य शुक्ति- 
रजतादेः सत्त्वस्य सदसत्त्वस्य चास्माभिरनङ्गीकृतत्वेन सिद्धसाधनत्वादितिगरनथेनोक्तत्वादिति भावः । बाध्यत्व- 
स्थेति । ब्रह्मज्ञानेतरनिवर्त्यत्वरूपस्येत्यर्थ: । नन्वेवं प्रतीतत्वं हेतुरस्तु । जगद्रह्मणोश्च दृझ्यत्वेन नासाधारण्यमित्यत 


आह प्रतीतत्बस्य चेति । वक्ष्यमाणत्वादिति । असद्विलक्षणेत्यायुत्तरग्रन्थ इति भावः । असेतीत्युपलक्षणम्‌ । 
ईक्षतिनयादी ब्रह्मणोऽपीति ज्ञेयम्‌ । तथाच तत्र व्यभिचार इत्याकूतम्‌ । | 


सु-- बाध्यत्वविकल्पदूषणानि चोक्तवक्ष्यमाणान्यनुसन्धेयानीति नानुमानाच्छुक्ति- 
: 1 

ख्यातिबाधान्यथाऽनुपपत्तिश्चानेनैव निराकृता वेदितव्या ॥ 

परि०-- नन्वेवं बाध्यत्वमेव हेतुरस्तु । न चासाधारण्यम्‌ । तस्य दशाविशेष एव दोषत्वेनानुकूलतर्के 
सत्यदोषत्वादित्यत आह बाध्यत्वेति । ‘ज्ञानवाध्यत्वमपि त्वि'त्यत्रोक्तानि, 'कश्चायं बाध उद्दिष्टो न हि नाशोऽसतो 
भवेदि'त्यादिना द्वितीये 'पृथगुपदेशादि'त्येतदनुव्याख्यानादौ वक्ष्यमाणानीत्यर्थः । विवृतानि चानिर्वाच्यत्वानुमान- 
दूषणानि न्यायामृते प्रथमपरिच्छेदेऽनिर्वाच्यत्वानुमानभङ्गे तदर्थापत्तिभङ्गे च । ख्यातीति । असच्चेन ख्यायेत सञ्चेन्न 
बाध्येत ख्यायते च शुक्तिरूप्यं बाध्यते च तेन तदुभयान्यथानुपपत्तिश्च शुक्तिरूप्यादेः सदसद्विलक्षणत्वे मानमिति 
` निरस्तमित्यर्थः । अनेनेति । असतोऽपि ख्यातर्वक्ष्यमाणत्वात्‌ । सतोऽपि ब्रह्मणो विज्ञातस्यान्यथासम्यगित्युक्त- 
बाध्यत्वसत्त्वेन व्यभिचारः कश्चायं बाध इत्यादिवक्ष्यमाणदिशा ज्ञाननिवर्त्यत्वरूपत्राधस्य शुक्तिरूप्यादावभावात्‌ 
त्रैकालिकनिषेधप्रतियोगित्वेऽसत्त्वापत्या असबद्विलक्षणत्वपक्षे बाध्यते चेति विपर्ययपर्यवसानायोगादित्यादुक्त- 
वक्ष्यमाणवाध्यत्वादिदूषणगणेनेत्यर्थः ॥ 

सु०-- किक्चानिर्वचनीयं चेद्रजतं, कथं तर्हि प्रतीतिसमये सदित्युत्तरकालं चासदिति 
प्रतीयते । 'अनिर्वचनीयमिःत्येव प्रतीतिः कुतो न भवेत्‌ । 'अधिष्ठानेदन्तासंसर्गवत्तत्सत्ता- 
संसर्गस्यारोपात्‌, प्रातीतिकसत्त्वस्य रजतेऽपि विद्यमानत्वाद्वा, न सत्प्रत्ययविरोध' इत्येत- 
दनन्तरमेव निराकरिष्यते । 


'असदि'त्यर्थक्रियासामर्थ्यळक्षणमेब सत्त्वं निराक्रियते, नात्यन्तासत्त्वं गृह्यत, इति 
चेन्न । अर्थक्रियासामर्थ्यस्य तवाप्रसक्तत्वात्‌ । प्रसक्तौ चान्यथाख्यातिस्वीकारप्रसक्तेश्च । 
वक्ष्यते चैतत्‌। 

परि०- - अनन्तरमेबेति । तस्यानिर्वचनीयत्व इत्येतद्वयाख्यानावसर इत्यर्थः । उत्तरकालमसदिति कथं 
प्रतीयत इत्यस्यत्तरमाशङ्कते असदित्यर्थक्रियेति । ननु प्रसक्तमप्यर्थक्रियासामर्थ्यमनिर्वचनीयमेवातो नान्यथा- 
ख्यातिदोषो नाप्यप्रसक्तनिषेधो नैव च सत्त्वधीविरोध इत्यत आह वक्ष्यते चेति । 'तस्यानिर्वचनीयत्वे स्यादेव 
ह्यनवस्थितिरि'तयत्रास्य पक्षस्य दूषणमित्यर्थः । 

सु०--- किञ्चेदं रजतं नित्यमनित्यं वा । आद्ये सर्वदोपलम्भप्रसङ्गः । द्वितीये कारणं 
वाच्यम्‌ । अविद्येति चेन्न, तस्यास्त्वन्मतेऽनुपपत्र्वक्ष्यमाणत्वात्‌ ॥ किश्राविद्याया आत्म- 
निष्ठत्वात्तत्परिणामभूतं रजतमपि प्रत्यक्‌ प्रकाहोत ॥ आत्मनः सर्वगतत्वाच्छुक्त्यवच्छिन्न- 
चैतन्यस्थाविद्याबिवर्तभूतं तत्संभिन्नतया प्रतीयत इति चेन्न। तथा सति सर्वोपलब्धिप्रसङ्गात्‌। 

परि०--- बक्ष्यमाणत्वादिति । "निर्विशेषे स्वयंभात' इत्यादिनेति भावः । प्रत्यगिति । अन्तःप्रकाहेत 
न बहिरित्यर्थः । बिबर्तभूतं परिणामभूतम्‌ । तत्संभिन्नतया शुक्तिसंभिन्नतया । 

सु०-- अपि चेदमिन्द्रियसन्िकर्षादुपलभ्यते घटादिवत्‌, संस्काराद्वा अतीतघटादिवत्‌, 
साक्षिणा वा सुखादिवत्‌ ॥ नाद्यः प्रतीतिसमय एव रजतजन्माङ्गीकारात्‌ । न द्वितीयः अननु- 
भूतत्वात्‌ । न तृतीयः इन्द्रियव्यापारान्वयव्यतिरेकानुविधानविरोधात्‌ । 

परि०--- एवं रजतस्याविद्यकत्वं निरस्य तत्रतीतिं च निराह अपि चेति । प्रतीतिसमय एवेति । 
दुट्टेन्द्रिययोगाच्छुक्त्यवच्छिन्नचैतन्यस्थमज्ञान रूप्यात्मना तत्प्रतीत्यात्मना च परिणमत इति स्वीकारादिति भाव: । 

सु०-- अधिकरणग्रहणे तदुपक्षयान्नेति चेन्न । रजतग्रहेऽधिकरणग्रहस्योपयोगा- 
भावात ॥ रजतं गृह्यमाणं साक्षिणा शुक्तिसंभिन्नं गृह्यते । न हि शुक्तिः साक्षात्साक्षिवेद्या 
व्यावहारिकत्वात्‌, किन्तु इन्द्रियव्यबधानेन । रजतं तु प्रातिभासिकं नेन्द्रियव्यवधानमपेक्षते । 
अतोऽस्ति रजतप्रतीताविन्द्रियोपयोग इति चेन्न । शुक्तिसंभेदप्रतीतिनियमे नियामकाभावात्‌ ॥ 

किन्रेन्द्रियेणाधिकरणग्रहणं रजतग्रहणं च साक्षिणेत्यङ्गीकारेऽख्यातिमतानुमतिप्रसङ्गेन 
प्रवृत्त्याद्यनुपपत्तिः । शुक्तितादात्म्यमपि जतस्य साक्षिणा गृह्यते अतो नैवमिति चेन्न, तथाऽपि 


ञनद्वयाङ्गीकारेणानुभवविरोधापरिहारात्‌ । इन्द्रियजन्यवृत्तेरपि साक्षिचैतन्यमेव फलमिति 
फलैक्यान्नेति चेन्न, अस्याः प्रक्रियाया निरसिष्यमाणत्वात्‌। 


परि०-- इन्द्रियन्यवधानेनेति । यथा तटाकोदकं ठिद्रान्निर्गत्य कुल्यात्मना केदारान्प्रविश्य तद्वदेव 
चतुष्कोणायाकारं भवति तथा सावयवं तेजसमन्तःकरणं चक्षुरादिद्रारेण निर्गत्य शुक्त्यादिविषयपर्यनतं दीर्घप्रभाकारेण 
परिणम्य विषयं व्याप्य तदाकारं भवति । सेयं वृत्तिरित्युच्यते । तथाच शुक्तिग्रहणरूपवृत््यवच्छिन्नशुकत्यधिष्ठान- 
चैतन्यमन्तःकरणावच्छिन्नजीवचैतन्येनैकोपाध्यवच्छिन्नतयैकीभूतम्‌ । तेन चाधिष्ठानचैतन्येन जीवचैतन्येनेकीभूतेन 
साक्षिदाद्दितेन शुक्तिसंभिन्नतया रूप्यं भासत इति वक्तव्यत्वादिति भावः । नियामकाभावादिति । शुकत्याका- 
तान्तःकरणवृत्त्याऽभिव्यक्तेन वा तत्र प्रतिफलितेन वा झुक्त्याधिष्ठानचैतन्येन शुक्तिरवभासते । शुक्त्यधिष्ठान- 
चैतन्यस्थाविद्यापरिणतिल्पया रूप्याकारवृत्त्याऽभिव्यक्तेन वा तत्प्रतिफलितेन वा रूप्यं भासत इति हि तव प्रक्रिया । 
तस्मिन्क्षे शुक्तिसंभेदप्रतीतिनियमे न नियामकमस्तीति भाव: । ननु शुक्त्याकारपरिणतान्तःकरणवृत्त्युपहितमेवा- 
थिष्टानचैतन्यमविद्यवृत्तप्रतिबिम्वितं सत्‌ रूप्यावभासकमिति सिद्धान्तोपगतिरेव शुक्तिसंभेदप्रतीतिनियामिकेति वदन्तं 
प्रत्याह किञ्चेति । इन्द्रियेणेति । इन्द्रियजन्येदमंशावृत्त्यभिव्यक्ताधिष्ठानचेतन्येनेत्यर्थः । अन्यथा इदमंदास्यानप- 
ेक्षतापत्तेः । चैतन्यस्येव तन्मतेऽपरोक्षत्वादिति ज्ञेयम्‌ । साक्षिणेति । अविद्ावृत्त्युपहिताधिष्ठानचैतन्यरूपेण 
साक्षिणेत्यर्थः । अनुभवविरोधेति । ज्ञानैकत्वसमर्थनप्रस्तावोक्तरीत्येति भावः । इन्द्रियजन्यवृत्तेरपीति । इन्द्रिय 
जन्येदमंशाकात्वृ्या सादृहयादिदोषसहितया अधिष्टानचैतन्यस्थाविद्यापरिणतिद्वार अविद्यवृत्तिप्रतिफलितरूप- 


साक्षिचैतन्यमेव फलम्‌ । तस्य चैकत्वादैक्यानुभवविरोधो नेत्यर्थः । निरसिष्यमाणत्वादिति । अध्यासकार्यानुप- 
पत्तिल्पाविद्याप्रमाणनिरासप्रस्तावे । 


७ 

सु०-- अनिर्वचनीयनिराकरणं च तत्र तत्र आचार्यः स्वयमेव करिष्यति इति अलं 
पल्लवेन ॥ ५॥ 
तस्मात्साधूक्तं विज्ञातस्यान्यथा सम्यग्विज्ञानं ह्येव तन्मतमि'ति॥ ॥ 
परि०-- तत्र तत्रेति । 'पृथगुपदेशात्‌' 'संध्ये सृष्टिराह ही'त्यादौ तत्रतत्रेत्यर्थ: ॥ 
इति पञ्चाख्यातिवादः समाप्त: ॥ 
XXX 


सु०-- शुक्तिरजतादौ सदसद्विलक्षणत्वं ज्ञाननिवर्त्यत्वं च न विद्यते असत्त्वात्‌' 
इत्युक्तम्‌ । तदयुक्तम्‌ । असतः प्रतीत्यभावात्‌ । अस्य च प्रतीतत्वादित्यत आह असद्विल- 
क्षणेति। 


अनु०— असद्विलक्षणज्ञस्यै ज्ञातन्यमसदेव हि। 
तस्मादसत्प्रतीतिश्च कथं तेन निवार्यते ॥ २७॥ 


हिशब्दो हेतौ । यस्मात्‌ असद्विलक्षणत्वज्ञष््ये असज्ज्ञातन्यमेब तस्मादसत्प्रतीतिश्च 
कथं तेन ‘असद्विलक्षणं शुक्तिरजतादिकमिःति जानता, निबार्यते । कथंतरां च तया रजतादे- 
रसत्त्वं निवार्यत इति चराब्दार्थः । 


सु०-- इदमुक्तं भवति । स्यादिदं प्रतीतत्वहेतुना झुक्तिरजतादेरसत्त्वाभावानुमानम्‌ 
यदि 'यदसत्तन्न प्रतीयत’ इति व्याप्तिः स्यात्‌ । न चैवम्‌ । परस्यैवासत्प्रतीतिमत्त्वेन व्यासि- 
भङ्गात्‌ । विप्रतिपन्नोऽसत्प्रतीतिमान्‌, असद्विलक्षणमिति प्रतीतिमत्त्वात्‌, यो यद्विलक्षणं प्रत्येति 
स तत्प्रतीतिमान्‌, यथा 'घटबिलक्षणः पट' इति प्रतीतिमान्‌ देवदत्तो, घटप्रतीतिमान्‌; इत्यनु- 
मानात्‌। 

परि०-- ननु शुक्तिरूप्यमसन्न प्रतीतत्वादित्यनुमानस्य किं दूषणमनेनोक्तमित्यत आह इदमुक्तमिति । 

सु०-- ननु भवतु 'असद्विलक्षणं रजतमि'ति ज्ञान, मा भूञ्चासञ्ज्ञानम्‌; न च बाधकं 
किञ्चिदिति चेन्न। बैलक्षण्यज्ञानं प्रति प्रतियोगिज्ञानस्य कारणत्वात्‌। कारणाभावे च कार्योत्पत्तौ 
नियामकाभावेन कादाचित्कत्वानुपपत्तिप्रसङ्कात्‌ । कारणत्वं चान्वयव्यतिरेकाभ्यां गम्यते । 
तदिदमुक्तम्‌ असद्विलक्षणज्ञस्यै इति चतुर्थीप्रयोगेण। अन्यथाऽसद्विळक्षणज्ञेनेत्यवक्ष्यत्‌। 

परि०--- हेतो्रयोजकत्वमाशङ्कय निराह ननु भवत्वित्यादिना । कारणत्बं चेति । प्रतियोगिज्ञान- 
स्येत्यनुकर्षः । चतुर्थीप्रयोगेणेत्युपलक्षणम्‌ । ज्ञातव्यमेवेत्यन्वितैवकारेणेत्यपि ध्येयम्‌ । 

सु०-- किश्रास्तां तावदन्यो व्यवहारः । असतोऽप्रतीतौ असत्प्रतीतिश्र कथं तेन 
मायावादिना निवार्यते । न हि यो यन्न जानाति स तत्संबन्धितया कित्रित्निषेधति ॥ अयमत्र 
प्रयोगः । विमतोऽसत््रतीतिमान्‌, तत्संबन्धिधर्मनिषेधकत्वात्‌, यो यत्संबन्धितया किश्रिन्निषे- 
घति स तत्प्रतीतिमान्‌, यथा 'घटस्य नास्ति शौक्यमि'ति निषेधको घरप्रतीतिमानिति । 

परि०--- चतुर्थ्या कार्यकारणभावसूचनेऽपि कारणाभावे कार्योत्पत्तौ चेत्युक्तबाधकस्यैवकारलब्धत्या- 
दसत्रतीतिश्वेत्याद्यंशं प्रकारन्तरेण योजयति किञ्चेति । अन्य इति । असद्वैलक्षण्यव्यवहारोऽसत्प्रतीतौ कारणमिति 
तावदास्ताम्ित्यर्थः । 

सु०-- असत्त्रतीतिश्च कथं तेन निवार्यत इति व्यतिरेकप्रदर्शनं चान्वयावधारणार्थम्‌। 
असत्प्रतीतिनिषेधसामर्थ्यात्‌ तस्यासत्प्रतीत्यमावावधारणाद्‌ बाधितविषयतेति चेत्‌ । तर्हि 
“मूकोऽहमि'ति वचननिषेधसामध्यत्तिस्य वचनाभावावधारणाद्वचनप्रतीतेरपि बाधितत्वं 
स्यात्‌ । स्वक्रियाविरोधात्प्रतिषेध एवायुक्त इति चेत्‌ समं प्रकृतेऽपि। 


परि०- अयं प्रयोगोऽनेन कथं लब्ध इत्यत आह इति व्यतिरेकेत्यादि । अन्वयेति । विमतोऽसत्प्रतीति- 
मानित्यादुक्तान्वयेत्वर्थः । 


सु०--- किञ्च 'नरशिरसि विषाणमस्ती'ति वाक्यं बोधकं न वा। 
परि०--- असतपरतीतिश्चेत्यादेः शब्दाजायमाननृदिरोविषाणादिरूपासत्प्रतीतिश्च कथं मायावादिना निवार्यत 
इतयर्थान्तरं च वक्तुमाह किञ्च नरेति । 


सु आद्ये स वोधः सद्विषयोऽसद्विषयो वा । नाद्यः बाधाभावप्रसङ्गात्‌ । द्वितीये 
कथमसतः प्रतीत्यभावः । अनिर्वचनीयार्थप्रतीतिरसाविति चेन्न । निराकृतत्वात्‌ ॥ अपि च 


झाशविषाणादिकमपि चेन्नासत्‌ तदा कुतो वैलक्षण्यं शुक्तिरजतादेराझास्यते । निरुपाख्यादिति 
चेत्‌ । तर्हि तद्वैलक्षण्य नाम सोपाख्यत्वमेब। न च तत्र कश्चिदविप्रतिपद्यते येनायं परस्य प्रयासः 


सार्थकः स्यात्‌। 

कश्चिदाह । नास्माद्वाक्यान्नरिरसि विषाणबोधो जायते किन्नाम विकल्पमात्रम्‌, यथो- 
वस्तुशून्यो विकल्प' इति । स प्रष्टव्यः कोऽयं विकल्पः । ज्ञानमन्यद्वा ॥ 

द्वितीयो द्वितीये अन्तर्भवति ॥ आद्ये बस्तुशून्य इति कोऽर्थः । किं किमप्यनुलिखन्‌, असदेवो - 


क्तम्‌ ' 

लिखन्वा । आद्येऽनुभवविरोधः । न हि विषयानुपरक्तो घटादिवदसावनुभूयते । यो हि शश- 
विषाणं नास्तीति न प्रतीतवान्‌ तस्य राइाविषाणराब्दाज्जायमानं ज्ञानं न गोविषाणज्ञाना- 
द्विरिष्यते ॥ द्वितीये सिद्धं नस्समीहितम्‌। 

परि०-- मूलस्य फलितार्थमाह कथमसत इति । द्वfतीयो द्वितीय इति । अन्यद्वेति विकल्पो बोधकं 
न वेति प्राग्विकल्पितद्वितीयविकल्पेऽन्तर्भवतीत्यर्थः । तद्दोषेणैव दूषितो भविष्यतीति भावः । असाविति । नरशिरसि 
विषाणमितिवाक्याजायमानो विकल्प इत्यर्थः । द्वितीय इति । असदेवोलिखन्नितिपक्षेऽसतो ज्ञानमस्तीत्यस्माकमिष्ट 
सिद्धमित्यर्थः । 

सु०--- नापि द्वितीयः । अनुभवविरोधात्‌, ‘विमतानि पदानि स्वार्थान्वयप्रतिपत्ति- 
जनकानि आकाङ्कासन्निधिमत्पदत्वात्‌ गामानयेत्यादिपदवदि'त्यनुमानविरोधाञ्च । न च 
योग्यतावत्त्वमुपाधिः । प्रतिवादिप्रयुक्तपदेषु साध्याव्यापकत्वात्‌ । तेषां च स्वार्थसंसर्गा- 
बोधकत्वे बधिरविवादवद्वादिवचनस्य निर्विषयत्वापत्तेः । अत एव योग्यताराहित्येन प्रति- 
पक्षोऽपि परास्तः ॥ ननु कथमसतो भाति भास्यत इति कर्तृत्वं कर्मत्वं वा समस्तसामर्थ्य- 
विरहितत्वादिति । अथ समस्तसामर्थ्यरहितत्वमपि कथम्‌ । भाववदभावस्यापि सद्धर्मत्व- 
दर्शनात्‌ । बौद्धमेबाभावाश्रयत्वं न वस्तुकृतम्‌ अतो न विरोध इति चेत्‌ । समं कर्तृत्व- 
कर्मत्वयोरपि। अन्यथा 'जायते घट' इत्यादि न स्यात्‌। 

परि०-- न बोधकमितिपक्षं निराह नापि द्वितीय इति । विमतानीति । नरशिरसि विषाणमस्तीत्यादि- 
पानीत्यर्थः । प्रतिबादीति । तस्यानाप्तत्वेन तदुक्तवाक्ये बोधकत्वसत्त्वे पि योग्यताविरहादिति भावः । अत 
एवेति । साध्याव्यापकत्वेन प्रतिवादिवाक्ये व्यभिचारापातादेवेत्यर्थः । अभावरूपधर्मो नाश्रयसत्त्वमपेक्षत इत्यत 
आह भाववदित्यादि । 

सु०-- सत्कार्यवादं त्वारम्भणाधिकरणे निराकरिष्यामः । 

अतोऽसतः प्रतीत्युपपत्तेः प्रतीतत्वान्नासच्छुक्तिरजतादिकमित्ययुक्तम्‌। 

परि०- ननु घटस्यापि कारणे मृदि सत्त्वाद्वटो जायत इत्युक्तिर्युक्तेत्यत आह सत्कार्येति । 'तदनन्य- 
त्वमारम्भणदाब्दादिभ्य' इति द्वितीयाद्यपादीयाधिकरणे । 

सु०_ स्यादेतत्‌ । न ब्रूमो वयमसतः प्रतीतिरेव नास्तीति किन्नामापरोक्षतया सत्त्वेन 
च। यथोक्तम्‌ । न हि 'नरि शृङ्गं भाति गवीवे'ति। शुक्तिरजतादिकं चापरोक्षतया सत्त्वेनाव- 
भासते । अतः कथमसदित्यत आह अन्यथात्बमिति । 

EE अन्यथात्वमसत्‌ 

रजतादिकमनिर्वचनीयं प्रतिपद्यमानेनापीदंरजतयोस्तादात्म्यावभासोऽङ्गीक्रियत एव । 
यथोक्तम्‌ ‘अध्यासो नामातस्मिंस्तदिति प्रत्ययः इति। न चैवमन्यथाख्यातिप्रसङ्ग :, 'अधि- 
ष्ठानस्य संसृष्टरूपेण मिथ्यात्वेऽपि स्वरूपेण सत्यत्वम्‌, अध्यस्तस्य संसृष्टरूपेण स्वरूपेण च 
मिथ्यात्वमि'ति मायावादिभिरङ्गीकृतत्वात्‌। तथा चोक्तम्‌ “सत्यानृते मिथुनीकृत्य लोकव्यबहार' 
इति। अन्यथाख्यातिवादिभिः 'अधिष्ठानारोप्ययोरुभयोरपि संसृष्टरूपेणैव असत्त्वं स्वरूपेण तु 
सत्त्वमेवे'त्यङ्गीकृतम्‌ । इदंरजतयोस्तादात्म्यानवभासे प्रवृत्त्याद्यसंभवश्च । तत्र यदन्यथात्वं 
शुक्तिकेदमंशस्य रजतत्वसंसर्गो रजतस्येदन्तासंसर्गः तत्तावदसदेव । प्रतीयते चापरोक्षतया, 
सत्त्वेन च । अपरोक्षावभासस्यानुभवसिद्धत्वात्‌ । सत्त्वेनाप्रतीतौ प्रबृत्त्यनुपपत्तेश्च । न हि 
प्राग्ाधात्सत्यरजतेदन्तासंसर्गादयं संसर्गो मात्रयाऽपि बिलक्षणोऽनुभूयते । तथा चासदप- 
रोक्षतया सत्त्वेन च नावभासत इति व्यासेरन्यथात्वे भग्नत्वान्नानेन हेतुनाऽसत्त्वाभावोऽनुमातुं 
शक्यत इति। 


परि० मूले श्रन्तावन्यथात्वस्य प्रतीतिमुषेत्य तस्यासत्त्वोक्तिरयुक्ता । श्रान्तावन्यथात्वप्रतीतेरनि - 
वचनीयख्यातिवादिनोऽसंमतेरित्यतस्तत्र यदित्यादिना छोकं व्याख्यातुमुपोद्वामाह रजतादिकमित्यादिना । 
प्रतिपद्यमानेन मन्यमानेन । अन्यथाख्यातिवादिभिः प्राचीनतार्किकैः । तत्ताबदिति । उक्तद्विरूपमन्यथात्व- 


मित्यर्थः । एवेत्यस्ान्वयोक्तिः असदेवेति । अन्यथात्वे भग्नत्वादिति । उक्तद्विूपसंसर्गस्थले त्वदुक्तब्यासे- 
भग्रत्वादित्यर्थ: । 


सु स्यादेवं यद्यन्यथात्वमसत्स्यात्‌ । तत्कुत इति चेत्‌ । शुक्तिकेदन्तारजतादि 
संसर्गरूपस्यान्यथात्वस्यासत्त्वमनभ्युपगच्छत: कोऽभिप्रायः । किं तदन्यथात्बं सदिति उत 
अनिर्वचनीयमिति । 'द्वितीये वक्ष्याम' इत्याञायेनाद्य दूषयति तस्मादिति । 

अनु ० तस्माद्‌ भ्रान्ताबेव प्रतीयते । 

'एबे'ति 'तस्मादि'त्यनेनापि संबध्यते। असत्त्वादेव हि तत्‌ श्रान्ताबेब प्रतीयते । यदि 
सत्स्याततर्हिशुक्तिकादिवदभ्रान्ताबपि प्रतीयेत । न चैवम्‌ । तस्मान्न सत्‌ न हि कारणसामग्र्ये 
सति कार्यानुत्पत्तिरयुक्तेति ॥ किञ्च अन्योन्यस्मिन्नन्योन्यात्मकत्वमपि चेत्‌ सत्‌ स्यात्तदा 
अतस्मिंस्तदिति न भवेत्‌, किन्तु तस्मिंस्तदिति । तथा च न तत्प्रत्ययस्य भ्रान्तित्वं स्यात 
सत्यरजतप्रत्ययवत्‌ । तदिदमुक्तम्‌ 'अन्यथात्वमि'ति 'भ्रान्तावि'ति च । उपलक्षणं चैतत्‌ । 
अन्योन्यसंसर्गस्य सत्त्वे वाधोऽपि 'नेदं रजतमि'ति न स्यादित्यपि द्र्टव्यम्‌। 

परि०--- ननु सत्त्वेऽप्यभ्रान्तावपि कुतः प्रतीयेतेत्यत आह न हि कारणसामग्रय इति । कादाचित्कस्य 
चिदिन्द्रियसन्निकषदिः संभवादिति भावः । 

सु०--- 'असदपरोक्षतया सत्त्वेन च नावभासत' इति व्यापते: स्थानान्तरेऽपि व्यभिचारं 
दर्शयति सत्त्वस्येति । 


अनु०-- सत्त्वस्यासत एवं हि स्बीकार्यैव प्रतीतता ॥ २८॥ 


एबंदाब्दः समुञ्चये उपमार्थो वा । हिशब्दो अनुभवप्रसिद्धिद्योतनार्थः । स्वीकार्येबेति । 
युक्त्युपेततामाह । प्रतीतता अपरोक्षतया, 'सत्त्वेन चे'ति दोष: । 


परि०--- समुच्चय इति । सत्त्वस्य चेति समुच्चय इत्यर्थः । उपमार्थो वेति । यथा अन्यथात्वस्यासत्त्वं तथा 
सत्त्वस्या-प्यसत्त्वमित्युपमार्थ इत्यर्थः । 


सु०-- अयमर्थः । रजतमनिर्वचनीयं मन्यमानस्यापि मते तत्किमनिर्वचनीयतया 
प्रतीयते, उतासत्त्वेन, अथवा सत्त्वेन ॥ न प्रथमद्वितीयौ तथाप्रतीत्यनुपलम्भात्‌, तथाप्रतीतौ 
प्रबृत्यभावप्रसङ्गाच्च । न ह्यसत्ग्रातिभासिकं वा कदाचिदनेनार्थक्रियासूपयुज्यमानं दृष्टम्‌ 
येनास्यासत्त्वादिकं प्रतीत्यापि प्रवर्तेत ॥ तस्मात्सत्त्वेनैव प्रतीयत इत्येव स्वीकार्यम्‌ । तथा 
चानुभवः 'सदिदं रजतमिति । प्रबृत्तिश्चैवमुपपद्यते ॥ रजतप्रतीतिमात्रात्प्रवृत्तिरिति चेन्न । 
उक्तानुभबविरोधात्‌, विधिनिषेधाववधूय प्रत्ययायोगाञ्च। 

परि०-- अनिर्वचनीयमिति । प्रातिभासिकरूपानिर्वचनीयं मन्यमानस्यापीत्यर्थः । अनिर्वचनीयतया 
प्रातिमासिकतया । व्यावहारिकरूपानिर्वचनीयमर्थक्रियाकारि दृष्टमिति मायी वदिष्यतीत्यतो अनिर्वचनीयराब्दारथः 
प्रातिभासिकं वेति विवृतः । 

सु०-- तथा च तत्सत्त्वं सदसदनिर्वचनीयं वा । नाद्यः अनिर्वचनीयताविरोधात्‌। न हि 
यस्य सत्त्वं सत्तदनिर्वाच्यमिति संभवति । द्वितीयस्तु स्यात्‌ । ततश्च यथा असतो अन्यथा- 
त्बस्यापरोक्षतया सत्त्वेन च प्रतीतता स्वीकार्या, एवमसतस्सत्त्वस्यापि विशिष्टप्रतीतता 
स्वीकार्येब । तथा च यदसत्तदपरोक्षतया सत्त्वेन च नावभासत इति व्यासेः सत्त्वे भग्नत्वात्‌ 
एतेन हेतुना नासत्त्वाभावो रजतस्यानुमातुं शक्यत इति । 


परि०-- अनिर्वचनीयताबिरोधादिति । भ्रान्तिविषयरजतस्येति योज्यम्‌ । सत्यभूतसत्त्वाश्रयस्य 
सद्विलक्षणत्वायोगेन सदसद्विलक्षणत्वरूपानिर्वचनीयतानुपपत्तेरितिभावेन व्यनक्ति न हीति । यथाऽसतोऽन्यथा- 

ये । । सत्त्वस्यापीत्यनेन समुच्चयार्थ इति विवृतम्‌ । विशिष्टेति । 
त्वस्येत्युक्त्या एवंशब्द उपमार्ध इत्युक्तं विवृतम्‌ । सत्त्वस्यापीत 

सत्तेनापरोक्षतया प्रतीततेत्यर्थः । सत्त्व सत्त्वरूपपदार्थस्थले इति व्यापेर्भग्रत्वादित्यर्थः । एतेनेति । सत्त्वेना- 
परोक्षतया प्रतीतत्वहेतुनेत्यर्थः । 


वर्तमानमनैका- 
०-- आह । 'अपरोक्षतया सत्त्वेन च प्रतीतत्वमसत्यप्यन्यथात्वे वर्तमानम i 
न्तिकमिति दुक्तं तदयुक्तम्‌ । अन्यथात्वस्यासत्त्वाभावात्‌ । शुक्तौ तावदिदन्ता सत्यैव so 
वत्संसर्मश्च रजते रजत(त्व)वदनिर्वचनीय एवारोपितः । एबं रजतत्वं च रजतेऽनिर्वचनीय, 
तत्संसर्गश्चेदमास्पदे अनिर्वचनीय एवारोपितः। 


परि०-- आहेति उक्तदोषपरिहारमाह । मायीत्यर्थः । तमनुवदति अपरोक्षतयेति । अन्यथात्व इति । 
शुक्तिकेदमंशस्य यो रजतत्वसंसर्गः यश्च रजते इदंतासंसर्गः तदुभयरूपान्यथात्व इत्यर्थः । 


सु० यदपि 'रजते सत्त्वमसदेवापरोक्षतया सत्त्वेन प्रतीयत' इत्यभिहितम्‌ । 


तञ्चानुपपन्नम्‌, शुक्तिकायां सदेव सत्त्वं रजते प्रतीयते न तु रजतस्य परं सत्त्वं नामास्ती- 
त्यङ्गीकारात्‌। 


'शुक्तिकेदन्तासंसर्गवत्तत्सत्तासंसर्गस्याप्यनिर्वचनीयस्यैवारोपितस्य प्रतीयमानत्वात्‌' 
इति प्राग्विकल्पितं पक्षमाशङ्कय परिहरति तस्येति । 


अनु तस्यानिर्वचनीयत्वे स्यादेव ह्मनवस्थितिः । 


इदन्तारजतत्बयोरितरेतरसंसर्गस्य तथा रजते शुक्तिकासत्त्वसंसर्गस्य अनिर्वचनीयत्वे 
अङ्गीक्रियमाणे अनवस्थितिः स्याद्धि यस्मात्तस्मात्‌ 'उभयमसदेवाङ्गीकरणीयमिःति पूर्वेण 


सबन्धः । 


परि०-- प्राग्विकल्पितमिति । तस्मात्‌ श्रान्तावेवेत्येतदवतारिकायां विकल्पितं तथा तत्सत्त्वं सत्‌ असत्‌ 
अनिर्वचनीयं वेति विकल्पितं चेत्यर्थः । 

सु०--- तथा हि । 'संसर्गद्दयमनिर्वचनीयमिःति कोऽर्थः । किं व्याबहारिकमुत 
प्रातिभासिकमिति ॥ नाद्यः अनङ्गीकारात्‌ । तथात्वे बा रजतस्यापि व्यावहारिकत्वापातात्‌ ॥ 
द्वितीये प्रातिभासिकतयैव प्रतीयते, व्याबहारिकतया वा । नाद्यः प्रदृत््यभावप्रसङ्गात्‌ । न हि 
प्रातिमासिकमर्थक्रियासूपयुक्तं क्कचिदुपलग्धं यतस्तद्धाबं प्रतीत्यापि प्रवर्तेत । द्वितीये तु किं 
व्याबहारिकता सती अथासती । नायः प्रातिभासिकत्वानुपपत्तेः । द्वितीयेऽपरोक्षतया सत्त्वेन 

चासतोऽपि प्रतीतिप्रसङ्गः ॥ अथ सा व्यावहारिकताऽप्यनिर्वचनीयैवारोपितेत्युच्यते तदा 
“अनिर्वचनीये'ति कोऽर्थ इत्यादेरावृत्त्याऽऽरोपपरम्पराऽपर्यवसानापत्तिः स्यात्‌ । यत्रैवारोप- 
पर्यवसानं तत्रैव प्रवृत्त्यभावो वाऽसतो विशिष्टप्रतीतिर्वा प्रसज्येत। 


परि०--- प्रातिभासिकत्वानुपपत्तेरिति । संसर्गद्वयस्येत्यनुकर्षः । नहि यस्य ब्यावहारिकता सती तस्य 
प्रातिभासिकत्वं संभवतीति भाव: | विशिष्टप्रतीतिरिति । सत्त्वप्रकारकापरोक्षप्रतीतिरित्यर्थः । 


सु०-- न चेयमपर्यवसिता परम्परा सिद्धविषया येन बीजाङ्करपरम्परावददूषणं स्यात्‌ ॥ 
न चेयं कस्याप्यप्रतिबन्धकत्वाददोष इति वाच्यम्‌ । पूर्वपूर्वारोपानुपपत्तावुत्तरोत्तरारोपानुपपत्तेः । 
्रवृत्त्यनुपपत्तेश्च ॥ न च वाच्यं सर्वेऽप्यारोपा एककालमेव भवन्तीति । ज्ञानानां यौगपद्या- 
योगात्‌। अधिष्ठानसिद्धचयुत्तरकालीनत्वाञ्चारोपस्य॥ यथा विसर्पणविशिष्टः सर्पो रज्रावारोप्यते 
एवमेक एवायं विशिष्टारोप इति चेन्न । अनन्तानिर्वाच्यविहोषणविरिष्टार्थगर्भस्यारोपस्या- 
ननुभवात्‌ं । बिशेषणभेदेन विरिष्टप्रत्ययभेदस्यावइयकत्वाञ्च ॥ ननु च संसर्गद्वयं न प्राति- 
भासिकतया प्रतीयते, नापि व्याबहारिकतया, किन्तु स्वरूपेणैव; अतो नानवस्थेति चेत्‌ । 
व्याबहारिकत्वाप्रतीताविष्टाभ्युपायत्वानुमानाद्यनुपपत्तौ प्रवृत्त्यनुपपत्तेः । अन्यथा रजताव- 
भासादेव प्रबृत्त्युपपत्तौ किं संसर्गग्रहणेनेति वदता जितं प्राभाकरेण ॥ तस्मादपरिहार्यैबेय- 
मनवस्था । तदिदमुक्तं स्यादेबेति। 

परि०-- पूर्वपूर्वेति । उक्तसंसर्गद्वयस्यारोपे सिद्धे तत्र सत्त्वस्यारोप इति स्यात्‌ । न चासतः सत्त्वस्य 
तत्र भानानङ्कीकारे स एवारोपो युक्तः । एवं च तदनुपपत्त्या तत्र सत्त्वारोपः सत्त्वे च सत्त्वान्तरारोप इत्यादि न युक्त- 
मित्यर्थः । प्रवृत्तीति । सत्त्वप्रतीतिनिमित्तत्वात्प्रवृत्तेः सत्त्वप्रतीतेश्च त्वन्मतेऽयोगादित्युक्तत्वादिति भावः । यद्वा 
संसर्गद्दये भासमानं सत्त्वमनिर्वचनीयरूपमपि न सत्त्वेन भाति । किन्तु स्वलुपेणातो नानवस्थेत्यत आह प्रवृत्तीति । 
अधिष्ठानेति । उत्तरोत्तरारोपं प्रति पूर्वपूर्वस्याधिष्ठानत्वेन तदारोपानन्तरमेवोत्तरोत्तरारोपस्य वाच्यत्वादिति भावः । 


सु०-- ननु भवत्पक्षेऽपि रजतस्य प्रतीयमानं सत्त्वं सदसद्वा ॥ नाद्यः । रजतस्यापि 
सत्त्वापत्तेः ॥ द्वितीये किमसत्त्वेन प्रतीयते किंबा सत्त्वेन । नाद्यः प्रवृत्त्यभावापत्तेः । द्वितीये 
तदपि सदसद्वेति समानो दोषः । न समानः विधिप्रत्ययस्यैव सत्त्वविरिष्टविषयत्वाभ्युप- 
गमात्‌ । न च सत्त्वस्यापरं सत्त्वमस्माभिरभ्युपगम्यते । किन्तु रजतविधिप्रत्ययमात्रादेव 
प्रवृत्त्युपपत्ते. । न चैवं परस्याभ्युपगमः । सत्त्वेऽप्यवान्तरभेदाङ्गीकारेण तत्प्रतीतिमात्रस्य 
प्रबृत्त्यनुपयोगित्वादिति। 

परि०--- विधिप्रत्ययस्यैवेति । इदं रौप्यमित्यादिप्रत्ययस्यैवेत्यर्थः । सत्त्वेऽप्यवान्तरभेदेति । 
पारमार्थिकसत्त्व व्यावहारिकसत्त्वं प्रातिभासिकसत्त्वमिति सत्त्वे5प्यवान्तरभेदोपगमेन तत्प्रतीतिमात्रे सत्यपि किमिदं 
प्रतीत सत्त्वं प्रातिभासिकं सत्त्वमथ व्यावहारिकं सत्त्वमिति सन्देहावस्कन्दनेन नि ःशङ्प्रवृत्त्यर्थ सत्त्वस्यापि सत्त्वेन 
भानस्यावशयकत्वादिति भाव: । न्यायामृते तु परमतेऽनिर्वाच्यस्य सत्त्वस्य सत्त्वेनाभाने प्रातिभासिकत्वासिद्धिवत्‌ 
मन्मतेऽसतः सत्त्वस्य सत्त्वेनाप्रतीतौ असत्त्वासिद्धेरभावादिति प्रकारान्तरेण प्रतिबन्दी मोचिता । निपुणतरमुप- 
पादितमेतत्‌ असद्विलक्षणज्ञप्या इत्यादिनाऽनवस्थितिरित्यन्तेनोकतं प्रमेयं ख्यातित्राधान्यथानुपपत्तिभङ्गेन्यायामृते । 


सु०-- अपर आह । 'सदिदं रजतमिःति प्रतीयमानं सत्त्वं नासत्‌ । येनोक्तव्यासेर्भङ्गः 
स्यात्‌ । किं नाम ब्रह्मणीव पारमार्थिकमम्बरादेरिव मायोपाधिकं व्यावहारिकं शुक्तिरजतादा- 
बपि अविद्योपाधिक प्रातिभासिकं सत्त्वमस्त्येवेति॥ तदसत्‌ । सत्त्रैविध्यस्यैव दूषितत्वात्‌ । 
दूषणान्तरं चाह तस्येति । 


परि०-- दूषितत्वादिति । सत्त्रैविध्यं चेत्यत्रेति भाव: । 


सु०-- तस्य सत्त्वस्य अनिर्वचनीयत्वे प्रातीतिकत्वे तथैव प्रतीतौ स्वरूपमात्रप्रतीतौ 


वा स्यादेब अनबस्थितिः अव्यवस्थितिः । 'प्रवृत्तेरे'ति रोषः। व्यावहारिकत्वाद्याकारेण प्रतीतौ 
पूर्वबदनवस्थितिः स्यादेवेति । 


तस्मान्न वियदादिप्रपश्चस्यानिर्वचनीयत्वमिति सिद्धम्‌। 
एवं 'वन्धस्याध्यस्तत्वबर्णनंप्रकृतानुपयुक्तमयुक्त चे'त्यमिधायाधुना यत्परेण 'मिथ्या- 


ज्ञाननिमित्त' इति बन्धस्य मिथ्याभूताज्ञानोपादानकत्वमुक्तं तदप्यनुपपन्नमित्याङायवान्‌ परमते 
अज्चानासम्भव तावदाह निर्विशेष इत्यादिना । 


अनु०-- निर्विशेषे स्वयंभाते किमज्ञानावृतं भवेत्‌॥ २९ ॥ 


तथा हि। यत्तावत्परेण भावरूपमज्ञानमङ्कीकृतं तत्कि जीवाश्रयम्‌, उत जडाश्रयम्‌, अथ 
व्रह्माश्रयम्‌ ॥ नायः । प्रकृत्यधिकरणे निराकरिष्यमाणत्वात। 


परि०-- प्रकृत्यधिकरण इति । 'सा मन्ददृष्टिस्तस्यैव ब्रह्मणः किं ततोऽन्यगे' त्यादिनेति भावः । 


सु०-- न द्वितीयः । अनभ्युपगमात्‌। जडस्याज्ञानकल्पितत्वेनेतरेतराश्रयत्वात्‌। कार- 
णस्य कार्याश्चितत्वादर्शनाच्च । 

परि०-- इतरेतरेति। अज्ञाने सिद्धे तेन कत्पितजडसिद्धिः । सिद्धे च जडे तदाध्रितत्वेनाज्ञानसिद्धिः । न हि 
निराश्रयमज्ञानं संभवतीति भावः । 

सु०--- तृतीयेऽपि वक्तव्यम्‌ । किं तद्‌ ब्रह्माश्रितमञ्ञानं ब्रह्मैव प्रतिबध्नाति, उत जीवम्‌, 
अथ जडम्‌। 

परि०-- ब्रह्मैव प्रतिबध्नाति त्रह्मैवावृणोति । ब्रह्माश्रितमज्ञानं स्वाश्रयस्यैव ब्रह्मणो व्रह्मविषयकं ज्ञानं यथा 
न भवति तथा करोतीत्यर्थः । एवं जीवं जडमित्यत्रापि ज्ञेयम्‌ । 

सु० आद्ये तस्य ब्रह्माश्रितस्य ब्रह्मावरणस्याज्ञानस्य विषयो वाच्य: । आवरणं खलु 
पटलादिकं क्कचिदाश्रितं किश्रिद्विषये किञ्चित्प्रतिबध्नातीत्युपलब्धम्‌ । तत्र ब्रह्मावरणेनाज्ञानेन 
ब्रह्मातः कश्चिद्धर्मो बा55ब्रियते, स्वरूपमेव वा, अन्यद्वा किञ्चित्‌ । आद्यं पक्षद्वयं निराकरोति 
निर्विशेष इति । 

हेत्वर्थगर्भं विरोषणद्वयम्‌ । किम्‌ आक्षेपे । ब्रह्मण्यावरणतया अङ्गीकृतेन अज्ञानेन 
किमावृतं भवेत्‌ । न किमपि भवेत्‌ । न तावद्धर्मः; परेण ब्रह्मणो निर्विरोषत्वाङ्ीकारात्‌ । नापि 
स्वरूपम्‌; स्वयंप्रकारात्वेन नित्यसिद्धत्वात्‌ । न हि प्रकाशमानं चावृतं चेति संभवति, 
आवरणकृत्याभावात्‌। 


परि०--- आवरणकृत्येति । सिद्धप्रकाशलोपरूपकृत्यस्य नित्यसिद्धप्रकाशेऽनुपपत्तेः । स्वप्रकाशे च 
तस्मिन्प्रकाशान्तरानपेक्षणेन प्रकाझान्तरानुपपत्तिरूपकृत्यस्याप्यभावादिति भावः । विवृतमेतन््यायामृते अविद्या- 
विषयभङ्गे । 


सु०--- स्यादेतत्‌। मा भूद्‌ ब्रह्माबरकेणाज्ञानेन स्वरूपमावृतम्‌, तथाऽप्यद्वितीयत्वादि- 
स्तद्धर्मो भविष्यति । परमार्थतो ब्रह्मणो निर्विरोषत्वेऽपि मिथ्याधर्माङ्गीकारात्‌ । मिथ्यात्वं 
चाद्वितीयत्वादीनां न स्वरूपेण किं नाम धर्मत्वेनैव । यथोक्तम्‌ ‘अपृथक्त्वेऽपि चैतन्यात्पृथ- 
गिवावभासन्त' इति। तत्राह मिथ्याबिशेषोऽपीति । 
अनु ० »,*. मिथ्याबिरोषोऽपि 
नाज्ञानाबृत इति अपेरर्थः । कुत इत्यत आह अज्ञानसिद्विमेबेति । 
अज्ञानसिद्विमेब ह्यपेक्षते । 
परि०-- नन्वद्वितीयत्वादिधर्माणामपि चैतन्याभिन्नत्वेनाङ्गीकारात्कथं मिथ्यात्वमित्यत आह मिथ्यात्वं 

सु०-- हिशब्दो हेतौ । अद्वितीयत्बादिधर्मो ह्यज्ञानावृतो भवन्न तावत्स्वरूपेण, 
स्वरूपस्यावरणविषयताया निरस्तत्वात्‌ । मिथ्याभूतेन धर्मत्वेनाज्ञानावरणविषयतायां तु 
परस्पराश्रयत्बं स्यात्‌ । यतो मिथ्याधर्मः अज्ञानसिद्धिमपेक्षते । अज्ञानातिरिक्तस्य मिथ्या- 
भूतस्याज्ञानकार्यत्वाभ्युपगमात्‌ । अज्ञानं च मिथ्याभूतविरोषमपेक्षते । निर्विषयस्यावरणस्या- 
नुपपत्तेः। 

एतेन ब्रहमन्यद्वह्मावरणाज्ञानावृतमिति तृतीयोऽपि निरस्तः । तस्य मिथ्यात्वेनाज्ञान- 


सपेक्षतयाऽन्योन्याश्रयत्वात्‌। 
अत एव जीवं प्रतिबध्नाति अविद्येति द्वितीयो निरस्तो वेदितव्यः । 


परि०--- अन्ञानावरणेति । अज्ञानल्पावरणविषयतायामित्यर्थः । मिथ्याविशेषं मिथ्याभूतधर्मरूप- 


विशेषमित्यर्थ: । तृतीयोऽपीति । अथवा जडमिति प्रागुक्ततृतीयपक्षस्याग्रे विवरणेन इति तृतीयोऽपीत्युक्तम्‌ । अत 
एवेति । अन्योन्याश्रयत्वादेवेत्यर्थः । जीवस्याप्यज्ञानकल्पितत्वादिति भावः । 


सु०-- मा भूहुह्मणो5ज्ञानमाबरणं, मा च भूज्जीवस्य, जडस्य तु भविष्यतीति तृतीयं 
निराचष्टे न चेति। 


अनु०- न चावरणमज्ञानमसत्ये तेन चेष्यते ॥ ३० ॥ 


'जड' इति वक्ष्यमाणमत्रापि संवध्यते । तेनाद्यस्य चशब्दस्य संबन्धः । आवरणमिति 


ज्ञानाभावनिवृत्त्यर्थम्‌ । तस्य जडेऽपि संभवात्‌ । असत्य इति हेत्वर्थगर्भ बिहोषणम्‌ । तेन च 
नेष्यत इति दूषणान्तरम्‌। 


_ परि०-- इति तृतीयं निराचष्ट इति । दोषान्तरोक्त्येति योज्यम्‌ । तेनेति । तृतीयोऽपि निरस्त इति 
पूर्वग्रन्थेन न पौनरक्त्यं ध्येयम्‌ । तेन च नेष्यत इति दूषणान्तरमित्युक्तम्‌ । 
सु० तदयमर्थः । जडस्याप्यावरणरूपमज्ञानं न संभवति । तस्य मिथ्यात्वेनाज्ञान- 
सापेक्षतया पूर्ववत्‌ इतरेतराश्रयतापातात्‌ । कारणस्य कार्याश्चितत्वादर्दानाञ्च। मायावादिनाऽपि 
जडावरणाज्ञानानभ्युपगमाञ्च। यदाह 'सा च न जडेषु वस्तुषु तत्स्वरूपावभासं प्रतिबधाती'ति । 


परि०-- तत्त्रमपेक्षयेत्यतोऽसत्यपदसूचितात्प्रागस्माभिहक्तादन्योन्याश्रयादिति भावेन तत्‌ व्यनक्ति 


तदयमर्थ इत्यादिना । कारणस्येति । कारणस्य कार्योपजीबित्वादर्शनाच्चेत्यर्थ: । जडावरणेति । अज्ञानस्य जडं 
प्रत्यावरकत्वानभ्युपगमाच्चेत्यर्थः । 

सु०-- केन हेतुना मायावादी जडे ऽज्ञानं नाड्ीकरोतीत्यत आह अप्रकाशेति। 
अनु०— अप्रकाइास्वरूपत्वाज्जडेऽज्ञानं न मन्यते । 


'आवरणमि त्यत्राप्यनुवर्तते। न मन्यते मायावादीति दोष: । सति पुष्कलकारणे कार्या- 
नुदयेन खलु प्रतिबन्धकमावरणं कल्प्यम्‌ । जडस्याप्रकाहास्वरूपत्वादेव स्वपरग्रहणासंभवे 
किमावरणकल्पनयेति परो मन्यते । यथाऽऽह 'प्रमाणवैकल्यादेब तदग्रहणसिद्धेरि'ति । 
प्रमाणवैकल्यात्प्रकाशस्वरूपत्वाभावादित्यर्थः। 


परि०--- अज्ञानमित्यस्य ज्ञानाभावार्थत्वभ्रमनिरासायाह आवरणमित्यत्राप्यनुवर्तत इति । 


सु०-- अथवा । 'अप्रकारास्वरूपत्वादि' त्यनेन जडाश्रयत्वेऽविद्यायाः प्रतीत्यभाव- 
- प्रसङ्गमाह। प्रतीतिर्हि स्वप्रकाशतया वा, प्रकाझाश्रयतया वा । न तावदाद्यः अविद्यायाम्‌(याः)। 
अप्रकारास्वरूपत्वात्तस्याः । नापि द्वितीयः। तदाश्रयस्य जडस्याप्रकारास्वरूपत्वादिति। 
परि०--- ब्रह्माश्रितमज्ञानं जडं प्रतिबध्नातीति तृतीयपक्षनिरासकतया व्याख्यातमेव वाक्यं जीवाश्रयं 
जडाश्रयं ब्रह्माश्रयं वेति प्राग्विकल्पितद्वितीयपक्षस्योक्तदोषाद्दोषान्तरपरतया योजयति अथवेति । प्रकाझाश्रयतया 
वेति बहुब्रीहिः । पूर्वमप्रकाहास्वरूपत्वादित्यस्य जडस्येत्यन्वयमुपेत्यार्थ उक्तः । इदानीमज्ञानस्येत्यन्वयमुपेत्याह 


तस्या इति । अज्ञानाश्रयस्य जडस्येत्यन्वयमुपेत्याह तदाश्रयस्य जडस्येति । पक्षद्वयेऽपि जडपदात्पूर्वमज्ञानस्य 
प्रतीत्यभावप्रसङ्गो नेति रोषो मूले ध्येयः । 


सु०-- अनेन परोक्तिव्याजेन जडेऽज्ञानावरणनिराकरणे युक्त्यन्तरमुक्तं भवति । 
यद्यप्यत्रापि 'अप्रकाशस्वरूपत्वादि'त्येवालम्‌, तेन 'नेष्यत' इत्यनेनान्वयोपपत्तेः। तथाऽपि 'तेन 
नेष्यत' इत्यनावर्त्य ‘इयं स्वमतेनेव युक्तिरभिहिते'ति प्रतीतिः स्यात्तदर्थं 'जडे 5ज्ञानं न मन्यत' 
इत्युक्तम्‌। 

परि०-- ननु जडाश्रितमज्ञानमितिपक्षस्य भवद्विरिवानभ्युपगमादितरेतराश्रयत्वाच्चेति यु्तिद्वयेन निरस्त- 
तवात्पुनरत्र तन्निरासपरतया कुतो व्याक्रियत इत्यत आह अनेनेति । अप्रकाशेत्यर्घश्वोकेन । युक्त्यन्तरमिति । 


अज्ञानस्वरूपप्रतीत्यभावप्रसङ्गरूपयुक्त्यन्तरमित्यर्थः । इति प्रतीतिः स्यादिति । तथात्ये 'न चावरणमज्ञानमसत्ये 
तेन चेष्यत' इत्यत्र पराभिमतहेतवनुक्त्या परगुक्तार्थस्यासिद्िप्रसङ्गादिति भावः । 


सु०--- किमतो यद्येवमित्यत आह अज्ञानाभाबत इति। 
अनु क. अज्ञानाभावतः शास्र सर्व व्यर्थी भविष्यति ॥ ३१ ॥ 


194 श्रीमन्यायसुधा -परिमळसमेता (प्रथमाध्याये 


आवरण हि खल्वाश्रयादिमत्तया व्याप्तमुपलब्धम्‌ । यथा नयनपटलादि । अज्ञाना- 
वरणस्य चाश्रयादि उक्तविकल्पान्यतमत्वेन व्याप्तम्‌ । अतिरिक्तस्य हाङ्कितुमप्यशक्यत्वात्‌ । 
व्यापकाभावे व्याप्याभावः सुलभ एव । तथा चोक्तविकल्पानुपपत्तावाश्रयाद्यमावे अज्ञाना- 
वरणस्यापि अभाव: परमते प्रसक्तः । अज्ञानाभावे च बन्धस्य न तदुपादानत्वम्‌ । ततश्च सर्व 
शास्रं बेदतन्मीमांसात्मकं व्यर्थीभविष्यति । 


परि०--- उक्तविकल्पेति । जीवाश्रयं ब्रह्माश्रयं जडाश्रयं वेति । तथा ब्रहैव प्रतिबन्नाति जीवं जडं वेति च 
प्रागुक्तविकल्पेत्वर्थ: । 


सु०-- अर्थो विषयः प्रयोजनं च । प्रसड़स्यानिष्टत्वख्यापनायाभूततद्भावार्थस्य च्वेः 
प्रयोग: । मायावादिना हि शास्रस्य विषयप्रयोजनवत्तासिद्धयर्थमात्मनि मिथ्याभूताज्ञानोपा- 
दानको बन्धाध्यासो वर्णितः 'अज्ञानानुपपत्तौ च तदुपादानकस्यात्मनि बन्धाध्यासस्याप्यनुप- 
पत्तेस्तदधीना विषयप्रयोजनवत्ता च शास्रस्य न स्यादि'ति। 


परि०-- ननु व्यर्थ भविष्यतीति वाच्ये व्यर्थीतिच्चिप्रत्ययान्तप्रयोगः कुत इत्यत आह प्रसङ्गस्येति । 
अभूलेति । अभूततद्भावे, 'कृभ्वस्तियोगे संपद्यकर्तरि च्विरि'ति पाणिनिसूत्रोक्तेः अभूततद्वावेत्युक्तम्‌ । यन्न भूतपूर्व 
तद्वाववाचिन: च्विप्रत्ययस्येत्यर्थः । ब्यर्थशब्दात्‌ भूधातुयोगे च्विप्रत्यये, 'अस्यच्वावि'ति व्यर्थशब्दस्य ईकारान्तादेशे 


च्वेः सर्वल्य चुटू इत्यादिना लोपे व्यर्थीभविष्यतीति रूपं ज्ञेयम्‌ । शाखस्य न स्यादितीतिशब्दस्य इत्यनिष्टत्व- 
ख्यापनायेति पूर्वेणान्वयः । 


सु०-- बिश्रास्तु वा बन्धोऽज्ञानोपादानकस्तथाऽप्यज्ञानस्य सत्यत्वे बन्धस्यापि 
सत्यत्वात्सत्यस्य च ज्चाननिवर्त्यत्वाभावाभ्युपगमाच्छास्रस्य वैयर्थ्यं तदवस्थमेव । 


परि०-- उत्तरछोकमवतारयितुमाह किञ्चेति । 


` सु०-- नन्वत एव अज्गानस्यापि मिथ्यात्वमुक्तं 'मिथ्याज्ञाननिमित्त' इति । सत्यमुक्तं 
दुरुक्तं तत्‌। तथा हि। मिथ्या चेदज्ञानं तदप्यात्मन्यारोपितमिति वक्तव्यम्‌। मिथ्याभूतस्यारोषस्य 
तथात्वाभ्युपगमात्‌ । तथा चाज्ञानारोपः स्वाभाविकः सहेतुको वा ॥ आद्येऽनिर्मोक्षप्रसङ्गः । 
स्वाभाविकस्य निवृत्त्यनुपपत्तेः । उपपत्तौ वाऽऽत्मरूपस्यापि तदापत्तेः ॥ द्वितीयेऽपि 
किमात्मस्वरूपमेब निमित्तमज्ञानारोपस्य, उताज्ञानम्‌ । नाद्यः । निष्कलङ्कैकरसाद्वितीयस्य 
चैतन्यस्य तदयोगात्‌ । योगे बाऽहङ्काररजतादिसमारोपस्यापि तथात्वोपपत्ताबज्ञानकल्पना- 
वैयर्थ्यात्‌ । चैतन्यमात्रहेतुकस्य मोक्षेऽपि प्रसङ्गाच्च ॥ द्वितीये दूषणमाह अज्ञानस्येति। 

अनु०— अज्ञानस्य च मिथ्यात्वमज्ञानादिति कल्पने । 
अनवस्थितिः 


मिथ्यात्बं तत एवारोपितत्वं च ॥ अभ्युपगम इति वक्तव्ये कल्पन इति वचनमस्या- 
भ्युपगमस्याप्रामाणिकत्वं सूचयितुम्‌ । तेनाज्ञानारोपोपादानमप्यज्ञानं सत्यं चेद्‌ बन्धस्यापि 
सत्यत्वापत्तिः, आरोपितत्वे पूर्ववदज्ञानान्तरारोपोपगमादनवस्थेत्यदूषणं बीजाङ्करानवस्थाव- 
त्कर्मानवस्थावद्वाऽस्या अप्यनवस्थायाः सिद्धविषयत्वादित्यपास्तं भवति । न ह्यहड्ठाररजता- 
द्यारोपोपादानमज्ञानमपि प्रागारोपिताज्ञानान्तरोपादानकं तदप्येवमेवेत्यत्र किमपि प्रमाणमस्त्ति। 


परि०-- प्रागुक्तमेवाद्वैतिवाक्यं संघटयति मिथ्याज्ञानेति । अन्तर्बाह्यारोपाभिप्रायेणोक्तम्‌ अहङ्कार- 
रजतादीति । तेनेत्यस्येत्यपास्तमित्यनेनान्वयः । 


सु०-- स्यादियमनवस्था यचज्ञानोपादानमज्ञानान्तरोपादानकमित्यभ्युपगच्छामः । 
न चैवम्‌ । प्रथमाज्ञानस्यैव तदुपादानत्वादित्यत आह तथा चेति। 
अनु०— तथा च स्यादन्योन्याश्रयता 


अज्ञानद्वयस्यापि अन्योन्योपादनत्वं शाङ्कितुर्बुद्धौ परिवर्तमानं तथा च सतीति परा- 
मृश्यते ॥ अथवा तथाइाब्द उपमायाम्‌ । चशब्द: समुञ्चये । यथाऽज्ञानस्याज्ञानोपादानत्वे 


अनवस्थितिः, तथाऽन्योन्याश्रयता च स्यादिति योज्यम्‌ । दूषणसमुञ्चयश्चोक्तविधया व्यव- 
स्थित इति ॥ 


परि०-- उक्तविधयेति । अज्ञानस्याज्ञानान्तरमुपादानं तस्याप्यन्यदित्यङ्गीकारेऽनवस्था । अन्योन्य- 
सापेक्षज्ञानव्यत्तिद्वयाङ्गीकारे चान्योन्याश्रय इत्युक्तविधया व्यवस्थित इत्वर्थः । 


सु०--नन्बज्ञानस्याज्ञानोपादानकत्वेऽपि नानवस्थादिदोषः, एकमेवाज्ञानं स्वोपादान- 
मित्यभ्युपगमादित्यत आह अथबेति । 


अनु०— अथवा ॥ ३२॥ 
आत्माश्रयतेति रोषः । अथवेत्युक्तपक्षान्तरद्योतको निपातः। 


परि०-- उक्तपक्षान्तरेति । एकमेवेत्यादिनोक्तेत्यर्थः । निपात इति । तेनाथेति एकः पक्षः वेति च 
कश्चित्पक्ष इति न भ्रमितव्यमिति भावः। 

सु०-- ननु चाज्ञानारोपस्यानादित्वात्‌ कथमनवस्थितिप्रसङ्ग इति चेन्न । स्वाभा- 
बिकत्वसहेतुकत्वपक्षयोरन्यतरस्यावश्याभ्युपगमनीयत्वात्‌। | 

अपि चानादिरेकैबाबिद्येत्यभ्युपगच्छता5पि न तावत्तस्याः स्वरूपतः सत्त्वमभ्युपगत 
किं नाम प्रातिभासिकम्‌ । न च तत्प्रतिभासोऽसङ्गस्य निष्कलङ्कचैतन्यस्य विनाऽज्ञान- 
प्रतिभासादुपपद्यते । ततो मा नाम भूदज्ञानपरम्परादिना अनवस्थादिदोषः । तत्प्रतिभास- 
परम्परादिकृतस्तु कथं परिहरणीयः । कर्मपरम्पराप्रतिबन्दी तु मोचितैवेति। 

'न वैकेनाक्षरेण छन्दांसि वियन्ति न द्वाभ्यामिति बचनादत्र छन्दोभङ्को न राङ्कनीयः ॥ 
'अनवस्थे'ति वक्तुं श्ये यत्‌ अनवस्थितिः इत्याह तद्वैदिकत्वज्ञापनार्थम्‌। 

परि०-- अभ्युपगमनीयत्वादिति । तत्र च दोषोऽभिहित एवेति भावः । प्रातिभासिकं प्रतिभासमात्र- 
रूपम्‌ । अविद्याप्रतिभास एवाविद्यायाः सत्त्वं नान्यदित्यर्थः । तत््रतिभासपरम्परेति । चैतन्यस्याज्ञानप्रतिभासत्त्वं 
अज्ञनप्रतिभासान्तरात्‌ । तदपि प्रतिभासान्तरादित्येवंरूपपरंपराकृत इत्यर्थः । मोचितैवेति । कल्पन इति पद- 
स्वारस्यवर्णनप्रस्तावे पूर्वत्रैवेति भावः । नन्वद्टाक्षराऽनुष्टुबिति द्वात्रिंशदक्षरानुष्टुबितिश्रुत्या अनुष्टुप्छन्दसोऽष्टाक्षर- 
पादत्वेनानवस्थितिस्तथाच स्यादित्यस्य नवाक्षरत्वादनुष्टप्छन्दसो भङ्ग इत्यत आह न वा इति । वैदिकत्वेति । 
कुमारसंभवे ' त्रियम्बकं संयमिनं ददर्शे त्यत्र त्रियम्बकपदप्रयोगः स्वस्य वैदिकत्वद्योतनायेति तद्वयाख्याताप्यवादीत्‌ । 
परन्तु तत्र वैदिकत्वमपरमार्थमिह तु परमार्थम्‌ । 


सु स्यादेतत्‌। अवश्य तावदज्ञानमनादि भावरूपं विज्ञानविलाप्यमभ्युपगन्तन्यम्‌, 
्रत्यक्षानुमानागमार्थपत्ति-सिद्धत्वात्‌। 


परि०-- नन्वज्ञानाभावत इत्ययुक्तम्‌ । तस्यानेकप्रमाणसिद्धत्वादिति भावेन शङ्कते स्यादेतदित्यादिना 
अत्रोच्यत इत्यन्तेन । 

सु०-- प्रत्यक्षं तावत्‌ 'अहमज्ञो मामन्यं च न जानामी' त्यपरोक्षावभासदर्शानात्‌ । ननु 
ज्ञानाभावविषयोऽयमवभासः । न । अपरोक्षावभासत्वात्‌ । 'अहं सुखी'तिबत्‌ । अभावस्य 
षष्ठप्रमाणगम्यत्वात्‌ ॥ प्रत्यक्षाभाववादिनोऽपि नात्मनि ज्ञानाभावावगमः संभवति। 'मयि ज्ञानं 
नास्तीति प्रतिपत्ताबात्मनि धर्मिणि प्रतियोगिनि चार्थेऽवगते तत्र ज्ञानसद्भावाज्ज्ञानाभाव- 
्रत्ययायोगात्‌ । अनवगतेऽपि धर्म्यादौ सुतरामभाबानवगमात्‌ । षष्ठप्रमाणगोचरे फललिङ्गा- 
भावानुमेयेऽपि ज्ञानाभावे आत्मादाववगतेञ्नवगते आत्मनि ज्ञानाभावप्रतिपत्त्ययोगात । इह च 


'त्बदुक्तमर्थ सङ्घ्यां वा शास्रार्थ वा न जानामी'ति विषयव्यावृत्तमन्ञानमनुभूय तच्छूबणादौ 
प्रवर्तते । 

परि०-- प्रत्यक्षाभाववादिन इति । प्रत्यक्षगम्याभाववादिन इत्यर्थः । अभावबबुद्धेर्डर्मिप्रतियोगि- 
बोधाधीनत्वेन तद्भावाभावाभ्यामभावबुद्धिर्न संभवतीत्याह मयि ज्ञानमिति । प्रतियोगिनि चार्थ इति । ज्ञानरूपार्थ 
इत्यर्थ: । यद्वा प्रतियोगिनि ज्ञाने तदवच्छेदकतयाऽर्थे चेत्यर्थः । ज्ञानस्य विषयनिरूप्यत्वेन ज्ञानं नास्तीत्यस्य 
त्वढुक्तार्थज्ञाने नास्ति धटज्ञानं नास्ति परज्ञानं नास्तीत्यादिरूपार्थकत्वात्‌ । ष्ठेति । प्राभाकरीत्या प्रतियोग्यनुप- 
लब्धिरूपषष्ठप्रमाणगोचरे, भाइरीत्या ज्ञाततालक्षणफलरूपकार्याख्यलिङ्घाभावानुमेयेऽपीत्यर्थः । भट्टमते ज्ञानस्य 
अतीन्द्रियत्वेन तदभावस्याप्यनुमेयत्वात्‌ । ननु प्रतियोगिन्यर्थेऽनवगते ज्ञानाभावरूपाज्ञानस्य ज्ञानं न संभवती- 
त्ययुक्तम्‌ । अर्थस्याज्ञानेऽपि तज्ज्ञानाभावधीसंभवादित्यतो नैवमित्याह इह चेति । विप्रतिपन्नाज्ञानविषये चेत्यर्थः । 
सविषयकपदार्थे विषय एव व्यावर्तक इति वादिभिरङ्गीकाराद्विषयव्यावृत्तमित्युक्तम्‌ । विषयावच्छिन्नमित्यर्थः । 
तच्छूवणादौ अज्ञानव्यावर्तकतयाऽनुभूयमानार्थसङ्कयादिश्रवणादावित्यर्थः । तच्च न ज्ञानाभावपक्षे युक्तम्‌ । अर्थानु- 
भवस्यैव सत्त्वादिति भाव: । 


सु०-- भाबरूपाज्ञानप्रत्यक्षवादे तु सत्यप्याश्रयप्रतियोमिज्ञाने ज्ञानाभावस्येच भावा- 
न्तरस्यापि नानुपपत्तिर्नियन्तुं शाक्यते । न चाश्रयप्रतियोगिज्ञानभूतमपि साक्षिचैतन्यं भावा- 
न्तरस्याज्ञानस्य निवर्तकम्‌ । तस्याज्ञानविषयप्रतिभासत्वात्‌ । न हि स्वज्ञानेन स्वयं निवर्तते ॥ 
नन्वज्ञानस्य व्यावर्तको विषयः कथं साक्षिचेतन्येनावभास्यते, प्रमाणायत्तत्वाद्विषयसिद्धेरिति। 
उच्यते । सर्वं वस्तु ज्ञाततयाऽज्ञाततया वा साक्षिचैतन्यस्य विषय एव । तत्र ज्ञाततया विषयः 
प्रमाणव्यवधानमपेक्षते । अन्यस्तु सामान्याकारेण विदोषाकारेण वाऽज्ञानव्यावर्तकतया सदा 
साक्षादनभास्यत इत्युपपत्तिसहितमज्ञानप्रत्यक्षं भावरूपमेवात्मन्यज्ञानं गमयतीति सिद्धम्‌। 

परि०-- भावरूपाज्ञानपक्षे तु युज्यत इत्याह भावरूपेति । नियन्तुमिति । आपादयितुमिति यावत्‌ । कुत 
इत्यत आह न चेति । न हीत्यर्थः । आश्रयः आत्मा प्रतियोगि च ज्ञानम्‌ । तदुभयं च साक्षिवेदयम्‌ । ज्ञानद्वारा 
ज्ञानविषयोऽर्थश्च साक्षिवेद्य इति भावः । 

सु० किञ्च न किञ्चिदवेदिषमिति परामर्दासिद्धसौषुसिकानुभवोऽप्यत्र प्रमाणम्‌ । 
न च ज्ञानाभावविषयोऽयमनुभवः, अभावप्रतीतेर्धर्मिप्रतियोगिबोधपराधीनतया तदभावे तस्या- 
नुभवितुमयोग्यत्वस्योक्तत्वात्‌। न च नायं सुषुसिकालीनानुभवपरामर्हाः, किन्तु तदुत्थितस्ये- 
दानीमेव सौषुसिकज्ञानाभावानुमानमिति वाच्यम्‌; तदनुमापकलिङ्गासिद्धेः । न च सामग्र्यभावो 
लिङ्गम्‌, तस्याप्यसिद्धेः । न च ज्ञानाभावेन तदनुमानम्‌, अन्योन्याश्रयतापत्तेः । न च स्मरणा- 
भावो ज्ञानाभावे लिङ्गं, व्यभिचारात्‌। 

परि०--- अन्योन्याश्रयतेति । सिद्धे सौषुपतिकज्ञानाभावे सौषुप्तिकसामग्र्यभावसिद्धिः सिद्धे च तस्मिन्‌ तेन 
ज्ञानाभावसिद्विरित्यन्योन्याश्रयतापत्तेरित्यर्थः । व्यभिचारादिति । पूर्वेबुरनुभूतेषु मध्ये कस्यचिदस्मर्यमाणस्य 
संभवादिति भावः। 


सु०-- तदेवं ्त्यक्षसिद्धेऽज्ञानेऽनुमानमपि। 


विबादगोचरापन्नं प्रमाणज्ञानं स्वप्रागभावव्यतिरिक्तस्वविषयावरणस्वनिवर्त्यस्वदेश- 
गतवस्त्बन्तरपूर्वकम्‌ अप्रकाशितार्थप्रकाशकत्वात्‌ अन्धकारे प्रथमोत्पन्नप्रदीपप्रभावदिति । 
ततश्च ज्ञानेन समानाश्रयविषयं भावरूपमज्ञानं सिद्धम्‌। 


अपि च न तावदज्ञानं ज्ञानाभावः अभावमानागम्यत्वात्‌ संप्रतिपन्नवत्‌ । अभावो 


ह्यभावस्य प्रत्यक्षस्य वा विषयः परेणेष्यते । अज्ञानं च न मानगम्यं माननिवर्त्यत्वात्‌ संप्रति- 
पन्नवत्‌। 


परि०-- विवरणोक्तमनुमानमाह विवादेति । स्वप्रागभावेत्यादिसाध्यगतवस्त्वन्तरविशेषणचतुष्ट्यकृत्यं 
प्रमाणज्ञानप्रागभावेन तदुत्पादकादृष्टेन तत्प्रतिबन्धकादृष्टेन विषयगताज्ञातत्वरूपधर्मान्तरेण चार्थान्तरतावारणमिति 
वादावलीन्यायामृतयोर्व्यक्तम्‌ । दृष्टान्ते प्रदीपप्रभायां तादुशवस्त्वन्तरमन्धकार: सिद्धः । तदृष्टान्तेनोक्तहेतुना सिध्य- 
वस्त्वन्तरं किरूपमित्यत आह ततश्चेति । समानः एक: आश्रयः विषयश्च यस्य तदिति विग्रहः । अभावमाना- 
गम्यत्वादिति । अभावमानयोरगम्यत्वादित्यर्थः । उपलम्व्यभावागम्यत्वात्प्रमाणागम्यत्वादिति हेतुद्वयं वोध्यम्‌ । 
अभावस्येति । उपलब्ध्यमावस्येत्यर्थः । परेणेति । ज्ञानाभाववादिनेत्यर्थः । न मानगम्यमिति । “अविद्याया 


अविद्यात्वमिदमेव हि लक्षणम्‌। मानाघातासहिष्णुत्वमसाधारणमिष्यत'” इति सुरेशवरोक्तेरिति भावः । संप्रतिपन्नवत्‌ । 
शुक्तिल्प्यादिवदित्यर्थः । 


क्य सु किञ्च विगीतं देवदत्तनिष्ठप्रमाणज्ञानं देवदत्तनिष्ठप्रमाप्रागभावातिरिक्तानादे- 
निंबर्तकं प्रमाणज्ञानत्वात्‌ यज्ञदत्तगतप्रमाणज्ञानवत्‌ ॥ 


'तम आसीत्‌', 'मायां तु प्रकृतिं विद्यादि त्याद्यागमोऽत्र प्रमाणम्‌। 


परि तत्त्वप्रदीपोक्तमाह विगीतमिति । देवदत्तनिष्ठो य: प्रमाप्रागभाव: तदतिरिक्तानादेर्निवर्तकमिति 
साध्यार्थः । चैत्रनिष्ठप्रमाप्रागभावातिरिक्तस्य देवदत्तगतप्रमाप्रागभावस्य निवर्तकत्वेन अर्थान्तरनिरासाय देवदत्त- 
निष्ठत्युक्तिः । पर्व्ञाननिवर्तकत्वेनार्धान्तरनिरासाय अनादेरिति । भ्रान्तावव्यभिचाराय प्रमाणेति हेतुविशेषणम्‌ । 
यज्ञदत्तप्रमाणज्ञाने च दृष्टान्ते देवदत्तनिष्ठप्रमाप्रागभावातिरिक्तस्य अनादेर्यज्ञदत्तगतप्रमाप्रागभावस्य निवर्तकत्वेन 
साध्य बोध्यम्‌ । हतो: पक्षधर्मतावलेन चानादिभावरूपं ज्ञाननिवर्त्यं किश्चित्सिध्यति । तदेव चाज्ञानमिति भाव: । 

सु०-- 'त्वदुक्तमर्थं न जानामीति व्यबहारान्यथाऽनुपपत्तिरपि भावरूपाज्ञानसद्भावे 
मानम्‌। न च 'प्रमाणतो न जानामी'त्येवंपरतया व्यबहारोपपत्तिः । 'त्वदुक्तेऽ्थे प्रमाणज्ञानं मम 
नास्ती'त्यस्य विरिष्टविषयज्ञानस्य प्रमाणत्वात्‌ । तद्विरोषणतयाऽर्थस्यापि प्रमाणेनाधिगमा - 
त्स्ववचनव्याघातापत्तेः । 'एतदतिरिक्तप्रमाणज्ञानं मम त्वदुक्तेऽर्थे नास्ती'ति च वदतो बचन- 
व्याघातदोष एव । अस्यापि ज्ञानस्य पूर्ववदेव प्रमाणत्वात्‌ । न च प्रमाणेन सामान्यतोऽर्थ- 
स्याधिगमेऽपि विरेषानधिगमाददोषः । विरोषस्याप्यधिगमानधिगमयोः पूर्वोक्तदोषानति- 
वृत्ते. ॥ ननु भावरूपमप्यज्ञानं ज्ञाननिरस्यमभ्युपगम्यते भवद्भिः, तत्कथं ज्ञायमानेऽर्थे न 
' जानामीति व्यवहारः । मैवम्‌ । अस्मन्मतेऽज्ञानस्य साक्षिवेद्यतया प्रमाणाबोध्यत्वात्‌। प्रमाण- 
ज्ञानोदयात्प्राक्‌ चाज्ञानविरोषितोऽर्थः साक्षिसिद्धोऽज्ञात इत्यनुवादगोचरो भवति। भवति च 
प्रश्नार्हः । 
परि०-- इति व्यवहारान्यथानुपपत्तिरिति । अस्य व्यवद्दारस्य ज्ञानाभावपरत्वे प्रतियोगिभूतज्ञानाव- 
च्छेदकार्थस्य ज्ञानद्वारा ज्ञातत्वाज्ञानत्वाभ्यां तथा व्यवहारायोगात्‌ । भावरूपाज्ञानपक्षे प्रागुक्तदिशोपपंत्तितिति भावः । 
ननु त्वदुक्तमर्थं न जानामीत्यत्र प्रतियोगिभूतज्ञानावच्छेदकतयार्थस्यावगमेऽपि प्रमाणजन्यार्थगोचरज्ञानाभावेन 
तादृशज्ञानाभावविषयत्वेन वा सामान्यस्य ज्ञातत्वेऽपि तद्विरोषज्ञानाभावविषयकत्वेन वा न जानामीति व्यवहारो युक्त 
इत्याहाङ्कचाद्यं निराह न च प्रमाणत इति । एतदिति । त्वदुक्तेऽर्थे मम प्रमाणज्ञानं नास्तीत्येतदतिरित्तेत्यर्थः । 
द्वितीयमाशङ्कघ निराह न च प्रमाणेनेति । अविद्या नेति वादी शङ्कते नन्विति । भवद्भिः अद्वैतवादिभिरित्यर्थः । 
सत्यमेवं तथापि न जानामीत्यज्ञानानुभवः साक्षिरूप एव । स च भावरुपाज्ञानप्रत्यक्षवादे त्वित्यादिनोक्तदिशा 
नाज्ञानविरोधी किन्तु प्रमाणज्ञानमेव तथा । तथा च अज्ञानावच्छेदकतया साक्षिणा ज्ञायमानेऽप्यर्थे न जानामीति 
व्यवहारो युक्त एवेत्याह अद्वैती । अस्मन्मत इति । अज्ञानस्येति विभागः । 


सु०-- किञ्च विशुद्धब्रह्मात्मनि शुक्तिकायां चाहडट्भाररजतायध्यासस्यार्थज्ञानात्मकस्य 

' मिथ्याभूतस्य मिथ्याभूतमेव किश्चिदुपादानमन्वेषणीयम्‌ । सत्योपादानकत्वे कार्यस्य कारण- 

स्वभावतयाऽध्यासस्यापि सत्यत्वप्रसङ्गात्‌ । तस्यापि मिथ्योपादानस्य सादित्वे तथाविधो- 

पादानान्तरकल्पनाप्रसङ्गादनाद्येव तन्मिथ्योपादानमिति कल्पनीयमिति मिथ्याध्यास एव तथा- 
विधाज्ञानोपादानकारणमन्तरेणानुपपद्यमानस्तत्कल्पयतीति। 

परि०-- भ्रमरूपकार्यान्यथानुपपत्तिश्च प्रमाणमित्याह किश्र विशञुद्धेति । तन्मतेऽर्थतद्वियोरप्यारोपित- 


त्वादुक्तम्‌ अर्थज्ञानात्मकस्येति । अध्यासस्यापीति । भावे कर्मणि च निष्पन्नोऽयं शब्दः । अध्यस्तस्य तद्धान्ते- 
श्ेत्यर्थः । इतिशब्दः त्वदुक्तमर्थमित्यादिनोक्तदृष्टार्थापत्तिद्रयोक्तिसमाप्तौ । 

सु०-- किन्रे ज्ञानाद्‌ बन्धनिवृत्तिश्रवणाद्यन्यथा5नुपपत्तिरपि बन्धोपादानाज्ञाने 


प्रमाणम्‌। 

पि श्रवणेति । तस्याभिध्यानाद्योजनात्तत्त्वभावात्‌ 'भूयश्चान्ते विश्वमायानिवृत्तिरि'ति श्रवणेत्यर्थः । 
आदिपदेन ज्ञानान्मोक्षश्रवणादनुपपत्तिग्रहः । 

सु०- तदेवं प्रत्यक्षादिप्रमाणतः सिद्धमन्ञानं न तावदनात्मनि संभवति । प्रमाण- 
प्रयोजनयोरभावात्‌ । अतः परिरोषादात्मन्येवाज्ञानमङ्गीकरणीयम्‌ । तत्कथमुच्यते 'अज्ञाना- 
भावत' इति। 


अत्रोच्यते ॥ यत्तावद्धावरूपाज्ञानसिद्धी प्रत्यक्षमुपन्यस्तम्‌ तस्य ज्ञानाभावविषयत्वे 
को दोषः । अभावस्य षष्ठप्रमाणबिषयत्वान्नेति चेन्न प्रत्यक्षत्वस्याङ्गीकर्तुमुचितत्वात्‌ । धर्मि- 
प्रतियोगिज्ञानभावाभावयोरनुपपत्तिरिति चेन्न तथा सति ज्ञानाभावस्य तव सर्वथाऽपि अप्रती- 
तिप्रसङ्गात्‌ । ततश्च तन्निरासप्रयासानृपपत्तिः। 


परि०--- परोक्तं सर्वं ज्ञानाभावविषयतयोपपन्नमिति सिद्धान्तयति अत्रोच्यत इत्यादिना । उचितत्वा- 


दिति । उन्मील्तिनेत्रस्य झडित्यभावबुद्धेरुत्पत्तेरिति भावः । ज्ञानस्य प्रत्यक्षत्वेन तदभावस्य तथात्वौचित्यादिति 
वाऽभिप्रायः । वक्ष्यते चैतत्‌ 'प्रत्यक्षान्तर्गतो5भाव: सुखादेर्नियमेन तु । अन्यत्र झडितित्राप्त' इति भक्तिपादे । 


सु०-- मम साक्षिणा ज्ञानाभावप्रतीतिरिति चेत्‌ तर्हीयमेव सा भवतु । 

परि०--- इयमेव सेति । न जानामीत्यादिधीरेव साक्षिरूपज्ञानाभावधीर्भवत्तित्यर्थः । 

सु०-- सौषुसिकञ्ञानाभावानुमानेऽपि काऽनुपपत्तिः । पक्षाप्रतीतेर्नेति चेन्न । तस्या- 
प्यनुमानोपपत्तेः । न च ज्ञानाभावानुमाने लिङ्गाभावः । अवस्थाविरोषत्वस्यैव लिङ्गत्व- 
संभवात्‌। । 


परि०- पक्षेति । सुपिकालं पक्षीकृत्य ज्ञानाभावोऽनुमेयः । सुप्तिकालस्य चाप्रतीतेर्नानुमानावकाश 


इत्यर्थ: । तस्यापीति । जाग्रदाद्यवस्था5वस्थान्तरपूर्विकेत्यादिरूपेणेति भाव: । विवृतमेतन्यायामृते अविद्या- 
प्रत्यक्षमङ्गे । 


सु०-- अनुमानं त्वसंबद्धमेब ॥ प्रकाशकत्वस्य ज्ञाने प्रदीपप्रभायां चैकस्याभावेन 
असिद्धचादिप्रसङ्गात्‌ । शब्दसाम्यमात्रेणानुमाने तु गोत्वेन वागादीनामपि शृङ्गित्वादिप्रसङ्ग: । 
तमोविरोधित्वमेकमुभयत्रास्तीति चेन्न । तमोऽप्यविद्यान्धकारो वा । नाद्यः । दृष्टान्तस्य 

साधनविकलत्वात्‌ । न द्वितीयः । असिद्धेः ॥ अभावमानागम्यत्वं त्वसिद्धमेव । अज्ञानं 
न मानगम्यं माननिवर्त्यत्वादिति चेन्न । तथा सति तत्र प्रमाणोपन्यासवैयर्थ्यापातात्‌ । तदभावो 
व्यावर्त्यत इति चेन्न । अभावव्यावर्तनं भावसाधनमित्येकार्थत्वात्‌॥ तृतीयानुमानं तु घटादेरपि 
तत्साधनसौलभ्येन परास्तम्‌। 

परि०- अनुमानं त्विति । अप्रकाञितार्थप्रकाशकत्वादित्यनुमानमित्यर्थः । असिद्धयादीति । 
ज्ञापकाप्यायकत्वरूपत्वेऽसिद्विः । ज्ञापकत्वरूपत्वे चक्षुरादौ व्यभिचारः । ज्ञानत्वरूपत्वे साधनवैकल्यं दृष्टान्तस्येति 
भावः । प्रागुक्तानुमानान्तरं च निराह अभावेति । घटादेरिति । घटोऽयमेतद्वटप्रागभावातिरिक्तानादेर्निवर्तको 
घटत्वाद्धटान्तरवदिति वादावल्युक्तदिहोति भावः । 

सु०-- 'त्वदुक्तमर्थं न जानामीति व्यवहारस्तु ज्ञानाभावविषयोऽपि भविष्यति ॥ 
अध्यासकार्यानुपपत्तिस्तु नास्त्येव, ज्ञानस्यान्तःकरणोपादानतोपपत्तेः । सत्योपादानत्वे 
सत्यताप्रसङ्गस्त्विष्ट एव । न हि रजतवद्‌ ज्ञानस्यापि बाधोऽस्ति । तथात्वे याथार्थ्यमपि 
स्यादिति चेन्न स्वरूपसतोऽपि विषयासत्त्वेन अयथार्थत्बोपपत्तेः । न हि स्वरूपसतो 
विषयसत्तयाऽपि भाव्यमिति नियामकमस्ति, साक्षिचैतन्ये व्यभिचारात्‌ । अर्थस्तु रजतादि- 
रसत्त्वात्कारणमेव नापेक्षते । ज्ञानाद्वन्धनिवृत्तिस्त्वसिद्धैवेत्युक्तम्‌ । अतो नोक्तप्रमाणैभव- 
रूपाज्ञानसिद्धिः । 

परि०-- ज्ञानाभावविषयोऽपीति । तत्रोक्तानुपपत्तिस्त्वयाऽपि समाधेया । अन्यथा त्वन्मतेऽपि 
ज्ञानाभावव्यवहारासिद्विप्रसङ्गादिति भावः । नास्त्येवेति । कुत इत्यतस्तत्र किं श्रान्तेरनुपपत्तिरुच्यते । उत 
रजतादिरूपार्थस्य वेति हृदि विकल्प्याद्यं निराह ज्ञानस्येति । परमतेनाह साक्षिचैतन्य इति । द्वितीयं निराह 
अर्थस्त्विति । श्रुतार्थापत्ति च निराह ज्ञानादिति । उक्तमिति । 'इत्यक्े्बन्धमिथ्यात्वं नैव मुक्तिरपेक्षत' इत्यत्रेति 
भावः । एतदपि सर्व प्रपञ्चितमविद्यानुमानादिभङ्गेष्विति विस्तरस्तत्रैव ध्येयः । 

सु०-- किञ्च न बयं भावरूपाज्ञानस्य परिपन्थिनः; किं नाम परपक्षे तन्न संभवतीति 
'ब्रूमः । नन्वङ्गीकृतं चेदज्ञानं तर्हि भवतोऽप्युक्तानुपपत्त्या शास्त्रवैयर्थ्यमापन्नमित्यत आह 
स्वभावेति । 

अनु०-- स्वभावाज्ञानवादस्य निर्दोषत्वान्न तद्भवेत्‌ । 

स्वश्चासौ भावश्चेति स्वभाबो जीवस्तदाश्रितं तदावरणं चाज्ञानमिति बादः स्वभावा- 


ज्ञानबादः । तस्य, निर्दोषत्वात्‌ जडब्रह्माज्ञानवादोक्तदोषाभावात्‌ न तत्‌ शास्रवैयर्थ्यमस्मन्मते 
भवेत्‌। 

परि०--- उत्तरवाक्यमवतारयितुमाह किञ्चेति । न परिपन्थिन इत्युक्त्या प्रागुक्तप्रत्यक्षादिकमस्माकमपि 
साधकमेवेत्यपि सूचितम्‌ । स्वश्चासौ भावश्चेति । स्व इति प्रत्यगर्थः । भाव इति । तज्ज्ञानरूप तय्थ । भुक्‌ 
शुद्धिचिन्तयोरिति कविकत्पदुमोक्त्या चिन्तार्थस्य भवते्णप्रत्यये रूपत्वात्‌ । तदित्यनुवादः । शास्त्रवेयर्थ्यमिति 
व्याख्या । 

सु०-- तथा स्वयमेव भवत्यस्तीति स्वभाबो नाज्ञानकल्पित इति यावत्‌ । तदज्ञान- 
वादस्योक्तेतरेतराश्रयदोषविकलत्वात्‌ न तद्भवेत्‌ । 


तथा स्बः स्वतन्त्रो भाबः परमात्मा, स्वस्य भावो धर्मः पारतन्त्र्यादिर्वा स्वभाव- 
स्तद्विषयमज्ञानं जीवस्येति वादः स्बभाबाज्ञानवादः तस्य स्वप्रकारो स्वविषयाज्ञानासभव- 
दोषविधुरत्वान्न तद्भवेत्‌ । 


तथा स्वभाबभूतमेव अज्ञानं न मिथ्येति वादस्य अनवस्थादिदोषरहितत्वान्न तद्भवेत्‌ । 


तथा स्वभाबेन स्वतन्त्रेण परमेश्वरेण अज्ञानं जीवस्येति बादस्य स्वप्रकाशास्वरूपा- 
भिन्नधर्मविषयमपि अज्ञानं जीवे न युक्तमिति दोषहीनत्वान्न तद्भवेत्‌ । 


एतदुक्तं भवति । नास्मन्मतेऽञ्ञानाङ्गीकारे दोषोऽस्ति; येन शास्त्रस्य विषयप्रयोजन- 
शून्यता स्यात्‌ । जीवाश्रितं जीवावरणं चान्ञानमित्यङ्गीकारात्‌ । तस्य च स्वत एव ब्रह्मणो 
भिन्नत्वात्‌, ज्ञानस्वभावत्वाञ्च । तस्य स्वप्रकादास्यापि परमेश्वरेच्छया परमेश्वरे स्वधर्मेषु 
चाज्ञानं संभवत्येव ॥ यद्यपि धर्माः स्वप्रकाराचैतन्यान्न भिद्यन्ते तथाऽपि सविशेषत्वाङ्गी - 
कारादज्ञानविषयतोपपत्तिः ॥ अज्ञानमपि सत्यमेव नाज्ञानकल्पितम्‌ । तथाविधस्यापि निवृत्ति 
वक्ष्यामः । यद्यपि जीवचैतन्यं ब्रह्म स्वधर्मप्रकाझात्मकं तथाऽपि परमेश्वराचिन्त्याद्भुत- 
शक्त्युपबृहिताविद्यावशान्न तथा संसारे प्रकाशयतीति । 

परिष- ननु जीवाज्ञानपक्षेऽप्यावरणकृत्याभावः । अज्ञानस्य स्वाभाविकत्वे सत्यत्वे च निवृत्त्यनुपपत्ति: । 
जीवधर्माणां सवप्रकाशचैतन्याभेदेनाज्ञानविषयतानुपपत्तिरित्यतः स्वकृतयोजनापञ्चकस्याप्युपयोगं दर्शयन्नभिप्रायमाह 
एतदुक्तं भवतीति । ज्ञानस्वभावत्वाच्चेत्यनेनावरणकृत्यमस्तीति सूचितम्‌ । वक्ष्याम इति । 'यथा दृष्ट्या प्रसन्नः 
सन्नि त्यत्रेति भाव: । 

सु०-- स्यादेतत्‌ । अस्ति ताबदविद्या । सा च दुर्घटघरनास्बभावा । यथोक्तम्‌ 
'दुर्घटत्वमविद्याया भूषणं न तु दूषणम्‌ । कथश्रिद्वरमानत्वेऽविद्या्वं दुर्घटं भवेत्‌ ॥' इति । 
तथा चानुपपत्तिः कथं तत्स्वरूपापलापाय प्रभवतीति ॥ अत्र बक्तन्यम्‌ । किमविद्या दुर्घट- 

सुघटघटनास्वभाबा बा, उत दुर्घटैकस्वभावा वा । नाद्यः सुघटांरोऽविद्यात्वाभावप्रसङ्ात्‌ । 
द्वितीये दोषमाह अविद्येति । 


अनु ० अबिद्यादुर्घटत्बं चेत्स्यादात्माऽपि हि तादृशः ॥। ३३॥ 


अबिद्याया दुर्घटत्वं चेत्‌ 'स्वभाव' इति रोषः । हिशब्दस्तस्मादित्यर्थे । तादृशः 
अविद्यासहृाः। मिथ्येति यावत्‌। 


सु०-- अयमर्थः । ययविद्या दुर्घटैकस्वभावा स्यात्तदा साधिष्ठाना ससाक्षिका च 
न स्यात्‌ । तथात्वे सुघरत्वप्रसङ्गेनाविद्यात्वाभावप्रसङ्गात्‌ । ततश्चात्माभावेन झून्यवादा- 
पत्तिरिति। 


नन्बीश्वरशाक्तिरपि कथम्‌ । यावत्प्रमाणसिद्धं तावतः सुघटस्य दुर्घटस्य वा घटनायां 
पटुरिति ब्रूमः । न चैवं त्वया वक्तुं शक्यत इत्युक्तम्‌ । सर्वस्यापि सुघटस्यापहृबोऽनेनाति- 
प्रसङ्गेनोपलक्षितो बोद्धव्यः । 

परि०-- इत्युक्तमिति । सुधटांशेऽविद्यात्वाभावप्रसङ्गादिति ग्रन्थेनोक्तमित्यर्थः । सर्वस्यापि सुघट- 


स्येति । अविद्यायाः दुर्घटेकस्वभावत्वे तन्मयस्यापि तथात्वापत्त्या घटस्य पृथुवुघ्रोदराकारता पटस्यातानविताना- 
त्मकता ज्ञानेच्छादे: सविषयकतेत्यादि न स्यादित्येवं द्रष्टव्यमित्यर्थः । 


सु०--- 'निर्विरोष' इत्यादिनोक्तमुपसंहरति अत इति । 
अनु०-- अतोञ्धिकारिबिषयफलयोगादिवर्जितम्‌ । 
अनन्तदोषदुष्टं च हेयं मायामतं शुभैः ॥ ३४ ॥ 

सु०--- परमतेऽविद्यानुपपत्तेरित्यर्थः । योगो विषयप्रयोजनयोः परस्परं शारत्रेण च 
संबन्धः । आदिग्रहणेन स्वपक्षसाधकं प्रमाणं गृह्यते । अनन्तदोषा उक्ता वक्ष्यमाणाश्च । 
सति खल्बज्ञाने अज्ञो विप्रतिपन्नः सन्दिगधो बा इास्तरेऽधिकारी स्यात्‌ । अज्ञातश्च विषयो 
भवेत्‌। अज्ञाननिवृत्तिश्च फलम्‌। न च विषयाद्यभावे संबन्धः संभवी । अधिकार्यादिवर्जितत्वा- 
दनादरणीयं दुष्टत्वाद्धेयं च । 

'अज्ञानमि त्युपक्रम्य 'माये' त्युपसंहारोऽज्ञानस्यैवावस्थाभेदेन संज्ञाद्वयं न तु वस्तुभेद 
इति परमताविष्करणार्थः ॥ उपपादितं चैतत्परेणैवेति । 

सु०-- जीबब्रह्मणोरेकत्व शारीरकमीमांसाविषयो न भवतीत्यतस्तदुपपत्त्यर्थ बन्ध- 
मिथ्यात्ववर्णनमसङ्गतमित्युक्तम्‌। तत्‌ 'सत्यत्वात्तेने'त्यादिना प्रपश्चयति । 

परि०-- असङ्कतमित्युक्तमिति । बन्धमिथ्यात्वं नैवमुक्तिरपेक्षत इत्यत्रोक्तमित्यर्थः । 

सु०-- तथा हि । जीबब्रह्मणोरेकत्वं शारीरकमीमांसाझास्त्रविषयं प्रतिपद्यमानेन वेद- 
स्यापि तद्विषयत्वं प्रतिपत्तव्यम्‌ । तदितिकर्तव्यतारूपत्वान्मीमांसाशास्रस्य । करणेतिकर्तव्य- 
तयोरेकविषयतानियमात्‌ । न च वेदो जीवब्रह्मणोरेकत्वं वक्ति । सर्वस्यापि मन्त्रत्राह्मणोप- 
निषद्रूपस्य वेदस्य भेदावलम्बनत्वावभासनात्‌ । 

परि०-- मन्त्रब्राह्मणेति । देवताकाण्डकर्मकाण्डब्रह्मकाण्डरुपस्येत्यर्थः । 

सु०-- ननु कथं वेदो न जीवब्रह्मणोरेकत्वपरः । मन्त्रब्राह्मणयोरतत्त्वावेदकयोः 
अविद्वद्विषययोः द्वैतालम्बनत्वेऽप्युपनिषदामद्वैतनिष्ठत्वात्‌ । तत्र हि 'तत्त्वमसी'त्यादिवाक्यं 
साक्षाज्जीवस्य ब्रह्मतां प्रतिपादयति । 'सदेव सोम्ये'त्यादीनि वाक्यानि तत्पदार्थस्वरूप- 
निरूपणपराणि तत्रैव समन्वितानि । 'अथ यो वेदेदं जिघ्राणी'त्यादीनि त्वंपदार्थपराण्यपि तत्रैव 
समन्वयं प्रतिपद्यन्ते । सृष्ट्यादिकथनं च ब्रह्मणो निष्प्रपश्रताप्रतिपादनायानुवादतयोपयुज्यते । 
प्राणाद्युपासनानि चान्तःकरणस्य पराग्बृत्तिनिरोधद्वारेण अद्वैतप्रतिपत्तावेबोपयुक्तानि ॥ तदेवं 
वेदान्तानां जीबब्रह्मणोरेकत्वं विषय इति तदुपकरणभूता मीमांसाऽपि तद्विषयैवेति युक्तम्‌ ॥ 
अत्रोच्यते ॥ 

परि०-- तत्रैब जीवस्य ब्रह्मतायामेवेत्यर्थः । 


सु आस्तां ताबदियं समन्वयप्रक्रिया । 'तत्त्वमसी' त्यादिवेद एव तावदेकताविषयो 
न भवति । तथा हि । 'तत्त्वमसी'त्यत्र त्वंपदार्थस्य जीवस्य तत्पदार्थब्रह्मता मुख्यया वृत्त्या 
वा प्रतिपादनीया विरोधिभागत्यागेन स्वरूपमात्रलक्षणया वा । नोभयथाऽपि संभवतीत्याह 
सत्यत्बादिति । 

अनु०-- सत्यत्वात्तेन दुःखादेः प्रत्यक्षेण बिरोधतः। 

न ब्रह्मतां बदेद्वेदो जीवस्य हि कथञ्चन ॥ ३५॥ 

| बेदः तत्त्वमसीत्यादिः । कथञ्चन उक्तप्रकारद्वयेनापि । जीवस्य त्वंपदार्थस्य तत्पदार्थ- 
ब्रह्मतां न बदेद्‌ हि यस्मात्‌ 'तस्मान्मीमांसा5पि तद्विषया न भवती'ति दोष: । कुतः । प्रत्यक्षेण 
बिरोधतः। कथम्‌ । तेन प्रत्यक्षेण दुः खादेः सत्यत्वात्‌ सत्यत्वावधारणात्‌। 

सु०---अथवा पृथक्‌ साध्यद्वये हेतुद्वयम्‌ । इदमुक्तं भवति । न तावत्‌ 'तत्त्वमसी'- 
त्यादिवाक्यं त्वंपदमुख्यार्थस्य तत्पदमुख्यार्थेक्यप्रतिपादकमिति युक्तम्‌; प्रत्यक्षबिरोधात्‌ । 
दुःखादिविशिष्टो हि त्वंपदमुख्यार्थः । तस्य निर्दुःखत्वाद्युपेततत्पदमुख्यार्थक्यप्रतिपादने कथं 
न प्रत्यक्षविरोधः ॥ स्ववचनविरोधस्य चोपलक्षणं चैतत्‌। 

परि०-- पूर्व प्रत्यक्षविरोध इत्येतदुपपादकत्वेन सत्यत्वादितिपादो व्याख्यातः । अधुना मुख्यवृत्त्या ब्रह्मता 
न वदेदित्यत्र प्रत्यक्षविरोध इत्ययं हेतुः । लक्षणया विरुद्धभागत्यागेन ब्रह्मतां न वदेदित्यत्र सत्यत्वात्तेन दुःखादेः इत्ययं 
हेतुरित्याह अथवा पृथक्साध्येति । तद्वचनक्ति इदमित्यादिना । स्ववचनविरोधस्येति । अपसिद्वान्तस्येत्यर्थः । 

सु०- नापि जहदजहलुक्षणया । बिरोध्याकारपरित्यागो हि विवक्षाभावमात्रेणोत 
तस्यानित्यत्वेन अथवा मिथ्यात्वेन ॥ नाद्यः तन्मात्रेण विरोधानिवृत्तेः । न हि पृथिवीत्वा- 
द्यविवक्षामात्रेण क्षितिजलादेरभेदो वक्तुं शक्यते । विरोध्याकारस्याविवक्षायामप्यनपायात्‌ ॥ 
न द्वितीयः 'असी'ति वर्तमाननिर्देशायोगात्‌। तथा सति 'तत्त्वं भविष्यसी'ति स्यात्‌॥ न तृतीयः 
प्रत्यक्षेण दुःखादेर्विरोध्याकारस्य सत्यत्वावगमादिति। 

परि०-- पक्षद्वयं बहिरेव निरस्य तृतीयपक्षदोषं मूलारूढतया दर्शायति न तृतीय इत्यादिना । 

सु०-- ननु कथमेतत्य्रत्यक्षविरोधेन श्रुतेः प्रतीतार्थात्प्रच्याबनम्‌, क्काप्येवमदर्शनात्‌, 
प्रत्युत परत्वान्निर्दोषत्वाच्च बळवत्या श्रुत्या विरुद्धं पूर्व दोषशङ्काकलङ्कितमहं दुःखीत्यादि- 
्रत्यक्षमेवाप्रमाणं भवितुं युक्तमित्यत आह यजमानेति। 

अनु०-- यजमानप्रस्तरत्बं यथा नार्थः श्रुतेर्भवेत्‌। 

ब्रह्मत्बमपि जीवस्य 

श्रुतेः 'यजमानः प्रस्तर’ इत्यस्याः । तथा, ब्रह्मत्बमपि जीबस्य ‘तत्त्वमस्या 'दिश्रुतेरर्थो 
न भवेदित्यर्थः । 

परि०-- परत्वादिति । पश्चात्तनत्वादित्यर्थः । प्रत्यक्षप्रवृत्यनन्तरमेव जीवब्रह्माद्वैतादिवाक्यस्य प्रवृत्तेरिति 
भावः । यजमानःप्रस्तर इत्यस्या इति । प्रस्तरो दर्भमुष्टिः । तत्र यजमानप्रस्तरयोर्न तादात्म्य श्रुत्यर्थः । किन्तु 
यजमानवत्‌ प्रस्तर इति यजमानकार्य प्रस्तरः करोतीति पूर्यतनत्रे प्रथमाध्याये चतुर्थपादे 'तत्सिद्धिजातिसारूप्य- 
प्रशंसाभूमलिङ्गसमवायादि'ति सूत्रेऽभिहितं ध्येयम्‌ । 

सु०-- अत्रेमौ प्रयोगौ । जीबब्रह्मणोरेकत्वं न मीमांसाशास्त्रस्य विषयस्तदुपकर्तव्य- 
वेदाविषयत्वात्‌, यद्यदुपकर्तव्यप्रमाणस्याविषयः न तत्तदितिकर्तव्यताविषयः, यथा संप्रति- 


206 श्रीमञ््यायसुधा-परिमद्धसमेता (प्रथमाध्याये 


पन्नम । तथा तत्त्वमस्यादिवाक्यं न प्रतीतार्थ प्रत्यक्षविरुद्धत्वात्‌, 'यजमानः प्रस्तर' इति 
वाक्यवदिति । अनेनैव परत्वनिर्देषत्वयोः 'यजमानःः प्रस्तर' इति वाक्ये व्यभिचारश्च सूचितो 
भवति। 

परि०- नन्वनेन परत्वानिर्दोषत्वाचेति परोक्तहेत्वो: को दोष उक्तः स्यादित्यत आह अत्रेति । सत्य- 
त्वादित्यादिसार्घशोके इमौ प्रयोगावभिहितावित्यर्थः । अप्रयोजकतानिरासाय तदुपकर्तव्येति हेतुविशेषणम्‌ । यथा 
संप्रतिपन्नमिति । चैत्यवन्दनादिकं न कर्मकाण्डविषय इति तदितिकर्तव्यताभूतकर्मतन्त्रस्य न विषय इत्यर्थः । 
हेत्वसिद्धिनिरासाय द्वितीयप्रयोगमाह तथेति । व्यभिचारश्चेति । न केवलं प्रतिपक्ष इति चार्थः । 

सु०-- नन्वत्र निर्दोषत्वमेव नास्ति अगृहीतवृत्तित्वस्यैव दोषस्य विद्यमानत्वात्‌, 
अमुख्यवृत्त्या हीदं प्रवृत्तमिति चेत्‌ । तर्हि 'तत्त्वमस्या'दिवाक्यमप्येवमित्यसिद्धिः । कुतो- 
ऽतरामुख्यबृत्तिरिति चेत्‌ समं 'यजमाना' दिवाक्ये । परत्यक्षविरोधादिति बदतस्समस्समाधिः। 

परि० असिद्धिरिति । निर्दोषत्वहेतोरिति योज्यम्‌ । 


सु०-- स्यादेतत्‌ । न 'यजमानः प्रस्तर" इत्यादिवाक्यस्य प्रत्यक्षविरोधमात्रेण प्रती- 
तार्थपरित्यागः । तथात्वे परमेश्वरावतारनिर्दोषतावाक्यस्यापि प्रत्यक्षविरोधेनार्थपरित्याग- 


प्रसङ्गात्‌ । किं नामोपजीव्यप्रत्यक्षविरोधात्‌ ॥ उपजीन्योपजीबकयोरुपजीव्यं बलवदिति हि 
न्यायः । 


ननु यजमानस्वरूपं न प्रत्यक्षविषयः, शास्रीयत्वात्तद्वावस्य; तत्कथमुपजीव्यप्रत्यक्ष- 
विरुद्धा श्रुतिरिति चेत्‌, तर्हि प्रत्यक्षबिरोधोऽपि कथम्‌ । प्रत्यक्षाकारस्य प्रस्तराभेदप्रतिपादने 
निदरितियमिति चेत्समं ममापीत्यत आह प्रत्यक्षस्येति । 


अनु०— ्रत्यक्षस्याविशेषतः ॥। ३६ ॥ 


सत्यं, ‘यजमानः प्रस्तर’ इति श्रुतिरुपजीव्यप्रत्यक्षबिरोधात्प्रतीतार्थे न प्रमाणमिति । 
तथाऽपि नोक्तदोषः । अद्दैतश्रुतिबाधकतयाऽस्माभिरुपन्यस्तस्यापि प्रत्यक्षस्य यजमान- 
ग्राहिप्रत्यक्षादविशेषात्‌, अस्याप्युपजीव्यत्वात्‌ । प्रत्यक्षाबगतं हि जीवं 'त्वमि'त्यनूद्य तस्य 
'तदसी'ति ब्रह्मता विधातव्या । तदनेनोपजीव्यप्रत्यक्षविरोध एवास्माभिर्हेतूकृत इति सूचितं 
ए.बास्माभि इति सूचितं 

भवति। FN 


परि०-- चतुर्थपादमवतारयितुं शङ्कते स्यादेतदित्यादिना । सिद्धान्ती चोदयति ननु यजमानेति । 
तद्भाबस्येति । यजमानभावस्येत्यर्थः । दीक्षारूपसंस्कारोपेतत्वरूपं यजमानत्वम्‌ । तच्च दीक्षाववोधकञास्रगम्यमिति 

भावः । पूर्वपक्ष्येव पृच्छति तर्हीति । सिद्धान्ती समाधानमाह प्रत्यक्षाकारस्येति । निददितिति । 'यजमानप्रस्तरत्वं 
यथा नार्थः श्रुतेभविदि'त्यनेन दृषटान्तितेत्यर्थः । ममापीति । उपजीव्यविरोधादेव प्रस्तरशुतेः प्रतीतार्थत्याग इतिवादिन 
इत्यर्थः । आकारग्राहिण एव प्रत्यक्षस्योपजीव्यत्वात्‌ । ऐक्यवाक्ये तु नोपजीव्यप्रत्यक्षबिरोध इति भावः । प्रस्तर- 
वाक्यवैषम्ये वाचस्पत्यादयुक्तमन्यदपि प्रत्यक्षस्य बाध्यत्वे बाधकोक्तिप्रस्तावे न्यायामृते निरस्तं बोध्यम्‌ । 


सु०-- एवं जीवमनूद्य तस्य ब्रह्मत्वं प्रतिपादयन्तीनां 'तत्त्वमसी 'त्यादिश्रुतीनामुप- 
जीव्यप्रत्यक्षविरोधादतत्परत्वमुक्तम्‌ । अधुना याः ब्रह्मानुवादेन तस्य जीवैक्यं विदधति तासां 
'तद्योऽहं सोऽसौ योऽसौ सोऽहमि' त्यादीनामुपजीव्यश्रुतिविरोधादतत्परत्वमाह सार्वज्ञ्या- 
दीति । 


अनु०-- सार्वज््यादिगुणं जीबाद्विन्न ज्ञापयति श्रुतिः । 
ईशं तामुपजीन्यैब बर्तते ह्यैक्यवादिनी ॥ ३७॥। 
उपजीब्यबिरोधेन नास्यास्तन्मानता भवेत्‌ । 


ताम्‌ इति श्रवणात्‌ 'या' इत्यध्याहार्यम्‌ । सार्बज््यादिगुणं तत एव जीबाद्धिन्नमिति 
विरोधस्फुरणार्थम्‌ । एबराब्देनेहास्य प्रमाणान्तरागोचरत्वमाह । हिशब्दो यस्मादित्यर्थे । 
अस्याः 'तद्योऽहमि'त्याद्यायाः श्रुतेः । तत्‌ तस्मात्‌, तस्मिन्नर्थ इति वा । 


तदयमर्थः । ईश्वरमनूद्य तस्य जीवाभेदं प्रतिपादयन्त्या श्रुत्या सर्वथा तावदीश्वर- 
सिद्विरपेक्षिता; अग्रतीतस्यानुवादायोगात्‌ । न चेश्वरसिद्विः श्रुतिं बिना संभवति । ततो 
'यः सर्वज्ञ' इत्यादिश्रुतिरेबास्या उपजीव्येति वाच्यम्‌ । सा चासर्वज्ञाज्जीवादीश्वरस्य भेदमेव 
प्रतिपादयतीति तद्विरुद्धा 'तद्योऽहमि' त्याद्या श्रुतिनद्वितवादिनीति। 


एतेन जीबब्रह्मस्वरूपानुवादेन तदैक्यमात्रपराणां 'परेऽव्यये सर्ब एकीभवन्ती 'त्यादि- 
वाक्यानामुपजीव्यप्रत्यक्षागमविरोधोऽप्युक्तो वेदितव्यः । 

ननु 'सर्पोऽयमि' त्युपजीव्यप्रत्यक्षविरुद्वमपि 'नायं सर्पः, किन्तु रज्जरेवे' त्युपजीवक- 
मासवचनं प्रमाणं र्यत इति चेत्‌ । तत्किमुपजीव्योपजीवकन्यायो व्यभिचरितत्वादकिञ्चि- 
त्कर इति बक्तुमुद्यमः, आहोस्वित्सापबाद इति ॥ नाद्यः दहनानुष्णताऽनुमानस्य यजमानः 


प्रस्तर इति वाक्यस्य चाप्रामाण्ये कारणान्तरस्य बक्तव्यतापातात्‌ । द्वितीयेऽपवादो वक्तव्यः । 
तत्त्वविषयेणोपजीवकेनाप्युपजीव्यं बाध्यत इति चेत्‌ । तत्त्वविषयता किमेवमेव निश्चिता उत 

न्यायान्तरेण ॥ नाद्यः विनिगमने कारणाभाबेनानिर्णयात्‌ । द्वितीये तदेव वाच्यम्‌; किमनेन । 
निरसिष्यते चैतदिति। 
परि०--- आहोस्बित्सापबाद इति । उपजीव्योपजीवकन्यायः सापवादोऽकिञ्चित्कर इत्यर्थः । ऐक्य- 


वाक्यस्थले च स न्यायः सापवाद इति भावः । उपजीबकेनेति । ऐक्यवाक्यं हि नायं सर्प इत्याप्तवाक्यवत्तत््व- 
विषयम । जीवेश्वत्याहिप्रत्यक्षश्रुती चोपजीव्ये अपि न तत्त्वविषये इति भावः । एवमेवेति । निबीजमेवेत्यर्थः । 


न्यायान्तरेणेति । मानान्तराप्रापतार्थकत्वरूपापूर्वतादितात्पर्यलिङ्गरूपन्यायान्तरेणेत्यर्थ: । तदेवेति । न्यायान्तरमेव 
प्राबल्यप्रयोजकतया वाच्यम्‌ । किमनेन तत्त्वविषयकत्वकथनेनेत्यर्थः । भङ्ग्यन्तरेण तदेवोच्यत इत्यत आह 


निरसिष्यते चैतदिति । पृथगुपदेशादित्यादौ । 


सु०- किक्र सर्वा अप्यद्वैतश्रुतयो 'द्वा सुपर्ण त्यादिभेदश्रुतिविरुद्धत्वान्न प्रतीतार्थ 
प्रमाण्यं भजन्ते । नन्वधिकबलविरोधेन हीनबलमप्रमाणं भवति । भेदश्रुतीनां च कथमद्वैत- 
्रुतिभ्योऽधिकबलत्वं येन तद्वाधकतोच्यत इत्यत आह स्वातन्त्र्ये चेति । 


अनु०- स्वातन्त्र्ये विशिष्टत्वे स्थानमत्यैक्ययोरपि ॥३८॥ 
साद्दश्ये चैक्यवाक्‌ सम्यक्‌ सावकाशा यथेष्टतः । 
अवकाशोज्जिता भेदश्रुतिर्नातिबला कथम्‌ ॥३९॥ 


स्वातन्त्र्य इत्यादिका निमित्तसप्तमी । स्थानमत्यैक्ययोरिति द्वन्द्वात्परमैक्यपर्द प्रत्येक- 
मभिसंवध्यते । सम्यगिति स्वातन्त्र्यादिनिमित्तमैक्यव्यवहारसद्भाबमभिप्रैति । तेन 'स्वतन्त्रा- 


मुख्यप्रयोगे प्रयोजनं वाच्यम्‌ । न ह्यस्मदायत्ते शब्दप्रयोगे5कस्मादमुख्यं प्रयुज्महे' इति निर- 
स्तम्‌ । व्यवहारास्तु टीकाकृतोक्ता द्रष्टव्याः । 


परि०-- स्वतन्त्रामुख्यप्रयोग इति । मुख्यप्रयोगे स्वतन्त्रस्यामुख्यप्रयोगे प्रयोजनं वाच्यमित्यर्थः । 
अकस्मादित्यस्य निष्कारणमित्यर्थः । निष्कारणममुख्य न हि प्रयुजीमहीति न्यायस्यार्थः । सम्यगित्यनेन सूचित- 
व्यवहारसद्भावः कथमित्यत आह व्यबहाराश्चेति । टीकाकृतेति । सन्र्यायरवावलीकृतेत्यर्थः । वशीकृतग्रामं 
पुरुषमधिकृत्यायं ग्रामोऽयमेवेति स्वातन्त्र्ये अभेदव्यवहारः । विद्याविरिष्टं ब्राह्मणमधिकृत्यायमेव ब्राह्मणोऽस्मिन्‌ 
ग्राम इति वैशिष्ट्ये । सायं गोष्ठ एकीभूता गाव इति स्थानैक्ये । पूर्व परस्परविरुद्धा ब्राह्मणा इदानीमेकीभूता इति 
मत्यैक्ये । अग्निर्माणवक इति सादूइये चाभेदव्यवहार इति उक्ता द्रष्टव्या इत्यर्थः । 


सु०-- काऽद्वैतश्रुतिः स्वातन्त्र्यादिषु किन्निमित्तमुपादाय प्रवृत्तेत्यपेक्षायामुक्तम्‌ 


यथेष्टत इति । यथासंभवमित्यर्थः । एतञ्च स्पष्टीकरिष्यत्याचार्य: । बृत्तिचिन्ता च तत्रैव 
करिष्यामः । 

परि०- एतच्चेति । यथासंभवमित्येतत्‌ । 'पृथगृपदेशादित्यधिकरणे तद्रुणसारत्वादि'ति गुणसूत्रव्याख्या- 
वसरे 'तथापि तु चिदानन्दपूर्वास्तत्सदृशा गुणाः इत्यादिना तत्त्वमसीत्यादिवाक्यं सादृइयनिमित्तकम्‌ । 'सर्वं खल्विदं 
ब्रह्मे त्यादिकं स्वातन्त्र्यवैशिष्ट्यनिमित्तक 'परेऽव्यय' इत्यादिकं तु स्थानैक्यादिनिमित्तकमित्यादिरूपेण स्मष्टीकरि- 
घ्यतीत्यर्थः । बृत्तिचिन्तामिति । सादृश्यस्थले गौणी । स्थानेक्यस्थले लक्षणा । मत्यैक्यस्थले लक्षितलक्षणेत्येवं - 
रुपवृत्तिचिन्तामित्यर्थः । 

सु०-- एतदुक्तं भवति । सावकाइानिरवकाइायोर्निरवकाइां बलवत्‌ । साबकाझा 
चाद्वैतश्रुतिः, विनाऽपि साक्षादद्वैतं स्वातन्त्र्यादिना निमित्तेनामुख्यार्थतयाऽपि घटमानत्वात्‌ । 
भेदश्रुतिस्तु निरवकाशा; जीवेराभेदमन्तरेणार्थान्तराप्रतीतेः । अतो निरवकाइातया वलवत्या 
भेदश्रुत्या सावकाशतया दुर्बलाया अद्वैतश्रुतेर्बाधो युक्त इति। 

परि०-- तावता नन्वधिकत्रलेत्यादिना कृतचोद्यस्य स्वातन्त्र्ये चेत्यादिना किमुत्तरं जातमित्यत आह 
एतदुक्तं भवतीति। 

सु०- ननु भेदश्रुतिरपि सावकाशा मिथ्याभेदपरत्वादिति चेत्‌ । कोऽयं मिथ्याभेदो 
नाम। किमसन्‌ उतानिर्वचनीयः । नाद्यः अनड्कीकारात्‌ । द्वितीये दोषमाह अज्ञानेति । 

अनु ० अ्जज्ञानासंभवादेव मिथ्याभेदो निराकृतः । 

अज्ञानातिरिक्तमनिर्वचनीयमञ्ञानकार्यमिति हि परसम्मतम्‌ । न च अज्ञानं तन्मते 
संभवतीत्युक्तम्‌ । ततो मिथ्याभेदासंभवान्न तदर्थत्वं भेदश्रुतेरिति। 

ननु 'मेदश्चुतिरनुवादिनी ' त्युक्तम्‌ । यथा नानुवादिनी तथा वक्ष्यते ॥ किञ्च प्रमित- 
स्यानुवादो भ्रान्तिसिद्धस्य वा ॥ नाद्यः अनभ्युपगमात्‌ । अभ्युपगमे वा तत्प्रमाणप्रतिरोधो- 
ऽद्वैतश्रुतेः ॥ न द्वितीयः । अज्ञानासंभवेन निरस्तत्वात्‌ ॥ एतेन 'अपूर्वताविरहाद्‌ दुर्बला 
भेदश्नुतिरि'ति निरस्तम्‌। 

परि०-- अनुवादिनीत्युक्तमिति । अद्वैतवादिभिरिति योज्यम्‌ । वक्ष्यत इति । पृथगुपदेशादित्यत्र 
द्वितीये । 'न च मानान्तरोपेयं ब्रह्म तद्भवति क्कचिदि'त्यादिना वक्ष्यत इत्यर्थः । एतेन अनुवादिनी नेति वक्ष्यत इति 
कथनेन किञ्चेति विकल्पपूर्व दूषणकथनेन चेत्यर्थः । 

सु०-- परकृतापव्याख्याप्रत्याख्यानमुपसंहरन्‌ “परदोषं पश्यसि त्वमात्मदोषं न 
पश्यसि’ इत्याभाणकविषयता भवतामापन्ना; यतः सूत्रव्याख्यानमुपक्रम्य परापव्याख्यान- 
निराकरणेऽप्यसङ्गतिर्नालोचितेत्याइाङ्कां परिहर्तु सूत्रार्थमनुबदति अत इति। 

अनु०-- अतो यथार्थबन्धस्य बिना विष्णुप्रसादतः ॥ ४०॥ 
अनिवृत्तेस्तदर्थ हि जिज्ञासाऽत्र बिधीयते । 


अस्मदुक्तः सूत्रार्थो न ताबच्छिष्याणां चेतसि स्थिरो भवति यावत्परकृतापव्याख्या- 
मापातरमणीयां पञ्यन्ति । अतस्तदपाकरणमपि ूतरार्थस्थिरीकरणार्थतया सङ्गततरमिति 
भावः । 


परि०-- परकृतेति । आद्सूत्रोक्तविषयादिनार्थ्थास्सिद्ध बन्धमिथ्यात्वमिति जिज्ञासासूत्राभिमतं बन्ध- 
मिथ्यात्वमिति यत्परकृतमपव्याख्यानं तस्य 'इत्युक्तेबन्थमिथ्यात्वं नैव मुक्तिरपेक्षत' इत्यादिना यत्प्रत्याख्यानं 
कृतं तदुपसंहरन्सूतरार्थमनुवदतीत्यर्थः । सूत्रार्थानुवादे किं फलमित्यतः शङ्कापरिहारः फलमिति भावेनोक्तम्‌ परदोष- 
मित्यादि । परस्याध्यासभाष्यकारिणः सूतरार्थानुपयुक्तमध्यासभाष्यकरणमसङ्गतमिति दोषो 'बन्धमिथ्यात्वं नैव 
मुक्तिरपेक्षत इत्यादिनोक्तः । स च दोषो भवतामपि प्राप्तः, सूत्रार्थानुपयुक्तस्यैव परमतनिरासस्य कृतत्वात्‌ । एवं च 


'परदोषं पञ्यसी'ति गाथाविषयता प्रापतेत्यर्थः । मूलेऽत इत्यस्य प्रत्यक्षादिसाधकभावाद्वाधकाभावाच्चेति स्पष्टत्वा- 
त्तात्पर्यमेवाह अस्मदिति । 


सु०-- अथवा 'अज्ञानां ज्ञानदो विष्णुरि'त्यादिबन्धमिथ्यात्वनिराकरणं तत्सत्यत्व- 


समर्थनं च सूत्रगतातःशाब्दस्यैव वर्णकान्तरमित्यतो नासङ्गतमिति दर्शयन्‌ सूत्रेऽप्यस्यार्थ- 
स्योपयोग दर्शायति अतो यथेति। 


अत्रेयमादाङ्का । 'अतो ब्रह्मजिज्ञासेति खलु सूत्रखण्डेन मोक्षस्य भगवत्प्रसादैक- 
साध्यत्वान्मुमुक्षुणा तदर्था ब्रह्मजिज्ञासा कर्तव्येतयुक्तम्‌ । एतदयुक्तम्‌ । मोक्षो बन्धनिवृत्ति- 
मात्रम्‌, न पुनरभ्युदयावासिः, स्वर्गादिबदनित्यतापातात्‌ । बन्धश्च मिथ्याभूत एव; “तरति 
शोकमात्मविदिति ज्ञाननिवर्त्यत्वश्रवणस्याप्यन्यथाऽनुपपत्तेः । न खलु सत्यं ज्ञानेन निवर्तते; 
सत्यश्वङ्कलावन्धस्य तथात्वादर्दानात्‌ । न च मिथ्याभूतस्य निवृत्तौ कस्यचित्प्रसादो- 
ऽपेक्षणीयः, रजतादिनिवृत्तौ तथाऽनुपलम्भात्‌; किं नाम यदज्ञानकल्पितोऽयं बन्धस्तज्ज्ञान- 
मेव । ततो न भगवत्प्रसादार्था जिज्ञासा मुमुक्षुणा कर्तव्येति ॥ सेयमाइाङ्का अतःदाब्देन 
' अपेक्षितार्थसाधकहेतुसूचकेन निराकृतेति ॥ | 
तदर्थ विष्णुप्रसादार्थम्‌ । अन्न सूत्रे । 


क परि०-- वर्णकान्तरमिति । 'जिज्ञासोत्यज्ञानजात्तत्प्रसादादेव मुच्यत' इत्युक्तव्याख्यानापेक्षया बन्ध- 
: । ननु कथं बन्धसत्यत्वरूपातःदाब्दार्थस्योपयोग इत्यत आह अत्रेय- 

माश्डेत्यादिना । अत्रेत्यस्य प्रागुक्तसूत्रार्थ इत्यर्थः । तमेव व्यनक्ति अतो ब्रह्मेत्यादिना । भगबत्प्रसादेति । 
जिज्ञासोत्थज्ञानजन्यप्रसादसाध्यत्वोक्तावपि इह तन्मात्रोपयोगादेकदेशानुवादः । एकेति कर्मण एव व्यावृत्तिः । 
तदर्धेति । ज्ञानजन्यप्रसादार्थति ध्येयम्‌ । नन्वत इति सर्वनाम्नः प्रकृतपरामर्शित्वादप्रकृतबन्धसत्यत्वपरामर्शित्वं 
कथमित्यत उक्तम्‌ अपेक्षितेति। यावता विना जिज्ञासाविधानं न भवति यावता च भवति तावतस्सर्वस्य सङ्घेपेणाभि- 
धायकतया हि सूत्रेऽतः शब्दः प्रयुक्तः । अन्यथाऽत इत्यस्य व्यर्थताऽऽपत्तेः । अत इत्युक्तेऽप्यपेक्षितहेत्वन्तराणां 
तेनाळामेन जिज्ञासाबिधानस्य कुण्ठितत्वात्‌। न च बन्धसत्यत्वं विना ज्ञानद्वारा जिज्ञासाजन्यप्रसादफलकत्वं युक्तम्‌ । 
` तच प्राक्साधितम्‌ । अतो बन्धनिवृत्तिरूपमोक्ष्हेतुप्रसादफलकत्वान्यथाऽनुपपत्त्या लब्धं बन्धसत्यत्वमत इति सौत्र 
अतःपदेन परामृश्यत इति नाप्रकृतपरत्वदोष इति भावः । एतेन वक्ष्यमाणसिद्धार्थव्युत्पत्त्याद्यार्थकत्वमपि समाहितं 
ध्येयम्‌ । मूले विधीयत इति विधानं नामेष्टोपायत्यज्ञापनमेवेत्युक्तं सन्यायरत्रावल्याम्‌ । 


सु०_- ननूक्तमत्र 'सत्यश्चेद्वन्धो न नितृत्तिमर्हती'ति तत्राह यथेति। 


अनु०- यथा दृष्ट्या प्रसन्नः सन्राजा बन्यापनोदकृत्‌॥ ४१ ॥ 
एवं दृष्टः स भगवान्कुर्याद्‌ बन्धविभेदनम्‌। 


दृष्ट्या प्रेमातिझाययुक्तया । सन्‌ उत्तमः कृपालुत्वादिगुणवान्‌। स तथाविधगुणः । 


ननु विषमोऽयमुपन्यासः सादिरयं निगडादिबन्धो राज्ञा निवर्त्यताम्‌ । अनादिरयं कथं 
निवर्त्यत इति । तत्रोक्ते भगबानिति। अघटितघरकानन्तैश्वर्यादिगुणवानित्यर्थ इति । 


परि०--- कृपालुत्वेति । ननु तृतीयस्य द्वितीयपादे 'स्पृहिगृहिपतिदयिनिद्रातन्द्राश्रद्धाभ्य आलुजि ति सूत्रे 

कृपू सामर्थ्य इत्यत आलुच्प्रत्ययस्याविधानात्कथं कृपालुराब्दप्रयोगः । न चात्र सूत्रे शकारेत्संज्षकलुरप्रत्ययस्य 
- विधानेनापि तस्य सिद्धत्वेन 'तिङ्‌ शित्सार्वधातुकमि'ति सार्वघातुकसंज्ञायां 'कर्तरि शबि ति शपि सति गुणेऽयादेशे च 
'अतो दीर्घो यजी'ति दीर्घे च सति ण्यन्तानां स्मृहीत्यादीनां स्पृहयालुरित्यादिरूपसिद्धावपि आलुचग्रहणं शयालु- 
रित्यादिरूपसिद्धचर्थमिति मञ्जर्यामुक्तत्वात्कृपि धातोरपि आलुचि कृते 'सं्ञपूर्वको विधिरनित्य इति पुगन्तलघूपधस्य 
चेति प्राप्तगुणाभावे च सति कृपालुशब्दनिष्पत्तिरिति वाच्यम्‌ । तथात्वे कृपो रो ल' इत्युक्तलत्वाभावस्य दयावत्त्व- 
रूपार्थलाभस्य चानुपपत्तेः । मैवम्‌ । 'कर्क्यालुर्गलन्तिके'त्यमरोक्तेरालुब्दस्य कलशवाचितया कृपाकलार्थत्वेन 
कृपालुशब्दनिर्वाहात्‌ । तथैव गीताभाष्यटीकोक्तेः । यद्वा कृपां लाति आदत्त इति कृपापदोपपदात्‌ ला आदान इति 
धातोईप्रत्यये कृपालुरिति निष्पत्तिः । 'विप्रसंभ्यो ड्वसंज्ञायामि 'त्यत्र 'मितद्ग्रादिभ्य उपसंख्यानमि'त्युक्ते: । 'षिद्वि- 
दादिभ्योऽडिःत्यत्र 'क्रपेः संप्रसारणं चे'ति भिदादिगुणसूत्रेण ्रपकृपायामिति धातुरूपस्य कृपेर्लाक्षणिकत्वेन कृपो 
रोल इत्यत्राग्रहणमित्यष्टमे वृत्तावुक्तत्वेन लत्वाभावोऽर्थानुगमश्च । 'स्याद्वयालुः कारुणिकः कृपालुः सूर॒तस्समा 
इत्यमरव्याख्याने बन्दिधटीये दुर्धटवृत््यादौ च कृपां लातीत्यत्र साधुत्वोक्तेः । 'ऐश्वर्यस्य समग्रस्य वीर्यस्य यशस 

श्रियः । ज्ञानविज्ञानयोश्चैव षण्णां भग इतीरणे'ति स्मृतिं हृदि कृत्वाऽऽह अघटितघटकानन्तेश्वर्यादीति । 
इति द्वितीयमतःशब्दव्याख्यानम्‌ । 


सु०-- एवं मीमांसाप्रयोजनसमर्थनार्थत्वेन 'अतः'ब्दं द्वेधा व्याख्याय विषय- 
समर्थनपरतयाऽपि व्याख्याति कार्यता चेत्यादिना । 


परि०--- एवं मीमांसाप्रयोजनेत्यादि । ब्रह्मजिज्ञासेत्यत्र जीवान्यविषयसमर्पकब्रहमरन्दादिनेव जीवान्य- 
्रहमसिद्ध तज्ज्ञानतत्रसादद्वारा मोक्षरूपफलसिद्धावपि तेषां मोक्षप्रसादज्ञानाना प्रत्यकं कर्मजन्यत्वशङ्कया जिज्ञासा- 
रूपमीमांसाप्रयोजनत्वाप्रपतवन्यजन्यत्वशङ्खाया 'दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापाया- 
दपवर्ग' इति न्यायसूत्रदिशा प्रसादनैरपेक्ष्यशङ्कायाः, तथा मिथ्याभूतबन्धनिवृत्तिरूपमोक्षस्य ज्ञानादेव संभवेन प्रसादा- 
नपेक्षणात्‌ प्रसादद्वारा मोक्षफलकत्वमयुक्तमिति आाङ्कायाश्च निरासेन ज्ञानप्रसादद्वारा मोक्षरूपप्रयोजनसमर्थनार्थत्वेन 
जिज्ञासयैव ज्ञानं, ज्ञानादेव च प्रसादः, प्रसादादेव मोक्ष इत्येतदर्थकतया; तथा बन्धसत्यत्वार्थकतया च; द्वेधा “ज्ञान 
्रियतमोऽतो मे' इत्यादिना 'इत्युक्तेबन्थमिथ्यात्वम्‌' इत्यादिना च व्याख्यायेत्यर्थः । विषयेति । विषयसमर्थने हेतुभूता 
या शब्दस्य सिद्धार्थप्रमापकत्वल्पा युक्तिः तत्परतयेत्यर्थः । विषयसमर्थनं हि द्वेधा भवति । स्वप्रकाशप्रत्यगर्था 
भिन्नतवाद्रेणो न विषयत्वमिति प्रमेये आरोपितान्यथाकारराङ्कानिरासेन, तथा ब्रह्मप्रमाणे आरोपितान्यथाकार- 
शङ्कानिरासेन चेति । द्वितीयमपि त्रेधा गब्दस्यैवार्थसस्पर्शशून्यत्वान्न प्रामाण्यं कुतस्तद्विदोषवेदस्येति राङ्कानिरासेन, 
वाक्यार्थवोधोपायाभावान्न वेदस्य प्रामाण्यमिति दाझानिरासेन, प्रामाण्येऽपि न सिद्धार्थ प्रामाण्यमिति कुतस्तेन 
विषयसिद्विरिति शङ्खानिरासेन चेति । एवं चतुर्षु विषयसमर्थनप्रकारेष्वाद्यः 'ओतत्ववाची द्योङ्कार' इत्यादिना ३*कार- 
ब्रमशन्दयोर्जीवभेदकगुणपूर्तिवाचकत्वव्याख्यानपरेण दर्शितः । द्वितीयस्तु प्रत्यक्षवच्च प्रामाण्यं स्वत एवागमस्य हि' 
इत्यत्र अतःशब्दस्य वेदादिशब्दप्रामाण्यार्थपरत्वव्याख्यानेन । तृतीयस्तु 'शक्तिश्वैवान्विते स्वार्थः इत्यत्र शब्द- 
स्यान्वितार्थशक्तत्वादित्येवंरूपार्थपरत्वव्याख्यानान्तरेण प्रदर्शयिष्यते । चतुर्थस्तु वेदादेः सिद्धार्थ ब्रह्मणि प्रामाण्या- 
दित्येवंल्यार्थपरत्वव्याख्यानरूपेण 'कार्यता चे त्यादिना प्रदर्शयिष्यत इति विषयसमर्थनपरतयेत्युक्तम्‌ । 

सु०-- अत्र जैमिनीया मन्यन्ते । विध्यर्थवादमन्त्रात्मकः समस्तोऽप्याम्नायः कार्यनिष्ठ 
पज Fini बस्तुतत्त्वनिष्ठः । स च 'अथातो धर्मजिज्गासे' त्यादिना मीमांसितः । तत्कथं ब्रह्म- 
पंभव: । 

परि०--- जैमिनीयाः जैमिनीयत्वमात्मनो मन्यमाना इत्यर्थः । 


सु कार्यनिष्ठतैब कथमिति चेत्‌ । इत्थम्‌ । अनेकपदात्मकवाक्यश्रवणादनेकार्थ- 
प्रतीतावपि वाक्यस्य तावदेकत्र तात्पर्य कल्प्यम्‌ । अन्यधैकवाक्यताऽसंभवात्‌। यत्परः शब्द 

` स ाब्दार्थ इति च शाब्दाः । वाक्यतात्पर्यविषयश्च स एव; यत्प्रतिपादनेन वाक्यपर्यजसानं 
यत्प्रतिपादनाय च पदार्थान्तरोपादानम्‌ । तथाभूतश्च कार्यात्मैव । न हि 'गौरश्वः पुरुषो हस्ती'ति 

बा 'देबदत्तः पचती'ति वा पर्यवसितमनुभूयते; किन्तु 'देवदत्त ! गामानये'त्यादिकार्यनिष्ठमेव । 
अतः कार्यमेव सर्वत्र वाक्यार्थः ॥ तत्र लिडादिप्रत्यय: साक्षात्कार्यता5भिधायी; पदान्तराणि तु 
तत्प्रतीतये तदन्वितस्वार्थानभिदधति तत्पराण्येत्र । एवं कार्यान्तरविधुराणि वाक्यान्तराण्यपि 
तदेकवाक्यतामापद्यन्ते । अनेनैव न्यायेनाम्रायो5प्यदोष: कार्यताबोधे पर्यबसित: । 


परि०-- कार्यनिष्ठ एवेति । स्वर्गादिजनकपरमापूर्वशब्दितकार्यपर एवेत्यर्थः । यद्यप्येषा शङ्का ३«पद- 
प्रयोगात्प्रागेव निरस्ता तथापि तस्यैव प्रपञ्चनमित्यदोषः । तथा चोक्तं पूर्वत्र । 'स एव भर्गदाब्दार्थ' इत्यादेरभिप्राया - 
न्तरोक्तिप्रस्तावे ग्रन्थकारैरेव 'वक्ष्यते चैतद्विस्तरेण कार्यता चेत्यादिने'ति। कथमितीति । अनेकपदात्मकवाक्यप्रयोगे 
सत्यनेकपदार्थानामेवान्योन्यसंसृष्टानां प्रतीत्या प्राधान्येन कार्यप्रतीतेरभावादिति भावः । शाक्यार्थानामनेकत्वेऽपि 
तात्पर्यविषयः कार्यरूपार्थं एवेति भावेनाह इत्थमित्यादिना । शाब्दाः आाब्दमर्यादाऽभिज्ञाः । कार्यवादिनोऽर्था- 
' ध्याहारवादित्वात्‌ पदार्थान्तरेत्युक्तम्‌ न तु पदान्तरेति । गवादिरूपपदार्थान्तरेत्यर्थः । कार्यात्मैवेति । कृतिसाध्य- 
वस्तुरूप एवेत्यर्थः । कुत इत्यत आह न हीति । अस्त्वेवं लोके, वेदे तु कथमित्यत आह अतः कार्यमेव सर्वत्रेति । 
लोके वेदे चेत्यर्थः । लोके धात्वर्थरूपकार्यमेव वाक्यार्थः । वेदे तु यागादिधात्वर्थजन्यापूर्वरूपकार्यमित्येतावान्‌ भेद इति 
भावः । यत्प्रतिपादनेन वाक्यार्थपर्यवसानमित्येतल्लौीकिकवाक्ये उपपाद्य यत्प्रतिपादनायेत्युक्तमुपपादयितुं बिवेकमाह 
तत्रेति । पर्यवसानान्यथाऽनुपपत्त्या कार्यस्य वाक्यार्थत्वे सतीत्यर्थः । लौकिकवाक्यार्थ इति वाऽर्थः । लिङादीति । 
लोट्तव्यलेट्प्रत्यया आदिपदार्थः । कार्यतेति । लोके हि लिडादिप्रत्ययस्य कार्यत्वमभिधेयमित्यङ्गीकृत्य कार्यते- 
त्युक्तम्‌ । पदान्तराणीत्युपलक्षणम्‌ । धातुरूपप्रकृतिरपि लिङादिना कार्यत्वप्रतीतये तदाधारतया तदन्वितमानयन- 
मभिदधाना तत्परैवेत्यपि ध्येयम्‌ । यद्वा कार्यताभिधायीत्यस्य धात्वर्थनिष्ठकार्यताभिधायी धात्वर्थल्पकार्याभिधायीति 
यावत्‌ । 'तत्प्रतीतये तदन्वितेति । गवानयनं कार्यमित्येवंरूपेण तदन्वितस्वार्थानभिदधानानीत्यर्थः । कार्यतेति । 
कृतिसाध्यत्वादिरूप-कार्यताऽऽधारभूतापूरवे पर्यवसित इत्यर्थः । 


- 'सु०-- किश्र प्रत्यास्यप्रत्यायकभावसंबन्धग्रहणलक्षणव्युत्पत्त्यपेक्षो हि ाब्दोऽर्थ- 
मबबोधयतीत्यविवादम्‌ । अन्वयव्यतिरेकाभ्यां तथाऽवगमात्‌ । व्युत्पत्तिश्च वृद्धव्यवहार- 
दर्शनादेव । बृद्धव्यबहारश्च कार्यप्रतिपत्तिनिबन्धन इति कार्यप्रतिपादकतैव युक्ता । 

परि०-- एवं पर्यवसानानुपपत्तिं वेदस्य कार्यपरत्वे प्रमाणमुक्त्या लोकसिद्धकार्य्युत्पत्तिं च प्रमाणं इइष्टे 


्युत्पत्तिरिष्यत' इति वक्ष्यमाणव्यावर्त्य व्यत्पततिप्रकारोपपादनपूर्वमाह किञ्चेति । अविवादमिति । विवादाभावो- 
ऽविवादम्‌ । ' अर्थाभावे यदव्ययमि' त्यव्ययीभावे 'अव्ययीभावश्चे'ति नपुंसकता । 


सु०-- तथा हि । 'जल चैत्र आहरस्वे'ति प्रयोजकवृद्धवाक्यश्रबणात्प्रयोज्यवृद्धस्य 
विरिष्टार्थविषयां प्रवृत्तिं हष्ट्ठा व्युत्पत्स्यमानोऽन्यो बाल एबमाकलयति,' 'स्वाधीनाऽस्य 

प्रवृत्तिः सा मद्धदुद्धिपूर्विकि'ति ॥ पुनस्तस्यायं विमर्शो जायते, 'या चास्य प्रवृत्तिहेतुभूता बुद्धि: 
सा यद्विषया सती मम प्रवृततिहेतुस्तद्विषयैवे'ति । तदेवमनुमानद्वयमेतत्‌ । वृद्धस्य स्वतन्त्रा 
प्रवृत्तिर्घर्मिणी । बुद्धिपूर्विकिति साध्यो धर्मः । स्वतन्त्रप्रवृत्तित्वात्‌, मदीयस्वतन्त्रप्रवृत्तिवत्‌ ॥ 
तथा वृद्धस्य प्रवृत्तिहेतुभूता बुद्धिर्धर्मिणी । यद्विषयैव बुद्धिर्मम प्रबृत्तिहेतुभूता तद्विषयैबेति 
साध्यो धर्मः । प्रवृत्तिहेतुभूतबुद्धित्वात्‌, मदीयप्रबृ्तिहेतुभूतबुद्धिबदिति । 


परि०-- बिशिष्टार्थेति । इतरव्यावृत्तजलरुपार्थविषयामित्यर्थः । धर्मिणीति । साध्यं प्रति धर्मिभूतेत्यर्थः | 


सु०-- पुनश्च तस्यायं बिमर्श: प्रवर्तते । यद्विषया सा बुद्धिः प्रबृत्तिहेतुभूता तद्वस्त्वनेन 
शब्देन बोध्यते, तद्भावे भावात्‌; मम तु मानान्तरेण तद्वोध; इत्यावयोर्विरोषः । तेन यद्‌ बुद्ध्वा 
प्रवृत्तिर्मम तदनेन शाब्देन बोध्यत इति शब्दस्य प्रवृत्तिहेतुभूतार्थबोधकतामबधारयति ॥ पुनश्च 
कोऽसौ प्रवत्तिहेतुभूतोऽर्थः शब्दाभिधेय इति निर्धारयितुं स्वात्मनि प्रतिपन्नं प्रवृत्तिहेतुभूतार्थ- 
मनुसन्धत्ते । तत्र न तावदहं क्रियामात्रं फलमात्रं वा क्रियाफलसंबन्धमात्रं वा बुद्ध्वा प्रवृत्तः; 
किन्तु कार्यतामेव । ममेदं कार्यमिति प्रतीत्य हि सर्वत्र प्रृत्तोऽस्मि । 


परि०-- अनेन शव्देनेति । चैत्र जलमाहरस्वेति शब्देनेत्यर्थः । मानान्तरेणेति । प्रागभवीयानुभवजन्य- 
संस्कातादिल्पेणेत्यर्थः । क्रियामाञ्रमिति । भोजनादिक्रियामात्रं तृत्यादिरूपफलमात्रं तयोर्जन्यजनकभावरूप- 
संबन्धमात्रं वेत्यर्थः । 

सु०- आस्तां तावदन्या क्रिया अन्ततः स्तनपानादिकमपि यावन्मया कार्यतया 
नावधारितं न तावतत्राहँ प्रवृत्त इति स्वप्रवततेः कार्यताबोधपूर्वकत्वं निश्चित्य प्रवर्तमानं चैत्र 
ष्ट्वा अनुमिनोति चैत्रोऽपि कार्यबोधात्परबर्तत इति ॥ चैत्रस्य परवत्तिर्धर्मिणी, कार्यबोधपूर्विकेति 
साध्यो धर्मः, बुद्धिपूर्वप्रवृत्तित्वात्‌, मदीयप्रृत्तिबदिति ॥ लिङादयश्च प्रवृत्तिहेतुभूतार्था- 
भिधायकाः कार्यमेवाभिदधतीति वाक्यस्य तावत्सामान्यतः कार्यपरतामवधार्य लिडाद्यावापे 
कार्यतावगतिदर्शनात्‌ तदुद्धारे चादर्शनात्त एब कार्यताबगतिं कुर्वन्ति । पदान्तराणि च 

तदन्तितांस्तांस्तानर्थान्‌ । इत्यावापोद्धाराभ्यामवगच्छति । 


परि निश्चित्येति । अनुमिनोतीतिक्रिययाऽस्यान्वयः । 


सु०-- एतेन शब्दस्तद्वयापारो बा प्रवर्तक इति निरस्तम्‌ । बालेन स्वप्रवृत्ती तयोः 
कारणतया अनवध्वृतत्वात्‌। तथाविधस्यैव परप्रवृत्ताबबधारणात्‌॥ किञ्च शब्दस्यैव प्रबर्तकत्वे 

सर्वेऽपि तच्छाविण: प्रवर्तेरन्‌ ॥ याऽपीयं झाङ्कादिशब्दश्रवणानन्तरं प्रवृत्तिः साऽपि पुरुषा- 
भिप्रायानुमानादेव; न साक्षात्‌। 

परि०- भट्टमतं निराह एतेन शब्द इति । व्यापारो भावना । पुरुषाभिप्रायेति । आगन्तव्यमित्येवं 
कार्यताभिप्रायानुमानादेवेत्यर्थः । 

सु०--- रागद्वेषयोर्यद्यपि प्रवर्तकत्वमस्ति, यथाऽऽह 'प्रवर्तनालक्षणा दोषा' इति; 
तथाऽपि सत्तयैब न तु ज्ञाततया । ज्ञानं त्वबुभुत्सितग्राह्यतयाऽबर्जनीयसन्निधिः । अतो न 
वाक्ये बोध्यतया तौ कल्प्येते । किन्तु कार्यमेवेति तदेव वेदार्थः । 

परि०-- यथाहेति । नैयायिक इति योज्यम्‌ । दोषाः रागद्वेषमोहाः । ज्ञानं त्विति । रागादेरिति योज्यम्‌ । 

सु०- अपि च यद्यपि बोधकत्वेनेव प्रामाण्यम्‌। तथाऽपि वाक्यप्रयोगस्य परार्थत्वात्‌ 
परप्रवृत्तिनिवृत्त्यीपयिक एवार्थो वाक्यबोध्यो अङ्गीकार्यः । कार्यमेव तथाविधमित्युक्तमिति 
तत्रैव सर्वबेदपर्यवसानादनुय्राह्मप्रमाणाभावान्न ब्रह्ममीमांसारंभः संभवतीति । 

परि०-- 'इष्टमाकाङ्गत' इति वक्ष्यमाणव्यावर्त्यं प्रवृत्त्याद्यर्थत्वान्यथानुपपत्त्या च कार्यनिष्ठत्वमुपेय- 
मित्येतदाह अपि चेति । 

सु०- अत्रोच्यते । स्यादेतदेवम्‌ । यदि वेदो ब्रह्मनिष्ठो न भवेत्‌ । न त्वेवम्‌ । तन्निष्ठत्वे 
प्रमाणस्योदितत्वाद्‌ बाधकाभावाञ्च ॥ ननूक्तमत्र कार्यताबोध एव वाक्यस्य पर्यवसानं न 
सिद्धार्थबोध इत्यतः कार्यमेव वाक्यार्थो न सिद्धस्वरूपं ब्रह्मेति । सत्यमुक्तम्‌ । सा चेद्वाक्यार्थ- 
पर्यबसानोपयोगिनी कार्यता सिद्धविशेषस्य स्यात्तदा तस्यापि वाक्यार्थत्वे कीटशो दोषः 
स्यादित्यादायवान्‌ कार्यतां तावन्निर्धारयति कार्यता चेति। 


अनु०- कार्यता च न काचित्स्यादिष्टसाधनतां बिना ॥ ४२ ॥ 


चशब्दो व्याख्यानान्तरसमुञ्चयार्थः । गवानयनादौ या कार्यता वाक्यपर्यवसानहेतुः सा 
तावत्‌ इष्टसाधनतातिरिक्ता नास्तीति प्रतिज्ञा । 


परि०-- प्रमाणस्येति । 'स एव भर्गशब्दार्थ' इत्यादौ पूर्वत्र ॐमिति ब्रह्लेत्यादिश्रुत्या विष्णुवाचितया 
प्रसिद्धोङ्कारस्य स्रवतीत्यादिश्रुतिसिद्धसूत्रादिमस्य ब्रह्मणि मानत्वोक्त्या व्याद्ृतिगायत्रीपुरुषसूक्तद्वारा तद्दयाख्यानरूप- 
सर्ववेदानां ब्रह्मनिष्ठत्वेन पुरुषसूक्तादिव्याख्यानरूपप्रमाणस्योक्तत्वादित्यर्थः । बाधकेति । पूर्ववाद्युक्तवाधकत्रय- 
स्याप्यभावाचचत्यर्थः । तत्कथमित्यत आद्यं बाधकमाशङ्कब तन्निरासकतया मूलं योजयति नन्वित्यादिना । अन्ये तु 
बाधके 'इषटे' इत्यत्र 'इष्टमि'त्यत्र च निरसिष्येते इति भावः । सिद्धविशेषस्येति । इष्टसाधनादिरूपसिद्धविरेषस्ये- 

त्यर्थः । कीदृ इति । न कोऽपि दोष इत्यर्थः । व्याख्यानान्तरेति । अतःशब्दस्य प्रयोजनसमर्थनाय कृता- 
्ज्ञानादिद्वात मोक्षफलकत्वार्थकत्वव्याख्यानाद्रन्धस्य सत्यत्वपरत्वव्याख्यानाच विषयसमर्थनायापेक्षितं वेदान्तानां 
यत्तिद्वार्थप्रमापकत्वं तत्परत्वरुपव्याख्यानान्तरसमुच्चयार्थ इत्यर्थः । कार्यता इष्टसाधनतेत्येका व्याख्या । इष्टते- 
त्यपरा । तथा चेष्टसाधनतां विनेतिवत्‌ इष्टता विनेत्यपि समुच्चयार्थ इत्यर्थ इत्येके । 


सु०-- कुत इत्यतोऽन्यस्या अनुपपत्तेरित्यभिप्रेत्य प्रसक्तान्पक्षान्निराचष्टे कार्यमिति । 
अनु०-- कार्य न हि क्रियाब्याप्यं निषिद्धस्य समत्वतः । 


कार्यमिति हि कृत्पप्रत्ययान्तः शब्द: । कृत्याश्च कर्मणि स्मर्यन्ते । 'तयोरेव कृत्यक्त- 
खलर्था' इति । कर्म च तदुच्यते यत्कर्तुः क्रिययाऽऽपुमिष्टतमम्‌। तथा च क्रियया बिशेषेणाप्यं 
कार्य, तद्वावः कार्यतेति प्राप्रोति। न च तत्संभवति; निषिद्वस्यापि ब्राह्मणहननादेः क्रियया - 
ऽऽप्रुमिष्टतमत्बसाम्यात्‌ । तदपि कार्यमस्त्विति चेन्न; तत्रापि कार्यताबुद्धिप्रसङ्गात्‌ । अस्त्येव 
निषिद्धताबोधात्प्रागिति चेत्‌, परतोऽपि किं न स्यात्‌ । न हि निषिद्धताबोधे ब्राह्मणहननादेः 
क्रियया व्याप्यताऽपगता । तन्मात्रं च कार्यतेति कथं निषेधज्ञानादपि परतो न स्यात्कार्यता- 
बोधः । सति च तस्मिन्प्रवर्तेत; तस्यैव प्रबर्तकत्वाभ्युपगमात्‌। 

परि०-- कृत्यप्रत्ययेति । ण्यत्प्रत्ययान्त इत्यर्थः । डुकृजूकरण इत्यस्य 'क्रहलोर्ण्यदि'त्युक्तण्यत्प्रत्यये 
अचोड्णितीतिवद्धौ कार्यमिति निष्पततः । ण्यत्प्रत्ययस्य च 'कृत्याः प्राङ्णुळ' इति सूत्रेण कृत्यसंज्ञकत्वात्‌ । 
कृत्याश्चेति । कृत्वसंज्ञकाः प्रत्यया इत्वर्थः । तयोरेवेति । 'लः कर्मणि च भावे चाकर्मकेभ्यः' इति पूर्वसूत्र- 
प्रकृतभावकर्मणोरेव कृत्यसंज्ञकप्रत्यय: क्तप्रत्ययः खर्लर्थप्रत्ययश्च भवतीति पाणिनिसूत्रेण च स्मर्यन्त इत्यर्थः । 
कर्तुः क्रिययेति । ` कर्तुरीप्सिततमं कर्मे'ति पाणिनिस्मरणादिति भावः । 

सु०-- न भविष्यत्क्रियेति । 


अनु०- न भविष्यत््रिया कार्य 


देवदत्त कृतः किं त्वया करः, क्रियते वे'ति पृष्ट: प्रत्याह 'न मया कृतो, नापि क्रियते, 
किन्तु कार्य इति । तेन प्राप्रोति भविष्यत्क्रिया कार्य, भविष्यत्त्वावच्छिन्न क्रियात्वं, क्रियागतं 
भविष्यत्त्वं वा कार्यतेति । तदपि नोपपद्यते । कुत इत्यत आह स्रक्ष्यतीति । 

अनु०-- स्रक्ष्यतीश इति द्यपि॥ ४३ ॥ 
कार्य स्यात्‌ 

हिशब्दो हेतौ । 'तथा सती'ति दोष: । भविष्यत््रिया कार्यमित्यड्रीकारे हि यस्मात्‌ ईशो 
विश्वं स्रक्ष्यति’, 'देवदत्तो गामानेष्यती'ति वाक्यात्प्रतिपन्नं भविष्यत्सर्जनादिकम्‌ अपि कार्य 
प्रसज्येत तस्मान्नेति । न च तदपि कार्य लिङादिबाच्यताऽङ्गीकारात्‌ । किञ्च परसंवन्धिन्यां 
वाक्यादितोऽवगतायां भविष्यत्क्रियायां परस्य 'ममेदं कार्य मिति प्रत्ययोऽपि किं न स्यात्‌। न हि 
परं प्रति सा न क्रिया नापि न भविष्यन्तीति । तन्मात्रशरीरा च कार्यता, प्रवृत्तिरपि तत्र परस्य 
प्रसज्येत । 

परि०- देवदत्तेति संबुद्धयन्तम्‌ । 

सु०-- नेव चेति। 

अनु०— नेव चाकर्तुमशक्यं कार्यमिष्यते । 

साम्यादेव निषिद्धस्य 

'कृत्याश्चे त्यावञ्यकार्थे कृत्याः स्मर्यन्ते । आवइयकत्वं चाकर्तुमशाक्यत्वम्‌ । तथा 
चाकर्तुमशक्यं कार्य तद्भावश्च कार्यतेति प्रसक्तम्‌ । त्च प्रामाणिकैः नेवेष्यते कुतः । निषिद्धस्य 
परनारीगमनादेरपि अकर्तुमशक्यत्वसाम्यादेव । भवति हि कस्यचिदतिकामाद्याक्रान्तचेतसो 
न पराङ्गनागमनेन ब्राह्मणस्य वा हननेन विना स्थातुं शक्ोमी'ति बुद्धिः । न च तत्कार्यमेव; 
तस्यैव श्रुतशासत्रस्यापि कार्यताबुद्विप्रसङ्गात्‌ । आस्तिककामुको 'ह्मकार्यमेवेदमकृत्वा स्थातुं 
नोत्सह' इति मन्यते । 

परि०-- कृत्याश्चेति । तृतीये ‘आवइ्यकाधमर्ण्ययोर्णिनिरि'ति पूर्वसूत्रात्प्रकृतावावञ्यकेऽर्थे कृत्याश्चेति 
सूत्रेण कृत्यविधानादिति भावः । 

सु०-- यत एवं न पक्षान्तरसंभवः । तस्मात्‌ 'इष्टत्वमिष्टसाधनत्वं वा कार्यता’ 
इत्युपसंहरति तदिति । 

अनु ० तदिष्टं साधनं तथा ॥। ४४॥ 

कार्यम्‌ 
अत्रष्ग्रहणादुपक्रमेऽपि तद्‌ ग्राह्यम्‌। 


परि०--- उपक्रमे इति । इष्टसाधनता बिनेत्यत्रेष्टतां विनेत्यपि ग्राहममित्यर्थः । मूले तदित्यस्य तस्मादिति, 
इष्टमेवेत्यस्येष्टत्वमिति, साधनं तथेत्यस्येष्टसाधनत्वमिति, कार्यभित्यस्य कार्यत्वमित्यर्थस्य अवतारिकायामेवोक्त- 
त्वान्न व्याख्यातं मूलमिति ध्येयम्‌ । 

सु०-- ननु ‘कृतिसाध्यं प्रधानं यत्तत्कार्यमभिधीयत' इति परोदीरितं कार्यलक्षणं कुतो 
न शङ्कितमिति चेन्न । अनेनैव गतार्थत्वात्‌ । तथा हि। किमिदं प्रत्येकं लक्षणमुत मिलितम्‌ ॥ 
आदये कृतिसाध्यत्वस्योक्तो दोषः, 'कार्य न हि क्रियाव्याप्यमि'ति। कृतिप्राधान्यं च किमुच्यते। 
प्रयत्नोदेश्यत्बमिति चेत्‌ । तत्किं मुख्यमुतामुख्यम्‌ । आद्यं त्विष्टत्बमेब । द्वितीयं त्विष्टसाध- 
नत्वमेवेत्यङ्ीकृतमेव ॥ न द्वितीयः कृतिसाध्यताविरोषणस्य व्यर्थत्वात्‌ । 


परि०-- अनेनैवेति । मूलकृदुक्तविकत्पेनैवेत्यर्थः । उक्त इति । 'कार्य न हि क्रिये'ति कल्पस्य “निषिद्धस्य 
समत्वत' इति यो दोष उक्तस्स एवेत्यर्थः । व्यर्थत्बादिति । अत्र कर्मनिर्णयतत्त्वनिर्णयटीकाभ्यां विरोधनिरास- 
्तर्कताण्डवे कृतिसाध्यत्वविरिषटेष्टसाधनत्वस्य विधित्वभङ्गे ध्येयः । 


सु०-- एतेनैतदपि निरस्तम्‌ । यदुक्तं 'फलसाधनता नाम या सा नेव हि कार्यता । 
कार्यता कृतिसाध्यत्वं फलसाधनता पुनः । कारणत्वं फलोत्यादे ते भिद्येते परस्परमि'ति ॥ 
ननु सत्यपि चन्द्रमण्डलादाविष्टसाधनत्वे न कार्यताबुद्धिरिति चेत्‌ । केयं कार्यताबुद्धिः । 
इष्टसाधनतावुद्धिस्तदतिरिक्ता बा । आद्ये कथं सा नास्ति। द्वितीयो न, अनिरूपणात्‌ । 


ननु कार्यज्ञानं प्रवर्तकं नेष्टसाधनज्ञानमिति चेन्न असिद्धेः । अतीतादौ प्रवृत्तिप्रसङ्ग इति 
चेन्न तस्येदानीमिष्टसाधनत्वाभावात्‌ । अन्यथाऽतीतकार्येऽप्ययं प्रसङ्गस्तुल्यः । 
परि०-- एतेनेति । कृतिसाध्यत्वस्य निषिद्धेऽपि समत्वादितिकथनेनेत्यर्थः । न कार्यताबुद्धिरिति 
पदच्छेदः । 

सु०-- किकश्च कृतिसाध्यत्वं कृत्युददेयत्वमिष्टसाधनत्वं चेत्येकार्थसमवायिनस्त्रयो 
धमाः । तत्र कृतिसाध्यताबच्छिन्न कृत्युद्देयत्वं कार्यत्वम्‌; तदवगमस्त्विष्टसाधनतावगम- 
निवन्धन इति परस्य मतम्‌ । यथाऽऽह 'किन्तु स्वयं क्लेहारूपं कर्म यत्कार्यतां ब्रजेत्‌। फल- 
साधनता तत्र कारण तन कार्यते'ति । तथा चेष्टसाधनताज्जानात्प्रबृत्ताविव कार्यताऽवगमेऽपि 
कथं नातीतादावतिप्रसङ्ग: । 

परि०-- परमुखेनैवातीतादावप्रसङ्गादि वाचयति किञ्चेत्यादिना । परस्येति । प्राभाकररयेत्यर्थः । 


सुश न तत्रेष्टसाधनतामात्रै गमकं किन्तु कृतिसाध्यतावच्छिन्नम्‌; गम्यं तु कृत्यु- 
देश्यत्वमात्रमिति चेत्‌। तथाऽपि भूताद्तिप्रसङ्गानिबारणात्‌। न हि भूतादिकं न कृतिसाध्यम्‌ । 
तथा सति कथं तत्ततो जातम्‌। तथाऽपि नेदानीं कृतिसाध्यमिति चेत्‌ । इष्टसाधनत्वमपि तथेति 

व्यर्थ विशेषणम्‌ ॥ गम्यगमकयोः कथं न भेद इति चेन्न । तद्भावस्यैवानभ्युपगमात्‌ ॥ ननु तथा 
सति लोकविरोधः स्यात्‌ । तथा हि । लौकिका 'हीदं मे कार्यमि'त्युक्त्वा 'कुत' इति पृष्टा 
'इष्टसाधनत्वादि'ति हेतुमाचक्षत इति चेन्न । द्विविधं खलु कार्यमिष्टमिष्टसाधनं च । तत्रेष्ट- 
साधनत्वादिति विवक्षितकार्यव्याख्यानं लौकिकानाम्‌ । 

परि०-- व्यर्थ विशेषणमिति । कृतिसाध्यत्वावच्छिन्नत्वविशेषणमित्यर्थ: । विवृतमेतत्सर्व निपुणतरं 
कार्यताज्ञानस्य प्रवर्तकत्वभद्धे तर्कताण्डवे द्वितीयपरिच्छेदे । 

सु०-- किश्र प्रथममिष्टसाधनताज्ञानं ततश्चेच्छा ततः प्रयत्नस्ततः परिस्पन्द इत्या- 
त्मन्येवैकार्थविषया धर्मा जायन्ते । न त्वर्थे कश्चिदतिशयोऽनुभूयते योऽभिमतसाधनतया- 
ऽनुमीयत इति । 

अस्तु वा वाक्यपर्यबसानस्य कारणं कार्यमिष्टमिष्टसाधनं वा; ततः किमित्यत आह 
साधनमिति। 

अनु०-- साधनमिष्टस्य भगवानिष्टदेवता । 

मुख्येशं वा सुमनसाम्‌ 

मीमांसाविषयस्य ब्रह्मणो वक्तव्यत्वे किमुच्यते 'भगवानि'ति । तत्रोक्तम्‌ इष्टदेवतेति । 
मीमांसाविषयत्वेन इष्टदेवता ब्रह्मैव भगवानित्यर्थः । 

सु०--- इष्टसाधनमपीष्टं भवति अतो मुख्येत्युक्तम्‌। निरुपाधिकमित्यर्थः ॥ नन्विष्टस्य 
सुखादेः साधनं भवतु भगवान्निरुपाधिकेष्टस्तु कथमित्यत आह सुमनसामिति । पुरुषार्था- 
न्तराभिलाषाऽकलुषितमनसामित्यर्थः । 

यथा प्रकृतमिष्टसाधनमिष्टं चानूद्य 'भगवानि'ति विधानान्न लिङ्गव्यत्यासदोषः । यथा 
'यदिदं दृष्टं स स्थाणुरि'ति॥ एवं यदिष्टमिष्टसाधनं वा वाक्यपर्ययसानकारणं स भगवानिति। 

मुख्येष्टत्वं भगवतोऽस्तीत्यत्र संभाबनेवोक्ता, कुतः प्रमाणात्तन्निश्चय इत्यत आह प्रेय 
इति। 

अनु ५ प्रेयस्तदिति च श्रुतिः ४५ ॥ 


न केवलं संभावना; श्रुतिश्चात्रास्तीति चशब्द: । प्रेयोऽतिरायेन प्रियम्‌ । अतिशयश्च 
निरुपाधिकत्वम्‌। 


220 श्रीमल्यायसुधा-परिमळसमेता (प्रथमाध्याये 
परि०--- संभावनैबेति । सुमनसामित्यनेनेति भावः। 
सु०-- 'तदेतद्रेयः पुत्रात्रेयो बित्ताठ्रेयोउन्यस्माच्च सर्वस्मादन्तरतर यदयमात्मे'- 
्युदाहृतश्रुताबात्मनो जीवस्य प्रियतमत्वमुच्यत इति प्रतिभाति; ततो विस्पष्टैः पुराणादि- 
वाक्यैर्भगवतो मुख्येष्टत्वं प्रतिपत्तव्यमित्याह प्राणेति। 
अनु ० प्राणबुद्विमनःखात्मदेहापत्यथनादयः । 
यत्संपर्कात्त्रिया आसंस्ततः को न्वपरः प्रियः ॥ ४६ ॥। 
इत्यादिवाक्यैः 


प्राणः झारीरो वायुः । बुद्धिर्मनश्च अन्तःकरणवृत्ती । खानि इतरेन्द्रियाणि । आत्मा 
जीव: । 
परि०-- श्रुताबिति । वाजसनेयथुतौ । मूले इत्यादिवाक्यैरित्यस्य 'मुख्येष्ट वे'त्यनेनान्वय: । 
सु किमतो यद्येवमीश्वर इष्ट इष्टसाधनीभूतश्चेत्यत आह आकाह्लेति । 
अनु०-- आकाङ्वासन्निधिर्योग्यता यतः । 
तस्मिन्नेव समस्तस्येति 
इतिशब्दस्तस्मादित्यर्थे, 'स एव सर्ववेदार्थ' इत्यनेन संबन्धः । 


परि०-- तस्मादित्यर्थ इति । इतिशब्दस्य हेत्वर्थत्वात्‌ । पूर्वत्र यत इति श्रवणात्तस्मादित्यर्थ इत्युक्तम्‌ । 


इत्यनेन संवन्ध इति । सोऽयं पुरुष इत्यपि । स एव सर्ववेदार्थ इति पूर्वण संबन्ध इत्यर्थः । तस्यैवाक्षेपसमाध्योरिह 
प्रस्तुतत्वादिति भावः । 


सु०-_ यत्खलु येन जिज्ञासितं यच्च सन्निहितं यच्च प्रतीतान्बययोग्यं तत्तं प्रति प्रति- 
पादनीयं शब्देन । अजिज्ञासितत्वाद्धि नापिपासुं प्रति जलाशयोपदेशः क्रियते । सत्यामपि 


जिज्ञासायां दाक्षिणात्यस्य पिपासोरसन्निहितत्वात्‌ 'अस्ति गीर्वाणतरङ्िण्यां शीतलं जलम्‌' 
इति नोपदिश्यते । सतोरपि जिज्ञासासन्निधानयोरयोग्यत्वान्नाकाापानं विधीयते । 


परि०--- आकाङ्कादिस(म))्वमात्रेण कथं सर्ववेदार्थत्वमित्यतो व्यनक्ति यत्खल्विति । विशेषणत्रयस्य 
क्रमेण कृत्यमाह अजिज्ञासितत्वाद्धीत्यादिना । 


सु०-- तथा च परमेश्वरस्येष्टष्टसाधनत्वात्समस्तस्यापि वेदाधिकारिणोऽस्ति तस्मिन्‌ 
आकाङ्वा जिज्ञासा । अस्ति च सन्निधिः; सर्वगतत्वात्‌; योग्यता च बाधकप्रमाणाभावात्‌ । 

यत, एबं, तस्मात्स एव सर्ववेदार्थो भवितुं युक्तः ॥ कार्ये जिज्ञासाद्यभावं दर्शयितुम्‌ एबशब्द: । 
तच्चोपपादयिष्यते । तेन स 'एव सर्ववेदार्थ' इत्यवधारणमुपपद्यते । 

परि०--- इष्टष्टसाधनत्वादिति । इष्टत्वादिष्टसाधनत्वाचचेत्यर्थः । अधिकारिभेदेनेति भाव: । आकाङ्का 
इत्यनुवादः । जिज्ञासा इति व्याख्या । उपपादयिष्यत इति । 'वर्तमानमतीतं चे'त्यादाविति भाव: । 

सु०-- ननु तथाऽपि नेश्वरे वेदस्य प्रामाण्यं संभवति। केवलसिद्धार्थे व्युत्पत्त्यमाबात्‌। 
कार्य एव लोके व्युत्पत्तिदर्शनात्‌। 'लोकावगतसामर्थ्यः शाब्दो वेदेऽपि बोधक' इति नियमात्‌। 
कार्यान्वितत्वेन व्युत्पत्त्यङ्गीकारे च ईश्वरस्याप्राधान्यप्रसङ्गेन 'स एवे'त्यवधारणानुपपत्तेः । 
यद्यपि इष्टत्वमिष्टसाधनत्वं च कार्यत्वम्‌, तच्चास्तीश्वरस्य इत्युपपादितम्‌; तथाऽपि नैतावता 
व्युत्पत्तिसंभवः, वृद्धचेष्टैकलिङ्गत्वाद्‌ व्युत्पत्तेः । वृद्धचेष्टायाश्व कृतिसाध्यार्थे नियतत्वात्‌ । 
न हि चन्द्रादावकृतिसाध्येष्टसाधने प्रवृत्तिरस्ति । न चेश्वरस्य कृतिसाध्यताऽस्ति येन तत्र 
प्रवृत्ति रष्ट्वा व्युत्पद्येतेत्यत आह इष्ट इति । 

अनु ० इष्टे व्युत्पत्तिरिष्यते॥ ४७॥ 


केवलसिद्धमात्रे व्युत्पत्त्यभावेऽपि इष्टे सिद्धविरीषे व्युत्पत्तिरिष्यत एव । 'प्रामाणिकेः' 
इति दोष: । 

परि०--- द्वितीयमपि बाधकमाइाङ्कच निराह नन्वित्यादिना । लोके व्युत्पत्तिदर्शनादिति । तत्प्रकारश्च 
कार्यता चेत्येतदवतारिकायामेव प्रपञ्चित इति भाव: । चेष्टेति । देहस्पन्दादिरूपप्रवृत्तिः । 


सु०-- तत्कथमित्यत आह अत्तीति। 

अनु०- अत्यपूपांस्तव श्रातेत्यादाबाबापतोऽपि च । 
उद्वापाद्वर्तमानत्वादाकाङ्लादिबलादपि ।। ४८ ॥ 
बालो व्युत्पत्तिमप्येति 


इत्यादौ वाक्ये प्रयुक्ते सति, व्युत्पत्तिम्‌ एतीति संबन्धः । अपिशब्दचशब्दावावापो - 
द्वापयोरितरेतरयोगे वर्तेते । आदिग्रहणेनाङ्कलिप्रसारणश्रूविक्षेपच्छोटिकावादनादिकमुच्यते। 

अयमर्थः । छोटिकावादनादिना अब्युत्पन्नमभिमुखीकृत्य अपूपानदन्तं तद्धातरमङ्कली - 
प्रसारणादिना प्रदरर्य 'देवदत्त तब ्राताऽयमपूपानत्ती'ति वाक्ये प्रयुक्ते अपूपादिपदार्थानां 
वर्तमानत्वेन प्रतिसंबन्धिनांप्रत्यक्षत्बोपपत्तेः । इष्टत्वेनाकाङ्काया जिज्ञासायाः संभवात्‌ । पद- 

समुदायस्यार्थसमुदाये वावत्सामान्यतः झाक्तिमवधार्य पुनः तव भ्राता पयः पिबतीति प्रयोगा- 
न्तरे यदर्थप्रक्षेपे यच्छब्दप्रक्षेपो यदर्थोद्धारे च यच्छन्दोद्धारः स तस्य वाचक इति विशेषतो- 
ऽप्यवधारयतीति किमनुपपन्नम्‌ । तथा 'इयं तव माता' ' अयं तब पिते'त्यादिवाक्ये प्रयुक्तेऽपि 
पूर्ववद्दयुत्पत्ति: संभवति ॥ किञ्च 'देवदत्त पुत्रस्ते जात' इति वाक्यश्रबणसमनन्तरं विक- 
सितबदनं देवदत्तमबलोक्य पार्श्वस्थो व्युत्पित्सुस्तेन लिङ्गेन देवदत्तस्य हर्षोदयमनुमाय तस्य 
चात्मदृष्टान्तेन प्रियार्थज्ञानं हेतुमवगम्य तस्य च शब्दश्रवणे सत्येव भावाच्छब्दस्य सामान्यत- 
स्तत्र शक्ति विदित्वा प्रियार्थ स्वद्ृष्ट पुत्रजन्म परित्यज्य अन्यस्य कल्पनाऽयोगात्तदेवेति ज्ञात्वा 
पुनरावापोद्धाराभ्यां विशेषतोऽप्यवगच्छति ॥ 

परि० - छोटिकाबादनेति । अङ्खुलीद्वयाग्रमेलनेन क्रियमाणः शब्द: । इत्यादावित्युक्तादिपदार्थ व्यनक्ति 
तथेयन्तबेत्यादिना । तथेति मूलपदानुकारित्वात्‌ 'तेमयावेकवचनस्ये'ति न शाङ्कघम्‌ । 'वा ल्यपी'त्युक्ते: अवगम्येति 
साधु। 

सु०-- यदत्रोक्तम्‌ 'अतीतानागतवर्तमानानामनेकेषां प्रियाणां संभवाद्विरोषावधारणा- 
नुपपत्तिः' इति । तदयुक्तम्‌ । सन्निहितस्वदृष्टपरित्यागेनान्यकल्पनानुपपत्तेरुक्तत्वात्‌ । तत्रैव 
प्रियासुखप्रसवादीनां संभवेऽपि प्रयोगान्तरेष्वावापोद्धाराभ्यां विशेषावधारण युज्यते । अन्यथा 
'गामानये'ति प्रयुक्तो दण्डादिकमप्याददानो हश्यत इति कथं तवापि विझोषावधारणम्‌ । 
यदुक्तं 'याबती सिद्धार्थपरादपि वाक्याद्‌ व्युत्पत्तिः सा सर्वा प्रथमभाविकार्यव्युत्पत्त्यनन्तर- 
भावित्वात्कार्यव्युत्पत्तिरेबे'ति । तन्निरासायोक्तं बालोऽपीति । यद्यपि 'इह प्रभिन्नकमलोदरे 
मधूनि मधुकरः पिबती'त्यादिवाक्ये व्युत्पन्नेतरपदार्थो ज्ञातविभक्त्यर्थश्च अविदितमधुकरप्राति- 
पदिकार्थो यं मधुपानकतरिं पश्यति तं मघुकरशब्दार्थ जानाति, तथा “पिकः कोकिल इत्युप- 
देशाद्वद्युत्पद्यते, तथा 'सास्रादिमान्‌ गौरि'ति वाक्याद्‌ व्याप्तिमवधार्य सास्जादिमति पिण्डे 
गोझब्दवाच्यतामनुमिनोतीत्येवमादिरानन्तरिकी व्युत्पत्तिः; तथाऽपि व्युत्पादिता बाळस्या- 
प्युक्तविधया संभवत्येव । कि्रास्या व्युत्पत्तेरनन्तरभावित्बेऽपि कार्यव्युत्पत्त्यधीनत्वं कुतं: । 
कमलादिपदानामुक्तरीत्या योग्यान्वितस्वार्थ एव व्युत्पत्त्युपपत्तेरिति। 

परि०-- यदत्रोक्तमिति । प्राभाकरः स्वग्रन्थे उक्तमित्यर्थः । उक्तत्वात्‌ । पूर्ववाक्य इति भावः । 


प्रियासुखेति । प्रियायाः सुखप्रसवेत्यर्थः । यदुक्तमिति । स्वग्रन्थ इति ज्ञेयम्‌ । न तु पूर्वपक्षयनुवादप्रस्ताव इति 
अमितव्यम्‌ । अप्येतीत्यत्रस्थापिपदं संयोज्याह वालोऽपीति । ननु 'ाक्तिग्रहं व्याकरणोपमानकोझाप्तवाक्या- 
द्र्थवहारतश्व । वाक्यस्य शेषाद्विवृतेर्वदन्ति सान्निध्यतः सिद्धपदस्य वृद्धा' इत्युपायान्तरमपि व्युत्पत्तावुक्तम्‌ । तञ्च 

प्राथमिककार्यव्युत्पत्त्यधीनम्‌ । अन्यथोपायान्तराद्‌ व्युत्पत्तिग्रहो न स्यादित्यतस्तदनूद्य समाधत्ते यद्यपीत्यादिना । 
आनन्तरिकीति । तथाच व्यवहारतो जायमानव्युत्पत्ते: प्राथमिकत्वात्सैव प्रदर्शिता मूलकारैरिति भावः । व्युत्पा- 
दितेति। व्युत्पत्तिरित्यनुकर्षः । ननूक्तं प्रथमं कार्ये व्युत्पत्त्यभावे उपायान्तरादपि व्युत्पत्तिर्न स्यादिति तत्राह किञ्चास्या 
इति । योग्यान्वित इति । तत्प्रकारश्चाग्रे 'शक्तिश्वेवान्विते स्वार्थे’ इत्यादौ वक्ष्यत इति भावः । 

सु०-- एबं सिद्धार्थे व्युत्पत्तिसंभवमभिधायेदानीं परव्युत्पादितं व्युत्पत्तिप्रकारं 
निराकर्तुमाह नानयेति । 


अनु०-- नानयेत्यादिबाक्यतः । 


'देबदत्त गामानये 'त्याद्युत्तमवृद्धवाक्यश्रवणात्प्रवृत्तं मध्यमवृद्धमुपलभ्य प्रवृत्तिलिङ्गेन 
तस्य प्रवर्तकबोधमनुमाय तस्य स्वात्मदृष्टान्तेन कार्यताविषयत्वमबधार्य ततः शब्दानन्तर- 
' भावित्वेन शब्दजत्वं ज्ञात्वा पुनरावापोद्धाराभ्यां लिङादेः साक्षात्कार्यवाचित्वमन्येषां शब्दानां 
तदन्वितस्वार्थवाचित्वमवगच्छतीति यदुक्तं तत्‌ न इत्यर्थः । 

परि०-- पूर्वपक्षदशायामुक्तं सर्व संग्रहेणानुवदति देवदत्तेत्यादिना । यदुक्तमिति । कार्यता चेत्येत- 
दवतारिकायाम्‌ । 

सु० कुत एतदिति चेत्कल्पकाभावात्‌। तथा हि । प्रौढमतीनामपि दुरधिगमयाऽनया 
प्रक्रियया बालो व्युत्पद्यत इति किं सिद्धार्थ व्युत्पत्त्यनुपपत्त्या कल्प्यते, किंवा संभवन्त्यामपि 
सिद्धार्थव्युत्पत्तौ तदनादरेण व्युत्तित्सुरेवैतां गरीयसीं प्रक्रियामाश्रयतीति । नाद्यः । सिद्धार्थे 
प्राथमिकव्युत्पत्तिसंभवस्योक्तत्वात्‌ । द्वितीयं दूषयति आनीयमानेति। 


अनु ० आनीयमानद्ृ्यैव व्युत्पत्तेः संभवे सति ॥ ४९॥ 
एष्यदानयनायायं कुत एव प्रतीक्षते । 


प्रयोजनार्थिनो हि प्रयोजन एव निर्बन्धो न तूपायविशेषे । तत्रोपायानेकत्बे च गुरु परि- 
त्यज्य लघुमाश्रयते, न तु लघुं परित्यज्य गुरुमिति स्वात्मन्येव तावत्सिद्धम्‌ । व्युत्पित्समाने- 
ऽप्येवं कल्पयितुं युक्तम्‌ । तत्र ‘देवदत्तो गामानयति’, 'तव भ्राताऽपूपानत्ती'ति पदानामानीय- 
मानाद्यमानगवादिदइनिनेवोक्तरीत्या व्युत्पत्तिर्लघीयसी; वर्तमानत्वेन कालान्तरभाव्यर्थ- 
प्रतीक्षाभावात्‌, तावत्पर्यन्तं झाब्दानुसन्धानप्रयासाभावाञ्च। ' देवदत्त गामानय' इत्यादिपदाना- 
मेष्यदानयनादौ व्युत्पत्तिस्तु गरीयसी; वाक्यश्रवणानन्तरं ताबत्तदनुसन्धानस्य आगामिकार्य- 

प्रतीक्षणस्य च प्रयाससाध्यत्वात्‌। तत्र गवादिशब्दव्युत्पत्त्यर्थ लघीयांसमुपायमनाहत्य एष्य- 
दानयनप्रतीक्षादिकं गरीयांसमुपायं व्युत्पित्सुः अनुतिष्ठतीति कल्पना निर्मूलैवेति । 


सु०--- तत्किं प्रयत्नगौरवाद्भविष्यत्क्रियायां तदन्वितेषु च व्युत्पत्तिनस्त्यिव । तथा सति 
तच्छब्दव्यवहारो5पि कथमित्यत आह व्युत्पन्न इति । 


अनु०-- व्युत्पन्नो वर्तमाने तु क्रियाशब्दे भविष्यति॥ ५० ॥ 
पुनष्टयैब शब्दश्रुत्पश्राद्वुत्पत्तिमेष्यति । 


बर्तमाने वर्तमानार्थे, क्रियाशब्दे आनयतीत्यादौ, व्युत्पन्नः अर्थसंबन्धज्ञानवान्‌, 
भविष्यति भविष्यदर्थे क्रियाइाब्दे, ' देवदत्त गामानये'त्यादिशब्दश्रुतू, पुन्या गवानयनस्य। 


परि०-- पदानि योजयन्नेवार्थमाह बर्तमान इत्यादिना । 


सु०-- अयमर्थः । वर्तमानायां क्रियायां तदन्वितेषु चार्थेषु 'गामानयती' त्यादिपदानां 
संबन्धं प्रथमतः अवगच्छति । भविष्यत्क्रियायां तु 'पश्चादानये' त्यादिपदानां संबन्धं जानाति 
त्बदुक्तरीत्येत्येव ब्रूमः । न तु सर्वथा तत्र व्युत्पत्त्यभावम्‌ । अतो न काचिदनुपपत्तिरिति । 
'डाब्दश्रुत्‌, पुनर्टश्ये'ति परोक्तप्रक्रियानुवादः। 

परि०--- तात्पर्यार्थमाह अयमर्थ इति । 


सु एवं लिडादीनां स्वार्थे व्युत्पत्तिः पश्चात्तनीत्युक्तम्‌ । पराभ्युपगते तु कार्ये न 
कदाचिदपीत्याह बर्तमानमिति । 


अनु ० वर्तमानमतीतं च भविष्यदिति च क्रमात्‌ ५१ ॥ 
आकाङ्कादियुतं यस्माद्विधेर्व्युत्पादनं कुतः । 
यस्मात्‌ । वर्तमानादिक्रमेण कालत्रयसंबन्ध्येव वस्त्वाकाङ्घासन्निधियोग्यतायुक्तं च 
भवति । आकाङ्वाद्युपेत एब च व्युत्पत्तिः । न हाजिज्ञासितेरथे प्रबृत्तिसहस्रदर्शने5पि व्युत्प- 
न्ते । कार्य च कालत्रयासंवद्ध परेणष्यते । तस्मात्‌ । आकाङ्कादिविरहात्‌ बिधेः कार्यापरनाम्नो 
व्युत्पादनं व्युत्पत्तिर्लिडादिवाच्यताज्ञानं कुतः संभवतीति ॥ अथवा लिङादिशब्दो बिधिः 


तस्य व्युत्पादनं कार्य व्युत्पत्तिः कुत इति योज्यम्‌ ॥ अत्र कालसंबन्ध्येवेति वक्तव्ये क्रम- 
प्रदर्शनमुत्तरार्थम्‌ । 

परि०-- उत्तरार्थमिति । दृष्येत्युत्तरवाक्ये पूर्व वर्तमाने पञ्चादनागतादावाकाङ्काक्रमेण व्युत्पत्तिक्रमस्य 
वक्ष्यमाणत्वात्तदुपयोगित्वार्थमित्यर्थः । 

सु०--- किश्र कालत्रयानवमर्शो विधेः किम्‌ अर्थतः किंवा इाब्दतः । आद्ये शश- 
विषाणादिवत्तस्य सत्त्वमेवासंभावितम्‌, व्युत्पत्तिस्तु तद्विषये लिङादीनां कुतः । द्वितीये 
घटादितुल्यत्वात्कालत्रयानवमृष्टो विधिरिति विशेषाभिधानं व्यर्थम्‌ । अनुभवविरुद्धं चैतत्‌ । 
कर्तव्यमितिदाब्दादेष्यत्कालीनताप्रतीतेरुक्तत्वात्‌। 

परि०--- किंबा शब्दत इति । इाब्देन प्रतिपाद्यत इति वेत्यर्थः । उक्तत्वादिति । 'न भविष्यत्तक्रिया 
कार्यम्‌' इत्येतद्वयाख्यावसरे उक्तत्वादित्यर्थः ॥ 

सु०--- यदप्युक्तं 'वर्तमानार्थक्रियादिशब्दव्युत्पत्त्यनन्तरभाविनी भविष्यदर्थक्रिया 
शब्दव्युत्पत्तिरि'ति । तदयुक्तम्‌ । व्युत्पत्तिसंभवे प्राथमिकत्वस्यैवोपपत्तावानन्तरिकत्व- 
कल्पनायां नियामकाभावादित्यत आह दृष्ट्येति । 


अनु ० दृष्टया ज्ञातपदार्थस्य स्यादाकाङ्घा भविष्यति ॥। ५२॥। 
व्युत्पत्तिः प्रथमा तस्माद्वर्तमाने (ऽ) गते ततः । 


'प्रथमत एवानागतार्थे जिज्ञासाप्रतीक्षयोरसंभवान्न व्युत्पत्तिरि'त्युक्तम्‌ । बर्तमानार्थस्य 
तु दृष्टिसंभवेन जिज्ञासोपपत्तौ प्रतीक्षाऽऽयासासंभवाञ्च प्रथमं व्युत्पत्तिस्ततो ज्ञातः पदस्यार्थो 
येन तस्य वर्तमानक्रियायां तदन्वितेषु चार्थेषु व्युत्पन्नस्य पश्चाद्‌ भविष्यति अतीते चाकाङ्का 
स्यात्‌ । 'देवदत्तो गामानयती'त्यादिपदानां वर्तमानक्रियायां तदन्वितेषु व्युत्पत्तौ जातायां 
'देबदत्त गामानये'त्युक्ते गवादिपदानामानयतेश्च ज्ञातार्थत्वेनोर्वरितप्रत्ययार्थमात्रे जिज्ञासा- 
प्रतीक्षा च स्यात्‌ । तस्माद्वर्तमानार्थव्युत्पत्तेराकाङ्कादिजननद्वारेण कारणत्वेन भविष्यदाद्यर्थ- 
व्युत्पत्तेश्च कार्यत्वात्पौर्वापर्योपपत्तिरिति ॥ अगते अनागत इत्यर्थः । 

परि०-- अगते गत इति च द्वेधा पदविभागमुपेत्यार्थमाह भविष्यत्यतीते चेति । नन्वत्र भविष्यतीत्येतस्य 
कर्थं लाभ इत्यत आह अगते अनागत इति । 

सु०- यदप्युक्तं 'प्रबृत्तिनिबृत्त्यौपयिकार्थशासनाच्छास्रत्वम्‌ । न च सिद्धार्थ- 
बोधस्तथा । अतः कार्यबोधस्यैब तद्भावात्कार्यपरत्वं वेदस्ये'ति ॥ तत्र वक्तव्यम्‌ । किं 
प्रवृत्त्यादिकमेब वेदस्य मुख्यं प्रयोजनम्‌ उत अवान्तरप्रयोजनम्‌ । नाद्य इत्याह इष्टमिति । 

अनु०--  इष्टमाकाहते सवो न प्रवृत्तिमपेक्षते ॥ ५३॥ 


पुरुषापेक्षित हि प्रयोजनं भवति, अन्यस्यानिरूपणात्‌ । पुरुषश्च इष्टावासिमनिष्टनिवृत्ति 
चापेक्षते, न प्रवृत्तिनिवृत्ती; क्नेशरूपत्वात्‌ । अतो न तयोर्मुख्यप्रयोजनतेति । 


परि०--- तृतीयमपि बाधकमनू निराह यदप्युक्तमिति । कार्यता चेत्येतदवतारिकायामुक्तमित्यर्थः । 


सु०-- अस्तु प्रयोजनत्वमिष्टानिष्ठप्रासिप्रहाणयो:, तत्साधनं प्रवृत्तिनिवृत्ती इति अवा- 
न्तरप्रयोजनमिति द्वितीयं दूषयति अपरोक्षमिति । 


अनु०-- अपरोक्षं परोक्षं बा ज्ञानमिष्टस्य साधनम्‌ । 
ज्ञानमेवेष्टावाप्तिसाधन न प्रवृत्त्यादिकमित्यर्थः ॥ 
तत्किं नोपदेष्टव्यैव क्रिया । न । कचिज्ज्ञानार्थत्वादित्याह कापीति । 

क्ापि चेष्टा तदर्था स्यात्‌ 
तत्कथमित्यत आह अत्तिर्हीति। 

अत्तिर्हि रसवित्तये॥ ५४॥ 

अत्तिः चर्वणादिरूपा क्रिया । रससाक्षात्काराय भवति। 
परि०-- नोपदेष्टव्या क्रिया किमितिप्रश्न निराह नेति । तत्र हेतुमाह क्कचिदित्यादि । 


सु०-- नन्वभिमतरसादिसाक्षात्कारस्यैवेष्टसाधनत्वं दृष्टम्‌ । तत्कथं 'परोक्षं वा ज्ञान- 
मिष्टस्य साधनम्‌ उक्तमित्यत आह वाक्यार्थेति । 


अनु०-- वाक्यार्थज्ञानमात्रेण कचिदिष्ट भवेदपि । 

अपिइाव्दो बाक्‍यार्थज्ञानमात्रेणापीति संबध्यते । कचिदिति 'पुत्रस्ते जातः', 'पिता ते 
राजा वर्तत' इत्यादी । 

यद्यप्यभिमतार्थानुमितिज्ञानमपीष्टसाधनम्‌ । तथाऽपि प्रकृतानुपयोगात्तज्नोक्तम्‌ । 


परि०-- प्रकृतानुपयोगादिति । वेदादिशब्दजन्यस्य साक्षात्काररूपस्य वा ब्रह्मज्ञानस्येह प्रकृतत्वा- 
त्तदनुपयोगादित्यर्थः । 

सु०--- अयमत्राहायः । यो हि सात्तिकप्रकृतिर्लकप्रवादात्कार्यत्वादिलिङ्गानुसन्धा- 
नाद्वा स्वतनुभवनादेः करिं सामान्यतो जानन्‌ स्रेहमाहात्म्यन्नानाभ्यां तद्विशेपज्ञानार्थमु- 
त्कण्ठितमानसस्तत्संस्कारबञाञ्चान्यदगणयन्वर्तते तं प्रत्या्तो बन्धुरिबायं समस्तो वेदस्त- 
त्स्बरूपं स्वप्रधानमेव प्रतिपादयति । ततो वाक्यार्थज्ञानादवाप्तपरमानन्दस्तत्साक्षात्कारं 
कामयते । तं प्रति तदुपासना विधीयते । सा च प्रक्षीणान्तःकरणमलस्यैव संभवतीति तदर्थ 
कर्मविधयः ॥ अथवा यः सांसारिकविबिधदुःखं जिहासुः परमानन्दं च प्रेप्सुस्तत्साधनं 
जिज्ञासते; तं प्रति परमेश्वर एव प्रसन्नः परमेष्टसाधनतयोपदिइ्यते। ततः कथमसौ प्रसीदती- 
त्यपेक्षायां तत्साक्षात्कारस्तदङ्गतया कर्माणीत्युभयथा स्वप्रधान एव परमेश्वरो वेदार्थ इति। 

परि०-- ननु परेण सर्वस्य वेदादेः कार्य एव तात्पर्यस्य वर्णितत्वाद्भवद्भिः सिद्धे व्युत्पत्त्युपपादनेन समस्त- 
वेदराशे: कथं ब्रह्मण्येव तात्पर्यमुपपादितं भवतीत्यत आह अयमत्राशय इति । केषाञ्चिदिष्टं केषाञ्चिदिष्टसाधनं 
भगवानित्युक्तम्‌ । तत्राद्यानुरोधेन वाक्यान्वयप्रकातमाह यो हीत्यादिना । द्वितीयानुरोधेनाह अथवेति । य इति । 
सात्त्विकप्रकृतिरित्यनुकर्षः । 

सु० न च प्रयोजनरोषतयेश्वरस्याप्राधान्यं प्रतिपत्तावपरार्थत्वात्‌ । प्रतिपत्तेरेव 
प्रमाणफलनत्वात्‌। 

परि०-- अन्त्यपक्षे दोषमाराङ्कच निराह न च प्रयोजनोषतयेति । प्रयोजनार्थतयेत्यर्थः । प्रतिपत्ता- 
विति । यथा ज्योतिष्टोमादिकं प्रतिपाद्यमानं स्वर्गादिफलदोषत्वेनैव 'ज्योतिष्टोमेन स्वर्गकामो यञेते' त्वादिना अवगम्यते 
तथा 'सत्यं ज्ञानमनन्तं ब्रह्मेत्यादौ प्रतिपत्तिवेलायां परार्थत्वेनाप्रतीत्या प्रतिपत्तौ वेदेन जनितव्यायां ब्रह्मणोऽपरार्थत्वा- 
दित्यर्थः । प्रमाणेति । वेदरूपप्रमाणेत्यर्थः । 

सु०-- एवमकार्यशेषतया स्वप्रधाने ब्रह्मणि वेदस्य प्रामाण्यसंभवाचुक्ता ब्रह्मजिज्ञासे- 
त्युक्तम्‌ । इदानीमस्तु वा कार्यपरत्वं वेदस्य, तथाऽप्यात्मानमुपासीतेत्युपासनाकार्ये कर्मकारक- 
तया प्रतीतस्य ब्रह्मणः स्वरूपं प्रतिपादयतां ‘सत्यं ज्ञानमि' त्यादिवाक्यानां तत्र प्रामाण्यसंभवा- 
युक्ता ब्रह्मजिज्ञासेति पक्षान्तरं समर्थयमानः अविधिपरेभ्योऽपि वाक्येभ्यो वस्तुतत्त्वसिद्धि- 
भवतीत्यत्र परसंप्रतिपन्नं निदर्शनमाह न चेति। 


अनु०-- न च सरुक्स्ुवबह्यादाबतात्पर्य श्रुतेर्भवेत्‌ ॥ ५५ ॥ 


आदिग्रहणाद्यूपादय: । सर्वस्याम्नायस्य कार्यपरतां मन्यमानस्यापि मते यूपाहवनीयादि- 
स्वरूपे श्रुतेरप्रामाण्यं तावन्न भवेत्‌, किन्तु 'यूपे पशुं ब्नाती'ति बन्धनाय यूपे विनियुक्ते 

तस्यालौकिकत्वात्कोऽसौ यूप इत्यपेक्षायां 'खादिरो यूपो भवति । यूपं तक्षति । यूपमष्टा- 
श्रीकरोती'ति वाक्यैस्तक्षणादिविधिपरैरपि संस्काराविष्टं विशिष्टसंस्थानं दारु यूप इति गम्यत 
एव । एवं खुक्सुबादयोऽपि द्रष्टव्या: ॥ अप्रामाण्यमिति वक्तव्ये अतात्पर्यमिति वचनं यत्परेण 
प्रत्यक्षादिवैधर्म्य शास्रस्योक्ते तन्निरासार्थम्‌। 

परि०--- तस्य (यूपस्य) अलौकित्वादिति । संस्कारविदोषविशिष्टकाष्ठविशोषरूपत्वेन तक्ष्णाऽष्टाश्री- 
करणादेलोकतोधनवगतत्वादिति भावः । एवं खुक्‍्सुबादयो5पीति । चतुर्जुद्वा गृह्णाति स्रुवेण अभिघारयति यदाह- 
वनीये जुहोतीत्यादिवाक्यैश्चतुर्गरहणाद्र्थ जुह्वादौ विनियुक्तेऽलौकिकत्वात्तिं जुह्वादीत्याकाङ्गायां पर्णमयी जुहूर्भवति 
खादिरः स्रुवो भवत्वर्धोदिते प्रातरादधातीत्यादिवाक्यैः पर्णमयीत्यादिविधिपंरैरपि ख्रुक्खरुवादिस्वरूपं गम्यत एवेति 
भावः । प्रत्यक्षादिवैधर्म्यमिति । प्रत्यक्षादे: रिद्धार्थवोधकत्वेन प्रामाण्यसंभवेऽपि शास्रस्यासिद्धल्पकार्यपतत्वेनेव 
प्रामाण्यमिति यद्वैधर्म्वमित्यर्थ: । तन्निरासार्थमिति । तथात्वे यूपसरुवादिपदार्थानामसिद्विप्रसङ्गादतः प्रत्यक्षादिनेव 
शाख्नेणापि सिद्धल्पोऽप्यर्थः सिद्ध्यति । तात्पर्यविषयश्च तादृशोऽप्यर्थ इति वाच्यमिति भाव: । 


सु०-- कुतो न भवेदित्यत आह यत्किञ्चिदिति । 

अनु०-- यत्किश्चित्करणस्यापि यज्ञतैवान्यथा भवेत्‌ । 

अन्यथा यूपाहवनीयादिवाक्यानां यूपादिस्वरूपे तात्पर्याभावे । यत इति शेषः। 
किमतो यथ्येवं खुक्सुबबहद्यादावपि श्रुतेस्तात्पर्यमस्तीत्यत आह तस्मादिति । 
अनु०- तस्मादुपासनार्थ च स्वार्थे तात्पर्यबद्‌ भवेत्‌ ॥ ५६ ॥ 


यस्मात्कार्यान्वितत्वेन यूपाहवनीयादिशब्दानां स्वार्थे तात्पर्यमस्ति । तस्मात्तत्समान- 


न्यायेनोपासनाकार्यार्थत्वेन 'सत्यं ज्ञानमि'त्यादिवेदवाक्य च स्वार्थ सकलगुणक्रियाद्युपेते 
ब्रह्मणि तात्पर्ययुक्तं भवेत्‌। 


ननु विषमोऽयमुपन्यासः । यूपादिस्वरूपाभावे पशुबन्धादिकार्यमेव न निष्पद्यत इति 
तत्स्वरूपेऽपि तात्पर्यमवश्याश्रयणीयम्‌ । न चैवमुपासनं विना कर्मकारकसत्तया नोपपद्यते, 
आरोपिताकारेणापि संभवादिति । मैवम्‌ । पार्थिवद्रव्यमात्रे बन्धनसंभवेन खादिरत्वादा- 
बतात्पर्योपपत्तेः । तदप्यपूर्वत्वादविरुद्धत्वाच्च गृह्यत इति चेत्‌ समं प्रकृतेऽपि । अथ खादिर- 


त्वाद्यभावे नापूर्वोत्पत्तिरिति चेन्न । श्रुतेस्तत्र प्रामाण्यस्याद्याप्यनिश्चयात्‌ । अविद्यमानार्थो- 
पासनेऽपि फलाभावस्य साधयिष्यमाणत्वात्‌। 

परि०-- अपूर्वत्बादिति । मानान्तराप्राप्तत्वादपूर्वजनकत्वाद्रेत्यर्थः । प्रकृतेऽपीति । गुणकर्मादिविषये- 
ऽपीत्यर्थः । साधयिष्यमाणत्वादिति । चतुर्था्पादे 'न प्रतीके न हि स' इत्यत्रेति भावः । 


सु०--- ननु श्रुतिरेवात्मादिस्बरूपे तात्पर्याभावं गमयति ॥ 'आत्मेत्येवोपासीते'- 
त्यादावितिराब्दसंबन्धात्‌। इतिशब्दो हि वैपरीत्ये वर्तते। 'न वेति विभाषे'ति यथा शब्दप्रकरणे 
“न बा' इति इाब्दयोर्विभाषासंज्ञायां वैपरीत्यवाचिनेतिइाव्देन तावर्थपरौ व्यवस्थाप्येत; तथे- 
हाप्यर्थप्रकरणे श्रुतेनेतिराब्देनात्मनः स्वरूपेणोपासनासंवन्धं निवार्य स्मृतिमात्रेण संवन्धो 
ज्ञाप्यते। तत्कथमात्मसिद्धिर्वेदादिति चेन्न। अत्रेतिराब्दस्य प्रकारवाचित्वात्‌। विपक्षे बाधक- 
माह इतिझाब्दोन्नय इति। 


अनु०-- इतिरब्दोन्नयेऽग्राबित्यप्युन्नीते स्मृतिर्भवेत्‌ । 


आम्मादिशब्दैरितिशब्दस्य वैपरीत्यवाचिनो योगे व्याख्यायमाने 'अग्नौ जुहोति' 
इत्यादावपि वैपरीत्यार्थे इतिशब्दे योजितेऽग्नेरपि स्वरूपेण होमान्वयो न स्यात्‌ । किन्तु 
स्मृतिमात्रेणेति। 


परि०--- बैपरीत्य इति । यस्माच्छव्दात्परत इति शब्द: श्रुतः तस्य शब्दस्य प्रकरणप्राप्तार्थ प्रच्याव्य 
तद्विपरीतार्थपरत्वं संपादयतीत्यर्थः । कोपलब्धमेतदित्यत आह न वेति विभाषेति यथेति। व्याकरणे प्रथमस्याद्यपादे 
न वेत्यादिसूत्रे न वा शब्दात्परत्र श्रुतेतिशब्दे दृष्टमेतदित्यर्थः । तत्कथमित्यतो महाभाष्योक्तप्रकारेण तदनुवदति 
शब्देति । ' क्तक्तवतू निष्ठे'त्यादिरूपेण शब्दस्वरूपं गृहीत्वा तस्य संज्ञाविधानप्रकरणे न वा विभाषेत्युक्तौ नेति वेति यौ 
शब्दौ तयोर्विभाषेति संज्ञा प्राप्रोति प्रकरणबलात्‌ । तथा च विभाषेत्यादिकार्यस्थले विभाषा भवतीत्युक्ते न वा शब्दौ 
भव(त:)तीत्यर्थस्यापत्त्येष्टसिद्धिर्न स्यादतः प्राकरणिकार्थवैपरीत्यवाचिनेतिदाब्देन निषेधविकल्पार्थपरौ व्यवस्थाप्येते 
इत्यर्थः । प्रकारेति । 'इति हेतुप्रकरणप्रकारादिसमाक्षिष्वि'त्यभिधानादिति भावः । आहवनीये जुहोतीत्यस्यार्थानु- 
वादोऽयमग्रौ जुहोतीत्यादावपीति । यदग्नौ जुहोतीत्यपि समिधमित्यस्य वाऽयमनुवादः । 


सु०-- ननु ‘अग्नौ जुहोती'त्यत्रेतिशब्द एव नास्ति, तस्य वैपरीत्यार्थत्वं कुत इति चेन्न। 
तर्हि उपासनावाक्यानामपीतिरान्दविधुराणां बहुलमुपलम्भात्‌ स्वार्थे तात्पर्योपपत्तिरित्याह 
इतिशब्देति । 
अनु०-- इतिशब्दव्यपेतानि ह्यपि सन्ति बचांस्यलम्‌ ॥ ५७ ॥ 
आत्मानमेवेत्यादीनि 
अलं बहूनीति दोष: । 

परि०-- इतिराब्दविधुराणामिति । 'ओमित्येतदक्षरमुद्वीथमृपासीत' 'आत्मानमेव ठोकमुपासीते'- 
त्यादीनामिति भावः । 

सु०- सत्यम्‌, तथाऽपि तत्राध्याहारः क्रियत इत्यत आह योग इति । 

अनु०— योगेऽग्नाबपि तत्समम्‌ । 

योगे इतिइाब्दस्याध्याहृतस्य योजने । 'अग्नौ जुहोती'त्यत्रापि तद्योजनं समम्‌ । 
आत्मादिशब्दात्परतो यद्यश्रुतेति ाब्दोऽध्याहियते तदाऽग््यादिशान्दात्परतोऽपि कुतो नाध्या- 
हियत इत्यर्थः ॥ 

एकदेशिनस्त्वेवं परिहारमाहुः । “सत्यं कार्यनिष्ठो वेदस्तथाऽपि न सर्वः । वेदान्तास्तु 


परिनिष्ठितस्वरूपेऽपि ब्रह्मणि प्रमाणम्‌ । ‘अथातो धर्मजिज्ञासे'ति कार्यनिष्ठवेदभागे विचारि- 


तेऽपि चस्तुतत्त्वनिष्ठवेदान्तविचाराय दारीरकमीमांसारंभस्संभवती”ति ॥ सोऽयमयुक्तः 
परिहारः । 


तथा हि । 'वेदान्ता ब्रह्मनिष्ठा, अपरो वेदभागः कार्यनिष्ठ' इति वाक्यभेदः किमेक- 
वाक्यत्वासंभवात्‌ कल्प्यते उतैकवाक्यत्वसंभवेऽपि । 

परि०-- एकदेशिन इति । ब्रहमतनत्रव्याख्यातृषु मध्ये केचन मायावादिन इत्यर्थः । 

सु०-- न तावत्‌ द्वितीयः कल्पनागौरवप्रसङ्गादित्याह एकबाक्यत्वेति । 

अनु ० एकवाक्यत्वयोगे तु वेदस्यापि ह्यशेषतः ॥ ५८ ॥ 

वाक्यभेदो न युक्तः स्यात्‌ 

अशेषतोऽपि इति संबन्धः । हिशब्दः कल्पनागौरवादिप्रसङ्ं हेतुं सूचयति। 

आद्यं दूषयति योगश्चेति । 
अनु०-- योगश्च स्यात्‌ 


अशेषतो5पि वेदस्यैकवाक्यताया, योगो घटना, च, स्यादेव 


देव । यथोक्तं पुरस्तात्‌ । 
वक्ष्यति च 'अतो ज्ञानफलान्येव कर्माणी'ति ॥ 


परि०-- यथोक्तं पुरस्तादिति । अयमत्राशय इत्यादिपूर्वग्रन्थेन द्वेधा वाक्यान्वयस्योक्तत्वादिति भाव: । 

सु०-- किञ्च 'कृत्स्रोऽपि वेदः कार्यनिष्ठ' इति वदन्तं प्रत्येकस्यापि वाक्यस्य 
परिनिष्ठितवस्तुप्रतिपादकत्वप्रतिपादने यः प्रयासस्तेनैव कृत्स्रस्यापि वेदस्य तथात्वे संभवति 
किं वाक्यभेदकल्पनया । 'दृष्टो हि तस्यार्थः कर्मावबोधनमि' त्याद्यभियुक्तवाक्यानुरोधादिति 
चेत्‌ । तर्हि 'वेदोषरा वेदान्ता’ इत्यभियुक्तवाक्यं परमास्तिकेन भवता अनुरोद्धव्यं स्यात्‌ । 
उपक्रमादिना कार्यनिष्ठतावगमादेवमिति चेन्न । अवान्तरवाक्येऽपि उपङ्रमाद्यानुगुण्यस्य 
संभवात्‌ । अधिकारादिविरोधादिति चेन्न। तथा सत्युपनिषत्स्वपि वाक्यभेदप्रसङ्गादिति । 

परि०--- मीमांसकवाक्यानुरोधाद्राक्यभेदः कल्प्यत इति मायावादी आाङ्कते दृष्टो हीति । तस्य कर्म- 
काण्डरूपवेदस्य कर्माव-वोधनरूपेणेत्यर्थः । प्रयोजनं दृष्टमिति तदीयवाक्यस्यार्थः । वेदोषरा इति । निष्फलवेदभागा 
इत्यर्थः । भवता मायावादिना । तथाच वेदान्तेतिकर्तव्यताभूतब्रह्मतन्त्रभाष्यमपि त्वया न कार्य स्यादिति भावः । 
परमास्तिकेन इत्युपहासः । एवमिति । वाक्यभेदकल्पनेनेत्यर्थः । अवान्तरेति । सर्ववेदस्य ब्रह्मपरमहावाक्यैक- 
वाक्यतयैकवाक्यत्वेऽपि तज्ज्ञानाङ्गकर्मप्रतिपादकतया ब्रह्मकाण्डस्य त्रह्मपरमहावाक्ये अवान्तरवाक्यभूतेऽप्युप- 
क्रमाद्यानुगुण्यसंभवादित्यर्थः । कर्मकाण्डस्य फलकामनाबदाधिकारिकत्वादनित्यफलत्वाद्वेदान्तानां निष्कामाधि- 
कारिकत्वान्नित्यफलकत्वाच्च विरोधान्नैकवाक्यतेति शङ्कते अधिकारेति । उपनिषत्स्वपीति । पुत्री पशुमानित्या- 
दीनामत्रापि श्रवणादिति भावः । 

सु०- अपर आह । भवति कृत्स्रस्यापि वेदस्यैकबाक्यता । सा च आत्मज्ञानस्य 
स्वर्गादिफल (कर्म) रोषतयाऽस्तु । देहन्यतिरिक्तात्मज्ञानव्यतिरेकेण पारलीकिककर्मप्रवृत्त्य- 
नुपपत्तेः ॥ अथवा कर्माङ्गभूतदेवतानुस्मरणार्थमात्मप्रकरणमस्तु । तत्र फलश्रुत्यादिकमर्थ- 
वादोऽस्तु। यथोक्तम्‌ 'आत्मा ज्ञातव्य इत्येतन्मोक्षार्थ न तु चोदितम्‌ । कर्मप्रवृत्तिहेतुत्वमात्म- 
ज्ञानस्य लक्ष्यते । विज्ञाते चास्य पारार्थ्ये याऽपि नाम फलश्रुतिः । साऽर्थवादी भवेदेव न 
स्वगदिः फलान्तरमि'ति। तत्राह महाफल इति। 

अनु ० महाफले । 

महाफले महत्फलं कैवल्यं यस्मात्तन्महाफलं ब्रह्म तस्मिन्नेवारोषतो वेदस्य योगः 
संबन्धः स्यात्‌। न पुनरल्प(फले)के कर्मणि । प्रयाजादिषु तथा दर्शनात्‌। 

परि०-- सर्वस्यैकवाक्यतामुपेत्य कर्मपरतयैकवाक्यतां वदतो मीमांसकैकदेशिनो निरीश्वरवादिनो मतमाह 
अपर आहेति । अस्य पारार्थ्य इति । आत्मज्ञानस्य कर्माङ्गत्वे विज्ञात इत्यर्थः । अत्रात्मपदेनेतन्मते जीव एव 
ग्रामः । फळश्रुतिरिति । 'तरति शोकमात्मविदि'त्यादिफलश्रुतिरित्यर्थः । अर्थवादीभवेदित्येकं पदम्‌ । स्वगदिः 
्वर्गादितः । फलान्तरम्‌ आत्मज्ञानस्य नेत्यर्थः । प्रयाजादिध्विति । ‘समिधो यजति' `तनूनपातं यजती'त्यादि- 

वाक्योकतेुप्रयाजादिनामकयज्ञेष दर्शपूर्णमासाभ्यां स्वर्गकामो यजेतेतित्रुतस्वर्गादिफलवति दर्शादिकर्मण्यङ्गाङ्गिभावेन 
योगस्य दर्शनादित्यर्थः । यद्वा फ्रतूपकाररूपाल्पफलकप्रयाजादिषु वाक्यापर्यवसानेन प्रधानकर्मणि महाफलहेतावेव 
वाक्यपर्यवसानस्य दर्शनादित्यर्थ: । 

सु०--- अथवा 'योगेऽग्रावपि तत्समम्‌' इति न युक्तम्‌ । संभवति खलु उपासनावाक्ये 
कृचित 'आत्मेत्येव उपासीते'तीतिराब्दश्रबणाद्‌ अविद्यमानेतिइाब्देष्वपि उप्युपासनावाक्ये- 
स्वितिइाब्दाध्याहारः । न च कर्मप्रकरणे क्रचिदपीतिराब्दोऽस्ति; येन तदभावस्थानेऽध्याहारो 
भविष्यति । अत्रैव विधिवाक्ये श्रवणात्‌ कर्मकाण्डेऽपि तथाऽध्याहारः किं न स्यादिति चेन्न । 
वेदान्तानां कर्मकाण्डस्य च भिन्नवाक्यत्वादित्यत आह एकवाक्यत्बेति । 


अस्तु वा कर्मब्रह्काण्डयोर्वाक्यभेदः तथाऽपि अग्र्यादिशब्दात्परमितिशब्दाध्याहारो 
युज्यते । कर्मप्रकरणेऽपि क्कचिदितिइाब्दश्रवणादित्यभिप्रेत्याह इति ब्रूयादिति । 

अनु०- इति ब्रूयादिति बचो गतमग्नौ समीपगम्‌ ॥ ५९ ॥ 

“न गिरा गिरेति ब्रूयात्‌' इति बचः 'अग्नावि त्यस्य समीपगम्‌ । गतम्‌ अवगतमित्यर्थः । 

परि० न गिरा गिरेति ब्रूयादिति बच इति । ज्योतिष्टोमप्रकरणे यज्ञायज्ञीयेन स्तुवीतेति स्तोत्र- 
साधनत्वेन प्रप्ते 'यज्ञायज्ञावोऽग्नये गिरागिरा च दक्षसे । प्र प्रवयममृतं जातवेदसं प्रियं मित्रं न शंसिषम्‌' इति मन्त्रे 
गिरागिरत्यक्षरस्थाने इतइदेत्यक्षरस्थापनं कृत्वा तेन समायुक्तस्तोत्रं कार्यमितिभावेन न गिरागिरेति ब्रूयात्‌ । ऐर 
कृत्वोद्वावेदिति वाक्यं पठ्यते । तथैव नवमाद्यपादान्तेऽभिधानात्‌ । तथाच ज्योतिष्टोमाख्यकर्मप्रकरण एवेतिपद- 
श्रवणमस्तीति “आहवनीये जुहोती'ति 'अग्नौ जुहोतीत्याहवनीयाग्निसमीपमितिपदमस्ति आहवनीये जुहोतीत्यादा- 
वाहवनीय इति जुहोतीत्यध्याहारेणेतिपदान्वयेऽग्निसमृतिमात्रेण होमः स्यादित्यर्थवैपरीत्यवाचकत्वमितिदान्दस्योक्तम्‌ । 

सु०-- नन्वत्र इतिझाब्दः झाब्दस्वरूपग्रहणार्थ इति सत्यम्‌ । अत एवार्थप्रकरणे 
शब्दस्वीकारार्थ वैपरीत्यवाचीत्युक्तमिति । तथाऽपि नोपासनाकर्मतया ब्रह्मणः सिद्धिः । 


ब्रहमप्रतिपादकवाक्यानां ह्युपासनाकार्यत्वे तावत्तात्पर्यमावञ्यकम्‌ । ब्रह्मस्बरूपेऽपि तात्पर्य- 
मित्यङ्गीकारे तु कल्पनागौरवप्रसङ्ादित्यत आह कल्पनेति। 


अनु ० कल्पनागौरवं चेत्स्यात्‌ पृथक्‌ तात्पर्यकल्पने । 
कल्पनागौरवादेव पदार्था न स्युरेव हि ॥ ६०॥ 


परि०-- तदिह नेति वाऽग्रेवाध्याहृतस्थलेऽप्यग्निस्वरूपपरः स्यादिति भावेन वाऽऽदाङ्कते नन्वत्रेति । 
उक्तमिति । पूर्वग्रन्थे उक्तमित्यर्थः । 

सु०-- एबं तर्हि यूपाहबनीयादिवाक्यानामपि पञुंबन्धादिकार्ये तात्पर्यं ताबदाव- 
इयकम्‌। यूपादिस्वरूपेऽपि पृथक्‌ तात्पर्यकल्पने कल्पनागौरबं स्यात्‌ । ततश्च वेदात्तदसिद्धौ 
प्रमाणान्तराभावाद्‌ यूपादिपदार्थाभाव एव प्रसज्यत इत्यर्थः । 

ननु यूपादिषु तद्वाक्यानां तात्पर्याणि प्रमाणसिद्धानि। न तु कल्प्यन्ते। येन खलु वाक्येन 
यस्यार्थस्य प्रमितिरुत्पद्यते तत्तत्परमित्युच्यते। यूपादिवाक्याञ्च यूपादिज्ञानं तावदुत्पद्यते। न च 
अयं संशयः एकाकारनियतत्वात्‌, न च विपर्ययः बाधकाभावात्‌, न चानुवादोऽयम्‌ अप्रा- 
त्वात्‌; तत्कथं कल्पनागौरवम्‌; कथं च यूपादिपदार्थाभाव इत्याशङ्कयाह प्रमाणेति। 

अनु०— प्रभाणावगतत्बं चेत्तात्पर्याणां तथैव हि। 

तथैब हि तर्हि, 'ब्रह्मवाक्यानां ब्रह्मणि तात्पर्य प्रमाणावगतमिति न कल्पनागौरवम्‌' इति 
शेष : | 

परि०-- तथैव हीति । येन खलु वाक्येनेत्युक्तप्रकारेणेत्यर्थः । 

सु०-- कल्पनागौरवं परिहृत्योपसंहरति तस्मादिति। 

अनु०-- तस्मात्पदार्थ बाक्यार्थे तात्पर्यमुभयत्र च ॥ ६१ ॥ 

सत्यज्ञानादिपदानां पदार्थे ब्रह्मणि वाक्यार्थे कार्ये च उपासनादाविति उभयत्र तात्पर्य 
ग्राह्यम्‌ । पदार्थ इत्यवान्तरवाक्यार्थोपलक्षणम्‌। 


परि० ननु पदार्थे ब्रह्मणि तात्पर्यं चेत्तर्हि सत्यब्रह्मादिपदानां पर्यायता सत्यादिपदव्यर्थता ब्रह्मणि 
सत्यत्वादिधर्मसंसर्गासिद्धिश्च स्यादित्यतो वा पृथगेवेत्युत्तरवाक्यसङ्गत्यर्थं वाऽह पदार्थ इति । सत्यं ब्रह्म ज्ञानं 
ब्रह्मेत्याद्यवान्तरवाकयार्थ सत्यत्वाद्न्वयरूपे इत्यर्थो ध्येय इति भावः । 

सु०-- ननु तत्रा(थाऽ)पि सत्यज्ञानादिवाक्यानां कथं स्वार्थे तात्पर्यम्‌ । सत्यत्वे हि 
विधातव्ये ज्ञानत्वादीनामनुवादेन भाव्यम्‌; ज्ञानत्वे च विधातव्ये सत्यत्वादीनाम्‌ । न चैत- 
त्संभबति युगपदाकारद्वयविरोधात्‌ । मैवम्‌ । सत्यं ब्रहम, ज्ञानं ब्रह्मेति पृथगन्वयेन पृथग्बाक्य- 
त्वाङ्गीकारादित्याह पृथगेबेति । 


अनु०--- पृथगेब च वाक्यत्वं पृथगन्बयतो भवेत्‌ । 


परि०--- यज्ज्ञानं ब्रह्म तत्सत्यं ब्रह्म तज्ज्ञानमित्यादिरूपेण यत्सत्यं तज्ज्ञानं तद्वहोति वाऽन्वयं मत्वा शङ्कते 
नन्वित्यादिना । 

सु०- तर्हि वाक्यभेददोष इत्यत आह अबान्तरत्वादिति । 

अनु०-- अबान्तरत्वाद्वाक्यानां बाक्यभेदो न दूषणम्‌ ॥ ६२॥ 

एकवाक्यत्वे संभवति स्वतन्त्रवाक्यभेदकल्पनैव दोषो न त्ववान्तरबाक्यभेदः । 
तथात्वे क्कापि महावाक्यं न स्यात्‌ । 


परि०--- तथात्व इति । अवान्तरवाक्यभेदाभाव इत्यर्थः । भिन्नावान्तरवाक्यसमुदायरूपत्वान्महा- 
वाक्यस्येति भावः । 


सु०-- किन्न परेणाप्येवमङ्गीकृतमित्याह अङ्गीकृतत्वादिति । 
अनु०-- अङ्गीकृतत्बादपि तैः पदानां च पृथक्‌ पृथक्‌ । 
क्रियापदेनान्बयस्य बाक्यभेदो हि दूषणम्‌ ।। ६३ ॥। 


'अरुणयैकहायन्या पिड्राक्ष्या गवा सोमं क्रीणाती'त्यादौ तैर्मीमांसकैरपि पदानाम्‌ 
अरुणयेत्यादीनां क्रीणातीत्यादिक्रियापदेनैकैक(इथेना) स्यान्वयो अङ्गीकृतः । अनुवादविधान- 
योर्युगपद्विरोधभयादरुणादीनां गवादिभिस्त्वाकाङ्घादिवशात्पार्टिकान्वयोऽभ्युपगतः । ततश्च 
तेषामपि वाक्यभेदो दूषणं प्रसज्येत ॥ तत्रैताबदेब वक्तव्यम्‌ । महावाक्यभेद एव दोषो 
नावान्तरवाक्यभेद इति। तदस्माकमपि समानमिति। 


परि०-- एकैक(इयेना)स्यान्वयोऽड्ीकृत इति । तृतीयाध्यायस्याद्यपादे 'अर्थेकत्वे द्रव्यगुणयोरैक- 
कर्म्यान्नियमः स्यादि'त्यधिकरणे ज्योतिष्टोमप्रकरणगतमरुणयेत्यादिवाक्यमुदाह्ृत्य तथैव उक्तत्वादिति भावः । 
अनुवादेति । 'गवा सोमं क्रीणाती'ति क्रयसाधनत्वेन गोर्विधानं या गोः क्रयसाधनत्येन विहिता तदनुवादेनारुणया 
गवेत्यारुण्यविधाने सति क्रयं प्रति गोस्साधनत्वेन विधानं आरुण्यादिविधिं प्रत्यनुवादविधानयोर्योगप्ये सति 
नामधेयपादीयवाजपेयाधिकरणोक्तदिशा विधेयत्वानुवाचचत्वयोरन्योन्यप्रतिद्रन्दीभूतत्वेन सहानवस्थितयोरेकत्र समा- 
वेशलक्षणविरोधः स्यात्‌ । तथा विधेयत्वसमानाधिकरणस्य गुणत्वोपादेयत्वरूपधर्मद्वयस्यानुवाद्यत्वसमानाधिकरण- 
त्वेन प्रधानत्वोददेश्यत्वरूपधर्मद्रयस्य वाऽन्योन्यप्रतिदन्द्वीभूतस्यैकत्र समावेशलक्षणविरोधः स्यादिति विरुद्धत्रिक- 
द्वयसमावेशलक्षणविरोधभयादित्यर्शः । एवं तर्हास्मिन्नेव वाक्ये खले कपोतन्यायेन तृतीयान्तपदचतुष्टयस्य प्रत्येकं 
युगपत्क्रीणातिनाऽन्वये वाक्यचतुष्टयं प्राप्नोतीत्यत आह अरुणादीनामिति । अरुणया पिद्गक्ष्येत्येवमादिरूपेण 
विशेषणविशेष्यभावापन्नतया आठण्यादिविशिषष्टगोरूपवस्तुना क्रीणातीत्येकवाक्यता पश्चात्तनी अङ्गीकृतेत्यर्थः । 


सु०-- स्यादेतत्‌ । तथाऽपि वेदान्तपदानां स्वार्थषु तात्पर्यं नोपपद्यते । प्रत्यक्षादि- 
बिरोधात्‌। तथा हि । ‘विज्ञानमानन्दं ब्रह्म', ‘सत्यं ज्ञानमनन्तं ब्रह्म', 'तत्त्वमसी' त्यादौ ब्रह्मा- 

नुबादेनानन्दादित्वमद्वितीयत्वं च विधीयत इति व्याख्येयम्‌ । ब्रह्म च प्रत्यक्षादिसिद्धो जीव: । 
न च तस्यैतद्रूपत्वं प्रत्यक्षादिकं सहते, तेन तद्विपरीतोल्लेखनादित्यत आह प्रत्यक्षादिबिरोध 
इति। 


अनु०-- प्रत्यक्षादिविरोधे तु गौणार्थस्यापि संभवात्‌ । 
अतात्पर्य पदार्थेऽपि न कल्प्यम्‌ 


न तावत्सर्वत्र प्रत्यक्षादिविरोधः । सत्यं ज्ञानमित्यादिवाक्यानां जीवातिरिक्तेश्वर- 
विषयत्वाङ्गीकारात्‌ ॥ 'तत्त्वमस्या'दिवाक्यानां प्रत्यक्षादिविरोधेऽपि न स्वार्थ तात्पर्याभावः 
कल्पनीयः । प्रतीतार्थस्य प्रत्यक्षादिविरोधादेव 'अग्निर्माणवक' इत्यादेरिव अमुख्यार्थकल्पनो - 
पपत्तेः । न ह्याभिधानिक एव स्वार्थो नान्य इति कस्यचिदभ्युपगमः । न च गौणार्थे तात्पर्या- 
ड्रीकृतौ कश्चिद्विरोधोऽस्ति। 

परि०-- कश्चिद्विरोध इति । 'रूढियोगौ विना कश्चिन्नैवार्थो वेदगो भवेदि'त्यादिकर्मनिर्णयवाक्यं तु तत्रैव 
सम्यग्व्याख्यातबन्त इति न तद्विरोधोऽपीति । मूळे पदार्थऽपीत्यस्य सत्यं ब्रह्मेत्याचवान्तरवाक्यार्थऽपीति पूर्वोक्तदिशा 
व्यक्तत्वादर्थो नोक्तः । 

सु०-- ननु गौणार्थाङ्गीकारेऽपि जीवस्य आनन्दादिरूपत्वमङ्कीकार्यम्‌ः तच्च प्रत्य- 
क्षादिविरुद्धम्‌। मैवम्‌ । अविद्यावरणतिरोभावसंभवात्‌। तदिदमुक्तं अविरोधत इति। 

अनु०-- | अबिरोधतः ॥ ६४॥ 

'योगश्च स्यान्महाफल' इत्युक्तं प्रपञ्चयन्‌ उक्तार्थमुत्सूत्रितत्वभ्रमनिरासाय 'अत:'डाब्दा- 
रूढं कुर्वन्‌ उपसंहरति अत इति । 

अतो ज्ञानफलान्येव कर्माणि ज्ञानमेव हि । 
मुख्यप्रसाददं बिष्णोर्जिज्ञासायाश्र तद्भवेत्‌ ॥ ६५ ॥ 

कर्तव्या तेन जिज्ञासा श्रुतिप्रामाण्ययोगतः । 

परि०--- उक्तार्थम्‌ कार्यता चेत्यादिनोक्तार्थमित्यर्थः । 

सु०-- अत्र ज्ञानफलान्येब कर्माणीत्युक्तप्रपश्ननम्‌ । अतः श्रुतिप्रामाण्ययोगतो 
ब्रह्मणि श्रुतिप्रामाण्यस्योपपन्नत्वाद्‌ जिज्ञासा कर्तन्येत्युपसंहारः । न विषयसद्भावमात्रेणः 
जिज्ञासोपपत्तिरित्यत उक्तं प्रयोजनसंबन्धं स्मारयति ज्ञानमेब हीति । 

परि०-- अत्रेति । शोक इत्यर्थः । अत इति सौत्रपदानुवाद: । तस्य श्रुतिप्रामाण्ययोगत इत्येतड्र॒याख्यान- 
मिति दर्शयति । अतः श्रुतिप्रामाण्ययोगत इति । तस्याप्यर्थमाह ब्रह्मणीति । तिद्धर्पंडपि ब्रह्मणीत्यर्थः | उपसंहार 
इति । तेन न पुनरुक्ततादोष इति भावः । न विषयेति । विषयसमर्थनपरतयाऽप्यतःशात्दं व्याचष्ट इति कार्यता 
चत्यादेवतारिततवेन सिद्धलपे ब्रह्मणि वेदस्य प्रमाण्यादित्येतदर्थकतयाऽतःान्दव्याल्याने विषयसद्भावस्य प्रापतत्या- 
द्रिषवसद्वावमात्रेणेत्युक्तम्‌ । उक्तं प्रयोजनसंवन्धमिति । ञानी प्रियतमोऽतो मे' इत्यादिनोक्तमित्यर्थः । 

सु०-- हि यस्मात्‌ ज्ञानमेव बिष्णोर्मुख्यप्रसाददम्‌; जिज्ञासाया एव तत्‌ ज्ञानं 
भवेत्‌; तेन; न तु विषयादिसिद्धिमात्रेणेति । मुख्यप्रसादो मोक्षहेतुप्रसादः । कर्माणि तु जिज्ञासा- 
जनकत्वेन ज्ञानफलानीत्युक्तानीति न विरोध इति । 

परि०-- ननु जिज्ञासायाश्च तद्भवेदि'ति ` कर्माणि ज्ञानफलानी ति द्वयं विरुद्धमित्यत आह कर्माणीति । 
सिद्धार्थपरत्वल्पं तृतीयमतःदाब्दव्याल्यानम्‌ । 

सु०-- ननु झाव्दस्यैब तावत्प्रामाण्यं दुर्लभम्‌ । तथा हि । प्रमाकरणं हि प्रमाणम्‌ । 
प्रमाकरणं च तदुच्यते यस्मिन्सति प्रमा भवत्येब, नासति। सत्यपि इाब्दे न प्रमा जायते । तत्कथं 
प्रमाकरणं स्यात्‌ ॥ किक्च प्रमाणं हि विषयसद्भावेन व्यासम्‌ । विषयश्च द्वेधा । अपरोक्ष: परो- 
क्षश्च। ततरापरोक्षः प्रत्यक्षसिद्धः । परोक्षस्त्वनुमानवेद्य इति विषयाभावान्न प्रमाणं दाब्दः ॥ अपि 
च यत्प्रमाणं तद्विज्ञानात्मकं टृष्टम्‌। यथा धूमज्ञानम्‌। अविज्ञानात्मकश्च राब्दोऽतो न प्रमाणम्‌॥ 
एबं वाह्यकरणप्रत्यक्षत्वादात्मन्यनाश्रितत्वाञ्च; घरवत्‌॥ आकाइगुणत्वाञ्च तत्परिमाणवत्‌। 

र परि०--- दाव्दाप्रामाण्यवादिवोद्धमतमनुवदति नन्वित्यादिना । एवकात्तात्पर्यमुपसंहारे व्यक्तम्‌ । 

प्रकृताभिप्रायमाह प्रमाकरणं हीति । शब्द इति योज्यम्‌ । अन्वयव्यभिचारान्न प्रमाकरणत्वमिति भावेन बौद्धमतरीत्या 
व्यतिरेकव्याप्युपनयरूपावयवद्रवोक्तिपूर्व निगमयति प्रमाकरणं चेति । निर्विषवत्वाच न प्रमाणं शब्द इत्याह 
किञ्चेति । अविज्ञानात्मकत्वाच न प्रमाणं शब्द इति व्यतित्कोदाहरणोपनयपूर्वमाह अपि चेति । एवमिति । 
वक्ष्यमाणहेतुत्रयेणापि न्दर न प्रमाणमित्यर्थः । हेतूनाह वाह्यति । हेतुद्रये दृष्टान्त: घटवदिति । 

सु०-- किश्र किं दाव्दोऽर्थेन संवद्धस्तं वोधयति, उतासंबद्धः ॥ आद्ये संबन्ध- 
स्तादात्म्यं, संयोगः, समवायो वा ॥ न प्रथमः (बहा) अग्र्यादिशब्दोच्चारणे सति मुखदाहादि- 
प्रसङ्गात्‌ । बतमानस्य शाव्दस्यातीतादिनार्थेन तादात्म्येऽर्थस्यापि वर्तमानतापत्तिः, शब्दस्य 
बाऽतीतत्वादिप्रापतिः ॥ न द्वितीयः गुणत्वात्‌ । द्रव्यत्वेऽपि मूर्तस्य क्रिययार्थसंयोगे अन्तराव- 
स्थितार्थविषयत्वापत्तिः । सर्वगतत्वे तु सर्वार्थप्रतिपादकत्वप्रसङ्गः । सर्वथाऽतीतादिना 
संयोगानुपपत्तौ तदप्रतिपादकत्वं स्यात्‌ ॥ न तृतीयः आकाङागुणस्यान्यत्र समवायायोगात्‌ । 

सर्वराब्दानामाकाशार्थतापत्तेश्च । द्रव्यस्यापि मूर्तस्य वा अमूर्तस्य वा न घटादिना समवायो 
युज्यते॥ असंबद्धस्य च योधकत्वे नियामकाभावात्सर्वोऽपि सर्ब वोधयेत्‌। 

परि०-- उक्ताप्रामाण्यसाधकपद्वेतूनामप्रयोजकत्वनिरासाय प्रामाण्यपक्ष बाधकमाह किं शब्द इत्यादिना । 
गुणत्वादिति । शब्दस्येति योज्यम्‌ । ट्रव्यत्वेऽपीत्यत्राप्येवं योज्यम्‌ । किं मूर्तः उत सर्वगतः शब्द: । आद्ये आह 
मूर्तस्येति । अन्त्ये आह सर्वगतत्वे त्विति । आकाङार्थतेति । सर्वदाब्दानामाकादासमवेतत्वेन समवायस्य 
सत्त्वादाकाइामात्ार्थत्वं स्यादित्यर्थः । तृतीयपक्ष दोषान्तरमाह द्रव्यस्यापीति । घटादिनेति । अयुतसिद्भत्वाभावात्‌ । 
तथाचाकारोतरसर्वपदार्थाप्रतिभास एव शब्दात्स्यादिति भावः । प्राग्विकल्पितासंवन्धपक्षं निराह असंवद्धस्यति । 

सु०-- किञ्च आप्तानाप्तयोः नद्यास्तीरे पञ्चफलानि सन्ती'ति वाक्ययोरस्ति कश्चि- 
द्विरोषो न वा ॥ नाद्यः अनुपलम्भात्‌ । पुरुषे विरोषोऽस्तीति चेन्न तस्य वाक्योच्चारण 
एबोपक्षीणत्वेन तदुत्पाद्यज्ञानेऽनुपयोगात्‌ ॥ द्वितीये तु कथमेकस्यार्थविसंवादोऽपरस्य तु 
संबाद:। अतः संभावनामात्रेण शब्दात्कृष्यादाविव प्रवृत्तिः । 

परि०--- प्रामाण्यपक्षे बाधकान्तरं चाह किश्रासेति । पुरुषे बिशेष इति । आप्तत्यानाप्तत्ये इति भावः । 
तदिति । शाब्दोत्पात्रज्ञान इत्यर्थः । संभावनेति । उत्कटकोटिकसन्देहेत्यर्थ: । 

सु०-- तदेवं हाव्दस्यैवाप्रामाण्यात्कुतस्तद्विरोषस्य वेदस्य प्रामाण्यं, कुतस्तरां सिद्ध- 
रूपे ब्रह्मणि, कुतस्तमां च तन्मीमांसारम्भ इत्यत आह प्रत्यक्षबच्चेति । 


अनु०-- प्रत्यक्षवच्च प्रामाण्यं स्वत एवागमस्य हि।॥ ६६ ॥ 


चशब्दो व्याख्यानान्तरद्योतक: । न केवल सिद्धविषयत्वं प्रामाण्यं चेति वा । अनुमान- 
वच्चेति वा । हेतुसमुञ्चये वा । 

परि०-- व्याख्यानान्तरेति । अतःदाब्दस्य प्रयोजनसमर्थनाय कृतज्ञानप्रसादद्वारा मोक्षफलकत्वोक्ति- 
परत्वबरन्धसत्यत्वपरत्वरूपव्याख्यानद्वयात्‌ तथा विषयसमर्थनाय कृताद्वेदानां सिद्धत्रह्मपरत्योक्तिपरत्वरूपव्याख्यानाच्च 
वेदानां यथार्थज्ञानजनकत्वरूपं यत्प्रामाण्यं तदर्थकत्वरूपव्याख्यानान्तरयोतक इत्यर्थः । 

सु०- तथा हि ॥ दाब्दाज्ज्ञानमुत्पद्यते न वा ॥ नेति पक्षेऽनुभवविरोधः । 
स्वक्रियाविरोधश्च; 'न झाब्दोऽर्थप्रत्यायक' इति ब्रूते, परप्रत्यायनार्थं च शब्दमेव प्रयुङ्क इति ॥ 
आद्ये स बोधः संशयो विपर्ययो बा। नाद्यः एकाकारनियतत्वात्‌। न द्वितीयः बाधबोधविरहात्‌। 
सर्वत्रापि बाधाभ्युपगमे स्वप्रयुक्तवाक्यस्य तद्भाबाभाबयोस्स्वव्याघातात्‌ ॥ एवं व्यवस्थिते 
प्रयुज्यते 'ाब्दः प्रमाणं संडायविपर्ययाजनकत्वे सति ज्ञानजनकत्वात्‌ प्रत्यक्षादिवदि'ति। न हि 

प्रत्यक्षादेरपि अन्यत्प्रामाण्यनियामकमस्ति ॥ नन्विदमेव प्रामाण्यमिति साध्याविशिष्टत्वम्‌ । 
न। याथार्थ्य प्रामाण्यमिति वक्ष्यमाणत्वात्‌ । 


परि०-- हेतुसमुञचय इत्युक्त व्यनक्ति तथा हीत्यादिना । एवं व्यबस्थित इति । बोधकत्वे सन्देहा- 
द्यजनकत्वे च सिद्धे सत्यनुमानमुच्यत इत्यर्थः । ्त्यक्षादिवदित्युक्त्याऽनुमानव्चेत्युक्तमपि विवृतं ध्येयम्‌ । 
हेतोरप्रयोजकत्वं निराह न हीति । याथार्थ्यं यथार्थ-ज्ञानजनकत्वम्‌ । वक्ष्यमाणत्वात्‌ । नविलक्षणत्वादित्यधि- 
करणे| 


सु०-- यदुक्तं “सत्यपि शब्दे प्रमानुदयादप्रमाणं शब्द' इति । तदयुक्तम्‌ । सत्यपि चक्षुषि 
रूप्ञानानुत्पत्तेः, सत्यपि धूमेऽञिज्ञानानुदयात्ग्रत्यक्षानुमानयोरप्यप्रामाण्यप्रसङ्गात्‌॥ अथ ब्रूषे 
नन्द्रियमात्रं प्रत्यक्षं किन्त्वन्तःकरणाधिष्ठितं, विषयसन्निकृष्टं च । तथा न धूममात्रमनुमानम्‌ 
अपि तु व्यासिपक्षधर्मतावत्त्वेन अनुसंहितम्‌। न च तस्मिन्सति न प्रमोत्पद्यत' इति तर्हि बयमपि 
ब्रूमो न झाब्दमात्रं प्रमाणम्‌, किन्तु श्रुतोऽनुस्सृतसंबन्धश्च । न चैवंविधे शब्दे सति न प्रमो- 
त्पद्यते ॥ तथा च शब्दमात्रपक्षीकरणे सिद्धसाधनम्‌ । विशिष्टशब्दपक्षीकारे चासिद्विरिति ॥ 
तदिदमुक्तं प्रत्यक्षवच्चेति । 


परि०-- विशिष्टशव्दपक्षीकारे चेति । श्रुतमनुस्मृतसंबन्धं च शब्द पक्षीकृत्य तादुशशब्दो न प्रमाणं 
प्रमाव्यमिचारित्वादित्युक्तौ त्वसिद्धिरित्यर्थः । प्रत्यक्षवच्चेतीति । चशब्दादनुमानवदिति च ग्राह्मम्‌ । 


सु यदुक्तं 'विषयाभावान्न शब्द: प्रमाणमि'ति । तदप्ययुक्तम्‌ । तथा सति चाक्षुष- 
प्रत्यक्षस्यापि अप्रामाण्यप्रसङ्गात्‌ । तस्यापि हि 'परोक्षोऽपरोक्षो बा विषय: । नाद्यः तस्यानु- 
मानविषयत्वात्‌ । न द्वितीयः तस्य श्रोत्रादिविषयत्वादि'ति वक्तुं शक्यत एव ॥ तत्र चैवं 
वक्तव्यम्‌ । उत्पद्यते तावञ्जक्षुषा 'शुक्कोञ्य पट' इति प्रमा । तथा च अपरोक्षत्वेऽपि विषयस्य 
श्ोत्रा्-विषयत्वादयक्तं तत्र चक्षुषः प्रामाण्यम्‌ ॥ किञ्ज प्रयोजनाभावेन न स्पष्टदृष्ट बस्तु 
निराकतुं शक्यते सर्वापलापप्रसङझात्‌; किन्तु वस्तुदर्शनात्प्रयोजनमपि किञ्चित्कल्पनीयमिति । 


तदेतच्छब्देऽपि समानम्‌ । 'परोक्षोऽपि स ताहदा: कश्चिद्विषयो यो नानुमानस्य विषय' इति 
वक्ष्यामः ॥ एतदप्युक्तं प्रत्यक्षबदिति । 


रे परि०-- एबं वक्तव्यम्‌ इत्यस्य कल्पनीयम्‌ इत्यनेनान्वयः । प्रयोजनाभाबेनेति । अनुमानविषय- 
शरो विषयान्तरकत्यने प्रयोजनाभावेनेत्यर्थः । बक्ष्यामः । न विलक्षणत्वनये 'न हि धर्मादिसिद्धिः 
स्यादि 'त्यत्तरवाक्ये । 'आसमन्ताद्रमयति धर्माधमौ परं पदम्‌ । यच्चाप्यतीन््रियं त्वन्यत्‌' इत्युपासनापादे चेति भावः । 

सु०-- तथाऽपि चक्षुरादीनां प्रत्यक्षत्वबच्छव्दानुमानयोरेकजातीयत्बं स्यादिति चेत्‌ । 
तत्किं सर्वथोत यथाकथञ्चित्‌ अथानुमानत्बेन । नाद्यः चक्षुरादाबप्यभाबात्‌ । न द्वितीयः 
इष्टापादनात्‌ । न तृतीयः वैलक्षण्यस्यापि वक्ष्यमाणत्वात्‌ । 


परि०--- वक्ष्यमाणत्वादिति । 'स्वत एवागमस्य हीत्यत्र स्वतः स्वेनैव रूपेण नत्वनुमानत्वेनेति 
व्याख्यानेन वक्ष्यमाणत्वादित्यर्थः । 


सु०-- किञ्रैव विषयविकल्पेन शब्दनिराकरणे झाब्दमुपादायानुमानमपाकुर्वन्तं प्रति किं 
वक्तव्यम्‌ । अनुमानाप्रामाण्ये सकललोकव्यवहारोच्छेदप्रसङ्गात्‌ । परचित्तवृत्त्याद्यस्झोर्ण- 
विषयदर्शानात्परोक्षविषयत्वेऽपि दाब्दाद्भिन्नं तदङ्ीकरणीयमिति वाच्यमिति चेत्‌; सममेत- 
च्छब्देऽपि। एतदपि चराब्देनोक्तमनुमानवदिति। 


यञ्च 'अविज्ञानात्मकत्वान्न शब्द: प्रमाणमिःति । तदप्ययुक्तम्‌ । यथेन्द्रियमिन्द्रिय- 
सन्निकर्षो वा प्रत्यक्षमविज्ञानात्मकमपि विज्ञानकरणत्वात्प्रमाणम्‌, तथा राब्दस्याप्युपपत्तेः ॥ 
किश्च धूमाद्यनुमानस्य अविज्ञानात्मकस्यापि प्रामाण्यं दृष्टमिति शब्दस्य कथं न स्यात्‌ ॥ अथ 
न धूमादिकमेवानुमानं किं नाम तज्ज्ञानम्‌ । यथाऽऽहुः प्रमाणविदः; 'लिङ्गपरामर्शो5नुमान- 
मि'ति। तर्हि झाब्दमात्रं न प्रमाणं किन्तु तज्ज्ञानमेवेत्यसिद्विः ॥ एतदप्याह प्रत्यक्षबचेति । 


परि०-- प्रमाणविद इति । तार्किकाः । प्रत्यक्षवञ्चेतीति । अत्रापि चशब्देनानुमानवदिति गृह्यते । 
एवमग्रेऽपि । 


सु०-- एतेन बाह्यमकरणप्रत्यक्षत्वादात्मन्यसमवेतत्वादित्यपि हेतुद्वयं निरस्तं वेदि- 
तव्यम्‌ । बाह्यकरणप्रत्यक्षस्यापि धूमवत्प्रामाण्योपपत्तेः । आत्मन्यसमवेतस्यापि प्रत्यक्षबदनु- 
मानवच्च तत्संभवात्‌ । ज्ञानाङ्गीकारेण व्यभिचारपरिहारे राब्दोऽपि ज्ञानात्मेत्यसिद्धिरेवेति। 


परि०-- धूमादिलिङ्गरूपार्थाभिप्रायेणाह अनुमानवच्चेति । ननु धूमादिर्नानुमानम्‌ । येन तत्रात्मासमवे- 
तत्वहेतुसत्त्वेऽपि अप्रामाण्याभावाद्व्भिचारः स्यात्‌ । किन्तु धूमादिज्ञानमेव । तच्च न्यायमतरीत्याऽऽत्मसमवेतमेवातो 
न दोष इत्यत आह ज्ञानाङ्गीकारेणेति । दाब्दोऽपि ज्ञानात्मेति। शब्द: प्रमाणमित्यस्य राब्दज्ञानं प्रमाणमित्यर्थ इति 
हेतोरसिद्धिः । शब्दज्ञानस्याप्यात्मसमवेतत्वादित्यर्थः । पररीत्येदं दूषणमिति ध्येयम्‌ । 'परसिद्धैर्दूषणमि'त्युक्ते: । 
स्वरीत्या तु प्रमाणभूतानुमित्यादौ व्यभिचारो ध्येयः । वृत्िज्ञानमात्रस्यान्त:करणाश्रितत्वात्‌ । असिद्धिरित्युपलक्षणम्‌ । 


चक्षुरादीन्द्रियप्रत्यक्षप्रमाणे तथापि व्यभिचारापरिहारादित्यपि ध्येयम्‌ । 

सु०-- यदप्याकाशगुणत्वादिति । तदसिद्धम्‌ । बर्णात्मा हि शब्द: प्रमाणम्‌ । न च 
असावाकाइागुणस्तत्त्वविदाम्‌ । अत्र च प्रत्यक्षवञ्चेति व्यतिरेकरृष्टान्तः । यथा प्रत्यक्षस्य 
नाकाइागुणत्वं तथा शब्दस्यापीति तस्य प्रामाण्यं न विहन्यत इति। 


अप्रयोजकाश्चैते हेतवो विपक्षे वाधकाभावादवगन्तव्याः । 


परि०--- व्यतिरेकेत्युक्तमेव व्यनक्ति यधेति । शब्दस्यापीतीतिशब्दो हेत्वर्थः । यथा प्रत्यक्षस्याकाशगुणत्वं 
नास्तीति कृत्वा प्रामाण्यं न विहन्यते । तथा शब्दस्यापि तन्नास्तीति प्रामाण्यं न विहन्यत इत्यर्थः । यद्वा इत्यन्तेन 
दृष्टान्तविवरणम्‌ । ततश्च किमित्यत उक्तं तस्येत्यादि । 


सु०-- यच्चोक्तं 'शब्दस्यार्थन संबन्धोऽस्ति न वे'ति । तत्रास्तीति ब्रूमः । स च 
तादात्म्यादेरसंभवेऽन्यो भविष्यति । यथा खलु चक्षुरादेः प्रत्यक्षस्यासंबद्धस्य ग्राहकत्वेऽति- 
प्रसङ्ात्तादात्म्यादेरसंभवात्कार्यबऱादेव घटादिना संयोगः कल्प्यते । श्रोत्रस्य झाव्देन संयोगा- 
द्यसंभवात्समवायः । अनुमानस्य च धूमादेरम्यादिना संयोगादेरव्यास्यतिव्यास्यादिना असंभ- 
वाद्‌ व्याप्यव्यापकभावः कल्पितः। एवं झाब्दस्यासंबद्धस्य गमकत्वेऽतिप्रसङ्गात्‌ तादात्म्यादे- 


रसभवात्संबन्धान्तरं कल्पनीयम्‌ । न पुनः स्पष्टरष्टतत्कार्यापलापो युक्तः ॥ तदिदमाह प्रत्यक्ष- 
बच्चेति। 


परि०-- वाधकाभावादित्यस्यासिद्विनितसाय प्रागुक्तवाधकान्यनूध निराह यञ्चोक्तमित्यादिना । 
अब्याप्तीति । रूपरसादौ । 


सुश स च सवन्धः पारमेश्वरः सङ्केत एवेत्येके । स्वाभाविकः प्रत्याय्यप्रत्याय- 
कत्वलक्षण इत्यपरे । तत्र कः संबन्धो विवक्षित इत्यपेक्षायामुक्तं स्वत एबेति । स्वाभाविकेनेव 


संवन्धेनेत्यर्ध, । तदुक्तं जैमिनिना ` औत्पत्तिकस्तु झाब्दस्यार्थेन संबन्धः' इति। वक्ष्यति चाचार्यः 
नित्ययोगोऽपि राव्दानामर्थर्नेव निधिद्धयत' इति। 


परि०-- पारमेश्वरः सङ्केत इति । अस्माच्छन्दादयमर्थो बोद्धव्य इति परमे 
| थौ बोद्धव्य इति परमेश्वरेच्छारूप इति तार्किका 
इत्यर्थः । औत्पत्तिकस्त्विति । विवृतश्ैतत्सूत्ार्थः प्राक्‌ 'दृश्यते ब्रह्मसूत्राणां प्रामाण्यं त्रिविधं महदि'त्येतत्सुधा- 
वाक्यविवृतिप्रस्तावे । वक्ष्यति चेति । आनुमानिकपादे । नैवेति पदच्छेदः । 


सु०--- ननु यदि शब्दस्य स्वाभाविकी वाच्यविषया 


शक्तिस्तदा व्युत्पन्नवदव्युत्प- 
न्नोऽपि शाब्दादर्थ प्रतीयात्‌ । न ह्यम्रिरविदितशक्तिर्न दहतीति। मैवम्‌। यथा प्रत्यक्षस्य चक्षुरादेः 

स्वाभाविक्यां रूपप्रतीतिजननशक्तौ सत्यामप्यागन्तुकसन्निकषपिक्षया रूपप्रत्यायकत्वम्‌, यथा 
च लिङ्गस्य सत्यपि स्वाभाविके साध्यसंबन्धे तदनुसन्धानापेक्षयैव गमकत्वम्‌ एबं शव्दस्यापि 
सत्यप्यर्थेन स्वाभाविके संबन्धे विदितसंवन्धस्यैब बोधकत्वं नान्यथेति नियमात्‌ ॥ तदेत- 
दप्याह प्रत्यक्षवच्चेति । 


सु०- अथापि स्यात्‌ । स्वाभाविकोऽपि संबन्धः, किं सर्वेपां दाव्दानां सर्वेरर्थैरुत 

कस्यचिच्छब्दस्य केनचिदर्थेन । नाद्यः दाब्दार्थव्यवस्थाऽनुपपत्तिप्रसङ्गात्‌ । न द्वितीयः 
_क्ष्यार्यम्लेक््छानामनियमाभावप्रसङ्गात्‌। तथा हि । यवशव्दमार्या दीर्घशूके प्रयुञ्जते, यवशब्दा- 

दीर्घशूकमेव प्रतिपद्यन्ते । म्लेश्र्छास्तु प्रियङ्गौ प्रयुञ्जते, प्रियडूमेब प्रतिपद्यन्ते । त्रिबृच्छव्दमार्या 
लताविशेषे प्रयुञ्जते, ऋषयोऽन्यत्रेत्येवमादिरनियमः स्वाभाविक्यां शव्दशक्तौ न स्यात्‌ न हि 
प्रदीपो रूपप्रकाशनशक्ती रसमपि कदाचित्प्रकाहायति। साड्रेतिकत्वे त्वनियमो युज्यते, पुरुपे- 
च्छाधीनत्वात्‌ तस्याश्वानियतत्वात्‌ चेष्टासङ्केतवदिति ॥ अत्रोच्यते । 

परि०-- सङ्केतवादी शङ्कते अथापीति । दीर्घशूको नाम गोधूमसदृशधान्यविरोषः । प्रियगुस्तु सूक्ष्मधान्य- 
विरोषः । अन्यत्रेति । त्रिवृदग्निष्वि(ष्वबि)त्यादिस्तोत्रियानवके । चेष्टासङ्केतबदिति । श्रूनयनहस्तादिचेष्टानामर्थ- 
विशेषे सङ्केतं कृत्वा व्यवहरन्ति नयनादिभाषणचतुरा लोके । तत्र यथा पुरुषभेदेन स च सङ्केतो नानार्थप्रत्यायकत्वेन 
अनियतस्तथाऽसावपि अस्माच्छन्दादयं बोध्य इतीच्छारूपसङ्केत एवानियत इत्यर्थः । 

सु०- न वयं क्कचिदपि शाब्दस्य सङ्केताद्‌ बोधकत्वं नास्तीति ब्रूमः; किन्त्वर्थविरोषे 
स्वाभाविकी च इाक्तिरस्तीति । तथा च स्वाभाविक्या शक्त्या क्वचिद्वोधः क्कचित्‌ सङ्केता- 
दित्यनियमो युज्यते । अथबोभयत्र स्वाभाविकी शक्तिरस्तु; व्युत्पत्तिवशाद्वयवहारनियम- 
सम्भवात्‌। 

परि०--- 'झास्रस्था वा तन्निमित्तत्वादि'ति यववराहाधिकरणोक्तरीत्या समाधिमाह न वयमिति । ननु 
कचित्सङ्केतेन प्रयोगप्रत्यययोरङ्गीकारे तेनैव सर्वत्र तयोरुपपत्तौ किमपूर्वशक्तिकल्पनयेत्यतः सर्वत्र शक्त्यैवार्थ- 
वोधकत्वं शब्दस्येत्याह अथवेति । तर्ह्यार्याणामपि प्रियंगुव्यवहारो म्लेञ्छानां दीर्घशूकव्यवहारश्च स्यादित्यत आह 
व्युत्पत्तीति । 

सु०- यथा खलु शुक्तिसन्निकृष्टेन चक्षुषा कश्चिच्छुक्तिकां प्रतिपद्यते कश्चिद्रजतम्‌ । 
न चैतावता चक्षुषो ऽर्थप्रत्यायकत्वमस्वाभाविकं दोषसहकारिसदसद्भावाभ्यामनियमसंभवात्‌। 
यथा कृतकत्वालिङ्गात्‌ कश्चिदनित्यतां प्रत्येति, कश्चिन्नित्यताम्‌ । अन्यथा विरुद्धहेत्वाभासा- 

नबसरप्रसङ्गात्‌। तावता न वस्यास्बाभाविकं गमकत्वम्‌; अनियमस्य संबन्धग्रहणदोषभावा- 


भावाभ्यामुपपन्नत्वात्‌ । तथा दाब्दस्यापि दाक्त्यनुसार्यननुसारिव्युत्पत्तिळक्षणसहकारिवशा- 
दनियमेऽपि स्वाभाविकरक्तिसद्भावः संभवतीति ॥ 


तदिदमाह प्रत्यक्षवचेति । 


इयांस्तु विशेष: । शब्दस्सङ्कतादपि प्रमापकः । नैबं चक्षुरादि । तेन संवादविसंवादोप- 
पत्तिरिति। 


परि०-- नन्वेवं पूर्वतन्त्रे यवशब्देन ्रियगवादिव्यवहारोऽसाधुरत्युक्तमित्यतो दीर्घशूकविषयिणीमेव 
ाब्दाक्तिं दोषवशादन्यविषयतया व्युत्पद्य व्यवहरन्ति । शब्दश्च व्युत्पत्तिमनुसृत्यार्थ बोधयतीति तस्य साधुत्वं 
युक्तमिति दृष्टान्तपूर्व व्यनक्ति यथेति । दोषसहकारीति । दोषरूपसहकारीत्यर्थः । संबन्धेति । व्याप्यव्याप- 
काभिमतयोः संबन्धग्रहणेत्यर्थ: । प्रत्यक्षवञ्चेतीति । चशब्दादनुमानवदिति पूर्ववत्‌ गृह्यते । नन्वेवं प्रत्यक्षादि- 
वदर्थविसंवादोऽपि प्रियंग्वादिव्यवहारे स्यादित्यत आह इयांस्त्विति । 


सु०-- ननु ये स्वाभाविकं संबन्धमास्थिषत इाब्दार्थयोस्तेषामपि नैष सत्तामात्रे- 
णावगमाङ्गम्‌ । अपि तु विज्ञातस्सन्‌। विज्ञाने च 'अस्यायमर्थस्य बाचक' इति वा 'अस्मादयं 
बोद्धव्य' इति वा सङ्केत एवोपायः । वृद्धव्यबहारोऽपि गवादिराब्दानां देवदत्तादिशब्दव- 


त्सङ्केतपूर्वक एव । तद्वरमस्तु सङ्केत एव । कृतमत्र स्वाभाविकेन संबन्धेन । तन्मात्रादेव 
प्रयोगप्रतिपत्तिव्यवहाराणामुपपत्तेः। 


परि०--- सङ्केतवाद्यभिमतचोद्यमनुवदति ननु ये स्वाभाबिकमित्यादिना अत्र ब्रूम इत्यन्तेन । इति वा 


उ । परमेश्वरेच्छाधीनो यः सङ्केतः तज्ज्ञानमेवोपाय इत्यर्थः । वृद्धव्यवहार एव ा्तिज्ञानोपायोऽस्त्वित्यत आहं 
बद्धेति । 


सु०_¬ नन्वयं सङ्केत एव केषाश्रिच्छब्दानामसति स्वाभाविकार्थसंबन्धे न शक्यः 
कर्तुम्‌। निर्दिश्य ह्यर्थ ब्रूयात्‌ अयमस्माद्‌ बोद्धव्य' इति। न च निर्देशोऽसति स्वाभाविके संबन्धे 
केषात्रिच्छव्दानां सिध्यति । सङ्केताधीने तु वाचकत्वे सर्वेषां शाब्दानामकृतसमयत्वात्किं केन 
निर्दिशेत्‌ be तस्मात्सङ्केतकरणमेव स्वाभाविकसंबन्धं प्रतिपादयति शब्दानाम ॥ मैवम्‌ ॥ 
सर्गादिभुवां महर्षिदेवतानां परमेश्वरानुग्रहाद्धर्मज्ञानवैराग्यैश्वर्यसंपन्नानां परमेश्वरस्य तावत्सुकर 
एव सङ्केतः कर्तुम्‌ । तद्वयवहाराच्चास्मदादीनामपि सुग्रहः सङ्केतः । तथा हि । वृद्धवचनानन्तरं 
तच्छाबिणो बृद्धान्तरस्य प्रवृत्तिहर्षशोकभयादिप्रतिपत्तेस्तद्धेतु प्रत्ययमनुमिमीते बालस्तस्य 

सत्स्वप्यन्येष्वभूतस्य वाक्यश्रवणसमनन्तरं भवतो वाक्यश्रवणहेतुतामवगच्छति । तदव- 
यवानां च पदानामावापोद्धारमेदेन तत्तदर्थप्रत्ययजननोपायत्वदर्हानात्‌ । तेषु तेष्वर्थेषु तेषां 
पदानां वाचकत्वं च कल्पयति । एवं पदावयवेषु प्रकृत्यादिष्वपि द्रष्टव्यम्‌ । स्वाभाविकीं 
ाक्तिमभ्युपगच्छताऽप्येषा प्रक्रिया अनुसरणीया । साऽपि न सत्तामात्रेणावगमाङ्गमित्युक्तम्‌ । 


परि०-- शक्तिवादी शङ्कते नन्वयमिति । केषाञ्चिदिति । इदमादिपदानाम्‌ । सङ्केतवादी निराह 
मैवमिति । सर्गादीति । सर्गादौ जातान्महर्षिप्रभृतीन्प्रति प्रत्यक्षेण दृष्टार्थे सङ्केतः सुकर एव । तत्र शब्देन 
िर्देशानपेक्षणादिति भावः । विसंवादादिव्यवहाराभावसूचनाय धर्मज्ञानवैराग्यसंपन्नानामित्युक्तिः । 

सु०-- स्यादेतत्‌ । यदि इाब्दानां साड्केतिकः संबन्धो न स्वाभाविकः; कृतं तर्हि 
साध्बसाधुविभागपरेण व्याकरणेन । स्वाभाविकं हि यस्य वाचकत्वं स शब्द: साधुरसाधु- 
श्वेतरः । सामयिकत्वे तु सर्व एव साधवोऽसाधवो वा स्युः । मैवम्‌ । परमेश्वरसमय- 
परिपाळनार्थत्वात्‌। तथा च येषां पदानां येष्वर्थेषु परमेश्वरेण कृतः समयस्तानि तत्र साधूनि; 
असाधूनि चेतरत्रेति विभागाय व्याकरणमर्थवदिति। 


परि०-- सिद्धान्ती दाङ्कते स्यादेतदिति । पूर्ववादी निराह मैवमिति । 


सु०-- अत्र ब्रूमः ॥ परस्यापि मते किमरीश्वरसङ्केत एवावगमाङ्गम्‌ उतास्मदादीनामपि॥ 
आद्ये कथमृष्यार्यम्लेक््छानामनियताः प्रयोगप्रत्ययव्यवहाराः । किक्रेश्वरसङ्भेतोऽपि गृहीत 
एवावगमाङ्ग न स्वरूपेण । व्युत्पन्नवदव्युत्पन्नस्यापि प्रतिपत्ति(त्तीति)प्रसङ्गात्‌ । तद्वहश्च 
त्वदुक्तरीत्योपदेशादिनैव । तथा चास्त्वस्मदाद्युपदेश एव । किमस्ष्टेश्वरसङ्केतकल्पनयेति 
' समानम्‌। अस्मदादिभिरपि पूर्वतनस्सङ्केतो ज्ञाप्यत एव न तु क्रियत इति चेत्‌ । तर्ह्यस्मन्मतेऽपि 
वृद्धेन स्वाभाविकी शक्तिञ्चाप्यत एव । न त्वपूर्वसड्केतः क्रियत इति तुल्यम्‌ ॥ द्वितीये तु 
व्याकरणादिवैयर्थ्यम्‌ । व्यवहारमात्रं हि शब्दप्रयोजनम्‌ । तच्चेश्वरानीश्वरसङ्केतयोः समानम्‌ । 
अदृष्टार्थमिति चेन्न प्रमाणाभावात्‌ । श्रुत्यादेः सङ्केतशाक्तिपक्षोदासीनत्वात्‌। किञ्च चरमभाविनं 
सहकारिणमुपदेशादिकमुपादाय इक्तिप्रत्याख्याने अतिप्रसङ्गः । 

परि०--- अदृष्टार्थमिति चेदिति । व्याकरणनिगमनिघण्ट्वादिकमिति योज्यम्‌ । ईश्वरष्यर्यिकृतसङ्केतज्ञानेन 
व्यवहारेऽदृष्टमस्तीति तत्प्रतिपाळनपरव्याकरणादिकमप्यदृष्टार्थं भविष्यतीति भावः । ईश्वरादिसङ्केतज्ञानस्यैव अदृष्टार्थ- 
त्वमप्रामाणिकं येन तत्परिपालनद्वारा व्याकरणाद्यपि तथा स्यादिति भावेनाह प्रमाणाभावादिति । ननु 'एकः राब्दः 
सम्यग्ज्ञातः सुष्ठु प्रयुक्तः स्वर्गे लोके कामधुगभवतीति ब्राह्मणेन । न म्लेञ्छितवै नापभाषित वै म्लेञ्छो ह वा एष 

यदपडाब्द' इत्यादिधरुत्या । 'यस्तु प्रयुङ्के कुशलो विरोषैः आाब्दान्यथावद्वयवहारकाले । सोऽनन्तमा्रोति जयं पत्र 
वाग्योगविद्‌ दुष्यति चापइब्दैरि त्यादिस्मृत्या च साध्वसाधुशब्दज्ञानप्रयोगयोरथानिर्थयोरुक्त्या परमेश्वरसङ्केत- 
ज्ञानपूर्वकं व्यवहारेऽदृषटं नान्यथेति परिकत्प्यत इत्यत आह श्रुत्यादेरिति । चरमभाविनं सहकारिणमुपदेरामिति । 
तथाहि वृद्धव्यवहारानन्तरमित्यादिनोक्तवृद्धव्यवहाररूपोपदेशमित्यर्थः । अतिप्रसङ्ग इति । दण्डचक्रादिसहकारि- 
संपत्तिमादाय घटादिकार्वापलापोऽपि स्यात्‌ । क्षितिसलिलादिसहकारिसंपत्तिमादाय बीजस्याङ्करजननसामर्थ्याप- 
लापप्रसङ्वात्‌ । अन्त्यतन्तुसंयोगसहकार्युपादाय पटापछापोऽपि स्यादित्यर्थः । 


सु०-- अथोत्पत्तिकशक्तिसद्भावे किं प्रमाणम्‌ । अर्थावबोधस्य स्वरूपसहकारिभ्यां 
इाव्दसङ्केताभ्यामेबोपपत्तेरिति ॥ उच्यते । किं स्बरूपसहकारिव्यतिरिक्तातीन्द्रिया शक्ति: क्कापि 
नाड्डीक्रियते, उत शव्द एव ॥ आदे वक्ष्यामः । द्वितीये चाधुनातनास्तावन्न सङ्कतयितार इति 
तवापि संमतम्‌ । न च लोकोत्तरे सङ्केतयितरि प्रमाणमस्ति । तथा च स्वभाव एवायं 
झाव्दानामिति गम्यते ॥ गवादिइव्दाः साड्केतिकाः राब्दत्वाद्देवदत्तादिशाव्दवदिति चेत्‌ । किमत्र 
साड्लेतिकत्वमात्र साध्यम्‌, उत साख्रादिमत्यर्थे । आद्ये सिद्धसाधनम्‌ । गुप्तभाषणादौ मया 
गोशब्दस्य घटेऽपि सङ्केतितत्वात्‌ । द्वितीये व्यभिचारः । न हि “सर्वेऽपि शब्दाः सा्रादिमति 
पिण्डे सड्रेतिता' इत्यत्र प्रमाणमस्ति । गोशब्दः सास्रादिमत्यर्थे सङ्केतितः तत्र प्रयुज्यमान- 
राव्दत्वात्‌ गाव्यादिशब्दवदिति चेन्न असाधुझाब्दत्वस्योपाधित्वात्‌ । साधनावच्छिन्नसाध्य- 
व्यापकत्वेनाप्युपाधित्वस्य वक्ष्यमाणत्वात्‌ । अन्यथाऽस्मदादिबिरोषणप्रक्षेपोऽपि प्रतिज्ञायां 
प्रसज्येतेति । 

तदेवं झव्दस्यार्थसंवन्धसंभवान्नाप्रामाण्यम्‌। 


_ परि०--- ननु घटपटादि कार्य प्रमितमिति नापलापार्हम्‌; शक्तिर्न प्रमितेति शङ्कते अथेति । वक्ष्याम इति । 
ठिड््यादे । 'इति पैङ्गिथ्रुति: प्राह शक्तिसद्भाव एव तु' इत्याद्यनुव्याख्याव्याख्यावसर इति भाव: । गोपिण्डे 
कनचित्सङ्केतितचेष्टाबिशेषे साध्यव्यापकत्वादाह साधनाबच्छिन्नेति । वक्ष्यमाणत्वादिति । द्रितीयाद्यपादे 'न 
बिलक्षणत्वादि'ति नवे 'ताध्याव्यापकवेलोम्यमव्याप्तिः साधनस्य च' इत्येतद्व्याख्यावसर इति भावः । अन्यथेति । 
साइतिकत्वस्यासाधुश्दत्वनिवन्धनत्वाभावे गोशब्दः सास्रादिमत्यर्थेऽस्मदादिभिः 


शब्दत्वादित्यपि प्रयोगप्रसङ्गेन त्वदभिमतपारमेश्वतसङ्केत इत्यस्यासिद्विप्रसङ्गादिति 
पक्षखण्डन तर्कताण्डबे द्वितीयपरिच्छेदे । 


सङ्केतितः तत्र प्रयुज्यमान- 
भावः । प्रपश्चितमेतत्सङ्केत- 


छु” यत्पुनरुक्तम्‌ 'आप्तानाप्तप्रयुक्तयोरि'त्यादि । तदप्यसारम्‌ । प्रत्यक्षबदेबोपपत्ते: । 
चक्षुरादिप्त्यक्षं हि करचिद्यथार्थज्ञानं कचिदयथार्थज्ञानं जनयदपि प्रमाणमङ्गीक्रियत एव । 

दोषसदसद्भावाभ्यां तत्र भेद इति चेत्‌, तर्ह्मत्राप्यनासवक्तसदसद्भावाभ्यां भेदो भविष्यति । वक्ता 
बाक्योच्चारण एवोपयुज्यत इति चेन्न । यतस्तदेवाविपये प्रयुञ्जानो दुष्टं करोति निशातमसि- 
माकारो प्रयुञ्जान इव । अन्यथाऽनुमानमप्यप्रमाणं स्यात्‌ । कृतकत्वं हि झाव्दानित्यत्वसाधने 
साधु, असाधु चाग्र्यनयविनोऽनुष्णत्वसाधने । तत्‌ कस्माद्विरोपात्‌ । व्यासिपक्षधर्मता- 
भावाभावाभ्यामिति चेन्न कालातीतत्वस्य पृथग्दूषणताया वक्ष्यमाणत्वात्‌ । ततः (अतः) 
अविषयबृत्तित्वतदभावरूप एव विशेषो वक्तव्यः । स च समानः इाव्देऽपीति । तदिदमुक्तं 
्रत्यक्षबच्चेति । 

परि०-- यत्पुनरुक्तमिति । प्रत्यक्षवच्चेत्यादेरतारिकायामुक्तमित्यर्थः । अन्यथेति । विषयवृत्तित्व- 
तदभावाभ्यां प्रामाण्याप्रामाण्यव्यवस्थाऽनङ्गीकार इत्यर्थः । तदेव व्यनक्ति कृतकत्वं हीति । अग्नीति । 
अग्निरूपस्थूलावयविन इत्यर्थः । परमाण्वादेरनुष्णतासाधने बाधस्याप्रसक्तेरेबमुक्तम्‌ व्यापतीति । कृतकत्वं चानुष्ण- 
त्वेन न व्याप्तं नापि सन्दिग्धसाध्यवत्पक्षवृत्तित्वरूपपक्षधर्मतोपेतमिति । अनुष्णत्वसाधने तदुभयहीनत्वात्‌ । 
शाब्दानित्यत्वसाधने तदुभयवत्त्वात्साधुत्वादिकं तस्य सेत्स्यतीति भावः । एवं हि अविषयवृत्तित्वल्पकालातीतत्वं 
नाम दोषो न स्यात्‌ । अस्तु को दोष इत्यत आह कालातीतत्वस्येति । वक्ष्यमाणत्वादिति । युक्तिपादे ‘विरोधोऽपि 
त्रिथेव स्यात्प्रतिज्ञार्थविरुद्धते'त्येतद्गघाख्यावसर इति भावः । प्रत्यक्षवच्चेतीति । अनुमानवच्चेति चार्थः । 

सु०-- एतद्दोषभयात्केचित्‌ राब्दस्यानुमानेऽन्तर्भावमिच्छन्ति। अपरे पुनरपौरुषेयतया 
निरस्तसमस्तदोषाराङ्कस्य वेदस्य शब्दतयैव प्रामाण्यम्‌; पुरुषवचसां त्वनुमानतयेत्यातिष्ठन्ते ॥ 
तदुभयमप्य(त एवा) युक्तम्‌ । किन्तु प्रत्यक्षबत्‌ अनुमानवत्‌ च शब्दमात्रस्यापि प्रामाण्यं स्वतः 
स्वेन एब रूपेण न त्बनुमानत्बेन। अत एव श्रुतेः प्रकृतत्वेऽपि सर्वशब्दपरिग्रहाय आगमस्य 
इत्युक्तम्‌ । हिशब्दस्तत्र प्रमाणप्रसिद्धियोतकः । तच्चोत्तरत्र वक्ष्यामः । 

परि०-- एतद्दोषेति । आप्तानाप्तवाक्ययोर्विशेषानुपलम्भेन प्रा्ताप्रामाण्यदोषभयादित्यर्थः । तञ्चोत्तरत्र 
वक्ष्याम इति । 'गौरवं कत्पनेऽन्यथे'त्यस्य चतुर्थव्याख्यावसरे केचिदाहुरित्यादिग्रन्थेनेति भावः । न विलक्षणत्वनये 
स्मृतिप्रामाण्यप्रस्तावे 'स्मृतिः प्रत्यक्षमैतिह्ममनुमे ति श्रुत्यादेः सुधायां वक्ष्यमाणत्वादिति भाव: । 

सु०-- ननु तथाऽपि वेदस्य प्रामाण्यं नोपपद्यते । अनृतव्याघातपुनरुक्तदोषात्‌॥ तथा 
हि ॥ अनृतमप्रमाणं दृष्टम्‌ । यथा विप्रलम्भकवाक्यम्‌ । अनृतश्च वेदः पुत्रकामेष्टचनुष्ठानेऽपि 
फलानुपलब्धेः ॥ व्याहतं चाप्रमाणम्‌ । यथोन्मत्तवाक्यम्‌ । व्याहतश्चायम्‌ ‘अतिरात्रे षोळडिनं 
गुह्णाति', 'नातिरात्रे षोळशिनं गृह्णाति’; ‘उदिते जुहोति’, ‘अनुदिते जुहोती' त्यादि ॥ पुनरुक्तं 
चाप्रमाणम्‌ । पुनरुक्तिश्च वेदे 'त्रिः प्रथमामन्वाहे'त्यादिदर्शनादिति ॥ तदिदमपि अयुक्तम्‌ । 

परि०--- ननु तथापीति । शब्दस्यार्थेन स्वाभाविकसंबन्धेष्नापवाक्याद्विशेषे च सत्यप्यनुमानाद्वहि- 
भविऽपीत्यर्थः । अतिरात्र इति । ज्योतिष्टोमस्याम्रिष्टोमात्यम्रिष्टोमोक्थ्यघोळ (ड) इयतिरत्रपतोर्यामवाजपेयभेदेन सप्त 
संस्थाः । तत्रातिरात्रसंज्ञके ज्योतिष्टोमयागे षोडशिनामकं सोमपात्रं गृह्णातीति किञ्चिद्वाक्यम्‌ । न गृह्णातीत्यपरम्‌ । 
अहोरातरप्रकरणे शाखाभेदेन उदिते जुहोति अनुदिते जुहोतीतिवाक्यद्वयं श्रुतम्‌ । त्रिः प्रथमामिति दर्शपूर्णमासप्रकरणे 
पञ्चदश सामिधेनीर्विधाय एकादश ऋचः पठित्वा त्रिः प्रथमामन्वाह त्रिरुत्तमा ताः पञ्चदश संपद्यन्त' इति श्रुतम्‌ । प्रथमां 
प्रथमपठितां ऋचं त्रिएनुवदेदित्यर्थः । 

सु०-- तथा हि । किं वेदमात्रं पक्षीकृत्यैतर्हेतुभिरप्रामाण्यं साध्यते उत तदेकदेराम्‌ । 
नाद्यः । यथा कस्यचित्त्यक्षस्यानुमानस्य वाऽनुतत्वादौ सत्यप्यन्यस्य प्रामाण्यमेव बेद- 
स्यानृतादिभागपरिहारेण प्रामाण्योपपत्तेः। अन्यथा हेतूनां भागासिद्विप्रसङ्ात्‌ । द्वितीये त्वास्तां 
विप्रतिपन्नो वेदभागः । संप्रतिपन्नवेदभागमीमांसा कथमनुपपन्ना ॥ अथ वेदत्वात्‌ तस्यापि 
वेदभागस्याप्रामाण्यं साधयामीति मन्यसे । तन्न । यथा हि कस्यचित्य्रत्यक्षस्यानुमानस्य वा 
अप्रामाण्येऽप्यन्यस्य प्रामाण्यं न प्रत्यक्षत्वादिमात्रेण विहन्यते; तथा वेदस्यापि । अन्यथा 
सर्वप्रत्यक्षानुमानविलयप्रसङ्ग: । 


परि०-- अन्यथेति । अनृताननृतादिरूपोभयविधवाक्यपक्षीकारेऽनृतत्वादिहेतूनां भागासिद्धिरित्यर्थः । 


सु०-- किश्चेदमनृतत्वम्‌ । अर्थव्यभिचारित्वमिति चेत्‌ । नन्विदमेवाप्रामाण्यमिति 
साध्याविशिष्टता । न चानृतत्वमेकदेरोऽपीति सूत्रकार एव बक्ष्यति। 

परि०-- नन्विदमेवेति । इदमेव (खल्वि)नन्विति खल्वर्थे ननुशब्द: । अरे इति संबोधनार्थे वा । न चेति । 
चकार: किज्लेत्यर्थे । सूत्रकार इति । नविलक्षणत्वनये दूश्यते चेति गुणसूतरेणेति भावः । 

सु०- व्याघातेन चाप्रामाण्यं साधयन्‌ किं वाक्यद्वयं पक्षीकुर्यादुतैकमेव । नाद्यः । 
व्याहतयोः प्त्यक्षयोरनुमानयोर्वा मध्येऽन्यतरप्रामाण्यसंभववद्वाक्ययोरप्यन्यतरप्रामाण्यसंभ- 
वात्‌। न द्वितीयः अनिश्चितदशायामन्यतरप्रत्यक्षादिवत्पक्षीक्कतस्यापि प्रामाण्यसंभवात्‌ ॥ अपि 
च व्याधाता5प्यापाततः सर्वथा वा । नाद्यः आपाततो व्याघातवतोऽपि प्रत्यक्षादेरिव वेदस्यापि 
प्रामाण्यसभवात्‌ । न द्वितीयः प्रत्यक्षादाबिवासिद्धेः । यथा चासिद्धिस्तथा सूत्रकृदेव वक्ष्यति! 


परि०-- अन्यतरप्रामाण्यसंभवादिति । तथाच तत्त्वनिर्णयटीकोक्तदिशा सन्दिग्धकालातीतत्वस्य 


सन्दिग्धानेकान्तिकत्वस्य चा(वा)पात: । स्वारसिकसाध्यसन्देहस्यादोषत्वेऽप्यप्रयोजकत्वाहितपक्षीयसाध्यसन्देहस्य 
दोषत्वादिति भावः । एवमग्रेऽपि ध्येयम्‌ । प्रत्यक्षादाबिबेति 


बेति । अयं घटो द्रव्यमिति न शुष्क इति प्रत्यक्षयोः पर्वतो - 
ऽग्निमान्धूमवत्त्वान्न तरमान्पाषाणमात्ररशित्वादित्यनुमानयोर्यथा तथेत्यर्थः । वक्ष्यतीति । उपासनापादे द्वितीयनये । 

'उपसंहारोऽर्थभिदाद्विधिरोषवत्समाने चे'ति । 'न वा प्रकरणभेदात्परोवरीयस्त्वादिवदि'ति च सूत्राभ्यामुक्तोपसंहारा- 
नुपसंहार्योस्तदनुगुणवाक्ययोश्च व्याधातनिरासाय 'प्राप्तेश्च समअसमि'ति तृतीयनयेऽधिकारिभेदेन द्वयोश्च सामञ्ज- 
स्योक्त्या षोडिग्रहणाग्रहणोदितानुदितहोमादिवाक्यानामपि व्याघातो नेति प्राप्तत्वात्सूत्रकृदेव वक्ष्यतीत्युक्तम्‌ । 
उपसंहारानुपसंहारादिबोधकवाक्यानामेवात्रोदाहर्तव्यत्वेऽपि कर्मकाण्डगतवाक्योदाहरणं वायन्तरैल्दाहृतत्वात्प्रसिद्ध- 
त्वाच्च । यद्वा न वियददरुतेरि'त्यादिद्विपाद्यामशेषवाक्यव्याहते: परिहरिष्यमाणत्वात्‌ सूत्रकृदित्युक्तम्‌ । 


सु०-- पौनरक्त्येऽपि प्रत्यक्षादिबद्वेदप्रामाण्यं संभवति । न ह्येकस्मिन्नर्थे संदुवमानं 
प्रत्यक्षमनुमानं वाऽप्रमाणं भवति । अर्थवैपरीत्ये हि तत्स्यात्‌ । न हि प्रत्यक्षेण गृहीतो घटः 
ुनर्गृह्यममाणः पटो भवति । नापि कृतकत्वेनानित्यतयाऽनुमितः शब्दस्तीव्रत्वादिधमपितत्वेन 
पुनस्तथाऽनुमीयमानो नित्यो भवति । तथा इाब्देऽपि वैयर्थ्यं तु कथत्रिच्छड्येत । तञ्चा- 
भ्यासानुवादादिरूपेण व्याकुर्वद्विरेब वृद्धैः परिहृतमिति। 


परि०-- वृद्धैरिति । जैमिनीयप्रभृतिभिर्वेदप्रामाण्यवादिभिः । प्रमाणसंुवश्च दाढ्यहितुरेवेत्यादिवदद्धि- 
राचार्यैरपीत्यर्थः । 


सु०-- नन्वस्त्वेवं वेदस्याप्रामाण्यपरिहारः । प्रामाण्यं तु कुतः । न ह्यप्रामाण्यप्रतिक्षेप 
एव प्रामाण्यम्‌ । घटादावभावादिति । ज्ञानकरणस्य सतोऽप्रामाण्ये निरस्ते स्वत एवेति ब्रूमः । 
तदिदमुक्तम्‌ आगमस्येति । आगम्यतेऽवगम्यतेऽनेनेत्यागमः । 


ये हि न्यायविदः प्रत्यक्षविहोषस्यानुमानस्य च प्रामाण्यं स्वत एवेत्यङ्गीकृत्य आगम- 
प्रामाण्यस्वतस्त्वं नाङ्गीकुर्वन्ति तान्प्रति प्रत्यक्षवच्चेति ृष्टान्तोपादानम्‌ । हिराब्दः प्रमाणत्व- 


हेतुसूचकः॥ 

ये तु प्रमाणमात्रस्य प्रामाण्यं स्वतो नेति मन्यमाना आगमप्रामाण्यस्वतस्त्वे विप्रति- 
पन्ते तान्प्रति प्रत्यक्षबच्चेति प्रत्यक्षानुमानयोरपि प्रसङ्ात्स्वीकारार्थमुक्तमिति ज्ञातव्यम्‌ 

परि०-- स्वत एवेति ब्रूम इति । ज्ञानजननसामथ्यदियेत्यर्थः । आगम्यत इति । आड्पूर्वाद्रमे: 
'ग्रहवृदृनिश्चिगमश्चे'त्यप्प्रत्यय इति भावः । 'आसमन्ताद्रमयति धर्माधर्मौ परं पदम्‌' इत्युपासनापादे भगवत्पादीय- 
कर्तृब्युत्पत्तिप्रदर्शनस्याप्येवमेव तात्पर्यस्य वक्ष्यमाणत्वान्न तद्विरोध इति भावः । प्रत्यक्षविरोषस्येति। अनाआाङ्कित- 
दोषधर्म्यशादिप्रत्यक्षस्येत्यर्थः । 

सु०- ननु किमिदं प्रमाणानां प्रामाण्यस्य स्वतस्त्वम्‌ ॥ उच्यते ॥ प्रत्यक्षानुमाना- 
गमास्तञ्जनितं विज्ञानं च प्रमाणम्‌ ।। तत्र ज्ञानस्य यद्याधार्थ्यलक्षणं प्रामाण्यं तस्य ज्ञानजनक- 

(सामग्री)मात्राधीनजन्मत्वं स्वतस्त्वम्‌ । करणानां च ज्ञानजननउाक्त्यैव तद्याथार्थ्यजनकत्वं 
स्वतस्त्वम्‌ ॥ तथा ज्ञानगतयाथार्थ्यस्य ज्ञानग्राहकमात्रग्राह्मत्वं (ज्ञौ) स्वतस्त्वम्‌। करणानां 
तु ज्ञप्तौ स्वतस्त्वं नाड्रीक्रियते; तत्स्वरूपस्य यथायथं प्रत्यक्षादिवेद्यत्वात्‌, यथार्थज्ञान- 
जनकत्वस्यानुमानवेद्यत्वात्‌ । अथवा तेषामपि ज्ञानजनकत्वं येन गृह्यते तत एव यथार्थ- 
ज्ञानजनकत्वस्य तदीयस्य ग्राह्यत्वं स्वतस्त्वमिति । 


परि०-- प्रमाणमिति । इह विवक्षितमिति योज्यम्‌ । याथार्थ्यलक्षणमिति । तत्स्वरूपं च युक्तिपादे 
विवरिष्याम इति भावः । उत्पत्तौ स्वतस्त्वं निर्वक्ति ज्ञानजनकेति । न चेदं नित्यज्ञानप्रामाण्येऽव्याप्तमिति वाच्यम्‌ । 
तञजनितं च ज्ञानं प्रमाणमिह विवक्षितमिति प्रागुक्ततया जन्यज्ञानप्रामाण्यस्यैवेह लक्ष्यत्वात्‌ । न चैवमपीदं रजत- 
मिति भ्रमरूपज्ञाने ज्ञानजनके सत्यपि प्रामाण्यानुत्पत्तेरन्वयव्यभिचारान्न ज्ञानजनकमात्राधीनजन्मत्यमिति वाच्यम्‌ । 
ज्ञानजनकमात्राधीनजन्मत्वमित्यस्य तदधीनजननयोग्यत्वमित्यर्थात्‌ । फलोपधानविवक्षायामपि केवलं जनकं 
जनकमात्रं प्रामाण्यविरोधिसामग्र्यसमवहितज्ञानजनकाधीनजन्मत्वमिति मात्रपदव्याख्यानात्‌ । नन्वेवं यत्किञ्चि- 
ज्ज्ञानजनके विरोधिसामग्रयसमवहिते सत्यपि प्रामाण्यजन्मनोऽभावात्‌ अन्वयव्यभिचारा्न तदधीनजन्मत्वं तस्येति 
वाच्यम्‌ । ज्ञानजनकेत्यत्र ज्ञानजन्मरूपफलोपधानस्य वा मात्रपदेन कार्त््न्यार्थत्वस्यापि वाऽभिप्रेतत्वेन ज्ञान- 
सामत्र्धीनेत्यर्थस्य लाभात्‌ । न चैवमपि परं प्रति साधने सिद्धसाधनतैव प्राप्रोति । परेण गृणजन्यत्ववादिनापि 
वितेधिसामग्रसमवहितज्ञानसामत्र्धीनत्वस्याप्यङ्गीकारादिति वाच्यम्‌ । कैवल्यार्थेन मात्रपदेन तदेकाधीनजन्मत्वस्य 
ठाभादिति भावः । ज्ञप्तावाह तथेति । ज्ञानग्राहकमात्रेत्यादि । व्याख्यातं चैतद्वाक्यं त्रेधा तर्कताण्डवे । पद्धत्युक्त- 
दिशा करणस्वल्पतत्द्रामाण्यग्राहकयोर्भेदविवक्षवा परतस्त्वमुक्त्वा विवक्षाभेदेन स्वतस्त्वमप्यस्तीत्याह अथवेति । 


सु०-- उत्पत्तौ स्वतस्त्वं कुत इति चेत्‌ । प्रामाण्यं ज्ञानकारणातिरिक्तकारणानपेक्षम्‌ 
अप्रामाण्येतरज्ञानधर्मत्वात्‌ ज्ञानत्ववदित्यनुमानात्‌ ॥ न च प्रमा ज्ञानहेत्वतिरिक्तहेत्वधीना 
कार्यत्वे सति तद्विशेषत्वात्‌ अप्रमावदिति सत्प्रतिपक्षत्वम्‌; ईश्बरप्रमायां बाधादसिद्धेश्च ॥ 
तदतिरिक्तप्रमापक्षीकारेऽपि किं ज्ञानस्यैबंविधत्वेनोत प्रमात्वस्य अथवा तत्संबन्धस्य साध्य- 
पर्यवसानम्‌ ॥ नाद्यः व्याघातात्‌ ॥ द्वितीये च प्रमात्वं जातिरन्यद्वा । जातित्वे बाधः । अकार्य - 
त्वात्‌ । अन्यत्वे भावोऽभावो वा । नाद्यः ज्ञाने जात्यतिरिक्तभावानभ्युपगमात्‌ । न द्वितीयः । 
प्रध्वंसातिरिक्तस्य तस्याजन्यत्वात्‌, प्रध्वसस्य चात्रासंभवात्‌ ॥ नान्त्यः । संयोगस्य गुणे- 
ऽसभवात्‌, समवायस्य चाकार्यत्वात्‌ ॥ एतेन प्रमात्वपक्षीकारेणापि प्रयोगो निरस्तः । 


परि०-- प्रामाण्यमिति । जन्यज्ञाननिशसाक्षाद्यथावरिथेतज्ञेयविषयीकारित्वरूपमित्यर्थ: । ज्ञानजनक- 
मात्राधीनजन्मत्वमित्यत्र अवधारणार्थमात्रपदेन लब्धार्थक्ति: ज्ञानकारणातिरिक्तेत्यादि । अतिरिक्तकारणं च गुणो 

दोषाभावश्च ध्येयः । इत्यनुमानादितीतिशब्द: प्रभृत्यर्थः । अनुमानान्तराणि च तर्कताण्डवे व्यक्तानि । असिद्धेश्चेति । 
तत्र कार्यत्वरूपविशेषणाभावेन विशिष्टहेतोरभावादीश्वरज्ञानभागेऽसिद्धेरित्यर्थः । संबन्धस्येबंविधत्वेनेति पक्षं निराह 
नान्त्य इति । प्रमात्वपक्षीकारेणापीति । प्रमात्वं ज्ञानकारणातिरिक्तकारणाधीनं कार्यज्ञानविरोषधर्मत्वात्‌ भ्रमत्व- 
वदिति प्रयोगोऽपि प्रमात्वविकल्पदूषणेन निरस्त इत्यर्थः । 


सु०-- अस्तु जातिः प्रमात्वम्‌ । तथाऽपि ज्ञानकारणातिरिक्तकारणजन्यैव व्यक्तिः 
प्रमात्वाधार इति तात्पर्यमिति चेन्न। साऽपि व्यक्तिः किं ज्ञानमेवोत सातिशयम्‌ । अतिशायोऽपि 
भावोऽभावो वेति पक्षाबहिर्भावात्‌॥ किश्रातिरिक्तं कारणं गुण एव वक्तव्यः। स चाप्तोक्तत्वमेब 
शब्दे । न च तस्यान्वयव्यतिरेकी प्रामाण्यमनुकरोति। वेदापौरुषेयत्वस्य वक्ष्यमाणत्वात्‌ । 

परि०--- जन्यैव व्यक्तिः प्रमात्वाधार इति । ईश्वरज्ञानं च गुणदोषाभ्यामजन्यत्वान प्रमा नाप्यप्रमाऽतो न 
बाध इति भावः । न च तस्येति । तस्येत्यावर्तते । तस्य शब्दस्य प्रामाण्यं तस्याप्तोक्तत्वगुणस्यान्वयव्यतिरेकौ 
तन्निरूपितान्वयव्यतिरेकाविति यावत्‌ । वक्ष्यमाणत्वादिति । अपि वेदानामित्यादिनाऽनुपदमेवेति भावः । 

सु०-- ज्ञौ स्वतस्त्वेऽपि प्रामाण्यं ज्ञानग्राहकमातरग्राह्ममप्रामाण्येतरज्ञानसमवेत- 
धर्मत्वात्‌ ज्ञानत्ववत्‌ ॥ न च प्रामाण्यं परतो ज्ञायते, अनभ्यासदशायां सांशयिकत्वादप्रामा - 
ण्यवदिति वाच्यम्‌; व्यर्थविरोषणत्वात्‌ । असिद्धिपरिहारार्थमिति चेन्न तथाऽनभ्युपगमात्‌ । 
यथोक्तं स्वयमेव एकामसिद्धिं परिहरतो द्वितीया आपन्नेति । अन्यथा इारीराजन्यत्बहेतोरपि 
विशेषणवैयर्थ्य नोद्भाव्येत ॥ अथानभ्यासदशायामिति प्रतिज्ञाविरोषणम्‌ । तथाऽपि स्वतः- 
प्रमाणतया त्वदभ्युपगतधर्मिप्रत्यक्षानुमानोपमानेष्वपि संशयादिदर्शनेन अनेकान्त्यमिति। 

परि०-- तथाऽनभ्युपगमादिति । असिद्धिपरिहारार्थत्वस्य हेतुविदोषणत्वेनानभ्युपगमादित्यर्थः । 
उदयनसंमतिमाह यथोक्तमिति । एकामसिद्धिं स्वरूपासिद्धिम्‌ । द्वितीया व्याप्यत्वासिद्विः । विशेषणयुक्तविशिष्ट- 
धर्मस्य नीलधूमत्वादेरिव गुरुत्वेन तदवच्छेदेन व्याप्तिग्रहे प्रमाणाप्रवृत्तेरिति भावः । झारीरेति । विमतं क्षित्यादि, 


अकर्तृकं शरीराजन्यत्वादिति प्रयोग इति भावः । त्वदभ्युपगतेति । उदयनाभ्युपगतेत्यर्थः । धर्मीति । इदंत्वप्रका- 
` रकेदविदोष्यकेदंत्ववैशिष्ट्यगोचरप्रत्यक्षेत्यर्थः । तत्रापि परतस्त्वोपगन्तृनवीनखण्डनप्रकारश्च तर्कताण्डवे ध्येयः । 


सु०-- ज्ञप्तौ स्वतस्त्वानभ्युपगमे बाधकमाह अनवस्थेति । 
अनु०-- अनवस्थाञ्न्यथा हि स्यात्‌ 


अवश्यवेद्यत्वानभ्युपगमान्नानवस्थेति चेत्‌ । निःशाङ्कप्रवृत्ताववश्यवेद्यत्वात्‌ । तथा हि। 
ज्ञानं ताबदबुभुत्सितग्राह्मतया तीव्रसंवेदनम्‌। ज्ञाते च तस्मिन्‌ प्रामाण्याप्रामाण्यानुपलब्धौ कथं 

संशयो न स्यात्‌ । सति च प्रामाण्यसंशये अर्थसंडायोऽपि कथं न स्यात्‌ (कथं च प्रामाण्य- 
संदायेऽर्थे संहायोऽपि न स्यात्‌) तथा च कथं निःशङ्का प्रवृत्तिः स्यात्‌ ॥ तथाऽप्यनुमाना- 
द्रामाण्यग्रहणमनुमिति(ते)श्व स्वत:प्र(प्रा)माण(ण्य)मिति कथमनवस्थेति चेन्न । धर्मिलिङ्ग- 
एश्टान्तद्वारिकायास्तस्या अनिवारणात्‌ ॥ किश्वानुमितिप्रामाण्य येन ज्ञानेन विषयीक्रियते । 
तस्यापि प्रामाण्यमन्येनेति कथं नानवस्था । 


परि० - तीब्रसंबेदनमिति बहुव्रीहिः । शीध्रं ज्ञायत इत्यर्थः । नन्वर्थनिश्चयादस्तु प्रवृत्तिः निःशाङ्केत्यत आह 
सति चेति । धर्मिलिङ्ट्टान्तेति । प्रत्यक्षज्ञानप्रामाण्यमनुमेयं चेदनुमितिप्रामाण्यस्य ज्ञानग्राहकञ्ञानवेद्यत्वेषपि 
्रामाण्यानुमितिजनकानुमाने धर्मिलिङदृषटान्ताः तज्ज्ञनप्रामाण्यं चानुमानान्तरेण गृह्यते चेत्तत्राप्येवमित्यनवस्थे- 
त्वर्थः । आहार्येति । केनचिदाहितसंशञायविषयत्वमपि नेत्यर्थः । 


सु०-- ननु स्वतःप्रामाण्येऽपि कथं नानवस्था । इत्थम्‌ । साक्षी खलु वृत्तिज्ञान- 
ग्राहकः । स एव च तत्य्रामाण्यं गृह्णातीति तेषां स्वतःप्रामाण्यम्‌ । स च स्वप्रकादाः 


स्वप्रामाण्यमपि गृह्णातीति तस्य स्वतःप्रामाण्यम्‌ । तस्य यथार्थत्वनियमान्नाहार्यसंशय- 
विषयत्वमपीति। 


ननु यदि प्रामाण्यमुत्पत्तौ ज्ञप्तौ च स्वतः स्यात्‌ तर्हि बौद्धादिवाक्यजनितमपि ज्ञानं प्रमाणं 
स्यात्‌। अस्ति हि तत्र ज्ञानहेतुः, अन्यथा ज्ञानमपि न स्यात्‌ । तथा प्रमाणतया ज्ञायेत ज्ञान- 
ग्राहकसद्भावात्‌। अस्तु तदपि प्रमाणमिति चेत्‌; तस्य वेदविरोधित्वात्‌। बेदबिरोधिनः प्रामाण्ये 


ुनर्वेदप्रामाण्यं न स्यात्‌, वस्तुनो द्वैरूप्यं वाऽऽपद्येतेति सर्वथा मीमांसाऽनुपपत्तिरित्यत आह 
अप्रामाण्यमिति । 


अनु०-- अप्रामाण्यं तथाऽन्यतः । 


तथाइाब्दः समुञ्चये। नायं नियमो यज्ज्ञानकरणमिन्द्रियं लिङ्गं शाब्दो वा प्रामाण्यमेवो- 
त्पादयतीति। किं नाम इन्द्रियादीनामौत्सर्मिकी शक्ति: प्रामाण्यजनने; दोषापबादादप्रामाण्यमपि 
जनयत्येब। दोषाणां सहजरक्तिप्रतिबन्धेन विपरीतकार्यजननसामग्रीनिवेशात्‌। तर्हि दोषाभावः 
प्रामाण्यस्य कारणमित्यायातमिति चेन्न; तथा सत्युत्सर्गापवादयोः काप्यभावप्रसङ्गात्‌ ॥ तथा 
न ज्ञानग्राहकस्य साक्षिणोऽयं नियमः यत्प्रमाणतयैव गृह्णातीति, किन्तु प्रवृत्त्यसामर्थ्यादिना 
अपवादकस्य सद्भावे5प्रामाण्यमपि गृह्णात्येव; औत्सर्गिकत्वात्प्रामाण्यस्वतस्त्वस्येति । 

परि०-- उत्सर्गापवादयो: क्वाप्यभावप्रसङ्घादिति । यस्य कस्य हि स्वसामग्रीबलप्रसक्तिस्तदोत्स- 

गिकम्‌ । सत्यामपि सामग्र्यां यद्वशात्तदभावो विपरीतकार्य च भवति तत्तस्यापवादकं, दोषाभावस्यापि सामग्री- 

कोटिप्रवेदो सति दोषसत्त्वस्थठे कार्याभावस्य विपरीतकार्यस्य च तत्सामग्र्यभावविपरीतसामग्रीसद्भावाभ्यामेवोपपत्त्या 

सत्यां तत्सामग्रयामित्यादेरभावादुत्सर्गापवादः कापि न स्यादित्यर्थः । देवताधिकरणे भाप्यटीकयोर्दोषाभावस्य 

कारणत्वाभ्युपगमे तात्पर्यं दोषाभावहेतुत्वभङ्गे तर्कताण्डवे व्यक्तमिति न तद्विरोधोऽप्यत्र शङ्कधः । अप्रामाण्यमपि 

- गृह्णातीति । तत्त्वनिर्णयटीकायां वादावल्यां चाप्रामाण्यमनुमेयमित्युक्तेस्तात्पर्य तर्कताण्डवे प्रथमप्रामाण्यानुमि- 
त्यसंभववादे व्यक्तमिति न तद्विरोधोऽप्यत्राराङ्कचः । 


सु०-- किमतो यद्येवमित्यत आह मिथ्याज्ञप्तीति । 


अनु ० मिथ्याज्ञसिप्रलम्भादेस्तेन बेदबिरोधि यत्‌ ॥ ६७ ॥ 
न मानम्‌ 


यत एवमप्रामाण्यं परतः तेन कारणेन, मिथ्याज्ञानबिप्रलम्भापटुकरणत्वलक्षणादप- 
वादात्‌ बेदविरोधि यत्‌ ज्ञानं तत्‌ अप्रमाणमेवोत्पद्यते न प्रमाणम्‌ । बाधकप्रत्ययाञ्चापवादा- 
दप्रमाणमेव गृह्यत इति नोक्तदोषः । 

परि०- - अध्याहारेणार्थमाह अप्रमाणमिति । यद्वा न मानमपीत्यन्ययेनापि पदार्थमाह अप्रमाणमिति । 

सु०-- ननु मिथ्याज्ञानादिमूलत्वं तेषां कुतः कल्प्यते । बेदविरोधित्वादित्युक्तम्‌ । 
वस्तुनो द्वैरूप्यासंभवात्‌। पौरुषेयेषु तत्संभवाच्च । अथ वेदस्यैव तत्कुतो न कल्प्यमिति चेत्‌, 
वेदस्यापौरुषेयत्वेन पुरुषदोषमूलत्वासंभवादित्याह अपीति । 


अनु०-- अपि बेदानामङ्गीकार्या हि नित्यता । 


अथवा कुतोऽप्रामाण्यस्य दोषकारणत्वम्‌ । अन्वयव्यतिरेकाभ्यामिति चेत्‌ । हन्त तर्हि 
गुणान्वयव्यतिरेकित्बात्य्रामाण्यमपि तज्जन्यं स्यात्‌ । न। वेदस्यापौरुषेयत्वेन तदभावादित्याह 
अपि वेदानामिति ॥ अपिः समुञ्चये । प्रामाण्यं नित्यताऽपीति । हिशब्देन वाचा विरूप- 
नित्ययेत्यादिश्रुतिप्रसिद्धिं योतयति ॥ अत्र नित्यताइाब्देनापौरुषेयता विवक्षिता । नित्यताया 
बौद्धागमेष्वपि सत्त्वात्‌। यस्मान्नित्यता अङ्गीकार्या तस्मान्नोक्तदोष इति वा । 

परि०-- द्वयोः प्रामाण्यं किं न स्यादन्यतराप्रामाण्येऽपि बौद्धागम एव दोषादिकल्पनं कुत इत्यत आह 


बस्तुन इति । धर्मत्रह्मादिवस्तुन इत्यर्थः । बौद्धागमेष्वपि सत्त्वादिति । ईश्वसबुद्धिघटितवर्णक्रमरूपानुपूर्व्याः 
कदाप्यनाशादिति भावः ॥ (वेदप्रामाण्यसमर्थनम्‌ ॥) 

सु०-- ननु कोऽयं वेदः; किश्च तस्यापौरुषेयत्वम्‌ । क्रमविशेषविशिष्टवर्णा बेद: तस्य 
नियतैकप्रकारत्वं अपौरुषेयत्वम्‌ स्वतन्तरपुरुषपूर्वकत्वाभाव इति यावत्‌ । 

परि०- - धर्माधर्मादिबोधकवाक्यादिरपं चेद्रेदवाक्यं बौद्धादिवाक्यमपि तथा स्यादिति भावेन पृच्छति ननु 
कोऽयमिति । वर्णानां नित्यसर्वगतानां स्वतःक्रमस्यायोगेन उचारणादिक्रियादिधटितत्वेंनेव वाच्यत्वात्तस्य चाध्येतृ- 
पुरुषजन्यत्वादिति भावेन प्रश्नः किञ्च तस्यापौरुषेयत्वमिति । नियतैकप्रकारत्वं प्रागुक्तदिशा नित्यभूतवौद्धागमादि- 
घ्वप्यस्तीत्यतो व्यनक्ति स्वतन्त्रेति । आधुनिकाध्यापकेन स्वबुद्धिस्थपूर्वपूर्वदिवसीयक्रमानुसारेण उत्तरोत्तरदिवसेष्विय 
ईश्वरेणापि स्वबुद्धिस्थप्रवाहानादिपूर्वपूर्वकल्पीयक्रमानुसारेणैव उत्तरोत्तरकल्पेष्वपि वेदस्योच्चारितत्वेन पुराणादिक्रम इव 
वेदक्रमे स्वातन्त्र्याभावात्‌ स्वतन्त्रपुरुषपूर्वकत्वाभाव इत्युक्तम्‌ । 

सु०-- अत्रोपपत्तिमाह न हीति। 

अनु०-- न हि धर्मादिसिद्धिः स्यान्नित्यवाक्यं बिना कचित्‌ ॥ ६८ ॥ 

कचिदिति निमित्तसप्तमी; केनापि प्रमाणेन इत्यर्थः । उत्तरवाक्योपक्रमे बा ॥ अस्ति 
ताबद्धर्माधर्मस्वर्गनरकादिकं सर्ववादिसंप्रतिपन्नम्‌ । यस्तु तन्नाङ्गीकरोति चार्वाकस्तं प्रत्युप- 
पादयिष्यमाणत्वात्‌ । तञ्च प्रमाणोपेतं वस्तुत्वाद्धटवत्‌ । न हि बिना प्रमाणेन धर्मादिसिद्धि- 
विनिश्चयः सर्ववादिनां भवितुमर्हति, अतिप्रसङ्गात्‌। 

तदेवं सामान्यतःसिद्धं प्रमाणं न तावत्य्रत्यक्षम्‌ । तद्धि बाह्यं मानसं वा स्यात्‌ । न 
ताबद्वाह्याम्‌, तस्य रूपादिमति द्रव्ये तत्समवेतगुणकर्मसामान्येष्वेव प्रवर्तमानत्वात्‌ । नापि 
मानसम्‌, सुखादिवद्धर्मादावनुभवाननुव्यवसायात्‌; अन्यथा सुखमनुभवामीतिवद्धर्ममनुभवा- 
मीति स्यात्‌ । स्वर्गादीनां तु विप्रकृष्टतवान्न प्रत्यक्षगोचरता । न च योगादिसिद्धानां प्रत्यक्ष- 
मस्मदती्द्रियार्थविषयमिति वाच्यम्‌, तेन तेषां कथश्चिद्वर्मादिसिद्धाबप्यस्माकं तन्निश्चयोपाया - 
भावात्‌ । न ह्यन्यप्रत्यक्षेणान्यस्य निश्चयोऽनुष्ठानं वा संभवति ॥ नाप्यनुमानम्‌ । तत्प्रतिबद्ध- 
लिङ्गाभावात्‌ । सामान्यतो दृष्टेन कथत्रित्तत्स्वरूपमात्रसिद्धावपि साधनफलसंबन्धरूप- 
स्तद्विरोषोऽनुष्ठानयोग्यो नानुमातुं शाक्य: । न हीह्दायज्ञदानादिभिरुपजनितो धर्म: फलमीइशं 
जनयतीत्यादयः सूक्ष्मतरा विरीषास्सर्ववादिभिरनुष्ठीयमानाः शक्यानुमाना: ॥ वाक्यमपि न 


पौरुषेयं धर्मादिनिश्चयाय प्रभवति । पुरुषाणामज्ञानसंशयविप्रलंभापटुकरणत्वस्य बहुलमुप- 
लम्भेन धर्माययुपदेष्टर्याश्वासानुपपत्तेः । न 


परि०-- सामान्यतो दृटेनेति । चैत्रदेहश्रैत्रविशोषगुणजन्य: चैत्रभोगायतनत्वात । चैत्रप्रयवजन्य- 
पुष्पमालादिवदिति सामान्यतो दृष्टानुमानेनेत्यर्थ: । ी 

सु०--- तदेवमपौरुषेयवाक्यं विना धर्मादिनिश्चयासंभवात्‌ सामान्यसिद्विपरिरोषाभ्या- 
मपौरुषेयं किमपि वाक्यं धर्मादिप्रतिपादकमस्तीति सर्ववादिभिरभ्युपेयमिति । 
परि०-- सामान्यसिद्धिपरिरोषाभ्यामिति । धर्माधर्मस्वर्गनरकादिकं प्रमाणोपेतं वस्तुत्वात्‌ घटवदि- 
तयक्तप्रमाणसामान्यसिद्धचा, तद्वि न तावत्परत्यक्षमित्यादिनोक्तपरिदोषेण चेत्यर्थः । 
सु०-- स्यादेतदेवम्‌; यदि धर्मादिकं पुरुषबचसा न निश्चेतुं शक्येत । शक्यते तु 
दुद्ध्षमजिनकपिलपञुपतिप्रभृतिप्रणीतागमादवधारयितुम्‌ । न च तेष्वनाश्वासकारणमस्ति । 
परमाप्तत्वेन विप्रलम्भादिइाङ्काऽविषयत्वादित्यत आह अबिप्रलम्भ इति । 
अनु०-- अबिप्रलम्भस्तज्ज्ञानं तत्कृतत्बादयो5पि च । 
कल्प्या गोरबदोषेण पुंवाक्यं ज्ञापकं न तत्‌॥ ६९ ॥ 
अविप्रलम्भो विप्रलम्भाभावः । तज्ज्ञानं धर्मादिप्रमितिः । तत्कृतत्वं तेन पुरुषेण 
कृत्वम्‌ । आदिग्रहणात्करणपाटवं कृपालुत्वमैश्वर्यमित्यादीनां ग्रहणम्‌ । चः यस्मादित्यर्थे । 
ज्ञापकं निश्चायकम्‌। धमदिरिति रोषः । 
भवेदेवं यदि बुद्धादीनामासत्वं निश्चितं स्यात्‌ । न चैवं प्रमाणाभावात्‌ । वक्तव्यार्थ- 
तत्त्वज्ञानं विप्रलम्भाभावो विवक्षा करणपाटवं चेत्येतत्खल्वापतत्वं नाम । न चैताः परचित्त- 
बृत्तयोऽस्माकमध्यक्षाः । नापि तत्रानुमानं प्रवर्तते । वाक्यं तु पौरुषेयमुक्तानुपपत्तिग्रस्तम्‌ । 
अपौरुषेयं तु नाङ्गीक्रियते । अतः केवलमविप्रलम्भादयः ककचित्पुंसि कल्प्या एव । न चाप्तत्व- 
कल्पनामात्रेणास्य विवक्षितवाक्यस्य तत्प्रणीतत्वं सिध्यति । अतः क्कचिद्वाक्ये तत्प्रणीतत्व- 
मपि कल्प्यमेब। 
परि०--- नन्वाप्तत्वेनैव हेतुना सर्वदोषाभावनिश्चयसंभवे कथमेवमुक्तिरित्यतोऽभिप्रायमाह भवेदेव- 
मित्यादिना । 
सु०-- यस्मादेवं तत्‌ तस्मात्‌ कल्पनागौरबदोषेण पुरुषवाक्यं न धर्मादिनिश्चायकम्‌ । 
न हि लोके बिना प्रमाणेन कस्यचित्पुरुषस्यासत्वं प्रकल्प्य कस्यचिद्वाक्यस्य तत्प्रणीततां च 
कल्पयित्वा तदर्थनि(र्ण)श्चयं कुर्वन्तः प्रेक्षावन्तो हश्यन्ते; किन्तु प्रमाणतः प्रामाण्यं निश्चित्येव । 
यद्यपि क्वचिदल्पायाससाध्ये विपक्षेऽनर्थातिइायहीनेऽपि कर्मणि वाक्यप्रामाण्यमनि- 
श्चित्यापि प्रेक्षावतामस्ति प्रवृत्तिः, तथाऽपि महायाससकलवित्तव्ययादिसाध्येऽर्थे न प्रामा- 
ण्यानिश्चयेन कल्पनया वा प्रबृत्तिरिति । 

सु०--- ननु च धर्मादिकं कस्यचित्प्रत्यक्षं वस्तुत्वाद्‌ घटवदिति सामान्यतस्ताव- 
द्धर्मादिद्रष्टा सिद्धः । स च नास्मदादिस्संभवति, अस्मदादीनां धर्मादिदर्शनस्य बाधितत्वात्‌ । 
न चार्हतादयस्तथा, तेषां तत्र तत्र स्खलद्वचनत्वेन तदनुपपत्तेः । तस्मात्परिरोषतो भगवान्‌ बुद्ध 
एव धर्मादिसाक्षात्कारबानबसीयते । घर्मादिसाक्षात्कारवतश्च तस्य न रागद्वेषादिदोषा- 
स्संभवन्ति, अज्ञानमूलत्वात्तेषाम्‌ । रागादिदोषरहितस्य न विप्रलम्भसंभवः, तस्य तत्कार्य- 
त्वात्‌ । न ह्येवमेव कश्चित्वश्चिद्विप्रलव्धुमिच्छति । न चैवंभूत आत्मीयहिताहितप्रा्िपरिहार- 
साधनमबिदुषो नानाविधव्यसनसागरे निमय्नान्‌ जन्तूनवलोकयन्ननुपदिइय स्थातुमर्हति । न च 
एवंभूतस्य महानुभावस्य करणानामपाटबं संभावयितुमपि शक्यम्‌ । यदस्मदादिष्वपि प्रायेण 
असंभावितम्‌ । अतः सामान्यतस्तदीयधर्मा्युपदेरो सिद्धे प्रसिद्धपरित्यागेनाप्रसिद्धकल्पना- 
नुपपत्तेः वौद्धागम एवासाविति सिध्यति। तथाच तदुक्तप्रकारेण धर्मायवगतौ क्वास्ति कल्पना- 
गौरवम्‌ । विवक्षितार्थतत्त्वज्ञानादे: सर्वस्यापि तत्र प्रमितत्वादिति बौद्धाः ॥ एवमार्हतादीनां 
स्वागमप्रामाण्यप्रसाधनप्रकारो द्रष्टव्यः । 


तदेबं पौरुषेयवचनाद्धर्मादिसिद्धौ परिरोषानुपपत्तेर्नापौरुषेयवाक्यसिद्विरित्यादाङ्कयाह 
प्रत्यक्ष इति। 


अनु०- प्रत्यक्षः कस्यचिद्धमो बस्तुत्वादिति चोदिते। 

उक्ताशषशङ्वासमुचचयार्थः चशब्द: । उदिते पूर्वपक्षिणा तं प्रति सिद्धान्तिना वक्तव्य- 
मिति शेष: ॥ 

परि०-- उक्ताशेषशङ्कासमुच्चयार्थश्वशव्द इति । स च नास्मदादि: संभवतीत्यादिनोक्ताशषशङ्धेत्यर्थ: । 

सु०-- किं वक्तव्यमित्यत आह न बुद्ध इति । 


अनु०-- न बुद्धो धर्मदर्शी स्यात्पुंस्त्वादित्यनुमाहति: ॥। ७० ॥। 
अनुमाहतिः परिशेषानुमानस्येति शेष; । 


अयमर्थः । न ताबद्धर्मादिः कस्यचित्प्रत्यक्षो वस्तुत्वादित्यनेनैव सामान्यानुमानेन 
बुद्धस्य घर्मादिदर्शित्वसिद्धि:; किन्तु परिशेषतः । न च परिशेषोच्नुमानाद्धिद्यते। तस्य चोक्ता- 


नुमानप्रतिहतत्वेन न प्रामाण्यमुपपद्यते । तदनुपपत्तौ च तदुपजीविनोऽविप्रलम्भादिसाधनस्य 
गर्भस्रावेणैव गतत्वात्‌ न दूषणान्तरमन्वेषणीयमिति पुनः कल्पनागौरवं तदवस्थमिति। 

सु०-- ननु धर्मादिः कस्यचित्प्रत्यक्षो वस्तुत्वा(द्वटब)दिति सामान्यानुमानं ताव- 
दृष्टम्‌ । तस्य च बुद्धे न चेत्पर्यनसानं, तदा किं पुरुषान्तरे तदास्थीयते किंबा न कुत्रापि । 
नाद्यः पुंस्त्वस्य व्यभिचारप्रसङ्गात्‌ । न द्वितीयः सामान्यसिद्विव्याघातात्‌ । उच्यते ॥ अस्म- 
दादिषु कुतो न सामान्यपर्यसानमास्थीयत इति वाच्यम्‌ । वाधितत्वादिति चेत्‌; कथं तर्हि 
बुद्धेऽपि पर्यबसानम्‌ । ततश्च धर्मादिद्रष्टत्वं बुद्धतदितरान्यतरतृत्तित्वेन व्याप्तम्‌ व्यापकाभावा- 
त्स्वयमपि नास्तीति सिद्धम्‌॥ एतेन धर्मादिद्रष्टत्बं बुद्धनिष्ठमन्तत्र बृत्त बाधकोपपन्नत्वे सति 
क्ृचिद्वत्तिमत्त्वादिति परिरोषानुमानस्याश्रयासिद्विविरोष्यासिद्धी सूचिते भवतः। 

परि०-- सामान्यसिद्धिरेव नास्ति येन सामान्यसिद्विव्याघात आपाद्येतेति भावेनाह उच्यत इत्यादिना । 
आश्रयासिद्विविरोष्यासिद्धी इति । चिदपि पर्यवसानायोगेन धर्मादिद्रष्टत्वस्यासिद्धे: । क्कचिद्रृत्तित्वस्य बाधेन 
विरोष्यासिद्विरित्यर्थः । 

सु०- ननु सामान्यासिद्विबलात्पुंस्त्वमाभासीकुर्मः किंवा पुस्त्ववलात्सामान्य- 
सिद्विर्बाधिता भवत्विति सन्दिह्यते । अस्तु तावत्सन्देहः । तावताऽपि परानुमानस्यानिश्चा - 
यकत्बं सिध्यति । विशेषावधारणायां सामान्यानुमानस्य प्रत्यक्षतासामग्रीसद्भावेन सोपा- 
धिकत्वादाभासत्वं युक्तम्‌ । तस्यापि पक्षे साधनेऽस्मदादिप्रत्यक्षत्वस्याप्यापातः । उद्भूत- 
रूपादिरूपत्वात्तस्य । साध्यव्यापकत्वादिनेवोपाधित्वे व्यतिरेकाभावो न दोषाय । सामा- 
न्यानुमानदूषणस्यागमबाध इति चेन्न तस्य पौरुषेयस्योक्तविधया प्रामाण्यानिश्चयात्‌। अपौरु- 
षेयस्य चानङ्गीकृतत्वात्‌॥ 

परि०--- उत्तरमाह अस्त्विति । सामान्यानुमानस्येति । धर्मादिकं कस्यचित््रत्यक्षं वस्तुत्वादित्यस्य 
्रत्यक्षसामग्रीसद्भावरूपोपाधिग्रस्तत्वादित्यर्थः । प्रत्यक्षसामग्रीसद्भावमात्रेण धमदिः कथमस्मदादिप्रत्यक्षत्वापादन- 
मित्यत आह उद्भूतेति । उद्भूतरूपसमानाधिकरणमहत्तववत्त्वादिल्पत्वात्परत्यक्षसामग्रीसद्भावस्येत्यर्थः । तस्यैव 
चास्मदादिप्रत्यक्षत्वे प्रयोजकत्वादिति भावः । ननु कथमस्योपाधित्वम्‌ । ब्यतिरेकवत एव तथात्वात्‌ । न चात्र यत्र 
्रत्यक्षसामग्रीसद्भावाभावस्तत्र प्रत्यक्षत्वाभाव इति व्यतिरेकः संभवति । अतीन्द्रियमात्रस्य पक्षत्वादित्यत आह 
साध्येति । विपक्षे व्याघातः आदिपदार्थः । 

सु०-- स्यादेतदेवं यदि बुद्धादीन्पक्षीकृत्यानुमानम्‌ । ईश्वरवादिनं प्रति तु कथम्‌ । 
ईश्वरो हि तनुभवनादीनां कार्यत्वेन कर्ता सिद्धबन्‌ सर्वज्ञ एव सिद्धः । यथा चेश्बरपक्षी- 
कारेण सर्वज्ञतासाधनेऽपि नाश्रयासिद्विधर्मिग्राहकविरोधौ, तथाऽऽचार्य एव 'शास्रयोनि'- 
सूत्रे वक्ष्यति। 

परि०-- ननु बुद्धादीन्पक्षीकृत्य पुंस्त्वहेतुना सार्वज्ञा्यभावसाधने आश्रयासिद्ध्यादेरभावेऽपि तार्किक 
प्रति ईश्वरो न सर्वज्ञ पुंस्त्वादिति साधने तदसिद्धिसिद्धिभ्या आश्रयासिद्विधर्मिग्राहकप्रमाबाधौ स्यातामिति शङ्कते 
स्यादेतदिति । 

सु०-- तदेवं धर्मादिसिद्धयन्यथाऽनुपपत्त्याऽपौरुषेयं वाक्यं किमपि सर्वैर्वादिभि- 
रभ्युपेयमिति स्थितम्‌ । तच्चापौरुषेयं वाक्यं बेद एव, परिशेषात्‌ । तदतिरिक्तानि हि कर्तु- 
प्रसिद्धिमन्ति। न च धर्मादिव्यवस्थापराणि। न चैवं बेद इति भाव: । 

परि०-- न च धर्मादिव्यवस्थापराणीति । धर्मादिव्यवस्थापराणि न चेत्यर्थः । 


सु०-- नन्वेवं सति वेदादेव सर्वेषां धर्मादिप्रतिपत्तिरित्यायातम्‌ । सत्यमेवमेतत्‌ । 
किन्तु धर्मादिस्वरूपे वेदाप्रतीते तद्विदोषेषु तमतिक्रम्य स्वमतिदोषाद्वादिनां विप्रतिपत्तयः 
प्रतीयन्त इति। 

परि०-- धर्माधर्मस्वरूपज्ञानंधर्मादिशन्दस्य तत्र सङ्कतज्ञान धर्मादिशब्दव्यवहारश्व वेदगाह्मनां न स्यादिति 
भावेन शङ्कते नन्वेवमिति । विदिताभिप्राय उत्तरमाह सत्यमिति । 

सु०-- ननु वेदस्यापि सकर्तृकत्वमनुमानागमसिद्धम्‌ । तथा हि । वेदवाक्यानि 
पौरुषेयाणि बाक्यत्वात्कालिदासवाक्यवत्‌ इति । अयं कालो वेदव्यतिरिक्तेदानीन्तनत्व- 
रहितपौरुषेयवान्कालत्वात्‌ अन्यकालवत्‌ । आकाशो वेदव्यतिरिक्ताकाइानिष्ठत्वरहित- 
पौरुषेयवान्‌ द्रव्यत्वात्‌ तन्तुवत्‌ । श्रोत्रं बेदव्यतिरिक्तश्रोतरग्राह्मत्वरहितपौरुषेयग्राहकम्‌ । 
इन्द्रियत्वात्‌ चकषुर्वत्‌ । 'प्रजापतिर्वा इदमेक एवाग्र आसीत्‌ नाहरासीत्‌ न रात्रिरासीत्‌ । 


स तपोऽतप्यत तस्मात्तपस्तेपानाञ्चत्वारो वेदा अजायन्ते'ति । तत्कथम्‌ परिरोषाद्वेदस्य 
अपौरुषेयतासिद्धिरिति । 


परि०-- बेदव्यतिरिक्तेति । वेदव्यतिरिक्तं यदिदानीतनलौकिकवाक्यादि तस्य भावः वेदव्यतिरिक्ते- 
दानीतनत्वं तद्रहितो यः पौल्पेयः तद्वान्‌ वेदान्येदानीतनान्यपौरुषेयवानिति यावत्‌ । यद्यपि वेदान्येदारनीतनत्वरहितः 
पौठ्पेयः अतीतागामिकाठीनो लौकिकवाक्यपदादिर्वेदश्च भवति । तत्रातीतादिपदार्थवत्त्वस्य बाघात्तादृरावेदत्वेनेव 
पक्ष साव्यपर्ववसानम्‌ । दृष्टान्ते चेदा्नीतनपदार्थान्यतत्कालीनपदार्थवत्त्वेन साध्यं ध्येयम्‌ । अत्र पौरुषेयवानित्युक्तौ 
वेदव्यतिरिक्तपौठ्पेयवानित्युक्तौ वा सिद्धसाधनता अतो विरिष्टसाध्योक्तिः । एवमुत्तरत्र प्रयोगद्वयेऽप्यर्थो बोध्यः । 
तन्तुबदिति । तत्रोक्तल्पपटवत्त्वेन साध्यं बोध्यम्‌ । चक्षुर्बदित्यत्र तादृशरूपग्राहकत्वेन साध्यं ध्येयम्‌ । 


सु मैवम्‌ । अनुमानानां विपक्षे बाधकाभावेनाप्रयोजकत्वात्‌ । पौरुषेयत्वे कर्तु- 
रा्यनिश्चयेन ततो धर्मा्निश्चयापत्तेरुक्तत्वाञ्च। 

परि०--- तर्कपराहतिं चाह पौरुषेयत्वे इति । 


सु०-- ईश्वरः प्रमावान्‌ पुरुषत्वादहमिव; ईश्वरो न विप्रलिप्साबान्‌ ईश्वरत्वात्‌, न 
यदेवं न तदेवम्‌, यथाऽहम्‌, इति ईश्वरस्याप्तत्वसिद्धिरिति चेन्न। पुरुषत्वेनाप्रमाविप्रलिप्सयोरपि 
साधनसौलमभ्यात्‌। आश्रयासिद्धयादेश्च परिहरिष्यमाणत्वात्‌। 

परि०--- ननु ईश्वरोऽसिद्धश्चेत्‌ आश्रयासिद्धिः सिद्धश्चेत्‌ धर्मिग्राहकप्रमाणवाध इत्यत आह आश्रया- 
सिद्ध्ादेश्चेति । ''वनकृत्त्वादिरूपेण पक्षभूतस्य चेशितुरि"त्यादिना शास्रयोनिसूत्रे परिहरिष्यमाणत्वादित्यर्थः । 

सु०-- किश्च प्रमावत्त्वमात्रसाधने सिद्धसाधनं तावताऽऽपत्वासिद्धेः । न ह्यनासः 
कदाचित्‌ प्रमावान्न भवति॥ अप्रमात्वव्युदाससाधने दृष्टान्तस्य साध्यविकलता हेतोरनेकान्त्यं 
च ॥ ईश्वरत्वहेतुश्च सपक्षादपि घरादेर्व्यावृत्तेसाधारणः, पूर्ववत्सिद्धसाधनश्च ॥ यथार्थ- 
चिख्यापयिषानियतिसाधने च बुद्धर्षभादीश्वरावतारेष्वपि विप्रलिप्सादर्दानाद्‌ बाधः॥ अशरी- 
रत्वेन सत्य्रतिपक्षतां च सूत्रकार एव वक्ष्यति । 

परि०-- पूर्ववदिति । प्रमावानिति प्रयोगे न ह्यनाप्तः कदाचित्प्रमावान्न भवतीत्युक्तदिशाऽनापेऽपि 
कदाचिद्विप्रलिप्साभावसंभवादिति भाव: । बक्ष्यतीति । अन्तवत्त्वमसर्वज्ञता वेति समयपादीयपाञुपताधिकरणगुणसूत्रे 
ईश्वरस्य शरीरमस्ति चेदीश्वस्यान्तवत्त्वं परिच्छिन्नत्वं न चेत्‌ असर्वज्ञता स्यादिति वक्ष्यमाणत्वादिति भावः । 

सु०-- किश्राप्तत्वेऽपीश्वरस्य वेदाः तत्प्रणीता इत्यत्र न प्रमाणम्‌ ॥ ननु वेद ईश्वर- 
प्रणीतः बेदत्वाद्‌ व्यतिरेकेण गगनवदिति चेन्न एवमनीश्वरप्रणीतत्वस्यापि शक्यसाधनत्वात्‌, 
स्म्रतीतिहासपुराणेभ्यः सपक्षेभ्योऽपि व्यावृत्तत्वेन असाधारणत्वाच्च। तेषामपि पक्षत्वे भागा- 
सिद्धेः । वेदादित्वस्य एकरूपस्याभावेन हेतूकर्तुमशक्यत्वात्‌ । अतीन्द्रियविषयवाक्यत्वं 
हेतुरस्त्विति चेन्न जिनादिबाक्येषु व्यभिचारात्‌ । तान्यपि पक्षतुल्यानीति चेत्‌ तथात्वे व्यर्थ- 
बिशेषणत्वात्‌ । वाक्यत्वमात्रं हेतुरस्त्विति चेन्न ईश्वरप्रणीतशब्देन तदासिपूर्वकतासाधने 
बौद्धादिवाक्ये व्यभिचारात्‌ । ईश्वरनिमित्ततामात्रसाधने तु प्रामाण्यासिद्विरिति । 

परि०-- अनीश्वरप्रणीतत्वस्यापीति । ईश्वप्रणीताङ्कुरादौ व्यतिरेकव्याप्तिसंभवादिति भावः । ननु 
वेदादित्वं हेतुरस्त्वित्यत आह वेदादित्वस्येति । कार्यमात्रमीश्वरप्रणीतमेवेति भावेन शङ्कते तान्यपीति । अती- 
्ट्रियविषयेति विशेषण व्यर्थम्‌ । वाक्यत्वमात्रस्यैवाव्यभिचारादिति भावः । 

सु०--- किश्रेश्वरः सर्गादौ यं वेदं निमयैकस्मै शिष्यायोपदिशति तमेवान्यस्मा 
उपदिशति, उत बेदान्तरं निमयिति बक्तव्यम्‌॥ तमेवेति चेत्‌। कुतोऽयं भवतो निर्णयः । प्रथम- 


258 श्रीमन््यायसुधा-परिमळसमेता (प्रथमाध्याये 


रचितस्य अविस्मरणाद्‌ वृथा वेदान्तरकल्पकाभाबाच्चेति चेत्‌ । तत्किं पूर्वकल्पे रचितं वेदं 
व्यस्मार्षीदीश्वरो येनात्र पुना रचयतीति कल्प्यते । एवं पूर्वतरपूर्वतमादिकल्पेष्वपीत्यनादितैव 
ज्यायसी । एवं तर्हि पुराणादीनामप्यपौरुषेयता स्यादिति चेत्‌ । स्याद्यदि तेषामविगानं 
सकर्तृकत्वे प्रमाणं न स्यात्‌ । प्राक्तनेषु पुराणादिषु प्रतीतिपरिवर्तिषु किमर्थ पुना रचनमिति 
चेन्न । ईश्वरप्रवृत्तेः स्वप्रयोजनाभावस्य वक्ष्यमाणत्वात्‌ । परप्रयोजनानि तु सूक्ष्माण्युत्ग्रेक्षितुं 
न वयं स्थूलहध्वानः प्रभवामः । किं नाम प्रमितं कार्यमनुसुत्य प्रयोजनसद्भावमात्रं संभावयामः। 
अन्यथा कण्टकशौङ्लयाद्यपलापप्रसङ्ग इति । 


परि०-- अविगानं सकर्तृकत्वे प्रमाणं न स्यादिति । यदि स्पष्ट सकर्तृकत्वबोधकम्‌ । “पुराणानि 
तदर्थानि सर्ग सर्गेऽन्ययैव तु । क्रियन्तेऽतस्त्वनित्यानि तदर्थाः पूर्वसर्गवदि' 'त्यादिप्रमाणं यदि न स्यात्तदा 
स्यात्त्वढुक्तम्‌ । तत्सत्त्वे तु कथं तेषामपौरुषेयत्वमिति भावः । वक्ष्यमाणत्वादिति । न प्रयोजनवत्त्वादित्यधि- 
करणे । अन्यथेति । फलाभावेन प्रमितापलाप इत्यर्थः । अपौरुषेयपदद्रक्षेपेणेति । दृषटान्तेऽन्यकाले तादृशाकाशा- 
दिमत्त्वेन साध्यसंभवादिति भाव: । 


सु०-- विरिष्टन्यतिरेकिणश्च पौरुषेयपदस्थानेऽपौरुषेयपदप्रक्षेपेण सत्प्रतिपक्षाः। 


काळपदेन च काल एवाभिधीयते तदुपाधयो वा । आद्येऽयमित्यन्यकालवदिति 
चायुक्तम्‌ । द्वितीये कालोपाधिना वेदस्य संबन्धानिरूपणाद्‌ बाधितविषयत्वम्‌ ॥ आकाश- 
निष्ठत्वं चाकाशसमवेतत्वं तत्संयुक्तत्वं वा । आद्ये वेदव्यतिरिक्तेन आकाशसमवेतत्वरहितेन 
तन्त्वादिना अर्थान्तरता, संयोगवृत्त्याकाशस्य तद्दत्तोपपत्ते: । द्वितीये त्वाकाझासमवेतैस्संयोग- 
विभागद्वित्वादिभिरर्थान्तरत्वम्‌ । आकाइानिष्ठत्वं तद्वत्त्वं च समवाय एवेति चेन्न अप्रसिद्ध- 
विहोषणत्वात्पक्षस्य । अस्माभिस्समवायानड्कीकारात्‌ । दृष्टान्तस्य साध्यवैकल्याच्च ॥ किश्र 
बर्णास्तावन्नित्यद्रव्यत्वान्न क्कचित्‌ समवेताः । क्रमस्तु वर्णधर्म इति बाधितविषयता च ॥ 
श्रुतिस्तु सत्प्रतिपक्षा न निश्चयाय भवति। किञ्च 'क्रग्वेद एवाग्नेरजायत यजुर्वेदो वायोः सामवेद 
आदित्यादिः त्यनीश्वररचितत्वमपि श्रावयन्त्याः कथमस्या न सत्प्रतिपक्षता । संप्रदायप्रवर्तक- 
त्वेनेयं सावकाशेति चेत्‌ । तर्हि द्वे अपि न्यायोपेतनित्यत्वश्रुत्यनुरोधेन तथा किं न स्यातामिति । 

परि०-- इति चायुक्तमिति । त्वन्मते कालस्याखण्डत्वादिति भावः । संबन्धेति । पौरुषेयवानिति 
मतुप्प्रत्ययोक्तसंबन्धानिरूपणादित्यर्थः । समवाय एवेति चेदिति । तथा च तन्त्वादिना संयोगविभागादिना च 
नार्थान्तरता । आद्ये समवायवृत्या तन्त्वादिमत्त्वाभावात्‌ । अन्त्ये समवेतत्वराहित्याभावादिति भावः । साध्य- 
वैकल्याच्चेति । अत्रापि समवायानङ्गीकारादित्यनुकर्षः । श्रुतिस्त्विति । प्रजापतिर्वा इत्यादि प्रागुक्तशरुतिस्तु 

वाचाविरूपनित्ययेत्यादिश्रुत्या सत्प्रतिपक्षेत्यर्थः । तद्रीत्याऽपौरुषेयत्वमुपेत्यापि प्रतिपक्षमाह किञ्चेति । 
न्यायोपेतेति । प्रागुक्तधर्मादिसाधकसामान्यपरिरोषरूपन्यायोपेता वाचा विरूपनित्ययेत्यादिशरुतिर्या तदनुरोधेन 
इत्यर्थ: । 


काल एवेति । अखण्ड इत्यर्थः । तदुपाधय इति । तरणिपरिस्पन्दरूपा इत्यर्थः । आद्येऽयमित्यन्य- 
कालवदिति । अखण्डकालेऽयं वर्तमानः कालः अन्योऽतीतः काल इति बिभागायोगादिति भावः । आकाशस्य 
तन्त्वादिना समवायाभावादिति भाव: । आकाशस्य संयोगादिरूपपौरुषेयवत््वं केन संबन्धेन । येनार्थान्तरता स्यादित्यत 
आह आकाइासमवेतैरिति । समवाय एवेति । तथा चाकाइासमवेते संयोगादिरूपेऽपौत्षेयवेदव्यतिरिक्तत्वा- 
काशसमवेतत्वरूपयोः विशेषणविशेष्ययो: उभयोरपि सत्त्वेन विरिषष्टाभावासंभवान्न तैरर्थान्तरतेति द्रष्टव्यम्‌ । 
साध्यवैकल्यं चेति । दृष्टान्तीकृते तन्तौ समवायेन पटरूपपौरुषेयवत्त्वं नास्ति । तयोरभेदादतः साध्यवैकल्यमिति 
भावः । आकाइानिष्ठत्वं तद्वत्वं च समवाय एवेति पक्षे दूषणान्तरमाह किञ्चेति । आकाइासमवेते पौरुषेयवेदे 
वेदव्यतिरिक्तत्वरूपविदोषणाभावप्रयुक्तविशिष्टाभावमादाय साध्यपर्यवसानं वाच्यम्‌ । तत्र किं वेदराब्देन वर्णा विवक्षिता 
उत तन्निष्ठ आनुपूर्वीरूपः क्रमविशेष इति विकल्प्याचे दूषणमाह वर्णास्तावदिति । द्वितीये दूषणमाह क्रमस्त्विति । 
तथा चाकारो वेदहाब्दाभिप्रेतक्रमसमवायवत्त्वं बाधितमिति भावः । अस्या इति । प्रजापतिर्वा इदमेक आसीदिति 
सर्वेश्चरप्रणीतत्वं प्रतिपादयन्त्याः श्रुतेरित्यर्थः । द्वे अपीति । ईश्वरानीश्वररचितत्वप्रतिपादकतयाऽभिप्रेते प्रजापतिर्वा 
ऋग्वेद एवेति द्वे अपि श्रुती इत्यर्थः । न्यायोपेतेति । न हि धर्मादिसिद्विः स्यान्ित्यवाक्यं विना क्कचिदित्युक्त- 
न्यायोपेतेत्यर्थः । नित्यत्वश्नुतीति । वाचा विरूपनित्ययेत्यादिनित्यत्वशरुतीत्यर्थः । 


सु०-- ननु वर्णा एव ताबदनित्यास्तत्कुतस्तदात्मकस्य वेदस्य नित्यत्वमिति। मैवम्‌। 
न हि वयं वेदं कूटस्थनित्यं ब्रूमः किन्तु नियतैकप्रकारम्‌ । तत्र को वर्णनित्यत्वस्योपयोगः । 
बस्तुतत्वविचारकं प्रति तु वर्णानां कूटस्थनित्यत्वं भगवत्पादैरेवान्यत्रोपपादितमित्यास्तां 
विस्तरः। 


परि०-- अन्यत्रेति । तत्त्वनिर्णये तदेवेदं वचनमिति प्रत्यभिज्ञानादित्यादिग्रन्थेनोपपादितमित्यर्थः । 
प्रपञ्चितमेतद्वर्णनित्यत्यं वेदापौरषेयत्यं च तर्कताण्डवे प्रथमपरिच्छेदे । 


सु०-- अत्राह कश्चित्‌ वेदः संस्कृतोऽसंस्कृतो वा बोधकः। न तावद्‌ द्वितीयः सर्वदा 
बोधकत्वप्रसङ्गात्‌। आद्ये संस्कारकेष्वस्याश्वासकारणाभावात्सर्वमिदं गज्ानमिति॥ तदिद- 
मयुक्तम्‌ । संस्कारकाः खलूञ्चारयितारो व्याख्यातारश्च वेदस्य । तत्राद्येषु तावत्‌ अविगीत- 
संवाददइनिनाश्वासो युज्यते । द्वितीयेषु तु लोकाबगतां शब्दशक्ति लौकिकानेव तात्पर्याव- 
गमोपायाननुसरत्सु कथमनाश्वास इति यत्किञ्रिदेतत्‌ । 

स्यादेतदेवं धर्मादिकमभ्युपगच्छन्तं प्रत्यपौरुषेयवाक्यसमर्थनम्‌ । यस्तु धर्मादिकमेव 
नाड़ीकरोति चार्वाकस्तं प्रति कथम्‌ । निराश्रयत्वादिति चेन्न । यतस्तेनाप्यङ्गी-कारयाम 
इत्याशयवानाह अधर्मबादिन इति । 


अनु०- अधर्मवादिनो बाक्यमप्रयोजनमेब हि। 


धर्मायतीन्द्रियार्थानभ्युपगन्तुरित्यर्थः । बाक्यं शास्त्रम्‌ । अप्रयोजनम्‌ इत्युपलक्षणम्‌; 
निर्विषयं चेत्यपि द्रष्टव्यम्‌ । हिशब्दो यस्मादित्यर्थे । 'तस्मात्तेनापि धर्मादिकमङ्गीकार्यमि'ति 
रोषः । एतञ्च 'अभ्युपगमेऽप्यर्थाभावादि तयैव व्युत्पादयिष्यामः । 


परि०- इत्यत्रेति । समयपादीयतृतीयेऽधिकरणे । 


सु०-- किञ्च मा भूद्धर्मादिकम्‌ । धर्माद्यभावस्ताबन्चावकिणाङ्गीकृत एव । तमा- 
श्रित्यापौरुषेयवाक्यं तेनाङ्गीकारयाम इत्याहायवानाह धर्माभाबोऽपीति । 


अनु०-- धर्माभावोऽपि नो तेन प्रत्यक्षावगतो भवेत्‌ ॥ ७१ ॥ 
अतः संहायसंपत्तो वाक्य प्रत्यक्षवत्प्रमा । 


तेन चावकिण(न) । धर्माभाबोऽपि प्रत्यक्षाबगतो न भवेत्‌। अनुमानं तु नाङ्ीकृतम्‌। 
अङ्ीकारेऽपि न तद्विषयम्‌ । यतः अतो, धर्माद्यमावावगमाय बाक्यं प्रत्यक्षमिव प्रमाणमङ्गी- 
करणीयम्‌। तञ्चोक्तविधया अन्यस्मिन्ननाश्वासादपौरुषेयमेवेति । 


परि०--न तद्विषयमिति । प्राक्‌ प्रतियोगिनो धमदिरानुमानिकत्वनिरासेनेति भाव: । धर्माद्यभावमपीति । 
प्रतियोग्यनुपलब्ध्येति योज्यम्‌ । 


सु०--- ननु घटाद्यभावमिव धर्मायभावमपि प्रत्यक्षमेव कुतो न गोचरयेत्‌ । मैवम्‌ । 
अयोग्यतया चक्षुषा रसस्येव प्रत्यक्षेण सतोऽप्यग्रहणोपपत्तेः ॥ किं योग्यताविशेषणेन; 
यत्प्रत्य-क्षेण सर्वथा नोपलभ्यते तन्नास्त्येवेति निश्चीयत इति चेत ॥ स्यादेतदेवम्‌ । यद्यत्र 
बादिनो न विप्रतिपद्येरन्‌। यदि च चक्षुरादिना रसादिकमयोग्यतया न गृहात इति न स्यात्‌। सत्यां 
तु वादिविप्रतिपत्तौ, सति चायोग्यतया क्कचिदनुपलम्भे, प्रत्यक्षानुपलब्धिः संशयमेव संपादयति 
'किमनुपलम्भान्नास्ति धर्मादिकम्‌, उत वाद्यन्तरोक्तरीत्या चक्षुषाऽनुपलभ्यमानो रसो रसनेनेव 
अयोग्यतया प्रत्यक्षेणानुपलभ्यमानमपि प्रमाणान्तरादस्ती'ति। न हि न्यायमतिक्रम्य स्वसमय- 
मात्रेण संडायोत्तारो युज्यते । एतत्संशायनिरासार्थमपि वाक्यं प्रमाणमङ्ीकरणीयम्‌; यथा 

्रत्यक्षयोग्येऽर्थे 'स्थाणुर्वा पुरुषो वे'ति संशयनिवृत्तये विहोषप्रत्यक्षमिति ॥ तदिदमुक्तं 
संहायसंपत्तौ सत्यामिति। 


तदेवमपौरुषेयत्वाद्वेदस्य कर्तृदोषमूलत्वाभावेन स्वत एव प्रामाण्यमिति सिद्धम्‌ । 


परि०-- सतोऽपीति। धमदिरिति दोष: । न्यायमतिक्रम्येति । रसस्येवायोग्यतया विद्यमानोऽपि धर्मादि- 
नोपलभ्यत इति न्यायमतिक्रम्य प्रत्यक्षेणानुपलम्भान्नास्तीति स्वसिद्धान्तमात्रेण संशयनिवृत्तिर्न हि युज्यत इत्यर्थः ॥ 
बेदापौरुषेयत्वसमर्थनम्‌॥ 


सु० ननु तथाऽपि न वेदः प्रमाणम्‌ । स हि पदार्थेषु वाक्यार्थे वा प्रमाणं भवेत्‌ । 

न तावत्पदार्थेषु, तेषां प्रागवगतत्वात्‌ । अनवगमे च व्युत्पत्त्यभावप्रसङ्गात्‌ । व्युत्पत्तेर्वाच्य- 

वाचकसंबन्धज्ञानरूपत्वात्‌ । संबन्धज्ञानस्य संबन्धिज्ञानपूर्वकत्वनियमात्‌ । व्युत्पत्त्यनपेक्षायां 

चातिप्रसङ्गात्‌ । यद्यपि याथार्थ्यमेव प्रामाण्यं नागृहीतग्राहकत्वम्‌, तथाऽपि परार्थानुमानस्येव 

शब्दस्यापि परबोधनार्थ प्रवृत्तत्वेन न ज्ञातज्ञापकता न्याय्या ॥ ननु पुरुषदोषोऽयं यज्ज्ञात- 

ज्ञापनाय शब्दोच्चारणम्‌। वेदे त्वपौरुषेये ज्ञातज्ञापनेनापि किं दुष्यति। न किञ्चित्‌। अनुपादेयत्वं तु 
स्यात्‌। तथा च न तन्मीमांसारंभ इति। 

परि०-- यदपि जिज्ञासासूत्रावतारिकायां वेदापौरुषेयत्वे किञ्च शब्दस्यैव प्रामाण्यं दुर्घट अर्थसस्पर्श- 

` शून्यत्वात्‌ वाक्यार्थप्रत्यायनप्रकारानिरूपणादित्यादि चोद्यमुक्तं तद्विवृण्वन्‌ झक्तिश्चेत्येतदवतारयति ननु तथापी- 

त्यादिना । किं दुष्यतीति प्रश्नस्योत्तरमाह न किञ्चिदिति । तदनुभवस्मृतीनामित्यस्य तदनुभवजन्यस्मृतीनामित्यर्थः । 


सु०-- नापि वाक्यार्थे प्रमाणम्‌। तद्वोधजननोपायाभावात्‌ । वर्णपदपदार्थतदनुभव- 
स्मृतीनां प्रत्येकं समुदितानां चोपायत्वासंभवात्‌ । स्यान्मतं क्रियापदेन कारकपदेन वा साकाङ्क 
स्वार्थेऽभिहिते यदेव पदान्तरेण योग्यं प्रतियोगिपदार्थान्तरं सन्निधाप्यते तदेव तस्य संबन्धि- 
त्वेनाबतिष्ठत इति । सत्यमेवं वस्तुगतिः । अबगतिस्तु तत्संबन्धस्य किंनिबन्धनेति चिन्त्यते । 
पदं हि स्वार्थं क्रियात्वेन कारकत्वेन वा दुक्तं प्रतिपादयतुः तत्संबन्धिताबोधस्तु निर्निबन्धन 
एव। 


परि०-- उपायत्वासंभवादिति । प्रत्येकं व्यभिचारान्मेलनायोगाद्वाक्यार्थबोधस्याशाब्दत्वापाताच्चेति 
भावः। 


सु०- अङ्गीकृत्य चेदमुदितम्‌, प्रकृतिप्रत्ययार्थसंबन्धबोधनिबन्धनादर्शनात्‌। 

एतेनाकाङ्कासन्निधियोग्यतावत्पदैरभिहिताः पदार्था एव वाक्यार्थी (र्था) भवन्तीत्यपि 


निरस्तम्‌। वाक्यार्थावगतेः कारणानिरूपणात्‌ ॥ 


सु अतोऽनियतनिमित्तकत्वादौत्परेक्षिक एव वाक्यार्थबोध इत्यप्रामाण्यं वेदस्ये- 
त्यत आह शक्तिश्रेति । 


अनु०- शक्तिश्रैवान्बिते स्वार्थ शब्दानामनुभूयते ॥ ७२ ॥ 
अतोञन्विताभिधायित्वम्‌ 


चशब्द: ‘अतः आाब्दव्याख्यानान्तरसमुच्चयार्थः, यत इत्यर्थे वा । एबशब्दस्य 'अन्वित 
एवे'ति संबन्ध: । 

परि०-- अनियतनिमित्तकत्वादिति । शक्तिरूपनियतनिमित्तकत्वाभावात्‌ इत्यर्थः । औत्प्रेक्षिक एव 
उत्कटेककोटिकसंशयरूप एवेत्यर्थ: । व्याख्यानान्तरेति । अन्वितार्थबोधकत्वार्थकत्वरूपव्याख्यानान्तरेत्यर्थः । 


सु०-- अयमर्थः । वृद्धव्यबहारादिना हि शब्दशक्त्यवधारणम्‌। न च पदार्थस्वरूपमात्रे 
व्यवहारादिकं युज्यते, किन्तु पदार्थान्तरान्विते । अतो व्यवहारादिना शब्दशक्तिमबधारयता - 
ऽर्थान्तरान्वित एव स्वार्थोऽनुभूयत इत्यङ्ीकरणीयम्‌ । यद्यप्येकस्मिन्‌ प्रयोगे गौरानयनान्वितः 
प्रतीयतेऽपरस्मिन्‌ बन्धनान्वितोऽन्यस्मिंश्च दर्शनान्वित इति पदार्थान्तरतदन्वयव्यभिचारः; 
तथाऽप्यव्यभिचारिणि योग्येतरान्तिते स्वार्थे शक्तिग्रहणमुपपद्यत एव । न हि विइोषाणां 
व्यभिचारेण त्यागे सामान्यस्य अव्यभिचारिणो निर्निबन्धनस्त्यागो युज्यते । यत एवं व्युत्पत्ति- 


समयेऽन्वित एव स्वार्थे शब्दानां ाक्तिरनुभूयतेऽतोऽन्वितस्वार्थाभिधायित्वं दाब्दानामभ्यु- 
पेयम्‌ । राक्तिग्रहणानुरोधित्वादभिधानस्य । 


परि० अनुभूयत इति । शब्दशक्तिरिति योज्यम्‌ । चशब्दो यत इत्यर्थ इत्युक्तम्‌ । तद्व्यनक्ति यत 
एबमिति। 
सु०-- यदा च पदैरेवान्वितस्वार्थप्रतिपादनं तदा वाक्यार्थ एवाबबुद्ध इति कथं 


तद्वोधस्य निर्निवन्धनता । गुणप्रधानभावेनान्योन्यान्विताः पदार्था वा तदन्वयो वा वाक्यार्थ 
इति प्रामाणिकैरङ्ीकृतत्वादिति। 


अत्र पदानामित्यनभिधाय इाब्दानामिति वदता प्रकृतिप्रत्यययोरपि अन्विताभिधान 
सामर्थ्यं सूचितम्‌। 

सु०-- केचिदाहुरेकमेव पदमन्विताभिधायीतराणि तु पदानि तत्प्रतियोगिसन्निधा- 
पनमात्र एव व्याप्रियन्ते, तञ्च प्रथमं वा प्रधानं वेति । तन्निरासार्थं हाव्दानामिति बहुवचनम्‌ ॥ 
तथा हि । यदेकत्र प्रयोगे प्रथमं तदेवान्यत्राप्रथममन्यत्र तु प्रथममिति न पदानां प्राथम्य- 
नियमोऽस्ति । तथा च प्रथमं पदमिति वदता सर्वाण्यप्यन्विताभिधायीन्यङ्ीकृतानीति किमत्र 
वक्तव्यम्‌॥ प्रधानत्वमपि पदस्य किमुच्यते । यदर्थप्रतिपादनपराणि इतरपदानि तत्प्रधानमिति 
चेत्‌, तर्हि वाक्यभेदेन प्राधान्यस्याव्यवस्थितत्वात्‌ सर्वपदानामन्विताभिधानसामर्थ्यमेबा- 
यातम्‌ । आख्यातपदं प्रधानमिति चेन्न; 'दध्चा जुहोती' त्यादिगुणबिधानेष्वनुपपत्तेः, आख्यात- 
पदरहितेष्वप्यन्वयप्रत्ययदर्दानाञ्च। न हि 'परिणतिसुरसं पनसफलमि'त्यादाबन्वयो न प्रतीयत 
इति युक्तम्‌, अनुभवविरोधात्‌ । न च तत्राध्याहारः; स हि लोकप्रतीत्यनुरोधाद्वा आश्रयणीयः, 
स्बसमयानुरोधात्‌ वा; नाद्यः लोकप्रतीतेः पर्यवसितत्वात्‌; न द्वितीयः तस्यैव निर्मूलत्वात्‌, 
समयान्तरानुरोधेन तत्परित्यागस्यापि संभवात्‌। 


परि०- तर्हि बाक्यभेदेनेति। गामानयेत्यादिवाक्ये आनयनपदार्थप्रतिपादनपरत्येऽपि गोपदस्य गो: शुक्ला 
कुब्जा बहुक्षीरेत्यादिवाक्यान्तरे च गोरुपार्थप्रतिपादनपरत्वमन्येषामित्येवं रूपेण प्राधान्यस्य वक्ृविवक्षाभेदेन 
अव्यवस्थितत्वादित्यर्थः । दध्ना जुहोतीत्यादिगुणविधानेष्बिति । गुणो नाम यागसाधनं द्रव्यम्‌ । अग्निहोत्रप्रकरणे 
श्रुतमिदं वाक्यं जुहोतीत्यनेन प्रकरणप्राप्तहोममनूद्य जुहोतीति यत्‌ तत्‌ दघ्ना दधिर्पद्रव्येणेति गुणं विदधाती- 
त्याख्यातान्तपदस्यानुवादत्वेन गुण एव तात्पर्याद्ुणपदस्यैव प्राधान्यादिति भावः । यवाग्वा जुहोति पयसा जुहोती- 
त्यादिरादिपदार्थः । 


सु०-- ये तु विशेषान्वय एव शक्ति: पदानामित्यास्थिषत, तन्मतनिरासायान्वित इति 
सामान्येनोक्तम्‌। उपपत्तिं तु वक्ष्याम इति। 
परि०-- वक्ष्याम इति । भक्तिपादे उभयव्यपदेशादित्यस्यानुषङ्गिकार्थोक्तिप्रस्तावे । 'कर्तृशब्दे ह्ममिहिते 


धर्मसामान्यवेदनात्‌ । विझेषधर्ममन्विच्छन्‌ किमित्येव हि पृच्छति । गुणक्रियादिधर्माणां बिशेषे कथिते पुनः । 
निराकाङ्को भवेद्यस्माच्छब्दा अन्वितवाचकाः।' इत्यत्रेति भावः । 


सु ० ननु यदि 'गामानये' त्यादिवाक्ये गामिति पदेनेवानयनान्वितः स्वार्थोऽभिहित- 
स्तदा आनयेति पदं व्यर्थमुक्तार्थत्वात्‌ । आनयेति पदेनानयत्यर्थेऽभिहिते सत्यानयत्यर्थान्वितः 


स्वार्थो गोपदेनाभिधीयते तेनानयेति पदस्य न वैयर्थ्यमिति चेत्‌, तह्यानयेति पदं केबलं 
स्वार्थमात्रमाचक्षाणमनन्विताभिधायि प्रातम्‌ । यथा चेदमनन्विताभिधायि तथा पदान्तर- 

म्पि स्यादिति दत्तजलाञ्जलिरन्विताभिघानवादः । अथानयेति पदेनापि गोपदेनाभिहितेनार्थ- 
नान्वितः स्वार्थः अभिधीयते तदा यावत्पूर्व पदं स्वार्थं नाभिधत्ते तावत्तदुत्तरपदस्य पूर्वपदार्था- 
न्वितस्वार्थाभिधानं नास्ति, याबञ्चोत्तरपदं स्वार्थ नाभिधत्त ताबत्पूर्वपदस्योत्तरपदार्थान्वित- 
स्वार्थप्रतिपादनं न संभवतीत्यन्योन्याश्रयत्वम्‌ । न च वाच्यं परस्परनिरपेक्षाणि पदानि प्रथमं 
पदार्थाननन्वितानभिधाय पश्चादन्योन्यान्तितांस्तानेवाभिदधतीति क्केतरेतराश्रयत्वमिति । 
द्विरभिधानकल्पनाया अप्रामाणिकत्वात्‌, अचेतनेषु विरम्य व्यापारानुपपत्तेश्च ॥ किश्च पदाना- 
मन्वितेष्वर्धेषु शक्तिर्गृहीता चेत्‌ तथाविधानेव प्रथममभिदध्युः, न चेत्पश्चादपि कथमभि- 
दध्युरिति। 


परि०- न च बाच्यमित्यस्य क्ेतरेतराश्रयत्वमित्यनेनान्वयः । 


सु०-- अत्र विहोषान्विताभिधानवादिनः परिहारमाहुः-- प्रथमं पदानि साहचर्य- 
वशादनन्वितस्वार्थान्‌ स्मारयन्ति, पश्चादितरेतरस्मारितेनार्थनान्वितस्वार्थानभिदधतीति न 
पदान्तरवैयर्थ्यम्‌, नापीतरेतराश्रयत्वमिति ॥ एतदप्यसारम्‌ । सर्वदैव हि पदान्यन्वितेनेव 
स्वार्थेन गृहीतसाहचर्याणि न केवलेन । तानि कथं केवलं पदार्थमात्रं स्मारयितुमीशते । 
यथानुभवं हि स्मरणेनोत्यत्तव्यम्‌, न तु परीक्षकप्रयोजनमनुसृत्य । न हि पदं पदार्थमात्रप्रतिपत्तये 
प्रयुञ्)युज्यते, किन्तु व्यवहाराय । स चान्वित एवेत्यन्वितानामेब पदार्थानां पदेभ्यः स्मरणं 
स्यात्‌ । तथा च 'गां पश्येति प्रयोगे गोपदेन पूर्वानुभूतानयनान्वितस्यार्थस्य स्मारितत्वात्‌ 
पश्येति पदमनाकाङ्कितार्थमसङ्गतं स्यात्‌ । एवं प्रासादं पश्येत्यत्र प्रासादान्वितस्वार्थाभि- 
धायकत्वात्पञ्येति पदस्य, न गोपदं तेन संबध्येत । तथा च वाक्यार्थः क्वापि परिनिष्ठितो 
न सिध्येत्‌ ॥ न च वक्तव्यमव्यभिचाराद्‌ गोपदं स्वार्थमात्रं स्मारयति नार्थान्तराणि तेषां 
व्यभिचारित्वादिति, पड्घभ्यासादरप्रत्ययैराहितस्य संस्कारस्य प्रबोधब(य)त: स्मरणहेतुत्वात्‌। 
तत्प्रबोधस्य च व्यभिचारिण्यप्यर्थान्तरे प्रणिधानसाहचर्यादिजन्मनोऽविरोषात। न हि स्मरण- 
उ साहचर्यनियममपेक्ष्योत्पद्यते । धूमदर्शनादग्रिवद्रसवत्पाकादिप्रदेशस्य स्मरण- 
दर्शनात्‌। 


परि०-- नन्वित्यादिना कृतचोद्यस्य वयं त्वित्यादिना परिहारमग्रे विवक्षुर्मतान्तरमनूद्य निराह अत्र 


बिशेषेति । साहचर्यवशादिति । स्वस्ववाच्यपदार्थसाहचर्यवशादित्यर्थ: । स्वार्थमात्रमिति । पदार्थान्तरा- 
' नन्वितं स्वार्थमित्यर्थः । नार्थान्तराणीति । आनयनबन्धनादिरूपार्थान्तराण्यन्वयप्रतियोगिभूतानि त । 

गवादिपदप्रयोगवेलायामानयनपदप्रयोगस्य बन्धनादिपदप्रयोगस्य वा नैयत्याभावेन तेषां व्यभिचारित्वादित्यर्थः । 
व्यभिचारिणि संस्कारोद्रोधो वा कथमित्यत आह तत्प्रबोधस्य चेति । 


सु० एतेनैतदपि निरस्तम्‌। यथा पदानां स्वार्थेष्वभ्यासातिङायो न तथा अर्थान्तरेषु । 
तेषां व्यभिचारित्वात्‌ । तथा च स्वरूपमात्रेणैव पदेभ्यः स्मारिताः पदार्था आकाङ्घादिमन्तः 
पदैरन्विता अभिधीयन्त इति न परस्पराश्रयत्वम्‌ । नापि पदान्तरानाकाङ्गेति । स्मरणस्या- 
नुभववारनियमानपेक्षत्वात्‌ । अन्यथा धूमदर्दानान्महानसादिस्मरणानुपपत्तिप्रसङ्गः । न हि 
यावान्‌ धूमस्याग्मावभ्यासातिशयस्तावान्‌ महानसे । तस्मादपरिहार्यमितरेतराश्रयत्वमिति । 


परि०-- इत्येतत्परास्तमित्यत्रैतेनेति परामृष्ट हेतुं व्यनक्ति स्मरणस्येति । वारेति । द्विवारं त्रिवार- 
मित्येवमावृत्तिनियमेत्यर्थः । तथाच सकृद्नुभवेऽप्यर्थान्तरस्मृतिर्भवत्वेवेति भावः । 


सु०-- वयं तु ब्रूमः । स्यादिदं विरोषान्विताभिधानबादिनां दूषणम्‌ । सामान्या- 
न्विताभिधाने तु नायं दोषः । प्रत्येकं हि पदान्याकाङ्कितसन्निहितयोग्येतरान्वितस्वार्थाभिधान- 
समर्थानि न पदान्तरमपेक्षन्त इति नेतरेतराश्रयत्वम्‌ । विरोषान्वयप्रतिपत्त्यर्थं च पदान्तर- 
समभिव्याहारोपयोगः । अत एव सामान्यान्विताभिधानवादे वाक्यार्थविरोषाप्रतिलंभ इति 
निरस्तम्‌, पदान्तरसमभिव्याहाराद्विरोषप्रतिपत्त्युपपत्तेः । येऽपि विरोषान्विताभिधानमाचक्षते 
तेरपि प्रतियोगिनां तदन्वयानां चाऽऽनन्त्यात्सङ्गतिग्रहण एव पुरुषायुषपर्यवसानभयात्‌ 
सामान्योपाधौ इक्तिग्रहणमङ्गीकरणीयम्‌ ॥ नन्वेवं तर्हि किमनया सामान्यान्विताभिधान- 
राक्त्याऽपि। पदानि स्वार्थमात्रे झाक्तिमन्ति पदान्तरसमभिव्याहारवझाद्विरोषान्वितमेव बोध- 
यन्तीत्यङ्ीकारोपपत्तेरिति चेन्न, सङ्गतिग्रहणसमये सामान्यान्विताभिधानराक्तेर्गृहीतत्वात्‌ । 
पदान्तरसमभिव्याहारो हि सामान्यस्य विशेषपर्यवसान एव हेतुर्न पुनरविद्यमानाक्त्याधान 
इति ॥ ननु तथाप्यन्बिताभिधाने समभिव्याहृतपदानां पुनरुक्तिदोष इति चेन्न, अन्वयभेदात्‌ । 
आनयनान्वितो गौर्गवान्वितमानयनमित्यनयोर्हि स्फुटो भेदः ॥ आर्थिकी तु पुनरुक्तिरदूषणम्‌ । 
'यश्चा्थादर्थो न स चोदनार्थ' इति न्यायात्‌, विरोषप्रतिपत्त्यङ्गतयोपयोगाञ्चेति । 


परि०-- पुरुषायुषेति । पञ्चमान्त्यपादे अचतुरविचतुरसुचतुरस्रीपुंसेत्यादिना पुरुषायुषेतिनिपातनात्‌ 
साधुः । न पुनरविद्यमानङाक्त्याधान इति । हेतुरित्यनुकर्षः । ननु पद्धतौ प्रत्येकं सामान्यतो योग्यान्वितस्वार्थाभि- 
धानशक्तीनि पदानि पदान्तरसन्निधानाहितशक्त्यन्तराणि विहोषतोऽप्यन्वितान्स्वार्थानभिदधतीत्युक्तत्वात्‌ तद्विरोध 
इति चेन्न । पदान्तरसन्निधानमेवाहितराक्त्यन्तरं लब्धसहकार्यन्तरं येषामिति पद्धतिवाक्यस्यार्थकथनेन विरोध- 

परिहारस्य तर्कताण्डवे द्रितीयपरिच्छेदे$न्विताभिधानबाधकोद्वार॒गरन्थे कृतत्वात्‌ । चोदनार्थो वाक्यार्थः । आर्थिक- 
पुनरक्तेरदोषत्वेदपि पदान्तर व्यर्थ तु स्यादित्यत आह विशेषेति । तत्तद्विरेषोपस्थापनरूपप्रयोजनान्तरेण पदान्तर- 
स्योपयुक्तत्वादित्यर्थः । यानि तु घटं नयतीत्यादौ कारकपदेनान्वयप्रतियोगितयाक्रियायाः क्रियापदेनापि तत्रति- 
योगितया कारकस्याभिधानातपर्यायता स्यादित्यादीन्यन्विताभिधानबाधकानि तानि बाधकदशकोद्धारग्रन्थे तर्क- 
ताण्डवे निरस्तानि ॥ अन्विते शक्ति: इति॥ 

सु०-- एबं स्वमतेन परिहारमभिधाय ये तु प्रत्यस्तमितवर्णपदविभागं वाक्यमेव 
स्फोटाख्यं वाक्यार्थप्रतिपादकमित्याहुः । तन्मतं निराकरोति गौरबमिति । 

अनु ० गौरवं कल्पनेऽन्यथा । 

अन्यथा कल्पने निरबयवं वाक्यं वाक्यार्थस्य बोधकमिति कल्पने गौरवं स्यात्‌ । 
वाक्यमेब खल्वेवंविधं विना प्रमाणेन कल्पनीयम्‌, तस्य च वाक्यार्थप्रत्यायनराक्तिरपि 
कल्पनीयेति। 

परि०-- प्रत्यस्तमितेत्यादि बहुत्रीहिः । गगनवदखण्डमिति यावत्‌ । वाक्यशाब्दितं स्फोटाख्यं विभुद्रव्यं 
पदाभिव्यङ््मिति ज्ञेयम्‌ । वाक्यमेवेति । वाक्यशाब्दितं स्फोटरूपदरन्यमेव धर्मि कल्पनीयमित्यर्थः । 

सु०-- ननु कथं स्फोरस्याप्रामाणिकत्वं पदार्थवाक्यार्थप्रतिपत्त्यन्यथाऽनुपपत्त्या 
पदवाक्यस्फोट्योः प्रतिपन्नत्वात्‌ ॥ तथा हि॥ यदि हि न पदातिरिक्तं वाक्यम्‌, पदं च न वर्णा- 
तिरिक्तं तदाऽर्थप्रत्यय एव न स्यात्‌। वर्णा हि न प्रत्येकमर्थप्रत्ययमुपजनयन्ति तथाऽननुभवात्‌, 
दोषवर्णवैयर्थ्यप्रसङ्गाच्च । समुदायश्च तेषां न संभवति एकवर्णसमयेऽन्यस्याभावात्‌ । नित्य- 
त्वेऽपि न तेषां प्रतीतिरनुवर्तते । अप्रतीयमानानां प्रत्यायकत्वे सर्वदा पदार्थप्रतीतिप्रसङ्गः । 
न हि प्रतीत्याऽप्रतीयमानानां सर्वथाऽप्रतीयमानानां च कश्चिद्विरोषः ॥ न च पूर्वानुभूता वर्णाः 
स्मृत्यारूढा अर्थप्रतीतिहेतव इति वाच्यम्‌; स्मृतौनामप्यनुभवानुसारेण क्रमिकत्वात्‌ ज्ञानयौग- 
पद्यप्रतिषेधाञ्च । अथ पूर्वपूर्वसंस्कारसहितोत्तरोत्तरानुभवैराहितोऽतिपटीयान्संस्कारो निखिल- 
बर्णविषयामेकामेव स्म्रृतिमुपजनयतीति मतम्‌ तदा क्रमो न स्यात्‌ । पौर्वापर्यलक्षणः क्रमो हि 
्रतीत्यङ्गम्‌। स च देशतः कालतो वा वर्णेषु सर्वगतेषु नित्येषु न संभवति । बुद्धिक्रमस्तु 
वाच्यः । स चैकस्मृतिसमारूढानां वर्णानां नास्तीत्यर्थप्रत्ययानुपपत्तिः । क्रमस्यानड्गत्वे च सरो 
रसो, नवं बनं, राजा जारा, नदी दीनेत्यादावर्थभेदप्रत्ययो न स्यात्‌ । अतो वर्णेभ्योऽनुपपद्यमानो- 
ऽर्थप्रत्ययस्तदतिरिक्तं स्फोटमवस्थापयति । स च स्वरूपग्राहकेण प्रमाणेन अर्थप्रत्यायन- 
शक्तिमानखण्ड एवावगत इति कथं कल्पनागौरवमिति। 

परि०--- अनित्यत्वमुपेत्याह एकवर्णसमय इति । न प्रतीतिरनुबर्तत इति । क्षणिकत्वात्प्रती- 
तीनामुत्तरवर्णोचारण काळ एव पूर्वपूर्वप्रतीतेर्नष्टत्वादिति भावः । ननु प्रतीतिनारोऽपि प्रतीतानां बोधकत्वोक्तौ कथ- 
मतिप्रसङ्ग इत्यत आह न हीति । प्रतीत्येति ल्यबन्तम्‌ । अप्रतीयमानानामिति विभागः । ज्ञानयौगपद्येति । 
ज्ञानानामात्मविरोषगुणतया पूर्वपूर्वज्ञानानामुत्तरोत्तरात्मविशेषगुणनाश्यत्वेन निवर्त्यनिवर्तकभावापन्नत्येन क्षणिक- 
त्वेन च यौगपद्यस्य प्रतिषिद्धतवाच्चत्यर्थः । अर्थभेदप्रत्ययो न स्यादिति । वर्णानामविशिष्टत्वे तद्वेदेनार्थभेदा- 
योगादिति भावः । धर्मिधर्मयोरन्यतरकल्पनमपि नेत्याह स चेति। 


सु० तत्र ब्रूमः । किमयं स्फोटः स्वयं प्रतीतो वाक्यार्थपदार्थप्रत्यायकः किंवा 
स्वरूपेण। 


आद्ये किमनयाऽर्थापत्त्यैव तत्प्रतीतिरुत प्रमाणान्तरेण । नाद्यः । इतरेतराश्रयप्रसङ्गात्‌ । 
प्रतीते हि स्फोटे ऽर्थप्रतीतिस्तस्यां च सत्यां तदन्यथाऽनुपपत्त्या स्फोटप्रतीतिरिति। न द्वितीयः 
तदभावात्‌ ॥ नन्वेर्क पदमेकं वाक्यं शब्दादर्थ प्रत्येमीत्येकार्थावलम्बिनी प्रत्यक्षप्रतीतिरस्तीति 
चेत्‌ । इयमेव विचार्यताम्‌ । किमेषा प्रत्यस्तमितवर्णपदविभागमेकं दाब्दतत््वमवगाहते किंबा 
वर्णादिभेदमपि । आद्यस्तु प्रतीतौ बहुमानवता नाङ्गीकर्तुमुचितः । द्वितीयेऽपि किं वणदिय- 
स्तस्यारम्भका उत व्यञ्जका: । नायः नित्यत्वाभ्युपगमात्‌ । द्वितीये किं ते प्रत्येकं तस्य व्यञ्जकाः 
किंवा समुदिता इति पूर्ववद्दोषः(षा): । यस्त्वत्र प्रतीकारः सोऽर्थं एव कल्प्यतामिति पुन- 
गौरवमेव । पूर्वपूर्ववर्णाभिव्यक्तं शब्दतत्त्वमुत्तरोत्तरैर्विशदं व्यज्यते नैवमर्थे कल्पना युक्तेति 
चेन्न, एकरसे वैराद्यावैराद्ययोरर्थगतयोरयोगात्‌, ज्ञानगतयोश्चाननुभवात्‌ ॥ अथ वर्णादयस्तत्र 
कल्पिताः प्रतिभान्तीति मतम्‌॥ तदिदमायातम्‌ ‘अप्रतीतं हाहाविषाणं तत्त्वं गवादिविषाणानि तु 
तत्र कल्पितानि प्रतिभान्ती'ति । एक्यप्रतीतिबलादित्थमास्थीयत इति चेन्न । भेदप्रत्ययस्य 
बलाद्वनादिप्रत्ययवदैक्यप्रत्यय (स्यौ) स्यैवौपाधिकत्वोपपत्तेः । उपाधिश्चेकार्थप्रत्यायकत्वम्‌ । 
न चैकार्थप्रत्यायकत्बेनैकत्वप्रत्ययः । ततश्चैकार्थप्रत्यय इति परस्पराश्रयत्वम्‌ । एकार्थप्रत्या- 
यनस्य समयग्राहकप्रमाणादेव सिद्धत्वात्‌। 

परि०_- प्रतीतौ बहुमानवतेति। एताबद्वर्णसमूहात्मकमिदमेकं पदं एतावत्पदकदम्बात्मकमेकं वाक्यमिति 
वर्णपदादिविभागस्यानुभवसिद्धत्वादिति भावः । यस्त्वत्र प्रतीकार इति । पूर्वपूर्ववर्णाचनुभवजनितसंस्कारसहकृता- 


्त्यवर्णेनानुभूयमानेन स्फोटोऽभिव्यज्यत इति त्वयोक्तदोषप्रतीकार इति वाच्यम्‌, तादृशोऽन्त्यवर्ण एवार्थावत्रोधहेतुः 
कल्प्यतामित्यर्थः । शब्दतत्त्वं स्फोटाख्यम्‌ । तद्वैशद्यादिक स्फोटरूपार्थे कल्प्यते अथ तज्ज्ञानेन द्वयमपीति क्रमेण निराह 

एकरस इत्यादिना । तत्रेति । स्फोटाख्यशब्दे । ऐक्येति । एकं पदमेकं वाक्यमिति पदादावैक्यप्रतीतीत्यर्थः । 
स्फोटस्येकत्वात । वर्णानां पदे पदानां च वाक्येप्नेकत्वेनैक्यप्रत्ययस्याधिष्ठानगतैक्यारोपेण विनाऽयोगादिति भाव: । 


समयग्राहकप्रमाणादिति । पदपदार्थसङकेतग्राहकवृद्धव्यवहारादिरूपप्रमाणादेवतयर्थः । 


सु०-- एकार्थप्रत्यायनं च नानुपपन्नम्‌ एकस्मृतिसमारूढानां तदुपपत्तेः । अनुभव- 
क्रमोपहितानामेब तेषां स्म्रुत्या5वगाहनान्न क्रमव्युत्क्रमयोरविशेषापत्तिः । अत एवार्थापत्तिरपि 
परास्ता बेदितव्या । अन्यथोपपत्तेरुक्तत्वात्‌ । 


अप्रतीतस्य तु प्रत्यायकत्वेऽतिप्रसङ्गः । 
तस्मात्सुछूक्तं गौरबं कल्पनेऽन्यथेति। 


परि०-- प्रागुक्तदोषान्निताह एकार्थेत्यादिना । अर्थापत्तिरपीति । ऐक्यप्रतीत्यन्यथानुपपत्तिरूपार्था- 
पत्तिरपि । अत एवेत्युक्तं व्यनक्ति अन्यथेति । ऐक्यप्रत्ययस्यौपाधिकत्वोपपत्तेरित्युक्तत्वादित्यर्थः । यद्वा पदार्थ- 
वाक्यार्थप्रतीत्यन्यथानुपपत्तिल्पार्थापत्तेरपि । श्तिश्चैवान्विते स्वार्थ इति त्रिपाद्यामन्वितामिधानकथनेन अन्यथोप- 


पततेहक्तत्वादित्यर्थः । किं वा स्वरूपेणेति प्राग्विकल्पितद्वितीयपक्षे दोषमाह अप्रतीतस्येति । स्फोटस्येति योज्यम्‌ । 
सर्वदार्थप्रतीतिल्पातिप्रसङ्ग इत्यर्थः । 


सु० अन्ये त्वाहुः 'स्मर्यमाणा वर्णमालैव वाक्यार्थबोधजननी'ति ॥ तदप्यसत्‌ । 


सा हि व्युत्पत्तिसहाया वा तथा स्यादन्यथा वा । अन्यथा चेदतिप्रसङ्ग: । आद्ये पदतदर्थाव- 
बोधस्याश्चितत्वात्‌ किं तयेति गीरवमेव। 


परि०-- अन्यथा चेदतिप्रसङ्ग इति । अव्युत्पन्नस्याप्यर्थवोधप्रसङ्ग इत्यर्थः । 
सु०-- किश्च क्रमोपेतानां द्वित्राणां पञ्रषाणां वा वर्णानां स्मरणमुपपद्यते । महावाक्य 


स्थाना दातसहस्रसङ्कचाना तु स्मरण द॒:आा(इा)कमेव । किमभ्यासस्य दष्करामात चन्न । 


गत्यन्तराभावे त्वेवमेतत । सति तु सुखोपाये न प्रयासगौरवकल्पना युक्तेति । एतदप्युक्तं गौरव 
कल्पनेऽन्यथनि ॥ 


परि»--- सनि नु सुखोपाय इति । अन्तरिते आाक्त्ययेनपदल्पोपाये मतीत्वर्थः | 


सु०--- अपरे नु वाक्यान्त्यवर्णं वाक्यार्थस्य प्रतिपादकमाचक्षते ॥ तदप्ययुक्तम्‌ 


युक्तम्‌। सहि 
केबल्ये वा नथा स्यात, पूर्वतर्णसंवन्धस्मरणेनानुगुहीतो वा ॥ आद्ये पूर्ववर्णाचारणबेयर्थ्यम 


्रनिग्रसङक्च ॥ ठरितीयेऽनुभूयमानः, स्मर्थमाणो वा । नाद्यः; सबन्धस्सातच्यबहितस्य अन्‌- 
घच स्प नु 

भवस्य तदाऽनवस्थानात्‌ । द्वितीये तु किमनेन प्रय्रगौरवेण, स्मृतिस्था वर्णाः पदत्वेना- 
नुसंहिताः वाक्यार्थमवगमयन्तीत्येव वक्तव्यम्‌ ॥ तदिदमुक्तम्‌ गौरवं कल्पनेऽन्यथेति ॥ 
ूर्ववर्णसंस्कार एवोपयोगी न स्मृतिरिति चेन्न । तथा सति पदानुसन्धानासंभवेन संबन्धस्य 


स्मरणाभावप्रसङ्गादिति ॥ 


सु० केचिदाहुः यो यानि पदानि प्रयुंक्ते स तत्पदार्थसंसर्गप्रतिपादनाभिप्राय- 
वानिति सामान्येन स्वात्मनि नियमे प्रतीते पश्चात्पदसमूहप्रयोगाद्वक्तुस्तत्पदार्थसंसर्गप्रति- 
पादनाभिप्रायावगतिद्वारेण पदेभ्यो वाक्यार्थानुमानमिति ॥ इदमप्यनुपपन्नम्‌ ॥ तथा हि । 
पदसमुदायमात्रप्रयोगाद्वा संसर्गज्ञानानुमानम्‌ उताकाङ्घादिमत्त्वे सति । नाद्यः व्यभिचारात्‌ । 
द्वितीये तु तथाविधपदैरेव वाक्यार्थावगतेर्वक्तज्ञानानुमाने बकबन्धरीतिप्रयास एवेति ॥ 
तदिदमप्याह गौरवं कल्पनेऽन्यथेति । 

परि०-- नाद्यः व्यभिचारादिति । गौरश्वः पुरुषो हस्तीत्यादिवाक्ये। वकबन्धरीतीति । वको नाम पक्षी 
मया कथं ग्राह्य इति केनचित्ृष्टे अन्यो वदति कचिदुपविष्टस्य बकस्य शिरसि नवनीते स्थापिते सति आतपेन द्रवीभूतेन 
चक्षुरन्तःप्रविष्टेन तेन चक्षुषो निमीलने सति बको बन्धनीय इति । इयं बकबन्धनरीतिः । नवनीतस्थापनकाल एव 
बकबन्धनसंभवे तदुक्तरीतिर्यथा प्रयासस्तथाऽयमपीत्यर्थः । 

सु०-- अभिहितान्वयवादिनो बदन्ति-- पदाभिहिताः पदार्था एव आकाङ्वादिवशात्‌ 
अन्योन्यान्यं बोधयन्तीति । 


तैरपि हि पदार्थानामन्वयबोधकत्वं क्ाप्यनुपलब्धं तावत्कल्पनीयम्‌ । ननु 'पश्यतः 
श्वेतमारूपं हेषाझाब्दं च श्रृण्वतः । खुरनिष्पेषदाब्दं च श्वेतोऽश्वो धावतीति धीः ॥' इत्युक्त - 
न्यायेनास्त्येब पदार्थानामन्वयबोधकत्बमिति चेन्न, अनुमानादर्थापत्तेर्वा तत्रान्वयप्रतीतेः ॥ 
तथा हि । एतेषां पदार्थानामेकाधिकरणतयाऽवगतानां वा प्रत्यायकत्वं, बिशकलिततया वा । 
आद्येऽनुमानत्वम्‌ । द्वितीये तत्रार्थान्तराभावो निश्चितो न वा । आद्येऽर्थपत्तिर्भवतामस्मा- 
मनुमानमेव । द्वितीये त्वनध्यवसाय एव । प्रमाणान्तरावगतानां पदार्थानामन्वयबोधकत्वा- 
दर्ईनिऽपि पदैरभिहितानां तत्किं न स्यादिति चेत्‌ । तर्हि न केबलं पदार्थानामन्वयबोधक- 
त्वशक्तिकल्पनम्‌ किन्तु पदानां पदार्थाभिधानदाक्तिः तेष्वन्वयबोधकत्वाधानराक्तिश्च कल्प- 
नीया । पदानां पदार्थेषु साहचर्यमात्रेण स्मारकत्वाङ्गीकारेऽपि शक्तिद्वयं कल्पनीयमेब ॥ 
तदिदमुक्तम्‌ गौरबं कल्पनेऽन्यथेति । 

परि०-- भड्टमतमनूद्य निराह अभिहितेति । पदानामभावेऽपि पदार्थानामेव ज्ञातानामन्वयबोधकत्व- 
मुपलब्धमिति नानुपलब्धकल्पनादोष इति शङ्कते नन्विति । श्वेतम्‌ आरूपमिति विभागः । किज्ञिच्छेतं रूपं पश्यत 
इत्यर्थ: । अन्धकारावृतप्रदेश इति ध्येयम्‌ । हेषेति । अश्चध्वनहेषेति नाम । हेषाख्यराब्दमित्यर्थः । खुरनिष्पेषशब्द 
चेति । शुण्वत इत्यन्वयः । खुरनिष्पेषशाब्दरूपोऽथौ धावनान्ययस्य हेषाराब्दरूपोऽर्थाऽश्वान्वयस्य श्वेतरूपपदार्थो 
रुपान्वयस्य बोधक इति श्वेतोऽश्वो धावतीति धीर्जायत इति पदार्थानामेव स्वज्ञानरूपव्यापारद्वाराऽन्ययबोधकत्व- 
मित्यर्थः । स्वमतेनाह अनुमानादिति । परमतेनाह अर्थापत्तेर्वेति । आद्ये अनुमानत्वमिति । अयं श्वेतः धावदश्वः 
हेषाखुरनिष्पेषशब्दवतत्वत्‌ । संमतवदितिप्रयोगप्रसङ्गादिति भावः । अर्थापत्तिर्भवतामिति । अर्थान्तराभावे सति 
थ्रूयमाणहेषाखुरनिष्पेषशब्दान्यथानुपपत्तिरूपार्थापत्त्या ततरत्यश्चेतस्य धावदश्वत्वप्रतीतिर्भाट्रानामित्यर्थ: । तदिद- 
मुक्तमिति । अन्यथाकल्पने पदाभिहितपदार्थानामेवान्वयबोधकत्वकल्पने शक्तिद्वयाङ्गीकारगौरवमिति मूलार्थ इति 
भाव: । विवृतमेतदभिहितान्वयभङ्गे तर्कताण्डवे । 


सु०-- ननु चान्विताभिधानवादिनोऽपि पदार्थेऽन्वये च शक्तिकल्पनाद्रौरवं समान- 
मिति चेन्न; एकयैव इाक्त्याऽन्तितार्थस्यैवाभिधानाङ्गीकारात्‌ । तथाऽपि सामान्यान्विता- 
भिधानवादे पदानामौत्सर्गिकी सामान्यान्वये शक्ति:, पदान्तरसन्निधानाञ्चागन्तुकी विशेष- 
विषया शक्ति:, पदान्तरे च तदाधानइाक्तिरिति शक्तित्रयं कल्पनीयमिति चेन्न; आकाङ्कित- 
सन्निहितयोग्यान्विताभिधानझाक्तेः एकस्या एव पदान्तरसमभिन्याहारबलेन विशेषपर्यव- 
सानस्योक्तत्वात्‌ ॥ ननु च पदकदम्बकश्रवणसमनन्तरं कुतश्चिन्मानसापराधादनुपजनित- 
पदार्थस्मृतेः वाक्यार्थप्रत्ययानुदयाद्‌ उदयाञ्चोपजातपदार्थस्मृतेरन्वयव्यतिरेकाभ्यां पदस्मारित- 
पदार्थानां बाक्यार्थप्रत्यायकत्वम्‌ अवसीयत इति । मैवम्‌ । सङ्गतिस्मरणभावाभावाभ्या- 
मन्यथोपपत्तेः । पदनिचयश्रबणवाक्यार्थबोधावन्तरा पदार्थस्मृतीनामेवानभ्युपगमात्‌। एकैक- 
पदश्रवणे पदार्थस्मृतिरस्ति तावदिति चेत्‌। किं तावता । किं सहकारिबिरहिणो यत्कार्यं तदेव 
सहकारिलाभेऽपि । तथात्वे संस्कारस्येन्द्रियसहकारिलाभेऽपि प्रत्यभिज्ञानुभवजनकत्बं न 
स्यात्‌ । किञ्च पदार्थवोध्यत्वे वाक्यार्थस्यानुमेयस्येब अशाब्दत्वम्‌ । पदार्थाख्यसप्तमप्रमाणा- 
वीकारे गौरवं च स्यादिति। 

तदेतदाह गौरबं कल्पनेऽन्यथेति। 


परि०- उक्तत्वादिति । शक्तिश्रैवेत्यादित्रिपादीव्याख्यावसरे उक्तत्वादित्यर्थः । तदेतदाहेति । अन्यथा- 


कल्पने पदार्थानामेवान्वयबोधकत्वकल्पने । ्रत्यक्षानुमानोपमानागमार्थापत््यभावरूपप्रमाणषट्कादपि पदार्थाख्य- 
सप्तमप्रमाणाङ्गीकारे गौरवं स्यादिति मूलार्थ इति भाव? 


प्रथमः पादः) जिज्ञासाधिकरणम्‌ 271 


सु०--- नायं दोषः । पदानामेव पदार्थप्रतिपादनावान्तरव्यापाराणामन्वयप्रतिपादक - 
त्वाङ्गीकारात्‌ । न ह्यवान्तरव्यापारस्य व्यवधायकत्बमस्तीति चेत्‌ । किमन्वयेऽप्यर्थवत्यदानां 
शक्तिरस्ति न वा । नास्तीति चेत्तत्राह न चाशक्त्येति । 


अनु०- न चाइक्त्याभिधायित्बम्‌ 


न च तत्राहाक्तं तदभिधत्त इति संभवति व्याघातादतिप्रसङ्गाञ्च । तथा च तदवस्थं 
वाक्यार्थस्यादाब्दत्व सप्तमप्रमाणापत्तिश्चेति भाव: । 


परि०-- अतिप्रसङ्गाञ्चेति । घटोऽस्तीत्यस्य पटोऽस्तीत्याद्र्थाभिधायकत्वप्रसङ्गादित्यर्थः । 


सु०-- अथ पदार्थेष्वन्वये चास्ति पदानां शक्तिः, तदा पदार्थानन्वयं च युगपत्‌ प्रति- 
पादयन्ति उत क्रमेण । नाद्यः अन्विताभिधानप्रसङ्गात्‌, पदार्थप्रतिपादनस्य अवान्तरव्यापारत्वा- 
नुपपत्तेश्च । द्वितीये दोषमाह प्रवृत्तिश्चेति । 


अनु०-- प्रवृत्तिश्च द्विधाऽन्यथा ॥ ७३ ॥ 
द्विधा प्रवृत्तिः विरम्य व्यापारः । प्रसज्यत इति दोष: । 


साहचर्यात्‌ स्वार्थान्‌ स्मारयन्ति अन्वयपराणि पदानि अतो न दोष इति चेन्न पदार्था- 
विषयाणां केबलतदन्वयपरत्वानुपपत्तेः । 


परि०-- द्विधा प्रवृत्तिः इत्यस्यार्थो विरम्यव्यापार इति । अन्यथेति मूलपदस्य क्रमेण प्रतिपादयन्ति 
चेदित्यर्थोऽवतारिकायामेव व्यक्तोऽतो नोक्तः । साहचर्यादिति । हस्तिहस्तिपयोः साहचयदिन्यतरदइनि अन्य- 
तरस्मृतिरेवं पदानि पदार्थे शक्तिविधुराण्यपि साहचर्यादर्थान्स्मारयन्तीति कारकपदम्‌ । पदार्थाविषयाणां झाक्त्या 
पदार्थाप्रतिपादकानामित्यर्थः । 


सु०-- अन्वयो लक्ष्यत इति चेत्‌ । तर्हि पदार्थेषु साहचर्यात्स्मारकत्वमात्रमन्वये तु 
लक्षणैवेति पदानां न कुत्राप्यभिधानवृत्तिरिति स्यात्‌ । तदभावे च न लक्षणापि संभवति, 
तद्दारत्वात्तस्याः । एतदप्युक्तं न चारक्त्याभिधायित्वमिति । स्मारकत्वमेवाभिधायकत्व- 
मिति चेन्न अतिप्रसङ्गादिति । 


तस्मात्पदैरेव वाक्यार्थप्रत्ययसंभवाद्युक्तं वेदप्रामाण्यमित्यतो युक्ता ब्रह्मजिज्ञासेति 
सिद्धम्‌। 

परि०--- ननु मास्त्वभिधावृत्तिः किमनिष्टमित्यत आह तदभावे चेति woe तद्द्वारत्बादिति । मुख्यार्थ- 
संबन्धद्वारत्वालक्षणाया इत्यर्थः । एतदपीति । अशक्त्या साहचर्येणाभिधायित्वं पदार्थस्मारकत्वं तथाऽशक्त्या 
ठक्षणयाऽभिघायकत्वं न चेति मूलार्थ इति भावः। नन्वशक्तस्याभिधायकत्वे व्याघात इत्युक्तमयुक्तामिति भावेन शडूते 
स्मारकत्वमेवेति । अतिप्रसङ्गादिति । हस्तिशब्दस्यापि हस्तिपस्मारकत्वेन तदभिधायकत्वं स्यादित्यर्थः । 
शक्तिश्रैवेत्यादेः प्रकृतोपयोगं दर्शयन्नुपसंहरति तस्मादिति । तस्यैव विवरणं पदैरेव वाक्यार्थप्रत्ययसंभवादिति ॥ 
(अभिहितान्वयादिपक्षखण्डनम्‌ ॥ अतःऱाब्दव्याख्यानं समाप्तम्‌ ॥) 


सु०-- एवं तावद्‌ ब्रह्मजिज्ञासाकर्तव्यत्वोपयु्त युक्तिजातमतःइाब्दार्थत्वेन व्याख्या- 
तम। तेन अथइान्दार्थमेव अतःदाब्दार्थतया हेतुत्वेन व्याख्यातवतां बृत्तिकाराणामिव नास्माक 
पुनरुक्तिदोष इत्युक्तं भवति । 


परि०- इतःपरं स्वयं भगवतेति पर्यन्तं अतःदाब्दस्योक्तहेतुपञ्चकपरामर्शित्वानुपपत्तिनिरासः क्रियते । 
युक्तिजातमिति । मोक्षजनकप्रसादहेतुज्ञानोत्पादकत्वबन्धसत्यत्ववेदादिशब्दगतसिद्धार्थपरत्वप्रामाण्यान्वितामि- 
धायित्वल्पयुक्तिजातमित्यर्थः । अथशब्दार्थमेवेति । अथाधिकारादिसाधनसंपत्त्यनन्तरम्‌ । अतः अधिकारादे: 
संपन्नत्वादिति व्याकुर्वतामित्यर्थः । 


सु०-- तथा हि। अथशब्दस्तावदानन्तर्याभिघानमुखेन हेतुतयैव पूर्ववृत्तमबगमयति । 
आनन्तर्यमात्रस्य विफलत्वात्‌ अतोञथशन्देनैव प्रकृतस्य हेतुत्वसिद्धेर्नात:शब्दो 5पेक्षितः ॥ 
अथइाव्दस्य हेतुत्वमार्थिकं नाभिधेयमिति चेत्‌, सत्यम्‌; तथाऽप्यार्थिके वात्पर्यात्‌, तस्यैव च 
वाक्यार्थेऽन्वयात्‌ । पूर्वमीमांसाव्याख्यातृभिरप्येवमेव व्याख्यातमिति चेत्‌, किमेतावता; न हि 
परागं दग्धमिति स्वाङ्गदाहदुःखं निवर्तते ॥ न चायमस्माकमस्ति दोषः । अथशब्दो हि 
जिज्ञासाजनकमरधिकारि(त्वं)स्थं धर्ममनधिकारित्वशङ्कानिरासायानुवदति, अतःदाब्देन तु 
विषयप्रयोजनसिध्यङ्गभूतं न्यायकलापं सूत्रकारः स्वयमाचष्टे इति कुतः पौनरुक्त्यम्‌ अत एव 


पुनरुक्तिभयादथात इत्येकमेच पदं येऽभ्युपगतवन्तस्तेऽपि निरस्ता भवन्ति, अर्थभेदसंभवे 
अप्रसिद्धकल्पनानुपपत्तेः। 


परि०- कथं तेषां पौनल्क्त्यमित्यत आह अथदाव्दस्ताबदिति । पूर्ववृत्तमिति । यदनन्तरं ब्रह्मजिज्ञासा 
कर्तव्येत्युच्यते तत्पूर्वसम्पन्नमानन्तर्वप्रतियोगिभूत वस्तु जिन्ञासाकर्तव्यतायां हेतुत्वेन अवगमयति । अन्यथा 
वत्किञ्चिदानन्तर्यल्य कार्यमात्रेऽपिं देभवेनाथानन्तरमिति न वक्तव्यमेव स्यात्फलाभावादिति भाव: । तस्यैवेति । 
तात्पर्वविधयस्वेत्यर्ः । वाक्यार्थे जिज्ञालाकर्तव्यत्वादिरूपार्थ । एवमेवेति । अथाध्ययनानन्तरं अत: अध्ययनस्य 
ि्वृतततवाद्धर्गजिन्ञासा कर्तव्येत्यर्थः । अनधिकारिकत्वञाङ्कानिरासायेति । यद्यपि त्रह्मादिपदेन चिदचिद्विलक्षण - 

विषयसिद्धबैव तज्ज्ञानादिद्वारा मोक्षफलसिद्धथा मुमुक्षुरधिकारी सिद्ध इत्यनधिकारिकत्वदाङ्काविषयार्पकब्रह्मपदादिनैव 
निरस्ता तथापि मुमुक्षुमात्रस्याधिकारित्वे ख्रीशूट्रह्मवन्धूनां त्रयी न श्रुतिगोचरेत्यादिवितेधेन प्राप्ताया पुनर्निरधि- 
कारिकत्वशङ्का तस्याः निरासाय मुक्तियोग्यत्वाध्ययनदामादिल्पासाधारणधर्मलपमविकारिस्थं धर्मविदोषं 'मन्द- 
मध्योत्तमत्वेन त्रिविधा ह्यधिकारिण' इत्यादिभाष्योक्तवचनजातेनापशूद्राधिकरणन्यायेन च अध्ययनमात्रवत इति 
ज्ञानपादीयाधिकरणोक्तन्यायेन च प्राप्तमनुवदतीत्यर्थः । विषयप्रयोजनेति । अतःपदस्व हि मोक्षहेतुप्रसादजनक- 
ज्ञानकारणत्वात्‌, बन्धस्य सत्यत्वात्‌, वेदस्य सिद्धार्थवस्तुपरत्वात्‌, वेदस्य प्रामाण्यात्‌, अन्विताभिधायकत्वाच्चेत्येवं 
युक्तिपञ्चकपरत्वेनातःडाब्दः पञ्चधा व्याख्यातः । तत्राचद्रयं प्रयोजनसिद्धचङ्गभूतम्‌ । अन्त्यत्रयं तु विषयसिद्भवङ्ग- 
भूतमिति विषयप्रयोजनसिद्धवङ्गभूतन्यायकलापमित्युक्तम्‌ । तेऽपि निरस्ता इति । एवमत इति भिन्नं पदमुपे- 
त्याप्यपौनरुक्त्यायार्थान्तरं वदन्तो वाचस्पतिप्रभृतयोऽपि चन्द्रिकायां निरस्ता ध्येयाः । 

सु०--- ननु वेदप्रामाण्यादिकं पूर्वमीमांसायामुपपादितम्‌ अतः किमर्थमत्र पुनः सूत्रित- 
मिति चेन्न तदुपजीवित्वस्याप्रतिज्ञातत्वात्‌ । एतन्मीमांसोपजीविनी खलु सेति पुराणे पठ्यते 
'शब्दजातस्य सर्वस्य यत्प्रमाणश्च निर्णय' इति । तथाऽपि 'न बिलक्षणत्वादि' त्यादिना 
वेदप्रामाण्यादेः समर्थनान्न तदतःशब्दार्थ इति चेन्न एतत्प्रपञ्चत्वात्‌, कचिदर्थनिर्णये तात्पर्याच्च । 
तथा च वक्ष्यति 'स्वरूपनिर्णयायैवेति', यत्र तन्निर्णयमि'ति च ॥ तथापि कार्यपरत्वनिराकरणं 
नात:राब्दार्थस्तस्यानुपदमेव ‘तत्तु समन्वयादि'ति निराकरिष्यमाणत्वादिति चेन्न । जगञ्जन्मा- 
दिकारणतया शास्रयोनित्वस्य तत्र इतरनिरासेन ब्रह्मणि समर्थनात्‌। न हि कार्यवादिनः कार्य 
तथाऽभ्युपयन्ति येन तत्र तन्निराकरणं सङ्गच्छेत। 

परि०-- रामानुजप्रक्रियामनुसृत्य शङ्कते ननु बेदेति । पुराण इति । भाष्योक्तस्कान्दपुराण इत्यर्थः । 
झब्दजातस्येति कर्तरि षष्ठी । यः झाब्दसमूहैः क्रियमाणो निर्णयो यत्प्रमाणः यद्रह्मसूत्रमूलक इत्यर्थः । अन्यार्थ तु 
जैमिनिरित्यादुक्तविस्तृतिरूपत्वात्‌ पूर्वतन्त्रस्यैतदुपजीवित्वं ध्येयम्‌ । क्वचिदिति । द्वितीयाध्यायतृतीयचतुर्थपादयोः 
वेदबचसामन्योन्यविरोधपरिहारेण प्रामाण्यसमर्थनं तदर्थनिर्धारणाभिप्रायमित्यर्थः । बक्ष्यतीति । वियत्पादोपक्रमे 
'अथारोषसमाप्रायविरोधापाकृतिं प्रभुः । करिष्यन्नधिदैवाधिभूतजीवपरात्मनाम्‌ । स्वरूपनिर्णयायैव वचनानां परस्परम्‌ । 
पादेनानेनाविरोधं दर्शयत्यमितद्युतिरि'ति । तथा द्वितीयस्य चतुर्थपादोपक्रमे च । श्रुत्यर्थः श्रुतियुक्तिभ्यां विरुद्ध इव 
दृझ्यते । यत्र तन्निर्णयं देवस्सुविशिष्टोपपत्तिभिः । करोती'ति च वक्ष्यतीत्यर्थः । तत्रेति । तत्तु समन्वयादित्यत्रोप- 
क्रमादिबलेन वेदतात्पर्यस्य ब्रह्मणि निर्णेष्यमाणत्वादिति भावः । यद्वा सिद्धार्थबोधने फलाभावात्कार्यपरत्वं वेदान्ताना- 
मिति शङ्का तत्त्वित्यत्र निरस्यत इति रामानुजीयशाङ्का सिद्धान्तरीत्या परिहार इति ध्येयम्‌ । 

सु०_ स्यादेतत्‌ । “तथापि एतदयुक्तम्‌ । अतःराब्दो हि प्रकृतस्य हेतुत्वमाह, न पुन- 
वेदप्रामाण्यादिकमेब साक्षात्‌ । न चात्र तत्प्रकृतम्‌ अस्यैव प्रथमवाक्यत्वात्‌ । पूर्वमीमांसा- 

प्रकृतोपजीबनं तु नेष्यत एव । न च कार्यनिराकरणं तत्परकृतम्‌। तत्कथमस्यार्थस्यातःाब्दारथ- 
तया व्याख्यानम्‌ । अन्यथोत्सूत्रिताभिधाने भाष्यत्वव्याघातः ॥ किश्नायमर्थो ब्रह्मजिज्ञासा- 
कर्तव्यतायामत्यन्तोपयुक्तो विस्तरादेव पूर्वमीमांसायामिव वक्तव्यः सूत्रकृतैव । अत इति 
सङ्केपेण कस्मादुक्तः;” इत्याराद्वयं परिहरति एतत्सर्वमिति । 


अनु०- एतत्सर्व तर्कशास्त्रे ब्रह्मतर्के हि विस्तरात्‌ । 
उक्तं बिद्यापृथक्त्वात्तु सङ्केपेणात्र सूचितम्‌॥ ७४॥ 


परि०-- एतदिति । पञ्चधाऽतः शब्दस्य व्याख्यानमध्ये यदाद्यं ज्ञानी प्रियतमोऽतो मे इत्यादिना कृतं 
मोक्षहेतुप्रसादजनकज्ञानकारणार्थकत्वरूपं व्याख्यानं तस्य 'इत्यादेर्न हरिं विना । ज्ञानस्वभावतोऽपि स्यान्मत्तिः 
कस्यापि हि क्कचिदि'त्यत्रोक्तदिशोपपन्नत्वेऽपि बन्धसत्यत्वाद्यर्थचतुष्टयपरत्वव्याख्यानमयुक्तमित्यर्थः । प्रकृतस्य 
हेतुत्वमाहेति । अत इति एतच्छब्दस्य पञ्चम्यर्थकतसिळन्तस्य रूपम्‌ । एतस्मादित्यर्थे पञ्चम्यास्तसिलिति पञ्चम्या- 
स्तसिलादेशे एतदोशिति प्रातिपदिकस्याशादेशे अत इति निष्पन्नत्वात्‌ । तथा चात इति प्रातिपदिकाकारेण प्रकृतं 
परामृश्य तसित्प्रत्ययेन हेतुत्वं जिज्ञासाकर्तव्यतां प्रति वक्तीत्यर्थः । न पुनर्वेदप्रामाण्यादिकमिति । यद्यपि 
बन्धसत्यत्वादिकमिति वक्तव्यं तथाऽप्यतो यथार्थबन्धस्येत्येतद्वयाख्यानावसरे बन्धमिथ्यात्वमाराङ्कच सेयमादाङ्ा- 
ऽतःशब्देनपेकषितार्थहितुसूचकेन निराकृतेति ग्रन्थेन बन्धसत्यत्वपरामर्रित्वमुपपादितं मत्वा प्रामाण्यादीत्येवोक्तम्‌ । 
आदिपदेन वा तस्य संग्रहः । नन्वेवं तेनैव न्यायेन वेदप्रामाण्यादिपरामर्शित्वमपि नानुपपन्नमिति चेत्‌ सत्यम्‌ । 
प्रकारान्तरेणाप्युक्तार्थपरामर्शित्वोपपादनाय इयमाराङ्केति अदोषः । तत्प्रकृतमिति । पूर्वमीमांसा प्रकृतं च नेत्यर्थः । 
तत्र कार्यपरत्वस्यैव पूर्वमीमांसकैः वर्णनादिति भावः । 
सु०-- यस्मादित्यर्थे हिरान्दः । तुशब्दस्य ‘अत्र त्विति संबन्धः, तस्मावित्यर्थे वा । 
यस्मात्‌ एतत्सर्व प्रमेयं ब्र्मतर्काभिधे तर्कशास्रे बिस्तरादुक्तम्‌ तस्मात्‌ अत्र मीमांसोपक्रमेऽत 
इति सह्षेपेण सूचितम्‌ इत्यनेन आाङ्काद्वयमपि परास्तम्‌ । 'ब्रह्मतर्कक्तत्वेन प्रकृतत्वादिदं(दतः) - 
शब्देन परामर्शो युज्यते, तत्रैव विस्तरेणोक्तत्वादत्र सङ्केपकरणं चोपपद्यतेः इति। 
__ परि०-- अतःशब्देन परामर्शो युज्यत इति । कचिदिदंशब्देनेत्यपि पाठः। स च लेखकदोषमूलो ध्येयः । 
अयं चासौ शब्दश्च इदंशब्दस्तेन अतःशब्देनेति यावदिति बाऽर्थो ध्येय: । | 
सु ग्रन्थान्तरोक्तस्य कथमत्र प्रकृतत्वम्‌, तथात्वे वा कुतो न ूर्वमीमांसोक्त- 
परामर्शोऽयमिष्यत इत्यत उक्तम्‌ तर्कशास्त्र इति । तर्कशास्त्र हि मीमांसाङ्गमिति वक्ष्यति ॥ 
ब्रह्मतर्के विस्तरेणोक्तत्वमत्र सङ्केपकरणस्य घटकमात्रं न नियामकम्‌ । तत्र बिस्तरेणोक्तस्या- 
पि विस्तरेणोक्तौ बाधकाभावात्प्रस्थानभेदेन अपुनरुक्तेरित्यत उक्तम्‌ बियेति। 

सु०-- एतदुक्तं भवति । अस्ति तावत्तर्कमीमांसाविद्ययो: पृथक्त्वम्‌। 'वेदा: सर्वाङ्गानि 
सत्यमायतनमि'ति पृथक्‌ श्रवणात्‌। वेदाश्चत्वारः, सर्वाङ्गानीति पुराणस्मृतितर्कशास्त्रसहितानि 
षडड्रानि गृह्यन्ते, सत्यमिति मीमांसा । तथा च चतुर्दशविद्यास्थानान्युक्तानि भवन्ति। तदर्थ च 

: व्युत्पाद्यभेदेनावश्यंभवितव्यम्‌ । ततश्च प्रमेयव्युत्पादनपरे मीमांसाझास्त्रे तर्कशास्त्रव्युत्पाद्यं 

वेदप्रामाण्यादिकं यदि विस्तराद्‌ व्युत्पाद्येत तदा विद्याभेदो न स्यात्‌ । सङ्घेपेण सूचने तु नायं 
दोषः । प्रायिकत्वाद्विद्याभेदस्य ॥ सर्वथाऽन्योन्यासंस्पर्दी अङ्गाङ्गिभावानुपपत्तेः । अतोऽत्रास्य 
सर्वस्य सङ्घेपकरणमेबोचितमिति ॥ अनेन जैमिनीयानां प्रमाणलक्षणादिनिरूपणं नातीव 
मीमांसायां सङ्गतमिति सूचितं भवति। अत एव न तत्रोक्तस्यात्रोपजीवनमिति । 

परि०-- इति पृथक्श्रवणादिति । तलवकारोपनिषदि श्रवणादित्यर्थः । कथमत्र मीमांसायास्तर्कशास्रा- 
त्पार्थक्योक्तिरित्यतस्तद्वाक्यं व्यनक्ति वेदाश्चत्वार इति । यद्यपि 'ऋग्यजुःस्सामाथर्वाख्याः पञ्चरात्रं च भारतम्‌ । 
मूलरामायणं चैव पुराणं भगवत्परम्‌ । वेदा इत्युच्यते सद्भिः शिक्षाद्यं स्मृतयस्तथा । अङ्गानि सत्यं मीमांसा तद्विद्यायतनं 
त्रयमि'ति तलवकारभाष्येऽन्यथा वेदादिस्वरूपमुक्तम्‌ । तर्कशास्त्र च नोक्तम्‌ । तथापीहानुगराहमप्रमाणानां वेदपदेन 
ग्रहणं वेदोपबृंहकत्वेन तदङ्गत्वात्पुराणादेः अङ्गपदस्वारस्येन सर्वाङ्गानीत्यनेन पुराणादीनां ग्रहणम्‌ । अनुक्तस्यापि 
तर्कस्योपलक्षकत्वमुपेत्य वा शिक्षाद्यमित्यत्राद्यपदेन वा ग्रहणमभिप्रेत्य व्याख्यानान्तरमित्यदोषः । षडङ्गानि शिक्षा- 
कल्पो व्याकरणं निरुक्त छन्दोज्योतिषमिति षडङ्गानि। ‘अङ्कानि वेदाश्चत्वारो मीमांसान्यायविस्तरः । पुराणं धर्मशाख च 
विद्या हयेताश्चतुर्दरो'ति स्मृतिं हृदि कृत्वाह तथा च चतुर्दशेति । अनेनेति । ब्रहमतर्कस्याङ्गत्वकथनेनेत्यर्थः । 

. प्रमाणलक्षणादिनिरूपणमिति । तद्धि पद्धत्यादौ व्यक्तम्‌ । 
सु०-- तदेव प्रपञ्चयति प्रमाणेति। 
अनु ० प्रमाणन्यायसच्छिक्षा क्रियते तर्कशारत्रतः । 
मानन्यायैस्तु तत्सिद्धै्मीमांसा मेयशोधनम्‌ ॥ ७५ ॥ 

अथवा 'विद्यापृथक्त्वादि' त्युक्तम्‌ । तत्रास्तु तर्कमीमांसाविद्ययोः पृथत्तवम्‌, तथाऽप्यत्र 
विस्तरेण बेदप्रामाण्यव्युत्पादने को दोष इत्याशङ्क्य; विद्यापृथक्त्वं च व्युत्पाद्यपृथक्त्वादेव, 
तच्चैतदित्याह प्रमाणेति ॥ प्रमाणानि प्रत्यक्षादीनि त्रीणि । न्यायः अनुमानाङ्गभूता व्यासिः । 

सु०-- अथवा न्यायो व्याप्याङ्गीकारेऽनिष्टव्यापकप्रसञ्जनात्मकस्तर्कः । तस्यानुमाना- 
त्मकत्वेऽपि प्रमाणानुग्राहकत्वातिशायवत्त्वज्ञापनाय पृथगुक्तिः । 

अथवा प्रमाणे प्रत्यक्षमागमश्च, न्यायः अनुमानं, तस्य मीमांसायामभ्यर्हितत्वा- 
द्वेदेनोपन्यासः। 

सु०--- अथवा प्रमाणानां प्रत्यक्षादीनां, न्यायः प्रकारः स्वरूपसङ्कथाविषयव्यवस्था, 
तस्य सच्छिक्षोदेशलक्षणविभागपरीक्षाभिर्निूपणम्‌ । तर्कशास्त्रत इति तृतीयार्थे तसिः । 
तुशब्दो 'मीमांसा त्विति संबध्यते । तत्सिद्धैः तर्कशाखव्युत्पादितैः । मेयशोधनं प्रमेय- 
स्यारोपिताकारनिराकरणेन स्वरूपनिरूपणं क्रियते । मीमांसाझास्त्रत इति रोषः ॥ अयं च 
व्युत्पाद्यभेदो न स्याद्यदि मीमांसाशास्रेऽपि वेदप्रामाण्यादिकं विस्तराद्‌ व्युत्पाद्येत। तदभावे च 
विद्याभेदोऽपि न स्यात्‌ । अतः सङ्घेपेणैवास्य सूचनमत्र युक्तमिति भाव: ॥ अत्र 'तस्सिद्धैरि'ति 
वदता तर्कशास्रस्य मीमांसाङ्त्वमुक्तम्‌ । तेन तत्र प्रकृतस्यात्र परामर्शो नानुपपन्न इति सूचितं 
भवति। 


परि० तृतीयार्थे तसिरिति । प्रतियोगे पञ्चम्यास्तसिरित्यत्र आद्यादिभ्य उपसंख्यानमित्यत्र सर्व- 
विभक्त्यर्थे तसेरक्तत्वात्‌ आद्यादेश्चाकृतिगणत्वादिति भावः । आद्यादिभ्यः प्रथमादिभ्य इत्यर्थ इत्येके । मेयशोधनरूपं 
मीमांसाविचारणं मीमांसाशास्रेण क्रियत इति मूलयोजनामुपेत्याह मीमांसाझासत्रत इति शेष इति । मीमासेति 
प्रातिपदिकमात्रनिर्देशः । शाख्नत इत्येव शेष इत्येके । 


सु०--ननु 'महदीर्घबद्दे'त्यादिना तर्कदास्त्रं निराकरिष्यते; तत्कथं तस्य ब्रह्ममीमांसा- 


त्वम्‌, विरुद्धयोरङ्गाङ्किभावस्य व्याहतत्वात्‌। तथा च कथं तत्रोक्तस्य 'अत्रेद' शब्देन परामर्श: 
कथ च ततो भेदसिद्धये व्युत्पाद्यभेदोपपादनम्‌, प्रमाणत्वाप्रमाणत्वाभ्यामेव तद्भेदस्य सिद्धत्वा- 
दित्यत आह ब्रह्मतर्क चेति । 

अनु ० ्रह्मतर्क च भगवान्स एव कृतवान्प्रभुः । 


स प्रभुः यो मीमांसासूत्रकुदित्यर्थः । एबशब्देन न कणादाक्षपादादिप्रणीतं तर्कशास्र- 
मत्राङ्गतयाङ्गीक्रियते; अतो नोक्तदोष इति सूचयति । 


ननु कथं 'सूत्रकृता कृतो ब्रह्मतर्क' इत्युच्यते 'ब्रह्मतर्कस्तर्कदास््ं विष्णुना यत्समी- 
रितमि'ति तस्यान्यकृतत्ववचनात्‌। न च वाच्यं विष्णुकृतोऽप्येकोऽस्तु, अयमपरः किं व्यास- 
कृतो ब्रह्मतर्का न स्यादिति; भगवत्कृतस्य तस्याप्रामाण्ये कारणाभावात्‌, अत्राप्यनाश्वास- 
प्रसङ्गाच्च । प्रामाण्ये तु व्यर्थ व्यासस्यैकविषये ग्रन्थान्तरनिर्माणमित्यत आह पञ्चाशदिति । 
पज्चाशत्कोटिविस्तारान्नारायणतनौ कृतात्‌ ॥ ७६ ॥। 


उद्धृत्य पश्चसाहर्र कृतवान्‌ बादरायण: । 


प्रथमः पादः) जिन्नासाधिकरणम्‌ 277 


परि०-- वचनादिति । द्वितीये गीतातात्पर्योक्तनारदीयवचनादित्यर्थ: । एवं वादिनस्तव मते विष्णुकृतं 
तर्कशास्रमप्रमाणमुत प्रमाणमिति विकल्प हृदि कृत्वा आदे आह भगबत्कृतस्येति । अन्त्ये आह प्रामाण्ये त्विति । 

सु०-- ननु च कथं बिस्तारादिति, 'प्रथने वावशब्द' इति प्रतिषेधात्‌ । मैवम्‌ । 
पञ्चाशद्धिः कोटिभिः ोकैर्विस्तारः प्रपश्नो यस्यार्थस्य तस्मात्कित्रिदर्थमुद्धत्य पृथक्कत्य 
तत्प्रतिपादकं, पञ्चसहस्राणि परिमाणमस्येति पश्चसाहस्रं, ग्रन्थं कृतवानिति व्याख्यानात्‌। यद्यपि 
व्यासो न विष्णोरन्य इति परिहारोऽत्र बक्तुं शक्यत एव तथापि वस्तुस्थितिज्ञापनाय भगवतो 
व्यासस्य पृथग्‌ ग्रन्थरचने प्रयोजनमभिहितमिति ज्ञातव्यम्‌ । अत एव विष्णुनेत्यस्य विबरणाय 
'नारायणतनावि 'त्युक्तम्‌। तथा च नारायणावतारे विष्णुना कृतादिति योजना । अथवा 'नञा 
निर्दिष्टमनित्यमि'ति वचनात्पश्चारात्कोरि(स्यो) विस्तारो यस्य ग्रन्थस्येत्यपि युक्तम्‌। तथा च 
कृतादिति मुख्यमेव भवति । अन्यथा लाक्षणिकं व्याख्येयमिति । 

परि०-- प्रथने बावशब्द इति प्रतिषेधादिति । तृतीयस्य तृतीयपादे प्रे खरोऽयज्ञ इति पूर्वसूत्रात्‌ स्तृञ्‌ 
आच्छादन इति धातुमनुवृत्य वौ बिशब्द उपपदे स्तृधातोः घञ्प्रत्ययो भवति । प्रथने आइाब्दे दाव्दाविषयविस्तीर्णत्वे 
गम्यमाने । शब्दाविषये विस्तीर्णत्वे गम्यमाने तु घञ्‌ न भवति । ऋदोरबित्यप्प्रत्यय एव भवतीत्युक्तत्वेन शाब्द 
विषयप्रथने घव्प्रत्ययप्रतिषेधादित्यर्थः । बस्तुस्थितिज्ञापनायेति । वस्तुगत्या व्यासकृतत्रहमतर्कस्यान्यत्व- 
्ञापनायेत्यर्थः । प्रयोजनमभिहितमिति । सङ्घेपेणात्र सूचितमित्यनेनेत्यर्थः । अत एवेति । वस्तुस्थितिज्ञापनार्थ 
प्रवृत्तत्वादेवेत्यर्थ: । अन्यथा नारायणतनावित्यस्य प्रयोजनाभावादिति भावः । विष्णुनेत्यस्येति । '्रह्मतर्कस्तर्क- 
झास्रं विष्णुना यत्समीरितमि"ति वाक्यगतस्येत्यर्थः । नञा निर्दिष्टमिति । अशब्दे शब्दाविषये, शब्दविषये प्रथने तु 
नेति नजा निर्दिष्टमित्यर्थः । अनित्यत्वज्ञापकमुक्तं 'तेनानिष्टमि' त्येतद्वाख्यानावसरेऽस्माभिः । कृतादिति मुख्य- 
मेवेति । शब्दनिष्ठस्यैव कृतत्वस्य लाभादिति भावः । अन्यथेति । पूर्वव्याख्याने लाक्षणिकं झाब्दनिष्ठं कृत्वम्‌ । अर्थ 
कृतत्वासंभवात्‌ कृतादित्येतत्‌ प्रकाशितादिति व्याख्येयमित्यर्थः । उपलक्षणमेतत्‌ । किञ्चिदर्थमुद्घृत्य तत्प्रति- 
पादकमित्यध्याहारकल्पनापि पूर्वव्याख्यान इति लक्षणया व्याख्येयमित्यर्थः । 

सु०-- आाङ्काद्वयपरिहारमुपसंहरति अत इति । 

अनु०--- अतस्तदर्थ सङ्केपादत इत्यभ्यसूचयत्‌ ॥ ७७ ॥। 

यतोऽयमर्थो ब्रह्मतर्कोक्तो, ब्रह्मतर्कश्च मीमांसाङ्गम्‌, अतस्तदर्थं प्रकृतत्वात्‌ अत 
इत्यभ्यसूचयदिति युज्यत इत्यायराङ्कापरिहारस्योपसंहारः । यतस्तर्कमीमांसाशास्त्रयोर्भदः, 
स च व्युत्पाद्यमेदाधीनः; अतस्तदर्थं तर्कशास्त्रव्युत्पाद्यमेतमर्थम्‌ “अत? इति सङ्केपात्‌ एव 
अभ्यसूचयत्‌ न विस्तरेणेति द्वितीयदाङ्कापरिहारस्येति । 

परि०--- इाङ्काद्वयेति । एतत्सर्वमित्यादिग्रन्थावतारिकायां कृतं यच्छड्काद्वयं तस्य यः परिहारः एतत्सर्व 
तर्कशास्त्र इत्यादिना कृतः तमुपसंहरतीत्यर्थः । 


सु०-- प्रकारान्तरेण शङ्काद्वयं परिहरति यत इति। 

अनु०- यतोऽनुभबतः सर्व सिद्वमेतदतोऽपि च। 

वक्तृश्रोतृबुद्धौ परिवर्तमानं हि साक्षातप्रकृतमित्युच्यते । ग्रन्थोक्तत्वं तु तलिङ्गतयैव 
तथा । एतच्च सर्व प्रपञ्चसत्यत्वादिकं यतोऽनुभवत एव सिद्धमतोऽपि प्रकृतत्वात्‌ 'अत' इति 
परामुञ्य हेतुत्वेन कथनं युज्यत इति । यत एतद्वन्धसत्यत्वादिकम्‌ अनुभवसिद्ध सर्वेषाम्‌ 
अतः अतिस्फुटत्वादपि 'अत' इति सङ्घेपादेवाभ्यसूचयत्‌ न विस्तरेणेति। 


एवं शङ्काद्वय प्रकारद्वयेन परिहृत्य द्वितीयां प्रकारान्तरेणापि परिहरति देबैश्चेति । 


देवश्च दुर्गमार्थेषु ब्यापृतो नातिबिस्तृतिम्‌ ॥ ७८ ॥ 
चकार २ 


सुगमन्ञानानन्तरं दुर्गमन्ञानं प्राणिनां सुकरमिति सुगमप्रमाणादिस्वरूपं ब्रह्मतर्कादौ 
व्युत्पाथेदार्नी देबैः निमित्तैः तत्य्रार्थनयेति यावत्‌ । दुर्गमार्थेषु वेदेषु तदर्थमीमांसायां व्यापृतः 
प्रवृत्तो यतो भगवान्‌ व्यासः अतश्चानवसरतयाऽस्य प्रमेयस्य नातिबिस्तृतिं चकार । सहेपा- 
द(तइत्य)भ्यसूचयदिति प्रकृतेऽपि पुनर्नातिविस्तृतिं चकारेति साध्याभिधानं प्रकृतत्वोप- 
पादननिरासार्थम्‌ । अन्यथा साध्यद्वयस्यापि प्रकृतत्वात्तदर्थमप्येतद्वाक्ययोजनायां शिष्याणां 
क स्यादिति। पूर्व तु शासत्रभेदसिद्धये विस्तरो न कृत इत्युक्तम्‌ इदानीं त्वप्रसक्तत्वादिति 
: 


परि०-- प्रकृतत्वोपपादननिरासार्थमिति । अप्रकृतपरामर्शित्वं कथमत:इाब्दस्येति प्रथमदाङ्कानिरा- 
सार्थमतःपदपरामृश्यमानस्य प्रकृतत्वं प्रतिपादयितुं यतोऽनुभवतः सिद्धमित्यादिग्रन्यो यथा प्रवृत्त तथाऽयमपीति 
श्रमनिरासार्थमेव प्रवृत्तमिति दर्शयितुमित्यर्थः । साध्यद्वयस्यापीति । अतःपदपरामर्शविषयस्य प्रकृतत्वं सङ्गेपेण 


अर्थकथनं चेत्येवंरूपसाध्यद्वयस्यापीत्यर्थः । पूर्वं त्विति । एतत्सर्वं तर्कशास्त्र इत्यादौ । अप्रसक्तत्वादिति । 
परसङ्गानुकूल्यविरहादित्यर्थः । 


सु०-- विस्तराकरणे कारणान्तरमप्याह एता इति । 
अनु०-- एता ह्यवज्ञेया युक्तयः प्रतिपक्षगाः । 

यस्मात्‌ एताः प्रतिपक्षगा बन्धमिथ्यात्वादौ प्रतिवादिनोपन्यस्ता युक्तयः अबज्ञेयाः 
निर्दळत्वात्‌। अतोऽपि सूज्रकारस्तन्निराकरणे नातिविस्तृतिं चकार। किन्तु हेयताज्ञापनाय सङ्घेपं 
चक्रे । अस्माभिस्तु तामेव निर्दलतां दर्शयितुं किञ्चित्‌ प्रपञ्चितमिति भाव: । 


सु०-- नन्वस्त्ववैदिकै्बौद्धादिभिरुत््रेक्षितानां युक्तीनामवन्ञेयत्बं वैदिकैरुक्तास्तु 
नावज्ञामर्हन्ति समूलत्वेन सदलत्वात्‌। अतः कथमेतदित्यत आह प्रत्यक्षेति । 


अनु०-- प्रत्यक्षेक्षाक्षमः पक्षं कमेवात्राभिवीक्षते ॥ ७९ ॥ 
तस्मादक्षमपक्षत्वान्मोक्षशास्रेभ्युपेक्षितः । 


प्रत्यक्षशब्देन स्पष्टप्रतीत्युपलक्षणम्‌ । प्रत्यक्षा च सेक्षा च स्पष्टा प्रतीतिस्तस्यामपि 
अक्षमः । स्पष्टं हि प्रतीयते दुःखादिसत्यत्वादिकम्‌ । तदपि यो द्रष्टुं न शक्रोति सः अत्र 
मीमांसाविषये कमेब पक्षं प्रतिकूलम्‌ अभिवीक्षते । उत्प्रेक्षते । न कमपि । तस्मादक्षमपक्षत्वा - 
न्मोक्षशास्रे वेदे प्रवृत्तोऽप्याग्रहात्‌ उपेक्षित एव सूत्रकृता न तु विस्तरेण निराकृत इति। 

परि०_- प्रत्यक्षपदेन तन्मात्रोपादानं वारयति स्यष्टप्रतीत्युपलक्षणमिति । प्रबृत्तोऽप्याग्रहादिति । 
आग्रहात्प्रवृत्तो$पीत्यन्वय इत्येके । उत्तरेणान्वय इत्यन्ये ॥ ॥ (इति अतःदाब्दस्यानेकार्थपरामर्दित्विसमर्थनम्‌ ॥) 

सु० इदमुक्तं भवति । यो हि लौकिकप्रवेदनीयमप्यर्थं न जानाति तस्यालौकिकार्थे 
वेदेऽधिकार एव नास्ति। तथाऽपि तत्र वैयात्यात्प्रबृत्तोऽवज्ञामेवार्हति न तु प्रतिपक्षिभावमिति। 
'मोक्षशास्त्र' इत्यनेनापि तस्य वेदविचारानधिकारं सूचयति। वेदो हि मोक्षशास्रमिति प्रसिद्धः । 
'तत््रीणनान्मोक्षमाप्रोति सर्वस्ततो वेदास्तत्परास्सर्व एवेति श्रुतेः । तं च स्वर्गमात्रपर्यबसितं 
वदन्‌ कथमत्राधिक्रियते । न हि तत्ग्राप्यमविद्वांस्तेन च पथा प्रतिष्ठमानो नोन्मत्त इति सर्व 
सुस्थम्‌। 

तदनेन 'अतःशब्दो हेत्वर्थ' इति भाष्यं स्पष्टीकृतं भव(ती)ति। 

एवम्‌ 'अतः'दाब्दव्याख्यानमृपपाद्य 'स्वयं भगवते'त्यादिना क्रमप्रासं ब्रह्मराब्दार्थ 
समर्थयते । 

'जिज्ञास्योऽयं विधीयते’ इति ब्रह्मदाब्दो विष्णुविषयो व्याख्यातः । तदनुपपन्नम्‌ । 
ब्रह्मशब्दस्य जातिजीवकमलासनराब्दरारिषु वृद्धप्रयोगादिसिद्धत्वात्‌ । ननु भगवत्यपि 

ब्रह्वाशब्दो वृद्धप्रयोगादिसिद्ध एव । तथाऽप्यनेकार्थेषु शक्तियुक्तस्य विवक्षाज्ञापकप्रमाणा- 
भावेन भगवत्परत्वाबधारणायोगादित्यादाङ्कथ यथाऽनेकार्थोऽपि गोशब्दः प्रकरणवशादर्थ- 
विोषपरोऽवधार्यते तथा अनेकार्थोऽपि ब्रह्महान्दः सूत्रकृता विष्णुविषय एव प्रयुक्त इति 
प्रकरणवशाज्ज्चायत इति परिहारं विवक्षुर्बरह्महाब्दस्य विष्णौ प्रकृतत्वं तावदाह स्बयमिति। 

अनु०- स्वयं भगवता विष्णुरहमत्येतत्पुरोदितम्‌॥ ८० ॥ 

परि०- एवमिति । एतत्सर्वं तर्कशास्त्र इत्यादयुक्तप्रकारेणेत्यर्थः । प्रकृतत्वमिति । प्रकरणप्राप्तत्वं 
तावदाहेत्यर्थः । 

सु०-- ननु 'अथातो ब्रह्मजिज्ञासे' त्येतदेवादिसूत्रम्‌ । अस्मादपि पूर्वसूत्रस्य विद्यमा- 
नत्वे तदादि(त्वेन) व्याख्यानप्रसङ्कात्‌ । अन्यथा प्रथमातिक्रमे कारणाभावादकुदालाः सर्व एव 


व्याख्यातारः प्रसज्येरन्‌ । तत्कथमस्मात्सूत्रात्ुरा विषणु््रह्मेत्येतत्स्वयं भगवता सूत्रकृतोदित- 
मित्युच्यत इति; तत्राह स बिष्णुरिति। 


अनु ० स विष्णुराह हीत्यन्ते देवशास्रस्य तेन हि। 


तेनेति भगवतेत्यनेन संबध्यते । येनेदं शास्त्रं कृतं तेनैवेत्यर्थः । सत्यमेतदेव ब्रह्म- 
मीमांसाशास्रस्यादिसूत्रम्‌ । किन्तु दैवीमीमांसाशास्रस्यान्ते 'स विष्णुराह हि तं ब्रह्मे'त्याचक्षते' 
इतिसूत्रद्वयेन विष्णुः ब्रह्मेत्युदितम्‌ । तदनन्तरमेव च 'अथातो ब्रह्मजिज्ञासे'ति सूत्रितत्वात्‌ 
'पुरोदितमि'ति युज्यत इति ॥ ये तु देवमीमांसाशास्रस्वरूपे तदनन्तरमेतत्सूत्रप्रणयने विप्रति- 
पद्यन्ते तेषां पुराणादिप्रसिद्विविरोधं हिशब्देन दर्शयति । 

ननु देवतामीमांसाशाखं शेषषैलाभ्यां कृतमिति पुराणादौ प्रसिद्धं तत्कथमुच्यते 'भग- 
बतोदितमि'ति तत्राह आयन्तमिति । 

अनु ० आयन्तं देवशास्रस्य स्वयं भगवता कृतम्‌॥ ८१॥ 

मध्यं तदाज्ञया रोषपेलाभ्यां कृतमञ्जसा । 
‘अथातो दैवी'त्यादिः, उदाहृतोऽन्तश्चाद्यन्तम्‌ । यतः तदाज्ञया कृतम्‌ अतो अञ्जसा 


एव कृतमिःत्यनेन अनेककर्तृकत्वान्न कन्थायितत्वमस्य शङ्कनीयमित्याह । अयं च विदोषो 
विरोषबाक्यादिभिरवगन्तब्य इति। 

परि०--- उदाहृतोऽन्तश्चेति । स विष्णुराह हीत्यन्तश्चेत्यर्थः । अयं च विशेष इति । उक्तदिहाऽनेक- 
कर्तृकत्वविशेष इत्यर्थः । न पुनरेकस्मिन्नेव वाक्य इति प्रयोज्यत्वमित्यनुषङ्गः । 


सु०-- अस्त्वेवं ब्रह्मशब्दस्य विष्णुविषयतया प्रकृतत्वं, ततः किमित्यत आह अत 
इति। 
अनु०-- अतस्तत्रैव विष्णुत्वसिद्धे्रह्मत्यसूचयत्‌ ॥ ८२ ॥ 


यतो देवतामीमांसाऽन्तिमसूत्रद्वयं भगवता कृतम्‌ । अतस्तत्रैव सूत्रद्धये ब्रह्मराव्दार्थस्य 
बिष्णुत्बसिद्धेः विष्णुतायाः प्रकृतत्वात्‌ ‘अथातो ब्रह्मजिज्ञासे त्यत्रापि ब्रह्मेति विष्णुमेव 
असूचयत्‌ सूत्रकार इति ज्ञायते। अतो 'जिज्ञास्योऽयं विधीयत' इत्युचितमेव व्याख्यानमिति । 


एवं मीमांसाइारत्रसंप्रदायज्ञान्‌ प्रति सौत्रब्रह्मशाब्दस्य विष्णुपरत्वे युक्तिमभिधाय 
अधुना मन्दान्‌ प्रति ब्रह्महाब्दस्य निरुच्यमाननारायणराब्दसमानार्थताप्रतीतिमप्यत्र युक्ति 
विकक्षुर्नारायणडान्दं तावन्निर्वक्ति दोषेति । 


दोषारच्छिद्रशब्दानां पर्यायत्वं यतस्ततः । 
गुणा नारा इति ज्ञेयास्तद्वान्‌ नारायणः स्मृतः ॥ ८३ ॥ 


अत्र छिद्रशब्दोपादान दृष्टान्तत्वेन । पर्यायत्बं परययिण क्रमेण प्रयोज्यत्वं न पुनरेक- 
स्मिन्नेव वाक्य इत्यर्थः । यथोक्तं 'पर्यायेणैव ते यस्माद्वदन्त्यर्थान्न संहृताः । पर्यायत्वं तत- 
स्सर्वपर्यायाणां प्रतिष्ठितमि'ति। तेनैकार्थत्वमिति सिद्धबति । एकार्थत्वे हि पर्यायत्वं स्यात्‌ । 
एतञ्चाभिधानप्रयोगाभ्यामभ्युपेयम्‌ । 


यतो दोषारराब्दयोः पर्यायत्वम्‌ । यतश्च नञ्‌ तद्विरुद्वार्थवाची । ततो नारा इति पदेन 
दोषविरुद्धा गुणाः प्रोक्ता इत्यर्थः ॥ तद्वान्नारायण इत्यनेन नाराणामयनमिति विग्रहं सूचयति॥ 
अत्र गुणबिङोषानुक्तेः सर्वगुणपरिपूर्णत्वं नारायणराब्दार्थ इत्युक्तं भवति। 


ननु नञ्समासे 'नलोपो नञ" इति प्राप्रोति । न । नभ्राडित्यादिष्वस्य(ष्विति) बक्तव्य- 
त्वात्‌ ॥ अथवा 'अमानोनाः प्रतिषेध' इति गणपठितनसमासोऽयमिति अदोषः ॥ 'पूर्वपदा- 
त्संज्ञायामग' इति णत्वम्‌ ॥ ल्युरष्टित्करणसामर्थ्यात्‌ अयनइाब्दोऽत्राधिकरणे त्रिलिङ्ग इति 
पुलिङ्गत्बोपपत्तिः। 

परि०-- नञ्समासे नलोपो नञ इति प्राप्नोतीति । द्वितीयाध्यायद्वितीयपादे नजितिसूत्रं नजुत्तरपदेन 
समस्यत इति तस्यार्थः । तथा च नमिति सूत्रेण ननोऽरपदेन समासे सति सवर्णदीर्घे च नारेति रूपं नञश्च तदन्य- 
तदभावतद्विरुद्धरूपार्थत्रयवाचितया प्रकृते विषुद्धार्थकत्वमुपादायारविरुद्धा नारा गुणा इति व्याख्यानेऽसुराविद्यादि- 
डाब्देष्विव नलोपो नज इति सूत्रेण नकारलोपः प्राप्रोतीत्यर्थः । षष्ठस्य तृतीयपादे 'नलोपो नञ' इति सूत्रं नञः नलोपः 
नकारस्य लोपो भवतीत्युत्तरपदे पर इति तस्यार्थः । शङ्कां निराह नेति । कुत इत्यत आह नभ्राडित्यादिष्विति । 
'नशराण्नपान्नवेदानासत्यानमुचिनकुलनखनपुंसकनक्षत्रनक्रनाकेषु प्रकृत्ये'ति सूत्रेण नभ्राडित्यादिष्वेकादशदाब्देषु 
नञप्रकृत्या भवति नलोप न प्राप्रोतीत्यर्थ इत्युक्तत्वात्‌ । नभ्राडित्यादिषु शब्देषु मध्ये नारायणशब्दमपि पठित्वा 
तत्रत्यनकारोऽपि प्रकृत्या भवतीति वक्तव्यत्वादित्यर्थः । चन्द्रिकायां तु प्रकारान्तरेण समाधिरुक्त: । नसमास इति । 
निषेधार्थकनराब्देन सह-अरशब्दस्य सुप्सुपेति समास इत्यर्थः । तथा चायं नञ्न भवतीति 'नलोपो नञ' इति न 
प्राप्रोतीति भावः । नन्वेवं अराणां निषेध एव नारेति पदेन सिद्धथेन तु गुण इति चेन्न । प्रयोगानुरोधेन विरोधार्थक- 
स्यापि नारशब्दस्य गुणवाचित्वस्य कल्प्यत्वाद्वा लक्षणया तद्विरोधिनो ग्रहणाद्वा गुणलाभादिति भावः । यत्तु 
निषेधार्थकनशाब्दो नास्तीति चिन्तामणिवचनं तत्तु तर्कताण्डवविवृतौ नजर्थनिर्णयवादे निरस्तमस्माभिरिति ध्येयम्‌ । 
अत्रापि गणपरिपठितेत्युक्त्या चापोढे 'चादयो5सत्त्व' इति सूत्रोक्तचादिगणे नञं पृथक्पठित्वा अमानोनाः प्रतिषेध 
इत्यस्य पाठात्‌ । ननु समानस्थले सत्यप्यैकपद्ये 'रषाभ्यां नो णस्समान पद' इत्यष्टमान्त्यपादीयणत्वविधायकस्रे 
विवक्षितस्य समानमेव पदं समानपदं न कदापि पूर्वोत्तरपदव्यवहारभागित्येवंरूपसमानपदत्वस्यात्राभावात्कथं 
णत्वमित्यत आह पूर्वेति । पूर्वपदस्थान्निमित्तादुत्तपदस्थनकारस्य णत्यं भवति संज्ञायां विषये, गकारवतस्तु न 
भवतीत्यर्थः । ननु तृतीयस्य तृतीयपादे 'नपुंसके भावे क्त' इत्यतो नपुंसक इत्यनुवर्तमाने 'ल्युट्च' 'करणाधि- 
करणयोश्चे'ति ल्युटो विधानेन नारायणमिति नपुंसकेन भाव्यमित्यत आह ल्युट इति । टित्करणं हि टिट्वाणञित्यादिना 
डीवर्थम्‌ । यदि ल्युडन्तस्य नपुंसकत्वमेव स्यात्तर्हि खरीत्वाभावाततननिमित्तकडीबर्थं टित्करणमनर्थकमेव स्यात्‌ । 
तेन ज्ञायते लिङ्गान्तरमस्तीति सामान्यतो ज्ञापनात्पुलिझतोपपत्तिरित्यर्थ: । अधिकरण इति । प्रकृताभिप्रायः 
कोऽसावनुमानो नामेति करणेऽपि भूवादिसूत्रमहाभाष्ये पुलिङ्गप्रयोगदर्शनात्करणाधिकरणयोश्चेति सूत्रे ल्युटो- 


ऽनुक्त्वेऽपि पूर्वत्र ल्युट्चेत्यत्र नपुंसके भावे इत्यनुवर्तमानेन तत्र टित्करणकृत्याभावात्करणाधिकरणसूत्र एवानु- 
वर्तितस्थले तस्य कृत्यं वाच्यमित्येवमुक्तमिति ध्येयम्‌ । 


सु०-- एवं नारायणशाब्दं निरुच्य स एब ब्रह्माब्दार्थ इत्याह ब्रह्महन्दोऽपीति । 
अनु०- ब्रहशब्दोञ्पि हि गुणपूर्तिमेब बदत्ययम्‌। 


हिराब्देन “अथ कस्मादुच्यते ब्रह्मेति बृहन्तो ह्यस्मिन्‌ गुणा' इत्यादिप्रसिद्धिं द्योतयति । 
एबराब्देन सर्वात्मकत्वादिपरापव्याख्यां सर्वप्रमाणविरुद्धां व्यावर्तयति ॥ अयम्‌ इति सूत्र- 
प्रयुक्तः । 

सु०-- किमतो यद्येवमित्यत आह अत इति । 
अनु०-- अतो नारायणस्यैव जिज्ञासा5त्र बिधीयते ॥ ८४ ॥। 


यतो ब्रह्मकाब्दो नारायणशब्दसमानार्थ:ः अतो 'ब्रह्मजिज्ञासा कर्तव्ये'ति वाक्येन 
नारायणस्यैव जिज्ञासा बिधीयत इति ज्ञायत (इत्यत) इत्यर्थ: । 


सु०-- यस्तूक्तामर्थसमाख्यां निर्वचनान्तरदर्हानान्नानुमन्यते तं प्रत्युपपत्त्यन्तरमाह 
सिद्धत्वादिति । 


अनु०— सिद्धत्वाद्‌ ब्रह्मशब्दस्य बिष्णो स्पष्टतया श्रुतो । 


'तदेव ब्रह्म परमं कवीनामित्यस्यां श्रुतौ ब्रह्मशब्दस्य विष्णौ स्पष्टतया मुख्यतया 
सिद्धत्वात्‌ च सौत्रो ब्रह्मशब्दो विष्णुपर इति ज्ञायत इत्यर्थः । 


परि०-- अर्थसमाख्यां नारायणदाब्दार्थसमाख्याम्‌ । 


सु०-- एतदुक्तं भवति । मुख्यामुख्ययोर्हि मुख्यस्तावद्‌ ग्राह्यः, शक्तिवडात्तस्यैवादौ 
बुद्धिसन्निधानात्‌। तदनुपपत्तौ त्वमुख्यः । दृष्टं चैतदुभयं 'गङ्कायां जलं', “गङ्गायां घोष' इत्यादौ । 
ब्रह्मशब्दश्व विष्णावेव मुख्यः । ‘तदेव ब्रह्मे'ति श्रुतेः । अत्र हि विष्णोरन्यस्य ब्रह्मत्वं निषिध्यते । 
तत्र(तो) ब्रह्मशब्दस्य विष्णावेब राक्तिर्नान्यत्रेति व्याख्यानाङ्गीकारे अभिधानादिविरोधः स्यात्‌। 
अतो मुख्यवृत्तिर्विष्णावेब नान्यत्रेति व्याख्यानमुचितम्‌ । न चात्र सूत्रे ब्रह्मराब्देन मुख्यार्थस्य 
विष्णोः परिग्रहे बाधकमस्ति । अतः प्रकरणादिसद्भावेऽसद्भावे वा विष्णुपर एवायं ब्रह्मशब्द 
इति ज्ञायत इति। 

परि०- ननु श्रुतौ मुख्यत्वोक्तावपि अत्र स्थले मुख्यस्य ग्रहणं कुतः, श्रुतौ वा कथं मुख्यत्वस्य स्पष्टत्वं 
मुख्यपदाभावादित्यत आह एतदुक्तं भवतीति । अतो मुख्यवृत्तिरिति । परममुख्यपृत्तिरित्यर्थः । मुख्यवृतते्बृह- 

जातिजीवकमलासनेत्याद्यभिधानसिद्धत्वेन तन्निरासायोगात्‌ । प्रकरणादीति । 'स विष्णुराह ही'त्यादिविष्णोर््ह्म- 

झब्दार्थपरत्वोक्तिपरब्रह्मप्रकरणादीत्यर्थः । आदिपदेन श्रुतिलिङ्गादिपरिग्रहः । 

सु० स्यादेतत्‌ । यदि 'तदेव ब्रह्मे'त्यस्यां श्रूतौ तच्छब्दपरामृष्टो विष्णुर्भवेत्‌, तदेव 
कुत इत्यत आह अम्भसीति । 


अनु०-- अम्भस्यपार इत्युक्तो नारायणपदोदितः ॥ ८५ ॥ 

'तदेव ब्रहम त्यस्य हि 'अम्भस्यपारे भुवनस्य मध्ये नाकस्य पृष्ठे महतो महीयान्‌' 
इत्युपक्रमवाक्यम्‌। अत्र नारायणपदोदित एव उक्तः । 


एतदुक्तं भबतिं। 'अम्भस्यपार इत्युपक्रमवाक्यं तावन्नारायणपरम्‌, नारायणशब्दसमा - 


ार्थत्वात्‌ । तथा च प्रकृतपरामर्श परित्यज्य अप्रकृतपरामर्शाङ्गीकारायोगात्‌ 'तदि'ति परामृष्टो 
विष्णुरेवेति । 


परि०- ननु तच्छब्दपरामृष्टो विष्णुः कुत इति प्रश्न अम्भसीति वाक्योक्तो नारायण इति व्यधिकरणम्‌ । 
तत्रोक्तस्य नारायणत्वं निर्वीजमित्यत आह एतदुक्तं भवतीति । 


सु०-- अम्भस्यपार इति वाक्यं कथं नारायणपदसमानार्थमित्यत आह आप इति। 
अनु०- आपो नारा इति द्याह 


हि यस्मात 'आपो नारा इति प्रोक्ता आपो वै नरसूनवः । अयनं तस्य ता: पूर्व तेन 


नारायणः स्मृतः इति स्मृतिरप्सु स्थितत्वं नारायणइाब्दार्थम्‌ आह । तस्मादपारे अंभसि स्थित 
इति वाक्य नारायणशब्दसमानार्थ भवतीति। 


परि०-- इति ह्याहेत्यत्राध्याहारमाह इति स्मृतिरित्यादि । 


सु०_ किञ्ज शाखान्तरे 'मम योनिरप्स्व१न्तरि'ति विष्णुरेवाप्स्वन्तरीरितस्तत्समा- 
ख्यानाञ्च 'अम्भस्यपार' इत्युपक्रमवाक्यं विष्णुपरमित्याह स एवेति । 


अनु०-- स एवाप्स्वन्तरीरितः । 


कामतो बिधिरुद्वादिपददात्र्या स्वयं श्रिया ॥ ८६॥। 
योनित्बेनात्मनः 


स्यादेतत्‌ । यदि ‘मम योनिरि'ति शाखान्तरस्थमपि वाक्यं विष्णुपरं स्यात्तदेव कुत इत्यत 
आह स्वयमिति । श्रीशब्दः अन्यत्राप्युपचाराद्वर्तते । यथोक्तम्‌ 'ताश्ेनद्रधर्मनासत्यसंश्रयाच्छिय 
ईरिताः' इति । तद्वयुदासार्थ स्वयम्‌ इत्युक्तम्‌ । महालक्ष्म्या 'मम योनिः' इति आत्मनः कारण- 
त्वेनेरितत्बात्‌ 'अप्स्बन्तरि'त्युक्तो विष्णुरेव ॥ भवेदेतत्‌ । यदीदं श्रीवाक्यं स्यात्तदेव कुतो 
निश्चेयम्‌ । 'अम्भ्र(भृ)णी वा वागात्मानं तुष्टावे 'त्यम्भ्र(श)णीवाक्यत्वस्य उक्तत्वादित्यत आह 
कामत इति। अत्र हि 'यं काम्ये तं तमुग्रं कृणोमि तं ब्रह्माणं तमृषिं तं सुमेधामि' त्यादिना अस्या 

अम्भ्र(भृ)ण्या वाचः स्वेच्छामात्रेण ब्रह्मरुद्रादिपददातृत्वं प्रतीयते। न चैतच्छियं विना अन्यस्या 
युक्तमन्यासां ब्रह्मसृष्टत्वात्‌ । अतः परशक्ते: श्रिय एवेदं वाक्यमिति निश्चीयते॥ अथवा श्रिया 
आत्मनो योनित्बेन उक्तत्वात्‌ 'अप्स्वन्तरि'ति विष्णुरेबोच्यत इत्युक्तम्‌, तत्र श्रीयोनित्वस्य 
ब्रह्मरद्रा्न्यतमस्मिन्सम्भवात्‌; इत्यादाङ्काऽपनोदाय कामत इत्यादिविरोषणमुक्तम्‌ । 

परि०-- स एवेत्यादि योजयति किञ्चेति । यथोक्तमिति । भारततात्पर्यनिर्णये अष्टादहोऽध्याये । ताः 
शचीइयामलोषानाङ्यः । अम्भ्रणी वाक्‌ अम्भ्रणीनामिका वागित्यर्थः । 


सु०-- एबं नारायणाब्दसमाख्यया अम्भृणीसूक्तसमाख्यया च 'अम्भस्यपार' 
इत्युपक्रमवाक्यस्य विष्णुविषयत्वं समर्थ्य ‘तदेव ब्रह्मेति परामर्शस्य तद्विषयत्वं समर्थितम्‌; 
हेत्वन्तरेणापि समर्थयते बिष्णोरिति। 


अनु०-- बिष्णोस्तिष्ठन्तीत्युदितस्य च । 
यस्मिन्देवा अधीत्युक्त्वा 


'सप्तार्धगर्भा भुवनस्य रेतो बिष्णोस्तिष्ठन्ति प्रदिशा विधर्मणि' इति ऐतरेयश्रुता- 
वाज्ञाधृतमहदादिदेवतासमूहत्वेन उदितस्य बिष्णोरत्रापि 'यस्मिन्निदं सञ्च विचैधि सर्वम्‌ 
यस्मिन्‌ देबा अधि विश्वे निषेदुरि'ति सर्वदेवाश्रयत्वम्‌ उक्त्वा 'तदेव ब्रह्मे'त्यब्रबीदिति 
संबन्धः। 

अयमर्थः । 'तदेव ब्रह्मेति परामर्शविषयो हि यस्मिन्‌ देवा’ इति सर्वदेवाश्रयत्वेन 
प्रतीयते । तञ्च झाखान्तरे 'सस्तार्धगर्भा' इति विष्णुधर्मत्वेनावगतम्‌ । अतोऽपि 'तदि'ति परा- 
मृश्यमानो विष्णुरेवेति। 

परि०-- सस्तेति । आर्घगर्भा आसमन्तात्‌ ऋद्धत्रह्माण्डगर्भाः सप्त महदहङ्कारपञ्चमहाभूतदेवताः भुवनस्य 
रेतो रतिप्रदस्य विष्णोः प्रदिशा आज्ञया विधर्मणि विविधधारणकर्मणि तिष्ठन्तीति श्रुत्यर्थं हृदि निधायाह 
आज्ञाधृतेत्यादि । अत्रापीति । उपनिषद्यपीत्यर्थः । मूले इत्युक्त्वेति क्त्वाप्रत्ययान्तस्यान्वयमाह उक्त्वा तदेव 
ब्रह्मेत्यब्रवीदिति संबन्ध इति । तदेव ब्रह्म चात्रवीदिति श्रवणेऽपि चशब्द इतिराब्दार्थ इति वक्ष्यमाणत्वा- 
्रह्मेतीत्यनुवादः । 


सु०-- लिङ्गान्तरमाह समुद्रमिति। 
अनु०-- समुद्रं स्थानमेव च ॥ ८७ ॥। 

'यमन्तः समुद्रे कवयो( ऽ)वयन्ति' इत्यस्य पुरुषस्य समुद्रस्थानं च उक्त्वा 'तदेव 
रह तयब्रवीत्‌ तस्मादपि समुद्रस्थानत्वलिङ्काद्विष्णुरेव परामर्शविषय इति गम्यते । एवशब्देन 
समुद्रस्थानत्वं 'मम योनिरण्स्वरन्तःसमुद्र' इत्यादि-श्रुतेरन्यत्रानबकारामित्याह । 'विष्णोरेव 
यत्समुद्रस्थानत्वमिति योजना । 

परि०-- कबयोऽवयन्तीति । जानन्तीत्यर्थः । नन्वेवशब्देनान्यत्रानवकारामाहेत्ययुक्तम्‌ । स्थानपदेना- 


न्वितेन तादृशार्थालाभादित्यत आह विष्णोरेवेत्यादि । अनेन विष्णोरिति षष्ठ्यन्तस्य समुद्रं स्थानमेव नाम 
चाक्षरमित्येवेत्यत्रापि संबन्ध इत्युक्तं भवति । 


सु०_ युक्त्यन्तरमाह नाम चेति। 
अनु०- नाम चाक्षरमित्येब 


'यदक्षरे परमे प्रजा' इत्यस्य अक्षरमिति नाम च उक्त्वा 'तदेव ब्रह्वो'त्यब्रवीत्‌ । अतश्च 


विष्णुरेव तदिति परामृड्यते ॥ अक्षरनामान्यस्य किं न स्यादित्यत उक्तम्‌ एबेति । 'विष्णो- 
रेवे' त्यन्वयः ॥ 


परि०-- यदिति यस्मादित्यर्थे । मूले नाम चाक्षरमित्येव ऋच इत्यत्र 'ऋत्यक' इति सूत्रेण विकल्पेन 
प्रकृतिभावस्य स्पष्टत्वादनुक्तिः । 


सु०-- तत्कुत इत्यत आह ऋच इति। 
अनु०--- ऋच इत्युदितं तु यत्‌ । 


'ऋचः अक्षरे परमे व्योमन्‌' इति यत्‌ अक्षरनाम वामनसूक्ते विष्णौ प्रयुक्तमिति । 


तुदाव्देनाक्षरनाम्नो विनाशाभावार्थताळक्षणं विशेष द्योतयति । न हि विष्णोरन्यस्याविनारित्वं 
संभवतीति वियदधिकरणे वक्ष्यते । 


लिङ्गान्तरमाह यत इति । 
अनु०- यतः प्रसूतेऽत्युक्त्वा च तदेव ब्रह्म चाब्रबीत्‌ ॥ ८८॥ 
इति श्रीमदानन्दतीर्थभगवत्पादाचार्यीबिरचिते 


श्रीमद्वह्मसूत्रानुन्यारन्याने प्रथमाध्याये प्रथमपादे 
जिज्ञासाधिकरणं समाप्तम ॥ 

'यतः प्रसूता जगतः प्रसूति' इति प्रकृतिकारणत्बं च अस्य पुरुषस्य उक्त्वा 'तदेव 
ब्रह्म' इति अब्रवीत्‌ । प्रकृतिकारणत्वं च 'मम योनिरप्स्१न्तः', 'तस्मादव्यक्तमुत्पन्नं त्रिगुणं 
द्विजसत्तम' इत्यादिश्रुतिस्सृतिषु विष्णोरेव प्रसिद्धम्‌ । अतः स एव तदिति परामर्शगोचर इति ॥ 
ब्रह्म चे'ति चराब्द इतिइाब्दार्थे । 


तदेवं ‘तदेव ब्रह्मे'तिवाक्यस्य विष्णुविषयत्वाद्‌, व्रह्मशब्दो विष्णावेव मुख्य इति स्थिते, 
सौत्रोऽपि ब्रह्महान्दस्तत्पर एवेति सिद्धम्‌। 


परि०-- ब्रह्मान्यच्चाब्रवीदिति श्रमनितसाय निपातानामनेकार्थत्वादाह चङाव्द इतिराव्दार्थ इति । 


सु०-- अत्र केनचित्प्रलपितं “श्रौतस्य ब्रह्मदाब्दस्य जात्यादिकमर्थान्तरमाइाङ्कच 
यद्भाष्यकारीयं निराकरणं तदनुपपन्नम्‌ । यतः सूत्रकार एव जन्माद्यस्य यत इति जगजन्मादि- 
कारणं ब्रह्मेति वक्ष्यति। न हि जात्यादेर्जगन्मादिकारणता अस्ती'ति। 


तदतीव मन्दम्‌ । सौत्रब्रह्मराब्दश्रवणे जात्यादिप्रतिभास एव न भवतीति वा तन्निरा- 
करणमकर्तव्यम्‌ उत जातोऽपि प्रतिभासो लक्षणसूत्रपर्यालोचनया निवर्तत इति । नाद्यः 
गृहीतसङ्गतेरर्थान्तरप्रतिभासस्यावर्जनीयत्वात्‌। द्वितीये त्वयाऽप्यर्थान्तरप्रतिभासस्तन्निराकरणं 
चाङ्गीकृतमेव । तथाप्युत्तरवाक्यपर्यालोचनां विहाय किं युक्त्यन्तरान्वेषणेन इति चेन्न । 
प्रथमप्रा्तं 'स विष्णुराह ही'त्यादिबाक्यं विहाय किमुत्तरान्वेषणेनेत्यपि वक्तुं शक्यत्वात्‌ । 
न चोत्तरसून्रपर्यालोचनया अयं निर्णयो न कार्य इत्युक्तं भाष्यकृता । तस्मात्‌ यत्किश्चिदेतत्‌। 


परि० नन्वेवं जन्मादिसूत्रेण निर्णयो विट्द्धयत इत्यत आह न चोत्तरसूत्रेति । 


सु०-- एतेनैतदपि निरस्तम्‌ । यत्परेण 'तत्किं ब्रह्म प्रसिद्धमप्रसिद्ध वा, प्रसिद्ध चेन्न 
जिज्ञास्यमप्रसिद्धत्वे न जिज्ञासितुं शक्यमित्याशङ्कय, प्रसिद्धमेव ब्रह्म ब्रह्मराव्दात्सर्वस्य 
आत्म(सर्वात्मक)त्वाच्च । तथाऽपि देहात्मत्वादिविप्रतिपत्तिसद्भावाजि्ञास्यमि' त्युक्तम्‌ । 
ब्रह्मजिज्ञासापदेन हि सकलजगञ्जन्मादिकारणस्य भगवतो नारायणस्य जिज्ञासा विधीयत 
इत्युपपादितम्‌ । तत्र जीवात्मनि प्रसिद्विविप्रतिपत्तिव्युत्पादनस्य को5बसर: । जीवात्मनो 
ब्रह्मत्वजिज्ञासा ब्रह्मजिज्ञासेति चेन्नैवं सूत्रकार आहेत्यलम्‌। 


परि०-- एतदपीति । यत्परेण जिज्ञास्यमित्युक्तम्‌ एतदपि ब्रह्मराब्दार्थो नारायण एवेत्यर्थकथनेनैव 
निरस्तमित्यर्थः । एतेनैवेत्युक्तं व्यनक्ति ब्रह्मजिज्ञासापदेनेति । नैवं सूत्रकार आहेति । लोकेति निश्चितेन धर्मिणा 

| 
निश्चितेन प्रकारेण विहिष्यपदप्रयोगेन ब्रह्ाजिज्ञासेत्युक्त्या ब्रह्मण एव जिज्ञासाधर्मितवप्रतीत्या जीवातमधर्मिक- ` 
जिज्ञासाया अप्रतीतेः । अन्यथा जीबात्मजिज्ञासेत्यवक्ष्यदिति भावः । इत्यलमिति । तद्विस्तरश्चनद्रिकायां बोध्यः। ¦ 


फलोक्त्या सूतरार्थमुपसंहरति तदेवमिति ॥ 
इति श्रीमन्र्यायसुधापरिमले जिज्ञासाधिकरणं संपूर्णम्‌ ॥ 
सु० तदेवम्‌ अधिकारिविषयप्रयोजनाभिसंबन्धवत्त्वाद्‌ ब्रह्मजिज्ञासा कर्तव्येति 
आरम्भणीयमिदं शास्रम्‌ इति सिद्धम्‌ ॥ 
॥ इति श्रीमन्र्यायसुधायां जिज्ञासाधिकरणं समाम्‌ ॥ 
॥ १-१-१॥ 
XXX 


॥ अथ जन्माधिकरणम्‌ ॥ १-१-२॥ 
सु०-- प्रथमसूत्रे विहिता ब्रह्मजिज्ञासा जन्मादिसूत्रैः क्रियते। 


परि०-- उत्तरसन्दर्भस्य पूर्यान्तर्ये बीजं वदन्नभिधेयमाह प्रथमेति । विहितेति । कर्तव्यत्वेन 
बोधितेऽत्यर्थः । जन्मादिसूत्रैरिति । एतेनेक्षतेरित्यादिसूवैरह्य विचार्यत इति वदन्तो निरस्ताः । व्यक्त ह्येतत्‌ 


समन्वयसूत्रे चन्द्रिकायाम्‌ । 

सु०-- स्वरूपसाधनफलजिन्ञासा हि ब्रह्मजिज्ञासोच्यते ॥ ब्रह्मण इति 'कर्मणि 
षष्ठी' परिग्रहेऽपि प्रधानेनाप्रधानोपलक्षणस्याङ्गीकृतत्वात्‌ साधनादिजिज्ञासामन्तरेणाकाङ्वानुप- 
रमाञ्च तत्र साधनफळयोर्ब्रह्मोपहितत्वात्‌ ब्रह्मणश्च स्वप्रधानत्वात्‌ अभ्यर्हितत्वेन तत्स्वरूप” 
जिज्ञासैब प्रथमं प्राता । स्वरूपजिज्ञासा च लक्षणप्रमाणाभ्यां (सं)भवति । तत्रापि लक्षणेन 


स्वेतरसमस्तवस्तुव्यावृत्ततया स्वरूपे प्रतिपादिते प्रमाणाकाङ्का जायत इति लक्षणस्यैव 
प्राथम्यं युक्तम्‌ । इत्याशयवान्‌ सूत्रतात्पर्यमाह अन्तःसमुद्रगमिति । 


अनु ० अन्तःसमुद्रगं विश्वप्रसूतेः कारणं तु यत्‌। 
सूक्तोपनिषदायुक्तं जन्मायस्येति लक्ष्यते ॥ 


ब्र०सू०-- ॥ ॐ जन्मायस्य यतः ॐ ॥ 

परि०-- पूर्वोत्तराध्यायद्विकद्रयस्य पौर्वापर्ये बीजं सूचयन्नस्य नयस्य द्वितीयत्वे बीजं वदन्‌ भाष्यम्‌ 
अवतारयति स्वरूपेति । ननु रोषषष्ट्या निषेधेन कर्मणि षष्ट्या: स्वीकारेण स्वरूपजिज्ञासाया एव प्राधान्येन प्रास्या 
साधनफलजिज्ञासायाः कथं प्रापतिरित्यत आह ब्रह्मण इतीति। उपलक्षणे बीजमाह साधनादीति । यद्वाऽऽकाङ्कावलात्‌ 
तल्लाभ इति भावेनाह साधनादीति । ब्रह्मज्ञानाय विचारः कार्य इत्युक्ते केन साधनेन कस्मै फलायेत्याकाङ्कायाः 
साधनफलविचारं विनाऽनिवृत्तेरित्यर्थः । ब्रह्मेति । ब्रह्मज्ञानसाधनं ब्रह्मज्ञानफलमिति ब्रह्मनिलूपितत्वादित्यर्थः । 
साधनफलयोरित्युत्तया तयोः पौर्वापर्यात्‌ तद्विचारपरयोरुत्तरयोरध्याययोरपि पौर्वापर्ये वीजं सूचितम्‌ प्रथमं प्राप्तेति । 
तद्विचारः पूर्वाध्यायद्वये क्रियत इति भावः। 


सु ० समुद्रस्यान्तः अन्तःसमुद्रम्‌, तद्‌ गच्छति इति अन्तःसमुद्रगम्‌ । बिश्वप्रसूतेः 
मूलप्रकृतेः । सूक्तम्‌ अम्भ्रणीसूक्तं वामनसूक्तं च । उपनिषद्‌ 'अम्भस्यपारे' इत्यादिका । 
आदिग्रहणात्‌ 'आपो नाराः' इत्यादिका स्मृतिः । अन्तःसमुद्रगत्वादिना यत्सूक्तादुक्तं तत्‌ 
'जन्माद्यस्य यतः' इति सूत्रेण; लक्ष्यते स्वेतरसमस्तवस्तुन्यावर्तकधर्मवत्तया प्रतिपाद्यते ॥ 
निर्विहोषस्वरूपमात्रमिह जन्मादिसूत्रे लक्ष्यतयाऽभिप्रेतमिति केचिद्व्याचक्षते, तन्निरा- 
सा(र्थम्‌)य 'अन्तःसमुद्रगम्‌' इत्यु(त्याद्यु)क्तम्‌ । अत्र हि सूत्रे यत इति श्रवणात्तदिति 
लभ्यते । तञ्च झाब्दादुपसर्जनतया प्रकृतत्वेऽप्यर्थतः प्राधान्याद्वह्मैव सम्बध्यते । न चामुख्यं 
ब्रह्म जात्यादिकमिह लक्ष्यमिति परस्यापि सम्मतम्‌ । मुख्यं तु ब्रह्म सविशेषमेव, समुद्रान्त- 
गतत्वाद्यनेकविरोषणविरिष्टं वस्तूक्त्वा तदेव ब्रह्म परमं कवीनामिति तस्यैव मुख्यब्रह्म- 
त्वाभिधानादिति। 

तदिदमाह 'ब्रह्मणो लक्षणमाह' इति भाष्येण । 

परि०--- समुद्रगस्यान्तः अन्तःसमुद्रगमित्यन्यथाप्रतीतिं निराह समुद्रस्यान्तः अन्तःसमुद्रमिति । 
'अव्ययम्‌ विभक्ति’ इत्यादिना अव्ययीभावः । उक्तमित्यन्तमूलस्य अवैयर्थ्यायाह निर्विरोषेति । सूत्रे सविशेष- 
मेवोच्यत इत्यत्र किं ज्ञापकमित्यत आह अत्र हीत्यादिना । तच्चेति । जन्मादिकारणतया तत्पदेनोच्यमानमित्यर्थः । 
शब्दादिति । राजपुरुष इत्यादौ राज्ञ इव ब्रह्मजिज्ञासेति पूर्वसूत्रे षष्ठनिर्दिष्टतया षछ्यन्तराब्दादुपसर्जनतयेत्यर्थः । 


अर्थत इति । जिज्ञास्योऽयं विधीयत इत्युक्तदिशा ब्रह्मज्ञानायेत्युद्देश्यविरोषणतया अर्थतः प्राधान्यादित्यर्थः । 
परस्यापीति । निर्विशेषब्रह्लेह सूत्रे लक्ष्यत इति वदतोऽपीत्यर्थः । 


सु०-- ननु च बृहद्दह्येति समस्तगुणपूर्णत्वं ब्रह्मत्वं प्रसिद्धमेव; तत्किं लक्षणान्तरेण ॥ 
सत्यम्‌ । तथाऽपि तदुपपादनार्थमेतदित्यदोषः । प्रसिद्धेन ह्यसाधारणेन धर्मेणाप्रसिद्धं वस्तु 
समस्तव्याबृत्ततयाऽवगन्तव्यम्‌। न च परमेश्वरस्य समस्तगुणपूर्णत्वं प्रसिद्धम्‌, येन लक्षण- 

तया निर्देष शक्येत । अनेन तु लक्षणेन लक्षिते ब्रह्मणि समस्तगुणपूर्णत्वमपि प्रधानलक्षणं 
सिद्धयति, अविनाभावा(वित्वा)त्‌ । 


परि०--- प्रसिद्धमेवेति । 'बृहन्तो ह्यस्मिन्‌ गुणा? इत्यादाबिति भावः । 'जन्माद्यस्येति सूत्रेण गुणसर्वस्व- 
सिद्धये । ब्रह्मणो लक्षणं प्रोक्तम्‌' इत्यानन्दमयनयानुव्याख्यानोक्तं दि कृत्वाऽऽह तदुपपादनार्थमेतदितीति । तस्य 
उक््यधर्मतोपपादनार्थमित्यर्थः । कथमित्यत आह प्रसिद्धेनेति । न च परमेश्वरस्य समस्तगुणसम्पूर्णत्वं 
प्रसिद्धमिति । लोके काप्यद्निनासम्भावनापरहतत्वात्‌ इति भावः । अनेन त्विति । जगजन्मादिकारणत्वेनेत्यर्थः । 
एतच्च कार्यस्य घटादेः कर्त्रविनाभावदर्शनेन महदादिसर्वकार्यकर्ता नासम्भावितो वक्ष्यमाणदिशाऽनेकप्रमाणप्रमित- 
श्वेत्यनुपदमेव विवरिष्यत इति भावः । ` कर्तृत्वात्सगुणं ब्रहम इति भागवतोक्तिं हृदि कृत्वा आह अविनाभावि- 
[त्वादिति । 


सु०-- ननु 'जन्मादिकं वा लक्षणत्वेनात्राभिमतं तत्कारणत्वं वा । नाद्यः तस्य 
्रपञ्चधर्मत्वात्‌ । न द्वितीयः ब्रह्ममत्तदीयजगञजन्मादिकारणत्वस्याप्यप्रसिद्धत्वात्‌। न च अनु- 
मानात्तत्सिद्धिः उत्तरसूत्रविरोधात्‌। अतः कथमेतदपि लक्षणम्‌ ।' इत्यत आह सृष्टिरिति । 


अनु०- सृष्टिः स्थितिश्च संहारो नियतिज्ञानमावृतिः । 
बन्धमोक्षाबपि द्यासु श्रुतिषूक्ता हरेः सदा ॥। 


जगञ्जन्मादिकारणत्वमेव लक्षणम्‌। अस्य प्रत्यक्षादिप्रमाणसिद्धतया प्रकृतस्य समस्त- 
प्रपञ्चस्य, यथासम्भवं जन्मादि, यतो भवति, तद्वह्म; इति सम्बन्धात्‌ । न चैतदपि अप्रसिद्धम्‌, 
यतः अस्य जगतः सृष्ट्यादयः; आसु श्रुतिषु प्रसिद्धासु भाष्योदाहतासु, हरेरुदिताः । सवे- 
त्यबिगानं सूचयति ॥ न च वाच्यं 'समस्तगुणसम्पूर्णता च श्रुतिप्रसिद्धैवातः सैव लक्षण- 
त्वेनोच्यतामि'ति, तस्याः श्रुतिप्रसिद्धाया अप्यसम्भावनाराङ्काग्रस्तत्वात्‌ । जगञ्जन्मादि- 


कारणत्वं तु श्रुतिप्रसिद्धं युक्त्याऽप्यनुगृह्यत इति द्वितीये वक्ष्यते । सकलगुणपूर्णतायां तु 
ुक्तिर्जगञ्न्मादिकारणत्वमेवेत्येतदेवादौ वक्तव्यमिति। 


परि०-- उत्तरेति । तत्र कारणत्वस्य झाखेकसमधिगम्यत्वोक्तेरिति भावः । एतदपीति । न केवलं 
सम्पूर्णगुणत्वमित्यपेरर्थः । प्राग्विकस्ितयोर्द्वितीयमङ्गीकरेति जगदिति । तत्सूत्रारूढं दर्शयितुं सूत्राक्षरार्थमाह 
अस्येति । तद्दह्मेतिसम्वन्धादिति । तल्लाभप्रकारश्च प्रागेवोक्तः । 'हिशब्दो हेतौ इत्युपेत्य शोकं योजयति यत 
इत्यादिना । हरेः सकाशादिति सन्यायरवावत्युत्तया हरेरिति पञ्चम्यन्तमुपेत्याह अस्येति । इयं दोषोक्तिः अनुवृत्तिर्वा । 
तस्यार्थो जगत इति । सृष्ट्यादय इति । मूळे सुधायां च प्रयोजकव्यापारवाचिना सृष्ट्यादिदाब्देन प्रयोज्यव्यापारो 

जन्माऽऽदिर्लक्षणया बोध्यः । तथैव चन्द्रिकोक्ते: । भाष्येति । 'य उ त्रिधातु पृथिवीम्‌' इत्यादिभाष्योक्तासिवित्यर्थः । 
अविगानमिति । सर्वकारणवाक्यानां ब्रह्मकारणत्वे विरोधाभावमिति वा । सृष्टिवेलायां न स्थितिः स्थितिदशायाँ 
न सृष्टिसंहारौ संहृतिवेलायां न सृष्ट्यादि, विरोधात्‌; किन्तु कालभेदेनेव सृष्ट्यादि; इति रामानुजादुक्तदिशा न भवति । 
सष्टत्वादयो गुणाः सदैव सन्ति हराविति ग्रष्टरत्वादिधर्माणा सर्वेषामपि सार्वकालीनत्वोत्तयाऽविरोधमिति वाऽर्थः । 
तत्प्रपञ्चितं चन्द्रिकायां रामानुजमतनिराकरणप्रस्तावे । द्वितीय इति । अध्याय इति योज्यम्‌ । तत्र चेतनत्व- 
सर्वस्वातन्त्र्यसर्वक्तिमत्वादियुक्तीनां बक्ष्यमाणत्वादिति भाव: । गुणपूर्तिरप्येवं स्यादित्यत आह सकलेति। 

सु०-- आद्यस्य हिरण्यगर्भस्य जन्म यतस्तद्वह्मेति सूत्रं व्याचक्षते केचित्‌ । जन्म 
आदिर्यस्यावस्थानस्य तज्जन्मादीत्यपरे, जगत्पालको हि भगवान्तिष्णुरिति प्रसिद्धिः । अन्ये तु 
जन्मादीति तद्गुणसंविज्ञानबहुब्रीहिमुपादाय सृष्टिस्थितिभङ्कं समासार्थ इति व्याकुर्वते । तदिद- 
मयुक्तम्‌। श्रौतं हि ब्रह्मणो लक्षणमिहोच्यते, श्रुतयश्च कृत्स्रस्यापि प्रपञ्चस्य सृष्ट्याद्यष्टठककारणं 
परमेश्वरमभिदधति; इत्यतः सृध्याद्यष्टक जन्मादिपदार्थ इति भावेनाह सृष्टिरिति । 

परि०--- नन्वेवं यथासूत्रं सृष्ट्यादिद्यासु श्रुतिषु हरेरुदित इति वाच्ये अनेकधा आदिपदार्थाक्तेलुपयोगं 

- न पश्याम इत्यतस्तद्नुरोधेनान्यथाऽप्यवतारयति आद्यस्येत्यादिना । अतद्रुणसंविज्ञानवहुब्रीहिमुपेत्य तस्य प्रसिद्धि- 

माह जगत्पालको हीति । 'विष्णुः स्थितौ क्रतुपतिर्द्विधर्मसेतुः' इत्यादौ प्रसिद्धिरित्यर्थः । तदुणेति । तस्य 
गुणभूतस्यान्यपदार्थे संविज्ञानं यस्मिन्बहुग्रीहौ स तद्वुणसंविज्ञानबहुव्रीहिः; तमुपादायेत्यर्थः । सृष्टिस्थितिभङ्गमिति 
समाहारः । इहेति । सूत्रे । श्रुतयश्चेति । 'यतो वा इमानि भूतानि' इति 'य आत्मानमन्तरो यमयति' इति 'त्वं मुक्तिदो 
बन्धदोऽतो मतो नस्त्वं ज्ञानदोऽज्ञानदश्चासि विष्णो’ इत्येवंरूपाश्चन्द्रिकोक्ता द्रष्टव्याः । आयश्रुतौ सृष्टिस्थिति- 
प्रलयमोक्षाणाम्‌, 'य' इत्यत्र नियमनस्य, 'त्वम्‌' इत्यत्र ज्ञानाज्ञानवन्धमोक्षाणां श्रवणात्‌ । यद्वा सन्यायरबावत्युक्ता : 
'यतः प्रसूता जगतः प्रसूती', “सर्वे निमेषा जज्ञिरे’, यस्मिन्निदं सं च विचैधि सर्वम्‌' इत्यादयो नारायणानुवाकस्थाः 
श्रुतयो ग्राह्याः । 

सु०-- 'ननु सृष्ट्यादिहेतुत्वं प्रत्येकं ब्रह्मलक्षणम्‌ उत मिलितम्‌ । आद्येऽनेक- 
लक्षणोक्तिवैयर्थ्यम्‌। न द्वितीयः, एकैकस्य व्यभिचाराभावात्‌। सम्भवे व्यभिचारे च विशेषण- 
मर्थवत्‌' इत्यत आह सृष्टिरिति । अत्रासमासकरणेन प्रत्येकं लक्षणत्वं सूचयति । न चानेक- 
लक्षणोक्तिवैयर्थ्यम्‌ । जिज्ञास्य्रह्मणो हि सर्वव्यावृत्तये लक्षणमत्रोच्यते। न च एकमेव सर्वत्र 
जिज्ञासाबिधायकश्रुतिषु लक्षणं श्रूयते । किं त्वासु ब्रह्मजिज्ञासाविधात्रीषु श्रुतिषु कचित्सृष्टिः 
कचित्स्थितिरित्यष्टकं जिज्ञास्याद्धरेर्विश्वस्योक्तमित्यनेकलक्षणोक्त्युपयोगः । 

परि०-- नन्वथापि 'सृष्टिस्थितिसंहारनियमनज्ञानाज्ञानबन्धमोक्षा यत' इति भाष्योक्तिवदत्राप्यनुभाष्ये 
तथैव वक्तव्येऽसमासेन निर्देशो निर्बीज इत्यतः तदनुरोधेनान्यथाप्यवतार्यं तात्पर्यमाह ननु सृष्ट्यादीत्यादिना । 

सम्भवे व्यभिचारे चेति। पीतः राङ्क इति विशेषणं नोपादेयम्‌, असम्भवात्‌। अतो यद्विरोषणं सम्भवति, यदभावे च 
व्यभिचारः अलक्ष्ये वृत्तिः पूर्वतनस्य, तद्विरोषणम्‌ । तत्रार्थवदितीह विवक्षितार्थौ ध्येयः । इत्यनेकलक्षणोत्तयुपयोग 
इति । एतच्चोपलक्षणम्‌ । आद्यपद्यव्याख्यानावसरोक्तदिशा विभवार्थाऽनेकलक्षणो क्तिरित्यपि ज्ञेयम्‌ । 


सु०-- अथवा “तद्विजिज्ञासस्व तद्वह्म” इति जिज्ञास्ये वस्तुनि ब्रह्मराब्दश्रवणात्‌ 
तेन च तस्य समस्तगुणपूर्णता(त्वा)भिधानात्‌ जीवस्य (च) तदभावात्‌ जिज्ञास्यं वस्तु 
जीवातिरिक्तमिति पूर्वसूत्रे अभिहितम्‌ । तत्र सन्देहः तद्धह्मत्ययं ब्रह्मरान्दः किं प्रसिद्धार्थपर 
उतार्थान्तरपर इति । न हि ब्रह्महाब्दो गुणपूर्तिवाचीत्येतावता सर्वत्र तत्परो भवति, शक्ति- 
तात्पर्ययोरन्यत्रापि सत्त्वात्‌ । तद्यदि ब्रह्मशाब्दोऽयं प्रतीतार्थो न स्यात्‌ तदैव (ए)तस्य 
गुणपूर्णतापरत्वं सम्भवतीत्यर्थवानेवायं विचारः । तत्र प्रसिद्धार्थ(पर) एवायं ब्रह्मराब्द इति पूर्व: 
पक्षः; लाघवात्‌ । जीवो हि स्वरूपतः प्रसिद्धः तत्र ब्रह्मराब्दस्य राक्तिरप्यभिधानादि(ना)तः 
प्रसिद्धा (सिद्धा) । केवलं तात्पर्यं कल्प्यम्‌ । तञ्च शक्तिवशादेव प्रतीते त्यागकारणाभावादेब 
सिद्धम्‌ । जात्यादिकं यद्यपि प्रसिद्धं तथाऽपि तस्य सुप्रसिद्धत्वेन तद्विजिज्ञासस्बेति जिज्ञा- 
स्यत्वानुपपत्तेः परित्यागः । कमलासनस्य(पि) प्रसिद्धत्वेऽपि न तस्य जिज्ञास्यत्वम्‌, प्रयो- 
जनाभावात्‌ । भावेऽपि तस्योपासनायत्तत्वात्‌ । उपासनायाश्चारोपितरूपेणापि सम्भवात्‌ । 
जीवस्य स्वरूपतः प्रसिद्धत्वेऽपि देहादितोऽतिबिविक्ततया न प्रसिद्धिः ॥ अप्रसिद्धार्थतवे तु 
तस्यार्थस्य, तद्वाचितायाः, तत्र तात्पर्यस्य च कल्प्यत्वाद्रौरवम्‌ । अतो जीबपर एवायं ब्रह्म- 
शब्द: ॥” इत्येवं प्राप्ते ‘जन्माद्यस्य (यतः)' इति प्रतिविहितं सूत्रकारेण । अनेन कथमुक्ताशङ्का- 
परिहारो जात इत्याशङ्कयाह सृष्टिरिति । 


आसु श्रुतिषु जिज्ञासाविधात्रीषु तद्विजिज्ञासस्व तद्वह्म' 'य आत्मा सोऽन्वेष्टव्यः’ 

इत्याद्यासु जिज्ञास्याद्वह्मात्मादिशब्दबाच्यात्‌ (हरेः) विश्वस्य सृष्ट्यादिकं भवतीत्युच्यते, 

'यतो वा इमानि भूतानि जायन्ते' इत्यादिपूर्वोत्तरवाक्यैः । सृष्ट्यादयश्च विश्वस्यासु श्रुतिषु 

भाष्योदाद्दतासु हरेबोक्ताः । न (च ते) जीवे सम्भवन्ति । अतः प्रसिद्धार्थे बाधकसद्भावात्‌ 

तदवहेत्यादिव्रह्मादिब्दोऽलीकिकस्य हरेरेव प्रतिपादको न जीवस्य, इति युक्तं तस्य तेन 
: सूत्रकारस्य; इति भावः ॥ 


परि०-- नन्वेवं सृष्टिरित्यादेरुक्तव्याख्यानत्रयेदपि 'जन्माद्यस्य यतः' इति सूत्र श्रुत्यन्तरप्रसिद्धानेक- 
लक्षणोक्तिपरमिति व्याख्यातं स्यात्‌ । न च तद्युक्तम्‌, तथात्वे न्यायेन वेदार्थविषयकसंशयविपर्ययनिरासपू्व तनिर्णय- 

रूपोपकाराजनकत्वेनागमवद्वोधकतापत्त्या वेदेतिकर्तव्यतारूपन्यायसूत्रत्वभङ्ग इत्यतो योजनान्तरमप्याह अथवेति । 
यद्वा 'इत्यनेकलक्षणोत्तयुपयोगः' इत्ययुक्तम्‌ । स्वेतरसर्वव्यावृत्ततया जिज्ञास्यवस्तुनोऽवधारणाय हि लक्षणकथनम्‌ । 
तच्चैकत्र श्रुतौ उक्तेकलक्षणोत्तयापि सम्भवतीत्यतो, नैवम्‌, जिज्ञासाविधायकनानावाक्येषु जिज्ञास्यस्य जीवत्येन 
तदन्यपरत्वाभावदाङ्कायां तत्र तत्र वाक्ये जिज्ञास्यस्य सामानाधिकरण्येन कचित्सृष्टिः क्कचित्स्थितिरित्येवं जीव- 
व्यावर्तकधर्माणाम्‌ अष्टानां श्रवणात्‌ तन्मध्येऽन्यतमस्यानुपादाने तद्धर्मोपितवाक्ये जिज्ञास्यस्य जीवान्यत्वासिद्धेः 
सर्वोपादानं सार्थकमिति भावेन योजनान्तरमाह अथवेति । 


तद्वुह्मेत्ययं ब्रह्मशब्द इति । वैदिकन्रह्मदाब्दमात्रस्यात्र संशयधर्मित्वम्‌ । तद्रह्मेत्ययमिति विदिष्य 
संदायघर्म्युक्तिः पूर्ोक्तजिज्ञासाक्षेपेण सङ्गतिं दर्शयितुमेव न तु तत्रैव सन्देहः । अन्यत्र विष्णुवाचित्वा(भावा) भ्युप- 
गमोऽस्तीति न भ्रमितव्यम्‌ । तथैव चन्द्रिकोक्तेः । अन्यथा धर्मिकल्पनोक्तिपरोत्तरग्रन्थविरोधात्‌ । प्रसिद्धार्थेति । 
जीवपर इत्यर्थः । ननु ब्रह्मशब्दः गुणपूर्तिवाची न वेत्येव सन्दिह्मतां किं तात्पर्यसन्देहेनेत्यत आह न हीति । 
वाचकत्वसिद्धावपि तात्पर्यासिद्धचा तात्पर्यकोटिकसन्देह एव दर्शनीय इति भावः। अन्यत्रापीति। परस्परपरिहारेणापि 
सत्त्वादित्यर्थः । आरोपितेति । तथा च तत्त्वपरे शास्रे न तस्य विचार्यतेति भावः । जीवपक्षे कथं जिज्ञासोपपत्तिः 
तस्याप्यहघीसिद्धत्वात्‌ । ‘जातमात्रा मृगा गाव’ इत्यादिना भक्तिपादे 'देहादन्योऽनुभवत आत्मा भाति' इत्यादिना 
समयपादे च वक्ष्यमाणदिशा देहादिविविक्तत्वेनापि सिद्धत्वात्‌; इत्यत आह जीवस्येति । सिद्धान्तकोटौ वाधक- 
माह अप्रसिद्धार्थत्वे त्विति । तद्वाचिताया इति । वाचित्वाभावेऽपि लक्षणया तात्पर्यसम्भवेऽपि सिद्धान्तिना 
लक्षणानङ्गीकारात्‌ तद्वाचिताया अपि कल्प्यत्वोक्तिः । 

य आत्मेति। 'य आत्माऽपहतपाप्मा विजरो विमृत्युर्विशोकोऽविजिघत्सोऽपिपासः सत्यकामः सत्यसङ्कल्पः 
सोऽन्वेष्टव्यः स विजिज्ञासितव्य’ इति छान्दोग्याष्टमाघ्यायगतवाक्यम्‌ । ब्रह्मात्मादिहाब्दवाच्यादित्यनन्तरं हरेरिति 
मूलपदं योज्यम्‌ । अस्येत्यध्याहृतस्यार्थो विश्वस्येति । इत्युच्यत इत्ययुक्तम्‌, तद्विजिज्ञासस्वेत्याद्युपात्तवाक्ये- 
ऽनुपलम्भादित्यत आह इत्यादिपूर्वोत्तरबाक्यैरिति । तद्विजिज्ञासस्वेत्यस्य यतो वा इत्यादि पूर्ववाक्यम्‌ । य 
आत्मेत्यस्य तु अपहतपाप्मत्याद्युत्तरवाक्यम्‌ । तत्र च ‘अपहतः पाप्मा यस्मात्‌' इत्यादिबहुब्रीद्युपगमेन मोक्षो 
हर्भवतीत्येतत्‌ ज्ञेयम्‌ । एवं श्रुत्यन्तरेऽपि ध्येयम्‌ । तावता जिज्ञास्यं जीवान्यत्कुतः जीव एव कुतो नेत्यतो योजना- 
न्तरमाह सृष्ट्यादयश्चेति । भाष्येति । य उ त्रिधा त्वित्यादिश्रुतिष्वित्यर्थः । हरेस्सदेत्यन्वये लब्धार्थमाह हरेरेबेति । 
हरेरितीदानी षष्ठयन्तं बोध्यम्‌ । हिशब्दस्य यस्मादिति हेत्वर्थकत्वबलेन लब्धार्थमाह अत इति । तस्यैवार्थः प्रसिद्धार्थे 
बाधकसद्भावात्‌ इति । अलौकिकस्य इति विभागः । एतेनासु विचारविधात्रीषु श्रुतिषूक्तास्तद्रह्मेत्यादिशब्दाः 
हरेस्सदा वाचका इत्यपि मूलयोजना सूचिता । 


सु०-- ननु कथं जगत्सृष्ट्यादिकारणत्वं हरेरेव स्यात्‌, यावता 'हिरण्यगर्भः सम- 
वर्तताग्रे', 'एको रुद्रो न द्वितीयाय तस्थे', 'इमाँलोकानीशत ईझानीभिः', “ज्ञात्वा शिबं शान्ति- 
मत्यन्तमेति' इत्यादिश्रुतिषु हिरण्यगर्भादीनां तत्प्रतीयते; इत्यत आह सृष्टिरिति । आसु श्रुतिषु 

परेणोदाइतासु हिरण्यगर्भ इत्याद्यास्वपि विश्वस्य सृष्ट्यादयो हरेरेवोक्ता न तु ब्रह्मरुद्रादिभ्य 
इति न लक्षणस्यातिव्या्तिरिति । 


तत्कथमित्यत आह यं नामानीति। 
अनु०-- यं नामानि बिइन्त्यद्धा यो देवानामिति ह्मपि। 
श्रुतेर्नामानि सर्वाणि बिष्णोरेब यतस्ततः ॥ 


अनेन 'नामानि सर्वाणि यमाविइान्ति' इत्यादिश्रुतिमुपादत्ते । अद्धेत्याङोऽर्थकथनम्‌। 
'यो देवानां नामधा एक एव' इत्यपि, प्रसिद्धश्रुतेः, नामानि सर्वाणि हिरण्यगर्भ इत्यादीनि, 
बिष्णोरेब यतः, ततः, हिरण्यगर्भ इत्यादिषु श्रुतिषु, विश्वस्य सृष्ट्यादयो हरेरेव उक्ता इति पूर्वेण 
सम्बन्धः । 

परि०-- लक्षणानामतिव्याप्तिनिरासकत्वेनापि योजयति ननु कथमित्यादिना । यावतेति यस्मादित्यर्थे । 
भिन्नक्रमतयाऽप्यपिपदान्वयमुपेत्याह इत्याद्यास्वपीति । हरेरेवेति पञ्चमी । ब्रहमरुद्रादिभ्य इति प्रतियोगिनि पञ्चमी- 
निर्देशात्‌ । 'इति ह्यपि । शरुतेः' इत्यत्र हिशब्दार्थमाह प्रसिद्धश्रुतेरिति । 

सु०-- ननु यथा हिरण्यगर्भादिइाब्दान्‌ विष्णुविषयान्‌ व्याख्याय हिरण्यगर्भ इत्यादि- 
श्रुतयो विष्णौ योज्यन्ते तथा विष्ण्वादिशाब्दान्‌ हिरण्यगर्भादौ व्याख्याय भाष्योदाह्ृताः श्रुतयो- 
ऽन्यविषयतया कुतो न योज्यन्त इत्यत आह अत इति। 


अनु ० अतो न मुख्यतो नाम तदन्यस्य हि कस्यचित्‌। 


अतो 'नामानि विश्वाभि न सन्ति लोके', 'यो देवानां नामधा एक एव' इति प्रतिषेधात्‌, 
परमेश्वरादन्यस्य नामैव नास्ति । दूरे विष्णवादिनामेत्यर्थः । नामाभावे व्यवहारविलोपादि 
प्रसज्यत इत्यत उक्त मुख्यत इति । 

परि०- भाष्योदाद्वता इति । 'य उ त्रिधातु' इत्यादयः । विश्वेति । विश्वानीत्यर्थः । 


सु०--- ननु तथाऽपि विष्णावसम्भवीदं लक्षणम्‌ । 'जनितोत विष्णोः’ इत्यादौ तस्य 
जन्मादिदोषश्रबणात्‌ । न हि जन्मादिदोषबतोऽस्मदादेरिव जगञ्जन्मादिकारणत्वं सम्भवति । 
इत्यत आह गुणा इति । 


अनु०- गुणाः श्रुता इति ह्यस्मान्न दोषोऽर्थः श्रुतेर्भवेत ॥ 

“गुणाः श्रुताः सुविरुद्धाश्च देवे सन्त्यश्रुता अपि नैवात्र शङ्का । चिन्त्या अचिन्त्याश्च 
तथैव दोषाः श्रुताश्च नाज्ञैर्हि तथा प्रतीताः ।' इत्यस्माद्वाक्यात्‌ विष्णोर्जन्मादिदोषो 'जनितोत 
विष्णोः” इत्यादिश्रुतेरर्थो न भवेद्धि यस्मात्तस्मान्नासम्भवीदं लक्षणम्‌ । 


इदमुक्तं भवति । वाक्यार्थावगमे हि व्याख्यानं मुख्यकारणम्‌; यथाहुः 'व्याख्यानतो 
विशेषप्रतिपत्ति:' इति । तत्रापि यदीयं व्याख्येयं तदीयमेव चेद्व्याख्यानं तदा सुतरां ततो- 
ऽर्थावगतिः । तत्र 'गुणाः श्रुताः' इति श्रुतिरेव सर्वश्रुतीर्व्याख्याति। सर्वाः श्रुतयो विष्णोरनन्ता- 
नलौकिकानेव (लौकिकान्गुणानेब) गुणान्व(र्णय) दन्ति न कुत्रापि दोषान्‌। दोषवादप्रतीतिस्तु 
दाब्दराक्तितात्पर्यापरिज्ाननिमित्तैवेति । एवं श्रुत्यैब सर्वासु श्रुतिषु व्याख्यातासु कथं 
तद्विरुद्धं (द्ध) दोषपरतया व्याख्यानं युज्यते । तस्माद्विष्णुरिति यजमानस्य यज्ञस्य वा नाम । 
तौ सोमाद्धवत इति सोमो जनितोत विष्णोरित्युच्यत इत्यादि व्याख्येयमिति । 


परि०-- सुविरुद्धाश्चेति । लोकदृष्ट्या । अश्रुता अपि रमादिचिन्त्यास्तदचिन्त्याश्चेत्यर्थः । श्रुता अपि 
दोषा न सन्ति । श्रुतत्वे कथं नेत्युक्तिरित्यत उत्तम्‌ अन्ञैर्हि तथा प्रतीता इति । ननु गुणाः श्रुता इति श्रुत्युत्तिमात्रेण 
कथमुक्तदाङ्कानिरास इत्यत आह इदमुक्तं भवतीति । ‘सोमः पवते जनिता मतीनां जनिता दिवो जनिता पृथिव्याः । 
जनिताग्नेर्जनिता सूर्यस्य जनितेन्द्रस्य जनितोत विष्णोः' इति श्रुतौ सोमस्य प्रकृतत्वादाह सोमाद्भवत इतीति । 
जनितोत विष्णोः इति वाक्यं तु सोमादिशब्दवाच्यात्‌ क्षीराब्धिरायनान्मूलरुपाद्विष्णुशब्दाभिधेयग्रादुर्भावरूपस्य 
विवक्षयोपपन्नमिति सन्यायरत्रावल्युक्ति हृदि कृत्वाह इत्यादि व्याख्येयमिति । 


सु ० युक्त्यन्तरमाह प्रीत्येति । 
अनु०-- प्रीत्या मोक्षपरत्वाच तात्पर्य नेव दूषणे । 


वेदो हि जीवानां मोक्षमुददिइय प्रवृत्त: 'तेषां दुःखप्रहाणाय श्रुतिरेषा प्रवर्तते ।' इति श्रुतेः । 
स च भगवत्य्रीत्येकसाध्यः 'यस्य प्रसादात्परमार्तिरूपादस्मात्संसारान्मुच्यते नापरेण ।' इति 
श्रुतेः । अतो भगवत्प्रत्युत्पादनद्वारा मोक्षं साधयता वेदेन तदेव जीवान्ग्रति बोधनीयं यद्वोधे- 
(धने)न जीवेषु भगवत््रीतिर्भवति। तथा च कथं परमेश्वरदूषणे तात्पर्यं स्यात्‌ । दूषणज्ञानस्य 
प्रीतिसाधनत्वाभावात्‌। न हि लोके स्वदोषज्ञातरि प्रीतिरष्टेति। 

परि०-- युक्तयन्तरमिति । न दोषोऽर्थः श्ुतेर्भवेदित्यत्र श्रुतिकृतव्याख्यानापेक्षया वेदानां भगवत्प्रीति- 


द्वारा मोक्षार्थं प्रवृत्तत्वरूपयुत्तयन्तरमित्यर्थः । तेषामिति । 'अदुःखमितरत्सर्वं जीवा एव तु दुःखिनः । तेषाम्‌? इति 
वैशेषिकनये वक्ष्यमाणश्रुतेरित्यर्थः । 

सु०-- भगवत्प्रीतिद्वारा मोक्षं साधयतो वेदस्य तहूषणे तात्पर्यं (स्यात्‌) न युक्तं 
चेत्‌ क तदयुक्तमित्यत आह सर्वेषामिति । 

अनु०-- सर्वेषामपि वाक्यानां महातात्पर्यमत्र हि॥ 

'गुणाः श्रुताः इति वाक्येन वा बुद्धिसन्निधापिता गुणा अत्रेति 

पराम्रृश्यन्ते । हिराब्देन तज्ज्ञानस्येश्वरप्रीतिहेतुत्वं सूचयति ॥ 

ननु प्रयोजनमनुसृत्य वेदस्य प्रतीतविषयपरित्यागेनाप्रतीतविषयान्तराङ्गीकारोऽयम्‌ 
अयुक्तः । तथात्वे पुरुषार्थविरोधिनो दुर्गन्धादिग्राहकस्य घ्राणादेः तदविषयत्वप्रसङ्गात्‌ । 
सुगन्धादिविषयत्वप्रसङ्काच्च । इत्यत आह तद्विरोध इति । 

अनु०- तद्विरोधे न मानत्वं फलं मुक्तिहि बाक्यतः । 

विषमोऽयमुपन्यासः । प्रत्यक्षानुमाने हि प्रयोजनोदेरोन न प्रवृत्ते किन्तु स्वहेतूप- 
निपातमात्रादेवार्थं बोधयतः । वाक्यं तु श्रोतृपुरुषार्थदिदोनेव प्रवृत्तं तदनुगुणमेब विषय 
प्रतिपादयेत्‌ । उददषटपुरुषार्थविरोधिनि तु विषये प्रवर्तमानं कथं प्रमाणं स्यात्‌ । यथा स्वर्गो- 
देशेनाग्रिहोत्रै विधाय 'को हि तद्वेद यद(द्य)मुष्मिंलोकेऽस्ति बा न वा" इति स्वर्गे संशयं 
कुर्वद्वाक्यम्‌ । प्रकृते च वाक्यतः सर्वेभ्यो वेदवाक्येभ्यः साध्यं फलं जीवस्य संसारान्मुक्तिरेब 
श्रुत्यादिप्रसिद्धा । परमेश्वरदोषप्रतिपादनस्य मोक्षविरोधे(न) न वेदवाक्यानां तत्र प्रामाण्य 
युज्यत इति । 

परि० को हीति । तत्को हि वेद न कोऽपि । तदिति किमित्यत आह यदीति । अमुष्मिंलोके परलोके . 
स्वर्गशब्दितं सुखं यद्यस्ति यदि वा न इति को हि वेद इति संशयं कुर्वद्वाक्यं यथा न प्रमाणमित्यर्थः । अत एव 
र्वतन्त्रऽर्थवादाधिकरणसूत्रे 'शाखदृष्टविरोधात्‌' इत्यत्र को हीति वाक्यमज्ञानसंायादिकुर्वदप्रमाणमित्युकत पूर्वपक्षे । 
'फलं मुक्तिर्हि वाक्यत' इत्येतद्योजयति प्रकृते चेति । श्रुत्यादीति । 'तेषां दुःखप्रहाणाय श्रुतिरेषा प्रवर्तते' इत्यादि- 
रुत्यादीत्यर्थः । 

सु ० ननु याथार्थ्य प्रामाण्यं न फलवत्त्वम्‌ । सत्यम्‌ । तस्यैव याथार्थ्यस्य विषय- 
विशे(षा)षेऽवधारणोपायत्वेन फलस्यानुसरणात्‌ । फलाविरोधिनि विषये वाक्यानां याथा- 
यस्य निश्चितत्वात्‌ । वक्ष्य(ति)ते चैतत्‌ (न) प्रयोजनाधिकरणे । 

नन्वस्तु पौरुषेयाणां वाक्यानामियं व्यवस्था । पुरुषो हि परप्रयोजनेन प्रयुक्तो वाक्य- 
मु्चारयंस्तदीयहिताहितप्रापिपरिहारानुगुणार्थमेव वदेत्‌, तद्विरुद्धं तु बदन्ननवधेयवचनः स्यात्‌। 

अपौरुषेयं तु स्वभावादेवार्थं प्रतिपादयति प्रत्यक्षादिबदेव । तत्र बाधकप्रत्ययादेब विषय- 
प्रच्याचनं युक्तं न प्रयोजनवैगुण्येनेति ॥ मैवम्‌ । प्रयोजनानुद्देरिनोऽनुपादेयत्वप्रसङ्ात्‌ । यथा 
पुरुषाभावेऽप्यर्थं प्रतिपादयति तथा प्रयोजनोदेशो पि कथं न स्यात्‌। 


किश्च न मोक्षोददेरोन वेदप्रबृत्तिरानुमानिकी किन्तु स्वयमेव वेदेनोच्यते। तथा च अग्निना 
सिश्चेदितिवद्योग्यताविरहादप्रामाण्यमपरिहार्यम्‌ । 

सिद्धान्तविशेष तूत्तरत्र वक्ष्यामः । 

परि०-- विषयविङोषेति । एकस्माद्राक्यादर्थदरये प्रतीते कुत्रार्थे तात्पर्यमिति जिज्ञासायां फलवत्त्वा- 
दस्मिन्नेवार्थ तात्पर्यमित्येवं विषयविशेषावधारणोपायत्वेनेत्यर्थः । वक्ष्यत इति । 'मोक्षार्थाः श्रुतयो यस्मात्स च 
तस्य प्रसादत' इत्यादिना 'यत्सम्पूर्णप्रयोजनम्‌' इत्यन्तग्रन्धेनेति भावः । अनवधेयवचनोऽश्रद्वेयवचन इत्यर्थः । 
अनुपादेयत्वेति । एतेन न मानत्वमित्यस्यानुपादेयत्वमित्यर्थ उक्तो भवति । ननु प्रयोजनोद्ेशस्येदं मे भूयादित्येव- 
रूपेच्छाविरोषत्वात्कथमपौरुषेये वेदे तदुद्देशितेत्यत आह यथेति । यथा स्वतन्त्रपुरुषाभावे शाब्दगतया सहज- 
ात्तयाऽर्थप्रतिपादनं तथा तत्प्रमितिरोषत्वरूपं यत्परमतात्पर्यं तद्विषयत्वमेव तदुददेशित्वं नेच्छाधटितमिति भावः । 
मानत्वमित्यस्य प्रामाण्यमित्येवार्थमुपेत्याह किश्रेति । आनुमानिकीति । वेदः प्रयोजनोदेरिप्रवृत्तिमानुपादेय- 
वाक्यत्वात्‌ सम्मतवदित्यनुमानसिद्धे्यर्थः । 'फलं मुक्तिर्हि वाक्यत' इत्यस्यार्थमाह किन्तु स्वयमेव वेदेनोच्यत 
इति । तेषां दुःखप्रहाणाये त्यादिवेदेनत्यर्थः । तात्पर्यमाह तथा चेति । तद्विरोध इत्यापादकं योज्यम्‌ । ननु तर्हि 
स्वर्गादिप्रयोजनेनैव प्रयोजनवत्त्वमस्त्वित्यत आह सिद्धान्तेति । यद्वा याधार्थ्यस्यैव मानत्वोपगमात्‌ कथमेवमित्यत 
आह सिद्धान्तेति। उत्तरत्रेति। प्रयोजनाधिकरणे 'याथार्थ्यमेव मानत्वमपि वाक्यं प्रयोजकम्‌ । मानत्वमेति(व) तत्रापि 
यत्सम्पूर्ण प्रयोजनम्‌' इत्यत्र पदानामिष्टसाधन एव गृहीतसङ्गतिकत्वादित्यादिनेति भावः। 

सु०-- “ननु मा भूच्छुतिबलेनातिव्यापिरसम्भवश्च लक्षणस्य; शैवादिपुराणैस्तु 
भविष्यति, तेष्वन्येषां जगत्कारणत्वस्य विष्णोरुपसर्जनत्वस्य चाभिधानात्‌ । न च तेषामपि 
श्रुतिबदन्यार्थत्वम्‌, तात्पर्यलिङ्गविरोधात्‌।” इति चेन्न; तेषां श्रुतिबिरुद्ार्थ प्रामाण्यानुपपत्तेः । 
यथाऽऽह जैमिनिः ‘विरोधे त्वनपेक्षं स्यात्‌' इति । पौरुषेयतया दाङ्कितदोषस्यापौरुषेयवाक्य- 
विरोधेऽप्रामाण्यस्य न्याय्यत्वात्‌ । रुद्रादीनां जगञ्जन्मादिकारणत्वं विष्णोरुपसर्जनत्वं चानेक- 
श्रुतिविरुद्धम्‌। ताश्च तत्र तत्रोदाहरिष्यामः । इत्याशयवानाह न पुराणेति। 


अनु ० न पुराणादिमानत्बं विरुद्धार्थ श्रुतेर्भवेत्‌॥ 


परि०-- श्रुतिबलेनातिव्याप्िरसम्भवश्चेति । लक्षणस्य 'हिरण्यगर्भः समवर्तताग्रे’ इत्यादिश्रुतिभिः 
रह्मदिष्यतिव्या्तिः । 'जनितोत विष्णोः' इत्यादिश्रुत्या विष्णावसम्भव्चेत्यर्थः । तात्पर्यलिङ्गविरोधादिति । 

झिवादिकारणत्व एव यान्युपक्रमादीनि तात्पर्यलिङ्घानि तद्विरोधादित्यर्थः । यथाऽऽहेति । आयस्य तृतीयपादीय- 
द्वितीयाधिकरणे ' विरोधे त्वनभेक्ष स्यादसति ह्यनुमानम्‌' इति सूत्रेण स्मृतीनां श्रुतिविरोधे सति तत्स्मृतिजातम्‌ अनपेक्षम्‌ 
अनादर्तव्यम्‌ अप्रमाणमिति यावत्‌ । नन्वेवं स्मृतीनां मूलभूतथुत्यनुमापकत्वेन प्रामाण्योक्तिपरेण "धर्मस्य शब्द- 
मूलत्वात्‌" इति पूर्वाधिकरणेन विरोध इत्यत्र उक्तम्‌ 'असति ह्यनुमानम्‌' इति । प्रतयकषश्रुतिविरोधेऽसति स्मृत्या 
मूल्श्रुत्यनुमानमुक्तमिति सूत्रार्थः । तन्मात्रस्य प्रकृतोपयोगाद्विरोधे त्वनपेक्षे स्यादित्येवोक्तम्‌ । तत्र तत्रेति । आनन्द- 
मयनये तदनन्यत्वादिनये साङ्खयनये पत्युर्नयादावित्यर्थः । | 

सु०--- ननु शैवपुराणादीन्यपि श्रुतिमूलानि तत्कथं श्रुतिविरोधेनाप्रमाणानीत्यत आह 
दर्शनान्तरेति । - 


अनु०-- दर्शनान्तरमूलत्वात्‌ 
पुराणादीनां न श्रुतिमूलत्वमिति शेष: । तथा चोक्तं मोक्षधर्मे 'शैवान्पाशुपताञ्चक्रे' इति। 
परि०-- शैवानिति । व्यक्तमेतद्ददामे भारततात्पर्यनिर्णये । 


सु०-- तथाऽपि पाशुपतादीनां श्रुतिमूलत्वे पुराणादीना(मेव)मपि तत्स्यादित्यत आह 
मोहार्थमिति। 

अनु ० मोहार्थ च 

दर्शनान्तराणि कृतानीति शेषः । तथा च विप्रलम्भमूलत्वमुक्तं भवति । 

निर्निमित्तं प्राणिनां मोहमुत्पादयन्तः प्रत्यवायिनः प्रसज्येरन्‌ । न च परव्यामोहनेन 
किमपि महत्प्रयोजनमस्ति यदाशया प्रत्यबायमपि न गणयेयुः । अतो नेदमुचितमित्यत उक्तं 
हरेराज्ञयेति । 

आज्ञया हरेः । 

ह(रराजञा)ाजञनुष्ठनान्न प्रत्यवायोऽस्ति किन्तु महाप्रयोजनावासिश्चेति सुप्रसिद्धम्‌ । 
न च हरे: प्रत्यवायः प्रयोजनापेक्षा वेश्वरत्वादिति भाबः । तदुक्तम्‌ 'कुस्सितानि च मिश्राणि 
द्रो विषणुप्रचोदितः । चकार शास्राणि विभुर्तरषयस्तत्प्रचोदिताः । दधीच्याद्याः पुराणानि 
तच्छारत्रसमयेन तु' इति। 


ˆ परि०>-- 'तच्छास्रसमयेन तु इत्यस्योत्तरोकेनान्वयः । इति सुप्रसिद्धमिति । 'हर्याज्ञाकरणादेव 
पुण्यमेभिरवाप्यते' इति भारततात्पर्यनिर्णयान्तिमाध्याये । तदुक्तमिति । द्वितीये गीताभाष्ये उक्तमित्यर्थः । 

सु०-- किश्व रुद्रादीनां जगत्कारणत्वे विष्ण्वाद्यदोषनामवत्त्वं स्यात्‌, अन्यथा 
विष्ण्वादीनां जगत्कारणत्वाद्यभि(दधतां) धायिनां वाक्यानां बिरोधपरिहारो (रायो) पायाभावेन 
निर्णयानुपपत्तेः । न च तेषां सर्वनामताऽस्ति, तत्र प्रमाणाभावात्‌ । अतो न जगत्कारणत्वमपि 
तेषाम्‌। इत्याह न सर्वनामतेति। 
अनु०- न सर्वनामताऽन्येषां श्रुताबुक्ता हि कुत्रचित्‌ ॥ 
ननु पञ्मपुराणादौ विष्णुनामानि शिवे प्रतीयन्त इति । मैवम्‌ । यो देवानामिति 
श्रुतिविरुद्धस्य पुराणादेरनादरणादित्यभिप्रायेण 'श्रुतौ' इत्युक्तम्‌। 
अपि च जगत्कारणेनाज्ञानादिदोषरहितेन भवितव्यम्‌, दोषिणोऽस्मदादिवज्जगत्कारण- 
'त्वानुपपत्तेः । निर्दोषत्वं च भगवतो हरेरेव नान्येषाम्‌ । अतः स एव जगञ्जन्मादिकर्ता न रुद्रादिः 
इत्याह अदोषेति । 
अदोषबचनाच्चैव नियमेन हरेः श्रुतो । 
दोषवचनाभावात्‌ अदोष(त्व) वचनाच्च इत्यर्थः । एवशब्दो हरेः एवेति सम्बद्धयते । 
तदुपपादयति अज्ञानमिति । 
अज्ञानं पारतन्त्र्यं च प्रलयेऽ भाव एव च ॥ 
अरक्तिश्रोदिताऽन्येषां सर्वेषामपि च श्रुतौ । 
अभाव एव, न त्वनभिव्यक्तिमात्र(मित्यर्थः)मिति भावः । अपिरभिव्याप्तौ । चशब्दो 
हेतौ । तस्माद्धररेबेति युक्तमिति ॥ श्रुतीश्च पाशुपताधिकरणादाबुदाहरिष्यति । 
परि०--- दोषबचनाभावादिति । जनितोत विष्णोरित्यस्यान्यार्थतावर्णनादिति भावः । 
सु०-- एवं सौत्रस्य विष्णुलक्षणस्याव्यासिप्रसत्तयभावात्‌ अतिव्या्िमसम्भवं च 
' परिहृत्योपसंहरति जन्मादीति। 
अनु ० जन्माद्यस्येति तेनैतद्विष्णोरेव स्वलक्षणम्‌ ॥ 
तेनोक्तप्रकारेण जन्मादस्येत्युक्ते जगञ्जन्मादिकारणत्वं विष्णोः सम्भवति नान्येषाम्‌ । 
अतोऽसम्भवाद्यभावाद्विष्णो लक्षणं युक्तमिति योज्यम्‌। 
परि०--- अब्यासिप्रसत्तयभावादिति । लक्ष्यस्यैकव्यक्तित्वादिति भावः । 

सु०-- एबं स्वमतेन सूत्रं व्याख्याय तत्परिशुद्धये मायावादिनां मते लक्षणसूत्रारम्भ 
एवानुपपन्न इति वक्तु यत्तै(परै)रभिहित 'जगजन्मादिकारणत्वं न लक्ष्यब्रह्मण: स्वरूपान्त- 
्गतं(त) लक्षणं किन्तु तटस्थमेव । त्रैविध्यमत्र सम्भवति मायाविशिष्ट ब्रह्म कारणमिति वा, 
मायाइाक्तिमत्कारणमिति वा, जगत्कारणं तु मायैव तदाश्रयतया ब्रह्म कारणमिति वेति । 
सर्वथाऽपि जगत्कारणत्वं बाह्ममेव, न साक्षात्स्वरूपान्तर्गतम्‌ (एव) ।' इति; तदेतदनुपपन्नम्‌ 
इति भावेनोक्तं 'स्वलक्षणम्‌' इति । स्वरूपान्तर्गतमेवेदं ब्रह्मणो जगञ्जन्मादिकारणत्वं न 
मायावादुक्तरीत्या तटस्थमित्यर्थः । 


परि» -- स्वलक्षणमित्यत्र स्वपदस्य कृत्य व्यनक्ति एवं स्वमतेनेत्यादिना । मायाइाक्तिमदिति । 
मायाात्तयुपलक्षितमित्यर्थः । 


सु०-- तत्कुत इत्यत आह अस्येति । 


अनु०- अस्योद्धवादिहेतुत्वं साक्षादेव स्वलक्षणम्‌ । 
कृष्णध्यानच्छलेनेब स्वयं भागवतेऽब्रवीत्‌ ॥ 


अस्य सर्वस्यापि विश्वस्योद्भवादिदेतुत्वं ब्रह्मणः स्बलक्षणमेवेति सूत्रकारो भागवते 
साक्षादेव स्पष्टमेवाब्रबीत्‌ 'एकं (यत्तत्‌) परं ज्योतिरनन्यमद्वयं स्वसंस्थया नित्यनिरस्त- 
कल्मषम्‌। व्रह्माख्यमस्योद्भवनादिहेतुभिः स्वलक्षणैर्लक्षितभावनिर्दृ(ति)तम्‌॥' इति। तथा च 
सूत्रकाराभिप्रायानबबोधनिबन्धनमेव परेषां तटस्थलक्षणव्याख्यानमिति। 


ननु “मै(नै)वं सूत्रकारोऽब्रवीत्‌; किन्तु परप्रतीत्यनुवादोऽयम्‌, `ब्राह्मे मुहूर्त उत्थाय 
वार्युपस्पृश्य माधवः । दध्यौ प्रसन्नकरण आत्मानं तमसः परम्‌ ॥' इति पूर्ववाक्ये कृष्णा- 


नुष्ठितध्यानस्य प्रकृतत्वात्‌ ।” इत्यत उक्तम्‌ कृष्णेति । कृष्णध्यानानुबादमिषेण स्वयमेवा- 
ब्रवीदिति। 


परि०-- भागवत इति । दशमस्कन्धे । परं विलक्षणम्‌ । अनन्यं अन्तर्भेद्रहितम्‌ । अद्वयं समाधिक- 
रहितम्‌ । स्वसंस्थया स्वल्पभूतस्थित्या । अस्य जगतः । उद्भवनादिहेतुभिः जन्मादि हेतुत्वलक्षणैः । 
स्वलक्षणैः स्वल्पभूतधरमैः । लक्षितं भावनिर्वृतिरूपं चेत्यर्थः । भावः ज्ञानम्‌ । निर्वृतिः आनन्दः । तद्रूपमिति 


` यावत्‌ । आत्मानमिति । पूर्वछोकस्थात्मविरोषणत्वाद्भावनि्वृतिमित्युक्तम्‌ । ज्योतिरित्यस्यापि ज्योतिरूपमित्यर्थः । 
अत एवानन्यमिति साधु। अन्यथाऽनन्यदिति स्यात्‌ । 

सु०-- अयमाशयः ॥ परकृतानुवादो हि पुराणकर्तुर्देधा सम्भवति । निराकरणार्थ वा 
यथा 'यावत्स्याढुणवैषम्यम्‌' इत्यादि, 'एवं शिष्टैरनुष्टितत्वादन्यैरप्यनुष्ठेयम्‌' इति विधानार्थं वा 
यथा 'त्रित्वे हुत्वाऽथ पश्चत्वम्‌' इत्यादि ॥ तत्राद्यः पक्षस्तावत्प्रकृते न सम्भवति अनिराकृत- 
त्वात्‌ । साक्षाद्धगवदवतारस्य कृष्णस्य चेत्प्रतिपत्तिर्निराकरणमर्हति कुतस्तर्हि व्यास- 
प्रतिपत्तौ समाश्वासः । ध्यानमेवेदं न ज्ञानमिति चेत्‌ तत्किं ज्ञानविपरीतं ध्यानमिति नियमः । 
तथा सति ध्यानार्थिनः श्रवणमननापेक्षा न स्यात्‌। न च तटस्थं लक्षणं स्वरूपतया ध्यातव्य- 
मिति क्कचिद्विधिर्वा प्रयोजनं वा श्रूयते॥ तस्माद्‌ द्वितीयः पक्षः परिशिष्यते । तथा च सूत्रकार- 
स्येदं कथं न मतम्‌ । अन्यथा श्वेतकेतूद्ालकाख्यायिकया प्रतिपादितत्वादद्वैतमपि न श्रुत्य- 
भिप्रायः स्यात्‌ । 'तद्वैतत्पश्यन्‌ ऋषिर्वामदेवः प्रतिपेदेऽहं ब्रह्मास्मि’ इत्यपि परोपासनानुवादो 
न स्वार्थे तात्पर्यवान्‌ स्यात्‌, ‘अथ योऽन्यां देवतामुपास्ते' इत्युपासनाप्रकरणत्वात्‌ । तथा च 
बहुविष्ठवः स्यात्‌॥ तस्मात्सूकारस्यैवायमभिप्रायो यञ्जगञजन्मादिकारणत्वं ब्रह्मणः स्वरूपा- 
न्तर्गतमेव लक्षणमिति । तथा च विस्पष्टतदीयवाक्यान्तरबलादस्यापि सूत्रस्य स्वरूपलक्षण- 
परत्बमेवेति। 

परि०-- याबत्स्यादिति । 'यावत्स्याद्नुणवैषम्यं तावन्नानात्वमात्मनः । नानात्वमात्मनो यावत्पारतन्त्र्य 
तंदैव हि ॥ १ ॥ यावदस्यास्वतन्त्रत्वं तावदीश्वरतो भयम्‌ । य एतत्समुपासीरन्‌ ते मुह्यन्ति शुचार्पिताः' इत्येका- 
दशस्कन्धे दशमाध्याये मतान्तरम्‌ । 'ते मुह्यन्ति' इत्यादिनिन्दया निराकरणार्थ 'यावत्‌' इत्यादिना अनृद्यत इत्यर्थः । 
त्रित्व इति। 'वाचं जुहाव मनसि तत्प्राण इतरे परम्‌ । धृत्या ह्यपानं सोत्सर्गं तत्परत्वे ह्यजोहवीत्‌ ॥ १ ॥ त्रित्वे हुत्वाऽथ 
पञ्चत्वं तच्चैकत्वेऽजुहोन्मुनिः । सर्वमात्मन्यजुहवीद्रह्मण्यात्मानमव्यये ॥ २ ॥' इति प्रथमस्कन्धगतपञ्चदरोऽध्याये 
मृतिकाले धर्मराजकृतल्यचिन्ता अनूद्यते । तस्यार्थः वाचं वागभिमानिनीमुमां मनसि मनोभिमानिनि रुद्रे जुहाव उमाया 
ट्रे लयो भवतीति चिन्तितवानित्यर्थः । तत्‌ मन: प्राणे जुहाव । परं मनसः परं प्राणं च इतरस्मिन्नपाने जुहाव । धृत्या 
मनस एकाग्रतया सोत्सर्ग सवृत्तिकमपानं तत्परत्वे तस्मादपानात्पूर्वभाविनि व्यानेऽजोहवीत्‌ । अथापानव्यान- 
लयचिन्तानन्तरम्‌ अवरिष्टावुदानसमानौ त्रित्वे त्रित्वसङ्कचाविरिष्टेषु प्राणापानव्यानेषु हुत्वा लयं विचिन्त्य पञ्चत्वं 
पञ्चत्वसङ्खयाविशिष्टान्‌ प्राणापानव्यानोदानसमानांश्च एकत्वे एकत्व-सङ्घ्याविशिष्टे मूलप्राणे अजुहोत्‌ । सर्व पूर्वोक्तं 
समस्तम्‌, आत्मनि स्वद्ृदि स्थिते विष्णौ अजुहवीत्‌ । तं चात्मानम्‌ । अव्यये नाशहीने ब्रह्मणि सर्वगते विष्णा- 
वजुहवीदिति । अयुक्तं च निराकरणमित्याह साक्षादिति । ननु कृष्णस्य चेत्प्रतिपत्तिरित्यादुक्तमयुक्तम्‌ । दध्यौ 
प्रसन्नकरण' इति पूर्वोक्तध्यानप्रकारस्यैव 'यत्तत्परं ज्योतिः' इत्यादिनाऽनुवादात्‌ । ध्यानस्य च ज्ञानविषयविपरीत- 
विषयकत्वनियमादिति भावेनाऽऽशाङ्कच निराह ध्यानमेबेदमित्यादिना । ननु तटस्थमेव लक्षणं स्वलूपलक्षणत्वेन 

घ्यातव्यत्वात्‌ कृष्णेन तथा ध्यातमित्यत आह न च तरस्थमिति । अन्यथेति । अनुवादत्वमात्रेणानभिमतत्व 
इत्यर्थः । शषेतकेतूदालकाख्यायिकाया अप्यनुवादत्वाविशेषादिति भावः । ननु तत्रोपासना न श्रूयत इत्यत आह 
अथ योऽन्यामिति । 

सु०-- यत एवं जगञ्जन्मादिकारणत्वं स्वलक्षणमत्र सूत्रे ब्रह्मणोऽभिधीयते, ततो 
न परमतेऽस्य सून्रस्यारम्भ एवोपपद्यते । इत्याह अत इति । 


अनु०- अतो जीवैक्यमपि स निराचक्रे जगद्गुरुः । 


लक्षणं हि सजातीयविजातीयव्यवच्छेदार्थं भवति । यथाऽऽह 'समानासमानजातीय- 
व्यवच्छेदो वा लक्षणार्थः' इति। तथा चानेन लक्षणेन सजातीयाज्जीबाद्विजातीयाजडाच्च ब्रह्म 
व्यावर्तितं सूत्रकारेण । जीवैक्यनिराकरणसूनत्रस्यारम्भः कथं जीवैक्यवादिनां स्यात्‌ । स्याद्यदीदं 
कथत्चित्‌ (स्यात्कथश्रिद्यदीदं) तटस्थलक्षणं स्यात्‌ । स्वरूपलक्षणमिति चोपपादितम्‌ । 
स्यादयमद्वैतिनामनुपपन्नो लक्षणारम्भो यदि इदं जीवव्यावृत्त्यर्थं लक्षणमुक्तं स्यात्‌ । 
जडमात्रव्यावृत्त्यर्थं तु लक्षणे व्याख्यायमाने कथं जीवैक्यवादिनां लक्षणसूत्रारम्भोऽनुपपन्न 
इत्यत आह न हीति। 
न हि जन्मादिदेतुत्वं जीवस्य जगतो भवेत्‌ ॥ 
यत्र हि लक्षण नास्ति तत्सर्व तद्व्यावर्त्यमङ्गीकरणीयम्‌ । अन्यथा लक्षणस्याव्यासि- 
प्रसङ्गात्‌ । न चेदं लक्षणं जीवस्यास्ति। तत्कथमसाबनेन न व्यावर्त्यत इति । 
किश्नानेन लक्षणेन यदि जीवो न व्यावर्त्यते; किन्तु सोऽपि लक्ष्यान्तर्गतः । तथा सति 
लक्षणस्य जीवे अतिव्यासिमाइाङ्क्च इतरव्यपदेशाद्धिताकरणादिदोषप्रसक्तिरिति सूत्रकारीयं 
तन्षिराकरणमसङ्गतं स्यात्‌। न हि लक्ष्य एवातिव्यासिर्लक्षणस्य केनापि शङ्कयते । कथञ्चि- 
च्छड्काया वा तस्यापि लक्ष्यत्वाङ्ीकारं परित्यज्य तत्र न लक्षणनिराकरणं क्रियत इत्याङायबानाह 
हिताक्रियेति। 
हिताक्रियादिदोषं च वक्ष्यत्येव स्वयं प्रभुः । 


यद्यपि परेणापि जीवस्य लक्षणव्यावर्त्यत्वमङ्गीकृतमेब, यथाऽऽह "सर्वज्ञ सर्वराक्तिं 
विहायान्यतः परपरिकल्पितात्प्रधानादेरचेतनाञ्चेतनादपि परिच्छिन्नज्ञानक्रियाशक्ते: संसारिणो 

हिरण्यगर्भादुत्पत््वादि न सम्भावयितुमपि शक्यते' इति; तथाऽपि न्यायेनोपपादयितुमिद- 
मुक्तमिति ॥ 


परि०-- इदमुक्तमितीति । 'न हि जन्मादिहेतुत्वम्‌' इत्यादिकमुक्तमित्यर्थः । 


सु०-- इतोऽपि मायावादिनां न ब्रह्मलक्षणसूत्रारम्भः सम्भवतीत्याह निर्गुणत्वं 
चेति । 


अनु०--- निर्गुणत्वं च तेनैव निषिद्ध प्रभुणा स्वयम्‌ ॥ 


लक्षणवाक्यं हि साक्षालक्ष्यस्यासाधारणधर्मसंसर्ग प्रतिपादयदर्थादितरव्यावृत्तिं प्रति - 
पादयति । ततोऽनेनापि लक्षणवाक्येन ब्रह्मणो जगञ्जन्मादिकारणत्वेन तदविनाभूतैः सर्वज्ञ- 
त्वादिभिश्च संसर्गः प्रतिपादनीयः । तथा च निर्विरोषत्वं ब्रह्मणोऽनेन सूत्रेण निषिद्धम्‌ । निर्वि- 
शेषत्ववादिनां च निर्विशोषत्बं निषेधतः सूत्रस्यारम्भः कथमुपपद्यत इति। 


स्यादियं जीवब्रह्मणोरेकत्वं ब्रह्मणश्च निर्गुणत्वमङ्गीकुर्वतां लक्षणसूत्रारम्भानुपपत्तिः । 
यद्यनेन सूत्रेण जगञ्जन्मादिकारणत्वं ब्रह्मणः स्वलक्षणमुच्यते। न चैवं किन्तु तटस्थमेव। न हि 
तथाविधं जगज्जन्मादिकारणत्वं जीवब्रह्मणोरेकत्वं वा ब्रह्मणो निर्गुणत्वं वा विरुणद्धि ॥ 


ननु स्वलक्षणत्वे प्रमाणमुक्तम्‌ । मैवम्‌ । स्वस्य लक्षणानि स्वलक्षणानीति वा । 
सु सम्यक्‌ स्वरूपान्तर्गत्या न लक्षणानीति वा तदर्थोपपत्तेः ॥ तर्हि यतोऽस्य जन्मादि सा माया 
तदाश्रयो ब्रह्मेति निर्देशः स्यात्‌। न तु जन्माद्यस्य यतस्तद्वह्मेति। मैवम्‌। यत्र घोषः सा गङ्गेति- 
वल्लक्षणया प्रयोगोपपत्तेः॥ ननु तटस्थेनापि जगञ्जन्मादिकारणत्वेन ब्रह्मणो जीवैक्यं निर्गुणत्वं 
च (नि)विरुद्धयते । काकनिलयनत्वं हि परेण तटस्थं लक्षणमुदाहृतम्‌ । तस्य लक्ष्यान्तभवि 
काकाधिकरणत्वमपि गृहराब्दार्थः स्यात्‌ । ततश्च काकबिगमे गृहैकदेशभङ्गबुद्धिः स्यात्‌ इति । 
तत्र काकाधिकरणत्वं तदनधिकरणेभ्यो गृहं व्यावर्तयति न वा । नेति पक्षेऽनुभवविरोध- 
स्तदभिधानवैयर्थ्यं च। आये ब्रह्मलक्षणमपि कथं न जीवव्यावृत्तिं करोति। कथं च तत्सम्बन्धेन 
सगुणं न भवतीति। मैवम्‌ । यो हि कार्यकारणसङ्कातादबिविक्तं कर्तृत्वभो क्तुत्वदोषसंसर्गिण- 
मात्मानं मत्वा मृषैव क्विश्यति स जीवो व्यावर्त्यत एव ते(अने)न लक्षणेन । तत्र यश्चैतन्यधातु: 
स ब्रह्मणो न भिद्यत इत्यभ्युपगमे विरोधाभावात्‌ । न च सत्यस्य प्रपञ्चस्य कारणभूतायाः 
सत्याया मायाया आश्रयो ब्रह्मेति सूत्रार्थो येन ब्रह्मणः सविशेषत्वं स्यात्‌ । किन्तु यदवष्टम्भो 

विश्वो विवर्तः प्रपश्चस्तद्‌ ब्रह्मेति सूत्रार्थः । सति चैवं सूत्रार्थे कथं जीवब्रह्मणोरेकत्वं ब्रह्मणो 
निर्गुणत्वं च विरुद्ध्यत इति। 

परि०-- 'भेदेनैव तु' इत्यादिकमवतारयितुं शङ्कामाह स्यादियमित्यादिना अत्रोच्यत इतिपर्यन्तेन । 
तरस्थमेवेति । ब्रह्याश्रितमायागतमेव न ब्रह्मगतमित्यर्थः । यद्वा काकवत्वमिवोपलक्षणमेवेत्यर्थः । लक्षणयेति । यथा 
सा गङ्गा' इति गङ्गापदं तीरं लक्षणया बोधयति तथा 'तट्रह्म' इत्यत्र तत्पदमपि लक्षणया तदाश्रयं ब्रह्म बोधयती- 
त्युपपत्तेरित्यर्थः । यद्व यत्रेत्यत्र यत्पदं गङ्गार्थ सदपि लक्षणया यथा यत्तीर इत्यर्थकं तथा यत इति पदं यदधिष्ठितमायात 
इत्यर्थकमित्यर्थः । तटस्थलक्षणपरत्वेऽप्यैक्यवाद्ननुकूलत्वमस्य सूत्रस्याइाङ्कते नन्वित्यादिना । काल्पनिकभेद- 
माश्रित्य समाधत्ते मैवमित्यादिना । कार्येति । देहेन्द्रियान्तःकरणादि । कारणम्‌ अविद्यादोषो रागादिः । ऐक्य- 
प्रतिकूल्यमस्य नेत्युक्त्वा निर्गुणत्वप्रतिकूलतापि नेत्याह न च सत्यस्येति । विश्वः समस्तः । विवर्तः अन्यथा- 
प्रतीयमानः । प्रपञ्चो यदवष्टम्भो यदधिष्ठानक इत्यर्थः । 

सु ० अत्रोच्यते । आस्तां तावत्‌ (एषा) प्रपञ्चस्य विवर्तताऽऽदिवार्ता प्रमाणा- 
भावात्‌, प्रकृत्यधिकरणे निराकरिष्यमाणत्वाच्च । तटस्थेन जगञ्जन्मादिकारणत्वेनात्र सूत्र 
लक्षणया ब्रह्म प्रतिपाद्यत इति कुतोऽङ्गीकरणीयम्‌ । मुख्यार्थासम्भवे हि लक्षणाश्रयणं दृष्टम्‌ । 
न तावद्‌ ब्रह्मणो जगजन्मादिकारणत्वस्य बाधकं प्रत्यक्षं, तदगोचरत्वात्‌ । नाप्यनुमानम्‌, 
श्रुतिबाधितत्वात्‌ । नाप्यागमः, तस्याक्किष्टकारित्वाद्यर्थतया सावकाइात्वात्‌। 

नन्वर्थापत्त्येदमवसीयते । जीवब्रह्मणोरेकत्बं तावदावश्यकम्‌ । न च जगञ्जन्मादि- 
कारणत्वस्य स्वलक्षणत्वे तत्सम्भवति । अतोऽन्यथाऽनुपपत्त्या मायागतमेवेदं लक्षणम्‌ । 
जन्माद्यस्य यतः, तद्‌ ब्रह्मेति लक्षणयोच्यत इति कल्प्यत इति । तत्राह भेदेनैवेति । 

अनु०- भेदेनैव तु मुख्यार्थसम्भवे लक्षणा कुतः। | 

यदि जीबब्रह्मणोरेकत्वपरिरक्षणाय यथाश्रुतं सूत्रार्थ परित्यज लक्षणा55श्रीयते तर्हि 
जीवब्रहमणोभेदेनवाङ्गीकृतेन सूत्रस्य मुख्यार्थसम्भवे लक्षणा कस्मादाश्रयणीया । 

परि ब्रह्म न कर्तृ निष्क्रियत्वात्‌' इत्याचनुमानं वाधकमित्यत आह नाप्यनुमानमिति । 'निष्कलं 


निष्क्रियम्‌' इत्यादिरागमोऽस्तु वाधक इत्यत आह नाप्यागम 
[ ड्‌ इति । दशमतात्पर्यादुक्ताम्‌ 'अकर्माक्विष्टकारित्वात' 
इत्यादिसमृतिं दि कृत्वाऽऽह तस्येति । इदमिति । लक्षणस्य तटस्थत्वमित्यर्थ ` 


जीबब्रह्मणो- 
रित्यादिना । । तामेव दर्शयति जीबब्रह्मणो 
सु०-- नन्वभेदमुपादाय सूत्रे लक्षणा बाऽऽश्रयणीया भेदमुपादाय 


। दाय मुख्यवृत्तिर्वेति 
सन्दिह्यते । बयं तु ब्रूमः द्वितीयः पक्ष एव श्रेयानिति, दमुपादाय मुख्यवृ 

न (हि) अप्रामाणिकपरिरक्षणाय वाक्यानां जघन्यवृत्तिराश्रीयमाणा क्कचि(दुपलब्धेति) दपि 
ृष्टेति। तदिदमुक्तं भेदेनैवेति । 


ननु 'कथं जीवब्रह्मैक्यमप्रामाणिकं, तत्त्वमसीत्यादिश्रुतिसिद्धमि(त्वादि)'ति चेन्न । 
उपपत्तिपराहतत्वात्‌ । तथा हि । तच्छब्देन(ब्दस्य) मुख्यार्था यः, 'सदेव सोम्य' इत्यादिना 
प्रकृतः, प्रेक्षापूर्वं तेजोऽबन्नादीनां स्रष्टा, सर्वासां प्रजानां मूलमायतनं प्रतिष्ठा च, सकला- 
बद्यगन्धविधुरोऽपरिच्छिन्नगुणाकरः परमात्मा, यश्च त्वंपदमुख्यार्थः प्रत्यक्ष(दि)सिद्धोऽल्प- 
शक्ति: पराधीनो दोषकलुषितोऽवच्छिन्नज्ञानादिगुणः, तावुपादायानेन वाक्येनैक्यमुच्यते, उत 
विरुद्धभागत्यागेन लक्षणया वा । नाद्यः । परस्परविरोधेन योग्यताविरहे जरद्ववादिवाक्यव- 
दाभासत्वप्रसङ्ात्‌ । द्वितीये दोषमाह भेदेनैवेति । सिंहो देवदत्त इत्यादिवत्‌ सामानाधि- 
करण्यमात्रं गौणमुपादाय जीवब्रह्मणो्भेदे(ना) नेवाङ्गीकृतेन पदद्वयस्य मुख्यार्थ(त्व)सम्भवे(न) 
जहदजहलक्षणा कुत आश्रयणीयेति। 
परि०-- सूत्रस्य मुख्यार्थोक्तिपरतया 'भेदेनैव तु' इति वाक्यं व्याख्याय श्रुतर्मुख्यार्थत्वोक्तिपरतयापि 
व्याख्यातुमवतारयति ननु कथमिति । तदित्यस्य को मुख्यार्थ इत्यतरछान्दोग्ये षषे तत्त्वमसीत्यतः पूर्ववाक्ये 
प्रकृतमाह सदेवेत्यादिना । ‘तदैक्षत बहु स्यां प्रजायेय' इति तत्तेजोऽसृजत’ इत्यादिवाक्योक्तमाह प्रेक्षेति । 'सन्मूलाः 
सोम्येमाः सदायतनाः सत्प्रतिष्ठा’ इत्यादिनोक्तमाह सर्वासामिति । सृष्टिस्थितिमुक्तिकर्ता चेत्यर्थः । तत्सत्यम्‌, 
स आत्मा अनयोरर्थः सकलेत्यादि । गौणमिति । सादृझ्यपरमित्यर्थः । 'सामानाधिकरण्यमात्रं गौणम्‌' इत्यादे- 
स्तात्पर्यमुक्त चन्द्रिकायां पृथगुपदेशादित्यधिकरणे । सामानाधिकरण्यमात्रं गोणमित्यस्य, तत्पदं कर्तृत्वादिविशिष्ट- 
ब्रह्मपरमेव तत्त्वंपदयोः सामानाधिकरण्यं तु नाभेदपरमिति नाभिप्रायः, अपि तु तत्त्वमसीत्यत्र तत्‌ तत्सदृश इति 
तत्पदेनैव गौण्या वृत्त्या सादृश्ये लब्धेऽन्योन्यान्वितानेकप्रकृतिनिष्ठेकविभक्तिरूपसामानाधिकणण्यार्थस्य मुख्यस्य 
तत्पदशक्यतावच्छेदकेन ब्रह्मत्वेन रूपेण ब्रह्माभेदस्य जीवेऽसत्त्वेऽप्यमुख्यस्य चेतनत्वादिरूपेणाभेदस्य सत्त्वात्‌ 
सामानाधिकरण्येनाऽमुख्याभेदलाभ इत्येवाभिप्राय इति । जहदजहलक्षणेति । ओहाक्त्यागे त्यजदत्यजलक्षणे- 
त्यर्थः । कर्तृत्वादिधर्माइत्यागाचचैतन्यांदास्यात्यागादिति भावः। ˆ 
सु ० ननु किं सामानाधिकरण्यं मुख्यमुपादाय तत्त्वंपदयोर्लाक्षणिकत्वं व्याख्येयं 
किं बा सामानाधिकरण्यं गौणं गृहीत्वा तत्त्वंपदयोरमुख्यार्थता व्याख्यातव्येति सन्देहे न 
विनिगमनायां हेतुरस्ति । न नास्ति । त्यजेदेकं कुलस्यार्थ इति न्यायस्य विद्यमानत्वात्‌ । 
तात्पर्यलिङ्गानां तत्र तत्र भेद एवानुगुण्यस्य व्युत्पादितत्वात्‌ । तदिदमुक्तं भेदेनैबेति । 
परि०--- तत्र तत्रेति । तत्त्वनिर्णयादौ । 

सु ० किञ्च विरोध्याकारपरित्यागेन स्वरूपमात्रलक्षणया 'तत्त्वमसि' इति वाक्यं 
जीबब्रह्मणोरेकत्वं प्रतिपादयतीत्यत्र विरोध्याकारपरित्यागो नाम न तावदविवक्षामात्रमित्युक्त 
प्राक्‌ ॥ अथ सोऽयं देवदत्त इति (त्यादि) बद्विरोध्याकारस्यानित्यत्वम्‌ । तत्राह कथमिति । 

अनु०- कथं नित्यगुणस्यास्य स्यादैक्यं गुणहानतः॥। 

नित्यगुणत्वं चेश्वरस्य लिङ्गपादे साधयिष्यते । अस्येश्वरस्येत्युपलक्षणम्‌ । जीवेऽपि 
पारतन्त्र्यादिदोषाणां नित्यत्वात्‌ । यथोक्तं पुराणे 'अल्पराक्तिरसार्वज्ञम्‌' इति। 

परि०_- प्रागिति । प्रथमाधिकरणे 'सत्यत्वात्तेन दुःखादेः' इत्यादिव्याख्यानावसरे । लिङ्गपाद इति । ‘जञानं 
नित्यं क्रिया नित्या' इत्यादिनोत्तरपादे साधयिष्यत इत्यर्थः । पुराण इति । 'अल्पराक्तिरसार्वज्ञ्यं पारतन्त्र्यमपूर्णता । 
उपजीवकत्वं जीवत्वमीरात्वं तद्विपर्ययः ॥ १ ॥ स्वाभाविकं तयोरेतन्नान्यथा तु कथञ्चन' इति द्वितीयगीतातात्पर्योक्त- 
महाविष्णुपुतण इत्यर्थः । 

सु०--- ननु च विरोध्याकारपरित्यागेन जीवस्य ब्रह्मैक्यमित्यस्यार्थो न विरोध्या- 
काराविवक्षामात्रेणेति नाप्यनित्यत्वेनेति किन्तु निर्गुणेन ब्रह्मणा जीवस्यैक्यमित्येवेति चेन्न । 
निर्गुण(त्व)स्यैव निरूपयितुमशक्यत्वात्‌ । तथा हि । तन्निर्गुणं किं सगुणादीश्वराद्भिन्नमुता- 
भिन्नम्‌ (वा) । द्वितीये तस्यापि सगुणत्वप्रसङ्गे निर्गुणत्वव्याघातः। आद्ये दोषमाह सदैवेति । 

अनु०-- संदैव गुणवत्त्वेडस्य भिन्नं स्यान्निगुंणं सदा । 

यदि निर्गुणं सगुणादत्यन्तभिन्नं तर्ह्मस्य सगुणस्य नित्यं सगुणत्वात्तस्मान्नित्यमेव 
निर्गुणं भिन्नं प्रसञ्येत। तथा च न कदाचिदपि कैबल्यं स्यादिति । 


“ननु स्वभावतो निर्गुणमेवारोपितैर्मिथ्यागुणैः सगुणमिति बालैरभिलप्यते । 
आरोपितनीलिम्ना गगनमिव नीलत्वेन । आरोपप्रबाहस्य चानादिनित्यतया सदा सगुणत्बं च 


नानिष्टम्‌। तथा च मिथ्याभूतविरोध्याकारपरित्यागेनैक्योपदेशोऽपि नानुपपन्नः । नीरूपं गयन- 
मिति यथा । यथा वा यदिदं रजतं सा शुक्तिरि" त्येवं परेण स्वाभिसन्धावुद्धाटिते सत्याह 
न चेति। 
न च मिथ्यागुणत्वं स्यादनिर्वाच्यस्य दूषणात्‌ ॥ 
मिथ्येत्यसदुच्यतेऽनिर्वचनीयं बा । नाद्यः अनङ्गीकारात्‌ । न द्वितीयः अनिर्वाच्यस्य 
प्रथमसूत्र एव निराकृतत्वात्‌ । अतो गुणराहित्यलक्षणं निर्गुणत्वं न सर्वथा शक्यनिरूपणम । 

ननु गुणादिपश्चकस्य निर्गुणत्वं पदार्थविदो मन्यन्ते । मन्यन्ताम्‌ । न हीदानीं निर्गुण- 
वस्तुनिराकरणं प्रस्तुतं किं नामाद्वैतिना निर्गुणं ब्रह्म निरूपयितुमशक्यमिति। गुणदाब्देना (चा) त्र 
धर्ममात्रं प्रकृतम्‌ । तढुणादिष्वपि सर्वसम्मतम्‌ ॥ गुणादीनां च सगुणत्वं परमाण्बारम्भनिरासे 
वक्ष्यते । 

ननु (च) 'साक्षी चेता केवलो निर्गुणश्च' इति निर्गुणं ब्रह्म श्रूयते । मैवम्‌ । उक्तानुप- 
पत्तिपराहतत्वेनार्थान्तरपरत्वात्‌ । अन्यथा साक्षित्वादीनामपि धर्मत्वाद्वचाघातश्च । साक्षाद्रष्टा 
हि साक्षी। यथाऽऽह पाणिनिः । 'साक्षादृष्टरि संज्ञायामि'ति। 

परि०-- कैबल्यमिति । केवलत्वं निर्गुणभाव इति यावत्‌ । सगुणस्येत्यनुकर्षः । वालैरिति । विशेषा- 
नभि्ञैरित्यर्थः । गुणराहित्यलक्षणं निर्गुणत्वमित्यस्य वैशेषिकपरिभाषितगुणशून्यत्वमर्थ इति मन्वानो मन्दः झाङ्कते 
गुणादिपञ्चकस्येति । गुणकर्मसामान्यविशेषसमवायलूपपञ्चकस्य । पदार्थविदो नैयायिकाः । अशक्यमितीति । 
्रस्तुतमित्यनुकर्षः । अत्रेदानीम्‌ अभिमतं निर्गुणत्वं गुणादिपञ्चकेऽपि नेत्याह गुणङाव्देनेति । पारिभाषिकलूपादि- 
चतुर्विशतिगुणराहित्यमपि नेत्याह गुणादीनां चेति । वैशेषिकाधिकरणे समयपादे वक्ष्यत इत्यर्थः । उक्तानुप- 
पत्तीति । निर्गुणस्यैव निरूपयितुमदाक्यत्वादिनोक्तानुपपत्तीत्यर्थः । यद्वा 'न च मिथ्यागुणत्वं स्यादनिर्वाच्यस्य 
दूषणात्‌' इत्युक्तानुपपत्तीत्यर्थः । अर्थान्तरेति । प्राकृतगुणराहित्यरुपार्थान्तरत्वादित्यर्थः । व्याख्यातेषा श्रुतिः 
कर्मनिर्णयटीकायाम्‌ । अन्यथेति । धर्मसामान्यनिषेधे । यथाऽऽहेति । पञ्चमस्य द्वितीयपादे 'साक्षाद्ृष्टिर' इति 
साक्षाच्छब्दरूपादव्ययाद्वष्टर्थ संज्ञायां विषये इनिप्रत्यये अव्ययानां भमात्रे टिलोपः' इति टिलोपश्च भवतीत्यर्थः । 

सु०-- एवं धर्मराहित्यलक्षणं निर्गुणत्वं निराकृतमप्याग्रहमात्रेण योऽङ्गीकरोति तं प्रति 
सोहुण्ठमाह निर्गुणत्वमिति । 


अनु०-- निर्गुणत्बं तदा च स्यादासुरत्बं न चान्यथा । 


तदा च (निर्गुणे युत्तया) निर्गु(णे) णत्वे निराकृतेऽपि यदि निर्गुणत्वं परस्मै रुचितं स्यात्‌ 
तर्हि गुणाब्दोदितसकलशुभराहित्यलक्षणमासुरत्वमेव स्यात्‌ । अन्यथानिरूपयितुमराक्य- 
त्वस्योक्तत्वात्‌ । तेनैक्यं च मायाबादिनामनुमन्यामह इति ॥ एतेन ब्रह्मणो निर्गुणत्वादस्य 
लक्षणस्य यत्तटस्थत्वमुक्तम्‌, न हि नानाविधकार्यक्रियावेशात्मकत्वं तत्प्रसवराक्त्यात्मकत्वं 
वा जिज्ञास्यविशुद्धब्रह्मन्तर्गतं भवितुमर्हतीति, तदपि निरस्तं वेदितव्यम्‌ । निर्गुण(त्व)स्यैव 
निराकृत(निरस्त)त्वात्‌ ॥ यच्चोक्तम्‌ 'नेदं ब्रह्मणो विशेषण प्रपश्रजन्मादिकारणत्वस्य प्रपञ्चो - 
पाधित्वेन निरुपाधिकब्रह्मस्वरूपान्तर्गतत्वायोगात्‌' इति; तदुत्तरत्र निराकरिष्यत इति। 

परि०-- सोहुण्ठम्‌ सोपहासम्‌ । परस्मै रुचितमिति । 'रुच्यर्थानां प्रीयमाणः' इति चतुर्थी । यत्तटस्थ- 
त्वमुक्ते तक्षिरस्तमित्यन्वयः । तटस्थत्वोक्तिपरं वाक्यं पठति न हि नानेति । तत्प्रसवेति । नानाविधकार्यजनके- 
त्यर्थः । बिशेषणमिति । स्वरूपलक्षणमित्यर्थः । उत्तरत्रेति । 'अतोऽनन्तगुणं ब्रह्म' इत्यत्र ब्रह्मस्वरूपविदोषण- 
(षय)त्वोपगमेन तन्मात्रत्वानङ्गीकारेण निराकरिष्यत इति भावः। 


सु०- यदपि गुणगुणिनोरन्यत्वानन्यत्वाभ्यामनिरूपणादिति लक्षणस्य तटस्थ- 
त्वादिसिद्धये परेणोक्तं तदूषयितुमनुबदति लक्ष्यलक्षणयोरिति । 


अनु०-- लक्ष्मलक्षणयोर्भेदोऽभेदो बा यदि बोभयम्‌। 


यदत्र जगजन्मादिकारणत्बं मु(ख्य)खतो लक्षणमभिहितं, सर्वज्ञत्वादिसमस्त- 
गुणवत्त्वं चाभिप्रायव्या((प्रा)समित्युक्तम्‌, तदुभयमपि लक्षणं लक्ष्याद्वह्मणो भिन्नमभिन्नं 
भिन्नाभिन्नं बा। 


नाद्यः । मेरुमन्दरवलुक्ष्यलक्षणभावस्य गुणगुणिभावस्य चानुपपत्तेः । सम्बन्ध- 
सद्भावान्नेति चेत्‌ (न) तस्यापि सम्बन्धिभ्यामन्यत्वानन्यत्वाभ्यामनिरूपणात्‌। 


न द्वितीयः। अनेकैरभिन्नस्य ब्रह्मणोऽप्यनेकत्वापत्तेः । तथा चैकमेवेति श्रुतिविरोधात्‌॥ 
लक्षणानां वैकत्वमापद्येत। तथा च 'यतो वा इमानि भूतानि जायन्ते' इत्यादिश्रुतेः पुनरुक्तिदोष- 
प्रसङ्गः ॥ लक्ष्यलक्षणभावो गुणगुणिभावश्चाभेदे नोपपद्यते । प्रसिद्धेन ह्याप्रसिद्धं लक्षणीयम्‌ । 
न च तदेव तदैब प्रसिद्धमप्रसिद्धं चेति युक्तम्‌ ॥ गुणी च गुणवान्‌ भवति । न च स्वेनैव तद्वान्‌ 
भवति। 

न तृतीय: । परस्परविरोधात्‌। 


अतोऽशक्यनिरूपणत्वाननदं ब्रह्मस्वरूपान्तर्गतं लक्षणम्‌, किन्तु तटस्थमेव । न च 


तटस्थेन तेन व्रह्मणोऽद्वितीयत्वभङ्गः, यद्रजतमित्यभात्सा शुक्तिरितिवन्मिथ्याभूतेनापि प्रपञ्च- 
कारणत्वेनोपलक्षणयोगादिति। 


परि>-- इत्युक्तमिति । स्वरूपलक्षणवादिना सिद्धान्तिनोक्तमित्यर्थः । अन्यत्वानन्यत्वाभ्या- 
मनिरूपणादिति । अन्यत्वे सम्बन्धसम्बन्धिनोः सम्बन्धान्तरेण भाव्यम्‌ । तत्राप्येवमित्यनवस्थानात । अनन्यत्वे 
सम्बन्धसम्वन्ित्वव्याधातादिति भावः । पुनरुक्तीति । 'यतो वा' इति श्रुतौ उक्तजन्मस्थितिभङ्गरूपलक्षणत्रय- 
स्याप्येकत्वेन 'इमानि भूतानि जायन्ते येन जातानि जीवन्ति यत्प्रयन्त्यभिसंविान्ति' इत्येषामेकार्थत्वादिति भावः । 
इतिवदिति । यजगजन्मादिकारणत्वेन प्रतीतं तद्रह्म इत्येवंरूपेण मिथ्यामूतकारणत्वेनोपछक्षणसम्भवात्‌; इत्यर्थः । 

सु ० एवमनूद्य निराकर्तुमारभते इति पृष्ट इति । 

अनु०-- इति पृष्टे 

वक्तव्यमिति रोषः ॥ पृष्ट इत्युपलक्षणम्‌ । दूषिते चेत्यपि ग्राह्मम्‌ । दूषणानामत्यन्ता- 
सम्बद्धत्वात्पृष्ट इत्येवोक्तम्‌ ॥ किं वक्तव्यमिति। 

तत्र जगञ्जन्मादिकारणत्वादीनां धर्माणां भेदाभावेऽपि विरोषस्य सद्भावात्‌ तद्वलेन 
सर्वमुपपद्यत इति वक्तुं निर्भेदवस्तुनि परेण विङोषस्यानङ्गीकृतत्वात्‌ घटादीनां च 
मिथ्यात्वेनाङ्गीकृतानामनुदाहरणत्वात्सत्य एव वस्तुन्यसाबुपपादनीय इति मन्वान आह 
तदेति । 

तदैक्यस्य गतिरेब न बिद्यते। 

यद्येवं पृष्ट्वा लक्षणं दूषयसि तदैक्यस्य गतिर्निरूपणप्रकारो न विद्यते । 

अयमभिप्रायः । द्विविधं हि वाक्यं मायावादिना तत्त्वावेदकमङ्गीकृतम्‌ । एकं जीव- 
ब्रह्मणोरैक्यपरं महावाक्यम्‌, यथा तत्त्वमसीत्यादि । अपरं तत्स्वरूपपरमवान्तरवाक्यम्‌, यथा 
सत्यं ज्ञानमनन्तं ब्रह्मेत्यादि । तदुभयमपि सविरोषाभिन्नवस्तुनिष्ठं परेणाङ्गीकरणीयम्‌ (अङ्गी- 
कार्यम्‌), गत्यन्तराभावात्‌। 

परि०-- इति वक्तुमिति । 'अतोऽनन्तगुणं ब्रह्म निर्भेदमपि भण्यते' इत्यनेन वक्तुमित्यर्थः । अस्फुटत्वादाह 
अयमभिप्राय इति । नास्तीतीतिइाब्दस्येत्ययमभिम्राय इत्यन्वयः । 

सु०-- तत्र तावदाद्यस्य गत्यन्तरं नास्ति कथमिति चेत्‌ उच्यते । तत्त्वमसीत्यादि- 
बाक्यप्रतिपाद्यमैक्यं किं तत्पदलक्षिताञ्चैतन्यादभिन्नमुत भिन्नमथ भिन्नाभिन्नमिति वाच्यम्‌। 

परेणाङ्गीकृतत्वेन प्राधान्यादभेदपक्षं तावदादौ निराकरोति ऐक्याभेद इति । 

अनु०-- ऐक्याभेदे न शास्रेण ज्ञेयं तत्स्वप्रकाशतः । 

ऐक्यस्य चैतन्यस्बरूपाभेदेऽङ्गीक्रियमाणे तदैक्यं तत्त्वमसीत्यादिना शास्त्रेण प्रतिपाद्य 
न स्यात्‌ । कुतः स्वरूपस्य स्वप्रकाशत्वेन नित्यसिद्धत्वात्‌ । तन्मात्र(स्वरूप) त्वाञ्चैक्यस्य । 


न हि प्रकाशमानमेव शास्त्रप्रतिपाद्यम्‌ । वैयर्थ्यप्रसङ्गात्‌ ॥ किश्रावेद्यत्वे सत्यपरोक्षव्यवहार- 
योग्यत्वं स्वप्रकाशत्वं परेणाङ्गीकृतं तथा च स्वप्रकाइाचैतन्यात्मकं (च) झास्रप्रतिपाद्यं चेति 

व्याहतम्‌ ॥ अथ शास्त्रं नैक्यं प्रतिपादयति किन्तु भेदभ्रमं निराकरोति; यथोक्तं सिद्धं तु 
निवर्तकत्वादिति । न। ऐक्ये प्रकाइामाने भेदभ्रमस्यैवानवकाशात्‌, तत्त्वाप्रतिपत्तेर्भरान्तिहेतु- 
द्वात । ऐक्यं न प्रकाशत इति चेन्न, स्वप्रकाराचैतन्यमात्रत्वबिरोधात्‌। अविद्यावरात्स्वरूप- 
(प्रकाश)स्याप्यनवभास इति चेन्न सर्वथाऽप्यनवभासप्रसङ्गात्‌ । तथा चाधिष्ठानानवभासे 
अविद्यारोपस्याप्यनुपपत्तेः, न ह्यखण्डे वस्तुन्यंशतोऽविद्याबरणं सम्भवति । असम्भवनीया- 
बभासचतुराऽविद्येति चेत्‌, तर्हि सा जडेष्वेव कुतो नाङ्गीकार्या, अनुपपत्तेस्तुल्यत्वात्‌, तथा च 
'सा न जडेषु वस्तुषु' इत्ययुक्तम्‌ 


'न शास्रेण ज्ञेयं तदि'त्युपलक्षणम्‌, 'झास्रप्रतिपाद्यत्वेऽपि तत्पदेनैव सिद्धत्वात्‌ 
त्वमसीति व्यर्थमि' त्यपि द्रष्टव्यम्‌ ॥ तदित्येतावता न भेदभ्रमनिवृत्तिः, अतस्त्वमसीति सार्थक- 
मिति चेन्न । तत्पदेनै(वै) क्यस्य प्रतिपादितत्वादैक्यप्रतीतौ च भेदभ्रमस्य निरस्तत्वात्‌। अन्यथा 

' कदाऽप्यनिवृत्तिप्रसङ्गात्‌॥ तत्पदेनैक्यस्याप्रतिपादितत्वे तदुपलक्षितचैतन्यमात्रत्वानुपपत्तिः। 


ननु कथं तर्हि सोऽयं देवदत्त इति वाक्यम्‌। अत्रापि विङोषानङ्गीकारेऽनुपपत्तिरेवेति । 


परि०-- ताबदिति । अवान्तरवाक्यस्य गतिर्नेति सत्यज्ञानादिकेऽप्येवमित्यत्र वक्ष्यमाणत्वात्तावच्छब्दः । 
ननु स्वकर्मकप्रकाझात्मकत्वूपस्वप्रकाहात्वं न परेणाङ्गीकृतम्‌ । येनायं दोषः स्यादित्यतः तद्रीत्यापि दोषोक्तिपरतया 
व्याचष्टे कित्रावेद्यत्व इति । सिद्धं त्विति । ऐक्यस्य स्वप्रकाशात्मस्वरूपत्वेन सदा प्रकाशमानत्वेदपि शास्र- 
स्योपादेवत्वं सिद्धमेव । शास्रस्य भेदभ्रमनिवर्तकत्वादित्यर्थः । शा्रस्य भेदभ्रमनिवर्तकत्वेनोपादेयताराङ्कां निराह 
नेति । स्वरूपस्यापीति । ऐक्यस्येति योज्यम्‌ । सर्वथाऽप्यनवभासेति । आत्मनोऽप्यनवभासप्रसङ्गादित्यर्थः । 
अविद्याऽऽरोपस्यापीति । तथा च अविद्यावशादैक्यानवभासोक्तिरयुक्ता स्यात्‌ । अविद्याया एवानुपपत्तेरिति 
भावः । नन्वात्मस्वर्पांहोऽविद्यावरणं नास्ति किन्त्वैक्यांश एवेत्यत आह न हीति । अनुपपत्तेस्तुल्यत्वादिति । 
अधिष्टानानवमास इत्यादिनोक्ताया इत्यर्थः । असम्भावनीयेत्यायुक्तपरिहारस्यापि तुल्यत्वादित्यपि ज्ञेयम्‌ । इत्ययुक्त- 
मिति । इति यत्त्वयोक्तं तदयुक्तमित्यर्थः । तत्पदेनैक्यस्य प्रतिपादितत्वादिति । तत्पदबोध्यचैतन्यस्वरूपत्वादैक्य- 
स्येति भावः । तदुपलक्षितेति । तलक्षणया तत्पदबोधितेत्यर्थः । ननु कथमिति । तस्मिन्‌ वाक्ये स इति तत्पदेनैव 


देवदत्तस्वल्पस्य तदभिन्नस्यैकस्य च बोधितत्वेन शिष्टपदवैयर्थ्यापत्तिरिति भावः । अत्रापीति । सोऽयमिति- 
` वाक्यबोध्याभेदस्थलेऽप्यैक्यस्य पिण्डस्य च सविोषाभेदानङ्गीकार इत्यर्थः । 


सु०-- द्वितीयं निराकरोति भेद इति। 
अनु ० भेदे मिथ्यात्वतो भेदसत्यत्वं स्याद्वलादपि । 

ऐक्यस्य स्वरूपाद्रेदेऽङ्गीक्रियमाणे अपसिद्धान्तः तावत्‌, तत्त्वमस्यादिवाक्यस्य 
अखण्डार्थनिष्ठताया मायावादिनाऽङ्गीकृतत्वात्‌ । मिथ्यात्वप्रसङ्गोऽपरो दोषः, चैतन्याति- 
रिक्तस्य सर्वस्य मिथ्यात्वाङ्गीकारात्‌, अन्यथाऽद्वैतेनैव सत्येनाद्वैतव्याघातात्‌ । ऐक्यमिथ्यात्वे 
किन्नरिछन्नमिति चेन्न, मिथ्यात्वतो न शास्रेण ज्ञेयं तदित्यनुवर्तनात्‌, अन्यथा तत्त्वमस्यादि- 
झास्त्रस्यातत्त्वावेदकत्बं स्यात्‌ । किश्च जीवब्रह्मणोरैक्यस्य मिथ्यात्वतस्तद्भेदसत्यत्वमपि 
स्यात्‌। कुतः, बलात्‌ व्यासिबलादित्यर्थः । 

ननु न कुत्रापि सत्यो भेदोऽस्माभिरभ्युपेयते तत्कथं व्यासिः । मैवम्‌ । आस्तां तावत्‌ 
परमार्थचिन्ता । ययोर्दूरस्थयोर्वनस्पत्योरैक्यं मिथ्या तयोर्भेदः सत्य इति दृष्टम्‌ । अथवा यस्य 
स्वरूपेण सतो योऽभावो मिथ्या तस्य तद्विपरीतः सत्यो, यथा व्रह्मणोऽनृतत्वादेर्मिथ्यात्वे 
सत्यत्वादिकं सत्यमिति, सामान्यव्यास्याश्रयणेन प्रसङ्गोपपत्तिः । यथाहुः ‘परस्परविरोध तु 
न प्रकारान्तरस्थितिः' इति। 

परि०- - द्वितीयमिति । तत्पदलक्षिताचचैतन्याद्विन्नमैक्यमिति पक्षमित्यर्थः । मूलोक्तमुपलक्षणं मत्वाऽऽह 
अपसिद्धान्तस्ताबदिति । मिथ्यात्वत इत्यनुवादलब्धमाह मिथ्यात्वप्रसङ्ग इति । अन्यथेति । चैतन्याद्विन्न- 
स्याद्वैतस्य सत्यत्वेऽदवैतेनेव ऐक्येनैव सत्येनाट्वैतस्य सदेकमेव तत्त्वमित्यस्य व्याघातादित्यर्थः । मूलं योजयति 
मिथ्यात्बत इति । दोषान्तरविवक्षयोत्तरान्विततयाऽपि योजयति किञ्चेति । अपीत्यस्यान्वयोक्तिः सत्यत्वमपीति । 
न प्रकारान्तरेति । परस्परविरुद्वयोरन्यतरस्थितिं विना प्रकारान्तरेण स्थितिर्नेत्यर्थः । तथा च विरुद्वयोरन्यतत्स्य 
मिथ्यात्वेऽन्यतरस्य सत्यत्वं स्यादेवेति भावः । 


सु०--- तृतीयं निराचष्टे भेदाभेदाबिति। 
अनु०— भेदाभेदौ यदि 
, जीबब्रह्मणोरैक्यस्य स्वरूपाद्भेदाभेदौ यद्यड्रीक्रियेते । तदा वक्तव्यं तौ किं चैतन्या- 
दभिन्नाबुत भिन्नौ अथ भिन्नाभिन्नाविति॥ आद्ये चैतन्यस्यापि द्वित्वं तयोर्वैकत्वमित्याद्यापद्येत । 
द्वितीययोर्दोषमाह तदेति । 
तदा स्यादेव ह्यनबस्थितिः ॥ 

हिरब्देनानवस्थाव्युत्पादनस्य स्यष्टतामाचष्टे । तथा हि। स भेदः किं भेदिभ्यां भिन्नो- 
ऽभिन्नो भिन्नाभिन्नो बा । प्रथमे सोऽपि मेदस्तथेत्यनवस्था । द्वितीये झाब्दपर्यायत्वादयो दोषाः । 
ठृतीयस्लु ठृतीयेऽन्तर्भवति ।तत्राप्युक्तविधयाऽनवस्थैवेति। 

ननु भेदस्य भेदान्तरं भेदाभेदयोश्च भेदाभेदान्तरमित्येताबता नानवस्था, उत्पत्तिज्ञपि- 
प्रतिबन्धकत्वाभावादिति चेन्न, बिशेषणप्रतीतिमन्तरेण विरिष्टप्रत्ययानुपपत्त्या ज्ञसिप्रतिबन्ध- 
कत्वात्‌ । तदिदमुक्तं स्यादेवेति । 


यद्यपि भेदाभेदाङ्गीकारे विरोधो बत्तु हाक्यते तथाऽपि स्फुरत्वान्नोक्तः। 
एवमैक्यस्य स्वरूपाद्रेदपक्षेऽनवस्थाऽपीति। 


परि०-- तृतीयं तत्पदलक्षितचैतन्यादैक्यं भिन्नाभिन्नमिति पक्षम्‌ । स्वरूपादिति । चैतन्यस्वरूपा- 
दित्यर्थः । इत्याद्यापाद्येत इति । तच्छः्दपर्यायत्वं अन्यतरमात्रपरिरोषापत्तिश्चेत्यादिपदार्थः । भेदिभ्यामिति । 
चैतन्यल्पवस्तुना भेदाभेदाल्यवस्तुना चेत्यर्थः । शब्देति । चैतन्यशब्दभेदशब्दामेदशब्दाना पर्यायत्वं चैतन्या- 
यन्यतरपरिहोषत्वभेदामेदयोरेकत्वभेदानेकत्वल्पदोषा इत्यर्थः । तृतीय इति । भेदिभ्यां भेदो भिन्नाभिन्न इति पक्षः । 
ऐक्यं चेतन्याद्वि्नाभिन्नमिति पक्षेऽन्तर्भवति । तथा च तद्दोषेणैव दुष्टो भवतीति भाव: । तत्र वा को दोष इत्यत आह 
तत्रापीति । बिशेषणेति । चैतन्यादैक्यं भिन्नाभिन्नमिति बिरिष्टप्रतीतिर्हि विशेषणत्वेन भेदाभेदभानमपेक्षते । 
विशेषणत्वेन भेदाभेदभानं च भेदाभेदरूपविशेषणस्य विरोष्यभूतैक्यस्य च भेदस्य वा भेदाभेदस्य वा भानाभावे- 
ऽनुपपन्नम्‌ । तद्भानमपि विशेषणत्वेन तज्ज्ञानं विना नेत्येवमुत्तरोत्तरभेदादिभानं विना पूर्वपूर्वमेदादिभानं न युक्तमिति 
ज्ञप्तिप्रतिबन्धकत्वाद्दोष एवेत्यर्थः । अनवस्थापीतीति । स्फुटत्वानोक्तेति योज्यम्‌ । 


सु०-- 'नन्वैक्यं चैतन्याभिन्नमपि स्वनिर्वाहकत्वात्स्वाभाविकप्रकारोनाप्रकाडित- 
त्वमात्मनो निर्वक्ष्यति(हिष्यति) । यद्वा स्वरूपेणैक्यस्य भेदाभेदौ स्ताम्‌, तयोश्च भेदाभेदा- 
न्तराभावेऽपि स्वनिर्वाहकत्वाद्वचवहारोपपत्तिरि'ति चेन्न, विशेषानभ्युपगमे स्बनिर्वाहकत्व- 
स्यापि वक्तुमशक्यत्वादित्यभिप्रायेणाह स्वनिर्वाहकतेति । 


अनु०-- स्वनिर्वाहकता चेत्स्यात्‌ 


ऐक्यस्य भेदाभेदयोर्वा स्वनिर्वाहकता यद्यङ्गीकृता स्यात्‌ । तदा पृच्छामः “स्वस्य 
निर्वाहकं हि स्वनिर्वाहकम्‌ । तस्य भावः स्वनिर्वाहकता । स्वस्येति च कर्मणि षष्ठी 
'कर्टृकर्मणोः कृती'ति बचनात्‌ । तथा चैकस्यैवैकस्यामेव निर्वाहक्रियायां कर्मकर्तृत्वलक्षणं 
निर्वाह्यत्वं निर्वाहकत्वमित्युक्तं भवति । तन्िर्वाह्यत्वं निर्वाहकत्वं च परस्परं धर्मिणा क्रियया 
चात्यन्ताभिन्नमु(तात्यं) त भि(न्नाभि)न्नमिति। 


आद्ये दोषमाह बाह्यमिति । 

वाह्यं बाहकमित्यपि । 
पर्यायो भेदवान्वा स्यादनबस्थोभयत्र च || 


निर्वाह्ममिति निर्वाहकमिति अपिइाब्दान्निर्वाहणमित्यपि शब्दसमूह: पर्यायः प्रसज्येत 
एकार्थत्वात्‌ । न च तेषां शब्दानां कञ्चित्पर्यायत्वं मन्यते। 


द्वितीयमनूद्य दूषयति भेदवानिति। 


वाइाब्दो यद्यर्थे । यदि निर्वाह्मत्वादिरर्थः परस्परं धर्मिणा च भेदवान्‌ स्यात्तदा तद्भेद- 
द्वयस्य भेदिस्वरूपमात्रत्वे पर्यायत्वादिदोषप्रसङ्गाद्वेदान्तरवदित्यङ्ीकरणीयम्‌। तथा च परस्परं 
भेदं धमिभिदं वाऽऽश्रित्योभयत्रानवस्था स्यादिति। 

परि०-- निर्वहिष्यतीति । निर्वक्ष्यतीति वाच्ये इडागमो लेखकदोषमूलो वा निर्वचनार्थभ्रमनिरासाय कृतो 
वेति ध्येयम्‌ । व्यवहारोपपत्तिरिति । भिन्नाभिन्नमैक्यं चैतन्यादित्यादिविरिष्टव्यवहारोपपत्तिरित्यर्थः । कर्तृकर्मणोः 
कृतीतिवचनादिति । निर्वाहकराब्दस्य ण्वुत््रत्ययान्तत्वात्‌ तस्य च 'कृदतिडि'त्यनेन कृत्संज्ञत्वात्‌ तद्योगे कर्तीरि 
कर्मणि च षष्ठी भवतीति पाणिनिवचनादित्यर्थः । 

सु०- एवं विशेषानभ्युपगमे महावाक्यार्थानुपपत्तिमभिधाय अवान्तरवाक्येऽपि 
तामतिदिइाति सत्येति । 

अनु ० सत्यज्ञानादिकेऽप्येवं 

सत्यं ज्ञानमनन्तं ब्रह्मेत्यादिकेऽवान्तरवाक्येऽप्येबं विकल्प्य दूषणमभिधानीयमित्यर्थः । 

तथा हि । सत्यज्ञानादिकं परस्परं ब्रह्मणा चात्यन्ताभिन्नं वा भिन्नं वा भिन्नाभिन्नं बा ॥ 
नाद्यः । तथा सति स्वप्रकाराब्रह्मात्मकस्य तस्य सत्यज्ञानादिशासत्राप्रतिपाद्यत्वप्रसङ्गात्‌ । 
सत्यज्ञानादिपदानां पर्यायत्वापत्त्या सहप्रयोगानुपपत्तिप्रसङ्गाञ्च ॥ न द्वितीयः । अपसिद्धान्तात्‌। 
मिथ्यात्वापत्त्या झासत्रस्यातत्त्वावेदकत्वप्रसड्काञ्च। अज्ञानत्वादेः सत्यत्वापत्तेश्च ॥ न तृतीयः । 
अनवस्थाप्रसङ्ात्‌। स्वनिर्वाहकत्वस्य चोक्तविधया निर्वक्तुमशाक्यत्वादिति॥ 

परि०-- महावाक्येति । तत्त्वमसीतिवाक्येत्यर्थः । प्रागुक्तविकल्पान्‌ तद्दोषांश्च व्यनक्ति तथाहि 
सत्यज्ञानादिकमित्यादिना । 

सु० “ननु सत्यज्नानादीनां परस्परं ब्रह्मणा चात्यन्तमभेद एव ॥ न च तावता 
सत्यज्ञानादिपदानां पर्यायत्वम्‌, बाच्यार्थभेदसद्भाबात्‌ । परापरसामान्यवाचिनां सगुणब्रह्म- 

बाचिनां बा तेषां परब्रह्मणि लक्षणया प्रवृत्त्यङ्ीकारात्‌॥. न च वाच्यं ‘सत्यपदेन लक्षितस्यै 
ज्ञानपदेन लक्षणायां वैयर्थ्यम्‌, अधिकलक्षणायां च न अखण्डार्थतासिद्विरि'ति लक्ष्यार्थ- 
भेदाभावेऽप्यारोपितासत्यत्वादिव्यावृत्त्यर्थत्वेन पदान्तराणां सप्रयोजनत्वात्‌ ॥ अत एव 
न शास्त्रवैयर्थ्यम्‌, स्वप्रकाहोऽप्यारोपिताकारव्यावृत्त्यर्थत्वेन शास्त्रस्य सप्रयोजनत्वादि"ति 
चेन्न । किं ब्रह्मविरोषणत्वेनासत्यत्वादिव्यावृत्तिबोधः प्रयोजनमुच्यते । किंवा स्वतन्त्र एव 
व्यावृत्तिबोधः। 

परि०-- परापरसामान्येति । सत्ताशब्दितसत्यत्वरूपव्यापकजातिज्ञानत्वादिरूपव्याप्यजातिवाचिनां 
सत्यज्ञानादिशब्दानामित्यर्थः । न च वाच्यमित्यस्य सिद्धिरित्यनेनान्वयः । अत एवेत्युक्तं व्यनक्ति स्वप्रकारो- 
ऽपीति । 'सत्यं ज्ञानमनन्तं ब्रह्म विज्ञानमानन्दं ब्रह्म' इत्यादिशास्रस्य हि ब्रह्म असत्यं न अज्ञानं न, परिच्छिन्न 
ेत्यादर्थकत्वेनारोपितासत्यत्वाद्याकारव्यावृत्त्यर्थत्वेन प्रयोजनवत्त्वादित्यर्थः । 


सु०-- आये दोषमाह न ब्यावृत्त्येति। 


अनु ० न व्यावृत्त्या प्रयोजनम्‌ । 
ब्यावृत्तस्याबिरोषत्वे 


इत्थंभूतलक्षणे तृतीया ॥ ब्रह्मविशेषणत्वेन असत्यत्वादिव्यावृत्तिलक्षणं प्रयोजनं 
सत्यादिपदानां त्वया वक्तुं न शक्यते ॥ कुत इत्यत आह व्यावृत्तस्येति । व्यावृत्ततया प्रतीतस्य 
ब्रह्मणोऽविरोषत्वे सतीत्यर्थः । अभावविशेषाङ्गीकारे च भावविद्ोषैः किमपराद्धम्‌। 


दवितीयं दूषयति न ब्यावृत्त्येति । व्यावृत्तेर्ब्यावृत्तस्य ब्रह्मणोऽविङोषत्वे सा स्वतन्त्रा 
व्यावृत्तिं प्रयोजनम्‌, अजिज्ञासितत्वात्‌ । मुमुक्षुणा ब्रह्म वा तद्धर्मो बा जिज्ञासितव्यः । तत्र 


व्यावृत्ति्न ब्रह्म, तस्य भावरूपत्वादेकत्वान्निरुपाधिकत्वाच । ब्रह्मधर्मो5पि न चेत्कथं मुमुक्षुणा 
जिज्गास्येत। । अजिज्ञासितबोधनं च कथं प्रयोजनं स्यादिति। 


परि०-_ इत्थम्भूतलक्षण इति । कञ्चित्प्रकारं प्राप्त इत्थम्भूतस्तस्य लक्षणे ज्ञापके तृतीया भवति । 
छात्रेणोपाध्यायमद्राक्षीदित्यत्रोपाध्यायत्वप्रकार प्राप्तस्य छात्रशब्दित: शिष्यो ज्ञापक इति तत्र तृतीयोक्ता पाणिनिना । ` 
तथेहापि व्यावृत्त्या व्यावृत्तिरूपचिहेनेत्यर्थत्वादेवमुक्तम्‌ । यद्व इत्थम्भूतस्य यल्लक्षणं तत्र तृतीयेत्यर्थबत्‌ इत्थम्भूतं 
यल्लक्षण तत्र तृतीयेत्यप्यर्थमपेत्यैवमुक्तम्‌ । विदोषणत्वरूपप्रकारान्तरं प्राप्त व्याृत्तिरुपे लक्षणे तृतीयेत्यर्थोइत्र ध्येय: । 
विशेषणीभूता व्यावृत्तिः प्रयोजनं नेत्यत्र फलितोऽर्थः । उक्तं च तृतीयेऽध्याये ऋभाष्यटीकायां सप्तदशे वर्गे 'अच्छा 
वदा तना गिरा जरायै ब्रह्मणस्पतिम्‌' इत्येतद्वाष्यस्य 'व्याप्तया गिरा जरायै संस्तुतित्वेन तृतीया भावरूपिणौ' इत्यस्य 

ब्याख्यावसरे 'जरायै' इत्यत्र जरयेति व्यत्ययमुपेत्य तृतीयाया इत्थम्भूतलक्षणत्वमभ्युपेत्य जरया संस्तुत्या संस्तुति- 
त्वेन स्तुतित्वरूपेणोपेतया' इति । तदेव व्यनक्ति ब्रह्मेति । नन्वसत्यादिव्यावृत्तीनां अभावरूपत्वात्‌ तासां ब्रझविशे- 
षणत्वेपि न निर्विशोषत्वाङ्गीकारभङ्गः । भावविशेषाङ्गीकाराभावादित्यत आह अभावेति । व्यावृत्तेरिति पदद्वय- 
मध्याह्ृत्य मूलं योजयति व्यावृत्तेरविशेषत्वे सतीति । विशेषणाभावत्वे सतीत्यर्थः । किं प्रति इत्यतो व्यावृत्त- 
स्येत्यनूदय ब्रह्मण इति विरोष्यमुक्तम्‌ । 'न व्यावृत्त्या प्रयोजनम्‌' इत्यस्यार्थः सा स्वतनत्रेत्यादि । निरुपाधिक- 
्वाच्चेति । अन्यानिरूपितत्वादित्यर्थः । व्यावृत्तयस्त्वभावरूपत्वादनेकरूपत्वात्सोपाधिकत्वा्चेत्युक्तत्रितयविपरीता 


इति भावः | 

सु०-- किञ्च सत्यादिपदानि ब्रह्मणि किं सत्यत्वादिधर्मानभिदधत्यसत्त्वादिव्यावृत्ति- 
प्रयोजनानि, उतान्यथा वा। 

नाद्यः अनङ्गीकारादित्याह न ब्यावृत्त्येति। व्यावृत्तस्य ब्रह्मणोऽविरोषत्वेऽङ्गीकृते सति, 
विरेषणाभिधानमुखेन व्यावृत्तिः पदानां प्रयोजनमिति वक्तुं न शक्यत इत्यर्थः । 

द्वितीयं दूषयति न ब्यावृत्त्येति । व्यावृत्तस्य ब्रह्मणोऽविरोषत्वे सत्यत्वादिधर्माप्रति- 
पादन इति याबत्‌ । असत्यत्वादिव्यावृत्तिः पदानां प्रयोजनमिति वक्तुं न शक्यते । न हि तीरे 
नदीत्वमनभिदधतो नदीपदस्यानदीत्वव्यावृत्तिः प्रयोजनं सम्भवति। विरोध्याकारसमर्पणेन हि 
विरोध्याकारान्तरं व्यावर्तनीयम्‌ ॥ 

यदुक्तं झारत्रं च आरोपिताकारव्यावृत्त्या स्वप्रकारोऽपि प्रयोजनवदिति । तदप्यनेनैव 
निरस्तम्‌ ॥ निर्विशेषे स्वयंप्रकाशमाने विरोध्याकारारोप एवानुपपन्न इति चोक्तम्‌। 


परि०-- अभिदधतीति । शत्रन्तम्‌ अभिदधानानीत्यर्थः । तदप्यनेनेति । व्यावृत्िर्विशेषणं वा स्वतन्त्रा 
वेत्यादिविकल्पपूर्वकदूषणेनेत्यर्थः । 'ऐक्याभेदे न शाख्रेण ज्ञेयं तत्स्वप्रकाशतः' इत्यत्र महावाक्यार्थखण्डन- 
प्रस्तावोक्तदोषान्तरं च स्मारयति निर्विशेष इति । 


सु०-- एवं विशेषानङ्गीकारे वाक्यद्वयस्यानुपपत्तिमभिघायोपसंहरति तदिति । 

अनु०--- तदखण्डं च खण्डितम्‌ ॥ 

तत्तस्मादखण्डं निर्विशेषं बाक्यद्वयप्रतिपाद्यमित्येतन्मतं खण्डितं दूषितं वेदितव्य- 
मित्यर्थः | 


परि०--- बाक्यद्धयस्येति । महावाक्यावान्तरवाक्यरूपवाक्यद्वयस्येत्यर्थः । 

सु०-- स्वक्रियाविरुद्ध च निर्विरोषत्ववचनमित्याह निर्विशेषत्वमिति । 
अनु०--  नििरोषत्वमेतेन मूकोऽहमितिबद्भवेत्‌ । 


यथा मूकोऽहमित्येतत्स्वक्रियाविरुद्धम्‌ । वक्तृत्वाभावो ह्यनेनोच्यते, वचनक्रियया च 
वक्तुत्वमिति ॥ तथा निर्विरोषं ब्रह्मेति स्वक्रियाविरुद्धं भवेत्‌ । कथम्‌ । एतेन निर्विशेषत्वेन 
विशेषेणापतितेन हेतुना । विशेषाभावो हि निर्विशेषं ब्रह्मेति वाक्येन प्रतिपादयितुमिष्टः । 
प्रतिपादनक्रियया च विशेषाभावलक्षणो विशेष: प्राप्नोतीति ॥ अयमपि विशेषो निर्विशेष- 
मित्यनेन निराक्रियत इति कुतस्तत्रापि स्वक्रियाविरोधः । प्रतीतिविरोध इति चेत्‌ । तह्योत- 
द्वचनकर्दृत्वमपि मूकोऽहमित्यनेन निराक्रियत इति कुतस्तत्रापि स्वक्रियाविरोधः । प्रतीति- 
बिरोध इति चेत्‌। समस्समाधिः॥ परबोधनोपायाभावाद्विरोषाभाव उपादीयते न तु ब्रह्मविरोष- 
तयेति चेत्‌ । अत्रापि परबोधनोपायाभावादेवेदं वचनम्‌ । वस्तुतस्त्वसौ मूक एवेत्यस्तु ॥ 
निर्विशेषम्‌ इत्यस्य विशेषनिरास एव तात्पर्यम्‌, न निर्विशोषत्वनिहेषविधौ, अतः कथं विरोध 
इति चेत्‌ ति मूकोऽहमित्यस्यापि वक्तत्वनिरासे तात्पर्यम्‌, नैतद्वचनवक्तत्व इति कुतस्तत्रापि 
विरोधः ॥ न तत्र स्ववचनविरोधः, किन्तु स्वक्रियाविरोध इति चेत्‌। प्रकृतेऽपि किमन्योऽभिहित 
इत्यास्तां प्रपञ्चः । तदिदमुक्तं मूकोऽहमितिबदिति । 

परि०-- यथा मूकोऽहमित्येतत्स्वक्रियाविरुद्ं तथा निर्विशेषं ब्रहेति स्वक्रियाविरुद्धमित्यन्वयः । दृष्टान्तस्य 


स्वक्रियाविरोधमुपपादयति वक्तृत्वाभाव इत्यादिना । अनेन मूकोहऽमिति वाक्येन । एतद्वाक्योच्चारणक्रियया 
त्वित्यर्थः । शङ्कोत्तराम्याँ स्वक्रियाविरोधमेव व्यनक्ति अयमपीति । 


सु ० यदर्थमय प्रयत्नस्तदाह अभिन्नेऽपीति। 
अनु०- अभिन्नेऽपि विशेषोऽयं बलादापतति ह्यतः ॥ 


अत उक्तप्रकारेण महावाक्यावान्तरवाक्ययोः अन्यथाऽनुपपत्तिबलात्‌ भेदरहितेऽपि 
ब्रह्मणि अयमनुपपत्तिशान्तिहेतुर्विरोषो नाम इाक्तिवि्ोषोऽड्गीकरणीयः प्राप्रोति । इदमुक्तं 
भवति । महावाक्यप्रतिपाद्यमैक्यमवान्तरवाक्यप्रतिपाद्यं च सत्यत्वादिकं ब्रह्मणा परस्परं 
चाभिन्नमेव । एकधैवानुद्रष्टव्यमित्याद्येकरस(त्व)प्रतिपादकश्रुतेः । न चोक्तदोषः । यतो भेद- 
हीनेऽपि वस्लुन्यस्ति कश्चिच्छक्तिविशेषो येन प्रकाशमानमपि न प्रकाशत इत्यादि युज्यते । 
स च विउोषोऽनयैवार्थापत्त्याऽबगम्यत इत्येव त्वया वक्तव्यमिन्रि 

परि०-- अयं प्रयत्न इति । टक्ष्यलक्षणयोर्मेद इत्यादिना महावाक्यार्थावान्तरवाक्यार्थखण्डनप्रयव 
इत्यर्थ: । शक्तिविशेषः वस्तुसामर्थ्यविशेष: । उक्तदोषः अभेदपक्षोक्तदोषः । 

सु०-- नन्वङ्ीकृतेऽपि विरोषे नानुपपत्तिशान्तिः । सोऽपि हि विङोषो यदि वस्तुनो 
िन्नस्तर्हि भेदानवस्थादिदोषः स्यादभिन्नत्वे च विरोषतद्वद्वावानुपपत्तेस्तादवस्थ्यादित्यत 
आह बिरोषेति । 

अनु०-- विशेषतद्वतो श्चैव स्वनिर्वाहकता भवेत्‌ । 


विशेषविशेषिणोश्वाभेद एवाङ्गीकरणीयः । बिरोषबलाञ्च विरोषतद्वद्भावोऽप्युपपाद- 
नीय इति रोषः । तथाऽपि विरोषपरम्परयाऽनवस्था स्यादित्यत आह स्वनिर्वाहकतेति । 
स एव विरोषो विठोषान्तरमन्तरेण विरोषतद्वद्भावं च घटयति । एकस्यैव निर्वाह्यत्वं निर्वा- 
हकत्वं च तद्वलादेव सिद्धयतीत्यङ्गीकरणीयमिति। 


नन्वभिन्ने वस्तुनि भेदकार्यनिर्वाहकत्वं विशेषस्य कुतः प्रमाणात्‌(तः) सिद्ध-मित्यत 
आह भेदहीने त्विति । 


भेदहीने त्वपर्यायशान्दान्तरनियामकः ॥ 
बिशेषो नाम कथितः 


तुराब्दोऽबधारणे । अपर्यायदाब्दान्तरनियामक इत्यझोषभेदकार्यनिर्वाहकत्वोपलक्ष- 
णम्‌ । एतदुक्तं भबति । जीवब्रह्मैक्यादीनामेकधैवेत्यादिश्रुत्या चैतन्यस्वरूपमात्रत्वं प्रतीयते । 
चैतन्ये स्वप्रकाहातया सिद्धेऽप्यसिद्वि: (?)अपर्यायदान्दवेद्यत्वम्‌, चैतन्यप्रकाशस्य नाविद्या- 
निवर्तकत्वमद्वैतज्ञानस्य तन्निवर्तकत्वमित्यर्थक्रियाविरोषः । चैतन्यमेकं सत्यत्वादीन्यनेकानीति 
सङ्घघाबैलक्षण्यमित्यादिभेदकार्याणि चाबगम्यन्ते । एतदुभयान्यथाऽनुपपत्त्या भेदरहितेऽपि 
चैतन्ये भेदप्रतिनिधिस्तत्कार्यकारी कश्चिदतिहायोऽस्तीति कल्प्यते । गत्यन्तराभावात्‌ । तथा 
चार्थापत्त्या स्वरूपग्राहिण्या भेदकार्यनिर्वाहक एवा(चा)सौ सिद्ध इति किं तत्र प्रमाणान्तरा- 
न्वेषणेनेति। अनेनैव विशेषस्य लक्षणं चोक्तं भवति, 'मेदहीनेऽप्यनुपचरितभेदव्यवहारनिमित्तं 
बिशोष' इति। 

परि०-- अनेनैवेति । ऐक्यस्य एकधेत्यादिश्रुतिभेदकार्यरूपोभयान्यथानुपपत्तिलपार्थापत्यत्यर्थः । व्यक्ता 
चैषग्रऽपि भेदहीनेऽप्यनुपचरितभेदव्यवहारनिमित्तमिति । घटपटनिषठभेदेऽतिव्यापतिनिरासाय भेदहीनेऽपीत्युक्तिः । 

रहो: शिर इत्याद्युपचरितव्यवहारहेतौ अतिव्यापतिनिरासायानुपचरितेति । घटादिव्यबहारहेतुघटत्वादावनतिव्याप्तये 
भेदव्यवहरेत्युक्ति: । 


सु०--- एवमद्वैतवादिना विशेषमङ्गीकारयित्वा5न्यानप्यङ्गीकारयति सोऽस्तीति । 
अनु०-- सोऽस्ति बस्तुष्वशेषतः । 


न केवळ ब्रह्मणि मायावादिना विरोषोऽङड्ीकरणीयः, किं नाम प्रपञ्चसत्यतावादिभि- 
रप्यरोषद्रव्येषु स विरोषोऽङ्गीक(र्तव्यः)र्यः । तथा हि, परस्तच्छौक्ल्यं च तावन्न भिद्येते 
अङुलीद्वयबद्भेदेनानुपलम्भात्‌ । अयुतसिद्धत्वादिति चेत्‌ । किमयुतसिद्धत्वं नाम । अवश्य- 
माश्रयाश्रयिभावेनावस्थानमिति चेत्‌ । किमेतावता भेदेन न प्रत्येतव्यम्‌ । नापि कुण्डमिव 
पटोऽधिकरणत्वेन, बदराणीव शौङ्यमाधेयत्वेन परिस्फुरति। किं नाम तदेव तदिति। न चैषा 
प्रतीतिर्भरान्तिः । बाधकाभावात्‌ । शौक्कयपट्योर्भेदावगाहिनी प्रत्यक्षप्रतीतिर्हि बाधिका भवेत्‌ । 
अनुमानादीनाममेदप्रत्यय (क्ष) रोघेनोत्थानस्यैवासम्भवात्‌। न च भेदाबगाहिनी प्रत्यक्षप्रतीति- 
रस्तीत्युक्तम्‌ । तेन प्रत्यक्षत एव सिद्धः पटशौङ्कययोरभेद: । टश्यन्ते च भेदकार्याणि, पट- 
शौह्ृबबुद्धयोरन्यूनानतिरिक्तविषयत्वाभावः, तच्छब्दयोरपर्यायत्वं अपर्यायदाब्दस्मारकत्वं, 
जलाहरणादर्थक्रियाभेदः, पटमानयेत्युक्ते यत्किञ्रिच्छुङ्लानानयनं, शुक्कमानयेत्युक्ते नियमेन 
पटस्यानानयनम्‌, अपटः पर इतिवदशुक्कः पट इत्यनयोर्विरोधाभावः, अन्धस्यापि पटो- 
ऽयमितिवच्छुह्णोऽयमिति च प्रतीत्यनुत्पत्तिः, शुक्काप्रतिपत्तिवत्‌ पटाप्रतिपत्त्यभाबः, महार- 
जनसम्पर्केण शुक्तत्ववत्परस्या(प्या)बृतत्वाभावः, पटबद्वा झौक्कत्चस्याप्यनावृतत्वाभावः; 
इत्येवमादीनि । न चैषा प्रतीति्रान्तिः। बाधितत्वाभिमानस्याप्यभावात्‌। व्यबहाराद्यविसंवा- 
दाच्च तदेतयोरभेदभेदकार्यप्रतीत्योरन्यथाऽनुपपत्त्या निर्भेदेऽपि पटेऽस्ति कश्चिदतिशयो भेद- 

. प्रतिनिधिर्यद्वशादिदं सर्वं समञ्जसं स्यादित्येव कल्पनीयम्‌ । स च अतिङ्ञायोऽभिन्नेऽपि विद्वोष- 
कत्वाद्विरोष इति गीयते । एवमन्यत्रापि द्रव्ये विङगोषः प्रतिपत्तव्यः । 


ननु भेदाभेदाङ्गीकारेणानुपपत्तेः हामनात्‌ किं विदोषेणेति चेन्न । परस्परविरुद्धयो- 


भेदाभेदयोरेकत्रावस्थानघटनाया(म)पि विरोषस्याप्यड्ीकरणीयत्बात्‌। प्रतीतत्वात को विरोध 
इति चेत्‌ । सत्यम्‌ । प्रतीतिरपि कथमुपपन्नेति चिन्तायां वस्तुस्वभावातिशयस्यानुसरणीय- 
त्वात्‌। भेदाभेदानवस्थापरिहाराय(र्थमपि) विशेषाङ्गीकार(स्य),द्रक्नक्कखस्योक्तत्वादिति । 

परि०-- अङ्गीकारयित्वेति । अङ्गीकारशब्दात्‌ 'तत्करोति तदाचष्टे' इति णिचि कृते ण्यन्तात्‌ क्न्वाप्रत्यये 
रूपम्‌ । अङ्गीकार्य इति शङ्कानवकाश: । अस्तीत्यस्य तात्पर्यमाह अङ्गीकर्तव्य इति । अर्थापत्तेरन्यथोपपत्तिमादाङ्कच 


निराह ननु भैदाभेदाङ्गीकारेणेति । एकत्रेति । यस्य येन भेदाभेदौ तत्र वस्तुनीत्यर्थः । उक्तत्वादितीति । भेदाभेदौ 
यदि तदा स्यादेव ह्यनवस्थितिः' इत्यादाविति भाव: । 


सु ० ननु सर्ववस्तुषु यद्यस्ति विशेषः, स च वस्तुनो न भिद्यते, प्रातं तर्हि सकल- 
वस्तूनामैक्यमित्यत आह बिशेषा इति । 


अनु०-- बिशेषास्तेऽप्यनन्ताश्च परस्परबिरोषिणः॥ 
स्वनिर्वाहकतायुत्ताः सन्ति वस्तुष्वशेषतः । 


ते प्रकृतस्वरूपा विशेषा अझोषतो वस्तुष्वनन्तेषु द्रव्येष्वनन्ता एव सन्ति, न पुनरेक 
एव सर्वत्रातो नोक्तदोषः । सोऽस्तीत्येकवचनं तु समुदायापेक्षया प्रयुक्तमिति भावः । 
नन्वेकैकस्मिश्च द्रव्ये विरोषोऽप्येकेकोऽस्ति तदा पटो महांश्छुक्कश्वलतीति विचित्रानेक- 
व्यवहारानुपपत्तिः । न ह्येकस्मादविचित्रस्वभावाद्विचित्रानेककार्योत्पत्तिर्दष्टा । तथा सति 
आकस्मिकत्वप्रसङ्गात्‌ । ततश्च विशेषाङ्गीकारो व्यर्थः स्यादित्यत आह विशेषा इति । 


तेऽप्युक्तळक्षणा विशेषा अहोषतोऽपि वस्तुषु प्रत्येकमनन्ताः सन्ति । अतो नोक्त- 
दोषावकाश: ॥ अनन्ता इत्युपलक्षणम्‌ । यत्र यावन्तो व्यबहारास्तत्र तावन्तो विरोषा इति 
ज्ञातव्यम्‌। 


प्रतिद्रव्यमनेकत्वे विशेषाणां परस्परं भेदेन भाव्यम्‌ । भेदाबिनाभूतत्वादनेकत्वस्य । 
तथा च भिन्नानां द्रव्याभेदे द्रव्यस्यापि भेदप्रसङ्ग इत्यत आह परस्परेति । परस्परविशेष- 
वत्त्वेनैवानेकत्वं सम्भवति । विङोषस्य भेदकार्यकारिताया उक्तत्वादिति भाव: । 


विशेषाणामपि विरोषान्तराङ्गीकारेऽनवस्थेत्यत आह स्वनिर्वाहकतेति । पूर्व द्रव्येण 

' विशेषस्याभेदचिन्ता इदार्नी तु परस्परमिति स्फुटोऽर्थभेदः । सर्व चैतद्विरोषस्वरूपसाधकार्था- 

पत्त्यैव सिद्धमिति न पृथक्‌ प्रमाणमुक्तम्‌ । न हि स्वयमनुपपन्नमनुपपत्त्यन्तररान्त्यै प्रभवति । 
किन्तु यथायथोपपद्यते तथातथैव स्वरूपग्राहिण्याऽर्थापत्त्यैव कल्प्यते । 


यद्यपि विरोषः प्रत्यक्षोऽपि भवति । 'येन प्रत्यक्षसिद्धेन' इति बक्ष्यमाणत्वात्‌। तथाऽपि 
विप्रतिपन्नो न तन्मात्रेण बोधयितुं शक्यत इत्यर्थापत्तिरुपन्यस्तेति। 


B * २८ - 

परि०--- सो$स्तीत्युक्त्या एक एव विशेषः सर्ववस्तुष्वनुगत इति श्रान्तः दाङ्कते ननु सर्ववस्तुष्विति । 
ऐक्यमिति । घटाद्यभिनविदोषाभिनत्वात्सर्ववस्तूनां यो यदभिन्नधर्माभिन्न: स तदभिन्न इति व्याप्तेरिति भावः । 
असम्मावनानिरासायाह अनन्ता इत्युपलक्षणमिति । अपौनरुक्त्यायाह पूर्वमिति । 'विरोषतद्वतोश्च' इत्यादा- 
वित्यर्थः । 'सर्व चैतत' इत्यादुक्तं व्यनक्ति न हीति । येनेति । 'येन प्रत्क्षसिद्धेन व्यवहारोऽखिलो भवेत्‌ । 
भावाभावविभागेन यं विना न कथञ्चन । एतादृशे विरोषेऽस्मिन्‌ को द्वेषो वादिनां भवेत्‌' इति वैशेषिकनये वक्ष्य- 
माणत्वादित्यर्थः । 


सु०-- यदर्थं तदैक्यस्येत्यादिना सर्ववादिभिर्विशेषोऽङ्गीकारितस्तदिदानीमाह अत 
इति। 


अनु०- अतोऽनन्तगुणं ब्रह्म निर्भेदमपि भण्यते ॥ 
निर्भेदमपि ब्रह्म अतो विहोषसामर्थ्यादनन्तगुणं भण्यत इति । 


यत्परेण पृष्ट लक्ष्यलक्षणयोर्भेद इत्यादि तस्येदमुत्तरम्‌ ब्रह्म निर्भेदमिति । यवत्रोक्त- 
मनेकलक्षणाभिन्नस्यानेकत्वप्रसङ्गः, लक्षणानां वाऽनेकत्वानुपपत्तिः, शब्दपर्यायत्वं, गुण- 
गुणित्वाद्यनुपपत्तिरिति; तस्योत्तरं, निर्भेदमप्यतो विरषाद्नुणानामनन्तत्वं, ब्रह्मणश्चेकत्वम्‌, 
अनन्ता गुणा अस्येति गुणगुण्यादिभावः, ब्रह्म च गुणाश्चेत्यपुनरुक्तभणनं च युज्यते इति । 


अत्र जगञ्जन्मादिकारणत्वमिति वक्तव्ये अनन्तगुणम्‌ इति वचनमिदं सूत्रमनन्त- 
गुण(बत्‌)त्वमेव ब्रह्मणो लक्षणमभिप्रेत्य तत्साधनाय जगज्जन्मादिकारणत्वलक्षणं प्रतिपाद- 
यितु प्रवृत्तमिति सूचयितुम्‌। 


तदेबं जगञ्जन्मादिकारणत्वस्य स्वलक्षणत्वे बाधकाभावान्न तटस्थत्वकल्पनं युक्त- 
मिति सिद्धम्‌॥ 


परि०-- भणनमिति । कथनमित्यर्थः । 


सु०-- “अत्राह । किमर्थं लक्ष्यलक्षणयोरभेदमङ्गीकृत्य विशेषबलेन सर्वव्यबहार- 
समाधानं क्रियते, भेद एब कस्मान्नाङ्गीक्रियते; गुणगुणिभावस्तु समवायसम्बन्धाद्भविष्यति । 
' यदि च सूत्रकारेण समवायो निराकरिष्यत इति नाड्कीकारार्हस्तदा गुणगुणिनोरेव स कश्चित्ताटशः 
स्वभावभेद इत्यङ्गीकरणीयम्‌; न हि परादौ भेदाभावेऽपि विशेषबलाद्वयवहारविशेषदर्शन- 
मात्रेण ब्रह्मण्यपि तथा कल्पयितुं युक्तम्‌, निश्चायकप्रमाणाभावाद्धतिश्चायकप्रमाणोपन्यासार्थ 

हि सम्भाबना कल्प्यते, यथाऽऽहुः ‘सम्भावितः प्रतिज्ञाया अर्थः साध्येत हेतुना । न तस्य हेतुभि- 
रत्राणमुत्पतन्नेव यो मृतः' इति, न पुनः सम्भावनैवार्थ(स्य)साधिकेत्यत आह एबं धर्मानिति। 

अनु०-- एबंधर्मानिति श्रुत्या तदभेदोऽप्युदीर्यते ॥ 

अपिइाब्दाद्विरोषोऽपि । अत्र हि ब्रह्मधर्माणां पृथक्दर्दननिन्दयाऽभेदोऽवगम्यते । 
धर्मानिति च धर्मबहुत्वोक्त्या सविरोषत्वम्‌ । न च धर्मानित्यनुबादमात्रं श्रुति विना तदसिद्धेः । 
मूलभ्रुत्यङ्गीकारे सैब विशेषाभिधात्री भविष्यतीति प्रमितमेतन्निर्भेदमेव ब्रह्म विशेषबलादेव 
नानाव्यवहारालम्बनमिति। 

अत्र यत्परेण जगत्कारणत्वं किं ब्रह्मणो निमित्तत्वमेव, उत उपादानत्वमेब, अथ उभय- 
मपीति विमृश्य तृतीयः पक्षः (परि)गृहीतः। उपादानत्वं च परिणामित्वेनेति कश्चित्‌ । प्रपञ्च- 
भ्रमाधिष्ठानमात्रत्वेनेत्यपरः । तदेतत्सर्व प्रकृत्यधिकरणे निपुणतरं निराकरिष्यते। 

तस्मात्‌ उक्तलक्षणद्वयोपपन्नं ब्रह्म नारायणाख्यं मुमुक्षुणा जिज्ञास्यमिति स्थितम्‌ ॥ 

॥ इति जन्माधिकरणम्‌ ॥ १-१-२ ॥ 


XXX 


॥ अथ इास्त्रयोनित्वाधिकरणम्‌॥ १-१-३॥ 


सु०-- जगञ्जन्मादिकारणत्वं परब्रह्मणो विष्णोर्लक्षणमभिहितम्‌ । तस्य 
हरहिरण्यगर्भादि- चेतनेषु प्रधानाद्यचेतनेषु च पाझुपताद्यागमानुमानाबष्टम्भेनातिव्याप्तिमाराङ्कय 
अत्र परिहरति भगवान्‌ सूत्रकारः ॥ 


परि०--- पूर्वेणाधिकरणेनास्याधिकरणस्य सङ्गतिफले आह जगदिति । परिहरतीति । शास्ररूपप्रमाणो - 
क्तयेति योज्यम्‌ । | 


सु०--- तत्र पूर्वपक्षमारचयति शैवाचेति । 


अनु१- हैबाद्यागमसम्प्राप्तदृष्टगेन फलेन तु ॥ 
तद्वाक्योपमया5न्यच प्रमाणत्वेऽनुमीयते । 
ईशबाक्यत्वत 

शिवेन रचितः शैबः । आदिग्रहणाद्विरण्यगर्भादिरचिता गृह्यन्ते । तैः सम्प्राप्त तदुक्त- 
साधनानुष्ठानसम्प्रापम्‌। दष्टं दृष्टि: प्रत्यक्षमिति यावत्‌, तस्सिद्ध दृश्गम्‌ । फलेन तु तद्वाक्यस्य 
प्रामाण्यमनुमायेति रोषः । प्रमाणत्ब इति विषयसप्तमी ॥ दृष्टफलार्थ साधनानि विदधद्वाक्यं 
तावत्‌ प्रमाणतयाऽनुमीयते । केन लिङ्गेन, फलेन । तस्य पक्षासम्बन्धिनोऽनुभापकत्बं कथ- 
मित्यत उक्तं शौबायागमसम्प्राप्तेति । अज्ञानासिद्धिं परिहर्तुमुक्तं दृष्टगेनेति । तुदाब्दोऽनुमान- 
वये हेतुबिशेषद्योतकः । ईशवाक्यत्वत इत्यत्रादिशब्दो योज्यः । 


अयमर्थः । द्विविधो हि दिवप्रणीत आगमः । कश्चित्‌ प्रत्यक्षयोग्यसम्पदादिफल- 
मुद्दिश्य साधनानि विदधत्‌ । अपरस्तु स्वर्गापवर्गाययप्रत्यक्षफलानि विदधानः शिवस्य जग- 
न्मादिकारणत्वसर्वज्ञत्वसर्वशक्तित्वसत्यसङ्कल्पत्वाद्यरोषगुणपूर्णत्वं निरवद्यत्वं च प्रति- 
पादयति ॥ तत्राद्यस्तावत्प्रमाणम्‌ । तदुक्तसाधनानुष्ठाने सति प्रत्यक्षत एव फलदर्शनात्‌ । तदयं 
प्रयोगः । विमत आगमः प्रमाणं सफलप्रबृत्तिजनकत्वात्‌ चरकसुश्रुतादिवत्‌ । यद्यप्रमाण- 
मभविष्यत्‌ न समर्था प्रवृत्तिमकरिष्यद्विप्रलम्भकवाक्यवत्‌ । तदुक्तम्‌ 'प्रमाणतो ऽर्थप्रतिपत्तौ 
्रवत्तिसामर्थ्यादर्थवत्प्रमाणम्‌' इति ॥ ततश्च तत्प्रणेतुः शिवस्य परमाप्तत्वमवधार्य तद्दृष्टान्तेन 
तत्प्रणीतस्य द्वितीयस्याप्यागमस्य प्रामाण्यमवसीयते । अत्र च प्रयोगः । विप्रतिपन्न आगमः 
प्रमाणं शिववाक्यत्वात्सम्प्रतिपन्नवदिति । विपक्षे दिवस्यानासत्वप्रसङ्गो बाधकः ॥ तदेव- 


मनुमितप्रामाण्येन शैवागमेन शिवस्य जगञजन्मादिकारणत्व(स्य)ाभिधानान्नेदं लक्षणं विष्णो - 
रुपपद्यत इति झवा: । 


अनयैव दिशा तत्तदागमप्रामाण्य प्रसाध्य तत्तदेवतावादिना प्रत्यवस्थानानि द्रष्टव्यानि। 


परि० भावे निटेत्यपेत्याह दृष्टं दृष्टिरिति । केन लिड़ेनेत्यस्योत्तरं फलेनेति । इत्यत उक्तमिति । 
फलजनकसाधनवोधकत्वल्पसम्वन्धसिद्धर्थमुक्तमित्यर्थः । अनुमानद्वय इति । दृष्टान्ते दार्टान्तिके च प्रामाण्य- 
साघकानुमानद्वये यथाक्रमं सकलप्रवृत्तिजनकत्वशिववाक्यत्वरूपहेतुविशेषद्योतक इत्यर्थ: । चरकेति । बैद्यग्रन्थ- 
विशेष: । विपक्षे बाधकतर्कमाह यदीति । न्यायसूत्र(भाष्य)सम्मतिमाह तदुक्तमिति। 


सु०-- उपलक्षणं चैतत्‌ । अनुमानेनापि ङिवादीनां जगञ्जन्मादिकारणत्वं सर्वज्ञ 
त्वादिकं (च) शक्यसाधनम्‌ । तथा हि । क्षित्यादिकं सकर्तृकं कार्यत्वाद्वरवत । विवादा- 
ध्यासितं कर्म प्रयज्जाधारजम्‌ कर्मत्वात्सम्प्रतिपन्नवत्‌ । विप्रतिपन्ने पृथिव्युदके, प्रयत्नबता धृते, 
गुरुत्वे सत्यपातित्वात्‌, सम्प्रतिपन्नवत्‌। क्षित्यादिकं प्रयत्नवद्दिनाड्यम्र&ळि)नावयत्वात्सम्पति- 

पन्नवत्‌ । इत्यादिभिरनुमानैर्बिश्बोदयस्थितिलयकर्तरि सामान्यतः सिद्धे अस्मदादीनां तदसम्भ- 
वात्‌ भगवांश्छिव एव परिरोषागजन्मादिकर्ता सिद्धबति । यथा च (वि)चित्रादिकार्यदर्शनात्‌ 
तदनुगुण एव कर्ता कल्प्यते एवं विचित्रानेककार्यदर्शनात्‌(नेन) कल्प्यमानो5पि कर्ता तदनुगुणः 
सार्वज्ञादिमानेव सिद्ध्यति । अथवा क्षित्यादीनां कर्तेत्येतदन्तर्गतमेव सर्वज्ञत्वादिकं न यत्ना- 
न्तरमपेक्षते, निमित्तोपादानफलाद्यभिन्ञस्य तदनुगुणेच्छाप्रय्रबत एव कर्तृत्वात्‌ । 

एवं हिरण्यगर्भादिष्वपि परिरोषेण जगत्कारणत्वं योज्यमिति ॥ 

परि०-- 'अनुमानतोऽन्ये न कल्पनीयाः' इति भाष्यं मनसि कृत्वाऽह उपलक्षणं चैतदिति । रोवा- 
द्यागमेत्यादिनाऽऽगमावष्टम्भेन शिवादीनां जगत्कारणत्वसाधनमित्यर्थः । सृष्टिकर्तृत्वस्थितिकर्तृत्वलयकर्तृत्वेष्वनु- 


मानान्याह क्षित्यादिकमित्यादिना । कर्मेति । आद्यकालीनं परमाणुकर्मेत्यर्थः । ननु कथमस्य शिवत्वं सार्वज्ञादे- 
` रभावात्‌ इत्यत आह यथा चेति । 


सु०-- एवमागमादनुमानाच्चान्येषां जगञ्जन्मादिकारणत्वे प्राप्ते प्रतिविहितं सूत्र- 
कृता । आगमादनुमानतो वाऽन्ये जगत्कारणत्वेन न कल्पनीयाः । कुतः ? शास्रयोनित्वात्‌ । 


ब्र०सू०-- ॥ ॐ शास्रयोनित्वात्‌ ॐ ॥। 


ऋग्यजुस्सामाथर्वाश्चेत्यादिनोक्तं शास्त्र योनिः कारणमभिव्यञ्जकं प्रमाणमस्येति 
शास्त्रयोनि: तस्य भावः शास्रयोनित्वं तस्मात्‌ । एतदुक्तं भवति । जगञ्जन्मादिकारणस्य 
बस्तुनो वेदादिइास्रैकसमधिगम्यत्वेन रौवाद्यागमानुमानागोचरत्वान्न तेरन्येषां जगत्कारणत्वं 
कल्पनीयम्‌। किन्तु शास्त्रं यस्य जगत्कारणत्वमाचष्टे स एव तथाभ्युपगन्तव्य इति ॥ 


परि०-- साध्यमध्याहृत्य तत्र हेतुत्वेन सूत्रं योजयति आगमादनुमानतो वेत्यादिना । एतेन 
भाष्यानुभाष्ययोर्विरोधोऽपि प्रयुक्तः । उपलक्षणतयोभयत्र द्वयोरपि ग्राह्यत्वादिति दर्शितम्‌ । इत्यादिनोक्तमिति । 
भाष्योक्तप्रमाणेनोक्तमित्यर्थः । कथमनेनोक्तदाङ्कानिरस इत्यत आह एतदुक्तं भवतीति । जगञ्जन्मादिकारणस्य 
बस्तुन इति । एतेन पूर्वसूत्रेऽव्याहृतं तदितिपदं तस्येति षष्ठ्यन्ततया विपरिणम्यानुवर्तत इति सूचितम्‌ । 


सु०-- स्यादेतत्‌ यदि शासत्रैकसमधिगम्यत्वं सौत्रो हेतुः सिद्धः स्यान्न चेवं प्रत्यक्षा - 
गम्यत्बेऽपि झौवाद्यागमैरनुमानैश्चोक्तविधया जगत्कारणत्वस्य निश्चेतुं ाक्यत्वात्‌; इत्याशङ्कब 


सौत्रहेतुसिद्धये झौवाद्यागमगम्यत्वं ताबन्निराचिकीर्षुस्तत्प्रामाण्यसाधकं परोपन्यस्तमनुमान- 
मपाकरोति इति चेदिति । 

अनु०-- इति चेत्तद्वन्यभिचारिणा ॥ 
अप्रामाण्यानुमा च स्यात्‌ 


तद्वः प्रत्यक्षावगतश्वासौ व्यभिचारः फलव्यभिचारश्च सोऽस्यास्तीति तद्रव्यभिचारि 
बाक्यं, तेन दृष्टान्तभूतेन, शिवादीनां जगत्कारणत्वा(वगमहेतुभूता)गमस्येशवाक्यत्वादिना 
हेतुनाऽप्रामाण्यानुमितिश्च स्यात्‌ । एतदुक्तं भबति । यदि प्रत्यक्षसंबादेन दृष्टार्थानां शिवादि- 
वाक्यानां प्रामाण्यमनुमाय तदृष्टान्तेनादृष्टार्थानामपि रिवादिवाक्यत्वेन हेतुना प्रामाण्य- 
मनुमीयते, तर्हि दृष्टार्थष्वेब वाक्येषु यत्प्रत्यक्षत एव फलव्यभिचारवद्‌ ह्यते तस्य, विमत- 
मप्रमाणमसमर्थप्रतृत्तिजनकत्वाद्विप्रलम्भकवाक्यवदित्यप्रामाण्यमनुमाय, तदृषटान्तेन शिवादि- 
वाक्यत्वादिहेतुनेवारृष्टार्थानामपि, विमतान्यप्रमाणानि रिवादिवाक्यत्वात्‌ सम्प्रतिपन्नवदि- 
त्यप्रामाण्यमनुमातुं शक्यत एव । न हि दृष्टार्थं सर्वमेव दिववाक्यं समर्थप्रवृत्तिजनकम्‌ । 
विफलप्रवृत्तिजनकस्यापि बहुलमुपलम्भात्‌ । ननु तदपि वाक्यं प्रमाणमेव । (फल) व्यभि- 
चारश्च(स्तु) कर्दृकर्मादिवैगुण्यनिमित्त इति चेत्तर्हि तदपि वाक्यमप्रमाणमेब फलसंवादस्तु 
काकतालीयो वा जगद्वयामोहकानां शिवादीनां गुडजिहिका वेत्यस्तु । प्रामाण्ये हि सुरढनिरूढे 
व्यभिचारस्य कर्त्रादिवैगुण्यं कारणं कल्पनीयम्‌ । फलाव्यभिचारेणैव प्रामाण्यं परिकल्पयतः 
स्फुटमितरेतराश्रयत्वम्‌ । दिववाक्यत्वं फलसंवादिन्यनैकान्तिकमिति चेन्न । तबापि फल- 
विसंवादिन्यनेकान्त्यात्‌ ॥ किञ्च यः रिवागमस्याहृष्टार्थस्याप्येवं प्रामाण्यं मन्यते स हिरण्य- 
गर्भाद्यागमानामपि प्रामाण्यमङ्गीकरोति न वा । नाद्यः । परस्परविरुद्धयोरुभयोः प्रामाण्या- 
योगात्‌ । न द्वितीयः । अनुमानप्रकारस्य समानत्वे वेषम्यानुपपत्तेः । अथ तदनुमानमप्रयोजकं 
हिरण्यगर्भवाक्यत्वेऽप्यागन्तुकेन विप्रलम्भादिना(दि) दोषेणैकस्याप्रामाण्यसम्भवादिति चेत्‌। 


समं समाधानम्‌। अनेनैव न्यायेन चैत्यवन्दनादिवाक्यानामपि प्रामाण्यं राक्यसाधनम्‌। न हि 
तद्वक्ता कदाऽपि सत्यं नावादीत्‌ । 


तदेबं शैवाद्यागमप्रामाण्यस्याशक्यसाधननत्वान्न तेन जगत्कर्ता सिद्धयति (इति) । 


परि०-- तद्वेत्यादिमूलमुतसूत्रमिति भ्रमनिरासाय सौत्रहेतुसाधनपरतयाऽवतारयितुं 
नन्वेवं कथं तु शङ्कामाह स्यादेतदिति । 
नन्वेवं कथं तहिं सिद्धान्ते 'न विलक्षणत्वादि'त्यधिकरणे वेदादौ फलबिसंवाद: कर्त्रादिवैगुण्यनिमित्तक इति समाधास्यत 
इत्यत आह प्रामाण्ये हि सुद्दढनिरूढ इत्यादि । इतरेतराश्रयत्बमिति । सिद्धे प्रामाण्ये फलव्यभिचारस्यान्य- 
निमित्तकत्वकल्पनम्‌ । सिद्धे च तस्यान्यनिमित्तत्वे फलसंवादेन प्रामाण्यकुद्धद्नमित्यन्योन्याश्रयत्वमित्यर्थ: । 

बिमतान्यप्रमाणानि शिववाक्यत्वादिति प्रागुक्तप्रयोगे दोषमाशङ्क्य प्रतिवन्योत्तमाह ङिववाक्यत्वमित्यादिना । 
तवापीति । शिववाक्यत्वेन प्रामाण्यमनुमिमानस्यापीत्यर्थः । कथं तर्हि निर्णय इत्यतः प्रतिबन्दीमुखेन अप्रामाण्यमेव 
निर्धारयति किञ्च यः शिवागमस्येत्यादिना । प्रामाण्यसाधकानुमानमितोऽप्यप्रयोजकमित्याह अनेन न्यायेनेति । 
तत्र फलसंवादिवाक्यमेव नास्ति । येन तद्दृष्टान्तेन वुद्धवाक्यत्वेन हेतुना प्रामाण्यानुमितिः स्यादित्यत आह न हीति। 

सु०-- मा भूच्छैवाद्यागमाजगजन्मादिकर्दसिद्विः, उक्तानुमानैस्तु भविष्यति, तत्कथं 
शास्रकसमधिगम्यत्वं जगत्कारणस्येति चेत्‌ । किं झास्तरानुसार्यनुमानं जगत्कारणे प्रमाण- 
मुच्यते, उत स्वतन्त्रम्‌। आसस्त्वङ्गीक्रियत एव, तेनास्मत्पक्षस्यैव सिद्धेः । झास्त्रस्य भगव- 
देकनिष्ठतायाः समन्वयसूत्रे वक्ष्यमाणत्वात्‌ ॥ द्वितीयं दूषयति न पृथगिति। 

अनु ० न पृथक्‌ चानुमेश्वरे । 

ईश्वरे जगत्कारणे, पृथक्‌ स्वतन्त्रानुमा, च न, मानमित्यर्थः । तथा हि । यत्तावत्‌ 
सामान्यतो जगत्कर्वृत्वसिद्धावनुमानम्‌, तत्र किं कारणादिसाक्षात्कारवत्कर्ृपूर्वकत्वं साध्यम्‌, 
सकर्तृकत्वमात्रं वा । 

आद्ये दृष्टान्तस्य साध्यवैकल्यम्‌ । न हि कुलालादिर्घटादिकारणानि धर्माधर्मादीनि 
साक्षात्कुरुते॥ अत एव कदाचित्प्रतिहतेच्छो भवतीति चेत्‌ । किमेतावता । साध्यवैकल्या- 
परिहारात्‌ ॥ कथञ्चिदस्य हेतुविशेषणत्वे साधनवैकल्यं च दृष्टान्तस्य स्यात्‌ । केबलव्यतिरेकी 
तर्ह्ययमस्त्विति चेन्न, विशेषणासिद्धेः । 

द्वितीये सिद्धसाधनम्‌, अदृष्टवतां जीवात्मनामेब कर्तृत्वोपपत्तेः । तेषां कारणानभिज्ञ- 
त्वान्नेति चेन्न, कुलालादीनामकर्दृत्वप्रसङ्गात्‌ । अदृष्टाधिष्ठात्राऽपि केनचिद्भाव्यमिति चेन्न, 
अधिष्ठातृकृत्याभावात्‌ । न तावन्नोदनादिकम्‌, अद्रव्यत्वात्‌ । न चातिशयजन्म, गुणे गुणा- 
यन्तरानुपपत्तेः । न चातीन्द्रियाधेयशक्तिः, अनभ्युपगमात्‌ । न च सहकारिसमवधानम्‌, 
अदृष्टादेव तदुपपत्तेः । नापि कार्यकारित्वम्‌, तस्याृष्टस्वभावत्वात्‌ । तर्ह्युत्पत्त्यनन्तरमेव किं 
न कुर्यादिति चेत्‌ न, प्रबळाहृष्टान्तरप्रतिबन्धादिनेति बदामः। 


किश्च कार्यत्वं पक्षे कुतः सिद्धम्‌ ॥ अभूत्वाभावित्वादिति चेन्न, तस्यैव कार्यत्वात्‌ । 
कथश्चिद्गेदेऽपि भागासिद्धत्वात्‌, न खलु गिरिसागरादीनामभूत्वाभावित्वमस्माभिरुपलभ्यते । 
तर्हि द्रव्येषु तावत्सावयवत्वात्कार्यत्वसिद्धिरस्त्विति चेन्न, सावयवत्वं (हि) समवायिकारण- 
बत्त्वमुत परिणामिकारणवत्त्वम्‌ (वा) । आथे प्रतिबाद्यसिद्धिः । द्वितीये वाद्यसिद्धि: । 

किञ्च यस्य कार्यत्वमात्रे(ऽपि) विप्रतिपत्तिः स कथं कारणवत्तामेवाभ्युपेयात्‌ । 


ननु क्षित्यादीनां प्रत्यक्षत एव प्रदेशवत्त्वमनुभूयते । अन्यथा कथं भूतले घटभावाभावौ 
युगपत्सम्भवत इति चेन्न, तर्होवमाकाशादीनामपि कार्यत्वप्रसङ्घात्‌ । कथमन्यथा गगने पक्षिणो 
भावाभावौ युगपदिति तत्रापि वक्तुं शक्यत्वात्‌ । संयोगस्य स्वात्यन्ताभावसमानाश्रयत्बादेव- 
मिति चेत्‌, समं प्रकृतेऽपि ॥ खननादिना येषां विभागो नोदनादिना च येषां संयोगस्ते क्षित्या- 
दीनामबयबाः प्रत्यक्षसिद्धा इति चेत्‌। तत्किं संयोगविभागि(?) सजातीयद्रव्यान्तरवत्त्वं साव- 
यवत्वमित्युक्ते भवति उत तदारब्धत्वम्‌। आद्ये परमाणुभिर्व्यभिचारः। द्वितीये व्यर्थविशेषणत्वं 
ूर्ववदसिद्धिश्वेति ॥ एतेन विवादाध्यासितं कर्म प्रय्राधारजमित्येतदपि निरस्तम्‌। 


यदपि पृथिव्युदके प्रयत्नवता धृते इत्यनुमितम्‌, तदपि पूर्ववत्सिद्धसाधनम्‌। 


किञ्च संयोगबेगप्रयत्नवददृष्मपि कस्माह्ुरुत्वप्रतिबन्धकं न कल्प्यते । अपातित्बं च 
सन्दिग्धासिद्धम्‌, महत्त्वेन पतनानुपलम्भसम्भवात्‌। 


एतेन चरमानुमानमपि निरस्तम्‌। 


क्षित्यादिकं विकर्तृकम्‌ अनुपलभ्यमानकर्तृकत्वाद्गगनवदित्यादिना सत्प्रतिपक्षता च 
सर्वानुमानानाम्‌ । अनुपलभ्य(मान)त्वं चास्मदुपलब्ध्ययोग्यत्वमिति न कश्चित्षुद्रोपद्रवः । 
परसुखादौ व्यभिचार इति चेन्न, तस्यानुमानादुपलब्धेः । तर्हि क्षित्यादिकर्ताऽप्यनुमानादुप- 
लभ्यत इति चेन्न, अनुमानादीश्वरोपलब्धावस्मदनुमानस्य दुष्टत्वम्‌ । तथा चानुमानादीश्व- 
रोपलब्धिरितीतरेतराश्रय(प्रसङ्गत्व)ात्‌ । अनयैव दिशा सर्वाणि जगत्कारणमात्रसाधनानि 
स्वतन्त्रतानुमानानि निरसनीयानि (इति) । 


परि०-- उक्तेति । कार्यत्वाचनुमानैरित्यर्थः । ननु यदि वेदादिशञास्रं शिवादिकारणतां ब्रूयात्‌ तर्हि तदनु- 
सार्यनुमानमपि शिवादेरेव कारणतां वदेदिति कथं तेन भवत्पक्षस्य सिद्धिरित्यत आह शास्रस्येति । ईश्वरेऽनुमाना- 
गम्यतोत्तेः प्रकृतानुपयोगाद्विवक्षितमर्थमाह जगत्कारण इति । अनुमा चेति । न केवलमागम इति चार्थः । 
कथञ्चिदस्य हेतुविशेषणत्व इति । धर्मादिसाक्षात्कारपर्वककृतिजन्यत्वादिति हेतुविरोषणत्व इत्यर्थः । विशे- 
घ्यांशमादाय साध्यवैशिष्ट्यनिरासः शक्य इति भावेन कथञ्चिदित्युक्तं तर्हीति । अन्वयव्याप्तौ साधनवैकल्यपक्ष 
इत्यर्थः । घटादौ व्यतिरेकव्या्तिसम्भवादिति भावः । अदृष्टवतामिति । न्यायमते सर्वस्यापि यथायथं तत्त 
जीवोपभोग्यतया जीवादृष्टनिर्मितत्वेन अदृष्टद्वारा जीवानामेव कर्तृत्वोपपत्तेरित्यर्थः । न चातिइायजन्मेत्युक्तम्‌ । 
स चातिदायः किं गुणोऽथ दाक्तिरुत सहकारिसमवधानं अथ कार्यकारित्वमिति विकूर्यान्‌ क्रमेण निराह गुण इति । 

न्यायमते अदृष्टस्य गुणत्वादिति भाव: । अनभ्युपगमादिति । तार्किकमत इति योज्यम्‌ । तार्किकाभिमतस्य 
ईश्वरानुमानिकत्वस्यात्र अपाकरणप्रस्तावादिति भाव: । तर्ह्युत्पत्तीति । स्वजन्मोत्तरक्षण एवेत्यर्थः । अभूत्वा- 
भावित्वादिति । प्रागविद्यमानस्येदार्नी विद्यमानत्वाद्धेतोः कार्यत्वं सिद्धमित्यर्थः । कथञ्चिदिति । कृतिघटितत्वा- 
त्कार्यत्वस्य तत: कथश्चिद्भेद इत्यर्थः । ननु सावयवत्वं नाम कारणवत्त्वं ब्रमः, तचच त्वन्मते परिणामिकारणत्वं मन्मते 
समवायिकारणवत्त्वं अतो न दोष इति वदन्तं प्रत्याह किञ्चेति । कुतस्तद्विरोषवत्त्वमित्येवकारार्थः । परमाणुभि- 
व्यभिचार इति । परमाणूनामपि परमाण्वन्तरसंयोगविभागवत्त्ेनोक्तरूपहेतुसत्त्वेऽपि कार्यत्वाभावाद्व्यभिचार इति 
भावः । व्यर्थेति । आरब्धत्वमात्रस्य कार्यत्वाव्यभिचारादिति भावः । पूर्ववदिति । अभूत्वाभावित्वादिति हेतो- 
रिवत्यर्थः । तत्रोक्तसाध्यावैशिष्टयाचनुसन्धानाय पूर्ववदित्युक्तिः । कार्यत्वादिहेतुनिरासप्रपञ्चनं चेश्वरवादे तर्कताण्डवे 
व्यक्तम्‌ । एतेनेति । अदृष्टद्वारा जीवात्मभिः सिद्धसाधनत्वदोषेणेत्यर्थः । पूर्ववस्सिद्धसाधनमिति । अदृष्टवजीवा- 
त्मभिस्सिद्धसाधनमित्यर्थः | संयोगेति । द्वन्द्वान्तस्थो वतिः संयोगवत्प्रयद्रवदिति प्रत्येकमन्वेति । संयोगादिना प्रतिवद्ध 
गुरुत्वं यथा न पतनहेतुः तथा जीवादुष्टप्रतिबद्धमपि न पतनहेतुः स्यात्‌ । एवं च प्रयत्रवानीश्वरो नाङ्गीकार्य इति भावः। 
ननु तथात्वे पतमानपतत्रिररीरवदुपलम्भः स्यादित्यत आह महत्त्वेनेति। एतेन चरमेति। क्षित्यादिकं प्रयत्रवद्विनाइयं 
विनाझित्वादित्येतदपि हेतौ सन्दिगधासिद्धत्वदोषेण निरस्तमित्यर्थः । ननु यत्किञ्चित्पुतुषानुपलभ्यमानत्वं(भ्यत्वं) 
वा सर्वानुपलभ्यमानत्वं(भ्यत्यं) वा । आद्यं व्यभिचारि अन्त्यं सन्दिग्धासिद्धम्‌; इत्यत आह अनुपलभ्यमानत्वं 
(अनुपलभ्यत्वं) चेति । अस्मदुपलब्ध्यविषयत्वमिति वक्तव्ये यदयोग्यत्वमित्याह तदस्मद्नुमानाविषये देशान्तर- 
गतपरसुखादौ व्यभिचारवारणाय । तत्र अस्मदनुमितिविषयत्वाभावेऽपि तद्योग्यत्वस्य सत्त्वादिति बोध्यम्‌ । तथा 
चेति। अस्मद्नुमानस्य दुष्टत्वे सतीत्यर्थः । यानि 'कार्यायोजनधृत्यादेः पदात्प्रत्ययत श्रुतेः । वाक्यात्सङ्घयाविरेषाच 
साध्यो विश्वकृदव्ययः" इत्युदयनोक्तानुमानान्तराणि तैर्विश्चकर्तृसिद्विरस्त्वित्यत आह अनयैवेति । निरसनीयानीति । 
निरासप्रकारश्च तर्कताण्डवे व्यक्तः । 


सु०-- यञ्च दिवादीनां जगत्कारणत्वे परिरोषानुमानं तदपि किं झारत्रानुसारि किंबा 
केवलम्‌ । नाद्यः, झारत्रस्य भगबदेकपरताया वक्ष्यमाणत्वात्‌ । द्वितीयं दूषयति न पृथक्‌ चेति। 
ईश्वरे दिवे जगत्कर्तरि च पृथगनुमान न मानमित्यर्थः॥ तत्कथमित्यत आह पुंस्त्वेति । 


अनु०— पुंस्त्वहेतुबलादेव पूर्बाक्तेनैव बर्त्मना । 
पूर्वोक्तेन (एव) वर्त्मना रौवागमप्रामाण्यानुमाननिराकरणमार्गेणैव, सत्प्रतिपक्षत्वे- 
नैवेत्यर्थः । एवकारो न दूषणान्तरान्वेषणेन वृथा मनः खेदनीयं स्फुटदोषे सतीति द्योतयति। 


परि०-- प्राक्सामान्यानुमाननिरासकतया योजितमेव वाक्यं परिरोषानुमाननिरासकतयाऽपि अवतार्य 


व्याचष्टे यच्चेति । ईश्वर इत्यस्य प्रतिपदं शिव इति । प्रकृतोपयोगायाह जगत्कर्तरीति । शिवो जगत्कर्तेत्यस्मिनर्थ 
चेत्यर्थः । 

सु०-- ईशवाक्यत्वं कथमत्र हेतुः स्यादित्यत आह पुंस्त्वेति । 

पूर्वोक्तेन (एव) वर्त्मनेति सत्प्रतिपक्षतामात्रमतिदिष्टम्‌ । न तु स हेतुरिति भाबः । 

अयमत्र प्रयोगः । शिवो न जगत्कारणं पुंस्त्वादेबदत्तबदिति । 

ननु शिवः केन प्रमाणेन सिद्धः । अथ परिशेषतः, जगत्कर्तृत्वं तस्मिन्ननुमिमानस्य 
तवापि कुतः सिद्धम्‌ (?) । लोकप्रवादादिनेति चेत्‌ । ममापि तथेत्यस्तु । भवदभिमते ब्रह्मणि 
हेतुरनैकान्तिक इति चेन्न, केवलानुमानवादिनं प्रत्यनीश्वरवादाङ्गीकारेण प्रत्यवस्थानात्‌ । 
ननु जगत्कारणत्वं शिवनिष्ठमन्यत्रानुपपत्तौ सत्यां किञ्चिन्निष्ठतया प्रमितत्वादिति हि परिरोषा- 
नुमानम्‌, तत्कथमस्यायं प्रतिपक्ष इति चेन्न, विरुद्धार्थसाधनमात्रेण प्रतिपक्षसम्भवात्‌ । 
प्रयोगतोऽप्येकधर्मनिष्ठतायाः प्रमाणप्रयोजनशान्यत्वात्‌, अन्यथैवविधार्थिकप्रतिपक्षाणामन्य- 
जानन्तभविनादूषणत्वप्रसङ्कात्‌। न चैवमस्स्विति वाच्यम्‌, प्रतिरोधकत्व (स्याप्रतिबन्धकत्व) - 


स्यानुभवसिद्धत्वात्‌ । नन्वेवं सति सामान्यसिद्विरनुपपन्नाऽऽपद्यत इति चेत्‌, आपद्यताम्‌, 
तदनुमानानां दूषितत्वात्‌ 


परि०-- (अनीश्वरवादाङ्ीकारेणेति । शास्रगम्यत्वाभावाङ्गीकारेणेत्यर्थ: । स एव पुंस्त्वशब्दार्थ: । तथा 
च न ब्रह्मणि व्यभिचार इति भावः ।) अयं प्रतिपक्ष इतीति । शिवो न जगत्कारणमिति प्रयोग इत्यर्थः । पक्ष 
साध्यादिभेदादिति भाव: । प्रमाणेति । प्रमाणप्रयोजनाभ्यांशूऱ्यत्वादित्यर्थ: । अन्यत्रेति । असिद्धचादिहेत्वाभासान्तर 
इत्यर्थ: ।प्रतिबन्धकत्वस्येति । अनुमितिं प्रतीति योज्यम्‌ । नन्वेवमिति । परिदोषानुमानस्य ुष्टतया सामान्यस्य 


शिवे पर्यवसानाभावे सति कार्यत्वादिहेतुभिः कर्वृसामान्यसिद्धिर्न युज्यत इत्यर्थः । तदिति । कर्तृसामान्यसाधकानु- 
मानानामित्यर्थः । 


सु ० किमतो यद्येवमिति चेत्‌, सिद्धः सौत्रहेतुरित्याह शास्रयोनित्वमिति । 
अनु०- शास्रयोनित्वमेतेन कारणस्य बलाद्भवेत्‌ । 

एतेन उक्तप्रकारेण । कारणस्य जगत इति शोष: । बलात्‌ प्रकारान्तरेणासिद्धिबलात्‌ । 
परि०--- यद्येबमिति । इति चेदित्यादिग्रन्धेनोक्तदिशा जगत्कारणस्यागमानुमानाम्यामगम्यत्वे सतीत्यर्थः । 
सु०--- जगत्कारणस्यानुमानावेद्यत्वं श्रुतिभिरपि सिद्धमित्याह नाबेदबिदिति । 


अनु०-- नाबेदविन्न तर्केण मतिरित्यादिबाक्यत; || 
तको ज्ञापयितुं शक्तो नेशितारं कथञ्चन। 

'नावेदविन्मनुते(दं) तं बृहन्तम्‌', 'नैषा तर्केण मतिरापनेया', 'नेन्द्रियाणि नानुमानं वेदा 
होवैनं वेदयन्ति', इत्यादिवाक्यतः, इति ज्ञायत इति दोष: । तर्क इत्यनुमानमात्रोपलक्षणम्‌ । 
ईशितारं जगत्कारणं(त्कतरिम्‌) । कथञ्चन सामान्यतो विशेषतश्च । 


परि०-- 'कथब्चन' इत्यनन्तरं पदद्वयाध्याहारमाह इति ज्ञायत इति शेष इति । दूषणानुमानमात्र- 
भ्रमनिरासायाह तर्क इति । प्रकृतोपयोगायेशितृशब्दार्थमाह जगत्कारणमिति । 


सु०-- यदपि कार्यत्वादिहेतोः पक्षधर्मताबलादन्यस्माद्वा5नुमानादीश्वरस्य सार्व- 
ज्ञादिसिद्धिरिति तदपि प्रतिपक्षदुष्टत्वादयुक्तमित्याह बनकृत्त्वादीति । 


अनु०- बनकृत्त्वादिरूपेण पक्षभूतस्य चेशितुः ॥ 
किञ्चिज्ज्ञत्वं हि पुंस्त्वेन शक्यं साधयितुं सुखम्‌ । 


ननु “अत्रैवं प्रयोक्तव्यम्‌, ईश्वरः किञ्चिज्ज्ञः पुं्त्वाद्देवदत्तवदिति । तत्रेश्वरः प्रमितो 
बा न वा ॥ आद्ये येन प्र(यत्प्र)माणेन सिद्धस्तेनेब तस्य सार्वज्ञसिद्धेर्घमिंग्राहक (प्रमाण) - 
विरोधः । द्वितीये त्वाश्रयासिद्धिः ।” तत्कथमुच्यते ईशितुः किश्रिज्ज्ञत्वं च पुंस्त्वेन साधयितुं 
शक्यं हीति तत्राह सुखमिति । तत्कथमित्यत उक्तं बनकृत्त्वादिरूपेण पक्षभूतस्येति । 
प्रसिद्धकर्तृरहितं बनं सकर्तृकं कार्यत्वादित्यादिना यो बनादिकर्ता सिद्धः तेनैवाकारेण तं 
पक्षीकृत्य प्रयोगे न कोऽपि दोष इत्याहायः । बनकृत्त्वं पर्वताधारकत्वमित्यादिरूपो धर्म- 
स्तेनोपेतस्य। । 


न हि बनकर्तेत्येताबता सर्वज्ञ इति लभ्यते । प्रसिद्धवनकर्तुरसर्वज्ञत्वात्‌ । स एव 
क्षित्यादिकर्तेति कथं न सार्वज्ञ्यमिति चेन्न । तद्भावे प्रमाणाभावात्‌ । न हि कार्यत्वादिहेतुः 
कर्तारमिव तस्य सर्वत्रैकत्वं गमयितुं शक्रोति । लाघवादेकत्वमाश्रीयत इति चेत्‌ (न) । 
लोकदर्शनानुसारेण कर्तारं कल्पयतो गौरवाश्रयणस्यैवो (स्यो) चितत्वात्‌ । लोके हि गजगवय- 
गर्दभादीनां घटपटादीनां च निर्मातारो विजातीया एवोपलभ्यन्ते । न च वनकर्ता किश्रिज्ज्ञ इति 
साधने किमीश्बरस्येति बाच्यम्‌ । तस्यैवेश्वरतया परेणाङ्गीकृतत्वात्‌। अन्यथा वनकर्तीरे सिद्धे 
किमीश्वरसिद्धावायातमित्यपि स्यात्‌। 

परि०- ईश्वरः सार्वज्ञ्यादिगुणवान्‌ सर्वजगत्कर्तृत्वात्‌ व्यतिरेकेण कुलालवदित्यनुमानं हृदि कृत्वाह 
अन्यस्माद्वेति । यद्यपि पक्षधर्मताबलादपि व्यापकस्य पक्षीयतामात्रं सिद्धयति तथापि नाधिकमिति पृथगुक्तिरिति 

भाव: । कर्तेत्येतदन्तर्गतमेव सर्वज्ञत्वमित्येतदपि निराह न हि कर्तेति । क्षित्यादिकर्तेत्युत्तया तल्लामोषस्तीति 
भावेनाशङ्कय निराह स एबेति। 


सु०-- न केवलं किश्चिज्ज्ञत्वसाधनं सुकरम्‌ । किन्तु स्वकृतकार्याज्ञत्वमपि शक्य- 
साधनमित्यादायेनाह वृक्षकृदिति । 

अनु०-- दवृक्षकृन्नाखिलं वृक्ष वेत्ति पुंस्त्वाद्धि चैत्रवत्‌ ॥ 

बृक्षकृदिति पूर्ववद्धर्मिग्राहकविरोधाश्रयासिद्विपरिहारायोक्तम्‌ । प्रसिद्धकर्तृरहितेत्यपि 
योज्यम्‌, अन्यथा सिद्धसाधनताप्रसङ्गात्‌ । अखिलम्‌ इत्यारम्भकावयवसङ्क्यापलपरिमाण- 
विरोषसहितम्‌। अस्मदादीनां विप्रतिपन्नवृक्षज्ञानमात्रसद्भावात्‌ अनेकान्त्यपरिहाराय अखिल- 


' मित्युक्तम्‌ । हीति विपक्षे बाधकाभावं सूचयति । न हि यो यत्कर्ता स सकलं तज्जानातीति 
नियमः, कुलालादावभावात्‌, अनुपयोगाञ्च तज्ज्ञानस्येति । 


अनेनैव न्यायेन सर्वत्र प्रतिपक्षसम्भवात्‌ सत्यसङ्कल्पत्वाशरीरित्वनित्यज्ञानेच्छा- 
प्रयनरत्वदुःखादिराहित्यादिकमपि नानुमानेन साधयितुं शाक्यमित्यादायवानाह इत्यादीति । 


अनु०-  इत्यायनुमया स्पर्धि नानुमानं परेशितुः । 
शक्तं बिज्ञापने 


आदिशब्दः प्रकारवचनः । परेशितुः सत्यसङ्कल्पत्वाद्युपेतस्य। 


परि०-- प्रसिद्धकर्जिति । प्रसिद्धकर्तृरहित यद्वनं तत्कृदिति ध्येयमित्यर्थ: । विपक्ष इति । परोक्ता- 
खिलन्ञत्वविपक्षेऽखिलन्ञत्वाभाव इत्यर्थः । बाधकाभावं व्यनक्ति न हि यो यत्कर्तेति । 


सु०-- आभाससमानयोगक्षेमं चेश्वरानुमानजातमित्याह चातिप्रसङ्गः इति । 
अनु ० चातिप्रसङ्गोऽनुमयेदृशा ॥ 


ईहशा आगमादिसहायसम्पदमपहायात्यन्तातीन्द्रयर्थे (ष) 
अतिप्रसङ्गश्च भवतीत्यर्थः । अतिप्रसङ्गमेब दर्शयति पतत वित, 6. अ त 


अनु०-- वस्तुत्वात्तुरगः शृङ्गी पुष्पबत्खं सुतेर्युता । 
चित्रिणी च रसः घछो रसत्वात्सोत्तरो भवेत्‌ ॥ 

चित्रिणी वन्ध्या । षष्ठो रसो रसान्तरवानित्युक्ते प्रथमादिरसेन सिद्धसाधनं स्यात्‌ । 
सप्तमरसबानित्युक्ते अप्रसिद्धविदोषणता स्यात्‌ । अतः सोत्तर इत्युक्तम्‌ । ईश्वरानुमानस्य 
प्रमाणतायामेतेषामपि प्रामाण्यं स्यादिति दोष: । 

ननु वस्तुत्वं घटादावनैकान्तिकमिति चेन्न, तस्यापि पक्षत्वात्‌ । तुरगश्ुद्ठादीना- 
मनुपलम्भबाध इति चेत्‌, क्षित्यादिकर्तुरप्येबमेब । अयोग्यत्वान्नोपलभ्यत इति चेत्‌, तुरग- 
विषाणमपि एवम(मेवा)स्तु । न च(नु) विषाणं नाम महत्त्वे सत्युद्भूतरूप(: )शरीरावयव- 
बिशेषः, स कथमुपलब्ध्ययोग्यः स्यादिति चेत्‌, कर्ताऽपि तर्हि कुलालादिरिव महत्त्वे सत्यु- 
द्रूतरूपदारीरवान्‌ कथमुपलब्ध्ययोग्यो भविष्यति । अशारीरत्वान्नोपलभ्यत इति चेत्‌, रूपा- 
भावात्तुरगबिषाणमपि तथाऽस्तु । विषाणं रूपबदेबेति चेत्‌, कर्ताऽपि शरीरवानेव । शरीर 
कर्तृत्वेऽनुपयुक्तमिति चेत्‌ न, किमुपयोगेन, न हि तदुत्पत्त्या व्यासिर्वौद्धानामिव भवताम्‌ । 
धर्मादिमत्त्वं शरीरित्वे प्रयोजकमिति चेन्न, तस्यापि कर्तृत्वेन साधनादिति । 

ननु कथमत्र प्रयोक्तव्यम्‌। अनुमानत्वं यदि कार्यत्वादौ वर्तेत तदा तदविदिष्टे वस्तुत्वादौ 
(अपि) वर्तेतित्येबमिति। 

परि०-- न हि तदुत्पत्त्या व्यापिरित्यादि । तदभिन्नयोः कार्यकारणयोश्च व्याप्तिरिति बौद्धमतम्‌। तथा च 
यथा बौद्धानां हि कार्यकारणयोरेव व्याप्यङ्गीकारो न तथा भवतां तार्किकाणाम्‌ । तथा च नित्यज्ञानेच्छाकृतिषु 
रीरस्याजनकत्वेऽपि चैत्रादावन्यत्र व्यापतिदईनिनेहापि व्याप्तिबलात्‌ स्यादेव शरीरमित्यर्थः । 

सु ० ननु विचारशास्रमारभ्य जगत्कारणेऽनुमानानवकाइाव्युत्पादनं व्याहतमित्या- 
शङ्का परिहरन्नुपसंहरति उपक्रमादीति । 

अनु०— उपक्रमादिलिङ्गेभ्यो नान्या स्यादनुमा ततः । 

आगमानुगृहीतानुमानोपलक्षणमेतत्‌। आगमानुग्रहे हि सर्वाण्येतान्यनुमानान्येव, पक्ष- 
धर्मतादीनामङ्गानामपौरुषेयतया स्वतःप्रमाणेन शास्त्रेण सिद्धेः, प्रतिपक्षादीनां च तद्विरोधेन 
बाधादिति सङ्घेपः । 

परि०-- विचारशास्रम्‌ अनुमानरूपन्यायनिबन्धना्रम्‌ । कर्मनिर्णये युत्तिश्चेत्यादिग्रन्थे कर्तृत्वादौ 
कार्यत्वादीनां अनुमानानामङ्गीकारादाह आगमानुगुहीतेति । सह्वेप इति । विस्तरस्तु तर्कताण्डवे । 

सु०-- तदेवं जगत्कारणत्वस्य(णस्य) शासत्रैकसमधिगम्यत्वान्नानुमानादिना लक्षण- 
स्यातिव्यासिकथनं युक्तमिति सिद्धम्‌॥ 

अत्र केचित शास्रस्य योनिरिति व्याचक्ष(कुर्व)ते ॥ तदनुपपन्नम्‌ प्रकृतानुपयोगात्‌। 


न हि शास्रकारणत्वं जगत्कारणत्वे हेतुः, व्यास्यदर्हानात्‌ । पूर्वसूत्रे जगत्कारणत्वेन 
प्रतीतं सार्वज्ञं ब्रह्मणो वेदकारणत्वेन स्फुटीक्रियत इति चेन्न, वेदस्यापि सकलजगदन्त- 
भावात्‌ । कथं चानन्तपदार्थात्मकस्य प्रपश्चस्य कर्तृत्वेन न स्फुटम्‌, तदेकदेशवेदकारणत्वेन 
स्फुटीभविष्यति सार्वज्ञम्‌। 


अथ जगत्कारणत्वं प्रधानादिव्युदासेन ब्रह्मण्येव साधयितुं हेतुत्वेनोक्तं सार्वज्ञं शास्र- 
योनित्बेन साध्यत इति चेन्न, असिद्धिप्रसङ्गात्‌ । न हि ब्रह्मणो जगत्कारणत्वमनङ्ीकुर्वाणो 
वेदकारणत्वमङ्गीकरोति। आगमेन साध्यत इति चेत्‌, तर्हि जगत्कारणत्वमेव तेन किं न साध्यते, 
ईक्षत्यधिकरणादिना जन्मादिसूत्रस्य पुनरुक्तताप्रसङ्गाञ्च। 


जगत्कारणत्वेन सर्वज्ञत्वं न सिद्ध्यति वेदाकर्तृत्वादित्याइाङ्क्ेदमुक्तमिति चेन्न । 
तथा सति प्रतज्ञामात्रत्बप्रसङ्गात्‌, वियदादिविषयेषप्येवमाशङ्काप्रसङ्घात्‌ । बियदधिकरणादौ 
साऽपि निराकरिष्यत इति चेत्‌ (न) । तर्हि तेनेबेदं गतार्थं स्यात्‌। 


कि्च वेदकर्दृत्वाभावे(न) सार्वज्ष्यं न सम्भवतीति शङ्कैव निर्दला । न हि तत्कर्त्रैव 
तज्ज्ञातव्यमिति नियमोऽस्ति। 


कित्र वेदकर्ृत्वं कथं सार्वज््यसाधकम्‌ । यो यावदर्थप्रतिपादकस्य वाक्यस्य प्रणेता 
स ततोऽप्यधिकमर्थ जानात्येव, यथा पाणिन्यादिः, अयं चारीषार्थप्रतिपादकस्य शास्त्रस्य 
प्रणेताऽतः (कथं न). सर्वज्ञ इति चेत्‌ न । किमिदं वेदप्रणेतृत्वं नाम । किं प्रमाणा- 
न्तरेणार्थमुपलभ्य स्वेच्छया (पदादिनि)प्रवन्ध(न) कर्तृत्वं किं वोच्चारणमात्रम्‌। आद्ये पौरुषेय- 


त्वापत्तिः । द्वितीये सार्वज्ञ्यासिद्धि: । उपाध्याय(दि)बत्‌, रजौ मुजङ्गवद्धहाण्यारोपितो बेद इति 
चेत्‌, कथं तर्हि पाणिन्यादिदृष्टान्त: । न हि 


पाणिनावारोपितं व्याकरणम्‌ । कथं चैवं सति 
सार्वज्ष्यसिद्धिः। तस्यैव चेत्‌ (न), वियदादीनामपि प्रकाश- 
शक्तिप्रसङ्गात्‌, अविद्यागताबरणादिराक्तेरपि ब्रह्मणि तात्त्िकत्वप्रसङ्गात्‌ (च) । 


किश्र वेदे ज्ञानकरणत्वडाक्तिर््हणि च तत्कर्तृत्वशक्तिरिति किं केन सङ्गतम 
चेदमुपलब्धमारोप्यगता झक्तिरारोपाधिष्ठाने वास्तवीति। ह 


तस्मादपच्याख्यानमेव तदित्युक्त एव सूत्रार्थः ॥ 

परि०--- अंद्वैतमतं प्रत्याचष्टे अत्र केचिदिति । वेदस्यापि सकलजगदन्तर्भावादिति । तथा च पूर्वसूत्र 
एव वेदकारणत्वस्यापि प्रास्या पुनरिह तदुक्तौ पोनरुत्तयं स्यादिति भावः । दोषान्तरं चाह कथं चेति । हेतुत्वेनोक्त- 
मिति । पूर्वसूत्रे जगत्कारणत्वेनोक्तमित्यर्थः । अथ जगत्कारणत्वं प्रधानादिव्युदासेनेत्याचुक्तार्थे दोषमाह ईक्षतीति । 
तत्रापीक्षणरूपहेतुना प्रधानकारणत्वनिरासादिति भावः । आदिपदेनानुमानिकमप्येकेषाम्रित्यस्य ग्रहणम्‌ । इदमिति । 
शास्रयोनित्वादित्येतदित्यर्थः । प्रतिन्ञामात्रत्वेति । शास्रयोनित्वे प्रमाणस्य सूत्रेऽनुपन्यासादिति भावः । 

इति नियमोऽस्तीति। घटाद्यकर्तुरपि घटादिज्ञानदर्शनादिति भाव: । शङ्कते तस्यैवेति । ब्रह्मणो या विज्ञान- 
शक्ति: तयैव ब्रह्मशास्रत्वेन श्रमविषयत्वमापद्यत इति शास्रस्य ब्रह्मविज्ञानक्तिविवर्तत्वम्‌ । अत आरोप्ये वेदे 
विज्ञानजनकत्वादधिष्ठानेऽपि ब्रह्मणि विज्ञानदाक्तिः सत्यभूतोपेयेति सार्वज्ञसिद्विरिति भावः । वियदादेरपि शास्रस्येव 
बिज्ञानदाक्तिविवर्तत्वस्य वाच्यत्वात्‌ शा्रस्येव तस्याप्यर्थज्ञानजनकत्वं स्यादित्याह वियदादीनामपीति । आरोप्य- 
गता शक्ति: अधिष्ठानेऽवञ्यमङ्गीकार्या इत्यत्र दोषान्तरमाह अविद्यादीति । तत्कर्तृत्वेति । ज्ञानकर्तृतवेत्यर्थः । 
आरोपितवेदस्य ज्ञानजननराक्तित्वेऽप्यधिष्ठाने विज्ञानशक्तिसिद्धिर्नास्ति । येन सार्वज्ञसिद्धिः स्यादिति भावेनाह कुत्र 
चेदमिति ॥ 


॥ इति झास्रयोनित्वायिकरणम्‌ ॥ १-१-३ ॥ 
XX x 


॥ अथ समन्वयाधिकरणम्‌ ॥ १-१-४॥ 


सु०-- अस्तु झास्रैकसमधिगम्यं जगत्कारणम्‌ । तथाऽपि शास्त्रत एवान्येषां हर- 
हिरण्यगर्भादीनां प्रधानादीनां च जगत्कारणत्वप्रतीतेरतिव्यापकमिदं लक्षणम्‌ । न च तच्छास्त्रं 
विष्णुपरमिति वाच्यम्‌, अभियुक्तैः शिवादिपरत्वेन व्याख्यातत्वात्‌ । यद्यपि नामानि सर्वाणी- 
त्यादिश्रुत्या शिवादिनाम्नां विष्णौ झाक्तिमात्रमवसीयते, तथाऽपि न तात्पर्ये प्रमाणमस्ति, यत्परः 
शब्दः स शब्दार्थ इति हि न्यायः । न च राक्तिमात्रेण तात्पर्यं कल्पयितुं युक्तम्‌, अतिप्रसङ्गात्‌। 
अन्यत्र तात्पर्यस्य च ज्ञापकमभियुक्तब्याख्यानमस्तीत्युक्तम्‌ । तस्मादलक्षणमेतदित्याशङ्कथ 
परिहृतं सूञ्रकृता तत्तु समन्बयादिति । 

ब्र०्सू० -- ॥ ३० तत्तु समन्वयात्‌ ॐ ॥ 

परि०--- मूले सूत्रार्थस्यैव भाषणेन सूत्रस्य गमनिकानुक्तेः पूर्वाधिकरणफळाक्षेपपू्व पूर्वपक्षं वदन्‌ सूत्रं 
स्वयमवतारयति अस्त्वित्यादिना । हरेति । 'एक एव रुद्रो न द्वितीयोऽवतस्थे (एको रुद्रो न द्वितीयाय तस्थे)', 
"हिरण्यगर्भः समवर्तताग्रे', 'प्रधानादिदम्‌', 'आविरासीत्‌', 'जीवाद्भवन्ति भूतानि' इत्यादिशास्रतो हरादेः प्रतीयत 

इत्यर्थ: । ननु न प्रतीतिमात्रादर्थसिद्धिः, तथात्वे यजमानः प्रस्तर इत्यादौ ऐक्याद्यर्थसिद्धिप्रसङ्गात्‌; किन्तु वाक्य- 
तात्पर्यविषयत्वादेव; तथा च कथमेतत्‌; इति भावेनाशङ्कयाह न चेति । अभियुक्तैः पशुपत्यादिभिः सम्प्रतिपनै- 
त्यर्थः । न तात्पर्ये प्रमाणमस्तीति । उपक्रमादिकं हि प्रमाणतया वक्तव्यम्‌ । तु न तात्पर्यनिर्णायकम्‌ । अन्योन्यं 
वलाबलनिर्णयासम्भवादिति भावः । अतिप्रसङ्गादिति । गङ्गायां घोष इत्यादावपि प्रवाहादौ तात्पर्यकल्पनाप्रसङ्गा- 
दित्व्थः । कथं तर्हि तद्रादिकारणत्वेऽपि तात्पर्यमित्यत आह अन्यत्रेति । व्याख्यानं पाशुपताद्यागमरूपम्‌ । ननु 
“नारायणो वा इदमग्र आसीदि त्यादौ विष्णोरपि कारणत्वं प्रतीयते । न च तच्छिवादिपरम्‌ । अभियुक्तविष्ण्वादिकृत- 
ञ्चरत्रादना विष्णुपर्ेन व्याख्यानात्‌ । विष्णोरपि कारणत्वं सिद्धमिति चेत्‌ । अस्त्वेवं कालादिभेदेन द्वयोरपि 
कारणत्वोपपत्तेत्त्यितावान्‌ ग्रन्थोष्त्र तस्मदित्यतः प्राक्‌ योज्यः । तेनातिव्यापकमिदं लक्षणमिति प्राचीनो ग्रन्थः 
साधुः । सौत्रोऽवधारणा्थस्तुशब्दश्च समञ्जसो भवतीति ध्येयम्‌ । 


सु०-- तत्रान्वयपदार्थमाह त एवेति । 
अनु०- त एवान्बयनामानः 


उपक्रमादय एव । अन्वीयन्ते झक्तितात्पर्यगोचरेण सम्बध्यन्ते तथा ज्ञायन्त इति यावत्‌ 
वाक्यान्येतैः इत्यन्वयनामानः ॥ अत्रोपक्रमादिप्रसिद्धपदं परित्यज्य यौगिकान्वयपदपरिग्रहणे- 
(हेणे)दं सूचयति । न झासत्रतात्पर्यावगतावापातप्रतीतिर्वा व्याख्यातृवचनं वा लिङ्गम्‌, किन्तूप- 
क्रमादय एव, तेषामव्यभिचारित्वात्‌, प्रतीतिव्याख्यानयोस्तु व्यभिचारित्वात्‌ । यत्रापि प्रतीति- 


व्याख्याने न व्यभिचरतस्तत्राप्युपक्रमायनुसन्धानपूर्वकत्वेनैव न तु स्वतः। अत उपजीव्यत्वा- 
दुपक्रमादीनामेव तात्पर्यलिङ्त्वमिति। तदिदमाह त एबेति । 


परि०_ रुढेरभावाद्योगमाह अन्वीयन्त इति । अनुपूर्वादिण्गतावित्यतः करणे 'एरच्‌' इत्यच्य्रत्यये 
सत्यन्वय इति रुपनिष्पत्तिरिति भावः । उपक्रमादीनामविद्यमानसम्वन्धकारक(ण)त्वाभावादाह तथा ज्ञायन्त इति । 
सम्बद्धतया ज्ञायन्त इत्यर्थः । अत्रेति । सूत्रे । सूचयतीति । सूत्रकार इति रोषः । व्याख्यातृबचनं वेति । 
वेदगतोपक्रमाद्यननुगुणं यत्पशुपत्यादिरूपव्याख्यातृणां पाशुपतादिग्रन्थरूपवचन तदित्यर्थः । वाहाब्दद्दयमन्योन्य- 
निस सतात्येकमेव पूर्वफक्षप्रापक न टीकायामिव मिलितमिति सूचयति अव्यभिचारित्वादिति । तात्पर्या- 
व्यभिचाएित्वादित्य्थः । ननु प्रतीतिव्याख्यानयोस्तात्पर्यब्यभिचारित्वोक्तिरयुक्ता प्रतीतेः पन्चरात्रादिव्याख्यानस्य च 
विष्णुकारणत्वे वेदस्य यत्तात्पर्यं तदव्यभिचारित्वदर्वनादित्यत आह यत्रापीति । 


सु ० सूत्रवाक्य योजयति तैरिति । 


अनु०— तैः सम्यकू प्रविचारिते । 
मुख्यार्था भगवान्निष्णुः सर्बशारत्रस्य नापरः || 

अनेनान्वयादित्येकवचनं समुदायार्थमित्युक्तं भवति । तेन च तेषामविरोधं सूचयति । 


संदाब्दार्थः सम्यगिति, तस्य च प्रविचारित इत्यध्याहतक्रियया सम्बन्धो ददतिः ॥ ननु 
च प्रतीतिव्याख्यानवदुपक्रमादीनामपि क्कचित्तात्पर्यव्यभिचारदर्शनात्‌ कथं लिङ्गत्वमित्या- 
दाङ्कानिरासाय सम्यक्‌ प्रविचारित इत्युक्तम्‌ । उपक्रमादीनां श्रुत्यादीनां च सन्निकर्षविप्रकर्षाम्यां 
साबकाइात्वादिना च बलाबल(वि)निश्चयपुरस्सरं, विरोधे बलवता दुर्बलबाधया, वाक्यार्थ- 
बिमर्श: सम्यक्‌ प्रविचारणम्‌ । तेन “नोपक्रमादिमात्रं लिङ्गमुच्यते, येन व्यभिचारोद्भावनं 
सङ्गच्छेत, किन्तु सम्यक्‌ प्रविचारलक्षणावान्तरव्यापारोपेता एवोपक्रमादयः। न च ते कचि- 
द्व्यभिचरन्ती”त्युक्तं भवति ॥ प्रविचारित इति भावे क्तः । प्रविचारे कृते सतीति । शास्त्रे 
प्रविचारिते सतीति वा। 


एतदवगम्यत इति वाक्यदोषः । 
मुख्यार्थ इत्यावृत्त्या संदाब्दस्यार्थान्तरम्‌। 
सर्वेत्यपि संराब्दार्थ एव । 


शास्रस्यार्थ इति शास्त्रयोनीति पूर्सूत्रादनुवृत्तस्य व्याख्यानम्‌ । भगवान्विष्णुरिति 
तच्छब्दार्थः । 


तुशब्दोऽवधारणे । तद्वयाख्यानं नापर इति । 


परि०- तेन चेति । सौत्रेकवचनेनेत्यर्थः । तद्धि एकत्वं गमयति । तत्रैकत्वं भिन्नदेशास्थानां उपङ्रमोप- 
संहारादीनामेकार्थप्रतिपादकत्वरूपैकोपाधिय्रस्तत्वेनैव वाच्यम्‌ । नान्यथेति । नानार्थप्रति-पादकत्वाभावरूपमविरोधं 
सूचयतीत्यर्थः । भावे निष्ठां मत्वाह अध्याहृतक्रिययेति । सूत्रेऽन्वयादित्येव पूर्तौ समित्युक्तिर्व्यर्थत्यतः तस्य कृत्यं 
व्यनक्ति ननु चेति । क्वचिदिति । प्राणो ब्रह्म कं ब्रह्म खं ब्रह्मेत्यादिब्रह्मविद्यायामियं विद्या प्राणपरा प्राणोपक्रम- 
वत्तवादित्यत्र; तथा 'ह्ययाम्यगनिं प्रथमं स्वस्तये’ इत्यादिसावित्रसूक्ते इदं सूक्तमश्निपरं तदुपक्रमवत्त्वादित्यादौ चोप- 
क्रमस्य; तथा ब्रह्मवलीरूपब्रह्मविद्यायां 'तस्यैष एव शारीर आत्मा य: पूर्वस्य' इति च जीवोपसंहारस्य जीवपरत्वे 
व्यभिचारः, तथा 'इतरव्यपदेशात्‌' इत्यत्र 'जीवाङ्भवन्ति भूतानि जीवे तिष्ठन्त्यचञ्चलाः' इत्यत्राभ्यासस्य जीवपरत्वे 
व्यभिचारः; तथा 'असद्वा इदमग्र आसीत्‌ ततो वै सदजायत' इत्यत्र अपूर्वतायाः सन्नाम्रो विष्णोः जनिपरत्वे 
व्यभिचारः; तथा 'उद्भिदा यजेत पशुकामः' इत्यादिषु फलवत्त्वस्य काम्यकर्मपरत्वे व्यभिचारः; 'उत्क्रमिष्यत 
एवम्भावात्‌' इत्यादौ ज्ञानाङ्गत्वस्य वक्ष्यमाणत्वात्‌ । तथा यावन्न विमोक्ष्येऽथ सम्पत्स्यत इत्याद्र्थवादस्याद्वैत- 
प्रकरणगतस्याद्वैतपरत्ये व्यभिचारः । तथा 'उपवयन्तं भुञ्जाम' इत्यर्थवादस्य अस्मद्विद्याया अग्निपरत्वव्यभिचार 

इत्यादि द्रष्टव्यम्‌ । सन्निकर्षविप्रकर्षभ्यामिति । एतत्सूत्रे शब्दादवेत्यत्र च श्रीमद्भाष्यटीकायामुक्तरीत्येत्यर्थः । 
कर्मणि निष्ठामभ्युपेत्य अनुवर्त्यमानशास्रयोनिपदस्थेन शास्त्रपदेन बुद्धा विविक्तेनान्वयमाह शास्त्र इति । 
एतदबगम्यत इति शेष इति । मुख्यार्थे इत्यतः प्रागिति योज्यम्‌ । उत्तरार्धोक्तमेतच्छब्दार्थः । अत्रार्थपदस्य बुद्धया 
विवित्तस्य शासरस्येत्यनेनान्वयं वक्ष्यति । वचनवृत्तिरूपं मुख्यत्वमेवावर्तितसंराब्दस्यार्थं इति ज्ञेयम्‌ । अत एवाग्रे 
सम्यग्वचनवृत्त्येत्यनुवादः । मुख्यार्थं इतीति । संदाब्दस्यावृत्त्या मुख्यार्थ इत्य्थान्तरमित्यर्थः । प्राक्‌ सम्यगि- 
त्येकस्यार्थस्योक्तत्वादिति भावः । 


सु०-- तथा चैवं सूत्रयोजना । अन्वयादुपक्रमादिलिङ्गसमुदायात्‌ शास्रे सम्यक्‌ प्रवि- 
चारिते सति सर्वशास्त्रस्य भगवत्येव सम्यग्वचनवृत्त्याऽन्वयाच्छक्तितात्पर्यलक्षणसम्बन्धा- 
वगमात्तद्विष्णवाख्यं ब्रह्मैव जगञ्जन्मादिकारणत्वेन शास्त्रयोनि न तु हरहिरण्यगभादिय इति । 


परि०-- अन्वयपदस्य सम्पदस्य शास्रपदस्य चावृत्तिमुपेत्य योजनामाह तथा चैवमिति । प्रविचारित इति 


शेषोक्ति: | शास्त्रयोनीति । परममुख्यया वृत्त्या कृत्सशास्रजन्यप्रमाविषय इति साध्यार्थः । तेन मुख्यया वृत्त्या एकदेशे 
कर्मदेवतादिप्रमाजननाविरोधः । 


सु अनन्तगुणपरिपूर्णत्वं हि प्रधानलक्षणम्‌ । तत्र च शास्त्र प्रमाणीक्रियमाणं 
बचनवृत्त्या सर्वमेव च युक्तम्‌, लक्षणादिना वृत्तौ वाच्यार्थगुणालाभात्‌, वाच्ये तढुणप्रसङ्गाच । 
एवं कतिपयबाक्यैरनन्तगुणाप्रतिपादनात्‌, वाक्यान्तरविषयस्य च तद्गुण(ब)क्त्वप्रसङ्गाच्च। अतः 
सरव्दस्यावृत्तिरुपपन्ना । 


परि०-- ननु संशब्दस्यावृत्तिमुपेत्य कात्स्न्यार्थत्वं मुख्यार्थत्वं च किमर्थमुपेयम्‌ । कारणवाक्यानामेव 


यथाकथञ्चित्‌ ब्रह्मपरत्वोक्तिमात्रेण जन्मादिसूत्रोक्तलक्षणस्यादुष्टतोपपत्तेरित्यत आह अनन्तेति । सर्वमेव चेति । 
शा्रमित्यनुषङ्ग: । वचनवृत्त्या सर्वमेव चेत्युक्तं द्वयं क्रमेण व्यनक्ति लक्षणादिनेति । 


सु ननु जन्माद्यस्य यत इति यच्छब्दश्रवणात्तदधुहोति प्रकृतम्‌, तदेवात्र मण्डूक- 
हुत्याऽनुब्तिष्यते, किं पुनरत्र तद्रहणेन । मैवम्‌। तुशब्दस्ताववत्रेतरव्याबृत्त्यर्थमुपादेयः ।नच 


तस्य तदित्यनुक्तौ अन्वयः प्रत्येतुं शाक्यते, यतो5बधारणं ततोऽन्यञ्र निषेध इति बचनात्‌ । 

परि०-- सौत्रतत्पदवैयर्थ्यमाशङ्क्य समाधत्ते नन्वित्यादिना । मण्डूकह्ुत्येति । यथा मण्डूकः उत्पु- 
_त्योत्युत्य गच्छति । एवं तत्पदं शाख्रयोनिसूत्रमुत्छुत्य तत्रासम्बद्धबेहानुवर्तिष्यत इत्यर्थः । यद्यपि पूर्वसूत्रेऽपि तत्पदं 
षष्ठ्यन्ततया विपरिणम्य सम्बध्यत एव अन्यथा जगत्कारणस्य शाख्रयोनित्वादित्यन्वयो न स्यात्‌, तथापि प्रथमान्त- 
तत्पदाभिप्रायेण मण्डूकपुत्येत्युक्तम्‌ । इतरेति । रुद्रादिव्यावृत्त्यर्थमित्यर्थः । महातात्पर्यविषयत्वेनेति योज्यम्‌ । मास्तु 
तत्पदेनान्वय इत्यतस्तथात्वे जगद्धेतुत्वेन दाङ्कितरुद्रादिव्यावृत्तिर्न सिद्ध्येदिति भावेनाह यत इति । यत्रेत्यर्थः । 
अनुवृत्तेनेति । तत्पदेनेति योज्यम्‌ । 

सु०-- संशब्देन सकलपदानां लक्षणया ब्रह्मप्रातिपदिकार्थमात्रपरत्वमुच्यत इति 
व्याख्यानमखण्डार्थनिरासेन निरस्तम्‌। निराकरिष्यते चोत्तरत्रेति नेह निराकृतम्‌। 


परि०-- निरस्तमिति । जन्मादिसूत्रे । उत्तरत्रेति । ईक्षत्यधिकरणे । 
सु०-- तदेवं जगञ्जन्मादिकारणत्वेन मुख्यया वृत्त्या वर्णपदबाक्यात्मकारोष- 
शास्रप्रतिपाद्यं नारायणाख्यं ब्रह्मैवेति सुस्थं लक्षणमिति सिद्धम्‌॥ 
परि०-- फळोत्तयोपसंहरति तदेवमिति ॥ 
॥ इति समन्वयाधिकरणम्‌ ॥ १-१-४॥ ` 


XXX 


॥ अथ ईक्षत्यघिकरणम्‌॥ १-१-५॥ 


सु०-- वचनवृत्त्यैव सकलशासरूप्रतिपाद्यं ब्रह्मेत्युक्तम्‌, तदाक्षिप्य समाधातुमिद- 
मधिकरणमारभ्यते । 


तथा हि । 'यतो वाचो निवर्तन्ते', 'अशब्दमस्पर्शम्‌' इत्यादिश्रुतेः, 'शब्दो न यत्र 
पुरुकारकवान्‌' इत्यादिस्मृतेश्च ब्रह्म अवाच्यमवसीयते । वचनवृत्तिश्च द्रव्यगुणक्रियाजाति- 
निमित्ता । न च ब्रह्मणो द्रव्यादियोगोऽस्ति, 'केवलो निर्गुणश्च', “निष्कलं निष्क्रियं झान्तम्‌' 
$त्याद्यागमात्‌ । तत्कथं तस्य वाच्यता सम्भवति ॥ औपनिषदत्वं (तु) च लक्षणया वृत्त्या 
सम्भवन्न वाच्यतामपेक्षते॥ अतोऽवाच्यत्वाद्वह्मणो न वचनवृत्त्या शास्त्रगम्यत्वमिति॥ 


अपर आह न सर्वशास्त्रप्रतिपाद्यत्बं ब्रह्मणः सम्भवति, निश्चयोपायाभावात्‌। उपक्रमा- 
दयो हि तन्निश्चयोपायाः, तैश्वास्मदाद्यधिगतरासत्रस्य कथश्रिद्वृह्मविषयताबधारणेऽप्यस्म- 


भं श्रीमज््यायसुधा-परिमळसमेता (प्रथमाध्याये 


दनधिगतशास्रस्य तत्परतावधारणायोगात्‌ । 'अनन्ता वै वेदाः' इति श्रुतेरनन्त हि शास्त्रमब- 
गम्यते । न चानन्तशास्राधिगमो5स्माक कल्पकोटिशतैरपि सम्भवति ॥ विफलश्च शास्रैक- 
देशस्य ब्रह्मपरत्वाध्यबसायः, एकदेशान्तरे तद्विपरीतप्रतिपादनस्यापि शङ्कनात्‌, न च वस्तुनि 
विकल्पः सम्भवति, इति अत्रापि सन्देहः समास्कन्दति ॥ इत्यतो न सर्वशास्रप्रामाण्याज्ञग- 
जन्मादिकारणं समस्तगुणपरिपूर्ण ब्रह्म सिद्धयति । 

इत्येवं प्रासे अवाच्यत्वशङ्क तावन्निराचष्टे सूत्रकारः ईक्षतेर्नाशब्दमिति ॥ 

ब्र०सू०-- ॥ ॐ» ईक्षतेर्नाशन्दम्‌ 3० ॥ 

तद्वयाचष्टे ईक्षणीयत्वत इति । 

परि०-- आक्षेपिकी सङ्गतिमाह वचनवृत्त्येति । वचनवृत्त्यैवेत्येतदशाक्षेपप्रकार तावद्दबनक्ति यतो 
बाच इत्यादिना । 'अशब्दम्‌' इति श्रुत्यन्तरम्‌ । न विद्यते शब्दो वाचको यस्य तदिति विग्रहोष्ग्रे व्यक्तः । 'शब्दो न यत्र' 
इति भागवतवाक्यम्‌ । ब्रह्मणो वाच्यत्वे युक्ति चाह बचनवृत्तिश्वेति । औपनिषदत्वमुपनिष्प्रतिपाद्यत्वम्‌ । सकल- 
आाल्गम्यमित्येतदंशाक्षेपप्रकामाह अपर आहेति । एकदेशनिर्णयेनाळ किं सर्वाधिगमेनेत्यत आह विफलश्चेति । 
अयुक्तश्व शाब्चैकदेशस्यापि ब्रह्मपरत्वाध्यवसाय इत्याह एकदेशेति । ततश्च किमित्यत आह न च बस्तुनि विकल्प 


इति । वस्त्वेबमनेवं भवतीति विकल्प इत्यर्थः । अत्रापीति । एकदेशाधिगतेऽपि वस्तुनीत्यर्थः । अवाच्यत्वञाङ्भां 
तावदिति । द्वितीवशङ्क तु 'गतिसामान्यात्‌' इत्यनेन निराकरिष्यते । तद्व्याख्याने चोपासनापादे तृतीये करिष्याम 
इति भावः । 

सु० अत्र ईक्षतेरिति धातुनिर्देशः ॥ न चाविवक्षितार्थ शब्दमात्र ब्रह्मणो वाच्यत्वे 
हेतुर्भवितुमर्हतीति तदर्थोऽनेनोपलक्ष्यते ॥ न च ब्रह्मासम्बन्धीक्षणमप्यत्र हेतुर्भवति, अति- 
प्रसङ्गात्‌ । सम्बधश्च न कर्तृत्वादिरूप:, श्रुत्यननुगमात्‌, विपक्षे बाधकाभा(वाच्च) वप्रसङ्गाञ्च । 
अत इक्षणं ब्रह्मकर्मकमेव हेतुत्वेन वाच्यम्‌ । न चैतदपि युक्तम्‌, व्यधिकरणत्वप्रसङ्गात्‌ ॥ 
वस्मादीक्षणकर्मत्वमेव हेतुतया विवक्षितम्‌, इत्याझायेनोक्तम्‌ ईक्षणीयत्बत इति । 

अनु०-- ईक्षणीयत्वतो बिष्णुर्वाच्य एव 
तदित्यनुवर्तते। तेन विष्णुरित्याह। न विद्यते बाचक: दाब्दो यस्य तदशब्दम्‌। अवाच्य- 


: ॥ वाच्यमिति वक्तव्ये नावाच्यमिति बचनं 'द्वौ नञौ प्रकृतमर्थं सातिशयं गमयतः’ 
इति वचनादवधारणार्थमित्यभिप्रत्योक्तं बाच्य एवेति ॥ नन्ववधारणमपि किमर्थम्‌ । उच्यते । 


तत्त्वनिर्णयार्थ हि न्यायसूत्रम्‌ । निर्णयश्च स्वपरपक्षसाधनोपालम्भाभ्यामेब भबति । नान्यतर- 

रात्रेण । यथोक्तम्‌ । विमृश्य पक्षप्रतिपक्षाभ्यामर्थावधारणं निर्णय इति । तदत्रावधारणे कृते 
वाच्यत्वविधिरवाच्यत्वनिषेधश्चेत्युभयमपि श्रुत्यर्थाभ्यां प्रतिज्ञातं स्यात्‌ । उभयसाधनार्थ- 
श्वेक्षणीयत्बहेतुर्विज्ञायते । तथा च निर्णयो भवेत्‌ । वाच्यमिति तु प्रतिज्ञाते परपक्षप्रतिषेधो न 
कृतः स्यात्‌ । न च तदर्थमन्यत्सूत्रमस्त्ति। अतो युक्तोऽयं निर्देशाः ॥ एवमन्यत्रापि वेदितव्यम्‌ । 


इदमुक्तं भवति । ब्रह्म वाच्यं भवितुमर्हति, न पुनरवाच्यम्‌, ईक्षणकर्मत्वात्‌, घटवत्‌ । 
ईक्षणीयत्वं च ब्रह्मणः 'स एतस्माञ्जीवघनात्परात्परं पुरिशयं पुरुषमीक्षते', ‘आत्मन्येवात्मानं 
पश्येत्‌' इत्यादिश्रुतिसिद्धमिति। 


ननु ब्रह्मणो वाच्यत्वाभावे किं बाधकम्‌ । ईक्षणीयत्वं न स्यात्‌, तथा च ब्रह्मज्ञानाभावेन 
शास्त्रवैयर्थ्यमनिर्मोक्षश्च स्यादिति चेन्न, वाच्यत्वस्याव्यापकत्वादीक्षणीयत्वस्याव्याप्यत्वाच्च। 
न ह्यव्यापकनिवृत्तिरव्याप्यनिवृत्तिमापाद(यति)यितुं शक्रोति । ईक्षणीयत्वं हि प्रत्यक्षानुमाना- 
गमतदाभासनिमित्तं व्यापकं युक्तम्‌ । वाच्यत्वं च इाब्दवृत्तिविरोषोपाधिकं व्याप्यमेवेति ॥ 
मैवम्‌ । न तावदिदं मोक्षार्थमुपदिष्टं ब्रह्मेक्षणं प्रमाणाभासजन्यम्‌ । भ्रान्तेरविद्यानिवर्तकत्वा- 
भावात्‌ । नापि प्रत्यक्षानुमानजम्‌, शास्रैकसमधिगम्यतायाः साधितत्वात्‌ । तथा च प्रकारा- 
न्तराभावे सति यदि ब्रह्म वाच्यमपि न भवेत्तदेक्षणीयमपि न भवेदिति बाधकं सम्भवत्येव । 
न च व्यास्य(भा)सम्भवः, व्यतिरेकसम्भवात्‌, यत्‌ यत्कारकाविषयः तत्‌ तत्क्रियाऽविषयः यथा 
कुठाराविषयो गगनं न छिदाविषय इति सामान्यव्यासिसम्भवाञ्च। 


परि० अत्रेति । सूत्रे । तदर्थ इति । धात्वर्थो दर्शनरूप इत्यर्थः । अर्थाऽनेनोपलक्ष्यत इत्यनुक्त्वा तदर्थ 
इति शक्यसम्बन्धदयोतनार्थम्‌ । श्रुत्यननुगमादिति । पुरुषमीक्षत इति श्रुतौ पुरुषस्य ईक्षणकर्मतयोक्तत्वादित्यर्थः । 
बिपक्ष इति । ब्रह्म वाच्यं ईक्षणकर्तृत्वात्‌ इत्यत्र अस्त्वीक्षणकर्तृत्वं मास्तु वाच्यत्वम्‌ इत्यत्र बाधकाभाव इत्यर्थः । 
अवधारणार्थमिति । अशब्दमिति प्रागु्तश्रुत्यनुगमाय चेत्यपि ध्येयम्‌ । तेन वाच्यमेवेति कुतो न सूत्रितमिति । तथा 
तत्तु इति पूर्वसूत्रातुशब्दमनुवर्त्य तत्‌ वाच्यं तु इति योजनायामपि वाच्यमेवेति लाभादीक्षतेर्वाच्यमित्येव सूत्रणीयमिति 
च चोद्यं निरस्तं ध्येयम्‌ । तत्पदान्वितावधारणार्थतुराब्दस्य तत्पदान्वयभङ्गेनान्यत्रन्वये तत््वित्यध्यायसमासि प्रतिनयं 
साध्यार्पकतयाऽनुवृत््यनापततेश्चेति । अबधारण(णार्थ)मपीति । अवधारणार्थकनञूद्वयमपीत्यर्थः । यथोक्तमिति । 
तार्किकैः । विमृझ्येति । पकषप्रतिक्षाभ्यां विमृइय जायमानं अर्थावधारणमित्यर्थः । श्रुत्यर्थाभ्यामिति । यथाक्रम- 
मन्वयः । सूत्रे नाशब्दमित्युक्तेर्वाच्यमेवेति बिन्यासस्याभिमतत्वात्‌ । अत एव चाग्रे ब्रह्म वाच्यं न अवाच्यमेव इति 
चेत्युक्तम्‌ । एवमन्यत्रापीति । 'हेयत्वावचनाच' 'अन्यत्राभावाञ्च न तृणादिवत्‌', 'अम्बुवदग्रहणात्तु न तथात्वम्‌' 
इत्यादावित्यर्थः । यद्वा अन्यत्रापि आनन्दमय इत्यादौ तत्त्वित्यवधारणकृत्यं ध्येयमित्यर्थः । कथमत्र प्रयोग इत्यत आह 

इदमुक्तं भवतीति । ईक्षणकर्मतवात्‌ ज्ञानकर्मत्वादितयर्थः । हेतोरसिद्धिं निरस्याप्रयोजकतामाशङ्खते ननु ब्रह्मण 
इत्यादिना मैवमितिपर्यन्तेन । सिद्धान्ती हेतूच्छित्तिबाधकमाशङ्कते ईक्षणीयत्वं न स्यादित्यादिना । पूर्ववादी 
निह इति चेन्नेति । अव्यापकत्वादिकमेव व्यतिरेकमुखेन व्यनक्ति ईक्षणीयत्वं हीति । वृत्तिविशेषेति । शक्ति- 
हेति भावः । न च व्याप्यभाव इति । वाच्यत्वरूपसाध्याभावस्य दाब्दैकजन्यत्वविषयत्वरूपहेत्वभावेन सह 
ब्याप्यमाव इत्यर्थः । सर्वस्यापि वस्तुनो वाच्यत्वेन साध्याभावस्य क्वाप्यभावादिति भावः । यत्र झब्दैकसमधि- 
गम्यत्वं तत्र वाच्यत्वं यथा धर्मादीति दृष्टान्तसम्भवाद्वयतिरेकव्या्तिसम्भवादित्ययुक्तम्‌ । तत्क्रियाऽविषय इति । 
तजन्यक्रियाया अविषय इत्यर्थः । 

सु०- ननु मा भूत्प्रमाणाभासैः प्रत्यक्षानुमानाभ्यां चेक्षणं ब्रह्मणः, मा च भूद्वाच्यम्‌, 
तथाऽपि आान्दलक्ष्यतयेक्षणीयं च भविष्यति; तथा च विपक्षे बाधकाभावादप्रयोजको हेतुः; 
इत्यत आह न चेति। 


अनु०-- न चान्यथा ॥ 
लक्ष्यत्वं कापि दृष्टं हि 
हि यस्मात्‌ अन्यथा वाच्यत्वाभावे, लक्ष्यत्वं क्वापि न दृष्टम्‌ । तस्मात्‌, अवाच्यत्वे 


ब्रह्मणो लक्ष्यत्वा(योगा)भावालक्षणयाऽपि नेक्षणीयत्बमिति रोषः । केनचिच्छब्देन वाच्यमेव 
हि तीरादिकं केनचिलुक्ष्यं दृष्टमिति । 


परि०--- न तावदित्यादिना ईक्षणीयत्वहेतोरप्रयोजकत्वं हि कारणान्तरजन्यज्ञानविषयत्वनिमित्तं वृत्त्य- 
न्तरविषयत्वनिमित्तं च । तत्रायं शाख्नयोनिसूत्रादिपर्यालोचनया सुपरिहरमिति स्वयं परिहृत्य द्वितीयाप्रयोजकत्व- 


चोद्यनिवर्तकतया मूलमवतारयति ननु मा भूदित्यादिना । वाच्यत्वस्य लक्ष्यत्वाव्यापकत्वात्‌ कथं तदभावेन 
लक्ष्यत्वाभावापादनमित्यत आह केनचिच्छब्देनेति । 


` सु०-- नन्ववाच्यमपि लक्ष्य किं न स्यात्‌, ततश्च विपक्षे बाधकाभाबादप्रयोज- 
कोऽयं प्रसङ्कहेतुः; इत्यत आह कि तदिति। 


अनु ० कि तदित्यनबस्थितिः । 


अन्यथेत्यनुवर्तते । यद्यवाच्यमपि ब्रह्म लक्ष्यमित्यड्रीक्रियते; तदा 'किं तदि'ति जिज्ञासा- 


प्रबृत्तावनवस्थिति: (स्यात्‌) । इदमुक्तं भवति । लाक्षणिको हि शब्दो न श्रुतमात्रोऽर्थान्तरे. 


धियमुपजनयति, तत्रागृहीतदाक्तित्वात्‌ । किन्तु वाच्यार्थे) बुद्धिमुत्पाद्य तदनुपपत्तिदईनि 


सति । न तावताऽपि, वाच्यार्धानुपपत्तिदर्शनस्य तत्त्यागमात्रहेतुत्वात्‌ । किं नामार्थान्तरस्य 
स्वरूपतो वाच्यार्थसम्बन्धितया चावगती सत्याम्‌ । गङ्गादिशब्देन हि स्वरूपतो गङ्गादि- 

सम्बन्धितया चावगतमेव तीरादिकं लक्ष्यं दृष्टम्‌ । नानवगतस्वरूपं कूर्मरोमादि । नाप्यन्य- 
सम्बन्धितयाऽबगतं तीरादि । तथा च वैदिकशब्दलक्ष्यत्वे ब्रह्मणः प्रतीतिरङ्ीकार्या । न च 
तीरादिवत्रत्यक्षादिना तस्य प्रतीतिः (सम्भवति) । ततो लाक्षणिकडाब्दे प्रयुक्ते, वाच्यार्थेऽनुप- 
पत्तिं पश्यतो, लक्षणीयेऽर्थं 'किं तद्यदनेन लक्ष्यमि'ति जिज्ञासायां शब्द एव प्रयोक्तव्यः। तेनापि 
चेन्न वाच्यं किन्तु लक्ष्यमेव, तर्हि पुनः 'किं तदि'ति जिज्ञासाया अनिवृत्तत्वाच्छब्दान्तरमेव 
वाच्यम्‌ । तेनापि चेल्क्ष्यमेव, पुनर्जिज्ञासैव, इत्यपर्यवसानं स्यात्‌ । पूर्वपूर्वलक्षणाऽसिद्धा- 
ुत्तरोत्तरलक्षणाऽसिद्धर्मूलक्षतिः । यदि च केनचिच्छब्देन वाच्यं स्यात्तदा तदुक्ताबुपरत- 
जिज्ञासो लाक्षणिकार्थ प्रतीयात्‌ । वाच्यत्वेऽपि सम्बन्धग्रहणाय पूर्वसिद्धेरपेक्षितत्बेनानव- 
स्थ्रितेरिति चेन्न, अभिमान्यधिकरणे वक्तव्यत्वात्‌ । 

तस्माद्विपक्षेऽनवस्थालक्षणबाधकसद्भावात्‌, अवाच्यत्वे लक्ष्यत्वं न स्यादिति युक्तो- 
ऽतिप्रसङ्ग इति । 

परि०-- प्रसङ्गहेतुरिति । प्रसङ्गरूपहेतुः दूषणानुमानमित्यर्थः । अन्यथेत्यनुवर्तत इत्युक्तं तस्यार्थमाह 
यद्यवाच्यमपि ब्रह्म लक्ष्यमित्यङ्ीक्रियेतेति । स्वव्याघातकोऽयं तर्क इति शङ्कते वाच्यत्वेऽपीति । पूर्वसिद्धे- 
रिति । सम्बन्धस्य द्विनिष्ठत्वेन सम्बन्धज्ञानस्य सम्बन्धिज्ञानाधीनत्वात्‌ शाब्दल्पसम्बन्धिनः प्रत्यक्षत्वेऽपि ब्रह्म- 
रूपसम्बन्धिन औपनिषदत्वेन इाब्देनैव पूर्व तत्तिद्धोर्वाच्यत्वेन तत्राप्येवमित्यनवस्थेत्यर्थः । अभिमान्यधिकरण 
इति । यौगिकानां शब्दानां वाक्यतुल्यतया पृथक्‌ सङ्गतिग्रहणानपेक्षत्वादित्यादिसमाधानानां 'शास्त्रोक्तवस्तुनश्वेव - 
(स्त्वेव) व्युत्पत्तिः शास्रलिङ्गतः' इत्येतद्वचाख्याप्रस्तावे वक्ष्यमाणत्वादिति भावः । वक्तव्यत्वादित्यनेन तदधि- 
करणब्युत्पाद्यमिदमिति दर्शितम्‌ । युक्तोऽतिप्रसङ्ग इत्यादौ अतिप्रसङ्गशन्दः प्रसङ्गपर्यायः । तथा च न 'अति' 
इत्यस्याधिक्यराङ्केति भावः । 

सु०-- नन्तिक्षुक्षीरगुडादीनां विरोषास्तावद्विदयन्ते, अनुभवसिद्धत्वात्‌ । न च ते 
केनापि शब्देन बाच्याः, तद्वाचकदाब्दाभावात्‌ । तथाऽपि लक्ष्या हश्यन्ते, अन्यथा तत्र 
बाग्व्यबहाराभावप्रसङ्गात्‌ । अतोऽवाच्यत्वे लक्ष्यत्वं न स्यादिति प्रसङ्गः प्रशिथिलमूलः, 
यथोक्तम्‌ 'इक्षुक्षीरगुडादीनां माधुर्यस्यान्तरं महत्‌ । भेदस्तथाऽपि नाख्यातुं सरस्वत्याऽपि 
शक्यते' इति । यथा (च) माधुर्यादिविरोषाणामवाच्यानामपि प्रतीततामात्रेण लक्ष्यत्वम्‌ । 
तथा ब्रह्मणः अवाच्यस्यापि स्वयंप्रकाइात्वेन प्रसिद्धस्य लक्ष्यत्वं सम्भवति इत्यत आह 
माधुर्यादीति। 


अनु०— माधुर्यादिबिरेषाश्च तच्छब्दैरुदिताः सदा ॥ 

वच माधुर्यादिविशेषशब्दै: । सदा इत्यवधारणार्थे । उदिता बाच्या एवेति। 


ननु माघुर्यपदि)विशेषशब्दः साधारण: । किमेतावता । न हि गोशब्दो5नेकार्थ इति 
न कस्यापि वाचक: । तथा च लक्षकोऽपि न स्यात्‌, वाच्यार्थद्वारत्वालुक्षणाया: । 


ननु (च) वाचकत्वं पदधर्मः । माधुर्यादिविदोष इति च न पदं किन्तु वाक्यमेव । 
अनेकपदात्मकत्वात्‌ । तथा च कथं तच्छब्दैरदिता इति । मैवम्‌ । ऐकपद्यमैकस्वर्य च 
समासप्रयोजनमिति झाब्दैरङ्गीकृतत्वात्‌। 


अथवा तच्छब्दैः सूदशास्रादिप्रसिद्वै्वाचकशब्दैरुदिता इति व्याख्येयम्‌ । तथा चोक्तम्‌ 
'विशदं क्षीरमाधुर्य स्थिरमाज्यस्य तीक्ष्णकम्‌ । गुडस्य पनसादीनां निर्हारीत्यभिधीयते॥' इति। 
यथा च ध्वनिविरोषाणां मन्दव्युत्पत्तिभिरविदिता अपि श्रुतिस्वरजातिरागादिदाब्दा वाचकाः 
सड्रीतशास्त्रप्रसिद्धा: तथा माधुर्यादिविशेषाणामपि तत्तदधिकृतञास्रेषु प्रसिद्धा वाचकाः 
शब्दाः कथं न स्युः । ततश्च 'इक्षुक्षीरगुडादीनां' इति वचनमात्मनो व्युत्पत्त्यभावख्यापनार्थ 
झारदानिन्दया प्रत्यवायार्जनार्थ च । अतो न प्ररिथिलमूलोऽतिप्रसङ्ग इति । 


यदपि स्वप्रकाशतया सिद्धत्वात्‌ ब्रह्मणो लक्ष्यत्बोपपत्तिरिति तदुपरिषटान्निराकरि- 
घ्यते(ति) । 


परि० - द्वितीयप्रघटरकैतरेयभाष्योक्तमाह बिशदमिति । तदुपरिषटान्निराकरिष्यत इति । 'विज्ञेयवाच्य- 
लक्ष्यत्वपूर्व' इत्यादि व्याख्यावसरे । 


सु०-- नन्ववाच्योञ्पि नदीतीरफलसंसर्गलक्षणो वाक्यार्थो लक्ष्यो नद्यादिपदै- 
रुपलक्ष्यते । यथोक्तम्‌ 'वाक्यार्थो लक्ष्यमाणो हि सर्वत्रैवेति नः स्थिति: ।' इति । तथा च 
व्याप्यभावाद्प्रयोजकोऽयं प्रसङ्गः । वाक्यार्थश्च ब्रह्मभ्युपेयते न पदार्थः । अतो लौकिक- 
वाक्यार्थवदवाच्यमपि लक्ष्यं किं न स्यादित्यत आह वाक्यार्थोऽपीति । 


अनु ० बाक्यार्थाऽपि हि बाक्यार्थरब्देनैनोदितो भवेत्‌ । 


एवराब्दस्योदित इति (अनेन) सम्बन्धः । वाक्यार्थराब्दस्य वाक्यार्थावाचकत्वे- 


ऽन्यततद्वाच्यं वाच्यम्‌ । न हास्माभिर्लक्षकेनैव शब्देन वाच्यत्वमाशास्यते, किन्तु केनचि- 


च्छव्देन वाच्यमेव केनचिच्छब्देन लक्ष्यमिति भाव: । अयं चाङ्गीकारवादो ज्ञेयः, अन्विताभि- 

धानस्य समर्थितत्वात्‌। ब्रह्मणो वाक्यार्थत्वं तु संसर्गत्वस्य संसृष्टत्वस्य वा5नङ्गीकारादयुक्तम्‌, 
बाक्यस्याखण्डार्थनिष्ठताया निरस्तत्वात्‌ (इति) । 

परि०-- बाक्यार्थ इति । 'नदीतीरे पञ्चफलानि सन्ति’ इति वाक्यार्थ इत्यर्थः । अयं चेति । 'नदीतीरे पञ्च 
फलानि सन्ति' इति वाक्यार्थो नद्यादिपदैर्छक्ष्यत इति वाद इत्यर्थः । समर्थितत्वादिति । 'इत्तिश्चैवान्विते स्वार्थ" 
इत्यादिना जिज्ञासाधिकरणे पदानामेव पदार्थेऽन्वयरूपवाव्यार्थे च हाक्तेः प्रतिपादितत्वादित्यर्थः । वाक्यार्थश्च 
ब्रह्माभ्युपेयत इत्युक्तं निराह ब्रह्मण इति । अनङ्गीकारादिति । अखण्डत्वभङ्गभियेति भावः । ननु वाक्यार्थो न 
संसर्गरूपो न संसृष्टरूपश्च किन्त्वखण्ड एवातो न दोष इत्यत आह वाक्यस्येति । जन्मादिसूत्रे निरस्तत्वादिति भाव: । 


सु०-- एवं व्यभिचारं निरस्य सुस्था प्रसङ्गमूलभूता व्यापतिरित्याह नाबाच्यमिति । 

अनु०-- नावाच्यं तेन किश्चित्स्यात्‌ 

लक्ष्यमिति रोषः ॥ अथवा ब्रह्मणोऽवाच्यत्वे तस्य वस्तुत्वमेव न स्यात्‌ । यतो- 
ऽवाच्यं किञ्चिदपि नास्ति इति प्रसङ्गान्तरसूचनमिदम्‌। 


ननु 'यतो वाचो निवर्तन्ते' इत्याद्यागमविरोधात्कालात्ययापदिष्टमीक्षणीयत्वेन वाच्य- , 
त्वसाधनम्‌ । प्रसङ्गानां च विपर्ययापर्यबसानमिति॥ स्यादेतदेवम्‌, यदि ब्रह्मावाच्यत्वं श्रुत्यर्थः 
स्यात्‌, न चैवम्‌, तथा व्याख्याने स्वक्रियाविरोधापत्तेरित्याह यत इति। 

यत इत्यादिकैर्वदन्‌ ॥ 
अवाच्यत्वं कथं ब्रूयान्मूकोऽहमितिवत्सुधीः । 

यत इत्यादिराब्दैर््रह्मोक्तवा (हि) तस्यावाच्यत्वं वाच्यम्‌, अन्यथा यस्यकस्यचिदवा- 
च्यताऽऽपत्तेः । तथा च यत इत्यादिकैः (दाब्दैः) पदेर्व्रह्लैव बदन्कथं पुनस्तस्यावाच्यत्वं 
श्रुत्यर्थतया ब्रूयात्‌ । मूकोऽहमितिवत्स्वक्रियाविरोधात्‌ । सुधीरिति विपरीतलक्षणया परस्या- 
कोविदत्बमाह। 

स्यादेवं स्वक्रियाविरोधो यदि यत इत्यादिराब्दैर्ब्र्म बचनवृत्त्योक्तवा तस्यावाच्यत्व- 


मुच्यते (च्येत) । न त्वेवम्‌, किं नाम यत इत्यादिदाब्दैर्लक्ष्यमेव, इत्यतः कस्ति स्वक्रियाविरोध 
इत्यत आह येनेति । 


येन लक्ष्यमिति प्रोक्तं लक्ष्यशब्देन सोऽवदत्‌ ॥ 


5 श्रीमञ्यायसुधा-परिमळसमेता (प्रथमाध्याये 


ब्रह्म लक्ष्यमिति वदताऽपि लक्ष्यशब्दवाच्यत्व तस्याङ्गीकर्तव्यम्‌, तथा च किं शब्दा- 
-ररेणापराद्म । अथ लक्ष्यशब्देनापि लक्ष्यते न तूच्यत इति ब्रूयात्‌ तदा किं तदित्यपेक्षायां 
इाब्दान्तरं ब्र्यादित्यनवस्था स्यात्‌ । 
अथ यावत्पदजातं ब्रह्मणि प्रयुज्यते तत्सर्वमपि लक्षणयैवेति परिहारे कुतोऽनव- 
स्थेति चेन्न, अनवबोधात्‌, न हि प्रश्रपरिहाऊमनिमित्तेयमनवस्था येन सकृदेवोत्तरेण निवर्तेत 
किन्तु लक्षणायाः प्रतीतिपूर्वकत्वाच्छब्देन विना प्रत्यायकान्तराभाबात्तत्रापि लक्षणाऽऽश्रयणे 
मूलक्षयात्‌। 
अतः स्वक्रियाविरोधात्नदंश्रुतिव्याख्यानमिति नानुमानादेः कश्चिदोषः । 
अविरुद्धं तु व्याख्यानमुत्तरत्र करिष्यत इति । 
परि०---उत्तरत्रेति । 'अद्धुतत्वादवाच्यम्‌' इत्यत्रेत्यर्थः । 
सु०-- इतश्च न ब्रह्मणि श्रुतानां वैदिकानां सर्वदाब्दानां लक्षणाश्रयणं युक्तमित्याह 
एकस्यापीति । 
' अनु एकस्यापि हि झब्दस्य गौणार्थस्बीकृती सताम्‌ । 
महती जायते लज्जा यत्र तत्राखिला रवाः ॥ 
अमुख्यार्था इति बदन्यस्तन्मार्गानुबर्तिनाम्‌ । 
कथं न जायते लज्ञा बक्तु शाब्दत्वमात्मनः ॥। 
त्र वेदे सतां विदुषामेकस्यापि शब्दस्य मुख्यार्थपरित्यागेनामुख्यार्थस्वीकृतौ कृतायां 
(सत्यां) महती लञ्जा जायते, तत्राखिला अपि इाब्दा अमुख्यार्था इति वदन्यस्तस्यात्मनः 
झाव्दत्वं शान्दशक्तितात्पर्यज्ञत्वं वक्तुं कथं लज्जा न जायते । केभ्यस्तन्मार्गानुवर्तिनां शब्द- 
शक्तितात्पर्यानुसारिणां विदुषां सकाशादिति योजना ॥ तस्य व्याख्यातुर्मार्गमनुवर्तमानानां (च) 
कथं न जायते लज्रेति वा । तथा सत्यात्मनामिति बहुवचनान्तं पदमध्याहार्यम्‌ । 
ननु न तावन्मुख्यार्थपरित्यागेनामुख्यार्थस्वीकार एव लज्जाहेतुः, तथा सति 'गङ्कायां 
घोषः', “कुण्डपायिनामयने मासमग्निहोत्रं जुहोतिः इत्यादावमुख्यार्थग्रहणाभावप्रसङ्गात्‌, किं 
नाम मुख्यार्थे सम्भवत्येवामुख्यार्थस्वीकारो दोषः । मुख्यार्थो हि रक्तिग्रहणवञात्प्रथमं 
बुद्धयारूढो भवति । विना च प्रथमातिक्रमे कारणं जघन्यप्रतिपत्तिस्वीकारे कथमनौचित्यं 

न भवेत्‌ । यत्र तु मुख्यार्थे बाधकमस्ति तत्र तदपरित्याग एव लज्जाहेतुः । 'गङ्कायां घोषः', ‘सिंहो 
देवदत्तः’ इत्यत्र गङ्गादिशब्दस्य मुख्यार्थाङ्गीकार(स्य) एब दोषः (दुष्टत्ववर्शनात्‌) । तत्कथ- 
मेतत्‌। सत्यमेवैतत्‌ । प्रकृतेऽपि न मुख्यार्थस्वीकारे बाधकमस्तीत्याचार्यो मन्यते, बाधिकायाः 
्रुतेनिर्गुणत्वोपपत्तेश्च निरस्तत्वादिति 


परि०-- कुण्डपायिनामयन इति । कुण्डपायिनामयनं नाम कञ्चित्सत्रयागः । तत्रैकमासं क्रियमाण- 
कर्मविशेषस्याग्निहोत्रमिति नाम, अग्निहोत्रमिवाग्रिहोत्रमिति गौणमित्यु्तं पूर्वतन्त्रे ' उक्तं क्रियाभिधान तत्‌ श्रुतावन्यत्र 
विधिप्रदेशः स्यात्‌’ इति सप्तमाध्यायतृतीयपादीयाद्यनये । तथा च अग्रिहोत्रपदेन मुख्यार्थनित्याग्निहोत्रत्यागेन 
गौणार्थग्रहणं तत्र न स्यादित्यर्थः । (एवमेवेति । निष्कारणमेवेत्यर्थः ।) दोष इत्युक्तं व्यनक्ति मुख्यार्थो हीति । 
दुष्टत्वदर्शनादिति । घोषानन्वयत्वरूपदुष्टत्वेत्यर्थः । श्रुतेरिति । 'यतो वाच' इत्यादिश्रुतेः 'यत इत्यादिकैर्वदन्‌ 
इत्यादिना निरस्तत्वात्‌ । अवाच्यत्वसाधकनिर्गुणत्वरूपोपपत्तेश्च जन्मादिसूत्रे निरस्तत्वादित्यर्थः। 


सु ० अत्राह । द्वे ब्रह्मणी । निर्गुणं सगुणं च । तत्र निर्गुणं नित्यशुद्धबुद्धमुक्त- 
स्वभावं परिपूर्णम्‌ । तदेव मायाशबलितत्वेनेश्रवर्यादिधर्मवत्तया सगुणमुच्यते । मायायाश्च 
अनिर्वाच्यतया तदवच्छिन्नस्य न तथाभावस्तात्त्िक इति न कूटस्थत्वहानिः । तत्र सगुणमेव 
परात्परं पुरिशयं पुरुषमीक्षत इत्यादावीक्षणीयत्वेनोच्यते । ततश्चेक्षणीयत्वं वाच्यत्वेन विना 
नोपपद्यते चेत्सगुणं वाच्यमस्तु न निर्गुणम्‌, तस्येक्षणीयत्वे प्रमाणाभावात्‌ । न ह्यन्यगतेन 
व्याप्येनान्यत्र व्यापकसिद्धिः, अतिप्रसङ्गात्‌ । न च परात्परमित्यादीन्येव निर्गुणविषयाणि, 
ज्ञापकाभावात्‌ । न च वाच्यं मा भूदनुमानेन निर्गुणस्य वाच्यत्वसिद्धिः, पक्षीकृते लिङ्गा- 
भावात्‌। लिङ्गवति सिद्धसाधन(त्व)ात्‌। तथाऽपि “सर्वे वेदा यत्पदमामनन्ति तपांसि सर्वाणि च 
यद्वदन्ति’ इत्यादिश्रुतिबलाद्वाच्यत्वं निर्गुणस्य सेत्स्यतीति, मायाशबले गुहीतसङ्गतयस्सर्वे 
वेदा लक्षणया यत्पदमामनन्तीत्यर्थोपपत्तेः। न चावाच्यस्य लक्षणाऽनुपपत्तिर्दोषः, प्रसिद्धता- 
मात्रेण लक्षणोपपत्तेः । सगुणप्रतीत्यैब च निर्गुणस्य तत्स्वभावभूतस्य सर्वात्मनः स्वतः 
सिद्धत्वात्‌। न च तदेवेक्षणीयत्वं, येन वाच्यत्वप्रसक्तिः । किन्तु प्रमेयत्वम्‌ । न च स्वप्रकाशस्य 
प्रमेयत्वमिति ॥ तदेतदाशङ्कब परिहरति सूत्रकारः गौणश्रे्रात्मशब्दादिति । 


ब्र०सू०--- ॥ ॐ गौणच्रेन्नात्मशब्दात्‌ उ» ॥ 


` 'परात्परम्‌' इत्यादिश्रुतिषु गौण एवात्मेक्षणीयत्वेनोच्यते । अतस्स एव वाच्योऽस्तु 
न, निर्गुणः । तस्येक्षणीयत्वे प्रमाणाभावात्‌ । परात्परमित्याविश्रुतीनां च तत्परत्वे ज्ञापका- 


श्रीमझ्यायसुघा -परिमळसमेता (प्रथमाध्याये 
346 यसून 


र आत्मशब्दात्‌ । उपलक्षणमेतत्‌, ईक्षणीये वस्तु- 
नाररपतवास्द्णात | dean र ह लोळ निर्गुणज्ञापकत्वादिति। हि 
परि०- - ईक्षणीयत्वहेतोरब्यधिकरणासिद्धिनिरासकतया गौणश्चेदिति सूत्रमवतारयितुमाह अत्राहेत्यादिना । 
शुद्धेति जडामिश्रम्‌ । बुद्धेति ज्ञानस्वभावः । तथाभावः सगुणभाव: । मा ूद्वाच्यत्वसिद्धिः इत्येतद्वचनक्ति पक्षीकृत 
इति । वाच्यत्वे यक्तेरिवागमस्यापि साधनत्वेनाभिमतत्वात्तमप्याशङ्कच निराह पूर्ववादी तथापीत्यादिना । सर्वात्मन 
इति । सर्वजीवस्य अहमितिसाक्षिसिद्धत्वादित्यर्थः । प्रमेयत्वं प्रमाणजन्यवृत्तिविषयत्वम्‌ । 


सु०-- “भवेदात्मादिशब्दः पूर्णार्थवाची, तथाऽपि यत्र ये वाच्ये (च) | वस्तुनि 
प्रयुज्यत तत्र सगुणविषय एवेति नियमाङ्गीकारे को दोष” इत्याशङ्कापरिहारार्थ (अपरं) सूत्रम्‌ 
तन्निष्ठस्य मोक्षोपदेशादिति । 


ब्र०सू०-- ॥ ३» तन्निष्ठस्य मोक्षोपदेशात्‌ ॐ ॥ 


नायं नियमो युज्यते, ' यस्यानुवित्तः प्रतिबुद्ध आत्मा', तरति शोकमात्मवित्‌’ इति(आदौ) 
इश्यात्मनिष्ठस्य मोक्षोपदेशात्‌। न हि गौणात्मनिष्ठस्य मोक्ष उपपद्यत इति । 


अत्र प्रथमसूत्रे पराद्रमित्यादिषु वाक्येषु निर्गुणज्ञापकोक्त्या हेतुसिद्धिः समर्थिता, 


ज्ञापकस्य चान्यथासिद्धिरुत्तरसूत्रे परिहृता, इत्येतावत्सूत्रद्वयतात्पर्य स्फुटमवगम्यते । अधिकं 
विवक्षुराह आत्मेति । 


अनु०- आत्त्मब्रह्मादयः शब्दाः साक्षात्पूर्णाभिधायिनः । 
जन्मादिकारणं ब्रह्म लक्षितं च यदा तदा ॥। 
बन्ध्यापुत्रोपमं मायाशबलं बाच्यमित्यपि। 
कल्पयित्वा बिना मानं लक्ष्यं शुद्धं बदन्पदैः ॥। 
आत्मशब्दोदितस्यैब ज्ञानं मुक्ताबसाधनम्‌। 
आह श्रुतपरित्यागः स्याचास्याश्रुतकल्पना ।। 
स्यात्सर्वत्र च 


यो वादी तदेतदनिर्वाच्यमायाख्याज्गानाबळं किञ्चिद्व् कल्पयित्वा तदेव वैदिकैरदोष- 


पद्वाच्यमित्यपि कल्पयित्वा मायातीतं शुद्ध सर्वज्ञ सर्वरक्तिपरिपूर्णमस्मदभिमतं परं ब्रह्म 
पदैर्लक्ष्यमिति बदन्बदति, अस्य वादिनः श्रुतपरित्यागस्सर्वत्र सर्ववाक्येषु स्यात्‌ । कथम्‌ । 

वचनवृत्त्यैव प्रथमप्रतीतस्य शुद्धस्य ब्रह्मणो विना कारणेन परित्यागात्‌ । कथं शुद्धस्य प्रतीत- 
त्वम्‌। आत्मन्रह्मादिशब्दानां वेदे श्रवणात्‌ । आत्मन्रह्मादिराब्दाश्च साक्षाद्वचनवृत्त्या पूर्णाभि- 
धायिनो यदा यस्मात्तदा तस्मात्‌ श्रुतपरित्याग इति। 


न केवलं श्रुतपरित्यागः किन्तु सर्वत्रापि वाक्येष्वश्रुतकल्पनं च स्यात्‌ । कथम्‌ । 
मायाइाबलस्य ब्रह्मणो बन्ध्यापुत्रोपमत्वात्‌। तत्कथम्‌ । बिना मानम्‌ । मानाभावात्‌ । तदपि 
कथम्‌ । श्रुतिष्वात्मब्रह्मादिदाब्दश्रवणात्तेषां च पूर्णाभिधायित्वेन मायाशबलाबिषयत्वात्‌। 


ननु युष्माभिरेव जन्मादिसूत्रे मायाशबलस्य लक्ष्यत्वेनाङ्गीकृतत्वात्‌ कथं (तत्‌) वन्ध्या- 
पुत्रोपममिति । मैवम्‌ । प्रथमसूत्रे जिज्ञास्यतयोक्तस्य सर्वज्ञस्य सर्वराक्तेः परब्रह्मण एव 
अस्माभिर्जगञ्जन्मादिकारणत्वेन लक्षितत्वाङ्ीकारादित्याद्यसूत्रतात्पर्यम्‌ । आत्मदाब्दोदित- 
स्येति द्वितीयस्य। आत्मादिशाब्दः पूर्णार्थोऽपि दश्ये श्रुतो गौणविषय इति नियमं सो ब्रवीति स 
तथाविधात्मदान्दोदितस्य ज्ञानं मुक्तावसाधनमेवाह, गौणात्मज्ञानस्य मोक्षसाधनत्वानुपपत्तेः । 
तथा चास्य श्रुतपरित्यागः स्यात्‌ । हऱ्यात्मज्ञानस्य मोक्षसाधनताया 'यस्यानुवित्तः' इत्यादौ 
श्रुतत्वादिति। 


न चैवमापादिते श्रुतपरित्यागाश्रुतकल्पने शक्याङ्गीकारे इत्याह यत्रेति । 
यत्रैकमपि लोको जुगुप्सते। ` 
यत्र ययोर्मध्ये एकमपि प्रसक्तम्‌। किमुभयमिति दोष: । 


परि०-- अधिकं श्रुतहान्यादिकं दोषं सूतरार्थतया विवकषुरत्यर्थः । मूलपदानि योजयति यो वादीत्यादिना । 
ववन्नत्यस्यार्थो बदतीति । इत्या्यसूतरतात्पर्यमिति । 'यो वादी' इत्यादिनोक्तं प्रमेयं 'गौणश्चेत्‌' इति सूत्रतात्पर्य- 
मित्यर्थः । द्वितीयस्येति । 'तन्निषठस्य मोक्षोपदेशात्‌" इति सूत्रस्येत्यर्थः । 

सु ० अथ लोकजुगुप्सितमपीदमुभयं न दूषणं ममेत्यभ्युपेयात्तत्राह नियमेनेति । 


आनु ९== नियमेनोभयं स्याद्धि यस्य स्वपरयोर्मते ॥ 
अलंकृतः संदैबायं दुर्घटैरेव भूषणे: । 
अस्माभिरापाद्यते परेणाङ्गीक्रियते ।'न हि लोकजुगुप्सितं नामैकं प्रतिज्ञाहान्यादिकमिव 
निग्रहस्थानमस्ति, लोकस्याव्यवस्थितत्वात्‌ । 'गतानुगतिको लोकः' इति बचनादिति मन्वा- 

नेनेति स्वपरयोः मते मतेन । यस्य नियमेनोभयमिदं स्यादयं ुर्घटैरङ्गीकारानहैर्भूषणैर्विपरीत- 
लक्षणया दूषणैरलंकृतः स्यात्‌ । यदि श्रुतमपि विशुद्ध ब्रह्म परित्यज्यते तर्हि सकलोऽपि 
वेदार्थस्त्यज्यतामविङोषात्‌ । यदि चाश्रुतमपि मायाशबले ब्रह्म कल्प्यते, तदा चैत्यवन्दनादेः 
स्वर्गसाधनत्वादेर(दिकम)पि कल्पनी (यं)यत्वं स्यात्‌, विशेषाभावादित्याशय: । 

परि०-- स्वपरयोर्मत इत्यनेन दोषद्वयस्योभयसम्मतिरुक्ता । तत्कथमित्यतोऽस्माभिरापादयमानत्वादस्म- 
त्सम्मतत्वं परेणाङ्गी क्रियमाणत्वात्‌ परसम्मतत्वमिति भावेनाह अस्माभिरिति। अङ्गीकारे परस्य किं बीजमित्यत आह 
न हीत्यादिना मन्बानेनेत्यन्तेन । इति मन्वानेन अङ्गीक्रियते इति पूर्वेणान्वयः । उपपादितं मूलारूढं दर्शयति इति 
स्वपरयोर्मतेनेति । 


सु०-- न केवलं श्रौतस्य परमात्मनस्त्यागेऽतिप्रसङ्गमात्रम्‌ । महाप्रत्यवायोऽप्यस्ती- 
त्याह अन्धमिति। 


अनु०¬ अन्धन्तमो नित्यदुःखं तस्य स्याद्वसनद्वयम्‌ ॥ 


अन्धयतीत्यन्धम्‌ । अलंकृतस्य वसनाभ्यां भाव्यम्‌ । 'वस्रहीनमलङ्कारं घृतहीनं तु 
भोजनम्‌ । भावहीनं तु सल्लापं न प्रशासन्ति पण्डिताः ॥' इति बचनात्‌ । अतो बसनद्वयमिदं 
स्यादिति परिहासः । अत्र प्रमाणमाह अनन्दा इति । 


अनन्दा नाम ते लोका अन्धेन तमसावृताः । 
तांस्ते प्रे्याभिगच्छन्ति येऽबिद्वांसो बुधो जनाः ॥ 
असुर्या नाम ते लोका अन्धेन तमसावृताः । 

तांस्ते प्रेत्याभिगच्छन्ति ये के चात्महनो जना; ॥ 
इत्यादिश्रुतयो मानं झतशोऽत्र समन्ततः । 


न विद्यते नन्द आनन्दो येषु ते अनन्दा: । ते इति प्रसिद्धाः । बोधनाद्भुद्वेदस्तस्मादपि 
येडविद्वांसो वेदेन मुख्यया वृत्त्या प्रतिपादितमपि परमात्मस्वरूपमपलपन्त इत्यर्थः । सुष्ठुरमण- 


असुर्याः । आत्महनो : । अन्न उक्तार्थे । 
समन्ततः सर्वास्वपि शाखासु । 


परि०-- पन्नम्यन्तत्वेन बुध इति पदं व्याचष्टे वोधनादिति । बोधजनकत्वादित्यर्थ: । बुद्धयते: किप्‌ । 
थ्रुतिगीतातात्पर्योक्तार्थमाह सुष्ठु इति । ह १ 

सु०-- इश्ये वस्तुनि श्रुत आत्मझाब्दो गौणपर इति नियमं हेत्वन्तरेणापाकुर्वत्सूत्र 
पटित्वा सूत्रे साध्यनिर्देशाभावेन साकाङ्घ वाक्यं पूरयति हेयत्बेति । 

ब्र०्सू०- ॥ ॐ हेयत्वावचनाच ॐ ॥ 

अनु०--- हेयत्वावचनाब्चैव नात्मा गौणः श्रुतौ श्रुत ॥ 

एवशब्दो नैवेति सम्बद्धथते । हश्यत्वेनेति दोष: । 

एवं सूत्रस्वरूपं निधर्यि व्याचष्टे तमेबेति । 


तमेबैकं जानथान्या वाचो मुञ्चथ चेति ह। 
उक्त आत्मा कथं गोणो हेयपक्षे ह्यसौ श्रुतः ॥। 
दृश्य आत्मा गौण एवेति नियममङ्ीकुर्वाणेन 'तमेवैक जानथ आत्मानमन्या वाचो 
विमुश्रथ, अमृतस्यैष सेतुः' इति श्रुतोऽप्यात्मा गौणोऽङ्गीकरणीयः, तस्य तं जानथेति इृश्यत्व- 
श्रवणात्‌ । कथं चायं गौणोऽङ्गीकर्तु शक्यः, यतोऽसौ गौणो मुमुक्षुणा हेयेषु ‘अन्या वाचो 
विमुश्रथ' इति श्रुतः, अस्य च हेयत्बावचनात्‌, प्रत्युत तमेवैकं जानथेत्युपादेयत्ववचनाञ्च 
(इति) । चशब्दो वाक्यार्थद्वयसमुञ्चयार्थः । हेत्याश्चर्ये। 
परि०-- चशब्द इति । मुञ्चथ चेति चशब्द इत्यर्थः । 'तमेंवैकं जानथ' इति 'अन्या वाचो विमुञ्चथ’ इति 
वाक्ययोः यावर्थौ, 'अस्य च हेयत्वावचनात्‌' इत्यादिनोक्तौ, तह्ृयसमुचचयार्थ इत्यर्थः । आश्चर्य इति । अगोणतया 
प्रतीतमपि गौणं वदतीत्याश्चर्य इत्यर्थः । एवं वक्तारो दुर्लमा इति भावः। 
सु ० ननु गौणानामपि ब्रह्मादिदेवतानामुपादेयत्वं वक्ष्यति अङ्गाबबद्धास्त्वित्यादौ । 
अतोऽनैकान्तिकोऽयं हेतुरित्यत आह परिबारतयेति । 
आनु == परिवारतया ग्राह्या अपि हेयाः प्रधानतः । 
सत्यं विष्णुपरिबारतया ग्राह्या ब्रह्मादयः(द्याः), तथाऽपि प्रधानत्वेन हेया एव । 
प्राधान्येन चोपादेयत्वमत्र हेतुत्वेन विवक्षितम्‌, अमृतस्यैष सेतुरिति वाक्यशेषात्‌ । अतो 
न व्यभिचार इति। 
परि०--- अङ्गेति। 'अङ्गावबद्धास्तु न शाखासु हि प्रतिवेदम्‌' इत्युपासनापादीयाधिकरणे अङ्गरङ्गेवैरवबद्धा 


सम्बद्धा अङ्गदेवताभूतश्रझादिविषया इति यावत । उपासनाः परिचर्यादयः कार्या इति वक्ष्यमाणत्वादिति भावः । 
अनेकान्तिकेति । निर्गुणव्यभिचारीत्यर्थः | प्रधानत इति भावप्रधानं मत्वाऽऽह प्रधानत्बेनेति । 

__ एवमात्मशब्दस्य निर्गुणविषयत्वमुपपाद्य निर्गुणस्यैव वाच्यत्वं समर्थितम्‌ । 
नरव तपन “स्वाप्ययात्‌? इति सूत्र व्याचष्टे पूर्णस्येति। 
ब्रसू ॥ ॐ स्वाप्ययात्‌ ३० ॥। 


अनु०-- _ पूर्णस्य पूर्णमादाय पूर्णमेबाबसिष्यते ॥ 
` इति स्वस्यैव पूर्णस्य पूर्णेऽप्यय उदाहृतः । 


पूर्णस्येत्यस्या श्रुतौ ताबत्कस्यचिन्महाग्रलये स्वस्य स्वस्मिन्नेवाप्ययो नान्यत्र लीनभाव 
उदाहृतः । स्वाप्ययराब्दश्च सौत्र उपलक्षणमात्रम्‌, पूर्णत्वमप्युदाहर्तव्यम्‌ । ताभ्यामसौ निर्गुण 
इति ज्ञायते, श्रुत्युक्तत्वाच्च वाच्य इत्यतो निर्गुणस्य वाच्यत्वसिद्धिरिति । 


परि०-- ननु सौत्रस्वाप्ययहेतोः तदुपलक्षितपूर्णत्वहेतोश्च 'पूर्णमदः पूर्णमिदं पूर्णात्पूर्णमुदच्युते । पूर्णस्य 
पूर्णमादाय पूर्णमेवावरिष्यते' इति श्रुत्युक्तो निर्गुण इति साध्येनैवान्वयेन वाच्यत्वरूपसाध्येनान्ययाभावात्‌ कथमस्यैव 
वाच्यत्वस्यैवोपपादकं 'स्वाप्ययात्‌' इति सूत्रमिति पूर्वमवतारितमित्यतः परम्पराभिप्रायेणेति भावेन हेत्वन्तरमध्या- 
हृत्याऽऽह श्रुत्युक्तत्वाच्चेति । एतेन हेत्वन्तरत्वे चशाब्दः स्यादिति निरस्तम्‌ । पूर्णमद इत्यादिश्रुत्युक्तत्वाच्चेति वाच्यत्वे 
हेतुत्वाशयेन हेत्वन्तरेणेति पूर्वोक्तिसम्भवात्‌ । नन्वेवमीक्षणीयत्वादिति प्रधानहेतोर्हि श्रुत्येकजन्यज्ञानविषयत्वा- 
दित्यर्थस्याभिमतत्वात्तेनास्य हेतोरविशेषः । श्रुत्युक्तत्वादित्यस्य अपि श्रुतिजन्यज्ञानविषयत्वादित्यर्थकत्वादिति 
चेन्न । तत्र तु श्रुतिसामान्यजन्यज्ञानविषयत्वादात्मा वाच्य इत्यर्थस्य अत्र स्वाप्ययपूर्णत्वरूपधर्मद्वयोपेतपूर्णमद 


इत्ादिशरुतिविरोषजन्यज्ञानविषयत्वार्निगुण आत्मा वाच्य इत्यर्थस्याभिमतत्वेन सामान्यविशेषरूपतया पौनरुत्तया- 
भाव इति तात्पर्यात्‌ । एवं श्रुतत्वाच्चेत्यत्रापि ध्येयम्‌ । 


सु ० ननु स्वाप्ययः पूर्णत्वं च सगुणस्य किं न स्यात्‌। मैबम्‌। सगुणस्य स्वाप्यया- 
नुपपत्तिस्तावद्धाष्य एवोक्ता । पूर्णत्वानुपपत्तिमाह कथमिति । 


अनु०- कथं मायाब्यवच्छिन्नः पूर्णो मुख्यतया भवेत्‌ ॥ 


व्याघातादिति भाव: । 


परि०-- भाष्य एवेति । न हि गौण आत्मनि निर्दोषस्य लय इति भाष्य इत्यर्थ: । व्याख्यातं च तद्भाष्य- 
टीकायाम्‌ । यद्ययं स्वाप्ययवान्‌ गौणस्तर्हि स निर्गुणश्चोभौ प्रलये लयहीनौ तिष्ठत उतैकस्मिन्नन्यस्य लयो भवति । 
नायः । इदे वा अग्रे नैव किञ्जनासीदित्यादिविरोधात्‌ । द्वितीयेऽपि न तावद्गौणस्य निर्गुणे लयः । तस्य स्वाप्यये- 


नावस्थाऽभ्युपगतेः । तथा च निर्गुणस्य सगुणे ल्यो वाच्यः । स चाशक्यः । गौणात्मनि निर्दोषस्य सत्त्वादिगुणहीनस्य 
शुद्धस्य 'यत्प्रयन्ति' इत्यादिशरुतिविरोधेन लयानुपपत्तेरिति । 

सु०-- अत्र गतिसामान्यादिति सूत्रं न ताबद्दह्मणो वाच्यत्वसमर्थनार्थम्‌ । किन्तु 
गास्रस्यानन्तत्वान्न सर्वदास्तरप्रतिपाद्यत्वं ब्रह्मणो निश्चेतुं शक्यमित्याशङ्कितदोषपरिहारार्थ- 
मित्यतः प्रकरणशुद्धया व्याचिख्यासुस्तदुछुङ्कितवान्‌ । व्याख्यास्यति चैतदुत्तरत्र । सूत्रकार- 
स्यापि प्रकरणसाङ्कर्यस्यैतदेव प्रयोजनम्‌ यदाक्षेपद्वयसमाधानस्य पूर्वसूत्रस्थसंरान्दार्थसमर्थन- 
मेकमेव प्रयोजनमिति सूचनम्‌ । तेन चावृत्त्या संराब्दस्यानेकार्थताज्ञापनम्‌ । अन्यथैकेनार्थेन 
चरितार्थस्यार्थान्तरं न ज्ञायेत। तथा च न लक्षणद्वयस्य झारत्रीयता स्यादिति । 

परि०-- प्रकरणशुद्धथेति । वाच्यत्वप्रकरणमविच्छेदेन व्याचिख्यासुरित्यर्थः । पाठक्रममनुसृत्य 
गतिसूत्रव्याख्याने वाच्यतासमर्थनप्रकरणं विच्छिद्येतेति भावः । उत्तरत्रेति। उपासनापादे । तेनेति । सूचनेनेत्यर्थः । 
न ज्ञायेत चेत्तन्मा विज्ञायीत्यत आह तथा चेति । गुणपूर्णत्वलक्षणस्य जगत्कारणत्वलक्षणस्य चेत्यर्थः । 


सु ० उपपत्त्यन्तरेण निर्गुणस्य ब्रह्मणो वाच्यत्वमुपपादयितुं सूत्रम्‌ श्रुतत्वाच्चेति । 

ब्र०सू०-- ॥ ॐ श्रुतत्वाच ॐ ॥ 

तस्यार्थः । 'एको देवः' इत्यस्यां श्रुतौ निर्गुणस्य ब्रह्मणः श्रुतत्वाच्चास्य वाच्यत्वमुप- 
पन्नमिति। 

अत्र श्रुतोऽपि सगुणः किं न स्यादित्यत आह पदं चेति । 

अनु०-- पदं च निर्गुण इति कथं गौणं बदिष्यति । 

अत्र हि वाक्ये केवलो निर्गुणश्चेति श्रूयते । निर्गुण इति च पदं कथं गौणं बदिष्यति । 
व्याहतत्वात्‌ । अतो न सगुणो$त्र श्रुत इति। 

सत्यमस्यां श्रुतौ निर्गुणादिपदप्रतिपाद्य निर्गुणं ब्रह्मेति, किन्तु लक्षणयैव, तथा च 
कथमनेन निर्गुणस्य वाच्यत्वसिद्धिः । न च वाच्यं निर्गुणङाब्दे(पदे)न निर्गुणं चेलक्ष्य तर्हि 
तद्वाच्यं वाच्यम्‌, वाच्यार्थद्वारत्वाल्कक्षणायाः । न च सगुणं निर्गुणपदवाच्यम्‌, व्याघातात्‌, 
सगुणस्य निर्गुणत्वं तथा सति स्यादिति । गुणाभावविशिष्टस्य वाच्यत्वाङ्गीकारात्‌ । निर्वि- 
कल्पकस्वरूपमात्रस्योपलक्ष्यत्वात्‌ । एकमेव हि निर्विरोषं बस्तु परमसूक्ष्मं गुणाभावाद्युपा- 
धिभिरीषत्स्थूलं जातम्‌ । गुणाद्युपाधिभिस्तु स्थूलतरमित्यतो निर्गुणशब्दे(पदे)न गुणाभाव- 
विशिष्टवाच्यद्वारा स्वरूपमुपलक्ष्यमिति न कश्चिद्विरोधः । 

एवं पूर्णादिपदानामपि लक्षणाप्रकारो द्रष्टव्य इत्याशङ्कयोक्तमेव परिहारं न विस्मरे- 
त्याह गुणाभाबेति। १ 
गुणाभावोपलक्ष्यं चेत्यदं तदपि बाचकम्‌ ॥। 


निर्गुणपदेन गुणाभावविशिष्ठवाच्यद्वारोपलक्ष्य चेच्छुद् ब्रह्म मन्यस इत्यर्थः । अपि 


तथाऽपि, तत्पदं लक्ष्यपदम्‌ । ब्रह्मणो बाचकं अङ्गीकरणीयम्‌। तथा च बाच्यत्बमेवापतित- 
मित्यर्थः । 


परि०--- उत्तरवाक्यमवतारयितुं शड्ठामुत्यापयति सत्यमित्यादिना द्रष्टव्य इत्यन्तेन । न च वाच्य- 
मिति । अस्य, तथा सति स्यादिति न च वाच्यमित्यन्वय: । 

सु०-- ननु लक्ष्यपदेनापि ब्रह्म लक्ष्यमेब'न वाच्यमिति चेन्न, अनवस्थाया उक्तत्वात्‌। 
किञ्ज निर्गुणपदलक्ष्यमित्यनेनापि लक्ष्यत्वे किमस्य वाच्यम्‌ । न तावदन्यत्‌, तत्र निर्गुणपद- 
स्यैवाश्रवणेन तलुक्ष्यपदस्य दूरोत्सारितत्वात्‌ । शुद्ध चेत्किं लक्षणया ॥ 

किञ्चैवं यद्यद्वह्मतया प्रतिपाद्यते तत्तद्वह्मेति बदता साधु समर्थितो ब्रह्मवाद इत्याशय- 
वानधिकरणार्थमुपस्रंहरति अत इति । 

अनु०- अतोऽनबस्थितिमुखसर्वदोषमहास्पदम्‌ । 

कथमेतन्मतं सद्धिराद्रियेत बिचक्षणेः ॥ 


एतन्मतं ब्रह्मणोऽवाच्यत्वमतम्‌ । अनादरणे च सिद्धं सर्वशास्रमुख्यार्थत्वं ब्रह्मण 
इति शेषः। 


परि०--- तदनादरणे किं भवतां फलमित्यत आह अनादरणे च सिद्धमिति। 


ला सु०-- एवमीक्षतेर्नाशब्दमित्यारभ्य श्रुतत्वाच्चेत्यन्तानि सूत्राणि स्वमतेन व्याख्याय 
परेषां व्याख्यानं प्रत्याख्याति न चेति। 


भनु० न च साद्यनिराकृत्यै सूज्ाण्येतान्यचीक्लूपत्‌। 


भगवान्‌ 


“सर्वज्ञं सर्वशक्ति जगदुत्पत्तिस्थितिनाहाकारणं ब्रह्म बेदान्तवेद्यमित्युक्तम्‌ 
साड्या मन्यन्ते 'यानि ब्रह्मणो जगत्कारणत्वप्रतिपादकतयाऽभ्युपगतानि' , कात सोगा 


प्रथमपादः) ईक्षत्यधिकरणम्‌ 353 


आसीत्‌' इत्येवमादीनि वाक्यानि तानि सर्वाणि त्रिगुणमचेतनं प्रधानमेव जगत्कारणं प्रति- 
पादयन्ति । कुतः । ब्रह्मणो ज्ञानक्रियाशक्तिरहितत्वात्‌ । ज्ञानक्रियाकार्यदर्शनोन्नेयसद्भावे हि ते । 
न च ज्ञानक्रिये चिदात्मनः स्तः, तस्यापरिणामित्वात्‌, एकत्वाच्च। त्रिगुणे तु प्रधाने परिणामिनि 
न तयोरसम्भवकरणमस्तीत्यतस्तदेव 'सदेव सोम्येदमग्रे' इत्यादौ 'जगत्कारणतया प्रतिपाद्यत 
इति' एवं प्रापे प्रतिविधीयते ईक्षतेर्नाशब्दम्‌ इति । न साङ्गचपरिकल्पितमचेतनं प्रधानं जगतः 
कारणं झाक्यं वेदान्तवाक्येष्वाश्रयितुम्‌ । अशब्दं हि तत्‌ । कथमशब्दत्वम्‌ । ईक्षतेः । 'तदैक्षत 
बहु स्यां प्रजायेयेति, तत्तेजोऽसुजत' 'स ऐक्षत लोकाननुसुजा इति, स इमांलोकानसृजत', 
स ईक्षां चक्रे, स प्राणमसुजत' इतीक्षितृत्वश्रबणात्कारणस्य । न चाचेतनस्य प्रधानस्येक्षि- 
तृत्वं, सम्भवति । 

'नन्वयमीक्षतिर्गोणो व्याख्येयः, तत्तेज ऐक्षत ता आप एक्षन्तेति गौणप्रायपठितत्वात्‌। 
यथा ह्यासन्नपतनं (न) कूलमालक्ष्य कूलं पिपतिषतीत्युपचारो दृष्टः, तथाऽऽसन्नसर्गे प्रधाने- 
ऽप्यैक्षतेत्युपचारो भविष्यती'त्यतः परिहारं पठति गौणश्चेन्नात्मशन्दात्‌ । अप्तेजसोरिव 
अचेतनेऽपि प्रधाने गौणोऽयमीक्षतिरित्यसत्‌ । कुतः । आत्मशब्दात्‌ । अनेन जीवेनात्मनेति । 
न हि जीवश्चेतनोऽचेतनस्य प्रधानस्यात्मा सम्भवति । स आत्मा तत्त्वमसीति च । न हि 
चेतनस्य श्वेतकेतोरचेतनैक्यबोधनमुपपन्नम्‌। 

अथोच्येत । अचेतनेऽपि प्रधाने भवत्यात्महान्दः, आत्मनः सर्वार्थकारित्वात्‌ । यथा 
राज्ञः सर्वार्थकारिणि भृत्ये ममात्मा भद्रसेन इत्यात्मशब्ददर्शनादिति । तत्रोत्तरम्‌ तन्निष्ठस्य 
मोक्षोपदेशात्‌ । नैवमात्मझाब्दालम्बनं प्रधानं कल्प्यम्‌ । स आत्मा तत्त्वमसीति श्वेतकेतो- 
स्तन्निष्ठामुपदिइय तस्य तावदेव चिरमिति मोक्षोपदेशात्‌ । न ह्यचेतननिष्ठस्य मोक्षो युक्तः । 

स्यादेतत्‌ । ब्रह्मैव ज्ञीप्सितम्‌ । तच्च न प्रथमं सूक्ष्मतया शक्यं श्वेतकेतुं ग्राहयितुमिति 
तत्सम्बद्धं प्रधानमेव स्थूलतयाऽऽत्मत्वेन ग्राह्यते । अरुन्धतीमिवातिसूक्ष्मां दर्शयितु तत्सन्नि- 
हितां स्थूलतारकां दर्शाय(ती)न्तीयमरुन्धतीति । अस्यां शङ्कायामुत्तरम्‌ हेयत्वावचनाच्च । 
एबं सति स्थूलतारावन्नायमात्मेति हेयत्वं ब्रूयात्‌ । न चैवमब्रवीत्‌ । अतो नैषा कल्पना युक्ता ॥ 
चशब्द 'एकविज्ञानेन सर्वविज्ञान'प्रतिज्ञाबिरोधं समुञ्चिनोति। 

स्वाप्ययात्‌ । सच्छब्दवाच्यं प्रस्तुत्य स्वम(स्वं ह्य)पीतो भवतीत्युच्यते । न ह्यचेतने 
चेतनस्याप्ययः सुतौ लये च सम्भवति। अतश्च न प्रधानं सच्छब्दवाच्यम्‌ । 

गतिसामान्यात्‌ । यदि च क्कचिदप्यचेतनं प्रधानं जगतः कारणमुच्येत वेदान्तेषु, तथा 
सति कथश्रिदीक्षणादिकं कल्प्येत । न चैवम्‌। अतो बेदान्तोत्याद्याया गतेः अवगतेरैकरूप्याञ्च 
न प्रधानं जगत्कारणमिति। 


श्रुतत्बाच्च । स कारणं कारणाधिपाधिप इति साक्षात्सर्वज्ञस्येश्वरस्य जगत्कारणत्वं 
श्रूयते । अतश्च न प्रधानं जगत्कारणं वेदान्तवेदयम्‌। ज्ञानक्रियाइाक्ती त्वपरिणामिनोऽपीश्वरस्य 
सवितुरिव युज्येते। | 

इत्येवं साडुन्यनिराकरणायैतानि सूत्राणि भगवान्त्सूज्रकारश्वकार ॥'' इति यन्माया- 
वादिनो बदन्ति तन्नेत्यर्थः । कुतो नेति चेत्‌ (न) । सूत्राक्षराणामनानुगुण्यात्‌ । 


परि०--- पराभिमताधिकरणशरीरमनुवदति सर्वज्ञमित्यादिना । उक्तमिति । पूर्वाधिकरणे उक्तमित्यर्थः । 
ज्ञानक्रियाकार्येति । ज्ञानक्रिययोर्यत्कार्य तदर्शनानुमेयसत्ताके ज्ञानक्रिये इत्यर्थः । अपरिणामित्वाज्ज्ञानात्मना 
न परिणाम: । एकत्वानानेकात्मना परिणाम इत्यर्थः । साध्याध्याहारेण सूत्रार्थमनुवदति न साङ्क्येति । अशब्दं हि 
तदिति । शब्दाप्रतिपाद्यत्वादिति हेतुगर्भविशेषणमिति भाव: । 'स ऐक्षत' इति श्रुत्यन्तरम्‌ । 'स ईक्षां चक्रे' इत्यपि 
वाक्यान्तरम्‌ । द्वितीयसूत्रमवतार्यार्थमनुवदति ननु इत्यादिना उपपन्नमित्यन्तेन । गौणप्राये गौणसनिधी । 
गौणत्वपरकारं व्यनक्ति यथा हीति । ‘अनेन जीवेनात्मनेति’ इत्यस्य आत्मशब्दात्‌ इति सूतरांदोनान्वयः । इति चेति । 
आत्मशब्दादित्यन्वयः । तृतीयसूत्रमवतार्य तदर्थमाह अथेत्यादि युक्त इत्यन्तेन । यथा यजमानकार्यकारित्वा- 
द्जमानशब्दः प्रस्तरे यजमानः प्रस्तरः' इति प्रयुज्यते तथा आत्मनो जीवस्य ये सर्वे अर्थास्तत्कारित्वात्प्रधान- 
स्यात्रात्मशब्दो युक्त इति भावेनाह आत्मनः सर्वार्थकारित्वादिति। चतुर्थसूत्रमवतार्य तदर्थमाह स्यादेतदित्यादिना 
समुञ्चिनोतीत्यन्तेन । ज्ञीप्सित ज्ञापयितुमिष्टम्‌ । ग्राह्मत इति । श्वेतकेतुरिति शेष: । णिचि कर्मणि रूपम्‌ । 
एकविज्ञानेनेति । 'येनाथुतं श्रुतं भवत्यमतं मतमविज्ञातं विज्ञातम्‌' इति वाक्येन एकविज्ञानेन सर्वविज्ञानं प्रतिज्ञायते । 
तच्च ब्रह्मण एव प्रतिपाद्यत्वे सम्भवति । प्रधानस्य प्रतिपाद्चत्ये तु विरुद्धयत इत्यर्थः । पञ्चमसूत्रं पठित्वाऽर्थमाह 
स्वाप्ययादिति । षष्ठार्थमाह गतीति । सप्तमार्थमाह श्रुतत्वाञ्चेति । सवितुरिवेति । प्रत्यहमपरिणामिनः सवितुर्यथा 


सर्वप्रकाशनादिशक्तिस्तथेत्यर्थः । स्बसिद्धेनेति । सूत्रकारसिद्धेनेत्यर्थ: । 
सु०-- तथा हि । 'अशब्दै हि तदिति हेतूकृतमराब्दत्वं नाम झाब्दागोचरत्वं वा 
शब्दावाच्यत्व वां अवैदिकत्वं वा कारणतयाऽवैदिकत्वं वा । सर्वत्राप्यसिद्विरित्याह न हीति । 
अनु०--- न हयाशन्दत्व प्रधानेऽङ्गीकरोत्यसौ ।। 


असौ साङ्गः । स्वसिद्धेन हेतुनेदं निराकरणमिति चेन्न । यतोऽसौ सूत्रकारोऽडाब्दत्वं 
प्रधाने नाङ्गीकरोति । उपपादयिष्यते चैतत्‌। 

(किश्राद्यपक्षे) किद्वाद्ये प्रधानस्यासत्त्वमभिप्रेतमुत प्रमाणान्तरवेद्यत्वम्‌ । आद्ये तदुप- 
पादनायेक्षतेरुपन्यासोऽनुपपन्नः । अत एव नोत्तरः ॥ द्विती (यो) ये ब्रह्मण्यनैकान्तिकः॥ तृतीय- 
चतुर्थयोः साध्याविरिष्टत्वम्‌। 

किश्चेक्षणेनैव नेति प्रतित्ञातार्थसिद्धाबदाब्दं हि तदिति मध्ये हेत्वन्तरकल्पनं व्यर्थम्‌ । 
ईक्षितृत्वं चेक्षणगुणयोगित्वम्‌। तद्वह्मण्यपि गौणमेव निर्गुणत्ववादिनाऽङ्गीकरणीयम्‌। तथा च 
गौणश्चेदिति व्यर्थम्‌। 

किश्रेक्षतेगौणत्वकल्पनस्य बाधकाभावमनुक्तवाऽऽत्मराब्दादित्यसङ्गतम्‌ । परेण प्राय- 
पाठो बाधक उपन्यस्तस्तदविरोधाय वैषम्यमुच्यत इति चेन्न, तेजोऽबन्नानामपि देवतात्वेन 
प्रायपाठाविरोधात्‌। 


तन्निष्ठस्य मोक्षोपदेशादित्यत्र किं प्रधानैक्योपदेशानुपपत्तिर्वा विवक्षिता, तज्ज्ञस्य 
' मोक्षानुपपत्तिर्वा । आथे ब्रह्मपक्षेऽपि समानो दोषः । न हि जीवस्यापि ब्रह्मैक्योपदेशो युक्त 
इत्युक्तमधस्तात्‌ । द्वितीयस्त्वनुपपन्न एव, आत्मानात्मविवेकार्थमनात्मज्ञानस्य आवञ्यक- 
त्वात्‌। 

आत्मराब्दस्य गौणत्वे चोदिते बाधकाभाव एव वक्तव्यः । 


हेयत्वावचनादित्यस्य परिचोदनैवानुपपन्ना । न हि साङ्कयोऽद्वैतज्ञानार्थं प्रधानो- 
पदेशं मन्यते । हेयत्वाबचनं चानैकान्तिकम्‌ । अन्नमयप्राणमयादीनामब्रह्मत्वेऽपि हेयत्वा- 
बचना(ञ्च)त्‌ । उत्तरोत्तरब्रह्मत्वबचनं तत्र ज्ञापकमिति चेत्‌ (न), अत्रापि तथाविधज्ञापक- 
सौलभ्यात्‌। 


प्रतिज्ञाविरोधस्तु ब्रह्मवाद एव न प्रधानवादे, प्रधानस्य सर्वात्मकत्वाभ्युपगमात्‌ । 
भोकतुवर्गस्य न प्रधानात्मकत्बमस्तीति चेत्‌। सत्यम्‌ । ब्रह्मणस्तु न किञ्चित्‌ । 


एतेन स्वाप्ययोऽपि निरस्तः, एकीभावस्य ब्रह्मपक्षेऽप्यभावात्‌, परिष्वङ्गमात्रस्य 
प्रधानेऽपि सम्भवात्‌। 


ब्रह्मविषयं गतिसामान्यं परस्यासिद्धमेव । ईक्षणादिना तज्ज्ञापने (तत्साधने) प्रथम- 
सूत्रेणैव गतार्थता। 


अत एव श्रुतत्वादित्यसिद्धम्‌। गतार्थं च गतिसामान्येनेत्येषा दिक्‌ । 

परि०--- 'न हाशब्दम्‌' इत्येतदेव वाक्यं तनिराकरणपरतयापि योजयति यतो5साविति । उपपादयिष्यत 
इति । चतुर्थपादे 'न दाब्दवाच्यतैवात्र प्रधानस्य निषिध्यते' इत्यादिनेति भावः । किश्राद्यपक्षे प्रधानस्येति । 
शब्दागोचरत्वपक्ष इत्वर्थः । तदुपपादनायेति । असत्त्वोपपादनायेत्यर्थः । अत एवेति । प्रमाणान्तरवेद्यत्योपपादनाय 
ई्षत्युपन्यासस्य अयुक्तत्वादेवेत्यर्थः । द्वितीय इति । शब्दवाच्यत्वहेतुरित्यर्थः । तादृशस्यापि ब्रह्मो वेदान्तेषु 
कारणतया प्रतिपाद्यत्वोपगमादनैकान्तिको हेतुरिति भावः । तृतीयचतुर्थयोरिति । अवैदिकत्वहेतोः कारणतया- 
उबैदिकत्वहेतोश्व कारणतया वेदान्ताप्रतिपाद्यत्वरूपसाध्येन एकार्थत्यादिति भावः । नेतीति । प्रधानं न कारणतया 
वेदान्तवेद्यमिति प्रतिज्ञार्थसिद्धावित्यर्थः । शङ्कते परेणेति । इदमिति । आत्मराब्दादित्येतदित्यर्थः । 'तत्तेज ऐक्षत' 
इत्यादावात्मराब्दाभावादिति भाव: । देवतात्वेनेति । अभिमानिनये तथा वक्ष्यमाणत्वादिति भावः । अधस्तादिति। 
'यजमानप्रस्तरत्वं यथा वार्थः श्रुतेभवित्‌' इत्याद्यथिकरण इत्यर्थः । सौत्रो मोक्षोपदेशादिति हेतुश्चायुक्त इत्याहुः । 
आत्मइाब्दस्येति । अथोच्येतेत्येतत्सूत्रावतारिकायामुक्तदिशा गौणत्वे शङ्कित इति भावः । परिचोदनैबेति । 
अवतारिकाल्पाइाङ्कवायुक्तेत्यर्थः । पूर्यपक्षीभूतः साङ्कचो ह्येवं स्थूलारुन्धतीन्यायेनाशङ्कत इति वाच्यम्‌ । न चैवं 
सम्भवतीत्याह न हीति । प्रधानं नात्मेति हेयत्ववचनात्‌ प्रधानमेवात्मत्वेन सूक्ष्मब्रहाज्ञानार्थमुच्यत इति नेति 
प्रागुक्तसूत्रार्थ च प्रत्याह हेयत्वावचनं चेति। हेयत्वाबचनादिति। अन्नमयादि न ब्रहमत्येवरूपवचनाभावादित्यर्थः । 
उपलक्षणं चैतत्‌ । पुच्छरूपब्रह्मज्ञानार्थ ब्रह्मत्वेनोपदेशसत्त्वाचेति पूर्वोक्तसाध्याभावोऽपि ध्येयः । उत्तरोत्तरेति । 
अन्नमयस्यात्रह्मत्वे 'ये प्राणं ब्रह्मोपासते' इति प्राणमयस्य ब्रह्मत्ववचनं ज्ञापकम्‌ । एवं प्राणमयस्य अङ्रह्मत्वे मनो- 
मयस्य ब्रह्मत्ववचनं ज्ञापकमित्येव ज्ञेयम्‌ । अत्रापीति । सदेव सोम्येत्यादिप्रकरणेऽपि सच्छ्दार्थस्य अब्रह्मत्वे भूय एव 
मा भवान्‌ विज्ञापयतु इत्यादिपर्नप्रतिवचनपौनःपुन्यरूपज्ञापकसौलभ्यादित्यर्थः । प्रतिज्ञाविरोधस्त्बिति । हेयत्वा- 
बचनाच्चेति चशब्दसमुचितैकविज्ञानेन सर्वविज्ञानप्रतिज्ञाविरोधस्त्वित्यर्थ: । न किञ्चिदिति । भोग्यात्मत्वभोक्त्रा- 
त्मकत्वयोर्मध्य इत्यर्थः । जडैक्यस्य त्वयानङ्गीकाराद्धोक्त्रैक्यस्य च यजमानप्रस्तरत्वमित्यादिना अस्माभिर्निरस्त- 
त्वादिति भाव: | एषा दिगिति । अयं भावः । सिद्धान्ते किं प्रधानं सदेवेत्यादि वाक्यवोध्यं नेति निरस्य विशिष्टय्रह्मण: 
परिणामित्वमेतद्वाक्यबोध्यमित्युच्यते किं वा कर्तृत्वं बोध्यमिति, यद्वा शुद्धस्य भ्रमाधिष्ठानत्वं बोध्यमिति । नाद्य- 
1111 nnn पूर्वसूतरेष्खण्ड एव समन्वयस्य प्रतिज्ञातत्वेनात्राखण्डस्यैव 
करण्य च । न हि प्रधानं परिणामीति प्रपते ब्रह्मकर्तृत्वसिद्धान्तो युक्तः । अत एव न 

तृतीयः । प्रधानं परिणामीति प्राप्तेधिष्ठानं ब्रह्मेत्यस्य व्यधिकरणत्वादित्यादिरूपेण चन्द्रिकोक्तदिशा ध्येय: । 
सु०-- अस्तु वा यथाकथत्रित्सूत्रगमनिका, तथाऽपि प्रकृतसड्गतिपर्यालोचनयाऽत्र 

वाच्यत्वसमर्थनमेबोपपन्नं न साडुन्यनिराकरणमित्याह समन्वय इति। 


अनु ० समन्वये प्रतिज्ञाते शब्दगोचरतैव हि । 


प्रथमप्रतिपाद्या स्यात्‌. 1. 

तत्तु समन्वयादिति समस्तस्यापि शास्त्रस्य ब्रह्मणि समन्चये प्रतिज्ञाते सति, यद्यपि 
मुख्यया वृत्त्या शब्दगोचरता साङ्कघनिराकरणं चेत्युभयमपि प्रतिपाद्यं भवति, उभयाभावेऽपि 
समन्वयानुपपत्तेः, तथाऽपि शब्दगोचरतैव प्रथमप्रतिपाद्या स्यात्‌, हि यस्मात्‌, तस्मात्सैवात्र 
प्रतिपाद्यते न साङ्कथनिराकरणम्‌ । तत्पुनः 'ईक्षतिकर्मव्यपदेशात्स' इत्यादौ करिष्यत इति। 


कुतइझाब्दवाच्यतायाः प्रथमप्रतिपाद्यत्वमित्यत आह तदभाब इति । 
तदभावे कुतोऽन्वयः ॥ 


अवाच्यत्वे हि ब्रह्मणि झाब्दसम्बन्ध एवानुपपन्नः, जगत्कारणत्वादिवाक्यविचारस्तु 
दूरे। साङ््घनिराकरणाभावे तु सृष्ट्यादिवाक्यानामेब समन्वयानुपपत्तिः । अतः प्रथमं वाच्यत्व- 
समर्थनेन समन्वयसम्भाबनायां सत्यां बाक्यविरोषनिष्ठस्य विचारस्य पश्चादवसर इति। 


ननु वाच्यत्वाभावेऽपि लक्षणया वृत्त्या समन्वयो भविष्यतीत्यवाच्यत्वाक्षेपं निर्दल- 
तयोपेक्ष्य सूत्रकारेणादौ साद्धथमतं निराकृतमित्यङ्गीकारे कथमसङ्गतिरित्यत आह कथं चेति। 


कथं च लक्षणावादी ब्रूयाद्वह्मसमन्वयम्‌। 


स्यादेवम्‌ । यदि सूत्रकारः शब्दानां ब्रह्मणि लक्षणामभिप्रेयात्‌ । न चैतदस्ति । यदि 
सूत्रकारो ब्रह्मणि झाब्दानां लक्षणामभिप्रैति तदा कथं समन्वयं ब्रूयात्‌ । किन्त्वन्वयमात्रं ब्रूयात्‌। 
समन्वयं चाब्रवीत्‌ । तेन ज्ञायते न लक्षणा सूत्रकारस्याभिप्रेता किं नाम मुख्यवृत्तिरेवेति। 


समन्वयं ब्रुवता कथं मुख्यवृत्तिरभिप्रेतेति ज्ञायत इत्यत आह योऽसाविति। 
योऽसौ शब्दस्य मुख्यार्थस्ततरैव स्यात्समन्बयः ॥। 


समीचीनो (हि) अन्वयः समन्वयः। स च इाब्दस्य वाच्यार्थ एव घटते, तत्रैव साक्षा- 
च्छक्तिमत्त्वात्‌। लक्ष्यार्थे तु वाच्यार्थद्वारेणान्वयो न समीचीनः । अतः समन्वयदाब्दं प्रयुञ्जानेन 
सूत्रकृता वाच्यवाचकभाव एव प्रतिज्ञात इति ज्ञायते । स चावाच्यत्वराङ्कानिरासमन्तरेण 
सर्वथाऽप्यसम्भावितः स्यादिति वाच्यत्वसमर्थनमेव प्राथमिकमिति। 


इदं चाभ्युपगम्योक्तम्‌ लक्षणावादेऽन्वय एव नोपपद्यते । कुतः समन्वयः । अवाच्ये 
लक्षणासम्भवस्योक्तत्वादिति। 

सत्यम । 'समीचीनोऽन्वयः समन्वय: । समीचीनता तु तात्पर्यवत्ता। सा च लाक्षणिके- 
ऽप्यर्थे शब्दानां सम्भवतीति न समन्वयसिद्धवर्थ वाच्यत्वं समर्थनीयमि'ति चेन्न, संशब्द- 
्यार्थान्तरं व्याख्यायापि जघन्यवृत्त्या लक्षणया समन्वयाश्रयणनिर्बन्धे कारणाभावात्‌ ॥ 
नन्वस्ति कारणम्‌ । तत्तु समन्वयादिति निर्गुणे हि ब्रह्मणि समन्वयः सूत्रकृता प्रतिज्ञातः। न च 
तत्र झाब्दानां बचनवृत्तिः सम्भवति । तस्या दरव्यादिसम्बन्धनिबन्धनत्वात्‌ । निर्गुणे च 
तदभावात्‌ । अतो ज्ञायते लक्षणाऽऽश्रिता सूत्रकृतेति । एवं च सति संशब्दस्याप्युक्त एवार्थो 
निश्चीयत इति। 


स्यादप्येवं यदि निर्गुणे समन्वयः प्रतिज्ञातः स्यात्‌। न चैवम्‌। तथा हि किमत्र निर्गुणस्य 
प्रकृतत्वात्तदिति तत्परामर्शोऽङ्गीक्रियते, उत सगुणस्य प्रकृतत्वेऽपि तत्परामर्शासम्भवेन 
जहदजहलक्षणया निर्गुणपरामर्शो5भ्युपेयते ॥ आद्यं दूषयति जन्मादीति । 


जन्मादिकारणे साक्षादाह देवः समन्बयम्‌। 
उक्तं तदेव जिज्ञास्यं कावकाउोऽत्र निर्गुणे ॥ 


अत्र 'तत्तु समन्वयादि'ति सूत्रे । निर्गुणे समन्वयस्य अवकाश; प्रसङ्गः क अस्ति 
नास्तीत्यर्थः । कुतः । यतः अत्र त्रिसूत्यामतीतायाम्‌ । निर्गुणे विषयसप्तमीयम्‌ । निर्गुणस्य 
अबकाझः (प्रसङ्गः) क अस्ति । न क्वापीत्यर्थः । कथम्‌ । लक्षणसूत्रे जन्मादिकारणत्वेन लक्षिते 
हि ब्रह्मणि शास्त्रं प्रमाणमभिधाय तस्य समन्वयमाह सूत्रकारः । न च तन्निर्गुण, जन्मादि- 
कारणत्बगुणयोगात्‌ । 'ननु जन्मादिकारणत्वं तटस्थमेव सत्‌ ब्रह्म लक्षयतीति ब्रूमः, अतो 
लक्षणसूत्रे प्रकृतं निर्गुणमेवे त्यत उक्तं साक्षाज्जन्मादिकारण इति । उपपादितं चैतत्‌ तत्रेव । 


'मा भूलक्षणसूत्रे निर्गुणस्य प्रकृतत्वम्‌ । प्रथमसूत्रे जिन्ञास्यतयोक्तं निर्गुणमेव । न हि 
तस्य कश्चिद्धर्मः श्रूयते ।' इति न वाच्यम्‌ । यतस्तदेव, जन्मादिसूत्रे जन्मादिकारणत्वेन 


लिलक्षयिषितमेब, जिज्ञास्यमुक्तम्‌ । न ह्यान्यिज्ञास्यतया प्रतिज्ञायान्यस्य लक्षणमुच्यते, 
अनुपयोगादिति ॥ 


परि०-- उक्तमवाच्ये लक्षणाऽसम्भवमनालोच्य शाइते सत्यं समीचीनोऽन्चय इति । अत्रेत्यनूद्यार्थमाह 
अत्र तत्तु समन्वयादिति सूत्र इति । कावकाञ्ोऽञ्रेत्येतदेव वाक्यं प्रकारान्तरेण योजयति यतोऽत्रेति । तदेव 
इत्यनुवादः जन्मादि इत्यादि व्याख्या । 

सु०-- द्वितीयं दूषयति कथं चेति । 

अनु०-- कथं चासम्भवस्तस्य मुख्यार्थस्य निराकृतौ । 

तस्य अनुक्रान्तायां त्रिसूत्र्यां प्रकृतस्य, मुख्यार्थस्य वाच्यस्य, समन्वयविषयतया, 
त्यागे, असम्भवः, कथम्‌, न कथत्रिदित्यर्थः । 

अतो निर्गुणसमन्वयस्याप्रतिन्ञातत्वान्न लक्षणाऽऽश्रयणमत्र युक्तम्‌ । किन्तु प्रथम- 
प्राप्तया मुख्यवृत्त्यैवेति । तदर्थ एव संराब्दोऽपीति। 

परि०-- द्वितीयमिति । सगुणस्य प्रकृतत्वेऽपि इत्यादिनोक्तपक्षमित्यर्थः । 

_ सु ० किश्र 'निर्गुणं चेदत्र तच्छब्देन परामृइयते, तदा तत्र लक्षणाऽपि न सम्भवतीति 

व्यर्थं समन्वयसूत्रमापन्नमि'ति वक्तु निर्गुणस्याप्रमेयत्वं तावत्साधयति मानेनेति। 

अनु ० मानेन केन बिज्ञेयमबाच्याज्ञेयनिर्गुणम्‌॥ 


निर्गुणं वस्तु, केन मानेन बिज्ञेयम्‌ न केनापि। कुतः, अज्ञेयत्वात्‌ । ज्ञेयमेवं हि प्रमेयं 
ष्टं घटादि ॥ इाब्दप्रमाणाविषयत्वेऽवाच्यत्वं हेतुः, वाच्यस्यैव तद्विषयत्वदर्हानात्‌ । ज्ञेय- 
त्वाद्य(सत्त्वा) ङ्कीकारे च निर्गुणत्वव्याघातात्‌। 


अस्त्वप्रमेयमेव निर्गुणं ब्रह्मः ततः किमित्यत आह अमेयं चेदिति। 
अमेयं चेन्न शास्रस्य तत्र वृत्तिः कथञ्चन । 
निर्गुणं ब्रह्म अमेयं चेत्‌ अङ्गीकृतम्‌, तह्ममियत्त्वात्‌, तत्र शास्रस्य कथंचन लक्षणयाऽपि 
वत्तिः न सम्भवति, इति समन्वयसूत्रं व्यर्थमेव प्राप्तम्‌। 


लक्षणा हि लक्ष्यार्थप्रमितिपूर्विका दृष्टा । हि तीरं स्वरूपतो गङ्रासम्बन्धित्वेन च 
प्रमाणतोऽप्रतिपन्नं गङ्गाशब्देन ज्ञाप्यते । लाक्षणिकोऽपि हि शब्दो लक्ष्यप्रमोत्पादाय प्रयु- 
ज्यते, अन्यथा प्रयोजनान्तराभावेन वैयर्थ्यप्रसङ्कात्‌ । तथा चाप्रमेये हेतुफलयोरसम्भबात्‌ कथं 
लक्षणासम्भवः। 


ननु प्रसिद्धिरेव लक्षणाहेतुर्न प्रमाणप्रसिद्विः, विशेषणबैयर्थ्यात्‌ । तथा च स्वतःसिद्धे 
कथ लक्षणा न सम्भवतीति ॥ एवं तर्हि सुतरां लक्षणा नोपपद्यत इति बक्ष्यति। 

ननु लाक्षणिकाः शब्दा लक्षप्रमामनुत्यादयन्तोऽपि विपरीताकारव्यावर्तनेन(एव) 
प्रयोजनवन्तो भविष्यन्तीति। न। निराकृतत्वादिति । 

परि०-- हेतुफलयोरिति । उक्ष्यवस्तुनः स्वरूपेण मुख्यार्थसम्बन्धित्वेन चोपस्थितिरूपहेतोः लक्ष्यार्थ- 
प्रमितिरूपफलस्य चासम्भवादित्यर्थः । वक्ष्यतीति । 'यदि तत्स्यादगोचरम्‌' इत्यादिय्रन्थेनेति भावः । अवेद्यत्वेऽपि 
लक्षणाफलमाइाइते ननु लाक्षणिका इति । का निराह नेति । तत्र हेतुमाह निराकृतत्वादिति । सत्यज्ञानादिके - 
प्येवं न व्यावत्त्या प्रयोजनमित्यादिना जन्मादिसूत्र इति भावः । 


सु०-- निर्गुणे समन्वयं निराकृत्य व्यतिरेकमुखेनोपसंहरति तस्मादिति । 
अनु०-- तस्माच्छास्रेण जिज्ञास्यमस्मदीयं गुणार्णबम्‌॥ 
बासुदेवाख्यमदधन्द परं ब्रह्माखिलोत्तमम्‌ । 


यतो निर्गुणे समन्वयो नोपपन्नः, तस्मादस्मदीयं सगुणमेव परं ब्रह्म शास्रेण जिज्ञास्य- 
मङ्ीकरणीयम्‌। 


नु पूर्व विष्णो्जिज्ञास्यत्वमुक्तम्‌ । इदानीं तु सगुणस्य ब्रह्मण इति विरोध इत्यत उक्तम्‌ 
बासुदेबाख्यमिति ॥ तथाऽपि प्राक्‌ सगुणस्य हेयत्वादिकमभिहितम्‌, इदानीं तु जिज्ञास्यत्व- 
मिति कुतो न विरोध इत्यत उक्तम्‌ गुणार्णबमिति । “'पूर्वमनिर्वचनीयाविद्यावच्छिन्नस्य 
सगुणस्याप्रामाणिकत्वम्‌, प्राकृतसत्त्वादिगुणबद्धस्य हेयत्वादिकं चाभिहितम्‌ । इदानीं तु 
ज्ञानानन्दाद्यनन्तगुणार्णवत्वेन सगुणं परब्रह्मोपादेयमुच्यते” इति को विरोधः। 


अर्णव इवाचरतीति क्किपि कृतेऽर्णबतेः पचाद्यचि कृतेऽर्णबहाब्दः त्रिलिङ्ग: साधुः । 
नन्वेकमेवाद्वितीयमिति ब्रह्मणो निर्गुणत्वमभिधीयते, अतः कथं गुणार्णबत्वमित्यत 
उक्तम्‌ अद्वन्द्रमखिलोत्तममिति । अदवन्द्रम्‌ असमम्‌। समाधिकराहित्य श्रुत्यर्थ इत्यर्थः । 


परि०-- इति क्विपि कृत इति । 'उपमानादाचार' इति प्रकरणे 'सर्वप्रातिपदिकेभ्यः क्विबित्येके', इति 
केनेति भावः । किपि कृते सनाद्यन्ता धातव इति धातुसंज्ञायां तिपि कृते अर्णवतीति रूपम । तस्य षष्टी- 


निर्देशोडर्णवतेरिति । क्विवन्तार्णवशाब्दात्‌ 'नन्दिग्रहिपचादिम्यो ल्युणिन्यच' इति सूत्रेण अच्यात्यये पररूपे अर्णविति 
रूपमिति भावः। 


सु ० न केवलं निर्गुणे शास्रसमन्वयो नोपपद्यते, तस्य ह 
मित्याह बिज्ञेयेति । किन्तु तस्य सत्त्वमेवानुपपन्न 

अनु०-- बिज्ञेयवाच्यलक्ष्यत्बपूर्बाशेषबिशेषतः ॥। 
निर्गतं मनसो बाचो यदि तत्स्यादगोचरम्‌ । 
अस्तु तन्मा बदेद्वादी न चास्मच्छासत्रगं तु तत्‌ ॥ 

न्द्वात्परस्त्वप्रत्ययः प्रत्येकमभिसम्बद्धञचते । पूर्वपदेन रूपादीनां ग्रहणम्‌ । 

'तन्निर्गुणं ब्रह्म नास्त्येवे'ति बहिरेव प्रतिज्ञा द्रष्टव्या । कुतः । मनसो वाचश्चागोचरं 
यतः । उपलक्षणमेतत्‌ सर्वप्रमाणागोचरत्वाच्छशाविषाणवदिति द्रष्टव्यम्‌ । 

गवां ज्ञानानां चरो वृत्तिरस्मिन्निति गोचरम्‌ । विषय इति यावत्‌। तेन नपुंसकोपपत्तिः। 

सर्वप्रमाणाविषयत्वं कुत इत्यत उक्तं विज्ञेयत्वपूर्वविरोषेभ्यो निर्गतमिति । विज्ञेयत्वा- 
भावान्न कस्यापि प्रमाणस्य विषयः । वाच्यत्बलक्ष्यत्वसहृागुणयोगित्वाभावाञ्च न शाब्द- 
त्वम्‌ । रूपाद्यभावाञ्च न प्रत्यक्षत्वम्‌ । लिङ्गसम्बन्धाभावाञ्च नानुमेयत्वमिति। 

ननु प्रमाणागोचरस्यापि निर्गुणस्य स्वप्रकाशतया सिद्धिर्भविष्यतीत्यत आह यदीति। 

एबमपि यदि स्वप्रकाशतया तत्‌ ब्रह्म स्यात्‌ तर्हि अस्तु । किन्तु समन्वयविषयतया 
न वक्तव्यम्‌ । यतः अस्मच्छास्रगं वेदादिविषयो न भवति, तद्विषयत्वे स्वप्रकाशत्वहानि- 
प्रसङ्गात्‌। 

प्रकाइान्तरव्यावृत्तिर्हि स्वप्रकाशशब्देनाभिप्रेता मायावादिना । तदिदमेकं सन्धित्सतो- 
5न्यञ्च्यवत इत्यायातम्‌, यद्वह्मास्तित्वमभिलषतः झासत्राविषयत्वमापतितम्‌। 

वादीति परिहासः। 

माझाब्दोऽयं न माङ्‌। अतो लिडा सम्बन्धः । 

परि०--- तदित्यनुबादः निर्गुणं ब्रह्मेति व्याख्या । नास्त्येवेति दोषोक्तिः । निर्गतमिति तदित्यस्य विशे- 
षणमिति भावः । 'गोचरा इन्द्रेयार्थाश्चे'त्यमरोत्त्या गोचरहान्दस्य नित्यपुलिङ्गत्वाचधिकरणबहुत्रीहिमाश्रित्य 
विशेष्यनिघ्रतामाह गवामिति । 'यदि तत्स्यात्‌' इति पदत्रयार्थ सोपस्करमाह एवमपीति । मा वदेदित्यस्यार्थो न च 
वक्तव्यमिति । अस्मच्छास्रगमित्यनुवादः । वेदेत्यादि व्याख्या । ननु 'माङि लुड्‌' इति पाणिन्युक्ते; 'मा वादीत्‌' इति 
वाच्यमित्यत आह माइान्दोऽयमिति । 'अमानोनाः प्रतिषेधे’ इति निषेधार्थ माशब्द इत्यर्थः । 

सु०-- “आह, 'स्वप्रकाशस्यापि ब्रह्मणो न शास्त्राविषयत्बं विरुद्धम्‌ । बचनजन्य- 
स्फुरणाश्रयतया तत्कर्मतया वा बचनविषयत्बाभावेन स्वप्रकाझात्वम्‌, वचनजन्यवृत्तिव्याप्य- 

तया तद्विषयत्वं चेति व्यवस्थोपपत्तेरिति। तदसत्‌। स्फुरणं हि ज्ञातता वा ज्ञानं बा । नाद्यः । 
स्वरूपस्यैव निराकरिष्यमाणत्वात्‌। द्वितीयेऽपि ज्ञानाश्रयतया विषयत्वं न क्वचिदिति कर्मत्व- 
मेवाश्रयणीयम्‌ । ज्ञानकर्मत्वं च ज्ञानबिषयताऽतिरिक्तं नास्ति । ततश्च वचनजन्यज्ञानाविषय- 

_त्वमुक्त स्यात्‌ । वृत्तिरिति च ज्ञानं तदतिरिक्त वोच्यते । न तावत्तदतिरिक्तं प्रमाणाभावात्‌ र 
आदये तु व्याप्यत्वं न विषयत्वातिरिक्तं निरूपयितुं शक्यमिति वचनजन्यज्ञानविषयत्वमेवोक्तं 
स्यात्‌ । तथा च व्याघातप्रसङ्केन नैकमपि सिद्धबती "त्याशयवानाह अबाच्यमिति। 


अनु०- अवाच्यं वाच्यमित्युक्तवा किमित्युन्मत्तबन्मृषा । 
अस्मच्छास्रस्य चौर्याय यतते स्वोक्तिदूषकः ॥ 


अवाच्यं वचनजन्यज्ञानाविषयः, इत्युक्तवा, पुनश्च, वाच्यं बचनजन्यज्ञानविषयो भवति, 
इत्युन्मत्तवत्‌, स्वोक्तिदूषकः व्याहतभाषी । किमिति मृषा वृथैव अस्मच्छाख्रस्य वेदस्य चौर्याय 
निर्गुणविषयतया योजयितुं, यतते। न हि व्याहतभाषिणः किञ्रित्सिद्धयति, उन्मत्तवञ्चोरवञ्चेति। 


परि०--- पन्कीयचोद्यमनुबदति आहेति । इत्याहेति वक्ष्यमाणेतिपदेनान्वयः । वचनविषयत्वं हि त्रेधा । 
वचनजन्यस्फुरणाश्रयतया वा वचनजन्यस्मुरणकर्मत्वेन वा वचनजन्यवृत्तिव्याप्यतया वा । आद्यद्वयस्याभावेन 
स्वप्रकाशात्वस्य सम्भवात्‌ । अन्त्ये शा्रविषयत्वसम्भवान्न कोऽपि दोष इत्यर्थः । निराकरिष्यमाणत्वादिति । 
युक्तिपादे 'न परिच्छेदकार्ये च प्रमाणमिति च प्रमा' इत्यत्र । 'न च प्रमाणतोऽन्या स्यात्प्रमितिर्नाम कुत्रचित्‌' इत्यादिना 
भक्तिपादे च । ज्ञानाश्रयतयेति । ज्ञानाश्रयत्वेन हेतुनेत्यर्थः । व्याघातेति । वचनजन्यज्ञानाविषयतया स्वप्रका- 


शत्वं वचनजन्यज्ञानविषयतया च वचनविषयत्वमित्यस्य व्याहतत्वेन स्वप्रकारात्वरास्रविषयत्वयोरन्यतरदपिं 
न सिद्धथतीत्वर्थ: । 


सु ० “स्यादेतत्‌ । श्रुतिसूत्रयोस्तावदेकार्थत्बं युक्तम्‌, अन्यथा करणेतिकर्तव्यता- 
भावानुपपत्तेः । श्रुतयश्चोपक्रमादिवशात्‌ नित्यशुद्धबुद्धमद्वितीयं निर्मुणमेब प्रतिपादयन्त्यो 
निरवकाशा: प्रतीयन्ते । ततस्तन्मीमांसाऽपि तद्विषयैब । तथा चान्यथाऽनुपपत्तेर्यथाकथश्रित्‌ 


शरुतिसूनजयोर्निर्गुणविषयत्वमुपपादनीयम्‌, अन्यथा विषयाभावेन अप्रामाण्यापत्तेः” इत्यत आह 
जन्मादीति । 


अनु०- जन्मादिकारणं यत्तत्साक्षान्नारायणाभिधम्‌। 
बदन्ति श्रुतयो ब्रह्म शास्त्र चैतत्तदर्थतः ॥ 
प्रवृत्तमस्त्ववाच्यं ते मैवं ब्रूयाः कथञ्चन । 

न श्रुतिसूत्रयोर्निर्विषयत्वापत्तिभयेनावाच्यस्यापि तद्विषयत्वं कल्प्यम्‌, सगुणविषय- 
त्वेन सविषयत्वोपपत्तेः । न चोपक्रमादिवैगुण्यम्‌, 'यतो वा इमानि भूतानि जायन्ते" इत्यादौ 
साक्षाजन्मादिकारणत्वेन, “नारायणं महाज्ञेयमि'ति नारायणादिइाव्दोदितगुणवत्तया च सर्वत्र 
सगुणस्यैव प्रतीतेरिति भाव: । 

“सर्वप्रमाणाविषयस्य शास्त्रविषयत्वाङ्गीकारे यो व्याघात उक्तो नासौ सूक्ष्मे- 
क्षिकामाश्रित्य, येन सूक्ष्मेक्षिकायामविद्यमानमपि दूषणं स्फुरतीति इाङ्क्ेत । यथाऽऽह 
'न चात्रातीव कर्तव्यं दोषदृष्टिपरं मनः । दोषो ह्यविद्यमानोऽपि तत्पराणां प्रहदयते॥' इति। किन्तु 
स्थूलदृष्टिभिरप्ययं व्याघातः सुज्ञानः” इत्यादायवानाह सर्वशाब्दैरिति । 

सर्वराब्दैरवाच्यं तदुक्तवा तद्विषयं पुनः ॥ 
शास्रं बदन्तमुन्मत्तं कथं लोको न वारयेत्‌। 
उन्मत्तं व्याहतभाषिणम्‌ । 
निर्गुणे ब्रह्मणि समन्वयनिराकरणमुपसंहरति मा बद इति । 
मा बदो मा विजानीहि त्यजास्मच्छाखचोरताम्‌ ।। 

यतो वक्तुं ज्ञातुं च न शक्यं तस्माच्छास्त्रस्य तद्विषयत्वाग्रहोऽपि त्याज्य इति भाव: ॥ 
मा बद इति । स्मशब्दोञत्राध्याहार्य: । तेन च लडुपपत्तिः । मा विजानीहीति माझाब्दोऽयम्‌। 

अतो निर्गुणे समन्वयस्याप्रतिज्ञातत्वाद्वचनबृत्त्यैव समन्बयो5यमिति वाच्यत्वसमर्थन- 
मेव प्रथमसङ्गत॑ न साङ्कघनिराकरणमिति सिद्धम्‌। 

परि०--- 'मा वदो मा विजानीहि' इत्यनयोस्तात्पर्यमाह वत्तु ज्ञातुं च न शक्यमिति । तेन लडुपपत्ति- 
रिति। ' स्मोत्तरे लङ्च' इति सूत्रेण स्मोत्तरमाङयोगे लडो विधानादिति भावः । 'ननु माडि लुड्‌' इति लुडा भाव्यमित्यत 
आह माशब्दोध्यमिति । 

सु०-- “ननु यथा सूत्राविवक्षितं साङ्कघनिराकरणं कुर्वतो मम दोषः तथा मन्निराकरणं 
कुर्वतो भवतोऽपि कथं न दोषः स्यात्‌ । न हीदं कस्यचित्सूत्रस्यार्थतयोच्यते” इत्यत आह 
बयमिति । 

bE दि बयं त्वां श्रुतियुक्तिभ्यां बद्ध्वाऽस्मच्छारत्रमञ्जसा । 

विचारयामः श्रुतिभिर्युक्तिभिश्वैव सादरम्‌॥ 

त्वाम अपव्याख्यातारं, श्रुतियुक्तिभ्यां बद्ध्वा निराकृत्य, अस्मच्छात्रं वेदं, सूत्र- 
सूचिताभिः श्रुतभिरयुक्तिभश्च अञ्जसा नैरन्तर्येण, सादरं च, दिष्यैर्विचारयाम इति । 

अनेनेदमुदितं भवति । यावदापातरमणीयं परेषां व्याख्यानं रिष्याः पइ्येयुः, न तावत्‌ 
अस्मदुक्ते सूत्राणां निजार्थऽप्यञ्जसाऽऽदरं कुर्युः, किमसौ सूत्रार्थः कि वाऽयमिति सन्देहा- 
बस्कन्दनात्‌ । निराकृते त्वपव्याख्याने नैरन्तर्यादराभ्यामस्मदुक्तमेव (सूत्रा) अर्थमुपादाय 
शास्रार्थमीमांसायां निर्विचिकित्साः प्रवर्तेरन्‌ । (त)अतो मा(नाम) भूदय सूत्रार्थस्तथा5पि 

सूज्रार्थग्रहणोपायत्वात्‌ व्याकरणादावुदाहरणप्रत्युदाहरणप्रदर्शनादिवन्न कञ्चन दोषमावहति । 

किं नाम गुणहेतुरेव इ(भवती)ति॥ 

सु०-- ननु यदि वाच्यमेव ब्रह्म कोऽर्थस्तर्हावाच्यत्वाद्यभिधात्रीणां श्रुतिस्मृतीना- 
मित्यतः श्रुत्यन्तरेणेब तदर्थमाह अद्धुतत्वादिति । 


अनु०- अद्भुतत्वादबाच्यं तदतर्क्याज्ञेयमेव च। 
अनन्तगुणपूर्णत्वादित्यूदे पैङ्गिनां श्रुतिः ॥ 
आश्चर्यतमत्वात्‌ । कथमाश्चर्यतमत्वम्‌ । अनन्तगुणपूर्णत्वात्‌ ।दुर्लमं ह्याश्वर्य भवति । 
न ह्यनन्तगुणपूर्ण सुलभम्‌ । भासनोपसम्भाषेत्यात्मनेपदम्‌ । वाच्यत्वस्योपपादितत्वात्‌। 
अर्थकथनमात्रेणैवालम्‌, श्ुत्युदाहरण तु दार्ढ्यार्थमित्यवगन्तव्यम्‌ । 
परि०-- 'वद व्यक्तायां वाचि' इत्यस्य परस्मैपदित्वादित्युवादेति प्रयोक्तव्ये कथमित्यूद इत्यात्मनेपदप्रयोग 
इत्यत आह भासनेति । भासनं दीपिः । उपसम्भाषा सान्त्वनम्‌ । तथा च उदे उत्तदाङ्का कर्तारं परिसान्त्वयती- 
त्यर्थः । यद्वा भासनोपसम्भाषेति । 'भासनोपसम्भाषाज्ञानयत्रविमत्युपमन्त्रेषु वद' इति सूत्रेणार्थविशेषेषु 
आत्मनेपदविधानादिह भासनाल्पार्थ आत्मनेपदम्‌ । स्यष्टमुवाचेत्यर्थ इति भाव: । 
सु०-- आश्चर्यं हि वस्तु वाच्यमपि न तेन तेनाकारेण विशेषतो निर्देषं शाक्यते । 
व्युत्पत्त्वभावात्‌, वाड्यनसयोर्व्याकुलत्वाद्वेत्यतोऽवाच्यमित्युच्यते । मुख्यातिक्रमेणामुख्य- 
प्रयोगे किं प्रयोजनमिति चेत्‌ । स्यादयं प्रयोजनानुयोगो यद्ययं स्वतन्त्रप्रयोगः स्यात्‌ । 
नैतदस्ति, रूढत्वात्‌ ॥ यथोक्तम्‌, 'रूढोपचारो रूढलक्षणोपचारो लक्षणा' इति, अन्योऽप्याह 
'मुख्यार्थवाधे तद्योगे रूढितोऽथ प्रयोजनात्‌' इति । तदिदमाह अवाच्यमिति। 


अनु ०-- अवाच्यमिति लोकोऽपि वक्त्याश्रर्यतमं भुवि ॥ 

परि०--- अमुख्यवृत्तौ रूढारूढभेदेन द्वैविध्यं कुत्रोक्तमित्यत आह यथोक्तमिति । न्यायविवरणे । अन्यो- 
5पीति । काव्यप्रकाशिकाकार इत्यर्थः । 

सु०-- नन्वेतच्छुतिव्याख्यानं सूत्रव्याख्यानानन्तरमेव कर्तव्यम्‌ । तत्रैव पूर्वपक्षश्रुते: 

काङ्कितत्वात्‌ । अत्र व्याख्यानं तु न सङ्गतमिति ॥ मैवम्‌ । सूत्रपूर्वपक्षिणे बाऽपव्याख्यात्राऽपि 

लक्षणया ब्रह्मणि समन्वयं समर्थयमानेनैतच्छुतिस्मृत्युपादानस्य कर्तुमुचितत्वात्‌। तथा च उभौ 
प्रति सूत्रव्याख्याऽपव्याख्याप्रत्याख्यानयोरवसाने श्रुत्यादिव्याख्यानं युक्तमेवेति ॥ 

तदेवं ब्रह्मणो वाच्यत्वाद्रतिसामान्याञ्च युक्तं समन्वयसूत्रमिति सिद्धम्‌ ॥ 

परि०--  पूर्वसूत्रसंदाब्दार्थद्वयाक्षेपसंमाध्यर्थमिदमित्युक्तमेतदधिकरणोपक्रमे । तत्समाधिप्रकारं 
व्यञ्जयन्नुपसंहरति तदेबमिति । गतीति । सर्वास्रोत्पाचज्ञानस्यैकरूपत्वादित्यर्थः । एतच्च तृतीयतृतीये विवरिष्याम 
इति भावः । 

॥ इति ईक्षत्यधिकरणम्‌ ॥ १-१-५ ॥ 
XXX 


॥ आनन्दमयाधिकरणम्‌ ॥ १-१-६॥ 
ब्र०सू०-२ ॥ ३० आनन्दमयोऽभ्यासात्‌ ॐ ॥ 


सु०-- “अथातो ब्रह्मजिज्ञासेति यस्य ब्रह्मणो जिज्ञासा विहिता तत्स्वरूपं 'जन्माद्यस्य 
यतः', 'झासत्रयोनित्वादि'ति लक्षणप्रमाणाभ्यां स्वेतरसमस्तवस्तुव्याबृत्ततयाऽबधारितम्‌ । 
प्रमाणस्यान्यपरत्व()शङ्कया लक्षणस्यातिव्यासिः समन्वयसूत्रेण परिहृता । ब्रह्मणश्च सकल- 
झास्रप्रमाणकत्वासम्भावनाइाङ्केक्षत्यधिकरणे निराकृता । न हि लक्षणप्रमाणनिरूपणव्यति- 
रेकेण बस्तुविचारणं नामास्ति । सम्भावना तु न वस्त्ववधारणार्था, अप्रमाणत्वात्‌, किन्तु यत्र 
असम्भावनया समीचीनयोरपि लक्षणप्रमाणयोरतथाभावशाड्कया प्रवृत्तिसङ्कोचस्तत्रैव सम्भा- 
बनोपयोगः । वस्तुतस्तु लक्षणप्रमाणाभ्यामेव वस्तुव्यवस्थेत्यतो ब्रह्मस्वरूपनिरूपणेऽवरोषा- 
भावात्‌ किमानन्दमयोऽभ्यासादित्यादिनाऽध्यायेन'' इत्याशङ्कय अध्यायरोषस्य कृत्यमाह 
एबमिति। 


मनु. एवं शास्रावगम्यत्वे विभागेन समन्वयम्‌ ॥ 
आनन्दमय इत्यादिनाऽध्यायेन बदत्यजः । 


शो 
Re 

सत्यम । न ब्रहास्वरूपनिरूपणे किमप्यवशिष्टम्‌ । तथाऽपि 'तत्तु समन्वयादि'- 
त्युपक्रमादितात्पर्यलिङ्गबलात्सकलस्यापि र पि शास्त्रस्य यो ब्रह्मणि परममुख्यया -वृत्त्या प्रति- 
पाय्रतिपादकत्बलक्षणसमन्वयोऽभिहितस्तमेव समन्वयं विभागेन प्रपञ्चेन “आनन्दमयः' 
इत्यादिनाऽध्यायेन बदति सूत्रकार इति न वैयर्थ्यम्‌ । 'तत्तु समन्बयादि'ति हि प्रतिज्ञा- 
मात्रेणोक्तम । तद्यावदुदाहरणत्वेन वाक्यविशेषानुपादाय विमईपूर्वकं पूर्वात्तरपक्षोपालम्भ- 
साधनाभ्यां न प्रपञ्र्यते तावदनुक्तप्रायमकार्यकारित्वात्‌। अन्यथा परोऽपि ह्यन्यदेब समन्वया- 
दित्युत्तवा कृती स्यात्‌। यदि हि ्रत्ययमनुत्पाद्यैकः 'अयं भूमध्यप्रदेशा' इति ब्रूयात्‌, तदा परोऽपि 
किं न ब्रूयात्‌ 'परस्ताद्वितस्तेरि ति। तस्मादावइयकं समन्वयप्रपञ्चनम्‌ । 


तदनेन समन्वयसूत्रेणाध्यायशेषस्य प्रपश्रयप्रपश्रकभावेन सङ्कतिर्दर्शिता । एवं तर्हि 
तदानन्तर्यमेव स्यात्कुतो व्यवधानमित्यत उक्तम्‌ एबमिति । एबम्‌ ईक्षत्यधिकरणब्युत्पादित- 
न्यायन, ब्रह्मणः, शा्राबगम्यत्वे मुख्यया वृत्त्या सकलशासप्रतिपाद्यत्वे, सम्भाविते सतीति॥ 
एतदुक्तं भवति । सत्यं प्रपश्चनमनन्तरप्रापतम्‌, तथाऽप्यवाच्यत्वाद्याहा्निरासेन शास्त्राव- 
गम्यत्वसम्भावनासमर्थनेन व्यवधीयते ॥ सति हि तस्मिन्न(त्नेत) स्यावसरः, शब्दलेशसञ्चारा- 


(भावे)सम्भवे वाक्यतात्पर्यविचारस्याननकाइात्वात्‌ । न हि तोयाभ्यबहारासमर्थस्य मुमूर्षो 
आष्कुलीभक्षणं सचेतनः सम्भावयतीति। 


*स्वादिष्वसर्वनामस्थाने' इति पदसंज्ञाऽनुशासनादत्र न यतिभङ्गइाङ्कनीयः । 


परि०- - ननु जिज्ञासयब्रहमस्वल्पनिर्णयाय जन्मादिसूत्रायुक्तलक्षणस्यातिव्यासिनिरासाय सर्वकारणादि- 
वाक्यानां ब्रह्मपरत्वाव तत्रासम्भावनानिरासाय चोत्तरग्रन्यस्य प्रवृततेर्वाच्यत्वान्मूले कथं प्रपज्ननपरत्वोक्ति: । न ह्येतत्सर्व 
प्राकूसिद्धमित्यतो5वतारयति अथात इति । विहिता कर्तव्यत्वेन बोधिता इष्टसाधनत्वेनोक्तेति यावत्‌ । वस्तुविचारणं 
नामास्तीत्यनन्तरं येनाध्यायशेषस्य सार्थक्यं भवेदिति शेषः । नन्वेवं तहिं ईक्षत्यधिकरणमपि व्यर्थ स्यादित्याशङ्कय 
तत्सार्थक्यमुपपादयति सम्भावना त्वित्यादिना । ननु लक्षणप्रमाणाभ्यां वस्त्ववधारितमित्यत्र सम्भावनया चेति 
वाच्यम्‌ । अन्यथा तदुत्तिवैयर्थ्यादित्यत आह सम्भावना त्विति । अतथाभावेति । अलक्षणादिभावेत्यर्थः । 
नन्वीक्षतिनये प्रमाणविषयत्वसम्भावनैवोक्ता । तथा च लक्षणप्रमाणयोरित्युक्तिः कथम्‌ । सत्यम । ब्रह्मपदोक्त- 
गुणपूर्णत्वलक्षणाभिप्रायेणात्र लक्षणोक्तिः । तस्य जन्मादिसूत्रे जगजन्मादिदेतुत्वोत्तया सम्भावनोक्ते : । यद्वा प्रमाणे 
सम्भावनवाघतद्विषये तदधेतुत्वादिलक्षणेऽपि सा भवतीति परम्पराभिप्रायेण तलक्षणोक्ति: । समन्वयसूत्रस्याध्याया- 
दित्वमुपेत्योक्तम्‌ अध्यायशेषस्येति । तात्पर्योत्तया हाझनिरासप्रकारमाह सत्यमित्यादिना । 'तथा चैवं सूत्रयोजना' 
इत्यादिना यस्समन्वयसूत्रस्य प्रागर्थ उक्तस्तमनुवदति तत्तु समन्वयादिवीति । प्रतिपाद्यप्रतिपादकत्वलक्षण- 

समन्वय इति । एतदेव हि तत्परत्वरूपः सम्बन्धः । तत्प्रमितिशोषत्वस्यैव तात्पर्यशब्दार्थत्वादिति भाव: । कथं प्रपञ्चनं 
किमर्थं चेत्यत आह तत्तु समन्वयादिति हीति । विमर्शेति । युत्तयनुसन्धानपूर्वकमित्यर्थः । अन्यदेवेति । 
तत्तु समन्वयादिति सुत्रकदुक्ते सति अन्यदेव ब्रह्मभिन्नमेव वस्तु शा्रयोनि, समन्वयात्‌ उपक्रमादिभिरन्यवस्तु- 
परत्वरूपसम्बन्धावगमादित्युक्त्वा कृती कृतार्थः स्यादित्यर्थः । प्रत्ययमिति । विश्वासम्‌ । एकः कश्चित्पुमान्‌ । 
परस्ताद्वितस्तेरिति । त्वदुक्तप्रदेशापेक्षया वितस्तिपरिमितप्रदेशात्परस्तात्परत्र भूमध्यप्रदेश इति त्रूयादित्यर्थः । 
'एवमि'त्यनुवादः । 'न्यायेन' इत्यन्तं व्याख्या । झाब्दैकजन्यज्ञानकर्मत्वादिन्यायेनेत्यर्थः । ‘सम्भाविते सति’ इति 
शेषोक्तिः । कुतो व्यवधानमितिशङ्कानिरासप्रकारमाह सत्यमित्यादिना । ननु मूलश्वोके इत्यादिना’ इत्येकपदत्वेन 
पदमध्य एव पादान्तविरामो न युक्तः, यतिभङ्गापत्तेरित्यत आह स्वादिष्विति । कप्रत्ययावधिषु परत: पूर्व पदसंज्ञं 
भवतीत्युक्तत्वादिह च तृतीयाविभक्तेर्नाशन्दस्य स्वादित्वेन तत्परतः पूर्वस्य पदत्वेन पदस्यैव पादान्ते विराम्राप्तेरिति 
भावः । यतीति । यतिरुपरमः । यम परम इति धातोः । यस्मिन्‌ स्थले उपरमः पदस्योचितस्तस्य भङ्ग इत्यर्थः । 
पदान्तस्यैव पादान्ते उपरमस्योचितत्वेन पदमध्ये अनुचितत्वात्‌ । 'यतिर्विच्छेदसंज्ञिका' इति वृत्तरब्राकरोक्तेः । 
'छोकेषु नियतस्थानं पदच्छेदं यतिं विदुः' इति दण्डिनोऽप्युक्तेः । 


सु०-- मायावादी तूत्तरसूत्रसन्दर्भमाक्षिप्य समाधानमाह, “द्विरूपं हि ब्रह्मावगम्यते 
वेदान्तवाक्येषु । नामरूपविकारोपाधिविरिष्टं तद्विपरीतं च सर्वोपाधिविवर्जितम्‌ । `यत्र हि 
'द्वैतमिब भवति', “सर्वाणि रूपाणि विचिन्त्य धीरः' इत्येवं सहस्ररोऽविद्याविद्याविषयभेदेन 
ब्रह्मणो द्विरूपतां दर्शयन्ति वेदान्तवाक्यानि । तत्राविद्याऽवस्थायां ब्रह्मण उपास्योपास- 
कादिलक्षणः सर्वो व्यवहार: । तत्र कानिचिद्वह्मण उपासनान्यभ्युदयार्थानि, कानिचित्क्रम- 
मुक्तयर्थानि, कानिचित्कर्मसमृद्धचर्थानि । एवम्‌ 'अपेक्षितोपाधिभेदं ब्रह्मोपास्यत्बेन निरस्त- 
समस्तोपाधि तु ज्ञेयत्वेनोपदिश्यत' इत्यस्यार्थस्य प्रदर्हानायोत्तरग्रन्थ आरभ्यत” इति। 


तदिदमनुपपन्नम्‌, ब्रह्मणो द्वैरूप्यस्याप्रामाणिकत्वात्‌ । सर्वाण्यपि हि वेदवाक्या- 
न्यसङ्क्ेयकल्याणगुणाकरं सकलदोषगन्धविधुरमेकरूपमेब ब्रह्म नारायणाख्यं प्रतिपाद- 
यन्ति । किन्तु 'कानिचित्‌ सर्वज्नत्वसर्वेश्वरत्वसर्वान्तर्यामित्वसौन्दर्यौदा(र्यवी)्यादिगुण- 
विशिष्टतया, कानिचित्‌ अपहतपाप्मत्बनिर्दुःखत्वप्राकृतभौतिकविग्रहरहितत्वादिदोषाभाव- 
विरिष्टतया, कानिचित्‌ अतिगहनताज्ञापनाय वाडनसागोचरत्वाद्याकारेण, कानिचित्‌ सर्व- 
परिहारेण तस्यैवोपादानायाद्वितीयत्वेन, कानिचित्‌ सर्वसत्ताप्रतीतिप्रबत्तिनिमित्तताप्रतिपत्त्यर्थ 
सर्वात्मकत्वेन' इत्येबमाद्नेकप्रकारैः परमपुरुषं बोधयन्ति । ततो व्याकुलबुद्धयो गुरुसम्प्रदाय- 
विकला अश्रुतवेदव्याख्यातार: सर्वत्राप्येकरूपतामननुसन्दधाना वेदं छिन्दन्ति । न (च)एत- 

। नाप्यस्याविद्याविषयस्य प्रपश्रनं मोक्षशास्तरेऽत्रोपयुज्यते । 
्रसङ्गादुच्यत इति चेन्न सर्वस्य प्रासङ्गिकत्वे प्रतिपाद्याभावप्रसङ्गात्‌ । तदिदमाभाणकं लौकि- 
कानां नातिवर्तते 'सार्थादपि तस्करा बहबः' इति ॥ एतञ्च सगुणनिर्गुणभेदं निराकुर्वता 
आचार्येण निरस्तमिति नेह पुनः प्र्रान्तम्‌। तथा च भाष्यम्‌, ‘नान्यथा तददृष्टेरि'ति । 


परि०-- अध्यायार्थोक्तिः पराभिमतार्थव्युदासायापीति भावेन यथाश्रुतपरभाष्यमनूय निराह मायाबादी 
त्वित्यादिना । नामरूपविकारेति । शद्दार्थरक्षणकार्योपाधिविदिष्टमित्यर्थः । “तद्विपरीतं च' इत्यस्य व्याख्या 
“सर्वोपाधिविवर्जितम्‌' इति । आचेऽ र्थे मानं `यत्र हि द्वैतम्‌' इति । 'यत्र हि द्वैतमिव भवति तत्रेतर इतरं पश्यति' 
इत्यादि । सर्वाणीति तु निरुपाधिकब्रह्मणि । अविद्याविद्याविषयेति । अविद्यापदेन तत्कार्यश्रम उच्यते । 
भ्रमविषयप्रमाविषयभेदेनेत्यर्थः । द्वैतमिव’ इति वाक्ये भ्रान्तियोतकेवशब्दस्य सर्वाणीति वाक्ये तमेव विद्वानिति 
तच्छच्दस्य श्रवणादिति भावः । तथा च सत्यभूतं ब्रह्म निरुपाधिकमेवेति नाद्वैतभङ्ग इति भावः । ननु निरुपा- 
धिकब्रह्मज्ञानादेव मुक्तिसिद्धौ अविद्याविषयद्रह्म किमर्थमपेक्ष्यत इत्यत आह तत्रेति । आदिपदेन ज्ञातृज्ञेयगुरु- 
शिष्यादिलक्षणो ग्राम । क्रमेति । अर्चिरादिक्रमेत्यर्थः । उपाधिभेदम्‌ । उपाधिकृतभेदोपेतम्‌ । ननु यद्येकरूपं ब्रह्म 
तहिं 'यः सर्वज्ञः अपहत पाप्मा, निरनिष्' इत्यादि वैचित्र्य वेदवाक्येषु कथमिति पृच्छति किं त्विति । गुणदोष 
विधिनिषेधपरत्वेन परिहरति कानिचिदिति । प्राकृतभौतिकेति । 'अशरीर: प्रज्ञात्मे'ति, 'अस्थूलमनण्वि' त्यादीनी- 
त्यर्थः । बाड्यनसेति । 'यतो वाचो निवर्तन्त' इत्यादीनीति भावः । अद्वितीयत्वेनेति । 'एकमेवाद्वितीयमिः त्यादी- 
नीति भावः । सर्वात्मकत्वेनेति । 'सर्व खल्लिदं ब्रह्म' 'पुरुष एवेदं सर्वम्‌' इत्यादीनीति भावः । मोक्षझास्त्र इति । 
निल्पाधिकज्ञानाय सोपाधिकनिरूपणमुपयुज्यत इत्युक्तमिति चेन्न । तयोर्विरोधेन सोपाधिकनिरूपणस्य तत्रोपाय- 
त्वासम्भवात्‌ । अन्यफलार्थ तत्तन्निल्पणे च मोक्षशास्रत्वव्याघातादिति भावः । उपयुज्यत इति । तदुपयोगा- 


भावादिश्चनद्रिकायां व्यक्तः । आभाणकं लौकिकगाथा । सार्थादिति । समृहादित्यर्थः । आदित्यादिवारविरोषे 


कचित्स्थलबिशेषे विक्रयार्थं वणिग्मिरागन्तव्यमिति क्ळसङ्केतस्थले मिलितवणिजा यः समूहः सोऽत्र सार्थपदेन 
गृह्यते । तस्मादपीत्यर्थः । 


नित. सु०--- नन्वेवमध्यायस्य समन्चयप्रतिपादनलक्षणैकार्थत्वेनैकबाक्यत्वे सति पादभेदः 
न्धन: । अवान्तरार्थोपाधिभेदादिति भावेनाह तत्रेति। 


अनु तत्जान्यतरप्रसिद्धानां विष्णाबेब समन्बयम्‌॥ 
शब्दानां प्रथमे पादे 


चतुर्विधा (हि) वैदिकाः शब्दा: । केचिद्वहमण्येव प्रसिद्धाः अन्येऽन्यत्रप्रसिद्धा 
र :, केचि- 
दुभयत्रप्रसिद्धाः, अपरे त्वन्यत्रैवप्रसिद्धा इति । सर्वेऽपि प्रत्येकं नामलिङ्गात्मकतया द्विविधाः । 

साक्षाद्धर्मिवाचिनो नामात्मकाः, धर्मद्वारा धर्मिणि वर्तमाना लिङ्रात्मकाः । तेषु ब्रह्मणि- 
प्रसिद्धानां समन्वयो न वक्तव्यः, विवादाभावात्‌, तत्रैव च मीमांसाऽवतारात्‌ । तत्र वक्तव्य- 
समन्वयेषु त्रिविधेषु, शब्देघु अन्यत्रप्रसिद्धानां नामात्मकानां शब्दानां, विष्णावेव समन्बयम्‌। 
तत्र प्रथमेऽध्याये । प्रथमे पादे वदत्यजः । अन्येषामन्येष्विति तत्र तत्र वक्ष्यति । क्रमनियमे तु 
हेतुरुपरिष्टाद्वक्ष्यते । 

प्रथमे स्पष्टब्रह्मलिङ्गानां, द्वितीयतृतीययोरस्पष्टब्रह्मलिङ्गानां समन्वयः, चतुर्थे प्रधानस्य 
झाब्दत्वनिराकरणमित्ययुक्तम्‌; द्वितीयतृतीयपादोदाहरणवाक्यानामपि वहुलं स्पषटब्रह्मलिङ्ग- 
त्वात्‌, द्वितीयतृतीययोर्भेदाभावप्रसङ्भाञ्च। 

सगुणनिर्गुणप्राचुर्यण तद्भेद इति कश्चित्‌, तन्न निराकृतत्वात्‌, प्रधानशाब्दत्बनिरास- 
स्येक्षत्यधिकरणानन्तर्य विहाय विक्षेपे कारणाभावाञ्च । 

परि० वैदिका इति । वेदगताः । संस्कृता इति यावत्‌ । बेदगतानामेव लोकवेदाधिकरणन्यायेन 
लौकिकत्वात्‌ । भाषाशब्द एव व्यावर्त्यं इति भावः । साक्षादिति । रूढयौगिकमेदेन तद्भेद इत्वर्थः । लिङ्गपादे 
वक्ष्यमाणदिशा आपातत इति योज्यम्‌ । विवृतमेतचचन्द्रिकायाम्‌ । धर्मद्वारेति । धर्मोपस्थितिद्वरैवेत्यर्थ: । तत्रैवेति । 
विवादस्थल एवेत्यर्थः । तत्रेति मूलानुवादः, वत्तव्येत्यादि व्याख्या । तत्रेत्यस्यावृत्तिमुपेत्यार्थमाह तत्र प्रथमेऽध्याय 
इत्यादि । उपरिष्टादिति । उपासनापाद इत्यर्थः । मायावाद्ुक्तपादोपाधीन्िराह प्रथमे स्पष्टेत्यादि । स्पष्टत्वं नाम 
वाक्यान्तरे ब्रह्मपरत्वेन निर्णीतत्वम्‌ । बहुल स्पष्टलिङ्गवत्त्वादिति । तच्च चन्द्रिकायां विवृतम्‌ । सगुणनिर्गुणेति । 
द्वितीये सगुणं ब्रह्म तृतीये निर्गुणं ब्रह्मोच्यत इति पादयोर्भेद इत्यर्थः । निराकृतत्वादिति । प्राचुर्येण 'मायावादि' 
इत्यादिग्रनथेनेत्यर्थः । 

सु ननु ‘अत्र पादे सप्ताधिकरणानि समन्वयविभागार्थानि । तत्र सप्तानां शब्दानां 
ब्रह्मणि समन्वयः सिद्धथेत्‌ । तत्कथमन्यत्रप्रसिद्धानां नामात्मकानां सर्वदाब्दानां समन्वय- 
सिद्धिरत्र स्यात्‌ । अन्यथा समन्चयसूत्रेणैवालम्‌, किमनेनात्यल्पप्रपश्रनेन इति । मैवम्‌ । 
एकैकत्राधिकरणे समानन्यायानामनेकशब्दराशीनां निर्णीयमानत्वात्‌ । वाक्यविरोषग्रहणस्य 
पूर्वपक्षविशेषोपादानस्य, सिद्धान्तप्रमाणविरोषस्वीकारस्य चोदाहरणार्थत्वात्‌ । प्रत्येक (कं) - 
निर्णये शास्रस्यापर्यवसानप्रसङ्गः, विश्वतोमुखता च सूत्राणां न स्यात्‌ ॥ तर्हि निर्णेतव्य- 
शब्दावच्छेदकोपाधयो वक्तव्याः, अन्यथाऽस्येदमुदाहरणमिति ज्ञातुमङाक्यत्वात्‌, सर्वोदा- 
हरणत्बे च सर्वथाऽधिकरणान्तरानारम्भप्रसङ्गादिति । सत्यम्‌ । सन्ति प्रत्यधिकरणं निर्णेत- 
्यार्थाबच्छेदकोपाधय इत्याझायवानानन्दमयाधिकरणनिर्णयदाब्दोपाधिमाह गुणीति। 

अनु०-- गुणिसामान्यवाचिनाम्‌ । 


गुणवाचिनां च प्रथममाह देवः समन्बयम्‌ ॥ 


आनन्दमयादिशब्दा 'हि गुणिसामान्यं बदन्ति । न शतक्रत्वादिशब्देभ्य इवैतेभ्यो 
गुणिविशेषप्रतीतिरस्ति । ते च मयट्प्रत्ययादिना ब्रह्मणो5न्यत्प्रत्याययन्ति' इति भवन्त्यत्र- 
प्रसिद्धाः । गुणवाचिनस्त्वानन्दादयः, ते गुणिनि ब्रह्मणि वर्तितुं नार्हन्ति, इत्यन्यत्रप्रसिद्धाः । 


गुणगुणिनोरभेदस्त्वहिकुण्डलाधिकरण एव साक्षात्‌ सूत्रकृता वक्ष्यते । अभेदेऽपि शब्दादि- 
साङ्कूर्याभावश्चेति। 


परि०-- चतुर्थपादादिग्रन्थमवतारयति नन्तत्रेत्यादिना । विष्वतोमुखता चेति । अनेकशाखा- 
निर्णायकता चेत्यर्थ: । अवच्छेदकेति । क्रोडीकार(क) धर्मा इत्यर्थः । कथं तर्हि तेषामन्तत्रप्रसिद्धत्वमित्यत आह ते च 
मयट्प्रत्ययादिनेति। गुणवाचिनस्त्वानन्दादय इति । ‘आनन्दो ब्रह्मेति व्यजानात्‌', 'विज्ञान यज्ञं तनुते' इत्यादिना 
श्रुता इत्यर्थः । एतच्चैतेषां गुणवाचकत्वमुपेत्योक्तम्‌ । 'प्राप्यत्वेन मयट्प्रोक्तेर्न तत्राप्यन्यदुच्यते' इति वक्ष्यमाणदिशा 
तेषामपि नामैकदेशग्रहणन्यायेन गुणिवाचित्वात्‌ । नन्वेवं गुणवाचिनां ब्रह्मणि वृत्तिश्वेत्तर्हि तयोरैक्यं स्यात्‌ तथा च 
आनन्दज्ञानादिशब्दानां पर्यायत्वं आनन्दज्ञानादिसाङ्कर्य गुणस्य गुणिना साङ्कर्यं च स्यादित्यत आह गुणगुणिनो- 
रिति। यद्वा कथं तर्हि गुणवाचिनो गुणिनि ब्रह्मणि समन्वयः तस्य गुणगुण्यैक्यहेतुकत्वात्‌ तस्यात्र नयेऽनुक्तत्वादित्यत 
आह गुणगुणिनोरिति । 'उभयव्यपदेशात्त्वहिकुण्डलवत्‌' इति भक्तिपादीयाधिकरणे गुणगुण्यभेदो विशेषबलेन 


साङ््याभावश्च वक्ष्यत इत्वर्थः । तहिं तेनैवेदं गतार्थमिति चेन्न । गुणिसामान्यवाचिनां समन्वयेऽथत्तिषां समन्वयेन 
तदर्थमेवास्यानारम्भणात्‌ । 


सु०-- तैत्तरीयके 'स बा एष पुरुषोऽन्नरसमय' इत्यादिनाऽन्नमयप्राणमयमनोमय- 
विज्ञानमयानन्दमयाः पञ्यन्ते। तत्र संदायः, 'किमेतेऽन्नमयादयः परमात्मैब, उत तदन्यः कश्चि- 
दि'ति, सर्वत्र ब्रह्मशन्दश्रबणात्तस्य च विष्णावन्यत्र च प्रयोगात ॥ किं ताव्प्राप्तम्‌ । अन्य 
एवान्नमयादिशन्दार्थ इति । कुतः । अन्नमयादिराब्दा हि विकारवाचिनः मयट्प्रत्ययस्य 
बिका (र)रार्थेऽनुझासनात्‌(म्‌) । विकारस्य च शरीरादिकोशेषु सम्भवात्‌ सर्वविकारात्मक- 
त्वेन प्रकृतौ वोपपत्तेः, जीवानां वा विकाराभिमानिनामन्नमयत्बादिकं युक्तम 'गौर: श्याम' 
इत्यादिवत्‌, अधिष्ठात्रीणां ब्रह्मादिदेबतानां बाऽयं शब्दः सम्भवति, भ 


न च विकारत्वं परस्य ब्रह्मणः सम्भवति, निर्विकारोऽक्षरः शुद्ध इत्यादेः इतिवत्‌ । 


यद्यपि विकार इव प्राचुर्येऽपि मयट्प्रत्ययोऽस्ति तथाऽप्यन्नमयङ्गाब्दस्तावद्विका | 
रार्थोऽङ्गीकार्यः, 'ओषधीभ्यो5न्नमन्नात्पुरुष:' इत्योषधिजनितान्नविकारं पुरुषद्ाब्दाभिधेयं शीर 

प्रकृत्य'स वा एष पुरुषो$न्नरसमय:' इत्युक्तत्वात्‌। 'तस्येदमेव शिर:' इत्यपरोक्षतया निर्देशात्‌। 
तथा च द्वैविध्यकल्पनाऽनुपपत्तेः सर्वत्र विकारार्थ एवाङ्गीकार्य: । 


किश्चान्नमयादयः पश्च, ब्रह्म त्वेकमेव; अतः कथं तदेते: ठाब्दैरुच्येत । अपि चैते परस्पर- 
मन्यतया झारीरदारीरिभावेनान्तरत्वेन चोच्यन्ते । न चैवं ब्रह्म भवितुमर्हति । न च तह्यनिन्द- 
मयोऽस्तु ब्रह्म सर्वान्तरत्वादिति वाच्यम्‌, विकारप्रबाहपतितत्वात्‌ । अन्नमयाद्यान्तरत्वमात्रेण 


सर्वान्तरत्वानिश्चयात्‌। 

किश्र ब्रह्मविदाप्रोति परमिति प्रकृतं परं ब्रह्म आनन्दमयस्य बरह्म पुच्छं प्रतिष्ठे'त्यव- 
` यबतया प्रतीयते । न चावयव एवावयवी, विरोधात्‌ । अतो न अन्नमयादयः पञ्चापि ब्रह्म 
किं त्वन्य एवेति। 


परि०-- आनन्दमयादेः सूत्रे ब्रह्मत्वोक्ते: का प्रसक्तिरित्यतोऽन्यत्र भाष्यकृदुक्तं प्रसञ्जकं वदन्मूलमवतारयति 
तैत्तिरीयक इत्यादिना । संशायबीजमाह सर्वत्रेत्यादि(ना) । अनुशासनादिति । 'तादात्म्यार्थ विकारार्थ प्राचुयर्थि 
मयट्‌ त्रिधे'ति सप्तमगीताभाष्योक्तेरिति भावः । शरीरादिकोशेष्विति । आारीरपदेनान्नविकारदेहग्रहः । आदिपदेन 
प्राणविकारदेहादिर्ग्राह्मः । तथा चान्नविकारदेहादिरूपकोरोषु जीवाश्रयभूतमञूषारूपेष्वत्यर्थः । गौर इति । यथा 
देहस्य गौरत्वादिना तदभिमानिजीवो गौरादिपदवाच्यः तथाऽन्नविकारदेहाभिमानी जीवोऽन्नविकारदेहवाच्यन्न- 
मयादिराब्देनोच्यत इत्यर्थः । अशनिरिति । वञ्रस्वामित्वादिन्द्रो यथा वज्रवाचकारानिपदेनोच्यते तथा ब्रह्मादय- 
स्तन्ियन्तृत्वात्तैः शब्दैरुच्यन्त इत्यर्थः । परचुर्येऽपीति । प्रागुक्तस्मृतौ प्राचुर्यार्थ इत्यप्युक्तेः । पाणिनिनापि 'तत्प्रकृत- 
वचने मयडि'ति प्राचुर्येण प्रस्तुतमित्यर्थे 'प्रथमासमर्थान्मयड्‌ भवती"ति पञ्चमेऽध्यायेऽनुशासनादिति भावः । मयटो 
वैयर्थ्यापत्त्या तादात्म्यार्थत्वमदक्यदाङ्कमिति न शब्डितम्‌ । एते परस्परमिति । प्राणमयादयश्चत्वार इत्यर्थः । 'तस्माद्वा 
एतस्मादन्योऽन्तर आत्मा प्राणमयः इति 'तस्यैष एव शारीर आत्मे त्यादि श्रवणादिति भावः । किं त्वन्य एवेति । 
एतेन कोशा एव प्रकृतिरेवेत्याद्चेककोटिनिर्णयेन पूर्वपक्षः, उत कोझाः प्रकृति्वेत्याचनिर्णयेन, अथ सर्वेऽपीति । 
. नायः । अनेकप्रापकसत्तवे निर्धारणायोगात्‌ । न द्वितीयः, संशयाविशेषापातात्‌ । नान्त्यः, अनेकार्थकत्वेन वाक्य- 
भेदापत्तेरिति निरस्तम्‌ । अयमेवेति विरिष्यैककोट्यनिर्धारणेऽपि ब्रह्मान्यत्वेनावधारणसम्भवेन संशयाविशेषा- 
सम्भवादिति । एवमगरेऽप्यनेककोटिकपूर्वपक्षस्थले ज्ञेयम्‌ । 


सु ० एवं प्रासे सिद्धान्तयत्सूज्रं व्याख्याति समुद्रशायिनमिति। 
a समुद्रशायिनं सर्वग्रसूतिप्रभबं श्रुतिः । 
तदेव ब्रह्म परममिति सावधृतिर्जगौ ॥ 
यतोऽतो ब्रह्मशब्दस्य तत्रैब नियतत्बतः । 

येऽन ब्रहोत्यादिरूपादभ्यासात्तैत्तिरीयके ॥ 

अन्यासु चैतद्रूपासु शाखास्वपि सहस्रः । 

आनन्दमय इत्यायैः शब्दैर्बाच्यो हरिः स्वयम्‌ ॥ 

अत्र, तैत्तिरीयके 'अन्यासु (च) चैतद्रूपासु शाखास्वपि सहस्रशः । आनन्दमय इत्याद्यैः 

शब्दैर्वाच्यो हरिः स्वयम्‌' इत्येतावता 'आनन्दमयो ब्रह्मे ति प्रतिज्ञाभागो व्याख्यातः । तत्र 
ैत्तिरीयक इत्युदाहरणवाक्यग्रहणम्‌, अन्यास्विति निर्णेतव्यव्यपदेशः । एतद्रूपास्बिति गुणि- 
सामान्यगुणवाचिनामवतीष्वितयर्थः । तत्र हेतुरभ्यासादिति । तद्वयाख्यानं येऽन्नमिति । 'येऽन्न 
ब्रह्मोपासते, ये प्राणं ब्रह्मोपासते, आनन्दं ब्रह्मणो विद्वान्‌, विज्ञानं ब्रह्म चेद्वेद, असद्बह्मेति वेद 
चेत्‌' इत्यन्नमयादिविषयतयोदाहृतेषु लोकेषु ब्रह्मराब्दस्याभ्यासादित्यर्थः । एकविषयासकृ- 
ुक्तिर्मुख्योऽभ्यासः, न चैवमत्रास्ति, किं त्वसकृदुक्तिमात्र(मितिज्ञाप)मिति इाङ्कायाम्‌, एक- 
विषयताऽप्यस्तीति ज्ञापयितुमित्यादेरित्यनुत्तवा इत्यादिरूपात्‌ इत्युक्तम्‌ । अन्नमयादिविषय- 
त्वेन ब्रह्मशब्दस्य श्रुतत्वादित्युक्तं भवति, ब्रह्मराब्देन कथमयं निश्चय इत्यत आह ब्रह्मशब्द 
स्येति। तदपि कुत इत्यत आह श्रुतिरिति । 'तदेव ब्रह्म परमम्‌' इति सावधृतिः श्रुतिः विष्णुमेव 
ब्ह्मशब्दवाच्यं जगौ यतोऽत इति योजना । तत्रापि तदिति परामर्शविषयो विष्णुरिति कुत इत्यत 
उक्तं समुद्रशायिनमिति । व्याख्यातमेतत््रथमसूत्रे । 


परि०--- “'तैत्तिरीयक” इति मूलपदस्य स्वयं विशेषणमाह अत्रेति। एतदुदाहरणभूत इत्यर्थः । आनन्दमयो 
ब्रह्मेति प्रतिन्नाभाग इति । यद्यपि नास्त्यत्र ब्रह्मपदं तथाप्यस्य सर्वस्य समन्वयसूत्र-प्रपञ्चनपरत्वात्तरवात्र सर्वत्रापि 
आऽध्यायसमासिसाध्यार्पकतया ब्रह्मपरामर्डकतत्पदमनुवर्तत इति भावेनेति प्रतिज्ञाभाग इत्युक्तम्‌ । तत्रेति । 
प्रातज्ञाशव्याख्यानपरवाक्य इत्यर्थः । निर्णेतब्येति । तुल्यन्यायतया निर्णेतु योग्यवाक्यान्तरोक्तेरित्यर्थ: । गुणीति । 
गुणिसामान्यवाचिनि गुणवाचीनि यानि नामानि तयुक्तास्वित्यर्थ: । न चैवमत्रास्तीति । अन्नमयादिभिन्नमिन- 
es श्रवणादिति मावः । असङृदु्तिमात्रमिति । एतचचान्नमयादि प्रकरणप्चके श्रुतत्रह्मकाब्दमेलनाभि- 
तवी ल त विज्ञानानन्दमयप्रकरणयोरसकृच्छूवणेऽप्यन्नमयादिप्रकरणत्रये तदभावात्‌ । 
करण po गुल्याभ्यासस्य सत्त्वेनेबमुक्तेस्तदभिप्रायकत्वायोगाच । अत एवाग्रे इत्युक्तं भवती'ति 
तात्पर्यवर्णनम्‌ । ' अयमेवाभ्यासो ब्रह्महाब्दस्य य: प्रत्यक्षमयादिशब्दमेकस्य पाठ' इति सन्यायरत्राबल्युक्तेश्व । 


सु०-- नन्वानन्दमय इत्येव सूत्रे प्रतिज्ञा, तत्कथमानन्दमय | 
मित्यत आह उपलक्षणत्बमिति । च मानन्दमय इत्याद्यैरिति व्याख्यान 


अनु०-- उपलक्षणत्वं झब्दानामानन्दमयपूर्विणाम्‌। 

आनन्दमयश्चासौ पूर्वश्च, स एषामस्ति त आनन्दमयपूर्विणः, तेषाम्‌। 

स्यादयं व्याख्यानव्याख्येययोर्विसंवादो यद्यत्रानन्दमयशब्द: स्वमात्रस्य ग्राहकः स्यात्‌। 
न चैवम्‌ । किं त्वत्रानन्दमयब्दस्य समानन्यायानामन्नमयादिइाब्दानामृपलक्षक(ण)त्वम्‌ । 
एवमुत्तरत्राप्याकाशादिराब्दानामपि स्वसमानन्यायाव्दान्तरोपलक्षणत्वमवगन्तब्यमिति । 
अजहल्लक्षणा चैषा। तेनानन्दमयस्य त्यागो न मन्तव्य: । अत एव विकाराब्दादित्याद्याक्षेपाणां 
तत्परिहाराणां स्वतन्त्रयुक्तीनां चोपलक्षणत्तं द्रष्टव्यम्‌ । 

परि०-- इत्या(द्या)क्षेपाणामिति । प्रागुक्तान्यत्वान्तरत्वशारीरत्वाद्याक्षेपोपलक्षकत्वं सौत्रविकारशब्दस्य 
प्राचुर्यादिति परिहारस्यान्यत्वाद्याक्षेपपरिहारोपलक्षकत्वम्‌ । 'तद्धेतुव्यपदेशाचचे'त्याद्यानन्दमयाद्यसाधारणयुक्तीनामन्न - 
म्याद्यसाधारणयुत्तयुपलक्षकत्व द्रष्टव्यमित्यर्थः । तच्च व्यक्तीकृतं चन्द्रिकायाम्‌ । 

सु०-- स्यादेतत्‌ । मुख्यार्थबाधे तय्योगे प्रयोजने च सति लक्षणा दृष्टा । तदत्र बाचक- 
आाब्दप्रयोगे सम्भवति किं लाक्षणिकाब्दप्रयोगे प्रयोजनं सूत्रकारस्य । न चेयं रूढलक्षणा, येन 
प्रयोजनानपेक्षा, इत्यत आह सूत्रस्येति । 

अनु०-- सूत्रस्याल्पाक्षरत्वेन सर्वशाखाबिनिर्णये । 

पुनश्च प्रापकाद्धेतोस्तत्राधिकरणान्तरम्‌ ॥ 

यदि मुख्य एव प्रयोगः क्रियते, तदा अन्नमयप्राणमयमनोमयविज्ञानमयानन्दमया 
इ(ति)त्येव प्रयोक्तव्यं स्यात्‌ । तथा च सूत्रस्याल्पाक्षरत्वलक्षणं हीयेत । श्रुत्याऽर्थाद्वा ज्ञाय- 
मानस्यार्थस्यावचनं ह्यल्पाक्षरत्वम्‌ । अयं चार्थोऽर्थाञ्ज्ञायत इति वक्ष्यामः । अतः सूत्रस्या- 
ल्पाक्षरत्वेन प्रयोजनेन लाक्षणिकप्रयोगः सूत्रकारस्येति। 

परि०-- वक्ष्याम इति । 'ब्रह्महाब्दस्य चाभ्यासात्पञ्चरूपादिषु स्फुटमि त्येतद्वचाख्यानावसर इति भावः । 

सु०-- ननु सूत्रे यथाश्रुतमेव चेद्‌ गृह्यते तदा कीरटशो दोषो येन लक्षणा व्याख्यात- 
व्येत्यत आह सर्वेति । प्रवृत्तत्वादिति रोषः । यदि हि सूत्रे श्रुतमात्रंगृह्येत(ह्यते) तदा सूत्रशतेन 
वाक्यशतसमन्वय एब सिद्धयेत्‌, न तु सर्वशाखानिर्णयः । सर्वशाखानिर्णयार्थ प्रवृत्तानि 
चैतानि, सूत्रान्तराभावात्‌ । अतः सर्वशाखानिर्णायकत्वस्यान्यथाऽनुपपत्त्या यथाश्रुतमात्र- 
परित्यागेन लक्षणा व्याख्येयेति गम्यते । लक्षणाऽऽश्रयणे हि सर्वशाखानिर्णयः सिद्धयतीति। 

ननु यथा यथाश्रुतग्रहणे बाधकमस्ति सूत्राणां विश्वतोमुखत्वासम्भवः, तथोपलक्षणा- 
ऽऽश्रयणेऽपि बाधकसद्भावः समानः, आनन्दमयराब्देनान्नमयादीनामिव सर्वशब्दानामुप- 

लक्षयितुं शक्यत्वेनोत्तराधिकरणारम्भानुपपत्तेरिति चेत्‌ । किं समानन्यायराब्दान्तरविषयाधि- 
करणानारम्भप्रसङ्गो बाधकः, किंबा न्यायान्तरविषयदाब्दान्तरगोचराधिकरणानारम्भप्रसङ्ग: । 
नादयः, इष्टत्वात्‌ । न द्वितीयः, वेषम्यात्‌। अन्नमयादयो हि समानन्यायतया सम्बन्धेनोपलक्षणया 
गृह्यन्ते, तदितरेषां तूपलक्षणायां कः सम्बन्धः । न हि सम्बन्धेन विना लक्षणा दृष्टा । शब्दत्वेन 
सन्दिग्धत्वेन चोपलक्षणमुपञ्लबः । तथा सति तत्तु समन्वयादित्यनेनैव पूर्णत्वात्‌ । 


अथ समानन्यायविषयत्वेऽपि अधिकरणान्तरारम्भो ह्यते, उपलक्षणपक्षे स न 
स्यादित्यापाद्यत इत्यत आह पुनश्चेति । तत्र पूर्वाधिकरणव्युत्पादितन्यायविषयेऽप्यर्थे यदधि- 
करणान्तरमारभ्यते तत्पूर्व(र्वाधिकरण)न्यायाच्छादका (द) धिकाइाङ्कालक्षणात्पुनरधिकरणा- 
न्तरारम्भप्रापकाद्वेतोर्विद्यमान (त्व)ययुज्यते । इदमुक्तं भवति। समानेऽपि न्याये पुनरधिकरणा - 
न्तरारम्भान्यथाऽनुपपत्त्या यथाश्रुत एव सूत्रार्थ इति यदुक्तं तन्न, अन्यथोपपत्तेः । अधिका- 
शङ्कया तन््यायविषयत्वाभावे परेणाझाङ्कितिऽधिकाइाझनिराकरणेन पुनस्तन््यायविषयत्व- 
्रद्नार्थत्वादधिकरणान्तरारम्भस्य । विश्बतोमुखत्वभङ्गस्तु निरबकाश इति लक्षणा- 
ऽऽश्रयणमेव न्याय्यमिति । 


परि०-- अधिकरणान्तरारम्भस्येति । आकाशाधिकरणेत्यर्थः । नन्वधिकरणान्तरारमभ इव विश्वतो- 
मुखत्वमपि अन्यथा नीयताम्‌ । येन तदन्यथानुपपत्त्या लक्षणाऽऽश्रयणं स्यादित्यत आह विश्वतोमुखत्वेति । 

सु०--- ननु सर्वञाखानिर्णायकत्वमेवैषां सूत्राणां नास्ति । सर्वशाखानां कार्यनिष्ठ- 
्वनाव्रह्मविषयत्वात्‌ । ब्रह्मिष्ठस्तु वेदान्तभागोऽल्पीयान्‌ विनापि लक्षणाऽऽश्रयणेन यथा- 
शुतार्थ: सूतैः शक्यो निर्णेतुमिति किं लक्षणाऽऽश्रयणेनेत्यत आह सर्वे बेदा इति। 

अनु०- सर्वे वेदा आमनन्ति यत्पदं त्विति हि श्रुतिः॥ 

सर्वेषामपि वेदानां ब्रह्निष्ठतामाहेति दोष: । 

परि०-- श्रतिरत्यनन्तरमपक्षितं पूरयति इति शेष इति । 

सु०-- यद्यत्रोपलक्षणमभिप्रेत स्यात्‌ तदा प्रथमप्राप्तत्वादन्नमयशब्दमेवोपादद्यात । 
आनन्दमयशब्द तूपाददत्सूउकारस्तन्मात्रबिवक्षा सूचयतीत्यत आह आनन्दमयेति। 

अनु८-- आनन्दमयरूपे तु ब्रह्मणः पुच्छतोक्तितः। 

समस्ताब्रह्मताप्राप्तेरानन्दमयनाम हि॥ 

अन्नमयादीनामब्रह्मत्वे विकारशब्दः साधारणोपपत्तिः । आनन्दमयरूपे तु, ब्रह्म- 
विदाप्रोति परमित्युक्तस्य ब्रह्मणो, 'ब्रह्म पुच्छं प्रतिष्ठा’ इति पुच्छत्वोत्तया, समस्तस्य अवयविन 
आनन्दमयस्य अत्रह्मत्वप्राप्तिः अधिकाऽप्युपपत्तिरस्तीत्यतोऽत्राबहितैर्भवितव्यमिति ज्ञाप- 
यितुम्‌ आनन्दमयनाम गृहीतं सूतरकृतेत्यन्यथोपपत्तिरुक्ता भब(ती)ति । यद्यानन्दमयो व्रह्म 
स्यात्तदा तदवयवस्य समस्ताया मुख्याया आब्रह्मतायाः सम्यःब्रह्मताया अप्राप्तेः इति वा । 
ततश्च तद्वेदनात्परप्रासिः श्रुता बाध्येतेति । 


नन्वन्नमयेऽप्यधिकाऽनुपपत्तिरस्ति । “ओषधीभ्योऽन्नम्‌ । अन्नात्पुरुषः । स वा एष 
पुरुषोऽन्नरसमयः' इति, 'तस्येदमेब शिरः' इति च । मैवम्‌ । अस्यापि विकारोपपादकत्वेन 
तदन्तर्भावात्‌। 


यद्वा “अथातो ब्रह्मजिज्ञासे'ति जिज्ञास्यतयोक्तस्य व्रह्मणः, पुच्छत्वोत्तया, समस्ता- 
ब्रह्मताप्राप्ते;, आनन्दमयविचारस्य प्रकृतेन सङ्गतत्वात्‌, आनन्दमयनामग्रहणमिति योज्यम्‌। 


परि०-- समस्तस्येत्यनुवादः । अवयविन इति व्याख्या । अवहितैः सावधानेरित्यर्थः । मास्तु पुच्छस्य 
मुख्यब्रहमत्वमित्यत आह ततश्चेति । तद्वेदनात्‌ 'ब्रह्मविदाप्रोति परमि'त्युक्तत्रह्मज्ञानात्‌ । पसत्रह्मप्रात्िर्या धुता सा 
बाधिता स्यादित्यर्थः । अधिकानुपपत्तिरिति । प्राकृतान्नविकारदेहपरामर्शादिल्पेत्यर्थः । विकारोपपादकत्वेनेति । 
अत एव पूर्वपक्षदशायामन्नमयादिहाब्दे तावद्विकारार्थोऽङ्ीकार्य इत्यादिना तथैवोक्तमिति भावः । प्रकृतेनेति । 
जिज्ञासासूत्ेणेत्यर्थः । उपलक्षणमेतत्‌ । तत्राऽऽनन्दादयो गुणाः । ईदास्यैवेति निर्णीता इत्युपासनापादीयानुव्याख्यान- 
सुधायामुक्तदिशा सवपिक्षितानन्दप्रदोपासनाविषयमहागुणवाचित्वेनाध्यायादौ मङ्गलार्थत्वाच्चेत्यपि ध्येयम्‌ । 


सु ० ननु सूत्राणामुपलक्षणत्वाभावे सर्वदाखानिर्णयाभावप्रसङ्गेनास्तूपलक्षण- 
त्वम्‌, आनन्दमयङाब्दस्यान्नमयाद्युपलक्षणत्वमित्ययं विदोषः कुत इत्यत आह ब्रह्मशन्दस्येति। 


अनु २८ ब्रह्मशब्दस्य चाभ्यासात्पश्चरूपादिषु स्फुटम्‌ । 


आनन्दमयस्य ब्रह्मत्वे हि हेतुत्वेन (यो) ब्रह्मदाब्दाभ्यासोऽभिहितः सोऽन्नमयादिष्वपि 
समानः । तथा चान्नमयादीनामब्रह्मत्वेऽनैकान्तिकः कथमानन्दमयस्यापि ब्रह्मत्वं साधयेत्‌, 
अतोऽन्नमयादिसाधारणं ब्रहाशब्दाभ्यासं हेतुत्वेन वदता सूत्रकारेण तेषामपि पक्षत्वमङ्गीकृत- 
मिति ज्ञायते। चशब्देन ‘अस्मिन्नस्य च तद्योगं शास्ती'त्यादिहेतूनामपि साधारण्यं सूचयति । 
आदिग्रहणादानन्दादीनां ग्रहणम्‌ । तस्मादुक्त एव सूत्रार्थ इति । 

परि०-- ब्रह्मराब्दाभ्यासोऽभिहित इति । ब्रह्मशब्दोऽभिहित इत्यर्थः । तथैव प्राक्‌ 'ब्रह्शब्दस्य 
श्रुतत्वादि'ति व्याख्यानात्‌ । तथा च सोऽन्नमयादिष्वपि समान इति ग्रन्थस्साधुः । इत्यादिहेतूनामिति । 
'अस्मिनि'तिसूत्रोक्त-मुक्तगम्यत्व, - मान्त्रवर्णिक'सूत्रोक्त- मन्त्रवर्णोक्तत्व, -तदुपलक्षितभूगुवलीसमाख्यादिहेतूना- 
मित्यर्थः । 

सु०-- नन्वानन्दमयस्य कथं ब्रह्मत्वम्‌, 'ब्रह्म पुच्छमि'ति ब्रह्मणस्तत्पुच्छत्वाभि- 
धानात्‌। न च ब्रह्मराब्दोऽन्यपरः, तथा सत्यत्रैवानैकान्त्यापत्तेः । न च निरपवादो ब्रह्मराब्दो 
हेतुः न ब्रह्मशन्दमात्रमिति वाच्यम्‌, 'ब्रह्म पुच्छमिः त्यत्राप्यपवादाभावात्‌ । ब्रह्मावयवत््मिति 
चेन्न अद्याप्यानन्दमयस्य ब्रह्मत्वासिद्धेरिति ॥ अत्र प्रष्टव्यम्‌ । किमवयवस्य पूर्णत्वेऽवयविनः 
पूर्णत्वं नोपपद्यत इत्यभिप्रायः, किं बा आनन्दमयस्यावयविनः पूर्णत्वे तदबयवस्य पूर्णत्वा- 
भावापादनम्‌, उतावयवावयविनोर्भेदादवयवस्य परमात्मत्वे नावयविनस्तत्त्वमिति। 

आद्ये दोषमाह ब्रह्मतेति । 


अनु०- ब्रह्मताऽबयबेऽपि स्यात्तयाऽवयबिनि स्वतः ॥ 


यदाऽवयवेऽपि ब्रह्मता, तथा सत्यवयविनि सा स्वतोऽनायासेन स्यात्‌, अवयविनो- 


ऽवयवापेक्षया महत्त्वस्य दृष्टत्वात्‌ । ततश्चाबयवस्य पूर्णत्वेऽवयविनः पूर्णत्वानुपपत्तिरिति 
विरुद्वमेतत्‌। 


द्वितीये व्यास्यभावं दर्शयति यधैबेति । 


यथैव कृष्णकेशस्य कृष्णस्य ब्रह्मताऽखिला । 


एतञ्च -उ्वबहत्मिनः केशौ' इत्यादिना पुराणे प्रसिद्धम्‌ । अखिला निरुपचरिता । 
तथाऽऽनन्दमयावयवस्यापि भविष्यतीति दोष: । 


अत्र प्रमाणमाह दर्शिता चेति। 
दर्शिता चैव पार्थाय 


पार्थदर्दनं च 'द्यावापृथिव्योरि' त्यादि तद्वाक्यादबगम्यते । चङाब्दः पुराणाद्युक्ति- 
समुचयार्थः । एबशब्दस्त्वेवं प्रमितैव न बाड्यात्रेणोच्यत इति सम्बध्यते SE 


ननु लोके योऽवयवः स परिच्छिन्नो रृष्टस्तत्कथमेतदित्यतः परमेश्वरस्याघरितघरक- 
तया सर्वतराप्रतिबद्धया झाक्तयाऽन्यत्रादृ्टमपि घटते का5त्र कथन्तेत्याह निःसीमा इति। 

निःसीमाः शक्तयो5स्य हि॥ 


'सीमसीमे स्त्रियामुभे' इति सीमन्‌शब्दपर्यायसीमाशब्दोत्तरपदोञयं समासः । सीमन्‌- 
शब्दोत्तरपदत्वे5पि 'डाबुभाभ्यामन्यतरस्यामि'ति साधु । 

तृतीयेऽप्येतदेवोत्तरम्‌। निःसीमा इति । 

हिशब्दो हेतौ । 'शिरो नारायण' इत्यादिप्रसिद्धिद्योतको बा । 

परि०--- तथेति मूलपदस्यार्थमाह तथा सतीति । उद्वबर्हेति । “'उद्रबर्हात्मनः केशौ सितकृष्णौ महामुने । 
उवाच च सुरानेतौ मत्केशौ वसुधातले । अवतीर्य भुवो भारहेदाहानिं करिष्यतः” इत्यादिविष्णुपुतणे पञ्चमांशे 
्रसिद्धमित्यर्थः । अत्र प्रमाणमाहेति । व्याप्तत्वऽर्जुनप्रत्यक्षं प्रमाणमाहेत्यर्थः । “'द्यावापृथिव्योरिदमन्तरं हि व्याप्तं 
त्वयैकेन दिराश्च सर्वा” इत्येकादशगीतास्थार्जुनवाक्यादवगम्यते पार्थप्रत्यक्षमित्यर्थः । पुराणाय्युक्तीति । पुराणेति- 
हासादौ व्याप्तत्वोक्तिसमुच्चयार्थ इत्यर्थः । ननु सीमन्‌शब्दस्य नकारान्तत्वेन “ऋन्नेभ्यो डीवि ति प्राप्तडीप्प्रत्ययस्य 'मन' 
इति सूत्रेण मन्नन्तात्प्रातिपदिकात्‌ डीप्‌ न भवतीति निषेधेऽपि 'निस्सीमानोऽस्य शक्तय' इति वाच्यमित्यत आह 
सीमसीमे स्त्रियामुभे इतीति । इत्यमरोक्तेरिति योज्यम्‌ । डाबुभाभ्यामिति । मन्नन्तात्प्रातिपदिकादन्नन्ताच 
बहुब्ीहेर्विकल्पेन डाप्प्रत्ययो भवतीति चतुर्थाद्यपादे पाणिन्युत्तया डाप्रत्ययान्तत्वात्‌ साधुरित्यर्थः । उतावयवा- 
वयविनोर्भेदादित्यादिनोक्तपक्षं निराह तृतीयेऽपीति । इत्यादिप्रसिद्धीति । भाष्योक्तस्मृतिप्रसिद्धीत्यर्थः । तथाच 
“अङ्गाङ्गित्वेन भगवान्‌ स्वानन्दानुभवे स्थितः । स एव व्यूह्य चात्मानं पृथग्रूप इव स्थित’ इत्यैतरेयभाष्योक्तदिशा 
नारायणवासुदेवादिरूपैर्नानारव्रविनिर्मितप्रतिमावत्पु्जीभूतदिव्यलक्षणरूपविशेषेण भगवत एवाङ्गत्वमङ्गित्वं चोप- 
पन्नमिति द्वयोः परमात्मत्वं नायुक्तमिति भावः । 

सु०-- "स्यादेतत्‌ । ब्रह्महाब्दबलेनान्नमयादीनां विष्णुत्वं न निश्चेतुं शाक्यते, 'ऋतं सत्यं 
परंब्रह्म पुरुषं कृष्णपिङ्गलम्‌ । ऊर्ध्वरेतं विरूपाक्षं शङ्कर नीललोहितम्‌' इति तापनीयवाक्ये 
रद्रेऽपि परम्ब्रह्मदान्दश्रबणादि”त्यतः पूर्वोत्तरार्धे भिन्नविषयतया व्याख्याति ऋतमिति । 

अनु०— ऋतं सत्यं परम्ब्रह्म पुरुषं कृष्णपिङ्गलम्‌ । 

विष्ण्वाख्यमुक्तम्‌ अन्यत्र ह्यूर्ध्वरेतं च तत्प्रति ॥ 
बिरूपाक्षारू्यमपरं ब्रह्मोक्तं तदूव्रते स्थितम्‌ । 

इति पूर्वार्धे, विष्ण्वाख्यं परम्ब्रह्मोक्तमिति योजना । अन्यत्र उत्तरार्धे, विरूपाक्षाख्य- 
मुक्तम्‌ । इति पूर्वोत्तरार्धयोर्भिन्नविषयत्वमुक्तम्‌ ॥ भिन्नविषयत्वेऽन्वयः कथमित्यत उक्तं 
तत्प्रति ऊर्ध्वरेतमिति । अनेन ऋतमित्यादीनि द्वितीयान्तानि, ऊर्ध्वरेतमित्यादीनि प्रथमा- 
न्तानि, इत्युक्तं भवति। 

(प्रथमाध्याये 
तर्हि नपुंसकलिङ्गप्रयोगः कथमित्यत उक्तम्‌ अपरं ब्रह्मेति । अमुख्यया वृत्त्या जीवेऽपि 
ब्रहमराब्दसद्भावात्तदपेक्षया नपुंसकलिङ्गमिति। 
तत्त्यूध्वरेतमिति विवृणोति तदरते स्थितमिति । 


परि०-- 'कृष्णपिङ्गलं' इत्यनन्तरं 'इति पूर्वार्धे परम्त्रहो'ति पदद्वयमध्याह्ृत्य योजयति इति पूर्वार्ध इति। 


सु०-- एकविषयतया प्रतीयमानयोः पूर्वोत्तरार्धयोः कुतो भिन्नविषयता कल्प्यत इत्यत 
आह समानेति। 


अनु०--  समानाधिकृतत्वं चेदुत्तरं नीललोहितम्‌ ॥ 
कृष्णपिङ्गलरूपेण पुनरुक्तं भबिष्यति। 


समानमेकमधिकृतमधिकरणं विषयो ययोः पूर्वोत्तरार्धयोस्ते समानाधिकृते तयोर्भावः। 
यदि पूर्वोत्तरार्धयोरेकविषयत्वं स्यात्तदोत्तरम्‌ उत्तरार्धोक्तं नीललोहितम्‌ कृष्णपिङ्गलरूपेण 
पूर्वाधक्तिन निमित्तेन पुनरुक्तं भविष्यति, कृष्णपिङ्गलनीललोहितदाब्दयोरेकार्थत्वात्‌ । अतः 
प्रतीतमप्येकविषयत्वं परित्यज्य भिन्नविषयत्वग्रहणं न्यास्यमिति। 


किञ्ज 'ब्रह्माधिपतिर्ब्रह्मणोऽधिपतिरि 'त्युत्तरवाक्ये ब्रह्म अधिपतिर्यस्य रुद्रस्य असौ 
ब्रह्माधिपतिरिति रुद्रस्य ब्रह्मा अधिपतिः प्रतीयते। यस्य चाधिपतिरस्ति कथं तस्य परब्रह्मता 
स्यादित्यतश्च पूर्वार्धो न रुद्रविषय इत्याशयवानाह ब्रह्माधिपतिरिति । 


ब्रह्माधिपतिरित्यत्र तापनीयश्रुतौ पुरः ॥ 


“ऋतं सत्यमिति वाक्यं यद्गतम्‌, अत्र तापनीयश्रुती, ऋतमित्यस्मात्‌ पुरः पुरतः 
उपरिष्टादिति यावत्‌ । ब्रह्माधिपतिरिति रुद्रस्य पराधीनताप्रतिपादकं पदमस्तीति योजना । 
स्यादेवं यदि व्रह्माधिपतिइाब्दस्य बहुब्रीहित्वं 


स्यात्‌, न चैवम्‌, षष्ठीतत्पुरुषे कर्मधारये 
वा सम्भवति बहुबरीहित्वनिश्चायकाभावादित्यत आह स्वरितेति । 


यस्माद्वह्माधिपतिप्रातिपदिकं स्वरितब्रह्मकाब्दान्तं तस्माद्वहुब्रीहित्वमेव प्राप्रोति, न 


समासान्तरत्वम्‌ । तथात्वेऽन्तोदात्तत्वेन 'अनुदात्तं पदमेकवर्जमि त्यस्य प्रसङ्गेन (पूर्वपदस्य 
स्वरितान्तता) स्वरितपूर्वपदान्तता न स्यात्‌। 

अथवोद्रन्थमेव पूर्वोक्तमर्थमुक्तवोक्तदाङ्ठोत्तरत्वेन समस्तोऽपि शोको योज्यः। 
यद्यपि बहुब्रीहित्वं पूर्वसिद्धमेब, तथाऽपि तन्निश्चयापेक्षयैष्यतीति प्रयोगः । 
ननु पूर्वपदान्तस्वरस्य स्वरितत्बेऽपि कुतो बहुव्रीहित्वमिति चेत्‌, उदाहरणदर्हाना- 


दित्याह स्वाहेति । 
स्वाहेन्द्रशत्रुर्वरधस्व यद्वहुब्रीहितामगात्‌ ॥ 

यद्यस्मात्स्वाहेन्द्रशत्रुर्वधस्वेत्यत्रेन्द्रशत्रुप्रातिपदिक स्वरितेन्द्रशब्दान्त बहुव्रीहिता परास 
तस्मादिदमपि तथाविधं बहुव्रीहिरेवेति । 

परि०--- अत्रेति मूलपदस्यार्थमाह ऋतं सत्यमिति वाक्यं यद्गतं अत्रेति । स्वरितेति । स्वरितं ब्रह्म- 
शब्दान्तं यस्य तदिति विग्रहः । एवमग्रेऽपि । तथात्व इति । तत्पुरुषादिसमासान्तरत्वे इत्यर्थः । 'समासस्येति' 
ष्ठा्पादान्तिमसूत्रेण सामान्यतोऽन्तोदात्तताया विधानादिति भावः । अनुदात्तमिति । यस्योदात्तादिस्वरो विधीयते 
तं वर्ण वर्जयित्वाऽवरिषष्टं पदमनुदात्तं भवतीत्यनुदात्तस्वरप्रसङ्गेनेत्यर्थः । पूर्वं हि पुर इत्यनन्तरं 'रुद्रस्य पराधीनत्व- 
प्रतिपादकं पदमस्ती'त्यघ्याहृत्य योजयित्वा तत्र झाङ्कानिरासकत्वेनोत्तरार्धं योजितमिदानी विनैव पदाध्याहारं 
योजनामाह अथबेति । उद्वन्थं मूलास्पृष्टमेव । किं च 'ब्रह्माधिपतिर्व्रह्मणो5धिपतिरि'त्युत्तरवाक्‍्य इत्यादिना पूर्वार्थो 
न रुद्रविषय इत्यन्तेनोक्तमर्थमुक्त्वा स्यादेवं यदीत्यादिनोक्तशङ्घोत्तरत्वेन 'ब्रह्माधिपतिरि'त्यादिसमत्रश्लोको व्याख्येय 
इत्यर्थः । स्बरितेन्द्रेति । औणादिकर्प्रत्ययान्तस्ये्द्रहब्दस्य 'म्नित्यादिर्नित्यमि त्याचुदात्तत्वे शेषनिधाते 'उदात्ता- 
दनुदात्तस्य स्वरित’ इति स्वरितान्तत्वादिति भावः । 

सु०-- इन्द्रशत्रुप्रातिपदिकस्यापि कुतो बहुव्रीहित्वम्‌ । षष्ठीसमासत्वसम्भवादित्यत 
आह तस्मादिति । 

अनु०-- तस्मादस्येन्द्र एवाभूच्छजुरित्युत्तरश्रुतेः ॥ 

यस्मादिन्द्रशब्दः स्वरितान्त उपात्तस्तस्मात्‌ । मन्त्रस्याभिमतस्वरहीनतादोषात्‌। अस्य 
वृत्रस्येन्द्र: शत्रुः शातयिता5भवत्‌ । न पुनस्त्वष्ट्रभिप्रायानुसारेणेन्द्रस्य शत्रुरभवत्‌ । इत्युत्तर- 


वाक्यबलादिदं ज्ञायते यविन्द्रशत्रुप्रातिपदिक बहुत्रीहिर्न तत्पुरुष इति । तथा चाहुः 'मन्त्रो हीनः 
स्वरतो वर्णतो बा मिथ्याप्रयुक्तो न तमर्थमाह । स वाग्वज्रो यजमानं हिनस्ति यथेन्द्रशत्रुः 


स्बरतोऽपराधादि'ति। 
परि०-- रिक्षाग्रन्थश्लोकमुदाहरति तथा चाहुरित्यादिना । मिथ्याप्रयुक्तः अयथाप्रयुक्तः । वाग्वज्रः 
वाग्रूपवज्रः । इन्द्र ्रुः इन्द्रशत्रुरिति मन्त्रः । स्वरतोऽपराधात्‌ स्वरश्रंशनिमित्तात्‌ । उदाहृतञ्च क्रोको महाभाष्ये 


पस्पशाह्रिके । 

सु०-- न केवलं पूर्वपदान्तस्वरितत्वे बहुब्रीहित्वमुदाहरणबलात्‌ उदाहरणेष्प्युत्तर- 


श्रुतिबलात्‌ कल्प्यते; किं नामानुदासनमप्येवमस्तीत्याह पूर्वान्तस्वरित इति । 
अनु०--  पूर्वान्तस्वरिते पुंसोर्बहुत्रीहित्वमेष्यति ॥ 
महान्याकरणे सूत्रमिति स्वरविनिर्णये । 


पुंसोः पुलिङ्गयोः समस्यमानयो:, पूर्वपदान्ते स्वरे, स्वरिते सति, तत्समासप्रातिपदिकं 
बहुत्रीहित्वमेष्यतीति सूत्रार्थः । 


अत्र केचिद्वयभिचारमुद्धावयन्ति, तदसत्‌ । सामान्यलक्षणप्राप्त (हि) (पुनः) विशेष- 
लक्षणैरपोद्यत इति व्याकरणप्रक्रिया । यथोक्तम्‌, 'सामान्यविशेषवता लक्षणेने'ति। तत्र विशेष- 
लक्षणान्यपर्यालोच्य सामान्यलक्षणे व्यभिचारोद्भावनं कथं युज्यते ॥ किञ्चानेन सूत्रेण बहुव्रीहौ 
पूर्वपदे प्रकृतिस्वरत्वमुपलक्ष्यते, ब्रह्मेन्द्रशाब्दयो: स्वरितान्तत्वात्‌ । तथा च कुतो व्यभिचारः। 
यथा आह पाणिनिः, 'बहुब्रीहौ प्रकृत्या पूर्वपदमिति । अत एव 'स्वरविनिर्णये' इत्याह । 
अन्यथा समासनिर्णय इत्यवक्ष्यत्‌॥ अपि च सन्देहे सति स्वरेण समासनिर्णयार्थमिदमुच्यते । 
यथोक्तम्‌ । असन्देहं प्रयोजनं व्याचक्षाणेन भाष्यकृता स्थूलपुषतीमनड्वाहीमालभेतेत्यत्र 
स्थूलपृषवीशब्दे तत्पुरुषबहुत्रीहिसन्देहं व्युत्पाद्य यदि पूर्वपदप्रकृतिस्बरत्वं तदा बहुव्रीहिः, 
(तदा) यदि च समासान्तोदात्तत्वं तदा तत्पुरुष इत्यादि । तथा चासन्दिगधे व्यभिचारो- 
द्वाबनमसङ्गतमिति ॥ ननु पूर्वान्तस्वरित इति कथम्‌, सामर्थ्याभावेन समासानुपपत्तेरिति । 
मैवम्‌, समासप्रातिपदिके पूर्वान्तस्वरिते सतीति व्याख्यानात्‌ । तथापि स्वरितपूर्वान्त इति 


स्यात्‌, बहुत्रीहौ विशेषणस्य पूर्वनिपातात्‌ । न । विशेषणविशेष्यभावस्य कामचारित्वात्‌ । 
आहिताऱ्र्यादित्वाद्वेति । 


परि० पुंसोः पुलिङ्गयोरिति । 'एतच्चाश्वपते गोपते इत्यादौ पूर्वपदस्वरितान्तत्वेदपि बहुवरीहित्वाभावात्तत् 
व्यभिचारनिरासाय त्युक्त नयचन्द्रिकायाम्‌ । व्यभिचारमिति । 'समस्यमानपदयोः पूर्वपदान्तस्वरे स्वरिते सति 
तत्समासप्रातिपदिक वहुद्रीहित्वमेष्यति' इत्यत्र अन्वयतो व्यतिरेकतश्च वैयाकरणा व्यभिचारमुद्धाबयन्तीत्यर्थः । 
तथाहि आर्यश्चासौ ब्राह्मणश्चार्यव्राह्मण इत्यादि कर्मधारये पूर्वपदस्य स्वरितान्तत्वेऽपि तत्र बहुद्रीहित्वाभावात्‌ । 
आर्येतिपदस्य ऋ गताविति धातोः 'कहळोर्ण्यदि'ति सूत्रेण ण्यद्रत्यये निष्पन्नत्वात्‌ । ण्यात्ययस्य 


'त्वित्स्वरितमि'ति षष्ठाद्यपादीयसूत्रेण स्वरितत्वात्तदन्तस्यार्येति पूर्वपदस्य स्वरितान्तत्वात्‌ । न च समासस्येति 
सूत्रेण समासान्तोदात्तत्वे नुदात्तं पदमेकवर्जमिति शेषनिधातेनानुदात्तत्वानस्वरितान्तत्वमिति वाच्यम । 'आर्यो 

ब्राह्मणकुमारयोरि'ति घष्ठद्रितीयपादीयसूत्रेण ब्राझणकुमारशब्दयो: परयोरार्यशब्दः प्रकृतिस्वरं प्रप्नोति कर्मधारये 
इति प्रकृतिस्वरेण स्वरितान्तत्वात्‌ । 'ब्रह्मचारिपरिस्पन्द' इति बहुब्रीही ब्रह्मचारिपदस्य स्वरितान्तत्वाभावेऽपि 
बहुब्रीहिदर्शनात्‌ । अत एव बहुत्रीहौ प्रकृत्या पूर्वपदमिति षष्ठद्वितीयाद्यसूत्रे वृत्तौ ब्रह्मचारिपदं कृदुत्तरपदप्रकृति- 
स्वरत्वेनान्तोदात्तमित्युक्तमिति । सामान्यलक्षणेति । लक्षणशब्दोष्त्र सूत्रपर्यायः । स्वरितान्तं पूर्वपदं बहुब्रीहि- 
भवतीति सामान्यसूत्रम्‌ । तस्यार्यत्राह्मण इत्यादावार्य इत्यादि वि्ेषणसूत्रेणापवादित्वेऽपि न दोष: । न द्यप- 
वादकृतव्यभिचारो दोषाय । 'व्यभिचार्यपवादेन मानमेव भविष्यती 'ति वक्ष्यमाणत्वात्‌ । पस्पशाग्रन्थे महाभाष्योक्तमाह 
यथोक्तमित्यादिना । सामान्यविरोषबता लक्षणेनेति । शब्दानुशासनं क्रियत इति योज्यम्‌ । अनेन सूत्रेणेति । 
महाव्याकरणसूत्रेणेत्यर्थः । पूर्वपदप्रकृतिस्वरत्बमुपलक्ष्यत इति । तथा च ब्रह्माधिपतीत्यादौ तत्पुत्षादित्वे 
` समासान्तोदात्तताप्राप्तौ रोषनिघातेन पूर्वपदस्य स्वरितान्तत्यं न स्यादिति भावः । नन्वेवं प्रकृतेऽसम्भव इत्यत आह 
ब्रह्मेन्द्रशाब्दयोरिति । समासकालेऽपीति रोषः । अत एवेति । प्रकृतिस्वरोपलक्षकत्वादेवेत्यर्थः । अन्यथेति । 
स्वरितान्तपूर्वपदस्यैव बहुव्रीहित्व इत्यर्थः । तथा च बहुब्रीही पूर्वपदस्य क्कचिदन्तोदात्तत्वेऽपि स्वरिताद्यन्तत्वे च 
न दोषो भवतीति प्रकारान्तरेण व्यभिचारदोषं निराह अपि चेति । इदमिति । पूर्वपदान्ते स्वारिते सतीत्यादिना 
प्रागुक्तसूत्रमित्यर्थः । यद्वा बहुब्रीही प्रकृत्या पूर्वपदमित्येतदित्यर्थः । यथोक्तं पस्पशाहिके किं प्रयोजनं व्याकरण- 
स्येति शङ्कापरिहारार्थ 'रक्षोहागमळध्वसन्देहाः प्रयोजनमि'त्युक्त्वा एबं वा समासः अन्यथा वेत्यादिसन्देहाभावः 
प्रयोजनमिति । तद्विवृतं महाभाष्यकृतेत्यर्थः । तथा चासन्दिगध इति । आर्यत्राह्मण इत्यादौ कर्मधारयत्वस्य 
निर्णीतत्वाद्विरोषणाभावेन व्याप्यस्यैवाभावान्न तत्र व्यभिचारोद्भावनं सङ्गतमिति भावः । सामर्थ्याभावेनेति । 
पूर्वपदान्ते स्वरिते सतीत्यर्थ पर्वान्तस्वरितपदयोरसामर्थ्येन समर्थः पदविधिरिति समर्थाधिकार पूर्वान्तं च स्वरितं 
चेति 'विशेषणं विशेष्येण बहुलमि'त्युक्तसमासानुपपत्तिरिति भावः । पूर्वान्तं स्वरितं यस्येति बहुब्रीहिमाश्रित्य 
समासप्रातिपदिक इति पदाध्याहारेण समाधत्ते मैवमित्यादिना । पुंसोः समस्यमानपुंसोः सम्बन्धिनि समासप्रातिपदिक 
इति योजनेति भावः । कामचारित्वादिति । तथा चात्र स्वरितपदस्यैव विशोष्यत्वाददोष इति भावः । विशेषणत्वं 
तस्योपेत्याप्याह आहितेति । अहिताऱ्यादिगणे विशेषस्यापि पूर्वनिपातोक्तेः तद्गणमध्येऽस्यापि ग्रहणसम्भवादिति 
भावः। 


सु०- एबं पुनरुक्तिप्रसङ्गेनोत्तरवाक्यबलेन च 'क्रतं सत्यमि'ति पूर्वोत्तरार्धयो - 
भिन्नविषयत्वमुपपाद्य सङ्घेपेण व्याख्यातं वाक्यं विस्तरेण व्याख्याति ऋतमिति । 
अनु०-- ऋतं सत्यं परं ब्रह्लेत्यादुद्देश्यद्वितीयका ।॥। 
बिभक्तिरूर्ध्वरेतादिः प्रथमा रुद्रगोचरा । 
इत्यादीति 'सुपां सुलुगि'ति प्रथमाया लुक्‌ । इत्यादिपूर्वार्धस्थं यत्पदजातं तत्रस्ये- 
(स्थमि)ति बा । द्वितीयेत्येतावत्युच्यमाने कर्मणि द्वितीयैव प्रतीयेत, प्राबल्यात्कारकविभक्तेः । 

न च तत्सम्भवति, क्रियापेक्षत्वात्कर्मत्वस्य । अत्र च क्रियाऽभावात्‌ । अत उद्देशयद्वितीये- 
यक्तम्‌ । तर्हि प्रतिशब्देन भाव्यम्‌, सत्यम्‌, अध्याहरिष्यते॥ श्रौत-प्रयोगदर्हानादकारान्तो रेत- 
दाब्दो वा समासान्तो डप्रत्ययो वाऽनुसर्तव्यः ॥ ऊर्ध्बरितादिरिति । ऊर्ध्वरेतमित्यादिपदा- 
बयवभूता । एबं रुद्रगोचरेतिवत्पूर्व विष्णुगोचरेत्यपि द्रष्टव्यम्‌ । 

एवं विषयविभक्ती तदर्थ चोत्तवा योजनामाह तस्मादिति । 


तस्माद्विष्णुं परंब्रह्म प्रति रुद्रो ब्रते स्थितः ॥ 
ऊर्ध्वरेता इति होब श्रुत्यर्थोऽबसितो भवेत्‌ । 
उक्तयुक्तिसमुदायात्‌ ॥ ऊर्ध्वरेता इत्येतदुलपक्षणमित्याइायेनोक्तम्‌ ब्रते स्थित इति । 
परि०-- उत्तरेति । ब्रह्माधिपतिरितयुत्तरवाक्यबलेनेत्यर्थः । सुपांसुलुगितीति । 'सुपांसुलुक्‌पूर्वसवर्णा- 
च्छेयाडाड्यायाजाल' इति सूत्रेणेत्यर्थः । प्राबल्यादिति । उपपदविभक्तित इति योज्यम्‌ । ननुर्ध्वरेतादिरिति कथम्‌ । 
रेतःशब्दस्य सकारान्तत्वेन ऊर्ध्वरेत आदिरिति भाव्यमित्याहाङ्कघ समाधत्ते श्रौतप्रयोगेति । ऊर्ध्वरेतं विरूपाक्षम्‌' 
इति श्रोतप्रयोगेत्यर्थः । उक्तयुक्तीति । पौनरुत्तयापत्तिवाक्यरेषबलरूपयुत्तिद्वयाद्वाक्यरोषस्य बहुब्रीहित्वद्योतक- 
युक्तिबलाब्चेत्यर्थः । 


सु०-- न केवलमुपपत्तिबलादेवं श्रुत्यर्थो व्याख्यायते, अपि तु श्रुत्यन्तरसमाख्याना- 
दपीत्याह ऋतमिति । 
अनु०-- ऋतं सत्यं परंब्रह्म प्रति बिष्णु सदाशिवः ॥ 
ऊर्ध्वरेता ध्यायतीह झङ्करो नीललोहितः । 
इत्यर्थमेतमेबाह नीलग्रीबश्रुतिः परा ॥। 
आथर्वणी परंब्रह्म तस्मादेको हरिः श्रुतौ । 
ध्यायति । तमेव। अनेन ध्यायतीत्यध्याहारेण कर्मणि वा द्वितीयेति ज्ञायते। आथर्वणी- 


त्युक्ते प्रसङ्गात्तापनीयश्रुतिरित्येव प्रतिभाति, अत उक्तम्‌ परा अन्येति । तर्हि किंनामधेया । 
नीलग्रीबश्रुतिः । 


एवं पूर्वोत्रार्धयोर्भिन्नविषयतया व्याख्यानेन लब्धमाह परंब्रह्मति । ऋतं सत्यमित्यस्यां 
श्रुती प्रतीतमिति रोषः । तस्मात्‌ पूर्वार्धस्य विष्णुविषयत्वात्‌। 


परि०-- पजह्लेत्यस्योध्वरेता इत्यनेनान्वितत्वात्‌ ध्यायतीत्यस्य कमपिक्षायामाह तमेवेति । अनेनेति । 
समाख्याकथनेनेत्र्थः । कर्मणि वा द्वितीयेति । प्रागुदेशयद्वितीयेत्युक्ता द्वितीयेत्यर्थ: । 

सु ० बाधकान्तरमाह तदेबेति । 

अनु०-- तदेवर्तमिति प्राह कथमेबान्यथा श्रुतिः ॥ 

अबधारयन्ती तस्यैव ह्युतत्वादिकमअसा । 

'क्रतं सत्यं परं ब्रह्म'ति पूर्वार्धो$पि यदि रुद्रबिषयः स्यात्तदा 'तदेवर्त तदुसत्यमाहु- 
स्तदेव ब्रह्म परमं कबीनामि'ति श्रुतिः तस्य विष्णोः, क्रतत्वादिकं, कथम्‌, अञ्जसा कवीनां 
सम्मत्या, प्राह । परस्परविरोधेनान्यतरश्रुतेरप्रामाण्यं प्रसज्येतेति भाव: । 

'ऋतमिति श्रुती रुद्रस्य ऋतसत्यय्रह्मत्वादीन्याह । तदेवेति (च) श्रुतिर्विष्णोः । तत्र 
शरुतिद्वयबलाङ्टयोरपि ऋतादिइान्दवाच्यत्वे ककास्ति विरोध’ इत्यत उक्तम्‌ तस्यैवेति । तत्कथ- 
मित्यत उक्तम्‌ अबधारयन्तीति। विरोधे चाऽदयश्रुतेरेव बाधो युक्तः, तदेवेति श्रुतेः प्रबलत्वात्‌। 
तञ्चैतच्छुत्या आपातप्रतीतिजभ्रान्तिबाधात्मकत्बादवसीयते । न हयप्रासप्रतिषेधो युज्यते । नापि 
श्रुत्याभासाद्विना तत्‌ प्रापकमस्तीति। 

ननु तर्हि रुद्रस्य विष्ण्वात्मकत्वेनाविरोधोऽस्तु । पुनरुक्तिपरिहारायोत्तरार्धोक्तो विरू- 
पाक्षस्त्वपरो भविष्यति । एवं तर्हि विष्णोरेव ब्रह्मशब्द इति क्कास्ति सौत्रस्य हेतोर्व्यभिचारः । 
न हि पक्षे व्यभिचारः दाङ्कघत इति ॥ किश्र रुद्रादीनां सर्वेषां प्रलयेऽसतां सृष्टावीश्वराजन्मवतां 
ब्रह्मत्वं कथमुपपद्यते । जन्मादिमत्त्वमेव तेषां कुतोऽवगम्यत इत्यत आह एक इति । 

अनु०-- एको नारायण आसीन्न ब्रह्मा न च शङ्करः ॥ 

बासुदेवोञ्यर एवासीन्न ब्रह्मा न च शङ्करः । 
नेन्द्रसूर्यौ न च गुहो न सोमो न बिनायकः॥ 
इत्यादिवाक्यतो विष्णोरुत्पत्तिरवतारगा । 

इत्यादिवाक्यतो रुद्रादीनां प्रलयेदभावो बिष्णोरुत्पत्तिश्वावगम्यते ॥ 'उत्पत्तिमत्त्वे- 
नाब्रह्मत्वे विष्णोरपि तथात्वं स्यात्‌, तस्यापि रामकृष्णादिरूपस्योत्पत्तिसद्भावादि'त्यत आह 
बिष्णोरिति । उत्पत्तिः उत्पत्तिवाक्‌ । अबतारगा प्रादुभविविषया, न तु शरीरादिलाभलक्षणा। 
कुत एतदित्याशङ्कायाम्‌ 'एक' इत्यादिपूर्ववाक्यं सम्बद्धयते । इत्यादिवाक्यतो विष्णोर्महा- 
प्रलयेऽप्यबस्थानावगमादित्यर्थः । स्वरूपमात्रेणावस्थानेऽपि रारीरादिलाभलक्षणोत्पत्तिः 
किं न स्यादिति चेन्न, स्वरूपसत्त्वस्य ब्रह्मदाङ्करादावपि समानत्वेन 'न ब्रह्मे त्याद्यनुपपत्ति- 
प्रसङ्गादिति । 

परि०--- 'इत्यादिवाक्यत' इति मूलानुवादपूर्व रोषमाह इत्यादिवाक्यत इत्यादिना । दाङ्ते उत्पत्ति- 
त्वेनेति । 'एक इत्यादिपूर्ववाक्यमि'त्यस्मिन्पक्षे 'इत्यादिवाक्यतो बिष्णोरुत्पत्तिरवतारगे'त्येकान्वय इति 
भावेनार्थमाह इत्यादिवाक्यतो विष्णोरिति । 

सु०-- ननु यदि ब्रह्मराब्दो विष्णोरेव तदा जीवादौ व्यवहारो न स्यात्‌ । तथा च 
ब्रह्मत्वापेक्षया नपुंसकप्रयोग इति न स्यात्‌, ब्रह्मणोऽधिपतिरित्यपि व्याहतं स्यादित्याराङ्कां 
परिहरन्नुपसंहरति मुख्यमिति । 

अनु०- मुख्यं ब्रह्म हरिस्तस्मात्‌ 

अन्येष्वमुख्यया वृत्त्या ब्रह्मराब्दाङ्गीकारान्नोक्तदोष इति भावः । अत एवापरं ब्रह्मेति 
प्रागुक्तम्‌। 

परि०---जीवादी व्यवहाराभावे को दोष इत्यत आह तथा चेति । उर्ध्वरेतं विरूपाक्षमित्यादे: प्रथमान्तत्वेन 
नपुंसकप्रयोगः कथमित्यतो 'विरूपाक्षाख्यमपरं ब्रह्मोक्तमि'त्यत्र ब्रह्मत्वापेक्षया नपुंसक इति यदुक्तं तन्न स्यादित्यर्थः । 
व्याहतमिति । स्वस्यैव ब्रह्मत्वे स्वस्मात्स्वस्योत्तमत्व व्याहतमित्यर्थः । प्रागिति । विरूपाक्षाख्यमपरं ब्रह्मोक्त- 
मित्यत्रेत्यर्थः । 

सु०--- ननु यद्यमुख्यतया ब्रह्महाब्दस्य विष्णोरन्यत्र वृत्तिरङ्गीकृता तर्ह्यन्नमयादयो- 


5प्यमुख्यब्रह्मतया कुतो न व्याख्यायन्ते । न ह्यत्र मुख्यब्रह्मत्वज्ञापकं किश्रिदस्तीत्यत आह 
प्रस्ताव इति। 


अनु ० प्रस्तावः परमित्यपि ॥ 


अत्र हि ब्रह्मविदाप्नोति परमिति परस्यैव ब्रह्मणः प्रस्तावः प्रसङ्गोऽस्ति । तेनोत्तरेषामपि 
ब्रह्मशन्दाना परब्रह्मविषयत्वनिश्चयान्नात्रामुख्यार्थाऽऽाङ्का कार्या । अपिशब्दो वक्ष्यमाण- 
समुञ्चयार्थः। 


परि०-- परस्यैवेति । परस्य प्राप्यत्वस्यैव श्रवणेन ब्रहमविशेषणत्वाश्रवणेऽप्यन्यज्ञानेनान्यप्रप्तेरयोगाद्‌ 
ब्रह्मविदिति अत्रापि पखह्मविदिति गम्यत इति भावः । वक्ष्यमाणेति । मुख्यन्रह्मग्रह इति वक्ष्यमाणेत्यर्थः । 


सु०-- अङ्गीकृत्य चेदं ज्ञापकमुक्तम्‌, वस्तुतस्तु शक्तिग्रहणसामर्थ्येन प्रथमप्रापत- 
त्वात्‌ बाधकाभावाच्च नामुख्यार्थकल्पना युक्तेत्याह मुख्येति । 
अनु०-- मुख्यब्रह्मग्रहे युक्ते नामुख्यं युज्यते कचित्‌। 
असम्भवे हि मुख्यस्य गौणार्थाज्ीकृतिर्भबेत्‌ ॥| 

क 


मुख्ययोगेऽप्यमुख्यग्रहणं किं न स्यादिति चेत्‌ (न), मुख्यासम्भव एवामुख्याङ्गीकार 
इति व्यासेरित्याह असम्भबे हीति । यद्वा कथं तर्हि 'ब्रह्म वेद ब्रह्मैव भवतीत्यादौ ब्रह्मदान्द- 
स्यामुख्यार्थग्रहणमित्यत आह कचिदसम्भबे हीति । 


ननु नान्नमयादयः परमात्मा, विकारवाचिनो मयट्शब्दस्य श्रवणात्‌, परमात्मनो- 
ऽन्नादिविकारत्वानुपपत्तेः । न च ब्रहमराब्दानुपपत्तिः, अमुख्यार्थसम्भवात्‌ । न च प्रस्ताव- 
विरोधो मु(ख्या)ख्येऽर्थे बाधकाभावश्े्युक्तमिति वाच्यम्‌, विकारार्थस्य मयट्प्रत्ययस्य 


बाधकत्वात्‌, तत एब प्रस्तावस्याप्यपवादादि'त्याशाङ्कथ तत्परिहाराय सूत्रम्‌ ॐ बिकार- 
शब्दान्नेति चेन्न प्राचुर्यादिति । 


ब्र०सू०- ॥ ॐ विकाराब्दान्नेति चेन्न प्राचुर्यात्‌ ॐ ॥ 


तत्र आनन्दमयविषयाबेब आक्षेपपरिहाराबिति प्रतीतिनिरासाय सिद्धान्तांदां व्याचष्ट 
प्राचुर्यार्थाश्चेति । 


्राचुर्यार्थाश्च मयटः सर्वेऽत्र प्रतिपादिताः । 
चइान्दोऽवधारणे । अत्र श्रुतौ । कुत इत्यत आह प्रतिपादिता इति । 
अयमर्थः । मयट्शब्दो हि विकार इव प्राचुर्येऽपि मुख्यः, 'तत्प्रकृतवचने मयडि'त्यनु- 
शासनात्‌ । न च ब्रह्मराब्दोऽन्यत्र मुख्यः । न च सावकाशेन निरवकाशस्य बाधोऽस्ति, अतो 


निरवकाइाब्रह्मशाब्दबलात्‌ सावकाइास्य मयटः प्राचुर्यार्थत्वोपपत्तेर्न तद्वलादन्नमयादीना- 
मपरमात्मत्वं कल्प्यमिति। 


एतेन विकारप्रवाहमध्यपतितत्वान्नानन्दमयदाब्दः प्राचुर्यार्थ इत्येतद्वर्भस्रावेणैव गतम्‌, 
अन्नमयादिष्वपि मयटः ग्राचुर्यार्थतास्वीकारात्‌ । परेणापि हि प्राणमये न विकारार्थत्बं वक्तु 
युक्तम्‌, प्राणानां प्राणविकारत्वासम्भवात्‌ । यथाकथत्रिद्विकार(त्व) (वि)कल्पने मुख्यार्थ- 
परित्यागात्‌ । 

परि०-- तावतोक्तराङ्कानिरासः कथमित्यत आह अयमर्थ इति । तत्प्रकृतवचन इति । प्राचुर्येण 
प्रस्तुतमित्यर्थे 'प्रथमान्तान्मयड्‌ भवती'ति पाणिन्युक्तेरत्यर्थः । परस्यैव विकारप्रायपाठत्याग इत्याह परेणापि हीति । 
प्राणानां प्राणविकारत्वेति । वायुविकारा हि प्राणाः । तेषामेव तद्विकारत्वायोगादित्यर्थः । प्राणशब्दस्य वायु- 
लक्षकत्वमुपेत्य विकारार्थत्वमुपेयत इत्यत आह यथाकथञ्रिदिति । 

सु०- स्यादेतत्‌, अन्नविकारत्बवदत्नपरचुर्यमपि नेश्वरस्य सम्भवति, तद्धि पार्थिव- 
दारीराणामन्नोपजीविनां स्यादिति चेन्न, अत्रान्नदाब्दस्य प्रसिद्धान्नार्थत्वाभावात्‌ । स्वयमेव हि 
श्रुति: 'अद्यतेऽत्ति च भूतानि तस्मादन्नं तदुच्यते' इत्यन्नशब्दं निर्वक्ति । अदिधातोः कर्मणि 
कर्तीरे च क्तप्रत्यये सति रूपमेतत्‌ । न च भूतात्तुत्वं प्रसिद्धान्नस्य सम्भवति । तस्मादन्न- 
दाब्दोऽयं भावप्रधानो भूताद्यत्वं भूतात्तृत्वं च वक्ति । 


तथाऽपि न तत्प्राचुर्यं परमेश्वरस्य युज्यते, भूतात्तृत्वस्य संहर्तृत्वेन सम्भवेऽपि भूता- 
द्यत्वस्य कथमप्यसम्भवादित्यत आह भोग्यत्बमिति। 


अनु०- भोग्यत्वमत्र चाद्यत्वमुपजीव्यतया हरेः ॥। 


अत्राद्यत्वं नाम गोण्या वृत्त्या भोग्यत्वमेव । भोग्यत्वं च हरेः सर्वभूतोपजीव्यतया 
युज्यते । एवं प्राणमनोविज्ञानहाब्दानामपि वास्वन्तःकरणबुद्धिलक्षणप्रसिद्धार्थतां परित्यज्य 


प्राणा(णनाव)बोध(न) बिज्ञानार्थतामुपादाय तत्यराचुर्यमझरीरेऽपि परमात्मन्युपपादनीयम्‌, 
तत्रोदाहतःलोकार्थानां प्रसिद्धार्थेऽनुपपत्तेरिति। 


मयर: प्राचुयांर्थत्वेऽपि नान्नमयादित्वं परमात्मनो युज्यते, तत्प्रचुर इत्युक्ते तद्।िरुद्- 
स्याप्यल्पस्य प्रसक्तेः । ब्राह्मणप्रचुरोऽयं ग्राम इति यथा । न हि परमात्मन्यज्ञानदुःखादि- 
लेशोऽप्यस्ति । मैवम्‌, विरुद्धार्थप्राप्तेरशाब्दत्वात्‌ । तत्प्रचुरशब्दो हि तस्य तस्मिन्महत्त्व- 
मात्रमाह, विरुद्धसद्वावस्तु प्रमाणान्तरगम्यः, अन्यथाऽन्नप्रचुरो मखः प्रकाशप्रचुरः सविते- 
त्युक्ते मखे सवितरि च दुर्भिक्षान्धकारलेशप्रसङ्गात्‌। 

परि०-- अदघातोरित्यादि । 'अद भक्षण' इत्यतः अद्यत इति वा अत्तीति वार्थे क्तप्रत्यये 'रदामयां 


निष्ठातो नः पूर्वस्य च दः' इति नत्वेष्न्नमितिरूपमित्यर्थ: । अयमिति । मयडन्तोञन्नशब्द इत्यर्थः । प्राणनेति । 
चेष्टेत्यर्थः । इति यथेति । तत्र शुद्राल्पताप्रतीतेरिति भाव: । 


सु०-- 'ननु प्राचुर्य प्रतियोग्यपेक्षयैव भवति । सत्यम्‌ । पदार्थान्तरगताल्पतद्धर्मा- 
पेक्षयोपपत्तेरि' त्याङायवान्यथा विरुद्धप्रतीत्यवकाशो न भवेत्तथाऽन्नमयादिइान्दतात्पर्यार्थानाह 
महाभोक्तेति। 
अनु०-- महाभोक्ता महाभोग्य इत्यर्थाऽन्नमये भवेत्‌ । 
महाप्राणो महाबोधो महाविज्ञानवानपि ॥ 

अन्नमये परमेश्वरे, अन्नमयराब्देनोक्त इति दोष: । महाप्राणो महाव्यापार इति 
प्राणमयराब्देनोक्तार्थो भवेदिति योज्यम्‌। 


मनु अवबोधन इत्यस्माद्भावेऽसुनग्रत्यये मनो बोधः । अत्रापि इत्यर्थो मनोमयशब्दस्य 
विज्ञानमयशब्दस्य भवेदिति योज्यम्‌ । अपिशब्दान्महानन्द इत्यानन्दमयदान्दार्थो भवेदिति 
ग्राह्यम्‌ । 


परि०-- अझ्दार्थत्वेषप्याक्षेपात्तद्विरुद्धस्य लाभ इति झाङ्कते ननु प्राचुर्यमिति । पदार्थान्तरेति । 
बिजातीयसमानाधिकरणाल्पापेक्षया ब्राह्मणप्रचुरे ग्राम इतिवननक्षत्रादिपदार्थान्तरगतात्यप्रकाशापेक्षया प्रचुरग्रकाशो 
रविरिति प्रयोगोपपत्तरित्यर्थः । तथा च ब्रह्मणि दुःखादिप्रसक्तेरभावेऽपि जीवरुपपदार्थान्तरगताल्पसुलाच्पेक्षया 
आनन्दमयो ब्रह्मेत्यादि प्रयोगोपपत्तिरिति भावः । यथा विरुद्धेत्यादि । प्राचुर्यस्य विदोषणत्ये विरुद्धधीर्नेति 
पैरैरप्यङ्गीकाराद्विरोषणतया तात्पर्यार्थानाहेत्यर्थः । 


सु ० नन्वन्नमयादित्वे परमात्मनोऽनेकत्वप्रसङ्कात्‌ “एकमेवे ति श्रुतिविरोधः स्यात्‌। 
तथा बिज्ञान प्रचुरमस्मिन्नानन्दः प्रचुरोऽस्मिन्निति विज्ञानादीनां परमेश्वरस्य च भेदप्रसड्गेन 
‘विज्ञानमानन्दं ब्रह्मे'त्यादिश्रुतिविरोधः स्यात्‌ । तथा मनइदाब्दस्याववोधार्थत्वे मनोविज्ञान- 
शब्दयोरेकार्थत्वेन विज्ञानमयो मनोमय इति पृथगुक्तिर्नोपपद्यत इत्यत आह विशेषेति । 


अनु ० विशेषसामान्यतया बिज्ञान मन इत्यपि । 
एकस्य ज्ञानरूपस्य हरेरुक्तिर्विभागतः ॥ 


अत्रैबं विवक्षाभेदेन परिहारत्रयं द्रष्टव्यम्‌ । एकस्य निर्भेदस्यापि हरेर्विरोषबलेन 
अनेकत्वसङ्घचावत्त्वाद्विभागतोऽन्नमयाद्यनेकल्वोक्तिर्युज्यते । एवं ज्ञानरूपस्य ज्ञानानन्दा- 
द्यात्मकस्यापि हरेर्विरोषञात्तयैव विभागतस्तद्वत्त्वेनोक्तिर्युज्यते । एवं मनइराब्दस्यावबोधा- 
थत्वेऽपि (विज्ञानं) विज्ञानमय इति मनोमय इत्यपि विभागतः पृथगुक्तिर्युज्यते । कथम्‌ । 
बिशेषसामान्यतया विङोषसामान्यविषयतया । विज्ञानशब्दो हि विरोषज्ञानमाह, 'सामान्यैर्ये 
त्वविज्ञेया बिशेषा मम गोचराः । देवादीनां तु तज्ज्ञानं विज्ञानमिति कीर्तितमि'ति वचनात्‌ । 
मनःशब्दस्तु ज्ञानमात्रवाची विज्ञानशब्द(स्य )सहपाठबलात्सामान्यज्ञाने पर्यवस्यति । विद्यते 
हि परमार्थतः सामान्यविशेषाकाराविति समस्ततद्विषयज्ञानमुपपन्नमेवेश्वरस्येति। 


परि०-- सामान्यैः साधारणगुणपुरुषैः । इति बचनादिति। गीताभाष्योक्तवचनादित्यर्थः । 

सु०-- तथाऽपि नान्नमयादयः परमात्मा । ' तस्माद्वा एतस्मादन्नरसमयात्‌, अन्योऽन्तर 
आत्मा प्राणमय* इत्यादिनाऽन्नमयादीनामन्योन्यमन्यत्वावगमात्‌ । परमात्मनि तु भेदाभावा- 
दित्यत आह अभेदेऽपीति । 

अनु०-- अभेदेऽपि बिशेषेणैवान्य इत्युदितो हरिः । 

भेदप्रतिनिधितया भेदकार्यनिर्वाहकेण विशेषेणैव, न तु भेदेन, येन विरोधः स्यादित्यर्थः। 

न चात्र यतिभङ्गः शङ्कनीयः, 'पूर्वान्तवत्स्वरः सन्धौ क्वचिदेव परादिवत्‌ । द्रष्टव्यो 
यतिचिन्तायां यणादेशः परादिवत्‌' इति बचनात्‌। 


परि०-- न चात्र यतिभङ्क इति । यतिस्वरूपमुक्तं प्राक्‌ । पूर्बान्तवत्स्वर इति । स्वरोऽजक्षरमुच्यते । 
अचः स्वरा इति प्रसिद्धेः । प्रकृते च विशेषेणैवेत्यत्र एवशब्दावयवभूत एकाररूपोऽच्‌ । स च वृद्धिरेची'ति 
वृद्धबैकारभावं गतः परस्यैव शब्दस्यादिभूतोऽपि पूर्वस्यान्तवद्भवति यतिचिन्तायाम्‌ । अतः पदमध्ये विच्छेददोषो 
नेत्यर्थः । यणादेशः पूर्वभक्तोऽपि परादिवद्भवति । तस्योपयोगोऽग्रे ध्येयः । 


सु०-- विशेषो भेदकार्यं व्यबहारादिकं निर्वहतीति पूर्वमेवोक्तम्‌ । अत्र विदोषनिष्ठ- 
मागमं चाह भेदशब्दा इति । 
अनु०-- भेदशब्दा बिशेषं तु हराबन्यत्र भिन्नताम्‌ ॥ 
ब्रूयुः 
भेदनिमित्ता अन्यादिशब्दा भेदशब्दाः । 
'हरौ विशेष ब्रूयुरि'त्यस्यापबादमाह हरेरिति । 
हरेजीबजडैरपि भेदं हि मुख्यतः । 
एवम्‌ 'अन्यत्र भिन्नताम्‌' इत्यस्यापि क्कचिदपवादो द्रष्टव्यः । 
ब्रहमतर्कबचोऽप्येबम्‌ 
'न केबलं पूर्वोक्तोपपत्तिर्त्रह्मतर्कबचो 5प्येवमावेदयती'त्यपेरर्थ: । 


परि०--- भेदकार्यकरत्वं कथं तस्येत्यत आह विशेषो भेदकार्यमिति । पूर्वमेबेति । 'अभिन्नेऽपि 
विशेषोऽयमि'त्यादिना जन्माधिकरणे । विश्ेषनिष्ठ विशेषविषयकम्‌ । इह विषयवाक्ये भेददाब्दाभावादाह 
भेदनिमित्तेति। 

इत्यस्यापि कचिदपवाद इति । व्यतिरेको गन्धवदित्यादावंशांझिगुणगुण्यादिस्थठे प्रयुक्तो भेदशब्दो 
न भिन्नता वक्ति । किन्तु विशेषमित्येवंरूपापवाद इत्यर्थः । पर्वोक्तोपपत्तिरिति । जन्माधिकरणोक्तभेदनिषेध- 


मेदकार्यदर्हानोभयान्यथानुपपत्तिरूपोपपत्तिरित्यर्थ ® | 


सु०-- यदुक्तं प्रागेकस्यापि विभागत उक्तिरिति, न तत्रोपपत्तिरभिहिता । एतामेबो- 
पपत्ति प्रतिज्ञामात्रेणोक्ते तत्राप्यतिदिशति अत इति । 


अनु०-- अत एक; स पश्नधा ॥। 
उक्तोऽन्नमय इत्यादि 

विशेषबलादेवेति । 

परि०-- एतामेबेति । विशेषबलादित्येवरूपाम्‌ । 

सु०-- एकोऽपीति वा अपिशब्दसम्बन्धः । 

इत्यादीति क्रियाविशेषणम्‌ । 

परि०--- व्यवहितेन समुन्चयेऽरुचिं मत्वाह इति वापिशब्दसम्बन्ध इति । 

सु ० किश्रोत्तरस्मिन्ननुवाके, बरुणो भृगोः, एतस्मिन्ननुवाके प्रतिपादितमेव वस्तु 
ब्रह्मत्वेनोपदिशति, अतश्चान्नमयादिकं परं ब्रह्मेत्याह भृगोरिति। 

अनु ० भृगोश्चैतद्वदिष्यति । 

अनुवाकस्योत्तरत्वेन वदिष्यतीत्युक्तम्‌। तस्य च ब्रह्मत्वमुपरिष्टादुपपादयिष्यते । 

तथा च ब्रह्मशब्दादुत्तरानुवाकसंवादाच्चान्नमयादीनां पञ्चानामपि ब्रह्मत्वे सिद्धे मयट्‌- 
प्रत्ययादीनां प्राचुर्यार्थत्व (द्यर्थतया) व्याख्यानं युक्तमिति। 


परि०-- भृगोश्चेति चशब्दार्थमाह किञ्चेति । अर्थ वदन्नेवावतारयति उत्तरस्मिन्नित्यादिना । उपरिष्टा- 
दिति । 'अधीहि भगवो ब्रहलेत्युक्त' इत्यत्रेत्यर्थः । मयट्प्रत्ययादीनां मयद्प्रत्ययान्यत्वान्तरत्वशरीरशरीरित्वावयवा- 
वयवित्वादीनामित्यर्थः । 


सु ० नन्वत्रान्नमयादिइान्दाः श्रूयन्ते, उत्तरत्र (तु) मयट्प्रत्ययहीना अन्नादिशब्दा 
एव । इाब्दभेदे च निमित्तभेदेनाभिधेयभेदेन चावश्यं भवितव्यम्‌ । न चान्नमयादिइान्दा 
अन्नादिरान्दपर्याया इति युक्तम्‌, प्रत्ययार्थस्याधिकस्य विद्यमानत्वात्‌ । न च 'भीमसेनो 

भीमो, बलभद्रो बलः, सत्यभामा सत्या, पुनर्नवा नवा, काचमाची माची'त्यादिवत्स्यादिति 
वाच्यम्‌, वैषम्यात्‌ । भीमादिशन्दा हि प्रत्येकं तद्वाचकाः । न चान्नदाब्दमात्रमन्नमयस्य 
बाचकम्‌, प्रत्ययस्य स्वार्थिकत्वप्रसङ्गात्‌, प्राचुर्यार्थश्व मयडित्युक्तम्‌ । न ह्मन्नमयो यज्ञ 
इति वक्तव्येऽन्नाब्दमात्रं प्रयुज्यते । तस्मात्तत्रात्र च पृथग्वस्तुप्रतिपादनात्कथं तत्संवा- 
नात्रापि ब्रहमप्रतिपादनमित्युच्यते । किं त्वत्रान्नमयादयः कोझास्तत्र तु ब्रह्मेत्यत आह 
प्राप्यत्बेनेति । 


अनु०- प्राप्यत्वेन मयट्प्रोक्तेर्न तत्राप्यन्यदुच्यते॥ 


एतमन्नमयमात्मानमुपसङ्मम्येत्यादिप्राप्यत्वेन निर्देशे मयटः स्पष्टोक्तेस्ततरा(त्रा)पि 
नान्यदुच्यते । 


परि०-- पुनर्नबेति । औषधविशेषस्य नाम । 'काचमाची' त्यपि वस्तुविशेषस्य नाम । 'काचमाचीति तु 
वायस' इत्यभिधानम्‌ । झाब्दिकादिमतमाह भीमादिरान्दा हीति । भीमराब्दो भीमसेनशब्द इत्यर्थः । तत्रापी- 
त्यपिपदसमुच्चेयमाह अत्रापीति । भृगुवलया ब्रह्मवलयां चेत्यर्थः । 

सु०-- एतद्विवृणोति प्रचुरान्नादिरेबेति। 


अनु०- प्रचुरात्रादिरेवातो ह्यन्नमन्नमयेत्यपि। 
उच्यते द्यविशेषेण नान्यत्किश्चिदिहोच्यते ।। 

यथा हि ज्योतिष्टोमाधिकारे वसन्ते बसन्ते ज्योतिषा यजेतेति कालविशेषबिधिपरे 
वाक्ये ज्योतिइशब्दो ज्योतिष्टोमस्याभिधायक: । न हि तत्र शब्दयो पर्यायत्वम्‌, राजशब्दस्यापि 
राजपुरुषाब्दपर्यायत्वप्रसङ्गात्‌ । ज्योतिषां स्तोमो हि ज्योतिष्टोमः । अत एव न प्रत्येकं 
वाचकत्वं, किं त्वधिकारबलादेकदेशोत्कीर्तनेन समग्रब्दलक्षणामङ्गीकृत्य निमित्ताभि- 
धेयैक्यमङ्गीकरणीयम्‌ । एचमतराप्यननप्राणाद्येकदेशोत्कीर्तनेनान्नमयदान्दादिलक्षणयाऽन्नादि- 
शब्दानामन्नमयादिन्दानां चैक्यमङ्गीकृत्य (तन्नि) निमित्ताभिधेयैक्यम (ङ्रीक्रि) भ्युपेयते, प्राप्य- 
तयोक्तिस्थाने मयट्प्रयोगसामर्थ्यात्‌ । न ह्यन्यविद्ययाऽन्यप्रासिर्युक्तेति भावः। 

अन्नमयेति प्रातिपदिकमात्रग्रहणम्‌ । इतिशब्द आययर्थे, प्रत्येकं चाभिसम्बद्धबते । 


तथा च अतः प्राप्यत्वेन मयट्प्रोक्तिसामर्थ्यात्‌, अन्नमित्यादीनां अन्नमयमित्यादीनां 
च शब्दानाम्‌, अविशेषेण स्वरूपैक्येन कारणेन तै: शब्दै: प्रचुरान्नादिशब्दैः, प्रचुरान्नादि- 

निमित्तवान्परमात्मैव उच्यते, न पुनरनुवाकद्वये प्रतिपाद्यमेदमङ्गीकृत्य इह अनुवाके ब्रह्मणो 
अन्यत्किञ्चित्‌ शरीरादिकोशरूपम्‌ उच्यत इति योजना । 


आद्यो हिशब्दो न ह्यन्यविद्ययाऽन्यप्रसि्युक्तेति न्यायसूचनार्थः, द्वितीयस्तु शब्दैक्ये 
निमित्ताभिधेयैक्यप्रसिद्धेर्योतकः। 


परि०-- दृष्टान्तपूर्वकमेकदेरोन समग्रशब्दार्थप्रतीतिप्रकारमाह यथा हीत्यादिना । ज्योतिष्टोमाधिकारे 
ज्योतिष्टोमप्रकरणे । कालविशेषविधिपरे इति । वसन्तरूपकालविरोषेत्यर्थः । ज्योतिषेतिपदेन पूर्वप्रकृतज्योति- 
ोमानुवादेन वसन्तरूपकालस्य विधानादिति भावः । ज्योतिषां स्तोमो हीति। यद्यपि "त्रिवृत्पञ्चदासमदशण्कविंशा 
एतानि वा ब तानि ज्योतींषि य एतस्य स्तोमा' इति ज्योतींषि स्तोमा यस्मिन्निति ज्योतिष्टोम इति विग्रह इति 
्रसिद्धस्तथाप्यवयवविभागप्रदर्शन एव तात्पर्यमित्येके । अन्ये तु एवमेव विग्रहः । बहुब्रीहिप्रसिद्धिस्त्वन्यथा नेये- 
त्याहुः । अत एवेति । राजशब्दस्यापि राजपुरुषवाचकत्वप्रसङ्गादेवत्यर्थः । अधिकारेति । प्रकरणबलादित्यर्थः । 
एकदेशेति । समग्रेति च लक्षणावीजोपपादनम्‌ । निमित्तेति । प्रवत्तिनिमित्तैक्यमभिधेयैक्यमित्यर्थः । यत्तु पस्प- 
शाहिके कैयटे 'सिद्धे ाब्दार्थसम्बन्धे' इत्येतद्भाष्यव्याख्यानावसरे एकदेरोत्कीर्तनेन प्रतीतस्य समग्रदाब्दस्य नार्थ- 
प्रत्यायकत्वमुचचार्यमाणस्यैवार्थप्रत्यायकत्वादि' त्युक्तं तन्न । अनुच्चार्यमाणस्यापि मनसानुसंहितस्य शाब्दस्यार्थ- 
प्रत्यायकत्वानुभवात्‌ । सामर्थ्यादित्युक्तं व्यनक्ति न हीति। 


सु०-- एवं सूत्रद्वयेनान्नमयादिइन्दपञ्रकस्येश्वरवाचित्वं, मयटश्च सर्वत्र प्राचुर्यार्थ- 
त्वमुपपादितम्‌ । इदानीमानन्दमयराब्दस्य विष्णुवाचित्वं, तद्गतस्य मयरश्च प्राचुर्यार्थत्वं हेत्व- 
न्तरेणोपपादयत्‌ तद्धेतुब्यपदेशाच्चेति सूत्रं व्याख्याति महानन्दत्व एबेति। 


ब्र०सू०-२ ॥ ॐ तद्धेतुन्यपदेशाच ॐ ॥ 
अनु०-- महानन्दत्व एवास्य हेतुः कोऽन्यादिति स्फुटम्‌ । 
उक्तः 


आनन्दमयप्रकरणे 'को ह्येवान्यात्कः प्राण्याद्यदेष आकाश आनन्दो न स्यादि' त्यस्य 
विष्णोरेब महानन्दत्व एव (च) हेतुरुक्तः । तेन ज्ञायते विष्णुरेवानन्दमयशाब्दार्थ इति, मयट्‌ च 
प्राचुर्यार्थ इति । यदि ह्यानन्दमयो विष्णोरन्यः स्यात्‌, मयट्‌ च विकारार्थो भवेत्‌, तदा 
श्रुतिरन्यस्यानन्दविकारत्वे हेतुं कमपि ब्रूयात्‌, विष्णोर्महानन्दत्वे हेतुकथनं त्वसङ्गतमेव । 

अनेन (सूत्रे) तदिति षष्ठयन्तं ससम्यन्तं च तन्त्रेणोपात्तमित्युक्तं भवति । तस्य विष्णो- 
स्तत्र महानन्दत्व इत्युक्तत्वात्‌ । 

नन्वत्राकादास्यानन्दत्वाभावेऽननं प्राणनं च कस्यापिं न स्यादित्येतावदुच्यते, न तु 
विष्णोर्महानन्दत्वे कश्चिदपि हेतुरुच्यत इत्यत उक्तम्‌ स्फुटमिति । तत्कथमिति चेत्‌, आकाश- 
शब्दस्तावद्विष्णुपर इति वक्ष्यते आकाइास्तलिङ्गादिति । तथा च विष्णोरनानन्दत्वे जगतो 
निश्रेष्टत्वप्रसङ्मापादयन्त्या श्रुत्या जगन्ेष्टकत्वं हेतुत्वेन विवक्षितमिति विवक्षुस्तस्यानन्द- 
त्वेन व्याप्ति ताबदुपपादयति श्रुत्यन्तर इति। 


श्रुत्यन्तरे यस्मात्सुर्ं लब्ध्वा करोत्ययम्‌ ॥ 
करोति नासुखी 


यस्मात्‌ इत्यस्योपरि सम्बन्धः । श्रुत्यन्तरे छन्दोगश्नुतौ 'इत्युक्तमि'त्युत्तरेणान्वय: । 
'यदा बै सुखं लभतेऽथ करोति नासुखं लब्ध्वा करोति सुखमेब लब्ध्वा करोतीति श्रुत्यन्तरे 
परमेभ्बरव्यापारस्यानन्दाबिनाभूतत्वमुक्तमित्यर्थः। 


आनन्दरान्द(स्य) श्च पूर्णानन्द एव मुख्यतृत्तिरित्यत्रापि श्रुतिमाह भूमेति । 


भूमा सुखं नाल्पे सुखं भवेत्‌ । 
इत्युक्तं 


'यौ वै भूमा तत्सुखं नाल्पे सुखमस्ती'ति छन्दोगश्रुतौ सुखशब्दस्य पूर्णानन्द एव 
मुख्यवृत्तिरित्युक्तमित्यर्थः । 


Ps यद्यपि भूमशब्दो भाववाची, 'बहोर्लोपो भू च बहोरिति बचनात्‌ । तथाऽपि 'भाव- 
भवित्रोरैक्याद्भूमेति पूर्ण एवोच्यते नाल्प” इत्युक्तत्वात्‌, स च सन्निधानात्सुखेनेति गम्यते । 


परि०-- यस्मादित्यस्योपरिसम्बन्ध इति । यस्मादित्यस्य केवललीलयेत्यतःपदेनान्वय इत्यर्थः । 
नासुखीत्यनन्तःमपीत्युक्तमित्युत्कृष्य श्रुतिशेषोक्तिपूर्वमर्थमाह सुखमेव लब्ध्वा करोतीति श्रुत्यन्तर इत्यादि । 
भाववाचीति । 'पृथ्वादिभ्य इमनिज्वे'ति सूत्रे भावार्थ इमनिच्यरत्ययस्य विधानात्‌ बहुशब्दस्य पृथ्वादिगणे पाठादिति 
भावः । तथात्वे भूमेति कथं रूपमित्यत आह बहोरिति । बहुशब्दात्परस्येमनिजादेः प्रत्ययस्यादेरिकारस्य लोपो भवति 
बहुशब्दस्य भूरदेशश्च भवतीति पाणिनिसूतरदित्यर्थः । तत्र ज्ञापकमाह नाल्प इति । भूमप्रतियोगिनोऽल्पपदेन 
िरदेशाङूमा पूर्ण एवाभिमतोऽन्यथा नाल्पत्व इति निर्देशः स्यादिति भावः । तावता सुखपदस्य पूर्णसुख एव 
मुख्यवृत्तिरित्यत्र किमागतमित्यतो भूमेत्यत्र भूमशब्दस्य गुणैः पूर्णत्वार्थतया व्याख्यानेऽपीह प्रकृतोपयोगायार्थ- 
माह स चेति । यो वै भूमा पूर्णसुखः स एव च सुखपदेनोच्यत इति श्रुत्यर्थ इत्युक्तं भवति । 

सु०-- ईश्वरप्रवृत्तेः पूर्णनिन्दत्वेन व्याप्ति श्रुत्या उपपाद्य उपपत्त्याऽपि समर्थयते 
यत्प्रवृत्तिश्रेति । 


अनु०-- यत्प्रवृत्तिश्र नृत्तमानादिका सुखात्‌ ॥ 
दुःखाद्रोदादिका चैव सर्वकर्तृत्वतोऽस्य च । 
सर्वशक्तेर्न दुःखं स्यात्‌ 

अत्रापि यत्‌ यस्मादित्यस्योपरि सम्बन्ध: । 


प्रवृत्तिः चतुर्विधा भवति । सुखोद्रेकात्‌ दुःखोद्रेकात्‌ सुखरागाद्वेषाचेति रोषः ॥ सुखो- 
्रेकातपरवृत्तेरुदाहरणमाह नृत्तेति । उन्मत्तस्येति शोषः । दुःखोद्रेकात्रवृत्तिमुदाहरति दुःस्बा- 
दिति॥ केचिदाहुः सुखदुः खतत्साधनरागद्वेषावेव प्रवर्तकाविति, यथोक्तं 'प्रवर्तनालक्षणा दोषा' 
इति । तन्निरासार्थम्‌ 'एव'शब्दः । सुखादेव दुःखादेवेति । न ह्युन्मत्तस्य क्कचिदनुसन्धानमस्ति, 
येन सुखरागात्तत्साधनमेतदित्यनुसन्धाय नृत्तादौ प्रवर्तत, किं तूद्रिक्तं सुखमेव तत्प्रवृत्तो हेतुः । 
नापि दुःखं द्विषतोऽपि नारकिणो रोदनादिकं तत्परिहारहेतुरित्यनुसन्धानमस्ति, किन्तु दुःखोद्रेक 
एव तत्र कारणमित्यनुभवसिद्धम्‌। सुखरागात्तत््रास्यर्था भोजनादौ प्रवृत्तिर्दुःखद्वेषाच्च तन्निवृ- 
त्त्यर्था कण्टकोद्धरणादौ प्रवृत्तिः सुप्रसिद्धेति नोदाहृता । 

किमतो यद्येवं चेतनसम्बन्धिनी प्रतृत्तिश्चतुर्विधेत्यत आह सर्वकर्तृत्वत इति । 

सुखानवासिश्चेति रोषः । 

ततश्च दुःखोद्रेकनिमित्ता तन्निवृत्त्यर्था सुखाबास्यर्था चेति प्रवृत्तित्रयं परमेश्वरे नोपपद्यत 
इति भाव: । 

परि०-- अत्रापि यस्मादित्यस्योपरि सम्बन्ध इति । अतःपदेन सम्बन्ध इत्यर्थः । सुखेति । सुखं च 
दुःखं च तत्साधनं च तेषां रागद्वेषादित्यर्थः । तार्किकसम्मतिमाह यथोक्तमिति । प्रवर्तनालक्षणाः प्रवर्तकरूपा 
इत्यर्थः । दोषा रागद्वेषमोहाः । 

सु०-- तथाऽपि किमित्यत आह अत इति। 

अनु०--- अतः केबललीलया ॥ 

प्रवर्तको 

अतः-परिरोषादीश्वरः प्रबर्तको भवन्‌ केबललीलया आनन्दोद्रेकादेव भवेदिति सिद्ध: 

परमेश््वरप्रवृत्तेः पूर्णानन्दाविनाभावः। 

प्रयोगमाह अत इति । यत एवं परमेश्वरप्रवृत्ते: सिद्ध: पूर्णानन्दा- 

बिनाभावः, अतः प्रवर्तकोऽयं केवललीलया पूर्णानन्देन युक्तो भवेदिति । अयमत्र प्रयोगः, ईश्वरः 

सुखी भवितुमर्हति ्रृत्तिकारणत्रयरहितत्वे सति ्रवृत्तिमत्त्वादुन्मत्तवदिति । कार्यानुगुणत्वाञ्च 
कारणस्य महाप्रवृत्त्या महानन्द एव सिद्धथतीति । 

परि०-- अतः केवललीलया प्रेरक इत्येतदेव बाक्यं प्रकारान्तरेण योजयति एवमुपोद्धातमुक्त्वेत्यादि । 


वत्‌ वस्मादित्यस्योपरिसम्बन्ध इत्युक्तस्य योजनान्तरं प्रदर्श्य यस्मादित्यस्योपरिसम्बन्ध इत्युक्तम्‌, तत्प्रदर्शयन्‌ 
व्याचष्टे यत एवमिति । 


सु०-- एवं श्रुतेरभिप्रायसिद्धं हेतुं व्याख्याय वाचनिकं विपक्षे बाधकं विवृणोति 
न चेदिति। 


अनु०-- न चेदेष प्राण्यादन्याच कः पुमान्‌ । 

एष परमात्मा, आसमन्तात्काशनादाकाइाः पूर्णानन्दो, न चेत्‌ तदा कारणान्तराभावात्‌, 
न किश्रित्प्रवर्तयेत्‌ । न चेदेष किश्रि्रवर्तयेत्तदा कः पुमान्त्राण्यादन्याञ्च । न कोऽपि लौकिकीं 
वैदिकीं वा प्रवृत्ति कुर्यात्‌ स्वातन्त्र्याभावादिति योज्यम्‌। 


परि०-- प्राण्यादन्याच्चेत्यनयोर्व्यत्यातेनार्थोक्तिः 'लौकिकीं वैदिकी वा प्रवृत्तिमि'ति । भाष्यनिर्देश- 
क्रमेणानुवादः । श्रौतनिर्देशक्रमेणार्थोक्तिरिति न व्यत्यासदोषः शङ्कय: । 


सु०-- अन्नमयादीनां पञ्चानामपि युक्त्यन्तरेण परब्रह्मत्वं प्रतिपादयितुं सूत्रम्‌ ३० 
मान्त्रवर्णिकमेब च गीयत इति। 


ब्रर्सू.-- ॥ ॐ मान्त्रवर्णिकमेव च गीयते ॐ ॥ 


तस्यार्थः सत्यं ज्ञानमनन्तं ब्रह्मेति मन्तरबर्णप्रतिपादितमेव वस्तूत्तरेण ग्रन्थेन गीयते, 
अतश्चान्नमयादयः परं ब्रह्मेति । स्यादेतद्यदि मन्त्रबर्णोऽपि परब्रह्मविषय: स्यात्‌ । तदेव कुतः, 
मन्त्रव ब्रह्मेत्येव श्रवणात्‌, तस्य चामुख्यया वृत्त्याऽन्यत्रापि सम्भवात्‌ । कथं च मान्त्र- 
वर्णिकार्थप्रपञ्चनार्थमुत्तरो ग्रन्थः । इत्यतः सूत्रार्थ विवरितुमुपोद्धातमाह ब्रह्मबिदिति । 
अनु०-- ज्रह्मवित्परमाप्रोतीति यत्प्रथमसूचितम्‌॥। 
तदेव मन्त्रबर्णेन सत्यं ज्ञानमनन्तबत्‌। 


लक्षितं 

ब्रह्मविदाप्नोति परमि'त्यनुवाकस्य प्रथमवाक्ये सूचितं तावत्परब्रह्मैब, परशब्दश्रव- 
णात्‌, तज्ज्ञानस्य मोक्ष्हेतुत्वोक्तेश्च । तदेव च, मन्त्रवर्णेन, सत्यं ज्ञानमनन्तवदन्तवन्न भवतीति 
लक्षितम्‌ असाधारणधर्मोपिततया प्रतिपादितम्‌; अतो मान्त्रवर्णिकं परं ब्रह्मैव । 

'ब्रह्मविदाप्रोति परमि त्युक्ते हि शङ्कात्रयमुदेति ॥ किं लक्षणकं तद्धह्म । न हि लक्षणेन 
विना वस्तु समस्तव्याबृत्ततया झाक्यते ज्ञातुम्‌॥ कथं च तद्वेदनम्‌ । किं प्रतीयमानाकारस्यारो - 
पितत्वमुपेत्य तदेवास्मीत्युतान्यथा । ब्रह्मेति पूर्ण प्रतीतम्‌, न (हि) च ताहदास्य साक्षात्कारो- 
ऽस्माकं सम्भवतीति ॥ का नाम तत्रासां ज्ञानसाध्या । सर्वगतत्वेन नित्यप्रासत्वादिति । 

तत्परिहाराय मन्त्रवर्णमुदाहरति श्रुतिः 'तदेषाभ्युक्ते'ति । तदभि(ए)तदाशङ्कात्रयं प्रति, 
तत्समाधानतयेति यावत्‌ । एषा ऋग्‌ उक्ता उच्यत इत्यर्थः । 

तत्र “सत्यं ज्ञानमनन्तं ब्रह्मेति लक्षणराङ्काया उत्तरम्‌ । एतच्च प्रत्येकं लक्षणम्‌, 
वक्ष्यमाणप्रकारेण सत्यत्वादीनामव्यभिचारित्वात्‌ । अत एव समुदितं लक्षणमभ्युपेत्य विशे- 
षणकृत्यान्वेषणे परेषां क्वेशः परास्तः । 'यो वेदेति द्वितीयदाङ्कोत्तरम्‌ । परिपूर्णपरिमाणमपि 
शक्तिवदाद्भक्तानुकम्पयाऽल्पपरिमाणं प्रकटयत्सर्वजीबतदुपकारिकार्यकारणप्रेरकत्वेन हृदय- 
गुहावस्थितं ज्ञेयमिति । ‘सोऽश्नुत’ इति तृतीयदाङ्कोत्तरम्‌। न संयोगमात्रं तत्प्राप्तिः, नाप्यैक्या- 
पत्त्यादिः, किन्तु तद्वयक्तिस्थाने ततोऽत्यन्तभिन्नतया सत्यकामत्वादितत्सारूप्याभिव्यक्ति- 
रेवेति। 

परि०-- सूचितमिति । सङ्घहेणोक्तमित्यर्थः । परशब्दस्य प्रापतिकर्मवोधकस्थल एव श्रवणेन ब्रह्मविशोषण- 
त्वेनाश्रवणात्‌ तद्विशेषणत्वस्याप्यमिमतत्वे त्वावृत्तिप्रसङ्घात्तज्ञञापकाभावाच्चेत्यत आह तज्ज्ञानस्येति । अनन्त- 
वदित्यादिमूलपदस्यार्थोऽन्तवन्न भवतीत्यादि । प्रतीयमानाकारस्येति । त्रह्मपदेन साक्षिणा च प्रतीयमानस्य 
पूर्णत्वापूर्णत्वादेराकारस्येत्यर्थः । उतान्यथेति । सर्वोत्तमत्वसर्वप्रेरकत्वादिनेत्यर्थ: । ब्रह्मेति पूर्णमिति । पूर्ण 
सकलवस्तुगतमपरिच्छिन्रपरिमाणमित्यर्थः । अस्माकमिति । परिच्छिन्नज्ञानयोग्यानामित्यर्थः । श्रुतिरिति । 
उपनिषदित्यर्थः । तद्वयक्तिस्थान इति । श्वेतद्वीपादौ । 

सु०-- अस्त्वेवं प्रथमवाक्यसूचितार्थस्य परब्रह्त्वात्तदुत्थशङ्कापरिदारार्थस्य मन्त्र- 
बर्णस्यापि तत्परत्वम्‌, तथाऽपि किं प्रकृत इत्यतः सूत्रार्थं विवृणोति तत्रेति । 

अनु०--- तत्र सत्यत्वं सृश्याऽन्नप्राणयोरपि॥ 

उक्तं ज्ञानं तु मनसा विज्ञानेनाप्युदीरितम्‌ । 
अनन्तत्वं तथाऽऽनन्दमयवाचाऽप्युदाहतम्‌ ॥ 

तत्र लक्षणेषु, सत्यत्वं, सृष्टया 'तस्माद्वा एतस्मादात्मन आकाश: सम्भूत' इति सृष्टि- 
प्रकरणेन, 'स बा एष पुरुषोऽन्नरसमय' इति ' तस्माद्वा एतस्मादन्नरसमयादि'ति च अन्नप्राणयो: 
अन्नमयप्राणमययोः प्रकरणाभ्याम्‌ उ(मप्यु)क्तम्‌ । ज्ञानं तु ब्रह्मलक्षण, मनसा 'तस्माद्वा 
एतस्मात्प्राणमयादि' त्यादिना मनोमयप्रकरणेन। बिज्ञानेनापि 'तस्माद्वा एतस्मान्मनोमयादि'- 
त्यादिना बिज्ञानमयप्रकरणेनापि उदीरितम्‌ । तथाशब्दः समुचये । अनन्तत्वम्‌ अपि ब्रह्म- 
लक्षणम्‌, आनन्दमयवाचा 'तस्माद्वा एतस्माद्विज्ञानमयादि' त्यादिना आनन्दमयप्रकरणेन । 
अपिपदेनोत्तरवाक्यैरपि उदाहूतम्‌। 


अत उत्तरेषां षण्णामपि प्रकरणानां मान्त्रवर्णिकपरब्रह्मलक्षणविवृतित्वात्‌ परं ब्रह्मैवा- 
न्नमयादय इति सूत्रार्थः । 


परि०-- अपिपदेनोत्त(न तदुत्त)रवाक्यैरपीति। 'को ह्येवान्यादि'त्यादिवाक्यैरित्यर्थः । एतञ्च विवरिष्यते 


'नाल्पे सुखमिति प्रोकत्यैवानन्दमये त्यादिव्याख्यानावसरे । षण्णामपि प्रकरणानामिति । सृष्टिप्रकरणेन सह षट्त्वं 
ध्येयम्‌ । 


सु ० सत्यत्वं सृष्टिप्रकरणेनोक्तमित्युक्तम्‌, तत्कथमित्यत आह सद्भावमिति । 


अनु०- सद्धाबं यापयेयस्मात्सत्यं तत्तेन कथ्यते । 
इति सृष्टिरिह प्रोक्ता 


सच्छब्दः सद्भाववाची, ‘सद्भावे साधुभावे च सदित्येतत्प्रयुज्यत' इति वचनात्‌ । 
सद्भावो जन्म, यथोक्तम्‌ 'सद्भावशब्देन प्रजननं सूचितमि'ति। तथा च सच्छब्दे जन्मवाचिनि 
कर्मण्युपपदे यातेरन्तर्णीतण्यर्थात्‌ 'आतोऽनुपसर्गे क' इति कप्रत्यये कृते ‘अयस्मयादीनि 
छन्दसी 'त्युपपदस्य भसंज्ञायां सत्यमिति भवति । ततः, “सत्‌ सद्भावं जन्म, यापयेत्‌ प्रापयेत्‌, 
स्वव्यतिरिक्तं सर्व, यस्मात्‌ तस्मात्‌ तत्‌ व्रह्म सत्यं कथ्यतः इति सकलजगञ्जन्मकारणत्वं 
सत्यशब्दार्थ हृदि कृत्वा, 'आत्मन आकाश' इत्यादिश्रुत्या इह अनुवाके सृष्टि; प्रोक्ता इत्यर्थः । 

अस्तु जगत्सष्टत्वं सत्यराब्दार्थः । तथाऽपि 'आत्मन आकाइा' इत्यादिसृष्टिप्रकरणं 
तद्वयाख्यानमिति न युक्तम्‌, अवयवार्थकथनादेरभावादित्यत आह जगदिति । 

अनु ० जगत्सद्भावयापकम्‌॥ 
ब्रह्मेति स्थापनायैव 

सत्यदाब्देन यत्‌ जगत्सद्भाबयापकं ब्रह्म इत्युक्तं तस्यार्थस्य स्थापनावैव सृष्टि: परोक्ता 
नावयवार्थकथनाद्यर्था । एतदुक्तं भबति । नावयवार्थकथनादिकमेव व्याख्यानम्‌, किं तूक्त- 
स्थापनमपि । प्रकृते च “सत्यं ब्रह्मेति लक्षणेऽभिहिते, 'असम्भवीदं, पञ्चानां महाभूतानामेव 
जगज्जन्मादिकारणत्वादि'त्याराङ्क्, 'महाभूतानामपि ब्रह्मैव कारणं तदन्तर्गतं तत्सत्तादिप्रदं 
चातो ब्रह्मैव जगजनकमि'ति तत्स्थापनम्‌ 'आत्मन आकाश' इत्यादिना क्रियत, इति भवतीदं 
तद्वयाख्यानमिति। 


परि०-- इति वचनादिति । गीतावचनादित्यर्थः । यथोक्तमिति । सप्तदशे गीताभाष्ये उत्तमित्यर्थः । 
कर्मणीति । कर्मकारके । यातेरिति । 'या प्रापण' इति धातोरित्यर्थः । आत इति । अनुपसर्गे कर्मण्युपपदे 
आकारान्ताद्वातोः कप्रत्ययो भवतीति कप्रत्यये कृते लश: क्कतद्धित इति ककारस्येत्संज्ञायां तस्य लोप इति तस्य 
लोपे 'आतो लोप इटि चे'त्याकारलोपे च सति रूपम्‌ । सच्छव्दतकारस्य झलाञ्जशोऽन्त इति जशादेशी दकारः कुतो 
नेत्यत आह अयस्मयादीनीति । अयस्मयादीनि शब्दरूपाणि छन्दसि विषये संज्ञानि भवन्तीति आद्याध्याय- 
चतुर्थपादस्थसूत्रस्यार्थः । तस्याकृतिगणत्वेन वृत्तावुक्तेः तत्रायमपि शब्दो ग्राह्यः । तथा चापदान्तत्वाइत्वाभाव 
इति भावः । ननु महाभूतानां ब्रह्मैव कारणमित्ययुक्तम्‌ । आकाशादेरेव वाय्वादिकारणत्वादित्यत उक्तं तदन्तर्गतं 
चेति । महाभूतानां ब्रह्मैव कारणम्‌ । तथा चाकाञाचन्तर्गतं सद्वाय्वादिकारणं च भवतीति भावः । तदन्तर्गतेः कि 
फलमित्यत उक्तं तत्सत्तादिप्रदं चेति । आकाशादिसत्ताइाक्तिप्रतीतितप्रवत्त्यादिप्रवोधनं कुर्वदित्यर्थः । 


सु०-- अन्नमयप्रकरणं सत्यराब्दार्थ इत्युक्तं, तत्कथमित्यत आह सत्त्बमिति । 
अनु०-- सत्त्वं जीवनमेव च। 
विशीर्णता च सत्त्वं स्यात्सन्नमित्याहुरेब यत्‌ ॥ 

न केवलं जन्मैव सच्छब्दार्थः, किन्तु जीबनं च प्राणधारणलक्षणं सत्त्वमेव सच्छव्द- 
प्रवृत्तिनिमित्तमेब, 'अस्ति देवदत्त’ इत्युक्ते जीवतीति प्रत्ययात्‌॥ बिशीर्णता च शैथिल्यलक्षणा 
सत्त्वं सच्छव्दप्रवृत्तिनिमित्तं स्यात्‌ । कुतः । यत्‌ यस्माद्विरीर्ण वस्तु सन्नमित्याहुः। एबाब्दः 
'षद्लुबिरारणगत्यबसादनेष्वि'ति पाठान्मुख्य एवायं प्रयोग इति सूचयति ॥ तथा चास्तेः 
ात्रन्तस्य सदेः क्किबन्तस्य वा सदिति रूपम्‌। भावप्रधानं चैतत्‌ । सत्‌ सत्त्वं जीवनं विशरणं वा 
भूतानां यापयतीति सत्यमित्युक्तं भवति। 

किमतो यद्येवमित्यत आह अत इति। 


अनु०-  अतोऽद्यताऽत्तुताऽन्त्बं सत्यशब्दार्थ एब हि। 

यत एबं सकलभूतानां जीवनविनाइाहेतुत्वं सत्यहाब्दोक्तम्‌, अतः सत्यशब्दार्थ एवा- 
त्वम्‌ अन्नशब्दप्रवृत्तिनिमित्तम्‌ । तत्‌ कथम्‌ । हि यस्मात्‌, उपजीव्यत्वलक्षणा अद्यता 
विनाशकत्वलक्षणा अत्तृता च तदिति। 
परि०- अस्तेः आात्रन्तस्येति। 'अस भुवी त्यस्य शातृप्रत्यये 'श्रसोरलोप' इत्यकारलोपे सदिति रूपमिति 
भावः । 
सु०-- प्राणमयप्रकरणं च सत्यदाब्दार्थ इत्युक्तम्‌, तत्कथमित्यत आह प्राणमिति । 
अनु०-- प्राणं देबा अनुप्राणन्ति मनुष्याः पशवश्च ये॥ 
आयुः प्राणो हि भूतानामिति यद्गतिजीवने । 
उक्ते सदिति धात्वर्थो गतिश्चातो हि सत्यता ॥ 
प्राणत्वं 
देबा आदयः प्राणं परमात्मानम्‌ अनु तत्प्रेरणया प्राणन्ति चेष्टन्ते । स प्राणः परमात्मा 
सर्वेषाम्‌ आयुः जीवनहेतुश्चातोऽसौ प्राण उच्यत, इति मन्त्रेण प्राणन्ति प्रवर्तन्ते जीवन्ति वा 
सर्वभूतान्यनेनेति प्राणराब्दार्थतया गतिजीबने भूतानां गतिजीवन-प्रदत्वमिति यावत्‌, उक्ते, 
यत्‌ यस्मात्‌। यतश्च सदिति धात्वर्था गतिर्जीवनं चास्ति धात्वर्थः । ताभ्यां च शतरि क्विपि च 
कृते सदिति भवति । तञ्च भावप्रधानं विवक्षित्वा “सत्‌ सत्त्वं गतिं जीवनं वा भूतानां 
यापयती'ति सत्यराव्दोऽपि गतिजीबनप्रदत्वमाह । अतः सत्यता प्राणत्बं सत्यप्राण- 
शब्दयोरेकार्थत्वमिति व्याख्येयम्‌ । 
अनेनान्नमयप्राणमयप्रकरणे सत्यदाब्दार्थप्रपञ्चनेन तद्व्याख्याने इत्युक्तं भवति। 
ज्ञानशव्दार्थो मनोमयप्रकरणमित्युक्तम्‌, तत्कथमित्यत आह अबबोधार्थ इति । 
अवबोधार्थो मनुधातुः प्रकीर्तितः । 


प्रकीर्तितो 'मनु अबबोधन' इति व्याख्यातः । ततश्च तस्माद्भावेऽसुन्प्रत्यये विहिते 
मन इति ज्ञानमिति चैकार्थता भवति । 


विज्ञानमयप्रकरणस्य ज्ञानशब्दार्थत्व स्पष्टमेबेति न प्रपञ्रितम्‌। 


अत्र ज्ञान ब्रह्मेति लक्षणेऽभिहिते सकळचेतनसाधारण्यादलक्षणमेतदित्याइाङ्कायां 
नाबबोधमात्रं ज्ञानमिह विवक्षितं किन्तु सकलपदा नाति- 


व्यापतिरित्याभ्यां प्रकरणाम्यां लक्षणस्यातिव्यासिपरिहाराय प्रपञ्चनं कृतमिति । 

आनन्दमयप्रकरणेन अनन्तत्वं व्याख्यातमित्यभिहितम्‌, तत्कथमित्यत आह नाल्प 
इति । 


नाल्पे सुखमिति प्रोक्तयैवानन्दमयतोक्तितः ॥ 
अनन्तत्वं सुनिर्णीतं पूर्णानन्दो हि नाल्पके । 


नानन्दमयप्रकरणमनन्तपदनिर्वचनरूप(पर)त्वादिना रूपेण तद्वयाख्यानम्‌, किं नाम 
अनन्तत्वलक्षणस्य असं(भवा) भावनाशङ्कायाम्‌ आनन्दमयतोक्तया अनन्तत्वं सुनिर्णीतम्‌ 
उपपादितम्‌, परमेश्वरोऽनन्तः पूर्णानन्दत्वादिति। 


ननु साध्यसाधनयोः क्वाप्यदइनिन व्यास्यभावात्‌ कथमेतत्‌ । मैवम्‌ । 'नाल्पे सुख- 
मस्ति' इति भ्रुत्युत्तया हि यस्मात्‌ अल्पके अन्तवति पूर्णानन्दो न अस्तीति निश्चीयते । 
व्यतिरेकव्यासिरस्तीत्यर्थः । नन्वनन्तत्ववत्पूर्णानन्दोऽप्यसिद्ध एव । सत्यम्‌ । अत एव 'को 
ह्येवान्यादि' त्यादिनोपपादयति श्रुतिः । उक्तं चैतत्‌ “आनन्दमयवाचाऽपी'ति। 


परि०-- नन्वनन्तत्वमानन्दमयप्रकरणेन विब्रियत इत्युक्तं, तदयुक्तम्‌ । को हीत्यस्य हेत्वसिद्विनिरासकस्य 
तत्प्रकरणेऽभावात्‌ । तेन विनाऽनन्तत्वलक्षणोपपादनाभावादित्यत आह उक्तं चैतदिति । आनन्दमयवाचाऽपीत्यपि- 
पदेन तदुत्तरवाक्यसमुञ्चायकेनानन्दमयप्रकरणेन तदुत्तरवाक्यैश्चानन्तत्वमुदाहृतमिति प्रगेवोक्तमेतदित्यर्थः । 


सु०-- सूत्रार्थमुपसंहरति अत इति। 
अनु०— अतो हि मन्त्रबर्णोक्तबिस्तृतिस्तु समस्तया ॥ 
क्रियते परया यस्मात्‌ 

अत इत्युक्तप्रकारेण । हिराब्दः प्रसिद्धौ । तुदाब्दोऽवधारणे । परया मन्त्रवणांदुत्तरया 
श्रुत्या । तस्मात्‌ 'विष्णुरेवान्नमयादिइान्दवाच्य' इति पूर्वेण सम्बन्धः । 

एवम्‌ 'आनन्दमयोऽभ्यासादि'त्यादिसूत्रैः स्वपक्षसाधनं विधाय परपक्ष-प्रतिक्षेपार्थ 
सूत्रम्‌ नेतरोऽनुपपत्तेरिति। 

ग्र०सू०-- ॥ ॐ नेतरोऽनुपपत्तेः ॐ ॥ 

तत्र प्रतिज्ञांशं व्याख्याति इतर इति । 

इतरोऽञ्र न कथ्यते । 

इतरो जीबो बा शरीरादिकोशो वा प्रकृतिर्वा अन्न अन्नमयादिप्रकरणे न कथ्यते । 
कुतः । अनुपपत्तेः 'सर्व वै तेञ्न्नमाप्रुवन्ति । ये$न्नं ब्रह्मोपासते', 'सर्वमेव त आयुर्यन्ति । ये प्राणं 
ब्रह्मोपासत' इत्यादिनाऽन्नमयादिज्ञानान्मोक्षः प्रतीयते, अन्नमयादिइाब्दानां च जीवादिवाचित्वे 
तदनुपपत्तेरित्यर्थः । 
कुतोऽनुपपत्तिरित्यत आह पुरुषमिति । 
पुरुषं वेत्ति यो मुच्येन्नान्यः पन्था हि बिद्यते ॥ 
इति श्रुतेरन्यवेदी कथं मुक्तिं प्रयास्यति । 
अनेन 'तमेवं विद्वानम्रृत इह भवति । नान्यः पन्था अयनाय विद्यते' इति श्रुति सूचयति। 
नन्वत्र तमित्युच्यते न विष्णुमिति । मैवम्‌ । सहस्रशीर्षा पुरुष इत्यादौ प्रकृतपुरुषस्य 
तमिति परामर्शादित्यभिप्रेत्योक्तम्‌ पुरुषमिति । यत्‌राब्दश्रवणात्‌ स इति द्रष्टव्यम्‌ । मुच्येत्‌ 
मुच्येत, 'व्यत्ययो बहुलमि'ति बचनात्‌। अन्यः परमपुरुषज्ञानात्‌ पन्था मोक्षस्य। हिराब्दः श्रुतेः 
प्रसिद्धत्वद्योतकः। 


नन्वस्तु पुरुषज्ञानादेव मोक्षः, पुरुषोऽप्यन्यश्चेत्कथं नान्यज्ञानान्मोक्ष इत्यत आह 
पुरुष इति। 


पुरुषः पर आत्माऽजो ब्रह्म नारायणः प्रभुः ॥ 
महानानन्द उद्विष्णुर्भग ओम इतीर्यते । 
स्वयं नारायणो देवो नान्यस्यैतानि कस्यचित्‌ ॥ 
स्वयं मुख्यया वृत्त्या। एतानि नामानि। 
कुत एतेषां भगवन्नामत्वमित्यत ३ँ“शब्दस्य विष्णुवाचित्वे तावयुक्तिमाह तस्मादिति । 
तस्मादोमित्युदाहृत्य यज्ञदानादि कुर्वते । 
तस्मात्‌ ओङ्कारस्य विष्णुनामत्वादेव हि, ये विष्णुमुद्दिश्य यज्ञदानादि कुर्वते ते 


ओमित्युदाहृत्य एव । अन्यथा तन्न स्यात्‌ । न हान्योद्देशेन कर्म कुर्वाणैरन्यविषयो 
डोनर र्‌ देशेन कर्म कुर्बाणैरन्यविषयो मन्त्रो 


पुरुषशब्दस्य विष्णुवाचित्वे युक्तिमाह सूक्तेनेति । 

सूक्तेन पौरुषेणेनं यजन्त्यध्यात्मकोबिदा; ॥ 
इति पैङ्गिश्रुतिस्तेन नान्यज्ञानाद्विमुच्यते । 


य एनं नारायणं यजन्ति ते पौरुषेण सूक्तेन यजन्ति । तेन ज्ञायते पुरुषशब्दो विष्णु- 
बाचीति। इति पैज्ञिश्रुतिः पुरुषशब्दस्य भगवदेकवाचितामाह यतः तेन 'तमेवं विद्वानि' त्यस्य 
बिष्णुपरत्वादिति । 

परि०-- पुरुषं वेत्ति’ इत्यादिमूलं सङ्गमयितुं सौत्रं हेत्वंशशङ्वापूर्व स्वयं व्याचष्टे कुत इत्यादिना । 
स्वयमित्यनुवादः । मुख्यया वृत्त्येत्यर्थः । पतानीत्यनुवादः । नामानीति व्याख्या । तेनेत्यनुबादः । तस्य व्याख्यानम्‌ 
एवं बिद्वानित्यस्य । विष्णुपरत्वादिति । तृतीयापञ्चम्योरेकार्थत्वादिति भावः । 

सु ० “नन्वितरपरिग्रह इवेश्वरपरिग्रहेऽप्यनुपपत्तिः समाना। तथा हि। 'ओषधीभ्यो- 
ऽन्नमन्नात्पुरुष' इत्योषधिकार्यान्नविकारं शारीरं पुरुषपदेनोत्तवा 'स वा एष पुरुष" इति तं परामृश्य 
'अन्नरसमय' इत्युच्यते। तस्येश्वरत्वेऽनुपपत्तिरेव। तत्प्रवाहपतिताश्च प्राणमयादय:'' इत्यादाङ्कां 
परिहर्तु पीठ(ठिका) मारचयति ब्रह्मशब्दोदित इति । 


अनु०- ब्रह्याशब्दोदिते तस्मिन्नात्मराब्दं प्रयुज्य च॥। 
तस्मादाकाइासृषि च प्रोवाचात्र चतुर्विधाम्‌ । 
ब्रह्मविदाप्नोति परं', 'सत्यं ज्ञानमनन्तं ब्रह्मे ति ब्रह्मशब्दोदित तस्मिन्‌ विष्णौ 'तस्माद्वा 
एतस्मादात्मन' इति आत्मरब्दं (च) प्रयुज्य इति योज्यम्‌। तस्मात्‌ (एतस्मात्‌) इत्यनुसन्धा- 
नात्‌, आकाशसृष्टि च प्रोवाच 'आकाशः सम्भूत’ इत्यनेन । अत्र अनुवाके । 
'आत्मङाब्दं प्रयुज्य सृष्टि च प्रोबाचे 'त्यनेनात्मत्वमपि विधेयमिति सूचयति । 


चतुर्विधाकाशासम्बन्धित्बात्‌ सृष्टेश्वतुर्विघत्वम्‌, न स्वतः, त्रैविध्यस्य वक्ष्यमाण- 
त्वात्‌। तथा च चतुर्विधस्याकारास्य(धाकाइा) सृष्टि च प्रोबाचेत्यर्थः । 


आकाइा(स्य)चातुर्विध्यं कथमित्यत आह भूतमिति। 


भूतं भूताभिमानी च तद्देहोऽन्तर्नियामकः ॥ 
हरिश्चाकाशशब्दोक्तो मुख्यतो हरिरेव च। 
आ समन्तात्काशते यदाकाझो मुख्यतो हरिः ॥ 

भूतम्‌ आकाराशब्दोक्तमित्यादिसम्बन्धः । अन्तर्नियामक एषां त्रयाणाम्‌ । तत्रापि 
न समानकक्ष्यतया चतुर्णामाकाशशब्दार्थत्वमित्याह मुख्यत इति । चराब्दस्तुराब्दा( र्थः)र्थ । 
तत्कथमित्यत आह आसमन्तादिति । आ इत्यनुवादेन समन्तात्काशनं ह्याकाडाझाब्दार्थ: । 
ततश्च यत्‌ यस्मात्‌ हरिरेव मुख्यतः समन्तात्काशते तस्मात्स एव मुख्यत आकाश इति 
योज्यम्‌। 

परि०-- ब्रह्मब्दोक्त एवात्मशब्दप्रयोग इत्यत्र ज्ञापकमाह तस्मादेतस्मादित्यनुसन्धानादिति । 
अत्रेत्यनुवादेनानुवाक इति व्याख्या । विधेयमिति । यत्सत्यज्ञानादिवाक्योक्त स आत्मेति विधेयमित्यर्थः । तथा 
चाप्रस्तुतस्य कथमात्मशब्देनानुवाद इति हाझनवकाश इति भावः । चतुर्विघाकाशेति । भूतभूताभिमानितद्देहतदन्त- 
नियामकल्पचतुर्विधाकारोत्र्थः । त्रैविध्यस्येति । 'प्रादुर्भावो हेर्जनिरि' त्यादिना सृष्टेः प्रादुर्भावाभिमानस्वरूप- 
लाभत्रैविध्यस्य वक्ष्यमाणत्वादित्यर्थः । 

सु ० एवं मुख्यामुख्यभेदेन चतुर्बिधादाकाशात्‌ 'आकाइाद्वायुरि'त्युक्तविधया 
चतुर्विधस्य वायोः सृष्टि प्रोवाच । तत्रापि वायुशब्देन मुख्यतो हरिरेवोच्यत इति योज्यम्‌ 
(वक्तव्यम्‌) । तत्कथमित्यत आह बलेति। 

अनु०- बलज्ञानस्वरूपत्वाद्वायुः 

बराव्दो बलबाची। आयुरिति ज्ञानमुच्यते, अयतेर्गत्यर्थत्वात्‌, गत्यर्थानां ज्ञानार्थत्वात्‌ । 

“तथा 'वायोरश्निरि'ति चतुर्विधाद्वायोश्चतुर्विधस्याग्नेः सृष्टि प्रोवाच । तत्रापि (हरिरेव 
मुख्यतो) मुख्यतो हरिेवाग्निइाब्देनोच्यत” इति स्थिते; तत्कथमित्यत आह अग्निरिति । 

अग्निरगं नयन्‌। 

न गच्छति स्वतो न प्रवर्तत इति अगं विश्वम्‌ । अगशब्दे कर्मण्युपपदे नयतेः क्किप्‌ । 
तत्सन्नियोगेनोपपदलोपो धातोश्च हस्वता निर्वचनत्वात्‌ । 

जव, १ इति चदुर्विधादगश्चतुर्विधानामेवापां सृष्टि प्रोबाच । तत्राप्याप इति 
मुख्यतो हरिेबोक्त” इति वाच्यम्‌; कथं तदित्यत आह आप इति । 

आप आपालनाचैब 
आङ्पूर्वस्य पाते रूपमेतत्‌ । उपसर्गहस्वता धातुळोपश्च निर्वचनत्वात्‌ | चठाब्दो- 


नुक्तसमुचयार्थः । तेन ख्रीरूपत्वात्सीलिङ्ग बहुरूपत्वाद्वहुबचनं चेत्युक्त 
हरिरेवेति सम्वद्धयते । शनि ्युक्तं भबति । एबङाब्दो 

“एवम्‌ 'अज्द्यः पृथिवी'ति चतुर्विधाभ्योऽगद्यश्चतुर्विधायाः पृथिव्याः सृष्टि प्रोवाच । 
त्रापि हरिरेव मुख्यतः पुथिवीशब्दवाच्य" इति सिद्धे; तदुपपादयति पृथिबीति। 


पृथिवी प्रथितो यतः ॥ 
प्रथितो यतः ततः पृथिवी इति योजना । पृथु विस्तारे । 


परि०-- आकाइाद्वायुरितीति । अनेन वायो: सृष्टि परोवाचेत्यन्वयः । कीदृशस्य वायोरित्यत आह 
उक्तविधया चतुर्विधस्येति । भूतं भूताभिमानी चेत्युक्तविधयेत्यर्थः । अयतेरिति । अयगतावित्यस्य उप्रत्यये 
तस्य 'अत उपधाया' इति वृद्धौ रूपमिति भावः । उपपदस्येति । उपपदान्तस्याकारस्येत्यर्थः । कैः सूतरैरतनिर्वाह 
इत्यत आह निर्वचनत्बादिति । व्याकरणवन्निर्वचनमपि पृथकग्रमाणमेवेति तदनुरोधेन प्रकृतिप्रत्ययादिल्द्म इति 
भावः । उक्तं हि 'वर्णागमो वर्णविपर्ययश्च द्वौ चापरौ वर्णविकारनाशौ । धातोस्तदर्थातिशयेन योगस्तदुच्यते पञ्चविधं 
निलक्तमि'ति । पाते रूपमेतदिति । किप्रत्यये धातोरन्तलोपे उपसर्गस्य हस्वत्वे च सति अविति रूपम्‌ । तस्य 
बहुवचनमाप इति शब्दस्वाभाव्यादिति भाव: | पृथु विस्तार इति । अस्मात्‌ षिवड्प्रत्यये षित्वाङ्डीप्रत्यये गुणाभावे 
च रूपं निर्वचनत्वात्‌ स्रीत्वात्खीलिङ्ग चेति भावः । 


सु०-- तथा च चतुर्विधायाः पृथिव्याः 'पृथिव्या ओषधय' इति चतुर्विघौषधिसृष्टि 
प्रोवाच ॥ भूतानां समाप्तत्वात्तत्स्थाने भौतिकग्रहणम(मि)तःपरं कार्यम्‌ ॥ तत्राप्योषधिशब्देन 
मुख्यतो हरिरेवोच्यत इति स्थिते, कुत इत्यत आह उष्टानामिति। 


अनु०--- उष्टानामाश्रयत्वेन स एवौषधिनामकः । 


दग्धानाम्‌ । उष्टा ओषाः । कर्मणि घञ्‌ । ओषा धीयन्तेऽस्मिन्नित्योषधिरित्यर्थः । 
'कर्मण्यधिकरणे चे'ति किप्रत्ययः ॥ कथमोषध्यन्तर्गतस्योष्टाश्रयत्वमित्यत आह ओषधीषु 
स्थित इति। 


ओषधीषु स्थितो बिष्णुः क्षुधितैराश्रितो भवेत्‌ । 
्षुषितैः जाठराग्निनोष्टैः । 


'ओषधीभ्योऽन्नमि'ति चतुर्विधोषधीभ्यश्चतुर्विधस्यान्नस्य सृष्टि प्रोबाच । तत्राप्यन्न- 
शब्दो विष्णावेब मुख्यः । 'अद्यतेऽत्ति चे'ति व्याख्यानस्य तस्मिन्नेव सम्भवादिति प्रागेव 
सिद्धत्वान्नोक्तम्‌। 

“ततः 'अन्नात्पुरुष' इति चतुर्विधान्नाच्छरीरतदमिमानितदन्तर्यामिरूपस्य त्रिविधस्य 
पुरुषस्य सृष्टि प्रोवाच । तत्रापि पुरुषशब्देन मुख्यतो हरिरेवोक्त” इति स्थिते; तत्कथमित्यत 
आह पुरीति। 

पुरि शेते यतः सोऽथ पुरुषश्चेति गीयते । 


अथ तस्मात्‌ । पुरि शारीरे । अत्रोपपदस्य सप्तम्या अलुक्‌ । तस्य चेकारस्योकारः । 
घातुशकारस्य षकारो निर्वचनत्वात्‌ । अधिकरणे डोतेर्डः । 


एवमात्मादिशब्दान्व्याख्याय तेषां सृष्टि विवृणोति क्रियेति । 


क्रियाप्रबर्तकत्वेन प्रादुर्भावो हरेर्जनिः ॥ 
आकाशादिषु नान्यास्ति ह्ममिमानो5भिमानिनः । 
अभिमानिशरीरस्य साक्षाद्भूतस्य चोद्धबः ॥ 


साक्षाजन्मैव किं न स्यादित्यत आह नान्येति । हिशब्दो 'नित्यो नित्यानामि'त्यादि- 
श्रुतिप्रसिद्धिसूचकः ॥ अभिमानो ममेदमिति बुद्धिः । 'जनिरि'ति सम्बन्धः ॥ भूतस्य 
इत्युपलक्षणम्‌ ओषध्यादिभौतिकस्य (स्येति) (चेति) चेत्यपि ग्राह्यम्‌ । साक्षादुद्भव एव 
जनिरित्यन्वयः। 


परि०-- तत्स्थान इति । 'भूतं भूताभिमानी चेत्यत्र भूतपदस्थाने भौतिकपदं भूताभिमानिपदस्थाने 
भौतिकाभिमानिपदं च स्थापयित्वा योज्यमित्यर्थः । उष्टानामित्यस्यार्थो दगधानामिति । कर्मणि घञिति । ‘उष दाह' 
इति धातोरिति योज्यम्‌ । पुगन्तलघूपधस्य चे'ति गुण इति भावः । कर्मणीति । कर्मण्युपपदेऽधिकरणेऽ्थे धोः 
किप्रत्यय इति सूत्रार्थः । घातुशकारस्य षकारः कथमित्यत आह अधिकरणे इोतेरिति । अधिकरणे सुप्युपपदे शीङ्‌ 
स्वप्न इत्यस्याच्य्रत्ययो भवतीति सूत्रेण तृतीयाध्याये द्वितीयपादे अच्प्रत्ययविधानात्‌ । तथा चाच्य्रत्यये सञ्तम्यादे- 


रलुगादिवनिर्वचनत्वादेव धात्वन्तलोपे पुरुष इति भवतीति भाव: । 
सु०-- यद्येवमात्माकाशावाय्वग्यप्पृथिव्योषध्यन्नपुरुषपदैः मुख्यतो हरिरेवोक्तः, अन्य- 
दमुख्यतः, तत: कि प्रकृते; इत्यत आह एबमिति । 
अनु०— एवं देहादिपर्यन्तमागतं हरिमेब तु । 
परामृशति तस्यैब पञ्चरूपत्बवित्तये ।। 
त्यक्तवा भूतादिकं सर्वं स बा एष इति श्रुतिः। 

अत्र 'देह'दाब्दात्प्राक्‌ ‘आत्म दाव्दोऽध्याहार्यः । 'स बा एष पुरुष' इति श्रुतिः प्रकृतमपि 
भूतादिकं सर्ब त्यत्तवा आत्मादिदेहपर्यन्तमागतं (तैः) तैः शव्दैः प्रकृतं हरिमेव परामृशति । 
तस्यैव सृष्टिकर्तुः रारीरेऽन्नमयादिपञ्चरूपत्वज्ञापनायेति। 


इदमुक्तं भवति । नान्नमयादीनां परब्रह्मत्वपरिग्रहे स वा एष (पुरुष) इति परामर्श- 
बिरोधः। आत्मपदोदितस्य परामर्शोऽयमिति स्वीकारात्‌। न च नासौ परम्ब्रह्म, तस्मात्परप्रापति- 
कामेन ज्ञातव्यतयोक्तादेतस्मात्पुनः सत्यज्ञानानन्तत्वेन लक्षितादात्मन इति प्रकृतानुसन्धानात्‌। 
न च सन्निहितपरामर्शापरित्यागेन दूरप्रकृतपरामर्शाङ्गीकारोऽनुचित इति वाच्यम्‌, आत्मादि- 
पुरुषान्तसर्वराब्दैरपि तस्यैव प्रकृतत्वाङ्गीकारात्‌। 


न चेश्वरस्योत्पत्तिरनुपपन्ना, प्रादुर्भावापेक्षया व्याख्यानात्‌। न चैतदप्रामाणिकं व्याख्या- 
नम्‌, कारणत्वेनेत्युपपादयिष्यमाणत्वात्‌ । न चेवं भूतादिसृष्टेरप्रामाणिकता(त्वा)पत्तिः, आका- 
शादिशब्दानां भूतादिपरत्वस्यापि स्वीकारात्‌, अनेकार्थतायाश्चोपपादयिष्यमाणत्वात्‌। न चैवं 
तेषामपि प्रादुर्भावमात्रापत्तिः, सामान्यतः श्रुतस्य सम्भवशब्दस्य यथायोग्यं व्याख्यानोपपत्तेः। 


न चैबमप्यन्नरसमयस्य प्रकृतसर्वात्मकत्वापत्तिः, प्रकृतानामपि भूतादीनां परित्यागेन 
हरेरेव परामर्शाङ्गीकारात्‌। न चैतदन्याय्यम्‌, आकाइादिराब्दानां हरावेव मुख्यत्वेन तस्यैवो- 
त्कटतया बुद्धिसन्निधानात्‌। 


न चेश्वरपराम्ा व्यर्थः, तस्यैवान्नमयादिपञ्चरूपताज्ञापनाय प्रकरणान्तरारम्भार्थत्वात्‌। 
तस्य च लक्षणबिवरणार्थत्बेनोपयोगस्योक्तत्वात्‌। 


तथा चान्नमयस्य ब्रह्मत्वेऽनुपपत्त्यभावान्न तत्प्रवाहपतितानां प्राणमयादीनामब्रह्मत्वं 
कल्पनीयमिति । 


परि०-- ईश्वरपरिग्रहेऽप्यनुपपत्तिः समैवेत्यादिना प्रागुक्तराङ्कायाः कथमनेन निरास इत्यत आह इदमुक्तं 
भवतीत्यादिना कल्पनीयमित्यन्तेन । कारणत्वेनेतीति । 'कारणत्वेन चाकाशादिषु यथा व्यपदिशेक्तेरि'- 
त्यानुमानिकपादीयचतुर्थेऽधिकरणे कार्यत्वे सति कारणत्वरूपावान्तरकारणभूताकाशादि पुरुषान्तशब्दैः विष्णुरुच्यत 
इत्युपपादयिष्यमाणत्वादित्यर्थः । उपलक्षणमेतत्‌ । दयुभ्वाद्यधिकरणे हे: प्रादुर्भावरूपजने: 'आकाशस्तलिङ्गादि'त्यत्र 
महायोगविद्वरूढिभ्यां हरावाकाशादिभूतभौतिकशब्दमुख्यार्धत्वस्य चोपपादयिष्यमाणत्वादिति ध्येयम्‌ । अनेकार्थ- 
तायाश्चेति । ज्योतिरुपक्रमादित्यधिकरणे 'कल्पनोपदेशादि'ति सूत्रे । निगमनिधण्टुव्याकरणादिसिद्धयोगलूढ्यादि- 
त्तेरङ्गीकारेण विष्णयन्यार्थान्तरस्यापि स्वीकृतत्वेनानेकार्थत्वस्य 'तेषु तेषु पदार्थेषु रूढिरङ्गीकृता यत इत्यादिनोप- 

पादयिष्यमाणत्वादित्यर्थः । प्रकृतेति । आकाशादिपुरुषान्तशाब्दैर्यत्परकृतं भूततदभिमान्यादिकं तत्सर्वात्मकत्वा- 
पत्तिरित्यर्थः । 

सु०-- "ननु किमनेन बहु(ना)धा संवि(त्नि)धानेन । शरीरमात्रपरामर्शोच्य किं 
न स्यात । मैवम । तथा सति 'एष पुरुष' इत्येतावता पूर्णत्वेन 'स' इत्यस्य वैय्यर्थ्यापत्तेः । 
भवत्पक्षेऽपि तत्‌ समानमिति चेन्न” इत्यभिप्रेत्याह स इति । 


अनु०-- स इत्यात्मपदोद्विष्ट एष जीबशरीरगः ॥ 


एष इति जीवशरीरग: पराम्रृश्यते । शरीरग इत्येवोक्ते परमेश्वरस्य शरीरित्वं प्रतीयेत । 
अतो जीवेत्युक्तम्‌ । 
किञ्च शरीरपरामर्शे 'स वा एष पुरुषोऽन्नमय' इत्येव वक्तव्यम्‌, रसशब्दस्तु व्यर्थः, 
प्रयोजनानुपलब्धेः, 'अन्नात्पुरुष' इत्येव प्रकृतत्वाञ्च। न चास्मत्पक्षेऽपि रसराब्दस्य वैय्यर्थ्यम्‌, 
'अन्नमय' इत्येवोक्ते प्राकृतान्नमयत्वं (इत्येव) प्रतीयेत, तन्िवृत्त्यर्थत्वेन सार्थक्यादित्याशय- 
वानाह सारेति। 
सारान्नमय एवायं न लोकान्नमयः प्रभुः । 
इति तं रसराब्देन बिशिनष्टि शरीरगम्‌ ॥ 
रसराव्दो हि सारवाची, 'रसस्सारो वरश्चेति शब्दा: पर्यायवाचका’ इति वचनात्‌ । 
ततश्च अन्नरसः अन्नसारः, अन्नःाव्दार्थषु मुख्यार्थोऽत्तत्वादि(लक्षण)स्तत्प्रचुर इत्युक्तं भवति। 
तस्य तात्पर्यार्थः सारान्नमय इति । (इति) 'इति ज्ञापयितुमि'ति दोष: । बिशिनशि श्रुतिः । अपि 
च। शरीरपरामर्शोच्यं चेत्‌ 'तस्येदमेब शिरः अयं दक्षिणः पक्षः अयमुत्तरः पक्षः अयमात्मा इदं 
पुच्छं प्रतिष्ट'ति सर्व व्यर्थमेव स्यात्‌, हारीरडिरःप्रभृतेः प्रत्यक्षसिद्धत्वेनोपदेशानपेक्षणात्‌। 
परि०-- इति बचनादिति । प्रथमे छान्दोग्यभाध्योक्तवचनादित्यर्थः । इति रसेत्यत्रेतिराब्दानुवादपूर्य 
दोयमाह इति ज्ञापयितुमिति ठोष इति । 


सु०-- नन्तीश्वरेऽप्यनुपपत्तिरेव, तस्य ङिरःप्रभृत्यवयवाभावात्‌ । न, 'प्रकाशवच्चे'ति 
वक्ष्यमाणत्वात्‌ । 


तथाऽप्यनुपपत्तिः , ईश्बरे(र) रिर:प्रश्ृतीनामप्रत्यक्षत्वेनेदमिति निर्देशायोगादिति चेन्न, 
लक्षणयोपपत्तेरित्याायवानाह इदमिति। 

अनु०-  इदमित्येव निर्देशो बस्रप्राबृतबद्विभोः । 
शिर आदेर्भवेज्जीबशिर आदौ व्यवस्थितेः ॥। 

इदमिति निर्देशोऽप्रत्यक्षेऽपि परमेश्वररिरःप्रभृतौ लक्षणया भवेदेव । “बिभोः 
शिरआदेः?, “जीबरिरआदी” प्रत्यक्षे न्यबस्थितेरिति लक्षणाबीजं सम्बन्धं दर्शयति । 

ननु मुख्यप्रयोगं परित्यज्य ला (क्षि) क्षणिकं प्रयुञ्जानस्य प्रयोजनं वाच्यम्‌, दृष्ट हि 'गड्काया 
घोष' इत्यादौ पावित्र्यादिज्ञापनमिति चेन्न; प्रकृते रूढलक्षणत्वादिति भावेनोक्तं वस्रप्रावृत- 
बदिति । सप्तम्यर्थे वतिः । यथा अप्रत्यक्षेऽपि (जानुनि प्रत्यक्ष)वस्रप्रावृते प्रत्यक्षवस्रसन्नि- 
धानात्‌ इदमिति निर्देशस्तथा प्रकृतेऽपीत्यर्थः । 

ननु मुख्ये बाधकाभावात्कुतो लक्षणाश्रयणमिति चेन्न, शरीरपरिग्रहे वैय्यर्थ्यस्य 
स्फुटत्वात्‌। 

परि०-- प्रकाझाबच्चेतीति । भक्तिपादे 'अरूपवदेवे'त्यधिकरणे 'प्रकाइावच्चावैयर्थ्यमि'ति गुणसूत्रे यथा 
गृहान्तश्चाक्षुषप्रकारो सत्यपि बाह्यप्रकाशापेक्षया नास्ति प्रकाश इति व्यवहारः । तथा भगवतो विग्रहवत्त्वे पि तस्य 
्राकृतत्वादिरूपलोकदेहैलक्षण्यादरूपमव्ययमित्यादिश्रुत्युपपततर्न तासां वैयर्थ्यमिति वक्ष्यमाणत्वादित्यर्थः । सप्त- 
म्यर्थे बतिरिति । तत्र तस्येवेत्यनेन सप्तम्यर्थे वतिरित्यर्थः । 

सु ० “'किश्च सर्वमेव त आयुर्यन्ती'ति प्राण(अन्न)मयज्ञानान्मोक्षः श्रूयते। कदाऽपि 
मरणाभावो हि सर्वमायुः । न चासौ बिना मोक्षाद्युज्यते । न च शरीरपरिग्रहे तद्युज्यते, 'तमेवं 
विद्वानिति (त्यादि) 'श्रुतिबिरोधात्‌'' इत्याह तामिति । 

अनु०--- तं बिदित्बा5स्य मुक्तिः स्यान्नान्यज्ञानात्कथञ्चन । 

तं परमात्मानं, बिदित्वा साक्षात्पश्यत इति रोषः, तेन समानकर्तृता । ब्रह्मशाब्दादयो- 
ऽप्यत्र बाधकतया वक्तव्याः । 

ननु च 'विकारशब्दादि'ति सूत्रकारेणान्नमयादीनां ब्रहमत्वाङ्ीकृतावेकामनुपपत्तिं परि- 
हरता लक्षणया सर्वानुपपत्तिपरिहारोऽपि सूचितः; अत एव 'भोग्यत्वमत्र चाद्यत्वमि' त्यादिना 
भाष्यकृता तत्रैवानुपपत्तिपरिहारः कृतः । ब्रह्मरान्दोदित' इत्यादिकमपि तत्रैव कर्तुमुचितम्‌, 
व्यवधाने कारणाभावात्‌, अन्यथोत्सूत्रितत्वप्रसङ्गादिति । मैवम्‌ । तत्सूत्रसूचितस्याप्यर्थस्य 
व्यवधाने प्रयोजनसद्धाबात्‌ । अन्नमयादीनां पञ्चानामप्यब्रह्मत्बोपपादकोपपत्त्याऽऽभासास्तत्र 


निराकृताः, अन्नमयमात्रविषयानुपपत्तिपरिहारस्त्वत्रेत्यनेन ज्ञाप्यते । 

कित्र 'नेतरो5नुपपत्तेरि'ति सूत्र केचित्‌ 'न तावदन्नमयः परमात्मा, परामशद्यिनुप- 
पत्तेरि'ति व्याकुर्वते । तदपि निराकर्तुमत्रेदमुदितमिति। 

परि०--- सर्वमेव त आयुर्यनतीत्यन्नमयन्ञानान्मोक्षः श्रूयत इति । यद्यपि सर्व वै तेऽन्नमाध्रुवति येऽन्नं 
ब्रह्मोपासत इत्येवान्नमयप्रकरणे मोक्षवाक्यम्‌ । सर्वमेव त इति तु प्राणमयप्रकरणगतम्‌ । पूर्व नेतरोनुपपत्तेरित्येत- 
दृ्चाल्यावसरे तथैवोक्तेः । तथापि सर्व वै तेऽन्नमाधरुवन्तीत्यत्र मोक्षपरत्वस्यास्फुटत्वात्‌ प्राणमयप्रकरणे स्फुटत्वात्‌ 
तत्प्रायपाठादनमयप्रकरणे श्रुतवाक्यस्यापि मोक्षपरत्वं ध्येयमिति भावेन प्राणमयप्रकरणगतवाक्यस्य मोक्षपरत्बोप- 
पादनमतो नासङ्गतमेतदिति बोध्यम्‌ । उपलक्षणमेतत्‌ । 'आनन्दं बरह्मणो विद्वान विभेति कदाचने' त्यादि मनोमयादि- 
प्रकतणस्थवाक्यानामपि मोक्षपरत्वस्पष्टीकरणं बोध्यम्‌ । लेखकदोषमूलोऽयं पाठः । सर्व वा इत्यादिवाक्यमेवोदा- 
हार्वमित्येके । तेन समानकर्तृतेति । समानकर्तृकयोः पूर्वकाले व्त्वेति समानकर्तृकक्रियान्तरे सत्येव पूर्वकालीन- 
क्रियावाचिधातोः ततवाप्रत्ययविधानात्पइयत इति क्रियान्तरानध्याहारे विदित्वेति त्तवाप्रत्ययप्रयोगस्यासाधुत्वा- 
पत्तेरेति भावः । ब्रह्मराब्दादयोऽपीति । ब्रह्मशा्दमान्तरवर्णिकगानादिसिद्धान्तसाधका अत्र लक्षणानाश्रयणे 
बाधकतया वक्तव्या इत्यर्थः । लक्षणयेति । उपलक्षणतयेत्यर्थः। अनेनेति । व्यवघानेनेत्यर्थः । 


सु०-- अत्राह । जीव एवान्नमयादिराब्दार्थः । स ह्यन्नविकाररारीरावच्छिन्नत्वा- 
द्भवत्यन्नमयः । प्राणमनोबुद्धथानन्दोपाध्यवच्छिन्नश्च भवति प्राणादिविकारो, घटाकाशमिव 
घटविकारः । तेन प्राणमयत्वाद्युपपत्तिः । तथा च 'स वा एष पुरुष इति’ परामर्दास्तदुपाधि- 
विषयतया हि शिष्टतरो भवति ॥ रसराब्दश्चान्नस्थस्थविष्ठभागव्यावृत्त्यर्थो भविष्यति ॥ 
इदमिति निर्देशश्च मुख्यार्थः सम्पद्यते । प्राणमयादिषु सर्वत्र िरःप्रभृत्यवयबानां वक्तव्यत्वेन 


तत्प्राये(त्पाठे) सिद्धस्यापि कथनोपपत्तेः । शरीरित्वमवयवित्वं प्रियादियोगो ब्रह्मपुच्छत्वं 
चेत्येतत्सर्वं समञ्जसं भवति । 


न च वक्तव्यं 'शरीरादिकोशा एव कुतस्तर्हि नाङ्गीक्रियन्ते, तथा चान्नमयप्राणमय- 
मनोमयविज्ञानमयानन्दमया मे शुद्धचन्तामिति श्रुत्यन्तरानुगुण्यं च स्यादि'ति, कोशेषु ब्रह्म- 
राब्दादयनुपपत्तेः । अन्यत्वमन्तरत्वं शरीरत्वं चोपाध्यपेक्षया जीवे5प्युपपद्यन्ते । 

परि०-- 'भेदव्यपदेशाचे'ति सूत्रव्यावर्त्याशाझञमाह अत्राहेति । जीवब्रह्मैक्यवादीति योज्यम्‌ । पञ्चसु 
शब्देषु मयटां विकाार्थत्वमुपेत्य जीवे तद्धटनाप्रकारमाह स हीति । ्राणाद्ुपाध्यवच्छिन्नश्च प्राणादिबिकारो भवतीत्यत्र 
दृष्टान्तमाह घरेति । तदुपाधीति । जीवोपाधिभूतपुरषाब्दितदेहविषयतयेत्यर्थः । तत्पराय इति । तत्सदृश इत्यर्थः । 

सु०-- ननु जीवपक्षेऽप्यनुपपत्तिरस्ति, “ब्रहाशब्दो हि निराबाधो(धारो) न परमात्मना 
विनोपपद्यते। ‘अद्यतेऽत्ति चेति सर्वाद्यं सर्वात्तृत्वं, 'प्राणं देवा:' इति सर्वदेवादिचेष्टकत्वं 

'यतो वाच इति वाड्य़नसागोचरत्वं, 'विज्ञान देवा' इति सर्वदेवोपास्यत्वं ज्येष्ठत्बं, 'सो5काम- 
यत' इति सङ्कल्पपूर्वकं सर्वस्रष्टत्वं सर्वान्तरत्वमित्यादीनि नाल्पतरज्ञानशक्त्यादिसम्पन्ने जीवे 
सम्भवन्ति । तद्धेतुव्यपदेराश्चासङ्गतः स्यात्‌ । मान्त्रवर्णिकव्याख्यानता च वाध्येत । न च 
जीबज्ञानान्मोक्षो युज्यत” इति । मैवम्‌, उपनिषदर्थानववोधात्‌ । अत्र हि जीबब्रह्मणोरेकत्वं 
विवक्षितम्‌ । तत्र यानि वाक्यानि शुद्धविरोधीनि तान्युपहितसंसारिस्वरूपापेक्षाणि । ब्रह्म- 
शाब्दादीनि तु तत्स्वभावसिद्धपरमात्मस्वरूपापेक्षाणि । एऐक्यविवक्षा चात्र वाक्यशावल्या - 
न्यथाऽनुपपत्त्यैव गम्यते ॥ न चैवं ‘विनिगमनायां कारणाभावात्‌ परमात्मैवान्नमयादि(दान्द) - 
बाच्यो5स्त्वि'ति युक्तम्‌, विशुद्धविरोधिनां वाक्यानां परमात्मनि सर्वथाऽनुपपत्तेः । सत्यप्य- 
भेदे महाकाइाधर्म एवावच्छिन्नाकारी व्यवहियते, 'यावान्वाऽयमाकाइास्तावानेषोऽन्तर्हृदय 
आकाइाः' इति, न तु परिच्छिन्नधर्मो वितस्त्िमात्रत्वं महाकाशे । न च ब्रह्म पुच्छ प्रतिष्ठे'- 
त्यनुपपन्नम्‌, अस्य जीवस्य ब्रह्म पुच्छम्‌ आयतनम्‌ अधिष्ठानं निजं स्वरूपमित्यर्थोपपत्तेः । 
तस्मात्‌ 'नेतरः' इत्यनुपपन्नमित्याइाङ्कां परिहर्तु भेदन्यपदेशाचेति सूत्रम्‌। 

ब्र०्सू० ॥ ॐ भेदव्यपदेशाच ॐ ॥ 

परि०-- अत्र हीति । ब्रहझवल्लयामित्यर्थः । उपहितेति । उपाध्यवच्छिननेत्य्थः । बाक्यशावल्येति । 


ुद्कलिङ्गोपहितलिङ्गवाक्यमेलनान्यथाऽनुपपत्त्येतयर्थः । नेतर इत्यनुपपन्नमिति । 'इतरो जीवादिरन्नमयादिर्नेति' यदुक्त 
पूर्वसूत्रे तदयुक्तमित्याशङ्वामित्यर्थः । 


सु०-- तत्र चशब्दः प्रतिज्ञासमुच्चयार्थ इति भावेन सूत्रं व्याचष्टे आदित्य इति । 


अनु०-- आदित्ये पुरुषे चायमिति भेदोपदेशतः ॥ 
नास्याभेदोऽस्ति जीवेन 


स्यादेतदेवं कथञ्चित्‌ यद्यस्यामुपनिषदि जीवपरमात्मनोरभेदो विवक्षितः स्यात्‌ । 
न चैवम्‌, 'स यश्चायं पुरुषे यश्चासावादित्ये स एकः' इति पुरुषादित्यशब्दोपलक्षिताप- 
कृ्टत्कृष्ठसकलजीवानां नियम्यतयाऽधिकरणत्वेन परमात्मनश्च नियामकतयाऽधिष्ठातृत्वेन 
भेवस्यैवात्रोपदेशात्‌ । तथा 'रसं ह्येवायं लब्ध्वाऽऽनन्दी भवति' इति लब्धलब्धव्यतया, 
'यदा ह्येवैषः' इत्युपासकोपास्यतया, 'उपसंक्रामति' इति प्रापृप्राप्यतया 'भीषाऽस्मात्‌' इति 


नियम्यनियामकतया च भैदोपदेशा द्रष्टव्याः । - 

युक्तं वाक्यशाबल्या(न्यथा5)नुपपत्तिरत्र प्रमाणमिति, तदयुक्तम्‌, केवलं ब्रह्मपरतयैव 
वाक्यानां समञ्जसीकृतत्वात्‌। 

ततो न जीवोऽन्नमयादिशब्दवाच्य इति । 

परि०--- प्रतिज्ञेति । नास्याभेदोऽस्ति जीवेनेति प्रतिज्ञेत्यर्थः । इतिरब्दमाचर्थ मत्वा मूळोक्तमुपलक्षणं 
मत्वाह तथेति । ननूत्तवाक्यशाबल्यान्यथानुपपत्तिपराहताः भेदव्यपदेशा इत्याशङ्कघ निषेधति यदुक्तमित्यादिना । 
ततो न जीव इति । जीवत्रह्मणोरत्यन्तभिन्नतवेन ब्रह्मत्वसाधकानां ब्रह्मराब्दादीनां जीवे कथमप्यवृत्तेरिति भावः । 

सु० “ननु कथमुच्यते “नास्य परमात्मनोऽभेदोऽस्त्ति जीवेने'ति, अनुमानतस्तद- 
भेदस्य प्रमितत्वात्‌ । तथा चोक्तविधयाऽन्नमयत्वादिकं जीवस्य किं न स्यात्‌। न चोक्तभेदोप- 


देशबिरोधः, अनुमानविरोधेन तस्यैवान्यपरत्वोपपत्तेरि” त्याझाट्कापरिहाराय सूत्रं कामाच नानु- 
मानापेक्षेति । 


ब्र०सू०--- ॥ ॐ कामाच नानुमानापेक्षा ३० ॥ 


अनु०-- नानुमा कामचारिणी । 
बिमतानि शरीराणि मद्धोगायतनानि यत्‌ ॥ 
शरीराणीत्यादिका तु तत्त्वज्ञाने ह्यपेक्ष्यते । 
प्रत्यक्षादिविरुद्धत्वात्‌ 


सम्प्रतिपन्नस्वशरीरेषु सिद्धसाधनतापरिहाराय विमतानि इत्युक्तम्‌ । यत्‌ यस्मात्‌ । 


शरीराणि आारीरत्वादित्यर्थः । मच्छरीर(दि)बदिति दृष्टान्त: ॥ आदिग्रहणाद्विप्रतिपन्नानी- 
न्द्रियाणि ममैव करणानि | 


इन्द्रियत्वात्सम्प्रतिपन्नवदित्यादीनामुपादानम्‌ 


नन्वेतान्यनुमानानि प्रतिक्षेत्रं क्षेत्रज्ञानामभेदं साधयन्ति, न तु जीवानां परमात्मा - 
भेदम्‌। तेन विमता आत्मानः परमात्मनः (तत्त्वतो) न भिद्यन्ते आत्मत्वात्परमात्मवदित्याद्यनु- 
a न त्विदमिति । मैवम्‌ । न हि जीवानामुपहितस्वरूपाणामेब साक्षादभेदः 
सम्भर्वात, प्रत्यक्षादिविरोधात्‌ । ततश्च निरुपाधिकेन रूपेणामेदेऽ नुमानं पर्यबस्यति च 
el नु स्यति। तथा च 


तत्त्वज्ञाने तत्त्वज्ञानार्थम । नापेक्ष्यते तत्त्वज्ञानकारणं न भवतीत्यर्थ ; 
र्‌ : । कुतः, प्रत्य- 
क्षादिविरुद्धत्वात्‌ । हिशब्दो दृष्टान्तसूचकः। ह 

तदयं प्रयोगः । विमतानि शरीराणीत्यादिका अनुमा अनुमानत्वेन पराभिमता, यथार्थ- 
्ञानकारणं न भवति, प्रमाणविरुद्धत्वात्‌, दहनानुष्णतासाधनानुमानबदिति । 


्रत्यक्षादिविरुद्वाऽपि सदनुमा किं न स्यादित्यत उक्तं कामचारिणीति । 
तद्विवृणोति अक्षेति । 
अक्षागमभयोज्जझिता ॥ 
अनुमा कामवृत्ता हि 


अक्षं प्रत्यक्षम्‌ । अनुमानमप्यत्रोपसङ्कथेयम्‌ । अक्षागमभयोज्झितेति तद्विरोधभयो- 
ञ्झितेत्यर्थः । कामवृत्ता पुरुषेच्छानुसारिप्रवृत्तिमती । 


नन्वनेन किं विपक्षे बाधकमुक्तमित्यत आह कुत्रेति । 
कुत्र नावसरं ब्रजेत्‌। 
किमाक्षेपे। सर्वत्राप्यबसरं ब्रजेदित्यर्थः । 


परि०-- यदित्यस्यार्थो यद्यस्मादिति । यस्माच्छरीराणीत्यस्य फलितार्थः शारीरत्वादित्यर्थ इति । 
प्रतिक्षेत्रमिति । प्रतिदेहमित्यर्थः । क्षेत्रज्ञानां जीवात्मनाम्‌ । अत्र जीवब्रह्माभेदे प्रत्यक्षमागमं वानाशङ्कय अनुमान- 
मेवाशङ्कघ तन्निराकृतौ तात्पर्यचन्द्रिकायां व्यक्तम्‌ । तथा च कथमिति । निरुपाधिकल्पस्यैव परमात्मत्वादिति 
भावः। 


सु ० तत्कथमित्यत आह जड इति। 


अनु ० जड आत्मैव बस्तुत्बात्प्रमेयत्वाज्ञडं चितिः ॥। 
घन आकाश इत्याद्या वार्यन्ते केन हेतुना । 


आत्मा जडो ज्ञानानाश्रयो बस्तुत्वाद्धखबत्‌ । आकाशो घनो निबिडावयवः । प्रमेय- 
त्वात्पाषाणबत्‌; इति साक्षिप्रत्यक्षविरुद्धम्‌ । जडं घटादिकम्‌, चितिः चेतनम्‌, प्रमेयत्वादात्म- 
बत्‌, इति अनुमानविरुद्धम्‌, चैतन्यकार्यस्य सर्वथाऽप्यनुपलम्भात्‌ । आद्यपदेन 'ब्राह्मणेन सुरा 
पेया द्रवद्रव्यत्वात्‌ क्षीरवदि'त्यागमविरुद्धस्य ग्रहणम्‌ । केन इत्याक्षेपे । 'यदि प्रत्यक्षादि- 
बिरोधिनोऽप्यनुमानत्वं स्यादि'ति रोषः, 'प्रत्यक्षादिविरुद्वमपि यद्यैक्यानुमानं प्रमाणं स्यात्तदा 
उदाहृतमपि किं न स्यादविरोषादि त्युक्तं भवति। 

नन्वत्र कथं प्रयोक्तव्यम्‌ । यथान्यासमवेत्येवकारेणाह । तर्हि प्रतिज्ञापदव्याघातः 
स्यादिति चेत्‌, अस्तु, न हि प्रत्यक्षादिविरोधादयं गरीयान्‌, समश्च परानुमाने, तत्परिहारो- 
ऽप्यत्र तुल्य: । 

नन्वाकाशो घन इति साधने कालादौ व्यभिचारः, न, पक्षतुल्यत्वात्‌। 

यदत्र वक्तव्यं तदुपरिशाद्वक्ष्यत इति । 

परि०--- जड आत्मेत्यादे: प्रत्यक्षानुमानागमविरुद्वानुमा कुत्र नावसरं ब्रजेदिति प्रागुक्तविवृति रूपत्वा- 
तक्रमादक्षादिविरुद्धानुमानोक्तिपरत्वलाभाय मूलोक्तक्रमव्यत्यासेन मूलं व्याचष्टे आत्मेत्यादिना । इति साक्षीति । 
इत्यनुमानद्वयं साक्षिप्रत्यक्षविुद्धमित्यर्थ: । तर्हि प्रतिज्ञापदव्याघातः स्यादिति चेदिति । आत्मेत्यस्य ज्ञानाश्रय 
इत्यर्थत्वात्‌ । तथाऽऽकाश इत्यस्यानिबिडावयवद्रव्यमित्यर्थत्वात्‌ । जडमित्यस्याचेतनमित्यर्थत्वादिति भावः । 
समश्च परानुमान इति । विमतानि शरीराणीत्यस्य मद्भोगायतनभूतमदीयातीतानागतशरीरव्यावृत्तये मद्ठोगानाय- 
तनानि शरीराणीत्यर्थत्वादिति भाव: । ननु तत्तद्वोगायतनतया प्रतीयमानानि शरीराणीति पक्षस्यार्थः । अतो न व्याघात 
इति चेतत्मत्मादिपदैरपि प्रमातृत्वादिधर्मान्तराक्रान्तरूपेण पक्षीकरणस्याभिमतत्वान्न व्याघात इति भावेनाह 
तत्परिहारोऽपीति । ननु नाभेदानुमानानां प्रत्यक्षादिवाधः । भेदस्य मिथ्यात्वेन प्रत्यक्षादेरप्रमाणत्वादिति चोद्यं 
कुतो न निरस्यत इत्यत आह यदत्रेति । उपरिष्टादिति । 'अस्मित्नस्ये'ति सूत्रव्याख्यानपरे समीपे सहभोगस्य 
मुक्तित्वेनेत्यादिग्रन्थे वक्ष्यत इत्यर्थः । यद्वा । भेदग्राहकत्वमेव नास्ति प्रत्यक्षस्य, कुतो भेदानुमानबाधकत्वमित्यत उक्तं 
यदत्रेति । 'भेदो विशेष्यघर्म्यादिग्रहणापेक्षया यदि । अन्योन्याश्रयताहेतोर्ुगराह्म' इत्यादिना बौद्धपरीक्षायं प्रत्यक्षस्य 
मेदग्राहकत्वं वक्ष्यत इत्यर्थः । अथवानुमानानां कामचारित्वेन दूषणे मीमांसाऽनारम्भपातेन व्याघातः स्यात्‌ । 
इदमनुमा मानं इदं नेति व्यवस्थायामनुमानस्य वाच्यत्वादित्यत आह यदत्रेति । 'आगमानुगृहीतानुमानमेवानुमाऽपि 
तु' इत्यादौ 'तर्काप्रतिष्ठानादि'त्येतद्व्याख्यानावसरे वक्ष्यत इत्यर्थः । यद्वाऽभेदानुमानस्य प्रत्यक्षादिबाधादेरुक्ता- 
वप्वभेदागमस्यापि प्रत्यक्षवाधादेरत्र वक्तव्यत्वादित्यत आह यदत्रेति । 'पृथगुपदेशादि'त्यत्र वक्ष्यत इत्यर्थः इत्यादि 
ज्ञेयम्‌ । अतो विरोधस्तदवस्थ इति भाव: | 

सु ० ननु ‘अथातो ब्रह्मजिज्ञासा’ इत्यत्रैव जीवेशभेद: समर्थितः । तथा जन्मादि- 
सूत्रेणापि, 'अतो जीवैक्यमि युक्तत्वात्‌ । अत्रापि पुनस्तत्साधने पुनरुक्तता स्यादित्यत 
आह न जीबेति। 

अनु०-- न जीबभेदसूत्राणां शङ्कयाञ्त्र पुनरुक्तता ॥ 

बाक्यान्तरयोतकत्बात्‌ 


अन्न शास्त्रे । तत्र तत्र प्रकरणे, ह्यैक्यविवक्षायां चोदितायां तत्तद्नतभेदवाक्यद्योतनेन 
सूत्रेषु भेदसमर्थनं क्रियते । अतस्तात्पर्यभेदात्‌ न पुनरुक्तता शङ्कया । तथा हि । जिज्ञासा- 

बाकयष्वभेददाङ्कायां तद्नतब्रह्मशब्देनैव भेदसमर्थनम्‌, जिज्ञास्यस्य ब्रह्मणो जीवत्वे शङ्किते 
ततपूर्वबाक्योक्तलक्षणेन भेदसाधनमित्यादि स्वयमूह्यम्‌। एवमेव 'भेदव्यपदेशाच्चान्य:' इत्या- 
दाबपि पुनरुक्ततादोषः परिहरणीयः। 
नन्वेवं सत्यभेदः स्वरूपेण कुत्रापि न निराकृतः स्यादित्यत आह पृथगिति। 
पृथगित्यत्र पूर्णता । 


पूर्णता प्रधानता । भेदसाधनस्य स्वातन्त्र्येण विचारितत्वात्‌ । यद्यपि प्रकरणविशेष- 
विषयतयाऽभेदे निराकृतेऽपि स्वरूपनिराकरणमर्थाल्सिद्धच्चति, तथाऽपि वस्तुस्थितिकथन- 
मेतदित्यदोषः। 

अथवा पुनरुक्तिपरिहारस्यैबंजातत्वात्‌ ‘अत एव चोपमे'त्यादिसूत्राण्यापातप्रतीत- 
भाष्यदिशा भेदपराणीब प्रतिभान्ति, तन्निरासार्थमिदमुक्तम्‌; 'पुथगुपदेशात्‌' इत्यत्र एव भेद- 
समर्थनस्य पूर्णता पर्यवसानमिति । 

यद्यप्येतत्‌ करिष्यमाणव्याख्यानादेव ज्ञास्यते, तथाऽपि स्पष्टार्थमुक्तमित्यदोषः । 

परि०- इत्युक्तत्वादिति । 'अतो जीवैक्यमपि स निराचक्रे जगहुरूरे'ति जन्मादिसूत्रे उक्तत्वादित्यर्थः । 
स्वरूपेणेति । अभेदत्वेनेत्यर्थः । तथा चाभेदः प्रकरणविहोषविषयो नेत्येव निराकरणं कृतं अभेदो नेति कुत्रापि 
न निराकरणं कृतं स्यादिति भावः । 

सु०-- 'शरीरादिकोशा एवान्नमयादिशब्दवाच्या' इति पक्षोऽपि 'नेतरोऽनुपपत्तेरि'ति 
साधारणदोषेण दूषित एव । विशेषदोषेण दूषयितुं सूत्रम्‌ अस्मिन्नस्य च तयोगं शास्तीति । 


ब्र०सू०-- ॥ ॐ अस्मिन्नस्य च तद्योगं शास्ति ॐ ॥ 
तद्वयाचष्टे योगमिति । 
अनु०- योगमन्नमयायैर्यत्फलत्वेनास्य शंसति ॥ 


स्थानद्वयेऽप्यतः कोशा एत इत्यतिसाहसम्‌। 
यत्‌ यस्मात्‌, अस्य 'स य एवंविदि'त्युक्तस्य ब्रह्मविदः, फलत्वेन, अन्नमयादिभिः, 
योगं तत्प्रापि, स्थानद्वयेऽपि अनुवाकद्वयेऽपि, शंसति कथयति, श्रुतिः 'एतमन्नमयमात्मान- 
मुपसङ्कामती' त्यादि, 'एतमन्नमयमात्मानमुपसङ्म्ये' त्यादि च । अत एते अन्नमयादयः कोशा 

इति एतङ्वयाख्यानम्‌ अतिसाहसं पूर्वोत्तरापरामर्शमूलम्‌ । न हि हारीरादिकोडाप्रासिर्त्रह्मविद्या- 
फलमिति सम्भवति, 'तरति शोकमात्मविदि'त्यादिविरोधात्‌, शरीरादेश्व शोकरूपत्वात्‌ । 
स्यादेतत्‌ यद्यत्रान्नमयादिप्राप्तिरुच्येत, न चैतदस्ति, उपसङ्कमदाब्दस्यातिक्रमार्थत्वा- 
दित्यत आह उपसङ्कमणं चेति । 
उपसङ्कमणं चैव द्वितीयोद्देशितं प्रति ॥ 
अतिक्रमं वदन्तं तमुपशब्दो निवारयेत्‌ । 
डितीयोद्देशित प्रति द्वितीयया कर्मत्वेनोक्तमन्नमयादिकं प्रति, यदुपसङ्गमणम्‌ उच्यते 
तत अतिक्रमं बदन्तम्‌, उपसङ्कमणपदवाचिपदमतिक्रमार्थ व्याकुर्बन्तमिति यावत्‌ । उपशब्द 
निबार्येत्‌ तस्योपशव्दविरोधः स्यात्‌, उपपूर्वस्य क्रमेः परास्यर्थत्वात्‌। 
दोषान्तरमाह अश्रुतस्येति । 
अश्रुतस्यातिइब्दस्य स्थानं दयात्कथं पुनः ॥ 
पुनः इति दोषान्तरसमुञचयार्थः । 
वाक्यद्वयतात्पर्यमाह श्रुतेति 
श्रुताश्रुतपरित्यागकल्पने बिगतहियाम्‌ । 
एवं व्याकुर्बणिन हि श्रुतमुपशब्द त्यक्तवा तत्स्थानेऽश्रुतोऽतिराब्दोऽध्याहार्यः। तथा च 
श्रुतपरित्यागोऽश्रुतकल्पनं च स्यात्‌ । तदुभयं च लञ्जाहेतुरिति । 


'न बयं श्रुतपरित्यागेनाश्रुताध्याहारं कुर्मो येनायं दोषः स्यात्‌, किं नामाव्ययानामनेकार्थ- 
त्वादुपशब्दोऽतिशाव्दार्थो व्याख्यायत इति चेन्न, नियामकेन विना प्रसिद्धार्थत्यागाप्रसिद्धार्थ- 
स्वीकारानुपपत्तेः । न ह्यव्ययान्यनेकार्थानीत्येतावताऽन्तःदाब्दस्य बहिरित्यर्थो गृह्यते, किन्तु 
प्रयोगादिकमनुसृत्यैवे'ति स्थितेऽभ्युपगम्यापि दोषमाह मृताबेबेति । 


मृतावेव परित्यागः कृतो ह्यन्नमयस्य च ॥ 


हि यस्मात्‌ अन्नमयस्य कोशस्य चशब्दात्‌ प्राणमयस्य च परित्यागो मृताबेब कृतो 
भवति, मृतेः शारीरत्यागरूपत्वात्‌, तस्मात्‌ 'अस्माल्लोकात्त्रेत्ये'ति मरणोत्तयैवान्नमयाद्यतिक्रम- 
स्योक्तत्वात्‌ पुनः 'पतमन्नमयमात्मानमुपसङ्कामती'ति तदतिक्रमोक्ती पुनरुक्तिः प्रसज्येतेति । 

किश्र 'ब्रह्मविदाप्रोति परमि'त्युपक्रमानुगुण्यं च परप्तिपरत्वे स्यात्‌ । 

अतो नान्नमयादयः कोझाः किन्तु विष्णुरेब। 

गुद्विप्रार्थनलिङ्गाद्वाक्यान्तरोक्तानां कोरात्वेऽपि न कश्चिद्विरोधः । अपि च तेऽन्न- 
मयादयः, एते तु 'अन्नरसमय' इत्युपक्रमात्‌ 'रसो वै स' इति वाक्यरोषाञ्चान्नरसमयादय इति 
दाब्दान्तरन्यायेनाप्यन्ये भविष्यन्तीति सर्वमनवद्यम्‌॥ | 

परि०--- शब्दान्तरन्यायेनेति । 'शब्दान्तरे कर्मभेदः कृतानुबन्धित्वादि'ति द्वितीयाध्यायद्वितीयपादोक्त- 
जैमिनीयन्यायेनेत्यर्थः । तत्र यथा यजति ददाति जुहोतीति शाब्दभेदाद्यागदानहोमानां नानार्थत्वं तथेहापीति भावः । 
चन्द्रिकायां तु 'अथैष ज्योतिः अथैष विश्वज्योतिरित्यादाविव संज्ञाभेदाद्वेद' इत्युक्तम्‌ । 'शब्दभेदादर्थभेद' इति 
्यायेनेत्येके । 

सु ० एबमन्नमयादीनां पञ्चानामपि परब्रह्मत्वप्रतिपादनपरतया सूत्राणि व्याख्याय 
परेषामपव्याख्यां प्रत्याख्यातुमुत्तरोऽयं ग्रन्थसन्दर्भ आरभ्यते। 

तत्र मायावादिनोऽन्नमयादयः पञ्चापि कोशा इति मन्यमाना 'ब्रह्मपुच्छं प्रतिष्ठ 'त्युक्तस्य 
ब्रह्मणः स्वप्राधान्येन ज्ञेयत्वप्रतिपादकान्येतानि सूत्राणीति व्याचक्षते। तथा हि। 

“अन्नमयादयश्चत्वारस्तावदन्नादिविकाराः कोशा एव । तथा च 'विकारार्थे मयट्‌ प्रवाहे 
सत्यानन्दमय एव([) कस्मादर्धचरतीयन्यायेन कथमेव मयटः प्राचुर्यार्थत्वं ब्रह्मविषयत्वं चाश्री - 
यते। मान्त्रवर्णिकब्रह्माधिकारादिति चेत्‌, अन्नमयादीनामपि तर्हि बरह्मत्वप्रसङ्गः। अन्नमयादीना- 
मन्तरस्यान्यस्य श्रवणादब्रह्मत्वमानन्दमयस्य तु तदभावाद्वह्मत्वमिति चेन्न, तत्रापि 'सत्यं 
ज्ञानमनन्तं ब्रह्मे ति प्रकृतस्य ब्रह्मणो 'ब्रह्म पुच्छं प्रतिष्ठ त्यानन्दमयाश्रयतयोक्तत्वात्‌। तद्विजि- 
ज्ञापयिषयैवान्नमयादयः पञ्चापि कोशाः कल्प्यन्ते । 

नन्वन्नमयादीनामिवानन्दमयस्य पुच्छत्वेनोक्तं ब्रह्म कथं स्वप्रधानं स्यात्‌ । न, स्वप्र- 
धानतया प्रकृतत्वात्‌ । न चानन्दमयावयत्वेनापि ब्रह्मणि ज्ञायमाने प्रकृतत्वं न हीयते आनन्द्‌- 
मयस्य ब्रह्मत्वादिति वाच्यम्‌, तथा सति तदेवाबयव्यवयवश्चेत्यसामञ्जस्यप्रसङ्गात्‌। अन्यतर- 
परिग्रहे च पुच्छस्यैव ब्रह्मत्वं युक्तम्‌, ब्रह्मशब्दश्रवणात्‌, न त्वानन्दमयस्य तत्र ब्रह्मशब्दा- 
श्रवणात्‌ । 'असन्नेवे'ति श्लोकस्य ब्रह्मपुच्छमित्युक्तब्रह्मविषयत्वात्‌ । न ह्मत्रानन्दमयोऽन्वा- 
कृष्यते, किन्तु पुच्छतयोक्तं ब्रह्म स्वप्रधानतया । न चानन्द(मय)स्यानुभवसिद्धस्य भावाभाव- 
शङ्का युज्यते। कथं तर्हि पुच्छत्बोक्तिः । पुच्छवत्पुच्छमित्याश्रयार्थत्वात्‌। 

बिज्ञानन्दमयस्य प्रियाद्यवयवयोगशारीरत्वाभ्यां सविउोषत्वाद्वह्मणोऽपि सविशेष- 


त्वप्रसङ्घ: । निर्विशेषं च ब्रह्म, वाड्यनसागोचरत्वशुतेः । मयटः प्रचुर्या्थत्बेऽप्यानन्दप्रचुर 
इत्युक्ते दुःखाल्पत्वमपि गम्यते, प्राचुर्यस्य लोके प्रतियोग्यल्पतासापेक्षत्बात्‌ । न च ब्रह्मणि 


दुःखं सम्भवति । 


किञ्च प्रियादीनां प्रतिारीरं भेदेनानन्दमयस्यापि भेदे ब्रह्मणोऽपि प्रतिइारीरं भेदः 
प्रसज्येत । न च तदयुक्तम्‌, अनन्तत्वश्रुतेः । न चैवं भार्गवी बारुणी विद्या विरुद्धथेत, तत्र 
मरयटोऽश्रवणेन भिन्नविषयत्वात्‌ । 'एतमानन्दमयमात्मानमि'ति चान्नमयादीनामिवानन्दमय- 
स्यातिक्रमणीयतयोक्तस्याब्रहमत्वात्‌। अन्ते मयटः श्रवणेन पूर्वमपि तदध्याहारे पूर्वमपि नानन्द- 
मयो ब्रह्मास्तु । ब्रहमज्ञानार्थिनस्तु तदुपदेशो द्वारतयोपपरन्नो भविष्यतीति। 


नन्वेवं तर्हि कधं सूत्राणि । आनन्दमयस्य ब्रह्मताप्रतिपादनपरतयोपलम्भात्‌ । मैबम्‌ । 
वेदसूत्रयोर्विरोधे गुणे त्वन्याय्यकल्पनेति न्यायेन सूत्राणां कथश्रिद्योज्यत्वात्‌ । तस्मादानन्द- 
मयादयः पञ्चापि कोझा न ब्रह्म” इति । 


परि०-- श्रोतृबुद्धिसौकर्वायाह एवमिति । तद्विजिज्ञापयिषयेति । तज्ज्ञापयामीतीच्छयेत्यर्थः । 
अन्नमयादीनामिबेति । अन्नमयादिषु पुच्छत्वेनोक्तं पृथिव्यादिकं यथा न प्रधानं तथेत्यर्थः । निषेधति नेति । 
आनन्दमयस्य पुच्छत्वेन कथनं नोपेयत इत्यर्थः । तत्र हेतुमाह स्वप्रधानतया प्रकृतत्वादिति । ननु ‘तदप्येष छोको 
भवति’, 'असन्नेव स भवती 'त्यक्तः्लोकस्यान्नमयादिप्रकरणेष्विवानन्दमयप्रकरणेऽप्यानन्दमयविषयत्वात्कर्थं तत्रत्य- 
ब्रह्मशब्दस्य पुच्छे श्रवणं आनन्दमये त्वश्रवणमित्यतः पूर्वप्रकरणचतुष्टयोक्तछ्रोकचतुष्टयस्यान्नमयादिविषयत्वे- 
ऽप्यत्रानन्दमयप्रकरणे कथितश्लोकस्य पुच्छविषयत्वमेवोपेयते । अतो नोक्तहेतुद्वयमसिद्धमिति भावेनाह असन्नेबेति । 
अत्रेति । शोक इत्यर्थः । छोकस्यानन्दमयविषयत्वे बाधकं चाह न चानन्दस्येति । आनन्दमयदाब्देनोक्तानन्दस्य 
'असन्नेव स भवतीति सन्तमेनं ततो विदुरिति तदेतच्छब्दाभ्यां परामर्शेनासच्छब्दसच्छब्दाभ्यामुक्तावभाबौ न युक्तौ 
भाबाभावशङ्वाया एवायोगादित्यर्थः । कथं तर्हीति । स्वप्रधानत्व इत्यर्थः । प्रिया (द्य) वयबयोगदारीरत्वाभ्या- 
मिति । 'तस्य प्रियमेव शिर' इत्यादिना प्रिया(द्य)वयवयोगः । 'तस्यैष एव शारीर आत्मे'त्यादिनाऽऽनन्दमयस्य 
विज्ञानमयः शरीरमुच्यते । इदं च स विशेषब्रह्मणि सम्भवति न निर्विशेष इति भावः । वाड्यनसेति । 'यतो वाचो 
निवर्तन्त' इत्यादिशरुतरित्यर्थः । अनन्तत्वश्रुतेरिति । 'सत्यं ज्ञानमनन्तं ब्रह्मेति श्रुतानन्तत्वस्य देशकालवस्त्व- 
परिच्छेदरूपत्वेन भेदविरोधादिति भावः । न चैबं भार्गवीति । आनन्दमयस्थानापन्नस्य 'आनन्दो ब्रह्मेति व्यजा- 
नादि युक्तस्य ब्रह्मत्वेनोपगमादिहानन्दमयस्यात्रह्मत्वे तद्विरोध इति नेत्यर्थः । प्राप्यस्थले मयट्श्रवणमस्तीत्यत आह 
पतमिति । अतिङ्रमणीयतयेति । उपशब्दस्यातिक्रमणार्थत्वोपगमादिति भावः । द्वारतयेति । अरुन्धतीज्ञानार्थ 

भावः । इति न्यायेनेति । 'विप्रतिपत्तौ विकल्पः स्यात्समत्वात्‌', 'गुणे त्वन्याय्यकल्पना 
एकदेशत्वात्‌' इति नवमोक्तजैमिनीयन्यायेनेत्यर्थः । स च न्यायः गुहानयचन्द्रिकाव्याख्यानेऽस्माभिः विवृतः । 


सु ० तदेतत्सूरव्याख्यानेन निराकृतमपि रिष्यहिततया स्फुटं निराकरोति येऽन्न- 
मिति। 


अनु०-- ये(यो?)5न्नं ब्रह्मेत्यायुपासां सामानाधिकरण्यतः । 
उत्तवा पश्चस्वरूपाणां पुनस्तत्प्रासिवादिनी ॥ 
स्थानद्वयगता बेदबाणी तदपलापिनाम्‌। 
तमसोऽन्यत्र संस्थानं कथमेव सहेत सा॥ 


इत्यादि इति क्रियाविशेषणम्‌ । पञ्चस्बरूपाणाम्‌ इति विशेषणसमास एवायं न द्विगुः, 
तद्वितार्थाद्यभावात्‌ । तत्प्रासिबादिनी ज्ञानफलत्वेनेति रोषः । स्थानद्वयम्‌ अनुवाकद्वयम्‌ । 
तदपलापिनाम्‌ अन्नमयादीनां ब्रह्मत्वापलापिनां मायावादिनाम्‌ । 


इदमुक्तं भवति । अन्नमयादिपश्चकं यदि न ब्रह्म तदाऽन्नमयादीन्ग्रत्युदाहतश्लोकेषु 
'येऽन्नं ब्रह्मोपासत' इति प्रथमानुवाके 'अन्नं ब्रह्मेति व्यजानादि'त्युत्तरानुवाके च ब्रह्मतयो- 
क्तिविरोधः स्यात्‌ । न हि पुच्छस्यापि ब्रह्मत्वे ग्रमाणमस्त्यन्यदतो ब्रह्मराब्दात्‌ ॥ नन्वेतद्वह्म- 
ज्ञानद्वारतयोपदिष्टं न तु ब्रह्मतयोपदिष्टमिति चेन्न, सामानाधिकरण्येनोक्तत्वात्‌॥ न च सामा- 
नाधिकरण्यमपि गौणम्‌, तथा सति विदुषस्तत्प्रातिरुक्ता विरुद्धबेत । न च तत्रातिक्रमोऽर्थ 
इत्युक्तम्‌ ॥ न चानन्दमये ब्रह्महाब्दो नास्ति शोकस्य पुच्छविषयत्वादिति वाच्यम्‌, तथा 
सत्यन्नमयादिश्ठोकानामपि तथात्वप्रासेः ॥ किञ्च बाधकवशादित्थमाश्रीयते, एवमेव वा । 
नाद्यः, बाधकानां परिहृतत्वात्‌ । द्वितीये तु निर्निमित्तं वेदार्थभूतब्रह्मापलापिनो बौद्धस्येव 
वेदाभिमानिकोपेन नरकप्राप्तिः स्यादिति। 

परि०-- तद्धितार्थाद्यभाबादिति । द्वितीयस्याद्यपादे 'दिक्सङ्कचे संज्ञायामि'त्यनुवर्त्य 'तद्धितार्थोत्तर- 
पदसमाहारे चेति सूत्रे तद्धितार्थे विषयभूते उत्तरपदे च परतः समाहारे वाच्ये दिक्सङ्चे सुबन्तेन समस्येते इति समासं 
विधाय 'सङ्घ्यापूर्वो द्विगुरि'ति तदुततरसूत्रेण सङ्कचापूर्वकसमासस्य द्विगुसंज्ञोत्तया 'दविंगोः' इति डीपि सति पञ्चः 
स्वरूपीति भाव्यमिति न शङ्कथम्‌ । तद्धितार्थविषय इत्यादिसमासनिमित्तानामिहाभावेन तेन समासस्यैवात्राप्रप्तेः । 
किन्तु पञ्च च तानि स्वरूपाणि च पञ्चस्वरूपाणीति 'विशेषणं विशेष्येण बहुलमि'ति सूत्रेण विशेषणसमास एवेत्यर्थः । 
भाष्यस्थाशेषपदानामुपयोगं व्यञ्जयन्‌ परमतनिरासप्रकारं व्यनक्ति इदमुक्तं भवतीत्यादिना स्यादितीत्यन्तेन। 

सु०-- 'स्थानद्वयगते'त्युक्तम्‌ । प्राक्‌ च 'भृगोश्चैतद्वदिष्यती'ति । तत्रोत्तरानुवाको- 
क्तस्य ब्रह्मत्वं प्रपश्यति अधीहीति । 

अनु०— अधीहि भगबो ब्रह्मेत्युक्तोऽन्नप्राणपूर्वकम्‌ । 

आह ब्रह्म कथं तन्न 

अधीहि अध्यापय, ण्यर्थस्यान्तर्णीतत्बात्‌ । भगबो भगवन्‌, “मतुवसो रुः सम्बुद्धौ 
छन्दसी'ति बचनात्‌ । उक्तो भुगुणा पृष्टो वरुण: 'भृगुर्वै वारुणिः । बरुणं, पितरमुपससार । 
अधीहि भगवो ब्रह्मेति । तस्मा एतत्प्रोवाच । अन्नं प्राणं चक्षुः शरोत्रंमनोवाचमित्ये वं ब्रह्म- 
प्रश्नोत्तरत्वेनोक्तत्वादन्नादिकं ब्रह्मैव भवितुमर्हतीत्यर्थः। 


ननु तत्र मयटोऽश्रवणाद्भिन्नविषयत्वमिति चेन्न, उक्तोत्तरत्वात्‌ । किश्र तथा सत्यन्न- 
मयादीन्त्रत्युदाहतश्छोकेषु मयटोऽश्रवणाद्भिन्नविषयत्वं स्यात्‌ । अस्त्विति चेन्न, तथा सति 
तदुदाहरणस्यासङ्गतिप्रसङ्गात्‌ । यस्यान्नादे्विकारास्ते तत्प्रशंसापरतया सङ्गतिस्त्बिति चेन्न, 
मनोमयश्छोके तदयोगात्‌ । तर्हि तत एवानुपपत्तेरन्नादिशब्दैरन्नमयादय एवोच्यन्त इति कल्प्यत 
इति चेत्‌, तर्हात्रापि प्रकरणवशादन्नमयादय एवोच्यन्त इत्यङ्गीकार्यम्‌ । उक्तेऽर्थे हि संवादि- 
त्वेनेयमाख्यायिकोक्ता, तस्मादन्नमयादय एवात्रोच्यन्ते, ते च ब्रह्मप्रश्नोत्तरत्वेनोक्तत्वान्यथा- 
ऽनुपपत्त्या ब्रह्मैवेति । यद्यपि 'सैषा भार्गवी वारुणी विद्या परमे व्योमन्ग्रतिष्ठिते'ति साक्षा- 


दवह्मविद्यात्वमुच्यते, तथाऽपि मीमांसार्थं युत्तयुपन्यासः । अथवा, अस्यापि समानयोगक्षेम- 
त्वादिति। 


परि०-- मतुबसोरुरिति । मत्वन्तस्य वस्वन्तस्य च पदस्य रुरित्यवमादेशो भवति सम्बुद्धौ परतः छन्दसि 

विषये इति सूत्रार्थः । उक्तोत्तरत्बादिति । 'प्राप्यत्वेन मयद्पो्तेर्न तत्राप्यन्यदुच्यते' इत्युक्तत्वादिति भावः । 

मनोमयश्छोक इति । 'यतो वाचो निवर्तन्त' इति छोके मनसः प्रझंसाऽभावादिति भावः । अत्रापीति । भृगुवल्ल्ा- 

मपीत्यर्थः । व्योमन्निति । अच्छेद्त्वेन व्योमनिभे ब्रह्मणीत्यर्थः । युक्तीति । ब्रह्मप्रश्नोत्तरत्वादियुत्तयुपन्यास इत्यर्थः । 
त्यनुवाकसमानयोगक्षेमत्वादित्यर्थः 


अस्यापीति । ' भृगुर्वै वारुणिरि त्यनुवाकस्यापि 'ब्रह्मविदि' त्यनुवाद : | 


सु०-- स्यादेतत्‌ । व्रहाप्रश्नोत्तरतयोक्तिमात्रेण न वरुणोक्तानामन्नादीनां ब्रह्मत्वं 
सिद्धयति, व्रह्मज्ञानोपायतया5पि तदुपदेशोपपत्ते: । तथा हि । द्वितीयाचन्द्रप्रश्ने5चन्द्ररूपापि 
शाखा चन्द्रतयोच्यते चन्द्रज्ञानोपायत्वात्‌ । यथा बा5रुन्धतीप्रश्ने तत्समीपबर्तिनी 


तारकाऽरुन्धतीत्वेनोपदिइयते, अरुन्धतीज्ञानद्वारत्वात्‌ । द्वारत्वं चान्नादिशब्दोदितानां 


झारीरा- 

दीनां बहिर्वृत्तिनिवारणद्वारा ब्रह्मज्ञानं प्रत्युपपद्यत एवेति । मैवम्‌ । किमनेन व्यभिचारश्चोद्यते, 
किंबाऽन्यथासिद्धिः सम्भाव्यते, उत सा निश्चीयते । पक्षत्रयमसम्बद्धमित्याह द्वारमिति । 
अनु ० द्वारं तदिति बादिनः ॥ 
उपसत्तिं कथं बियुः 
तत्‌ अन्नादिकम्‌ । उपसत्ति ब्रह्मज्ञानार्थोपसत्त्युत्तरकालीनं गुरूपदेाप्रकारमित्यर्थः । 
कथम्‌ इत्याक्षेपे, न विद्युरित्यर्थः । गुरूपदेझाप्रकाराज्ञानविजञम्भितेयं झाङ्केति भावः । तत्कथं 
न विद्युरित्यत आह उपसन्नायेति। 
उपसन्नाय हि त्रिशः । 
वक्तव्यं ब्रह्म गुरुणा चतुर्वारमथापि बा ॥ 
सकृद्धेत्यागमा ब्रूयुः सम्प्रदायविदोऽपि च। 
ब्रह्म एव वक्तव्यम्‌, न पुनर्यत्कित्रित्‌ । अबोधेऽपि पुनः पुनः तदेव शाब्दान्तरेण 
(शब्दान्तरेण तदेव) वक्तव्यम्‌ । द्वारं च द्वारतयैव वक्तव्यम्‌, न तु तदात्मकत्वेन । न हि 
धूमोऽग्र्यात्मकत्वेन प्रदइर्यते । चन्द्राद्युदाहरणमप्यसिद्धमेवेति । आगमा वेदाः । सम्प्रदाय- 
बिदः स्मृतीतिहासपुराणकर्तारः । अपिचौ इतरेतरसमुच्चयार्थौ । 
'तर्हि उपदेशप्रकाराज्ञतया बरुणोऽन्यदुपदिरातीत्यस्तु । मैवम्‌ । लोकपालस्यैताब- 
ज्ज्ञानाभावासम्भवादि 'त्याइायेन द्वारोपदेशदाङ्कानिराकरणमुपसंहरति तदिति । 
तयत्किश्चित्कथं ब्रूयादुपसन्नाय दिक्पतिः ॥ 
तत्‌ तस्मात्‌। यत्किञ्चिद्‌ द्वारम्‌। 
परि०-- किमनेनेति । 'द्वितीयाचन्द्रप्रश्न' इत्यादिकथमेनान्नादिकं ब्रह्म भवितुमर्हति । ब्रह्मप्रशोत्तरत्वात्‌ । 
यत्‌ यत्रश्चोत्तरं तत्तद्भवतीति विवक्षितानुमाने शाखादौ व्यभिचारः शङ्कयत इत्यर्थः । सा असिद्धिः । 
सु ० नन्वब्रह्मैव ब्रह्म पृष्टवते बरुणेनोक्तं व्यामोहनायेति किं न स्यादित्यत आह 


न वदेदिति । 
अनु०-- 


न बदेद्धहा च कथं मायावी न हि वारिराट्‌। 
किम्‌ आक्षेपे, ब्रह्म वदेदित्यर्थः । तत्र हेतुः 'मायावी न ही'ति, आप्तत्वादित्यर्थः । 

विवक्षितार्थतत्त्वज्ञान हि वरुणस्य दिक्पते: प्रसिद्धम्‌। अविप्रलम्भकत्वं च पितृत्वात्‌। 
भुगोब्रह्मज्ञानयोग्यत्ात्‌ । उपसन्नायेति प्रसङ्कदोषस्य निरस्तत्वात्‌ । वारिराडिति भूताभिमानि- 
त्वेनोक्तस्याप्टुकरणत्वासम्भवात्‌। विवक्षायाश्चोपदेशादेव सिद्धेः । अत एव श्रुतिः 'वारुणि:- 
(वरुणं) पितरमुपससारे'त्याह । | 

तदनेनापेन ब्रह्मप्रश्नोत्तरत्वेनोक्तत्वमन्नादीनां ब्रह्मत्वे हेतुरित्युक्तं भवति । 

“ननु वरुणेनोक्तेष्वन्नादिष्वन्नप्राणमनांसि सन्तु ब्रह्मस्वरूपाणि, अन्नादिशब्दाना- 
मत्तृत्वाद्यर्थतया5नुपपत्त्यभावात्‌; चक्षु:श्रोत्रवाक्शब्द तु कथं ब्रह्म स्यात्‌, चक्षुरादिशब्दानां 
'चष्टेऽनेनेति चक्षुः, शृणोत्यनेनेति श्रोत्रम्‌, बदत्यनयेति वागि'ति करणार्थत्वात्‌, ब्रह्मणश्च 
करणत्वानुपपत्तेरि"ति चेन्न, कर्तर्यपि तद्वदयुत्पत्तिसम्भवादित्याह चष्ट इति । 

चष्ट इत्येव तचक्षुः श्रवणाच्छोत्रमुच्यते ॥ 
बचनादेव बागब्रह्म 

एबशब्देन करणसाधनतां निराकरोति । 

किञ्च 'यतो वा इमानि भूतानि जायन्ते' इति सकलभूतानां सृष्टिस्थितिसंहारकारणत्वं च 
ब्रह्मलक्षणमन्नादिषूपदिष्टम्‌ । ततश्वेतद्ह्मेत्याह सृष्टीति । 

सृष्टिस्थित्यादिकारणम्‌। 
यतः सृ्यादिकारणमुक्तमतोऽपि ब्रह्मेति सम्बन्धः । 
ननु तथाऽपि नानुवाकद्धयोक्तमेक वस्तु भवितुमर्हति, सङ्घयाभेदात्संज्चामेदाच् । पूर्व 


खल्वन्नमयादयः पञ्चोक्ता, न चक्षुःश्रोत्रवाचः; उत्तरत्र चान्नादय: षट्‌, न विज्ञानानन्दाबिति; 
तत्राह तथ्चेति । 


तब बाधूलशञाखायामष्टरूपमुदाहतम्‌ ॥ 
बिज्ञानानन्दसहितं पृथक्‌ सृष्ट्यादिलक्षणे: । 


चशब्दो हेत्वर्थः । यस्मात्‌ बाधूलशाखायाँ बिज्ञानानन्दसहितं तदन्नादिषरकमिति 
अष्टरूपं ब्रह्मतया उदाहृतम्‌ । तस्मात्तदनुसारेण प्रथमानुवाके चक्षुरादित्रयस्योत्तरत्र विज्ञाना- 


नन्दयोरध्याहारेण सङ्कासं्नैक्यं भविष्यतीति भाव: । हेत्वन्तरसमुचये वा चशब्द: । अत्रापि हि 


'विज्ञानं ब्रह्मेति व्यजानात्‌', 'आनन्दो ब्रह्मेति व्यजानादि 'त्यत्तरबाक्यपर्यालोचनयाऽपि ह्यत्र 
विज्ञानानन्दयोरध्याहारो गम्यते । न हि 'अन्यद्वरुणेनोपदिष्ट भूगुस्त्वन्यद्वत्यजानादि'ति युज्यते। 
ननु वाधूलशाखोक्तमपि कुतो ब्रह्मेत्यत आह पृथगिति । अनेकशाखाविदामेवात्र 
सम्यगधिकारज्ञापनायैतदुक्तम्‌। 
ननु वाधूलशाखायामिवात्रोभयत्राष्टकमेव कस्मान्नोक्तमित्यत आह आबापेति। 
आवापोद्वापतः शाखा यत आहुः परं पदम्‌ ॥ 
कचिदन्यत्रानुक्तावापेन क्कचिदन्यत्रोक्तोद्वापेन क्कचिदुभयतया करचित्सामग्र्येण परमे- 
श्वरस्वरूपं प्रतिपादयन्तीति शाखानां स्वभावो यतोऽतो न कश्चिद्विरोध इति। 
परि०-- यस्माद्वाधूलराखायामित्यादि । “तस्माद्वा एतस्मादन्नरसमयात्‌ अन्योऽन्तर आत्मा वाढ्यय: । 
तस्माद्वा एतस्माद्वाब्मयादन्योऽन्तर आत्मा चक्षुर्मयः तस्माद्वा एतस्माञनक्षुर्मयादन्योऽन्तर आत्मा श्रोत्रमयः तस्मा- 
' त्राणमयः तस्मान्मनोमयस्तस्माद्विज्ञानमयस्तस्मादानन्दमय' इति हि वाधूलशाखेति तत्तप्रदीपोक्तरीत्या अष्टरूपो- 
क्तिस्तत्र ध्येया । हेत्वन्तरमेवाह अत्रापि हीति । एतदुक्तमिति । अन्यथा पृथकृसृष्टचादिप्रतिपादकवाक्यान्युदाहृत्य 
प्रदर्शयेदिति भावः । क्कचिदन्त्रानुक्तावापेनेत्यादि । यथा ब्रह्मयल्लचामनुक्तस्य चक्षुरादेः भूगुवल्यामावाप: प्रक्षेप: 
भूगुवलुयामुक्तस्य चक्षुरादे््र्मवलुचामुद्वापोऽनुक्तिः भृगुवलुचामेवा (न्यत्र) नुक्तस्य चक्षुरादेरवापोऽन्यत्रोक्तस्य ज्ञाना- 
देरद्वाप इत्युभयथा क्कचिद्वाधूलशाखायां सामग्र्येणेति विवेकः । 
सु ० ननु तथाऽपि वरुणोपदिष्टानामन्नादीनां ब्रह्मत्वं नोपपद्यते, 'तद्विज्ञाय पुनरेव 
बरुणं पितरमुपससार' इति लब्धोपदेशस्यापि भृगोः पुनरुपसरणबचनात्‌ । पूर्वोक्तस्यैव 
ब्रह्मत्वे ‘अधीहि भगबो ब्रह्मेति पुनरुपसरणं व्यर्थं स्यात्‌ । अनेन तु ज्ञायते न पूर्वोपदिष्ट 
ब्रहमेति। यथा हि “कश्चित्सुवर्ण याचितबते रजतं ददाति, सोऽपि गृहीत्वाऽऽलोच्य पुनः(पुनः) 
सुवर्ण देहीति याचते, तेन पार्श्वस्थो जानाति प्राग्वत्तमन्यदेव किक्चिन्न सुवर्णमि'ति । 
तथेहापी” त्याइाङ्कां परिहरति यत इति । 
अनु ० यतो भूतानि जायन्त इत्याचैर्लक्षणैः स्वयम्‌ । 
लक्षितं गुरुणा पश्चात्तपसैबापरोक्षितम्‌॥ 
इृष्देकेकस्बरूपं तु समस्तोत्तानुदर्शनम्‌ । 
इच्छताऽऽज्ञां गुरोः प्राप्य तपसैबापरोक्षितम्‌ ॥ 
अब्रह्मेत्येब बदतां श्रुतहान्यश्रुतग्रहो । 
साक्षालक्षणतां प्राप्ताबिति लज्जा तदुक्तिषु ॥ 

अयमर्थ: न पुनरुपसरणान्यथा5नुपपत्त्या पूर्वोपदिष्टस्याब्रह्मत्व कल्प्यम्‌, पुनरुपसरण- 
स्यान्यथोपपत्तेः । तथा हि। वरुणो ह्युदेशलक्षणाभ्यां भृगवे ब्रह्मोपदिइयोवाच 'न श्रवणमात्रेण 
कृती भवान्‌, श्रवणमात्रस्य ब्रह्मसाक्षात्कारासाधनत्वात्‌, साक्षात्कारस्यैव मोक्षसाधनत्वात्‌ । 
अतस्त्वया मनननिदिघ्यासनरूपं तपः करणीयमि'ति । स चैवमुपदिष्टाष्टरूपो युगपत्सर्वस्य 
साक्षतकर्तुमाक्यत्वान्मनननिदिध्यासनाभ्यामन्नाख्यं भगवद्रूपं साक्षात्कृत्य गुरुप्रसादळब्ध- 
मपूर्वतमं धनं तस्मै निवेदयितुं प्राणाख्यरूपान्तरसाक्षात्काराय मनननिदिध्यासने चिकीर्पुर्गुरो- 
नुज्ञामादातुं च पुनर्गुरुमुपससार । एवं रूपान्तरेऽपि । तत्र अनुजानीहीति वक्तव्ये यदधीहि 
भगवो ब्रह्मेति बदति तदहङ्कारनिरासार्थमिति । 


नन्वेवमस्त्वर्थापत्तिरन्यथोपपत्त्यो (त््यु)पक्षीणा, तथाऽपि किं पूर्वस्याब्रह्मत्वात्पुन- 
रुपसरणम्‌ उतोक्तरीत्याऽनुज्ञानार्थमिति सन्दिह्यते । सन्देहे चान्नमयादीनां न ब्रह्मत्वावधारणं 
सम्भवतीति । मैवम्‌, 'यतो वा इमानि भूतानि जायन्त’ इत्यादिलक्षणयोगात्तपसैवापरोक्षि- 
तत्बलिङ्गाच्चोत्तरपक्षावधारणोपपत्ते: । 


न हि देहादाविदं लक्षणं सम्भवतीति । न च तस्य स्वभावसिद्धज्ञानस्य साक्षात्काराय 
तपोऽपेक्षितम्‌ । किञ्ज पूर्वस्याब्रह्मत्वेन पुनरुपसरणे स तपस्तस्वाऽन्नमब्रह्ेति व्यजानात्‌, 
नान्नाद्धथेब खल्वित्यादि ब्रूयात्‌, एवं ब्रह्मत्वज्ञापकेघु श्रुतेष्वप्यश्रुतमब्रह्मत्वं कल्प्यतां श्रुतहानि- 
श्रुतग्रहापत्तिश्च स्यादित्यलम्‌, निर्दलपक्षप्रतिक्षेपेऽस्माकमेव लज्जा जायत इति। 


अक्षरार्थस्तु स्फुर एब ॥ सूत्राक्षराणामनानुगुण्यं तु भगवता न व्युत्पादितम्‌, तस्य 
परेण स्वयमेवाङ्गीकृतत्वात्‌ । यो हि स्वयमेव स्वव्याख्यानस्यास्वारसिकत्वं मन्यते, तं प्रति 
तद्कयुत्पादनं मृतमारणमिव निराकर्तुरेब लज्जाकरम्‌ । अत एवाह । इति प्रकारेण तदुक्तिषु 
विषयभूतासु दूषणाभिधानेऽस्माकमेव लज्जा इति। 

परि०--- मूलपदेत्क्तराझानिरासस्याप्रतीतेर्व्यनक्ति अयमर्थ इत्यादिना । अर्थापत्तिरन्यथोपपत्त्येति । 
क sedan । अक्षरार्थं इति । यत इत्यादि मूलस्येति योज्यम्‌ । 
स्वयमेवाङ्गीकृतत्वा । 'गुणे त्युक्तत्वादिति भावः । इतिपदं पूर्व हेत्वर्थकं F 
प्रकारार्थतयापि व्याख्याति इति प्रकारेणेति । ॥ म 

सु०--यच्च 'भेदव्यपदेशाच्चे ति सूत्रं व्याख्यायोक्तं परेण "मिथ्याभूतं जीवात्मपरमात्म- 
भेदमाश्रित्य भेदव्यपदेशाब्चेत्युक्तमि'ति तदनुपपन्नमिति भावेनाह समीप इति । 

अनु०- समीपे सह भोगस्य मुक्तित्बेनोक्तितोऽसकृत्‌। 
भेदो जीवेशयोर्मिथ्येत्येव मिथ्या स्वयं भवेत्‌ ॥ 
'एतमानन्दमयमात्मानमुपसङ्म्ये'त्यादौ परमेश्वरस्य समीपे । 'सोऽश्रुत' इत्यादौ तेन 
सह । न हि सामीप्यं साहित्यं च भेदेन विनोपपद्यते । न च मोक्षेऽपि शिष्यमाणं मिथ्या 
भवितुं युक्तम्‌, आत्मस्वरूपस्यापि मिथ्यात्वप्रसङ्गात्‌। 
अथवा 'भेदव्यपदेशादि'त्युक्ते मिथ्याभेदोऽयं किं न स्यादित्याकाङ्कानिरासार्थत्वेन 
'अस्मिन्नस्य च तद्योगं शास्ती'ति सूत्रं प्रकारान्तरेण व्याख्याति । 
एवं पञ्नकोशावादिनां मायावादिनां व्याख्यां निराकृत्य ये तु भास्करादयो यथाश्रुत- 
सूत्रानुसारिणः 'अन्नमयादयश्चत्वारः कोशाः, आनन्दमयस्त्वेक एव परमात्मे'ति व्याचक्षते, 
तन्मतमतिदेरीन निराकरोति एतेनेति । 
एतेन मयटश्रैब द्वैविध्येनार्थकल्पनात्‌। 
तदन्येषां मतमपि सत्संसत्सु न भासते ॥ 
एतेनेब अन्नमयादीनां पञ्चानामपि ब्रह्मत्वोपपादनेन। तदन्येषां पञ्चकोदात्ववादिभ्यो- 
ऽन्येषां चतुष्कोहावादिनाम्‌ । सत्संसत्सु विद्वत्सभासु । 
अधिकं चात्र दोषमाह मयटो द्वैविध्येनार्थकल्पनाचेति । 'अन्नमयादिषु विकारार्थत्व- 
मानन्दमये प्राचुर्यार्थत्वमि'ति यदत्र नियामकमुक्तं तत्प्रागेव निराकृतमिति । ननु प्राणमय एव 
विकारप्रक्रमो भग्नः । तर्हि तत्र (तत्र तर्हि) प्रत्ययस्य स्वार्थिकत्वकल्पनादधिको दोषः स्यादिति। 
परि०--- यदत्र नियामकमुक्तमिति । सर्वन्तरत्वादिरूपं यत्नियामकमुक्तं तत्‌ ततोऽपि ब्रह्मपुच्छमिति 
पुच्छब्रह्मणः श्रवणादित्यादिना निराकृतमित्यर्थः । 
सु०-- ननु सून्व्याख्यामुपक्रम्य परापव्याख्यानिराकरणम्‌ असङ्गतमिति चेन्न, 
स्वव्याख्यानदार्द्यार्थत्वादिति भावेनाधिकरणार्थमुपसंहरति अत इति । 
अनु०-- अतो नारायणो देवो निइरोषगुणबाचकैः । 
गुणिसामान्यवचनैरपि मुख्यतयोदितः ॥ 
गुणिसामान्यवाचिनां गुणवाचिनां च इाब्दानां समन्वयाय परृत्तेऽप्यधिकरणेऽधि- 
करणसिद्धान्तन्यायेन सिद्धमप्यर्थान्तरमृपसंहरति अध्यात्मगैश्चेति । 

अध्यात्मगैश्र प्राणायैस्तथैब ह्याधिभूतगै: । 
अन्नादिशब्दैर्भगवानेको मुख्यतयोदितः ॥ 
अत एव नाधिकरणोपक्रमविरोध इति । 


परि० - अधिकरणसिद्धान्तन्यायेनेति । सिद्धान्तो हि स्वतन्त्रप्रतितन्त्राधिकरणाभ्युपगमभेदेन चतुर्धा । 
तत्र कस्यचिदर्थस्य सिद्धावनुषङ्गतः सिद्धोऽर्थोऽधिकरणसिद्धान्तः । यथा कर्तृसिद्धौ सार्वज्ञसिद्धि: । तेन न्यायेनेत्यर्थः । 
नन्वधिकरणोफक्रमे 'गुणिसामान्यवाचिनां गुणवाचिनां च प्रथममाह देवस्समन्वयं इत्यत्रैतदधिकरणसमन्वेतव्यराब्द- 
विमाजकोपाधेरुक्तत्वादाध्यात्मिकादिशब्दानां तदनाक्रान्तानामत्र समन्वये उपक्रमविरोध इत्यतो बक्ति अत एवेति। 
आध्यास्मिकादिशब्दसमन्वयस्यानुषङ्किकत्वादेव न गुणिसामान्यवाचिनामित्युपक्रमविरोध इत्यर्थः ॥ 


सु०-- 'समस्तैर्गुणिसामान्यवाचकैर्गुणवाचकैरध्यात्मविषयैः(च) प्राणवागादिभि- 
रधिभूतविषयैश्चान्नौषध्यादिभिरराब्दैर्भगवानेव मुख्यतयोदित' इत्युपसंहारो नोपपद्यते, अस्या- 


थस्य प्रागनुक्तत्वात्‌। 


ननूक्तमुपलक्षणपरोऽयमानन्दमयइाब्द इति । सत्यम्‌ । उपलक्षणं हि प्रकृतोपयुक्त- 
स्योपपन्नस्य चार्थस्य भवति, अन्यथाऽतिप्रसङ्गात्‌ । न चैतेषां सर्वराब्दानां मुख्यया वृत्त्या 
भगवदेकवाचित्बसमर्थनं प्रकृतोपयुक्तं नाप्युपपन्नम्‌। तथाहि । जन्माद्यस्य यत इति सूत्रे जग- 
जन्मादिकारणत्वादीन्यष्टौ लक्षणानि ब्रह्मणोऽभिहितानि । तत्रैव शास्त्र प्रमाणमुक्तं तृतीयसूत्रे । 
समन्वयसूत्रे च तेषामेव वाक्यानां ब्रह्मणि समन्वयः प्रतिज्ञातः । अतो जगञ्जन्मादिकारणत्वं यत्र 


यत्र प्रतीयते तेषामेब वाक्यानां परमेश्वरे समन्वयसमर्थनं प्रकृतसङ्गतम्‌, न सर्वेषाम्‌, सर्वत्र 
जगञ्जन्मादिकारणत्बप्रतिपादनाभावात्‌। 


किञ्च यन्निष्ठतया जगञ्जन्मादिकारणल्वं प्रतीयते तद्वाचिनः शब्दस्य यया कयाचन वृत्त्या 
भगवत्परत्वे समर्थितेऽपि लक्षणस्यातिव्यासतिः परिहियत एव । न हि गङ्गापदलक्ष्यस्य तीरस्य 
घोषावासत्वं न सिद्ध्यति । अतो मुख्यवृत्तिसमर्थनस्य क्कोपयोगः। 


नोपपद्यते च सर्वशब्दानां भगवत्येव मुख्यवृत्तिसमर्थनम्‌। रूढियोगौ हि मुख्यवृत्ती । 
तत्रापि योगाद्रूदिर्बलवती । न च इाब्दानां भगवति रूढिरस्त्ति, किन्तु तदितरत्रैव । योगस्तु 
सम्भवति, तथाऽपि स तदितरसमानः । तथा चार्थान्तर एव मुख्यवृत्तयः आाब्दाः, रूढेर्योगस्य च 
सत्त्वात्‌, नेश्वरे, योगमात्रस्य कथत्रित्सम्भवात्‌। 


अतः सूत्रकारस्य सकलदाब्दानां मुख्यया वृत्त्या भगवत्येव समन्वयसमर्थने सङ्गत्युप- 
पत्त्योरभावादपव्याख्यानमेतदित्यादाङ्कघ सङ्गतिं तावददर्शयति जन्मादीति । 

अनु०-- जन्मादस्येति सूत्रेण गुणसर्वस्वसिद्धये । 

ब्रह्मणो लक्षणं प्रोक्त 

'अथातो ब्रह्मजिज्ञासेति प्रथमसूत्रे ब्रह्मशब्देन जिज्ञास्यस्य सकलगुणपूर्णत्वं जीवादि- 
व्यावृत्त्यर्थमुपात्तम्‌ । जन्माद्यस्य यत इति द्वितीयसूत्रेण तत्सिद्धये जगञ्जन्मादिकारणत्वं ब्रह्मणो 
लक्षणं प्रोक्तम्‌ । अतः सूत्रद्वयेन साध्यतया साधकतया चानन्दादिसकलगुणपूर्णत्वं जग- 
जन्मादिकारणत्वं च प्रकृतमिति। विवृतं चैतत्पूर्वमस्माभिः। 

किमतो यद्येवमित्यत आह शास्त्रमूलमिति । 

शारत्रमूलं यतस्ततः ॥ 


तदुभयं प्रधानमप्रधानं च लक्षणमनुमानादिनाऽतिव्यासतौ शङ्कितायां तन्निवृत्त्यर्थं तृतीय- 
सूत्रे शास्त्रमूलं शास्रैकप्रमाणकमुक्तं यतस्ततश्चतुर्थे सूत्रे शासतरस्यान्यपरत्वराङ्कायां सर्वशब्दानां 
भगवत्यन्वयः प्रतिज्ञातुमुचितो न कतिपयङाब्दानामिति रोषः । 

सर्वगुणपूर्णत्वे शास्रस्य प्रमाणतयाऽभिधानेऽपि कुतः सर्वराब्दसमन्वयः प्रतिज्ञातव्य 
इत्यत आह अन्बय इति। 

अन्वयः सर्वहान्दानां गुणसर्वस्बबेदकः ॥ 

यतः सर्वशब्दानामन्वय एव गुणसर्वस्ववेदको न कतिपयराब्दानाम्‌, अतः सर्वशास्त्राद्‌ 
गुणसर्वस्वसिद्धये स एव प्रतिज्ञातव्य इति सम्बन्धः । अन्यथा यस्यैव शब्दस्य समन्वयो न 
प्रतिज्ञायते तदर्थो गुणो न भगवति (भगवति न) सिद्धचेदतिव्यासिश्च स्यात्‌ । प्रतिज्ञाते च 
समन्वयसूत्रेण सकलशब्दसमन्वये तत्प्रप्चनं सूत्रकारस्य कथमसङ्गतं भवतीति । 

एतेन मुख्यवृत्तिरपि सङ्गता द्रष्टव्या, तस्या अपि समन्वयसूत्रे प्रतिज्ञातव्य (तत्वात्‌)- 
त्वात्‌, अमुख्यबृत्तौ तदभिधेयगुणालाभप्रसङ्गात्‌, अभिधेयेऽतिव्यासिप्रसङ्गाञ्चेति। 


परि०-- उत्तरमूलवतारयति समस्तैरित्यादिना सङ्गतिं तावद्र्शयतीत्यन्तेन । अतिव्यासिश्च स्यादिति । 
तच्छन्दार्थगुणवत्यन्यस्मिन्निति योज्यम्‌ । गुणानां प्रत्येकमेव लक्षणत्वादिति भावः । अतिव्याप्तिरत्र भगवतोडन्यत्रैव 

दतिया । यदा केषाशिच्छव्दानामेव समन्वयप्रतिज्ञाने तत्त्छव्दप्रवृत्तिनिमित्तभूतकतिपयगुणवत्त्ममेव भगवतो 
लक्षण स्यान सर्वगुणवत्त्वं तचच ब्रहमण्यसमन्वितशब्देषु कतिपयशब्दवाच्येइपि गतमित्यतिव्याप्तिरित्यर्थः । अभिधेये- 
उतिव्याप्तीति । अत्राप्पतिव्यापिरन्यत्रैव वृत्तिर्घ्येया । 

सु०--एवमसङ्गति परिहृत्य यदुक्तं परेण 'न परमेश्वरस्यैव सर्वदान्दमुख्यार्थत्वं युक्तम्‌, 
योगस्य परमेश्वर इवान्यत्रापि सम्भवात्‌, ईश्वरे रूढेरभावेनान्यत्र तदाधिक्यादि'ति । तत्र 
योगस्योभयत्र साम्यं तावन्निराकरोति शाब्देति । 

अनु०- श्दप्रवृत्तिहेतूनां तस्मिन्मुख्यसमन्बयात्‌॥ 

नद्रादिशब्दप्रृततिहेतूनां परमैश्वर्यादीनां तस्मिन्परमेश्वरे मुख्यसम्बन्धादिन्द्रादि- 
गाब्दानां तद्वाचकत्वमेव । तस्यैव हि परमैश्वर्यमनवधिकं स्वतन्त्रं च । अन्यत्रापि तथा 
चेत्को विशेष इति तत्रोक्तम्‌ अन्यार्थेष्बिति । 


अन्वार्थेष्बल्पता हेतोस्तन्निमित्तत्वतस्तथा । 
तद्वाचकत्वं शब्दानां 
यतः अन्यार्थेषु पुरन्दरादिषु हेतोः शब्दप्रवृत्तिहेतोरैश्वयदिः अल्पता, देशतः कालतः 
स्वरूपतश्च साबधिकत्वात्‌, अल्पस्यापि भगनन्निमित्तत्वाञ्चेति। एतदुक्तं भवति। अवयवार्थ- 
मनुसृत्य वृत्तिर्हि योगः । अवयवार्थश्च यथा यथोत्कृष्यते तथा तथा योगवृत्तेरप्युत्कर्षेण 
भाव्यम्‌ । निमित्तवैचित्रये नैमित्तिकावैचित्र्यस्यानुपपत्तेः । अवयवार्थश्च परमेश्वरेऽनवधिकः 
स्वतन्त्रश्च, अर्थान्तरेऽल्पः पराधीनश्च । अतः कथं योगस्योभयत्र साम्यम । किन्त्वीश्वरे 
महायोगोऽन्यत्र योगमात्रमिति स एव शब्दमुख्यार्थ इति । i 
परि०-- तदाधिक्यादिति । तस्याः रुढेराधिक्यं तस्मादित्यर्थः । कथमेतेन शब्दप्रवृत्तीत्यादिमूलेन योगस्य 
साम्यशङनिरास इत्यत आह एतदुक्तं भवतीति । यद्यपीदं समाकर्षाधिकरणे व्युत्पाद्य तथापि शिष्यहिताय 
प्रसङ्गादत्रोक्तम्‌। 


सु०-- यदुक्तमीश्वरे शब्दानां रूढिर्नास्तीति तन्निराकरोति बहुलेति । 
अनु०--- बहुलातिप्रयोगतः | 
रूढमित्येव साध्यं स्यात्‌ 
बहुलातिप्रयोगतो हेतोः शब्दजातं हरी रूढमेवेति साध्यं स्यात्‌ । अयं प्रयोग: । विमता: 
शब्दाः, हरी रूढाः, बहुलातिप्रयोगवत्त्वात्‌, नारायणादिशब्दवदिति । 

प्रयोगवत्त्वं च यौगिकेष्वमुख्येषु चास्तीत्यतो बहुलेत्युक्तम्‌ । अज्ञातमुख्येष्वमुख्ये- 
ष्वपि बहुलप्रयोगोऽस्तीत्यतः अतिप्रयोगत इत्युक्तम्‌ । पूज्यप्रयोगो हि अतिप्रयोगः । पूज्यता 
चाविवेकपूर्वकत्वाभावः । न च रूढयोगे रूढोपचारे(रो) रूढलक्षणायां व्यभिचार: , तत्रापि 
रूढिसद्भावेन सपक्षत्वात्‌। समाहारवृत्तयो हि ता: । 

नन्वसिद्धोऽयं हेतुः, इन्द्रादिशाब्दानां परमेश्वरे प्रयोगस्यैव अभावादित्यत आह 
रूढिरिति । 

सूढिहिं द्विविधा मता । 
अबिद्वद्विद्धदाध्येव 

अत्र रूढिः इति रूढिज्ञापको बहुलातिप्रयोगो लक्ष्यते । आप्तिः सम्बन्धः । तत्र 
अविद्वसम्बन्धिनो बहुलातिप्रयोगस्याभावेऽपि विद्वत्सम्बन्धिनो भावात्‌ न असिद्धिरिति 
भावः। 

परि०--- योगादिवृत्तर्लक्षणोदाहरणादिकं चतुर्थपादे व्यक्तं भविष्यति न च रूढयोग इति । रुढयोगे 
पडूजादिशब्दे रूढोपचारे चित्रलिखितसिंहादौ रूढलक्षणायां मञ्चाः क्रोशन्ति मार्गाश्चलन्तीत्यादौ रूढवृत्तेरभावेऽपि 
उक्तहेतुसत्त्वादिति भावः । सपक्षत्त्वादिति । रूढिमत्त्वरूपसाध्यस्यापि सत्त्वादिति भावः । कथमित्यत आह 
समाहारेति । नन्ववयववृत्तिरयोगोऽखण्डवृत्ती रूढिरिति । तथा रूढिर्हि मुख्यवृत्तिरुपचारादिरमुख्यवृत्तिरिति चतुर्थपादे, 
'प्रयोगमात्रबाहुल्यं रूढिरित्यभिधीयते' इत्यादिव्याख्यानावसरे वक्ष्यते । तथाच ते वृत्ती एकस्मिन्नर्थे एकस्य शब्दस्य 
विरुद्धे इति चेन्न । रूढियोगयोः यथाक्रमं पद्मत्वपङ्कजनिकर्तृत्वादिरूपभिन्नधर्मनियतयोरपि तद्वारा एकरिमेननर्थ सैन्ध- 
वादिशब्दवृत््योरिव समाहारसम्भवादुभयकार्यदर्दानस्य समाहारेणेवोपपत्तौ वृत्त्यन्तरकल्पनागौरवाच्चेति भावः । यत्तु 
न हि योगरूढ्योः समाहारो योगरूढिः येन विरोधः स्यादित्यादिचतुर्थपादीयसुधोक्तिः तदभिप्रायं तत्रैव विवरिष्यामः, 
अतो न विरोधः शङ्कथः । 

सु ० अस्त्वेवमीश्वरे(ऽपि) रूढिः इाब्दानाम्‌ । तथाऽपि लोकेऽपि तद्भावात्‌ 
साम्यमेब। ततश्च हरिरेव मुख्यवाच्य इति नोपपद्यत इत्यत आह मुख्येति । 

अनु ० मुख्या हि बिदुषां तु सा॥ 

बिदुषां बहुळातिप्रयोगानुमिता सा रूढिः मुख्या हि यस्मात्‌ 'तस्मान्न साम्यमि'ति 
शोष: । 

कथं मुख्यत्वमित्यत आह बिद्वदिति। 

विद्धदूढिर्बेदिका स्यात्सा योगादेव लभ्यते । 

वैदिकबहुलप्रयोगानुमिता हि विद्वद्रूढिरित्युच्यते । सा च लौकिकमात्रप्रयोगानुमिताया 
मुख्येति स्फुट्मेवेति। 

ननु वैदिकेति कथम्‌, टिहाणञ्‌ इत्यादिना डीपा भवितव्यम्‌ । मैवम्‌ । परमवैदिकत्व- 
ख्यापनार्थत्वात । अथवा वैदिकाः प्रयोगा अस्यां सन्ति ज्ञापका इति 'अर्श आदिभ्योऽच्‌' 
इत्यचि कृते वैदिकेति भवति । यद्वा वैदिकानां पुरुषाणामास्यादिति तत्प्रयोगात्सिद्धेति । 

हेत्वन्तरमाह सेति । ल्यब्लोपनिमित्ता पञ्चमी । यतः सा विद्वद्रूढिर्योगमविहायैबोप- 
लभ्यते । न त्वविद्वद्रढिवत्सङ्केततुल्यातोऽपि सा मुख्येति। 

परि०-- रिड्टाणजित्यादिनेति । वेदेन कृतेत्याद्यर्थ वेदहाब्दाद्वकि कृते ढस्येक इति इकादेशे कितिचे- 
त्यादिवृद्धौ यस्येत्यकारलोपे टिङ्गाणजद्वयसजूदप्नञूमात्रचृतयप्ठकूठञुकञूक्करप इति सूत्रेण डीप्प्रत्यये सति वैदिकीति 


स्यादित्यर्थः । अर्श आदिभ्य इति । अर्श'प्रभृतिशब्देम्यो मत्वर्थच्प्रत्यये यस्येति सूत्रेण वैदिकशब्दाकारलोपे- 
ऽकातान्तत्वादजाद्यतष्टाबिति टाप्प्रत्यये वैदिकेति ल्पमित्यर्थः । आस्यादिति। मुखादित्यर्थः । 


सु ० ततः किमित्यत आह तस्मादिति। 
अनु ० तस्मान्मुख्यार्थता बिष्णोः 


यस्मादेवं विष्णौ महायोगो मुख्या च रूढिः, अन्यत्र योगमात्रममुख्यरूढिश्च । तस्मा- 
त्सर्वशव्दमुख्यार्थता विष्णोरुपपन्नेति। 


उपसंहरति इति कृत्बेति । 


इति कृत्वा हृदि प्रभुः ॥ 
समन्वयं साधयति 


एतां सङ्गतिमेतां चोपपत्तिं ददि कृत्वा सूञरकृदानन्दमयोऽभ्यासादित्यरोषगुणिसामान्य- 
वाचकादिइब्दानां मुख्यया वृत्त्या हरौ समन्वयं साधयति, अतो ॥ 


परि०-- इति कृत्वा दृदीत्यत्रेतिशब्देन परामृश्यमान दर्शयति एतां सङ्गतिमिति । जन्माद्यस्येत्यादिनोक्तां 
शब्दप्रवृत्तिहेतूनामित्यादिनोक्तामुक्तामुपपत्ति 


चेत्यर्थः । एतस्य हृदि करणं च समन्वयसूत्रात्साध्यार्पकतया 
सर्वथान्यव्यावृत्तेरयोगेन महायोगविद्दद्रढिभ्यामेवान्यव्यावृत्तिलाभात्‌ । न चोदाहरणमात्रेऽ इति हृदयम्‌ । 


| तत्‌ । तस्योप- 
लक्षणमात्रत्वात्‌। 'न चैवमन्योऽन्तर आत्मानन्दमय' इत्यादिः य 


शरुतिष्वानन्दमयादिशब्दै:' पुख्यामुख्ययोर्मुख्ये सम्प्रत्यय' 


सङ्गतिं 

इति न्यायेनानन्दमयस्तत्वितिप्रतिज्ञाभागेनैव विषणु्रहणसूचनात्‌ अम्यासादित्यायुक्तिव्यर्थेति शङ्कयम्‌ । विष्णा- 
बानन्दमयादिदाब्दानां मुख्यार्थत्वस्य प्रतिज्ञांशमात्रेण सूचनेऽपि तस्य शब्दस्य तस्मिन्नर्थे तात्पर्यमस्तीत्यस्य 
तेनाप्राप्या तत्पर्यज्ञापनार्थत्वानाभ्यासादिति हेतूक्तिसार्थक्यान्मुख्यवृत्तिमवधार्य हेतूक्ते: प्रवृत्तत्वादिति । व्यक्तमेत- 
दुत्तरनयन्यायविवरणटीकायाम्‌ ॥ 


॥ इति आनन्दमयाधिकरणम्‌ ॥ १-१-६ ॥ 
श्र प्र तर 


॥ अथ अन्तःस्थत्वाधिकरणम्‌॥ १-१-७॥ 


सु०-- स्यादेतत्‌ । यदि 'आनन्दमयो5भ्यासादि'ति वदतः सूत्रकारस्यैतावानर्थो- 
ऽभिमतो भवेत्तर्हि तत एव गतार्थत्वात्‌ 'अन्तस्तद्वर्मोपदेशादि'त्याद्यधिकरणानामनुत्थानमेव 
स्यात्‌ । पदार्थान्तरविषयौ हि रूढियोगावाश्रित्यैव तत्र पूर्वपक्षप्रवृत्तिः । यथोक्तं भाष्ये । 
तत्रान्यविषयाया रूढेरविद्वद्रूढित्वेन भगवद्विषयाया विद्वद्रूढितो, योगस्य चाल्पभगबदधीन- 
प्रबृतिनिमित्तसापेक्षस्य निरबधिकापरतन्तरपरवृत्तिनिमित्तापेक्षान्महायोगादुपपादितमेव दुर्बल- 
त्वमिति कुतोऽधिकरणान्तरस्यावकाङाः । सत्यम्‌ । तथाऽप्यभ्य(प्यधि)धिकाराङ्कासद्भावेन 
अधिकरणान्तरारम्भोपपत्तिरित्याझायवांस्तावदधिकाराङ्राप्रवर्तनपूर्वकमन्तस्तद्धर्मोपदेशादि- 
त्याद्यधिकरणतात्पर्यं दर्शयति देवानामिति ॥ 


ब्र९सू०--- ॥ ॐ अन्तस्तद्धर्मोपदशात्‌ 3० ॥ 


अल भन देवानां तत्र झक्तताम्‌। 
आशङ्कघ तत्र रूढि च तच्छन्दानामपि स्वयम्‌ ॥ 


तैत्तिरीयाः पठन्ति, ‘अन्तःप्रविष्ट कर्तारमेतमन्तश्चन्द्रमसि मनसा चरन्तम्‌। सहैव सन्तं 
न विजानन्ति देबा' इति । तत्र संशय:, किमयमन्तःप्रबिष्टः परमात्मोतान्य इति । अन्य इति 
तावत्प्रापतम्‌। कुतः। 'इन्द्रो राजा जगतो य ईशे । त्वष्टारं रूपाणि विकुर्वन्तं विपश्चितं बरहन्द्रमग्ि 
जगतः प्रलिष्ठाम्‌ । दिव आत्मानं सवितारं बृहस्पतिमि'तीन्द्रादिश्रुतेः, 'सप्त युञ्जन्ति रथमेक- 


चक्रमि' त्यादित्यलिङ्गाञ्च । 'अन्न ब्रह्मे'त्यादिश्रुत्या तद्धेुव्यपदेशादिलिङ्गेन चातीताधिकरणेन 
निर्णयः कृतः । न चेन्द्रादिश्रुतिरन्यत्र नेतुं शक्यते, पुरन्दरादिषु रूढत्वाद्योगिकत्वाच ॥ 


430 श्रीमन््यायसुधा-परिमळसमेता (प्रथमाध्याये 


परि०- यथोक्तं भाष्य इति । 'इन्द्रो राजेत्यादिभिरन्यः प्रतीयत इति 'स च प्राणः प्रसिद्धर्वायुरित्याप- 
तीत्याचुक्तेरिति भावः । इन्द्रत्वष्ट़रिसबितृबृहस्पतिप्रापकश्रुती: क्रमेणाह इन्द्रो राजेत्यादिना । ब्रह्मेति प्रथमान्तं 
चतुर्मुखवाचि 'नपसान्वविन्ददि तिवाक्यरोषस्थक्रिययान्वेति । सप्ाश्चत्वैकचक्ररथलिङ्गे आह सप्तेति । इत्यादि- 
श्रुत्येति । अन्नमयादि प्रत्यायकान्नादिसमानाधिकरणब्रहाश्रुत्येत्यर्थः । एतेन पूर्वसिद्धान्तन्यायेन पूर्वपक्षप्रवृत्तेः 
ूर्वणास्याऽऽपवादिकी सङ्गतिरपि सूचिता । ननु तत्र थ्रुतिलिङ्कान्येक ब्रह्मैव निर्णाययन्ति । अत्र तु श्रुतिलिङ्गानि 
नानाकोटिप्रापकाणीति कथं निर्णयं कुर्युरिति चेन्न । ब्रह्मान्यत्वेन निर्णयकरणसम्भवात्‌ । अत एव प्रागुतान्य इति 
संशायकोटिरक्ता । तेषामेकत्वस्य वक्ष्यमाणत्वाच्चेति ध्येयम्‌ । 


सु०-_ ननूक्तमत्रान्यत्र रूढेरविद्वत्सम्बन्धित्वाद्योगस्य च परमेश्वरायत्ताल्पनिमित्त- 
त्वात्‌ अमुख्यतेति । सत्यम्‌ । तदन्नौषध्यादिपदार्थषु स्यात्‌, न तु पुरन्दरादिषु, तत्रेन्द्रादिशब्द- 
प्रवृत्तिनिमित्तस्य परमैश्वयदिरनबधिकस्यापरायत्तस्य विद्यमानत्वेन मुख्ययोगोपपत्तेः । 
अशक्तेषु खलु सामन्तादिष्वैश्वर्यादिकमल्पं परायत्तं च भवति । देवास्तु अप्रतिहतराक्तयः 
कथमेवं भवेयुः । तथा च श्रुतिः, 'इन्द्रो वै देवानामोजिष्ठ' इत्येवंजातीयका ॥ रूढिरपि 
पुरन्दरादिष्विन्द्रादिइाब्दानाम्‌ इन्द्रस्य नु वीर्याणि प्रबोचम्‌' इत्यादिमन्त्रेषु बहुलप्रयोगदईनिन 
विद्वत्सम्बन्धिनी मुख्यैव । तेषामतत्परत्वे तद्यजनादौ विनियोगानुपपत्तेः । न च स्वतन्त्रा- 
नवधिकैश्वर्यादिकमनेकेषां विरुद्धमिति वाच्यम्‌, इन्द्रादीनां परमेश्वरात्मकत्वात्‌, स एव हि 
कार्यवशात्त्तदुपाधिभेदभिन्नस्तास्ताः संज्ञा लभते। 


कुत एतदिति चेत्‌ । एतत्प्रकरणगतवाक्यशाबल्यान्यथाऽनुपपत्त्येति तावद्‌ ब्रूमः । 
तथाहि । 'अइश्येञ्नात्म्य' इत्यानन्दमयलक्षणत्वेनोक्तमरृङ्यत्वमिह 'न विजानन्ति देवा’ 
इत्युच्यते । समानाधिकरणानि चेन्द्रादिश्रुतिलिङ्गानि ॥ न चैकं बाक्यमनेकविषयं (सं) भवति 
व्याघातात्‌ । यथोक्तम्‌ । 'अर्थेकत्वादेकं वाक्यं साकाङ्क चेद्विभागे स्यादि'ति । न चात्रैकोपा- 
दानेनापरपरित्यागे कारणमस्त्ति। तथा च पुराणवाक्यम्‌, 'अहं भवो भवन्तश्च सर्व नारायणा- 
त्मकमि' त्यादि । अत एव भेदव्यपदेरास्तदितरविषयो व्याख्येयः । न चैवं सति विनिगमने 
कारणाभावः, अनुपहितधर्माणामुपहिते संभवाद्वैपरीत्यस्यासंभवात्‌। 

तस्मादिन्द्रादय एवान्तःप्रविष्टत्वेन प्रतिपाद्यन्त इति । 


एवं देवानाम्‌ इन्द्रादीनां तत्र स्वतन्त्रानवधिकेन्द्रादिशब्दप्रवृत्तिनिमित्तवत्तायां 
शक्तताम्‌ । ततश्चेन्द्रादिरब्दानां तत्र महायोगवृत्तिमिति रोषः । तथा तच्छन्दानाम्‌ इन्द्रादि- 

ब्दानां तत्र पुरन्वरादि(षु) देवेषु स्वयमपि साक्षादपि विद्वत्सम्बन्धिनीमपीति याबत, रूढि च 
| ` 

परि०-- तदन्नौषध्यादिपदार्थेषु स्यादिति । एतञ्च सर्वभूतभौतिकाचेतनस्वभावस्येज्ञाधीनत्वादि- 
व्युत्पादनं बक्ष्यमाणाकाशनये व्युत्पत्स्यमानं हृदि कृत्वोक्तम्‌ । न पूर्वनये सिद्ध कृत्वा । पूर्वत्राचेतनस्येशाधीन- 
त्वासाधनादुत्तराधिकरणपू्वपक्षनुवादप्रसङ्गाच्च । तथैवाकाशनयचन्द्रेकोक्तेरिति ज्ञेयम्‌ । इत्युच्यत इति । देवा अपि 
न जानन्ति किम्वन्य इति कैमुत्येनादृइयत्वप्रतीतेरिति भावः । व्याधातादिति । ननु कथं व्याघातः । यद्येकं वाक्य- 
रित्यस्य एकविषयकमित्यर्थः स्यात्तदा व्याघातः । तदेव कुत इत्यतो द्वितीयाध्यायाद्यपादीयजैमिनिसूत्रं संवादयति 
यथोक्तमिति । अर्थस्य प्रतिपाद्यस्यैकत्वादेकं वाक्यम्‌ । यावद्भिः दाब्दैरेकोऽर्थः प्रतिपाद्यते तावान्‌ शब्दसमूह: 
एकवाक्यं न केबलमर्थैक्यं एकवाक्यतायां तन्त्रम्‌ । किन्तु विभागे कस्यचिच्छव्दस्यापगमे सति साकाङ्क 
चेत्रयुज्यमानशब्दजातं तदात्मकं वाक्यमिति । यथा घटोऽस्तीति वाक्यपदजातं एकवाक्यं एकार्थवोधकत्यात्‌ । 
अनयोः पदयोरेकस्य विभागे साकाह्ठत्वाच । एकार्थत्वमेकवाक्यत्वमित्युक्ते घटोऽस्ति घटोऽस्तीत्यनयोरेकवाक्य- 
त्वापातः । अतो विभागे साकाङ्गमित्युक्तम्‌ । तावत्येवोक्ते 'अष्टवर्ष ब्राह्मणमुपनयीत तमध्यापयीते'त्यनयोरेक- 
वाक्यतापत्तिः । पूर्ववाक्यस्यापि विभागे तमित्यस्य साकाङ्कत्वादिति ज्ञेयम्‌ । भाष्यकारादयस्तु अर्थस्य प्रयोजन- 
स्यैकत्वादित्यर्थः । भगो वां विभजतु । पूषा वां विभजत्वित्यनयोर्विभागर्पैकप्रयोजकत्वात्तत्रातिव्याप्तिनिरासाय 
साकाङ्क चेद्विभागे स्यादित्युक्तम्‌ । तावत्युक्ते 'स्योनन्ते सदनं करोमि धृतस्य धारया सुशेवं कल्पयामि ते । तस्मि- 
न्सीदामृते प्रतितिष्ठ व्रीहीणां मेध सुमनस्यमाने'ति मन्त्रे पूर्वदलस्य विभागे तस्मिनित्यस्य साकाङ्घत्वातपूर्वोत्तदळ्यो- 
रेकवाक्यताऽऽपत्तिः । अतोऽर्थैकत्वादित्युक्तम्‌ । तयोर्वाक्ययोः सदनकरणासादनरूपभिननप्रयोजनत्वान्नातिव्यासि- 
रिति व्याचक्षते । अहमिति ब्रह्मवाक्यम्‌ । नन्वेवं पर्वनये भेदव्यपदेशाच्चेति सूत्रे देवादेरीश्वरेणोक्तभेदविरोध इत्यत आह 
अत एवेति । अभेदस्य प्रमितत्वादेव देवेतरविषयमेदव्यपदेशो व्याख्येय इत्यर्थः । एतेन पूर्वत्र जीवमात्राभेदशङ्क 
निरस्ता । अत्र तु जीवविशेषदेवामेदशङ्का निरस्यत इति गत्यन्तरमपि सूचितम्‌ । बिनिगमन इति । अन्तःप्रविष्टः 
इन्द्रादिरेवेत्यत्र विनिगमन इत्यर्थः । मूलं योजयति इत्येवं देवानामित्यादिना । 

सु = 

अनु०-  समुद्रान्तः स्थितत्वायैस्तद्वमैर्विष्णुरूढताम्‌ । 

साधयित्वा 

स्वयं सूत्रकारः 'अन्तस्तद्धर्मोपदेशादि'ति सूत्रेणान्तःप्रविष्टो विष्णुरेव, “समुद्रेऽन्तः 
कवयः, 'यस्याण्डकोराऽुष्ममाहुः', 'ब्रह्मा तपसाऽन्बविन्ददि'ति समुद्रान्तःस्थितत्व- 
ब्रह्मण्डवीर्यत्वब्रह्मतपोलभ्यत्वादिधर्मोपदेशात्‌; तेषां च विष्णुधर्मत्वेन श्रुतिस्मृतिसिद्ध- 
त्वात्‌। 

न चेन्द्रादिश्रुतिलिङ्गविरोधः, निरबकाइालिङ्गबलेन तद्वाधोपपत्तेः । न च तेषामपि 
निरवकाइात्वम्‌, 'इन्द्रं मित्रं बरुणमग्निमाहुरि' त्यादिना तेषां भगवति विद्वद्रूढिसद्भावस्य 
सिद्धत्वात्‌, महायोगस्य च सुप्रसिद्धत्वात्‌ । इन्द्रादिगतस्य परमैश्वयदिरल्पता परमेश्वरा- 
धीनता च श्रुतिपुराणादिप्रसिद्धा । शक्तेरप्यस्मदाद्यपेक्षया55धिक्यमात्रमेव न तु निरर्गल- 
त्वमपि, अन्यथानेकेश्वरविरोधश्च । विदवदरूदिरपीश्वरसन्निधाननिमित्तैव । 


इत्येवं समुद्रान्तःस्थितत्वाचे: विष्णुधर्मैरन्तःप्रविष्टत्वस्य विष्णुनिष्ठतां तथा तच्छन्दा- 
नाम्‌ इन्द्रादिशब्दानामपि बिष्णुरूढताम्‌ । उपलक्षणमेतत्‌, तत्र यौगिकत्वं च साधयित्वा । 

परि०-- श्रुतिस्मृतीति । भाष्योक्तेति योज्यम्‌ । मूलार्थमाह इत्येबमित्यादिना । 

स 

अनु ० अभिदां तैश्र पुनरेव न्यवारयत्‌ ॥ 


ननूक्तरीत्या देवानां परमेश्वरात्मकत्वेन समुद्रान्तःस्थितत्वादिकं (सर्व) सम्भवतीत्येवं 
तैर्देवै(री)रेवेश्वरस्य अभिदां च पुनराशङ्कय 'भेदव्यपदेशाच्चान्य' इति सूत्रेण, “अन्यश्चासा- 
विन्द्रादिदेबेभ्योऽन्तःप्रविष्टः, 'इनद्रस्यात्मे'त्यादिविशेषविषयभेदव्यपदेशादभेदे प्रमाणाभावात्‌ 
च । न च वाक्यशाबल्यम्‌, सर्वस्येश्वरपरताया उक्तत्वात्‌ । पुराणस्येश्वरसन्निधानातिङाय- 
विषयत्वादि त्येवं न्यबारयत्‌ इत्यर्थः । अत्र पुनः इत्याराङ्गा(नि)ऽऽवृत्तिमात्रमाचष्टे । तैः 
एवेत्यबधारयता प्रकारान्तरेण भेदसूत्रस्य पुनरुक्तता निरस्ता भवति । 


परि०--- तैरेवेत्यवधारयतेति । तच्छव्दस्यैवकारेणान्वयमुपेत्यायमनुवाद इति ज्ञेयम्‌ । प्रकारान्तरेणेति । 
वाक्यान्तर्‍्थोतकत्वप्रकारपेक्षया जीवसामान्यजीवविशेषामेदशङ्कानिरासकत्वरूपप्रकारन्तरणेत्यर्थः । 


न ति यद्यप्ययं लिङ्गात्मकः झाब्दस्तथाऽपीन्द्राद्यनेकनामसमन्वयलाभादत्र निर्णीत 
: 


परि०-- अस्य नयस्य द्वितीयपादे निवेशमाशङ्कय निराह यद्यपीति । 


सु०-- केचिदेतत्सूदवयम्‌ 'अथ य एषोऽन्तरादित्ये हिरण्मयः पुरुषो हश्यते', ' 
एषोऽन्तरक्षिणि पुरुषो हश्यत' इति छान्दोग्योक्ता पुरुषो हश्यते', 'य 


परत्वेन व्याचक्षते, तद्वा निराकर्तुम्‌ एब इत्युक्तम्‌। 

तथात्वे हि 'अन्तर उपपत्तेरि'त्यस्यानारम्भप्रसङ्ग: । 'य एषोऽन्तरक्षिणि पुरुषो हश्यत 
एष आत्मेति होवाचे' त्येतद्वाक्यमधिकृत्य तत्प्रवृत्तमिति चेन्न, वाक्यभेदेनाधिकरणभेदे शास्रा- 
र्यबसानप्रसङ्गात्‌ । सन्ति च तत्राप्यमृतत्वादयो ब्रह्मधर्मा: ॥ नन्वधिकाशङ्कया तदारम्भो 
भविष्यति “तथाहि 'एष हश्यत' इति तावत्त्रत्यकषेऽर्थ प्रयुज्यते, ब्रह्म तु परोक्षं न तथा निर्देश- 
बिषयो भवितुमर्हति । युज्यते चेतत्प्रतिबिम्बे । प्रथमावगतात्परत्यक्षाभिधानाच्छायापुरुषे- 
ऽधिगते तदुपरक्तायां बुद्धौ प्रतीयमाना अमृतत्वादय: स्तुत्या कथञ्चिद्‌ व्याख्येया” इति । तदिदं 
पुनरक्तिभयसम्भ्रान्तेन भाषितम्‌ । यतो अत्रापि य एषोऽन्तरक्षिणि पुरुषो टश्यत इति 
्रत्यक्षाभिधानमस्ति, तदत्र यथा परमात्मनि सावकारितं तथा तदपि भविष्यतीति का 
तत्राप्यधिकाइाङ्का । 

तर्ह्यत्र परोदाहृतमेवास्तु विषयवाक्यं तत्रान्तःप्रविष्टमित्याद्यन्यद्भविष्यतीति चेन्न, 
स्थानादिभेदव्यपदेशादिना तत्र तस्यैबोदाहरणत्वप्रतिभासनात्‌। 


तस्माद्वाक्यज्ञानदरिद्राणां व्याख्यानमुपेक्षणीयमिति ॥ 


परि०-- केचिदिति । मायावादिनो रामानुजीयाश्चेतयर्थः । प्रथमाध्यायगतवाक्यविचातोऽत्रचतुर्थाध्याय- 
गतवाक्यविचारस्तत्रातो न पौनरुत्तयमिति शङ्कते य एष इति । ननु तत्र ब्रह्मधर्माश्रवणान्नानेन गतार्थं तदित्यत आह 
तत्रापीति । य एष इति वाक्येऽपीत्यर्थः । बिवृतमेतत्पौनरुत्तयमधिकाशङ्कानिरासश्चान्तरनयचन्द्रिकायाम्‌ ॥ 


॥ इति अन्तःस्थत्वायिकरणम्‌ ॥ १-१-७॥ 
XX 


॥ अथ आकाशाधिकरणम्‌॥ १-१-८॥ 

_ सु०-- एवं अधिदैवविषयशब्दसमन्वयमभिधाय अधुना अधिभूतविषयदान्दसम- 
न्वय प्रतिपिपादयिषुराकाझास्य भूतेषु प्राधान्यात्तच्छन्दसमन्वयं हरावाह सूत्रकारः आकाश 
स्तह्लिङ्गादिति। 

ब्र०सू०--- ॥ ॐ आकाशस्तलिङ्गात्‌ ॐ 1 
छन्दोगाः पठन्ति 'अस्य लोकस्य का गतिरित्याकाश इति होवाच । सर्वाणि ह वा 
इमानि भूतान्याकाशादेव समुत्पद्यन्ते । आकारा प्रत्यस्तं यन्त्याकाशो ह्योवैभ्यो ज्यायानाकाशः 

परायणं स एष परोवरीयानुद्रीथः स एषोऽनन्त' इति । तत्र संशयः, किमयमाकाश : परमात्मोत 
भूतमिति । भूतमिति ताबत्प्राप्तमु; कुतः, आकाशशब्दस्य योगरूढिभ्यां भूते प्रसिद्धत्वात्‌ । 
आकाइानमवकाहात्वं खल्वाकाहादाब्दनिर्वचनलब्धम्‌ । तञ्च भूते सुप्रसिद्धम्‌ । प्रयोगश्च लोक- 
वेदयोराकाझाइाब्दस्य भूतविषयो बहुलः ॥ ननु च “सर्वाणि ह वे त्यादयुक्तलिङ्गबलात्परमात्मा 
किं न स्यात्‌ । लिङ्गच्छुतेर्बलवत्त्वादिति ब्रूमः ॥ न च बहुत्वेन लिङ्गानां प्राबल्यम्‌, तथाऽपि 
साम्येनानिर्णयात्‌ । न च साम्यमपि; यथाऽऽहुः, ‘द्विविधं बलवत्त्वं च बहुत्वाच्च स्वभावतः । 
तयोः स्वभावो बलवान्‌ उपजीव्यादिकश्च सः' इति। कृत्रिमाकृत्रिमयोरकृत्रिमं हि ज्यायः। अतः 
प्रथमावगतस्वभावबळवच्छुत्यनुरोधेन लिङ्गानि कथश्रिद्योज्यानीति । नन्वन्तस्तद्धर्मापदेशा- 
दित्यनेनेब परिहृतमेतत्‌ । इन्द्रादिशब्दवदाकाशशब्दस्यापि भूतेऽमुख्यया वृत्त्या प्रवृत्तस्य 
महायोगविद्वद्रूढिभ्यामीश्वरवाचिनस्तङ्गुद्वयाधायकत्वमेव हि न्याय्यम्‌। सुतरां च निरवकाइा- 
लिङ्गबलादिति । न च काचिदभ्यधिका आाङ्कखाऽस्तीत्यतोऽनारम्भणीयमिदं सूत्रमिति । 


परि०-- पढन्तीति । प्रथमेऽध्याये । अस्य लोकस्येति । पृथिवीलोकशब्देन पूरवोक्तस्येत्यर्थः । योग- 
रूदिभ्यामित्युक्त क्रमेण व्यनक्ति आकाझानमित्यादिना । प्राणिसञ्चारानुकूलतया स्थितिराकाशनम्‌ । लोकवेदयो- 
रिति । 'वियद्विष्णुपदं वापि(तु) पुंस्याकाशविहायसी' इत्यमरादौ लोके । 'आत्मन आकाश: सम्भूत' इत्यादौ वेद 
इत्यर्थः । न च साम्यमपीत्यनन्तरं स्वभावप्रावल्यस्य बलवत्त्वादिति योज्यम्‌ । कुत इत्यत आह यथाऽऽहुरिति । 
त्वनिर्णयादावुदाहतबरहतर्कवाक्यकर्तार आहुरित्यर्थः । कृतरिमेति । बहुत्वकृतप्रावल्य कृत्रिमं स्वभावप्रावल्य- 
मकृत्रिममिति तदेवोत्पत्तिविरिष्टत्वाज्याय इत्यर्थः । 


सु ० तत्राभ्यधिकां झाङ्कां दर्शयति चेष्टा हीति। 
अनु०- चेष्टा हि चेतनानां या सा भनेत्त्प्रसादतः | 


अचेतनस्वभावस्तु बिबरादिः कथं ततः || 
इति शङ्कानिवृत््यर्थम्‌ 


युक्तमिन्द्रादिशब्दाना पुरन्दरादिष्वमुख्यत्वम्‌, निरवधिकस्य प्रवृत्तिनिमित्तस्यैध्वयदि- 
रसंभवात्‌, अल्पस्यापि परमेश्वरायत्तत्वात्‌ । युक्त च स्वतन्त्रानवधिकैश्वर्यादिमति परमेश्वर 
मुख्यत्वम्‌ । न चैवमाकाशशब्दप्रवृत्तिनिमित्तमवकाशत्वं भूते निरवधिक न संभवति, कचि- 
त्कदाचिदप्यभावाभावात्‌ । नापीश्वरायत्तम्‌ । ऐश्वर्य हि 


सम्बन्धिनी चेष्टा । सा चागन्तुकज्ञानेच्छादिकारणव्यपेक्षत्वात स्वयमागन्तुकत्वाञ्च 


कारण- 

द्वारा स्वरूपतश्च परमेश्वरप्रसादाऽऽयत्तेति युज्यते । आकाशा55दिशब्दप्रवृत्तिनिमित्त तु 
बिवरत्वादिक न ताबदागन्तुकज्ञानादिकारणद्वारा परमेश्वरायत्तम्‌, अचेतनाश्चितत्वात्‌ । नापि 
स्वरूपतः, स्वभावत्वादनागन्तुकत्वात्‌ । न चाकाशशब्दस्येश्वरे योगः संभवति, तस्य 
मनागप्यवकाशत्वाभावात्‌ । तस्मात्‌ आकाशशब्द भूतमेवेत्यभ्यधिकाशङ्कानिवृत्त्यर्थ सूत्र- 
मिति दोष: । 

बिबराऽदिरिति भावप्रधानो निर्देशः । आदिग्रहणेन आकाशग्रहणम्‌ उपलक्षणमिति 
सूचयति। ततः परमेश्वरात्‌, तदायत्त इति यावत्‌ । कथम्‌ इत्याक्षेपे । 

परि०-- 'युक्तमिन्द्रादी'त्यादिनां पूर्ववैषम्येणात्र पूर्वपक्षप्रदइनिन पूर्वणास्य प्रत्युदाहरणरूपानन्तरसङ्गति- 
रपि सूचिता । मूले विवरपदं भावप्रधानमित्युपेत्योक्तम्‌ अवकाइात्वं भूते निरवधिकमिति । तत इति पदस्य 
तत्रेत्यर्थमुपेत्येश्वरयोगनिरासकतयापि 'विवरादिः कथं तत' इत्येतदर्थमाह न चाकाइाइान्दस्येत्यादिना । 

सु ० नन्वत्राकाशः परमात्मा तलिङ्गादित्येताबदुच्यते, न पुनरुक्तपूर्वपक्षाच्छादकं 
किश्रिदित्यतः सूत्रस्यार्थान्तरमाह आकाश इति । 

अनु०-- आकाश इति नाम च। 

परतोऽपि बरीयस्त्वपूर्वालिङ्गाद्वरे्भबेत्‌॥ 

आकाइनामबलात्खलु परेण भूतमाइाङ्कितम्‌ । न च तद्युक्तम्‌ । यतो निरवकाशात्‌ 
परोबरीयस्त्वादेरनेकस्मालिङ्गादाकाश इति नाम च हरेर्भबेत्‌ । वाचकमिति रोषः । 

अत्रोपसर्जनतया समासे निर्दिष्टेनापि वरीयस्त्वेन बुद्धधा विविक्तेन परतोऽपीत्यस्य 
सम्बन्धो नानुपपन्नः । 

परि०-- उक्तपूर्वपक्षाच्छादकं किञ्रिदिति । योगरूढिभ्यां भूतमेवाकाशराब्दवाच्यं न पुनरहत्युक्ता- 
शङ्कानिवर्तकम्‌ । भगवति महायोगबिद्वदरढ्यादिकं किञ्चिदपि नोच्यत इत्यतो महायोगविद्द्रूढिभ्यां विष्णोरेवाकाश 
दब्दर्थत्वमित्यर्थान्तरमित्यर्थः । 

सु ० सर्वभूतोत्पत्तिकारणत्वपूर्वादिति वक्तव्ये परोबरीयस्त्वपूर्वादित्युक्तम्‌, प्रथम- 
प्रतीतस्यापि सर्वभूतकारणत्वादेर्भूतेऽपि कथब्रिद्वचाख्यातुं शक्यत्वात्‌, परोवरीयस्त्वादेः 
सर्वथाऽपि तत्र नेतुमझाक्यत्वात्‌ । तथाहि । अस्य लोकस्य का गतिरि'ति प्रथिवीगति- 
प्रश्नस्याकाश इत्युत्तमभिधाय कथमेतत्‌, अपां कार्यं हि पृथिवी, तत्रैव (च) लीयत इति 
तासामेव पृथिवीगतित्वोपपत्तेरित्यादाङ्कच, मैवम्‌, मूलकारणत्वादित्याह सर्वाणीति । न च तहिं 

'आत्मन आकाश: संभूत' इति श्रुतेरात्मा वक्तव्य इति वाच्यम्‌, भूतविषयविचारे वियत एव 
वक्तव्यत्वात्‌ । न च आकारास्यापि भूतत्वात्सर्वाणीति विरुद्धम्‌, 'इदं सर्वमसृजते'तिवत्‌ 
तद्वबतिरिक्तग्रहणोपपत्तेः । न चावधारणानुपपत्तिः, परम्परया भूतोपादानस्यापरस्याभावात्‌ । 
कथमस्य भूतोत्पत्त्यादिहेतुत्वम्‌, भूतेषु ज्येष्ठत्वादित्याह ‘आकाशो हयोभ्यश्चतुर्भ्यो भूतेभ्यो 
ज्यायानि'ति । न केबलमुत्पत्तिलयकारणत्वाद्रतिः, किं नाम 'कारणेषु स्थितं कार्यमि'ति 
श्रुतेराश्रय(णीय)त्वादपीत्याह आकाश: परायणमिति । न च 'अस्य लोकस्येति प्राणि- 
निकायाभिधानम्‌, येन सर्वभूतराब्दोऽपि तत्परः स्यात्‌। 'न प्रतिष्ठा लोकमतिनयेदि'ति पृथिव्याः 
प्रकृतत्वात्‌। 
परि०-- भूतेऽपि कथब्निद्वयाख्यातुं शक्यत्वादिति । एतेन परभाष्ये कारणत्वादिलिङ्गोक्तिरयुक्तेति 
सूचितम्‌ । प्राणिनिकायेति । प्राणिसमूहेत्यर्थः । न प्रतिष्ठां लोकमिति । प्रतिष्ठा = सर्वाधारं लोकम्‌ । पृथिवीलोकं 
अतिक्रम्यान्यन्न जानीयादिति श्रुत्यर्थः । पृथिवीलोकमतिक्रम्य साम न नयेत्‌ = सामप्रतिपाद्यपृथिवीलोकशाब्दितादन्यन् 
रूादित्यर्थः । 
सु०- न च परोबरीयस्त्वादिकं शक्यमेवं कधश्चिद्वयाख्यातुम्‌; निरुपचरितं सर्वो- 
त्तमत्बं हि परोबरीयस्त्वम्‌, अन्यथा ज्यायानित्यनेनैव गतार्थत्वप्रसङ्कात्‌ । उद्गीथत्वं च “ओमि- 
त्येतदक्षरमुद्रीथमि 'तयुक्तत्वान्न कथञ्रिदन्यत्र नेतुं शक्यते । आरोपोऽयमिति चेन्न, बाललीला- 
ऽर्थत्वप्रसङ्कादुपनिषदाम्‌ ॥ अनन्तत्वं चाकाइास्य देशकालधर्मैरन्तवतो न सम्भवत्येव । 
आपेक्षिकं तु प्रकृतविरुद्धम्‌ । पृथिव्याः सामगतित्वम्‌ अन्तवद्वै खलु सौम्य (सौम्य साम्ये) ते 
सामे'ति निराकृत्य स्वयमप्यन्तवन्तमाकाहामभिदधता किमधिकमाचरितं स्यात । अतो- 
ऽनन्तत्बमपि निरुपचरितमेबेति। | 
परि०- निरुपचरितं सर्वोत्तमत्वं हीति । 'परस्मादुत्तमं परोक्त परो इति ततः परम्‌ । परोबरं परं तस्मात्प्रोक्त 
पारोवरीयकमि'ति छान्दोग्यभाष्योक्तेरिति भावः । उत्तमत्वमात्रविवक्षायां बाधकं चाह अन्यथेति । यद्वा परिमाणत 
आधिक्यं परोवरीयः शब्दार्थं इति विवक्षायां बाधकमाह अन्यथेति । ज्यायानित्यस्य व्याप्ततम इत्यर्थत्वात्‌ । 
ृद्धहाब्दस्येयसुन्प्रत्यये ज्यादेशे च ज्यायानिति रूपनिष्पत्तेः । ओमितीति । ओमित्येतन्नामकमक्षरदाब्दितं बः 
द्रीयनामकमुपासीते'ति छान्दोग्योपक्रमे उक्तत्वादित्यर्थः । 
सु०-- नन्वाकाशश्रुतिरपि निरवकाशेत्युक्तम्‌ । सत्यम्‌ । दुरुक्तं तत्‌ । न हि देश- 
कालाभ्यां परिच्छिन्नस्याकाशस्यावकाशदातृत्वं निरवधिक संभवति । नापि स्वतन्त्र, परमे- 
श्वरायत्तत्वात्‌। तत्कुत इत्यत आह नभ इति। 

अनु०-- नभो ददाति श्वसतां मार्ग यन्नियमाददः ॥ 
इत्यादिवाक्यैः 

आदिग्रहणेन 'सर्वभूतगुणैर्युक्तमि'त्यादेः सङ्गहः । तेन यदुक्तं ‘परमेश्वरे योगानुप- 
पत्तिरिंति तदपि समाहितं भवति । आकारोऽवकारादातृत्वस्येश्वरायत्तत्वमीश्वरस्यापि पृथ- 
क्तद्वत्वं चावगम्यत इति शोष: । उपपत्ति तु वक्ष्यामः । 

परि०--- इत्यादेरिति । सर्वभूतगुणे्युक्तं दैवं त्वं ज्ञातुमर्हसीति मोक्षधर्मवाक्यस्यान्यत्र भाष्यकारोक्तस्य 
सङ्घृह इत्यर्थः । सर्वेषां पृथिव्यादिभूतानां ये धारकत्वतर्पकत्वतापकत्वशोषकत्यावकारदातृत्वादयो गुणास्तैगुणेर्युक्त 
बिष्णवाख्यं दैवं ज्ञातुमर्हसीति कच्चित्प्रत्युच्यते । कथं समाहितमित्यतः महायोगो हि द्वेधा । अन्यगतशब्दप्रवृत्तिहेतु प्रति 
स्वातन्त्र्यं शब्दप्रवृ्तिहेतुपौष्कल्यवत्त्वं चेति । तत्राऽऽद्यं नभ इति भागवतसिद्धम्‌ । अन्त्यं तु आदिपदोपात्तमोक्ष- 
धर्मवाक्यसिद्धमिति भावेनाह आकारोऽवकाइादातृत्वस्येति । ननृक्तमात्राचेतनगतं तत्स्वभावभूतं च कथमन्या- 
धीनमिति तत्राह उपपत्तिं त्विति । गायत्र्यधिकरणोपक्रमे आकााधिकरणवैषम्यं व्युत्पादयन्तो वक्ष्याम इत्यर्थः ॥ 

सु०-- तस्मादाकाझोपलक्षितसकलाधिभूतराब्दपरममुख्यवाच्यो भगवान्हरिरिति 
सिद्धम्‌॥ 


॥ इति आकाझाधिकरणम्‌ ॥ १-१-८॥ 
XXX 


॥ अथ प्राणाधिकरणम्‌ ॥ १-१-९॥ 


सु०--- इदानीमाध्यात्मिकदाब्दसमन्वयं सिषाधयिषुः प्रधानत्वात्‌ प्राणशन्दसम- 
न्वयार्थ सूत्रयामास अत एव प्राण इति । 

अशस्‌ ० ॥ ३० अत एव प्राणः ॐ ॥ 

तैत्तिरीयके श्रूयते, 'तद्दै त्वं प्राणोऽभवः । महान्मोगः प्रजापतेः । भुजः करिष्यमाणः 
यद्देवान्प्राणयो न वे'ति । तत्र संशय: । किमयं प्राणः परमात्मोत मुख्य इति । वायुवृत्त्यादेः 
प्राणराब्दप्रबृत्ताबपि वाक्यार्थस्य सर्वथाऽप्यनुपपत्तेर्न संशयविषयत्बम्‌ । न ह्यचेतनं प्रति 
त्वमेबमभव इति बुद्धिमतोच्यते । किं तावत्प्रासम्‌ । मुख्य इति । कस्मात्‌ । प्राणशब्दस्य 
लोकवेदयोर्मुख्यप्रणे प्रयोगप्राचुर्यात्ग्राणन्त्यनेनेति निरुक्तिसम्भवा्च ॥ नन्बेतदपि पूर्वन्यायेन 
परिहृतं न सूत्रारमभं प्रयोजयतीति । अतोऽभ्यधिकाहाङ्कां दर्शयति अध्यात्ममिति । 

अनु०-- अध्यात्ममन्बयन्यतिरेकतः ॥। 
प्राणादिहेतुताष्ट्टः 
आत्मानमधिकृत्य तस्य भोगायतनत्वेन वर्तत इति अध्यात्मं शरीर, तस्मिन्‌ प्राण; 


प्राणनं जीवनम्‌ । आदिद्रहणाच्चेष्टोपादीयते । मुख्यस्येति रोषः । मुख्य एवात्र प्राणो भवितु- 
मर्हतीति वाक्यरोषोऽञ्राध्याहार्यः। 


परि०-- प्रधानत्वादिति । मुख्यप्राणवाचित्वादिति भावः । श्रूयते प्राणशब्द इति योज्यम्‌ । ननु वायुविकारे 
श्वासवायौ चेष्टादौ च प्राणराब्दवाच्यत्वस्य सत्त्वात्तस्य कुतो न संशयकोटित्वमित्यत आह वायुदृत्त्यादेरिति । 
अनुपपत्तिमेवाह न हीति । ओषधे त्रायस्वैनमित्यादयप्यभिमानिचेतनपरमेवेति भावः । लोकवेदयोः पौरुषेयापौरुषेय- 
ग्रन्थयोः । प्राणन्ति जीवन्ति चेष्टन्ते वा । एतदपीति । चोद्यमिति योज्यम्‌ । पूर्वन्यायेनेति । इन्द्राकाशादिशब्दानां 
महायोगविद्वद्रूढिभ्यां निरवकाशलिङ्गेन च विष्णूपस्थापकत्वन्यायेनेत्यर्थः । अभ्यधिकाशङ्कामिति । विष्णुत्वाव- 
गमकमहायोगविद्वद्ूढिनिरवकाशलिङ्वाना त्रयाणामभावहेतुका (ना) मित्यर्थः । 


सु०-- ततश्चायमर्थः । उपपद्यते तनेन्द्रादिश्रुतेराकाशादि्रुतेर्बाऽपहारः, प्रवृत्ति- 
निमित्तस्यान्यत्र मुख्यस्यासंभवात्‌, परमात्मनि च संभवात्‌ । न चैवं प्रकृते । जीवनचेष्टा- 
हेतु(त्वं)ता हि प्राणराब्द(स्य)प्रवृत्तिनिमित्तम्‌ । तञ्च मुख्ये संभवति । 'शरीरे, सति मुख्ये, 
जीवनादिकं भवति, नासती त्यन्वयव्यतिरेकाभ्यां मुख्यस्य जीबनादिहेतुताहष्टेः ॥ ननु वायु- 
विकारान्वयव्यतिरेकानुविधायित्वं जीवनादेः प्रतीयते । मुख्यस्य तु तद्धेतुता साध्यत इति किं 
केन सङ्गतम्‌ । मैवम्‌ वायुविकारशारीरत्वान्मुख्यस्येति। 


अथवा 'प्राणादिहेतुताया अदष्टेरि'ति व्याख्येयम्‌ । परमात्मन इति शेष: ॥ अन्वय- 


व्यतिरेकाभ्यां हि हेतुता कल्प्या । न च परमात्मनः प्राणरान्दप्रबृत्तिनिमित्तजीवनादिहेतुता- 
वगमकान्वयव्यतिरेकौ पइयाम इति भावः । 


यद्वा यदत्र वाक्ये न ब देवान्प्राणय इतीन्द्रियप्राणनमुक्तम्‌, यञ्च प्रजापत्युपलक्षि- 


ताना सकलजीवानां भोगकारणत्वम्‌, तदुभयमप्यध्यात्ममन्वयव्यतिरेकाभ्यां मुख्यस्य रश्यते 
न परमात्मन: । 


अतो युक्तिसंवादान्मुख्यविषयमेवेदं वाक्यमिति ॥ न चात्र वाक्ये पूर्ववदनन्यथासिद्धं 
किमपीश्वरलिङ्गमस्ति, येन श्रुतिबाधं प्रत्येष्याम इति पूर्वपक्षदोष: । 

परि०-- अपहार इति । इन्द्रादिभ्यो विष्णाविति योज्यम्‌ । जीवनचेष्टेति । जीवनचेष्टयो्हतुतेत्यर्थः । 
वाक्यदोषे तथा प्रतीतेरग्रे स्पष्टयिष्यमाणत्वादिति भाव: । शरीरे अधिकरणे । मुख्ये सतीत्यर्थः । बायुविकार- 
शरीरत्वान्मुख्यस्येति । यथा कुलालशरीरान्वयादिना कुलालस्य हेतुता तथैवात्रापीति भावः । ननु मुख्यप्राणस्येव 
हेरपि जीवनान्वयव्यतिरेकित्ये कथं निर्णय इत्यतो योजनान्तरं चाह अथवेति । आदिपदेनात्र न पूर्वत्रेव चेष्टाग्रहः । 
तस्यापि प्राणपदेनैव ग्रहसम्भवात्‌ । किन्तु भोगकारणत्वमिति भावेनाह यच्चेति । युक्तीति । सर्वेन्द्रियदेवप्राणनादि- 
युक्तीत्यर्थः । एतेन हरी विद्वद्वूढिरपि निरस्ता । योगपूर्वकत्वात्तस्याः । एवं सौत्रप्रतिज्ञाशव्यावर्त्यमुक्त्वा अत एवेति 
हेत्वंशव्यावर्त्यमाह न चात्रेति । किञ्चेति चार्थः । लक्ष्मीपतित्वादिकं तु 'अद्भथः सम्भूतः? इत्यनुवाकान्तरगतं भर्ता 
सन्नित्यनुवाकगतप्राणविशेषणं न भवति । प्राणबिशेषणत्वे वा योगेन लक्ष्म्यादिशब्दस्य प्राणभार्यापरत्वमेवेति 
भावेनोक्तम्‌ अनन्यथासिद्धमिति किमपीति च । 

सु०--- नन्वेवं चेन्न सूत्रमेतदाच्छादकमित्यतस्तस्य तात्पर्यमाह अतिदेशो हीति । 

अनु०-- अतिदेशो हि ताट्टशाः । 

हिशब्दो हेतौ । एवमधिकाशङ्कया पूर्वपक्षे प्रासे सूत्रकृता ताटशः पूर्वोक्तसमानस्य 
परिहारन्यायस्यातिदेराः कृतो यस्मात्तस्मादुक्ताइाङ्काच्छादकं भवत्येवेदं सूत्रमिति योज्यम्‌। 

यद्वा किमनेनाधिकाराङ्काव्युत्पादनेन, यथाभाष्यमेव पूर्वपक्षः किं न स्यादित्यत्रदमुक्तम्‌। 
ताहशो ह्यतिदेशो यत्‌ आशङ्काया आधिक्ये सति परिहारस्य समानत्वम्‌ । यद्याराङ्कायां न 
विशेषस्तर्हि पूर्वेणैव परिहृतत्वात््राचीनन्यायातिदेशानमनर्थकं स्यात्‌, प्रत्युदाहरणं शङ्कापरिहारे 
शास्रापर्यबसानप्रसङ्कात्‌। यदि च परिहारोऽविझोषितो न स्यात्कथं तर्हि 'अत एवे 'त्यतिदेश इति 
मन्दव्युत्पादनार्थमिदमुक्तम्‌ । भाष्येऽप्यस्य सर्वस्यापि स्वीकारार्थ 'प्रसिद्धेरि'त्याह । 

परि०_- पूर्वोक्तसमानस्येति । महायोगविद्वद्ूढिनिरवकाशलिङ्त्वेन पूर्वोक्तसमानस्येत्यर्थः । यथाभाष्य- 
मेबेति । प्रसिद्धेरिति भाष्यानुसारादन्यत्र रूढिमात्रेण पूर्वपक्षः किं न स्यादित्यर्थः । उदाहरणभेदेनातिदेशोऽर्थवान्‌ 
स्यादित्यत आह प्रत्युदाहरणमिति । अस्य सर्वस्येति । अन्वयव्यतिरेकतः प्राणादिहेतुताया मुख्य एव दृष्टेर्विष्णा- 
वदृष्टरित्यादेस्सर्वस्येत्यर्थः । 

सु०-- अतिदेशार्थमाह लिङ्गमिति । 

अनु०-- लिङ्गं बलबदेव स्यात्‌ 

'हरिरि'ति वक्ष्यमाणं सिंहावलोकनन्यायेन अत्रापि सम्बध्यते, तेन 'एव'शब्दस्य 
सम्बन्धः। अथवा सौत्रस्यैवशब्दस्यानुवादेन बलबदिति व्याख्यानम्‌, 'शब्दादेव प्रमितः' इति 
यथा । यतस्तस्मादित्यध्याहार्यम्‌ । 

ततश्चायमर्थः । हरिरेवात्र प्राणः स्यात्‌ । कुतः? यतो5त्र वैष्णव लिङ्गं श्रूयते तस्मात्‌ । 
'ीश्च ते लक्ष्मीश्च पळ्यौ' इति सन्निहितवाक्ये श्रूयमाणस्य श्रीलक्ष्मीपतित्वस्य मनसा- 
ऽप्यन्यत्राहाक्यचिन्तनस्य बलवत्त्वात्‌ इति । 

ननूक्तं प्राणश्नुतिरपि निरवकाशा । दाब्दप्रवृत्तिनिमित्तस्य ग्राणनादिहेतुत्वस्यान्वय- 
व्यतिरेकाभ्यां मुख्ये दृष्टत्वात्‌ परमेश्वरे तदभावादित्यत्राप्येतदेवोत्तरम्‌ । प्राणनादिहेतुत्बलिङ्गं 
प्राणशब्दप्रवृत्तिनिमित्तो धर्म इति यावत्‌, हरावेव मुख्यं स्यान्न मुख्य इति। 

परि०--- इति यथेति । तत्रैवकारेण वामनश्रुतेर्बलवत्त्वस्य प्रमितग्रहणेन निरवकारात्वस्य भाष्येऽभि- 
धानात्‌ । परन्तु तत्र श्रुतेर्जात्या अत्र तु लिङ्गस्य निरवकाइात्वेन बलवत्त्वमिति भेद इति भावः । श्रीश्च त इति । यद्यपि 
'हीश्च त' इत्येव तैत्तिरीयाणां पाठस्तथापि भाष्योक्ततैत्तिरीयसमानाखान्तरवाक्यमेवात्र पठितमित्यदोषः । वक्षस्थल- 
स्थिता श्री: अङ्कस्था लक्ष्मीः । सन्निहितेति । श्रीपतित्वादिलिङ्गस्यानुवाकान्तरस्थत्वेऽपि ते इति युष्मच्छन्दनि्दिष्ट- 
स्यैव तद्वै त्व प्राण इत्यत्रापि युष्मच्छब्देन प्रत्यभिज्ञानेनानुवाकद्वयोक्तवस्तुन एकत्वात्सन्निहितेत्युक्तम्‌ । अशक्य- 
चिन्तनस्येति । लक्ष्म्यादिशब्दानां योगेन प्राणभार्यापरत्वे प्रसिद्धिबाध इति भावः । एतदेवेति । लिङ्गं बलवदेव 
स्यादित्येतदित्यर्थः । बलवदित्यस्यार्थो मुख्यमिति । न मुख्य इति । न मुख्यप्राण इत्यर्थः । 


सु०-- कुतो जीवनादिहेतुत्वं हरौ मुख्यम्‌, अन्वयव्यतिरिकयोरभावादित्यत आह 
प्रेरक इति । 


अनु०— प्रेरकोऽस्यापि यद्धरिः ॥ 


अस्य जीवनादेर्मुख्याधीनतया प्रतीतस्यापीत्यपेरर्थ: । यत्‌ यस्मात्‌ 'श्रुतः' इति दोष: । 


अयमर्थः । मा भूतामन्बयव्यतिरेकावीश्वरस्य जीवनादिहेतुतासाधकौ, तथाऽपि श्रुतिबला- 
त्सेत्स्यति । न ह्यन्वयव्यतिरेकावेब कारणतायां प्रमाणम्‌, तथा सति स्वर्गादावग्निहोत्रादेः 


कारणता न स्यादिति । तर्हि प्रमाणद्वयबलाद्‌ द्वयोरपि जीवनादिहेतुत्वे कुतो हरावेव तन्मुख्य- 

मिति च न वाच्यम्‌, यतः अस्य मुख्यस्य अपि हरिः प्रेरकः श्रूयत इति । मुख्ये कथं न मुख्यं 
जीवनादिहेतुत्वमित्यस्याप्येतदेवोत्तरम्‌ । न हि परप्रेरणया भवत्तस्मिन्मुख्यमिति संभबतीति। 
अथवा जीवनादिहेतुतासाधनाय यदन्वयव्यतिरेकानुविधायित्वं लिङ्गमुक्तं तद्विष्णुपक्ष 

। क्ष 

एव मुख्य स्यात्‌, न मुख्यपक्ष इति योज्यम्‌ । उभयत्र हेतुमाह प्रेरक इति । यथा वायुविकार- 


निष्ठान्बयव्यतिरेकी तस्य मुख्यशरीरत्वान्मुख्यविषयावङ्गीक्रियेते, तथा 
र अस्य 
हरिः प्रेरक; इति तद्विषयाविति । मुख्ये न मुख्यं सिमित पस |. 

सिद्वान्वयव्यतिरेकी हि कारणक्लूसिं कुर्वाति । न चेह तथा5स्ति । यतः परमेश्वरावस्थानमेव 
जीवनकारणम्‌, मुख्यस्तु तदायत्तस्तच्छरीररूपस्तस्मिन्नवस्थितेष्वतिष्ठते निर्गतेनिर्गच्छतीति। 
संवदतीमं सर्वमप्यर्थ श्रुतिः, 'न प्राणेन नापानेन मर्त्यो जीवति कश्चन । इतरेण तु जीवन्ति 


यस्मिन्नेतावुपाश्रितौ' इत्येबजातीयका । एवमेव युक्तयानुकूल्यपरिहारायापि 'लिङ्गम्‌' इत्या- 
दिकमेब योजनीयमिति। 

परि०-- मुख्याधीनतया मुख्यप्राणाधीनतयेत्यर्थः । श्रुतीति । इतरेण तु जीवन्तीति वक्ष्यमाणश्रुति- 
बलादित्यर्थः । प्रमाणद्वयेति । अन्वयव्यतिरेकरूपश्रुतिरूपप्रमाणद्वयत्यर्थः । श्रूयत इति । यसिमेननेतावुपाश्रिताविति 
वक्ष्यमाणश्रुतिरोषे श्रूयत इत्यर्थः । एतावित्यस्य प्राणापानाख्यरूपद्वयवान्मुख्यप्राण इत्यर्थत्वादिति भावः । एत- 
देबेति । अस्य मुख्यप्राणस्यापि प्रेरको हरिरित्येतदेवेत्यर्थः । तद्व्यनक्ति न हीति । अत एव श्रुतौ न प्राणेन नापानेन 
त्यों जीवति कश्चनेति मुख्यप्राणरूपयोः प्राणापानयोः जीवनहेतुत्वं निषिध्यते । अन्वयव्यतिरेकसिद्धस्य सर्वथा 
निषेधायोगेन मुख्यं जीवनहेतुत्वं नेत्यभिप्रायेण तन्निषेधसम्भवात्‌ अन्यथाऽसम्भवादिति भावः । लिङ्गं बलवदेवे- 
त्यस्यार्थान्तर॑ लिङ्गपदस्वारस्यमनुरुध्याह अथवेति । तथाऽस्येति । एतेन यस्मिन्नेताबुपाश्रितावित्यस्य एतौ 
जगजीवनदौ प्राणापानौ यस्मिन्मुख्यतो जगजीवनदे हरावुपाश्रितौ तत्प्रेणया जगजीवनं कुर्त इत्यर्थः उक्तो भवति । 
यसिमिननेतावुपाश्रितावित्यस्य तात्पर्यान्तरं व्यनक्ति यतः परमेश्वरेति । संबदतीमं सर्वमप्यर्थमिति । यथा चैतत्तथा 
पर्वमेव दर्शितम्‌ । एवंजातीयकेत्यनेन तत्प्राणे प्रपन्न उदतिष्ठत्‌ । तत्प्राण उत्क्रान्तेपद्यतेत्यादेग्रहणं सूचयति । 
वक्षमाणप्राणनयन्यायेन तत्रापि प्राणशब्दस्य विष्णुपरत्वात्‌ ।युत्तयानुकूल्यपरिहारायापीति । यद्देवान्प्राणयो नवेति 
वाक्यरोषोक्तेनदरियप्राणनसर्वजीवभोगकारणत्वरुपयुत्तयानुकूल्यस्य पूर्वपक्ष्युक्तस्य परिहारायापि लिङ्गं इन्द्रियप्राण- 
नादिलिङ्ग हरावेव बलवत्‌ मुख्यं न तु मुख्यप्राणे । कुतः ।प्रेरकोऽस्यापि यद्धरिरिति योज्यमित्यर्थः । येन वा पश्यति 
येन बा शृणोति', 'प्राणस्य प्राण' इत्यादिश्रुतेरिति भावः । 

सु ० अत्र केचित्‌ 'प्राणस्य प्राण, 'प्राणबन्धनं हि सोम्य मनः' इति चोदाहरन्ति । 
तदयुक्तमित्यपरे, झाब्दभेदात्प्रकरण(वङा)ञ्च संशयानुपपत्तेः । 

परि०-- वृत्तिकारादिमतमाह अत्र केचिदिति । अपर इति । मायावादिप्रभृतयः । अयुक्तत्वं व्यनक्ति 
शब्देति । 

सु ० यथा 'पितुः पिते'ति प्रयोगेऽन्यः पिता षष्ठीनिर्दिष्टोऽन्यः प्रथमानिर्दिष्टः पितामह 
इति गम्यते, तद्वत्‌ 'प्राणस्य प्राणमि'ति शब्दभेदात्‌ 'प्राणादन्यः प्राणस्य प्राण इति निश्चीयते । 
न हि स एब तस्येति भेदनिर्देशो भवति । यस्य च प्रकरणे यो निर्दिशयते नामान्तरेणापि स एव 
तत्प्रकरणनिर्दिष्ट इति गम्यते, यथा ज्योतिष्टोमाधिकारे 'बसन्ते बसन्ते ज्योतिषा यजेत' इत्यत्र 
ज्योतिःाब्दो ज्योतिष्टोमविषयो भवति; तथा परस्य ब्रह्मणः प्रकरणे 'प्राणबन्धनं हि सोम्य मनः' 

इति श्रुतः प्राणशब्दो वायुविकारमात् कथमवगमयेत्‌ । अतः संशयाविषयत्वान्नैतदुदाहरणं 
युक्तम्‌। । 
परि०- पूर्ववाक्ये शब्दभेदात्संडायानुपपत्तिः द्वितीये तु प्रकरणादिति विवेको द्रष्टव्यः । वाक्यद्वये संशया- 
नुपपत्तौ क्रमादुक्तं हेतुद्वयं क्रमेण व्यनक्ति यथेत्यादिना नैतदुदाहरणं युक्तमित्यन्तेन । ज्योतिष्टोमाधिकारे 
ज्योतिष्टोमप्रकरणे । 
सु०- किन्तु 'प्रस्तोतर्या देवता प्रस्ताबमन्वायत्तेत्युपक्रम्य श्रूयते 'कतमा सा देवता' 
इति। 'प्राण इति होवाच । सर्वाणि ह बा इमानि भूतानि प्राणमेवाभिसंविरान्ति। प्राणमभ्युञ्जिहते 
सैषा देवता प्रस्तावमन्वायत्ता' इत्येतदुदाहरणवाक्यमिति । एतदप्ययुक्तम्‌, संरायपूर्वपक्षयो- 
रनुत्थानात्‌। 
परि०-- तदयुक्तमित्यपर इत्युक्तम्‌, तन्मतमाह किं त्वित्यादिना । श्रूयत इति । छान्दोग्ये प्रथमाध्याये । 
प्रस्तोतरिति संवोधनम्‌ । प्रस्तावमन्वायत्ता प्रस्तावप्रतिपाद्या । प्राणमेवेत्यादिवाक्येन प्राणस्य सर्वभूतोत्पत्ति- 
लयहेतुत्वमुच्यते । 
सु०-- 'ननु प्राणबन्धनं हि सोम्य मनः', 'प्राणस्य प्राणमि'ति चैवमादौ ब्रह्मविषयः 
प्राणशब्दो दश्यते, वायुविकारे तु प्रसिद्धो लोकवेदयोः, अतः प्राणशब्देन कतरस्योपादानमिति 
भवति संशयः । मैवम्‌ । वायुविकारे देवताशब्दस्य प्रस्तावमन्वायत्तत्वस्य चासंभवात्‌ । 
चेतनस्य हि देवताइाब्दो मन्त्राधिष्ठानं(नत्वं) चोपपन्नम्‌। 
परि०-- संशयोत्थानमाशङ्कय निराह नन्वित्यादिना । 
सु०-- किञ्चात्र भूतानां संवेशनमुद्रमनं च पारमेश्वरं कर्म प्रतीयते, तेन पूर्ववत्‌ तद्गहण- 
मेब युक्तम्‌, कुतः पूर्वपक्षस्यावकाइाः । 'यतो वा इमानि भूतानी'ति हि सर्वप्राणिनिकायस्य 
ब्रह्मण्येव संवेशनं तत एवोद्रमनं च श्रावयति । सुसिजागरयोरपि 'सता सोम्य तदा संपन्नो 
भवती' त्यादि । 
परि०--- जन्मल्यहेतुत्वरूपनिरवकाइात्रह्मलिङ्गसद्भावेन तलिङ्गादिति पूर्वोक्तन्यायेन प्राणस्यापि ब्रह्मत्व- 
निर्णयसम्भवादिति भावे पूर्वपक्षानुदयं च व्यनक्ति किञ्चेति । कथमिदं पारमेश्वरलिङ्गमित्यतस्तद्वाक्यं 
काळीनलयादिपरमुत सु्िजागरणकालीनल्यादिपरम्‌ । आदे आह यतो वा इति । अन्त्ये आह सुसीति । 
सु०-- ननु मुख्येऽपि प्राणे संवेशनोद्वमने ह्येते, 'यदा वै पुरुषः स्वपिति प्राणं तर्हि 


वागप्येति प्राणं चक्षुः प्राणं मनः प्राणं श्रोत्रम्‌ । यदा प्रतिबुद्धयते प्राणादेवाधि पुनर्जायन्ते' इति। 
एवं तर्हि संशयः स्यान्न पूर्वपक्षः, समबलत्वात्‌। 


प्रलयसृष्टि- 


य. 

परि०-- मुख्येऽपि प्राणसंवेशोद्वमने येते इति । ननु वक्ष्यमाणश्रुताविन्द्रियाणामेव प्राणसंवेशोद्रमने 
येते न तु भूतानाम्‌ । तथा च 'सर्वाणि ह वा इमानि भूतानि प्राणमभिसंविशन्तीत्यदिरतेर्मुख्यप्राणविषयत्वसाधने 
कथमियं श्रुतिः समाख्येति चेन्न । इन्टद्रियसारत्वाद्भूतानां प्रस्ताववाक्यमपि स्वापवाक्यानुरोधेन प्रसिद्धप्राण एव 
भूतल्यद्वारेन्द्रियळयपरमेवेति तात्पर्यात्‌ । 

सु०-- किश्च 'यदा वै पुरुष' इति श्रुतिरपि मुख्यप्राणविषयेति कुतोऽबगतम्‌; स्वाप- 
काले प्राणवृत्ताबपरिलुप्यमानायामिन्द्रियवृत्तयः परिलुप्यन्ते, प्रबोधकाले च प्रादुर्भवन्तीति 
रत्यक्षानुगुण्यान्मुख्यप्राणविषयत्वं प्राबल्यं च निश्चीयत इति चेन्न, इन्द्रियाणामतीन्द्रियाणां 
मुख्यप्राणे संवेशोद्रमनयोरप्रत्यक्षत्वात्‌ । अनुमानमस्त्विति चेन्न, परमात्मनोऽप्यपरिलुप्य- 
मानस्य विद्यमानत्वेनावधारणानुपपत्तेः । 

परि०-- आाङ्कितुरभिप्रायमुद्वाट्य निराह स्वापेति । अनुमानमस्त्विति । प्राणवृततिर्देवता वा इन्द्रियो- 
ब्रमनाधारः इन्द्रियेषु परिलुप्यमानेषु प्राणस्यापरिलुप्यमानत्वात्‌ । सामान्यव्याप्या यथा मृत्पिण्डो घटस्येत्यादिल्प- 
मनुमानमित्यर्थः । स्वापकाले इन्द्रियलोपेऽप्यपरिलुप्यमानतयावस्थानादित्यनुमानमेव प्राणे इन्द्रियसंवेशोद्रमनसाधकं 
भविष्यति । तथा चोदाहृतश्रुतेरनुमानसंवादेनैव प्राणविषयत्वं प्राबल्यं च निश्चीयत इति भावः । अवधारणेति । प्राण 
एवेत्यवधारणेत्यर्थः । 

सु०-- किश्रेन्द्रियाणां मुख्यप्राणे संरायोद्रमनयोः श्रुत्यनुमानसिद्धत्वेऽपि किमा- 
यातम्‌ । सर्वभूतसम्बन्धिनोस्तयोः इन्द्रियसारत्वात्‌ भूतानां नासङ्गतिरिति चेत्‌ । किमेत- 
दनुमानं संभावना वा । नाद्यः व्यास्यभावात्‌ । द्वितीये तु श्रुत्यनुमानाभासमूलसभावना- 
मत्रेण श्रुतिबाधया पूर्वपक्ष इति सुभाषितम्‌। 

परि० - इन्द्रियसारत्वादिति । इन्द्रियाणि सारभूतानि येषामिति बहुब्रीहि: । तथा चेन्द्रियाणां भूतसार- 
त्वादिति लक्ष्यते (तथा च प्राणस्यापरिलुप्यमानत्वादिति हेतुर्विपक्षे वाधकसत्त्वादसाधारणानैकान्तिक इति भावः?) 
किमेतदनुमानमिति प्रस्ताववाक्यमिन््रियादिलयपरं भूतसरेनद्रियलयपरत्वादित्यनुमानं चेत्‌ विशेषब्यास्यभावादिति 
भावेनाह किमेतदनुमानमिति । प्राणः भूतसंवेशोद्रमनवान्‌ तत्सारभूतेन्ट्रियसंवेशोद्रमनवत्त्वात्‌ । यो र 
संवेशनादिमान्‌ स तत्संवेशानादिमानिति सामान्यव्याप्तिमूलकमनुमानमित्यर्थः । व्यास्यभावादिति । ऊर्णनाभः 
स्वसारभूततनतुसंवेशनादिमत्त्वेऽपि स्वसंबेशनादिमत्त्वाभावादिति भावः । श्रुतिबाधेति । प्रस्तावधुते्रह्मपरत्वबाधेन 
परवाक्यरीत्या प्रसिद्धप्राण एवेन्द्रियलयादिपरं प्रस्ताववाक्यमिति पूर्वपक्ष इत्यर्थः । 

सु नन्वादित्योऽन्नं चोद्रीथप्रतिहारदेबते ताबद्वह्मणोऽन्ये, तत्सा(म्या)मान्यात्‌ 
प्राणस्यापि न ब्रह्मत्वमिति ूर्वपक्षोऽस्त्विति चेन्न, निर्णायकाभाव एव प्रायपाठस्यानुसर- 

णीयत्वात । स्पष्टं चात्र पारमेश्वरं कर्मेत्युक्तम्‌ । अन्यथा छत्रचामराद्यसाधारणलिङ्गसद्भावेऽपि 
सामन्तसन्निधिमात्रेण राजा न राजा स्यात्‌। 

परि०-- अब्रह्मप्रायपाठात्‌ प्रस्ताववाक्यमब्रह्मपरमिति पूर्वपक्ष्यत इति भावेन शङ्कते नन्वादित्य इति । 
कतमा सा देवता उद्वीथमन्वायत्ता आदित्य इति होवाचेति कतमा सा देवता प्रतिहारमन्वायत्ता अन्नमिति होवाचेति 
वाक्यद्वये शरुत आदित्योऽन्नं चेत्यर्थः । निर्णायकाभाव एवेति । विशये प्रायदर्शनादिति जैमिनिसूत्रादिति भाव: । 

सु०-- कथं चावधारितमादित्योऽन्नं च न ब्रह्मेति । श्रूयते हि तत्रापि “सर्वाणि ह वा 
इमानि भूतान्यादित्यमुद्चैः सन्तं गायन्ति' इत्यादि ब्रह्मलिङ्गम्‌ ॥ ‘अन्नमेव प्रतिहरमाणानि' इति तु 
प्रायपाठादुपजीवनार्थ ग्राह्मम्‌। 

परि०-- नन्वस्य ब्रह्मरूपत्वेऽन्नमेव प्रतिहरमाणानीति कथं युज्यते । ब्रह्मणोऽद्यत्वासम्भवादित्यत आह 


अन्नमेव प्रतिहरमाणानीति । भुञ्जानानीत्यर्थः । प्रायपाठादिति । ब्रह्मपरत्वेन निर्णीतप्रस्तावोद्गीथवाक्यद्वय- 
प्रायपाठादित्यर्थः ॥ 


सु०-- तस्मात्संशयपूर्वपक्षयोर(भावा)संभवान्नेदमुदाहरणम्‌, किन्तु न्यायविदा- 
मग्रेसरेणानन्तवेदबिदा भाष्यकृतोपात्तमेवेति सिद्धम्‌ ॥ 
॥ इति प्राणाधिकरणम्‌ ॥ १-१-९ ॥ 
XXX 


॥ अथ गायत्र्यधिकरणम्‌॥ १-१-११ ॥ 


सु०-- ज्योतिश्चरणाभिधानादित्यत्राधिकाराङ्का भाष्य एव दर्विता । यदाह 'अग्नि- 
सूक्तत्वादि ति। तेन वक्तव्याभाबादुत्तरं गायत्र्यधिकरणमेव वित्रियते ॥ 


सु०-- अधिवेदगताशेषनाम्रामुपलक्षणस्य वेदमातुस्रैवर्णिकद्वितीयजन्मनि जनन्या 
गायत्र्याः प्राधान्येन तन्नाम्नः समन्वयं प्रतिपादयितुं सूत्रम्‌ छन्दोभिधानान्नेति चेन्न तथा चेतो - 
` पणनिगदात्तथा हि दर्शनमिति । | 
ब्र्सू---- ॥ ॐ छन्दोभिधानान्नेति चेन्न तथा चेतोर्पणनिगदात्‌ 
तथा हि दर्शनम्‌ ३० ॥ 
परि०-- इतरद्धित्वा गायत्रीनामोक्तौ हेतुः प्राधान्येनेति । 

सु०-- छन्दोगाः पठन्ति । (छां. ३।१२।१) 'गायत्री वा इदं (सर्व) भूतमि'त्यादि । तत्र 
संशय: । किं गायत्री ब्रह्म किं (वा) वर्णसमावेशलक्षणो मन्त्र इति ॥ मन्त्र एवेति तावत्प्राप्तम्‌ । 
कुतः । गायत्रीशब्दस्य छन्दोविशीषे प्रसिद्धत्वात्‌ ॥ नन्वेतदपि पूर्वन्यायेनैव परिद्दतमित्यतो- 
5म्यधिकाशङ्खया पूर्वपक्षयति नित्यत्वादिति । 

अनु०-- नित्यत्वादेव शब्दस्य तत्स्वभावः कथं हरेः । 


भवेदाकाशादिशब्दानां परमात्मपरत्वम्‌, अन्यगतस्य इाव्दप्रतृत्तिनिमित्तस्येश्वरपर- 
तन्त्रत्वेन तत्र मुख्यवृत्त्ययोगात्‌ । यद्यपि विवरत्वादिकं कारणतः स्वरूपतोऽप्यनागन्तुकम्‌, 
तथाऽपि धर्मिण एवाकाइादेरुत्पत्तिविनाइावतो जन्मस्थितिलयेष्वीश्वराधीनत्वे धर्मस्यापि 
तथाभावोऽवर्जनीयः । न चाकाइोऽनादिनित्य इति युक्तम्‌, “आत्मन आकाशा: संभूत' इत्यादि- 
श्रुतिविरोधात्‌ । 

यस्तु 'अनादिर्वायमाकाइा' इत्युक्तोऽव्याकृताकाङाः सोऽनादिनित्योऽपि न तत्र पूर्व- 
पक्षिणो विवक्षितः, भूतप्रकरणत्वात्‌ । न चैवं प्रकृते संभवति । गायत्रीशब्दप्रबृत्तिनिमित्त हि 
गानत्राणकर्तृत्वम्‌। यथाऽऽह श्रुतिः, ‘गायति च त्रायते च' तस्माद्वायत्रीति (छां. ३।१२।१) । तत्र 
गानकर्तृत्वं नाम अर्थप्रतिपादकत्वम्‌ । त्राणकर्तृत्वं चाध्येतृणां पापाद्रक्षणराक्तिः । तदुभयमपि 
कथं केन प्रकारेण हरेः अधीनं स्यात्‌, न केनापि। 


तथा हि। विवरत्वादिवद्धर्मिणा सहैब तदधीनं वा स्यात्‌, ध्वनिवत्स्वयमेव वा । नाद्यः [ 
धर्मिणः शब्दस्य वेदस्य नित्यत्वात्‌ अनादित्वाच्च । धर्मिण एव नित्यत्वे तेन सह पराधीनत्वं 
कुत इति एबार्थः । न द्वितीयः, अर्थप्रतिपादनादिराक्तेस्तत्स्वभावत्वात्‌। 

परि०--- तत्र हैतुद्दयं वेदमातुरित्यादि । पठन्तीति । तृतीयेऽध्याये । एतदपि पूर्वन्यायेनेति । 
गायत्रीशब्दार्थो न विष्णुरित्येतदपि निरवकाशब्रह्मलिङ्गरूपेणेन्द्राकाशप्राणज्योतिरादिशब्दाना विष्ण्वर्थकत्वप्रतिपादन- 
न्यायेनेत्यर्थः । वक्ष्यमाणदिशाऽत्रापि निरवकाझाब्रह्मलिड़सद्वावादिति भावः । मूलं योजयति तदुभयमित्यादिना । 
नित्यत्वादित्युपलक्षणं मत्वाऽऽह अनादित्वाञ्चेति । एतच कृत्वा चिन्तयोक्तम्‌ । वेदानुपूर्वी(र्वि?) कृत्रिमत्वस्यान्यत्र 
व्यक्तत्वादिति चन्द्रिकायां व्यक्तम्‌ । 

सु०-- 

अयु १३ कथं प्रसिद्धबहुलदान्दानामन्यथार्थता ॥ 

किञ्राकाशादिवाक्ये सन्ति पारमेश्वराणि लिङ्गानीति युक्तं तत्र तदाश्रयणम्‌ । न चात्र 
तथाविघं किमपि पश्याम: । प्रत्युत (छां. २१२१) ' गायत्री बा इदं सर्वः 'वाग्वै गायत्री' इत्या- 
दयः शब्द एव प्रसिद्धा बहवः शब्दाः श्रूयन्ते । कथं च तेषां, विना बलवद्वाधकोपनिपातेन । 
अन्यार्थता कल्पयितुं युक्ता, अव्यवस्थाप्रसङ्गात्‌ । न च छन्दसः सर्वात्मकत्वानुपपत्तिः, 
ब्रह्मणोऽपि साम्यात्‌। 

परि०-- उत्तरार्ध योजयितुमाह किञ्चेति । द्वेधा हि शङ्का परमेयाश्रिता प्रमाणाश्रिता चेति । पूवर्धिनाद्योक्ता 
अन्त्या तूतरार्धेनोच्यत इति किज्ञेत्यारम्भ: । सर्वात्मकत्वेति । गायत्री वा इदं सर्व भूतमित्युक्तसर्वात्मकत्वेनेत्यर्थः । 

सु०-- नन्वियमेब गायत्री वाक्यदोषे ज्योतिष्ट्वेन पठ्यते (छां. ३।१२।७) 'अथ यदतः 
परो दिवो ज्योतिर्दीप्यत' इत्यादिना, ज्योतिश्च पूर्वाधिकरणे ब्रह्मेति निर्णीतम्‌। 

मैवम्‌ । पूर्वाधिकरणोदाहृतवाक्योक्तस्य ज्योतिषो ब्रह्मत्बेऽप्यत्र तदनुपपत्तेः । तत्र हि 
कर्णादिविदूरत्वमुक्तम्‌, अत्र पुनः 'तदेतद्‌ दृष्टं च श्रुतं चेति तद्विपरीतम्‌॥ युज्यते च ज्योतिरिति 
पदं छन्दसि, तत्पर्यायस्य तेजो वै ब्रह्मवर्चसं गायत्री'ति तेजःइाब्दस्य तत्र दर्शनात्‌। 


अस्तु वा 'अथ यदतः परो दिवो ज्योतिरि'त्युक्तं ज्योतिर्ब्रह्म, तथाऽपि गायत्री छन्द 
एव, उपदेदाभेदेन भिन्नप्रकरणत्वादिति। 


परि०-- ननूपक्रमे श्रुतगायत्र्या कथं ज्योतिःशब्दो युक्त इत्यत आह युज्यते चेति। उपदेशेति । द्युस्थत्व- 
दिवःपरत्वल्पोपदेशभेदेनत्यर्थः । 


सु ० एतदाच्छादकत्वेनाधिकरणतात्पर्यमाह इति चेदिति। 
अनु ० इति चेत्तद्धरेरेब बाहुल्याच्छ्ृतिलिङ्गयोः । 


तत्र ब्रूम' इत्यध्याहार्यम्‌ । तत्‌ ज्योतिःप्रकरणं गायत्रीप्रकरणं च, हरेरेब प्रतिपादकम्‌ । 
न च गायत्रीपदविरोधः । यतः तत्‌ हरेरेव वाचकम्‌ । कथम्‌ । यस्मात्‌ तत्‌ गायत्रीपदप्रवृत्ति- 
निमित्तं मुख्यतो हरेरेब । अन्यगतं च हरेरेवाधीनम्‌॥ न च ज्योतिषो हत्व दृष्ट्वाद्यनुपपत्तिः 
यतः तत्‌ अधिष्ठानादिद्वारा कर्णादिविदूरस्यैब हरेः उपपद्यते । न चोपदेशाभेदानुपपत्तिः, यत- 
स्तददिवःपरत्वं दिविस्थितत्वं च विवक्षाभेदाद्धरेरेव युज्यते। 

कुत एतत्‌ । श्रुतिलिङ्गयोर्बाहुल्यात्‌ । तथा हि 'ततो ज्यायांश्च पुरुषः', 'यद्वैतद्वह्म' 
'य एतामेव ब्रह्मोपनिषदं वेदे'ति श्रुतयः । लिङ्ानि च गानत्राणकर्तृत्बं, भूतादिपादत्वम, 

'एतामेव नातिशीयन्त' इति सर्वोत्तमत्वम्‌, इत्यादीनि । अत एव श्रुतिलिङ्गबाहुल्यात्‌ तत्‌ 
प्रसिद्बबहुलशब्दजातमपि हरेरेब इति । 

परि०--- तद्धेरेरेवेति मूलमसकृदावृत्त्या5नेकधा योजयति तञ्योतिःप्रकरणमित्यादिना । यतस्तदिति । 
तद्वत्वादिकं देहाद्यधिष्ठानद्वारोपपद्यत इत्यन्वयः । विवक्षेति । भाष्याद्युक्तदिशा त्रिसप्तलोकविवक्षाभेदादित्यर्ध: । 
तदित्यनुवादः । प्रसिद्धबहुलशब्दजातमपीति व्याख्या । 

सु०-- ननूक्तमत्र 'नित्या गायत्री, प्रवृत्तिनिमित्त॑ च तत्स्वभावः', तत्कथं हरे- 
रधीनमित्यत आह ताद्टशत्वाच्चेति । 

अनु०--- ताहशत्वाच तच्छत्तेः 


पूर्वेण सम्बन्धः । हेतुसमुच्चये चहाब्दः । ताहशी खल्वीश्वरशक्ति:, यन्नित्यानित्य- 
स्वभावास्वभावसर्वविषया, अन्यथा सर्वेश्वरत्बहाने: । अथ तस्याः हक्तेः किं शक्यमिति चेत्‌, 
तत्स्वरूपसत्तैव । अनादिसिद्धा सेति चेत्‌, सत्यम्‌, अनादीश्वररात्तयैवेति वदामः । उक्तं चात्र 
प्रमाणमिति। 

परि०- पूर्वेणेति । तद्धररेवेति सा्येनेत्यर्थः । हेतुसमुञ्चय इति । बाहुत्याच्छुतिलिङ्गयोरत्युक्तहेतुना 
तादृहा्वादित्युक्तहेतोः समुच्चय इत्यर्थः । उक्तं चेति । जिज्ञासाधिकरणे द्रव्यं कर्म च कालश्च त्यादिप्रमाणमुक्त- 
मित्यर्थः । 

सु०--- आपरे तु ज्योतिश्चरणाभिधानावित्याद्येकमेवाधिकरणं व्याचक्षते । तदयुक्तम्‌ । 
अथ यदतः परो दिवो ज्योतिरि'ति वाक्ये चरणाभिधानाभावात्‌। 

चरणाभिधानादित्यस्य पादाभिधानादित्यर्थ इति चेत्‌, एवं तर्हि 'भूतादिपादव्यप- 
देशोपपत्तश्चैवमि'ति पुनरुक्तं स्यात्‌ । न स्यात्‌, तात्पर्यभेदात्‌ । तथा हि । पूर्व॑स्मन्वाक्य 
'तावानस्य महिमे'ति चतुष्पाद्वह्म निर्दिष्टम्‌ । तत्र यज्चतुष्पदो ब्रह्मणः 'त्रिपादस्यामृतं दिवी'ति 
युसम्बन्धिरूपं निर्दिष्ट तदेवेह द्युसम्बन्धात्‌ प्रत्यभिज्ञायते । तत्परित्यज्य प्राकृतं ज्योति 
कल्पयतः प्रकृतहानाप्रकृतप्रक्रिये प्रसज्येयातामित्यत्राभिप्रेयते । तत्र तु भूतादिपादव्यपदेश- 
बलेन प्रकृतस्य ब्रह्मत्बोपपादनमिति। 

उच्यते । एवं हि व्याकुर्बता प्रकृतप्रत्यभिज्ञानं ज्योतिषो ब्रह्मत्वे हेतुः, उत्तरा तु 
त्रिसूत्री प्रकृतस्य ब्रह्मत्बोपपादिकेत्युक्तं स्यात्‌ । तथा च श्रुतहानाश्रुतकल्पने स्याताम्‌ । 

अन्यथा ज्योतिः प्रत्यभिन्ञानादित्येव ब्रूयात्‌ । लघु चैवं स्पष्टं च सूत्रं स्यात्‌, पादाभिधाना- 
दित्येव वा वदेत्‌। श्रुत्यनुगमो ह्येबं सति स्यात्‌ । इतयुक्तमेबोपपन्नमिति ॥ 

परि०--- सिद्धान्तरीत्या कर्णादिविदूरत्वं चरणइाब्दार्थमुपेत्याह चरणाभिधानाभावादिति । शाङ्कते 
न स्यादित्यादिना । पूर्व त्रिपादस्यामृतं दिवीत्यत्र यत्‌ ्युसंबन्धितया पुनरुच्यमानं परामृश्यत इत्यर्थः । द्युसंबन्धा- 
दिति। दिवः परो ज्योतिर्दीप्यत इति दिव इतयक्तसंबन्धादित्यर्थः । अत्राभिप्रेयत इति। चरणाभिधानादित्यत्राभिप्रेयत 
इत्यर्थः श्रुतहानादयेव व्यतिरेकमुखेनोपपादयति अन्यथेति ॥ 


॥ इति गायत्र्यथिकरणम्‌॥ १-१-११ ॥ 
XXX 


॥ अथ पादान्त्यप्राणाधिकरणम्‌॥। १-१-१२॥। 


सु०-- नन्त एब प्राण इत्यनेनैवैतद्रतार्थम्‌ । 'ता (वा) एताः शीर्षच्छ्यः श्रिता’ 
इत्यादिवाक्यान्तरविषयत्वान्नेति चेन्न, उक्तोत्तरत्वात्‌ । अभ्यधिकाराङ्कासद्भावान्नेति चेन्न, 
अदर्शनात्‌ । सद्भावे वा तदनन्तरमेव 'आरम्भणीयत्वात्‌' इत्यतो निरन्तराधिकरणसिद्धान्त- 
न्यायोपजीव्यधिकाराङ्कया पूर्वपक्षमाह बाहुल्य इति । 


ब्रसू०-- ॥ ॐ प्राणस्तथाऽनुगमात्‌ ३० ॥। 
अनु ० बाहुल्ये श्रुतिलिङ्गयोः ॥ 
अन्यस्य मुख्यवाच्यत्वमिति 


पूर्वाधिकरणे हि गाय्रयाद्यन्यवाचिइान्दबाहुल्यसद्भावेऽपि श्रुतिलिङ्गबाहुल्याश्रयणेन 
गायत्री परमात्मैवेति निर्णीतम्‌। अस्ति चात्रापि परकीयश्रुतिलिङ्गबाहुल्यम्‌। 


तथा हि । चक्षुरादिभिः सहपाठस्तावत्प्रधानस्य ब्रह्मणो नोपपद्यते । न च किश्रिदत्र 
ब्रह्मणो ज्ञापकमस्ति, येनाप्रधानप्रायपाउस्यापवादः स्यात्‌ । युज्यते चेन्द्रजीवमुख्यप्राणानाम्‌, 
इन्द्रस्य हस्ताधिष्ठातुरिन्द्रियत्वात्‌, जीवस्येन्द्रियजन्यफलाश्रयत्वात्‌, मुख्यस्य च सर्वेन्द्रिय- 
स्वामित्वात्‌। 'प्राणो वा अहमस्म्यूष' इतीन्दरश्रुतिः । 'ता अहिंसन्ते' त्यादिनोक्तानि प्राणविवादो, 
देहादुत्क्रमणप्रबेशौ, ततो देहपातोत्थाने, प्राणसंबादश्वेति मुख्यप्राणलिङ्गानि । तथा 'तं झातं 
वर्षाण्यभ्यार्चदि'ति शतायुष्द्द, 'प्राणो वंश' इति चक्षुरादीन्प्रति वंशत्वमिति जीवलिङ्कानि । 

सति चैवमन्यदीययोः श्रुतिलिङ्गयोर्बाहुल्येऽन्यस्सेन्द्रादेः प्राणशब्दवाच्यत्वं युक्तम्‌, 
अन्यथोक्तन्यायस्यानेकान्त्यापातात्‌। न च वाक्यभेदो दोषः, अनन्यगतिकतया प्रासत्वादिति । 
अमुख्यया वृत्त्याऽत्र मुख्यप्राणस्य वाच्यत्वं सिद्धान्तिनाऽप्यभ्युपगम्यत इत्यतो मुख्येत्युक्तम्‌ । 
इतिशब्दः दाङ्कासमासिद्योतकः। 

परि०--- उक्तोत्तरत्बादिति । वाक्यभेदेनाधिकरणभेदे झास्रापर्यवसानप्रसङ्कादित्यन्तरधिकरणे उक्त- 
त्वादिति भावः । इनद्रश्चुतिः अहमितिप्रसिद्धेन्द्प्रयुक्ताहंश्रुतिः । अन्यथोक्तन्यायस्येति । यदीयश्रुत्यादिबाहुल्य यत्र 
स एव तत्र ग्राह्य इत्युक्तन्यायस्येत्यर्थः । अनेकार्थत्वे वाक्यभेददोष इत्याशङ्कयाह न चेति । 

सु०-- सिद्धान्तयत्सूत्रं व्याख्याति तन्नेति। 


अनु०— तन्नात्रगस्य हि। 
बिष्णावेव तु लिङ्गानि प्राणस्थानि तु सर्वशः॥ 
प्राणसंबादपूर्वाणि मुख्यतो जीबगानि च। 
अभ्यार्चच्छतवर्षाणि प्राणवंशत्वमित्यपि ॥ 


किन्तु ब्रह्मण एब प्राणशब्दमुख्यवाच्यत्वमिति दोष: । कुतः । ब्रह्मशब्दानुगमात्‌ । 
पारमेश्वरलिङ्ानुगमाञ्चेति भाव: । 


सु०-- अथवा 'बाहुल्य' इत्यादिकमेव सिद्धान्तवाक्यम्‌। ब्रह्मनिषययोः श्रुतिलिङ्गयो- 
बाहुल्ये विद्यमाने यत्‌ अन्यस्य इन्द्रादेः प्राणशब्दमुख्यबाच्यत्वं पूर्ववादिनोक्ते तन्नेति । 


ननु च श्रुतिलिङ्गबाहुल्यादेवान्यस्य मुख्यवाच्यत्वमित्युक्तम्‌ । सत्यम्‌ । तथाऽपि 
अस्त्यत्र वैषम्यम्‌, 'निरवकाइाश्रुतिलिङ्गबाहुल्येन हि प्रागत्र च निर्णयः कृतः । एतानि तु 
सावकाइानी'त्याह अत्रगस्येति । इन्द्रादिगतस्य ॥ हिशब्दो हेत्वर्थः, तस्मान्नेति पूर्वेण 
सम्बन्धः । प्रमाणप्रसिद्विद्योतको बा ॥ आद्यः तुराब्दो न्यायविशेषसूचक: । प्राणस्थानि प्राण- 
सम्बन्धितया प्रतीतानि । पुनः तुशब्दो5प्यर्थे, इन्द्रियविषयाण्यपीति श्रुतिरपीति बा । न च 
मेषु पुरुषसम्बन्धनिबन्धनं क्रोशनमिवामुख्यानीश्वरे लिङ्गानीति शङ्कनीयम्‌, अन्तर्गतस्य 
तस्यैव तत्तत्कर्ृत्वात्‌; इत्यादायेन मुख्यत इत्यक्तम्‌ । 'शतं वर्षाणी 'त्यतोऽपि परस्तादितिराब्दो 
१०३८ । प्राणबंडात्वं प्राणांश्चक्षुरादीन्प्रति वंशत्वम्‌ । एतेन 'न बक्तुरि'त्यादिसूत्रतात्पर्यमुक्त 
भवति। 

परि०--- न्यायविशोषेति । अन्तर्यामिगतत्वरूपन्यायविदोषेत्यर्थः । यद्वा तत्त्कर्तृत्वादिति वक्ष्यमाण- 
सर्वकर्तृत्वरूपन्यायविशेषेत्यर्थः । सिद्धान्तदिशा इन््रविशेषणत्वाभावमुपेत्याह वक्तुरिति । प्रतर्दनस्य श्रोतृत्वेन 
वक्तुत्वाभावादिति भावः । 

सु०-- केचिदत्र कौषीतकिब्राह्मणोपनिषदीन्दरप्रतर्दनाख्यायिकायां श्रुतं 'प्राणोऽस्मि 
प्रज्ञात्मे'त्यादिवाक्यमुदाहरन्ति । तेषां 'बक्तुरि'ति श्रुत्यनुगतम्‌ ॥ वक्तत्वं हीन्द्रस्य 'आत्मो- 
पदेझादि' त्यनेनैव लब्धम्‌ । न च 'बक्तुरि'तीन्द्रप्रतिपत्त्यर्थम्‌, तस्य तदप्रत्यायकत्वात्‌ ॥ 
अस्माकं तु विशिष्ट श्रं रांसितुर्विश्वामित्रस्य नेन्द्रोऽन्यथोपदे्टुमर्हतीति युक्तिद्योतनाय 
सार्थकमिति। 


परि०-- न श्रुत्यनुगतमिति । अस्मदीयश्रुतौ विश्वामित्रस्य झास्रवक्तृत्वश्रवणात्‌ वक्तुरिति सौत्रोक्तिः 
श्रुत्यनुगता । त्वदुदाहरणे प्रतर्दनस्य केबल श्रोतृत्वेन वक्तत्वाश्रवणात्‌ वक्तुरिति न श्रुत्यनुगतमित्यर्थः । ननु वक्तु- 
रिन्द्रस्येत्येवार्थ इति चेत्‌ तर्हि वक्तुरिति व्यर्थम्‌ । इन्द्रस्य वक्तृत्वज्ञापनं तस्य प्रयोजनमिति चेत्तत्राह तेषामिति । 
तर्हीन्द्रस्य वक्तत्वमनेनोच्यत इत्यस्त्वित्यत आह वक्तृत्व हीति । इन्द्रप्रतिपत्त्यर्थमिति । इन्द्रत्वप्रतिपत्त्यर्थ- 
मित्यर्थः । आत्मोपदेशादित्यनेनातममात्रे प्राप्ते तस्येन्द्रत्वप्रतिपत्त्यर्थ वक्तुरिति पदमिति नेत्यर्थः । युक्तीति । 
पूर्वपक्षयुक्तिद्योतनायेत्यर्थः । 
॥ इति पादान्त्यप्राणाधिकरणम्‌ ॥ १-१-१२॥ 


XXX 


॥ अथ पादोपसंहारः ॥ 
सु ० पादार्थमुपसंहरति तस्मादिति। 


अनु०-- तस्मादन्यत्रगैः शब्दैरुक्तन्यायैः समन्ततः | 
एको नारायणो देवो भण्यते नात्र संशय; ॥ 


अन्यत्रगैः नामात्मकैरिति दोष: । तस्मात्‌ इत्यस्यैव विवरणम्‌ उक्तन्यायैरिति । उक्तो 
न्यायो येषु ते तथोक्ताः । समन्ततः सर्ववेदगतैः । एको मुख्यार्थः ॥ नात्र संशय इति । 


लक्षणयाऽयं समन्वयोऽभिधीयत इति केषाञ्चिन्मतं, मुख्यवृत्त्येति सिद्धान्तः: अतो- 
ऽविप्रतिपत्तेरत्र संठायो न कार्यो निर्णायकस्योक्तत्वादित्यर्थः । | 

अथवोक्तेऽपि न्यायेऽनादिबासनानिमित्तोऽन्यस्य मुख्यवाच्यत्वविषय: संशयो न कार्य 


इत्यनेनाचष्टे । 
परि०-- उक्तत्वादिति । 'कथं च लक्षणावादी ब्रूयाद्रह्मसमन्वयम्‌ । योऽसौ शब्दस्य मुख्यार्थस्तत्रैव 
स्यात्समन्वयः' इत्यादिना ईक्षतिनये समन्वयसूत्रस्थसंशब्दरूपस्य उक्ष्यत्वेऽनवस्थारूपस्य निर्णायकस्य चोक्त- 
त्वादित्यर्थः । 
सु०-- सर्वज्ञकल्पेन तत्त्वोपदेशाय प्रवृत्तेन भगवताऽऽचार्येणैवं सूत्रेषु व्याख्यातेषु 
हिष्याणामेतावन्मात्रार्थान्यितानीति प्रतीतिः स्यात्‌, तां निराकर्तुमाह बासुदेवादीति । 
अनु०— बासुदेबादिरूपेण चतुरमर्तिश्र सर्वशः । 
अथवा पश्चमूर्तिः स प्रोक्तोऽधिकरणं प्रति ॥ 
प्रतिसूत्रं प्रतिपदं प्रत्यक्षरमथाऽपि बा । 
वासुदेवादित्वेनेत्यर्थः । चशब्दो वक्ष्यमाणपक्षान्तरसमुञ्चयार्थः । प्रथमपादान्ते कथना- 
दस्मिन्नेव पाद इति भाति, तन्निरासायोक्तं सर्वशः सर्वेष्वपि पादेषु । अथवेति निपातसमुदायः 
पक्षान्तरे । पञ्चमूर्तिः नारायणादित्वेन । प्रतिशब्दो वीप्सायां कर्मप्रवचनीयः । अथाऽपि बेति 
तरयो निपाता यथाक्रमं प्रतिसूत्रमित्यादिभिस्त्रिभिः सम्बध्यन्ते। 
अत्रेयं मूर्तिः प्रतिपाद्यत इति कथं ज्ञायत इत्यत आह तैरिति । 
ैस्त्ै्युक्ति श्रुतिन्यायबिरोषैः 
न्यायशब्दः प्रकारवचनः, श्रुतिलिङ्गव्यतिरिक्तन्यायार्थो वा। तस्यां तस्यां मूर्तौ प्रसिद्धे- 
लिङ्गश्रुतिसमाख्यादिन्यावर्तकैर्विवेको ज्ञातव्य इति दोष: । 
ननु चतुर्मूर्तिः पश्चमूतिर्वेति प्रत्यधिकरणं प्रतिसूत्रं वा प्रत्यक्षरं वेति च वस्तुविकल्पः 
कथमित्यत आह योग्यतेति। 
योग्यता यथा ॥ 
सर्वेऽपि पक्षाः सूत्रकृतो विवक्षिताः । पुरुषाणां योग्यताऽनतिक्रमेण प्रतीयन्ते । तद- 
पक्षया विकल्पो युज्यत इति योज्यम्‌। 
एबमलौकिकार्थत्वं कुतः सूत्राणामित्यत आह बृहत्तन्त्रेति । 
बृहत्तन्त्रप्रमाणेन 

एमर्थत्वं सूत्राणां ज्ञेयमिति रोषः । 'बहर्थ' इति वक्ष्यमाणं चा(वा)ऽत्र सम्बध्यते। 
तर्हि कस्मात्तथा न व्याख्यायत इत्यत आह बह्वर्थमपीति । 

बह्दर्थमपि सङ्गहात्‌। 
उच्यते नरबुद्धीनामपि किञचिद्वृहार्थतः ॥ 
सूत्रजातमिति दोषः । उच्यते व्याख्यायते। 


बुद्धिशब्दस्य ज्ञानार्थत्वे ग्रहो ग्राह्य भावप्रधानो निर्देशाः । ग्राह्मत्वमेवार्थः प्रयोजनं 
तस्मै। मनोऽर्थत्वे ग्रहणं ग्रहः । 


परि०- वीप्सायामिति । 'लक्षणेत्थम्भूताख्यानभागवीप्सासु प्रतिपर्यनवः इति सूत्रेण कर्मप्रवचनीयसंज्ञक 
इत्यर्थः । तथा च कर्मप्रवचनीययुक्ते द्वितीयेति भावः। 


सु०-- न चैवं सूत्ार्थलेशव्याख्यानपरोऽयं ग्रन्थ इत्यनादरणीय इत्याशयेनाह 
ग्रन्थ इति। 


अनु०-- ग्रन्योऽयमपि बह्वर्था 
समग्रार्थव्याख्यानमकुर्वन्नपि । 


अयमित्युक्तत्वात्सत्यपि तस्मिन्पुनरस्य विरचनाद्भाष्यमल्पार्थमिति नाइाङ्कनीयमित्याह 
भाष्यं चेति। 


आष्यं चात्यर्थबिस्तरम्‌ । 
अतिइायितेनार्थेन विस्तरो यस्येति व्यधिकरणबनहुद्रीहिर्गमकत्वात्‌। 


बह्र्थत्वमनयोरनुपलम्भबाधितमिति चेन्न। व्याख्यानसामग्रीवैकल्यनिमित्तत्वात्‌ तद- 
नुपलम्भस्येत्याझायेनाह बहुज्ञा एबेति । 


बहुज्ञा एव जानन्ति बिरोषेणार्थमेतयोः ॥ 
एतयोः भाष्यानुभाष्ययोः। 


| परि०-- गमकत्वादिति । विग्रहेणोक्तार्थस्य प्रत्यायकत्वादित्यर्थः । विग्रहेण योऽर्थ उच्यते तं चेत्समस्तं 
पदजातं प्रत्याययति तत्र समासो भवति । तादृशार्थोऽत्र समस्तेन गम्यत इति समासः (युक्तः) । कृत्तद्धितसमासा हि 

अर्थगमक एव शब्दे भवन्ति । न सर्वत्र । अभिधानलक्षणा हि कृत्तद्धितसमासाः इति अकर्तरि च कारक इति 
सूत्रभाष्योक्तेः । अत एव ग्रामं गच्छतीत्यादौ ग्रामगामीति कर्मण्यङ्‌(णि)न भवति कुतः कट इति घञ्‌ न भवति 
अनभिधानादित्युक्तं भाष्ये । अत एव अविकशाब्दादेव तस्य विकार इत्यण्प्रत्ययः आविकमित्यनेनाविविकारस्य 
प्रतीतेः । न तु अवेर्विकार आवमिति आवराब्देनाविविकारस्य अप्रतीतेः आविरान्दाद्विकारार्थकाण्प्रत्ययरूपतद्वितो 
न भवति किन्त्वविकदाब्दादेवेत्युक्तम्‌ । पञ्चभिर्भुक्तमस्येति व्यधिकरणस्थले पञ्च भुक्तवन्तोऽस्येति समानाधि- 
करणस्थळे वाऽनेकमन्यपदार्थे समासो न भवति अनभिधानादित्युक्तम्‌ 'अनेकमि'ति सूत्रभाष्ये । बहुज्ञा एवेतीति । 
तथा च प्रदर्शितमस्मामिस्तत्र तत्र बह्दर्थत्वमिति भाव: । 
सु०-- एवं प्रासङ्गिकमुत्तवोपपादितस्यान्यत्रप्रसिद्धनामसमन्वयस्य फलं लक्षण- 
सिद्विमुपसंहरति तस्मादिति। 
अनु ० तस्मान्महागुणो बिष्णुर्नाम्रामपुनरुक्तितः। 
सकलवेदगतसमस्तनामवाच्यत्वादित्यर्थः । कथं तन्मात्रेण महागुणत्वम्‌ । नाम्नां 
यौगिकत्वादपुनरुक्तितश्चेति॥ 
परि०-- लक्षणसिद्धिमिति । ब्रह्मपदोक्तगुणपूर्णत्वरूपप्रधानठक्षणासिद्धिमित्यर्थः ॥ 
इति श्रीमन्यायसुधापरिमळे सुधीन्द्रगुरुपादरिष्यराधवेन्द्रयतिकृते 
प्रथमाध्यायस्य प्रथमः पाद: ॥ 
सुन 
इति श्रीमत्पूर्णप्रमतिभगवत्पादसुकृते - 
रनुव्याख्यानस्य प्रगुणजयतीर्थाख्ययतिना । 


कृतायां टीकायां विषमपदवाक्यार्थविवृता- 
बयं पूर्वेऽ(्वा) ध्याये प्रथमचरणः पर्यवसितः ॥ 


इति श्रीमज््यायसुधार्‍यां प्रथमाध्यायस्य प्रथम: पादः ॥ 


XXX 


श्रीमञ्जयतीर्थयतिकृता 


श्रीमन्यायसुधा 
शरीमद्राघवेन्द्रतीर्थकृत*परिमळ' टिप्पणीसमेता 


॥ श्रीमद्धनुमद्रीममध्वान्तर्गतरामकृष्णवेदव्यासात्मकलक्ष्मीहयग्रीवाय नमः ॥ 
॥ श्रीगुरुभ्यो नमः ॥ हरिः ॐ ॥ 


अथ प्रथमाध्यायस्य द्वितीयः पादः 


॥ अथ सर्वगतत्बाधिकरणम्‌। १-२-१ ॥ 
ब्र०सू०-- ॥ ॐ सर्वतरप्रसिद्धोपदेशात्‌ ॐ ॥ 


सु०-- द्वितीयपादस्य पूर्वोत्तरपादभेदस्य स्वस्मिन्नेकवाक्यतायाश्च सिद्धये प्रतिपाद्य- 
मर्थ दर्शयति लिङ्गात्मकानामिति । 


अनु०-- लिङ्गात्मकानां शब्दानां 


लिङ्गं धर्मः स आत्मेवात्मा प्रवृत्तिनिमित्तं येषां ते लिङ्गात्मकाः । स्वरूपार्थो वा आत्म- 
इन्दः, निमित्तनिमित्तिनोरभेदोपचारात्‌। सकलवेदगतानामन्यत्रप्रसिद्धानामिति रोषः । 


परि०-- द्वितीयपादस्येति । प्रतिपाद्यमर्थ दर्शयतीत्यन्वयः । तस्य फलोक्ति: पूर्वेत्यादि । पूर्वपादोत्तर- 
पादोक्तार्थादर्थभेदोत्तया पादभेदस्यैकरूपार्थप्रतिपादकत्वोत्तया स्वस्मिन्‌ द्वितीयपादे एकवाक्यतायाश्च सिद्धेः । अत्र 
नियामकस्य ' अर्थैकत्वादेकं वाक्यमिः त्यादेरन्तरधिकरण एवोक्तेरिति भावः । 


सु ० नन्वतीतपादे समन्विता अपि लिङ्गात्मका एव, यौगिकत्वात्‌, अन्यथा गुण- 
पूर्त्यलाभेन समन्वयसमर्थनवैयर्थ्यात्‌ । न च प्रकरणगतगुणलाभेन सार्थक्यम्‌, बचनवृत्त्य- 
ङ्गीकारवैफल्यात्‌, उक्त च ‘यच्छब्दा योगवृत्तय' इति । तत्कथमयं विभागः । सत्यम्‌ । तथा- 
ऽप्यन्यत्रप्रसिद्धत्वादिवदापातप्रतीत्यनुरोधेनेयमुक्तिरित्यदोषः। 

अनु०--7 वृत्तिर्नारायणे परे ॥ 
चिन्त्यते 


वृत्तिः लक्षणादिरपि भवति, इत्यतः परे मुख्यार्थ इत्युक्तम्‌; तथा च मुख्यवृत्तिरिति 
लभ्यते। चिन्त्यते समर्थ्यते, अस्मिन्पाद इति दोष: । 

परि०-- उक्तं चेति । सङ्घेपभाष्ये । अन्यत्रप्रसिद्धत्वादिवदिति । यथाऽन्यत्रोभयत्रन्यतवप्रसिद्धत्व- 
मापाततस्तद्वदित्यर्थः । प्रपञ्चितश्चायं नामळिङ्गादिभेदश्चन्द्रिकायाम्‌ । मुख्यार्थ इतीति । सप्तम्यन्तं मुख्यार्थपदम्‌ । 
अत्र बिशेष उपासनापादे वक्ष्यत इति भावः | 

सु०-- केचित्‌ 'मनोमयः प्राणशरीरो भारूप' इत्युक्तं मनोमयत्वादिनोपास्यत्वं परमा- 
त्मनः प्रतिपादयितुमिदमधिकरणमिति व्याचक्षते, तदसदित्याहायवान्‌ आह सर्वगत्बमिति। 


अनु ० सर्वगत्वं तु प्रथमं प्रविचार्यते । 


तुझाब्दोऽबधारणे । 'एतमस्यामेतं दिवी'त्यादिवाक्योक्तं सर्वगतत्बम्‌ एवात्र पादे 
प्रथमं परमेश्वरस्य समर्थ्यते, न तु मनोमयत्वादिनोपास्यत्वमित्यर्थः । सत्यकामत्वादि- 
परमेश्वरधर्माणां स्फुटप्रतिभासत्वेन सन्देहाद्यनुपपत्तेरिति भाव: । 

परि०- केचिदिति । मायावादिनो रामानुजीयाश्च । इत्युक्तेति । छान्दोग्ये तृतीयाध्याये उक्तेत्यर्थः । 

सु ० ननु मनोमयत्वादयः झारीरधर्मा अपि प्रतीयन्त इति चेन्न, तेषामानन्दमया - 
धिकरणन्यायेन सावकाइात्वात्‌, चरमप्रतीतेनापि निरवकाशेन प्रथमप्रतीतस्य सावकाश- 
स्यान्यथात्बोपपत्तेः। 

परि०-- ननूपक्रमप्राबल्यस्य पूर्वतन्त्रे स्थितत्वात्सत्यकामत्वादिचरमधर्मेण कथं प्रबलस्य मनोमयत्वादि- 
प्रथमश्रुतस्य बाध इत्यत आह चरमेति । 'आनर्थक्यप्रतिहतानां विपरीतं बलाबलमि ति पूर्वतन्त्र एवोक्तेरिति भावः । 

सु०--- ननु कथं तर्ह्यस्माकमपि चकषुर्मयत्वादीनि पूर्वपक्षप्रापकाणि । उच्यते । 
हेत्वन्तरेण पूर्वपक्षे सत्यभ्युञ्चयमात्रत्वेन तेषामुपन्यासः, यथा परस्येक्षत्यधिकरणे प्रायपाठे 
निरस्तेऽप्यभ्युञ्चयमात्रत्बेन प्राणाधिकरणे तदुपन्यासः। 


परि०- तर्हीति । आनन्दमयनयन्यायेन दर्शनशक्तिप्राचुर्यादिना सावकाशत्व इत्यर्थः । हेत्वन्तरेणेति । 
सर्वप्राणिृदयगुहास्थत्वरूपार्भकौकस्त्वहेतुना पूर्वपक्ष इत्यर्थः । अत एव ूत्रेऽर्भकौकस्त्वोत्तयनन्तरं तद्वयपदेशा - 

दित्यक्ति: । परस्येक्षत्यधिकरण इति । तत्तेज ऐक्षतेति गौणेक्षणप्रायपाठात्तदैक्षतेत्युक्तमपीक्षणं गौणमिति शङ्किते- 
ऽनेन जीवेनात्मनेत्यात्मशब्दादीक्षणं न गौणम्‌ । प्रायपाठस्तु निर्णायके सत्यप्रयोजक इति गौणश्चेन्नात्मशब्दादित्यत्र 
निरस्तेऽप्यत एव प्राण इत्यत्र कतमा सा देवता उद्रीथमन्वायत्ता आदित्य इति होवाचेत्यादयब्रह्मादित्यान्नप्रायपाठा- 
त्रस्ताववाक्यस्थप्राणोएप्यब्रह्लेति पूर्वपक्षो यथा तथेत्यर्थः । 'निरस्तोऽपीक्षत्यधिकरणे पूर्वोक्तपक्षोपोद्गलनाय 
पुनरुपन्यस्त' इति वाचस्पत्युक्तेरिति भावः । 

सु०-- सर्वगतत्वप्रतिपादनस्य प्रकृतोपयोगं दर्शयति तन्नेति । 

अनु०- तत्र तत्र स्थितो बिष्णुस्तत्तच्छक्तिप्रबोधकः ॥। 

प्रबोधनं कार्याभिमुखीकरणम्‌। 

तत्किं दूरे स्थितः शक्तिप्रबोधने न शाक्तो, येन तत्र तत्र तिष्ठति, इत्यत उक्तम्‌ दूरतो- 
ऽपीति । 


दूरतो5प्यतिशक्तः स लीलया केवलं प्रभुः । 
इति ज्ञापयितुम्‌ 


यद्यपि स प्रभुः विष्णुः दूरतोऽपि तत्तच्छक्तिप्रबोधने अतिशक्तः तथाऽपि केबलं 


लीलया तत्र तत्र स्थितस्तत्तच्छक्तीनां प्रबोधको भवतीति ज्ञापयितुं सर्वगतत्वमिह 
प्रविचार्यत इति सम्बन्धः । 


एतदुक्तं भवति । 'स्वनिर्गमप्रबेशाभ्यां देहपातनोत्थापनमित्यादा मुख्यप्राणादिराक्तय- 
स्तदन्तर्गतभगवदायत्ता इति प्रागुक्तम्‌ । तदनुपपन्नम्‌, भगवतः सर्वगतत्वाभावात्‌ । शास्रैक- 


समधिगम्यं खलु (हि) तत्‌ । शास्त्र चैतमस्यामित्यादिकमन्यपरमि'त्याराङ्कयोक्तार्थसमर्थनाय 
सर्वगतत्वमत्र हरेरुपपाद्यत इति। 


अथवा 'न सर्वगतत्वं हरेरुपपादनीयम्‌, तस्यानन्दादिवत्‌ स्रष्टत्वादिवद्वा गुणत्वा- 


भावादि त्याशङ्क्य न सर्वगतत्वं नाम सर्वसंयोगित्वमात्रमिह विवक्षितम्‌, किं नाम तत्तच्छक्ति- 
प्रेरकत्वेन । अतस्तदुपपादनमुपपद्यत इत्यनेनोच्यते । 


अथवा 'न सर्वगतत्वमत्र प्रतिपादनीयम्‌, अटश्यत्वाद्यधिकरणे तस्य प्रतिपादयिष्य- 


माणत्वादि'त्याशङ्कय तत्र सर्वगतत्वमात्रमत्र तु तत्तच्छक्तिप्रबोधकत्वमिति तात्पर्यभेदो- 
ऽनेनोच्यते । 

अथवा 'अन्तर्याम्यधिकरणे पृथिव्यादिषु स्थितेर्वक्ष्यमाणत्वात्‌ नेदमारम्भणीयम्‌' 
इत्यादाङ्क्ातर शक्तिप्रेरकत्वेन तत्र तु सत्तादिप्रदत्वेन तत्तदन्तर्गतत्वमुच्यत इत्यनेनाचष्टे। 


अथवा 'अन्तःस्थत्वाधिकरणेनेदं गतार्थम्‌' इत्याशङ्कय तत्र चन्द्रादिकतिपयपदार्था- 
न्तरस्थितत्वम्‌ अत्र तु सर्वपदार्थन्तिर्गतत्वमभिधीयत इति प्रतिपाद्यभेदमेतेनाह। 


अथवा “सर्वगतत्वं नाम सर्वमूर्त (द्रव्य) संयोगित्वं (वा) परममहत्परिमाण(योगि)त्वं 
बा (सुप्रसिद्धम्‌, तदत्र यदि साध्यं स्यात्तदाऽर्भकौकस्त्वादित्याक्षेपानुपपत्तिररयत्वाद्यधि- 
करणेन गतार्थता च' इत्याशङ्कय सर्वगतत्वमन्यथाऽनेन व्याचष्टे । 


परि०-- दर्शयतीति । विवक्षितगुणोपपत्तेरिति सूत्रस्य विवक्षितः 'सर्वेधु भूतेष्वेतम्‌' इति श्रुतावभिमतः 
दूरे शक्तस्यापि तत्तच्छक्तिप्रबोधनार्थ तत्र तत्रावस्थानरूपो यो गुणस्तस्य लीलयोपपत्तेरिति वर्णकान्तरमभिप्रेत्येति 
योज्यम्‌ । ननु प्रकृतोपयोगं दर्शयतीत्युक्त किं प्रकृतं कथमस्य प्रकृतोपयोग इत्यत आह एतदुक्तमिति । इतःपरं तत्र 
तत्रेति वाक्यस्य पञ्चधाप्युपयोगमाह अथवेत्यादिना अन्यथाऽनेन व्याचष्ट इत्यन्तेन । अत्र तु सर्वपदार्था- 
न्तर्गतत्वमिति । नन्वेवमपि तदनेन गतार्थं 'आ(त्तं)पं वै भूयसा कनीयः' इति न्यायादिति चेत्सत्यम्‌ । चन्द्राचन्तः- 
स्थत्वं सर्वगतस्यायुत्तमित्याक्षेपे व्योमवदित्यनेनात्र तदुपपाद्यत इति तात्पर्यात्‌ । वक्ष्यति च 'एतङ्भावाभिधमि 'त्येत- 
ट्व्याख्याने यावन्तः शाब्दाः क्कचित्प्रतीके स्थितिवाचिनस्ते सर्वेऽप्यनेनोपलक्ष्यन्त इति । तत्र कतिपयान्तस्थत्व- 
मित्युक्तिस्तु व्योमवदित्यत्रत्यन्यायानुसन्धानेनापि कतिपयान्तःस्थत्वमेव न सर्वान्तस्थत्वमित्यभिप्रायः । अर्भकौक- 
स्त्वादित्याक्षेपानुपपत्तिरिति । सर्वषु भूतेष्बेतम्‌' इत्यनेनाकाझादेरिव विभुत्वस्योक्तौ सत्याम्‌ 'अर्भकौकस्त्वा- 
तद्वचपदेशाच्च नेति चेत्‌' इति सूत्रे सर्वेषु भूतेषु’ इत्यल्पस्थानस्थितत्वश्रवणात्‌ तस्यापरिच्छिन्ने हरावयोगानात्र विष्णुः 
प्रतिपाद्य: किन्त्वादिरेवेति पूर्वपक्षानुपपत्तिरित्यर्थः । व्याचष्ट इति । तत्र तत्र स्थित इति क्योकेनेति योज्यम्‌ । 


सु०-- तत्तच्छक्तिप्रबोधक इति कथम्‌, 'कर्तीरे चे'ति समासप्रतिषेधात्‌ । न, 'याज- 
कादिभिश्चे'ति प्रतिप्रसवात्‌ । 


यद्वा । प्रकृष्टो बोधो यस्मादिति वा पचाद्यजन्तत्वेन वा प्रबोधः । शक्तीनां प्रबोधः 
शक्तिप्रबोधः । ततश्च ‘अज्ञात’ (पा.सू. ५.३.७२) इति कप्रत्यय इति। 


परि०-- समासानुपपत्तिमादाङ्कते तत्तच्छक्तिप्रबोधक इति कथमिति । कर्तरि चेति । 'कर्त्रर्थक- 
तृजकाभ्यां सह षष्ठी न समस्यते' इति द्वितीयाध्यायद्वितीयपादे निषेधादित्यर्थः । यत्तु 'तृजकाभ्यां कर्तरि' इति 
सूत्रमुदाहार्यम्‌ । तस्यैव 'कर्त्रर्थकतृजकाभ्या सह षष्ठी न-समस्यते' इत्यर्थः । न तु 'तृजकाभ्यां सह कर्तर्थकषष्ी 
न समस्यते' इति । तथात्वे तृचः कर्तर्येव विधानेन तद्योगेषकर्तर्थकषष्ठ्या । असम्भवेन तृज्ग्रहणानर्थक्यप्रसङ्गात्‌ । 

कर्ते चेति तदुत्तरसूत्रस्य तु तृजकाभ्यां सह कर्त्रर्थकषष्ठी न समस्यत इति । तथैव मज्नर्यामुक्तेरिति । तन्न । वृत्तौ 
तृज्ग्रहणमुत्तरार्थमित्युपेत्य कर्तरीति षष्ठीविशेषणं चोपेत्य कर्तरि षष्ठीसमासनिषेधस्य पर्वसूत्ार्थत्वमुक्त्वा कर्तरि 
चेत्यस्य कर्र्थकतृजकाभ्यां षष्ठी न समस्यत इत्युक्तत्वात्तदनुरोधेनेयमुक्तिरिति ध्येयम्‌ । मज्ञर्युक्तेरदूषणं त्वनवसर- 
त्वानोच्यते । याजकादिभिश्चेति । याजकपूजकादिदाब्दै: कर्तर्थकतृजकान्तैरपि षष्ठी समस्यत इति पुन: षष्टी- 
समासविधानाद्याजकादिगणेऽस्यापि शब्दस्य पठितव्यत्वादिति भाव: । प्रतिप्रसवो निषेधस्यापवादः । वृत्त्यादौ 
याजकादिगणमध्ये बोधकशब्दस्यापाठादाह यद्वेति । पचादीति । 'नन्दिग्रहिपचादिभ्यो ल्युणिन्यचः' इति सूत्रे 
पचादिगतडाब्देभ्यो5च्य़रत्ययविधानात्पचादिगणस्य च 'अजपि सर्वधातुभ्यो वक्तव्यः' इति भाष्योक्तेः 'यडोचि च' 
इति सूत्रे अज्ग्रहणेन ज्ञापनाद्वा आकृतिगणत्वात्प्रकर्षेण बोधयतीत्यर्थे प्रपूर्वाद्र्ध अवबोधने इत्यतो ण्यन्तादच्य्रत्यये 
पुगन्तेति गुणे णेरनिटीति णिलोपे सति प्रबोध इति रूपम्‌ । तेन 'इगुपधज्ञाप्रीकिरः क' इति भाव्यमिति चोद्यानव- 
काशः । अज्ञात इति । अज्ञाते अज्ञातेडर्थ कप्रत्ययो भवतीति सूत्रस्यार्थः । शक्तिप्रवोधनमन्यैर्न ज्ञायत इत्यर्थः । 


सु ० अत्र सूञम्‌ कर्मकर्तुन्यपदेशाचेति । 
ब्र०सू०-- ॥ ॐ कर्मकर्तृन्यपदेशाच ३० ॥ 


अस्यार्थः ‘आत्मानं परस्मै शंसतीति शंसनक्रियायामात्मन: सर्वगतस्य कर्मत्वेन झारी- 
रस्य कर्तृत्वेन व्यपदेशाच्च न झारीरोऽयं सर्वगतः, एकस्यां क्रियायां कर्मकर्ञो: एकत्वायोगात्‌। 
न हि देवदत्तः छिदायां कर्ता कर्मापि भवती'ति । तत्र किं कर्मकर्तृभाबो भेदव्याप्त उत नेति । 
नाद्यः, नियामकाभावेन व्यासेरनिश्चयात्‌। 

परि>-- अनेति । अस्मिन्नधिकरणे तृतीयं गुणसूत्रमित्यर्थः । अत्र सूत्रे कर्मकत्रोर्भेदमुपेत्य पूर्वपक्ष 
निरस्तः । स तु भेदोऽनुव्याख्याने उत्सर्गतोऽनियत इत्युच्यते । तत्र भेदस्यौत्सर्गिकत्वोक्ते्बीजं विवक्षुः सूत्रार्थ 


तावद्नुवदति अस्यार्थ इत्यादिना । तत्रेति । एवं सूत्रार्थ सतीत्यर्थः । व्याप्तो नेति पक्षं परिशेषयितु व्याप्तिपक्षं 
तावन्निराह नाद्य इति । 


सु स्यादेतत्‌ । क्रियाश्रयः कर्तेति तावत्प्रसिद्धम्‌ । परसमबेतक्रिया (जन्य)फल- 
शालिकर्मेत्युच्यते । यथा देवदत्तसमवेतगतिक्रियाफलसंयोगशाली ग्राम: । क्रियाफलशालि- 
त्वेनैव कर्मत्वे संयोगशालिनो देवदत्तस्यापि तत्प्रसङ्गः । तथात्वे च देवदत्तं ग्रामं गच्छतीति 
द्वितीया स्यात्‌। अतो लक्षणविरोधात्‌ कर्मकत्रोर्मिदो नियत इति। 


मैवम्‌ । यतो देववत्तो ग्रामं गच्छति तस्यापि 
शालित्वेन कर्मत्वप्रसङ्कात्‌, तथा च देवदत्तः कौशाम्बी पाटलीपुत्रं गच्छतीति प्रयोगः स्यात 

किं च अनागतादिविषयेच्छादिक्रियाफलशालित्वमनागतादेर्नास्तीति तत्कर्मत्बं न 
स्यात्‌ । न हि तदभावे तत्र फलोत्पादः संभवति । मा भूदिति चेन्न, इच्छादीनां सकर्मकत्व- 
व्याघातात्‌, तद्वाचिनो द्वितीयानुपपत्तिप्रसङ्ग(श्च)ाञ्च । वर्तमानेऽपि घटादौ न ज्ञानादिजन्यं 
फलमुपलभ्यते । तथा हि । न तावज्ज्ञातता, निराकरिष्यमाणत्वात्‌, इच्छादिना तदजननाञ्च 
(इच्छादीनां तदजनकत्वाच्च) । नापि संस्कारादिकम्‌, तस्यात्मन्येवोत्पादात्‌। नापि व्यवहारः, 
व्याहारादि(व्याहरण) (व्यबहरणा) (व्यवहारा)रूपस्य तस्य कर्तृनिष्ठत्वात्‌, उपादानादिरूप- 
स्योपेक्षणीयाव्यासेः । तस्मात्‌ क्रियास्वातन्त्य कर्दृत्वम्‌, तद्विषयत्वं (च) कर्मत्वमिति वाच्यम्‌। 
न च तयोः कमपि विरोधं पयामः; अन्यथा कर्मकर्ताऽपि दुर्लभः स्यात्‌। 

कि चास्त्ति तावत्कारकान्तरसमावेदाः, कांस्यपात्र्या भुङ्के, कांस्यपात्र्यां भुङ्क इत्यादि- 
प्रयोगदर्शनात्‌; तथा कर्मकर्तरोरपि समावेरो को विरोधः। 

परि०--- ननु नियामकामावेनेत्यसिद्धम्‌ । कर्मकत्रोर्मेदाभावे कर्मादिलक्षणविरोधस्य व्यभिचारादर्हन- 
सहकृतसहचारदर्हनस्य च नियामकस्य भावादित्यत आद्यं तावदाशङ्कय निराह स्यादेतदित्यादिना को विरोध 
इत्यन्तेन । ्रियाऽऽश्रय इति । गमनादिरूपक्रियाऽऽश्रय इत्यर्थः । लक्षणेति । अन्यत्वगर्भितकर्मलक्षणविरोधा- 
दित्यर्थः । नेदं कर्मादिलक्षणम्‌ । येन तद्विरोधभिया भेदोऽभ्युपेयः स्यात्‌ । किन्तु क्रियाविषयत्वादिकमेवेति परोक्तलक्षणं 
निराह यत इति । देशादिति योज्यम्‌ । अवधौ पञ्चमी न हेतौ । तस्यापीति । अवधिभूतदेशस्यापीत्यर्थः । तथा च 
कौशाम्ब्याः पाटलीपुत्रं गच्छतीत्यत्र पञ्चमी न स्यात्‌ । द्वितीयैव स्यादित्याह तथा चेति । तदभाव इति । 
अनागतादेरभावे । ननु वर्तमानकमदिरवैतलुक्षणमित्यत आह वर्तमानेऽपीति । निराकरिष्यमाणत्वादिति । 
'न परिच्छेदकार्येव प्रमाणमिति च प्रमा” इत्यत्र युक्तिपाद इति भावः । व्याहा(व्यवहा)रादीति । अभिलपनरूपस्य 
हानादिवुद्विरूपस्य वेत्यर्थः । उपादानादीति । परग्रहपरित्यागादिरूपस्येत्यर्थः । अन्यथेति । कर्मकर्तृभावस्य भेद- 
व्याप्तत्वे तण्डुलाः स्वयमेव पच्यन्ते, वत्साः स्वयमेव मुच्यन्ते, भिद्यते काष्ठ स्वयमेवेत्यादिकर्मवत्कर्मणा तुल्यक्रिय 
इति तृतीयाद्यपादतृतीयसूत्े कर्मकारकस्थक्रियया तुल्यक्रियः कर्ता कर्मवत्कार्यं लभत इत्युक्तया सिद्धः कर्ता दुर्लभः 
स्यादित्यर्थः । कारकान्तरेति । अधिकरणकरणादिरूपकारकान्तरेत्यर्थः । 

सु०-- ननु च ह्यते तावत्कर्मकत्रर्भिदः । न च व्यभिचारो ह्यते । तेन व्यापि- 
निश्चय इति । मैवम्‌ । दर्दानादर्हानमात्रस्य व्यास्यनिश्चायकताया वक्ष्यमाणत्वात्‌। न च व्यभि- 
चारादर्शनमपि, 'मामहं जानामी'ति तद्दर्शनात्‌, अन्यथा(ऽ ऽत्म)साक्षात्कारानुपपत्तिप्रसङ्कात्‌ । 
न च नित्यानुमेय एवात्मा, साक्षात्कारस्या(प्य)पहोतुमहाक्यत्वात्‌। 

परि०-- व्यभिचारादर्शनसहितसहचारदर्शनं नियामकमिति द्वितीयपक्षमाराङ्कय निराह नन्वित्यादिना । 
वक्ष्यमाणत्वादिति । 'सहदर्शनमात्रेण न व्या्तिवसीयते' इति वैशेषिकनये वक्ष्यमाणत्वादित्यर्थः । अन्यथेति । 

महं जानामीत्यात्मकर्तुकज्ञाने आत्मनोऽकर्मत्वे कदाप्यात्मनः साक्षात्कारो न स्यादित्यर्थः । ननु नास्त्येव सः, 
आत्मनो नित्यानुमेयत्वात्‌ प्रत्यक्षत्वे च तार्किकादिरीत्या कर्मत्वाभावेऽपि मानससाक्षात्कारस्य, प्राभाकरीत्या 
स्वप्रकाशक्ञानाश्रयतया आत्मसाक्षात्कारस्य चोपपत्तेरित्यत आद्य तावन्निराह न चेति । 


सु०-- कश्चिदाह 'मानसप्रत्यक्षावसेयोऽयमात्मा । तथाऽपि कर्तृतैवास्य, न कर्मता; 
आत्मकर्तृकेऽहंप्रत्यये प्रतिभासमात्रेण तदापरोक्ष्यसिद्धेरिति, तत्‌ कर्मतातिरिक्तानिरुक्तेः रिक्त- 
मेव बचनम्‌। 


किं चाहमितिप्रत्ययः सकर्मको न वा । नेतिप(क्षे)क्षोऽनुभववि(रोधः ) रुद्धः, जानातेः 
सदा सकर्मकत्वावभासाच्च। आद्ये किमस्य कर्मेति वक्तव्यम्‌। न ताबदात्मातिरिक्तम्‌, घटादा- 
बहप्रत्ययादर्शनात्‌ । आत्मसम्बन्धि सुखादिकमिति चेन्न, तन्मात्र(स्य) कर्मतायामात्मासिद्धि- 
प्रसङ्गात्‌, अहं सुखमित्यादिव्यवहारप्रसद्धाच । 

अथ ्ञानाश्रयः कर्ता सुखादिविरिषटं(्टः) कर्मेति चेत्‌, (न) आगतं तर्ह्यशातः कर्मकरो: 
एक्यम्‌। 


किं च युञ्जानस्य निरुपाधिकमात्मानं पश्यतो३हप्रत्ययो नान्यकर्मक इत्यकर्मको वा 
आत्मकर्मको वाऽभ्युपगन्तव्यः, गत्यन्तराभावात्‌ 


परि०- द्वितीयं मतमनूद्य निराह कश्चिदित्यादिना अपरस्त्वितिपर्यन्तेन । अहं सुख-मित्यादीति । 
अहं सुखं जानामि अहं दुःखं जानामीत्यादिव्यवहारः स्यात्‌ न तु मामहं जानामीत्यादिव्यवहार इत्यर्थः । एकस्यै- 
वात्मनोऽवच्छेदकभेदेनैव कर्तृत्वं कर्मत्वं चोपपद्यत इत्याशाङ्कते अथ ज्ञानाश्रय इति । युञ्जानस्येति । समाधि कुर्वत 


इत्यर्थः । निरुपाधिकमात्मानमिति । तस्यां दशायामात्मस्वरूपं सुखाद्युपाध्यनवच्छिन्नमेवावभासत इत्यङ्गीकारात्‌ 
सुखादिविशिष्ट कर्मेति वक्तुं न दाक्यत इत्यर्थः । 


सु ० अपरस्तु (अपर आह) घटादिसन्निकृष्टेन चक्षुरादिनोपजनितं विज्ञानं त्रितय- 
प्रकाशारूपं कर्मतया विषयम्‌ । स्वप्रकाहातया स्वरूपम्‌ । आश्रयतयाऽऽत्मानं व्यवस्थाप- 
यतीति नात्मनः कर्मता, नापि तत्साक्षात्कारासिद्विरि(ति) त्याह । स प्रष्टव्यः । किमिदं ज्ञानस्य 
स्वप्रकाइात्वं नामेति । स्वकर्मकप्रकादात्वमिति चेत्‌ । तर्हि वृश्चिकभिया पलायमान- 
स्याशीविषमुखे निपातः । यत्स्वलक्षणमात्राधीनविरोधं कर्मकर्तृभाबं परिहर्तु सर्वलोका- 
बसितविरोधं क्रियाकर्मभावमभ्युपैति । क्रिया हि कर्मकारकजन्येष्यते । न च जन्यजनकयो - 
रेकतोचिता । अन्तर्भावितपूर्वापरभावित्वात्तस्याः । न च तदेव स्वात्मानं प्रति पूर्वमपरं चेति 

युज्यते । प्रकाशान्तरानपेक्षसि(द्ध)द्ध(द्धि)त्वं स्वप्रकाशत्वमिति चेन्न । घटादेरपि स्बप्रका- 
शतापातात्‌ । न हि घटादयः स्वसिद्धौ प्रकाशान्तरमपेक्षन्ते, किं नाम प्रकाशमेव । स्वाति- 
रिक्तप्रकाशानपेक्षसिद्ध(द्वि)त्वमिति चेन्न । स्वापेक्षाभावेन स्वातिरिक्तविशेषणवैयर्थ्यात्‌ । 
प्रकाशानपेक्षसिद्धत्वमिति चेन्न । व्याघातात्‌ । शशविषाणादेरपि (एवं) सिद्धिप्रसड्ठाच । 
स्वव्यवहारहेतुप्रकाशत्वमिति चेन्न । स्वविषय एव (स्व)व्यवहारहेतुत्वदर्शनेनास्वविषयस्य 
स्वव्यवहारहेतुता$नुपपत्तेः । तद्रुणसंविज्ञानबहुत्रीह्यादिकं तु नोदाहरण(णीय)म्‌ । गुणस्यापि 
समासविषयताऽङ्गीकारात्‌। 


परि०-- तृतीयं मतमनूद्य निराह अपरस्त्विति । इत्याहेत्यन्वयः । कथमाझीविषमुखे निपातोऽयमित्यतो 
व्यनक्ति यदिति । स्वलक्षणेति । स्वेन कल्पितं यल्लक्षणं परसमवेतक्रियाफलशालित्वं कर्मत्वं, क्रियाश्रयत्वं 
कर्तृत्वमिति कर्मकर्तृत्वमिति कर्मकर्तृलक्षणं तन्मात्राधीनविरोधमिति बहुब्रीहिः । कर्मकर्तुभावमिति । एकस्येति 
योज्यम्‌ । कर्मणः कर्तृभावं कर्मभावं कर्मकर्तृभावमिति वा । क्रियायाः कर्मभावे कथं विरोध इत्यत आह क्रिया हीति । 
ननु लम्बकर्णमानयेत्यादिबहुव्रीहिसमासस्य अन्यपदार्थविषयकतया लम्बमानकर्णरूपविहोषणाबिषयकस्यापि लम्व- 
मानकर्णनयनादिहेतुतायाः दर्शानात्‌ अस्वविषयस्य स्वव्यवहारहेतुतानुपपत्तरित्ययुक्तमित्यत आह तढुणेति । तस्य 
गुणभूतस्य अन्यपदार्थे संविज्ञानं यस्मिन्बहुब्रीहौ स तढुणसंविज्ञानबहुव्रीहि: लम्बकर्ण इत्यादिः । 


सु ० किश्रात्मा न चाक्षुषज्ञानेऽवभासते अरूपिद्रव्यत्वादाकाश(दि)वत्‌ । अन्यथा 
रूपित्वप्रसङ्क: । कर्मतया प्रकाहो रूपोपयोग इति चेन्न । प्रकाशमानं कर्मतयैब प्रकाशत इति 
वदन्तं प्रति विशेषणवैयर्थ्यात्‌ । एतेनानुमाने(ऽपि) प्रयोजकान्तरराङ्का (परास्ता) निरस्ता । किं 
चात्मा यदि तदविषयो5पि तत्र प्रकाइाते हन्त तर्हि रूपज्ञाने रसोऽपि कस्मान्न प्रकाशते । 
अनाश्रयत्वादिति चेत्‌ । तत्‌ किं याबज्ज्ञानसम्बन्धि (तावत्‌) ज्ञाने प्रकाशते, किंवाऽऽश्रय 
एव ॥ आद्ये चक्षुरादाव(पि)तिप्रसङ्गः (ङ्गात्‌) । द्वितीयेऽपि नियामकं वाच्यम्‌ । न हि घटो- 
ऽयमित्यात्माऽवभासते । घटमहं जानामीतितप्रत्ययस्तु घटञ्चानविशिष्टात्मकर्मकोञ्न्य एव । 
आत्मसिद्धिस्तु कर्मतया(ऽपि) भविष्यतीति । एतेन स्वप्रकाहातयाऽऽत्मसिद्विरपि परास्ता । 
स्वकर्मकप्रकाझावत्त्वतद्रूपत्वातिरिक्तायास्तस्या निरूपयितुमशक्यत्वात्‌ । 


तदेवं कर्तुकर्मभावो न भेदव्याप्त इति सिद्धम्‌। 


परि०--- अनुमानेऽपीति । आत्मा न चक्षुषे ज्ञानेऽवभासते इत्यनुमाने इत्यर्थः । ज्ञानानाश्रयत्व- 
ज्ञानासम्बन्धित्वादिकमेव चाक्षुषञ्ञानेऽनवभासे प्रयोजकं न त्वरूपिद्रव्यत्वमिति शङ्का निरस्ता । चाक्षुषज्ञानावभासे 

रूपस्यैव प्रयोजकत्वेन तदभावे तदभावनियमेन हेतोरेव प्रयोजकत्वाज्ज्ञानाश्रयत्वस्याप्रयोजकत्वादिति भाव: । 
अनाश्रयत्वादिति । तज्ज्ञानानाश्रयत्वादित्यर्थः । घट इत्यादिज्ञाने आत्मनो भानमेव नियामकमित्यत आह न हीति। 
ननु घटज्ञानस्याकारो न घटोऽयमिति, किन्तु घटमहं जानामीत्येव । तत्र चात्मा भात्येवेत्यत आह घटमिति । नन्वत्रापि 
त्यये ज्ञानमेव कर्मतया भाति । आत्मा त्वाश्रयतयैव । अन्यथात्मसिद्धिरेव न स्यादित्यत आह आत्मसिद्धि- 
स्त्विति । अत एव प्राग्घटज्ञानकर्मक इत्यनुक्त्वा ज्ञानविशिष्टात्मकर्मक इत्यवोचमिति भावः । एवञ्च विदिष्टातमज्ञाने 
कर्तुरेव कर्मत्व परप्तमित्याकूतम्‌ । 


सु०-- तथा च कथं हेतुत्वेनोपादानमित्यत आह कर्मेति । 
अनु कर्मकर्जोरुत्सर्गतो भिदा ॥ 


यावेकस्यां क्रियायां कर्मकर्तारौ तयोर्भेद इत्यस्त्येव व्यासिः, किं त्वौत्सर्गिकी । न तु 
धूमस्येवाग्निना सङ्कोचानर्हत्यर्थः । ततः किं लब्धमिति चेद्दोषद्वयं परिहृतमिति क्रमेणाह 
अभेदोऽपीति। 


अनु ० अभेदोऽपि बिशेषे स्याद्वली सोऽप्यनपोदितः। 


यस्मात्‌ कर्मकत्रोरुत्सर्गत एव भिदा, तस्माद्विरिनष्टि स्वविषयमुत्सर्गविषयाद्वथव- 
च्छिनत्तीति बिशेषोऽपवादः तस्मिन्सत्यभेदोऽपि स्यात्‌ । तथा च 'मामहं जानामी' (त्याद्यु)- 
त्युपपन्नं भवति । यतश्चोत्सर्गोऽप्यपवादाभावे बली स्वसाध्यसाधने समर्थः, न चास्ति 
प्रकृतेऽपवादः, तस्मादत्र हेतुत्वेनोपादानमपि युज्यते । यथा हि न हिंस्यात्सर्वा भूतानीत्यौत्स- 


गिको भूतर्हिसानिषेधोऽग्रीषोमीयपशुहिसाविधिनाऽपोद्यते, भवति चानपोदिते ब्रह्महिंसा- 
द्यकरणीयत्वे प्रमाणम्‌ । 


नन्वेवं तर्हि प्रमेयत्वानित्यत्वयोरप्येबं वक्तुं श(क्येत)क्यत एव; 'प्रमेयत्वस्यानित्य- 
त्वेनौत्सर्गिकी व्यासिः, अपवादेन त्व(च)काशादी नित्यत्वम्‌, अपबादाभाबाच्छब्दादाबनि- 
त्यत्वसाधकते'ति, ततश्चानैकान्ति(को)कतोच्छेदः स्यात्‌ । मैवम्‌ । सामान्यविषयेण हि प्रमा- 
नार्थे प्रतीते (सति) विशेषबिषयेणापवादो भव(विष्य)ति । ततश्च सर्वतः (सर्वत्र) प्रसक्ता 
बुद्धिस्तद्विषयं परित्यज्यान्यत्र विश्राम्यति (च) । न च सर्वभूतहिंसानिषेधस्येव प्रमेयत्वा - 
नित्यत्वव्या(प्र)प्तेः केनापि प्रमाणेन प्रापतिरस्ति, किं नाम प्रमेयत्वं, नित्यत्वानित्यत्वाभ्यां सह 
(व्यव) स्थितमेवोपल'(क्ष्य) भ्यत इति न तत्र (अपि) उत्स(र्गिका) गापवादन्यायस्यावकाङाः । 


द्वितीयः पावः) सर्वगतत्वाधिकरणम्‌ कां 


एवं तर्हि कर्मकर्तुभाबो5पि भेदाभेदाभ्यां सह व्यवस्थित एबोपलब्ध इति कथमत्रा- 

प्युत्सर्गापवादन्या(या)यस्यावकाश: । मैवम्‌ । प्रत्यक्प(क्त्व)पराक्तवरूपो हि कर्तुकर्मभाव: । 

स ताबदापाततो विरोधाद्धेदेन घटनीयो (वा) विशेषेण बा । तत्र भेदो मुख्यः, विशेषस्तु 

प्रतिनिधिरित्युक्तम्‌। न च मुख्यप्रतिनिध्यो: समकक्ष्यतया प्रतिभासो भवति, अतो भेद: सामा - 

न्यतः प्राप्रोति विरोषस्त्वपवादेनेति युक्तमुक्तम्‌ ॥ यथा चानुगतसामान्याभावेऽप्यत्सर्गापवाद- 

न्यायसंभवस्तथा वक्ष्यामः ॥ सोपाधिकसम्बन्धस्य साधनाङ्गताऽभाववत्‌ सोपाधिकव्यभि- 
चारस्यापि न दूषणाङ्गत्वमिति किमत्रालौकिकम्‌। वक्ष्यते चैतदिति 


परि०-- दोषद्वयमिति । कर्मकर्तृभावस्य भेदव्याप्तत्ये मामहं जानामीत्यात्मसाक्षात्कारानुपपत्तिः । 
अव्याप्तत्वे च सूत्रे भेदव्याप्तत्वमुपेत्य कर्मकर्तृन्यपदेशस्य हेतुत्वेनोत्तयनुपपत्तिरिति दोषद्वयमित्यर्थः । न चास्ति 
प्रकृतेऽपवाद इति । अर्भकौकस्त्वस्य व्योमवत्समाहितत्वाचचक्षुर्मयत्वादेश्चानन्दमयनयन्यायेन सावकाइत्वादिति 
भावः । विशेषेण बेति । मामहं जानामीत्यादाविति भावः । प्रतिनिधिरित्युक्तमिति । जन्मादिनय उत्तमित्यर्थः । 
ननु हिंसात्वादिजातिविषय उत्सर्गः । अग्नीषोमीयादिव्यक्तिविहोषविषयः अपवादः सिद्धः । ‘कुतो भस्मत्वमाप्तस्य 
नरत्वं पुनरिष्यते' इत्यादिना वैहोषिकनयेऽनुगतजातिः सिद्धान्ते निरसिष्यते । तथा च कथमुत्सर्गापवादन्यायावकाइ 
इत्यत आह यथा चेति। '(इति) व्युत्पत्तिरपि हि सादृश्येनैव गम्यते” इत्येतद्ववाख्यानसुधायां वैशेषिकनये सादृश्य- 
मादायैवोत्सर्गादिरिति वक्ष्याम इति भावः । नन्वपवादकृतव्यभिचारिणोऽपि व्यभिचारित्वत्तस्य हेतुत्वेनोपादान- 
मलौकिकमित्यत आह सोपाधिकेति । बक्ष्यते चैतदिति । 'उत्सर्गतोऽपि यत्याप्तमपवादबिवर्जितम्‌ । व्यभि- 
चार्यपवादेन मानमेव भविष्यति’ इति भक्तिपादे वक्ष्यत इत्यर्थः । 


सु ०-_ 'सर्वगतत्वमत्राधिकरणे प्रतिपाद्यत इत्युक्तम्‌, तत्किं तन्मात्रमुतान्योपलक्षणम्‌। 
आये सूत्राणां विश्वतोमुखत्वहानिः, शास्रापर्यवसानं चापद्येत । द्वितीये तूपाधिर्वक्तव्यः, 
अन्यथाऽधिकरणान्तराभावप्रसङ्ात्‌' इत्यतः प्रथमाधिकरणोपाधिं वदन्‌ प्रसङ्गात्सर्वाधि- 
करणोपाधीनाह एतदिति । 


i i एतद्भाबाभिधं लिङ्ग क्रियालिङ्गे ततः परम्‌॥ 
अन्तर्याम्यन्तरश्चेति क्रियाभावास््यमुच्यते । 


अहश्यत्वायभावाख्यं श्रुतिर्लिङ्गाथिका परा ॥ 


एतत्‌ सर्वगतत्वं भाबाभिधं सत्ताभिधम्‌ । यावन्तः शाब्दाः कचित्प्रतीके स्थिति- 
बाचिनस्ते सर्वेऽप्यनेनोपलक्ष्यन्त इत्यर्थः । एवमुत्तरत्रापि ज्ञातव्यम्‌ । 


® - त हि 
ककल यवि - कास 

क्रिये च ते लिङ्गे च । ततः प्रथमाधिकरणात्‌ परं द्वाभ्याम्‌ 'अत्ता चराचरग्रहणात्‌', 
'गुहां प्रचिष्टावात्मानौ हि तदर्शनादि'त्येताभ्यामधिकरणाभ्यां चिन्त्येते । 


नन्वेकमधिकरणं व्यर्थम्‌ । न व्यर्थम्‌ । अ(म्य)धिकाराङ्कया प्रत्यवस्थानात्‌ । अन्तर 
उपपत्तेः' इति 'अन्तर्याम्यधिदैवादिषु तद्भर्मव्यपदेशादि'ति चाधिकरणद्वयेन क्रियाप्रधानक- 


भाबाख्यं लिङ्गमुच्यते प्रतिपाद्यते । अत्रापि ूर्ववन्नान्यतराधिकरणवैयर्थ्यम्‌ ॥ अत एव ' क्रिया 
क्रियया भावो भावेन व्याख्यायत' इति परास्तम्‌ । 


'अहश्यत्वादिगुणको धर्मक्तिः' इत्यत्रोक्तम्‌ अद्दश्यत्वादिलिङ्गम्‌ अभावाख्यम्‌ । परा 
परस्मिन्‌ 'वैश्वानरः साधारणशब्दविशेषादि'त्यधिकरणे प्रतिपाद्या श्रुतिर्नाम न तु लिङ्गम्‌ । तर्हि 
पादान्तर्भावो न संभवतीत्यत उक्तं लिङ्गाधिकेति। लिङ्गान्यधिकानि समानाधिकरणानि यया 
सा लिङ्गाधिकेति । यथा प्रथमपादेऽन्तस्तद्धर्मोपदेशादिति लिङ्गनिर्णयो बहुनामसमन्वय- 
लामार्थ: तथा बहुलिङ्गसमन्वयलाभार्थो नामविचारोऽत्र न विरुध्यत इति। 


साक्षात्प्रकर(ण)णिनिष्ठत्वात्‌ श्रुतेरुपादानं चोपपद्यते । सा च सूक्तादिव्यावर्तका- 
ग्र्यादिशब्दोपलक्षणमिति ज्ञातव्यम्‌ ॥ 


परि०-- क्कचित्प्रतीक इति । परिच्छिन्नस्थलविशेष इत्यर्थः । अन्तराधिकरणादावत्रत्यन्यायसिद्ध- 
चन्द्रा्न्तःस्थत्वमुखेनेनद्रादिनामसमन्वय एव क्रियते । न त्वन्तःस्थत्वं ततर ब्रह्मणि व्युत्पाद्यते । अत एव सञङ्घेपभाष्ये 
व्योमवदित्यत्रोक्तन्याय एव 'अन्तरःखवदि'ति सञ्चारितः। एवमन्यत्रापि ध्येयम्‌ । उत्तरत्रापीति। क्रियालिङ्गे इत्यत्रापि 
क्रियावाचिनः सर्वे शब्दाः उपलक्ष्यन्त इत्यादिरूपेण ज्ञेयमित्यर्थः । पूर्वबदिति । पूर्वत्र यथाऽधिकाशाङ्कया गुहा- 
मित्यस्य प्रवृत्तत्वानान्यतरवैयर्थ्यम्‌ । तथेहान्तराधिकरणानन्तरमधिकाशाङ्कया प्रवृत्तान्तर्यामिनयस्य न व्यर्थतेत्यर्थः । 
अत एव सङ्घेपभाष्ये अधिकरणद्विकद्वयस्याप्यत्ता नियन्ता चेत्येवार्थ उक्तो न तु प्रत्येकमिति भावः । अत एवेति । 
अघिकाराङ्कया प्रवत्तत्वादेव क्रियासमन्वयपरपूर्वाधिकरणद्वयेनैवान्तरादिनयद्वये समन्वीयमानक्रिया अपि समन्वितत्वेन 
व्याख्यायते । भावोऽपि भावसमन्वयपरेण 'सर्वत्र प्रसिद्धेति नयेन ब्रह्मनिष्ठ इति व्याख्यायत इति । किमेताभ्या- 
मधिकरणाम्यामिति चोद्यं निरस्तमित्यर्थः । यद्वा अन्तराधिकरणोक्तक्रियाऽन्तर्यामिनये समन्वीयमानङ्रियया व्याख्या - 
यते, अन्तराधिकरणोक्तभावः अन्तर्यामिनयोक्तभावेन व्याख्यायतेऽतो व्याख्येयव्याख्यानभावात नान्यतरवैयर्थ्यमिति 
समाधानं निरस्तम्‌ । अधिकाराङ्कयोत्थानेनार्यवत्त्वादेवेत्यर्थः । अधिकाराङ्का चन्द्रिकायां विवृता ध्येया । अत्राप्यग्रे 
तत्तदधिकरणे व्यक्ता भविष्यतीति नात्र प्रदइर्यते । न तु लिङ्गमिति । वश्वजीवन्तरत्वाचैर्िङ्रैसब्ररिति सङ्घेपभाष्ये 
ैश्वानरशब्दस्य सिद्धान्तदिशा विष्णौ यौगिकत्वाभिप्रायेण लिङ्गत्वोक्तावपि इह पूर्वपक्षरीत्यान्यत्राप्यापातदशा 
ऽऽपन्नरूढिमुपत्य श्रुतिरेवेयं न तु लिङ्गमित्युक्तमित्यबिरोध इति बोध्यम्‌ । समानाधिकरणानीति शेषोक्ति: je 

पादान्तर्भावसौकर्याय लिङ्गमेव समन्वीयताम्‌ । तत््यागेन श्रुत्युपादाने सूत्रकारस्य किं बीजमित्यत आह साक्षा- 
ठाकरणीति । प्रकरणमस्यास्तीति प्रकरणि । प्रकरणप्रतिपाद्यमिति यावत्‌ । वैश्वानरनाम प्रकरणप्रतिपाचे वस्तुनि 
साक्षाच्छूयते। लिङ्गानि तु वैश्वानरविशेषणतया । यद्वा वैश्वानरनाम साक्षाद्रचनवृत्त्या प्रकरणप्रतिपाद्यबोधकं, लिङ्गानि तु 
तद्वयाप्यार्पकतया वा तद्व्याप्यतया वा न, साक्षात्‌, अतो वैश्वानरनाप्नः साक्षात्प्रकरणिनिष्ठत्वाच न केवलमनेक- 
लिङ्गसमन्वयार्थत्वादिति । यद्वा चस्त्वर्थः । ननु सूत्राणां विश्वतोमुखत्वसिद्धचर्थमधिकरणविषयोपाधिसङृहश्लोके 
वैश्वानरश्रुतिमात्रै वैश्वानर (विद्या) प्रकरणस्थानेकलिङ्कयुतं समन्वीयत इत्युत्तिरयुक्ता । वैश्वानरनयस्य विश्वतोमुखत्वा- 
बापत्तिश्वेत्यत आह सा चेति । इदमग्निसूक्तमिदं वायुसूक्तमिदमिनद्रसूक्तमित्यादिरूपेण सूक्तानामसाङ्कर्यप्रतिपादकम्‌ । 
तथा इयमश्निविद्या इयं प्राणविद्या इत्यादिरूपेणोपनिषद्गतविद्यानां असाङ्कर्यप्रतिपादकं च यत्‌ तत्तत्सूक्तादिस्था- 
्िवाय्वादिशब्दजातं तस्य सर्वस्योपलक्षणमित्यर्थः । एवं च न प्रक्रमविरोधो नाप्यधिकरणस्य विश्वतोमुखत्वभङ्ग 
इत्यर्थ: ॥ 
॥ अथ सर्वगतत्वाधिकरणम्‌ ॥ १-२-१ ॥ 


XXX 


॥ अथ अत्तुत्वाधिकरणम्‌॥ १-२-२॥ 


सु०-- अत्र 'यस्य ब्रह्म च क्षत्रं चोभे भवत ओदनः । मृत्यर्यस्योपसेचनं क इत्था बेद 
यत्र सः' इति वाक्यमुदाहृत्य, अत्तारं केचिद्‌ वृत्तिकारा विचारितवन्तः, तद्विहाय 'स यद्यदेवा- 
सृजत तत्तदत्तुमध्रियते'ति वाक्यमुदाहृत्य अत्तारं व्यचीचरद्भगवान्‌ भाष्यकारः । कश्चात्र 
विरोषः। उच्यते । अत्र 'अत्तुमध्रियते', 'अत्ति' इति च अत्ता साक्षात्प्रतीयते, तत्र तु ओदनोप- 
सेचनपदाभ्यामुपलक्षणीयः। अद्‌(दि) धात्वनुगतिश्चात्र । न चोपलक्षिते नियमोऽस्ति। 

-*किश्च “चराचरग्रहणादिति हेतुरत्र 'सर्वं वाऽत्ती'ति कण्ठोक्तः, तत्र तु ब्रह्मक्षत्रमृत्यु- 

पदैश्चराचरस्योपलक्षणमि'त्यस्ति महान्विहोषः । 

नन्वेवं तर्हि श्रुत्यनुगमाय सर्वग्रहणादिति कुतो न कृतम्‌ । अस्ति प्रयोजनं चराचर- 
ग्रहणस्य । सर्वग्रहणादित्युक्ते शाक्नोति पूर्ववादी बदितुम्‌, 'अदितिरपि सर्वस्य स्वभोज्यस्यान्न- 
पानादेर्भोक्त्री'ति। तत्र 'नायं सर्वराब्दः सङ्कुचितवृत्तिः । किं नाम 'स तया वाचे 'त्यादिपूर्ववाक्य- 
पर्यालोचनया चराचरवाची'ति वक्तव्यम्‌ । तदेतदनेन द्योतयतीति। 


शि । 

परि०--- व्यचीचरदिति । विचारयामासेत्यर्थः । अत्रेति । भाष्यकारोक्तवाक्य इत्यर्थः । न चोपलक्षित 
इति । ओदनोपसेचनदाब्दाभ्यां अत्तेति कुत उपलक्ष्यं त्वदुक्तरीत्या ओदनादिगतसंहार्यत्वप्रतियोगितया संहर्तेति वा 
ओदनादिगतभोज्यत्वस्यान्तरङ्गतया ओदनादिपदेन अन्तरङ्गभोज्यत्वस्योपस्थितौ प्रतियोगितया भोक्तेत्येवोपलक्षणा- 
सम्भवेन अततत्येवोपलक्षणाऽसम्भवेनात्तैवोपलक्षित(इति नियमश्च)निश्चयश्च नास्तीत्यर्थः । तदनेनेति । चराचर- 
ग्रहणादिति कथनेन । द्योतयति सूत्रकार इत्यर्थः । 


सु०-- यदस्मिन्नध्याये समन्वीयते तत्सर्वं लक्षणत्वेन प्रकृतमित्यानन्दमयाधि- 
करणान्तेऽभिहितम्‌, लक्षणं च लक्ष्यण ब्रह्मणाऽभिन्नमिति लक्षणसूत्रे प्रतिपादितम्‌ । अत्र च 
क्रियालिङ्गसमन्वय इत्युक्तम्‌ । तथा चादनादिक्रियाणां परमेश्वरस्वरूपत्वमुक्तम्‌ । इति तदा- 
क्षिपति अनित्यत्वादिति । 


अनु०- अनित्यत्वात्क्रियाणां तु कथमेब स्वरूपता । 


तुराब्दः सर्वगतत्वादिव्यवच्छेदार्थः । सोऽपि चोद्यस्यात्रावकाहासंभावनार्थः । कथम्‌ 
इत्याक्षेपे। कथमेब न कथञ्रिदपीत्यर्थः । स्वरूपता परमेश्वरस्वरूपता । 


परमेश्वरस्य हि नित्यत्वं जन्मादिसूत्रलब्धम्‌, स्वयमनित्यस्य सकलकारणत्वानुपपत्तेः, 

यत्खलु यस्य जनकं न तस्यासौ जनको, यञ्च यस्य विनाशकं न तस्यासौ विनाशक इति ॥ 

क्रियाणां त्वनित्यत्वं सुप्रसिद्धम्‌ । तथा च नित्यानित्ययोः कथमभेदः स्यात्‌, विरुद्धधर्मा- 

घ्यासस्य भावभेदाव्यभिचारात्‌, अन्यथा जगति भेदाभावप्रसङ्गात्‌ । ततो यदि नाम सर्व- 
गतत्वादीनां यावटूव्यभाविनामभेदः, तथाऽपि न क्रियाणामसौ युज्यत इति । 


परि०- अभिहितमिति । 'जन्माद्यस्येति सूत्रेण गुणसर्वस्वसिद्धये' इत्यादिनेति भावः । लक्षणसूत्र 
इति । जन्मादिसूत्रे 'लक्ष्यलक्षणयोर्भेद' इत्यादिना 'अतोऽनन्तगुणं ब्रह्म निर्भेदमपि भण्यत' इत्यन्तेन ग्रन्थेन प्रति 
पादितमित्यर्थः । अदनादीति । हनुचलनादिरूपक्रियाणाम्ित्यर्थः । उक्तमितीतिशब्दो हेत्वर्थः । तदाक्षिपतीति । 
अपरिच्छिन्नस्य अपरिच्छिन्नावयवकस्य च चलनक्रियैव गगनादेरिवायुक्ता इत्याक्षेपस्तु भूमनये उत्क्रमणादिक्रिया- 
समर्थनन्यायेन समाहित इति नास्यानवसरचोद्यावकाइा इति ध्येयम्‌ । भगवतः क्रियावत्त्वसमर्थनप्रकारश्च भूमनय एव 
चन्द्रिकायां सम्यक्‌ प्रदर्शितः । अत्राप्यग्रे क्रियाशत्तयात्मनेत्येतद्वाख्यानावसरे परिस्पन्दाभावे प्रमाणाभावादित्यादिना 
किश्चिद्विवरिष्यते । सोऽपीति । सर्वगतत्वव्यवच्छेदोऽपि । अत्र क्रियायाम्‌ । विवरिष्यते चैतदगरे। कुतोऽनुपपत्तिरित्यतः 
सर्वकारणस्यानित्यत्वे तनकविनाशाभ्यां भाव्यम्‌ । जनकादिकं च न सर्वस्मादन्यदस्तीति सर्वमेवेति वाच्यम, 


तद्चायुक्तमित्याह यत्खल्बिति । यच्चेत्यनन्तरं यस्येत्यनुषङ्गः । विरुद्धेति । विरुद्धधर्मयत्त्वस्य _ 
दित्यर्धः । तुर व्यनक्ति ततो यदि नामेति । वस्तुभेदव्यासत्वा 

सु०-- परिहरति इति चेदिति। 
अनु०-- इति चेत्स विशेषो5पि क्रिया शक्तयात्मना स्थिर: ॥ 


नेत्यध्याहारः । कुतः । न केवलमीश्वरः स्थिरोऽपि तु स तदीयो बिशेषो धर्मोऽपि 
क्रियारूपः स्थिरो, यत इति रोषः । अत्र (तु) क्रिया स्थिरेत्येताबदेव वक्तव्यं, विशेष इति तु 
क्रियायाः परमेश्ववरैक्येऽप्युक्तवक्ष्यमाणन्यायेन तद्धर्मताऽङ्गीकरणीयेति ज्ञापयितुम्‌ । न केबलं 
स विरोषः सर्वगतत्वादिः स्थिरः, किन्तु क्रियाऽपि पारमेश्वरी स्थिरा यत इति वा योज्यम्‌। 

परि०-- उक्तवक्ष्यमाणन्यायेनेति । 'अतो5नन्तगुणं ब्रह्म निर्भेदमपि भण्यते । एवं धर्मान्‌ इत्यादयुक्त- 
न्यायेन भक्तिपादे उभयव्यपदेशादित्यत्र वक्ष्यमाणन्यायेनेत्यर्थः । संहरणादिक्रियाणामिति । संहारस्याप्यदनविशेष- 
त्वत्प्रागदनादिक्रियाणां इत्युक्तावप्येवमुक्तेरविरोधः । 

सु०- अनेन क्रियाया अपि नित्यत्वप्रतिज्ञानेन विरुद्वधर्माध्यासस्यासिद्धिरक्ता । 
तथा हि । ईश्वरस्य संहरणादिक्रियाणामनित्यत्वं किं प्रमाणबलादङ्गीक्रियते, उत नित्यत्वे 
बाधकसद्भावात्‌, अथवा तत्साधकप्रमाणाभावात्‌ । 

परि०-- आद्येऽपि प्रमाणं किं प्रत्यक्षमनुमानमागमो वेति हृदि विकल्प्य क्रमेण निराह नाद्य इत्यादिना 
ज्ञानादिरपि कुतो न भवेदित्यन्तेन। 

सु नाद्यः। ईश्वरस्य तत्क्रियायाश्च (अतीन्द्रियत्वेन) अप्रत्यक्षत्वेन तदनित्यत्वस्य 
प्रत्यक्षेण प्रत्येतुमराक्यत्वात्‌। 


लिङ्गाभावेनानुमानानुपपत्तेः। 

क्रियात्वं लिङ्गमिति चेत्‌ (न), तत्किं धात्वर्थत्वम्‌ परिस्पन्दत्वं वा । नायः, ्ञानेच्छा- 
प्रयत्ने: सत्तया च व्यभिचारात्‌ । न द्वितीयः, सर्वक्रियाणामपरिस्पन्दत्वेन भागासिद्धत्वात्‌ । 
ईश्वरपरिस्यन्दपक्षीकारे त्वाश्रयासिद्धिः, परेण तस्यानङ्गीकृतत्वात्‌, अङ्ीकारेऽप्यनैकान्त्यम्‌ । 
क्कचिदनीश्वरपरिस्पन्दानामपि नित्यत्वस्य वक्ष्यमाणत्वात्‌। विना वृत्तौ 
बाधकाभावादप्रयोजकता च, कार्यत्वेन सोपाधिकत्वं च । तस्यापि साधने बाधः । प्रमाणस्य 
वक्ष्यमाणत्वात्‌। 

परि०--- ननु लिङ्गाभावेनेत्ययुक्तम्‌ । क्रियात्वस्य वा असत्यावरणादौ प्रागूर्ध्वमनुपलम्भस्य वा आवरणा- 
द्भावे सति कदाचिदुपलम्भस्य वा क्रियाजन्यफलानुपलम्भस्य वा नित्यं तत्फलानुपलम्भस्य वा कादाचित्क- 

फलजनकत्वस्य वा कदाचित्संयोगाद्यसमवायित्वस्य वा सामान्यवत्त्स्य वा सामान्यवत्त्वे सत्यस्मदादिबाह्येन्द्रिय- 
ग्राह्मत्वस्य वा बाद्येन्द्रियग्राद्यसजातीयत्वस्य वा लिङ्गनवकस्य सम्भवादित्यतः क्रमेण तत्सर्वमाराङ्कय निराह क्रियात्वं 
लिङ्गमिति चेदित्यादिना स्फुरोऽस्य व्यभिचार इत्यन्तेन । ईश्वरगतज्ञानादिधात्वर्थरूपक्रियामात्रं पक्षीकृत्य 
परिस्पन्दत्वेन हेतुना अनित्यत्वं साध्यते, अथ परिस्मन्दत्वमेव । आद्य आह सर्वक्रियाणामिति । अन्त्य आह 
ईश्वरपरिस्यन्देति । बक्ष्यमाणत्वादिति । शक्तिसद्भाव एव त्वि'त्याचुत्तरग्रन्थ एवेति भावः । 


सु०-_ असत्यावरणादौ प्रागूर्ध्वं चानुपलम्भो लिङ्गमिति चेत्‌। अनुपलम्भः किं प्रत्य- 
्षेणोत प्रमाणमात्रेण । नाद्यः, योग्यतया विशोषणेऽसिद्धेः, अन्यथा गगनादिना व्यभिचारात्‌। 
द्वितीये त्वसिद्धिः, आगमादिनोपलब्धेः ॥ एतेनाबरणाद्यभावे सति कदाचिदेवोपलब्धिरपि 
प्रत्युक्ता वर्णनित्यत्ववादेऽनेकान्त्याञ्च। 


किंच नित्योऽपि ईश्वरपरिस्पन्दः कदाचिदभिव्यक्तेः कदाचिदेवोपलभ्यत इत्यङ्गी- 
कारे न बाधकं पझ्यामः । व्यक्तिरप्यादिग्रहणेन गृह्यत इति चेन्न, सन्दिगधविझेषणासिद्धेः । 
अस्तु तर्हि फलानुपलम्भो लिङ्गमिति चेन्न, सर्वथाऽनुपलम्भस्यासिद्धत्वात्‌ । न हीश्वर- 
परिस्पन्दक्रिया कदाऽपि न संयोगविभागलक्षणं फलं जनयतीति युज्यते, तथा सति परिस्पन्द- 
त्वानुपपत्तेः । नित्यसंयोगविभागजन्मानुपलब्धेरिति चेन्न, नित्यगुणादिना व्यभिचारात्‌ । 
कदाचिदेव संयोगादिजन्म विवक्षितमिति चेत्‌, तथाऽपि गगनादिना व्यभिचारः । कदाचिदेव 


संयोगाद्यसमवायिकारणत्वमस्त्विति चेन्न, कदाचिदिति विङोषणवैयर्थ्यात्‌, तत्परित्यागे 
ऽप्यसमवायिकारणत्वस्य दुर्निरूपत्वेनासिद्धेः । 


किञ्च 'द्वितन्तुका(रम्भके)बयवे तन्तौ कर्मोत्पन्नं तन्त्वन्तराद्विभागं करोति । ततो 
दवितन्तुकारम्भकसंयोगविनाशः । तन्नारो द्वितन्तुकविनाशः । अथेदानीं तन्तोः कार्यसंयुक्त- 
प्रदेशविभागः । ततश्चोत्तरदेशसंयोगः । तस्मात्कर्मणो विनाश' इति परेषां प्रक्रिया । एबं च 
यथाऽनेककालवर्तिन्यपि क्रिया कदाचित्संयोगाद्यारभ्यते न यावत्सस्वम 


[, तथा नित्यापि 
कदाचित्संयोगाद्यारभ्यतां को विरोधः । 


परि०--- असतीति । आवरणेऽन्यस्मिन्‌ प्रतिबन्धके वा असति प्रागूर्ध्व चानुपलम्भादीश्वरक्रियाऽनित्येति 
साध्यत इत्यर्थः । एतेनेति । वक्ष्यमाणदिशा नित्यभूतायामनीश्वरक्रियायां व्यभिचारकथनेन उक्तकार्यत्वोपाधिकथनेन 
रतयक्षेणोपलम्भेऽसिद्धिकथनेनागमेन सर्वदोपलम्मेन चावरणाद्यभावे सति कदाचिदेवोपलब्घिरूपो 


हेतुरपि प्रत्युक्त 
इत्यर्थः । स्थलान्तरेऽप्यनैकान्त्यमाह वर्णेति । अप्रयोजकश्चायं हेतुरित्याह किञ्चेति । आदिग्रहणेनेति । आवरणा- 

भावे सतीत्यादिपदेन व्यत्तयभावे सतीति गृह्यत इत्यर्थः । सन्दिग्धेति । वयत्तयभावे सतीति विशेषणस्यानिश्चयादिति 
भावः । परिस्यन्दत्वानुपपत्तेरिति । संयोगविभागासमवायिकारणं कर्मेति तार्किकैस्तलुक्षणोक्तेरिति भावः । नित्य- 
गुणादिनेति । नित्यभूते गुणे सामान्यादौ च गगनपरिमाणादौ नित्यसंयोगादिजनकत्वानुपलम्भेऽपि नित्यत्वाभाव- 
रूपसाध्याभावाद्वचमिचारः । यन्नित्यं तत्सदा स्वकार्यं करोतीति सामान्यव्याप्तिविवक्षायामपि लयवर्तश्वरेच्छादौ 
सृष्ट्यादिकार्यजनकत्वाभावाद्रथमिचार इत्यर्थः । गगनादिनेति । तत्र कदाचिद्वटादिमूर्तसंयोगजनकत्वे सत्यपि 
अनित्यत्वरूपसाध्याभावादिति भावः । न च गगनादिकं सदा किब्चित्संयोगादिकं जनयत्येवेति वाच्यम्‌ । तस्यापि 
लयेऽमावात्‌ । इति विरोषणवैयर्थ्यादिति । व्यभिचारावारकत्वादिति भाव: । दुर्निरूपत्बेनेति । एतच्च वैेषिका- 
धिकरणे असमवायिकारणलक्षणदूषणप्रस्तावे स्मष्टीभविष्यतीति भावः । हेतोरप्रयोजकत्वं च वक्तुमाह किञ्चेति । 
दवितन्तुकेति बहुब्रीहिः । तन्तुद्वयारब्धकार्यस्यावयवभूते तन्तावित्यर्थः । (तद्विभागं तन्त्वन्तरविभागम्‌) । संयोगेति । 
तनतुद्वयसंयोगविनाश इत्यर्थः । 

सु०-- सामान्यवत्त्वे सत्यस्मदादिबाह्येन्द्रियग्राह्मत्वं हेतुरस्त्विति चेन्न, विरोष्या- 
सिद्धेः, बाहयोन्द्रियग्राह्मसजातीयत्वस्य परमाण्वादौ व्यभिचारात्‌ । किश्च वर्णनित्यत्वे स्फुटो- 
ऽस्य व्यभिचार: । 

परि०-- सामान्यवत्त्वे सतीति । घटत्वादावव्यमिचाराय एतद्विदोषणम्‌ । आत्मन्यव्यमिचाराय 
बाह्येति । योगिव्यावृत्तये अस्मदादीति । परमाण्वादाविति । द्रव्यत्वपृथिवीत्वादिना तादृशघटादिजातीयत्वात्‌ 
परमाण्वादेरिति भाव: । अस्येति । सामान्यवत्वे सत्यस्मदादिबाह्येनद्रियग्राह्मत्वस्येत्यर्थः । 

सु ० नाप्यागमादीश्वरक्रियाऽनित्यतावगतिः । स हीश्वरक्रियाऽनित्येत्येवमात्मको 
वा, स इमान्लोकानसृजतेत्येबमात्मको वा । आद्यस्तु नोपलभ्यते । द्वितीयस्तु 'स क्षत 
सोऽकामयते' त्यादिना तुल्यः । तत्र यदि क्रियाया अनित्यत्वं, ज्ञानादेरपि कुतो न भवेदिति। 

अस्तु तर्हि 'नित्यत्वे बाधकसद्भावादि ति द्वितीयः पक्षः! तथा हि । यदि सृष्टिसमयेऽपि 
संहारक्रिया विद्येत तदा तथैव श्रुत्यादाबुपलभ्येत, जननविनाझौ च घटस्य युगपत्प्रसज्येया- 
ताम्‌। किञ्र यदीश्वरक्रिया नित्या स्यात्तर्हि क्रियायाः संयोगविभागौ प्रति अनपेक्षकारणत्वा- 
त्तदुत्पत्तिसातत्यप्रसङ्गः ॥ अपि चेश्वरक्रिया संयोगविभागौ करोति न वा । नेति पक्षे क्रियात्वं ` 
व्याहन्येत । आद्येऽपि किं स्वसत्तोत्तरक्षणे उत विरम्य । नाद्यः, स्वसत्ताया इदंप्रथमताभावेन 
संयोगादिबिरोषस्य विवक्षितक्षणादपि पूर्वमुत्पत्तिप्रसङ्गात्‌ । न द्वितीयः । पूर्वोत्तरावस्थयो- 
रविशिष्टस्य विरम्यव्यापारायोगात्‌। उत्तरसंयोगस्य कर्मविनाइाकत्वेन कृतसंयोगस्य कर्मणो- 
ऽवस्थानानुपपत्तेश्चेत्यत उक्तं शक्तयात्मनेति । 

अयमर्थः । तत्तत्कार्यजननहाक्तिरेव क्रियेत्युच्यते, अतः तेन रूपेण स्थिरा सा यदा 
व्यज्यते तदा व्यवहारालम्बनं तत्तत्कार्यजननी च भवतीति न कश्चिदोष इति । क्रिया 
शत्तयात्मना व्यक्तिहाक्तिरूपेण कारणेनेति वा । 


ननु केयं शक्तेर्व्यक्तिनाम । न तावत्प्रतीतिः, ईश्वरापेक्षया नित्यसिद्धित्वेनोक्तदोषा- 
नुषक्तेः, परापेक्षया कदाऽप्यभावात्‌, भावेऽपि कार्योत्पादस्य तदनपेक्षत्वात्‌। अत एव नावरण- 
निवृत्तिर्व्यक्तिरिति । मैवम्‌, व्यक्तिराब्देन शक्तेरेवावस्थाविशेषस्य विवक्षितत्वात्‌ । 


परि०--- प्राग्विकल्पितपक्षत्रयमध्ये प्रमाणबलादिति आद्यं पक्षं प्रत्यक्षानुमानागमरूपतयाऽऽशाङ्कच 
मलाद्वहिरव निरस्य द्वितीयमाशङ्कथ मूलाल्ढतया निराचष्टे अस्त्वित्यादिना । न च घटादिक्रियाया नित्यत्वे निर्बाधं 
प्रमाणमस्तीत्यन्तेन ग्रन्थेन । क्रियात्वं व्याहन्येतेति । संयोगविभागासमवायिकारणं कर्मेति तल्लक्षणादिति भावः । 
विवक्षितेति । यस्मिन्क्षणे संयोग इत्युच्यते तत: पूर्वकाल इत्यर्थः । पूर्व क्रियारूपो विरोषः शक्त्यात्मना स्थिर इति 
योजनामभिप्रेत्यार्थ उक्त: । अधुना स क्रियारूपो विशेष! क्रियाइात्तयात्मनेत्येकपदत्वमुपेत्य व्यनक्ति झाक्तिरूपेणेति। 
क्रियादान्दस्य व्यत्तयर्थत्वं चोपेत्यार्थमाह व्यक्तिशक्तिरूपेण कारणेनेति वेति । व्यक्तिरूपत्वं शाक्तिरूपत्वं चेति 
क्रियायाः द्विरूपत्वाद्वेतो क्रियारूपो विशेष: स्थिर इति युक्तम्‌। शक्तिरूपत्वेन स्थैर्यस्य कादाचित्कव्यक्तिरूपतामादाय 
बाधकपरिहारस्य च सम्भवादिति भाव: । अत एवेति । नित्यसिद्धत्वादित्यादिदोषादेवेत्यर्थः । 


सु ० तत्र यत्तावदुक्तम्‌ । यदि सृष्टिसमयेऽपि संहारक्रिया स्यात्तदा तथा व्यव- 
हियेतेति। तदसत्‌ । व्यक्तिरूपेणैव व्यवहारालम्बनत्वात्‌। 


यदपि जननविनाशी युगपत्स्यातामिति तदपि व्य्तयवस्थायामेव दाक्तेर्जनकत्वादनु- 
पपन्नम्‌। 


त यच्च क्रियाया नित्यत्वे संयोगविभागोत्पत्तिसातत्यप्रसञ्जनं तदप्येबमेब परिहृतम्‌ । किं 
चैवं पटसामग्र्याः पटोत्पत्ताबनपेक्ष(कारण) त्वात्पटोत्पत्तिसातत्यं स्यात्‌। ननु किं सामग्री तमेव 


परं पुनर्जनयतु(येत्‌), उत परान्तरम्‌ । नाद्यः, परप्रागभावस्यापि सामग्रीनिविष्टत्वात्तस्य च 
पटोत्पत्त्या विनष्टत्वेन सामग्र्या विकलत्वात्‌ । न द्वितीयः, ूर्वपरेन प्रतिबद्धत्वात्‌ । तत्कथं 
पटोत्पत्तिसातत्यम्‌ ॥ सत्यम्‌ । सममेतत्प्रकृतेऽपीति। 
यदपीश्बरक्रिया संयोगविभागौ करोति न वेति पृष्टम्‌ । तत्र करोतीति ब्रूमः । कुर्वन्ती 
च विरम्यैव। न च तदनुपपत्तिः, व्यक्तया विशिष्टत्वात्‌ । अन्यथाऽवयवक्रियाऽप्युत्तरदेशासंयोगं 

स्वोत्पत्त्युत्तरक्षण एव कुर्यात्‌ । न च कृतसंयोगस्य कर्मणोऽवस्थानानुपपत्तिः, अनित्य- 
क्रियासु तद्वयवस्थोपपत्तेः । 

परि०-- न कश्चिद्दोष इत्युक्तम्‌, तद्दथनक्ति तत्र यत्तावदित्यादिना । अवयवक्रियेति । द्वितन्तुकावयव 
इत्यादिनोक्तावयवक्रियेत्यर्थः । 

सु०-- ननु संहारकाले क्रिया व्यक्ता (अथ) न वा । न चेत्कथं तत्र व्यवहारोऽर्थक्रिया 
वा। आद्ये कथं सृष्टिव्यबहाराद्यभावः ॥ मैवम्‌, व्यक्तेरप्यवान्तरानन्तविरोषवत्ताऽङ्ीकारात्‌ । 
तदिदमुक्तं स बिशेषोऽपीति। 


एवमनङ्गीकारे परेषामपि समानः प्रसङ्ग: । पारमेश्वरस्य ज्ञानेच्छाप्रयत्रलक्षणस्य संहार- 
व्यापारस्य नित्यत्वात्‌ । नित्यमपि परमेश्वरेच्छादिकं सहकारिसद्भाव एव कार्यकारीति चेन्न, 
सहकारिणामपि नित्यत्वात्‌, परमेश्वरेच्छाद्यायत्तत्वाच्च ॥ नेच्छादिमात्रं संहारादिकारणं किन्तु 
सञ्जिहीर्षादिकम्‌ उत संहारादिविरोषविदिरष्टं तदेव । नाद्यः, अनभ्युपगमात्‌, तत एव संहारादि- 
सिद्धाविच्छादिकल्पनावैयर्थ्याच; सञ्जिहीषदिश्च नित्यानित्यविकल्पानुपपत्तेः । न द्वितीयः, सति 
संहारादौ सञ्जिहीर्षादिकं ततः संहारादिरिति परस्पराश्रयप्रसङ्गात्‌। न च स्वरूपसता संहारा- 
' दिनेच्छादिकमुपाधीयते किन्तु विषयभूतेनेति चेत्‌, संह्दारादिविषयता किमागन्तुकी, अथवा 
नित्येति वक्तव्यम्‌ । नाद्यः, गुणेष्वागन्तुकधर्मात्पत्तेरनभ्युपगमात्‌ । द्वितीये तु सर्वदा संहारादि- 
प्रसङ्ग: । 
तस्माच्छक्तिव्यक्तिरूपता सर्वथाऽनुसरणीया । सा च समा क्रियायामपीति। 
परि०-- व्यत्तेरैकलप्यमुपेत्य शङ्कते ननु संहारकाल इति । सञ्जिहीषदिश्च नित्यानित्यविकल्पा- 
नुपपत्तेरिति । सञ्जिहीर्षादिकं तित्यं चेत्‌ नित्यं संहारादिप्रसङ्गः । अनित्यं चेततत्संहारस्यापि सञ्जिहीर्षाधीनत्वेनात्मा- 
श्रयाद्यापातात्‌ । सञ्जहीर्षानधीनत्वेऽन्यसंहारस्यापि तदधीनत्वाभावापाताद्वयभिचारादिति दृषणप्रसङ्गेनेति भावः । 
विषयभूतेनेति । इच्छां प्रति विषयभूतेन संहारादिमेच्छायां सञिहीर्षत्वादिरूपो विशेष उपाधीयते । इच्छाविषयत्वं 
चागामिन्यपि संहारे सम्भवतीति नान्योन्याश्रय इति भावः । इच्छायाः संहारादिविषयता संहारादिविषयकतेत्यर्थः । 
परममहदिति भिन्नं पदम्‌ । एकपदत्वे वा 'आन्महतस्समानाधिकरणजातीययोरि'ति आत्त्वस्य स्थान्यादेशोक्तिव्यत्ययेन 
समानाधिकरणजातीययोः इति द्वन्द्वेडल्पाच्तरस्य परनिपातेन च ज्ञापनादनित्यत्वमिति ध्येयम्‌ । 
सु०-- ननु पारमेश्वरी ज्ञानादिलक्षणा संहारादिक्रिया परेणापि नित्येत्यङ्ीकृतम्‌, 
परिस्पन्दलक्षणा तु नास्त्येव, तस्माद्वचर्थोऽयं प्रयत्रः । मैवम्‌, परिस्पन्दाभाबे प्रमाणा- 

भावात्‌ । परममहत्परिमाणमस्तीति चेत्‌, न; अणुमध्यमपरिमाणाभ्यां सत्प्रतिपक्षत्वात्‌ । 
न चते न स्तः, परममहत्त्वेऽपि तथा वक्तुं शक्यत्वात्‌ । 'अणोरणीयान्महतो महीयान्‌' इति 
द्वयोरपि श्रौतत्वात्‌ । 'अणोरणीयस्त्वम्‌' अप्रत्यक्षत्बोपलक्षणमिति चेत्‌, 'महतो महत्त्वम'पि 
परमपूज्यत्वमिति किं न स्यात्‌ । विरोधादुभयाङ्गीकारो नोचित इति चेत्‌ तर्हि प्रथमप्रापत्वा- 
दणुत्वमेव ग्राह्यम्‌, परिहरिष्यते चायं विरोध इति । 

परि०-- अस्तीति। प्रमाणमित्यनुषङ्गः । सत्प्रतिपक्षत्वादिति । ईश्वरः परिस्पन्दहीनः परममहत्परिमाण- 


वत्त्वादित्युक्ते, ईश्वरः परिस्पन्दवान्‌ अणुपरिमाणवत्त्वात्‌ मध्यमपरिमाणवत्त्वादिति वक्तुं राक्यत्वादिति भावः । 
द्वयोरपीति। अणुत्वमहत्त्वयोरपीत्यर्थः । परिहरिष्यते चेति । अक्षराधिकरणे वैरोषिकाधिकरणे चेति भावः। 


सु०-- 'ननु (च) क्रियायाः इक्तिव्यक्तिरूपे परस्परं भिन्नेऽभिन्ने वा । आद्ये शक्तिरेव 
नित्या क्रिया त्वनित्येत्यापन्नम्‌ । द्वितीये त्वनिबृत्तः सदा व्यवहारादिप्रसङ्ग' इत्यत आह 
शक्तितेति। 

अनु०-  शक्तिता व्यक्तिता चेति विशेषोऽपि 


अभिन्ने एव शक्तिव्यक्ती । न चोक्तदोषः । यतस्तत्र शक्तितेति व्यक्तितेति च विशेषो- 
ऽप्यस्ति। स च भेदकार्यनिर्वाहक इति च प्रागेवोक्तमिति। 


स च विरोषः परस्परं बिदोषिणा च यदि भिन्नः, तदा इाक्तिव्यत्तयोरपि किं भेदो 
न स्यात्‌ । अथाभिन्नः पुनर्व्यवहारादिसाङ्गर्यमित्यत आह बिजञेषबानिति । 


बिशेषबान्‌। 
अभिन्नोऽपि 


विशेष इत्यनुवर्तते । अभिन्न एवायं विशेष इति ब्रूमः । न चोक्तानुपपत्तिः । यतः 
अभिन्नोऽपि बिशेषबान्‌ अङ्गीक्रियते । स्वनिर्वाहक इत्यर्थः । ॥ 


नन्वेवमन्यत्रापि क्रियाया नित्यत्वमड्रीकर्तव्यम शक्तिव्यक्तिस्वीकारेण सकलदोष- 
परिहारादिति चेत्‌ । अङ्गीक्रियतां यदि तन्नित्यतायां प्रमाणमस्ति । सति निर्बाधे प्रमाणे 


तद्विपरीतव्यबहारेषु च तदन्यथाऽनुपपत्त्या कल्पनैषा भवति । न च घरादिक्रियाया नित्यत्वे 
निर्बाधं प्रमाणमस्ति। 

अस्ति तु परमेश्वरादिक्रियाया नित्यत्वे तदित्याह क्रियादिश्रेति । 

क्रियादिश्व स्वभाव इति हि श्रुतिः ॥ 
 परि०-- यतस्तत्रेति । अभिन्नयोरपि शक्तिव्यत्त्योरित्यर्थः । चाब्दं भिन्नक्रमतया योजयति शक्तितेति 

व्यक्तितेति च विशेषो5प्यस्तीति । प्रागेवेति । स्वनिर्वाहकतेत्यादिना जन्माधिकरणे । तर्ह्मनवस्थेत्यतो विशेष- 
वानित्यस्य फलितार्थमाह स्बनिर्वाहक इत्यर्थ इति । 

सु०-- एतेन तृतीयोऽपि निर(परा)स्तः । ‘पराऽस्य इाक्तिर्विविधैव श्रूयते स्वाभा- 
विकी ज्ञानबलक्रिया चे'ति श्रुतिमनेनोपलक्षयति। स्वाभाविकी यावद्रव्यभाविनी। 


अत्र स्पष्टां च श्रुतिमाह ज्ञानमिति। 

अनु०— “ज्ञानं नित्यं क्रिया नित्या बलं शक्तिः परात्मनः । 
नित्यानन्दोऽव्ययः पूर्णो भगवान्विष्णुरच्युतः ॥।' 
इति पैङ्िश्रुतिश्वाह 


अथवा पूर्वा श्रुतिः 'शक्तिरेव क्रिये'त्यत्र पठिता उत्तरा तु क्रियाया नित्यत्वे । यद्वा, 
पूर्वा स्वरूपत्वे । तस्य विवादास्पद(त्वात्‌)त्वे द्वितीया तु तद्धेतौ नित्यत्व इति। 
परि०--- तृतीयोऽपीति । ईश्वरक्रियाणामनित्यत्वं किं प्रमाणबलाद्गीक्रियते, नित्यत्वे बाधकसद्भावात्‌, 
साधकाभावाद्वेति प्राग्विकल्पितपकषत्रये प्रथमः पक्षो बहिरेव निरस्तः । द्वितीयः शत्तयात्मनेति मूठेन । अन्त्यस्तु 
क्रियादिश्वेत्यादिमूले प्रमाणकथनेन निरस्त इत्यर्थः । नित्यत्वे साधकाभावादिति चोद्यनिरासाय नित्यत्व एव श्रुति- 
वाच्या । न तु स्वरूपत्व इत्यत आह तस्य बिवादास्पदत्वादिति । तद्धेतौ स्वरूपत्वहेतुभूते नित्यत्व इत्यर्थः । 
नित्यतेतिपदानुरोधादाह सद्भावे नित्यत्व इति । 
सु०-- 'अस्त्वेबमीश्वरक्रिया नित्या, । अन्यक्रिया किमनित्यैवे' त्यतो विवेक प्रमाणा- 
न्तरेण दर्शयति शक्तीति । 
अनु०--- ‘शक्तिसद्भाव एव तु । 
क्रियादिनित्यता ज्ञेया तदन्यत्र त्बनित्यता ॥।' 
इति सत्तत््ववचनम्‌ 
सद्धाबे नित्यत्वे । आदिपदेन ज्ञानादिग्रहणम्‌ । अथवा नित्यतेति स्थायित्वमुच्यते । 
ततश्च ज्ञानक्रियादिशक्तिः याबत्कालभाविनी तावत्कालभावि ज्ञानादिकमपीत्युक्तं भवति । 

परि०- सञ्भावशब्दस्य सत्त्वमेवार्थ इत्युपेत्य नित्यतेत्यस्यैवार्थन्तरमाह अथवेति । ज्ञानक्रियादि- 
गाक्तिर्याबत्कालभाविनीति । नित्या चेत्तज्ज्ञानादिकमपि नित्यम्‌, अनित्या चेत्‌ शक्तिर्ज्ञानादिकमप्यनित्यमिति 
भगवतोडन्यत्र नित्यानित्यभेदेन क्रियादिकं द्विरूपमपीत्युक्त भवति । 

सु०-- स्वरूपसहकारिसमवधानातिरिक्ता शक्तिरेव नास्तीति केचित्‌, तेषामुदाहृत- 
श्रुत्यादिविरोध: । न च तत्स्वरूपमात्रम्‌, सम्बन्धितया प्रतीतेः । नापि सहकारिपरम्‌, स्वाभा- 
विकत्वादिश्रबणात्‌ ॥ किं चास्ति तावदित्थं व्यवहारः, स्फोटादिकार्य प्रति शक्तिमानपि दहनो 
देहसंयोगादिसहकारिविरहात्‌ न तदजीजनदिति । तत्र न तावच्छक्तिशब्देन वहिस्वरूपमात्र- 
मुच्यते, मतुपो वैयर्थ्यप्रसङ्गात्‌ । नापि सहकारिसमवधानं तदभाबस्योक्तत्वात्‌ । दहनत्व- 
सामान्यमेव शक्तिरिति चेत्‌ । कथं तर्हि स्वरूपसहकारिसमबधानातिरिक्ता नास्ति। 

सामान्यमपि सहकारिवर्गान्तर्गतमिति चेत्‌, तत्तिंप्रत्यक्षमप्रत्यक्षं वा। आद्ये दहनदनि 
स्फोटजननइाक्तिजिज्ञासा न स्यात्‌ । न द्वितीयः, अपसिद्धान्तापातात्‌ । तथाभ्युपगमे वा सैव 
शक्तिरस्माकम्‌। 

किञ्च मृत्तन्त्वादिस्वरूपंप्रत्यक्षादिसिद्धम्‌ । तस्य घटादिकारणत्वं तु अन्वयव्यतिरेक- 
समधिगम्यम्‌ । अन्वयव्यतिरेकग्रहणोपायश्च सामान्यम्‌ । तच्च प्रत्यक्षादिसिद्धमिति परेणापि 
स्वीकृतम्‌ । न च कारणत्वं स्वरूपं, सहकारिसमवधानं वा । स्वरूपस्यान्वयव्यतिरेका- 
नपेक्षाधिगतत्वात्‌। कारणस्यैव सहकारिसमवधानान्वेषणात्‌ । ततोऽतीन्द्रियमेव किञ्चिन्मृदा- 
दीनां घटादिकारणत्वमभ्युपगमनीयम्‌ । तदेव शक्तिरिति इक्तिवादिभिरभ्युपेयत इत्यास्तां 
प्रपञ्चः । 

परि०-- 'शक्तिसङ्भावे तु स्वभाव इति श्रुतिः' इति पेङ्भशरुतिश्चस्त्येवेति योजनान्तरमुपेत्य अतीन्द्रिय- 
शत्तयपलापवादिमतनितासकतया तात्पर्यतो व्याचष्टे स्वरूपसहकारीति । स्वरूपं च सहकारिसमवधानं च 
ताभ्यामतिरिक्तेत्यर्थः । श्रुत्यादीत्यायुत्तया शक्तयः सर्वभावानामचिन्त्याज्ञानगोचरा इत्यादिस्मृतिरपि विष्णुपुराणा- 
दिस्था ग्राह्ेति सूचयति । यद्वा सत्तत्त्ववचनमादिपदार्थः । सम्बन्धितयेति । अस्येति परमात्मन इति वा षष्ठ्या 
सम्बन्धितया प्रतीतेर्न शक्तिपदेन स्वरूपमादाय स्वल्पमात्रपरं वाच्यमित्यर्थः । स्वाभाविकत्वादीति । नित्यत्व- 
मादिपदार्थः । सहकारिण आगन्तुकत्वादिति भावः । शक्तिव्यवहारान्यथानुपपत्तिं च इाक्तिसद्भावे 

ति नुपपत्ति च शक्तिसद्भावे मानमाह किश्रे- 

त्यादिना । उक्तत्वादिति । देहर तदजीजनदित्यनेनोक्तत्वादित्यर्थः । कारणत्वस्यान्वय- 
व्यतिरेकावगम्यत्वान्यथाऽनुपपत््या च वहित्वादिति सामान्यवद्वहादिस्वरूपतत्सहकारिभ्योऽतिरिक्तदाक्तिसिद्धि- 
रित्याह किञ्ज मृदिति । कारणस्यैबेति । कारणत्वधर्माक्रान्तस्यैवेत्यर्थः । तथा च कारणत्वं सहकारिसमवधानरूपं 
कथं स्यादित्यर्थः । आस्तां बिस्तर इति । प्रपञ्चस्तु तर्कताण्डवे द्वितीयपरिच्छेदे ध्येयः । 

सु०- ननु च क्रियायां (क्रियायां च) किं प्रमाणम्‌ । प्रत्यक्षद्रव्यवर्तिन्यां प्रत्यक्षमेव 
इति ब्रूमः । चळतीत्यपरोक्षाऽवभासदर्शनात्‌, इन्द्रियव्यापारान्वयव्यतिरेकानुसारित्वात्‌ (च) 
चलतिप्रत्ययस्य। अन्यथा रूपादेरप्यप्रत्यक्ष(त्वा)तापातात्‌। 


परि०-- क्रियाप्रसङ्गात्‌ क्रियामात्रमतीन्द्रियमिति मतमप्यपाचिकीर्षुराह ननु च क्रियायामिति । 


सु ० अथ मतम्‌ 'न कर्म प्रत्यक्षम्‌, प्रत्यक्षेण गच्छति द्रव्ये बिभागसंयोगातिरिक्त- 
विझेषानुपलब्धेः । यस्त्वयं गच्छतीति प्रत्ययः, स संयोगविभागानुमितक्रियालम्बनः, अनु- 
मापकसंयोगविभागावगमार्थश्चेन्द्रियव्यापार' इति । तदयुक्तम्‌ । क्रियाप्रतीतेरनुमितत्वं इन्द्रिय - 
व्यापारस्य चान्यत्रोपक्षीणत्वं अप्रत्यक्षतायां प्रमाणतः सिद्धायां कल्प्यते अन्यथा वा । 


परि०-- बिभागेति । पूर्वदेशविभागोत्तरदेशसंयोगाभ्यामतिरिक्तस्य विशेषस्यादर्शनादित्यर्थः । 
सु ० नाद्यः, प्रमाणाभावात्‌ । 


यदुक्तमनुपलब्धेरिति, तदसिद्धम्‌, वाद्यसिद्धेः । न ह्यपरोक्षावभासमङ्गीकुर्वाणोऽनुप- 
लब्धेरित्येताबता शक्यो बोधयितुम्‌, घटादावपि तथाप्रसङ्गात्‌ । विवादपदं कर्म, अप्रत्यक्षं 
क्मत्वात्परमाणुकर्मबदिति चेन्न, परमाणुकर्मणोऽप्यस्माभिर्योगिप्रत्यक्षताऽङ्गीकारात्‌। तदर्थ- 
मस्मदादीति विशेषणोपादाने परस्य वैयर्थ्यम्‌ । 

किश्च विवादपदं रूपम्‌ अप्रत्यक्षं, रूपत्वात्‌, परमाणुरूपवदिति किं न स्यात्‌। प्रतीति- 
विरोधान्नेति चेत्‌, समं प्रकृतेऽपि। अनुमानविरुद्ध कर्मप्रत्यक्षताप्रतीतिः अप्रमेति चेत्‌, रूप- 
प्रत्यक्षताप्रतीतिरपि तथाऽस्तु । प्रतीतिविरुद्धेऽ्थेऽनुमानमेव नोदेतेतीति चेत्‌, एतदपि तुल्यम्‌। 

परि० - विभागसंयोगातिरिष्तविशेषानुपलब्धिरेव प्रमाणमित्यत आह यदुक्तमिति । परस्येति । योगी- 
श्वरादिकमनङ्गीकुर्वत इत्यर्थः । 

सु० अथ ब्रूषे । परमाणुरूपस्याप्रत्यक्षतायामाश्रयामहत्त्व प्रयोजकमिति । तन्न । 
परमाणोरपि महत्त्वस्य वक्ष्यमाणत्वात्‌। 

किं च परमाणुकर्मा्रत्यक्षतायामपि तदेव प्रयोजकं किं न कल्प्यम्‌ । यदि तहिं कर्म 
प्रत्यक्षम्‌, एकस्यामपि कर्मव्यक्तावुत्पन्नायां चळतीतिप्रत्ययः स्यात्‌, इति चेत्‌, न, संयोग- 
विभागयोरपि तुल्यत्वात्‌ । तथा च न कर्मानुमानमपि स्यात्‌। 

तथा किं न स्यात्‌। 


परि०--- वक्ष्यमाणत्वादिति । वैशेषिकनये वक्ष्यमाणत्वादित्यर्थः । तदेवेति । आश्रयामहत्त्वमेवेत्यर्थः । 
तथा च घटादिकर्मण: प्रत्यक्षत्वमेव, आश्रयस्य महत्त्वादिति भावः। चलतीतिप्रत्ययः स्यादिति। नास्ति च प्रत्ययः, 
अतो न कापि क्रिया प्रत्यक्षेति भावः । संयोगविभागयोरपीति । एकस्मिन्संयोगे विभागे वा जातेऽपि तत्य़त्यक्षं 
स्यादित्यर्थः । नास्ति च प्रत्यक्षं अतो न कदापि संयोगादिः प्रत्यक्ष: स्यादिति भावः। अस्तु को दोष इत्यत आह तथा 
चेति । संयोगादेणत्यक्षत्वे इत्यर्थः । लिङ्गज्ञानाभावादिति भावः । सेनावनादिबदिति । सेनावनपदवाक्यादेः 
सङ्रूपेण प्रत्यक्षता यथा, तथा पक्षिसञ्चारादौ संयोगादेरपि सङ्ातरूपेण प्रत्यक्षतोपपद्यते । तथानुभवात्‌ । न तु 
प्रातिस्विकरूपेणेत्यर्थः । 


सु०-- न द्वितीयः । तन्तवो न प्रत्यक्षाः किन्तु पटकार्यानुमेयाः । पटग्रहण एव च 
इन्द्रियव्यापारोपयोग इत्यपि कल्पनाप्रसङ्गात्‌। 


परि०- अन्यथा वेति पक्षं निराह न द्वितीय इति । द्वचाश्रयौ द्वयो्व्यासज्यवर्तिनौ इत्यर्थः । 


सु०-- अपि च संयोगविभागौ द्वाश्रयाबिति परस्य मतम्‌ । अस्माकमपि संयोग- 


विभागद्वयं दव्याश्रयमिति । ताभ्यां चानुमीयमानं कर्मोभयत्रानुमातव्यम्‌ । तथा च इयेन इव 
स्थाणावपि चलतीतिप्रत्ययप्रसङ्ग: । 


अथोच्येत, 'न क्रिया स्थाणाबनुमीयते, किं नाम इयेन एव । निपततः इयेनस्य पूर्वदेश- 
विभागोत्पत्तौ उत्पततश्चोत्तरदेशासंयोगजनने स्थाणुकर्मणः कारणताऽयोगात्‌ । इयेने तु कर्म- 
ण्यनुमिते, तस्योपप्येते देशान्तरसंयोगविभागावि'ति, तदनुपपन्नम्‌ । स्थाणुकर्मणा हि श्येनस्य 
देशान्तरसंयोगविभागोत्पत्त्यनुपपत्तौ कर्मान्तरमेव तदनुगुणं इयेने कल्पनीयं स्यात्‌, स्थाणु- 
कर्मानुमानस्य तु कुतो निवृत्तिः। यद्गतं हि कार्यमुपलभ्यते तद्गतं कारणमपीत्यौत्सर्गिको न्यायः। 


उयेनकर्मणैव कल्पितेन सर्वस्योपपत्तौ न स्थाणुकर्मोपयोग इति चेन्न, विकल्पानुपपत्तेः । 
तथा हि, किं व्यासतिपक्षधर्मतावदप्युपयोगे सत्येब लिङ्गमनुमापकम्‌ इत्येतावत्यनुमानसामग्री, 
उत व्यासतिपक्षधर्मतावत्त्वमात्रम्‌ । नाद्यः, अकार्यकारणानुमानोच्छेदप्रसङ्कात्‌, किञ्च यो येना- 
विनाभूतः स क्चिदुपलभ्यमानोऽनुपयोगात्तं न गमयतीत्यलौकिकम्‌ । द्वितीये तु कथं न 


स्थाणौ कर्मानुमानम्‌ । अनुमितमपि कर्म कल्पनागौरवभयादपनीयत इति चेत्‌ (न) प्रमाण- 
सिद्धेऽर्थे तद्भयाभावात्‌। 

परि०- अस्माकमिति । घटसंयोगः पटे, पटसंयोगो घटे, घटपटौ विभक्तौ, इत्यत्रापि घटविभाग: पटे, 
पटविभागो घटे, इत्येवं रूपेण, द्वयं द्रचाश्रयमित्यर्थः । 'न सर्वधर्म एकोऽस्ति समुदायस्तु भिन्नगः' इत्यादिना वैशेषिक- 
नयेऽस्यार्थस्य व्यक्तत्वादिति भावः । शङ्कते यद्गतमिति । सर्वस्येति । इयेनस्य देशञान्तरसंयोगविभागस्थाणुसंयोग- 
बिभागरूपसर्वस्येत्यर्थः । विकल्पेति । विकल्पे कृते कोऽपि कल्प उपपन्नो नेत्यर्थः । एतावतीति । जन्यजनक - 
भावरूपोपयोगे सति व्याक्षपक्षधर्मतावत्त्वमित्येतावतीत्यर्थः । अकार्येति । रूपरसाद्यनुमानानामित्यर्थ: । नन्वनुमित- 
स्यानुमापकजनकत्वेनैवोपयोगो नाभिमतः । किन्तु यथाकथश्चिद्रसादिनाऽनुमितल्पादौ त्वस्ति स, इति बदन्तं प्रत्याह 
किञ्चेति । 


सु ० नन्वीश्वरानुमानेऽपि अनेकेश्वरकल्पना एवं सति स्यात्‌ न स्यात्‌, वैषम्यात्‌ । 
कार्यत्वं हि क्षित्यादीनां कर्तृत्वमात्रमवगमयत्तदेकत्वानेकत्वयोरुदासीनमेव । ततस्तदनेकत्व- 
आाङ्कायां कल्पनागौरवपराहतायामेकत्वे पर्यस्यति । इह तु संयोगविभागलक्षणेन कार्येण 
स्थाणावेव कर्मण्यनुमिते कथं कल्पनागौरबेण तदपनयनम्‌। 


अथोच्येत, “अन्यथाऽप्युपपत्तेर्न स्थाणौ कर्मानुमानं, न च 'अयमर्थापत्तिदोषो नानु- 
'मानस्ये'ति वाच्यम्‌, अन्यथाऽप्युपपत्तिराङ्कायामनुमानेऽपि व्यासिसन्देहापत्तेरि”ति, तदनुप- 
पन्नम्‌ । अत्र हि स्थाणौ प्रतीतौ संयोगविभागावकारणकावेव स्यातामिति वा शङ्कनीयम्‌, 
इयेनगतेनैव कर्मणा भवेतामिति वा । नाद्यः, व्याहतायाः दाङ्काया अनुत्थानात्‌ । न द्वितीयः, 
तत्तदबयवगतपरित्यागेन अन्यगतस्य कारणतायाः क्काप्यनुपलब्धत्वेन निर्मूलायाः शङ्काया 
अनुदयात्‌। कर्मैव तथाविधमुपलब्धमिति चेन्न, तस्येदानीं कल्प्यमानत्वात्‌ ॥ प्रत्यक्षकर्मवादे तु 
नायं दोषः, प्रतिपन्नतत्स्वभावानुसरणसंभवात्‌। 


किञ्च संयोगादिना क्रियानुमाने यावत्सत्त्वं चलतिप्रत्ययप्रसङ्गः । संयोगेन क्रिया- 
बिनाशान्नेति चेन्न, क्रियाविनारास्याप्यप्रत्यक्षतावादे दुरवबोधत्वात्‌ । न हि कार्यजन्म 
कारणबिनाइोन व्यासम्‌, येन संयोगोत्यत्त्या कर्मविनाशोऽनुमीयेत । पटोत्पत्तावपि तन्तु- 
संयोगादेरविनाझात्‌ ॥ नापि संयोगजननं क्कापि कर्मविनाशाऽविनाभूतमनुभूतम्‌ । कर्मा- 
बस्थाने सदा संयोगाद्युदयसमासत्तिरिति चेत्‌, तत्किं यावत्‌ कारणं तावत्‌ कार्यान्तर 
जननम्‌ । मा हि भूत्‌ यावत्तन्तुसंयोगसद्भावं पटपरम्परोत्पादः, यावत्कर्मसद्भावं संयोगो- 
त्पादस्तु न निश्चितः ॥ अपि चाप्रत्यक्षे(पि) व्योग्रि संयोगविभागावपि अप्रत्यक्षाविति 
पतति पतत्री गगन इति प्रत्ययो न स्यात्‌ । वियति विततालोकावयविनि (बहु) विहग- 

विभागसंयोगनिबन्धनोऽसौ प्रत्यय इति चेत्‌, तथाऽपि दीपिकाऽऽलोकगतिप्रतीतेरशाक्य- 
त्वापरिहारात्‌। 


परि० -श्येनस्थाणुसंयोगादौ स्थाणुकर्मणा न व्याप्तिरिति शङ्कामनूच निराह अथोच्येतेति । तत्तदिति । 
कार्याधिकरणमत्र तत्पदेन परामृइ्यते । तद्गतस्य कार्याश्रयगतस्य तदवयवगतस्य कार्याश्रयावयवगतस्य च परि- 
त्यागेनेत्यर्थः । तन्तुषु विद्यमानः पटः तन्तुगतसंयोगासमवायिकारणको दृष्टः । पटगतरूपादिकार्यं पटावयवतन्तुगत- 
रूपादिकारणकं दृष्टम्‌ । पटगतद्वित्वाद्यपि पटगतैकत्वादिकारणकं दृष्टमितीहापि स्थाणुगतः संयोगः स्थाणुकर्मणा 
तद्वयवकर्मणा वा स्यान्न त्वन्यगतेनेति भावः। अयं च दोषस्तवापि तुल्य इत्यत आह प्रत्यक्षकर्मेति । संयोगजन्मना 
कर्मनाशोऽनुमीयत इत्यतः किं कार्यजन्म स्वसमवायिकारणविनाइकमिति व्या्या संयोगजन्मना कर्मनाशोऽनुमीयते 
अथ संयोगजन्म स्वहेतुकर्मनाशकमिति व्याप्या । आद्यं निराह न हीति । अन्त्यं निराह नापीति । दृष्टान्ता- 
भावान्नेत्थमपि व्याप्तिरिति भावः । सदा संयोगविभागोदयानापत्तिः कर्मनाशे लिङ्गमस्तु व्याप्षिश्च व्यतिरेकयोरिति भावेन 
शङ्कते कमविस्थान इति । अत्रापि किं पूर्ववत्‌ सामान्यतो व्याप्तिः उत विशिष्य । आद्यमाक्षिपति तत्किमिति । 
किमित्याक्षेपे । यावत्कारणसत्त्वं कार्यान्तरजननं नेत्यर्थः । कुतो नेत्यत आह मा हीति । यावत्तन्तुसंयोगसद्भाव- 
मित्यव्ययीभावः । यावति काले तन्तुसंयोगसद्भावः तावत्यपि काले पटपरम्परोत्पादो हि यस्मान्मा भूत्तस्मादिति 
योजना । अन्यथा सोऽपि स्यादेवेति भावः । द्वितीयं निराह याबदिति । न निश्चित इति । कर्मणोऽप्रत्यक्षत्वेन 
सम्प्रतिपनदृष्टान्ताभावादिति भाव: । असौ प्रत्यय इति । अनुमानाद्युपनीते गगने पतति पतत्रीति प्रत्यय इत्यर्थः । 


दीपिकेति । प्रदीपे नीते सति तदालोकस्यापि गगने गतिर्दृश्यते । तत्प्रतीतिरशक्या स्यात्‌ । आलोकान्तरसंयोग- 
स्यानुपलम्भान्महान्धकारे तदभावाच्चेति भाव: । 


सु ० किं चान्धकारे नयनादि(परि)स्पन्दप्रतिभासो दुर्घटः स्यात्‌ । यदि च मार्तण्ड- 


मण्डलस्येव देवदत्तस्यापि गतिरनुमेया स्यात्‌ तदोभयत्रापि चलतिप्रत्यय: स्यात, न वा कुत्र- 
चित्‌, विशेषकारणाभावात्‌। 


अपि च कर्मकारणादेब संयोगविभागोत्पत्त्युपपत्तौ किं मध्ये कर्मकल्पनयेत्यनव- 
क्लूसिरेब कर्मणः । न संयोगाद्युत्पत्तिः कर्मकारणात्संभवति, तस्य संयोगबिद्वोषादे: स्वाश्रये 
तत्समवेते बा कार्यारम्भकत्वस्यान्यत्र निश्चितत्वात्‌ । शरीरात्मसंयोगो हि शरीरकर्मकारणम्‌, 
कथ तस्माच्छरीराकाशदेशसंयोगविभागौ भवत: । एवमन्यत्रापि द्रष्ठव्यमिति । 


त. मैवम्‌ । तथा सति संयोगविशेषादे: कर्मकारणत्वस्याप्यभावप्रसङ्गात्‌ । न हि परस्परं 
तन्तुसंयोगस्य क्रियाहेतुत्वमस्ति । संयोगमात्रस्य तदभावेऽपि तद्विरोषस्य स्यादिति चेत्‌, तर्हि 
तथैव परत्रारम्भकत्वमपि कुतो न स्यात्‌ । किं चैवं सति कर्मणोऽपि कथमाश्रयाश्र(य)यि- 

समवेतपरित्यागेनान्यत्र संयोगादिजनकत्वम्‌ । तस्य तथाविधकार्यगम्यस्य तथैव प्रमितत्वा- 
दिति चेत्‌ । कर्मकारणस्यैवायमवान्तरभेदमाश्रित्य स्वभाव: कल्प्यताम्‌ । धर्मकल्पनात्खलु 
धर्मिकल्पना गरीयसी । 


तस्मात्प्रत्यक्षाश्रितं कर्म प्रत्यक्षमेवेति स्थितम्‌॥ 


परि०--- नन्वन्धकारापगम एव गतिप्रत्यायक इति चेन्न । संयोगादिलिङ्गकत्वक्षते: । दोषान्तरं चाह 
किञ्चेति । तत्रान्धकारापगमाभावादिति भावः । यद्वा आलोकसंयोगविभागलिङ्गकत्वे दोषान्तराभिधानमेतदिति ज्ञेयम्‌ । 
तत्र संयोगादेरज्ञानात्‌ । अस्माकं तु तमसो द्रव्यत्वेन तज्ज्ञानेन तत्संयोगानुमानद्वारा तत्प्रतिभास इति भावः । 
यद्वा नयनादिपरिस्पन्देन पक्ष्मचलनभुजस्फुरणादिग्रहः । तस्य तु मन्मते स्पार्शनत्वादिति भावः । ननु रविबिम्बस्य 
प्रत्यक्षत्वेपि तद्गतकर्मणोऽनुमेयत्ववत्‌ देवदत्तकर्मणोऽप्यनुमेयता स्यादित्यत आह यदि चेति । तत्र कर्माप्रत्य- 
क्षता तु दूरस्थत्वदोषवइादेवेति भावः । उभयत्र सूर्यमण्डलदेवदत्तयोः । कर्मापलापाऽऽपादनस्य परिहारमाशङ्कते 
न संयोगादीति । तस्येति । कर्मकारणस्येत्यर्थः । तत्किमित्यत उक्तं संयोगादिबिरोषस्येति। नोदनादिरूपसंयोग- 
विशेषस्य वेगगुरुत्वादेश्चेत्यर्थः । संयोगविदोषस्य स्वाश्रये कार्यारम्भकत्वं व्यनक्ति इारीरेति । तस्य कर्मजन्यत्वात्‌ 
कार्यारम्भकत्वमयुक्तमित्येतद्वचनक्ति कथमिति । भवत इत्यन्वयः । तदर्थ रारीरनिष्ठमात्मसंयोगजन्यं किञ्चित्कर्माख्यं 
बस्तृपेयमिति भावः । स्वाश्रयसमवेते कार्यारम्भकत्वादिकं कुत्रेत्यत आह एवमन्यत्रापीति । हस्ततरुसंयोगरूपः 
कर्मकारणसंयोगो हि हस्तसमवेतकाये तरुसंयोगे कारणम्‌ । कथं तस्मात्कार्याकाशसंयोगविभागौ भवत इति द्रष्टव्य- 
मित्यर्थः । यद्वा अन्यत्रेत्यस्य वेगादिकारणान्तर इत्यर्थः । बाणादौ कर्मजनकस्य वेगादेर्वाणाकारासंयोगादिजनकत्वं 
कथमित्यर्थः । तथा सतीति । अदर्शनादकारणत्वे सतीत्यर्थः । परत्रेति । स्वाश्रयतत्समवेताभ्यामन्तत्रत्यर्थः । 
धर्मिकल्पना कर्मरूपधर्मिकल्पना । गरीयसी तस्मालाघवाद्धर्मकल्पनैव युक्तेति भावः । तस्मादिति । अप्रत्यक्षत्वे 
कर्मणोऽभावादिदोषप्रसङ्कादित्यर्थः ॥ 


॥ इति अत्तृत्वाधिकरणम्‌ ॥ १-२-२ ॥ 
XXX 


॥ अथ गुहाधिकरणम्‌ ॥ १-२-३ ॥ 


सु०-- “ 'ऋतं पिबन्तावि'ति वाक्यं किं जीवेश्वरौ प्रतिपादयति किं वा परमेश्वर- 
मेवेति संझाये जीवेश्वराविति तावत्य्राप्तम्‌ । कुतः । द्विवचनात्‌ । न चानन्दमयाधिकरणन्यायेन 
परिहारः, बाधकाभावात्‌, कर्मफलभोगानुपपत्तेश्च। जीवेश्वरपक्षे तु उत्रिन्यायेनोपचारो भवि- 
ष्यती”'त्येबं प्रासे 'परमात्मानमेकमेव प्रतिपादयतीदं वाक्यं, गुहानिहितत्वलिङ्कात्‌, ब्रह्मराब्देन 

बिदोषणाञ्चे ति सिद्धान्तितम्‌। तत्र कर्मफलभोगो भगवता(तो) भाष्ये प्रतिपादित: । द्विवचनस्य 
तु न स्पष्ट (स्पष्ट न) परिहारोऽभिहितः, अतः तत्परिहारार्थमाह द्वित्वं चेति। 

अनु०- द्वित्वं चैकस्य युज्यते । 

एतदुक्तं भवति । परमेश्वरमात्रग्रहणे द्विवचनानुपपत्तिं वदन्‌ प्रष्टव्यः, कथमनुपपत्ति- 
रिति । द्विवचनं मेदाभिधायि, न च परमात्मनि स्वगतभेदो युज्यत' इति चेन्न, द्विवचनस्य 
मेदामिधायित्वेऽनुहासनाभावात्‌। अथ 'द्वित्वसंख्या द्विवचनाभिधेया, सा च परमात्मन्यभेदेन 
एकत्बसङ्गत्यया च विरुद्धयत' इति चेत्‌, न, अभेदेनैकत्ववत्येव घटे द्रव्यान्तरसहिते द्वित्व- 
दर्शनात्‌ । अथ {द्वित्वं द्रव्यान्तरविधुरस्य न युज्यते बिरोधादि'ति मतम्‌, तत्रेदमुपतिष्ठते, 
न केवलं संसारधर्महीनस्य कर्मफलभोगो युज्यते, किन्तु द्वित्वं चैकस्य = निर्भेदस्य एकत्वा- 
धारमात्रस्य च युज्यते। 

परि०- द्वित्वं चेत्यस्य सङ्गत्यप्रतीतेस्तां वक्तुमाह ऋतमिति । नन्वेकस्याप्यन्रमयाद्यनेकशब्दवाच्यत्वं 
अनेकरूपाभिप्रायेणेति भाष्ये अभिधानात्‌ द्विवचनमपि तेन न्यायेन युक्तमित्याशङ्कघ निराह न चेति । बाधकेति । 
तत्र ब्रह्मशब्दादिकमेव बाधकम्‌ । न चात्रापि गुहानिहितत्वादि बाधकम्‌ । जीवेश्वरयोः सम्भवादिति भावः । एतञ्च 
बहुल्पत्वादिति भाष्योक्ति हृदि कृत्वोक्तम्‌ । वस्तुतस्तु तत्र विषयवाक्ये न द्विवचनं बहुवचनं वास्ति । येन तत्रैक- 
स्यानेकत्वायोगशाङ्कया तत्परिहारस्तत्र घटेत । 'अन्नमयप्राणमयमनोमयविज्ञानमयाऽऽनन्दमया मे शुध्यन्तामि त्यत्र 
बहुवचनश्रवणेऽपि तेषामत्रह्मत्वात्‌ । भाष्ये बहुरूपत्वेन समाधिस्तु कथञ्चिदनेकत्वानुपपत्तिराङ्कोदयेऽपि अत्रत्य 
न्यायं हृदि कृत्वैव कृत इति चन्द्रिकायां व्यक्तम्‌ । उपचार इति । कर्मफलभोगस्येत्यनुषङ्गः । ननु गुणभूतद्विवचन- 
श्रुतिमुख्यत्वाय प्रातिपदिकस्योपचारे न युक्तः । द्विवचनथ्रुतेर्निरवकाशत्वात्‌ । ब्रह्ममात्रपक्षे द्वयोरप्यस्वारस्याचेति 
भावः। अनुशासनेति । भेदवाचित्वव्युत्पादकव्याकरणादिरूपप्रमाणाभावादित्यर्थः । 


सु०-- कथमित्यपेक्षायां तत्प्रदर्शनाय विशेषणाच्चेति सूत्रं प्रकारान्तरेण व्याचष्टे यः 
सेतुरिति । 


ब्र०्सू०- ॥ ॐ बिशेषणाच ३» ॥ 
अनु०-- “यः सेतुरिति चैकत्बबचनेन विशेषणात्‌ ॥ 


्वि्वस्याभेदैकत्वाभ्यां न तावद्भाबाभावलक्षणो विरोधः, तद्धावाभावात । नापि वध्य- 
घातुकभावः, सहावस्थानप्रसङ्गात्‌। तादात्म्याभावस्तु प्रकृते नोपयुज्यते। अतः सहानबस्थान- 
मेव वक्तव्यम्‌ । तस्य च नियमेन परस्परपरिहारेणोपलम्भो बीजम्‌ । न चासावस्ति । 'क्रतं 

पिबन्तौ' इति द्विबचनविषयतया प्रकृतयोर्द्रित्बाधारयोः 'यः सेतुः’ इत्येकवचनेन च विशे- 
षणात्‌। अभेदैकत्वाधारतावगमादिति यावत्‌ । न चात्रैकस्यैव ग्रहणम्‌; व्यावर्तकाभावादिति। 


परि०-- तद्भाबाभावादिति । 'भावाभावरूपत्वाभावादित्यर्थः । सहावस्थानेति । 'नाजात एकोऽन्यं 
हन्ति नाप्यन्याधारः' इति न्यायेन मूषकमार्जारयोः किञ्चित्कालं सहावस्थितयोरेव वध्यधातुकभावदृष्टेरिति भावः । 
नोपयुज्यत इति । तस्यान्योन्याभावरूपत्वेन सहावस्थानाविरोधादिति भावः । न चात्रेति । 'यस्सेतुरि'ति वाक्ये कुतो 
नेत्यत आह व्यावर्तकेति । उभयग्रहणव्यावर्तकाभावादिति भावः । 


सु ० एतेनैतदपि प्रत्युक्तं यत्परेण बुद्वधिजीवाविति पूर्वपक्षयित्वा जीवेश्वराबिति 
सिद्धान्तितम्‌ । तथा हि, ‘तत्तु समन्वयात्‌' इति परमात्मन्येव समन्वयं प्रतिज्ञातवता सूत्र- 
कारेण स एव विवरणवाक्यैः प्रपञ्चनीयः, जीवेश्वरयोरस्य वाक्यस्य समन्वयं प्रतिपादयन्त्रक्रमं 
जह्यात्‌ । बाधके सति नायं दोष इति चेन्न, तदनिरूपणात्‌ । द्विवचनमिति चेत्‌, तर्हि जीवे- 
श्वराङ्गीकारोऽपि न स्यात्‌, तयोरैक्याङ्गीकारात्‌। काल्पनिकोऽस्ति तयोर्भेद इति चेत्‌, तर्हीश्वर- 
स्यैवाद्भुताचिन्त्यैश्वर्यवशाद्‌ द्विरूपत्वेन द्वित्वमुपपाद्यताम्‌, तथा च प्रक्रमानुगुणं सूत्रं स्यात्‌, 
तत्त्वावेदकं च झास्त्रमिति। 


परि०- न चैकवचनमेव व्यावर्तकं अभेंदैकत्वावधारकमपि भवति द्वित्वं इति वादिनं प्रति तस्य व्यावर्तक- 
त्वासिद्धयाऽन्योन्याश्रयादिति भावः । कुतो निरस्तमित्यत आह तथा हीति। 


सु०-- नन्वेकवचनेनेति वक्तव्यम्‌, एकत्ववचनेनेति कथम्‌ ॥ एकत्वादिसङ्कया हि 
प्रत्ययार्थः । यथोक्तम्‌, 'द्वबेकयोर्द्रिवचनैकवचन' इति। द्वित्वैकत्वयोरित्यर्थः, अन्यथा द्वयेके- 
ष्विति स्यात्‌ । तस्मादेकत्बस्य बचनमेकत्ववचनमित्येव युक्तम्‌ । अन्यत्रापि भावप्रधानो 
निर्देश: प्रतिपत्तव्य इति ॥ 

परि०-- इत्यर्थ इति । तथैवाद्यस्य चतुर्थपादे वृत्तावुक्तेरिते भावः । नन्वेवं बहुषु बहुवचनमित्यत्रापि 
भावप्रधानत्वापत्त्या बहुष्विति बहुवचनायोगश्चेति शङ्कयम्‌ । आधारगतनहुत्वस्य बहुत्वरूपधर्मेऽप्यारोपेण बहु- 
वचनोपपत्तेरिति मञ्चर्यादावुक्तत्वात्‌ । अन्यथेति । भावप्रधानतामनुपेत्य सङ्घ्याविशिष्टधर्मिवाचकत्व इत्यर्थः । 
अन्यत्रेति । एकवचनमित्यादिप्रयोगस्थल इत्यर्थः ॥ 


॥ इति गुहाधिकरणम्‌ ॥ १-२-३ ॥ 
XX x 

॥ अथ अन्तराधिकरणम्‌ ॥ १-२-४ ॥ 


सु०-- अत्र क्रियाभावरूपलिङ्गसमन्वयश्चिन्त्यत इत्युक्तम्‌, तदयुक्तम्‌, सूत्रे भावस्यैव 
प्रतिज्ञानात्‌, क्रियाया अनुकतेरि'त्यतोऽन्तरशब्दमुभयार्थतया व्याख्याति अन्तरिति । 


ब्र०सू०-- ॥ ॐ अन्तर उपपत्तेः ॐ ॥। 


अनु०— अन्तः स्थित्वा रमणकुदन्तरः स (मु) उदाहृतः । 
रमणं चात्मशब्देनाऽऽदेयं मातीति चोच्यते ॥ 


अन्तःदाब्दोपपदाद्रमतेर्जमन्ताइ इति डः । उणादयो बहुलमित्युपपदलोपः । विवक्षित 
चैतत्सूत्रकारस्य । अन्यथा 'अन्तस्तद्धर्मोपदेशादि'तिवत्‌ अन्तरुपपत्तेरित्यवक्ष्यत्‌ । लघु चैवं 
सति सूत्रं स्यात्‌। अन्तर इति कुर्वन्निममेबार्थ प्रतिजानीत इति। 


ननु च 'य एषोन्तरक्षि(क्ष)णि पुरुषो ह्यते, एष आत्मेति होबाच' इत्येतदत्रोदाहरण- 
वाक्यम्‌ । अत्र चाक्षिस्थ एव प्रतीयते, न तस्य रमणकर्तृत्वम्‌ । श्रुत्युक्तमेव सूत्रे(त्रैः) प्रति- 
ज्ञातव्यम्‌, तत्कथं श्रुताबनुक्तं रमणकर्तृत्वं सूनृता प्रतिज्ञायत इत्यत आह रमणं चेति । 
न केबलमक्षिस्थत्वम्‌, किन्तु रमणं रमणकर्तृत्वं चेति आद्यश्चइब्दः । न केवलं सूत्रेऽपि तु 
श्रुती चेति द्वितीयः । आत्मशब्देन एष आत्मेत्यनेन । आदेयम्‌ = उपादेयं सुखं सुखसाधनं च, 
माति = अनुभवति इति निर्वचनेनेत्यर्थः । आङ्पूर्वकाददातर्मन्यतेश्च क्विप्‌ ॥ 


परि०--- चक्षुरन्तस्थो विष्णुरेवेति भाष्यदिशा वा पररीत्या वा अन्तरहाब्दस्यान्तःस्थत्वार्थत्वं मत्या शङ्कते 
अत्रेत्यादिना । इत्युक्तमिति । सर्वत्रेति नये 'एतद्भावाभिधं लिङ्गमिः त्यादिविषयमालायामुक्तमित्यर्थः । रमतेरिति । 
रमु क्रीडायामित्यस्माद्धातोः कर्तरि 'अमन्ताइ:' इति उणादिसूत्रेण अम्संज्ञककवर्गादिपञ्चवर्गान्तिमवर्णान्यतम- 
वर्णानताद्धातोर्ईप्रत्यये चुटू इति डकारव्यञ्जनस्य लोपे डित्वात्‌ 'अभस्यापि' इति धातोष्टिलोपे र इति रूपमिति भावः । 
नन्वन्तरशब्दस्य 'रो रि' इति रेफस्य लोपे दलोपे पूर्वस्य दीर्घाऽणः' इति दीर्घे अन्तार इति स्यादित्यत आह उणादय 
इति । 'कृवापाजिमिस्वदिसाध्यशूभ्य उण्‌' इत्युणादिप्रकरणस्थाद्यसूत्रोक्तोण्‌ प्रत्ययादयः, “प्रत्यया बहुल भवन्ति' 
यतो बिहितास्ततोऽन्यत्रापि भवन्ति, केचिदविहिता एव प्रयोगत उन्नीयन्त इत्यष्टाध्यायीगततृतीयाद्यपादीयाचसूत्रे 
वृत्तावभिधानादिति भावः । एवं च उत्तरेफस्य पूर्वरेफलोपानिमित्तत्वान्न दीर्घप्राप्तिरत्रेति हृदयम्‌ । अमन्ताडु इति 
बिहितडप्रत्ययस्योणादिवृत्तौ 'उणादयो बहुलम्‌’ इति बहुलग्रहणात्‌ चुटू' इतीत्संज्ञ उप्रत्ययस्थडकारव्यञ्जसस्य 
नेत्युक्त्वा रम्यते रमते वा रण्डेत्याद्युदाहरणस्योक्तत्वेपीहोत्सर्गतः चुटू इत्यनेन प्राप्तेत्संज्ञा भवत्येव । यद्वा 
घःप्रत्ययस्य, चुटू इति पृथग्योगकरणं चुटू इत्यस्यानित्यत्वज्ञापनार्थम्‌ । तथा च तेन वित्तश्चञ्रुप्चणपाविति 

सूत्रोक्तप्रत्ययचकारस्य नेत्संज्ञा । विद्याचब्चुरित्यादि सिद्धयतीति प्रथमाध्याये तृतीयपादे वृत्त्यादाबुक्तत्वात्‌ रण्डे- 
त्यादौ चुटू इति विधेरप्रवृत्तिः इह प्रवृत्तिरिति डकारव्यञ्जनस्येतसंज्ञा ध्येया । लघु चैवमिति । न केवलं श्रुत्यनुसारीति 
चार्थः । अन्तर इति कुर्वन्निममेवार्थमिति । अत्र यत्कश्चिदाह । श्रुतौ ' अन्योऽन्तर आत्मे'त्यादाविवान्तरशब्द एव, 
न तु अन्तः शब्द: । अन्तर अक्षणीति वक्तव्येऽपि सेदुराजेत्यादिवत्‌ 'अहहारेत्वे'त्यादिवदयं निर्देशः कृतः । तेन 
श्रुत्यनुसारिणि सूत्रेऽपि तथैव निर्देशः कृत इति नायं निर्देशो भवदभिमतार्थसाधक इति । तन्न । कल्पकाभावात्‌ । 
सौत्रनिर्देशस्यान्यथोपपत्तेः । अतिशयामभावाच्च । अन्तस्तद्ध्मेत्यादावपि तथानिर्देशापाताच्च । 'य एषोऽन्तरादित्ये, 
य एषोऽन्तरक्षणी' त्येवंरूपवाक्ययोरेव तत्र परैरुदाहृतत्वात्‌ । अत एवेतिवदित्युक्तम्‌ । एतेनान्तर इत्येव श्रुतावपि 
बिच्छेदमुपेत्य क्रियाभावपरत्वेन व्याख्यायताम्‌ । किमात्मराब्दार्थनिर्देशपरतयेत्यपि प्रत्युक्तं ध्येयम्‌ । सर्वत्र 
तथाऽऽपत्तेः। अन्यथोपपत्तौ वृथा क्वेशायोगाच्चेत्यलम्‌ । किंबरित्युपलक्षणम्‌ । ददातेराकारलोपः तकातदेदाश्चेत ज्ञेयम्‌ । 
(पूर्वान्तवत्स्वरः सन्धौ' इत्यादिना यतिभङ्गदोषस्याऽऽनन्दमयनये ‘अभेदेऽपि विद्ोषेणैवान्य' इत्यत्रैव परिद्दतत्वानात्र 
यतिभङ्गः शङ्कयः । आदेयशब्दस्य पदद्वयसमाहाररूपत्वाद्वा नात्र यतिभङ्गचोद्यावकाइः । परमतमाइाङ्क्च निराह 
सुखसम्बन्धेति । 


सु०-- “चक्षुरन्तरस्य परमेश्वरत्वोपपादकमपरं सूत्रम्‌, सुखबिशिष्टाभिधानादेव 
चेति। 


ब्र०सू०--- ॥ ॐ सुखबिशिष्टाभिधानादेब च ३० ॥ 

अत्र बिशिष्टपदं व्यर्थम्‌, 'सुखाभिधानादेब चे'त्येताबता पूर्णत्वात्‌ । सुखसम्बन्धा- 
भिधानार्थ विशिष्टपदमिति चेत्‌ न, सुखित्वाभिधानादेव चेति कर्तुं शक्यत्वात्‌ । लघु चैवं सति 
सूत्रं स्यात्‌ । अयुक्तं च सुखसम्बन्धाभिधानम्‌, 'प्राणो ब्रह्म कं ब्रह्म' इति श्रुतौ सुखमात्रा- 
भिधानादि''त्यतो5न्यथा व्याचष्टे बिशिष्टेति । 

अनु०--- बिशिष्टसुखवत्त्वाच 

नात्र सुखविशिष्टशब्दः तद्दत्तामाचष्टे, येनानुपादेयः स्यात्‌ । किन्तु सुखस्य वैशिष्ट्यं 
पूर्णतालक्षणम्‌ । यदि हि सुखाभिधानादित्येब ब्रूयात्‌ तदा सुखस्यान्यत्रापि सद्भावेन व्यभि- 
चार: स्यात्‌, ततः सार्थकं बिशोषणोपादानम्‌ । 

परि०-- लघु चैवमिति । न च सुखिशब्दसुखविशिष्टशब्दयो: पर्यायत्वेन पर्यायेषु न लाघवगौरवचिन्तेति 


परिभाषायाः सत्त्वालघु चैवं सतीति कथं सङ्गच्छत इति वाच्यम्‌ । रूढ्या पर्यायेषु लाघवगौरवचिन्ता न कार्येति 
परिभाषाभिप्रायात्‌ । प्रकृते च सुखिशब्दस्य रूढ्या सुखसम्बन्धबोधकत्वेन सुखविरिष्टशब्दस्य तथाऽबोधकत्वात्‌, 

किन्तु योगेनैवेति चोद्यानवसर इति भावः । श्रुताविति । शरुत्युक्तस्यैव सूत्र वक्तव्यत्वादिति भावः । अन्यत्रापीति । 
जीवेऽपीत्यर्थः । 

सु०-- ननु कथमत्र विग्रहः । सुखेन विशिष्ट: श्रेष्ठ इति ॥ कथं तर्हि विशिष्टसुखे- 
त्युक्तम्‌ । अर्थकथनमात्रमेतदित्यदोषः ॥ सुखेन श्रेष्ठो हि तदा स्यात्‌ यदि तत्सुखं श्रेष्ठ भवे- 
दित्यर्थाद वैशिष्ट्यं सुखधर्मो भवति । 

अथवा 'कडारा: कर्मघारये' इति विशेषणस्य परनिपातं मन्यमानेन विशिष्टसुखे- 
त्युक्तम्‌ । 

कथं तर्हि मतुपप्रयोगः, श्रुताबनुक्तत्वात्‌ । स्वरूपेणापि सुखेन विशेषशक्त्या तद्वान्‌ 
भवतीति ज्ञापयितुमिति । 

परि०-- शरेठसुखसिद्विः कथमित्यत आह सुखेनेति । कडारा इति। बहुवचनमादर्थे । कडारादयः शब्दाः 
कर्मधारयसमासे पूर्वस्मिन्‌ परस्मिन्वा प्रयोज्या इत्यर्थः । बिशिष्टशब्दस्यापि कडारादिशब्दमध्ये ग्राह्मत्वादिति भावः । 

सु०-- नन्वेवं व्याख्याने हेतुरसिद्धः स्यात्‌, सुखविरोषणस्य विशिष्टत्वस्य श्रुता- 
बनुक्तत्वादिति चेन्न, मुख्यामुख्ययोर्मुख्यस्यैव ग्राह्यत्वात्‌ । उक्ता च सुखस्य विशिष्टता 
श्रुतावित्याह ब्रह्मत्वं चेति । 


अनु०-- ब्रह्मत्वं च विशिष्टता । 


सुखबिदोषणं विशिष्टता च ब्रह्मत्वं ब्रह्मशब्दार्थः । 'कं ब्रह्मेति’ ब्रह्मराब्देनोक्तेति 
यावत्‌ ॥ ब्रह्मशब्दो हि पूर्णतामाह । तद्विरोष्याकाङ्कायां सन्निहितपरित्यागे कारणाभावात्‌ 
सुखमेव सम्बध्यत इति । 


परि०-- मुख्यामुख्ययोरिति । एतेन छान्दोग्यभाष्यदिशा ब्रह्मराब्दस्य विष्णुरूपधर्मिपरत्वे5पि न दोष इति 
सूचितम्‌ । 

सु०--' 'चक्षुरन्तरस्येश्वरत्व प्रतिपाद्य, 'अक्ष्यादित्ययोरग्रिरेब नियामकतया5त्रोच्यत' 
इति यत्‌ पूर्वपक्षिणोक्तं तन्निराकर्तु सूत्रम्‌ 'अनवस्थितेरसंभवाञ्च नेतरः' इति । 

तस्यार्थः । जीवस्याग्रेर्जीबान्तरनियामकत्वे तस्यापि नियामकान्तरेण भाव्यमित्यनव- 
स्थितेः, उभयोर्जीवत्वसाम्येन नियम्यनियामकभावासंभवाच्च नाय़िरक्ष्यादित्यस्थतया अत्रो- 
च्यत इति । एतदयुक्तम्‌, स्वव्याघातात्‌ । अस्माभिरपि हि ब्रह्मादिजीबानां मानुषादिजीव- 

नियांमकत्वमङ्गीक्रियते, तत्र यदि परस्यानवस्थित्यसंभवौ, अस्माकमपि कुतो न भवत: । यथा 
च नास्माकं, तथा न परस्यापी''त्यत: सूत्रं सम्यग्व्याख्यातुँ पीठमारचयति अन्योन्येति । 


ब्र०सू०-- ॥ ॐ अनवस्थितेरसंभवाच नेतरः ॐ ॥ 
अनु०-- अन्योन्यनियतिश्रेशनियमेनान्यथा भवेत्‌॥ 


चशब्दोञवधारणे । चेतनानामिति वक्ष्यमाणमत्रापि सम्बध्यते । चेतनानां या 
अन्योन्यनियतिः ब्रह्मादीनां नियामकता, मानुषादीनां तु नियम्यता, सा ईशनियमे प्रेरणे 
सत्येबोपपन्ना भवेत्‌, अनवस्थित्यसंभवाभावा(पाता)त्‌ । प्रेरकपरम्परा हि परनिरपेक्षे 
परमेश्वरे विश्राम्यति । तन्नियत्या चेतरेषां नियम्यनियामकभावो भविष्यति । नियन्तुरीश्वर- 
स्याभावे अन्योन्यनियतिरुपपन्ना न भवेत्‌, अनवस्थित्यसंभवपरिहारोपायाभावात्‌। 


ननु ब्रह्मादीनां नियामकत्वं मानुषादीनां नियम्यत्वमित्येष विदोषः तेषां स्वभाव एव । 
यद्वक्ष्यति 'न चाऽऽधिकारिकमि'ति मोक्षेऽप्यनुवृत्तेश्च । आधिकारि(क)मण्डलस्थोक्तेरिति 
वचनात्‌। स्वभावे(ते) च का नाम परमेश्वरापेक्षेत्यत आह चेतनानामिति। 


चेतनानां विशेषो यः स्वभावोऽपीश्वरार्पितः । 


चेतनानां ब्रह्मादीनां मानुषादीनां च, यो बिशेषो! नियम्यनियामकत्वलक्षणः, स तेषां 
स्वभावोऽपीश्वरार्पितः एव । 'न तदस्ति विना यत्स्यान्मया भूतं चराचरम्‌' (गी. १०.३९) 
इति बचनात्‌ । अन्यथेश्वरस्य सर्वैश्वर्यं न स्यात्‌, स्याञ्च परेषां स्वातन्त्र्यम्‌ । अङ्गीकृतं च 
परैराकारोऽनादिनोऽपि द्रव्यत्वस्य गुणवत्त्वाधीनत्वम्‌, अद्वैतिभिश्चाविद्याधीनत्वं जीवब्रह्म- 
विभागस्य । यो हीश्वरेण यस्य सर्वदा नियम्यते, स तस्य स्वभाव इत्युच्यते, यस्तु कदाचित्‌ 
सोऽस्वभाव इति। 

परि०- न चाधिकारिकमितीति । ज्ञानार्थिनाऽधिकारिविरोषप्राप्यत्रह्मादिपदं नाकङ्खयम्‌ । तथात्वे- 
ऽनर्थप्राप्ेरिति ज्ञानपादेन चाऽऽधिकारिकमपि पतनानुमानात्तदयोगादिति षष्ठेऽधिकरणे कथनेन नियमनादितत्त- 
द्व्यापारस्य तत्तत्स्वभावत्वावगमादिति भावः । स्वभावत्वे युक्तिं चाह मोक्षेऽपीति । मोक्षेऽप्यनुवृत्तौ 'प्रत्यक्षोप- 
देशादिति चेन्नाधिकारिकमण्डलस्थोक्तेरि'ति चतुर्थाध्यायचतुर्थपादीयसूत्रसिद्धान्तांशं प्रमाणयति आधिकारिकेति । 
मुक्तानां जगद्वापारवर्जमित्युक्तम्‌ । 'ता यो वेद स वेद ब्रह्म सर्वेऽस्मै देवा बलिमावहन्ती'ति प्रत्यक्षं स्पष्ट मुक्तस्य 
सर्वदेवपूज्यत्वव्यपदेशात्‌ मुक्तानां जगदैश्वर्यमस्तीति चेन्न । अधिकारे विनियुक्तानां देवानां मण्डले स्थितस्य मुक्त- 


486 श्रीमन््यायसुधा -परिमळसमेता (प्रथमाध्याये 


विरिञ्चस्यैव तत्रोक्ते्नादोषमुक्तानां जगद्विषयैश्वर्यमित्युत्तया मुक्तावनुवृत्तेरवगमादिति भावः । कथमनादिस्वभावस्य 
नियम्यत्वमित्यत आह अड्डीकृतं चेति । बिवृतमेतद्वायत्रीनयचन्द्रिकायाम्‌ 'अनादीनां गुणादीनां यथा गुण्यादि- 


तनत्रते' त्यादिग्रन्थेन । 


सु०-_ किमतो यद्येवं स्वव्याघातेन विना सूत्रार्थो निष्पन्न इत्याह अन्योन्येति । 
अनु०-- अन्योन्यनियमे तस्मादनबस्थित्यसंभवौ ॥ 


यस्मादीश्वराङ्ीकारेऽन्योन्यनियमो युज्यते, नान्यथा; तस्मात्‌ ईश्वरमनङ्गीकृत्य परेण 
अन्योन्यनियमे अङ्गीक्रियमाणे अनबस्थित्यसंभवौ सूत्रकृतोक्तौ युक्तावित्यर्थः । 


नन्वनबस्थित्यसंभवयोः को भेदः, उभयत्रापि प्रवृत्त्यनुपपत्तिसाम्यात्‌। उच्यते। अनव- 
स्थायां हि प्राक्‌ सिद्धमूलाभावेन प्रवृत्तिनिरोधः, असंभवे तु समानतयाऽविनि(य) गम्यत्वेनेति 
भेदः । यथा पृथिवीसम्बन्धाद्रन्धोपलब्धिः पयसीति वदन्तं प्रत्युच्यते, पयःसम्बन्धात्पृथिव्यां 
तदुपलब्धिरिति किं न स्यात्‌, विनिगमकाभावादिति। 


तदनेनानीश्वरवादिनं प्रतीदं दोषाभिधानमित्युक्तम्‌ । ईश्वरमङ्गीकृत्याक्ष्यादित्यस्थतया- 
5त्राग्रिरुच्यत इति वदतः को दोष इत्यत आह ईश्वरश्चेदिति । 
ईश्वरश्चेन्नियन्ता स्यात्स एव प्रथमागतः । 
किमित्यपोयते कस्माद्‌ वृथाऽबस्थितिकल्पना ॥ 


यदि ईश्वर; सर्वनियन्ताऽभ्युपगतः स्यात्‌ तदा स एव प्रथमागतः साक्षादक्ष्या- 
दित्यस्थत्वेनामृतत्वादिप्रमाणैः प्रतीतः कस्मात्परित्यज्यते । कस्माञ्चेश्वरस्यादित्यादीनां च 


i अग्नेर्नियामकत्वेन अबस्थितिकल्पना क्रियते, पूर्वपक्षप्रापकाणां भाष्ये निरस्त- 
त्वादिति। 


ईश्वरपरित्यागे, मध्येऽग्निकल्पने च प्रमाणं नास्तीत्युक्तम्‌ । ततः किमित्यत आह 
दोषबतीति । 


दोषबत्येब तस्मात्सा नैव कार्या कथञ्चन । 


दोषः श्रुतहानिरश्रुतकल्पना च । आद्येन एवशब्देन दोषद्वयस्यापरिहार्यत्वमाह । 
तस्मात्‌ उभयत्र प्रमाणाभावात्‌ । सा परमेश्वरपरित्यागेनावस्थितिकल्पना । 

अनेन सूत्रस्य अर्थान्तरमुक्तं वेदितव्यम्‌, मध्येञग्नेरवस्थितिकल्पकाभावात्‌, प्रथमाव- 
गतेश्वरपरित्यागासंभवाञ्च नेतर इति ॥ एतदु(इदमु)क्तं भवति । अक्ष्यादित्यस्थतयाऽत् 
प्रतिपाद्यमग्निं प्रतिपद्यमानं प्रति 'किं स्वतन्त्रमीश्वरमनभ्युपगम्यैतदुच्यते, उताभ्युपगम्ये'ति 
विकल्प्य, पक्षद्वये सूत्रकारेण दूषणमुक्तमिति । 


परि०--- अर्थान्तरमुक्तमित्येतद्गचनक्ति मध्य इति । ईश्वरस्यादित्यादीनां च मध्य इत्यर्थः । 


सु०-- अथवा प्रतिवादिनं निरीश्वरं निश्चित्य सूत्रकृताऽनबस्थित्यसंभवाबुक्ताविति 
पूर्वग्रन्थार्थः । तत्कथं निश्चितमित्यत आह ईश्वरश्चेदिति । यदि सर्वनियन्ता ईश्वरः प्रतिवादिना 
ऽभ्युपगतः स्यात्‌, तदा स एव प्रथमागतः किमित्यपोद्येत, कस्माच्च वृथाऽबस्थितिकल्पना 
क्रियते । किं तु निर्निमित्तत्वात्‌ सा नैव कार्या स्यात्‌ । न हि पूर्वपक्षी सर्वथाऽप्यप्रक्षावान्‌, तथा 
सत्युन्मत्तवदुपेक्षणीयः स्यात्‌ कृता च तेनेयं सर्वा कल्पना, तेन जानीमोऽयं निरीश्वर इत्यय- 
मभिप्रायः सूत्रकारस्येति ॥ 

परि०--- ईश्वरश्चेत्यादिकं सूत्रस्य वृत्तयन्तरोक्तिपरतया योजितं इदानी 'अन्योन्यनियमे तस्मादनव- 
स्थित्यसम्भवौ' इत्युक्तसूत्रार्थोपपादकतया सूत्रतात्पर्योक्तिपरतया योजयति अथवेति ॥ 


॥ अथ अन्तराधिकरणम्‌ ॥ १-२-४॥ 


XXX 


॥ अथ अन्तर्याम्यधिकरणम्‌॥ १-२-५॥। 


सु ० “नन्वेतदनन्तरातीतेनैव गतार्थम्‌। अन्तर्यामित्वं ह्यन्तःस्थित्वा नियामकत्वम्‌। 
एतदेव “अन्तर उपपत्तेरि 'त्युक्तम्‌। न च तत्र नियामकत्वं न विवक्षितम्‌, तथा सत्यनवस्थिते- 
रसंभवाच्चेति दूषणस्यालग्रकत्वप्रसङ्गादि'त्यतः प्रमेयभेदं दर्शयितुं एतदधिकरणनिवर्तनीया- 
माझाङ्कामाह रमणमिति । 

अनु०-- रमणं नातियतस्य विक्षेपादेव युज्यते ॥ 

पूर्वाधिकरणेऽक्ष्यादिषु स्थित्वा रममाणस्तत््रेरको हरिरित्युक्तम्‌ । तदसत्‌, व्याहत- 
त्वात्‌। आदित्यादिनियमनार्थमतियन्नेन हि भाव्यम्‌, प्रयत्नस्य व्यापारानुगुणत्वदर्शनात्‌। अति- 
यत्रवतश्च चित्तविक्षेपो नियतः । न च चित्तविक्षेपवतो रमणमुपपद्यते । अतो नियामकश्च 

रतिमांश्चेति व्याहतम्‌ । न च व्याहतं शतेनापि हेतूनां सिद्धयति । तदुक्तम्‌, 'बहुव्यापारतायाश्च 
क्कशोऽधिकतरो भवेदि'ति। उक्तव्यासिपक्षधर्मताबधारणाय एवशब्दः । 


एतत्परिहारत्वेन गूढाभिसन्धिरधिकरणार्थमाह इति चेदिति। 


इति चेत्सर्वनियमो यस्य कस्मान्न शक्यते । 


त्रेदमु्तरमिति रोषः । यस्य परमेश्वरस्य सर्वनियमः सर्वान्तर्यामित्वमस्ति । तस्य 
कस्मान्न शक्यते रमणमिति प्रकृतम्‌। . 


एतामाशङ्क परिह सर्वानतर्यामित्वमिह हेतुतयोच्यत इति भाव: । 


नन्वेतत्पिण्याकयाचनार्थं गतस्य खारीतैलदानमिव । यत्‌ आदित्यादिनियामकस्य 
निछविक्षेपसंभबेन रमणं न युज्यत इत्युक्ते, सर्वनियामकत्बमुक्तम्‌ । ततो ह्यतिदायेन चित्त- 
बिश्षैपाद्रमणानुपपत्ति:, इत्यतोऽभिप्रायमुद्धाटयति स्वात्मनेति । 


स्वात्मनाऽनियतं बस्तु प्रतीपं ह्यात्मनो भवेत्‌ ॥ 
स्वाधीनसत्ताशक्तयादि कथमात्मप्रतीपकम्‌ । 


यत्‌ वस्तु स्वात्मना देवदत्तेन अनियतं देवदत्तानधीनसत्ताप्रतीतितप्रबृत्तिकं, तदेव 
आत्मनो देवदत्तस्य प्रतीपं चित्तविक्षेपकं भवेत्‌ इति हि दृष्टम्‌ । इदं तु जगदीश्वराधीन- 
सत्तादिकम्‌, तत्‌ कथं तस्य चित्तबिक्षेपकं भवेत्‌। 


अथवा यदीदं बस्तु विश्वं स्वात्मना ईश्वरेण अनियतं स्यात्‌, तदधीनसत्तादिकं 
न स्यात्‌, तदैव ह्यात्मनः परमेश्वरस्य प्रतीपं भवेत्‌ । न चैवमिति योज्यम्‌ । न राजादिव- 
न्नियामकत्वमात्रमन्तर्यामित्वम्‌, अपि तर्हि सत्तादिप्रदत्वमित्युक्तं भवति ॥ 


परि०-- अधिकाइाङ्कोक्तेबीजं दर्शयति नन्वित्यादिना । अलग्नकत्वेति । 'अनत्यन्तगतौ क्ता'दिति 
क(न्‌)प्रत्ययः । ईषलग्ने उग्नकम्‌, तन्नेत्यलग्नकम्‌ । विक्षेप इति । मनसो व्याकुलत्वम्‌ । श्रुतिलिङ्भप्रकरणैर्विपक्ष- 
वाधकहेतुभ्यां च व्याहतमपि सेत्स्यतीत्यत आह न चेति । उक्तेति । पूर्वाधिकरण इत्यादिनोक्तयोर्व्यासिपक्ष- 
धर्मतयोरित्यर्थः । भगवान्‌ न रमणयुक्तः, विक्षेपयुक्तत्वात्‌ संमतवत्‌ । न च असिद्धिः । भगवान्‌ विक्षेपयुक्तः, 
अतिप्रयववत्त्वात्‌ संमतवत्‌ । न चात्राप्यसिद्धिः । भगवानतिप्रयत्त्वात्‌, विश्वनियमनरुपमहाव्यापारवत्त्वात्‌ सम्मत- 
वत्‌ । न चात्राप्यसिद्धिः । पूर्वाधिकरण एव तादूशब्यापारवत्त्वसिद्धेरित्येबमुक्तव्यातिपक्षधर्मतयोर्निश्वयाय विक्षेपा- 
देवेत्येवशब्दः प्रयुक्त इत्यर्थः । तैलदानमिवेति । पिण्याकयाचककर्तृकतैलदानमिवेत्यर्थः । पिण्याकं याचमानं 

केनचिद्धेतुना निर्वध्य तैठं दत्वा याहीत्युक्ते सति तैलदानं तस्य यथा प्रसक्तं तथेदं जातमित्यर्थः । पूर्व व्यतिरेक- 
ष्टान्तपरतया योजितम्‌, इदानीं दार््टान्तिकपरतयैव योजयति अथवेति । तावता कथं गतार्थतानिरास इत्यतो- 
ऽधिकरणार्थ निष्कृष्य दर्शयति न राजादिबदिति ॥ 

॥ अय अन्तयम्यिधिकरणम्‌ ॥ १-२-५ ॥ 


XXX 


॥ अथ अद्दश्यत्वाधिकरणम्‌ ॥ १-२-६ ॥ 


सु०--- अत्र 'यत्तदद्रेश्यमि'त्यादिवाक्योक्तानामद्दश्यत्वादीनां धर्माणां व्रह्मणि सम- 
न्वयः प्रतिपाद्यते, तेषां चोक्तरीत्या ब्रह्मस्वरूपत्वमभ्युपगतम्‌; तदभ्यधिकाशङ्कया आक्षिपति 
गुणेति। 


अनु०-- गुणक्रियादयो भावा यदि वा स्युरभेदिनः ॥ 
अभेदोऽभावधर्माणां ब्रह्मणा युज्यते कथम्‌ । 


आनन्दादयो गुणाः, संहरणादिक्रियाः, सर्वगतत्वादिभावाः । अन्नमयादिरूपाणि 
पुच्छाद्यवयवाश्च यद्यभेदिनोऽङ्गीकृताः तदा तथा स्युर्बा । तेषां भावत्वेन वक्ष्यमाणानुप- 
पत्तेरभावात्‌, अनुपपत्त्यन्तराणां च परिहृतत्वात्‌ । अहश्यत्वादीनां तु धर्माणां ब्रह्मणाऽभेदो 
न युज्यते । तेषामभावत्वाद्वह्मणो भावत्वात्‌, भावाभावयोंरैक्यस्य विरुद्धत्वादिति। 


परिहरति नाभाब इति । 
नाभावो भाव इति च बिरेषः प्रायशो भवेत्‌ ॥ 


इह हि इश्यादन्यो5ट्श्यः तस्य भावो5टश्यत्वमित्यह्श्य(त्व)दिशनब्दैर्टश्याद्यन्योन्या- 
भावोऽभिधीयते, अश्वादन्योऽनश्वः तस्य भावोऽनश्वत्वमिति यथा; न पुनस्तत्प्रागभावादिः, 
असामर्थ्येन समासासंभवात्‌ । हृइ्यादिबिरोधित्वमर्थोऽस्त्विति चेन्न, सहानवस्थानवध्य- 
घात(तु)कभावभावाभावलक्षणविरोधानामसंभवात्‌, तादात्म्यविरोधस्य चान्योन्याभावानति- 
रेकात्‌ । तथा चाभावो अन्योन्याभाव इति, भाव इति च एतयोलोकिऽपि विशेषो = भेदो 
न भवेत्‌ । एवं (च) सति ब्रह्मण्येन काऽनुपपत्तिरिति । 'तदभावो ही'ति वक्ष्यमाणाभिप्रायेण 
प्रायश इत्युक्तम्‌ । अथवाऽभाव इति चतुर्विधेऽप्यभावे प्रापेऽन्योन्याभावपरिग्रहणार्थं प्राया 

इत्यक्त (त्यभिहित)म्‌। अन्योन्याभावो हि प्रागभावादिभ्यो (ऽपि) बहुतरः, प्रतिवस्तु नियतत्वात्‌, 
नित्यानादिसम्बन्धिनः प्रागभावादेरभावात्‌ । 

परि० - उक्तरीत्येति । जन्माधिकरणे अत्तेत्यधिकरणे चोक्तरीत्येत्यर्थः । परिहृतत्वादिति । जन्मादिनये 
अत्तेति नये चेति भावः । इह हीति। ' अद्रेश्यमि'ति श्रुतावित्यर्थः । द्रेश्यमित्यस्य दृइयमित्यर्थमुपेत्य दृश्यादित्यनुवाद: 
कृतः । असामर्थ्येनेति । अदृश्यत्वादीत्यत्र नञो निषेधार्थकत्वे क्रियान्वयनियमेनोत्तरपदेनाकाङ्काविरहात्‌ दृश्यत्वा- 
भावादिगुणक इत्यादि स्यात्‌ न त्वदृश्यत्वादीति निर्देश इति भावः । हृङ्यादिविरोधित्वमिति । अत्र तु 'असुरा 
अविद्यत्यादा'विव न समासानुपपत्तिरिति भावः । 


सु०--- ननु प्रागभावप्रध्वंसाभावात्यन्ताभावभिन्नः संसर्गाभावः, किं धर्मिणो भिन्न 
उताभिन्नः ॥ नाद्यः, ब्रह्मगतस्यापि भेदप्रसङ्गात्‌ । तथा च 'एवं धर्मान्‌' इत्यादिश्रुतिविरोधात्‌। 
न च ब्रह्मणि नासौ श्रुत इति वाच्यम्‌, अगोत्रमवर्णमित्यादिना प्रतीतत्वात्‌ । न विद्यते गोत्रा- 
दिकं यस्य तद्धि तथोच्यते ॥ द्वितीये किमन्योन्याभावनिर्धारणेन, अभाव इत्येब वक्तव्यम्‌, 
तथा चारीषश्चुतिव्याख्यानं भवतीति। 


अत्र ब्रूमः । भिन्न एव धर्मिणः प्रागभावादिः, धर्मिविनारोऽप्यविनाशात्‌ । यत्र हि भूतले 
घटाभावस्तस्य खननादिना विनाोऽपि घटाभावोऽनुवर्तत एव । धर्मित्वं च भूतलादेः प्राती- 


तिक (न वस्तुकृतम्‌) । अत एव भाववदभावस्यापि तत्त्वान्तरत्वमभिधाय भावाभावस्वरूप- 
त्वात्‌ इत्यन्योन्याभावस्य धर्मिस्वरूपतामाह । 


ननु तर्हि ब्रह्मण्यपि तथा(त्व)प्रसङ्ः । सत्यम्‌ । गोत्रादिसंसर्गा(स्या) भावस्य ब्रह्मा- 
तिरिक्तत्वाभ्युपगमात्‌ । यथा हि दण्डो देवदत्तस्य विशेषणम्‌, तथा गोत्राद्य॒भावोऽपि ब्रह्मणो 
विशेषणम्‌ । न च श्रुतिविरोधः, दण्डित्ववदभाववत्त्वस्य धर्मत्वेन विवक्षितत्वात्‌ । न च 
आनन्दादावप्येव कल्पना, ‘आनन्दो ब्रह्मे'त्यादिवचनात्‌, बाधकाभावाञ्च। तस्मादन्योन्याभाव 


एवान्यत्र धर्मिस्वरूपमिति ब्रह्मण्यपि तथाऽभ्युपगन्तव्यः । गोत्रा्भाववत्ता तु भावरूपैव इति 
न तस्या ब्रह्मस्वरूपत्वे काचिदनुपपत्तिरिति नेह विचार्यते । 


परि०-- न विद्यते गोत्रादिकमिति । निषेधार्थकनञस्तत्पुरुषस्य निषेधेऽपि न वहुब्रीहेरिति भावः 1 
अशेषशुतीति । ' अद्रेश्यमगाद्यमगोत्रमि'त्यादिश्रुतिस्थाशेषपदव्याख्यान सूत्रकृता कृतं स्यात्‌ । अन्योन्याभाव 
मत्रस्योक्ती तु तेन न सर्वपदव्याख्यानं लभ्यत इति भावः । नष्टस्य कथमभावधर्मित्वमित्यत आह धर्मित्वं चेति । 
आहेति । सूत्रकारः तत्त्वविवेकाख्यग्रन्थे 'द्विविधं परतन्त्रं च भावोऽभाव इतीरिते (भावाभावविभागेन द्वियैवाचेतनं 

मतम्‌)' इत्यभावस्य तत्त्वान्तरत्वमभिधाय 'भावाभावस्वरूपत्ाननन्योन्याभावता पृथगि'त्यन्योन्याभावस्य धर्मि - 
स्वरूपतामाहेत्यर्थः । 

सु०-- यस्त्वन्योन्याभावस्य धर्मिस्वरूपतां क्वापि न मन्यते । स प्रष्टव्यः । किं- 
निमित्तोऽयमनभ्युपगमः, किं विरोधादुत, प्रमाणाभावात्‌, अथ बाधकसद्भावात्‌ । 

आद्ये कथमन्योन्याभावस्य धर्मिणा विरोध इति वक्तव्यम्‌ । विधिनिषेधरूपत्वेनेति 
चेत्‌, तदेव कथम्‌। नञः प्रयोगाप्रयोगाभ्यामिति चेत्‌ तत्राह अतद्भाब इति । 

अनु ० अतद्भाबोऽन्यता चेति न बिरोषोऽस्ति कश्चन। 

परस्य ह्यघटत्बं घटादन्यत्वं चैकमेव, अघटो घटादन्य इत्यनयोर्विरोषाप्रतीतेः । विद्येते 
च नञः प्रयोगाप्रयोगौ इत्यतो व्यभिचार इत्यर्थः । 

स्थलान्तरे व्यभिचारं दर्शयति दोषाभाब इति। 

दोषाभावो गुण इति प्रसिद्धो लौकिकेष्वपि ॥ 

आरोग्यं गुणः, अक्रीर्य गुणः; इति नञ्ग्रयोगविषयस्य निषेधस्य रोगाद्यभावस्य, नञ्‌- 
प्रयोगाविष(य)यो विधिरूपं(पत्वं) गुणत्वं, लौकिकवैदिकेषु व्यवहारेषु प्रसिद्धम्‌ । उपलक्षणं 
चैतत्‌ । अनौदार्यं दोषः, इति गुणाभावस्य दोषत्वमपि प्रसिद्धम्‌ । अतो(ऽपि) व्यभिचार 
इत्यर्थः । 

परि०-- अक्रौर्यमिति । शान्त्यभावाभाव इत्यर्थः । 

सु०--- अन्योन्याभावस्य धर्मिस्वरूपत्वसमर्थनं न औत्य्रेक्षिकम्‌, किन्तु सूत्रकृतो - 
ऽप्यभिमतमिति दर्हा(सूच)यितुं सूत्रकृताऽप्ययं व्यभिचारः सूचित इत्याह अद्दश्यत्वादिका - 
निति। 

अनु०-- अइइ्यत्वादिकांस्तस्माद्गुणानाह स्वयं प्रभुः । 

यस्मान्नञः प्रयोगाप्रयोगौ नाभेदविरोधिनौ, तस्मात्तदेव सूचयितुम्‌ 'अठऱ्यत्वादि- 
गुणक' इत्यहृङ्यत्वादीनां नञ्वाच्यानामतथाभूतानां गुणानां चैक्यमाह सूत्रकारः । अन्यथा 
हृङ्यत्वादीत्यवक्ष्यदिति। 

अनेन सप्रतियोगिकत्वनिष्प्रतियोगिकत्वाभ्यां विरोऽधोऽपि परास्तो वेदितव्यः । 

परि०- अनेनेति । निष्प्रतियोगिकसप्रतियोगिकल्पे गुणदोषाभावादावभिन्ने बहुस्थले व्यभिचार- 
कथनेनेत्यर्थः । 


सु०- नन्वेवं भावाभावयोरैक्ये भावाभावलक्षणो विरोधः क्वापि न स्यात्‌, असति च 
तस्मिन्विरोधवार्तैब लुप्येत । मावाभावयोर्हि साक्षाद्विरोधस्तद्वारा5न्ययोरिति चेत्‌, किमविशि- 
ट्योर्भावाभावयोर्बिरोधमङ्गीकृत्य तदभाव आपाद्यते, उतावच्छिन्नयोः । 


आदये त्तिष्टापादनमित्याह भावेति । 
अनु०- भावाभाबबिरोथोऽपि न तु सर्वत्र बिद्यते ॥ 
सर्वत्रेत्यनेनाविशिष्टत्व द्योतयति। घटवति पटाभावदर्दानादिति भावः। 
द्वितीये त्वापादकासिद्धिरिति भावेन तत्स्वरूपमाह तदभाबो हीति। 

तदभावो हि तद्भाबबिरोधी न ततोऽपरः। 
उभयत्राप्यनुभवप्रसिद्धिं हिराब्देन द्योतयति। 
नन्वेतत्सर्व तृतीयेऽन्तर्भवति। सत्यम्‌। तथाऽप्युल्बणतया पृथग्दूषितमित्यदोषः । 


परि०- - अन्ययोरिति । परस्परविरहव्याप्ययोरित्यर्थः । अबच्छिन्नयोरिति । घटघटाभावपटपटाभावे- 
त्येवंलपयोरित्यर्थः । एतत्सर्वं तृतीय इति । अभावधर्माणां भेदामेदचिन्तनादिकं तृतीयेऽध्याये 'उभयव्यपदेशातु 
अहिकुण्डलूवदि'ति गुणगुणिभेदाभेदचिन्तापरभक्तिपादीयाधिकरणे सङ्गतम्‌ । तथाऽप्यन्योन्याभावस्य धर्मितः 
पार्थक्यस्य उत्कृष्टदोषतया पृथक्पार्थक्येन दृषितमित्यर्थः । 


सु०-- अस्तु तर्ह्मन्योन्याभावस्य धर्मिस्वरूपत्वे प्रमाणाभाव इति द्वितीयः पक्षः । 
मैवम्‌, भेदो हि वस्तुस्वरूपमिति सर्वरभ्युपगन्तव्यम्‌, अन्यथा5नवस्थादिदोषप्रसङ्गात्‌, अभावे 


स्वरूपातिरिक्तस्यासंभवेन भेदाभावप्रसक्तेश्च । अन्योन्याभावश्च भेद एवेति कथं धर्मिस्वरू- 
पत्वं न स्यात्‌। 


परि०-- यगा अन्योन्याभावस्य स्वरूपत्वपक्षे विरोधादिबहुवाधकसत्त्वेन भेदपक्षस्योल्बणतयेत्यर्थः । 
केचित्तु आचपक्षदूषणं तृतीयपक्षदूषणे अन्तर्भवतीत्यर्थ इत्याहुः । अन्योन्याभावस्य स्वरूपत्वे सर्ववाद्यभ्युपगमे विपक्षे 


बाधकद्वयं च प्रमाणयति भेदो हीति । भेदस्य स्वरूपत्वेऽप्यन्योन्याभावस्य किमायातमित्यत आह अन्योन्या- 
भावश्चेति । 

सु०--- “अथ मतम्‌ । भेदस्त्रिविधो5स्माभिरभ्युपगम्यते; पृथक्तवम्‌, अन्योन्याभावः, 
स्वरूपं चेति । तत्र द्रव्ये त्रिविधोऽपि संभवति । गुणादिपश्चके तु द्विविध एव, पृथत्तवस्य 
गुणत्वेन तत्रासंभवात्‌। अभावे तु स्वरूपभेद एव, ततरान्योन्याभावाभ्युपगमेऽनवस्थाप्रसङ्कात्‌। 
अतोऽन्योन्याभावस्य भेदत्वेऽपि, भेदस्य (तु) स्वरूपत्वेऽपि, नान्योन्याभावस्य धर्मिस्वरूप- 
त्वम्‌, स्वरूपभेदातिरिक्तभेदत्वादन्योन्याभावस्ये त्यत आह पुथक्त्वेति । 


अनु०-- पृथक्तवाभावतद्रूपान्भेदांत्रीन्कल्पयन्ति चेत्‌॥ 
कल्पनागौरवायास्तु दोषास्तत्र बिरोधिनः । 


अभावः अन्योन्याभावः । स धर्मी रूपम्‌ आत्मा यस्यासौ तद्रूपः । आद्यग्रहणेन 
दष्टहानिरदृष्टकल्पना च गृह्यते। तत्र तु तथाकल्पने त्वित्यर्थः । 


कथं पृथत्तवान्योन्याभावस्वरूपभेदानां भेदाङ्गीकारे कल्पनागौरबादिकमित्यत आह 
पृथक्तवेति । 


पृथत्तवान्यत्वभेदास्तु पर्यायेणेव लौकिकैः ॥ 
ब्यबहियन्ते सततं वेदिकेरपि सर्वशः । 


अन्यत्वम्‌ अन्योन्याभावः । भेदः स्वरूपभेदः, घटात्पृथक्‌ घटो न भवति पट एवेति । 
पृथत्तवान्योन्याभावस्वरूपभेदाः सर्वे: लौकिकैः वैदिकैः च पर्यायेणेब क्रमेणैव; पृथग्वाक्य- 
तया व्यवहियन्ते, न जातु एकवाक्यनिवेशेन । 


एतदुक्तं भबति । यथा घटकलङाकुम्भव्यवहाराणां पर्यायत्वात्‌ एकेनैव निमित्ते- 
नोपपत्तौ घटत्वाद्यनेकनिमित्तकल्पने कल्पनागौरवम्‌, यथा च घटादिव्यवहारान्‌ पर्यायेणैव 
कुर्वणैस्तन्निमित्तमेकतयैव दृष्टमिति तत्त्रित्वाड्रीकारे दृष्टहानिरदृष्टकल्पना च भवति; तथा 
पृथग(त्तव)ादिव्यबहाराणामपि पर्यायत्वात्‌ एकेनैव स्वरूपभेदेनोपपत्तौ निमित्तत्रयकल्पने 
कल्पनागौरवम्‌, नियमेनासहप्रयोक्तभिः प्रथत्तवादीनामैक्यं दृष्टमिति तत्परित्यागेन त्रित्व- 
कल्पनायां दृष्टहानिरदृष्टकल्पना च स्यादिति। अविनाभावित्वान्न सहप्रयोग इति चेत्‌; मा भूत्‌ 
'घरात्पृथगि'त्युत्तवा 'घटो न भवती'ति प्रयोगः, 'घटो न भवती'त्युक्त्वा 'घटात्पृथगि'ति 
कस्मान्न भवेत्‌, 'पृथत्तवे सति अन्योन्याभावादिकं नियतं, न त्वन्योन्याभावे पृथत्तवमि'ति 
परेणैव व्युत्पादितत्वात्‌ । (नाय) न चायमस्ति नियमः 'अविनाभूतं सह नोच्यत' इति, पृथि- 


494 श्रीमज््यायसुधा-परिमळसमेता (प्रथमाध्याये 


व्यप्तेजोबायुमनसां करियावतत्वमूर्तत्वपरत्बापरत्ववेगवत्त्वादीनीति तदीयग्रन्थ एव व्यवहार- 
दर्शनात्‌। 


लौकिकाः प्रयोजनमात्रपराः अन्यतमव्यवहारेणैव तत्प्रयोजनसिद्धेर्न सहव्यवहरन्तीति 
चेन्न, वैदिकैरप्येबमेब व्यवहारात्‌ । तदिदमुक्तम्‌ बैदिकैरपीति । 


किञ्च पर्यायप्रयोगस्यान्यथात्वकल्पनं क्कचिदपर्यायप्रयोगे सति स्यात्‌, अन्यथा घरादि- 
व्यवहारेऽपि तथाप्रसङ्गात्‌ । न चैतदस्ति, तत्कथमन्यथाकल्पनं निर्मूलमुपपद्येत इति । एतद- 
प्युक्तम्‌ सर्वञ्च इति, सततमिति च। 


परि०-- परेणैव व्युत्पादितत्वादिति । अथ मतमित्यादिग्रन्थेनेति भावः । क्रियावत्त्वमू्तत्वेत्यादि । 
तेषामन्योन्यमविनाभावाभ्युपगमादिति भावः । अप र्यायप्रयोगे सतीति । परेण सहप्रयोगे निणीते सतीत्यर्थः । 
घरादिव्यबहारेऽपीति । घटकरीरकलशादिव्यवहारेऽप्यसहप्रयोगस्य प्रयोजनान्तरपरसङ्गादित्यर्थः । न चैतदिति । 
अपर्वायप्रयोगस्य प्रयोजनान्तरं कचित्प्रमितत्वं च नास्तीत्यर्थः । 


सु०-- अथ मतम्‌ । पृथत्तवान्योन्याभावयोस्तावत्स्फुटो विवेकः; यत्पृथक्तवमवधि- 
निरूप्यम्‌, अन्योन्याभावस्तु प्रतियोगिनिरूप्यः ॥ किं च, 'अन्यारादितरर्तः इति पृथत्तववाचि- 
पदयोगे पञ्चम्यनुशिष्यते । 'अन्य इत्यर्थग्रहणमि'ति वचनात्‌ । अन्यथा भिन्नो घटात्यटो', 
'अर्थान्तरं घटात्पट' इत्यादौ पश्चमी न स्यात्‌, अनुदासनान्तराभावात्‌ । तथा च पृथत्तवमेव 
चेदन्योन्याभावः तदा 'घटो न भवति पट' इत्यत्रापि पञ्चमी स्यात्‌ । न चैवम्‌ । तेन जानीमो- 
ऽन्यत्पृथत्तवम्‌, अन्यश्चान्योन्याभाव इति ॥ स्वरूपभेदस्य चाभ्यां (उभयाभ्यां) विवेकः । 
परनिरूप्यत्वविरहाद्विधिरूपत्वाञ्च। (तथा च) एवं च व्यवहारपर्यायताऽन्यथोपपादनीयेति । 
परि०---असहप्रयोगस्यान्यथाकल्पनं समूलमिति शङ्कते अथ मतमिति । यदिति । यस्मादित्यर्थः । 
पाणिनीयसूत्रवलाञ्च पृथक्त्वान्योन्याभावयोर्भेदः सिद्धयतीत्याह किञ्चेति । ननु 'अन्यारादितररते दिक्शब्दा- 
ूतरपदाजाहि युक्ते' इति सूत्रे अन्य आरात्‌ इतरक्रते दिक्शब्द अचूत्तपद अच्‌ आहीत्येवंरूपदाब्दयोगे पञ्चमी 


भवतीत्येवोच्यते । न च पृथक्त्ववाचिराब्दयोग इति तत्राह अन्य इतीति । वचनादिति । वृत्तिकारस्येति योज्यम्‌ । 
आभ्यां विवेक इति । पृथक्त्वान्योन्याभावाभ्यां पार्थक्यमित्यर्थः । 


सु ० अत्रोच्यते । यत्तावदुक्तं निरूपकभेदाद्भेद इति, तदसत्‌, अवधिप्रतियोगि- 
नोरेव भेदस्य निरूपयितुमङाक्यत्वात्‌ । पृथत्त्निरूपकत्वमवधित्वम्‌, अभावनिरूपकत्वं 
प्रतियोगित्वमिति चेन्न, पृथक्तवान्योन्याभावमेदस्याद्याप्यसिद्धत्वेन इतरेतराश्रयत्वात्‌॥ 

पश्चमीप्रयोगाप्रयोगाभ्यां भेदश्चानुपपन्नः, अन्यशब्दोपपदे पञ्चमीबिधानात्‌ । कथं तर्हि 
भिन्नादियोगे पश्चमीति चेत्‌, विलक्षणो (देवदत्तो यज्ञदत्तात) यज्ञदत्तो देवदत्तादित्यत्र कथम । 
न हि वैलक्षण्यं पृथत्तवम्‌, गुणादिष्वपि सद्भावात्‌ । अथ कथश्रिदपादानत्वं तत्र व्युत्पादयिष्यत 
इति चेत्‌, भिन्न इत्यादावपि किं न व्युत्पाद्यते । तथा सत्यन्य इत्यत्रापि साम्यात्सूत्रवैयर्थ्य- 
मापद्यत इति चेन्न, प्रपश्चार्थत्वेनोपपत्तेः । 


परि०-- किञ्चेत्यादिनोक्तं च निराह पश्चमीप्रयोगेत्यादिना । अन्यङाब्दोपपदे । अन्यशब्द॒ एव समभि- 
व्याहृते पञ्चमी विधीयते न तु तदर्थकभिन्नार्थन्तरादिपदयोगे सतीत्यर्थः । 'स्वं रूपं शब्दस्याशब्दसज्ञे'ति सूत्रेणाम्ने- 
ढगित्यादावय्यादिराब्दस्वरूपस्येवान्यरन्दस्वरूपग्रहणस्यैव प्राप्तत्वात्‌ । अर्थग्रहणव्याख्याने ज्ञापकाभावाच्च मैत्रो 
भिन्नशचैत्रादित्याद्युदाहरणनिर्वाहस्यान्यथैव वक्ष्यमाणत्वात्‌ । पदमञ्जर्यामपि वृत्तिकारव्याख्यानेनैवार्थग्रहणं ज्ञेय- 
मित्युक्तत्वाच्च । प्रत्युतार्थग्रहणे इतरराब्दवैयर्थ्याच्च । न च चैत्रमैत्रयोः प्रकृतयोरयं चैत्रः शूर इतर इति निर्देश्यमान- 
प्रतियोगिपदार्थ इतरहाब्देनोच्यत इति वृत्तावुक्तत्वात्‌, न इतरशब्दवैयर्थ्यमिति वाच्यम्‌ । एवरुपेतरशब्दार्थस्य, 
अन्यपदार्थान्तर्भावोऽस्ति न वेति चिन्त्यमिति द्वितीयाध्यायतृतीयपादे अन्यारादितरेति सूत्र एव मञ्च्यामुक्तत्येन 
अन्यपदार्थमध्य एवास्याप्यर्थस्य ग्रहणसम्भवेन तदवैयर्थ्यानिस्तारादिति भावः । अन्य इत्यर्थग्रहणाभावे बाधक - 
माराङ्कच प्रतिबन्दीमाह कथं तर्हीति । तर्हन्यदाब्दोपपद एव पञ्चमीति पक्ष इत्यर्थः । विलक्षण इति । अन्ये- 
त्यर्थग्रहणपक्षेऽपि अन्योन्याभावपृथक्त्वस्वल्पभेदानां त्रयाणामेव भेदत्वोपगमेन तेषामेवान्यपदार्थतवाद्रैधर्म्यरूप- 
वैलक्षण्यस्यान्यइाव्दार्थत्वाभावादिति भावः । अन्योन्याभावस्वल्पे भेदस्थले पञ्चम्यभावाद्वैलक्षण्यं पृथक्त्वान्त- 
भूतमित्युपेत्यैव पञ्चमी समर्थनीया । न चैतद्युक्तमित्याह न हीति । सद्भावात्‌ । वैछक्षण्यस्येति योज्यम्‌ । कथत्रि- 
दिति। निरूपणावधित्वमात्रेणेत्यर्थः । तथा चापादाने पञ्चमीत्यनेनैव पञ्चमी भविष्यतीति भाव: । 

सु०-- विलक्षणयोगे प्रमी वक्तव्येति चेत्‌, विरिष्टव्यावृत्तादियोगेऽपि कथम्‌ । 
न विरिष्टादिकं पृथत्त्मिति च स्वयमेव व्युत्पादितम्‌ । सर्वत्रोपसङ्काने भिन्नादिष्वपि तथा 
भविष्यति, किमन्येत्यत्रार्थग्रहणव्याख्यानेन। 

परि०--- स्वयमेव व्युत्पादितमिति । विरिष्टत्वादिमति गुणादिपञ्चके पृथक्त्वाभावस्योक्ततया 
व्युत्पादितप्रायमित्यर्थः । 

सु०-- 'पृथग्विनानानाभिस्तृतीयाऽन्यतरस्यामि'ति बिकल्पविधानसामर्थ्यादिद- 
(त्थ)माश्रीयत इति चेन्न। अप्रासेऽपि विकल्पविधानस्य बहुलमुपलम्भात्‌ । 

परि०- - इत्थमिति । अन्य इत्यर्थग्रहणमित्यर्थः । अप्रासेऽपीति । 'प्रथमचरमतयाऽत्यार्घकतिपय- 
नेमाश्च, विभाषोर्णोः, विभाषोपयमने अनुपसगद्वित्यादिविकल्यानां 'न वेति विभाषा’ इति सूत्रे महाभाष्ये अनेकेषां 
प्रदर्शितत्वादिति भावः । 

सु०-- अस्तु वाउन्येत्यर्थग्रहणम्‌ । तथाऽपि पृथक्तववाचिपदयोगे पञ्चमीविधा- 
नस्य व्याख्यानात्‌ । 'घटः पटो न भवती'त्यत्र तु वाक्यप्रतिपाद्यं पृथक्तवमिति पञ्चमी न भवि- 
घ्यति। 


प्रतियोगिनिरूप्यत्वानिरूप्यत्वाभ्यां (तु) विवेकः स्बरूपभेदवादिना वक्तुमशक्य इति 
वक्ष्यामः । 


परि०--- यत्पृथक्त्वमवधिनिरूप्यमित्यादयुक्ते तचच निराह प्रतियोगीति। वक्ष्याम इति । समयपादे 'नासतो 
दृष्टत्वादि'ति शून्यवादिनिरासप्रस्तावे स्वरूप वस्तुनो भेद' इत्यादिव्याख्या5वसर इति भाव: । 


सु०-- विधिरूपत्वं चोक्तन्यायपराहतम्‌, अत एव पृथत्तवान्योन्याभावविवेचक- 
त्वमपि निरस्तम्‌। 


परि०--- विधिरूपत्वनिषेधल्यत्वाभ्यां स्वरूपभेदान्योन्याभावयोर्भेद इत्यत आह विधिरूपत्वं चेति । 
अतद्भाव इत्यादावुक्तन्यायेनेत्यर्थः । अत एवेति । विधिनिषेधरुपत्वयोरतद्भाव इत्यादौ उक्तन्यायेन व्यभिचारितया 


भेदासाधकत्वाद्विधिरूपत्वनिषेघर्पत्वाभ्यां पृथक्त्वान्योन्याभावयोर्भेद इत्यपि निरस्तमित्यर्थः । बिवेचकत्बमिति । 
विधिरूपत्वनिषेधल्पत्वयोरिति योज्यम्‌ । 


सु ० किं चानश्व इति किमन्योन्याभावो नञर्थः, किंवा पृथत्तवम्‌ ॥ आद्ये कथ- 
मश्वादन्य इति विग्रहवाक्ये पश्चमी । न च तत्र पृथत्तवमन्यशब्दार्थ इति युक्तम्‌, समासविग्रह- 
वाक्ययोः समानार्थत्वात्‌ ॥ द्वितीये पृथत्तवस्यापि निषेधतेत्यलं पलुवेन । 


परि०-- पृथक्त्वस्य निषेधरूपतां चाह किञ्चेति । कथमिति । पृथक्त्वान्योन्याभावयोरेकत्वे धटः 
पटात्पृथगित्यत्रेव घटो न भवति पट इत्यत्रापि पञ्चमी स्यादिति वादिनस्तव मतेऽन्योन्याभावयोगे पञ्चम्ययोगादिति 
भावः । समानार्थत्वादिति । समानार्थप्रदर्हकवाक्यरूपत्वाद्विग्रहस्येति भावः । अत एव च “समर्थः पदविधिरि'ति 
्वितीयाध्यायाद्यपादे 'प्राक्‌ कडारात्समास' इत्यादिसमासप्रकरणे ' अव्ययं विभक्ती' त्यादिभिः पञ्चभिः सूत्ैर्नित्यसमासं 
विधाय 'विभाषा अपपरिवहिसञ्चवः पञ्च्ये'त्यादिना विकल्पेन बहवः समासा उक्तास्सूत्रकृता । विग्रहसमासयो - 
भिनार्थत्वे च नित्यसमासपक्षेऽपि राजपुरुष इति समासेन राज्ञः पुरुष इति विग्रहवाक्यस्य निवर्तनाप्रसक्तेस्तनिवृत्तिर्मा 
ूदवि्रहवाक्यस्यापि कदाचित्प्रयोगः स्यात्‌ इत्येतदर्थं षष्ठीतत्पुरुषादिसमाससूत्नेषु विभाषापदानुवर्तनेन विकल्पेन 
समासं न विदध्यात्‌ तेन समासविग्रहयोरेकार्थत्वस्यैवावगमादिति भावः । यत्तु समर्थसूत्रव्याख्यावसरे 'वावचनानर्थक्यं 
च । स्वभावसिद्धत्वादि त्यादिवार्तिकभाष्यैयटपदमञ्जरीषु समासविग्रहयो ्भिन्नार्थतवं व्युत्पाद्य सूत्रकारीयविभाषा- 


ग्रहणस्यानर्थक्यमुक्तं तदपेशलम्‌ । विग्रहसमासयोरेकार्थत्वानुभवात्‌ । राजपुरुषमानय राज्ञः पुरुषमानयेत्यादौ कार्यैक्य- 
दर्शनाच्च । 

एतावान्भेदः । समासे पदद्वयमनन्यापेक्षस्वार्थं सत्‌ राजविशिष्टपुरुषमभिध्त्ते । विग्रहे त्वर्थान्तरापेक्षा सहते । 
द्धस्य राज्ञः पुरुष इति । न चेतावताऽर्थभेदः । प्रतिपाचचैकत्वात्‌ । एतावन्मात्रभेदेन समासो विग्रहस्यानिवर्तकः तर्हि 
बिभाषावचनात्प्राग्विहितेनोपकुम्भादिसमासेनापि कुम्भस्योपेतिविग्रहवाक्यं न(नि)वर्तेत । तथा उपपदसमासेनापि 
कुम्भकारादिशब्देन तद्विग्रहयाक्यं न निवर्तेतेति । अत एव दशामस्याष्टमपादीवाद्यनये मीमांसकैरपि विग्रहसमासयो - 
रकार्थत्वमेवोपेत्य नानुयाजेष्वित्यत्र पर्युदासः सिद्धान्तित इति । 
सु०-- सन्तु कल्पनागौरवहृष्टहान्यदृष्टकल्पनाः, ततः किमिति चेत्‌ । तत्किं कल्पना- 
गौरवादिकं दूषणमेव न भवति, किंवा भवति दूषणम्‌, किन्तु दोषोन्नायकत्वेनैबेति । 


आद्यं निराकरोति दृष्टेति । 
अनु ० दृश्हानिरष्ृष्टस्य कल्पनेत्येव दूषणम्‌ ॥ 


इतिशब्द आद्यर्थे । तेन कल्पनागौरवं सङ्गृह्यते । दूषणमेब इति योजना । कुत इत्यत 
आह यदेति । 
यदा तदधिको दोषो विद्यते को नु बादिनाम्‌। 


यदाइान्दो यस्मादित्यर्थे । तदधिकः तदतिरिक्तः । किम्‌ आक्षेपे। नु वितर्के। बादिना- 
मिति । वैपरीत्यलक्षणया परिहासः, अनिष्टप्रसञ्जनार्थ वा । 


एतदुक्तं भवति । यदि दृ्टहान्यादिकं न दूषणं तदाऽसिद्धयादिकमपि कुतो दूषण- 
मिति वक्तव्यम्‌ । अङ्गवैकल्यहेतुत्वादिति चेत्‌, अथ विकलाङ्गमपि कुतो न साधनम्‌ । तथा 
सत्याकाइादीनामनित्यतादिकमापद्येत, तच्च प्रमाणबिरुद्धमिति चेत्‌, स्वीकृतं तर्हि दृष्टहानादे- 
दोषत्वम्‌। 

अङ्गविकलस्याप्यनुमानत्वेऽप्रामाणिकान्यनेकानि प्रसज्यन्त इति चेत्‌, तदिदमदृ्ट- 
कल्पनं कल्पनागौरवं च । विकलाङ्गं च साधनं चेति व्याहतमिति चेत्‌ । कथं व्याहतम्‌ । 
सकलाङ्गस्यैब साधकत्वदर्हानाद्विकलाङ्गस्य अदर्शनादिति चेत्‌, दृष्टहान्यादिकमेवैतत्‌ । अथ 
मा भूदसिद्ध्यादिकं दूषणमिति ब्रूयात्‌, तदा बादित्वमेब न स्यात्‌, दूष्यपक्षाभावात्‌, तदभावे 
साध्यस्याप्यभावादिति। 


द्वितीयस्याप्येतदेवोत्तरम्‌। दृष्टहानिरिति। 


498 श्रीमज्यायसुधा-परिमळसमेता (प्रथमाध्याये 


अत्र 'एतदेव दूषणम्‌, न तु दोषान्तरोन्नायकत्वेने'ति यथास्थित एव सम्बन्धः । 
(अ)तत्र हेतुमाह यदेति। 

यदा ष्टहान्यादिकमुद्भाव्येत, तदा ततः किमित्याकाङ्घायां तदधिकः तदुन्नेयो दोषः 
को नु वक्तव्यो बिद्यते न कोऽपि । योऽप्युच्येत तस्यापि ृष्टहान्याद्यनतिरेकादिति भाबः । 

परि०--- अनित्यतादिकमिति । कृतकत्वादिहेतुनेति भावः । ननु दूष्यपक्षाभावेऽपि स्थाप्यपक्षभावात्कथ- 
रवदितेत्यत आह तदभाव इति । दष्यपक्षाभाव इत्यर्थः । द्वितीयस्यापीति । दोषोन्नायकत्वपक्षस्यापीत्यर्थः। 

सु०-_ अन्योन्याभावस्य भावस्वभावत्वे, 'धर्मधर्मिभावः', 'तच्छब्दानां सहप्रयोगः', 
'कदाचिद्‌ दृष्टेऽपि बस्तुनि तददर्हनमि त्यादिकं न स्यादिति, तृतीयस्य प्रागुक्तमेव परिहारं 
स्मारयति भाबेति। 


अनु०--  भावाभावस्वरूपास्तु विशेषा एव वस्तुनः ॥ 
अभिन्ना एव सङ्गाह्या व्यबहारप्रसिद्धये । 


भावग्रहणेन अत्तृत्वादिष्वप्ययं परिहारोऽनुसन्धेय इति दर्शयति । भावाभावस्वरूपा 
अत्तृत्वादयो 5₹श्यत्वादयश्च यद्यपि ब्रह्मणाऽभिन्ना एव, तथाऽपि धर्मधर्म्यादिव्यवहारप्रसि- 
द्वये बस्तुनो धर्मिणो बिशेषा एव अतिशया एव सङ्घाह्या:, न वस्तुतन्मात्रमिति। 


इदमुक्तं भवति । अत्तृत्वादीनामरृ्यत्वादीनां च ब्रह्मस्वरूपत्वं तावच्छुत्यादिसिद्धम्‌ । 
धर्मधर्म्यादिव्यवहारो चे 
अस्तिच ऽपि प्रमितः । न चान्यतरस्यापि बाधोपपन्ना । ततस्तदन्यथा- 


5नुपपत्त्या सविशेषाभेदोऽङ्गीकरणीयः । बिशेषस्य चाभिन्नेऽपि भेदनिमित्तव्यबहारनिर्वा- 
हकत्व स्वरूपग्राहकप्रमाणेनेब सिद्धमिति । 


परि०-- अथ बाधकसङ्भावादन्योन्याभावस्य न धर्मिस्वरूपत्वमिति प्राग्विकल्पिततृतीयपक्षं विवृण्वन्नेव 
निराह अन्योन्याभावस्येति । प्रागुक्तमेवेति । जन्मादिसूत्रोक्तमेवेत्यर्थः । बाधोपपन्नेति । उपपन्ना बाधेत्यर्थः । 

सु ० अत्रैके, गुणक्रियादीनां द्रव्येणात्यन्तभेदं समवायं चाङ्गीकृत्य व्यबहारानुप- 
पादयन्तः श्रुतीनामुपासनार्थत्वं अनागन्तुकार्थत्वं वा, बदन्तो विरोषं नाभ्युपगच्छन्ति । 
अपरे तु, भेदाभेदाभ्यां व्यवहारनिर्वाहं पञयन्तः केबलभेदप्रतिषेधं च श्रुतीनामर्थं ब्रुवाणा 


न विशेषमिच्छन्ति । अन्ये तु, अखण्डमेव ब्रह्माभ्युपगम्य धर्मधर्म्यादिव्यवहाराः सर्वेऽपि 
अविद्याऽऽरोपनिमित्ता इति मन्यमाना विशेषमवजानते । 


द्वितीयः पावः) अहृऱ्यत्वाधिकरणम्‌ 499 


तत्र भेदवादिना भेदाभेदवादिना च विशेषमङ्गीकारयति यथेति । 


अनु०- यथैकः समवायोऽपि भेदाभेदौ च बस्तुनि ॥ 
अङ्गीकार्या बिझेषेण स्थानेषु व्यबहर्तुभिः । 


स्थानेषु स्वशास्त्रप्रदेरोषु एकः समबाय दृति बस्तुनि भेदाभेदाबिति च व्यबहर्तृभि- 
यथा ते समवायभेदाभेदा विशेषेण विरोषवन्तः अङ्गीकार्याः तथा भावाभावस्वरूपाश्चेति 
योजना । 


एतदुक्तं भवति। धर्मधर्मिभेदवादिना ्तवदेकः समवाय इति व्यवहियते । 'तत्त्वं भावेन' 
इति सूत्रितत्वात्‌। 


तत्र समवायस्यैकत्वं किं ततो भिन्नमुत तत्स्वरूपम्‌ । नाद्यः, समवाये द्रव्यगुणादे- 
रसंभवात्‌। द्वितीये तु कथं सहप्रयोगः, षष्ठीव्यवहारो वा; औपचारिक इति चेन्न, समवायैकत्व- 
साधनप्रयासवैयर्थ्यापत्तेः । ततो गत्यन्तराभावात्सविरोषाभेदोऽङ्गीकार्यः । तथा च किं ब्रह्मणि 
श्रुतीनामन्यपरत्वं प्रकल्प्य भेदसमवायकल्पनया, अन्ततोऽप्यड्कीकार्येण विशेषेणैव सर्वस्यो- 
पपत्तेः । 


समवायप्रतियोगिकभेदाभावः समवायस्यैकत्वमिति चेत्‌, तथाऽपि समवायस्येति 
षष्ठ्यर्थस्य पृथगभावेन तत्र विरोषस्याङ्कीकार्यत्वात्‌। 


यस्तु भेदवादी समवायेऽप्येकत्वसङ्घघामङ्गीकरोति, तेनापि समवायस्य सम्बन्धो - 
ऽङ्गीक्रियते, न बा । आद्ये किं स एव, समवायान्तरं वा । न प्रथमः, सम्बन्ध्यतिरिक्तसम्बन्धा- 
भावेनैकः समवाय इति व्यबहारानुपपत्तेः । अत एव न तृतीयः, स्वनिर्वाहकत्वे पुनः सविरो- 
षत्वमेवाङ्गीकरणीयम्‌ । न द्वितीयः, एकः समवाय इत्यस्यानुपपत्तेः ॥ 


परि०-- श्रुतीनामिति । 'एकघैवानुद्रष्टव्यम्‌', 'एकमेवाद्वितीयम्‌' 'एवंघर्मान्पृथक्पश्यन्‌' 'नेह नानास्ति 
किंचन” इत्यादिगुणगुण्यमेदश्रुतीनामित्यर्थः । तत्त्वंभावेनेति । तत्त्वं समवायस्यैकत्वं भावेन सत्तया व्याख्यातमिति 
गौतमसूत्स्यार्थो वैशेषिकनये सुधायां व्यक्तः । भेदेति । भेदसमवाययोः कल्पनयेत्यर्थः । समवायस्य सम्बन्ध 
इति । एकत्वेन सहेति योज्यम्‌ । न वाङ्गीक्रियत इति पक्षं निराह अत एब न तृतीय इति । एकत्वेन सह समवायस्य 
सम्बन्धाभावे नेत्यर्थः । समवायान्तरं वेति पक्षं निराह न द्वितीय इति । इत्यस्यानुपपत्तेरिति । समवायानेकत्वस्य 
्राप्तेरिति भाव: । 

सु०--किं च वस्तुनि समवाय इति कथम्‌। न ह्यबयवाबयव्यादीनां सम्बन्धोऽस्ति यत 
एकः समवायः । स्वनिर्वाहकत्वे तूक्तम्‌ ॥ अपि चैकस्वभाव एव समवायः । स कथमव- 
यवादीनाधारत्वेनाबयव्यादीनाधेयत्वेन नियच्छेत्‌, अवयवादीनां स्वभावभेदादिति चेत्‌, अलं 
तर्हि समवायेन। अथ समवायस्यैव विचित्रस्वभावत्वं तदा सविरोषत्वमेवेति। ` 


भेदाभेदवादिना त्ववइयमङ्डीकरणीयो विशेषः, परस्परविरुद्वयोर्भेदाभेदयोरेकत्र तमन्त- 
रेण अनुपपत्तेः ॥ किश्च भेदाभेदयोरपि वस्तुना परस्परं च भेदाभेदान्तराभ्युपगमेऽनवस्था, 
स्वनिर्वाहकत्वे तु बिझेषाङ्कीकारः । भेदे, ‘वस्तुनि भेदाभेदावि'ति व्यवहारानुपपत्तिः, वस्तुना 
तयोः सम्बन्धाभावात्‌ । अत्यन्ताभेदेऽपि 'वस्तुनि भेदाभेदौ' इत्याधाराधेयभावो द्विवचनं च 
अनुपपन्नं स्यात्‌, बस्तुतन्मात्रत्वात्‌ । ततश्च सन्निर्वाहार्थमवञ्यमङ्गीकरणीये विङोषे तत एब 
ब्रह्मणि सर्वस्योपपत्तौ किं भेदाभेदाभ्युपगमेनेति। 

यथा च तन्तुपटादौ भेदाभेदाभ्युपगमस्तद्वक्ष्यामः। 

परि०-- का कथन्ता इत्यत आह न ह्यवयवेति। सम्बन्धः समवायेन सहेति योज्यम्‌। संयोगादेरभावेऽपि 
समवाय एव समवायेनावयवादिवस्तुना सम्बन्धोऽस्त्चिति चेत्‌ । स किं अन्यः उतानन्योऽपि स्वनिर्वाहकः । आद्यो नेति 
भावेन तत्र हेतुमाह यत इति । अन्त्ये आह स्वनिर्वाहकत्वे तूक्तमिति । 'स्वनिर्वाहकत्वे पुनरि' त्यादिना निरन्तरग्रन्थ 
एवोक्तमुत्तरमित्यर्थः । स्वभावभेदात्‌ स्वभावविशेषादित्यर्थ: । भेद इति । भेदाभेदयोर्वस्तुना सहात्यन्तमेदेऽङ्गीकृते 
सतीत्यर्थः । नन्वेवं कथं सिद्धान्ते उपादानोपादेयगुणगुण्यादौ भेदाभेदाङ्गीकार इत्यत आह यथा चेति । वक्ष्याम 
इति । 'इतरव्यपदेशादि'त्यधिकरणे 'अंशिनोऽपि पटाद्या ये भिन्नैरेव परस्परम्‌ । अंशैरशिन उच्यन्ते’ इति सङ्कहे- 
णोक्तविस्तृतिपरस्य 'अंशिनोंऽदौरभेदोऽयमंदोन तु भिदाभिदे'ति वैरेषिकनयानुव्याख्यावसरे वक्ष्याम इत्यर्थः । 

सु अखण्डवादिनाऽपि विशेषमङ्गीकारयति अखण्डेति । 

अनु ० अखण्डवादिनोऽपि स्याद्विरेषः 


अङ्गीकार्य इति वचनविपरिणामेन सम्बध्यते । 


नन्वखण्डवादिनोऽपि विङोषोऽङ्गीकार्य इति व्याहतम्‌, अखण्डत्वं निर्विरोषत्वमि- 
त्यनर्थान्तरत्वात्‌, इत्यत उक्तम्‌ अनिच्छतोऽपीति। 


अनिच्छतोऽप्यसौ ॥ 
व्यावृत्ते निर्बिशेषे तु कि व्यावर्त्यबहुत्वतः । 

स्वाभ्युपगममात्रेणाखण्डवादित्वे5पि न्यायप्राप्तत्वाद्विदोषाड्रीकरणमिति । असी पूर्वो - 
पपादितः । अनेन पूर्वोक्तार्थस्मरणार्थत्वादस्य न पुनरुक्तिदोष इति सूचितम्‌। 


यद्वा । यस्मिन्ननङ्गीकृते सत्यज्ञानादिपदानां पर्यायव्यर्थते स्याताम्‌, सत्यत्वादीनां ब्रह्म- 
तन्मात्रत्वाङ्गीकारात्‌। अङ्गीकृते च तन्निवृत्तिः, तस्यापर्यायशब्दप्रवृत्तावभिन्नेदपि निमित्तत्वात्‌। 
असौ इत्य्गीकार्यत्वहेतुसूचनम्‌ । 


५ 


ननु ब्रह्मातिरिक्ते सत्यज्ञानानन्दादो वाचकत्वशक्तिमतां सत्यादिपदानां लक्ष्यमेव 
ब्रह्माभ्युपगम्यते, तत्कथं पर्यायता, वाच्यार्थभेदसद्भावात्‌। मैवम्‌ । सत्यज्ञानानन्तानन्दादीनां 
ब्रह्मातिरिक्तानां परेणानङ्गीकृतत्वात्‌ । अस्ति कथश्चित्‌ सत्यादिकमन्यदिति चेन्न, कथत्रि- 
त्सत्यादिकं वाच्यम्‌, साक्षात्सत्यादिकं तु लक्ष्यमिति बैपरीत्यस्यानुचितत्वात्‌ । अस्तु वा 
कथन्रित्पर्यायतापरिहारः, तथाऽप्येकेन पदेन लक्षितस्यैवान्यनापि लक्षणायां व्यर्थता न परि- 
हर्तु शक्या । 

ननु च लक्ष्यार्थमेदाभावेऽपि ब्रह्मण्यारोपितासत्यत्वादिधर्माणां व्यावर्त्यानां बहुल- 
त्वात्‌ तद्वयावर्तकत्वेन सार्थक्यं पदानामित्यत आह व्यावृत्त इति । व्याख्यातचरमिदम्‌ । 

तदेवं विशेषस्य सर्ववादिभिरङ्गीकार्यत्वात्तद्वलेन धर्मधर्म्यादिव्यवहारोपपत्ते्युक्तम्‌ 
अहइयत्वादिगुणानां ब्रह्मणैक्यमिति सिद्धम्‌ ॥ 


परि०--- पूर्वोक्ते: जन्मादिसूत्रोक्तेत्यर्थः । असावित्यस्यैतादृशबुद्धिस्थपरामर्शित्वरूपमर्थान्तरमाह यद्वेति । 


व्याख्यातचरमिदमिति । जन्मादिसूत्रे सत्यज्ञानादिके5प्येवमित्यादिब्याख्यावसर इति भाव: ॥ 
॥ अथ अहइयत्वाधिकरणम्‌ ॥ १-२-६ ॥ 
XXX 


॥ अथ वैश्वानराधिकरणम्‌ ॥ १-२-७॥ 


ब्र०सू०-- ॥ ३» वैश्वानरः साधारणझब्दबिरेषात्‌ ३० ॥ 


सु०-- अस्याधिकरणस्य नात्रान्तर्भावः संभवति, नामात्मकदाब्दसमन्वयार्थत्वात्‌ । 
नापि पूर्वत्र, लिङ्गसमन्वयस्याप्यत्र सिद्धत्वात्‌ । न चोभयबहिर्भावः, अन्यत्र प्रसिद्धशब्दविषय- 


502 श्रीमज््यायसुधा-परिमळसमेता (प्रथमाध्याये 


त्वात । न चावक्तव्यता, समन्वयासिद्धिप्रसङ्गात्‌ । तत्कथमित्यतो लिड्राधिकेत्यत्रान्तर्भाव: 
समर्थित: । 


यद्वा पादद्वयार्थत्वेनैकत्र प्रवेशानुपपत्तेः पादद्वयशेषोञ्यम्‌ । अत एव पादद्वयान्ते 
निबन्धनमिति ज्ञापयितुं पादद्वयार्थ तावदुपसंहरति बहुलिङ्गेति । 


अनु०-- नहुलिङ्गसमायुक्तैर्बहुभी रूढनामभिः॥ 
प्रसिद्धैरन्यगत्वेन वाच्यः साक्षाज्नार्दनः । 
बैश्वानरादयः शब्दा अपि तद्वाचिनस्ततः ॥ 


रूढा इत्यस्यैव विवरणं प्रसिद्धैरन्यगत्बेनेति । अन्यथा यौगिकनामपरित्यागः स्यात्‌ । 
एतञ्च लिङ्गानामपि विशोषणम्‌ । साक्षात्‌ मुख्यया वृत्त्या। 


परि०-- पादान्तर्भावमस्यानुत्तवा पादार्थोपसंहारो न युक्तः । तथापि पादद्वयार्थापसंहारो व्यर्थ एवेत्यतः 
प्रागुक्तं शङ्कापूर्व विवृण्वन्‌ स्मात्यति अस्येत्यादिना । समन्बयासिद्धिप्रसङ्गादिति । ननु कथमेतत्‌ वैश्वानरनाम्नो 
देवतार्थत्वे अन्तर्नयन्यायेन, जडल्पभूतार्थत्ये, आकाइानयन्यायेन समन्वयसिद्धेरिति चेत्तत्राहुः । वैश्वानरनाम्नः 
समन्वयासिद्धीति नार्थोऽस्य वाक्यस्यापि तु आनन्दमयनयमारभ्य अदृइयत्वनयपर्यन्तमुक्तरूढयौगिकारोषराब्द- 
समन्वयासिद्विप्रसङ्गादित्यर्थः । सर्वशब्दानां ब्रह्मणि समन्वये लोके संव्यवहारविरोधेनान्यत्र प्रसिद्धनाप्नो रूढस्य 
यौगिकस्य वा कस्यापि विष्णौ समन्वयायोगादिति सर्वाक्षेपसमाधानस्य साक्षादप्यविरोधमिति सूत्रेणात्रैव समा- 
धानात्‌ । अत एव समन्वयासिद्धीत्येवोक्तं न तु प्रतियोगिविशेष उपात्त इति । समर्थित इति । एतत्पादीयाद्यनये 
बिषवमालोक्तिप्रस्तावे समर्थित इत्यर्थः । इति ज्ञापयितुं पादद्वयार्थ तावदुपसंहरतीति । एतेन वैश्वानरनयतात्पर्य- 
मुक्त्वा पश्चादेवोपसंहारो युक्त इति चोद्यं निरस्तम्‌ । पादान्तर्भावस्याप्यनेन ज्ञापिततया अस्य ूर्वसङ्गतत्वात्‌ । 
सन्यायरब्रावलीनयचन्द्रिकयोस्तु वैश्वानरनयतात्पर्योक्तिपरतयैव बहुलिङगेत्यादि सर्वं योजितम्‌ । 


सु०-- इदानीं वेश्वानराधिकरणतात्पर्यमाह बैश्वानरादय इति । आदिशब्दप्रयोगा- 


द्वैश्वानरशब्दस्योपलक्षणत्वमिति दर्शयति । तत इति सौत्रात्मदान्दादिकं परामुशति । 
तद्वाचिनः परमेश्वरवाचिनः । 


ननु कर्थं वैश्वानरस्य विष्णुत्वनिर्धारः, पक्षान्तरेऽप्यऱ्रयादिशब्दानां होमाधिकरण- 
त्वादिलिङ्रानां च श्रबणादित्यत आह तानीति । 


अनु०-- तानि लिङ्गानि ते शब्दा अपि तद्वा हि सर्वशः । 

तद्गाः परमेश्वरविषयाः । हीति तथा दृष्टुपदेरां हेतुमाच्टे । यस्मादेवं तस्मादिति 
पूर्वेण वा सम्बन्धः। 

अनेन 'ाब्दादिभ्य' इति सूत्रस्य तात्पर्यमुक्तं वेदितव्यम्‌। 

ननु कथमग्र्यादिशब्दानां विष्णुपरत्वम्‌, अन्यत्र रूढत्वात्‌ । न च विष्णावपि रूढि- 
रस्तीति वाच्यम्‌, बहुत्वेनान्यत्र रूढेः प्रबलत्वेनाल्पपरमेश्वररूढिबाधकत्बोपपत्तेरित्यत आह 
बहुलाऽपीति । 

बहुलाऽप्यज्ञरूढिस्तत्पराज्ञरूदि न बाधते ॥ 
॥ इति श्रीमदानन्दतीर्थभगवत्पादाचार्याबिरचिते श्रीमद्वहमसूत्रानुन्याख्याने 
प्रथमाध्यायस्य द्वितीयः पादः ॥ 
तत्‌ तस्मादन्नप्राज्ञरूढित्वादेव । आनन्दमयाधिकरणान्ते व्युत्पादितन्यायादिति वेति ॥ 


परि०-- आनन्दमयेति । 'दान्दप्रवृ्तिहेतूनां तस्मिन्मुख्यसमन्वयादि'त्यादिनोक्तशब्दप्रवृत्तिहेतुपौष्क- 
ल्यान्यगस्वातन्त्र्यादिन्यायैः श्रुतिस्मृतिभिश्च सिद्धां प्राज्ञरूढिं न बाधत इत्यर्थः ॥ 


इति श्रीमन्यायय्युधापरिमळे सुधीन्द्रगुरुपादरिष्यराघवेन्द्रयतिकृते 
प्रथमाध्यायस्य द्वितीयः पादः ॥ 


॥ इति वैश्वानराधिकरणम्‌ ॥ १-२-७॥ 
स्च 
इति श्रीमत्ूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना। 


कृतायां टीकायां विषमपदवाक्यार्थविवृतौ 
द्वितीयः पादोऽयं प्रथमविषये पर्यवसितः ॥ 


इति श्रीमचत्यायसुथायां प्रथमाध्यायस्य द्वितीयः पादः ॥ 


XXX 


श्रीमज्ञयतीर्थयतिकृता 


श्रीमन्यायसुधा 


श्रीमद्राघवेन्द्रतीर्थकृतपरिमळ' टिप्पणीसमेता 
॥ श्रीमद्धनुमङ्रीममध्वान्तर्गतरामकृष्णबेदव्यासात्मकलक्ष्मीहयग्रीवाय नम: ॥ 
॥ श्रीगुरुभ्यो नमः ॥ हरिः ॐ ॥ 


अथ प्रथमाध्यायस्य तृतीयः पादः 


॥ अथ युभ्वायधिकरणम्‌॥ १-३-१ ॥ 


सु०-- भिन्नवाक्यत्वादिसिद्धये तृतीयपादप्रतिपाद्यमर्थ दर्शयति तन्नेति । 
अनु०-- तत्रान्यत्र प्रसिद्धानां लिङ्गनाम्रां पुनर्हरिः । 
बिशेषान्मुख्यतो वृत्ति स्वस्मिन्नेवात्र बक्त्यजः ॥। 


हरिः सूत्रकारः अन्न पादे लिङ्कानां नाम्नां च स्वस्मिन्वृत्ति बक्ति । ननु पूर्वेण पादद्वयेन 
उक्ता सेत्यत उक्तम्‌ पुनरिति। (नन्‌) तर्हि वैयर्थ्यमित्यत उक्तम्‌, “तत्र हरौ, अन्यत्र च तस्मात्‌, 
प्रसिद्धानामिति? ; पूर्वत्र त्वन्त्रप्रसिद्धानामित्युक्तमेव। ' परमेश्वरे प्रसिद्धानि चेलिङ्गनामानि किं 
समन्वयप्रतिपादनेन, सिद्धत्वादि'त्यत उक्तम्‌ स्वस्मिन्नेबेति, अन्ययोगव्यवच्छेदः प्रयोजन- 
मिति भावः । तत्किमन्यत्र झाब्दवृत्तिरेव नास्ति, न नास्ति, किन्तु मुख्यतः परमेश्वरे अन्यत्र 


त्वमुख्येत्युक्तम्‌ मुख्यत इति । एवं सत्यन्यत्र लक्षणादिकमेव प्रामित्यत उक्तम्‌ विशेषादिति । 
परममुख्या वृत्तिरीश्वरे अन्यत्र मुख्यादीति। 


एतदुक्तं भबति । ये शब्दाः लोकहृ्या अन्यत्र शक्तिमन्तः तेषां वेदवाक्येष्वन्यपरत्वे 
प्राप्त शक्तितात्पर्याभ्यां भगवदेकनिष्ठत्वं पादद्वयेन प्रतिपादितम्‌ । अत्र तूभयत्र शक्तिमत्तया 
लोकप्रसिद्धानामन्यत्र तात्पर्ये प्रासे, भगवत्येव दाक्तितात्पर्ये प्रतिपाद्येते इति । 


यद्यपि प्राधान्यङ्रमानुरोधेन नामलिङ्गानामिति वक्तव्यम्‌ । तथाऽप्युत्तरप्रतिपादना- 
नुसारेण लिङ्गनाम्नामित्यभिहितम्‌। 


तृतीय: पादः) युभ्बादयधिकरणम्‌ 505 

परि०-- भिन्नवाक्यत्वादीति । पूर्वोत्तरपादैरस्य पादस्येति योज्यम्‌ । स्वस्मिन्नेकवाक्यत्वसिद्धि: 
आदिपदार्थः । तयोरर्थभेदाभेदनिमित्तत्वस्य अन्तरधिकरणे 'अर्थेकत्वादेकं वाक्यम्‌' इति जैमिनिसूत्रोदाहरणेन 
व्यक्तीकृतत्वादिति भावः । अन्यत्रेत्यस्य प्रतियोगिसापेक्षत्वादाह अन्यत्र तस्मादिति । तावता कथमर्थभेद इत्यत्र 
आह पूर्वत्रेति । पूर्वपादद्वय इत्यर्थः । उत्तरपदे तु वक्ष्यामः, इति भावः । मूळे समन्वयापेक्षयैव पुनःशब्दो नोभयत्र- 
प्रसिद्धशब्दसमन्वयापेक्षयेति भावः । शब्दवृत्तिरेव नास्ति किमिति प्रश्नस्योत्तरं 'न नास्ती'ति । तावता कथं व्यर्थता - 
परिहार: पूर्वपादद्वयादर्थभेदश्व, भगवदेकनिष्ठत्वोक्तेरुभयत्र साम्यादित्यतो व्यनक्ति एतदुक्तमिति । अन्यत्र तात्पर्य 
प्राप्त इति । 'वेदवाक्येष्वि'त्यनुषङ्गः । पू्वपक्षन्यायैरिति भावः । भगवत्येव शक्तितात्पर्ये इति । दयुम्वाद्यायतन 
तत्त्वित्यादिसावधारणप्रतिज्ञांदोन शक्तेः, हेत्वंशेन तात्पर्यस्य, लाभात्‌, हेत्वंशेन वाधाभावे सति शक्तेरपि लाभाद्रेति 
भावः । उत्तरेति । प्रथमाधिकरणे लिङ्गस्य भूमादिनयेषु नाम्नः समन्वयादुत्तरप्रतिपादनेत्युक्तम्‌ । 


सु०-- 

ब्रश्‍्सू--- ॥ ॐ युभ्वायायतनं स्वशब्दात्‌ ॐ ॥ 

अत्र 'यस्मिन्‌ द्यौः' इत्यादिवाक्यप्रतिपाद्यं ययुभ्वाद्यायतनं विष्णुरेबेति प्रतिपाद्य, पूर्व- 
पक्षिणा झाङ्कितानां रुद्रादीनां निराकरणार्थं सूत्रितम्‌ ॐ नानुमानमतच्छन्दात्‌ ॐ, 
३० प्राणभृच ॐ इति । तत्र अतच्छब्दादिति तच्छब्दाभावादिति व्याख्यातं भाष्ये । तदयुक्त- 
मिव आभाति, असामर्थ्येन समासानुपपत्तेः। तत्र 'छन्दोवत्सूत्राणि भवन्ति’ इति वा, 'अकर्तीरे 
च कारके' इति ज्ञापकादसामर्थ्येऽपि क्कचित्समासो भवतीति वा', ‘अर्थाभावे यदव्ययम्‌' 
इत्यव्ययीभावो वेति समाधानमवधातव्यम्‌ । 

अथवा तेभ्यः ङिवादिभ्योऽन्यत्‌ अतद्‌ = ब्रह्म तस्य, इान्दोऽतच्छन्दस्तस्मादिति 
व्याख्यानमित्याशयवानाह- - बिष्णाबेबेति । 

अनु०-- बिष्णावेवात्मशब्दस्य रूढत्वान्न शिबादिकान्‌ । 

श्रुतिर्वक्ति 

रूढत्वात्‌ प्रसिद्धत्वादित्यर्थः । न तु रूढिवृत्त्योपेतत्वादिति । महारूढियोगाभ्यां तस्य 
तत्र (प्र)वृत्तेः । तस्य चात्र श्रबणादिति शोष: ॥ श्रुतिः 'यस्मिन्यौ:' इत्यादिका । 

अथवा अन्यत्रापि सिद्धान्तसाधकस्यैव पूर्वपक्षनिरासेऽपि हेतुत्वं द्रष्टव्यम्‌ । तेन न 
न्यूनतादोष इत्येतत्प्रदर्शयितुँ सिद्धान्तसाधकस्यैव पूर्वपक्षनिरासेऽपि व्यापारं दर्शयितुमिदं 
सूत्रद्वयमित्यनेनोच्यते। 

ननु तर्हि तच्छब्दादित्येबास्तु, तदिति च ब्रह्मपरामर्शो व्याख्यास्यते । मैवम्‌ । 
अनेकार्थत्वे तच्छब्दोऽन्यार्थोऽपि सम्भवति, अतस्तस्यैव शब्दादिति वक्तव्यम्‌ । तदर्थमत- 
च्छन्दादि(त्युक्तम्‌)ति प्रयुक्तम्‌ । अत एवाह-- बिष्णाबेबेति ॥ 


परि०--- अत्र मूळे 'अतच्छब्दात्‌' इति सूत्रांशस्य वृत्त्यन्तरोत्तया भाष्योत्तवत्त्ृष्टेति भ्रान्तिनिरासाय 
प्रस्तावपूर्वमनुपपत्त्युद्वाटनेन समाधिमाह दयुभ्वाद्यायतनमित्यादिना । सूत्रमिति जात्येकवचनम्‌ । तच्छब्देति । 
मस्मधरोग्रत्वसंसारित्वादिराब्दाभावादिति व्याख्यातमित्यर्थः । असामर्थ्यनेति । अतच्छब्दादित्यत्र नञोऽर्थदवयं 
सम्भवति । राद्धं न भुडू' इत्यश्राद्धभोजीत्यादाबिव प्रसज्यप्रतिषेधार्थत्वम्‌ । 'घटादन्योऽघट' इत्यादाविव 
पर्युदासार्थत्वमिति । तत्र 'प्रसज्यप्रतिषेघोऽयं क्रियया सह यत्र नञ्‌ । पर्युदासस्स विज्ञेयो यत्रोत्तरपदेन नञ्‌' इत्युक्त- 
त्वात्‌ । आद्ार्थे ‘तच्छब्दो नास्ति इति अतच्छब्दः तस्मात्‌' इति वक्तव्यम्‌ । तत्र क्रियाऽन्वितस्य नञ उत्तरपदेन 
तच्छब्देन आकाङ्काविरहात्‌ तेन सह साकाङ्कत्वरूपं सामर्थ्यं नास्ति । नञ्‌ इति सूत्रेण च नञ्पद समर्थ समर्थेन उत्तरपदेन 
समस्यत इति साकाङ्कत्वरूपसमर्थयोरेव पदयोः समासो विहितः । ततश्चेहासामर्थ्येन समासानुपपत्तेरित्यर्थः । 


छन्दोबदिति । छन्दोविषये 'दृष्टानुविधिः छन्दसी'त्यसामर्थ्येऽपि समास इति भावः । यद्यपीदं 
न सूत्रं नापि वार्तिकं नापि न्यायः तथापि 'वृद्धिरादैजि'ति सूत्रे ऐजित्यत्र चोः कुरिति कुत्वमाशङ्कथ छन्दोवत्सूत्राणि 


भवन्तीति भाष्यकारेणोक्तत्वात्‌ कैयटे च, इष्टिेवेयमित्युक्तत्वात्‌ वार्तिककारेष्टचुपसङ्झचानयोरिव भाष्यकारेष्टेरपि 
निर्णयकत्वात्‌ तस्योपन्यासः । 


अकर्तीरे चेति । तृतीयाध्यायस्य तृतीयपादे 'प्रास्यन्ति तमि"ति 'प्रास' इत्यादिरूपसिद्धबर्थ अकर्तरि च 
कात्के संज्ञायामिति सूत्रे कर््रन्यकारके संज्ञायां च विषये धातोर्धजिति घञप्रत्ययविधायके अकर्तरीति किंपर्युदासः 
प्रसज्यप्रतिषेधो वेति विचारे, पर्युदासपक्षे, ननिव युक्तन्यायेन कर्तृभिन्नस्य कर्तृसदृदास्य कारकस्यैव ग्रहणसम्भवात्‌ 
कारकपदं व्यर्थम्‌ । क्रियते च तत्‌, तेन ज्ञायते अकर्तरीति न पर्युदासः किन्तु प्रसज्यप्रतिषेध इति । तथा च 
प्रसज्यप्रतिषेधेदपि समासोऽस्तीति ज्ञापनाय कारकपदमिति । यद्यपि भाष्ये अकर्तरीति पर्युदासमेवाश्रित्य कारक- 
पद प्रत्याख्यातम्‌, तथापि वृत्तौ तथोक्तत्वादिति ज्ञापकादित्युक्तम्‌ । भाष्यकारमते तु समर्थः पदविधिरिति सूत्र- 


वयाख्याऽवसरे 'सुड-नपुंसकस्ये'ति नजः प्रसज्य्रतिषेधार्थकत्वमुपेत्य 'असूर्यपश्यानि मुखानी'त्यादिनिर्वाहस्य 
दर्शितत्वात्‌ तत्सूत्रमुदाहार्यम्‌ । 


यद्वा भाष्यकारीयोक्तिरेव अयुक्ता । 'अनपुंसकस्ये'त्यस्य पर्युदासत्वेऽपि दोषाभावेन कारकग्रहणज्ञापके- 
नैवासूर्यपश्यानि मुखानीत्यादि निर्वाह्ममिति भावेनाकर्तरीत्युक्तम्‌ । अर्थाभाव इति । 'अव्ययं विभक्तिसमीप- 
समृद्धिवृद्धयर्थाभावे'त्यादि द्वितीयाध्यायाद्यपादीयसूत्रेणार्थामावे वर्तमानं यदव्ययं तदुत्तरपदेन समस्यते । स समासो 
अव्ययीभाव इत्यव्ययीभावविधानात्‌ । इह च तच्छब्दस्याभावो अतच्छब्दमिति अभावार्थकस्य नञः उत्तरपदेन 
सहाव्ययीभावसमासः । माक्षिकाणामभावो निर्मक्षिकम्‌ । विवादस्याभावोऽविवादमित्यादिवदित्यर्थः । ननु 'अव्ययी- 

भावश्चेति' सूत्रेण अव्ययत्वे सति अव्ययादाप्सुप इति समासादुत्पन्नसुपो लुकि प्राप्ते 'नाव्ययीभावादतोम्त्वपञ्चम्या' 
इतिसूत्रेणामादेरोऽविवादमित्यादाविव अम्‌ प्राप्नोतीति चोद्यं तु अपञ्चम्या इत्युक्तत्वादम्‌ न भवतीति चन्द्रिकायां 
समाहितं ध्येयम्‌ । एतेन 'अतद्धर्माभिलापादित्येतदपि त्रेधा समाहितं ध्येयम्‌ । अतदित्यनुवादः । ब्रह्मेति व्याख्या । 
'नन्वेवं व्याख्याने स्वशब्दादित्यनेन पौनरुत्तयमित्यतः सत्यमेवं तथापि प्रयोजनवशात्‌ पौनरुत्तयं सद्म- 
मिति भावेन प्रयोजनोक्तिपरतया मूलस्य तात्पर्यमाह अथवेति । इत्येतत्रदर्शयितुमिति । यद्यपि अदृशयत्वनये 
'विशेषणभेदव्यपदेशाभ्यां च नेतरावि'ति चशब्दोत्तयैव एतत्प्रदर्शितम्‌ । अन्यथा तस्य वैयर्थ्यात्‌ । अत एव तत्र 
टीकायामर्थान्निराकृतमपि विरोषयुत्तया पराकुर्बत्सूत्रमित्यवतारितम्‌ । तथापि साक्षात्प्रदर्शयितुं तदित्यर्थः । ब्रह्म- 
` परामर्श इति । पूर्वसूत्रे साध्यार्पकतया समन्वयसूत्रादनुवृत्तं तत्त्विति तच्छव्दनि दिष्टत्रहमपरामर्श इत्यर्थः । अनेकार्थत्व 
इति। आत्मदाब्दस्येति योज्यम्‌ । तच्छः्दः तस्य ब्रह्मणः शब्द: आत्मशब्द: । अन्यार्थः प्रधानाद्यर्थोऽपि इत्यर्थः । अत 
इति । तच्छब्दाद्रह्मवाचकात्मराब्दादित्युक्तौ प्रधानादिवाचकोऽपि सम्भवतीति प्रधानादिरपि किं नेति दाङ्कानिवृ- 
्र्थमित्यर्थः । तस्यैवेति । ब्रह्मण एवेत्यर्थः । इत्युक्तमिति । तदित्यनेन सन्निहितानुमानिकपदनिर्दिष्टशिवादिभ्यो - 
ऽन्यदृतद्‌ अतत्‌ = ब्रह्मेति । शिवाचन्यशब्दादित्युक्तौ शिवादिशब्दो नेति लाभात्तेन ब्रह्ममात्रसाधारणराब्दादिति 
्रप्तत्वा(भावा)दिति भावः ॥ 


॥ इति युभ्वाचधिकरणम्‌ ॥ १-२-१ ॥ 
XXX 


॥ अथ भूमाधिकरणम्‌ ॥ १-३-२॥ 
॥ ॐ भूमासम्प्रसादादध्युपदेशात्‌ ३० ॥ 


सु०- इदं कश्चिद्धयाख्याति । भूमा = परमात्मा । कुतः । संप्रसीदत्यत्रेति संप्रसादः = 
सुप्तिः । तत्र जाग्रत्प्राणः सम्प्रसादशब्देन लक्ष्यते । तस्मादूर्ध्वमुपदेशादिति । अपर आह--- 
'संप्रसादो = जीवात्मा । तस्मादूर्ध्वमुपदेशादिति ॥ तदुभयमप्यसत्‌, प्रसिद्धप्राणादिपदपरि- 
त्यागेन अप्रसिद्धसम्प्रसादपदोपादाने कारणाभावात्‌, अतोऽध्युपदेशादित्येव हेतुः । ननु कथं 
तस्य परमात्मत्वसाधकता, अन्यत्रापि सम्भवादित्यतो व्याख्याति अखिलेशत्वादिति। 
अनु०-- अखिलेझत्वाळूमा विष्णुः सुखाधिकः ॥ 


अधिदाब्दो हीश्वरवाची । तथा च विरोषानुक्तेरखिलेआात्वमेवोक्तं भवति । न च एतद्‌ 
असिद्धम्‌। नामवागावीनां पर्वपूर्वाधिपत्यस्योक्तत्वादिति। 

ननु तर्हि सम्प्रसादादित्येतदनाकाङ्कितत्वात्‌ व्यर्थमापन्नमिति चेन्न, हेत्वन्तराभिघायक- 
त्वादित्याशयेन व्याचष्टे-- सुखाधिक इति । प्रसीदत्य(न्त्य)नेनेति प्रसादः सुखम्‌, सम्यक्‌ 
प्रसादः सम्प्रसादः । गुणगुणिभावाभ्युपगमेन सुखाधिक इति तात्पर्यार्थोऽभिहितः । यतः 
(यस्मात्तस्मादिति) तस्मादिति रोषः ॥ 

परि०--- कश्चिदिति । रामानुजः । अपरो मायावादी । प्रसीदत्यनेनेति । प्रपूर्वात्‌ 'षद्ळूविशरणगत्यव- 
सादनेष्वि'त्यतो अकर्तरि च कारक' इति करणे घनिति भावः । ्रसिद्धसुखपदत्यागेन यौगिकसम्प्रसादपदो्तिकृत्यं 
चन्द्रिकायां व्यक्तम्‌ । सुखाधिक इत्यस्य हेतुत्वलाभाय पदद्वयमध्याहरति (यतस्तस्मा) यस्मात्तस्मादिति । 


॥ इति भूमाधिकरणम्‌ ॥ १-३-२ ॥ 
XXX 
॥ अथ अक्षराधिकरणम्‌ ॥ १-३-३॥ 
॥ ॐ अक्षरमम्बरान्तधृतेः ॐ ॥। 


सु०-- 'एतद्वै तदक्षरं गार्गी त्वतरक्तमक्षरं ब्रह्लैवेत्युक्तम्‌ । अत्र सूत्रम्‌ ३० अन्य- 
भाबब्याबृत्तेश्चेति । तदिदमक्षरस्य ब्रह्मत्वोपपादनाय हेत्वन्तराभिधायकतया व्याख्यातं भाष्ये । 
आक्षेपनिवर्तकतयाऽपि 'अतो विरुद्धवदि' त्यादिना व्याख्यायते । 


तथा हि । नेदमक्षरं ब्रह्म, 'अस्थूलमनण्बहस्वमदीर्घमलोहितमच्छायमतमोऽवाय्व- 
नाकाइामसङ्गमरसमबागमनोऽचक्षुष्कमप्राणमसुखम (गोत्र)मात्रमनन्तरमबाह्मं न तदश्वाति 
किञ्ज ने 'त्यक्षरस्यास्थूलत्वादिश्रवणात्‌। 


न चैतद्दह्मण: सम्भवति ॥ अस्थूलत्वादिपदैर्हि स्थूलत्वादिविपरीतम्‌ अणुत्वाद्यभि- 
धानं वा स्यात्‌, स्थूलत्वादिनिबृत्तिमात्रपर्यवसानं वा । आद्ये परस्परविरोधः | अस्थूलमित्यनेन 
ह्यणुपरिमाणं वक्तव्यम्‌। अनण्वित्यनेन च महत्त्वम्‌; न चोभयमेकत्र युज्यते, परस्परपरिहारेणैव 
बृत्तिदर्शनात्‌ । एवमहस्वमदीर्घमित्यत्रापि विरोधो द्रष्टव्यः । न चैकपरिमाणोपेतमेवोत्कृष्टा- 
पेक्षयाऽणु महदीर्घ स्वं चेत्युच्यत इत्याश्रयणेन विरोधपरिहारः, घटादितुल्यत्वेनावक्तन्यत्वात्‌, 
उत्कृष्टापकृष्टपरिमाणद्रन्यान्तराभावाद्च । द्वितीये तु निःस्वभावं ब्रह्मेत्यापन्नम्‌ । तथा च 'सर्वत्र 
प्रसिद्धोपदेशात्‌, अत्ता चराचरग्रहणात्‌, रूपोपन्यासाञ्चे'त्युक्तविरोधः स्यादिति। 

परि०-- अत्रेति । अक्षरं ब्रहीवेत्युक्ते: अर्थ इत्यर्थः । हेत्वन्तरेति । प्राकृतस्थौत्यादिराहित्यरूपहेत्व- 
न्तरेत्यर्थः । वैशेषिकनये 'अणुत्वं च महत्त्वं च यतो वस्तुव्यपेक्षये'त्यादिना वक्ष्यमाणेन गतार्थत्वमाशङ्कथ निराह 
न चैकपरिमाणेति । उत्कृष्टापकृष्टपरिमाणद्रन्यान्तराभावाद्चेति । ब्रह्मण इति योज्यम्‌ । तथैव वैशेषिकनये 
वक्ष्यमाणत्वादिति भावः । इत्युक्तविरोध इति । सर्वत्रेतिनये सर्वत्र सत्त्वस्य । अत्तेतिनये क्रियायाः । अदृश्यत्वनये 
रूपेतिगुणसूत्रे रुग्मवर्णमिति दिव्यविग्रहस्य गुणस्य चोक्तत्वात्तद्रितेध इत्यर्थः । 


सु०-- तत्र ताबत्प्रथमपक्षमभ्युपेत्य चशब्दसूचितं परिहारमाह--- अत इति । 


ब्र०सू०-- ॥ ३० अन्यभावव्यावृत्तेश्र ॐ || 

अनु०-- अतो विरुद्ववद्धातमपि व्याख्याय तत्त्वतः । 
योजनीयं हरौ वाक्यं बिरुद्धेलक्षणेर्युतम्‌ ॥ 
रह्मैव 


यतो ब्रह्म विरुद्धैर्लक्षणेर्युतमेब अतो, विरुद्धबत्‌ = उक्तोभयविधविरुद्धार्थप्रति- 
पादकमिव, भातं = प्रतीतम्‌ अपि वाक्यं तत्त्वतो व्याख्याय हरौ योजनीयम्‌ योजयितुं 
शक्यमिति योजना । 


यतोऽम्बरान्तधृत्यादिनाऽक्षरस्य विष्णुत्वं निश्चितम्‌ अतो विरुद्धवद्धातमपि वाक्यं 
तत्त्वतो व्याख्याय हरौ योजयितब्यमिति वा । कथं तत्त्वतो व्याख्यानमित्यपेक्षायां विरुद्धै- 
रिति सम्बध्यते । 

अथवा अत इत्यस्य पूर्वत्रैव(त्र) सम्बन्धः । यतः सुखाधिकोऽतो भूमा विष्णुरिति 
(विष्णुरतो भूमेति) विरुद्धवदिति प्रतिज्ञाया(यां) विरुद्धैरिति हेतुतया सम्बध्यते । 


एतदुक्तं भवति । नाक्षरस्य ब्रह्मत्वेऽस्थूलमित्यादिवाक्यस्यानबकाराः, अस्थूलादि- 
पदैस्तद्विपरीताणुत्वा्यभिधानमिति व्याख्यानस्याङ्गीकारात्‌ । न चैवं सति परस्परविरोध इति 
बाच्यम्‌, विरुद्वधर्माणां ब्रह्मण्यवस्थानस्य श्रुत्यादिसिद्धत्वादिति। 

परि०-- उक्तोभयविधेति । स्थूलत्वादिविपरीतमणुत्वादीति स्थूछत्वादिनिवृत्तिमात्रे चोक्तोभयविधेत्यर्थः । 
विरुद्वैर्क्षणैरयुतमित्येतत्‌ पूर्वं हेतुतया योजितमिदानीं व्याख्यानप्रकारार्पफतया योजयति यतोऽम्बरान्तेत्यादिना । 
विरुद्धबदितीति । विरुद्धवदित्यादित्रिपादीत्यर्थः । विरुद्धैरितीति । ब्रह्मैवेत्यन्तमित्यर्थः । तावतोक्तशङ्वानिरास : 
कथमित्यत आह एतदुक्तमिति । श्रुत्यादीति । 'योऽग्नौ विरुद्धोऽविरुद्धः', 'यस्मिन्विरुद्धगतयोऽप्यनिरां पतन्ती'- 
त्यादिसिद्धत्वादित्यर्थः । सर्वधर्मेति वक्ष्यमाणश्रुत्यादिसिद्धत्वादित्यर्थः । 

सु०-- विरुद्धैर्लक्षणेर्युतं ब्रह्वोत्युक्तम्‌, मे माता बन्ध्येतिबद्‌ व्याहतत्वात्‌ । यदि हि 
महत्त्वाणुत्वादीनि विरुद्धानि, कथं तर्हि तैर्युतमेकं स्यात्‌, विरोधस्य सहानवस्थानात्मकत्वात्‌। 
यदि चैकं तैर्युतं कथं तर्हि तानि विरुद्धानि स्युः, सहावस्थानस्य अविरोधरूपत्वादित्याशङ्कयोक्त 
विवृणोति-- तानीति । 


अनु०-- तानि लिङ्गानि तदन्यत्र त्वसन्त्यपि । 
अबिरोधेन गोविन्दे सन्त्यस्थूलादिकानि च॥ 


विरुद्धैर्लक्षणैर्युक्त ब्रह्येत्यनेनैतदस्माभिरभिप्रेतम्‌ । तानि अस्थूलादिकानि अणुत्व- 
महत्त्वादिकानि लिङ्गानि तस्माद्‌ ब्रह्मणः अन्यत्र सह असन्त्यपि गोविन्दे अबिरोधेन एव 
सहैवेति यावत्‌ सन्तीति । न पुनर्विरोधमभ्युपेत्यैकत्रावस्थानमुच्यते येन व्याघातः स्यात्‌ 
इत्यवधारणार्थस्य चराब्दस्यार्थः । गोविन्द. इत्यनेन यदोदादिप्रत्यक्षमप्यत्रार्थे प्रमाणमिति 
सूचयति। 


अयमभिसन्धिः । अणुत्वमहत्त्वादिकं ब्रह्मणि किं प्रमाणाभावान्नाभ्युपेयम्‌ । किंवा 
विरुद्धत्वात्‌ । नाद्यः, ‘अणोरणीयान्‌' इत्याद्यागमस्योभयकार्यदर्शनानुमानस्योदाहतप्रत्यक्षस्य 
च तत्र प्रमाणत्वात्‌ । द्वितीयेऽपि किं विरोधः प्रमाणेनाथ परस्परम्‌ । न प्रथमः, विपरीतप्रमाणा- 
दर्शनात्‌ ।दरव्यत्वादेस्तृक्तप्रमाणविरुद्धत्वेन कालात्ययापदिष्टत्वात्‌। 


परि०--- एतदमिप्रेतमित्युक्त व्यनक्ति तानीति । तान्यस्थूलादिकानीति मूलपदयोरन्वयेन अनुवादः । 
अणुत्वमहत्त्वादिकानीति व्याख्या । मूलस्थचशब्दार्थमाह न पुनरित्यादि । यशोदादिप्रत्यक्षमिति । तच, 'पीत- 
प्रायस्य जननी सुतस्य हचिरं स्मितम्‌ । मुखं लालयती राजन्‌ जुम्भतो ददृशे इदम्‌ । खं रोदसी' इत्यादिना भागवते 
प्रसिद्धमिति भावः । आदिपदादर्जुनादेः, विश्वल्पादिग्राहकप्रतयक्षग्रहः । उभयकार्येति । 'गोपिकोलूखले दाम्ना बबन्ध 
प्राकृत यथा । तद्दाम वध्यमानस्य स्वार्भकस्य कृतागसः । द्वचङ्गुलोनमभूदि'त्यादिना सिद्धस्य यशोदयोलूखले 
बद्धुमनेकदामभिर्द्योगेऽपि तैर्दामभितद्धत्वरूपकार्यस्वान्ते अत्यल्पदाम्ना बद्धत्वलूपकार्यस्य च दईनिन विष्णुरणुः 
अल्पदामबद्धत्वात्‌ बत्सादिवत्‌ 'विष्णु: महान्‌ अनेकदामभिरप्यबद्धत्वात्‌' पर्वतादिवत्‌ इत्यनुमानस्येत्यर्थः । तत्रेति । 


'अणुत्वमहत्त्वादी', 'विष्णुः न स्थौल्यादिपरिमाणद्वयवान्‌ ्रव्यत्वात्‌' इत्याद्यनुमानमेव विपरीतप्रमाणमित्यत आह 
्रव्यत्वादेरिति । 


सु ० किश्नाकादास्य परमाणुसंयोगः किमाकादौकदेरो वर्तते, उताकाश एव । 
(आये) आद्येऽपि किमेकदेशो नामावयवः , प्रदेशो (प्रदेशभेदो) वा । नाद्यः, अनभ्युपगमात्‌ । 

द्वितीये किमसावाकाशस्वरूपमेवाधार्थान्तरम्‌। आद्योऽन्त्येऽन्तर्भवति। द्वितीयोऽप्यभ्युपगम- 
विरुद्धः, औपाधिकाङ्गीकारे त्वात्माश्रयादिकम्‌ । न द्वितीयः, भेरीसंयोगस्यापि तथात्वापततेः, 
तथा च सर्वत्र शाब्दोपलब्धिप्रसङ्ात्‌, अतः परमाणुसंयोगार्थमाकाशोऽणुरभ्युपगन्तव्य इति 
व्यभिचारश्च । न द्वितीयः, परस्परबिरोधासिद्धेः । स हि सर्वत्र सहानवस्थानदर्शनाद्वा कल्प- 
नीयः, उत क्कचित्‌, किंवा विमतिपदादन्वत्र सर्वत्र । नाद्यः, ब्रह्मणि श्रुत्यादिना सहावस्थानस्य 
दर्शनात्‌ । न द्वितीयः, आकाइामनसोः परस्परपरिहारेण बर्तमानयोरपि भूतत्वमूर्तत्वयोर्विरोधा - 
भावात्‌, अन्यथा पृथिव्यादौ तदुभयं न स्यात्‌ । न तृतीयः, नित्यत्बज्ञानत्वयोरशरीरत्वकर्तृत्व- 
योश्चान्यत्र सर्वत्र सहानवस्थितयोरीश्वरबुद्धावीश्वरें च समाबेशाभावप्रसङ्कात्‌। 

परि०-- व्यभिचारं च द्रव्यत्वादेः वक्तुमाकाशेऽप्यणुत्वमहत्त्वे 'महतोऽल्पत्वम्‌ अपि तु व्योमवत्प्राह 
वेदवित्‌' इत्यादिवैशेषिकनयानुव्याख्यानं हृदि कृत्वा उपपादयति किञ्चेत्यादिना । आद्योऽन्त्य इति । आकाश एवेति 
विकल्पदोषेण दुष्टो भविष्यतीति भावः । अभ्युपगमविरुद्ध इति । अपसिद्धान्त इत्यर्थः । आत्माश्रयादिकमिति । 
उपाधिखण्डनाद्युक्तदिरोति भावः । आकाइोऽणुरपीति । संयोगस्य स्वाभाविकप्रदेशवृत्तित्वात्‌ प्रदेहास्याणुत्वात्‌ 
्रदेशप्रदेशिनो भेदाभावात्‌ आकाशो अणुरित्युक्तम्‌ । अथ परस्परं विरोध इति कल्पं निराह न द्वितीय इति । 

सु०-- किश्र । संयोगादीनां प्रदेशावृत्तित्वमङ्गीकुर्वता न तावत््रदेशवृत्तित्वमवयव- 
बृत्तित्वमङ्गीकर्तुमुचितम्‌, आकाशादीनां तदभावात्‌, अन्यधर्मस्यान्यवृत्तित्वाभ्युपगमेऽतिप्रस- 
्गाच्च; किन्तु स्वात्यन्ताभावसमानाधिकरणत्वमेव वक्तव्यम्‌ । तथा च भावाभावयोरन्यत्र सर्वत्र 
सहानबस्थितयोः कथं विरोधो न भवेत्‌ । दर्शनादिति चेत्समं प्रकृतेऽपि । तस्मादन्यत्र सर्वत्र 
सहानवस्थितं कथं नाम सहावतिष्ठत इत्येवं प्रश्नमात्रमवरिष्यते । तत्र वस्तुस्वभाव एव ताहठा 
इति परिहारः । न चैवमतिप्रसङ्गः, प्रमाणभावाभावाभ्यां तद्वद्रुदासात्‌। एवं सति वाक्यव्यवस्था 
न क्काप्याश्रयणीयेति चेन्न, प्रमाणस्वरूपावधारणे त्वेवमेतदित्यङ्गीकारात्‌। अत एव न मीमांसा- 
वैयर्थ्यमिति। 

परि०-- अन्यधर्मस्यान्यवृत्तित्वेऽतिप्रसङ्गाञ्चेति । प्रदेशपक्षेऽपि न्यायमते प्रदेरिनोः भेदादिति भाव: । 
ननु घटादाबप्यन्यत्र अदृष्टविरुद्धधर्मा अङ्गीकार्याः । वस्तुस्वभावस्य तादृशत्वेन विरोधपरिहारसम्भवादित्यादाङ्कच 
निराह न चैवमिति । एबं सतीति । वस्तुस्वभावत्येनैव विरोधपरिहारे सतीत्यर्थः । वाक्यव्यवस्थेति । सगुण- 


निर्गुणवाक्य-निष्क्रियसक्रियवाक्य-जगत्सत्यत्वासत्यत्वादि-वाक्यानां भिन्नविषयत्वादिना व्यवस्था न स्यात्‌ । 
एकविषयत्वेऽपि वस्तुस्वभावस्यैव तादूशत्वादिति विरोधपरिहारस्य सुवचत्वादिति भाव: । प्रमाणस्बरूपेति । अस्य 

प्रमाणस्यैतदेव तात्पर्य नान्यदिति निर्धारणे सत्येव वस्तुस्वभावानुसरणमित्यर्थः । अत एवेति । प्रमाणस्वरूपाव- 
घारणार्थत्वादेव इत्यर्थः । 

सु०-- एबं ताबदस्थूलादिपदानामणुत्वाद्यभिधायकत्वपक्षमुपादाय श्रुतर््रह्मविषय- 
त्वमुपपादितम्‌ । इदानीं स्थूलत्वादिनिवृत्तिपरत्बेऽपि न दोष इत्येवंपरतया सूत्रं व्याचष्ट 
अन्येति । 


अनु०- अन्यसस्तुस्वभावानां स्थौल्यादीनामपाकृतिम्‌। 
नारायणे श्रुतिर्वक्ति न तु तस्यास्वभावताम्‌ ॥ 


ब्रह्मणोऽन्यानि वस्तूनि घटादीनि, तत्स्वभावभूतानि यानि स्थौल्यादीनि जडानि 
परतन्त्राणि कार्याणि विनाझाबन्त्यणुत्वादिभिः सहानबस्थितानि च, तथाविधानां स्थौल्या- 
दीनामभावं नारायणे 'अस्थूलमनणु' इत्यादिश्रुतिर्वक्ति, न तु तस्य निःस्वभावत्वं, येनोक्त- 
विरोधः स्यादित्यर्थः । 


कुत एवं श्रुतेरर्थसङ्डोचः क्रियते, निःस्वभावत्वमेवार्थः किं न स्यात्‌; इत्यत आह 
सर्वधर्मेति । 
सर्वधर्मा सर्वनामा सर्वकर्मा गुणाः श्रुताः । 
दोषाः श्रुतास्तु(श्र) नेत्याद्या: प्रमाणं श्रुतिरत्र च ॥ 
अत्र = परमेश्वरस्य सस्वभावत्वे, न केबलमत्र किं नाम पूर्बोक्ताणुत्वमहत्त्वादौ 
चेत्यर्थः । इहाच्छायमतम इत्यादेरसंकुचितवृत्तित्वमेव ज्ञेयम्‌ । बहुपदविषयत्वादिदं व्याख्यानं 
स्वशब्देन विधाय, सूत्रकारः, कतिपयपदविषयं पूर्वव्याख्यानं चशब्देन समुच्चितबानिति ॥ 
परि०-- सूत्रमिति र पूर्ववच्चशब्दार्थोञ्यमिति भावः । अत्रेत्यनुवादः । परमेश्वरस्य सस्वभावत्व इति 
ब्याख्या । सूत्र शब्दसङ्हात व्याख्यानं विधिरूपत्वात्‌ स्वशब्देन कर्तुमुचितम्‌ इत्यनौचित्यमाझाङ्कघ निराह 
वहुपदेति । इदं स्थौल्यादिरहित्यर्थत्वलपं व्याख्यानं ्रुतिगतास्थूलादिसर्वपदविषयत्वात्‌ अन्यभावव्यावृत्तेरिति वा 
चशब्देन कृतमित्यर्थः । कतिपयेति । अस्थूळादिपदचतुष्टयेत्यर्थ: । 
॥ इति अक्षराधिकरणम्‌ ॥ १-३-३॥ 

॥ अथ वामनाधिकरणम्‌॥ १-३-७॥ 


सु०-- अतःपराणि सूत्राणि भाष्य एव स्पष्टार्थानीति न तत्र वक्तव्यमस्ति, परमाख्य- 
विद्याव्याख्यां करोमीति च प्रतिज्ञातम्‌, तदुभयसिद्धवर्थम्‌ एतत्पादाधिकरणविषयपूर्वपक्ष- 
सिद्धान्तन्यायान्‌ सङ्कहेण दर्शयति-- लिङ्गमिति । 


अनु०-- लिङ्ग साधारणं शब्दौ स्थानं लिङ्गमनुग्रहः । 
पुनः शब्दा लिङ्गहाब्दौ बिचार्या द्विस्थिता इह ॥ . 


बाहुल्यं लिङ्गदाब्दानामनुक्तिश्च विरुद्धता । 
अद्दषिरन्वयाभावो विपरीतश्रुतिश्रमः ॥ 


लिङ्गाबकाराराहित्यश्रमस्तादृरद्वयं तथा । 
बहुताइक्त्वमुक्तस्य बिरोधोऽर्थात्तथागतिः ॥ 


समस्तमेतदित्यत्र पूर्वपक्षेषु युक्तयः । 
ता एब बलवत्यस्तु गत्यन्तरबिवर्जिताः ॥ 


सिद्धान्तयुक्तयो ज्ञेया हरयन्ते ताश्च सर्वः । 
एतच्च न्यायविवरणे स्वयमेवाचार्येण व्याख्यातमिति तत्रैवावगन्तव्यम्‌। 


परि०--- तदुभयेति । भाष्ये स्पष्टव्याख्यानं पुनर्व्याख्यानप्रतिज्ञेत्युभयसिद्धचर्थमित्यर्थः । यद्वा अवक्त- 
व्यत्वप्रतिज्ञातत्वोभयसिद्धचर्थमित्यर्थः । विषयेति । विषयान्‌ पूर्वपक्षन्यायात्सिद्धान्तन्यायांश्चेत्यर्थः । तत्रैवाव- 
गन्तव्यमिति । तदस्माभिः किञ्चिदत्र विव्रियते । 'द्युभ्वादी'त्यत्र सर्वाधारत्वं लिङ्ग, 'भूमाक्षर'नययोर्भूमाक्षरनामनी, 
'ईक्षती'त्यत्र सृष्टिस्थानं, 'दहर' इत्यत्र द्ृत्पद्मस्थत्वलिङ्गं 'अनुकृतेरि'त्यत्रानुकूल्येन गृह्यमाणत्वलिङ्गं, पुनरपि 
'शब्दादेव प्रमितः', 'कम्पनात्‌', 'ज्योतिः', 'आकाश' इति चतुर्षु नयेषु क्रमेण ईशान-वज्र-ज्योति:- आकाशशब्दा :, 
'सुधुप्ती'त्यत्र स्वप्नादिद्रष्टत्वं लिङ्गम्‌, 'पत्यादी'त्यत्र ब्राह्मणइाब्दश्चेहपादे विचार्यन्त इत्यर्थः । विचार्यपदं यथायोगं 
विपरिणामेन सर्वत्रान्वेति । अत्र लिङ्गवचनविपरिणामेन सर्वविशेषणेन साधारणइाब्देन सर्वेषामुभयत्र प्रसिद्धिः, 
द्विस्थिता इत्यनेन तु 'पू्वोत्तरपक्षहेतुमत्तोक्तेति भेद' इति चन्द्रिका । 'साधारणपदस्य विपरिणामेन सर्वत्रान्वयद्योतनाय 
अन्तेऽपि द्विस्थिता इत्युक्तमिति’ न्यायविवरणटीका । बाहुल्यं लिङ्गहाब्दानामिति रुद्रादिप्रापकश्रुतिलिङ्गबाहुल्यम्‌ । 
'भूमे' त्यत्र प्राणाद्भूयसोऽनुक्तिः, चराब्देनोत्क्रमणलिङ्गं समुच्चीयते, 'अक्षर'नये अत्तेत्युत्तवा 'न तदश्नाति किञ्चनेति 
विरुद्धता, 'ईक्षति'नये अन्यस्यान्यथाभावादृष्टिः, 'दहर'नये वाक्यान्वयाभावः 'अनुकृति'नये 'कथं नु तदि'ति 

तच्छब्दभुतिज्ञानिसुखपरामर्ह इति श्रमः, ` शब्दादेव त्यत्र प्राणापाननेतृत्वादिलिङ्गस्यान्यत्र विष्णोरनवकाशश्रमः 
“कम्पनादि'त्यत्र जरुतयद्यतत्वरूपनिरवकाइाश्रुतलिङ्गख्य्वयं, ज्योतिनये बहूनां जीवप्रापकाणां तादृत्तवं निरव- 
काझत्वं, 'आकाश'नये उक्तस्य यौगिकार्थस्य बिष्णोः स्वीकारे वैनामेति निपातविरोधः, 'सुधुप्ति नये जीवेशाभेदेन 
ईशवरोक्तावप्यर्थाजीव एवोच्यत इत्यर्थात्‌ तथागतिः, 'पत्यादि'नये निरवकाइाश्रुतिद्वयेन विरिश्च्रह्मणोरैक्यमिति 
समस्तमेतदिति, क्रमादुक्तद्वादशनयाना अत्र पादे पूर्वपक्षयुक्तय इत्यर्थः । एतेन 'मुक्तोपसृप्यते'त्याद्यपि स्पष्टम्‌ । 


सु०--- सूत्रसूचितान्‌ सिद्धान्तन्यायानमिधाय साक्षादुक्तानप्याह मुक्तेति । 
अनु० --  मुक्तोपसृप्यता प्राणादाधिक्यं सर्वतस्तथा ॥ 


बैलक्षण्यं स्वभावस्य प्रेक्षापूर्वक्रिया तथा । 
अरस्य ण्यस्य चेशत्वं सूर्यायनुकृतिस्तथा ॥ 


वामनाख्या सर्वकम्पस्तच्छब्दानन्यसिद्धता । 
अनामरूपता भेदस्योपजीव्यप्रमाणता ॥ 


स्वैश्वर्यादिकायास्ता बेदेरेन प्रदर्शिताः । 
अत एव पूर्व हश्यन्त इत्युक्त्वाऽत्र प्रदर्शिता इत्युक्तम्‌ । 


“सर्वतस्तथा” इत्येतत्पूर्वेणोत्तरेण च सम्बध्यते; प्राणादाधिक्यं तथा सर्वत आधिक्य- 
मिति, स्वभावस्य सर्वतो वैलक्षण्यं तथाऽम्बरान्तधृत्यादीति। प्रेक्षापूर्वक्रिया तथेति तथाशब्द 
उत्तरत्र सम्बध्यते, तेनापहतपाप्मत्वादीनां ग्रहणम्‌ । सूर्याचनुकृतिस्तथा सर्वप्रकाहाकत्वम्‌ । 
तच्छब्दानन्यसिद्धतेति ज्योतिःइाब्दस्यान्यत्रासम्भव इत्यर्थः । उपजीव्यं प्रमाणं यस्यासौ 
तथोक्तस्तस्य भाव उपजीब्यप्रमाणता । (ता) इति सिद्धान्तयुक्तयः । 


परि०-- इत्युक्तमिति । प्रदर्शिताः प्रकर्षेण दर्शिताः न तु सूचिता इत्यर्थप्रतीतेरिति भावः । भेदस्योप- 
जीव्यप्रमाणतेत्येतद्वटयति उपजीव्यं प्रमाणमिति । जीवांशे प्रत्यक्षं ईश्वरांहो च श्रुतिवाक्यमित्यर्थः । भेदवोधकं 
प्रमाणमैक्यस्योपजीव्यमिति यावत्‌ । सर्वेश्वर्यादिकाद्या इत्यनन्तरम्‌ इतिशब्दमध्याद्ृत्य ता इत्यस्यार्थमाह इति 
सिद्धान्तयुक्तय इति । 

सु०-- नन्वत्र पादे चतुर्दशाधिकरणानि भाष्यादवगम्यन्ते । विषयाः, पूर्वपक्षन्यायाः 
सिद्धान्तन्यायाश्चात्र द्वादशीवोक्ताः । न च विषयादिना विनाऽधिकरणं सम्भवति । तत्कथ- 
मेतदिति चेत्‌ । इत्थम्‌ । 'तदुपर्यपि बादरायणः सम्भवात्‌', 'शुगस्य तदनादरश्रबणात्तदा- 

द्रवणात्सूच्यते हि' इत्येतदधिकरणद्वयं न समन्वयसमर्थनार्थम्‌, किं नाम 'देवादीनां वेद- 
विद्याधिकारसमर्थनार्थमाद्यम्‌, द्वितीयं तु त्रैवर्णिकिव्यतिरिक्ताना तदभावसमर्थनार्थमित्येत- 
ज्ज्ञापयितुम्‌ एतदधिकरणद्वयविषयाद्यनुक्ति: । अन्यथा तत्रापि समन्वयसम्बन्धान्वेषणेन 
शिष्याणां वृथा प्रयास: प्रसज्येत । 


“नन्वेतद्वयमत्र न विचारणीयम्‌, असङ्गतत्वात्‌। तथाहि । सड़तिस्ताबद्दिबिधा भवति । 
अन्तर्भावलक्षणा55नन्तर्यलक्षणा च । तत्राद्या तावदनयोरधिकरणयोर्न सम्भवति, समन्वय- 
लक्षणे प्रथमाध्यायेऽनन्तर्भावस्य भवद्भिरेवोक्तत्वात्‌, अध्यायानन्तर्भूतयोश्च पादान्तर्भावा- 
सम्भवात्‌ । उत्तराऽपि षोढा भवति । प्रसङ्गोपोद्वातावसरप्रासिकारणकार्यत्वैककार्यत्वभेदात्‌ । 
तत्र न तावत्प्रथमाऽत्रास्ति, स्मारकाभावात्‌ । न द्वितीया, विनैव तेन प्रकृतसिद्धेः । न तृतीया, 
समन्वयशेषेणावरुद्धत्वात्‌ । न चतुर्थी, उत्तरं प्रबन्धं प्रति कारणत्वानुपलम्भात्‌ । न पञ्चमी, 
पूर्वप्रबन्धकार्यत्वादर्शनात्‌ । नापि षष्ठी, पूर्वेण अनेनोत्तरेण चैकस्याजननात्‌ ॥ तस्मादिदं 
नेहावकाइामर्हति'” इत्यत आह--- अधिकारश्चेति । 


अनु०— अधिकारश्च तद्धानिः प्रसङ्गादेव चिन्तितौ ।॥। 


अन्तर्भावलक्षणसङ्गत्यभावेऽपि देवादीनां वेदविद्याधिकारः तदभावश्च शाद्रादीनामत्र 
प्रसङ्गादेव चिन्तितौ । प्रसङ्गश्च मनुष्याधिकारत्वादिति पूर्वसूत्रोक्त्योपोद्वलित इति भावः। न च 
प्रसक्तानुप्रसक्तचिन्तनेऽतिप्रसङ्गः, प्रयोजनभावाभावाभ्यां व्यवस्थानात्‌ । प्रकृते च ‘विश्वेदेवा 
उपासते' इत्युक्तोपपन्नत्वादिकं प्रयोजनमस्ति। 


परि०--- प्रसङ्गेत्यादि । स्मृतस्योपेक्षानर्हत्वं प्रसङ्गः । यथा द्वितीये 'उत्क्रान्तिगत्यागतीनाम्‌' इति नये 
जीवाणुत्वे हेतूकृतोत्क्रान्तिगत्यागतीनां “स्वात्मना चोत्तरयोरि'ति सूत्रे भगवदधीनत्वचिन्तनं प्रासङ्गिकम्‌ । प्रकृत- 
्रमेयोपयुक्तचिन्तनमुपोद्धातः । यथा जिज्ञासासूत्रे जिज्ञासाकर्तव्यत्वचिन्तनं चिकीर्षितत्वेन बुद्धौ प्रकृतशास्रकर्तव्य- 
त्वोपयुक्तम्‌ । उक्तं हि चन्द्रिकायां, 'ाख्रेणास्यौपोद्धातिकी सङ्गतिरि'ति । वक्तव्यस्य सर्वस्योत्तयनन्तरं प्राप्तिवसर- 
प्राप्ति: । यथा पञ्चाधिकरणीतः पश्चादध्यायस्य आरभ्यत्वम्‌ । कारणकार्यत्वेति कारणत्वकार्यत्वेत्यर्थः । वक्ष्यमाणं प्रति 
कारणत्वमेका सङ्गतिः । यथा समन्वयसूत्रमीक्षतिनयस्य मुख्यवृत्त्या समन्वयस्योक्तावेव तत्साधनायोत्तरस्योत्थानात्‌ । 
“यथा वा आद्यद्वितीयाध्याययोः समन्वयस्योक्तावेव तत्राविरोधसाधनस्योत्थानात्‌ कार्यत्वसङ्गतिः । यथा गुहां 
प्रविष्टावित्यस्य अत्तेतिनयकार्यत्वम्‌ । सामान्यचिन्तनस्य विरोषचिन्तां प्रति कारणत्वेन तस्य तत्कार्यत्वात्‌ । 
पूर्वेणोत्तरेण चैककार्यकरत्वम्‌ । यथा समन्वयसूत्रं शासयोनिसूत्रेण पूर्वेण सह जगत्कारणत्वं विष्ण्वेकनिष्ठमिति निर्णयं 
करोति । जिज्ञासासूत्रं चोत्तरेण जन्मादिसूत्रेण सह जिज्ञासाकर्तव्यत्वनिर्णयरूपमेकं कार्य करोतीत्यादि ध्येयम्‌ । 

अवरुद्धत्वात्‌ । प्रतिरुद्धत्वादित्यर्थः । प्रसङ्ग इति । स्मृतत्वरूप: । उपोद्वलितः प्रबलित इत्यर्थः । इत्युक्तोप- 
पन्नत्बादिकमिति । देवानामनधिकारे देवा उपासत इत्यस्य अप्रामाण्यापातेन तदुपास्यत्व ब्रह्मणः अनुपपन्नं अधिकारे 
सत्युपपद्यत इति भावः । आदिपदेन मनुष्याधिकारत्वादित्यस्य सामान्यपरस्य पर्युदस्तेतरपरतया प्रमाणाविरुद्धत्य 
ग्राह्मम्‌ । एतेन देवोपास्यत्वलिङ्गस्य फलतः समन्वयसिद्धेः फतोऽन्तर्भावसङ्गतिरपि सूचिता । 


सु०-- ननु चिन्तिताविति कथम्‌, ‘विप्रतिषेधे परं कार्यमिति स्त्रीलिङ्गेन भाव्यम्‌ । 
मैवम्‌। 'इतीमौ विषयावि 'त्यध्याहारात्‌॥ 
परि०--- का कथन्तेत्यत आह विप्रतिषेध इति । विप्रतिषेधे विरोधे सति परं पश्चात्तनसूत्रोक्तमेव कार्य 


कर्तव्यमिति परप्राबल्यन्यायेनेह पूर्वनिर्दिष्टपुलिङ्गापेक्षया परनिर्दिष्टखीलिड्ठेन भाव्यमित्यर्थः । पुमांख्चियेत्येतन्रपुस्त्व- 
ीत्वजात्याक्रान्तविषयम्‌ । विशेष्यबिभक्तिकस्वतन्त्रखीपुंसपरञ्चेति भावः । 


॥ इति वामनाधिकरणम्‌ ॥ १-३-७॥ 
XXX 


॥ अथ देवताधिकरणम्‌ ॥ १-३-८॥। 


सु०-- अत्र देवानां वेदविद्याधिकाराक्षेपर्थ सूत्रद्वयम्‌, 'मध्वादिष्वसम्भवादनधिकारं 


जैमिनिः', 'ज्योतिषि भावाञ्चे'ति । तस्यार्थः । न देवा बैदिकोपासनादावधिक्रियन्ते, तान्प्रति 
वैदिकबिधेरभावात्‌। 


'आत्मानमुपासीत' इत्यादिविधिरेब तान्‌ विषयीकरोतीति चेन्न, विकल्पानुपपत्तेः । 
तथाहि । किं तेषां सर्ववेदोक्तोपासनादावधिकारः, किंवा क्कचित्‌ । नाद्यः, सर्वत्र तेषां नियोज्य- 
त्वाभावात्‌ । तत्साध्यफलकामो हि तत्र नियुज्यते। फलं च तदुच्यते यदप्राप्तमननुष्ठितसाधनं 
च । न च सर्वोपासनादिफले देवानां कामः सम्भवति, मध्वाद्युपासनानां देवतापदप्रासि- 


फलत्वात्‌, तस्य च तैः प्राप्त्वात्‌, सर्वज्ञत्बेनोपासनासाध्यज्ञानस्यापि नित्यसिद्धत्वात्‌ । अत 
एव न द्वितीयः । किंच जैमिनिरप्येवं मन्यत इति। 


एवमवान्तरफलस्य परमप्रयोजनस्य च पदादेः प्राप्तत्वेन विधेरसम्भवाज्जैमिनिवच- 


स इति) इति प्राप्ते तत्प्रतिविधानार्थ सूत्रम्‌ उं» भाबं तु बादरायणोऽस्ति 

ब्र०्सू०- ॥ ॐ भावं तु बादरायणोऽस्ति हि ॐ ॥ 

परि०-- अननुष्टितसाधनं चेति बहुत्रीहिः । अनुष्ठितस्यासिसाधयिषितत्वात्‌ । सिसाधयिषितस्यैव च 
फळत्वादिति भावः । एतच्च मोक्षस्याफरत्वायोक्तम्‌ । तत्साधनज्ञानस्य देवैः सम्पादितत्वादिति भाव: । अत एवेति । 
स्वयोग्यफलस्य वसुत्वादेन्ञनस्य च प्राप्तत्वेन तत्सकलविदाविरोषेऽप्यधिकारासम्भवादेव कचिद्विद्यायामधिकार इति 
कल्पोऽपि नेत्यर्थः । एवमिति । अधिकारो नेति मन्यत इत्यर्थः ॥ छ ॥ पदादेरिति । वसुत्वादिपदमवान्तरफलम्‌ 
आदिपदोपात्तज्ञानं परमफलमिति ज्ञेयम्‌ । तत्प्रतिविधानार्थं = तन्निषेधार्थम्‌ । 


सु०--- तत्र यत्पूर्वपक्षिणोदाहृतं जैमिनिवचनं, तस्य परिहारो नास्ति । तत्किं भगव- 
न्मतविरुद्धत्वेनाप्रमाणमेव प्रतिपत्तव्यमिति । मैवम्‌ । भिन्नविषयत्वेन विरोधाभावादित्याह 
तत्फलायेति । 


अनु०— तत्फलाय बिधिः सिद्धे चोपासाया निराकृतः । 
यतो जैमिनिनाऽन्यार्थमसिद्धेऽर्थे बिधिस्तथा ।। 
विद्याधिराजस्य मतमविरोधस्तयोस्ततः । 


तत्‌ इति 'वसूनामेवैको भूत्वा' इत्यादिश्रुतिप्रसिद्धं परामृशति । सिद्धे ज्ञाते ब्रह्मस्वरूपे, 
विषयसप्तमीयम्‌ । उपासाया विधिरिति सम्बन्धः । अन्यार्थ फलान्तरार्थम्‌ । तथा असिद्धेऽर्थ 
बिधिः उपासाया इत्यत्राप्यनुवर्तते। अत्रेतिशाब्दाध्याहारेण मतम्‌ इति योज्यम्‌। तयोः मतयो: । 


परि०-- इत्यादिश्रुतीति । 'स एतदेवामृतं वेद वसूनामेवैको भूत्वाग्निनैव मुखेनैतदेवामृतं दृष्टवा 
तृप्यती'त्यादिश्रुतिसिद्धमित्यर्थः । इति योज्यमिति । विद्याधिराजस्य फलान्तरार्थमसिद्धेऽ्थे विधिरिति मतमिति 
योज्यमित्यर्थः । 


सु०-- ननु किं तदन्यत्फलं कथं च सर्वज्ञानामसिद्धोऽर्थः, येन देवानामप्युपासना- 
विधानोपपत्तिरित्यत आह--- मोक्ष इति। 
अनु०--- मोक्षे फलबिशेषो5स्ति न च सर्व प्रकाशते ॥ 
सर्वदा तेन देवानामपि युक्ता ह्युपासना । 
यच्च प्रकाशते, न तत्‌ सर्वदा । तेन तदुभयार्थम्‌। हिशब्दो यस्मादित्यर्थे । 


ननु सर्वज्ञानां सर्व न प्रकारात इति विप्रतिषिद्धम्‌, मैवम्‌, परमेश्वरव्यतिरिक्तानां सर्वज्ञ- 
त्वासिद्धेरित्याह नित्यमिति । 

नित्यं वृद्धिक्षयापेतं विष्णोः पूर्ण तु बेदनम्‌॥ 
स्पष्टातिस्पष्टबिशदं ब्रह्मणो5शेषवस्तुगम्‌ । 
अन्येषां क्रमशो ज्ञानं मितवस्तुगतं सदा ॥ 


पूर्णम्‌ अशेषार्थविषयम्‌ । तुझाब्दो$बधारणे, बिष्णोरेवेति सम्बध्यते ॥ स्पष्टाति- 
स्पष्टविषयमिति, निरतिइायस्पष्टमित्यर्थः । 


ननु स्पष्टता नाम ज्ञानस्य विशेषविषयता । सा च पूर्णमित्यनेनैव गता । मैवम्‌ । अप- 
रोक्षत्वादिवत्स्पष्टताया विषयानपेक्षज्ञानधर्मत्वाङ्गीकारात्‌। तस्य चानुभवसिद्धत्वात्‌। 


ब्रह्मणः हिरण्यगर्भस्य । अशेषवस्तुगं पर्रह्मतिरिक्तारोषवस्तुविषयम्‌; अत्राप्येवेति 
:\ 


सम्बध्यते, न तु 


अत्र ब्रह्मसंवेदनस्य पृथगुक्तः कैमुत्यार्थम्‌ । विष्णुसंबेदनोक्तिस्तु सर्वविषयत्वस्य 
विष्णुज्ञानलक्षणत्वेनेतरेषां तदसम्भावितमिति सूचयितुम्‌। 


मितवस्तुगतं परमेश्वरातिरिक्तकतिपयार्थविषयम्‌ । 
एतेन 'भावमि'ति सूत्रं व्याख्यातं भवति। 
अत्र च 'यावत्सेवा' इत्यादिभाष्योदाहृतं वचन प्रमाणमिति । 


परि०-- सर्वदेत्येतद्वाक्यभेदेन योजयति यच्चेति । तेन इत्यनुवादः । तदुभयार्थम्‌ इति व्याख्या । 
अप्रकाशितगुणविदोषप्रकाशार्थ कदाचित्प्रकाशस्य तिरोहितस्य पुनःप्रकादार्थमिति वा । मोक्षे सुखविशेषार्थमप्रका- 
शितप्रकाशार्थमिति वार्थः । यस्मादित्यर्थ इति । तेन इत्यतः पूर्ववाक्येन तस्यान्वय इति भावः । परब्रह्माति- 
रिक्ताशेषेति । आलोचने सतीति योज्यम्‌ । सर्वविषयत्वयोग्यताभिप्रायं वा । न चेद मुक्तब्रह्मपरम्‌ । साधकप्रस्तावात्‌ । 
अत्राप्येवेतीति । अवधारणार्थः तुशब्दो त्रह्मान्याहेषविषयमेवेति सम्बध्यत इत्यर्थः । 


सु०-- 'ननु जैमिनिभगवन्मतयोरविरोध इति न युक्तम्‌ । जैमिनिर्हि श्रुतफलाद्यतिरिक्तं 
फलादिकं विद्यानामस्तीति वा मन्यते नास्तीति वा । आद्ये कथमनधिकारं ब्रूयात्‌ । द्वितीये तु 
कथं न बिरोध' इति चेन्न; भगवतः सूत्रकारस्याोषविरोषज्ञत्वेन विशद बचनम्‌, जैमिनिस्तु 


सामान्यवेदी फलान्तरादिकमजानन्ननिराकुर्वन्यथाश्रुतमङ्गीकृत्यानधिकारमुक्तवानित्यविरोधो - 
पपत्तेरित्याह- इत्यादय इति । 

अनु०- इत्यादयो विशेषास्तु सदा बिद्यापतेहदि । 
जैमिन्याद्यास्तु सामान्यवेततृत्वात्तत्तथा बदन्‌ ॥ 


विद्येशमतमेतस्मान्नैव सद्धिर्विरुद्धयते ॥ 


॥ इति श्रीमदानन्दतीर्थभगवत्पादाचार्यबिरचिते 
श्रीमद्धहासूत्रानुन्याख्याने 
प्रथमाध्यायस्य तृतीयः पाद: ॥ 


मोक्ष इत्युक्तपरामर्शार्थ इतिशब्द: । तुठाब्दो बिद्यापतेस्तु इति योज्यः । हृदि वर्तन्ते । 
तस्मादसौ बिशदमवादीदिति रोषः । तत्‌ देवतानधिकारादिकम्‌ । तथेति सम्मुग्धमित्यर्थः । 
अस्याप्युपपादनाय नित्यमित्यादिपूर्ववाक्यमनुसन्धेयम्‌ । बिद्येशेति उपसंहार: । अयं न्यायो- 
ऽन्यत्राप्यनुसन्धेय इति ज्ञापयितुम्‌ इत्यादय इति जैमिन्याद्या इति सद्धिरिति चोक्तमिति॥ 


परि०-- तद्गयवच्छेथमाह नन्वित्यादि । पूर्णपदोक्तासङ्कितसर्वार्थविषयकत्व-निरुतिरय -स्पष्टत्व- 
वृद्धिक्षयापेतत्व-विशेषणयुक्तमित्यर्थ: । एतेनेति । मोक्ष इत्यादिना अन्यार्थमित्यादित्रन्थेनेति वार्थः । अत्र चेति । 
सुखविशेषादिसत्त्वे चेत्यर्थः । मोक्ष इत्युक्तेति । मोक्ष इत्याबुक्तेरित्यर्थः । हृदीत्यनुवादः । वर्तन्त इति शेषोक्ति: । 
अस्यापीति । इत्यादयो विशेषा: हृदि वर्तन्त इत्येतदुपपादनाय न केवलमितरेषां तादृशज्ञानमसम्भावितमिति 
प्रदर्शनार्थमित्यपेरर्थः । न च विष्णुज्ञानस्य तादृशत्वे विद्यापतेः सूत्रकारस्य किंमागतमिति शङ्खयम्‌ । अस्य विष्ण्वव- 
तारत्वस्य तमेव शास्रप्रभवमिति ग्रन्थादावेवोक्तत्वादिति भाव: । 'अविरोधस्तयोस्तत' इत्युक्तत्वात्पुनरुक्तिरित्यत आह 
विद्येशेत्युपसंहार इति । अयं न्याय इति । अत्रेव तत्र तत्र प्रस्तुतभिन्नविषयत्वाद्यविरोधव्युत्पादनन्यायः । 
अन्यत्र । 'चरणादिति चेन्न तदुपलक्षणार्थेति कार्ष्णाजिनिः, “सुकृतदुष्कृते एवेति तु बादरि 'त्यत्र । तथा 'शेषत्वा- 
त्पुरुषार्थवादो यथान्येष्वि'ति जैमिनिः, “अधिकोपदेशात्तु बादरायणस्यैवं तदर्नादि त्यत्र । तथा 'परामर्श जैमिनि- 
रचोदना चापवदति हि अनुष्ठेयं बादरायणस्साम्यश्चुतेः' इत्यत्र । तथा 'स्वामिनः फलश्रुतेरित्यात्रेयः', 'आर्त्विज्यमि- 
त्यौडुलोमिः', 'पक्षेण तृतीयमि'त्यत्र तथा 'कार्यं बादरिरस्य गत्युपपत्तेः', 'परं जैमिनिर्मुख्यत्वात्‌' ` अप्रतीकालम्वना - 
न्नयतीति बाद्रायण' इत्यापाततो विरोधस्थलेऽनुसन्धेय इति ज्ञापयितुमित्यर्थः । तथा व्यक्तमेतद्भाष्य एव तत्र तत्रेति 
भावः। इति चोक्तमिति । आदिपदयुक्ततया, बहुवचनान्ततयोक्तम्‌ । अन्यथा जैमिनेरेवात्र प्रस्तुतत्वादेकवचनान्ततया 
स एवोच्येतेति भावः। 


॥ इति देवताधिकेरणम्‌ ॥ 
॥ १-३-८॥ 

= 
इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
तृतीय: पादोऽयं प्रथमविषये पर्यबसित: ।। 


॥ इति श्रीमन्र्यायसुधायां प्रथमाध्यायस्य तृतीय: पाद: ॥ 
XXX 


श्रीमज्ञयतीर्थयतिकृता 
श्रीमच्यायसुधा 
श्रीमद्राघवेन्द्रतीर्थकृत परिमळ? टिप्पणीसमेता 


॥ श्रीमद्धनुमद्भीममध्वान्तर्गतरामकृष्णवेदव्यासात्मकलक्ष्मीहयग्रीवाय नमः ॥ 


॥ श्रीगुरुभ्यो नम: ॥ हरिः ३० ॥ 
अथ प्रथमाध्यायस्य चतुर्थः पादः 
॥ अथ आनुमानिकाधिकरणम्‌ ॥ १-४-१॥ 


सु ० अन्त्रैवप्रसिद्धशाब्दसमन्वयप्रतिपादनं पादार्थ इति भाष्यात्‌ परिरीषाद्वा 
सिद्धम्‌। अन्यत्रप्रसिद्धेभ्योऽन्यत्रैवप्रसिद्धानां विवेकश्च भाष्य एवोपपादित इति नेहोच्यते ॥ 

परि०--- भाष्यादिति । 'श्रुतिलिङ्गादिभिरन्यत्ैवप्रसिद्धानामि'त्यादिभाष्यादित्यर्थः । उपपादित इति । 
श्रुतिलिङ्कादिभिरित्युत्तया उपपादित इत्यर्थः । तथा च तट्टीकायां बलवदिति बिशेषणदानेन विवृतोऽयं विवेक इति 
न न्यूनताऽऽशाङ्केति भावः । 


सु०-- 
ब्र०सू०-२ ॐ आनुमानिकमप्येकेषामिति चेन्न 
शरीररूपकबिन्यस्तगृहीतेर्द्शयति च ३० ॥ 

अत्र 'महतः परमव्यक्तमव्यक्तात्पुरुषः परः' इति वाक्यमुदाहृत्य, अव्यक्तशब्दं परं ब्रह्मैव 
इत्युपपादितम्‌ । तत्र यदुक्तं पूर्वपक्षिणा 'अव्यक्तं चेत्परं ब्रह्म तदा तस्य पुरुषा(द)वरत्व 
प्राप्रोति । न च तद्युक्तम्‌, सकलश्चुत्यादिविरोधात्‌' इति, तत्परिहारार्थं सूत्रम्‌ तदधीनत्वा- 
दर्थबदिति॥ 

ब्र०सू०-- ॥ ॐ तदधीनत्वादर्थवत्‌ ३० ॥ 

तस्यार्थं विवृणोति दुःखीति । 

अनु०- दुःखिबद्धावरादास्तु तदधीनत्बहेतुतः ।। 
झब्दा ब्रह्मणि बर्तन्ते 


अव्यक्तग्रहणमुपलक्षणम्‌ । यत्र वाक्ये सर्वेश्बरत्वविरोधि दुःखित्वादिक प्रतीयते 'जीवा 
एव तु दुःखिनः ', ‘योनिमन्ये प्रपद्यन्ते’ इत्यादौ, तस्य सर्वस्यापि समन्वयोऽत्र प्रतिपाद्यत इत्यतो 
दुःख्यादिग्रहणम्‌ ॥ नाव्यक्तादिइब्दानां ब्रह्मरर्वेऽप्यवरत्वादिप्रास्या सर्वमानबिरोधोऽस्ति; 
यतः स्वस्मिन्नबरत्वाद्यभावेऽपि तद्वतां प्रधानादीनां ब्रह्माधीनत्वेन हेतुना दुःखी, बद्धः, अवरः, 
इत्याद्या अपि शब्दा ब्रह्मणि वर्तन्त इत्यङ्गीकृतम्‌। 


एतदुक्तं भवति । दुःख्यादिशब्दबलादेव हि दुःखित्वादिप्रा्िः, ततश्च प्रमाणविरोधो 
वाच्यः । न च दुःख्यादिशब्दो नियमेन दुःखादिसमवायस्य वाचकः, किन्तु तदस्यास्तीति 
तत्सम्बन्धमात्रस्य । सम्बन्धश्च समवाय इव स्वाम्यमपि भवति । 'तत्र निरनिष्टो निरवद्यः', 
'नामानि सर्वाणि यमाविइान्ती'ति निरवकाइाश्ुतिद्वयान्यथाऽनुपपत्त्या दु:खादिनियन्तृत्वेन 
दुःख्यादिशब्दप्रदृत्तिरित्यङ्गीकारे काऽनुपपत्तिरिति। 


परि०-- अव्यक्तशब्दमिति । अव्यक्तमितिशब्दो यस्य तदिति बहुब्रीहिः । सकलश्रुत्यादीति । 
सर्वश्रुतिश्रौतस्मृतियुक्तीनामितरासाधारणनिरतिशायसद्धर्मपुरस्कारेणेव ईश्वरपरत्वस्य, 'सर्वे वेदा युक्तयः सुप्रमाणा' 
इत्यादिप्रमाणसिद्धत्वादिति भावः । तत्परिहारार्थम्‌ = अवरत्वपरिहारेण तादृशशब्दार्थत्व हर्व्युत्पादयितुमित्यर्थः । 
साध्यमध्याहृत्य तत्र हेतुत्वेन मूलं योजयति नाव्यक्तादीत्यादिना । तुशब्दो अप्यर्थ इति मत्वा तस्य स्वस्मि- 


्वरत्वादभावेऽपीत्येकमर्थमुत्तव अन्यमर्थमाह इत्याद्या अपीति । न केवलं गुणवाचकाऽनन्दमयादिशब्दा इत्यर्थः । 
एवंकल्पनं निर्बीजमित्यत आह एतदुक्तमिति। 


सु ० भवत्वेवं तद्धितान्तेषु गतिः, कृदन्तेषु बद्धादिराब्देषु रूढेषु चावरादिराब्देषु 
कथम्‌ । इत्थम्‌। 


बद्धशब्दस्य बन्धं प्रति कर्मत्वं प्रृत्तिनिमित्तम्‌ । तद्यस्यास्ति तत्र स दाब्दो वर्तते । 
यस्यास्तीति च सम्बन्धमात्रमुच्यते। सम्बन्धविशेषे प्रमाणाभावात 


एवं कारकान्तरबाचिष्वपि द्रव्यम्‌ । अवरादिराब्दा अपि अबरत्वादिनिमित्ताधीन- 
प्रबृत्य एवमेव योज्याः । किञ्च 'प्रातिपदिकाद्धात्वर्थ' इति ण्यन्तेभ्यः पचाद्यचि विहिते 
सुळभैवावरादिरब्दप्रवृत्तिः। 

स्यादेषा व्याख्या, यत्र शाब्दतोऽवरत्वादिप्रतीतिः, यत्र पुनः 'अव्यक्तात्पुरुषः पर 
इत्यादावर्थादवरत्वादिप्राप्तिस्तत्र कथम्‌, न हि शब्दवदुपपत्तिर्व्याख्यानमर्हति । उच्यते । 
अव्यक्तादिति पश्चम्या हि पुरुषगतं परत्वं प्रति अव्यक्तस्यावधित्वमस्तीत्येताबदेव लभ्यते । 
न च 'तदस्यास्ती'त्यनेन समवाय एव प्राप्नोतीति नियमोऽस्ति, तत्स्वामित्वेनाप्युपपत्तेः । 
ततश्च यद्गतं परत्वं प्रति अवधित्वं तस्यावरत्वमर्थादापद्यताम्‌ । परगतं तु यत्स्वामिकं तस्य 
अवरत्वादिकं प्रति स्वाम्यमेवार्थादापद्यत इति न कश्चिद्विरोधः । 


परि०--- तद्धितान्तेष्विति । मत्वर्थकतद्वितसंज्ञकप्रत्ययान्तेष्वि्यर्थः । कर्मत्वमिति । ' तयोरेव कृत्यक्त- 
खलर्था' इति भावकर्मणोः क्तप्रत्ययविधानात्‌ बधधातोश्च सकर्मकत्वादिति भावः । प्रमाणाभावादिति । सूत्रे 
'तयोरेवे'त्यस्य भावत्वकर्मत्ववतोरित्यर्थः । तत्र च सम्बन्धसामान्येनैव कर्मत्ववत्त्वं प्रतीयते । स्वाम्यसम्बन्धेन 
कर्मत्ववत्त्वं च हरेरपीति तत्र बद्धशब्दवृत्तौ नानुपपत्तिरिति सम्बन्धमात्रपक्षे अतिप्रसङ्गभङ्गस्तु चन्द्रिकायां व्यक्तः । 
ननु भवत्वेवं कृदन्तेषु । “योनिमन्ये प्रपद्यन्त इति तिङन्तेषु कथमित्यत आह एबं कारकान्तरेति । बन्धं प्रतीत्यनु- 
षङ्गः । योनिप्रतिपत्तिरूपबन्धं प्रति कर्तृत्वं हि प्रपद्यन्त इति तिड्प्रत्ययप्रवृ्तिनिमित्तम्‌ । 'लः कर्मणि च भावे 
चाकर्मकेभ्य" इति सूत्रे चकारात्कर्तरि लकारा भवन्तीत्युक्तत्वात्‌ । कर्तृत्वं च यस्यास्ति तत्र हि प्रत्यया भवन्ति । 
यस्यास्तीति च सम्बन्धमात्रम्‌ । समवायरूपविशेषे मानाभावात्‌ । स्वाम्यसम्बन्धेन च कर्तृत्वं हरेरप्यस्तीति योनि- 
्रतिपत्तिरूपबन्धकर्तृत्वनियन्तृत्वेन हरौ', 'योनिमन्ये प्रपचन्ते', “रमणीयां योनिमापद्यन्त' इत्यादितिडन्तडाब्दवृत्ती 
काऽनुपपत्तिरिति । तथा `त्वं बन्धदो मुक्तिदोऽतो मतो नः इत्यादौ यत्र बन्धं प्रति सम्प्रदानकारकवाचिचतुर्थ्यन्तं 
पदमधिकरणादिकारकवाचिसमम्यन्तादिकं वा तत्र सर्वत्रापि तादृशापदवाच्यत्वमेवं द्रष्टव्यमित्यर्थ: । एवमेवेति । 
अवरत्वं यस्यास्ति तत्र शाब्दो वर्तते । स्वाम्यसम्बन्धेन तद्धररप्यस्तीति तत्र शब्द इत्येवं योज्यमित्यर्थः । प्राति- 
पदिकाद्धात्वर्थ इतीति । तृतीया्यपादे 'सत्याप-पाश-रूप-वीणा-तूल-लोक-सेना-लोम-त्वच-वर्म-वर्ण-चूर्ण- 
चुरादिभ्यो णिजि'त्यत्र उक्तचुरादिगणमध्ये 'प्रातिपदिकाद्वात्वर्थ बहुलमिष्टवच्चे'ति पठितस्य गणसूत्रस्यायमर्थः । 
्रातिपदिकात्करोतीत्यादिधात्वर्थे विवक्षिते बहुलं णिज्‌ भवति । णिचि परे इछन्प्रत्यये पततो यत्कार्यं तत्कार्य 
भवतीति । तथा च 'अवरं करोति’ 'बन्धं करोतीत्यर्थे णिचिकृते णिचि इष्टवदित्युत्तया टेरिति सूत्रेण इ्ठेमेयस्यु परतः 
टेर्लोपो भवतीत्युक्तटिलोपे च ण्यन्तादवरादिशब्दात्‌ । 'सनाचन्ता धातव' इति धातु-संज्ञायां 'नन्दिग्रहिपचादिभ्यो 
ल्युणिन्यच' इत्यत्र पचादेराकृतिगणत्वस्य 'यडोऽचि चे'त्यत्राज्ग्रहणेन ज्ञापितत्वात्पचाद्यचि कृते 'णेरनिटी'ति 
णिलोपे सवदयतपत्तौ अवरो बद्ध इत्यादिदाब्दप्रवृत्ति्ह सुलमैमेत्यर्थः । 'स बद्धः स दुःखी स बन्धयति स दुःख- 
यती'त्यादिकौषारवश्रुतेरिति भावः । अर्थादिति । अन्यथानुपपत्तितः । अविनाभावबलादिति यावत्‌ । अव्यक्तादिति 
पन्चम्युक्त यद(परा)वधित्वमवरत्वेन विनानुपपन्न सत्स्वव्यापकमवरत्यं स्वाधिकरणे आक्षिपतीत्यर्थादवरत्वादिप्रासि- 
त्युक्तम्‌ उपपत्तिरिति । व्याप्यव्यापकरूपोऽर्थ इत्यर्थः । अनुपपत्तिरूपेति वार्थः । परगतं त्विति । अन्यगतं तु 
परत्वावधित्वं यत्स्वामिकं येन स्वामिना नियमितं तस्य स्वामिनः परत्वावधित्वसमानाधिकरणावरत्वादिक्‌ं प्रतीत्यर्थः । 

सु०-- स्यादेतत्‌ । यद्यपि तदस्यास्तीति सम्बन्धसामान्यं दुःख्यादिशब्दप्रवृत्ति- 
निमित्तमुच्यते, तथा5पि 'समवायादिरेव न स्वामित्वम्‌, प्रयोगानुसारित्वात्कृत्तद्वधितसमासा- 
नाम । प्रयोगश्च समवायादिनिमित्त एव इश्यते, न स्वामित्वनिमित्तः । अत एब 'तदस्या- 
स्त्यस्मिन्निति मतु(नु?)बि'तीतिकरणो विवक्षितार्थो निबद्धः । तस्मान्न तदधीनत्वहेतुतो 
दुःख्यादिशब्दाना ब्रह्मणि प्रवृत्तिः इत्यतोऽस्ति तदधीनत्वनिमित्तोऽपि प्रयोग इत्याह राज्ञीति। 


अनु०-- राज्ञि यद्वत्पराजयः ॥ 


भृत्यसमवेतस्य पराजयस्य राजाऽधीनत्वेन, यथा, राज्ञि, पराजयः पराजयनिमित्तकः 
पराजयीतिइाब्दो, बर्तते, पराजयी भद्रसेन इति, तथेत्यर्थः । 

किञ्ज स्वाम्यसम्बन्धेन मतु(नु?)बर्थाप्रवृत्तौ गोमान्देवदत्त इत्यादिकमपि न स्यात्‌। 

परि०_- प्रयोगानुसारित्वात्कृत्तद्वधितसमासानामिति। अकर्तरि च कारक' इति सूत्रे अभिधानलक्षणा 
हि कृत्तद्वितसमासा' इति भाध्योक्तेरिति भावः । अत एवेति। प्रवृत्तिनिमित्ताश्रय एव प्रयोगदर्हानादेवेत्यर्थः । इतिकरण 
इति। क्रियत इति करण: । ' कृत्यल्युटो बहुलमिति बहुलग्रहणात्कर्मणि ल्युट्‌ । 'इतिश्चासौ करणश्च इतिकरणः इतिशब्द 
इत्वर्थः । 'नवेतिविभाषे"ति सूत्रे 'अयमितिकरण' इति भाष्योक्तस्यैवमेव कैयटे व्याख्यानात्‌ । विवक्षितार्थं इति । 
'तदस्मिन्नस्ती' त्येवंल्पविवक्षितार्थ इत्यर्थः । 

सु ० एतदेव विवृणोति-- स्वातन्त्र्यमिति । 

अनु०- स्वातन्त्र्यं तद्गतत्बं च झब्दवृत्तेहि कारणम्‌ ॥ 


यस्मात्‌ प्रवृत्तिनिमित्तानां दुःखादीनां तद्गतत्बम्‌ इव परगतेषु स्बातन्त्र्यम्‌ अपि 
दुःख्यादिशाब्दप्रवृत्तेः कारणम्‌, अनुशासनप्रयोगयोरुभयत्र साम्यात्‌; तस्माद्‌ दुःख्यादिहाब्दा 
अपि उक्तार्थापत्तिबलात्तदधीनत्बहेतुतो ब्रह्मणि वर्तन्ते इति सम्बन्धः । 

परि०-- परगतेष्वरिति । विषयसप्तमीयम्‌ । अनुशासनेति । 'तदस्यास्त्यस्मिन्निति मतुप्‌ । 'अत 
इनिठनावि त्यत्रास्मिन्नितिवदस्यापीत्यनुशासनस्य राजा पराजयीति प्रयोगस्य च सत्त्वात्‌ उभयत्र तदाश्रये तत्स्वामिनि 
च साम्यादित्यर्थः । उक्तार्थापत्तीति । 'निरनिष्टो निरव्ः, 'नामानि सर्वाणि’ इति श्रुतिद्वयान्यथानुपपत्तिरूप- 
्रगुक्तार्थापत्तिवलादित्वर्थः । 

सु०-- अस्तु स्वातन्त्र्यमपि शब्दप्रवृत्तिनिमित्तम्‌, किं त्वमुख्यमेव, तत्र प्रयोगस्या- 
प्रचुरत्वात्‌ । प्रयोगप्राचुर्यात्तद्वतत्वमेव मुख्यम्‌ । तथा च दु:ख्यादिदाब्दानां जीवादिष्वेब मुख्य- 
त्वाद्वह्मण्यमुख्यत्वात्‌ 'तत्तु समन्वयादि'त्यनुपपन्नमित्यत आह स्वातन्त्र्यमिति ॥ 

अनु०-- स्वातन्त्र्य तत्र मुख्यं स्यात्‌ 
तत्र स्वातन्त्र्यतद्वतत्वयोर्मध्ये स्वातन्त्र्यम्‌ एव मुख्यं(ख्य)= शाब्दप्रवृत्तिनिमित्त 
स्यात्‌ । न तु तद्गतत्वमित्यर्थः । 


स्वातन्त्र्यमपि शब्दप्रवृत्तिकारणमिति मुख्यमिति च क्रमेण प्रतिज्ञातम्‌ । तत्क्रमेणेबोप- 
पिपादयिषुः स्वातन्त्र्यस्य कारणत्वानभ्युपगमे बाधकमाह कुत इति । 


कुतो राज्ञि जयोऽन्यथा ॥। 


अन्यथा स्वातन्त्र्यस्य झाब्दप्रवृत्तिकारणत्वाभावे, राज्ञि जयो जयनिमित्तको जयि- 
शब्द: कुतः कथम्‌ । स्वधामोपविष्टे राज्ञि जयः कुतः, न कुतोऽपि यतः, इत्यर्थः । जयस्य 
राजगतत्वाभावात्स्वातन्त्र्यमपि यदि इाब्दप्रवृत्तिनिमित्तं न स्यात्‌ तदा निमित्ताभावाद्राज्ञि 
जयिइाब्दप्रवृततिर्न स्यात्‌, न चैवम्‌, तस्मात्स्वातन्त्र्यमपि कारणमङ्गीकरणीयमिति। 


लक्षणया प्रयोगोऽस्त्विति चेन्न, तदस्यास्तीति निमित्तसाम्यात्‌, अन्यथा वेपरीत्यस्या- 
प्यापातात्‌ । पराजयस्य प्रकृतत्वेऽपि जयग्रहणं व्यास्यर्थम्‌॥ 

परि०-- निमित्तसाम्यादिति । तदाश्रय इव तत्स्वामिन्यपि तदस्यास्तीति सूत्रेऽस्मिन्नित्यस्येवास्या- 
पीत्युक्तस्वामित्वरूपनिमित्तस्य सत्त्वादिति भावः । वैपरीत्यस्येति । स्वामिन्येव मुख्यप्रयोगः । आश्रये लाक्षणिक 


इत्यस्येत्यर्थः । व्यास्यर्थमिति । स्वातन्त्र्येण निमित्तेन शब्दप्रयोगस्योदाहरणान्तरप्रदर्शनार्थ स्वातन्त्र्यनिमित्तत्वा- 
व्यभिचारार्थमित्यर्थः । 


सु०-- स्वातन्त्र्यस्य मुख्यकारणत्वमुपपादयति न हीति। 
अनु०-- न हि भृत्यस्य बिजयिशब्दस्तावत्प्रयुज्यते ॥ 
यावद्राज््यन्यगत्वेऽपि स्वातन्तर्याभासमात्रतः । 

हिशब्दो यस्मादित्यर्थे । ताबद्याबदिति क्रियाविशेषणे । जयस्य अन्यगत्वेऽपि भृत्य- 
गतत्वेऽपि तं जयं प्रति स्वातन्त्र्याभासमात्रेण राज्ञि बिजयिशब्दो यावत्‌ प्रयुज्यते ताबत्‌ 
जयाधिकरणस्यापि भृत्यस्य सम्बन्धितया न प्रयुज्यते यस्मात्तस्मात्स्वातन्त्र्य तत्र मुख्यं 
स्यादिति सम्बन्धः । 

स्वातन्त्र्यादिति वक्तव्ये स्वातन्त्र्याभासमात्रत इति बचनं किमुतानुपचरितस्वातन्त्ये 
परमात्मनीति कैमुत्यद्योतनार्थम्‌। 


526 श्रीमज्न्यायसुधा-परिमळसमेता (प्रथमाध्याये 


भृत्याज्ञाननिमित्त राज्ञि प्रयोगप्राचुर्यमिति चेत्न । भृत्यज्ञाने पि तदुपलम्भात्‌। 


परि०--- क्रियाविशेषणे इति । प्रयुज्यत इति क्रियाविशेषणे इत्यर्थः । शब्दविशेषणत्वे यावानित्यादि 
स्यादिति भावः। 


सु०-- ननु प्रयोगप्राचुर्य न मुख्यताहेतुः, अज्ञातमुख्यलाक्षणिकादिप्रयोगेष्वपि दर्शना- 
दिति चेत्‌ । सत्यम्‌ । 'प्रयोगप्राचुर्यात्तद्रतत्वमेव मुख्यम्‌, स्वातन्त्र्य तु तदप्राचुर्यादमुख्यमिःति 
परेण पर्यनुयुक्ते5सिद्धिरनेनाभिधीयते, न तु प्रयोगप्राचुर्येण मुख्यता साध्यते, येन व्यभिचार- 
चोदना सङ्गता स्यात्‌। 


यद्यप्यत्र प्रयोगप्राचुर्यस्य मुख्याज्ञाननिमित्तत्वादिनाऽन्यथासिद्धि्यभिचारो वा शक्यते 
वक्तुम्‌, तथाऽपि 'जगद्वाचित्वादि ति सूत्रदिशा शिष्यैरेव ज्ञातुं शक्यत इत्यसिद्धिरेवोक्ता । 
कुतस्तर्हि मुख्यतासिद्धिरिति चेत्‌। 


उच्यते । तदस्यास्तीति हि दुःख्यादिशब्दप्रवृत्तिनिमित्तमुक्तम्‌ । यञ्च यदधीनसत्ता- 
प्रतीतिप्रवृत्तिकं, तत्तस्य मुख्यतो भवति, यथेष्टविनियोगयोग्यत्वात्‌ । न तु(नु) यत्र यत्सम्बद्ध 


तस्य तन्मुख्यतः, यथेष्टविनियोगायोग्यत्वात्‌। न हि जीवेन दुःखादिकं हातुमुपदातुं वा शक्यते। 
अतः स्वातन्त्र्यमेव मुख्यमिति । 


अथवाऽभिधानवृत्तावेव स्वातन्त्र्यतद्वतत्वयोर्निर्धारणायां स्वातन्त्र्यं मुख्यमिति प्रति- 


ज्ञातम्‌ । तत्र प्रयोगप्राचुर्यस्य हेतुत्वाभिधाने न कश्चिद्दोषः । प्रकरणवझादेव व्यभिचारपरि- 
हारात्‌। 


परि०-- अज्ञातमुख्येति । अज्ञातो मुख्यो = मुख्यार्थो येषां शब्दाना ते ते लाक्षणिकाश्च तादृइाइाब्दानां 
प्रयोगे्वित्यर्थः । अनेनेति । न हीति कोकेन प्रयोगप्राचुर्याभावस्यासिद्विरुच्यत इत्यर्थः । मुख्याज्ञाननिमित्त- 
त्वादिनेति । अज्ञाननिमित्तकप्रयोगमूलकत्व्रान्तिमूलकत्वादिरादिपदार्थः । व्यभिचारो वेति । मञ्चाः क्रोहान्ती' - 
त्यादिखूढलक्षणाप्रयोगेषु सत्यपि प्रयोगप्राचुर्ये मुख्यत्वाभावात्तत्प्रयोगप्राचुर्य मुख्यत्वव्यभिचारीति वा नूतन- 
यौगिकप्रयोगषु प्रयोगप्रचर्येऽपि मुख्यत्वसत्त्वात्प्रयोगाप्राचुर्यममुख्यत्वव्यभिचारीति वा व्यभिचारो वक्तुं शक्यत 
इत्यर्थः । जगद्वाचित्वादितीति । अत्रैव पादे 'समाकर्षादि'त्यधिकरणे इाब्दानां महायोगविद्वदरूढिम्यां भगवति 
मुख्यानामेवान्यत्र जगति व्यवहार इति समाकर्षादितिसत्ेणोक्ते सति कथं तर्हि जगति प्रसिद्धिरिति इाङ्कायां शब्दानां 
जगद्राचित्वाजगद्राचित्वज्ञानाजगत्येव व्युत्पत्तिग्रहादिति यावत्‌ । जगति प्रसिद्धिः मुख्यार्थभगवदज्ञानमूलेति 
तत्रार्थस्य भाष्यादिदिशा व्यक्तत्वादिति भावः । स्वातन्त्र्यमेबेति । यथेष्टबिनियोगकर्तृत्वरूपस्वातन्त्र्यमेवेत्यर्थः । 

नन्वेबं स्वातन्त्र्यस्य मुख्यत्वोपपादनं मूलारूढं न प्राप्तमित्यनुशयादाह अथवेति । न कश्चिदिति । प्रयोगप्राचुर्यस्य 
व्यमिचारदोषो वा मूले मुख्यत्वानुपपादनदोषो वा नेत्यर्थः । ननु 'न ही'ति छोके स्वातन्त्र्यं शब्दवृत्त मुख्यं निमित्तम्‌ । 
प्रचुरप्रयोगहेतुत्वाद्रूढिनिमित्तजातिवदित्युक्ते मञ्चाः क्रोशन्तीत्यादिरुढलक्षणाप्रयोगहेती क्रोशात्पुरुषमञ्चसम्बन्धे 
व्यभिचारः कथं परिहार्यः । अभिधानवृत्तावेवाभिधाननिमित्तयोस्तद्वतत्वस्वातन्त्र्ययोर्मध्ये तद्वतत्वापेक्षया स्वातन्त्र्य 
मुख्यम्‌ । तद्गतत्वापेक्षयास्य प्रचुरप्रयोगहेतुत्वाच्यौगिकरूढशब्दनिमित्तयोरवयवार्थजात्योर्मध्ये योगापेक्षया जातिव- 
दित्यभिधानवृत्तिमात्रज्ञापकदाब्दस्य 'न ही'ति छोकेऽभावादित्यत आह प्रकरणवशादिति । प्रकरणप्राप्तविरोषण- 
बलादित्यर्थः । तथा च 'यो यच्छव्दवाच्यत्ये सति प्रचुरप्रयोगविषयः स तच्छब्दवाच्येषु मुख्य' इति व्याप्तिलाभान्न 
कोऽपि दोष इति भावः । प्रकरणवशादिति । 'दुःखिवद्धावराद्यास्तु शब्दा' इत्यादिपूर्वोत्तरवाक्येषु जीवादिवाचिनो- 
ऽप्येते ब्रह्मणि वर्तन्त इत्याद्ुक्तिपर्यालोचनया अस्मिन्प्रकरणे अभिधावृत्तरेव प्रस्तुतत्वप्रतीत्या अभिधावृत्तिप्रकरण- 
वादेव अभिधावृत्तौ स्वातन्त्र्यं तद्गतत्वापेक्षया मुख्यं निमित्तम्‌ ।प्रचुरप्रयोगहेतुत्वादित्यस्य लाभेन रूढलाक्षणिकादि- 
प्रयोगे व्यभिचारहाङ्काऽनवकारोन तत्परिहारादित्यर्थः । 

सु ० ननु यदि स्वाम्यं प्रतृत्तिनिमित्तं स्यात्तदा भृत्ये बद्धे मृते बा, राजा बद्धो 
(राजा) मृत इति प्रयोगः स्यात्‌ । न चैवमस्ति । तेन जानीमो न स्वाम्यं प्रवृत्तिनिमित्त- 
मिति ॥ न च वाच्यं प्रयोगे सति निमित्तानुसरणम्‌, न तु निमित्तमस्तीति प्रयोग इति; अमुख्य- 
प्रयोगविषयत्वादस्य न्यायस्य । तत्र हि निमित्तं न सामग्री, किन्तु तदेकदेराः । मुख्यप्रयोगे तु 
निमित्तमेव सामग्री । न हि सिंहाब्दस्य शार्दूले प्रयोगाभावबत्‌ उपगोरपत्ये (अपि) औपगव- 
आाब्दप्रयोगाभावो भवतीति। 

अत्र वक्तव्यम्‌ । कोऽयं प्रयोगो नाम । किं शब्दशक्ति: 'प्रयोगमूलं व्याकरणमि' ति यथा, 
किं वोच्चारणम्‌। नाद्यः प्रसङ्गस्येष्टत्वात्‌, विपर्ययपर्यवसाने चासिद्धे: । द्वितीये त्वन्यथासिद्धि- 
माह भृत्येति। 

अनु०-- भृत्यबन्थादिकं राज्ञि राज्ञो बन्थादियोग्यतः ॥ 

कारणं संशयस्य स्यादिति नैव प्रयुज्यते ॥ 

राजाधीनभृत्यबन्धादिकं विवक्षित्वा राज्ञि राजा बद्ध(द्धो मृत) इत्यादिवाक्यं न प्रयु- 
ज्यते। किं कारणम्‌ । स प्रयोगः संशयस्य कारणं स्यादित्येव, न तु स्वातन्त्र्यस्य अकारणत्वात्‌। 
कुतः संशयस्य कारणम्‌ । राज्ञोऽपि बन्धादियोग्यत्वात्‌। 

इदमुक्तं भवति । भवत्येव स्वातन्त्र्यं शब्दप्रतृततिनिमित्तं,प्रयोगाभावस्तु प्रतिबन्धक- 
निमित्तः । राजा बद्धो मृत इति प्रयोगे हि संशयो व्युत्पन्नस्य स्यात्‌, 'किं राजाधीनस्य भृत्यस्य 

बद्धत्वादिनैवमुच्यते, किं बा राज्ञ एव बद्धत्वादिने'ति, आकाङ्गासन्निधियोग्यतानामुभयत्र 


सद्धावनार्थद्वयप्रतीतेरवर्जनीयत्वात्‌ । न च संशयो मा भूदित्येवं निवृत्तः प्रयोगोऽकारणत्वं 
स्वातन्त्र्यस्य गमयति । न हि मणिमन्त्रादिप्रतिबद्धोऽय्निर्नाधाक्षीदिति न तत्कारणमिति। 


परि०- यदपि सन्र्यायख्रावल्यां 'प्रयोगे सति निमित्तानुसरणं न तु निमित्तमस्तीति प्रयोग’ इति तदप्यनूद् 
निराह न च वाच्यमिति। तत्र हीति। अमुख्यप्रयोगे । निमित्त मख्यार्थसादृरां वा । तदेकदेश इत्युक्तं सामग्रयेकदेशत्वं 
निमित्तमेव साम्ग्रीत्युक्तं च व्यनक्ति न हीति । सिंहशब्दस्य चैत्रे प्रयोगः दार्दूले अप्रयोगोऽस्ति । मुख्यार्थसादृश्यस्य 
सामग्रीत्वे आार्दूलेऽपि प्रयोगः स्यात्‌ । स नास्तीति सामग्रयेकदेशत्वमेव तस्य । तथा औपगवराब्दस्य उपगोरपत्यत्वं 
निमित्तं तस्यापत्यमित्यण्प्रत्ययविधानात्‌ । एवं चोपगवपत्यत्वरूपमुख्यप्रयोगनिमित्तस्य सामग्रीत्वाभावे उपगो- 
त्पत्येऽपि क्कचिदौपगवराब्दाप्रयोगः स्यात्‌ शार्दूले सिंहदाब्द्प्रयोगाभाववत्‌ । न चैवमतो मुख्यप्रयोगे निमित्तं 
सामग्रयेवेति भावः । प्रयोगमूलं शब्दशक्तिमूलम्‌ । व्याकरणकोरोपमानादेः शब्दशक्तिमूलत्वात्‌ । प्रसङ्गस्येति । 
राज्ञिबद्धातिशब्दप्रयोग: स्यादिति प्रसङ्गस्येत्यर्थः । राज्िबद्धादिशब्दशक्तेः सत्त्वादिति भावः । बिपर्ययेति । नास्ति 


च प्रयोग इत्यस्य वेत्वर्थः । अकारणत्वादिति । न प्रयुज्यत इत्यन्वयः । व्युत्पन्नस्य स्वातन्त्र्यमपि निमित्तमिति 
जानतः। 


सु०- न संशायकारणत्वमात्रं प्रयोगप्रतिबन्धकम्‌ । व्याख्यानतः संदायनिवृत्ति- 
सम्भवात्‌ । यथोक्तम्‌ । 'व्याख्यानतो विरोषप्रतिपत्तिर्न हि सन्देहादलक्षणमि'ति । अन्यथा 


राजा जयीत्यपि प्रयोगो न स्यात्‌ । तत्राप्युक्तविधया संशयावतारादित्यत आह अमङ्गल- 
त्वादिति । 


अनु०- अमङ्गलत्वाच्छन्दानां राज्ञो योगादमङ्गले ॥ 
अप्रियत्वात्तु झब्दस्य स्यात्प्रयोगनिबर्तनम्‌ ॥ 
तुशब्दोऽवधारणे । शब्दस्य इति जात्यपेक्षमे(त्ये)कवचनम्‌ । राज्ञो बन्धनादौ अमङ्गले 
(योगात्‌) योग्यता(त्व)सद्भावात्‌, आकाङ्कादेश्च स्फुटत्वात्‌ 'राजा बद्ध' इत्यादिपदानां 
पाक्षिकराजबन्धादयमङ्गलप्रतीतिजनकत्वसम्भवात ल 
[। राज्ञोऽमङ्गलाभिधानस्य च राजतत्पुरुषा- 
प्रीतिहेतुत्वादेब शब्दस्य प्रयोगनिबर्तनं स्यात्‌। त 


अयमभिसन्धिः । न केवलं संशयप्राप्ते: प्रयोगाभावः , किन्तु संडायनिमित्ताप्रीतिहेतु- 
कानर्थशाङ्कयैव । न पुनः स्वातन्त्र्यस्याकारणत्वादिति । तर्हि राजा पराजयीत्यपि न प्रयोक्तब्य- 
मिति चेत्‌ । भृत्यद्वारैव राजा बिजयते पराजयते चेति प्रसिद्धतया संशायानूत्पादात। 

परि०-_ यथोक्तमिति । लणितिसूत्ने महाभाष्ये उत्तमित्यर्थः । अलक्षणम्‌ = असूत्रमित्यर्थः । तत्र हि 
प्रत्याहारसूत्रेषु अइउण्‌ लणिति णकारानुवन्धं द्विःकथमुपात्तवान्‌ सूत्रकारः । तथात्वे ' अणुदित्सवर्णस्य चाप्रत्यय’ 
इत्येवमादावणित्ययं किंपूर्वेण णकारेण गृहीतप्रत्याहारस्य निर्देशोऽथ परेणेति सन्देहावस्कन्दनादित्यादाङ्कच 
व्याख्यानतो विदोषप्रतिपत्तिः न हि सन्देहादलक्षणमितिपरिभाषाज्ञापनाय द्विरुपात्तो णकारानुवन्ध इत्युत्तवा अणु- 
दित्सवर्णस्येत्येकं विनान्यत्र सर्वत्र न परेणेति व्याख्यास्यामः । न हि सन्देहमात्रादलक्षणं भवतीत्युक्तम्‌ । 

सु०-- नन्वस्ति तावद्‌ राजा बद्ध इत्यादिप्रयोगाभावः । स तु स्वाम्यस्याकारण- 
त्वान्न भवति, किं तूक्तसंशायप्रतिबन्धादिति कुतो निश्चेयम्‌ । न च वाच्यं मा भूदयं निश्चयः, 
प्रयोगाभावस्यान्यथासिद्धिराङ्खाऽपि तर्कानुमाने दाक्रोति दूषयितुमिति । वादिनोऽपि निश्चय- 
स्यावश्यकत्वात्‌, अन्यथा स्वातन्त्र्यनिमित्तकसमन्वयानवधारणापातादि' त्यत आह गुणा- 
स्त्विति । 


अनु ० गुणास्तु ताइशा यत्र प्रयुज्यन्तेऽखिला अपि ॥ 


ताहझा: = स्वाम्यनिमित्तकाः शब्दाः, यत्र = यदि, गुणाः = शुभाभिधायिनो न तु 
पाक्षिकमप्यमङ्गळं प्रत्याययन्ति । तत्र = तर्हि । ते अखिला अपि प्रयुज्यन्ते । यथा जितं 
ज्ञेत्यादयः । प्रासाप्रासविवेकेनानर्थाङ्कैव प्रयोगाभावकारणम्‌, न तु स्वातन्त्र्यस्यानिमित्तत्व- 
मिति निश्चीयत इति भावः । अत एवोक्तम्‌ अखिला अपीति ॥ न चायं नियमोऽस्ति, 
निमित्तसद्धावे प्रयोगो भवतीति। अनन्तानां हि दाब्दानां लक्षणानि व्याकरणकारैरुक्तानि, न च 
ेषां प्रयोगो ह्यत इति स्फुटत्वान्नोक्तम्‌ । तदेवं स्वातन्त्र्यस्य शब्दप्रवृत्तिहेतुत्वं मुख्यत्वं च 
सिद्धमित्याह पूज्येष्बिति । 

पूज्येष्वेब विशेषेण स्वातन्त्र्यं मुख्यकारणम्‌ । 

यतः, पूज्येषु = स्वामिषु, जयिप्रभृतयः शब्दा: प्रयुज्यन्ते; तेन ज्ञायते स्वातन्त्र्यं शब्द- 
प्रवृत्तिकारणमिति । यतश्च, पूज्येष्वेव, विदोषेण = प्राचुर्येण, प्रयुज्यन्ते, न भृत्येषु; तेन निश्चीयते 
स्वातन्त्र्यं शब्दप्रवृत्तौ तद्वतत्वादपि मुख्यं कारणमिति । 

परि०-- तर्कानुमाने इति । यदि स्वाम्यं प्रवृत्तिनिमित्त स्यात्‌ तर्हि राज्ञि बद्ध इत्यादिप्रयोगः स्यादिति 
प्रागुक्ततर्क, न स्वाम्यं शब्दप्रवृत्तिनिमित्ते तस्य राज्ञि बद्धादिब्दप्रयोगाहेतुत्वादिति तर्कस्य विपर्ययपर्यवसानेन 


लम्धमनुमानं च दूषयितुं शक्नोतीति सिद्धान्तिना न वाच्यमित्यर्थः । वादिनोऽपि सिद्धान्तिनोऽपि । समन्वयेति । 
शक्तितात्पर्येत्यर्थः । यत्रेति श्रवणात्तत्रेत्यध्याद्ृत्यार्थमाह तत्र तर्हीति । नन्वस्ति तावदित्यादिना कृतचोद्यस्य 

किमुत्तरमनेन लब्धमित्यतो भावमाह प्राप्ताप्रासेति । राज्ञि बद्धादिराब्दाप्रयोगे प्रयोजकतयेदं प्राप्तमिदमप्राप्तमिति 
विम्ेनेत्यर्थः । स्वाम्येन निमित्तेन शब्दाप्रयोगे प्रतिबन्ध एव प्रयोजकतया प्राप्तः न तु स्वाम्यस्य शाब्दप्रवृत्त्यनिमि- 
तत्व प्रतिबन्धाभावे शब्दप्रयोगदर्शनात्‌ । अन्यथा = स्वम्यस्य शब्दप्रवृत्त्यनिमित्तत्वस्यैव दोषवाचिशाब्दाप्रयोग- 
प्रयोजकत्वे, गुणवाचिइब्दप्रयोगोऽपि न स्यात्‌ । अस्ति च सः तेन ज्ञायते प्रतिबन्धकरूपानर्थराङ्कवाप्रयोगे कारणं 
न त्वन्यदिति निश्चीयत इत्यर्थः । यदपि मुख्यप्रयोगे तु निमित्तं सामग्रीति निमित्ते सति स्यादेवाबश्यं प्रयोग इति 
प्रागुक्त यदपि सन््यायरवरावल्युक्तस्य खण्डनं तदुभयमसदिति भावेनाह न चायं नियमोऽस्तीति । न च तेषां 
प्रयोगो ह्यत इति । एतच्च विवृतं चन्द्रिकायाम्‌ “धेनुशब्दप्रवृत्तिनिमित्तस्य धेट इच्चेति व्याकरणोक्तस्य धानकर्म- 
त्वस्य महिष्यादौ सत्त्वेऽपि तत्र तदप्रयोगः । यथा च निमित्ते सत्यपि कुलाले कुम्भकारहाब्दस्येवोदञ्चनकारादि- 
झाब्दानामप्रयोगः तथा राज्ञि सत्यपि निमित्ते बद्धादिराब्दाप्रयोगोऽस्तु । किं च त्वामतिक्रान्तानामित्याचर्थेऽतित्वाकं 
अतित्वयेत्यादयः मामतिक्रान्तानामित्याद्र्थे अतिमाकमतिमयेत्यादयश्च लक्षणतो व्युत्पादिता: । न च तेषां 
प्रयोगोऽस्ति तद्वदिहाप्यस्तु'" इत्यादिग्रन्थेन । तदेवमिति । 'कुतो राज्ञि जयोऽन्यथा' इति 'न हि भृत्यस्ये'त्यादिना 
चोक्तप्रकारेणेत्यर्थः । 
सु ० किमतो यद्येवमित्यत आह अत इति । 


अनु०-- अतो दोषातिदूरत्वात्संशयस्याप्यसम्भवात्‌ ॥ 

दोषाणां विष्णुगत्वस्य प्राज्ञबुद्धिव्यपेक्षया । 
स्वातन्त्यार्थमभिप्रेत्य दोषरन्दास्तु (श्र) विष्णवि ॥ 

यतः स्वातन्त्र्यं कारणं, मुख्यं च, अतः स्वातन्त्र्यार्थमभिप्रेत्य दु: खिबद्धावराद्या दोष- 
शब्दा अपि विष्णवि = विष्णौ, 'जीवा एव तु दुःखिन' (.?.) इत्यादौ, प्रयुज्यन्त इति सम्बन्धः । 
सत्यपि निमित्ते यथा 'राजा बद्ध' इत्यादिप्रयोगाभावस्तथा 'विष्णुर्दःखी' त्यादिप्रयोगाभावोऽपि 
Fe भवेत्‌, अत्रापि पाक्षिकस्य विष्णुवैष्णवभयस्य प्रतिबन्धकत्वसम्भवादित्यत उक्तम्‌ 
दोषेति। 

'निरनिष्टो निरवद्य' इत्यादिश्ुतेर्विष्णो : (ष्णौ) दोषातिदूरत्बनिश्चयात्‌ । प्राज्ञबुद्धिव्यपे- 
क्षया दोषाणां विष्णुगत्वस्य तद्विषयस्य संशयस्यासम्भबात्‌ । निमित्तसद्धावात्प्रतिबन्धका- 
भावादपीत्यपेरर्थः । 

एतदुक्तं भवति । सत्यपि निमित्ते बैदिकप्रयोगनिवृत्तिर्हि विष्णुवैष्णव (वेभ्यो) भया- 


्स्यात्‌ । तत्कारणं च तदप्रीतिः । तत्रपि हेतर्विष्णोरनेन दोषित्वमुच्यत इति संशायः । तस्य च 
निमित्तं वाक्यस्योभयार्थप्रतीतिजनकत्वम्‌। तस्याप्युभयत्र योग्यतादिसद्भाबः । न चासावस्ति 

प्रकृते, विष्णुवेष्णवानां परमेश्वरनिर्दोषतानिश्चयवत्त्वेन योग्यताध्यवसायानुपपत्तेः, अन्यथा 
जरद्रवादिवाक्येऽपि तत्प्रसङ्कात्‌। 
यद्यपि वाक्यतात्पयज्ञिऽ(ष्व)प्रीतिसम्भवः तथाऽपि सदभिप्रायवाक्यप्रयोगनिवृत्तौ 
किमायातमिति । एतदप्युक्तम्‌ प्राज्ञबुद्धिव्यपेक्षयेति । 
स्वस्य परमवैदिकताख्यापनाय विष्णवीति वैदिकप्रयोगः । 
परि०-- उभयार्थेति । दोषवत्त्वतत्प्रतिस्वातन्त्रयरूपोभयार्थप्रतीतिजनकत्वमित्यर्थः । विष्णाविति वाच्ये 
विष्णवीति कथमित्यत आह स्वस्य परमवैदिकतेति । मदे सुतस्य विष्णवी ति वेदे श्रुतो वैदिकः प्रयोगः । 
सु ० अत्र श्रुतिसंमतिमप्याह बासुदेबेति । 
अनु ० वासुदेबश्रुतिश्चाह नेव विष्णावमङ्गलम्‌ । 
मङ्गलामङ्गलेऽन्यत्र ततो नामङ्गलं बदेत्‌॥ 
स्वातन्त्र्यापेक्षया बिष्णौ दोषो नामङ्गलोक्तितः । 
आह एतमर्थमिति रोषः । यतो नैब विष्णौ अमङ्गलं दुःखादिकमस्ति। ततो योग्यता- 
विरहेणार्थान्तरप्रतीत्यभावात्‌ स्वातन्त्र्यापेक्षया विष्णाबमङ्गलोक्तितो दोषोऽनर्थो नास्ति । 
तस्माद्‌ दुःख्यादिशब्दा अपि विष्णौ वेदे प्रयुज्यन्त इति रोषः । अन्यत्र तु राजादौ यतो मङ्गला- 
मङ्गले सम्भवतोऽतो योग्यतासम्भवेनार्थान्तरप्रतिभासनात्पाक्षिकानर्थराङ्कया तत्रामङ्गलं राजा 
बद्ध इत्यादिकं न वदेदित्यर्थः । 
एकस्यैव शब्दस्य क्कचिद्दोषप्रत्यायकत्वेनानर्थहितुत्वं क्वचित्तदभाव इत्येतद्‌ दृष्टान्तेन 
बोधयति बहुभुक्तबमिति । 
बहुभुक्तवं यथा दोषो नृषु नेव हरौ कचित्‌॥ 
यथा बहुभुरदेवदत्त इत्युक्ते बहुभोगवानिति निन्द्यश्चेति प्रतीयते, 'अस्वर्ग्य चाति- 
भोजनमि'ति (श्रुतेः) स्मृतेः, उभयस्यापि देवदत्ते सम्भवेन योग्यत्वात्‌ । अत एव देवदत्ता- 
द्वीरुणा नैबं प्रयुज्यते । परमेश्वरे तु संसारधर्माणामत्यन्तासम्भवान्न दोषप्रतिभासः, किन्तु 
सर्वसंहर्तृत्वादिकमेव प्रतीयत इति (। तत्र) तत्प्रयोगः । दार्टान्तिकमाह एबमिति । 
एवं दुः ख्यादिरान्दाश्च स्वातन्त्र्यापेक्षयोदिताः । 
नेव दोषा हरौ 

कथं तहिं परमेश्वरे दुःखित्वादिवेदनमनर्थहतुत्वेनोच्यतेऽसन्नेव स भवतीत्यादावित्यत 
आह तद्बुद्धयेति । 


तद्वबुद्धयोक्ता दोषकारिणः । 
तस्मात्ते दोषशब्दाश्च तत्रैव गुणवाचकाः ॥ 


दुःखादीनां तद्गतत्बविवक्षयेत्यर्थः । तस्मादिति श्रुतिः स्वोक्तार्थमुपसंहरति । अतो- 
$व्यक्तादिशब्दवाच्यः परमात्मेति सिद्वम्‌॥ 


परि०--- विष्णौ त्विति तुा्दस्यान्वयेनानुवादोऽन्यत्र त्विति । मूले शरुतित्वादेव ईदूदेद्‌ - द्विवचनमिति प्रगृद्य 
संज्ञानाश्रितेति भावः । 


उभयस्यापि देवदत्ते सम्भवेनेति । बहुभुक्तवनिन्दत्वरूपोभयस्येत्यर्थः । दार्टान्तिकमाहेति । बहुभुत्तव 
यथेत्यव्यवधानेनोक्तृष्टान्तस्य दार्टान्तिकमाह वासुदेवश्रुतिरित्यर्थः । प्रथमदृष्टान्तस्यापीति । राज्ञि बद्धमृतादिशब्द- 
प्रयोगे दोषो यथा एवं हतै बद्धमृतादिशब्दाः स्वातन्त्यपेक्षया प्रयुज्यन्ते चेन्न दोष इत्येतदध्याहार्यमित्यर्थः । यद्वा 
बहुभुत्तवमित्यादिदृष्टान्तद्रयम्‌ । बहुभुक्तवं यथा नृषु दोषस्तथा राज्ञि बद्धादिदाब्दप्रयोगो दोष इति दार्टान्तिकमध्या- 
हार्वमित्यर्थः । हरौ यथा न दोष इति द्वितीयदृ्ान्तस्यैवमित्यादिदार्शन्तिकमित्यर्थः । दुःखित्वादीति । 'असद्रह्मेति 
े्वेद' इत्यादिनोक्त-दुःखित्वादिवेदनमित्यर्थः । 'जीवान्यत्‌ ब्रह्म असत्‌' = 'दुःखिजीबात्मकमेव ब्रह्म' इति वेदनस्य 


दुःखित्ववेदनल्पत्वादिति भावः । 'अतो दोषातिदूरत्वात्‌' इति भाष्यकृतोपसंहृतत्वादाह श्रुतिः स्वोक्तार्थमिति । 
अधिकरणार्थमुपसंहरति अत इति । 


॥ इति आनुमानिकाधिकरणम्‌ ॥ १-४-१ ॥ 
XXX 


॥ अथ ज्योतिरुपक्रमाधिकरणम्‌ ॥ १-४-२॥ 


सु०-- 'ज्योतिष्टोमेन स्वर्गकामो यजेत', 'बसन्ते चसन्ते ज्योतिषा यजेते'त्यादि- 
कर्मकाण्डगते वाक्ये सन्देहः किमेतत्‌ ब्रह्मणि समन्चेत्युत नेति । नेति पूर्वः पक्षः। 


तथाहि । किमत्र वाक्यार्थो ब्रह्म किंवा पदार्थः । नाद्यः । ज्योतिष्टोमकर्तव्यतादेर्वाक्या- 
थतया प्रतीतेः । न द्वितीयः, पदानि हि अमूनि किं रूढ्या ब्रह्ममाचीनि किंबा योगेन। आद्येऽपि किं 

प्रसिद्धवसन्ताद्यात्मकत्वेन तत्पदानां ब्रह्मणि रूढिराश्रीयते उत (एवमेव) पृथगेव नाद्यः, तेषां 
जडत्वानित्यत्वादिना ब्रह्मणोऽपि दूषणप्रसङ्गात्‌। न द्वितीयः, अनेकार्थतास्वीकारस्य अन्याय्य - 
त्वात्‌ । न हीश्वरे वसन्तादिइाब्दानां रूढिः प्रमाणबती । न च रूढ्या समन्वयसमाश्रयणे 
प्रयोजनमस्ति, गुणपूर्त्यसिद्धेः । नापि योगेन, योगस्य रूढेर्जघन्यवृत्तित्वेन मुख्यार्थताऽसिद्धेः। 
न चैवंबिधं योगमपि पञ्यामः ॥ योगे च प्रकृत्यादिविभागः पूर्वोत्ततपदविभागश्चाङ्ीकरणीयः । 
त्र प्रकृत्यादेरीश्वरवाचित्वमस्ति न वा । आद्ये, योगानुपपत्तिः सामर्थ्याभावात्‌ । द्वितीये, 
ब्रह्मणि सर्वशब्दसमन्वयानुपपत्तिः, प्रकृत्यादेरन्यपरत्वात्‌ । किश्र सर्वेषां पदानां ब्रह्मपरत्वे 
विभक्तिवैयर्थ्यं कर्मानुष्ठानबिलोपश्च प्राप्रोति, क्रियोपहितरूपत्वात्कारकाणां, क्रियाभिधाय- 
कस्य चाभावात्‌, अनुष्ठापकप्रमाणान्तरादर्शनात्‌। तस्मादयुक्तं समन्वयसूत्रमिति । 


परि०-- ज्योतिरादिपदनिरक्तेः सङ्गत्यर्थं तद्व्यावर्त्य चोद्यं विवृण्वानो विषसंशयपूर्वपक्षानाह ज्याति- 
ोमेनेति । भाष्ये ज्योतिरादिशब्दनिरुक्तावप्यस्योक्तिरत्र पर्वोत्तरपादविभागस्य स्फुटत्वाद्रक्ष्यमाणापेक्षस्य सुत्रोधत्वाय 
वा ज्योतिःदाब्दोऽपि ज्योतिष्टोमपर्याय इति द्योतनाय वा । कालविधिपरे कर्मकर्तव्यत्वाप्रतीतेस्तत्प्रतीतये वा(एव) 
प्रधानवाक्ये तद्रुणविधिवाक्ये च सर्वत्र सन्देह इति द्योतनाय वा निष्फलयूपादिवोधकवाक्यानां फलवजोतिष्टोम- 
कर्तव्यतापर्यवसानस्य सुज्ञानत्वाय वा ज्योतिष्टोमवाक्यस्याप्युक्तिः । समन्वेतीति । झक्तितात्पर्यवद्भवति न वेत्यर्थः । 
भाष्ये समाकर्षनयस्थवाक्यान्वयादिति गुणसूत्रार्थस्याप्यत्राग्रे 'अङ्गीकृतेदपि' इत्यादिना वक्ष्यमाणत्वाद्र्यावर्त्य- 
कोटि: किमत्र वाक्यार्थो ब्रह्मेति । ज्योतिष्टोमकर्तव्यतादेः ज्योतिष्टोमेष्टसाधनत्वादेः । ज्योतिर्नयव्यावरत्यपर्वपक्षमाह 
न द्वितीय इत्यादिना । अक्षादिशाब्दानामिव न दोष इत्यत आह न हीति । आवसूत्रव्यावर्त्यमुत्तवा कल्पनेति- 
सूत्रव्यावर्त्यमाह योगे चेति । एतच्च चोद्यं 'तेषु तेषु पदार्थेषु रूढि:' इत्यादिना निरस्यते । प्रकृत्यादीत्यादिपदेन 
्रत्ययग्रहः । सामर्थ्याभावादिति । भगवन्मात्रवाचकपदयोत्योन्याकाङ्कारूपसामर्थ्याभावादित्यर्थः । किञ्चेति । 
एतदपि सर्वस्य सम्बुद्धयन्ततोत्तया निरस्यते । कर्मानुष्ठानविलोपश्चेति । एतदपि 'तेषु तेषु पदार्थेषु' इत्यादिना 
निरस्यते । ननु कर्तृकरणत्वादिकात्कत्वसिद्धये विभक्तिसाफल्यमस्त्वित्यत आह क्रियेति । क्रियां कुर्वद्धि कारकमिति 
क्रियोपाधिकरूपत्वादित्यर्थः । कर्मानुष्ठानविकोपः कुत इत्यत आह अनुष्ठापकेति । अयुक्तं समन्वयसूत्रमिति । 
तत्रारोषराब्दसमन्वयस्य प्रतिज्ञानादिति भावः । 


सु ० अत्रोच्यते । ‘यत्तावदुक्तं किं ब्रह्मणि वाक्यस्यान्वयः किंबा पदानामिति । तत्र 
ताबत्पदानामिति ब्रूमः । न च वृत्त्यसम्भवः, योगसद्भावादि 'त्यभिप्रत्य निर्वक्ति जातमिति। 


अनु०-२- जातमोतं हरौ यस्माज्ञ्योतिः षः प्राणरूपतः । 

जिर्जातम। जनेरौणादिको डिप्रत्ययः । ओतिरोतम्‌। (अवतेक्तिः?) अवतेः क्तिन्‌ । जातं 
= जगत्‌, ओतं टु पविष्ट, यस्मिन्नसौ ज्योतिः । प्राणरूपतः घेष्टकरूपत्वात्‌ । 'षकारः प्राण 
आत्मेति श्रुतेः । ज्यातिः चासौ षः चेति ज्योतिषः, तस्य सम्बुद्धिर्ज्योतिष ॥ 

परि०-- अवतेः क्तिन्निति । तथा च ज्वरत्वरखिव्यविमवामुपधायाश्चेत्यकारवकारयोरूठि सवर्णदीर्घे च 
बहुलग्रहणादाङ्पूर्वकत्वेन वा गुणे सति ओतिरिति रूपमित्यर्थः । प्राण आत्मेति । अस्यार्थोडग्रे व्यक्तः । 


सु०-- 
अनु०-- आयजेतश्रायजेतः 


यजतेभवि 'घञर्थे कबिधानमि'ति कप्रत्ययः । संप्रसारणाभावः (तु) छान्दसः । 
यजो = यज्ञ: । 


अथवा कर्तर्येव पचाद्यच्‌ । तथा च आ = सम्यक्‌, समन्ताद्वा, यजेन = यज्ञेन कर्मणा, 


याजकेन पुरुषेण वा, इतः प्रासः, आयजेतः। सकलयन्ञभोक्ता यज्वभिज्ञानद्वारा प्राप्यश्चेत्यर्थः । 
तस्य सम्बुद्धिरायजेत। 


परि०-- ननु वचिस्वपियजादीनां कितीति सम्प्रसारणे सति इज इति स्यादित्यत आह सम्प्रसारणेति। 
सुकला 


अनु०-- बसन्तिश्व बसंस्ततः । 
वसते: पचाद्यच्‌, बसतीति बस: । तनोतेरौणादिको डिप्रत्ययः, तनोतीति तिः । 'वर्णा- 


गमो वर्णविपर्ययश्चेति पूर्वपदस्य नकारागमः । वसंश्वासौ तिश्वेति बसन्तिः, व्यासो वर्तत 
इत्यर्थ: । तत्सम्बुद्धिर्बसन्ते । द्विरुक्तिरादरार्था । 


परि०-- वर्णागम इति । 'वर्णागमो वर्णविपर्ययश्च द्वौ चापरौ वर्णविकारनाशौ । धातोस्तदर्थातिशयेन 
योगस्तदुच्यते पञ्चविधं निरुक्तम्‌' इति पृषोदरादिसूतरोक्तकार्यसङ्गहोकेन वृत्तयुक्तेन पूर्वपदस्य नकारागम इत्यर्थः । 
उदाहरणानि तु कौ जीर्यत इति कुञ्जर इत्यत्रोकारस्य मकारागम: । हिनस्तीति सिंह इत्यत्रादन्तयोर्विपर्ययो व्यत्यासः । 
षोडनिति षकातस्यो(?)वर्णरूपापत्तिर्विकारः । पृषोदरमित्यादी तकारादेर्लोपो वर्णविनाशः । यस्य धातोर्योऽर्थः 


प्रसिद्धस्तस्मादर्थान्तरेण योगतस्तदर्थातिशयेन योग इति । यदेतत्पञ्चविधं निरुक्त निर्वचनप्रकार: झाब्दानां तदनेन 
सूत्रेणोच्यत इति मञ्चर्यामुक्तानि । द्विरुक्तिरिति। वसन्ते वसन्त इति द्विरक्तिरित्यर्थः । 

सु २ 
अनु०-  विगतच्छादनत्बात्तु गच्छ 
गमेश्छदेश्व 'डो(?) ऽन्यत्रापि हयत' इति डप्रत्ययः । गं बिगतं, छ छादनम्‌ अविद्या- 

दिकं यस्माद्‌ असौ गच्छस्तस्य सम्बुद्धि: गच्छ । इन्द्रागच्छे'त्यादिव्याख्यानमेतत्‌। 

परि०--- गमेश्छदेश्चेति । गम्ळगतौ छदिरावरण आभ्यां सप्तम्या 'जनेर्ड' इति डप्रकरणे ‘अन्यत्रापि दृश्यत' 
इति सूत्रेण ड इत्यर्थः । 

सु०-- 

अनु०--- भूतक्षयंकरः॥ 

भुक्ष्बेत्युक्तो हरिः 

भुरान्दो भूतझाब्दस्यादेशः, क्षयराब्दस्य च क्ष्वः, पूर्वपदस्य मकारागमः । पृषोदरादि- 
रयम्‌॥ यद्वा क्षि क्षय इत्यस्मात्‌ ड्वप्रत्ययः। अयमपि सम्बुद्धबन्तः । 

परि०-- पृषोदरादिरयमिति । पृषोदरादीनि यथोपदिष्टमि"ति षष्ठतृतीयपादे सूत्रम्‌ । तत्रादिशाब्दः प्रकार - 
वचनः । यथोपदिष्टमिति वीप्सायामव्ययीभावः । येषु वर्णागमलोपविकाराः झाख्रेणाविहिता लोके च दृश्वन्ते तानि 
पृषोदरप्रकाराणि शब्दरूपाणि यथोपदिष्टं रिष्टः प्रयुक्तानि सर्वाण्यपि साधून्येव मन्तव्यानीति षष्टतृतीयपादे वृत्त्यादा - 
ुक्तत्वात्पृषोदरादिरयमित्युक्तम्‌ । साधूनीत्युक्तत्वाद्‌ ये शब्दाः वर्णगमविकारलोपादियुततया व्यवह्ृतास्ते तथैव 
साधवः पृषोदरादिगणे द्रष्टव्या इत्युक्तत्वादयमपि तथैव निर्वाह्य इत्यर्थः । 

सुर 

अनु०-- हुंच हुतमस्मिन्‌ जगयतः । 

जुहोतेरधिकरणे मकारप्रत्यय: । कृन्मेजन्त इत्यव्ययत्वम्‌ । हुतं स्वेनेव अस्मिन्‌ विष्णौ 
' जगत्‌ प्रलयादौ यतः अतो हुं च असावित्यर्थः । कर्मविरोषानुक्तेर्जगदित्युक्तम्‌ । 

परि०-- जुहोतेरिति । हु दानादानयोरित्यस्मादित्यर्थः । कृदिति । कृदन्तं मकारान्तमेजन्तं च शब्दलप- 
मव्ययं भवतीति सूत्रार्थः । 

सु०- 

अनु०-- स्फुटत्वात्फडिति प्रोक्तः 


~ 

स्फुटविकसन इत्यस्मात्कर्तीरे करिप्‌ । सकारलोपः । उकारस्याकारः । स्फुटत्वात्‌ 
स्वात्मानं प्रति व्यक्तत्वादसंकुचितवृत्तित्वात्‌ (इति) वा। 
कबरक्षण इत्यतः । 
कबचं 
कबरक्षणं इत्यतः = इत्यस्य(स्मात्‌) धातो रूपं कवचमित्येतदित्यर्थः । कबतेरच 
इत्येतावान्‌ (एव) प्रत्ययः। कबति रक्षतीति कबचम्‌। 


बर्तते यस्मात्‌ षड्गुणत्वेन सर्वदा । 
वषटू 


वृतु वर्तने डप्रत्ययः, बर्तत इति बः । षड्गुणात्मकत्वात्‌ षट्‌ । वश्चासौ षट्‌ चेति वषट्‌। 
तस्य तात्पर्य वर्तत इत्यादि । ऐश्वर्यवीर्ययशःश्रीज्ञानवैराग्याणि षड्गुणाः । 


तद्गत्वतस्तेषां बौषट्‌ 


बिः = विष्णुः । 'अकयप्रविसम्भूमसखहा विष्णुवाचका' इति वचनात्‌ । तस्मिन्‌ 
वौ = वर्तमानाः, षट्‌ = गुणा वौषट्‌ । सप्तम्या अलुक्‌ । अस्य तात्पर्यार्थः, तेषां षण्णां गुणानां 
तद्र(त) त्वतो बौषट्‌ इति। 

परि०-- इति वचनादिति । अन्तर्यामित्राहमणे बृहद्गष्योक्तवचनादित्यर्थः । 

सु०-- 

मु ९-३ इत्येब कथ्यते ॥। 


न चैवं भगवन्नामत्वानुपपत्तिः । तद्गतगुणानामपि तदात्मकत्वात्‌ । तदिदमुक्तम्‌ 
इत्येबेति । 


तर्हि कथ्यत इति कथम्‌ । भावे प्रयोगो न कर्मणीत्यतो न दोष: । 


परि०-- ननु कथ्यत इत्यस्य कर्मणि निष्पन्नत्वेन विष्णौ वर्तमानवौषट्शब्दोक्तषड्गुणानामेव कथनङ्रियां 
प्रति कर्मत्वेन तेषां च बहुत्वात्कथं कथ्यत इति भाष्यमिति शङ्कते तर्हि कथ्यत इति कथमिति । भावे कथ्यत इत्यस्य 


निष्पननतवाद्भावस्य चैकत्वादेकवचनं युक्तमित्याशयेन परिहरति भाव इति । इत्येव कथनमित्यर्थ इति भावः । 

सु 

अनु०-- स्वीयं स्वीकुरुते यस्मात्स्वाहेत्युक्तो जनार्दन: । 

हरतेर्जहातेर्वा डः । द्वावप्याङ्पूर्वी(र्वकौ) स्वीकारे वर्तेते । स्वं = स्वभावतः स्वीयम्‌ 
एव हविरादि(इतरेषां) भ्रान्त्याऽस्बवत्‌ प्रतीतं स्बीकुरुत इति स्वाहः । स चासौ अश्चेति 
स्वाहेति सम्बुद्धिः । 

परि०--- हरतेरिति। ह्‌ हरण इत्यस्य ओहाक्‌ त्याग इत्यतो वेत्यर्थः ।जुहोतेरिति पाठे हुदानादनयोरित्यत 
इत्यर्थः । स चासावश्चेतीति । स्वाह अ इत्यनयोः सवर्णदीर्घे स्वाद्युत्पत्तौ सु इति स्थितौ 'अन्तादिवच' इति 
सवर्णदीर्घस्य पूर्वान्तवद्भावेन हस्वत्वे 'एङ्‌ हस्वत्वात्सम्बुद्धेर'ति सुलोपः । 

८ 

अनु०-- नमन्त्यस्मिन्गुणा यस्मान्नम इत्येव कथ्यते ॥ 

नमतेरधिकरणे5सुन्प्रत्यय: । नपुंसकलिङ्गता तु शब्दानुसारिणी । गुणा इति योग्यतया 
सम्बन्ध: । नमनेनात्यन्तिकसम्बन्धमुपलक्षयति । 

अथवा अस्मिन्‌ - परमेश्वरे विषये गुणाः - उपसर्जनभूता ब्रह्मादयो, नमन्ति 
प्रहीभवन्तीति व्याख्येयम्‌। 

परि०-- ननु नमन्त्यस्मिन्गुणा यस्मादिति निरुत्तयन्तरं प्रथमया निर्देष्टव्यत्वान्नमा इति भाव्यमित्यत आह 
नपुंसकेति । आत्यन्तिकेति । यावद्वव्यभावित्वं वा तादात्म्यसम्बन्धेन वेत्यर्थः । तेन कथं गुणानां प्रह्मीभाव इति 
निरस्तम्‌ । 


सु०--- एवं योगवृत्त्या पदसमन्वयेऽङ्गीकृते लब्धं प्रयोजनमाह इत्यशेषेति । 


अनु०--- इत्यशेषक्रियानामशन्दैरेको जनार्दनः । 
उच्यते मुख्यतो यस्मात्पदवर्णस्वरात्मभिः ॥ 
तस्मादनन्तगुणता श्रुतितात्पर्यंतोऽस्य हि। 
इति = उक्तदिशा । तेन न विभत्तयर्थानुपपत्तिः । क्रियाशब्दा आख्यातपदानि । 
नामशब्दाः सुबन्त(पद)ानि । 'एक' इति इाब्दान्तरन्यायेन प्राप्तं भेदमपाकरोति । अभिधेय- 
भेदे हि नानन्तगुणता सिद्धयति । मुख्यतो योगवृत्त्या । क्रियानामशब्दैः इत्यस्य अनुवादः 
पदबर्णस्वरात्मभिरिति। न केबलं पदवर्णात्मभिः किं तूदात्तादिस्वरात्मभिश्च । 

ननु वर्णानामपि वाचकत्वे विभक्तयन्तत्वे च पदत्वमेव, तत्किमर्थं पृथग्ग्रहणम्‌ । 
एकानेकवर्णात्मकत्वविवक्षयेति ब्रूमः । 

अनन्तगुणता सिद्धयतीति रोषः । हिराब्दोऽपरयायत्वादिति सूचयति । अनेन 'रूढि- 
रात्रेण पदसमन्वयाङ्गीकारो निष्प्रयोजनः अनन्तगुणत्वासिद्धेरि ति पूर्वपक्षिणोक्तं परिहतमि- 
त्यक्तं भवति। 


'ननु च न निर्वचनस्य शक्यकरणत्वमात्रेणानन्तगुणत्वं परमेश्वरस्य वेदतः सिद्ध्यति, 
निर्वचनस्य व्याख्यातृमतिपरिकल्पितस्यार्थान्तरेऽन्यथा च सम्भवात्‌ । अन्यथा श्वित्री शोधनं 
करोति इत्यभिग्रायेण प्रयुक्तस्य श्वेतो धावतीति वाक्यस्य इतः सारमेयो द्रुतं गच्छतीत्यपि प्रमेयं 
प्रसज्येते' त्यत उक्तम्‌ श्रुतीति। 


“भवेदेवं यदि वसन्त इत्यादिश्रुतीनामुक्तविधनिर्वचनेन परमेश्वरगुणेषु तात्पर्य न स्यात्‌, 
तच्चास्तीत्युपपादयिष्याम' इति च हिराब्दः। 


योगवृत्त्यङ्गीकारस्य प्रयोजनान्तरमाह विज्ञानेति । 
विज्ञानार्थत्वतः सर्वशब्दानां नास्ति दूषणम्‌ ॥ 


वैदिकानां सर्बशब्दानाम्‌ एवं योगवृत्त्या बिज्ञानार्थत्वतः अनन्तगुणोपेततया परमे- 


9वरज्ञानार्थत्वेनाङ्गीकृतत्वात्‌ बसन्ताद्यात्मकतया रूक्यङ्गीकारप्रयुक्तं यदनित्यत्वादि दूषणम्‌ 
उक्तं तत्‌ नास्ति इत्यर्थः । 


तदनेन 'ज्योतिरि ति सूत्रस्य लेहातस्तात्पर्यमुक्तं भवति । 


तव परि०-- न विभत्तयर्थानुपपत्तिरिति । सर्वस्य सम्बुद्धबन्तत्वेन सम्बोधनार्थत्वात्कर्मकरणादिकारक- 
श्रास्यां दशायामभावादिति भावः । शब्दान्तरन्यायेनेति । अयं न्यायः आनन्दमयनये विवृतः । मुख्य 
इत्यनुवादः । योगवृत््येति व्याख्या । श्र्वित्रीति । कुष्टदेहवानित्यर्थः । धावतीति । धावु शौच इति धातुः । श्वा इत 
इति विच्छिद्यार्थमाह इत इत्यादिना । उपपादयिष्याम इति । 'कश्छन्दसामि' त्यनेन 'एतमेव तथा सन्तमि'- 
त्यादिना चेति भावः । लेशत इति । योगमात्रोत्तया महायोगरूढयुक्तिपरस्य 'उपक्रमात्‌' इत्यस्य लेशतः 'अस्य हि' 
इति हिंशाब्दोत्तया 'तथा ह्यधीयत एके' इत्यंशस्य च लेइातस्तात्पर्यमुक्तमित्यर्थः । न 


सु०-- एवं कर्मकाण्डस्य ब्रह्मणि प्रतिपदसमन्वयप्रतिपादनेन समन्वयसूत्रस्यानुप- 
पत्तिः परिह(द्द)ता । इदानी वाक्यान्वयपक्षाङ्गीकारेणापि तां परिहरति अङ्गीकृतेऽपीति । 

अनु०-- अङ्गीकृतेऽपि नेबास्ति दोषो वाक्यसमन्वये । 


बाक्यसमन्बयेऽङ्गीकृतेऽपि ब्रह्मणि वसन्त इत्यादिवाक्यानां समन्वयाङ्गीकारादपि 
दोषः समन्वयसूत्रानुपपत्तिः नैवास्ति इत्यर्थः । 


अनेन वाक्यान्वयादिति सूत्रस्य तात्पर्यमुक्तं भवति। 

परि०-- इतिसूत्रस्येति । समाकर्षादितिनयगुणसूत्रस्य । 

सु० ननूक्तमत्र न वाक्यानां ब्रह्मणि समन्वयो घटते, साङ्गकर्मपरत्वावगमात्‌ 
(आगमानाम्‌) इति तत्राह तदर्थत्वेनेति । 


अनु०-- तदर्थत्वेन कर्मादेः सम्भबादल्पबुद्धये ॥ 


तत्‌ इति विज्ञानं पराम्रृशति । अल्पबुद्धय इति षष्ठयर्थे चतुर्थी । 'अहल्यायै जार' इति 
यथा । न वाक्यान्वयानुपपत्तिरिति रोषः । यथा खलु यूपाहवनीयादिवाक्यानि न निष्फले 
तावन्मात्रे पर्यवस्यन्ति, किन्तु ज्योतिष्टोमादीतिकर्तव्यतापराणि; तथा सर्वमपि कर्मकाण्डं 
नाल्पास्थिरफले कर्ममात्रे पर्यवस्यति, किन्तु ब्रह्वज्ञानार्थमेव, तत्ग्रतिपादितस्य कमदिर्ब्रह्म- 
ज्ञानार्थत्वात्‌, ‘विविदिषन्ति यज्ञेन दानेन तपसाऽनाइाकेन' इत्यादि श्रुतेरिति भाव: । 

'ननु च यः कर्मकाण्डस्य ब्रह्मणि प्रतिपदसमन्वयोऽभिहितः स युक्तो न वा । नेति 
पक्षे न व्युत्पादनीयः । आद्ये किमनेन वाक्यान्वयाङ्कीकारेणे'त्यत उक्तम्‌ अल्पबुद्धय इति । 
प्रपञ्चयिष्यते चैतत्‌ । 

अनेन 'अन्यार्थमि'त्यादिसूत्राणां तात्पर्यमुक्तं भवति। 

परि०-- यूपेति । खादिरो यूपो भवति । यूपं छिनत्ति । 'यूपं तक्षति यूपमष्टाश्रीकरोती'त्यादियूपवाक्यानि । 
'वसन्ते ब्राह्मणोऽ्रीनादधीत दिवा आहवनीयं नक्तं गार्हपत्यमि'त्याहवनीयादिवाक्यानि । निष्फल इति । फला- 
श्रवणात्‌ । अध्याहारकल्पकाभावात्‌ । फलवत्कर्मसन्नधिप्रतिबन्धाच्चेति भावः । ज्योतिष्टोमा(दीति) दिकर्तव्यतेति । 
ज्योतिष्टोमादेः 'ज्योतिषटोमेन स्वर्गकामो यजेते तिवाक्यावगतज्योति्टोमेष्टसाधनतापराणीत्यर्थः । फल्वत्सन्निधा- 
वफळं तदङ्गम्‌' इति न्यायादिति भावः । ब्रह्वज्ञानार्थमेवेति । पर्यवस्यतीत्यनुषङ्गः । 'सवपिक्षा च यज्ञादिश्रुतेरश्चवत्‌' 
इति वक्ष्यमाणसूत्रं हृदि कृत्वाऽऽह विविदिषन्तीति । प्रपश्रयिष्यत इति । अन्वयः सर्वशब्दानामि त्यादिनेति 
भावः । सूत्राणामिति । समाकर्षनयस्थानां ‘अन्यार्थं तु जैमिनिः प्रश्नव्याख्यानाभ्याम्‌ , 'अपि चैवमेके', 'प्रतिज्ञा- 
िदधर्लिङ्गमाइ्मरथ्यः', 'उत्क्रमिष्यत एवं भावात्‌ इत्यौडुलोमिः', 'अवस्थितेरिति काशकृत्यः' इति चतुर्णा सूत्राणा- 
मित्यर्थः । तदर्थो भाष्यादौ व्यक्तः सङ्गृहीतश्चास्माभिस्तन्त्रदीपिकायामिति नात्रोच्यते । 

सु०-- नन्वल्पबुद्धीनामपि प्रतिपदान्वय एव ब्रह्मज्ञानहेतुर्भ(विष्यतीति)बतीति किं 
वाक्यान्वयेनेत्यत आह क इति। 
अनु०- कश्छन्दसां योगमिति श्रुतेः 


'कश्छन्दसां योगमावेद धीरः इति श्रुतेर्वैदिकपदयोगवृत्तेरल्पबुद्धे(द्धिभि) रशक्यज्ञान- 
्वायु(तवेन यु)क्तं वाक्यान्वयव्युत्पादनमिति शेष: 

नन्वेवं तर्हि योगवृत्त्या प्रतिपदसमन्वयव्युत्पादनं न कर्तव्यम्‌, “को धीरइछन्दसां, 
योगं = ब्रह्मणि योगवृत्तिम्‌, आबेद न कोऽपीति निरधिकारिकत्वश्रवणात्‌, न हि गायमानो 
बधिरेषु गायतीत्यत आह योगार्थेति । 


योगार्थतत्त्ववित्‌ । 
ब्रह्मैको नैव चान्योऽस्ति 


योगस्यार्थो योगार्थः । तस्य तत्त्वं याथार्थ्यम्‌ । चराब्दोऽर्थद्वयसमुच्चयार्थः । अयमस्याः 
श्रुतेरर्थं इति रोषः । एतदुपपादयति क इति । 


क इत्यस्योभयार्थतः ॥ 


प्रजापतिर्वै क' इति श्रुतेः कशब्दो ब्रह्मार्थः । किंवृत्तस्य चाक्षेपे वृत्तिः सुप्रसिद्धा । 
तथा च क इत्यस्योभयार्थत्वाद्वह्मार्थत्वे तस्य योगवृत्तिज्ञाने सामर्थ्यकथनान्नानधिकारिक- 
त्वम्‌। आक्षेपार्थत्वे तदन्येषामनधिकारकथनाय्युक्तो वाक्यान्वयाभ्युपगमः । 


ननु कथमेतत्‌ । आवृत्तेस्तन्त्रधमद्वित्यदोषः । प्रमाणं चात्रान्यथाऽनुपपत्तिरिति। 


परि०-- (वाक्यार्थद्वयेति।) अर्थद्वयेति । कोऽपि न जानाति, ब्रह्मैव तु जानातीति वाक्यार्थद्वयेत्यर्थः । 
पूर्वम्‌ 'इति श्रुतेरि'त्येतत्पूर्वशोषतया योजितम्‌ उत्तरान्विततया व्याप्तत्वस्फोरणाय 'इति श्रुतेरि'त्यनन्तरं अयमर्थ इति 
इति शेष इत्याह अयमस्याःः श्रुतेरर्थं इति शेष इति । किंवृत्तस्य चेति । किंप्रातिपदिकोपेतान्दस्येत्यर्थः । 
कि(मो)मावृत्तं किंवृत्तम्‌ । वृतु वर्तने अधिकरणे क्तः । किं प्रातिपदिकं यत्र वर्तते तत्किंवृत्तम्‌ । तच कः किं केने- 
त्यादिविभत्तयन्तं, किन्तरां किन्तमां कुतः कुतस्तरां कुतस्तमां किमीयं(?) कीदृहामित्यादिकं सर्वं भवतीति तस्य 
सर्वस्य परिग्रहाय किंवृत्तस्येत्युक्तम्‌ । अष्टमस्याद्यपादे “किंवृत्तं च चिदुत्तरमि'ति सूत्रे वृत्तिमञजर्या यद्वत्तानित्यमिति 
माष्यकैयटयोरेवमेवोक्तेः । शाङ्कते ननु कथमेतदिति । सकृदुत्तस्यार्थद्वयं कथमित्यर्थः । तन्त्रेति । सकृदुचरित- 
मनेकोपकारकं तन्त्रम्‌ । तस्यानेकोपकारकत्वरूपो यो धर्मस्तस्माद्वेत्यर्थः । नन्वावृत्त्यादिना अनेकार्थत्वं प्रमाणाधीन- 

मित्यत आह प्रमाणं चात्रेति । 'एतमेव तथा सन्तमि' त्यादिवक्ष्यमाणदिशा ब्रह्मणि सर्वशब्दानां योगादिवृत्तेः । 
'अन्वयः सर्वहाब्दानाम्‌' इति वक्ष्यमाणन्यायेन सर्वाधिकारिकत्वस्य चावगमेन तदृभयान्यथाऽनुपपत्तिरेव एतच्छुते- 
्दवये प्रमाणमित्यर्थः । ता 

सु०-- यदि ब्रह्मा एक एव पदानां योगवृत्त्याऽर्थसम्बन्धं वेद तदा 'एकस्य प्रति- 
भातं तु कृतकान्न विशिष्यते' इति न्यायात्कृतकत्बं शब्दार्थसम्बन्धस्येत्याद्यापद्येत(दते) । 
तथा 'चौत्पत्तिकस्तु शब्दस्यार्थेन सम्बन्ध' इति जैमिन्युक्तः शब्दानामर्थैर्नित्ययोग: परित्यक्तः 
स्यादित्यत आह तस्यापीति । 


अनु०-- तस्यापि पूर्वसिद्धस्य ज्ञानमेबेति निश्चयात्‌ । 
नित्ययोगोऽपि शब्दानामथेर्नेब निषिद्धयते ॥ 


यद्यप्येक एव प्रतिपत्ता तथाऽपि तस्य पूर्बसिद्धस्यैब = पूर्वस्थितस्यैव ज्ञातस्यैव च 
आाब्दार्थसम्बन्धस्य ज्ञानमेब प्रमितिरेब भवति न तूत्प्रेक्षामात्रम्‌ इति = अस्यार्थस्य श्रुत्या- 
दिभ्यो निश्चयात्‌ जैमिन्युक्तः अर्थः शब्दानां नित्ययोगो नेव अस्माभिः (नैव) त्यज्यत इति 
योजना। 


एतदुक्तं भवति। स्यादयं दोषो यदि ब्रह्मणः शाब्दार्थसम्बन्धज्ञानमुत्प्रेक्षा(रूपं) स्यात्‌ । 
- न चैवम्‌। किन्तु पूर्वजन्म (नि ) प्रतीतं स्वतःसिद्धमेब सम्बन्धमिह जन्मनि सुसप्र(ति) बुद्धन्यायेन 
ईश्वरप्रसादादवबुद्धघत इति । तथा च श्रुतिः, 'यो ब्रह्माणमि'त्येबंजातीयका । 


एकदेो पुरुषान्तरप्रतिपत्तिसंवादाच्चैतदेवम्‌। तथा च स्मृतिः, ‘जन्मान्तर श्रुतास्तास्तु' 
इत्यादिका । अत एव श्रुतिः 'आवेदे' त्याह । एतेन नैकाधिकारिकं शास्रमित्यपि परास्तम्‌॥ 


परि०--- औत्पत्तिकस्त्विति । जिज्ञासासूत्रेऽस्य सूत्रस्यार्थ उक्तः । यो ब्रह्माणमिति । `यो ब्रह्माणं 
विदधाति पूर्व यो वै वेदांश्च प्रहिणोति तस्मै" इत्येवंजातीयका ऋगभाष्यादु्ेत्यर्थः । अत्र विवक्षितार्थस्यास्फुटत्वा- 
देवआतीयकेत्युक्तम्‌ । पुरुषान्तरेति । वामदेवादिपुरुषान्तरस्य । 'तद्वैतत्पश्यनृषिर्वामदेवः प्रतिपेदे । अहं मनुरभवं 
सूर्यश्व' इत्यादिना आदौ मनुसूर्यादिकतिपयशब्दानाम्‌ 'अवबोधसूर्यनियमनादिभिः सर्वनामा भवति' इति ऐतरेय- 
भाष्योक्तयोगेनान्तर्यामिणि वृत्तिपरिज्ञानसंवादाचेत्यर्थः । इत्यादिकेति । 'जन्मान्तरे श्रुतास्तास्तु वासुदेवप्रसादतः । 
मुनीनां प्रतिभास्यन्ति भागेनेव न सर्वशः इति तत्त्वनिर्णयोक्ता । अत एवेति । यतः ब्रह्मण एव वासुदेवप्रसादेन 
सुप्तप्रबुद्ध इव सर्वप्रमातृत्वमन्येषां एतदेशज्ञातृत्वं तस्मादेव कश्छन्दसामिति श्रुतिः आ = सम्यक्‌ ब्रह्मैव वेद नान्यः 
किन्त्वल्पमेव वेदेत्याहेत्यर्थः । एतेनेति । एकैकदेशेन योगवृत्तिपरिज्ञानस्य वामदेवादिमुनिषु सत्त्वेन पदसमन्वयरूपेण 

बिष्णुप्रतिपादकं वेदरूपशाख्मेकाधिकारिकं नोपपद्यत इति निरस्तम्‌ । ब्रह्मणः सर्वहाब्दयोगार्थपरिज्ञाने वामदेवादि- 
मुनीनां एकदेशे योगार्यज्ञानेऽधिकारित्वेनानेकाधिकारित्वलाभादिति भावः । 
॥ इति ज्योतिरुपक्रमाधिकरणम्‌॥ १-४-२ ॥ 
XXX 
॥ अथ प्रकृत्यधिकरणम्‌ ॥ १-४-६ ॥ 
॥ ॐ» प्रकृतिश्च प्रतिज्ञादृष्टान्तानुपरोधात्‌ ३० ॥ १-४-६-२४॥ 
सु०-- इदानी 'प्रकृतिश्च प्रतिज्ञाहृटान्तानुपरोधात्‌', 'एतेन सर्वे व्याख्याता ब्याख्याता' 
इत्यधिकरणद्वयस्य सङ्घेपतस्तात्पर्यमाह ्रीशब्दाश्चेति । 
अनु०- स्रीर्दाश्च निषेधार्थाः सर्वेऽपि ब्रह्मवाचका: । 
स्रीलिङ्गा: प्रकृत्यादिइाब्दाः स्रीशब्दा; ॥ निषेधनं निषेधः = अभावः, निषिद्धयत इति 
निषेधः = असत्‌; तदुभयार्थाः ॥ शब्दा इति (च) वर्तते । 
सु०-- 'अत्र न सर्वाणि सूत्राणि व्याख्यातानि, ततः प्रतिज्ञा व्याहन्येते' त्यतो विषयादि- 
कथनेन व्याख्याततां मन्वानः सर्वाधिकरणविषयपूर्वपक्षसिद्धान्तयुक्तीः आह बिरोधीति । 
यद्वा (अत्र) आद्येन शछोकेनाधिकर(णार्थो)णोपाधयः कथ्यन्ते । 
अनु०— बिरोधिसर्वबाहुल्यकारणरत्रीनिषेधिनाम्‌॥ 
पृथक्समन्बयार्थानि स्थानान्येतानि सर्वः । 


बिरोधीति परमैश्वर्यविरोध्यर्थाः । सर्वेति उक्तबक्ष्यमाणव्यतिरिक्ताः । बाहुल्येति 
वाहुल्यविरिष्टार्थवाचिनः । कारणेति अवान्तरकारणवाचिनः । स्रीति स्त्रीलिड्राः । निषेधो 
वाच्यो येषामस्ति ते निषेधिनः । अथवा दवन्द्वात्पर इन्प्रत्ययो द्रष्टव्यः, तथात्वे बिरोध्या- 
दयोऽर्था ग्राह्याः । झाब्दानामिति दोषः । एतानि एतत्पादगतानि, सर्वज्ञः स्थानानि अधि- 
करणानि, एषां शब्दानां समन्वयप्रयोजनानीत्युक्ते प्रत्येकं सर्वदाब्दसमन्बय(सिद्धिः) इत्यपि 
प्रतीयेत, अतः पृथगित्युक्तम्‌ । 


परि०-- प्रतिज्ञेति । 'व्याख्यां करोम्यन्वपि चाहमेव’ इत्युक्तप्रतिज्ञा व्याहन्येतेत्यर्थः । पूर्व विचारधर्मि- 
स्वरूपोक्तिपरतया व्याख्यातम्‌, इदानीमधिकरणे समन्वीयमाना एवंजातीयका इत्येवंरूपक्रोडीकारकैकधर्माक्रान्ततया 

तत्तदधिकरणसमन्वेतव्यशब्दराशिप्रदर्शनपरतया व्याचष्टे यद्वेति । परमेति । परमैश्चर्यविरोध्यर्थका: दुःखिबद्धावरादि- 
शाब्दा इति आद्यनये ॥ १ ॥ सर्वेति ज्योतिर्नयोपाधिः । उक्तेति । पूर्वत्रावरादिशब्दानाम्‌ उत्तरत्र पञ्चजनादिदान्दानां येन 
वाक्यरूपेण विचार्यता न तेन रूपेण द्वितीये ज्योतिर्नये विचार्यता किन्तु पदवर्णस्वरादिरूपेणेति उतक्तवक्ष्यमाण- 
प्रकारातिरिक्तप्रकारकसर्वशब्दत्वमुपाधिरित्यर्थः । अन्यथोक्तवक्ष्यमाणातिरिक्तसर्वविषयत्वस्य सर्वाधिकरणसाधा- 
रण्यात्‌ विशिष्योक्ति: न स्यादित्युक्तं चन्द्रिकायाम्‌ ॥ २ ॥ वाहुल्येति । 'न सङ्कयोपसङ्गहात्‌' इत्यस्योपाधि: 
'पञ्चपञ्चजना' इत्येवमादिवाहुल्यविशिष्टार्थवाचिन: ॥ ३ ॥ 'कारणत्वेन चे'त्यस्योपाधिः कारणेति । कार्यत्वे सति 
कारणमवान्तरकारणं तद्वाचिनः । आत्मनः 'आकाश : सम्भूत’ इत्यादयः ॥ ४ ॥ स्रीलिङ्गा इति 'प्रकृतिश्चे'ति षष्ठ- 
स्योपाधिः ॥ ५ ॥ 'एतेन सर्वः इति सप्तमनयस्योपाधिः निषेध इत्यादि ॥ ६ ॥ एतानि इत्यस्य व्याख्या 
एतत्पादगतानीति । पूर्वार्घस्यार्थानुवादः एषां शब्दानामिति । समन्वयार्थानीत्यस्यार्थः समन्वयप्रयोजना- 
नीति । बहुव्रीहिरयम्‌ । 


स == 

अनु०— सर्वमानैर्विरोधश्च व्युत्पत्तेरप्यशक्यता ॥ 
परस्परबिरोधश्च विरोधः कार्यतद्वतोः । 
स्रीलिङ्गत्वं निषेधश्च पूर्वपक्षेषु युक्तयः ॥। 


दोषात्यस्पृष्टिनियमः झाब्दार्थाऽनेकता तथा । 
बहुरूपत्वमीशस्य व्यत्तयब्यक्तिबिशेषिता ॥ 


उत्पादनं स्वदेहाचच दुर्जनाव्यक्तता तथा । 
इत्यादियुक्तयः साक्षात्सिद्वान्तस्थापिका इह ॥ 


सर्वेत्यनेनैव समाकर्षाधिकरणार्थोऽपि सङ्गृहीतः । तस्य ज्योतिरधिकरणार्थाक्षेपपरि- 
हारार्थत्वात्‌ । 'सर्वमानैर्विरोधश्चे'त्याद्यर्थो न्यायविबरणादाववगन्तव्यः । 


परि०- नन्वत्र पादे सप्ताधिकरणानि भाष्यटीकायां प्रतीयन्ते। अत्र च षडुपाधय एव कथमुक्ता इत्यत आह 
सर्वे इत्यनेनैवेति । ज्योतिरधिकरणार्थाक्षेपपरिहारार्थत्वादिति । तत्र हि कल्पनोपदेशादिति गुणसूत्रेण 
निगमनिघण्टुव्याकरणादिसिद्धरूढ्यादिवृत्तेलोके, महायोग (व)तोऽन्यत्रपी्य्थदवयाङ्गीकारेण कर्मक्रमादिलोपो लोके 
व्युत्पत्त्ययोगो वा नेत्युक्तिरयुक्ता । तथात्वे अक्षादिब्दानामनेकार्थेष्विव सर्वशब्दाना बरह्मण्यन्यत्र च तुल्या वृत्तिः 
स्यात्‌ । एवं च समन्वयसूत्रस्थावधारणायोगः । अतोऽन्यत्र रूढ्यादुक्तिः कल्पनासूत्रीया न युक्तेत्याक्षेपे सति, 
हरावधिका वृत्तिरन्यत्र हीनेति परिहारार्थत्वादित्यर्थः । चन्द्रिकायां समाकर्षादिति पञ्चमस्योपाध्यनुक्तिस्तु पञ्चमस्यापि 
्वितीयवत्‌ सर्वविषयत्वेन तदुपाधितः पृथगुपाध्यभावात्‌ केवलन्यायभेदमात्रेण अधिकरणभेद इत्युक्तम्‌ । सर्वेति । 

आनुमानिकनये सर्वमानविरोधः पूर्वपक्षस्य युक्तिः । दोषात्यस्पृष्टिनियमः सिद्धान्तस्य ॥ १ ॥ ज्योतिर्नये व्युत्पत्ते- 
रप्यशक्यता । शब्दाथनिकतावर्णनम्‌॥ २ ॥ नसङ्घ्येतिनये परस्परविरोधः । ईशस्य बहुरूपत्वम्‌ ॥ ३ ॥ कारणत्वेनेत्यत्र 
एकस्यैव कार्यकारणभावविरोध: । व्यत्तयव्यक्तिविशेषता ॥ ४ ॥ प्रकृतिश्वेत्यत्र ख्रीलिङ्गत्वम्‌ । उत्पादनं स्वदेहात्‌ ॥ 
॥ ५ ॥ एतेनेत्यत्र निपिद्वात्मकत्व दुर्जनाव्यक्तता । 

सु०--- एवमानुमानिकमित्यादीनि सूत्राणि सङ्घेपतो व्याख्याय सिंहावलोकनन्यायेन 
समाकर्षाधिकरणं ज्योतिरधिकरणं 'चान्वय' इत्यादिना किब्रिद्दिवृणोति । 

तथा हि । “समाकर्षाधिकरणे प्रतिपाद्यमानो वाक्यान्वयः सूत्रकारस्याभिमतो न वा । 


आद्ये वक्तव्यम्‌, प्रागुक्तप्रतिपदान्वयो युक्तो न बेति । नेति पक्षे न वक्तव्यः । युक्तत्वे 
तु मुख्ये तस्मिन्विद्यमानेऽस्य वैयर्थ्यम्‌ ॥ किञ्च वाक्यान्वयस्य स्वमतत्वे 'अन्यार्थं तु 
जैमिनिरि 'त्यादिसूतरेषु जैमिन्यादिग्रहणं व्यर्थ स्यात्‌ ॥ अपि च प्रतिज्ञासिद्धेर्लिङ्गमाइमरथ्यः, 
उत्क्रमिष्यत एबंभावादित्यौडुलोमिः, अवस्थितेरिति काइाकृत्स्रः, इति वाक्यान्वयः 
रिप्रकारोऽभिहितः । तस्य परस्परमविरोधे मतभेदो न स्यात्‌ । विरोधे तु कथं सूत्रकाराभि- 
मतत्वम्‌। 


अथ सूत्रकारस्य अनभिमतो वाक्यान्वयः तदा (तन्नि)निराकरणसूत्रेण भाव्यम्‌ । 
न चैतदस्ति । | 


तत्कथमेतदित्यत आह अन्वय इति । 


ब्र०सू०-- ॥ ॐ समाकर्षात्‌ ३०॥ १-४-५-१६॥ 
अनु०-- अन्वयः सर्बशब्दानामशक्यो ज्ञातुमञ्जसा । 
इति यहोकबेमुख्यं जैमिन्यादिमते बदन्‌॥ 


बिद्याऽघिनाथो भगवानपाचक्रे स्वयं प्रभुः । 
्रतिपदान्वयेऽभिहिते (हि) मन्दाधिकारिणां मोक्षमार्गबैमुख्य स्यात्‌ । सर्वशब्दानां 
ब्रह्मणि अञ्जसा = मुख्यया वृत्त्या अन्वयस्तावज्ज्ञातुमराक्यः, 'कइछन्दसामिति' श्रुतेः। न च 


तज्ज्ञानेन विना मोक्षः । न चाशक्ये प्रवृत्तिर्युक्ता, आकाइारोमन्धनादौ प्रवृत्त्यदर्शानात्‌ । तथा 
चाहुः, 'व्यसनानि दुरन्तानि समव्ययफलानि च । अइाक्यानि च वस्तूनि नारभेत विचक्षणः' 


इति। तस्मादास्तामयं मोक्षः, शक्यानुष्ठानसाधनधर्माद्र्थमेव प्र(वृत्ते)वर्तेमहीति। 

एवं मन्दलोकस्य मोक्षमार्गवैमुख्यं भगवान्‌ सूत्रकारः स्वयमेव जैमिन्यादिमतमेतदिति 
बदन्‌ वाक्यान्वयप्रदशनिन निराकृतवान्‌ । अनेन स्वाभिमत एव वाक्यान्वयः अतो न निरा- 
करणसूत्राभावो दोषाय । प्रतिपदान्वयश्च युक्त एवेति तद्वबुत्पादनमुपपन्नमेव । तथाऽपि प्रति- 
पदमन्वये सामर्थ्यवैकल्येन मोक्षमार्गाद्विमुखानां मन्दाधिकारिणामुपायान्तरप्रदइनिन समाश्वा - 
सार्थं वाक्यान्वयकथनं चोपपन्नमित्युक्तं भवति। 

परि०--- विवरणाकरणे काऽनुपपत्तिः प्रा्तेत्यतः समाकर्षाधिकरणे तावत्‌ तामाह तथा हीति । ज्योतिरधि- 
करणे तु तेषु तेष्वित्येतद्रमनिकायां वक्ष्यति प्रागुक्तेति । ज्योतिर्नयोक्तेत्यर्थः । त्रिप्रकार इति । अल्पास्थिरफलादि- 
परिकरयुक्तकर्मदेवतादौ वैराग्योत्पादनद्वारा ब्रह्मज्ञानोपयुक्तत्वेन । मुमुक्षो्ञानहेतुकर्मानुष्ठापकत्वेन । सर्वाधारत्व- 
प्रकारकब्रहज्ञने प्रकारभूताधेयकर्मदेवताद्यर्पकत्वेनेत्येवं त्रिप्रकारेण ब्रह्मण्यन्वेतीत्युक्तत्वात्‌ वाक्यान्वयः त्रिप्रकार उक्त 
इत्युक्तम्‌ । निराकरणसूत्रेणेति । व्याकरणे 'लुपि युक्तवद्वचक्तिवचने' इत्यादिनोक्तमतान्ततस्य स्वानभिमतस्य 
'तदशिष्यं संज्ञाप्रमाणत्वात्‌' इत्यादिसूत्रे निरासदर्शनादिति भावः । आकाइारोमन्थनादाविति । रोमन्थनं 
चर्वितचर्वणम्‌ । आकाइामक्षणादावित्यर्थः । राक्यानुष्ठानसाधनेति बहहुव्रीहिगर्भवहुब्रीहि: । धर्मादीत्यादिपदेन 
अर्थकामौ द्वावेव गृह्येते । तथापीति । मुख्ये पदसमन्वये सत्यपीत्यर्थः । 


सु ० तर्हि जैमिन्यादिग्रहणं व्यर्थमित्युक्तमित्यत आह स्वशिष्याणामिति । 
अनु ० स्वशिष्याणां प्रसिद्वयर्थं मतमात्मीयमंहातः । 
बिज्ञातं तैर्जगादात्र 


जैमिन्यादीनामिति शोष: । नात्र जैमिन्यादिग्रहणेन तदीयमेवैत(दिति विज्ञायते) न्मत- 
मित्युच्यते । किन्तु मदीयमेव मतमेकदेशतो जैमिन्यादिभिर्विज्ञातमिति। एतच्च तेषां ख्यात्यर्थम्‌। 
गुरुणा श्वाधिता हि शिष्या लोके ख्यातिं लभन्ते। 

ननु (च) वाक्यान्वयस्य प्रकारत्रयं परस्परविरुद्धं कथं सूत्रकाराभिमतं स्यादित्यत 
आह तारतम्यमिति । 

तारतम्यं नृणां बदन्‌॥ ५ ॥ 

नृणाम्‌ अल्पाधिकारिणाम्‌ अवस्थातारतम्यं बदन्‌ इत्यनेन अवस्थातारतम्यव्यव- 
स्थया मतभेदो न विरोधेन इत्युक्तं भवति । एतेनाङ्गीकृ (तयेद्या)तेऽपीत्याय्ुक्तं विवृतं वेदित- 
व्यम्‌॥ ५॥ 

परि०-- 'नृणामि'त्यनुवादः, 'अल्पाधिकारिणामि'ति व्याख्या । अवस्थातारतम्यमिति । अमुमुक्षा- 
तवस्थोपेत मन्द प्रत्याद्यं मतम्‌ । ततोऽधिकं मुमुक्षा5वस्थं प्रति द्वितीयम्‌ । ततोऽप्यधिकं ज्ञानित्वावस्थं प्रति तृतीयं 
मतमिति एवम्‌ अमुमुक्षामुमुक्षाज्ञानित्वदशारूपावस्थात्रयस्योत्तरोत्तराधिक्यं वदन्नित्यर्थः । प्रपञ्चयिष्यते चैतदिति 
प्रागुक्तं दर्शायति एतेनेति । 

सु०-- “ज्योतिरधिकरणे योगवृत्त्या परमेश्वरेऽखिल(पदानां) इाब्दसमन्वयो- 
ऽभिहितः, नासौ युज्यते, ्रकृत्यादेरन्यपरत्वाभावे निर्वचनानुपपत्तेः । न हि जातादिपदाना- 
मन्यपरत्वानड्गीकारे 'जातमोतं यस्मिन्‌' इति व्युत्पत्तिः सम्भवति । प्रकृत्यादेरन्यपरत्वे तु 
सर्वदाब्दानां भगवद्वाचित्वमिति गतः पक्षः । किश्र बसन्त इत्यादीनां भगवत्परत्वे कर्मानु- 
छानलोपो लोकव्यवहारबिलोपश्च प्रसज्यतेत्युक्तमि "त्यत आह तेष्बिति । 


ब्र०सू०-- ॥ ॐ कल्पनोपदेशाच्च मध्वादिबदविरोधः ।। उँ» ॥ 
॥ १-४-२-११॥ 
अनु०-- तेषु तेषु पदार्थेषु रूदिरङ्गीकृता यतः ॥ 
प्रयोजनबहुत्वेन तस्य तस्याबिरोधतः । 


उपदेशादिसामर्थ्या द्रिष्णी शक्तित्र गृद्यते ॥ 
व्युत्पत्त्युपपत्तिः, कर्मानुष्ठानसम्भवो, लोकव्यवहारानुच्छेदश्वेत्येवं, प्रयोजनानां बहुत्वेन 
कारणेन, तेषु तेषु तत्तच्छब्दवाच्यतया (प्र)सिद्धेष्वर्थषु, तत्तच्छब्दानां, रूढिः इत्युपलक्षणं, 
वृत्ति: अङ्गीकृता यतः तस्मात्‌ त(स्य त)स्याबिरोधतः तं तमर्थमपरित्यज्य, उपदेशलिङ्ग- 
प्रकरणादिबलेन, सर्वराब्दानां बिष्णौ च शक्तिर्गुह्यते । यद्यपि अत्र एतावदेव वक्तव्यम्‌, “नेष 
दोषः, सर्वदाब्दानां भगवद्वाचिनामपि प्रसिद्धार्थान्तरवाचकत्वस्यापि स्वीकारात्‌। ज्योतिरादि- 
शब्दानां (हि) ज्योतिष्टोमाद्यर्थत्वस्याड्रीकृतत्वान्नानुष्ठानलोकव्यबहारविलोप: । जातमोतमि- 
त्यवयववृत्त्या परमेश्वरे वृत्ती जातादिपदानामन्यपरत्वमङ्गीक्रियत इति व्युत्पत्त्युपपत्तिः । पुन- 
स्तदवयवस्याप्यन्यपरत्वमुपादाय परमेश्वरे जातपदव्युत्पत्तिसम्भव'' इति; तथाऽपि 'स्यादेत- 
देवम्‌, यदि शब्दानामनेकार्थत्व स्यात्‌, तदेव कुत' इति शङ्कानिरासार्थमिदमुक्तमिति ज्ञातव्यम्‌ । 
तथा हि । पदा(नाम)र्थान्तरवाचित्बं ताबदुक्तप्रयोजनसिद्धये5ड्टीकरणीयम्‌ । परमेश्वरवाचित्वं 
च (तु) सर्वदाब्दानां, ‘नामानि सर्वाणि यमाविशन्ति', 'ता वा एता: सर्वा नर्च इत्याद्युपदेश- 

बलाच्छुतिलिङ्कादिसामर्थ्याच्च तत्तच्छब्दानामवश्यमङ्गोकरणीयमिति । 


चतुर्थः पादः) प्रकृत्यधिकरणम्‌ 547 


अनेन 'कल्पनोपदेशाच्च मध्वादिवदविरोध' इति सूत्रस्य तात्पर्यमुक्तं भवति । 


परि०--- प्रागुक्तामप्यनुपपत्तिं व्यवहितत्वात्पुनरनुवदति ज्योतिरित्यादिना । ल्यब्लोपे पञ्चमीत्यपेत्याह 
तं तमर्थमपरित्यज्येति । उपदेशादीत्यस्यार्थः उपदेशलिड़य़करणादिवलेनेति । विवरिष्यते चैतदनुपदं तेषु 
तेषवित्यादिसार्धश्लोके । अन्यत्र रूढ्यादिवृत्त्यङ्गीकारे प्रयोजनतहुत्वेनेति यन्नियामकमुक्तं यच्च विष्णौ इात्तयङ्गीकारे 
उपदेशादिसामर्थ्यादिति नियामकमुक्तं, तदुभयं व्यर्थम्‌ । अवरिष्टेनैव प्रकृतदाङ्कानिरासादिति भावेनाक्षिपति यद्य- 
प्यत्रैतावदेबेति । एतावदेवेतयुक्तं तन्नियामकद्वयं विना कृतावरिष्टमूलमर्थतोऽनुवदन्‌ व्यनक्ति नैष दोष इत्यादिना 
तथापीत्यतः प्रागुक्तेन ग्रन्थेन । इतिशब्दस्य इत्येतावदेव वक्तव्यमिति पूर्वेणान्वयः । इदभुक्तमित्युक्तं नियामकद्रयं 
व्यनक्ति तथा हीति । 'चमसवदविरेषादिति' सूत्रोपात्तश्रुतिमाह नामानीति । ज्योतिःसूत्रे तथा ह्यधीयत’ इत्यंशो - 
पात्तमाह ता बा इति। आदिपदेन प्रकृतिसूत्रे प्रतिज्ञादृष्टान्तेत्याद्यंशोपात्तत्रह: । श्रुतीति । ' अस्ति ब्रह्मेति चेत्‌ इत्यादि 
्रह्मादिशब्दबलात्‌ 'को ह्येवान्यात्क' इत्युक्तजगचचेष्टकत्वादिलिङ्गवलात्‌ । आदिपदोत्तमान्त्रबर्णिकादिप्रकरणभृगु- 
वल्लयादिसमाख्यादिग्रह: । इतिझाब्दस्येतीदमुक्तमिति पूर्वेणान्वयः । अनेनेति । तेषु तेष्वित्यादिसार्धछोकेन । 


सु०-- यदि सर्वराब्दानामुभयार्थत्वं तर्हि 'विश्वस्मादिन्द्र उत्तरः, 'असदेवेदमग्र 
आसीदि'त्यादौ कथम्‌, उभयोः सर्वोत्तमत्ादेर्विरुद्धत्वेनात्र उभयार्थत्वानुपपत्तेः । पदाना- 
मुभय(र्थ) बाचित्वेऽपि तत्र विरोधः । तत्र अन्यतरमात्रे तात्पर्यमङ्कीकार्यमिति चेत्‌, तत्रापि 
किमृपादाय(देयं) किं परित्याज्यमिति न ज्ञायत इत्यत आह तथाऽपीति। 

अनु०-- तथाऽप्येतद्विरोधे तु तद्वाचित्वमपोदते । 

यद्यप्युभयार्था: शब्दा इति सामान्येनोक्तम्‌, तथाऽपि परमेश्वरपरत्वबिरोधे अन्यपर- 
त्वम्‌ अपोद्यते। तुशब्दो विरोषद्योतनार्थः । उभयपरत्वं तावद्विरुद्धमिति परेणैवोक्तम्‌। अन्यतर- 
परित्यागे च परमेश्वरपरित्यागो न युक्तः, निश्चिततात्पर्यवाक्यान्तरविरोधात्‌ । अतः परिशेषा- 
दितरपरित्याग (एवोचित) इति । 


परि०-- कथमित्याक्षेपे हेतुमाह उभयोरिति । तुशब्ददयोतितविशेषमाह उभयपरत्वमिति । निश्चित- 
तात्पर्यकवाक्यान्तरेति । 'नामानि सर्वाणि इति प्रागुक्त श्रुतिवाक्यैर्विरोधादित्यर्थः । प्राबल्यद्योतनाय निश्चिततात्पर्ये- 
त्युक्तम्‌ । वृद्धसम्मतियुत्तयादिबलेन निश्चितेत्यर्थः । इतिशब्दस्येति विहोषद्योतनार्थमिति पूर्वेणान्वयः । 


सु०-- तर्हि कल्पनोपदेशादित्यादिविरोधः, तत्र सर्वशाब्दानामुभयपरत्वस्योक्तत्वा- 


दिति चेन्न; निरपवादस्थ(ले )पर्यबसायित्वात्‌ तस्येत्याह अबिरोध इति । 
अनु०-- अविरोधे तु बह्वर्था एतन्मूलतया मता; ॥ 

बहुराब्दोऽनेकार्थः । मताः २ तत्रतत्र सूत्रेऽभिमताः। 


नन्वविरोधेऽप्युभयार्थतवाङ्गीकारो न युक्तः, तत्तु समन्वयादित्यवधार(ण-विरोधा)णा- 
दित्यत उक्तम्‌ एतन्मूलतयेति। एष परमेश्वरः, मूलं मुख्यः, येषां ते तथोक्ताः, तेषां भावः तत्ता, 
तयेति इत्थम्भूतलक्षणे तृतीया । मुख्या (म) थान्तरं वारयितुमवधारणम्‌, न त्वर्थान्तरमात्रम्‌, 
उक्तप्रयोजनव्याघातादिति भावः । एतेन :1न्या (य्य) यश्चा (य्यं चा) नेकार्थत्वमित्यपि समाहितम्‌, 
मुख्यार्थस्यैकत्वात्‌। 


परि०--- इत्थम्भूतलक्षण इति । वाक्यबोध्यत्वरूपकञ्चितपरकारं प्राप्तस्य अर्थान्तरस्य मुख्यवृत्त्या वाक्य- 
बोध्यो भगवान्‌ लक्षणज्ञापकः, परममुख्यवृत्त्या भगवान्‌ प्रतिपाद्यतया अवगतश्चेत्‌ तत्सम्बन्धादन्योऽपि ततः किञ्चि- 
द्ीनवृत्त्या प्रतिपाद्य इति ज्ञायत इति भगवत्सम्बन्धायत्तवृत्तिहेतुत्वात्‌ अर्थान्तरस्येति भावः । इत्थम्भूतस्य मुख्यार्थत्व- 
प्रकार प्राप्तस्य विष्णोर्लक्षणमर्थान्तरम्‌ । अर्थान्तरे सत्येव योगवृत्त्या भगवतो मुख्यार्थत्वज्ञानादित्येके । उक्तेति । 'तथा 
हि । पदार्थान्तरवाचित्वमि' त्यादिनोक्तेत्यर्थः । 


सु०-- 'ननु पुरन्दरादिष्वपीन्द्रादिशब्दा रूढियोगाभ्यां प्रवृत्ताः । रूढियोगौ च मुख्य- 


वृत्ती कथ्येते । अतः अक्षादिशब्दानामिव इन्द्रादिशब्दानाम्‌ उभयं मुख्याभिधेयं युक्तम्‌, नेश्वर 
एवे'त्यत आह इतो हीति। 


अनु०- इतो हि रूढताऽन्येषामुपजीब्यत्वमत्र हि । 
सत्यमस्ति पुरन्दरादीनामपीन्द्रादिशब्दरूढिविषयता, तथाऽपि सा इतः परमेश्वरादेव 


हि यस्मात्‌, यस्माच्च अत्र (प्र)योगविषयत्वे परमेश्वरस्यैव उपजीव्यत्वं, तस्मात स एव 
मुख्यार्थो न पुरन्दरादयः । स्वत एव अनवधिकैश्वर्यादिमति ईश्वर एव इन्द्रादिशब्दानां 
योगरूढी, तत्सन्निधानात्‌ तदायत्त(तप्र)प्रबृत्तिनिमित्तत्वादेव च पुरन्दरादिषु । प्रसिद्धं चेतत्‌, 

'यद्यत्सन्निधानात्‌ यच्छब्दप्रतिपाद्यं तदमुख्यम्‌ अन्यन्मुख्यमि'ति, यथा दग्धृराब्दस्य अयो- 
इम्रिश्च । न चाक्षादिशन्दार्थानामित(रेत)रापेक्षाऽस्तीति वैषम्यमिति । 


नन्चेबं चेदीश्वरस्याप्यमुख्यत्वं प्रसक्तम्‌, अर्थान्तरापेक्षयैव तत्र राब्दप्रवृत्तेः । न खलु 
जातादिआाब्दानामन्यार्थतामनपेक्ष्य ज्योतिषेत्यादिराब्दानां भगवति प्रबृत्ति: सम्भवतीत्यत आह 
तत्सिद्विरिति। 


तत्सिद्धिस्तदपेक्षा च 

चराब्दोऽवधारणे। नायमस्ति दोष :, यतः परमपुरुषे तत्तच्छब्दप्रवृत्तिप्रतीतिरेब अर्था- 
न्तरपेक्षा न तु प्रबृत्ति: । न हि घटस्य रूपं प्रवीपापेक्षया प्रतीयत इत्येतावता तदायत्तं भवति । 
यथाऽन्यत्र हाब्दप्बुत्तिरेव परमेश्वरापेक्षा । नैवं परमात्मनि वृत्तावितरापेक्षा कामपीक्षामह इति। 

इतश्च नायं दोष इत्याह साऽपेक्षा चेति । 

साऽपेक्षा च हरीच्छया । 

या परमेश्वरे झाब्दानां वृत्तावर्थान्तरापेक्षा सा च भगवदिच्छानिवन्धनैव न त्वनन्य- 
गतिकतयेत्यतो न तस्यामुख्यार्थताप्राप्तिः । न हीच्छया प्रकृत्यादिकमुपाददानस्य सृष्टिः परायत्ता, 
नापि प्टुकरणो लीलानिमित्तमिच्छया दण्डमवष्टभ्य गच्छन्दण्डायत्तगतिर्भव(ती)ति। 

परि०--- पूर्व ज्ञप्ावेवार्थान्तरापेक्षामुपेत्य हरावमुख्यत्वदोषो निरस्तः । अधुना शब्दवृत्तावेवान्यापेक्षामुपेत्य 
उक्तदोषं निराह इतश्च नायं दोष इत्याहेति । 

सु ० 'यद्येब हरिसन्निधानादिना इाब्दानामन्यत्र वृत्तिः तत्किमयसीव दग्धुशब्दस्य 
लोके सर्वदान्दानां लक्षणैव । तथा सति गङ्गातीरयोरविशेषप्रसङ्ग: । ईक्षत्यधिकरणोक्तार्थस्य 
मूले निहितः कुठार' इत्याइाङ्कां पररिहरन्नेतन्मूलतयेत्यादिनोक्तमर्थमुपसंहरति तस्मादिति। 

अनु०-- तस्मात्परममुख्यत्बं विष्णावन्यत्र मुख्यता । 

नायसि दग्धृशब्दस्येवेन्द्रादिशब्दाना पुरन्दरादिषु लक्षणैव, रूढेरभिधानादिसिद्धत्वात्‌, 
योगनिमित्तस्य च परमैश्वयदिः सद्भावात्‌; किन्तु परमेश्वरविषययो रूढियोगयोरपराधीनत्व- 
निरंकुशत्वाभ्याम्‌, अन्यत्र तदधीनत्वाल्पत्वाभ्यां, मुख्यार्थतायामेव अयं मुख्यामुख्य(यो:)- 
विभागोऽभिहित इति । तदिदमुक्तं परममुख्यत्वमिति मुख्यतेति च । 

परि०-- अस्तु को दोष इत्यत आह ईक्षतीति । सर्वशब्दावाच्यस्य लक्ष्यत्वं न क्कापि दृष्टमिति 
ईक्षत्यधिकरणोक्तार्थस्येत्यर्थः । सर्वस्यापि शब्दराशोर्विष्णुवाचित्वेन लोके कस्यापि वाचकस्य अभावादिति भाव: । 

सु०-- गौणी (चे) त्यतःपरमितिझाब्दोऽध्याहार्यः। 

अनु०-- उपलक्षणा च गौणी च तिस्रः शब्दस्य वृत्तय: ॥। 

परि०--- भगवतोऽन्यत्र तिस्रो वृत्तय इत्यन्वयमभिप्रेत्य प्रत्येकं त्रित्वमिति श्रमनिरासायाह गौणीत्यतः- 
परमितिझाब्द इति । 

सु०-- एतदेव दर्शयन्‌ परम(मुख्यवृत्ति)मुख्यादिृत्तिलक्षणान्याह प्रवृत्तीत्यादिना । 


तत्र परममुख्यवृत्तिद्रेधा । महायोगो महायोगरूदिश्वेति । महारूढिस्तु न सम्भवति, 
'सा योगादेव लभ्यत' इत्युक्तत्वात्‌ । 


परि० - न्यायविवरणोक्तविभागमाह तत्र परममुख्यवृत्तिर््धेधेति । हरितदन्यत्रविद्यमानवृत्तिमध्य इत्यर्थः । 
ननु लोके योग-रूढि-योगरूढि-रूपमुख्यवृत्तित्रयवत्‌ हरावपि महायोग-महारूढि-महायोगरूढि-भेदेन त्रैविध्यं 
कुतो नोक्तम्‌ । न्यायविवरणे, अत्र लक्षणोक्तिप्रस्तावे च कुतस्तलक्षणमपि नोक्तमित्यत आह महारूढिस्त्विति | 
इत्युक्तत्वादिति । आनन्दमयनयान्ते ब्रह्मणि विद्वद्रढेयोगं विना अभावस्योक्तत्वादित्यर्थः । वृत्तिसामान्यलक्षणं च 
शब्दस्यार्थप्रतिपादकत्वमिति भावः । 


सु०-- तत्र महायोगस्वरूपमाह प्रवृत्तिहेतोरिति । 
प्रवृत्तिहेतोर्बाहुल्यं ज्ञेयं परममुख्यता । 
निर्वचनलभ्योऽर्थः प्रवृत्तिहेतुः तस्य बाहुल्यं निरवधिकत्वम्‌। 


यद्यपि स्वातन्त्र्यं चात्र वक्तव्यम्‌, प्रकृतत्वात्‌, तथाऽप्यन्यतरमात्रेणेतरव्यातृत्तिसिद्धः 
लक्षणपदानां च तन्मात्रप्रयोजनत्वान्नाभिहितम्‌। | 


परममुख्यता इति ज्ञेयम्‌ इति योजना । 


ननु बाहुल्यं प्रवृततिहेतोर्धर्मः । बहुलप्रबृत्तिहेतुमत्त्वं चाभिधेयस्य । परममुख्यता तु 
शब्दघर्मः । तत्कथं सामानाधिकरण्यम्‌ । (मैवम्‌) नैष दोषः, उपचरितत्वात्‌ । निरवधिकं 


स्वतन्त्रं वा प्रवृत्तिहेतुमपेक्ष्य या शब्द(स्य प्र)वृत्तिः सा परममुख्यता महायोगलक्षणा 
ज्ञातव्येति तात्पर्यार्थः । 


परि०--- महायोगस्वरूपमाहेति । महायोगो द्विविधः । प्रवृत्तिनिमित्त प्रति स्वातन्त्र्यरूपः तदाश्रयत्व- 
रूपश्चेति । तत्र द्वितीयं महायोगस्वरूपमाहेत्यर्थः । आद्यानुक्तौ वीजमग्रे व्यक्तम्‌ । निर्वचनेति । अवयवशक्तिः 
लभ्योऽर्थः । तत्समुदायरूपो यौगिकशब्दप्रवृत्तिहेतुरित्यर्थः । तथा च न रूदिसाङ्कर्यमिति भावः । अत्रेति । 
महायोगस्वल्पोक्तिप्रस्तावे वक्तव्यम्‌ । तस्यापि महायोगप्रभेदत्वादिति भाव: । ननु 'तेषु तेषु पदार्थेष्वि' त्यादिना 
प्रवृत्तिहेत्वाश्रयत्वरूपयोग इव स्वातन्त्र्यरूपो योगो न प्रस्तुत इत्यत आह प्रकृतत्वादिति । 'इतो हि रूढिता- 
ऽन्येषामि' त्यनेन प्रकृतत्वादित्यर्थः । अन्यतरेति । निरवधिकतदाश्रयत्वरूपमहायोगेनैव विष्णुरेव दाब्दार्थो नान्य 
इति समन्वयसूत्रस्थावधारणार्थकतुरान्दव्यावर्त्यभूतेतरस्य व्यवच्छेदसिद्धेरित्यर्थः । यद्वा ननु महायोगो हि प्रवृत्तिहेतुं 
प्रति स्वातन्त्र्ये सति निरवधिकतदाश्रयत्वम्‌ । तथा च तादृहामहायोगस्वरूपमाहेत्यवतारितेऽस्मिंश्छलोके विदोषणां- 

झोऽपि वाच्य एवेति भावेन शङ्कते यद्यपीति । अन्यतरेति । महायोगवृत्तिलक्षणशरीर्रबिष्टदलद्वयमध्ये तदाश्रयत्व- 
दलमात्रेणेतरस्य वृत्त्यन्तरस्य व्यावृत्तिसिद्धेरित्यर्थः । ज्ञेयमित्यस्य नपुंसकताऽनुपपत्तिनिरासाय अध्याहारेण योजयति 
इति ज्ञेयमितीति । शब्दस्य वृत्तिरिति । अर्थप्रतिपादकत्वमित्यर्थ; । 


सु०-- महायोगरूढिस्वरूपं निरूपयन्नाह तत्रेति । 
अनु०-- तत्र प्रयोगबाहुल्यं यदि तत्परता किमु ॥ 


यत्रार्थे प्रबृत्तिहितोरनवधिकत्वं तत्र एव चेत्‌ प्रयोगबाहुल्यं स्यात्‌ तदा तस्या वृत्ते: 
परता परममुख्यता किमु वक्तव्येति । अत्रानवधिकप्रवृत्तिनिमित्तवति यत्रार्थे यस्य शब्दस्य 
प्रयोगबाहुल्यमस्ति तस्य तत्र महायोगरूढिलक्षणा परममुख्यवृत्तिरित्येतावदेव वक्तव्यम्‌, 
कैमुत्यकथनं तु राङ्कानिरासार्थम्‌। 


तथा हि । किमत्र प्रयोगबाहुल्यमात्रं लक्षणमुत अनवधिकप्रवृत्तिनिमित्तविरेषितम्‌ । 
नाद्यः, रूढिमात्रत्वात्‌ परममुख्यत्बायोगात्‌ । न द्वितीयः, अनवधिकप्रवृत्तिनिमित्तेनैब परम- 
मुख्यत्वे विरोष्यवैयर्थ्यात्‌। न च समाहारेण विधाऽन्तरं भवति, तथा सति असिद्ध-बाधित- 
समाहारोऽपरो हेत्वाभासः स्यादिति। 


अत्र द्वितीय(पक्ष) एवाभ्युपगम्यते । न चोक्तदोषः, विरोषणमात्रेण परममुख्यत्वे, 
विशेष्यसद्वावेन (तु) सुतरां तत्सि(द्विः)द्धेः । न ह्यस्माभिः परममुख्यतामात्रसिद्धये विशि- 
ोपादानं क्रियते, किन्तु समाहाररूपविधाऽन्तरसिद्वये । न चातिप्रसङ्गः, वैषम्यात्‌ । अनव- 
धिकप्रबृत्तिनिमित्तापेक्षप्रयोगबाहुल्यं खलु विवक्षितम्‌, न समाहारमात्रम्‌ । एतदर्थं च तत्र 
परृततिहेतोर्बाहुल्ये सतीति योज्यम्‌। न चैवं महायोगस्य अत्र प्रवेशः, अतिबहुलप्रयोगाभावस्य 
तत्र विवक्षितत्वादिति । 

परि०- हेत्वाभासः स्यादितीति । इतिझाब्दस्य इतिशाङ्कानिरासार्थमिति पूर्वेणान्वयः । समाहाररूप- 
विधान्तरसिद्धय ईति । अत एव अग्रे 'सनिरक्तिकं', ' वदवि च तत्रगामि'ति रुढ्योगसाहित्यं मूल एव वक्ष्यत इति 
भावः । न चैवं 'अवयववृत्तियोगोऽखण्डवृत्ती रूढिरि' त्यादिना वक्ष्यमाणदिशा विरोधात्‌ वृत्यन्तरं न समाहारलूपमिति 
शङ्कबम्‌ । योगरूढ्योः पङ्कजादिशब्दे यथाक्रमं पङ्कजनिकर्तृत्वपद्मत्वरूपभिन्नधर्मनियतयोरपि तद्वारा एकसिमन्धर्मिणि 
सैन्धवशब्दवृत्त्योरिव समाहारसम्भवादुभयकार्यदर्शनस्य समाहारेणोपपत्तौ वृत्त्यन्तरकल्पने गौरवाच्च । अत एव प्रागा- 
नन्दमयनयान्ते 'बहुलातिप्रयोगतः । रूढिमित्येव साध्यं स्यादित्यत्र रूढियोगादौ व्यभिचारं मूलोक्तहेतोराशङ्कघ तत्र 
साध्यस्यापि सत्त्वान्न व्यभिचार इत्युत्तवा 'समाहारवृत्तयो हि ता' इत्युक्तम्‌ । अन्यथा मूलो्तहेतोर्व्यभिचारोऽपरिहार्यः 

स्यात । अत एव सन्यायरबावल्यां 'न चावयववृत्त्यखण्डवृत््योरेकस्य शब्दस्यैकस्मिन्रर्थ _ 
स्तीति वाच्यम्‌ । तस्याः पङ्कजादिषु शब्देपु दृष्टत्वात्‌' इत्युक्तमिति भावः । असिद्धबाधितसमाहारोऽप्यपरो हेत्वा- 
भासः स्यादित्युक्तमित्याशङ्कय निराह न चातिप्रसङ्क इति । वैषम्यादित्युक्तमेवाह अनवधिकेति । अनवधिक- 
प्रवृत्तिनिमित्तपदं अनवधिकप्रवृत्तिनिमित्तहेतुझाब्दवृत्तिपरम्‌ । प्राक्‌ तथैव तात्पर्यवर्णनात्‌ । प्रयोगबाहुल्यपदमपि 
'बहुलातिप्रयोगतः । रूढमित्येव साध्यं स्यादि'त्येतदविरोधाय प्रयोगबाहुत्यज्ञाप्याखण्डशब्दवृत्तिपरम्‌ । एवं 
चावयववृत्तिल्पयोगवृत्तिसापेक्षाखण्डवृत्तिरिह विवक्षिता । न तु अन्योन्यनिरपेक्षयोगरूढिसमाहारः विधान्तरत्वेन 
विवक्षित इत्यर्थः । यथा योगरूढेन पङ्कजपदेनोददेशयभूते पङ्कजनिकर्तृत्वविशिष्टपदाबोधे जनयितव्ये तत्र योगवृत्ति- 
निरपेक्षरूढिमात्रमसमर्थमिति योगसापेक्षैव रूढिरपेया । तथा योगरूढेन नारायणादिराब्देन गुणाश्रयत्वाद्यवयवार्थ- 
विशिष्टविष्णुत्वादिरूपार्थबोधे उद्देशयभूते जनयितव्ये नारायणादिपदगतरूढिमात्रमसमर्थमिति योगवृत्तिसापेक्षैव तत्र 
रूढिः समर्थेति सापेक्षयोर्योगरूढ्योः समाहार एव योगरूढिरूपविधान्तरमित्यङ्गीक्रियते । असिद्धिबाधसमाहारे तु 
नैवम्‌ । तत्र दुष्टत्वप्रतीतरेवोदेश्यत्वात्‌ तस्याश्चान्योन्यनिरपेक्षेण अन्यतरेणापि सम्भवाद्वैषम्यमिति भावः ॥ एत- 


दर्थमिति । योगसापेक्षरूढे: योगरूढिरूपविधान्तरत्वसिद्धचर्थमित्यर्थः । तत्रेति मूलपदानुवादः । सत्यन्ता व्याख्या । 
तत्रेति । महायोग इत्यर्थः । 


सु०-- अत्र कतरा वृत्तिर्विष्णौ, येन परममुख्यत्वं विष्णावित्युक्तमित्यत आह 
उभयमिति। 


अनु उभयं दृयते विष्णौ झाब्दानामपि सर्वशः । 


उभयं वृत्तिद्वयं, द्श्यते, प्रमाणैः, सर्वशोऽपि शब्दानाम्‌ इत्यस्यायमर्थः नारायणादि- 
शब्दाना महा(रूढियोगः)योगरूढिः, तदितरेषां महायोग इति ॥ अथवा विष्णौ परममुख्य- 
। उभयं प्रवृत्तिहेतोर्बाहुल्यं प्रयोगबाहुल्यं च ॥ यद्वा । प्रमितान्वा- 


ख्यानं परीक्षकधर्मो न तु स्वेच्छयाऽर्थकल्पनम्‌। न चैते वृत्ती कचित्परमिते । अतो न निरूपणीये 
इत्यत्रेदमुदितम्‌ । प्रमाणानि तु वक्ष्यन्ते । 


ननु योगो योगरूदि(श्वेति)श्चैते किं न स्याताम्‌ । किमेवं भेदकाभावादा(वित्यं)- 
शङ्कघते अथवा तद्विवक्षाकारणाभावात्‌ । नाद्यः, तस्योक्तत्वात्‌ । न द्वितीयः, यौगिकादीना- 
मप्यथानाममुख्यतामभिधाय विष्णोर्मुख्यत्वाभिधानस्य कारणत्वादिति। 

परि०-- तदितरेषामिति । इन्द्रादिशब्दाना महायोगः । नारायणादिशब्दानामिव विद्दद्रूढेरभावादिति भावः । 


प्रमितान्वाख्यानमिति । प्रमितस्य लक्षणकथनेन ्रतिपादनमित्यर्थः । इदमुदितमिति । 'उभयं दृश्यते 
य ः । 'उभयं दृश्यते' इत्या- 
चुदितमित्यर्थः । ननु विष्णौ वृत्तिद्वयं प्रवृत्तिहेतुपौष्कल्यादिकं च प्रमाणैर्दृदयत इत्युक्तम्‌ । कानि तानि प्रमाणानीत्यत 

आह प्रमाणानि त्विति । 'एतमेव तथा सन्तमि'त्यादिना वक्ष्यन्त इत्यर्थः । हरी यदृत्तिद्वयमुक्ते तल्लोकक्ल्योग- 
रूढिरूपमेवोपेयतां किं ततो वैठक्षण्येनेति शङ्कते नन्चिति । तस्योक्तत्वादिति । निरवधिक्प्रवृत्तिनिमित्तापेक्षत्वे 
सति अतिबहुलप्रयोगशून्यत्यं महायोगत्वम्‌ । तादृरामहायोगसापेक्षाखण्डवृत्तित्वं महायोगरूढित्वं इत्येवं लोक- 
क्ल्प्र्‍योगयोगरूढिम्यां भेदकस्य लक्षणस्य प्रवत्तिहेतोरित्यादिनोक्तत्वात्‌ लोके निरवधिकप्रृत्तिहेतोरभावादित्यर्थः । 
मुख्यत्वाभिधानस्येति । एतच्च 'एतमेव तथा सन्तमि' त्यादिना 'प्रमाणमुक्तविषय' इत्यन्तेन ग्रन्थेनाग्रे एतमेवेत्यव- 
धारणादिना अन्यस्यामुख्यार्थत्वाभिधानस्य ब्रह्मणो मुख्यार्थत्वाभिधानस्योक्तत्वाद्रथक्तमिति भावः । 


सु ० मुख्यवृत्तिरपि त्रेधा भवति, योगो रूढिर्योगरूढिश्चेति । तत्र प्रवृत्तिनिमित्तापेक्षा 
वृत्तिर्योगः, यथा कुम्भकारः, औपगबो, राजपुरुष इति । 


परि०-- इात्तया प्रतिपादकत्वं मुख्यवृत्तित्वमिति सामान्यलक्षणं स्फुटं मत्वा न्यायविवरणोक्तं छौकिक- 
मुख्यवृत्तिविभागमाह मुख्यवृत्तिरपीति । न्यायविवरणे विभाजितवृत्तीनां लक्षणानुक्तेः अत्र च कासाश्चित्तदुक्ते: 
महायोगादिलक्षणोत्तया योगादेरपि तत्सूचितमिति भावेन तदाह प्रवृत्तिनिमित्तापेक्षेति निर्वचनलभ्योऽर्थः प्रवृत्ति- 
निमित्तम्‌ । प्रवृत्तिहेतोरित्यत्र प्राक्‌ तथा व्याख्यानात्‌ । तेन न रूढावतिव्यापतिः । वृत्तिः अर्थप्रतिपादकत्वम्‌ । एवं च 
अवयवशाक्तिलभ्यमर्थमपेक्ष्ार्थप्रतिपादकत्वं योग इत्यर्थः । प्रवृत्तिहेतोर्बाहुल्य महायोग इति प्रगुक्तलक्षणे बाहुल्यत्यागे 
सति लौकिकयोगलक्षणं लभ्यत इति दर्शयितुमेवमुक्तम्‌ । वस्तुतस्तु अवयवशक्तिसापेक्षा वृत्तिर्योग इति फलितोऽर्थः । 
तेन गौरवचोद्यानवकाइाः । कृत्तद्धितसमासानां क्रमेणोदाहरणं कुम्भकार इत्यादि, कुम्भं करोतीति कुम्भपदे कर्मण्युपपदे 
डुकृन्‌ करण इत्यस्मात्‌ 'कर्मण्यणि'ति सूत्रेणाण्प्रत्यये 'अचो ग्णिती'ति वृद्धौ सुपि सति कुम्भकार इति रूपम्‌ । 
उपगोरपत्यमित्युपगुराब्दादपत्यार्थे 'तस्यापत्यमि'त्यण्प्रत्यये तद्वितेष्वचामादेरित्यादिवृद्धौ 'ओर्गुण' इति गुणे 'सुपो 
धात्तवि'त्यवयवविभक्तिलोपे सुपि सति औपगव इति रूपम्‌ । राज्ञः पुरुष इति विग्रहे षष्ठीति सूत्रेण समासे 'सुपो 
धात्ति'त्यवयवविभक्तिलोपे सति राजपुरुष इति रूपम्‌ । 


सु०- - 'ननु नैतेऽपि यौगिकाः किं नाम रूढा एव । कृत्तद्वितसमासकरणं तु व्युत्पत्ति- 
मात्रा(र्थे)र्थम्‌ । यथोक्तम्‌, बृक्षादिवदमी रूढा इ(ति)त्यादि, मैवम्‌, आब्दार्थविभागस्यावापो- 
द्वाराभ्यां प्रतीतस्यापलापे कारणाभावादित्यादि दिष्यैरेबोह्मतामि'ति मत्वा रूढेः स्वरूपमाह 
प्रयोगेति । 


अनु०-- प्रयोगमात्रबाहुल्यं रूढिरित्यभिधीयते ॥ 


त्रार्थे यस्य दाब्दस्य प्रयोगमात्रबाहुल्यं तत्र तस्य वृत्ती रूढिरित्यभिधीयते। मात्रेत्यव- 
यवार्थसाहऱ्यादिसापेक्षताव्युदासार्थम्‌ । तेन परममुख्यवृत्तेर्योगरूढे रूढोपचारलक्षणाभ्याँ च 
व्यवच्छेदः । बाहुल्यमिति स्वरूपकथनम्‌। 

परि०-- व्युत्पत्तीति । समुदायस्यार्थेन सह वाच्यवाचकसम्बन्धज्ञापनमात्रार्थमित्यर्थः । (यथोक्त- 
मिति) इाब्दार्थविभागस्येति । शब्दविभागस्य अर्थविभागस्य चेत्यर्थः । आवापेति । राजपुरुषपदपरक्षेपेण 
कश्चिदर्थः प्रतीयते । राजपदोद्वापे अमात्यपदावापेऽन्योऽर्थः प्रतीयते । एवं पुरुषपदेऽपि ध्येयम्‌ । यथा कुम्भपदोद्वापे 
उदञ्जनपदावापे अन्योऽर्थ इत्यादि ध्येयम्‌ । प्रयोगमात्रबाहुल्यमिति । प्रयोगबाहुल्यज्ञाप्याखण्डवृत्तिरित्यर्थोऽस्य 
ध्येयः । जञप्यज्ञापकयोरभेदोपचारात्‌ बाहुल्यमित्युक्तम्‌ । तेन 'बहुलातिप्रयोगतः । रूढमित्येव साध्यं स्यादि'त्यनैन 
अविरोधः । यद्व पूर्वोक्तरीत्या अखण्डशक्तौ प्रमाणमपि प्रयोगबाहुल्यम्‌ असाधारणत्वात्‌ लक्षणं च भवतीत्यभि- 
्रतयवमुक्तम्‌ । सादृश्यादीत्यादिपदेन सम्बन्धग्रहः । तथा चावयवार्थमुख्यार्थसादृश्यमुख्यार्थसम्बन्धानपेक्षं प्रयोग- 
बाहुल्य रूढिरित्युक्त भवति । अवयवार्थानपेक्षत्वादयुक्ते: क्रमेण कृत्यमाह तेनेति । योगलक्षणा गौणीनां च बाहुल्यपदेन 
निरास इति भावेन त्रयाणामेव ग्रहणं कृतम्‌ । एतचचाङ्धीकृत्योक्तम्‌ । वस्तुतस्त्ववयवार्थानपेक्षत्वोत्तया परममुख्य- 
ृत्तितो, योगरूदितश्चेव केवल्योगान्मुख्यार्थसादृहयसम्बधानपेक्षत्वोत्तयैव रूढोपचाररूढलक्षणाभ्यामिव केवलोप- 
चारकेवललक्षणाभ्यामपि व्यवच्छेदो लिलक्षयिषिताया रूढिवृत्तेर्छम्यते (इति) व्यर्थ बाहुल्यग्रहणमिति भावेनाह 
वाहुल्यमितीति । यदा तु वक्ष्यमाणदिशा एतदेव योगलक्षणसाहित्येन योगरूढिलक्षणं भवति तदा तु योगरूढिरूप- 
वृत्तिविरोषसाधकतया प्रयोजनवच्च भविष्यतीति ध्येयम्‌ । अवयवार्थसादृश्यसम्बधानपेक्षः प्रयोगो रूढिरिति भावः । 


सु०-- सर्वेऽपि यौगिकाः, नास्ति रूढ इति शाकटायनः । तदसत्‌, घटपटादिदाब्दानां 
बहुलमुपलम्भात्‌ । तेऽप्युणादिप्रत्ययान्ता यौगिका एवेति चेन्न, अर्थानुगमादर्शनात्‌, अन्ततः 
प्रकृतिप्रत्यययोस्तदर्थे रूढेराश्रयणीयत्वाञ्चेति। 


प्रवृत्तिनिमित्तापेक्षा यत्र बहुलप्रयोगः तत्र योगरूढिः, यथा पङ्कजादिइान्दानां तामरसा- 
दाविति प्रसिद्धत्वान्नोक्तम्‌। 


परि० -प्रवृत्तिहेतोर्बाहुल्यमिति महायोगलक्षणं बाहुल्यपदत्यागेन गृहीत्वा प्रागुक्तरूढिलक्षणं चादाय योग- 
रूढिलक्षणमाह प्रवृत्तिनिमित्तापेक्षा इति । अवयवशक्तिलभ्यार्थसापेक्ष इत्यर्थ: । यथा पङ्जजादिशब्दानामिति । 
तेषामवयवसापेक्षसमुदायशक्तया अर्थप्रतिपादकत्वं योगरूढिरित्यर्थ: । अन्यथा घटत्वादिप्रवृत्तिनिमित्तसापेक्षायां रूढा- 


वतिव्यासिप्रसङ्ग इति ध्येयम्‌ । एवमग्रेऽपि प्रवृत्तिनिमित्तपदं अवयववृत्तिपरं ज्ञेयम्‌ । पङ्कजनिकरतृत्वरूपावयवार्थमपेक्ष्यैव 
पद्मे पङ्कजपद्प्रयोगो नान्यथेति भावः । 


सु०-- विरोधाद्वैफल्याच्च योगरूदिरयुक्तेति केचित्‌ । तथा हि । अबयवबवृत्तिर्योगः, 
रूढिस्त्वखण्डवृत्तिः । न ह्येतयोरेकत्र समावेशो युज्यते । न च योगरूढ्यङ्गीकारे किमपि प्रयो - 


जनमस्त्ति, पडूजादिदाब्दानां सम्प्रतिपन्नवृत्त्यैनोपपत्तेरिति ॥ तदयुक्तम्‌ । न हि योगरूख्योः 


समाहारो योगरूढिरिति ब्रूमः, येन विरोधः स्यात्‌ । किं नाम यथा रूढलक्षणा लक्षणामात्रात्‌ 

रूढगौणी च गौणीमात्रात्‌ (प्रायेण प्राचुर्येण) प्रयोगप्राचुर्येण भिद्यते, तथा प्रवृत्तिनिमित्ता- 
पेक्ष) क्षित्वाद्रूढिमात्रात्‌ प्रयोगबाहुल्येन योगमात्राच्च भिन्ना तृतीयेयं वृत्तिरिति। 

परि०-- वैफल्यं च व्यनक्ति न चेति । सम्प्रतिपन्नवृत्त्येति । रूढिमात्रेण योगमात्रेण वेत्यर्थः । अभ्युपेत्य - 
वादेनाह न हि योगरूढ्यो: समाहार इति । अभ्युपेत्यवादस्य च प्रयोगमात्बाहुल्यमिति मूलस्य बाहुल्यपदसार्थक्यं 
फलमिति भावेनोक्तम्‌ प्रयोगबाहुल्येनेति । प्रयोगमात्रं बाहुल्यमिति प्रागुक्तल्द्विलक्षणं प्रवृत्तिहेतोरित्युक्तमहायोग- 
ठक्षणैकदेशं च मेलयित्वैव योगरुदेर्लक्षणकथनात्‌ तत्रत्यबाहुल्यग्रहणस्य केवल्योगा(द्य)पेक्षयाइन्यैवेयं वृत्तिरिति 
ज्ञापन प्रयोजनमुक्तं भवति । अत एव प्रयोगमात्रं रूढिरिति वाच्ये बाहुल्यग्रहणमेतदर्थमेव कृतमिति भावः । यद्वा 
पङ्जजनिकर्तृत्वादिधर्मे योगः पदात्वादिधर्मे रूढिरिति भिन्नधर्मविषयत्वेनैकस्मिन्‌ शब्दे समाहारेऽप्येकस्मिन्धर्म 
न समाहार इत्यर्थः । अन्यथा समाहाररूपविधान्तरसिद्धय इत्यादिपूर्वग्रन्थविरोधः स्वात्‌ । अत एव तर्वताण्डवे 
योगरूढिसमर्थनवादे अस्य वाक्यस्यैवमेव व्याख्यानं कृतम्‌ । 

सु ० (किञ्च) पड्जजादिशब्दाश्व किं केवलं रूढा अङ्गीकरणीया उत यौगिकाः । 
नाद्यः, अवयवार्थप्रतीतिविरोधात्‌, ‘सप्तम्यां जनेर्ड' इत्य(द्य)नुशासनविरोधाञ्च, अनेनेव न्यायेन 
यौगिकाभावप्रसङ्गाञ्च। न द्वितीयः, भेकादिष्वपि प्रयोगप्रसङ्कात्‌। गवादिइाब्दानामिव व्यवहार- 
प्राचुर्याप्राचुर्यकृते राक्तिसाम्येऽपि प्रसिद्धयप्रसिद्धी, इति चेन्न वेषम्यात्‌। 

गवादिइाब्दाना(नां वाऽने)(नां सम्प्रतिपन्नवृत्त्याऽने)मनेकार्थत्वे शास्रतो निश्चिते हि 
प्रसिद्धयादेः कारणान्तरं मार्गणीयम्‌। न चैवमेषां दाब्दानामनेकत्र शक्तिरवधृता । 

परि०-- एवं समाहारस्य वृत््यन्तरत्वमुपेत्य विरोधं निरस्येदानी पङ्कजनिकर्तृत्ववििष्टपद्म्रतीतेः 
सम्प्रतिपन्नान्यतरवृत्तिमात्रेणासिद्धरुदेइयप्रतीत्यर्थं योगरूढिरूपवृत्तिरभ्युपेयेति भावेन अन्यतरवृत्त्या विवक्षितप्रती - 
त्यलाभमुपपादयन्‌ प्रागुक्तनेष्फल्यं निराह किञ्च पड्कजादिशब्दाश्वेति । पदमत्वाविनाभाववलादस्तु अवयवार्थधीरित्यत 
आह सपतम्यामिति । सप्तम्यन्ते उपपदे जनीप्रादुर्भाव इत्यतः कर्तरि प्रत्यय इत्यवयवार्थस्य पाणिनिना व्युत्पादित- 
त्वादित्यर्थः । साधुत्वमात्रपरं व्याकरणमस्त्वित्यत आह अनेनैवेति । भेकादिष्वितीति । मण्डूककुमुदादिष्वपि 
पड्जजनिकर्तृत्वसत्त्ादिति भावः । ननु पङ्जपदं यौगिकमेव । न च भेकादावप्यवयवराक्तिसद्भावात्‌ तत्रापि प्रयोगः 
स्यात्‌ न पद्म एवेति वाच्यम्‌ । पदे प्रसिद्धिवद्वेकादौ पङ्कजपदप्रसिद्धयभावात्‌ । शक्तिसाम्ये सति कुतः पदो प्रसिद्धि- 
भेकादावप्रसिद्धिरिति चेत्‌ पूर्वतनानां प्रयोगप्राचुर्याप्राचुर्याम्यामिति भाबेनाशङ्कते गवादीति । गोशब्दस्य पशु- 
वाग्वज्रदिडनेत्रघृणिभूजलेषु शक्तिसाम्येऽपि साद्रादिमत्येव प्रसिद्धिरन्यत्राप्रसिद्धि: यथा तथेत्यर्थः ॥ एषामिति । 
पङ्कजादिशब्दानामनेकत्र पद्मे भेकादौ च इाक्तिरवधृता । निगमनिघण्ड्वादिभिरित्यर्थः । 

सु ० किञ्च झामिधातोः संज्ञायां स्तम्बकर्णयो रमिजपोर्हस्तिसूचकयोरित्यादिना 
अबयवार्थव्यतिरेकेण उपाधीनपि बदता झारत्रकारेणाङ्ीकृते(वे)षा वृत्तिरित्यलम्‌। 


- (प्रथमाध्याये 
556 श्रीमज््यायसुधा परिमळसमेता 


परि०-- ननु सप्तम्यां जनेर्ड इत्यनेंनेवावधार्यत इत्यत आह किच दामिधातोरिति । हामित्येतसिमिन्नव्यये 
उपपदे धातोर््रत्ययो भवति संज्ञाया विषये । शं करोतीति शङ्कर: । शम्भवः । इत्यादिरूपसिद्धचर्थमज्विधिपरे 
सुखकरत्वादिल्पावयवार्थातिरेकेण संज्ञायामिति संज्ञात्वरूपमुपाधिं तथा “स्तम्बकर्णयो रमि जपोरि'त्यत्र स्तम्बपदे 
उपपदे रमतेरचप्रत्ययो भवति हस्तिनि वाच्ये सति । कर्णपदे चोपपदे जपेर्धातोरच्‌ भवति सूचकेअभिधेये सति । स्तम्बे 
रमो हस्ती । ळा भारता जपः सूचकः । तत्पुरुषे कृतिबहुलमिति र सात । अत्र सूत्रे su pun 
कृतैवेत्यर्थः । यद्यपि ' स्तम्बकर्णयो रमिजपोरि त्येव सूतम्‌ । तथैव तृतीयस्य द्वितीयपादे सूत्रदर्शनात्‌ । तथापि हस्ति- 
सूचकयोरिति वक्तव्यमिति वार्तिककृता उक्तत्वात्‌ तदपि सहोक्तमित्यदोषः । इत्यलमिति । प्रपञ्चस्तु तर्कताण्डवे 
योगरूढिसमर्थनवादे ज्ञेयः । 


सु०-- एवमव्यबहितामभिधावाचकत्वादिशब्द(पद)वेद्यां मुख्यवृत्ति निरूप्येदार्नी 
(व्यवहितां) गौणीं लक्षणां चामुख्यवृत्ति निरूपयति प्रयोगेति । 


अनु०- प्रयोगयुक्तसादृयं सम्बन्धो वाऽप्यमुख्यतः । 


बृत्तिहेतुरिति ज्ञेयः 


सम्बन्धः प्रयोगयुक्तेन । बाशब्दो व्यवस्थितविभाषायाम्‌ । अपिशब्दो मुख्यबृत्ति- 
लक्षणेन अमुख्यवृत्तिळक्षणस्य समुच्चयार्थः । अमुख्यत इति समासे गुण(णी) भूताया अपि 
ृत्तेर्बुदधया पृथक्कृताया विरोषणम्‌। अमुख्याया गौण्या लक्षणायाश्चवृत्तेर्हेतुरिति ज्ञेय इत्यर्थः । 
यस्य शाब्दस्य तत्रार्थे प्रयोगः सामर्थ्यं, तस्य प्रवृत्तिनिमित्तातिरिक्तं तत्साहऱ्यं निमित्तीकृत्य 
अन्यत्र वृत्तिर्गोणी; तत्सम्बन्धं निमित्तीकृत्य वृत्तिस्तु लक्षणत्युक्तं भवति। 


परि०-- अव्यबहिताम्‌ मुख्यार्थव्यवधानं विनैव अर्थबोधोपायभूतामित्यर्थः । व्यवहितामिति । 
मुख्यार्थव्यवघानेनार्थप्रतीतिहेतुभूताम्‌ । प्रयोगयुक्तसादृश्यमित्यत्रस्थप्रयोगयुक्तपदस्य बुद्धया विभागेनान्वयमाह 
सम्बन्धः प्रयोगयुक्तेनेति । प्रयोगः । शक्ति: तद्युक्तः तद्विषयः । मुख्योऽर्थ इति यावत्‌ । तेनेत्यर्थः ॥ अमुख्यत 
इतीति। विशेषणमिति । विशेषणप्रकारमेवाह अमुख्याया इति । ‘आद्यादिभ्य उपसङ्क्यानमि'ति षष्ठयर्थे तसिरिति 
भावः । नन्वत्र अमुख्यवृत्तेहेतुरुच्यते । न तु वृत्तिनिरूपणमित्यत आह यस्येति । सामर्थ्यमिति । शक्तिरित्यर्थः । 
प्रयोगपदस्य शक्तौ व्यवहारः प्रयोगमूळव्याकरणमिति यथेत्यानुमानिकनये दर्शित इति भावः । तस्य शब्दस्य 
यत्प्वृत्तिनिमित्तं पङ्कजनिकर्तृत्वादिरूप॑ पद्मत्वादिरूपं वा तदतिरिक्तं तत्सादृहयसामर्थ्यविषयार्थसादृइयं मुख्यार्थः 
सादृश्यमिति यावत्‌ । अन्यत्र = सामर्थ्यविषयपदार्थादन्यत्र । वृत्तिः = अन्यार्थप्रतिपादकत्वमित्यर्थः । अत्र यस्य 
झाब्दस्य यः झाक्योऽर्थः तस्य तत्सादृश्यनिमित्ता वृत्तिर्गौणीत्येव लक्षणम्‌ । लक्षणालक्षणे_तथैवाग्रेऽभिधानात्‌ । 

प्रवृत्तिनिमित्तातिरिक्तमिति स्वरूपसङ्घीर्तनम्‌ । न च 'इति व्युत्पत्तिरपि हि सादृश्येनैव गम्यत' इति वक्ष्यमाणदिशा 
शक्तिरपि सादृश्यनिमित्तेति तद्वारणाय विशेषणमेबेदमिति दाङ्कचम्‌ । शक्तिग्रहे स्वरूपसत: सादृश्यस्य निमित्तत्वेऽपि 
शब्दस्या(प्य)भिधावृत्तौ निमित्तभूतगोत्वादेर्निमित्तताधटकमात्रत्वेन स्वयमेवानिमित्तत्वात्‌ । अन्यथा सिंहश्रैत्र इत्यत्र 
सिंहसदृश इति धीवद्रौरयमित्यादिमुख्यप्रयोगे$पि सादृश्यघीप्रसङ्घात्‌ । अत एव 'व्युत्पत्तिः सादूश्येनैव गम्यत' 
इत्युक्तिः । पद्धतावपि 'समयप्रतिपत्तौ सादृश्यमुपधानमि'ति । सन्न्यायरत्रावलीतर्कताण्डवयोरेतावन्मात्रस्यैव लक्षण- 
त्वेनोक्तेश्व । तत्सम्बन्धमिति । मुख्यार्थसम्बन्धमित्यर्थः । एतेन वाशब्दो व्यवस्थितविभाषायामित्येतद्रिवृतं भवति । 


सु०-- कश्चिदाह; गौणी नाम वृत्तिर्नास्ति, साइश्यस्यापि सम्बन्धत्वेन लक्षणाया- 
मन्तर्भूतत्वादिति; त(न्मतमपा) न्निराकर्तु पश्चादुद्दिष्टापि गौणी प्रथमं लक्षिता । स्वातन्त्र्यं ह्येव- 
मस्या ज्ञापितं स्यात्‌ । 


यदि खलु कश्चिद्‌ ब्रूयात्‌, लक्षणा नाम नास्ति सम्बन्धस्याप्येकस्थानत्वादिसारञ्य- 
रूपत्बेन गौण्यामन्तर्भूतत्वादिति; तदा किं वक्तव्यम्‌ । नैवं लौकिकी प्रतीतिरिति चेत्‌, तत्किं 
साहऱ्यं सम्बन्धत्वेन प्रतियन्ति लौकिकाः। 

परि०-- सम्बन्धत्बेनेति । संयोगादिरेव लक्षणाबीजं न तु सम्बन्ध इति वक्तुमदाक्यत्वेन विशिष्टधी - 
निर्वाहकम्‌, सम्बन्धमात्रमित्येव वाच्यत्वात्‌ । इदमनेन सदृदामिति विशिष्टबुद्धिनियामकत्वस्य सादृश्यस्यापि सत्त्वा- 
दिति भावः । प्रतियन्तीति। जानन्तीत्यर्थः । प्रत्युत इमौ सदृशौ न सम्बद्धाविति सादृश्यं न सम्बन्ध इत्येव प्रतियन्तीति 
भावः | 

सु ० तत्र गौणी द्विविधा, रूढारूढमेदात्‌। तत्राद्या यथा, मृद्रबकादी गवादिशब्दस्य 
द्वितीया यथा गौर्वाहीक इति। 

अत्र स्वार्थसहचारिणो गुणा जाड्यमान्द्यादयो लक्ष्यमाणा गोशब्दस्य वाहीके वृत्त 
निमित्ततामुपयन्तीति केचित्‌। तदसत्‌, गौण्या लक्षणातो भेदाभावप्रसङ्ात्‌, गोरान्दस्य वाहीके 
वृत्ती लक्ष्यमाणगुणानां निमित्ततायाश्चोपपत्तिञून्यत्वात्‌ । लक्ष्यमाणगुणसारऱ्याहुणान्तरं ततो 
गुणी लक्ष्यत इति तु नानुभाविकम्‌। 

स्वार्थसहचारिगुणामेदेन परार्थगता गुणा एव लक्ष्यन्त इत्यपरे । तदप्य(युक्तम्‌)- 
सत्‌, गुणानां भेदस्य साधयिष्यमाणत्वात्‌, वाहीके वृत्तौ निमित्ताभावाञ्च। 


तस्मात्सहृागुणाश्रयत्वं निमित्तीकृत्य परार्थे वृत्तिर्गौणीति साधूक्तम्‌ । 

परि०--- न्यायविवरणोक्तविवरणाय विभागोदाहरणान्याह तत्रेति । वाहीक इति । 'बहिषष्टिलोप 
ईकक्वेति' वार्तिके बहिर्भव इत्यर्थे बहिःशब्दादीकक्प्रत्यये किति चेति, आदिवृद्धौ टिलोपे रूपम्‌ । अनागरिक: 
पुमानित्यर्थः ॥ स्वार्थेति । सवार्थसम्बन्धितया वर्तमाना इत्यर्थः । गुणान्तरमिति । लक्ष्यत इत्यन्वेति । लक्षित- 
लक्षणातो भेदाभावस्य पराभ्युपगमात्‌ तं दोषमनुत्तवा दोषान्तरमाह इति तु नानुभाविकमिति । साधयिष्यमाण- 
त्वादिति । ‘भिन्नश्च भिन्नधर्माश्चि पदार्था अखिला अपी त्यादिनेति भावः । बाहीके वृत्तौ निमित्ताभावान्चेति । तैश्च 
गुणी लक्ष्यत इत्युक्तौ च अनानुभाविकत्वदोष इति भावः । सहदागुणाश्रयत्बमिति । 'तुष्यतु दुर्जनः इति भावेन वा 
गुणसम्बन्धौ गौणीतिशाब्दार्थव्युत्पादनाय वा गुणेत्युक्तम्‌ । बस्तुतस्तु सादृश्य निमित्तीकृत्येत्येवार्थः । सदृशस्य 
गुणः सादृइयं तदाश्रयत्वमित्यर्थः । 

सु०-- लक्षणाऽपि द्वेधा, रूढारूढभेदात्‌ । तत्राद्या यथा, राजाऽयं गच्छतीति । 
द्वितीया यथा, गङ्गायां घोष इति ॥ 


केचिदभिधेयाविनाभूतप्रतीतिर्ळक्षणोच्यत इत्याहुः, तेषां मञ्चाः क्रोशन्तीत्यादौ लक्षणा 
न स्यात्‌, स्याच्च शब्दात्प्रतीतेन लिङ्गेनानुमितार्थस्य । अथाविनाभावोऽत्र सम्बन्धमात्रम्‌, 
तथाऽपि लक्षितलक्षणायामव्यासिः; न हि तत्राभिधेयसम्बन्धिनी वृत्तिः, किन्तु लक्षितसम्ब- 
न्थिनी; यथा प्राग्विरुद्धा इदानीं परस्परमेकीभूता इति । परम्परया अयमर्थः अभिधेयसम्बन्धीति 
चेत्‌, तर्हि किमनया ह्लिष्टकल्पनया; प्रयोगयुक्तसम्बन्ध इति यथोक्तमेवास्तु । 


परि०--- न्यावविवरणोक्तं विवृण्यंस्तत्रोक्तविभागतदुदाहरणान्याह लक्षणापि द्वेधेत्यादिना । राजाऽयं 
गच्छतीति । शिविकादावुपविष्टेऽपि राजनि दृष्टेऽपि राजवाहकेषु गच्छत्सु राजाऽयं गच्छतीति प्रयोगो लौकि- 
कानामित्यर्थः । गर्वेण भिक्षुकादौ राजाऽयं गच्छतीति लौकिकप्रयोगो यथेत्यर्थ इत्येके । ननु क्रोशनसमये मञ्चपुरुषा- 
विनाभावोऽस्तीत्यतो दोषान्तरमाह स्याञ्चेति । झाब्दात्‌ धूमोऽस्तीति शब्दात । प्रतीतेन धूमरूपलिङ्गेनानुमितार्थस्य 
वहेः धूमशब्दो लाक्षणिकः स्यादित्यर्थः । सम्बन्धमात्रमिति । मुख्यार्थेन सह लक्ष्यार्थस्येति योज्यम्‌ । एकीभूता 
इति । राजगतैक्यवाचिना एकीभूतशब्देन तेषा बुद्धीनामैक्यं लक्षित्वा लक्षितमत्यैक्यसम्बन्धिन्येव विषयैक्ये लक्षणा 


न तु मुख्यार्थराजैक्यसम्बन्धिनीति भावः । इति यथोक्तमिति । मुख्यार्थसम्वन्धनिमित्ता वृत्तिर्लक्षणेति यथाचार्योक्त- 
वेत्यर्थः । 


सु०-- व्यञ्जनं नामापरा वृत्तिरस्तीति चे(त्‌)न्न, अनुमानतया तस्य शब्दशक्तित्वा- 
नङ्गीकारात्‌। यथोक्तम्‌, वचनलिङ्गानुमा हि सेति। 


परि०-- व्यञ्जनं नामेति । अस्तङ्गतः सवितेत्युक्ते ब्राह्मणस्य सन्ध्या कार्येति, पान्थस्य पुरतो न याहीति, 
चोरस्य चीर्यकर्मण्युचोगः कार्य इत्यादिरर्थ: प्रतीयते । तादृसार्थप्रतीतिहेतुः व्यञ्जना वृततिर्नाम इत्यर्थः । यथोक्तमिति । 
कर्मनिर्णये उक्तमित्यर्थः । सा अर्थन्तरधीर्वचनरूपलिङ्गजन्यानुमितिरूपेतयर्थः। 

सु०-- तात्पर्यवृत्तिस्तु नातिरिच्यत इति स्वयमेवाचार्यो वक्ष्यति। 


परि०-- वक्ष्यतीति । 'वाचकत्वं हि तात्पर्य यदर्थमखिला रवा' इति ज्ञानपादे । एतच्चोपलक्षणम्‌ । 'न च 
वाचनिकार्थ(क)स्तात्पर्यार्थ इति बिशेषः तन्मानाभावादि'ति कर्मनिर्णये उपपादितं चेति ध्येयम्‌ । अतो न 
तल"क्षणानुक्तिर्दोषायेति भाव: । 


सु०--- “ननु मुख्यार्थानुपपत्तिं तत्साहऱ्यं प्रयोजनं चापेक्ष्य गौणी परवर्तते । मुख्यार्था- 
नुपपत्तितत्सम्बन्धप्रयोजनान्यपेक्ष्य तु लक्षणा । यथोक्तम्‌ “मुख्यार्थबाधे तद्योगे रूढितोऽथ 
प्रयोजनात्‌ । अन्यार्थो लक्ष्यते यत्सा लक्षणारोपिता क्रियेति । तत्कथं साहृझयसम्बन्धाबे- 
बोक्तावि” त्यत आह पूर्वेति । 


परि०-- यथोक्तमिति । काव्यप्रकारो हेतुत्रयं लक्षणाबीजमुक्तमित्यर्थ: । वाधे तद्योग इति निमित्तार्थ 
सप्तम्यौ । मञ्चाः क्रोशन्तीत्यादौ रूढितः । गङ्गायां घोष इत्यादौ प्रयोजनात्‌ । पावित्र्यसामीप्यादिज्ञापनस्य प्रयोजन- 
त्वात्‌ । यत्‌ यस्माद्वघापारात्‌ अन्यार्थोऽमुख्यार्थो लक्ष्यते ज्ञायते सा आरोपिता क्रिया स आरोपितः आाब्दव्यापारः 
` लक्षणेत्यर्थः । झाब्दव्यापारस्यारोपितत्वं च मुख्यार्थव्यवहितार्थनिष्ठत्वं ज्ञेयम्‌ । गोणवृत्तावक्तहेतुत्रयसम्मतित्वपक्षे तु 
तद्योग इत्यत्र तत्सादृश्य इत्यर्थः । लक्षणेतिपदस्थाने गौणीति पदं च ध्येयम्‌। अन्यत्‌ समानम्‌। अत्र शोके अमुख्यवृत्तौ 
मुख्यार्थबाधतय्योगप्रयोजनरूपं हेतुत्रयमुक्तम्‌ । रूढित इत्यस्य लक्षणाप्रभेदरूपत्वेन अहेतुत्वात्‌ काचित्कत्वाच्च । तत्र 
तद्योगरूपहेतुरभिमतः । अन्यौ हेतू दूषणीयौ । | 


सु०-- न मुख्यानुपपत्तिः अमुख्यवृत्ते: कारणम्‌, प्रयोगोत्तरकालीनत्वात्‌ अनुपपत्ति- 
दर्शनस्य, किन्तु मुख्यार्थानुपपत्तिदर्शनम्‌ अमुख्यार्थग्रहणस्य हेतु: । अत एव हि न शब्देन 
अपेक्ष्यते, नापि प्रयोक्त्रा, किन्तु प्रतिपत्त्रैव । शब्दो हि व्युत्पत्तिवशान्मुख्यमेवार्थ प्रथमं 
बुद्धावारोहयति, न च प्रतिपत्ता तं सहसोत्स्रृष्ठुमुत्सहत; इति तदर्थमेवानुपपत्तिमपेक्षते । अता 
न वृत्तिकारणचिन्तायामियं बाच्या । 


प्रयोजनमपि न वृत्तिहेतुः, किन्तु 'सति मुख्येऽस्मदायत्ते शब्दप्रयोगे (5)कस्मादमुख्यं 
प्रयुज्मह' इति वक्त्रा प्रतिपत्त्रा चानुसन्धीयते। अतोऽत्र न वक्तव्यमिति । 


अत्रायोगग्रहणं प्रयोजनस्याप्युपलक्षणम्‌ । (यथा) अयोगः सार्वत्रिको न तथा प्रयोजनं, 
रूढ़ायां गौण्यां लक्षणायां चाभिधातुल्यत्वेनानपेक्षितत्वादिति विशेषसूचनाय न स्वशब्देनोपा- 
त्तम्‌, निर्दलत्वात्‌। 

'मुख्यायोगेऽमुख्यग्रह' इति वक्तव्ये पूर्वायोगे परग्रह' इति बचनं लक्षितलक्षणायनु- 
गमार्थम्‌ । न हि लक्षितलक्षणा मुख्यासम्भवमात्रेण आश्रीयते, किन्तु लक्षितस्य अपि । अत 
एवैतददुक्तं मुख्यार्थबाध इति । 


परि०--- तत्राद्य हेतुं तावनिराह म मुख्यार्थानुपपत्तिरित्यादिना । अमुख्यवृत्तेरिति । अमुख्यार्थ- 
प्रतिपादकत्वरुपशब्दव्यापारस्येत्यर्थः । प्रयोगोत्तरकालीनत्वादिति । एतच 'शब्दो ही त्यादिना अग्रे व्यक्तम्‌ । किं 
तस्य सर्वथानुपयोग एवेति प्रश्न उत्तरमाह किन्त्वित्यादिना । कुत एवमित्यतः स किं शाब्देन लक्ष्यतीराद्र्थबोधने- 
ऽपेक््यते अथ प्रयोक्त्रेति द्वयमपि क्रमेण निराह अत एवेति । अमुख्यार्थग्रहणहेतुत्वादेवत्यर्थः । अपेक्ष्यते 
तीरादिवोधनार्थमिति योज्यम्‌ । नापि प्रयोक्त्रेति । प्रयोगार्थमपेक्ष्यत इत्यर्थः । किन्त्वनेन सम्बन्धेन गङ्गादिपदं 
तीरादिकं बोधयिष्यतीत्यभिप्रेत्यैवं प्रयुडू इति भावः । प्रतिपत्तैव अमुख्यार्थग्रहणाय अपेक्ष्यत इत्येतद्वथनक्ति शाब्दो 
हीति। द्वितीयं च हेतुं निराह प्रयोजनमपीति । न बृत्तिहेतुरिति । अमुख्यार्थप्रतिपादनरूपे आाब्दव्यापारे हेतुरित्यर्थः । 
अकस्मात्‌ निमित्तमित्यर्थः । अनुसन्धीयते प्रयोजनमित्यनुषङ्गः । अतोऽत्रेति । वृत्तिचिन्तायामित्यर्थः । 
अत्रायोगेति । पूर्वायोगे परग्रह इत्यत्र मख्यार्थायोगे प्रयोजने च सति अमुख्यार्थस्य ग्रहणमिति बोध्यमित्यर्थः । 
स्वशब्देनेति । वाचकराब्देनेत्यर्थः । अत एवेति । लक्षितलक्षणायामव्यापतेरवेत्यर्थः । 


सु०-- किञ्च यथा मुख्यतृत्तिष्वपि स्वीकारे तारतम्यमस्ति तथाऽमुख्यवृत्तिष्ञपि । 
कुत इति चेत्‌, अर्थप्रतीतिसन्निकर्षविप्रकर्षभ्यामिति ब्रूमः । 


परि०--- एवं मुख्यार्थासम्भवे अमुख्यग्रह एव इत्येकमर्थं मूलस्योत्तवा परममुख्यासम्भवे मुख्यार्थः 
स्वीकार्यः । तदसम्भवे गौणार्थः । तदसम्भवे लाक्षणिकग्रह इति सन््यायरव्रावल्युत्तयनुरोधेन लक्षणादितो गोण्याः 
ज्यायस्त्वोक्तिपरतयापि मूलं योजयति किञ्च यथेति । मुख्यवृत्तावानन्दमयनयान्तोक्तदिशा परममुख्यमुख्यवृत्त्योर्यथा 
तारतम्यम्‌, यथा च योगरूढिल्ढिवृत््योस्तारतम्यम्‌ यथा रूढियोगयोस्तारतम्यम्‌ तथा गोणवृत्तिलक्षणावृत्त्योर्गौण्यामपि 
रूढारूढयोर्लक्षणायामपि रूढारूढयोस्तारतम्यमित्यर्थः । अर्थप्रतीतिसन्निकर्षविप्रकषभ्यामिति । परममुख्य- 
मुख्यवृत््योस्सननिकर्षविप्रकर्षावानन्दमयनयान्ते व्यक्तौ । योगरूद्यादिवृत्तित्रयस्य सन्निकर्षादिकं तु योगरूढ्यादि- 
मुख्यवृत्तित्रयबलाबलनिर्णयवादे तर्कताण्डवे विशदम्‌ । रूढारूढमुख्यवृत्त्योरर्थप्रतीतिसन्निकर्षविप्रकर्षौ सर्वजनप्रसिद्धौ। 
गौणलक्षणावृत्तयोस्तु पृथगुपदेशादित्यधिकरणे । 'अतो भेदवदेैताः श्रुतयः प्रवदन्ति हि । पौराणानि च वाक्यानि 
सादृश्यामेदसंश्रयादि 'त्येतद्वबाख्यानसुधायाम्‌ 'अद्वैतवादिभिः खलु तत्त्वंपदयोविरुद्धस्वार्थेकदेदात्यागेन एकदेश- 
लक्षणया सामानाधिकरण्यमात्रं मुख्यमन्गीकृतमि त्यादिना किञ्चिदविादीक्रियते । स्पष्टीकृतं चैतत्‌ तर्कताण्डवे गौण्यां 
सादृश्यस्यान्तर्गणिकभेदे सत्यपि सादृहयरूपेणानुगते तातपर्यमित्येकार्थपटादिशब्दादिवत्‌ तात्पर्यविषये द्राग्धी: । 


लक्षणायां तु कचित्सम्बन्धे तात्पर्यम्‌ । क्कचित्तद्वारा पूतत्वे क्चिच्छीतलत्वादाबिति वैरूप्यान्नानार्थादिदाब्दादिव 
विलम्बेन तद्धीरिति लक्षणा जघन्येत्यादिना ग्रन्थेन लक्षणातो गीण्याः प्राबल्यनिर्णयवादे । 

सु०-- ननु च साहइयसम्बन्धयोस्तद्वितमुत्पाद्य तस्यापि लुपि कृते सर्व सेत्स्यति, 
किममुख्यदृत्तिस्वीकारेणेत्यतो वेदमुदितम्‌ । यदि गोइाब्दस्य गवि वाहीके च गङ्गाशब्दस्य 
गङ्गायां तीरे चोक्तविधयाऽभिधैव स्यात्‌ तदा गोगङ्काराब्दोञ्चारणे गोगङ्गयोः पूर्व प्रतीतिः 
तदयोगे च अनुसंहितेऽर्थान्तरे प्रतीतिरिति न स्यात्‌ । न हि हरीतक्यादिदाब्दोञ्चारणे सत्ययं 
्रतीतिक्रमोऽस्ति, किन्तु वृक्षे फले च स्वातन्त्र्येण प्रतीते प्रकरणादिवङोन अन्य(त्र)तरनियन्त्रणं 
क्रियते। अस्ति चायं पूर्वायोगे परग्रहः, तेन जानीमो नोभयत्रोक्तविधयाभिधेति। 


परि०-- साइश्यसम्बन्धयोरिति । गङ्गासम्बन्धीत्यर्थे सदृदा इत्यर्थे च गङ्गादिशब्दात्‌ 'तस्येदमि'ति 
सूत्रेण वा 'तद्विता' इति सूत्रेण वा अण्प्रत्यये बहुलग्रहणात्‌ तस्य लुपि कृते 'लुपि युक्तवद्वयक्तिवचने' इति सूत्रेण 
ूर्ववलिङ्गवचनयोः प्राप्तत्वेन गङ्गासम्बन्धिनीत्यर्थे गङ्गायामितिराब्देन लक्षणां विनैव गङ्ासम्बन्धितीरप्रतीतेर्गोसदृरा- 
वाहीकप्रतीतेश्च सम्भवात्‌ । यथा हरीतक्यादिदाब्दात्‌ फळार्थऽण्प्रत्यये लुप्चेति सूत्रेण तस्य छुपि सति 'लुपि- 
युक्तवद्वचक्तिवचन' भावेन हरीतकीति रूपं तथेति भावः । हरीतकंयादावेबं प्रत्ययस्य सत्त्वालुबाद्युक्ति: न स्यादित्यतो 
वैषम्यमाह न हीति । नियन्त्रणं नियमनम्‌ । न स्यादिति रोषोत्तया आपादनरूपत्येन योजितमपि विपर्यये पर्यव- 
सानरूपेणापि मूलं योजयति अस्ति चेति । नोभयत्रोक्तविधयाभिधेति । एतदपि सम्यग्ब्युत्पादित लक्षणा- 


देभिरधातो भेदसमर्थनवादे तर्कताण्डवे । 

सु ० नन्वत्र अनुपपत्तेरर्थप्रतीतिहेतुत्वेऽर्थापत्तिरेबास्तु, किं दाब्दशक्तिसमाश्रयणेन। 
तथा हि । किमासप्रणीताच्छन्दादसावर्थः प्रतीयते, अन्यथा वा । नान्यथा, उन्मत्तवाक्यादौ 
तदभावात्‌ । आद्ये त्वर्थापत्तिरेव, वक्तुरातेः प्रतीतार्थानुपपत्तेश्च विरोधेन अर्थान्तरस्य कल्प्य- 
मानत्वात्‌ । स्यादेवं यदि वक्तुरासत्वं निश्चीयेत, तस्य पदस्य तत्र झाक्त्यभावेऽसम्बद्धभाषिणि 
तस्मिन्नासत्बमेव कथं निश्चीयेतेति। तदर्थमवश्यं (शब्द) हाक्तिराश्रयणीयेति सर्वमबदातम्‌॥ 

परि०- नन्वत्रेत्यादिना कृतचोद्यं निराह स्यादेवं यदीति । शक्तिपदेनात्र वृत्िर्गरह्मा । सर्वमिति । परैरुक्त 
सर्वमवदातं शोधितमित्यर्थः । 

सु ० एतेनैतदपि परिहृतम्‌ । यदभिहितं पूर्वपक्षिणा, योगस्य रूढितो दुर्बलत्वेन 
न परमेश्वरस्य मुख्यार्थत्वमि'ति, महायोगस्य अविद्वदरूढिमात्रात्‌ प्राबल्योपपत्तेः, विद्वद्रूढे- 
प्यक्तत्वेन तत्सहितस्य योगस्य सुतरां तदुपपत्तेरिति । 

परि०- एतेनेति । परममुख्यायोगे मुख्यग्रह इतयर्थ(इत्येतत्‌)सूचकेन पूर्वायोगे परग्रह इत्यनेनेत्यर्थः । 
उक्तत्वेनेति । उभयं दृश्यत इत्यनेनेति भावः । 

सु०-- यदुक्तम्‌ ‘उभयं हृयते विष्णौ' इति, यच्च सूचितं विरिष्टयोगस्य रूढितः 
प्राबल्यमिति तदुपपादयति एतमेबेति। 


अनु०-- एतमेव तथा सन्तं सतर्चीत्यादिका श्रुतिः (नामभिः) । 
आचक्षत इति ह्यत्र सन्तमित्यवधारणात्‌ ॥ 


योगस्य रूढेः प्राबल्यं बिद्वद्ूढि च तत्रगाम्‌ । 
बहुझो दर्शयत्यञ्जस्तात्पर्यात्सनिरुक्तिकम्‌ ॥ 


“तं यच्छतं वर्षाण्यभ्यार्चत्तस्माच्छतर्चिनस्तस्माच्छतर्चिन इत्याचक्षत एतमेव सन्तं स 
यदिदं सर्व मध्यतो दधे यदिदं किञ्ज तस्मान्मध्यमास्तस्मान्मध्यमा इत्याचक्षत एतमेव सन्तम्‌' 
इत्यादिका श्रुतिः । सनिरुक्तिकं योगतृत्तिसाहित्येन । तत्रगां परमेश्वरविषयाम्‌ । झातर्च्यादि- 
झाब्दोपलक्षितानां सर्वशब्दानां बिद्वद्रूढिं दर्शयति, ‘आचक्षत’ इत्युक्तत्वात्‌ । यच्चात्र बहुशः 
अतिबहुवारं दर्शयति, तेन ज्ञायते अञ्जः तात्पयदिव न तु प्रासङ्गिकत्वेनेति। 


किश्नात्र 'सन्तमि'ति वचनात्‌ 'एतमेवे' त्यवधारणाञ्च लौकिकरूढितो भगवद्विषयस्य 
योगस्य प्राबल्यं दर्शयति श्रुतिः, 'एतमेब परमात्मानं शतर्च्यादिनामार्थ सन्तम्‌ उक्तेन योगेन 
शतर्च्यादिशब्दवाच्यम्‌ आचक्षते विद्वांसः, मधुच्छन्दःप्रभृतीस्तु रूढार्थानमुख्यत' इत्यस्य 
अर्थस्य पदद्वयसामर्थ्येन प्रतीतेः । सन्तमित्यनेन ह्यगड्रा गङ्गेत्याचक्षते यथा न तथा हरिमिति 
मुख्यार्थता उच्यते, तदुपपादनार्थम्‌ आचक्षत इति निर्वचनं च सम्बध्यते । अवधारणेन त्वन्यस्य 
तच्छब्द(मुख्य)र्थत्वं प्रतिषिद्धयते; न च सर्वथा प्रतिषेधो युक्तः, प्रागुक्तप्रयोजनव्याघातात्‌; 


ततः परमेश्वरसमकक्षतया वाच्यत्वप्रतिषेधो ज्ञायते । रूढार्थेभ्यो यौगिकार्थस्याधिक्येऽभिहिते 
तद्विषयस्य विशिष्टयोगस्य लौकिकरूढितः प्राबल्यं सिद्धम्‌। 


हना अबधारणेति क्चित्पाठ: । अत्र सन्तमिति पदं अवधारणा चेति (पद)द्वयं दर्शयतीति 
जना। 


हि यस्मादेवं तस्मादुक्तं युक्तमिति । 


रि विशिष्टयोगस्येति । महायोगस्येत्यर्थ: । रूढितः अज्ञरूढित: । तं ्रह्मादिदेहम्‌, अभ्यार्चत्‌ 
प्रोत्‌, इदं सर्व जगत्‌, मध्यत उदे । श्रुतिरिति । ऐतरेयोपनिषद्रूपा । इत्युक्तत्वादिति । आचक्षते विद्वांस इत्यनेन 
प्रयोगबाहुल्यस्योक्तत्वात्‌ प्रयोगबाहुत्यस्य 'प्रयोगमात्रबाहुत्य रूढिरित्यभिधीयते" इत्यनेन रूदित्वेनोक्तत्वादित्यर्थः । 

स्म्रत्ययार्थोऽतीति । उक्तेन योगेन तं यच्छतमित्यादिनोक्तयोगेनेत्यर्थः । पदद्वयेति । एतं सन्तमिति 
पदद्वयसामर््यनेत्य्थः । तद्वचनक्ति सन्तमित्यादिना । इति निर्वचनमिति । मूले क्रमेण तावतैवोक्तेराचक्षत इति 
निर्वचनमित्युक्तम्‌ । 'तं यच्छतं वर्षाण्यभ्यार्चत्‌ तस्माच्छतर्चिन इत्याचक्षत' इति झातर्च्या्वयवार्थं सन्तमिति 
सम्बध्यत इत्यर्थः । प्रागुक्तेति । ज्योतिरादिशब्दव्युत्पत्ति- कर्मानुष्ठानसम्भव- लोकव्यवहारानुच्छेदरूपप्रयोजनानां 
प्रयोजनबहुत्वत इत्यतरक्तानांव्याघातादित्यर्थः । तावता रुढार्थभ्यो यौगिकार्थस्याधिक्यमभिहितम्‌ । तथापि रूदितो 
विशिष्टयोगस्य कथमाधिक्यसिद्धिरित्यत आह रूढार्थेभ्य इति । उक्त युक्तमिति । 'उभयं दृश्यते विष्णौ' त्युक्तम्‌, 
विशिष्टयोगस्य रूढितः प्राबल्यं च युक्तामित्यर्थः । 


सु०-- वाक्यान्तरैरपि विष्णोः सर्वशब्दवाच्यतामुपपादयति अ इतीति । 


अनु०--- अ इति ब्रह्म कथितं तद्वयाख्यानात्मता तथा ।। 
शब्दानामपि सर्वषां 


'अ इति ब्रह्म' इति श्रुतावकारस्य ब्रह्ममाचकत्वं तावत्कथितम्‌, अन्यथा इतिकरण- 
वैयर्थ्यात्‌। 'अकारो वै सर्वा वाक्‌' इति श्रुतौ सर्वेषामपि शब्दानामकारव्याख्यानता च कथिता, 
साक्षादैक्यस्य प्रत्यक्षादिविरुद्धत्वेन लक्षणाश्रयणस्यावयकत्वात्‌ । न च व्याख्यानव्याख्ये- 
ययोर्भिन्नविषयता युक्ता । तस्मादेतद्वाक्यद्वयपर्यालोचनया सर्ववागभिधेयत्वं ब्रह्मणः प्रतीयते । 

परि०-- इति श्रुताविति । ऐतरेये । अत्र विसर्गलोपेन निर्देशे कार्ये सविसर्गस्योक्तिकृत्यम्‌ 'विवृतावपि 
सर्गः स्यात्संहितायां च यत्र हि । समानोत्तमहीनत्वमुच्यते वस्तुनोऽञ्जसा' इत्यैतरेये भाष्यदिशा ज्ञेयम्‌ । अन्यथेति । 
ऐक्यपरत्वे अः ब्रह्मेत्येव पूर्तेरिति भावः । लक्षणाश्रयणस्येति । ‘अकारो वै सर्वा वाक्‌' अकारव्याख्यानं वै सर्वा 
वागित्येवं लक्षणाश्रयणस्येत्यर्थः । तावता कुतः सर्ववागर्थता ब्रह्मण इत्यत आह न चेति। 


सु०-- किञ्च 'यद्वाच ओमिति यञ्च नेति यच्चास्याः ङ्कूरं यदु चोल्बणिष्णु तद्वियूय 
कवयोडउन्वविन्दन्नामायत्ता समतृप्यञ्छृतेधि' इत्यस्यां श्रुतौ (णे. उ. २-३-८) “बाचः 
वाक्समूहस्य मध्ये यत्‌ ओमिति पदमङ्गीकारबाचीति यावत्‌, यच्च नेति पदं प्रतिषेधार्थं, 
यच्चास्या वाचो मध्ये क्रूरम्‌ अर्थतः कठिनं (च), यञ्च उल्बणिष्णु शब्दत कठिनम्‌, उपलक्षण- 
मेतत्‌, यावद्वैदिकं पदजातं; तत्सर्व, बियूय विचार्य, कबयो विवेकिनः, (नामायत्ता) नामा- 
यत्तानि नामप्रकाइयतया नामाधीनानि त(त्त)च्छब्दप्रवृत्तिनिमित्तानि, अन्बबिन्दन्‌ विदित- 
बन्तः; तस्मिंश्च वेदने अधिश्रुते परिपक्वे सति, अ(तद)नन्तरं समतृप्यन्‌ कृतकृत्या मुक्ता 
अभूवन्‌,” इति, नाममात्रविदः कृतकृत्यता तावत्कथिता॥ 'तमेवं विद्वान्‌' इति परमेश्वरज्ञानादेव 

मोक्ष: शरूयते ॥ तदेतदुभयान्यथानुपपततय सर्वाण्यपि वैदिकानि नामानि परमेश्वरार्थानीति गम्यत 
इत्याह नामेति। 

अनु०-- नामबित्कृतकृत्यता ॥ 

परि०--- नामवित्कृतकृत्यतेत्येतद्विवृण्वन्नेव अवतारयति किञ्चेत्यादिना । अस्यां श्रुतौ ऐतरेयश्रुतौ । 

सु०-- अथान्यञ्च सकलवैदिकसंहितानां पूर्वोत्तरवर्णानां च विष्णुनामार्थं (रूप) त्वं 
तप्प्रतिपादकत्वम्‌ अब्रबीत्‌ वेदः, तेन सर्वे वर्णाः सर्वाश्च संहिता विष्णुमेव प्रतिपादयन्तीति 
ज्ञायत इत्याह बिष्णुनामेति । 


अनु०-  विष्णुनामार्थरूपत्वं संहितादेरथाब्रवीत्‌ । 
छाव्रवीदित्यतस्तद्वाक्यमर्थतः पठति णकारं चेति। 

_ णकारं च षकारं च बलचेष्टात्मकं बदन्‌॥ 

तज्ज्ञानपूर्बकत्बेन संहिताऽध्ययनं तथा । 


'णकारो बलं षकारः प्राण आत्मा' इति विष्णुनामगतौ णकारषकारौ परमेश्वरबल- 
चेष्टाप्रतिपादकौ बदन्‌ वेदोऽनन्तरं 'स यो ह एतौ णकारषकारावनुसंहितम्‌ ऋचो वेदे'ति 
ऋचामनुसंहितं सर्वसंहितासु णकारषकारौ यो बेद णकारषकारतत्संहिताभिः प्रतिपाद्यो 
योऽर्थः स एव सर्वत्र पूर्वोत्तरवर्णतत्संहिताभिः प्रतिपाद्यत इति यो वे(त्ति)द, इति विष्णुनाम- 
समानार्थताज्ञानपूर्वकत्वेन सर्वसंहिताध्ययनमन्रवीदित्यर्थः । 

नन्वत्र णकारषकारार्थप्रतिपादकत्वं सर्ववणदिरुच्यते, न तु विष्णुनामार्थत्वम्‌; न हि 
णकारषकारावेब विष्णुनामेत्यत आह उपसर्गत्वत इति । 

उपसर्गत्बतो बेस्तु ताच्छील्यार्थादुनस्तथा ॥ 
णकारश्च षकारश्च नामरूपतया मतौ । 

सत्यं सन्ति विष्णुनाम्यन्येऽपि वर्णाः, तथाऽपि वीत्यस्योपसर्गत्वेनोत्तरपदार्थविङो- 
षकत्वात्‌ उन्प्रत्ययस्य ताच्छील्यार्थत्वादुपसर्जनत्बं मन्वानस्य वेदस्य प्राधान्यात्‌ णकारश्च 
षकारश्च द्वावेव नामस्वरूपतयाऽभिमतावित्यदोषः । ननु ‘उपसर्गाः क्रियायोगे', न चात्र क्रिया- 
योगोऽस्ति, तत्कथमुपसर्गत्वम्‌ । मैवम्‌, 'षोऽन्तकर्मणि', 'णुस्तुतावि'ति धातुद्वयरूपत्वाङ्की - 
कारात्‌, अत एव ताच्छीलिकप्रत्ययोत्पत्त्युपपत्तिः । 

परि०-- बदन्वेद इति । ऐतरेयवाक्यमित्यर्थः । अनन्तरमिति । 'गकारो बलमि'त्यादिवाक्यादनन्तर- 
मित्यर्थः । सर्वबणदिरिति । आदिपदेन संहिता ग्राह्या । अत एवेति । धातुरूपत्वादेव धात्वधिकारविहितोऽन्‌- 
प्रत्ययोत्पत्त्युपपत्तिरित्यर्थः । पृषोदरादित्वादत्र यथायोगं वर्णलोपादिः पूर्वोक्तदिशा सुज्ञान इति भाव: । 

सु०-- उदाहृतानां श्रुतीनां प्रयोजनमाह तस्मादिति। 


अनु०— तस्मात्समन्बयो विष्णौ स्वरबर्णपदात्मनः । 
अपि बेदस्य किमुत बाक्यरूपेण सङ्गतिः ॥ 


यौ पुरा सर्वशब्दानां प्रतिपदसमन्वयो वाक्यसमन्वयश्च विष्णावुक्तौ तावेताभिः 
श्रुतिभिः सिद्धावित्यर्थः । 


उपपत्त्यपेक्षाः श्रुतयः प्रागुदाहृताः, इदानीं स्पष्टं पदवाक्यसमन्वयप्रतिपादिनीरुदाहरति 
घोषा इति। 


घोषाः सर्वेऽपि बेदाश्च सर्व वेदाश्च यत्पदम्‌ ॥ 
इन्द्र मित्रं यमिन्द्रं च प्रथमं (मः) संकृतिस्तथा । 
नामधाः सर्वदेवानामेक इत्यादिका श्रुतिः ॥ 
प्रमाणमुक्तबिषये 


'ता वा एता: सर्वा ऋचः सर्वे वेदाः सर्वे घोषा एकैव व्याहतिः प्राणा एव', `सर्वे वेदा 
यत्पदमामनन्ति', 'इन्द्रं मित्रं वरुणमग्निमाहुरथो दिव्यः स सुपर्णो गरुत्मान्‌। एकं सद्विप्रा बहुधा 
वदन्त्यश्चिं यमं मातरिश्वानमाहुः', यमिन्द्रमाहुर्वरुणं यमाहुर्य मित्रमाहुर्यमु सत्यमाहुः ', 'स प्रथम- 
सं(र)कृतिर्विश्वकर्मा स प्रथमो मित्रो वरुणोऽग्निः’ । 'यो देवानां नामधा एक एव' इत्येतानि 
वाक्यानि एतैः प्रतीकैः उपात्तानि। आदिपदेन 'नामानि सर्वाणि’ इत्यादे्ग्रहणम्‌। 


अत्राद्यद्वितीयान्तिमश्रुतयः समन्वयद्वये प्रमाणम्‌, अन्यास्तु वाक्यान्वये । इन्द्रादिनास्रां 
परमेश्वरपरल्वे सति 'इन्द्रस्य नु वीर्याणि प्रबोचम्‌' इत्यादिवाक्यानां तत्परत्वं हि सिद्धत्चति। 


परि०--- उपपत्त्यपेक्षा इति । एतद्वाक्यद्वयपर्यालोचनयेति, तदुभयान्यथानुपपत्त्येति, उपसर्गत्वतो 
वेस्त्वित्यादयुक्तोपपत्तिसापेक्षा इत्यर्थः । ता बा एता इति । यास्ता एताः सर्वा ऋचस्तासामेकमेव (व्याहृतिः) 
व्याहर्तव्यम्‌ । तच्च प्राण एव । प्राणस्तथेत्यत्रोक्तन्यायेन विष्णुरेव । ये च सर्वे वेदास्तेषामपि प्राण एव व्याहृतिर्व्याहर्तव्यः 
प्रतिपाद्यः किमु ऋचाम्‌ । किञ्च ये समुद्रादिधोषाः तेषामपि मन्त्रशाखप्रसिद्धनादरूपवर्णाभिव्यक्तद्वारा प्राण एव 

प्रतिपाद्य: किमु वेदानामित्यर्थः । सर्वे वेदा इति । 'सर्वे वेदा यत्पदमामनन्ति तपांसि सर्वाणि च यद्वदन्ति । यदिच्छन्तो 
ब्रह्मचर्य चरन्ति तत्ते पदं सङ्घहेण प्रवक्ष्ये’ इत्युपक्रम्य “तद्विष्णोः परमं पदमि'ति काठके श्रवणाद्विष्णोससर्ववेद- 
प्रतिपाद्यत्वसिद्धि: । अन्तेऽग्नियममातरिश्वराब्दश्रवणात्‌ कृत्स-क्रच उक्तिः । अस्य वाक्यस्य वामनसूक्तस्थत्वात्‌ 
विष्णुपरत्वसिद्धिरिति भावः । इन्द्रमित्यादिश्रुतीनामिन्द्रादिशब्दवाच्यत्वपरत्वमेव न तु इन्द्राच्ैक्यपरत्वमित्यादि तु 
चन्द्रिकायामन्तर्नये ऐतरेयाथर्वणभाष्ययोश्च व्यक्तम्‌ । समन्वयद्वय इति । पदसमन्वये वाक्यसमन्वये चेत्यर्थः । 
सर्वे वेदा इत्युक्तेः पदविधया वाक्यविधया चेत्येवं परत्वसम्भवान्नामधा इत्यादावप्येवमेवोपपत्तेरिति भावः । य इन्द्र- 
मित्यादौ वाक्यान्वयमात्रपरत्वं व्यनक्ति इन्द्रादीति । ननु ता वा इत्यादिश्रुतीनामपि ब्रह्मणि पदसमन्वयान्नैताभिः 
सर्वशब्दवाच्यत्वसिद्धिरिति चेन्न । एतासां लोकप्रसिद्धपदार्थसंसर्गाबोधकत्वे तद्रोधाधीनस्य पदसमन्वयस्यैवासिद्धिः । 
बोधकत्वे तु न पदसमन्वयो येन स्वोपजी(व्यो)व्यं ब्रह्मणः सर्वशब्दवाच्यत्वरूपसंस(र्गो बाध्येत)र्ग बाधेत । 
स्वाध्यायोऽध्येतव्य इति वाक्यवच्च एतासां विनियोक्तृत्वविनियोज्यत्ये न विरुद्धे इति भाव: । 


सु०-- नन्वेतदर्थप्रतिपादकसूत्रस्यादर्शनादुत्सूत्रितोऽयमर्थः कस्मादुक्त इत्यत आह 
तदेबेति । 
अनु०— तदेवोक्तमुपक्रमात्‌। 
इति स्वयं भगवता ब्रुवताऽशेषमन्वयम्‌ ॥ २ ॥ 


तदेतत्‌ भगवता सूत्रकारेण स्बयमुक्तमेब, नोत्सूत्रितं, कथ्यते । तथा च सूत्रम्‌, 
'ज्योतिरुपक्रमात्तु तथा ह्यधीयत एके' इति। 


अत्र ज्योतिरिति सूत्रप्रतीके ग्राहो यत्‌ उपक्रमात्‌ इत्याह, तेन 'ज्योतिरुपक्रमा' इति 
परेषामपपाठ एवेति सूचयति। 


अथवाऽन्र ज्योतिमत्रग्रहणात्‌ कथं सर्वदाब्दप्रतिपादनम्‌ । ज्योति:शब्दस्योपलक्षण- 
त्वादिति बदाम: । कथमुपलक्षणाभिप्रायोऽवगम्यत इत्यत उक्तं उपक्रमादिति ब्रुवतेति । 


अत्र हि 'ज्योतिः' इति प्रतिज्ञाय 'उपक्रमात्तु तथा ह्यधीयत एके' इति हेतुरुच्यते । तस्य 
चायमर्थः । 'एष इमं लोकमभ्यार्चत्‌ इति उपङ्रमात्‌ उपक्रम विधाय ता वा एता इत्यादि अधीयत 
एक इति । तथा च यदि ज्योतिइदाब्दमात्रसमन्वयोऽत्र विवक्षित: स्यात्‌ तदा तन्मात्रोपपादकं 
किमपि वक्तव्यम्‌, सर्वशब्दवाच्यतोपपादकस्योपादान कोपयुज्यते, न हि विशेषविषयं प्रमाणं 


नास्ति येन सामान्यद्वारा साधनं विधेयम्‌; अतः सर्वविषयं प्रमाणमुपाददानेन ज्योति- 
शशब्दो लाक्षणिको विवक्षित इति ज्ञायते । प्रमाणमुपाददानेन सूजक्कृता 

किश्च तत्तु समन्वयादिति ब्रह्मणि सर्वशब्दसमन्वयः प्रतिज्ञातो न कतिपयशब्दसमन्वय 
इत्युपपादितम्‌, तद्विवरणार्थमध्यायरोषस्य प्रवृत्तिरिति चोक्तम्‌ । तत्र आनन्दमयाद्यधिकरणैः 
प्राकरणिकडाब्दसमन्वयः प्रतिपादितः, अस्मिंश्च पादे विरोध्यादिराब्दसमन्वयः । तथा च 
कर्मक्रमाद्यभिधायिनः शब्दा:, इदं च अधिकरणमवदिष्टमिति परिरोषात्तत्समन्वयार्थमेतदिति 
ज्ञायत इत्याहायवानाह ब्रुबतेति । 


अस्त्वत्र सर्वराब्दसमन्बयप्रतिज्ञानम्‌, तथाऽपि योऽत्र तदुप (त्प्रति) पादनार्थं जातमोत- 
मित्यादिनाऽन्वयो (न्यायो)ऽभिहितः स न सूत्रित इत्यतो बोक्तम्‌ उपक्रमादिति । 'एष इमं 
लोकमभ्यार्चत्‌' इत्युपक्रमवाक्यमुपादाय ‘तथा ह्यधीयत एक' इति वदता सूत्रकारेण तदेवोक्तं 
यदस्माभिरुक्तम्‌, उपक्रमे सर्वस्यास्य दर्शनात्‌ । यथा चैतत्तथा 'एतमेव' इत्यादिनोक्तमिति ॥ 
॥ १-४-२॥ 

परि०-- इत्युपपादितमिति । इति चोक्तमिति । 'जन्माद्यस्येति सूत्रेण गुणसर्वस्वसिद्धये । ब्रह्मणो 
लक्षणं प्रोक्तं शास्रमूलं यतस्ततः । अन्वयः सर्वशब्दानां गुणसर्वस्ववेदक' इत्यनेन तथा 'एवं शाख्वावगम्यत्वे विभागेन 
समन्वयमि' त्यादिना (च) आनन्दमयमये उपपादितमित्युक्तमिति ज्ञेयम्‌ । प्राकरणिकेति । तत्प्रकरणस्थराब्दसमन्वय 
इत्यर्थः । बिरोध्यादीति । विरोधिसर्वबाहुत्येति विषयमालाव्याख्यानेन तत्गराग्विवृतमिति भावः । 

सु०--- एवं सङ्घेपविस्तराभ्यां आनुमानिकमित्यादिसूत्राणि व्याख्याय परेषां व्याख्यानं 
प्रत्याख्याति। तथा हि “केचित्‌ एतत्पादप्रमेयमन्यथा वर्णयन्ति, 'यदुक्तं प्रधानस्य अझाब्दत्वम्‌ 
ईक्षतेर्नादाब्दमिति, तदसिद्धम्‌, कासुचिच्छाखासु प्रधानसमर्पणपराणां शब्दानां श्रूयमाण- 
त्वादि'ति, तदेतद्याबन्न निराक्रियते न ताबद्वह्मकारणवाद(स्य)स्थैर्यं भवति, अतः प्रधानस्य 
अशाब्दत्वं प्रतिपादयितुमयं पाद आरभ्यत” इति । तत्तावन्निराचष्टे न शब्दबाच्यतैवेति । 

अनु०-- न शन्दवाच्यतैवात्र प्रधानस्य निषिद्धयते । 

अन्रैव प्रथमेऽध्याये, प्रधानस्य शब्दवाच्यता निषिद्धथत इति नोपपद्यते, तथा सति 
समन्वयलक्षणेऽन्तर्भावाभावेन पादस्यासङ्गतत्वप्रसङ्ग इति भाव: । 

ननूक्तमत्र समन्वयस्थेग्ने प्रधानस्य अझाब्दत्बमत्रोपपाद्यत इति; तथा च कथमसङ्गति- 
रिति । मैवम्‌। तथा सति अविरोधलक्षणे अन्तर्भविप्रसङ्गात्‌ । अन्यथा द्वितीया (ध्याया) थोऽपि 
समन्वयस्थैयायैवेति सोऽप्यत्र वक्तव्यः स्यात्‌। 

केवलं झान्दवाच्यतैवात्र प्रधानस्य निषिध्यते इति न युज्यते, विरोषाभावात्‌। 

परि०-- इत्यादिसूत्राणीति । अतद्रुणसंविज्ञानबहुब्रीहिः । तदधीनत्वसूत्रज्योतिःसूत्रकल्पनासूत्राणी- 
त्यर्थः । आदस्य 'दुःखिबद्धावराद्यास्तु' इति सह्लेपव्याख्या । 'स्वातन्त्र्य तद्वतत्वं चे'त्यादि विस्तरः । ज्योतिरित्यस्य 
'जातमोतमि'त्यादि: सङ्घैप: । 'एतमेव तथा सन्तमि'त्यादिर्विस्तरः । कल्पनोपदेशात्‌, वाक्यान्वयात्‌, इत्यनयोस्तु 
'अङ्गीकृतेषपी'त्यादिः सङ्केपः । 'तेषु तेष्वि'त्यादिर्विस्तर: । एवमन्येषां यथायोगं सङ्गेपविस्तरौ ध्येयौ । यद्वा स्री- 
शब्दाश्चेत्यादिना सर्वाधिकरणानां विषयपूर्वपक्षसिद्धान्तयुक्तीनामुत्तया आनुमानिकादिसर्वसूत्राणा सज्लेपेण व्याख्या । 
तत्र कानिचिद्विस्तरेणेत्येवं सङ्घेपविस्तराभ्यामित्यस्यार्थो ध्येयः । समन्वयलक्षणे समन्वयाध्याये । विशेषा- 
भावादिति । परमते समन्वयसूत्रे ब्रह्मणि सर्वशब्दसमन्वयस्य अप्रतिज्ञातत्वेन प्रघानस्य अव्यक्तादिशाब्दवाच्यत्वेऽपि 
प्रागुक्तकारणत्वाद्यविरोधेन शब्दवाच्यतामात्रनिषेधस्यापि फलस्यासिद्विरित्यर्थः । 


सु ० कित्रात्रपादे जगत्कारणादि(वाचि) राब्दवाच्यत्वं प्रधानस्य निषिध्यते, शब्द- 
वाच्यतेव बा । 


नाद्यः, अत्रोदाहृतवाक्येषु 'महत: परमव्यक्तम्‌', 'यस्मिन्पश्नपश्नजना:' इत्यादिषु प्रधा- 
नस्य जगत्कारणत्वाश्रबणात्‌ । कश्चिदाह, 'महतः परमव्यक्तम्‌' इति परदाब्देन कालविप्र- 
कृष्टत्वमुच्यते, ततः कारणत्वशङ्केति । तदयुक्तम्‌ । किं कालविप्रकर्ष एव कारणत्वम्‌, उत 
तेनानुमेयम्‌, अथ सम्भाव्यम्‌ । न प्रथमद्वितीयौ, कार्यकारणभावविकलयोरपि परापरभाव- 
दर्शनात्‌। न तृतीयः, सम्भावनामात्रस्येयन्तं सूत्रसन्दर्भ प्रति प्रयोजकत्वायोगात्‌ । अजामेका- 
मित्यादौ कारणत्वं प्रतीयत इति चेत्‌, तत्कि ब्रह्मपरं करिष्यते, तेजोऽबन्नविषयं हि तद्धयाख्यातं 


भवता; तथा च लौकिकमाभाणकं नातिवर्तते 'व्याघ्रेणोरणे नीते का हानिः वृके(णोरणे)नीते 
को लाभ:' इति। 


द्वितीये त्विदमुपतिष्ठते 'न शब्दवाच्यतैवात्र प्रधानस्य निषिद्धयते, प्रकृतानुपयोगात्‌' 
इति। शाब्दत्वे हि प्रधानस्य स्वरूपमात्रं सिद्धयति, न च स्वरूपसिद्धिमात्रेण काचिल्लक्षण- 
क्षतिः । न ह्यास्माभिरिव परेण सर्वशब्दसमन्वयः प्रतिज्ञातः, नापि प्रधानं निविद्धच ब्रह्म 
तत्र निवेशितम्‌, येनास्मदीयदिशाऽप्युपयोगः स्यात्‌ । तदिदमुक्तम्‌ । ब्रह्मनिवेइां(इानं) विना 
प्रधानस्य शब्दवाच्यतैवात्र निषिद्धयत इति न युक्तमिति। 


परि०- ननु ईक्षत्यधिकरणोक्तसमर्थनमेव फलमिति वादिनं प्रत्याह किञ्चेति । वाचस्पतिमतमाह 
कश्चिदिति । कालविप्रकर्ष इति । अल्पकालसम्बन्धो दयपरः । बहुकालसम्बन्धो हि परः । तथा च अर्वाचीन 
महत्त्वात्परं बहुकालीनमव्यक्तमित्युक्ते कारणत्वमेव लभ्यत इति भावः । ननु आनुमानिकाधिकरण-नसङ्कधाधि- 
करणविषययोः, अव्यक्तवाक्यपञ्चजनवाक्ययोः कारणत्वाप्रतीतावपि परमते चमसवदितिसूतरत्रयात्मकाधिकरणविषये 

'अजामेकां लोहितशुक्कृष्णां ब(हीं)ही: प्र(जां)जाः जनयन्तीम्‌' इति वाक्ये कारणधीरस्तीति शङ्कते अजामेका - 
मित्यादाविति । तत्किमिति काकुस्वरः । न करिष्यत इत्यर्थः । कोऽर्थभ्तस्येत्यतो दूषणसौकर्याय परोक्तमर्थमाह 
तेजोऽबन्नेति । तेजःप्रभृतिभूतत्रयाख्यशरीरोपादानरूपसूक्ष्मवस्तुविषयकमित्यर्थः । लौकिकमाभाणकं लौकिकीं 
गाथाम्‌ । उरणः नाम अविशावकः । द्वितीये त्विति । झाब्दवाच्यतैवेति पक्षे प्रकृतानुपयोगादित्युक्त व्यनक्ति शाब्दत्वे 
हीति । एवकारार्थो ब्रह्मनिवेइां विनेति । 

सु ० किश्च प्रधानस्य इान्दवाच्यता ईक्षत्यधिकरणानन्तरमेव निषेध्या, त्रिपादी 
अतिक्रम्य अत्र निषिद्धयत इति (न युज्यते), व्यबधान(ने) कारणानिरूपणादिति। ` 

किश्र पादप्रतिपाद्योऽर्थस्तथाविधो भवति, यस्तत्पादस्थसकलसूत्रप्रतिपाद्यः । न च 
अत्र पादे सर्वेषु (अपि) सूत्रेषु प्रधानस्य शब्दवाच्यतैव निषिद्धयत इति नियमोऽस्ति, येनाय- 
मेतत्पादार्थः स्यात्‌, कारणत्वेनेत्यादौ तदभावात्‌ । तत्रापि परम्परया तदेव साध्यमिति चेत्‌, तर्हि 
पारम्पर्यस्यातीतपादार्थेऽपि सुवचत्वात्‌ अत्रैव प्रधानस्य शब्दवाच्यता निषिद्धयत इति नास्ति, 
स हि पादार्थो यो नान्यत्र प्रतिपाद्यत इति। 

परि०-- मूलस्यार्थान्तरमाह कित्र प्रधानस्येति । अन्यमर्थमाह किञ्च पादेति । कारणत्बेनेत्यादाविति । 
आनुमानिकाद्यधिकरणत्रये प्रधानाराब्दत्वोक्तावपि कारणत्वेनेत्यादिसूत्रद्वयात्मकेऽधिकरणे आत्मन आकाइास्सम्भूत- 
स्तत्तेजोसृजतेत्यादिश्रुतीनामविरोधस्य, जगद्वाचित्वादित्यादिदूतरत्रयात्मके चाधिकरणे यस्य चैतत्कर्म स वेदितव्य 
इति कौषीतकिब्राहमणेर्वेदितव्यत्वेनोक्तवस्तुनो जीवत्वनिरासेन ब्रह्मत्वस्य, वाक्यान्वयादित्यादिसूत्रचतुष्टयात्मके- 
ऽधिकरणे 'आत्मा वा अरे द्रष्टव्य' इति वाक्यस्थात्मदाब्दस्य जीवत्वनिरासेन ब्रह्मत्वस्य, प्रकृतिनये ब्रह्मण उपा- 
दानत्वस्य, अन्त्यनये परमाण्वादिकारणत्ववादनिरासस्य, व्युत्पादितत्वादिति भावः । ननु मुख्यतः श्रुत्यबिरोधा- 
युत्तया ब्रह्मण एव कारणत्वादिना तततद्वाक्येषु प्रतिपाचचत्वोत्तया प्रधानं न तत्र प्रतिपा्मित्यर्थात्सिद्धचति । अतो 
न प्रधानाझाब्दत्वस्य पादार्थत्वभङ्ग इति शङ्कते तत्रापीति । अतीतपादार्थेऽपि त्रिपाद्यामपि तत्तद्वाक्यप्रतिपाद्यं 
बरह्लेत्युक्ते तद्वारा प्रधानं तत्र तत्र वाक्ये प्रतिपाद्यं नेति लाभादिति भावः । तावतैतत्पादार्थः कुतो नेत्यत आह 
स हीति। 

सु०-- एवं सामान्यतः पादार्थं निराङृत्येदानीं प्रथमाधिकरणव्याख्यां निराकरोति 
न इाब्दबाच्यतैबेति । आनुमानिकमित्यादिसूत्रं यत्परेण व्याख्यातम्‌, “आनुमानिकमप्यनु- 
माननिरूपितं प्रधानमप्येकेषां झाखिनां झाब्दवदुपलभ्यते । काठके हि पठ्यते, 'महतः परम- 
व्यक्तमव्यक्तात्पुरुषः परः' इति । तत्र य एव, यन्नामानो, यत्क्रमका(मा)श्च, महदव्यक्तपुरुषाः 
स्मृति(प्र)सिद्धास्त एवेह प्रत्यभिनज्ञायन्ते । तत्राव्यक्तमिति रूढियोगाभ्यां प्रधानमुच्यते । एवं 
तस्य शब्दवत्वादशब्दत्वमनुपपन्नमि'ति चेत्‌, नैतदेवम्‌, न ह्योतत्काठकवाक्यं प्रधानपरमि”ति। 

अत्र पृच्छामः । किमत्र काठकगताव्यक्तशब्दवाच्यतैव प्रधानस्य निषिद्धयते किंबा 
कुत्रापि केनापि शब्देन नोच्यत इति । 


आयस्योत्तरम्‌, अत्र काठके (वाक्ये) अव्यक्तशब्दवाच्यतैव प्रधानस्य निषिद्धयत 
इति नोपपन्नम्‌, तन्मात्रेणाशब्दत्वासिद्धे: । 


द्वितीयेऽपि किं परममुख्यया वृत्त्या उत शब्दवाच्यतैव निषिद्धयते । आद्ये, तन्मात्र 
मनुमतमेब । सर्वथा झाब्दवाच्यतैवात्र प्रधानस्य निषिद्धबत इति द्वितीयस्तु नोपपद्यते । कुत 
इत्यत आह सर्बति। 


अनु०-- सर्वबेदेतिहासेषु पुराणेषु च सङ्गहात्‌॥ ` 


सङ्घहात्‌ प्रधानस्येति रोषः । वेदे ताबदाथर्वणिकाः पठन्ति 'विकारजननीमञ्ञामष्ट- 
रूपामजां ध्रुवाम्‌ । ध्यायतेऽध्यासिता तेन तन्यते प्रेर्यते पुनः' इत्यादि । इतिहासपुराणे तूदा- 
हरिष्यमाणे द्रष्टव्ये । 


ननूक्तमत्र 'न ह्यत्र स्मृतिप्रसिद्धं कारणं त्रिगुणं प्रधानमुच्यते, तेन यद्यदुदाहियते 


तत्तद्विप्रतिपन्नमेब' इत्यतः त्रिगुणत्वादिलक्षणोपेतप्रधानप्रतिपादकं इतिहासवाक्यं पठति 
सत्त्वमिति। 


“सत्त्वं रजस्तम इति गुणाः प्रकृतिसम्भवाः । 
निबध्नन्ति महाबाहो देहे देहिनमन्ययम्‌ ॥' 
इत्यादिबाक्यरूपेण 


आदिपदेन "भूमिरापोऽनलो वायुः" इत्यादेर्गहणम्‌ । इत्यादिबाक्यप्रतिपाद्येन त्रिगुण- 
त्वादिना रूपेणोपेतस्य प्रधानस्य सङ्हादिति सम्बन्ध: । 


परि०-- स्मृतिप्रसिद्धा इति । साङ्क्यस्मृतिसिद्धा इत्यर्थः । प्रधानपरमितीतिाब्दस्य इति व्याख्यातमिति 
पूर्वेणान्वय: । आथर्बणिका इति । द्वात्रिशदुपनिषन्मध्यगताथर्वणोपनिषदध्यापका : अत्राथर्वणिकपदेन गृह्यन्ते । तेन 
भाघ्यकृद्वचाख्यातदशोपनिषद्गताधर्वणे अस्य वाक्यस्याभावेऽपि न दोषः । भूमिराप इति । भूमिरापोऽनलो वायुः खं 
मनो बुद्धिरेव च । अहङ्कार इतीयं मे भिन्ना प्रकृतिरष्टधा' इति सप्तमस्थगीतावाक्यग्रहणमित्यर्थः । 


सु०-- किञ्च 'अव्यक्तात्पुरुषः परः' इत्यव्यक्तशब्दवाच्यं न चेत्प्रधानं तर्हि तद्वाच्यं 
वाच्यम्‌। 

नन्वत्र सूकृतेवोक्तं 'रारीररूपकविन्यस्तगृहीतेः' इति, ‘आत्मानं रथिनं विद्धि शरीर 
रथमेव च' इति प्राग्यच्छरीरं रथरूपकतया विन्यस्तं तदत्राव्यक्तराब्देन गृह्यते; प्रकरणात्‌ 
परिदोषाञ्चेति। 1 


नैवं सूत्रकृदाह। तथात्वे हि रूपकविन्यस्तशरीरगृहीतेरित्यवक्ष्यत । अस्तु वा कथत्रि- 
द्विशेषणस्य परनिपातः, इदं तु वक्तव्यम्‌, 'कथमनव्यक्तशब्देन शरीरमुच्यत' इति । न ह्येषा रूढिः, 
नापि योग: सम्भवति, शरीरस्य व्यक्तत्वात्‌। 


ननु परिहृतमेतत्सूत्रकारेण(कृता) “सूक्ष्मं तु तदर्हत्वात्‌' इति । यद्यपीदं शरीर व्यक्तम्‌, 
तथाऽप्यस्य यन्मूलमुपादानकारणं तेजो5बन्नलक्षणं भूतसूक्ष्मं तत्ताबदव्यक्तम्‌, अनादेस्तस्य 
सूक्ष्मस्याव्यक्तताऽ्हत्वात्‌ । कार्यकारणशाब्दाश्व सट्टीर्यन्ते, ‘गोभिः श्रीणीत मत्सरम्‌' इति 
यथेति। 

अत्र वक्तव्यम्‌ । किमनेनोक्तं भवतीति । किं शारीरमेवात्रोच्यते, अव्यक्तशब्दस्तत्रोप- 
चरितः, झारीरमूलोपादानस्य तेजोऽबन्नात्मकस्य भूतसूक्ष्मस्यानादेरव्यक्तत्वादिति; किंवा भूत- 
सूक्ष्ममेव अव्यक्तरा(ब्दवाच्यं) ब्दम्‌, शरीरशब्दस्तु तत्रोपचरितः, शारीरस्य तत्कार्यत्वादिति। 

पक्षद्वयेऽपि दोषमाह यत्रेति । 

अनु ० यत्रार्थो नान्य इष्यते । 


तेजोऽबन्नात्मकं बाऽपि यदुपादानमिष्यते ।। 
अनाये बाऽपराधः कः प्रधानमिति चोदिते । 


यत्र वाक्ये, यदि अव्यक्तशब्दस्य अन्यार्थो नेष्यते, परब्रह्मलक्षणः, अपि तु तेजो- 
` ऽबन्नात्मकं झारीरमूलोपादानमनादि भूतसूक्ष्मम्‌ एब इष्यते । प्रथमे स्वरूपेण (एव) । 
द्वितीयेऽव्यक्तदाब्दवाच्यतया तत्र तर्हि तत्‌ प्रधानमिति चोदिते को दोषोऽस्ति, येन नेति 
प्रतिषिध्यते। 

अयमभिसन्धिः । सर्वथा तावन्नाव्यक्तपदं ब्रह्मपरं त्वयोच्यते, किन्तु भूतसूक्ष्मकार्य- 
शरीरस्य भूतसूक्ष्मस्य वा वाचकमिति; परेण तु प्रधानवाचकमिति । यदि वा अव्यक्तस्य 
कारणत्वमभिप्रेतं तदा पक्षद्वयमपि ब्रह्मवादस्य प्रतिपक्षभूतमिति, हारीराङ्गीकारेण प्रधाननिरासो 
व्यर्थः । कारणत्वाविवक्षायां तु पक्षद्वयस्याप्यविरुद्वत्वात्‌ किमनेन अन्यतरपरिग्रहेण अन्यतर- 

निराकरणाग्रहेण विफलत्वात्‌ असङ्कतत्वाच्चेति । अथवाऽनादेरुपादानस्य जडस्य भूतसूक्ष्म- 
(शब्दोाभिधेयस्याङ्गीकारे प्रधानं नेति रिक्तं बचः, तल्लक्षणत्वात्‌ प्रधानस्य; नास्ति विवादा- 
योगादिति अभिप्रायः । 


परि०-- प्रकरणात्‌ परिशेषाञ्चेति । इतिशब्दस्य इति सूत्रकृतैवोक्तमिति पूर्वेणान्वयः । प्रकरणात्‌ 'शरीर 
रथमेव चे'ति रथरूपकतया शरीरस्य प्रकृतत्वादित्यर्थः । ननु ‘आत्मानं रथिनं विद्धि शरीर रथमेव च । बुद्धिं तु सारथि 
विद्धि मनः प्रग्रहमेव च । इन्द्रियाणि हयानाहुर्विषयांस्तेषु गोचरान्‌ । आत्मेन्द्रियमनोयुक्ते भोक्तेत्याहुर्मनीषिणः' इति 
पूर्ववाक्ये आत्मबुद्धीन्द्रियादेरपि प्रकृतत्वादव्यक्तशब्देन शरीरस्यैव ग्रहणं कुत इत्यत उक्तं परिरोषाञ्चेति । 
तेषामिन्द्रियादीतरशब्दैर्गुहीतत्वेन परिशिष्यमाणशरीरस्याव्यक्तदाब्देन ग्रहणमित्यर्थः । दूषयति नैवमित्यादिना । 
इत्यवक्ष्यदिति । रूपकविन्यस्तपदस्य शरीरविशेषणत्वेन पूर्वनिपातेन भाव्यत्वादिति भावः । ननु रूपकविन्यस्त- 
मित्येतदेबं प्राधान्येन विशेष्यतयोपादीयते । तत्तिमित्यपेक्षायां रारीरेत्यस्यान्वयाददोष इत्यत आह अस्तु वा 
कथञ्चिदिति । शङ्कते परिद्ृतमेवेत्यादिना यथेत्यन्तेन । सूत्रार्थमाह यद्यपीति । कारणस्य भूतसूक्ष्मस्याव्यक्तत्वे 
तत्कार्यशरीरस्य किमायातमित्यत आह कार्यकारणेति । गोभिरिति। 'आधावता सुहस्त्यः शुक्रा गृभ्णीत मन्थिना । 
गोभिः श्रीणीत मत्सरम्‌' (ऋ. ९-४६-४ ) इत्यस्यां ऋचि गोभिः गोकार्यैः क्षीरैः मत्सरं सोमरसं श्रीणीत मिश्री- 
कुर्यादिति गोकार्ये क्षीरे यथा कारणगोपदप्रयोगः तथा तेजोबन्नाव्यक्तकार्ये शरीरेऽव्यक्तदाब्दप्रयोगो युक्त इत्यर्थः । 
अत्रेति । 'महतः परमव्यक्तमि ति श्रुतावित्यर्थः । अपीत्यस्यार्थः अपि त्विति । वाढाब्दं एवार्थमुपेत्याह भूतसूक्ष्म- 
मेवेति । इष्यत इत्यत्र कथमिति प्रकाराकाङ्कायां प्रकारद्वयं व्यवस्थयाह प्रथम इति । किं झारीरमेवात्रोच्यत इति पक्षे 
किं भूतसूक्ष्ममेवेति द्वितीयपक्ष इत्यर्थः । यत्र यदीतिश्रवणात्‌ प्रतिसम्बन्धिपदद्वयमध्याहृत्य योजयति तत्र तर्हीति । 
तदिति शेषोक्तिः । अव्यक्तपदवाच्यमित्यर्थः । परेण त्विति । तत्पूर्वपक्षिणा साङ्कचेन त्वित्यर्थः । प्रतिपक्षभूत- 
मिति । परमित्यनेन प्रतीतकारणत्वरुपद्रह्मक्षणस्यातिव्याप्यापत्तेरिति भावः । कारणत्वाविवक्षायां त्विति । 
परमित्यस्योततमार्थत्वमुपेत्य कारणत्वधीरत्र नास्तीति विवक्षायामित्यर्थः । 


सु ० नन्विदमाशाङ्क सूत्रकारेणैव परिहृतं तदधीनत्वादर्थवदिति । स्यादेतदेवम्‌ । 
यदि वयं स्वतन्त्र तेजोऽबन्नात्मकं कारणम्‌ (इति) अभ्युपगच्छामः । नैतदस्ति । तस्य ब्रह्मा- 
धीनताङ्गीकारात्‌ । अवश्य चैतद(देवम)ङ्गीकर्तव्यम्‌ । अर्थवद्धि तत्‌ । न हि तेन विना ब्रह्मणो 
जगत्कारणत्वं निर्वहतीति। 

अत्रोच्यते । किमनेनोक्तं भवति । 'अस्ति प्रधानमिति सम्प्रतिपन्नम्‌ । तद्धर्मेषु तु स्वात- 
न्त््यादिषु विप्रतिपत्तिरि'ति । एवं चेत्प्रधानस्य स्वातन्त्र्यादिकं साङ्कघेन चोदनीयम्‌, त्वया तु 


पारतन्त्र्यादिकं व्युत्पादनीयम्‌, किमनेनाव्यक्तादिरान्दानां प्रधानपरतानिरासप्रयासेन । न ह्यत्र 
प्रधानस्य स्वातन्त्रवादिकमवभासते, प्रत्युत 'अव्यक्तात्पुरुषः पर' इति अव्यक्तस्य पुरुषाधीनत्वं 

प्रतीयते । तदिदमप्युक्त 'प्रधानमत्रोच्यत इत्येवोक्तेऽपराधः कः । किन्तु स्वतन्तरमित्युदिते । 
न चैवमत्रोच्यते' इति। 


चमसवदविदोषादित्यादिकम्‌ अधिकरणमपि प्रधानस्य अशाव्दत्वप्रतिपाद(क) नार्थ- 
मिति व्याचक्षते । तथा हि । ‘अजामेकां लोहितशुक्ककृष्णां (ब्रीं प्रजां जनयन्तीं सरूपाम्‌) । 
बही: प्रजाः सृजमानां सरूपाः । अजो ह्येको जुषमाणो5नुशते जहात्येनां भुक्तभोगामजोऽन्यः' 
इत्यस्मिन्मन्त्रे प्रधानस्य प्रतिपादनात्‌ कथं तदशब्दमिति । अत्रोच्यते । यथा हि 'अर्वाग्बिल- 
श्रमसः' इत्यस्मिन्मन्त्रे स्वातन्त्र्येण 'अयं नामासौ चमसः' इति न शक्यते निरूपयितुम्‌, 
बिशेषाभावात्‌, ऊर्ध्वबुध्नत्वादेर्यथाकथय्चित्सर्वत्र योजयितुं शक्यत्वात्‌; तथा 'अजामेकाम्‌' 
इत्यत्रापि प्रधानप्रतिपादनं न शक्यावधारणम्‌, विरोषाभावादिति। 


तदिदमनुपपन्नम्‌ । ‘गौरनाद्यन्तवती सा जनित्री भूतभाविनी । सिताऽसिता च रक्ता च 
सर्वकामदुघा विभोः इत्यादिश्रुतिसमाख्यया निर्णयोपपत्तेः । 


परि०-- अजामितिमन्त्रार्थोऽग्र व्यक्तः । 


सु०-- ननु न मन्त्रस्य निर्विषयत्वमापद्यते, यतस्सून्रकृदेबाह ज्योतिरुपक्रमेति । 
अत्र मन्त्रे प्रतिपादिताऽजा ज्योतिरुपक्रमा तेजोऽबन्नरूपा । कुतः । 'यदग्ने(लो) रोहितं रूपं 
तेजसस्तद्रूपं यच्छुक्लं तदपां यत्कृष्णं तदन्नस्य' इति लोहितादिरूपवत्तया तेजोऽवन्नान्यधीयते 
ह्येके । तत्समाख्ययाऽत्रपि) तेजोऽबन्नात्मैवाजा प्रतिपत्तव्या । तस्याश्चतुर्विधभूतग्रामोपा- 
दानभूताया बहुप्रजाजननीत्बं, जडत्वेन भोग्यत्वं च उपपन्नमिति । अत्र दूषणमाह अजामिति। 

अनु०— “अजामेकामि' ति प्राह श्रुतिरेतां यदा तदा ॥ 

को दोषः सर्वधैबास्ति परिणामि जडं यदि। 

यदि अत्र मन्त्रे परिणामि जडं तेजोबन्नलक्षणं प्रतिपाद्यमङ्गीक्रियते, तर्हि अजा- 

मेकामिति श्रुतिरेतां प्रकृतिं प्राहेति पक्षो यदा तदा को दोषोऽस्ति न कोऽपीति। 


ननु कथं नास्ति, ईक्षतेर्नाशब्दमित्युक्ताशब्दता5सिद्धोर्वियमानत्वादिति चेत्‌ (न) 
तस्यास्माभिरन्यथाव्याख्यातत्वादित्याइायेनोक्तम्‌ सर्वथेति । 


अपरिहार्य इत्यर्थः । 

इदमत्राकूतम्‌, 'जगत्कारणत्वेन खल्वत्राऽजा प्रतीयते । सा ब्रह्मवादिना ब्रह्मतया समर्थ- 
नीया। तेजोऽबन्नात्म(क)तया तु समर्थने प्रधानरूपाऽपि कुतो नाङ्गीकरणीया । लक्षणातिव्याप्े- 
स्तुल्यत्वादि'ति। 

तेजोऽबन्नान्यपि परमेश्वराधीनानि, अतो तत्रातिव्यासिरिति चेत्‌ न; एवं तर्हि किं मन्त्रस्य 
्रकृतिपरत्वनिराकरणेन, किन्तु प्रकृतिपरत्वमङ्गीकृत्यैब 'यो योनिमधितिष्ठत्येकः' इत्यादि- 
वाक्यबलेनेश्वराधीनत्वमेबोपपादनीयम्‌। 

परि०-- चतुर्विधभूतग्रामेति । जरायुजाण्डजस्वेदजोद्विजरूपचतुर्विधप्राणिसमूहस्येति भामत्युक्ते- 
त्यर्थः । यो योनिमिति । यस्यामेव श्वेताश्वतरोपनिषदि चतुर्थेऽध्याये अजामेकामिति मन्त्रः तत्रैव पञ्चमेऽध्याये यो 
योनिमिति वाक्यं श्रुतमिति तद्वलेनेत्यर्थः । 

सु ० किश्च तेजोऽबन्नादिषु न तावदजाशब्दो रूढः, नापि यौगिकः, 'तत्तेजोऽसृजते'- 
त्यादिश्रुतेरजननासम्भवात्‌। न च स्त्रीलिङ्गत्वमुपपद्यते नाप्येकवचनम्‌, त्रिवृत्करणादिति चेन्न। 
बहुत्वानिवृत्तेः। 

अथ मन्येत 'तेजोऽबन्नोपादानं जडमनादिद्रव्यं किमप्येकमस्ति, तत्कार्यत्वादुपचारा- 
दजादिशाब्दोपपत्तिरि'ति, तर्हि तदेवात्र प्रतिपाद्यमस्तु, शब्दानां मुख्यवृत्तिलाभात्‌; अस्त्विति 
चेत्तर्हि 'प्रकृतिरत्र प्रतिपाद्ये'ति वदता पूर्वपक्षिणा किमपराद्धम्‌, तल्लक्षणत्वात्‌ प्रकृतेः, नाममात्रे 
विवादायोगाञ्च। तदिदमुक्तमजामेकामिति। 

नन्वत्रोत्तरमुक्तं कल्पनोपदेशादिति। यथा (हि) मधुविद्यादावादित्यादीनां मध्वादित्वेन 
कल्पना क्रियते, एवमत्रापि तेजोऽबन्नानामजादिकल्पनोपदेशादविरोध इति । एतदयुक्तम्‌ । 
र प्रयोजनाभावात्‌, न हीदं पामर(जन)मनोरञ्जार्थं काव्यम्‌ । अत एव दृष्टान्तोऽपि 

: । 


परि०-- अत एवेति । कल्पनायाः प्रयोजनाभावादेव मध्वादिदृषटा्तार्थः अपरोक्तो निस्तर इत्यर्थः । 

सु०-- कश्चिज्योतिरुपक्रमेत्येतदन्यथा व्याचष्टे, 'ज्योतिः ब्रह्म, तत्‌ उपक्रमा तत्कार- 
णैवेयमजा, न स्वतन्त्रेति । तस्य प्रथमसूत्र व्यर्थम्‌, अनेनैव चरितार्थत्वात्‌ ॥ किञ्च 'तदधीन- 
त्वादि (त्यने) नैव प्रधानस्य ज्योतिरुपक्रमत्वं प्रतिपादितम्‌, प्रतिपादनीयं च साङ्कथपरीक्षाया- 


मपि ॥ अस्याः श्रुतेः प्रधानपरत्वे(ऽपि) न दोष इत्ययुक्तं 'तत्तु समन्वयात्‌' इत्यबधारणानुपः 
{' इत्यवधारणानुप- 
पत्तेरिति चेत्‌ न, तेजोऽबन्नपरत्वेऽपि तदनिस्तारात्‌ । 

परि०-- कश्चिदिति । रामानुज इत्यर्थः । प्रथमसूत्रमिति । चमससूत्रमित्यर्थः । ननु अजामेकामिति मन्त्र 
अजाइब्देन प्रधानमुच्यत इति प्रासे यथोर््ववुधादिरूपश्चमसो न निर्णेतु शक्यते तथा अजाइाब्देन स्वतन्त्रप्रधानमुच्यत 
इति न निर्णेतुं शक्यमिति पक्षनिरासार्थमेतदधिकरणाचचूत्र मन्मत इत्यत आह अनेनैवेति । स्वतन्त्रप्रधानमजा- 
झब्देनोच्यते इति चोद्यस्य ज्योतिरुपक्रमा ब्रह्मकारणिक ब्रह्माधीनेत्युक्तिपरज्योतिःसूत्रेणेव निरासस्य जायमानत्वा- 
दवचर्थमित्यर्थः । विस्तरस्तु चन्द्रिकायाम्‌ । पौनरु्तयमत्रासाङ्गत्यं चाह किञ्चैति । साङ्क्येति । रचनानुपपत्तेरित्यारभ्य 
र समयपादस्याद्याधिकरण इत्यर्थः । अवधारणेति । अवधारणार्थकतुराब्दानुप- 
पततरित्यर्थः । 


सु ० अस्तु परस्यैवम्‌, भवतां तु कथं न दोष इत्यत आह अस्माकमिति । 
अनु०-- अस्माकं परमुख्यार्थो भगवानेक एव तु ॥ 
मुख्यमात्रतया रूढं सर्वमभ्युपगम्यते । 
सर्वेषामपि शब्दानां गौणाद्यं तदयोगतः ॥ 
अस्माकं तु मते 'तत्तु समन्वयादि'त्यबधारणस्यायमर्थ: 'सर्बेषामपि शब्दानां भगवा- 
नेक एव परममुख्यार्थो नान्य' इति । अतो रूढं, यस्य शब्दस्य यदर्थतया प्रसिद्धं, तदपि सर्ब 
तन्मुख्यार्थमात्रतया अभ्युपगम्यते । मुख्यायोगे गौणाद्यपि। एवं च 'अजादिशब्दा: परममुख्यया 
वृत्त्या परब्रह्मपरा, मुख्यमात्रतया प्रधानस्यापि प्रतिपादका इत्यङ्गीकारे काऽनुपपत्तिरि'ति। 
ननु 'एवं तर्हि सौत्रमबधारणं किमिति परममुख्यार्थान्तरव्यादृत्त्यर्थं व्याख्यायते । 
वाच्यान्तरमात्रव्यावृत्त्यर्थं कुतो न व्याख्यातव्यम्‌ । न चोक्तप्रयोजनानुपपत्तिः, अमुख्यया 
वृत्त्या सङ्केतमात्रेण वा तदुपपत्तेरि'ति चेन्न, सूत्रकारेणैव ग्रन्थान्तरे बैदिकानां झाब्दानामुक्त- 
विधानेकार्थत्वस्याभ्युपगतत्वादित्याह अर्थद्वयमिति। 
अर्थद्वयमभिप्रेत्य प्रवृत्ते हरिरुक्तवान्‌। 
तदेव पठति कार्याणामिति । 
“कार्याणां कारणं पूर्व बचसां वाच्यमुत्तमम्‌॥ 
योगानां परमां सिद्धिं परमं ते पदं बिदुः ।' 
इति 
बचसां वैदिकानाम्‌ उत्तमं बाच्यम्‌ । तदपेक्षयाऽन्यान्यमुख्यवाच्यानि ॥ कुत एतत्‌ । 
योगानां योगवृत्तीनां परमां सिद्धिम्‌। सिद्ध्न्त्यस्मिन्निति सिद्धः । इन्द्रादयस्त्वपरमसिद्धयः॥ 

एतदपि कुतः । कार्याणां महदादीनां पूर्व मुख्यं कारणम्‌ । प्रकृत्यादीनि त्वमुख्यकारणानि । 
पदं स्वरूपम्‌। तस्मात्‌ परमं बिदुः । 

यद्यपि रूढिरविलम्बेनार्थप्रत्यायकतामात्रेण बलवती, तथापि विरोषज्ञानहेतुत्वाद्योग 
एव बलीयानिति मत्वा स एव गृहीतः। 

तत्र साक्षादर्थद्वयस्यानुक्तत्वेऽप्युत्तमं वाच्यमिति विरोषणाद्वाच्यान्तरसद्भाबोऽव- 
गम्यते। अत एव प्राक्‌ अभिप्रेत्य इत्युक्तम्‌। 

परि०-- मूलं योजयति अस्माकं त्विति । 'रूढमि'ति अनुवादः । 'यस्ये' त्यादि तु व्याख्या । न च 
उक्तप्रयोजनानुपपत्तिरिति । कर्मदेवतादिवस्त्वन्तरापरिलोपप्रधानादिव्यवहारापरिलोपादिप्रयोजनबहुत्वत इत्यत्रो- 


क्तस्यानुपपत्तिः न च इत्यर्थः । सिद्विराब्दोऽधिकरणे व्युत्पन्न इत्याह सिद्धन्त्यस्मिन्निति । योगवृत्तीनां मुख्यो 


विषय इत्यर्थः । तत्रेति । प्रवृत्तिग्रन्थे । साक्षात्‌ कण्ठतः । परममुख्यमुख्यरूपार्थद्वयं वेदवाक्यानामित्यस्यानुक्तत्वे- 
ऽपीत्यर्थः । 


सु०-- वैदिकानां झाब्दानामुभयार्थत्वे प्रमाणान्तरमाह बुद्धाबिति। 
अनु०-- बुद्धी समारोहादुभयोर्योगरूढयोः ॥ 
त्यागे च कारणाभावादुभयार्थत्वमिष्यते । 
योग इति योगवृत्तिविषय: परमेश्वरः । रूढः प्रसिद्धः प्रकृत्यादिः । 
अयमर्थः । अस्ति ताबद्विदितपदपदार्थसङ्गतेरधिगतङाब्दन्यायस्याजादिराब्दश्रवणे 
ब्रह्मण इव प्रधानस्यापि बुद्धावारोहः । 'धियां च (तु) स्वत एव प्रामाण्यम्‌, अप्रामाण्यं तु 


वाधकाधीनमि'त्युपपादिं प्रथमसूत्रे । न चात्रार्थद्वयाभ्युपगमे बाधकमस्ति, येन बुद्धावारूढ- 
मपि त्यज्येत, अतो निरपवादप्रतीतिबलात्‌ सर्वेषामपि झाब्दानाम्‌ उभयार्थत्वम्‌ एष्टव्यमिति । 


एतदेव विवृणोति बिपरीतेति। 
बिपरीतप्रमाऽ भावे पूर्वारोहस्तु कारणम्‌ ॥ 
सा अवेचत्र स व्यर्थः पूर्वारोहो भ्रमो यथा । 


कारणं स्वीकारस्येति दोष: । सा विपरीतप्रमा । स स्वीकारकारणत्वेनोक्तोऽपि पूर्वारोहः, 
व्यर्थः स्वीकारकारणं न भवति ॥ श्रमो यथेति । प्रसिद्धशुक्तिरजतादिविपर्ययो यधेत्यर्थ: । 

यद्वा । अजादिपदानि द्वचर्थानि, बाधकविधुरायां बुद्धौ तथारूढत्वादिति प्रतिज्ञाहेतू 
कथितौ । अनेनान्वयव्यतिरेकाभ्यां व्यासिमाचष्टे ॥ तत्र पूर्वार्ध यथा स्तम्भादिप्रत्यय इति 
दृष्टान्तोक्तिरपि द्रष्टव्या । 

परि०-- प्रथमसूत्र इति । जिज्ञासासूत्रे 'प्रत्यक्षवच्च प्रामाण्यं स्वत एवागमस्य हि' इत्यादिग्रन्थेनेति 
भाव: । कथिताविति । 'बुद्धावि'तिश््ोकेनेति योज्यम्‌ । अनेनेति । 'विपरीते" तिःोकेनेत्यर्थः । 

सु ० “नन्वत्राजाया: कारणत्वमुच्यते, तच्च ब्रह्मलक्षणत्वेनोक्तम्‌, इत्यतो बाधकाद्‌ 
बुद्धावारूढमपि प्रधानं त्याज्यमिति चेन्न; निमित्तमात्रत्वस्य ब्रह्मलक्षणत्वेन, जगदुपादानत्वस्य 
प्रधानेऽपि सत्त्वादस्य तदर्थत्वोपपत्तेरि”त्याझायवानुपसंहरति अत इति । 

अनु०— अतो जगदुपादानं प्रधानं वक्ति सा श्रुतिः ॥ 

सा श्रुतिः अजामेकामित्यादिका ॥ १-४-१,२॥ 

परि०-- अस्येति । अजावाक्ये श्रुतकारणत्वस्योपादानरूपत्वेनोपपत्तेरित्यर्थः । यद्वा अस्य वाक्यस्य 
प्रधानार्थत्वोपपत्तेरित्यर्थः । 

सु ० 'न सङ्क्योपसङ्कहात्‌' इत्येतदपि प्रधानस्याइाब्दत्वप्रतिपादनार्थतया व्याचक्षते 
(झां.भा.) । तथा हि । “' 'यस्मिन्पञ्चपञ्चजना आकाशश्च प्रतिष्ठितः । तमेव मन्य आत्मानं 
विद्वान्ब्रह्मामृतोऽमृतम्‌' इत्यस्मिन्मन्त्रे पञ्चपश्चजना इति पश्रसङ्कथाविषयापरा पञ्चसङ्का श्रूयते, 
पञ्चशब्दद्वयदर्शनात्‌ । त एते पञ्चपञ्चकाः पञ्चनिंदातिः सम्पद्यते । तथा च श्रुतिप्रसिद्धया 
पश्चविंशातिसङ्ग्यया तेषां स्मृतिप्रसिद्धानां पश्चविंशातितत्त्वानामुपसङ्हात्य्ाप्तं श्रुतिमत्त्वं 
प्रधानादीनां इत्यत्रोच्यते । 

न सङ्कघोपसङ्गहादपि प्रधानादीनां श्रुतिमत्त्वप्रत्याऱा कर्तव्या। कस्मात्‌। 

नानाभावात्‌ । नाना ह्येतानि पश्चविंदातितत्त्वानि । नैषां पश्चशः पञ्चशः साधारणो 
धर्मोऽस्ति, येन पञ्चविंशतेरन्तराले पश्च पश्च सङ्कथा निविशेरन्‌ । न ह्येक निबन्धनमन्तरेण 
नानाभूतेषु द्वित्वादिकाः सङ्कथा निविशन्ते । 

अतिरेकाञ्च । अतिरेको हि भवत्यात्माकाइाभ्यां पश्नचविंडातिसडुन्याया: । आत्मनो हि 
पञ्चविंहातावन्तभवि यस्मिन्नित्यधिकरणत्वोक्तिविरोधः । आकाइास्यापि पृथगुक्तिविरोधः । 


तस्मान्न प्रधानादीनां झान्दत्वम्‌' इति। 

अत्र बक्तव्यम्‌-- किं पत्नविंशतितत्त्वप्रक्रिया सर्वथाऽप्रामाणिकी इत्यभिप्रायः, उत 
एतद्वाक्यं तत्परं न भवतीति । पक्षद्वयमप्यनुपपन्नमित्याह यत्तदिति । 


अनु०- यत्तत्त्रिगुणमब्यक्तं नित्यं सदसदात्मकम्‌ । 
प्रधान प्रकृति प्राहुरबिशेषं विशेषवत्‌ ॥ 


सदसदात्मकं कार्यकारणात्मकम्‌ । अविरोषत्वादकार्यत्वात्‌ प्रधानं विरोषवत्त्वात्‌ 
कार्यत्वात्‌ प्रकृति प्राहुः । 


विशेषवदित्यस्य विबरणम्‌ पञ्चभिरिति । 


पञ्चभिः पञ्चभिरत्र चतुर्भि्दशभिस्तथा । 
एतचचतुर्विञतिकं गणं प्राधानिकं बिदुः ।। 
इति भागवते प्राह विद्याधीशः स्वयं प्रभुः ॥ ३॥ 


'पञ्चभिः महाभूतैः, पञ्चभिः तन्मात्राभिः, चतुर्भिः महदहङ्गारमनोबुद्धिभिः, दशभिः 
न््रयशच, ब्रह्म पूरितम्‌, एतचतुर्बिशतिकं गणं, प्रधानकार्य, विदुः' इति सूत्रकृतैव ग्रन्थान्तरे 
पञ्चविंदातितत्त्वाना प्रतिपादितत्वान्न तावदाद्यः कल्पः ॥ अनुबादोऽयमिति चेत्‌ । किं प्रमित- 
स्योत कल्पितस्य। आदे तत््रमाणैरेव सिद्धिस्तत््वानाम्‌ । न द्वितीयः वैयर्थ्यात्‌ । दूषणार्थमिति 
चेन्न तदभावात्‌, न हि ग्रन्थान्तरे अनुवादो ग्रन्थान्तरे दूषणमिति सम्भवति। 

न द्वितीयः विरोधाभावात्‌ । 


परि०-- पत्नसडुऱ्याविषयेति । पञ्चजना इति समाहारसमासं प्राप्ता या पञ्चसङ्कचा तद्विषयकेत्यर्थः । 
पञ्चविंशतिरिति । पञ्चपञ्चफ(पृ)ल्य इत्यत्र यथा पञ्चविंशतिफ(पृ)लाः सम्पद्यन्ते तथेति भावः । स्सृतिप्रसिद्धाना- 
मिति । साङ्कचत्त्रप्रसिद्धानामित्यर्थः । इत्यत्रेति । पूर्वपक्ष इत्यर्थः । नैषां पत्रशः साधारणो धर्मोऽस्तीति । 
पञ्चजनाः पज्ञेत्युक्ते कादिवर्गपञ्चकवत्‌ पञ्चजनवर्गपञ्चकं प्रतीयते । तत्र पञ्चसु वर्गेषु पञ्चाः सङ्घाहकाः पञ्च 
साधारणधर्मा न सन्ति । यथा कादिवर्गेषु कण्ठ्यत्वतालव्यत्वमूर्घन्यत्वदन्त्यत्वौष्टचत्ववदित्यर्थः । पञ्चसङ्कथा इति । 
पञ्चसङ्घ्चाकानि तत्त्वानि पन्च निविोरन्नित्यर्थः । साङ्कचतन्तरोक्तपञ्चर्विशातिरेव तत्त्वानि नात्र प्रतीयन्ते यस्मिन्निति 
निर्दिष्टस्य आत्मन 'आकाइाश्च' इति निर्दिष्टस्याकाशस्य चाधिकस्य प्रतीतेः । तथा च कथं साङ्कयप्रसिद्ध- 
तत्त्वानामप्रत्यभिज्ञानेन शाब्दत्वं प्रधानादीनां मन्यस इति भावेन सूत्रशोषार्थ परोक्तमनुवदति अतिरेकाच्चेति । शाब्दत्व- 
मितीतिशब्दस्य इति व्याचक्षत इति पूर्वेणान्वयः । सदसदात्मकमित्यत्र हेतुत्वेनाविोषं विरोषवदित्येतद्योजयति 
अविरोषत्वादिति । विधेयाप्रतीतेराह प्रकृतिं प्राहुरिति । हेतुद्रयपूर्वं साध्यप्रदर्शनमेतदित्येके । आद्यः कल्पः 

अप्रामाणिकत्वपक्ष इत्यर्थः । ननु तदभावादित्युक्तदूषणाभावोऽसिद्धः । न सङ्घचेतिसूत्रेण दूषणस्य क्रियमाण- 
त्वादित्यतो नेदं सूत्रं तत्रोक्तस्य दूषणपरं भवितुमर्हतीति भावेनाह न हीति । एतद्वाक्यं तत्परं नेति कल्पं निराह 
न द्वितीय इति । 

सु ० यदुक्तं 'नानाभावादि'ति, तदसत्‌, सूत्रकारस्यापि सङ्काहकाभावेन पञ्चभि- 
ित्याद्यु्त्यनुपपत्तिप्रसङ्गात्‌ । अथ तत्र भूतत्वादीनि सङ्काहकाणि सन्ति इति चेत्‌, तर्हि तान्येव 
भूतत्वतन्मातरत्वज्ञनेन्द्रियत्वकर्मेन्द्रियत्वतदितरत्वानि (च) श्रुतावपि सन्तीति समानम्‌ । 
न चायमस्ति नियमोऽन्तराले सड्ठाहकेण विना न सङ्क्यानिवेशोऽस्तीति। 'पश्च सप्त च वर्षाणि 
न बवर्ष शतक्रतुः, 'ब्रतमेतदनुष्ठेयं वर्षाणि नव पञ्च च' इत्यादौ व्यभिचारात्‌। 

यदपि 'अतिरेकाञ्च' इति, तदप्यसत्‌, पातञ्जलैरीश्वरस्याङ्गीकृतत्वात्‌ । आकाइाश्चे- 
त्याकाशाद्या इति व्याख्यानोपपत्तेः । 

परि०-- भूतत्वादीनीति । भूतत्वतन्मात्रतवनद्रियतवोक्तिंशत्यन्यत्वादीनामित्यर्थः । श्रुताबपीति । 
पञ्चपञ्चजना इति श्रुतावपि पृथिव्यादिषु भूतत्त्वस्य ाब्दादिषु तन्मात्रात्वस्य प्राणादिषु वाहाज्ञानेन्द्रियत्वस्य वागादिषु 
कर्मेन्द्रियत्वस्य महदहङ्कारमनःप्रकृतिपुरुषेषु उक्तविंशत्यन्यत्वस्य सम्भवात्‌ सौत्रो नानाभावादिति हेतुरसिद्ध इति 
भावः। अङ्गीकृत्य चेदभुक्तमिति भावेनाह न चायमिति। न ववर्षति । वृष्टिं न चकारेत्यर्थः । व्रतमिति वाक्यान्तरम्‌ । 
पातञ्जळैरीश्वरस्येति । तथा चात्मनः पञ्चविंशतावन्तरभविऽपि तदन्यस्येश्वरस्य यस्मिन्नित्यधिकरणत्वोक्तिसम्भवा- 
दिति भावः । नन्वेवमप्याकाइास्य पृथगुक्तिविरोध इत्युक्तमित्यत आह आकाइश्चेति । आकाराषद्याः पञ्चपञ्च- 
जनाः पञ्चविंशतिर्जना यस्मिन्प्रतिष्ठिता इति व्याख्यानोपपत्तेरित्यर्थः । चशब्देनेतरत्वसमुच्चय इति वा । आकाश- 
झाब्दोऽन्येषां तत्त्वानामुपलक्षणमिति बाऽभिप्रायः । 

सु०-- किञ्रेदं बाक्यं पश्चविंदातितत्त्वसिद्धये साङ्क्ेन स्वशास्रे गृहीतत्वाद्वा शङ्कितं, 
सम्भावितत्वाद्वा । न द्वावपि सम्भवतः, 'पश्च पञ्चजना' इत्यस्य पश्चविंशात्यप्रत्यायकत्वात्‌। 

'पञ्चजना' इत्यस्य समासत्वे हि द्वितीयः पञ्चदाब्दो न तावत्पञ्चशब्देन सम्बध्यते, 
विशेषणस्योपसर्जनेन सम्बन्धायोगात्‌ । नापि जनशब्देन, पञ्चजनाः कतीत्याकाङ्घानुदयेन 
विशेषणायोगात्‌। 

असमासत्वेउपि न तावत्पश्चशब्देन सम्बन्धः, एकार्थयोर्विशेषणविशेष्यभावानुपपत्तेः । 
नापि जनशब्देन, निराकाङ्कत्वात्‌। कथश्चिदाकाङ्कायामपि दशत्वस्य प्राप्ते: । 


परि०-- समासत्वे हीति । यद्यपि नन्वित्यदिना शङ्किष्यमाणः समाहार एव पराभिमतः तथापि पक्षत्रये 
दोषोऽस्तीति भावेन पुलिङ्गबहुवचनान्तत्वात्‌ पञ्च च ते जनाश्चेति विशेषणसमासो वा असमास एव वाच्यः न समाहार 

इति भावेन क्रमेण द्वयमपि निराह द्वितीय इत्यादिना । पश्चशब्देनेति । जनपदविशेषणतया समासं प्राप्तेन पञ्च- 
शब्देनेत्यर्थ: । कथञ्रिदिति । पञ्चजनाः कतीत्याकाङ्कायामित्यर्थः । 

सु०- - ननु पञ्चजना इति समाहारद्विगुः । तस्य पञ्चेति विशेषणे पञ्चविंशतिः सम्पद्यते। 
यथा पश्चपश्च(फ)पूल्यं इत्युक्ते पञ्चविंशति पूल्यो लभ्यन्त इति । मैवम्‌ । तथा सति पुलिङ्गा- 
नुपपत्तेरित्यलम्‌॥ १-४-३॥ 

परि०-- पराभिमतमाइाङ्कते नन्विति । पुलिङ्गेति । 'सङ्घयापूर्वो दविगुः' इति संज्ञायां 'दविगुरेकवचनम्‌' 
इत्येकवद्भावे 'स नपुंसकम्‌' इति नपुंसकत्वे प्राप्ते 'अकारान्तोत्तरपदो द्विगुः स्रियामिष्यत इति स्रीत्वे 'द्विगोरि'ति 
डीपुप्रत्ययेन भाव्यत्वादिति भावः । इत्यलमिति । विस्तरस्तु चन्द्रिकायां बोध्यः । 

सु ० कारणत्वेनेत्यादिसूत्राणामपव्याख्यानं स्फुटदूषणमिति न दूषितम्‌॥ 

परि०-- स्फुटदूषणमिति। चन्द्रिकायां व्यक्तत्वात्‌ न अस्माभिरपि प्रपञ्च्यते । 

सु०-- प्रकृतिश्चेत्येतद(त्य)घिकरणं ब्रह्मणो जगदुपादानताप्रतिपादनार्थम्‌ इति 
व्याचक्षते 

तथा हि । ‘जन्माद्यस्य यत' इति जगत्कारणं ब्रह्मेत्युक्तम्‌, तत्र संशायः किमुपादानत्वेन 
उत निमित्तत्वेनेति । 'स ईक्षांचक्रे स प्राणमसृजत' इतीक्षापूर्वककर्तृत्वश्रनणादिना केवलं 
निमित्तत्वेनैवेति प्राप्तेऽभिधीयते “ 'प्रकृतिश्च प्रतिजञादृष्टान्तानुपरोधात्‌' । न केवलं निमित्त- 
कारणमेव ब्रह्म, किन्तु प्रकृतिः उपादानं च । कुतः; प्रतिज्ञाइष्टान्तानुपरोधात्‌ । एवं हि 
प्रतिज्ञादृष्टान्तौ नोपरुध्येते। 

'येनाश्चुतं श्रुतं भवति' इति ब्रह्मविज्ञानेन सर्वविज्ञानं प्रतिज्ञातम्‌ । तञ्चोपादानत्व एवो- 
पपद्यते, कार्यस्योपादानाव्यतिरेकात्‌ । न हि निमित्तकारणाव्यतिरेकः कार्यस्यास्ति, तक्ष्णः 
प्रासादव्यतिरेकदर्दनात्‌। 

दृष्टान्ताश्व यथा सोम्यैकेन मृत्पिण्डेन' इत्यादय उपादानगोचरा आम्षायन्ते । 'यतो बा 
इमानि भूतानि' इति पञ्चमी चोपादानत्वं गमयती"ति । जनिकर्तुः प्रकृतिरिति विदोषस्मरणात्‌; 
'अभिध्योपदेशाचच , 'सोऽकामयत बहु स्यां प्रजायेय' इत्यभिधानपूर्वकबहुभवनोपदेशाञ्च 
निमित्तत्वमुपादानत्बं च गम्यते। 

'साक्षाचोभयाम्रानात्‌' । इतश्चोपादानं ब्रह्म, 'सर्वाणि ह वा इमानि भूतान्याकाइादेव 
समुत्पद्यन्ते आकारां प्रत्यस्तं यन्ति’ इति साक्षाद्॥ह्वव कारणमुपादायोभयोः प्रभवप्रलययो- 

ाम्नानात्‌ । यद्धि यस्मात्प्रभवति यस्मिंश्च लीयते तत्तस्योपादानं प्रसिद्धम्‌, यथा व्रीह्यादीनां 
पृथिवी(ति) । प्रत्यस्तमयश्च नोपादानादन्यत्र कार्यस्य दृष्ट: । 'आत्मकृतेः परिणामात्‌', 'तदा- 
त्मानं स्वयमकुरुते 'त्यात्मनः कर्मत्वकर्तृत्वश्रबणा( व्यपदे्ा) चचोपादानं ब्रह्म । कथं पुनः पूर्व- 
सिद्धस्य क्रियमाणत्वम्‌ । परिणामात्‌ । पूर्वसिद्धो5प्यात्मा विकारात्मना विशेषेणात्मान परि- 
णामयामासेति ह्युपपन्नम्‌ । परिणामादिति वा पृथक्‌ सूत्रम्‌; सञ्च त्यच्चाभवदित्यादिना ब्रह्मण एव 
विकारात्मना परिणामः सामानाधिकरण्येनाम्रायते, अतश्चोपादानं ब्रह्म । ‘योनिश्च हि गीयते, 
'यद्भूतयोनिम्‌' इति योनिश्च ब्रह्म गीयते, योनिङाब्दश्चोपादानवचनः समधिगतो लोके, अतश्चो- 
पादानं ब्रह्मेति। 
तदेतन्निराकरोति न चेति। 
अनु०-- न च प्रकृतिशब्देन ब्रह्मोपादानमुच्यते ॥ 
परि०--- उपादानत्वेनेति । उपादानत्वेनापीति निमित्ते(त्वे)नैवेति चार्थो ध्येयः । जनिकर्तुरिति । 
जायमानस्य प्रकृतिरुपादानकारणमपादानसंज्ञं भवतीत्यपादानसंज्ञायाम्‌ 'अपादाने पञ्चमी' इति परमते सूत्रार्थः । 
वृत्तिमञ्जर्यादौ तु प्रकृतिशब्दः कारणमात्रपरो न तु तद्विरोषोपादानपरः । पुत्रात्‌ प्रमोदो जायत इत्याद्यसिद्धिप्रसङ्गा - 
दित्युक्तम्‌ । अन्यत्‌ समम्‌ । अत्र जनेः कर्ता जनिकर्ता तस्य जनिकर्तुरिति षष्ठीसमासो यद्यपि 'कर्तरि चे'ति सूत्रेण 
निषिद्धः तथाप्येतनिर्देशाबलादेव कर्तरि चेति निषेधोऽनित्य इति जनिकर्तुरिति सूत्र एव मञ्जर्यामुक्तत्वाददोष इति 
ज्ञेयम्‌ । स्यामित्युत्तमपुरुषैकवचनम्‌ । ब्रह्मैव कारणमुपादायेति। तल्लङ्गादिति न्यायेनाकाशस्य ब्रह्मत्वादिति भाव: । 
यद्यस्मात्प्रभवति तत्तस्योपादानमित्येतत्‌ दृष्टान्तेनोपपाद्य यत्‌ यस्मिंश्च लीयते तत्‌ तस्योपादानमित्येतद्गचति- 
रेकमुखेनोपपादयति प्रत्यस्तमयश्चेति । 
सु ०-_ कुतो नोच्यत इति चेत्‌ प्रमाणान्तराविरुद्धो हि सूत्रार्थो वर्णनीयः । उपादानत्वं 
च ब्रह्मणः श्रुत्यादिविरुद्वम्‌। परिणामिकारणं ह्युपादानमुच्यते, यथा घटरुचकादीनां मृत्सुव- 
णादि । ब्रह्मणश्च स्बरूपान्तरापत्तिलक्षणो विकारापरपर्यायः परिणामो निषिद्धयते श्रुत्यादाविति 
कथं सूत्रार्थतया वक्तुं शक्यत इत्याह अबिकार इति । 
अनु०-- अविकारः सदा शुद्धो नित्य आत्मा सदा हरिः। 
संदैकरूपबिज्ञानबल आनन्दरूपकः ॥। 
निर्विकारोऽक्षरः शुद्धो निरातङ्कोऽजरोऽमरः। 
अबिश्चो बिश्वकर्ताऽजो यः परः सोऽभिधीयते ॥ 

निर्विकारमनौपम्यं संदैकरसमक्षयम्‌ । 
ब्रह्मेति परमात्मेति यं बिदुर्वेदिका जनाः॥ 
इति श्रुतिपुराणोक्तया न विकारी जनार्दनः। 


सदाइाब्दद्वयस्य अविकारः शुद्ध इत्याभ्यां सम्बन्धः । विकारो द्वेधा भवति, धर्मिणो 
धर्मस्य चेति । तत्र अविकारः सदा इत्याद्यस्य निषेधः । सदैकरूपेति द्वितीयस्य । एकरूपे 
निर्विकारे बिज्ञानबले यस्यासौ तथोक्तः । उपमाविषय औपम्यम्‌, न औपम्यम्‌ अनौपम्यम्‌ । 
एकरसं स्वगतभेदवर्जितम्‌, प्रधानानन्दात्मकं वा । न बिकारीति गम्यत इति शेष: । 

परि०-- इत्याहेति । यद्यपीदं न मिथ्यावादिदूषणम्‌ । तथापि भास्करादिना जगत्सत्यत्वमुपेत्य ब्रह्म- 
परिणामोपगमात्‌ तं प्रतीति ध्येयम्‌ । आभ्यां सम्बन्ध इति । सदाऽविकारः सदा शुद्धः जडामिश्रः इति सम्बन्ध 
इत्यर्थः । नयचन्द्रिकायां तु सदात्मा मुक्तिदशायामपि स्वामीत्युक्तम्‌ । ननु सदाऽविकार इत्यनेन सदैकरूपीत्यादि 
पुनरुक्तमित्यत आह विकारो द्वेधेत्यादि ! धर्मिणो यथा मृदादेः घटाद्यापत्तिः धर्मस्य यथा बदरादिफलेषु श्यामत्व- 
क्तत्वादि । श्रुतिपुराणोक्तेः न विकारीत्युक्तविकारित्यहेतुत्वायोगादाह इति गम्यत इति शेष इति । 


सु०-- युक्तिविरुद्धं च ब्रह्मणो विकारित्वमिति बत्तु विकारप्रकारांस्तावदाह परा- 
धीनेति। 


अनु०-  पराधीनबिशेषासिरनिवर्त्योऽन्यथाभवः ॥ 
क्षीरादिबद्विकारः स्यात्‌ 


विकारस्तावद्‌ द्विविधो भवति, विरोषासिर्विरोषिपरिवर्त(वृत्ति)श्चेति । तत्र विशे- 
षासिर्नाम घर्मिणस्तादवस्थ्ये सति धर्ममात्रपरिवृत्तिः । विशेषिपरिवर्त(वृत्ति)स्तु धर्मिस्वरूप- 
स्यैव परिणामः । द्विविधोऽप्ययं पराधीनो भवति । प्रत्येकं च द्वेधा, अनिवर्त्योऽन्यथाभावो- 
उनिबर्त्यश्वेति । अत्रैकैकप्रकारानुक्तिः स्फुरत्वादिति ज्ञातव्यम्‌। अन्यथा वाक्यस्यासामञ्जस्यं 
स्यात्‌ ॥ क्षीरादिबदिति चतुर्णामुदाहरणम्‌ । क्षीरादीनामिव दधित्वाद्यापत्तिरित्यर्थः । 

परि०-- वक्तुमिति । 'नैव स स्यादि'त्यनेनेति योज्यम्‌ । नन्वेवं चातुर्विध्यस्याभिमतत्वे सति पराधीन- 
विशेषावासिरित्यत्र पराधीनविशेषिपरिवर्तश्चेति अनिवर्त्योऽन्यथाभाव इत्यत्र निवर्त्यान्यथाभावश्चेति च कोटिद्वयं 


वक्तव्यं स्यात्‌ । आदे कोटिद्रये द्वितीयकोटिद्रये चैककोट्युक्तिर्विशेषिपरिवर्तकोटेर्निवर्त्याभावकोटेश्वानुक्तिः कुत 
इत्यत आह अतरैकैकेति । अन्यथा वाक्यस्येति । यथान्यासं प्रकारद्वयस्यैव विवक्षायां विदरोषाप्िप्रतिद्रन्द्िनो 
विशेषिपरिवर्तरूपकल्पस्यैव वाच्यत्वेनानिवर्त्यान्यथाभावकल्पो न वाच्यः स्यात्‌ । क्षीरस्य दधिभावरूपानिर्त्य- 

बिशेषिपरिवर्तोदाहरणं चासङ्गतं स्यात्‌ । अनिबर्त्यान्यथाभावप्रतिद्रन्द्रिनो निवर्त्यान्यथाभावरूपकल्यस्यैव वाच्यत्वेन 
विशेषावाप्तिकल्पो न वाच्यः स्यात्‌ । तथा च यथा शब्दो नित्यो गुणः सम्भवतीति कत्पद्वयपरं वाक्यं नित्योऽनित्यः 
गुणो द्रव्यं चेति कल्पद्वये सति समञ्जसं अन्यथा न समञ्जसं तथेदमपि मूळवाक्यं विशेषापतर्विशोधिपरितर्तश्च अनिव- 
त्यान्यथाभावो निवर्त्यान्यथाभावश्चेति कोट्यन्तरद्वये सति समञ्जसम्‌ । अन्यथा तु यथोक्तकल्पयोः परस्परप्रति- 
रन्द्रिताऽभावात्‌ उक्तरूपेण द्विरूपोक्तिपरं वाक्यमसमञ्जसं स्यादित्यर्थः । यद्वा प्रकारान्तरद्रयमेवोत्तवा नैवेति वाक्येन 
निषेधे प्रकारान्तरस्यानिषेध एव हरौ कृतः स्यात्‌ । तथा च विकारनिेधार्थ प्रवृत्तोऽयं शोकोऽभिमतार्थासाधक- 
त्वेनासमञ्जसः स्यादित्यर्थः । अत एव वक्ष्यति 'न च पञ्चमी विधा दृष्टा सम्भाविता वा' इति । 


सु ० तत्रानिवर्त्यविरोषापिर्यथा इयामस्य फलस्य पीतत्वापत्तिः । तत्र हि धर्मिण- 
स्ताद्रवस्थ्यं पीतत्वेऽपि फलव्यवह्ारानिवृत्तेः । केबलं इयामत्वापगमेन पीतत्वमुत्पन्नं सौरा- 
तपादिवशान्न निर्निमित्तम्‌ । न च पुनर्निवर्तते । 

निवर्त्यविरोषासिर्यथा कुण्डलाद्याकारस्य सुवर्णस्य कटकादित्वापत्तिः । अत्रापि हि 
धर्मिणस्तादवस्थ्यम्‌ । कटक(दि)त्वापन्नेऽपि सुवर्णव्यवहारदर्शनात्‌ । परं कुण्डलत्वापायेन 
स्वर्णकाराद्यधीनकटकभावो जातः । निवर्त्यश्चासौ पुनः कुण्डलीकर्तु राक्यत्वात्‌। 

अनिवर्त्यो विशेषिपरिवर्तो यथा क्षीरस्य दधिभावः । अत्र हि न धर्मिणस्तादवस्थ्यम्‌, 
दधित्वापत्तौ क्षीरव्यबहारानुपलम्भात्‌ । किन्तु धर्मिभूतं क्षीरमेव आतश्रनादि बशादधिभूतम्‌ । 
न च दधिभावनिवृत्त्या तत्‌ क्षीरं भवति। 

निवर्त्यो धर्मिपरिबर्तो यथा शुल्बस्य तारत्वम्‌ । अत्रापि न धर्मिणस्तादवस्थ्यम्‌, 
तारतायां शुल्बव्यवहारानुपलब्धेः । किं नामौषध्य(धा)धीनतया शुल्बमेव तारं संवृत्तम्‌ । 
प्रबलौषधिबलात्तारतानिवृत्त्या झुल्बं च सम्पद्यते। 

न च पश्चमी विधा दृष्टा, (सम्भाविता) श्रुता वेति। 

परि०- - आदिपदोपात्तोदाहरणत्रयमध्ये अनिवर्त्यनिवर्त्यविशेषाप्तिलूपयोर्विकारयो : क्रमेणोदाहरणे, उदा- 
हरणद्वये पराधीनत्वे च दर्शयति तत्रानिवर्त्येत्यादिना । परमित्यव्ययम्‌ । कटकभाव: परं जात इत्यर्थः । पराधीनत्वं 


व्यक्तमाह आतश्चनेति । तक्रस्थापनादीत्यर्थः । आदिपदोपात्ततृतीयोदाहरणमाह शुल्वस्येति । ताप्रस्य रजतभाव 
इत्यर्थ: । तस्य पराधीनतां व्यनक्ति किंनामेत्यादिना । 


सु०-- किमतो यद्येबम्भूतो विकार इत्यत आह नैबेति। 
अनु ० नैव स स्याद्वरेः कचित्‌ ॥ 

कचित्‌ इति निमित्तसप्तमी । 


अयमाइायः। सकलोऽपि खलु विकारः पराधीनो भवतीति निदर्शितम्‌ । न चैवमेवासौ 
कापि दृष्ट: । तथात्वे वा सर्वदा स्यात्‌। न च ब्रह्मणो विकारनिमित्तं किञ्चिदस्ति, “सदेव सोम्य' 
इति प्राक्‌ सृष्ेर्वस्त्वन्तरनिषेधात्‌। न च कालादिकमपि परेण प्रलयेऽभ्युपगतम्‌, अभ्युपगमेऽपि 
पराधीनताऽऽपत्तेश्च । 


अस्तु जडेषु पराधीनो विकार: । चेतनं ब्रह्म तु स्वेच्छयैव जगदाकारेण विक्रियते। 'तदा- 

त्मानं स्वयमकुरुत’ इत्यादिश्रुतेरिति चेन्न प्रक्षावतस्तस्य नानाविधानर्थरूपप्रपञ्चीभवनेच्छाया 

एवानुपपत्तेः। न ह्युन्मत्तोऽप्यात्मनोऽनर्थरूपतामिच्छति दूर प्रेक्षावान्‌ । न च प्रपश्रस्यानर्थ- 

रूपतां न जानाति ब्रह्म, असर्वज्ञतापातात्‌। नायं प्रपत्र ब्रह्मणोऽनर्थरूप इति चेन्न दुःखादिरूपेण 

न दुःखादिरूपता इत्यस्य व्याहतत्वात्‌। न हि विवर्तवादिनामिव कल्पितोऽय प्रपञ्चो 

भवताम्‌, ,ित्यत्वाभ्युपगमात्‌ । दुःखादिमत्त्वमनिष्टं न तु तद्रूपतेत्यभिप्राय इति चेन्न, तथा सति 
सुखरूपस्येष्टत्वमपि न स्यात्‌; ततश्च न मोक्षाय प्रवर्तेत । 

परि०-- नैव स स्यात्‌ हरेः चित्‌ः इत्यत्र मूले युक्तेरनुक्ते: तामाह अयमाशय इत्यदिना दिगित्यन्तेन। 


पराधीनतापत्तेश्चेति । ब्रमण इत्यनुषङ्गः । तथा च स्वयमेव ब्रह्म परिणमत इति भङ्ग इति भावः । भवतामिति । 
्रह्मजगतोर्भेदाभेदेन परिणामवादिनां भास्कप्रभृतीनामित्यर्थ: । 


सु ० कि्र ब्रह्मणोऽनर्थाभावे कस्या(यम)नर्थ इति बक्तव्यम्‌। जीवस्य चेति चेत्‌, 
स किं ब्रह्मणो भिन्नो ऽभिननो वा । नाद्यः अपसिद्धान्तात्‌। द्वितीये कथं ब्रह्मणो नानर्थः । भिन्नाभिन्न 
इति चेत्‌ (न), अभेदेनानर्थप्रसङ्गात्‌। निराकरिष्यते चायं पक्षः 'अत एव चोपमा' इति। अपि च 
चेतनस्यापि विक्रिया दृषटादृ्टकारणायत्ता दृष्टेति कथं ब्रह्मणः स्वेच्छामात्रेण स्यात्‌। सर्वशक्ति- 
त्वादिति चेत्‌ (न) अनर्थीभवतः सर्वराक्तित्वानुपपत्तेः । न तर्कावसेय ब्रह्म येन हष्टान्तानुगुण्य- 
वैगुण्यचिन्ताऽञ्रोपयुज्यते, किं नाम श्रुतिमात्रसिद्धम्‌ । श्रुतिश्वान्यानपेक्षमेव प्रपञ्च(त)पत्ति- 


माचष्ट इति चेन्न, तथा सति विचारशास्रानवतारप्रसङ्गात्‌। युक्तश्चायं तर्कागोचरत्ववादो यत्र 


'भुतीनामविगानं स्यात्‌ । न चैवमत्रेत्युक्तम्‌ । अतो न सामान्यतो विकारित्वं ब्रह्मणो युज्यते, 
नापि विशेषतः । 


चिकन नन्वभेदेऽपि जीवगतदुःखाद्यनुसन्धानाभावान्नानर्थप्रसङ्ग इत्यत आह निराकरिष्यते चेति । 
भक्तिपादे 'अत एव चोपमा सूर्यकादिवत्‌' इत्यधिकरणे मेदामेदवादिमतेऽनुसन्धानाभावेन ईश्वरस्यानर्थप्रसङ्गाभावपक्षः 

'अनुसन्धानरहितमैक्यं चेदेकता न तत्‌’ इत्यादिनेति भावः । विक्रियेति । उच्चत्यनीचत्वरूपा वा औदासीन्य- 
प्रच्युतिरूपकर्तृत्वादिलक्षणक्रियावेशादिरुपा वेत्यर्थः । स्यादिति । विक्रियेत्यनुषङ्घ: । श्रुतश्चेति । 'बहु स्यामि'ति 
'तदात्मानमेवाकुरुते त्यादि: । ननु भवद्धिरपि 'श्रुतेस्तु शब्दमूठत्वात्‌' इत्यत्र ब्रह्मणः थ्रुत्येकसमधिगम्यत्वेन तर्का- 
योग्यत्वात्‌, कृस्रप्रसत्तयादितर्कबाध्यत्यं नेति वदद्विरपि विचारशास्रावतारः स्वीक्रियत इत्यतो, निर्विवादप्रमाण- 
प्रमितेडर्थ तर्कबाधप्रसक्तौ तर्कागोचरत्वेन परिहारोऽस्माभिरभिधीयते । न चैवं त्वयेति वैषम्यमाह युक्तश्चेति । 
उक्तमिति । ‘अविकारः सदा शुद्धः' इत्यादिना ब्रह्मणो विकारशरुत्यादिप्रतिषेधस्य दर्शितत्वादिति भाव: । 


सु०-- तथा हि । न तावदप्रच्युतस्वरूपस्यैव ब्रह्मणो ऽयमाकारपरिणामः प्रपञ्च इति 
युक्तम्‌, अस्थूलत्वादिश्रुतिबिरोधात्‌ । स्वरूपापेक्षया तदुपपत्तिरिति चेत्‌ (न) स्वरूप एव 
स्थूलत्वादिजननात्‌ । न हि कुण्डलत्वानपगमेन कटकत्वं सुवर्णस्य भवति । स्वभावापेक्षया- 
ऽस्त्विति चेन्न, कालभेदेन स्थूलत्वादिभावाभाववतः 'अयं स्वभावः, अयं (न) त्वस्वभाव' 
इति विवेकायोगात्‌ । न हि ब्रह्मणः कारणान्तरात्प्रपश्चतापत्तिं मन्यसे येन सा न स्वभावः 
स्यात्‌ । प्रपश्चाकारतायाश्चानिवर्त्यत्वे प्रलयश्रुतिव्याकोपः स्यात्‌, निष्प्रपश्रब्रह्मभावापत्ति- 
लक्षणमोक्षाभावप्रसङ्गश्च । एकदेशपरिणामस्तु निराकरिष्यते । नापि स्वरूपप्रच्युत्या प्रपञ्च- 
रूपताऽऽपत्तिः, स्थितिसमये ब्रह्माभावप्रसङ्गेन ब्रह्मज्ञानस्य निरालम्बनत्वापातात्‌ । तस्या- 
श्वानिवर्त्यत्वे न कदाऽपि ब्रह्मणोऽस्तित्वमित्येषा दिक्‌ । 


परि०--- निवर्त्यबिरोषाष्तिरूपं साक्षात्‌ मूलोक्तं विकारविदोषं तावदपाकरोति न तावदप्रच्युतेति । स रकि 
कृत्स्रस्य ब्रह्मणः, अथैकदेशस्यापरिणामेऽप्यंशान्तरस्य परिणामः । आदे आह स्वरूपस्यैवेति । अयमाकार- 
परिणाम इति । इयामफलस्य पीताकारपरिणाम इवेति भावः । अस्थूलत्वादिश्रुतीति । अस्थूलमनण्वित्यादि- 
श्रुतीत्यर्थ: । प्रपञ्चताऽऽपत्तेरौपाधिकत्वाददोष इत्यत आह न हीति। एतेन पराधीनतांशोऽपि निरस्तः । अनिवर्त्य 
त्वांहां च निराह प्रपञ्चाकारतायाश्चेति । प्रलयेति । 'यत्प्रयन्ती' त्यादिश्रुतिरित्यर्थः । द्वितीयं प्रत्याह एकदेरोति । 
'भागेन परिणामश्चेदि'त्यादि(ना) । मूलो्क्षीरदृषटान्तानुरोधेनोपलक्षणतयोपात्तं पराधीनानिवर्त्यविदोषिपरिवर्तरूपं 
विकारं निराह नापीति । एवं प्रायुक्तचतुर्विधविकारेषु मध्ये पराधीनानिवर्त्यविरोषापतिरूपस्य पराधीनानिवर्त्यविशेषि - 
परिवर्तरूपविकारस्य च हरावभावमुपपाद्य पराधीननिवर्त्यविरोषाप्तिरुपविकारस्य पराधीननिवर्त्यविरोषिपरिवर्तरूप- 
विकारस्य च अभाबप्रकारः उत्तमार्गेणोह्य इति भावेनाह एषा दिगिति । अयं मार्गः पक्षान्तरनितस इत्यर्थः । तथा 
हि । आदये कुण्डलाद्याकारस्य सुवर्णस्य कटकादित्वस्येव सूक्ष्मरूपस्य ब्रह्मणः स्थूलप्रपद्नाद्यात्मकत्वे अस्थूलत्वादि- 
श्रुतिविरोधात्‌ । न हि सूक्षमत्वानपगमेन स्थूलत्वप्रासिरस्ति । न च स्थूलत्वं कारणान्तरायत्तं परो मन्यते । येन तद- 
स्वाभाविकं स्यात्‌ । न च स्थूलत्वनिवृत्तौ पुनः सूक्ष्मताऽऽपत्तेस्तत्परम्‌ अस्थूलत्वादिवाक्यमिति युक्तम्‌ । तथात्वे 
स्थूलसूक्ष्मोभयस्वभावत्वापातेन श्रुतौ नित्यास्थूलत्वश्रवणविरोधादित्यादि ध्येयम्‌ । द्वितीये स्थितिसमये ब्रह्माभाव- 

्रसङ्गादित्यादि ध्येयमिति भावः । यद्वा रज्चाः सूत्रद्वयवन्मायाविशिष्ट ब्रह्म वा मायाडाक्तिमद्रह्म वोपादानम्‌ । 
निर्विकारत्वास्थूलत्वादिशुतिस्तु केवल्ब्ह्मपरेति विवरणायुक्तपक्षदूषणमप्यूह्ममिति भावेनाह एषा दिगिति । न्यायामृते 
ब्रह्मण उपादानत्वभङ्गे तनिरासप्रकारो व्यक्तः । 

सु०-- अत्र कश्चित्‌ अन्धानुगतान्ध इव प्रकृतिश्चेत्यादीनि सूत्राणि ब्रह्मणो जगदुपा- 
दानताप्रतिपादकतया व्याख्यायोक्तदूषणगणाद्भीतः सूत्रतात्पर्यमाह “परमसूक्ष्माचिद्रूपप्रधान- 
शरीर ब्रह्म 'योऽव्यक्ते तिष्ठन्‌ यस्याव्यक्तं शरीरम्‌' इत्यादिश्रुतिसिद्धम्‌। तथा च ब्रह्माधिष्ठितं 
ब्रह्मात्मकं प्रधानं जगदुपादानमिति ब्रह्मैव जगदुपादानतया( ऽड्रीक्रि)गीयते । अतो नोक्तदोषः” 
इति। तं प्रत्याह अपादानत्बमेबेति । 


अनु०-  अपादानत्वमेवास्य ययुपादानतेष्यते ॥ 
अङ्गीकृतं तत्पितृवत्‌ 


एवं हि बदता पितुरिव पुत्रजन्मनि जगदुत्पत्तौ ब्रह्मणोऽपायावधित्वलक्षणमपादानत्व- 
मिष्ट स्यात्‌, सर्वथा निर्विकारस्य ब्रह्मणो विकारिप्रधानशारीरकस्य तदधिष्ठातृत्वेन उपादान- 
तयोदितत्वात्‌ । एकम्भूतं चोपादानत्वम्‌ (ब्रह्मणः) अस्माभिरपि अङ्गीकृतम्‌ एवेति नात्रा- 
स्माक प्रद्वेषः । 

परि० कश्चिदिति । रामानुजः । 


सु०-- ननूपादानत्वं चेद्वह्मणोऽङ्ीकृतं कथं तर्हि तन्निराकरणमित्यत आह न त्विति । 


अनु २ न तु विश्वात्मना भवः ॥ 


शुद्धचैतन्यस्यैव ब्रह्मणो विश्वात्मना भवो भास्कराद्यभ्युपगतो न अस्माभिर(ड्री- 


क्रिय) भ्युपगम्यते, अतस्तन्निराकरणमुपपन्नमि(मेवे)ति। 


अत्रायमभिसन्धिः । यद्यपि परव्युत्पादितं जगदुपादानत्वं ब्रह्मणो नास्माकमर्थतो 
बिरोधि, तथाऽपि नैतेषां सूत्राणामर्थः । तथा हि । किमत्रास्य व्युत्पादनस्य प्रयोजनम्‌ । 
न ताबद्धास्करस्येव निमित्तोपादानभेदनिराकरणम्‌, प्रधानस्योपादानतयाऽङ्गीकृतत्वात्‌ । 
विकारिबस्त्वधिष्ठातृत्वमेव मुख्यमुपादानत्वमिति चेन्न, लोकविरोधात्‌ । लोकव्यबहारा- 


नुसारेण हि परीक्षकैर्लक्षणं कार्यम्‌, न तु स्वाभिप्रायानुसारेण लोकव्यवहारो नियन्तव्यः । 
लोके च विक्रियाबदुपादान(मु) मित्युच्यते । 


— 

अथ पातञ्जला: प्रधानस्यैव स्वातन्त्र्येण जगदुपादानत्वम्‌, ईश्वरस्य तु तदनुग्राह- 
कत्वमेवेति मन्यन्ते । तन्निरासार्थ ब्रह्मररीरतया ब्रह्मात्मकमेव प्रधानम्‌, तदीयमुपादानत्वमपि 
ब्रह्मण एवेत्यत्र व्युत्पाद्यत इति ब्रूषे; तदाऽनवसरदुस्स्थत्वम्‌, अस्य समयपादे कर्तव्यत्वात्‌ । 
करिष्यते च 'अन्यत्राभावात्‌' इति । तस्मान्नेदं सूत्रतात्पर्यमिति । 


परि०-- भास्करादीत्यादिपदेन विवरणकारादिः । ननु सिद्धान्ताविरोधिनः कस्यचिन्मतस्यात्रोद्वाटनेन 
नात्रोपयोगोऽस्ति । अतोऽस्योपयोगमाह अत्रायमभिसन्धिरिति । 


सु०-- पितृववित्युक्तं दृष्टान्तममृष्यमाणो ब्रह्मपरिणामवादी बदति 'पिता पुत्रस्य 
उपादानमेव अतो नायं दृष्टान्तो युक्तः' इति; तत्राह न चेति। 


अनु०— न चोर्णनाभिजनितृमातृणां च बिकारिता ॥ 


आद्यः 'च/इाब्दोऽवधारणे । द्वितीयः परोक्तानुवाद(क): । जनितृहाब्दं प्रयुञ्जानः 
स्वग्रन्थस्य मन्त्रतुल्यतां (दर्द) सूचयति भगवानाचार्यः, जनिता मन्त्र इति स्मरणात्‌। 


अत्र प्रकृतत्वात्पितृमात्रग्रहणे प्रासे यदूर्णनाभिमातृग्रहणं तेनैतदपि निराकृतं भवति 
यद्वह्मपरिणा (मि)मवादिनोक्तं, “ब्रह्मणो जगत्कारणत्वे ‘यथोर्णनाभिः सृजते (गृह्णते च)', 
'पिताऽहमस्य जगतो माता” इत्यूर्णनाभ्यादिदृष्टान्तोपादानादुपादानत्वमेव विवक्षितम्‌ । 
ऊर्णनाभ्यादीनां तन्त्वादिकं प्रत्युपादानत्वादि'ति, यञ्च योनिश्च हि गीयते' इत्यत्रोक्तम्‌, “यद्यपि 
योनिशब्दो 'योनिष्ठ इन्द्र निषदे अकारि' इत्यादौ स्थानाद्यर्थः प्रतीयते। तथाऽपि यथोर्णनाभि- 
रिति वक्ष्यमाणदष्टान्तबलादुपादानबाचीति निश्चीयत इति । उदाहरिष्यमाणं ब्रह्मतर्कवचनमपि 
व्याख्यातं भवति। 

परि०-- चोऽबधारण इति । नैवेत्यर्थे वर्तत इत्यर्थः । परोक्तानुवादक इति । या चोर्णनाभ्यादीनां 
विकारितोक्ता सा नैवेत्येवंरूपेणानुवादक इत्यर्थः । जनिता मन्त्र इति स्मरणादिति । मन्त्रे वेदविषये जनयितेत्यर्थ 
जनितेति भवतीति पाणिन्युक्तेरित्यर्थः । योनिष्ठ इति । हे इन्द्र ते निषदेऽवस्थानाय योनिः स्थानमकारि कृत- 
मित्यर्थः । निश्चीयत इतीतिराब्दस्य इत्येतदपि निराकृतमिति पूर्वेणान्वयः । उदाहरिष्यमाणेति । “ससर्ज माता- 
पितृवदूर्णनाभिवदेव च' इति वचनमित्यर्थः । व्याख्यातमिति । तेनेति पदमनुवर्तते । 

सु कुतो नेति चेत्‌। अत्र पित्रादीनां च चेतनाचेतनसमाहाररूपत्वाञ्चत्वारः पक्षाः 
सम्भवन्ति, पित्रादिचेतनः पुत्रादिचेतनं प्रति वोपादानं, पुत्राद्यचेतनं प्रति वा; पित्राद्यचेतनः 

पुत्रादिचेतनं प्रति बा, पुत्राद्यचेतनं प्रति वेति । तत्राद्यं पक्षत्रयं तावन्नोपपद्यत इत्यत्र हेतुमाह 
चेतनत्वादिति। 


अनु०- चेतनत्वात्‌ 
आद्ये द्वयोश्चेतनत्वात्‌, उत्तरयोरन्यतरस्य । चतुर्थ त्वङ्ीकरोति तदन्नं हीति। 
तदन्नं हि कार्यरूपतया भवेत्‌ (| 


तैरूर्णनाभ्यादिभिरुपभुक्तमन्नं तत्परिणतास्तच्छरीरधातब इति यावत्‌ । तन्त्वादि- 
कार्यरूपतया परिणतं भवेत्‌ इत्यर्थः । 


एतदुक्तं भवति । पित्रादिदृष्टान्तानाम्‌ अयं खलु निष्कृष्टोऽर्थः, यत्ित्राद्युपभुक्तमन्नं 
तच्छरीरी(र)भूतं पुत्रादिगताचेतनांोपादानं भवतीति, पक्षान्तरस्यासम्भावितत्वात्‌। न चाय- 
मस्माकमनिष्टः; महाप्रलये परमेश्वरेण निगीर्ण महदादिकार्य तच्छरीररूपकप्रधानतां गच्छति, 
तच्च प्रधानं पुनर्महदादिकार्योपादानं भवतीत्यङ्ीकारादिति। 


एतेनोर्णनाभ्यादीनां न विकारित्वं(ता) चेन्निरुपादाना तन्त्वाद्युत्पत्तिः प्रसज्यत इत्यपि 
निरस्तम्‌। 


परि०-- नन्वेवमपि जडशरीरहीनस्य हरेरूर्णनाभ्यादिदृष्टान्तबलेन जगदुपादानशरीरावलम्बनत्वं प्रापत- 
मित्यतो दृष्टान्तनिष्कर्षमाह एतदुक्तं भवतीति । तच्छरीररूपकेति । भगवच्छरीरवत्‌ तत्तन्त्रतया स्थितं यच्छरीरं 
तस्य मुख्यशरीरत्वामाबोपपादककुत्सितत्वद्योतनाय रूपकेति कप्रत्ययप्रयोगः । व्यक्तमेतत्‌ 'शरीररूपकविन्यस्त' 
इत्यत्र । प्रधानतां प्रकृतिरिति व्यवहारविषयताम्‌ । 

सु ० एबं श्रुतिपुराणयुक्तिभिर््ह्मणो निर्विकारत्वाबगमान्न जगदुपादानकारणत्वं 


किन्तु निमित्तत्वमेवेत्युक्तम्‌ । अधुना श्रुतिस्मृति(पुराणयुक्ति)भिर्निमित्तत्वस्यैवोक्तत्वादपी - 
त्याह अपादानतयेति। 


अनु०- अपादानतया विश्वकर्तृतवं बुद्धिपूर्वकम्‌ ॥ 
उक्त भालविशाखायां ब्रह्मतर्के च सादरम्‌ । 


विभ्वकर्तृत्वमित्येवोक्ते कुलालादीनामिव तटस्थकर्तृत्वं प्रतीयते, तन्निवृत्त्यर्थमपा- 
दानतयेत्युक्तम्‌। अपादानत्वमित्यु(त्येवो) क्ते परस्य नानिष्टम्‌, उपादानस्याप्यपादानविङोषत्वे- 


चतुर्थः पादः) प्रकृत्यधिकरणम्‌ 589 


नोपादानत्वापादनत्वयोः अविरोधात्‌ । अपादानविरोषविवक्षायां च पर्णपतने वृक्षस्येवावधि- 
्वमात्रं प्रतीयते, अतो विश्वकर्दत्वमित्युक्तम्‌। तथाऽपि बुद्विपूर्वकमिति व्यर्थम्‌, कतुर्बुद्धिमत्व- 
नियमादिति। मैवम्‌ । अशेषविशेषज्ञानस्य विवक्षितत्वात्‌। 
एतदुक्तं भवति । सकलकार्यक्रियाकारकफलविषयबुद्धघादिमानीश्वरो बाह्येन रूपेण 
अनुगृहन्नान्तरेण प्रधानादीनां परिणामादिइक्तीः प्रेरयन्‌ स्वहारीररूपकप्रधानादिपरिणामभूत- 
महदादिकार्यापगमेऽवधिर्भवतीति। 
सादरत्वं दर्शयिष्यामः । 
तदेव वाक्यद्वयं क्रमेण पठति इच्छामात्रादिति । 
‘इच्छामात्रात्प्रभोः सृध्रिबिकारस्य सर्वदा ॥ 
स्वभाबोऽयमनन्तस्य रजो येनाभवज्ञगत्‌।' 
“स्वदेहादिच्छया विश्व भुक्तपूर्वं जनार्दनः॥ 
ससर्ज मातापितुबदूर्णनाभिबदेव वा । 
न तु परिणामितयेति मात्रार्थः । तत्र हेतुः अबिकारस्येति । किं प्रयोजनोद्देशेनेत्यत उक्तम्‌ 
स्वभाव इति । उपादानाभावात्कथमित्यत उक्तम्‌ रज इति । 
थेन प्रेरितं रजःइाब्दोपलक्षितं गुणात्रयात्मकं प्रधानं जगदभवत्‌ । अत्रोपपादनेनादरः 
प्रतीयते। 
स्वदेहात्‌ सञ्चिदानन्दाद्यात्मकादवधेः । अथवा स्बदेहात्‌ प्रधानादुपादानात्‌ । भुक्तपूर्व 
पूर्वकल्पे (भुक्तेन) संहतेन सहम्‌ । भुक्तपूर्वं सूक्ष्माबस्थोपादानकमिति वा । एवशब्देन न तु 
मृदादिवदित्याह । बाइाब्दो दृष्टान्तसमुञ्चये। 
स्वदेहादिति भुक्तपूर्वमिति च विवृणोति प्रधानमिति। 
प्रधानं परिणाम्येशो निर्विकारः स्वयं सदा ।।' 
ए.बइाब्दोक्तस्योपपादनं निर्विकार इति । अत्रापि पूर्ववदादरो गम्यते । 


परि०-- श्रुतिपुराणयुक्तिभिरिति । यद्यपि 'अविकार' इत्यादिना श्रुतिपुराणोक्तावपि, 'नेव स स्याद्धरेः 
कचित्‌' इत्येवोत्तया युक्तिनोक्ता मूले । तथापि 'अयमाशय' इत्यादिना तदभिमतयुक्तीनां विवृतत्वाद्ुक्तिरप्युपात्ता । यद्वा 

पित्रादेरबिकारत्वोपपादनायोक्तचेतनत्वयुक्तेः अत्रापि साम्याद्युक्तेरप्युपादानम्‌ । तटस्थकर्तृत्बं मृत्पिण्डशरीरकत्वं 
विना तत्कर्तृत्वमित्यर्थः । अपादानविशेषेति । विक्लेषावधिरूपेत्यर्थः । बाह्येनेति । | कुलालवदनन्तर्यामितया 
स्थितरूपेणानुगृह्ण्‌ परिणामयनित्यर्थ: । अवधिर्भवतीति । आन्तरेण रूपेणेत्यनुषङ्ग: । 'सादरमि'त्युक्तसतात्पर्य- 
कत्वं कथमित्यत आह सादरत्वमिति । अत्रोपपादनेनेति । अत्र श्रुतौ । अविकारस्येति स्वभाव इति रज इति 
चोपपादनेनेत्यर्थः । पूर्व भुक्त भुक्तपूर्वमिति विग्रह भुक्तपदस्य भुक्तसदृशपरत्वं चोपेत्याह पूर्वकल्प इति । बहुव्रीहि 
ूर्वपदस्योपादानरूपकारणपरत्वं चोपेत्याह भुक्तपूर्वं सूक्ष्मावस्थोपादानकमिति । पूर्वकल्पसह्ृतानि उपचय- 
भागापगमे सति सूक्ष्मरूपतया हरेरुदरे स्थितानि यानि तदुपादानकमित्यर्थः । विवृणोतीति । प्रधानं परिणाम्येत्यनेन 
सूक्ष्मावस्थोपादानकत्वस्य स्वदेहात्‌ (प्रधानादुपादानादित्यस्य विवरणात्‌) निर्विकार इत्युत्तमा च अस्वदेहभूत- 
प्रधानस्यैव विकाप्राप्या सच्चिदानन्दस्वरूपदेहस्य अवधित्वलाभाच्चेति भाव: । एवश(ब्दोक्त)ब्देनोक्तस्येति । 
ऊर्णनाभिवदेवेत्येवशब्देन मृदादिवन्नेति यदुक्तं तस्येत्यर्थः । 


सु०-- प्राक्‌ 'चेतनत्वादि'त्यनेन त्रय: प्रयोगास्सूचिता: । पितापुत्रौ नोपादानोपादेय- 
भूतौ, चेतनत्वाद्देवदत्तयज्ञदत्तवत्‌ । पुत्राद्यचेतनो, न पित्रादिचेतनोपादानक:, अचेतनत्वात्‌ 
घटबत्‌ । पुत्रादिचेतनो न पित्राद्यचेतनोपादानक:, चेतनत्वाद्वह्मव(ह्यादिव)दिति । सर्वत्र पक्ष- 
धर्मतायाश्च निश्चितत्वात्‌। 


द्वितीये ताबद्वयासिमुपपादयति न चेतनविकारः स्यादिति । 
अनु०- न चेतनबिकारःस्यायत्र कापि ह्यचेतनम्‌। 


यदि खलु यत्र कापि देशे काले बाऽचेतने चेतनबिकारो दृष्ट: स्यात्‌ तदैव व्यापति- 
भज्येत । न चैवमित्यर्थः । महदादिजगत्‌ ब्रह्मकार्यमुपलब्धमिति चेन्न, अद्यापि असिद्धेः । उक्त- 
वक्ष्यमाणप्रमाणैर्निराकृतत्वात्‌ (च) । 


तृतीये व्यासिमुपपादयति नाचेतनेति। 
नाचेतनबिकारोऽपि चेतनः स्यात्कदाचन ॥ 


व्याख्यानं पूर्ववत्‌ । एबं 'न चेतनविकारश्चेतनोऽप्युपलब्ध' इत्याद्येऽपि व्याप्तिरुप- 
पादनीया । 


परि०-- उक्तेति । अविकार इत्यादिनोक्त- ्रुति-स्मृति-युक्ति,-इच्छामात्रादिति - श्रुति, -स्वदेहादित्युक्त- 
ब्रह्मतर्वरूपे: प्रमाणैरित्यर्थः | न चान्यस्येत्यादिवक्ष्यमाणप्रमाणैरित्यर्थ: । 

सु०-- अथवा 'महदादिकं न चेतनविकारः, अचेतनत्वात्‌ घरबदि ति युत्तयन्तरविरुद्ध 
च ब्रह्मणो जगदुपादानत्वमिति चेतसि निधाय अस्य व्यासिमुपपादयति न चेतनेति । 


ननु घटादयोऽपि ब्रह्मविकारा इति चेन्न, मृदादिविकारत्वस्य प्रमितत्वात्‌ । परम्परयेति 
चेत्‌, एवं तर्हि न स्वयं चेतनविकाराः, किन्तु तत्कारणानीत्युक्तं स्यात्‌ । तथा च कथं न दृष्टा- 
न्तता। तर्हि तत्कारणेषु व्यभिचार इति चेन्न, तेषामेव पक्षत्वात्‌। सुखदुःखादिष्वनैकान्तिकत्व- 
मिति चेन्न, तेषामन्तःकरणविकारत्वाभ्युपगमात्‌ । एतेनैतदपि प्रत्युक्तम्‌ 'जगत्‌, अभिन्ननिमि- 
त्तोपादानम्‌ प्रक्षापूर्वजनितकार्यत्वात्‌ सुखादिवदि'ति, घटादिषु व्यभिचार(ञ्च) श्च । तेषामपि 
पक्षीकरणे प्रमाणबाधः स्यात्‌। 


नन्वचेतनमपि जगत्‌ चेतनविकारश्चेत्‌ तदा को दोषः स्यात्‌। एवं तर्हि चेतनोऽप्यचे- 
तनविकारः स्यात्‌। न चैतदस्तीत्याह नाचेतनेति। 


अयमभिसन्धिः । यदि महदादिक ब्रह्मणो विकारः स्यात्तर्हि तत्स्वरूपानुगतिमत्प्रस- 
ज्येत, कार्ये कारणस्वरूपानुगमदर्दानात्‌ । घरादयो मृद्विकारा मृदनुगतिमन्तो दृष्टा: । न चैत- 
दस्ति । तस्मान्न महदादि(:) ब्रह्मविकारः ॥ यदि पुनः कारणस्वरूपानुगममन्तरेण विकारि- 
विकारभावोऽभ्युपगम्यते तदा चेतनोऽप्यचेतनबिकारः किं नाभ्युपगन्तव्यः ॥ न च एवमङ्गीकृतं 
परेण । तथा हि सति 'एक आत्मनः इारीरे भावात्‌' इत्यत्र परस्य 'भूतचतुष्टयपरिणाम एवायं 
चेतनावान्‌ काय' इति वदन्तं चार्वाक प्रति 'भूतेष्वविद्यमान चैतन्यं कथं कार्ये स्यादि'ति परिहारो 
'मदिराद्रव्ये मदशक्तिवत्स्यादि'ति पुनश्च चावकिण चोदिते 'मदिरोपादानेऽपि सूक्ष्मरूप- 
मदहाक्ति' व्युत्पादनं च व्याहतं स्यादिति। 

परि०-- ननु अचेतनमपीत्यपिना उत्तरार्ध प्रकारान्तरेण योजयिष्यन्‌ पूर्वार्ध तावत्‌ प्रकारान्तरेण योजयति 
अथवेति । दृष्टान्ते साध्यवैकल्यमाराङ्कते ननु घटादयोऽपीति। किं साक्षात्‌ ब्रह्मविकाराः असाक्षाद्वेति विकल्पौ हृदि 
कृत्वा क्रमेण निराह नेत्यादिना । न दृष्टान्ता घटस्येति योज्यम्‌ । व्यभिचार इति । अचेतनत्वादिति हेतोरिति 
योज्यम्‌ । न्यायमतरीत्या आत्मोपादानकत्वं मत्वा शङ्कते सुखदुःखादिकेष्बिति । एतेनेति । दुःखादीनां आत्मो- 
पादानकत्वाभावकथनेनेत्यर्थः । ननु महदादिकं न चेतनविकार इत्यादिप्रयोगो विपक्षे बाधकाभावात्‌ अप्रयोजकः । 
चेतनस्याचेतनपरिणामत्वोपगमेऽपि नास्माकमनिष्टमित्यतः 'छोकतात्पर्यमाह अयमभिसन्धिरिति । इत्यत्रेति । 
उपासनापादीयाधिकरणे । तदधिकरणस्य परेण चार्वाकमतापाकरणपरत्वोपगमात्‌ । तत्र परभाष्योक्तमनुवदति 
परस्येत्यादिना । परस्येत्यस्य इति परिहारो व्याहतः स्यात्‌ सूक्ष्मरूपमदराक्तिव्युत्पादनं च स्यादित्यन्वयः । 

सु०-- यद्वा ब्रह्मजगती नोपादानोपादेयभाववती विळक्षणत्वाद्देवदत्तघटवत्‌ । ननु 
विलक्षणानामपि मुद्वटादीनामुपादानोपादेयभावो हर्यत इति चेन्न, चेतनाचेतनरूपवैलक्षण्यस्य 
विवक्षितत्वात्‌। 

(यत्‌) अत्र परेणोक्तं 'दश्यते हि लोके चेतनत्वेन प्रसिद्धेभ्यः (अपि) पुरुषादिभ्यो 
बिलक्षणानां केदानखादीनामुत्पत्तिः, अचेतनत्वेन प्रसिद्धेभ्यो गोमयादिभ्यो वृश्चिकादीना- 
मिति, तदेतदयुक्तम्‌, केशनखादीनामचेतनाच्छरीरादेवोत्पत्तेः, गोमयाद्‌ बुश्मिकदारीरस्यैव 
जन्मनो बक्ष्यमाणत्वादित्याशाये(यवा)नाह (न चेतनेति) नाचेतनेति। 

परि०-- यत्तु परभाष्यादौ 'न विलक्षणत्वादस्य तथात्वं च शब्दात्‌’ इत्यत्र ब्रह्मजगतोर्विलक्षणत्वहेतुना 
उपादानोपादेयभावो नेति पूर्वपक्षयित्वा 'दृश्यते तु' इत्यनेन सिद्धान्तितम्‌ । तन्निरासपरतयापीमं रोकं व्याचष्टे यद्वेति । 
ू्वार्घतात्पर्यमाह केशनखादीनामिति । उत्तरार्धभावमाह गोमयादिति । 

सु ० अनुमानान्तरं वक्तु व्याप्तिनिश्चयाय व्यतिरेकव्यासिं तावदाह न चेति। 

अनु न चान्यस्यान्यरूपत्बं विकृतत्वेऽपि दृयते । 

अपि चेति युक्तिसमुञ्चये । बिकृति(त)त्वे विकृतिदशायाम्‌ अन्यस्यान्यरूपत्बम्‌ 
अन्यविकारत्वं न दृश्यते । विकारविकारिणावन्योन्यमन्यतया क्कापि नोपलब्धाविति याबत्‌ । 
अत्र दृष्टान्तमाह नेति। 

न क्षीरादन्यता दभ्रः केनचिद्‌ हड्यते कचित्‌ ॥ 


यस्य क्षीरस्य विकारो यद्दधि तस्मात्‌ क्षीरादन्यता तस्य दध्रः केनापि कापि न हृइयत 
इत्यर्थः । एवमन्यतादर्दानस्य सिद्धा विकारविकारिभावाद्वचावृत्तिः । ततः किमित्यत आह 
सर्वज्ञादिति । 
सर्वज्ञाइह्मणो5न्यत्बं जगतो ह्यनुभूयते । 
हिराव्दो यस्मादित्यर्थे । तस्मान्न तयोर्विकारविकारिभाव इति झोषः । अयमत्र प्रयोगः । 
'जगत्‌, ब्रह्मविकारो न भवति, ततोऽन्यत्वेनोपलभ्यमानत्वात्‌ । यो यतोऽन्यत्बेनोपलभ्यते 
न स तद्विकारो, यथा घटः पटस्य । यश्च यद्विकारो नासौ ततोऽन्यत्बेनोपलभ्यते, यथा दधि 


क्षीरादिति।' 
परि 'न चान्यस्य' इत्यादिवाक्यमवतारयति अनुमानान्तरमिति । 

सु०-- यद्वा “जगद्वह्मणी नान्योन्यविकारविकारिणी, अन्योन्यमन्यत्वेनोपलभ्यमान - 
त्वात्‌, घटपट्वदिति प्रयोगः । न चायमसिद्धो हेतुः, 'य: सर्वज्न' इति ब्रह्मणः सर्वज्ञत्वश्ववणात्‌, 
ज्ञानकार्यस्य सर्वथाऽप्यनुपलम्भेन जगतो ज्ञानाभावानुमानात्‌ । विरुद्धधर्माधिकरणयोश्चा- 
न्योन्यमन्यत्बोपलम्भनियमादि”ति भावेनोक्तम्‌ सर्वज्ञादिति । 

ननु विकारविकारिणोर्भेदाभेदाभ्युपगमात्‌ कथमयं हेतुरिति चेन्न, भेदेनैवोपलम्भस्य 
हेतुत्वात्‌ । तर्हि दृष्टान्तः साधनविकलः, सर्वत्र मया भेदाभेदाभ्यां सट्ट्रस्याभ्युपगमात्‌ । तत्किं 
त्वदभ्युपगममात्रेण घटपटयोरभेदः, उतोपलम्भात्‌ । नाद्यः, मदभ्युपगमेन शुद्धभेदस्यैव ग्राह्य- 
त्वात्‌। न द्वितीयः असिद्धेः । 

अभेदानुपलम्भो वा हेतुत्वेन विवक्षितः । 

परि०-- शङ्कते तर्हीति । तत्र हेतुः सर्वत्रेति । मया परिणामवादिना । निराह तत्किमिति । 

सु०-- नन्वयमसिद्धो हेतुः । जगत्‌ ब्रह्मणाऽभिन्नं सतत्वाद्वह्मवदित्यनुमानेनाभेदोप- 
लम्भादिति चे(त्‌)न्न । खर्व स्वर्णेनाभिन्नं, सत्त्वात्स्वर्णवदित्याभासमानयोगक्षेमत्वादित्याह 
अभेद इति। 

अनु ० अभेदः सत्त्वमात्रेण स्यात्खर्वस्वर्णयोरपि ।। 

यदि जगद्वह्मणोः साध्येत तर्हीति रोषः । खर्बम्‌ अयः खर्परं वा । 

नन्विदमिष्टमेव, खर्वसुवर्णयोरभेदस्य मयाऽङ्गीकृतत्वादिति चेन्न; अभेदशब्देन भेदा- 
भावस्य विवक्षितत्वात्‌। 

अत्र प्रमाणविरोध इति चेत्‌, ‘जगत्‌ ब्रह्मणोऽत्यन्तं भिद्यते, तत्स्वरूपानुगम(ति)शून्य- 
त्वादि'ति त्वदनुमानस्यापि प्रमाणविरोध इति समं समाधानम्‌। 

अत्यन्तभेदो मम न क्कापीत्यप्रसिद्धबिरेषणतेति चेन्न, मोक्षाभावप्रसङ्गात्‌। 

तथा हि ज्ञानेन निवृत्तकर्मणा च मोक्षोऽभ्युपेयते, त(च्च)त्र ज्ञानमज्ञानमपि भवति, निवृत्तं 
कर्म प्रवृत्तमपि भवतीति कथं मोक्षसाधनं स्यात्‌ । ज्ञानत्वादिना तद्भावेऽज्ञानादेरपि (तद्भावः) 
तथात्वं स्यात्‌ । ज्ञानादिकं ज्ञानादिस्वरूपेणात्यन्ताभिन्नम्‌, अज्ञानादिस्वरूपेण (तु) भिन्ना- 
भिन्नमतो न कार्यसङ्कर इति चेत्‌, तथाऽप्यन्ञानाद्यभेदेन स्वकार्यस्य कर्तव्यत्वात्‌। एवं मोक्षोऽपि 

संसाराभिन्न इत्यमोक्षस्स्यात्‌ । मोक्षात्मता(ना) सद्भावेन मोक्षत्वे संसारोऽपि तथा स्यात । 
यदि व(चयममेदोञ्नुपलभ्यमानोर्थक्रियासु नोपयुज्यते, तदा व्यसनितयैवाभ्युपगन्तव्यः 
स्यादिति। 


परि०-- तत्स्वरूपानुगमशून्यत्वादितीतिशब्दस्य प्रमाणविरोध इत्यन्वयः । बाधकदण्डेन अत्यन्तभेदः 
कचिदड्रीकार्यः । तथा च न अप्रसिद्धविशेषणतेति भावेनाह मोक्षाभावप्रसङ्ात्‌ इत्यादिना व्यसनितयाऽभ्युप- 
गन्तव्यः स्यात्‌ इत्यन्तेन । 


सु०-- ब्रह्मस्वरूपानुगतिशून्यत्वान्न तत्परिणामोऽयं प्रपञ्च इत्युक्तम्‌, तत्र किं सर्व- 
स्बरूपानुगतिझून्यताऽभिप्रेता, उत किश्रिदनुगमशून्यता । नाद्यः, सर्वानुगमाभावेऽपि घटादीनां 
मृदादिविकारत्वदर्ङानात्‌ । न द्वितीयः, सत्त्वानुगमेन विकारविकारिभावोपपत्तेः; इत्यत आह 
अभेद इति। अभेदो विकारविकारिभावः। 


परि०-- जगद्रह्मणी नान्योन्यविकारविकारिणी अन्योन्यमभेदेनानुपलभ्यमानत्वादिति हेतोः असिद्वि- 
निरासकत्वेन योजितमेवार्ध ब्रह्मस्वरूपानुगतिझून्यत्वादिति हेत्वसिद्विनिरासकतयापि योजयितुमाह ब्रह्मस्वरूपा- 
नुगतिशून्यत्वादिति । सर्वानुगमाभाबेऽपीति । पिण्डाकारत्वाल्पपरिमाणत्वादेरनुगत्यभावादिति भावः । 'यदि 
जगद्रह्मणोस्तर्हि' इति पदानामध्याहारेण पूर्ववद्योजना सुशकेत्यभेदपदार्थमेवाह अभेदो विकारविकारिभाव इति । 


सु ० ननु न सुवर्णगतं सत्त्वं खर्वेऽनुगतम्‌, तत्कथं (अयं) प्रसङ्ग: । तत्किं ब्रह्मसत्त्व- 
मेव वियदादीनाम्‌ । अद्धेति चेन्न, प्रमाणाभावात्‌ । 'प्राणा वै सत्यं तेषामेष सत्यम्‌! इत्यादिश्रुतेः 


प्राणसत्यत्वस्य ब्रह्माधीनतार्थत्बोपपत्तेः। ब्रह्मण एव सामान्यसत्ता वियदादावनुगतेति चेत्तर्हि 
कथं न स्वर्णसत्ता खर्वेडनुगता । 


अथ मन्यसे कारणमेव कार्यात्मना भवतीति परिणामवादिनां मतम्‌ । ततश्च कारणं 
यत्स्वभावाव्यभिचारि तदनुगमः कार्येऽबर्‍्याभ्युपगन्तव्यः । अन्यथा कारणमेव कार्यात्मना 
भवतीति रिक्तं बच: स्यात्‌ । अव्यभिचरितस्बभावाननुगमे कारणस्यैवाननुगमप्राप्तेः । न च 
सन्मात्रस्वभावं सुवर्णम्‌, येन खर्व तद्विकारः स्यात्‌ । किन्तु तदव्यभिचारिसुवर्णत्वादयनुगमे 
सतीति । एवं तर्हि जगदपि कथं ब्रह्मपरिणामः स्यात्‌ । न हि सन्मात्रस्वभावं ब्रह्म, किन्तु 


विज्ञानमानन्दं ब्रह्म इत्यादिश्रुत्या विज्ञानादीनामपि तदन्यभिचारिस्वभाबत्वाबगमात्‌, न च 
विज्ञानानन्दाधनुगमः प्रपञ्चेऽस्तीति समम्‌। न 

ननु च क्षीराव्यभिचारिस्वभावमाधुर्यानुगतिबिधुरं दधि तद्विकारो दृष्टमिति चेन्न, 
सत्कार्यबादभङ्गप्रसङ्गात्‌ । किश्च क्षीरकार्य दधीति निश्चये न माधुर्य क्षीरस्वभाव इति कल्प्यते, 
माधुर्यस्य क्षीरस्वभावतानिश्चये वा क्षीरविनाशे तत्कारणस्य दध्युपादानत्वं कल्प्यत इति 
न दोष: । अपि चागमैरनुमानैश्च ब्रह्मणो निर्विकारत्वे सिद्धे सति अप्रच्युतस्वरूपस्बभावस्यैव 
(ब्रह्मणो) जगदुपादानत्वं यो मन्यते तं प्रत्येतौ प्रसङ्गविपर्ययाबुक्ताविति को विरोध: । 


एतेन प्रधानस्य जगदुपादानत्वेऽप्ययं समानो दोष इति निरस्तम्‌ । 


परि०-- सत्कार्येति । क्षीरेऽविद्यमानाम्लत्वस्य दध्र्यङ्गीकारापत्तेरिति भावः । ननु कथं सत्कार्यवाद- 
भङ्गभिया माधुर्यस्य क्षीरस्वभावस्य दध्र्यनुगत्यङ्गीकारे अनुभवविरोधनिरासः । कथं वा क्षीरपरिणामे क्षीरस्वभावा- 
नुगत्यनुपलम्भ इत्यत आह (किञ्च) क्षीरकार्य दधीति निश्चय इति । ननु क्षीरस्य माधुर्यस्वभावत्वं सर्वानुभवसिद्ध- 
मित्यत आह माधुर्यस्येति । ननु क्षीरमेव दध्यासीत्‌ । 'पयो वाव मण्डम्भवती'त्यादिलोकिकवैदिकव्यवहातात्‌ पयस 
एव दधिवि(कार)कारिता वाच्या । अन्यथा मृत्पिण्डघटादावप्येवमेवापत्तेरिति मन्वानं प्रत्याह अपि चागमैरिति । 
'अविकारः सदा शुद्ध’ इत्यादिप्रागुक्तैरागमैः चेतनत्वादयनुमानैश्चेत्यर्थः । एताविति । 'अभेदः सत्त्वमात्रेण स्यात्‌ 
खर्वस्वर्णयोरपी'तिवाक्योक्तौ । यद्यपि यदि जगद्रह्मणोस्सत्त्वमात्रेण विकारविकारिभावः स्यात्‌, तर्हि खर्वस्वर्णयोरपि 
बिकारविकारिभावः स्यादित्यापादनरूपप्रसङ्ग एव तत्रोक्तो न विपर्ययोऽपि, तथापि न चैवं जनद्रह्मणी न विकार- 
विकारिभाववती इति विपर्ययस्याभिमततयोक्तप्रायत्वादुक्तावित्युक्तम्‌ । को बिरोध इति । व्यभिचारासिद्धयादिविरोधो 
नास्तीत्यर्थः । एतेनेति । य एवं मन्यते तं प्रत्येतौ प्रसङ्गविपर्ययावित्युक्तत्वेन । यदि जगत्प्रधानयोः सत्त्वमात्रेण 
विकारविकारिभावः तर्हि खर्वस्वर्णयोरपि स स्यादित्यापादनरूपो दोषः समान इति निरस्तमित्यर्थः । प्रधानस्य 
प्रच्युत (स्वरूप)स्वभावस्यैव जगदात्मना परिणामाङ्गीकारादिति भावः । 


सु०-- अथ मतम्‌। द्विरूपं ब्रह्माभ्युपगम्यते अनन्तानन्दचिदात्मकं सदात्मकं चेति । 
तत्राद्येन रूपेण निमित्तम्‌, द्वितीयेनोपादानम्‌। अतो न कश्चिदुक्तो दोषः । तथा हि। यत्तावदुक्तं 
निर्विकारत्वं तच्चिच्छक्तिविषयत्वाच्छृत्यादेरदूषणम्‌ । निमित्तकारणेन चिच्छक्तिकेन प्रकृति- 
प्रधानाद्यभिधानं सच्छक्तिकं ब्रह्म परिणमतीत्यङ्ीकारे न युक्तिविरोधोऽपि, सदात्मकस्य 
जगदुपादानत्वाच्चैतन्याद्यननुगमेऽपि न दोषः, सदनुगमस्य विद्यमानत्वात्‌ । अन्यत्वदर्शनं च 
न विरुद्ध्यते, यतो यस्मादन्यत्वमुपलभ्यते सर्वज्ञात्‌ तन्निमित्तमेव नोपादानम्‌, यञ्चोपादानं 
सद्रूपं न तस्माद्रेदेनोपलभ्यत इत्याराङ्कयाह भागेनेति। 


अनु०— भागेन परिणामश्रेद्धागयोर्भेद एब हि। 

यदि ब्रह्मणः सद्भागेन परिणामः चिद्धागेन निर्विकारत्वमङ्गीक्रियते, तदा वक्तव्यम्‌, 
तयोर्भागयोरभेदो भेदाभेदौ बा । न ताबदभेदः, द्वयोरपि परिणामित्वादिप्रास्या भागद्वयकल्पना - 
वैयर्थ्यात । नापि भेदाभेदौ, अभेदेन सड्डरप्रसड्ात्‌ । भेदो5भेदकार्य निरुणद्धीति चेत्‌, किं 
तर्हाप्रयोजकेनाभेदेन । तस्माद्भागयोरत्यन्तभेद एवाङ्गीकरणीयः। 

परि०--- भागेनेत्येतदवतारयति अथ मतमित्यादिना । न युक्तीति । चेतनत्वान्नाचेतनात्मना विक्रियत 
इत्यादिप्रागुक्तयुक्तिविरोधो5पि नेत्यर्थः । यद्वा जगत्स्थितिदशायां ब्रह्माभावापातादित्युक्तिविरोघोऽपि नेत्यर्थः । 

सु०-- ततः किमित्यत आह यो भाग इति। 

अनु०-- यो भागो न विकारी स्यात्स एवास्माकमीश्वरः ॥ 


परस्परमत्यन्तभिन्ने द्वे वस्तुनी । तत्रैकं निर्विकारं जगन्निमित्तमेव । अपरं तु परिणामि 
जगदुपादानमेब, इत्यङ्गीकारे न ईश्वरस्य केबलनिमित्तत्ववादिनामस्माकं कश्चित्‌ विवादः । 
निर्विकारस्य जगन्निमित्तस्य अस्माभिरीश्वरत्वेन, परिणामिनो जगदुपादानस्य प्रधानत्वेन 
स्वीकृतत्वात्‌। विवादाभावाञ्च प्रकृतिश्चेति (त्यादि) सूत्राणामनारम्भ एवेति। | 

अत्र यो भाग इति पराभ्युपगमेनोक्तम्‌। स्वमतेन तु यद्वस्त्विति ज्ञातव्यम्‌। न हि भागिनं 
विना भागः सम्भवति । नापि विकार्यविकारिणोः कश्चिद्वागी विद्यते । 

परि०-- ननु काऽत्रानुपपत्तिः । येन यो भाग इत्येतत्‌ यद्वस्त्विति व्याक्रियत इत्यत आह न हि भागिनं 
विनेति । मागशब्दितावयवद्वयोपेतमेकं समुदायं विनेत्यर्थः । अस्तु भागी कञ्चिदित्यत आह नापि विकारीति । 
विक्रियमाणाऽविक्रियमाणोभयावयवी एकः समुदायो नास्तीत्यर्थः । 

सु०-- नन्वस्ति विवादविषयः । निमित्तोपादानभेदवादिना निमित्तस्यैव ब्रह्मत्व- 
मभ्युपगम्यते मया तु सदनन्तानन्दचितां समुदायस्येति तदर्थमधिकरणारम्भ इति चेत्‌ । 
किमिदं ब्रह्मत्वम्‌। (कि) ब्रह्मनामवत्त्वमुत जगत्कारणत्वादिळक्षणार्थ(वत्‌)त्वम्‌ । 

आद्यं दूषयति भिन्नानामिति । 

अनु०- भिन्नानां समुदायस्य नाम ब्रह्मेति त(चे) वेत्‌ । 

तद्भवेत्‌ इत्यभ्युपगममाह । ततश्चायमर्थः । यद्यर्थे न विवादोऽस्ति तदाऽनारम्भणीय- 


मेवाधिकरणम्‌, झाब्दमात्रे परेण विवादाकरणात्‌। करणेञ्प्यशब्दशास्रत्वादिति । 
परि०--- अधिकरणान्तरारम्भमाशचङ्कते नन्चस्तीति । 

सु०-- द्वितीयेऽपि विवेक्तव्यम्‌। किं परस्परं भिन्नाः सच्चिदानन्दाद्या: प्रत्येक ब्रह्माणि। 
उत ते न ब्रह्माणि किन्तु तत्समुदाय एबेति। नाद्यः, एकमेवाद्वितीयमित्यादि श्रुतिविरोधात्‌ । 
द्वितीयेऽपि तत्समुदायो नाम किं तदुपादानकं द्रव्यान्तरं, सङ्घया बा संयोगो वा । सर्वत्रापि 
दोषमाह ब्रह्मेति । 


अनु०-- ब्रह्मोपादानता न स्यात्तदा बिश्वस्य हि कचित्‌॥ 


तदेति । मनसि स्थितानां विकल्पितानां पक्षाणां (वा) अङ्गीकारे । क्कचित्‌ पक्षे । 
हिराब्देनानुपपत्तेः प्रसिद्धतामाह । अत्र हि ब्रह्मोपादानस्य वा तद्रुणिनो वा जगदुपादानत्वं 
प्रासमिति विश्वस्य ब्रह्मोपादानकता न स्यात्‌ । न ह्युपादानगुणिगताः शक्तयः कार्यद्रव्ये गुणे 
वा सम्भवन्ति, तदुपादानत्वादेरसम्भवात्‌। 


अथवा ब्रह्मणः कार्यत्वाह्रुणत्वाञ्च न विश्वोपादानत्वं सम्भवतीति व्याख्येयम्‌ । अत्र 
ब्रह्मोपादानता इत्युपलक्षणम्‌, ब्रह्मनिमित्तकता च न युक्तेत्यपि द्रष्टव्यम्‌ । 


परि०--- सङ्क्येति । सदनन्तानन्दचित्स्वनुगता बहुत्वसङ्कचा वा सदादीनां सम्बन्धो वेत्यर्थः । अत्र हीति। 
तदुपादानकमित्यादिपक्षत्रये इत्यर्थः । त्वया ब्रह्मशब्दार्थ प्रत्युपादानतया यावत्स्वीकृतं सदादि तत्र सदश एव 
जगदुपादानमित्युक्तमित्यादयपक्षे ब्रह्म प्रत्युपादानभूतस्य सदंशस्य द्वितीयतृतीयपक्षयार््रह्मरब्दार्थभूतसङ्कवासंयोग- 
लक्षणगुणौ प्रति धर्मिभूतस्य सदंशस्यैव जगदुपादानत्वं प्राप्तमित्यर्थः ।ब्रह्मोपादानकतेत्युपलक्षणम्‌ । ब्रह्मस्थितिकता 
ब्रह्मप्रलयकता चेत्यपि ग्राह्यम्‌ । ननु ब्रह्म प्रत्युपादाने धर्मिभूते वा सदंशे विद्यमानोपादानादिक्तेः तदुपादानकादिल्पे 
ब्रह्मण्यपि भावाद्रह्मोपादानकत्वादिकं जगति सेत्स्यतीत्यत आह न ह्युपादानेति । कुत इत्यत आह तदुपादान- 
त्वादेरिति । उपादाननिष्ठोपादानत्वस्य तदुपादेयेऽभावात्‌ गुणिनिष्ठगुणाश्रयत्वस्य गुणेऽभावादित्यर्थः । 


सु०- स्यादेतत्‌ । कालात्ययापदिष्टमेतदनुमानजातम्‌ । 'यतो वा इमानि भूतानि 
 जायन्ते', “आत्मन आकाश: सम्भूतः', ‘जन्माद्यस्य यतः' इत्यादिविरोधात्‌। जनिकर्तुः प्रकृतिः' 
इति प्रकृतावुपादानलक्षणायां हि पञ्चमी विधीयते । तथा चैवोदाहृतम्‌, 'श्वङ्गाच्छरो जायते, 
गोमयाद्‌ वृश्चिको जायत' इति । प्रसिद्धश्चात्रोपादानोपादेयभाव इति। तदिदमसङ्गतम्‌ । पञ्चमी - 
बलात्किल उपादानत्वं सिषाधयिषितम्‌ । न चेदं सूत्रमुपादाने पश्रम्या विधायकम्‌ । 


अथ मतम्‌ । अपादाने तावत्पश्चमी विहिता । अपादाने पञ्चमीति । उपादानं चापादान- 
विदोषः, ‘जनिकर्तुः प्रकृतिरि'ति स्मरणात्‌ । ततोऽपादाने विहिता पश्रम्युपादानेऽपि भवि- 

ष्यति । न चैवं सति पञ्चम्या नियमेनोपादानत्वसिद्धि:, विशेषस्मरणस्य ग्राह्मत्वादित्यत आह 
शुङ्घादिति । 
अनु०-- _शृङ्गाच्छरोऽबिलोमभ्यो दूर्वा गोमयतस्तथा । 
बृश्चिकश्रेत्येबमायेष्वपादानत्बमिष्यते ॥ 


तथाइान्दो द्वितीयोदाहरणेन सम्बद्धबते । एवमादेषु उदाहरणेषु शरृङ्खादीना शरादीन्प्रति 
अपादानत्बमिष्यते । पत्रम्यर्थतयेति शेष: । उपलक्षणं चैतत्‌, 'सूत्रे चे'त्यपि ज्ञातव्यम्‌ । 


एतदुक्तं भबति । भवेदेवं कथञ्रिद्यदि सूत्र(स्य)तदुदाहरणानां (च) परपरिकल्पितोऽ्थो 
भवेत्‌ । न चैवम्‌ । किं नाम 'जनिकर्तुः प्रकृतिरि'त्यनेनेदमुच्यते 'जनेः कर्तुर्जायमानस्य या 
प्रकृतिरुपादानसंसृष्टमपायाबधिभूतं द्रव्यं तत्कारकमपादानसंज्ञं भवती'ति । उदाहरणेष्वपि 
यच्छुङ्कादीनां शरादीन्प्रत्यपायावधित्वमेव, पश्चमीप्रतिपाद्यमिति । 


परि०-- एतदिति । 'चेतनत्वात्तदन्नं ही'त्यादिनोक्तमनुमानजातमित्यर्थः । जनिकर्तुः प्रकृतिरितीति । 
उपादानल्पायां प्रकृतौ 'जनिकर्तु: प्रकृतिरि'त्यपादानसंज्ञायाम्‌ 'अपादाने पञ्चमी'ति सूत्रेण पञ्चमी विधीयत इत्यर्थः । 
परोक्तस्य यथाश्रुतस्यानुवाद्यत्वात्‌ 'जनिकर्तुः प्रकृतिरिति पञ्चमी विधीयत इत्युक्तम्‌ । अत एवाह न चेदं सूत्रमुपादाने 
पश्चम्या विधायकमिति । अत्र वाक्यद्वयं ध्येयम्‌ । इदं सूत्रं पञ्चमीविधायकं न । कथब्चित्पञ्चमीबिधायकत्वघटनाया- 
मप्युपादाने पञ्चमीविधायकं नेति । परम्परया पञ्चमीविधायकत्वाभिप्रायेण आद्यदोषोद्धामाह अपादाने ताबदिति । 
द्वितीयदोषमुद्धरति उपादानं चेति । प्रकृतिपदस्योपादानार्थत्वं मत्वाह इतिस्मरणादिति । एवं सतीति । उपा- 
दानत्वस्यापादानविरेषत्वे सत्यपि अपादानसामान्ये विहिततया यतो वेत्यादि पञ्चम्या कथितस्यापादानस्य कथं 
नियमेन तद्विरोषोपादानत्वसिद्धिरिति न वाच्यमित्यर्थः । विशेषेति । जायन्त इत्यादि जनिवाचिपदश्रवणेन जनि- 
कर्तुरिति विशेषस्मृत्युक्तापादानविशेषस्यैव ग्राह्त्वादित्यर्थः । तृतीये चशब्दश्रवणादाह द्वितीयोदाहरणेनेति । 
अविलोमभ्यो दूर्वत्यनेनेत्यर्थः । सूत्रे चेति । पाणिनीयसूत्र चेतयर्थः । अपायेति । निर्गच्छतो वस्तुनो विशेषे- 
ऽवधिभूतमित्यर्थः । तत्कारकमिति । तस्य जायमानस्य वस्तुनः कारणभूतमित्यर्थः । 


सु०-- एतदेव प्रपञ्चयति उपादानेति । 


अनु ० उपादानैकदेशत्बं यद्यप्यत्र प्रट्टश्यते । 
अप्यपादानतैवात्र दृष्टान्तो ब्रह्मणो भवेत्‌ ॥ 


यद्यप्यत्र शृङ्गादौ आाराद्युपादानभूतैकदेरावत्त्वं प्रतीयते, तथा अपि याऽत्र अपादानता 
अपायावधित्वलक्षणाऽस्ति सा एब ब्रह्मणो दृष्टान्तो भवेत्‌ । पश्चम्यर्थतायामुदाहरणं भवेत्‌ 

न तूपादानतेत्यर्थः । अयमभिप्रायः । शृङ्गादिकं ह्येकदेशेन शरादीन्प्रत्युपादानमेकदेशेन च 
अपायावधितया कारकं भवति, तस्मिन्नसत्येकदेशान्तरस्योपादानताऽनुपपत्तेः । मुद्रमाषादयो 
हि यद्यपि तुषान्तरावस्थितेनैवांशेना अङ्कुरोपादानम्‌, तथाऽपि न तुषविकलानामुप्ता (मंशा) ना- 
मङुरजनकताऽस्ति । तत्रावधिभाग एवापादनं पश्रमीवाच्यश्च । तद्दृष्टान्तेन ब्रह्मणोऽपि 
पश्चमीबलादुपादानप्रधानसंसृष्टावधित्वमेव भवति, न तूपादानत्वमिति। 


ननु कथं तर्हि प्रकृतेर्महान्मतोऽहङ्कार इत्यादिप्रयोगः । तत्रापि परिणतभागसंसृष्टस्य 
अपरिणतभागस्य अवधिभूतस्य पञ्चमीविषयत्वमिति वदामः । यत्र सर्वस्यापि परिणामः तत्र 
कथम्‌ । न प्रयोक्तव्यैव तत्र पश्चमी, न हि क्षीराइधि जातमिति प्रयुञ्जते, किन्तु क्षीरमेव दधि 
जातमिति । यत्र क्वचित्प्रयोगो हृयते स गौणो वा सूत्रस्यार्थन्तरकल्पनामूलो वेति। 

परि०--- ननूपादानसंसृष्टभागस्याहेतुत्वेनाकारकत्वात्‌ कथं तत्र पञ्चमीत्यत आह अयमभिप्राय इति । 
कारकं भवतीति । दारीरजननरूपक्रियां प्रति हेतुर्भवति । क्रियां कुर्वद्धि कारकमि'ति प्रसिद्धेरिति भावः । जनन- 
क्रियाहेतुत्वमेव व्यनक्ति तस्मिन्नसतीति । अपायावधिभूते तस्मिन्‌ शृङ्गैकदेरोऽसति एकदेशान्तरस्य शृङ्गसारभाग- 
स्येत्यर्थः । ननु मुद्रमाषादौ सर्वस्याप्यङ्कुरात्मना परिणामेनावशिष्टभागाभावात्‌ तत्र पञ्चमी न स्यादिति भावेनाशङ्कय 
तत्रापि तुषभागोऽस्तीति समाधत्ते मुद्रेति । इत्यादिप्रयोग इति । 'ततोऽभवन्महत्तत्वमव्यक्तात्कालचोदितात्‌ । 
महत्त्ताद्विकुर्वाणादहन्तत्त्वमजायते'त्यादि तृतीयस्कन्धादिस्थस्य अर्थतोऽनुवादेन प्रयोगदर्शनमेतत्‌ । प्रयोग- 
मङ्गीकृत्यापि तस्य गतिमाह स गौणो वेति । क्षीराद्दधि जातमिति प्रयोग इत्यर्थः । सूत्रेति । जनिकर्तुरिति सूत्र 
प्रकृतिरुपादानमित्येवरूपार्थकल्पनामूलो वेत्यर्थः । 

सु०-- अथ मन्येत। शवृङ्गमेब हारोपादानम्‌, न तु केचिदवयवा उपादानं केचित्तदवधय 
इति विभागः, तथा सति शृङ्गाच्छरो जायत इति प्रयोगानुपपत्तेः । यदि चेयं पश्रम्युपादाने यदि 
बाऽवधौ तथाऽपि श्रङ्गाबयवादिति वक्तव्यम्‌ । न च तर्हि अवधित्वमेवास्तु इति वाच्यम्‌, 
निरुपादानोत्पत्तिप्रसङ्गात्‌ । अतः श्ुङ्गस्यैवोपादानत्वात्‌ तत्र पश्रमीश्रवणादुपादाने पञ्चमीति । 
तत्राह न हीति। 

अनु०-- न ह्युपादानतैबात्र 

अत्र शृङ्गादौ उपादानते(तैवे)ति न वक्तव्यम्‌, अपरिणतभागस्य शराङ््ुरादेरत्यन्त- 
भिन्नस्य प्रमितत्वात्‌ । अन्यथेदमस्योपादानमिदं नेति व्यवस्थानुपपत्तेरिति हिराब्दार्थः। 


_ कथं तर्हि शृङ्गादिति प्रयोग इत्यत आह बाह्याबयबेति । 

बाह्यावयबगौरवात्‌ । 
बाह्याः शराकारेण परिणतेभ्योऽन्ये येऽबधिभूत-अबयवाः तेषां गौरवात्‌ बहुत्वात्‌। 


एतदुक्तं भवति । कतिपयाबयवेषु परिणतेषु बहूनामबरिषष्टत्वेन शृङ्गान्तरोत्पत्त्या शृङ्ग- 
बुद्धिमात्रोत्पत्त्या वा शृङ्खशब्दोपपत्तिरिति । 

परि०- कथं तर्हि स्यात्रयोग इत्यत आह यदि चेति । तथापीति । उभयथापीत्यर्थः । 'अत्रे' त्यनुवादः । 
'भु्ठादावि'ति व्याख्या । 'बाह्यावयवगौरवादि'त्यस्य अर्थमाह अपरिणतेति । अर्थान्तरपरतयाप्यवतार्य व्याचृष्टे 
कथमित्यादिना । शृङ्गावयवेभ्य इति भाव्यमिति भाव: । तावता शृङ्गावयवेभ्य इति वक्तव्यमिति चोद्यं न परिद्दत- 
मित्यत आह एतदुक्तं भवतीति । शुङ्गान्तरेति । कतिपयतन्तुनाशे खण्डपटोत्पत्तिवत्‌ खण्डशृङ्गान्तरोतततयेत्यर्थः । 


सु०-- ननु कुतः सूत्रादेरर्थान्तरकल्पना । शब्दार्थविरोधादिति ब्रूमः । उपादीयते कार्य- 


मनेन स्वरूपतया स्वीक्रियत इत्युपादानम्‌, अपादीयते परित्यज्यते कार्यमनेनेत्यपादानम्‌ इति 
स्फुटो विप्रतिषेधः । 


किञ्च भाष्यकारेणायमपि योगः शाक्योऽवक्तुमिति प्रत्याचक्षाणेन अयमेव सूत्रार्थः 
सूचितः । यदि तर्हि जनिकर्तुः प्रकृतिरिति सून्नमुपादानस्यापादानसंज्ञां विदध्यात्‌, कथं तर्हि 
ध्रुवमपायेऽपादानमित्यनेनेव गतार्थतामाह। न ह्युपादानस्यापाये ध्रुवत्वमस्ति। तस्मादुपादान- 
संसृष्टस्यैवावधिभागस्यापादानसंज्ञायामनेन विहितायां भाष्यकारीयं दूषणं सम्बध्यते । तथा 
सूत्रं समादधानैरपि तस्यैवायं प्रपञ्च इत्युक्तम्‌ । अन्यथा 'प्रागवधेरपादानसंज्ञोक्ता, अत्र तूपादा- 
नस्य। न ह्यवधिरुपादानमित्येकोऽर्थ' इत्यवक्ष्यन्‌। अतस्तेषामपि सम्मतोऽयमर्थ इति गम्यते। 

परि०-- सूत्रादेरिति । ‘जनिकर्तुः इति सूत्रस्य भृङ्गादित्यादेरुदाहरणस्य चेत्यर्थः । झाब्दार्थेति । 
उपादानापादानशाब्दार्थयोरन्योन्यविरोधात्‌ उपादानविरोषत्वायोगादित्यर्थः । तदेवाह उपादीयत इति । उपाड्पूर्वात्‌ 
दाजूदान इत्यतः 'कृत्यल्युटो बहुलम्‌' इति अकर्तरि ल्युित्युक्तं भवति । एमवग्रेऽपि । झाब्दिकसम्मत्याप्युक्तमर्थ 
साधयति किञ्चेति । आदस्य चतुर्थपादे अपादानसंज्ञाप्रकरणे भीत्रार्थानां भयहेतुः, पराजेरसोढः, वारणार्थानामीप्सितः 
अन्तर्धौ येनादर्शनमिच्छति, आख्यातोपयोगे, जनिकर्तुः प्रकृतिः, भुवाप्रभवः' इति सप्त सूत्राणि 'ध्रुवम्‌' इति सूत्रेण 
गतार्थतया महाभाष्ये अनारभ्याणीति निराकृतानि । तत्रायमपि योगः जनिकर्तुरिति योगः = सूत्रम्‌ अवक्तुं शक्यमिति 
निराकुरवणिनास्मदुक्त एव सूत्रार्थः सूचित इत्यर्थः । तदेव व्यनक्ति यदीति । समादधानैरिति । न्यासमञ्जरीकारा- 
दिभिरित्यर्थः । प्रागिति । ध्रुवसूत्रे । अत्र त्विति । जनिकर्तुरित्यत्र । 


सु०-- अस्तु वोपादानेऽपि पञ्चमी । तथाऽपि (यत इति) पञ्चमीबलादुपादानत्व- 
निश्चयो नोपपद्यते, अनेकार्थत्वात्‌। 


चतुर्थः पादः) प्रकृत्यधिकरणम्‌ 60] 


विशेषस्मरणादित्युक्तमिति चेत्‌ । किमिदं विशेषस्मरणम्‌ । जनिधातुग्रहणेनेति चेत्‌, 
तर्ह्यात्मन आकाइाः सम्भूत इत्यादीनामनुदाहरणीयत्वं स्यात्‌ । कुतश्च यत इति पश्रमीत्यव- 
धृतम्‌, तसेः सार्वविभक्तिकत्वात्‌ । आत्मन आकाश इत्यनेन एकार्थत्वादिति चेन्न, तस्याः 
पश्रम्यां 'भुवः प्रभव' इति विरेषावि(वक्षि) हिताभिव्यक्त्यवधितार्थत्वात्‌ । तया चैवोदाहृतम्‌ 
'हिमवतो गङ्गा प्रभवति प्रथममुपलभ्यत इत्यर्थ’ इत्यास्तां विस्तरः। 


परि० कुत इति। कस्मात्कार(का)णादियं पञ्चमीत्यर्थः । ननु 'पञ्चम्यास्तसिल्‌' इति पञ्चम्यन्तात्तसिलो 
विधानेन पञ्चम्यन्तकारकस्यापादानवत्त्वात्‌ उपादानस्य चापादानविरोषत्वात्‌ उपादान एव 'यतो वा इमानि’ इत्यादि 
पञ्चमीति निश्चीयत इति चेत्‌ । स्यादेव यच्चेवमादिराब्दस्तसिलन्त इति निश्चीयते । न चैवम्‌ । निश्चायकलकाराश्रव- 
णात्‌ । स्वरस्यात्रोपनिषदादावनिर्णयात्‌ । 'प्रतियोगे पञ्चम्यास्तसिः’ इत्यत्र ‘आद्यादिभ्य उपसङ्कानम्‌ इति वार्तिके 
आद्यादिशब्देम्यः सर्वविभत्तयर्थे तसिप्रत्ययस्य विधानेन 'यतो वा’ इत्यादेस्तसिप्रत्ययान्तत्वेनापि सम्भवेन कर्त्रादि- 
कारकान्तत्वोपपत्त्या, यतो येन कर्त्रा इमानि भूतानि जायन्त इत्यादिसम्भवादिति भावेनाह तसेः सार्वविभक्तिक- 
त्वादिति । एकार्थत्वादित्यनन्तरमपादानकारकादियं पञ्चमीति निश्चीयत इति योज्यम्‌ । भुव इति । भवनं भूः, भुवः 
भवनस्य कर्तुरिति वर्तते । यस्मिन्व्यापारे सति प्रथमं जनदृष्टिविषयो भवति तादृशव्यापारोऽत्र भवनमुच्यते । तस्य 
कर्तुरवधिभूतं अपादानसंज्ञं भवतीति सूत्रार्थ हृदि कृत्वाह इति विशेषेत्यादिना । भुव इत्युक्तेर्विरोषविधानं ध्येयम्‌ । 
प्रथममुपलभ्यत इत्यर्थ इति । प्रथमोपलम्भानुकूलव्यापारवान्‌ भवतीत्यर्थ इत्यर्थः । तथैव पदमञ््यामक्तेः । तथा च 
न पञ्चमीबलात्‌ ब्रह्मणः परिणामित्वरूपोपादानत्वसिद्विरिति भावः । ननु आत्मन आकारास्सम्भूत इत्यत्र सम्भूतोऽभि- 
व्यक्त इति व्याख्यानमयुक्तम्‌ । तथात्वे आकाइाद्वायुरित्यादावुत्तरत्रापि तदर्थत्वापत्तेः । तत्र विकारविकारिभावो 
भवतामपि सम्मत इति चेत्‌ (न) । तत्र जननार्थत्वेऽपीह निर्विकाररूपबाधकवरोनाभिव्यक्तत्वोपपततेरित्याद्यभिप्रेत्याह 


आस्तां विस्तर इति। 

सु०- अथवा यदुक्तं न ब्रह्मनिकारो विश्वं ततो भेदेनोपलम्भादिति, तदसत्‌, शरादिघु 
व्यभिचारात्‌, शरादयो हि शृङ्गाद्युपादानाः ततो भेदेनोपलभ्यन्त; इत्यतो गूढाभिसन्धिराह 
शृङ्गादिति । 

एवमाद्येषु स्थलेषु झारादीन्प्रति शृङ्गादीनाम(प्य)पायावधित्वलक्षणमपादानत्वमेवे- 
ष्यते, न पुनरुपादानत्वम्‌, अतो विपक्षत्वाभावाद्भेदेनोपलम्भो न तत्र साध्यं व्यभिचरतीति। 


ननु कथमुच्यते शङ्कादीनां झारादीन्ग्रति नोपादानत्वमिति, तथा सत्युपादानान्तरानुप- 
लम्भाच्छरादीनां निरुपादानोत्यत्तिः प्रसज्येतेत्यतोऽभिसन्धिमुद्धाटयति उपादानेति । 


602 श्रीमन््यायसुधा-परिमळसमेता (प्रथमाध्याये 


शृडादेरुक्तरूपापादानत्बेऽपि । न च शरादीनां निरुपादानत्वोक्तिप्रसङ्गः, कतिपयानां 
श्रृङ्काद्यवयवाना इाराद्युपादानत्वाभ्युपगमात्‌ । न चैवमनेकान्त्यतादवस्थ्यम्‌ । यद्यप्यत्र शृङ्गादौ 
शराद्युपादानैकदेशत्वं प्र(ती) हृयते, तथाऽप्यत्र शृङ्गादौ यस्यैकदेशास्योक्तस्य रूपापादानता 
स एव ब्रह्मणो दृष्टान्तो भवेत्‌, तत एव शरादीनां भेदोपलम्भात्‌ । न तूपादानभागः, ततस्तद- 
भावात्‌। 


एतदुक्तं भवति । श्वुड्ठादेरबयबा हि केचिच्छरावीनामुपादानभूताः, केचिन्निमित्तभूताः । 
त्र ये निमित्तभूतास्तेषु हेतुवृत्तावपि नानैकान्त्यम्‌, तेषां सपक्षप्रविष्टत्वात्‌ । ये तूपादानभूता- 
स्तेषां विपक्षप्रवेरोऽपि न तत्र हेतुवृत्तिरिति कुतो5नैकान्त्यमिति ॥ 


यस्तु बैयात्यान्मन्यते, 'नात्रापादानताऽस्त्ति। किन्तूपादानत्वमेव केवलम्‌, तथा चानै- 
कान्तिकत्वमि'ति, स प्रष्टव्यः, किमत्राविनष्ट एव शृङ्गावयव्युपादानमित्यभिप्रायः, किंवा शृङ्गे - 
ऽविनष्टे तदवयवाः सर्वेऽपीति, उत नष्टे शृङ्गे तदवयवाः सर्वेऽपीति। 


नाद्य इत्याह न हीति । अत्र शृङ्गे । तथात्वे सुवर्णवच्छरे श्ङ्गस्यापि प्रतीतिप्रसङ्गादिति 
हिराब्दार्थः। 


न द्वितीय इत्याह न हीति । अविनष्टशड्गेषु तदवयवेषु सर्वेषु शराद्युपादानतैवेति 
न युक्तम्‌, तथा सति श्रृङ्खशरयोः समानदेशताप्रसङ्गादिति हिशब्देन सूचयति । 


न तृतीय इत्याह न हीति। अत्र सर्वेष्वपि शृङ्गाबयवेषु शृङ्गनाशोत्तरं दाराद्युपादानतैवेति 
न युज्यते, अतो नानैकान्त्यमिति हिशब्दः । कुतो न युज्यत इत्यत आह बाह्येति । कार्या- 


दवाह्यानामपरिणतानामवयवानामुपलम्भात्‌, अपरिणतस्याप्युपादानत्वेऽतिप्रसङ्गात्‌। 


ननु शरृङ्ग चेन्नष्ट कथं तर्हि शरोत्पत्त्यनन्तरमपि शृङ्गप्रत्ययप्रयोगावित्यतो गौरवादित्यु- 
क्तम्‌। समाधाने पूर्ववत्‌ । 


| परि०-- पर्व जगतो ्रह्मोपादानकत्वनिरासकानुमानानां बाधनिरासपरत्वेन व्याख्यातमेव सार्धछोकद्रयं 
न चान्यस्यान्यरूपत्व' इत्येतन्मूलोक्तानुमानस्य व्यभिचारनिरासकतयाऽपि व्याचष्टे अथवेति । गूढांभिसन्धिरिति। 
यस्य भेदेनोपलम्भः न तस्योपादानत्वं किन्त्वन्यस्येत्यभिप्रायमप्रकाश्येत्यर्थ: । इत्यभिसन्धिमिति । इत्यादाङ्काया- 
मभिसन्धिमित्यर्थः । क्कचिदित्यतोऽभिसन्धिमिति पाठः । मूळं योजयितुं परिष्करोति शवङ्गादेरिति । योजयति 


यद्यप्यत्रेत्यादिना । किंवा शृङ्गे विनष्ट इत्यत्र अविनष्ट इति पदच्छेदः .। अविनष्टभृङ्गेष्विति बहुव्रीहिः । समान- 

देशतेति । यावदेशस्थता शृङ्गस्य तावद्देशस्थता दारस्य अपि स्यादित्यर्थः । समाधानं पूर्ववदिति । शृङ्गान्तरो - 
पत्त्या शृङ्भबुद्धिमात्रोत्पत््या वा शृङ्गपदप्रयोग इति ध्येयमित्यर्थः । 

सु ० मा भूद्भेदोपलम्भस्यात्र व्यभिचारः । तथाऽपि यदुक्तं नाचेतनविकारश्चेतन इति 
तदत्र व्यभिचरति। अचेतनाद्रोमयादेः चेतनस्य वृश्चिकादेर्जननदर्हानादित्यत आह न चेति। 


अनु ० न चाचेतनतस्तत्र चेतनस्य समुद्भवः ॥ 


तत्र गोमयादेर्वृश्चिकादिजन्मनि। 
नन्वनादिश्चेतन इति पूबभ्यिस्ताहाराभिलाषादिना प्रसिद्धम्‌, अन्यथा पूर्वकर्माभावे 
जन्मनोऽप्यसम्भवात्‌ । मध्ये कथश्रित्सम्भवेऽप्यादिसर्गे सर्वथा(अपि) अनुपपत्तेः । तत्कथं 
निर्दलमिदमाइाङ्कितम्‌। सत्यम्‌। तथाऽपि परेण स्वग्रन्थे निवेरितत्वात्‌। 
अचेतनाञ्चेतनस्य जन्माभावे गोमयाद्‌ वृश्चिको जायत इत्यादिव्यवहारविरोध इत्यत 
आह उपादानतयेति । 
उपादानतया 


पूर्वेणैव सम्बन्धः। 

न वयं कारणत्वमात्रं निषेधामो येन व्यबहारविरोधः स्यात्‌, किन्तूपादानतया, तस्यैव 
प्रकृतत्वात्‌। 

परि०- - विपक्षदण्डेनापि अनादित्वमित्याह अन्यथेति। जन्ममात्रस्यादृष्टाधीनत्वादिति भावः । ननूत्पत्ति- 
मात्रस्य कर्मायत्तत्वेऽप्यनादित्वं चेतनस्य नोपेयम्‌ । सर्गादावृत्पन्नस्य कर्मानुष्ठानसम्भवेन तेन कर्मणा पुनरुत्पत्ति- 
सम्भवादित्यत आह मध्य इति । मध्ये सर्गकाले स्वोत्पत्त्यनन्तरकाल इत्यर्थः । (इदानी क्रियमाण इत्यर्थः) । तदानीं 
क्रियमाणकर्मणोऽपि पूर्वकर्माधीनत्वावश्यम्भावात्‌ कथञ्चिदित्युक्तम्‌ । स्वग्रन्थ इति । 'न विलक्षणत्वात्‌ इत्यधि- 
करणभाष्यादावित्यर्थः । 

सु०-- यदि गोमयादिकं वृश्चिकादिक प्रति नोपादानम्‌, किंरूपं तर्हि कारणम्‌ । येन 
व्यबहारोपपत्तिरिति पृच्छति कि तर्हीति । उत्तरमाह अपादानमिति। 

अनु ० किं तर्ह्मपादानं ह्यचेतनम्‌। 


अस्य वृश्चिकादिइाब्दाभिधेयस्य। प्रहश्यते हीति ततो निर्गतत्बोपलम्भादित्यर्थः । 

नन्बेकदेशेनोपादानत्वमभ्युपगतमिति । सत्यम्‌, तच्छरीरापेक्षया; इत्युक्तम्‌ कार्यदेह- 
गतस्येति । 


कार्यदेहगतस्यास्य चेतनस्य प्रद्टश्यते ॥। 


गोमयाद्युपादानकदेहगतस्येत्यर्थः । 

अयमत्र समुदायार्थः । वृश्चिकादिशब्देन द्वयमुच्यते देहश्चेतनश्च । तत्र गोमया- 
द्यचेतनमचेतनस्य देहस्योत्पत्तावेकदेरेनोपादानमेकदेशेनापादानं च भवति । चेतनस्य तु 
प्रादुर्भावलक्षणे जनने निमित्तमेव, देहहेतुत्वात्‌, तत्रैव चास्य प्रादुर्भावात्‌ । अत एवास्येति 
प्रत्यक्षवन्िर्देशः कृतः। अपगमने तु अवधित्वेनापादानमेव, अतो नोक्तनियमभङ्ग इति । 

परि०-- प्ररृ्यते हि इत्यनुवादः । ततो निर्गतत्वोपलम्भात्‌ इति व्याख्या । हिर्हेताविति भावः । 
तच्छरीरेति । तदेकदेशेनोपादानत्वम्‌ । वृश्चिकशरीरापेक्षयेत्युक्तमित्यर्थः । यदि गोमयादीत्यादिचोद्यनिरासस्य 
अस्फुटत्वादाह अयमत्र समुदायार्थ इति । 

सु०-- एबं ब्रह्मणो जगदुपादानत्वाभावे प्रमाणान्यभिधाय परोपन्यस्तानि प्रमाणानि 
निराकरिष्यन्‌ क्रमस्याप्रयोजकत्वात्‌ परिणामादिति सूत्रार्थतयोक्ता श्रुतिं तावन्निराचष्टे सचेति । 

अनु०-- सच त्यचाभवदिति नास्य विश्वत्वमुच्यते । 

'सञ्च त्यञ्चाभवत्‌ निरुक्तं चानिरुक्तं च निलयनं चानिलयनं च विज्ञानं चाविज्ञानं च सत्यं 
चानृतं च सत्यमभवत्‌' इत्यस्यां श्रुतावस्य ब्रह्मणः सत्त्यदादिहाब्दाभिधेयमूर्तामूर्तरारिद्वया- 
त्मकविश्वभाव उच्यत इति नास्ति। कुतो नेत्यत आह तत्सुष्ट्रेति । 

तत्सृष्ट्रेति गिरेवास्य पूर्व बिश्वस्य सिद्धितः ॥ 


'स इदं सर्वमसृजत । यदिदं किञ्च । तत्सृष्ट्वा तदेवानुप्राविात्‌ । तदनुप्रविश्य । सञ्च 


त्यञ्चाभवत्‌' इति वचनेन ब्रह्मणः सत्त्यदादिभवनात्पूर्वमेवास्य मूर्तामूर्तरूपस्य विश्वस्योत्यत्ते- 
रवगतत्वात्‌। 


एतदुक्तं भवति । नेदं सत्त्यदादिभवनं विश्वो (श्वस्यो)त्पादनम्‌, विश्वोत्पत्त्युत्तर- 
कालीनत्वात्‌ । या क्रिया यदुत्तरकाळीना, नासाबसौ । यथा भुक्तवा चरतीत्युक्तं चरणं न 
ूर्वकालीनं भोजनमस्ति । अनुपपन्नार्थं चान्यथा वाक्यमापद्येत, न हि मृत्सुवर्णादिकं घट- 
रुचकादि सृष्ट्वा तदनुप्रविइय तद्भवति । 

यद्वा “विश्वं सत्त्यदादिशब्दार्थतयाऽत्र न विवक्षितम्‌, तद्भवनात्पूर्वकालीनोत्यत्ति- 
कत्वाद्बोजनवदि' त्यादि प्रयोक्तव्यम्‌ । 


परि०-- अनुपपन्नार्थं वाक्यमापद्यते इत्युक्तं व्यनक्ति न हीति । इत्यादीत्यादिपदेन विश्वोत्पत्ति: न 
सत््यदादिभवनरूपतयाऽत्राभिमता ततः पूर्वकालीनत्वादिति प्रयोगो ग्राह्य: । 


सु ० कस्तर्हि श्रुत्यर्थ इत्यत आह सत्त्वादिति । 


अनु०-- सत्त्वात्ततेवैदिकत्वात्सम्यग्बक्तुमशक्यतः । 
आश्रयत्वात्स्वाश्रयत्वाज्ज्ञानत्वाद्‌ दुर्विदत्वतः ॥ 
सत्ततेर्यातनाचैब ह्यप्राप्यत्वाच दुर्जनैः । 
नित्यसाधुगुणब्यासियन्तृरूपत्वतः सदा ॥ 
जगद्गतेन रूपेण ब्रह्मैब हि तथोच्यते । 


जगद्भावं विना सत्त्वादिधर्मयोगेन ब्रह्मैव तथा सत्त्यदादिकमुच्यते । तर्हि तदनुप्रवि- 
३येत्यस्यान्वयो नास्ति। न हि ब्रह्मणः सत्त्वादिधर्मयोगे सदादिइान्दवाच्यत्वे वा जगत्रवेश- 
स्योपयोगोऽस्ति। नापि ततः पूर्वकालीनता॥ किञ्चैवं सति प्रसिद्धिविरोधः, सत्त्यदादिराव्दानां 
'द्वे वा ब ब्रह्मणो रूपे' इत्यादौ मूर्तामूर्तवाचितया प्रसिद्धत्वात्‌, इत्यतो जगद्गतेन रूपेणे- 
त्युक्तम्‌ । यद्यप्यनन्यापेक्षया सर्वदा सत्त्वादिधर्मयोगः सदादिइब्दवाच्यता च ब्रह्मणः,तथाऽपि 
तत्तद्वस्तुगतरूपेणैव तत्तच्छब्दवाच्यत्वमित्यस्ति व्यवस्था । तथा च मूर्तामूर्तजगद्गतेन रूपेण 
ब्रह्म सदादिशाब्दवाच्यमित्यतः तदनुप्रबिइयेति सम्बध्यते। परमेश्वरसन्निधानादेव मूर्तामूतदि- 
रपि सदादिइाब्दवाच्यता चोपपद्यत इति। 

परि०-- ब्रह्मैव हि तथोच्यत इत्येतद्वाकुर्वन्नेवकारव्यावर्त्यमाह जगद्भावं विनेति । कथं तहीत्यतः 
पूर्वतनशोकद्वयोक्तस्यानुवाद:ः सत्त्वादिधर्मयोगेनेति । 'तथे'त्यनुवादः 'सत््यदादिकमि ति व्याख्या । ‘जगद्गतेन 
रूपेण' इति पादमवतारयति तर्हीति । उपयोगो न ह्यस्तीति । भवत्पक्षे तयोरनन्यापेक्षत्वादिति भावः । ल्यपृप्रयोगश्च 
न युक्त इत्याह नापि तत इति । सत्त्वादिधर्मयोग -सदादिशब्दवाच्यत्वाभ्यां 'तदनुप्रविश्ये'त्युक्तप्रवेशस्य पूर्वकालीन- 
तापि नास्ति । येन प्रविइयेति ल्यपूप्रत्ययस्योपपन्नता स्यादित्यर्थः । सदा सत्त्वादिधर्मयोगादिभावादिति भावः । तदनु 
प्रविश्येति सम्बन्ध्यत इति। तत्प्रकारश्च 'ततश्चायंश्रुत्यर्थः' इत्यग्रे व्यक्तः । 

सु०-- सत्त्वादुत्तमत्वात्‌ सत्‌। ततेव्यसिः त्यत्‌। तनु विस्तार इत्यस्माद्‌ ड्यत्प्रत्ययः। 
वैदिकत्वान्निरुक्तम्‌ । निश्चयेनोक्तं हि निरुक्तम्‌ । न हि वेदारृतेऽन्येन ब्रह्म निश्चयेन वक्तु 

शाक्यते । सम्यग्बक्तुमदाक्यत्बतः अनिरुक्तम्‌ । यद्यपि निश्चयेनोक्तं न भवतीत्यनिरुक्तम्‌ 
तथाऽपि निरुक्तमित्यनेन विरोधात्‌ सम्यक्‌ कार्त्स्न्येन बक्तुमशक्यत्बत इत्युक्तम्‌ । 

ननु वेदेतरप्रमाणेनानिरुक्तमिति कुतो न व्याख्यायते । न प्रकृतपरित्यागप्रसङ्गात्‌। वेदेन 
निरुक्तमिति (हि) प्रकृतम्‌ ॥ कि्रोक्तेः शब्दघर्मत्वात्‌ प्रत्यक्षानुमानाभ्यामनिरुक्तमित्ययुक्तम्‌, 
स्मृतीनामपि बेदात्मकत्वेन विरोधतादवस्थ्यम्‌ । महिमाधिक्यं चात्र लभ्यत इति। 


जगदाश्रयत्वात्‌ निलयनम्‌ । निश्चितमयन्ते प्रबर्तन्तेऽस्मिन्निति । रो ल इति योग- 
विभागाहुत्वम्‌ । निपूर्वस्य ली (ड्‌) *छेषण इत्यस्य वाऽधिकरणे ल्युटि कृते रूपमेतत्‌। स्वाश्रय- 
त्वात्‌ अनिलयनम्‌ । न विद्यते स्वातिरिक्तं निलयनं यस्येति। 


ज्ञानत्वाद्विरोषज्ञानरूपत्वात्‌ विज्ञानम्‌ । दुर्विदत्वतो दुर्ज्ञेयत्वात्‌ अबिज्ञानम्‌ । न विद्यते 
विज्ञानं सकलविरोषावगाहिजीवज्ञानं यद्विय इति। 


सत्ततेः सम्यग्यासेर्यातनाद्यतनं प्रति हेतुत्वाञ्च सत्यम्‌ । तनोतेः ड्विप्रत्यये तकारमात्रं 
रूपम्‌ । तेन सच्छब्दस्य बहुव्रीहिः ॥ यती प्रयत्न इत्यस्यान्तर्णीतण्यर्थस्य डप्रत्यये (यमिति) 
रूपम्‌। ततः कर्मधारयः । 'अयस्मायदीनि छन्दसी'ति भसंज्चाश्रयणाजःत्वाभाव: । 


ुर्जनेरपराप्यत्वादेवानृतञ्च, न तु मिथ्यात्वात्‌ । यद्यपि ऋतं प्राप्तं नेत्यनृतम्‌, तथाऽपि 
ब्रह्मविदाप्नोति परम्‌' इत्यादिश्रुतिबिरोधपरिहाराय दुर्जनैरित्युक्तम्‌ ॥ हिशब्दो ब्रह्मणो मिथ्या- 
त्वाभावे प्रसिद्धिं द्योतयति। 

नित्यसाधुगुणव्यासियन्तृरूपत्वतः सत्यम्‌ ॥ अत्र नित्यत्वत इत्येकं व्याख्यानम्‌, नित्य- 
सत्यशब्दयोरैकार्थ्यस्य वक्ष्यमाणत्वात्‌ । सत्‌ साधुगुणाः, 'सद्भावे साधुभावे चे'ति वचनात्‌, 
तेषां व्यासिर्वाुल्यं तकारेणोक्तम्‌ । पूर्ववत्तनोतेभवि ड्विप्रत्ययः ॥ तस्य यन्तुरूपत्वात्‌ यम्‌ । 
यम उपरम इति धातोः (इत्यतो) डः । भक्तेषु साधुगुणबाहुल्यप्रेरकत्वादिति याबत्‌ । 


अभवदिति बचनाद्वह्णणः सत्त्वादिकं सादीति शङ्कानिरासायोक्तम्‌ सदेति । प्रत्येकं 
चास्य सम्बन्धः । 


परि०-- व्याख्येयपदानि दर्शयन्‌ सत्त्वादित्यादि व्याचष्ट सत्त्वादुत्तमत्वादित्यादिना । ड्यत्प्रत्यय इति । 
टिलोपे त्यदिति रूपमिति भावः । अशक्यत इति मूलपदं भावप्रधानम्रित्युपेत्य अझक्यत्वत इत्यनृद्य अनिरुक्तमिति 
व्याख्येयं दर्शितम्‌ । निषेधति नेति । तत्र हेतुः प्रकृतेत्यादि । नन्वेवं स्मृतिभिरुक्त नेत्यनिरुक्तमस्त्वित्यत आह 

स्मृतीनामपीति । वेदात्मकत्वेन वेदार्थप्रतिपादकत्वेनार्थक्याद्रेदात्मकत्वेनेत्युक्तम्‌ । यद्वा प्राग्वेदपदेन स्मृतीना- 
मभिप्रेतत्वेनेत्यर्थः । विरोधतादवस्थ्यमिति । वेदेन निरुक्त वेदेनानिरुक्तमित्युक्तविरोधतादवस्थ्यमित्यर्थ: । महिमा - 
धिक्यं चात्र लभ्यत इति । कार्त्स्येनानिरुक्तमिति व्याख्यान इत्यर्थः । निलयनशब्दाजगदाश्रयत्वलाभ दर्शयति 
निश्चितमिति । क्रियाविशेषणमेतत्‌ । निसित्युपसर्गोऽयम्‌ । न तु निषेधार्थो निरित्युपसर्ग इति भावः । प्रवर्तन्ते चराचरा 
इति योज्यम्‌ । ननु निसुपपदस्य, अयगताविति धातोः करणाधिकरणयोश्चेत्यधिकरणे ल्युटि युवोरनाकावित्यनादेशे 
निसः सकारस्य 'ससजुषो रुः इति प्राप्तरुत्वस्यासिद्धधा 'उपसर्गस्यायतावि'ति लत्वं नेति वृत्त्यादावुक्तेनिर्यनमिति 
स्यादित्यत आह रो ल इति । 'कृपो रो ल' इति सूत्रे रो छ इति पृथग्योगं विभज्य रेफस्य लकारो भवतीष्टविषये 
इतयर्थमुपेत्यात्र लत्वं निर्वाह्ममित्यर्थः । अधिकरणे ल्युटि कृत इति । नितरां लीयतेऽस्मिन्नित्यधिकरणे ल्युटि 
युवोरनाकावित्यनादेरो च सार्वधातुकार्धधातुकयोरिति गुणे कृते अनादेरो रूपमित्यर्थः । जीवज्ञानं जीवकर्तृकं ज्ञानम्‌ । 
जीवाब्दोऽत्र “प्रकृतिं विद्धि मे पराम्‌। जीवभूतां महाबाहो' इत्यत्रेव चेतनार्थः । रमादिचेतनाः यद्विषये सकलविरोषान्न 
बिजानन्ति । तद्विज्ञानमित्यर्थः । ड्विप्रत्यय इति । भाव इति योज्यम्‌ । डित्त्वात्‌ तनुबिस्तार इत्यस्य टिलोपे 
'उपदेरेऽजनुनासिक इत्‌’ इतीकारापगमे वेरपृक्तस्येति वकारलोपे च त्‌ इति रूपम्‌ । सत्‌ समीचीनं त्‌ व्यापनं यस्येति 
बहुबरीहिरित्यर्थः । तहि सद्चमिति स्यात्‌ 'झला जशोऽन्त' इति जइत्वप्रा्ेरित्यत आह अयस्मयेति । अयोमयेति भाव्ये 
सति संज्ञायां आकडारादेका संज्ञा इत्युक्तत्वेन पदसंज्ञाया अभावाद्रुत्वाद्यभावेन अयस्मयानि पात्राणीत्यादौ यथा 
छन्दसि रूपं तथाऽत्रापि सत्त्यमिति रूपमित्यर्थः । बक्ष्यमाणत्वादिति । ‘सदातनं सत्यमिति नित्यमेवोच्यते बुधेरि'ति 
वाचारम्भणश्रुतिव्याख्यावसरेऽतरैव पादे वक्ष्यमाणत्वादित्यर्थः । तथा च तत्रैव तदवयवार्थव्युत्पादनं दर्शयिष्यत इति 
भाव: । सदिति प्रातिपदिकनिर्देशोऽयम्‌ । सदिति पदेन साधुगुणा उच्यन्त इत्यर्थः ॥ इतिबचनादिति । सप्तदशे 
गीतावचनादित्यर्थः । अभवदिति वचनादिति । श्रुतौ 'सच्च त्यच्चाभवत्‌' इत्युपक्रमे 'सत्यमभवदि'त्युपसंहारे च 
श्रवणादित्यर्थः । सत्त्वादिकमिति । उत्तमत्वव्याप्तत्वादिकमित्यर्थः । प्रत्येकं चेति । सदा सत्त्वात्‌ सदा तते: सदा 
वैदिकत्वादित्यादिरूपेण सम्बन्ध इत्यर्थः । 


सु०--- तर्हि कथमभवदिति प्रयोग इत्यत आह व्यक्तिरिति । 
अनु०-- व्यक्तिरुक्तगुणानां हि पुरुषापेक्षया नृणाम्‌ ॥ 
भवेदभवदि(त्यायः प्र) त्यस्मात्प्रयोगश्चात्र युज्यते । 
उक्तगुणानां सदादिइाब्दोक्त (ननां) धर्माणाम्‌ । व्यक्तिः प्रतीतिः । नृणाम्‌ उपदेष्टपुरुषा- 
पेक्षया सृष्टौ सत्यामेव भवेत्‌ हि यस्मात्‌ (अस्मात्‌) कारणात्‌। 


अत्र च नित्यगुणेऽपि ब्रह्मणि सदादिकमभबदिति प्रयोगो युज्यते । ततश्चायं श्रुत्यर्थः 
सम्पद्यते । तत्‌ ब्रह्म, मूर्तामूर्तात्मकं विश्वं सृष्ट्वा, तत्प्रेरकत्वेन नानारूपैः तदेव विश्व प्रबिइय, 

प्राक्‌ सृष्टेरुपदेष्टणामुपदेश्याना च वारीरेन्द्रियबतामभावादप्रतीतगुणकं सत्‌, अधेदानीमुप- 
दष्टणामुपदेश्यानां च शरीरेन्द्रियवत्वे सति प्रतीतसत्त्वादिगुणम्‌ अभवदिति ॥ तदनेन पार- 
मेश्वरी सृष्टिरयोग्यानां स्वगुणज्ञानार्थेत्युक्तं भवति । यथोक्तम्‌-- 'सोऽयं विहार इह मे तनु- 
भृत्स्वभावसम्भूतये भवति भूतिकृदेव भूत्या:' इति। 

परि०-- सृष्टौ सत्यामिति शेषोक्ति: । 'ही'त्यनुवादः, 'यस्मादि'ति व्याख्या । 'अत्र चे'त्यनुवादः, 
'नित्ये'त्यादि व्याख्या । यथोक्तमिति । भारततात्पर्यनिर्णयाऽऽद्यभागे । तनुभृतां ये स्वभावास्तेषामभिव्यक्तये । 
यदा तनुभृतां साधूनां स्वस्य भगवतः भावानां गुणानां सम्भूतये ज्ञानायेत्यर्थः । भूत्याः श्रियः । 


सु०-- ब्रह्मपरिणामनिराकरणमुपसंहरति तस्मादिति । 
अनु०- तस्मादशेषकर्तैको निर्विकारो रमापतिः॥। 


निर्विकार एव अशेषकर्ता इति सम्बन्धः । द्विभागं ब्रह्मेति यन्निराकृतं तस्योपसंहार 


एक इति । परिणामानुपपत्ताबुक्तयुक्तेरनुवादो बा । अतो न ब्रह्मोपादानत्वं प्रकृत्यधिकरणार्थ 
इति (सम्बन्धः) रोषः। 


कस्तर्हि तदर्थ इत्यत आह शब्दैरिति । 
झब्दैः प्रकृतिरित्यायैः स्रीलिङ्गैरभिधीयते । 


इत्यर्थोऽस्येति रोषः । अनेनापव्याख्याननिराकरणस्य स्वन्याख्यानदार्ढ्यार्थत्वात्‌ 
नासङ्गतिरित्यपि सूचितम्‌ । 


परि०-- पंरेरुपादाननिमित्तयोरेक्योपगमेन विकारिण एव कर्तृत्वाङ्गीकारात्‌ तस्य चात्र निरासात्‌ तदुप- 
संहारत्वस्फोरणाय उद्देश्यविधेयव्यत्यासेनान्वयमाह इति सम्बन्ध इति । परिणामेति । ब्रह्मणः परिणामानुपपत्तौ 
नैव स स्यादित्यतरक्ता या युक्तिः विकारमात्रस्य पराधीनत्वादस्य चापराधीनत्वादिति युक्तिः, एकः = अद्वितीयः 
स्वतन्त्र इति यावदित्युत्तया अनृद्यत इत्यर्थः । एतच्च ' यच्चाविकृतमेवैकमिःत्यग्रेतनैकपदोक्ताभिप्रायबिवरणेन व्यक्तम्‌ । 
अभिधीयत इत्यनन्त दोषमाह इत्यर्थोऽस्येति दोष इति । अस्य अधिकरणस्येतयर्थः । अनेनैवेति । बहु स्यामिति 


स्वल्पवहुभावरूपव्याख्यानेनेव प्रकृतिपरवाक्यमपि नियामकस्वरूपबाहुल्यकरणाभिप्रायेण व्याख्यातः 
मित्यथः। 


सु०-- ननु वक्तव्यार्थस्यावरिष्टत्वात्‌ कथमुपसंहारः क्रियते । तथा हि । प्रतिज्ञा- 
ृष्टान्तानुपरोधादित्युक्तं ताबदूषणीयम्‌ । सत्यम्‌ । विवर्तनिराकरणेन निराकरिष्यते ॥ तर्हि 

अभिध्योपदेशाच्चेत्यत्रोक्तं 'बहु स्यां प्रजायेये'ति वाक्यं दूषणीयमिति चेन्न । अस्यापि 'सञ्च 
त्यच्चेति वाक्यव्याख्यानन्यायेनैव व्याख्यातत्वादित्याह बहु स्यामिति। 


अनु०-- बहु स्यामिति तस्यैव ह्युक्तमार्गण युज्यते ॥। 
तस्यैब निर्विकारस्यैव। उक्तमार्गेणेत्यस्य (एव) विवरण तत्तद्गतेन रूपेणेति । 
तत्तद्रतेन रूपेण 


तत्तदनन्तपदार्थप्रेरकानन्तरूपैः 'बहु स्याम्‌' इति, 'सोऽकामयत' इत्यस्याः श्रुतेरर्थं 
इत्यर्थः । 

एवं तहिं 'स इदं सर्वमसुजते'त्युत्तरबाक्यमसड़तं स्यात्‌, न ह्यन्यार्थ सङ्कल्पमभिघाय 
अन्यक्रियाभिधान सङ्गच्छते । न हि ईश्वरः अस्वतन्त्रः अपत्यकामो वेत्यत आह तदर्थमिति । 

तदर्थं ह्यसृजज्ञगत्‌ ॥ 

तत्तत्पदार्थनियामकबहुस्वरूपत्वकामनानन्तरं, नियम्यापेक्षत्वात्‌ नियामकत्वस्य, 
तदर्थं नियामकबहुस्वरूपत्वार्थ, नियम्यं जगत्‌ तावत्‌ असृजत्‌, ततो नियामकबहुस्वरूपो 
भूत्वा, तदेवानुप्राविशादिति, वाक्ययोजनोपपत्तेः कात्रासङ्गतिरित्यर्थः । 

अनेनैव 'तदात्मानं स्वयमकुरुतेति' श्रुतिर्व्याख्याता वेदितव्या । न ह्यत्रात्मानं प्रपञ्चा - 
त्मनाऽकुरुतेति श्रूयते । उभयाम्रानं च ऊर्णनाभिदृ्टान्तोक्तयैव निरस्तम्‌ । न ह्यूर्णनाभेरुत्पद्य- 
मानस्य, तस्मिन्नेव लीयमानस्य च, तन्तोरूर्णनाभिरुपादानम्‌, किन्तु तदुपभुक्तमन्नमेवेत्युक्तम्‌। 


योनिश्चेत्येतत्प्रागेव निरस्तमिति युक्त एवोपसंहार इति ॥ 


परि०--- साक्षाचचोभयाम्नानादिति सूत्रे कर्तृत्वोपादानत्वयोरुभयोराम्रानमुच्यत इति परोक्तार्थ निराह 
उभयाम्नानं चेति । 'न चोर्णनाभिजनितृमातृणामि'त्यत्रक्ते्यर्थः । योनिश्चेत्येतदिति । 'योनिश्च हि गीयत' इति 
सूत्रार्थवर्णनमपि प्रागुक्त 'न चोर्णनाभिजनित्रि'त्यत्र ऊर्णनाभिदृषटान्तोत्तया निरस्तमित्यर्थः । तत्प्रकारस्तत्रैव सुधायां 
व्यक्तः । 

सु०-- अपव्याख्यानान्तरं दूषयितुमनुवदति यच्चेति । 


अनु०--  यच्चाविकृतमेवैकं ब्रह्म बिशात्मना मृषा ॥ 
हर्यते मन्दषृश्यैव स सर्ग इति कथ्यते । 

ब्रह्म विश्वात्मना इयत इति यत्‌, स सर्ग इति कथ्यत इत्येतावत्परिणामवादेऽपि 
समम्‌, अत उक्तम्‌ अबिकृतमेबेति । अविकृतत्वं कुत इत्यत उक्तम्‌ एकमिति । अद्वितीयम्‌, 
निरवयवं चेत्यर्थः । 

तथा हि। किं ब्रह्मणः स्वत एव विश्वाकारपरिणामः, किं बा परतः ॥ नादः, क्वाप्य- 
दर्शनात्‌ । यदपि क्षीरबद्धीत्युदाहृतम्‌, तत्‌ कालादेर्विद्यमानत्वादयुक्तम्‌ । स्वेच्छयैवेति चेन्न, 
प्रयोजनाभावात्‌ । स्वभावोऽयमिति चेन्न, प्रेक्षावत्त्वहानेः ॥ न द्वितीयः, अद्वितीयत्वात्‌। न च 
निरवयवं क्वापि परिणतं दृष्टम्‌। आकारां संयोगादिमदुपलब्धमिति चेन्न, द्रव्याकारणपरिणामस्य 
प्रकृतत्वात्‌ । परमाण्वादयस्तु स्वरूपेणैव न सिद्धा इति। 

परि०-- अप्याख्यानान्तरमिति । प्रपञ्चो ब्रह्मपरिणाम इत्येतत्प्रकृत्यधिकरणार्थं इति यद्भास्करादि- 
व्याख्यानं तत्प्राडुनिरस्तम्‌ । ब्रह्म प्रपञ्चारोपाधिष्ठानमित्येतदत्रोच्यत इति यदपव्याख्यानं तन्निरसितुमित्यर्थः । 
अधिकृतत्वे एकमित्यनेनोक्ता्थद्वयस्य हेतुत्वं व्यनक्ति तथाहि इत्यादिना न सिद्धा इत्यन्तेन । तदिति । कालादे- 
रविकारत्वादिति भावः । ननु परमाणुप्रधानशून्यतत्त्वादयस्तादृदा दृष्टा इत्यत आह परमाण्वादयस्त्विति । 

सु ० अविकृतमेवान्यदन्यात्मना हश्यत इत्यसम्भवि इत्यत उक्तम्‌ मृषेति । मृषा- 
शब्देन विश्वस्य ब्रह्मतादात्म्यस्य तद्दर्शनस्य चानिर्वचनीयतोच्यते । यथा रज्जुरविकृतेव मृषा 


भुजङ्गाद्याकारेणाभासते तथैवेति । तर्हि विश्वोपादानमन्यद्वक्तव्यमित्यत उक्तम्‌ मन्ददृशचैबेति । 
मन्दा भवति दृष्टि: यया सा मन्ददृष्टिः तया माययेत्यर्थः । 


अथवाऽसम्भवपरिहारार्थमुक्तम्‌ मन्दषृ्यैबेति । मन्दा चासौ हष्टिश्च मन्दहृ्टि्रान्ति- 
स्येत्यर्थः । भ्रान्तेरपि याथार्थ्याद्विश्व(स्य)सत्यतापत्तिरित्यत उक्तम्‌ मृषेति । तदेतन्मिथ्या- 
प्रप्चारोपाधिष्ठानत्वमेव ब्रह्मणः प्रकृतिश्चेत्यादिना कथ्यत इति। 


त .. परि०-- असम्भवेति । अनिर्वचनीयेनापि प्रमारुपज्ञानेनान्यदन्यात्मना दृश्यत इत्यस्यासम्भवात्‌ 
हारायेत्यर्थः । भ्रान्तेरपि याथार्थ्यादिति । श्रमरूपज्ञानस्य सत्यत्वात्‌ तद्विषयतत्कारणादेरपि सत्यत्व(स्य)- 
वश्यम्भावात्‌ । अन्यथा अर्थसन्निकर्षादिसामग्रयभावे तदुत्पत्तेरेवायोगादिति भावः । मुषेतीति । भ्रान्तिरप्यसत्येत्यर्थ । 


'स सर्ग इति कथ्यतः इत्यस्यार्थन्तरमाह तदेतदित्यादिना । इतिपदपरामृष्टं दर्शयति प्रकृतिश्चेत्यादिना । यद्वा 
प्रकृतिरिति पदं इतिशब्दात्पूर्वमनुवर्त्य अस्यार्थोक्तिः प्रकृतिश्चेत्यादिनेति । 


सु०-- एतदुक्तं भवति । प्रकृतिश्वेत्यादिसूतैरुक्तरीत्या ब्रह्मणो जगदुपादानत्वमुच्यते । 


उपादानत्वं च न परिणामितया । अपि तर्हि अविद्यापरिणाममृषाविश्वभ्रमाधिष्ठानत्वेनैव । अतो 
नोक्तदोष इति। 

परि०_- नन्वयमर्थः सूत्राक्षरैः न लभ्यते । न हि प्रकृतिपदमधिष्ठानार्थमित्यत आह एतदुक्तमिति । 

सु ० दूषयितुमुपक्रमते कथ्यत इति । यद्‌ ब्रह्म विवर्तवादिना कथ्यते, तस्य दूषणं 
कथ्यत, इत्यावृत्त्या योजनीयम्‌ । तञ्च नेति नञनुवृत्तिर्वा कर्तव्या । कुतो नेत्यतो विकल्पेन 
पृच्छति सेति । 

अनु०-- सा मन्ददृ्टिस्तस्येब ब्रह्मणः किं ततो5न्यगा ॥ 

विश्वस्य ब्रह्मविवर्तत्वे निराकर्तव्ये मन्ददृष्ट्याश्रयप्रश्नो$नुपपन्न इत्यत उक्तम्‌ सेति । 
एकस्य तत्त्वाप्रच्युतस्य पूर्वविपरीतासत्यानेकरूपावभासलक्षणविबर्ततया, तदुपादानतया, 
चोक्तेत्यर्थः । मन्ददृष्टावाश्रयानिरूपणादिना निराकृतायां सर्वमिदं निराकृतं भवतीति भावः । 
तस्यैब, यदवष्टम्भो विश्वो विवर्त इत्यर्थः । ततोऽन्यगा जीवगतेत्यर्थः । किइाव्दस्योभयतः 
सम्बन्धः । 

परि०-- तञ्च नेति नओोऽनुवृत्तिर्वेति । यच्चेति श्रवणात्‌ तच्चेति लभ्यते । 'न च प्रकृतिराब्देने' त्यतो 
नजनुवृत्तिर्वेत्यर्थः । अनुवृत्तिज्ञापकश्च यच्चेति चशब्द एवेति भावः । मन्ददृष्टिपदस्य श्रमतदुपादानभूताज्ञानरुपार्थद्रय- 
स्योक्तत्वात्‌ तदनुरोधेन सेत्यस्याप्यर्थद्वयमाह एकस्येति । असत्यानेकरूपेति । असत्यानेकपदार्थात्मनेत्यर्थः । 
तदुपादानतयेति । असत्यानेकपदार्थतदवभासयोर्पादानतयेत्यर्थः । यदवष्टम्भ इति । यदधिष्टानक इत्यर्थः ॥ 

सु ० मायावादिनो हि केचित्‌ ब्रह्मैव स्वाविद्यया जगदाकारेण विवर्तते स्वप्रादि- 
वदिति मन्यन्ते । 'बिम्बस्थानीयं ब्रह्म मायाशक्तिमत्‌ कारणं, जीवाश्च प्रत्येकमविद्याऽनुबद्धाः', 
इत्यपरे । 'मायाऽविद्याप्रतिबिम्बितं ब्रह्म जगत्कारणम्‌, विशुद्धं च ब्रह्मामृतत्वालम्बनं, जीवा- 
श्वाविद्याऽनुबद्धा' इत्यन्ये । 'जीवा एव स्वविद्यया प्रत्येकं प्रपत्राकारेण ब्रह्म विश्राम्यन्ति, 
साइश्याञ्च प्रपञ्चैकतावभासः, अनेकावगतद्वितीयचन्द्रबत्‌, स्वरूपापेक्षया च ब्रह्म जगत्कारण- 
मि'त्येके । 

तत्र अवान्तरभेदमविवक्षित्वा द्वेधैव विकल्पितम्‌ । 'इह जीवगे'ति अनुक्ता 'ततो- 
ऽन्यगे'ति बदता स जीवः किं ब्रह्मणोऽन्यो(ऽनन्यो वा) न वा इत्यपि विकल्पः सूचितः । तत्र 
द्वितीयः प्रथमे प्रविशतीति तं दूषयति ब्रह्मणश्चेदिति । 

अनु०-- ब्रह्मणश्रेत्क सार्वज्ञम्‌ 

यदि ब्रह्मणो वि(श्व)भ्रमस्तदा, भ्रमस्य विरोषाज्ञानपूर्वकत्वात्‌ तदपि ब्रह्मणोउङ्गी- 
करणीयम्‌; तथा च तस्य सार्वञ्यं न स्यात्‌। 

यदि च न ब्रह्मणि सार्वज्यं, तर्हि क तत्स्यात्‌। न तावज्जीवे, अनुभवविरोधात्‌। नापि जडे 
्ानमात्रासम्भवात्‌। तथा च 'यः सर्वज्ञः'इत्यादिश्रुतिवैयर्थ्यं स्यात्‌। 

ननु सार्वश्यमपि ब्रह्मणो भ्रान्त्यैवेति चेन्न, याहृहाताह॒शास्यापि विरीषाज्ञानविरोधि- 
त्वात अन्यथा झुक्तिज्ञानबतोऽपि तदज्ञानं न विरुद्धबेतेति भ्रमानुच्छेदप्रसङ्गः। 

उपलक्षणं चैतत्‌ । ब्रह्मणो विशेषाभावात्‌ तदनवभासनिभित्तो भ्रमो नोपपद्यते। स्वरूपं 
तु स्वप्रकाशतया सिद्धम्‌ । असिद्धत्वे वा (च) सुतरां विभ्रमानुपपत्तिः, अधिष्ठानानुपलम्भा- 
दित्यपि द्रष्टव्यम्‌। 

द्वितीयस्याद्यं दूषयति अन्यगा चेदिति । 

अन्यगा चेत्स्वतोऽन्यता । 

यदि ब्रह्मव्यतिरिक्तजीवाश्रया विश्व्रान्तिरङ्गीक्रियते तदा भ्रान्त्याश्रयस्य भ्रान्ति- 

कल्पितत्वायोगात्‌ जीवब्रह्मणोः अन्यता स्वाभाविकीत्यापन्नम्‌। ततश्चापसिद्धान्त इति । 


परि०-- विवर्तत इति । स्वश्रान्तिविषयो भवतीत्यर्थः । इत्यपर इति । अज्ञानं मायाऽविद्याभेदेन 
द्विविधमिति मन्वानाः । परव्यामोहनकरी माया । स्वाश्रयव्यामोहनकरी अविद्या । मायाऽविद्येति । मायारूपाज्ञाने 
्रतिबिम्बितमित्यर्थः । प्राचीनस्तु न न प्रतिबिम्बपक्षः । विशुद्ध अप्रतिबिम्बरतम्‌ । दृष्टिसृष्टिमतमाह जीवा एवेति । 
प्रपञ्चैकतेति । प्राचीन एव घटः, त्वया दृष्ट एव मया दृष्टः, इत्याद्येकत्वाभास इत्यर्थः । स्वरूपेति । सर्वजीवानुगतं 
यत्‌ ब्रह्मचैतन्यं स्वरूपं तदपेक्षयेत्यर्थः । तत्रावान्तरभेदमिति । ब्रह्मण इत्यत्र किं विवर्ताधिष्ठानभूतचिद्रूपशुदधब्रह्मणः, 
अथ सार्वज्ञादिविशिष्टविम्वभूतत्रह्मण: । तथा मन्ददृष्टिरित्यत्र किं माया वा अविद्या वा इत्याद्यवान्तरमेदमित्यर्थः । 
द्वितीयः प्रथमे प्रविशतीति । इतिशब्दो हेतो । सेत्यस्य भ्रमतदुपादानल्मार्थद्वयस्योक्तत्वात्‌ तथैव व्याचष्टे 
यदि ब्रह्मणो विश्वभ्रम इत्यादिना । विरोघाज्ञानेति । विदोषविषयकाङज्ञनेत्यर्थः । ननु माऽस्तु ब्रह्मणो विशेषा- 
भावात्‌ तदनवभासनिमित्तको भ्रमः । तथापि स्वस्वल्पानवभासनिमित्तोऽस्तु भ्रम इत्यत आह स्वरूपं त्विति । 


द्वितीयस्याद्यमिति । द्वितीयस्तु प्रथमपक्षदोषेणैव निरस्त इति भावः । श्रान्तिल्पैकार्थपरत्वं 'सा' इत्यस्योपेत्य 
तावद्वयाचष्टे यदि ब्रह्मव्यतिरिक्तेति । 


सु०-- नन्वस्तु जीवत्रह्मभेदो वास्तवः, अनात्मप्रपञ्चोऽस्तु भ्रान्तिकल्पितो ब्रह्मणी- 
त्यत आह नेति । | 


अनु ० नादेहयोगिनो दृशिरिति तत्कारणं स्वतः ॥ 


यद्यपि नैबं मायावादिनो मन्यन्ते, तथाऽपि सूत्ार्थनिराकरणाय प्रत्तस्य तत्रेबानुप- 
पत्तिव्युत्यादनं श्छाघ्यमित्यारम्भः । 

न केवल ब्रह्मव्यतिरिक्तानां जीवानामकल्पितत्वम्‌ । किन्तु देहयोगरहितस्येन्द्रिया- 
भाबात्‌ पदार्थदर्शनं न सम्भवतीत्यतो हेतोः आरोपकारणमिन्द्रियं तदाश्रयो देहश्च कल्पनां 
बिनैवास्तीत्यङ्गीकरणीयम्‌ । न हि सुखादिवद्रजतादिवद्वाऽस्य प्रपञ्चस्य साक्षिमात्रसिद्धत्वं 
परो मन्यते, देहेन्द्रियाणामप्युत्पत्तिमत्त्वात्‌ । तत्कारणं च स्वत इत्यड्रीकरणीयम्‌ । 

परि०- तत्रैवेति । चैतन्यादन्यत्सर्वं चैतन्ये कल्पितम्‌ । चैतन्यमेकं सत्यमित्येवंरूपसूत्रार्थ एव भ्रान्ति- 
कल्पितं वस्तु किमस्तीति वक्ष्यमाणानुपपत्तिव्युत्पादनम्‌ उत्तममिति 'नादेह' इत्यादिः 'कत्पितमि त्यन्त आरम्भ 
इत्यर्थः । स्वत इत्यस्यार्थमाह कल्पनां विनैवेति । साक्षिवेद्त्वात्‌ न देहाचयेक्षेत्यत आह न हि सुखादिव- 
द्रजतादिवद्वेति । यथा अन्तःकरणवृत्त्युपहितचैतन्यरूपेण वा शुद्धचिद्रुपेण वा साक्षिणा वेद्यं सुखदुःखादिकम्‌, 
शुत्तयाद्यवच्छिन्नचैतन्यावरकाऽविद्यावृत्त्युपहितचेतन्यरूपसाक्षिवेद्यं रजतादिकं, तथा घटादि(प्रपञ्च इति)कं प्रपञ्चं 
परो मन्यत इत्यर्थः । तथात्वे तद्वदेव ज्ञातैकसत्त्वापातादिति भावः। 

सु ० अस्तु ब्रह्मव्यतिरिक्तानां जीवानां सकारणानां तदीयदेहेन्द्रियाणां च अभ्रान्ति- 
कल्पितत्वम्‌, द्रष्टत्वेन दर्शनकरणत्वेन तदाश्रयत्वेन तत्कारणत्वेन च भ्रान्तेः पूर्वभावित्वात्‌; 
तदतिरिक्तस्तु प्रपञ्रोऽस्तु भ्रान्तिकल्पित इत्यत आह देहिन इति । 


अनु०--- देहिनः कारणयुता देहाश्व यदि न भ्रमात्‌ । 
किं भ्रान्तिकल्पितं तत्र 


कारणशब्देन ज्ञानकारणानामिन्द्रियाणां देहेन्द्रियकारणानां च ग्रहणम्‌ । सिद्धा इति 
गोषः । कि आक्षेपे । तत्र तर्हि प्रपञ्चे ब्रह्मणीति वा । अनन्तजीवसकारणकदेहेन्द्रियाति- 
रिक्तस्य प्रपञ्रस्याभाबात्‌ । विषयाणामपि देहेन्द्रियनिर्वाहार्थत्वादिति भावः ॥ तथा च न 
केबलमपसिद्धान्तः, प्रकृतिश्चेत्यादिसूत्राणां निर्विषयत्वापत्तिश्च स्यादिति रोषः । 

परि०- - जीवानां सकारणकदेहेनद्रियाणां च कृतो न श्रान्तिकल्पितत्वमित्यत आह द्रष्टत्वेनेति । जीवानां 
द्टृत्वेन, इन्द्रियाणां दर्शनकारणत्वेन, देहस्येन्द्रियाश्रयत्वेन, कारणानां च देहेन्द्रियकारणत्वेनेत्यर्थः । अन्यथा- 
ऽन्योन्याश्रयादिति भावः । भ्रान्तेरिति । जीबब्रह्मभेदहेतो ग्रन्तिरित्यर्थः । 

सु०-- ननु 'अन्यगा चेत्स्वतोऽन्यता' इत्ययुक्तम्‌ । जीवब्रह्मभेदस्यापि भ्रान्तिसिद्ध- 
त्वात्‌ । भ्रान्त्या ब्रह्मणो भिन्नस्य जीवस्य बाह्याध्यात्मिकार्थश्रम इति हि मन्यत इत्यत आह 
भेदोऽपीति । 


अनु०-- भेदोऽपि भ्रमजो यदि ॥ 


614 श्रीमन्न्यायसुघा-परिमद्ठसमेता (प्रथमाध्याये 


न केबलं प्रपञ्चः, किन्तु जीवब्रह्मणोः भेदोऽपि यदि भ्रमजः श्रमसिद्धः अङ्गीक्रियते । 
तदा अन्योन्याश्रयता स्यादिति सम्बन्धः । 


अत्र अन्योन्याश्रयताहाब्देन चक्रकमुच्यते, तस्यापि बहुष्वन्योन्याश्रयत्वात्‌ । कथ- 
मन्योन्याश्रयता इत्यत उक्तम्‌ भ्रान्तेरिति । 


आरन्तेरज्ञानमूलत्वात्तस्य भेदव्यपेक्षया । 
भन्ते: जीवब्रह्मभेदहेतोर्भावरूपाज्ञानकारणत्वात्‌, तस्य अज्ञानस्य च भेदसापेक्षत्वात्‌। 
अज्ञानम्‌ अनादित्वात्‌ कथं भेदव्यपेक्षया स्यादित्यत उक्तम्‌ नाज्ञानेति । 
नाज्ञानकल्पकं किश्चिदन्योन्याश्रयता यतः ॥ 
यतः ब्रह्वव्यतिरिक्ताजीवाटते नाज्ञानकल्पकं किञ्चित्‌ अस्ति । 


एतदुक्तं भवति । जीबब्रह्म(णो:)भेदो यया भ्रान्त्या सिद्धः, सा तावदज्ञानापेक्षा । भ्रान्तेः 
स्वरूपतो विषयतश्च अज्ञानकार्यत्वाङ्ीकारात्‌ । यद्यपि भेदविषया भ्रान्तिः साक्षिचैतन्यम्‌, 
तथाऽपि तस्यासङ्गस्यारोपितार्थसंसृष्टरूपं(पता) नाज्ञानेन बिनोत्पद्यते । तञ्चाज्ञानं भेदसापेक्षम्‌, 
अनादित्वेऽपि भ्रान्तिकल्पितत्वस्याङ्गीकृतत्वात्‌, अन्यथा सत्यतापातात्‌ । भ्रान्तेः (च) जीवा- 
श्रितत्वस्याङ्गीकृतत्वात्‌। भेदकल्पनया बिना च जीवस्याभावात्‌॥ न च अविद्यारोपो ब्रह्मण्ये- 


वेति युक्तम्‌, सर्वस्यापि तदाश्रयत्वोपपत्तौ अर्धजरतीयानुपपत्तेः। अतो भ्रमाज्ञानजीवभेदाना- 
मन्यसापेक्षत्वाञ्चक्रकमिति। 


अथवा भेदस्य भ्रान्तिकल्पितत्वे भ्रान्तेश्च भेदसापेक्षत्वादन्योन्याश्रयत्वमनेनोक्तम्‌ । 
व्युत्पादनार्थमेवाज्ञानं मध्ये निवेशितमिति द्रष्टव्यम्‌ । 


अनेन जीवाज्ञानवादो(पक्षो)ऽपि निरस्तः । इतरेतराश्रयादिदोषसाम्यात्‌ । बीजाङ्कुरव- 


क चेन्न, वैषम्यात्‌ । व्यक्तिभेदेन हि तत्र अदोषत्वम्‌ । न च जीवाविद्याव्यक्तिभेदो- 
ऽस्तीति। 


परि०-- चक्रकस्फोरणायोक्तं चक्रकाश्रयप्रकारं व्यनक्ति एतदुक्तं भवतीति । भ्रमेति । भ्रमश्चाज्ञानं च 
जीवमेदश्षेत्येतेषामित्यर्थः । 'सा ततोऽन्यगे त्यत्र सेत्यस्य भ्रान्तिरूपैकार्थपरामर्शित्वमुपेत्य तदूषणपरतया 'अन्यगा 
चेत्‌ स्वतोऽन्यते त्यादिग्रन्थो योजितः । अधुना सा इत्यस्याविद्यारुपार्थपरामर्ङित्वमुपेत्य जीवगताऽविद्येति 

पक्षमुक्तातिदेशेन निराह अनेनेति । 'मेदोऽपि श्रमजो यदी'त्यादिसपादशोकेनेत्यर्थः । मूळे भ्रमज इति भ्रान्तेरिति 
प्रमस्यैवोपपादनात्‌ सहैवायं निरस्तः । जीवाज्ञानवादो5पीत्यनुवादवठादेव जिज्ञासाधिकरणे 'निर्विदोषे स्वयं भाते 
किमज्ञानावृतं भवेदि'त्यत्र सुधायां “तत्किं जीवाश्रयम्‌ उत जडाश्रयं अथवा ब्रह्माश्रयमि'ति विकल्प्य नाद्यः 
्रकृत्यधिकरणे निराकरिष्यमाणत्वादिति यदुक्तं तद्विवृतं भवतीति ज्ञेयम्‌ । इतरेतरेति । सिद्धे चाज्ञाने तदधीन- 
जीवसिद्धिः, सिद्धे च जीवे तदाश्रिताज्ञानसिद्विरितरेतराश्रयेत्यर्थः । आदिपदेन सिद्धे चाज्ञाने तदधीनजीवब्रह्ममेद- 
सिद्विः, सिद्धे च भेदे आविद्यकभेदभिन्नजीवाश्रितत्वेनाज्ञानसिद्विरिति चक्रकाश्रयो ग्राह्यः । 


सु ० यदुक्तं 'नादेहयोगिन' इत्यादि, तदनुपपन्नम्‌, देहादेरपि भ्रान्तिकल्पितत्वात्‌ । 
न च तत्र कारणाभावः, पूर्वदेहादेर्वि्यमानत्वात्‌ । न चैवमनवस्था, अनादित्वादिति । मैवम्‌ । 
आदिसर्गे देहादिदर्हानानुपपत्तेः । न ह्ययं साक्षिमात्रसिद्धोऽर्थ इत्युक्तम्‌। 


किश्च स्यादयमनवस्थापरिहारः, यदि पूर्वपूर्वतरादिदेहादेरपि भ्रान्तिसिद्धत्वं प्रमितं 
स्यात्‌; अन्यथैवं सर्वत्रानवस्थापरिहारः प्रसज्येत । न चात्र प्रमाणमस्ति । ननु कथं नास्ति, 
'नेह नाना' इत्यादि्रुतेर्विद्यमानत्बादिति एतदाह (इत्यत आह) भ्रमत्वे त्विति । 


अनु०-- भ्रमत्वे त्वियमुक्तिश्च तदन्तःपतनात्न हि । 


यद्वा “सर्वोऽप्ययं प्रसङ्गो बिपर्ययपर्यबसानहीनत्वादाभास एव, 'नेह नाने 'त्यादिश्रुत्या 
सर्वस्यापि वियदादेः प्रपश्रस्य भ्रान्तिकल्पितत्वाभिधानात्‌ इत्यादाङ्कथेदमुदितम्‌ । उपपत्त्य- 
विरुद्धो हि वेदार्थो ग्राह्यः, अन्यथा 'अन्धो मणिमविन्दत्‌' इत्यादेरपि ग्रहणप्रसङ्गात्‌, विचार- 
शासत्रानारम्भप्रसङ्ाञ्च । 'नेह नाने'त्यादिवाक्यं चोपपत्तिविरुद्धम्‌। तथा हि । यदि वियदादिकं 
सर्व भ्रमसिद्धं स्यात्‌ तदा तदन्तःपातित्वादियं श्रुतिश्च तथा स्यात्‌, भ्रमारोपितं चासदिति 
श्रुतेरप्यसत्त्वान्नार्थधीहेतुत्वमिति ॥ भ्रमशब्द: ज्ञाने अर्थे च परेषां प्रसिद्ध इति भ्रमत्ब इत्युक्तम्‌ । 


यद्यप्ययमर्थः प्रथमसूत्रे वर्णितः तथाऽपि तत्राध्यात्मिकः प्रसङ्गः (प्रपञ्चो) अत्र तु बाह्य- 
बिषय इति भेदः । अधिकविवक्षया चोक्तस्य पुनरुक्तिरिति। 


परि०-- ननु देहेनद्रियादिकं विनैव, सुखादिवत्‌, साक्षिमात्रसिद्धो भविष्यति सर्गादौ देहादिप्रपञ्च इत्यत आह 
न ह्ययमिति । इत्युक्तमिति । पूर्वतनसमीपग्रन्ये । अयं प्रसङ्गः अन्योन्याश्रयादिप्रसङ्गः । भ्रमशब्दो ज्ञाने अर्थे 
चेति । यथाक्रमं भावकर्मव्युत्पत्तिभ्यामिति भावः । प्रथमसूत्र इति । जिज्ञासासूत्रे 'मिथ्यात्वं यदि दुःखादेस्तद्वाक्य- 
स्याग्रतो भवेदि'त्यादिना वर्णित इत्यर्थः । अधिकबिवक्षयेति । सा च 'व्यावहारिकता चाऽस्ये' त्यादिना व्यक्ता । 

सु०-- ननु सर्वोऽप्ययं प्रपश्चो भ्रान्तिसिद्धो5पि व्याबहारिको भवत्येव । अतस्तदन्तः- 
पतिता श्रुतिरपि व्याबहारिकत्वादर्थेतुर्भविष्यतीत्यत आह व्याबहारिकतेति । 


अनु०-- ब्याबहारिकता चास्य स्यादबाध्यत्ब एव हि ॥ 


चः 'तु'-अर्थः ॥ स्यादप्येवं यदि प्रपश्चस्य व्याबहारिकता तावत्‌ (तव) शक्याङ्गीकारा 
स्यात्‌ । न चैवम्‌ । यतोऽस्य प्रपञ्चस्य व्यावहारिकता तु अबाध्यत्व एव स्यात्‌ । एतदुक्त 
भबति । यदि प्रपत्नो व्यावहारिकोऽङ्गीक्रियेत तर्ह्मबाध्यो5प्यड्रीकर्तव्य: प्रसज्येत, न च तथा- 
ऽङ्गीक्रियते भवता, अतो न व्यावहारिकोऽप्यड्रीकर्तुमुचित इति। सत्यत्वाङ्ीकारापादने त्तिष्टा- 
पादनं स्यात्‌, परेणापि कथश्रित्सत्यत्वस्याप्यङ्गीकृतत्वात्‌; अतः अबाध्यत्व एब इत्युक्तम्‌। 


ननु शुक्तिरजतादेर्बाध्यस्याप्यभिज्ञाभिवादनरूपव्यबहारविषयत्वाद्वयासिहीनोऽयं तर्क 
इत्यत आह बाध्यमिति । 


अनु०-- बाध्यं नार्थक्रियाकारि 


सत्यं बाध्यं शुक्तिरजतादिकम्‌ अभिज्ञादिकं = व्यवहारविषय इति, तथाप्यर्थक्रियाकारि 
न भवति । न हि तेन रजतोचिता बलयनिर्माणाद्यर्थक्रिया जायमाना दृष्टा । अर्थक्रियाकारित्व- 


लक्षणमेव व्यावहारिकत्वमिह प्रकृतं नाभिज्ञादिविषयत्वम्‌, श्रुतेरर्थधीजनकत्बोपन्यस्तत्वात्‌ । 
अतो न तर्कस्याङ्गवैकल्यमिति। 


ननु बाध्यत्वं शुक्तिकाद्यधिष्ठानस्य धर्मः, 'विज्ञातस्यान्यथा' इत्युक्तत्वात्‌, शुक्ति- 
कादिकं चार्थक्रियाकारीति कथमुच्यते 'बाध्यं नार्थक्रियाकारी'ति । मैवम्‌, निषेध्यत्वलक्षण- 
बाध्यत्वस्य पराभ्युपगतस्यात्राश्रयणात्‌। 


ननु तथाऽप्यसत्यस्य स्वाप्रकामिनीसम्भोगादेः चरमधातुविसर्गादयर्थक्रियाकारित्व- 
दर्शनात्‌ व्याप्तिविकलस्तर्क इत्यत आह न चेति । 
न च स्वप्रोऽपि नो मृषा। 


स्वप्न इति स्वप्राबस्थोपलब्धोऽर्थः । नः अस्माकं बादरायणीयानां मरते । तर्हि मम 


मतेन व्यासिभङ्गोऽस्तु मया मृषात्वेनाङ्ीकृतत्वात्‌ इति चेन्न, बादरायणीयेन तथाऽङ्गीकर्तु- 
मशक्यत्वात्‌ । 

ननु कथं बादरायणस्य न मृषा स्वप्र इत्यत आह बासनेति। 
बासनाजनितत्बेन तस्याप्यङ्गीकृतत्बतः ॥ 
तस्य स्वप्रस्यापि मायामात्रमिति वदता सूत्रकारेण वासनाजनितत्वेनाङ्गीकृतत्वात्‌ 
इदं ज्ञायते यत्‌, न तस्य स्वप्नो मृषाऽभिमत इति। न हि कश्चिदविद्यमानस्य कारणं निरूपयेत्‌। 
किश्र श्रुत्यनुसारी हि सूत्रकारस्य सिद्धान्तः स्यात्‌। श्रुत्या च स्वाप्रार्थस्य कर्तरि वदन्त्या 
सत्यत्बमेवाभिप्रेतमिति न मृषात्वं सूत्रकृतोऽभिमतमित्याह स हीति। 
स हि कर्तेति वाक्याच्च 
ननु कथं स्वप्नो न मृषा, “मायामात्रमिति सूत्रकृतैव तन्मिथ्यात्वस्य वक्ष्यमाणत्वात्‌, 
इत्यतो वाह बासनेति। 
न मायामात्रपदेन स्वप्नस्य मृषात्वमभिमतम्‌, किन्तु बासनाजनितत्वम्‌, अतो न मृषा 
इत्यर्थः । यथा चैतत्तथा उपपादयिष्यते । 
तस्यागामिनः सूत्रस्य वासनाजनितत्वप्रतिपादकत्वेन अस्माभिरङ्गीकृतत्वादिति वा 
योज्यम्‌ । 
न केबलं वक्ष्यमाणोपपत्तिवशात्‌ मुषात्वं न सूत्रार्थः, किं तु श्रुतिवशाच्चेत्याह स हीति। 


परि०-- यथा चैतत्तथोपपादयिष्यत इति । भक्तिपादे 'सन्ध्ये सृष्टिराह ही'ति नय इति भावः । तस्या- 
गामिन इति । मायामात्रमिति सूत्रस्येत्यर्थः । श्रुतिवशाच्चेति । प्रागुक्तमेव तात्पर्य ध्येयम्‌ । 


सु०-_ यद्वा 'स्वाप्रार्थो न तावदनादिनित्यः, पश्चात्‌ अहष्टयादिविरोधात्‌। नापि सादि- 
बिनाशी, उपादाननिमित्तयोरनिरूपणात्‌ । न च प्रकारान्तरं सम्भवति । तत्कथं न मृषा’ इत्यत 
आह बासनेति। 

नोपादानाभाव इति रोषः, 'न मृषा’ इति पूर्वेण वा सम्बन्धः। 

एवम्‌ उपादानं निरूप्य निमित्तमुपपादयति स हीति । निमित्तं चेश्वरो ज्ञायते, इति रोषः । 
'न मुषा’ इति पूर्वेणैव वा अन्वयः । 

परि०-- इति शेष इति। अङ्गीकृतत्वत इत्यनन्तरमयं रोषः ॥ 

सु०-- ननु कथं तर्हि 'स्वप्रमायासरूपा' इत्यादौ स्वप्नस्य भ्रान्तित्वोक्तिरित्यत आह 
जाग्रत्बमिति । 

अनु०-- जाग्रत्त्वमिति हि भ्रमः । 

इतिशब्द आय्र्थे, उल्लेखार्थे बा । जाग्रदहमस्मीति द्रृषठुर्यत्‌ जाग्रत्त्वं, यञ्चैतत्पदार्थानां 
जाग्र(द्हशा)इशाटष्टपदार्थैः ऐक्यं, बाह्यमृदादिजन्यत्वं वा; एवमादिप्रतिभासो भ्रमः । बाध्य- 
त्वादिति हिशब्दार्थः । तदपेक्षया श्रुत्यादिवचनानीति भावः। 

परि०-- श्रुत्यादीति । प्रागुक्तमाण्डूकश्रुत्यादीत्यर्थः । 

सु०-- ननु च रज्जौ सर्पभ्रमे, असत्यस्यापि सर्पस्य सर्पोचितभयकम्पाद्यर्थक्रिया- 
कारित्वं दृश्यते; तथा सर्पे समारोपितायाः कुसुममालायाः सन्तोषकारिता उपलभ्यते; अतो 
व्यासिभड्स्तर्कस्येत्यत आह सर्पेति । 

अनु०- सर्पभ्रमादावपि हि ज्ञानमस्त्येब तादृम्‌॥ 

'ना भूदत्र सर्पः' इतिवत्‌ 'न सर्पज्ञानमभूत्‌' इति बाधकानुदयात्‌ । अभूदेवेत्यनुवृत्तेश्च । 
भ्रमत्वस्य विषयवैपरीत्यमात्रेणोपपत्तेरिति हिशब्दार्थः । 

कि(मतो)न्ततो यदि ज्ञानमस्त्येवेत्यत आह तदेबेति। 

तदेवार्थक्रियाकारि 
एबडाव्देन सर्पादिकं व्यावर्तयति। 


सत्यपि सर्पादौ, असति च ज्ञाने, भयकम्पाद्यनुत्पत्तेः; सति च (तस्मिन्‌) तदुत्पत्तेः; 
ज्ञानकार्यमेव भयकम्पादिकं न सर्पकार्यम्‌। 


तत्कार्यं तु अभिसर्पणदंशनादिकम्‌ । मरणमपि धातुव्याकुलतानिमित्तकम्‌ । सा च 
विषद्रव्येणेव भयादिनाऽपि भवति । इति न बाध्यस्य(पि) सपदिरर्थक्रियाकारित्वम्‌। 


परि०-- व्यासिभङ्गस्तर्कस्येति । 'बाध्यं नार्थक्रियाकारी'त्यत्रोक्तस्य वाध्यत्वेऽर्थक्रियाकारित्यं न 
स्यादित्युक्ततर्कस्वेत्यर्थः । ज्ञानस्य सत्यत्वे भ्रमत्वं न स्यादित्यत आह भ्रमत्बस्येति । 
सु ० ननु किं ज्ञानमात्रं भयादिजनकं किंवा विषयावच्छिन्नम्‌ । नाद्यः घटज्ञानस्यापि 


ज्ञानत्वेन तदापत्ेः । द्वितीये न ताबद्विषयो र्चादिः। रज्ुरियमित्यादिज्ञानस्यापि भयादिहेतुता- 


पातात्‌ । सर्पादिश्चेद्विरोषणतया, तस्यापि भयादिहेतुत्वं प्राप्तम्‌ । 

अत्र कश्चिदाह “नायं दोषः, ज्ञानव्यावर्तकतयोपयुक्तस्य सपदिर्विषयस्य ज्ञानजन्यार्थ- 
क्रियायामप्रवेशात्‌ । 'न हि कुरूणां क्षेत्रे बसति, गुरूणां रीकां पठति' इत्यादौ बिहोषणस्यापि 
कारकत्वमस्ति, किन्त्वतिप्रसक्तयोः क्षेत्रटीकयोर्व्यावृत्तिमात्रेण चरितार्थत्वमिति । तदसत्‌ । 
एवमपि बाध्यस्य सपदिर्व्यावर्तकत्वस्यावऱयाभ्युपगमनीयत्वात्‌ । व्यावृत्तिबुद्धिजनकत्वं हि 
व्यावर्तकत्वम्‌ । तत्रापि ज्ञानाभ्युपगमेन परिहारे व्यावर्तकोपादानेन प्रसङ्गतादवस्थ्यम्‌” इति । 
तत्राह ताइशामिति । याटशं सत्यसर्पोल्लेखि ज्ञानं, ताहशमित्यर्थ: । 

परि०--- उत्तरवाक्यमवतारयितुं शङ्खामाह ननु किमित्यादिना । शङ्कि(तैव के)त्वैवं केनचिदुक्तमुप- 
' लक्षणपक्षमनूद्य निराह अत्र कश्चित्‌ इत्यादिना तादवस्थ्यमिति इत्यन्तेन । व्यावर्तकत्बस्येति । इदं सर्पज्ञान 
न तु घटादिज्ञानमिति ज्ञानं प्रति सपदिर्व्यावर्तकत्वस्येत्यर्थः । तत्रापीति । सपदिज्ञान प्रति व्यावर्तकत्वमित्य- 
त्रापि व्यावर्तकत्वं न व्यावृत्तिबरद्धिजनकत्यं किन्तु व्यावृत्तिबुद्धिजनकज्ञानविषयत्वमित्यभ्युपगमे च ज्ञानमात्रस्य 
सर्पज्ञानव्यावृत्तिबुद्धिजनकत्वायोगेन सर्पव्याव(र्तकज्ञानस्यै)्तितज्ञानस्यैवेति वाच्यत्वाद्वथावृत्तिबुद्धिजनकज्ञान प्रति 
सपदिर्व्याबर्तकत्यं स्यादित्यापादनं प्राप्रोति । तथा च वाध्यस्य सपदिर्व्यावृत्तिबुद्धिजनकत्वलूपं व्यावर्तकत्वं 
स्यादित्यतिप्रसङ्गतादवस्थ्यमित्यर्थः । तत्रापि ज्ञानाभ्युपगमेऽनवस्थेति भाव: । 

सु ०-_ सत्यसर्पज्ञानं तावद्धटादिज्ञानाद्व्यावृत्तमनुभूयते। व्यावृत्तिश्च व्यावर्तक(धर्म) - 
योगकृता सर्वत्रोपलब्धा । न च विषयो व्यावर्तकः, तस्यातद्धर्मत्वात्‌ । सम्बद्धं हि व्यावर्तकं 
भवति, अन्यथाऽतिप्रसङ्गात्‌ । विषयसम्बन्धो व्यावर्तकोऽस्त्विति चेन्न, तस्य संयोगादिरूप- 
स्याभावात्‌। अतः कश्चिज्ज्ञानगत एव धर्मोऽभ्युपगन्तव्यः॥ ॥ किश्र विळक्षणसामग्रीजन्मनो - 
्ञनियोर्यथा परोक्षत्वापरोक्षत्बरूपो विशेषः विषयोपाधिना विनाऽभ्युपगम्यते, एवमपरोक्ष- 
ज्ञानेऽपि कथं स्वगतो विङोषो नाङ्गीकरणीयः ॥ अपि च सर्पज्ञानस्य विलक्षणार्थक्रिया न 
स्वगतेनातिशयेन विनोपपद्यते, न हि देवदत्तसम्बन्धितामात्रेण कलमबीजान्तरकार्यविलक्षणं 
कार्यमुपजनयति। 

स चायं विशेषः सत्यसर्पज्ञाने समीचीनया सामग्र्या जातः, मिथ्यासर्पज्ञाने त्वसमी - 
चीनया इति न कश्चिद्विरोषः । अतो विषयान्तर्भावमन्तरेण स्वगतेनैव विशेषेण सर्पादिज्ञानस्य 
भयादिजनकत्वान्न सर्पस्य किश्रित्करत्वमिति। 

परि०- ननु तादृहामित्युक्तिमात्रेण कथमुक्तराङ्खानिरास इत्यतः सत्यसर्पज्ञाने विषयोपाधिं विना कृत- 
स्वगतविरोषेणैव व्यावर्तकेन व्यावृततत्वं तावत्साधयति सत्यसर्पज्ञानं तावत्‌ इत्यादिना कार्यमुपजनयति इत्यन्तेन । 
अत इति । परिरोषादित्यर्थः । एवं परिशेषेण विषयं विना कृतं ज्ञानगतमेव कञ्चिद्वावर्तकविदोषं समर्थ्येदानीं 

'सर्पो्यमिति जायमानं सत्यसर्पापरोक्षज्ञान असर्पज्ञानाद्विषयसम्बन्धमनपेक्ष्य विलक्षणं तज्जनकसामग्रीविलक्षण- 
सामग्रीजन्यत्वात्‌ परोक्षज्ञानादपरोक्षज्ञानवत्‌' इत्यनुमानेनापि तत्सिद्धिं मन्वानो दृष्टान्त 
दाष्टन्तिकमाह किश्रेत्यादिना । सामग्रीभेदेन ज्ञानानां स्वतो वैलक्षण्यं प्रसाध्य सत्यसर्पज्ञानमसर्पज्ञानात्‌ स्वतो 
विशेषवत्‌ तजन्यकार्ययिलक्षणकार्यकारित्वात्‌ यवबीजात्‌ कलमवीजवदिति कार्यभेदरुपहेत्वन्तरेणापि तत्सिद्धं 
मन्वानो हेतोस्साध्येन विनाऽनुपपत्तिरूपव्या्तिमुपपादयति अपि चेति । ननु कार्यभेदस्य विलक्षणविषयसम्पन्धे- 
नोपपत्तेरप्रयोजको हेतुरित्यत उपलक्षणविषयसम्बन्धेन कार्यभेदेऽतिप्रसङ्गं व्यतिरेकमुखेनाह न हीति । कलम- 
बीजान्तरेति । यज्ञदत्तसम्बद्धेति योज्यम्‌ । अन्यथा तदपि तथा कुर्यादिति भावः । एतदुपलक्षणम्‌ । सामग्रीरूप- 
भेदहेतोरप्येवमप्रयोजकत्वपरिहारो ध्येयः । विवृतमेतत्प्रमेयं न्यायामृते असतः साधकत्वाभावे बाधकोद्धारवादे । 
नन्वस्त्वेवं सत्यसर्पज्ञाने, रजुसर्पज्ञाने तु कथमित्यत आह स चायं विशेष इति । विषयनिरपेक्षो ज्ञानगतो व्यावर्तक- 
रूपोऽतिशय इत्यर्थः । यत्तु यद्येवं 'सूचकश्च हि श्रुतेराचक्षते च तद्विदः इत्यत्र स्वाप्रपदार्थानां शुभाशुभसूचकत्वेन 
सत्यत्वसमर्थनं तन्नोपपद्यते (तन्न साध्वापद्चते) स्वाप्रपदार्थानामसत्यत्वेऽपि तदनवच्छिन्नतज्ज्ञानानामेव शुभा- 
शुभसूचकत्वोपपत्तेरिति, चोद्यं तु तदधिकरण एव भावदीपेऽस्माभिः परिहृतं ध्येयम्‌ । अत्रापि किञ्चित्स्वस्थान एव 
वक्ष्यामः । 

सु०-- तदेवं वत्रा्थक्रिया निश्चिता न तत्र मिथ्यात्वम्‌, यत्र तु मिथ्यात्वं न तत्रार्थक्रियेति 
न तर्कमूलव्यापतः क्वापि भङ्गः; इत्युपसंहरति तदिति । 

i तत्सदेवार्थकारकम्‌। 

परि०-- न तर्कमूलव्यासेरिति । 'बाध्यं नार्थक्रियाकारी'त्युक्ततर्केत्यर्थः । 

सु०-- नन्वर्थक्रियाकारित्वं यथा विपक्षान्मिथ्याभूताद्व्ावृत्तम्‌, एबं सपक्षात्‌ 
ब्रह्मणोऽपि व्यावृत्तत्वादसाधारणम्‌। न च ज्ञानस्य सत्यस्य अर्थक्रियोक्तेति वाच्यम्‌, तस्यापि 
प्रपञ्चान्तभविन विप्रतिपन्नत्वादित्यत आह ब्रह्म त्विति । 

अनु ०== ब्रह्म त्वर्थक्रियाकारि परतः स्वत एव बा ॥ 

अङ्गीकृतं हि तेनेव 
सू तेन मायावादिना एव ब्रह्म प्रपश्नादप्यतिझायेनार्थक्रियाकार्यम्‌ अङ्गीकृतमेब हि जन्मादि- 

सूने जगत्कारणत्वेनोक्तत्वात्‌। अतः सपक्षप्रवेशित्वान्नासाधारण्यं मन्तव्यम्‌ । 

ननु मयाऽङगीक्रियमाणं ब्रह्मणोऽर्थक्रियाकारित्वं च न स्वाभाविकम्‌, किन्तु परत एब; 


र तत इत्यङ्गीकारात्‌ । अतः कथमापादकस्य सपक्षप्रवेश इत्यत आह 
परत इति । 

अङ्गीकृतं तावदर्थक्रियाकारित्वं ब्रह्मणः तत्‌, स्वतः परतो वाऽस्तु, किमनेन प्रकृता- 
नुपयुक्तेन। न हि स्वतोऽर्थक्रियाकारित्वमापादकत्वेनास्माभिरभिहितम्‌, परेण वा प्रस्ताबितम्‌। 
अन्यथा सामान्यतः प्रयुक्तस्य धूमादेर्विशेषाकारेण सपक्षाप्रवेशितयाऽसाधारण्य(ण)स्य वक्तुं 
शक्यत्वेन तद्भङ्गः स्यात्‌ । 


परि०-- अर्थक्रियाकारित्वमिति । 'व्यावहारिकता चास्य स्यादबाध्यत्व एव ही'त्यत्रोक्तम्‌ । यद्र्थ- 
क्रियाकारित्वरूपव्यावहारिकत्वं चाङ्गीक्रियते प्रपञ्चस्य, तर्ह्मबाघ्योऽप्यङ्गीक्रियेतेत्यत्रोक्तमापादकमिति योज्यम्‌ । 
सपक्षान्तरे हेतुसत्त्वमाशङ्कय निराह न च ज्ञानस्येति । तुर्दार्थः अतिशयेनेति । धूमादेर्विरोषाकारेणेति । 
पर्वतादिदेदाविरोषसलग्नत्वादिरूपेणेत्यर्थः । 


सु ० स्यादेतत्‌ । ब्रह्मणोऽर्थक्रियाकारित्वं परत इत्यस्य नायमर्थो दारुयन्त्रस्येव 
पराधीनमिति, नापि कुलालस्येव प्रयोजनाद्यपेक्षमिति; किन्तु गगने मलिनतेव निष्क्रिय एव 
ब्रह्मणि मायासम्बन्धादर्थक्रिया(दि) अवभासत इति । न चैवंविधेन सपक्षप्रवेशो भवत्या- 
पादकस्येत्यत आह परतस्त्व इति । 


परतस्त्वे न च प्रमा । 
ब्रह्मणोऽर्थक्रियाकारित्वस्येति रोषः । परतस्त्वे निरूपितरूपे । प्रमा प्रमाणम्‌ । 
परि०-- दारुयन्त्रस्येवेति । सूत्रेण चेष्टमानदारप्रतिमाया इवेत्यर्थः । 


सु०-- अयमत्राशयः ॥ ब्रह्मणो जगन्निर्माणाद्यर्थक्रिया प्रतीता न वा । न चेत्कथं 
लक्षणत्बेनोच्यते, कस्य च मायामयत्वमङ्गीक्रियते । प्रतीतत्बेऽपि न तावत्य्रत्यक्षानुमाना- 
भ्याम्‌, तदगोचरत्वात्‌। अतः श्रुत्यैवेति बक्तव्यम्‌। तथा च कथं मायिकत्वम्‌ । तत्किं श्रुति- 
प्रतीतं सर्वमेव सत्यम्‌ । अद्धा । बाधकाभावे तु तथैव ॥ न चेवं ब्रह्मणोऽर्थक्रियायाः परतस्त्वे 
प्रमाणमस्ति, यद्वाधकं भवेत्‌ । बाधकाभावमात्रेण कथं सत्यार्थत्वमिति चेत्‌, प्रामाण्यस्य 
स्वतस्त्वादिति ब्रूमः । परतस्त्वे च प्रामाण्यस्यानवस्थापातेन न प्रमा निश्चीयेत ॥ सन्ति 
'निष्कलं निष्क्रियमि'त्यादिश्रुतयो बाधिका इति चेत्‌ । एबं श्रुतिबलेन परस्त्वेऽर्थक्रियायाः 
स्वीकृते, तदभिधात्री 'स इदं सर्वमसृजतेः त्यादि श्रुतिः न प्रमा स्यात्‌; प्रतिपादितार्थमिथ्या- 
त्वातिरिक्तस्याप्रामाण्यस्याभावात्‌ । किश्चाविरोषात्‌ निष्कलं निष्क्रियमि'ति श्रुतिरेतच्छूति- 
विरोधात्परतस्त्वे न प्रमेति किं न स्यात्‌ ॥ अन्यदुत्तरत्र वक्ष्याम इति। क 

परि०- - कथमनेनोक्तदाङ्कानिरास इत्यत आह अयमाशय इति । शङ्कते तत्किमिति । उत्तरमाह अद्धेति । 
बाधकाभावे श्रुतिप्रतीत॑ सर्वमेव सत्यमित्येतत्सत्यमित्यर्थः । 'अद्वा प्रत्यक्ष(सत्ययो) सिद्धयो 'रित्यभिधानात्‌ । 
'परतस्त्वे न च प्रमे त्येतद्योजयति न चेति । तदेव वाक्यमाकाङ्कितपदाध्याहारेण प्रकृतोपयोगितया प्रकारान्तरेण 
योजयति परतस्त्वे च प्रामाण्यस्येत्यादिना । शङ्कते सन्तीति । निष्कलं घोडशकलात्मकदेहशून्यम्‌ । तदेव मूलम्‌ 
अपेक्षितदोषपूर्त्य प्रकारान्तरेण योजयति एबं श्रुतिबलेन परतस्त्व इति । तदेव वाक्यं प्रकारान्तरेणापि योजयति 
किञ्चाविरोषादिति । नन्वविदोषादित्ययुक्तम्‌ । 'स इदं सर्वमि'त्यादेरनुवादकत्वेन दुर्बलत्वान्निष्कलमित्यादेर्निषेध- 
कत्वेन प्रबलत्वादित्यत आह अन्यदिति । 'अप्राप्तां भरान्तिमापाद्य किं चेदो (वेदो) मानतां ब्रजेदि' त्यादिना । तथा यदि 
मायिक मिथ्याभूतं कारणत्वं ब्रह्मणो वेदो वदेत्‌ तर्ह्मप्रमाणं स्यादित्यादि 'मिथ्याधर्मविधातुश्च वेदस्यैवाप्रमाणते त्यनेन । 
तथा कारणत्वादेर्मिथ्यात्वे शास्रवेद्यतैव न स्यादित्यादि च 'सर्वधर्मोज्झितस्यास्य किं शास्रेणाधिगम्यते' इत्यादिना । 
तथा विश्वकर्तृत्वादे्मिथ्याभूतविश्वसापेक्षत्वेन मिथ्यात्वात्‌ तच्छुतेरेव अमानत्वं युक्तिमित्येतन्निराकरणमपि ' अन्यापेक्ष 
यदि स्युः' इत्यादिना भक्तिपादे वक्ष्याम इत्यर्थः । ननु मया किमपि नाङ्गीक्रियते, ब्रह्मणो विश्वकर्तृत्वादिकं पररीत्यैव, 
अतः कथं तेनैवाङ्गीकृतम्‌; इत्यादिचोद्चनिरसनमप्यनुपदं वक्ष्याम इत्यर्थः । 


सु०--- नन्वस्त्ववाध्यमेवार्थक्रियाकारि प्रपञ्रमप्यबाध्यमङ्ीकरोमि । आत्यन्तिका- 
वाध्यत्वाभावेऽपि प्रगब्रह्मात्मैक्यज्ञानादबाध्यत्वात्‌ । अतस्तदन्तर्गता श्रुतिरप्यमुख्यसत्य- 
त्वात्‌ साधिका भविष्यति; इत्यत आह अमुख्येति । 


अनु०— अमुख्यसत्यमानस्य साधकत्वे सदाऽऽवयोः ॥ 
न हि सम्प्रतिपत्तिः स्यादतस्तिष्ठतु सा(ऽ) प्रमा । 


सदा इत्य(नेन)स्य प्रमेयस्य प्रागेवोपपादितत्वमित्याचषटे । ततश्च पुनरुक्तिदोषः परिहृतो 
भवति। तिष्ठतु न वक्तव्येति यावत्‌ । सा प्रमा ब्रहमज्ञानबाध्यं प्रमाणमित्यर्थः । यस्मात्‌ सा श्रुतिः 
अप्रमा तस्मात्‌ तिष्ठतु इति वा । प्रपञ्चमिथ्यात्वं हि तदर्थ: । न चासौ ब्रह्मस्वरूपम्‌, सोपाधिक- 
त्वात्‌ । ततोऽस्य वाध्यत्वमावऱ्यकम्‌ । वाध्यार्थं चाप्रमाणमिति प्रसिद्धमेव । बाध्यार्थत्वेऽपि 
प्रागत्रह्मज्ञानादवाध्यार्थत्वेन प्रामाण्यमस्त्वित्यत उक्तम्‌ अमुख्येति । सत्यम्‌ अबाध्यार्थम्‌ । 
न हि कालविलम्वरेन वाघिनाथ प्रमाणं भवतीति वक्ष्यामः । | 


अस्त्वेवं स्वरूपनो विषयतश्चासत्यत्वात्‌ साधकत्वेन विप्रतिपन्ना श्रतिः , तथाऽपि 
रपुञ्चमिथ्यान््साधनाय नदृषन्यासः कुनो न कार्यः; इत्यत आह न हीति । 


न हिं विलियन रॉक्‍्यं साधयितुं कचित्‌ ॥ 

तथात्वे स्वरूपासिद्वकालातीतयोरप्युपन्यासः स्यात्‌, आरोपमात्रस्य तत्राऽपि सुलभ- 
त्वात्‌; इति भाव: । 

परि०--- एवमियता ग्रन्थेन बाध्यं नार्थक्रियाकारीत्येतत्समर्थ्य 'नेह नानेति श्रुतेः न सर्वमिथ्यात्ववोध- 
जनकत्वमित्युक्तम्‌ । इदानीमस्त्ववाध्यमेवार्थक्रियाकारि श्रुतिरप्यवाध्यैवेति शङ्कित्वा तदपि निरस्यति नन्विति । 
प्रागेबेति । 'व्यवहारसतश्चापि साधकत्वं तु पूर्ववत्‌' इत्यादिना जिज्ञासानय एवेत्यर्थः । ततश्चेति । स्मारणमात्रस्यात्र 
क्रियमाणत्वादित्यर्थः । अप्रमेति विच्छिद्यार्थमाह यस्मादिति । कुतो 'नेह नाने'ति श्रुतिरप्रमेत्यत आह प्रपञ्चेति । 
सोपाधिकत्वादिति । प्रतिपन्नोपाधिस्थत्रैकालिकनिषेधप्रतियोगित्व(मात्र)सदसद्विलक्षणत्वादिरूपत्वान्मिथ्यात्व- 
स्येति भावः॥ ततोऽस्येति । ब्रह्मस्वरूपत्वायोगेनातिरिक्तत्वस्य वाच्यत्वादस्य ब्रह्मभिन्नस्य मिथ्यात्वस्य बाध्यत्व- 
मावशयकम्‌ । अन्यथा सदद्रैतभङ्गापत्तेरिति भावः । वाध्यार्थमिति बहुब्रीहिः । इति वक्ष्याम इति । {प्रामाण्यस्य च 
मर्यादा कालतो व्याहता भवेदि'त्यादिना भक्तिपादे । तथोत्क्रान्तिपादे च 'दीर्घश्रान्तिकरी चेत्स्यादि'त्यादिना चेति 
भावः । स्वरूपासिद्धकालातीतयोरपीति । अत्र 'नेह नाने ति श्रुती स्वरूपतोऽर्थतश्चासत्यत्वं प्रकृतमिति स्वरूपा- 
सिद्धकालातीतयोरित्युक्तम्‌ । तत्रापीति । असिद्धादिहेतुप्रयोगस्थठे हेतुस्वरूपारोपस्य विषयारोपस्य च सम्भवा- 
दित्यर्थः । 

सु०-- स्यादेतत्‌। आस्तामियं प्रमाणसदसत्त्वचिन्ता, प्रमाणेनैव प्रमेयसिद्धेः । अन्यथा 
भवतामपि प्रपञ्चमिथ्यात्वनिराकरणे तत्सत्यत्वसाधने च प्रमाणाभावेन कथाऽभावप्रसङ्गात्‌ ॥ 
युष्माभिरुपन्यस्यमानं प्रमाणं सत्यमसत्यं वा स्यात्‌॥ न तावत्सत्यं मां प्रति बक्तुमुचितम्‌ मया 
सत्यस्य साधकत्वानङ्गीकारात्‌, यत्सत्यं न तत्र क्रियाऽऽवेइाः यत्र च क्रियाऽऽवेशो न तत्सत्य- 
मिति । न च वाच्यं साक्षिणः सत्यस्य साधकत्वं त्वयाङ्गीकृतमिति, कथत्रित्सुखादी तस्य 
शक्योपन्यासत्वे5पि बाह्मप्रपञ्चे तदयोगात्‌ । बाह्यप्रमाणविषयो ह्यसौ, अन्यथाऽन्धबधिरा- 
द्यभावप्रसङ्गात्‌। स एव चात्र प्रकृत इति ॥ नाप्यसत्यम्‌, भवद्भिरनङ्गीकृतत्वात्‌ ॥ इत्यत आह 


साधकत्बमिति। 
अनु०- साधकत्वं तु सत्यस्य साक्षिणो ह्याबयोर्डयो: । 
सम्यक्सम्प्रतिपन्नं तन्न विवर्तमतं भवेत्‌ ।। 
सत्यस्य तु इति सम्बन्धः । सम्यग्‌ इति मुख्यत एव, न त्वधिकरणसिद्धान्तत्वेन । 
हिशब्दः सर्व बस्तु ज्ञाततयाऽज्ञाततया वा साक्षिचैतन्यस्य विषय एवेत्यादितत्प्रसिद्धिद्योतकः। 
तत्‌ इत्यव्ययम्‌ । तेन साक्षिणा । विश्वबिबर्तमतं न भवेत्‌ । निराकुर्म इति यावत्‌ । उपलक्षणं 
चैतत्‌ । विश्वस्य सत्यतामपि तेनेव साधयाम इत्यपि द्रष्टव्यम्‌। तथा च वक्ष्यते। 

परि०- उत्तरवाक्यमवतारयितुमाह स्यादेतदिति । मयेति । न तत्सत्यमिति वदता मयेति योज्यम्‌ । 
क्रियाऽऽवेशः क्रियानिष्पत््युकूलव्यापारवत्वम्‌ । ‘साधकत्वं सतस्तेने'ति जिज्ञासानयोत्तया पौनरुत्तयनिरासाया- 
भ्यधिकाशड्ा वक्तुमाह न च वाच्यमिति । अन्यथेति । बाह्मप्रपश्चस्यापि साक्षिविषयत्वोपगम इत्यर्थः । अन्धादेरपि 
साक्षिणा हि रूपवत्पदार्थादिधीसम्भवादिति भावः। स एव चेति। बाह्यप्रपञ्च एव । अत्र प्रकृतिनये । 'ब्रह्म विश्वात्मना 
मृषा' इत्यादिना प्रकृत इत्यर्थः । नाप्यसत्यमिति । युष्माभिरपन्यस्तं प्रमाणमित्यन्वेति । न त्वधिकरण- 
सिद्धान्तत्वेनेति। कस्मिंश्चिदर्थे सिद्धयति, अर्थासिद्धं ह्ाधिकरणसिद्धन्तत्वेन सिद्धम्‌ । यथा क्षित्यादिकं सकर्तृकमिति 
कार्यत्वहेतुना क्षित्यादि र्तृसिद्धौसार्वज्ञमर्थत्तस्य सिद्धयति । एवमर्थसिद्धत्वेन सम्प्रतिपन्न नेत्यर्थः । ज्ञाततयेत्यादि । 
ृत्तिूपज्ञानविषयतया भावरूपाज्ञानविषयतया चेत्यर्थः । तथा च वक्ष्यत इति । अत्रोपलक्षणतया गृहीते सति 
“सत्यत्वं गगनादेश्च' इत्यादिना अत्रैवाग्रे तद्विविच्य वक्ष्यत इत्यर्थः । 


सु०-- न कापि प्रमाणप्रमेयादिव्यवस्था मयाङ्गीकृता, किन्तु परकीयरीत्यैव सर्व- 
मुच्यते । तत्कथं किमप्यनङ्गीकुर्वाण मां प्रति ‘साक्षिणः साधकत्वं त्वयाऽङ्गीकृतमि'त्युच्यत 
इत्यत आह यदीति। 
अनु०- यदि नाङ्गीकृतं किथिदनङ्गीकृतताऽपि हि। 
नाङ्गीकृतेति मूकः स्यादिति नास्मद्विवादिता ॥ 


न विद्यतेऽङ्कीकृतमङ्गीकारो यस्येत्यनङ्गीकृतः, तस्य भावः अनङ्गीकृतता । अनङ्गी- 
कारित्वमित्यर्थः । इतिझब्दद्वयं हेतौ । 


यदि परो व्रूयान्मया किब्निन्नाङ्गीकृतमिति, तदाऽसौ वक्तव्यः । सर्वथाऽनङ्गीकृतत्वम्‌ 
आत्मनस्त्वयाऽङ्ीकृतं न वा । आद्ये(ऽपि) किञ्चिदपि नाड्ीकृतमिति पक्षहानेः आत्मनो- 
ऽनड्गीकर्वृताऽपि नाङ्गीकृतेति द्वितीय एवाङ्गीकरणीय: । तथा च असौ मूकः स्यात्‌, अङ्ी- 


कारानङ्ीकारोदासीनस्य मृतकस्ये वाक्यप्रवृत्तरयुक्तत्वात्‌ । तथा च मौनमवलम्बमानस्य 
नास्मत्‌ प्रति वादिता इति किमत्र वक्तव्यम्‌ । 


सत्यमेतन्‌ । बस्तुतस्तु वयं सर्वतो निवृत्ताः स्वतःसिद्धे चिदात्मनि ब्रह्मत्त्वे केवले 
भ(!)रमवलम्व्य चरितार्थाः सुखमास्महे । ये त्‌ स्वपरिकल्पितसाधनदूषणादिव्यवस्थया 
बिचारमवतार्य तत्त्वं निर्णेनुमिच्छन्ति तान्त्रति त्रूमो न साध्वीयं भवतां विचारव्यवस्थेति ॥ 
मैवम्‌ । एवमपि परकीयविचारव्यतस्थितेरसाधुस्वस्य अवङ्यमड्ीकरणीयत्वात । अन्यथा 


तढयुत्पादनं व्यर्थ स्यात । 

अथ तन्मात्रमङ्गीकृत्य प्रमाणादिव्यवस्था नाङ्गीकृतेति मन्यसे । तन्न । प्रमाणादिना 
बिना परव्यवस्थाया असाधुत्वस्य व्युत्पादयितुमराक्यत्वात्‌ । भवत्कल्पितव्यबस्थयैव 
व्याहतत्वादसाध्वी भवद्व्वस्थेति ब्रूमो न पुनरत्र किमपि प्रमाणमङ्गीकुर्म इति चेन्न, 
यत्स्वाभ्युपगतव्यवस्थाविरुद्धं तदसाध्वित्यस्यापि प्रमाणस्याङ्गीकर्तव्यत्वात्‌ । 


एतदपि परेणाभ्युपगतमेवाश्रीयत इति चेत्‌ । न । किं परकीयव्यवस्थाया असाधुत्वं 
स्वयमबबुद्ध्य परं प्रति बोध्यतेऽनवबुद्धदचैव वा । द्वितीये विप्रलम्भकत्वं स्यात्‌ । विजि- 
. गीषुकथायामेवमेबेति चेत्‌, न, शिष्यस्यापि बोध्यत्वात्‌। आद्येऽस्मादन्यस्माद्वा प्रमाणात्स्वयं 
बोद्धव्यम्‌, तत्कथं प्रमाणाद्यनङ्कीकर्तृत्वम्‌, प्रमितिकरणत्वादिनोपादानस्यैव प्रमाणाद्यङ्घीकारि- 
त्वात्‌। 
तस्मात्‌ सत्त्वासत्त्वा(सत्यत्वासत्यत्वा) भ्युपगमोदासीनैः प्रमाणादिकमङ्गीकृत्योच्यत 
इति वक्तव्यम्‌ । तञ्च प्रागेव निरस्तमिति। 
परि०-- शङ्कते भवत्कल्यितेति । सत्येनैव प्रमाणेन प्रमेयसिद्विरिति भवत्कल्पितव्यवस्थयैव भवद्रथवस्था 
न साध्वीति ब्रूमः । कुतः व्याहतत्वात्‌ । मां प्रति सत्त्वासत्त्वौदासीन्येन प्रमाणेनैव प्रमेयसिद्धिरत्युपेत्यैव प्रपञ्च- 
सत्यत्वादिसाधनस्य कार्यत्वेन व्याघातादित्यर्थः । यद्वा किमप्यनङ्गीकुर्वाणं मां प्रति साक्षिणस्साधकत्वं त्वयाङ्गी- 
कृतमित्युक्ते व्याहतत्वात्‌ सत्येनैव मानेन प्रमेयसिद्धिरिति भवद्दथवस्थया प्रपञ्चसत्यत्वादिरूपभवद्वथवस्था न साध्वीति 
ब्रूम इत्यर्थः । यविति । प्रपञ्चसत्यत्वादिकं स्वाभ्युपगतप्रपञ्चमिथ्यात्वव्यवस्थाविरुद्धमित्यर्थः । इत्यस्यापीति । 
एतद्वाक्यरूपप्रमाणस्येत्यर्थः । अन्यथा तदर्थस्यासिद्धेरिति भावः । एतदपीति । उक्तरूपवाक्यं प्रमाणमित्येतदपी - 
त्यर्थः । अस्मादिति । यत्‌ स्वाभ्युपगतव्यवस्थाविरुद्धं तदसाधु इत्युक्तरूपवाक्यादित्यर्थः । प्रामाण्यादीत्यादिपदेन 
प्रमाणभूतवाक्यार्थावबोधाद्चनङ्ीकर्तृत्वमिति गृह्यते । प्रमितिकरणत्वादिनेति । प्रमितिकरणत्वेनोपादानं प्रामा- 
ण्याङ्गीकारित्वं, तजन्यज्ञानत्वेनोपादानं प्रमित्यङ्गीकारित्वं, तद्विषयत्वेनोपादानं ह्यर्थस्याङ्गीकारित्वमित्यर्थः । प्रागेव 
निरस्तमिति । 'अनङ्गीकुर्वतां विश्वसत्यतां तन्न वादिते'ति जिज्ञासानयानुव्याख्यासुधायां खण्डनोक्तनिरासप्रस्तावे 
"सत्त्वासत्त्वे विहाय प्रमाणस्वरूपस्य बुद्धावारोपयितुमशाक्यत्वेने' त्यादिना निरस्तमित्यर्थः ॥ ब्रह्मविवर्तत्वनिरासः॥ 
सु०- एं विश्वस्य ब्रह्मविवर्तत्वं निराकृत्य तत्स(त्ता)त्यतायां प्रमाणमाह बिश्व- 
मिति। 
अनु०--- “बिश्वं सत्यं’ “यच्चिकेत' “प्र घा न्वस्य’ “यथार्थतः' । 
इत्यादिश्रुतयः सर्वा बिश्वसत्यत्बबाचिकाः ॥ 

यथार्थत इत्यनेन 'कविर्मनीषी' इति श्रुतिमुपादत्ते । व्यावहारिकसत्यतापराः श्रुतय इति 
चेन्न, 'तत्सत्यमि' त्यस्या अपि तथात्वप्रसङ्गात्‌ । श्रुत्यन्तरविरोधादिति चेदत्रापि 'असदेवेद- 
मि'ति श्रुतिविरोधात्‌ । अपुरुषार्थत्वान्न प्रपञ्चसत्यतायां तात्पर्यमिति चेन्न, सत्यजगन्निर्मातृ- 
त्वादिपारमेश्वरमाहात्म्यज्ञानस्यैव पुरुषार्थहितु(प्रयोजन) त्वात्‌ । निष्प्रपञ्चात्मज्ञानसाध्याद्विती- 
यतापत्तिरूपपुरुषार्थविरुद्व परपश्रसत्यत्वमिति चेत्‌, तर्हि ब्रह्मसत्यत्वमपि झून्यपरिभावना- 
लभ्यशून्यतापत्तिलक्षणमोक्षविरुद्धमिति समानम्‌ । तत्‌ प्रमाणाननुगुणमिति चेत्‌, सममेत- 
दपीति वक्ष्यामः। 


अनुमानमपि प्रपञ्चसत्यतायामर्थक्रियाकारित्वं द्रष्टव्यम्‌, ्रागुक्ततर्कोपपादनेनेब अस्य 
उपपादित्वादिति। 


परि०--- विश्व सत्यम्‌' इत्यादिना ‘विश्वं सत्यं मघवाना युवोरिदापश्चन प्रमिनन्ति ब्रतं वाम्‌' “यच्चिकेत 
सत्यमित्तन्न मोघं वसुस्पार्हमुत जेतोत दाता', 'प्र घा न्वस्य महतो महानि सत्या सत्यस्य करणानि वोचमि'ति 
श्रुतीनामुपादानस्य स्मष्टत्वात्‌ । ‘कविर्मनीषी परिभूः स्वयम्भूर्याधातथ्यतोऽर्थान्व्यदधाच्छाश्चतीभ्यः समाभ्यः' इति 
श्रुतौ यथार्थत इति पदाभावेन तच्छुत्युपादानस्यास्फुटत्वादाह यथार्थत इत्यनेनेति । एतासामर्थस्य तत्त्वोद्योतादौ 
स्पष्टमुक्तत्वात्‌ सन्यायरवावल्यामर्थस्योक्तत्वाच्चार्थमनुत्तवा तासाममुख्यसत्यतापरत्वेन वा सत्यत्वरूपे स्वार्थ 
तात्पर्याभावेन वा विश्वस्य परमार्थसत्त्वा (तत्व)निर्णायकत्वमाशङ्कच प्रतिबन्द्या निराह व्याबहारिकेति । इति चेन्ने - 
त्यनन्तरं कत्पकाभावादन्यथे'ति पदद्वयमव्याहार्यम्‌ । कल्पकमाशङ्कते श्रुत्यन्तरेति । नेहनानेत्यादि श्रुत्यन्तरेत्यर्थः । 
अत्रापीति ।ब्रह्मसत्यत्वेऽपीत्यर्थः । अपुरुषार्थत्वादित्यत्र नजोऽभावार्थत्वमुपेत्य विश्वसत्यत्वज्ञानस्य पुमथहितुत्वात्‌ 
न एतासां श्रुतीनां तत्र तात्पर्यमुच्यते, अथ पुमर्थविरुद्धत्वात्‌ । आद्ये आह सत्येति । अन्त्यमाशङ्कते निष्प्रपञ्चेति । 
इति वक्ष्याम इति । उपासनापादे विद्यैव तु निर्घारणादित्यधिकरणाद्यसूत्रव्यावर्त्यसाधनान्तरनिरासप्रस्तावे 'न 
चाप्येकत्वविज्ञानादुक्तन्यायेन मुच्यते' इति निष्प्रपश्चात्मैक्यज्ञान मुक्तिसाधनमित्येतत्‌ । तथा उक्रान्तिपादे 'निर्विशेषं 
स्वयंभातम्‌' इत्यादिना शून्यवाद्यमिमतमोक्षमुत्तवा 'इत्येवं मायिनश्चाहुरि'त्यादिना अद्वितीयता55पत्तिरूपमोक्ष 
इत्येतच्च प्रमाणाननुगुणमिति वक्ष्याम इत्यर्थः । प्रागुक्ततर्केति । 'व्यावहारिकता चास्य स्यादबाध्यत्व एव ही'त्युक्त- 
तर्कस्य 'बाध्यं नार्थक्रियाकारी'त्यादिना 'तत्सदेवार्थकारकमि त्यन्तेन यद्व्यात्यादिमत्त्वेनोपपादनं कृतं तेनैवास्या- 


नुमानस्योपपादितत्वादित्यर्थः । सन्र्यायरबावल्यां तु व्यावहारिकतेत्यादिना युत्तया, विश्वं सत्यमित्यादिना श्रुत्या, 
सत्यमित्यादिना प्रत्यक्षेण सत्यत्वोपपादनमित्युक्तम्‌ । 


सु ० एवमागमानुमानाभ्यां सिद्धे विश्वसत्यत्वे प्रत्यक्षमप्याह सत्यत्वमिति । 


अनु ० सत्यत्वं गगनादेश्च साक्षिप्रत्यक्षसाधितम्‌ । 

चशब्दः प्रमाणसमुच्चये । न केवलमान्तरस्य सुखादेः किन्तु बाह्यस्य गगनादेश्च इति 
'बा। तत्रापि कालगगनदिगादयः साक्षात्साक्षिसिद्धसत्यत्वा:, स्तम्भकुम्भादयस्तु वक्ष्यमाणेन 

प्रकारेणेति ज्ञापयितुं गगनादेः इत्युक्तम्‌ । अन्यथा विश्वस्य प्रकृतत्वात्‌ तदेवातरानुवर्तिष्यते 
किमनेन। साक्षीत्येवोक्ते साक्षिणोऽप्रामाण्यात्‌ प्रामाण्ये वा प्रमाणत्रित्वभङ्गात्‌ न विश्वसत्यत्वं 
प्रमितमिति शङ्का स्यात्‌, तन्निवृत्त्यर्थं प्रत्यक्षेति उक्तम्‌ । तथा च वक्ष्यते । प्रत्यक्षेत्येवोक्ते 
अतीन्द्रियार्थसत्यतायां न प्रमाणमुक्तं स्यात्‌, न च साक्षिणा विना बाह्यप्रत्यक्षमात्रेणैन्द्रिय- 
काणामपि सत्यता सिद्धयति; इत्यतः साक्षीत्युक्तम्‌ । उभयवादिसिद्धं प्रमाणमस्मत्पक्षेऽस्ती- 
्युक्तेनैव अस्यार्थस्य लब्धत्वात्‌ साधितम्‌ इत्याह । तथाऽपि तदुपपादनाय पुनरुपन्यासः। 

परि०-- किं चेति चार्थमभिप्रेत्याह चशब्द इति । यथाश्रुतान्वयमुपेत्याह न केवलमिति । 'मिथ्यात्वमपि 

- बन्धस्य न प्रत्यक्षविरोधत' इत्यादिना जिज्ञासानये । यत्‌ आन्तरसुखादेः साक्षिणा सत्यत्वमुक्तं तेन साकं समुच्चय इति 
भावः । तत्रापीति । बाह्मवसतुष्वपीत्यर्थः । आदिपदेन दिग्विरोषाः प्राच्यादयो ग्राह्याः । वक्ष्यमाणेनेति। 'एवमक्षज- 
मानत्वसिद्धामि' त्यादिना अत्रैवोत्तरत्र अर्थसत्त्वघटितप्रत्यक्षादिप्रामाण्यव्यवस्थापनप्रकारेणेत्यर्थः । प्रकृतत्वादिति । 
विश्वसत्यत्ववाचिका इति पूर्वप्रकृतत्वाद्विभागपरिणामाभ्यां विश्वस्येत्यनुवर्तिष्यते । किमनेनेति । गगनादेरिति कथनेन 
किमित्यर्थः । तावता कथमुक्तदाङ्कानिरास इत्यत आह तथा च वक्ष्यत इति । युक्तिपादे । 'पराकृतं शुद्धचेतन्यमक्षं तु 
द्विविधं मतमिः त्यादौ न बिलक्षणत्वनयानुव्याख्याने साक्षिणः प्रत्यक्षप्रमाणत्वं वक्ष्यत इत्यर्थः । साक्षीत्युक्तेः कृत्यमाह 
प्रत्यक्षेत्येवोक्ते इत्यादिना । गगनादेरित्यादिपदेनैन्द्रियकानैन्द्रियकरूपरासिद्वयस्य ग्रहणं कृत्वा प्रत्यक्षसाधित- 
मित्युक्ते प्रसिद्धत्वेन बाहयप्रत्यक्षस्यैव प्रत्यक्षपदेन ग्रहणापत्त्या गगनादिरूपाऽतीन्द्रियार्थसत्यत्वे प्रमाणं नोक्तं स्यादि- 
त्यर्थः । नन्वेवं साक्षिपदे दत्तेऽपि बाह्मप्रत्यक्षादिप्रमाणवेद्यार्थसत्यतायां प्रमाणं नोक्तं स्यादिति चेन्न । तत्प्रमाण- 
प्रामाण्यव्यवस्थापनद्वारा तत्तत्प्रमाणवेद्यार्थसत्यत्वस्यापि साक्षिणैव व्यवस्थाप्यतया साक्षिप्रत्यक्षेत्युत्तयैव ऐन्द्रिय- 
कानैन्द्रियकसर्वपदार्थसत्यत्वे प्रमाणमुक्तं भवत्येवेत्याशयेन साक्षिप्रतयकषेत्युक्तमिति भावेनाह न च साक्षिणा 
बिनेति । ऐन्द्रियकाणामपीत्यपिपदस्य न केवलमानुमानिकादीनामित्यर्थः । ‘साधकत्वं तु सत्यस्ये' त्यादि त्रिपाद्या- 
स्तात्पर्यमनुवदति उभयवादीत्यादिना । अस्यार्थस्य सत्यत्वरुपार्थस्य । तर्हि पुनरत्र तदुपन्यासो व्यर्थ इत्यत आह 
तथाऽपीति। 
सु०-- केचिदिह विहङ्गमः पततीति चक्षुर्व्यापारानन्तरं प्रतिभासनादाकाङादेः (दीनां) 

चाक्षुषतामास्थिषत । तदनुपपन्नम्‌, रूपरहितद्रव्यत्वेन चाक्षुषतासामग्रीवैकल्यात्‌, अन्यथा- 
ऽऽत्मपवनयोरपि तत्प्रसङ्गात्‌ । कथं त्येष प्रतिभास इति चेत्‌ । साक्षिसिद्धाकाझादि- 
सम्बन्धितयेति ब्रूमः । दृष्टो हि प्रमाणान्तरोपनीतेनापि सुरभिचन्दनमित्यादिविरिष्टप्रत्ययः, 
परेषां च इह भूतले घटाभाव इति। 

परि०-- साक्षीत्युक्तेमतान्तरनिरासो$पि फलमिति भावेनाह केचिदिति । इहेत्युपलक्षणम्‌ । इदानीमित्यपि 
ग्राह्मम्‌ । आकाझादेरित्यस्याकाहाकालयोरित्यर्थः । आस्थिषतेति लुडात्मनेपदबहुवचनम्‌ । अङ्गीकृतवन्त इत्यर्थ: | 
चाक्षुषतासामग्रीति । महत्त्वसमानाधिकरणोद्वूतरूपवत्त्वर्पसामग्रीत्यर्थः । कथं ज्ञानान्तरसिद्धत्वेऽपि चाक्षुषज्ञाने 
भानमित्यत आह हृष्टो हीति। सौर(भे)भ्येणेति योज्यम्‌ । करिमेश्चिन्चन्दनखण्डे घ्राणेन सौर(भे)भ्येऽवगते सति तत्र 
वा तत्सजातीये अन्यत्र वा चक्षुषा सुरभिश्चन्दनखण्डोऽयमिति ज्ञानोदयस्यानुभवादित्यर्थः । परेषां चेति । अनुप- 
लब्धिरूपषषठप्रमाणवेद्योऽभाव इति मते अभावस्याचाक्षुषत्वेऽपि इह भूतले घटाभाव इति विदिषष्टचाक्षुषप्रत्ययो 
दृष्ट इत्यर्थः। 


सु ० अपर आह, आलोकमण्डलमाश्रित्यायं प्रत्यय इति। तदसत्‌ । इहालोक इत्यपि 
प्रत्ययदर्शनात्‌ । सोऽपि तदवयवानाभ्रित्येति चेन्न, लौकिकानामबयवाश्रयतया अवयविबुद्धे- 
रभावात्‌। न हि ते हस्तादिषु शरीरमिति व्यवहरन्ति, किन्तु तदात्मकतयैव । किञ्चैवमपि 'नेहा- 
लोक' इति 'इहालोकञ्र्यणुकमि'ति च प्रत्ययो दुःसंपादः । प्रमाणान्तरोपनीताबयवमाश्रित्येति 


चेत्‌, एवं तर्हि तथाभूतमाकाइादिकमेवाश्रित्य 'इह पक्षी’ इत्यादिप्रत्ययः कुतो न समर्थनीयः, 
तथा च लौकिकानुभवोऽप्यनुसृतः स्यात्‌। 


परि०- अयमिति । इह विहङ्गमः पततीति प्रत्यय इत्यर्थः । तार्किकाणां तथा प्रतीत्यभिमानसत्त्वादाह 
लौकिकानामिति । त इति । लौकिका इत्यर्थः । नेहेति । इहेत्यक्ताधिकरणस्य आलोकावयवत्वे तदाश्रितस्य तत्र 
निषेधप्रत्ययायोगादिति भावः । इहालोकञ्यणुकमितीति । त्र्यणुकावयवानां द्वयणुकत्वेनातीन्द्रियतया इहेति 
्रत्ययायोगादिति भावः । द्वितीयप्रत्ययोपपत्ति शङ्कते प्रमाणान्तरेति । यद्वा अन्धकारावृतदेशे न इहालोक इति प्रत्यये 


इहेति आलोकपरमाणव एवाधिकरणतया निर्दिश्यन्त इति भावेन नेहालोक इति प्रत्ययो दुःसम्पाद इत्युक्तम्‌ । एवं च 
प्रत्ययद्वयेडप्युपपत्ति शङ्कते प्रमाणान्तरेतीत्यवतरणीयम्‌ । 


सु ० तथाऽप्यनुमानवेद्यमाकाइामस्त्विति चेन्न, लिङ्गाभावात्‌। 


अथ मतम्‌ । शन्दस्तावत्रत्यक्षसिद्धः । स च गुणः सामान्यवत्त्वे सत्यस्मदादि- 
बाहीकेन्द्रियग्राह्मत्वाद रूपवत्‌ इति गुणत्वात्‌ द्रव्याश्रितस्तद्वदेव' इति सामान्यतो द्रव्य 
सिद्धेः (द्रव्यसिद्धौ) (द्रव्ये सिद्धे) । “शब्दो न स्पर्रावद्विरोषगुणः प्रत्यक्षत्वे सत्यकारणगुण- 
पूर्वकत्वात्‌, अयाबद्वव्यभाबित्वात्‌, सुखादिवत्‌ । स्पर्दाब(द्विद्ोष) (गुण)त्वे तदनुपलम्भ- 
प्रसङ्गः । शब्दो हि श्रोत्रेण प्रासो वा गृह्यतेऽप्रास्ो बा । अप्रासग्रहणेऽतिप्रसङ्गः । प्रासिस्तु शाब्द- 
श्रबसोः न सम्भवति । सा हि न ताबच्छोत्रस्य गमनेन सम्भवति, तस्यामूर्तस्य गत्यभा- 
(तेरसम्भ)वात्‌ । नापि झाब्दस्यागमनेन। स हि न तावच्छङ्कादिकमाश्रयं परित्यज्यागन्तुमलम्‌, 

गुणत्वात्‌ । नापि शाङ्खाद्यागमनेन श्रोत्र(स्य)प्रत्यासत्तिः, तदनुपलम्भात्‌ । न च इाब्दान्तरो- 
त्यादपरम्परया, गुणस्य स्वाश्रये स्वाश्रयाश्रिते बा गुणेऽसमवायिकारणत्वात्‌ । न च इाङ्क- 
श्रबसोर्मध्ये शङ्खो वा तदारब्धद्रव्यं वाऽस्ति । तस्माच्छट्कादिनिमित्तान्यपहायाश्रयान्तरे वर्त- 
मानो वीचीतरङ्गन्यायेन कर्णशष्कुली (ग)मन्तमाकाशदेशमापन्न उपलभ्यते नान्यथेति स्थितम्‌। 
नाप्यात्मगुणः, बाह्येन्द्रिय्रत्यक्षत्वादात्मान्तरग्राह्मत्वादात्मन्यसमवायात्‌ अहङ्कारेण विभ- 
क्तस्य ग्रहणाद्रूपादिवत्‌ । न दिक्कालमनसां (गुणः), प्रतयक्षत्वाद्विरोषगुणत्वाञ्च” इति प्रसक्त- 
प्रतिषेधे परिशेषादेभ्यो$तिरिक्त द्रव्यं सिद्ध्यति। तदाकाशमिति । 


तदयं प्रमाणार्थः । शाब्दोऽष्ट्रव्यातिरिक्तद्रव्याश्रितः, तद्वृत्तौ बाधकोपपन्नत्वे सति गुण- 
त्वाद्रूपवदिति। 


परि०-- सामान्यपरिरोषरूपानुमानाभ्यां गगनादिसिद्विनिरासोऽपि साक्षिप्रत्यक्षपदप्रयोगफलमिति भावेन 
तन्मतमाशङ्कते अथ मतमित्यादिना । आश्रयासिद्विशङ्कानिरासायाह शाब्दस्तावत्प्रत्यक्षसिद्ध इति । गुण 
इति साध्यनिर्देशः । हेतौ (तोर्ग्रा)ग्राद्यत्वमात्रस्य गगनादौ व्यभिचारादिन्द्रियेति विशोषणम्‌ । घटादावव्यभिचाराय 
एकेन्द्रियेति । जीवात्मन्यव्यभिचाराय बाह्येति । योगिवाह्येनद्रियग्राह्मात्माकाशादावव्यभिचाराय अस्मदादीति । 
शब्दत्वादावव्यभिचाराय सत्यन्तम्‌ । अयं च प्रयोगो वक्ष्यमाणगुणत्वहेतोरसिद्विनिरासाय । परोक्तप्रतिज्ञादिक्रम- 
नियमभञ्जनाय हेतुपूर्वकं गगनसाधकसामान्यानुमानप्रयोगमाह गुणत्बाद्व्याश्रित इति । शब्द इति धर्मिवाचिं- 
पदमनुवर्त्यम्‌ । सामान्यतो द्रव्ये सिद्ध इत्यस्य परिशेषादित्यादिना वक्ष्यमाणेनान्वयः । गगनरूपविशेषद्रव्यसिद्धबै 
परिरोषं वक्तुं प्रसक्तं निराह शब्द इत्यादिना । स्पर्शयतः पृथिव्यादिचतुष्टयस्य गुणो नेत्यर्थः । कर्मजसंयोगादौ 
हेतोरव्यभिचाराय साध्ये विशेषपदम्‌ । कारणगुणपूर्वकत्वं नाम स्वसमवायिकारणमात्रसमवेतगुणासमवायिकारण- 
कत्वम । यथा घटगतरूपस्य स्वाश्रयसमवायिकारणमृत्पिण्डगतरूपासमवायिकारणकत्वम्‌ । तदभावः, अकारण- 
गुणपूर्वकत्वम्‌ । तस्मादिति हेत्वंशस्यार्थः । दाब्दश्चोक्तरूपकारणगुणपूर्वको नेति नासिद्धिः । परमाणुरूपादा- 
वव्यभिचाराय प्रत्यक्षत्वे सतीति विशेषणम्‌ । तन्तुरूपजन्ये पटरूपेऽ(घटगतपूर्वरूपादाव)व्यभिचाराय विशेष्यम्‌ । 
अयावद्वव्यभावित्वादिति । अत्रापि प्रत्यक्षत्वे सतीत्यनुवर्तनीयम्‌ । तेन पाकजे पार्थिबपरमाणुरूपादौ व्यभिचारः । 
हेतोरप्रयोजकत्वनिरासाय विपक्षे बाधकतर्कमाह स्पर्शवदढुणत्व इत्यादिना । तदिति । शब्दानुपलम्भप्रसङ्ग इत्यर्थः । 
तत्कथमित्यतो व्यनक्ति शब्दो हि इत्यादिना द्रव्यं वाऽस्ति इत्यन्तेन। गुणस्य स्वाश्रय इति । स्वाश्रये वर्तमानं गुणं 
प्रति वा स्वाश्रयाश्रिते विद्यमानं गुणं प्रति गुणस्यासमवायिकारणत्वादित्यर्थः । आद्यं यथा । आत्मगतमनःसंयोगस्य 
आत्मगतज्ञानादिगुणासमवायिकारणत्वम्‌ । द्वितीयं तु तन्तुरूपस्य पटगतरूपं प्रत्यसमवायिकारणत्वम्‌ । न चैवं 
स्पर्शवद्वणत्वे सम्भवतीति भावः । कथं तहिं तदुपलम्भ इत्यत आह तस्मादिति । बीचीतरङ्गेति । सूक्ष्मस्थूलत्वाभ्यां 
वीचीतरङ्गयोर्मेदः । यथा तटाकादिमध्ये पाषाणादिप्रक्षेपे सति वलयाकारेण दहादिक्सम्बद्धा काचिद्वीची जायते । 

तदनन्तरं तथैव कश्चित्तरङ्ग: पुनर्वीची पुनस्तरङ्ग इत्येवं तीरपर्यन्तं वीचीतरङ्गपरम्परया तीरप्राप्तिः । तथा शङ्खादि- 
शब्दस्यापि परम्परया कर्णशष्कुलीयुक्तदेशप्रापिरित्यर्थः । नाप्यात्मगुण इति । शङ्भराब्दं कुर्वन्य आत्मा तट्टुण 
इत्यर्थः । शब्द इति वर्तते । अहङ्कारेण विविक्तस्येति । अहं सुखीत्यादिवत्‌ अहमर्थसंसृष्टत्वभावेन अहमर्था- 
इसंसृष्टस्येत्यर्थः । न दिक्कालमनसामिति । गुणः शब्द इत्यनुकर्षः । प्रसक्तेति । आश्रयत्वेन प्रसक्तपृथिव्याद्यष्ट- 
द्रव्याणामाश्रयत्वप्रतिषेध इत्यर्थः । रूपवदितीतिशब्दस्य अथ मतमिति पूर्वेणान्वयः । 

सु०-- तदिदमयुक्तं जातिबधिराणामाकाइा(दि)प्रतिभासानुपपत्तिप्रसङ्गात्‌ । ततश्च 
इहालोको नास्तीति प्रतीतिः न स्यात्‌ । मूर्तावकारोन तेषामाकाशानुमानमिति चेन्न, मूर्ता- 
न्तराभावेन अन्यथासिद्धत्वात्‌ । मूर्ताभावस्याधिकरणेन भाव्यमिति चेत्‌, सत्यम्‌, तथाऽपि 
तस्याप्रतीताबाश्रयासिद्धेः, प्रतीतौ च साधिकरणस्यैव प्रतीतत्वादनुमानानवकाङाः । 

परि०-- तदिदमिति । उक्तदिशा झब्दलिङ्गकत्वमित्यर्थः । जातिबधिराणामिति । न च तेषामपि 
जन्मान्तरीयव्यास्यनुसन्धानादाकाराप्रतिभास इति वाच्यम्‌ । अन्यथोपपत्तौ तत्कल्पकाभावात्‌ । अन्यथाऽति- 
प्रसङ्गादिति भावः । मूर्तावकाशेनेति । कुम्भकुसूलादिमूर्तपदार्थानामवस्थानप्रतिहत्यभावेनेत्यर्थः । आकाशसिद्धि 
शङ्कते मू्तभावस्याप्यधिकरणेति । स्तम्भकुम्भादिमूर्ताभावः साधिकरणो मूर्ताभावत्वात्‌ घटाद्यधिकरणपटा- 
द्यमाववत्‌ इत्यनेन जातिबधिराणामाकाइाप्रतिभास इति भावः । तस्येति । पक्षतयोपात्तमूर्ताभावस्येत्यर्थः । 
साधिकरणस्यैवात । अधिकरणप्रतियोगिघटितत्वेनेव अभावप्रतीतिनियमात्‌ सङ्गयामधिकरणप्रतियोगिभ्यामभावो 
निल्प्यत इत्यङ्गीकारादिति भावः । 


सु ० किक्र राब्दो वर्णात्मा वा पक्षो ध्वनिरूपो वा ? 


नादयः । तस्य गुणत्वासिद्धेः । न चोक्तानुमानात्तत्सिद्धिः, घटादीनामेकेन्द्रियग्राह्यत्वा- 
भावेऽपि आत्मनस्तथात्ववद्‌ द्रव्यस्यैव सतो बाहौकेन्द्रयग्राह्मत्वेऽपि विरोधाभावात्‌ । यदि 
(शब्दो) द्रव्यं स्यात्‌ वाहोन््रियग्राह्मो न स्यात्‌, निरवयवद्रव्यस्य बाह्येन्ट्रियाग्राह्यत्वेन प्रति- 


बन्धादिति चेत्‌ (न); निरबयवस्यापीन्द्रियग्राह्मत्ववद्वाहयोन्द्रयग्राह्मत्वे(ऽपि) बाधकाभावेन 
प्रतिवन्धानिश्चयात्‌। 


द्वितीये त्वाश्रयद्रव्यसिद्धावपि नाकाशसिद्धि:, पृथिव्यादिगुणत्वोपपत्ते: । प्रत्यक्षत्वे 
र : पिठरपाकपक्षे तद्वतरूपादिना व्यभिचारात्‌ । 
प्रत्यक्षत्वे सतीति च किमर्थ वक्तव्यम्‌ । पार्थिबपरमाणुरूपादि(व्यावृत्त्य)परिहारार्थमिति 
चेत्‌, कुतस्तत्परिहरणीयम्‌ । प्रमितत्वादिति चेत्‌, तर्हि शब्दस्यापि राङ्काद्याश्रयतया प्रमित- 
त्वाद्वयासिग्रहणसमये तडबबच्छेदार्थ (अपि) बिरोषणमुपादेयमेब । न च स्पविद्दिदोष- 

गुणत्वे बाधकं पश्याम: । अनुपलब्धिस्तु न प्रसज्यते, चक्षुष इव श्रोत्रस्य गत्या सन्निकर्षोप- 

पत्तेः। अमूर्तस्य तदनुपपत्तिस्तु आकाइासिद्धययुत्तरकालीनैव। श्रोत्रस्य चक्षुष इव गत्वाग्राहित्वे 

राब्दे दिक्संशयो न स्यादिति चेत्‌, अगत्वाग्राहित्वे दिङ्निश्चयोऽपि न स्यात्‌ । संशयादपि 

निश्चयो महीयान्‌ (गरीयान्‌) । शङ्खाद्यवयवागमनेन वा सन्निकर्षोपपत्तिः । न चोक्तदोषः, घ्राण- 
' गन्धसन्निकर्षतुल्ययोगक्षेमत्वात्‌। 


परि०-- एवमाकाइस्य झाब्दलिङ्गकविश्वजनीनाकाइप्रतिभासायोगमुत्तवा इदानी सामान्यतः आकाश- 
्रव्यसाधकानुमानं निरसितुमाह किञ्चेति । शब्द: कचिदाश्रितो गुणत्वादिति प्रयोगे शब्दपदार्थ पृच्छति शब्द इति । 
न चोक्तेति। शब्दो गुणः सामान्यवत्त्वे सत्यस्मदादिबह्वैकेन्द्रियग्राद्यत्वादित्युक्तेत्यर्थः । विरोधाभावादिति । तथा च 
अप्रयोजकोऽयं हेतुरिति भावः । ननु बिषक्षे हेतूच्छित्तिरूपो विरोधोऽस्त्यतो नाप्रयोजकत्वमिति भावेन शङ्कते यदीति । 
प्रतिबन्धादिति । व्याप्तत्वादित्यर्थः । निरवयवस्यापीति । आत्मरूपद्रव्यस्येति योज्यम्‌ । ध्वनिरूपो वेति पक्षे 
सामान्यद्रव्यसिद्धावपि न परिरोषसिद्विरिति दोषमाह द्वितीये त्विति । पिठरपाकेति । तार्किकमते ह्येकत्र घटादी- 
न्मेळयित्वा कुलालेन तृणादिना तेषां पाके समारब्धे तेजोमिघातादिना घटावयवेषु क्रियोत्पत्तौ अवयवसंयोगनाशे- 
नावयविनाइा इत्येवं क्रमेण परमाणुपर्यन्तनाहे सति पुनर्भोजकादृष्टवरोन परमाणुक्रियोत्पत्तौ तत्संयोगे द्र्यणु- 
कादिक्रमेण घटादिरूपान्त्यावयविन उत्पत्तिरिति पीलुपाकप्रक्रिया । परमाणुपर्यन्तमवयविनो नाशं विनैव तथैव घटा- 
दीनां पाकः पिठरपाकप्रक्रिया । इति प्रक्रियाद्वयमङ्गीकृतम्‌ । तत्र पीलुपाकप्रक्रियायां कारणगुणपूर्वकत्वादिसत्त्वेन 
हेत्वभावेऽपि पिठरपाकक्रियायां घटादौ तेजस्संयोगेंनैव रूपान्तरादेर्जातत्वेन तत्रोक्तहेतुद्रयसत्त्वात्‌ साध्याभावाच्च 
व्यभिचार इत्यर्थः । प्रमितत्वादिति चेदिति । स्पर्शवद्रुणत्वस्य प्रमितत्वादित्यर्थः । विशेषणमिति । य: प्रत्यक्षत्व 
सत्यश्रावणत्वे सत्यकारणगुणपूर्वक इति वा श्रवणेतख्रत्यक्षत्वे सत्यकारणगुणपूर्वकः स स्पर्दावद्गुणो नेति वा 
बिशेषणमुपादेयमित्यर्थः । तथा च शब्दस्यापि व्यावर्तिततया स्पर्रवद्रुणत्वेऽपि नानुमानविरोध इति भावः । यद्यपि 
सिद्धान्ते ध्वनिराकाशगुण एव । यदाहुर्भगवत्पादाः 'आकाशगुणे र्दे व्यज्यमाना वर्णा' इत्यादि तत्त्वनिर्णये। तथापि 
कस्यचिन्मतरीत्या परस्येत्थमापादनमात्रमिति ध्येयम्‌ । यद्वा सर्वस्यापि पञ्चीकरणप्रक्रियायामाकाशायनुसयूतत्वात्‌ 
एवं स्पर्शवद्गणत्वप्रतिपादनमिति ज्ञेयम्‌ । ननु तत्र तदनुपलम्भप्रसङ्गो बाधक इति तत्राह अनुपलब्धिस्त्बिति । चक्षुष 
इब श्रोत्रस्यापीति । तैजसात्तु विकुर्वाणादिन्द्रियाणि दशाभवन्‌’ इत्यादिस्मृत्या सर्वेषामरपीन्द्रियाणां चक्षुष इव 
तैजसत्वादिति भाव: । नन्वेवं सन्देह एव भवेत्‌ न तु श्रोत्रस्य गतिनिश्चय इत्यत आह संशयादपीति । महीयानिति । 
बहुल इत्यर्थः । एतद्दिभवोऽयं शब्द इति निश्चय एव बहुलः, संशयस्तु काचित्क: प्रतिहत्यादिदोषनिमित्तकः। एवं च 
बहुतरदिङ्निश्चयबलाद्वत्वाग्रहणमेव निश्चीयत इति भावः । यद्वा संशयानुगुण्यापेक्षया निश्चयानुगुण्येन श्रोत्रस्य 
गतिरेव कल्प्या निश्चयस्य संशयादपि श्रेष्ठत्वादित्यर्थः । न चोक्तदोष इति । 'नापि शङ्वाद्यागमनेन श्रोत्रप्रत्यारात्ति 
तदनुपलम्भादि'त्युक्तदोषो नास्ति। यथा कस्तूरिकाद्यवयवानामेव प्राणदेशपर्यन्तमागमने कस्तूरिकागन्धस्य घ्राणेन राह 
संयुक्तसमवायसम्बन्धमुपेत्य ग्रहणमुपेयते तद्वदत्राप्युपपत्तेः । सूक्ष्मतया अवयवागमनानुपलम्भस्योभयत्र साम्यात्‌ । 

न चैवं शाङ्वावयवापगमे शङ्खस्य हास: स्यादिति शङ्कयम्‌ । कस्तूर्यादावपि साम्यात्‌ । अवयवान्तरप्रवेशेन पूर्वसाम्य- 
स्यात्रापि तुल्यत्वादिति भाव: । 


सु०-- किक्र वायुगुणत्वे हेतुद्दयमसिद्धम्‌, तर्कश्चानुपपन्नः । नैवं युक्तम्‌, श्रोत्रस्य प्रति- 
नियतार्थग्राहकत्वेन वहिरिन्द्रियत्वात्‌ । बहिरिन्द्रियस्य ग्राह्मसजातीयविरेषगुणवत्त्वनियमात्‌। 
शब्दस्य बायवीयत्वे श्रोत्रस्यापि तथात्वप्रसङ्गादिति चेन्न, 'प्रतिनियतार्थग्राहक 'राब्दस्येन्द्रिया- 
्तरग्राहाग्राहकार्थत्वे मनसि व्यभिचारात्‌ । इन्द्रियन्तराग्राह्मस्यैव ग्राहकमित्यभिप्राये सत्ता- 
दिग्राहकत्वेनासिद्धिः । बहिरिनद्रियत्वेऽपि न ग्राह्मसजातीयविरोषगुणवत्त्वनियमः, स्रेहग्राहके 
चक्षुषि व्यभिचारात्‌ । श्रोत्रस्य वायवीयत्वेऽपि न बाधकं पञ्यामः, सामग्रीभेदेन प्रतिनिय- 
तार्थत्वोपपत्तेः। 


घ्राणादीनामप्येबमेकप्रकृतित्वं स्यादिति चेत्‌, अस्तु, बाध(क)सद्भावे तु तत एवान्या 
गतिर्भविष्यति । शब्दो न वायवीयः विशेषगुणत्वै सति त्वगिन्द्रियावेदयत्वाद्रन्धवदिति चेन्न, 


विपक्षे बाधकाभावात्‌ । अन्यथा पाकजरूपादयोऽपि न पार्थिवाः, घ्राणावेद्यत्वात्‌ शब्दवदि- 
(ति)त्यपि स्यात्‌। 


परि०-- हेतुद्वयमसिद्धमिति । झब्दो न स्पर्शवद्विशेषगुण इत्यत्र यद्धेतुद्वयमुक्ते तेन पृथिव्यादिः 
गुणत्वाभावसिद्धावपि न वायुगुणत्वाभावसिद्धिः । शब्दस्य वायुगुणत्वेन वायुगतस्पर्शस्येव प्रत्यक्षत्वे सति कारण- 
गुणपूर्वकत्वस्य, यावद्रव्यभावित्वस्य च सम्भवेन हेत्वोः स्वरूपासिद्धत्वेन वायुगुणत्याभावासाधकत्वात्‌ । वायुः 
गुणत्वपक्षे परागक्तस्तदनुपलम्भप्रसङ्गरूपस्तर्कश्चायुक्तः । तत्पक्षे वायुना सह श्रत्रदेशप्रासिसम्भवेनोपलम्भोपपत्तेरिति 
भाव: । शङ्कते न चैवं युक्तमिति। कुत इत्यतः श्रोत्रस्यापि वायवीयत्वप्रसङ्गरूपबाधकसद्भावादित्याह श्रोत्रस्येति । 
प्रतिनियतेति । अस्यार्थोएग्रे व्यक्तः । बायवीयत्वे श्रोत्रस्यापि तथात्वप्रसङ्गादिति । न चेष्टापत्तिः । तथात्ये 
त्वगिन्द्रियवत्‌ स्पर्शस्यापि ग्रहणप्रसङ्गात्‌ । त्वचोऽपि झाब्दग्राहकत्वप्रसङ्गादिति भावः । ख्रेहेति । जलगुणचिक्कणता- 
ग्राहक इत्यर्थः । ननु रूपादिषु पञ्चसु मध्य इति विशेषणान्न दोष इत्याशयादाह श्रोत्रस्येति । ननु श्रोत्रस्पर्शनयोर्द्वयोरपि 
वायवीयत्वे झाब्दमात्रग्राहकत्वं स्पर्शमात्रग्राहकत्वमिति नियमभङ्ग एव बाधक इत्यत आह सामग्रीभेदेनेति । 
वायुविकारत्वस्योभयत्र साम्येऽपि श्रोत्रादिजनकेतरकारणकलापवैचित्र्ेण श्रोत्रत्वचोर्वेचित्र्यात्‌ प्रतिनियतार्थग्राहक- 
त्वोपपत्तेरित्यर्थः । यद्वा ग्रहणे सहकारिसम्पत्तिरूपसामग्रीभेदेनत्यर्थः । बाधकान्तरमाशङ्कते घाणादीनामिति । 
एकप्रकृतित्वं एकभूतोपादानकत्वमित्यर्थः । अस्त्वित्यङ्गीकारः। ननु बाधके सति कथमित्यत आह बाधकसद्भाव 


इति । तत एब बाधकादेवेत्र्थः । वायवीयत्वेऽनुमानविरोधं बाधकमाशङ्कते शब्द इति । वायुगतसङ्कचा- 
परिमाणादावव्यभिचाराय हेतौ सत्यन्तम्‌ । स्पर्शे व्यभिचारवारणाय विशेष्यम्‌ । 

सु किञ्च 'आत्मगुणः कस्मान्न स्यात्‌, धर्मादीनामप्रत्यक्षत्वेऽपि सुखादीनां 
प्रत्य-क्षत्ववदस्य बाह्योन्द्रियप्रत्यक्षत्वोपपत्तेः । अन्यथा प्रत्यकषत्वेनाष्टद्रव्यातिरिक्तगुणोऽपि 
न स्यात्‌। तत्सिद्धौ बाध: । असिद्धावप्रसिद्धविशेषणते'ति चेन्न परिशेषानुमाने5पि साम्यात्‌। 

परि०--- ननूक्तमात्मगुणत्वाभावे बाहयेन्दरयप्रतयक्षत्वादिहेतुचतुष्टयमित्यतः सर्व क्रमेण निरस्यन्‌ आद्य 
निराह धर्मादीनामप्रत्यक्षत्वेऽपीत्यादिना । तत्सिद्धाविति । अष्ट्रव्यातिरिततद्रव्यसिद्धौ शब्दगुणकत्वेनेव तस्य 
सिद्धया धर्मिग्राहकमानबाधः, 'शब्दो नाष्टद्रव्यातिरिक्तद्रव्यगुण: प्रत्यक्षत्वात्‌ तदीयपरिमाणवत्‌' इत्यनुमानस्य । 
तादृरद्रव्यासिद्धावप्रसिद्धविरोषणतेति शङ्वार्थः । परिरोषेति । तदयं प्रमाणार्थं इत्यादिना प्रागुक्तपरिदोषेत्यर्थः । 
साम्यादिति । तत्सिद्धौ सिद्धसाधनं असिद्धावप्रसिद्धविशेषणतेति दोषसाम्यादित्यर्थः । 

सु०-- आत्मान्तरग्राह्मत्वस्य च कोऽर्थः । अनेकप्रतिपत्तुसाधारणत्वमिति चेन्न 
सन्दिग्धासिद्धेः । सन्तानानुमानेन मूलप्रत्यभिज्ञानान्नैव(ष) दोष इति चेत्तर्हि सुखादीना- 
मप्यनुमानेनानेकप्रतिपत्तुसाधारण्ये(णत्वे) नानैकान्तिकत्वं स्यात्‌, आत्मसमवेतस्यैव वीची- 


तरड्गन्यायेन मूलप्रत्यभिज्ञानोपपत्तौ विपक्षे बाधकाभावाच्च। 
परि०-- आत्मान्तरग्राह्यत्वादिति द्वितीयहेतुं निराह आत्मान्तरेति । सन्दिरधासिद्धेरिति। एकेन श्रुत एव 
शब्दोऽन्येनापि श्रुत इति निश्चयासम्भवात्‌ । स्तम्भकुम्भादिवत्‌ स्थायित्वे तत्स्यात्‌ । न चैवम्‌ । तस्य आशुतर- 
बिनाशित्येन वीचीतरङ्गन्यायेन शब्दान्तराण्युत्पाद्य पूर्वपर्वदाब्दानां नष्टत्वेन अन्यान्यशब्दानामेव पुरुषान्तरैज्ञातत्व- 
सम्भवादिति भावः । ननु पुरुषान्तररन्यान्यशाब्दश्रवणेऽपि तजनकहाब्दपरम्परया मूलदाब्दज्ञानमस्तीति मूलभूतशब्द- 
प्रतिपत्तिः सर्वसाधारणीति शङ्कते सन्तानेति । प्रत्यभिञ्नानादिति । शङ्कराब्द एव मयापि श्रुत इति ज्ञानादित्यर्थः । 
सुखादीनामप्यनुमानेनेति । मुखप्रसादादिना चैत्रादिगतसुखस्यानेकैरनुमातुं शक्यत्वादिति भाव: । आत्मसमवेत- 
स्यैनेति । आत्मनोऽपि विभुत्वादिति भावः । एतेन तृतीयहेतुरप्यप्रयोजकत्वेन निरस्तो ध्येयः । 
सु ० अपर आह, ग्राहकस्थत्बेनाग्रहणमात्मान्तरग्राह्मत्वमिति। तदसिद्धम्‌। आत्म- 
न्यसमवायात्तत्सिद्विरिति चेन्न, तस्याप्यसिद्धेः । अहङ्कारेण विभक्तस्य ग्रहणात्‌ तत्सिद्धिरिति 
' चेन्न, पादे मे सुखं शिरसि मे दुःखं मनो मे दु :खितमिति दर्शनात्‌ सुखादिषु व्यभिचारात्‌ । ग्रहणं 
प्रमितिरिति चेन्न, सन्दिगधासिद्धत्वात्‌। 
परि०-- ग्राहकस्थत्वेनेति । श्रोतृपुरुषस्थत्वेनेत्यर्थः । तस्याप्यसिद्धत्वादिति । एतेन तृतीयहेतो- 
रप्यप्रसिद्धिरुक्ता ध्येया । व्यभिचारादिति । एतेन चतुर्थहेतुरपि व्यभिचारेण निरस्तो ध्येयः । नन्वहङ्कारेण वि(वि)भ- 
क्तस्य ग्रहणादित्यत्र ग्रहणादित्यस्य प्रतीयमानत्वादित्यर्थः । पादे मे सुखमिति भ्रमः अतो न दोष इति शङ्कते 
ग्रहणमिति । सन्दिगधेति । आत्मगुणत्वाभावस्याद्याप्यसिद्धधा अहङ्कारविविक्तत्वेन शब्दग्रहणमिदं भ्रान्तिः, उत 
प्रमितिरिति सन्देहास्कन्दनादिति भाव: । 

सु०-- कालादिगुणो वा किं न स्यात्‌ । प्रत्यक्षत्वादिति चेन्न, स्पर्शस्यापि प्रत्यक्षत्वेन 
अवायवीयत्वप्रसङ्गात्‌ । कालादीनां विशेषगुणवत्त्वे बाधकाभावात्‌ । तद्विरहिततयैव तत्सि- 
(द्विरि)द्वेर्नति चेन्न, अन्यथा तत्सिद्धर्वक्ष्यमाणत्वात्‌। 


परि०- यदपि दिक्कालमनसां गुणत्वाभावे प्त्यक्षत्वाद्विरोषगुणत्वाच्चेति हेतुद्वयम्‌ । तत्राद्यमाराङ्कघ निराह 
प्रत्यक्षत्वादितीति । द्वितीयं निराह कालादीनामिति । अन्यथा तत्सिद्धेरिति । आनुमानिकत्वप्रकारापेक्षया 
प्रकारन्तरेण साक्षिणैव सिद्धेनुपदमगरे वक्ष्यमाणत्वादित्यर्थः । येन धर्मिग्राहकमानबाध इति भावः । 


सु०-- किक्रात्र सर्वत्र साहचर्यदइनि सङ्घोच एव द्रव्यान्तरकल्पनाया लघीयान्‌। 
परि०-- किश्रात्र सर्वत्रेति । शब्दस्य आत्माद्वषट्रव्यगुणत्याभावे ये प्रयोगा अभिहिताः तत्र सर्वत्र 


व्यापिग्रहणसमये यत्र शब्दान्यत्वे सति बाह्प्रत्यक्षत्वादिकं तत्रात्मादिगुणत्वाभाव इत्यादिरूपेण सहचारदर्शनं 
सङ्कोचनीयमित्यर्थः । एतत्सङ्कोचस्यैव लघुतमत्वादिति भावः । 


सु ० परिशेषानुमान तु अष्टद्रव्यातिरिक्तद्रव्याप्रसिद्धेः अप्रसिद्धविरोषणम्‌ । प्रसिद्धौ 
च अनुमानंवैयर्थ्यम्‌ । अष्टद्रव्यातिरिक्ताश्रित इत्येब साधने गुणादिवृत्तिसामान्यादपि व्यावृत्त- 
त्वेन असाधारणता स्यात्‌ । इाब्दाश्रयः इतरेभ्यो भिद्यते हाब्दाश्रयत्वात्‌ व्यतिरेकेण पृथिवीवत्‌ 
इति प्रयोग इति चेत्‌ (न); पृथिव्यादिप्रतियोगिकानेकमेदानां प्रत्येकं साधनेऽबादीनां सपक्षत्वेन 
तत्रावृत्तेः असाधारण्यात्‌, समुदितसाधने पुनरप्रसिद्धविरेषणत्वात्‌ । अभावस्य साध्यत्वात्‌ 
अभावाभावस्य च भावत्वेन प्रतियोग्यनपेक्ष्यतया व्यास्तग्रहणसम्भवान्न दोष इति चेन्न; 
तथाऽपि प्रतिषेधमुखेन प्रतीतेरनिवारणात्‌, शब्दाश्रयो नेतरेभ्यो भिद्यते प्रमेयत्वाद्धटबदिति 


सत्प्रतिपक्षत्वा्च । सर्वप्रतियोगिकैकमेदसाधने तु प्रमाणबाधश्च अधिकः, प्रतियोगिभेदेन 
भेदभेदस्यापि दर्शनादिति । 


परि०--- ननु प्रामाणिकत्वानन द्रव्यान्तरकल्पनं दोषायेत्यत आह परिदोषेति । असाधारणता स्यादिति । 
अष्टद्रव्यवृत्तो बाधकोपपन्नत्वे सति गुणत्वादिति हेतोरिति बोध्यम्‌ । इतरेभ्यो भिद्यत इति । पृथिव्याद्यष्टद्रव्यप्रति- 
योगिकभेदवानित्यर्थः । ननु समुदितानामेवास्तु साधनम्‌ । न चैकाधिकर(णा)ण्यावच्छेदकावच्छिनानामेतेषां 
काप्यप्रसिद्धत्वेन अप्रसिद्धविरोषणत्वं शङ्कयम्‌ । असिद्धविशेषणत्वस्य साध्याप्रसिद्धी तनिरूपितव्यातिज्ञानायोगेन 
व्यातिग्रहप्रतिबन्धकत्वेन दोषत्वात्‌ । इह च साध्यसाधनव्यतिरेकयोरेव व्याप्यङ्गीकारेणान्वयव्यास्तेरनभ्युपगमात्‌ 
अभावसाध्यकव्यतिरेकिप्रयोगे च साध्यत्वेनाभिमतेतरान्योन्याभावानां समुदितानां व्यतिरेकस्य इतरत्वरूपभाव- 
पदार्थतवेनान्योन्याभावरूपसाध्यज्ञानं विनैव यत्रेतरत्वं तत्र शब्दाश्रयत्वाभाव इति पृथिव्यादौ व्यतिरेकव्यास्षिग्रह- 
सम्भवेन अभावसाध्यकव्यतिरेकिणि साध्याप्रसि (द्वे) द्वचादेरदोषत्वादिति भावेन दाङकते अभावस्येति । न दोष इति। 

अप्रसिद्वविशेषणत्वमिति योज्यम्‌ । तथापीति । साध्यभूताभावव्यतिरेकस्य भावत्वेउपि साध्याभावरूपेण प्रतिषेध- 
मुखेन साध्यभूताभावव्यतिरेकञ्ञानमावश्यकम्‌ । साध्याभावव्यापकाभावप्रतियोगित्वस्य व्यतिरेकिहेतौ गमकता- 
प्रयोजकरूपम्‌ । तच्च न स्वरूपसत्तया । व्यतिरेक्याभासोच्छेदापत्तेः । किन्तु ज्ञातमेव तत्‌ । ज्ञानं च न वस्तुगत्या 
साध्याभावव्यापकाभावप्रतियोगिज्ञानतया । यत्र पटादौ घटाभावाभावत्वमारोप्य तद्व्यापकतया लोष्टत्वादिकं गृहीतं 
तत्र लोष्ठत्वाद्यमावेन घटाभावाननुमानाऽऽपातात्‌ । तत्र पटस्य वस्तुतः साध्यभूतघटाभावाभावत्वामावात्‌ । किन्तु 
साध्यामावत्वेन ज्ञायमानाभावव्यापकाभावप्रतियोगिज्ञानत्वेनेव वाच्यमित्यप्रसिद्विर्दोष एवेति भावः । सर्वप्रति- 
योगिकैकेति । पृथिव्यादित्रयोदरापदार्थपरः सर्वशब्दः । 

सु०-- अस्तु वा इाब्दगुणकाकाइासिद्विरनुमानात्‌ । तथाप्यव्याकृताकाइासिद्धिः 
साक्षिणैव । तत्साधकलिङ्गाभावात्‌। 


आकाइाह्वैतं च वियदधिकरणे वक्ष्यते । जातिबधिराणामप्याकाराप्रतीतेर्नागमोऽपि तत्र 
प्रमाणमिति साक्षिसिद्धमेव गगनम्‌ । तद्भागा एव दिशो न द्रव्यान्तरमिति तासामपि साक्षि- 
वेद्य(सिद्ध)तेब। अन्यत्स्वावसरे वक्ष्यामः । 


परि०- ननु “सत्यत्वं गगनादेश्च साक्षिप्रत्यक्षसाधितमि त्यत्र गगनस्य साक्षिसिद्धत्वं प्रसक्तप्रतिषेधेन 
परिशेषतः साधितम्‌ । आदिपदोपात्तकालदिगादेरानुमानिकत्वस्य पौरङ्गीकारात्‌ तन्निरासेन साक्षिसिद्धत्वं कुतो 
नोपपाद्यत इत्यत आह अन्यदिति । तत्तत्प्रस्तावकालेऽत्रैवोत्तरत्र वक्ष्याम इत्यर्थः । 


सु ० (ननु) अस्तु गगनादिकं साक्षिसिद्धम्‌, न तावता तस्य त्रैकालिकबाध 
वैधुर्यलक्षणं सत्त्वं सिद्ध्यति, प्रतीतस्यापि शुक्तिरजतादेः बाधदर्दानात्‌; इत्यत आह 
. साक्षिसिद्धस्येति। 

अनु०-- साक्षिसिद्धस्य न कापि बाध्यत्वं तददोषतः ॥ 

कापि काले, तस्य साक्षिणः अदोषत्वात्‌ । औत्सर्गिकं हि प्रत्ययानां प्रामाण्यम्‌, 
अप्रामाण्यं तु दोषापवादात्‌ । न च साक्षिज्ञानं दोषजन्यम्‌, तस्य अनादित्वात्‌ । एवमेव 
अयधार्थत्वे मुक्तावपि (तथात्ब)तथाप्रसङ्गात्‌ । अविद्यादोषसंसर्गात्‌ साक्षिणः बाध्यार्थ- 
प्रतिभास(सि)त्वम्‌ इति चेन्न, अविद्यासम्बन्धस्य त्वन्मते अनुपपत्तेः उक्तत्वात्‌, अस्माभिरपि 
अविद्यायाः कार्यान्तरस्यैव अभ्युपगतत्वात्‌ इति। 


परि०--- औत्सर्गिकम्‌ । कारणगतसहजरक्तिलब्धम्‌ । दोषेति । ज्ञानजनकेषु दोषाहितागन्तुक- 
शक्तिबलात्‌ इत्यर्थः । एवमेव निष्कारणमेव । उक्तत्वादिति । 'निर्विरोषे स्वयंभाते किमज्ञाना.....' इत्यादिना 

जिज्ञासानये, 'सा मन्ददृष्टिस्तस्यैव ब्रह्मणः किं' इत्यादिना अत्रैव पूर्वग्रन्थे विषयस्य आश्रयस्य च अभावेन अनुपपत्तेः 
उक्तत्वात इत्यर्थः । भवन्मते अस्ति खलु अविद्या, इत्यत आह अस्माभिरिति । कार्यान्तरस्येति । एतच्च 
'स्वभावाज्ञानवादस्य निर्दोषत्वान तद्भवेत्‌' इत्यत्रैव व्यक्तम्‌ । 

सु०-- ननु तहीदमापन्नम्‌ ‘गगनादिस्वरूपं साक्षिसिद्धम्‌, कालत्रयाबाध्यत्वं तु 
तस्य साक्षिप्रामाण्यग्राहकेणे'ति, प्रामाण्यस्यापि अबाध्यविषयतानतिरेकात्‌। तथा च 'सत्यत्वं 
गगनादेश्च, इत्ययुक्तमित्यत आह सर्वेति । 


अनु०--  सर्वकालेष्वबाध्यत्वं साक्षिणेब प्रतीयते । 


अबाध्यत्बं गगनादीनामिति रोषः । साक्षिण एव हि साक्षिप्रामाण्यग्राहकत्वस्य वक्ष्य 
माणत्वादिति भावः । 


यद्वा गगनादिस्वरूपं साक्षिसिद्धम्‌, तस्य त्रेकालिकाबाध्यत्वं तु तत्प्रामाण्यग्रहण- 
द्वारा सिद्धबतीत्युक्तम्‌ । इदानीं साक्षिणस्रैकालिकाबाध्यार्थगोचरत्वस्य वक्ष्यमाणत्वात्‌ 
सार्वकालिकबाधाभावविरिष्टतयैव गगनादिग्राहकत्वमस्तीत्याह सर्वकालेष्बिति । 


परि०-- साक्षिण एव साक्षिप्रामाण्यग्राहकत्वस्य वक्ष्यमाणत्बादिति । 'यदि साक्षी स्वयंभातो 
न मा(त्वं)नं केन गम्यते । अक्षजादेश्च मान(त्वन्तत एवा)त्वमनवस्थाऽन्यथा भवेदि'त्यादिना वैशेषिकाधिकर- 


णादौ वक्ष्यमाणत्वादित्यर्थः । त्रैकालिकाबाध्यार्थगोचरत्वस्य वक्ष्यमाणत्वादिति । 'एवमेव हि सर्वकालेष्वपि 
स्थैर्यादि'त्युत्तरग्रन्थ इति भाव: । 


सु०-- ननु काल एव कुतः सिद्धः, येन सर्वकालेष्वबाध्यत्वं साक्षिणा प्रतीयत इत्यत 
आह कालो हीति। 


अनु ० कालो हि साक्षिप्रत्यक्षः सुषुप्तौ च प्रतीतितः ॥ 


सुषु हीन्द्रियाणामुपरतत्वान्न बाह्मप्रतयक्षानुमानागमानां ततर प्रवृत्तिः । अस्ति तदाऽपि 


कालप्रतिभासः, एतावन्तं कालं सुखमहमस्वाप्समिति सुषुस्युत्थितस्य परामर्शदर्शनात्‌। न हि 
अननुभूतस्य परामर्शो युज्यते, अतिप्रसङ्गात्‌ । अतः परिशेषात्साक्षिवेद्य एवेति गम्यते । 


अत्रायं प्रयोगः । काल: बाह्यप्रतयक्षाद्यतिरिक्तप्रमाणबेद्यः, असत्स्वपि तेषु प्रतीयमान- 


त्वात्‌, यद्यस्मिन्नसति प्रतीयते तत्ततोऽतिरिक्तप्रमाणवेद्यम्‌ । यथाऽसति चक्षुषि प्रतीयमानो 
गन्धस्तदतिरिक्तघ्राणवेद्य इति। 

स्यादेतदेवम्‌, यदि सु(घु) प्तावनुभूयमानस्यायं परामर्शो भवेत्‌ । नैतदस्ति, किन्तु तदैव 
अतीतं सुषुसिकालमनुभूय तदातनो दुःखाभावोऽनुमीयत इत्यत आह अतीतेति। 


अतीतानागती कालावपि नासाक्षिगोचरौ । 


उत्थितस्य किं साक्षिणाऽतीतकालानुभवमभ्युपगम्य सुखपरामर्शो निराक्रियते उत 
प्रमाणान्तरेण । आद्ये सिद्धं नः समीहितम्‌, परेणापि कालस्य साक्षिवेद्यतया अङ्गीकृतत्वात्‌ । 
द्वितीये त्विदमुपतिष्ठते असाक्षिगोचरी = साक्षीतरप्रमाणविषयौ। 

अथवा सौषुसिकप्रतीतिबलादस्तु वर्तमानकालस्य साक्षिवेद्यत्वम्‌, अतीतानागतकाल- 
योस्तु साक्षिवेद्यत्वाभावात्‌ कथं त्रैकालिकाबाधभावः साक्षिणा प्रपञ्चस्य सिद्ध्तीत्यत आह 
अतीतेति । अपिपदेन साक्षिप्रतीत(प्रत्यक्ष)ाविति समाकृष्यते। कुत इत्यत आह नेति। साक्षी- 
तरप्रमाणागोचरौ । प्रतीयेते च । तस्मात्‌ साक्षिगोचरावित्यर्थः। 

परि०-- किन्तु तदेवेति । अनुभूयेत्यन्वयः । तदातनः सुषुत्तिकालीन: । इदमुपतिष्ठत इति । अतीता- 
नागतावित्यादिकमित्यर्थः । इति समाकृष्यत इति । द्विवचनान्ततया विपरिणाम्यानुवर्तिष्यत इत्यर्थः । 

सु०-- तत्कथमेतदिति चेत्‌ (न) । न तावत़्त्यक्षवेद्यः काल इत्युक्तम्‌ । जातिबधि- 
राणामपि प्रतिभासनात्‌, नागमवेद्योऽपि । अनुमानमपि, कालमेव पक्षीकृत्य प्रवर्ततेऽन्यद्वा । 
नाद्य इत्याह पक्षीकर्तुमिति । 

अनु०-- पक्षीकर्तुमशक्यत्वान्नानुमा तत्र वर्तते ॥ 

कालस्यासिद्धौ आश्रयासिद्धया, सिद्धौ सिद्धसाधनत्वेन पक्षीकर्तुमराक्यत्व(त्‌)म्‌ । 


द्वितीयेऽप्येतदेवोत्तरम्‌ । पक्षीकर्तुमदाक्यत्वादित्युपलक्षणम्‌, व्यासिस्मरणपक्षधर्मताज्ञानयो- 
रयोगादित्यपि द्रष्टव्यम्‌ । कालप्रतीतिमन्तरेणेति दोष: । 


परि०-- इत्युक्तमिति । रूपरहितद्रव्यत्वेन चाक्षुषतासामग्रीयैकल्यादित्युक्तं 'सत्यत्यं गगनादेश्च' 
इत्येतद्व्ाख्यावसरे इत्यर्थः । 
सु०--- तदेव प्रपञ्चयति तदेतदिति । 
अनु०-- तदेतदिति सर्व च ट्टश्य बा स्मृतिगोचरम्‌ । 
साक्षिसिद्धेन कालेन खचितँ दह्योब बर्तते ॥ 

तस्मान्न तं बिना किश्चित्स्मर्तु द्र्टुमथापि वा । 
शक्यं 


यस्मात्‌ तदिति स्मृतिगोचरमेतदिति इृइयं वा सर्वम्‌ अपि सक्षिसिद्धेन कालेन खचितं 
सम्बद्धम्‌ एव बर्तते । तस्मात्‌ तं काळं बिना कालप्रतिभासं विना किञ्चित्‌ व्यास्यादिकं स्मर्तुं 
बा धर्म्यादिकं द्रष्टुमपि वा न शक्यम्‌ इत्यर्थः । 


इदमुक्तं भवति । अनुभूतव्यासिकस्य पुंसोऽनुभूयमाने स्मर्यमाणे वा धर्मिणि व्याप्य- 
धर्मस्यानुभवात्‌ स्मरणाद्वा प्रागनुभूतां व्याप्तं स्मृतबतो व्याप्तस्य पक्षेऽनुसन्धानमनुमानम्‌ । 
तच्च व्यापकसम्बन्धप्रमितिलक्षणानुमितिकरणम्‌ ॥ स्मृत्यनुभवरूपाश्च सर्वाः प्रतीतयो न 
केवलमर्थमवगाहन्ते, अपि तु कालकलितमेव। तदिति हि स्मृतिरुत्पद्यते, न पुना रूपमित्येव । 
तत्ता च पूर्वकालसम्बन्धितैब ॥ एबमनुभवोऽपि चक्षुरादिजन्यस्तावत्‌ एतदिति जायते, अनु- 
मानादिजन्योऽप्यभूदिति वा भवतीति वा भविष्यतीति वोदेति । एतत्त्वादिक च न वर्तमाना- 
दिकालसम्बन्धित्वातिरिक्तं कित्रित्‌ ॥ एतञ्च सर्वानुभवसिद्धत्वान्नापलापमर्हति॥ न चैवं सति 
कालस्य चाक्षुषत्वादिप्रसङ्गः, साक्षिसिद्धविरेषणविरिष्टप्रत्ययोपपत्तेः ॥ तथा च व्यास्यादि- 
विषया अपि प्रतीतयो न कालाविशिष्ट स्वार्थ गोचरयितुं शक्नुवन्ति, तासामपीदं तदित्येव- 
माकारेणैवोत्पत्तेरिति। 


ततः किमित्यत आह तदिति । 


तन्नित्यसिद्धेर्हि नानुमावसरो भवेत्‌ ॥ 


तस्य कालस्य नित्यसिद्धेर्ब्यात्यादिग्रहण एव साक्षिणा सिद्धत्वान्न कालानुमान- 


स्यावसरो भवेत्‌ । अनिश्चिते ह्यर्थे न्यायस्यावसरः। निश्चितविषयं तु सिद्धसाधनत्वात्‌, परेषा- 
माश्रयासिद्धम्‌, अस्माकं त्वसङ्गतमिति। 


परि०-- स्म्ृतिगोचरमिति । गोचरशब्दस्य छ्लीबतानिर्वाहो 'यदि तत्स्यादगोचरमिःत्यत्र ईक्षतिनये 
व्यक्त । न पुना रूपमित्येवेति । न पुनः पदार्थ इत्येवेत्यर्थः । एतत्त्वादिकमिति । एतत्त्वं तत्त्व चेत्यर्थः । हिशब्दार्थ 
व्यनक्ति एतञ्चेति । सिद्धसाधनत्वे को दोष इत्यत आह परेषामिति । असङ्गतमिति । सिद्धसाधकोऽसङ्गत 
इत्युक्तेविरोधासङ्गतिरूपार्थदोषमध्ये असङ्गतिरूपदोषान्तर्भावात असङ्गताख्यदूषणमस्मन्मते बोध्यमित्यर्थः । 

सु०--- एवं कालविषयाणि सर्वानुमानानि सामान्यतो निराकृत्य विशेषतो निराकरोति 
तदेतदिति । तथा हि । कालः परापरव्यतिकर-यौगपद्यायौगपद्य-चिरक्षिप्र-प्रत्ययलिङ्ग इति 

परेषां भाष्यम्‌ । तदेवं केचिद्वघाचक्षते “अस्ति तावत्स्थविरे परोऽयमिति प्रत्ययः, यूनि चापर ` 
इति । सोऽयं दिक्कृतपरापरप्रत्ययविलक्षणत्वात्‌ परापरव्यतिकरप्रत्ययः । तथा युगपदागतौ 
अयुगपदागतौ चिरेणागतः क्षिप्रमागतः इति प्रत्ययाः । (त) एते घट्प्रत्ययाः कालस्य लिङ्गानि। 
कथम्‌ । स्थविरादिविषयेषु जायमानानामेषां कालमन्तरेण विषयानवक्ळृपेः । न हि द्रव्या- 
दिकमेवैषामालम्बनम्‌, तत्प्रत्ययविळक्षणत्वादिति। 

एतदयुक्तम्‌ । तथा हि । तदिति परमिति एतदपरमिति । युगपदादीनामुपलक्षणमेतत्‌ । 
ह्यं वा स्मृतिगोचरं (वा) प्रतीयमानमिति यावत्‌ । तत्सर्व साक्षिसिद्धेन कालेन खचितमेव 
वर्तते । तस्मात्तन्नित्यसिद्धेः नानुमानावसरो भवेत्‌ । तस्मादित्यस्यैव विवरणं न तं विनेति । 
न शक्यं हीति सम्बन्धः । 

परि०-- प्रकारान्तरेणापि व्याख्यातुं तदेव वाक्यमन्यथाऽप्यवतात्यति एवमिति । परेषाम्‌ = तार्किका- 
णाम्‌ । स्थविरे = वृद्धे । प्रत्यया इति । सन्तीति रोषः । कथमिति प्रश्नस्योत्तरं स्थविरादीत्यादि । न हि 
्रव्यादिकमिति । स्थविरादिपिण्डरूपद्रव्यं यत्तद्गतगुणकर्मादिकं तन्न विषय इत्यर्थः । एतन्षिरासकतया मूलं योज- 
यितुमाह तथा हीति । अनुभवत्वादिविरोषस्य प्रकृतेऽनुपयोगात्‌ 'तदेतदिति दृश्यं वा स्मृतिगोचरम्‌' इत्यस्य 
परमपरमिति प्रतीयमानं युगपदागतावित्यादिरूपेण प्रतीयमानमित्यर्थपरतया योजयति तदितीत्यादिना । तदितीत्यस्य 
प्रतिपदं परमितीति । एवमग्रेऽपि । तस्मादित्येतद्विवरणत्वद्योतनाव हिशब्दस्य यस्मादित्यर्थमृपेत्य योजनामाह 
न शक्यं हीति सम्बन्ध इति । 

सु०- एतदुक्तं भवति । परापरादि(विषयाः) प्रत्ययास्तावत्‌ कालविशिष्टपिण्ड- 
विषयाः इति परेणैवोक्तम्‌। 

तथा च लिङ्कप्रतीतावेव लिङ्गिनः कालस्य स्फुरणात्‌ कथं तेन तदनुमानम्‌ । न हि 
दण्डिज्ञानेन दण्डोऽनुमीयते। 

अथ विशिष्टज्ञानत्वादिदं विदोषणज्ञानपूर्वकम्‌, विशेषणं च न कालातिरिक्तमस्ती- 
त्यनुमीयते । तर्हि नेदं कालानुमानम्‌, किन्तु ज्ञानानुमानम्‌ । तञ्च सिद्धसाधनम्‌ । साक्षिसिद्ध- 


कालविशिष्टप्रत्ययाभ्युपगमादिति । 


परि०-- साक्षिसिद्धकालविशिष्टप्रत्ययेति । सुरभि चन्दनमिति चाक्षुषप्रत्ययवदिति भाव: । 

सु०-- अथ वलीपलितकार्कश्यादिना कालसम्बन्धेऽनुमिते, विप्रतिपन्नं प्रति परा- 
परादिप्रत्ययानां कार्यत्वेन निमित्तानुमानमिदं भाष्यमिति। मैवम्‌ दारीरावस्थया हि तस्य काल- 
सम्बन्धोऽनुमीयते, यत्किश्चिद्रव्यसम्बन्धो वा । 

परि०-- बलीपलितेति । वलीति लम्बमानचर्मवत्त्वमुच्यते । पलितेति । शुक्ककेशत्वम्‌ । कार्कश्यं च 
आलम्बमानचर्मेपितसर्वावयवदेहकत्वम्‌ । यौवनावस्थेत्यर्थः । कार्कश्यादिना तत्कारण (त्वेन)कालसम्बन्धेऽनुमिते 
सति लिइषट्कोक्तिपरभाष्यं व्यर्थमापद्येतेत्यत आह विप्रतिपन्नं प्रतीति । सवार्थानुमानेन स्वस्य कालसम्बन्ध- 
ज्ञाने सत्यपि यस्तु कालसम्बन्धे विप्रतिपद्यते तादृशवादिनं प्रति 'परत्वादिप्रत्ययाः किञ्चिन्निमित्तकाः कार्यत्वात्‌ 
घटादिवदि'ति कार्यत्वेन हेतुना परापरादिप्रत्ययनिमित्तस्य कस्यचिद्वस्तुनोऽनुमानार्थं परार्थानुमानषट्कपरदरहानपर 
परापतव्यतिरेकेत्यादिप्रागुक्तभाष्यमित्यर्थः । परिदोषात्‌ स कालसम्बन्ध एव सेत्स्यतीति भावः । 


सु०-- आद्ये किमस्मादनुमानात्प्राक्वालः सिद्धोऽथवा नेति वाच्यम्‌ । आद्ये तन्नित्य- 
सिद्धेस्तस्य कालस्य प्रागनुमानान्नित्येन साक्षिणा सिद्धेः । द्वितीये चाप्रसिद्धविशेषणत्वा- 
न्नानुमानावसरो भवेत्‌। 


किञ्च बलीपलित(कार्कइय)ादिहारीरावस्थाकारणत्वेन कालानुमाने तन्नित्यसिद्धेस्तस्य 


कालसम्बन्धस्य नित्यं सर्वदा वलीपलितादिवैधुर्यदशायामपि सिद्धेः नित्ये परमाणावपि सिद्धे- 
बाधितविषयत्वेन नानुमानावसरो भवेत्‌। ` 


अथ बहुकालसम्बन्धोऽनुमीयते । तन्न । बहुत्वं हि कालस्य किं परमाणूनामिव सहैव, 
उत क्रियाणामिव पूर्वापरभा(बिट)वेन। नाद्यः, तत्सम्बन्धस्यापि नित्यसिद्धेः । नेतरः (नोत्तरः) 
तस्य कालस्य नित्यसिद्धेः । नित्यतयाऽङ्गीकृतत्वात्‌॥ 


परि०-- एके तु कालसम्बन्धस्य परापरादिप्रत्ययनिमित्तत्वे विप्रतिपन्न प्रति तन्निमित्तत्वानुमानार्थमित्यर्थ 
इति व्याचक्षते । तत्नित्यसिद्धेरित्यादि योजयति तन्नित्यसिद्धेरिति । कालसम्बन्धेऽनुमिते इत्यत्र कालसम्बनधमात्र 
बहुकालसम्वन्धो वा । आद्ये आह किञ्चेति । नित्यपद्यार्यद्वयमुपेत्याह नित्यं सर्वदेति । नित्ये परमाणाबिति । 
वाधितविषयत्वेन वलीपलितादिदेहावस्थारहितेऽपि देहे स्वतःकालसम्बन्धस्यान्वयव्यभिचारेण देहावस्थाकारणत्वस्य 
बाधेन कारणत्वेन कालसम्बन्धानुमानं बाधितविषयमित्यर्थः । द्वितीयं शङ्कते अथ बहुकालेति । तत्सम्बन्ध- 
स्यापीति । न्यायमते बहुत्वस्यौपाधिकत्वेनोपाधीनां युगपद्वाहुल्यसम्भवेन काळबहुत्वस्यापि सम्भवादौपाधिकः 
बहुकालसम्बन्धस्य वलीपलितादिवैधुर्यदशायामपि सिद्धत्वेन व्यभिचारितया वलीपलितादिकारणत्येन तदनुमानं 
बाधितविषयमिति भावः । यद्वा काले परमाणूनामिव युगपद्वहुत्वाभावमभ्युपेत्य दोषोक्तिरियम्‌ । अथवा सिद्धान्ते 
क्षणल्ादेरप्यनन्तांशोपेतत्वात्‌ तेषां च भिन्नाभिननत्वादेकक्षणादिसम्बन्धददायामेव बहुकालसम्बन्धोऽस्तीतयेव- 
मुक्ति: । नित्यतयेति । ननु औपाधिकानां कालानां पौर्वापर्यमस्त्येवेति चेन्न । उपाधीनां कारकत्वस्याग्रे समयपादे 
निरसिष्यमाणत्वात्‌ । ज्ञापकत्वे च स्वत एव पूर्वापरीभावापन्नकालविदरोषाणा प्राप्या अपसिद्धान्तापत्तेरिति भावः । 


सु०-- न द्वितीयः, तस्य नित्यसिद्धेः सिद्धसाधनत्वात । अथ परिङोषादितरनिषेधः 
करिष्यत इति चेन्न, परिरेषावधारणानुपपत्तेरिति॥ ` ती 


५ 

परि०--- यत्किद्चद्रव्यसम्बन्धो वेति पक्षं निराह न द्वितीय इति । तस्येति । पृथिव्यादिरूपयत्किश्चि- 
ृव्यसम्बन्धस्य शारीर नित्यं सिद्धेरित्यर्थः । परिरोषावधारणेति । पू्वत्राकारो परिरेषावधारणोत्तया तत्तुल्यन्यायतया 
वा काल एवाग्रे वक्ष्यमाणपरिरोषानुपपत्तितुल्यन्यायतया वा द्रव्यान्तरकल्पनापेक्षया पृथिव्याद्ष्टद्रव्येष्वेव परापर- 
व्यतिकरादिप्रत्ययनिर्वाहकल्पनौचित्येन वा अष्टद्रव्यातिरिक्तकालाख्यनवमद्रव्यपरिरोषावधारणायोगादित्यर्थः । 


सु०-- अन्ये तु व्याचक्षते । बहुतरतरणिपरिस्यन्दान्तरितजन्मत्वं परत्वम्‌ । अल्पतर- 
सौरसश्रारान्तरितजन्मत्वं चापरत्वम्‌ । एकतपनप्रचारविरिष्टत्वं यौगपद्यम्‌ । अनेकतद्विरि- 
टत्वमयौगपद्यम्‌। बहुक्रियाविरिष्टत्वं चिरत्वम्‌। कतिपयक्रियाविरिष्टत्वंक्षिप्रत्वम्‌। तत्प्रत्ययैः 
कालोऽनुमीयते । तरणिपरिस्पन्दा हि पदार्थसार्थे विशिष्टप्रत्ययोत्पत्तौ स्वप्रत्यासत्तिमपेक्षन्ते, 
स्वरसतोऽप्रत्यासन्नत्वे सति विरिष्टव्यवहारजनकत्वात्‌, चन्दनसौरभवत्‌। परम्परासम्बन्धि- 
नश्च साक्षात्सम्बन्धविरहे सति सम्बन्धित्वात्‌, पटसंसृष्ट(सम्बन्धि)नीलिमवत्‌। अतः पिण्ड- 
तपनपरिस्पन्दयोः संयुक्तसंयोगिसमवायात्मनि परम्परासम्बन्धे यद्रव्यं निमित्तं स काल इति। 


परि०-- बहुतरतरणीति। यस्य जन्मानन्तरं सूर्यमण्डलगतगमनक्रियालूपपरिस्पन्दाः बहवो5तीता: तद्वत्वं 
पिण्डे परत्वं सूर्यमण्डल्गतातीतबहुपरिस्पन्दविरोषणकत्वं पिण्डे परत्वमित्यर्थः । एवमग्रेऽपि । सूरेति । सूर्यशब्द- 
पर्यायः सूरशब्दः । 'सूरसूर्यार्यमादित्ये'त्यमरकोशात्‌ । सौरेति पाठे सूरशब्दात्‌ तस्येदमित्यण्प्रत्यये रूपम्‌ । एकेति । 
चैत्रमैत्रौ युगपदागतावित्यत्र चैत्रमैत्रागत्योर्योगपद्यं नाम यस्मिंस्तपनपरिस्यन्दे चैत्रातिस्तस्मिन्नेकस्मिन्नेव परिस्यन्दे 
मैत्रस्यागतिश्चेत्‌ तदा एकपरिस्पन्दविरोषणयुक्तत्वमागतिमतोः पिण्डयोर्यौगपद्यमित्यर्थः । अनेकेति । यस्मिन्प्रचारे 
चैत्र आगतः ततोऽन्यस्मिन्परिस्यन्दे मैत्र आगतश्चेदयौगपदयमित्यर्थः । तत्प्रत्ययैरिति । रविबिम्बगतबहुतरपरिस्पन्द्‌- 
विद्ठोषणकपिण्डविरोष्यकप्रत्ययरूपपरत्वप्रत्ययेन १, अत्पतरतत्सञ्चारविशेषणकपिण्डविरोष्यकप्रत्ययरूपापर- 
त्वप्रत्ययेन २, रविमण्डलगतैकक्रियाबिरोषणकाऽनेकवस्तुविरोष्यकप्रत्ययरूपयौगपचप्रत्ययेन ३, अनेकतद्विरो - 
घणकानेकविरोष्यकप्रत्ययरूपायौगपचप्रत्ययेन ४, रविमण्डलगतबहुक्रियाविशेषणकवस्तुविरोष्यकप्रत्ययरूप- 
चिरत्वप्रत्ययेन ५, अल्पतत्क्रियाविरोषणकवस्तुविरोष्यकप्रत्ययरूपाचिरत्वप्रत्ययेन ६ चेत्यर्थः । कथमेतैः 
काळानुमानमित्यतो रविबिम्बगतक्रियाणामवनिगतपिण्डविरोष्यकोक्तरूपषड्विधप्रत्ययेषु विशेषणतया उपनायक- 
्रत्यासत्तित्वेन कालस्यानुमानमिति भावेनाह तरणिपरिस्पन्दा हीति । पदार्थसार्थ इति । पदार्थसमूहविरोष्यक- 
स्ववि्ोषणकप्रत्ययरूपविरिष्टप्रत्ययोत्पत्तावित्यर्थः । स्वप्रत्यासत्तिमिति । स्वात्मना पदार्थैः सह प्रत्यासत्तिं 
साक्षात्परम्परासाधारणं सम्बन्धमात्रमित्यर्थः ॥ स्वरसत इति । दण्ड्यादौ दण्डादेरिव संयोगेन, गुणादेर्गुण्यादिनेव 
समवायेन, ज्ञानादेजञेयादिनेव स्वरूपसम्बन्धेन वेत्यर्थः । चन्दनसौरभवदिति । सुरभिचन्दनमिति चाक्षुषप्रत्यय- 
विषयचन्दनविरेषणरूपसौरभवदित्यर्थः । तत्र संस्कारो ज्ञानं वा प्रत्यासत्तिरिति भावः । हेतौ सत्यन्तमात्रोक्तौ 
घटत्वपटत्वादौ व्यभिचारः । धटत्वपटत्वयोरन्योन्यं तादृझात्वेऽपि प्रत्यासत्त्यपेक्षाभावात्‌ अतो विशोष्योक्तिः । 

तावन्मात्रस्य घटादिस्थगुणक्रियादौ व्यभिचारत्सत्यन्तम्‌ । सा च प्रत्यासत्तिः साक्षाच्चेत्‌ कालसिद्धिनेति भावेनाह 
परम्परासम्बन्धिनश्चेति । परिस्पन्दा इति प्रक्तनपक्षन्देशस्यानुषङ्गः । न केवलं प्रत्यासन्ना इति चार्थः । परेति । 
कर्दमादिलि्पटसयुक्तकर्दमादिद्रव्यसमवेतनीलिमगुणवदित्यर्थः । अत इति । परस्परासम्बन्धरूपप्रत्यासत्तेः प्रमित 

त्वादित्यर्थः । पिण्डेति । भूम्यादिगतपिण्डस्य गगनगततपनपरिस्पन्दस्य चेत्यर्थः । संयुक्तसंयोगीति । भूम्यादिस्थ- 
पिण्डसंयुक्त किज्चिद्रव्यं तत्संयोगोपेतं तपनमण्डलं तत्समवायात्मनीत्यर्थः । रविबिम्बसमवेतानां परिस्यन्दानां 
रविबिम्वस्य भूमिस्थपिण्डस्य च मध्ये तन्तुवत्‌ उभाभ्या संयुक्तं महद्वव्य किञ्जित्सिद्ध्चति; स काल इत्यर्थः । 

सु०-- एतदप्यसत्‌, घटशून्यं भूतलमित्यादिवत्स्वभावप्रत्यासत्त्यैव विशिष्टप्रत्ययो- 
पपत्तेः । अन्यथा अभावे परापरयौगपद्ादिप्रत्ययानुपपत्तिप्रसङ्गात्‌ । हश्यते च युगपदुत्पन्ना- 
वभावावित्यादिप्रत्ययः ॥ अत्र सम्बन्धे बाधकाभावान्नैवमिति चेन्न, अन्यसमवेतत्वस्यैव 
बाधकत्वात्‌ । उपनायकद्रव्यान्तरकल्पनया तदुपपत्तिरिति चेत्‌, तहिं भूतलघटाभावयोस्तृतीय- 
सम्बन्धकल्पनयोपपत्तौ बाधकाभावात्‌ । स्वारसिकसम्बन्धेनेव विरिष्टप्रत्ययोपपत्तौ किम- 
प्रतीयमानसम्बन्धकल्पनया इति चेत्‌, तर्हि तथैव परापरादिविरिष्टप्रत्ययोत्पत्तौ किमप्रतीय- 
मानद्रव्यकल्पनयेति समानम्‌ । तदिदमुक्तम्‌ तेषां विशिष्टप्रत्ययानां नित्यसिद्धेद्वव्यान्तरकल्पनां 
विना स्वभावादेव सिद्ध: द्रव्यान्तरानुमानावसरो न भवेदिति । तदनेन स्वरसतोऽप्रत्यासन्नत्वे 
सतीति विझेषणासिद्धिः । विरिषष्टव्यवहारजनकत्वमात्रस्य चानैकान्त्यमुक्तं भवति । 

परि०-- अत्रेति । भूम्यादिस्थपिण्डरविबिम्बक्रिययोरितयर्थः । परोक्तानुमानस्य किं दूषणमुक्तं स्यादित्यत 
आह तदनेनेति । स्वभावसम्बन्धकथनेनत्यर्थः । अनैकान्त्यमुक्तमिति । भूतठनिष्ठघटाभावादौ । 

सु०-- ननु विषम उपन्यासः । भूतलाभावयोरस्ति सान्निध्यम्‌, तेन सम्बन्धाभावेऽपि 
भविष्यति विशिष्टव्यवहार:, दर्शनस्य दुरपह्ृवत्वात्‌, सम्बन्धान्तरकल्पनस्य च व्यर्थत्वात्‌ । 
न च तरणिपरिस्यन्दानां पिण्डसान्निध्यमस्ति, ततो भवितव्यं मध्ये द्रव्यान्तरेणेति । मैवम्‌ । 
विनाऽपि सान्निध्येन घटज्ञानमिति विशिष्टप्रत्ययदर्शनात्‌। 


कित्राभावस्यापि न भूतलसान्निध्यं परपक्षे किमपि पश्याम: । अस्तु बा तपनपरि- 
स्पन्दानां पिण्डं प्रत्युपनायकं द्रव्यान्तरम्‌, तञ्च पृथिव्यादिकं किं न स्यात्‌ । तपनपिण्डाभ्या- 
मसंसगन्निति चेन्न, एकैकस्याव्यापकत्वेऽपि बहूनां संयुक्तसंयोगभूयस्त्वेन ्रियोपनायक- 
त्बोपपत्ते: । न च तरणिपिण्डान्तराले तानि न सन्त्यनुपलम्भादिति वाच्यम्‌, सूक्ष्माणां 


कल्पनीयत्वात्‌। न च विनिगमनायां कारणाभावः, संशयेडपि परिरोषाबधारणानुपपत्तेः, धर्मि- 
कल्पनातो धर्मकल्पनस्य लघीयस्त्वात्‌ । 

आकाशो वा किं न स्यात्‌ । न स्यात्‌, विझेषगुणवत्त्वात्‌ पृथिव्यादिवदिति चेन्न, 
विदोषगुणबतो5पि नीलद्रव्यस्य पटे नीलिमोपसङ्कामकत्वदर्शनात्‌ । सूर्यगत्युपनायकत्वं च 
द्रव्यस्वरूपं वा, अतीन्द्रियराक्तिर्वा, सहकारिशक्तिर्वा । नाद्यः द्रव्यमात्रे प्रसङ्गात्‌ । न द्वितीयः, 
अनभ्युपगमात्‌। तृतीये(ऽपि) किं तद्वयापकत्वं वा, विशेषगुणविरहो वेति ब(विबे)क्तव्यम्‌ । 

परि०-- विशिष्टप्रत्ययदर्शनादिति । घटविहोषणकज्ञानविदोष्यकप्रत्ययेत्यर्थः । परपक्षे किमपि न 
पश्याम इति । सामीप्यराब्दितसान्निध्यस्य संयोगादिसम्बन्धहेतुकत्वात्‌ । सिद्धान्ते भूतलाभावयोः संयोगाङ्गीकारेण 
तत्सम्भवेऽपि परपक्षे तदभावादिति भावः । क्रियोपनायकत्वेति । अन्यगतक्रियाणामन्यत्रोपसङ्कामकत्योपपत्ते- 
रित्यर्थः । संशय इति । सुक्ष्मद्रव्याणि मध्ये सन्ति, अथानुपलम्भान्न सन्ति वेति संशये सति कालाख्यापूर््रव्य- 
परिशेषनिश्चयायोगादित्यर्थः । धर्मकल्पनस्येति । क्लूप्तद्रव्येष्वेव क्रियोपनायकत्वरूपधर्मकल्पनस्येत्यर्थः । विशेष- 
गुणवत्त्वादिति । आकाशो नोपसङ्कामक इति प्रतिज्ञा ध्येया । गुणोपसङ्कामकत्वोपलम्भेऽपि क्रियरप॑सङ्कामकत्वं 
बिरोषगुणवतो नोपलब्धमित्यतोऽप्रयोजकोऽयं विरोषगुणवत्त्वहेतुः क्रियोपनायकत्वाभावे इति वक्तुं साध्यप्रविष्ट 
सूर्यगत्युपनायकत्वं विकल्प्य निराह सूर्यगत्युपनायकत्वं चेति । उपनायकत्वप्रयोजकत्वं च किमित्यर्थः । 
व्यापकत्वस्य प्रयोजकतायां इत्यग्रे व्यवहारात्‌ । व्यापकत्वं वेति । सकलमूर्तद्रव्यसंयोगित्वरूपं विभुत्वमित्यर्थः । 


सु ० वयं तु ब्रूमः, व्यापकत्वमेव तदिति, अन्यथा मनसोऽपि तत्प्रसङ्गात्‌ । व्यापक- 
त्वस्य प्रयोजकतायामात्मनोऽपि तत्प्रसङ्ग इति चेन्न, तद्वयापकत्वाभावस्य वक्ष्यमाणत्वात्‌, 
व्यापकत्वेऽप्यनिष्टाभावात्‌ । क्रियोपनायकत्वं खल्वान्तरालिकस्य द्रव्यस्य नोभयसंयोगाति- 
रिक्तं किञ्चित्‌ । तदेकस्येवानेकेषामपि समानम्‌ । यद्याकारां(ः) स्वसम्बन्धेनान्यगतं धर्मम्‌ 
अन्यत्र सङ्कामयेत्‌, तदा सर्व सर्वत्र सङ्कामयेत्‌, अविरोषादिति चेन्न, नियतोपसङ्कामकत्वस्यैव 
कल्पनीयत्वात्‌ । गुर्वी हि धर्ममात्रकल्पनातो धर्मिकल्पना । अन्यथा कालेऽपि समानः प्रसङ्गः । 

परि०-- अन्यथेति । विरोषगुणरहितस्यैवोपनायकत्वतन्त्रत्व इत्यर्थः । तद्वयापकताऽभावस्येति । 
आत्मनो व्यापकत्वाभावस्य द्वितीये 'उत्क्रान्तिगत्यागतीनामिःत्यत्र वक्ष्यमाणत्वादित्यर्थः । व्यापकत्वेऽङ्गीकृतेऽपि 
नानिष्ट इत्याह व्यापकत्वेऽपीति । आत्मन इत्यनुषङ्गः । आकाझवदात्मनोऽपि, गत्युपनायकत्वप्रसङ्ग इत्यतो 
नैषोऽनिष्ट इत्याह क्रियेति । न चात्मनोऽनेकत्वाद्विनिगमनाभावात्‌ अनेकेषामुपनायकत्वं स्यादित्यतो नैतदप्यनिष्ट- 
मित्याह अनेकेषामिति । आत्माकाहापृथिव्यादीनामिति वाऽर्थः । 


सु०-- तत्सिद्वयसिद्विभ्याम्‌ अनवसरदुःस्थत्वमिति चेन्न, भावानवबोधात्‌ । 
विरिष्टप्रत्ययदर्दानानन्तरं हि बहवः पक्षाः प्राप्रुवन्ति, किमयं स्वरसम्बन्धनिबन्धनः किंबा 
अतिरिक्तसम्बन्धाधीन इति । द्वितीयेऽपि किं साक्षात्सम्बन्धोऽत्र निमित्तमुत द्रव्यान्तरकृत 

इति । उत्तरत्रापि तदव्य प्रसिद्धेष्वन्यतम वा भवत्वन्यद्वेति । सर्वत्र बाधकानि पर्यालोचयन्‌ 
प्रसिद्धद्वव्येषु यद्वाधकं परयेततदप्रसिद्धेऽपि कल्प्यमाने कथं नानुसन्दध्यात्‌ । अनुसन्दधानश्च 
तत्स्वाभाव्येन परिहारं चिन्तयन्‌ कल्पनागौरवव्यसनमपहाय लघीयांसमेव पक्षं न कथं (वा) 
रोचयत इत्यस्यार्थस्य विवक्षितत्वात्‌ । पर(प्र) सिद्धत्वेन प्रसङ्गस्य न दोष इत्यस्याप्ययमेवा- 
भिप्रायः। 


परि०-- तस्सिद्धबसिद्धिभ्यामिति । कालस्य सिद्धौ न कल्पनागौरवप्रसङ्गस्यावसरः । प्रमितत्वात्‌ । 

असिद्धौ त्वनाश्रयत्वात्‌ न कल्पनागौर्रसङ्गस्यावसरः अतोडनवसखुःस्थत्वानैव का(ले)लस्य समानः प्रसङ्ग 
इत्यर्थः । विशिष्टप्रत्यदर्शनिति । अयं परोऽयमपर इत्यादि तपनक्रियाविरिष्टज्ञानानुभवानन्तरमित्यर्थः । अन्य- 
` तमद्वेति । अन्यतमं वेति पाठः साधुः । अन्यतमदिति लेखकदोषमूलम्‌ । 'अद्ङ्डतरादिभ्यः पञ्चभ्य’ इति सूत्रे डतर- 
डतम-इतर अन्य-अन्यतरेति पञ्चानामेव ग्रहणेनान्यतमशब्दस्य अग्रहणात्‌ । न चायं डतमप्रत्ययान्त एवेति ाङ्कम्‌ । 
अन्यराब्दे डतमो विधानाभावात्‌ । 'अन्यतरान्यतमराब्दावव्युत्पन्नाविःति कैयटोक्तेश्व । आचारार्थात्‌ किबन्ता- 
दन्यतमइाब्दाच्छतृप्रत्ययेऽन्यतमदितिरूपं भविष्यतीत्येके समादधुः । सर्वत्र च बाधकानीति । स्वरससम्बन्धे- 
ऽसान्निध्यं बाधकम्‌ । साक्षात्सम्बन्धे तदनुपलम्भनम्‌ । प्रसिद्धेष्वाकाहादिल्पमन्यतममिति पक्षे सर्वसङ्कामकत्वमिति 
बाधकानीत्यर्थः। तदिति। सर्वसङ्कामकत्वरूपं बाघकमित्यर्थः | तत्स्वाभा(विकत्वे)व्येन = क्रियामात्रोपसङ्कामकत्व- 
स्वाभाविकत्वेन । ननु यदि कालः स्वसम्बन्धेनान्यगतं धर्ममन्यत्रोपनयेत्‌ तदा सर्व सर्वत्र सङ्कामयेदविरेषात्‌ 
इत्युक्तप्रसङ्गस्य कालस्य सिद्धयसिद्विभ्यामनवसरदुःस्थत्वे परेण चोदिते सति परसिद्धत्वात्‌ कालस्य परसिद्धेन कालेन 


परस्यापादनात्‌ न दोष इत्येव परिहारः सुवचः । स एवात्र कुतो नोक्त इत्यत आह परसिद्धत्वेनेति । प्रसङ्गस्येति । 
कालेऽपि समान इत्युक्तप्रसङ्गस्येत्यर्थः । अयमेवेति । विरिष्टपरत्ययेत्यादिनोक्त एवेत्यर्थः । 


सु ० किक्रायं प्रसङ्गो वस्तुतः साधुः अथाभासः । नाद्यः कालप्रतीत्युत्तरकालं 


व्यासिभङ्गात्‌ । द्वितीये कथमाकाइास्य क्रियोपनायकत्वं त्याजयेत्‌, अन्यथा जातिनिराकरण- 
मपि न स्यादिति। 


अस्तु बाऽऽकाशस्य विशेषगुणवतः क्रियोपनायकत्वाभावः; दिशस्तु स्यात्‌ विशेष- 
गुणशूऱ्यत्वात्‌, व्यापकत्वाच्च। तस्याः संयोगोपनायकत्वेन सिद्धत्वान्नेति चेन्न, उभयोपनायक- 
त्वेऽपि बाधकाभावात्‌ । सहकारिभेदेन च व्यबस्थिताव्यबस्थितप्रतीतिजनकत्वं कल्प्यतां 
लाघवादेब, अन्यथा कालेऽपि भेदकल्पनाप्रसङ्गादिति । तदिदमुक्तम्‌, तस्य विशिष्टप्रत्ययस्य 
नित्येन नियतेन प्रसिद्धेनैव पृथिव्यादिना सिद्धेर्नाप्रसिद्धे ्रव्येऽनुमानाबसरो भवेदिति । 

परि०-- यद्याकाशः स्वसम्मन्धेनेत्यादिनोक्तप्रसङ्गं स्वव्याहत्या निरस्य व्यापतिहीनत्वरूपप्रकारान्तरेणापि 
निराह किञ्रायमिति । किमाकाइास्येत्यत्र किंशब्द आक्षेपार्थः । अन्यथेति । असाधुप्रसङ्गस्यापि परबाधनक्षमत्ये 
सिद्धमपि दूषणासमर्थमुत्तर जातिरित्यसाधुत्वेनोक्तजात्युत्तरस्यापि परबाधकत्वसम्भवेन जात्युत्तरं सदुत्तरं नेति निरा- 
करणं न स्यादित्यर्थः । असाधुप्रसङ्गस्यास्मदुक्तदिशा निरासाभावे सिद्धमपि दूषणासमर्थमुत्तरं जातिरिति व्याहत्यादिना 
असाधुत्वेनोक्तजात्युत्तरस्यापि निराकरणं न स्यादित्यर्थः । त्वदुक्तप्रसङ्गस्यापि व्याहतियुक्ताङहीनत्वरूपसाधारणा - 
साधारणासामर्थय(थ्योपितत्वे)न जात्युत्तरत्वादिति भावः । संयोगोपनायकत्वेनेति । दूरस्थे पिण्डे परतवप्रत्ययः 
समीपस्थे चापरत्वप्रत्ययञ्च यौ जायेते तौ च दूरदेशसंयोगसमीपदेशसंयोगविद्रोषणपिण्डविशेष्यकौ भवत इति 
काळकृतपरत्वापरत्वविपरीतपरत्वापरत्वप्रत्यये विशेषणीभूतसंयोगोपनायकत्वेनेत्यर्थः । ननु समीपस्थेऽपरत्वं दूरस्थे च 
परत्वं चाव्यवस्थितम्‌ । कालकृतं तु व्यवस्थितम्‌ । समीपस्थो युवा चेदपरः स्थविस्श्वेत्पर: । एवं दूरस्थोऽपि । तथा च 
कथं दिश एव व्यवस्थिताव्यवस्थितपरत्वापरत्वप्रत्ययजनकतेत्यत आह सहकारीति । संयोगपरिस्पन्दरूपगुणक्रिया - 
लक्षणसहकारिभेदेनेत्यर्थः । व्यवस्थिताव्यवस्थितेत्यस्यान्योन्यं विपरीतेत्यर्थः । अन्यथा कालेऽपीति । कालेऽपि 
सहकारिभेदेन विचित्रप्रतीतिजनकत्वानङ्गीकारे एकरिमेन्नेव पुरुषे स्थविरापेक्षयाऽपरत्वेन प्रतीतेऽपि ततो न्यूनवयस्क- 
पुरुषापेक्षया परत्वप्रतीतेः स्थविरे ततोऽपि स्थविरापेक्षयाऽपरत्वप्रतीतेश्च जायमानत्वेन कालस्यापि व्यवस्थिता- 
ऽव्यवस्थितपरत्वापरत्वप्रतीतिजनकत्वात्‌ तत्रापि कालेऽवान्तरभेदः कल्प्येतेत्यर्थः । अस्तु वेत्यादिनोक्तमपि मूलारूढं 
दर्शयति तदिदमिति । 

सु०--- अन्ये तु परापरदाब्दाभ्यां परत्वापरत्वे गुणौ युबस्थविरपिण्ड(वर्तिनौ) गती 
आचक्षते, तौ असमवायिकारणसंयोगाश्रयतया, निमित्तकारणापेक्षाबुद्धिसम्पादकतया वा, 
कालमनुमापयत इति । तदप्युक्तन्यायेन निरस्तमिति । 

परि०-- निमित्तकारणेति। स्थविरे परत्वगुणोत्पत्तौ युवापेक्षाबुद्धि: यूनि अपरत्वोत्पत्तौ स्थविरापेक्षाबुद्धि: 
निमित्तकारणमिति निमित्तकारणापेक्षाबुद्धीत्युक्तम्‌ । उक्तन्यायेनेति । तस्य असमवायिकारणसंयोगाश्रयत्वस्य 
अपेक्षाबुद्धिसम्पादनस्य च नित्येन प्रसिद्धेनाकाशादिना द्रव्येण सिद्धेः न कालस्यानुमावसरो भवेदित्युक्तन्यायेन 
निरस्तमित्यर्थः । 

सु ० किश्च परापरादिप्रत्ययानां सूर्यगतयो वा, पर(त्व)ापरत्वे वा, यद्यालम्बनं 
तदा अस्तु कालानुमानम्‌ । न चैतदस्ति, कालभेदानामेब विशेषणतया प्रतीतेः । तथा हि । 
परोऽयमित्यादि प्रयुक्तवन्तः, कोऽस्यार्थ इति पृष्टाः लौकिकाः परीक्षिकाश्च, बहुकालीन(नोय- 
मित्यादि) इति व्याचक्षाणा इश्यन्ते । तत्र कालस्वरूपं साक्षिसिद्धम्‌ । तद्वहुत्वादि च क्कचि- 
त्साक्षिणा, क्कचिदनुमानादिना च ज्ञायत इति॥ एतदप्युक्तम्‌ तदेतदिति शवोकाभ्याम्‌ ॥ अनयैव 
दिशा दिशोऽपि परापरप्रत्ययादिलिङ्त्वं निराकर्तव्यम्‌। 

परि० - कचित्साक्षिणेति । सुघुप््यादावित्यर्थः । अन्यथा बहुकालं अहमस्वाप्समल्पकालमहं सुप्ति- 
मानभूवमित्यादयौत्तरीयकस्मृतिः न स्यादिति भावः । क्कचिजाग्रत्कालीनपदार्थेषु सूर्योदयास्तमयादिलिङ्गेन मोक्ष- 
भात्तवश्रुत्यन्यथानुपपत्त्यादिरूपजीवादिनित्यत्वसाधकयुत्तया च बहुत्वादिज्ञानम्‌ । 'ब्रह्मादौ नित्यं सर्वगतं सुसूक्ष्म; 
इदमग्र आसीत्‌ । अथ मर्त्योऽमृतो भवति' इत्यादिश्रुत्या । 'आकाइावत्सर्वगतश्च, नित्यः? इत्याद्यागमेन च काल- 
नित्यत्वं ज्ञेयम्‌ । क्षीयन्ते चास्य कर्माणी'त्यागमेन च कालात्पत्वं ज्ञायत इत्यर्थः । किञ्चेत्यादिनोक्तमपि मूलारूढ- 
मित्याह एतदपीति । मूले साक्षिसिदधनेत्युपलक्षणम्‌ । कालेनेत्यस्य बह्ल्पकालेनेत्यर्थः । तदेतच्छब्दयोः परापरे- 
त्यर्थकत्वं च प्रागुक्तदिशा ध्येयमिति भावः । 


सु०--- त(मे)देतं चिरन्तनं पन्थानमरोचयमाना नवीनास्तु दिक्कालयोरन्यथानुमान- 
माहुः, “विवादाध्यासितं कार्य, विहोषगुणरहितद्रव्याभ्यां जन्यते, कार्यत्वात्‌, अन्तःकरणद्वय- 
संयोगवदि'ति। 


(ए)तद(प्य)युक्तम्‌, साध्ये बहुबचनप्रयोगे (क्षेपे)ऽतिप्रसङ्गात्‌ । न च हृष्टान्ताभावः, 
अन्तःकरणगतबहुत्वस्य सत्त्वात्‌ । न चान्तःकरणद्वयसंयोगे प्रमाणमस्ति, 'मनो, मनसा 
संयुज्यते, मूर्तत्वाच्छरीरबदि'ति च आकालिके विद्युदादौ सन्दिगधव्यभिचारम्‌। 

परि०-- विवादेति । वक्ष्यमाणसाध्यकत्वतदभावाभ्यां विमतं क्षित्यादिकार्यमित्यर्थः । बहुवचनेति । 
विरोषगुणरहितद्रव्येभ्य इति प्रक्षेपे दिक्कालयोरिव विरोषगुणरहितद्रव्यान्तरसिद्धयापततेरित्यर्थः । ननु द्वयोरेव मनसोः 
संयोगो न बहूनामित्यत आह न चेति । द्वयेति । द्वयमात्रसंयोग इत्यर्थः । मनो मनसेत्येकवचनं विवक्षितं तेनेष्ट- 
सिद्धिरिति भावः । आकालिक इति । यस्यादिः अन्तश्चैककालीनौ तदाकालिकमुच्यते । तथा च पूर्वतन्त्रेऽर्थवादनये 


आकालिकेप्सेति गुणसूत्रे प्रयोग: । 'आकालिकडाचन्तवचन' इति पाणिनीयसूत्रे आकालशब्दस्य इकटुप्रत्ययान्तत्व- 
निपातनात्‌ साधुत्वं ध्येयम्‌ । 


सु०-- अपर आह, 'परममहत्परिमाणं, द्रव्यचतुष्टयवृत्ति, परिमाणत्वादणुत्वबदिति । 
अत्र यदि आकाशात्म(गत)परिमाणपक्षीकार: तदा सिद्धसाधनम्‌, आत्मनां बहुत्वात्‌ । आत्म- 
्वेनैक्यमुपादाय प्रयोगेऽपि बाधः, परिमाणद्वयस्य द्रव्यचतुष्टयवृत्तित्वायोगात्‌ । एकैकद्रव्य- 
बृत्ति खलु परिमाणम्‌ । अत एव न कालादिगतस्य पक्षीकारः । आश्रयासिद्धिश्ाधिका 


'परममहत्परिमाणसामान्यं, विशेषगुणशून्यद्रव्याधिकरणानेकव्यक्तिवृत्ति परिमाणतार- 
तम्यविश्रान्तिविषयजातित्वात्‌, अणुपरिमाणवृत्तिजञातिबत्‌' इति चानुपपन्नम्‌ । परममहत्परि- 
माणसामान्यं हि परिमाणत्वं वा, तदवान्तरजातिर्वा । आद्ये मनःसिद्धचाऽप्यस्य सम्भवेना- 
थान्तरता, सामान्यस्याप्यनेकवृत्तिताया निराकरिष्यमाणत्वेन बाधाश्रयासिद्धी च। न द्वितीयः, 

तस्याः (तस्य) निराकरिष्यमाणत्वात्‌, वर्णसिद्धया अर्थन्तिरत्वाञ्च, अनेकपदस्थाने बहुपदप्रक्षेपे 
अतिप्रसङ्गश्च । 


अस्तु कालस्य दिशश्च बहुत्वम्‌, आत्मवदुपसङ्गाहकैक्येन द्रव्याणां नवत्वोपपत्तिरिति 
चेत्तर्हि दिशा कालेन वा साध्यपर्यबसान(सम्भव)दुभयसाधकत्वम्‌ अस्य न स्यात्‌। मा भूदिति 
चेन्न, अनेकपदवैयर्थ्यात्‌ । अन्यतरसाधनेऽन्यतरेणार्थान्तरताप्रसङ्गात्‌ । हेतुदृष्टान्तयोश्चानुप- 
पत्तिर्वक्ष्यत इत्यलं पल्लवेन । 


परि०-- द्रव्यचतुष्टयेति । अनेनाकाशकालदिगात्मरूपद्रव्यचतुष्टयसिद्धिरिति भावः । अणुत्ववदिति । 
अणुत्वस्य पार्थियपरमाण्वादिचतुष्टयवृत्तित्वादिति भावः । किमत्राविप्रतिपन्नात्माकाशयोः परिमाणं पक्षीक्रियते । अथ 
विप्रतिपन्नदिक्कालयोः । तत्राद्यं निराह अत्र यदीति । द्वितीयं निराह अत एवेति । वाघादेवेत्यर्थः । परममहत्परिमाण- 
सामान्यमिति । परममहत्परिमाणनिष्ठजातिरित्यर्थः । बिरोषेति। विशेषगुणशून्ये च ते द्रव्ये च विशेषणगुणशून्यद्रव्ये 
अधिकरणे ययोस्ते, ते च ते अनेकव्यक्ती च, तद्दृत्तीत्यर्थ: । अनेनोक्तजात्यधिकत्णपरिमाणद्वयाश्रयविहोषगुणहीन- 
रव्यद्वयसिद्धौ दिक्कालयोः सिद्धिः । आत्माकाशयोर्विशेषगुणवत्त्वादिति भावः । क्चिद्विरोषगुणञून्यद्रव्यत्वाधि- 
करणानेकव्यक्तिवृत्तीति पाठः । परिमाणतारतम्येति । विश्रान्तिविषयपरिमाणनिष्ठजातित्वादित्यर्थः । अणुपरिमाण- 
परममहत्परिमाणयोः पश्चात्‌ परतो न्यूनाधिकपरिमाणान्तराभावादिति भावः । मनःसिद्धयापीति । मनसामनेकत्येन 
तन्निष्ठपरिमाणस्याप्यनेकव्यक्तित्वात्‌ मनसो विशेषगुणून्यद्रव्यत्वाच्चेति भावः । निराकरिष्यमाणत्वेनेति । 
वैशेषिकनये 'नरत्वादिकमप्येवं तत्तद्वर्मतयेयते । न सर्वधर्म एकोऽस्ति समुदायमृते क्कचिदि' त्यादिनेति भावः । 
तस्या इति । परिमाणत्वव्याप्यस्य परममहत्परिमाणत्वरूपसामान्यस्य वैरोषिकनये । 'महत्त्वं च परमाणावणा- 
वपी'त्यादिनेति भावः । व्याप्यजातिमभ्युपेत्याह वर्णसिद्धबेति । वर्णानामनेकत्वाद्विशेषगुणशान्यद्रव्यत्वात्‌ 
परममहत्परिमाणाश्रयत्वाच्चेति भावः । वर्णानां द्रव्यत्वे विप्रतिपन्नं प्रत्याह अनेकेति । दिक्कालयोर्बहुत्वस्य तादृश- 
द्रव्यान्तरस्य वा सिद्विप्रसङ्ग इत्यर्थः । ननु द्रव्यान्तरसिद्धौ बाधात्‌ कल्पनागौरवाच्च दिक्कालयोरेव बहुत्वेन साध्य- 
पर्यवसानं भविष्यतीति तटस्थाङ्कामनूद्य निराह अस्त्विति । आत्मवदिति । आत्मत्वेन यथा सङ्गहः पूर्वमुक्तः 
तथेहापि दिक्काळादीनां भविष्यतीत्यर्थः । हेतुदृष्टान्तयोश्चानुपपत्तिरिति । असिद्विसाध्यसाधनवैकल्यरूपेत्यर्थः । 
'न महत्त्वस्यापि विश्रमः । दृस्यतेऽनन्त इत्येव तथाऽऽनन्त्यमणावपि' इत्यादिना वैशेषिकनये परिमाणतारतम्य- 
विश्रान्तेः जातेरनेकवृत्तित्वाभावस्य (च) वक्ष्यमाणत्वादिति भावः । 


सु०--- गगनादेस्सकलप्रपञ्रस्य त्रैकालिकाबाध्यत्बं साक्षिसिद्धमित्युक्तमर्थमुप- 
संहरन्विवृणोति अत इति । 


अनु०-- अतोऽदोषप्रतीतस्य सत्यत्वं साक्षिणा मतम्‌। 

न विद्यते दोषः कारणं यस्य ज्ञानस्य, तेन प्रतीतस्य विषयीकृतस्य अदोषेण प्रत्यक्षादिना 
वा प्रतीतस्य गगनादेः प्रपञ्चस्य, सत्यत्वं त्रैकालिकाबाध्यत्वं साक्षिणा मतं सिद्धम्‌। प्रामाण्य- 
ग्रहणादिनेति शोष: । 

परि०- -प्रामाण्यग्रहणादिनेति । स्वविषये साक्षात्‌ इति आदिपदम्‌ । 

सु०-- अयम(त्रा)भिप्रायः । आकाशकालदिगात्ममनांसि सुखादयश्च साक्षात्साक्षि- 
सिद्धाः । तदितरे तु पदार्था यथास्वम्‌(यथायथम्‌) इन्द्रियलिड्रशाब्दगम्या: । ज्ञानं च भावा- 
भावलक्षणं स्वविषयं सत्त्वेनैवावगाहते, नासत्त्वेन, नाप्युदासीनेन रूपेण । न चेवं घटोऽस्ति 
घटो नास्तीतिप्रत्ययानुपपत्तिः पौनरुक्त्याद्वयाघाताच्चेति युक्तम्‌, घटोऽस्तीति देशकालविशेष- 
सम्बन्धिसत्ताविषयत्वात्‌, क्कचिद्विपरीताकाङ्घाव्यवच्छेदार्थत्वात्‌, क्कापि व्याख्यानव्याख्येय- 
भावात्‌ । नास्तीत्यस्य च देशकालविरोषसम्बन्धिसत्ताप्रतिषेधपरत्वात्‌ । न हि सता सकल- 
देशकालसता भवितव्यमिति नियामकमस्ति ॥ ज्ञानगतं च याथार्थ्यलक्षणं प्रामाण्यं ज्ञान- 
ग्राहकेणैव गृह्यते । ज्ञानग्राहकश्च साक्षीत्यविवाद वादिप्रतिवादिनोः । तथा च साक्षिणा 
ज्ञानप्रामाण्यं गृह्णता तद्विषयस्य सकलप्रपञ्चस्य त्रैकालिकाबाध्यत्वलक्षणं सत्यत्वमेव गृहीतं 
भवति । यदि हि ज्ञानगोचरस्य नित्यस्य वा अनित्यस्य वा सर्वगतस्य वा असर्वगतस्य वा 
अर्थस्य स्वदेशकालप्रकारोपाधावसत्त्वाऽऽवेदनलक्षणो बाधः स्यात्‌, कोऽर्थस्तदा ज्ञान- 
प्रामाण्यं साक्षिणा प्रमितमित्यस्येति। 

परि०--- ननु स्वस्वविषयमात्रग्राहिभिः प्रमाणैः कथं विषयसत्यत्वसिद्धिः । प्रामाण्यग्राहकेण वा कथं 
तत्सिद्विरित्यत आह अयमत्राभिप्राय इति । पौनरुक्तयाद्वचाघाताञ्चेति । घट इत्यनेनैव घटसत्त्वप्रापे: पुनरस्तीति 
पौनरु्तयं नास्तीति च व्याहतमित्यर्थः । घट इत्यनेन त्रैकालिकनिषेधाप्रतियोगित्वरूपसत्त्वलामेऽपि देशकालविशेष- 
सम्बन्धित्वालाभात्‌ तदर्थमसत्यासीदित्यादिप्रयोग इत्यादिभावेन परिहरति घटोऽस्तीति । विपरीतेति । घट इत्युक्त 
नास्तीति विपरीताकाङ्ापि भवतीति तत्निरसार्थमस्तीत्यादुत्तिरित्यर्थः । ननु यदुक्तं घटोऽस्तीत्यत्र घटपदेन सत्त्व- 
मात्रप्राप्तावपि गृहादिदेशविशेषे वर्तमानादिकालविशेषे सत्त्वमसत्त्वं वा वक्तुमस्तीत्याद्युक्तिरतो न पौनरुत्तयादीति । 
तनन । सत्त्वे सर्वत्र सत्त्वस्यैव पातेः । उक्त हि वाचस्पत्ये । यत्‌ सत्‌ तत्‌ सदा सर्वत्र सदेव । न हि रूपं कदाचित कुत्रचित्‌ 
गन्धो भवतीत्यत आह न हीति । एवं साक्ष्यादेः स्वविषये साक्षात्सत्त्वावगाहित्वमुत्तवा साक्षिणः प्रत्यक्षादिप्रामाण्य- 
ग्रहणद्वाराईपि सर्वसत्त्वावगाहित्वमाह ज्ञानगतं चेति । अर्थसत्त्वलाभायोक्त याथार्थ्यलक्षणमिति । स्बदेरोत्यादि । 
भूतलादिस्वदेशे वर्तमानादिस्वकाले घटत्वादिस्वधर्मेण कपालादि(रूप)स्वसमवायिलक्षणोपाधावित्यर्थः । यद्वा स्वयं 


यद्देशे यत्कालेऽस्ति तादृरादेशकाललक्षणे उपाधौ आश्रय इत्यर्थः । इत्यस्येतीतिशब्दस्य अयमत्राभिप्राय इति 
पूर्वेणान्वयः । 


चतुर्थः पादः) प्रकृत्यधिकरणम्‌ 649 


सु०-- यदि तर्हि ज्ञानस्वरूपग्राहकः साक्षी तत्प्रामाण्यमपि गृहन्प्रपश्चसत्यतां निश्चि- 
नुयात्‌, शुक्तिरजतादिज्ञानस्वरूपग्राहकोऽपि स एवेति तत्प्रामाण्यमपि गृहान्‌ शुक्तिरजतादिक- 
मपि सत्यं व्यवस्थापयेत्‌ । न च शुक्तिरजतादिज्ञानानां प्रामाण्यमेव नास्ति, किं साक्षिणा 
गृह्यताम्‌ इति युक्तम्‌, प्रपश्चगोचराणामपि ज्ञानानां प्रामाण्याभावात्‌ किं साक्षिणा गृह्यत इत्यपि 
वक्तुं राक्यत्वात्‌ । तस्मात्साक्षिणा प्रपञ्चसत्यतासिद्विमभिलषता ज्ञानग्राहकस्य साक्षिणः 
प्रामाण्यग्राहकत्वं स्वभाव इति वक्तव्यम्‌। तथा चोक्तोऽतिप्रसङ्ग इत्यत उक्तम्‌ अदोषेति । 


अयमर्थः । न साक्षी ज्ञानं गृह्नन्‌ प्रमाणमेवैतदिति गृह्णाति, किन्तर्हि(तु) 'अदोषं 
चेत्प्रमाणं, सदोषमप्रमाणमि'ति व्यवस्थया । यदा त्वर्थित्वेन प्रामाण्यं निर्दिधारयिषितं तदा 
. सजातीयविजातीयसंवादविसंवादभावाभावलक्षणया परीक्षया दोषाभावं निश्चित्य प्रामाण्य- 
मवधारयति, दोषदइनि त्वप्रामाण्यम्‌ । प्रपश्चप्रतीतेश्च प्रयननेनान्विष्यापि दोषमपश्यन्‌ प्रामाण्य- 
मेवाबधारयतीति तत्सत्यत्वं साक्षिसिद्धम्‌ । न चैवं शुक्तिरजतादीनाम्‌, दोषाप्रतीतिदशायां 
प्रामाण्यानबधारणात्‌, तत्प्रतीतौ त्वप्रामाण्यनिश्चयात्‌ ॥ ननु शुक्तिरजतादिज्ञानस्यापि प्रामाण्यं 
निर्धार्यत एव, कथमन्यथा निःशङ्का प्रवृत्तिरिति चेत्‌। सत्यम्‌ नासौ साक्षिरूपावधारणा। अपि 
तु मानसीति वक्ष्यामः । मनसश्च दोषसंसर्गसम्भवेन न तावता प्रामाण्यसिद्धिरिति। 
परि०- किमनेनोक्तदाङ्कानिरास इत्यतो 'दोषाभावे प्रमाणत्वम्‌' इति ज्ञानपादीयानुव्याख्यां हृदि कृत्वाह 
अयमर्थ इति । अर्थित्बेनेति । पुरुषस्याकाङ्कवत्त्वेन, निर्दिधारयिषितं = निर्धार-यितुमिष्टं इत्यर्थः । दोषदइनि 
त्वप्रामाण्यमिति । अवधारयतीत्यनुषङ्गः । अप्रामाण्यमनुमेयमिति तत्त्वनिर्णयटीकाचनुरोधोऽत्र विषये तर्कताण्डवे 
प्रामाण्यानुमित्यसम्भववादे व्यक्तः । इति वक्ष्याम इति । 'यत्कचिद्वयमिचारि स्याद्दर्शन॑ मानसं हि तदि'त्यादौ 
ज्ञानपादीयानुव्याख्यानसुधायामिति भावः । 
सु०-- ननु यदि परीक्षासहकृतः साक्षी ज्ञानप्रामाण्यं गृह्णीयात्‌ तदाऽनवस्था स्यात्‌ । 
. परीक्षाऽपि हि स्वयं प्रमाणत्वेनावधृता परप्रामाण्यावधारणायालम्‌, नान्यथा, तथा च तत्रापि 
परीक्षान्तरमवतरणीयमिति ॥ किञ्च साक्षिणोऽप्यनवधृतप्रमाणभावस्य स्वयं दुःस्थस्य 
न परप्रामाण्यावधारणसामर्थ्यमिति तत्ग्रामाण्यावधारणाय परीक्षान्तरापेक्षा ग्राहकान्तरापेक्षा 
चेत्यनवस्थैवेत्यत आह परीक्षादेश्चेति । 


अनु ० परीक्षादेश्च सत्यत्वं तेन ह्येव मतं भवेत्‌ ॥ 

आदिपदेन साक्षी गृह्यते । चस्त्वर्थः । सत्यत्वं यथार्थत्वम्‌। तेन साक्षिणा एब केवलेन 
न तु परीक्षायुक्तेन(सहङ्ृतेन) । हिइाब्दोऽस्यार्थस्यानुभवसिद्धत्वं द्योतयति, तस्मान्नानव- 
स्थेतिहेतौ वा। 


परि०- परीक्षासहकृत इति । दोषाभावनिश्चयार्थंपरीक्षासहकृत इत्यर्थः । परप्रामाण्यावधारणायेति। 
पर्रामाण्यावधारणोपयुक्तदोषाभावाबधारणायेत्यर्थः । 


सु०-- एतदुक्तं भवति । दोषाभावावधारणार्थं न्यायानुसन्धानं हि खलु परीक्षा । 
सन्दिगधश्चार्थो न्यायविषयः । सन्देहश्चोभयकोरिप्रापकसद्भावे भवति । एवं च यत्र यत्र दोष- 
सम्भावनया तत्सन्देहः तत्र तत्रैव परीक्षापेक्षा नान्यत्र । न च सर्वत्र दोषसन्देहोऽस्ति, साक्षि- 
सिद्धेऽर्थे तत्य्राप्यभावात्‌, अतो न तावत्परीक्षाऽनवस्था। तथा हि। अस्त्यत्र पुरतः पानीयमिति 
वाक्यं श्रुतवतो भवति सन्देहः 'किमिदं विपर्ययादिमूलमुत ने ति, पुरुषबचसामुभयथा दर्शनात्‌। 
तत एवार्थे सन्दिहानः प्रत्यासीदन्‌ रूपविङोषादिनाऽनुमिनोति पानीयमेतदिति। तत्रापि भवति 
संशयः, किमिदमनुमानमुताभासम्‌(स) इति, व्यास्यादिग्राहिणां याथार्थ्यायाथार्थ्योपलम्भात्‌। 
प्रत्यासन्नश्चो दकाभ्यवहारानन्तरं रसविशेषेणानुमायापि पूर्ववत्सन्दिगधे । पीतोदकस्तूदन्यादि- 
निमित्तदुःखाभावं सुखं चानुभवन्न तत्र संहोते। सुखादौ तदभावे च साक्षिसिद्धे कदाऽप्यन्यथा- 
भावाद्यनुपलम्भात्‌ । न च प्रतीतत्वसामान्येन तत्रापि संशयः, विशेषनिष्ठस्य निश्चायकस्य 
सद्भावात्‌, अन्यथा संइायानुच्छेदेन व्यवहाराभावप्रसङ्गात्‌ । संशयाभावे च न तत्पूर्विका 
परीक्षेति कुतोऽनवस्था ॥ अत एव साक्षिप्रामाण्यावधारणे परीक्षाऽनवस्थाऽपि परिहृता । 
ग्राहकानवस्था तु नास्त्येव, साक्षिणः स्वप्रकाशत्वेन स्वप्रामाण्यग्राहकत्वात्‌। 


परि०-- कथमनेनोक्ताङ्कानिरास इत्यतो 'न परीक्षानवस्था स्यात्‌ साक्षिसिद्धे त्वसंशयात्‌' इत्यादिः 
्ञनपादीयानव्याख्या हृदि कृत्वाह एतदुक्तं भवतीति । सन्देहनीजमाह पुरुषबचसामिति । ब्याप्यादिग्राहिणामिति 
च संशयाभावे हेतुः । सुखादौ तदभावे चेति । सुखदुःखायभावे चेत्यर्थः । ननु सुखादावपि साधारणघर्मदर्हानात्‌ 
स्यादेव सन्देह इत्यत आह न च प्रतीतत्वेति । साक्षिप्रतीतत्वेत्यर्थः । विजोषनिष्ठस्येति । साक्षिप्रतीतरूप- 
विशेषनिष्ठस्य साक्षिप्रतीतत्वस्येत्यर्थः । यद्वा प्रतीतिविशोषनिष्ठसाक्षित्वरूपधर्मस्ेत्यर्थ; । न्यायमतेऽनुव्यवसाय- 
त्वस्येवेति भावः । ननु न सा्षित्वमपि स्वयं संशयनिवर्तकम्‌ । अतिप्रसङ्गात्‌ । नापि येन केनचिद्रूपेण ज्ञातं अति- 
प्रसङ्गादेव । किं तु प्रामाण्यादिव्याप्यत्वेन ज्ञातमेव । व्याप्यत्वेन ज्ञानं चान्येनेत्यनवस्थेति युक्तम्‌ । साक्षिणः 


स्वप्रकाइात्वेन स्वेनैव तज्ज्ञानसम्भवादिति भावः । यद्वा सुखत्वादिविशेषविषयकत्वस्येत्यर्थः । अन्यथेति । सत्यपि 
विशेषदर्शने साधारणधर्ममात्रेण सन्देह इत्यर्थः । अत एवेति । साक्षि(णि)णः सन्देहानुत्पादादेवेत्यर्थः । 

सु ० एतावानत्र बिरोषः । इन्द्रियलिङ्गशब्दजन्येषु ज्ञानेष्वनादौ संसारे द्वयीं गति- 
मनुसन्दधत्साक्षी न सहसैव प्रमाणमेतदिति निश्चेतुं शक्रोति, किन्तु दोषाभावनिश्चयद्वारैव । 
दोषाभावं च न स्वयम्‌ (एव) अवधारयितुमीष्टे, (अपि) किं तु परीक्षासहकृत एव । परीक्षायां 
चेन्द्रियलिङ्गराब्दजायां पूर्वन्यायेन परीक्षान्तरमनुसरति यावत्साक्षात्स्वविषये सुखादावव- 
तरति । न च स्वात्मन्यनेन कदाऽप्यन्यथाभावोऽवगत इति सन्देहाभावात्परीक्षानुसरणा- 
्निवर्तते । न चैवं परतः प्रामाण्यग्रहापत्तिः, परीक्षाया दोषराङ्कालक्षणबुद्धिदोषनिरासमात्र- 
कारणत्वात्‌ । साक्षी हि ज्ञानस्वरूपं प्रामाण्यं च विषयीकर्तु स्वमहिम्नैव शक्वोति । तस्य तु 
मानस्या दोषराड्कया प्रामाण्यग्रहणराक्तिः प्रतिबद्धा । अतो व्यवस्थयैव तत्स्पुदाति, न त्वव- 
धारणस्येष्टे । परीक्षया च प्रतिबन्धेऽपगते निजयैव शक्त्या प्रामाण्यमबधारयति ॥ न चास्य 
व्युत्पादनस्याप्रामाण्येऽपि समत्वात्तस्यापि स्वतो ग्रहणमिति वाच्यम्‌, वैषम्यात्‌ । प्रामाण्या- 
वधारणे हि परीक्षायाः प्रतिबन्धकनिवर्तकत्वमात्रं शक्यतेऽवधारयितुम्‌, प्रतिबन्धकरहिते 
साक्षिप्रामाण्यग्रहे तदनपेक्षणात्‌। सहकारित्वे हि सर्वत्र तदपेक्षा स्यात्‌, तथा चानवस्थेत्युक्तम्‌, 
अन्यथा कारणत्वं व्याहन्येत । न च अप्रामाण्यं क्वापि परीक्षाऽनपेक्षेण साक्षिणा निश्चितचरम्‌, 
येन प्रतिबन्धकनिवर्तकत्वं तस्याः प्रतीमः, किन्तु सार्वत्रिकत्वात्कारणत्वमेव । प्रतिबन्धकस्य 
सार्वत्रिकत्वादन्यथासिद्धं सार्वत्रिकत्वमिति चेन्न, प्रतिबन्धकनिवृत्तावप्रामाण्यग्र(हे)हणे च 
परीक्षायाः कारणत्वोपपत्तेः । एवं सति गौरवमिति चेन्न, विशेषावधारणाया अशक्यत्वस्यैव 
कल्पकत्वात्‌ । तथाऽपि परीक्षान्वयव्यतिरेकानुविधायि(यक)त्वस्यान्यथासिद्धिः शङ्कयत इति 
चेत्‌ (न), प्रतिबन्धकस्य सार्वत्रिकतायाः क्काप्यदइनिनान्यथासिद्विराङ्कानिरासात्‌, अन्यथा 
सर्वत्र सहकारिणां तथात्वं स्यात्‌ ॥ यदि ज्ञानग्राहकातिरिक्तस्य यथाकथमपि प्रवेशात्‌ प्रामा- 
ण्यस्य परतस्त्वमिति मतम्‌, तदा साक्षिण एव स्वतःप्रामाण्यमन्यस्य परत इत्यङ्गीकारेऽपि 
न कश्चिद्विरोध इति सङ्घेपः ॥ विस्तरस्तु स्वयम्‌ (एव) आचार्येण वक्ष्यते । 

परि०- ननु साक्षिणः स्वप्रामाण्यविषये यथा न परीक्षापेक्षा तथा सर्वत्राप्यस्तु प्रमाणत्वाविरोषात्‌; 
किंपरीक्षाव्य(वसायेने)सनेनेत्यत आह एतावानिति । द्वयी याथार्थ्याऽयाथार्थ्यल्पाम्‌ । दोषाभावस्य साक्षिणैव 
निश्चितत्वमिति ज्ञानपादीयानुव्याख्यानानुरोधादाह दोषाभावं चेति । परीक्षायां चेति । सजातीयज्ञानान्तरसंवादि- 
रूपायामित्यर्थः । पूर्वेति । अस्त्यत्र पुरतः पानीयमित्यादिनोक्तरीत्येत्यर्थः । परीक्षान्तरं सजातीयज्ञानान्तरसंवादादि- 
रूपम्‌ । स्वविषय इत्यादौ स्वपदेन साक्षी गृह्यते । बुद्धिदोषनिरासमात्रकारणत्वादयुक्तीनामिति तत्त्वनिर्णयोक्तमाह 
परीक्षाया इति । ननु साक्षिणो ग्रहणशक्तेज्ञान इव प्रामाण्येऽपि सहजत्वे विलम्बो न युक्तोऽतो नैवमित्याह साक्षी 


652 श्रीमज््यायसुधा-परिमळसमेता (प्रथमाध्याये 
हीति । ज्ञानग्रहणशक्तिप्रामाण्यग्रहणशत्तयो्भेदमुपेत्योक्त प्रामाण्यग्रहणशाक्तिः प्रतिबद्धेति । तेन तत्प्रतिबन्धे 


ज्ञानमपि न गृह्येतेति न शङ्कयम्‌ । दवयोर्मेदेऽपि(सजातीयत्व)सहजत्वमात्रेण प्रामाण्ये स्वतस्त्वोपपत्तेरिति भावः । 
शत्त्यैक्यपक्षे तु प्रामाण्यांशग्रहशक्तिरिति व्याख्येयम्‌ । अन्यथा कारणत्वं व्याहन्येतेति । अनवस्थानिवृत्त्यर्थ 
क्चिदनपेक्षायामित्यर्थः । कारणत्वमेवेति । प्रतीम इत्यन्वयः । अन्यथासिद्धं = प्रतिबन्धकनिरासोपक्षीणम्‌ । 
ार्त्रिकत्वं परीक्षायाः साक्षिणोऽप्रामाण्यग्रहण इति योज्यम्‌ । निषेधति नेति । एवं सतीति । उभयत्र व्यापारे 
सतीत्यर्थः । प्रामाणिकत्वाद्गौरवं न दोष एवेति भावेनाह बिशोषेति । प्रतिबन्धकनिवृत्तावेव न्यायानुसन्धानरूपपरीक्षाया 
उपयोगो नाप्रामाण्यग्रह इति विशेषावधारणायां कर्तव्यायामशक्यत्वं तादृशनिर्धारणस्य कर्तुमशक्यत्वं यत्तस्यैवे- 
त्यर्थः । उभयत्राप्यन्वयव्यतिरेकाभावादिति भावः । तथापीति । विशेषावधारणस्याहाक्यत्वेऽपीत्यर्थः । तथात्व- 
मिति । अन्यथासिद्धत्वमित्यर्थः । ननु स्वत एव ज्ञानानां प्रामाण्यं गह्यते न साक्षिणा । नापि परीक्षाधीनम्‌ । सर्वज्ञानानां 
स्वप्रकाशत्वाद्यथार्थत्वाच । तथा च न वैरूप्यम्‌ । परीक्षाऽनवस्थाप्रसङ्गश्च नास्ति । किं च ज्ञानं प्रामाण्यं वा न 
साक्षिवेद्यम्‌ । किन्तूभयमप्यनुमेयमेवेत्यादिचोद्यं हृदि निधायाह विस्तरस्त्विति। 'न परीक्षाऽनवस्था स्यादित्यादिना 
ज्ञानपादे वक्ष्यत इत्यर्थः । 


सु० अथ मतम्‌ । साक्षी प्रत्यक्षादीनां प्रामाण्य गृह्णन्नपि 'कतिपयकालकतिपय- 
पुरुषसम्बन्धिबाधवैधुर्यरूपम्‌' एव, न पुनः ‘अस्य कदाचित्कुत्रापि केनापि स्वार्थव्यभिचारो 


न भविष्यती 'त्येवंरूपम्‌; तत्कथं तेनात्यन्तिकबाधाभाबलक्षणं सत्यत्वं विश्वस्य सिद्धेदित्यत 
आह अन्यथेति । 


अनु ० अन्यथा श्रुतियुत्तयादिप्रमाणेश्च सहैव तु । 
अकस्माद्विनिवृत्ति (श्च) स्तु कि बिश्वस्य न शङ्कयते ॥ 
साक्षिणः सर्वथा बाधवैधुर्यलक्षणप्रामाण्याग्राहकत्वे बिश्वस्य पूर्णस्य ब्रह्मणोऽपि 
प्रपश्चवत्‌ बिनिवृत्तिः कि कस्मात्‌ न शङ्कयते । निबर्तकाभावात्‌, इत्यत उक्तम्‌ अकस्मादिति । 
ननु च 'सत्य ज्ञान, 'तत्सत्यमि'त्यादिश्रुत्या, 'ब्रह्म न निवृत्तिम्‌, अज्ञानतत्कार्याति- 
रिक्तत्वात्‌' इत्यायनुमानेन, निरधिष्ठानकस्यासाक्षिकस्य भ्रमस्य, निरबधिकस्य बाधस्य च 
अदर्शनात्‌ प्रपश्रारोपा्यन्यथाऽनुपपत्त्या, ब्रह्मणः सत्यताऽबगमात तन्नेत्यत उक्तम्‌ श्रुतीति । 


_ 


एतेषामपि प्रमाणानां प्रत्यक्षादीनामिव विनिवृत्तिः शङ्कबतामित्यर्थ: । 


एतदुक्तं भवति । 'प्रपश्चविषयाणां प्रतयक्षादिप्रमाणानां नात्यन्तिकं प्रामाण्यं साक्षी 
गृह्णाति, किन्तु तात्कालिकमेव' इति वदन्‌ बक्तव्यः 'साक्षिणः किमात्यन्तिकप्रामाण्यग्रहणे 
शक्तिरस्त्युत नास्ति' । आद्ये कथं प्रपश्नविषयाणां प्रत्यक्षादीनां प्रामाण्यमात्यन्तिक न गृह्णीयात्‌। 

द्वितीये ब्रह्मणः सत्यताप्रतिपादकानां श्रुत्यादीनामपि नात्यन्तिकं प्रामाण्यं गृह्णीयात्‌ । तथा च 
न ब्रह्मणोऽबाध्यत्वमात्यन्तिकं सिद्धयेत्‌ । ततश्च साधकबाधकप्रमाणाभावात्‌ तस्यापि बाधः 
दाङ्कचेत । एवं च तज्ज्ञानमपि न तत्त्वज्ञानमिति न तदर्थः प्रयत्न: स्यात्‌ ॥ अथ क्कचिच्छक्तिः 
क्कचिन्नेति ब्रूयात्‌ तदा नियामकं वाच्यमिति। 


ननु यदि ब्रह्म बाधार्ह स्यात्‌ तर्हीयता कालेन कुतो न निवृत्तम्‌, तस्मादितः पूर्वं बाध- 
रहितत्वान्नोत्तरत्रापि बाधः शङ्कथत इति चेन्न, उक्तोत्तरत्वात्‌ । अस्या अप्युपप्तेः साक्षिग्राह्य- 
प्रमाणभावाया आत्यन्तिकप्रामाण्यासिद्धेः । अन्यथा प्रपश्रग्राहिणां प्रत्यक्षादीनामपि तथात्व- 
स्यानिवारणात्‌, व्यवस्थापकाभावात्‌। 


दूषणान्तरमाह इतः पूर्वमिति । 
इत: पूर्व तथाभावायदि नो संसृतेर्गतिः । 


तथाभावात्‌ = निवृत्त्यभावात्‌ । यदि ब्रह्मणो निवृत्तिः न शङ्कथत इति सम्बन्धः । 
तर्हीत्यध्याहारः । गतिः निवृत्तिः, स्यादिति शोष: । 

अयमाइायः । इतः पूर्वमनिवृत्तत्वादिति किं ब्रह्मणो निवृत्त्यभावे सम्भावनोक्तोतानु- 
मानम्‌ । नाद्यः, सम्भावनाया अपि संझायरूपत्वेन शङ्कानिवारणासामर्थ्यात्‌ । न द्वितीयः, 
तथा सति संसृतेरविद्यया निबृत्त्यभावप्रसङ्गात्‌ । न हि इतःप्राङ्‌ मूलाविद्या निवृत्ता, अन्यथा 
तस्यामेव व्यभिचारः स्यादिति। 

किञ्च शुक्तिरजतादिकं प्रागनिवृत्तमेव निवर्तते, निवृत्तस्य निवृत्त्ययोगात्‌; अतो विरु- 
द्धता च। 

परि०--- प्रपञ्चारोपाद्यन्यथानुपपत्तेरित्यत्र आदिपदेन प्रपञ्चे बाधग्रहः । कुतस्तयोरनुपपत्तिरित्यतो निरधि- 
छानस्येत्यादि । उत्तद्विरूपभ्रमस्यादर्हनान्निवधिकबाधस्य चादर्हानादित्यर्थः । विनिवृत्तिरिति । आत्यन्तिक- 
प्रामाण्याभावेत्यर्थः । किमनेनोक्तचोद्यस्योत्तरं दत्तमित्यत आह एतदुक्तं भवतीति । नियामकं वाच्यमितीतिराब्दस्य 
इतिवक्तव्य इति पूर्वेणान्वयः । उक्तोत्तरत्वादित्येतद्वनक्ति अस्या इति । यदीत्यस्य 'विनिवृत्तिश्च किं विश्वस्य 
न शङ्क्यते' इति पूर्वयाक्येन किंशब्दै विना कृतेनान्वय इति भावेनाह यदि ब्रह्मणो निवृत्तिः न शङ्कयत इति 
सम्बन्ध इति । विश्वस्येत्यस्य ब्रह्मण इति पूर्व व्याख्यानात्‌ ब्रह्मण इत्युक्तम्‌ । अस्फुटत्वादाह अयमाशय इति । 
करणव्युत्पत्तिमुपेत्याह संसृतेरबिद्याया इति । व्यभिचारः स्यादिति । इतःपूर्व तथाभावादित्युक्तहेतोरित्यर्थः । 
विरुद्धता चेति । प्रागनिवृत्तत्वहेतोरिति योज्यम्‌ । 

सु०-- अन्यथेत्याद्यन्यथा व्याख्यायते । अन्यथा साक्षिणः प्रपश्रग्राहकप्रत्यक्षाद्यात्य- 
न्तिकप्रामाण्याग्राहकत्वे, विश्वस्य वियदादेरुत्तरक्षण एव निवृत्तिर्विनाइाः किं न शङ्कयते। तथा 
च सर्वपरृत्तिबिलयः स्यात्‌, परमेश्वरसञ्जिहीर्षाद्यभावात्‌, इत्यत उक्तम्‌ अकस्मादिति । 


नन्वीभ्वरेच्छयैव श्रुतिस्मृतीतिहासपुराणानि प्रपश्रप्रलयं प्रतिपादयन्ति; 'विश्वविनाशो 
न निर्हेतुको विनाशत्वात्‌ परनाशवदि 'त्यनुमानमपि, तत्कथमेवं शाङ्कथत इत्यत उक्तम्‌ श्रुतीति। 
प्रमाणानां निवृत्तिर्नामात्यन्तिकप्रामाण्याभावः । तात्पर्य पूर्ववत्‌ । 


नु प्रागितो न प्रपश्(वि)लयोऽकस्मादभूत्‌, तत्कथमुत्तरत्ापि शङ्क्येत इत्यत (उक्तम्‌) 
आह इतःपूर्वमिति । किमत्र यत्पूर्वं नाभूत्तदुत्तरत्रापि न भविष्यतीति व्यासिः, किंवा यत्पूर्वं 
न निर्हेतुकं विनष्ट न तदुत्तरत्रापि तथा विनाशवदिति, यद्वा यन्निर्हेतुकं न तद्भविष्यतीति व्याप्तिः, 
पूर्वोक्तिस्तु तदुपपादनायेति। नाद्यः, संसृतेरविद्याया निवृत्त्यभावप्रसङ्गात्‌। न द्वितीयः, संसारा- 
निवृत्तिप्रसङ्गात्‌ । तथा हि। विद्या संसारनिवृत्तिहेतुः, साऽप्यविद्यात्मकत्वात्‌ संसृतिरेव, न च 
तस्या निवर्तकान्तरमस्ति। तथा च अकस्मात्‌ किमपि न निवर्तत इत्यङ्गीकारे नो संसृतेर्गतिः। 
'विद्या स्वयमेव स्वनिवृत्तिहेतुरविद्यामात्रविरोधित्वादि'ति चेन्न, एबं तर्हि प्रपश्चोऽप्युत्तरक्षणे 
(स्वयमेव) निवर्तिष्यत इति शङ्का स्यात्‌। अत एव न तृतीयोऽपीति। 


परि०-- शिष्यमनस्समाधानाय प्रतिजानीते अन्यथेत्यादीति । श्रुतिस्मृतीति । 'यत्परयन्त्यभि- 
संविशन्ति', 'यमप्येति भुवनं साम्पराये', 'तस्याभिध्यानाद्योजनादि'त्यादिश्रुतिः । 'यतो जगत्स्थाननिरोधसम्भवः', 
'प्रकृतिस्तूदरूपेण सर्वमावृत्य तिष्टति । प्रखयेऽतो ठ्यं प्राहुः सर्वतः संघुतोदकमिति स्मृतिः । 'अहं कृत्सस्य जगतः 
प्रभवः प्रख्यस्तथे'त्यादीतिहासः । 'स्रष्टा पाता च संहर्ता स एको हरिरीश्वर' इत्यादिपुराणमिति भावः । तात्पर्य 
पूर्ववदिति । एतदुक्तं भवतीत्यादिना पूर्वमुक्तं यत्तात्पर्य तद्वदेवेत्यर्थः । तथा हि । किमात्यन्तिकप्रामाण्यय्रहणे 
साक्षिणः शक्तिरस्त्युत नास्ति । आद्ये कथं प्रपञ्चविषयाणां प्रत्यक्षादीनां प्रामाण्यमात्यन्तिकं न गृह्णीयात्‌ । द्वितीये 
ईश्वरेच्छ्या विश्वलव इति वोधकश्रुत्यादीनामपि नात्यन्तिकं प्रामाण्यं गृह्णीयात्‌ । अथ क्वचिच्छत्तिः कचिन्नेति ब्र्यात्‌ 
तदा नियामकं वाच्यमित्येबं ध्येयमिति । इत्यत (उक्तं) आहेति । इत:पूर्व तथाइभावात्‌ यद्यकस्माद्विनिवृत्तिरिश्वस्य 
न हाते तर्हि न संसृतेर्गतिः स्यादित्येवं पूर्ववाक्यान्वयादिना इत इत्यादिमूलस्य पूर्वव्याख्याडवसरोक्तविश्ा समग्रत्वे 
सत्युक्तशङ्का तन्निरासश्च लभ्यत इति भाव: । तहिं नो संसृतेर्गतिः स्यादिति परिहारोक्तिपराशं पक्षत्रयनिरासपरतया 
योजयितुं त्रेधा विकल्पयति किमत्रेति । ननु कथमत्र तृतीयकत्पस्योत्यितिः । मूळे निर्हतुकस्याभावात्‌ यदी- 
त्यापादकानुवादाभावात्‌ । 'इत:पूर्व तथाभावाद्यदी'त्यनुवादेन तु ूर्वकत्पद्वयस्योत्थानप्रतीतेरित्यत आह पूर्वोक्ति- 
स्त्विति । इतःपूर्वमिति पूर्वपदोक्तिस्तु निर्हेतुक न भविष्यतीत्येतदुपपादनायेत्यर्थः । यदि निर्हेतुकं भविष्यति तर्हि 

पूर्वमपि तथा स्यात्‌ । न चासीत्‌ तथा । अतो नोत्तरत्रापीत्येवमुपपादनायेति भावः । (यद्रा इत:पूर्व निवृत्त्यभावा- 
भावादुत्तरत्रापि विश्वस्य ब्रह्मणो न निवृत्तिः न शङ्कयत इति इत:पूर्व निर्हेतुकविनादास्योत्ततस्मादिति ब्र्षे इति 
कल्पत्रयोपपादनाय पूर्वोक्तिरित्यर्थः । यद्वा इतः पूर्व तथा5भावाद्रिश्वस्य ब्रह्मणो न निवृत्तिरिति पूर्वोक्तदृष्टान्तब्याप्युप- 
पादनायेत्यर्थः ।) संसारानिवृततिप्रसङ्गदित्यत्र संसारशब्देन तत्त्वज्ञानरूपसंसार उच्यते । संसारनिवृत्तिहेतुरित्यत्र सुख - 
दुःखादिबन्धः । अविद्यात्मकत्बात्‌ अविद्यापरिणामात्मकत्वात्‌ । मूलं योजयति तथा चेति । अविद्यामात्रेति । 
अविद्या (तत्कार्यरू)मात्रारोपसर्वविरोधित्वादित्यर्थः । अत एवेति । विद्याख्यसंसृतेरिव विश्वस्यापि स्वेनेव निवृत्तिरिति 
आाङ्कोदयसम्भवादेवेत्र्थः । 


सु ० उक्तमेवार्थ विवृणोति बाक्येति। 
अनु०— बाक्यानुमादितश्चेतस्यात्तत्प्रामाण्यं च साक्षितः॥ 


अथवा 'नो संसृतेर्गतिरि'त्ययुक्तम्‌ । संसारगतेः श्रुत्यादिसिद्धत्वात्‌; तदसिद्धया च 
हेतोर्बिरोषणादित्यत आह वाक्येति । ब्रह्मणोऽपि निवृत्त्यादाङ्कायामापादितायां यदि परो 
वाक्यानुमादितो निवृत्त्यभावनिश्चयः स्यादिति ब्रूयात्‌, यदि वा आकस्मिकोत्तरक्षणे प्रलय- 
शङ्कापादने वाक्यानुमादितः परमेश्वरेच्छादिनैव स्यादिति मन्येत, यदि च वाक्यानुमादितः 
संसारनिवृत्तिः स्यादिति वदेत्‌; तदा तस्य वाक्यादेः प्रामाण्यं केन निश्चितमिति वक्तव्यम्‌ । 
साक्षीतरेणेत्यङ्ीकारे ज्ञानस्य साक्षिवेद्यत्वेन परतः प्रामाण्यग्रहापत्तेः, साक्षिणैवेति वक्तव्यम्‌ । 

परि०-- व्याख्यानमेकमेलनया(हेल्या) करिष्यन्‌ गमनिकान्तरमाह अथवेति । तदसिद्धबा चेति । 


यत्पूर्वं नाभूदित्यादिप्रागुक्तपक्षप्रविष्टो यो हेतुः तस्य श्रुत्यादिसिद्विरहितं तदिति बिदोषणादिति वा तदनुवादृतया 
प्राप्तस्य इत:पूर्व तथाऽभावादिति हेतो (रवे) रित्यर्थः । उक्तव्यभिचारस्थले अविदयानिवृत्त्यादौ च बिशेषणाभावप्रयक्तस्य 


विरिष्टहेत्वभावस्यैव सत्त्वेनाव्यभिचारादिति भावः । 
सु०- ततः किमिति चेत्‌ । साक्षी किं ब्रह्मसत्यत्वादिप्रतिपादकानां वाक्यादीनां 
प्रामाण्यं तात्कालिकमेव गृह्णाति किंवाऽऽत्यन्तिकम्‌ । 


आद्ये, न तेन ब्रह्माबाध्यत्वादिसिद्विरिति नोक्तराङ्कानिवृत्तिः। 
द्वितीये त्वाह तत्प्रामाण्यमिति । 


अनु ० तत्प्रामाण्यं यथा साक्षी स्थापयत्येबमेब हि। 
सर्वकालेष्वपि स्थैर्याद्वयभिचारमपोह्य च ॥ 

एबमक्षजमानत्बसिद्धां बिश्वस्य सत्यताम्‌ । 
किमिति रथापयेन्नायं 


यथादाब्दस्यात्रोत्तरत्र च सम्बन्धः । तस्य व्रह्मसत्यत्वादिप्रतिपादकवाक्यादेः प्रामाण्यं 
यथा साक्षी वर्तमानकालीनं स्थापयति गृह्णाति, एबमेव सर्वकालेष्वपि स्थैर्येण गृह्णाति । 
हिशब्द: परप्रसिद्धि्योतकः । स्थैर्यमेव विवृणोति ब्यभिचारं बाधम्‌ अपोह्य निराकृत्यैवेति। न 
केबलं ब्रह्मसत्यत्वादिवाक्यादिप्रामाण्यं साक्षी तात्कालिकं गृह्णाति किन्त्वात्यन्तिकमेवेत्यर्थः । 

परि०--- यथाइाब्दस्यात्रोत्तरत्र चेति । एवमेव हीत्येतत्प्रतियोगितया अत्र शोके । एवमक्षजमानत्वे- 
त्युत्तर्छोकस्थेवंशाब्दप्रतिद्दन्दितया उत्तरशोके चेत्यर्थः । तत्प्रामाण्यमित्यत्र तच्छन्दार्थमाह तस्येत्यादि । चशब्दो 
निराकृत्यैवेत्येवकारार्थः । अपिशब्दार्थी न केवलमित्यादि । 

सु०-- अथवा यथाइब्दस्योत्तरेणैव सम्बन्धः । स्थापयति आत्यन्तिकमेव गृह्णाती- 
त्यर्थः । अस्यैव विबरणम्‌ एवमेवेति । इतिराब्दोऽध्याहार्यः । सर्वकालेष्वपि इदम्‌ एबमेब न 
कदाऽपि विषयापहारलक्षणं बाधमाप्रोतीति ब्यभिचारमपोह्य तत एव स्थैर्येण गृह्णातीति। यद्वा 
एबंदाब्दः समुञ्चये। साक्षी ब्रह्मादिविषयवाक्यादिप्रामाण्यं स्थापयति आत्यन्तिकं गृह्णाति। अत 
एव तद्विषयमपि ब्रह्मादिक सर्वकालेष्वपि स्वैर्यात्‌ अतिशयेन व्यभिचारमपोह्मैव स्थापयति 
इति । प्रामाण्या (त्यन्तिकत्वा) न्तर्गतत्वाद्विषयाबाध्यताया इति हिहाब्दार्थः । एबमिति दार््टा- 
न्तिकोक्तिः। अयं साक्षी यदि तत्सत्यमित्यादिप्रमाणप्रामाण्यम्‌ आत्यन्तिकं गुहन्‌ तद्विषयस्य 
ब्रह्मादेत्रैकालिकाबाध्यत्वं व्यवस्थापयेत्तर्हि तथैव विश्वविषयस्याक्षजादिज्ञानस्यात्यन्तिकं 
प्रामाण्यं गृहन्‌ तदन्तर्गतां विश्वस्याबाध्यतामपि स्थापये(देब)त्‌ अविशेषादिति समुदायार्थः । 

परि०-- इतिशब्दाघ्याहारेण लब्धयोजनामाह सर्वेति । एबमिति दार्टान्तिकोक्तिरिति । यद्यपि पूर्व- 
लोकस्य प्रागुक्तयोजनात्रयमध्ये प्रथमयोजनायां यथाशब्दान्वितदृशन्तस्य दार्टान्तिकोक्तिरेवमेव हीत्यादौ पूर्वतरै 
अस्ति । तथापि द्वितीयतृतीययोजनयोः पूर्वोत्तरार्धोक्तार्थस्य दृष्टन्तत्वमस्तीति तदपेक्षया 'एवमक्षज...' इत्यादौ 
दार्शन्तिकोक्तिरित्यर्थः । आद्यकल्पेऽपि दृष्टान्तदार्शान्तिकभावेन पूर्वोत्तरार्योजने कृतेऽपि तदर्थस्य दृष्टान्तत्व 


सम्भवाच्च दृष्टान्ततया पूर्वश्होकोक्तं सर्वमनुवदति यदीति । तर्हीत्यनन्तरं यथेतिपदं यदीत्यादिव्यवस्थापयेदित्यन्तं 


वाक्यं च यदिशब्दै हित्वा योज्यम्‌ । तेन यथाशब्दस्योत्तरेणान्वय इति प्रागुक्त स्पष्टीकृतं ध्येयम्‌ । समुदायेति 
हे दायेति । 
पादन्यूनपूर्वोत्तरश्रोकद्वयार्थ इत्यर्थः । पित व्यतत समु ६ 


सु०--- ननु गृह्णात्वात्यन्तिकं प्रामाण्यमक्षजादीनां साक्षी, तस्य तथात्वं तु कुतः; ततश्च 
न विश्वसत्यतासिद्धिरित्यत आह निर्दोषेति । 

अनु०— निर्दोषज्ञानशक्तितः ॥ 


साक्षिणो निर्दोषज्ञानरूपत्वशक्त्या तथात्वमपि सिद्धयति । अन्यथा ब्रह्मसत्यत्वाद्यपि 
न सिद्धयेत्‌। 

यद्वा तत्सत्यमित्यादेरात्यन्तिकं प्रामाण्यं गृह्णाति साक्षी, विश्वविषयस्याक्षजादेस्तु 
तात्कालिकमेवेति किं न स्यादित्यत आह निर्दोषेति । अयमर्थः । तत्सत्यमित्यादिज्ञानस्या- 
त्यन्तिकं प्रामाण्यं गृह्णाति साक्षीत्यत्र किं निमित्तम्‌ । ज्ञानं गुन्‌ तस्य निर्दोषतायां प्रामाण्यमपि 
गृह्णातीति साक्षिणः स्वभावोऽयमिति चेत्‌, कथं तर्ह्मक्षजादेरपि आत्यन्तिकं प्रामाण्यं न गृह्णी- 
यात्‌, तस्यापि निर्दोषज्ञानरूप(त्व) शक्तिसद्भावादिति। 

परि०-- तस्य तथात्वमिति । साक्षिण आत्यन्तिकप्रामाण्यमित्यर्थः । यद्वा अक्षजादिज्ञानप्रामाण्य- 
स्येत्यर्थः । 

सु०- अथवा किं साक्षी कुत्रापि प्रामाण्यमात्यन्तिकं ग्रहीतुं न शक्रोति, किंवा 
कचिच्छक्तः क्वचिदशक्त: । आद्यस्योत्तरम्‌ अन्यथेत्यादि । द्वितीयस्योत्तरम्‌ वाक्येति । 

परि०- अन्यथा श्रुतियुत्तयादीत्यादिक्षोकचतुष्टयस्य तात्पर्यान्तरमाह अथवा किं साक्षीत्यादिना । 
अर्थो योजना च प्रागुक्तदिशैवेति भावः । (एतावान्भेदः पूर्वतर निरदोषज्ञानेत्यनेन साक्षिग्रहः उत्तरपक्षद्वये तदद्राह्म- 
जन्यज्ञानग्रह इति ।) 

सु ० स्यादेतदेवं यद्यक्षजादिज्ञानं निर्दोषं स्यात्‌ । न चैवम्‌, अविद्याकृतप्रपश्च- 
विषयत्वात्‌, झुक्तिकारजतादिज्ञानवत्‌ । नन्वविद्या किमाश्रितेति चेत्‌, जीवाश्रितेति ब्रूमः । 
नन्वत्रापि दूषणमुक्तं 'स्बतोऽन्यते'ति । नैतदस्ति, तद्भेदस्याप्याविद्यकत्वात्‌ । न च चक्र- 
कादिदोषः प्रपञ्च(विश्वव) स्य जीवाज्ञानकृतत्वेन श्रुत्यादिसिद्धत्वात्‌, प्रमिते चार्थे तर्काणामव- 
काझाभावात्‌ । न च कल्प्याभाबदोषः, विश्वस्यैकाज्ञानकृतत्वाङ्गीकारात्‌, तदतिरिक्तजीव- 
जडप्रपञ्रस्य कल्प्यत्बोपपत्तेः । एकजीववादो हि मायावादिनां परं हृदयम्‌, बहुजीबवादस्तु 


मन्दानामाभिमुख्यायावतारित; इत्यत आह एकेति । 
अनु०-- एकाज्ञानकृतं विश्वमिति यच्चोच्यते मृषा । 
बहुज्ञानकृतं बिश्वमिति तस्योत्तरं भवेत्‌ ।। 


उच्यते ब्रह्मविवर्तवादिभिः; मृषा प्रमाणेन विना । 

एतदुक्तं भवति । स्यादपीदं कथश्रित्‌, यदि विश्वस्यैकजीवाज्ञानकल्पितत्वं स्यात्‌ । 
न चैतदस्ति, प्रमाणाभावात्‌ । श्रुत्यादेरनुपदमेव सम्यग्व्याख्यास्यमानत्वात्‌, बहूनामीश्वरस्य 
तठोरिताना ब्रह्मादीनां च ज्ञानेच्छाप्रयलैनिर्मितत्वे श्रुत्यादिप्रमाणसद्भावेन तद्।विरुद्धत्वाच्चेति । 


परि०-- उत्तरवाक्यमवतारयति स्यादेतदिति । शुक्तिरजतादिज्ञानवदिति । तन्मते शुक्तिकारूपा- 
धिष्ठानावच्छिन्नचैतन्यगताज्ञानमेव दुष्टचक्षुरादिसंप्रयोगजन्यशुक्तिकाद्याकारान्तःकरणवृत्ति ध्रुभितं सत्‌ रजतादिरूपेण 
भ्रान्तिज्ञानरूपेण च द्वेधा परिणमत इत्यङ्गीकाराच्छुक्तिरजतादावविद्याकृतत्वमस्तीति भावः । नन्वविद्यायाः ' निर्विशेषे 
स्वयं भाते' इत्यादिना आद्यसूत्रे चिन्मात्राश्रितत्वपक्षस्य 'सा मन्ददृष्टिस्तस्यैव ब्रह्मणः किं ततोऽन्यगा' इत्यादिना 
अत्रैव पूर्वत्र सर्वज्ञबरह्मश्रितत्वपक्षस्य जीवाश्रितत्वपक्षस्यापि च अयोगेन निरस्तत्वात्‌ पुनः कथमियमाराङ्केति भावेन 
सिद्धान्ती राहते नन्वविद्येति । स्वतोऽन्यते(ती)ति । अन्यगा चेत्स्वतोऽन्यता' इति ग्रन्थे जीवगतेतिपक्षे जीव- 
ब्रह्मभेदः स्वाभाविकः स्यात्‌ तथा च अपसिद्धान्त इत्युक्तमित्यर्थः । नन्वस्मिन्नपि पक्षे 'नाज्ञानकल्पकं किञ्चिदन्यो- 
न्याश्रयता यत' इत्यनेनैव दोष उक्तः तमाशङ्कय निराह न चेति। भेदेऽविद्यापेक्षा, अविद्यायां च जीवापेक्षा, जीवश्च 
भेदापेक्ष इति चक्रकेत्यर्थः । भिन्नजीवापेक्षमञ्ञानमञ्ञानाधीनो बह्मभिन्नो जीव इति विवक्षयाऽन्योन्याश्रय आदिपदेन 
ग्राह्य: । श्रुत्यादीति । ‘अनादिमायया सुप्तो यदा जीव' इत्यादिसिद्धत्वादित्यर्थः । यद्यप्येषा अभ्यधिकाराङ्का न मूले 
भाति । तथापि 'वाक्याऽनुमादितश्चेत्स्यादि'ति प्रकरणबलाद्वा 'प्रपक्षो यदी'ति श्रुतेरगरे प्रथमव्याख्यानबलाद्वा लभ्यत 
इति भावः । यद्वा मृषापदव्यावर्त्योक्तिरियमिति ध्येयम्‌ । ननु 'नादेहयोगिनो दृष्टिरि'त्यादिना 'किं भ्रान्तिकल्पित तत्रे'ति 
ग्रन्थेन पूर्वत्रैव कल्प्याभावस्योक्तत्वात्‌ जीवाश्रिताज्ञानवादोत्तिरयुक्तेति भावेनाइाङ्कच निराह न चेति । आत्माश्रय- 
नितसायोक्तम्‌ तदतिरिक्तेति । कल्पकजीवातिरिक्ेत्यर्थः । अभ्यधिकाशङ्कया प्रातिस्विकरूपेणैतत्पक्ष (स्यात्रो)- 
स्योत्तरत्रोत्थानमुपेत्य दूषणोक्तौ किं वीजमित्यत आह एकजीवेति । यच्चेति चशब्द: यच्चाविकृतमेवैकमित्युक्तेन 
समुच्चयार्थ इति भावेनाह ब्रह्मबिवर्तवादिभिरिति । ज्ञानेत्युपलक्षणं मत्वकतंज्ञानेच्छाप्रयतैरिति । 

सु०-- किञ्ैकजीवाज्ञानपरिकल्पितं जीवजडात्मकं समस्तमिति वदन्‌ प्रष्टव्यः 
किमसावेको जीवस्त्वम्‌ उतान्य इति। 


अन्यश्चेत्तदज्ञानकल्पितस्य तव बन्धमोक्षाभावाद्वत्र्थ पारिव्राज्यादिकम(मित्य)ापद्येत। 


आद्येऽपि प्रतिवादिप्रमुखान्‌ जीवान्‌ पश्यसि न बा । प्रथमेऽपि (किं) सन्तीत्युत, न 
सन्तीति । आद्यं दूषयति परस्येति । 


अनु०--- परस्य सत्यतां जानन्नपि यः स्वात्मतस्करः । 
परो नास्तीति बदति 


यः परस्य प्रतिवाद्यादेः सत्यतां जानन्नपि परो नास्तीति बदति । स स्वात्मतस्कर 
इति योजना । स्वात्मानमिव परमपि सत्यतया पश्यतः ‘अहमेक एव सत्यो मदज्ञानकल्पिताः 

सर्वे जीवा जडाश्वे'ति वचनं स्वानुभबबिरुद्धमित्यर्थ: । न हि त्वदज्ञान(परि) कल्पितं समस्त- 
मित्यत्र बलवत्प्रमाणमस्ति, येन दर्शनमपि बाध्येत । न हि सत्त्वेन प्रतीयमानस्यापि गन्धर्व- 
नगरादेरसत्त्वम्‌ एवमेवाङ्गीक्रियते, किन्तु बलवत्प्रमाणबाधात्‌। अन्यथा प्रतिवाद्यज्ञानकल्पित- 
स्त्वमिति कथं न स्याः, तथा चानिश्चयेन न मोक्षार्था प्रवृत्तिः स्यादिति। 

परि०-- सत्यत्वदृष्टेर्बाध्यत्वाददोष इत्यत आह न हि त्वदज्ञानेति । बलवत्प्रमाणेति । श्रुत्यादि तु न 
ृष्टितो बलवत्‌ निरसिष्यते चेति भावः । तदभावेऽप्यस्तीत्यत आह न हीति। 

सु ० द्वितीयतृतीयौ निराचष्टे किमिति। 

अनु ० किमित्युन्मत्तबद्वदेत्‌॥ 

यदि परः प्रतिवाद्यादिजीवान्न पयति, पश्यन्वा न सन्तीति प्यति; तदा किमि- 
त्युन्मत्तबद्वदेत्‌ । न कथायां प्रविशेत्‌, न शास्रं बिरचयेत्‌ व्याकुर्याद्वा । अन्यथोन्मत्तवत्‌ नायं 
लौकिको नापि परीक्षक इत्युपेक्षणीयः स्यात्‌। 

: कुतो न बदेत्‌, येन वदज्नुन्मत्तपदवीमासादयेदित्यत आह पराभाव इति । 
पराभाबेऽपि वारव्यर्था 

वाचः परबोधनार्थत्वात्‌ । पराभावे च तद्वैयर्थ्यद्विबर्थ्या वाचं न प्रयुञ्जीत । प्रयुञ्जानश्च 
कथमुन्मत्तो न स्यादिति। 

सत्यं पराभावे वचनमनर्थकम्‌ । मयाऽपि किमपि नोच्यत इत्यत आह यदीति । 

यदि नेबोच्यते तदा । 
कशाबेत्रादिकं तस्य तस्करस्योत्तरं बदेत्‌॥ 
मया किमपि कदापि नैबोच्यत इति यदि उच्यते तदा स्वक्रियाविरोधिनः सकल- 


लोकावगतार्थापलापिनः तस्य तस्करस्य एव दण्ड एव उचितः न प्रत्युत्तरम्‌ । परमार्थतो 
नोच्यत इत्युच्यत इति चेत्‌, तत्किं प्रतियोग्यभावे निश्चिते व्यवहारतोऽपि वदन्तः प्रेक्षावन्तो 
भवन्ति, येनेदमुच्येतेति। 


परि०--- द्वितीयतृतीयावित्युक्तकल्पद्वयं व्यञ्जयन्नेव व्याचष्टे यदि पर इत्यादिना । अन्यथेति । अपइय- 
न्नास्तीति पश्यन्वा यदि वदेत्‌ तदा इत्यर्थः । प्रतियोग्यभाब इति । प्रतिभटस्याभाव इत्यर्थः । 

सु०-- प्राक्‌ प्रपञ्नमिथ्यात्वसिद्धये परोदाहृतानां श्रुतीनां बाह्योपपत्तिविरोध 
(प्रतिपा)व्युत्पादित इदानीमान्तरानुपपत्तिप्रदर्हनपूर्वकं तासामविरुद्धार्थव्याख्यानार्थम उत्तरो 


ग्रन्थः । 


अथवा सर्वश्रुतिसाधारणानुपपत्तिः प्राक्‌ प्रपञ्रिता, इदानीम्‌ असाधारणानुपपत्ति- 
व्युत्पाद्यते । 
तत्र तावद्रपञ्चो यदि विद्यतेत्यादिवाक्यद्वयं पठित्वा पराभिमतेऽर्थेऽनुपपत्तिम्‌ आह 
प्रपञ्च इति। 
अनु०- प्रपञ्चो यदि विद्येत निवर्तेत न संशयः । 
मायामात्रमिदं द्वैतमद्वैतं परमार्थतः ॥ 
बिकल्पो बिनिवर्तत कल्पितो यदि केनचित्‌। 
उपदेशादयं बादो ज्ञाते द्वैतं न बिद्यते ॥ 


इत्यत्र यदिशब्दौ च निवर्तेतेति च द्यम्‌ । 
बिश्वस्य सत्यतामाहुः 


नन्वत्र सूत्रगृहीततया परेणोपात्तानां श्रुतीनामनुपपत्त्यादिक प्रथमतो वक्तव्यम्‌ । सत्यम्‌। 
तथाऽप्येकजीवाज्ञानपरिकल्पितत्वे समस्तस्य, न प्रमाणमस्तीत्यनन्तरमेवोक्तम्‌ । अस्यां च 
तदापाततः प्रतीयते, “अनादिमायया सुप्तो यदा जीवः प्रबुद्धयत' इत्युक्तत्वात्‌ । अत उभयानु- 
गुण्यादस्याः प्रथमप्रासिः। 

इत्यत्र क्लोकद्वये यदिशब्दद्वयं निवर्तेत इति लिड्प्रयोगद्वयं च । उपलक्षणं चैतत्‌ । 
बिद्येत इत्यपि ग्राह्यम्‌ । तथा केनचित्‌ इति। सत्यताम्‌ इत्युपलक्षणम्‌, अनादितां चेति ग्राह्मम्‌। 
आहुः इत्यवगमयन्तीत्यर्थः । तथा च विश्वमिथ्यात्वपरतया व्याख्याने तदनुपपत्तिरिति रोषः । 


यद्यत्र प्रपश्रमिथ्यात्वमभि (सं) धिस्सितं स्यात्‌ तदा योऽयं प्रपञ्चो विद्यत इव टश्यते स 
निवर्तिष्यते अज्ञानेन कल्पितो विकल्पो बिनिवर्तिष्यत इति वक्तव्यम्‌। 


यद्याद्यास्तुराब्दा विगतार्था विरुद्धार्थाश्च । तत्प्रयोगे हि प्रसङ्गद्वयपरमेतद्वाक्यद्वयमिति 
विज्ञायते । यदि पर्वतो निरग्निको भवेत्‌ तर्हि निर्धूमोऽपि स्यादिति यथा । 

परि०--- 'मिथ्यात्वं यदि दुःखादेस्तद्वाक्यस्याग्रतो भबेदि'त्यादिजिज्ञासासूत्रानुभाष्येण 'भ्रमत्वे त्विय- 
मुक्तिश्च तदन्तःपतनान ही'त्यादिना अत्रत्यपूर्वानुभाष्येण च पौनरुत्तयनिरासायाह प्राक्‌ प्रपश्नेति । बाह्याभ्यन्तर- 
प्रप्चेत्यर्थः । सर्वश्रुतीति । सर्वासां मिथ्यात्वश्रुतीनामित्यर्थः । वाक्यद्वयमिति । अनेन प्रपञ्चो यदीत्यादिवाक्यद्वयं 
नास्त्येव माण्डके गौडपादेन कल्पितमिति केषाश्चिद्वचनमसाम्प्रदायिकत्वादुपेक्ष्यमिति सूचितम्‌ । श्रुतीनामिति । 
वाचास्भणमित्यादीनामित्यर्थः । अनन्तरमेवोक्तमिति । अव्यवहितपूर्वग्रन्थ एवोत्तमित्यर्थः । अस्यां चेति । 
व्याक्रियमाणप्रपञ्च इत्यादि श्रुतावित्यर्थः । उक्तत्वादिति । पूर्वतनमन्त्रे एकवचनेनैकजीववादस्योक्तत्वादित्यर्थः । 
उभयानुगुण्यादिति । प्राकृप्रकृतप्रपञ्चमिथ्यात्वानन्तरप्रकृतैकाज्ञानकल्पितत्वरूपोभयानुगुण्यादित्यर्थः । चशब्द- 
स्यान्बयोक्तिः लिङ्प्रयोगद्वयं चेति । यद्याद्यास्त्विति । यदिशब्दप्रभृतिशब्दास्त्वित्यर्थ: । 

सु ० प्रसङ्गस्य च विपर्यये पर्यवसानादनिवृत्त्यादिकमेव वाक्यसामर्थ्याह्लभ्यत 
` इति परकीयमर्थमपाकुर्वतेब श्रुतितात्पर्यं सूचितम्‌, तत्स्पष्टीकुर्वन्‌ विद्येतेत्यस्यार्थं तावदाह 
बिदयेतेति । 


अनु०-- बिदयेतोत्पत्तिमेव च ॥ 
इत्येतच्छब्दरूपम्‌ 'उत्पत्तिमेब आह, न तु सत्तामि'ति प्रकृत्यर्थकथनम्‌ । चशब्देन 
'निवर्तेतेति विनाशमाह, न तु बाधमि'ति समुचिनोति । 
विद्यतेरुत्पत्त्यर्थत्बं कुत इत्यत आह बिदेति । 
विदोत्पत्ताबिति ह्यस्माद्धातोः 
बिदोत्पत्ताबिति ह्यस्माद्धातोः । धातोः धातुव्याख्यानावित्यर्थः । 'विद्यतेरुत्पत्त्यर्थत्वं 


प्रत्येतव्यमि'ति पूर्वेण सम्बन्धः । धातोः इति षष्ठयन्तं वा । तस्य व्याख्यानादिति दोष: । 
मन्दानामप्रसिद्धमपीदं धातुव्याख्यानं बहुङञाना प्रसिद्धमेवेति हि रान्द(र्थ): । तथाऽपि उत्पत्ति- 


रेबेति कुतः, सत्ताऽत्र कुतो नेत्यत आह उत्पत्तिरेबेति । 
उत्पत्तिरेब हि । 
निवृत्तिव्यासियुक्‌ प्रायः 
अत्र हि प्रपञ्चो यदि विद्येत तर्हि निवर्तेतेति यदिइाब्दादिबलात्‌ प्रसङ्गोऽयमिति ज्ञायते । 
प्रसङ्गश्च व्यासिमूलः । व्याप्याङ्गीकारेऽनिष्टव्यापकप्रसञ्जनं तर्क इति तल्लक्षणात्‌ । तथा च 


विद्येतेत्यापादकतयोक्तस्यार्थस्य निवर्तेतेत्यापाद्यतयोक्तया निवृत्त्या व्यासिरवञ्यम्भाविनी । 

उत्पत्तिरेव निवृत्तिव्यासियुक्‌(क्ता), न सत्ता, अस्माकं व्यभिचारित्वात्‌, परस्य विरुद्धत्वात्‌ । 
अतः प्रतीयमानान्वययोग्यताऽभावान्न सत्ता विद्यतेरर्थः, किन्तु उत्पत्तिरेव, तद्योग्यत्वादिति। 
प्रध्वंसव्युदासाय प्राय इत्यक्तम्‌, उत्पत्तिर्निवृत्तियुगित्ययं प्रायो बाहुल्यमित्यर्थः । तथा च 
भावत्वे सतीत्यापादकविङोषणं विवक्षितमित्युक्तं भवति । एतेन अल्पज्ञानां धातुन्याख्याने 
विप्रतिपत्तिरपि निरस्ता वेदितव्या। 


ननूत्यत्तिर्नाम करणायत्तसत्तालाभः, न चाभावे सत्ताऽस्ति; इत्यभावस्य प्रसत्तय- 
भावात्प्राय इति व्यर्थम्‌ । मैवम्‌ । केयं सत्ता नामानुगतरूपा वा स्वरूपमेव वा । नाद्यः, तस्या 
घटादाबप्यभावस्य वक्ष्यमाणत्वात्‌ । न द्वितीयः, अभावे तद्भावस्यास्त्यभाबोऽस्ति च ध्वंस 
इत्यादौ वक्ष्यमाणत्वादिति। 


परि०-- असाङ्गत्यनितसायाह परकीयमिति । विद्ेतेत्यन्तरं पूर्वस्मात्‌ इति पदमनुषज्यमिति भावेन 
व्याचष्टे इत्येतच्छव्दरूपमिति । विदयतेत्यनुवादात्‌ प्रकृतिप्रत्यययोद्योरप्युत्पत्तिर्थ इति भ्रम निराह प्रकृत्यर्थेति । 
धातोरित्यस्य विशेषणतया तस्येति पदं अस्मादित्यस्य विशेष्यतया व्याख्यानादिति पदं च अध्याहार्यमिति भावेनाह 
तस्य व्याख्यानादिति रोष इति । अस्माकं व्यभिचारित्वादिति । यदि सत्‌ स्यान्निवर्तेेत्युक्तौ नित्यपदार्थ 
व्यभिचारित्वात्‌ सत्त्वहेतोरित्यर्थः । विरुद्धत्वादिति । सत्त्वहेतोः ब्रह्मणि निवर्त्यत्वाभावेनैव सम्बन्धाद्विरुद्वहेत्वा- 
भासादित्यर्थः । उत्पत्तिरेव निवृत्तिव्याप्तियुक्‌ सत्ता तु प्राय इति प्रतीतेः कथमेवं व्याख्येत्यत आह उत्पत्तिरिति । 
वाहुल्यं बहुल इति स्वार्थे ष्यञ्‌ । एतेनेति । सत्तार्थत्वेऽनृपपत्तिकथनेन वा उत्पत्त्यर्थत्वेन वा उपपत्तिकथनेनेत्यर्थः । 
वक्ष्यमाणत्वादिति । वैरोषिकनये 'न सर्वधर्म एकोऽस्ती' त्यादिनेति भाव: । इत्यादाविति । वैशेषिकाधिकरणे । 


सु०-- “नन्वस्मिन्नपि व्याख्याने नान्वययोग्यताऽस्ति । तर्कस्य व्याप्तिरिव विपर्यये 
पर्यवसानमवश्यम्भावि । तथा च 'प्रपञ्चो यद्युत्पद्येत तर्हि विनश्येत, न च विनइयति, तस्मा- 
्नोत्पद्यत' इति वक्तव्यम्‌, न चैतयुक्तम्‌, क्षित्यादेः प्रपश्रस्योत्पत्तिविनादायोः प्रमाणदृष्टत्वात्‌ । 
ह एव तर्कङ्गिभूतमापाद्यस्यानिष्टत्वं च नोपपद्यत” इत्यतः प्रपञ्चदान्दमन्यथा व्याचष्टे प्रपञ्च 
इति। 


डी तु न्ड प्रपञ्चो भेदपञ्चकः । 


नायं प्रपश्वरान्दो विश्वविस्तारवाची, येनोक्तदोषः स्यात्‌ । किन्तु पञ्चानां वर्गः पश्चः, 
पत्रद्दशती वर्गे चे'ति वाझाब्देन पञ्चराब्दस्यापि निपातनाङ्गीकारात्‌ । प्रकृष्टः पञ्चः प्रपञ्चः । 
प्रकृष्टता च मोक्षाङ्गज्ञानतया भवति । सा च भेदसम्बन्धिन एव पञ्रकस्योपपन्ना, 'वैळक्षण्यं 

तयोर्ज्ञात्वा मुच्यते बद्ध्तेऽन्यथे' त्यादेः । अतः प्रपञ्चो भेदपञ्चकः । स च जीवेश्वरप्रकृत्यादि- 
नित्यस्वरूपभूतोऽनादिनित्य एवेति नोक्तदोषः। 

टीकाकारास्तु मन्यते “भेदो नाम अन्योन्याभावः, स च अन्योन्यतादात्म्यापत्त्यैव 
निवर्तनीयः, प्रतियोग्याप (ग्युत्प) ततेरेबाभावविपत्तित्वस्य प्रागभावे दृष्टत्वात्‌ । न च कदाऽपि 
पदार्थानामन्योन्यं तादात्म्यमस्तीत्यनित्यानामपि भेदो नित्य एवे''ति । 

अन्येऽप्याहुः, “नित्ये च त्रयाणां सिद्धिरि'ति। 

परि०--- वाइाब्देनेति । यद्यपि वृत्तौ पञ्चशब्दो दशशब्दश्व (डत्‌)डतिप्रत्ययान्तो निपात्यते वर्गेऽभिधेये । 
'तदस्य परिमाणमि' त्येतस्मिन्विषये वाशब्दात्‌ 'सङ्कयाया अतिशदन्तायाः कन्‌' इत्यतोऽनुवर्तमानकन्प्रत्ययश्च 
भवति । पञ्चपरिमाणमस्य वर्गस्य पद्चद्वर्गः पञ्चको वर्गः दराद्वर्गः दशको वर्ग इत्येवोक्तं पञ्चमाद्यपादे । न तु 
उप्रत्ययान्तोऽपि निपात इति । तथापि श्रौतप्रयोगानुसारात्‌ सोऽप्यङ्गीकार्यं इति भावेन वाइाब्देनेत्यायुक्तम्‌ । 
नित्यस्वरूपभूतोऽनादिनित्य एवेति । 'यस्माद्वस्तुबिनारो तु तद्भेदो नास्ति कुत्रचित्‌ इत्यादि तैत्तिरीयभाष्योक्ते- 
रिति भावः । विनादोऽपि घटादेर्धर्मरूपो भेदः परवाद्यभ्युपगतघटत्वादिजातिवन्नित्योऽभ्युपगन्तव्यः । वस्त्वन्तरता- 
ऽऽपत्त्यभावात्‌ कालत्रयेऽपीति सन्न्यायरत्रावल्युक्त बिवृण्वन्नेतदभिप्रायमाह टीकाकारास्त्विति । अन्येऽपीति । 
तार्किका इत्यर्थः । नित्ये च त्रयाणामन्योन्याभाववैधर्म्यभेदस्वरूपभेदानां सिद्धिरित्यर्थ इत्येके । अन्येऽपि सिद्धा- 
न्त्येकदेशिनो नित्यवर्गे जीवभेदेश्वरभेदजडमेदानां त्रयाणां नित्यतासिद्धिरित्याहुरित्यन्ये व्याचक्षते । 

सु०- - प्रपश्चशब्दो भेदपश्चकवाचीत्येतत्कुत इति चेत्‌, परोक्तानुपपत्तेरेबेति ब्रूमः । 


समानार्थायाः ्रुतेश्चेत्याह जीबेति । 
अनु०-- ““जीबेश्वरभिदा चैव जडेश्वरभिदा तथा । 
जीवभेदो मिथश्चैव जडजीबभिदा तथा ॥। 
मिथश्च जडभेदोऽयं प्रपञ्चो भेदपञ्चकः । 
सोऽयं सत्यो ह्यनादिश्च 
अत्र 'च'शब्दाः तथा'शब्दौ च अन्योन्यसमुञ्चये । एबराब्दौ अभेदसाहित्यव्यव- 
च्छेदार्थौ । एष भेदपञ्चकः प्रपञ्च उक्तः । 'प्रपश्चो यदि विद्येते 'त्यादावित्यर्थः । 
“सोऽयं सत्यो ह्यनादिश्च' इत्यनेन अत्रापि प्रतिज्ञाद्वयं बहिरेव कर्तव्यमिति ज्ञायते, 


तत्रानादित्वानङ्गीकारं बाधकम्‌ सादिश्चेदिति। 
सादिश्रेज्ञारामापुयात्‌॥ 

अनेन प्रथमश्लोकस्य पूर्वार्धो व्याख्यातो भवति । सत्यत्वाभावे बाधकं स्वयमूह्‌- 
नीयमित्यभिप्रेत्य तदुपसंहृतम्‌ द्वैतमिति । 
द्वैतं न बिद्यत इति तस्मादज्ञानिनां मतम्‌ ।'” 
इति श्रुतेः 
तेनाज्ञात इत्युक्तार्थं भवति । श्रुत्यन्तरेणाव्याख्यातत्वात्‌ मायामात्रमित्येतद्वचाचष्ट 
मितमिति। 


मितं जातं मायाख्यहरिविद्यया ॥। 
माङ्‌ माने, त्रैड पालन, इत्याभ्यां घञर्थे कविधानमि'ति कर्मणि कप्रत्यये मात्रमिति 
भवति । धातुद्वयादप्येकः प्रत्ययः 'अदिभूभ्यां डुतच्‌, अद्भुतमि'त्यादौ दृष्ट: । विष्णोः प्रज्ञसि- 
रेवैका आाब्दैरेवाभिधीयते' इत्यतो मायाख्यहरिविद्ययेत्युपपन्नम्‌ । 


परि०-- परोक्तेति । अस्मिन्नपि व्याख्यान इत्यादिना परोक्तेत्यर्थः । चशब्दा इति । त्रय इत्यर्थः । 
यच्छन्दश्रवणादाकाङ्का पूरयन्‌ योजयति एष भेदपञ्चक इति । अत्रापीति । प्रागुदाहृतायमन्त्रेऽपि प्रपञ्चशन्दितो 
भेदपञ्चकोऽनादिर्भवितुमर्हतीति । सत्यो भवितुमर्हतीति प्रतिज्ञाद्रयं मन्त्राद्वहिरेव कर्तव्यमित्यर्थः । मायामात्रमित्यु- 
तरार्धे तत्सत्यत्वस्यापि साधनादिति भावः । प्रथमश्लोकस्य = प्रथममन्त्रस्य । ऊहनीयमिति । भेदप्रपञ्चो- 
$सत्यश्वेद्वाध्येतेत्याद्यप्यूहनीयमित्यर्थः । तेनेति । उपसंहारपरार्धन ‘अज्ञाते द्वैतं न विद्यत’ इत्येतद्वयाख्यातमित्यर्थः । 
श्रुत्यन्तरेणेति । इतिश्रुतेरित्युदाहृतश्रत्यन्तरेणेत्यर्थः । कप्रत्यय इति । 'लशक्कतद्धिते' इति ककारव्यञ्जनस्यापगमे 
'आदेच उपदेरेऽशिती 'त्यैकारस्यात्वे 'आतो लोप इटि च' इत्याकारलोपे रूपमिति भावः । ननु धातोरित्यधिकारसूतरे 
एकवचनेन धातोर्निर्देशात्‌ धातुद्रयात्‌ कथं प्रत्ययोत्पत्तिरित्यत आह धातुद्वयादिति । 


सु ० अद्वैतं परमार्थत इत्येतद्वयाख्याति उत्तमोऽर्थ इति । 
अनु ० उत्तमोऽर्थो हरिस्त्वेकस्तदन्यन्मध्यमाधमम्‌ ॥ 


तस्योपपादनम्‌ तदन्यदिति । यतस्तस्माद्धरेः अन्यत्‌ किञ्चित्‌ मध्यमं किञ्चित्‌ अधमं 


तस्मादुत्तमोऽर्थो हरिरेवैक इति । 'बिकल्पो विनिवर्ेते'त्येतत्‌ प्रपञ्चसत्यतायां स्फुटमिति 
न व्याकृतम्‌। 


परि०-- इत्येतदिति । द्वितीयमन्त्रस्य पूर्वार्धमित्यर्थः । 


सु ० इयमत्र योजना । ‘अनादिमायया सुप्तो यदा जीवः प्रबुद्धधते । अजमनिद्र- 
मस्वप्रमद्ठेतं बुध्यते तदा' इति पूर्वश्सोकेऽनादिमायया परमेश्वरप्रज्ञया तदिच्छया बा जीबजातस्य 


चतुर्थ: पादः) प्रकृत्यधिकरणम्‌ 665 


्रकृत्यादिजडावृतज्ञानत्वलक्षणं सुप्तत्वं, तयैव परमेश्वरादितत्त्वविषयपरोक्षज्ञानलक्षण प्रबोध- 
मभिधाय अपरोक्षज्ञानमप्युक्तम्‌। तेन जीवेश्वरयोर्जडिश्वरयोर्जीबजडयोश्च भेदाः प्रतिपादिताः । 
प्रभोरिच्छया निगडादिना पुरुषे बद्धे मुक्ते वा भेद(त्रय)दर्जानात्‌ । 


प्राक्‌ 'प्रभवस्सर्वभावानामिःति भाबदाब्दोक्तानां जीवानां मिथो भेदोऽप्युक्तः । तत 
एवावरणानां जडानामपि मिथो भेदोऽर्था्लभ्यते । तेषां च पञ्चानामपि भेदानाम्‌ । 'अनादि- 
मायया', 'अजमनिद्रम्‌' इत्यादिविरोषणसामर्थ्यादिनाऽनादित्वमपि लब्धम्‌ । तदेतत्‌ पश्रभेदस्य 
सत्यत्वमनादित्वं चोपपादयितुमिदं *होकद्वयम्‌ । 


तत्र ताबदनादित्वं विपक्षे बाधकप्रदइनिनोपपादयति प्रपञ्च इति । यदि च जडजीवभेदो 
निवर्तेत तदा जीवानां जडत्वापत्त्या मोक्षरास्तरवैयर्थ्यमित्यादिरूपेण निवर्तेतेत्यस्यानिष्टत्वं 
द्रष्टव्यम्‌ । न संशय इति व्याप्तोर्निश्चयमाह । 


एवं भेदपश्चकस्यानादितामुपपाद्य सत्यतायां प्रमाणमाह मायामात्रमिति । यस्मात्‌ इदं 
प्रपश्चदाब्दोक्तं द्वैतम्‌ उक्तरीत्या मायामात्रं तस्मात्‌ सत्यम्‌ । न ह्यविद्यमानमीश्वरप्रज्ञाविषयो 
भवति, भ्रान्तित्वप्रसङ्गात्‌; नाप्यविद्यमानं केनापि रक्ष्यते । अत्र द्वयोर्भावो द्विता, तदीयो वर्गो 
द्वैतम्‌, सामान्ये नपुंसकम्‌ । प्रपञ्चसम्बन्धस्तु प्रकरणाल्लभ्यत इति ज्ञातव्यम्‌ 


तद्वितस्सर्वभावानामित्यादि कथमुक्तमित्यत आह अद्वैतमिति । यदिदं परमेश्वर- 
स्याद्वैतत्वं (च) विशेषणमुक्ते, न तत्‌ द्वितीयवस्तुराहित्याभिप्रायेण, किन्तु परमार्थतः । 
ल्यब्लोपनिमित्ता पञ्चमी, उत्तममर्थमभिप्रेत्येति; ससम्यर्थे वा तसिः, उत्तमार्थविषय इति । 

भेदसत्यताऽनङ्गीकारे बाधकं चाह बिकल्प इति। विकल्पः प्रकृतो भेदः, यदि केनचित्‌ 
अज्ञानादिना कल्पितः स्यात्‌ तर्हि, चन्द्रभेदवत्‌ निवर्तेत बाध्येत; न च बाध्यते, तस्मान्न 
कल्पितः, किन्तु सत्य एवेति । 

उपसंहरति उपदेशादिति। तदेवम्‌ उपदेशात्‌ श्रुत्याद्यनुसारित्वात्‌ अयम्‌ एव सतां बादः 
यो भेदसत्यत्वादिविषयः । द्वैतं न बियत इति तु तत्त्वे अज्ञाते सति भवति। अतो दुर्वाद इति। 

परि०-- अप्रकृतोपपादनपरत्वं मन्त्रयोर्निरस्यन्‌ मन्त्रद्वयार्थ व्यनक्ति इयमत्र योजना इत्यादिना दुर्बाद 


इत्यन्तेन । मायाशब्दो जडप्रकृत्यादिसूक्ष्मत्त्वपरो5प्यत्रेति भावेनोक्तम्‌ । प्रकृत्यादिजडेति । अनादिमाययेत्येतत्‌ 
प्रबुध्यत इत्यत्रप्यन्वेतीति भावेनाह तयैवेति । परमेश्वरेच्छयैवेत्यर्थः । 'अद्वैतं बुध्यते तदा' इत्यत्रत्यबोधशब्दार्थो- 

उपरोक्षज्ञानमिति । लब्धमिति । अजमितीश्वरस्य, अनादीत्युत्तया जडप्रकृत्यादेः, तदावृतत्वोत्तया जीवानां चानादि- 
त्वोत्तया अर्थात्‌ तद्वेदानामपि लब्धमित्यर्थः । उक्तरीत्येति । 'मितं त्रातं मायाख्यहरिविद्यये'त्युक्तरीत्येत्यर्थ: । ततश्च 
करमित्याकाङ्गायामध्याहारेण पूरयति तत्सत्यमिति । तत्तस्माद्रगवता मितत्वात्‌ त्रातत्वाच्चेत्यर्थः । अत एव प्राक्‌ 
यस्मादित्युक्तम्‌ । क्रमेण हेतुद्वयस्याप्रयोजकत्व निराह न हीति । द्वैतपदेन पूर्वाधोक्तभेदपञ्चकलाभप्रकारं दर्शयति अत्र 
द्वयोरिति । द्वितेति । भेद इत्यर्थः । सामान्येति । नपुंसकं पुलिङ्गखीलिङ्गयोरनुगतं सामान्यमेव न तु लिङ्गान्तरमिति 
शान्दिकमयदिया सामान्ये विवक्षिते पुलिङ्गेदपि वर्गेर्थ नपुंसकं युक्तमित्यर्थः । नन्वेतावता पदार्थद्वयसम्बन्धिभेदवर्ग 
एव लभ्यते पञ्चवर्गः कथं लभ्यत इत्यत आह पश्रसम्बन्ध इति । बाधकं चेति । न केवलं मायामात्रमित्यनेनोक्त 
प्रमाणमात्रमिति चराब्दार्थः । तत्त्वे ज्ञात इत्यत्र अज्ञात इति विभागः । प्रपञ्चो यदीति श्रुत्यर्थः । 


सु०-- अधुना परिणामवादिना विवर्तवादिना च प्रतिज्ञारष्टान्तानुपरोधादिति सूत्रार्थ- 
तया गृहीताम्‌ 'उत तमादेामप्राक्ष' इत्यादिकां श्रुतिं व्याख्याति । 


तत्र परिणामवादिनो व्याख्यानम्‌ 'उत तमादेरामप्राक्षः, येनाश्रुतं श्रुतं भवत्यमतं मत- 
मविज्ञातं विज्ञातमि'ति जगतो ब्रह्मगरिणामतया ततोऽनन्यत्वाभिप्रायेण तद्विज्ञानेन सर्वविज्ञानं 
प्रतिज्ञातम्‌। तत्र सर्वस्य ब्रह्मोपादानतामजानता उपादानोपादेययोरपि भेदं मन्यमानेन श्वेतकेतुना 
अन्यज्ञाने सत्यन्यज्ञानस्य क्काप्यदर्शनात्‌, 'कथं नु भगवः स आदेशो भवती'ति चोदिते जगतो 
ब्रह्मोपादानतया तदनन्यत्वमुपदेक्ष्यन्‌ लौकिकप्रतीतिसिद्धं कारणात्‌ कार्यस्यानन्यत्वं, तज्ज्ञानेन 
तज्ज्ञानं च दर्शयति “यथा सोम्यैकेन मृत्पिण्डेन सर्वं मृण्मयं विज्ञातं स्यात्‌ । बाचारम्भणं 
विकारो नामधेयं मृत्तिकेत्येव सत्यम्‌। यथा सोम्यैकेन लोहमणिना सर्व लोहमयं विज्ञातं स्यात्‌। 
वाचारम्भणं विकारो नामधेयं लोहमणिरित्येव सत्यम्‌ । यथा सोम्यैकेन नखनिकृन्तनेन सर्व 
कार्ष्णायसं विज्ञातं स्यात्‌। वाचाऽऽरम्भणं विकारो नामधेयं का्ष्णायसमित्येब सत्यम्‌" इति । 
यथैकमृत्पिण्डादिपरिणामानां घटादीनां तदनन्यया तज्ज्ञानेन ज्ञाततेति दृष्टान्तत्रयार्थः । अन- 
न्यत्वे कथं कार्यत्वमित्याइाङ्कच व्यबहारार्थमित्याह बाचाऽऽरम्भणमिति ( छां. उ. ६-१) । 
बाचेति षष्ठयर्थे तृतीया । वाग्ग्रहणं समस्तेन्द्रियव्यबहारोपलक्षणम्‌ । बिकारोऽभिधेयो घटादिः, 
नामधेयं तदभिधानम्‌, इति कुम्भादेर्वाच्यस्य तद्वाचकानां च स्वरूपकार्यव्यपदेशादिभेदात्‌ 
परस्परं भेदो बास्तब इत्युक्तम्‌ । एतै्हतुभिः परस्परं भेदश्चेत्‌ कारणादपि तैरेव भेद इति पूर्वपक्षं 
निषेडुमाह मृत्तिकेत्येव सत्यमिति । इतिशब्द: प्रकारवचनः । यत्प्रकारेण यत्सत्तया मृत्तिका 
सती तत्प्रकारेणैव मृण्मयं सत्यम्‌, नाश्वमहिषादिवन्नैरपेक्ष्येणेति। 

विवर्तवादी तु व्याचष्टे । एकविज्ञानेन सर्वविज्ञानं प्रतिज्ञाय दृषटान्ताकाङ्गायामुच्यते 
यथा सोम्येति । एतदुक्तं भवति। एकेन मृत्पिण्डेन परमार्थतो मृदात्मना विज्ञातेन सर्व मृण्मयं 
घटादिकं मृदात्मकत्वाविशेषात्‌ बिज्ञातं भवेत्‌ । यतो वाचारम्भणं बिकारो नामधेयम्‌ । वाचा 
केबलमस्तीत्यारभ्यते। बिकारो घटः शराव उदश्रनं चेति, न तु वस्तुवृत्तेन विकारो नाम कश्चि- 
दस्ति। नामधेयमात्रं ह्येतदनृतम्‌ । मृत्तिकेत्येव सत्यमिति एष ब्रह्मणो दृष्टान्त आम्नात इति । 


परि०-- परिणामिवादिकृतं व्याख्यानं श्रीभाष्याचुक्तं श्रुतिवाक्योदाहरणपूर्वमनुवदति उत तमित्यादिना 
विवर्तवादीत्यतः प्राक्तनग्रन्थेन । उपदेक्ष्यन्निति । ‘एवमेव खलु सोम्येमाः प्रजाः सन्मूलाः” इत्यादिना ब्रह्मानन्य- 
त्वोपदेशं करिष्यन्नित्यर्थः । उदाह्ृतश्रुतिवाक्यार्थमाह यथैकम्रृत्पिण्डादीति । मृत्पिण्डलोहमणिनखनिकृन्तन- 
परिणामानामित्यर्थः । घटादीनां घटलोहमयका्ष्णायसानामित्यर्थः । दृष्टान्तस्य(?)गतवाक्यदोषत्रयमवतारयति 
अनन्यत्व इति । मृत्पिण्डादिभिर्घटादीनामनन्यत्व इत्यर्थः । व्यवहारार्थमिति । अयं धटः घटेन जलमाहरेत्या- 
चभिज्ञाभिलपनादिव्यवहारसिद्धचर्थमित्यर्थः । षष्ठ्यर्थ इति । वाचः वाग्व्यबहारस्येत्यर्थ तृतीयेत्यर्थ: । समस्तेन्द्रिय- 
(व्यापा) व्यवहारेति । अभिज्ञा = प्रत्यभिज्ञा । हानोपादानादिरूपज्ञानेन्द्रियमात्रजन्यव्यापारस्येत्युपलक्ष्यत इति 
भावः । सिद्ध्यर्थमिति रोषः । रलयोरभेदेन आरम्भणराब्दोऽञ्र कर्मणि ल्युडन्तः सन्‌ स्पृह्यमानवाची । तथा च 
घटेनोदकमाहरेत्यादि व्यवहारार्थं घटादिविकारो घटादिनामधेयं वाचारम्भणमालभ्यमानं मृदादिद्रव्येण स्पृश्यत इत्यर्थः । 
व्यवहारसिद्धचर्थ मृदादिकारणमेवावस्थान्तरनामान्तरभागभवतीति यावत्‌ । अत्र सुधायां लेखकदोषात्‌ किञ्चिद्वाकयं 
पतितं न समग्रमित्याहुः । मृत्तिकेत्येव सत्यमिति योजयितुं पूर्वभागलब्धार्थमाह इति कुम्भादेरित्यादिना । स्वरू- 
पेति । पृथुबुष्रोदराद्याकारभेदजलाहरणादिकार्यभेदघटादिव्यपदेशाभिन्ञादिमेदादित्यर्थः । परस्परमिति । वाच्यानां 
घटपटादीनां घटपटादिदाब्दरूपवाचकानां च परस्परं भेद इत्यर्थः । पूर्वपक्षमिति । अनन्यत्वे कथं कार्यत्वमिति 
शङ्कितपक्षं निषेद्ध प्रत्यमिज्ञाप्रमाणं श्रुतिरोषो ब्रूत इत्यर्थः । प्रतिज्ञायेति । 'येनाश्रुतं श्रुतमिति' वाक्येनेति भावः । 
यथा सोम्येतीति । प्रगुक्तवाक्यत्रयमित्यर्थः । पूर्वोक्तोपपादकतया वाक्यरोषार्थमाह यत इति । नामधेयमात्रं 
ह्येदित्यस्य फलितार्थमाह अन्नृतमिति । 

सु०-- तत्रैकविज्ञानेन सर्वविज्ञानप्रतिज्ञानं मृत्पिण्डादिरष्टान्ताश्च विकारविवर्ताभि- 
प्राया इत्ये(बं)तत्‌ न तावद्वाक्यात्‌ प्रतीयते, किन्तु वाचारम्भणमित्युपपादकवाक्यबलादिति 
वक्तव्यम्‌; अतस्तदेव प्रथमं व्याकुर्वन्‌ बाचारम्भणराब्दार्थमाह बाचारब्धमिति । 


अनु०--  वाचारब्यं तु साङ्ञेत्यं नाम स्यात्‌ 


नन्वारम्भणशब्दो ल्युडन्तः । ल्युट्‌ च भावे करणाधिकरणयोश्च विहितो न कर्मणि। न च 
'कृत्यल्युटो बहुलमिति कर्मणि ल्युट्‌, प्रबलनियामकमन्तरेण बहुलग्रहणस्य कर्मणि व्याख्यातु- 

मशक्यत्वात्‌, 'न चारभ्यस्यारम्भणमिति युज्यते शब्द' इति स्ववचनविरोधाच्च; तत्कथमारब्ध 

इति व्याख्यानमिति । मैवम्‌ । भाव एवारम्भणराब्दस्याङ्ीकारात्‌ । बाचा वागिन्द्रियेण आर. 

म्भणम्‌ उत्पादनं यस्येति तृतीयाया अलुक्‌ 'रापं चापि हलन्तानां यथा वाचा निशा दिशा' इति 

वचनात्‌, वाचयाऽऽसम्भणं यस्येति वा बहुब्रीहिरयम्‌। तस्यार्थकथनं बाचारब्धमिति । 
तुइाब्दोऽवधारणार्थ उत्तरत्र सम्बध्यते । 


बाचारम्भणङाब्दादेब विकारत्वलाभाद्विकार इति पुनरुक्तं स्यादतस्तात्पर्यमाह 
साङ्केत्येति । वाचारम्भणइाब्देन साङ्केतिकं नामैव वाच्यं स्यात्‌ । अवयवार्थकथनं तु 
वैशद्यार्थमेव । यथा 'चष्टेऽनेनेति चक्षुरि'ति निर्वचनलभ्येऽपि दर्शनकरणल्वे चक्षुषा पश्य- 
तीति नोक्तार्थता, तस्यां दशायामबयवार्थस्याविवक्षितत्वात्‌; तथा च वाचारम्भणङाब्दोऽपि 
साड्केतिकपर्याय इति। 


परि०-- रामानुजभाष्याचुक्तमाशङ्कध निराह न च कृत्यल्युट इति । स्ववचनेति । षष्ठे छान्दोग्य- 
भाष्ये कर्मार्थकल्युडन्तत्वप्रत्याख्यानपरस्ववचनेन वाचाऽऽब्धत्वमिति कर्मार्थकत्वोक्तेरबिरीधाच्चेत्यर्थः । तृतीयाया 
अलुगिति । छान्दसोऽलुगिति भावः । टापं चेति । 'वष्टि भागुरिर्रोपमवाप्योरुपसर्गयोरि'ति पूरवार्धगतेन वष्टीति 
क्रियापदेन भागुरिरिति कर्तृवाचकपदेन च टापं चेति द्वितीयान्तस्यान्ययः । इति वचनादिति । शाब्दिकानां 
वचनादित्यर्थः । उत्तरत्रेति। नामैवेति सम्बध्यत इत्यर्थः । अबयवार्थेति । वाचेति शब्दारम्भणशब्दरूपावयवार्थकथनं 
त्वित्यर्थः । वैशद्यार्थ = शब्दार्थस्पष्टतार्थमित्यर्थः । नोक्तार्थतेति । चक्षुःप्रातिपदिकेन चक्षुषा पश्यतीति वाक्यस्य 
न गतार्थतत्यर्थः । 

सु०-- विकारराब्दार्थमाह बिकृतमिति। 

अनु०-- बिकृतं बहु॥ 

अनेन विक्रियत इति विकार इति कर्मणि घञित्युक्त भवति । विकृतत्बोपपादकमर्था- 

न्तर चाह बह्विति । विविधः, कार: प्रकारो, विकार: । प्रकारप्रकारिणोरभेदाद्वह्नित्युक्तम्‌ । 
बहुविधमित्यर्थः । 

नामधेयं मृत्तिकेत्येव सत्यमित्यस्यार्थमाह नित्यं त्विति । 

नित्यं तु नामधेयं यन्मृत्तिकेत्यादि वैदिकम्‌ ॥ 

सत्यशब्दार्थो नित्यमिति । तुशब्दोञ्वधारणे । आदिशब्देन लोहमण्यादेर्गहणम्‌ । 

यन्मृत्तिकेत्यादि संस्कृतं नामधेयम्‌, तदेव नित्यमिति सम्बन्धः । बैदिकमिति तदुपपादनम्‌। 

परि०-- कर्मणि घञिति । 'अकर्तरि च कारके संज्ञायामिःत्यनेनेति भाव: । अर्थान्तरं चेति । विक्रियत 
इति कर्मणि घजन्तत्वेन प्रापतार्थादर्थान्तरं चेत्यर्थः । नन्वेवं बहुत्वस्य प्रकारविशेषणत्वात्‌ बहुप्रकारमिति वक्तव्ये विकृतं 
बहिति कथं विकृतविरेषणत्वेनोक्तिरित्यत आह प्रकारेति । 

सु०-- ततश्चैवं योजना । वाचारम्भणं साङ्केतिकं नामधेयं बिकार उत्पत्तिमत्‌ । तत 
एवानित्यम्‌ । कुतः, बहुविधत्वात्‌, पुरुषेच्छानुसारेणानेक(विध)प्रकारत्वात्‌ । मृत्तिकेत्यादि 
नामधेयं वैदिकत्वान्नित्यमनादि चेति। न च वाचारम्भणं विकार इति लिङ्गवैषम्यदोषः, नाम- 
धेयविकारङाब्दयोर्नियतलिङ्गत्वात्‌, वाचारम्भणशब्दस्य च नामधेयविङोषणत्वात्‌, विरोष- 
णानां च विशेष्यनिधत्वात्‌ । अत एव साङ्केत्यमित्येव वक्तव्ये साङ्केत्यनामेत्यवोचत्‌। 


यदा तु 'वाचा यस्यारम्भणं तन्नामधेयं विकारो जनिमदिति; वाचा नाम्नामारम्भणं 
विविधाकारः, आकाराकारिणोरभेदात्‌; विकारित्वादुत्पत्तिविनाइावदिति यावदिति वा ग्रन्था- 
न्तरोक्ता योजना; तदा(तु) लिङ्गव्यत्यासराङ्केच नास्तीति। 

परि०--- निष्कृ(ष्य)्श्रुत्यर्थमाह ततश्चैवं योजनेति । बहुब्रीहिभूतस्य वाचारम्भणशब्दस्य विकार- 
बिशेषणत्वं मत्वा नपुंसकत्वायोगं शङ्कते न च वाचेति । निध्रत्वादिति । अधीनत्वादित्यर्थः । ‘अधीनो निप्र आयतः 
इत्युक्तेः । 'अतोऽन्यनामधेयं तु वाचारम्मणहेतुतः । साङ्केत्येन विकारः स्यात्‌' इति छान्दोग्यभाष्योक्त प्रमाणं हृदि 
कृत्वाह बाचा यस्येत्यादि । तत्चनिर्णयछान्दोग्यभाष्यवृहदारण्यकभाष्येषूक्तमाह वाचा नाम्रामित्यादि । 
लिङ्गव्यत्यासराङ्केच नेति । पक्षद्वये5प्यबहुब्रीहित्वेन भावार्थल्युडन्ततया नित्यनपुंसकत्वादिति भावः । 

सु०-- ननु च साड्गेतिकनाम्रामुत्पत्तिविनाझावत्त्वंसंस्कृतनाम्रामनादिनित्यत्वं किमर्थ- 
मत्रोच्यते; परमप्रकृते ब्रह्मविज्ञानेन सर्वविज्ञानेऽवान्तरप्रकृतेऽस्माकमिव दृष्टान्ते (बो)चोप- 
योगाभावात। अतोऽसङ्गतत्वान्नायं श्रुत्यर्थ इति । मैवम्‌ । यद्यपि परस्येव नेदं दृष्टान्तोपपादकम्‌, 
तथाऽपि ब्रहाज्ञानेन सर्वविज्ञाने दृष्टान्तान्तरतयोपयोक्ष्यते; यथा तेन तद्विज्ञातं स्यादिति, प्रकृता- 


नुवृत्तेरित्याशयवानाह प्राधान्यादिति । 
अनु०-- प्राधान्यात्तत्परिज्ञानात्प्राकृताज्ञोऽपि पूरुषः ॥ 
विद्वानित्युच्यते सद्धिरेबं नित्यपरात्मबित्‌। 


इदमुक्तं भवति । कृतकत्वादनित्यत्वाञ्च परापेक्षत्वेन साङ्केतिकं नामाप्रधानम्‌, अनादि- 
नित्यत्वात्परानपेक्षत्वेन संस्कृतं प्रधानम्‌ । तत्र यथा प्राधान्यात्‌ संस्कृतज्ञानमात्रेण साङ्केतिकं 
ज्ञातं भवति, तज्ज्ञानेन यत्फलं विद्वद्वयवहारगोचरत्वादिकं तद्भवतीति यावत्‌; एवमनित्यत्वा- 

दिनाऽप्रधानस्य देवताकर्मादिमिश्रस्य सकलस्यापि जगतो ज्ञानेन यत्फलं तत्समस्तमपि 
नित्यत्वादिना प्रधानस्य परमात्मनो ज्ञानालभ्यते, तत्फलेऽन्तर्भवतीति । अत्र प्राकृताज्ञोऽपि 
इत्यनेन फलापेक्षयेदमिति सूचितं (भवति) । 


एवं तर्हाकबिज्ञानेन सर्वविज्ञानममुख्यं स्यादिति चेत्‌। सत्यम्‌ । न हि परेणापि तन्मुख्यं 
व्याख्यातुं शक्यम्‌, तथा सति दृष्टमृदः पुरुषस्य घटारावादिसंस्थानविरोषादिजिज्ञासाऽभाव- 
प्रसङ्गात्‌। 


पामरा न हि विद्वानिति बदन्ति, अतः सद्धिः इत्युक्तम्‌ । 
एवं नित्यपरात्मबित्‌ इति वाक्यस्योक्तानुसारेण रोषो ज्ञातव्यः। 


परि०-- अस्माकमिबेति । अद्वैतवादिनामिवेत्यर्थः । व्यक्तमेतत्‌ यतो बाचारम्भणमित्यादिपूर्वग्रन्थे । 
ननु, यथा सोम्य संस्कृतेन विज्ञातेन सर्व साङ्केतिकं विज्ञातं स्यादिति दृष्टान्तत्वद्योतकपदानामभावात्‌ कथं 
दृष्टान्तान्तत्तयोपयुज्यत इत्यत आह यथेति । प्रकृतेति । प्रकरणप्राप्तेत्यर्थः । फलापेक्षयेदमितीति । संस्कृत- 
ज्ञानेन साङ्केतिकं ज्ञातं भवतीत्येतदित्यर्थः । यद्वा प्रधानज्ञानादप्रधानं ज्ञातं भवतीत्येतदित्यर्थः । उक्तानुसारेण 
शेषो ज्ञातव्य इति । अप्रधानदेवताकर्माचज्ञोऽपि तत्तज्ज्ञानफलं समस्तं लभत इति रोषो ध्येय इत्यर्थः । 


सु० ननु सत्यशाब्दः कथं नित्यार्थः, रूढेर्योगस्य चाभावादित्यतो योगं तावत्‌ 
दर्शायति सदातनमिति । 


अनु०-- सदातनं सत्यमिति नित्यमेवोच्यते बुधैः ॥ 


सत्यमिति इत्यावर्तनीयम्‌ । सदातनं सत्यमिति निर्वचनेन सत्यमिति पदेन नित्य- 
मुच्यत एव, न तूपचर्यत इति । बुधैः वैयाकरणैरिति निर्वचनमूळं सूचयति । 


सदाइाब्ात्तत्र भव इत्यर्थ 'अव्ययात्त्यप्‌' इति त्यप्प्रत्यये कृते 'सर्वस्य सोऽन्यतरस्यां दि' 


इत्यत्र योगविभागात्‌ सदाशब्दस्य सोऽन्यतरस्यां भबति । सदाइाब्दाद्भवार्थे तद्धिता इति 
ड्यप्रत्ययो बोत्पाद्य: । दकारस्य च तकारः। 


परि०-- ननु सर्वशब्दस्य दकारादौ प्रत्यये परतः सादेशो विकल्पेन विहितः सदा सर्वदेति रूपसिद्धवर्थम्‌ । 
तत्कथमिहास्य सदाइाब्दस्य विकल्पेन सादेशो भवति । स्थाननिमित्तयोरभावादित्यत आह योगविभागादिति 
सोऽन्यतरस्यामित्येको योगः । सादेशो विकल्पेन भवतीष्टविषय इति तदर्थो ध्येय इति भावः । अव्ययात्त्यबिति 
चतुर्थाध्यायद्वितीयपादीयसूत्रे 'अमेहक्कतसित्रेभ्य इति त्यपो वार्तिककारादिभिर्नियमितत्वात योगविभागस्य 


चतुर्थः पादः) प्रकृत्यधिकरणम्‌ 671 


ह्िष्टत्वाच पक्षान्तरमाह सदाइाब्दादिति । तद्धिता इतीति । यद्यपि चतुर्थाद्यपादे तद्धिता इति सूत्रं तत्‌ आपञ्च- 
माध्यायपरिसमाप्ति अधिकारार्थम्‌ । तथापि 'प्रत्ययः, परश्च' इत्यादाविव तद्वित इत्येव वक्तव्ये बहुवचनमनुक्ततद्वित- 
परिग्रहार्थमिति वृत्त्यादावुक्तत्वात्‌ ड्यप्रत्यय इत्युक्तम्‌ । डित्वाट्विलोप इति भावः । 
सु०-- इदानीं रूढिमपि दर्शयति प्रयोगश्चेति । 
अनु०— प्रयोगश्चोत्तरत्रास्ति 
उत्तरत्र अष्टमे प्रपाठ(घट्ट)के सत्यशब्दस्य नित्यत्व एव प्रयोगश्च अस्ति इति सम्बन्ध: । 
तमेव प्रयोगं दर्शयितु 'यदेनं जराऽवाप्रोति प्रध्वंसते वा किं ततो5(स्याति)बशिष्यत इति स 
ब्र्यान्नास्य जरयैतज्जीर्यते न वधेनास्य हन्यते एतत्सत्यं ब्रह्मपुरमिति वाक्यमर्थतः पठति 
जरेति। 
“जरा यद्ेनमाप्रुयात्‌ । 
देहः प्रध्वंसते चायं कि ततोऽस्याति (बि) शिष्यते ॥। 
हन्यते न बथेनायं जरया च न जीर्यते । 
एतत्सत्यं ब्रह्मपुरमि’ति नित्यत्व एब हि ॥ 
यदा एनं देहं जरा अवाप्नोति प्रध्वंसते बाऽयं देहः, (तदा) ततः तत्‌ अस्य देहस्य 
अन्तर्गतः परमात्मा दह्यमानगेहान्तर्गतगगनवत्‌ किमतिशिष्यते किंवा पटादिवन्नश्यतीति पृष्टे; 
नास्य देहस्य जरयाऽयं परमात्मा जीर्यते, अस्य बघेन न हन्यते, किन्तु एतद्धह्म पूर्णत्वात्‌ 
पुरं सत्यं नित्यमिति परिहारोऽभिधीयते। इतिइाब्दस्य पूर्वेणान्वयः । 
अत्रापि सत्यशब्दः कुतो नित्यार्थं इत्यत आह नित्यत्व एब हीति । अत्र सत्यशब्दो 
नित्यार्थश्चेत्सङ्गच्छते, विनाइास्य प्रकृतत्वात्‌ । तथ्यार्थतायामसङ्गतिः, अनृतताया अप्रस्तुत- 
त्वादिति हिशब्दार्थः । एतदेव स्पष्टीकर्तुम्‌ 'एतत्सत्यं ब्रह्मपुरमि'त्येताबति पठितव्ये पूर्ववाक्य- 
मपि पठितम्‌ । पूर्वेणैव सम्बन्धः। 
परि०--- वाचारम्भणवाक्यस्य षष्टप्रपाठकगतत्वात्‌ तदुत्तरत्रेत्यस्य अत्रैवोपरीतिश्रमनितसाय अष्टमप्रपाठक 
इति व्याख्या कृता । पूर्वेणान्वय इति । प्रयोगश्च उत्तरत्रास्तीति पूर्वेणान्वय इत्यर्थः । 
सु ० ब्रह्मणो जरावधयोरभावे सत्यत्वं हेतुत्वेनोच्यत इति चेत्‌, न, त्वया ब्रह्म- 
व्यतिरिक्त(स्य)सत्यस्यानभ्युपग (मे) तत्वेनान्वयाभावात्‌, जराय्युपेतानां देहानामसत्यत्वस्या- 
सिद्धेः, असत्यानां च शुक्तिरजतादीनां जराद्यभावेन व्यतिरेकस्याप्यभावात्‌। 

ननु तथाऽपि वाचारम्भणवाक्यं त्रिवारं कस्मात्पठ्यते । शब्दान्तर दृष्टान्तीकर्तुमिति 
ब्रूमः । तर्हि षडेते दृष्टान्ताः स्युः । एवमेवैतत्‌। 


तथा सति संस्कृतराब्दष्टान्तत्रयमेकत्रैव वक्तव्यम्‌ । मैवम्‌, तत्तदभिधेयप्रसङ्गायत्तस्य 
तदभिधानस्य तदैव वक्तव्यत्वात्‌ । 


तथाऽपि प्रतिशब्दं ृष्टान्तीकरणेऽपर्यबसानप्रसक्तेरुपलक्षणत्वे चैकेनापि कृतत्वा- 
च्छब्दत्रयोपादानमनुपपन्नमिति चेन्न, मृत्पिण्डादिदृटान्तत्रयोपादानेऽप्यस्य समानत्वात्‌ । गहने 
प्रमेये त्रयोपादान न दोषाय, किन्तु बुद्धिवैशद्यहेतुतया गुणायैबेति चेत्‌; समं प्रकृतेऽपीति। 


परि० - इाङ्कते ब्रह्मण इति । हेतुत्वे हि यत्सत्यं तजरादिहीनमित्यन्वयव्यात्या वा यजरादिमन्न 
तत्सत्यमिति व्यतिरेकव्याह्या वा भाव्यम्‌ । न तद्‌ द्वयमपीति क्रमेण निराह त्वयेत्यादिना । 


सु०-- एबं स्वमतेन वाचारम्भणमित्यादिवाक्यं व्याख्याय विवर्तवाद(दि)व्याख्याने 
दोषमाह बाचारम्भणमिति। 


अनु०— बाचारम्भणमित्युक्ते मिथ्येत्यश्रुतकल्पनम्‌। 


उक्तम्‌ = उक्तिः, शब्द इति याबत्‌ । वाचारम्भणमिति शब्दे मिथ्येतिव्याख्यायमाने 
सतीति रोषः। तथा हि। किं रूढिमाश्रित्य बाचारम्भणमित्यस्य मिथ्येति व्याख्यानं क्रियते, किं 
वा योगम्‌। आद्ये रूढिज्ञापकप्रमाणाभावादश्रुतकल्पनम्‌। अथारभ्यत इत्यारम्भणमिति द्वितीयः, 
तथाऽपि कृद्योगे षष्ट्यां प्राप्तायां तृतीयाङ्गीकारेऽश्रुतकल्पनम्‌, ल्युटः कर्मणि विधानाभावाञ्चा- 
श्रुतकल्पनमेव । अस्मिन्नपि पक्षे मिथ्यात्वस्यालाभादश्रुतकल्पनम्‌, वाचारभ्यत्वमात्रेण तथात्वे 
ब्रह्मणोऽपि तत्प्रसङ्गात्‌ । बाचा केवलमारभ्यते विकारो न तु वस्तुवृत्तेन अस्तीति व्याख्याने 


मिथ्यात्वं लभ्यत इति चेन्न, यतः श्रुत्या वाचारम्भणमित्येवोक्ते केवलशब्दप्रक्षेपेण मिथ्येति 
व्याख्यानेऽश्रुतकल्पनमेवेति। 


परि०-- उक्तमिति भावे निषठप्रत्यय इति भावेनाह उक्तमुक्तिः शब्द इति याबदिति 
योगमाश्रित्येति पक्ष इत्यर्थः । किमयं भावे ल्युडन्तः ? अथ कर्मणि । आद्य pa Mn 
त्युङन्तत्वात्‌ ल्युटश्व कृदतिङिति सूत्रेण कृत्संज्ञत्वेन तदयोगे `कर्तृकर्मणोः कृती'ति सूत्रेण षष्ठ्या प्राप्तायामित्यर्थः । 
अस्मां तु साङ्केतिकनाम्न एव तद्योगेन 'वाचेत्यस्ये'ति नायं दोष इति भाव: । अन्त्य आह ल्युटः कर्मणि विधाना- 
भावाच्चेति । न च कृत्यल्युटो बहुलमिति बहुलग्रहणात्‌ कर्मण्यपि ल्युड्‌ भवतीति शक्यम्‌ । अस्य पक्षस्य वाचारब्धं 

त्वित्येतद्वयाख्याबसरे प्रागेव निरस्तत्वात्‌ । एतच्चोपलक्षणम्‌ । वाचारभ्यस्यारम्भणमिति युज्यते शब्द इति प्रागुदा- 
हृतछान्दोग्यभाष्योक्तनपुंसकानुपपत्तिदोषश्च ध्येय: । ब्रह्मणोऽपीति। त्वत्पक्षे बाचेत्यस्य शब्दपरत्वात्‌ शब्देनारभ्यते 
व्यवहियत इत्यस्य ब्रह्मण्यपि भावात्‌ । वागिन्द्रियपरत्ये वाचा वागिन्द्रियेण व्यवहियमाणत्वरूपारम्भणस्य ब्रह्मणोऽपि 
सत्त्वादिति भावः । उक्त इत्येतत्कर्मणि निष्ठान्तमुपेत्याधुनार्थमाह श्रुत्या वाचारम्भणमित्येवोक्त इति । 


सु ० दूषणान्तरमाह पुनरुक्तिरिति। 
अनु०— पुनरुक्तिर्नामधेयम्‌ 
इतिइाब्दोऽत्राध्याहार्यः, आगामिनो वा काकाक्षिन्यायेनोभयत्र सम्बन्धः । नामधेयम्‌ 


इत्येतत्‌ ‘नामधेयमात्रं ह्येतदनुतम्‌' इति परेण व्याख्यातम्‌, तस्य वाचारम्भणमित्यनेनैव गतार्थ- 
त्वान्नामधेयमिति पुनरुक्तिः स्यात्‌। 


सु ० अथ विकारो नामधेयं च द्वयमपि वाचारम्भणमिति व्याख्यानम्‌; तथाऽपि 
विकारइाब्देनैवाभिधेयाभिधानयोर्ग्रहणसम्भवात्‌ नामधेयमिति पुनरुक्तिरेव, तन्नामरूपाभ्यां 
व्याक्रियत इत्यादिश्रुतेः । 

परि० ननु कथं विकारदाब्देनैव इाब्दार्थयोरद्वयोरपि ग्रहणमित्यत आह तन्नामरूपाभ्यामिति । तत्‌ = 
तेजोबन्नम्‌ । 

सु०-- दोषान्तरमाह इतीत्यस्येति। 

अनु०-- इतीत्यस्य निरर्थता ॥ 

मृत्तिकायाः सत्यत्वं हि परस्य विवक्षितम्‌ । तत्र मृत्तिकैव सत्येति वक्त(व्यम्‌)व्ये 
इतिइाब्दस्तु निरर्थक एव । स हि क्कचित्पदार्थविपर्यासकृत्‌, कचिद्धेतौ, क्काप्येवमित्यर्थे, 


कुत्रचिदादिराब्दार्थे, क्चित्प्रकारार्थे, क्कचित्परिसमास्तौ । न चात्रै(ते) वमादिष्वन्यतमेनार्थेन 
अर्थवान्‌। 


अस्माकं तु 'शब्दादर्थे सम्प्रत्यय’ इति मृत्तिकाऽर्थे प्राप्ते तत्परिहारेण इाब्दस्वरूप- 
ग्रहणार्थं तदुपपत्तिः । 


परि०--- कचित्पदार्थविपर्यासकृदिति । व्यक्तमेतजिज्ञासासूत्रे 'इतिआाब्दोन्नये' इत्येतद्व्याख्यान- 
सुधायाम्‌ । कचिद्धेताबिति । एतच्च ग्रन्थ एव तत्र तत्र व्यक्तम्‌ । एवमित्यर्थ इति । 'विकाराब्दान्नेति चेदि'त्यादौ । 

आदिशाब्दार्थ इति । 'य इमे ग्राम इष्टपूर्त दततमित्युपासते' इत्यादौ । प्रकारार्थ इति । आत्मेत्येवोपासीत । आत्मेति 
तृपगच्छन्तीत्यादौ । 

सु०-- परिणामवादिनोऽपि कृद्योगे तृतीयाया अङ्गीकृतत्वात्‌, ल्युटः कर्मणि व्याख्या- 
तत्वात्‌, वाचारम्भणं विकारो नामधेयमित्येतेषां पदानामन्वयाभावेन पदान्तराध्याहारस्येष्ट- 
त्वात्‌, अश्रुतकल्पनम्‌; नामधेयस्यापि विकारग्रहणेन ग्रहणसम्भवात्‌ पुनरुक्तिः, इतिशब्दस्य 
निरर्थकता चेति स्फुटत्वान्नोक्तम्‌। 


ननु तेनेतिझाब्दः प्रकारवचन इत्युक्तम्‌, तत्कथं निरर्थकता । उच्यते । कार्यकारणयो- 
भैदाशङ्कानिरासार्थ हीदमुच्यते, तत्र यत्सत्तया मृत्तिका सती तयैव मृण्मयं सत्यमिति व्याच- 
क्षाणेन वक्तव्यम्‌, केयं सत्ता विवक्षितेति । स्वरूपसत्ता चेत्‌ साध्याविशिष्टता, यो हि कार्य- 
कारणयोर्भेदं मन्यते, स कथं कारणस्वरूपेणैव कार्य स्वरूपवदित्यङ्गीकुर्यात्‌ । अथ सामान्य- 
सत्ता; साऽनैकान्तिकी, न हि महिषसत्तया सन्नश्वो महिषान्न भिद्यते । अथ मृत्तिकासत्ताधीन- 
सत्ताकं मृण्मयमिति विवक्षितमिति, तथाऽपि कुलाळादिसत्ताधीनसत्ताकमपि भवतीत्यनैका- 
न्त्यमेव । विरुद्धं च(चै)तत्‌, यद्यदधीनं तदेव तदिति । अतो विवक्षितसाधनानुपयोगित्वात्‌ 
इतिशब्दस्य तन्मतेऽपि निरर्थकतैवेति। 


परि०-- परिणामवादिनोऽपीति । तदीयं व्याख्यानं पराक्‌ प्रदर्शितम्‌ । इतिशब्दसार्थक्यमाशङ्कय निराह 
ननु इत्यादिना निरर्थकतैबेति इत्यन्तेन । साध्याविशिष्टतैवेति । उपादानोपादेयाभेदरूपसाध्याविशिष्टतेत्यर्थ: । 


सु०-- इदानी यथा सोम्येत्यादीनि दष्टान्तवाक्यानि स्वमतेन व्याकरिष्यन्‌ परकीय- 
व्याख्यायां ताबद्दोषमाह एक इति । 


अनु ० एकः पिण्डो मणिश्चेति पदवैयर्थ्यमेब च । 
विकारित्वविवक्षायां 


क प्रथमः चशब्द: । इतिराब्दस्य प्रत्येकं सम्बन्धः । बैवर्थ्य विगतार्थत्वं विरु- 
द्वार्थत्वं च । एबशब्देन । चशब्दस्य विवर्तविवक्षायां चेत्यर्थः । 

जगतो ब्रहाविकारत्वेन तदारोपितत्वेन चैकविज्ञानेन सर्वविज्ञाने विवक्षिते मृदा विज्ञा- 
तया मृण्मयं विज्ञातं स्यात्‌, लोहेन विज्ञातेन लोहमयं विज्ञातं स्यात्‌, कृष्णायसा विज्ञातेन 
कार्ष्णायसं विज्ञातं स्यादित्येतावता पूर्णत्वात्त्रयाणामेकशब्दानां पिण्डमणिनखनिकृन्तन- 

झाब्दानां सर्वरान्दानां च विगतार्थत्बं स्यात्‌ । सर्वमृण्मयादीनामेकमृत्पिण्डादिविकारत्वा- 
भावाद्विरुद्वार्थता च स्यात्‌। 


आरोपितत्वं त्वेकस्यापि मृण्मयस्यैकस्मिन्मृ्पिण्डे नास्ति, कुतः सर्वस्य । युक्तया 
समर्थ्यत इति चेत्‌, तर्हि विवादपदत्वेन दृष्टान्तताऽनुपपत्तिः । 'लौकिकपरीक्षकाणां यस्मिन्नर्थे 
बुद्धिसाम्यं स दृ्टान्त' इति हि न्यायविदः । किन्तु घटादीनामबाधितप्रत्यक्षादिसिद्धत्वेन 
युक्तिरेबाभासभूतेति परमाणुपुञ्जवादनिरासे वक्ष्यते। 


आरोपितत्वेऽपि नेकस्मिन्सर्वमित्येकादिपदानां वैयर्थ्यमेव । 


नन्वेकेनेति परमकारणस्यैकत्वं, पिण्डेनेति कार्याभिमुख्यं, सर्वमिति कार्यनानात्वं 
विवक्षितम्‌; अतः कथं वैयर्थ्यमिति । मैवम्‌ । दार्टान्तिकवाक्ये तद्विवक्षायामत्र वैयर्थ्या- 
परिहारात्‌। 

परि०-- पदसमुञ्चय इति । उक्तानुक्तपदानां समुच्चय इत्यर्थः । तद्वचनक्ति त्रयाणामित्यादिना । 
विवर्तपक्षेऽयं दृष्टान्तोऽत्यन्तायुक्त इत्याह आरोपितत्व त्विति । विवर्तवादी शङ्कते युत्तयेति। ननु युत्तया साधिते सति 
लौकिकपरीक्षकाणां तत्र बुद्धिसाम्यं स्यात्‌। अन्यथा तत्साधकदुक्तेः का गतिः स्यादिति भावेन पृच्छति कि त्विति । 
उत्तरयति घटादीनामिति । बक्ष्यते समयपादे 'समुदाय उभयहेतुकेऽपी'ति नये । नेकस्मिन्सर्वमितीति । इतिशब्दो 
हेतौ । येनाश्रुतं श्रुतमित्यादिप्रतिज्ञावाक्ये अर्थविरोषविवक्षार्थमेकादिपदं सार्थकमित्याशङ्कय तर्हि तत्रैव एकादिपदं 
प्रयोज्यम्‌ । न तु दृष्टान्तेषु । तत्र तु प्रयोगो व्यर्थ एवेति निराह नन्वेकेत्यादिना । 

सु०- “अपि चाद्ययार्हृष्टान्तयोः कार्यकारणभावमात्रमस्ति, किन्त्वेकादिपदवैयर्थ्य- 
मेव। इदं तु सर्वथा नोपपद्यते, ‘यथा सोम्यैकेन नखनिङृन्तनेने'ति; नखनिकृन्तनस्य अन्त्यावय- 
वित्वेन काष्णयिसान्तरं प्रति कारणत्वस्यैवासम्भवात्‌; किम्वेकस्य सर्व प्रती”'त्याह न चेति। 

अनु ० न चैकनस्बकुन्तनम्‌। 

सर्व कार्ष्णायसं च स्यात्‌ 
सर्व च इति द्वितीयचराब्दसम्बन्धः । 
यद्यत्र दृष्टान्तत्रये न बिकारविवर्तविवक्षा, किं तर्हि विवक्षितमित्यत आह अत इति । 


| अतः साइऱ्य एव च। 
बिवक्षा5त्र तु नित्यत्वे प्राधान्ये चोक्तबर्त्मना ॥ 

अर्थान्तरस्य दूषितत्वादित्यर्थः । चशब्दावितरेतरसमुच्चये । तुशब्देन नित्यत्वं विशि- 
नष्टि । नित्यत्वं प्राधान्योपपादकमेव, न तु स्वतन्त्रमेकबिज्ञानेन सर्वविज्ञानस्येति । मृत्पिण्डा- 
दिदृष्टान्तत्रयं साहऱयविषयम्‌, वाचारम्भणम्‌ इत्यादि तु प्राधान्यविषयमिति विवेक्तव्यम्‌ । 
बाचारम्भणदृष्टान्तस्य पूर्वमेव व्याख्यातत्वात्‌ किं पुनर्वचनेनेति चेन्न, बुद्धयारोहार्थमुक्त- 
स्याप्यनुक्तेन सहैकेन बाक्येनोक्तिसम्भवादित्याइायेनोक्तम्‌ उक्तेति । साइश्यादेकविज्ञानेन 
सर्वविज्ञानमाचार्येणान्यत्र व्युत्पादितमत्रानुसन्धेयम्‌ । तथा मृत्पिण्डादिदृष्टान्तानामवान्तर- 
भेदोऽपीति। 


परि०-- सर्वविज्ञानस्येति । इतिराब्दस्येति विशिनष्टीति पूर्वेणान्वयः । अन्यत्रेति । 'सादृश्याच्चैक- 
खीज्ञानादन्यसीज्ञानमि'ति तत्त्वनिर्णये व्युत्पादितमत्रानुसन्धेयमित्यर्थः । अवान्तरभेदोऽपीति । 'यथा मृत्पिण्ड- 
बिज्ञानात्‌ सादृश्यादेव मृण्मयाः । विज्ञायन्ते तथा विष्णोः सादृरयागदेव च । यथा स्वर्णस्य विज्ञानात्‌ सर्वे 
लोहमयास्तथा । प्राधान्याद्विष्णुविज्ञानाद्विज्ञातं स्याजगत्सदा । अत्यल्पेऽपि हि विज्ञाते सदृरो तादूशं बहु । 
ज्ञायते नखकृन्तन्या यथा सर्वमयोमयम्‌ । किमु विष्णोर्बहोर्जञानादत्यल्पं जगदीदृशम्‌ । अनन्याधीनविज्ञानादन्याधीनं 
तथैव च । मृदयोलोहनाम्नां हि ज्ञानात्‌ साङ्केतिकं यथा' इति छान्दोग्यभाष्योक्तोऽत्र अनुसन्धेय इत्यर्थः । बृहद्वाष्ये तु 
'सादृश्य एव नखनिकृन्तनदृष्टान्तः । अभ्यासः तात्पर्यार्थ इत्युक्तम्‌ । 


सु० नन्वस्मिन्नपि पक्षे 'सदेव सोम्येदमग्र आसीत्‌' इत्यादेरुत्तसग्रन्थस्य सङ्गत्य- 
भावो दोषः । अस्माकं तु कार्यकारणभावादिप्रपार्थत्वेन अस्त्युपयोग इत्यत आह प्राधान्येति । 


अनु ० प्राधान्यप्रतिपत्त्यर्थं सृष्टयादेश्रेष(घ) विस्तरः । 


आदिपदेन प्रलयेऽवस्थानं, त्रिवृत्करणं, जीवरूपेण प्रबेदानमित्यादिकं गृह्यते । प्राधा- 
न्याद्वह्मज्ञानेन सर्वज्ञानस्य फलं भवतीत्युक्ते, कुतस्तस्य प्राधान्यमित्याइाङ्कायां, तत्प्रतिपत्त्यर्थ 
सृष्ट्यादे: प्रतिपादक एष ग्रन्थविस्तरः प्रवृत्तोऽतः कथमसङ्गतिरिति । चराब्दोऽवधारणे, न 
तूपादानत्वादिप्रतिपत्त्यर्थमिति । न ह्युपादानं प्रेक्षापूर्व कार्य करोति, नाप्यधिष्ठानमध्यस्तम्‌ । 


एष चेति वा सम्बन्धः । तेन 'अपागादद्रेरग्रित्वम्‌' इत्याद्यपि परस्य ब्रह्मणः प्राधान्यप्रतिपतत्यर्थ- 
मेवेतयुक्तं भवति । तथा चोक्तं भाष्ये। 


परि०--- जीबरूपेणेति । 'अनेन जीवेनात्मनानुप्रविश्ये' तिवाक्योक्तजीवशब्दितानिरुद्धरूपेण प्रवेशन- 
मित्यर्थः । अधिष्ठानमध्यस्तमिति । अधिष्टानं कर्तृ अध्यस्त कर्म प्रेक्षापूर्व करोतीत्यनुषङ्ग: । एष चेत्यन्वित- 
श्वशब्दोञ्नुक्तसमुच्चय इति मावेनाह तेनेति । 'यदग्रे रोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्य 

अपागादग्नेरग्रित्वं वाचारम्भणं विकारो नामधेयं त्रीणि रूपाणीत्येव सत्यमि'त्याद्यग्र्यादित्यादेरग्र्यादित्वाद्यभाव- 
कथनमित्यर्थः । तथा चोक्तं भाष्य इति । 'अतो यलोहितं रूपं श्रियस्तद्रूपसम्भवमि त्यादिना । 'एक एवाद्वितीयो - 
उसावतः सर्वोत्तमत्वतः' इत्यन्तेन षष्ठे छान्दोग्यभाष्ये उक्तमित्यर्थः । 


सु ० विवर्तमतनिराकरणमुपसंहरति तस्मादिति। 
अनु०-- तस्मात्केनापि मार्गण न बिवर्तमतं भबेत्‌ ॥ 


केनापि मार्गणेति । ब्रह्माविद्यापक्षेण वा, जीवाविद्यापक्षेण वा, एकजीवमतेन वा, 
अनेकजीवमतेन वा, स्वपक्षसाधनेन वा, परपक्षनिरासेन वा, युक्तिपर्यालोचनया वा, श्रुति- 
पर्यालोचनया वा, विचारितमिति दोष: । न भवेत्‌ उपपन्नमित्यध्याहार: । ततः किमित्यत आह 
तदिति। 

तदसङ्कयातदोषेतं हेयमेव शुभार्थिभिः । 

तत्‌ = विवर्तमतम्‌, तस्मादिति वा । तस्यैव विवरणं असङ्क्यातदोषेतं यस्मादिति । 
हेयमेब तत्‌, न तु तदुक्तरीत्या सूत्रार्थो ग्राह्यः । 

एतेन परमतनिराकरणस्यासङ्गतिरपि निरस्ता वेदितव्या । 


परि०-- एतेनेति । तदुक्तरीत्या सूत्रार्थस्याग्राह्मत्यफलकथनेनेत्यर्थः । अन्यथाञ्रोक्तसूत्रार्थस्य निःशङ्कं 
परिग्रहानापत्तेरिति भावः । 
सु ० यद्युक्तातिरिक्तदोषाः सन्ति, तर्हि दूषणाभिधानाय प्रवृत्तर्वक्तव्याः, किमुपरमेण, 
इत्यत आह असङ्यत्वेनेति । 
अनु०-- असद्कयत्वेन दोषाणां ग्रन्थाधिक्यभयादपि ॥ 
उपरम्यते 


दोषाणाम्‌ अतिबहुत्वेन कांश्रिदुत्तवा केषात्रिदुपलक्षणे(णत्बे) नैव उपरन्तव्यम्‌ । 
उपलक्षणं चैतावताऽपि भवतीति उपरम्यते इति। 


सर्वेऽपि वक्तव्याः, किमुपलक्षणत्वेनेत्यत उक्तम्‌ ग्रन्थेति । ग्रन्थाधिक्ये हि श्रोतृणां 
प्रवृत्ति: न स्यात्‌, तथा च कृतमप्यकृतं स्यादिति भयादपीत्यर्थः ॥ 

यदि नोपादानतया बिभ्रमाधिष्ठानतया वा, ब्रह्मणो जगत्कारणत्वं, कीरा तर्हि जन्मादि- 
सूत्रेषभिहितमित्यत आह तत इति । 
अनु०-- ततो बिष्णुरिच्छापूर्वकमश्रमः । 
करोति पितृवद्विश्व 


परिणामादिवादस्य निरस्तत्वादित्यर्थः । पितृबदिच्छापूर्वकम्‌ इति कर्तृत्वेन निमि- 
त्तत्बमभिप्रैति । विचित्रानेककार्यकर्तृत्वे श्रमादिदोषाः प्रसज्यन्त इत्यत उक्तम्‌ अश्रम इति । 
तदुक्तमन्तर्याम्यधिकरणे । यद्वाऽश्रम इत्यनेनेदमभिप्रैति, ‘अधिकं तु भेदनिर्देशादि' त्यादिना 
ब्रह्मणः श्रमादिर्निरसिष्यते, न चोपादानादेः श्रमादिप्रसक्तिरस्ति; अतोऽपि कर्तत्वमेवाभिप्रेत 
सूत्रकारस्येति। 


परि०-- अन्तर्याम्यधिकरण इति । “रमणं नातियव्रस्य विक्षेपादेव युज्यते’ इत्यादिना 'कथमात्म- 
प्रतीपकमि त्यन्तेन श्रमाभाव इत्येतदुक्तमित्यर्थः । अश्रम इत्युक्तेरर्थवत्त्वाय हेतुगर्भविदोषणमुपेत्याह यद्वेति । 
इत्यादिनेति । इतरव्यपदेशादिति युक्तिपादीयाधिकरणगुणसत्रादिनेत्यर्थः । 


सु ० एवमस्मिन्नध्याये परब्रह्मणि नारायणे प्रतिपादितस्य सकळश्रुतिसमन्वयस्य 
फलं जन्मादिसूत्रोदितलक्षणसिद्धिमुपसंहरति पूर्णेति । 


पूर्णाशेषगुणात्मकः ॥ ६ ॥ 
॥ इति श्रीमदानन्दतीर्थभगवत्पादाचार्यबिरचिते श्रीमद्धह्मसूत्रानुन्याख्याने 
प्रथमाध्यायस्य चतुर्थ: पाद: ॥ 
पूर्णाः प्रत्येकं निरवधिकाः। 


परि० -जन्मादिसूत्रोदितेति । एतच्चोपलक्षणम्‌ । जिज्ञासासूत्रस्थब्रह्मपदोक्तप्रधानलक्षणमित्यपि ध्येयम्‌ । 
तेन सकलक्रुतिसमन्ववः फलमिति युक्तम । यद्वा 'जन्माद्यस्येति सूत्रेण गुणसर्वस्वसिद्धये । बरह्मणो लक्षणं प्रोक्तमि'- 
त्यानन्दमयनयानुव्याख्यानोत्तया जन्मादिहेतुत्वलक्षणसिद्धया प्रधानलक्षणं फलतः सिद्धयतीति भावेन जन्मादिसूत्रे 
त्येवोक्तम्‌ । मूठे गुणपदेन स्ष्टत्वादीनां तदाक्षि्ञनानन्दादीनां अज्ञानदुःखद्वेषादिदोषाभावानां च ग्रहः । जन्मा 
दीतिपदेन जन्मसूत्रमादिसूत्र च ग्राह्ममित्येके । मूलेष्शेषगुणेति जन्मादिसूतरक्तगुणाष्टकस्यैव ग्रह: । अतो जन्मादिसूत्रेति 
युक्त-मित्यन्ये । अशेषपदेन अपौनरुत्तयायाह पूर्णा: प्रत्येक निरवधिका इति । 

॥ इति श्रीमत्सुधीन्द्रतीर्थपूज्यपादशिष्यश्रीराधवेन्द्रयातिकृते श्रीमन्यायसुधापरिमळे 
प्रथमाध्यायस्य चतुर्थः पादः ॥ 

सु 
इति श्रीमत्पूर्णप्रमतिभगवत्पादसुकुते- 
रनुव्याख्यानस्य प्रगुणजयतीर्थाख्ययतिना। 
कृतायां टीकायां विषमपदवाक्यार्थविवृता- 
वयं पूर्वाध्याये चरमचरणः पर्यवसितः ॥ 


॥ इति श्रीमन्यायसुधायां प्रथमाध्यायस्य चतुर्थः पादः ॥ 
॥ इति प्रथमाध्यायः ॥ 
XXX 


डति 
श्रीमद्वादरायणविरचितानां वेदार्थनिर्णायकाना श्रीमद्रह्मसूत्राणां 
श्रीमदानन्दतीर्थभगवत्पादाचार्यविरचितस्य द्वितीयव्याख्यानस्य श्रीमद्नुन्याख्यानस्य 
श्रीजयतीर्थविरचितायां विषमपदवाक्यार्थविवुतौ टीकायां श्रीमन्र्यायसुधायां 
श्रीमद्राघवेन्द्रयतिविरचितायां परिमलटिप्पण्या च समलकृतायां 
ग्रथमाध्यायः सम्पूर्णः ॥ 


अनेन कर्मणा एतद्गन्थप्रतिपाद्यः 
समस्तगुर्वन्तर्गतभारतीरमणमुख्यप्राणान्तर्गतसीतापतिश्रीमन्मूलरामचन्द्रः प्रीयताम्‌ । 
प्रीतो भवतु ॥ 
श्रीकृष्णार्पणमस्तु ॥ 
कायेन वाचा मनसेन्द्रियैर्वा बुध्याऽत्मना वाऽनुसृतःस्वभावम्‌। 
करोमि यद्यत्सकल परस्मै नारायणायेति समर्परमि ॥ 


XXX 


श्रीमञ्जयतीर्थयतिक्कता 
श्रीमच्यायसुधा 
श्रीमद्राघवेन्द्रतीर्थकृत'परिमळ' टिप्पणीसमेता 


॥ श्रीमद्धनुमङ्भीममध्वान्तर्गतरामकृष्णवेदव्यासात्मकलक्ष्मीहयग्रीवाय नमः ॥ 


॥ श्रीगुरुभ्यो नम: ॥ हरिः ३० ॥ 
अथ द्वितीयाध्यायः 
अथ द्वितीयाध्यायस्य प्रथमः पादः 


॥ अथ स्मृत्यधिकरणम्‌ ॥ २-१-१॥ 
॥ श्रीगुरुभ्यो नमः ॥ हरिः ० ॥ 


सु०-- यत्पदं वेदसंवेद्यं कटाक्षेणापि वीक्षितुम्‌। 

न क्षमन्ते विमतयस्तमुपासे श्रियः पतिम्‌॥ १॥ 
परि०--- भवापदो बिनश्यन्ति यत्पादस्मृतिमात्रतः । 

तं वन्दे कुमतध्वान्तभास्करं नृहरिं सदा ॥ 


करिष्यमाणैतदध्यायार्थप्रतिपादनम्‌ एवंविधभगवदुपासनरूपमिति भावेन अध्यायादौ मङ्गलमाचरति यत्पद- 
मिति। यस्य स्वरूपम्‌ । अथवा यत्पदं = यस्य - परमात्मनः, पदं - पादम्‌ । कटाक्षेणापि इत्यादेः तद्विषयमल्पमपि 
ज्ञानं सम्पादयितुमशक्ता इत्यर्थः । विमतयः विरुद्वमतियुक्ताः । 

सु ० एकवाक्यता(दि)सिद्धये प्रथमाध्यायार्थसङ्गतत्वेन द्वितीयाध्यायार्थं बिवक्षु- 
रबुद्धिस्थेन सङ्गतेर्दायितुमराक्यत्वात्‌ प्रथमाध्यायार्थ तावदनुवदति उक्त इति। 


अनु०--- उक्त; समन्वय; साक्षात्‌ 

(सकल) जगजन्मादिनिमित्तकारणे सार्वश्यसर्वश्वर्यद्यनन्तगुणपरिपूर्णे अविद्याद्यवद्य- 
गन्धविधुरे परे ब्रह्मणि नारायणे स्वरवर्णपदवाक्यमहावाक्यरूपस्य समस्तस्य शास्त्रस्य, 
साक्षात्‌ परममुख्यया वृत्त्या न तु लक्षणया, तथा महातात्पर्येण न तु पारार्थ्येन, समन्वयः, 
प्रथमेऽध्याये, समर्थित इत्यर्थः । 


यद्यपि समन्वयइब्देनैव साक्षादित्यर्थो लभ्यते, तथाऽपि परकीयसंशब्दव्याख्यान- 
निरसनेऽवहितैर्भवितव्यमिति सूचनाय तद्व्याख्यानमिदं कृतमित्यदोषः । अथवा समन्वय- 
शब्देन मुख्यया वृत्त्याऽन्चयः प्रतीयते, परममुख्यया तु वृत्त्या अन्वयं दर्शयितु साक्षात्‌ 
इत्यक्तम्‌ । यद्वा न प्रधानपरमाण्वादिनिरसनेन उपादानत्वादिप्रतिपादनेन च परम्परया, किन्तु 
साक्षादेवेत्यनेनाचष्टे । 


परि०-- एकवाक्यतासिद्धय इति । पादचतुष्टयात्मकेऽस्मिन्निति योज्यम्‌ । एकवाक्यतादीति क्कचि- 
त्पाठः । तत्रादिपदेन पूर्वोत्तरमेदसिद्धये चेत्यपि ग्रह्मम्‌ ।द्वितीयाध्यायार्थं विवक्षुरित्यन्वयः । ' अर्थैकत्वादेकं वाक्य- 
ˆ मित्युक्तं जिज्ञासानवसुधायाम्‌ । कथं विवक्षुरित्यतःःप्रथमाध्यायार्थसङ्गतत्बेनेति । 'ततो विष्णुरिच्छापूर्वकमश्रमः। 
करोति पितृवद्दिश्वं पूर्णारोषगुणात्मक' इति पूर्वपादान्तोक्तं विभक्तिपरिणामेन अनुषज्य योजयति जगञ्जन्मादीति । 
जन्मादिहेतुत्वेन लब्धं ब्रहमपदेनोक्तमाह सार्वज्ञ्येत्यादि । अत एव अविद्याद्यवद्यगन्धविधुर इति । ननु सकलगुण- 
ूर्णत्वस्य प्रथमाध्यायार्थत्वात्‌ तदनुवादस्यैव कर्तव्यत्वेन अविद्याचवद्यगन्धविधुर इत्यस्य द्वितीयाध्यायार्थत्वेन कथं 
तद्नुवाद इति चेन्न । अर्थात्सिद्धस्यापि तदर्थत्वात्‌ । प्रकृते च यस्मिन्यस्मिन्नधिकरणे यो यो गुण उच्यते 
तद्विरोधिदोषराहित्यस्यार्थालब्धत्वात्‌ तदर्थत्वेनानुवादो युक्त एव। अत एव सार्वज््सवैश्वर्याचनन्तगुणपरिपूर्ण इत्युत्तया 
सार्वक््यादिविरोध्यविद्यादिदोषराहित्यमेवानूदितवानिति भावः । गुणपूर्णत्वं निर्दोषत्वं च सूत्रादिसथद्रह्मपदलब्धमिति 
भावेनोक्त ब्रह्मणीति । तचच ब्रह्म जन्मादिहेतुत्वलक्षणबलात्‌ चिदचिद्विलक्षणमेव न जीवादिरूपम्‌ । येन ततः सार्व- 
ज्र्यादिगुणपूत्यदिरलाभः स्यादिति भावेनोक्तं पर इति । साक्षादित्यनुवादः । परमेत्यादि व्याख्या । पारार्थ्येनेति । 
धर्मादिशेषत्वेनेत्यर्थः । पौनरुत्तपमाशङ्कय निराह यद्यपीति । समन्वयशब्दस्थसंशब्देनेत्यर्थ: । इत्यर्थो लभ्यत इति । 
सक्षात्पदस्य यः परममुख्यत्वरूपोऽर्थ उक्तः स लभ्यत इत्यर्थः । तथैव समन्वयसूत्रादावुक्तेरिति भावः ॥ परकीयेति । 
अमुख्यवृत्तिरूपेत्यर्थः । तद्व्याख्यानं = संशब्दव्याख्यानम्‌ । उपादानत्वादीति । ्रकृतिश्चेत्यादिसूत्रैः (ब्रह्मणः) 
उपादानत्वप्रतिपादकवाक्यमुपादानपरत्वेन ब्रसणोऽप्युपादानत्वात्तत्परम्‌ इति परम्परया समन्वयप्रतिपादनेन च 
इत्यर्थः ॥ परम्परयेति । प्रधानादिस्वल्पस्ैव निरासे ब्रह्मण उपादानत्वे च साधिते सति सदेव सोम्येत्यादेर्निर्थक- 


त्वायोगेनार्थादीश्वरार्थत्व सेत्स्यतीत्येवं न भवति किन्तु प्रधानादिस्वरूपे सत्यपि क्चिद्राक्ये तस्य प्रतिपाद्यत्वेऽपि 
परममुख्यवृत्त्या साक्षादेवेत्यर्थः । 

सु०-- एवं प्रथमाध्यायार्थमभिधाय तत्सङ्गतत्वेनः द्वितीयाध्यायार्थमाह अविरोध 
इति । 
अनु०-- अविरोधोच्त्र साध्यते । 


अत्र उक्तेऽर्थे अबिरोधः विरोधाभाव: अत्र व्याचिख्यासिततया बुद्धिसन्निहिते द्वितीये- 
(ऽध्याये) साध्यते । 


अनेन अस्य अध्यायस्य अतीताध्यायेन कार्यकारणभावलक्षण(ा)सङ्गतिः सूचिता 
भवति। सकलशास्रस्य समन्वयेन जगञ्जन्मादिकारणत्वे समस्तगुणपूर्णत्वेऽरोषदोषविधुरत्वे 
च परस्य ब्रह्मणोऽभिहित एव (हि) तत्र विरोधः स्फुरति । नान्यथा, निराश्रयत्वात्‌ । 
विरोधस्फूतविव तदभावसाधनस्यावसरो नेतरथा, अप्रातप्रतिषेधायोगात्‌ । अतोऽतीता- 
ध्यायार्थस्य कारणत्वमेतदध्यायार्थस्य कार्यत्वं निश्चीयते। 


अथवा श्रुतिसमन्वयेनोपपादितोऽप्यर्थो न ताबच्छोतृणां हृढनिरूढो भवति, यावदत्र 
प्रतीते विरोधाभावो न साध्यते, विरोधेन श्रुतीनामेवाप्रामाण्यदाङ्कनात्‌। तथा चानुपपादितकल्प 
एवापद्यते। बिरोधाभावसाधने तु भवत्येव हढनिरूढ: । यथोक्तम्‌, 'विमृश्य पक्षप्रतिपक्षाभ्या- 
मर्थावधारणं निर्णयः' इति । अतो विपरीतकार्यकारणभावलक्षणा अनयोः सङ्गतिः । 


ननूक्तार्थे बिरोधस्तत्र तत्रैव परिहृतः, किमत्र परि(तत्किमपरमव) दिष्यते यदर्थमध्या- 
यान्तरारम्भः। सत्यम्‌, प्रतिवक्ष्यत्यत्राचार्यः। 


परि०--- 'अत्रे'त्यनुवादेनार्थद्वयोक्तिः उक्तेऽर्थे द्वितीयेऽध्याये इति च । प्रथमाध्यायेन प्रकृतत्वादस्तूक्तेऽर्थ 
इत्येतदर्थकत्वं 'अत्रे'त्यस्य । द्वितीयेऽध्याये इत्येतदर्थकत्वं कथम्‌ । तस्य अप्रकृतत्वादित्यत आह व्याचि- 
ख्यासिततयेति । अनेनेति । द्वितीयपादेन । सन्यायरत्रावल्युक्तां तावदादौ व्यनक्ति सकलेति । तां, उपलक्षणं 
मत्वा 'विरोधहीनस्य स्यात्समन्वयता यत' इति तातीयानुव्याख्योक्तां चाह अथवेति । यथोक्तमिति । तार्किकैः ॥ 
बिम्रृश्येति । सन्देहमुत्पादयेत्यर्थः । विचार्येति वा । स्वपक्षसाधनपरपक्षनिरासाभ्यां विमृश्य क्रियमाणमिति दोष: । 
परा्थनिर्णयलक्षणमिदम्‌ । तेन स्वपक्षसाधनादिना विना जायमाने करस्थितामलकनिर्णये नाव्याप्तिरिति ध्येयम्‌ । 
तत्रतत्रैवेति । 'विकारहाब्दान्नेति चेन्न प्राचुर्यात्‌’, 'उपदेराभेदान्नेति चेन्नोभयस्मिन्नप्यविरोधादि' त्यादिनेति भावः । 
प्रतिवक्ष्यतीति । 'बिरोधस्सर्ववैशिष्टये यो द्वितीये निरस्यते । नारायणस्य त्वध्याये तदन्ये तत्रतत्रगाः' इत्यादिना 
श्रुतेस्तु राब्दमूलत्वादि'त्यधिकरणान्ते प्रतिवक्ष्यतीत्यर्थः । 

सु०-- नन्वेवमध्यायस्याविरोधलक्षणैकार्थत्वेनैकवाक्यत्वे सति पादभेदः किन्नि- 
बन्धनः । तत्राप्यस्य पादस्य प्राथम्यं किन्निबन्धनमित्यपेक्षायामाह चतुर्विधस्येति । 


अनु०- त्रतुर्विधस्य तस्यादौ यौक्तः 


तस्य अविरोधस्य । निर्धारणे षष्ठी । आदौ प्रथमपादे । अविरोधः साध्यत इत्यनुवर्तते । 
'चतुर्विधस्य तस्य’ इत्यनुवादात्‌ 'स चतुर्विध' इति लभ्यते। 


तदयमर्थः । यदप्युक्तेऽर्थे विरोधाभाव इत्येकोऽर्थः, तथाऽपि युक्तिसमयश्रुतिन्यायो- 
पेतश्रुतिविरोधाभावरूपावान्तरभेदेन स चतुर्विधो भवति, तत्प्रतिपादनेन चतुर्णा पादानां भेदो 
युज्यते । तस्य चतुर्विधस्यापि विरोधाभावस्य मध्ये, युक्तिविरोधाभावः प्रथमपादे साध्यते; 
सर्वेषामपि विरोधानां युत्तयुपजीवित्वेन तद्विरोधस्य प्रबलतया तदभावसाधनस्य प्राथम्यो- 
पपत्तेः, युक्तिपुरस्कारेण प्रवर्तना (मानत्वा)च्च बिचारशास्रस्येति । 


ननु कथमभावस्य चातुर्विध्यम्‌। 


उच्यते । चतुर्विधा हि विरोधिनो (न्यो) युक्त्यादयः, तदुपधानात्‌ विरोधोऽपि चतुर्विधो - 
ऽभिधीयते, ततस्तत्प्रतियोगिकोऽभावोऽपि तथोच्यते । अत एव यौक्त इत्युपपन्नम्‌, अभाव- 
स्यापि परम्परया युक्तिसम्बन्धित्वात्‌। 


अथवाऽविरोधपदसन्निधापितो विरोधस्तस्येति पराम्रृश्यते । तथा च विरोधस्य युत्तया- 
द्युपधानेन चतुर्विधत्वात्‌ तदभावसाधनेन पादभेदो युज्यते । चतुर्विधस्य तस्य विरोधस्य 


मध्ये यौक्तः विरोधः आदौ, उक्तप्रकारेण प्रबलो यतस्तस्मात तदभावोऽत्रादौ साध्यत इति 
योजनीयम। 


यद्वा तस्य इति विरोधिपरामर्शोऽयम्‌, तस्याप्यविरोधपदेन बुद्धिसन्निहितत्वात्‌ । 
अविरोधो हि बिरोध(निरूपण)ाधीननिरूपणः । विरोधश्च विरोधिना बिना नोपपद्यते । तश्च 
बिरोधिनो युत्तयादिभेदेन चतुर्विधत्वा (त्त) द्विरोधाभावसाधनेन पादभेदोपपत्तिः । चतुर्विधस्य 


अपि तस्य विरोधिनो मध्ये, युक्तेः प्रबलत्वात्‌, आदौ यौक्तो युक्तिसम्बन्धी बिरोधाभावः 
साध्यत इति योज्यम्‌। 

परि०--- निर्धारणे षष्ठीति । गुणक्रियाजातिभिः यतः पृथक्करणं तत्र 'यतश्च निर्धारणं इति सूत्रेण षष्टी- 
त्यर्थः । अस्मिन्पक्षे यौक्त इत्यस्य घटनामाह चवुर्विधस्येति । युक्तेः प्राधान्ये हेत्वन्तरं युक्तिपुरस्कारेणेति । ननु 
कथमिति । अभावस्य स्वतो विधाऽसम्भवादिति भावः । 


सु०-- प्रथमाधिकरणे विरोषमाह तत्रापीति । 
अनु०--- तत्रापि च स्मृतेः ॥ 


अपिपदम्‌ आदावित्यस्यानुकर्षणार्थम्‌, 'तत्र युक्तिबिरोधाभावप्रतिपादके अपि पाद' 
इति अनौचित्यदाङ्कासूचनार्थं वा । चशब्देन ‘अविरोधः साध्यत' इत्येतदनुकृष्यते । स्मृतेः 
पाशुपतादिकायाः। यद्यपि स्सृतेरित्यस्य न नञर्थन सम्बन्धो घटते, विरोधश्च समासे गुणभूतः, 
तथाऽपि बुद्ध्या विविक्तेन तेन सम्बन्धः सम्भवति। 


परि०-- इत्यनौचित्यराङ्कासूचनार्थ वेति । तत्सूचने सत्येव 'तस्याश्चतुःस्वरूपत्वादि'ति परिहारो युक्तः 
स्यादिति भावः । न घटत इति । तस्याः विरोधकत्वेनाविरोघोपपादकत्वाभावादिति भावः । अत एव 'न सङ्कचोप- 
सङ्गहादि ति सूत्रे ूर्वस्मादविरोधपदाकर्षे सति सङ्कघोपसङ्गहादपीति पञ्चम्या अविरोधपदेनान्वयास्वारस्यात्‌ । पूर्वस्मात्‌ 
बुद्धया विभागेन विरोधपदमात्रमाकृष्यत इति भावेन पृथक्‌ नञुपात्त इति भावः । ननु स्मृतेरित्यस्य नञर्थन सम्वन्धा- 
भावेऽपि विरोध इत्यनेन सम्बन्धो भविष्यतीत्यत आह विरोधश्चेति । समासे नञूसमासे । गुणभूतः क्रिया- 
सापेक्षत्वेनेति रोषः । तेन विरोध इत्यनेन । 


सु०-- युक्तिविरोधपरिहारलक्षणेऽत्र पादे स्म्रृतिबिरोधपरिहारो न कर्तव्योऽसङ्गत- 
त्वात्‌, कर्तव्यतायां वा प्राथम्यं कुतः; इत्यत आह तस्या इति । 


अनु०-- तस्याश्चतुस्स्वरूपत्वात्‌ 
तस्याः पाशुपतादिस्मृतेर्युक्तिसमयादिविरोधिचतुस्स्वरूपत्वात्‌ । 


एतदुक्तं भवति । पाशुपतादिस्मृतयो हि स्वयमाप्ताभिमतवाक्यतया समयरूपा अपि 
स्वाभिमतार्थे युक्ती: श्रुतीश्च संवादयन्त्यो युक्तिसमयादिविरोधिचतुष्टयरूपा: । ततश्चोक्तेऽर्थे 
तद्विरोधपरिहारोऽध्यायेऽन्तर्भवत्येब; किन्तु पादचदुष्टयार्थसङ्गतोऽ(प्य)यं न निष्कृष्यैकत्रैव 
पादेऽन्तर्भबति, ततोऽध्यायादौ तदन्ते वा वक्तव्यः, प्रथमातिक्रमे च कारणं न किञ्चिदस्तीति 
आद्याधिकरणे निरूप्यत इति । 

एवञ्च 'तत्रापि च स्मृतेः' इत्ययमुक्तस्यापबादो भवन्नपि न सर्वथेत्युक्तं भवति; 
समयादिविरोधस्यापि परिहारेण निष्कृष्टपादार्थाभाबात्‌, युक्तिविरोधपरिहारस्यापि भावेन 
अन्तर्भाबसम्भवाञ्च। 


परि०- तावता कथमसङ्गतिनिरास इत्यत आह एतदुक्तं भवतीति । अपवादत्वं सर्वधैवापवादत्वंनेत्येतत्‌ 
द्वयमपि व्यनक्ति समयादीति । 


सु०-- एकस्यैबाधिकरणस्य पादचदुष्टयार्थसम्बन्धेन चतुरस्वरूपत्वकथन(नेन)- 
प्रसङ्ाच्छिष्याणां शास्रे बहुमानोत्यादनायान्यदपि चातुर्विध्यं वक्ति प्रत्येकमिति । 

अनु०-- प्रत्येकं चतुरात्मकाः । 

पादाः सर्वे तदंशाश्च 

चत्वारोऽपि पादाः प्रत्येकं चतुरात्मकाः पादचतुष्टयार्थवन्तो द्रष्टन्याः । तद्यथा । 
युक्तिविरोधपरिहारलक्षणोऽप्ययं पादः समयादित्रयविरोधपरिहारात्मकोऽपि भवति, तथा 
समयविरोधपरिहारलक्षणोऽपि द्वितीयो युक्तयादित्रयविरोधपरिहारात्मकोऽपि भवतीत्यादि । 
पादा इत्येवोक्ते सन्निहितत्वादेतदध्यायगता एवेति ज्ञायते, तदर्थ सर्वे इत्युक्तम्‌, सर्वाध्याय- 
सम्बन्धिनोऽपीत्यर्थः । यो यदध्यायगतः पादः स तदध्याय(गत)पादचतुष्टयार्थवानवधे (से)यः। 

न केवलमेव पादाः, किन्तु तदशाश्र ते पादा अंशा येषां ते तदंशा अध्याया इत्यर्थः, 


प्रथमाध्याय: समन्वयस्येव अविरोधादित्रयस्यापि प्रतिपादको भवतीत्यादि । पादानां चतुरा- 
त्मकत्वेऽधिकरणानां तथात्वं सिद्धमेव । 


न च एबम्‌ अध्यायादिमेदानुपपत्तिः पौनरु्तयदोषश्चेति वाच्यम्‌, विवक्षाभेदेन साम- 
अस्यात्‌ । यदा प्रथमः समन्वयार्थो विवक्ष्यते न तदा तदर्थतेतरेषामित्यादि । 

परि०- विवक्षाभेदेन सामञ्जस्यादित्येतद्वनक्ति यदा प्रथम इति । 

सु०-- अन्यदपि चातुर्विध्यं शास्रस्य दर्शयति मूर्तीनामिति। 

अनु०--- मूर्तीनां बर्णमागमात्‌॥ 

चतसृणां वासुदेवादिमू्तीनां प्रतिपादकत्वेनापि चतुरात्मकत्व ज्ञातव्यमिति योजना । 

नन्वेतदुक्तमेव, पुनः कस्मादुच्यत इत्यत आह वर्णमिति । 

अत्र आगमात्‌ इत्याङ्द्वयस्योपश्छेषो द्रष्टव्यः । तत्राद्यस्यारभ्येत्यर्थः, द्वितीयोऽभि- 
विधौ । आगम इति चतुरध्यायिशास्रमुच्यते । 

ततश्चायमर्थः । न केवलं प्रत्यक्षरं प्रतिपदं प्रतिसूत्रं प्रत्यधिकरणं किन्त्वेतच्छास्त्रगत- 
मेकं वर्णमारभ्य आ सर्वशास्रात्‌, प्रत्यधिकरण प्रतिपादं प्रत्यध्यायं समस्तेन शास्त्रेण च, चतस्रो 
मूर्तयः प्रतिपाद्यन्त इत्यर्थः । 

कुत एतदवगन्तव्यमित्यत आह आगमादिति । बृहत्तन्त्रादेरित्यर्थः । 

परि०-- उक्तमेवेति । प्रथमपादान्ते । 'वर्णमागमादि'त्यत्र आ आगमादिति पदच्छेदभ्रान्ति निराचष्टे 
अत्रागमादित्याङ्द्वयस्येति । तथा च आ आ आगमादिति पदविभागः कार्य इति भावः । आगमादित्यनेनाभि- 


विध्यर्थकाङ्सम्बन्धमकृत्वा आगमादीति बृहत्तन्त्रादेरिति व्याख्यातमिति ध्येयम्‌ । (प्रथम) प्रथमपादान्तोक्तमनुवदृति 
न केवलमिति । बृहत्तन्त्रादेरिति । तथैव प्रागुक्तेरिति भावः । 


सु०--- एतत्पादाधिकरणपूर्वपक्षसिद्धान्तयुक्तीः सङ्घेपेणाह आस्ततेत्यादिना । 


अनु०-- आप्तता समता $5दशिश्रुतिसाम्यबलोद्धवाः । 
सर्वानुसारो लघुता विशेषादर्शनाफले ॥ 
इष्टासिद्धिश्व नियमः पूर्वपक्षेषु युक्तयः । 
एता एव त्वतिबलाः सिद्धान्तस्य नियामिकाः ॥ 
परि०-- आम्ततेत्यादिनेति । आप्ततेत्यादियुक्तिमालाया न्यायविवरण एव विवृतत्वादत्राव्याख्यानमिति 
पूर्वाध्याय एव व्यक्तम्‌। आद्यनये आप्तता ॥ १॥ न विलक्षणत्वादित्यत्र समता ॥ २ ॥ अभिमानीत्यत्र अदृष्टिः ॥३॥ 
असदिति चेदित्यत्र श्रुतिसाम्यम्‌ ॥ ४ ॥ भोक्त्रापत्तेरित्यत्र बलोद्भवः ॥ ५ ॥ तदनन्यत्वनये सर्वानुसारः ॥ ६ ॥ 
इतरव्यपदेशादित्यत्र लघुता ॥ ७ ॥ अधिकं त्वित्यत्र विशेषादर्शनम्‌ ॥ ८ ॥ न प्रयोजनेत्यत्र अफलम्‌ ॥ ९ ॥ 
वैषम्येत्यत्र इष्टासिद्धि: ॥ १० ॥ सर्वधर्मेत्यत्र नियम इति विवेकः ॥ ११ ॥ 


सु०-- उक्तार्थं स्सृतिविरोधेनाक्षिप्य समादधत्सूत्रम्‌ः 


ब्र०सू०-२ ॐ स्मृत्यनबकारदोषप्रसङ्ग इति चेन्नान्य - 
स्मृत्यनवकारादोषप्रसङ्गात्‌ ३० ॥। 





अस्यार्थः । यदुक्तं परस्य ब्रह्मणो विष्णोः सकलजगञ्जन्मादिकारणत्वं सार्वज्ञ्यादि- 
सकलगुणपूर्णत्वं समस्तदोषदूरत्वं च तदयुक्तम्‌, पाशुपतसाङ्कघबौद्धार्हतादिस्मृलिविरुद्ध- 

त्वात । ता हि शिवप्रभृतीनामेव जगञ्जन्मादिकारणत्वादिकं प्रतिपादयन्ति । न च तासामन्यो- 
ऽवकाइोऽस्ति येन प्रतीतेऽप्यर्थे तात्पर्याभावं प्रतीमः, अन्यथा तासां स्मृतीनामनवकाङोन 
अप्रामाण्यलक्षणदोषप्रसङ्क इति । तन्न, पुरुषोत्तमस्यैव पश्चरात्रादिस्मृतिभिरखिलजगत्कारण- 
त्वादेरुक्तत्वात्‌, अपर(न्य)था तासां पाझुपतादि(स्मृति)भ्योऽन्यासां पश्चरात्रादिस्म्रतीनामव- 
काझान्तराभावेन अप्रामाण्यदोषप्रसङ्गादिति। 

“तत्राक्षेपस्तावदयमयुक्तः, श्रुतिसमन्वयेनास्यार्थस्य साधितत्वात्‌, श्रुतिविरुद्धानां 
(च) स्मृतीनामप्रामाण्यस्येष्टत्वात्‌, श्रुतिसमन्वयन्यायेन पाझुपतादिस्मृतीनामपि परब्रह्मणि 
समन्वयेन शिवार्चनादिपरत्वेन वा सावकारात्वाच्च। 


समाधानमपीदमयुक्तम्‌, सकलरास्रप्रमाणकत्यमुक्तार्थस्याभिधाय इदानी स्मृतिमात्रो - 
पादाने कारणाभावात्‌ । पराभिधित्सितं दोषमवबुध्य श्रुतिपरित्यागस्त्वयुक्तः, किन्तु स परि-. 
हर्तव्यः, अन्यथा प्रागपि श्रुतिः अनादेया स्यात्‌। 

किश्च पश्चरत्रादिस्मृतीनामप्रामाण्यं परस्येष्टमेव, वासुदेवार्चनादिपरतया सावकाइा- 
ताऽपि तेन सम्भाव्येत, साम्यापादनमात्रेऽपि परस्यैव जयो निश्चयप्रतिबन्धकत्वात्‌” इत्यतो 
निर्दलं पूर्वपक्षं तावदुञ्जीवयति आप्तैरिति । 

अनु ० आते: प्रत्यक्षतो इष्टा प्रोक्तमर्थ कथं श्रुतिः । 

पिपीलिकालिपिनिभा वारयेत्सर्वगा हि ते॥ 

अयमिहाभिसन्धिः पूर्वपक्षिणः । श्रुतिविरोधेन स्मृतीनाम्‌ अप्रामाण्यमभिलषता प्रबल- 
दुर्बलत्वे सर्वथा समर्थनीये, अन्यथाऽतिप्रसङ्गात्‌। 

न तावत्‌ प्रामाण्यकारणभावाभावाभ्या प्राबल्यदौर्बलये, प्रामाण्यस्य स्वतस्त्वेन अङ्गी - 
कृतत्वात्‌, वैपरीत्याञ्च । वाक्यप्रामाण्ये हि कारणं वक्तुराप्तत्वम्‌ । वक्तारश्च स्मृतीनामाप्ताः, 
न श्रुतेः, अपौरुषेयत्वेनाङ्ीकृतत्वात। 

अत एव न समूलत्वनिर्मूलत्वाभ्याम्‌ स्मृतीनामासिमूलत्वात्‌, श्रुतेस्तदभावात्‌ । 

नापि कृत्रिमत्वाकृत्रिमत्वाभ्याम स्वरूपतोऽप्रयोजकत्वात्‌, उक्तरीत्या वैपरीत्याच्च । 


तदिदमुक्तम्‌ आैः रुद्रकपिलकमलासनादिभिः, उक्तमर्थ झिवादीनां जगत्कारणत्वा- 
दिकं, पिपीलिकालिपिनिभा बुद्धिपूर्वप्रणयहीना, श्रुतिः, कथं वारयेत्‌ न कथमपीति । 

परि०-- आपैरित्यादिभाष्यमवतारयितुमुपोद्धातमाह उक्तार्थमित्यादि । पूर्वाध्यायोक्तार्थमित्यर्थः । 
एवमग्रेऽपि ज्ञेयम्‌ । तद्विवृण्वन्‌ सूत्ार्थमाह यदुक्तमित्यादिना । भाष्यादुक्तादयमन्योऽर्थं इति ध्येयम्‌ । कथं 
श्रुतिर्वारयेदित्येतद्व्यावर्त्यमाह श्रुतीति । अस्यार्थस्येति । 'यदुक्तं परस्ये'त्यादिनोक्तार्थसयेत्यर्थः । 'प्रत्यक्षतो 
दृष्दे'त्येतद्वयावर्त्यमाह श्रुतिविरुद्धानां चेति । प्रोक्तमित्यत्र प्रशब्दव्यावर्त्यमाह श्रुतिसमन्वयन्यायेनेति । 
सममित्यस्य मया सहितमित्यर्थमुपेत्य तद्वचावर्त्यमाह पराभिधित्सितमिति । परस्याभिधातुिष्टमित्यर्थः । 
अबबुद्धबेत्यनन्तरं कृत इति योज्यम्‌ । तेन ल्यबन्तोपपत्तिः । 'हरिपूर्वकाः । किं नाशेषबिद:' इत्येतद्वचावर्त्यमाह 
किश्र पश्चरात्रादीति । प्रामाण्यस्य गुणजन्यत्वमुपेत्याह वैपरीत्याञ्चेति । तदेव व्यनक्ति वाक्येति । 


सु०- ननु 'औदुम्बरीं स्मृष्टरद्नायेदि'त्यादिश्रुतिविरुद्धानां 'औदुम्बरी सर्वा वेष्ट- 
वितव्या' इत्यादिस्मृतीनामप्रामाण्यमुपलब्धम्‌, तथाऽत्र स्यात्‌ । न स्यात्‌, वैषम्यात्‌ ॥ श्रुति- 
मूलतयाऽभिमता हि ताः स्मृतयः, अतस्तासां मूलश्रुत्यनुमापकत्बेन प्रामाण्यमिष्टम्‌ ॥ न च 
श्रुतिविरुद्धायाः स्मृतेः मूलश्रुत्यनुमापकत्वं सम्भवतीत्यप्रामाण्यमेव युक्तम्‌, यथाऽऽह जैमिनिः 
'विरोधे त्वनपेक्षं स्यादसति ह्यनुमानमि'ति। न चैवं प्रकृते, पाशुपतादिस्मृतीनां रिवादिप्रत्यक्ष- 
मूलत्वेन श्ुतिमूलत्वाभावात्‌। तदिदमाह प्रत्यक्षतो दृष्टेति । 


ननु तर्हि स्मृतीनामुक्तरीत्या सावकारात्वान्निरवकाराश्रुतिविरोधेनाप्रामाण्यमस्तु । 
मैवम्‌, वैपरीत्यात्‌ । स्मृतयो हि विस्पष्टवादिन्यो न विवक्षितार्थात्प्रच्यावनमर्हन्ति । श्रुतयस्तु 
अस्फुट(स्पष्ट) विक्षि्तवादिन्योऽव्यवस्थितालौकिकशाब्दलक्षणविषया अङाक्याध्ययना- 
नन्तापरिपूर्णवाक्यरूपा नार्थविरोषनिष्ठा लक्ष्यन्ते, अत एव भवतां मीमांसायासः। एतदपि उक्तं 
प्कर्षेणोक्तमिति। विस्पष्टमुक्तमित्यर्थः । पिपीलिकालिपिनिभेति च। अस्फुटे (स्पष्टे) त्यर्थः । 


परि०--- औदुम्बरीमिति । 'यजमानसम्मितौदुम्बरी भवति’ इत्युक्तोदुम्बरवृक्षविकारः यजमानसम- 
परिमाणस्थाणुविरोषः सदसि नैर्क्रत्य(ति)भागे स्थापितः, तं स्पृष्टरोद्वातोद्वायेदित्यर्थः । वेष्टयितव्येति । वस्रेण स्थाणुः 
सर्वोऽपि वेष्टनेनाच्छादनीय इत्यर्थः । यदि सर्ववेष्टनं तदौदुम्बरीस्पर्शन॑ न लभ्यते । यदि स्पर्शनं तदा न सर्ववेष्टनम्‌ । 
्रिचतुरङ्गलमात्रस्य स्पर्शनस्थलस्य वेष्टनेन विना स्थाप्यत्वात्‌ परस्परविरोधो ध्येयः । अप्रामाण्यमिति । (गुरुमता) - 
प्राभाकरमताभिम्रायेण । भट्टमते सर्वविष्टनस्मृतेः सङ्कोचः प्रामाण्यं च ध्येयम्‌ । निराह न स्यादिति । श्रुतिमूल- 
तयाभिमता हीति । पूर्वतन्त्रे आद्याध्यायतृतीयपादीयाद्यनये 'धर्मस्य झाब्दमूलत्वादहाब्दमनपेक्षं स्यादि'त्यत्र 
तथोक्तेरिति भावः । यथाऽऽहेति । तत्रैव द्वितीयेऽधिकरणे । सर्ववष्टनादिस्मृतीनांप्त्यक्षश्रुतिविरोधे तु सति तादुश- 
स्मृतिजातं प्रमाणत्वेनानपेक्षं स्यात्‌ आदरणहीनं स्यात्‌ । ननु पूर्वतनस्मृत्यधिकरणन्यायेन मूलश्रुत्यनुमापकतया प्रमाणं 
कि नेति चेत्‌ न । हि यस्मादसति श्रुतिविरोधे अनुमानं मूलश्रुत्यनुमापकं तस्मादनपेकषमेवादिस्मृतिजातमिति सूत्रार्थः । 

इति । 'प्रचोदयात्‌ अगृभ्णन्‌ रुद्रेभिः ब्राह्मणास' इत्यादीनामलौकिकानि यानि 

sana । यद्वा अलौकिकानि इाब्दसम्बन्धिलक्षणानि ताया : शब्दसम्बन्धिविषयाश्च 
यासामिति बहुब्रीहिः, तानि च न व्यवस्थितानि । चित्‌ 'प्रचोदयेत्‌ अगृह्णन्‌ ब्राह्मणा इत्यादिप्रयोगस्यापि दर्शानात्‌ । 
अनन्तेनेति । 'अनन्ता वै वेदा' इति श्रुतेरिति भावः । अपरिपूर्णेति । 'इपेत्वोर्जेत्वे त्येवमादेरपि दर्शनादिति भावः। 

सु०- किञ्च श्रुतयः तावत्‌ अविस्पष्टार्थाः प्रणेतृव्याख्यानसम्प्रदायविकला न 
स्वतन्त्राः कमप्यर्थ प्रतिपादयितुमीशते, किन्तु सहजसिद्धेन योगर्धि(धी) लब्धेन वा प्रत्यक्षेण 
अझोषार्थदर्शिनामाप्तानां वचनमनुसृत्य नेतव्याः । यथोक्तम्‌ 'इतिहासपुराणाभ्यां वेदं समुप- 
बृहयेदि'ति । इतिहासपुराणग्रहणमुपलक्षणम्‌। तथा च कथं पाशुपताविस्मृत्युक्तार्थनिवारणाय 
समर्थाः स्युः । तदिदमुक्तं पिपीलिकालिपिनिभा संवादेन विना कमप्यर्थं प्रतिपादयितुमसमर्था 
श्रुतिः यद्वचनसंवादापेक्षिणी तैरेव आपः प्रत्यक्षतो दृष्ट्वा प्रोक्तमर्थ कथं बारयेत्‌। स्वतन्त्र 
(स्वातन्त्र्य) दशायामप्रतिपादकत्वात्‌ । पारतन्त्र्ये तु विरोधाभावादेव । किन्तु तदनुसारेणैव 
नेतव्येति । 

परि०-- किन्त्वित्यादि । यचप्येषा शङ्का उपक्रमादिभिरेव वेदार्थो ग्राह्य: न पाशुपतादिभिरित्यर्थसाधक- 
समन्वयसूत्र एव निरस्ता । तथाप्युपक्रमादयोऽपि तदनुसारेण नेतव्या इत्येवमत्राभिप्रेतमिति चन्द्रिकोक्ते ध्येयम्‌ । 

सु ० भवेदेतद्यदि पाशुपतादिस्मृतिप्रणेतृणामापत्वं स्यात्‌ । तदेव कुत इत्यत आह 
सर्वगा हीति। सर्व गच्छन्त्यवगच्छन्तीति सर्वगाः। आप्तत्वोपलक्षणमेतत्‌ । ते रुद्रादयः । हि 
इति तत्र प्रमाणप्रसिद्धिं द्योतयति। 


अथवा सर्वन्ञत्वमेवात्र प्रमाणप्रसिद्धचा साध्यते, तत एवान्यस्य सिद्धेः। 


तथा हि । हरिहरहिरण्यगर्भास्तावत्सर्वज्ञतया श्रुतीतिहासपुराणेषु प्रसिद्धाः । तत्र 
हरेरेवावतारा बुद्धर्षभकपिलाः सौगतादिस्मृतिप्रणेतार: । तथा च तेषां मोहाभावेन रागद्वेषयो - 
रप्यभावात्‌ विप्रलिप्सा च निवर्तते। 

किञ्च ज्ञानेच्छाप्रयत्रस्थानकरणपाटवानि ताबदुपदेशमात्रेण तेषां निश्चीयन्ते । ज्ञानं तु 
यथार्थमयथार्थ वा स्यात्‌, इच्छाऽपि प्रतिपिपादयिषा बा विप्रलिप्सा वेति सन्देहो ऽबङिष्यते । 


तत्राभ्यासदशापन्नोऽयमर्थोऽस्येति सामान्यतो निश्चये भवत्येब तस्य ज्ञानस्य यथा- 


त्वनिश्चयः, यथाऽभ्यासदञापन्नमिदमरण्यममीषां म्लेच्छानामतोऽस्मिन्नेते मार्गाभिज्ञा इति 
पान्थानामेव निश्चयः । 

विप्रलिप्सा च हेतुदइनिन व्यास्ता हेतौ सति स्यात्‌। स च द्विरूपः। स्वोपकारः परापकारो 
बा । न तावत्पान्थेषु विमार्गेण प्रतिष्ठमानेषु म्लेच्छानां कश्चित्स्वोपकारः; स्वस्य गृहीतत्वात्‌, 
शरीरस्य च करणीयान्तराभावात्‌, भावे वा परित्यागायोगात्‌ । नापि द्वितीयः, न ह्यनुन्मत्ता 
अनपकारिणमपकुर्वते; नापि परापकारमात्रं पुरुषार्थः, तथा सति सर्वः सर्वमपकुर्यादिति। एवं 
विप्रलिप्साऽपि निवार्यते । 


अनभ्यासदशापन्ने तु विषये प्रमाणान्तरसंवादात्परवृत्तिसामर्थ्याद्वा मोहविप्रलिप्सयो - 
निवृत्तिः; इत्यतो म्लेच्छा अप्याप्ता भवन्ति, किमुत महानुभावा रुद्रादय इति ॥ 

परि०--- आम्तत्वेति । विवक्षितार्थतत्त्ज्ञानाविप्रलिप्साकरणपाटवविवक्षालूपधर्मचतुष्टयवत्त्वोपलक्षण- 
रित्यर्थः । अन्यस्येति । आप्तराब्दार्थप्रविष्टाविप्रलिप्सादिधर्मस्येत्यर्थः । मोहाभावेनेति । मिथ्याज्ञानकार्यत्वा- 
द्रागद्रेषयोरिति भावः । विप्रलिप्सा निवर्तत इति । रागादिमूलत्वात्‌ तस्या इति भावः । ज्ञानेति । विवक्षित- 
वाक्यार्थज्ञानम्‌ । इच्छा वाक्यप्रयोगेच्छा । प्रयत्न: प्रयोगानुकूलो व्यापारः । 'अकुहविसर्जनीयानां कण्ठः, इचुयञानां 
तालु' इत्यादिनोक्तकण्ठताल्वादिस्थानरूपकरणपाटवमित्येतानीत्यर्थः । पाटवपदं प्रयद्रेऽप्यन्येति । तथा च विवृत- 
मृष्मणां स्वराणां च स्पृष्टं प्रयतनं स्पर्शानामित्याद्युक्तविवृतादिप्रयत्रपाटवमर्थं इत्येके । ज्ञानयाथार्थ्यनिश्चयप्रकारं 
हेतुदृष्टा (न्ताभ्यां)न्तोत्तया व्यनक्ति तत्रेत्यादिना । अविप्रलिप्सां च दृष्टान्तेन व्यनक्ति विप्रलिप्सा चेति । अरण्य- 
वासिषु म्लेञ्छेषु पान्थविषयकविप्रलिप्सा चेत्यर्थः । हेतौ सति हेतुज्ञाने सतीत्यर्थः । प्रतिष्ठमानेषु गच्छत्स्वित्यर्थः । 
'समवप्रविभ्यःस्थ' इति प्रपूर्वस्य तिष्ठतेरात्मनेपदम्‌ । द्रव्यापहार एवोपकार इत्यत आह स्वस्येति । द्रव्यस्येत्यर्थः । 
तदीयं शरीरं अस्ति खल्वित्यत आह शरीरस्य चेति। अनभ्यासेति। म्लेच्छानामिति योज्यम्‌ । रुद्रादय इतीतिपदस्य 
तत एवान्यस्य सिद्धेरिति पूर्वेणान्वयः । 


सु०-- एवं पूर्वपक्षसूत्राभिप्रायमभिधाय सिद्धान्तसूत्रतात्पर्यमाह इति चेदिति । 
अनु०-- इति चेद्य्यरेषज्ञा रुद्राया हरिपूर्वकाः । 
किन्नारेषबिदः 

तन्नेति रोषः । कुतः । निश्चिते हि पाशुपतादिस्मृतिप्रामाण्ये तद्विरुद्धं विष्णोः सर्वजग- 
त्कारणत्वादिकम्‌ असत्‌ स्यात्‌ । न चैवम्‌, सत्प्रतिपक्षत्वात्‌। आस्तां तावत्‌ श्रुतिः, पञ्चरात्रा- 
दिस्मृतयो हि विष्णोरेव सकलजगत्कारणत्वादिकमभिदधाना दृङ्यन्ते। | 

ननु विरुद्धयोः प्रमाणयोः साम्ये सति सत्प्रतिपक्षता स्यात्‌ । न चैवं प्रकृते; पाशुपता- 
दिस्मृतीनामासप्रणीतत्वात्‌, विस्पष्टवादित्वेन निरवकाशत्वाञ्च; पञ्चरात्रादिस्मृतीनां तदभावा- 

दित्यत आह यदीति । अशेषज्ञा अहोषविद इत्यासत्वोपलक्षणम्‌ । हरिपूर्वका हरिमनुप्रभुत्तयः 
पञ्चात्रादिस्मृतिप्रणेतारः । येन न्यायेन पाशुपतादिस्मृतीनामापतरचितत्वमुपेयते तेनैव पञ्चरात्रा- 
दीनामपि तदुपेयम्‌, न च विदोषहेतुरस्तीति भावः । उपलक्षणं चैतत्‌, विस्पष्टवादित्वेन निर- 
(न)बकाइात्वं च द्रष्टव्यम्‌ । 

परि० सिद्धान्तः हृङ्यन्त इति । भाष्यकारैः तत्र तत्र बहुधोदाह्ृतत्वात्‌ तासामिति भावः । 
आप्तत्वोपलक्षणमित्येतदुपलक्षणम्‌ । पूर्वोक्तदिशा तत एव अन्यस्य लाभो वेत्यपि ध्येयम्‌ । हरिकारणका इति भ्रमं 
निराह हरिमनुप्रभृतय इति । अनवकाइात्वं चेति । पञ्चरात्रादिस्मृतीनामिति योज्यम्‌ । एतेन श्रुतिपरित्यागो न 
सिद्धान्ते युक्त इति पूर्वकृतचोद्यं निरस्तं ध्येयम्‌ । 

सु०- किमतो यद्येवमित्यत आह मानमिति। 

अनु ० मानं ह्युभयत्र समं भवेत्‌॥ 


हिराब्दो हेतौ । यस्मादेवं तस्मात्‌ उभयत्र पूर्वपक्षसिद्धान्तयोः मानं स्मृतिद्वयं समं 
भवेत्‌। तथा च पाशुपतादिस्मृतीनां सत्प्रतिपक्षत्वं स्थितमिति दोष: । 


ननु ये विरुद्धे प्रमाणे न तयोः साम्यम्‌, शु्तिरजतन्ञानयोस्तदभावदर्दानात्‌। ये च समे 
न तयोर्विरोधः, पट: शुक्को दीर्घश्चेत्यत्र तदभावात्‌ । तत्कथं पाशुपतादिस्मृतेः सत्प्रतिपक्षत्व- 
सम्भबः । सम्भवेऽपि जितं परेण, सिद्धान्तनिर्णयस्यायोगादित्यत आह मानमिति । उभयत्र 
दवयोस्स्मरणयोर्मध्ये यत्‌ समं सह मया मूलप्रमाणेन वर्तते, तदेव मानम्‌, अन्यदप्रमाणम्‌ । 


एतदुक्तं भवति । विशेषानिर्धारणायामेव सत्प्रतिपक्षत्वम्‌, वस्तुतस्तु समूलं मानम्‌, 
अन्यदमानमिति। 


ननु समूलत्वेन प्रामाण्यावधारणे प्रामाण्यस्य परतस्त्बापत्तिः । मैवम्‌ । परस्परविरोधेन 
अप्रामाण्यशाङ्काप्रा्ौ समूळत्वेन तदपनयनात्‌ । तथा उभयत्र स्मरणे यत्यश्चरात्रादिस्मरणं समं 
समूलप्रमाणं संवादिप्रमाणान्तरोपेतं च, तदेव मानं भवेत्‌ न तु पाशुपतादिकम्‌, मूलाद्यभावात्‌; 
अतो नोक्तदोष इति योज्यम्‌ । वक्ष्येते हि श्रुतिमूलत्वतत्संवादित्वे च पश्चरात्रादीनाम्‌। 

परि०--- प्रमाणे इति । प्रमाणत्वेन प्रतीते इत्यर्थः । शुक्तीति । शुत्तिज्ञानतदघ्यस्तरजतज्ञानयो रित्यर्थः । 


तदभावेति । बाध्यवाधकभावदृष्टेरेति भावः । समे इति । बाध्यवाधकभावशूऱ्ये इत्यर्थः । मूलप्रमाणेनेति । 
विष्ण्वाद्याप्तिरूपमूल्प्रमाणेनेत्यर्य: । श्रुतिरूपमूलप्रमाणेन चेत्यर्थः । ‘उभयत्र समं भवेदि'त्यस्यार्थान्तरमाह तथो- 

भयत्रेति । संवादिप्रमाणान्तरेति । श्रुतिरुपेत्यर्थः । नोक्तेति । ननु ये विरुद्धे इत्यादिनोक्तदोष इत्यर्थः । वक्ष्येते 
हीति। उत्तराधिकरणे । श्रुतिमूलत्वं श्रुतितोऽर्थमुपभ्य रचितत्वम्‌ । 

सु०-- ननु कथं पाशुपतादिस्मृतीनां निर्मूलत्वम्‌, यावता पझुपतिप्रशृतीनामासिस्तत्र 
मूलमुदितेत्यत आह न चेति। 


अनु०— न चास्तिनिश्रयस्तत्र शक्यते व्यभिचारतः । 
तत्र शिवादिषु, निश्चयोपायाभावादिति शोष: । 


ननूक्तमत्र “सर्वगा हि ते' इति । मैवम्‌, 'नित्यं बृद्धिक्षयापेतमि' त्यादिना परमपुरुषा- 
दितरेषां सार्वज््याभावस्योक्तत्वात्‌, श्रुत्यादीनां चोपचरितत्वात्‌। 


नन्वस्ति तावद्‌ विष्णोरनुपचरितसार्वज्ञ्यम्‌; ङिवादीनामप्युपायोपेयबिषयम्‌, किं गङ्गा - 
वालुकाकीटसङ्गचापरिज्ञानेन। सत्यम्‌, न तावत्तत्त्वज्ञानमेवासिः, विप्रलम्भकेऽतिव्यापतेरित्याह 
व्यभिचारत इति । 

परि० उक्तत्वादिति । आद्याध्यायतृतीयपादान्ते । ननूक्तं श्रुतीतिहासपुराणप्रसिद्धं शिवादेः सार्वज्ष्य- 
मिति । तत्राह श्रुत्यादीनां चेति । विवक्षितार्थतत्त्वज्ञानं शिवादीनामस्तीति शङ्कते नन्वस्तीति । उपायोपेयेति । 
साधनसाध्यविषयमित्यर्थः । तावता आपिमूलत्वं न प्राप्तमेवेति निराह सत्यमित्यादिना । व्यभिचाराब्दार्थ वदन्नेवाह 
अतिव्यासेरित्याहेति । निश्चय इतीतिशब्दस्य अथोच्यतेति पूर्वेणान्वयः । 

सु०- अथोच्येत सर्वज्ञानां मोहाभावात्तन्मूलयो रागद्वेषयोरभावे विप्रलिप्साऽपि 
निवर्तत इत्यास्तिनिश्चय इति । किं तत्र सर्वेऽपि तीर्थकरा आप्ता इत्यङ्गीकृत्यैवमनुमीयते, उत 
स्वबस्वाभिमतमेकमेब। 

आद्यं दूषयति ब्यभिचारत इति । पश्चरात्रादिस्मृतिप्रणेतरि नारायणे अस्याङ्गीकारस्य 
भग्नत्वादित्यर्थः । अभङ्गे वा सिद्धं नः समीहितम्‌ ॥ यद्वा, व्यभिचारोऽन्योन्यविरोधः । न हि 
परस्परविरुद्धवादिनः सर्वेऽप्यास्ता इत्यङ्गीकर्तुमुचितम्‌, वस्तुविकल्पप्रसङ्गात्‌। 

द्वितीयं पराचष्टे व्यभिचारत इति । यस्य तीर्थकरस्यासत्वं नाड्ीक्रियते तत्रैव सार्वज््यस्य 
ब्यभिचारादित्यर्थः । न च तत्र सार्वं नाङ्गीक्रियत इति युक्तम्‌, समानन्यायत्वात्‌ । अथ हेतुं 
बिशिंष्यात्‌ तदा सन्दिगधासिद्धयादिकम्‌ । 

परि०--- तीर्थकरा: । शास्रकराः । वस्तुविकल्पप्रसङ्गादिति । शिवादिरूपं बस्तु जगत्कारणं भवति 
न भवति चेति विकल्पस्यायोगादिति भावः । ननु शिव आप्तः रागद्वेषविदूरत्वे सति तत्त्ज्ञानित्वादिति वा विप्रलम्भ- 
हेतुप्रयोजनशून्यत्वे सतीति वा हेतुविशेषणान व्यभिचार इत्यत आह अथेति । आदिपदेन सन्दिगधव्यभिचारग्रहः । 
क्षे हेतुसन्देहस्येव विपक्षेऽपि ततसन्देहस्यावर्जनादिति भावः । 


सु ० यदप्युक्तं ्ञानेच्छाप्रयत्रस्थानकरणपाटवानि ताबदुपदेहामात्रेण निश्चीयन्त 
इति; तन्न, अपटुकरणानामप्युपदेशदईनिन व्यभिचारादित्याह व्यभिचारत इति । उपदेश- 
विशेषणे चोक्तो दोषः। 


निश्चीयतां ज्ञानम्‌, तस्य याथार्थ्यं तु कुतः'। अभ्यासदशापन्नोऽयम्‌ अर्थोऽस्येति 
सामान्यनिश्चये सति तत्सिद्धिरिति नेत्याह ब्यभिचारत इति । व्यभिचारः विप्रकर्षः; तेषामेव 
सन्निधानं दुर्ळममस्मदादीनां, दूरे तदीयाभ्यासावधारणमिति भाव: । 


बिनेयबचनपरम्परया तदबधारणमिति चेत्‌ (न), तीर्थकरान्तरे व्यभिचारादित्याह 
ब्यभिचारत इति। तासु तासु स्मृतिष्वभिनिविष्टाः सर्वेऽपि हि तं तमाचार्यं तत्र तत्रार्थे- 
ऽभ्यासबन्तमेवाचक्षते । न च तदीयं ज्ञानं यथार्थमेवाङ्गीकर्तृ झाक्यं, त्वस्सिद्धान्तबिरोधित्वात्‌, 
अन्यथा त्वदीयसिद्धान्तस्यावास्तवत्वापातादित्याह व्यभिचारत इति । व्यभिचारः विरोधः । 


इच्छाऽपि विप्रलिप्सा कुतो नेति वाच्यम्‌ । स्वोपकारपरापकाररूपहेतुदर्शनाभावादिति 
चेत्‌, तत्किं स्मृतिप्रणेतारस्सर्वे$पि न विप्रलम्भकाः । अद्धेति चेत्‌, अस्य नियमस्य बुद्धादिषु 
भग्नत्वादित्याह ब्यभिचारत इति । नियमे च स्वब्याघातः ॥ यस्य कस्यापि विप्रलम्भकत्वे, 


हेतुदर्शनाभावस्य तत्रैव व्यभिचारः । न हि तत्तत्युरुषबिशेषानुसंहितास्ते ते प्रयोजनविरोषाः 
पिरितनयनैरस्मदादिभिरवधारयितुं शक्यन्त इत्याइायेनाह ब्यभिचारत इति । 


केनापि प्रमाणेन हेतूपलम्भाभावोऽविप्रलम्भहेतुरिति चेन्न, सन्दिगधत्वात्‌ । प्रयो- 
जनाभावोऽविप्रलम्भहेतुः, प्रयोजनाभावश्च परवश्रनस्यापुरुषार्थत्वादतत्साधनत्वाञ्च निश्ची - 
यत इति चेन्न, सम्प्रतिपन्नविप्रलम्भकेषु व्यभिचारादित्याह ब्यभिचारत इति । 

अपुरुषार्थमपि पुरुषार्थतया विभ्रम्य वञ्चयत्यसाविति चेत्‌ । किं तावता, प्रकृतस्तु 


विवेकितया नेबमिति चेन्न, तीर्थकरान्तरे अविद्यमानस्य विबेकस्यास्मिन्नबधारणानुपपत्तेः ॥ 
अथ विश्वहितोपदेदार्थ प्रवृत्त्या विप्रलम्भाभाबोऽनुमीयत इति चेन्न, बुद्धादिषु तत्साम्येन 

व्यभिचारादित्याह न्यभिचारत इति । अथ ते न तथा, किन्त्वयोग्यजनव्यामोहनार्थमिति चेत्‌, 
प्रकृतो5पि न तथेति कुतो निश्चितम्‌, निश्चयोपायस्येतरत्रापि तुल्यत्वात्‌। 


परि०--- उपदेशविशेषणे चेति । अपृटुकरणकोपदेशविलक्षणो (पृटुकरणको )पदेरात्वादित्यादिरूपेण 
उपदेशविशेषणे सन्दिग्धासिद्धयादिदोष इत्यर्थः । विनेयेति । शिष्यवचनपरम्परया रुद्रादीनामुपदिष्टेऽभ्यासपाटवाव- 
धारणमित्यर्थः । साध्यस्यापि सत्त्वान्न व्यभिचार इत्याशङ्कय निराह न चेति । ज्ञानयाधार्थ्य निरस्येच्छायाथार्थ्य च 
निराह इच्छेति । नियमे चेति । बुद्धादिष्वपि अविप्रलम्भनियमे च तदभिमतं वस्तु न जगत्कारणम्‌, किन्तु शिवादि- 
रेवेत्यादिस्वोक्तिः व्याहन्येतेत्यर्थः । हेतुदर्शनिति । स्वोपकारादिरूपहेतुदर्शनाभावस्येत्यर्थः । तत्र हेतोरेवाभावान्न 
व्यभिचार इत्यतस्तत्र हेतुसत्त्ं व्यनक्ति न हीति । पिशितनयनैर्मासचक्षुष्कैरिति बहुव्रीहिः । ननु शिवादीच्छा न विप्र- 
लिप्सारूपा केनापि प्रमाणेनानुपलभ्यमानविप्रलम्भनहेतुकत्वादिति साध्यते अतो न दोष इति शङ्कते केनापीति । 
हेतुस्वरूपं वदन्नेव तस्य सन्दिगधत्वं निरसितुं निश्चितत्वं झाङ्कते प्रयोजनेति । अतत्साधनत्वादिति । पुरुषार्था- 
साधनत्वाच्चेत्यर्थः । व्यभिचारादित्याहेति । प्रयोजनाभावहेतोरविप्रलम्भं प्रति व्यभिचारादित्याहेत्यर्थः । यद्रा 
अपुरुषार्थत्वादिति हेतोर्व्यभिचारादित्याहेत्यर्थः । विभ्रम्येति । श्रन्त्वेत्यर्थः । अत्र विश्रम्येति पाठः साधुः । न तु 
विभ्राम्येति । ल्यपो झलादित्वाभावेन ‘अनुनासिकस्य किब्झलो: क्डिती'ति दीर्धप्राप्तेभावात्‌ । न च स्थानिवद्भावः । 
तत्र अनल्विधावित्युक्तेः । अस्य च झलादावित्यल्विधित्वात्‌ । न च समासाचपेक्षितबहिरङ्गल्यवपेक्षया त्तवाप्रत्यय- 
निमित्तान्तरङ्गदीर्घत्वमेव ल्यबादेशात्पूर्वं भवत्विति शङ्कथम्‌ । अन्तरङ्गानपि विधीन्‌ बहिरङ्गो ल्यप्‌ वाधत इत्युत्तया ल्यप 
एव पूर्व प्राप्तेः । णिजन्तत्वं त्वत्राशाक्यदाङ्कम्‌ । तस्मिन्नपि पक्षे मितां हस्वः' इति हृस्वेन भाव्यतया 'ल्यपि लघु- 
पूर्वादि'त्ययादेशे विभ्रमय्येति भाव्यत्वाच्च । विश्राम्यन्निति क्कचित्पाठः । तदा तु न केश: । असाविति । सम्प्रति- 
पन्नविप्रलम्भक इत्यर्थः । तथा च अपुत्बार्थत्वहेतुः तत्र नेति न व्यभिचार इति भावः । 


सु ० यदप्युक्तं प्रमाणान्तरसंवादान्मोहविप्रलिप्सयोर्निबृत्तिरिति, तदसत्‌। 

प्रमाणान्तरं हि न तावत्प्रत्यक्षम्‌, अतीन्द्रियत्वाद्विप्रतिपन्नार्थस्य । 

अनुमानं चेद्वयभिचारो बुद्धादिषु । “आभासमेव तत्‌, मदीयं त्वनुमानमेवे'ति चेन्न, यतो 
निवारयिष्यामस्तव (बचन) चमत्कारं मा त्वरिष्ठा इत्याइायेनाह ब्यभिचारत इति । 


अथागमः, स किं वेदादिरुत तद्विरुद्ध स्मृत्यन्तरमथवा स्वयूथ्यरचितं ग्रन्थान्तरम्‌ । 
न प्रथमद्वितीयौ, विरोधित्वेन संवादासम्भवादित्याह ब्यभिचारत इति। नापि तृतीयः, बुद्धादि- 
प्रणीतस्मृतीनामपि स्वयूथ्यपुरुषान्तरवचनसंवादित्वेन व्यभिचारादित्याह न्यभिचारत इति । 
तेऽपि सन्दिग्धासभावा इति चेन्न, प्रकृतेष्वपि तन्निश्चयोपायाभाबात्‌ । 

परि०-- विप्रतिपन्नार्थस्येति । जगत्कारणत्वालौकिकश्रेयःसाधनत्वादिरूपार्थस्येत्यर्थः । अनुमानं 
चेदिति । लोकहितैषिभिरुपदिष्टत्वादापतोपदिष्टत्वादिरूपमित्यर्थः । निवारयिष्याम इति । 'पत्युरसामञ्जस्यादि ' त्यत्र । 
यद्वा ‘अधिकारे हि सुलभः' इत्यादिना फलव्यभिचारस्य कर्त्रादिबैगुण्येन समाधातुमशक्यत्वस्य वक्ष्यमाणत्वेन 
तदभिप्रायेण निवारयिष्याम इत्युक्तम्‌ । आगम इति । ्रमाणान्तरमित्यनुकर्षः । तद्विरुद्धं पाशुपतादिविरुद्धम्‌ । 
व्यभिचारत इतीति। व्यभिचारोऽत्र बिरोधो ध्येयः । तेऽपीति । न केवलं बुद्धादयः किं तु बुद्धादियूध्यपुरुषा अपी- 
त्यर्थः । प्रकृतेष्वपीति । पशुपतित्रभृतिष्वपीत्यर्थः । 

सु०-- यच्ोरतप्रृततिामर्थ्याद्वयामोहविप्रलिप्सयोर्निरास इति । तदयुक्तम्‌। प्रवृत्ति- 
सामर्थ्य हि ततोऽर्थमवबुध्य प्रवृत्तस्य फलोपलम्भः । 

न च विप्रतिपन्नस्मृतिफलं स्वर्गापवर्गलक्षणं प्रत्यक्षेणेक्ष्यते, इन्द्रियाणां ताटगर्था- 
विषयत्वादित्याह ब्यभिचारत इति । आभिमुख्येन चारोऽभिचारस्तदभावो व्यभिचारः । 

नाप्यनुमानेन । स्मृतित्वादेर्व्यभिचारित्वात्‌, अन्यस्य च अभावादित्याह व्यभिचारत 
इति। 

अथागमेन । सोऽपि न तावल्सम्प्रतिपन्नोऽस्ति । न च विप्रतिपन्नेन, तस्य बौद्धादि- 
विषयेऽपि विद्यमानत्वेन व्यभिचारादित्याह ब्यभिचारत इति । 


स्यादेतत्‌। द्विविधा खलु दिवादिप्रणीता स्मृतिः । एका तावददृष्टं फलमुदिश्य प्रदत्ता, 
परा तु सम्पदादिकं ष्टम्‌ । तत्र दृ्टा्थायाः प्रबृत्तिसामर्थ्य प्रत्यक्षेणोपलभ्यते, ततस्तत्प्रणेतु- 
रसत्वमिति । तन्न, तथाऽपि विप्रतिपन्नस्मृतेरा्तिमूलत्वे प्रमाणाभावात्‌ । तत एवास्या अपि 
तत्सिद्धिरिति चेन्न, व्यभिचारात्‌ । न ह्येकत्रासेन सर्वत्रापि तथा भाव्यमिति नियमोऽस्ति; तथा 
च सति सर्वासामपि स्मृतीनामाप्तिमूलतापातात्‌, तत्रापि दृष्टार्थानां प्रवृत्तिसामर्थ्योपलम्भा- 
दित्याह ब्यभिचारत इति । 

अङ्गीकृत्य चेदमुदितम्‌ । दृ्टार्थानामपि तासां बहुलं (फल)व्यभिचारो ह्यते, तथा च 
कथं तद्द्टान्तेनेतरासामास्तिमूलतानुमानमित्याह व्यभिचारत इति। 


किञ्च फलव्यभिचारतः तदंशस्य अनासिमूलत्वस्थितौ पझुपतिप्रणीतत्वादेस्तत्र व्यभि- 
चारत: कथमनुमान स्यादित्याह व्यभिचारत इति। 


तदेवं पाशुपतादिस्मृतीनामाप्तिमूलत्वानिश्चयेन निर्मूलानां पञ्चरात्रादिस्मृतिविरोधेन 


अप्रामाण्यमेव युक्तम्‌। 

परि०--- व्यभिचारत इत्यस्यार्थः इन्द्रियाणां ताटगर्थाविषयत्वादिति । विप्रतिपन्नेनेति । स्वयूथ्यानां 
वचनरूपेणेत्यर्थः । तत एवेति । एकांशे आप्तोक्तत्वादेव तददुष्टान्तत एवेति वार्थः । 

सु०-- तदनेन “इतरेषां चानुपलब्धेः, एतेन योगः प्रत्युक्तः’ इति सूत्रद्वयं व्याख्यातं 
भवति। 

परि०-- तदनेनेति । 'न चाप्षिनिश्चयस्तत्र शक्यते व्यभिचारतः" इत्यनेनेत्यर्थः । सूत्रद्वयार्धस्तन्त्र- 
दीपिकायां व्यक्तमुक्तः । 

सु०-- यच्चेतरेषां महदहङ्कारादितत्त्वानामनुपलब्धेश्च साङ्कतचस्मृतेरप्रामाण्यमिति 
व्याख्यानम्‌, तत्प्रत्यक्षानुपलब्धेर्वेदान्तेष्वपि व्यभिचारतः सर्वथाऽनुपलब्धेरसिद्धेरुक्तत्वात्‌ 
अयुक्तमिति। 

परि०--- परोक्तार्थ निराह यच्चेत्यादिना । उक्तत्वादिति। ‘पञ्चभिः पञ्चभिर्ब्रह्म चतुर्भिर्दशभिस्तथे' त्यादिना 
पूर्वपाद एवोक्तत्वादित्यर्थः । 

सु०--- ननु पश्चरात्रादिस्म्रुतयो5पि फलं व्यभिचरन्ति, क्कचित्तदुक्तानुष्ठानेऽपि दृष्ट- 
फलानुपलम्भात्‌; अतस्तासामप्रामाण्यान्न तद्विरोधेन पाझुपतादिस्मृतीनामप्रामाण्यम्‌, अन्यथा 
फळब्यभिचारस्यानैकान्तिकत्वमित्यत आह न चेति। 


अनु ० न चास्या व्यभिचारेऽपि हीयते मानता कचित्‌। 
अस्याः पश्चरात्रादिस्मृतेः ककचिद्वयभिचारेऽपि इति सम्बन्धः । 


कुतो न हीयत इति चेत्‌। किमदृष्टार्थाया: प्रामाण्याभावोऽभिधीयते, उत दृष्टार्थाया एव। 
नाद्यः, यतः फलव्यभिचारे हेतौ कचिद्‌ दृष्टार्थायां वर्तमाने अस्या अदष्टार्थाया मानता न 
हीयते । व्यधिकरणत्वादिति भावः । न द्वितीयः । यस्मात्‌ क्कचिद्‌ दृ्टार्थायां फलव्यभिचारे, 
तत एब अप्रामाण्ये सत्यपि अस्या अष्ृ्टार्थायास्तावत्‌ मानता न हीयते, कारणाभावात्‌ । 
तद्विरोधादेब च पाशुपतादीनामप्रामाण्यमुक्तम्‌ । दष्टार्थाया अप्रामाण्यवचनं तु प्रकृतानुपयुक्त- 
मित्यभिसन्धिः। 


परि०- तदेव वाक्यं आवृत्त्या शेषोक्तिपूर्व योजयति यत इति। फलव्यभिचारे हेताविति । फलव्यभि- 
चारित्वरूपे हेतौ वर्तमान इत्यन्वयः । 'कचिदि 'त्यनुवादः । 'दृष्टार्थायामि'ति व्याख्या । सम्पदादिदृष्टफलसाधन- 

बोधकस्मृतिभाग इत्यर्थः । 'अस्या' इत्यनुवादः । 'अदृष्टार्थाया' इति व्याख्या । एवमग्रेऽपि । कारणाभावादिति । 
फलव्यभिचाररूपकारणस्य तद्भगेऽदृष्टेरिति भावः । 

सु०-- अथ ृष्टार्थायाः फलब्यभिचारेणाप्रामाण्ये सति तत एवाइशार्था अपि अप्रमाणं 
भविष्यतीति चेन्न । 'तत' इति किं तेन हेतुनोत तेन दृष्टान्तेन नाद्यः, कचिद्‌ ब्यभिचारे(णा)- 
ऽप्रामाण्ये अपि अस्या मानता हीयत इति न युक्तम्‌, व्यास्यभावात्‌ । न द्वितीयः, क्कचित्‌ 
व्यभिचारे अग्रामाण्ये(ऽपि) अस्या मानता हीयत इत्येतत्‌ न युक्तम्‌, हेत्वभावात्‌, नारायण- 
वाक्यत्वादेर्व्यभिचारात्‌। 

मा हि भूत्सकलमपि नारायणवाक्यमप्रमाणम्‌ । ष्टार्थायां फलब्यभिचारे अप्रामाण्ये च 
सति अस्या अपि मानता शङ्झस्पदत्वेन हीयत इति च न वाच्यम्‌ । अत्र हेतुमाह निर्दोषेति। 


अनु०-- निर्दाषबाक्यमूलत्वान्न च तयुक्तिमूलता । 


निर्दाषबाक्यं वेदः, तयुक्तिः समर्थप्रवृत्तिजनकत्वं, प्रामाण्यावधारणस्य, यत इति 
दोष: । 


अयमभिसन्धिः । किमिदं दृष्टार्थाया: पश्चरात्रादिस्मृतेः फलव्यभिचारेण अप्रामाण्यानु- 
मानम्‌, तत एवेतरस्या अप्यप्रामाण्यशङ्कनं च, स्वातन्त्र्येण क्रियते किंबा प्रतिबन्वीग्रहणम्‌। 


आद्यं तृत्तराधिकरणे निराकरिष्यामः। 


न द्वितीयः । प्रतिबन्दीग्रहणं हि प्रमेयसाध्ये भवति । न चैवं प्रकृते । परेण खलु फल- 
संवादादिना पाझुपतादिस्मृतेरा्तिमूलत्वप्रामाण्ययोरनुमितयोरस्माभिस्तन््यायेन फलविसंवादं 
प्रदइर्य दोषोऽभिहितः । यदि नाम पश्चरात्रादिस्मृतिप्रामाण्याबधारणं फळसंवादयुत्तया आशा- 
स्येत, स्यादिदं तदा प्रतिबन्दीग्रहणम्‌। न च अस्माभिः पश्चरात्रादिप्रामाण्याबधारणस्य तयुक्ति- 
मूलता उपेयते । न चेवं तत्प्रामाण्यावधारणं निर्मूलं स्यादिति वाच्यम्‌, बोधकत्वेन स्वतः- 
सिद्धत्वात्‌ । अप्रामाण्यराङ्कानिवृत्तिः कुत इति चेदापिमूलत्वेनेत्युक्तम्‌ । तदवधारणं निर्मूल 
मिति चेन्न, श्रुतिसंबादनिबन्धनत्वादिति। 

ननु श्रुतेरेव बक्तुगुणहीनाया न प्रामाण्यमित्यतो निर्दोषबाक्य इत्युक्तम्‌ । बोधकत्वेनैव 
हि प्रामाण्यं व्यवस्थापितं, तञ्च वाक्यत्वाच्छुतेरुभयसम्मतम्‌, दोषस्तु तदपवादकः, न च 

अपौरुषेये स सम्भवतीति निष्कम्पमेव श्रुतिप्रामाण्यम्‌ इति वक्ष्याम इत्यर्थः । अस्यां दशायां 


श्रुतिबिरोधेनापि पाझुपताविस्मृतीनामप्रामाण्यं शक्यसाधनम्‌। 

यदप्युक्तम्‌ 'इतिहासपुराणाभ्यां वेदं समुपब्रृंहयेदि'ति तत्तथा । किन्त्वविरुद्धानामेवो- 
पायत्वं, न तु विरुद्वानाम्‌ । न चैवमितरेतराश्रयत्वम्‌, श्रुत्यर्थनिश्चयस्य स्मृतिसंवादैकनिब- 
न्धनत्वाभावादिति। 

परि०-- व्यास्यभावादिति । अदृष्टार्थकत्वांदोऽपि पञ्चरात्रस्मृतिः फलव्यभिचाराप्रामाण्याभ्यामुपेता । 
दृष्टार्थकत्वांदो ताभ्यामुपेतत्वादित्यत्र यथाऽमुक इति सम्प्रतिपन्नदष्टान्ताभावात्‌ । यत्क्कचिदंदो तदुभयोपेतं तदंशा- 
न्तरेऽपि तदुभयोपेतमिति सामान्यव्याप्तश्च देवदत्तादिवाक्येषु व्यभिचारादिति भावः । नारायणवाक्यत्वादेर्व्यभिचारा- 
दिति कुत इत्यत आह मा हि भूदिति । नारायणवाक्यं सकलमप्यप्रमाणं हि यस्मान्माभूत्‌ न भवति अत इत्यर्थः । 
अन्यथा तद्वाक्यं सकलमप्यप्रमाणं प्रसज्येतेति भावः । उत्तरवाक्यमवतारयितुं योजनान्तरमाह दृष्टार्थायामिति । 
स्वातन्त्र्येणेति । पाशुपतादेरप्रामाण्यादिकं परिहर्तु प्रतिबन्दीरूपेण ग्रहणं विनेत्यर्थः । उत्तरेति । 'न विलक्षण- 
त्वादि'त्यत्र । तद्युक्तिमूलतेति । फलसंवादयुक्तिमूलतेत्यर्थः । स्वत इति । फलसंवादापेक्षां विनैवेत्यर्थः । इत्युक्त- 
मिति । 'हरिपूर्वकाः । किं नाशेषविदः' इत्यनेनोक्तमित्यर्थः । एवं तर्हि निर्दोषवाक्यमूरत्वादिति किमर्थमुक्तमित्यत- 
स्तदुपयोगं व्यनक्ति तदबधारणमित्यादिना । व्यवस्थापितमिति। प्रत्यक्षवच्च प्रामाण्यं स्वत एवागमस्य हि' इत्यत्र 
जिज्ञासानये । वाक्यत्वादिति । आकाङ्गायोग्यतासन्निधिमत्पदकदम्बकत्वरूपत्वादित्यर्थः । वक्ष्याम इति । उत्तरा- 
धिकरणे । अस्यां दशायामिति । निष्कम्पप्रामाण्य(ण्यावधारण)दशायामित्यर्थः । न चैवमितरेतराश्रयत्वमिति । 
्मृत्यनुरोधेन श्रुत्यर्थनिर्णये सति स्मृतेः श्रुत्यविरुद्धत्वेन उपायत्वनिश्चयः तत्सिद्धौ च स्मृत्यनुसारेण धुत्यर्थनिर्णयार्थ 
निश्चिते सत्यविरुद्धत्वं अविरुद्धत्वे सति तदनुरोधेन श्रुत्यर्थनिर्णयः इतीतरेतराश्रयत्वमित्यर्थः । स्मृतिसंवादैकनिब- 
न्धनत्वाभाबादिति । उपक्रमादिभिरेव श्रुत्यर्थनिर्णय इति समन्वयसूत्रे व्यवस्थापितत्वात्‌ उपक्रमादिसिद्धेऽर्थ 
स्मृत्यादिकमभ्युञ्चयत्वेनेष्यत इति वक्ष्यमाणत्वादिति भावः । 

सु०-- “ननु च पश्चरात्रादिस्मृतीनां प्रामाण्यमङ्गीकुर्वाणैः सर्वथा प्रवृत्तिसामर्थ्य- 
मङ्गीकरणीयम्‌ । व्यभिचारस्य च कर्तृकरणादिवेगुण्यनिबन्धनत्वमभ्युपेयम्‌, अन्यथा फल- 
व्यभिचारि च प्रमाणं चेति व्याघातापातात्‌ । तथा च फलसंवादेनापि प्रामाण्यादिसाधनं 
सुराकमेवेति किमुच्यते 'न च तद्युक्तिमूलतेति” (इति) सुहृद्भावेन पृच्छन्तं प्रत्याह बेदोक्त- 
स्येति। 

अनु०- बेदोक्तस्याधिकारस्य दुर्निरूपत्वतः सदा । 

नियमो व्यभिचारो बा नेव ज्ञातुं हि शक्यते । 

वैदिकग्रन्थोपदिष्टानुष्ठाने वेदोक्ता निषेकादिसंस्कारा एवाधिकास्तामापद्यन्त इति 
बेदोक्तस्य इत्युक्तम्‌ । 


यद्वा बेदशब्देन पश्चरात्रादयोऽपि गृह्यन्ते । अधिकारस्य इत्युपलक्षणम्‌, साधनानु- 
छ्ठानस्येत्यपि द्रष्टव्यम्‌ । दुर्निरूपत्वम्‌ अस्मदादयप्रत्यक्षत्वम्‌। सदा इति स्वभावत एव, न तु 
देशादिव्यवधानेनेत्यर्थः । नियमो व्यभिचारो बा फलस्येति रोषः । हिशब्दो यस्मादित्यर्थे । 
तस्मात्फलसंबादेन प्रामाण्यादि नानुमीयत इति रोषः । 


एतदुक्तं भवति । प्रमितं खलु लिङ्गमनुमितेः करणम्‌, न सत्तामात्रेण, अतिप्रसङ्गात्‌ । 
अत्र (च) एवं प्रयोक्तव्यम्‌ । पश्चरात्रादिकं प्रमाणम्‌, समर्थप्रवृत्तिजनकत्वात्‌ सम्प्रतिपन्नवदिति । 
तस्य चायमर्थः, एतद्विहितसाधनानुष्ठानवद्भिस्तत्फलस्य नियमेन प्रापेरिति । न चैतलिङ्ग 
दाक्याबधारणम्‌, व्यभिचारस्य बहुलमुपलम्भेन नियमस्य प्रत्येतुमाक्यत्वात्‌, तदबधारणे च 
काकतालीयतायाः इाङ्कनात्‌ । तत्रैताबद्वक्तव्यम्‌ । कार्य कारणसामग्रीसम्पाद्यं, न तु तदेकदेरीन, 
तथात्बेऽतिप्रसक्तेः । प्रकृते चोभयकुलशुद्विवैदिकनिषेकादिसंस्काराद्यधिकारपूर्वकं विशुद्धा- 
भिसन्ध्यादिमता सम्यगनुषछ्ठितं कर्म, असति प्रतिबन्धके, सति चेश्वरेच्छादौ हि सहकारिणि, 
सम्पदादिफलजननायालम्‌ । तथा च यत्र फळं नोपलब्धं तत्राधिकारादिवैगुण्यम्‌, इतरत्र तु 
तत्सादरुण्यम्‌, इत्यतो नियमनिश्चय इति ॥ न चैतत्‌ युक्तम्‌ । परगतयोरधिकारादिभावाभावयो- 
रस्मदादिभिरवगन्तुमशक्यत्वात्‌ । न हि खलु परकीयपितृपितामहादीनां मानसादिविशुद्धिर्वा, 
निषेकादिसमीचीनता वा, मन्त्राणामयातयामत्वादिकं वा, द्रव्यादीनां शुचित्वादिकं वा, 
अर्वाचीनैरबगन्तुं शक्यते । तथा च {अस्य फलनियम एव, व्यभिचारस्तु वैगुण्यनिमित्त' इति 
वाऽस्तु, 'व्यभिचार एवास्य, क्रचित्‌ फलोपलम्भस्तु काकतालीयोऽन्यनिमित्त एवेति वा 
भवतु इति सन्देहो न निवर्तते । न च सन्दिरधेन प्रामाण्यानुमानं युज्यते, प्रामाण्यसिद्धययुत्तरकाळं 
तु व्यभिचारस्य वैगुण्यनिमित्तताकल्पनायाभितरेतराश्रयत्वं स्यात्‌ । वेदसंवादेन तु प्रामाण्ये- 


ऽवधारिते शाक्यते फलव्यभिचारस्यान्या गतिः कल्पयितुम्‌ । अतो बेदसंवादेनैब प्रामाण्यं 
पश्चरात्रादीनामवधार्यते न प्रवृत्तिसामर्थ्येनेति । 


परि०_¬ स्मृत्यादिप्रसङ्गे वेदमात्रग्रहणसङ्गतमित्यत आह वैदिकेति । समृत्युक्तस्यापि वैदिकत्वादिति 
भावः । पञ्चरात्रादयोऽपीति । 'भारतं पञ्चरात्रं च वेदा इत्येव शब्दिता' इति नविलक्षणत्वनयभाष्योक्तस्मृतेरिति 

भावः । 'न च तत्यक्तिमूलते'त्यनेनान्वय इति अर्थतस्तदनुवादेन दर्हायति तस्मात्फलसंबादेनेत्यादिना । तात्पर्य- 
स्यास्फुटत्वादाह एतदुक्तमिति। प्रमितमिति । लिङ्गप्रमितावेव तात्पर्य न तु लिङ्गकरणतायाम्‌ । परामर्शकरणताया एव 
तर्कताण्डवे समर्थनात्‌ । तस्य चेति । हेतोरित्यर्थः । काकताळीयताया इति । काकागमनसमय एव तालफलपतनं 
यथा तथा इत्यर्थः । उपमानाच्छ इति छप्रत्ययः । काकागमनतालफलपतनयोर्यथा यादृच्छिकत्वं तथात्वस्येह 
शङ्कनादित्यर्थः । कारणसामग्रीति । कारणानां मेलनमित्यर्थः । अयातयामत्वादिकं वीर्यवत्त्वादिकमित्यर्थः । 
प्रवृत्तिसामर्थ्येनेतीतिठाब्दस्यैतदुक्तं भवतीति पूर्वेणान्वयः । 

सु०-- एवं न्यायसाम्याभावेन प्रतिबन्दी मोचिता । यदपि प्रतिबन्दीमाददानस्य विव- 
क्षितम्‌, 'यथा च पश्चरात्रादिप्रामाण्यमभिलषता फलव्यभिचारस्याधिकारादिवैकल्य निबन्धनता 
कल्प्या, तथाऽहमपि पाशुपतादिस्मृतिषु कल्पयिष्यामी'ति; तदयुक्तं वैषम्यादित्याह अधिकारो 
हीति। 

अनु०— अधिकारो हि सुलभः कथितोऽन्यागमेष्बलम्‌। 

बेदोक्तो ह्यधिकारस्तु दुर्लभस्सर्वमानुषेः । 

अधिकारग्रहणं साधनस्याप्युपलक्षणम्‌ । अन्यागमेषु पाशुपतादिषु कथितोऽधि- 
कारोऽलं सुलभः अनायाससाध्यः। कुतः। यस्मादन्यागमेषु तथा कथित: । तथा च तद्वैकल्य- 
कल्पनमसम्भावनाप्रतिहतम्‌। 

बेदोक्तस्त्वधिकारः विशुद्धसन्तानजत्वादिः सर्वमानुषे्ुर्लभ इति प्रसिद्धमेव । अतः 
तद्वैकल्यकल्पनं सम्भानितमेवेति। 

परि०--- अन्यागमेष्विति विषयसप्तमीमुपेत्य तावद्योजनामाह अन्यागमेषु पाशुपतादिष्विति । अधि- 


करणसप्तमीमभ्युपेत्य योजनान्तरमाह यस्मादित्यादिना । तथा कथितः अधिकारः सुलभः कथित इत्यर्थः । 
तुशब्दस्य व्युत्क्रमेणान्वयमुपेत्य वेदोक्त इत्यादेर्थमाह वेदोक्तस्त्विति । हिशब्दार्थः प्रसिद्धमेवेति । 


सु०-- ननु कथमन्यागमेष्वधिकारः साधनं च सुलभमुक्तमित्यतो लेशेन दर्शायति 
अन्यागमेष्बिति । 
अनु ० अन्यागमेषु विप्रत्वमपि चण्डालजन्मनाम्‌। 
मण्डलान्तः प्रवेशेन क्रमशः प्रतिपाद्यते ॥ 


यद्भवान्तरेण महता तपसा विना वा(न)ऽलभ्यं तदपीत्यर्थः । यतित्वादिकमपीति वा । 


चण्डालजन्मनामपि किमु क्षत्रियादीनामिति वा । 

विप्रा एव ये कर्मणा चण्डालास्तेषां कथत्रित्प्रत्यापत्तिर्वेदिकैरप्यङ्गीक्रियत इत्यत: 
चण्डालजन्मनामित्युक्तम्‌ । चण्डालेषु जन्म येषामिति वा । चण्डालसम्बन्धित्वाञ्चण्डालं 
जन्म येषामिति वा तथोक्ताः । 
क्रमझो मण्डलान्तःप्रबेशेन इत्यनेनेदमुच्यते । 'यो यावज्जातिव्यबहितः तस्य तावन्ति 
मण्डलानि पूज्यानि (कल्प्यानि) । तत्र यद्यन्मण्डळं प्रविशति तत्त्जातीयो भवति । चरम- 
मण्डलप्रवेरो तु विप्रः सम्पद्यत' इति अन्यागमेषु प्रतिपायत इति सम्बन्धः। 
तथा चोक्तम्‌ 'दीक्षाप्रवेरामात्रेण ब्राह्मणो भवति क्षणात्‌ । कापालं ब्रतमास्थाय 
यतिर्भवति मानवः' इति। एतदधिकारसौलभ्यमुदाहृतम्‌। 
एवं साधनसौलभ्यमपि द्रष्टव्यम्‌ । यथाऽऽहुः कापालिकाः 
'मुद्रिकाषट्कतत्त्वज्ञः परमुद्राविशारदः । 
भगासनस्थमात्मान ध्यात्वा निर्वाणमृच्छति। 
कर्णिका रुचकं चैव कुण्डलं च शिखामणिः। 
भस्म यज्ञोपवीतं च मुद्राषट्कं प्रचक्षते । 
आभिर्मुद्रितदेहस्तु न भूय इह जायते (कायभाक्‌) ॥' इत्यादि । 
तथा कालामुखा अपि 


'रुद्राक्षकडूणं हस्ते जटा चैका च मस्तके । 
कपाल भस्मना खानं लकुटं (च कला) कलकार्चनम्‌ ॥' इत्यादि । 


परि०--- गाधिराजपुत्रस्य जन्मान्तरेण विनैव विप्रत्वस्य पुराणेषु श्रवणादाह महता तपसा बिना वेति । 


अलम्यमिति पदच्छेदः चिन्न लभ्यमिति पाठ: । प्रत्यापत्तिः । प्रतिप्रसवः | पुनर्विप्रत्वप्रातिरिति यावत्‌ । चण्डालेषु 
जन्मेति । “सप्तमी शौण्डैरि' त्यत्र योगविभागात्‌ समास इति भावः । 


सु०-- ननु यथाऽधिकारसाधनयोः सौलभ्यमुक्तमेबं तद्ौर्लभ्यमपि तत्ैवोक्तम्िति 


चेत्तर्हि केवलं फलविसंवादेन पाशुपतादीनामप्रामाण्यम किन्नाम परस्परविसंवादेनापीत्याह 
अधिकारमिति । 


अनु ० अधिकारं दुरापायमुक्तबाऽतिसुलभं पुनः । 
अशक्यं साधनं चोत्तचा सुरकं तत्फलापये । 

उच्यतेऽतस्तदुक्तं हि व्यभिचारि फलेऽपि तु । 
कथं प्रमाणतां गच्छेत्‌ ................ ॥ 


यस्मात्‌ क्कचित्‌ अधिकारं दुरापाद्यमुक्तवा पुनरपि सुलभं ब्रवीति, यस्माञ्च तत्फलाप्तये 
सम्पदादिफलासये, साधनमइक्यमुक्तवा सुझकं चोच्यते । यस्माञ्च तदुक्तं साधनं फलेऽपि 
विषये व्यभिचारि अतस्तदुक्तं सा पाझुपताद्युक्तिः कथं प्रमाणतां गच्छेन्न कथमपीत्यर्थः । 


दुर्लभत्वोक्तयनुरोधेन सौलभ्यवचन प्ररोचनार्थ व्याख्यायताम्‌, तथा च फलविसंवादो- 
ऽप्यधिकारादिवैगुण्यनिमित्तो भविष्यति यथा पश्चरात्रादाविति चेन्न, वैषम्यात्‌ । युक्तं हि पञ्च- 
रात्रादिषु, तथा कल्पनात्‌, श्रुतिमूलत्वेन प्रामाण्यस्य निश्चिततया कल्पकस्य विद्यमानत्वात्‌, 
पाझुपतादौ तु तदभावेन विसंवादस्याप्रामाण्यनिबन्धनतोपपत्तौ कल्पकाभावात्‌ । 


क्कचित्संवादस्तु काकतालीयो वा गुडजिह्लिकानिमित्तो वा भविष्यति । तदिदमुक्तं 
तुझाब्देन। तदुक्तं तु इति सम्बन्धः । 
तदेबं पाशुपतादीनाम्‌ अपस्सृतित्वान्न तद्विरोधेनोक्तार्थासम्भवः शङ्कनीय इति स्थितम्‌। 


परि०-- तदुक्तमिति कर्मणि निष्ठेति भावेनाह यस्माञ्च तदुक्तं साधनमिति । भावे निठ्ठेत्युपेत्यार्थान्तरमाह 
तदुक्तं सा पाझुपताय्युक्तिरिति । शङ्कते दुर्लभत्वेति । तदुक्तं त्विति सम्बन्ध इति । पाशुपतायुक्तिस्त्वित्यर्थः । 


॥ इति स्मृत्यधिकरणम्‌ ॥ २-१-१ ॥ 
XX परै 


॥ न बिलळक्षणत्वाधिकरणम्‌ ॥ २-१-२॥ 
ब्र्सू०-- उ न विलक्षणत्वादस्य तथात्वं च शब्दात ॐ ॥ 
सु०-- परिहृतः स्मृतिविरोधः । सम्प्रति युक्तिविरोधः परिहियते। 


तथा हि । “श्रुत्यादिसमन्बयेन खलु जगजन्मादिकारणत्वं ब्रह्मणो निरूपितम्‌ । तत्र 
श्रुतेरेब प्रामाण्यं तावद्‌ दुर्लभम्‌ । 

यद्धि फलव्यभिचारि तदप्रमाणं दृष्टम्‌, यथा विप्रलम्भवाक्यम्‌ । फलव्यभिचारिणी च 
श्रुतिः, पुत्रकामेश्यायनुष्ठानेऽपि कदाचितयुत्रजन्मायनुपलब्धेः । अन्यथा फलानुपलब्ध्योक्तं 

पाशुपताद्यप्रामाण्यमपि न स्यात्‌ । एकदेदो चाप्रामाण्ये तन्र्यायेनैकदेशान्तरस्याप्यप्रामाण्या- 
नुमानं सुलभमेव । 


किञ्च यदबुद्धिपूर्वकं तदप्रमाणं यथा पिपीलिकालिपिः । अबुद्विपूर्वकश्च वेदोऽपौरुषेय- 
त्वाड्ीकारात्‌ । पौरुषेयत्वे च मूलप्रमाणशृन्यत्वादप्रमाणमेव, विप्रलम्भकवाक्यवत्‌। 

अपि चासताप्रणीतवाक्यत्वादुन्मत्तवाक्यवदप्रामाण्यं वेदस्यानुमेयम्‌ । 

यदा वेदस्य ई(एता)हशी दशा तदा का बा स्मृतीतिहासपुराणानां फलव्यभिचारादि- 
(दोष)झर्झराणां प्रामाण्यस्य । 


तथा च वेदादिसमन्वयेन न जगळन्मादिकारणत्वं ब्रह्मणः सिद्धयती''त्येव प्राप्ते 
तत्प्रतिविधानार्थस्य 'न विलक्षणंत्बादि'ति सूत्रस्य तात्पर्यमाह नित्यत्बादिति । 


अनु०-- नित्यत्वात्‌ पुरुषोद्भवैः । 
उञ्झितं सर्वदोषेश्च कथं नो मानतां ब्रजेत्‌ ॥ 
वेदवाक्यमिति रोषः । 


अयमर्थः । बोधकत्वेन खलु करणानां प्रामाण्यं, दोषात्तु कदाचिदपनीयते । वेदवाक्यं च 
बोधकत्बेन बादिप्रतिवादिसम्मतम्‌। अन्यथा फलव्यभिचारोऽपि तत्र(स्य) न स्यात्‌। वाक्ये च 
प्रमाणस्यापवादका दोषा अबोधकत्वविपरीतबोधकत्वादयः सर्वेऽपि वक्तुदोषनिबन्धना एव, 
अन्वयव्यतिरेकाभ्यां तदवगमात्‌ । वेदवाक्यं च नित्यत्वाद्‌ अपौरुषेयत्वात्‌ पुरुषदोषनिबन्धनैः 
सर्वदोषैः वर्जितं स्वत एव प्रामाण्यमाप्रोति । प्रामाण्ये च निश्चिते सति फलव्यभिचारस्य 


सामग्रीवैकल्यं वा प्रतिबन्धकसद्भाबो वा कारणं कल्पयिष्यते, अन्यथासिद्धानन्यथासिद्धयो- 
रनन्यथासिद्धस्य बलवत्त्वादिति। 


अत्रैते प्रयोगा भवन्ति । बेद: प्रमाणं बोधकत्वे सति विपरीताबोधकत्वात्‌ सम्प्रतिपन्न- 
बत्‌ । विमतो विपरीतबोधको न भवति अनासाप्रणीतवाक्यत्वात्‌ सम्प्रतिपन्नवाक्यवत्‌। विमतो 
अनास्तप्रणीतो न भवति अपौरुषेयत्वात्‌ व्योमवत्‌। विमतः फलव्यभिचारो वैकल्यादिनिबन्धनो 
भब(वितुमर्ह)ति प्रमाणसिद्धफलब्यभिचारत्वात्‌ चरकाद्युक्तफलब्यभिचारवदिति। 

परि०-- भाष्यमवतारयितुमुपोद्धातमाह परिद्दत: स्मृतिविरोध इत्यादिना । नित्यत्वादित्यादित्रिपादी - 
व्यावत्यॉर्थ बिवृण्वन्वेदाप्रामाण्यवादिनो बौद्धत्वात्‌ तन्मतरीत्योदाहरणोपनयरूपावयवद्वयात्मकप्रयोगमाह | त यद्धीति । 

पक्षधर्मतां व्यनक्ति पुत्रेति । हेतोप्रयोजकत्वनिरासाय विपक्षे बाधकमाह अन्यथेति । तावता न सर्वाप्रामाण्य- 
सिद्विरित्यत आह एकदेशे चेति । पुत्रकामेष्ट्यादिबोधकवाक्ये चेत्यर्थः । सुलभमिति । ज्योतिष्टोमादिबरोधकवाक्यम्‌ 
अप्रमाणं वेदत्वात्‌ पुत्रकामेष्ट्यादिवाक्यवदिति प्रयोगसम्भवादिति भावः । 'पिपीलिकालिपिश्चापी' त्यादिवाक्य- 
व्यावर्त्यमाह किञ्चेति । व्यावर्त्यान्तरं चाह अपि चेति । तन्मूलत्वादित्यादेर्व्यावर्त्यमाह यदा वेदस्येति । फलेति । 
फलव्यभिचार-आप्तोक्तत्वादिराहित्यादिना । झर्झराणाम्‌ अदुढानामित्यर्थः । ननु नित्यत्वमात्रेण कथं पुरुषोद्भव- 
दोषहीनत्वमित्यतो नित्यत्वादित्यनूद्य व्याचष्टे अपौरुषेयत्बादिति । स्वतन्त्रपुरुषकृतत्वाभावादित्यर्थः । अन्यथा- 
सिद्धानन्यथासिद्धयोरिति । फलव्यभिचारप्रामाण्ययोरिति योज्यम्‌ । फलव्यभिचारस्य सामग्रीवैकल्यादिनाप्युप- 
पन्नत्वेनान्यथासिद्धत्वात्‌ बोधकत्वे सत्यपौरुषेयत्वस्य च प्रामाण्यं विनाऽसम्भवेनानन्यथासिद्धत्वात्‌ अन्यथासिद्धा- 
नन्यथासिद्धयोश्चानन्यथासिद्धस्य बलवत्ताद्वेदस्य प्रामाण्यमेवाभ्युपेयमित्यर्थः । चरकाद्युक्तेति । चरकेति वैद्यग्रन्थ- 
विशेषस्य नामधेयम्‌ । 


सु०-- स्यादेतत्‌, नित्यत्वमेव वेदस्य कुतः । प्रागुक्तसामान्यसिद्धिपरिरोषाभ्यामिति 
ब्रूमः । 
परि०_- प्रागुक्तेति । 'न हि धर्मादिसिद्विसस्यान्नित्यवाक्यं विना क्कचिदि'त्यादिजिज्ञासानयानुव्याख्या- 


व्याख्यानावसरे "धर्मादिकं सप्रमाणं वस्तुत्वात्‌ घटवत्‌ । तच्च प्रमाणं न प्रत्यक्षादी'त्युक्तसामान्यसिद्विपरिरोषाभ्या- 
मित्यर्थः । 


सु०-- ये तु स्वयूथ्या वेदप्रामाण्यमङ्गीकृत्यापि तन्नित्यतां नानुमन्यन्ते तान्प्रति सूत्र- 
सूचिताभिः श्रुतिभिस्तामुपपादयति बिरूपेति। 

अनु ० *बिरूप नित्यया वाचा” 

अनेन 'तस्मै नूनमभिद्यवे वाचा विरूप नित्यया । वृष्णे चोदस्व सुष्ठुतिमि'ति श्रुति- 
मुपादत्ते। 

अत्र “वाचो नित्यत्वमुच्यते, न वेदस्य। तदपि बहुकालीनत्वं भविष्यती" त्यतो 'नित्यया- 


ऽनित्यया स्तौमि ब्रह्म तत्परमं पदमिति, 'श्रुतिर्वाव नित्याऽनित्या वाब स्मृतयो याश्चान्या वाच' 
इति श्रुतिमुपादत्ते नित्येति । 


*नित्ययाऽनित्यया सदा’ । 
इत्यादिश्रुतिभिर्वदो नित्य इत्येव गम्यते ॥ 


व्याख्यानान्तरनिरासाय नित्ययेत्येतत्‌ 'सदा विद्यमानये"ति व्याख्यातम्‌। 

वाक्यदोषे हि बहुकालीना अपि स्मृतीरनित्यपक्षे निक्षिप्य श्रुतिमेब नित्यामाह। 


परि०-- स्वयूथ्याः वैशेषिकादयः । एतेन पुनरुक्तिनिरस्ता । तस्मा इत्यादिक्रुत्यरर्थो भाष्यटीकाया- 
मुक्तत्वादत्र नोक्तः । व्याख्यानान्तरेति । बहुकालीनत्वरूपव्याख्यानान्तरेत्यर्थः । सदेत्यस्यार्थः सदा विद्यमानयेति । 

सु०-- पौरुषेयतामपि श्रुतयोऽभिदधतीति चेन्न, आस्तोक्तत्वस्य दुरवधारणतायाः 
प्रागुक्तत्वेन पौरुषेयत्वे प्रामाण्यावधारणानुपपत्तिप्रसङ्केन दुर्बलत्वात्‌ । प्रामाण्यस्य स्वतस्त्वेन, 
'अपौरुषेयत्वेऽपि कारणाभावात्प्रामाण्यं न स्यादिति प्रसङ्गस्याभासत्वात्‌ । प्रबलश्रुत्यनु- 
सारेण तत्ततपुरुषप्रवर्तितत्वमेव तासामर्थोऽवगन्तव्यः । तथा च 'क्रचः सामानि जशिरे', 
ऋग्वेद एवाग्नेरजायते 'त्याद्युपपन्नं भवति। न ह्येकं वाक्यमनेककर्तृकमिति सम्भवति, सम्भवति 
त्वनेकप्रवर्तितमिति। 

परि०-- पौरुषेयतामपीति । 'ऋचः सामानि जज्ञिरे' इति श्रुतौ पुरुषाजातत्वम्‌ ऋगादीनामुच्यतेः। 


सु०-- यदपि पिपीलिकालिपिवदबुद्धिपूर्वकत्वादप्रामाण्यं श्रुतेरिति, तन्निराकरोति 
पिपीलिकेति। 

अनु०-  पिपीलिकालिपिश्रापि प्रमाणमविरोधतः । 

चो यस्मादित्यर्थे, बोधकत्वसमुञ्चये वा । तस्मात्‌ दृष्टान्तस्य साध्यविकलत्वात्‌ 
असदनुमानमिति शेष: । न केवलं श्रुतिः किन्तु पिपीलिकालिपिरपीति अपेरर्थः । 

परि>-- बोधकत्वसमुञ्जये वेति । पिपीलिकालिपिश्च बोधिकेत्र्थः । 

सु०-- अप्रामाण्यं खलु पिपीलिकालिपेरबोधकत्वेन वा स्याद्विपरीतबोधकत्वेन वा । 


नाथः, अनुभवविरुद्धत्वात्‌। अन्यथा पुरुषलिपेरप्यबोधकत्वं स्यात्‌, तथा च तद्वैयर्थ्य- 
मापद्ेत। अपि चैबं सत्याकाशादिकमेबोदाहियेत, तत्किं पिपीलिकालिपिगवेषणया । 


न द्वितीयः । तद्धि बलवत्प्रमाणविरोधतः कल्पनीयम्‌, अन्यथाऽतिप्रसङ्गात्‌ । न च 
पिपीलिकालिपिबोधितेऽ्थप्रमाणबिरोधोऽस्ति, अत: कथमसावप्रमाणं स्यात्‌। 

स्यादेतत्‌ । लिपिस्ताबन्न प्रमाणं पृथक्‌, । न च प्रत्यक्षा- 
गमयोरन्तर्भवति, अतलुक्षणत्वात्‌ । अतोऽनुमानमेवेति वाच्यम्‌ । तञ्च लेखकबुद्धिस्थशब्द- 
विषयं वा तदबबुद्धार्थविषयं वा स्यात्‌ । न चैतत्पिपीलिकालिपौ सम्भवति, प्रमाणबाधित- 

त्वात्‌ । तत्कथमसौ प्रमाणमिति । मैवम्‌ । तथा सत्येडमूकलिपेरप्यप्रामाण्यप्रसङ्गात्‌ । भवतु 
साऽप्रमाणमितरा त्वनुभानमिति चेन्न, एडमूकलिपेरपि सांव्यावहारिकत्वदर्हानात्‌। 


किश्चेतरत्राप्यनुमाने किमेडमूकव्यावृत्त्यर्थ किमपि विरेषणमुपादेयमुत नेति वाच्यम्‌ ॥ 
नाद्यः, सन्दिग्धासिद्धिप्रसङ्गात्‌ निर्णीतलेखकैव लिपिरनुमानमिति चेन्न, अनिर्णीतलेखकाया 
अपि सांव्याबहारिकत्वात्‌ ॥ न द्वितीयः, एडमूकलिपावनैकान्त्यात्‌। 


अथ मूललेखकबुद्विस्थराब्दार्थानुमाने न कोऽपि दोष इति मतम्‌ । तदपि न, पिपी- 
लिकालिपाबनैकान्त्यात्‌, तद्वावर्तने च सन्दिरधासिद्धेः । न हि पिपीलिकालिपेः पुरुषलिपे- 
रस्ति कश्चिद्विरोषो येन नेयं पिपीलिकालिपिरिति निश्चिनुयात्‌। 


तस्मात्पुरुषलिपिरपि पदमिव पदार्थस्य वर्णानां स्मरणहेतुरेष्टव्या, तत्समं पिपीलिका- 
लिपावपि। 

स्मृतेश्च प्रमितित्वं वक्ष्यामः। 

परि०- अपि चैवं सतीति। पिपीलिकालिपेः सर्वथैवाबोधकत्वे सतीत्यर्थः । लिपीनां वर्णस्मृतिजनकत्वेन 
प्रामाण्यं स्वाभिमतं स्फुटीकर्तुं पराभिप्रेतमनूद्य निराह स्यादेतदित्यादिना । लेखकबुद्धिस्थेत्यादि । इयं लिपिः 
कर्तृबुद्धिस्थशब्दपूर्विका तदवगतार्थपूर्विका वा लिपित्वाचचैत्रलिखितलिपिवदित्येवमिति भावः । एडमूकलिपेरिति । 
्राज्ञलिखितलिपिं दृष्ट्वा लिखत्येडमूक इति नाश्रयासिद्विरिति भावः । किमपि विशेषणमिति । अनेडमूकलिपित्वा- 
दित्यादिरूपविरोषणमित्यर्थः । सन्दिग्धासिद्धीति । पक्षीकृतलिपिरेडमूकलिपिर्वा तदन्या वेति सन्देहावस्कन्दनेन 
तदन्यैवेति निर्णयासम्भवादिति भावः । मूललेखकेति । यदीयलिपिं दृष्ट्वा एडमूको लिखितवान्‌ तद्रुद्धिस्थेत्यर्थः । 
न कोऽपि दोष इति विभागः । ननु स्मरणहेतुत्वेऽपि स्मृतेरप्रमितित्वेन लिपेः अप्रामाण्यमेवेत्वत आह स्मृतेश्चेति । 
'अनुभूतिः प्रमाणं चेत्केन स्मृतिरपोद्यते । पूर्वानुभूते किं मानमित्युक्े स्यात्तिमुत्तरम्‌ ।' इति उत्तरत्रैतदधिकरण एव 
वक्ष्याम इत्यर्थः । 

सु०-- ननु प्रमात्वेऽपि स्मृतेर्न तद्धेतुमात्रस्य प्रामाण्यम्‌, प्रमात्रादीनामपि तत्प्रसङ्गात्‌, 
किन्तु साधकतमस्यैव । तञ्च मन एवेति सिद्धान्तः । लिपिदर्शनादिकं तु संस्कारोद्वोधाभिध- 
सहकारिसम्पादनेनैव चरितार्थमिति कथं तस्य प्रामाण्यम्‌ । मैवम्‌ । अर्थसन्निकर्षलक्षणा- 
वान्तरव्यापारसहितं हि इन्द्रियं प्रत्यक्षं न इन्द्रियमात्रम्‌ । मनसश्च स्मरणोदये संस्कारोद्वोध 
एवार्थसन्निकर्षः । तथा च चक्षुष इवार्थोपसर्पणतत्संयोगसहितस्य प्रामाण्यम्‌ । एवं लिपि- 
दर्शनतदुद्ुद्धसंस्कारसहितस्यैव मनस, इति कथं न लिपेः प्रामाण्यम्‌ । 

केबलायास्तु नास्तीति चेत्‌, श्रुतेरपि तन्नाड्रीक्रियत एवेति । 
परि०-- इति सिद्धान्त इति । 'मानसप्रत्यक्षजा स्मृतिरिति प्रमाणलक्षणाद्यक्तेरिति भावः । 


सु०-- नन्वत्र प्रमाणशब्दो भावसाधनो वा स्यात्करणसाधनो वा। आद्ये पिपीलिका- 
लिपिः प्रमाणमिति सामानाधिकरण्यं न स्यात्‌ । द्वितीये तु प्रमाणीति भवितव्यम्‌, कथं 'वेदाः 
प्रमाणं', 'स्मृतिः प्रमाणमि'ति । प्रमाणमिति सामान्येनोदिश्य वेदादित्वविधानात्‌ । अन्यथा 
तत्रापि दौर्घस्यमेबेति। मैबम्‌। भावसाधनत्वाभ्युपगमात्‌ । सामानाधिकरण्यं तु भाक्तमिति। 


परि०- सामानाधिकरण्यं न स्यादिति । पिपीलिकालिपिः प्रमितिरित्यभेदस्य बाधादिति भावः । 
इति भवितव्यमिति । ल्युटष्टित्करणसामर्थ्यन करणाधिकरणयोञ्जिलिङ्गतायाः अवइ्यम्भावादिति भावः । भाक्त- 
मिति । 'आयुर्धृतमि'त्यादिवत्‌ तत्साधने तद्व्यपदेशो गौण इत्यर्थः । 


सु ० ननु च श्रुतेः सम्यगनुभवसाधनत्वेन प्रामाण्यमिष्टं न तु स्मारकत्वेन। तथा च 
'न श्रुतिः सम्यगनुभवसाधनमबुद्विपूर्वकत्वात्पिपीलिकालिपिबवित्यनुमास्यत' इत्यत आह 
यथेति । 


अनु यथा द्रौणेरुलूकेन कृतमप्यास बोधकम्‌ । 
अविरुद्धम्‌ 


यथा अबुद्विपूर्वकमपि एकेनोलूकेन कृतम्‌ अनेककाकनाइानमश्वत्थाम्रोऽहमेक एव 
अनेकान्‌ बघिष्यामीत्यस्यार्थस्य बोधकं सम्यगनुभवं प्रति साधनं, जातम्‌ । तथा श्रुतिरबुद्धि- 
ूर्वाऽपि सम्यगनुभवसाधनम्‌। 


एतदुक्तं भवति । अबुद्विपूर्वकत्वं किमनादित्वं विवक्षितम्‌, सादित्वेऽपि बुद्धिजन्य- 
त्वाभावो वा प्रतिपाद्यार्थबुद्धिपूर्वकत्वाभाबो वाऽनेनैतदेबं प्रतिपादयिष्यामीत्यभिसन्धि- 
पूर्वकतावैधुर्य बा ॥ नाद्यः, पिपीलिकालिपावभावात्‌ । गगनमेव दृष्टान्तो भविष्यतीति चेत्‌, 
तथाऽपि श्रुतेरनादित्वस्य परेणानङ्गीकृतत्वेनासिद्धेः ॥ न द्वितीयः , उत्पद्यमानं बुद्धिजन्यमेवेति 
मयाऽङ्गीङृतत्वात्‌ ॥ न तृतीयचतुर्था, उलूककृतव्यापारे व्यभिचारादिति। यद्यपि प्रत्यक्षे न्यभि- 
चारोऽत्र वक्तुं शक्यते, तथाऽपि ज्ञातकरणसजातीयल्वेन राक्यपरिहारोऽसाविति नोदितः । 


स सुबचोऽपि चेतनव्यापारबिषयस्य तथाभूत एब शाकुने प्रदर्शयितुमुचित इति 
न प्रद :। 

ननु झाकुनमर्थविसंवाद्यपि टश्यते । सत्यम्‌ । यत्तु प्रमाण-अविरुद्धं तद्दबभिचारस्थलं 
भविष्यतीति भावेनोक्तम्‌-- अबिरुद्धमिति । झाकुनमात्रे व्यभिचारस्य दर्झायितुं शक्यत्वे- 
ऽप्यागमिकत्वेन विसंवादानर्हतयेदमुदाहृतम्‌। 

परि०-- पिपीलिकालिपावभावादिति । तथा च श्रुतिरप्रमाणं अबुद्विपूर्वकत्वात्‌ पिपीलिकालिपिवदिति 
प्रागुक्तप्रयोगे दृष्टान्तसिद्धिरिति भावः । परेणेति । अप्रामाण्यवादिना बौद्धेन तार्किकादिनेति वार्थः । मयेति । 'स्वमति- 
प्रभवं जगदस्य यतः इत्युक्तेरिति भावः । अत्रेति । तृतीयचतुर्थपक्षयोरित्यर्थः । असाविति । प्रत्यक्षे व्यभिचारः 
ज्ञातकरणजातीयत्वविरेषणदानेन शक्यपरिहार इत्यर्थः । सुवचोऽपीति । व्यभिचार इत्यनुकर्षः । झाकुनमात्र 
इति । छौकिकागमिकसाधारणशाकुनमात्र इत्यर्थः । आगमिकत्वेनेति । भारतसिद्धतवेनेत्यर्थः । तथा चोक्तं भारत- 
तात्पर्यनिर्णयेऽष्टाविंशेऽध्याये 'नाऽगानिद्रा निशीथे च ध्वाझ्ञान्यग्रोधवासिन: । हतान्‌ सबहुसाहस्रानेकेनातिबलेन तु । 
कौशिकेन निरीक्ष्यैव प्राह तौ कृपसात्वतौ । निदर्शनिन ह्येतेन प्रेरितः परमात्मना । यामि पाण्डुसुतान्‌ हन्तुमित्युत्तवा 
आरुरुहे रथमि' त्यादि । 

सु ० नन्वासेति कथम्‌, 'अस्तेर्भूः' इत्यस्य नित्यत्वात्‌ । 'विभक्तिप्रतिरूपकं चाव्ययं 
भवती'ति वचनादव्ययमेतदिति न दोषः। विभक्तिप्रतिूपकमित्युच्यते, न चैवं विभक्तिरस्ति। 
न नास्ति, आमन्तानुप्रयोगस्य विद्यमानत्वात्‌। 

परि०-- अस्तेरिति। असभुवीतिधातोरार्धधातुके परतो भूरित्ययमादेशो भवतीति पाणिनीयसूत्रार्थः । तथा 
च बभूवेति स्यादिति भावः । इति बचनादिति । 'चादयोऽसत्त्वे' इत्यत्र चादिगणपाठमध्ये 'उपसर्गविभक्तिस्वर- 
प्रतिरूपकाश्च निपाताः' इति पाठादिति भावः । शङ्कते विभक्तिप्रतिरूपकमित्युच्यत इत्यादि । केवलस्यासेति 
तिङ्विभत्तयन्तस्याभावेऽपि कारयामास इत्यादिप्रयोगेषु आमप्रत्ययान्तादव्ययादनुप्रयुज्यमानं त्वासेति विभत्तयन्त- 
मस्त्येवेति भावेन समाधत्ते न नास्तीति । 'कृञ्चानुप्रयुज्यते लिटी'ति सूत्रेण कृभ्वस्तीनामामन्तादनुप्रयोगस्योक्त- 
त्वादिति भावः । 

सु०-- नन्वेवं तर्हि प्रयुज्यते, श्रुतिर्न सम्यगनुभवसाधनं इाब्दत्वे सत्यबुद्धिपूर्वक- 
त्वादिति, यद्वा श्रुतिर्नागमोऽबुद्धिपूर्वकत्वादिति; अबुद्धिपूर्वकत्वं च विवक्षितार्थतत्त्वज्ञान- 
पूर्वकत्वाभावः। आद्य(स्यापि)स्य पिपीलिकालिपावप्रवेरोऽप्युन्मत्तवाक्यं दृष्टान्तो भविष्यति, 
न चोन्मत्तवाक्यमपि प्रमाणं प्रमाणविरुद्वत्वात्‌'; इत्यत आह बिरुद्ध त्विति । 


अनु०-- बिरुद्ध तु बिरोधादेब बाधितम्‌ । 
प्रमाणबिरुद्धं यदुन्मत्तवाक्यं तत्‌ प्रमाणबिरोधादेव बाधितम्‌ अयथार्थमिति यावत्‌ । 
न तूक्तहेतुभ्यामिति । सोपाधिकतामनेनाचष्टे । अत एवाप्ताप्रणीतवाक्यत्वहेतुरप्यपास्त: । 

अयमभिसन्धिः । न तावत्‌ सम्यगनुभवसाधनत्वाभावो ज्ञानसाधनत्वाभावेन, 
ज्ञानसाधनत्वस्योभयसिद्धत्वात्‌; नापि स्मृतिसाधनत्वेन, अननुभूतविषयत्वसम्मतेः; ततो 
विपरीतबोधकत्वेनैबेति वाच्यम्‌ । 


एवं द्वितीयप्रयोगेऽपि न तावदनागमत्वमराब्दत्वेन, आाब्दत्वस्योभयसम्मतत्वात्‌ । 
तस्मादयथार्थत्वेनेति वक्तव्यम्‌ 


एवं तृतीयप्रयोगेऽपि साध्यनिष्कर्षः कर्तव्यः । तथा च तत्र प्रमाणबाधितत्वमुपाधिः। 


यद्वाऽनुभवसाधनत्वावच्छिन्न प्रथमसाध्ये, बाक्यत्वावच्छिन्ने द्वितीयसाध्ये, बोधक- 
त्वाबच्छिन्ने तृतीये चायमुपाधिरिति। 


नन्वस्योपाधेः यदयथार्थं तत्प्रमाणविरुद्धमिति साध्यव्यापकत्वेऽपि साधनाव्याप- 
कत्वं कथमित्यत आह बिरोधेति । 


विरोधादर्शनात्‌ 


पक्षीकृतायां श्रुताबुक्तसाधनसद्ावेऽपि, प्रमाणबिरोधस्य अदर्शनात्‌ । साधना- 
व्यापकत्वमिति दोषः । 


अत्र विरोधाभावादिति वक्तव्येऽदर्हानादित्युक्तं विरोधाभावसाधनार्थमिति द्रष्टव्यम्‌ । 


परि०-- नन्वेबं तर्हीति । अबुद्धिपूर्वकत्वात्‌ पिपीलिकालिपिवच्छुतिर्रमाणमिति प्राक्तनप्रयोगे सम्यगनु- 
भवसाधनं न भवतीति विवक्षाया” उतुविकत्पेनोलूकव्यापारे व्यभिचारेण दूषणपक्षे एवं बक्ष्यमाणदिशोळूकव्यापारे 
व्यभिचाराभावाय द्वेधा "ग उच्यत इत्यर्थः । आद्यस्यापीति । शब्दत्वे सतीत्यादिहेतोरित्यर्थः । न केवलं 
्राग्विकत्पितानादित्वादिहेतोरित्यपेरर्थः । उक्तहेतुभ्यामितीति । केवलाबुद्धिपूर्वकत्वहेतुना । शब्दत्वविशेषणयुक्तेन 
चेत्यर्थः । अत एव सोपाधिकत्वादेव । आप्ताप्रणीतवाक्यत्वादुन्मत्तवाक्यवत्‌ वेदस्याप्रामाण्यमिति पूर्वपक्षदशोक्त- 
प्रयोगस्थहेतुरपीत्यर्थः । अननुभूतेति । अननुभूतार्थविषयकत्वस्य श्रुतावुभयसम्मतत्वादित्यर्थः । तृतीयेति । 
आप्ताप्रणीतत्वादुन्मत्तवाक्यवद्वेदस्याप्रामाण्यमिति प्रयोगेऽपि अप्रामाण्यं न ताबदबोधकत्वेन बोधकत्वस्योभय- 
वादिसम्मतेः । किं त्वयथार्थत्वेनेत्ययं निष्कर्षः कर्तव्य इत्यर्थः । निष्कर्षमकृत्वा यथाश्रुत(वाक्य एव)साध्य एव 
सोपाधिकत्वमाह यद्वेति । प्रथमसाध्य इति । सम्यगनुभवसाधनत्वाभावरूपे अनागमत्वरूपे द्वितीये साध्ये 


अप्रामाण्यरूपे तृतीय इत्यर्थः । घटादौ साध्याव्यापकत्वनिरासाय सर्वत्रावच्छेदकोक्ति: । साध्यत्रयेऽपि निष्कृष्टार्था- 
नुवाद: यदयथार्थमिति । 

सु ० किमतो यद्येवं प्रमाणविरुद्धत्वमुपाधिरिति चेत्‌, उपाधेः प्रतिपक्षोन्नायकत्बस्य 
वक्ष्यमाणत्वेनानुमानानां सत्प्रतिपक्षत्वमित्याहायेनाह तस्मादिति। 


अनु ० तस्माद्वेदप्रामाण्यमिष्यते ॥ 


यस्मात्प्रमाणविरुद्धत्वमययार्थत्वस्य व्यापकं, व्यावृत्तं च पक्षीकृताद्वेदात्‌; व्यापक- 
निवृत्तौ व्याप्यनिवृत्तिरवञ्यम्भाविनी । तस्माद्वेदप्रामाण्यम्‌ एष्टव्यम्‌ । 


अयमत्र प्रयोगः । वेदो नायथार्थः प्रमाणाविरुद्धत्वात्य्रत्यक्षवत्‌, यद्वा वेदो यथार्थो 
बोधकत्बे सति प्रमाणाविरुद्धत्वात्प्रत्यक्षवत्‌। एवं वेदः सम्यगनुभवसाधनमनुभवसाधनत्वे 
सति प्रमाणाविरुद्धत्वात्प्रत्यक्षवत्‌ । वेद आगमो वाक्यत्वे सति प्रमाणाविरुद्धत्वात्सम्प्रति- 
पन्नबदिति। 


एवं वाक्यत्वावच्छिन्ने साध्येऽनासतप्रणीतत्वमुपाधिस्तद्विपर्ययेण च प्रतिपक्षोऽभिधेय 
इति। 

परि०-- बक्ष्यमाणत्वेनेति । 'साध्यव्यापकवैलोम्यमव्याप्तिः साधनस्य चः इत्यत्राग्रे अत्रैव नये वक्ष्य- 
माणत्वेनेत्यर्थः । 'उपाधिप्रतिरूपं हि साधनं तञ्च नापरमि'ति चतुर्थाध्याये द्वितीयपादे साक्षाद्रक्ष्यमाणत्वेनेति वार्थः । 
घटादावव्यभिचाराय बोधकत्वे सतीति अनुभवसाधनत्वे सतीति वाक्यत्वे सतीति च हेतुविशेषणानि । एवं 
बाक्यत्वेत्यादि । यत्र वाक्यत्वे सत्यप्रामाण्यं तत्र अनाप्तप्रणीतत्वमिति साध्यव्यापकत्वस्य, साधनवति पक्षे 


अभावेन साधनाव्यापकत्वस्य च सम्भवात्‌ । वेदो यथार्थः वाक्यत्वे सत्यनाप्तप्रणीतत्वशून्यत्वात्‌ । आप्तवाक्य- 
वदिति प्रतिपक्षोऽभिधेय इत्यर्थः । 


सु०- अस्त्वेवं वेदप्रामाण्यम्‌, पश्चरात्रादिस्म्रतीनां तु कथम्‌; न हि ता अप्यपौरुषेयाः, 
येन प्रामाण्यमवधार्य फलव्यभिचारमन्यथा नेष्यामः; इत्यत आह तन्मूलत्वादिति । 

अनु ० तन्मूलत्बात्स्मृतीनां च 

प्रामाण्यमिष्यत इति सम्बन्धः । यद्यपि भगवद्रचितानां वेदा(द)र्थमुपलभ्य रचितत्वं 
बेदमूलत्वं नास्ति, तस्य स्वतः सर्वज्ञत्वात्‌; तथाऽपि तमनुसृत्य रचितत्बं तन्मूलत्वमिह 
विवक्षितमिति नोक्तदोषः । 

अयमत्र प्रयोगः । पश्चरात्रादिस्मृतिः प्रमाणं प्रमाणमूलत्वात्‌ प्रमाणसंवादित्वात्‌ 
सम्प्रतिपन्नवदिति। यद्वा विमतं प्रमाणं बेदसंवादित्वात्‌ पराभ्युपगताहिंसादिबाक्यवत्‌। 

आप्तवाक्यत्वमुपाधिरिति चेत्‌ (न), प्रत्यक्षादौ साध्याव्यापनात्‌। वाक्यत्वाबच्छिन्न- 
साध्यव्यापकत्वाददोष इति चेन्न, तथाऽपि वेदेतरवाक्यत्वाबच्छिन्नसाधनेनोपाधेः पक्ष 
साधनसौलभ्यात्‌ । 

सति चैवं स्मृतीनां प्रामाण्ये तद्वलेन फलव्यभिचारोऽप्यन्यथयितव्य इति । 


परि०-- तमनुसृत्येति । वेदार्थ स्वरूपप्रज्ञया अवगत्येत्यर्थः । वेदसंवादित्वमिति फलितार्थः । प्रमाण- 
मूलत्वादित्यस्यार्थः प्रमाणसंवादित्वादिति । वेदेतरेति । पज्ञरात्रादिस्मृतिराप्तप्रणीता वेदेतरवाक्यत्वे सति प्रमाण- 
संवादित्वात्‌ सम्मतवाक्यवदिति पक्ष एवोपाधेः साधने साधनाव्यापकत्वाभावेनानुपाधित्वादिति भाव: । 

सु०-- ननु चोक्तार्थविरुद्धवादीन्यपि स्मृतीतिहासपुराणान्युपलभ्यन्ते, तेषां प्रामाण्य- 
साधने च बहुविष्ठब: स्यादित्यत आह बिरोध इति । 


अनु०-- बिरोधो यत्र न क्कचित्‌। 

पूर्वेणैवान्वयः । यासां स्मृतीनां सर्वथा प्रमाणबिरोधो न अस्ति तासामेव पक्षीकरणान्न 
कश्चिद्दोष इत्याङायः। 

नन्वेबं सति वेदमूळत्वोपन्यासो व्यर्थः, ज्ञानजनकानामवञ्याङ्गीकरणीयेन विरोधा- 
भावेनैव प्रामाण्यसिद्धेरिति चेन्न, फलव्यभिचारलक्षणविरोधदइनिन असिद्विप्रसङ्गात्‌ । प्रामा- 
ण्येन तदपनयने चेतरेतराश्रयत्वापातात्‌। वेदमूलत्वेन तु प्रामाण्ये सिद्धे न कोऽपि दोष इति। 

परि०-- असिद्धिप्रसङ्गादिति । बिरोधाभावहेतोरिति भाव: । 

सु०-- अप्रामाण्यप्रयोजकस्य प्रमाणविरोधस्याभावान्न श्रुतिस्मृत्योरप्रामाण्यमित्यु- 
क्तम्‌, तदयुक्तम्‌, श्रुत्याद्युक्त(स्य )ईश्वरसार्वज्ञादेः ‘ईश्वरो न सर्वज्ञः पुरुषत्वात्‌ यज्ञदत्तवत्‌' 
इत्या्नुमानविरुद्धत्वात्‌; इत्यत आह बिरोधो5पीति । 

अनु ० बिरोधोऽपि स एवोक्तः प्रत्यक्षेणागमेन वा ॥ 

प्रकृतसम्बन्धार्थः अपिशब्द: । यच्छब्दोऽध्याहार्यः । ‘विरोधादेव बाधितमि' त्यप्रामा - 
ण्यप्रयोजकतयोक्तो बिरोधोऽपि स एब य: प्रत्यक्षेणागमेन वा स्यात्‌, न पुनरनुमानेन । 

अयमभिसन्धिः । अप्रामाण्यप्रयोजकतया यदस्माभिरभिहितं तत्यक्षेऽप्युपपादयितुं खलु 
परस्यायं प्रयत्न: । अस्माभिश्च प्रत्यक्षागमविरोध एव तथाऽभिप्रेतो नानुमानविरोध: । तथा च 
पक्षे तद्दयुत्पादनं प्रकृतासङ्गतमेव । स्वतन्त्रानुमानविरोधं तृत्तरत्र निराकरिष्यति सूत्रकृदिति । 

ननु प्रमाणविरोध एवाप्रामाण्ये प्रयोजकोऽस्तु किं 'प्रत्यक्षेणागमेन वा' इति विशेषणेन, 
तथा चोक्तानुमानविरोधाद्वेदादेरप्रामाण्यमिति । मैवम्‌ । वक्ष्यामो ह्यत्र 'ब्रह्मादिवस्तुषु । प्रमाणं 
वेद एवैक' इति वैदिकेऽर्थेऽनुमानस्यानवकाझाम्‌ । यत्र च यस्याप्रवेशो, न तस्य तद्वाधकम्‌ । 
न हि नयनं स्पर्झापबाधनस्येष्टे। तथा च कथमनुमानं वेदा(द्य)र्थबाधनेन तदप्रामाण्ये प्रयोजकं 
स्यात्‌ । प्रकृतं च वेदादिकमेवेति। 

परि०-- प्रकृतसम्बन्धार्थ इत्येतद्वयञ्जयन्‌ योजयति विरोधादेवेत्यादिना । उत्तरत्रेति । 'थ्रुतेस्तुशब्द- 
मृलत्वादि'त्यत्र निराकरिष्यतीत्यर्थः । वक्ष्यामो ह्यत्रेति । श्रुतेस्त्विति नये । इतिशब्दो हेतोरित्यर्थः । वेद एवैक इति 
हेतोरित्यर्थः । 

सु ० नन्वेवं (सति) तर्हि वेदार्थमीमांसा नारम्भणीया स्यात्‌, मीमांसाया युक्तयनु- 
सन्धानात्मकत्वात्‌; इत्यत आह आगमेनेति। 


अनु०— आगमेनागमस्यैव बिरोधे युक्तिरिष्यते । 
एवशब्दो “बिरोध? इत्यतः परो द्रष्टव्यः । निर्णयार्थमिति दोष: । 


एतदुक्तं भबति । अनुमानं हि धर्म्यादिप्रमितिमपेक्षते, नच धर्म्यादिरूपं ब्रह्मादिक 
वेदाहते सिद्धयतीति तदनपेक्षायामाश्रयासिद्धयादिकम्‌, अपेक्षायां तु विरोधिनो धर्म्यादि- 
ग्राहकविरोधः; इत्येवं वैदिके ऽर्थेऽनुमानस्यावकारोऽभिधित्सितः। 


मीमांसायां तु क्कचिद्‌ आगमस्य आगमान्तरेण बिरोध एब अर्थनिर्णयार्थ युक्तिः 
उपादीयते । सा खलु अन्यतरागम(प्रामाण्य)मुपोद्वलयन्त्यन्यतरागमबाधयाऽर्थनिर्णयाय 
प्रभवति, अन्यतरागमसिद्धधर्म्याद्याश्रयणेन(येण)श्रयासिद्धयायनवकाइात्‌। अन्यतरागमस्य 
धर्म्यादिग्राहकत्वाभावेनाप्रबलस्य,(?) आगमसचिवतया उपपत्तेः, ततो दुर्बलस्य (,?) अकि- 
श्रित्करत्वात्‌। तदेबमेबंविधोपपत्तेरागमिकेऽप्यर्थे सावकाशत्वात्‌ उपपन्ना मीमांसेति । 

परि०-- कथमनेनोक्ताङ्कानिरासः । कचिदागमार्थस्य युक्तया बाधे सर्वत्र तद्वाधस्यावर्जनादित्यत आह 
एतदुक्तमिति । धर्म्यादीति । पक्षलिङ्गादीत्यर्थः । सिद्धयतीतीतिशब्दो हेत्वर्थः । विरोधेन इति । अनुमानस्येति 
योज्यम्‌ । अभिधित्सितः अभिधातुमिष्टः । आगमबाधयेति । आगमस्य प्रतीतार्थबाधयेत्यर्थः । 

सु०- अपि च प्रत्यक्षागमविरोधोऽपि न स्वरूपेणाप्रामाण्यं प्रयोजयति किन्तु 
तयोरुपजीव्यत्वादिना प्राबल्ये सत्येव, दुर्बलयोः स्वयं बाधितत्वेन, समबलयोः प्रतिबन्धमात्र- 

हेतुत्वेनाप्रामाण्यनिश्चयानुपपत्तेः । उपजीव्यादिविरोधेन चाप्रामाण्यं भवद्वेदस्य न. सर्वथा 
अयधार्थत्वलक्षणम्‌, किन्नाम ्रतीतार्थप्रच्याबनमात्रम्‌, अपौरुषेयतया निर्दोषस्य सर्वथा 
अप्रामाण्यानुपपत्तेः; तथा चान्यार्थकल्पनाऽवइयं कार्येत्यादायबानाह उपजीव्येति । 


अनु०-- उपजीन्यबिरोधे तु बेदस्यान्यार्थकल्पना ॥। 
उपलक्षणमेतत्‌ । निरवकाइात्वादिकमपि ग्राह्मम्‌। 


भवत्वेबं ततः किम्‌ । वेदोपजीव्यत्वादिकं च प्रत्यक्षागमयोरेव प्रायेण सम्भवति, 
युक्तस्तु कचिदेव, पुरुषत्वादियुक्ेस्तु नास्त्येव। अतश्च न तद्विरोधेन बेदस्याप्रामाण्यं मन्तव्य- 
मित्याशयेनाह प्रत्यक्षमिति । 


्रत्यक्षमुपजीव्यं स्यात्य्रायो युक्तिरपि कचित्‌ । 
आगमैकप्रमाणेषु तस्यैव ह्युपजीन्यता ॥ 


वेदस्येत्यनुवर्तते । स्यात्‌ इत्यतःपरम्‌ 'इति'दान्दोऽध्याहार्यः । तत्त्वमसीत्यादिवेदस्य 
्रत्यक्षमुपजीन्यम्‌, युक्तिरपि क्कचित्‌ वेदस्य उपजीव्या इति सम्बन्धः। यथा 'प्राणा वा अणव 
इत्यादेः । आगमैकप्रमाणकेषु विष्णवादिविषयेषु प्रवर्तमानं ‘जनितोत विष्णोः' इत्यादिवेदं प्रति 
'निरनिष्टो निरवद्य' इत्यादेस्तस्य वेदो (दस्यो)पजीव्यतेत्यर्थः । 


एवं निरबकाउात्वादिकमपि प्रत्यक्षागमयोरेव प्रायेण सम्भवति, युक्तेस्तु कचिदेव । तञ्च 
न प्रकृतयुक्तेरित्यपि द्रष्टव्यम्‌ । 


परि०-- कैमुत्यन्यायेनाप्यागमस्यानुमानविरोधोऽकिञ्चित्कर इत्याह अपि चेति । उपजीव्यत्वादिनेति । 
निरवकाशत्वादिरदिपदार्थः । प्राबल्ये सत्येवेत्येतदुपपादयति दुर्बलयोरिति । बेदेति । वेद प्रत्युपजीव्यत्वादिकं 
चेत्यर्थः । क्कचिदेवेति । एतच्च 'प्राणा वा अणवः? इत्याद्यागमस्थल इत्यग्रे व्यक्तम्‌ । पुरुषत्वादिति । ईश्वरो न सर्वज्ञः 
पुरुषत्वादज्ञदत्तवदिति प्रागुक्तयक्तरित्यर्थः । इतिइाव्दोऽध्याहार्य इति । स च हेत्वर्थः । प्रायः ्रत्यक्षमुपजीव्यं 
स्यादिति हेतोः पुरुषत्वयुक्तेस्तदभावात्‌ तद्विरोधो वेदस्याकिञ्चित्कर इति योज्यमिति भावः । इत्यादिवेदस्येति । 
प्रत्यक्षसिद्ध जीवं त्वमित्युद्दिरय तदसीति ब्रह्माभेदस्य वाच्यत्वादिति भावः । यथा प्राणा बा अणव इति । 
रूपाद्युपलब्धयः करणसाध्याः क्रियात्वात्‌ छिदिक्रियावदित्यादियुक्तिसिद्धानि प्रमाणसिद्धेन्द्रियाण्युद्दिश्य अणुत्वस्य 
विधेयत्वादिति भावः । जनितेति । जनयिता विष्णोित्यर्थः । न प्रकृतेति । पुरुषत्वादियुक्तेरित्यर्थः । 

सु०-- 'आगमयोः परस्परविरोधे सत्यन्यतरागमाश्रयेण युक्तेरनुप्रवेशोपपततेर्युक्ता 
मीमांसेत्युक्तम्‌ । तदनुपपन्नम्‌, असार्वत्रिकत्वात्‌ । न हि सर्वत्रागमयोः परस्परविरोध एव 
मीमांसाऽवतार्यत'; इत्यत आह युक्त इति। 

अनु ० युक्तोऽयुक्तश्च ययर्थ आगमस्य प्रतीयते । 

स्यात्तत्र युक्त एवार्थः 

तत्र तर्हि । अयमभिसन्धिः । सत्यमेतत्क्कचिदेवायं न्याय इति; तथाऽपि यत्र नैवं तत्रै- 
कस्यैवागमस्यानेकार्थप्रतीतौ युक्तयनुसारिणमर्थमुपादाय तदननुगुणतद्विरुद्वार्थपरित्यागः क्रियत 
इति नोक्तनियमभङ्गः, केवलयुक्तेर्वैदिकेऽर्थे अनुप्रवेशस्य अनङ्ीकृतत्वात्‌; नापि मीमांसा- 
ऽनुपपत्तिः, अन्यतरवैदिकार्थानुसारिण्या युक्तेरङ्ीकृतत्वादिति। 


परि०-- न हि सर्वत्रेति । जिज्ञासासूत्रादौ । जिज्ञासा न कार्येति विरोधिश्रुतेरभावादिति भाव: । 


सु ० प्राक्‌ पुरुषत्वादियुक्तिविरोधेन आगमस्याप्रामाण्यं न वाच्यमित्युक्तम्‌, इदानीं तु 
युक्तिरेवासौ प्रत्यक्षागमविरोधेनाप्रमाणम्‌, तस्यास्तदुपजीवित्वेन ततो दुर्बलत्वात्‌; इत्याशय- 
वानाह युक्तिश्चेति । 


अनु०-- युक्तिश्र त्रिविधा मता ॥ 


यद्वा यस्सिद्धवत्कृत्य तत्र मीमांसारम्भानुपपत्तिः परिहृता, तदिदानीं दर्शयितुमाह 
युक्तिश्चेति । 


चशब्दः प्रकृतानुसन्धानार्थः । 
कथं त्रैविध्यमित्यत आह व्याप्तिरिति । 
ब्यास्तिः प्रत्यक्षगा यस्या युक्तिगाऽऽगमगा तथा । 


यस्याः युक्तेः साध्येन व्यासतः प्रत्यक्षगा प्रत्यक्षावगता सैका । युक्तिगा युत्तयवगता 
यस्या व्याप्तिः सा द्वितीया । तथा आगमगा आगमावगता यस्या ब्यासतिः सा तृतीयेति । एवं 
त्रिविधेति योज्यम्‌। 


उपलक्षणं चैतत्‌, ध्मा) म्यादिग्राहकभेदेनापि त्रैविध्यं द्रष्टव्यम्‌ । एतञ्च स्पष्टयिष्यामः । 

परि०--- परिहृतेति । 'आगमेनागमस्यैवे'त्यत्रेति भावः । दर्शयितुम्‌ । 'प्रत्यक्षागममूला तु युक्तिस्तत्र 
बलीयसी'त्यत्र । धर्मादीति । यस्याः युक्तेः साध्यो धर्मः प्रत्यक्षयोग्यः सैका विधेत्येवरूपेण द्रष्टव्यमिति भावः । 
कचिद्वर्म्यादीति पाठः । एतच्च स्यष्टयिष्याम इति । 'प्रत्यक्षमागमो वापि भवेद्यत्र नियामकः । सैव व्यास्िर्भवेन्मानं 
नान्या सन्दिग्धमूलत' इति वैशेषिकनयानुव्याख्यावसरे धूमाश्योः प्रत्यक्षावगता व्याप्ति: । ब्राह्मणो न हन्तव्य इत्यत्र 
आगमगृहीता व्यासतः । जीवच्छरीरं सात्मकंप्राणादिमतवदित्यादिकेवलव्यतिरेकिण्यनुमानगृहीतव्या्तरिति स्पष्टयि- 
ष्याम इत्यर्थः । अत्रैव प्रकरणे ' व्याप्तिरेव तु सा स्मृते'त्येतद्वयाख्यावसरे च स्पष्टयिष्याम इत्यर्थः । तत्र व्यतिरेकिणि 
्यक्यनुमानप्रकारस्य विवरिष्यमाणत्वात्‌ । 


सु०-- एवं तर्हिं या युक्तिमूला युक्तिः सा नागमाद्युपजीविनीति तस्य बाधिका, 
तदबाध्या च भवत्वित्यत आह प्रत्यक्षेति । 


अनु०-- प््रत्यक्षागममूला तु युत्तिस्तत्र बलीयसी ॥ 


तत्र तासु त्रिविधासु युक्तिषु । प्रत्यक्षागममूलेति । प्रत्यक्षमूला आगममूला चेत्यर्थः । 
युक्तिमूलाऽपि हि युक्तिरन्ततः प्रत्यक्षागममूलैव (द्र) एष्टव्या, अन्यथा तन्मूलयुक्तेनिर्मूलत्व- 
मनवस्था वा आपद्येत। तथा च प्रत्यक्षाद्यपेक्षत्वेन साम्येऽपि, बहुसंविधानानपेक्षयोः प्रत्यक्षा- 
गममूलयोर्युक्त्यो: प्रबलत्वं, तदपेक्षायास्तु युक्तिमूलाया दुर्बलत्वं, युक्तमेव । तथा च प्रबलयो- 
(युक्त्यो)यदेटशी दशा, तदा का (वार्ता) दुर्बलाया युक्तेरागमबाधनादाविति। 


परि०-- अनवस्था वेति । युक्तिमूल्युक्ते: युत्तयन्तरमूलतयाऽनवस्थेत्यर्थः । साम्येऽपीति । प्रत्यक्षादि 
प्रमाणत्रयमूलकयुक्तित्रयस्येति योज्यम्‌ । बहुसंबिधानेति । अनेकमेलनेत्यर्थः । तदपेक्षेति । प्रत्यक्षागमान्यतर- 
मूलकयुक्तिसापेक्षयुक्तेरित्यर्थः । प्रवलयोरिति । प्रत्यक्षागममूल्यो: । ईटशी दशा वैदिकेऽर्थ प्रवेशाभावेन तदवाध- 


कत्वतद्वाध्यत्वावस्थेत्वर्थः । 


सु ० तदेवमप्रामाण्ये प्रमाणबिरोधस्यैव प्रयोजकत्वात्‌; श्रुत्यादेश्च प्रत्यक्षागम- 


विरोधाभावात्‌, अनुमानविरोधस्याप्रयोजकत्वन्नाप्रामाण्यम्‌, किन्नाम बोधकत्वेन स्वत एव 


प्रामाण्यमित्युपपादितम्‌। 


दुरबधारणम्‌ इत्युद्देालक्षणविभागपरीक्षाभिः 
तन्निरूपणार्थम्‌ उत्तरो ग्रन्थसन्दर्भ: । 


न च सांव्याबहारिकल्वात्प्रमाणादे: किं तन्निरूपणेनेति वाच्यम्‌, तथाऽपि स्वरूप- 
सङ्क्घाविषयफलगोचराणां वादिविवावानां विद्यमानत्वेन निरूपणाईत्वात्‌ । यद्प्येषोऽर्थ- 

स्तर्कशास्रस्य विषयो न मीमांसाकास्त्रस्य, तथाऽपि शिष्यहितैषिणा भाष्यकृता प्रसङ्गागतो 
निरूप्यते, यथा पूर्वमीमांसाभाष्यकारेणेत्यदोषः । अत एव प्रमाणलळक्षणादौ निरूपितस्यार्थस्य 
पुनरत्र निरूपणं न दोषाय, एकीकृत्य निरूपणस्यापि शिष्यहितार्थत्वात्‌। 


परि०-- स्वरूपसङ्केत्यादि । अनुभूतिरेव मानं नान्यत्‌ । प्रमाकरणमेव मानं नान्यत्‌ इत्यादिः स्वरूप- 
गोचरो बिवाद: । प्रत्यक्षमेकमेव प्रमाणमित्यादिः सङ्कयागोचरः । धर्माद्यभाव: प्रत्यक्षविषयः, कालाकाइवाक्यार्थादिः 
अनुमानविषयः, आत्मसुखदुःखादिः मनोविषय इत्यादिर्विषयगोचरः, सम्भावनैवानुमा(ना)गमफलं न तु प्रमितिः, 
हानादिबुद्धयः प्रत्यक्षफलमित्यादिः फलगोचरो, विवादो ध्येयः । यथा पूर्वमीमांसाभाष्यकारेणेति । प्रथमपादे । 
'अथातो धर्मजिज्ञासे'ति प्रथमसूत्रे निर्दिष्टो धर्मः क इति जिज्ञासायां “चोदनालक्षणोऽर्थो धर्म' इति द्वितीयसूत्रेण 
चोदनैकप्रमाणकोऽर्थरूपो धर्म इति धर्मस्य विध्येकप्रमाणकत्वं लक्षणमभिधाय 'तस्य निमित्तपरीष्टिरि'ति तृतीयसूत्रे 
धर्मे प्रमाणपरीक्षा कार्येत्युत्तवा तत्सम्प्रयोगे पुरुषस्येन्द्रियाणां बुद्धिजन्मतत्प्रत्यक्षमनिमित्तं विद्यमानोपलम्भनत्वादि'ति 
चतुर्थसूत्रे प्रत्यक्षस्य एकस्य लक्षणमुत्तवा धर्मस्य प्रत्यक्षगोचरत्वमुक्तं तदुपलक्षणं मत्वा शाबरभाष्ये अनुमानोप- 
मानादेर्लक्षणादिप्रपञ्चनं कृतं यथा तथेत्यर्थः । अत एवेत्युक्तं व्यनक्ति एकीकृत्येति । विक्षिप्य तत्र तत्र निरूपितं 
सर्वमेकत्रोपसंह्ृत्य कथनस्येत्यर्थः । 


सु०-- तत्र निर्धारित(निरज्ञात)स्वरूपस्यैव सङ्कयादिजिङ्गासा, लक्षणं च तन्निर्धा- 
रणोपायः, न च सामान्यलक्षणेन विना विरोषलक्षण(स्यावसरः; इत्यतः प्रमाणसामान्य- 
लक्षणं प्रथमं तावदाह याथार्थ्यमेबेति । 


अनु०-- याथार्थ्यमेव मानत्वं 
परि०-- तन्निर्धारणोपायो लक्षणं चेत्‌ तर्हि विरोषलक्षणमेवादौ वाच्यमित्यत आह न च सामान्येति । 


सु०-- अत्र कश्चिदाह । किमर्थं लक्षणमुच्यते । किं सजातीयविजातीयव्यवच्छिन्न- 
लक्ष्यप्रतीत्यर्थम्‌, उत प्रमाणत्वादिप्रतीतये तच्चिन्होपदर्शनमिदम्‌, उत व्यबहारार्थम्‌, उत प्रमा- 
णादिइाब्दप्रबृत्तिनिमित्ताबधारणार्थम्‌, अन्यस्मै कस्यैचित्प्रयोजनाय वा । 


परि०-- कश्चिदिति । खण्डनकारादिर्लक्षणोक्तिविषये दूषणमाहेत्यर्थः । यद्वाऽत्रोच्यत इत्यतः प्राक्तनेना- 
इाक्यत्वादितीतिराब्दान्तेन आहेत्यस्य इत्याहेत्यन्वयो ध्येयः । व्यवच्छिन्नेति । व्यावृत्तेत्यर्थः । विरोषलक्षणोक्ति- 
खण्डनाभिप्रायेणोक्तं प्रमाणत्वादीत्यादिपदम्‌ । प्रतयक्षत्वादिस्तदर्थः । यद्वा गवादिसामान्यलक्षणदूषणाभिप्रायेणादि- 
पदम्‌ । गोत्वादिरादिपदार्थः । तञ्चिह्वेति । तज्ज्ञापकेत्यर्थः । इदमिति । याथार्थ्यादिलक्षणोपदर्हानमित्यर्थः । व्यव- 
हारार्थमिति । इदं प्रमाणं इयं गौरित्यादिव्यवहारार्थ लक्षणमुच्यत इत्यन्वयः । अवधारणार्थमिति । याथार्थ्यादि- 
लक्षणरूपं यत्तदेव प्रमाणादिराब्दानां प्रवृत्तिनिमित्तमित्यवघारणार्थमित्यर्थः । 

सु०-- नाद्यः। तस्या एव दुरवधारणत्वात्‌ । ` 


तथा हि। किं सजातीयेति प्रमाणत्वेन (सजातीयत्वं) विवक्षितं रूपान्तरेण वा । नाद्यः, 
स्बव्यवच्छेदावधे: सजातीयादव्यावृत्तत्वेन व्यवच्छेदकत्वानुपपत्त्या व्यावृत्तिस्वीकारेण (च) 
अव्यापकत्वात्‌ । नापि द्वितीयः, विजातीयपदोपादानवैयर्थ्यात्‌ । अस्ति हि प्रमेय (त्वादिना ) - 
सर्वसाजात्यम्‌। 


अथ ज्ञानत्वेन विशेषेण साजात्यं विवक्षित्वेदमुच्यते, तर्हि लक्ष्यस्यापि ज्ञानत्वादिना 
साजात्याद्वयवच्छेद्यकोरिप्रविष्टतया सङ्डाह्माभावप्रसङ्गः ॥ लक्ष्यस्य यज्ज्ञानत्वादिभिः 
सजातीयं तद्व्यवच्छेद्यम्‌; न च लक्ष्यस्य लक्ष्यं सजातीयम्‌, षष्ठ्यर्थस्य सम्बन्धस्य भेदे 
व्यवस्थितत्वादिति चेत्‌; एवं तर्हि लक्ष्यापेक्षया भिन्नाद्वयवच्छेद इत्येवोच्यतां, कृतं ज्ञान- 
त्वादिना साजात्येन प्रकृतानुपयोगिना वर्णितेन ॥ यदा च लक्ष्यादन्यत्वं परेषामबगतं तदा 


परेभ्योऽन्यत्वमपि लक्ष्यस्यार्थादवगम्यत इति सिद्धमग्रतो लक्षणप्रयोजनमिति वैयर्थ्यमेव 
स्यालुक्षणाख्यानस्य । 


अपि च न तावदनेन लक्षणेनानवगतेनेव व्यवच्छिन्नप्रतीतिसम्भवः, अतिप्रसङ्गात्‌ । 
नापि ज्ञातेन, दुरबधारणत्बात्‌ । न तावलक्षणं प्रत्यक्षम्‌, निर्दोषाक्षोद्भवत्वादेरप्रत्यक्षविरोषण- 
त्वात्‌ । नापि कार्येण लिङ्गेन तद्नुपपत्त्या बा तदवगमः, ताभ्यां सामान्यतः कारणमात्राक्षेपेण 
कारणगतानुगतरूपासिद्धावेकरूपलक्षणासिद्धेः । कार्यस्यैकजात्यादेकजातीयकारणसिद्धि- 
रिति चेत्‌, तर्हि कार्यगतैकजात्यस्य पूर्वमबड्यं प्रत्येतव्यत्वाङ्गीकारे(ण) तत एव सजातीय- 
विजञातीयव्यवच्छेदप्रति(दोप)पत्तिरस्तु, कृतमनया पारम्पर्यकुसृष्ट्या । 


नन्बेतावताऽपि न प्रकृतलक्षणखण्डनं (सं) भवति, अब्यापेरतिव्यासेर्वाऽ नुद्भावनादिति 
चेत्‌ । मैवम्‌ । प्रथमभावितयाऽबञ्याभ्युपेयतया लघोरुपायात्साध्यसिद्धौ सम्भवत्यां चरम- 
भावितया अबऱ्यानुष्ठेयत्वाभावेन गुराबुपाये प्रवर्तमानस्य तवैवेदं ( दूषणो) दोषोद्भावनम्‌ । प्रदीपे 
प्रदीप प्रज्वाल्य तमोनिरासाय यतमानस्यैव पुंसः । न हि तत्र कञ्चित दीपदोष: , किन्तु तथाकारी 
पुरुष एव पर्यनुयोज्यः । सर्वसाधनसाधारणो बाऽयं दोषः । यत्सम्भवदेबंविधलघूपायत्वं नाम 


स्वरूपासिद्धिरिव सर्वप्रमाणानाम्‌ । तस्मान्मा नाम भूदतिव्याप्यादिदोषः, सामान्यदोषादेव दुष्ट 
लक्षणमिति। 

परि०-- व्यवच्छेदेति (स्वेति) । स्वनिष्ठो यो व्यवच्छेदः तं प्रत्यवधेः निरूपकीभूतात्‌ प्रमाणत्वादिना 
सजातीयात्‌ प्रमाणान्तरादितः, अव्यावृत्तत्वेन तत्र विद्यमानत्वेन लक्षणस्येति योज्यम्‌ । व्यावृत्तत्वस्बीकारे तत्रा- 
प्यविद्यमानत्वाङ्गीकारे चेत्यर्थः । अव्यापकत्वादिति । लक्ष्यैकदेरो वर्तमानत्वाभावादिति भावः । शङ्कते लक्ष्य- 
स्येति। एवं तर्हीति । सम्बन्धस्य भेदघटितत्वे सतीत्यर्थः । प्रकृतानुपयोगिनेति । लक्ष्यासङ्घाहकत्वादिति भावः । 
अस्त्वेबं तावता लक्षणफलस्येतरभेदस्य लक्ष्येऽसिद्धयभावेन लक्षणवैयर्थ्यानापत्तेरित्यत आह यदेति । एवं लक्षणोक्ति- 
कृत्यं इतरव्यवच्छेदरूपं निरस्येदानीं अशक्यं च लक्षणेन तत्प्रयोजनसम्पादनमित्याह अपि चेति। यद्यप्येतत्खण्डनं 
बिकल्पितप्रयोजनपञ्चकनिरासानन्तरं प्रदर्हानीयम्‌ । सर्वलक्षणसाधारणत्वात्‌ । तथाप्येतदतिदेहोन द्वितीयादिपक्ष- 
निराससौकर्याय अत्र अनूदितमित्यदोषः । अतिप्रसङ्गादिति । गवादिलक्षणाज्ञानिनोऽप्यगोव्यावृत्तिबुद्िप्रसङ्गा- 
दित्यर्थः । अप्रत्यक्षविरोषणत्वादिति बहुब्रीहिः । दोषाभावादिरूपायोग्योपाधिघटितत्वादित्यर्थः । कार्येणेति । 
अर्थाविसंवादिरेखोपरेखादिगोचरविशिष्टव्यवहारादिकार्येणेत्यर्थः । अर्थापत्तेः पृथक्‌ प्रमाणत्वमुपेत्याह तदनुपपत्त्या 
वेति । ताभ्यां लिङ्गानुपपत्तिभ्याम्‌ । अनुगतेति । सर्वलक्ष्यनिष्ठधर्मासिद्धावित्यर्थः । झाङ्कते कार्यस्येति । निर्दोषा - 
कषोद्भवप्रमितिजन्यव्यवहारविहोषस्येत्यर्थः । व्यवच्छेदप्रतिपत्तिरिति । निर्दोषाक्षजन्यप्रमिताविति योज्यम्‌ । 
पारम्पर्येति । कार्यगतैकरूप्येण तत्कारणीभूतलक्षणेऽप्यैकरूप्यमनुमाय तेन लक्ष्याभिमते सजातीयप्रतीतिरूप- 
पारम्पर्यकुसृष्ट्येत्यर्थ: । उक्तदृषणस्यासङ्गतत्वमादाङ्कघ समाधत्ते नन्वित्यादिना । तावताऽर्थदोषो न प्राप्त इत्यत 
आह सर्वसाधन इति । 

सु ० एतेन द्वितीयोऽपि निरस्तः, प्रमाणत्वाद्यवगममन्तरेण तदवगमानुपपत्तेस्तदव- 
गमायास्य प्रतीताबन्योन्याश्रयप्रसङ्गः । ‘अस्तु वाऽन्यदपि लक्षणे किञ्चिछिङ्गम्‌, तथाऽपि तदेव 
लक्ष्याविनाभूततया लक्षणमुपन्यस्यतां सन्निहितप्रतिपत्तिकत्वात्‌; न तदवश्यं व्यापकं बक्त- 
व्यम्‌, लिङ्गत्वस्य व्याप्यत्वेनैवोपपत्तेः' इति चेन्न, यत्र लिङ्गमव्यापकत्वान्नास्ति तत्र लक्षणस्य 
प्रमाणाभावात््रत्येतुमशाक्यत्बेन कथं ततः प्रामाण्याद्यवगमः । यदा च क्कचिलक्ष्यजातीय 
एव प्रमाणाभावालुक्षणम(स्या)नवधारणीयतया लक्ष्यव्यापकताऽनवगमेऽपि लक्षणम्‌, तदा 
किमपराद्धं लिङ्गान्तरेणाव्यापकेन। अथ यत्र तलुक्षणे लिङ्ग नास्ति तत्र लिङ्गान्तरात्प्रत्येतव्यम्‌; 
तथाऽपि (तावेवा) ते एवास्तां लक्ष्ये लिङ्गम्‌, किं लक्षणानुमानपूर्वकं तदनुमानकल्पनया । अथ 
तथा(विधं) लिङ्गद्वयं यत्तत्प्रत्येकमव्यापकतया न लक्षणम्‌, तदनुमितं तु तथात्वालक्षणमिति 
चेन्न; लक्ष्यानुमानस्य लक्षणप्रयोजनस्योभाभ्यामेव सिद्धेः कृतं व्यापकेन तेन । 

परि०--- प्रमाणत्वादिप्रतीतये लक्षणमुच्यत इति कल्पं निराह एतेनेति । अपि च इत्यादिना उक्तदोषेणे - 


त्यर्थः । ननु प्रमाणत्वादिनैव याथार्थ्यादिरुपलक्षणावगमोऽस्त्वित्यत आह प्रमाणत्वादीति । आदिपदेन प्रत्यक्ष 
त्वादिग्रहः । विरोषलक्षणाभिप्रायेणादिपदोक्तिः । नन्वविसंवादिप्रवृत्तिहेतुकत्वादिकमेव लिङ्गं चेन्नोक्तदोष इत्यत आह 

अस्तु वेति । सन्निहितप्रतिपत्तिकत्बादिति । अन्यदनपेक्ष्योपस्थितत्वादित्यर्थः । ननु तदेव लक्षणमुपन्यस्यता- 


क्ष्याव्यापक)क्ष्यव्याप्यत्वात्‌ । लक्षणस्य च लक्ष्यव्यापकत्वावश्यम्भावादिति भावेन शङ्कते 
br या क 0 भावेन समाधत्ते यत्रेति । किमपराद्धं लिङ्गान्तरेणेति । 
लक्षणापेक्षया ठिङ्गन्तरणेतयन्तरब्दप्रयोगः । लक्षणावगमकेन लिक्गेनेत्यर्थः । व्यापकत्वाज्ञाने तस्याव्यापक(त्व)- 
तौल्यादिति भावः । अथ यत्रेति । ठक्ष्यभागे । तल्लक्षणे विषये । तावेवेति । लक्ष्यैकदेशे वर्तमानौ हेतू एवेत्यर्थः । 
कचित्तु ते एवेति पाठः । तदा तु प्राक्प्रकृतलिङ्गद्वयपरामर्शः स्पष्ट: । लक्ष्ये लिङ्गमिति । लक्ष्यगतेतरव्यावृत्ति- 
लिङ्गमित्यर्थः । तदनुमानेति । इतरव्यवृततलक्ष्यस्वरूपानुमानकल्पनयेत्यर्थः । तावेवास्तां लक्ष्ये लिङ्गमित्ययुक्तमिति 
शङ्कते अथेति! | 


सु०-- नापि तृतीयः । स ह्येवंरूपः 'यद्यथार्थं तत्प्रमाणमिति व्यवहर्तव्यमि'ति। अय- 
मनुपपन्नः, सर्वत्र लक्षणस्य ज्ञातुमराक्यत्वात्‌ः प्रमाणत्वादिना तदवगमे तदेवास्तु व्यवहार- 
नियमनिदानम्‌, अव्यवहितप्रतिपत्तिकत्वादित्यावेदितम्‌। 

परि०-- व्यवहारार्थमिति पक्षं निराह नापि तृतीय इति । 

सु०-- अत एव न चतुर्थः । कल्पनागौरवदोषश्चाधिकः। 


परि०- प्रमाणाब्दप्रवृत्तिनिमित्तावधारणार्थमिति कल्पं निराह अत एव न चतुर्थ इति । सर्वत्र लक्षणस्य 
जञातुमशक्यत्वादेवेत्यर्थः । कल्पनागौरवेति । लक्षणज्ञापकतयाऽव(इयकलिङ्ग)इयकल्पितस्यैव प्रमाणादिशब्द- 
प्रवृत्तिनिमित्तत्वोपपत्तौ तदनुमितलक्षणस्य तथात्वकल्पनं गुर्विति भावः । 


सु०-- (नापि) न पश्चमः, ताटशस्य दर्शायितुमशक्यत्वादिति ॥ 
परि०--- अन्यस्मै कस्मैचित्‌ प्रयोजनायेत्येतन्निराह नापि पञ्चम इति । 
सु ० अत्रोच्यते । अस्तु तावत्सजातीयविजातीयव्यवच्छिन्नलक्ष्यप्रतीत्यर्थं लक्षण- 


मिति पक्षः । सास्रादिमान्गौरिति बिदितलक्ष्यलक्षणसम्बन्धो हि यं पिण्डं सास्रादिमन्तं परयति 
तं नायमभ्वादिर्नापि घटादिरिति प्रतिपद्यते । 


परि०-- अस्तु तावदित्यनेनोक्तं लक्षणप्रयोजनं व्यनक्ति साख्रादिमानिति । 


सु०-- ननु व्यवच्छेदोऽन्योन्याभावो भेद इत्यनर्थान्तरम्‌, भेदश्च बस्तुस्वरूपमेव; 
तथा च लक्ष्यस्वरूपप्रतिपत्तिरेब तत्प्रतिपत्तिरिति कृतं लक्षणेन । अथ लक्ष्यप्रतीतिनिरपेक्ष- 


मेव लक्षणेन व्यवच्छेदो बोध्यत इति मतम्‌, तन्न, निराश्रयस्य तस्य बोध(दर्श)यितुमशक्य- 
त्बादिति। 

सत्यं स्वरूप(वस्तु)प्रतीतिरेव भेदप्रतीतिरिति । तथाऽपि प्रतियोगिविशेषघटित- 
तदवगमाय लक्षणस्योपयोगः । असङ्घोर्णतया गोपिण्डं पश्यन्नपि हि, न तावदयं नाश्वो न घट 
इति प्रत्येति, यावल्लक्षणं नावगच्छति । सास्जादिमत्त्वं तदा प्रतीतमिति चेन्न, सास्रादिमान्‌ 
गौरित्येवमवगमस्य विवक्षितत्वात्‌; अत एव सजातीयेत्यादिविरोषणोपादानम्‌। 


परि०-- असिद्धमेतत्प्रयोजनमिति शङ्कते नन्विति । प्रतियोगिविडेषघटिततदवगमायेति । स च 
अवश्यमपेक्षितः । अन्यथा तत्तद्विरोषार्थिनस्तत्र तत्र प्रवृत्तिर्न स्यादिति भावः । सास्रादिमत्त्वमिति । तस्यापि 
भेदस्येव धर्म्यभेदादिति भावः । णबमवगमस्येति । सास्रादिमत्त्वादेः गवादिवाच्यतां प्रति व्याप्तत्वग्रहस्य विवक्षित - 
त्वादित्यर्थः । अत एबेति। लक्षणस्य प्रतियोगिविरोषघटितव्यवच्छेदोधार्थत्वादेवेत्यर्थः । 


सु०-- यदत्रोक्तं ‘किं सजातीये'त्यादि । तदसत्‌ । पौरुषेयवचसां पुरुषविवक्षाधीन- 
त्वेन नियन्तुमशाक्यत्वात्‌। लक्ष्यातिरिक्तं हि सजातीयविजातीयतया द्वैराइयेन विवक्ष्यते । यथा 
यथार्थज्ञानतत्साधनस्य प्रमाणस्य ज्ञानं तत्साधनं च सजातीयम्‌, यन्न ज्ञानं नापि तत्साधनं 
तद्विजातीयम्‌ । यथा च प्रत्यक्षस्यानुमानादिकं सजातीयं, विजातीयं तु घटादिकम्‌ । एवमन्य- 
त्रापि विवेक्तव्यमिति। 


एवं तर्हि लक्ष्यापेक्षया भिन्नाद्वथवच्छेद इत्युक्तं स्यादिति चेत्‌। को नेत्याह, न हि कोऽपि 
स्वस्थात्मा स्वस्मादेव व्यवच्छेदे लक्षणप्रयोजनमाचक्षति(्टे) । 

परि०-- किं सजातीयेत्यादीति । प्रमाणत्वादिना साजात्यं चेदव्यापकं लक्षणं स्यात्‌ । रूपान्तरेण 
चेद्विजातीयपदं व्यर्थमिति यदुक्तं तदसदित्यर्थः । तत्र द्वितीयपक्षमुपेत्य तत्रोक्तदोषं निराह पौरुषेयेति । लक्ष्यता- 
वच्छेदकं प्रति साक्षाद्वयापकधर्मेण साजात्यं वैजात्यं च ध्येयमिति भावेनाह लक्ष्यातिरिक्त हीति । 

सु०-- यदत्रोक्तं 'यदा चे'त्यादि । तदसङ्गतम्‌ । वस्तुतो यलुक्ष्याद्भिन्नं, ततो व्यव- 
च्छेदाबगमार्थत्वालक्षणस्य । प्रतिपादकस्य यद्यपि लक्ष्यान्यत्वज्ञानमलक्ष्येऽ(वइ्या) पेक्षितम्‌ 
तथापि प्रतिपाद्यस्यातद(तदन)पेक्षत्वान्न दोषः । 


तस्यापि, पदार्थज्ञानपूर्वकत्वात्‌ वाक्यार्थज्ञानस्य सजातीयविजातीयपदोपात्तलक्ष्यान्य- 
(त्व)ज्ञानं विना लक्ष्यस्य अलक्ष्यान्यत्वज्ञानं न सिद्ध्यतीति कश्चित्‌ । तदनुपपन्नम्‌ । न हि 
लक्ष्यान्यव्याइृत्तिर्लक्षणवाक्यप्रतिपाद्या, किन्नाम तज्ज्ञानं लक्षणप्रयोजनत्वेनोच्यते; लक्षण- 
वाक्यार्थ एव प्रतिपाद्येन बोद्धव्यः । 

परि०--- प्रतिपादकस्येति । परं प्रति प्रतिपादयितुं प्रवृत्तस्येत्यर्थः । प्रतिपाद्यस्य बोध्यस्येत्यर्थ: । 
न दोष इति । लक्षणवैयर्थ्यदोषो नेत्यर्थः । कस्यचिन्मतमाह तस्यापीति । प्रतिपाद्यस्यापीत्यर्थः । लक्षणवाक्या- 
प्रतिपाद्या चेत्‌ किं तत इत्यत आह लक्षणवाक्यार्थ एवेति । स च लक्षणस्य लक्ष्यतावच्छेदकसामानाधि- 
करण्यादिरूप एवेति भाव: । 


सु०- यदपि 'अपि चेत्यादिना पृष्टम्‌ । तत्रावगतमेव लक्षणं व्यावृत्तलक्ष्यज्ञान- 
मुपजनयतीति बदाम: । न च तस्य दुरबधारणता, यथायथं प्रत्यक्षादिना तदबधारणात्‌ ॥ यत्र 
लिङ्ात्तदवगमस्तत्र तत एव लक्षणप्रयोजनसिद्धे््यर्था परम्पराकुसृष्टिरिति चेन्न, प्रयोजन- 
सद्भावे गौरवस्याप्यनाद्रण(प्याद्रण)सम्भवात्‌, यथेन्द्रियव्यापारान्वयव्यतिरेकानुविधायि- 
त्वेनाक्षोद्भवत्वमनुमाय तेन प्रत्यक्षं लक्ष्यते । तत्रान्वर्थसंज्ञाज्ञापनं प्रयोजनम्‌ ॥ एवमन्यत्रापि 
द्रष्टव्यम्‌ ॥ गौरवमनुरुध्य प्रयोजनमवधीर्यतामिति चेन्न, पुरुषाभिप्रायाणां नियन्तुमशाक्यत्वात्‌। 
गरीयाश्च प्रतिपत्तौ गौरवात्प्रमेयाधिक्यलाभः। 


प्रयोजनाभावे तु 'परम्पराकुसृष्टिरनादरणीयैब' इति तदीयदोषताव्युत्पादनं नास्माक- 
मनिष्टम्‌। 


परि०--- झङ्कते यत्र लिङ्गादिति। इन्द्रियेति । निर्दोषेन्ट्रियेत्यर्थ: । अक्षोद्भवत्वमित्यत्र निर्दोषा(क्षेत्यर्थ:)- 
क्षोद्भवत्वमित्यर्थ: । यद्वा प्रतयक्षमित्यत्र प्रमाणतदाभाससाधारणं प्रत्यक्षं ग्राह्यम्‌ । तेन यथाश्रुतमेव साधु । 
लक्ष्यते = लक्षणवत्तयोच्यते । एवमुक्तौ किं प्रयोजनमित्यत आह तत्रान्वर्थेति । अर्थमनुसृत्य वर्तमाना या संज्ञा 
तज्ज्ञापनमित्यर्थः । प्रत्यक्षमित्यनेन सक्षिकर्षविशिष्टमिन्द्रियं ग्राह्मम्‌ । विशिष्टस्य शुद्धाक्षोद्भवत्यात्‌ । तस्य विषयान्‌ 
प्रति स्थितं ह्यक्षमिति तत्तनिर्णयादुक्तदिा प्रतिस्थितं च तदक्ष च प्रत्यक्षं विषयसन्निकृष्टमेव चाक्षं तादृशं भवतीति 
प्रत्यक्षमिति संज्ञाऽन्वर्थरूपा स्यादित्यवमर्थमक्षोद्भवत्वल्पमन्यानुमितमपि तदेव लक्षणत्वेनोच्यत इत्यर्थः । यदा तु 
प्रत्यक्षपदेन साक्षात्कारज्ञानं विवक्षितं तदाक्षोद्भवत्वं स्पष्टमेव । तत्र प्रत्यक्षमिति संज्ञाया अन्वर्थत्वं च विषयविषयक- 
तयाभिमुख्यर्पेण विषयं प्रति स्थितत्वेन बोध्यम्‌ । एबमन्यत्रापीति । सफळलटप्रवृत्तिहेतुत्वादिलिङ्गेनानुमितयाथा- 
्यादिरूपधर्मस्यैव लक्षणत्वोक्तेः प्रमाणमित्यादिसंज्ञायाः अर्थाव्यभिचारित्वरूपप्रकष्टमानत्वस्यान्वर्थत्वज्ञापनायेति 
दरष्ठ्यमित्यर्थः । गौरवमनुरुद्धबेति । प्रतिपत्तिगौरवं न दोषायेतिमी (री )त्या प्रयोजनं तिरस्क्रियतामित्यर्थः । प्रमेया- 


घिक्यलाभ इति । संज्ञाया अन्वर्थत्वरूपप्रमेयाधिक्यलाभ इत्यर्थः । एवं तर्हि शाखे गौरवस्य दोषत्योक्तिरयुक्ता 
स्यादित्यत आह प्रयोजनाभावे त्विति । 


सु०--- एतेन द्वितीयठृतीयचतुर्था अपि समाहिता वेदितव्याः , लक्षणाबधारणोपाय- 
स्योक्तत्वात्‌, गौरवस्य च समाहितत्वात्‌। 

परि०-- द्वितीयतृतीयचतुर्था अपीति । उत प्रमाणत्वादिप्रतीतय इत्यादिना प्रागविक्ल्पितपक्षा 
त्यर्थः । एतेनेत्युक्तं व्यनक्ति लक्षणेति । ननूक्तमत्र लक्षणज्ञापकमेव ठक्ष्यावधारकमस्तु । सन्निहितप्रतिपत्तिकत्वात्‌ । 
अन्यथा गौरवदोषः स्यादित्यत आह गौरवस्य चेति । 'गरीयांश्च प्रतिपत्तिगौरवात्‌ प्रमेयाधिक्यलाभ' इत्यादिग्रन्थेन 
समाहितत्वादित्यर्थः । 

सु ० ननु तथाऽपि किं तत्त्वम्‌। यथायथं चतुष्टयमपि। तथा हि। कचिल्लक्ष्यातिरिक्तं 
लक्षणं भवति, यथा गन्धवती पृथिवीति। क्कचि्लक्ष्यानतिरिक्तम्‌, यथा पृथिवीत्ववती पृथिवी, 
यथार्थ प्रमाणमित्यादि । 


तत्राद्यं लक्ष्यस्वरूपप्रतिपत्तिकारणं भवत्‌ तस्यान्यतो व्यवच्छेदतच्छन्दव्यवहर्तव्यते 
च प्रतिपादयति । द्वितीयं तु प्रवृत्तिनिमित्तं भवद्वदवहारमात्रकारणं भवति । 


तत्र सिद्धांशोन पक्षीकरणमसिद्धांहोन साध्यत्वं स्वयमूहनीयम्‌ । 


परि०--- एतेनेत्यादिना द्वितीयादिपक्षाणामपि समाधानोक्तिरयुक्ता एकपक्षेणैव चारितार्थ्यादित्यतः 
सर्वस्योपयोगं शङ्कोत्तराभ्यां व्यनक्ति नन्वित्यादिना । लक्षणमेदेन प्रयोजनचतुष्टयमपि व्यनक्ति लक्ष्येत्यादिना । 
अत्र लक्ष्यपदेन लक्ष्यतावच्छेदकविशिषष्टधर्मिस्वरूपं गृह्यते । लक्ष्यस्वरूपप्रतिपत्तिकारणं भवदित्यनेन प्रमाणत्वादि- 
प्रतीतय इति द्वितीयपक्ष उपपादितः । अन्यतो व्यवच्छेदतच्छब्दव्यवहर्तव्यते चेत्यनेन आद्यतृतीयपक्षो उपपादितौ 
ध्येयौ । तत्र लक्ष्यतावच्छेदकविरिष्टलक्ष्यस्वरूपप्रतीत्यघीनत्वात्‌ व्यवच्छेदव्यवहारप्रतिपादनस्येति हेतोर्लक्ष्य- 
स्वरूपप्रतिपत्तिकारणं भवदित्युक्तम्‌ । व्यबहारमात्रेति । मात्रपदेनेतरव्यवच्छेदप्रतिपादनादि व्यावर्त्यते । तथा च 
पक्षद्वयमनेनोपपादितं भवति । जलादौ सर्वत्र पृथिवीत्वं मन्वानस्य पृथिवीत्वरूपलक्ष्याभिन्नलक्षणेनेतरव्यवच्छेद- 
बुद्धेरनुदयेन तत्प्रतिपादनासामर्थ्यात्‌ लक्षणस्यैव लक्ष्यतावच्छेदकतया तयोर्भेदाभावेन प्रमाणत्वादिप्रतिपत्तय इति 
पक्षस्याप्यनवकाइादिति भावः । नन्वियं पृथिवी पृथिवीदाब्दवाच्येत्यनुमानप्रयोगे सिद्धसाधनता स्यादित्यत आह 
तत्र सिद्धांडोनेति । पृथिवीत्वं पृथिवीपदप्रृत्तिनिमित्तमिति, इयं पृथिवीत्वधर्मवत्त्वात्‌ पृथिवीति व्यवहारभाजन- 
मित्यादिरूपेण प्रयोक्त्यमित्यर्थः । 

सु०--- ननु लक्षणं व्यावृत्तं व्यावर्तयत्युताव्यावृत्तम्‌। 

आद्ये स्वव्यातृत्तिर्ळक्षणान्तराधीना न वा । न प्रथमः, तत्रापि लक्षणापेक्षायामन- 
वस्थापातात्‌ । न द्वितीयः, लक्ष्येऽपि तत्प्रसङ्गात्‌, निर्निमित्तकार्याभ्युपगमे कादाचित्कता- 
ऽनुपपत्तेश्च । 


नान्त्यः, अतिप्रसङ्गादेबेति। 

उच्यते । लक्षणमपि व्यावृत्तमेव व्यावर्तयति । तदपि लक्षणेनेव । न चैवमनवस्था, 
्राङनज्ञतिष्वर्थेषु व्यवस्थानात्‌ । यस्तु काष्ठलोष्ठायितः कब्रित्यदार्थं वा कस्यचित्कित्रि- 
च्छब्दवाच्यत्वं वा न वेत्ति नासौ लक्षणइास्रेऽधिक्रियते, किन्नामोपदेशादिना विदितपद- 
तदर्थसङ्गत्यादिः स्वतन्त्रव्यवहारादर्थं लक्षणमपेक्षत इति। 


परि०- - कादाचित्कतेति । कार्य पवेयुर्नत्पन्रमद् तदुत्पन्नमिति यत्कादाचित्कत्वं कार्यस्यास्ति तन्न 
स्यत्‌ । तद्धि सामग्रीमेलनलूपनिमित्तस्य यद्दशाया सत्वं तदा हि कार्यमिति कादाचित्कत्वं िर्वाह्मम्‌ । निर्निमित्ततापक्षे 
तु यदा कार्योत्पत्तिरुपेयते ततः प्रागपि कार्य स्यादिति भावः । अतिप्रसङ्गादेबेति । तत्‌ द्रव्यत्वाद्यपि घटात्पटं 
व्यावर्तयेदिति भाव: । प्राङ्निज्ञतिष्विति । उपदेशादिनेति भावः । यथा गोः सास्रादिमत्त्य लक्षणं साख्रादिक चेदं 
सासेत्युपदेशादिना इतरव्यावृत्ततया निज्ञातमिति नानवस्थादोष इति । काष्ठलोष्ठायितः काष्ठलोष्ठादिवत्‌ विद्यमानः । | 


तस्य विवरणं कञ्चिदित्यादि । कस्तर्ह्मधिकारीति पृच्छति किं नामेति । उत्तरयति उपदेशादिनेति । सोऽधिक्रियत 
इति योज्यम्‌ । 


सु०-- अथाऽपि स्यात्‌। किमवगतं लक्षणं फलहेतुः, किंवाऽनवगतम्‌॥ न तावञ्चरमः, 
तदभिधानवैयर्थ्यप्रसङ्गात्‌, अभिधानस्य ज्ञानोत्पादनो (पयोगि)पायत्वात्‌, तस्य चानवगतस्यैव 
फलसाधनत्वाभ्युपगमात्‌॥ आद्ये किमन्यस्मात्तदवगम उत त्वदीयालुक्षणवाक्यात्‌। यद्यन्य- 
स्मात्‌, कृतममुना लक्षणाभिधानप्रयासेन, अभिधानस्य ज्ञानोत्पादातिरिक्तप्रयोजनाभावात्‌, 
तस्यान्यत एव सिद्धे: । अन्त्ये किमिदं त्वदभिधानमास्तोपदेशातया लक्षणं बोधयत्युत लिङ्गादि- 
भाबेन। न ताबच्चरम:, त्वद्वचनलक्षणाविनाभावादेर्दर्शयितुमशक्यत्वात्‌। नापि प्रथमः, परं प्रति 
भवत्यापतत्वासिद्धेः, सिद्धौ हि प्रतिज्ञामात्रादेव साध्यसिद्धर्हेत्व (द्य) भिधानमनर्थकं स्यात्‌। 


ननु प्रतिवादिनं प्रति लक्षणाभिधानं नार्थबत्‌, तेन वाद्याप्तभावानङ्ीकारात्‌, किन्तु 
झिष्यार्थ लक्षणमुच्यते शास्त्रे, स हि सर्वस्य शास्रस्य कर्तारमाप्तमेब मन्यते; तस्माच्छिष्यं 
प्रत्यासबचनतयैव लक्षणवाक्यमर्थ प्रतिपादयिष्यतीति । मैवम्‌ । यदि न प्रतिवादिनं प्रति शास्त्र 
किन्तु शिष्यं प्रति, तदा प्रतिज्ञामात्रादेवासवचनाच्छिष्यस्यार्थनिश्चयोपपततेर्हेत्वाद्यभिधानमन- 
र्थकतामापन्न शास्त्रे ॥ अथ भवतु प्रतिवादिनमपि प्रति (तच्छा)शास्रवाक्यं यत्र हेत्वाद्युपात्तम्‌, 
लक्षणवाक्य तु शिष्यमेव प्रति प्रयोजक प्रतिपन्नश्ञास्त्रकारासभाबमिति मन्यसे । तदप्यनुपपन्नम्‌, 


शास्रान्तरसाध्यत्वादस्यार्थस्य । अस्ति हि समयग्राहक शास्रं मुनिभिः प्रणीतं नामलिङ्गानु- 
झासनव्याकरणादीति॥ 

परि०-- लक्षणज्ञापनमेव लक्षणवाक्यप्रयोजनं मत्वा तं पक्षं विकल्पमुखेन दूषयति किमवगतमित्या- 
दिना । फलहेतुरिति । व्यावृत्तिव्यवहारादिबोधरूपफलहेतुरित्यर्थः । कृतममुनेत्यादि । एतेन यथायथं प्रत्यक्षादिना 
तदबधारणादिति प्राचीनसमाधिरपि निरस्तो ध्येयः । अस्येति । लक्षणस्येत्यर्थः । लिङ्गादिभावेनेति । लिङ्गविधया- 
थापत्त्यादिविधया वेत्यर्थः । त्वद्वचनलक्षणेति । त्वद्वचनस्य लक्षणेन सहाविनाभावस्यानुपपत्त्यादेर्वा दर्शयितु- 
मशक्यत्वादित्यर्थः । कापि सहचारादृष्टेरिति भावः । भवत्यासत्वेति । त्वय्याप्त्वासिद्वेरित्यर्थः । हेत्वा्भिधान- 
मिति । अव्यास्यादिराहित्यादिरूपहेत्वभिधानं व्यातिदृष्टान्ताद्यमिधानं चानर्थकमित्यर्थः । किं तच्छास्रान्तरमित्यत 
आह अस्ति हीति । पुलिङ्गखीलिङ्गादिज्ञापकममरसिंहादिकं लिङ्गानुशासनम्‌ । उपमानवृद्धव्यवहारादिरादिपदार्थः । 

सु०-- अत्र ब्रूमः । उक्तं ह्येतदवगतमेव लक्षणं फलहेतुरिति, तदवगमश्च यथायथं 
प्रत्यक्षादिप्रमाणादित्यपि । न च 'यथार्थ प्रमाणमि'ति 'सास्रादिमान्‌ गौरि'ति वाक्यस्य लक्षणं 
प्रतिपाद्यमभ्युपगच्छामः, येनान्यतः सिद्धत्वात्तस्येदमनर्थकं स्यात्‌; किन्तु यो लक्षणमन्यतो 
जानाति, न जानाति च व्यवहारनिदानत्वादिना, तं प्रति तदवबोधायेदं वाक्यम्‌। तथा हि। ‘अयं 
गौः' इत्याद्युपदेशादिनैकस्यां व्यक्तौ गोइाब्दार्थतयाऽवगतायां, ‘किमियमेव व्यक्तिः (एवम्‌) 
उतान्याऽपी'ति जिज्ञासमानं प्रत्यन्यत्रापि गोराब्दार्थतां विजिज्ञापयिषुरुपदेशादेरानन्त्यादिना 
कर्तुमशाक्यत्वादिदं व्यासिविषयं वाक्यमाह 'यः साखादिमान्‌ स गोशब्दार्थ' इति । इदं च 
नासोपदेशतयैव व्या्िबोधकम्‌, अपि तु प्रयोगान्तरवत्ग्रतीताया व्याप्तेः स्मारकत्वेन, अप्रती- 
तायास्तु तदेव जिज्ञासाजननद्वारेण प्रमोत्पादकत्वेनोपयुज्यते । स्मृतव्यास्तिश्च यां यां व्यक्ति 
सास्रादिमतीमवलोकयति, तां तां गोाब्दार्थतयाऽनुमिनोतीति को दोषः । 

यद्वा यः पृथिवीति पदं वा व्यक्तिविशेषस्य तदर्थतां वाऽवगच्छस्तत्प्रबृत्तिनिमित्त 
जिज्ञासते, तं प्रति 'पृथिबीत्ववती प्रृथिवी'ति पृथिवीत्वं पृथिवीदान्दप्रबृत्तिनिमित्तमुच्यते । 
तत्र यस्य वक्तर्या्तताबुद्धिः स तावता सन्तुष्यति । अपरं प्रति त्वव्यास्यादिशून्यत्वादिति वाक्य- 
रोषः प्रवर्तते । 

_ अधवा 'अस्ति गौर्नामार्थः इति विदितवतो, यत्र तत्र गवि घरादावश्वादौ च गोबुद्धौ 
प्रसक्तायां, गोः स्वरूपावधारणमुखेनेतरव्यवच्छेदं कुर्वत्‌ 'सास्रादिमानेव गौर्न तु तद्विरही 
घटादिरश्वादिर्वा' इति वाक्यं प्रयुज्यते । इदमपि पूर्ववदाप्तत्वावधारणानवधारणाभ्यां द्वयां 
गतिमबलम्बत इति किमत्रानुपपन्नम्‌ । 

परि०--- नन्वेवं लक्षणोक्ति्र्यर्थत्युक्तमित्यत आह न च यथार्थीमिति । वक्ष्यमाणव्युत्पादनसौकर्याय 
सास्रादिमानिति वाक्यान्तरोक्तिः । यद्वा लक्ष्यभिन्नलक्षणवाक्योत्तयर्थमेव तदुक्तिः । इदमिति । लक्षणवाक्यमित्यर्थः । 

व्यवहारनिदानत्वादिनेति । व्यवहारनिमित्तेतरव्यवच्छेदबोषहेतुत्वादिनेत्यर्थः । उपदेशादिनेत्यादिपदेन व्यवहारा- 
दिग्रह: । एवमिति । गोशब्दार्थ इत्यर्थः । बिजिज्ञापयिषुः बिज्ञापनेच्छावान्‌ । उपदेशादेः उपदेशव्यबहारादेः । 
आनन्त्यादिना । आनन्त्यव्यभिचाराभ्यां गवादिव्यक्तीनामिति योज्यम्‌ । इदं त्वभिधानमाप्तोपदेशतया लक्षणं 
बोधयत्युत लिङ्गादिभावेनेत्यादिना विकल्प्य दूषितस्योत्तरमाह इदं चेति । प्रयोगान्तरबदिति । कथायां वाद्यन्तर- 
परयुक्तप्रयोगो यथा स्मारकत्वादिनोपयुज्यते तथेत्यर्थः । जिज्ञासेति । कथं व्याप्तिरिति व्या (सतौ) पिप्रमाणजिज्ञासा- 
जनकत्वेनेत्यर्थः । स्मारकत्वेनोपयुज्यत इत्येतं पक्षं उपपाद्य जिज्ञासाजनकत्वेनेतिपक्षं पक्षभेदेनोपपादयति यद्वेति । 
यद्वा व्यवहारार्थं लक्षणाभिधानमित्येतत्‌ उपपाद्य प्रवृत्तिनिमित्तावधारणार्थं तदितिपक्षमुपपादयति यद्वेति । इतर- 
व्यवच्छेदबोधार्थ लक्षणोक्तिरित्येतद्क्यनक्ति अथवेति । यद्वा लक्ष्याद्विज लक्षणं इतरव्यवच्छेदव्यवहर्तन्यते प्रति- 
पादयतीति प्रागुक्तम्‌ । तत्र व्यवहारोपपादकत्वं स्मृतव्यासषिश्चेत्यादिनोपपादितम्‌ । इतरव्यवच्छेदव्यवहर्तव्यता- 
प्रतिपादकत्वं व्यनक्ति अथवेति । लक्ष्यानतिरिक्तं लक्षणं तु प्रवृत्तिनिमित्तावधारणार्थमित्येतत्‌ यद्वेत्यादिनोप- 
पादितमिति ज्ञेयम्‌ । इदमपीति । साख्रादिमानेव गौरित्यादिवाक्यमपि पूर्ववत्‌ पृथिवीत्वं पृथिवीपदप्रवृत्तिनिमित्तमिति 
वाक्यवत्‌ वकतुराप्तत्वावधारणे तावतैव श्रोतुः परितोषः । तदनवधारणे तु श्रोतारं प्रति सास्रादिमत्त्वस्य गोत्वेनैव 
व्याप्तत्वादिति हेतुवाक्यमपेक्षितमिति द्वी गतिमवलम्बत इत्यर्थः । 

सु ० नन्वत्र तावदेवं प्रयोक्तव्यम्‌ । अयं गोत्वेन व्यवहर्तव्यः सास्रादिमत्त्वादिति। तत्र 
किं गौ्व्यवहारस्य विशेषणं गोशब्दो वा। आये यद्यसौ गोविशिष्टं व्यवहारं नाज्ञासीत्‌ तदा कथं 
पुरोवर्तिव्यक्तौ तस्य कर्तव्यतामनुमानादपि जानीयात्‌, न ह्यविदिताग्निरनुमानादग्निसम्बन्धं 
बोधयितुं शक्यः; अथाज्ञासीत्तदा ज्ञातज्ञापकत्वेन व्यर्थमनुमानम्‌ । न द्वितीयः, तदा हि ‘अयं 
गोझन्दाभिधेयः सास्रादिमत्त्वात्‌' इत्यनुमानं स्यात्‌, तत्र चातिप्रसङ्गः । तत एव जबगडदशादि- 
शब्दाभिधेयत्वमपि साध्यं स्यात्‌, ते सामान्यतोऽप्यर्थवत्तया न प्रसिद्धाः । नैवं गोशब्द इत्यस्ति 
विशेष इति चेत्‌, तथाऽपि शशबिषाणादिशब्दाभिधेयत्व साध्यताम्‌, तेऽप्यसद्विषयतयैव 
प्रसिद्धाः । गौरस्तीत्यादिप्रयोगाद्‌ गोशब्दो नैवमिति चेत्‌, एबमपि स्बस्तिमतीत्यादिदाब्द- 
वाच्यतानुमानं गोमात्रे स्यात्‌ । अथ सत्यपि गोत्वे तदन्यत्र तदप्रयोगान्नेति चेत्‌। एवं तर्हि ‘यत्र 
साखादिमत्त्वं नास्ति तत्र गोइाब्दप्रयोगोऽपि नास्ति, यत्र सास्रादिमत््वमस्ति तत्र सर्वत्रास्ती'ति 
यो जानीते तं प्रति लक्षणाभिधानमिति स्यात्‌, स च व्यबहारान्तरवदन्बयव्यतिरेकाभ्यामेव 
वाच्यवाचकभावमवधारितवानिति व्यर्थमनुमानमिति। 


मेवम्‌ । उभयत्रापि दोषाभावात्‌ । केवल्व्यतिरेकित्वे हि कथत्रिदेतदभिधातुं युक्तम्‌, 
उपदेशादिना विशेषणेन गबा विरोषितं व्यवहारमवगतवतो हि तदन्यत्र तत्कर्तव्यताऽनुमान- 
साध्येत्यड्गीकारे को विरोधः स्यात्‌। 

इाब्दबिशोषितव्यबहारकर्तव्यतासाधने अतिप्रसङ्गः किं बोध्यस्य बोधकस्य वेति 
बाच्यम्‌ । नाद्यः, तेन तद्व्ासेः अनवगतत्वात्‌, अवगतत्वाच्च गोराब्दवाच्यताव्यास्तः । न 
द्वितीयः, तेनाऽपि पूर्वं वृद्धवचनादिना तथैव व्यासेरवगतत्वात्‌, प्रयोगभावाभावाभ्यां बाधस्य 
निर्णीतत्वाञ्च । न हि बोध्यो बाधपरिचयशून्य इत्येतावता परिचितबाधेनापि बोधकेन विपरीतं 
बोधनीयम्‌, विप्रलम्भकत्वापातात्‌, तत्त्वनिर्णयार्थत्वाञ्च वादकथानुसारिणः शास्त्रस्येति । 


एवं पक्षान्तरेऽप्यनुमानप्रयोगप्रकारो बोद्धव्य: । 

परि०-- अयं गौरित्युपदेशादिनैकस्यां गोव्यक्तौ गोराब्दार्थतयावगतायामिति प्रागुक्तौपदेशिकप्राथमिक- 
ज्ञानस्योपयोगं लक्षणस्यान्वयव्यतिरेकिलिङ्गतासम्पादनेनेति विवक्षुः लक्षणमपि केवलव्यतिरेकीति परोक्ेर्दूषणं वत्तु 
ाङ््ामुटटङ्कयति नन्वत्रेत्यादिना मैवमित्यन्तेन । अत्रेति । यस्सास्रादिमान्‌ स गोशब्दार्थ इत्यभिमतव्याप्तिविषय 
इत्र्थः । गौर्व्यवहारस्य विशेषणं.गोशब्दो वेति । गौ्व्यवहारस्य विषयतया व्यावर्तक इत्यर्थः । गोत्वप्रकारक- 
गोपिण्डविदोष्यकव्यवहारोऽत्र पुरोवर्तिपिण्डे कर्तव्य इति साध्यार्थो विवक्षित उत गोइब्दघटितव्यवहारोऽत्र 
कर्तव्य इति साध्यार्थो विवक्षित इति विकल्पद्वयस्य फलितार्थः । अविदिताग्निरिति बहुव्रीहिः ॥ पुमानिति दोषः । 
अथाज्ञासीदिति । ज्ञातवानित्यर्थः । तज्ज्ञानं च केवलव्यतिरेकित्वं लक्षणस्य जानतो मते पुरोवर्तिन्येवेति वाच्यम्‌ । 
न त्वन्यत्र । तथात्वेऽन्वयित्वापत्तेः । तथा च दोषमाह तदा ज्ञातज्ञापकत्वेनेति । अतिप्रसङ्ग इत्युक्तमेव व्यनक्ति 
तत एवेति । अस्मादेव हेतोरित्यर्थः । अनेनैव हेतुनेति यावत्‌ । गोशब्दस्तु सद्विषय इति भावेनाह गौरस्तीत्यादि- 
प्रयोगाद्रोइाब्दो नैवमिति चेदिति । असद्विषयो नेत्यर्थः । स्वस्तिमतीत्यादीति । स्वस्तिमतीति गोविशेषस्य 
नाम। आदिशब्देन गृष्ट्यादिदाब्दग्रहः । अस्मिन्पक्षे लक्षणवैयर्थ्यं कथयितुमुपोद्धातयति एवं तर्हीति । यदर्थमुपोद्धातितं 
तद्दर्यति स चेति । व्यबहारान्तरबदिति । वृद्वव्यवहारेऽन्वयव्यतिरेकाभ्यां घटदिइब्दान्तरसङ्केतमिवेत्यर्थः । 
उभयत्रेति । गौर्व्यवहारस्य विशेषणमिति पक्षे गोराब्दः विशेषणमिति च पक्ष इत्यर्थः । प्रथमपक्षे विक(ल्पाभि)ल्प्या- 
भिमतं दोषं परिहर्तु गोविशिष्टव्यवहारं नाज्ञासीदिति पक्षं नाङ्गीकरोमीत्याह केवलव्यतिरेकित्वे हीति । व्यवहारा- 
दिसा(धक)ध्यकलक्षणरूपहेतोरिति योज्यम्‌ । एतदिति । अप्रसिद्धविरोषणत्वादिकमित्यर्थः । साध्यप्रसिद्धेर्वादि- 
वाक्यादिनापि सम्भवात्‌ कथश्चिदित्युक्तिः । द्वितीयपक्षेऽभिहितं दोषं निराह शब्देति । बोध्यस्येति । व्युत्पित्सोः 
पुरुषस्येत्यर्थः । बोधकस्य व्युत्पादकपुरुषस्य । तद्वयासेरिति । जबगडदशादिशब्दवाच्यत्वरूपसाध्येन लक्षणल्प- 
हेतोव्यप्तिरज्ञानादित्यर्थः । पूर्व वृद्धबचनादिनेति । आदिपदेन व्यवहारादिग्रहः । विपरीतं कुतो न बुद्धयते बोधक इत्यत 
आह प्रयोगेति । गवादिराब्दप्रयोगस्य भावेन जबगडदशादिशब्दप्रयोगस्याभावेन च गवादिशब्दवाच्यत्वस्येतर- 
दाब्दावाच्यत्वस्य (बोध्येनैवनि)बुद्धथेकनिर्णीतत्वाच्चेत्यर्थः । परं प्रति विपरीतं वा बोधको बोधयत्वित्यत आह 
न हीति। अस्तु विप्रलम्भकतेत्यत आह तत्त्वेति । एवं पक्षान्तरेऽपीति । यद्वेति अथवेति चोक्ते पक्षद्वयेऽपीत्यर्थः । 
पृथिवीत्वं पृथिवीशब्दप्रवृत्तिनिमित्तम्‌ अव्यास्यादिशून्यत्वात्‌ सामान्यव्यास्या घटदाब्दप्रवृत्तिनिमित्तघटत्ववदिति । 
गौरितरभिन्ना सास्रादिमत्त्वात्‌ उपदेशावगतपूर्वगोव्यक्तिवदित्यादिरूपेण प्रयोगो द्रष्टव्यः । 

सु०-_ यदप्युक्तं 'शास्रान्तरसाध्यत्वादयमर्थो न वक्तव्य' इति, तद्युक्तम्‌ । न ह्येव- 
मस्माभिः प्रतिज्ञातं 'यत्सर्वथा शास्त्रान्तरसाध्यं तन्नोच्यत' इति । न चैवं झास्तरसाङ्कर्यमाराङ्क- 
नीयम्‌, विषयप्रयोजनभेदात्‌ । यदि च शाख्रान्तरसाध्यो5प्यर्थो भवदीयशास्त्रस्य विषयः तहि 
व्याकरणादिसाध्यमन्यदपि कस्मान्नोच्यत इति चेन्न, सन्दिगधत्बसप्रयोजनत्वसदसद्भावाभ्यां 
वैषम्यात्‌ । सन्दिगधतादिसद्भावेऽपि यदवचनं तदुक्तदिशा शिष्येरेब शक्यज्ञानत्वादिति 
यत्कित्रिदेतत्‌ । 

अन्यथा परस्यापि कुलीरस्येव स्वापत्ययुक्तिहतत्बं स्यात्‌ । तेनापि हि स्मृतिरूप: परत्र 
ूर्रष्टावभासोऽध्यास इत्यादीनि लक्षणानि स्वरास्ते निबद्धानि, सूत्रकृता च जन्मायस्य यत 
इति । तत्रैते दोषास्तानि लक्षणानि किं समास्कन्दन्त्युत नेति वक्तव्यम्‌ । न तावद्‌ द्वितीयः, 
(सामान्य) समानन्यायत्वात्‌। नाद्यः, दुष्टोपादानस्य पराजयहेतुत्वात्‌। दोषास्कन्दितान्यपि तानि 
व्यवहार निर्वहन्तीति चेन्न, आपाततोऽपि दुष्टानां तथात्वे कथमुन्मत्तभाषितानामपि तद्भावो 
न स्यात्‌, न हि तेषामनिर्वाहकत्वेऽनुपपत्तेरन्यत्कारणमस्ति। 

परि०-- विषयप्रयोजनेति । पख्ह्माख्यविषयमोक्षाख्यप्रयोजनवत््वमेतच्छा्रस्य, लिङ्गानुशासन- 
व्याकरणादिशास्रान्तरस्य तु साघुशब्दतद्व्यवहारौ विषयप्रयोजने इति तद्वेदान साङ्कर्यमित्यर्थः । शङ्कते यदीति । 
अन्यदपीति । स्वरादिकमरपीत्यर्थः । सन्दिग्धत्वादीति । सुवर्णपार्थिवत्वतमोद्रव्यत्वादौ सन्दिग्धत्वादिसद्भावे- 
ऽपीत्यर्थः। उक्तदिशेति । लक्षणसार्थक्यादिकमस्माभिर्यथोक्तं तथैवान्यस्यापि शक्यज्ञानत्वादित्यर्थः । अन्यथेति । 
लक्षणोक्तेरस्मदुक्तदिशा सार्थक्यानङ्गीकारे परस्यापि लक्षणोक्ति दूषयतो मायावादिनोऽपि कुलीराख्यजन्तुविरेषस्य 
स्वापत्यहतत्वं यथा तथा मावावाद्यभिहितयुक्तिहतत्वं मायावादिनः स्यात्‌ । कुत इत्यत आह तेनापीति । स्मृति- 
रूप इति । स्मृत्या रूप्यते उ(त्पाद्य)त्पद्यत इति स्मृतिरूपः । आदिपदेन सदद्विलक्षणत्वादिरूपस्यानिर्वचनीयत्वा- 
दिलक्षणस्य ग्रहः । यत इतीत्यनन्तरं लक्षणं निबद्धमित्यन्वयः । एते दोषा: । अस्मान्प्रति ्वदुक्तदोषा इत्यर्थः । 
लक्षणानीति द्वितीयान्तं कर्मकारकम्‌ । 

सु०-- किञ्चैवं बदता 'प्रागब्रह्मसाक्षात्काराद्वाध्यमव्यावहारिकं ब्रह्मसाक्षात्कारबाध्यं 
व्याबहारिकमि'ति मतमपि परित्यक्तं स्यात्‌। न ह्ययं ब्रहमसाक्षात्कारो नापि बाधः । 

परि० एबं बदतेति । दुष्टमपि लक्षणं व्यवहारनिर्वाहकमिति वदता त्वदुत्प्रेक्षिततर्कबाधितान्यपि 
लक्षणानि व्यवहारनिर्वाहकाणीत्युक्त्या व्यावहारिकाणीत्यङ्गीकृतत्वादिति भावः । अनुपपत्तिप्रतिसन्धानस्य ब्रह्म- 
साक्षात्कारत्वेन (न)लक्षणदुष्टत्वज्ञानस्य बाधत्वे(न) च व्यावहारिकता लक्षणस्य वक्तुं शक्या । न चैवमित्याह 


न ह्ययमिति । अनुपपत्तयवमर्शः ब्रहमसाक्षात्कारो न भवति तेन लक्षणस्य दुष्टत्वज्ञानं त्रैकालिकनिषेधादिरूपबाधश्च 
न भवतीत्यर्थः । | 

सु०-- किञ्रैवमस्मदीयमपि लक्षणं कुतो न व्यवहारं निर्वहेत्‌ । न च व्यबहार- 
निर्वाहातिरिक्तं किमपि तत्साध्यमभिलषामः । भवदभिलषिता पारमार्थिकता बाध्यत इति 
चेत्‌, किं लक्षणस्योत लक्ष्यस्य । 

नाद्यः, तथा हि, 'विमतमपारमार्थिकमप्रयोजनाभिधानत्वात्‌' इत्याद्युक्तं स्यात्‌, न चास्य 
अस्मान्प्रति व्यासिः हाक्याभिधाना । किश्चास्मिन्पक्षेऽध्यासलक्षणानुपपत्तिश्च भवता न परि- 
हरणीया, तस्या व्यबहारनिर्वाहाबिरोधात्‌, पारमार्थिकतानिषेधौपयिकत्वेनेष्टसाधनत्वाञ्च । 
एतेनातिव्यास्यादिदोषोऽपि नापरमार्थ(पारमार्थिक)तासाधकः, अलक्षणतासाधकस्तु स्यात्‌। 

न द्वितीयः, अनुपपद्यमानलक्षणत्वेन लक्ष्यमिथ्यात्वसाधने ब्रह्मणि व्यभिचारात्‌, 
उक्ताया लक्षणानुपपत्तेस्तलक्षणेऽपि साम्यात्‌। 

परि०-- इत्याद्युक्तं स्यादिति । द्जञनत्वादिरादिपदार्थः । अस्मान्प्रतीति । अस्माभिः प्रयोजनहीनाभि- 
धानवतामुन्मत्तभाषितादीनां पासमार्थिकत्वाभ्युपगमादिति भावः । नन्वेवं कथं तर्हव्यास्यादिदोषो लक्षणस्यापार- 
ार्थिकतासाधक इत्यतो न भवत्येवेत्याह एतेनेति । अध्यासादिलक्षणेऽनुपपत्तेरपरिहार्यतापातेनेत्यर्थः । लक्षणस्येति 
क्षं निराह न द्वितीय इति । अनुपपद्यमानलक्षणत्वेनेति बहुत्रीहिः । 

सु०-- किश्राध्यासलक्षणमुपपन्नं न वा । आद्ये, सपक्षाप्रवेशः साधनस्य । द्वितीये, 
तदनुपपत्तिनिरासायासो व्यर्थः स्यात्‌ इत्यास्तां विस्तरः ॥ 

परि०- - सपक्षाप्रवेशः साधनस्येति । अनुपपद्यमानलक्षणत्वादिति साधनस्य मिथ्यात्वरूपसाध्यवति 
अध्यासमात्रेऽभावेनासाघारणानैकान्तिकतेति भावः । 

सु०-- अर्थं नातिवर्तत इति यथार्थ, तस्य भावो याथार्थ्य, तत्‌ एव मानत्वं मान- 
दाब्दप्रवृत्तिनिमित्तं, मानलक्षणमिति यावत्‌। 

यद्यपि सास्रादिमान्गौरितिबद्यथार्थं प्रमाणमित्युक्तेऽपि भवत्येव लक्ष्यलक्षणभाव- 
प्रतीतिः, तथाऽपि तद्वदेव लक्ष्यं लक्षणातिरिक्तं शाङ्कधेत, ततश्च पृथङ्निरूप्यमपि स्यात्‌; 
तन्मा दाङ्कीति याथार्थ्यमेव मानत्बं न तु सास्जादिमत्त्वाद्‌ गोत्वमिव ततोऽतिरिक्तमित्युक्तम्‌ । 

परि०--- योग्यतावीप्सापदार्थानतिवृत्तिसादृरयरूपार्थचतुष्टयमध्येऽत्रानतिक्रमार्थको 'यथाऽसादृइये' 
इत्यव्ययीभावश्च समास इत्युपेत्याह अर्थ नातिवर्तत इतीति । उपाधिखण्डनटीकाव्याख्यानमन्दारमञ््या तु 


यथाइाब्दस्य सादृश्यार्थत्वमुपेत्य यथा सादृश्यविसिष्ट एवार्थो यस्येति बहुबरीह्याश्रयणेन यथार्थशब्दस्य यथार्था 
प्रतीतिरित्यभिधेयवलिङ्गं लोकसिद्धं सिद्धम्‌ । अर्थमनतिक्रम्य वर्तत इत्यादिटीकाकारवचनं तु फलितप्रदर्दनपरतया 

व्याख्येयम्‌ । जञनार्थयोस्सत्तया सादृश्यकथने ्ञानस्यार्थानतिक्रमस्यावहयकत्वादित्युक्तम्‌ । लक्ष्यमिति । लक्ष्यता- 
वच्छेदकमित्यर्थः । ृथङ्निरूप्यमपीति । सा्रादिमत्त्व बिनापि गौरिति पृथगुक्तिवत्‌ याथार्थ्यं विना मानमिति 
पृथक्‌ वाच्यं स्यादित्यर्थः । 

सु०-- ननु किमिदं लक्षणं नाम । लक्ष्यस्यासाधारणो धर्मः; यावत्स्वेकः शब्दो 
निवेशयितुमिष्ट:, यावन्ति चेतरस्माद्व्यावर्तनीयानि तान्युच्यन्ते लक्ष्याणीति। 


परि०- लक्षणं हि ज्ञातमेव लक्ष्यावधारणस्येष्टे । तज्ज्ञानं च लक्षणाधीनमिति भावेन पृच्छति ननु 
किमिदमिति । किं लक्ष्यमित्यतो व्यवहारव्यावृत्तिरूपलक्षणप्रयोजनद्वयानुरोधेन छक्ष्यस्य च लक्षणद्वयमाह 
यावत्स्विति । निवेशयितुं व्युत्पादयितुम्‌ । 

सु०--. नन्वसाधार(णो)णधर्मश्चेहलक्षणम्‌, अव्यापकस्यापि तदा लक्षणतापत्तिः; 
अतिव्याप्यसम्भवाविव अव्याप्तिरपि हि लक्षणदोषः । उच्यते । लिङ्गतया हि लक्षणमुप- 
युज्यते । न च व्यापकता लिङ्गत्वोपयोगिनी, व्याप्यत्वेनैव तदुपपत्तेः, इतरथा धूमादीना- 
मलिङ्गतापातात्‌; किन्नाम पक्षीकृतरृष्टान्तीकृतव्यापकता त्वपेक्षितैब, उपायत्वेनोपन्यस्तस्या- 
भावे तदुपेयप्रापेरसम्भवात्‌, उभयधर्मभूताया व्यासेरन्यतराभावे दर्शयितुमशक्यत्वात्‌ । तथा च 
तदानीं लिलक्षयिषितमात्रव्यापित्वं लक्षणस्यापेक्षितम्‌, तञ्च लक्ष्यस्य धर्म इत्युक्तमेव । 

परि०-- अस्तु लक्षणतेत्यत आह अतिव्याप्तीति । व्यापकतेति । इतरभेदादि-साध्यव्यापकतेत्यर्थः । 
अलिङ्गतापातादिति । धूमादीनां वहिं प्रत्यव्यापकत्वादिति भावः । व्यापकता त्विति । विद्यमानता त्वित्यर्थः । पक्षे 
सत्ता कुत इत्यत आह उपायत्वेनेति । दृष्टान्ते सत्त्वस्योपयोगमाह उभयधर्मेति । एवं तर्हि लिलक्षयिषितमात्रव्यापित्वे 


सति लक्ष्यस्यासाधारणो धर्मो लक्षणमिति वक्तव्यमित्यतो नेत्याह तञ्चेति । लिलक्षयिषितमात्रव्यापित्वं लक्ष्यस्य धर्म 
इति पदद्वयेनोक्तमेवेत्यर्थः । लक्ष्यशब्देन लिलक्षयिषितत्वस्य धर्मशब्दैन व्यापित्वस्य प्राप्तेरिति भावः । 


सु अव्यापकत्व(धर्म)स्य लक्षणदोषतावादस्तु सर्वस्यापि लिलक्षयिषितत्वे 
द्रष्टव्यः । 

यद्वाऽन्यत्र लक्षणान्तराभावनिश्चयनिमित्ता तदुक्तिः । 

वस्तुतस्त्वेकमिवानेकमपि स्वस्वाश्रये व्यावृत्त्यादिकं कुर्वद्धवत्येव लक्षणम्‌। अत एव 
कणाद: क्रियाबद्‌-गुणबत्‌-समवायिकारणमिति क्रियावत्त्वमपि द्रव्यलक्षणत्वेनाह। क्रियावद्‌- 


ग्रहणमन्यार्थमिति चेत्‌, तत्किमव्यापकस्य लक्षणतानुपपत्तेरन्यथाव्याख्यानम उत निम्ित्ता- 
न्तरात्‌। नान्त्यः, तददर्शनात्‌ । न प्रथमः, अनुपपत्तेरपाकृतत्वात्‌। | 

ननु (च) 'अत्र एथिव्यादीनि नवापि पक्षीकृत्यैतानि द्रव्याणि क्रियाबत्त्वादिति प्रयो- 
क्तव्यम्‌, क्रियाबन्त्येव वा मूर्तानि। नाद्यः, भागासिद्धेः । न द्वितीयः, अनध्यवसितत्वात्‌'; तत्कथं 
नानुपपत्तिः । मैवम्‌, कैश्चिदनध्यवसितस्य दोषतानड्कीकारात्‌, येषां च स दोषस्तेषामप्युप- 
देशादिना घटादे््र्यत्वनिश्चये सति तदितरमूर्तपक्षीकारेण द्रव्यत्वसाधने कीद्शो दोषः स्यात्‌ 
इत्यलम्‌ । 

परि०-- अन्यार्थमिति । समवायिकारणत्वं गुणवत्त्वं च द्रव्यस्यासाधारणधर्मो यथा तथा क्रियावत्त्वमपि 
तस्यैव धर्म इति व्युत्पादनार्थं न तु लक्षणत्वार्थमित्यर्थः । अपाकृतत्वादिति । उच्यत इत्यादिनेति भावः । 
अनध्यवसितत्वादिति । सत्यपि सपक्षे तत्रावर्तमानत्येन असाधारणानैकान्त्यादित्यर्थः । घटादेर्द्रव्यत्वनिश्चये 
सतीति। गगनादिरूपसपक्षावृत्तित्वेऽपि घटादिरूपसपक्षवृत्तित्वमात्रेण सद्धेतुत्वसम्भवेनानध्यवसितत्वाभावेन कीदृशो 
दोषः स्यात्‌ न कोऽपीति भावः। 

सु०-- केचिद्वादिनो विज्ञानस्य प्रामाण्यमास्थिषत, अपरे तु तत्करणस्य; तत्‌ किमत्र 
तत्त्वम्‌ । द्वयमपीति ब्रूमः, "प्रमितिः प्रमाणम्‌, प्रमीयतेऽनेनेति प्रमाणमि'ति भावकरणयोः 
प्रमाणशब्दस्य सामर्थ्यात्‌ । 

यद्यपि ल्युट्भावकरणयोरिवाधिकरणेऽपि स्मर्यते, तथाऽपि प्रमाणझाब्दस्याभिधाना- 
भाबान्न तत्र वृत्तिः, कृत्तद्वितसमासानामभिधानाधीनत्वात्‌। 

नन्वस्ति विप्राः प्रमाणमित्यधिकरणेऽपि प्रयोगः । मैवम्‌ । विप्राणां प्रमायां (प्रमां प्रति) 
स्वातन्त्र्येण कर्तृणामधिकरणत्वाभावात्‌ । न हि क्रियाधारोऽधिकरणम्‌, किन्नाम कर्तुकर्मणोः 
क्रियाश्रययोर्धारणक्रियां प्रति य आधारस्तत्कारकम्‌, तस्मात्तदीयविज्ञानस्य वाक्यस्य वा 
प्रामाण्याद्रिप्राः प्रमाणमित्युपचर्यते। 

यदि तर्हि विज्ञानं तत्करणं च प्रमाण द्वयमपि; तत्रोभयत्र याथार्थ्यापरपर्यायं प्रामाण्यं 
किमेकप्रकारं वर्तते, उतानेकप्रकारम्‌ । आद्ये विज्ञानं केवलप्रमाणं, प्रत्यक्षानुमानागमलक्षणं, 
तत्करणमनुप्रमाणमि'ति सिद्धान्तविरोधापातः । द्वितीये लक्षणस्यानुपपत्तिः, प्रकारद्वयस्यान्यो- 
न्यस्मिन्नवर्तनेनाव्यासतत्वादित्यत आह तदिति । 


अनु०--- तन्मुख्यं ज्ञानशन्दयो: । 
करणभूतयोः प्रत्यक्षानुमानयोस्त्वमुख्यमिति शोष: । एतच्च (स्पष्टी) स्फुटीकरिष्यते । 


732 श्रीमज््यायसुधा-परिमळसमेता (द्वितीयाध्याये 


परि०--- केचिदिति । अनुभूतिः प्रमाणमिति वदन्तः प्राभाकराः । अपरे त्विति । प्रमाकरणं प्रमाणमिति 
वदन्तस्तार्किका इत्यर्थः । सामर्थ्यादिति । भावे त्युट्‌ करणाधिकरणयोश्चेति भावकरणार्थयोः पाणिनिना ल्युटो- 
ऽनुशासनादिति भावः । पाणिनिस्मृत्योच्यत इत्यर्थः । अभिधानाभावादिति । प्रमाधिकरणवाचित्वेन प्रमाणशब्दस्य 
प्रयोगामावादित्यर्थः । अभिधानाभावेऽपि कुतस्तस्य न सङ्गह इत्यत आहे कृत्तद्धितेति । ल्युटः कृदतिडिति सूत्रेण 
कृत्संज्ञकत्वेन प्रमाणशब्दस्य कृदन्तत्वादिति भावः । विप्राणामिति । कर्तृणामित्यन्वयः । कर्तृत्वे हेतुः स्वातन्त्र्ये 
णेति । 'स्वतंत्रः कते ति पाणिनिस्मरणात्‌ । कर्तृकारकमूतानां कथमधिकरणकारकत्वमिति भावः । ननु विप्राणां 
प्रमाश्रयत्वात्‌ कथं नाधिकरणतेत्यत आह न हीति । क्रियेति । धात्वर्थरूपमित्यादिलक्षणक्रियाधार इत्यर्थः । 
आधारोऽधिकरणमिति सूते वृत्त्यादावुक्तमाह कर्तृकर्मणोरित्यादि । तत्कारकमिति । अधिकरणमित्यनुषङ्गः । यथा 
करे शोते स्थाल्यामोदनं पचतीति । (स्फुटीक)स्पष्टीकरिष्यत इति । 'ज्ञानार्थ ज्ञेयता मुख्या आाब्दार्थे तदनन्तरमि' - 
त्येतद्ठयाख्यावसर इति भाव: । 


सु०-- स्यादेतत्‌। यदि याथार्थ्य प्रमाणलक्षणं स्यात्‌, न च तत्सम्भवत्यतिव्याप्तेः । 
परि०-- उत्तरवाक्यमवतारयति स्यादेतदित्यादिना । 


सु०-- “तथा हि। योग्यता, वीप्सा, पदार्थानतिवृत्तिः, साइश्य चेति यथाराब्दार्थाः। 
अर्थहाब्दश्चाभिधेयधनवस्तुप्रयोजननिवृत्तिषु वर्तते । 


परि०--- वृत्त्याययुक्तमाह योग्यतेति । 'अर्थोऽभिधेय॑रैवस्तु प्रयोजननिवृत्तिषु' इत्यमरोक्तिं दि कृत्वाह 
अर्थराव्दश्चेति । अभिधेयराब्देन शब्दनिष्ठाभिधा(वृत्ति)विषयो गृह्यते । 


सु०-- तत्र साइञ्यार्थस्य यथाशब्दस्य तावत्‌ अत्र न परिग्रहः, 'यथाञसाइश्ये' इति 
अव्ययीभावविधाने विरोषणात्‌, समासान्तरस्य च असामर्थ्यादिप्रतिहतत्वात्‌ । अत एव 
'यथार्थानुभवः प्रमे'त्यत्र 'किं याधार्थ्यमर्थसाहञ्यमि' त्यादिः कस्यचित्प्रश्नोऽनुपपन्नः । नापि 
योग्यतावीप्सार्थस्य, बाक्यरोषा(दोषा)भावेन अर्थयोग्यताया (अर्थानां) अर्थवीप्साया वा 
प्रामाण्यापत्तेः ॥ तस्मात्पदार्थानतिवृत्त्यर्थस्येदं ग्रहणम्‌ । 


| परि०-- यथा5साहइय इतीति । असादृश्ये सादृश्यव्यतिरिक्ते योग्यतावीप्सादिरूपेऽर्थे वर्तमानो 
यथाइब्दः समस्यते स चाव्ययीभाव इति समासविधायकपाणिनिसूत्रे$सादृ्य इति विशेषणोपादानेन सादृश्यार्थे 
यथाशाब्दस्याव्ययीभावसमासनिषेधात्‌ । इह च यथार्थमित्यव्ययीभावपरिग्रहानात्र सादृश्यार्थो यथाशब्द इति भावः । 
समासान्तरस्येति । कर्मघारयतत्पुरुषबहुब्रीह्यादिरूपस्येत्यर्थ: । आदिपदेन प्रमाणस्यार्थस्य च सादृइयानिरूपणग्रहः । 
अत णेति । सादृइ्यव्यतिरिक्तार्थ एव यथाशब्दसमासस्य युक्तत्वादेवेत्यर्थः । योग्यतावीप्सार्थस्येति । बहुब्रीहि- 
रयम्‌ । यथाशब्दस्येत्यनुषङ्ग: । वाक्यशेषाभावेनेति । अर्थस्य योग्यमित्यर्थ अर्थमर्थमित्यर्थ वा यथार्थमित्यव्ययी - 

भावसमासे सति यथार्थज्ञानं प्रमाणमिति वा यथार्थज्ञानकरणं प्रमाणमिति वा यथार्थज्ञानतत्साधने प्रमाणमिति वा यदि 
वाक्यविन्यासः स्यात्‌ तर्र्थानुरूपस्य सर्वार्थविषयकस्य वा ज्ञानादेः प्रामाण्यं स्यात्‌ । न चैवमुक्तमाचार्यैः । किन्तु 
याथार्थ्यमेव मानत्वमित्युक्तम्‌ । एवमुक्तौ तु योग्यतादेरेव प्रामाण्यापत्त्या विवक्षितार्थासिद्विरिति भावः । वीप्सार्थाभि- 
प्रायेणोक्तम्‌ अर्थानामिति । 

सु०-- अर्थराब्दस्याभिधेयवाचिनो ग्रहणे अव्यास्िप्रसङ्ात्‌, विषयापरपर्यायवस्तु- 
बचनस्यैव ग्रहणम्‌ । 

परि०-- अव्यासिप्रसङ्गादिति । अभिधेयधनाद्यनतिवर्तिनः दाब्दादेरेव प्रामाण्यापत्त्या प्रत्यक्षादेः 
्रमाण्याप्राप्तेरिति भाव: । 

सु०-- तथा चार्थं विषयं नातिवर्तते न व्यभिचरति यत्तत्प्रमाणमित्युक्त स्यात्‌। प्स्तच्च 
सकर्मकक्रियामात्रेऽस्ति। न हि गमनं गम्यमतिवर्तते, नापि छिदा छेद्यम्‌। यदेव (हि) गत्यादिना 
प्राप्यं तदेव गम्यादि ।'' 

परि०--- अतिव्याप्तेरिति प्रक्‌ प्रतिज्ञातामतिव्याप्ति व्यनक्ति एतच्चेति । गत्यादेः स्वविषयानतिक्रमं व्यनक्ति 
यदेव हीति । गतिप्राप्यमेव हि गम्यम्‌ । छिदा प्राप्यमेव हि छेयमित्यादिरर्थाऽस्य ध्येयः । 

सु०-_ ततो नेदं लक्षणमित्यत आह अर्थत्बमिति । 

अनु०— अर्थत्वमर्यतैव स्यात्‌ 

अर्यतैब ज्ञेयतैव अर्थत्वम्‌ अर्थदान्दप्रवृत्तिनिमित्तमस्माकं विवक्षि(ता)तं स्यात्‌, न तु 
विषयत्वमित्यर्थः। 

एतदुक्तं भवति । यथाशब्दस्य पदार्थानतिवृत्तिवाचित्वमङ्गीकृतमेव । अर्थशब्दस्तु 
न विषयपर्यायो गृह्यते, किन्तु ज्ञेयवाची ॥ यद्यपि न तत्र तस्य रूढिस्तथाऽप्यर्यत (इत्यर्थ) 
इति व्युत्पत्त्या तद्वाचिताऽस्त्येव, अर्तेरौणादिकस्य थन्‌प्रत्ययस्य प्रसिद्धत्वात्‌, गत्यर्थानां च 
्ञानार्थत्वादिति। 


परि०--- कथमनेनोक्तराङ्कानिास इत्यत आह एतदुक्तं भवतीति । अर्तरौणादिकस्येति । ऋगतावि- 
त्यस्मात्‌ कर्मणि 'उषिकुषिगार्तिभ्यस्थन्‌' इति थन्प्रत्यये सार्वधातुकार्धधातुकयोरिति गुणे चार्थ इति रूपमिति भाव: । 


सु०-- नन्वर्यतेति कथम्‌ । ‘अर्यः स्वामिवैइययोरि'ति विशेषणात्‌ । मैवम्‌, स्वामि- 
त्वोपचारात्‌। अर्थो हि ज्ञाना्यपेक्षया प्रधानं विवक्ष्यते । 

परि०--- अर्यतेति कथमिति । क्रहलोर्ण्यदिति ण्यत्रत्यये 'अचोज्णिती'ति वृद्धौ आर्यतेति भाव्यमिति 
भावः । ननु ऋ गतावित्यस्मात्‌ अचो यदिति सूत्रेण यत्प्रत्यये स्यादेवार्यतेत्यतो यत्प्रत्ययोडर्थविशेष एव नियमितो 
नान्यत्रेति भावेनाह अर्य इति । स्वामिनि वैश्ये च वाच्ये अर्य इति भवति नान्यत्रेति सूत्रार्थः । चोद्यस्योत्तरमाह 
स्वामित्वोपचारादिति । तदेव व्यनक्ति अर्धो हीति। 


सु०-_ किमतो यदेवं जञेयतैवार्थत्वमित्यत आह नेति । 
अनु०-- न क्रियार्थेषु सा मता । 


क्रियार्थेषु क्रियाविषयेषु सा अर्यता । 'तदभावाञ्च न यथार्थता क्रियास्विति नाति- 
व्यापकं प्रमाणळक्षणमि'ति दोष: । 


परि०- - यथार्थतेति। यथावस्थितज्ञेयविषयीकारितेत्यर्थः । 


सु०-- नन्वेताबताऽपि नातिव्यासिपरिहारः, गमनादीनामपि ज्ञेयानतिवृत्तित्वात्‌। न हि 
तद्विषयो ग्रामादिः सर्वथा न ज्ञेय इति शक्यते वक्तुम्‌, तदत्यन्ताभावप्रसङ्गादिति। मैबम्‌। यथा हि 
'पितरि साधुर्मातरि साधुरि'तिवाक्यं यत्किश्रित्पित्रादौ साधुत्वेन न पर्यवस्यति, किन्तु स्वीये 
पित्रादौ; तत्कस्य हेतोः, पित्रादिशब्दानां सम्बन्धिइाब्दत्वात्‌, सम्बन्धिराब्दानां ह्येष महिमा, 
अन्यथा पितुर्धनमुपादद्यादित्यादौ बहुविष्ठव: स्यात्‌; सति चैवं, राब्दमहिमानमनाहत्य प्रत्यव- 
तिष्ठमानः छलवादितया जीयेत । तथा प्रकृतेऽपि ज्ञेयञाब्दस्य सम्बन्धिइाब्दत्वात्‌ 'स्वज्ञेयं 
नातिवर्तते यत्‌ तत्प्रमाणमि त्युक्तं स्यात्‌ । न च गम(ने)नोपाधिना गमनेन वा निमित्तेन ग्रामो 
ज्ञेयः, येन तमनतिक्रम्य वर्तमानं गमनं यथार्थ स्यात्‌, किन्तु गम्य एव; तत्कथमतिव्यास्तिः । 


भवति च घटादिज्ञानतत्करणाभ्यामुपाधिनिमित्ताभ्यां ज्ञेय इति । तदिदमुक्तं क्रियार्थेषु सा न 
मता राब्दार्थतत्त्वविदुषामिति। 


परि०-- मतेत्यस्य तात्पर्यं झाङ्कोत्तराभ्यां व्यनक्ति नन्बेताबताऽपीति । तदत्यन्ताभावेति । शश- 
विषाणदेरिवाप्रामाणिकतया अत्यन्तासत्त्वापातादिति भावः । केवलानुप्रमाणयोः क्रमादुपाधित्वनिमित्तभावात्‌ 
तत्तात्पर्येणोक्त गमनेनोपाधिनेत्यादि । यथार्थ स्यात्‌ यथावस्थितार्थविषयीकारि स्यादित्यर्थः । गम्य एवेति । 
गमनेनोपाधिना गमनेन निमित्तेन वा ग्राम इत्यनुवर्तते । अतिव्याप्ति निरस्यासम्भवाव्याप्ती निराह भवति चेति । 


सु०-- ननु तथाऽप्यन्योन्याश्रयत्वमात्माश्रयत्वं वा, स्वदाब्देन प्रमाणस्याभिधानात्‌; 


इति चेन्न, ज्ञानतत्करणमात्रोपादानेन लक्षणस्य व्याख्यातत्वात ग्रहणमिन्द्रियं 
, स्वगुण(ग्राहक) ग्रहणमिन्द्रिय 
श्रोत्रमित्यत्र यथेति। व्यं 

परि०--- अन्योन्याश्रयत्वमित्यादि । प्रमाणस्वरूपे ज्ञाते तनिरूपितज्ञेयत्वज्ञानद्वारा ज्ञेयविषयीकारित्व- 
ज्ञानं तज्ज्ञाने च सति तेन प्रमाणस्वरूपज्ञानं इत्यन्योन्याश्रयत्वम्‌ । स्वज्ञाने स्वोपहितवस्तुज्ञानापेक्षणात्‌ आत्माश्रय- 
त्वमित्यर्थः । स्वगुणेति । तत्र यथा स्वदाब्देन प्रमितिकारणतदाभासल्पसाधारण्येनोपादानं श्रोत्रपदेन च प्रमाणभूत- 
रोत्रोपादानं कृत्वा दोषः परिहियते तथेत्यर्थः । 

सु०- ननु किमिदं प्रमाणस्य ज्ञेयाव्यभिचारित्वं नाम; किं प्रमेयव्याप्यत्बं, किंवा 
याबत्प्रमेयगोचरत्वम्‌॥ आद्येऽपि व्यासतः किं देशात: किंवा कालतः । न प्रथमः, प्रमाणासमान- 
देशार्थविषयप्रमाणेष्वव्यासेः । न द्वितीयः, अतीतादिविषयप्रमाणाव्यासतेः ॥ नान्त्यः। असर्वज्ञ- 
ज्ञानानां तत्करणानां वाऽप्रामाण्यप्रसङ्गादिति। 


मैवम्‌। अद्वैतागमादेस्तत्त्वावेदकत्वलक्षणं प्रामाण्यमभ्युपगच्छता परेणा(पि तस्या) - 
प्यस्यार्थस्य निर्वक्तव्यत्वात्‌ । 

परि०--- अव्यभिचारदाब्दार्थस्य व्याप्तिरूपत्वादाह प्रमेयन्याप्यत्वमिति । प्रकृतप्रमाणस्य सविषयकत्वात्‌ 
तदभिप्रायेणाह यावदिति । प्रमाणासमानदेदोति । घटादिविषयकप्रमातत्साधेष्धित्यर्थः । स्वरूपसुखादिविषयक- 
साक्षिणि त्वस्ति समानदेशत्वमित्यव्याप्तेरित्युक्तम्‌ । परीत्या सुखादिज्ञानस्य समानदेशत्वमस्तीति वा एवमुक्तम्‌ । 

सु०-- परेणाङ्गीकृतमुपादा(य मया व्यव)यास्माभिर्व्यवहियते न तु किमपि लक्षणं 
व्यवस्थाप्यत इति चेन्न, स्वप्रतिपत्तावबइयाश्रयणीयत्वाद्वयवस्थायाः; न हि स्वप्रकारां तत्त्व- 
मित्येताबता, बिना वेदान्ताधिगमं, तदधिगमः झाक्योऽङ्कीकर्तुम्‌। 

अथावेदितस्य सत्त्वं तत्त्वावेदकत्वमिति निब्रयात्तदा विश्रमेऽतिव्याप्तिः स्यात्‌, तत्रा- 
प्यावेदितस्येदमाकारस्य सत्त्वात्‌। 

अथ यावदावेदितस्य सत्त्वं तत्त्वावेदकत्वं सदेकगोचरत्वमिति यावदिति वदेत्‌; तदेव 
अस्माकमपि याथार्थ्यमिति बदाम: । 


परि०--- तस्येति । तत्त्वावेदकत्वरूपप्रामाण्यस्य इत्यर्थः । शङ्कते परेणेति । द्वैतवादिना इत्यर्थः । 
(अस्माभिरिति) मयेति । अद्वैतवादि(भिः)ना । स्वप्रतिपत्तौ स्वस्य ज्ञानार्थम्‌ । ननु तत्त्वस्य स्वप्रकाशतया 
प्रमाणानपेक्षत्वान्न तत्त्वप्रतिपत्त्यर्थ प्रामाण्यं मया निर्वक्तव्यमित्यत आह न हीति । निर्वचननिर्बन्धेऽवश्य- 
म्भाविनि परस्तत्त्वावेदकत्वरूपप्रामाण्यं निर्वक्ति अथेति । यावदावेदितसत्त्वस्य प्रमाणनिष्ठतया असम्भववारणाय 
आह सदेकेति । 

सु०-- ननु एवमपि भ्रमे अतिव्याप्तिः । न हि इदमंशो वा रजतत्वादिजातिर्वा 
तत्सम्बन्धः समवायो वा तत्तादात्म्यं बा न सत्‌ । अन्यत्र सत्त्वेऽप्यत्रासदिति चेत्‌, न हि 
देवदत्तो गृहेऽसन्नित्यसन्नेब । न चायमस्त्यस्माकं प्रसङ्गः, अधिष्ठानेतरस्य सर्वस्य अनिर्वच- 
नीयतयाऽड्ीकारादिति। मैवम्‌, अस्माभिरपि तस्यात्यन्तासत्त्वस्वीकारात्‌। 


परि०-- न्यायमतरीत्या शङ्कते नन्वेवमिति । तत्तादात्म्यमिति । रजततादात्म्यमित्यर्थः । तस्येति । 
अधिष्ठानेतरस्येत्यर्थः । तादृशस्याप्यारोपो जिज्ञासाधिकरणे समर्थित इति भावः । 


सु०-- अथ मतं किं विषयसत्त्वं तदानीमभिमतमुत पूर्वमथ पश्चाद्यद्वा सर्वदाऽथवा 
यदाकदाचिद्यदि वा यद्यदेशकालयोर्यथाप्रतीतं तस्य तद्देशकालयोस्तथात्वेन॥ नाद्यः, अतीता- 
नागतविषयप्रमाणाव्यापनात्‌। न द्वितीयः, वर्तमानानागतविषयाव्यासतेः, पाकरक्तेऽपि घटे नील- 
प्रतीतौ विभागोत्तरकालं संयुक्तप्रत्यये वाऽतिव्याप्तेश्च । न तृतीयः, अतीतादिविषयाव्यापतेः, 
भाविपाकजरागे कुम्भे इयामेऽपि रक्तपित्तिना रक्तताप्रतिभासे अतिव्यासेश्च । न चतुर्थः, 
अनित्यविषयाव्यापेः। न पञ्चमः, पूर्वोक्तविश्रमेऽतिव्यासेः । नापि षष्ठः, देशकालप्रमाणाव्यासेः, 
न हि देशाकालयोर्देशकालान्तरमस्तीति। 


मैवम्‌; देशकालयोरपि स्वसम्बन्धेन निरूपणस्य वक्ष्यमाणत्वात्‌, यद्वा यद्यथाभूतं 


प्रतीतं तस्य तथाभूतस्य सत्त्वमित्युक्त एव नातिप्रसङ्गः । देशकालयोरपि विशेषणान्तरवत्‌ 
यथाभूतमित्यनेनेव गृहीतत्वात्‌, विझोषानुक्तेरुक्तदोषा (प्रासे) प्रसक्तेश्च । 

परि०-- तदानीमिति । ज्ञानकाल इत्यर्थः । तथात्वेनेति । सत्त्वमभिमतमित्यनुषङ्ग: । भाविपाकजराग 
इति वहुब्रीहिः । पूर्वोक्तेति । पाकर्क्तेव्पीत्यादिनोक्तविश्रमेष्वतिव्यासेरित्यर्थ: । बक्ष्यमाणत्वादिति । ईशो देशश्च 
कालश्च स्वगता एव सर्वदा' इत्यनेन वैशेषिकाधिकरणान्त इति भावः । इत्युक्त इति सप्तम्यन्तम्‌ । इत्युक्ते सत्येवे- 
त्यर्थ: । देशकालरूपविशेषणयोर्देशकालत्वरूपविशेषेणावचनादेशकालप्रमाणाव्यापिरूपदोषाप्रापेश्रेत्यर्थ: । न केवलं 
भ्रमेऽतिप्रसङ्गदोषो नेति चार्थः । 

सु ० तथाऽपि निश्चायकाभावेनासम्भवीदं लक्षणम्‌ ॥ तथा हि । ज्ञानयाथार्थ्य 
किमदुष्टकरणजन्यत्वेनावधारणीयम्‌, उत दुष्टकरणाजन्यत्वेन, अथ प्रवृत्तिसामर्थ्येन, यद्वा 
ज्ञानान्तरसंवादेन, किंबा विसंवादाभाखेन । नाद्यः , तस्यापि दुरबधारणत्वात्‌; ज्ञानयाथार्थ्येन 
तदनुमाने चेतरेतराश्रयत्वापत्ते: , नित्यज्ञानेषु तदभावाच्च । न द्वितीयः, अशक्यावधारणत्वात्‌ । 
न तृतीयः, सर्वत्र तदभावात्‌ । न चतुर्थः, सुखादिज्ञाने तदभावात्‌, ज्ञानमात्रसंवादाङ्गीकारे च 

धारावाहिकविभ्रमे(5पि) तद्रहापत्तिः, यथार्थज्ञानसंवादाभ्युपगमे तु तत्तद्याथार्थ्याबधारणेन 
अनवस्था । न पञ्चमः; असञ्जातबाधभ्रमेष्वपि तदापातात्‌, पुरुषदेशकालविकल्पानुपपत्तेश्वेति । 


मैवम्‌। तथा सति वेदान्तजनितविज्ञानस्यापि याथार्थ्यानवधारणप्रसङ्गात्‌। विषयसत्य- 
त्वात्तदवधारणमिति चेत्‌, तदेव कथम्‌ । ज्ञानसामर्थ्यादिति चेत्‌, किं ज्ञानमात्रस्य सामर्थ्यमुत 
यथार्थतया निश्चितस्य । आद्ये शुक्तिरजतादेरपि सत्यतापत्तिः । द्वितीये(ऽपि) किमेतस्यैव 
ज्ञानस्योत ज्ञानान्तरस्य । न प्रथमः, परस्पराश्रयप्रसङ्गात्‌ । न द्वितीयः अनवस्थाद्यापातात्‌ । 


परि०--- पुरुषेति । यत्किज्चित्पुरुषीयविसंवादाभावो वा सर्वपुरुषीयतदभावो वा । नाद्यः । व्यभिचारात्‌ । 
नान्त्यः । तस्य दुरवधारत्वात्‌ । एवं यत्तिञ्चिददेशकालसम्वन्धिविसंवादाभावो व्यभिचारी सर्वदेशकालसम्बन्धि- 
बिसंवादाभावो दुरवधारण इति भाव: । बेदान्तजनितेति । उपनिषजनितेत्यर्थः । कथमिति । अवधार्यमिति योज्यम्‌ । 
ज्ञानसामर्थ्यादित्यादावप्येवं योज्यम्‌ । फलवत्परवृत्तिजनकत्वादिरूपाज्ज्ञानसामर्थ्यादित्यर्थः । एतस्यैव ज्ञानस्येति । 
वेदान्तजनितज्ञानस्यैव यथार्थतया निश्चितस्य सामर्थ्यात्‌ । विषयसत्यत्वमवधार्यत इति योज्यम्‌ । परस्परेति । 
विषयसत्यत्वनिश्चये सति तज्ज्ञानयाथार्थ्यनिश्चयः तन्निश्चये सति तत्सामर्थ्याद्विषयसत्यत्वनिश्चय इति परस्परा- 
श्रयप्रसङ्गादित्यर्थः । अनबस्थाद्यापातादिति । वेदान्तजनितज्ञानसमानविषयकमानान्तरजन्यज्ञानान्तरस्योक्तरूप- 
सामर्थ्याद्विषयसत्यत्वनिश्चयः, तेन च वेदान्तजन्यज्ञानस्य याथार्थ्यनिश्चय इत्युक्तौ अन्योन्याश्रयाभावेऽपि ज्ञानान्तरे 
याधार्थ्यनिश्चयोऽपि तादृदाज्ञानान्तरसामर्थ्यात्‌ तत्रापि तन्निश्चयः तादृराज्ञानान्तर (जन्यस्य) सामर्थ्यादित्यनवस्था- 
पातादित्यर्थः । आदिपदेनाऽन्योन्याश्रयादिग्रह्मः(मूलहत्यादिर्वा) । 

सु ० अथ मन्येत 'स्वत एव विज्ञानानां प्रामाण्यग्रहः, बाधेन क्कचिदपोद्यते । न च 
ब्रह्मज्ञानस्य बाधः सम्भवति, यथाशक्ति परीक्षायामपि तददर्हानात्‌, निर्मूलशङ्कायाश्व अनुदयात्‌, 
निरबधिकस्य निस्साक्षिकस्य बाधस्यादर्शनात्‌, अवध्यादिस्वीकारे च तस्यैव ब्रह्मत्वेन बाधि- 
तुमशक्यत्वादि'ति; तदेतत्समानमस्मन्मतेऽपि । विबृतश्चायमर्थस्तत्र तत्रेत्युपपन्नं याथार्थ्यस्य 


प्रमाणलक्षणत्वमिति । 


परि०--- स्वत णबेति । अन्यानपेक्षज्ञानग्राहकादेवेत्यर्थः । ब्रह्मज्ञानस्येति । वेदान्तजनितज्ञानस्य 
ब्रहमविषयकस्येत्यर्थः । परीक्षायामिति । सजातीयविजातीयविसंवादाख्यबाधान्वेषणरूपपरीक्षायां क्रियमाणाया- 
मपीत्यर्थः । निर्मूलशङ्काया: ब्रह्मज्ञानं प्रमाणं अप्रमाणं वेति शङ्काया इत्यर्थः । निरवधिकस्येति । यत्किञ्चिद- 
प्यनवळम्बमानस्येत्यर्थः । निस्साक्षिकस्येति । अननुव्यवसितस्य इत्यर्थः । अवध्यादीति । बाधालम्बनस्य 
बाधविषयकसाक्षिणश्च स्वीकार इत्यर्थः । तत्रतत्रेति । 'प्रत्यक्षवच्च प्रामाण्यं स्वत एवागमस्य हि’ इति जिज्ञासाधिकरणे 
तथा 'तत्रामाण्यं च साक्षितः', तत्प्रामाण्यं यथा साक्षी स्थापयत्येवमेव ही त्यादिना प्रकृतिनये। तथाऽऽनुमानिकपादे 

'यदि साक्षी स्वयम्भातो न माने केन गम्यते । अक्षजादेश्च मानत्वं’ इत्यादिना वैदोषिकाधिकरणे 'वैधर्म्याच्च न 
स्वप्रादिवत्‌' इत्यादिव्याख्यावसरादौ च तत्र तत्रेत्यर्थः । 


सु तन्मुख्यं ज्ञानहाब्दयोरिति न युक्तम्‌, तथा सति ज्ञानवच्छब्दस्यापि केवल- 
त्वापत्तेः; इत्याशङ्क सोपपत्तिकं परिहरति ज्ञानार्थं इति । 


अनु०-  ज्ञानार्थे ज्ञेयता मुख्या शब्दार्थ तदनन्तरम्‌ । 


यस्मात्‌ ज्ञानार्थे ज्ञानविषये ज्ञेयता मुख्या शब्दार्थ राब्दविषये तदनन्तरं ज्ञेयता- 
ऽमुख्येति याबत्‌ । तस्माज्ज्ञान एव याथार्थ्यलक्षणं प्रामाण्यं मुख्यं, शब्दे तु अमुख्यम्‌। तथा च 
न तस्य केबलत्वापत्तिरित्यर्थः । 


ज्ञानार्थेष्वर्यता मुख्येति प्रकृतत्वाद्वक्तव्येऽर्यताऽपि गतिकर्मसु विद्यत इति गतौ अति- 
व्याप्तिः तदवस्थेत्याशङ्कानिरासाय ज्ञेयतेत्यर्यताव्याख्यानं कृतम्‌ । इदमुक्तं भवति । न ज्ञान- 
समकक्षतया शब्दे याथार्थ्यं मुख्यम्‌, किन्तु करण(मात्रा) त्रयापेक्षया । ज्ञान एव मुख्यं याथार्थ्य, 


करणेष्वपि निर्धारणायां शब्दे मुख्यम्‌ । तदेते परममुख्यमुख्ये एकीकृत्य तन्मुख्यं ज्ञानशब्दयो - 
रित्युक्तमिति। 


परि०-- प्रकृतत्वादिति । 'अर्थत्वमर्यतैव स्यादिति पूर्ववाक्ये अर्यतेत्यस्य प्रस्तुतत्वात्‌ । ज्ञानार्थष्वर्यता 
मुख्येति वक्तव्य इत्यर्थः । अर्यतापीति । न केवलमभिधेयत्वपर्यायमर्थतवं किन्तु तद्वाख्यानत्वनोक्तार्यतापीत्यर्थः । क्र 
गताविति धातोः कर्मणि ऋहलोर्ण्यदिति प्राप्तण्यत्प्रत्ययापवादत्वेन 'अर्य:स्वामिबैश्ययो:' इत्यनेनोक्तयत्प्रत्यये 
भावद्रत्यये च अर्यतेति भवति । सा च गमनक्रियाकर्मसु गम्येषु ग्रामादिषु वर्तते । अतोऽत्र ऋ गतावित्यत्र गतिपदेन न 
गमनक्रिया विवक्षिता किन्तु ये गत्यर्थासते ज्ञानार्था इति ज्ञानमेव विवक्षितमिति भावेनार्यता ज्ञेयतेति व्याख्या (तं । अतो 
न क्रि?) कृतमित्यर्थः । तेन 'न क्रियार्थेष सा मते'(त्येतद्ु)त्याद्युक्तमिति भावः । एवं हि ' तन्मुख्यं ज्ञानशब्दयोरि'ति 
प्रागुक्तविरोध इत्यतो भावमाह इदमुक्तं भवतीत्यादिना बारयितुमित्यन्तेन । असमर्थो व्याख्यातव्य इत्युक्तमेव 


व्यनक्ति ज्ञान इत्यादिना । 

सु०-- यद्वा 'तन्मुख्यं ज्ञानशाब्दयोरि'त्यत्रैव अयमर्थो व्याख्यातव्यः । तथा हि । 
तद्यथार्थ्य ज्ञाने मुख्यं, करणेषु त्वमुख्यम्‌ । करणेष्वपि किमेकप्रकारमनेकप्रकारं वेति जिज्ञा- 
सायां, शाब्दे मुख्यं ्रत्यक्षानुमानयोरमुख्यमित्युक्तम्‌। 


अत्र च शब्दशब्देन वेदमेबाधिकुरुते भगवान्मुनिः, तन्मुख्यताकथनस्यैव मीमांसोप- 
योगित्वात्‌, अन्यथा व्यर्थाया जिज्ञासायास्तत्परिहारस्य चासङ्गतिप्रसङ्गात्‌। 

यद्यपि ज्ञान(शब्द)शब्दौ द्वन्द्वनिर्दिष्टै, तथाऽपि बुद्धबा विविच्य व्याख्यानमेतदिति। 


तत्र कथं 'ज्ञाने यथार्थत्बं मुख्यं, करणेष्वमुख्यमि'त्यत आह ज्ञानार्थ इति । शब्द इत्युप- 
लक्षणम्‌, प्रत्यक्षानुमानयोरपीति द्रष्टव्यम्‌ । व्याख्यानं तु पूर्ववत्‌ । शब्दस्य स्वराब्देनोपादानं 
(तु) पूर्वत्र ज्ञानसमकक्षतया प्रतीतिं वारयितुमिति । 


परि०-- मुनिः प्रमाणतत्वविचारपरो भाष्यकार इत्यर्थः । मीमांसोपयोगित्वादिति । मुख्यप्रामाण्य- 
कत्वादेव वेदस्य तन्मीमांसारम्भो युक्त इत्येवंल्पेण फलवत्त्वादित्यर्थः । अन्यथेति । दाब्दमात्रग्रहण इत्यर्थः । 
जिज्ञासाया इति । करणेष्वपि किमेकप्रकारमनेकप्रकारं वेति जिज्ञासायाः शब्दे मुख्यं प्रत्यक्षानुमानयोरमुख्यमिति 
परिहारस्य चासङ्गतिप्रसङ्गात्‌ । कुत इत्यतो व्यर्थाया इति हेतुगर्भ व्यर्थस्य चेत्यपि ध्येयम्‌ । ननु ज्ञानशब्दयोरित्यत्र 
ज्ञाने मुख्यम्‌, करणेष्वमुख्यम्‌; करणेष्वपि शाब्दे मुख्यम्‌, अन्ययोरमुख्यमित्यर्थः कथं लभ्यते इत्याशङ्कामनूद्योत्तरमाह 
यद्यपीति । बुद्धा विविच्येत्युपलक्षणम्‌ । करणेष्वमुख्यम्‌ । करणेष्वपि शब्दे मुख्यमन्ययोरमुख्यमित्यध्याहारेणेत्यपि 
ध्येयम्‌ । पूर्वबदिति । यस्माज्ज्ञानार्थ इत्यादिकमिव इत्यर्थः । शब्द इत्यस्य शब्दादाविति व्याख्येयत्वात्‌ पूर्वव- 
दित्युक्तम्‌ । न तु पूर्वकृतमेवेत्युक्तम्‌ । 

सु०-- ज्ञाने मुख्यं याथार्थ्य, करणेष्वमुख्यम्‌, तत्रापि शब्दे मुख्यमि त्युक्तम्‌ । तत्र 
ज्ञानकरणयोर्याथार्थ्यस्य मुख्यत्वामुख्यत्वोपपादनाय तद्विषययोर्ज्गयताय(ं) मुख्यामुख्यत्वे 
हेतुतयोक्ते । तदुपपादनार्थमाह यथार्थेति । 


अनु०— यथार्थज्ञानजनका यथार्था युक्तयः स्मृताः ॥ 
सोपस्कराणि वाक्यानि भवन्ति। तेन ज्ञानं साक्षाद्यथार्थमित्यादौ पठितव्यम्‌ । 
बहुवचनमायर्थे । युक्तयादय इत्यर्थः । तेन जनका इत्युपपन्नम्‌ । 


अव्ययीभावस्य ह्लीबाव्ययत्वं छन्दस्तुल्यत्वेनानाश्रित्य यथार्था इत्युक्तम्‌, कथञ्चि- 
द्वहुव्रीहितामाश्चित्य वा, यद्वा भावप्रधानाद्यथार्थशब्दान्मत्वर्थेदर्श आदित्वादच्‌ याथार्थ्योपिता 
इत्यर्थः । 


तदयमर्थः । ज्ञानमेव हि विषयस्य ज्ञेयस्य ज्ञेयतायां साक्षादुपाधिर्भवति, ज्ञातताया निरा- 
करिष्यमाणत्वात्‌ । अतस्तद्विषयस्य (एव) ज्ञेयत्वं मुख्यमिति ज्ञानस्यैव मुख्यतो याथार्थ्यम्‌, 
युत्तयादिकरणानि तु विषयस्य ज्ञेयतायाम्‌ उपाधिभूतं ज्ञानं जनयन्तीति तद्विषयस्य ज्ञेयत्व- 
ममुख्यम्‌, तत एव तेषां याथार्थ्यमप्यमुख्यमिति। 

परि०-- तदुपपादनार्थमिति । तयोरवान्तरसाध्यपरमसाध्ययोरुपपादनार्थमित्यर्थः । नन्वत्र युक्तिरेव 
श्रुता न तु ज्ञानं करणानि वा तत्कथं तदुपपादनार्थमाहेत्युक्तिरित्यत आह ज्ञानमित्यादि । बहुबचनमाद्यर्थ इति । 
आदिशब्दार्थे बहुवचनं ज्ञापकमित्यर्थः । तेन 'फणां च सप्तानामि'त्यादाविव युक्तय इत्यत्र प्रकृतिप्रत्यययोर्मध्ये 
'यत्रानवसरोऽन्यतरेति न्यायेनादिपदमध्याहार्यमिति भावेनाह युक्तयादय इत्यर्थ इति । तथा च युक्तिश्च आदी च 
युत्यादय इति बहुवचनोपपत्तिरिति भावः । केचित्तु प्रोद्वातृणा चमसभक्षणमित्यत्रेव युक्तिराब्दोऽजहलुक्षणया आदि- 
पदार्थद्वयं लक्षयित्वा तद्वाचकमादिपदं लक्षयतीति लक्षितलक्षणया युत्तयादय इत्यर्थ इत्युक्तं इत्याहुः । युक्तिशब्द 
एवाजहलक्षणया आदिहाब्दं लक्षयति बहुवचननिर्वाहायेत्यन्ये । एवं हि करणगतयाधार्थ्यस्यामुख्यत्वोपपादनमात्रस्यैव 
न लाभः किन्त्वन्यदप्यनुकूलितमित्याह तेनेति । अन्यथा हि जनका इत्यस्य युक्तिशब्दविशेषणतया स्रीलिङ्गत्वापातेन 
'प्रत्ययस्थात्कात्पूर्वस्यात इदाप्यसुपः' इति सूत्रेणेत्वे सति जनिका इति स्यादिति भावः । नन्वर्थ नातिवर्तत इति 
यथार्थमिति प्रागुक्तरीत्या यथार्थशब्दस्याव्ययीभावतया 'स नपुंसकं’ 'अव्ययीभावश्चे'ति सूत्राभ्यां नपुंसकत्वाव्यय- 
त्वाभ्यां भाव्यतया यथार्थमिति वक्तव्ये कथं यथार्था इत्युक्तिरित्यत आह अव्ययीभावस्येति । कथश्चिद्वहुत्रीहि- 
तामिति । विवृतमेतदुपाधिखण्डनटीकाभावदीपिकायां चन्द्रिकाकांरैः । यथाशब्दस्य सादृदयार्थत्यं उपेत्य यथा 
. सदृशः अर्थो यस्य तद्याथार्थ अर्थस्य ज्ञानादेश्चाबाधितत्वमेव सादृइयमित्यादिवदद्विः । यथाराब्दस्यानतिक्रमार्थ- 
तवोक्तिरव्ययीभावसमःमपक्ष एव । 'यथाष्सादृश्य' इति सूत्रे सादृरयव्यतिरिक्तेऽर्थे यथाहाब्दस्याव्ययीभावत्वोक्तेः । 
अस्फुटत्वादाह तदयमर्थ इति । साक्षादुपाधिरिति । अव्यवधानेन निमित्तमित्यर्थः । ननु ज्ञाततैव साक्षात्तत्रो- 
पाधिरित्यत आह ज्ञातताया निराकरिष्यमाणत्वादिति । 'न परिच्छेदकार्येव प्रमाणमिति च प्रमे'त्यत्रैवोत्तरत्र । 
तथा 'न च प्रमाणतोऽन्या स्यात्‌ प्रमितिर्नाम कुन्रचिदि'त्यादिना भक्तिपादे चेति भाव: । 


सु० अत्र 'यथार्थज्ञानजनका यथार्थाः” इत्युक्तिस्तु परमसाध्यमपि सूचयितुम्‌ । 
युक्तेरमुख्यतायामादित्वेन ग्रहणं त्रिष्वप्यपकर्षसूचनार्क्षैम्‌ । आगमयुत्तयोरुत्कर्षापकर्षौ तत्र तत्र 
समर्थिताबिति नेहोक्तम्‌। 

परि०-- परमसाध्यमपीति । तत एव तेषां याथार्थ्यममुख्यमित्युक्तपरमसाध्यमपीत्यर्थः । अन्यथा 
्ञेयत्वमुख्यमित्यवान्तरसाध्योपपादनस्य यथार्थज्ञानजनका इत्यनेनैव प्राप्तर्यथार्था इति न वाच्यं स्यादिति भावः । 
तत्र तत्रति । 'प्रावल्यमागमस्येव जात्या तेषु त्रिषु स्मृतम्‌' इत्यादिना तत्त्वनिर्णये श्रीमद्भाष्यादौ च तत्र तत्रेत्यर्थः । 

सु०-- किमतो यद्येवं ज्ञानस्य याथार्थ्य मुख्यं प्रत्यक्षादिकरणानां चामुख्यमित्यत आह 
अनुप्रमाणमिति। 

अनु ० अनुप्रमाणमेतानि ह्यक्षयुक्तिवचांस्यतः । 


अत्रापि ज्ञानं केवलप्रमाणम्‌ इति प्रथमं पठितव्यम्‌ । हि यस्मात्‌ एवम अत इति 
सम्बन्धः। 

अनुप्रमाणम्‌ इत्येकवचनं बहुवचनार्थे, सुपां सुलुगिति स्मरणात्‌। अथवा अक्षयुक्ति- 
बचांसीति डन्दनिर्दिष्टानामपि बुद्धथा विवेकेन प्रत्येकमनुप्रमाणमिति सम्बन्धः । यद्वाऽनु- 
प्रमाणानुवादेन अक्षादित्वकथनमत्रेति न दोष: । 


अवान्तरव्यापारमविवक्षित्वा करणधर्मिण एव विवक्षया अ€्षेत्यु)क्षम्‌ इत्युक्तम्‌, 
अन्यथा प्रत्यक्षमिति वक्तब्यम्‌। 

बच इत्यागमोपलक्षणम्‌। 

परि०-- सुपां सुलुगितीति। 'सुपां सुलुक्पूर्वसवर्णाच्छेयाडाङ्यायाजाल' इति सूत्रेण सुपां सप्तविभक्तीनां 
स्थाने सुरिति प्रथमैकवचनं भवति । लुग्भवति । पूर्वसवर्णो भवतीत्यादेशविधानादित्यर्थः । तस्य छन्दोविषयत्वे- 
ऽप्यस्य छन्दःकल्पत्वादिति प्रागुक्तत्वादिति भावः । 'विषयान्प्रति स्थितं हक्षं प्रत्यक्षमिति कीर्तितम्‌’ इति तत्त्वनिर्ण- 
योत्तया विषयसन्निकृष्टाक्षस्यैव प्रत्यक्षप्रमाणत्वेन प्रत्यक्षेति वाच्यमित्यत आह अवान्तरेति । करणधर्मिण इति । 
अदुष्टेनद्रिय -रूपस्येत्यर्थः । आगमेति । अदुष्टवाक्योपलक्षणमित्यर्थः । “आगमोऽदुष्टवाक्यं च ' इति तत्त्वनिर्णयोक्ते: । 

सु०-- न चैवमप्यव्यासिर्ळक्षणस्येति वाच्यम्‌, ‘ज्ञानमेव यथार्थ, करणानि तु तज्जनक- 
तया तथोपचर्यन्त' इत्यङ्गीकारे हि सा स्यात्‌ । न चैवम्‌, यथावस्थितार्थविषयित्वस्योभयत्रापि 
साम्यात्‌ । ज्ञानविषय एद हि करणानां विषयः, न हि कमपि अविषयीकुर्वन्त्येव तानि ज्ञानं 
जनयन्ति; नाप्यन्यविषयाणि, अतिप्रसङ्गात्‌ । 


केवळं विषयस्य ज्ञेयतां ज्ञानमुपाधितया करणानि तु तञ्जनकतया सम्पादयन्तीत्येता- 
वन्तं विङोषमाश्रित्य केबलानुप्रमाणभेदः समर्थितः । यदि चैताबताऽप्यव्यासिदोषस्तदा सर्व- 
आपि यत्किश्रिद्वैलक्षण्यस्य वक्तुं शक्यत्वादतिप्रसङ्ग: स्यादिति। 

परि०- न चैवमिति । ज्ञानतत्करणेषु याथार्थ्यस्य मुख्यामुख्यत्व इत्यर्थः । अतिप्रसङ्गादिति । 
गन्धादिविषयकघ्राणादिना रूपादिज्ञानोदयापत्तरित्यर्थः । अतिप्रसङ्ग इति । सास्रादिमत्वादेरलक्षणत्वप्रसङ्गात्‌ । 
शुक्कपीतादिना सास्रादावपि वैलक्षण्यस्य सुवचत्वादिति भावः । 

सु०-- अयमत्र समुदायार्थः । यथार्थ प्रमाणम्‌ । तद्‌ द्विविधम्‌, केवलमनुप्रमाणं च ॥ 
तत्र यथार्थज्ञानं केबलम्‌ । तत्साधनमनुप्रमाणम्‌। 

केबलमपि द्विविधम्‌, चैतन्यं वृत्तिरूपं चेति ॥ चैतन्यमपि त्रिविधम्‌, उत्तममध्यमा- 


धमभेदात्‌ । तत्रोत्तमं यथार्थमेव । मध्यमं मिश्रम्‌ । अधममयथार्थमेब ॥ द्वितीयमपि केवलं 
प्रत्यक्षानुमानागमजभेदात्त्रिविधमेवेति। 

अनुप्रमाणमपि प्रत्यक्षानुमानागमभेदात्न्िनिधमेवेति । 

परि०--- बुद्धिसौकर्याय निष्कृष्टार्थमाह अयमत्रेति । याथार्थ्यमेव मानत्वमित्यनेनोक्तमाह यथार्थ प्रमाण- 
मिति । ज्ञानार्थं इत्यादिना सूचितमर्थमाह तद्‌ द्विविधमिति । यथार्थज्ञानजनका इत्यनेन सूचितमर्थमाह यथार्धेति। 
जनकपदेन साधनत्वं विवक्षितमिति भावेनाह तत्साधनमिति । अनुप्रमाणविभागोत्तया प्रकृतं, 'प्राकृतं शुद्धचैतन्य- 
मि'त्यादिनोत्तरत्र शुद्धादिभेदेनाक्षविभागकथनेन च सूचितं केवळविभागं, चैतन्यविभागं च यथार्थज्ञानमित्यत्र 
यथार्थपदव्यावर्त्याय, प्रत्यक्षादेर्यथार्थचैतन्यज्ञानजनकत्वप्रसक्तिवारणाय चाह केवलमपीति । अत एव द्विविधं 
द्वितीयमपीत्यादिना यथार्थायथार्थरूपद्विवधवृततिज्ञानस्यैव प्रत्यक्षादिभेदेन तरैविध्योक्तिः । अक्षयुक्तीत्यादिना सूचित- 
माह अनुप्रमाणमपीति । अनुप्रमाणानुवादेन त्रित्वविधानमहिम्रा लब्वा्थोक्ति: एवेति। 

सु०-- ननु तथा5पि काकतालीयेऽतिव्यापिरपरिहार्या । तथा हि । पाणौ पश्न वरा- 
टकान्पिधाय कश्चित्कत्रित्पूच्छति मम करे कति वराटका इति। स च पृष्टो$जाकृपाणीय- 
न्यायेनाह पञ्चेति । तदेतत्य़र्वक्तुश् ज्ञानं यथार्थमिति प्रमाणं प्रसज्यते । न च निस्साधनं 
तदुत्पन्नमिति तत्साधनस्यापिप्रमाणत्वापातः । याच्छिकसंवादिलिङ्गविभ्रमादिषवप्ें प्रसङ्गो 
दुर्वार इति। 

मैवम्‌ । वक्तुन्ञानस्य संशायत्वेनाप्रसङ्गात्‌ । तत्र (च) पाक्षिकव्यबह्दारस्तु वैयात्य- 
निबन्धनः, न स्वज्ञाननिबन्धनः; अन्यथा विप्रलम्भकस्यापि ताटशनिश्चयापत्तौ विपर्यस्ता- 
विशेषप्रसङ्कात्‌ । एतेनाहार्यनिश्चयकल्पनमप्यपास्तम्‌ ॥ प्रसत प्रागूर्ध्वं च ज्ञानं (यथार्थ) - 
प्रमाणमेव । तन्मूलं च प्रत्यक्षम्‌ ॥ बाक्यजनितमपि पार्श्वस्थादेर्विज्ञानमेवमेव । वाक्यं तु 
यारच्छिकसंवादि। 

यारच्छिकसंवादिलिङ्गविभ्रमवाक्याभासजन्यस्य केबळप्रमाणत्वेऽपि न तयोः प्रामा- 
ण्यम्‌ । तथा हि । न तावत्तत्र बाष्पस्य बाष्पतया (वि) ज्ञातस्य वा यथार्थज्ञानसाधनत्वं वत्तु 
काक्यम्‌, नापि धूमस्य, असतः साधनत्वायोगात्‌; सत्त्वेऽप्यपरामृष्टत्वात्‌ । ततो धूमत्वेन 
ज्ञातस्य वाष्पस्य, वाष्पविषयस्य धूमविभ्रमस्य वेति वक्तव्यम्‌; न च तत्सम्भवति, तज्जातीयस्य 
सर्वत्र यथार्थङ्ानजनकत्वाभावात्‌ । तथाविधस्यैव साधनत्वेन अस्माभिर्विवक्षितत्वात्‌ । 
तथा सत्यकारणिका कार्या(करणिकाक्रियो) (कारणकार्यो)त्पत्तिरापन्नेति चेन्न लिड्विभ्रमस्य 
लौकिककार(कर)णत्वेऽपि पारिमाषिकसाधनत्वाभावस्योक्तत्वात्‌। | 

वाक्याभासस्यापि प्रामाण्यप्रसङ्घ: अनेन निरस्तः । तस्य प्रामाण्यप्रसड्रे$पि न काचि- 
दस्माकं क्षतिः । न हि तार्किकाणामिवास्माकमाप्तोक्ततया प्रामाण्यानुमानादिकमस्ति । 

परि०-- 'यथार्थज्ञानजनकाः' इत्यत्र साधनत्वं विवक्षीकृत्य वक्तुं झाङ्कासमाधी आह नन्वित्यादिना । 
काकतालीय इति । काकशब्दः काकागमनपरः । तालशब्दः 'फले लुगि'ति ताठफलपर: सन्‌ तत्पतनक्रियापरः । 
समासाच्च तद्विषयादि'तीवार्थे छप्रत्ययान्तोऽयं काकागमनमिव तालपतनं इव स्थित इत्यर्थः । दैवात्‌ काका- 
गमनवेलायां पक्कतालफलस्य काकभक्षणयोग्यस्य पतनं यथा तथैव करणसामर्थ्यं विना दैवाजातप्रमारूपज्ञाने तत्करणे 
चातिव्याप्तिरित्यर्थः । काकगमनतालफलपतनवत्‌ यादृच्छिकं किं तदित्यत आह पाणावित्यादिना । वराटका 
इति । कपर्दिका इत्यर्थः । अजाकृपाणीयेति । अजाया आगमनवेलायां कृपाणस्य दैवात्‌ पाते सति तद्वधोऽतर्कित 
एव भवति । तद्वदतर्कितामेव सङ्कचामाहेत्यर्थः । पूर्ववद्रपनिष्पततिर्ध्येया । अप्रसङ्कादिति । तज्ज्ञाने तनके चाति- 
व्याप्यप्रसङ्गादित्यर्थः । ननु तस्य संशयत्वे कथं पञ्चत्वपक्षमात्रव्यवहार इत्यत आह तत्र पाक्षिकेति । एककोटि- 
व्यवहारो धार्ट्यनिमित्त इत्यर्थः । अन्यथेति । व्यवहारबलात्‌ तादृदानिश्चयकल्पने नास्तीति जानन्नपि अस्तीत्यादि 
वदन्‌ प्रतारकोऽप्यस्तित्वादिनिश्चयवान्‌ स्यात्‌ । तथा च श्रान्तप्रतारकयोरविरोषः स्यादित्यर्थः । एतेनेति । 
्रान्ताविरोषप्रसङ्गेनेत्यर्थः । पाक्षिकव्यवहारस्यान्यनिमित्तकथनेनेति वाऽर्थः । वाक्येति । पञ्चेतिवाक्यजनित इत्यर्थः । 
इतश्च किमित्यत आह याहृच्छिकसंवादिलिङ्गविश्रमनाक्याभासेति। अपरामृष्टत्वात्‌ परामर्शाविषयत्वादित्यर्थः । 
पारिभाषिकेति । यजातीयानन्तरं नियमेन प्रमोत्पत्तिः तादृहासाधनत्वाभावस्येत्यर्थः । अनेनेति । विवक्षितसाधन- 
त्वाभावेन निरस्त इत्यर्थः । कथं न क्षतिः आप्तोक्तत्वलिङ्गाभावेन तत्र प्रामाण्यज्ञप्तेयोगात्‌ । आप्तोक्तत्वगुणाभावेन 
्रामाण्योत्पत्तेरयोगात्‌ । तथा च प्रामाण्योत्पत्तज्ञघ्योरयोग एवेत्यत आह न हीति । अस्माकं स्वतस्त्ववादिनाम्‌ । 


सु०-- यद्वा निर्दोषतया साधनं विशिष्यते, निर्दोषता च लिङ्गज्ञानादेर्यथार्थत्वादि- 
लक्षणा व्याख्येया; तथात्वे निर्दोषं ज्ञानसाधनमनुप्रमाणमित्येवास्तु, कृतं यथार्थेति ज्ञान- 
बिशेषणेनेति चेत्‌ (न); तत्फलितार्थस्यैव निर्दोषग्रहणेन वर्णितत्वात्‌ । निर्दोषकरणजं ज्ञानं, 
याथार्थ्यं न व्यभिचरतीति स्वरूपकथनं वा तदिति। 

परि०-- प्रमाव्याप्तत्वादिरूपनिर्दोषत्वं यादृच्छिकेऽप्यस्तीत्यत आह निर्दोषता चेति । यथार्थत्वाप्तोक्त- 
त्वलक्षणेत्यर्थः । तत्फलितार्थस्येति । तथा च निर्दोषपदे दत्ते तन्न देयमित्यर्थः । तदिति । ज्ञाने याथार्थ्यकथन- 
मित्यर्थः । 

सु०-- ननु दर्झानान्तरोक्ते लक्षणे सति किम्‌ अपूर्वनिमणिन इत्यत आह प्रामाण्य- 
मिति । 

अनु०-- प्रामाण्यं नानुबादस्य स्मृतेरपि बिहीयते ॥ 

याथार्थ्यमेव प्रामाण्यशब्दार्थो यद्विवक्षितः ॥ 

यत्‌ यदा याथार्थ्यमेव प्रामाण्यराब्दार्थो बिबक्षितो भवति, तदैव यथार्थयोः स्मृत्यनु- 

वादयोः प्रामाण्यं न हीयते । दर्हानान्तरोक्तळक्षणकक्षीकारे तु, तैः स्वलक्षणस्य व्यापकतया 


144 श्रीमज््यायसुधा-परिमळसमेता (द्वितीयाध्याये 


अङ्गीकृतत्वात्‌, स्मृत्यादौ तदभावात्प्रामाण्याभाव एव प्रसज्यत इति युक्तं तदनादरेण लक्षणा- 
न्तरनिर्माणमिति। 


तथा हि 'अनधिगतार्थगन्तृ प्रमाणमि'ति मीमांसकोक्तस्य लक्षणस्य स्मृत्यादावभावः 
स्फुटः, तस्याधिगतगोचरत्वात्‌ । ‘अनुभूतिः प्रमाणमि'ति प्रभाकरो (भास्करो) क्तं लक्षणमपि 
न तत्रास्ति, स्मृतिव्यतिरिक्तंज्ञानमनुभूतिरिति निर्वचनात्‌ । तथा 'प्रमाव्यासं प्रमाणं’, 'प्रमाकरणं 
प्रमाणमि'ति नैयायिकोक्तमपि, तैरपि यथार्थानुभवः प्रमेति व्याख्यातत्वात्‌। अत एव 'प्रमा- 
सामग्री प्रमाणमि'ति निरस्तम्‌ । 'अविसंवादिविज्ञानं प्रमाणमि'ति सौगतोक्तमपि, तदभिप्रेत- 
स्यार्थजत्वादेरविसंवादस्याभावास्स्मृत्यादेरव्यापकम्‌ । 'स्वापूर्वार्थव्यवसायात्मकं ज्ञानं प्रमा- 
णमिति जैनोक्तमपि न स्मृत्यादौ वर्तते, तस्यापूर्वार्थविषयत्वाभावात्‌। 


ननु स्मृतिरपूर्वार्थविषया, तदित्युल्लेखात्‌, तस्य चानुभवेनाविषयीकरणादिति चेत्‌ (न); 
तथा सत्यपूर्वग्रहणस्य व्यबच्छेद्याभावप्रसङ्गात्‌। धारावाहिक तद्वयवच्छेद्यमिति चेन्न, अने- 
कान्त(ता)वादे पदार्थानां क्षणिकत्वस्याङ्गीकृतत्वेन धारावाहिके (कविभ्रमे) ऽप्येबमपूर्वार्थता- 


ऽभ्युपगमसौलभ्यात्‌ । मा भूद्वाऽत्र स्मृतिप्रामाण्यहानिर्दोषः, धारावाहिके तु तद्धानिरवर्जनीया, 
तदपि स्मृत्यनुवादपदाभ्यामुपलक्ष्यत इति। 


परि०-- व्यापकतयेति । लक्ष्ये व्यापत्या वर्तमानत्वेनेत्यर्थः । अनधिगतार्थगन्त्रिति । अज्ञातार्थविषयक- 
मित्यर्थः । प्रमाव्याप्तम्‌ नियमेन प्रमाजनकम्‌ । नैयायिकोक्तमपीति । लक्षणं न तत्रास्तीत्यनुषङ्गः । सौगतोक्त- 
मपीति । लक्षणं न तत्रास्तीत्यनुषङ्गः । अर्थजत्वादेरिति निर्विकल्पकरूपार्थजत्वतादृझार्थविषयकत्वयोरित्यर्थः । 
स्मृत्यादेविशिष्टार्थबिषयकत्वादिति भावः । स्वापूर्वेति । येन पुंसा योऽर्थः पूर्व न ज्ञातः तस्य तदर्थविषयकनिश्चय 
इत्यर्थः । तेन पुमन्तरेण ज्ञातस्यापि पुमन्तरेणाज्ञातत्वात्‌ तद्विषयज्ञनं ्ञातृपुरुषस्य प्रमाणत्वाप्रसङ्ग: । तस्य चेति । 


देशकालयोः व्यवाहतत्वल्पतत्त्वस्येत्यर्थः । अनेकान्तताबाद इति । अनियतानेकस्वभावस्वीकारवादे क्षणिकत्य 
वादुक्तक्षाणकत्वस्याप्यङ्गीकृतत्वादिति भावः । मूलकृतेदं नोक्तमित्यत आह स्मृत्यनुबादपदाभ्यामिति । 


सु०--- ननु भवत्पक्षेऽपि स्मृतेः प्रामाण्यं हीयत एव, तस्या याथार्थ्याभावात्‌ । न हि 
याहशोऽर्थः स्मर्यते यदा, ताहडा एवासौ तदा; पूर्वावस्थाया बर्तमाने निवृत्तत्वात्‌, अनिवृत्तौ हि 


पूर्वतैव न स्यात्‌ । न च निवृत्तपूर्वावस्थतयैब तमर्थ स्मृतिरालम्बते, पूर्वावस्थानिबृत्तावनु- 
भवाप्रवृत्तेः। 

ननु समानविषयत्वेऽपि स्मृत्यनुभवयोरनुभवो यथार्थो न तु स्मृतिरिति कुत एतत्‌ । 
अनुभवकाले तस्यार्थस्य तादवस्थ्यात्‌, स्मृतिकाले त्वतादवस्थ्यात्‌ ॥ ननु पूर्व तावत्‌ तदवस्थ 
एव असावासीत्‌ एतावतैव ज्ञानमस्तु यथार्थम्‌। न, पाकरक्तेऽपि इयामताप्रत्ययस्य यथार्थत्व- 
प्रसङ्गात्‌ । नन्वतीतञ्यामताप्रत्ययस्तत्र यथार्थ एव । सत्यम्‌, तद्विषयस्य तदानीमेव तदवस्थ- 
त्वात्‌ । न तु स्मर्यमाणावस्थस्तदानीं तदवस्थः । तस्मात्‌ स्मृतिरयथार्थेव । 


मैवम्‌, अपसिद्धान्तापातात्‌। तथा हि । 'उपलब्धिहेतुः प्रमाणमि'त्यत्र संशयादावति- 
व्याप्तिमाशङ्कथ प्रकृतयाथार्थ्यनोपलब्धिर्विरोषिता । तस्यापि स्मृतिहेताबतिव्यासिमाराङ्कत्य 
'उपलब्धिशब्दो$नुभववचनो न ज्ञानसामान्यवचन' इत्युक्तं वाचस्पतिना । तेन ज्ञायते तेना- 
भ्युपगतं स्मृतेर्याथार्थ्यमिति । अन्यथा याथार्थ्येन स्मृतौ व्यावृत्तायां पुनर्न शङ्केत, शङ्कमानो वा 
तमेव परिहारमनतिदिरान्ुपलब्धिपदमनुभूतिपरतया न व्याकुर्यात्‌। 


'यथार्थानुभवः प्रमा’, 'सम्यगनुभवसाधनं प्रमाणमि' त्यादीनि न्यायविदां वचनान्यपी- 
ममेवार्थमबगमयन्ति, अन्यथा द्वघङ्गविकलत्वात्स्मृतेरनुभवपदव्यावर्त्यता न स्यात्‌ । 

काणादैरपि प्रत्यक्षळैङ्गिकस्मृत्यार्षभेदेन विद्याचातुर्विध्यमङ्गीकुर्वाणिर्यथार्थत्वं स्मृते- 
रङ्गीकृतम्‌। 

यदपि 'न हि (यदा) यो याहरा' इत्यादि, तदनेन किमुक्तं भवति । स्मरणकालेऽर्थस्य 
तदवस्थत्वाभावादयाथार्थ्य स्मृतेरिति वा, पूर्वावस्थानिवृत्तरविषयीकरणादिति वा, अनिवृत्त- 
पूर्वावस्थत्बेन विषयीकरणादिति वा । आद्येऽतीतानागतविषयानुमानागमप्रामाण्यप्रच्युतिः, 
अतीतादिबिषयस्य तदानीम्‌ असत्त्वात्‌ । द्वितीये सर्वप्रमाणाप्रामाण्यप्रसङ्गः, कस्यापि सर्वा- 
त्मना विषयीकरणाभावात्‌। तृतीये त्वसिद्विः । न द्यनिवृत्ततदवस्थोऽसाविति स्मृतिरालम्बते, 
किन्तु तदाऽसौ ताह इति; तदवस्थानिवृत्त्यनिवृत्त्योस्तु उदासीनैव । 


नन्वनुभवेन 'तदा(ऽसौ) तारृरा' इत्यविषयीकृत, तथा विषयीकुर्वाणाः कथं याथार्थ्य 
लभन्त इति चेत्‌, न। स्यादिदम्‌ यद्यनुभवानुसारित्वं याथार्थ्यमिति वदामः, अर्थानुसारित्वं तु 
तथेत्युक्तम्‌ । अनुभवेऽन्याकारे कुतस्त्योऽयं स्मृतेरन्याकार इति चेत्‌, किमयं नास्तीत्यभिमानः, 
उत निर्हेतुक इति वा, यद्वा प्रश्नमात्रम्‌ । नाद्यः, साक्षिसिद्धत्वात्‌ । न द्वितीयः, व्याघातात्‌ । 
तृतीयेऽनुभवस्यापि कुतस्त्यः, स्वहेतुसमासादित इति चेत्तुल्यम्‌। 

यदि च संस्कारमात्रजन्यता स्मृतेः स्यात्‌, (स्यात्त)तदा कथश्चिद्वैसारः्यानुपपत्तिः । 
मानसं तद्धि विज्ञानमिति वक्ष्यते । तस्माद्वैयात्यमात्रनिमित्त स्प्ृतियाथार्थ्यनिराकरणम्‌। 


तथा च स्मृत्यनुबादप्रामाण्यसङ्कहाय लक्षणान्तररचनमिति सूक्तम्‌ । 


परि०--- तार्किकः शङ्कते नन्विति । वर्तमान इति । स्मृतिकाल इत्यर्थः । ननु निवृत्तां पूर्ववस्थामिदानी- 
मस्तित्वेन स्मृतिर्न विषयीकरोति येन याथार्थ्यहानिः । किन्तु निवृत्तत्वेन । तथा च न दोष इत्याशङ्कय तथानुभवाभावेन 
तथा स्मृत्युत्पत्तिर्न युततयेत्याह न च निवृत्तेति । सिद्धान्ती शङ्कते ननु समानेति । पूर्ववादी उत्तरमाह अनुभवेति । 
पुनः सिद्धान्ती शङ्कते नन्विति । पूर्ववादी निराह नेति । ननु कीदृहाप्रत्ययस्य प्रामाण्यमापाद्यते । किमिदानीमयं 
इयाम इति प्रत्ययस्य, अथ पूर्वमयं श्याम आसीदित्येवंरूपस्य । नाद्यः इष्टापत्तेः । अन्त्ये तु नास्ति दोष इत्याराङ्कते 
नन्विति । पूर्ववादी वैषम्येण निराह सत्यमित्यादिना । अपसिद्धान्तेति । न्यायमते स्मृतेः याथार्थ्योपगमादिति 
भावः । तदेवाह तथा हीत्यादिना स्मृतेरङ्ीकृतमित्यन्तेन । संशायादाविति । उपलब्धिपदस्येति योज्यम्‌ । 
सम्यगनुभवेत्रि । अन्यथा सम्यग्ज्ञानसाधनमित्येव ब्रूयात्‌ इति भावः । न्यायविदां नैयायिकानाम्‌ । द्वयङ्गेति । 
स्मृतेर्यथार्थत्वानुभवत्वरूपाङ्गद्वयहीनत्वेन यथार्थपदेनैव व्यावर्तितत्वादनुभवपदव्यावर्त्यता न स्यादित्यर्थः । परोक्ता- 
याथार्थ्यवीजं च निराह यदपीत्यादिना । द्वितीय इति । स्वविषयं सर्वात्मना यद्विषयीकरोति तत्प्रमाणमिति पक्षे । 
व्याघातादिति । कार्य सहेतुकमिति नियमात्कार्यत्वमुपेत्य निर्हेतुकत्वोक्तौ स्वक्रियाविरोधादित्यर्थः । अनुभवजन्य- 
संस्कारहेतुकस्य कथं अन्याकारतेत्यत आह यदि (च) संस्कारेति । अभिज्ञाजन्यसंस्कारस्य विसदृराप्रत्यभिज्ञा- 
हेतुत्वदर्शनात्‌ कथञ्चित्‌ इत्युक्तम्‌ बक्ष्यत इति । एतडन्थान्त्यभागे । 


सु ननु च सङ्चाह्मस्य सङ्कहो गुणो, न त्वसङ्काह्यस्यापि; किन्नामातिव्यास्या दोष 
एव । न च स्मृत्यादि लक्षणसङ्घाह्यम्‌, प्रामाण्याभावादिति चेत्‌ । तत्किं स्मृत्यादिप्रामाण्यं 
साधकप्रमाणाभावान्नाङ्गीकार्यम्‌, उत बाधकसद्भावात्‌। 


परि०-- अतिव्यास्येति । अतिव्याप्या निमित्तेनासङ्गाह्मसङ्गहदोष एवेत्यर्थः । 


सु०-- नाद्यः, लोकव्यवहारस्य सत्त्वात्‌ । यथार्थज्ञानतत्साधने हि प्रमाणतया लोको 
व्यवहरति । न ह्यास्ति 


ननु प्रमाणाभियुक्तानां कणभुग(भक्षा) क्षपादादीनां तत्र (प्रामाण्य)प्रमाणव्यबहारो 
नास्तीति चेन्न, “स्मृतिः प्रत्यक्षमैतिह्यम्‌' इत्यादिश्रुति (स्मृति) सिद्धार्थम्‌ अनङ्गीकुर्वताम्‌ आप्त- 
त्वस्यासिद्धेः ॥ स्मृति: पौरुषेयो ग्रन्थ इति चेत्‌; किमत्रायमखण्डवृत्तिः दाब्दः, किंबा 
यौगिकः । नाद्यः, कृदन्ततायाः स्पष्टावभासत्वात्‌ । न द्वितीयः, अव्याप्यतिव्यासिभ्यां योगा- 

नुपपत्तेः । तस्मात्‌ 'मन्वादिस्मरणमूलत्वात्स्मृतिरि'त्युपचारो ग्राह्य: । ते हि श्रुत्यादिनाऽनुभूत- 
मर्थ स्मृत्वा तत्प्रतिपादकं ग्रन्थमारचयन्ति, व्यासादिप्रणीतेषु तत्साइश्यात्‌ प्रयोगः । न च 
मुख्ये बाधकमन्तरेणोपचारो लभ्यते । 


सन्तु बाऽक्षचरणादयो(ऽप्या)ह्या्ाः, तथापि तत्तद्वयवहाराभावमात्रेण स्मृत्यादि- 
प्रामाण्यानभ्युपगमोऽयुक्तः । न हि तैः प्रतिव्यक्ति पदार्था निरूपिताः । तथाऽप्युक्तलक्षणैः 
संगृहीता इति चेत्‌, तुल्यं स्मृत्यादेरपि, प्रत्यक्षाद्न्तर्भावस्य सुवचत्वात्‌ 


अपि च 'स्मृत्यादिकं प्रमाणपदवाच्यं यथार्थत्वात्‌ प्रत्यक्षवत्‌ । न चानुभवत्वमुपाधिः; 
समव्यासतिपक्षे संशयादौ व्यासिभङ्गात्‌, विषमव्यासित्वे(पक्षे)ऽपि करणरूपे प्रत्यक्षे साध्या- 
व्यापकत्वात्‌ ॥ किञ्रेदमनुभवत्वं स्मृतिव्यतिरिक्तज्ञानत्वमिति चेत्‌, किमर्थमिदं विशेषणम्‌, 
पक्षव्यावृत्त्यर्थमिति चेत्‌, तर्हि पक्षेतरत्वेनानुपाधित्वम्‌, अन्यथा ईश्वरानुमानेऽप्युपाधिः 
अइाक्यनिरासः स्यात्‌ ॥ एतेन अनुभवतत्करणयोरन्यतरत्वमपि प्रत्युक्तम्‌ । 


परि०--- इत्यादिश्रुतीति । “स्मृतिः प्रत्यक्षमैतिह्ममनुमानश्चतुष्टयम्‌ । प्रमाणमिति विज्ञेयं धर्मार्थे 
बुभूषुभिः' इति प्रमाणलक्षणोत्तश्रुतिः । 'स्मृतिस्तु' इत्यादि ब्रहमतर्कादिरूपा स्मृतिः इति श्रुत्यादिस्थस्मृतिराब्दार्थः । 
अखण्डवृत्तिरिति । रूढ इत्यर्थः । कृदन्तताया इति । अत्र स्पष्टप्रतिभासत्वादित्यनेन योगस्य क्लृ्तत्वमुच्यते । 
स्मृज्‌ चिन्तायामित्यतो धातोः स्रिया क्तिन्निति क्तिन्प्रत्ययस्य कृदतिडित्यनेन कृत्संज्ञत्वेन कृत्संज्ञकत्तिन्ग्रत्ययान्त- 
ताया इत्यर्थः । तथा च ज्ञानविशेष एव स्मृतिशब्दार्थो ग्रन्थ इति भावः । अंव्यास्यतिव्यापतिभ्यामिति । भावे 
अकर्तरि च कारके संज्ञायामित्यधिकारे स्रिया क्तिन्नित्युक्तत्वात्‌ स्मर्यतेऽनेनेति करणकारके क्तिन्प्रत्ययमुपेत्य 
पौरुषेयगरनथे स्मृतिराब्दो व्याख्येयः । योगान्तरस्यासम्भवात्‌ । अयं च योगः कचित्स्मारकवाक्ये सन्नप्यनुभवजनके 
नास्तीति अव्यासिः । स्मृतिहेतुसंस्का (रादौ अस्तीत्यति)रेऽतिव्यासतिरतो न योगो युक्त इत्यर्थः । मन्वादिस्मरणमूल- 
त्वादित्येतद्वयनक्ति ते हीति । प्रत्यक्षमूलग्रन्थेषु कथमित्यत आह व्यासादीति । आप्तोक्तवाक्यत्वज्ञानपूर्वकवाक्य - 
त्वालौकिकार्थप्रतिपादकाप्तवाक्यत्वादिसादृर्यादित्यर्थः । ननूपचारेणापि स्मृतिपदस्य मन्वादिग्रन्थेषु प्रयोगसत्त्वात्‌ 
“स्मृतिः प्रत्यक्षमैतिह्मम्‌' इत्यादौ स्मृतिपदेन (स्मृति)ग्रन्थ एव ग्राह्य इत्यत आह न चेति । स्मृत्यादीति । स्मृत्य- 
नुवादयोरित्यर्थः । प्रत्यक्षाद्न्तर्भावस्येति । 'मानसं तद्धि विज्ञानम्‌' इत्यत्र वक्ष्यमाणदिा प्रतयक्ष, 'पूर्वानुभूते किं 
मानमि'त्युत्तरत्र वक्ष्यमाणदिशानुमाने, वाक्यस्यापि स्मारकत्वाङ्गीकारेण शब्दे चान्तर्भावस्य सुवचत्वादिति भावः । 
अनुवादस्याप्यादिपदोपात्तस्यैवं ध्येयम्‌ । अन्यथेश्वरानुमान इति । पक्षव्यावर्तकविरोषणवतोऽप्युपाधित्वे क्षित्यादिकं 
सकर्तृकं कार्यत्वादित्यत्र मीमांसकोक्तरारीरजन्यत्वरूपोपाधिनिरासोऽदाक्यः स्यात्‌ । पक्षव्यावर्तकविशेषणरूपदोषेणेव 
तस्य निराकार्यत्वादिति भावः । ननु अनुभवतत्करणान्यतरत्वमुपाधिरस्तु । तथा च न प्रत्यक्षे साध्याव्यापक- 
त्वमित्यत आह एतेनेति । पक्षव्यावर्तकविशेषणवत्त्वरूपदोषेणेत्यर्थः । 

सु०-- अस्तु तर्हि बाधकसद्भावादिति द्वितीय इत्यत आह अङ्गीकृतं चेदिति। 
अनु०-- अङ्गीकृतं चेत्प्रामाण्यं स्मृत्यादेः का विरुद्धता 
स्मृत्यादेः प्रामाण्यम्‌ इति सम्बन्धः । किम्‌ आक्षेपे। तर्हीति शेष: । 
'स्मृतिरनुवादश्चाप्रमाणम्‌ निष्फलत्वात्‌, यद्यत्प्रमाणं तत्तत्सफल दृष्टं यथा प्रत्यक्षादि’ 


इति बाधकसद्भावात्‌ कथमेतदिति चेत्‌, किमन्र सर्वा स्मृतिः सर्वोऽप्यनुबादश्च (सर्वश्चानुवादः) 
पक्षीक्रियते, किंवा तदेकदेशः । 


आद्ये भागासिद्धिरित्याह न चेति । 
न चाफलत्बं वक्तव्यं सर्वस्मृत्यनुबादयोः । 


कासात्रित्स्मृतीनां केषात्रिदनुबादानां च सफलत्वोपलम्भादिति “च' अर्थः । उपपाद- 
यिष्यते चैतत्‌। 


अप्रयोजकश्चायं हेतुरित्याह फलवत्त्वमिति । 
फलवत्त्वं न चास्माभिः प्रामाण्यं च (हि) बिबक्षितम्‌॥ 


यदि हि फलवत्त्वं प्रामाण्यं प्रामाण्यस्य व्यापकं अस्माभिः परीक्षकैः बिबक्षितं स्यात्‌। 
स्यान्नाम तदा व्यापकस्य तस्य निवृत्त्या स्मृत्यादे: प्रामाण्यनिवृत्तिः । न च एवमित्यर्थः । 


अयमभिसन्धिः । अप्रमाण(प्रामाण्य)व्यवहारे याथार्थ्याभाव एव प्रयोजकः, अप्रामाण्ये 
तु करणदोषबाधकप्रत्ययौ न निष्फलत्वमिति। 


एतेनाफलांशस्यैव पक्षीकरणमिति द्वितीयोऽपि निरस्तः । 


परि०--- उपपादयिष्यत इति । ' सुखदुःखादिकं किज्चित्स्मृतावपि हि दृइयते' इत्यत्र अनुपदमेवेति भावः। 
प्रयोजकान्तराभावादेतदेव प्रयोजकमित्यत आह अयमभिसन्धिरिति । एतेनेति । अप्रयोजकत्वकथनेनेत्यर्थः । 


सु ० करणदोषबाधकप्रत्ययाबिव विफलत्वमप्यप्रामाण्यप्रयोजकं किन्न स्यात्‌ इत्यत 
आह तृणादीति। 


अनु०- तृणादिदर॑ने किञ्च फलवत्त्वं निगद्यते । 


| धर्मस्य धर्म्यधिकरणमिति सप्तमी । ग्रामं गच्छतः पथि पतिततृणादिदर्शनस्य । उप- 
लक्षणं चैतत्‌, स्व(क) कारणसामर्थ्यायातानुमितेशचेत्यपि द्रष्टव्यम्‌ । किम्‌ आक्षेपे। विफलत्व 

स्याप्रामाण्यप्रयोजकत्वे तुणादिदर्दानादेस्तथात्वेनाप्रामाण्यं स्यात्‌; न चैवम्‌, लोकव्यबहार- 
विरोधादित्याशायः । 


यद्वाऽनेकान्तिकश्चायं हेतुरिति अनेनाचष्टे। 'प्रमाणतया सम्मते विपक्षभूते तृणादिदर्शने 
कि फलवत्त्वं निगद्यते, न किञ्रिद(किम)पि'; इत्यफलत्बं तत्र गतमिति। 


ननु ‘कार्यजातं प्राणिनां धर्माधमभ्यामुपजायत इति तावत्‌ अविवादम्‌, ततश्च धर्मा- 
धर्मभ्यामुपजनिततृणादिदर्शनं स्वयमसुखदुःखात्मकं यदि सुखं दुःखं वा तत्साधनं वा न 
जनयेत्‌ तदा धर्माधर्मयोर्वैयर्थ्य श्रुत्यादेरप्रामाण्यं वा(चा)पद्येत, ततश्च तृणादिदईनिनापि सुख- 
दुःखादिकं किश्रिदुपजनयितव्यमेव'; अतः कथं तस्य विफलत्वमित्यत आह सुखेति । 


सुखदुःरबादिकं किथ्चित्स्मृताबपि हि र्यते ॥ 


अनेन न्यायेन सर्वस्या स्मृतेः सर्वस्य चानुवादस्य सफलत्वात्स्वरूपासिद्ध एव हेतुः 
स्यात्‌; भागासिद्धता तु स्पष्टफलोपलम्भा(भावा)भिप्रायेणोक्तेति भावः । 


इयांस्तु बिशेषः । तृणादिदर्शनस्य फलं सर्वथाऽ(प्य)व्यक्तम्‌, नैवं स्मृत्यादेः; इत्युक्तं 
दृर्यते अपि हीति । अत्रानुवादोऽपि ग्राह्यः । तथा हि । इष्टार्थस्मृतौ सुखं, तज्ञातीये रागः, 
संस्कारपाटबं च । अनिष्टार्थस्मृतौ दुःखं, तज्जातीये द्वेषः, संस्कारपाटवं च । प्रशस्तार्थस्मरणे 
धर्मः, अप्रहास्तार्थस्मरणे त्वधर्मः । एबमनुवादेऽपि द्रष्टव्यम्‌, अन्यथा प्रणिधानादिवैयर्थ्य- 
प्रसङ्गात्‌। 'दाब्दार्थयोः पुनर्वचनं पुनरुक्तम्‌ अन्यत्रानुवादात्‌' इति वदता अक्षपादेनाप्यपि अनु- 
वादस्य साफल्यमङ्गीकृतम्‌। निगमनस्य च प्रयोजनानि न्यायविद्धिरुपपादितानीति। 


परि०-- ननु 'षष्ठी शेषे' इत्यत्र कारकप्रातिपदिकार्थव्यतिरिक्तस्वस्वामिभावादिसम्बन्धेऽ्थे षष्ठीविधानात्‌, 
इह च धर्मधर्मिभावसम्बन्धात्‌ षष््या भाव्यमित्यत आह इति सप्तमीति । अधिकरणत्वविवक्षया सप्तमीत्यर्थः । 
'विवक्षातः कारकाणी'ति प्रसिद्धेरिति भावः । कस्यचित्फलोपलम्भादाह ग्राममित्यादि । निष्फलत्वादाह स्वकर- 
णेति । इदमहं जानामीतीच्छां विनापि जायमानाया इत्यर्थः । अविवादमिति । विवादाभाव इत्यर्थः । अर्थाभावे- 
ऽव्ययीभावः । श्रुत्यादेरिति । 'यजेत स्वर्गकामः', 'न कलञ्जं भक्षयेत्‌” इत्यादे्ध्माधर्मयोरिषटानिष्टसाधनत्वबोधक- 
रत्यादेरित्यर्थः । हेतुरिति । प्रागुक्तो निष्फलत्वादिति हेतुरित्यर्थः । ननूक्तन्यायेन तृणादिदर्शनस्य सुखदुःखादिक- 
मङ्गीकार्य चेत्‌ स्मृतावपि तथा स्यादेवेति वक्तव्ये दृश्यत इत्युक्तिरयुक्ता । न हि पूर्ववादिना तृणादिदर्शनस्य सुख- 
दुःखादिकं न दृश्यत इति इाङ्कितमित्यत आह इयांस्त्विति । दृश्यत इत्युक्त स्पष्टफलोपलम्भनं व्यनक्ति तथा हीति। 
सुखदुःखादिकमित्यत्रादिपदार्थमाह तज्जातीय इत्यादि । एवमिति । इष्टार्थानुवादे सुखमित्यादि ध्येयमित्यर्थः । 

अन्यधेति । इष्टाबर्थस्मृतौ सुखादेरभावे मन:समाधानादिना इष्टार्थस्मृत्यर्थ प्रयत्नो न स्यादित्यर्थः । स्मृत्यादा- 
वपीत्युक्तानुवादो$पे कण्ठतः कुतो नोपात्त इत्यतोऽनुवादसाफल्यं परेषामपि समानमतो नोपात्त इति भावेनाह 
र्दार्थयोरिति । पुनरुक्तं पुनरुक्तरूपनिग्रहस्थानम्‌ । तचथा पर्वतोऽश्निमान्‌ पर्वतोऽग्निमानिति शब्दतः पुनरुक्तम्‌ । 
पर्वतोडग्रिमान गिरिर्वहिमानित्यर्थत इति ज्ञेयम्‌ । प्रयोजनानीति । तानि च 'त्रिपञ्चावयवा एवेत्यादि व्याख्यावसरे 
व्यक्तीभविष्यन्ति । 


सु०-- अथाऽपि स्यात्‌ । प्राकट्यापरपर्यायामर्थगतां ज्ञाततामुपजनयदेव प्रमाणम्‌, 
यथा प्रत्यक्षादि । न च स्मृत्यादिनाऽर्थे ज्ञाततोपजनिः सम्भवति, अनुभवेनैव तस्या जातत्वात्‌। 
न हि छिन्ने छिदा पुनरुत्पद्यते । तत्कथं तस्य प्रामाण्यं स्यादिति । तत्राह नेति। 


अनु०- न परिच्छेदकार्येव प्रमाणमिति च प्रमा । 


परिच्छेदो ज्ञातता । एब इति प्रतिबाद्युक्तानुबादः । “परिच्छेदकार्येव प्रमाणम्‌, तद- 
भावात्स्मृत्यादिकमप्रमाणम्‌' इति न इत्यर्थः । 


कुतो नेत्यत आह इति चेति । इतिइब्देनार्थगतां ज्ञाततां परामृराति । नेत्यस्य अनुकर्ष- 
णार्थ: चकारः । ज्ञाततायां प्रमा प्रमाणं नास्तीत्यर्थः । तथा च ज्ञातताऽजनकत्वं सपक्षे विभ्रमा- 
दाविव विपक्षे प्रत्यक्षादावपि वर्तत इति साधारणानैकान्तिकमिति भाव: । 


किञ्च धारावाहिकविज्ञानानि स्मृत्यादिकमिव न ज्ञाततामुपजनयन्ति इति कुतो नानै- 
कान्त्यम्‌। 


अपि च संशयविपर्ययावपि ज्ञाततामुपजनयत इति त्वयाऽङ्गीकरणीयम्‌, समानन्याय- 
त्वात्‌, ततश्च विपक्षा (त््रत्यक्षा)दिब सपक्षादपि व्यावृत्तेस्तबासाधारणो हेतुः स्यात्‌ । 


यद्वा ज्ञाततालक्षणस्य परिच्छेदस्यैवाप्रामाणिकत्वात्‌ परिच्छेदकार्येब प्रमाणमिति 


अस्यां व्याप्ती न प्रमाणमस्तीत्येकग्रन्थतया योज्यम्‌ । तथा च व्यापकानुपलब्धिलिङ्गक- 
मनुमान दूरापास्तमिति भाव: । 


परि०--- स्मृतिरनुवादश्चाप्रमाणं निष्फलत्वादित्युक्तनिप्फलत्वहेतोर्दूषितत्वेऽपि स्मृत्यादिकं न प्रमाणं 
ज्ञातताऽनुत्पादकत्वात्‌ व्यतिरेकेण प्रत्यक्षादिवदिति हेत्वन्तरादप्रामाण्यं तयोः स्यादिति भावेन मीमांसकमतमनुसृत्य 
शङ्कते ह । इति च प्रमेत्यस्य फलितार्थमाह ज्ञाततायामिति । किमनेन दूषणमुक्तं उक्तहेतोरित्यत आह 
तथा चेति । ज्ञातताऽजनकत्वं ज्ञातताऽनुत्पादकत्वमित्यर्थः । पूर्वयोजनायां वाक्यभेददृषणं मन्वान आह यद्वेति । 

ज्ञातताऽनुत्पादकत्वहेतोरत्र पक्षे को दोष उक्त इत्यत आह तथा चेति । व्यापकेति । प्रामाण्यस्य व्यापकभूत- 
ज्ञाततोत्पादकत्वस्य या अनुपलम्पिस्तलिङ्गकमित्यर्थः । 


सु ० ननु चाज्ञातज्ञापकमेव प्रमाणम्‌, अज्गातज्ञानमेव वा; न चैतत्स्मृत्यादावस्तीति 
तदप्रमाणमित्यतो वा55ह नेति। परिच्छेदः अज्ञातज्ञानं, तत्कर्तु शीलमस्य अस्तीति परिच्छेद- 
कारि(री) । यद्वा परिच्छेद एव कार आकारः परिच्छेदकार:, सोऽस्य अस्तीति परिच्छेदकारि। 


किं परिच्छेदकारित्वं प्रामाण्यस्य व्याप्यव्यापकभूतं लक्षणमिति तदभावात्‌ स्मृत्यादे- 
रप्रामाण्यमुच्यते, किंवा व्यापकमेबेति। 


परि०-- स्मृतिरप्रमाणं ज्ञातगोचरज्ञानत्वात्‌, अनुवादो न प्रमाण ज्ञातज्ञापकत्वात्‌ व्यतिरेकेण प्रत्यक्षवदिति 
हेत्वन्तरनिरासकतयापि योजयति नन्वित्यादिना । शीलमस्येति । ताच्छीलिकणिनिप्रत्यये कारीति रूपमिति भाव: । 
आकारतद्वतोस्सविहोषाभेदात्‌ सोऽस्यास्तीति युज्यत इति भावेनोक्तम्‌ सोऽस्यास्तीति । व्याप्यव्यापकभूतं 
प्रामाण्यं प्रति व्याप्यत्वे सति व्यापकभूतं, समव्याप्तमित्यर्थः । अव्याप्यतिब्याप्तिशून्यतया लक्षणत्वोपपादनाय 
एतदुत्तिः । न्यूनवृत्तित्वे अधिकवृत्तित्वे चाव्याप्यतिव्यास्योरवर्जनात्‌ । 

सु०- आद्ये परिच्छेदकार्यब प्रमाणमिति लक्षणं न प्रमा नोपपन्नमिति योजना; 
अव्यासेरतिव्यासेश्वेति । तथाहि । धर्मिणमादायानधिगतार्थगन्तृत्वमुच्यते, प्रकारं बा ॥ आद्ये 
नित्यविषयाणामप्रामाण्यापातः, व्याप्यवत्तयाऽवगतं धर्मिणं व्यापकवत्तया विषयीकुर्वतो- 
ऽनुमानस्य पृथगवगतानर्थान्त्संसृष्टतया गोचरयतः शब्दस्य चाप्रामाण्यप्रसङ्गः ॥ द्वितीये तु 
धारावाहिकविज्ञानानामप्रामाण्यं स्यात्‌ । न हि वैनाशिकानामिव मीमांसकानामन्य एव घटः, 
नापि साडुन्यानामिव परिणामी; नापि प्रकारमप्युपजनापायवन्तमीक्षामहे ॥ 

परि०--- इति योजनेति । लक्षणपदाध्याहारेण योजनेत्यर्थः । अव्याप्तिं तावदुपपादयति धर्मिणमित्या- 
दिना ईक्षामह इत्यन्तेन । नित्येति । नित्यवस्तुविषयकाणामित्यर्थः । कस्मिंश्चिजन्मनि तेन तस्य ज्ञातत्वसम्भवात्‌ 
तत्राव्यास्तिरिति भावः । तजन्मन्यनवगतत्वं ब्रूम इत्यतोऽन्यत्राव्याप्तिमाह व्याप्यवत्तयेति । धर्मिणं पर्वतादिकम्‌ । 
पृथगिति । अन्वयविशेषं विनाऽवगतानित्यर्थः । वैनाशिकानां क्षणिकवादिनाम्‌ । ननु वस्तुनस्तथात्वेऽपि 
धर्ममात्रमन्यथेत्यतः अनुभवविरोध इत्याह नापीति । 


सु०--- ननु यद्यपि स्वरूपस्य प्रकारस्य वा तादवस्थ्यम्‌, तथाऽपि घटोऽयं घटोऽय- 
मिति प्रत्यक्षज्ञानधारायां वर्तमान एवार्थः (परि)स्फुरति। न च क्रमभाविनां ज्ञानानामेक एव 
वर्तमानकालो विषयः, नानाप्रतिपत्तुवत्‌ ज्ञानयौगपद्यप्रसङ्गात्‌, (तः) प्रत्यभिन्ञानानुपपत्तेश्च । 

्ञानानेकत्वेऽप्येककालावस्थानाकळनात्‌ । तस्मात्पूर्वपूर्वविज्ञानैरनाकलित एव वर्तमानोऽर्थ 
उत्तरोत्तरैरवसीयत इत्यनधिगतार्थत्वमेवेति। 


एवं तर्हि स्मृत्यादेरप्यनधिगतार्थत्वमेव । स्मृतिरपि वर्तमानतत्कालतयाऽनुभूतमर्थ- 
मतीततत्कालतयाऽवगाहते, अन्यथा स इति न स्यात्‌। 


अनुबादोऽपि यदि वादविषयस्तदा स्फुटमनधिगतार्थत्वम्‌ । यदि च पूर्वविज्ञानविशि- 
टार्थगोचरस्तथाऽपि धाराबाहिकसमानो न्यायः, अधिकविधानेनैकवाक्यतायामपि तथेति। 


संशायविपर्यासयोरपि अनधिगतविषयत्वात्‌ प्रामाण्यं स्यात्‌ । अनधिगततथाभूतार्थ- 
(गन्तृ)त्वं विवक्षितमिति चेन्न, अनधिगतविोषणवैय र्थ्यात्‌ । स्मृत्यादिव्यावृत्त्यर्थं तदिति चेत्‌ 
(न), स्मृत्यादिकमेव कुतो व्यावर्तनीयम्‌। लक्षणाभावादिति चेत्‌, तदिदमितरेतराश्रयत्वमिति। 


परि०--- भिन्नभिन्नकालविद्रिष्टवस्तुविषयकत्वाद्धारावाहिकज्ञानानामज्ञातबिषयकतेति भावेन अव्याप्त्यु- 
द्वारमाशङ्कय तहिं स्मृत्यादेरपि स्यादेव प्रामाण्यमित्याह ननु यद्यपीत्यादिना । नानाप्रतिपत्तुबदिति । एकदैकत्र 
सन्निकृष्टचक्षुष्मतां पुंसां युगपदेव ज्ञानानामुदयः तथैवैकस्यापि पुंसो जायमानधारावाहिकज्ञानानां यौगपद्यापत्ति- 
रित्यर्थः । प्रत्यभिज्ञेति । एकस्यैव वर्तमानकालस्य स्फुरणपक्षे सोऽयमिति कालभेदावगाह्येकज्ञानरूपप्रत्यभिज्ञानायोग 
इत्यर्थः । ननु स इत्येकं ज्ञानं अयमिति चापरं अतो न दोष इत्यत आह ज्ञानानेकत्वेऽपीति । प्रत्यभिज्ञानस्येति । 
वस्तुन इति योज्यम्‌ । अनेककालेति । तथा चैककालस्यैव ज्ञानेषु स्फुरणमित्यस्यानुभवविरोध इति भावः । वर्त- 
मानोऽर्ध इति वर्तमानकालविशिष्टोइर्थ इत्यर्थः । वादविषय इति । वादविशिष्टार्थविषय इत्यर्थः । घटोऽस्तीति 
त्वयोक्तमित्येवमादिरूपः । पूर्वज्ञानेति । घटमहं जानामि ज्ञातो घटो मयेत्येवमादिरूप इत्येतद्धारावाहिकस्थलेऽन्यान्य- 
कालविदीषटार्थगोचरतया यथाऽनधिगतार्थत्वं तथा अत्रापि ूर्वमज्ञातज्ञानविरेषणकार्थविषयतयाऽनधिगतार्थत्वमेवेति 
मावः । तथेतीति । अज्ञाताधिकविज्ञेयविषयकत्वादनधिगतार्थतेत्यर्थः । अतिव्यापतेश्चेति प्राक्‌ प्रतिज्ञातातिव्याप्ति- 
मुपपादयति संशयविपर्यासयोरपीति । इतरेतराश्रयत्वमिति । वयावर्तयत्वसिद्धौ लक्षणे विरेषणमर्थवत्‌ । सिद्धे च 
तत्सार्थक्ये लक्षणाभावेन स्मृत्यादेर्व्यावर्त्यत्वसिद्धिरित्येवरूपेणेति भावः । इतिझाब्द: प्रामाण्यस्य व्याप्यव्यापकभूतं 


ठक्षणमित्युक्ताचपक्षदूषणसमासौ । 

सु०-- अस्तु तर्हि व्यापकनिवृत्त्या व्याप्यनिवृत्तिरिति द्वितीयः पक्षः । स्यादपि एवम्‌, 
यदि परिच्छेदकार्येब प्रमाणमिति प्रमा प्रमाणं स्यात्‌, न च तदस्ति । तथा हि । प्रामाण्य- 
स्यानधिगतार्थत्वेन व्यासिः किं साहचर्यदर्शनमात्रात्‌ सिद्ध्यति, उत व्यभिचारादर्शनसह- 


कृतात्‌, उत विपक्षे बाधकोपेतात्‌ । नाद्यः, अतिप्रसङ्गात्‌ । न द्वितीयः, धाराबाहिनि व्यभिचार - 
दर्शनात्‌, अतिप्रसङ्ापरिहाराञ्च। न तृतीयः, तदभावात्‌। 

अधिगतमेबार्थमधिगमयता प्रमाणेन पिष्टं पिष्टं स्यादिति चेत्‌ । किमिदं पिष्टपेषणं 
नाम, किमधिगतेऽर्थेऽधिगत्यन्तरस्यानुदयः, किं बा विफलत्वम्‌, उताविरिष्टफलत्वम्‌, अथ 
अनपेक्षितफळत्वम्‌। नाद्यः, स्यादप्येवं यदि ज्ञानाभावोऽपि ज्ञानसामग्र्येकदेशाः स्यात्‌, ज्ञानं वा 
तत्प्रतिबन्धकं भवेत्‌ । न चैवम्‌, तथात्वे स्मृतेरेवानुदयप्रसङ्कात्‌ । न द्वितीयः, उक्तोत्तरत्वात्‌ । 
न तृतीयः, आद्येऽप्यापत्तेः । न चतुर्थः, तृणादिदइनि, हेयदर्शने च प्रसङ्गात्‌। 

ननु च करणविरोषः प्रमाणम्‌ । कारणं च साधकतमम्‌ । न च साध्यसिद्धौ तज्ञाती- 
यस्यापि साधकतमत्वमस्ति छिन्ने परशोरिवेति चेत्‌, मैवम्‌ । न हि करणस्य साधकतमत्वं 
साधकतमान्तरापेक्षया, किन्तु प्रधानक्रियाकारकान्तरापेक्षया; अन्यथा यत्र करणानां समुञ्चय- 
स्तत्र परस्परापेक्षयाऽनतिङायितत्वादकरणत्वं स्यात्‌। छिन्ने कुठारस्याकरणत्वं तु फलानुदयात्‌, 
न च प्रकृते तथाऽस्तीत्युक्तमिति। 

परि०- अतिप्रसङ्गादिति । वहयादेर्धमादिना व्याप्त्यापत्तरित्यर्थः । ननु यद्यपीत्यादिना धारावाहिक- 
स्थलेऽनधिगतार्थत्वमुपपादितं इत्यतो दोषान्तरमाह अतिप्रसङ्केति । वहादेरपि धूमादिना व्यभिचारादृष्टिसम्भवादिति 
भावः । पिष्टपेषणरूपबाधकमाइाङ्कते अधिगतमेवेति । उक्तोत्तरत्वादिति । तृणादिदर्शन इति शोकव्याख्यावसरे 
फलवत्त्वं न प्रामाण्यप्रयोजकं, प्रयोजकं चेदपि अस्त्येव तत्स्मृत्यादावित्युक्तत्वादित्यर्थः । करणत्वभङ्गरूपं वाध- 
कान्तरमाइाङ्कते ननु चेति । साधकतममिति । साधकेषु मध्येऽतिशञयितं साधकम्ित्यर्थः । अतिशयितत्वं च 
फलोपधायकत्वम्‌ । अविलम्बेन कार्यजनकत्वमिति यावत्‌ । तज्जातीयस्येति । करणजातीयय्येत्यर्थः । धारावाहिक- 
स्थले चक्षुरादेरेतन्मते भिन्नभिन्नकालविरिष्टवस्तुसन्निकर्षाणां भेदेन तत्सन्निकृष्टकरणस्यापि भेदात्‌ तजातीयस्ये- 
त्युक्तम्‌ । साधकतमत्बमिति । अविलम्बेन साध्यसिद्धिकरत्वरूपातिहायितकारणत्वमित्यर्थः । छिन्न इति । येन 
केनचिच्छिन्ने दारुणि परझोर्यथा प्राचीनच्छेदनकरणापेक्षया साधकतमत्वं नास्ति तथेत्यर्थः । करणानामर्थविषयी- 
करणत्वावान्तर्रियायां कर्तृतया ज्ञानाच्छिदादिरूपक्रियास्वेव करणत्वादाह प्रधानक्रियेति । प्रधानक्रियायां छेदन- 
ज्ञानादिरूपायां यानि कारकाणि कर्तृकर्माधिकरणादिरूपाणि तदपेक्षयेत्यर्थः । यत्रेति । अजया क्रीणाति, वाससा 
क्रीणाति, हिरण्येन क्रीणाति गवा क्रीणातीत्यादिनोक्तसोमक्रयकरणानां अजाप्रभृतिदाद्रव्याणां सोमक्रयरूपक्रियां प्रति 
समुच्चय इति द्वादशञान्त्यपादीयतृतीयाधिकरणे मीमांसकोक्तरीत्या समुच्चय इत्यर्थः । अकरणत्वमिति । तथा च 
प्रतिद्रव्यं कर्तृकरणयोस्तृतीयेति प्ाप्तकरणार्थतृतीया न स्यादिति भावः । फलानुदयादिति। स च वस्तुस्वभाबप्रयुक्तो 
न परशोरकरणत्वप्रयक्त इति भावः । इत्युक्तमिति । यदि ज्ञानाभावोऽपि ज्ञानसामग्र्येकदेश इत्यादिनोक्तमित्यर्थः । 

सु०-- ननु 'अनपेक्षत्वं प्रामाण्यस्य व्यापकम्‌ । अन्योन्यनिरपेक्षा (स्तु) धाराबाहिका 
बुद्धयः । अतः प्रामाण्यमश्नुबते । न चैवं स्मृत्यादीत्यप्रमाणमेवे'ति चेन्न, अस्या अपि व्यासे- 


रप्रामाणिकत्वादित्याह नेति । परिच्छेदः अनपेक्षम्‌। 

ञानान्तरानपेक्षत्वं चेदनुमित्यादौ तदभावः । उत्पत्तावेवानुमित्यादिकं लिङ्गादयपक्ष 
नार्थपरिच्छेद इति चेत्‌ (न); ज्ञानव्यतिरिक्तस्यार्थपरिच्छेदस्यैवाभावात्‌, स्मृत्यादाबप्येवमेव 
सुवचत्वाञ्च। 


समानविषय(क)ज्ञानानपेक्षत्वं चेत्‌; धर्मिणमादाय अनुमित्यादावपि तदभावः, प्रका- 
रतोऽपि स्मृत्यादावस्तीत्यसिद्धिरिति। 


परि०-- निरपेक्षत्वभङ्गरूपं विपक्षे बाधकान्तरमाइाङ्कच तन्निरासकतयापि योजयति नन्वित्यादिना । 
न चैव स्मृत्यादीति । पूर्वानुभवपुरोवादसापेक्षत्वात्‌ स्मृत्यनुवादयोरिति भावः । नास्तीति । स्वोत्पादकत्वापेक्ष- 
त्वादिति भावः। लिङ्गाद्यपेक्षमिति । लिङ्गज्ञानव्यासिज्ञानाद्येक्षमित्यर्थः । नन्विदमित्थमिति व्यवहारादिरेव परिच्छेद 
इत्यत आह स्मृत्यादावपीति । स्मृत्यादावस्तीति । स्मृत्यादेरप्यनधिगतार्थत्वमेवेत्यादिना प्रागुपपादितमेतदिति 


भावः ॥ प्रमाणसामान्यलक्षणम्‌ ॥ 

सु०--अननुभवत्वात्‌ स्मृतिः अप्रमाणम्‌, अनुभवतत्साधनयोरेव प्रामाण्यात्‌; इत्ये- 
तदप्यसत्‌, पूर्ववद्वचाप्ेरसिद्धेरित्याह नेति । परिच्छेदः अनुभव: ॥ 

एवं प्रमाणसामान्यलक्षणमभिधाय तद्विहोषान्‌ लिलक्षयिषुरादौ प्रत्यक्षस्योदिष्टत्वा- 
तल्लक्षणमाह निर्दोषेति । 

अनु०- निर्दोषाक्षोद्धवं ह्यत्र प्रत्यक्षमिति गीयते ॥ 

अत्र प्रमाणेषु, लोकवेदयोरिति वा । 


ननु कथमिदं विज्ञायते । किं निर्दोषैरक्षैरुद्भवो यस्येति, किं वा निर्दोषं च तदक्षोद्धवं 

चेति॥ नाद्यः, अव्यापतेरतिव्यापतेश्व । तथा हि, ईश्वरादिप्रत्यक्षं नाक्षोद्धवं नित्यत्वात्‌, अक्षकार्य 

क्रियादिकमपि प्रत्यक्षं स्यात्‌ ॥ न द्वितीयः, द्वयोरपि विद्ोषणल्वेन समासानुपपत्तेः, उक्ता- 
| _ 


उच्यते। अस्तु ताबदाद्यः, अज्ञानविपरीतन्ञानहेतुभिः काचकामलादिदोषै रहितानि यानि 
अक्षाणि इन्द्रियाणि तैः उद्धबो यस्येति । न चाव्यातिः , उद्भवदाब्दस्योत्पत्त्यभिव्यत्तयन्यतरा- 
त्वात्‌, यथोक्तम्‌ 'सर्वमक्षात्मकं मतमि'ति। नाप्यतिव्यास्िः , ज्ञानस्य प्रकरणप्रासत्वात्‌। तथा- 
ऽप्यक्षलिङ्गकेऽनुमानेऽतिव्यासिरिति चेन्न, तस्याक्षज्ञानोद्धवत्बेन अक्षमात्रोद्भवत्बाभावात्‌ । 

निर्दोषाक्षोद्ववमप्यर्थदोषादयथार्थमुत्पद्यते ज्ञानम्‌; यथोक्तम्‌, 'अतिदूरादतिसामीप्यादि- 
न्द्रियदोषान्मनो5नवस्थानात्‌ । सौक्ष्म्याद्व्यवधानादभिभवात्समानाभिघाताच्चे'ति । तथाऽपि 
निर्दोषार्थसन्निकृष्टेति बिहोषणाददोष: । 


परि०-- लिलक्षयिषुरिति । लक्षणवत्तया वक्तुमिच्छावानित्यर्थः । अक्षपदेनान्वयं मत्वा आह अत्र प्रमा- 
णेष्विति । अत्र गीयत इत्यन्वयमुपेत्याह लोकवेदयोरिति बेति । पौठ्षेयग्रन्थवेदयोरिति वेत्यर्थः । इदमिति । 
लक्षणवाक्यमित्यर्थः । कथमित्युक्तप्रकारमेव व्यनक्ति किमिति । अतिव्यासिं व्यनक्ति अक्षकार्यमिति । अक्षमिन्द्रियं 
अक्षैरुद्भवोऽक्षोद्भव इति तत्पुरुषं मत्वा आह द्वयोरपि विरोषणत्वेनेति । 'विरोषणं विरोष्येण बहुलमि'ति विशेषण- 
विशेष्ययोरेव समासोक्तेरिति भावः । बहुव्रीहित्वपक्षोक्तदोषावप्याह उक्तेति । यस्मिन्सति ज्ञानमेव न जायते विपरीत- 
ज्ञानं वोत्पद्यते स दोष इति काचादेः दोषत्वनिर्वाहायोक्तम्‌ अज्ञानेति । ज्ञानानुदयनिमित्तैरित्यर्थः । ज्ञानोत्पत्ति- 
प्रतिबन्धकैरिति यावत्‌ । उत्पत्तिव्यत्तयन्यतरेति । तदुभयार्थत्वादित्यर्थः । कुत एवं, अक्षबहिर्भाव एव कुतो न 
स्यादित्यतस्तत्त्वनिर्णयोक्तेः प्रत्यक्षान्तर्भाव इति भावेनाह यथोक्तमिति । 'प्रत्यक्षे त्रिविधं ज्ञेयं ऐश्वरं यौगिकं तथा । 
अयौगिकं चेति तथा सर्वमक्षात्मकं मतम्‌' इत्यक्षात्मकत्वमुक्तमित्यर्थः । ज्ञानस्य प्रकरणप्राप्तत्वादिति । 'प्रामाण्यं 
नानुवादस्य स्मृतेरपी' त्यादिना ज्ञानस्य प्राधान्येन प्रकृतत्वात्‌ प्रकरणबलेन ज्ञानस्य विशेष्यत्वलाभ इति भावः । 
अनुमान इति । भावे ल्युट्‌ । अयं मार्गदर्शी चक्षुष्मत््वादिति लिङ्गजन्यानुमितौ प्रतयक्षतवप्रसङ्ग इत्यर्थः । लिङ्गस्यापि 
परामर्डभूतज्ञानरूपकरणकोटौ ज्ञानव्यावर्तकतयाऽस्त्यनुप्रवेश इति मतेनाह अक्षज्ञानोद्भवत्वेनेति । अक्षज्ञानं च 
रूपादिज्ञानरूपकार्यलिङ्गजमिति भावः। यथोक्तमिति । साङ्कचेनोक्तमित्यर्थः | तदुक्तमेव शोकं पठति अतिदूरादिति । 
अभिभवात्‌ भेरीराब्दादिना वीणाशब्दादेरिव बलबत्सजातीयसम्पर्कजाततिरस्कारादित्यर्थः । समानाभिघाताञ्चेति । 
नीरस्य क्षीरेणेव सजातीयमेलनादित्यर्थः । पञ्चम्यन्तानां तदनुपलब्धिरिति तदीयोत्तरवाक्यस्थेनान्ययः । बिशेषणा- 
दिति। अक्षविरोषणादित्यर्थः । 

सु०-- अत्र ज्ञानग्रहणं सुखादिव्यावृत्त्यर्थमिति केचित्‌ । तदसत्‌, विषयसाक्षात्कार- 
स्यैव सुखादिहेतुत्वात्‌ । इन्द्रियार्थसन्निकर्षः (तु) तदर्थमभ्यर्थ्यते। 

नन्वेबं सति सर्वार्थसाक्षात्कारवतः परमेश्वरस्य सुखाद्युत्पादप्रसङ्ग इति चेत्‌, लीला- 
विग्रहग्रहणे तस्येन्द्रियार्थसन्निकर्षवतः कुतो न तत्प्रसङ्गः । अथ न तावन्मात्रं सुखादिकारणम्‌, 
किन्नाम धर्मादिकमपि, अतस्तदभावान्न तस्य सुखाद्युत्याद इति चेत्‌ । तुल्यम्‌ । अत एव न 
योगिष्वपि प्रसङ्गः । तथा चाहुः, 'देहे शीतोष्णादिसम्बन्धाद्वि रीतोष्णाद्यनुभव आत्मनः ततश्च 
सुखदुःखे' इति । अत्र देहराब्देन तदाश्रितानीन्द्रियाण्युपलक्ष्यन्ते । तदयं लक्षणार्थः, निर्दो- 
घार्थसन्निकृष्टनिदेषिन्द्रियोद्भवं ज्ञानं प्रत्यक्षमिति। 

परि०- तर्हि विषयेन्द्रियसम्प्रयोगो नापेक्षितः स्यादित्यत आह इन्द्रियार्थेति । तन्मात्रं सुखादिहेतुरिति 


रान्तः झङ्कते नन्विति । योगिष्विति । तेषां pp mera तस्य नियतफलकत्यादिति भावः । 
आहुरिति । द्वितीये गीताभाष्ये भगवत्पादाः । : साक्षात्कारे, स च सुखादौ हेतुरित्येतदाहु- 
तित्यर्थः । उक्तार्थसंवादत्वायाह अत्र देहेति । ` 


सु०-- यद्वा निर्दोषार्थेन्द्रियसन्निकर्षजं ज्ञानं प्रत्यक्षमित्येवार्थः, जन्यप्रत्यक्षविषय- 
मेब (बा त) एतद्वबाख्यातम्‌(नम्‌) इति नोक्तदोषः । अनुगतलक्षणसिद्धवर्थ तु द्वितीयं पक्षं 
परिगृह्वीमः, निर्दोषं यथार्थमक्षोद्धवमिति । अक्षोद्धवशब्देन (च) साक्षात्कारो लक्ष्यत इति न 
कश्चिद्दोष: । साक्षात्कारत्बं च ज्ञानगत एव बिशेषो न करणोपाधिकः । तदनेन केवलं प्रत्यक्षं 
लक्षितम्‌। 


परि०-- 'अदुष्टमिन्द्रियं त्वक्षमि'ति ब्रह्मतर्कानुरोधेन धर्मिप्राधान्यविवक्षया लक्षणनिष्कर्ष कृत्वा निर्दोषार्थ- 
न्ट्रियसनिकर्ष: प्रत्यक्षमिति प्रमाणलक्षणोत्तयनुरोधेन धर्मप्राधान्यविवक्षयाडर्थपदं सन्निकर्षपदं चाध्याहृत्य लक्षण- 
निष्कर्षमाह यद्वेति । यद्वा प्रागुद्भवराब्दस्योत्पत्तिव्यत्तयुभयार्थत्वं उपेत्य जन्याजन्यप्रत्यक्षसाधारण्यमुक्तम्‌ । 
इदानीमुत्पत्तिमात्रार्थत्व धर्मप्राधान्यं चोपेत्याह यद्वेति । अत्र निर्दोषपदमर्थेन्द्रिययोर्विशेषणं ध्येयम्‌ । न तु 
्यत्तयर्थत्वमप्युद्भवशब्दस्योपेयमित्येवकारार्थः । नोक्तदोष इति । ईशप्रत्यक्षादौ नाव्याप्तिदोष इत्यर्थः । एवमियता 
ग्रन्थेन निदषेरक्षेद्रवो यस्येति पक्षं द्वेथोपपाद्य निर्दोषं च तदक्षोद्भवं चेति पक्षमुपपादयितुं तत्र गुणातिशयं वदनाह 
अनुगतेति । ईशानीशसर्वप्रत्यक्षानुगतेत्यर्थः । स पक्षः क इत्यतोऽनुवदति निर्दोषमिति । तस्यार्थो यथार्थमिति । 
नन्वस्मिन्नपि पक्षे समासानुपपत्त्यादिदोष उक्त इत्यत आह अक्षोद्धवशब्देन चेति । नन्विन्ट्रियत्वेनेन्द्रियजन्य- 
त्वादिरूपं चेतसाक्षात्कारत्वं तदा ईदपरतयक्षेऽव्यासिरेवेत्यत आह साक्षात्कारत्वं चेतिः। 


सु०-- नन्वेतल्लक्षणं प्रतिगतमक्षं प्रत्यक्षमित्येवं शब्दनिर्वचनादेव प्रतीयमानं लक्ष्या- 
द्रत्यक्षान्न भिद्यते । न चैकस्यैव लक्ष्यलक्षणभावः सम्भवति, ज्ञात (त्व)ज्ञातत्वासम्भवादिति 
चेन्न; अत्र प्रत्यक्षपदवाच्यतायाः साध्यत्वेन विवक्षितत्वादित्याशयेनोक्तम्‌ इति गीयत इति। 


परि०-- 'विषयान्ग्रति स्थितं हष प्रत्यक्षमि'ति तत्त्वनिर्णयोक्तं दि कृत्वा आह नन्वेतदित्यादिना । 
प्रतिगतमिति । निर्दोषस्वस्वविषयान्ग्रति गतं तै: सनिकृष्टमित्यर्थ: । एतेन 'कुगतिप्रादय' इति विहितप्रादिसमासो$यं 
न 'त्वव्ययं विभक्ती'त्यादिनोक्तोऽकषं प्रति प्रत्यक्षमित्यव्ययीभाव इति दर्शितम्‌ । तथा च प्रत्यक्षः कस्यचिद्धर्म' 


इत्यादिनिर्देशोपपत्तिरिति भावः । ज्ञात्वेति । लक्षणस्य निर्धारितत्वं लक्ष्यस्य च स्वेतरसर्वविविक्तत्वेनानिर्धारितत्व- 
मावश्यकम्‌ । तच्च विरुद्धमिति भाव: । 

सु०-- ननु निर्दोषतेन्द्रियाणां कुतोऽवगन्तव्या । ज्ञानयाथार्थ्यादिति चेत्‌, तदपि किं 
करण(गतया)निर्दोषतया ज्ञातव्यं, किं वा विरुद्वप्रमण्णाभावात्‌। नाद्यः, परस्पराश्रयतापत्तेः। न 
द्वितीयः, असञ्जातविरोधिंविंभ्रमेऽप्यापत्तेः । मैवम्‌ । ज्ञानयाधार्थ्यस्य साक्षिसिद्धत्वाङ्गीकारात्‌। 
परीक्षापेक्षायां तु प्रबलविरोध्य(धा)भावः साचिव्यमाचरति, यथोक्तम्‌ 'बलवत्प्रमाणतश्चैव 
्ञेया दोषा न चान्यथे'ति । असञ्जातविरोधी तु विश्रम एवेति कुतः । देशकालपुरुषान्तर- 
सम्बन्धिविपरीतप्रमावशादिति चेत्‌, कथं तरह्यसञ्जातबिरोधित्वम्‌। एवं तर्हि सर्वथा विपरीत- 
प्रमाऽभावोऽङ्ीकृतः स्यात्‌ । अद्धा । सोऽपि तैस्तैः परीक्षाविरीषैरनिश्चीयते । निर्मूलं तु न 
शङ्कयते, अन्यथा सर्वत्रानाश्वासेनाभिमतमपि न सिद्धयेदिति । 

परि०-- ज्ञातत्वेत्यादिवाक्येन ज्ञानत्वं लक्षणस्योक्तम्‌ । अत्रोक्तलक्षणज्ञानं च करणनिर्दोषताज्ञानाधीनम्‌ । 
तज्ज्ञानं च दुःशकमिति भावेनादाङ्कय निराह नन्वित्यादिना । आपत्तेरिति । व्यभिचारादित्यर्थः । साक्षिसिद्ध- 
त्वेति । साक्षी च स्वप्रकादाः स्वप्रामाण्यग्राहक इति नानवस्थादोषोऽपीति भावः । एवं तर्हि विरोध्यभावः कापि 
नापेक्ष्यः स्यादित्यत आह परीक्षाऽपेक्षायां त्विति । यद्वा यत्र दोषशङ्कया याथार्थ्यग्रहः प्रतिवद्धचते तत्र निर्दोषता - 
ज्ञानाधीना याधार्थ्यधीः अतोऽन्योन्याश्रय इत्यत आह परीक्षेति । यत्र ज्ञाने दुषटेन्द्रियजन्यत्वराङ्कया याथार्थ्यग्रहणं 
प्रतिबध्यते तत्र प्रतिबन्धकाभावनिश्चायकप्रमाणापेक्षारूपपरीक्षापेक्षायां विरोध्यभावः प्रतिवन्धकाभावनिश्चयेन 
सहायतां साक्षिणो याथार्थ्यग्रहणे आचरतीत्यर्थः । उक्तं हि 'बुद्धिदोषनिरासमात्रकारणत्वाद्युक्तीनामि'ति । यथोक्त- 
मिति । तत्त्वनिर्णये । दोषाणां प्रबलप्रमाणेकाधीननिश्चयत्वे तदभावोऽपि तदभावेन ज्ञेय इति सिद्धधतीति भावः । 
प्रागुक्त व्यभिचारं निराह असञ्जातेति। अद्धेति। सत्यमित्यर्थः । ' अद्ध प्रत्यक्षसत्ययोरि' त्यभिधानात्‌ । ननु तन्निश्चयो 
याथार्थ्यनिश्चयाधीनश्चत्‌ अन्योन्याश्रय एवेत्यत आह सोऽपीति । परीक्षेति । तन्निश्वायकप्रमाणविशेषानुसन्धानै- 


रित्यर्थः । अभिमतमपीति । विश्वमिथ्यात्वा्यपीत्यर्थः । 


सु०-_ नन्विन्द्रियार्थसन्निकर्षस्य प्रत्यक्षत्वे गगननयनसन्निकर्षादपि ज्ञानमुत्पद्यताम्‌। 
मैवम्‌, अर्थशब्देन तत्तदिन्द्रियग्रहणयोग्यस्यैव विवक्षितत्वात्‌ । गगनादौ च तद्योग्यताभावस्य 


कार्याभावादेब सिद्धेः । 
एतेन चक्षुरादिना गन्धादिग्रहणप्रसङ्गोऽप्यपास्तः। 


अथ मतम्‌ । यद्याश्रिता योग्यता, किमन्तर्गडुना सन्निकर्षेण । तत्तदिन्द्रियविषयः तेन 
नेन्द्रियेण गृह्यते, कथमन्यथा काचाभ्रपटलाद्यन्तरितोपलब्धिः स्यात्‌। 


सान्तरग्रहणं च प्रापतिपक्षे न सम्भवति, प्राप्यकारिषु त्वगादिषु तदभावात्‌ 

किञ्च नयनं चेत्प्राप्यकारि तदा स्वसंयुक्तमात्रं गृह्णीयात्‌, कुठारादिषु तथा दर्शानात्‌ । 
पृथुतरं च गृह्णति । दिग्विदोषसन्देहश्व एबं सति न स्यात्‌, प्रास्या तन्निश्चयप्रासतेः; सन्चिकृष्ट- 
विप्रकृष्टयो: शाखाचन्द्रमसोर्युगपद्वहणाञ्च, न हि प्राप्यकारिण्येवं भवितुमर्हति । 

अपि च 'चक्षुः अप्रप्यार्थप्रकादाकम्‌ अत्यासन्नाप्रकाहाकत्वात्‌ व्यतिरेकेण श्रोत्रादि- 
बत्‌', 'चक्रुर्गत्वा नार्थेन सम्बध्यते इन्द्रियत्वात्‌ स्पर्शानादिवत्‌', 'न चार्थस्य आगमन, प्रत्यक्ष- 
विरोधात्‌' तथा च अप्राप्यप्रकाहाकत्वसिद्धिरिति। 

परि०-- सान्तरेति । सब्यवधानस्य व्यवहितस्य वा ग्रहणमित्यर्थः । तथैवाग्रे विवरणात्‌ । पृथुतरं चेति। 
पर्वतादिकम्‌ । संयुक्तग्राहकपक्षे च संयोगस्य प्रदेशवृत्तित्वादेकदेशमेव गृह्णीयादिति भावः । दिग्विरोषेति । अयं 
प्राच्य: प्रतीच्यो वेत्यादिसन्देहो न स्यात्‌ इत्यर्थः । कुतो न स्यादित्यत आह प्राप्येति । ग्राह्मसम्बन्धेनेत्यर्थः । 
चक्षुषः प्राप्यग्राहित्वे बाधकान्युत्तवाऽप्राप्यग्राहित्वे साधकमाह अपि चेति । परिरोषादप्राप्यग्राहित्वसिद्विरिति भावेन 
आह चक्षुर्गत्वेत्यादिना । तथा चेति । प्रसक्तयोर्निषेधे सतीत्यर्थः । 

सु ० अत्रोच्यते। विषयकरणयोर्याग्यतामात्रमुपादाय सन्निकर्षापाकरणं किं सर्वत्र उत 
नयन एवेति वक्तव्यम्‌ ॥ न प्रथमः, अप्रातैरेब कुठारादिभिः काष्ठादौ छिदाद्युदयप्रसङ्गात्‌, 
घ्राणरसनस्पर्शनेर्रापैरेव गन्धाद्यवबोधोदयापत्तेश्च। तथा च योग्यतावत्‌ अन्वयव्यतिरेकसिद्धा 
प्राप्तिरपि क्रियोत्पादोपयोगिनी ॥ न द्वितीयः, बिशेषकारणाभावात्‌। योग्यताया अन्वयव्यतिरेक 
दर्शनात्‌ प्रासेश्चानुपलम्भादिति चेन्न, चक्षुषोऽपि करणत्वन्द्रियत्ाभ्यांप्रास्युपलम्भात्‌ । 


'नन्वत्र किं गोलकं पक्षीक्रियते उत तदतिरिक्त चक्षुः; आद्ये प्रमाणबाधः, द्वितीये 


त्वाश्रयासिद्धिरि'ति चेन्न; तवापि गोलकपक्षीकारे सिद्धसाधनम्‌, अन्यत्राश्रयासिद्विरिति वत्तु 
शक्यत्वात्‌। 


अथ विरोषं विहाय रूपदर्शनानुमितं करणमात्रं पक्षीक्रियत इति ब्रूषे । समं ममापि । 


Re अत एव गोलकातिरिक्तमपि तत्सेत्स्यति । सन्निकर्षश्च प्रत्यासत्तिमात्रं विवक्षितम्‌, 
न संयोगादिरिति न दाब्दादिभिर्व्यभिचार: । 


परि०-- अनुमानेन चक्षुषः प्राप्यकारित्वं सिसाधयियुर्दृष्टान्तसिद्धयर्थ विकल्पमुखेन सिद्धान्तयति 
अत्रोच्यत इत्यादिना । विशेषकारणाभावोऽसिद्ध इत्याशङ्कते योग्यताया इति । अनुपलम्भादिति । सान्तर- 
ग्रहणादिना प्राप्त: प्रत्यक्षतो दर्शनादिति भावः । अनुमानाभ्यामस्त्युपलम्भ इत्याह चक्षुषोऽपीति । कुठारादिवत्‌ 
प्राणादिवदिति दृष्टान्तसम्भवादिति भावः । प्रमाणेति । प्रत्यक्षवाध इत्यर्थः । तवापीति । चक्षुखाप्यार्थप्रकाशक- 


अत्रोच्य 

: । अस्तु वा गोलकातिरिक्तं चक्षुः पक्षः । न चाश्रयासिद्धिः । रूपदर्शनानुमानेन तस्य 
गोलकातिरिक्तत्वसिद्धेरित्यादायेनाह अत एवेति । त्वदनुमाने मदनुमाने च गोलकमादाय साध्यपर्यवसाने सिद्ध- 
साधनबाधयोरापत्तेरेवेत्यर्थः । आगमानुमानयोः स्मृतिप्रत्यभिज्ञानालौकिकप्रत्यक्षजनकेन्द्रिययोश्च करणत्वेन्द्रियत्व- 
हेतोरव्यभिचाराय सन्निकर्षराब्दार्थमाह सन्निकर्षश्चेति । इाब्दादिभिरिति । रब्दानुमानस्मृतिप्रत्यभिज्ञाना- 
लौकिकप्रत्यक्षजनकैरित्यर्थः । तत्र शक्तिव्यापिसंस्कारयोगजघर्मादिरूपप्रत्यासत्तेर्भावादिति भावः । 

सु ० का चेयं योग्यता यन्मात्रादसन्निकृष्टमपि चक्षुः प्रकाशयेत्‌ । यदि रूपविशेषा- 
दिरूपा तदाऽतीतानागतयोरपि तद्भावाञ्चाक्षुषतापत्तिः। 

सन्निकर्षार्थ खलु वर्तमानताभ्यर्थनम्‌; सन्निकर्षस्यान्यथासिद्धौ प्रत्यभिज्ञायां तत्तांशस्य 
चक्षुषाऽवभासनात्‌। स चेदनपेक्षितः, किं तदा वर्तमानतया। 


अथ वर्तमानताऽपि रूपादिवद्योग्यतान्तर्गता, तदा प्रत्यभिज्ञा न सिद्धयेत्‌, कुड्यादि- 
व्यवहितप्रतीतिप्रसङ्गश्च । प्रासिप्रतिघातकं हि कुड्यादिव्यवधानमिति प्रास्यर्थं तदभावोऽन्वेष- 
णीयः स्यात्‌, सा यदि नेष्यते तदा कुड्यादिकं कस्यापकुर्यात्‌। 

आवरणाभावोऽपि योग्यतेति चेत्‌, न, कुड्यापरभागावस्थितेनापि अग्रहणप्रसङ्गात्‌। 

अथ नयनविषययोर्मध्ये निबिड(वयव)द्रव्याभावो विवक्षित इति चेत्‌, स्फटिका- 
दन्तरितानुपलब्धिप्रसङ्गात्‌। 

अस्वच्छद्रव्याभाबो विवक्षित इति चेत्‌, तथाऽप्यव्यवहितदूरदर्शानापत्तिरेव। 

अथ क्षणभङ्गपरिणामाबाश्रित्य तथाभूतस्योत्पादानुत्पादौ एव योग्यताऽयोग्यते 
मन्यसे, तदा सोऽर्थः कदाचित्सर्वैरुपलभ्येत कदाचिन्न केनापि । द्रष्टनिबन्धनोऽपि तद्भेदो- 


ऽस्तीति चेन्न, प्रमितसन्निकर्षपरित्यागेनाप्रमितानेककल्पनस्यानुचितत्वात्‌। 


परि० - रूपविशेषेति । महत््समानाधिकरणोद्भूतरूपवत्त्वं वा तादृशस्पर्शवत्त्व वेत्यर्थः । तयोरवर्त- 
मानत्वान्नोक्तदोष इत्यत आह सन्निकर्षार्थमिति । ततश्च किमित्यत आह सन्निकर्षस्येति । जन्मनीति शेष: । 
वर्तमानताया इति योज्यम्‌ । वर्तमानतायाः ससन्निकर्षजन्मन्यन्यथासिद्धौ सन्निकर्षजननोपक्षीणत्ये सति किं 
वर्तमानतयेत्यन्वयः । यथाकथञ्चिदपेक्षिता खल्वित्यत आह स चेदनपेक्षित इति । सन्निकर्षस्यानपेक्षायां युक्तिमाह 
प्रत्यभिज्ञायामित्यादि । आवरणाभावोऽपीत्यस्य विषयसन्निधौ आवरणाभावो वा नयनविषयमध्ये तदभावो वा । 
आद्य आह कुड्यापरभाग इति । नयनकुड्यमध्ये स्थितेत्यर्थः । द्वितीयं शङ्कते अथेति । अव्यवहितेति! अस्वच्छ- 
निबिडद्रव्याव्यवहितेत्यर्थः । क्षणभङ्केति । बौद्धरीत्या प्रतिक्षणं भङ्गः । साङ्कचरीत्या प्रतिक्षणं परिणामश्चेति पक्षौ 

उपेत्येत्यर्ध: । कदाचिन्सर्वीरिति । उत्पत्तिवेलायां सर्वैः । अनुत्पाददशायां न केनापीत्यर्थः । द्रष्ट्रिति । येनोपलभ्यते 
तं प्रति योग्यता नान्यं प्रतीत्येवं द्रष्टभेदेन योग्यताभेद इत्यर्थः । तथा च नोक्तदोष इति भावः । प्रमितेति । करण- 
तवनद्रियत्वरूपप्रमाणावगतेत्यर्थः । 

सु०- अपर आह, नायनरइमयः दाखाचन्द्रसंयुक्तैः सौररश्मिभिरेकीभूता युगप- 
च्छाखाचन्द्रमसौ ग्राहयन्तीति। तदसत्‌, सर्वार्थग्रहणप्रसङ्गात्‌। अदृष्टात्तद्वयवस्थेति चेत्‌, (न,) 
बाह्यसाधनसाकल्येऽदृष्टवैकल्येन कार्यानुद्यस्य क्वाप्यदर्शनात्‌ । अदृष्टवैकल्ये हि बाह्यसामग्री 
बिकला स्यात्‌, अन्यथा समनस्केन्द्रियसन्निकृष्टः स्फीतालोकमध्यमध्यासीनोऽपि घटः कदा- 
चिन्नोपलभ्येत। अप्राप्यार्थप्रकाहकमिति चाप्रसिद्धविरीषणता । अत्यासन्नाप्रकााकत्वंप्राप्य- 
प्रकाशाकेषु घ्राणादिष्वपि विद्यते, स्वगतगन्धादेरग्रहणात्‌ । परस्यैव अत्यासन्नकाचाद्यग्रहण- 
मयुक्तम्‌, योग्यताया अनपायात्‌। 

परि०_- प्रागुक्तपरानुमानं निराह अप्राप्यार्थप्रकाहाकमिति चेति । इन्दरियमात्रे तेजोमात्रे वा क्वाप्यनुप- 
लम्भेन साध्याप्रसिद्धेरेति भावः । पररीत्या चेदं दूषणं ध्येयम्‌ । हेतोरनैकान्त्यं चाह अत्यासन्नेति । परस्यैवेति । 
योग्यतैव ग्रहणनिवामिकेति वादिन इत्यर्थः । योग्यताया इति । उद्भतरूपवत्त्वादिरूपाया इत्यर्थः । 

सु०-- गत्वा नार्थेन सन्निकृष्यत' इत्यत्र किं गतिप्रतिषेधः साध्यः, किं वा सन्निकर्ष- 
प्रतिषेधः, उतोभयप्रतिषेधः । नाद्यः, कालातीतत्वादनैकान्त्याञ्च । न द्वितीयः , अनैकान्तिक- 
त्वादेव । अत एव न तृतीयोऽपि । 


विरिष्टनिषेधोऽयमिति चेन्न, सोऽपि विशेषणाभावेन वेत्यादिविकल्पदूषणानिस्तारात्‌। 

'सन्निकर्षार्थे गतिमन्न भवती"ति साध्यमिति चेन्न, स्पर्दनादावनैकान्त्यात्‌; शीतजल- 
सन्निकर्षार्थ त्वगिन्द्रियगतये हि झारीरपरिस्यन्दो भवति । 

अथायमभिप्रायः 'अधिष्ठानाद्वहिर्न गच्छती'ति, तदेन्द्रियत्वे समानेऽपि घ्राणादीना- 
मतेजसानामनेवम्भावः । चक्षुषस्तु तैज(से)सस्येत्थम्भूत (त्वा) तेत्यड्ीकारे बाधकाभावा- 
दप्रयोजकत्वम्‌ । चाक्षुषरःमीनामुपलब्धिप्रसङ्ग इति चेन्न, अतीन्द्रियत्वोपपत्तेः । महत्तेजो- 


जातीयमैन्द्रियकमुपलब्धमिति चेत्‌, चाक्षुषमप्युपलब्धमिति वारिस्थं तथा स्यात्‌। अदृष्टवशा- 


दनुद्भूतरूपं तदिति चेत्‌, इदमप्यनुद्धतरूपस्पर्श कुतो न कल्प्यते, कल्पिकायां प्राप्यकारितायां 
प्रमाणस्योक्तत्वात्‌। 


यदि च नयनं निर्गत्यार्थ गृहणीयात्तदा उन्मील्यनिमीळनेऽपि अर्थप्रतिपत्तिः स्यात्‌। 

य॒दि (चाक्षुष) वाक्षमधिष्ठानातिरिक्तं स्यादधिष्ठानोपघातचिकित्से व्यर्थे स्यातामिति तु 
प्रदीपेन समानयोगक्षेमम्‌। 

अपि च, छायायामुपविष्टस्या(प्यातपालोकने)तपावलोकनेन नयनस्याशिशिरत्व- 
मातपोपविष्टस्यापि शिङिरद्रव्यावलोकनेन शिशिरत्बं चैतमेवार्थं गमयतः । न ह्यप्रासावेत- 


दुपपद्यते । 

तदेतदखिलमपि प्रमाणप्रसिद्धमिति किमत्र वक्तव्यमिति हिशब्देनाचष्टे॥ 

परि०-- कालातीतत्वादिति । शरीरे गच्छति तत्रत्यसर्वेन्द्रियाणां तेनेव सह गतेः सर्वानुभवसिद्धत्वात्‌ 
बाधितत्वानैकान्तिकत्वे ध्येये । अनैकान्तिकत्वादेवेति । त्वगिन्द्रियादौ इति योज्यम्‌ । इत्यादीति । प्रागुक्तरीत्या 
पक्षत्रयतदूषणानां अनिवारणादित्यर्थः । अथेति । इत्यभिप्राय इत्यन्वयः । तथा च न प्रागुक्तदोष इति भावः । 
अतैजसानामिति । अल्पतेजोंऽहायुक्तानामित्यर्थः । तथा च तैजसानीन्द्रियाणीति स्मृत्यविरोधः । पररीत्या वेय- 
क्तिः । उन्मील्य निमीलनेऽपीति । बहिर्गतरदिमेसम्बन्धस्य तदापि सत्त्वादिति भावः । दीपेन समानेति । दीपा- 
लोकप्रसरान्तरमाच्छादिते दीपे यथा नार्थप्रकाहाः दीपावरोधोपधातचिकित्से च यथा न व्यर्थे तथेति भावः । 
हिशब्देनेति । निर्दोषाक्षोद्भवं ह्यत्रेति हिशब्देनेत्यर्थः ॥ प्रत्यक्षसामान्यलक्षणम्‌॥ 

सु ० यदक्षविदोषणं निर्दोषत्वमुक्तं तद्वयवच्छेद्यं दर्शायितुमक्षभेदं तावदाह प्राकृत- 
मिति। 

अनु०--- प्राकृतं शुद्धचैतन्यमक्ष तु द्विविधं मतम्‌ । 

प्रकृतिइाब्देनाहङ्कारः पञ्चभूतानि चोच्यन्ते । सूक्ष्मरूपेण नित्यमप्यहङ्कारभूतांदौरुप- 
चितत्वात्प्राकृतम्‌ । शुद्धम्‌ इत्यस्यैव विवरणं चैतन्यमिति । चेतिराब्दावध्याहार्यौ । तुठाब्देन 
अचैतन्यमेवेन्द्रियं, त्च आहङ्कारिकमेवेति बदतां साङ्कघादीनां, भौतिकमेवेति भाषमाणानां 
वैदोषिकादीनां, द्रव्येन्द्रियभा(व्ये)वेन्द्रियभेदाद्‌ द्विविधमिति जल्पतां जैनानां च मतं व्यव- 
च्छिनत्ति। मतम्‌ इति स्वोक्तार्थस्य प्रमितत्वमाह। 

परि०-- 'तैजसात्तु विकुर्वाणादिन्द्रियाणि दशाभवन्‌' इति द्वितीयस्कन्धे तैजसाहङ्कारकार्यत्वस्य, 'नित्या- 
न्येतानि सौक्ष्म्येण हीन्द्रियाणि तु सर्वशः । तेषां भूतैरुपचयः सृष्टिकाले विधीयते' इति भाष्योक्तस्मृत्या भूतकार्य- 
त्वस्य चेन्द्रियाणामवगतेः तदनुरोधेनाह प्रकृतिइाब्देनेति । प्रकृतिकार्यत्वात्‌ प्रकृतिराब्देनाहङ्कारदे्ग्रहणमिति भावः । 
अहङ्कारभूतांदौः अहङ्कारस्य भूतानां चांरौरित्यर्थः । चेतिशब्दाविति । शुद्धं चैतन्यं चेतीत्यन्वयः तयोरिति भाव: । 
द्रब्येन्द्रियेति । त्वक्चक्षुर्मनश्चेति त्रयं द्रव्येन्द्रियम्‌ । भावराब्दितधर्मभूतगन्धरसराब्दादिग्राहकेन्द्रियं भावेन्द्रियं 
तद्भेदादित्यर्थः । 

सु०- तत्र जडचैतन्यभेदमनुपदमेबोपपादयिष्यति । जडस्य च नित्याहङ्कारिक- 
भौतिकत्वं 'सूक्ष्मेन्द्रियाणि सन्त्येव स्युः स्थूलान्यप्यहंकृतेः । तेषां भूतैरुपचयः सृष्टिकाले 
विधीयते' इत्यादिस्मृतिसिद्धम्‌ । न च केवलाहङ्कारिकत्वे भौतिकत्वे वा प्रमाणमस्ति, 
कपिलादीनामापत्वासिद्धेः । घ्राणं पार्थिवं रसाव्यञ्जकत्वे सति गन्धव्यञ्जकत्वात्‌ कुकुमगन्धा- 
भिव्यञ्जकघृतबत्‌, रसनमाप्यं रूपाव्यञ्जकत्वे सति रसब्यञ्जकत्वात्‌ लालावत्‌, चक्षुस्तैजसं 
स्पर्शाव्यञ्जकत्वे सति रूपव्यञ्जकत्वात्‌ प्रदीपवत्‌, स्पर्हानं वायवीयं झाब्दाव्यञ्जकत्वे सति 
स्पर्दाव्यञ्ञकत्वात्‌ व्यजनवातवदिति। 


परि०-- कथं प्रमिततेत्यत आह तत्रेति । अनुपदमिति । शुद्धमित्यर्धनेति भावः । नित्येति । नित्यत्व 
माहझझरिकत्वं भौतिकत्वं चेत्यर्थः । सूक्ष्मेत्येक वाक्यम्‌ । तेषामित्यादित्वपरम्‌ । अहङ्कतेः सकाझात्‌ स्थूलानीत्यर्थः । 
कपिलकाणादादयुक्तिरेव मानमित्यत आह कपिलादीनामिति । वैदोषिकोक्तानुमानान्येव मानं भौतिकत्व इत्यत- 


स्तान्यनृद्य निराह घ्राणमित्यादिना । मनस्यव्यभिचाराय सर्वत्र सत्यन्तोक्तिः । लालावदिति । दन्तान्तरगतं जलं लाला 
तद्वदित्यर्थः । 


सु ० अत्र पार्थि(वादित्व)वत्वादिमात्रसाधने सिद्धसाधनत्वम्‌, तन्मात्रत्वसाधने 
दृष्टान्तानां साध्यवैकल्यम्‌ । सर्वत्र पाञ्रभौतिकत्वाभ्युपगमात्‌, सर्वत्र चादृष्टेन व्यभिचार(:)त्‌। 


परि>-- सिद्धसाधनत्वमिति । प्रागुक्तस्मृत्येन्द्रियाणां पाञ्चभौतिकत्वोपगमादिति भावः । सर्वत्र 
पाञ्जभौतिकत्वेति । 'संज्ञमूर्तिक्ळिसतु त्रिवृत्कुर्वत उपदेशादि'त्यत्रोक्तदिशेति भाव: । 


सु०-- तत्‌ सर्वव्यञ्जकमिति चेत्‌ । किं व्यक्तिपुरस्कारेणोच्यते उतोपाध्यवच्छेद- 


पुरस्कारेण । नाद्यः, यददष्टमेकैकव्यञ्जक तत्र व्यभिचारानिस्तारात्‌ः तन्न निश्चितमिति चेत्‌, 
तथापि संदिगधव्यभिचारिता । न द्वितीयः, इन्द्रियत्वाबच्छेदेनासिद्धे: । 


परि०-- किं व्यक्तीति । तत्तदिन्द्रियसहकारप्रतिनियतादृष्टव्यक्तिपुरस्कारेणेत्यर्थः । उपाधीति । 
10. । तदिति । तादृशादृष्टमिति वा अदृष्टव्यक्तावेकेकव्यज्ञकत्वं वा न निश्चितमित्यर्थः । 
इन्द्रियत्बेति । तादृशधर्ममुखेन प्राक्‌प्रयुक्तहेतूनां - 
लले तोडी दृशधर्ममुखेन प्राक्‌ विशेषणासिद्धिप्रयुक्ता 
सु०-- कित्र पार्थिबादिपदै: पृथिवीत्वाद्यभिधाने तत्तत्सन्निकर्षरनैकान्त्यम । इन्द्रिय- 


त्वेन हेतुविशेषणे टृष्टान्तानां साधनवैकल्यम्‌ । पृथिव्यादिकार्यतासाधने प्रागुक्तसिद्धसाधनता- 
परिहाराय मात्रपदप्रयोगे पृथिव्यादिरूपादिव्यञ्जकसन्निकर्षषु व्यभिचारतादवस्थ्यम । 

परि०--- पृथिबीत्वादीति । घ्राणं पार्थिवमित्यादेः पृथिवीत्वादिजातिमदित्याद्र्थाभिधान इत्यर्थः । 
पृथिव्यादीति । पृथिवीजळतेजोवायुगतरूपरसगन्धस्पर्शादिव्यञ्जकसन्नकर्षषु पृथिव्यादिकार्यत्ववत्‌ इन्द्रिय- 
तत्क्रियादिकार्यत्वस्यापि सत्त्वेन पृथिव्यादिमात्रकार्यत्वरूपसाध्यस्य अभावेऽपि हेतुसत्त्वाद्वथभिचार इत्यर्थः । 
एतच्चोपलक्षणम्‌ । अप्रसिद्धविरोषणता च ध्येया । कालादेरपि कार्यमात्रहेतुत्वात्‌ । व्यभिचारप्रस्ताबात्‌ स एवोक्तः । 
पथिव्यादिव्यञ्जकेत्येव वाच्ये रूपादीत्यप्युक्तिः हेतुसत्त्वलाभाय । तत्र पृथिव्यादिगन्धादीति वाच्ये रूपादीत्युक्तिः 
प्रसिद्धचक्षुस्तैजसप्रयोगानुसेधेन इत्याहुः । 

सु अपि च । चर्मादिगन्धव्यञ्जकत्वं जलादेः, रसव्यञ्जकत्वं लवणादेः, रूप- 
व्यञ्जकत्वमञ्जनादेः, स्पर्शव्यञ्जकत्वं कर्पूरादेरप्यस्तीति व्यभिचार एव (इति) । 


परि०-- ननु पृथिवीतरभूतादिकार्यत्वे सति पृथिवीकार्यत्वं पृथिवीमात्रकार्यत्वपदेन विवक्षितम्‌, अतो 
नोक्तदोष इत्यतोऽन्यत्र व्यभिचारमाह अपि चेति। 


सु ०-_ इन्द्रियद्वैविध्यस्य प्रमितत्वमुक्तम्‌। तत्कथमित्यत आह शुद्धमिति । 

अनु०— शुद्धमीरारमामुक्तेष्वन्यत्र प्राकृतैर्युतम्‌ ॥ 

प्राक्‌ प्रसिद्धितारतम्यमपेक्ष्योददेरोऽपि प्राधान्यतारतम्यापेक्षयोपपादनमिति द्रष्टव्यम्‌ । 
अन्यत्र संसारिषु। प्राकृतैः अक्षैः युतं शुद्धम्‌ अस्तीत्यर्थः । 

अयमभिसन्धिः । उपपादयिष्यते हीशरमामुक्तानामक्षवत्ता । न च तदक्षं प्राकृतमिति 
युक्तम्‌, निर्गुणत्वादिश्रुतिस्मृतिविरोधात्‌ । ततस्तच्छुद्धचैतन्यमेब भवितुमर्हति ॥ संसारिषु 


चाक्षवत्ता सुप्रसिद्धा । न च | शुद्धमेवास्त्विति युक्तम्‌, 
संसारेऽपि सम्यग्ज्ञाननियमाद्यापत्तेः । अतस्तत्र प्राकृतं शुद्धं चेति द्विविधमप्यस्तीति स्वीका- 


यम्‌ ॥ ततः सिद्धमुक्तरूपाक्षद्वैविध्यमिति। 

परैरीदालक्ष्म्योः लीलाविग्रह्रहण()मङ्ीकारिभिः तदक्षस्य प्राकृतत्वमङ्गीक्रियते, तान्‌ 
प्रति किं वादान्तरेणेति मुक्तग्रहणम्‌ । स्वमते मुक्तानां लीलाविग्रहस्वीकारात्‌ । किमन्यदा- 
उपीन्द्रियोपपादनायासेनेति ईशरमेति। 


परि०-- उद्देशोपपादनयोः व्युत्क्रमे बीजमाह प्रागिति । प्रसिद्धाप्रसिद्धयोः प्रसिद्धं पूर्वमिति प्रसिद्ध- 
तारतम्यानुरोधेनेत्यर्थः । 'आनन्दमय इत्यादिनाऽध्यायेने' त्यत्रानन्दमयनये अभिहितयतिभङ्गसमाधानवदिहापि 
तत्सुज्ञानमिति पुनरिह नोक्तम्‌ । कथमनेन प्रमितत्योपपादनमित्यत आह अयमभिसन्धिरिति । उपपादयिष्यत 

इति । 'मनोबुद्धयङ्गिता विष्णोः' इत्यादिना पाशुपतनये । चतुर्थस्य द्वितीयपादे वाचन्तरोक्तमुक्तिस्वरूपखण्डनानन्तर 
स्वामिमतमुक्तिस्वभावोक्तिप्रस्तावे चेति भावः । निर्गुणत्वादिश्रुतीति । 'साक्षी चेता केवलो निर्गुणश्चे'ति । 'यो 
गुणैस्सर्वतो हीनः सर्वदोषविवर्जितः’ इत्यादयो हरी । मायां तु 'कामादितरत्रे'त्यादौ भाष्योक्तनित्यमुक्तत्वश्ुत्यादयः । 
मुक्तेषु 'चिन्मात्राणीन्द्रियाण्याहुर्मुक्तानामि'त्यादयः । 'न वर्तते यत्र रजस्तमस्तयोः सत्त्वं च मिश्रम्‌' इत्यादिस्मृति- 
स्तद्विरोध इत्यर्थः । अक्षप्रापकप्रमाणेति । 'इयामावदाताः शतपत्रलोचना' इत्यादिप्रमाणेत्यर्थः । उक्तेति । 'प्राकृतं 
शुद्धचैतन्यमि'त्युक्ताक्षेत्यर्थः । ईशादित्रितयोक्तेः कृत्यमाह परैरिति । किं बादान्तरेणेति । शुद्धमक्षं तयोरस्तीति 
प्रस्तुतवाचं विना लीलाविग्रहो नास्तीति समर्थनपरवादान्तरेण किमिति भावेन विप्रतिपन्नेशरमास्थलं त्यत्तवा मुक्त- 
ल्पस्थलान्तरमुपात्तम्‌ । तत्र पर्लीलाविग्रहानङ्गीकारादिति भाव: । तहि मुक्तेध्वितयुत्तयैवालमित्यत आह स्वमत इति । 
“भावं जैमिनिर्विकल्पान्मानात्‌' इत्यत्र चतुर्थे वक्ष्यमाणदिशा कदाचिल्लीलाविग्रहस्वीकारेण तदेन्द्रियवत्त्वस्य अविप्रति- 
पन्नत्वेऽपि तादृरदेहानुपादानदशायामपीन्द्रियमस्तीत्युपपादनायासेन किमित्यतः तदनुपपाद्य, कदाचिल्लीलावि्रहवत्त्वं 
नेति सिद्धान्तिनाङ्गीकृतेशरमारूपस्थलान्तरं स्वमताभिप्रायेणोपात्तमित्यर्थः । 


सु०-- किमतो यद्येवमक्षद्वैविध्यमित्यत आह निर्दोषमेबेति । 
अनु ० निर्दोषमेव चैतन्यमन्यञोभयमिष्यते । 


तत्रोत्तमजीवसम्बन्धिचैतन्यम्‌ अक्षं निर्दोषमेब इत्यर्थः । अन्यत्रापि निर्दोषतासद्भावा- 
वेत्युक्तम्‌ । अन्यत्र मध्यमजीवसम्बन्धिचैतन्ये, सर्वत्र प्राकृते चाक्षे निर्दोषत्वं सदोषत्वं च 
उभयं कालादिभेदेन इष्यते। अधमसम्बन्धिचैतन्ये तु सदोषत्वमेबेति रोषः । इष्यते प्रामाणिकैः 


इत्यनेन आगमं कार्यलिङ्गकमनुमानं चात्रार्थे दरर्शयति । यावदत्र सदोषमुक्तं तन्निर्दोषग्रहणव्यव- 
च्छेद्यमिति भाव: । 


परि०-- कालादिभेदेनेति । एकदा विरोधात्‌ कालदेशमेदेनेष्यत इत्यर्थः । मध्यमानां मिश्रज्ञानत्वेन 
तदभिव्यञ्जकस्य तथात्वात्‌ प्राकृतेन्द्रियाणा द्रिविधज्ञानहेतुत्वादिति भावः । सदोषत्वमेवेति । तेषां ज्ञानस्य धर्म्यो 
यथार्थत्वेऽपि तद्गतत्वसत्यत्वपरतनतरत्वादिषु धर्मेषु केवलं मिथ्याज्ञानत्वेन तद्वचञ्जकेन्रियस्य सदोषत्वनियमादिति 
मावः । आगममिति । सात्त्विकाजसतामसबुद्धिस्वरूपकीर्तनपरचरमाध्यायगीतादिवाक्यरूपमागमम । कार्यलिङ्कक- 
मिति । तत््ञानमिश्ज्ञानमिययाज्ञनरपकारयलि्गमित्यर्थः । 

सु०-- ननु च संसारिषु प्रवृत्तिसिद्धघर्थमिन्द्रियम्‌ अबञ्यमङ्गीकरणीयम्‌ । न च 
वच्छुद्धम्‌, उक्तानुपपत्तेः । त(अ)तः प्राकृतेनैव सर्वस्योपपत्तेः संसारिषु शुद्धेन्द्रियाभ्युपगमो 


निर्बीज एब । न च मुक्तौ शुद्धसद्भावात्प्रागपि तवङ्गीकरणीयम्‌, मुक्तिवच्छुद्धेन्द्रियस्यापि 
पश्चात्य्रास्युपपत्तेरित्यत आह सुखेति । 

अनु०-  सुखदुःखादिबिषयं शुद्धं संसारगेष्वपि॥ 

न केबलमीइारमामुक्तेषु (किन्तु) संसारगेष्वपि शुद्धम्‌ इन्द्रियमङ्गीकरणीयम्‌ कुतः 
सुखदुःखादिविषयम्‌ । 

अयमर्थः । अस्ति तावत्संसारिणां सुखदुःखेच्छादिविषये(यो) 5परोक्षावभास:, लिङ्गा- 
द्यननुसन्धानेनैवाहं सुखीत्यादिस्पष्टावभासदर्शनात्‌ । न च इन्द्रियविषयतामन्तरेण अपरोक्षा- 
बभासित्वं सुखादीनां युक्तम्‌, धमदिरपि तत्प्रसङ्गात्‌ । तस्मात्‌ सुखदुःखादिविषयमिन्द्रिय- 
मङ्गीकर्तव्यम्‌, तदेव शुद्धमिति। 

परि०-- उक्तानुपपत्तेरिति । प्राकृतैर्युक्तमित्यत्र संसारेऽपि सम्यग्ज्ञाननियमापत्तेरित्युक्तानुपपत्तेरित्यर्थः । 
सुखदुःखादिविषयमिति हेतुगर्भ इन्द्रियस्य शुद्धत्वसाधनमितिभावेनावतार्‍यति कुत इति । अस्फुटत्वादाह अयमर्थ 
इति । 

सु ० अस्तु सुखदुःखादिविषयमिन्द्रियं संसारिषु, तच्छुद्धमिति कुतः, प्राकृतेनापि 
तदपरोक्षाबभासोपपत्तेः; इत्यत आह निर्दोषत्वेति । 

अनु ०— निर्दषत्वातिनियमात्तद्वलिष्ठतमं मतम्‌। 

तत्‌ सुखादिविषयमिन्द्रियं तावत्‌ बलिष्ठतमं सर्वथाऽ(प्य) बाध्यं मतं सर्वेषां सम्मतम्‌। 
न हि कदाचिदप्यसति सुखे 'अहं सुखी'ति प्रत्ययोऽस्ति; नापि सति 'नास्मि सुखी'ति; तथा 
हि सति, इन्द्रियस्य बाध्यता स्यात्‌ । बलिष्ठतमता चेन्द्रियस्य निर्दोषत्वादिनियमात्‌ एव 
उपपद्यते; नान्यथा, सदोषाणां बाधदर्हान(नियम)त्‌ । निर्दोषत्वातिनियमश्च शुद्धस्यैव धर्मो 
न प्राकृतस्येति सुखादिविषयस्येन्द्रियस्य शुद्धतासिद्धिरिति । 

एतदुक्तं भवति । सुखादिकम्‌ इन्द्रियविषय: अपरोक्षावभासित्वात्‌ घटवत्‌ । सुखादि- 
विषयमिन्द्रियं शुद्धम्‌ निर्दोषतानियमवत्त्वात्‌ ईश्वरादीन्द्रियबत्‌ । विमतं निर्दोषतानिय(तिम)- 
मवत्‌ सर्वथाऽप्यबाध्यैत्वात्‌ तद्वदेवेति । 

यद्यपि मुक्तानां शुद्धन्द्रियवत्त्वेन संसारिणां तद्वत्ता शक्यसाधना, तस्य तत्स्वरूपता- 
बगमात्‌, स्वरूपस्य चानागन्तुकत्वात्‌; तथाऽपि साक्षिणो यत्प्र्यक्षत्वमुक्तं तद्विभावयितुमयं 
प्रमाणान्तरोपन्यासः, 'सुखादिविषयं स्वरूपभूतं चैतन्येन्द्रियं हि साक्षीत्युच्यते, तदभिव्यक्तं 
ज्ञानं चे'ति । 

परि०--- प्राकृतेनापीति । तार्किकरीत्या मनसापीत्यर्थः । शुद्धस्येति । मिथ्याज्ञानस्वभावानामपि 
स्वरूपज्ञानं सुखदुःखादिगतसत्यत्वेशाधीनत्वािप्रकारष्वयथार्थ्य सदपि सुखत्वदुःखत्वादिना सुखदुःखादिविषये 
यथार्थमेवेति तदंशे तदभिव्यञ्जकं स्वरूपेन्द्रियं निर्दोषमेवेति त्रिविधजीवसाधारण्येन शुद्भस्यैयत्युक्तम्‌ । न च 
केषुचित्प्रकारेषु सदोषं चेति सर्वत्रापि तथात्वनियमः । धर्म्यशे तद्गतेदन्त्वाद्यरोऽपि तथात्वापत्तेरिति । अनेन किं 
मानमुक्तमित्यत.आह एतदुक्तमिति । प्रत्यक्षत्वमुक्तमिति । 'मिथ्यात्वमपि बन्धस्य न प्रत्यक्षविरोधतः' इत्यादिना 
जिज्ञासानये 'कालो हि साक्षिप्रत्यक्षः' इत्यादिना आनुमानिकपादे चोक्तमित्यर्थः । अयमिति । सुखदुःखादिविषय- 
मित्यादिना कृत इत्यर्थः । ननु प्राक्‌ चैतन्यरूपज्ञानाख्यसाक्षिणः प्रत्यक्षत्वमुक्तम्‌ । स्वरूपेन्द्रियसाधनेन तत्कथं 
प्रकटितमित्यत आह सुखादीति । इति विभावयितुमिति पूर्वेणान्वयः । श्रोत्रं चक्षुरित्यादिगीतावाक्यम्‌ । अधि- 
छायेत्यस्य विषयानुपसेवते इति चतुर्थपादस्थक्रियया अन्वयः । अयमिति यच्चप्युत्क्रामतीश्वर इति पूर्वप्रकृतेश्वर: 
परामृश्यते । 


सु०-- ननु प्राकृतशुद्धभेदात्‌ द्विविधमिन्द्रियमित्यसत्‌, 'श्रोत्रं चक्षुः स्पर्शानं च रसनं 


घ्राणमेव च। अधिष्ठाय मनश्चायमि ति पश्चेन्द्रियमनोभेदेनेन्द्रियषाड्विध्यस्मरणविरोधात्‌; इत्यत 
आह पञ्चेति । 


अनु०- पञ्चेन्द्रियमनोभेदात्प्राकृतं षड्बिधं स्मृतम्‌॥ 
यत्‌ पश्चेन्ट्रियमनोभेदात्‌ इन्द्रियं षड्बिधम्‌ इति स्मृतं तत्‌ प्राकृतं न तु सर्वमित्यतो 


न विरोधः । ज्ञनेन्द्रियाणामेवात्र (विवक्षित) उक्तत्वान्नैकादरात्बो (झो) क्तिविरोधः । बुद्धेरपि 
मनस्यन्तर्भावान्न सप्तत्वविरोधः। 


नन्वाकाशात्मकस्य श्रोत्रस्य कथं प्राकृतत्वम्‌ । मैवम्‌, भूताकाशपरिणामत्वाभ्युप- 
गमात्‌ । अव्याकृताकाशात्मकत्वे सार्वत्रिकराब्दोपलब्धिप्रसङ्गः । कर्णशष्कुल्यवच्छेदाङ्गी - 
कारेऽपि बधिराभावप्रसक्तिः । अष्ृष्टोपग्रहान्नेति चेन्न, तथा सत्याकादास्यैव तत्तदवच्छिन्न- 
स्यादृष्टोपगृहीतस्य घ्राणादिभाबोपपत्तौ पार्थिबत्वाद्यभ्युपगमवैय्थ्यात्‌ । गन्धादिमत्त्वा- 
तत्सिद्धिरिति चेन्न, असिद्धे; 'यदिन्द्रियं यं बिोषगुणं गृह्णाति तत्‌ तद्वदि'ति व्यासेः सुखादि- 
ग्राहिणि मनसि, सांसिद्धिकद्रवत्वस्रेहग्राहिणि चक्षुषि, शीतोष्णस्पशग्राहिणि स्पइनि च 
भम्नत्वात्‌ । आगमात्पृथिव्यादिप्राकृतिकताऽवगम्यत इति चेत्‌, तर्हाहङ्कारिकाकाइाकार्यता 


श्रोत्रस्यापि तत एवाङ्ीकरणीया । 


परि०-- एकादरात्वेति। 'इन्द्रियाणि दशैक चे'ति त्रयोदशगीतादावुक्तैकादशत्वेत्यर्थ: । एतेन द्वादहात्व- 
विरोधोऽपि प्रत्युक्तः । क्चिदेकादशत्वादीत्यपि पाठः । ननु तथापि “सप्त प्राणाः प्रभवन्ति' 'सप्तगतेर्विशेषितत्वाच्चे'- 

त्यादिश्रुतिसूत्राययुक्तसप्तत्वविरोध इत्यत आह बुद्धेरपीति । आकाशेति । अव्याकृताकादात्मकस्येत्यर्थः । भूता- 
काहोति । 'तेषां भूतैरुपचयः सृष्टिकाले विधीयत' इत्यादेरिति भावः । सार्वत्रिकेति । अव्याकृताकारास्य भिन्नांश- 
शून्यतया तार्किकाभ्युपगताखण्डाकाइाप्रायतया सर्वस्यैव श्रोत्रत्वापत्तेः सर्वदेशोत्पन्नराब्दोपलभ्धिप्रसङ्ग इत्यर्थः । 
तत्तदिति । चक्षुरादिगोलकावच्छिन्नस्येत्यर्थः । तदिति । पार्थिवत्वादिसिद्विरित्यर्थः । मनसीति । 'महेश्वरेऽष्टौ 
मनसस्तथैवे'त्युत्तया सामान्यगुणपञ्चकात्परत्वापरत्ववेगरूपविरोषगुणत्रयादन्यस्य तत्र अनङ्गीकारादिति भावः । 
स्पर्शन इति । तस्यानुष्णाशीतस्पइवित्त्वोपगमादिति भावः । आगमादिति । 'रसमात्रा्विकुर्वाणादम्भसो दैवचोदि- 
तात्‌ । गन्धमात्रमभूत्तस्मात्पृथ्वी घ्राणस्तु गन्धगः' इत्यादिरूपात्‌ तृतीयस्कन्धस्थसप्तविं्ञाध्यायगतवाक्यलक्षणा- 
दागमादित्यर्थः । अत्र तस्मात्पृथ्वीत्यस्य गन्धमात्रात्पृथिवी जातेत्यर्थः । प्राणस्तु गन्धग इत्यस्य गन्धग्राहको घ्राणस्तु 
पृथ्व्या अभूदित्यध्याहारेणार्थं वर्णयन्ति । तथा “वायोश्च स्पर्शतन्मात्राद्रू्प दैवेरितादभूत्‌ । समुत्थितं ततस्तेज- 
्रक्ूरूपोपलम्भनमि' त्यादिरूपेष्वपि वाक्येष्वर्थो ध्येयः । तत एवेति । तामसात्तु विकुर्वाणाद्भगवद्वीर्यचोदितात्‌ । 
झाब्दमात्रमभूत्तस्मान्नभः श्रोत्रं तु शब्दगम्‌' इति तत्रत्यागमवाक्यादेवेत्यर्थः । अत्रापि शब्दग्राहक श्रोत्रं नभसो 
भूताकाझाजातमिति पूर्ववदर्थस्य वर्णनीयत्वात्‌ तामसभागस्य 'महत्तत्त्वाद्विकुर्वाणाद्वगवद्रीर्यचोदितात्‌ । क्रियाशक्ति- 
रहङ्काखिविधः समपद्यत । वैकारिकस्तैजसञ्च' तामसश्च' इति पूर्त्राहङ्कारभेदत्वोक्तेरिति भाव: । 


सु०-- ननु मनोऽनादिनित्यं कथं प्राकृतम्‌ । मैवम्‌, प्रमाणाभावात्‌ । स्पर्शरहित- 
्रव्यत्वादेः सत्त्वान्नेति चेत्‌ (न), तमस्यस्माकमनैकान्त्यात्‌ । नित्यत्वादिमात्रसाधने सिद्ध- 
साधनत्वात्‌। कूटस्थतासाधने त्वागमविरोधादिति ॥ 


परि०- प्रमाणाभावादिति । हैतुकेन हेतोरेव मानत्वेन वाच्यत्वात्‌ तस्य चेहाभावादिति भावः । 'तेन 
नित्यं मनोऽनादित्वान्न ह्यमनाः पुमांस्तिष्ठती'त्यविरोधः ! यद्वा । कौटस्थ्यरूपेण मनोऽनादित्वं मन्वानस्योत्तरं 


प्रमाणाभावादिति । स्पर्दरहितद्रव्यत्वनिरवयवत्वादिरेव मानमित्याशङ्कथ निराह स्पर्शीति । तमसीति । न्यायमते 
तस्यालोकाभावरूपत्वेऽपि सिद्धान्ते द्रव्यत्वादिति भावः । सिद्धसाधनत्वादिति । सूक्ष्मरूपेणानादिनित्यत्वस्य 


'तत्प्राक्‌ श्रुतेश्चे'त्यत्र द्वितीयान्त्यपादे वक्ष्यमाणत्वादिति भावः । आगमेति । 'एतस्माजायते प्राणो मनस्सर्वेन्द्रियाणि 


च' इत्यादित्रुत्या । 'क्रियाशक्तिरहङ्कारखिविधस्समपद्चत। वैकारिकस्तैजसञ्च तामसश्च यतो भवः। मनसश्चेन्द्रियाणां च 


भूतानां महतामपि’ इत्यादि भागवताद्यागमविरोधादित्यर्थः ॥ प्रत्यक्षनिरूपणम्‌ ॥ 
सु०-- क्रमप्रासं केबलमनुप्रमाणं च। अनुमानं लक्षयति अनुमेति । 
अनु०-- अनुमा युक्तिरेवोक्ता 
अत्र अनुमा इति लक्ष्यम्‌, युक्तिः इति लक्षणम्‌ । यदि च युक्तेरेव बहुशः प्रकृतत्वात्‌ 


तत्स्वरूपजिज्ञासायामिदं प्रवृत्तम्‌, तदा विपरीतो लक्ष्यलक्षणभाबः। 

नन्वनुमा युक्तिरिति पर्यायावेतौ । तथा हि । फलप्रामाण्यपक्षेऽनुमितिरनुमेति भाव- 
साधनोऽनुमाराब्दो लिङ्गदर्शनसमुत्थं लैड्रिकविषयमनुमितिनामकं यथार्थज्ञानमाह, तदेव 
योजनं युक्तिरिति युक्तिराब्दोऽपि। साधनप्रामाण्यपक्षेऽप्यनुमीयतेऽनयेति करणसाधनोऽनुमा- 
शब्दो यमर्थमाचष्टे, तमेव युज्यतेऽनयेति युक्तिदाब्दोऽपि । तत्कथं लक्ष्यलक्षणभाव इत्यत 
उक्तम्‌-- उक्तैबेति । ` 


अत्रापि व्यबहार एव साध्यो न त्वनुमात्वं, युक्तित्वं बा । येनोक्तदोषः स्यादिति भाव: । 


परि०--- क्रमप्रापतमिति । 'अनुप्रमाणमेतानि ह्यक्षयुक्तिवचांस्यत' इत्यत्र निर्दिष्टिष्वक्षानन्तर प्राप्तमित्यर्थः । 
केवलमित्यादि । अनुमितिरूपं तत्करणरूपं चेत्यर्थः । धर्मिणं प्राड्निर्दिशय पश्चाद्धर्मा वाच्या इति भावेनोक्तं इति 
लक्ष्यमिति । लक्षणमिति । बहुश इति । 'युक्तोऽयुक्तश्च यद्यर्थ' इत्यादिना ग्रन्थेनेति योज्यम्‌ । विपरीत इति । 
शब्दक्रमादर्थक्रमो बलीयानिति भावः । केवलानुप्रमाणरूपानुमानलक्षणपरत्वं व्यञ्जयन्रक्तेत्येतदवतारयति नन्विति । 
भावसाधन इति । भावो धात्वर्थ एव साधनं निमित्त प्रत्ययोत्पत्तौ यस्य दाब्दस्य स भावसाधन इत्यर्थः । अनुपूर्वात्‌ 
माङ्‌ मान इत्यस्मात्‌ घञर्थे कविधानमिति भावार्थके कप्रत्यये आतो लोपे टाप्रत्यये रूपमिति भावः । योजनं युक्ति- 
रिति। युजिर्योग इति अस्मात्‌ क्तिन्नबाधादिभ्य इति भावे क्तिन्प्रत्यय इति भाव: | साधनेति। अनुमितिकरणप्रामाण्य- 


पक्षेऽपीत्यर्थः । युज्यतेऽनयेति । ख्यां क्तिन्‌ इति क्तिन्प्रत्ययः । युक्तिङाब्दोऽपीति । यथार्थज्ञानमाहेत्यन्वयः । 
अत्रापीति । न केवलं प्रत्यक्षलक्षणे इत्यपेरर्थः । 


सु०-- ननु युत्तयुपपत्तिराब्दावेकार्थो, तथा चान्यत्र निर्दोषोपपत्तिरनुमेत्यादौ यदि 
निर्दोषग्रहणस्य व्यावर्त्यमस्ति तदाऽत्रापि तत्कर्तव्यं स्यात्‌, अन्यथाऽतिन्यासिप्रसङ्गात्‌ । 
न (नास्ति) चेन्न (तट)कर्तव्यमिति । उच्यते । अस्ति खलु इाब्दानां मुख्यामुख्यभेदेन द्वयी 
वृत्ति: । एवञ्चोपपत्तिशब्दादुपपत्ताविव तदाभासेऽपि प्रतिपत्तावुत्पन्नायां तद्व्यबच्छेदेन 
मुख्यार्थोपदर्शनार्थ तत्र निर्दोषग्रहणं कृतम्‌, अत्र पुनरन्तर्गतनिर्दोषत्वं मुख्यमेवार्थमुपादाय 
युक्तिरित्येव उक्तम्‌, समीचीनो हेतुरनैकान्तिको हेतुरिति यथेति । तदिदमप्युक्त युक्तिरेबेति । 
न तु निर्दोषत्वविरोषिता । 'युक्तिउाब्दमुख्यार्थविवक्षायां तदनपेक्षणात्‌’ इति दोष: । 


परि०--- अन्यत्रेति प्रमाणलक्षणे तर्कोच्दुष्टस्तथाघ्नुमेति तत्त्वनिर्णये चेत्यर्थः । न (तत्‌) कर्तव्यमिति । 
अन्यत्रेत्यनुषज्यते । अन्तर्गतनिर्दोषत्वमिति बहुव्रीहिः । इब्दानाममुख्यार्थोपस्थापकत्वव्यवच्छेदाय विशेषणोक्ति 
दृशन्तेन व्यनक्ति समीचीनो हेतुरिति । यथेत्याकृष्यते । मुख्यार्थोपस्थापकत्वव्यवच्छेदाय विडीषणोक्ति दृष्टान्तेन 
व्यनक्ति अनेकान्तिको हेतुरिति यथेति । समीचीनो हेतुरिति यथेत्येतावत एव प्रकृतोपयोगेऽपि शेषोक्ति: यथा 
मुख्यार्थधीव्यवच्छेदाय विशेषणोक्तिः तद्वदमुख्यार्थव्यवच्छेदाय विशेषणोक्ति: समीचीनो हेतुरित्यादाविब युज्यत 


प्रथमः पादः) न विळक्षणत्वाधिकरणम्‌ 769 


इति वक्तुमिति ध्येयम्‌ । यद्व युक्तिशब्देन मुख्यार्थस्यैवादौ धीरित्येतद्विवरणायानैकान्तिको हेतुरित्यस्योक्तिः । अन्यथा 
तत्र विशेषणोक्तिर्न स्यादिति भावः । 


सु०-- अथवा नेदं पर्यायलक्षणम्‌, किन्नाम युज्यते सम्बध्यते इति युक्तिरनुमोक्तेति 
योज्यम्‌ । नन्वेवं सति विरुद्वानध्यवसितव्यवच्छेदेऽप्यनैकान्तिकस्यानुमानत्वं स्यात्‌; इत्यतो 
युक्तिरेब इत्युक्तम्‌ । युज्यत एव न तु (वि)युज्यतेऽपीत्यर्थः । प्रमेयत्वादिकं ह्यनित्यत्वादिना 
युज्यते, न युज्यते च; न तु युज्यत एव । तदनेन साहित्यनियमवत्‌ व्याप्यं, लिङ्गम्‌, अनुमानमिति 
चोच्यत इत्युक्तं भवति। 
परि० इदमिति । अनुमा युक्तिरिति पदद्वयं, पर्ययिण क्रमेणेति वा, पर्यायं सदिति वा, युक्तिरित्येत- 
दनुमेत्यस्य अनुमेत्येतद्ुक्तिरित्यस्य, लक्षणं न भवति। किन्तु कर्म्युतपतत्या युक्तिदाब्दः सम्बघ्यमानवाची । तथा च 
युक्तिः केनचित्साध्यत्वादिनाऽभिमतेन सम्बध्यमानं यत्तदनुमोच्यत इति योज्यमित्यर्थः । विरुद्धानध्यवसितेति । 
तयोः सपक्षावृत्तित्वेन साध्यसम्बन्धाभावादिति भावः । अनैकान्तिकस्येति । साधारणानैकान्तिकस्येत्यर्थः । 
असाधारण्यस्य अनध्यवसितपदेनोक्तत्वात्‌ किमनेनोक्तमित्यतः निर्दोषोपपत्तिरनुमेत्यत्र निर्दोषपदेन साहचर्यनियम- 
` बदनुमेति वा व्याप्यमनुमेति वा अभिप्रेतं मिथ्यात्वानुमानखण्डने च लिङ्ग हेतुरिति लिङ्गपदं प्रयुक्तम्‌, 'तर्को- 
ुषटस्तथानुमे' त्यत्र अनुमापदं प्रयुक्त तथा चैतेषां भिन्नभिन्नार्थत्वाद्विरोध इति न शङ्कयम्‌ । कि त्वेकार्थत्वमेवोक्तं 
भवति इत्याह तदनेनेति । साहित्यनियमबदिति । व्याप्यमितीत्येवंरूपेणेतिशब्दस्य प्रत्येकं सम्बन्धः । साहित्यं च 
यथासम्भवं ध्येयम्‌ । 
सु०-- सौगतास्तु मन्यन्ते, 'तादात्म्यतदुत्पत्ती एवानुमानाङ्गभूतौ सम्बन्धावि'ति । 
बैशेषिकास्तु, 'अस्येदं कार्यं कारणं सम्बन्ध्येकार्थसमवायि विरोधि चे'ति लैङ्गिकनिमित्त- 
सम्बन्धान्परिसञ्चक्षते । एवं 'मात्रानिमित्तसंयोगिविरोधिसहचारिभिः स्वस्वामिवध्यघाता्यैः 
साङ्क्ानां सप्तधा5नुमे'ति साङ्कघाः परिसङ्क्चातवन्तः । तत्सर्वमपाकर्तु वा युक्तिरेब इत्यव- 
धारणम्‌ । नियतसम्बन्धबदेवानुमानं न सम्बन्धविशेषववित्यर्थः । एतच उपपादयिष्यामः । 
परि०--- तादात्म्यतदुत्पत्ती इति । तादात्म्यमभेदः तदुत्पत्तिः कार्यकारणभावः । आद्यं यथा । अयं वृक्षः 
चूतत्वादित्यादि । द्वितीयमग्रे व्यक्तीकरिष्यामः । अस्येदमिति । अस्येदं कार्यं अस्येदं कारणं अस्येदं सम्बन्धि 
अस्येदमेकार्थसमवायि अस्येदं विरोधि चेति कार्यत्वकारणत्वादिरूपान्‌ अनुमेयप्रयोजकसम्बन्धानाहुरित्यर्थः । 
सम्बन्धिपदेन संयोगिसमवायिनोर्ग्रहः । तत्राद्यं धूमादग्नेरनुमानम्‌ । विशिष्टमेघोन्नत्यादिना वृष्ट्यादेर्द्रितीयम्‌ । शीतो- 
- ष्णादिपदार्थसंयोगिना देहेन तत्र स्पनिन्द्रियस्य तृतीयम्‌ । ऊष्मणा तेजस्समवायिना तेजसश्चतुर्थम्‌ । रसेन रूपस्य 
पञ्चमम्‌ । वृष्ट्यजनने तद्विरोधिनो वायुमेधसम्बन्धादेरिति षष्ठम्‌ । मात्रेति । तततद्वस्तुस्वभावः । पद्मविकासादिना 
सूर्योदयादेरनुमानम्‌ । निमित्तं कार्यकारणभावः । सहचारिणो रूपरसादयः । निमित्तादिचत्वारि प्राक्‌ प्रदर्शितानि । 

 वित्तभृत्यादि । तेन स्वामिनः । स्वामिना वा स्वस्यानुमानम्‌ । अवस्थाविशेषयुक्तमाजरिण 
peer aoa द्रष्ठव्यम्‌ । तत्सर्व वादित्रयोक्तं परिगणनत्रयमपीत्यर्थः । एतञ्चोपपादयिष्याम 
इति । 'व्यासतिरेव तु सा स्मृते त्युत्तरवाक्यव्याख्यावसरेऽविनाभावरूपण्याप्तेरेव प्रयोजकत्वेन परोक्तपञ्चरूपाणां 
अव्यापकत्वोत्तिसाम्येन परस्पराव्याप्याऽप्रयोजकत्वादित्युपपादयिष्याम इति भावः । अन्ये तु भक्तिपादे रोहिण्यु- 
दयादेलिङ्गलिङ्गिभावोत्तयोपपादयिष्यामः । तत्र तादात्म्यादेरभाव इत्याहुः । अपरे तु 'अर्थापत्त्युपमा5भावा अनुमा- 
्तर्गताः क्कचिदि'ति, 'प्रारम्भाद्याश्व युक्तयः । आगमार्थावसित्यर्था नियतव्याप्तयोऽखिला' इति, 'परिशेषो मिथः 
सिद्विचक्रकस्वाश्रयादय' इत्यादिना च अर्थापत्त्यादेरुपक्रमादेरात्माश्रयादेश्चानुमानत्वोपपादनेनोपपादयिष्याम इत्यर्थः । 
तत्रोक्तपरिगणनस्याव्याप्यापत्तेरित्याहु: । 


सु०-- केचिदाहुः, पक्षधर्मताऽप्यनुमानाङ्गमिति । तदप्यपाकुर्वन्नुक्तमेव विवृणोति 
ब्याधिरेबेति । 


अनु ० व्यासिरेब तु सा स्मृता । 


विशेषेणाप्यत इति व्याप्तिः, यदव्यभिचरितसाहित्योपेतमेव लिङ्गं साऽनुमा, न पक्ष- 
धर्मताऽवइ्यभ्मा(ववतीत्य) विनीत्यर्थः । 


परि०--- व्याप्तिपदं कर्मणिव्युतपन्नमित्यपेत्यार्थमाह बिशेषेणाप्यत इति । साध्येन हि साधनं नियमेन 
आप्यत इति व्याप्तिपदं व्याप्यपरमिति फलितार्थमाह अव्यभिचरितेति । 


सु०-- यद्वा व्यासिरिति भावसाधनः, तथात्वे 'व्याप्तिरेव साऽनुमे'ति गौणो निर्देशः, 


व्यासिरेवानुमानाङ्गं न पक्षधर्मतेत्यर्थः । उपपादयिष्यते चैतद्वयधिकरणस्यापि साधकतामुप- 
पादयताचार्येणैव। 


परि०-- गौणतां व्यनक्ति व्यासिरेवानुमानाङ्गमिति । उपपादयिष्यत इति । भक्तिपादे 'रोहिण्युदय 
आसन्नः कृत्तिकाभ्युदिता यत' इत्यादाविति भाव: । 


सु०-- एतेन 'ज्ञान(त) सम्बन्धनियमस्यैकदेरास्य दर्शनात्‌, एकदेशान्तरे ज्ञानम्‌ अनु- 
मानमबाधितमि त्यपि निरस्तम्‌, एकदेशतानियमस्याप्रयोजकत्वात | 


परि०--- ज्ञातसम्बन्धनियमस्येति । पुरुषस्येति बिशेष्यं बोध्यम्‌ । एकदेशस्येति । धूमाद्युपेतपर्वता- 


चेकदेशस्येत्यर्थः । एकदेशान्तर इति । वह्यादिविशिष्टेकदेशान्तर इत्यर्थः । 'ज्ञातसम्बन्धस्य पुंसो लिङ्गविशिष्ट- 


धर्म्येकदर्शनात्‌ लिङ्गिविशिष्टधर्म्येकदेशो बुद्धिरनुमानमि'ति तर्कपादे शाबरभाष्यायुक्ते: । एकदेशतानियमस्येति । 
एकाधिकरणतानियमस्येत्यर्थ 

सु०-- यदुक्तं “पक्षधर्मत्वं सपक्षे सत्त्वं विपक्षाद्वावृत्तिरबाधितविषयत्वम्‌ अस- 
तप्रतिपक्षत्वमिति पश्चरूपोपपन्नमनुमानमिति । यथा(ऽऽह 1) अनुमेयेन सम्बद्धं प्रसिद्धं च 
तदन्विते। तदभावे च नास्त्येव तलिङ्गमनुमापकमि'ति, अत्राबाधितबिषयत्वम्‌ असत्प्रतिपक्षत्वं 
च चइाब्दसंगृहीतमि”ति, तदसत्‌; केवलान्वयिनो विपक्षाद्वयावृत्त्यभावेन केबलव्यतिरेकिणश्च 
सपक्षे सत्ताभावेनाव्यापकत्वात्‌। 

कचिञ्चतूरूपोपपन्नत्वं क्कचित्पञ्चरूपोपपन्नत्वमिति चेत्‌(न), एकप्रयोजकालाभात्‌। 

व्याप्तिपक्षधर्मतौपयिकत्वेनेषां ग्रहणम्‌, वस्तुतस्तु ते एवानुमानाङ्गमिति चेन्न; पक्ष- 
धर्मताया अप्यप्रयोजकत्वात्‌। 

तथा च व्यासिरेव प्रयोजिकेति वक्तव्यम्‌, किमनेन जल्पितेनेत्याह ब्यापिरेवेति । 

परि०-- अनुमेयेन सिषाधयिषता साध्येन । तदन्विते अनुमेयेनान्विते सपक्ष इत्यर्थः । तदिति । 
तस्यानुमेयस्यानुमेयनिष्ठासाधारणधर्माक्रान्तस्याभावो यस्मिन्निति व्युत्पत्त्या विपक्ष इत्यर्थः । शङ्कते ब्याप्तिपक्ष- 
धर्मतेति । व्यासिरेबेतीति। अत्रानुमानहाब्दः तदङ्गपर इत्युक्तमेवेति भाव: । 

सु ० 'अबिनाभावो व्यासिः, सा द्विविधा, अन्वयव्यतिरेकभेदात्‌। साध्येन साधनस्य 
व्याप्तिरन्वयः । साधनाभावेन साध्याभावस्य व्यासिर्व्यतिरेक' इति केचित्‌ आचक्षते । तट्ठैविध्यं 
तुशब्देन व्यवच्छिनत्ति । 

तथा हि । 'योऽग्निमान्न भवति स धूमवान्न भवती'ति व्यतिरेकव्यापिः किं धूमेनाग्नि- 
साधने उपयुज्यते किंबा5ग्र्यमाबेन धूमाभावसाधने । 

नाद्यः, यो घूमवानसावग्निमानित्यन्वयव्यास्यैव तत्सिद्धेः, अन्यथा केवलान्वयवतो- 
ऽसाधकत्वप्रसङ्गात्‌ । किञ्चात्र ‘अभावयोर्व्याप्यव्यापकभावो, भावेन भावसाधनमि'ति सुभा- 
षितम्‌, अन्यगतया व्यास्याऽन्यस्य साधकत्वेऽतिप्रसङ्गात्‌ । यदभावयोर्व्याप्यन्यापकभाव- 
स्तयोरेव साध्यसाधनभाव इत्यभ्युपगमे नातिप्रसङ्ग इति चेन्न, तथाऽपि “व्याप्यं लिङ्गमि'त्य- 
स्याव्यासिप्रसक्तेः। यदभावो यदभावस्य व्यापकः स तस्य व्याप्य इति नियमाददोष इति चेत्‌ 
(न); । तर्हि न व्यतिरेकव्यास्तिः प्रकृतसाध्यसिद्धञ्युपयोगिनी, किन्नाम प्रकृतसाधनव्यासि- 
साधनोपयोगिनी, तत्र चान्वयिरूपतैव तस्या:। 


द्वितीयस्त्विष्यत एव, किन्नाम साऽप्यन्यरूपैब इति न सर्वथा व्यासिद्वैविध्यं 
सम्भवतीति । 

'परि०- का व्याप्तिरित्यत आह अविनाभाव इति । येन विना यस्यासत्त्वं तेन तस्य व्याप्तिरित्यर्थः । 
यददेशकालसम्बद्धस्य यस्य यद्देशकालसम्बद्धेन येन विनाऽनुपपत्तिः असम्भव इति यावत्‌ तस्य तेन व्याप्तिरिति 
फलितार्थ: । तथैव तर्कताण्डवोक्तेः । एवकारव्यावर्त्यमवतारिकायामुक्तं मत्वा तुराब्दव्यावर्त्यमाह सा द्विविधे- 
त्यादिना । सुभाषितमित्युपहासः । कुत इत्यत आह अन्यगतयेति । धूमगतव्यास्या पाषाणादेरपि वहिसाधकत्व- 
्सङ्ादित्यर्थः । व्याप्यव्यापकभावापन्नौ प्रतियोग्यनुयोगिनौ तयोः साध्यसाधनभावः इत्युक्तौ न दोष इति शङ्कते 
यदभावयोरिति । व्यतिरेकसहचारेणान्वयव्यासिर्निश्चीयत इति भावेन शङ्कते यदभाव इति । द्वितीयस्त्विति । 
अग््यभावेन धूमाभावसाधनोपयुक्तपक्षस्त्वित्यर्थः । 


सु०-- एतेनानुमानस्य केवलान्वयिकेवलव्यतिरेक्यन्बयव्यतिरेकिभेदेन त्रैविध्यमपि 
परास्तम्‌, व्यतिरेकव्यासेरनुमानानङ्गत्वात्‌; सद्भावमात्रेण व्युत्पादनस्यातिप्रसङ्कित्वात्‌। 


कथं तर्हि केबळव्यतिरेकिणो गमकत्वमिति चेत्‌, कोऽयं केवलव्यतिरेकी नाम। केवलो 
व्यतिरेक एव यस्यासाबिति चेत्‌, तर्हि कथमत्यन्तासतोः साध्यसाधनता स्यात्‌ । दृयते 
तावदिति चेन्न, यतस्तस्यान्यैव गतिः । प्राणादिमत्त्वस्य सात्मकत्वेन व्यासिर्जीवच्छरीर एव 
गृहीता, अतस्तत्रैव विप्रतिपत्तौ न सोपदर्रायितुं शक्या5भूत्‌, 'व्यासिमात्रमेवानुमानाङ्गं न पुनः 
सपक्षे तदुपदर्शनमपी' त्यतो व्यतिरेकयोर्व्यास्या तदुपपादनं क्रियते । 


अयमत्र प्रयोगक्रमः । जीवच्छरीरं सात्मकं प्राणादिमत्त्वात्‌; यत्प्राणादिमत्‌ तत्सात्मकं, 
प्राणादिमच्चेदं, तस्मात्सात्मकमि'ति प्रयुक्ते धूमस्याग्निनेवास्य न व्यापिर्टश्यते, तत्कथमि- 
त्याकाङ्घायां प्रयोगान्तरं प्रवर्तते । प्राणादिमत्त्वं सात्मकत्वेन व्याप्तम्‌ तदभावव्यापकाभाव- 
त्वात्‌; यो यदभावव्यापकाभावः, स तद्व्यासो, यथा धूमोऽग्निनेति। तदेतावति वक्तव्ये यदन्यथा 
प्रयुज्यते तद्विवेकिनां स्फुरप्रतीतिकतया, सङ्घहरुचितया बेति। 


परि०-- फतेनेति । व्यासिद्वैविध्यव्यवच्छेदकतुरब्देनेत्यर्थः । अतिप्रसङ्गित्वादिति । धूमनिष्ठार्द्रेचन- 

व्युत्पादनप्रसङ्गः स्यादिति भाव: । अत्यन्तासतोरिति । विभोर्गगनादेरपि 

न व्यतिरेकः । किन्तु सर्वत्र स्थितिरेव । तथैव वैशेषिकनये वक्ष्यमाणत्वादिति भाव: । अयमत्र प्रयोगक्रम इति । 
एतेन 'युक्तिगाऽऽगमगा तथा” इत्यत्र युक्तिगां व्याप्तिं स्पष्टयिष्याम इत्युक्तमत्र स्पष्टीकृतं ध्येयम्‌ । 


सु०-- स्यादेतत्‌। व्याप्यं चेदनुमानं तदा धूमः आाब्दानित्यत्वरेऽप्यनुमानं स्यात्‌, व्यासो 
हि सोऽप्यग्निनेति । मैवम्‌, व्याप्यमित्यस्य सम्बन्धिइाब्दत्वात्‌ । तथा च यो येन व्याप्यः स 
तस्मिन्ननुमानमित्युक्तं स्यात्‌। न चैवमतिप्रसङ्गोऽस्ति। 


प्रथमः पादः) न बिलक्षणत्वाधिकरणम्‌ 773 


द्विविधा हि धर्मा भवन्ति॥ केचित्परस्परपरिहारेणैव वर्तमानाः; यथा कृतकत्वनित्यत्वे, 
स्वातन्त्र्यपारतन्त्र्ये चेत्येवमादयः ॥ केचित्समाविष्टाः । तेऽपि त्रिविधाः । केचित्सङ्हीर्णाः । 
परस्परपरिहारेणैब वर्तमानयोरेकत्र समावेश: सङ्करः; यथा भूतत्वमूर्तत्वे, पुरुषत्वपाचकत्वे 
चेत्येवमादयः । केचित्परापरभावावस्थिताः; यथा सत्त्वद्रव्यत्वे, धूमवत्त्वाश्निमत्त्वे चेत्येव- 
मादयः। केचित्तुल्यवृत्तयः; यथा कृतकत्वानित्यत्वे, गुरुत्वरसवत्त्वे चेत्य(त्येवम)ादयः॥ 


तत्राद्यानां परस्परसम्बन्ध एव नास्तीति नानुमानानुमेयभावः, विरुद्धसमाख्यया 
तेऽभिधीयन्ते । द्वितीयानामपि सत्यपि सम्बन्धे परस्परव्यभिचारेण व्याप्यव्यापकभावा- 
भाबान्नानुमानानुमेयता, किन्तु परस्परमनैकान्तिकतयाऽभिधीयन्ते । तृतीयेष्बपरेषां व्याप्यतया 
परेषां व्यापकतयाऽस्त्यनुमानानुमेयत्वम्‌; परे त्वव्याप्यतया नापरेष्वनुमानतामश्नुवते, किन्नामा- 
नैकान्तिका एव । चतुर्थास्तु परस्परं व्याप्यव्यापकभावादन्योन्यमनुमानतामर्हन्तः प्रसिद्धच - 
प्रसिद्धिभ्यां विशिष्यन्त इति सङ्घेपः। 


परि०-- 'व्यासिरेब तु सेत्यस्य प्राथमिकार्थेऽनुपपत्तिमादाङ्कघ समाधत्ते स्यादेतदित्यादिना । व्याप्यराब्दः 
सम्बन्धिशब्द इत्युक्तम्‌ । के पुनः सम्बन्धिनो धर्माः के च नेत्यत आह द्विविधा हीति । यद्वा व्याप्यमिति 
साहित्यनियमवदिति नियतसम्बन्धवदिति चार्थः प्रागुक्तः । तत्र सम्बन्धवत्पदस्य नियतेत्यत्र परस्परसम्बन्धनैयत्यं 
वान्यत सम्बन्धनैयत्यं वेति विवक्षितद्विविधनैयत्यवाचिनियतपदस्य लक्ष्य व्यावर्त्यं व्यक्तीकर्तुमाह द्विविधा हीति । 
कृतकत्बनित्यत्वे इति। कृतकत्वं भावकार्यसाधारणमेवात्र विवक्षणीयम्‌ । अतो न ध्वंसे समावेशः शङ्कघः । अत एव 
स्वातन्त्र्येत्यादिधर्मान्तरोक्तिः । एते च सम्बन्धवत्पदव्यावर्त्याः । भूतत्वमूर्तत्वे इति । भूतत्वं हित्वा आकाशे वर्तते 
मूर्तत्वम्‌ । मूर्तत्वं च भूतत्वं विना मनसि वर्तते । द्वयमपि पृथिव्यादिचतुष्टये समाविष्टमिति भावः । एतञ्च न्यायमतेन 
ज्ेयम्‌ । सिद्धान्ते आकाइास्यापि मूर्तत्वान्मनसोऽपि भूतांशोपचितत्वेन भूतत्वात्‌ । अत एव पुरुषत्वेति धर्मान्तरोक्तिः । 
एते च द्विरूपनैयत्यवाचिनियतपदव्यवच्छेद्या इति भावः । परापरेति । व्याप्यव्यापकभावेनावस्थिता इत्यर्थः । 
न्यायमतेनाह यथा सत्त्वेति । सत्ताजातिद्रव्यत्वजाती इत्यर्थः । स्वमतेनाह धूमवत्त्वेति । एते चान्योन्यसम्बन्ध- 
नैयत्यवाचिनियतपदव्यवच्छेद्या अन्यतरसम्बन्धनैयत्यवाचीत्यस्य लक्ष्यभूताः । उक्तधर्मेषु सम्बन्धवत्पदस्य नियत- 
पदस्य च व्यवच्छेद्यान्‌ व्यनक्ति तत्राद्यानामित्यादिना । नन्वेतावता विरुद्वानैकान्तिकयोर्निरासेऽपि बाधप्रतिपक्षरूप- 
हेतुदोषनिरासो न प्राप्त एवेति चेन । तयो: प्रतिज्ञादोषत्वेनाहेतुदोषत्वात्‌ । ननु तथाप्यसिद्धिरव्यातिरित्युक्तहेतुदोषद्दय- 
मध्येऽव्याप्तिवारणेऽपि नासिद्धिव्यवच्छेदः । अतः समुचितदेशस्थत्वे सति व्याप्यमनुमेति वाच्यमित्याद्यभिप्रेत्याह 
इति सङ्केप इति । 

सु०-- नन्वेवमपि धूमेनाथ्रिज्ञानं सर्वेषा स्यादित्यत उक्तम्‌ स्मृतेति । प्रमितत्व- 
स्योपलक्षणमेतत्‌ । स्मृता ब्याप्तिरेब प्रमितमेव व्याप्यमनुमा, न व्विन्द्रियत्वसत्तामात्रेण 
प्रमाकरणमित्यर्थः। 


ननु तथाऽपि नारिकेलद्वीपवासिनो धूमदर्शनादग्र्यनुमितिप्रसक्ति: । मैवम्‌, व्याप्य- 
स्वरूपप्रमितिवद्वया्षप्रमितेरप्यपेक्षितत्वात्‌। तथाऽपि गृही (तविस्म्र)तास्मृतव्यापतेस्तदवस्थः 
प्रसङ्ग इत्यत उक्त स्मृतेति स्मृता ब्यासिरेब सा अनुम्रोपयोगिनीत्यर्थः । तथा च व्यासिस्मरण- 
सव्यपेक्षं व्याप्यज्ञानमनुमानमित्युक्तं भवति । | 


परि० -विशेषेणाप्यत इति व्युत्पत्तिमुपेत्याह प्रमितमेव व्याप्यमनुमेति । तुशब्दार्थ एवेति । स्मृता 
रमिता व्यक्तिरेव नियतसम्वन्ध एवानुमानाङ्गमित्युपेत्याह व्याप्यस्वरूपेत्यादि । गृहीतास्मृतेति । पीतप्रतिबद्ध- 


वत्सेत्यादिवत्‌ । गृहीताऽस्मता व्यापिर्यस्येति पूर्वकालैकेति समासः । स्मृतेतीति । नेदानीं प्रमितिपरं स्मृतिपदमिति 
भाव: । निष्कर्षमाह तथा चेति। 


सु०-- लिङ्कपरामर्शोञनुमानं, पराम्श्चानुसन्धानात्मकं तृतीयं ज्ञानमिति कश्चित्‌ । 
तथा हि । महानसादौ धूमस्याग्निना व्यासिग्रहणसमये यज्ज्ञानं तत्प्रथमम्‌ । गुहीतव्यासिकस्य 
पर्वतादौ यद्धूमज्ञानं तद्‌ द्वितीयम्‌ । ततः सम्बन्धिदर्दनसमुहुद्धसंस्कारकारण(क)स्य यो 
धूमवानसाबग्निमानिति व्यासिस्मरणस्यानन्तरमयं चाग्निव्यासधूमवानिति प्रतिसन्धानात्मर्क 
यद्धूमज्ञानं तत्तुतीयमनुमानमिति । तदेतदन्यो न मन्यते । व्यास्तिस्मरणं पक्षधर्मताज्ञानमित्ये- 
तावदेव ह्यनुमानसामर्थ्यम्‌, तत्राननुभूताया व्यासेः स्मर्तुमाक्यत्वात्‌ प्रथमं ज्ञानमिष्यते । 
द्वितीय(ज्ञान)मपि पक्षधर्मताविषयत्वादड्रीक्रियते । ततो व्यासिस्मृतौ सत्यां किमपरमवदिष्यते 
यदर्थं तृतीयं ज्ञानमेष्टव्यमिति । स स्थूलरश्वेत्यायः । न खलु विशकलित(ते)व्याप्तिस्मृति- 
पक्षधर्मताज्ञाने भावयतोऽनुमितिः(तम्‌), परस्परवार्तानभिन्ञयोः सहकारितानुपपत्तेः; किन्तु 
सङ्कलिते । न च तत्सङ्कलितत्वं विना तृतीयज्ञानात्‌, इति कथं तन्नैष्टव्यम्‌ । आत्मा सङ्कलयतीति 


चेत्‌, सत्यम्‌, वृत्त्या ह्यसौ सङ्कलयेन्न तु स्वरूपेणैव । न चैबं तदेवास्त्विति वाच्यम्‌, पूर्वेण बिना 
तदनुपपत्तेरिति। 


वयं तु ब्रूसः । यत्र लिङ्गदर्शनादेव व्यासस्मृतिः अस्तु तत्रोक्तप्रकारः, यदा तु गृहीत- 
व्यासेर्विनाऽपि लिङ्गदर्शनाद्वचनादिनेव व्यापतिस्मृतिराविरस्ति तदा द्वितीयमेब लिङ्कदर्शनं 

प्रतिसन्धानात्मकमुदेष्यतीति नावश्यम्भाविनीयं प्रक्रिया । यथा खलु संस्कारसाहित्ये सती- 
्द्रियसन्निकषदिव सोऽयमिति प्रत्यभिज्ञा जायते तथे(थाऽत्रापी)त्यड्ठीकारे न कश्चिद्विरोध इति। 


परि०--- व्याप्यज्ञानं वहिव्याप्योऽयमिति वा वहविव्याप्यत्ववानयमित्येवरूपं वा ज्ञानमित्येतदभिप्राय- 
कत्वमस्य वयं त्वित्यादिना विवरिष्यन्‌ तार्किकोक्तं तावदाह लिङ्गेति । अनुसन्धानेति । पूर्व विरोषणेन विना ज्ञातस्य 
प्रागवगतविशेषणयुक्तत्वेन पुनर्ज्ञानमनुसन्धानं तद्रूपमित्यर्थः । यज्ज्ञानमिति । धूमस्येत्यनुषङ्गः । अन्य इति । 
प्राभाकरो न मन्यत इत्यर्थः । स इति । प्राभाकरः स्थूलबुद्धिरिति आचस्तार्किक आहेत्यर्थः । विशकलिते इति । 
धूमो वहिव्याप्योऽयं च धूमवानित्येवंरूपान्योन्यविषयाविषयके ज्ञाने भावयत उत्पादयतोऽनुसन्दधतो बा पुंसः 
अनुमितिर्न भवतीत्यर्थः । अनुमितिं इति पाठे भावयतो जनयतोऽनुमितिमित्यर्थः । परस्परवार्तेति । अन्योन्य- 
विषयाविषयकयोरित्यर्थः । सङ्कलिते अन्योन्यविषयविषयके । सङ्कलयति व्याप्तिपक्षधर्मतयोरेकवस्तुनिष्ठतां 
सम्पादयतीत्यर्थः । वृत्त्या हीति । ज्ञानेनेत्यर्थः । तदेव तृतीयं ज्ञानमेव । किं पूर्वज्ञानद्वयनेत्यर्थः । पूर्वेणेति । 
व्यापतिस्मृतिसहितेन पक्षीयलिङ्गदनिन विनेत्यर्थः । तार्किकमुखेन प्राभाकरमतं निरस्य तन्मतप्रक्रियामपि क्वाचि- 
त्कीमुपेत्य सार्वत्रिकत्वनियमखण्डनेन निरस्यति वयं त्वित्यादिना । उक्त इति । तार्किकोक्ततृतीयज्ञानप्रक्रिया- 
प्रकारोऽस्त्चित्यर्थः । वचनेन आम्तवचनेन । अदृष्टादिना हेत्वन्तरेणेत्यर्थः । आविरस्त्ति आविर्भवति । प्रतिसन्धा- 
नात्मकं वहििव्याप्यधूमवानयमित्येवंरूपम्‌ । 


सु०-- ननु व्यासिरेब केन प्रमाणेन ग्राह्या । यथायथं प्रत्यक्षानुमानागमैरित्युक्तम्‌ । 
यथा चेतत्तथा वक्ष्यामः । 


परि०-- इत्युक्तमिति । 'व्यातिः प्रतयक्षगा यस्या युक्तिगाऽऽगमगा तथा' इत्यतरक्तमित्यर्थः । वक्ष्याम 
इति। प्रत्यक्षमागमो वापि भवेद्यत्र नियामक' इत्यादिव्याख्यावसरे वैशेषिकनये वक्ष्याम इत्यर्थः । 


सु ० 'द्विविधमनुमानं स्वार्थ परार्थं चेति । तत्र यत्परोपदेशानपे(क्ष्य) क्षं व्यासि- 
स्सृतिमद्वयाप्यदर्हानं तत्स्वार्थम्‌। परोपदेशापेक्षं तु परार्थम्‌ । सामर्थ्यलिङ्गप्रतीतिजनकं वाक्यं 
. परोपदेशः । तच्च प्रतिज्ञाहेतूदाहरणोपनयनिगमनैः पञ्चभिरवयवैरुपेतमि त्येके । तमिमं नियम- 
मरोचयमान आह उक्तेति । उक्ता व्यासिरेब साऽनुमा । व्यास्युक्तिरेब परोपदेश इति यावत्‌ । 
एवशन्दो नियमनिराकरणपरो न पुनः पक्षान्तरनिवृत्त्यर्थः, पक्षान्तरस्य स्वयमेव वक्ष्यमाण- 
त्वात्‌। 


ननु यो धूमवान्‌ सोऽग्निमानिति व्यास्युक्तिः कथं प्रत्यायनाङ्गम्‌, वादिप्रतिवादिनो- 
रन्योन्यस्मिन्ननाश्वासादित्यत उक्तम्‌-- स्मृतेति । तुराब्दश्चशब्दार्थो, जिज्ञासितेति समु- 

चिनोति। गृहीतव्यापेस्तदुक्तिः स्मरणहेतुरगृहीतव्यासेस्तु जिज्ञासाजनिकेत्युच्यते, न तु आगम-. 
तयोपयुज्यत इत्याशयः । 

परि०-- व्यापिस्मृतिमदिति । व्यापिस्मृतिसहितं लिङ्गदर्शनमित्यर्थः । सामर्थ्येति । व्याप्तिः समुचित- 
देशवृत्तित्वं चेति द्वयं सामर्थ्यम्‌ । उक्तेत्यस्योत्तरेणान्वय इत्युपेत्योक्ता व्यासिरेवेत्यस्य व्याप्युक्तिरेवेत्यर्थ उक्तः । 
अनुमेत्यस्य परोपदेश इति । बक्ष्यमाणत्बादिति । 'लिङ्गोक्तावपि चैवं स्यादि'त्यत्रैवाग्रे वक्ष्यमाणत्वादित्यर्थः । 


सु०-- ननु च व्यास्युक्तिरेव परोपदेश इत्ययुक्तम्‌, प्रथमत एव व्यास्युक्तेरसङ्गतत्वात्‌, 
इत्याशङ्को परिहरन्‌ 'उक्ता व्यापिरेव से ति प्रतिज्ञातमुपपादयति प्रतिज्ञातेति। 


अनु०-- प्रतिज्ञातार्थसिद्धवर्थ व्यासिरेब यदोदिता ॥ 
अविष्टं किमत्रास्ति 


प्रतिज्ञातार्थसिद्धबर्थम्‌ इत्यसङ्गतेः परिहारः। तदा इत्यध्याहार्यम्‌ । किम्‌ आक्षेपे। अत्र 
वक्तब्ये। 


एतदुक्तं भवति । यो हि पर्वतमश्निमन्तं प्रतिपद्यमानः, परेण निरग्निक मन्यमानेन, 
'किं पर्वतस्याग्निमत्त्वे मानमि त्यनुयुज्यते, स यदि 'यो धूमवानसावञ्निमानि'ति व्यासिमात्र 
(परं प्रति) स्वप्रतिपन्नार्थसिद्धचर्थ ब्रूयात्तदा का नामासङ्गतिः, परपृष्टप्रमाणस्योपन्यस्यमान- 


त्वात्‌, किंवा (किञ्चा)परं वक्तव्यमवरिष्टं, यदर्थं राब्दान्त(रमवरिष्ट)रं वक्तव्यं स्यात्‌, अतो 
व्याप्तिवचनमेव परोपदेरा इति। 


परि०- यदेति श्रवणादाह तदेतीति । अत्रेत्यनन्तरं शेषमाह अत्र वक्तव्यमिति । वक्तव्ये इति पाठे 
तस्यैवार्थः । अनुयुज्यते पृच्छ्यते । 


सु ० स्यादेतत्‌ । व्यास्तिपक्षधर्मतोपेततया लिङ्ानुसन्धानं खल्वनुमानम्‌ । पक्ष- 
धर्मतामनङ्कं मन्यमानैरपि लिङ्गस्य सत्ता ताबद(वञ्यम) ड्रीकरणीया, अन्यथा व्यास्यङ्ीकार- 
व्याघातात्‌ । सा च न अविवक्षितस्थाना, तथा सति यस्यकस्यचिद्धूमवत्त्वादिना सर्व(पर्वत)- 
स्याप्यम्निमत्त्वादिप्रसङ्गात्‌; अतो व्याप्यनुसारेण नियतदेरधर्मताऽप्यङ्ीकरणीयैव । व्यधिकर- 
णोऽपि हि कृत्तिकागत एवोदयो रोहिण्युदयासत्तिं गमयति, न तु यत्रतत्रत्यः । 


ततस्ताबदनेन वक्तव्यं 'याबता व्यासिविवक्षितस्थलघर्मतोपेततया लिङ्गस्यानुसन्धानं 
स्यात्‌ तदप्याकाङ्काक्रमेणाभिधातव्यमि'ति स्थिते, निराश्रयस्य प्रमाणस्याभिधातुमझाक्यत्वात्‌ 

प्रमाणजिज्ञासोत्थापनाय विषयोपक्षेपरूपं 'पर्वतोऽग्निमानि"ति प्रतिज्ञावाक्यं वक्तव्यम्‌ । ततः 
कस्मादिदं प्रमाणात्प्रतिपत्तव्यमित्याकाङ्कायां पराङ्गतापन्नलिङ्गस्वरूपमात्रप्रतिपादकं 'धूमव- 
त्त्वादि'ति हेतुवचनम्‌ । ततोऽस्य सामर्थ्यजिज्ञासायां व्याप्तिप्रतिपादनाय यो धूमवानसावय्नि- 
मानित्युदाहरणवाक्यम्‌ । पक्षादिविवक्षितस्थलधर्मताप्रतिपादनार्थं धूमवांश्चायमित्युपनयः । 
ततः सर्वस्य बुद्धयारोहायैकवाक्यतामापादयितुं तस्मादग्निमानेवेति निगमनम्‌ । अत एव 
प्रतिज्ञाहेतुभ्यामुपनयनिगमनयोर्गतार्थतां मन्यमाना निरस्ता भवन्ति। 


तदेबमेताबति वक्तव्ये कथं व्यासिमात्रमुक्तवा कृती स्यादिति। 
उच्यते । यत्तावत््रतिज्ञावइयम्भावे कारणमुक्तं, तदसत्‌, विवादेनेव विषयोपक्षेपस्य 


सिद्धतयाऽकांक्षोदयस्य समर्थितत्वात्‌ । तथाऽप्याकांक्षितत्वालिङ्गस्वरूपस्य तत्पक्षधर्म- 
तायाश्च प्रतिपादनाय हेतूपनयौ वक्तव्याविति चेन्न, विकल्पानुपपत्तेः । 


तथा हि । किं येन धूमवत्त्वं पर्वतवृत्तितया अवगतं तं प्रति हेतूपनयौ वक्तव्यौ, उत 
विपरीतं प्रति । 

आद्ये दूषयति लिङ्गमिति । 

अनु ०— लिङ्गं तत्र विजानतः । 

तत्र विवक्षिते स्थले । 'अवरिष्टं किमस्तीति पूर्वेणान्वयः ॥ लिङ्गस्वरूपतदीय- 
पक्षधर्मताविज्ञापनाय हि हेतूपनयोपयोगः, तच्चेद्विज्ञानं परस्य स्वतस्सिद्धं तदा किं हेतूप- 
नयाभ्यामिति भावः। 

द्वितीयमनूद्य दूषयति यदीति। 

यदि लिङ्गमसिद्धं स्यात्कुत एवास्य मानता ॥ 

'त्रे'त्यनुवर्तते। असिद्धं परेणाप्रमितम्‌। तदा अस्य लिङ्गस्य स्वरूपासिद्धस्य मानतैब 

कुतः। नास्तीति यावत्‌। दूरे वक्तव्यतेति एबराब्दार्थः। 


परि०-- व्यास्यनुसारेणेति । समानासमानदेशकालादिघटिततत्तद्वस्तुनिष्ठव्याप्यनुरोधेन इत्यर्थः । 
यावतेति । यस्मादित्यर्थे निपातोऽयम्‌ । व्यास्यादिविशिष्टस्थलघर्मतया चोपेततयेत्यर्थः । अत एबेति। उक्तदिशा 
भिन्नार्थत्वादेवेत्यर्थः । कृतीति । कृतकृत्य इत्यर्थः । समर्थितत्वादिति । एतदुक्तं भवतीत्यादिपूर्ग्रन्थे । 

सु०-- नन्वेवं सति व्यासिरपि न वक्तव्या । साऽपि यदि बिदितव्यासिकं प्रत्युच्यते 
तदा5भिधानवैयर्थ्यम्‌, विपरीतस्य तु व्याप्यत्वासिद्धया तत्प्रमाणमेब न भवति (इति) कुतो 
व्याप्यभिधानमिति तत्रापि वक्तुं शक्यत्वात्‌ । तथा च वादिप्रतिवादिनोर्मौनमेवापतितमिति । 
मैवम्‌ । उभयथाऽप्यदोषात्‌ । व्यासिर्हि न स्वरूपेणोपयोगिनी, नापि ज्ञाततामात्रेण; अपि तहिं 
स्मर्यमाणा । तथा च गृहीतव्याप्तिक प्रति तत्स्मारकत्वेन, (तया) अगृहीतव्यास्तिकं प्रति तु 
(तदैब) तञ्जज्ञासाजनकतया व्यासिबचनमुपयुज्यत इत्युक्तमेव ॥ एवं तर्हि हेतूपनयावपि 
नानुपयुक्तौ । न हि पक्षधमपितं लिङ्ग स्वरूपेणोपयुक्तम्‌, नापि विदितत्वमात्रेण; किन्तु ज्ञात- 
चरम्‌ । स्मर्यमाणतया ज्ञायमानमपि न वृक्षादिसाधारण्येन, किन्तर्हि लिङ्गतया । तथा च 
विदितलिङ्गस्वरूपपक्षधर्मतां प्रति तत्स्मारकत्वेन लिङ्गतया अनुसन्धायकत्बेन इतरं प्रति 
त्जज्ञासाजनकत्वेन हेतूपनययोः सार्थक्यमेवेत्याराङ्कयाह यदीति । 


अनु०— यदि स्मारकमात्रं स्यात्स्मतुर्नात्र प्रयोजनम्‌ । 


स्मारकत्वमुक्तस्य सर्वस्योपलक्षणम्‌ । माञ्रग्रहणेन प्रत्यायकत्वं व्यावर्तयति । हेत्वा- 
दिकमिति रोषः । पक्षधर्मतो (रमो) पेतस्य लिङ्गस्येति च । स्यात्‌ इत्यतःपरं ‘तन्न यत' इत्यध्या- 
हार्यम्‌ । स्मर्तुः इत्युपलक्षणम्‌ । अत्र व्यासिबचने, निमित्तसप्तमीयम्‌, हेत्वादाविति च। 


परि०-- किन्तु ज्ञातचरमिति । लिङ्गमित्यनुषज्यते । स्मर्यमाणतयेति । उपयुज्यत इत्यन्वेति 
लिङ्गतयेति । पक्षघर्मतोपेततयेत्यर्थः । विदितलिङ्गस्वरूपपक्षधर्मतामिति बहुब्रीहि: । पुरुष प्रतीत्यर्थः । लिङ्ग- 
तयानुसन्धायकत्वेनेति । व्यापिपक्षधर्मतावत्त्वेन ज्ञानजनकत्वेन परामर्शजनकत्वेनेति यावत्‌ । उक्तस्य सर्वस्येति । 
न हि पक्षधर्मतोपेतमित्यादिनोक्तस्य सर्वस्येत्यर्थः । हेत्वादिकमित्यादिपदेनोपनय: । इति चेति । शेष इत्यनुषङ्गः । 
अत्रेत्यनुवादः । व्याप्तिवचन इति व्याख्या । अत्रेत्यस्यार्थान्तरमाह हेत्वादाविति चेति । निमित्तसप्तमीति । 


सु०-- ततश्च व्यासिवचनवत्‌ हेत्वादिकमपि पक्षधर्मतो (र्मो)पेतस्य लिङ्गस्य स्मरणा- 
नुसन्धानजिज्ञासाजनकं स्यात्‌ इति यदि उच्यते तन्न, यतो व्यासिवचनेनैव तत्स्मरणादिमत- 
स्तस्य हेत्वादिना प्रयोजन नास्तीति योजना । 


एतदुक्त भवति । यदि हि हेत्वादिकं वाक्यतया प्रत्यायकं स्यात्‌ तदा सामर्थ्य 


चिन्तोपयुज्यते । यदा तु तस्स्मारकत्वादिनै्ोपयुक्तं तदा संस्कारोद्वोधोपयुक्तं साहइ्य- 
सम्बन्धादिकं किमप्यन्चे(प्ये)ष्ट्यम्‌, तद्वयाप्तिवचनेडपि समानम्‌ । 'यो धूमवानसावय्नि- 

मानि'त्यभिहिते खल्बनुमानमुद्रावित्‌ 'अत्र धूमवत्त्वं व्याप्यमि'त्यबबुध्यत एव, । ततः 
तदीयपक्षधर्मतादिस्मृत्यादिमानपि कथं न भवेदिति। 

परि०-- ततश्चेत्यस्य इति योजनेत्यन्ययः । अनुसन्धानेति । परामर्शेत्यर्थः । अत्र इत्यस्य व्याप्ति- 
वचनपरस्य निमित्तसप्तमीत्वे लब्धार्थोक्तिः व्यासिबचनेनैवेति । समर्तुरत्यस्यार्थः तत्स्मरणवत इति । हेत्वादि- 
परस्यत्रेत्यस्यार्थो हेत्वादिनेति । आदिपदेनोपनयग्रहः । तत्स्मारकत्वादिनैवेति । सामर्थ्यस्मारकत्वलिङ्गतानु- 
सन्धायकत्वेनेत्यर्थः । साहृ्यसम्बन्धादिकमिति । यथा यमलादावन्यतरदृष्ट्या तत्सदृान्यतरस्मृतिहेतुसंस्कारो - 
रोधः, हस्तिहस्तिपयोरन्यतरदृष्टया तत्सम्बन्धेनान्यतरस्मृतिहेतुसंस्कारोद्वोधः शब्दैकदेशोत्तया समग्रशब्दार्थस्मृति- 
बीजोद्वोधः, तथेहापि सद्धेतुसादृश्यसम्बन्धादिकमेव किञ्चिदेष्टव्यमित्यर्थः । 

सु०--- यद्वा परोपदेरास्य पञ्चावयवतानियतिं वदन्‌ प्रष्टव्यः, किमेतत्पश्चावयवं वाक्य- 
मागमतया व्यासतिपक्षधर्मतो (मो) पेतस्य लिङ्गस्य प्रत्यायकम्‌, उत स्मारकादिमात्रम्‌। 


आद्ये तु स्यादे(वेदं)वं परव्युत्पादितरीत्या (वाक्यपरिमाणं) वाक्यं प्रमाणं कथञ्चित्‌, 
न चासौ युज्यते, वादिप्रतिवादिनोरितरेतरस्मिन्ननाश्वासात्‌, आश्वासे वा प्रतिज्ञामात्रेणार्थसिद्धौ 
हेत्वाद्यभिधानवैयर्थ्यात्‌। 


द्वितीये त्वाह यदीति । 
परोपदेशं वाक्यं यदि स्मरणादिमात्रकारणमङ्गीक्रियते तदाऽत्र व्या्िवचने सत्येव 
स्मर्तुरव्यासिवचनादेव स्मरणाद्युत्पत्तेरिति यावत्‌। 


अत्र व्यासिवचनातिरिक्ते शब्दे प्रयोजन नास्तीति नासाववइयं वक्तव्यः । हऱ्यते 
खलु लोके पदैकदेशादितोऽपि पदार्थस्मरणादिकम्‌ । शास्त्रेऽपि च वाक्यैकदेशप्रयोग: । 'तत्र 
बक्तुरापत्वाबधारणादनुसरणं, प्रतिवादिनि तु तन्नास्ती'ति चेन्मा भूत्‌ः न हि एतदागमतया 
प्रत्यायकमित्युक्तम्‌, अन्यथा साव्यावहारिकः केवलव्यतिरेकिप्रयोगो5पि नानुसरणीय:, 
वास्तवप्रयोगपरिमाणान्यथात्वस्योपपादितत्वात्‌ । प्रतिवादिन्यप्यनुसरणे निग्रहस्थानोद्भावनं 
न स्यादिति चेत्‌, लौकिकडास्त्रीयसंव्यबहारातिक्रमे तदवकाशात्‌, अन्यथा प्रकरणाद्यापन्न- 
स्यासङ्कीर्तनमपि निग्रहहेतुः स्यात्‌, 'किं प्रकरणाद्यापन्नतयाऽयं न वदत्युत अप्रतिपन्नत्वादिने'ति 
सन्देहस्य प्रकृतेऽपि तुल्यत्वादिति। 

परि०--- हेतूपनयवैयर्थ्योक्तिपरतया व्याख्यातं पूर्वमिदार्नी पञ्चावयवनियतिनिरासपरतया व्याचष्टे यद्वेति । 
स्मारकादिमात्रमित्यादिपदेनानुसन्धानजिज्ञासयोरग्रहः । 'त्रिपञ्चावयवामेवे'त्यादिना अग्रे नियमपक्षस्य निरस्यत्वात्‌ 

कथञ्चिदित्युक्तम्‌ । निमित्तसप्तम्यन्तं व्यापतिवचनपरमत्रेतिपदमित्युपेत्याह अत्र व्यासिबचने सत्येवेति । अत्रे- 
त्यस्यार्थान्तम्‌ अत्र व्याप्तिबचनातिरिक्ते शब्द इति । फलितमाह नासावित्यादि । पदैकदेशादितो5पीति । 
अपिपदात्‌ किमुत व्याप्तिवचनेनेति सूचयति प्रयोग इति । दृश्यत इत्यनुषङ्गः । प्रवृत्तिसामर्थ्यात्‌ अर्थवत्‌ प्रमाणम्‌ । 
'आग्नायस्य द्रियार्थत्वादानर्थक्यमतदर्थानाम्‌ । ईक्षतर्नादाब्दं' इत्यादौ महावाक्यैकदेशप्रयोगः, शास्त्रे पि दृश्यत 
इत्यर्थः । शङ्कते तत्रेति । अनुसरणं पदार्थस्मरणानुकूलसमग्रपदा्नुसन्धानानुसरणमित्यर्थः । इत्युक्तमिति । 
यद्वेत्यादिपूर्वग्रन्थे । तथा च लोके शास्त्रे च संव्यवहारसिद्धस्य प्रतिवादिवाक्येऽप्यनुसरणं कार्यमेवेति भावः । अन्य- 
थेति । पञ्चावयवरूपक्ल्प्तमहावाक्यपरिमाणाभावमात्रेण प्रतिवादिवाक्ये सांव्यवहारिकस्याप्यननुसरण इत्यर्थः । 
उपपादितत्वादिति। 'ब्याप्तिरेव तु सा स्मृते त्यस्य तृतीयव्याख्यानावतारिकायामिति भावः । नन्वेवं प्रतिवाद्युक्तवाक्ये 
न्यूनरुपनिग्रहस्थानोद्भावनायोगः । तथा च तस्य परिगणनमेवायुक्तमुद्भावनस्थलाभावादित्याइाङ्कच निराह प्रतिवादि- 
न्यपीति । ननु तत्त्ाप्रतिपत्तिलिङ्गस्यैव निग्रहस्थानत्वात्‌ तत््वा(त्रा)प्रतिपत््या अयं न वक्तीत्यनिर्णयेन सन्देहान्न 
्यूनोद्भावनमित्यतः समः समाधिरित्याह किमिति । अप्रतिपन्नत्वादिना अज्ञानविपरीतज्ञानादिनेत्यर्थः । 


सु०-- अपर आह । प्रमेयावधारणार्थ हि प्रमाणोपन्यासः । प्रमेयावधारणं च निर्वि- 
वादा तत्प्रतीतिः । न च सा प्रमाणस्वरूपमात्रोपदनि(न) भवति । किन्नाम तदाभासोद्धारे- 
णापि। अन्यथा तत्प्रामाण्यस्यैवानवस्थानात्‌ ॥ तथा च प्रतिज्ञावाक्येन विषयमुपक्षिप्य तत्र, 
हेतुना प्रमाणस्बरूपमुपदरर्य तस्य, उदाहरणवाक्येन विरुद्धानध्यवसितानैकान्तिकत्वनिरासः 
क्रियते; उपनयेनासिद्धिरपास्यते; निगमनेनापि हेत्वनुवादेन 'तस्मादेव नान्यस्मादि'ति सिद्ध- 
साधनताऽपक्षिप्यते, साध्यानुवादेन (तु) अग्निमानेव न तु निरग्निक इति बाधप्रतिपक्षप्रतिक्षेपः 
क्रियते॥ तदेवं विधूतविवादसाध्यप्रतिपत्तये पञ्चावयववाक्यमावश्यकमिति । 


तदयुक्तम्‌। एवं बदता हि(ऽपि) यावता विवादाबसानं तावान्‌ परोपदेश इत्युक्तं स्यात्‌। 
तथा च पश्चावयब वाक्य परोपदेश' इत्ययुक्तम्‌, पश्चावयवोक्तावपि विवादावसितेरभावात्‌; 
किन्तु 'आकथापरिसमासेः परोपदेश' इति वक्तव्यमित्याझायवानाह नेति। 


अनु०-- न पञ्चावयवोक्तौ च बिबादाबसितिर्भबेत्‌॥ 
बिबादाबसितिः विवादावसानोपेता साध्यप्रतीतिः । 
पात परि०-- प्रकारान्तरेण पञ्चावयव्या उपयोगमाशङ्कय तन्िरासकतया मूलमवतारयति अपर आहेति । 
त्यादि । साध्यामावमात्रसम्बन्ध-साध्यतदमावोभयसम्बन्धाभाव-साध्यतदभावोभयसम्बन्धरूपाणां विरुद्ध- 


त्वादीनां त्रयाणां, साध्येनैव सम्बद्धो हेतुरित्यर्थपरोदाहरणेन निरासप्रतीतेरिति भावः । विधूतविवादेति प्रतिपतते- 
विशेषणम्‌ । मूले चशब्दोऽप्यर्थ इति भावेनोक्तं पश्चावयवोक्तावपीति । आ कथापरिसमासेरिति । आ कडारादेका 

संज्ञेत्यादाविव आ समासादिनाऽयं निर्देशाः । तेन आ कथापरिसमाप्तीति स्यादिति नाशङ्कयम्‌ । उक्तं ह्याद्याध्याया- 
न्त्यपादे मअर्या 'आङ्मर्यादाभिविध्योरिति समासस्य विकल्पितत्वात्‌ आ कडारादिति निर्देशः । समासे सति आ 
कडारम्‌ इति स्यादि'ति। 

सु०-- नन्वेतदयुक्तम्‌, उदाहरणाद्यवयबत्रयेणाभासोद्धारस्य कृतत्वात्‌, निरस्त- 
समस्ताभासप्रमाणोपन्यासेऽपि विवादानबसाने सर्व(दाऽ)थाऽपि तत्प्रसङ्गादित्यत आह 
दृष्टान्तेति । 

अनु०— दृष्टान्तादिषु चैवं स्यात्साधनं पुनरेब तु । 

्टान्तपदेनोदाहरणार्थमुपलक्षयति । आदिपदेनोपनयनिगमनार्थग्रहणम्‌ । विषय- 
सप्तमीयम्‌ । एबं यथा प्र(तिज्ञा)तीतार्थे । साधनं वक्तव्यमिति रोषः । स्यादेव इति सम्बन्धः । 
तुशब्दो यस्मादित्यर्थे । | 

अयमर्थः । सत्यमुद्धताभासात्प्रमाणात्प्रमेयावधारणं भवतीति । किन्छु: पश्चभिरप्यव- 
यवैस्ताहराप्रमाणप्रतीतिरिव न भवति इति ब्रूमः, आभासोद्वारपरोदाहरणाद्यर्थविप्रतिपत्तौ 
तत्साधनस्यापि वक्तव्यत्वात्‌ । न च तत्र विप्रतिपत्तिर्न कर्तव्या, नापि वाड्यात्रेण तन्निवृत्तिः; 
्रतिज्ञार्थसमानयोगक्षेमत्वात्‌ । न चोदाहरणादिष्वेव सर्वराङ्कोद्धारकारणमस्ति, अनुपलम्भात्‌, 
पञ्चावयवप्रयोग एव कथामुद्रणापातात्‌ । अतः प्रमेयनिर्णयावधित्वेऽनुमानप्रयोगस्य न पञ्चा- 
वयवत्बनियमो युज्यते, अपि तु कथापरिसमास्यवधिकत्वमेवाङ्गीकार्यमिति । 

परि०-- उदाहरणादिष्विति वक्तव्यं कथं दृष्टान्तादिष्वितयुक्तिरित्यत आह उदाहरणार्थमिति । यो 
धूमवानसावग्निमान्‌ यथा महानस इति वाक्यस्य योऽर्थः स सर्वोऽपि ग्राह्य इत्यर्थः । एवमित्यनुवादः, यथा प्रतिज्ञार्थ 
इति व्याख्या । साधनमित्यनुवादेन शेषमाह वक्तव्यमिति रोष इति । एवम्पदप्रयोगतात्पर्यमाह प्रतिज्ञार्थेति । 


सु०-- सत्यं निःरोषतो विवादनिवृत्तिर्न पश्चावयवप्रयोगेऽपि भवतीति, तथापि 
अवान्तराकाङ्कानिवर्तकत्वेन पश्चावयवमेव अवान्तरवाक्यं परिसमाप्यत; इत्यत आह लिङ्गेति । 

अनु०-- लिङ्गोक्तावपि चैबं स्यादनुमाबसितिर्धुबा ॥ 

चः हेत्वर्थे । अनुमा इति तत्सम्बन्धिवाक्यमुपलक्ष्यते । 

एवं सति 'किमत्र प्रमाणमि'त्यवान्तराकाङ्कानिवृत्तिहेतौ 'धूमबत्त्वमि'ति लिङ्गोक्तो 
कृतायामपि अवान्तरवाक्यपर्यबसानमवश्यं भवतीति तन्मात्रमेव वाक्यमङ्गीकरणीयम्‌, न तु 
पञश्चावयवत्वनियतिरिति। 

परि०--- आङे सत्यमिति । अबान्तरेति । व्याप्यादिरुपसामर्थ्याद्याकाङ्घानिवर्तकत्वेन वा विरुद्ध- 
त्याद्याभासविविक्तत्वरूपाकाङ्कानिवर्तकत्वेन वेत्यर्थः । सतीतिपदमध्याह्त्य विशिष्टमनुवदति एवं सतीति । 
अवान्तराकाङ्वानिवर्तकत्वेनावान्तरवाक्यं परिसमाप्यत इत्युच्यमाने सतीत्यर्थः । भवतीतीतिशब्दो हेत्वर्थः । तेन चो 
हेत्वर्थ इत्युक्तं विवृतं ध्येयम्‌ । 


सु०-- यदुक्तं 'स्मरणादिमात्रहेतुत्वेन वाक्यस्योपयोगस्तच्च व्या्तिबचनमात्रेण 
भवतीति व्याप्तिरेव वक्तव्ये'ति तदयुक्तम्‌, तथा सति लिङ्गमात्रवचनस्यापि प्रयोक्तव्यत्वा- 
पातात्‌, सम्भवति हि तस्यापि व्यासिपक्षधर्मतास्मरणादिहेतुत्वम्‌(ता); इत्युक्ताभिप्रायमजा- 
नानस्य चोद्यं वा परिहरति लिङ्गेति। यथा व्यास्युक्तावेवं लिङ्गोक्तावप्यनुमावसितिर्धरुवा स्यात्‌। 
इष्टापादनमेतदित्यर्थः । चशब्दः 'प्रतिन्ञाहेतुगर्भेवे त्यादयुक्तपक्षान्तरसमुञ्चये । न चैवं सति 
ब्यासिरेवेत्यवधारणानुपपत्तिः, येन येन प्रकारेण व्यास्यादिस्मरणादिकं भवति, यश्च सांन्याव- 
हारिकः, तं तमुपादाय नियमनिराकरणस्य तत्ेष्टत्वात्‌ इत्यभिसन्धिः । 


एतेन प्रतिज्ञाहेतुभ्यामुपनयनिगमनयोर्गतार्थताऽपि समर्थिता बेदितव्येति। 


परि० यदुक्तमिति । यदि स्मारकमात्रमित्यत्रेति भावः । आदिपदेन लिङ्गतानुसन्धानजिज्ञासयोर्गरहः । 
उक्ताभिप्रायमजानानस्येति । यदि स्मारकमात्रमित्यर्धस्य द्वितीयव्याख्यायामेतदुक्तं भवतीत्यादिद्रन्थे संस्कारो- 
रोधोपयुक्तं सादृश्यसम्बन्धादि्क किमप्पेष्टव्यम्‌ । तद्व्ासिवचनेऽपि समानमित्यादिना यावता स्मृतिर्भवति तावदेव 
वाच्यमित्युक्ताभिप्रायमजानानस्येत्यर्थ: । प्रतिज्ञेति । 'प्रतिज्ञा हेतुगर्गेव हेतुर्दृष्टान्तरूपिका । तथोपनयरूपा च परा 


निगमनात्मिके'ति तत्त्वनिर्णयायुक्तपक्षान्तरेत्यर्थ: । इत्यभिसन्धिरिति । अत एव एवशब्दो नियमनिराकरणपर इति 
प्रागेवास्माभिर्व्याख्यातमिति भावः ॥ इत्यनुमानलक्षणादिनिरूपणम्‌ ॥ 


सु०-- निर्दोषतामन्तर्भाव्य 'युक्तिरनुमे त्युक्तम्‌ । दोषपरिज्ञान एव तद्वियुक्ता युक्तिः 
सुज्ञानेत्यतो युक्तिदोषो निरूपणीयः । धूमादेर्र्यादिप्रमितिजनकत्वेऽपि, यन्निमित्तं कश्चिदर्थ: 


अर्थान्तरज्ञानं न जनयति, संशयविपर्ययौ वा करोति, स युक्तिदोषः । स द्विविधः साक्षात्‌ 
वाचनिकश्च। 


गत. परि०--निर्दोधयुक्तिरनुमेत्यनुक्तेविरीधादिदोषोक्तेरसङ्घतिनिरासायोक्तम [। निर्दोषतामन्तर्भाव्येति । तथैव 
र मावः । दोषसामान्यलक्षणं तावदाह धूमादेरिति । जनकत्वेऽपि जननदात्तिमत्त्वेऽपीत्यर्थः । 
धूमादेरिति प्रकृताप्रकृताभिप्रायेण । कश्चिदर्थो लिङ्गादि:। ज्ञानजननाक्तिमतः करणस्य ज्ञानरूपफलोपधानप्रतिबन्धर्क 
वा सहजशक्ति प्रतिबध्य विपरीतज्ञानजननदात्तयाधायकं वा यत्‌ स दोष इत्यर्थः । 

सु ० तत्राद्यं विभागेनोदिशति बिरोध इति। 
अनु०— बिरोधोऽसङ्गतिश्चैव साक्षायुक्तेस्तु दूषणम्‌ । 


प्रायेणानुमानदोषो() विरोध एवान्तर्भव(न्तीति) प्राधान्यात्प्रथमं तदुद्देराः । एब इति 
परपरिसङ्क्यातमाधिक्यं निराकरोति; दोषाणां सतामत्रैवान्तर्भावात्‌, अनन्तर्भूतानां च दोषत्व- 
निरासात्‌ । साक्षादिति । वचनोपधानेन विना अर्थनिष्ठम्‌ (उक्तं) (उक्त) युक्तेः सामर्थ्यम्‌ । दूषणं 
तु इति तुशब्दसम्बन्धः, साक्षात्तु इति वा । युक्तेः युक्तित्वाभिमतस्यार्थस्य। 

परि०-- सिद्धसाधनत्वादेरसङ्गतावन्तर्भावस्य प्रतिज्ञार्थविरुद्धतेत्यादिव्याख्यावसरे वक्ष्यमाणत्वात्‌ 
्रयेणेत्युक्तम्‌ । दोषाणां सतामिति । सव्यभिचारादीनाम्‌ । अनन्तर्भूतानामिति । आश्रयासिद्विव्यधिकरणा- 
सिद्धयादीनामित्यर्थः । उक्तेति । 'व्यापिरेव तु सा स्मृते'त्यत्र या युक्तिर्व्याप्यरूपोक्ता तस्याः यद्वचाप्तिरूपं सुप्रुचित- 
देशवृत्तित्वरूपं सामर्थ्यं तदूषणं तु तद्विरोधिरूपं त्वित्यर्थः । उक्तं युक्तेः सामर्थ्यमिति पाठः । एतच्च दूषणं त्विति 
तुझाब्दव्यावर्त्यकथनमिति ज्ञेयम्‌ । व्याघातनिरासायाह युक्तेर्युक्तित्वाभिमतस्येति । 

सु०-- 'साधनाभिमतस्यार्थस्य साध्याभिमतेनार्थन सम्भावितप्रतीतिकस्यापि 
साध्यसाधनभावस्य बाधलक्षणमयोग्यत्वं विरोध' इति शिष्येरेवोह्यताम्‌ इत्याशयवान्‌ 
असङ्गतिं निरूपयति प्रतिज्ञायामिति । 


अनु०-- प्रतिज्ञायामसम्बन्धो युक्तेरुक्ता ह्यसङ्गतिः ।। 


प्रतिज्ञापदेन तदर्थो लक्ष्यते । विषयसप्तमीयम्‌ । असम्बन्धः अत्र आकाङ्कालक्षण- 
सम्बन्धविरहः । अत्रापि युक्तेः इति गौणो निर्देशः । असम्बन्धोऽसङ्गतिरिति पर्यायावित्यतो 
व्यबहारसाध्यतासूचनाय उक्ता इत्युक्तम्‌ । बिरोधासङ्गतिस्वरूपस्य स्फुटत्वात्‌ अन्यैरुप- 
दर्शितत्वाच्च किमत्रोदाहरणोपदईनिनेति हिशब्देनाह । 

परि०-- असम्भावितसाध्यसाधनभावे मेरुमन्द्रादौ साघ्यसाधनभावबाधलक्षणायोग्यत्वभावात्‌ अति- 
व्याप्तिनिरासाय सम्भावितेत्यादि । अत एव योग्यताभावो विरोध इति पद्धत्यादुक्तं विवृतं बोध्यम्‌ । तदर्थ इति । 
साघ्यधर्मविरिष्टधर्मिरूपोऽर्थ इत्यर्थः । गौण इति । युक्तित्वाभिमतपरोऽयं युक्तिशब्द इत्यर्थः । अन्यैरिति । तार्किकैः 
्रदर्ञितासिद्ध्ाद्युदाहरणानामस्माकम (?सङ्गत्या)विरोधादिति भावः । 

सु ० ननु कथं द्वे एवानुमानदूषणे, परपरिगणितानामसिद्धत्वादीनां बहूनां सत्त्वा- 
दित्यतस्तेषामत्रान्तर्भावं विभावयितुं विरोधविभागमाह बिरोधोऽपीति। 

अनु०-- विरोधोऽपि त्रिधैव स्यात्‌ 


सामान्यविभागेन सह विशेषविभागस्य समुचये अपिशब्द: । असङ्गतिरप्यनेकविधेति 
वा. त्रिधैव न त्वेकविधैव येनासिद्धबादीनामन्तर्भावो दुर्घटः स्यात्‌, यद्वा यावन्तोडनुमाना- 
मासा: परपरिगणितास्तावद्भेतां नि(राकर्तु)वर्तयितुम्‌ एवशब्द:, सर्वेषामत्रैवान्तर्भावात्‌। 


वैविध्य दर्शायति प्रतिज्ञार्थेति । 


अनु०— प्रतिज्ञार्थविरूद्धता । 
लिङ्गराहित्यमन्यासिः 


साध्यघर्मविशिष्टो धर्मी प्रतिज्ञार्थः, तस्य प्रतिस्पर्धिसद्भावो विरुद्धता । यत्रार्थे 
लिड्प्रमितिः साध्यसिद्धबुपयोगिनी तत्र तदभावो लिङ्गराहित्यम्‌ । व्यास्ेरभावः अब्यापिः । 
इतिइाब्दोऽध्याहार्यः । 


परि०- अनेकधेति । ते च प्रकाराः पद्धत्या प्रतिज्ञाहेतुदृष्टान्तसम्बन्धभेदेनेति लक्षणटीकायां चेत्यादि- 
गन्थन व्यक्ता इति भावः । अन्तर्भाबादिति । स च पद्धतिलक्षणटीकयोर्व्यक्तः । प्रतिस्पर्धेति । अभावावेदक 
इत्यर्थः । यत्रेति । स्वोचितस्थले पक्षे तदन्यत्र चेत्यर्थः । व्यासेरिति । प्रागुक्ताविनाभावरूपाया इत्यर्थः । अध्याहार्य 
इति । अव्याप्तिरितीत्यध्याहार्यः । अन्यथा प्रत्येकं त्रैविध्यधीः स्यादिति भाव: । 


सु०-- साध्यसाधनभावसम्बन्धयोग्यताविरहो हि साध्यसाधनाभिमतयोस्तद्भावा- 
सम्भवे भवति । न च साधनस्य तद्भावेऽपि विरुद्धस्य साध्यता सम्भवति, निङितत्वेऽपि 
परशोराकाझास्य छेद्यताभावात्‌ । नापि साध्यस्य तथात्बसम्भवेऽप्यसमर्थस्य साधनतोप- 


पद्यते, छेद्यत्बेऽपि काष्ठस्य कुण्ठकुठारस्य छेदन(क) त्वाभावात्‌ । अतः ्रतिज्ञार्थविरुद्धतादीनां 
युक्तं विरोधित्वम्‌। 


परि०-- प्रतिज्ञार्थविरोधादीनां प्रागुक्तविरोधलक्षणाक्रान्तत्वेन विरोधत्वं व्यनक्ति साध्येत्यादिना । 
साध्यसाधनमावरूपसम्बनधेत्यर्थः । तद्भावेऽपि साधनताभावेऽपि । विरुद्धस्य साध्यत्वान्वययोग्यताविरहस्ये- 
त्यर्थः । प्रतिज्ञार्थविरोधस्य विरोधत्वमुपपा्यासिद्धचव्याप््योरपि विरोधत्वं व्यनक्ति नापीति । असमर्थस्य व्याति- 
समुचितदेशस्थत्वरूपसामर्थ्यहीनस्येत्यर्थः । यद्वा प्रतिज्ञार्थविरोधहेतुविरोधयोरन्यतरेणान्यतरस्य सङ्ूहः किं न स्यात्‌ 
किं पार्थक्येनेत्यतः पृथगभावमुपपादयति साध्येत्यादिना । विवृतमेतत्‌ तर्कताण्डवे बाधादेर्व्यभिचारासाङ्कर्यवादे 
हेतुदोषत्वनिरासवादे च । प्रतिज्ञार्थविरुद्धतादीनामिति । बहुवचनं तद्रुणसंविज्ञानबदुव्री(हिणोपा)हावुपात्तेन सह 
असिद्धवव्याप्योर्बहुत्वाद्वा असिद्धधव्याप््योरवान्तरभेदबहुत्वाभिप्रायेण वेति ध्येयम्‌ । 


प्रथमः पादः) न विलक्षणत्वाधिकरणम्‌ 785 


सु०-- अस्तु लिङ्गराहित्याव्यास्योर्युक्तिदोषत्वम्‌, प्रतिज्ञार्थविरुद्धता तु कथं तद्दोषः, 
साध्यसम्बन्धित्वादिति चेन्न; साध्याभिमतस्य तद्भावासम्भवे साधनाभिमतस्य अविषय- 
बृत्तित्वात्‌। 

नन्वेबं सति सिद्धसाधनताऽपि विरोध एव स्यात्‌, न हि सिद्धस्य साध्यता सम्भबति। 
न चास्त्विति वाच्यम्‌, उक्तप्रकारत्रयानन्तर्भावात्‌, सिद्धसाधकोऽसङ्गत इति स्ववचनविरोधा- 
च्चेति । मैवम्‌; सति सावाङ्घत्वेऽन्वयायोग्यत्वं विरोधः, न च सिद्धसाधनस्य साकाङ्कता 
अस्तीति नासौ बिरोधेऽन्तर्भवति। 

परि०-- अविषयतृत्तित्वादिति । नन्वेवं प्रतिज्ञार्थविरोधस्य हेतुदोषत्वोक्ती ‘स्ववाक्येन विरोधेऽपि नैव 
साधकतां ब्रजेदि'त्यत्र 'बाधादेर्विषयदोषत्वमेव न हेतुदोषत्वमिति वक्ष्यमाणविरोधः, 'प्रमाणविरुद्वार्थप्रतिज्ञा 
्रतिज्ञाविरोध' इति प्रमाणलक्षणादिविरोध इति चेन्न । 'प्रतिज्ञार्थविरोधस्य हेतुदोषत्वोक्तिर्बाधादिनैव दूषिते विषये 
प्रवर्तमानस्य हेतोरप्यविषयृत्तित्वं नाम दोषोऽस्तीत्यभिग्रेत्यैव न तु बाधादिर्न विषयदोष इतीति ग्रन्थेनेतदमि- 
प्रायस्य निर्णीतत्वादिति । स्ववचनेति । प्रमाणलक्षणवचनविरोधादित्यर्थः । 

सु ० ननु चान्यत्र त्रिविधो विरोध इत्यादिना लिङ्राहित्याव्यास्योरेकतामुपादाय 
साध्यस्य साधनस्य बाऽननुगमो दृ्टान्तबिरोधस्तृतीयतया परिगृहीतः, अत्रापि साध्यसाधन- 
वैकल्यं दृष्टान्तस्येति वक्ष्यति; तत्कथमेतत्‌ । न चात्रापि तदध्याहारेण तथैव व्याख्यानं युक्तम्‌, 
हृष्टान्तदोषस्यानुमानदोषताऽनुपपत्तेः, न हि दष्टान्तोऽनुमानम्‌। तथापि अनुमानाङ्गव्यासिदूषक- 
तयाऽनुमानदोषत्बमस्तु, दृष्टान्तस्य साध्यवैकल्ये साधनस्य साध्यपरित्यागात्‌, साधनवैकल्ये 
तु व्यासेरनुपदर्हानादिति चेन्न; तथा सत्यव्यास्यैव सङ्गृहीतत्वेन तृतीयत्बानुपपत्तेरिति। उच्यते । 
स्वार्थानुमाने हि दृष्टव्यासिकस्य लिङ्गस्य बिवक्षितस्थले सिद्धिमात्रेण साध्यप्रमितिरुत्पद्यत 
इति तत्परिपन्थिनां दोषत्वमभिप्रेत्य प्रतिज्ञार्थविरुद्धतालिङ्गराहित्याव्यासीनामत्र ग्रहणम्‌, परा- 
्थानुमाने(प्य) त्वव्यास्यौपयिकस्यापि दृष्टान्तदोषस्य तदाश्रयतया प्रतीतत्वेन तथैवोद्धावनीय- 
ताज्ञापनाय तेन सह त्रिविधत्वमन्यत्रोक्तमिति न विरोध: । 

परि०- - अन्यत्रेति । प्रमाणलक्षण इत्यर्थः । वक्ष्यतीति । भक्तिपादे । व्याप्तिदूषकतां व्यनक्ति दृष्टान्त- 
स्येति । दृष्टान्तविरोधस्य पृथत्तयेऽपीहान्युत्तयन्त्रोक्ती स्वार्थपरार्थानुमानाभिप्राये इति भावेन समाधत्ते उच्यत इति । 
सिद्धमात्रेण प्रमितिमात्रेण । तेन सहेति । प्रतिज्ञाविरोधादिना सहेत्यर्थः । 

सु०- यद्वा साध्यसाधनोभयाश्रयहीनसाध्यसाधनोभयाव्यावृत्ताश्रयहीनानष्टौ 
ृ्टान्तदोषानेके भाषन्ते, तन्निरासाय दृष्टान्तदोषस्य पृथगुपादानम्‌ । तथा हि । उभयविकल- 

स्तावन्न परिसङ्घथेयः, अन्यतरवैकल्येनैव (दृष्टान्त) दष्टतासिद्धावाधिक्यप्रसङ्गात्‌, अन्यथैकैक- 
विकलपरिसङ्ष्यानानुपपत्तेः । कथं तर्हान्बयव्यतिरेकीति चेत्‌, न कथव्रिदित्युक्तमेव । साध्या- 
व्यावृत्तिस्तु दृष्टान्तस्य गुण एव न दोषः । सतो हि सता व्यासं प्रदर्शयितुं दृष्टान्तोडन्वेष्टव्य: । 
वैधर्म्य्टान्तस्यायं दोष इति चेत्स एव किमर्थः । व्यतिरेकव्यासिबोधायेति चेन्न, तस्याः 
साक्षादनुपयोगात्‌, पारम्पर्येणोपयोगे तु साधर्म्यदृ्टान्त एवासाविति किं पृथगुपादानेन । 
उभयाब्यावृत्तश्चाधिक्यान्नि(क्यनि)रस्तः । आश्रयहीनस्त्वाश्रयासिद्विसमानयोगक्षेम इति 
द्वावेव रृष्टान्तदोषौ । असार्वत्रिकश्च दृष्टान्तदोषः, न हि सर्वत्र दृष्टान्त एव व्यासिरुपदर्दा- 
नीयेत्यस्ति नियमः, आनुमानिकागमिकव्याप्तेस्तदनपेक्षणात्‌। 


परि०- उक्तदिशा दृष्टान्तविरोधस्याव्याप्यैव सङृहीतत्वादत्रानुक्तिः । अन्यत्रोक्तिस्तु परमतनिरासाभि- 
प्रायेणेति भावेनाह यद्वेति । हीनइाब्दः साध्यहीनसाधनहीनउभयहीनाश्रयहीनेति प्रत्येकमन्वेति । एवमग्रेऽव्यावृत्त- 
शब्दोऽपि साध्याव्यावृततेत्यादिरूपेणान्वेति । अन्यथेति । एकैकेन दुषटत्वासिद्धावित्यर्थः । कथं तर्हीति । 
आधिक्यप्रसङ्गेनोभयवैकल्यस्यासङ्कचेयत्वे व्यतिरेकस्याप्याधिक्येनान्वयव्यतिरेक्यपि न स्यादित्यर्थः । उक्तमेवेति । 
व्याप्तिरेव तु सा स्मृते त्यत्रत्यतुशब्दव्याख्यावसरे उक्तमित्यर्थः । साधर्म्यदृष्टान्ताभिप्रायेण दूषयति साध्यादीति । 
पारम्पर्येणेति । प्रगुक्तदिशाऽन्वयव्या्तिसाधनद्वेणेत्यर्थः । साधर्म्येति । यदभावो यदभावव्यापकः, स तद्वाप्यो, 
यथा धूमो वहेः इति साधर्म्यदृष्टान्त एवेत्यर्थः । समानेति । भक्तिपादे वक्ष्यमाणदिशा आश्रयासिद्धे्यथा न दोषत्वं 
तथाऽस्यापि न दोषत्वमिति भावः । द्वावेबेति । यत्तु साध्यस्य साधनस्य वाऽननुगमो दृष्टान्तविरोध इति लक्षण- 
टीकायामुभयोरिति ग्राह्ममिति वाक्यं तत्रोभयवैकल्यस्थलेऽपि अन्यतरवैकल्येन दोषत्वमस्तीत्यभिप्रेत्येति तर्कताण्डव 
एव व्याख्यातम्‌ । अत्रानुक्तौ बीजान्तरमाह असार्वत्रिकश्चेति । न केवल्मव्याप््या सङ्भृहीतत्वादत्रनुक्तिरपि तु 
असार्वत्रिकत्वाच्चानुक्तिरिति भावः । तदनपेक्षणादिति । अनुभानादिनैवाबगतव्याप्तिके, यत्र प्राणादिमत्तवं तत्र 
सात्मकत्वमित्यत्र, यो ब्राह्मणस्स न हन्तव्य इत्यत्र च यथा अमुक इति ृष्टान्ताभावेन तदनपेक्षणादित्यर्थः । 


सु०- स्यादेतत्‌ । प्रतिज्ञार्थविरुद्धतया हि कालातीतप्रकरणसमौ सङ्गृहीतौ । लिङ्ग- 
राहित्यमित्यसिद्धिः । अव्यासतिश्च त्रिविधा भवतिः साधनस्य साध्येन सम्बन्धाभावः , सत्यपि 
सम्बन्धे तदभावेनापि सम्बन्धः, साध्याभावव्या(स)प्यता चेति । तदेतत्त्रयं क्रमेण अनध्य- 
बसितानैकान्तिकविरुद्धसंज्ञां लभते । तथा च परनिरूपितप्रस्तारस्य समसनमेवानेन कृतं स्यात्‌, 


न चानेन किमपि प्रयोजनम्‌, अन्यथा पुरुषमतिवैश्वरूप्येण प्रक्रियान्तरस्यापि साबकारात्वात्‌ । 


न च ब्रहातर्कादितर्कशास्रमनुसृत्येत्थ व्युत्पादनमिति वाच्यम्‌, प्रयोजनाभावेऽन्धपरम्परा- 
पत्तेरिति । न्यु [, प्रयोजनाभावेऽन्धपरम्परा 

उच्यते । अस्ति प्रक्रियान्तरकरणस्य प्रयोजनम्‌ । तथा हि । प्रतिज्ञार्थविरुद्धतया हि 
स्ववाक्यविरोधस्यापि सङ्घहँ वक्ष्यति। न च कालातीतत्वादिना स लभ्यते । अपि च व्यव- 
हारोऽपि प्रतिज्ञार्थविरुद्धतयोपपद्यते, न कालातीतत्वादिना; वैयर्थ्यप्रसङ्गात्‌ । असाधकमिदं 
कालातीतत्वात्‌, सत्ग्रतिपक्षत्वादित्यस्य प्रबलसमबलप्रमाणविरुद्धत्वादित्यर्थः । न चात्र 
बिशेषणस्य किमपि प्रयोजनमस्ति, हीनबलस्य प्रमाणपदेनैब निरस्तत्वात्‌ । प्रमाणतदाभासा- 
विवेक एव हि प्रमाणशब्दप्रयोगो न त्वप्रामाण्यनिश्चये। अहीनबलतया वा विशेषणे सम्भवति 
तदवान्तरभेदोपादानं निरर्थकमेव । तथा चैकमेवेदं दूषणं स्यात्‌ । लिङ्गराहित्यग्रहणेन चादूष- 
णानामपि दूषणतया परपरिगणितानामाश्रयव्यधिकरणसाध्यान्यथासिद्धीनां निरासो लभ्यते, 
अन्यथासिद्धेर्दqषणत्वेऽपि प्रकारान्तरस्य वक्ष्यमाणत्वात्‌ । 

परि०-- युक्तिदोषाणां रीत्यन्तरेण निरूपणस्य वैयर्थ्यमाशङ्कघ समाधत्ते स्यादेतदित्यादिना न स्वीय- 
व्यवहारविरोध इत्यन्तेन । प्रस्तारस्य विस्तरस्य । समसनं सङ्घेपः । वक्ष्यतीति “स्ववाक्येन विरोधेऽपीत्युत्तर- 
वाक्य इति भाव: । व्यवहारोऽपीति । परं प्रत्युद्भावनादिरूपव्यवहारोऽपीत्यर्थः । विशेषणस्य प्रबलेतिविशेषणस्य । 
हीनबलं व्यावर्त्यमित्यत आह हीनेति । ननु प्रतिपक्षहेत्वोरन्यतरस्याप्रमाणत्वेऽपि यथा प्रमाणपदव्यवहारः तथा 
हीनबलस्य वस्तुतोऽप्रमाणत्वेऽपि प्रमाणपदव्यवहारविषयत्वात्‌ कथं तस्य प्रमाणपदेन निरास इत्यतो नास्त्येव तत्र 
प्रमाणपदव्यवहारो निश्चिताप्रामाण्यकत्वादिति भावेनाह प्रमाणतदाभासेति । निरास इति । तनिरासप्रकारश्व 
भक्तिपादे 'आश्रयव्याश्रयासिद्धी' इत्यादिना व्यक्तः । प्रकारान्तरस्येति । विशेषणयैयर्थ्यमित्यत्र विशेषणासिद्धि- 
तुल्यन्यायेन अव्याप्तौ वा आधिक्ये वान्तर्भावस्य वक्ष्यमाणत्वात्‌ भक्तिपादे । 


सु०-- अनध्यबसितत्बादिभेदो5पि किं व्याप्यभावे सम्भवतीत्येतावता परिसङ्घथेयो, 
व्यवहारोपयोगित्वाद्वा । नाद्यः, व्यर्थव्युत्पादनस्यातिप्रसङ्गित्वात्‌ । न द्वितीयः, वैयर्थ्यप्रसक्तेः । 
'नेदं साधकमनैकान्तिकत्वादि'त्यस्य हि सपक्षवृत्तित्वे सति विपक्षवृत्तित्वादित्यर्थः, न चात्र 
बिद्वोषणव्यवच्छेद्य कित्रिदस्ति । एवं विरुद्धत्वादित्यस्य सपक्षावृत्तित्वे सति विपक्षवृत्ति- 
त्वादित्यर्थः, तथा च वैयर्थ्यमेव । साध्यविपर्ययव्याप्यत्वादित्यत्रापि सम्बन्धमात्रेण कृतार्थत्वे 


व्यासिग्रहणं व्यर्थमेव । 
एवमबान्तरभेदव्युत्पादनमपि निरस्तम्‌। 
शिष्यमतिवैशद्याय व्युत्पादनं त्वनुमतमेवेति न स्वीयव्यवहारविरोध इति । 
विरोधवदसङ्कतेरपि प्रभेदाः स्वयमेवोहनीयाः। 


788: श्रीमज््यायसुधा-परिमळसमेता (द्वितीयाध्याये 


परि०--- व्यात्यभाब इति । अव्यासिरुपहेतुदोषे बैयर्थ्यमेव व्यनक्ति नेदमित्यादिना । एवमबान्तर- 

। परोक्तहेत्वाभासावान्तरभेदाः प्रमाणलक्षणटीकायां व्यक्ताः । स्वीयेति । यद्यपि स्वशब्दस्य 

द्वारादिघु पठितत्वात्‌ स्वशब्दात्‌ तस्येदमित्यण्प्रत्यये द्वारादीनां चेति वकारात्पूर्वमैजागमे सति सौवेति भाव्यम्‌ । तथापि 

स्वस्मै हितमिति हितायर्थ प्राक्रीताच्छ इति प्रत्ययोऽयं ध्येयः । चतुर्थस्य द्वितीयपादे गर्हादिभ्यश्वेत्यत्र दुर्घटवृत्तौ 
तधैवोक्तेः । ऊहनीया इति । सिद्धसाधनत्वादिरूपा ्रतिज्ञार्थासङ्गतिर्लिङ्गासङ्गतिरित्यादिरूपेणेति भाव: । 


सु०-- एवं साक्षायुक्तिदोषमभिधाय वाचनिक(दोष)माह न्यूनेति । 
अनु०-- न्यूनाधिक्ये तु वाचिके ॥ 


न्यूनशब्दो भावप्रधानः । 'युक्तेरदूषणमि'ति प्रकृतमनुवर्तते । अवश्यवक्तव्यापरिपूर्तिः 


न्यूनत्वम्‌ । कृतकार्यत्वम्‌ आधिक्यम्‌ । वचनदोषात्तप्प्रतिप्रादिता युक्तिरपि दुष्टा स्यादित्येतयोः 
बाचनिकत्वम्‌। 


'नन्युक्तोऽयं विभागः, विरोधासङ्गत्योरपि बाचि(चनि)कत्वात्‌ । न हि कृतकत्वं 
स्वयमेव दुष्टम्‌, अनित्यत्वसाधनेऽपि तथात्वापत्तेः । कृशानुदौत्यादौ तथेति चेत्‌, तत्किं कृत- 
कत्वं कृशानुदौत्यं वा शब्दनित्यत्वं वा साधयितुं स्वयमेव प्रवृत्तम्‌, येन तत्र दुष्ट स्यात्‌ । किन्नाम 
तत्साधनतया शब्देन प्रतिपादि(दङि)तम्‌ । एवम्‌ असङ्गतावपि सिद्धसाधनतादिलक्षणायां 


वाच्यम्‌' इत्याशङ्कानिरासार्थ तुरान्दः । न्यूनाधिक्ये एव वाचनिके, न विरोधासङ्गती, स्वार्था- 
नुमानेऽपि दर्शनादिति भावः। 


सन्तु तर्हि प्रतिपत्तप्रतिपादकयोरेवैते दोषाः; यथा निशातम्‌ असिम्‌ आकाशे छिन्ने वा 
व्यापारयन्‌ पुरुषो दोषवान्‌ भवति, नासिः, एवं कृतकत्वादिकं कुझानुरौत्यादौ व्यापारयन्‌ पुरुष 
एवापराधी स्यात्‌ न तु कृतकत्वादिकमिति । मैवम्‌, कृतकत्वादेरदुष्टत्वे तद्व्ापारयतो- 
ऽप्यपराधानुपपत्तेः । अन्यथा शब्दानित्यत्वसाधने प्रयुञ्जानोऽप्यपराध्येत। ततः कृशानुशैत्यादेः 
साध्यतानर्हत्वं नित्यत्वादिसाधने कृतकत्वादेरसमर्थत्वमित्यादिरर्थदाब्दगत एव दोषोऽङ्गी- 
करणीयः । न ह्युपाधिमन्तर्भाव्य भवन्‌ दोषो न दोषो भवति, तथा सति बहुविष्ठवापत्तेरिति । 
| परि०--- कथमनयोर्वाचनिकयुक्तिदोषत्वमित्यत आह बचनदोषादिति । अवधाणणार्थ-तुशाब्दव्यावर्त्य 
वक्तुं चोदयति नन्वयुक्त इति । स्वार्थानुमानेऽपीति । तत्र वचनाभावादिति भाव: । संवादानुक्तयोरिव पुरुष- 
दोषत्वमेतेषामस्त्विति शङ्कते सन्त्विति । प्रतिपत्न्रिति । श्रोतृवक्त्रोरिति वा बोध्यबोधकयोरिति वार्थः । 
प्रतिज्ञार्थविरोधस्योदाहरणं निशातमसिमाकाश इति । प्रतिज्ञार्थासङ्गतेस्तु छिन्ने वेति । साध्यत्वाभिमतस्य 

साध्यत्वानर्हत्वरूपमुपाधिं गर्भीकुर्वतो विरोधादेः कथं दोषत्वमित्यत आह न हीति । पक्षत्रयवृत्तिः अनेकान्तिकः, 
पक्षमात्रवृत्तिः अनध्यवसितः इत्यादौ विपक्षवृत्तित्वसपक्षव्यावृतततवाद्युपाधिमन्तर्भाव्य भवतो व्यभिचारादेरप्य- 
दोषतापत्तेरित्यर्थः । 

सु ० ननु कथमेत एवानुमानदोषाः, सोपाधिकत्वस्याप्यतिरिक्तस्य सत्त्वात्‌, इत्यत- 
स्तत्स्वरूपानुवादेनोक्तान्तर्भावमाह साध्येति। 

अनु०--- साध्यन्यापकवैलोम्यमन्याप्तिस्साधनस्य च । 

साधनस्य यत्‌ साध्यव्यापकवैलोम्यं सा अव्याप्तिः । चशब्दात्‌ सत्प्रतिपक्षता च। 

साध्यस्य अघर्मसाधनत्वादेः व्यापको यो निषिद्धत्वादिधर्मः, 'यत्राधर्मसाधनत्वं तत्र 
निषिद्वत्वमि'ति नियमात्‌, तेन साधनस्य हिंसात्वादेः बैलोम्यं साध्यापेक्षया वैपरीत्यमव्यास- 
त्वमिति यावत्‌; ‘यत्र हिंसात्वं तत्र निषिद्धत्वमि'ति नियमाभावात्‌, वैधहिंसायां सत्यपि हिंसात्वे 
निषिद्धत्वाभावात्‌ । तदनेन सोपाधिकत्वस्य स्वरूपमुक्तम्‌, साध्यव्यापकत्वे सति साधना- 
व्यापको हि धर्म उपाधिः', तद्वत्त्वं च साधनस्य साध्यव्यापकाव्याप्यत्वमेव । एतत्प्रागनुमाना- 
द्वयासिग्रहणवेलायामव्यासिरेब, साध्यव्यापकं परित्यजतः साध्यपरित्यागावञ्यम्भावात्‌। न हि 
साध्यमपरित्यजन्‌ तद्वघापकं परित्यजतीति युज्यते। साध्यपरित्यागश्चाव्याप्तिरेव। 

परि०-- तदनेनेति । 'साध्यव्यापकवैलोम्यं साघनस्ये त्यनेनेत्यर्थः । अब्याप्तिप्रतिपक्षत्वे दशाभेदेन 
व्यवस्थिते इत्याह एतत्प्रागिति । 

सु०- अपरे तु 'निरुपाधिकः सम्बन्धो व्यासिः । सोपाधिकत्वे तु लक्षणाभावा- 
द्वयाप्यभाव' इत्याचक्षते । तदसत्‌, व्यासिज्ञानाधीनमुपाधिज्ञानं, तदधीनं च निरुपाधिकत्व- 
ज्ञानं, तदायत्तं व्यासिज्ञानम्‌, इति चक्रकप्रसङ्गेन तस्य व्यासिलक्षणत्वानुपपत्तेः॥ तत्किं सोपा- 
धिकस्याप्यस्ति व्यासिः । मैवम्‌, व्यासतत्वानुपाधिकत्वयोः समनियमेऽपि व्यासिबोधानङ्ग- 
तयोपाध्यभावस्य लक्षणत्वानुपपत्तेरुक्तत्वात्‌। 

परि०--- व्यासतिज्ञानाधीनमिति । साध्यव्यापकत्वस्य व्याप्तिघटितत्वेन प्राग्दर्शितत्वादिति भावः । 
तदधीनमिति । प्रतियोगिज्ञानाधीनत्वादभावज्ञानस्येति भावः । तदायत्तमिति । लक्षणज्ञानाधीनत्वालक्ष्यनिश्चय- 
स्येति भाव: । उक्तत्वादिति । चक्रकप्रसङ्गेनक्तत्वादित्यर्थः । 

सु०- नन्वेवं चेत्कथं साध्यसाधनव्यवहारः । आगामिसम्भावनापेक्षयेति ब्रूमः । 
वस्तुतस्तु यो धर्मो यद्वयापकाव्यासस्तस्य तेनाव्याप्तिरित्येव वक्तव्यम्‌, अनुमानप्रवृत््यत्तर- 
कालं तु सत्प्रतिपक्षतैव। 

साधनस्य साध्यव्यापकपरित्यागो हि पक्षात्‌ अन्यत्र वा स्यात्‌ पक्षे बा । न ताबदाद्य: 
तथा सति स्फुटव्यभिचारपरित्यागेनोपाध्युद्वावनस्यानवसरत्वात्‌ । द्वितीये तु साध्यव्यापकस्य 
पक्षाद्वयावृत्तिः साध्यमपि व्यावर्तयतीति सत्प्रतिपक्षतैव । 

एतेन 'उपाध्यभावस्य प्रतिपक्षत्वे नोपाधेर्दूषणत्वम्‌ । न हि यदभावो यत्र दूषणं सोऽपि 
तत्र दूषणमिति युक्तं विरोधादि'ति परास्तम्‌, पक्षव्यावृत्तिप्राधान्येनेबोपाधित्वात्‌ । एतदर्थ च 
साध्यव्यापकस्य बैलोम्यं पक्षाद्वयावृत्तिः साधनस्य सत्प्रतिपक्षतेति योजनीयम्‌। भावप्रधान- 
स्यादोषत्वं त्विष्टमेव। 


परि०-- एतत्प्रागित्यादिना भवदुक्तरीत्या व्यातिग्रहप्रतिबन्धकत्वेनाव्याप्त्युन्नायकत्वं चेदुपाधेः तर्हि तदा 
साघ्यसाधनभावाभावात्‌ 'साध्यव्यापकवैलोम्यं साधनस्ये'त्युक्तिरयुक्तेति शङ्कते नन्वेवं चेदिति । आगामीति । 
पश्चात्तनानुमानप्रयोगसम्भावनापेक्षयैवेत्यर्थ: । अवच्छिनसाध्यव्यापकोपाघे: एवं सत्यसङ्गहः स्यात्‌ तदर्थमवच्छिन्न- 
साध्येत्युक्ती शुद्धसाध्यब्यापकोपाध्यसङ्घह इत्यत उभयानुग्रहायाह वस्तुतस्त्विति । उपाधेरव्याप्तिदशामुत्तवा 
प्रतिपक्षतादशामाह अनुमानेति । नोपाधेर्दूषणत्वमिति पदच्छेदः । एतेनेत्युक्तं व्यनक्ति पक्षव्यावृत्तीति । भावा- 
भावयोद्धयोरप्यन्योन्यनिरपेक्षतया न दोषत्वम्‌ । किन्तु पक्षनिष्ठस्वव्यावृत्तिमुखेनैवोपाधेर्दोषत्वम्‌ । तथा च न कोऽपि 
विरोध इति भावः । उपाधित्बात्‌ उपाधिदोषत्वादित्यर्थः । एवं तर्ह्मभावप्राधान्येनैवोपाधेः दोषत्वं, न तु स्वप्रधान- 
स्येत्यतो नास्त्येवेत्याह भावेति । उपाधिस्वरूपपुरस्कारेणादोषत्वं त्विष्टमित्यर्थः । 


सु०-- ननु च प्रागनुमानादपि सत्प्रतिपक्षताऽनुमानोत्तरमव्यासिर्वा किन्न स्यात्‌ । 
मैवम्‌। 


पक्षे हि साध्यस्योपसंहारे प्रतिपक्षावसर: । न च व्यापतिग्रहणसमये पक्षादिप्रविभागो- 
ऽस्तीति कथं तदा प्रतिपक्षत्वं स्यात्‌ । 

अनुमानोत्तरमव्यासिः कथमिति वक्तव्यम्‌ । साध्यव्यापक उपाधिः पक्षाद्वयाबर्तमान: 
साध्यमपि व्यावर्तयति, तथा च साध्यरहिते तत्र वर्तमानं साधनं साध्यं व्यभिचरतीति चेन्न; 
तथा सति बाधितसत्प्रतिपक्षयोरपि व्यभिचारितापातात्‌; ओमिति चेन्न, निरसिष्यमाणत्वात्‌ । 


बाधप्रतिपक्षाभ्यामेवानुमानदूषणसम्भवे किं तदुपजीबिना व्यभिचारेणेति चेत्‌, तर्हि व्यापक- 
व्यावृत्त्या प्रतिपक्षेणैवानुमाने दूषिते किं तदुपजीविना व्यभिचारेणेति तुल्यम्‌ । 


किन्न पक्षे व्यभिचार: किं निश्चित उत सन्दिग्ध: । 
नादयः, विकल्पानुपपत्तेः । तथा हि, पक्षे साध्याभावो निश्चितो न वा । 

आद्ये, किं प्रमाणान्तरेणोत साध्यव्यापकोपाधिव्यावृत्त्या । प्रथमे, तत एवानुमानं 
दुष्टमिति किमुपाधिना । न द्वितीयः, परस्पराश्रयत्वप्रसङ्गात्‌ः उपाधेः साध्यव्यापकत्वनिश्चये 
तद्व्याबृत्त्या साध्यव्यावृत्तिनिश्चयः, सति च तस्मिन्नसाविति। 


नेति पक्षे साध्यव्यापकत्वानिश्चयात्‌ उपाधेः, कथं तद्वावृत्त्या पक्षे साधनस्य निश्चितो 
व्यभिचारः स्यात्‌। 


पक्षे सन्दिग्धो व्यभिचारस्तु स्वत एव सिद्धो सोपाधिमुखनिरीक्षणापेक्षः, सर्वानुमानो - 
च्छेदहेतुश्च । 


तस्मादनुमानोत्तरकाळं सत्प्रतिपक्षतेवेत्युचितम्‌ । एतदेवाभिप्रेत्य 'स एबोपाधि- 
दोषोऽपी' त्यादिबचनम्‌। 

परि०-- निरसिष्यमाणत्वादिति । 'स्ववाक्येन विरोधेऽपी'त्येतद्वथाख्यावसरे इति भावः । व्यक्तमेतत्‌ 
तर्कताण्डवे । असाविति। साध्यव्यापकत्वनिश्चय इत्यर्थः । स्वत एवेति। साधकवाधकप्रमाणाभावेनानुमानात्प्रागेव 
साध्यसन्देहे सति सन्दिग्धसाध्यवति सतो हेतोः सन्दिधव्यभिचारित्वादिति भावः । सर्वानुमानेति । पक्षे सन्दिग्धो 
व्यभिचार इत्यनुषङ्गः । न चोपाधिराङ्काऽऽहितस्य न तथात्वमिति चेन्न । स्वत एव सिद्धस्योपाध्याहितत्वायोगात्‌ । 
उपाध्या (यत्तव्य)यातव्यभिचारसन्देहस्य तदधीनत्वेऽपि उपाध्या(यत्तसा)यातसाध्यसन्देहस्य व्यभिचारसन्देहं 
बिनाऽयोगादिति भावः । स एवेति । प्रमाणलक्षणवाक्यमित्यर्थः । 'प्रतिरूपं हि साधनं तन्न चापरमि'ति चतुर्था- 
ध्यायाद्यपादीयानुव्याख्यानमादिपदार्थः । 

सु ० अनुकूलतर्कादिना साध्यव्यापकत्वनिश्चये सति पक्षे निश्चितव्यभिचारिता- 
सिद्धिरिति चेन्न, निश्चितसाध्यव्यापकव्यावृत्तेर्बाधकत्वेन तत एवानुमाने दूषिते व्यभिचार- 
वैयर्थ्यात्‌ । तथाऽपि सोपाधिकत्वं सत्प्रतिपक्षत्वमिति गतः पक्ष इति चेन्न, प्रतिपक्षस्य 
यावज्जीबं तद्भावानङ्ीकारात्‌ । 'सामर्थ्यानिर्धारणायामेव सत्प्रतिपक्षः, निर्धारिते तु सामर्थ्ये 
बाधको वा स्यात्‌, बाध्यो वे'ति को नाम नाभ्युपैति। 

परि०-- सामर्थ्येति । व्याप्तिः समुचितदेशस्थत्वं च सामर्थ्यम्‌ । अनिर्धारणायामिति । द्वयो्हेत्वोरिति 
योज्यम्‌ । निर्धारित इति । अन्यतरस्येति भाव: । 


सु०-- अत्र सोपाधिकत्वमिति वक्तव्ये साध्यव्यापकवैलोम्यमिति बचनमुपाधि- 
ळक्षणस्यापि प्रदर्दानार्थम्‌, तदपि साध्यसमव्यापकत्वपक्षनिरासाय। 

नन्वेष पक्षष्टीकाकृताऽङ्गीकृतः । मैवम्‌, परमतानुवादत्वात्‌, अन्यथा 'एकसाध्या- 
विनाभाव' इत्युदयनवचनोदाहरणवैयर्थ्यात्‌ 

परि०-- टीकाकृतेति । सन्र्यायर्रावठीकृतेत्यर्थः । एकेति । 'एकसाध्याऽविनाभावे मिथः सम्बन्ध- 
शून्ययोः । साघ्याभावाविनाभावी स उपाधिर्यदत्ययः' इत्यत्राविनाभावशब्दः साहचर्यमात्रपरः । परस्परपरिहारेण 
सतोर्हिसात्वनिषिद्धत्वयोः पापहेतुत्वरूपैकसाध्याविनाभावे सति तयोर्मध्ये यदभावः साध्याभावाबिनाभावी व्याप्तः 
स एवोपाधिरित्यर्थः । 

सु०-- दूषणं तु स्फुटत्वान्नोक्तम्‌ । तथा हि । समपदं किं विषमव्यासिकव्यव- 
च्छेदार्थमुत प्रयोजनान्तरार्थम्‌। 


परि०-- कृतो न दूषितोऽयं पक्षः टीकाकृतेत्यत आह दूषणं त्विति । 


सु०-- नाद्यः, 'पार्थिवपरमाणुरूपादयो नित्याः परमाणुविरोषगुणत्वात्‌ आप्यपरमाणु- 
रूपादिवदि'त्यादौ पृथिवीविरेषगुणत्वाभावादेः विषमव्यासतिकस्यापि उपाधित्वेन तद्वथव- 
च्छेदस्यायुक्तत्वात्‌, प्रतिपक्षोन्नायकत्बसम्भवेन दूषणत्वाच्च। 


विषमव्यासिकस्योपाधित्वे पक्षेतरत्वस्यापि तत्प्रसङ्ग इति चेत्‌, तत्किमुक्तविशेषण- 
्योपेतं न वा । नेति पक्षे तत एवानुपाधित्वम्‌। आये तु तस्याप्युपाधित्बे को दोषः। 


पर्वतेतरत्वादेः सर्वत्र सम्भवेन नैवमिति चेन्न, अनुमानव्यास्यादिग्राहकप्रमाणप्राबल्ये 
सति साध्यव्यापकत्वभङ्गात्‌ । तदभावे चानुमानभङ्गस्येष्टत्वात्‌ । अन्यथा 'हाब्दोऽभिधेयः 
प्रमेयत्वाद्वरवदि' त्यादावराब्दत्बादेः समन्यासिकपक्षेतरस्यानिरासप्रसङ्गात्‌। 

तदिदमिष्टमपि त्यजति अनिष्टमपि गृह्णातीति न विरेषणम्‌। 

परि०-- परिमाणादावव्यभिचारायोक्तं बिोषेति । आाब्दादावव्यभिचाराय परमाण्विति । पृथिवी- 
बिशेषेति । पृथिवीपरमा(अ)णुपरिमाणे साध्याव्यापकत्वनिरासाय विशेषेति । आप्यरूपादौ तन्निरासाय पृथिवीति । 
घटपटसंयोगादौ सत्यप्युपाधौ साध्याभावान्न समव्याप्तिरिति भावः । उक्तविशेषणद्वयेति । साध्यव्यापकत्वे सति 


साधनाव्यापकत्वरूपविदोषणड्वयत्यर्थः । साध्यव्यापकत्वभङ्ादिति । 'अनुकूलेन तर्केण सनाथे सति साधने । 
साध्यव्यापकताभङ्गत्पक्षे नोपाधिसम्भवः' इत्युक्तदिशा पक्षे साध्यनिश्चये तत्रोपाधेरभावादिति भावः । तदिदमिति । 
समपदमिष्टमपि विषमव्याप्तस्योपाधित्वं त्यजति । अनिष्टमप्यदान्दत्वादेरुपाधित्वं गृह्णातीत्यर्थः । 


सु०-- यदप्युक्तम्‌, 'स्वसम्बन्धेन यः स्वीयं धर्ममन्यत्र योजयेत्‌। स उपाधिर्यथा लोके 
जपादिः स्फरिकादिषु । इहाप्यव्याप्यहेत्वर्थव्याप्यत्वश्रमहेतुता । उपाधेः स्यात्तदा तस्य सम- 

व्यासिर्यदा भवेदि'ति। तत्र वक्तव्यम्‌ । किमनेनोक्तं भवति। किं विषमव्याप्तिकस्य व्याप्यत्वा- 
भावात्तत्सम्बन्धेन साधनाभिमते व्याप्यताभ्रमानुपपत्तेरदोषत्वेन तद्व्वच्छेदाय समपदमिति, 
किंबाऽन्वर्थोपाधिइाब्दसम्पादनार्थमिति। 


नाद्यः, प्रतिपक्षोन्नायकत्वेन दूषणत्वसम्भवे स्वगतव्यास्यवभासकताभावस्यादोष- 
त्वात्‌, साध्यसाहचर्यदइनिनेव व्याप्यताश्रमसम्भवाञ्च। 


न द्वितीयः, उपाधिइाब्दसम्बन्धस्य स्वकपोलकल्पितत्वात्‌ । अत एव भगवान्‌ 
आचार्यवर्यः सोपाधिकत्वमित्यनभिधाय साध्यव्यापकवैलोम्यमित्याह ॥ व्यबहारास्तु पर- 
कृतसङ्केतेनापि निर्वहणीयाः । यद्वा क्कचित्साध्यव्याप्यतासद्भावेनोपाधित्वेऽन्यत्रापि गौण्या 
वृत्त्या उपाधिव्यबहारोपपत्तिः। 

परि०--- स्वीयमिति । पूर्ववत्साधुत्वमस्य ध्येयम्‌ । इहापीति । झास्रीयोपाधिव्यवहारस्थलेऽपीत्यर्थः । 
यथेति श्रवणात्‌ तथेति योज्यम्‌ । साध्याव्याप्यो हेत्वर्थः हिंसात्वादिः तस्य व्याप्योऽयमिति व्याप्यत्वप्रकारकभ्रमहेतुता 
उपाधेस्तदा भवेद्यदा समन्यास्तिर्भवेदिति योजना । विषमव्याप्तिकस्येति । अदोषत्वेनेत्यन्ययः । तत्र हेतु- 
व्याप्यत्वेत्यादिः । अन्वर्थेति । उप-समीपस्थे स्वनिष्ठव्याप्यत्वधर्ममादघातीत्यनुगतावयवार्थेत्यर्थः । अत एवेति । 
उपाधिदाब्दसम्बन्धस्य साध्यव्यापकादौ तार्किकेण सङ्केतिततयौत्पत्तिकत्वाभावादेव अन्यथा व्यवहृतवानित्यर्थः । 
“स एव उपाधिदोषोऽपी'त्यादिव्यवहारः कथं तर्हि निमित्ताभावादित्यत आह व्यवहारास्त्विति । बहुवचनेन 
काळात्ययापदिष्टानध्यवसितप्रकरणसमादिव्यवहारग्रहः । कचिदन्वर्थत्वमुपेत्याप्याह यद्वेति । क्वचिदिति । समव्यापे। 
गौण्येति । प्रतिपक्षोन्नायकत्वेनानुमानदूष (कत्व) णत्वगुणयोगेन लब्धवृत्त्येत्यर्थः । 

सु०-- अत एव न द्वितीयोऽपि। 

परि०--- अत एखेति । प्रतिपक्षोन्नायकत्वसम्भवेन दूषणत्वाच्चेत्यादिग्रन्थेनानुमानदूषणत्वसिद्धचर्थ वा 
पक्षेतरत्वस्योपाधित्वनिवृत्त्यर्थं वा अन्वर्थापाधिदाब्दसम्पादनार्थ वेत्यादिप्रयोजनानां निरस्तत्वादेव प्रयोजनान्तरार्थ- 
मिति प्राग्विकस्पितद्वितीयपक्षोऽपि निरस्त इत्यर्थः । 

सु०-- ननु च विषमव्याप्तिकस्य प्रतिपक्षोन्नायकत्वं न सम्भवति, क्वचित्पक्षेतर- 
विपर्ययस्यासाधारणत्वादिति । मैवम्‌ । असाधारणत्वस्य दूषणत्वासम्मतेः, सम्मतौ वा 
तत्रोपाधित्वाभाबस्य व्युत्पादनात्‌ । यत्रोपाधिः पक्षैकदेशाद्वयावर्तते तत्र कथं प्रतिपक्षः, 
भागासिद्िप्रसङ्गात्‌। न चासौ नोपाधिः, पक्षेकदेशाद्वयावृत्त्यापि साधनाव्यापकत्वसम्भवात्‌। 
' न यायं समव्यासिपक्षेऽस्ति दोषः, उपाधिमत्येकदेरो साध्यसद्भावनियमेन तं बिहायैकदेदा - 
न्तरस्यैव पक्षीकरणौचित्यादिति। 

उच्यते । अस्माभिरप्युपाधिव्यावृत्तिमा (नेवैक) नेकदेशाः पक्षीक्रियते। एकदेशान्तरेऽपि 
यदि साध्यसम्मतिस्तदा तस्यापक्षीकरणमेब । असम्मतौ तु तत्र दोषान्तरमेव भविष्यतीति 


किमनुपपन्नम्‌। 

ननु दाङ्कितोपाधौ कथं प्रतिपक्षः, सन्दिगधासिद्धिप्रसङ्गनासमबलत्वादिति चेन्नः 
पाक्षिकसिद्धयादिना सत्प्रतिपक्षताफलस्य संहायस्यानिवारणात्‌ । संदायानङ्गत्वमेवासम- 
बलत्वमभिप्रेतम्‌। 


परि०-- क्वचिदिति । (तेजः अनुष्ण) वहिरनुष्णः पदार्थत्वादित्यादौ बाधोन्नीतपक्षेतरविपर्ययस्य 
वहित्वस्य वहिरुष्णो वहित्वात्‌ इत्यस्य सति सपक्षे तेजोन्तरेऽ (तत्रा) सत्त्वेनासाधारणत्वादित्यर्थः । असम्मते- 
रिति । अनुकूलतर्कसनाथत्वादिति भावः । पर्वतेतरत्वाद्युपाधिविपर्ययाभिप्रायेणाह सम्मतौ वेति । नेति पक्षे तत 
एवानुपाधित्वमिति ग्रन्थेनानुमानव्यास्यादिग्राहकेत्यादिग्रन्थेन चोपाधित्वाभावव्युत्पादनादित्यर्थः । यत्रेति । क्षिति- 
द्र्यणुके सकर्तुके कार्यत्वादित्यत्रानणुत्वोपाधिरित्यर्थः । अपक्षीकरणमेबेति । तस्यापि पक्षत्वे बाधापत्तेरिति 
भावः । दोषान्तरमिति । शाख्रयोनिसूत्ानुभाष्यादुक्तदिरोति भावः । अष्टमो मित्रागर्भस्थः श्याम: मित्रातनयत्वात्‌ 
प्राचीनपुत्रवदित्वत्र सन्दिग्धत्वमपि झाकपाकजत्वमुपाधिरिष्यते । स न स्यादिति बाधकमाशङ्कते नन्विति । 
be कथं प्रतिपक्षतेत्यत आह संशयेति । विवृतमेतदुपाधेः प्रतिपक्षोन्नायकत्वमुपाघेर्दूषकतावीजोक्तिवादे 
तर्केताण्डवे | 


सु०-- स्यादेतत्‌ । साध्यव्यापकत्वे सति साधनाव्यापकत्वं किमुपाधिसामान्य- 
लक्षणं किं वा विरेषलक्षणम्‌ । 


नाद्यः, 'समवायः समवेतः सम्बन्धत्वात्संयोगवदि'त्यत्र साधनावच्छिन्नसाध्य- 
व्यापककृतकत्बोपाध्यव्यापनात्‌, 'वायुः स्पार्शनोऽनुद्भूतरूपानधिकरणत्वे सत्युपलभ्यमान- 
स्पर्डाधिकरणत्वाद्वरवदि' त्यत्र द्रव्यत्वावच्छिन्नसाध्यव्यापकचाक्षुषत्वोपाध्यव्यासेश्च । नच 
साधनावच्छिन्रसाध्यव्यापकस्य यत्किश्चिदवच्छिन्नसाध्यव्यापकस्य च नोपाधित्वमिति 
वाच्यम्‌, तत्र नत्राचार्यैरङ्गीक्रतत्वान्‌, व्यतिरिकोपाध्यव्यापकत्वाञ्च। 


न द्वितीयः, सामान्यलक्षणान्तरस्य वक्तव्यतापातात्‌ । न च अन्वयब्वर्तिरकिधर्मत्वं 
तदिति वाच्यम्‌, तस्यात्रायमुषाधिरिनि व्यवहारकारणत्वाभावात । तथात्वे च लक्षणवैय- 
गडिति । | [ 


| > Fis न r+ कणगी: or rf “न कलकः ० खाधनाव्वच्छित्नति- १ 
(कन "7 सऱ्या साध्ये कृतकत्वाभायेन गुद्धसाथ्याव्यापकत्वादाह घ्न 


ताणि रपर्जसिक्तम्‌ । नतवारिस्थवह्णवव्यभिचाराय सत्यन्नमः ।; तामः 

न्मात्रस्य गगनादावव्यभिचाराय विशेष्यम्‌ । स्पर्धे शुद्धसाध्याव्यापकत्वात्‌, द्रव्यत्वावच्छिनेत्युक्तम्‌ । यत्किश्रिदिति। 
पक्षधर्मावच्छिन्नेत्यर्थः । तत्र तत्रेति भक्तिपादे अत एव चोपमेत्यत्र जीवत्रह्मणी अभिन्ने चेतनत्वादिति पूर्वपक्षिप्रयोगे 
सुखाद्यननुसन्धानत्वोपाधेः घटत्वादावभेदरूपशुद्धसाध्याव्यापकत्वात्‌ साधनावच्छिन्नसाध्यव्यापकस्योपाधित्व- 
मुच्यते । 'चेतनैक्येऽनुसन्धानं प्रमाणं नैव चापरम्‌' इत्यनुव्याख्याने, तथा 'सुखदुःखादिभोगश्व स्वरूपैक्ये न भेदतः । 
दृश्यो ह्युपाधिमेदेन' इत्याद्युपाधिखण्डने च व्यवहारात्‌ । तथाऽत्रैव 'न बिलक्षणादि त्यत्र पूर्व 'श्रुतिर्न सम्यगनुभव- 
साधनम्‌ । शब्दत्वे सत्यवुद्धिपूर्वकत्वादुन्मत्तवाक्यवत्‌, श्रुतिर्नागमोऽबुद्िपूर्वकत्वात्‌ श्रुतिप्रमाणं अनाप्तवाक्यत्वात्‌' 
इति प्रयोगत्रये । 'विरुद्ध तु विरोधादेव वाधित मित्यनुव्याख्याने सम्यगनुभवसाधनत्वावच्छिन्नाद्यसाध्यव्यापकत्वस्य 
वाक्यत्वावच्छिन्नद्वितीयसाध्यव्यापकस्य बोधकत्वावच्छिन्नतृतीयसाध्यव्यापकस्य प्रमाणवाधितत्वोपाधेः उत्तया 
यत्किञ्चिद्वमविच्छिन्नसाध्यव्यापकस्योपाधेः व्यवहारादिति भावः । व्यतिरेकोपाधीति । यस्य केवलं पक्षादन्यत्र 
व्यतिरेकः तादृशोपाध्यव्यापनादित्यर्थः । यथा जीवच्छरीरं सात्मकं शरीरत्वादित्यत्र प्राणादिमत्त्वमुपाधिरिष्यते तत्र 
सात्मकत्वरूपसाध्यव्यापकत्वस्य पक्षे साधनाव्यापकत्वस्य चानुपलम्भादव्याप्तिरिति । यद्वा साधनव्यतिरेकव्यापक- 
साध्यव्यतिरेकाव्यापकः यः उपाधि: तदव्यापकत्वादित्यर्थः । उत्तमेवोदाहरणम्‌ । (उक्त एवोदाहरणे करादिहीनत्वो- 
पाधिज्ञयः) साध्यव्यापकत्वसाधनाव्यापकत्वयोर्लाभायाह अन्बयव्यतिरेकिधर्मत्वमिति । तथात्वे व्यवहारा- 
कारणत्वे । लक्षणेति । तस्य व्यवहारार्थत्वादिति भावः । अवच्छिन्नानवच्छिन्नसाध्यस्येत्यस्य व्यापकतावच्छेदक- 
धर्ममात्रस्येत्यर्थस्तर्कताण्डवेऽभिहितः । तेन द्रव्यत्वा(च)वच्छिन्नस्यासाध्यत्वात्‌ कथं साध्यपदेनाभिधानमिति 
न शङ्कयम्‌ । 

सु०-- अत्र ब्रूमः । इदमेव सामान्यलक्षणम्‌, साध्यपदेनावच्छिन्नावच्छिन्नसाध्य- 
स्याभिधानात । न च तत्र प्रतिपक्षासम्भवः, यदवच्छिन्नसाध्ये य उपाधिस्तद्वयावृत्ते- 
स्तद्विशिष्टाभावे हेतुत्बोपपत्तेः; यथा 'समवायः सम्बन्धत्वे सति समवेतत्वेन हीनोऽकार्य- 
त्वादाकाशवत्‌', 'बायुर्द्रव्यत्वे सति स्पर्शनत्वेन हीनो5चाक्षुषत्वादाकाशवदि'ति । 

परि०--- तत्रेति। अवच्छिन्नसाध्यव्यापकोपाधिस्थले उपाधिव्यतिरेकेण शुद्धसाध्यव्यतिरेकसाधनायोग: । 
तत्रोपाधेः शुद्धसाध्याव्यापकत्वादिति भाव: । 

सु०-- न चात्र साध्यविरोषणवैयर्थ्यम्‌, 'शब्दो न स्पर्शवद्विशेषगुणः प्रत्यक्षत्वे 
सत्यकारणगुणपूर्वकत्वावि' त्यादाविव व्यभिचारपरिहार्यत्वात्‌ । क्कचित्साध्याबच्छेवकाब- 
च्छिन्नस्योपाध्यभावस्य हेतुत्वात्‌, 'यथा वायुः स्पार्शनो न भवति द्रव्यत्वे सत्यचाक्षुषत्खा - 
दि'ति । व्यतिरेकव्याप्तौ तूक्तमेवोत्तरम्‌ । साध्यसाधनपदाभ्यां च प्रकृतयोरेब विवक्षितत्वाप्न 
कश्चित्क्षुव्रोपद्रवः । यो यत्साध्यव्यापको यत्साधनाव्यापक इति वाऽस्यार्थ इति सर्ब सुस्थम्‌ । 

परि० - इत्यादाविवेति । अत्र प्रत्यक्षत्वे सत्यकारणगुणपूर्वकत्वाज्ज्ञानादिवत्‌ इत्यत्र कर्मजसंयोगे 
हेतोरव्यमिचाराय साध्ये यथा बिशेषेति गुणविशेषणं तथेहाप्याद्यहेतौ जातावव्यभिचाराय द्वितीयहेतौ स्पर्दोऽव्यभि- 
चाराय साध्यविशेषणमित्यर्थः । कचिदित्युक्तं व्यनक्ति यथेति । स्पर्श व्यभिचारव्युदासाय हेतौ सत्यन्तम्‌ । प्रप- 
्जितमेतत्‌ तर्कताण्डवे उपाधर्दूषकतावीजोक्तिवादे । व्यतिरेकोपाध्यव्यापकत्वाच्चेत्युक्त दोषं निराह व्यतिरेकेति । 
नास्त्येव सा अनुमित्यनुपयोगादित्युत्तरमुक्तमेवेत्यर्थः । तथा च (तदुपाधिरदो) उपाध्यव्यासिर्न दोषायेति भावः । 
नन्वेवं धूमानुमानमप्यार्द्रेन्धनरूपोपाधिग्रस्त स्यात्‌ । उक्तोपाधेः प्रकृतसाध्यव्यापकत्वादेरभावेऽपि यत्तिञ्चित्साध्य- 
व्यापकत्वादिभावादित्यत आह साध्यसाधनेति । प्रकृतेति । वहिधूमादिरूपेत्यर्थः । अवच्छिन्नानवच्छिन्ना- 
साध्यव्यापकसङ्हायातिप्रसङ्गनिरासाय च पक्षान्तरमाह यो यदिति । यत्तच्छब्दयोस्सर्वनामत्येन बुद्धिस्थवाचितया 
ार्वत्रिकव्यवहारहेतुत्वस्य जिज्ञासासूत्रे उपोद्धातग्रन्थे प्रतिपादना (च अव)दवच्छिन्रसाध्यस्यापि साध्यत्वादननुगमो - 
ऽव्याप्तिदोषश्च नेति सर्व सुस्थमित्युक्तम्‌। 


सु ० ननु च सोपाधिकत्वस्य सत्प्रतिपक्षत्वेऽपि तेनेवानुमानदोषाधिक्यमिति । 
मैवम्‌, प्रतिज्गार्थविरुद्धेत्यनेनेव प्रबलप्रमाणविरुद्धतालक्षणकालातीत(ता) वत्समबलप्रमाण- 
विरुद्धतायाः सत्प्रतिपक्षताया अपि संगृहीतत्वात्‌ । प्रतिस्पर्धिसद्भावमात्रं हि प्रतिज्ञार्थ- 
विरुद्धतेत्युक्तम्‌ । एवं तर्हि दुर्बलेन विरोधोऽपि प्रतिज्ञार्थविरुद्धता स्यात्‌, उक्तलक्षणोपेत- 
त्वादित्यत आह दुर्बलेनेति। 

अनु०- दुर्बलेन विरोधेऽपि न प्रमाणमसाधकम्‌॥ 


अयमर्थः । प्रकरणादिवशाद्धि सामान्यशब्दा अपि विरोषे वर्तन्त इति प्रसिद्धम्‌, यथा 
विशिष्टसमये पुरुषमानयेत्युक्ते पुरुषविशेष एवानीयते न तु यः कोऽपि पुरुषः । प्रकृते चानु- 
मानस्यासाधकत्वनिमित्तपरिसङ्घघानम्‌ । न च दुर्बलेन विरोधेऽप्यनुमानमसाधकं भवति, 
प्रबळविरोधादिना तस्यैवाभासत्वात्‌, यथा 'विमतश्क्षष्मान्रूपापरोक्षज्ञानित्वात्‌' इत्यत्र 
'विमतोऽन्धः पुरुषत्वादि'ति । अतः सामान्यदाब्दप्रसक्तोऽपि दुर्बलेन विरोधो (नानुमाना- 
साधकतावच्छिन्नपर) न प्रतज्ञार्थविरुद्धता, किन्तु प्रबलसमबलप्रमाणविरुद्धतैव (इति) । 
परि०-- अनुमानदोषाधिक्यमिति । तथा च विरोधोऽपि त्रिघेवेत्युक्तिविरोधः । कालातीतबदिति । 
तथा च तेनापि नाधिक्यमिति भावः । इत्युक्तमिति । प्रतिज्ञार्थविरुद्धतेत्यनुव्याख्यानस्य तथा व्याख्यानादिति भावः । 
विशिष्टसमय इति । दानातिथिपूजासमय इत्यर्थः । 
सु ० 'नन्वेवमाधिक्यनिरासेऽपि नानुमानविरोधत्रैविध्यं सम्भवति, प्रतिज्ञाविरोध- 
स्याव्यास्यैव गतत्वात्‌ । बिरोधेनैव साध्यविरहिणिं पक्षे वर्तमानस्य हेतोररव्यासिर्भवति । न हि 

बिरोधस्याव्यास्यसङ्कीर्णमुदाहरणमस्ति । यत्र तु बिरोधसम्भवस्त्राव्यापेरेवान्यत्रावधृत- 
सामर्थ्याया दूषणत्वात्‌, विरोधस्याव्यास्युत्थापनेन चरितार्थत्वादि'त्याराङ्कां भिक्षु(क)पाद- 
प्र(सारणन्यायेन)सारणेन परिहरति स्वबाक्येनेति। 


अनु०-- स्ववाक्येन बिरोधेऽपि नेव साधकतां ब्रजेत्‌ । 


प्रमाणमित्यनुवर्तते । न केवलं प्रमाणविरोधे, किन्तु स्ववाक्येन बिरोधेऽपि प्रमाणं 
नैव साधकतां ब्रजेत्‌। एवशब्देन परेषामपि सिद्धोञ्यमर्थ इति दर्शयति । यथोक्तम्‌। अविरोधि- 
ग्रहणात्‌ प्रत्यक्षानुमानागमस्वदास्रस्ववचनविरोधिनो निरस्ता इति (भवन्ति इति) । 


परि०-- अव्यासिर्भवतीति । व्यभिचाररूपव्या्यभावो भवतीत्यर्थः । बिनिगमकाभावादयमप्यस्तु दोष 
इत्यत आह यत्र तु विरोधसम्भव इति । भिक्षुपादेति । यथा भिक्षुः पादप्रसारणावकारो सति शनेशशनैरन्तः- 
प्रविदाति । तथा स्ववाक्यविरोधार्थं पृथक्‌ प्रतिज्ञाविरोधेऽवऱ्यं वाच्ये प्रमाणविरोधरूपोऽपि पृथगेव सेत्स्यतीति 
वक्तुमित्यर्थः । यथोक्तमिति । न्यायमाष्ये । अनुमेयोददेशाविरोधी प्रतिज्ञेति प्तिज्ञालक्षणेऽविरोधिग्रहणात्‌ । वहिरनुष्ण 
इति प्रत्यक्षविरोधी । आकारां निबिडमित्यनुमानविरोधी । ब्राह्मणो हन्तव्य इत्यागमविरोधी । बैशेषिकस्य प्रागुत्पत्तेः 
सत्कार्यमिति ब्रुवतः स्वशास्रविरोधी । शब्दो नार्थबोधक इत्यादिः स्ववचनविरोधीत्येवं प्रतिज्ञाविरोधिनो निरस्ता 
इत्यर्थः । 

सु०-- एतदुक्तं भवति । प्रतिज्ञार्थविरोधो द्वेधा भवति । प्रमाणविरोधः स्ववाक्य- 


विरोधश्चेति । तत्राद्यः प्रबलसमबलप्रमाणबिरोधात्मा द्विविधो भवति । द्वितीयोऽप्यपसिद्धान्त- 
जातिभेदेन द्वेधा । जातिश्च स्वबचनविरोधस्वन्यायविरोधस्वक्रियाविरोधभेदेन त्रेधा । 


तत्रास्तां ताबत्प्रमाणबिरोधः, स्ववाक्यविरोधग्रहणं तावत्प्ृथक्करणीयम्‌। तस्याप्यव्या- 
स्युत्थापने व्यापारायोगात्‌ । स्ववाक्यविरोधे हि किं साधनस्योभयाभिमत्या (पक्षे) व्यभिचारो 
भवेत, किंबाऽन्युतराभिमत्या । नाद्यः, स्ववाक्यप्रामाण्यस्योभयासम्मतेः । न द्वितीयः, तस्य 
स्वतःसिद्धत्वेन स्ववाक्यविरोधानपेक्षत्वात्‌, अदोषत्वाञ्च । तस्मादविषयवृत्ति(ताहेतु)त्वेन 
प्रतिज्ञार्थविरुद्धता पृथगेव परिसद्भन्यातव्येति । 

किश्रायं न केवलं व्यास्यपेक्षप्रवृत्तेरनुमानस्यैब दोषः, किन्नाम तदनपेक्षस्य प्रत्यक्षा - 
देरपि । तथा चान्यत्रोपलब्धसामर्थ्यस्यानुमानेऽपि स्वातन्त्र्यसिद्विरित्याहायवता प्रस्तावा- 
दनुमानमिति वक्तव्ये प्रमाणमित्येवाधिकृतम्‌। 

परि०- कथमेतावता व्याप्यनन्तर्भाव इत्यत आह एतदुक्तमिति । अयोगादित्यक्तं व्यनक्ति स्ववाक्य- 
विरोधे हीति । प्रतिज्ञार्थस्येति योज्यम्‌ । व्यभिचार इति । व्यात्यभाव इत्यर्थः । उभयासम्मतेरिति । पर्वतो- 
ऽग्निमाननग्निकश्चति प्तिज्ञावाक्यप्रामाण्यस्योभयवाद्यसम्मतेः । तथा तत्र साध्याभाववति हेतुसत्त्वरूपो व्यभिचारो 
नोभयसम्मत इत्यर्थः । स्वत इति । प्रतिवादिनो वादिवाक्ये अनाश्वासेन तदुक्तानुमाने व्याप्यभावस्य प्रतिवादिनः 
सिद्धत्वेनेत्यर्थ: । अदोषत्वाच्चेति । अन्यतरीत्या पक्षे साध्याभावप्रयुक्तपक्षीयव्यभिचारस्यानुमानमात्रसाधारण्या- 
दिति भावः। 


सु०-- एतेनैतदपि (परा) निरस्तम्‌, “अस्तु स्बवाक्यविरोधस्य पृथरदोषत्वम्‌ अव्या- 
प्युत्थापकत्वायोगात्‌, बाधप्रतिरोधरूपः प्रमाणविरोधस्तु न स्वतन्त्रदोषः। 


प्रमाणविरोधे हि हेतुरपक्षधर्मो वा स्यात्‌ अनैकान्तिको वा (स्यात्‌), जिज्ञासितधर्मणो 
धर्मिणः पक्षत्वात्‌ । प्रमाणावगतसाध्यविरुद्धधर्मवतश्चापक्षत्वेन तद्धर्मस्यापक्षधर्मत्वनिय- 
मात्‌ । साध्यधर्म) मिण्येव प्रमाणोपस्थापितसाध्यधर्मविरुद्धधर्मबति दरनिन व्यभिचारात्‌ । 
न च सपक्षविपक्षावेवान्वयव्यतिरेकगम्याविनाभावदर्दनविषयौ न पक्ष इति साम्प्रतम्‌ । यदि हि 
पक्षं विहाय बहिरेवाविनाभावोऽवगम्यते तदा बहिर्व्याप्तिबलेन पक्षधर्मोऽपि हेतुर्न पक्षे साध्यं 
साधयेत्‌, असिद्धा हि तत्र तस्य साध्येन व्यासिः । तस्मादन्तर्बहिर्वा सर्वोपसंहारेणाविनाभावो- 
ऽवगन्तव्यः, एवत्र सिद्धः पक्षे व्यभिचारः साधनधर्मस्य । 


ननु प्रतिरोधे कथम्‌ । तत्रापि व्यासिग्राहकस्य प्रमाणस्य प्राबल्यात्‌, उभयत्रापि प्रमाण- 
सद्भावे व्याप्यत्वासिद्धाबन्तर्भावादि”ति । प्रमाणबिरोधस्य प्रमाणान्तरेऽप्यविषयवृत्तिता- 


हेतुत्वेनावगतस्वतन्त्रदूषणभावस्यानुमानेऽपि तथैवाङ्गीकर्तुमुचितत्वात्‌। 


अपि च किं व्यास्तिग्रहणसमयेऽव्यासेरुपस्थापकः प्रमाणविरोधः स्यात्‌, उतानुमान- 
प्रवृत्त्यु्तरमपि । आद्यस्त्विष्यत एव, 'मानबाधे न तद्भवेदि'ति बक्ष्यमाणत्वात । न द्वितीयः, 
उपजीव्यपरित्यागेन उपजीबकस्वीकारस्य अयुक्तत्वात्‌ ॥ प्रमाणविरुद्वस्य अपक्षधर्मत्वे सिद्ध- 
साधनस्यापि तथात्बं स्यात्‌, समानन्यायत्वात्‌ । ओमिति चेन्न । स्वार्थानुमानेऽपि सिद्ध- 


साधनस्य दोषत्वापत्तेः । न हि पक्षधर्मताऽसिद्धिः परार्थ एवानुमाने दोषः । तस्मात्‌ परा- 
नाकाङ्कितत्वादसङ्गत एव सिद्धसाधन इति ॥ 


परि०--- एतेनैतदपीत्यस्य अन्तर्भावादिति वक्ष्यमाणेत्यन्तपरामर्शकत्वं ध्येयम्‌ । अपक्षधर्मतां तावद्वथनक्ति 
जिज्ञासितधर्मण इति । 'धर्मादनिच्‌ केवलादि'ति बहुत्रीहौ धर्मराब्दादनिच्यरत्यये रूपम्‌ । प्रमाणाबगतेति । 

साध्यधर्मविरुद्धधर्मस्य बिशेषणम्‌ । तद्धर्मस्येति । हेतोरित्यनुकर्षः । अनैकान्त्यं व्यनक्ति साध्यधर्मण्येवेति । 
प्राग्वदस्य साधुत्वं ध्येयम्‌ । धर्मिणीति योज्यम्‌ । क्कचित्साध्यधर्मिणीति पाठ: । दर्शनेनेति । हेतोरित्यन्वेति । 
व्यभिचारो हि व्याप्तिविधटनेनानुमितिप्रतिबन्धको भवति । न च पक्षीयव्यमिचारस्तथा । तत्र व्यातिग्रहाभावादिति 
भावेन शङ्कते न चेति । अन्वयव्यतिरेकेति । हेतुसाध्ययोरिति योज्यम्‌ । सपक्षेऽन्वयः । विपक्षे व्यतिरेको ध्येयः । 
एवं चेति । पक्षीयहेतुसाध्यसाधारण्येनाविनाभावग्रहस्यावरयकत्वे सतीत्यर्थः । सिद्ध इति । व्यासिग्रहप्रतिबन्ध- 
सम्भवादिति भावः। 

कथमिति । तत्र साध्याभावानिश्चयेन व्यभिचारनिश्चयायोगात्‌ तत्संशयस्य प्रतिरोधेन विना स्वत एव 
सिद्धा व्याप्िग्रहाप्रतिबन्धकत्वेनाव्याप््यन्तर्भावाभावात्‌ तत्रान्तर्भावः कथमित्यर्थः । प्रतिरोध इति हेतौ प्राक्तन- 
हेत्वपेक्षया व्यापिग्राहकं प्रमाणं प्रबलम्‌ उत समबलम्‌; आदये बाधतुल्य एव, अन्त्ये व्या्िनिश्चयायोगात्‌ अव्याप्तिरेवेति 
भावेनाव्याप्यादावन्तर्भावं व्यनक्ति तत्रापीति । एतेनेत्युक्तं व्यनक्ति प्रमाणविरोधस्येति । प्रमाणान्तरेऽपि प्रत्यक्षा- 
दावपीत्यर्थः । वक्ष्यमाणत्वादिति । अदृष्टे व्यभिचारे तु साधकं तदिति स्फुटम्‌ । ज्ञायते साक्षिणैवाद्धा मानवाधे 
न तद्भवेत्‌" इति भक्तिपादे प्रमाणबाधे सति तत्न भवेदिति वक्ष्यमाणत्वादित्यर्थः । अपक्षधर्मदोषो वा स्यादित्युक्तदोषं 
निराह प्रमाणविरुद्धस्यापक्षधर्मत्व इति । पक्षधर्मताऽसिद्धिरित्यत्र पक्षधर्मताया असिद्धिरिति विभागः । तस्मात्परार्थ 
एव दोषत्वादित्यर्थः । तथा च यथा परार्थानुमान एव दोषे सिद्धसाधने अपक्षधर्मत्वसत्त्वेऽपि न तथा दोषत्वं 
किन्त्वसङ्गत्याऽविषयृत्तितासम्पादकतयैव तथा प्रमाणविरोधेऽपीति भावः । तहिं सोऽपि पृथक्‌ दोषः प्राप्त इत्यत 
उक्तम्‌ असङ्गत एवेति । 

सु०-- एवमनुमानदोषान्निरूप्य प्रसङ्गात्परनिरूपितादोषनिग्रहस्थानानामपि विरो- 
धादिष्वेवान्तर्भाव इत्याह संबादेति । 

अनु०-- संबादानुक्तिसंयुक्ता एत एव तु निग्रहाः ॥ 

निगृह्यते पराजीयते एभिरिति निग्रहाः निग्रहस्थानानि । ननु च प्रतिज्ञाहान्यादीनां 
बक्तुदोषाणां कथमर्थवचनदोषेषु विरोधासङ्गतिन्यूनाधिक्येष्वनुप्रवेश इत्यत उक्तं संबादा- 
नुक्तिसंयुक्ता इति । 

तथाऽप्यनुपपत्तिरेव, विरोधादिचतुष्टयस्यानुमानदोषत्वेनोक्तत्वात्‌, निग्रहस्थानानां च 
नियमेन अनुमानाश्रयत्वाभावात्‌ । न हि पुनरुक्तिः अनुमान एव सम्भाविनी प्रश्रादाबप्युप- 
पत्तेरित्यतोऽस्त्यत्र विशेष इति तुशब्देनाह । द्विविधं हि विरोधादिचतुष्टयम्‌, समयबन्धादि- 
कथासर्वरूपसाधारणमसाधारणं च । तत्रानुमानस्यैव यदसाधारणं विरोधादि तत्रानुमान- 
दोषाणां सर्वेषां प्रवेशोऽभिहितः, साधारणे तु सर्वनिग्रहस्थानानामिति न कश्चिद्विरोधः । 
निग्रहस्थानस्बरूपानुवादपूर्वकमन्तभर्विप्रकारश्च लेहातोऽन्यत्र अस्माभिः दरिति इति। 


800 श्रीमन््यायसुधा-परिमळसमेता (द्वितीयाध्याये 
यद्वा कथाबाह्यादीनामेषां निग्रहस्थानताव्यवच्छेदार्थः तुशब्द: । 


परि०--- निग्रहस्थानानीति । स्थानशब्दोऽत्र निमित्तवचनः । पराजयनिमित्तानि दूषणानि । पराजयहेतु- 
दोषाणां निग्रहस्थानानीत्यन्वर्थनाम । समयबन्धादीति । समयबन्धप्रश्नप्रतिवचनपक्षपरिग्रहादीनि यानि कथायाः 
सर्वाणि रूपाणि तत्साधारणमित्यर्थः । अन्यत्रेति । प्रमाणपद्धतौ लक्षणटीकायां चेत्यर्थः । कथाबाह्यादीनामित्यादिपदेन 
कथायामप्यपस्मारोन्माददशञापन्नानामिति गृह्यते । एषामिति । विरोधादीनामित्यर्थः । या तु कथालक्षणटीकायां ‘एतेन 
कथाबाह्यानामनिग्रहस्थानत्वमिति निरस्तमिति ग्रन्थेन कथाबाह्यानामपि निग्रहस्थानत्योक्तिः, साऽभ्युपगमवादादिना 
नेयेत्येके । तत्र परस्तुतजल्पवितण्डालूपकथाबाह्याभिप्रायेत्यन्ये । 


सु०--- ननु केयं कथा नामेत्यपेक्षायां तत्स्वरूपं निरूपयन्‌ सामान्यलक्षणं विभागमुद्ेशं 
चाह बाद इति। 


अनु०_ वादो जल्पो बितण्डेति कथास्तिस्रो बिजानताम्‌। 


अत्र कथेति लक्ष्यपदमावर्तनीयम्‌। विचारगोचरेत्युपस्कर्तव्यम्‌। विजानताम्‌ इति जातौ 
बहुबचनम्‌। तथा चानेकविद्व (त्क) द्वक्तकविचारगोचरा कथा वाक्यसन्हब्धिः (दर्भः) कथेति 
सामान्यलक्षणसिद्धिः । ताश्च कथा वादादिभेदेन तिस्रः त्रिविधा इत्यर्थः । बिजानतां मतेन 
तिस्र इति वा। तेन न्यूनाधिकसङ्क्ोक्तिस्तद्विरोधाददुक्तेत्युक्तं भवति । 


परि०-- कथेतिलक्ष्यपदमावर्तनीयमिति । एकवचनान्तं कथापदं लक्ष्यार्पकतया कथेत्यावर्तनीय- 
मित्यर्थः | तत्रैकं यौगिकमपरं रूढम्‌ । तत्र विजानतामिति कर्तर्थि षष्ठ्यन्तं यौगिकपदेनान्वितम्‌ । तथा च द्विकर्तृक- 
कथायामव्या्तिनिरासायाह विजानतामिति जातौ बहुवचनमिति । 'जात्याख्यायामेकस्मिन्बहुवचनमन्यतर- 
स्यामिति एकत्वादिसङ्कयावत्यपि बहुवचनविधानादिति भावः । विजानतामित्यस्य प्रकृतिप्रत्यययोरर्थानुबादः । 
अनेकविद्दत्कर्तकेति । बहुकर्तृकवादस्यापि सङ्घहायानेकेत्युक्ति: । अध्याह्ृतस्यानुवादो विचारगोचरेति । पूर्वोत्तर- 
पक्षबलाबलविषयिकेत्यर्थः । कथेत्यनुवादः । वाक्यसन्दर्भ इत्यर्थानुवादः । कथ वाक्यप्रबन्धे इत्यस्य 'चितिपूजि- 
कथिकुम्भिचर्चर्व)श्च' इत्यड्ग्रत्यये कथेति निष्पत्तेरिति भावः । इषटगोष्ठीरूपविद्वत्कर्तृकवाक्यसन्दर्भव्युदासाय 
बिचारगोचेरेत्युक्ति: । एककर्तृकमननग्रन्थनिरासाय अनेकेत्युक्तिः । कर्तृभेदेन कथामेदात्‌ कथं त्रित्वोक्तिरित्यत आह 
त्रिविधा इति । इति बेति । शेषषष्ठीयमिति भावः । न्यूनाधिकेति । बौद्धोक्तस्य एक एव कथामार्ग इत्यस्य, 
श्रीहर्षायुक्तस्य वादवितण्डे एव कथेत्यस्य, वादो जल्पो वादवितण्डा जल्पवितण्डा चेति गौडनैयायिकोक्तचातु- 


विंध्यस्य च निरासलाभाय विजानतां मतेनेत्युक्तमित्यर्थः । तद्विरोधात्‌ विद्वन्मतविरोधादित्यर्थः । विस्तरः 
कथालक्षणटीकायामिति भाव: । 


प्रथमः पाद:) न विलक्षणत्वाधिकरणम्‌ 801 
सु०--- वादलक्षणमाह स्वार्थमिति । 


अनु०-- स्वार्थ परार्थमपि बा तत्त्वनिर्णयसाधिनी ॥ 
केबलं तु कथा वादः 


तत्त्वनिर्णयसाघिनीत्यर्थाद्वयर्थजल्पवितण्डाव्यवच्छेदः । तथाऽपि वितण्डाविदोषे- 
ऽतिव्यास्तिस्तदर्थ केबलम्‌ इत्युक्तम्‌, साक्षावित्यर्थः । तुशब्देन तत्त्वनिर्णयसाधनादपि जल्प- 
विशेषात्‌ तदुद्देशेन प्रबृत्तत्ववैलक्षण्यं दर्शयति । यदा तु विदिततत्त्वौ बीतरागावविदिततत्त्वैः 
परैरभ्यर्थितौ कथां कुरुतस्तदा तत्राव्यास्तमेतल्लुक्षणम्‌ । न चासौ न वादः । अन्यत्रानन्तभविन 
तिस्र इत्यस्य व्याघातादित्यत उक्तं स्वार्थ परार्थमपि वेति । अपिशब्द उभयार्थतासमुञ्चयार्थः । 


परि०-- बितण्डाबिशेष इति । लोकस्य पाषण्डप्रसञ्जितसंायादिव्युदासाय दयालुविद्वत्कर्तृक- 
वितण्डारूपकथाविरोष इत्यर्थः । साक्षादित्यर्थ इति । तत्र तत्त्चनिर्णयमात्रोद्देशेऽपि पाषण्डिजनपराजयद्वारैव 
न साक्षादिति नातिव्याप्तिरिति भावः । जल्पविङोषादिति । ख्यात्यादिकमर्थ(य)मानाभ्यामपि विजिगीघुभ्यां 
सत्साधनदूषणैरेव क्रियमाणात्‌ जल्पविदोषादित्यर्थः । परार्थ वेत्यस्य कृत्यं व्यनक्ति यदा त्विति । अव्याप्तमिति । 
तत्र स्वार्थं कथकयोस्तत्त्वनिर्णयोदेइयकत्वाभावादिति भावः । उभयार्थतेति । यदा त्वविदिततत्त्वावेव वीतरागौ 
परैरभ्यर्थितौ कथां कुरुतः, तदा कथकयोः परेषां च तत्तवनिर्णयोदेशेन कथाप्रवृत्तेः तत्र स्वपरोभयार्थतत्त्वनिर्णयोदेश- 
ककथाविदोषेऽव्याप्तिनिरासार्थं अपिपदेनोभयार्थसमुच्चयः कृत इत्यर्थः । 

सु०-- जल्पलक्षणमाह जल्प इति । 

अनु०— जल्पोऽर्थादिन्यपेक्षया । 

सतामेब कथा ज्ञेया 

आदिपदेन ख्यात्यादेर्ग्रहणम्‌ । अर्थादिब्यपेक्षया इति वादव्यावृत्त्यर्थम्‌ । आनुषङ्भि- 

कार्थादिसाधनत्बं वादस्यापि सम्भवतीति ब्यपेक्षाग्रहणम्‌ । वितण्डाव्यावृत्त्यर्थं सतामेब 


इति। सतामित्येवोक्ते न वितण्डाव्याबृत्तिसिद्धिः, वितण्डायामप्येकस्य सत्त्वात्‌, बहुवचनस्य 
जात्यर्थत्वात्‌; तेन एब इत्युक्तम्‌। 


परि०--- एवं तर्हि सतामसतामिति बहुत्वोक्तिरयुक्तेत्यत आह बहुवचनस्य जात्यर्थत्वादिति । तथा 
चासतां सतामित्येतदसतः सतश्चेति व्याख्यातं भवति । 


802 श्रीमज््यायसुधा-परिमळसमेता (द्वितीयाध्याये 
सु०-_ वितण्डां लक्षयति बितण्डेति । 


अनु०-- बितण्डा त्वसतां सताम्‌ ॥ 
अप्रकाश्य स्वसिद्धान्तमसतां पक्षदूषणम्‌ । 


तुशब्दो बादजल्पव्यवच्छेदार्थः । कथेत्यनुवर्तते । 


कर्तुभेदेन कथाभेदे अतिप्रसङ्ग इत्यतो लक्षणान्तरमाह अप्रकाश्येति । सद्भिः स्वसि- 
द्धान्तमप्रकाश्य असाधयित्वा असतां पक्षस्य दूषणम्‌ एव क्रियते यत्सा वितण्डेत्यर्थः । प्रति- 
वादिनः स्वपक्षसाधनेन विना परपक्षप्रतिक्षेपमात्रेण पर्यवस्यन्ती कथा बितण्डेत्युक्तं भवति । 


नन्वेतदेव किन्निमित्तम्‌ । प्राश्रिकाद्यधीनमिति ब्रूसः। तेऽपि कुत एताहृदानियमं कुर्युरिति 
चेत्‌ (न) । तत्त्वज्ञानायोग्यानसतः प्रति सद्भिः स्वसिद्धान्तसाधने तेषां तत्त्वज्ञानोत्पादप्रसङ्कात्‌, 
तस्य च निषिद्धत्वादित्यादायेन असताम्‌ इत्युक्तम्‌ । 


एतेन प्रथमलक्षणस्यापि समर्थनं वेदितन्यम्‌। 


परि०-- अतिप्रसङ्ग इति । भेदकनिमित्तान्तरस्याभावे केवलं कर्तृभेदेन कथाभेदे आन्त्रस्य द्राविडेनान्भ्रस्य 
कर्नाटकेन कथाया अपि भेद: स्यादित्यतिप्रसङ्ग इत्यर्थः । पर्यवस्यन्तीति । कथेति योज्यम्‌ । निषिद्धत्वादिति । 
अनाविष्कुर्वनन्वयादित्यादौ तथा वक्ष्यमाणत्वात्‌ । मानस्तेनेभ्य' (ऋ. २-२३-१६) इत्यादि्रुतेश्चेति भावः । 


एतेनेति । अप्रकाश्येत्यादिकथनेन सदसत्कर्तृककथा वितण्डेतिलक्षणमतिप्रसङ्गशून्यत्वात्‌ समर्थितमित्यर्थः । 
सदसत्कर्तृकत्यनेनोक्तार्थस्यान्यतरपक्षस्थापनावत्‌ कथात्वस्याभिमतत्वादिति भाव: । 


सु०-- नन्वसम्भवीदं लक्षणम्‌ । परपक्षदूषणं हि तत्प्रतिपादकप्रमाणदूषणेनैव भवेत्‌, 
न च स्वयक्षसाधनहीनायां वितण्डायां तत्सम्भवतीत्यत आह उक्त इति । 


अनु०- उक्ते तैः प्रथमं माने वक्तव्यं तस्य दूषणम्‌ ॥ 


तैः असद्भिः प्रथमं स्वपक्षसाधनाय माने उक्ते सति सद्भिः तस्य मानस्य दूषणं 


बक्तब्यम्‌ । ‘असतो वादिभूतस्य स्वपक्षसाधनं परपक्षनिराकरणं च करणीयम्‌ । सतस्तु 
प्रतिवादिनः तत्प्रमाणदूषणेनैव चरितार्थत्वमि' त्युक्तं भवति । 


क्कचित्‌ 'सतामेवे 'त्यादिसार्धश्लोको 'वादजल्पयोरि'त्यतःपरं पठित: । तत (?) एतामेव 
सङ्गतिमाश्रित्य टीकाकृता तत्रैव व्याख्यातः । 

परि०--- स्वपक्षसाधनेन विना पर्यवस्यन्ती कथा वितण्डेत्युक्तत्वाद्वादिनोऽपि स्वपक्षसाधनं नाभिप्रेतमिति 
शङ्कते नन्विति । इदं लक्षणमिति । स्वपक्षसाधनेन विना परपक्षप्रतिक्षेपमात्रेण पर्यवस्यत्कथात्वमित्युक्त- 
लक्षणमित्यर्थः । न च स्वपक्षसाधनहीनायामिति । निराश्रयदूषणस्य कर्तुमदाक्यत्वादिति भावः । परपक्ष- 
निराकरणं चेति। न च परस्य प्रतिवादिभूतस्य सतः स्थाप्यपक्षाभावात्‌ कथं तन्निराकरणमिति वाच्यम्‌ । स्वोक्त- 
प्रमाणदूषणस्यैव परपक्षत्वेनाभिप्रेतत्वात्‌ । एतामेब सङ्गतिमिति । वितण्डां लक्षयतीत्यादिनोक्तामित्यर्थः । एतद्यथा 
स्पष्टं भवति तथा तत्रैव ग्रन्थकारैः व्याख्यास्यते । तथा च स्थलान्तरत्वेन व्याख्यानेऽप्यर्थैक्यान्न विरोध इति भावः । 
टीकाकृतेति । सन््यायरव्रावलीकारेणेत्यर्थः । 


सु०-- किश्र गुरुरिष्यादयोऽसमानविद्या अपि बादेऽधिक्रियन्ते, तत्त्वनिर्णयार्थि- 
त्वात्‌। जल्पवितण्डयोस्तु सम्भावितसमानविद्ययोरेवाधिकारः, ययोरेव समं वित्तं ययोरेव समं 
श्रुतम्‌ । तयोर्विवाहो वादश्च नोत्तमाधमयोः क्कचिदि'ति स्मरणात्‌ । वादः = जल्प-वितण्डा- 
लक्षणो विवादः । अन्यथाऽत्यन्तापकृष्टोऽप्युत्कृष्टतमेन वैयात्यात्‌ घटमानो यदि वा दैवात्त- 
मभिभावयेत्‌ तदा वृथाख्यातिं लभेत । तथा च प्राक्निकादीनामसुङ्ञत्वं प्रत्यवायश्च स्यात्‌, 
'अपूज्यः पूज्यते यत्रेति बचनात्‌। एवं च वादज्जल्पवितण्डयोर्भेदः ॥ नन्वेतदयुक्तम्‌ । परबुद्धे- 
प्रत्यक्षत्वेन बिद्यासाम्यवैषम्ययोर्ज्ञातुमराक्यत्वादिति चेन्न, जल्पवितण्डार्थिनोर्विद्यासाम्यादेः 
परीक्षया निश्चयोपपत्तेः। तदेतदाह बिद्येति। 


अनु ० विद्यापरीक्षापूर्वैब वितण्डा जल्प एव च । 


बिद्यापरीक्षा पूर्वा कारणभूता यस्या: सा तथोक्ता। विद्यापरीक्षया निश्चितसाम्ययोः एब 
बितण्डा दातव्या, न विषमविद्ययोः। जल्पश्च एब (एवम्‌) विद्यापरीक्षापूर्व एवेति व्याख्येयम्‌ । 
द्वितीयएवशब्दो वादव्यावृत्त्यर्थः, समानविद्ययोरेवेत्ययं नियमो न वादेऽस्तीति। 


परि०- न केवलमुक्तलक्षणैर्वादादिकथात्रयस्य भेदः । किं तर्हि समविद्यत्वनियमरहितकर्तृककथात्वं वादत्वं 
तन्नियमकर्तृककथात्वं जल्पत्वं बितण्डात्यं चेति वादाजल्पवितण्डयोर्भेदमुत्तरमूलवाक्याक्षिप्तं स्वयमाह किञ्चेति । 
गुरुशिष्यादयो असमविद्या अपि वादेऽधिक्रियन्त इत्युक्तमनुपपन्नम्‌ । 'तयोर्विवाहो वादश्चे'त्यनेन वादेऽपि समान- 
विद्ययोरेव कर्तृत्वस्योक्तत्वादित्यतो वादपदस्य वादकथार्थत्वश्रमनिरासार्थमाह वाद इति । नोत्तमाधमयोरिति कुत 
उक्तमित्यतस्तत्र युक्तिमाह अन्यथेति। प्रत्यवायं व्यनक्ति अपूज्य इति। 'अपूज्यः पूज्यते यत्र पूज्यो यत्रावमानितः। 
त्रीणि तत्र भविष्यन्ति दुर्भिक्षं मरणं भयम्‌' इति वचनादित्यर्थः । इति व्याख्येयमिति । विपरिणम्य पुलिङ्गतया 
व्याख्येयमित्यर्थः । 


दै ( 
ठा श्रीमज््यायसुधा-परिमळसमेता द्वितीयाध्याये 


सु०-- 'ननु जल्पबितण्डार्थिनोर्विद्यासाम्यादिनिश्चयाय कर्तव्या किं कथया, 
उतान्यथा । नान्यथा, अन्योन्यसङ्कर्षणेन विना तदसिद्धेः । आद्येऽपि, किं वादेन जल्पवित- 
एडाभ्यां बा । न प्रथमः, ख्यात्यादिकामयोः स्पर्धावतोर्वादानुपपत्तेः । न द्वितीयः, अनवस्था- 
पातादि'ति चेन्न, वादेन ताबद्विद्यापरीक्षणस्येष्टत्वादित्‌ इत्याशयवान्‌ वादस्य विद्यापरीक्षायां 
कार(तत्कार)णत्वमन्वयब्यतिरेकाभ्यां साधयितुमुपोद्धातं तावदाह उच्चेति । 
अनु०- उदच्चनीचत्वनिर्णीतिर्यतो जयपराजयौ ॥ 
यतः विद्ययोञ्चत्वेन निर्णीतत्वमेब जयः, नीचत्वेन निर्णीतत्वं च पराजयः, इत्यर्थः । 
'इति विद्यापरीक्षणं वादेने ति वक्ष्यमाणेनान्वयः। 
एवमुपयुक्तमभिधाय व्यतिरेकमाह बिनैबेति । 
बिनैव तत्त्वनि्णीतिं न हि जल्पादिना कचित्‌ । 
उच्चनीचत्वबिज्ञानमिति बिद्यापरीक्षणम्‌ ॥ 
निर्णीयतेऽनयेति निर्णीतिस्तत्त्वस्य निर्णीतिः तत्त्वनिर्णीतिः वाद इति यावत्‌ । 
तत्त्वनिर्णीतिं बिनो्चनीचत्वविज्ञानं न हीत्येवोक्ते विना वादेनेति वक्ष्यमाणविरोधः 
स्यात्‌, अतो जल्पादिना इत्युक्तम्‌। इतिशब्दः तस्मादित्यर्थे। बिद्यापरीक्षणं 'वादेने ति वक्ष्य 
माणमत्रापि सम्बध्यते । 
यद्यपि सत्साधनोपलम्भे जल्पेऽपि भबति बादिनोरुञ्चनीचत्वनिज्ञानम्‌, तथाऽपि तदु- 
देशेनाप्रवृत्तेस्तादर्थ्यस्य प्रथममनिश्चयान्न तदर्थ जल्पो दातुं शक्यते । 


परि०--- उतान्यथेति । विकल्पिता(तान्त्य)न्यपक्षं शङ्कित्वैव निराह नान्यथेति । तत्र हेतुः अन्योन्य 
इति । वादेन ताबदिति । अन्यथापि परीक्षेति पक्षं 'विना वादेने'त्यत्र वक्ष्याम इति तावच्छब्दः । तत्त्वनिर्णीतिं- 
पदोक्तवादं विनेत्यस्य जल्पादिनेति विवरणं किमर्थं कृतमित्यत आह इति वक्ष्यमाणबिरोध इति । तत्र प्रसिद्धया 


प्युचत्वादिविज्ञानस्य वक्ष्यमाणत्वादिति भावः । विद्यापरीक्षणमित्यस्य केनेत्याकाङ्कायां उत्तरेणान्वितं वादेनेतिपदं 
पूर्वत्राप्यन्वेतीत्याह बादेनेति बक्ष्यमाणमत्रापीति । 


सु०-- व्यतिरेकस्यान्यदीयाकारणत्वमात्रनिश्चयहेतुत्वाद्वादस्य कारणतामबधारयितु- 
मन्वय चाह बादेनेति । 


अनु ० बादेन चोदनीचत्बविज्ञानं भबति स्फुटम्‌ । 

चइाब्दोऽन्वयस्य व्यतिरेकेण समुच्चयार्थः । 
अन्वयव्यतिरेकाभ्यां समर्थितमर्थमुपसंहरति इतीति। 
इति वादस्य पूर्वत्वं 


इति तस्मात्‌ वादस्य पूर्वत्बम्‌ । जल्पवितण्डार्थिनोर्विद्यासाम्यादिनिश्चयहेतुपरीक्षार्थ 
प्रथमानुष्ठेयत्बं सिद्धमित्यर्थः । 


एतदुक्तं भवति । समानविद्ययोरेव जल्पवितण्डे । समानविद्यता च परीक्षा निश्चेया । 
परीक्षा च वादकथया विधेया, न जल्पवितण्डाभ्याम्‌ । जयेन हि विद्याधिक्यं निर्णेतव्यम्‌, 
पराजयेन च तन्न्यूनता । जयपराजयौ च प्रमाणतकम्यां प्रकृतप्रमेयसाधनसामर्थ्यासामर्थ्य- 
लक्षणौ उञ्चनीचत्वनिर्णयविषयताराब्दवाच्यावेव प्रकृतोपयोगिनौ, तौ च बाद एव सम्भवतो 
न जल्पवितण्डयोः, तत्र यत्किश्चिन्निग्रहोद्भावनमात्रेण जयपराजयव्यवस्थापनात्‌। अतो जल्प- 
वितण्डार्थ जल्पवितण्डाभ्यर्थनाभावान्नानवस्थेति। 

परि०-- व्यतिरेकस्येति । 'न हि जल्पादिना क्कचिदुचनीचत्वविज्ञानमि त्युक्तव्यतिरेकस्य जल्पादेरुच- 
त्वादिविज्ञानं प्रति नियतपूर्ववृत्तित्वरूपकारणतानिरासमात्रपरत्वमेव न तु कदाचित्तजनकत्वनिरासपरत्वमपीत्यर्थः । 
'इती'त्यनुवादः, 'तस्मादि'ति व्याख्या । नन्वित्यादिना प्रकृतचोद्यस्य कः परिहारोऽनेनोक्त इत्यत आह एतदुक्त- 
मिति। 'परीक्षा चे'त्यादिनोक्तं कुत इत्यत उपपादयति जयेन हीत्यादिना । 

सु०-- जल्पवितण्डार्थिनोर्विद्यापरीक्षायां वादेन कृतायां किं कार्यम्‌ । समविद्यत्व- 
सम्भावनायां जल्पवितण्डे कर्तव्ये इत्युक्तमेव । विषमविद्यतावधारणायां किं विधेयमित्यपे- 
क्षायामाह तत्सिद्धाबिति । 


तत्सिद्धो ब्यर्थताञ्न्ययोः ॥ 


तेन वादेनैव तस्य नीचोच्चभावस्य सिद्धौ सत्याम्‌ अन्ययोः जल्पवितण्डयो : व्यर्थता । 
ततश्च अकर्तव्यतेत्यर्थः, परीक्षार्थेन वादेनैवोपरम इति। 


'जल्पवितण्डार्थिनोर्विद्यापरीक्षार्थं वादकथा प्रथमं दातव्या' इत्युक्तस्य अपवादमाह 
बहुबिद्यत्वेति । 


बहुबियत्बसिद्धौ तु नेव बादोऽपि 


806 श्रीमज्यायसुधा-परिमळसमेता (द्वितीयाध्याये 


प्राक्‌ परीक्षातो लोकसंवादादिनाऽन्यतरस्य प्रतियोग्यपेक्षया बहुबिद्यत्बसिद्धौ तु 
बादोऽपि नैव दातव्यः, किमु जल्पवितण्डे इति। 
कुत इत्यत आह कारणमिति । 
कारणम्‌। 
विद्यापरीक्षाया इति रोषः । बाद इत्यनुवर्तते । वादो हि विद्यापरीक्षाकारणमित्येष्टव्यः, 
न तु व्यसनितया । तत्फलं त्वन्यत एव जातमिति किं परीक्षया, किं तदङ्गेन वादेनेति। 
यदुक्तं 'स्पर्धावतोः ख्यात्यादिकामयोवदो न सम्भवति, तत्र असत्साधनोत्तरप्रयोगस्य 
अवइ्यमवर्जनीयत्वात्‌; ततश्च विद्यासाम्यवैषम्यनिर्णयानुपपत्तेरि'ति तत्राह सभेति। 
सभासभापप्राश्रीकपूर्वस्तु स्पर्थिनामपि ॥ 
बाद एव 
प्रश्नशब्दात्करोतीत्यर्थे ईककृप्रत्ययो वक्तव्यः । स्पर्थिनाम्‌ इति जातौ बहुवचनम्‌ । एव 
इत्यस्य युज्यत इत्यध्याह्ृतेनान्वयः। यतः सभादिपूर्वस्ततः स्पर्धिनामपि वादो युज्यत एवेति। 
तुशब्दो हेत्वर्थः । सभासभापतिप्रा्निकैर्नियतयोरसत्साधनादिप्रयोगवर्जनसम्भवादिति भावः। 


परि०-- ननु प्रश्नशब्दात्‌ ठकूप्रत्यये प्राश्निक इति भाव्यम्‌ । कथं प्राश्नीक इत्युक्तित आह ईककप्रत्ययो 
वक्तव्य इति। महाकविप्रयोगादिति भावः । 

सु०-- यदुक्तं 'तस्सिद्धौ व्यर्थताऽन्ययोरि'ति तदयुक्तम्‌, वादेन तत्त्वनिर्णयसिद्धावपि 
अर्थायसिद्धे: । तथा चाभिलषितं न सिद्धम्‌, सिद्धं चानभिलषितमिति तत्राह उभयेति । 

अनु ० उभयार्थः स्यान्निर्णीतिजयकारकः। 

वाद इत्यनुवर्तते । अस्यैव विवरणं निर्णीति इति । न केवलं निर्णीतिकारकः किन्तु 
जयकारकश्च । जयङाव्देन तत्साध्यमर्थ्यादिकमृपलक्ष्यते । विद्यापरीक्षार्थ वादे जयिनोऽर्था- 
दिकमपि सभापतिना सम्पादनीयमिति भाव: । 

“एव तर्हि न कदाऽपि जल्पवितण्डाप्रवृत्तिः, 'व्यर्थताऽन्ययारि'ति युक्तः सम(न)- 
त्यात्‌ । यथा हि विद्यावैषम्यनिणयि जितवतो5र्थादिलाभ:, तथा तन्साम्ये द्वयोरपि अर्थादि- 


ताम सम्भवस्येच । न ज फळान्तरमस्नि येन पुनर्जल्पवितण्डारम्भः स्वात” इत्यत आह 
तन्त्राधकोडा गजेनि । | 

तत्त्वाप्रकाश एबैको बितण्डाजल्पयोः फलम्‌ ॥ 
तत्त्वाप्रकाश इति परवश्चनसामर्थ्यमुच्यते । तेन तत्साध्योऽर्थादिलाभो लक्ष्यते । 


इदमुक्तं भवति । यद्यपि विद्यासाम्यवैषम्ययोर्निर्णीतिजयौ स्याताम्‌, तथाऽपि तात्विक- 
कथाफलरूपाबेब । पराच्छादनचातुर्यपरयुक्तार्थादिलाभार्थं समानविद्ययोः पुनर्जल्पवितण्डा- 
प्रवृत्तिरिति । न चैवं विषमविद्ययोरपि तत्प्रवृत्तिः, उपछ्कवप्रसड्गस्योक्तत्वादिति। 


यद्वा तत्त्वनिर्णयफलो वादः, अर्थादिफले जल्पवितण्डे, इति फलभेदेन कथाभेद उक्तः; 
सोऽनुपपन्नः । तथा सत्यर्थादीनां भेदेन कथाऽऽनन्त्यप्रसङ्गादित्यत आह तत्त्वेति । यद्यपि 
अर्थादयोऽवान्तरभेदभिन्नास्तथाऽपि तत्त्वाप्रकादा एक एव वितण्डाजल्पयोः फलम्‌ । तत्त्व- 
निर्णयेतरत्बरूपेणार्थादीनामेकत्वान्नोक्तदोषः । तदवान्तरभेदविवक्षा तु व्यर्थब इति भावः। 


परि०-- निर्णीतिजयौ इत्यत्र निर्णीतिपदस्योत्चत्वनीचत्वनिर्णीतिरित्यर्थः । उपप्ठवेति । प्राश्चिकाना- 
मसुज्ञत्वं प्रत्यवायश्च स्यादित्युक्तत्वादित्यर्थः । 


सु ० एवं कथया विद्यापरीक्षणमिति पक्षः समर्थितः । इदानीमन्यथेति पक्षमपि 
समर्थयमान आह बिनेति। 


अनु०-- विना वादेन बिद्याया यदि शक्यं परीक्षणम्‌ । 
स्याज्जल्पादिरपि क्कापि 


अविगीतविद्दत्प्रसिद्धथादिनेति रोषः । क्कापि इत्यस्य पूवर्धिनान्वय: । तदा समविद्ययो: 
प्रथमम्‌ अपि जल्पादिः कथाविरोषः कार्यः स्यात्‌ इत्यर्थः । 


तर्हि बिद्यापरीक्षणं वादेनैवेत्युक्तिविरोध इत्यत आह बाद एबेति। 
बाद एवान्यथा भवेत्‌ ॥ 


'वाद एव प्रथमं कर्तव्यो भवेदि'ति यदुक्तं तद्‌ अन्यथा वादेन विना विद्यापरीक्षणस्य 
कर्तुमशक्यत्व एब अतो न विरोध इति। 


परि०-- जल्पादिरित्यस्य पुलिङ्गनिर्वाहायाह कथाविशेष इति । 


-परिमळसमेता (द्वितीयाध्याये 

०--- अस्त्वेवमुपायान्तरविरहे कथयैव विद्यापरीक्षणम्‌ । सा तु वाद इति कुतः। 
र चेत्‌ (न। एवं), तर्हि बिजिगीषावतोरधिकारि- 
ववादर्थादिफलत्वात्सभाचचङ्रोपेतत्वाज्जल्पोऽपि स्यादिति । 


किमत्र जल्पदाब्दवाच्यतामात्रमापाद्यते, किंबा बादशब्दवाच्यताऽभावः, अथवा समा- 
हाररूपं कथान्तरं, यदवा निमित्तद्ववसमावेरो वादशब्दस्यैव व्यबहारानुपपत्तिः । सर्वत्राप्युत्तरमाह 
जल्प इति। 


अनु०-- जल्प इत्यपि नाम स्याद्वादस्यैताृशस्य तु । 
एताद्दशस्य निमित्तद्वयोपेतस्यात्र जल्प इति नाम स्यादित्यभ्युपगमेनाद्यो निरस्तः। 


अपिदाब्देन वाददाब्दवाच्यतां प्रतिज्ञाय एतादृशस्य इत्यनेन हेतुरुक्तः, तेन द्वितीयोऽपि 
निराकृतः । न हि निमित्तसद्ावे बाचकाप्रवृत्तिरिति युक्तम्‌, जल्पराब्देऽपि साम्यात्‌ । अत- 
स्तुलायां प्रमाणप्रमेयशब्दवदुभयशब्दवाच्यत्वमिति । 


तृतीयोऽप्यनेनैव निराकृतः । अन्यथा तुला5पि प्रमाणादितो विधान्तरवती स्यात्‌ । 


'बादस्य जल्प इत्यपि नाम स्यादि'ति वादसं्ञा तु मुख्या जल्पसंज्ञा त्वमुख्येति सूचि- 
तम्‌ । तेन चतुर्थोऽपि निरस्तः। 


तत्र हेतुविशेषसद्भावं तुशब्देन द्योतयति। 


तथा हि यद्यपि कथकावादितो बिजिगीषू तथाऽपि सभ्यादिभिर्बिजिगीषां परिभाव्यो- 
त्यादिता तत्त्वनिर्णयार्थितेब कथोपयोगिनी । अर्थादिलाभश्चान्तरा प्राप्तो न त्वादित एवोदिष्ट 
इत्यमुख्य एव । अत एब पूर्वम्‌ उभयार्थः स्यादित्युक्ते साम्यप्रतीतिप्रसक्तौ निर्णीतिजयकारक 
इति तत्त्वनिर्णते: प्राधान्यप्रदर्शनार्थं विबरणं कृतम्‌, अन्यथा कथाफलद्वयस्यैवोभयराब्देन 
प्रतीतेर्विवरण व्यर्थ स्यात्‌ ॥ अल्पाच्तरमिति लक्षणस्य व्यभिचारं कुबणिनाप्येतदेव सूचितम्‌, 


अन्यथा जयनिर्णीतिकारक इत्यवक्ष्यत्‌ ॥ सभ्यादिसंबरणं च बिजिगीषुतापरिभवार्थमिति 
वादताप्राधान्यमेवोपोद्वलयतीति। 


परि०-- शङ्कते अस्त्वेवमित्यादिना जल्पोऽपि स्यादितीत्यन्तेन । हेतुरुक्त इति । वादपदवाच्यत्वे 
निमित्तसत्त्वरूपहेतुरक्त इत्यर्थः । अन्यथा तुलापीति । प्रमाणप्रमेयसमाहाररूपपदार्थः स्यादित्यर्थः । योगरूढेर्विधा- 

न्तरत्वप्रकारसतु प्रागेवानुमानिकपादे तर्कताण्डवे च व्यक्तः । अत एवैतत्प्रतिबन्द्या न तत्र विधान्तराभावः शङ्ख: । तेन 
चतुर्थोऽपीति । वादसंज्ञाया मुख्यत्वकथनेन वादशब्दस्यैव व्यवहारानुपपत्तिरिति पक्षो निरस्त इत्यर्थः । मुख्यस्यैव 
व्यवहर्तव्यत्वादिति भावः । तत्रेति । वादशब्दस्य मुख्यसंज्ञात्वे जल्पराब्दस्यामुख्यत्वे चेत्यर्थः । 

सु ० अपि चाधिकारिभेदादिकं बहिरङ्गतयैव कथाभेदकम्‌, अन्तरङ्ग तु प्रवृत्ति- 
प्रकार एब, स च वादसम्बन्ध्येवास्यां कथायामस्तीत्यतो वादत्वमेब मुख्यमित्याझायवानाह 
प्रतिज्ञेति । 


अनु०— प्रतिज्ञामात्रसाध्यत्वमपि स्यायाज्ञवल्क्यबत्‌॥। 
विद्यापरीक्षार्थायां कथायां क्कापि प्रमेये प्रतिज्ञामान्रेण प्रमाणोपन्यासरहितेन वचनेन 
साध्यत्बं प्रज्ञापनीयं स्यात्‌ । कुत एतत्‌ । कत्येव देवा याज्ञवल्क्येति शाकल्येन पृष्टे, (याज्ञ- 


वल्क्येन) त्रयस्त्रिंशदिति वचनमात्रेण प्रज्ञापनस्य कृतत्वात्‌। सा च विद्यापरीक्षार्था कथेत्युप- 
क्रमपर्यालोचनया सिद्धम्‌ । याज्ञबल्क्यदाब्देन तत्कथोपलक्ष्यते। सप्तम्यर्थे वतिः । 


ततः किमित्यत आह संवाद इति । 
संबादे बादिनोः कापि 

एवम्भावो हि, वादिप्रतिबादिनोः संबादे अन्योन्यातताऽऽश्वासे सत्येव स्यात्‌ । 
तदाश्वासो हि वाद एव सम्भवति न जल्पे, बिजिगीषुणाऽपसिद्धान्तादिपरिहारेण सर्वथा 
प्रमाणप्रश्नस्य कर्तन्यत्वात्‌। तेनायं बाद एवेति (प्रति)ज्ञायत इति। 

'नन्वेबं तर्हि न विद्यापरीक्षा सम्भवति; प्रमाणोपन्यासे हि तत्समर्थनोपालम्भाभ्यां सा 
स्यात्‌, न तु प्रश्प्रतिज्ञाभ्युपगममात्रेणे' त्यत आह बिवाद इति । 

विवादे हेतुरिष्यते । 

हेतुः इति प्रमाणमात्रोपलक्षणम्‌, प्रमाणहेतुरिति वा । न ह्येकत्रा्तः सर्वत्रा्त एवेति 
नियमोऽस्तीति भावः । याज्ञवल्क्येनापि तत्र तत्र प्रमाणोपन्यासः कृत एवेति सकलमना- 
कुलम्‌। 

परि०-- उत्तरवाक्यमवतारयति अपि चेति । आदिपदेन फलभेदग्रहः । कत्येवेति । बृहदारण्यके पञ्चमे - 
ऽध्याये नवमे शाकल्यब्राह्मणे शाकल्यप्रश्नस्य याज्ञवल्क्येनोत्तरे दत्ते कुत इति प्रमाणप्रश्नमकृत्वा ओमितिहोवाचे- 

त्यङ्घीकारश्रबणादिति भावः । उपक्रमेति । जनको ह वैदेह इति अध्यायादिभागे तस्य जनकस्य वैदेहस्य विजिज्ञासा 
बभूव कःस्विदेषां ब्राह्मणानामनूचानतम इति । 'स ह गवां सहस्रमवरुरोधे'त्यादिना स्वनि(कटमा)केतनमागताना- 
षीणां मध्ये को वा अत्यन्तं ज्ञानीति निर्णेतुं गोसहस्रं स्थापयित्वा भवतां मध्ये यो ब्रह्ज्ञानितमः इमाः गाः स 
गृहात्विति जनकेनोक्ते याज्ञवल्क्येन च तद्रोसहस्रे नीते सति कुपितैरन्यैः कथमस्माकं मध्ये भवान्‌ ब्रह्मनिष्ठ इत्युत्वा 
आश्वलादिभिः कृतप्रश्नेषूत्तरितेघु याज्ञवल्क्यस्योच्चत्वनिर्णयात्‌ सा कथा परीक्षार्थति ज्ञायत इत्यर्थः । सप्तम्यर्थे 
बतिरिति । याज्ञवल्क्यकथायामिवेत्यर्थः । 'तत्र तस्यैवे'त्यनेन वतिरिति भावः । एवम्भाव इति । प्रतिज्ञामात्रेण 
साध्यस्य परज्ञापनीयत्वमित्यर्थः । अपसिद्धान्तादिपरिहारेणेति । अपसिद्धान्तमानबाधमानाभावादिदोषमादावनुत्तवा 
प्रमाणप्रश्नस्य कर्तव्यत्वादित्यर्थः । अपसिद्धान्तादावादावेवोद्भाविते सति परेण पश्चात्‌ प्रमाणोपन्यासे कृते स्वस्य 
पताजयस्यैव प्राप्तेरिति भावः । स्वस्यापसिद्धान्तादिपरिहारार्थमित्यर्थः । अस्य वाक्यस्य प्रमाणप्रश्नाकरणे तत्प्रमेया- 
ङ्गीकारप्राप्या स्वस्यापसिद्धान्तसंवादादिदोषष्रप्ेरित्यप्याहुः । याज्ञवल्क्येनापि तत्र तत्रेति । अत्रैव शाकल्यब्राह्मणे 
'तेषु हीद वसु सर्व हितं तस्मात्तद्वसव' इत्यादिरूपेण प्रमाणस्योक्तत्वादिति भावः । 


सु ० प्रकृतानां सम्यसभापतिप्रा्रिकानां स्वरूपजिज्ञासायामाह सभेति । 


अनु०- सभा सभापतिश्रैव प्राश्निकाश्चैव वैष्णवाः ॥ 
रागद्वेषबिहीनाश्च 
(डौ) चशब्दौ सभा(भ्या)दीनामन्योन्यसमुच्चये । तृतीयो विरोषणसमुञ्चये । एवशब्दौ तु 
वैष्णवा एब रागद्वेषबिहीना एव इति सम्बध्येते। अन्यथा कथाऽनुपपत्तिसूचनं तत्प्रयोजनम्‌ । 
स्युरिति वक्ष्यमाणमिहापि(मत्रापि) सम्बध्यते । 
सभ्यानां प्राश्रिकानां च विशेषणान्तरमाह स्युरिति । 


स्युः सभ्याः सर्वबेदिनः। 
प्राश्निकाश्च 
सर्वशब्देन वादिप्रतिवादिदर्शनस्य कथोपयुक्तस्य ब्याकरणादेश्च सहः । पुनः सभ्य- 
प्राश्चिकग्रहणं सभापतिव्यवच्छेदार्थम्‌, तत्सार्वन्नस्य कथोपयोगाभावात्‌ । सभ्याः प्रा्निकाश्च 
सर्ववेदिनः स्युरित्यन्वयः । 


ननु प्राश्निकानां क्रोपयोगः । विवदमानयोर्गुणदोषाबधारणादाविति ब्रूमः । एवं तर्हि 
तैरेवाळं किं सभ्यैरित्यत आह एतदिति । 


एतदज्ञाने सभ्याश्च 

अनन्तरोक्तान्ग्राश्चिकान्‌ एतत्‌-शब्देन परामृशति । कचित्सूकषमे प्रमेये एतेषां प्राश्जिकानां 
कारणान्तराद्वा अज्ञाने सति वादिनोर्गुणदोषनिर्णयाय सभ्याश्च प्रमाणं स्युरिति वक्ष्यमाणेन 
अन्वयः । प्रमाणाश्रयेषु प्रमाणत्वोपचारः। 


'यद्येवं प्राक्रिकेष्वज्ञानशङ्कया सभ्यानां वरणम्‌, तदा तेष्वप्यज्गानाट्याऽन्येऽपि 

बरणीया:, अन्यथा निर्णयाभावेन कथावैयर्थ्यापत्तेः; तेष्वप्येवमि'त्यत आह एषां चेति। 
एषां च दूरगा: ॥ 
प्रमाणं निर्णयाय स्युः 

एषां सभ्यानां च अज्ञाने सति दूरगा देशान्तरस्थाः । न चैवं सभ्यसंवरणमप्यनर्थकम्‌, 
ततःपरं प्रायेणाज्ञानदाङ्कानुदयात्‌। लौकिकश्चायमर्थ इति । 

दूरगान्निणायकत्वसम्भवाय विदिनष्टि पक्षेति । 

पक्षपातविबर्जिताः । 
एकदेझोत्कीर्तनेन यथोक्तं सभ्यादिलक्षणमतिदिराति। . 


परि०--- पूर्व्रोत्तरत्र च मूलस्थसभाइब्दः सभ्यपर इति भावेनोक्तं प्रकृतानां सभ्येत्यादि । तृतीय इति । 
विहीनाश्चेति चकार इत्यर्थः । तत्प्रयोजनं एवशब्दप्रयोजनम्‌ । इहापीति । वैष्णवाः रागद्वेषविहीनाश्चेत्युभयत्रापी- 
त्यर्थः । सूक्ष्मप्रमेय इत्यत्र सूक्ष्मेतिहेतुगर्भम्‌ । तेन कारणान्तराद्वेति वाशब्दोपपत्तिः श्रमप्रमादानवधानादिकारणान्तत- 
वेत्यर्थः । अधिकरणे प्रमाणपदे ल्युटोऽनुझासनं नेति कारणादाह प्रमाणाश्रयेष्विति । लौकिकश्चेति । लौकिका हि 
वित्तक्षेत्रादौ विवादनिर्णये केनचिदुक्ते तत्रानाश्चासे पुनरन्यान्‌ पृच्छन्ति तत्रापि तथात्वे पनर्दूरस्थानिति प्रसिद्धमेवेत्यर्थ: । 
एकदेशेति । प्रगुक्तरागद्वेषराहित्यादिविशेषणमध्ये कर्स्मिश्चिद्रागेणान्यत्र द्वेषेण च प्राप्तपक्षपातरूपैकदेशोत्कीर्तनेन 
प्रागुक्त सर्वविरोषणमतिदिरातीत्यर्थः । 


सु०-- 'अप्रकाइय स्वसिद्धान्तमिःति वितण्डालक्षणमुक्तम्‌, तत्कथं वादजल्पाभ्यां 
व्यावर्तकमित्यत आह उभाभ्यामिति। 
अनु०- उभाभ्यां साधनं चैव दूषणं बादजल्पयोः ॥ 


बादजल्पयोरुभाभ्यामेब स्वपक्षसाधनं परपक्षदूषणं कर्तव्यं, न तु प्रतिवादिनः परपक्ष- 
दूषणमात्रेण कृतार्थतेति। 

'सतामेवे'ति सार्धश्शोकस्यात्र सन्निवेरो तु; लक्षितौ वादजल्पौ, इदानी तु वितण्डाया 
लक्षणद्वयं विवक्षुस्तावदुपयुक्तमाह उभाभ्यामिति ॥ कथा वादजल्पलक्षणा । एतेन 'जल्पो 
$र्थादिव्यपेक्षये'त्युक्तस्य वितण्डायामतिव्यासिरपि परिहृता, उभयसाधनवत्त्वेन सदेकाधि- 
कारिकत्वेन वाऽर्थादिव्यपेक्षकथाया विशेषितत्वात्‌ ॥ यदर्थं 'सतामेवे त्युक्तं तद्वितण्डा- 
लक्षणमाह बितण्डा त्बिति । 'कथे'त्यनुवर्तते ॥ 'उभाभ्यामि'ति यदर्थमुक्तं तल्लक्षणान्तरमाह 
अप्रकाइयेति । 'उक्ते तैरिति पूर्ववदिति । 

परि० - एतेनेति । उभाभ्यां साधनं चेति सतामेवेति व्यावर्तककथनेनेत्यर्थः । न केवलं लक्षणोत्तयुपो- 
द्वातकथनमित्यर्थः । यदर्थं यलक्षणोत्तयर्थम्‌ । यदर्थ (यद्वयावर्त्य)मुक्तमित्यपि प्राग्वत्‌ । उक्ते तैरिति पूर्वबदिति । 
'उक्ते तैः प्रथम माने' इत्यर्धस्य नन्वसम्मवीदं लक्षणमित्यादिना यद्वयाख्यान कृतं तदेव ध्येयमित्यर्थः । 

सु०-- 'उभाभ्यां साधनमि'त्याद्युक्तम्‌ । तत्र साधनाय किं प्रमाणं प्रयोक्तव्यम्‌ । यत्र 
यदस्ति तत्र तदेव (किं) वक्तव्यम्‌ सत्यम्‌, प्रमाणसम्छबे तु कथम्‌ । किं सर्वमेव उत एकमेव, 
तत्रापि किमित्यपेक्षायामाह सद्धिरिति। 


अनु०-- सद्भिरागम एवैकः प्रयोज्यो5भीष्टसाधकः । 
एक एब, न तु सम्भवत्सर्वमाधिक्यप्रसङ्गात्‌। स च आगम एब इति योज्यम्‌। 


यद्वा एकशब्दो मुख्यार्थः । ईश्वरादिप्रमेये मुख्यो बेदादिरागम एव वक्तव्यः (तस्य 
स्यातन्त्र्येण साध्यसिद्धयङ्गत्वात्‌), नानुमानमिति। 


नन्ववैदिकस्य वेदाद्यागमोपादानेऽपसिद्धान्तः स्यादित्यत उक्तम्‌-_ सद्भिरिति। 


कुतो वेदादिप्रयोगनियम इत्यत आह अभीष्टेति । यत इति रोषः । अनुमानं खलु न 
स्वातन्त्र्येण ईश्वरादिसाधनस्येष्टे, सर्वत्रोपाधिप्रतिपक्षयोः सम्भवात्‌ । तदर्थमन्ततोऽप्यागमो- 
ऽनुसरणीयः। ततो वरं प्रथममेव (आगमो) वक्तव्यः । तस्य स्वातन्त्र्येण साध्यसिद्धयङ्गत्वात्‌। 


नन्वबैदिकं प्रति कथम्‌। आगमं प्रयुज्य तत्प्रामाण्यं साधनीयमिति। 


परि०-- किं प्रमाणं प्रयोक्तव्यमित्यस्योत्तरं यत्र यदस्ति तत्र तदेव वक्तव्यमिति । क्कचित्‌ किं वक्तव्यमिति 
किंशब्दोऽपि पठ्यते तदा तु वक्तव्यं किं न किमपीत्यर्थः । शङ्कते सत्यमिति । नन्ववैदिकं प्रति कथमिति । 
अवैदिकमित्यस्यावैदिकपक्षमवलम्ब्य प्रत्यवतिष्टमानं प्रतिभटं प्रतीत्यर्थः । वादे जल्पे च वादिप्रतिवादिनो्रयोरपि 
साधुत्वात्‌ वितण्डायां तु साधोः स्वपक्षसाधनाभावादिति ज्ञेयम्‌ । 

सु०-- नन्वसद्भिः किं वक्तव्यम्‌ । न तावत््रत्यक्षम्‌, अतीन्द्रिये तदयोगात्‌ । न च 
आगमः, स्वपरागमयोरन्योन्यं प्रामाण्यासम्मतेः । नाप्यनुमानम्‌, प्रयोगपरिमाणासम्मतेः । तथा 
हि । सौगतो यदि द्वथबयवप्रयोगं कुर्यात्तदा नैयायिकेन न्यूनेन निगृह्येत, अनिग्रहे वा प्रतिबादी 
पर्यनुयोज्यमुपेक्षेत । पञ्चाबयवप्रयोगे त्वधिकेन निगृह्येत, तथा स्वीकारे चापसिद्धान्तेन। तथा च 
नियतावयवादिव्यतिरेकेण वितण्डैव न स्यादित्यत आह स्बसिद्धान्तेति । 


अनु०— स्बसिद्धान्तानुसारेण ह्यसद्धिरनुमो च्यते । 


यथासिद्धान्तं वक्तव्यमिति प्राङ्नियमात्‌ स्वसिद्धान्तनिर्णीतप्रयोगावयवपरिमाणा- 
पेक्षयैव न्यूनाद्यवतारादन्यथा (कथा) ऽनुपपत्तेरिति हिशब्दार्थः । 


परि०--- नन्बसद्भिरिति । वादजल्पपक्षे असत्पक्षमाश्रयद्भिरिति व्याख्येयम्‌ । वितण्डापक्षे यथाश्रुतमेव । 
न चागम इति । तत्तदाचार्यवाक्यमित्यर्थः । न्यूनेन निगृह्येतेति । न्यूनदोषेण परा(जितं कु)जयं कुर्यात्‌ । 
्यूनाख्यनिग्रहस्थानं ब्रूयादित्यर्थः । पर्यनुयोज्यमुपेक्षेतेति । पर्यनुयोज्योपेक्षणाख्यनिग्रहस्थानं ब्रूयादित्यर्थः । 
नियतावयवादिति । स्वसिद्धान्तरीत्या यो नियतावयववादी तस्य तादृशेनैव वितण्डेति स्यादित्यर्थः । 'यथासिद्धान्तं 
वक्तव्यमिती'तिशाब्दो हेत्वर्थः । 


सु०-- सङद्भिरागमो वक्तव्य इति न (इत्य)युक्तम्‌, वैदिकस्य प्रतिवादिनस्तदृषणेऽप- 
सिद्धान्तात्‌। अदूषणे तु परपक्षादूषणेन कथाभावप्रसङ्गादित्यत आह प्रत्यक्षेति । 


अनु०-- प््रत्यक्षागमवैरूप्यमाश्रित्यान्यार्थतेब तु । 
आगमे दर्शनीयाऽत्र दोषो लिङ्गबिलोमता॥ 


आगमे तु वादिना प्रयुक्ते, प्रतिवादिना वैदिकेन तस्य अन्यार्थतैव दर्शनीया; नानुमान- 
स्येबाप्रामाण्यम्‌, येनापसिद्धान्तः स्यात्‌ । तत एव कृतपरपक्षवूषणोऽपि भवेत्‌, अन्यार्थतां 
दर्शितबता55गमस्य पराभिमतार्थात्प्रच्यावितत्वात्‌ । न हि अपेक्षितार्थासाधकत्वादन्य- 
त्प्रमाणदूषणमस्तीति। 

'नन्वेबं सति कथं कथापर्यवसानम्‌, स्वस्वाभिमतार्थग्रहपरित्याजनोपायाभावात्‌' 
इत्यत उक्तं प्रत्यक्षेत्यादि । अत्र पराभिमतेऽर्थे । प्रत्यक्षागमविरोधम्‌ आश्रित्य । न केवल- 
मेताबत्‌, अत्रोपक्रमादिलिङ्गबिलोमतादोषोऽपि दर्शनीयः । अत्रान्यतम(र)मात्रे तात्पर्यम्‌, 
अन्यथा आधिक्यप्रसङ्गात्‌। 

परि०---. अत्रेत्यस्योत्तरेणाप्यन्वयः, ठिङ्गपदं च तात्पर्यलिङ्गमात्रपरमिति भावेन योजयति अत्रोप- 
क्रमादीति । अत्रेत्यस्यार्थः प्रागेवोक्त: । दर्शनीयतेत्यस्य विपरिणामेनान्वय इत्युपेत्योक्त दर्शनीया इति । 


सु०-- नन्वेताबताऽपि न कथासमाप्तिः, पराभिमतार्थानुपपत्तिमात्रेण स्वाभिमतार्था- 
सिद्धेरित्यतः सत्यमित्याह लिङ्गेति । 


अनु०- जलिङ्गानुकूल्यं स्वार्थस्य श्रुत्यादीनामनुग्रहः । 
दर्शनीयपदमनुवर्तते । श्रुत्यादीनां वेदादीनां, 'श्रुतिर्लिङ्ग समाख्या चे 'तयुक्तानां लिङ्ग- 


ग्रहणेनैव गृहीतत्वात्‌ । उपलक्षणं चैतत्‌, 'परार्थे प्रमाणानुकूल्यस्य, स्वार्थे तत्प्रातिकूल्यस्य च' 
निरासो दर्शनीय इत्यपि द्रष्टव्यम्‌ । 


स्वसिद्धान्तप्रयोगपरिमाणानतिक्रमेण परार्थानुमानवाक्यप्रयोगः कर्तव्यः । तथात्वे च 
न न्यूनाद्यवतारः। तदतिक्रम एव तदवकाइा इत्युक्तम्‌। 


अपर आह 'यथावस्तु प्रयोक्तव्यम्‌ । न च वस्तुतत्त्व एव वादिनां विप्रतिपत्तेरवञ्यं 
न्यूनाद्यवतारसम्भवेन अप्रयोगप्रा्िरिति वाच्यम्‌, (त)यस्य यत्र तात्तिकत्वाभिमानः तेन 
तत्प्रयोगानन्तरं परेण न्यूनादावुद्धाविते तथारूपतायाः साध(नीयत्वात्‌)नात्‌ । न च एवमर्था- 
न्तरापातः, हेतोः अन्यतरासिद्धबुद्धावने तस्सिद्धिव्युत्पादनवत्‌ प्रकृतोपयोगसद्भाबात्‌' इति । 
तदयुक्तम्‌, द्वित्रिपश्चावयवादिपक्षाणां सर्वेषामपि तात्विकताया: समर्थितत्वात्‌ । स्वस्व- 
नियमस्यैव तात्तविकत्वमुपेत्य तदनतिक्रमेणैब प्रयोगाङ्कीकारे तु सर्वथा कथोच्छेदापत्तेः, 
तत्तात्त्विकतायां प्रतिवादिना विप्रतिपद्यमानेनावश्यं न्यूनादेरुद्वावनात्‌ । 


परि०-- समर्थितत्वादिति । 'प्रतिज्ञातार्थसिद्धबर्थ व्याप्तिरेव यदोदिता । अवशिष्ट किमत्रासती ' त्यादाविति 
भावः । कथोच्छेदे हेतु: तत्तात्विकतायामिति । 


सु °-¬ ननूक्तमत्र स्वस्वावयवकल्पना परं प्रति समर्थनीयेति । दुरुक्तं तत्‌, तत्समर्थन- 
स्याशक्यत्वादित्याह त्रिपञ्चेति । 
अनु०-- त्रिपश्चाबयबामेब युग्मावयविनीमपि ॥ 
नियमायोऽनुमां बूयात्तं ब्रूयाद्यदि ताद्दशी । 
नानुमेति तदा केन साध्याबयबकल्पना ॥ 

त्रयः प्रतज्ञाहेतूदाहरणानि, उदाहरणोपनयनिगमनानि वा; पत्र प्रतिज्ञाहेतूदाहरणोपनय- 
निगमनानि वाऽवयवा यस्याः सा त्रिपश्चावयबा । एवशब्देन पक्षद्वयनियममाह । युग्मौ 
द्वावुदाहरणोपनयावयवौ यस्याः सा युग्माबयबिनी । नियमात्‌ इति सन्निहितेनैव सम्बध्यते । 
अनुमेति तादर्थ्यात्प्रयोग उच्यते, वैशेषिकादीनां तत्रैव व्यवहारात्‌ । तं ब्रूयात्‌ यदि परो- 
ऽनियतबादीति दोष: । 

यद्वा यो मीमांसकस्तार्किकादिश्च त्रिपश्चावयवामेबानुमां ब्रूयात्‌, तं प्रति यः सौगतो 
नियमादुग्माबयबिनी ब्रूयात्‌ । स यदि ताही त्र्यवयवा पश्चावयवा च नानुमेति ब्रूयात्‌ 
इति योज्यम्‌ । एवं (वि)परिवर्तनापि। तादृशी नानुमा इत्यस्य प्रमाणाभावादिति रोषः । 

एतदुक्तं भवति । नैयायिकेन सौगतं प्रति पञ्चावयवप्रयोगे विहिते सौगतोऽधिकमिति 
निगृह्णीयात्‌ । ततो नैयायिकेन पश्चावयवप्रयोगस्यैव तात्विकत्वान्नैवमिति वक्तव्यम्‌ । ततः 
सौगतो नेदं तत्त्वमप्रामाणिकत्वादिति वदेदेव। अथ नेयायिकेनाप्रामाणिकत्वमसिद्धमिति वदता 
कथमिति सौगते पृष्टबति (सति) केन प्रमाणेन स्वीया पश्चावयवकल्पना साध्या ॥ न ताव- 
प्रत्यक्षेण, पञ्चावयबवाक्यस्य व्यासिपक्षधर्मतोपेतलिङ्प्रतीतिजनकत्वमित्यस्य अर्थस्य तद- 
गोचरत्वात्‌, न हि कार्यकारणभावः क्कापि प्रत्यक्षस्य विषयः । न चागमेन, तदभावात्‌; 'पश्चा- 
वयवयुक्तस्य वाक्यस्य गुणदोषविदि'ति भारतादिवाक्यमस्तीति चेन्न 'सौक्ष्म्यं सङ्कयाक्रमश्चैव 
निर्णयश्च प्रयोजनमि' त्यादिना तत्रैवान्यथा व्याख्यातत्वात्‌ । नाप्युपमानाभावाभ्याम्‌, नियत- 
विषयत्वात्‌ । न चार्थापत्त्या, तदभावात्‌, अनुमानानतिरेकाञ्चेति । 

परि०--- तत्रैब व्यवहारादिति । लिङ्गपरामर्दाख्यानुमानार्थे परोपदेशरूपमहावाक्यप्रयोग एवानुमान- 
दाब्दव्यवहारादित्यर्थः । तं ब्रूयाचदीति मूलपदानुवादः । अनध्याहारेणैव योजयति यद्वेति । एवं विपरिवर्तेनापीति । 
यः सौगतः नियमा्युग्मावयविरनी ब्रूयात्‌ तं प्रति यो मीमांसकः तार्किकादिः त्रिपञ्चावयवामेवानुमां ब्रूयात्‌ स यदि 
तादृशी युग्मावयविनी नानुमेति ब्रूयादित्यादिरूपेणापि योज्यमित्यर्थः । नियतविषयत्बादिति । उपमानस्य 
म्रीमांसकमते सादृझ्यविरिष्टविषयकत्वात्‌ । न्यायमते वाच्यवाचकभावमात्रगोचरत्यात्‌ । अभावप्रमाणस्य प्रमेया- 
भावमात्रप्रमापकत्वादित्यर्थः । इतिदाब्दस्यैतदुक्तं भवतीति पूर्वेणान्वयः । 

सु०-- मा भूर्ग्रत्यक्षादिनाऽवयवकल्पनासिद्धिः, अनुमानेन तु भविष्यति, व्यासिपक्ष- 
धर्मतोपेतलिङ्रप्रतीतेः पञ्राबयववाक्यश्रवणान्वयव्यतिरेकानुविधायित्वादिति चेत्‌ । न ताव- 
दिदमनुमानं त्वच्चेतसि परिवर्तमानं परप्रत्यायनाङ्गम्‌, किन्नाम प्रयुज्यमानम्‌ । तत्र किं पश्चा - 
बयबप्रयोगोऽस्य विधास्यते, अथ द्व्वयवः। न उभावपीत्याह नियतेति । 

अनु०--  नियताबयबासिद्धौ 

नियताबयबस्य पश्चावयवस्य द्व्यवयवस्य च । यथासङ्खं सौगतनेयायिकयोर्बोधौ- 
पयिकत्व-असिद्धौ, नानुमानेनाप्यवयवकल्पनासिद्धिरिति रोषः । 

यद्वोत्तरवाक्ये नियताबयबासिद्धौ इत्यनुबादोऽयम्‌ । ततो नियतावयवासिद्धेरिति 
सिद्धयति । पञ्चावयवप्रयोगे परेणाधिक्योद्भावनात्‌, द्व्वयवप्रयोगेऽन्यतरन्यूनत्वापसिद्धान्त- 
योरुद्भावनावित्यर्थः । ततः किमित्यत आह ब्याप्तीति । 

ब्यासिमात्रेण साधनम्‌ । 
कर्तव्यमेव तेन स्यात्‌ 

यत एबं नोपायान्तरं, तेन कारणेन । तेन नैयायिकेन, ब्यासिमात्रेण 'यद्यस्यान्वय- 
व्यतिरेकावनुविधत्ते तत्तत्कार्यमि' त्यादिव्या्िवचनमात्रेण एब । उपलक्षणमेतत्‌ । 'लिङ्गोक्ता- 
वि त्यादि प्रागव्युत्पादितप्रकारेष्वन्यतमेनेत्यपि द्रष्टव्यम्‌ । साधनं पञ्चावयवनियमस्य, कर्तव्यं 
स्यात्‌। सौगतेनापि तदनुसरणीयम्‌, इतरथा तस्यापि प्रयोगानुपपत्तिप्रसङ्गादिति। 

परि०-- अनुमानेन त्वित्युक्त व्यनक्ति व्यासीत्यादिना । उक्तरूपा प्रतीतिः पञ्चावयववाक्येन साध्या ।. 
तच्छूवणान्वयव्यतिरेकानुविधायित्वात्‌ तस्याः । यदेव तदेवं यथा घटो दण्डेनत्युक्तं भवति । अनध्याहारेण योजयति 
यद्वेति । इति सिद्धयतीति पूर्ववाक्य इति योज्यम्‌ । नन्वेवं नोभावपीत्याहेत्यस्य नियतावयवासिद्धेरित्येतदुत्तरमिति 
वाच्यम्‌ । यथा चानेन कथमुत्तरं जातमित्यत आह पश्चावयवेति । परेण सौगतेनेत्यर्थः । अन्यतरेति । मीमांसक- 
नैयायिकयोरन्यतरेण सौगतप्रतिभटभूतेन न्यूनत्वोद्भावनात्‌ । अनयोरन्यतरेण द्वयवयवप्रयोगे कृते सति सौगतेनाप- 
सिद्धान्तोद्वावनादित्यर्थः । यद्वा तार्किकसौगतयोर्वादिनोर्मध्ये तार्किकरीत्यैवात्र दोषद्वयोद्भावनादित्यर्थः । एतावन्त 
एवानुमानस्यावयवा इत्यस्याद्याप्यसिद्धधा स्वेच्छयाऽवयवोपेतानुमानप्रयोगे परेण दोषोद्वावनान्नानुमानेनावयव- 
कल्पनसिद्धिरिति भावः । ततः किमित्यत आह व्याप्तीति । अत्र यद्यपि नियतावयवासिद्धावित्यनुवादकांदो ग्राह्य: । 


तथापि प्राक्‌ प्रतीकतया गृहीत्वा व्याख्यातत्वाद्विधेयभाग एवोपात्त इत्यदोषः । ्रा्व्युत्पादितेति । व्याप्तिरेव 
यदोदिता । अवरिष्ट किमत्रास्ति लिङ्गं तत्र विजानतः इत्यत्र सुधायां व्युत्पादितप्रकारेष्वित्यर्थः । 


सु०-- ततोऽपि किमित्यत आह तस्मादिति । 
अनु ० तस्मात्सैवानुमा मता ॥ 
यस्मात्प्रयोगेयत्तासाधनं बादिप्रतिवादिभ्यामन्यतरेण वा स्वमतपरित्यागेनान्यमता- 


भ्युपगमे कृत एवोपपद्यते नान्यथा, तस्मात्सैबानुमा मता । व्यासिवचनादिकमेव परार्थप्रयोग- 
त्वेन सर्वत्र मन्तव्यम्‌। 

इदमुक्तं भवति। यदा नेयायिको द्वयवयवेन पञ्चावयवनियमं साधयति, तदा द्व्वयवस्य 
तात्तरिकत्वं स्वयं मन्यते न वा । नेति पक्षे प्रतारकः स्यात्‌ । आद्येऽन्यत्रापि कथं तत्तत्बं न 
स्यात्‌ ॥ एवं कथाभावप्रसङ्गभीरुः सौगतोऽपि पञ्चावयवेन द्वथवयवस्यावश्यकतां प्रतिपद्य- 
मानस्तत्त्वं मन्यते न वा । द्वितीये कथं ततः प्रतिपद्येत । आद्येऽन्यत्रापि कुतस्तन्न तत्त्वम्‌ ॥ 
अतोऽत्र सर्वसिद्धान्तप्रकाराणां तात्त्विकत्वायुक्तं 'स्वसिद्धान्तानुसारेणे'ति। अस्मादेव संक- 
टाद्विभ्यदुदयनो 'यथावस्तु वक्तव्यमि'त्युक्तवा 'यथासिद्धान्तं वा वक्तव्यमि'ति 'समयं बद्ध्वा 
प्रवृत्तायां कथायां न न्यूनाद्यवतार' इति पक्षान्तरमवादीदिति॥ 


अवसितमनुमानम्‌॥ 


परि०-- ननु व्याप्तिवचनादेवेति द्वितीयप्रयोगे अनुमानत्वेऽपि सर्वत्र कुत इत्यतो न्यायेन व्युत्पादयति 
इदमुक्तं भवतीत्यादिना । अवसितमनुमानमिति । अनुमाननिरूपणं पर्यवसितमित्यर्थः । 

सु ० निर्दोषं बाक्यमागमः । स द्विविधः । पौरुषेयोऽपौरुषेयश्च । तत्रापौरुषेयो वेदः । 
अन्यस्तु पौरुषेय' इति सुप्रसिद्धत्वाश्नोक्तम्‌। 

परि०--- 'अक्षयुक्तिवचांसी'ति निदिष्टेषु 'निर्दोषाक्षोद्वं तर प्रत्यक्षम्‌ , 'अनुमा युक्तिरेवोक्ता' इत्यादिना 
प्रत्यक्षानुमाने निरूपिते । वचःशब्दितागमनिरूपणबीजमागमस्वरूपं निरूपयन्नेवाह निर्दोषमिति । अत्र पदकृत्यं 
बाक्यस्वरूपनिरूपणं च पद्धत्यादौ तर्कताण्डवे च व्यक्तम्‌ । 

सु०-- केचिद्वाक्यं वाक्यार्थेऽनुमानमिति ब्रुवते । तदनुपपन्नम्‌, वाक्यवाक्यार्थयो- 
देशतः काळतो वाऽन्वयव्यतिरेकाभावात्‌। 

अधेदं वाक्यं वाक्यार्थवत्‌ वाक्यत्वादिति साध्यते ॥ तत्र किं वाक्यार्थमात्रं साध्यते 
तद्विशेषो वा । नाद्यः, विशेषप्रमितेर्निर्निबन्धनत्वापत्तेः । द्वितीये स विशेष: प्रतीतो न वा। आद्ये 
वाक्यवैयर्थ्यम । द्वितीयेऽप्रसिद्धविरोषणता, विशेषस्यान्यत्राभावादनैकान्त्यं च ॥ मतुबर्थश्च किं 
प्रतिपाद्यप्रतिपादकभाव: , सम्बन्धान्तरं वा । आद्ये साक्षालिङ्गतया बा । न प्रथमः, अनुमान- 
वैयर्थ्यात्‌, अपसिद्धान्ताच । द्वितीये तु नेदं वाक्यार्थानुमानं किन्तु सिद्धेऽर्थे वाक्यस्य लिङ्गता- 
नुमानमेच । तत्र च दृष्टान्तोऽन्यतरसाध्यविकलः । न द्वितीयः, तदभावेन बाधात्‌। 


परि०--- देहात इत्यादि । वियदवन्यादिभिन्नदेरात्वात्‌ अतीतानागतवाक्यवाक्यार्थयोर्भिन्नकालीन- 
त्वादिति भावः । इति साध्यत इति । सम्प्रतिपन्नवाक्यान्तरवदिति दृष्टान्त इति भावः । अन्यत्राभावादिति । 

एतद्वाक्यप्रतिपाद्ार्थविशेषस्य वाक्यत्वरूपहेतुमति वाक्यान्तरे अभावादित्यर्थः । लिङ्गतानुमानमेवेति । इदं वाक्यं 


लिङ्गतया वाक्यार्थप्रतिपत्तिजनकं वाक्यत्वाद्वाक्यान्तरवदिति प्राप्तत्वादिति भावः । अस्तु को दोष इत्यत आह तत्र 
चेति ।प्रतिवादिनस्तत्र साध्यासम्मतेरिति भावः । सम्बन्धान्तरं वेति कल्पं निराह न द्वितीय इति । 

सु०-- अथैवं प्रयुज्यते, 'बिवादाध्यासितानि पदानि स्वस्मारितार्थान्वयप्रमिति- 
पूर्वकाणि आकाङ्घादिमत्पद(कदम्बक)त्वादि'ति । तदयुक्तम्‌, विनाप्यन्बयप्रमितिं दैवात्प्रयु- 
्तेष्वाकाङ्घादिमत्सु पदेष्वनैकान्त्यात्‌ । आपप्रयुक्तत्वेन हेतुविरोषणे साध्यार्थस्य हेत्वर्थे 
प्रवेशापत्तेः । पुरुषविरोषप्रयुक्तत्वस्याध्यापकप्रयुक्तेषु व्यभिचारात्‌ । मूलप्रमानुमानेऽपि वेदेषु 
अनुपपत्तेः, तदपौरुषेयत्वस्य साधितत्वात्‌ । 

परि०-- दैबादिति । घटवति घटाभावश्रान्तिमता(ति)दैवाद्धटोऽत्रास्तीति प्रयुक्तेष्वित्यर्थः । वाक्या- 
(था) ्थज्ञानिप्रयुक्तेष्विति वार्थः । हेत्वर्थेति । अन्वयप्रमितेर्विवक्षितार्थतत्त्वज्ञानरूपत्वात्‌ । तथा च साध्याविशिष्टतेति 
भाव: । अध्यापकेति । परवाक्याध्यापकेत्यर्थः । मूलेति । तादृशवाक्यं येनोक्तं तज्ज्ञानरूपमूलप्रमे(माणेत्य)त्यर्थः । 
तथा च तत्र न व्यभिचार इति भावः । वेदे अनुपपत्ति(त्ते)रिति । प्रमितिपूर्वकत्वस्य प्रमितिजन्यत्वरूपत्वादिति 
भाव: । साधितत्वादिति । जिज्ञासाधिकरणे 'वेदानामङ्गीकार्या हि नित्यते'त्यादौ साधितत्वादित्यर्थः । 


सु अपरे त्वपौरुषेयस्यागमत्वमुपगम्य पौरुषेयस्यानुमानत्वमभ्युपगच्छन्ति, 
तेषां तु स्फुटो वेदे व्यभिचारः। 

किञ्च पदानामन्विताभिधाने शक्ति: । पदान्येव च वाक्यम्‌ । न च वैदिकपदेभ्यो- 
ऽन्यान्येव लौकिकानि पदानि । वक्ता तु पदज्ञान एवोपयुज्यते । तत्कथं लोकवेदयोः प्रकारभेदः 
स्यात्‌। 

अपि च वेदानुकारेण पठ्यमानेषु लौकिकबाक्येषु कथम्‌ । अन्वयप्रतीतिरुत्पद्यत एव, 
किन्नाम पुनः पौरुषेयत्वज्ञानादपनीयत इति । एवं तर्हि वाक्यादेव वाक्यार्थज्ञानम्‌, तत्प्रामाण्य- 
निश्चयाय तु वक्त्रायनुसरणमित्यायातम्‌, इत्यास्ताम्‌। 

परि०- न च वैदिकपदेभ्योऽन्यानीति । पूर्वतन्त्रे लोकवेदाधिकरणे तथौक्तेरिति भावः । 

सु ० तदेवं सामान्यतो विोषतश्च प्रमाणानि लक्षितानि । तत्र स्वीयसामान्य- 
लक्षणसमर्थनेनार्थाद्वाद्न्तरोक्तसामान्यलक्षणानि निरस्तान्येब, तथाऽपि स्सृतिविषये वक्तव्य- 
(वि) रोषस्य विद्यमानत्वात्प्राभाकरलक्षणं विशेषतो निराकरोति अनुभूतिरिति। ` 

अनु ० अनुभूतिः प्रमाणं चेत्केन स्मृतिरपोद्यते । 

'तदा वक्तव्यं स्मृतिः प्रमा न वा। आद्येऽपसिद्धान्तः' इति दोष: । द्वितीये त्वाह केनेति । 
यदि स्मृतिर्न प्रमा तदा स्मृतिः लक्षणेन व्यावर्तनीया। अन्यथाऽतिव्याप्तेः । (तत्‌ केन) तत्कुतः 
स्मृतिरपोद्यते व्यावर्त्यते । स्मृतिव्यावर्तकं न किमपि लक्षणेऽस्तीति याबत्‌। 


नन्वनुभूतिरित्युक्त एव स्म्रृताव(ति)प्रसङ्गः, स्मृतिव्यतिरिक्तं ज्ञानमनुभूतिरित्यभि- 
धानात्‌, न हि स्मृतिः स्मृतिव्यतिरिक्ता भवतीति । मैवम्‌, स्मृतेरपि स्मृत्यन्तरव्यतिरिक्तत्व- 
सम्भवेनाव्यवच्छेदकत्वात्‌। 


स्मृतित्वानधिकरणं ज्ञानमनुभूतिरिति चेत्‌ । किमिदं स्मृतित्वम्‌ । न तावञ्जातिः, गुणेषु 
जातेरनङ्गीकृतत्वात्‌ । संस्कारमात्रजन्यज्ञानत्वं तु न सम्भवति, अदृ्टादिजन्यत्वात्‌ । असाधा- 
रणकारणविवक्षायामपि तथा, स्मृतेमनसत्वस्य वक्ष्यमाणत्वात्‌। 


एतेन नियमेन प्रत्युत्पन्नासाधारणकारणकप्रत्ययत्वमनुभूतित्वमित्यप्यवच्छेदकं द्रष्ट- 
व्यम्‌, स्मृतेरपि मानसप्रत्यक्षजन्यायास्तथात्वात्‌। संस्कारस्य कारणत्वेऽपि नासौ सत्तामात्रेण 
स्मृतिं जनयति किञ्नामो द्रुद्ध एव, तथा च कथं न प्रत्युत्पन्नासाधारणकारणजन्यत्वम्‌, अन्यथे- 
नट्रियादिमा (यमा) त्रमुपादायानुभूतेरपि तन्निराकुर्यात्‌ । किश्च स्मृतिरपि काचित््रत्युत्पन्नसंस्कार- 
जन्या सम्भवत्येब, न चावच्छेदकेन विना नियमो ज्ञातुं शक्यत इति। 


परि०--'तदा' इत्यादिः 'चेत्‌' इत्यनन्तरं शेषो ध्येयः । अभिधानादिति । प्राभाकरे-ु्तेरित्यर्थः । गुणेषु 
जातेरिति। आकृतिव्यङ्गचत्वाजातेः, गुणेष्वाकृतेरभावेन तैजतिस्तत्रानङ्गीकारादित्यर्थः । न सम्भबतीति। असम्भवि 
स्मृतौ लक्षणमित्यर्थः । तथेति । असम्भवि लक्षणमित्यर्थः । तत्र हेतुः स्मृतेरिति । 'मानसं तद्धि विज्ञानमि'- 
त्यनुपदमेवेति भावः । प्रत्युत्पन्नेति । अव्यवहितपूर्वकालोत्पन्नमिन््रयार्थसन्निकर्षादिरूपम्‌ असाधारणकारणं यस्य 
तादूशप्रत्ययत्वमित्यर्थः । कदाचित्संस्कारोत्पत्यव्यवहितक्षणोत्पन्नायां, चिरकालीनसंस्कारजायां, आत्ममनः- 
संयोगादिरूपसाधारणकारणजायां च स्मृतावनतिव्याप्तये क्रमान्नियमेनेति, परत्युत्पन्नेति, असाधारणकारणेति चोक्तम्‌ । 
नियमेन प्रतयुत्पननतन्तुसंयोगा्साधारणकारणकपटादौ अनतिव्यापये प्रत्ययेत्युक्तम्‌ । अव्यवच्छेदकमिति । 
स्मृतेरित्यनुकर्षः । तत्र हेतुः स्मृतेरपीति । पररीत्यापि स्मृतौ एतलक्षणमस्तीत्याह संस्कारस्येति । उद्ुद्ध इति । 
सदृशदर्शनादिना कार्योन्मुखीभूत इत्यर्थः । तन्निराकुर्यादिति । नियमेनेत्यादिनोक्तानुभूतित्वं तच्छव्दार्थः । नन्वत 
एव नियमेनेत्युक्तमित्यत आह न चेति । दण्डादेर्घटत्वाद्यवच्छेदेनेव इहानुभूतिमात्रनिष्ठेनावच्छेदकेन नियमो ग्राह्यः । 
न चोक्तरूपानुभूतित्वातिरिक्तमवच्छेदकमस्ति अनेनैवावच्छेदकेन नियमग्रहणे चात्माश्रयापत्तेः । तथा चातिव्यास्त 
परिहरतोऽसम्भव एवापन्न इति भाव: । 

सु०-- यद्वा अनुभूतिः प्रमाणं चेत्‌ तदा स्सृतावव्यास्तिरिति दोष: । ननु स्मृतिः 
प्रमाणमेव न भवति, तत्कथं तत्राव्यासिदोष इत्यत आह केनेति । स्मृतिः केन निमित्तेन अपोद्यते 
प्रमाणाद्वहिः क्रियते, न केनापीत्यर्थः । 


तथा हि । किमयथार्थत्वात्‌, याथार्थ्येऽप्यननुभूतित्वाद्वा अप्रामाण्ये बाधकाभावाद्वा 
प्रामाण्ये साधकाभावाद्वाधकसद्भावाद्वा । 

परि० पूर्व लक्षणे स्मृतिव्यावर्तकं किमपि नेत्येवम्परतया व्याख्यातम्‌; इदानीं अस्तु वा किश्चिद्व्यावर्तक 
तथापि स्मृतावव्यापकतया लक्षणोक्तिरयुक्तेत्येवम्परतया व्याचष्टे यद्वेति । 

सु०-- आद्यं दूषयति केनेति । स्मृतिः केन प्रबलेन प्रमाणेन अपोद्यते बाध्यते, येन 
यथार्था न स्यात्‌। बाधकाभावान्नायथार्थत्वं वाच्यमिति। 

बं०प०-- आद्य इति । अनुभूतित्वस्य प्रमाणलक्षणत्वे सिद्धे तदभावात्‌ स्मृतेर्व्यावर्त्यत्वसिद्धिः । तत्सिद्धौ 
च तद्व्यावर्तनाय लक्षणकरणमित्यन्योन्याश्रय इत्यर्थः । 

सु ० द्वितीयं निराकरोति केनेति । किमनुभूतित्वं प्रमाणलक्षणमिति कृत्वाऽननु- 
भूतित्वात्‌ स्मृतिरप्रमाणमित्युच्यते किं वा घटादिदृष्टान्ताबष्टम्भेन । आद्येऽन्योन्याश्रयत्वम्‌ । 


तथा च केन स्मृतिरपोद्यते । द्वितीयेऽपि स्मृतिः एव केनापोयते, अस्मृतित्वेनानुभूतिः कुतो 
नापोद्यते, विशेषाभावादिति। 


परि०-- किं बा घटादीति । यथा घटादिरनुभूतित्वञून्य इति प्रमाणं न भवति तथेत्यर्थः । अन्यो- 
न्याश्रयत्वमिति । सिद्धे चास्य लक्षणत्वे तदभावात्‌ स्मृतिरप्रमाणं सिद्धे च तदप्रामाण्ये तत्रानतिव्याप्तेरस्य लक्षणत्व- 
सिद्धिरित्येवरूपेणेत्यर्थः । तथा च केनेति । लक्षणेनेत्यर्थः । लक्षणत्वसिद्धेरिति भावः । केनेति । केन हेतुनेत्यर्थः । 


सु ० ठृतीयमपाकरोति पूर्वेति । 
अनु ० पूर्बानुभूते कि मानमित्युक्ते स्यात्किमुत्तरम्‌। 


यदि स्मृतिरप्रमाणं स्यात्तदा पूर्बानुभूते कि मानमिति प्रश्नो निरुत्तरः स्यात्‌, स्मृति- 
व्यतिरिक्तस्य तत्प्रमाणस्याभावात्‌। तथा च साक्ष्यादिलोकव्यवहारो लुप्येत ॥ स्मृतिरेव प्रमाणं 


किन्तु लिङ्गतयेति चेन्न, तथाऽनुभबाभावात्‌ । अन्यथा साक्षात्कारेण कार्येण कर्मकारकतया 
घरा(दय)नुमानमित्यपि स्यात्‌। 

परि०-- साक्ष्यादीति । निर्णीतबित्तक्षेत्रादिविषये कालान्तरे विप्रतिपत्तौ अस्मिनर्थेड्यं प्राक्‌ साक्षी द्रष्टा 
अधुना तस्यार्थस्य स्मर्तेति भावेनायं साक्षीत्युच्यते । स्मृतेरप्रामाण्ये तादृशव्यवहारो न स्यादित्यर्थः । आदिपदेन 
लिखितभुक्तिव्यवहारग्रहः । ननु स्मृतेः पूर्वानुभूते प्रमाणत्वेऽपि न स्वातन्त्र्येण, किं नाम पूर्वमिदमनुभूत स्मर्यमाण- 
त्वादिति लिङ्गत्वेनैवेति भावेन शङ्घते स्मृतिरेवेति । लिङ्गतयेति । स्मर्यमाणत्वादिदं प्रागनुभूतमित्येवंरूपेणेत्यर्थः । 
तथाऽनुभवाभावादिति । अनुमिनोमीत्यनुभवाभावादित्यर्थः । साक्षात्कारः कर्मकारकजन्यः । जन्यसविषयक- 
क्रियात्वात्‌ इत्येवं कार्यात्कारणानुमानमित्याशयेनोक्तम्‌। कार्येणेति। कर्मकारकतयेति। क्रियां कुर्वद्धि कारकमिति च 
प्रसिद्धेः । 

सु०-- चतुर्थ प्रत्याह पूर्वेति । स्सृतिरित्येव हि वक्तव्यम्‌ । वचनाञ्चानुभवोऽनुमीयत 
इति लोकव्यवहार एवात्र प्रमाणमित्यर्थः । 

परि०-- स्मृतिरित्येबेति। स्मृतिर्मानमित्येव वक्तव्यमित्यर्थः । वचनाच्चेति । स्मृतिर्मानमित्युक्तवचनात्‌ । 
स्मृतिप्रामाण्यानुभवोऽनुमीयत इति कृत्वा स्मृतिमनमिति लोकव्यवहार एव स्मृतिप्रामाण्ये प्रमाणमित्यर्थः । 

सु०-- 'ननु यदि स्मृतिः प्रमा स्यात्तदा तत्करणस्य संस्कारस्यानुप्रमाणत्वं प्रसज्येत । 
तथा चानुप्रमाणत्रित्बं भज्येत । न हि संस्कारः प्रत्यक्षादिष्वन्तर्भवति, अनिन्द्रियसन्निकर्षत्वा- 
दज्ञातकरणत्वाच्चे'ति पञ्चममपाकरोति मानसमिति । 

अनु०- मानसं तद्धि बिज्ञान 

हि यस्मात्‌ तत्‌ स्मरणं मानसं मनःप्रत्यक्षजं, न संस्कारकरणकं, ततो नोक्तदोष इति 
रोषः । 

असाक्षात्काररूपत्वान्न प्रत्यक्षफलत्वमित्यत उक्तं बिज्ञानमिति। साक्षात्कार इत्यर्थः । 

स्मरणस्य मानसत्वं साक्षात्कारत्वं च कुत इत्यत आह तच्चेति । 

तच्च साक्षिप्रमाणकम्‌॥ 
तत्‌ इति मानसत्वम्‌। चहाब्दात्साक्षात्कारत्वं च। 
यद्वा द्वयमपि तच्छब्देन परामृश्यते । प्रकृतानुसन्धानार्थः चराब्दः । 


परि०-- प्रामाण्ये बाधकसद्भावादिति पञ्चमपक्षं विवृण्वन्नेवावतारयति नन्वित्यादिना । इति पञ्चममिति । 
इत्येवं बाधकसद्भावरू (पञ्चरम)पपञ्चमकल्पमित्यर्थः । मन:प्रत्यक्षजं मनोरूप-सन्निकृ्टेन्द्रियजन्यमित्यर्थः । प्रकृतेति । 
चशब्दै सति द्वयोः प्रकृतत्वमनुसन्धीयते तथैव व्युत्पत्तेः । अतोऽर्थवान्‌ चशब्द इति भावः । 

सु०--- नन्तिन्द्रियाणा ग्राप्यकारित्वनियमादतीतेन च मनस: प्रासेरयोगात्कथं स्मृते- 
मनसप्रत्यक्षजत्वमित्यत आह अतीतेति । 


अनु०- अतीतानागतं यद्वयोगिभि्ृहयतेऽअ्जसा ॥ 
एवं पूर्वानुभूतं च मनसैबावगम्यते । 


सन्ति ताबद्योगिनोऽणिमादिसिद्विसम्पन्ना अतीतानागतददिनिः श्रुतिस्मृतीतिहास- 
पुराणप्रसिद्धाः, श्रुत्यादेः सिद्धार्थे प्रामाण्यस्य साधितत्वात्‌, कर्मविधिसमानयोगक्षेमत्वाञ्च 
योगबिधीनाम्‌। न च तज्ज्ञानमसाक्षात्कारः, श्रुत्यादिना साक्षात्कारत्वप्रतीतेः । तथा हि श्रुतिः 
'अपश्यमप्यये मायया विश्वकर्मण्यदो जगन्निहितं शुभ्रचक्षुरि'ति पुराणं च 'नारायणप्रसादेने' - 
त्यादि। इतिहासोऽपि 'दिव्यं ददामि ते चक्षुरि'त्यादि। तदिदमुक्तम्‌ अञ्जसेति। साक्षादित्यर्थः। 
एवश्च यथा योगिनामिन्द्रियेणैवातीतानागतार्थसाक्षात्कारः तथा अतीतमपि मनसा स्मर्यत इति 
को दोषः। 


नन्विनद्रियस्यार्थप्रासिर्नाम न संयोगः समवायो वेति नियमः, किन्तु प्रत्यासत्तिमात्रम्‌ । 
अस्ति च तद्योगीन्द्रियाणां तत्तदुपद्ईकयोगजधर्मसहकृतत्वळक्षणमिति चेत्‌, एबं तर्हि 
मनसोऽपि पूर्वानुभवजनितसंस्कारसाचिव्यलक्षणाऽस्त्यतीतार्थन प्रत्यासत्तिरित्याझायवतोक्तं 
ूर्वानुभूतं चेति । 

एतदुक्तं भवति। यदि प्राप्ति: संयोगादिलक्षणा विवक्षिता तदा तदभावः अनैकान्तिकः, 
्रत्यसत्तिमात्रविवक्षायां त्वसिद्धिरिति । दृष्टान्तकथनं तु प्रत्यासत्तिमात्रस्य साक्षात्कारहेतुतां 
सम्भावयितुम्‌, कार्यदर्शनवशाच्चेय कल्पनाऽतो नातिप्रसङ्ग इति दर्शयितु च। 


एतेन 'मानसं चेत्स्मरणं स्यान्न संस्कारजं तदाऽननुभूतेऽप्यु (व्यु) त्पद्येत' इति परास्तम्‌, 
सस्क़ारस्य सन्निकर्षस्थानीयतयाऽङ्गीकृतत्वात्‌। 


परि०- योगिन इत्यनुवादः । अणिमादिसिद्विसम्पन्ना इति व्याख्यानम्‌ । श्रुतीति । उपनिषदादौ 
कण्वभूगुप्रभृतयः प्रसिद्धाः तथा मन्वादिस्मृतिषु, 'योगिनो यं प्रपश्यन्ति', 'पश्यन्ति ज्ञानचक्षुष' इति इतिहासे, 
'कविर्हरिरन्तरिक्ष'प्रबुद्ध' इत्यादिना भागवते, प्रसिद्धा इत्यर्थः । साधितत्वादिति । जिज्ञासाधिकरणे 'कार्यता 
चे'त्यादिग्रन्थ इति भावः। कर्मविधीति । यथा यजेतेत्यादिविधिवळात्‌ कर्मिण उपेयन्ते । तथा 'योगी युञ्जीत सततम्‌', 
'उपविइयासने युञ्यादि'त्यादियोगविधिबलाययोगिनोऽप्युपेया इति भावः । अप्यय इति । प्रलय इत्यर्थः । विश्व- 
कर्मणि भगवति । शुप्रचक्षुः निर्मलचक्षुष्को, 'नारायणप्रसादेन समृद्धञ्ञानचक्षुषः' इत्यादिपाद्मवाक्यम, वैराग्यपादे 

'न तृतीये तथोपलब्धेरि'त्यधिकरणे भाष्योक्तम्‌ । 'दिव्यमि'ति गीतावाक्यम्‌ । नन्विन्द्रियाणां प्राप्यकारित्वनियमा - 
दित्यादिना कृतचोद्यस्यातीतेत्यादिग्रन्थेन किमुक्तमित्यत आह ( एतदु)इदमुक्तमिति । अनैकान्तिक इति । योगि- 
प्रत्यक्ष इति योज्यम्‌ । तहि यद्वदिति किमर्थमुक्तमित्यत आह दृष्टान्तेति । नन्वेवं मन इव चक्षुराद्यपि प्रत्यासत्तिमात्रेण 
व्यवहितमपि भासयेदित्यत आह कार्यदर्शनवशाञ्चेति । 


सु ०-¬ यत्स्मृतेर्मानसत्वं साक्षिसिद्धमित्युक्तं तदभिनयेन दर्शयति विज्ञातमिति । 


अनु०-- विज्ञातं मनसा पूर्व मयैतत्कृतमित्यपि ।। 
साक्षादनुभवात्सिद्धं 


'एतन्मया पूर्व कृतमिति, एतन्मया मनसा बिज्ञातं स्मृतमपी'ति स्मरणस्य मानसत्वं 
साक्षादनुभबात्‌ साक्ष्यनुभवेन सिद्धम्‌ इति । 


यदुक्तं परैः 'पूर्वानुभवावच्छिन्नार्थगोचरा स्मृति: तद्याथार्थ्यादिकमनुविदधाना न स्वयं 
यथार्थे'ति; तदसत्‌, अनुभववच्छुद्वार्थविषयत्वस्यापि साक्षिसिद्धत्वादिति दर्शयितुं मयैत- 
त्कृतमित्यपि इत्युक्तम्‌ । 

ननु मनसोऽप्रत्यक्षत्वात्कथं स्मरणस्य मानसता साक्षिप्रत्यक्षगम्येति चेन्न, तस्य 
साक्षिवेद्यताया वक्ष्यमाणत्वात्‌ । तथाऽपि कार्यकारणभावो न प्रत्यक्ष इति चेदन्वयव्यतिरेक- 
सचिवस्य साक्षिणस्तत्र प्रामाण्याभ्युपगमात्‌ । ज्ञानं नित्यानुमेयमिति चेन्न, ज्ञातताया निरा- 
करिष्यमाणत्वात्‌ । स्वप्रकाइामिति चेन्न, अनात्मत्वात्‌, घटवत्‌ । मानसवेद्यता तु निरसिष्यत 


इत्याशयवानाह कथमेबेति । 
कथमेब ह्यपोद्यते । 


परि०--- अभिनयेति । आकाप्रदशनिनेत्यर्थः । विज्ञातमित्यनुवादः, स्मृतमिति व्याख्या । पूर्वानुभवा- 
बच्छिन्नेति । पूर्वानुभवविहोषणकेत्यर्थः । साक्षिसिद्धत्वादिति । मयैत-त्कृतमिति मनसा स्मृतिसाक्ष्यनुभवे 
अनुभवस्यानवच्छेदकत्वेन कृतेरेवावच्छेदकत्वेन प्रतीत्याऽनुभवानवच्छिन्नार्थविषयकत्वस्यैव स्मृतौ साक्षिसिद्धत्वा- 
दिति दर्शयितुमित्यर्थः । मानसतेति । मनोरुपेन्द्रियजन्यप्रत्यक्षतेत्यर्थः । वक्ष्यमाणत्बादिति । समयपादे । 'मनो म 
इति भेदतः । मनसोऽपि गृहीतत्वादि'ति निरीश्वरसाङ्कचाधिकरणे वक्ष्यमाणत्वादित्यर्थः । तथापीति । मनसः 
साक्षिवेद्यत्वेऽपि तयोः कार्यकारणभावो न प्रत्यक्ष इत्यर्थः । नित्यानुमेयमिति। तथा च स्मृतौ मानसता न साक्षिवेद्येति 
भावः । भट्टमतेन हि अयं ज्ञानविषयो ज्ञातताधारत्वादिति ज्ञाततारूपलिङ्गेन ज्ञानमनुमेयम्‌ । तदेवासिद्धमिति भावेनाह 
ज्ञातताया इति । 'न च प्रमाणतोऽन्या स्यात्प्रमितिर्नाम कुत्रचिदि'ति भक्तिपादीयाऽऽद्याधिकरणे ग्रन्धान्त्यभागे 

निराकरिष्यमाणत्वादित्यर्थः । प्राभाकरमतं शङ्कते स्वप्रकाशमिति । अनात्मत्वादिति । जडत्वादित्यर्थः । न हि 
जडल्पज्ञानस्य स्ववृत्तित्वं युक्तम्‌ । घटादेरपि तथात्वापत्ते: । तेजसस्तु धर्मिग्राहकमानसिद्धमित्यर्थ : । ननु न्यायरीत्या 
मनोवेद्यता5स्तु ज्ञानस्य, न साक्षिवेद्यतेत्यत आह मानसेति । 'इच्छा ज्ञानं सुख दुःख भयाभयकृपादयः । साक्षिसिद्धा 
न कश्चिद्धि तत्र संशयवान्‌ क्रचित' इत्यादिना ज्ञानपादे निरसिष्यत इति भाव: । 


सु०-_ याथार्ध्यमेवेत्यादिनोक्तस्य प्रकृतोपयोगमाह एबमिति। 
अनु०-  एबंलक्षणके मानत्रये ब्रह्मादिबस्तुषु ॥ 
प्रमाणं वेद एवैकः 
यस्मान्मानत्रयमेवंलक्षणकं तस्माद्‌, ब्रह्मादिवस्तुषु बेद एव प्रमाणं न युत्तयादेः तत्र 
अवकाशः । 


इन्द्रियं हि रूपादिमत्येव द्रव्ये प्रवर्तते । न च ब्रह्मादिकं तथा । अनुमानं च व्याप्तिसापे- 
क्षम्‌ । न च वेदनिरपेक्षस्य तस्य ब्रह्मादौ सश्वारो$स्ति, उपाधिप्रतिपक्षयोस्तु सर्वत्र सम्भवेन 


व्यास्यनिश्चयात्‌। वेदानुसरणे तु साध्याव्यापकत्वबाधितविषयत्वयोरावश्यकत्वात्‌। पौरुषेया- 
गमस्तु परतन्त्र एवेति । 


ततः किमित्यत आह तत्प्रामाण्यं चेति। 
तत्प्रामाण्यं च साधितम्‌ ॥ २-१-२॥ 
य(त)स्माद्वेदविषये न युक्तेरवकाशस्ततो 'बिरोधोऽपि स एवोक्त इत्युपपन्नम्‌। 


परि०-- रूपादिमत्येव द्रव्य इति । महत्त्वसमानाधिकरणोद्भूतरूपवत्त्वस्य वा तादृशोद्धतस्पर्शवत्त्वस्य 
वा चर्मचकषुरदिप्रत्यक्षगोचरतायां तन्रत्वाद्भगवत्यप्राकृतरूपादिमति तत्प्रयोजकप्राकृतरूपादेरभावादिति भावः । 
वेदानुसरणे त्विति । अनुमानस्येत्यनुकर्षः । साध्येत्यादेरुपाधिप्रतिपक्षयोरित्यनेन यथाक्रममन्वयः । प्रपञ्चितमेत- 
च्छाखयोनिसूत्रे इति भावः । परतन्त्र एबेति । मूठप्रमाणसापेक्षत्वादिति भावः । 


सु०-- तथा च वेदस्य प्रमाणविरोधाभावात्‌ तत्प्रामाण्यं च साधितम्‌ । यदुक्तं प्राक्‌ 
'तस्माद्वेदप्रामाण्यमिष्यत' इति तत्सिद्धमित्यर्थः ॥ २-१-२॥ 


परि०-- प्रागिति । एतदधिकरणाऽऽदिभागे । साधितमित्यस्यार्थः सिद्धमिति । 
॥ इति न विलक्षणत्वाधिकरणम्‌ ॥ २-१-२॥ 
XXX 

॥ अथ अभिमान्यधिकरणम्‌ ॥ २-१-३ ॥ 
ब्र०सू०--॥ ॐ» अभिमानिव्यपदेशस्तु बिशेषानुगतिभ्याम्‌ ॐ ॥ 
सु०-- युत्तयन्तरबिरोधं वेदस्य परिहर्तुमिदमारभ्यते। 


'स्यादेतत्‌ । युक्तिविरोधाः किं प्रत्येकं परिहरणीयाः, उतोपलक्षणया । नाद्यः निरसनीय- 
युक्त्याभासानन्त्येन शास्रापर्यवसानप्रसङ्गात्‌, सूत्रत्वव्याघाताञ्च । द्वितीये त्वनारम्भ एवा- 
स्याधिकरणस्य, निरन्तरातीताधिकरणेनेबोपलक्षणया सकलयुक्तिविरोधानां परिहृतत्वादिति । 
मैवम्‌। अभ्यधिकाराङ्कासद्भावेन तदुपपत्तेरि'त्याशयवान्‌ पूर्वपक्षं तावदाह तथाऽपीति। 


अनु०-- तथाऽपि मृज्जलादीनां बुद्धिवागादिवाचकः । 
दृष्टन्याप्रिबिरुद्धत्वात्तत्र मानं कथं भवेत्‌ ॥। 


यद्यपि फलव्यभिचारादिबिरोधो वेदस्य परिहृतः तथाऽपि इत्यर्थ: । मृज्जलादीनामिति 
आदिपदेन तेज:प्रभृतीनां ग्रहणम्‌ । बुद्धिः ज्ञानं, बाग्‌ वक्तुत्वम्‌। आदिग्रहणेन श्रोठृत्वादिकम्‌ । 
वेद इत्यनुवर्तते । दष्टा प्रमिता ब्यासिः यस्या युक्तेः सा तथोक्ता । व्यासिग्रहणं पक्षधर्मताया 
अप्युपलक्षणम्‌ । कचित्‌ तन्नियमानभ्युपगमात्‌ स्वशब्देनासङ्की्तनम्‌ । तया विरुद्धत्वात्‌ । तत्र 
म्ृजलादीनां बुद्धिवागादौ । कथम्‌ इत्याक्षेपे । 'प्रतिपाद्यान्तरं तु नास्त्यप्रतीतेरि'ति रोषः। 


परि०--- शङ्कोत्थापनायाह युक्तयन्तरेति । सूत्रत्वेति । अनन्यलभ्यार्थकत्वरूपसारवत्त्वलक्षणवत्त्वव्याधात 
इत्यर्थः । उपलक्षणतया सर्वयुक्तिविरोधनिरासलाभे प्रातिस्विकतन्निरासाय सूत्रान्तरकरणायोगादिति भावः । यद्वा 
विश्वतोमुखत्वव्याघात इत्यर्थः । अनेकशाखानिर्णायकत्वस्येव अनेकविरोधनिरासकत्वस्यापि विश्वतोमुखत्व- 
शब्दार्थत्वात्‌ । फलब्यभिचारादीति । आप्तोक्तत्वगुणाभावविरोध आदिपदार्थः । ज्ञानमिति । ईक्षणदाब्दितमित्यर्थः । 
श्रोतृत्वादिकमिति । विवादकामसंवादादिरादिपदार्थः । वाचक इत्यत्राकाङ्कां पूरयति इत्यनुवर्तत इति । 


सु०-- एतदुक्तं भवति । “मृदब्रवीत्‌, आपोऽब्रुवन्‌, तत्तेज ऐक्षत, ता आप ऐक्षन्त, 
शृणोत ग्रावाणो, विदुषोऽनुप्राणाः, अहं श्रेयसि व्यूदिरे, आपो बा अकामयन्ते” त्यादिबेदः तावन्न 
प्रमाणम्‌, युक्तिविरुद्धार्थाभिधायित्वात्‌, नीलं नभ इतिवत्‌ । मृज्जलादीनां बुद्धिवागादिमत्त्वं 
खल्वस्यार्थः । स च, 'विमता मन्न वक्त्री मृत्तवात्सम्प्रतिपन्नमृद्वदि 'त्यादियुक्तिविरुद्ध:। तथा च 
वेदवाक्यान्तरेऽप्यप्रामाण्यमनुमास्यते। 

परि० - - अभ्यधिकाइाङ्ाप्रकारं दर्शयितुमाह एतदुक्तमिति । मृदादिशब्दैरादिकालीन-पृथिब्यादिग्रहः । 
प्राणा: इन्द्रियाणि । अहं श्रेष्ठ इत्यर्थे विवादमकुर्वनित्यर्थः ! इत्यादिवेदा इति आदिपदेन “ओषधयः संवदन्ते, यं पृथिवी 
न वेद (ऋ.१०-९७-२२) इत्यादिग्रह: । सर्वोऽप्यमानमिति पश्चाद्वक्ष्याम इति तावच्छब्दः । इतिबदिति। नभो नीरूपं 
विभत्वादित्यादियुक्तिविरुद्ध नीलं नभ इति प्रत्यक्षं यथेत्यर्थः । हेतोरसिद्धिं निराह मृदिति । इत्यादीति आदिपदे- 
नापेजस्त्वादिग्रह: । जडत्वात्‌ घटवदिति च गृह्यते । तावता न विष्णुकारणत्वादिव्याघात इत्यत आह तथा चेति । 
एकदेशस्याप्रामाण्ये सति 'यतो वा' इत्यादिवाक्यान्तरेऽपि 'तत्सामान्यादितरेषु तथात्वमिति जैमिनिन्यायेनाप्रामाण्यं 
वेदवाक्यत्वहेतुतदृ्टान्तेन अनुमास्यत इत्यर्थः । 


सु०-- ननु 'न विलक्षणत्वादि'त्यनेनैव न्यायेनायमपि विरोधः परिहरणीयः । मैवम्‌, 
(तन) न्यायसञ्चाराविषयत्वात्‌। 


तत्र हि-- 'यथोक्तानुष्ठानेऽपि फलव्यभिचारश्चेत्‌' हेतुः तदा आपाततस्तावत्सन्दि- 
ग्धविरोषणासिद्धिः, कर्जादिवैगुण्यस्यापि सम्भवात्‌ । नित्यत्वेन वेदप्रामाण्यस्य स्थितौ तु 
बिशेषणासिद्विनिश्चय एव। फलव्यभिचारमात्रस्य हेतुत्वे तु अनैकान्तिकत्वम्‌ - इत्येवं व्यासि- 
पक्षधर्मताविरहव्युत्पादनेन युक्तिविरोधः परिहृतः । 


न चास्या युक्तेव्य्याद्यङ्गवैकल्यं शक्यव्युत्पादनम्‌, व्यास्यादेः प्रमाणहष्टत्वात्‌। 


परि०-- दृषटव्याप्तीत्येतदभिप्रायं विवृण्वन्नभ्यधिकादाङ्जप्रकारं व्यनक्ति मैवमित्यादिना सिद्धैवेत्यन्तेन । 
तन्यायसञ्चारविषयत्वमेव व्यनक्ति तत्र हीत्यादिना । पूर्वाधिकरण इत्यर्थः । परिहृत इत्यन्वयः । हेतुरिति । वेदा- 
चप्रामाण्य इति योज्यम्‌ । आपातत इति । प्रामाण्यानिश्चयदशायामित्यर्थः । नित्यत्वेनेति । स्वतन्तरपुरुषाप्रणी - 
तत्वेनापवादकदोषाभावेन ज्ञानजननशक्तित एव प्रमाजनकत्वरूपप्रामाण्यस्थितावित्यर्थः । विद्गोषणेति । 
यथोक्तानुष्ठान इत्ुक्तविशेषणेत्यर्थः । अनैकान्तिकत्बमितीति । फलहेतुतया निर्णाते विगुणतयाऽनुष्ठितलौकिक- 
क्रियादाविति भावः । एवं पर्वतनयुक्तेः सावकाात्वमुत्तवा अत्रत्यविरोधियुक्तर्निरवकाइात्वेन दृढत्वमाह न चास्या 


इत्यादिना । एतेन पूर्वत्र सावकाशयुत्तिविरोधो निरस्तः, अत्र तु निरवकाझादृढयुक्तिविरोधो निरस्यत इति पूर्वा- 
नन्तर्यसङ्घतिरप्युक्ता ध्येया । व्यास्यादेः व्याप्तिपक्षधर्मतयो: । 


सु०-- न खलु मृत्त्वादिकमवक्तुत्वादिना न सम्बद्धम्‌, प्रसिद्धमुदादौ तथोप-लम्भात्‌। 
न च तत्रापि बुद्धयादिसद्भावः, कदाऽपि तत्कार्यस्यादर्दानात्‌ ॥ नापि सम्बद्धमपि व्यभिचीर्णम्‌, 


व्यभिचारानुपलम्भात्‌ । न चानुपलभ्यमानव्यभिचारमपि सोपाधिकम्‌, उपाधेरनिरूपणात्‌ ॥ 
बुद्धयादिमत्त्वे च मृदादीनां शारीरन्द्रियवत्ताऽपि स्यात्‌, अकरणकक्रियाऽदर्सनात । न च 


प्रथमः पादः) अभिमान्यधिकरणम्‌ 827 


तद्युक्तम्‌, इन्द्रियादीनामपि वक्तृत्वादिवददर्शनात्‌ । ततोऽनुकूलतर्कसनाथेनोपाधिव्यभिचारा- 
नुपलम्भसहङृतेन सहभागग्राहकेण प्रमाणेन सिद्धा मृत्त्वादीनामवक्तृत्वादिना व्यासिः । 


न च मृदादिषु मुदादित्वं (मृत्त्वादिकं) नास्तीति युक्तम्‌, व्याघातात्‌, मृदत्रवीदित्यादि- 
प्रयोगायोगाञ्च। ततः पक्षधर्मताऽपि सिद्धैवेति । 

परि०-- विपक्षे बाधकमनुकूलतर्क च व्याप्तिनिर्णायकमाह बुद्धबादिमत्त्वे चेति । पक्षीकृतमृदादेरिति 
रोषः । एवं व्याप्तिमुपपाद्य मूलमुपलक्षणमित्युक्तत्वात्‌ पक्षधर्मतामपि व्यनक्ति न च मृदादिष्विति । व्याघातादिति । 
मृदादिष्वित्यस्य मृत्त्वादिमत्स्वित्यर्थत्वादिति भावः । 

सु० ननु च नित्यतया वेदस्य प्रामाण्ये व्यवस्थिते तद्विरुद्धाया युक्तेरेवाप्रामाण्य- 
मुचितमिति। मैवम्‌, व्यासिपक्षधर्मतोपेताया युक्तेरपि निरबकाइात्वात्‌। ततश्च सत्प्रतिपक्षतया 
निश्चायकत्वाभावेनाप्रामाण्यं वेदस्य। 


'ननु प्रसिद्धमृदादिपक्षीकारे सिद्धसाधनता, पक्षसपक्षमेदाभावश्च । सपक्षान्तरस्वीकारे 
तत्र मृत्त्वाद्यमावः । जडत्वस्य हेतूकरणे त्वसिद्धिः स्यात्‌ । तस्मादादिकालीनं मृदादिकं 
पक्षयितब्यम्‌ । न च तत्‌ प्रत्यक्षादिसिद्धमिति बेद एवोपजीव्यः । तथा च धर्मिग्राहकप्रमाण- 
विरोधादप्रामाण्यं युक्तेरिति चेन्न, व्यास्यादिमत्यास्तदसम्भवात्‌, आदिकालीनमृदादिस्वरूप- 
परवाक्यान्तरेण, परिटश्यमानकार्यलिङ्गेन वा धर्मिग्रहोपपत्तेः । 

एतेन 'वैदिकेऽर्थ युक्तेरवकाशाभावान्न तद्।िरोधकत्वमि'त्यपास्तम्‌ । 


तदेवं मृदब्रवीदित्यादिवेदवाक्यानां युक्तिविरुद्धत्वेनाप्रामाण्ये, बेदत्वात्‌ यतो बा इमानि 

(भूतानि)' इत्यादिवाक्यानामप्यप्रामाण्यात्‌, न वेदसमन्वयेन ब्रह्मणो जगत्कारणत्वसिद्धिरिति। 
परि०--- कथं मानं भवेदिति मूलोक्तेः शङ्कोत्तराभ्यां तात्पर्यं व्यनक्ति ननु चेत्यादिना । ननु मृदञ्रवीदित्यादेः 
प्रत्यक्षविरोध एव न युक्तिविरोधोऽतोऽत्र पादे निवेशो न युक्त इति चोद्य शङ्काव्याजेन निरस्यन्‌ पूर्वपक्षशङ्कवानुदयमाशङ्कय 
समाधत्ते ननु प्रसिद्धमृदित्यादिना । सपक्षान्तरेति । मृदाचन्येत्यर्थः । असिद्धिरिति । बुद्धिवागादिकं वेदवाक्या- 
गीकुर्वाणिनाज्ञतृत्वावक्ृत्वादिरूपजडत्वस्याङ्गीकर्तुमराक्यत्वादिति भावः । टीकायां जडत्वस्य हेतूकरणे तु आदि- 
कालीनमृदादिपक्षीकारपक्ष एव । तत्र च मृत्त्वादिना जडत्वमनुमेयमिति तात्पर्यमुक्तं चन्द्रिकायाम्‌ । बेद एवेति । 
: । बाक्यान्तरेणेति। 'अद्भचः पृथिवी" त्यादिरूपेणेत्यर्थः । अस्मिन्नपि पक्षे धर्मिग्राहकजातीय - 

बाधोऽस्तीत्यत आह परिहृझ्यमानेति । इदानीतनमृदादिरूपकार्यं सजातीयकारणजन्यं कार्यत्वादित्यनुमानेन 
आदिकालीनमृदादिसिद्धरित्यर्थः । पतेनेति । 'मृदब्रवीत्‌' इत्यादिविषयादिकालीनमृदादेरानुमानिकत्वकथनेनेत्यर्थः । 

मृदादेरबैदिकार्थत्वादिति भावः । यद्व बेदादन्यस्यैवोपजीव्यत्वकथनेनेत्यर्थः । उपजीव्यवेदार्थ एव युक्तेरविरोध- 


कत्वादिति भाव: । 
सु०-- सिद्धान्तमाह तत इति । 


अनु०- ततस्तन्नामकः कञ्चित्पुमानन्यो भवेदिति । 
युत्त्यागमबिरोधेन प्राप्ममत्राभिधीयते । 


वेदस्य युक्तेश्च निरवकाशत्वं तत इति परामृदाति । तन्नामकः मृदादिनामकः । 
कश्चिदिति अस्मदाद्यतीन्द्रियत्वमभिप्रैति । पुमान्‌ चेतनः अन्यः अस्मदादिविलक्षणः अन्त- 
धानादिाक्तिमान्‌ भवेत्‌ । 'अस्यां श्रुतौ बक्तुत्वादिना प्रतिपाद्यत इति दोष: । इतिइाब्दस्य 
प्राप्तमित्यनेनान्वयः । प्रासं प्रमितम्‌। युक्तयागमबिरोधेन इत्यर्थापत्तिं सूचयति । 


ततश्चायमर्थः । न 'मुदव्रवीदि'त्यादिवाक्यानां युक्तिविरोधेनाप्रामाण्यं वक्तव्यम्‌, अत्र 
्रृदादिशब्दस्य चेतनविषयत्वात्‌, तथा च तत्पक्षीकारे हेतोरसिद्धेः । शब्दमात्रेण हेतुत्वे अति- 
प्रसङ्गात्‌। अचेतनमृदादिपक्षीकारे च प्रकृताविरोधात्‌। 


परि०-- बेदस्येति । पूर्वाधिकरणे सम्यगुपपादितप्रमाणभावतया प्रात पूर्वक्लोके तथापीत्यनेन सूचितं 
वेदस्य निरवकाइात्वमिति भावः । युक्तेश्चेति । दृष्टव्याप्तीत्यनेन प्रगुक्तयुक्तेर्निरवकाइात्वमिति भावः । धरादेव्याः 
खीत्वादाह पुमांश्चेतन इति । अर्थापत्तिमिति । तदुभयाविरोधान्यथानुपपत्तिं सूचयतीत्यर्थः ।मृत्त्वादित्यत्र मृत्त्वरूप- 
जडगतधर्मः कश्चिदमिमतोष्थ मृत्पदवाच्यत्वं न द्वयमपीति क्रमेण निराह तथा चेत्यादिना । अतिप्रसङ्गादिति । 


पृथिव्यादेरपि गोपदवाच्यत्वेन सा्जादिमत्त्वप्रसङ्गादित्यर्थः । प्रकृतेति । मृदञ्रवीदित्यादौ चेतनस्यैवोत्तयङ्गीकारेण 
तद्वाक्यार्थाविरोधादित्यर्थः । 


सु०--- ननु कथं चेतनेषु मृदादिराब्द(प्) वृत्तिः । अभिधानङात्तयेति ब्रूमः । मृदाद्यभि- 
मानित्वात्‌ । पृथिव्यादिषु तदभिमतत्वेन मृदादिराब्दप्रवृत्तिः । 


नन्बेतेऽभिमानिनः किमभिमतार्थव्यापिनस्तदेकदेरावृत्तयो वा । आद्ये(ऽपि) सदेहा 

विदेहा वा । आये तदुपलम्भप्रसङ्गः । द्वितीये तेषामिन्द्रियाभावेन बक्तृत्वाद्यनुपपत्तौ पुनर्युक्ति- 

विरोधतादबस्थ्यम्‌ । तृतीये तद्वैयर्थ्यम्‌ तदनधिष्ठितप्रदेशावत्‌ प्रदेशान्तरप्रबृत्तिसम्भबादिति । 
पिशाचादिबदन्तर्धानशाक्तियोगादहृङ्यत्बोपपत्ते 


मैवम्‌। व्यापकानां सदेहानामपि : | 


परि०-- यदि मृत्त्वादिकं चेतनेष्वसिद्ध तर्हि तनामक इत्ययुक्ते प्रवृत्तिनिमित्ताभावात्‌ । अमुख्यवृत्त्या चेत्‌ 
मुख्यन्यायविरोध इति शङ्कते नन्चिति । अभिधानशक्त्या मुख्यया वृत्त्येत्यर्थः । मृद्रतमृत्त्वरूपधर्मस्य चेतने 

अभावेऽपि जडगतमृत्त्वरूपधर्म प्रति स्वातन्त्र्यरूपनिमित्तमस्तीति भावेनाह मृदाद्यभिमानित्वादिति । पराधीन- 
नियन्तृत्वरूपाभिमानवत्त्वादित्यर्थः । विवरिष्यते चैतदग्रे । तर्हि जडेषु प्रयोगो न स्यादित्यतस्ततो न्यूनवृत्त्येत्याह 
पृथिव्यादिष्व्िति । तदभिमतत्वेन तच्छन्दवाच्यचेतनसम्बन्धेनेत्यर्थः । 'शरीररूपकबिन्यस्तगृहीतेरि'त्यत्रोक्त- 
दिशेति भावः । तत्राव्यक्तादिशब्दवाच्येश्वरसम्बन्धादन्यत्र शब्दप्रयोग इत्युक्तेः । कश्चिदन्य इति पदद्वयतात्पर्य दाङ्को- 
तराभ्यां व्यनक्ति नन्वेत इत्यादिना । 


सु०--- नन्वेवं सति कल्पनागौरवमापद्येत; केषाश्रिच्चेतनानां मृदाद्यभिमानित्वं, तत- 
स्तच्छन्दानां तेषु वृत्ति्व्यापकत्वं सदेहत्वमन्तर्धानदाक्तिस्तत्परता च श्रुतेरित्यनेकस्य कल्प्य- 
मानत्वात्‌ । मैवम्‌ । अर्थापत्तितः सर्वस्यास्य सिद्धत्वात्‌ । श्रुतिर्हि मृदादीनां वक्तृत्वादिकं 
प्रतिपादयति, युक्तिश्च तदभावम्‌ । न (च) वास्तवो विरोधः सम्भवति, वस्तुविकल्पापत्तेः । 
न चायं विरोधो विनेतत्कल्पनया झाम्यति; जडस्वीकारे युक्तिविरोधात्‌, अनभिमानिस्वीकारे च 
पृथक्‌ शब्दशक्तौ प्रमाणाभावात्‌, अव्यापकत्वाद्यङ्गीकारे चोक्तानुपपत्तेः । न च श्रुतियुत्तयोरन्य- 
तराप्रामाण्येनाप्युपपद्यत एतदिति वाच्यम्‌, उक्तरीत्या द्वयोरपि निरवकाइात्वात्‌। न हि परेणापि 
विद्वेषेणैवागमाप्रामाण्यमभिधातुं युक्तम्‌, किन्नामोपपत्तिमाश्रित्यैव ॥ तथा च कथं वेद- 
प्रामाण्येऽपि न दीयते दृष्टिः ॥ तदेवं युक्तयागमविरोधेनास्यार्थस्य प्रासत्वान्न किञ्रित्कल्पना- 
गौरबमिति। 

परि०-- युक्थीगमविरोधेनेतिपदतात्पर्य शङ्कोत्तराभ्यां व्यनक्ति नन्वेवमित्यादिना । अनभिमानस्वीकार 


इति । पृथिव्याद्यमिमानहीनस्य कस्यचिच्चेतनमात्रस्य मृदब्रवीदित्यादौ प्रति-पाद्यत्वेन स्वीकारे सति । पृथक्‌ 


मृत्त्वादिधर्मवत्त्वतत्स्वातन्त्र्यरूपनिमित्तद्वयव्यतिरेकेणेत्यर्थः । उक्तेति । तदनधिष्ठितेत्यादिनोक्तेत्यर्थः । उक्तरीत्येति । 
पूर्वपक्षदशायां ननु नित्यतयेत्यादिनोक्त (धर्मवत्त्वस्वातन्त्र्यरूपनिमित्त)रीत्येत्यर्थः । उपपत्तिमिति । मृत्त्वादियुक्ति- 
मित्यर्थः । वेदप्रामाण्ये$पीति । तस्यापि नित्यनिर्दोषत्वाद्युपपत्त्योपपादितत्वात्‌ पूर्वनय इति भाव: । 


सु०-- नन्बेतदुत्सूत्रितं कथमुच्यत इत्यत आह अन्नेति । 

इति उक्तमेतत्सर्वम्‌ अत्र 'अभिमानिन्यपदेशस्तु विशेषानुगतिभ्यामिति' सूत्रे 
अभिधीयत इत्यर्थः । 

यद्वा अज्राभिधीयत इति सिद्धान्तोपक्रमवाक्यम्‌। तस्य 'एवं प्रासे सूत्रकृता समाधान- 
मभिधीयत' इत्यर्थः । 

एवं सूत्रमवतार्य तत इत्यादिना व्याख्यातमिति । 

परि०  - इतिपदस्य प्राप्तमित्यनन्तरमन्वय इति प्रागुक्तत्वात्‌ तदनूच तस्यार्थमाह इत्युक्तमेतत्सर्वमिति । 
प्राप्मित्येतदनन्तरमयं रोषो वा । अत्रेति भाष्यपदानुवादः । तस्य व्याख्या इति सूत्र इति । एतच्च सूत्रभाष्ये व्यक्तमिति 
भावः । अत्रेत्यादिकं तत इत्यतः प्रागप(क्रष्टव्य)कर्व्यमिति भावेन योजनान्तरमाह यद्वेति । तस्येत्यस्य इत्यर्थ 
इत्यनेनान्वयः । अत्रेत्यस्यार्थः एवं प्राप्त इति । 


सु०-- यदुक्तं तन्नामक इति मुदादिराब्दवाच्यत्वं देवतायाः; तदनुपपन्नम्‌, अयोगा- 
दनुपयोगाच्च । मृदादिहाब्दाः खल्वचेतनेष्वेव रूढाः, न देवतायाम्‌ । लक्षणाश्रयणेनापि श्रुति- 
युक्तिविरोधझान्तिर्भविष्यति । नापि वचनवृत्तिं सूत्रकृदाहे'त्यत आह बालरूढिमिति। 


अनु०-  बालरूढि बिनेवापि विद्वद्रूढिसमाश्रयात्‌ । 
तत्तन्नामान एवैते तत्तद्वस्त्वभिमानिनः। 
सन्ति 


एते पृथिवीबरुणादयः तत्तन्रामान एब सन्ति। तानि तानि मृदादीनि नामानि वाचकानि 
येषां ते तथोक्ताः, न तु तानि लक्षकाणीति एबराब्दार्थः । सन्ति भवन्ति। अयोगपरिहाराय उक्तम्‌ 
बालेति। अविद्वद्रूक्यभावेऽपि विद्वद्रूढिसद्भावात्‌। 


मृदादिशब्दास्ताबद्देबताविषया इत्यर्थापत्तिसिद्धम्‌। मुख्यासम्भव एव च जघन्यवृत्ति- 
राश्रयणीया। न चात्र बाधकमस्तीति वैदिकप्रयोगादेव बाधकाभावसहिताद्विद्वद्रढिरवगम्यते । 


यच्चोक्तं बचनवृत्त्य्गीकारः प्रकृतानुपयोगीति तत्परिहारायोक्तं तत्तत्‌ मृदादिबस्त्व- 
भिमानिन इति। 


अयमर्थः । मृदादिशब्दानां चेतनविषयतामात्रेण प्रकृतविरोधशान्ताबपि वस्तुस्थितिं 
विजिज्गापयिषता सूत्रकारेण 'व्यपदेशस्त्वि'ति तुशब्देन मुख्यवृत्ति: सूचिता । तत्रोपपत्ति- 
ज्ञापनाय अभिमानीति चोक्तम्‌। अन्यथा चेतनव्यपदेश इत्यवक्ष्यत । अभिमानी खल्वभि- 
मतस्य सत्तादेः प्रयोजकः । ततश्च तदधीनत्वादिति न्यायेन स एव (तन)मुख्यार्थ इति । तदेतत्‌ 
अस्माभिः सूत्रं व्याकुर्वद्भिरिभिहितमिति । 

नन्वत्र 'तन्नामक' इत्येकवचनं प्रक्रम्य 'तत्तज्नामान' इति बहुबचनप्रयोगे किन्निमित्तम्‌ । 
तथा भाष्येऽपि 'अभिमानिदेवता तत्र व्यपदिइयते । तासां चे'त्यादि । उच्यते । अ(तरा)भि- 
मानिव्यपदेश इत्यभिमानिशब्दो ह्येकबचनान्तः समस्तः, व्यपदेदाराब्दस्यैकबचनान्तत्वात । 

न हि बहूनामेको व्यपदेश इति सम्भवति । उत्तरसूत्रे चैकवचनमेव । अतो यथासूत्रं प्रथमं 
व्याख्यातम्‌ । अथेदार्नी प्र/म)णसंवादादिघटनाय जाताविदमेकवचनमित्याशयवता बहुवचनं 
प्रयुक्तमिति । 


परि०-- अयोगानुपयोगी क्रमाद्वयनक्ति मृदादीति, लक्षणेति च । विद्वद्रूढिसद्भावादिति । अज्ञप्राज्ञ- 
भेदेन रूढाववान्तरभेदस्य समाकर्षनये समर्थनादिति भावः । न चात्र बाधकमिति । न चान्यायानेकार्थत्वमेव 
बाधकमिति शङ्कधम्‌ । अजा(क्षादि)दिशब्देष्विव तुत्यवृत््याऽनेकार्थत्वस्यैवान्याय्यत्वं अत्र च न्यूनाधिकवृत्त्यङ्घी- 
काराददोष इति भावः । बिजिज्ञापयिषता ज्ञापयितुमिच्छावता । तुशब्देन मुख्यवृत्तिः सूचितेति । तुराब्दो 
ह्यवधारणार्थः सन्‌ योग्यतया अभिमानिपदेनान्वेति । अभिमानिन एव व्यपदेशः अभिमानिव्यपदेशा इति । न च 
'मृदब्रवीत्‌ तत्तेज ऐक्षत ता आप ऐक्षन्त' इत्यादौ मृत्तेजःप्रभृतिइाब्दैरभिमानिन एवोक्तिः सम्भवति । तथात्वे अभि- 
' मानिन एवोपादानापत्तेः । तथा च तेजःप्रभृतिवाक्यहोषे तेजोबन्नानां त्रिवृतं त्रिवृतमेकैकामकरोदिति तेजःप्रभृत्य - 
चेतनानां त्रिवृत्करणाद्यनुपपत्तेः । निगमनिघण्ट्रुव्याकरणादौ जडवाचित्वप्रसिद्धयनुपपत्तेश्च । तस्मान्मृदादिराब्दैः मृदा- 
चचेतनानामपि व्यपदेशो नापलापार्हः । ब्रूते च परमाप्ततमः सूत्रकारोऽभिमानिन एव व्यपदेश इति सोपपत्तिकम्‌ । 
तदुभयबलादभिमानिनि मुख्यवृत्तिः, अभिमन्यमाने तु न तथा मुख्यवृत्तिरिति ज्ञायते । तथा च परममुख्यवृत््या अभि- 
मानिन एव मृदादिदाब्दर्व्यपदेशो नान्यस्येत्युक्ते लोकसिद्धमुख्यवृत््ान्यस्य वाच्यत्वेष्ववधारणार्थं तुशब्द उपपन्नः । 
तत्तेज ऐक्षतेत्यादौ दारीररूपकविन्यस्तगृहीतेरित्यत्रक्तरीत्या तेजःप्रभृतिजडेषु विन्यस्तस्यैवाभिमानिनस्तेज परगति - 
शब्दैर्गहरणं न केवलस्येति त्रिवृत्करणाद्युपपत्तिश्च कर्मदेवतादर्वदार्थत्वेऽपि तदेव सर्वशा्रयोनीति समन्वयसूत्रे तुशब्देन 
परममुख्यवृत्तिर्यथा सूच्यते तथेति भावः । तत्रोपपत्तीति । मुख्यत्वे स्वातन्त्र्यरूपनिमित्तसत्त्वरूपोपपत्तीत्यर्थः । 
तां व्यनक्ति अभिमानीति । पराधीननियन्ता ह्यत्रामिमानिझाब्दार्थः । तथा च तावताभिमानिपदेन यथेष्टविनियोक्तृत्व- 
रूपस्वातन्त्र्यसूचनेऽपि तस्य शब्दप्रवृत्तौ निमित्तत्वं कुत इत्यत आह ततश्चेति । 'स्वातन्त््यं तदगतत्वं च शाब्दवृत्तेहि 
कारणम्‌ । स्वातन्त्र्यं तत्र मुख्यं स्यात्कुतो राज्ञि जयोऽन्यथा' इत्युक्तदिशा तदधीनसूत्रे स्वातन्त्र्यस्य शब्दवृत्तिहेतुत्वस्य 
समर्थनात । अ्यक्तादेरीशाधीनत्वादव्यक्तादिशब्दजातमीशे अर्थवदितिवन्मृदादेरभिमान्यधीनत्वान्मृदादिशाब्दजातं 
अभिमानिन्यर्थवदिति सम्भवेनेति न्यायेगेत्युक्तम्‌ । उत्तरसूत्र इति । दृशयते चेति सूत्रे इत्यर्थः । प्राणसंवादादीति । 
प्राणा अहं श्रेयसि व्यूदिरे' इति प्राणपदेनेन्द्रियाभिमानिनामनेकेषां ग्रहणे तत्कर्तृकविवादादिर्धटत इति बहुवचनं 
प्रयुक्तमित्यर्थः । इदमिति । सौत्रमित्यर्थः । 

सु०-- 'अभिमानिनां प्रादेरिकत्वविदेहत्वयोर्वैयर्थ्यवक्तृत्वाद्यनुपपत्ती, व्याप्तानां 
सदेहत्वेऽनुपलम्भबाध' इत्येतत्परिहाराय बिशेषानुगतिभ्यामिति सूत्रखण्डं 'कश्चिदन्य' इति 
तात्पर्यतो व्याख्यातम्‌ । तत्प्रपञ्चयति तेषामिति । 


अनु०-- तेषां बिशेषेण शक्तिरन्येभ्य उच्यते । ` 


832 श्रीमन््यायसुधा -परिमळसमेता (द्वितीयाध्याये 


बिशेषेण अतिइायेन । अन्येभ्यः अस्मदादिभ्यः । व्यासिश्च उच्यत इति सम्बन्धः । 
देहवत्त्वस्याप्युपलक्षणमेतत्‌। 

यद्यप्येतत्सर्वमर्थापत्त्यैव लब्धम्‌, अन्यथा बिरोधशान्तेरेवापर्यबसानात्‌; तथाऽपि 
उच्यत इति 'पृथिव्याद्यभिमानिन्य' इत्यागममप्यत्र संवा(दयति) दिनं दर्शयति । 


य्यप्यत्राकाङ्कानुसारेण व्यासिमादावुक्तवा शाक्तिविरेषोऽनन्तरमभिधातव्यः, तथाऽपि 
अल्पाच्तरस्य पूर्वनिपातमनुसृत्य प्रवृत्तं सूत्रमनुगच्छता क्रमो भग्नः । 

परि०-- प्रादेशिकत्बेति । एकदेशवृत्तितवेत्यर्थः । वैयर्थ्येति । तदनधिष्टितेत्यादिना प्रागुक्तदिशेति 
भावः । इत्यागममप्यत्र संवादयतीति । एतेन विरोषानुगतिराब्दो विशेषानुगतिबोधकागमपरः । यथा 'अस्यैव 
चोपपत्तेरूष्मे'त्यत्रोष्मडाब्दः । अन्यथाऽभिमानिनां प्रादेशिकत्वेत्यादिनो क्तचो्यनिरासकरात्तयादिमत्त्वस्यार्थापत््यैव 
सिद्धा पुनस्तदुक्तिपरस्यास्य पौनरुत्तयापत्तेरित्युक्त भवति । आकाङ्केति । अभिमानिनं प्रादेश्ञिकत्वेत्यादिनो- 
क्ताकाङ्कानुसारेणेत्यर्थः । आदावुक्तवेति । अनुव्याख्यान इति योज्यम्‌ । पूर्वनिपातमिति । अल्पाच्तरं पूर्वमिति 
पाणिन्युक्ते पूर्वमुच्चारणीयत्वमित्यर्थ: । 


सु०-- ननु च पृथिव्याद्यभिमानिन्य इति वाक्यं कथमुपादेयम्‌ “आत्मनि चैवं 
विचित्राश्च हि, उत्क्रान्तिगत्यागतीनामि’ त्याद्यागामिसूत्रेणाचिन्त्यराक्तेः सर्वगतत्वस्य च 
विरुद्धत्वादित्यत आह उक्तानुसारेणेति। 

अनु०- ब्यासिशरोक्तानुसारेण 


'आत्मनि चैवमि'त्याद्युक्तानुसारेण शक्तिर्व्यापिश्चोच्यत इत्यन्वयः । स्यादयं विरोधो 
यदि शक्तिर्व्यासिक्ष निरबधिकाऽतरोच्यते । न चैवम्‌, प्रमाणान्तरानुसारेणान्तर्धानादिदाक्तेरभि- 
मतार्थव्यास्ेश्च प्रतिपाद्यताड्ीकारादिति। 


परि०--- आत्मनि चैवमिति । परमात्मन्येवाघटितधटकाचिन्त्यविचित्रदाक्तयः सन्ति न जीव इति अत्रैव 
पादे धुतेस्त्वितिनये वक्ष्यते । वियत्पादे चोत्क्रान्तीतिनये क्रियावत्त्वे जीवानामणुत्वं वक्ष्यते । अत्र वाक्ये देवतारूप- 
जीवानामचिन्त्यसामर्थ्यं व्याप्तत्वं चोच्यते । अतो विरोधात्कथमुपादेयमित्यर्थः । 


सु०-- एबमस्मदाद्यपेक्षयाऽभिमानिनामनुपलम्भमङ्गीकृत्य तद्वाधः परिहृतः , इदानी- 


मसिद्धश्चासावित्याह द्यन्ते चेति । 
अनु०-- दृश्यन्ते चाधिकारिभि; | 

अधिकारिभिः अन्तर्हितार्थदर्शनसमर्थयोगिभि: । एतञ्च (भाष्योदा)उदाद्वतस्मृति- 
सिद्धम्‌। एतेन “दृयते च' इति सूत्रं व्याख्यातं भवति । 

परि०--- असाविति । अनुपलम्भ इत्यर्थः । उदाहृतेति । पृथिव्याद्यभिमानिन्य इति स्मृतीत्यर्थः । एषा च 
समग्रा भाष्ये व्यक्ता । इति सूत्रमिति । एकवचनं जाताविति प्रागेवोक्तमिति भाव: । 

सु०-- ये तु मीमांसकंमन्या विग्रहवती देवतां न सहन्ते तेऽप्यनेनैव निरस्ता भवन्ति, 
अर्थापत्त्या प्रत्यक्षेण च तत्सिद्धेः । 


समर्थितं चागमानां सिद्धार्थे प्रामाण्यम्‌ 
अनुपलम्भः, अनेकत्र युगपत्सन्निधानं च शक्तिविशेषादुपपद्यते पिशाचादिवत्‌। 


न च पिझाचादयोऽपि न सन्ति; मन्त्रौषधादिनाऽस्मदादिभिरप्युपलभ्यमानत्वात्‌, अर्थ- 
क्रियया संवादेन च प्रामाण्योपपत्तेः । वक्ष्यति च सूत्रकारो 'देवादिवदि' त्युक्ता तत्रापि विप्रति- 
पन्नं प्रति ‘अपि लोक' इति। 


किश्रेन्द्राग्निररुणादिपदं कस्यचिद्वाचकं पदत्वात्‌ गोपदवत्‌। न चाचेतनमात्रे तत्प्रयो- 
गोऽस्ति। न च चेतनो मुक्तः प्रलीनो वा तद्वाच्यः, जगद्वयापारसम्बन्धिन्यपि प्रयोगात्‌ । न चासौ 
विग्रहविधुरः सम्भवतीत्यलम्‌। 


परि०-- अर्थापत्त्येति । 'युत्तयागमविरोधेने त्यक्तार्थापत्त्या, 'दुइयन्ते चाधिकारिभिरि 'त्युक्तप्रत्यक्षेण 
चेत्यर्थः । 'पृथिव्याद्यभिमानिन्य' इति स्मृत्या च सिद्धमिति भावेनाह समर्थितं चेति । अनेकत्रेति । यज्ञादिशाला- 
स्वित्यर्थः। अर्थक्रियया संवादेन चेति। मन्त्राणामौषधादिबोधकवाक्यानां चेत्यर्थः। यद्वा उपलम्भो भ्रमोऽस्त्वित्यत 
आह अर्थक्रिययेति। अपि लोक इतीति। लोकेऽपि पिशाचादयोऽन्तर्धानरात्तया नोपलभ्यन्ते किम्वीश्वर इति वक्ष्यत 
इत्यर्थः । अचेतनमात्र इत्युक्तया अग््यादिपदमचेतनस्यापि वाचकमित्युक्तं भवति । प्रलीन इति । लीनदेहो लयवर्तिजीव 
इत्यर्थः । जगद्वयापारेति । इन्द्रस्य नु वीर्याणि प्रवोचं यानि चकार प्रथमानि वज्री' (ऋ. १-३२-१) । 'अग्नेयं 
यज्ञमध्वरं विश्वतः परिभूरसि’ (ऋ. १-१-४) 'उरुं हि राजा वरुणश्चकार सूर्याय पन्थाम्‌' (ऋ. १-२४-८) इत्यादा- 
'विति भावः । इत्यलमिति । अयं भावः । 'मत्सि सोम वरुणं मत्सि मित्रम्‌' इत्यादौ सोमं प्रति वरुणादीन्‌ 
मादयस्वेत्युच्यते । न च जडस्य विग्रहादिहीनचेतनस्य वा सोमपानकृतमदः सम्भवति । किञ्च 'तेषां पाहि श्रुधी 
हवम्‌' (ऋ. ९-९०-५) इति पानस्तोत्रश्रवणादिकं श्रूयते । न च विग्रहेन्द्रियादिहीनस्य तद्युक्तमित्याययूह्ममिति । 


सु ० “ननु तथाऽपि 'मृदब्रवीदि' त्यादिबेदस्याबोधकत्वलक्षणमप्रामाण्यं दुर्निवारम्‌। 
तथा हि। यद्यपि वाक्यतापन्नानि पदानि वाक्यार्थं पदार्थानामन्योन्यसंसर्गविरोषरूपममपूर्वमेवा - 

वगम्रयन्ति तथाऽपि पदार्धर्वाच्यवाचकभावरूपसम्बन्धप्रतिपत्तिलक्षणां व्युत्पत्तिमपेक्षन्ते, 
अन्वयव्यतिरेकाभ्यां तथाऽवधारणात्‌ । न च मृदादिशब्दानां पृथिव्यादिषु देवतासु व्युत्पत्ति- 
स्सम्भवति, सम्बन्ध(ज्ञान)स्य सम्बन्धिज्ञानसापेक्षत्वात्‌, प्रतिसम्बन्धिरूपायाश्च देवतायाः 
प्रत्यक्षेण दुरधिगमत्वात्‌, लिङ्गाभावेनानुमानायोगात्‌ । न च शब्दतस्तदवगमः, सत्यं व्युत्पत्तौ 
आाब्दतो देबताबगमः, सति च तस्मिन्व्युत्पत्तिरिति परस्पराश्रयत्वात्‌। न च शब्दविशेषस्या- 
गृहीतसङ्कतिकस्यैब बोधकत्वम्‌, अरष्टकल्पनाप्रसङ्गात्‌ । यद्यपि 'हश्यते चे त्युक्तम्‌, तथा- 
ऽप्यस्मदादीनां व्यत्पत्त्यनुपपत्तिरेव; देवतादर्शनं तु (च) योगिनां वेदार्थज्ञानोत्तरभावनाजन्य- 
मङ्गीक्रियत इति न व्युत्यत्तिहेतुः । लक्षणाऽपि वाच्यार्थदर्हनं विनाऽनुपपन्नैव” इत्यत आह 
शास्रोक्तेति । 


अनु०-- शास्रोक्तवस्तुनश्रैव व्युत्पत्तिः शास्रलिङ्गतः । 


चशब्दो5प्यर्थः । एबशब्द: सामर्थ्यात्‌ शास्रशब्देन सम्बन्धनीयः । शास््रैकसमधि- 
गम्यवस्तुन इति । प्रत्यक्षाद्यगम्याया अपि देवताया इति यावत्‌ ॥ वस्तुनो व्युत्पत्तिः इति 
मृदादिशब्दस्य तत्सम्बन्धिवाचकत्वप्रतिपत्तिरित्यर्थः ॥ युज्यत इति रोषः । अनेन च एव- 
राब्दस्य सम्बन्धः ॥ आासत्रलिङ्गतस्तज्ज्ञानसम्भवादिति रोषः । 

परि>-- वाक्यतापन्नानीति । आकाङ्कायोग्यतासन्निधिमत्तामापन्नानीत्यर्थः । योगिनामपि देवताप्रत्यक्ष 
नेन्द्रादिपदव्युत्पत्तिहेतुरित्याह देवतादर्शनं चेति । न तद्व्ुत्पत्तिहेतुरिति । योगिनामपीत्यनुकर्षः । सामर्थ्यादिति । 
अन्वययोग्यताबळादित्यर्थः । व्युत्पत्तिः वाचकत्वप्रतीतिः । तत्रोपसर्जनीभूतेन वाचकत्वेन वस्तुपदोक्तस्यान्वय 
इत्याह वस्तुनो व्युत्पत्तिरितीति । अनेन चेति। युज्यत एवेति एवशब्दसम्बन्ध इत्यर्थः । 

सु ० यद्वा शास्रोक्तवस्तुनोऽपि शा्रलिङ्गतोऽधिगतिसम्भवात्तत्र शब्दस्य व्युत्प- 
त्तिर्युज्यत इति योजना । देवताया इति वक्तव्ये शाख्रोक्तवस्तुनश्च इति वचनं रा्कानुवादरूपम्‌। 
शास्रमेव लिङ्ग शास्रलिङ्गम्‌ । मृदब्रवीदित्यादिशास्रादेवोपपत्तिविरोधसहितान्म्रुदादिशब्द- 
वाच्यतयैव देवतास्वरूपमवगम्यत इति । 

यद्वा शस्त्रं तेस्तै: प्रणीतं तत्सद्भावे लिङ्गम्‌ । न हि वेदादन्यद्वाक्यं वक्तारमन्तरेणोप- 
पद्यते । ततश्च वचनलिङ्गानुमिते वक्तरि, वृद्धैरन्यान्प्रति मृदादिशाब्दा: शक्यव्युत्पादना: । 


यद्वा झास्रं शासनम्‌ । वर्षणायुपलक्षणमेतत्‌ । न हि वर्षणादिक्रिया विकर्तुका सम्भ- 
बति। तथा च तयाऽनुमिते कर्तरि, झाक्य(त)न्त एव वृद्धैः श(ब्दो)ब्दा व्युत्पादयितुम्‌ । 

अथवा इास्रोक्तं लिङ्गम्‌ अव्यभिचरितो धर्मः झासत्रलिङ्गम्‌ । पाराहस्तत्वसहस्राक्ष- 
त्वादिशास्तरोक्ततत्तद्देतालक्षणान्युपादाय व्युत्पादनं शक्यमेव । यथा खलु लोके यथा मुद्रस्तथा 
मुद्रपर्णी, यथा माषस्तथा माषपर्णी, दीर्घग्रीवादिमान्पञुरुष्टरः इति लक्षणान्युपादाय मुद्रपर्णी- 
त्या(र्ण्या)दिशब्दा व्युत्पाद्यन्ते; तथा यः पाइाहस्तत्वादिमान्सोऽबादिराब्दार्थ इति व्युत्पादनं 
सुब्रचन(कर)मेब । पाझादिशब्दास्तु लोकत एव गृहीतसङ्गतयः । समासस्य वाक्यत्वेन 
व्युत्पत्त्यनपेक्षत्वमिति न कश्चिद्विरोधः । 


न केबलं मृदादिशब्दानामयं व्युत्पत्तिप्रकारः, किन्नामातीन्द्रिये धर्मादावपि । ततश्चैवं 
वेदप्रामाण्यमाक्षिपतोऽतीन्द्रियार्थव्यवहारमात्रविलयप्रसङ्ग इति सूचयितुं शास्रोक्तवस्तुनश्च 
इति सामान्येनोक्तम्‌ । 


परि०-- अर्थमग्रे विवक्षुराकाङ्कारान्तये अन्वयमात्रं दर्शायति शास्त्रलिङ्गत इत्यादि । शङ्कानुवादेति । 
प्रत्यक्षेण दुरधिगमत्वादिना यत्पूर्वपक्षिणा शाख्रैकसमधिगम्यत्वं देवताया उक्त तदनुवाद इत्यर्थः । मुद्रपर्णी माषपणीति 
धान्यविशेषनाम । ननु यः पाशहस्तः स वरुण इत्यादौ पाशहस्तादिसमुदायशब्दस्य व्युत्पत््यभावे कथं तेन तदर्था- 
वबोध इत्यत आह समासस्येति । बाक्यत्बेनेति । अवयवभूतपदगतराक्यै (वा) कार्थबोधकत्वेन पृथक्समुदाय- 
्युत्पत्तिनपिक्षतेत्यर्थः । शाख्रोक्तदेवताया इत्यनुत्तवा वस्तुन इति सामान्योक्तिकृत्यं व्यनक्ति न केवलमित्यादिना । 
धर्मादावपीति । चोदनालक्षणोऽर्थो धर्म इत्यत्र यश्चोदनाप्रमाणकोऽर्थरूपः स धर्मः, अन्यः इयेनादिरधर्म इति 
जैमिन्याचार्यैस्तथैवोक्तम्‌ । तत्र 'त्रिवृत्पञ्चदशः सप्तदश एकविंशः, एतानि वाव ज्योतीषि य एतस्य स्तोम' इत्यादि- 
वाक्यबलात्‌ ज्योतिषां स्तोमो यस्मिन्‌ स ज्योतिष्टोम इत्यादिप्रकारेण तत्र व्युत्पत्तिरिति भावः । आक्षिपत इति । 
बौद्धादेः । 

सु०-- "एवं तर्हि कुटिलिकेयं व्युत्पत्तिर्दुर्बला, साक्षात्कृते तु मृदादावेव प्रबला । 
ततश्च देवतानां मुख्यप्रतिपाद्यत्वमित्ययुक्तम्‌, किन्तु मृदादीनामेव, व्युत्पत्त्यनुसारित्वात्प्रति- 
पादनस्य' इत्यत आह व्युत्पत्तिरिति । 


अनु०-- व्युत्पत्तिः सा बलवती मूर्खन्युत्पत्तितो हि यत्‌ । 


सेति । या बिदितशब्दशक्तिभिर्वृद्धैः शासत्रलिङ्गतः सम्पादिता । मूर्ख; अविदित- 
शक्तिभिर्व्युत्पादिता ब्युत्पत्तिः मूर्खव्युत्पत्तिः ॥ हिशब्दो हेतुसूचक: । न हि व्युत्पत्तिविषयस्य 
परोक्षत्वमपरोक्षत्व च व्युत्पत्तेदौर्बल्ये प्राबल्ये च कारणम्‌ । अपि तर्हि व्युत्पादकस्य (शब्द) - 
शक्तितत्त्वक्ञत्वम्‌ । तदनुसारेण व्युत्पादनं प्राबल्ये, अन्यत्तु दौर्बल्ये । अन्यथैरण्डे साक्षात्कृते 

चन्दनशब्दस्य व्युत्पत्तिः प्रबला। लिङ्गतोऽपि ज्ञापिते चन्दने दुर्बलेति स्यात्‌। अस्ति चेदं कारणं 
प्रकृते । इतीयमेव प्रबला नेतरेति। 

यत्‌ यस्मादे(वं ) वैतत्‌ तस्मात्‌ 'तत्तन्नामान एवैत' इति पूर्वेण सम्बन्धः । 

परि०- मूर्ख: इत्यनुवादः । अविदितशक्तिभिः इति व्याख्या । वस्तुतः शब्दस्य यत्र मुख्यवृत्ति: 
तदनभिज्ञैरित्यर्थ: । इदमिति । शक्तितत्त्वज्ञानानुसारेण शक्तिव्युत्पादनरूप॑ कारणमित्यर्थः । देवतादौ शक्तिव्युत्पा- 
दकस्य सूत्रकारदेः शक्तितत्त्वाभिज्ञत्वादिति भावः । इतिशब्दस्य, इति हिशब्दसूचितहेतोरिति हेत्वर्थत्वं ध्येयम्‌ । 

सु०-- 'नन्वेतददुक्तम्‌, यद्‌ युक्तिबिरोधेन वेदस्य स्वार्थात्प्रच्यावनम्‌, तस्य सकल- 
प्रमाणापेक्षया च प्राबल्यात्‌ । यत्कचित्स्वार्थात्प्रच्याबनं, तदुपजीव्यविरोध एव । न चात्र तथा' 
इत्यत आह इृढेति । 


अनु०- द्टदयुक्तिबिरोधे तु सर्वत्र न्याय ईदृशः ॥ 
बिरोधे वेदस्येति शोष: । 


अयं भावः । श्रुतेरर्थप्रच्यावनस्यायुक्ततां बदतः कोऽभिसन्धिः, किं विरुद्धयोरेवा- 
प्रामाण्यमुतागमविरुद्धाया युक्तेरप्रामाण्यम्‌। नायः, वस्तुविकल्पप्रसङ्गात्‌। न द्वितीयः, व्यासि- 
पक्षधर्मतोपेतायास्तदयोगात्‌ । कथं तर्हि ‘उपजीव्यविरोधे तु' इत्याद्युक्तमिति चेत्‌, उपलक्षण- 
त्वेनेति ब्रूमः । उपजीव्यं खलु नोपजीव्यमित्येव बाधकम्‌, किन्तु प्रबलत्वेन; तद्यदि युत्तय- 
न्तरस्यापि स्यात्तदा कुतो न बाधकतेति। 


यद्वाऽधिकरणोपाधिमनेनाह । न केवलमत्रोदाहरणे, किन्तु सर्वत्र अपि वेदवाक्ये 


प्रमितव्यासिपक्षधर्मतावद्‌ युक्तिबिरोधे सति ईद्दश एवान्यार्थस्वीकारेण विरोधपरिहारो, 
न्यायः प्रकारो, द्रष्टव्य इति ॥ 


परि०-- प्राबल्यादिति । 'प्रावल्यमागमस्यैव जात्या तेषु तरिषु स्मृतम्‌' इत्युक्तेरिति भावः । यत्क्कचि- 
दिति । सर्व विलाप्यान्तस्तमसि विलीन’ इत्यादावित्यर्थः । इत्याद्युक्तमिति । पूर्वाधिकरणे 'उपजीव्यविरोधे तु 
वेदस्यान्यार्थकल्पने'त्यायुक्तमित्यर्थः । इत्येव बाधकमिति । अन्यथा 'इदं रूप्यम्‌" इति भ्रमः 'नेदं रूप्यम्‌' इति 
वाधबोधस्य बाधकः स्यादिति भावः । अनेनेति । दृढयुक्तिविरोधे त्वित्यनेनेत्यर्थ: । सर्वत्रापीति । तथा च पूर्वाध्याये 
प्रत्यधिकरणं पूर्वपक्ष्युक्तयुत्तयपेक्षया सिद्धान्तीययुक्तीनां व्याम्यादिमत्त्वेन दृढत्वादापाततः पूर्वपक्षदिशा प्रतीतार्थ- 
प्रच्यावनमेतदधिकरणन्यायेनेत्युक्तं भवति । न्याय इत्यस्यार्थः प्रकार इति । 


॥ इति अभिमान्यधिकरणम्‌ ॥ २-१-३ ॥ 

॥ अथ असदधिकरणम्‌॥ २-१-४ ॥ 
ब्र०सू०-२ ॥ ॐ असदिति चेन्न प्रतिषेधमात्रत्वात्‌ ३० ॥ 


सु०-- ननु च([)नारम्भणीयमेवेदमधिकरणम्‌, 'न विलक्षणत्वादि'त्यनेनैव वेदस्य 
सकळयुक्तिविरोधानां परिहृतत्वात्‌, दृढयुक्तिविरोधपरिहारस्य च अभिमान्यधिकरणन्याय- 
सिद्धत्वात्‌; इत्यतो गतार्थतां परिहरन्नधिकरणस्योपाधिम(प्य)ाह अल्पबाक्येति । 


अनु०— अल्पवाक्ययुता युक्तिर्बहुलैब बिरोधिनी। 
यत्र तत्र कथं वस्तुनिर्णयः स्यादितीरिते ॥ 
विरोधियुक्तिबाहुल्यादिति न्यायो विनिश्चितः । 


यत्र यदा, वेदस्य वाक्ययुता युक्तिर्विरोधिनी स्यात्‌, तत्र तदा, वस्तुनिर्णयः कथं स्यात्‌ 
इति पूर्वपक्षिणेरिते सति, तद्विरोधियुक्तीनां बाहुल्यात्‌ प्राबल्यात्‌, वस्तुनिर्णयो भवेत्‌ इति 
सिद्धान्तः । इति एषोऽत्राधिकरणे न्यायो विनिश्चितः । 

परि०- असदिति चेत्‌ । अधिकरणोपाध्युक्तौ बीजमाह ननु चेत्यादिना । परिहारस्य चेति । 
्रतीतार्थप्रच्यावनेनाविरुद्धर्थान्तरकल्पनरूपस्येत्यर्थः । अल्पपदस्य कृत्यं अग्रे विवक्षुः वाक्ययुतेत्येवानूदितवान्‌ । 
बाहुल्यादित्यनुवादः, प्राबल्यादिति व्याख्या । वस्तुनिर्णयपदस्यावृत्तिं, भवेदित्यस्यानुवृत्तिं च मत्वाह बस्तुनिर्णयो 
भवेदितीति । अत्रेति दोषः । तस्यार्थः अधिकरण इति । 

सु०- एतदुक्तं भवति । पूर्वाधिकरणे प्रत्यक्षादिगृहीतव्यास्यादिमत्त्वेन दृढया युक्त्या 
विरुद्धत्वाद्वेदैकदेहास्याप्रामाण्ये सति तदृदृष्टान्तेन ब्रह्मणो जगत्कारणत्वाभिधायकस्यापि 
वेदस्य वेदत्वादप्रामाण्ये तदसिद्धिरिति पूर्वः पक्ष: । सिद्धान्तस्तु युक्तिवद्वेदस्याप्यपौरुषेयत्वेन 
र॒ढत्वात्‌ वास्तवबिरोधस्यानुपपत्तेः अविरुद्वार्थकल्पनोपपत्तेः नाप्रामाण्यमिति। 

इह पुनर्वेदवाक्यान्तरसंवादेन सुरढया युक्त्या विरुद्धत्वाद्‌ ब्रह्मणो जगत्कारणत्वाभि- 
धात्रीणां श्रुतीनामेव तत्र प्रामाण्यानुपपत्तौ प्रथमाध्यायोक्तवस्तुनिर्णयो न भवेदिति पूर्वः पक्षः । 
सिद्धान्तस्तु । पूर्वपक्षिणोत्य्रेक्षिताभ्यः श्रुतिसहितयुक्तिभ्योऽपि प्रबलानां तद्विरोधियुक्तीनां 
सद्भावात्तद्विरुद्धानां पूर्वपक्षश्रुतियुक्तीनामप्रामाण्यादुपपन्नतरः प्रागुक्तोऽर्थ इति । 

अतः पूर्वोत्तरपक्षन्याययोरगतत्वेन युक्तोऽधिकरणारम्भ इति । एतश्चानुपदमेबोदा- 
हरणेन प्रपञ्चयिष्यामः । 


838 श्रीमन््यायसुधा-परिमळसमेता (द्वितीयाध्याये 


परि० -- तावता कथमगतार्थतेत्यत आह एतदुक्तं भवतीति । तदसिद्धिः जगत्कारणत्वासिद्धिः । 
सुदृढयेति । ननु (यद्यपि) प्राचीनयुक्तिर्व्याप्यादिमत्त्वात्‌ दृढा । इयं तु तद्धीनत्वाददृढा । अन्यत्रानुपक्षीणत्वे सतीति 
क्ष्माणयु्वया्यादिमत््वेऽपि अविरोधित्वात्‌ । विरोधिन्योस्तु भावत्वयुक्तिपरिरेषरूपयुत्तयोः क्रमाद्वयापिपक्ष- 
धर्मतयोरभावादिति चेत्‌ सत्यमेतत्‌ तथापि वेदवाक्यासंवादसंवादाभ्यां पूर्वोत्तराधिकरणयुत्तयो: दृढत्वादृढत्वे ध्येये । 
्रुतिसंवादेनात्रतययुक्तनां व्यास्यादिमत््वमावश्यकमिति तात्पर्यात्‌ । एतेन सोपानारोहणन्यायेन युक्तिदृढयुक्ति- 
ुदृढयु्तिविरोधानां क्रमात्‌ 'नविलक्षणत्वादित्या्यधिकरणत्रयेण निरासादस्य सङ्गतिरपि सूचिता । श्रुतिसहित- 
युक्तिभ्य इति । विश्वप्रागभावस्य कारणत्वमात्रसाधिका युत्तिरेका । वियदादेर्छये अभावसाधिका भावत्वयुत्तिरन्या । 
िश्वप्रागभावस्य कर्तृत्वसाधिका परिशेषयुक्तिरपरेति युक्तिभ्य इत्युक्तम्‌ । दूरे वक्ष्यमाणाकर्तृकत्वजीवकर्तृकत्व- 
साधकयुक्तयो ग्राह्याः । संवादिश्रुतिरग्रे व्यक्ता । तद्विरोधियुक्तीनामिति । निषेधैकस्वरूपत्वकार्यत्वविनाशत्वादि- 
युक्तीनामित्यर्थः । अप्रामाण्यादिति । श्रुतेः प्रतीतार्थ युक्तेः सर्वथा इति ध्येयम्‌ । अत एवैतन्र्यायेन पत्यादिराब्देभ्य 
इत्यत्र ब्रा्मणादि्रुतिब्रह्मलिङ्गान्यथानुपपत्तिरूपयुत्तया 'स त्रेधा बभूवैषां गुणानामुपादानाय विष्णुर्वाव सत्त्वस्य रजसो 
ब्रह्मानो नाम तमस्‌' इति वेदवाक्यान्तरसंवादिन्या विरिश्चत्रह्माभेदरूपप्रतीतार्थप्रच्यावनेनार्थान्तरकल्पनं ततोऽपि 
प्रबलसिद्धान्तीययुत्तयागमबलात्‌ कृतं ध्येयम्‌ । 


सु०-- नन्वेबं सति श्रुतीनां श्रुतियुक्तिविरोधपरिहारोऽस्याधिकरणस्यार्थ इत्युक्त 
भवति । सोऽयं चतुर्थपादार्थ एवेति तत्रैवास्याधिकरणस्योपनिबन्धनमुचितम्‌ । नात्रेत्यतोऽस्य 
ततोऽपि वैलक्षण्यं दर्शयितुमुक्तम्‌ अल्पेति, बहुलेति च । अत्र अल्पत्बम्‌ उपसर्जनत्वम्‌, 
a (च) प्रधानत्वमिति ज्ञातव्यम्‌ । एबशब्दस्तु 'न गुणप्रधानभावन्यत्यासश्चतुर्थपाद 
त्यर्थे। 


परि०-- 'स्मृतियुक्तिश्रुतिगुणयुक्तयो बहुयुक्तयः' इत्यादेरुत्तरपादोपक्रमे वक्ष्यमाणदिशा अर्थमाह अत्रा- 
ल्पत्वमिति । 
सु०-- ननु श्रुतियुक्तिभ्यां पूर्वपक्षिते कथं प्रबळयुक्तिमात्राश्रयेण सिद्धान्तः, कथश्रि- 
उक्तं विवृण्वन्नाह युक्तेस्त्विति । 


अनु०- युत्तेस्तु युक्तिबाहुल्यमागमादागमस्य च। 
कथं न निर्णयं कुर्यादिति 


पूर्वपक्षयुक्तयपेक्षया बिरोधियुक्ते: बाहुल्यम्‌, तथा पूर्वपक्षागमापेक्षया विरोध्यागमस्य 
च बाहुल्यं कथं निर्णयं न कुर्यात्‌ । पूर्वपक्ष्यु्प्रेक्षितयुक्तयागमाभ्यां प्रबलौ विरोधियुक्तयागमौ 
तद्वाघया वस्तुव्यवस्थां कुरुत इत्यर्थः । कुर्यादिति प्रत्येकं सम्बन्धः । न केवलं सिद्धान्ते प्रबल- 

युक्तिमात्रं, किन्नाम प्रबलागमोऽप्यस्तीति भावः ॥ इति अतः 'अधिकरणारम्भः सम्भवती'ति 
शोष: । अधिकरणोपाधिव्युत्पादनसमास्िद्योतको वा इतिइाब्दः । 

परि०-- बाहुल्यमिति । पदद्वयस्यापि प्रात्रल्यमित्यर्थः । इतिशब्दो हेताविति भावेनाह इत्यत इति । 

सु०-- तदिदमुदाहरणनिष्ठं व्युत्पादयितुं पूर्वपक्षमनुवदति सूत्रकारः असदिति चेदिति। 
अयमस्यार्थः । न ब्रह्मणो जगत्कर्तृत्वं युक्तम्‌, प्रमाणाभावात्‌। 'सदेव सोम्येदमग्र आसीत्तत्तेजो- 
ऽसुजते'त्यादिश्रुतिरस्तीति चेन्न, तस्या युक्तिविरुद्धत्वेन भवदभिमतार्थे प्रामाण्याभावात्‌। तथा 
हि । महाप्रलये तावदुत्पत्स्यमानकार्यप्रागभावोऽवइयमङ्गीकरणीयः, अन्यथा सर्गादौ कार्यो- 
त्पादायोगात्‌। न चास्यान्यत्र चरितार्थतोपलभ्यते। ततश्च स एव सकलकार्यकारणं भविष्यति। 


अयमत्र प्रयोगः । महाप्रलयवर्ती कार्यप्रागभावो महदादिकार्यकारणं भवितुमर्हति, 
अन्यत्रानुपक्षीणत्वे सति नियमेन तत्पूर्वभावित्वात्‌; योऽन्यत्रानुपक्षीणत्वे सति नियमेन 
य(तः)त्पूर्वभावी, स तस्य कारणम्‌, यथा कुविन्दः पटस्येति ॥ महदादिकं वा प्रागभाव- 
कार्यम्‌ अनन्यथासिद्धनियतपश्चाद्भावित्वात्‌, यत्‌ यदनन्यथासिद्धनियतपश्चाद्वावि तत्‌ तत्का- 
यम्‌, यथा पटः कुविन्दस्येति । 

नन्वत्र जगत्प्रागभावस्य जगत्कारणत्वमात्रं वा साध्यम्‌, अन्ययोगव्यवच्छेदेन वा । 
आद्येऽर्थन्तरता, प्रागभावस्य कारणत्वेऽपि ब्रह्मकारणतासम्भवात्‌ । द्वितीये व्यास्यभावः । 
न हि यो यदपेक्षया पूर्वभावी, स एव तत्कारणं, नान्यः' इति नियमोऽस्ति, ततः प्रागभावस्य 
जगत्कारणत्बेऽपि तत्समानन्यायानामीश्वरादीनामपि तत्कारणत्वमङ्गीकार्यमिति ॥ मैवम्‌ । 
स्यादेतदेवम्‌, यदीश्वरादीनां प्रलये सत्त्वमेव स्यात्‌ । न चैतदस्ति । सिद्धान्तिना कारणत्वे- 
नाझास्यमानमीश्वरादिकं प्रलयेऽसद्भवितुमर्हति भावत्वान्महदादिकार्यवदिति युक्तिबि(रुद्ध- 
त्वात्‌)रोधः। एवत्र(श्रेदी)ईश्वरादीनां प्रलयेऽसत्त्वसिद्धौ प्रागभावस्य कारणत्वमात्रसाधनेऽपि 
तस्यैव कारणत्वमिति सिद्ध्यति ॥ ननु च यत्कार्यं तत्सकर्तृकमिति नियमान्महदादिकर्तृत्वे- 
नेश्वरोऽवञ्यमङ्गीकरणीयः । न । प्रलये तत्सत्ता(त्त्वा)ऽभावस्य प्रमितत्वेन प्रागभावस्यैव 
जगत्कर्तृत्वोपपत्तेः। न चैतदनुमानजातमुदाहृतश्रुतिविरुद्धत्वेनाप्रमाणमिति साम्प्रतम्‌, 'असदे- 
वेदमग्र आसीत्‌ । तदसदेव सन्मनोऽकुरुत । असतः सदजायते  त्यादिश्रुतिसंवादित्वेन श्रुति- 
मात्रतः प्राबल्यात्‌ । प्रबलयुक्तिविरुद्धायाश्च श्रुतेः स्वार्थपरित्यागस्यातीताधिकरणे स्थितत्वात्‌। 
प्रागभावस्यापि स्वरूपसत्त्वादिना सदेवेत्यादिप्रयोगविषयत्बोपपत्तेः। 

ननु 'एतेन सर्व' इत्यसदादिदाब्दानां ब्रह्यार्थत्वमुक्तम्‌ । तत्किं शाब्दानामन्यत्र शक्तिरेव 
नास्ति, किंवा श्रुतेस्तत्र तात्यर्याभावः । नाद्यः, समाकर्षाङ्ीकारात्‌। न द्वितीयः, युक्तयुपेताया- 
सतत्र तात्पर्योपपत्ते: । तथाऽपि प्रागभावस्यैव कारणत्वं कर्तृत्वं च न क्ाप्युपलब्धमिति चेन्न, 
अलौकिकार्थस्य यथागमं ग्राह्यत्वात्‌ । सन्ततोत्यत्तिप्रसङ्गस्तु ब्रह्मवादिनो5पि समानः । इच्छा- 
दिकारणानां कादाचित्कत्वेन तत्समाधानं ममापि समानम्‌। अत एब श्रुतिराह 'तन्मनो5कुरु- 
ते'ति। तत्‌ तस्मात्‌, तत्तद्रागभावस्यैव तत्तत्कर्तृत्वादुक्तमयुक्तमिति । तदिदमुक्तम्‌ असदिति । 
अभावः श्रुत्या जगत्कर्तृत्वेनोच्यते, अनुमीयते च तथा, तस्मात्‌ स एव जगत्कर्तेति। 


अत्रासच्छब्दो भावसाधनः श्ुत्यनुगमार्थमभावे प्रयुक्तः । 


परि०-- युक्तिविरुद्धत्बेनेति । प्रलये सर्वासत््वसाधकभावत्वयुक्तिसहितया प्रागभावस्य कारणत्व- 
साधकयुत्तया, तथा कार्यस्य सकर्तृकत्वनियमात्‌ प्रलये भावमात्रस्य अभावेन तत्कर्तृत्वायोगे परिहोषादभावस्यैव 
कर्तृत्वमिति परिशेषरूपयुत्तया च विट्द्वत्वेनेत्यर्थः । प्रलये तत्सत्ताभावस्येत्यादिनाऽग्रे परिशेषेण कर्तृत्वं सिषाध- 
विषुरादौ कारणत्वमात्रं तावत्साधयितु वक्ष्यमाणहेतोर्विरोष्यासिद्धिं तावन्निराह महाप्रलय इत्यादिना । सूत्रेऽसच्छब्दः 
छान्दसभावार्थः सन्‌ इत्रन्त अभावपर इति भावेनाह उत्पत्स्यमानकार्यप्रागभाव इति । सूत्रानुसारेण प्रयुक्तमेकवचनं 
सभुदायाभिप्रायम्‌ । तत्तत्कार्यप्रागभावाः इत्यर्थः । तेषामनेकत्वेऽपि प्रमितत्वादप्रमितेश्वरादपि लाघवमिति भावः । 
नष्टकर्यप्रागभावमादायान्योन्याभावादिकमादाय च वाधवारणायोत्पत्स्यमानकार्येति, प्रागिति च विशेषणद्वयम्‌ । 
अवयं नियमेनेत्यर्थः । एतेनाश्रयासिद्विरपि निरस्ता । विशेषणासिद्धि निराह न चास्येति । 


महदादिकार्यकारणमिति । महदादिकार्यजननशात्तयुपेतमित्यर्थः । एवं च साध्याबैशिष्ट्यशङ्कानवकाश 
ड्‌ [! 


तत्समानन्यायानामिति । अन्यत्रानुपक्षीणनियतकार्यपूर्यभाववतामित्यर्थः । स्यादेतदिति । एतत्‌ 
ईश्वरदिकारणत्वम्‌ । एवं प्रागभावसमानन्यायतया स्यात्‌ तदेत्यर्थः । सूत्रेऽसच्छब्दः कर्त्रर्थकशत्रन्तः सन्‌ अभाव- 
a इति भावेन प्रयोगान्तरसूचकत्वेन वृत्त्यन्तरमुपेत्य प्रयोगमाह सिद्धान्तिनेत्यादिना । सिद्धबसिद्धि- 
भ्या pe US ता । तावता नन्वत्रेत्यादिना कृतचोद्यस्य कः परिहार 
इत्य भावत्वयुक्तिसहिता सती प्राचीनयुक्तिरेव सिद्धान्तविरोधिनी विवक्षितार्थसाधिकेत्याह एबं चेति । तस्यैव 
कारणत्वमिति । कर्तृत्वोपादानत्वादिना सर्वेणापि रूपेणेति भाव: । सर्वेण रूपेण तस्यैव कारणत्वमित्येतच्छङ्को- 
त्तराभ्या व्यनक्ति ननु चेति । परिहरति नेति । तत्सत्त्वे(त्ते)ति । ईश्वरादिसत्ताभावस्येत्यर्थः । एतच्चोपलक्षणम्‌ । 
यत्कार्य तत्सोपादानकमिति नियमात्‌ । महदाद्युपादानत्वेन प्रधानमवञ्यमद्गीकरणीयमिति चेत्‌ न, प्रलये अभावत्व- 


युक्तया तत्सत्ताभावस्य प्रमितत्वेन मायावाद्यड्रीकृतब्रह्मण इव कर्तृभूतप्रागभावस्यैवोपादानत्वोपपत्तेरित्यपि 
क्श ॒ पपत्तेरित्यपि ध्येयम्‌ । 
ईशवरकर्तृत्वविरोधित्वात्‌ कर्तृत्वांश एवोपपादितो नोपादानत्वांदाः स तृपलक्षणयोपात्त इति ध्येयम्‌ । उदाइतेति 

सदेव सोम्येत्यादिश्रुतीत्यर्थः । 'असदेवेदमगरे'ति प्रागभावस्य नियतपूर्ववृत्तित्वयुक्तिसंवादिनी । 'तदसदेवे'ति श्रुतिः 
प्रागभावस्य कर्तृत्वसाधकपरिरोषयुक्तिसंवादिनी । तृतीया तु कार्यस्य प्रागभावमात्रजन्यत्वसंवादिनी । न च श्रुता- 
वसच्छब्दः तुच्छपर इति वाच्यम्‌ । आसीदित्यादिपत्त्वोत्तयादिविरोधादिति भावः । स्वार्थपरित्यागस्यातीताधि- 
करणे स्थितत्वादिति । एतेन पूर्यसिद्धान्तन्यायेन पूर्वपक्षप्रवृत्तेपपवादिकी सङ्गतिरित्यपि सूचितम्‌ । स्वरूप- 
सत्त्वादिनेति । कार्योन्मुखत्वादिना मनोऽकुरुतेत्यादियोगः आदिपदार्थः । 


एतेन सर्व इतीति । 'एतेन सर्वे व्याख्याता’ इति पूर्वाध्यायान्तिमाधिकरणे 'नैव साधयितुं शक्यः' 
इत्यादियोगेन असत्पदवाच्यतुच्छस्येश्वराधीनतया तदधीनत्वन्यायेन च ब्रह्मार्थत्वमुक्तम्‌ । तथा च कथं तेनान्य- 
प्राप्तिर्च्यत इति भावः । अन्यत्रापि वृत्त्यङ्ीकारादिति भाष्यदिशा समाधत्ते तत्किमिति । अन्यत्रेति । भावव्युत्प- 
त्यादिना अभावादावित्यर्थः । एतेन सर्व इत्यत्र असत्पदस्य तुच्छपरत्वमुपेत्य विचारप्रवृत्तावपि इह भावव्युत्पत््यादिना 
योगेन अभावार्थत्वोपगमेन विचारकरणमविरुद्धमिति ज्ञेयम्‌ । तत्रेति । अभावादौ । समाकर्षति । भगवदर्थकानामपि 
शब्दानामन्यत्र न्यूनवृत्त्या वाचकत्वेन व्यवहारस्य समाकर्षादित्यधिकरणे स्वीकारादित्यर्थः । युक्तयुपेताया इति । 
न चैवं स्वार्थपरत्वाय श्रुतिर्युक्तिमपेक्षते, युक्तिः स्वप्रामाण्याय श्रुतिसंवादापेक्षेत्यन्योन्याश्रय इति शङ्कयम्‌ । युक्तेः 
सदेवेत्यादिक्रुत्यर्थबाध एव श्रुतिसंवादापेक्षा न तु प्रागभावकारणत्वादिसाधन इति तत्र परानपेक्षत्वात्‌ । कारणत्वं 
कर्तृत्वं चेति । कारणत्वमुपादानत्वं ध्येयम्‌ । ब्रह्मबादिनोऽपीति । ब्रह्मैवोपादानं कर्ता चेति वदतोऽपि कर्ज्रुपा- 
दानसत्त्वादजसरकार्योत्पत्तिप्रसङ्ग इत्यर्थः । ममापि समानमिति । अभाव(स्यापि का)स्य कादाचि (त्ककार्योन्मुख- 
त्वादिरूपेच्छा)त्केच्छादिमत्त्वोपगमादिति भावः । उक्तमिति । ब्रह्मणो विश्वकर्तृत्वमित्यर्थः । सर्व सूत्रारूढतया 
दर्शयति तदिदमुक्तमिति । असदिति सूत्रखण्डेनेति योज्यम्‌ । अत्रेति । सूत्रे, सूत्रस्यास्मिन्र्थ इति वा । असच्छब्द 
इति । नजुपपदसच्छब्द इत्यर्थः । अस्‌ भुवीत्यस्माद्भावे छान्दसरातृत्रत्यये श्रसोरलोपे नञ्‌समासे असदिति रूपम्‌ । 
कर्तृसाधनेऽप्येवमेव प्रक्रिया । प्रतिपत्तिलाघवायाभाव इत्येव कुतो नोक्तं सूत्र इत्यत आह श्रुतीति । असदेवेदमग्र 
आसीदित्यादिश्रुतीत्यर्थः । एतेन श्रुतावपि भावसाधन इति सूचितम्‌ । 

सु०-- अपराऽपि वृत्तिः, 'भावत्वहेतुना कार्यवदीश्वरादिकमपि प्रझयेऽसदनुमीयत' 
इति। अत्रासच्छब्दः कर्तृसाधनः । 

परि०-- अपरापि वृत्तिः । अन्योऽप्यर्थः सूत्रखण्डस्येत्यर्थः । तामाह भावत्बेति । असदिति । अविद्य- 


मानमित्यर्थः । एतद्दृत्यन्तरसूचनार्थ चासच्छन्दप्रयुक्तः सूत्र इति भावः । अत्रेति । अस्मिन्नर्थम्‌ । कर्तृसाधन इति । 
नास्तीत्यसदित्येवरूपेणेत्यर्थः । 


सु०-- इह प्रथमां वृत्तिमभिप्रेत्य नेति सिद्धान्तांदां व्याचष्टे (व्याख्याति) असदिति । 


अनु ० असत्कारणं न हि। 
श्रुत्यर्थ भवति 

अभाव इत्यर्थः ॥ कारणम्‌ इति तद्विशेषः कर्तोच्यते ॥ हि इत्यनेनेदमाह, 'उपपत्ति- 
विरुद्धस्ताबन्न वेदार्थः सम्भवति, तदविरुद्धेऽ्थे सम्भवतीत्युक्तम्‌, प्रकृतश्वोपपत्तिविरुद्ध :, तथा 
चवक्ष्याम' इति॥ 'ध्रुत्यर्थो न भवती'त्युपलक्षणम्‌, अनुमानप्रमेयमपीद न भवत्युपपत्तिविरुद्ध- 
त्वादित्यपि द्रष्टव्यम्‌ । 

परि०- वद्विशेषः कर्तोच्यत इति । प्रकृतोपयोगात्‌ कर्तेत्येवोक्तम्‌ । उपादानमुच्यत इत्यपि ग्राह्मम्‌ । 
त्युक्तमिति । 'दृढयुक्तिविरोधे तु सर्वत्र न्याय ईदृशः' इति पूर्वाधिकरणे उक्तमित्यर्थः । प्रकृतश्चेति । अभाव- 
कर्तृत्वादिरूपपूर्वपक्ष्युक्तशरुत्यर्श्वेत्यर्थः । वक्ष्याम इति । 'निषेधैकस्वरूपस्य न कर्तृते'त्यादिनेति भाव: । 

सु०-- किन्न सम्भावित एव श्रुत्यर्थो वक्तव्योऽनुमातव्यश्च, न चैवं प्रकृतः, क्वाप्य- 
भावस्य कर्तृत्वानुपलम्भादि' त्याह कापीति । 

अनु ० क्कापि 

'असत्कारणं न ह्युपलब्धमि त्यनुवर्तते । 

परि०-- सम्भावित इति । सम्भावितः प्रतिज्ञायाः अर्थः साध्येत हेतुने'त्यादेरिति भावः । इत्यनुवर्तत 
इति । असत्कारणपदयोरथौ प्रागुक्ताविति भावः । 

सु०-- चतुर्थपादादस्याधिकरणस्य वैलक्षण्यं दर्शयितुम्‌ अल्पेत्यादि उक्तम्‌, तदवि- 
झादम्‌, बैलक्षण्यज्ञानस्योभयस्वरूपज्ञानाधीनत्वात्‌। अतश्चतुर्थपादार्थं दयति श्रुतीति। 

अनु०— श्रुतिप्रायोपपत्तिभिः । 

अविरोधश्चतुर्थे तु पादे सम्यक्‌ समर्थ्यते । 

श्रुतीनां प्रायो बाहुल्यम्‌, तत्सहिताभिरुपपत्तिभिः । श्रुतिप्रधानकोपपत्तिभिरिति यावत्‌। 

अबिरोधः विरोधाभावः । श्रुतीनामिति रोषः । 


यदवा शरुतिग्रायराब्देन श्रुतिकल्पत्वमुच्यते, श्रुतिगृहीताभिरुपपत्तिभिरित्यर्थः । अत्र तु 
स्वतन्त्राभिरिति स्फुटमेव । 


अथवा 'अत्रोक्तार्थस्यैव तत्र प्रपञ्चनान्न दोषः, यथा प्रथमपादार्थप्रपञ्चनात्‌ द्वितीय- 
पादस्य' इत्यादायेनोक्तम्‌ सम्यगिति । 


यद्वा क्वापीति अत्र सम्बध्यते । तेन क्काप्यध्यात्मळक्षणे विषये, अत्र त्वन्यत्रेति भेदः 
सूचितो भवति ॥ यद्यप्येतद्रागेव वक्तव्यम्‌, तथाऽप्यसत्कार्यमित्यादेर्वक्ष्यमाणस्य, सूत्रस्य 

व्याख्यानान्तरत्वद्योतनाय व्यवघानेनोक्तम्‌। अन्यथा ूर्वमेब व्याख्यानम्‌, इदं तु तदुपपादना- 
योपयोगीति विज्ञायेत । 

परि०- अत्रापि प्रायश्शब्दो वाहुल्यवाची सन्‌ प्राधान्यार्थ इत्याह प्रायो बाहुल्यमित्यादिना । प्रथम- 
पादा(माधिकरणा) ्थप्रपश्ननेति । स्मृत्यधिकरणे ह्यश्रौतस्मृतीनां सर्वासामप्रामाण्ये सङ्घेपेणोक्ते सति तत्प्रपञ्चनं 
समयपादे द्वादशभिरपि नयैः क्रियते । इतरेषां चानुपलन्धेरिति सामान्यतो निराकरणं समयानां कृतमित्यादिभाष्योक्तेः । 
तथाऽत्रापीति भावः। अध्यात्मेति । उपासनापादे 'अध्यात्मप्रवणो भूत्वा तस्य सन्निहितत्वतः' इति अनुभाष्योक्तेरिति 
भावः । प्रागेवेति । 'इति न्यायो विनिश्चितः" इत्यनन्तरं 'कथं न निर्णयं कुर्यादि'त्यनन्तरं वेत्यर्थः । 

सु०- अथ द्वितीयां वृत्तिमभिप्रेत्य ‘असदिति चेन्ने'त्येतावत्सूत्रं व्याचष्टे असदिति । 


अनु०-- असत्कार्य यथा इष्टं वस्तुत्वात्कारणं तथा । 
इति चेन्न 


कार्य महदादिकम्‌। यथा प्रलये असत्‌ प्रमितं तथा वस्तुत्वात्‌ भावत्वात्‌ कारणं कारण- 
त्वेन सिद्धान्तिनाऽङ्गीकृतमीश्वरादिकमपि(मिति) प्रलयेऽसद्भवितुमर्हतीत्यर्थः । 


कुतो नेति चेत्‌ । न ताबदस्मादेवानुमानादभावस्य विश्वकर्तृत्वसिद्विः, किन्त्वनेन 
प्रलयाबस्थायामीश्वराद्यभावसिद्धौ कार्यस्य सकर्तृकत्वनियमे स्थिते प्रागभावस्य नियतपूर्व- 
भावित्वेन विश्वकारणत्वं सिध्यत्‌ कर्तृतयैव सेत्स्यतीति वक्तव्यम्‌ । तदिदं प्रत्यनुमानपराहत- 
मित्याइायवान्‌ 'प्रतिषेधमात्रत्वादि'ति सौत्र हेतु व्याकुर्वन्‌ साध्यमध्याहरति निषेधेति । 

निषेधैकस्वरूपस्य न कर्तृता । 

निषेधैकस्बरूपस्येति हेतुगर्भविशषणम्‌ । अयमत्र प्रयोगः । विप्रतिपन्नोऽभावो न कर्ता 
प्रतिषेधमात्रत्बात्‌ निषेधेकस्वरूपत्वात्‌ सम्प्रतिपन्नघराभाववदिति । कर्तृत्वमात्रस्याभावे 
विश्वकर्तृत्बं दूरोत्सारितम्‌ । न च दृष्टान्तः साध्यविकलः, अन्वयव्यतिरेकाभ्यां कुलालादेः 
कर्तृत्वनिश्चये तु अभावस्य तत्कल्पकाभावात्‌। 

परि०--- असत्प्रमितमिति । अविद्यमानं प्रमितमित्यर्थः । एवमग्रेऽप्यसत्पदार्थो ध्येयः । लयवर्तिकार्य- 
प्रागभावे व्यभिचारनिरासाय वस्तुत्वादित्येतत्‌ भावत्वादिति व्याख्यातम्‌ । ईश्वरादिकमिति । ईश्वर्रधानादृष्टा- 
दिकमित्यर्थः । कर्तृतयैवेति । उपादानत्वादिना चेत्यपि ध्येयम्‌ । सेत्स्यतीति । परिरोषादिति भावः । विप्रति 


पन्नोऽभाब इति । तत्तत्कार्यप्रागभावः तस्य तस्य कर्ता नेति साध्यार्थः । यद्वा साङ्कचमते प्रथानमिव, मायिमते 
ब्रह्मेव, प्रागभावोऽपि लाघवादेक एव विश्वकर्तोपादानं चेति परेण वाच्यमिति भावेनैवं पक्षनिर्देशः । अत एव 'कर्तृत्व- 


क (द्वितीयाध्याय 

। अन्यथा तत्तत्प्रागभावस्य तत्तत्कर्तृत्वस्यैव प्राप्या अप्राप्त- 
pean pumps wm शता परेणापि त्याज्यत्वादि'ति । यत्तु 
तसमात्‌ तत्तत्प्रागभावस्येव ततत्कर्तृत्वादि'ति पूरवग्रन्थे निगमनं ततु भिक्षुपादप्रसरणन्यायमुपेत्येत्यविरोध: । उपादानं 
च नेत्यपि ध्येयम्‌ । 

सु०-- 'नन्वस्तु निषेधैकस्वरूपत्वं, कर्तृत्व च, को विरोधः; तथा च घटाद्यभाव- 
स्याकर्तत्वे5पि प्रलयकालीनो$भावः कर्ता भविष्यती'त्यत: कर्तृत्बनिषेधैकस्वरूपत्वयोर्विरोधं 
स्फोरयितुं कर्दृत्वस्वरूपमाह बुद्धीति । 


अनु०-- बुद्धपूर्वपरृत्तिहि कर्तृत्वमिति निश्चितम्‌ । 
प्रबृत्ति: इच्छाप्रयत्रादिका । निश्रितं सर्वैरपि परीक्षकैः । 


'वृक्षेण स्थीयत' इत्यादौ कर्तृत्वं पारिभाषिकं न तु स्वाभाविकमिति हि सर्वेऽपि 
प्रतिपन्नाः । 


अत्र बुद्धिपूर्वप्रवृत्तिः इत्येतद्वुद्धया विविच्य व्याख्येयम्‌ । तथा हि । स्यात्कर्तृनिषेधेक- 
स्वरूपत्वयोरविरोधः, यदि तृतीयादिविषयत्वमेव कर्तृत्वं स्यात्‌ । न चैतदस्ति । अपि तर्हि 
इच्छाप्रयत्रादिरूपा प्रवृत्तिरेव, सर्वैरपि परीक्षकैस्तस्या एव कर्तृत्वेन निश्चितत्वात्‌ । प्रकरणा- 
चैतदेव निश्चितम्‌ । अत्रैव हि विप्रतिपत्तिर्नान्यत्र । सा चेयं प्रवृत्तिः बुद्धिपूर्वा बुद्धिव्याप्ता; 
कार्यायाः प्रवृत्तेर्बुद्धिकारणकत्वात्‌, अकार्यायाश्च बुद्विव्यभिचाराद्यदर्हानात्‌ । न च कर्तृत्वापर- 


पर्यायायाः प्रवृत्तेर््यापिका बुद्धिरभावे सम्भवति, ततो व्याप्यं कर्तृत्वमपि न सम्भवत्येव । इति 
कथे कर्तृत्वनिषेधैकस्वरूपत्वयोः न विरोध इति। 


अत्र कर्तृत्वानुबादेन बुद्धिपूर्वप्रवृत्तिरिति व्याख्यानात्‌ 'निश्चितम्‌' इति नपुंसकोपपत्तिः । 
भावे वा क्तप्रत्यय इति। 


परि०-- इच्छाप्रयत्नादिकेति । कार्यानुकूलेच्छाप्रयब्रौ । ररीरनद्रियादिरादिपदार्थः । नन्वेवं वक्षेणेत्यादौ 
कर्तृकरणयोस्तृतीयेति कर्तरि विहिततृतीययाऽवगतकर्तृत्वायोग इत्यत आह वृक्षेणेति । तिष्ठतेरकर्मकत्येन लः कर्मणि 
च भावे चाकर्मकेम्य इति भावळकारे मावार्थकाऽऽख्याततत्क्रियापदयोगे कर्तरि प्राप्तेय तृतीयेति ज्ञेयम्‌ । पारि- 
भाषिकमिति । स्वतन्त्रः कर्तेति पाणिन्युक्ते: स्थितिरूपक्रियां प्रति स्वातन्त्र्यरूपं कर्तृत्वं पाणिनिपरिभाषितमेवेति 
न सर्वसम्प्रतिपत्तिरिति भावः । विविच्येति । पू्ववादिनापीच्छादेरङ्गीकारात्‌ तदभावस्य बुद्धबभावेनैव साध्यत्वात्‌ 
प्रवृतिं बुद्धपूर्वत्येव बुद्धबैव विवेक कृत्वा व्याख्येयमित्यर्थः । तृतीयादीति । आदिपदेन कर्तृकर्मणोः कृतीत्यादिना 


प्रथमः पादः) असदधिकरणम्‌ 845 


कर्तरि विहितषष्ठयादिग्रहः । प्रकरणादिति । जन्मादिसूतरोत्तकर्तृत्वस्यैव पूर्वोत्त्ाधिकरणयोर्विचारस्यैव प्रवृत्तेरिति 
भावेन प्रकरणादित्युक्तं व्यनक्ति अत्रैव हीति । यद्वा विवादविषयत्वाच्चैतदेव कर्तृत्वमुपादेयं नान्यदिति भावेनाह अत्रैव 
हीति । ततश्च किं, तादूशकर्तृत्वस्य मयापि स्वीकारादित्यत आह सा चेति । वुद्धिपूर्वकत्वं कचिद्रुद्विकारणकत्वं 
कचिद्रुद्धयविनाभूतत्वम्‌ । यद्वा बुद्धिकारणकत्वेनापि वुद्धचविनाभूतत्वमेव विवक्षितमिति भावेन बुद्धथविनाभूतत्व- 
रूपबुद्धिपूर्वकत्वं व्यनक्ति कार्याया इत्यादिना । व्यापिका बुद्धिरभावे (न च) सम्भवतीति। एतच्च 'बुद्धिराहित्यमेव 
' तदि'त्यत्रोपपादयिष्याम इति भावः । इति व्याख्यानादिति । कर्तृत्वं बुद्धिपूर्वप्रवृत्तिरिति निश्चितमिति योजनेति 
भाव: । भावे वेति । 'नपुंसके भावे क्त' इति प्रत्यये कर्तृत्वमिति निश्चय इत्यर्थलाभात्‌ न दोष इति भावः । 
सु ० ननु मा भूदप्रयोजकत्वं हेतोः, तथाऽपि वैयर्थ्यमपरिहार्यम्‌। अभावपर्यायो हि 
प्रतिषेधशब्दः, कर्दृत्वं च कार्योत्पत्त्यनुकूलेच्छादियोग इत्युक्तम्‌। न च प्रतिषेधत्वं कर्तीरि वर्तते, 
येनाकर्तृत्वं व्यभिचरेत्‌, तन्निरासार्थं च विशेषण सार्थकं स्यात्‌। अतः प्रतिषेधत्वादित्येतावता- 
ऽकर्तृत्वन्यभिचाराभावात्‌ सूत्रे मात्रग्रहणं व्याख्यानेऽप्येकग्रहणं व्यर्थमित्यत आह प्रतिषेधेति । 


अनु०— प्रतिषेधात्मकत्वं तु भावस्य 

भाबस्य अपि कुलालादेः कर्तुः प्रतिषेधात्मकत्वं विद्यते । अतः प्रतिषेधत्वादित्यु- 
(त्येबो)क्ते कुलालादौ, अकर्तृत्वेन हेतोः, व्यभिचारः स्यात्‌ । तत्परिहारार्थं मात्रग्रहणम्‌, 
तद्व्याख्याने (च) एकग्रहणं च सार्थकमिति। 

ननु कुलालादेर्भावस्य कथं प्रतिषेधात्मकत्वमित्यत आह अभावेति । 

अभावधर्मतः । 

अभाब; अत्र अन्योन्याभावो विवक्षितः । स धर्मोऽस्येत्यभावधर्मा । तस्य भाव- 
स्तत्त्वम्‌। तत इति भावप्रधानो निर्देशः ॥ अस्ति खलु कुलालादेर्भावस्य भेदापरपर्याय(ः )- 
प्रतिषेधात्मकः अन्योन्याभावो धर्म इति। 

परि०- - धर्मिणैक्यलाभायाह अभावोऽञ्रान्योन्याभाव इति । तस्यैवाभेदो धर्मिणा नान्यस्येति अदृश्य- 
त्वनये व्युत्पादनात्‌ । अभावधर्मेत्यनिच्‌ । 

सु०-- नन्विदमसङ्गतम्‌ । यः कर्ता धर्मी कुलालादिः न तस्य प्रतिषेधात्मकत्वम्‌, 
यश्च प्रतिषेधात्मकोऽन्योन्याभावो न तस्य कर्तृत्वमित्यत आह धर्मेति । 


अनु०-- धर्मधर्म्यैक्यतञ्चैव 

धर्मधर्मिणोः कुलालान्योन्याभावयोरेकत्वतः । चशब्दो हेतुसमुच्चये । अभावधर्मतो 
घर्मधर्म्येक्यतश्र प्रतिषेधात्मकत्वं भावस्यास्तीत्यन्वयः । एबशब्दो भेदव्युदासार्थः । अन्यो- 
न्याभावो हि धर्मिणाऽत्यन्ताभिन्नोऽभ्युपेयते, न त्वयावद्व्यभावी धर्म इव भिन्नाभिन्नः । 


अस्त्वेवं प्रतिषेधत्वस्य कुलालादौ व्यभिचारस्तथाऽपि कथं मात्रग्रहणस्य सार्थक्यम्‌। 
न हि अविरिष्टव्यभिचार एव विशेषण प्रयोजयति, तथात्वे विरोषणनियमानुपपत्तेः, किन्नाम 
विद्वोषणस्य व्यभिचारनिरासौपयिकत्वे सति । तदत्र कथमित्यत आह न त्विति । 


न तु तन्मात्रता भवेत्‌ । 


कुलालादेः कर्तुर्भावस्य प्रतिषेधत्वेऽपि(धात्मकत्वेऽपि) तन्मात्रता प्रतिषेधमात्रता 
न भवेत्‌। अतोऽस्ति मात्रग्रहणस्य व्यभिचारपरिहारौपयिकत्वम्‌ । तुरब्दोऽवधारणे सन्दिग्ध- 
व्यभिचारपरिहारार्थः। 


नन्वेबमेकं सन्धित्सतोऽ(न्यत्‌ )परं प्रच्यवते, यतो व्यर्थविशेषणतापरिहारे स्वरूपा- 
सिद्धिरापन्ना ॥ तथा हि । पक्षीकृते अभावे प्रमेयत्वादिधर्माः सन्ति न वा । नेति पक्षे अप्रमि- 
ताश्रयत्वादिकं हेतोः । आद्ये न तावत्तेऽप्यभावाः; विधिप्रत्ययविषयत्वात्‌, प्रतियोग्यनिरूप्य- 
त्वाच्च । षटूपदार्थातिरिक्तत्वम्‌ अभावत्वमिति चेन्न, स्वेच्छापरिकल्पनाया अनुपादेयत्वात्‌ । 
अन्यथा पञ्चैव भावास्तदतिरिक्तोऽभाव इति कल्पनायां समवायादेरपि भावत्वं न स्यात्‌ । 
ते च नाभावाद्धर्मिणो भिन्नाः, अन्योन्यामावसमानन्यायत्वात्‌ । तथा च यथा कुलालादे- 
विपक्षस्य विधिनिषेधात्मकत्वेन प्रतिषेधमात्रत्वाभावस्तथा पक्षीकृताभाबस्यापि (धर्मद्वारा 
विधिरूपस्य) प्रतिषेधमात्रत्वाभावात्स्वरूपासिद्धोः हेतुः स्यात्‌ ॥ दृष्टान्तश्च साधनविकलः, 
घटाभावस्यापि धर्मद्वारा विधिरूपस्य प्रतिषेधमात्रत्वाभावात्‌ ॥ इत्यत आह अभावस्य चेति । 


अभावस्य च भावोऽपि धर्माऽथापि 


प्रथम अपि'शब्दात्पूर्व 'यदि' इत्यध्याहार्यम्‌ । ययप्यभाबस्य पक्षीकृतस्य दृष्टान्ती- 


कृतस्य च भाब; प्रमेयत्वादिधर्मः अस्ति। चराब्दाद्वर्मिणा अभिन्नश्च, भावस्याभावधर्म इवेति 
वा । अथाऽपि 'न स्वरूपासिद्धचादिदोष' इति दोष: । 


परि०-- अप्रमिताश्रयत्वादिकमिति । आश्रयासिद्धत्वस्वरूपासिद्त्वादिकं भवेदित्यर्थः । अभावत्वमपि 
अभावरूपमेवेति शङ्कते षरूपदार्थेति । सन्तु नाम भावरूपा धर्मा अभावे । तावता कथं स्वरूपासिद्धिरित्यत आह 

ते चेति । अन्योन्याभावसमानेति । यथाऽन्योन्याभावो यावद्रव्यभावित्वात्‌ धर्मिणाऽत्यन्तमभिन्नस्तथा एतेऽपि 
यावद्रव्यभावित्वादभिन्ना इत्यर्थः । निपातानामनेकार्थत्वात्‌ इवार्थोऽयं चशब्द इत्याह भावस्याभावधर्म इवेति 
बेति। 

सु०-- कथमित्यत आह हि धर्मिण इति । 

अनु ० हि धर्मिणः । 

ताहक्तवं मात्रतेहोक्ता 

हिराब्दो हेतौ । तादृत्तबं प्रतिषेधात्मकत्वम्‌ । मात्रता प्रतिषेधमात्रता । इह सूत्रे । 

एतदुक्तं भवति । स्यादयं स्वरूपासिद्धयादिदोषो यद्यत्र प्रतिषेधमात्रशब्देन केवल- 
प्रतिषेधत्बं विवक्षितं स्यात्‌ । न चैवम्‌ । किन्तु धर्मद्वारमन्तरेण धर्मिण एव प्रतिषेधत्वम्‌ । 
तञ्च पक्षटष्टान्तयोरस्त्येव, तयोर्धर्मद्वारेण विधित्बेऽपि धर्मिणो: प्रतिषेधत्वस्योभयसिद्धत्वात्‌। 
व्यावृत्तं च विपक्षात्कुलालादेः । तस्य धर्मतो निषेधत्बेऽपि धर्मि(णो विधित्वा)णोऽनिषेध- 
त्वादिति। 

ननु कथमेतल्भ्यते। उच्यते । मात्रराब्दो हि साकल्ये वर्तते। न च तत्‌ कापि सम्भवति, 
प्रतिषेधेऽपि विधिसद्भावस्य परेणैबोक्तत्वात्‌। ततः प्रतिषेधमात्रशब्दो विधेरप्राधान्य लक्षयति, 
‘अन्नमात्रं भुक्तमि'ति यथा । धर्मधर्मिणोश्च; अप्राधान्यं धर्मस्य, प्राधान्यं धर्मिणः । तेन घर्मिणः 
प्रतिषेधत्वं प्रतिषेधमात्रत्वमिति सिद्धथति । 

परि०-- उभयसिद्धत्वादिति । पूर्वपक्षिसिद्धान्त्युभयसिद्धत्वादित्यर्थः । कथमेतदिति । धर्मिण एव 
निषेधरूपत्वमित्येतदित्यर्थः । साकल्य इति । धर्मात्मना धर्मितया च सकलाकारेण निषेधरूपत्वादित्यर्थे वर्तत 
इत्यर्थः । क्वापीति । पक्षे दृष्टान्ते चेत्यर्थः । तद्वनक्ति प्रतिषेधेऽपि विधिसद्भावस्येति । धर्मद्वारा विधिरूपत्व- 
स्येत्यर्थः । इति यथेति । तत्रान्नस्य प्राधान्यं सूपादेरप्राधान्यं यथा तथेत्यर्थः । 

सु०--- इच्छाप्रयत्नादिरूपाया : प्रवृत्तेः कर्दृतापरनामिकायाः व्यापिका बुद्धिः अभावा- 
द्व्याबृत्ता तामपि व्यावर्तयतीत्युक्तम्‌। तत्राभावाद्गुद्धिव्यावृत्तिरेव कुत इत्यत आह बुद्धीति । 

अनु०-- बुद्धिराहित्यमेव तत्‌ । 

तत्‌ तस्मात्प्रतिषेधमात्रत्वात्‌ एब बुद्धिराहित्यम्‌ अभावस्य घटाभाववत्‌ सिद्धयती - 
त्यर्थः ॥ द्विविधं हि प्रमेयम्‌--- स्वतन्त्रं परतन्त्रं च । परतन्त्रमपि द्विविधम्‌-- भावोऽभावश्च । 
भाबोऽपि द्वेधा--- चेतनोऽचेतनश्च । एवश्च यदा भावस्यापि कस्यचिन्न चैतन्यं, का वार्ता 

तदाऽभावे चैतन्यस्य ॥ कश्चिदभावो बुद्धिमान्‌ किन्न स्यादिति चेन्न, निरुपाधिकसम्बन्ध- 
मनाहत्य निर्निमित्तायाः शङ्काया अतिप्रसङ्कित्वात्‌। 'तन्मनोऽकुरुते ति श्रुतेरिति चेन्न, अन्यथा- 
सिद्धत्वात्‌ । अथ प्रतिषेधमात्रत्वमपि पक्षे नाभ्युपेयात्‌, तदा असदिति ब्रह्मेति च संज्ञाभेदमात्रम्‌, 
अनेकत्वादेः परेणापि त्याज्यत्बात्‌, अनेकस्वातन्त्ये कार्योदयायोगात्‌ । 


नन्विदं तत्रैव वक्तव्यम्‌ । सत्यम्‌ । प्रतिषेध(त्व)मात्रत्वे विदिते ततो बुद्धिराहित्य- 
प्रतीतेः सौलभ्यादिहोक्तम्‌ । रीकाकारास्तु प्रमेयत्वादिभावधर्माङ्गीकारे बुद्धिरपि तथा किन्न 
स्यादिति झाङ्कावकाशादिहोक्तमित्याहुः । 

परि० एवं हेतोर्व्यभिचारं स्वरूपसिद्धिं च निरस्य यदप्रयोजकत्वनिरासाय बुद्वि-राहित्यमुक्तं तद्विरादयति 
इदानीमिच्छाप्रयज्ञादिति । निरुपाधिकसम्बन्धमिति । निषेधेकस्वरूपत्वस्य बुद्विराहित्यस्य चेति योज्यम्‌ । 
अतिप्रसङ्कित्वादिति । धूमोऽस्तु वहिर्मास्त्विति शङ्काप्रसङ्गेन सदनुमानमात्रभङ्गप्रसङ्गादित्यर्थः । निर्निमित्तत्व- 
मसिद्धमिति शङ्कते तन्मनोऽकुरुतेति । श्रुतेरिति । शङ्भेति योज्यम्‌ । अन्यथासिद्धत्वादिति । कार्योन्मुखत्व- 
परतयोपपन्नत्वादीश्वरविषयतयोपपन्नत्वादिति वार्थः । ननु प्रागभावानामनेकत्वात्‌ कार्यैकनाइ्यत्वात्‌ कथं संज्ञा- 
मात्रभेद इत्यत आह अनेकत्वादेरिति । कुत इत्यत आह अनेकेति । यद्यपि तत्तत्प्रागभावस्य तत्तत्कार्यं प्रति 
कर्तृत्वोक्तौ तत्तत्कार्य प्रति तस्य तस्य स्वातन्त्र्यप्रापरेकत्र कार्येनेकस्वातन्तर्याप्राप्या न कार्योदयप्रतिबन्धापत्तिः । 
तथापि 'विप्रतिपन्नोऽभावः' इत्यत्रास्मदुक्त तात्पर्य ध्येयम्‌ । इदमिति । 'बद्धिराहित्यमेव तदि'त्येतत्‌ कर्तृत्वमिति 
निश्चितमिः त्येतदनन्तरं वक्तव्यमित्यर्थः । 

सु ० 'भावस्याभावो धर्मः, अभावस्य च भावोऽपि धर्मः इत्यनुपपन्नम्‌ ('भावस्या- 
भावधर्मता, अभावस्य च भावध्मते त्यनुपपन्नम्‌), भावाभावयोरभावभावधर्मित्वे प्रमाणा- 
भावात्‌ । सम्बन्धाभावाञ्च । सम्बद्धयोरेव हि शौक्ल्यपटयोर्धर्मधर्मिभावो हृष्टो नासम्बद्धयो- 
्मेरुमन्दरयो: । न च भावाभावयोः सम्बन्धोऽस्ति, संयोगसमवाययार्भावनियतत्वात्‌, विरुद्ध- 
स्वभावत्वाच्च । यावविरुद्धस्वभावौ गुणगुणिनौ तावेव हि धर्मधर्मिणावुपलब्धौ । न विरुद्ध- 
स्वभावावश्वमहिषौ । विरुद्धस्वभावौ च भावाभावौ । विधिनिषेधरूपत्वात्‌ । अभेदाञ्च। न हि 
घट: स्वय स्वस्यैव धर्मो भवति। उक्तं च धर्मधर्म्येक्यम्‌ ॥ इत्यत आह बिश्ञेष्यतैबेति । 

अनु०- बिशेष्यतैव धर्मित्वं 

विरेषणतैब च 
धर्मी । धर्मश्चापरः । क. oes Ca 

र्‌ च विशेष्यविशेषणभावो 

भावाभावयोः । अन्यथा 'घटः पटो न भवति' इति, ‘अभावः प्रमेय' इति च व्यवहारानुपपत्तेः । 
तत्कथं भावाभावयोर्न धर्मधर्मिभावः । पटशौक्णथयोश्च न सम्बन्धप्रयुक्तो धर्मिधर्मभावः। नापि 
मेरुमन्दरयोस्तदभावः सम्बन्धाभावप्रयुक्तः । किन्तु स्वभावादेव विशेष्यबिशेषणत्वतदभाव- 
रूपः । सम्बद्धयोरपि घरपटयोस्तदभाववत्‌, भूतलघटाभावयोस्तद्भावाञ्च। 

परि०--- चतुभिर्हितुभिर्धर्मधर्मिभावानुपपत्तिराङ्काया निरासकतयोत्तरवाक्यमवतारयति भावस्येत्यादिना । 
धर्मश्चापर इति । व्यवच्छेदको धर्म इत्यर्थः । प्रमाणाभावरूपाद्यहेतुं निराह प्रतीयते चेति । पटो न भवतीति । 
पटान्योन्याभाववानित्यर्थः । प्रमेयः प्रमेयत्ववान्‌ । सम्बन्धाभावरूपो द्वितीयो हेतुरप्रयोजक इत्याह पटशौक्ल्य- 
योश्चेति । विशेष्यबिशेषणत्वेति । पटशौक्त्ययोरबिशेष्यत्वविशेषणत्वरूपो धर्मिधर्मभावः मेरुमन्दरयोस्तदभाव- 
रूपो धर्मिधर्मभावाभाव इत्यर्थः । सम्बन्धादवप्रयक्तत्ये हेतुव्यभिचारमाह सम्बद्धयोरिति । संयोगसमवायरूप- 
सम्बन्धहीनयोरपि धर्मधर्मिभावोऽस्तीत्याह भूतलघटाभाबयोरिति । 

सु०-- एवमेव बिरोधिस्वभावाभेदावपि परा(निर)स्तौ । सगुणनिर्गुणत्वेन नित्या- 
नित्यत्वेन वा विरुद्धस्वभाबयोरपि गुणगुणिनोर्ध्म्यादित्वस्य दर्शनात्‌, अदर्शनाच्च पटत्व- 
शौक्कययो: । ह्यते चाभेदेऽपि तद्भावः, अस्तित्वाभिधेयत्वादीनां धर्माणां परैर्घम्यभेद- 
स्याङ्गीकृतत्वात्‌ । भिन्नानामपि तद्भावो नोपलभ्यते। 

तदेवमसम्बद्धयोरपि बिलक्षणस्वभावयोरपि भावाभावयोरभेदेऽपि विरोषशत्तया 
बिशेष्यविशेषणतालक्षणो धर्मिधर्मभाबो युक्त एवेति। 

परि०-- तृतीयचतुर्थहेतू अप्यप्रयोजकत्वेन निरस्याविति प्रतिज्ञपूर्वमप्रयोजकत्वं व्यनक्ति एवमेवेति । 
नित्येति । गगनं नित्यं, दाब्दोऽनित्यः, आत्मा नित्यः, ज्ञानादिरनित्य इति भावः । पटत्वशौक्ल्ययोरिति । 
तयोर्गुणत्वेन एकाधिकरणत्वेन चाविरुद्धस्वभावत्वादिति भावः । भिन्नानामपीति । मेरुमन्द्रादीनामित्यर्थः । अत्र 
इत्यनुवादः । एबं सत्यपि इति व्याख्या । अत्रेत्यस्यार्थानुवादः तथापीति । तस्य व्याख्या यद्यपीत्यादिपूर्ववाक्यम्‌ । 
सर्वेषां भावाभावतया द्विरूपत्वेऽपीत्यर्थः । 

सु०-- 'यद्येवं भावाभाबयोरभावभावधर्मित्वं धर्मधर्मिणोश्चाभेदः स्यात्‌, तदा भाव- 
स्याप्यभावत्वेनाभावस्य च भावत्वेन, घटादीनां भावत्वमेव प्राक्ग्रध्वंसात्यन्ताभावाना- 
मभावत्वमेवेति नियमो निर्निबन्धनः स्यात्‌ । न चैवमस्त्तिति वाच्यम्‌, सकललोकसिद्धस्य 
तथाभावानर्हत्वात्‌' इत्यत आह प्रथमेति। 

अनु०— प्रथमप्रतिपत्तिषु । 

निषेथबिधिरूपत्बं भावाभावत्बमत्र हि। 

रूपशब्दो धर्मिबचनः । भाबाभाबत्बमिति यथायोगं सम्बन्धः । अत्र एवं सत्यपि । 
हिराब्दः प्रसिद्धौ । 

अयमर्थ: । किं भावाभावनिबन्धनं प्रमेयरूपमन्विष्यते प्रमाणं वा । आद्यस्योत्तरार्ध- 
मुत्तरम्‌। यद्यपि भावाभावात्मका घटादयः प्रागभावादयश्च, तथाऽप्यत्र पदार्थसार्थे यः पिण्डो 
विधिधर्मिको घटादिः स भावो, यस्तु निषेधधर्मिकः प्रागभावादिः सोऽभाव' इति व्यवस्थो- 
पपद्यते। अभेदेऽपि धर्मधर्मिभावो विरोषरात्तया सङ्गच्छत इत्युक्तमेव । 


द्वितीयस्य उत्तरम्‌ प्रथमप्रतिपत्तिष्बिति । 


यः प्रथमं विधितया परप्रतिक्षेपरूपतां विना प्रतीयते स घटादिर्भाव: । यस्तु निषेधतया 
परप्रतिक्षेपेण प्रतीयते प्रागभावादिः सोऽभाव इत्युत्तरार्धनेकवाक्यतया योज्यम्‌। 

परि०-- अत्रेत्यस्यावृत्तिं मत्वाऽनूद्यते अत्रेति । तस्य व्याख्या पदार्थसार्थ इति । सार्थः समूहः । 
विधिधर्मिकः धर्मित एव विधिरूपो न धर्मद्वारेणेत्यर्थः । एवमग्रेऽपि । धर्मधर्म्यभेदे कथं धमीत्युक्तिरत आह 
अभेदेऽपीति। 

सु०-- 'घरो हि प्रथमं विधित्वेन धर्मिरूपेण प्रतीतोऽनन्तरं पटो न भवतीति पट- 
निषेधात्मतया प्रतीयते, प्रागभावादिरपि प्रथमं निषेधत्वेन घर्मिस्वरूपेणावगतोऽनन्तरं प्रमेय 
इति विधितया प्रतीयत' इति सकलप्रतिपत्तृसिद्धमिति बहुवचनहिाब्दाभ्यां द्योतयति। विषयि- 


विषययोराधाराघेयभावमभिप्रेत्य सपमीप्रयोगः, कारकेषु गौणमुख्यत्वविवक्षाभावस्य स्थित- 
त्वादिति। | 


परि० - बहुबचनेति । प्रथमप्रतिपत्तिष्विति बहुवचनेत्यर्थः । प्रतिपत्तिष्विति सप्तम्युपपत्तिमाह विषयेति । 
ननु आधारोषधिकरणमिति सूत्रे आधारश्वतुर्धा औपश्लेषिकः, सामीपिको, विषयो, व्यापिश्चेत्युक्ते: विषयस्याधारत्वं 
मुख्यमित्यत आह कारकेष्विति । कर्तृकर्मादिघु षट्सु कारकेष्वतयर्थः । स्थितत्वादिति । साधकतमं करणमित्यत्र 
कैयटे यस्य यदाऽतिशयविवक्षा तदा तस्य कारकत्वम्‌ । स्थाल्यां पच्यत इत्यादिना कारकेषु गौणमुख्यत्वविवक्षायाः 
सत्त्वस्योक्तिरिति ज्ञेयम्‌ । तथा च इह मुख्या आधाराधेयभाव इति भावः । 


सु०-- एवं ूर्पक्षयुत््रक्षितप्रमाणसमुदायलब्धस्यार्थस्य प्रमाणविरोधो दितिः । 


इदानीम्‌ 'असत्कार्य यथा दषटमि'त्यनुमानं विरोषतो निराचिकीर्षुस्तत्प्रस्तावनाय असूत्रयत्‌ 
सूत्रकार: ३० अपीतौ तद्वत्प्रसङ्गादसमञ्जसमिति । असमञ्जसम्‌ एतद्विश्वस्याभावकर्दृक- 


त्वमतम्‌ । कुतः । अभावस्य (एव) जगत्कर्टृत्वाङ्ीकारे अपीतौ प्रलये तद्वत्प्रसङ्गात्‌ अभाव- 

वत्त्वप्रसङ्गात्‌ । ईश्वरादेः सर्वस्या(प्य) भावाभ्युपगमप्रसङ्गादिति यावत्‌ । न हीश्वरादौ सति 
तत्परित्यागेनाभावस्य जगत्कर्तृत्वमवधारयितुं शक्यमिति । 

परि०--- प्रमाणसमुदायेति । अनन्यथासिद्धनियतपूर्वभावित्वतादृरापश्चाद्वावित्व- भावत्व-कार्यत्व- 
सकर्तृकत्वनियम-परिहोषरूपप्रमाणसमुदायेत्यर्थः । प्रमाणेति । निषेधेकस्वरूपत्वरूपप्रतिपक्षरुपप्रमाणेत्यर्थः । 
इत्यनुमानमिति । ईश्वराद्यसत्त्वसाधकं भावत्वानुमानं वाधितविषयत्वादिरूपविद्ोषदोषेण 'न तु दृष्टान्ताभावा- 
दि'त्यादिसूत्रद्वयेन निराचिकीर्षुः प्रस्तावनाय दोषोक्तिप्रसञ्जनाय ईश्वराद्यभावानङ्गीकारप्रसङ्ग सूत्रे न्यतभ्नादित्यर्थः । 
भाष्यटीकयोस्तु भावत्वहेतोस्तर्कपराहत्युक्तिपरतयैतत्सूत्रं व्याख्यातम्‌ । 

सु०-- ननु नेदमनिष्टम्‌, 'ईश्वरादिकं प्रलयेऽसद्भवितुमर्हति भावत्वात्‌ घटवदि 'त्यनु- 
मानेनेश्वरादेः सर्वस्य प्रलयेऽभावाभ्युपगमात्‌, इत्यत्रोक्तं सूत्रकृता “39 न तु दृष्टान्तभावात्‌’ 
इति। नैव प्रलये सर्वस्यासत्त्वमङ्गीकर्तुमुचितम्‌; कस्मात्‌, दृष्टान्तभावात्‌ । दृष्टान्त इति तत्राव- 
धारितव्यासिमूलमनुमानमुच्यते, दष्टान्तमात्रस्य साधनबाधनानङ्गत्वात्‌। तथा च प्रलये परमे- 
श्वरादिसद्भाव (स्य )साधकानुमानसम्भवादित्यर्थः । 

परि०-- तुदाब्द एवार्थ इत्युपेत्याह नैव प्रलय इति । 

सु ० किं तदनुमानमित्यत आह भाष्यकारः सर्वनारोष्वपीति । 

अनु०— सर्वनाशेष्वपि सदा रिष्टत्वायस्य कस्य नुः । 

नाझोऽयं विमतोऽपि स्यान्नाशत्वात्कर्तुशेषवान्‌॥ 

अपिः अभिव्याप्तौ । सर्वशब्दो वर्तमानमात्रविवक्षयाऽपि स्यादित्यतः सदा इत्युक्तम्‌ । 
तदिदं व्यभिचारपरिहारायाभिहितम्‌। नुः पुरुषस्य। अयम्‌ इत्यस्यैव विवरणं बिमत इति । 

अत्र पूवर्धिन व्यापिरुक्ता, उत्तरार्धेन प्रतिज्ञाहेतू । 

एतदुक्तं भवति। महाप्रलयलक्षणो नाश: पुरुषरोषवान्भवितुमर्हति नाझात्वात्‌ सम्प्रति- 
पन्न(संमत)नाइावदिति। 

अत्र पुरुषावडोषमात्रं साध्यम्‌, न तु नाराकर्तुः पुरुषस्यावशिष्टता । अत एवोक्तं यस्य 
कस्येति । नाशस्य कर्तुरकर्तुर्वित्यर्थः । 

तथाऽपि कर्तृशेषबानिति वदतेदमभिप्रेतम्‌ 'प्रलये पुरुषसद्भावमात्रसाधने सति भग्नं 
ताबत्परस्यानुमानम्‌ । यदपि परस्याभावकर्तृकत्वं जगतोऽभिमतम्‌ । तदप्यत एवापास्तम्‌ । 

अवशिष्टस्य पुरुष(विशेष)स्यैव विभ्वकर्तृत्वसम्भवेऽभावस्य तत्कल्पना5नवकाशात्‌ । हृष्टा- 
नुसारिणी हि कल्पना । न हि लोके प्रागुत्पत्तेः कुलालाभावयोः सतोरभावो घटस्य कर्ता दृष्टः, 
किन्नाम कुलाल एव' इति। 

परि०--- अपिरभिव्याप्ताविति । सर्वशब्दश्चासङ्कचितवृत्तित्वपर इत्यर्थः । तहिं सदेति व्यर्थमित्यत आह 
सर्वशब्द इति । कृत्यवर्तमानेत्यर्थः । भग्नं ताव (त्परस्यानु)दनुमानमिति । भावत्वेन सर्वासत्त्वसाधनस्य बाधादिति 
भावः। अत एवेति । पुरुषसद्भावमात्रसाधनादेवेत्यर्थः । तद्वधनक्ति अवशिष्टस्येति । 

सु०-- अभिप्रायमजानानः कर्तृरोषवानित्युक्तया विश्रान्तश्चोदयति 'यत्र सुन्दोप- 
सुन्दन्यायेनाशेषा अपि पुरुषा नष्टास्तत्र नारात्वहेतोरनैकान्तिकता' इति, तत्राह न चेति। 


अनु०-- न चाशेषनृनाइास्तु दष्टो हश्योऽस्ति बा कचित्‌ । 


चइाब्दोऽवधारणे । अशेषनृनाइस्तु न एव क्कचिद्‌ दृष्ट इत्यतीतनिषेधो, द्वश्यो बा न 
एव इत्यनागतस्य, न एव अस्ति बा टश्यमान इति वर्तमानस्य । 


इदमुक्तं भवति। अनैकान्तिकत्वं हि प्रमिते विपक्षे हेतुवृत्तौ सत्यां (हेतुवृत्त्या) वक्तव्यम्‌, 
नाप्रमिते; तथा सत्यनुमानमात्रोच्छेदप्रसङ्गात्‌ । न चारोषपुरुषनाइाः कालत्रयेऽपि प्रमितः, येन 
नाशत्वस्य तत्र व्यभिचारः स्यात्‌ । प्रमितत्वाङ्गीकारे च प्रमातुरेवोर्वरितत्वेन व्याघातश्च स्यात्‌। 
न च नाशाकर्तुः पुरुषस्यावरिषष्टता साध्यत्वेनष्टा, येन सुन्दोपसुन्दादिनाइाः प्रत्युदाहियेत; किन्तु 
पुरुष(वि)रोषवत्त्वमात्रमिति। 
परि०_ विश्रान्त इति । नाशः कर्तृरोषवानिति विश्रानतिमानित्यर्थः । सुन्दोपसुन्देति । सुन्दउपसुन्दश्चेति 
दौ पुरुषौ तिलोत्तमाख्यकामिन्यर्थेपरस्परनाइं प्राप्ताविति सुप्रसिद्ध पुराणेषु । प्रत्युदाहियेतेति । अस्मदुक्तप्रमेयाभावात्‌ 
तथोदाहियेतेत्यर्थः । इतिशब्दस्येदमुक्तं भवतीति पूर्वेणान्वयः । 

सु०-- अनेन 'प्रलयकालः पुरुषवान्‌ कालत्वादिदानीन्तनकालवदि'त्यप्यनुमानं 
सूचितम्‌ । न च तदा कालाभावादाश्रयासिद्धि:, तथा सति तदेत्येव वक्तुमशक्यत्वात्‌ । 
परकीयानुमाने च प्रलयबिदोषणानुपपत्तेः । | 


परि०-- परकीयानुमाने चेति । ईश्वरादिकं प्रल्येष्सत्‌ भावत्वादित्यनुमान इत्यर्थः । 


सु० यद्यप्यत्र 'कालोऽङ्गीक्रियते न वा । आद्ये तत्रैव भावत्वहेतोर्व्यभिचारः । 
द्वितीये प्रलयविशेषणानुपपत्तिः, सकलकार्यविनाशविशिष्टकालस्य प्रलयत्वात्‌ । अथ कार्य- 

विनाश एव प्रलयस्तथापीश्वराभावस्य तेन सम्बन्धाभावादीश्वरादिकं प्रलयेऽसदिति प्रति- 
ञार्थानुपपत्तिः । देशादिद्वारा सम्बन्धाभ्युपगमे तत्रैव भावत्वस्य व्यभिचारः । प्रलयविशेषण- 
परित्यागे चेश्वरादेः सर्वदाऽप्यभावः प्रतिज्ञातः स्यात्‌। तथा च स्फुटो दोषः' इति वक्तुं हाक्यते; 
तथाऽपि तच्छिष्यैरेबोह्यतामिति न सूत्रभाष्यकाराभ्यामभिहितम्‌ । सूचितं च 'अपीतौ' इति 
सूत्रकृता। 'लये मानं च किं भवेदि'ति भाष्यकृताऽपि। 

परि०- यद्यपीति । तथापीति दूरस्थेनास्यान्वयः । देशादिद्वारेति । एकसिमन्देरो प्रलयसत्त्वमपि 
नेत्यर्थः । सत्त्वेन वा कसिमिश्चद्भावान्तरे सत्त्वेन वा सम्बन्धाभ्युपगमे देशादावेव व्यभिचार इत्यर्थः । स्फुटो दोष 
इति । बाधो दृष्टान्ते कार्ये साध्यहीनता चेति स्फुटो दोष इत्यर्थः । भाष्यकृतेति । अनुभाष्यकृतेत्यर्थः । सूचित- 
मिति । भावत्वेन सर्वासत्त्वसाधने अपीतौ व्यभिचारात्‌ तदभावे च विशेषणासिद्धिरिति प्रतीतेरिति भावः । अनुमानं 
नाझात्वादित्यनुमानं, कालत्वादित्यनुमानं चेत्यर्थः । 

सु०-- तदिदं जीवेश्वरसाधारणमनुमानमुक्तम्‌ । इदानीं प्रलये जीवसद्भावसाधक- 
मनुमानमाह धर्मेति । 


अनु ० धर्माधर्माश्रयत्वेन स्वीकार्याऽपि नरो लये॥ 
न केवलमुक्तानुमानेन, किन्नाम धर्माधर्माश्रयत्वेन अपि इति सम्बन्धः । नरो जीवात्मा। 


अयमत्र प्रयोगः । प्रलयकालवर्ती धर्मः साश्रयः धर्मत्वादिदानीन्तनधर्मबत्‌ । एवम्‌ 
अधर्ममपि पक्षीकृत्य प्रयोक्तव्यम्‌ । न च धर्माधमश्रियो जीवात्मनोऽन्यः सम्भवति । एवश्च 
प्रलये जीवात्मसद्भावाद्भावमात्रासत्त्वसाधनमनुपपन्नमिति । 

यद्वेश्वरसद्भावसाधनमिदम्‌ । आश्रयदान्दस्याधिष्ठातृपरत्वात्‌ । तत्रैवं प्रयोगः । प्रलय- 
काळवर्तिनौ धर्माधर्मौ केनचिदधिष्ठितौ कारणत्वे सत्यचेतनत्वात्‌ वाइयादिवदिति । न च 
अतीSन्द्रिययोर्धर्माधर्मयोरधिष्ठातृत्वम्‌ ईश्वरादन्यस्य उपपद्यते । अतो धर्माधर्माधिष्ठातृत्वेनापि 
नरः परमपुरुषो लये स्वीकार्य इति। 

परि०---न च धर्माधर्माश्रयो जीवात्मनोऽन्य इति । स्वस्वामिभावलूपसम्बन्धेन जीवस्यैवाश्रयत्वादिति 
भावः । अधिष्ठातृपरत्वादिति । कार्योन्मुखकर्ता अधिष्ठाता ज्ञेयः । यथेष्टविनियोगकर्ता वाऽधिष्टाता, नियन्ता वा 


इत्यर्थः । ध्वंसात्यन्ताभावादावव्यभिचाराय कारणत्वे सतीति हेतुविशेषणम्‌ । वा(इया)त्स्यादिबदिति । तक्ष्ण 
आयुधं वाशी, तक्ष्णा नियता यथा तथेत्यर्थः । आदिपदेन कुलिझादिग्रहः । 

सु०-- ननु प्रलये भावमात्रस्यासत्त्वमभ्युपगच्छतो मम तदा धर्माधर्मावपि न स्त 
एवेत्याश्रयासिद्विरिति । इदमिह वक्तव्यम्‌ । किं धर्माधर्मसंज्ञितमरृष्टमस्ति कार्यमात्रस्य कारणं 
च भवतीत्यभ्युपगम्य प्रलये तदभावोऽभिधीयते, उत सदपि तदकारणमित्यभ्युपेत्य, अथ तदेव 
नास्तीत्यड्रीकृत्य । 

आद्यं दूषयति अनादित्वमिति । 

अनु०- अनादित्वं विना5दृ॑ कथं स्यात्कारणं कचित्‌ । 


अनादित्वमिव अनादित्वं प्रलये सत्त्वमित्यर्थः। क्कचित्‌ इति सृष्टिकाले । यद्यटष्ट प्रलये 
न स्यात्‌ तदा आदिकालीनस्य कार्यस्य कारणं न स्यात्‌, असतः कारणत्वायोगात्‌ । तथा च 
सर्वोत्पत्तिमतां निमित्तमित्यभ्युपगमो भग्न इत्यर्थः । 


'स्यादेतत्‌। अधुनातनकार्यमहष्टकारणकं न त्वादिकालीनमिति ममाभ्युपगमः, तत्किम- 
ष्टस्य प्रलये सद्भावेने'त्यत आह अनादित्वमिति । अनादित्वं बिना तत एव आदिकाळीन- 
कार्यकारणत्वं च विना अदृष्टं कचित्‌ अधुनातनेऽपि कार्ये कारणं कथं स्यात्‌ । न कथश्रित्‌ । 


'अधुनातनं कार्यम्‌, अदृष्टकारणकं न, कार्यत्वात्‌ आदिकालीनकार्यबदि'त्यनुमानसम्भवात्‌ । 
न चेदिदमिव तदप्यदृष्टकार्यमेवाड्कीकार्यमिति । 


यद्वा मा भूदादिकालीनस्य कार्यस्याहष्टं कारणम्‌ । तथाऽपि प्रलये तद्भावोऽङ्ी- 
करणीयः । कुतः । अनादित्वं प्रलये सत्त्वं, विनाऽ्ृ्टं कचित्‌ इदानीन्तनेऽपि कार्ये कारणं कथं 
स्यात्‌ । अन्तराल एवाहृष्टोत्पत्त्ययोगादिति योज्यम्‌ । 


पकन द्वितीयतृतीयपक्षौ 'अदृष्ट कारणं नो चेदि'त्यादिना निरसिष्यन्‌ ततः प्राक्‌ आद्यपक्षनिरास इति 
भावेनाह आद्यं दूषयतीत्यादिना । अनादित्वं विनेति । प्रलये सतत्वं विनेत्यर्थः । तत एवेति । प्रलये सत्त्वा- 
भावादेवेत्यर्धः । तर्क चाह न चेदिति । नादृष्टकारणकं न चेदित्यर्थः । तदपीति । सृष्टिकालीनमित्यर्थः । 

सु०-- नन्वदृष्टस्य सर्वोत्यत्तिमन्निमित्तत्वेऽपि न प्रलये सद्भाबोऽभ्युपगन्तव्यः आदि- 
काल एबोत्पन्नस्यापि महदादिकारणत्वोपपत्तेरिति । इदमत्र वक्तव्यम्‌ । तदादिकाले जनिमदहृष्टं 
ततः पूर्वार्ष्टादुत्पद्यते न वेति। 

आद्यमुपादत्े पूर्वेति । 


अनु०- पूर्वाष्टात्पराष््टं यदि नैवोत्तरं कुतः । 

जायत इति रोषः । परिहरति नेबेति। एवं तर्हि तत्‌ उत्तरम्‌ आदिकाले जनिमदद्ृ्टं नैव 
अस्माभिः पक्षीक्रियते किन्तु तत्कारणं प्रलयकालीनं पूर्वाहृष्टमेव; इति कुत आश्रयासिद्विरिति। 


द्वितीयमुपादत्े पूर्वति । नेव उत्पद्यत इति रोषः । दूषयति उत्तरमिति । तर्हि तत्‌ उत्तरम्‌ 
आदिकालीनमदृष्ट, कुतो जायते, न कुतश्चित्‌ । सर्वोत्पत्तिमन्निमित्तस्याहृष्टस्याभावादादि- 
कालीनारृष्टोत्यत्तिरेव न स्यादित्यर्थः । 


न ब्रूमो वयं सर्व कार्यमदृष्टजन्यमिति, किं तर्ह्मादिकाळे जनिमतो महदादिकारणाददृष्टा- 
दन्यदेबातो नोक्तदोष इत्यादाङ्कामुत्थाप्य दूषयति पूर्वेति । यदि पराद्दएँ सृष्ट्युपक्रमे जनिमत्‌ 
पूर्वादृष्टाक्षैव उत्पद्यते, अपि त्वद्ृष्टनिरपेक्षमेव; तर्हिं उत्तरं महदादिकार्यमपि कुतः अदृष्टा- 
दुत्पद्यत इत्यङ्गीकरणीयम्‌, अषृष्टवत्तस्याप्यदृष्टनिरपेक्षत्वसम्भवात्‌, अन्यथा कार्यत्वादहृष्ट- 
स्याप्यृष्टापेक्षाऽङ्गीकार्यति। 

परि०-- उपादत्ते दूषयितुमनुबदतीत्यर्थः । यदीत्यनन्तरं दोषमाह जायत इति शेष इति । 'एवं तर्हि 
तदि'ति पदत्रयं परिष्कारार्थमुपात्तम्‌ । नैवास्माभिः पक्षीक्रियत इति । यद्यपि तत्पक्षीकारेणाधिष्टातृसाधनेऽपि 
नाश्रयासिद्धिरीश्चरसिद्िश्च सेत्स्यति । तथापि प्रलयकालीनमीश्वरसत्वं न सिद्धयतीति नैवास्माभिः पक्षीक्रियत 
त्युक्तम्‌ । 'तर्हि तदि'ति परिष्कारार्थमनुवादः । उत्तरमित्यस्यार्थ आदिकालीनमदृष्टमिति । नोक्तदोष इति । आदि- 
कालीनादृष्टोत्पत्त्यभावरूपदोषो नेत्यर्थः । परादृष्टमित्यनुवादः । सृष्ट्युपक्रमे जनिमदिति व्याख्या । कुत अङ्ीकर- 
णीयमित्यन्वयः। अदृ्टस्यापीति । आदिकालीनादृष्टस्यापीत्यर्थः । 

सु ०-- अस्तु तदिष्टं कारणमेव न भवतीति द्वितीयः पक्षः, अहष्टमेव नास्तीति तृतीयो 
वा; उभयस्याप्यनुपलम्भात्‌; तथा चाश्रयासिद्विरपरिहार्यत्याझाङ्कघाह अदृष्टमिति । 

अनु०-- अदृष्ट कारणं नो चेल्लये मानं च कि भवेत्‌। 


यदि प्रत्यक्षेणानुपलम्भात्‌ अदृष्टं न स्यात्‌, सदपि वा कारणं न स्यात्‌। तदा लये च कि 
मानं भवेत्‌ । प्रलयोऽप्यप्रामाणिकत्वान्न स्यात्‌ । न ह्यसावपि प्रत्यक्षेणोपलभ्यते। 
तथा चेश्वरादिकं प्रलयेऽसद्भवितुमर्हतीत्यप्रसिद्धविरोषणः पक्षः परस्यापि स्यात्‌ । 


परि०-- उभयस्यापीति । अदृष्टकारणत्वस्यादृष्टस्य चेत्यर्थः । आश्रयासिद्धिरपरिहार्यति । अन्त्य- 
पक्षाभिग्रायेणैतदुक्तिः । द्वितीयपक्षे हेतौ कारणत्वे सतीति विडोषणासिद्धिज्ञया । यद्वा द्वितीयपक्षेऽपि कारणीभूता- 
दृष्टस्यैव पक्षत्वादयं दोषः पक्षद्वयाभिप्रायेणेवेति ध्येयम्‌ । 

सु०--- अथ मतम्‌ । कालविप्रकर्षादनुपलम(भ्य)मानोऽपि प्रलयोऽनुमानसिद्धत्वा- 
दड्डीकरणीयः । तथा हि । 'विश्वसन्तानोऽयं इश्यसन्तानशून्यैः समवायि(न्तानि)भिरारब्धः 
सन्तानत्वात्‌ आरणेयसन्तानवत्‌ । वर्तमानब्रह्माण्डपरमाणवः ूर्वमुत्पादितसजातीयसन्ताना- 
न्तरा: नित्यत्वे सति तदारम्भकत्वात्‌ प्रदीपपरमाणुवत्‌ । सर्वे सन्तानाः कदाचित्सहोच्छि- 
न्ते सन्तानत्वात्‌ प्रदीपसन्तानवत्‌ । सर्व एव परमाणवः कदाचित्समग्रोपादेयप्रबन्धशून्याः 
आरम्भकत्वात्‌ नष्टपवनारम्भकपरमाणुबत्‌ । भूगोलकसन्तानः कदाचित्साकल्येनोच्छिद्यते 
सन्तानत्वात्‌ दीपसन्तानवत्‌ । इयं क्रिया स्वान्यावयविकालीनत्वानधिकरणकिश्चित्कालीन- 
क्रियाऽन्या क्रियात्वादन्यक्रियावदि'ति। 


एवं तर्हि धर्माधर्मावपि स्वरूपतो विप्रकृष्टत्वादनुपलभ्यमानावपि देवदत्तरारीरादिकं 
देवदत्तबिशेषगुणजन्यं कार्यत्वे सति देवदत्तभोगहेतुत्वात्‌ देवदत्तप्रय्जन्यस्रगादिवदित्या- 
दयनुमानेन विचित्रकार्यान्यथाऽनुपपत्त्या; ज्योतिष्टोमेन स्वर्गकामो यजेत’, 'यो ब्राह्मणायाव- 


गरेत्तं शतेन यातया(चे)त्‌' इत्यादिश्रुतसाध्यसाधनभावान्यथाऽनुपपत्त्या वा सिद्धत्वादभ्युप- 
गन्तव्याविति समं समाधानम्‌। 


परि०-- विश्वसन्तानोऽयमिति । सन्तानः परम्परा । इदानी हि घटपटादिकार्यजातं प्रवाहेण बहुकाळीनं 

वर्तते । स च सन्तानः तद्धीनैरारम्भकसमवायिकारणपरमाणुभिरारब्ध इति साधने विश्वसन्तानात्पूर्व प्रलयः सिद्धयतीति 
भाव: । आरणेयेति । अरणिजन्यवहिसन्तानवदित्यर्थः । स चारण्यन्तर्गतवह्यवयवै: सन्तानहीनैरुत्पन्न इति भावः । 
पूर्वतनब्रह्माण्डपरमाणुषूक्तसाध्यस्य वाधादर्तमनेति बरह्माण्डविदोषणम्‌ । पूर्मुत्पादितसजातीयेति । पूर्वमुत्पादित- 
सन्तानसजातीयसन्तानान्तरा इत्यर्थः । सिद्धसाधनत्वनिरासाय सन्तानवन्त इत्यनुत्तवा सन्तानान्तरा इति प्रतिज्ञा- 
विशेषणोक्ति: । सन्तानभेदे सिद्धे एकत्र सन्तानद्वयायोगात्‌ पूर्वतनस्य नाझावगतेर्लयसिद्विरिति भावः । अनित्ये 
तन्त्वादी अव्यभिचाराय नित्यत्वे सतीत्युक्ति: । सर्वे सन्ताना इति । सर्वकार्यप्रवाहा इत्यर्थः । प्रदीपो हि प्रतिक्षणं 
परिमाणभेदाद्भिते तत्सन्ततिः कदाचिदुच्छिथते यथा तथेत्यर्थः । नष्टेति पवनविरेषणम्‌ । इयं क्रियेति । घटादिक्रिया 
काचिद्‌ बुद्धिस्था सङ्घाह्या । अन्यक्रियावदिति पटादिक्रियादृषटान्तः । साध्ये स्वपदं पक्षभूतक्रियापरम्‌ । न तु समभि- 
व्याहूतपरम्‌ । स्वान्यत्‌ पक्षीमूतघटादिक्रियातोऽन्यत्‌ यदवयविकालीनं अवयविकाळे वर्तमानं तत्त्वानधिकरणभूता 
किश्चित्काठीना या क्रिया तदन्येत्यर्थः । उक्तविशषणविशिष्टा क्रिया पक्षीभूतघटादिक्रिया भवति तदन्यत्वेन दृष्टान्ते 
साध्यानुगम: । पक्षे च स्वस्य स्वान्यत्वस्य वाधात्‌ तादृशपरमाणुक्रियारूपक्रियान्तरान्यत्वमादायैव साध्यपर्यवसानं 
ना 2 जत ति सर्वाबयविनाठायुक्त: काल: कश्चन सिद्धयति । स एव 
जम इत भावः । इतिशब्दस्य इत्यनुमानसिद्धत्वादिति पूर्वेणान्वयः । स्वरूपतो विप्रकृष्टत्वादिति ह 
योग्यत्वादित्यर्थः । शरीरादिकमित्यादिपदेनेन्द्रियगृहारामादिग्रह: । अंशतो ip anor pi 

त्युक्तिः । साध्ये ईश्वरगुणजन्यत्वेन सिद्धसाधनतानिरासाय । विशेषपदमुद्देश्यार्थः । स च विशेषगुणो धमदिरेवेति 
भावः । कालाकाझादावव्यभिचाराय हेतौ सत्यन्तम्‌ । चैत्रदेहादावव्यभिचाराय विशेष्यम्‌ । विचित्रकार्येति । कार्ये 
वैचित्र्यस्यादृष्टवैचित्रयहेतुकत्वादिति भावः । ज्योतिष्टोमेनेति । ज्योतिष्टोमनामको यागः स्वर्गसाधनमिति वाक्यार्थः । 
तृतीया लिडुक्तसाधनत्वानुवादिनी । अबगुरेत्‌ वधोद्यमं कुर्यात्‌ । शतेन यातयात्‌ शतयातनाख्यनरके पतेदिति 
बरा्मणावगोरणं नरकसाधनमिति वाक्यार्थः । श्रुतेति । आशुविनाशिनो यागावगोरणादेः कालान्तरभाविफल्हेतुत्वं 
फलपर्यन्तस्थायिधर्माधमौ विना न युक्तमिति तौ कल्पयतीत्यर्थः । 

सु०-- अथ मन्यसे। नानुमानादिना धर्मादिसिद्विः, तस्याभासत्वात्‌। 

तथा हि। देवदत्तशारीरादेर्देबदत्तविरोषगुणजन्यत्वं किं साक्षात्साध्यमुत परम्परया । 

नाद्यः, धर्माधर्मयोरप्यारम्भकप्रेरणादिरूपेणैव उपयोगाङ्कीकारात्‌, 'देवदत्तदारीरं न 
साक्षाददेवदत्तविरोषगुणजन्यं शारीरत्वाद्यज्ञदत्तरारीरवदि'ति सत्प्रतिपक्षत्वाञ्च। 

द्वितीये तु जन्मान्तरीयप्रयत्नाराधितदेवताद्वारेणोपपत्तेरर्थान्तरता, देवदत्तविरोषगुण- 
जन्यतया विनाऽपि आकाइादेरिवेश्वरेच्छया देवदत्तस्य भोगहेतुता सम्भवतीत्यप्रयोजकता च। 
कार्यवैचित्र्यं च दष्टकारणवैचित्र्यादेबोपपद्यते । आदिकालीनं च तत्तत्ग्रागभाव एव वैचित्र्या- 
ड्वीकारेण । स्वर्गयागादेः साध्यसाधनभावश्रवणं त्वसिद्धमेव, योग्यताविरहात्‌ । अन्यथा- 
ख्यातिमाश्रित्याभ्युपगमेऽप्यन्यथासिद्धम्‌, यागाद्याराधितावज्ञातदेबताद्वारेण स्वर्गाद्युपपत्ते- 
रिति॥ 

परि» - आरम्भकप्रेरणादीति । अदृष्टवादिभिरपि दृष्टसामन्रीद्वारैवोपयोगाङ्गीकारादित्यर्थः । यज्ञदत्त- 
शरीरवदिति । तस्य देवदत्तगुणाजन्यत्वात्‌ अत्रोक्तसाध्यानुगम इति भावः । देबताद्वारेणेति । देवताप्रसादद्वारेणे- 
त्यर्थः । आ(दृष्टा)र्थापत्ति निराह कार्यवैचित्र्यमिति । आदिकालीनकार्यवैचित्र्यं कथमित्यत आह आदिकालीनं 
चेति । कार्यवैचित्र्यमित्यनुषङ्गः । अङ्ीकारेणेति । उपपद्यत इत्यनुषङ्गः । योग्यताविरहादिति । क्षयिष्णुयागादेः 
भाविफलहेतुत्वस्य बाधादिति भावः । अन्यथाख्यातिमिति । योग्यताश्रममाश्रित्य साध्यसाधनभावप्रतीत्यभ्युप- 
गमेऽपीत्यर्थः । प्रतीतमपि साध्यसाधनत्वं नादृष्टेन निर्वाह्यं किन्त्वन्यथेत्याह अन्यथा- 


सिद्धमिति । तद्व्यनक्ति यागादीति । आदिपदेनावगोरणादिग्रहः । आराधिताबज्ञातेति। आराधिता च सा अवज्ञाता 
चेति विग्रहः । यागेनाराधिता आदिपदगृहीतावगोरणेन अवज्ञातेति यथाक्रममन्वयः । देवताप्रीतिकोषद्वारेणेत्यर्थः । 


स्वर्गाद्युपपत्तेरिति । स्वर्गनरकादेरुपपत्तेरित्यर्थः । 
सु०-- एवं तहिं प्रलयसाधकानुमानानाम(प्य)ाभासत्वान्न तैस्तस्सिद्धिरिति तुल्य- 


मुत्तरम्‌। 


858 श्रीमज्न्यायसुधा-परिमळसमेता (द्वितीयाध्याये 


तथा हि । 'विमतः कालोऽवयवियुक्तः कालत्वादिदानीन्तनकालवत्‌, विमतो ब्राह्मणो 
ब्राह्मणपूर्वको ब्रा्मणत्वात्सम्मतबदि त्यादिना सत्प्रतिपक्षं ताबदुक्तानुमानजातम्‌ । 
परि० विमतो ब्राह्मण इति । सर्गाद्यकालीन इत्यर्थः । एबमिति । आश्रयासिद्धिरित्यर्थः । 


सु०- ननु 'प्रलयकालपक्षीकृतावाश्रयासिद्धिः, अन्यथा सिद्धसाधनम्‌; एवमाद्य- 
ब्राह्मणपक्षीकारेऽन्यथा च दोष' इति चेन्न, पर्वतोऽञ्निमानित्यादावप्यग्निमदनग्निमत्यक्षदूषण- 
सम्भवेन सर्वानुमानोच्छेदप्रसङ्ात्‌। 


नन्वञ्चिमत्त्वादिव्यतिरेकेणाप्यस्ति पर्वतादेः स्वरूपं, शक्यं च बिरीषान्तरेणावधार- 
यितुम्‌; तत्कथं दोषावकाश इति चेत्‌ । तत्किमवयविसम्बन्धासम्बन्धौ विहाय कालविशेषस्य 
स्वरूपमेव नास्ति, ब्राह्मणव्यक्तेर्वाऽऽद्यत्वानाद्यत्वे विहाय । अवधारणं च कालादेर्हिरण्य- 
गर्भापवर्गात्तर(र्गानन्तर) भावित्वादिना भविष्यति । 


परि०-- अन्यथा दोष इति । इदानीन्तनपक्षीकारे सिद्धसाधनतेत्यर्थः । दूषणेति । आश्रयासिद्धयादि- 
रूपदृषणसम्भवेनेत्यर्थः । बिशेषणेति । एष पर्वत इति पर्वतत्वरूपेणेत्यर्थः। आद्यत्वानाद्यत्वे विहायेति । स्वरूपमेव 
नास्ति किमित्यनुषङ्गः । अस्ति स्वरूपमवधारणं त्वशक्यमिति चेत्‌ तत्राह अवधारणं चेति । हिरण्यगर्भाप- 
वर्गोत्तरभावित्वादिनेति । आदिपदेन चतुर्मुखब्रहमत्वग्रहः। 


सु०-- किश्च प्रथमप्रयोगे विश्वशब्देन किं ब्रह्माण्डमभिप्रेयते सकलकार्याणि वा ॥ 
नाद्यः, आश्रयासिद्धेः, प्रलयमनभ्युपगच्छता ब्रह्माण्डस्यानङ्गीकृतत्वात्‌, ब्रह्माण्डाभावेऽपि 
कार्यान्तरावस्थितिसम्भवेन प्रलयासिद्धेश्च । कपिकपोलान्तर्गतौदुम्बरोदरवर्तिमहाकहारीरादि- 
वत्कार्यान्तरावस्थानमसम्भावितमिति चेन्न, कुण्डबदरवदुपपत्तेः, कालाग्निरुद्रादिप्रक्रियाया 
असिद्धत्वात्‌ ॥ द्वितीयेऽपि न प्रलयसिद्धिः, यथा हीदानीन्तनानां दहनपवनसन्तानानां 
क्रमेणास्तमयेऽपि न प्रलयस्तथा तरुगिरिउारीरादिसन्तानानामपि क्रमारम्भसिद्धावप्यवय- 
विशून्यसमयासिद्धेः । अथैकदैवेति विशेषणमुपादीयेत तदा क्रमारब्धदहनपवनादिसन्तानै- 
व्यभिचारः स्यात्‌। एकदारम्भकहेतुसाकल्ये सतीति हेतुविङोषणे वि्ोषणासिद्धिः, द्वयणुका- 
दिक्रमेणारम्भस्वीकारेण बाधादिप्रसड्गश्च । 


त परि०-- कार्यान्तराबस्थितीति । दृश्यसन्तानशून्यैरित्यस्य दृश्यब्रह्माण्डशून्यैरित्यर्थ उक्तः स्यात्‌ । तथा 
च ब्रहमाण्डहानेऽपि तदन्तर्गताविनष्टकार्यान्तरवद्धिरारब्ध इत्यर्थसम्भवेन प्रलयासिद्धि: सर्वकार्यविनाहकालस्य प्रलय - 
कालत्वादिति भाव: । कुण्डबद्रवदिति । कुण्डनाशेदपि तदन्तस्थवद्रफलावस्थितिर्यथा तथेत्यर्थः । ननु कालाग्निना 

दरेण द्वादशादित्यैः युगपदुदयवद्धि: शेषान्तर्गतसङ्र्षणज्चालया भागवताद्युक्तदिशा ब्रह्माण्डे गर्भीकृतपदार्थैः सह 
भस्माजायमाने सति कथं कार्यान्तरावस्थितिरित्यत आह कालाग्रीति । प्रलयविवादिनो मीमांसकस्यासिद्धत्वादि- 
त्यर्थः । क्रमारम्भेति । प्रथमं तरुसन्तानं पश्चाद्विरिसन्तानजन्म ततः शरीरजन्मेत्येवं क्रमारम्मेत्यर्थ: । इति विदोषण- 
मिति । एकदा दृश्यसन्तानशूत्यैरारब्ध इत्युक्तौ न दोषः । क्रमारम्भपक्षे क्रमेण सन्तानशून्यत्वस्यैव लाभादिति भावः । 
क्रमारब्धेति । दहनारम्भानन्तरं पवनारम्भ इत्येवरूपेणेत्यर्थः । इति हेतुबिरोषण इति । एकदारम्भकहेतुसाकल्य- 
बिरिष्टसन्तानत्वादिति हेतुविशेषणे इति भावः । द्व्यणुकादिक्रमेणारम्भस्वीकारेणेत्येतत्पूर्वत्रोत्तरत्र चासिद्धिवाधोप- 
पादनायान्वेतीति ज्ञेयम्‌ । साध्ये एकदेति विशेषणदाने बाधो ध्येयः । आदिपदेन दृष्टान्ते साध्यसाधनहीनता ग्राह्या । 

सु०--- एतेन द्वितीयानुमानमपि निरस्तम्‌, ब्रह्माण्डानभ्युपगमात्‌ । अभ्युपगमेऽप्यव- 
यवानामावापोद्धाराभ्यामेबोत्पादविनाइायोरुपपत्तेः । कार्यान्तरावस्थानोपपत्तेश्च ॥ तृतीये- 
ऽप्यपसिद्धान्तः, क्रमेणोच्छेदस्याभ्युपगम(तत्व)ात्‌ ॥ चतुर्थेऽपि परादिभ्यः पूर्वबिनष्टै- 
स्तन्त्वादिभिर्व्यभिचारः । परमाणुत्वेन हेतुविरोषणेऽपि द्वयणुकाद्यवस्थानसम्भवेन दृष्टा- 
न्तस्य सन्दिगधसाध्यता ॥ पञ्चमेऽपि किं भूगोलका एव सन्तानदाब्देन उच्यन्ते तदतिरिक्तो 
वा कश्चित्‌ । आद्ये सिद्धसाधनम्‌, अबयवानामावापोद्धाराभ्यां सन्ततोत्पत्तिविनाासिद्धेः । 
द्वितीये त्वाश्रयासिद्धिः ॥ षष्ठं त्वाभाससमानयोगक्षेमत्वादुपेक्षणीयमिति । 

परि०-- आवापोद्धाराभ्यामिति । एकस्यावयवस्यावापे प्रक्षेपे उत्पत्तिः । उद्धारेऽपगमे च विनाश 
इत्यङ्गीकारेण साध्यपर्यवसानोपपत्त्या प्रलयासिद्धिरिति भावः । कार्यान्तरेति । ब्रह्माण्डनारेऽपि पूर्वोक्तरीत्या 
तदन्तर्गतकार्यान्तरावस्थानोपपत्तेरित्यर्थः । यत्र समवायिकारणतन्तुनाशात्पटनाझाः तत्र सत्यप्यारम्भकत्वे साध्यं नेति 
भावेनाह पटादिभ्य इति । सत्स्वेव समवायादिषूपादेयत्वतच्छून्यत्वादिव्यवहारो न तु तदभावे; शून्यपदेन ध्वंसस्य 
विवक्षितत्वादिति भावः । सन्ततोत्पत्तिबिनाझोति । तथैव तार्किकैरभ्युपगमादिति भावः । आभाससमानेति । 
अयं पटः एतत्पटान्यावयविकालीनत्वरहितकिञ्चित्कालीनपटान्यः पटत्वात्पटान्तरवदित्यादेरपि वक्तुं शक्यत्वा- 


दिति भावः। 
सु०-- अथ 'मा भूदनुमानैः प्रलयसिद्विः, तथाऽप्यागमैर्भविष्यति, तेषां सिद्धार्थेऽपि 


प्रामाण्यस्य साधितत्वात्‌; ततो नाप्रसिद्धविरोषणते'ति ब्रूषे; तर्ह्यस्माकमपि धर्मादिसिद्वि- 


रागमाद्धविष्यतीति कथमाश्रयासिद्विरिति। 
एवं प्रलये जीवेश्वरसद्भाबं साधयता धर्मादिसत्त्वमपि साघितमिति न प्रलये भाव- 


मात्रासत्त्वसाधनं युक्तम्‌। 
एवम्‌ आदिकार्य पक्षीकृत्य सोपादानत्वसाधने प्रकृत्यादिसिद्धिरपि द्रष्टव्येति । 

परि० -- आगमैरिति । श्रुत्यादिरूपैरत्यर्थः । 'अपश्यमप्यये', 'यमप्येति भुवनं साम्पराये', 'यत्प्रयन्ति' 
इत्यादिश्रुतयः । 'दुर्गा वाप्यवरा ततः । सर्वसंहारकारित्वादि'त्यादिदशमतात्पर्याचुक्तस्मृतयः । स्रष्टा पाता च 
संहत त्यादिपुराणवाक्यानि । 'अव्यक्ताद्वथक्तयः सर्वा: प्रभवन्त्यहरागमे । रात्र्यागमे प्रलीयन्ते तत्रैवाव्यक्तसंञ्ञके, 
इत्यादीतिहासवाक्यानि च ध्येयानि । साधितत्वादिति । कार्यता चेत्यादाविति भावः । आगमादिति । यजेते- 
त्यादि्रुत्यादिरूपादित्यर्थः । 

सु०-- प्रथमसूत्रेऽभावस्य कर्तृत्वनिरासायानुमानमुक्तम्‌ । इदानीमितोऽपि नाभाव- 
कर्तृकं जगत्‌, चेतनकर्तृकत्वे दृष्टान्तभावादिति सूत्रस्य वृत्त्यन्तरमभिप्रेत्य चेतनकर्ठकल्वे 
अनुमानमाह उत्पत्तीति । 


अनु०- उत्पत्तिनाराकारी च बुद्धिमान्‌ श्यते क्कचित्‌ । 
तदृषषटान्तेन सर्वत्र कर्ता किं नानुमीयते । 


बुद्धिमानुत्पत्तिनाशकारी इति बुद्धिपूर्व तत्कर्तेत्यर्थः । क्कचित्‌ पटादौ । सर्वत्र विप्रतिपन्ने 
कार्ये। 


महदादिकार्य इत्येवोक्ते अंकुरादौ व्यभिचारः आाङ्कघेत, तदर्थ तस्यापि पक्षनिक्षेपार्थ 
सर्वत्रेत्युक्तम्‌। 

कर्ता बुद्धिमानिति रोषः । अन्यथाऽभावकर्तृत्ववादिनं प्रति सिद्धसाधनताप्रसङ्गात्‌ । 

किम्‌ आक्षेपे । अननुमाने न किमपि कारणम्‌, दृष्टान्ताभावेन प्रतिपक्षासम्भवा- 
दित्यर्थः । 

एतेन 'स्बपक्षदोषाच्चे ति सूत्रमपि व्याख्यातं भवति । 


अयमत्र प्रयोगक्रमः । विमतं कार्य चेतनोत्पाद्यं कार्यत्वाद्धटवत्‌ । चेतनविनाइयं च तत 
एव तद्वदेव । बिमतोत्पत्तिश्वेतनकर्तका उत्पत्तित्वात्‌ पटोत्पत्तिवत्‌ । विमतो विनाइाश्चेतन- 
कर्तुको विनाशत्वात्‌ सम्मतवदिति । अत्र विनाशस्य चेतनकर्तुकत्बसाधनं प्रासङ्गिकम्‌। 


यद्वा केचित्कारणस्य बीजादे: प्रध्वंसेनांकुरादे: जन्मदर्शनात्‌ तन्त्वादिनाशन पटादि- 


नाशदर्शनाञ्च प्रध्वंसाभावस्यैव जगञजन्मविनाइाकर्तृत्वमास्थिता: । यथोक्तम 'नानुपमृद्य प्रादु- 
भावादि'ति । तन्मतं वा अत्र असदित्यादि सूत्र्निराकृतमिति ज्ञापनार्थम्‌ । दृष्टान्ताभावस्तु 
स्वयमूहनीय: । 

परि०--- अनुमानमुक्तमिति । प्रतिषेधमात्रत्वरूपमित्यर्थः । सूत्रस्येति न तु दृष्टान्तभावादिति सूत्र- 
स्येत्यर्थः । एतेनेति । अननुमाने किमपि कारणं नेत्यायर्थकर्किपदप्रयोगेणेत्यर्थः । स्वपक्षे सर्वासत्त्वपक्षे तत्साधक- 
दृष्टान्ताभावदोषाच्चेति व्याख्यातमित्यर्थः । विमतमिति । आदिकालीनमित्यर्थः । एवमग्रेऽपि । प्रासङ्गिकम्मिति । 
एतत्प्रयोगस्य प्रलयप्राक्कालीनचेतनसत्त्वसाधकत्वेन लयकाले तदसाधकत्वात्‌ । उत्पततेश्चेतनकर्तृकत्वसाधनत्रसङ्गात्‌ 
विनाशस्य तथात्वं साधितमित्यर्थः । नानुपमृद्येति । कारणमविनाइय कार्यस्योत्पत्तिविनाशौ न स्त इत्यर्थः । ननु 
्रध्वंसकर्तृत्वपक्षेऽपि तन्निरासकाः 'प्रतिषेधमात्रत्वात्‌', 'अपीतौ तद्वत्प्रसङ्गादसमञ्जसं', 'न तु दृष्टान्तभावादि'ति 
सूत्रत्रयोक्तहेतवो मूलोक्तदिशा व्याख्याता इति ज्ञायते । 'स्वपक्षदोषाचचे'ति सूत्रोक्तहेतुव्याख्यानं न ज्ञायत इत्यत आह 
ृष्टान्ताभावस्त्विति । अविनष्टस्यैव बीजादेरङटुरादिजननादव्यतिषिक्ततन्तुनादोन पटनाइास्य त्वन्मतेऽप्यभावात्‌ । 
व्यतिषिक्ततन्तुनाशान्यपटनाइास्यैवाभावादित्यूहनीय इति भाव: । 


सु ० नन्विदमनुमानेनेश्वरस्य जगत्कर्टृत्वसाधनं सूत्रकारस्य उक्तविरुद्धम्‌, 'शास्त्र- 
योनित्वादि'तीश्वरेऽनुमानप्रामाण्यस्य स्वयमेव निराकृतत्वात्‌; इत्यत आह आगमेति। 


अनु०-- आगमानुगृहीता तु मानम्‌ 

'अनुमे ति वक्ष्यमाणमत्रापि सम्बध्यते । न सर्वथाऽपीश्वरेऽनुमानस्य प्रामाण्यं सूत्रकृता 
निराकृतम्‌, किन्नामागमाननुगृहीतस्य। आगमानुगृहीता त्वनुमा ईश्वरे मानमेवाभिमता, अन्यथा 
वेदवाक्यार्थेयुत्तयनुसन्धानरूपजिज्ञासां नारभेतेति। 

किमतो यद्येवमित्यत आह एषेति। 

एघाऽनुमाऽपि तु। 

'आगमानुगुहीते 'त्यनुवर्तते। 'मानमि'ति च। एषा सम्प्रत्युपन्यस्ताऽपि अनुमा 'यतो वा 

इमानि भूतानी'त्यागमानुगुहीता । ततो भवतीश्वरे मानमिति न कश्चिद्विरोध इति । 


परि०--- एषेत्यादि तु वाक्यान्तरं मत्वाह इति वक्ष्यमाणमिति । तुराब्दसूचितपक्षान्तरनिरासं व्यनक्ति 

न सर्वथापीति । अनुगृहीतत्वं तत्संवादित्वं तदुपनिबद्धत्वं तद्वृहीतव्यास्यादिमत्वं च ध्येयम्‌ । कुत एवं कल्पनेत्यतो 

ज्ञापकमाह अन्यथेति । युक्तीति । ताश्चागमोपनिबद्धाः काश्चित्तत्संवादिन्य इति भावः । सम्प्रत्युपन्यस्तापीति । 
: । तत्र यत्प्रयन्तीत्यपि श्रुतौ श्रवणादिति भावः । 

सु०-- एवमनुमानेनाभावकर्तृकत्वं विश्वस्यादाङ्कयानुमानेनेवेश्वरकर्ृकत्बं सम- 

र्थितम्‌ । तदेतन्मतान्तरेणाक्षिप्य समादधत्सूत्रम्‌ ॐ तर्काप्रतिष्ठानादप्यन्यथाऽनुमेयमिति 

चेदेवमप्यनिर्माक्षप्रसङ्गः ॐ इति ॥ तत्राक्षेपस्यायमर्थः । नायमनुमानावष्टम्भेन पूर्वपक्षः 

सिद्धान्तो वा युज्यते, यतः प्रमाणाभासेन पूर्वपक्षः प्रमाणेन च सिद्धान्तो भवति। न च अनुमानं 
नाम प्रमाणमस्ति । (कुतः ।) अन्यथाऽप्यनुमेयम्‌। असत्ग्रतिपक्षत्वं ह्मनुमानप्रामाण्यवादिभि- 
रनुमानाङ्गमङ्ीकरणीयम्‌, प्रतिरुद्धस्य करणस्य क्वापि क्रियानिष्पादकत्वादर्दानात्‌ । अनुमान- 
प्रतिपन्नं च अन्यथाऽप्यनुमेयम्‌ अनुमातुं शक्यम्‌ । कस्मात्‌ । तर्काप्रतिष्ठानात्‌ । 'एवमेवा- 
नुमातव्यम्‌, न पुनरन्यथा' इति तर्कस्य व्यवस्थाऽभावात्‌। तथा चोक्तम्‌ । 'उपाधिप्रतिपक्षौ तु 
क नामातीव दुर्वचावि'ति । 

परि०--- मतान्तरेणेति । तर्काप्रामाण्यवादिमतेनेत्यर्थः । तथा चोक्तमिति । पूर्वपादीयानुव्याख्याने । 


सु०-- नन्विदं व्यधिकरणं, तर्कस्याप्रतिष्ठितत्वादन्यथाऽनुमेयमिति। मैवम्‌ । एतदनेन 
ज्ञापयति सूत्रकारः 'न तर्कोऽनुमानाद्भिद्यते' इति । 

अथवा तर्कस्य अनुमानस्य अप्रतिष्ठानात्‌ अप्रमाणत्वात्‌ न अनुमानेन पूर्वोत्तरपक्षौ 
युक्तौ । कथमप्रमाणत्वम्‌; यतः अन्यथाऽनुमेयम्‌ इति योजना । 

परि०-- इदं व्यधिकरणमिति । अनुमानाप्रतिष्ठानादिति वा । अन्यथा तर्क्यमिति वा विन्यसितव्यमिति 
भावः । पूर्वमनुमानाप्रामाण्ये अन्यथेत्यादिहेतुः । तत्र हेतुसतर्केत्यादिरिति व्याख्यातम्‌ । इदानीं साध्यान्तरे तर्के- 
त्यादिहेतुः । तत्र हेतुरन्यथेत्यादिरित्याह अथवेति । 

सु०-- तत्र समाधानसूत्र सङ्गमयितुमुत्सूत्रमेव भाष्यकारस्तावत्‌ उत्तरमाह आगमेति। 

अनु०-¬ आगमानुग्रहाभाबे न तर्कः स्यात्प्रतिष्ठितः । 

आगमग्रहणं प्रमाणमात्रोपलक्षणम्‌ । अत एवोत्तरार्धेऽक्षजमपि सङ्गृहीतम्‌ । प्रमाणा- 
नुग्रहप्रमाणमूलत्वशब्दाभ्यां प्रतिष्ठितप्रामाण्यप्रमाणान्तरावधृतपक्षलिङ्गव्यासिमत्त्वं तत्संवा- 
दित्वं चोच्यते । 

परि०-- सूत्रं सूत्रांशम्‌ । प्रतिष्टितप्रामाण्येति बहुब्रीहिः । 

सु०--- तत्राद्ययोजनायामस्यायमर्थ: । यदुक्तमनुमानस्याव्यवस्थितत्वेन सर्वत्र प्रत्य- 


नुमानसम्भव इति तदनुपपन्नम्‌, यतः प्रमाणानुग्रहाभावे तर्को न प्रतिष्ठितः स्यात्‌, किन्तु 
प्रमाणमूरस्यैवास्य प्रतिष्ठितिः स्यात्‌। 


` एलदुक्त भवति । प्रत्यनुमानं भवत्कि प्रमाणानुग्रहरहितं स्यात्‌, उत तन्मूलम्‌। आद्यं तु 
कथ स्वयमरृढभूमिकं परं प्रतिरुन्ध्यात्‌; न हि भवति तरक्षोः प्रतिपक्षो हरिणशाव:, किन्त्वा- 

येनैव प्रमाणमूलेन बाध्यते । द्वितीयं तु स्यादेव प्रमाणम्‌, आद्यं चापबाधेत ॥ उभयथाऽपि 
न सर्वानुमानाप्रामाण्यम्‌॥ यदा तूभयोः अपि प्रमाणमूलत्वसन्देहः तदाऽस्तु प्रतिरोधः । किन्तु 
नैवं सर्वत्र । अवधारणायां तु पूर्वैव गतिरिति 

परि०-- अस्येति । सिद्धान्तसूत्रांदास्येत्यर्थः । किंत्वित्यध्याहृत्यो्तरार्धं योजयति किन्तु प्रमाण- 
मूलस्येति । अक्षजागममूलस्येत्यस्यार्थाऽयम्‌ । प्रतिष्ठितिरिति । प्रामाण्यमित्यर्थः । ननूभयोरपि मानमूलत्वानिर्णये 
संयादेव सर्वानुमानाप्रामाण्यमित्यत आह यदा त्विति । किन्त्विति । येन सर्वानुमानाप्रामाण्यमिति वाक्यशेषः । 
अवधारणायां त्विति । अन्यतरस्य प्रमाणमूलत्वनिर्णये तु तेन प्रमाणभूतेनान्यतरस्य बाध इति न सर्वानुमाना- 
प्रामाण्यमिति पूर्वोक्तेव गतिरित्यर्थः । 

सु ० द्वितीययोजनायां तु प्रष्टव्यम्‌ । किं प्रमाणानुग्रहरहितमनुमान प्रत्यनुमान- 
पराहतत्वादप्रमाणम्‌, उत तन्मूलम्‌ । आद्ये सम्प्रतिपत्तिमुत्तरमाह आगमेति । (तथापि) नैवं 
सर्वत्रेति भाव: । प्रतिष्ठितः प्रमाणभूतः । द्वितीये त्वाह अक्षजेति । 

अनु०-- अक्षजागममूलस्य स्यादेवास्य प्रतिष्ठितिः । 

प्रतिष्ठितिः प्रामाण्यम्‌ । तेनैव प्रतिप्रयोगस्य बाधितत्वात्‌ । उभयोर्वास्तवप्रमाण- 
मूलत्वासम्भवादिति भावः। 

यस्त्वेतां व्यवस्थामनभ्युपगम्य सर्वत्रापि प्रतिपक्षस्यास्त्यवकाश इति सर्वमनुमानम्‌ 
अप्रमाणमिति च मन्यते तस्य सूत्रारूढमुत्तरमाह अन्यथेति। 

अन्यथाऽस्याप्रतिष्ठा च स्ववाचा व्याहतैव हि। 

एतेन एबम्‌ उपपादिते अपि यो नैवं मन्यते तस्य स्ववचनव्याघातात्‌ अनिर्माक्षप्रसङ्ग 
इति सूत्रयोजना सूचिता । 

तथा हि । सर्वमनुमानमप्रमाणं प्रतिपक्षप्रतिहतत्वादिति त्वदीयमनुमानं प्रतिपक्षपराहतं 
चाप्रमाणं च भवति न वा । आद्ये नानेन सर्वस्याप्रामाण्यसिद्धिः । द्वितीये त्वत्रैव बाधादीति । 
अन्यथा उक्तव्यवस्थां विहाय, अस्य सर्वस्याप्यनुमानस्य अप्रतिष्ठा अप्रमाणता, स्बबाचैब 
व्याहता हि इति। 

परि०--- अनिर्मोक्ष इत्यत्र कस्मादित्यपेक्षायामाह स्ववचनव्याघातादिति । इयं च सूत्रदीषोक्तिः 


स्वव्याहतिरूपदोषः स्यादिति फलितार्थः । भाष्यटीकयोस्तु अनध्याहारेणानिरमाक्षप्रसङ्गो मोक्षाभावप्रसङ्ग इत्यर्थ 
उक्तः । एवं सूत्रतात्पर्यं विवृत्य मूलवाक्यं योजयति अन्यथेति । तस्यार्थः उक्तेत्यादि । 

सु०-- अपरे तु 'न विलक्षणत्वादि'त्यादीनि सूत्राणि ब्रह्मणो जगदुपादानत्वाक्षेप- 
समाधानार्थतया व्याचक्षते । तत्प्रकृत्यधिकरण एव निराकृतम्‌। 


परि०--- तदिति । ब्रह्मणो जगदुपादानत्वमित्यर्थः । सर्वत्र दूषणं तु चन्द्रिकायां व्यक्तम्‌ । 


सु०-- यच्चात्र सूते तर्काप्रतिष्ठानादिति वाक्यं भित्त्वा सिद्धान्ततयैव वर्णयन्ति, तद्वा 
अनेन सार्धेन शोकेन निराचष्टे 


तथा हि तर्कस्याप्रतिष्ठां बदन्‌ बक्तव्यः, किं प्रमाणानुग्रहरहितस्योत तन्मूलस्य । 


आद्ये गूढाभिसन्धिरुत्तरमाह आगमेति । अयमारायः । सत्यमेतत्‌ । तथाऽपि न 
साडून्य: स्वतर्कस्यागमायनुग्रहाभावं मन्यते । स्वमतेनेदमुच्यते चेत्पौनरुक्तयम्‌, झास्त्रयोनि- 
त्वात्‌, ईक्षतेर्नाशब्दम्‌, आनुमानिकमित्यादिनाऽस्यार्थस्योक्तत्वादिति । 


द्वितीयं दूषयति अक्षजेति। न हि ज्ञानकरणस्य प्रमाणंगृहीतव्यास्यादिमत्त्वेन अप्रामा- 
ण्यकारणव्यभिचारादिशङ्काकलङ्कविकलस्य प्रामाण्यं नास्तीति युक्तमिति भाव: । विपक्षे बाधकं 
चाह अन्यथेति । अन्यथा उक्तानभ्युपगमेन अस्य प्रमाणमूलस्याप्यनुमानस्य अप्रतिष्ठा 
स्वबाचा व्याहतैब सूत्रकृतः स्यात्‌ । स्वयमेव हि युत्तयनुसन्धानरूपां ब्रह्ममीमांसामारभ्य 
प्रमाणमूळस्यापि तर्कस्याप्रामाण्यमभिदधानः सूत्रकारो न व्याहतभाषी कथं स्यात्‌ । 

परि०-- सिद्धान्ततयेति । साङ्घयोत्रेक्षितैः विलक्षणत्वादितर्कै: ब्रजगतोरुपादानोपादेयभावखण्डन- 
मयुक्तै तर्काणामप्रतिष्ठानादिति वर्णयन्तीत्यर्थः । गूढाभिसन्िरित्युक्तमाइायं व्यनक्ति अयमाशय इति । स्वमतेनेति । 


मायिमतेनेत्यर्थः । अस्यार्थस्येति । मायावादिमते शाख्रयोन्यादिघु सूत्रेषु प्रधानकारणत्वं नागमवेद्यं किन्तु ब्रह्म- 
कारणत्वमेेत्युत्तया साङ्कचतर्काणामागमासंवादस्योक्तत्वात्‌ पौनरुत्तयमित्यर्थः । 


सु०-- यदपि वृत्तिकारैरुक्तम्‌ 'एकेन तार्किकेणोत्प्रेक्षित तर्कमपरो दूषयति, तेनो- 
त्रेक्षितमप्यपरः, इत्यतः पुरुषमतिवै(श्व) रूप्यजन्मा तर्क: स्यादप्रतिष्ठितः" इति । तच्चायुक्तम्‌ । 


यतोऽस्यापि तर्कस्य प्रामाण्येऽप्रामाण्ये वा अस्याप्रतिष्ठा च स्व(बाचा)व्याहतैवेति नायं 
वाक्यभेदो युक्तः । 


इत्युक्त एव सूत्रार्थ: । 
परि०-- बैरूप्यजन्मेति। वैरूप्येण जन्म यस्येति बहुब्रीहिः । पुरुषमतिैचित्र्ादु्पन्न इत्यर्थः । 

सु ० अत्र सूत्रम्‌ ॐ एतेन शिष्टा अपरिग्रहा अपि व्याख्याता इति ॥ तत्केचि- 
द्वयाचक्षते, “एतेन 'न विलक्षणत्वात्‌’ इत्यादिना प्रकृतेन दिष्टैः केनचिदंशेन परिगृहीतस्य 
प्रधानकारणवादस्य निराकरणेन रीष्टेर्मनुव्यासप्रभृतिभिः केनचिदप्यंदोन अपरिगृहीता ये 
अण्वादिकारणवादाः ते अपि व्याख्याता द्रष्टव्याः” इति । तदिदं दूषयति न चेति। 

अनु ० न च रिष्टागृहीतत्वं निरीशादीझबादिनः । 

आस्तां तावद्‌ अभ्यधिकाराङ्काप्रकारः, परिहारातिदेइाप्रकारश्च । यत्तावदुक्तम्‌ 'साङ्कचा - 
दपि वैशेषिकादेरतिशयेन रिष्टागुहीतत्वं' तदति(तीव )विरुद्धम्‌, साङ्क्चस्य निरीश्वरत्वात्‌, 
वैशेषिकादेस्तु सेश्वरत्वात्‌, वैपरीत्यस्यैवोचितत्वात्‌ । इह हि ब्रह्मणो जगत्कारणत्वे विप्रति- 
पत्तयो निरस्यन्ते । तत्र साङ्कयो ब्रह्मैव नाभ्युपैति कुतस्तदीयं जगत्कारणत्वमित्यतिहायेन 
वेदान्तबादविरोधित्वाच्छिष्टापरिगृहीतः । वैशेषिकादिस्तु, ब्रह्म तस्य जगन्निमित्तत्वं चाङ्गी- 
कृत्योपादानतामात्रं नाङ्ीकुरुत इतीषद्विरोधित्वात्‌ ईषच्छिष्टापरिगृहीत इति युक्तम्‌ । सत्कार्य- 
बादित्वादिकं तु प्रकृतासङ्गतमेब, अन्यथा यागीयहिंसानिषेधादिना विपरिवर्तः स्यात्‌ । अथ 
वेदसंवादबाहुल्याबाहुल्यप्रयुक्तमिदम्‌ । मैवम्‌ (तन्न । तत्त्वानां) प्रतिपाद्यानामपरिसङ्कयात- 
त्वादिति । 

परि०-- अत्रेति । अधिकरणे चरमं सूत्रमित्यर्थः । अधिकाराङ्ाप्रकारादेरदूषणादनुमतत्वश्रान्तिं निराह 
आस्तामिति । ताबच्छब्देन तयोरप्यनुपपन्नत्वं सूचयति । तच्च व्यक्तं चन्द्रिकायाम्‌ । ननु सत्कार्यवादस्य महदादि- 
तत्त्वगणादेश्व शिष्टसम्मतस्य वैशोषिकादिभिरनङ्गीकाराच्छिष्टापरिगृहीतत्वमित्यतः तदप्रयोजकं, विप्रतिपन्नप्रधान- 
प्रमेयविषये साङ्खयस्येव वैरोषिकादेरतिविरोधाभावादिति भावेन वैपरीत्यौचित्यं व्यनक्ति इह हीति । प्रकृतेति । 
विप्रतिपन्नप्रमेयासङ्गतमित्यर्थः । यागीयेति । साङ्खयेन यागीयहिंसाया निषेधात्‌ वैदोषिकादिना तदनिषेधात्‌ विप- 
रीतत्वमेव शिष्टापरिगृहीतत्वस्य स्यादित्यर्थः । 


सु०--- किं तर्ह्यस्य सूत्रस्याभिधेयमित्यत आह अत इति। 
अतोऽबशिष्टजीबादिकर्तृताऽत्र निषिध्यते । 
अर्थान्तरस्य निराकृतत्वादित्यर्थः । अपव्याख्याननिराकरणस्य स्वव्याख्यानदार्ढ्यार्थ- 
त्वान्नासङ्गतमिति सूचयितुम्‌ अत इत्युक्तम्‌। अबरिष्टा निराकृताया अभावकर्तृतायाः, जीवादि- 
कर्तृता, जगत इति शेषः । अनेन निराकृतात्‌ अबशिष्टा वेदापरिगृहीता जीबप्रधानासत्काल- 
स्वभावादिबादा निराकृता इति व्याख्यातं भवति। तत्र शिष्टा इत्येवोक्ते ब्रह्मारण(ता)वादो- 

ऽपि प्रप्नोति, तदर्थम्‌ अपरिग्रहा इत्युक्तम्‌। तन्मात्रे तूक्ते अभावकर्दृत्ववादोऽपि गृह्ेत। तथा च 
पुनरुक्तिरतिदेशानुपपत्तिश्च स्यात्‌ । अतः शिष्टा इत्युक्तम्‌ । अभ्यधिकाराङ्कासद्गावसूचनेन 
सूतरारम्भोपपादनार्थ च शिष्टाः शिष्टतया प्रतीताः, न तु तत एव निराकृततयेति। 


परि०-- अतिदेशानुपपत्तिरिति । अभेदे तदयोगादिति भावः । 


सु०-- “ननु जीबादीति आदिग्रहणेन असत्कर्दृकत्वं गृहीतम्‌ । तदसत्‌, तस्य 'अस- 
दिति चेत्‌' इत्यादिना निरस्तत्वेन पौनरुक्त्यादिप्रसङ्खादि''त्यत आह तन्मन इति। 


अनु०- तन्मनोऽकुरुतेत्यादेरसतो मनसो जनिः। 
निबारिता तु पूर्वत्र ह्यकस्मादिति तद्विना । 
असतो विश्वजननमाझङ्कयात्र निषिध्यते । 


इत्यादेः प्रमाणात्‌। आशङ्कितेति रोषः। आदिपदेनोक्तुक्तिर्गृह्यते। असतः अभावस्य। 
मनस इति । ज्ञानेच्छाप्रयत्रेभ्यः । जनिः जगत इति रोषः । पूर्बत्र तु इति सम्बन्धः । तञ्च 
प्रतिषेधमात्रत्वादित्यादिना स्फुटमवगम्यत इति हिशब्दः । ‘अकस्माद्धीदमाविरासीदि' त्यादि- 
श्रुत्या । तत्‌ मनो, बिना । असतः शून्यात्‌। 


एतदुक्तं भबति । पूर्वमभावस्य जगत्कारणत्वं निराकृतमिदार्नी तु शून्यस्य, किश्र 
पूर्व कर्तृत्वेनाधुना कर्तृतां विनैवेति न पौनरुक्त्यादीति ॥ यद्वा भाष्यदिशा निष्कारणैवात्र 


जगजनिराशाङ्कितेति न पौनरुक्तयादिकम्‌ । अत्र झाङ्काप्रापकप्रमाणोपन्यासस्तु अस्यैव प्रमेय- 
मेदस्योपपादनार्थम्‌। 


एतेनाभ्यधिका शाङ्काऽपि सूचिता । तथा हि। मा भूदभावकर्दृकं जगत्‌, तथापि जीवा- 
दिभ्यो जनिमद्भविष्यति । 'जीवाद्भवन्ति भूतानि , 'प्रधानादिदमुत्पन्नम्‌', 'अकस्माद्धीदमावि- 
रासीदि 'तयादि्रुत्यनुगृहीतेभ्यो घटदधिकण्टकतैकषण्यादिदृष्टान्तेभ्यः । न हि जीवादीनां प्रति- 
षेधमात्रत्वमस्ति, येनोक्तयुक्तिबिरोधः स्यात्‌ । असत्त्वाचेतनत्वादेरुपलक्षणमेतदिति चेत्‌; 
किमत्रासदादेः कारणत्वमात्रं नेत्युच्यते, किंबा कर्तृत्वम्‌ । नाद्यः, उक्तदृषटान्तेषु व्यभिचारात्‌ । 


र , कर्दृत्बस्यास्माभिरनङ्ीकृतत्वादिति । अत एवात्र सर्वत्र कर्तृशब्दः कारणत्वमात्र- 
परा द्रष्टन्य: । 

परि०-- पौनरुक्तयादीति । आदिपदेन अतिदेशायोगग्रहः । उक्तयुक्तिरिति । अभावकर्तृत्वपक्षे या 
युक्तिरक्ता सेत्यर्थः । अत्र तत्‌ इत्यनुवादः मनो विना इति व्याख्या । ज्ञनेच्छाप्रयतरान्विनेति यावत्‌ । अपौनरुत्तयाय 
्रमेयभेदमात्रे वक्तव्ये प्रमा(णभेदोक्ति)णोक्तिर्व्यर्थत्यत आह अत्र शङ्काप्रापकेति । दृष्टान्तेभ्य इत्यस्य भविष्यतीति 
पूर्वसाध्येनान्वयः । उक्तेति । आद्यसूतरोक्तेत्यर्थः । अनङ्गीकृतत्वादिति । तथा चोपलक्षणमाद्यसूत्रे न युक्तमिति 
भावः। 


सु०-- 'नन्वत्र जीवादेर्विश्वकारणत्वमात्रं शङ्कयते, तस्यैव वा । आद्ये न सिद्धान्त- 


विरोधः, जीवस्य ह्यदृष्टाधारतया निमित्तत्वं प्रधानस्य चोपादानत्वमङ्गीकृतमेव । न द्वितीयः 
प्रापकाभावात्‌, कार्यस्य सकर्दृकत्वनियमदर्हानाच्चे'त्यत आह प्रापकमिति । 


अनु०-- प्रापकं वाक्यमात्रं तु 


द्वितीय एवाशङ्कयते । तस्य च प्रापकं 'न जीवात्कारणं परं’, 'न ह्यन्यत्कारणं मतमि'- 
त्यादिबाक्यम्‌ । न च लोकविरोधः । वाक्यमात्रसिद्धेऽर्थे तत्प्रतिपन्नमेव गृह्यते न तु लोको- 
ऽनुगम्यत इति पूर्वपक्षी मन्यत इति। 


ननु च प्रधानकारणत्वादिमतानि द्वितीयपादे निराकरिष्यन्ते, तेषामत्रापि निराकरणे पुन- 
रुक्तिदोषः स्यादित्यतो वाऽऽह प्रापकमिति । अत्र दाङ्काप्रापकं वाक्यमात्रं न तु समय इत्यर्थः । 
इदमुक्तं भवति। अत्र श्रुत्यनुगुहीताभिर्युक्तिभिःः प्रासं प्रधानादिकारणत्वं निराक्रियते । उत्तरं(रत्र) 
तु साङ्घघादिसमयप्रासम्‌। अतोऽपि नोक्तदोष इति । 


'नन्वेबं तह्मतेनेत्यतिदेहाः कथम्‌, उक्तपरिहारस्य पूर्वपक्षिणा परिहृतत्वादि'त्यत आह 
परिहार इति । 
परिहारोऽबिशेषितः । 


यद्यपि प्रतिषेधमात्रत्वं प्रधानादिष्वसिद्धम्‌, अचेतनत्वादिकं च कारणत्वमात्रवादे 
अनैकान्तिकम्‌; तथाऽपि पूर्वपक्षाणां युक्तिविरुद्धत्वं यत्प्रतिषेधमात्रत्वात्‌ दृष्टान्तभावादिति 
सामान्यतः सूचितम्‌, यञ्च स्वपक्षदोषाञ्चेत्यप्रामाणिकत्वं, स परिहारः अत्रापि अविशेषितः 
समानः; इत्यतिदेशो युज्यत इत्यर्थः । 


परि०--- प्रापकाभाबादिति । उक्तदृष्टान्तानां तन्मात्रकारणत्वाप्रापकत्वात्‌ । प्रत्युत कर्तृरूपकारणान्तर- 
प्रापकं चास्तीत्याह कार्यस्येति । द्वितीय इति । तस्यैव कारणत्वमिति पक्ष एवेत्यर्थः । लोकेति । लोके हि कार्यस्य 


868 श्रीमन््यायसुधा-परिमळसमेता (द्वितीयाध्याये 


सकर्तकत्वनियमदृष्ट्या दृष्टिविरोध इत्यर्थः । द्वितीयपाद इति । रचनेत्यादौ प्रधानकारणत्वमतस्य अभ्युपगमेऽपी - 
त्यादावकारणत्वमतस्य अन्यथानुमितौ चेत्यत्र जीवकारणत्वमतस्य असत इत्यत्र शून्यकारणत्वमतस्य निरासादिति 
भाव: । एवं हि तृतीयपादे निवेशापात इत्यत आह इदमुक्तमिति । युक्तिभिरिति । दृष्टान्तेभ्य इति प्रागुक्तयुक्ति- 
मिरित्यर्थः । उक्तेति । निषेधमात्रत्वरूपपरिहारस्येत्यर्थः । 

सु०-_ ननु कथं जगतो जीवकर्तृत्वादिबादस्य युक्तिविरुद्धत्वमित्यत आह क्कचिदिति। 


अनु०-- कचिज्जीवाकृतं दृष्ट्वाऽचेतनादेव चाकृतम्‌ । 
तद्वदेवानुमाऽन्यत्र बस्तुत्वात्त्रियते श्रुतेः ॥ 


कचित्‌ देशादौ । यद्वा क्कचित्‌ जीवादौ । अकृतमिति च भावप्रधानो निर्देशः । 
कारणत्वमात्रमत्र पूर्वपक्षो न कर्तृत्वमित्यतः अचेतनात्‌ इति पश्चमीप्रयोगः । अचेतनादकृतं च 
इष्ट्वा । एबशब्देन दृष्टान्तानामसन्दिगधसाध्यतामाह । अनुमा अनुमितिः । अन्यथा वस्तुत्व- 
स्यैवानुमानत्वात्पञ्चमी न स्यात्‌ । जीवाकृतत्वादेरिति दोष: । अन्यत्र महदादौ । 


अत्रैते प्रयोगाः । महदादिकार्यं न जीवकृतं वस्तुत्वा्जीबबत्‌, विमतं न प्रधानकार्य 
वस्तुत्वात्प्रधानवत्‌, विमतं नासत्कार्य वस्तुत्वाद्धटवदिति। 


यद्यपि जीवस्य निमित्तत्वेन प्रधानस्योपादानत्वेन जगत्कारणत्वमङ्गीकृतमेव तथाऽपि 
स्वातन्त्र्याभावाभिप्रायेणेदं वचनमिति न विरोधः । 


` परि>-- पञ्जमीप्रयोग इति । कर्तृत्वपक्षे कर्तृकरणयोस्तृतीयेति तृतीया स्यादिति भावः । अन्यथेति । 
कर्तृत्वपूर्वपक्ष इत्यर्थः । अचेतनादित्येतदचेतनत्वादित्यनुमानपरत्वपञ्जम्युपपत्तिरस्तीत्यत उक्तम्‌ वस्तुत्वस्यैवेति । 
किन्तु तृतीया स्यादिति वाक्यशेष: । नासत्कार्यमिति । शून्यकार्यमकारणकार्यं वा नेत्यर्थः । निमित्तत्वेनेति । 
जीवस्यादृष्टाधारतयेत्यादिना प्रागुक्तदिशेति भावः । 


सु०-- नन्वेबं सत्यतिप्रसङ्गः स्यात्‌ । विमतमीश्वरकृतं न भवति वस्तुत्वादीश्वरवत्‌ 
इत्यपि प्रयोक्तु क्यत्वादित्यत आह श्रुतेरिति । 'स इदं सर्वमसुजते'त्यादिश्रुतेः महदादेरीश्वर- 
कृतत्वावधारणादतिप्रसङ्गानुमानस्य बाधितत्वेनाप्रामाण्यमिति । 

समं तर्हीदं भवदनुमानेषु, 'जीवाद्धवन्ति भूतानी 'त्यादिश्रुतेरित्यत आह श्रुतेरिति । 
भावप्रधानो निर्देशः । जीवादिशन्दानां ब्रहमशरुतित्वाद्वह्मनामत्वान्न श्रुतिविरोध इत्यर्थः । 

तत्कुत इत्यत आह श्रुतेरिति । 'नामानि सर्वाणि यमाविशन्ती'त्यादिश्रुतेः । शोषं भाष्ये । 

ननु जीवादिकारण(क) त्वेऽपि घटादिदृष्टान्तावष्टम्भेनानुमानसम्भवात्कथमप्रामाणिक- 
त्वमित्यत आह श्रुतेरिति । 'नान्योऽतोऽस्ति कर्ते त्यादिश्रुतेर्बाधितविषयत्वात्‌, दृष्टान्तानां 
साध्यवैकल्याच्च नानुमानानां प्रामाण्यम्‌ । 

परि०-- शङ्कते समं तर्हीति । ननु जीवादिशाब्दानां कथं ब्रहमश्रुतितवंपरवृत्तनिमित्तादेरभावादित्यत आह 
दोषं भाष्य इति । शिष्यत इति रोषं शिष्टमित्यर्थः । आनुमानिकाधिकरणायुक्तदि्ञा प्राणधारकत्वानासाद्चत्वादि- 
प्रवृत्तिनिमित्तभावात्‌ 'जीवो विनयिता साक्षी'त्यादिप्रयोगाञचेत्यादि ध्येयमित्यर्थः । यद्वा नन्वासां ब्रह्मधुतित्वे कथं 
प्रापकं वाक्यमात्रमित्युक्तमित्यत आह दोषं भाष्य इति । मुख्यतो ब्रह्मवाचित्वेऽपि अमुख्यृत्त्याऽन्यवाचित्वेन 
पूर्वपक्षो दयस्योक्तत्वात्‌ तत्रेति भावः । 

सु०-- एतेनास्मदनुमानेऽकार्यत्वमुपाधिरित्यपि निरस्तः(म्‌) । (स्वातन्त्र्येण) जीवा- 
द्यकृतेऽपि घटादावकार्यत्वाभावात्‌, प्रतिपक्षे बाधादिदोषानुषङ्गाञ्चेति सर्वं सुस्थम्‌ ॥ 

परि०--- जीवाद्यकृतेऽपीति। स्वातन्त्र्येणेति भावः । 


सु ० अतीताधिकरणे ब्रह्मणो जगञ्जन्मादिकारणत्वे श्रुतिसंवादित्वेन प्रबलया युक्तया 
विरोधः परिहृतः । इदानीं तु श्रुतिसिद्ध(लिङ्ग) त्वेन प्रबलया युक्तया विरोधः परिहियते। 

तथा हि। न ब्रह्मणो जगत्कारणत्वं वास्तवं सम्भवति, असर्वकारणेन मुक्ते (क्तजीवे)ना- 
त्यन्ताभिन्नत्वात्‌ । न हि 'यो येनात्यन्ताभिन्नः स तद्विरुद्धस्वभावो वस्तुतः इति क्कचिदुप- 
लब्धम्‌ । न च मुक्तस्यासर्वकारणत्वमसिद्धम्‌, (सर्वकारणत्वस्य) संसारेऽनुपलम्भात्‌। संसारे 
प्रतीयमानस्य कस्यचिदाकारस्यैवापगमो हि मोक्षो न तु अपूर्वाकारोत्पादः, अनित्यत्वप्रसङ्गात्‌। 
न चानन्दादेरिव विद्यमानस्यैवाविद्यया तिरोहितत्वात्सर्वकारणत्वस्यानुपलम्भ इति वाच्यम्‌, 
प्रमाणाभावात्‌ । आनन्दादेः परमप्रेमास्पदत्वादिना ईषदुपलब्धेश्च । न च ब्रह्मणो जगत्कार- 
णत्वश्रवणात्सर्वथाऽनुपलभ्यमानमपि जगत्कारणत्वं संसारे कल्प्यमिति युक्तम्‌, श्रुतेः काल्प- 
निकजगत्कारणत्वानुबादित्वेनापि सावकाशत्वात्‌ । न च तथाभूतमेव लक्षणमस्त्तिति 
वाच्यम्‌, अनङ्गीकारात्‌, काल्पनिकस्य जगत्कारणत्वस्य प्रधानादिष्वपि सम्भवेनातिप्रस- 
गाञ्च ॥ स्यादेतत्‌ । मुक्तस्य ब्रह्मणैक्यमेवासिद्धमिति। मैवम्‌ । ‘कर्माणि विज्ञानमयश्च आत्मा 
परेऽव्यये सर्व एकीभवन्ती' त्यादिश्रुतिसिद्धत्वादिति। 


तदिदमुक्तं सूत्रकृता भोक्तुः जीवस्य मोक्षे ब्रह्मत्वापत्तिश्रवणात्‌ तयोः अबिभागो 
भेदाभावः । ततश्च न ब्रह्मणो जगत्कारणत्वं वास्तवं युक्तमिति। 

एवं प्रासे सिद्धान्तितम्‌, 'भवेदेतदखिलं यदि मुक्तस्य ब्रह्मणाऽभेद एव प्रामाणिकः 
स्यात । न चैतदस्ति । श्रौतस्त्वेकीभावप्रयोगः स्याह्ोकबत्‌ । यथा लोके उदके उदकस्यैकी- 
भावव्यवहारः स्थानैक्यनिबन्धनः, यथा वा प्राग्विभिन्ना ब्राह्मणाः साम्प्रतमेकीभूता इति 
प्रतैक्यनिबन्धनः, तथा प्राग्विभिन्नस्थाना भिन्नमतयश्च जीवा मुक्तौ ब्रह्मणा एकी भबन्ति 
एकस्थाना एकमतयश्च भवन्तीत्युपपद्यते। 


तस्मात्‌ असिद्धेनासिद्धसाधनमेतदिति। 


तदेतदयुक्तम्‌, मुख्यार्थे बाधकाभावात्‌, विना बाधकेन जघन्यवृत्त्याश्रयणे चाति- 
प्रसङ्ात्‌। 


इत्यतो मुख्यार्थे बाधकयुक्तिव्युत्पादनपरत्वेनापि स्याल्लोकवदिति सूत्रखण्डं व्याचष्टे 
नान्यदिति। 


अनु ० नान्यदन्यत्वमापन्नं कचिद्षृ्टं कथञ्चन । 
अतो जीवस्य न ब्रह्मभावः स्याद्धि कदाचन । 


परि०- पूर्वेण सङ्गत्यगतार्थत्वे सूचयन्‌ अधिकरणोपाधिमाह अतीतेति । श्रुतिसिद्धेति । बहुश्रुति- 
िद्धि्रत्वेेतयर्थः । तथैव चन्द्रिकोक्तेः, इत्यदि्रुतीतिवक्ष्यमाणत्वाच्च । एतेन पूर्वत्र श्रुतेः सिद्धान्त्यभिमतार्थ- 
स्वीकारो युक्त मुख्यार्थाहानेः । इह तु न सिद्धान्त्यभिमतस्थानैक्यायर्थाङ्गीकारो युक्तः मुख्यार्थहानेः । अतो युक्तेः 
प्राबल्यमिति प्रत्युदाहरणसङ्गतिः सूचिता । विरोधप्रकारं तावद्वयनक्ति न ब्रह्मण इत्यादिना एबं प्राप्त इत्यन्तेन । 
भेदाभेदनिरासायोत्तमत्यन्ताभिन्नत्वादिति । भेदामेदनिरासस्तु 'अत एव चोपमासूर्यकादिवदि'त्यत्र करिष्यत इति 
भावः। नीरूपेऽपि गगने कल्पितनैल्यमिव कल्पितः सम्भवतीत्यतो वस्तुत इत्युक्तम्‌ । हेतौ विशेषणसिद्धिं निराह न च 
ुक्तस्येत्यादिना । अनित्यत्वेति । मोक्षस्येत्यनुषङ्गः । तर्ह्यनन्दज्ञानादिरपि जीवस्य स्वभावो न स्यात्‌ संसारे- 
ऽनुपलम्भादित्यत आह आनन्दादेरिति । प्रमाणाभावादित्यसिद्धमिति शङ्कते न च ब्रह्मण इति । संसार इति । 
संसारदशायामित्यर्थ: । अनङ्ीकारादिति । सिद्धान्तिनेति भावः । हेतोर्विशेषणासिद्धिं निरस्य विशेष्यसिद्धि रङ्कपूर्व 
निराह स्यादेतदिति । श्रुतौ सर्व इति बहुवचनोपपत्त्यर्थ कर्माणीत्यंशस्याप्यनुवादः । मुक्तिपरत्वद्योतनाय वा । मुक्तावेव 
कर्मणां निवृत्तेः । विज्ञानमय आत्मा जीवः । सिद्धान्तितमिति । सूत्रकृतेत्यनुषङ्गः । सप्तम्यन्ताद्वतिरयमिति भावेनाह 
यथा लोक इति । विभिन्नस्थाना इति । प्राप्यरूपविरोषापेक्षयैवमुक्तिः । एकमतयः एकार्थविषयकमतय इत्यर्थः । 
' इतिशब्दस्य इतिसिद्धान्तितमिति पूर्वेणान्वयः । जघन्यवृत्त्येति । आदे लक्षणा, अन्ये लक्षितलक्षणेति भावः । 


सु०-- अत्र मुख्यमेवार्थमङ्गीकुर्वाणः प्रष्टव्यः, किं प्रागभिन्नस्यैब जीवस्य मुक्तौ ब्रह्म- 
णैक्यमनेनोच्यते, उत भिन्नस्य, अथ(वा) भिन्नाभिन्नस्य । नायः, अभूततद्धावार्थस्यैकीभव- 

न्तीति च्विप्रत्ययस्यैव अनुपपत्तेः । अत एव न तृतीयः, ऐक्यस्य प्राक्‌ सिद्धत्वात्‌, मेदनिवृ- 
त्त्यर्थत्वे तु गौणार्थत्वापत्तेः, द्वितीयनिराकरणेन निरस्तत्वात्‌ (च) । द्वितीये त्विदमुपतिष्ठते, 
नान्यदिति । हिशब्दो हेतौ । यतो लोके अन्यत्‌ वस्तु, अन्यत्वं वस्त्वन्तरेणाभेदम्‌ आपन्नम्‌, 
कचित्‌ काले, कथञ्चन उपायेन, न इष्टम्‌। अतः तदन्तेन जीवस्य अपि कदाचन मुक्तावपि ब्रह्मभावः ब्रह्मत्वं 
न स्यात्‌। 

अयमत्र प्रयोगः । जीवो न कालान्तरेऽपि ब्रह्मणैक्यमापत्स्यते, प्राक्‌ ततोऽत्यन्तभिन्न- 
त्वात्‌ । यः कदाचिद्यतोऽत्यन्तं भिद्यते नासौ कदाचित्तदैक्यमापद्यते, यथा घटः पटेनेति ॥ 
अथवा जीवब्रह्मणोः भेदः, सतोर्भेदिनोर्न निवृत्तिमान्‌, भेदत्वात्स्तम्भकुम्भादिभेदबदिति । 
आगमबाधितमेतदिति चेन्न; “आगमानां मुख्यार्थतासम्भवेऽनुमानबाधकत्वं, बाधिते चानुमाने 
तेषां मुख्यार्थते'ति परस्पराश्रयत्वप्रसङ्गात्‌, सत्प्रतिपक्षत्वाञ्च । तथा हि श्रुतिः, 'यथोदकमि'- 
त्यादिका । प्रल्हादोऽपि 'परमात्मात्मनोर्योगः परमार्थ इतीष्यते(ताम्‌) । मिथ्यैतदन्यद्‌ द्रव्यं हि 
नैति तद्‌ द्रव्यतां यतः' इति । 

परि०-- अभूतेति । अभूततद्भावे 'कृभ्वस्तियोगे सम्पद्चकर्तरि च्विरि'ति सूत्रेण पाणिनिना प्रागनेकतामाप्ता 
इदानीमेकतां सम्पन्ना इत्याद्र्थे च्विप्रत्ययोक्तेरिह प्रागप्यैक्ये एकीभवन्तीति च्चिप्रत्ययान्तैकाब्दप्रयोगो न युक्त 
इत्यर्थः । गौणार्थत्वापत्तेरिति । मुख्यार्थस्याभूततद्भावरूपस्य त्यागापत्तेरित्यर्थः । द्वितीयेति । उत भिन्नस्येति 
पक्षनिराकरणेन वक्ष्यमाणेनेत्यर्थः । प्रागृभिन्रस्य पश्चादभेदः क्काप्यदृष्ट इति यावत्‌ । प्रागभिन्नाभिन्नस्य पश्चा- 
दत्यन्तामेदोऽपि क्वापि न दृष्ट इति व्याख्यानसम्भवादिति भावः । यथोदकमिति । ‘यथोदकं शुद्धे शुद्धमासिक्तं तादृगेव 
भवति । एवं मुनेर्विजानत आत्मा भवति गौतम' इति भेदे दृष्टान्तपूर्व जीवब्रह्मभेदोक्तेरिति भावः । परमात्मेति विष्णु- 
पुराणवाक्यम्‌ । एतत्‌ पूर्वप्रकृतं जीवब्रह्मैक्यं मिथ्या कुतः यतोऽन्यद्ृव्यं तदरव्यतां नैतीति योजना । 

सु०-- अथ मतम्‌। नायमस्ति युक्तिविरोधः, प्रागप्यभिन्न एव ब्रह्मणा जीव इत्यड्री- 
कारात्‌ । न च च्विप्रत्ययानुपपत्तिः, प्रतीत्यपेक्षया तदुपपत्तेः; प्राग्विभिन्नतया दृष्टोऽयं जीवो 
ब्रह्मणः, अथेदानीं मुक्तावभिन्नतया र्यते, इत्यत एकीभवन्तीत्युच्यत इति । 


अत्रेदं वक्तव्यम्‌ । किं प्राक्तनी जीवब्रह्मणोर्भेदरष्टि्ान्तिरुत प्रमेति ॥ नाद्यः, बाधका- 
भावात्‌ । श्रुतयस्त्वद्याप्यव्यवस्थितार्था न बाधकतामश्चुवते ॥ द्वितीये त्वाह क्वचिदिति । 


अनु ० कचिद्धिन्नतया इष्टं तदभिन्नतया कथम्‌। 
हर्येन्नो दृष्टपूर्वं हि ताद्टशं न च हड्यते । 

कचित्‌ काले यद्वस्तु यतः भिन्नतया प्रमितं, तत्‌ कालान्तरेऽपि कथं तदभिन्नतया 
्रती(मी)येत; न कथव्चिदित्यर्थः । हना 

कुत इत्यत आह नो दृ्टपूर्व हीति । ताइ प्राग्भिन्नतया प्रमितं, कालान्तरेऽभिन्नतया 
प्रमीयमाणम्‌। 


अयमिह प्रयोगः । जीबो न कदाचिद्वह्ाभिन्नतया प्रमाविषयः, ततोऽत्यन्तभिन्नतया 
प्रमितत्वात्‌, यदेवं तदेवं, यथा घट: पराद्भिन्नतयेति। 


यस्तु क्वचिदपि भेदप्रमां न मन्यते, तं प्रत्यारोपितभेदमेकं बस्तु व्यतिरेकोदाहरणं 
वाच्यम्‌ । एवश्च प्रतीतिमुपादायापि न च्तिप्रत्ययोपपत्तिः । एतदर्थत्वेनापि स्याल्लोकवत्‌ इति 
योज्यम्‌। 


तदेवं 'ग्राबष्लबना'दिश्रुतिवत्‌ उपपत्तिविरुद्धत्वेन ्ुतर्मुख्यार्थासम्भवादमुख्यार्थ एव 
स्वीकरणीये परकीयहेतोरसिद्धतवान्न ब्रह्मणो जगत्कारणत्वे युक्तिविरोध इति सिद्धम्‌ ॥ 


परि” ऐवयश्रुतयो बाधिका इत्यत आह श्रुतयस्त्विति । आरोपितभेदमेकं वस्त्विति । अङुल्यव- 
ट्भनेत्रेण भिन्नतया प्रतीयमानं चन्द्रबिम्वादिकमित्यर्थः । चन्द्रादावेकस्मिन्वस्तुनि चन्द्रादिभेदाभावेन तत्र हेतुसाध्य- 
व्यतिरेकभावादिति भाव: । एतदर्थत्वेनापीति। यथा लोके घट: पटाद्विन्नतया प्रमितो न पटेनाभेदबान्‌, तथा जीवोऽपि 
न ब्रह्माभेदवानित्येवं योज्यमित्यर्थः । परकीयहेतोरिति । असर्वकर्तृमुक्तजीवाभिन्नत्वहेतोरित्यर्थः । 


सु०-- केचिदिदं सूत्रमन्यथा व्याचक्षते, “पूर्व किल चेतनाचेतनात्मकस्य प्रपञ्चस्य 
ब्रह्मोपादानत्वेन ब्रह्मानन्यत्वमुक्तम्‌ । तदाक्षिप्य समाधातुमिदं सूत्रम्‌। तथा हि 'यदि चेतना- 
चेतनात्मकस्य जगतो ब्रह्मानन्यत्वं स्यात्तदा चेतनो भोक्ता भोग्याश्चाचेतना विषया इत्ययं 
विभागो न स्यात्‌ । कुतः । भोग्यस्यापि भोक्तत्वापत्तेः, भोक्तुरपि भोग्यत्वापत्तेः । भवितव्यं 
चानेन विभागेन, प्रत्यक्षादिसिद्धत्वात्‌' इति चेत्‌ । स्या्लोकबत्‌ । यथा लोके समुद्रात्मनामपि 
फेनतरङ्कादीनां नेतरेतरभावापत्त्या विभागभङ्गः, यथा वा महाकाइात्मनामपि घटमठाद्याका- 
शानां, तथा प्रकृतेऽपि स्यात्‌” इति। 

तदिदं दूषयति भोक्तृत्वेति । 


अनु०-- ओक्तृत्वापत्तित इति यन्मतं तत्कुतो हरिः । 
भोक्त्रापत्तेरिति प्राह 


प्रथमः पादः) असदधिकरणम्‌ 873 


यत्‌ यदि भोक्त्रापत्तेरित्यत्र भोक्तुत्वापत्ेरिति व्याख्यानं सूत्रकारस्यापि(भि)मतं स्यात्‌, 
तत्‌ तर्हि कुतः हरिः सूत्रकृत्‌ भोक्त्रापत्तेरिति (प्र) आह । भोक्तृत्वापत्तेरित्येव ब्रूयात्‌। न चैव- 
मब्रवीत्‌ । ततो नायमभिप्रायः सूत्रकारस्येति 


यद्यप्यत्र परेषामस्माकं चाध्याहारसाम्यम्‌, तथाऽपि भावप्रत्ययाभावः परस्याधिकः। 


परि०-- केचिदिति । ब्रह्मपरिणामवादिनः । यत्‌ इत्यनुवादः, यदि इति व्याख्या । तत्तर्हीत्यपि तथा 
ध्येयम्‌ । अध्याहारेति। मायिमते भोक्तुरभोग्यत्वापत्तेः भोग्यस्य च भोक्ृत्वापततेरिति व्याख्यातत्वात्‌; भोग्यस्येत्यस्य 
परमते, स्वमते च मोक्षे ब्रह्मत्वेत्यस्याध्याहारादिति भावः। 


सु०-- ये तु व्याचक्षते 'चिदचिद्वस्तुरारीरत्वे ब्रह्मणो जीववत्सुखदुःखादिभोक्तत्वा- 
पत्तेर्जीवब्रह्मस्वभावविभागो न स्यादिति चेन्न । यथा कान्तारे निपतितस्य(ापि) नृपस्य न दंहा- 
मझाकाद्युपद्रवस्तथाऽत्रापि स्यादि'ति। तेषामप्ययं शब्ददोषः समान: । 


परि०-- ये त्विति । रामानुजीया इत्यर्थः । 


सु०-- ननु भावप्रधाना निर्देशास्तत्र तत्र बहुलमुपलभ्यन्ते, तत्कथमयं दोषोऽभि- 
धीयते । 


अयमभिसन्धिर्भाष्यकारस्य । प्रतिपाद्ये व्यवस्थिते तद्वलाच्छान्दी गौणता कथत्रि- 
दनुसर्तव्या । न चास्य सूत्रस्येदं प्रतिपाद्यं व्यवस्थितम्‌; जगदुपादानत्वस्य प्रागनुक्तत्वेन 
अनुक्तोपालम्भप्रसङ्गात्‌, जगच्छरीरत्वस्यान्तर्याम्यधिकरणे प्रसक्तत्वेऽपि सम्भोगप्राप्तिरित्य- 
नेनैव परिहृतत्वात्‌ । तत्र जीवशरीरगतत्वेन प्रस (क्तं) क्तभोक्तुत्वमपास्तम्‌, अत्र तु जगच्छरीर- 
त्वेनेति चेन्न, पूर्वोत्तरपक्षयोरन्यायाविरीषे सूत्रारम्भानुपपत्तेः । अतो निर्निमित्तः झाब्ददोषोऽपि 
नानुसरणार्ह इति । 

यद्वैतदर्थप्रतिपादनाय कथं चेत्याद्युत्तरवाक्यमत्रापि संयोज्य व्याख्येयमित्युक्त एव 
सूत्रार्थ इति ॥ 

परि० तत्र तत्रेति । 'मुक्तोपसृप्यव्यपदेशात्‌', 'अपीतौ तद्वत्प्रसङ्गादि'त्यादावित्यर्थः । अनुक्तत्वेनेति । 
प्रकृत्यधिकरणादेरन्यार्थत्ववर्णनादिति भावः । अनुक्तोपालम्भप्रसङ्कादिति । भोक्त्रापत्तेरित्यादि वदतः तत्पूर्वपक्षिण 


इति योज्यम्‌ । 'ये त्वि 'त्युक्तमतान्तरेऽपि दोषमाह जगच्छरीरत्वस्येति । एतदर्थप्रतिपादनायेति। अनुक्तोपालम्भ- 
प्रसङ्गोपपादनायेत्यर्थः । 

सु०-- प्राक्‌ प्रमाणमूलत्वतत्संवादित्वाभ्यां प्रबलया युक्त्या उक्ते(क्ता)र्थ विरोधो 
निर(स्तः)कृतः । बाहुल्यलक्षणबलवदयुक्तिविरोधपरिहाराय इदमधिकरणमारभ्यते । 
तदिदं ब्रह्मपरिणामवादी व्याचष्टे “अनन्तराधिकरणे भोग्यवर्गस्य परिणामतः सिद्ध- 
प्रातिस्विकरूपभेदानपहवेन लोकसिद्ध(द्ध)कारणाभेदमङ्गीकृत्य साङ्कघसिद्धान्तेन शास्त्रतो 
भोक्तृवर्गस्य स्वाभाविकरूपब्रह्माविभागे भोग्यस्यापि ब्रह्मैक्यबत्‌ भोक्तृत्वापत्तिमाराङ्कत्च 
अनैकान्तिकत्वेन निरासो (वि)ऽभिहितः । सम्प्रति वैशेषिकादिमतेन स्वरूपकार्यव्यपदेशादि- 
भेदेन कार्यस्य कारणात्म(क)त्वासिद्धचा प्रपञ्चस्य ब्रह्माद्वैतम्‌ आक्षिप्य समाधीयते ॥ तथाहि। 
तदनन्यत्वं तेन ब्रह्मणा अनन्यत्वं, कार्यस्य । कुतः ? आरम्भणरान्दादिभ्यः ‘यथा सोम्यैकेन 
मृत्पिण्डेन विज्ञातेन सर्व मृण्मयं विज्ञातं स्यात्‌। वाचा आरम्भणं विकारो नामधेयं मृत्तिकेत्येव 
सत्यम्‌' इति आदिराब्दात्‌ । “आदिग्रहणात्‌ 'एतदात्म्यमिदं सर्वम्‌', 'यदयमात्मा', 'सर्व 
खल्विदं ब्रह्म इत्यादितादात्म्यावेदकश्रुतिपरिग्रहः” इति । 
विवर्तवादी तु व्याख्याति, “अभ्युपगम्य चेमं व्यावहारिक भोक्तुभोग्यलक्षणं विभागम्‌, 
स्या्लोकबत्‌' इति परिहारोऽभिहितः । न त्वयं विभागः पारमार्थिकोऽस्ति । यस्मात्‌ तदन- 
न्यत्बं कारणाद्‌ ब्रह्मणः कार्यस्याकाशादेः परमार्थतोऽनन्यत्वं व्यतिरेकेण अभावः, अवगम्यते । 
कुतः ? आरम्भणब्दादिभ्यः” इति। 
परि>-- प्रमाणमूलेति । प्रमाणसिद्धेति भोक्त्रधिकरणार्थः तत्संवादित्वेति तु 'असदिति चेदि'त्यधि- 
करणार्थः । 'स्मृतियुक्तिथुतिगुणयुक्तयो बहुयुक्तयः' इतयनुव्याख्यानानुरोधेनाह बाहुल्यलक्षणेति । अनन्तरेति । 
अव्यवहितपूर्वाधिकरण इत्यर्थः । भोग्यवर्गस्येत्यस्य लोकसिद्धकारणामेदमङ्गीकृत्येत्यन्वयः । मृद्धटादेरभेदस्य 
साङ्खयसिद्धान्तेनेत्यस्याशङ्कयेत्यन्वयः । झास्त्रत: तत्त्वमसीत्यादिशाख्रेण । 


लोकसिद्धत्वाललोकसिद्धेत्युक्तम्‌ । 

रह्मक्यवदिति मतुप्‌ न वतिः । भोग्यस्य कारणीभूतत्रहमभेदे तदभिन्नभोक्ृत्वापत्तेरावञ्यकत्वादिति भावः । अनै- 
कान्तिकत्बेनेति । फेनतरङगयोरेककारणसमुदभेदेऽपि परस्परसाङ्क्यापत्तेरभावादिति भावः । वै्ञोषिकादिमतेनेति । 
दृषणसौकर्यायानूदितं स्वरूपेति । कार्यकारणस्वरूपभेदेन, एते तन्तवोऽयं पट 
इत्यादिव्यवहारभेदेन, परिमाणादिभेदेन चेत्यर्थः । इत्यादिशब्दादिति । वाचारम्भणवाक्ये विकारो घटादिरारम्भण- 


FR हु भेदोक्तेरिति भाव: । व्याख्यातीत्यनन्तरं अनन्तराधिकरण इत्यनुषजते । स्याल्लोकवदिति । फेनतरङ्गयो- 


सु०-- तत्राद्यं व्याख्यानं तावन्निराकरोति कथं चेति । 


अनु ० कथं च तदनन्यता। 

कथम्‌ इत्याक्षेपे । चशब्दः पूर्वसूत्रापव्याख्यानाक्षेपेण अस्य समुच्चयार्थः । 'जगतः' 
इति वक्ष्यमाणमत्रापि सम्बध्यते । अत्र प्रतिपाद्या स्यादिति शेष: । 


अयमाइायः । यो हि ब्रह्मोपादानतां जगतोऽभ्युपगम्यापि तदन्यतां मन्यते सोऽत्र पूर्व- 
पक्षीकरणीयः । न च वैशेषिकादिस्तथेतिप्राप्तभावान्न तदनन्यत्वोक्तेरबसरोऽस्ति ॥ ब्रह्मोपा- 
दानतामनङ्गीकुर्वाणं प्रति तु सैव समर्थनीया, न तु तदनन्यता; तदधीनसिद्वित्वादस्याः ॥ अथ 
ब्रह्मोपादानताऽप्यत्र समर्थ्यत इति चेत्‌, न, तथा सति प्रकृत्यधिकरणवैयर्थ्यापत्तेः। प्रकृत्यधि- 
करणन्यायोपपादितं ब्रह्मोपादानत्वमभ्युपेत्यापि तदन्यतां मन्यमानोऽन्र पूर्वपक्षीति चेत्‌। किमिदं 
ब्रह्मोपादानत्वं ब्रह्मसमवायित्वं वा ब्रह्मपरिणामत्वं वा यत्परेणाङ्ीकारितम्‌ । नाद्यः कल्पः, 
तस्यानन्यत्वविरोधात्‌, समवायस्य निराकरिष्यमाणत्वाञ्च । द्वितीये प्रयत्रवैयर्थ्यमेब; न हि 
कोऽपि परिणामवादमङ्गीकृत्य कार्यकारणयोरत्यन्तभेदमङ्गीकुरुते, यं प्रतीदमारभ्येतेति। 


परि०-- तहि वैशेषिकादिक प्रति कीदृशोक्तेरवसर इत्यत आह ब्रह्मोपादानतामिति । अङ्ीकारितमिति । 
प्रकृत्यधिकरणन्यायेनेति योज्यम्‌ । 


सु ० यद्वा कथं च तदनन्यता जगतो वक्तुं राक्यते । अनन्यत्वं हि भेदाभावः, 
अत्यन्ताभेद इति यावत्‌ । भेदाभेदौ च परेणाङ्गीकृतौ, अतस्तादात्म्यमिति वक्तव्यं स्यात्‌ । नेष 
दोषः; यावता कार्यस्य कारणेनाभेद एव, कारणस्य तु कार्याद्वेद एव, इत्येवं भेदाभेदावङ्गी - 
कृताविति चेन्न; यदि ब्रह्म जगतोऽन्यदेब तदा कथं च तदनन्यत्वं (ता) जगतः स्यात्‌। न हि 
यद्यतोऽत्यन्तभिन्नं तत्तेनात्यन्ताभिन्नमिति सम्भवति, अतिप्रसङ्गादिति । 

परि०--- तदनन्यत्वमित्युक्तिमेदामेदाङ्गीकारपक्षे युक्तेति शङ्कते नैष दोष इति । तादात्म्यमित्युक्तो दोषो 
नेत्यर्थः । अतिप्रसङ्गादिति । घटपटादेरपि तथात्वापत्तेरिति भावः । 

सु०-- अथवा कथं च तदनन्यता प्रतिज्ञातुं युक्ता; प्रमाणाभावादिति रोषः । ननु 
चारम्भणडाब्दादिभ्य इत्युक्तत्वात्‌ कथं प्रमाणाभाव इति चेत्‌। अत्र वक्तव्यम्‌ । आरम्भणङाब्द- 
स्तावत्किं साक्षाञ्जगतो ब्रह्मानन्यत्वमाचक्षीत, उत विकारस्य विकार्यनन्यत्वम्‌। आद्ये कथं च 
तदनन्यता जगतोऽस्यार्थः स्यात्‌, 'यथा सोम्ये'ति मृत्पिण्डादेः प्रकृतत्वादित्युत्तरम्‌ । द्वितीये 
भवतु नाम विकारस्य विकार्यनन्यत्वम्‌, जगतस्तु कथं तदनन्यतेति। 


परि०-- विकार्यनन्यत्बमिति । विकारिणोपादानेनानन्यत्यमित्यर्थः । 

सु०- (ननु) विकारस्य विकार्यनन्यत्वे अनोक्तेऽपि जगतो ब्रह्मानन्यत्वं सिद्ध्यत्येव, 
तस्यापि तद्विकारत्वात्‌, इत्यत आह जगतस्त्विति । 
अनु०-- जगतस्त्वबिका(रि)रत्वे उक्तन्यायेन साधिते । 


` अविकारत्वे ब्रह्मविकारत्वाभावे । उक्तन्यायेन 'न च प्रकृती'त्यादिनेति रोषः । साधिते 
सति कंथं च तदनन्यता इत्यन्वयः । 


यद्वा जगत इति पूर्वेणैव सम्बध्यते । अविकारत्वे ब्रह्मण इति दोष: । न विद्यते विकारो 
यस्येत्यविकारम्‌, तस्य भावस्तत्त्वं, तस्मिन्‌। 


परि०-- न च प्रकृतीति । 'न च प्रकृतिशब्देन ब्रहमोपादानमुच्यते' इत्यादिना पूर्वपादोक्तन्यायेनेत्यर्थः । 
इत्यन्वय इति । विकारत्वाधीनत्वादनन्यताया इति भावः । 


सु०-- नन्वत्रारम्भणश(ब्दश)ब्देन ‘उत तमादेशमप्राक्ष्य(क्षः) इत्याद्या श्रुतिरुप- 
लक्ष्यते, तत्तातपर्यपर्यालोचनायां च जगतो ब्रह्मविकारत्वं तदनन्यत्वं चावगम्यते इति चेन्न; 
महावाक्यावान्तरवाक्योपक्रमत्वप्रधानवाचित्वाद्यभावेनास्य श्रुत्युपलक्षणयोपादाने निमित्ता- 
भावात्‌। 


अभ्युपेत्याप्युपलक्षणत्वमाह अबिकारत्व इति । विकारत्वादन्यस्मिन्सारङ्यादौ श्रुत्य- 
थतया उक्तन्यायेन साधिते सति श्ुतितात्पर्यपर्यालोचनया च कथं तदनन्यता सिद्धधेदिति । 


परि० - इत्याद्येति । 'उत तमादेशमप्राक्ष्यः । येनाश्रुतं श्रुतं भवत्यमतं मतमिति ब्रह्मज्ञानेन सर्व- 
बिज्ञानप्रतिपादकोपङ्रमवाक्यमित्यर्थः । तत्तात्पर्येति । ब्रह्मविज्ञानेन सर्वविज्ञानं च तयोरभेदे तात्पर्यं विनाऽनुपपन्नः 
मिति भावः । महावाक्येति । महावाक्योपक्रमत्वान्तरवाक्योपक्रमत्ेत्यर्थः । आदिपदेन तच्छब्दोपेतत्वतत्प्रति- 
पादकत्वफलविशेषादिग्रहः । यथा 'यदन्ति यञ्च दूरके’ इति सप्त जपेत्‌ । 'आदित्यप्रवस्ये' त्येके इत्यादि । सूत्रेषु च 
'तद्धृतस्य तु तद्भावो जैमिनेरपि नियमातद्ूपाभावेभ्यः', 'अस्यैव चोपपततरुष्मे' त्यादिषु ध्येयम्‌ । उक्तन्यायेनेति । 
'अतः सादृश्य एव च । विवक्षात्र तु नित्यत्वे प्राधान्ये चोक्तवर्त्मने'ति पूर्वपादान्तोक्तन्यायेनेत्यर्थः । 'ब्रह्मणो- 
ऽविकारित्व उक्तन्यायेन साधिते सति' इत्यत्रोक्तन्यायेनेत्यस्य 'अधिकार: सदा शुद्धो नित्य आत्मे'त्यादिनोक्त- 


न्यायेनेत्यर्थः । 

सु०-- यदप्युक्तमादिपदगुहीतात्‌ 'णेतदात्म्यमिदं सर्व' इत्यादिवाक्यात्‌ तदन्यत्व- 
सिद्धिरिति। तदप्यसत्‌, आदिपदेन वाक्यान्तरग्रहणस्यानुपपत्तेः, तथा सत्येतेषामपि शाब्दत्वे- 
नारम्भणादिशब्देभ्य इति प्रयोगप्रसङ्गात्‌। 

अस्तु वा कथश्रिदादिपदोपात्तत्वं तेषां वाक्यानाम्‌, तथापि तेनैतेभ्यस्तदनन्यता 
सिद्धयति, उपपत्तिविरुद्धत्वात्‌; इत्याशयेन पृच्छति कथं चेति । या सूत्रकृता प्रतिज्ञाता, 
श्रुतिभिः च प्रतिपादिता, सा जगतः तदनन्यता कथं किंप्रकारा। 

किं पिकः कोकिल इतिवदेकत्बलक्षणा, किं वा मृद्धट इतिबद्विकारिविकारत्वलक्षणेति 
प्रश्नार्थः । 

आद्यामाक्षिपति कथं चेति । एकत्वलक्षणा जगतः तदनन्यता तु कथं सूत्रकृता 
प्रतिज्ञायेत, कथं च श्रुतिभिः प्रतिपाद्येत; न कथञ्रिदित्यर्थः ॥ अत्र हेतुमाह अबिकारत्व इति । 
ब्रह्मणः अविकारत्व उक्तन्यायेन साधिते सति, जगतस्तु विकारात्मकत्वे प्रत्यक्षादिप्रमिते 
सति। विरुद्धधर्माधिकरणत्वादिति भाव: । 


द्वितीयमाक्षिपति कथं चेति। विकारिविकारत्वरूपेति शेष: । आक्षेपे युक्तिमाह जगत- 
स्त्बिति। व्याख्यानं पूर्ववत्‌। 

परि०--- व्याख्यानं पूर्ववदिति । जगतो ब्रह्मविकारत्वाभावे 'न च प्रकृतिशब्देन त्यादिनोक्तन्यायेन 
साधिते सति विकारिविकारत्वरूपा तदनन्यता कथम्‌ । न कथमपीत्येवमित्यर्थः । 

सु०-- नन्वेबमृपपत्तिविरुद्वाऽपि जगतो ब्रह्मानन्यताऽङ्गीकरणीया, अन्यथा 'ऐतदा- 
त्म्यमिदं सर्वमि' त्यादिश्रुतीनामप्रामाण्यप्रसङ्गात्‌ इत्यत आह कथं चेति । अबिकारित्वे अपि 
विकारत्वादन्यस्मिंस्तदधीनत्वादौ श्रुत्यर्थे 'स्वातन्त्र्ये च विशिष्टत्व' इत्युक्तन्यायेन साधिते 
सति, कथं तदनन्यता अङ्गीकर्तुमुचिता । सावकाइाश्रुतिप्रतीतोऽप्यर्थो निरबकाशोपपत्ति- 
विरोधात्‌ त्याज्य एव, यथोक्तमभिमान्यधिकरण इति भाव: ॥ 

- परि०-- इत्युक्तन्यायेनेति । जिज्ञासासूत्रानु्याख्यानोक्तन्यायेनेत्यर्थः । निरबकाशोपपत्तीति । विरुद्ध- 
धर्माधिकरणत्वादिरूपोपपत्तिविरोधादित्यर्थः । यथोक्तमिति । तत्र मृत्त्वजडत्वादियुक्तिविरोधेन मुदब्रवीदित्यादेः 
्रतीतार्थप्रच्यावनस्य कृतत्वादिति भावः। 

सु०-- अपरमपि व्याख्यानं दूषयति कथं चेति । (इति) प्राहेत्यनुवर्तते । यद्यत्र कार्य- 
मात्रप्रपश्रस्यानृतत्वं सूत्रकृतोऽभिमतं स्यात्‌, तदाऽनृतत्वमित्येव ब्रूयात्‌, तदनन्यत्वम्‌ इति कथं 
प्राह । न हि ब्रह्मानन्यत्वराब्दोऽनृतत्ववाची। तथा सति ब्रह्मणोऽप्यनृतत्वप्रसङ्गात्‌। 

ननु च तदनन्यत्वं तद्वयतिरेकेणाभाव इति व्याख्यातम्‌ । सत्यम्‌ । न तथाऽप्यनृतत्व- 
लाभः । तद्व्यतिरेकेण नास्तीत्युक्ते तदात्मनाऽस्तीति लभ्यते, न पुनः सर्वथाऽप्यनृतत्वम्‌ः 


878 श्रीमन््यायसुधा-परिमळसमेता (द्वितीयाध्याये 
अन्यथा ब्रह्वातिरेकेणासतो जीबचैतन्यस्यापि सर्वथाऽनृतत्वं स्यात्‌। प्रसिद्ध चैतत्‌, यद्विरिष्ट- 


(विषयः)प्रतिषेधो विशोषणमुपसङ्कामतीति । 

सत्यम । तथाऽपि ब्रह्मविवर्तताज्ञापनायैवमुक्तमिति चेत्‌ (न) । तथा सति तत्रारोपित- 
(त्व)मिति वक्तव्यत्वात्‌ । न हि शुक्तिकाशकले कलधौतमारोपितमिति वक्तव्ये ततोऽनन्यदिति 
्रयञ्ज(ज्य)ते। 

अथ 'ब्रह्मसत्तयैवेदं सत्‌, नापरा सत्ताऽस्यास्ती'ति ज्ञापनमेतस्य प्रयोजनमिति चेत्‌, तर्हि 
परमार्थसदेवेदमित्यायातमिति कथमनृतत्वम्‌। 


अथ येयं प्रपञ्चे सत्ताऽवभासते साऽधिष्ठानब्रह्मगतेवारोपितेत्यनेन ज्ञाप्यत इति चेत्‌ । 
तत्किमन्यथाख्यातिवादिवदनिर्वचनीयख्यातिवादिनोऽप्यारोपिताकारस्य अन्यत्र पारमार्थ्य- 
मावश्यकम्‌, तथात्वे चाकाहात्वादिकमपि ब्रह्मणि पारमार्थिकमङ्गीकार्य(रणीय) स्यात्‌, रजत- 
त्वादिकं च शुक्तिकायामिति। 


परि०-- अपरमपीति । विवर्तवादिकृतं सूत्रव्याख्यानमित्यर्थः । आपादकमध्याहृत्य योजयति यद्यत्रेति । 


प्रसिद्धं चैतदिति । 'न जीर्णमलवद्वासाः स्रातकः स्यादि'त्यादाबिति भावः । शङ्कते सत्यमिति । कलधौतमिति । 
रजतमित्यर्थः | 


सु०-- यद्वा 'स्याल्लोकवदि'ति भोक्तभोग्यप्रपञ्चस्य सत्यतामभिधायेदानीं 'कथं च 
तदनन्यते ति तद्विरुद्धमनृतत्वं प्राहेति योजना । 


ननु सूत्रकारः परमार्थाभिप्रायेण तदनन्यत्वमित्याह, व्यबहाराभिप्रायेण तु स्याल्लोक- 
बदिति, तत्कुतो विरोध इति चेन्न, प्रतारकत्बप्रसङ्गात्‌। अन्यथा प्रत्याचक्षीत। 


अप्रत्याख्यायैव कार्यग्रप्चं, परिणामप्रक्रियामाश्रयति; सगुणेषु उपासनेषु उपयोक्ष्यत 
इ(ती)ति चेत्‌ । किं सगुणोपासनविषयप्रयोजने प्रकृतविषयप्रयोजनानुकूले, उत तद्विरुद्धे, 
अथोदासीने । नाद्यः; भेदविषयत्वात्‌, सांसारिकफलत्वाञ्च, भेदबासना हि सुदृढा तामेवोपो - 
द्वलयेत्‌ । अत एव न तृतीयोऽपि । न द्वितीयः, अनासत्वापरिहारादिति । 

परि०--- सत्यतामभिधायेति । फेनतरङगदृष्टान्तेन भोक्तृभोग्ययोरसाङ्कयोक्तौ सत्यत्वाभिधानस्य 
प्राप्तत्वादिति भावः । अन्यथेति । परागुक्तसत्यत्वस्यानभिप्रतत्व इत्यर्थः । दाते अप्रत्याख्यायैबेति । प्रकृतेति । 


शुद्धब्रहरूपविषयतञ्ज्ञानप्रयोजनेत्यर्थः । उपोद्वळयेदिति । कार्यप्रपञ्चपरिणामप्रक्रियेति वा 
सगुणोपासनमिति 
अनुषङ्गः। अत एवेति । भेदवासनोपोद्रळकत्वादेवौदासीन्यपक्षो न युक्त इत्यर्थः । SRE 

सु ० अथवाऽऽस्तां तावदियं ग्रन्थार्जवचिन्ता, कथं च तदनन्यता अनृतत्व- 
लक्षणा जगतो युक्ता स्यात्‌, न कथश्रिदिति योज्यम्‌ । अत्र हेतुमाह जगत इति । अविकारित्वे 
ब्रह्मविवर्तत्वाभावे । 'यच्चाविकृतमि'त्याद्युक्तन्यायेन । | 

एवं प्रमाणाभावपरत्वेनापि पूर्ववद्व्याख्येयमिति। 

परि०--- इत्याद्युक्तन्यायेनेति । पूर्वपादीयानुव्याख्यानोक्तन्यायेनेत्यर्थः । एवं प्रमाणाभावपर- 
त्वेनापीति । तथाहि 'कथं च तदनन्यता' ब्रह्मविवर्तता जगतो न कथमपि प्रमाणाभावात्‌ । नन्वारम्भणराब्दादिभ्य 
इत्युक्तत्वात्‌ कथं प्रमाणाभाव इति चेत्‌ तत्किमारम्भणशब्दः साक्षाजगतोऽनृतत्वमाचष्टे अथवा विकारस्य । आद्ये कथं 
्रह्मविवर्तता जगत इति तस्यार्थः, मृत्पिण्डादेः प्रकृतत्वात्‌ । द्वितीये कथं जगतो ब्रह्मविवर्तता प्रमाणवती । ननु 
च विकारमात्रस्यानृतत्वे जगतो ब्रह्मविकारत्वादनृतत्यं भविष्यतीति चेत्‌ (न) । 'यच्चाविकृतमेंवैकमि'त्यादि- 
नोक्तन्यायेन जगतो ब्रह्मविकारत्वाभावे साधिते सति कथं ब्रह्मविवर्तता जगत इत्यादिल्पेण व्याख्येयमित्यर्थः । 

सु ० एवं तर्हि कोऽस्यार्थ इत्यत आह स्वतन्त्रेति । 

अनु ० स्वतन्त्रकारणान्यत्वं तेन ह्यत्र निषिध्यते । 


यत एवं जगतो ब्रह्मानन्यत्वमनेकविधमपि नात्र प्रतिपाद्यम्‌; तेनेत्यर्थः । अनेनाप- 
व्याख्याननिराकरणं स्वन्याख्यानर॒ढीकरणार्थत्वान्नासङ्गतमिति स्मारयति । 


कर्जनधीनसत्ताहाक्तयादिमत्कारणान्तरसव्यपेक्षा खलु घरादिसृष्टि्ृष्टा । ततो; मह- 
दादिसृष्टिरपि कर्तृव्यतिरिक्तस्वतन्त्रकारणस()व्यपेक्षा सृष्टित्वाद्धटसृष्टिवत्‌, महदादिकं वा 
कर्तृन्यतिरिक्तस्बतन्त्रकारणायत्तो(सापेक्षो)त्पत्तिकं कार्यत्वाद्‌ घटवत्‌, प्रकृत्यादिकं वा स्वतन्त्र 
कारणत्वान्मृदादिवत्‌, ईश्वरो वा स्वतन्त्रकारणसन्य(णान्तरसा)पेक्षः कर्दृत्वात्कुलाल(दि)- 
बदिति युक्तिविरुद्वत्वान्मादिसूत्ेऽभिप्रेतं यत्परस्यैव ब्रह्मणः स्वातन्त्र्यं तन्नोपपद्यते । न च 
श्रुतिबिरोधः, श्रुतीनां ब्रह्मणो जगत्कारणत्वमात्रपरत्वात्‌ । स्वतन्त्रकारणान्तरनिरासे श्रुते- 
रभावात। भावेऽप्यपौरुषेयतया श्रुतिप्राबल्यवद्वाहुल्येन युक्तिप्राबल्यस्यापि सम्भवात्‌, सत्प्रति- 
पक्षतया श्रु(त्य) त्याऽभिप्रेतावधारणानुपपत्तेरित्येवं प्राम्‌ ॥ स्बतन्त्रकारणान्यत्वं ब्रह्मणो- 
ऽन्यस्य स्वतन्त्रकारणत्वमिति यावत्‌ । अत्र अधिकरणे । तदनन्यत्वमित्यनेन निषिध्यते । 
महदादिसृष्टौ यत्स्वतन्त्रकारणं तस्य तदनन्यत्वमिति। 

यद्यत्र स्वतन्त्रकारणाभाव इत्येव ब्रूयात्‌, तदा ब्रह्मणोऽपि स्वातन्त्र्यं प्रतिषिद्धं स्यात्‌ । 
तदनन्यत्वं स्वतन्त्रकारणस्येत्युक्ते हि स्वतन्त्रकारणं तदेव नान्यदिति लभ्यते। तदुपपादनाय यत्‌ 

'आरम्भणदान्दादिभ्यः' इति स्वपक्षे प्रमाणमुक्तम्‌, यश्च भावे चोपलब्धेरि'ति विपक्षे प्रमाणा- 
भावस्तदुभयं हिशब्देन सूचयति । 


परि०-- अस्येति । सूत्रस्येत्यर्थः । 'अतो यथार्थबन्धस्य विना विष्णुप्रसादतः' इत्यादौ प्रागबहुधास्यार्थ- 
स्योक्तत्वात्स्मारयतीत्युक्तम्‌। स्वतन्त्रसाधनशब्दार्थ विवृण्वन्‌ विरोधयुक्तिबाहुल्यप्रकार दर्शयति कर्त्रनधीनेत्यादिना। 
स्वतन्त्रकारणेति । ईश्वरानधीनसत्ताशत्तयादिमत्कारणेत्यर्थः । सौत्रप्तिज्ञांाव्यावृततयर्थ कर्तृच्यतिरित्तत्युक्तम्‌ । 
ष्टिशब्दः कार्यविषयककर्तृव्यापारवाची । उत्पत्तिशब्दः कार्यगतधर्मवाची । अतो न प्रयोगयोः पौनरुत्तयमिति । 
'इति युक्तिविरुद्धत्वादि' त्यत्र इतिशब्द: प्रकारार्थः । कारणान्तरेतयत्र तत्तत्पदोद्धारेणाधिष्ठानपदप्रक्षेपेण तथाऽग्रेऽपि 
कारणादिपदस्थाने अधिष्ठानपदप्रक्षेपेणापि कारणस्येवाधिष्ठानादेरपि स्वातन्त्रययुक्तिविरुद्धत्वात्‌, तथा सृष्ट्यादि- 
पदस्थाने स्थितिसंहृत्यादिपदप्रक्षेपेणापि प्रमेयभेदेन बहुयुक्तिविरुद्धत्वादित्यर्थो ध्येयः । तेन प्रयोगभेदमात्रेण 
(यक्तिबा)प्रयोगबाहुल्यं, अधिकरणान्तरेऽपि सुशकमित्यतिप्रसङ्ग इति निरस्तमित्युक्तं चन्द्रिकायाम्‌ । न च श्रुतीति । 
'यतो वा इमानि भूतानि', 'सदेव सोम्येदमग्र' इत्यादिश्रुतिविरोध इत्यर्थः । सौत्रहेत्वंशाव्यावर्त्यमाह स्वतन्त्रकारणा- 
न्तरनिरास इति । सौत्रादिपदव्यावर्त्यमाह भावेति । मूलं योजयति स्वतन्त्रकारणान्यत्बमिति । तेनेत्यस्यार्थान्तरं 


तदनन्यत्वमित्यनेनेति । कथमित्यतः सूत्रप्रतिज्ञांशं योजयति महदादीति । तदुभयमिति । एतचानुपदमाकर एव 
सूत्रद्रयार्थव्यक्तीकरणेनाग्रे व्यक्तम्‌ । 


सु०-- नन्वारम्भणाद्याक्षेपराब्दादिभ्य इति वक्तव्यम्‌ । सत्यम्‌ । लक्षितलक्षणयैष 
एवार्थः प्रतिपाद्यत इत्यदोषः । 


तथाऽपि 'किंस्बिदासीदधिष्ठानमिःति (क्र.सं.१०-८१-२) श्रौतनिर्देदानुसारेणाधि- 


छानस्योपादानमुचितमिति चेन्न, झान्दादप्यर्थप्राधान्यस्य बलवत्त्वात्‌, साधकतमं करणमिति 
वचन(स्मरण)ात्‌। 


ननु च स्वतन्त्रकारणस्य ब्रह्मानन्यत्वं प्रतिज्ञाय कारणान्तराभावे प्रमाणोपन्यासो- 


ऽसङ्गतः । मैवम्‌ । अस्त्यत्राभिप्रायः । बक्ष्यते (हि) च ब्रह्मतिरिक्तप्रकृत्यादिकारणसद्भावः । 
(न a : तदभावोऽवगम्यते । ततः अर्थात्स्वतन्त्रकारणा(न्तरा)भाव एव 
द्वयतीति। 


ननु च युक्तीरुपलभमानोऽपि सूत्रकारः कथं स्वतन्त्रकारणान्तरभाबे च प्रमाणै- 


रुपलब्धेः प्रसङ्ग इति वदन्‌ प्रमाणाभावमाह । एवं मन्यते । शुष्काभ्यो बहुयुक्तिभ्योऽपि श्रुत्य- 
ूर्वपक्षयुक्तीनामप्रामाण्यमिति 


नुगृहीतानां बहना युक्तीनां प्राबल्यात्‌, तद्विरुद्धानां 

परि०-- लक्षितलक्षणयेति । प्रधानभूतोपादानवाचकारम्भणराब्देन साधकजातं लक्षयित्वा तेन तदा- 
्षेपलक्षणेति लक्षितार्थद्वारकलक्षणयेत्यर्थः । अधिष्ठानापेक्षयोपादानं प्रधानमिति भावेन समाधत्ते झाब्दादिति । 
कार्योत्पत्तावुपादानं कारणमिति भावेन पाणिनीयसूत्र संवादयति साधकतममिति । वक्ष्यते हीति । सत्त्वाच्चेति सूते । 
स्वतन्त्रकारणान्तराभाव एवेति । (धर्मान्तरेण वाक्यदोषादि'ति वक्ष्यमाणन्यायात्‌ तत्र वाक्यशेषादित्यस्य 
मानान्तरोपलक्षणत्वादित्यर्थः । द्वितीयसूत्रेऽप्यनुपपत्तिमाशङ्कघ समाधत्ते ननु च युक्तीरिति । महदादिसृष्टिरपी- 
त्यादिनोक्ताः युक्तीरित्यर्थः । युक्तीनामिति । अपरतन्त्रत्वात्‌ स्वतन्त्रत्वात्‌ साधनसत्तादिप्रदत्वाच्च स्वव्यतिरिक्त- 
स्वतन्त्रसाधनमनपेक्ष्य महदादिसृष्टिं करोतीश्वरो व्यतिरेकेण कुलालवदिति सौत्रादिपदोक्तयुक्तीनामित्यर्थः । 

सु ० “स्यादेतत्‌ । अद्भयः सम्भूत' इत्यादिवचनात्‌ कथं ब्रह्मातिरिक्तस्य स्वतन्त्र 
कारणस्यानुपलब्धिः । न चात्र न स्वातन्त्र्यं श्रूयत इति वाच्यम्‌, पारतन्त्र्यानुक्तौ स्वातन्त्र्यस्य 
लोकानुरोधादेव सिद्धेरिति । एतत्परिहाराय सूत्रम्‌ ॐ सत्त्वाचावरस्येति । तस्या(यम)र्थः । 
स्यादयं दोषो यदि वयं ब्रह्मातिरिक्तं कारणमेव नास्तीति वदामः । न चैवम्‌, अवरस्य तदधीनस्य 
प्रकृत्यादेः कारणस्य सत्त्वादिति ॥ तदिदं परिहाराय न पर्याप्तम्‌, यावता पूर्वपक्षिणा पार- 
तन्त्र्यानुक्तौ स्वातन्त्र्यमेव सेत्स्यतीत्युक्तम्‌ । अन्यथा पूर्वपक्षस्य निर्दलत्वापत्तेः;” इत्यतः 
प्रकृत्यादेः कारणजातस्येश्वराधीनसत्ताकत्वे प्रमाणं दर्शयन्‌ सूत्रं व्याचष्टे द्रन्यमिति । 

अनु०— “दून्यं कर्म च कालश्च स्वभावश्चेतना धृतिः । 

यत्प्रसादादिमे सन्ति न सन्ति यदुपेक्षया ।' 
इति श्रुतेस्तद्वशस्य भावः 

चेतनाः जीवाः । धृतिः चित्प्रकृतिः, 'धारकत्वात्‌' इति श्रुतेः । प्रकृत्यादेः तद्वशस्य 
भाबः अङ्गीक्रियते । अतः 'अद्भथः सम्भूत' इत्यत्रापि स्वातन्त्र्यासिद्धर्नानुपलब्धिरयुक्तेत्यर्थः । 
यद्यपि आरम्भणइाब्दादेः 'अञ्गथः सम्भूत' इति श्रुतेश्च परस्परविरोधादर्थापत्त्यैवेषोऽर्थो 
लभ्यते, तथाऽपि मन्दापेक्षया स्पष्टश्रुत्युदाहरणम्‌। 

परि०-- लोकानुरोधादिति । चैत्रो गच्छति भुङ्के रोते इत्यादौ यथा स्वातन्त्र्यधीः तथेत्यर्थः । 
अन्यथेति । उक्तरीत्या स्वातन्त्र्योक्तिपर्यन्तं पूर्वपक्ष्यभिप्रायवर्णन इत्यर्थः । ईश्वराधीनसत्ताकत्व इति । तथा च 
अङ्कय इत्यादिश्रुतौ साधनानां पारतन्त्र्यानुक्तावपि श्रुत्यन्तरे तदुक्तेः परतन्त्रसाधन एव तात्पर्यं साधनश्रुतीना- 
मिति भावेन व्याचष्ट इत्यर्थः । णषोऽर्थ इति । प्रकृत्यादेरित्यादिनोक्तोऽर्थ इत्यर्थः । 

सु ० यद्वा 'स्वतन्त्रकारणान्यत्वं निषिध्यत' इत्यनेन परतन्त्रकारणान्तरसद्भावः 
सूचितः, अन्यथा कारणान्यत्वमित्येव स्या(ज्रूया)त्‌। (स) परतन्त्रकारणसद्भावः कुत इत्यत 

आह द्रव्यमिति । भाबः गम्यत इति रोषः । अत्र तद्वशत्वं विधेयम्‌, कारणसद्भावस्य परेणा- 
प्यड्ीकृतत्वात्‌। 

ॐ असद्वयपदेशान्नेति चेन्न धर्मान्तरेण बाक्यशेषात्‌ ॐ इति सूत्रम्‌ । 

तत्र आक्षेपस्यायमर्थः । 'नासदासीन्नोसदासीत्तदानीमि'ति महाप्रलये मूर्तामूतदिररोष- 
स्यासत्त्वव्यपदेशात कारणोपलब्धिपरिचोदना, तस्येश्वरवरास्याङ्गीकारेण समाधानं च नोप- 
पद्यते । न चायं पक्ष: 'असदिति चेत्‌' इत्यादिनैव निराकृतः, तत्रेश्वरस्याप्यनङ्गीकारात्‌, इह 
पुनरीश्वरमङ्गीकृत्य कारणान्तरनिराकरणात्‌ । न च 'अद्भयः सम्भूतः' इत्यादिविरोधः, अत्र 
महाप्रलये कारणान्तरसद्भावस्याश्रबणात्‌, ईश्वरातिरिक्तकर्तृकासु सृष्टिष्वबादिकारणसद्भाव- 
परत्वाच । एवश्रारम्भणराब्दादयोऽपि समञ्जसा भवन्तीति। 

(अत्र) नेति सिद्धान्तांरां व्याचष्टे द्रन्यमिति । न महाप्रलये कारणान्तरस्याभावो वाच्यः, 
किन्तु तद्वशस्व भाब एव। तस्य तद्वशत्वं कुत इति चेत्‌, द्रन्यमिति श्रुतेरिति । 

परि०-- मूर्त सदिति सम्प्रोक्तममूर्तमसदुच्यते' इत्यादिवाक्यानुरोधेनार्थमाह मूर्तामूर्तेति । पृथिव्यादित्रयं 
मूर्त, अमूर्त च वायुरन्तरिक्षं च । एवञ्चेति । साधनमात्रस्यासत्त्वेऽङ्गीकृते सति स्वातन्त्र्यापेक्षार्थपर्यन्तत्वकल्पनाक्लेशेन 
विना स्वरूपमात्राक्षेपपरतया स्वरसा भवन्तीत्यर्थः । 

सु ० ननु 'नासदासीदि'ति सर्वस्यासत्त्वव्यपदेशात्कथं नेति, अत उक्तं 'धर्मान्तरेण' 
इति। तद्वयाचष्टे तद्वशस्येति । सावधारणं चेदम्‌। तद्वशस्य एव भाव: प्रलये, न स्वतन्त्रस्य । 
ततः स्वातन्त्रयलक्षणधर्मविरोषाभिप्रायेणासत्त्वव्यपदेञो युज्यते। 


उपलक्षणमेतत्‌ । यथोक्तं भाष्ये 'यत्खलु परतन्त्रमव्यक्तं कार्यानभिमुखं तदसदिति 
व्यपदिइयते'। 


परि०- यथोक्तं भाष्य इति । 'अव्यक्तत्वपारतन्यादिधर्मान्तरेण हि तदुच्यते" इति धर्मान्तिरमप्युक्तमिति 
अव्यक्तत्वादिधर्मान्तरमपि निषेध्यतयाऽत्र गराह्ममित्यर्थः । 

सु०-- कुतः श्रुतेः मुख्यार्थपरित्यागेनामुख्यार्थोऽङ्गीक्रियते । 'तम आसीत्‌' इत्यादि- 
बाक्यशेषात्‌ । न च तमो ब्रह्म, 'आनीदवातम्‌' इति तस्य पृथगवस्थानोक्तेः । न चानन्त- 
प्रकारास्य तमस्त्वमुपपद्यते, किन्तु प्रकृतेरेब; आच्छादकत्वादेरिति। 


ल परि०--- सूत्रांशमवतारयति कुत इति । आनीदवातमिति । वातप्रेणं विना आनीत्‌ अचेष्टत । अन 
चेष्टायामिति धातोरित्यर्थः । आच्छादकत्वादेरिति । ग्लानिकरत्वज्ञानप्रतिबन्धकत्वादिः आदिपदार्थः । 

सु०-- ननु च प्रलयेऽवस्थितं चेत्प्रकृत्यादि तस्य स्वातन्त्र्यादिधर्माभावः कुतः, येनैवं 


व्याख्यायत; इति चेत्‌, वाक्योपक्रमतच्छेषयोर्विरीधादर्थापत्त्यैवेति ब्रूमः । श्रूयते च स्पष्टमि- 


त्याशयवान्‌ “वाक्यरोषादि' त्येतत्प्रकारान्तरेण व्याचष्टे न पर इति। 
अनु०-- न पर इत्यतः । 


'तस्माद्धान्यन्न परः किञ्च नास' इत्यतो वाक्यरोषात्प्रकृत्यादीनां प्रलये स्वातन्त्र्या- 
द्यभावोऽवगम्यत इत्यर्थः । इह हि तस्मात्‌ ब्रह्मणः अन्यत्‌ प्रकृत्यादिकं परः परं स्वातन्त्र्या- 
दिधर्मोपितं नासेति तत्सद्भावाभ्युपगमेन परत्वं निषिध्यते, अन्यथा परशब्दवैयर्थ्यादिति । 

परि०--- इति ब्रूम इति । एतेन भाष्योक्तार्थस्पष्टीकरणं कृतं ध्येयम्‌ । प्रकारान्तरेणेति । न केवलं 
वाक्यहोषोक्ततमःप्रभृतिसाधनत्वोत्तयन्यथानुपपत्त्या किन्तु स्वातन्त्र्यनिषेधकवाक्यरोषादित्यर्थतयाऽपीत्यर्थः । 
पर इत्येतत्सकारान्तनपुंसकमिति भावेनाह परः परमिति । 

सु०-- स्यादेतत्‌ । कारणान्तरसद्भावमभ्युपगम्य तस्येश्वराधीनतां बदता सिद्धा- 
न्तिनेदं वक्तव्यम्‌। 

“किमीश्वरः प्रकृत्यादिभिर्विनाऽपि कदाचित्सृष्ट्यादिकं करोत्युत तैरेवेति नियमः। आद्ये 
तेषां कथं कारणत्वमनियतत्वात्‌, अन्यथा रासभस्यापि घ(प)टकारणतापत्तेः । द्वितीये तु कथं 
तत्परित्यागेन कदाऽप्यकुर्वाणस्येश्वरस्य स्वातन्त्र्यम्‌, कथं च नियमेनापेक्षणीयानां तेषां 
पारतन्त्र्यम्‌। 

एवं प्रकृत्यैव महान्तं महतैवाहङ्कारमित्यादिनियमं कदाचिदपहाय सृजति उतानेन 
नियमेनैव । आद्ये त्वनियतत्वेनाकारणत्वप्रसङ्गः । द्वितीये पुनरीश्वरादेः स्वातन्त्र्याद्यनुपपत्तिः । 


तथा प्रकृत्यादिकमुपादानीकृत्य कालादिकं निमित्तीकृत्य सृजतीति नियमे व्यत्यासे 
चोक्तदोषानुषङ्गः । 

अतो युक्तिबाधितत्वादस्यार्थस्य कारणान्तरनिरपेक्ष एव भगवान्‌ सृष्ट्यादिकं करोती- 
त्येव ज्यायः । एवश्च निरर्गलमैश्वर्यमस्य समर्थितं स्यात्‌ । न च प्रमाणबाधः, ‘अद्भयः सम्भूतः 
पृथिव्यै रसाञ्चे'त्यादेः अनीश्वरकर्तृकावान्तरसृष्टिबिषयत्वस्य उक्तत्वात्‌, 'तम आसीदि'त्यादौ 
तमःप्रभृतीनां प्रलये सत्त्वश्रवणेऽपीश्वरकर्दृकायां सृष्टौ कारणत्वाश्रवणात्‌'' इत्याशङ्कापनोद- 
नार्थ सूत्रम्‌ ॐ युक्तेः शब्दान्तराच ३७ इति। 

अस्यायमर्थः । नोक्तयुक्तिविरोधेन भगवतः कारणान्तरविधुरत्वमुररीकर्तव्यम्‌, कारणा- 
न्तरसद्भावाभ्युपगमेऽपि प्रकृत्यादेः कारणत्वस्येश्वरादिस्वातन्त्रयादिकस्य च युक्तेः । न चैवं 
तर्हि बिनिगमने कारणाभाव इति वाच्यम्‌, 'अद्भथः सम्भूतो हिरण्यगर्भः इत्यादिशब्दान्तरात्‌ । 
पूर्वोदाहृतशब्दविलक्षणशब्दः झन्दान्तरम्‌ । 

तेनेदमुक्तं भवति । यद्यपि प्रागुदाहंताः राब्दाः कथश्रिदन्यथा नेतुं राक्यन्ते, तथाऽप्ययं न 
तथा; अत्रश्वरकर्तृकायामेव सृष्टौ कारणान्तरसद्भावश्रवणात्‌ । न हि हिरण्यगर्भसृष्टिरनीश्वर- 
कर्तृका, तस्यैव प्रथमजत्वात्‌। -इति। 

परि०-- युक्तेरित्यादिसूत्रमवतारयति स्यादेतदित्यादिना । उक्तदोषानुषङ्ग इति । अनियमेत्यनुपादानत्वं 
नियमे त्वस्वातन्त्र्यमिति दोषानुषङ्ग इत्यर्थः । एवं तर्हि विनिगमन इति । कारणान्तरसद्भावपक्षे प्रकृत्यादेः 
कारणत्वस्येश्वरादिस्वातन्त्र्यादिकस्य युक्ततैवेत्येवमर्थद्वयनिर्णय इत्यर्थः । कारणान्तरसत्त्वाभ्युपगमकारणत्वादि- 
घटनरुपोक्तार्थद्वयस्यापि शब्दान्तराच्चेतिसूत्रशेषेणैव कारणोक्तिः । तत्कथमित्यतः कारणान्तरसद्भावाभ्युपगमपक्षे 
कारणसत्वं तावद्वाष्योक्तार्थव्यक्तीकरणेनाह अङ्ग्य इति । कारणत्वादेरित्यादिपदेनेश्वरस्वातन्त्र्यकारणान्तरास्वात- 
न्त्र्ययोर्गह: । 


सु०-- अत्र 'युक्तेः' इति या स्वपक्षे कारणत्वादेर्घटनोक्ता सा कथमित्यपेक्षायामाह 
शक्तोऽपीति। 


अनु०- शक्तोऽपि ह्यन्यथा कर्तु स्वेच्छानियमतो हरिः । 
कारणैरनियतैरेब करोतीदं जगत्सदा ॥ 
अन्यथा कारणैर्विना, कर्तु झक्तोऽपि हरिः, 'कारणान्तराण्युपादायैव करिष्यामी'ति 
स्वेच्छानियमतः, कारणैरेबेदं जगत्सदा सुजति। 
एवमन्यथा, प्रकृत्याऽहरमहङ्कारेण महान्तमिति। 
एवं तथा प्रकृतिं निमित्तीकृत्य कालादिकं चोपादानीकृत्य कर्तु शक्तोऽपि एतेनेव 


इदम्‌ एतदुपादानीकृत्यैवेदं स्रक्ष्यामीति स्वेच्छानियमतः, नियतैः क्ळपैरेब, तथा नियतैः 
स्वनियतसत्ताराक्त्यादिमद्धिरिव कारणैः इदं जगत्सदा करोति इति योजना । 
परि०-- इत्यपेक्षायामाहेति । आाब्दान्तराच्चेति सूत्रांशास्य विवक्षितार्थप्रतिपादकराब्दविदरोषादित्यर्था- 


न्तरमभिप्रेत्य तादृशशब्दविदरोषंश्रुतिरूपं क्तोऽपि भगवानित्यादिनाऽग्रे विवक्षुः 
 शरुत्यभिप्रेतमर्थं स्वयमाहेत्यर्थः । 
पूर्वप्रकृतचोद्यत्रयनिवर्तकतया छोकं व्याचष्टे अन्यथेत्यादिना । 

सु०-- इदमुक्तं भबति । यदुक्तमीश्वरस्य कारणोपादानादिनियमोऽस्ति न वेति, 
तत्रास्तीति ब्रूमः । तथा च प्रकृत्यादीनां कारणत्वं युक्तम्‌ । स च नियमो न कुलालादेरिव 
तान्यपहाय व्यत्यस्य बा अकरणे रात्तयभावनिबन्धनः, येन तस्य स्वातन्त्र्यम्‌ तेषां च पारतन्त्र्यं 
न स्यात्‌, किन्नाम स्वेच्छायत्त एव । ततः स्वातन्त्र्यादिकमपि युक्तम्‌ । न च तानि स्वाधीन- 
सत्ताहात्तयादिमन्ति, येनैश्वर्य निरर्गलं न स्यात्‌; किन्तु भगवत्येव तदीयं सत्तादिकमायतते । 
ततस्तत्साचिव्यमतिङायेनेश्वर्यस्य द्योतकमेव । यथोक्तम्‌ 'साधनानां साधनत्वं यदाऽऽत्मा- 
धीनमिष्यते। तदा साधनसम्पत्तिरेश्वर्यद्योतिका भवेत्‌' इति। 

ननु शाक्तस्यापीश्वरस्य तन्नियमानुसरणेच्छा कुत इति चेत्‌ । किं कारणं पृच्छस्युत 
ज्ञापकम्‌ । आद्ये स्वभावोऽयमिति ब्रूमः (वदामः) । द्वितीये तु श्रुतिप्रसिद्धेरिति । तदिदमुक्तं 
हिशब्देन । श्रुतिं चोदाहरिष्यति । 

परि०-- वाक्यं योजयित्वा तात्पर्यमाह इदमुक्तमिति । भगवत्येव आयतत इति । भगवदधीनमित्यर्थः । 
श्रीमद्भाष्योदाहृतं वचनं संवादयति साधनानामिति । श्रुतिप्रसिद्धेरित्युक्तं, सा केत्यत आह श्रुतिं चेति । 

सु०-- अनेन झब्दान्तराच्चेति सूत्रं प्रकारान्तरेण व्याख्यातं ज्ञातव्यम्‌ । शब्दान्तर च 
शब्दविशेषो, विवक्षितार्थप्रतिपादकः शब्द इति यावत्‌। 

परि०- अनेनेति । हिशब्दसूचितश्रुत्युदाहरणेनेत्यर्थः । 

सु ० “पटवच?, “यथा प्राणादिः”, इति सूत्रे, भाष्य एव व्यक्ते । 


अन्ये पुनरन्यथैतानि सूत्राणि वर्णयन्ति। तथा हि। 

भावे चोपलब्धेः । मृदादेः कारणस्य भाव एव, घटादेः कार्यस्योपलब्धेः, च, अनन्यत्वं 
कारणात्कार्यस्य । न हि यद्यतो भिन्नं तत्तद्भाव एवोपलभ्यते । न ह्यश्वो गोतोऽन्यो गोभवि 
एवोपलभ्यते; किञ्च, भावे तिलादौ कारणे, तेलाद्युपलभ्यते । कार्ये च भावे कुण्डलादौ 
सुवर्णादिकम्‌ । अतश्च तदभेदसिद्धिः । 

सत्वाच्चावरस्य । अबरकालीनस्य कार्यस्य प्रागुत्पत्तेः 'सदेव सोम्येदमग्र आसीदि'ति 
सत्त्वावधारणाच्चानन्यत्वं कारणात्कार्यस्य । 

असद्वयपदेशान्नेति चेन्न धर्मान्तरेण बाक्यरेषात्‌ । ‘असदेवमग्र आसीत्‌', ‘असद्वा 
इदमग्र आसीदि 'ति प्रागुत्पत्तेः कार्यस्य असत्त्वन्यपदेशान्नेति चेन्न । भवेदेतद्यदि कार्यस्वरूपा- 

भिप्रायेणायं व्यपदेशः स्यात्किन्तु व्यक्तत्वलक्षणधर्मान्तराभिप्रायेण । कुतः । बाक्यशेषात्‌ । 
'असदेवेदमग्र आसीत्‌' इत्यसच्छब्देनोपङ्रमे निर्दिष्ट पुनः 'तत्सदासीदि'ति वाक्यदोषे निर्दि- 
इति । 'असद्वे' त्यत्रापि “तदात्मानं स्वयमकुरुते'ति । तेन ज्ञायते नासत्कार्य धर्मान्तरेणैवा- 
सत्त्वव्यपदेश इति। 

युक्तेः शब्दान्तराच । युक्तश्च कार्यस्य प्रागुत्पत्तेः सत्त्वं कारणादनन्यत्वं च गम्यते । 
ब्दान्तराञ् । युक्तिस्तावत्‌ 'असदकरणादि 'त्यादिका साङ्कथोक्ता । वृत्तिविकल्पानुपपत्त्या- 
दिका च सौगतोक्ता । शब्दान्तरं चासङ्वबपदेशादन्यः 'सदेव सोम्येदमग्र आसीदि'त्यादि- 
सद्वत्यपदेशः। 


पटबच । संवेष्टितप्रसारितपटन्यायेन इदं कारणात्‌ कार्यस्यानन्यत्वं प्रागुत्पत्तेः सत्त्वं च 
प्रतिपत्तव्यम्‌ । 


यथा प्राणादिः । प्राणायामेन निरुद्धा प्राणापानादयो यथा तथा चेति । 


परि०-- आद्दरत्रापव्याख्यानस्य प्राडूनिरासादवशिष्टसूत्रापव्याख्यानमनुवदति भावे चेत्यादिना अत्र 
सूत्रेतिपर्यन्तेन । भावपदस्य कारणं कार्य चार्थमुपेत्य व्याख्यानान्तरं किञ्चेति । भाव इत्यनुवादः । सुवर्णादिक- 
मिति । उपलभ्यत इत्यन्वयः । अबरकालीनस्येति । पश्चाद्वाविन: अग्रे उत्पत्तेः प्राक्‌ इदं कार्यजातं सदेवासीदिति 
सत्त्वावधारणादित्यर्थः । न चेदिति । कार्य प्राक्‌ सन्नेति चेदित्यर्थः । अकुरुतेतीति । निर्दिशातीत्यनुषङ्गः । 
असदकरणादित्यादिकेति । 'असदकरणादुपादानग्रहणात्सर्वसम्भवाभावात्‌ । शक्तस्य शक्यकरणात्कारणाभावाचच 
सत्कार्यमि"ति साङ्व्योक्तेत्यर्थः । असतः कृतिविषयत्वाभावात््रागपि कार्य सदेवेत्यन्वयः । समग्रशछोकार्थः साङ्कयनये 
सुधायां व्यक्तः । वैभाषिकनये वक्ष्यमाणां युक्तिमाह वृत्तिविकल्पेति । स्थितिविषयविकल्पेषु सर्वकल्पानामनुपपन्न- 
त्वादिकेत्यर्थः । कार्यकारणयोर्भदेन कार्य कारणाध्रितं चेत्‌ किं कार्यं कारणेषु तन्त्वादिकेष्वेकदेशेन वृत्तिमदुत 
का्त्स्न्येन । आये कारणीभूतावयवा (न्यैक)नामेकदेशाभावात्‌ । अन्तये तु एकैकतन्तुषु कार्त्स्न्येनावस्थाने कार्यस्या- 
नेकत्वप्रसङ्ग :। एकतन्तुचलने सति चलनं तन्त्वन्तरस्याचलनादचलत्वमिति विरुद्धघर्मवत्त्वमित्यादियुक्तिरिति भाव: । 
संवेष्टितेति । यथा संवेष्टनदशायामव्यक्त: । पटः प्रसारितो व्यक्तः तथा प्रागुत्पत्तेरव्यक्ततया सदेव कार्य कर्तृव्यापारेण 
पश्चाद्वयज्यत इति कारणादनन्यत्वं कार्यस्येत्यर्थः । एतेन प्राणादिदृष्टान्तोऽपि व्याख्यातः । 


_ सु अत्र सूत्राक्षराणामार्जवानार्जवादिचिन्ता शिष्यैरेव क्रियतामित्याहायवान्‌ 
यदुक्त 'कारणात्‌ कार्यस्यानन्यत्वं' तत्तावन्निराकरिष्यन्‌ किमनेन प्रबन्धेन निमित्तकारणानन्यत्वं 


कार्यस्योपपादितम्‌, उत उपादानकारणानन्यत्वमिति विकल्पं चेतसि निधायाद्यं निराकरोति 
नित्यभेद इति। 

अनु०— नित्यभेदो निमित्तेन हि 

नित्यराब्दो नियमार्थः, भेद एवेति । कार्यस्येति रोषः । हि इति सर्वप्रमाणप्रसिद्धि 
सूचयति। तथाच सर्वमिदं बाधितविषयमिति। 

न द्वितीयः, प्रकृतानुपयोगात्‌ । 

परि०-- आर्जवानार्जवेति । यथाक्रमं स्वपरपक्षयोरिति भाव: । शिष्यैरिति । सा च चिन्ता चन्द्रिका- 
कारैः कृता ध्येया । अत्राप्यग्रे अनवस्थेतिवाक्यव्याख्यानान्तरं करिष्यते । प्रबन्धेनेति । तदनन्यत्वमित्यादिसूत्र- 
सन्दर्भेणेत्यर्थः । 

सु०-- 'वियदादिप्रपश्रस्य ब्रह्मानन्यत्वमुपपादयितुं स्वल्वस्योपन्यासः । तद्यदि नाम 
उपादानानन्यत्वं कार्यस्य तदा किमायातं प्रकृते । न हि ब्रह्म प्रपश्रोपादानमित्येतदुक्तप्रायमि'ति 
मन्वानो दूषणान्तरमाह उपादानेनेति। 

अनु०-- उपादानेन तु द्वयम्‌। 

हि इत्यनुवर्त्यते । उपादानेन कार्यस्य, द्वयं भेदाभेदौ, प्रमितौ । ततोऽस्मिन्नपि पक्षे 
बाधितविषयत्वमिति। 

परि०- - ननु प्रपञ्चस्योपादानादनन्यत्वोकतौ ब्रह्मनन्यत्वमेव सेत्स्यति ब्रह्मण एवोपादानत्वादित्यत आह 
न हि ब्रह्म प्रपञ्जोपादानमिति । प्रकृतिनये निराकृतत्वादिति भावः । इत्येतदिति । न द्वितीय इत्यादिनोक्तं 


्वितीयपक्षदूषणमित्यर्थः । उक्तप्रायमिति । प्रकृत्यधिकरण इति भावः । दूषणान्तरमिति । प्रकृतानुपयुक्तत्वा- 
पेक्षया बाधितविषयत्वरूपाधिकदोषं चेत्यर्थः । हीत्यनुवर्तत इति । स च प्रमाणप्रसिद्धि्योतक इत्युक्तमेवेति भावेनाह 


प्रमिताविति । 

सु०-- कथं कार्यं कारणेन भिन्नाभिन्नं प्रमितमित्यत आह असदिति । 

अनु ० असयत्कार्यरूपेण कारणात्मतयाऽस्ति हि। 

यत्‌ घटादिकं मृदादिकारणात्मतया प्रागुत्पत्तेः अस्ति इति प्रमितं परेणाङ्गीकृतं च, तदेव 

कार्यरूपेण प्रागुत्पत्तेः असत्‌ हि यस्मात्‌, तस्मादुपादानेन भिन्नाभिन्न- 

मिति निश्चीयते । 

पतदुक्तं भवति । परो हि घटादेः कार्यस्य प्रागुत्पत्तेः सत्त्वमभ्युपगच्छति, तत्कि पृथ- 
गेबोत मृदादिकारणात्मतयेति वक्तव्यम्‌ । नाद्यः, अनभ्युपगमात्‌, अनुपलब्धेश्च । द्वितीये तु 

कार्यस्योपादानाभेदस्तावदड्ीकृतः, न चात्यन्ताभेदः, घटादेः कार्याकारेण प्रागुत्पत्तेरसत्त्वात्‌। 
यदा हि घटादिकं मृदादिनाऽत्यन्ताभिन्नं स्यात्‌, तदा प्रागुत्पत्तेर्घटादिरूपेण सत्स्यात्‌, मृदादे- 
स्तदा सत्त्वात्‌। न चैवम्‌ । तेन जानीमो घटादिकं मृदादिना भिन्नाभिन्नमिति । 


अत्यन्तासत्कार्यवादिनं प्रति भेदाभेदसमर्थनं विरोधपरिहारश्चोत्तरत्र विधास्यत इति। 


परि०-- यदिति, श्रवणादाह तदेबेति। अत्यन्तासदिति। असतः सत्तासम्बन्धो जनिरिति, वक्तारं तार्किकं 
प्रतीत्यर्थः । भेदाभेदेति । उपादानोपादेययोरिति भावः । विरोधेति । भेदाभेदयोरिति योज्यम्‌ । उत्तरत्र वैरोषिकनये 
समवायनिरासप्रस्तावे । इतिशब्दस्यैतदुक्तं भवतीति पूर्वेणान्वयः । 


सु०-- यच्च कार्यस्य प्रागुत्पत्तेः सत्त्वमुक्तं तदपि नोपपन्नमित्याह असदिति । 


यत्‌ घटादिकं प्रागुत्पत्तेरस्तीत्यावयोः सम्मतम्‌, तदेव तदाऽसञ्च यस्मात्तस्मात्‌ 
सदसदेवेति सत्कार्यवादोऽनुपपन्न एव । ‘तस्यैव तदैव तत्रैव सत्त्वमसत्त्वं च विरुद्धमिति चेन्न, 
रूपभेदेन अविरोधात्‌' इत्याइायेनोक्तं कारणात्मतया कार्यरूपेणेति। 


नन्वेबं सति किञ्रित्सदेव, किञ्चित्‌ असदेव, सदसत्तु न किमपि स्यात्‌ । न स्यात्‌ । 
तयोरपि रूपयोरत्यन्तभेदाभावादिति। 


परि०-- चशब्दाध्याहाेणार्थमाह असञ्चेति । हेरर्थो यस्मादिति । किञ्चिदिति । कारणमित्यर्थः । पुनः 
किञ्चिदित्यस्य कार्यमित्यर्थः । निराह न स्यादिति । अनवस्था स्यादित्यनूदितस्यार्थ इति सर्वजनसम्मता व्यवस्था 


न स्यादिति । 
सु०-- स्यादेतदुक्तम्‌ यद्यसत्त्वं प्रागुत्पत्तेः कार्यस्य स्यात्‌, तदेव कुतः, तथा चात्य- 


न्ताभिन्न कार्यमुपादानेन; इत्यतो विपक्षे बाधकप्रदरनिन, कार्यस्य ्रागुत्पत्तेरसत्त्वमुपादाना- 
द्वेदे चोपपादयति अनबस्थेति । 


अनु०-¬-  अनवस्थाडन्यथा हि स्यात्सर्वत्रोत्पत्तिनाशयोः । 

अन्यथा कार्यस्य प्रागुत्पत्तेरात्यन्तिके सत्त्वे कारणेनात्यन्तामेदे चाङ्गीकृते, सर्वत्रो- 
त्पत्तिनाशयोरनबस्था अव्यवस्था स्यात्‌ । यथा हि । पटस्तन्त्वात्मकः प्रागपि सन्नेव, तथा 
तन्तबोऽपि ऽबकारणात्मकाः सन्त एव, इत्यनेन क्रमेण सर्वस्य मूलकारणात्मकल्वेन आत्य- 
न्तिकं सत्त्वं स्यात्‌ । न च मूलकारणमुत्पद्यते बिनझ्यति च. इति पटादीनामप्युत्पत्तिविनाशौ 
न साताम्‌ । तथा च पटादय उत्पत्तिविनाशवन्त, आत्मादयस्तद्रहिता इति लोकवेदप्रसिद्धो - 

त्पत्तिनाशव्यवस्था न स्यादिति । उपलक्षणं चैतत्‌ । पटादीनामुत्पत्तिविनाशाभावे तत्कारक- 
व्यापारवैफल्यं स्यादित्यपि द्रष्टव्यम्‌। 


यद्वा उत्पत्तिनाशशब्दाभ्यां सत्त्वमसत्त्वं चोपलक्ष्यते । ततश्चायमर्थः । यदि पट- 
्तन्त्वात्मकः प्रागुत्पत्तेरपि सन्नेव तदा(तदा)ऽप्युपलभ्येत तन्तुबत्‌ । यदि चानुपलभ्य- 
मानोऽपि सन्नभ्युपेयते, तदा सर्वत्रोत्पत्तिनाझायोस्सदसत्त्वयोरनवस्था स्यात्‌ । उपलभ्यमानं 
घटादिकमस्त्यनुपलभ्यमानं खरविषाणादिकं नास्तीति सर्वजनसम्मता व्यवस्था न स्यात्‌ । 


अथवा उत्पत्तिविनाझराब्दाभ्यां तदुपपादनस्योपलक्षणम्‌। तथा चैवं योजना । आस्तां 
तावदन्यत्‌ । सत्कार्यवादे सर्वत्र शिष्य प्रतिवादिनं वा प्रति उत्पत्तिनाशयोः 'नासदुत्पद्यते न 
सद्विनइयती ' त्येवरूपोपादनस्यापि अनवस्था अवस्थानाभावः स्यात्‌। 


तथा हि । इदमुपपादनं किमर्थमिति वाच्यम्‌ । शिष्यादेर्विद्योत्पत्तयेऽविद्यानाशाय वादे, 
जल्पादौ तु ख्यात्याद्युत्पादायेति चेत्‌ । तद्विद्यादिकं सञ्चेन्नोत्पाद्यम्‌, सत्त्वादात्मबत्‌; अस- 
ेन्नोत्पादयितुं शक्यम्‌, अन्यथा सत्कार्यवादभङ्गप्रसङ्गात्‌ । एवमविद्या सती चेन्न विनाइया, 
अन्यथाऽपसिद्धान्तापत्तेः; असती चेत्‌ (नितरां) न तराम्‌, नित्यनिवृत्तत्वात्‌ । ततः सर्वथा 
प्रतिपादनासम्भव एवेति। 

परि०--- आस्तां ताबदन्यदिति । तिष्ठतु तावदुक्तं बाधकान्तरोपदर्शनम्‌ । रिष्यादिबोधनमेवायुक्त 
यदर्थमयं प्रयासस्तवेत्यर्थः । सर्वत्रेति । त्वदभिमतसर्वप्रमेयबिषय इत्यर्थः । तथा च कस्यापि प्रमेयस्य शिष्यादिकं 
प्रति प्रतिपादनं न स्यादिति यावत्‌ । अवस्थानाभावः स्यादित्यस्य विवरणं सर्वथा प्रतिपादनासम्भव एवेति । 

सु०-- यदि वा उत्पत्तिनाशयोः इति विरुद्धधर्मोपलक्षणम्‌ । तथा हि । यदि कार्य- 
मुपादानात्मकमेब सदेव च प्रागुत्पत्तेः स्यात्‌, तदोत्पत्तिविनाशादिधर्माणामनवस्था स्यात्‌ । 
तन्तवः प्रागेव सन्तो नेदानीमुत्पयन्ते, पटस्तूत्पद्यते । तन्तुष्वविनष्टेष्वेब परो विनञ्यति । 
तन्तवो बहवः पटस्त्वेकः । एवमाकाराभिधानबुद्विकार्यभेदोऽपि द्रष्टव्यः । सैषा व्यवस्था न 


स्यादिति। 

परि०--- एवमाकारेति । अनुत्पन्नत्वोत्पन्नत्वनष्टत्वानष्टत्वबहुत्वैकत्वरूपविरुद्धधर्मभेद इव तन्तवः 
सूक्ष्मदीर्घाकाराः पटस्त्वातानबितानाकारः एते तन्तवः अयं पट इत्यभिधानभेदः तन्तुत्वपटत्वप्रकारकरूपबुद्धिभेदः 
जीतानिवर्तकत्वतनिवर्तकत्वादिकार्यभेदेऽपि ध्येय इत्यर्थः | 

सु०-- नन्वेतत्सकलमपि 'पटवञ्च, यथा प्राणादिरि'ति व्यक्तयव्यत्तयवष्टम्भेन परि- 
हृतम्‌ । तथा हि । व्यत्तयपेक्षयोत्पत्तिः पटादीनामव्यत्तयपेक्षया च विनाझो युज्यते । व्यत्तय- 
व्यक्त्यर्थमेव च कारकाण्युपयुज्यन्ते । व्यक्तयन्यक्तिभ्यामेबोपलब्ध्यनुपलब्धी भवतः । अत एव 
प्रतिपादनं सङ्गच्छते । 


व्यक्ताव्यक्तरूपेणैव विरुद्धधर्मा व्यवतिष्ठन्ते । यथा हि संवेष्टितः पटो न स्फुटं पट इति 
प्रतीयते, न प्राब्रियते न शीतमपनुदति, न बहुदेशव्यापी भवति; प्रसारितस्लु स्फुरप्रतीत्यादि- 
मान्‌ । न चैतावता भेदः । नापि प्रसारितः प्रागसन्‌। यथा च प्राणायामेन निरुद्धः झारीरो वायु- 
जीबनमात्रं करोति नोत्क्षेपणादि, निरोधापगमे त्वासादितव्यक्तिस्तदपि करोति। न तावन्मात्रेण 
भिद्यते, प्रागसन्वा । तथैवैतदपि व्यत्तयव्यक्तिभ्यां समञ्जसमिति। 


अत्र ब्रूमः । केयं पटस्य प्रागुत्पत्तेरूर्ध्वं च विनाझादव्यक्तिर्मध्ये च व्यक्तिः । अनुप- 
लब्धिरव्यक्तिरुपलब्धर्व्यक्तिरिति चेत्तत्राह अनबस्थेति । 


यद्युपलब्ध्यनुपलब्धी एवोत्पत्तिविनाशौ, तदा सर्वत्रोत्पत्तिनाशयोरनवस्था स्यात्‌ । 
यद्यदोपळब्धं तत्तदैवोत्पन्नम्‌, अनुपलब्ध च विनष्टमिति स्यादिति यावत्‌ । 


किश् 'प्रागुत्पत्तेस्सत्त्वे पटस्य कस्मान्नोपलब्धिः, कथं चोर्ध्वमुपलब्धिरि ति प्रश्नस्य 
उपलन्ध्यनुपलब्धि(अनुपलन्ध्युपलन्धि)भ्यामेवेति परिहारं बदन्‌ देवानां प्रियः श्हाघनीयप्रज्ञ: 
स्यात्‌ । अपि च प्रागूर्ध्वं च तन्तूपलब्धौ कथं तन्मात्रस्य सतः पटस्यानुपलब्धिः, अन्यथा 
तन्तूनामपि सा स्यात्‌। 


परि०--- एतत्सकलमपीति । 
अनुपलब्धिरव्यक्तिरित्यादि । देवानांप्रिय इति । अनभिज्ञेत्यर्थ 
नीयेत्यपहासः । कुतो नोपलभ्यत इत्यादिप्रश्नस्यानुपलभ्यमानत्वात 
भाव: । प्रागूर्घ्व चेति । पटोत्पत्तेरित्यनुषङ्ग: । 


: । केयमित्यादिप्रश्नस्योत्तरमाइङ्कते 
: । देवानांप्रियो मूर्ख इत्यलुकृसमासः । श्वाध- 
[ नोपलभ्यत इत्यादुक्तावात्माश्रयापत्तेरिति 


सु०-- अथ परधमविव व्यत्तयव्यक्ती, तदा ताबपि तन्तूनां विद्येते न वा । न चेन्न 
कार्यकारणयोरत्यन्ताभेदः । विद्येते चेत्तत्राह अनबस्थेति । उत्पत्तिनाझाव्यवहारहेतू व्यक्तयव्यक्ती 
यदि तन्तुष्वपि विद्येते तदा सर्वत्रोत्पत्तिनाशयोरनवस्था स्यात्‌ । 'तन्तवो नोत्पन्ना न नष्टाः, 
किन्तु पट एवे'त्युत्पत्तिबिनाशव्यवस्था न स्यादिति । 

परि०-- पटधमविवेति । न तूपलब्ध्यनुपलब्धी । येन (अपि च) यद्युपलब्धीत्यादिना प्रागुक्तदोष: 
स्यादित्येवकारार्थः । 

सु०-- किश्चेयमभिव्यक्तिरुत्पत्त्यादिव्यबहारकारणतयोपादीयते । सा किं चक्रचीव- 
रादिभिः प्रागसत्येवोत्पद्यते मुद्नराभिघातादिना च नश्यति, उत प्रागपि सत्येवाविनाशिनी च । 
एवमन्यक्तिरपि किं प्रागसती मुद्रराभिघातादिनोत्पद्यते, किंवा प्रागपि सती । 


उभयत्राद्यौ दूषयति अनबस्थेति । व्यत्तयव्यत्तयोरुत्पत्तिनादावतत्वे सर्वत्रोत्पत्तिनाझ- 
योरनबस्था व्यवस्थाभावः स्यात्‌ । न किश्रिदसदुत्पद्यते न किश्रित्सद्विनयतीति सिद्धान्त 
विरोधः(हानिः) स्यादित्यर्थः । 


द्वितीयौ दूषयति अनबस्थेति । व्यत्तयव्यत्तयोः सदा सत्त्वे सर्वत्रोत्पत्तिनाशयोरनवस्था 
अव्यवस्थितिः स्यात्‌ । तथा हि । एतावन्तं कालमनुत्यन्नो घट इदानीमुत्पन्न इति तावन्न 
स्यात्‌, उत्पत्तिव्यवहारहेतोरभिव्यक्तेः प्रागपि सत्त्वात्‌ । तथा मुद्रराभिघाताद्युत्तरकालमपि 
घटसत्त्वव्यबहारः स्यात्‌, तद्धेतोरभिव्यक्तेरविनष्टत्वात्‌ । तथा इदानीमेव नष्टो घट इत्यपि 
न स्यात्‌, बिनाइाव्यवहारकारणानभिव्यक्तेः प्रागपि सत्त्वादिति । कारकव्यापारवैफल्यताद- 
वस्थ्यं स्फुटमेव । 

परि०--- उभयत्रेति । व्यत्तयव्यत्तयोरित्यर्थः । आद्याविति । व्यक्तिरसत्येवोत्पद्यते नश्यति चेति पक्षं 
असत्येवाव्यक्तिरुत्पद्चत इति पक्षं चेत्यर्थः । द्वितीयाबिति । सत्त्पक्षावित्यर्थः । उभयत्रेत्यनुषङ्गः । 

सु०-- अथैतद्दोषपरिहाराय व्यत्तयव्यत्तयोरपि व्यक्तयव्यक्ती स्वीक्रियेते, तदा तयो- 
प्युक्तविकल्पदोषानुषङ्गः स्यात्‌ । अथ तत्रापि व्यत्तयव्यत्तयन्तराङ्गीकारः तदाऽनवस्था 
स्यादित्याह अनबस्थेति । उत्पत्तिनायोरिति विषयसप्तमी । 


'सन्त्वनन्ता व्यक्तयोऽव्यक्तयश्च, मूलक्षयाभावान्नानवस्था दोष’ इत्यत आह अनब- 
स्थेति । अन्यथा अनवच्छिन्नव्यत्तयव्यक्तिपरम्पराङ्गीकारे सर्वत्र घटादौ उत्पत्तिनाझयो- 
रनबस्था अनवक्ळ्सिः स्यात्‌ । उत्तरोत्तरव्यक्तयव्यक्तिसिद्धौ हि पूर्वपूर्वव्यत्तयव्यक्तीनामुत्पत्ति- 
नाइाव्यबहारनिदानत्वम्‌ । ततः प्रयोजनपरिक्षयहेतुत्वादनवस्था दूषणमेव। 

परि०--- स्वीक्रियेते इति । उत्पत्तिविनादाव्यवहारहेतुतयेति योज्यम्‌ । उक्तविकल्पदोषेति । या 
व्यत्तयव्यत्तयोरुत्पत्तिव्यवहारहेतुतया कारकव्यापारयैफल्यनिरासाय च व्यक्तिरङ्गीकृता सापि किं प्रागसत्येवोत्पद्यते 

मुद्ररहारदिना नश्यति च उत प्रागपि सत्येव अविनाशिनी च। एवं व्यक्तेः विनाहाव्यवहारहेतुतया अङ्गीकृता व्यक्तिरपि 
प्रागसती मुद्दरभिघातादिनोत्पद्यते किं वा प्रागपि सतीति विकल्पस्य व्यत्तयव्यत्तयोरुत्पत्तिविनाइावत्त्व इत्यादि- 
ोक्तदोषस्य चानुषक्तिः स्यादित्यर्थः । अथ तत्रापीति । व्यत्तयव्यक्तिनिष्ठव्यत्तयव्यत्तयोरपीत्यर्थः । अनवक्लूपति- 
रिति । असिद्धिरित्यर्थः । 

सु०--- 'नन्विदं भवतामपि समानम्‌। प्रागसतः सत्तासमवायो हि जनिरिष्यते । सत्ता- 
समवायौ च सदा सन्ताबिति प्राग्बिनाझोत्तरमपि जनिः स्यात्‌। विनाइाश्च न स्यात्‌' इत्यत आह 
अनवस्थेति । इय सर्वत्रोत्पत्तिविनाशयो: अनबस्था अव्यवस्थितिः अन्यथा समवायस्य जनि- 
त्वाङ्गीकृतावेव हि स्यात्‌ नास्मन्मते । प्रकारान्तरेण जनेर्वक्ष्यमाणत्वादिति। 


'ननु जनिः किं प्राक्‌ सती उत कारकव्यापारजन्या । आये प्रागुक्त एव दोषः । द्वितीये 
जनेर्जनिरपि तथेत्यनवस्था । एवं विनाशो5पी'त्यत आह अनबस्थेति । सर्वत्रोत्पत्तिनाइायोः 
इयमुक्ता अनवस्था । अन्यथा घटजनेरन्या जनेर्जनिरित्यङ्गीकार एव स्यात्‌। न त्वेवमङ्गीक्रियते, 
अपि तर्हि घरजन्मैव जन्मनो जन्मेति। यथाऽऽहुः 'यथा जनेर्जनिर्नान्या तस्या वस्तुजनिर्जनिः' 
इति । घटो जायते, घटजन्म जायत, इत्यनयोरेकार्थतेब हि लौकिकपरीक्षकसम्मता । न च 


व्यक्तयव्यक्तयोरप्येवमङ्गीकर्तुमुचितम्‌, जन्मविनाझाबुपलब्ध्यनुपलब्धी वा विहाय व्यत्तय- 
व्यक्तयोरेवाप्रामाणिकत्वादिति। 


परि०-- नास्मन्मत इति । 'एवमेवासतः सत्तासमवायो जनिर्मता । तत्रापि हयक्तदोषाणां नैव किञ्चि- 
न्निवारकम्‌' इति दूषणादिति भावः । वक्ष्यमाणत्वादिति । 'महदाद्याश्व जायन्ते पराधीनविरोषतः' इत्यादिना 
बियत्पादीयाद्याधिकरणे पराधीनविशेषावापिरूपजनेर्वक्ष्यमाणत्वादित्यर्थ: । प्रागुक्त एव दोष इति । ‘एतावन्तं काळं 
प्रागनुत्पन्नो घट इदानीमुत्पन्न इति तावन्न स्यादि'त्यादिनोक्तदोष इत्यर्थः । एबं विनाइोऽपीति । यदि विनाश: प्रागपि 


सन्‌ तदा 'घट इदानीमेव नष्ट इति न स्यादि'त्यादिनोक्तदोषः । यदयसन्‌ तर्हि तजनिपरम्परयोक्तदोष इति ध्येयमित्यर्थः । 
यथाहुरिति । आद्याध्याये वृहदारण्यके भाष्ये । 


सु०-¬ 'ननु यद्यसदुत्पद्येत सञ्च बिनश्येत तदा सर्वत्रोत्पत्तिनाङायोरनवस्थैव स्यात । 
एवं सति हि (खर)शशबिषाणमप्युत्पद्येत, आत्मा च नर्‍येदि'त्यत आह अनवस्थेति । अन्यथा 
कारणशक्त्यनादरणे हि इयम्‌ उत्पत्तिविनाशयोरनवस्था स्यात्‌। न चैवम्‌; किन्तु यस्योत्यत्ति- 
कारणमस्ति तदसदप्युत्पद्यते, यस्य च बिनाशकारण बिद्यते तत्सदपि निरुध्यते । न च खर- 
विषाणजन्मन्यात्मविनादो वा कारणमस्तीति तयोर्जननविनाशाभाव: | 


कारणस्वभावाननुगमे र 
सत्कार्यवादिनोऽप्यतिप्रसङ्ग एवेति। माळ 

अथवा स्यादियमनवस्था यद्यत्यन्तासदेवोत्पद्यते सन्मात्रं विनश्यतीति ब्रूमः । सदस- 
देवोत्पद्यत इति चोक्तम्‌, विनाशकारणवदेव च विनइयतीति। 

परि०- अतिप्रसङ्ग एवेति । आत्मवद्धटादेरपि सत्त्वाजनिर्न स्यादिति वा घटादेरिव आत्मनोऽपि 
जनिः स्यादिति वा अतिप्रसङ्ग इत्यर्थः । अत्यन्तासदेवेति । केनाप्याकारेण सत्त्वरहितमित्यर्थः । सन्मात्रमिति । 
केनचिद्रृपेणासत्त्वशान्यमित्यर्थः । 

सु ० यच्चोक्तं भावे चोपलब्धेरिति सूत्रार्थत्वेन, तद्वाप्यव्यापकभावेनैवोपपन्नं 
नात्यन्ताभेदसाधकम्‌। 


अथ कारणोपरक्तबुद्धिः सामानाधिकरण्यवुद्विर्वाऽत्राभिमतेति मतम्‌, साऽपि अभेद- 
मात्रेण चरितार्था नात्यन्ताभेदसाधनायालम्‌ । किञ्चैतदुक्तेश्चेत्यनेनेब शक्यसङ्घह न पुनरभि- 
धातव्यम्‌। अथानेन प्रत्यक्षमुपन्यस्यते तदपि नात्यन्ताभेदसाधकम्‌ । 


अत एव भाबाच्चोपलब्धेरिति सूत्रविपरिणामोऽपि निरस्तः। 
सत्त्वाचावरस्येति युक्तिश्चेयुक्तेश्चेत्येतेनेव गतार्थता, श्रुतिश्चेच्छब्दान्तराष्चेत्यनेन। 


असद्वद्यपदेशादिति तु परिचोदनैव असङ्गता, परमार्थतो ब्रह्कारणतापरत्वेन आपा- 
ततस्तु शून्यस्याभावस्य वा कारणभावप्रतिपादकताप्रतिभासेन कार्यासत्त्वस्य श्रुतावप्रतीतेः । 


युक्तेः इत्युक्तयुक्ति तूत्तरत्रापाकरिष्यामः । 
आाब्दान्तरं त्वाचार्येणैवान्यत्रान्यथैव व्याख्यातम्‌। 
परे प्राणादौ च नात्यन्तानुपसञ्जातविरोषत्बमित्यनुदाहरणमेव इत्यलं प्रपञ्चेन ॥ 


परि०-- सूत्राक्षराणां आर्जवानार्जवचिन्ता रिष्यैरेव क्रियतामित्युक्तम्‌ । तत्राद्यसूत्राक्षरार्जवचिन्ता पूर्वमेव 
कृता । द्वितीयादिसूत्राक्षरार्जवं दर्शयति यच्चोक्तमिति । मृदादेः कारणस्य भाव एव घटादेः कार्यस्योपलब्धेश्चानन्यत्वं 
कारणात्कार्यस्येति यदुक्तं तन । आलोके सत्येव रूपोपलब्धिरन्यथा तु नेत्यादौ यथा तथाऽविनाभावेनैवोपपन्न- 
रित्यर्थः । यद्रक्तं भामत्यां तच्चन्द्रिकायां निरस्तं ध्येयम्‌ । ननु मृद्धट इति कारणानुविद्धत्वेन सामानाधिकरण्येन वा 
प्रतीयमानत्वादनन्यत्वं कार्यकारणयोरित्येवं सूत्रतात्पर्यमित्याशङ्कच निराह अथेति । इत्यनेनैव शक्यसङ्घहमिति । 
असदकरणादित्यादिसाङ्कधसौगतोक्तुक्तेरनन्यत्वं कार्यकारणयोरितिवत्‌ मृद्धट इति कारणानुविद्धत्यादिना प्रतीय- 
मानत्वरूपयुक्तेरनन्यत्वं तयोरपि सुवचमिति 'भावे' इति सूत्रं नारभ्यम्‌ । अन्यथा पुनरभिधाने पुनरुक्तिदोषः स्यादिति 
भावः । ननु भावाच्चोपलब्धेरिति पाठान्तरमाश्रित्य आतानवितानवन्तस्तन्तव एव पट इति प्रत्यक्षोपलब्धेर्भावाच् 

अनन्यत्वं कार्यकारणयोरित्युक्तत्वान द्तेरित्यनेन गतार्थत्वमित्याराङ्कय निराह अथानेनेति । भेदामेदेनाप्युपपन्नमिति 
भावः । अत एवेति । अत्यन्ताभेदासाधकत्वादेवत्यर्थः । सत्त्वाञ्चेति । अवरस्यावरकालीनस्य कार्यस्य प्रागुत्पत्तेः 
सदेव सोम्येत्यादिसत््वावधारणाच्चानन्यत्वं कार्यकारणयोरित्यत्र सत्त्वावधारणरूपयुक्तिरभिमता उत सत्त्वश्रवणादिति 
श्रुतिः; इति द्वयमपि क्रमेण निराह युक्तिश्वेदिति । इत्यनेनेति गतार्थतेत्यनुषङ्गः । शब्दान्तरादित्यस्य सदेव सोम्येति 
शब्दान्तरादिति व्याख्यानादिति भाव: । ब्रह्मकारणतेति । 'असदेव', 'सन्मनोऽकुरुते'त्यादिवाक्यरोषादिति भावः । 
वाक्यरोषस्थासच्छब्दस्य सन्मनोऽकुरुतेत्यादेर्योगेन तुच्छार्थत्वासम्भवेऽपि शून्याभावान्यतरार्थत्वसम्भवादाह 
झून्यस्येति । कारणभावः कारणत्वम्‌ । पञ्चमसूत्रार्थ च निराह युक्तेरित्युक्तेति । उत्तरत्रेति । साङ्कथनये असद- 
करणादिति युक्ति सौगतोक्तयुक्तिं वैभाषिकनये निराकरिष्याम इत्यर्थः । अन्यत्रेति । षष्ठछान्दोग्यभाष्यादौ सदेव 
सोम्येति श्रुत्विष्णुपरतया व्याख्यानात्‌ तस्याः वियदादिकार्यसत्त्वपरत्वाभावादिति भावः । दार््टान्तिकवैषम्येण 
दृष्टान्तोक्तिपरसूत्रद्वयार्थ निराह पटे प्राणादौ चेति । प्रकृते जगतोऽत्यन्तोपसञ्जातबिदोषवत्त्वं तत्र तु सङ्डोचविकास- 
मात्रमिति वैषम्यादनुदाहरणमित्यर्थः । विशेषेण प्रपञ्चनं चन्द्रिकायां ध्येयम्‌ । 


सु ० यदुक्तं ‘शक्तोऽपि ही'ति यञ्च 'नित्यभेद' इति तदुभयं श्रुत्याऽपि साधयति 
झक्तोऽपीति। 


अनु०-- 'झक्तोऽपि भगवान्तिष्णुरकर्तु कर्तुमन्यथा । 
स्वभिन्नं कारणाभिन्न(न्नं) भिन्नं विश्वं करोत्यजः ।' 
इति श्रुतेरबसित उक्तोऽथोऽयमरेषतः ॥ 
अकतुं शक्तोऽपि करोति । अन्यथा विना कारणैस्तद्वत्यासेन च कर्तुं शक्तोऽपि 
नियतैः कारणैः करोति इच्छयेति योज्यम्‌। स्वस्मान्निमित्तकारणात्‌ भिन्नम्‌ । उपादानकारणेन 
अभिन्नं भिन्नं च । संसारिणो हि विष्टिगृहीता इवेश्वरपरेरिता अनिष्टमपि धारकप्रयत्रेनाकृत्वा न 


स्थातुमीशते, न च भगवांस्तथा; इति 'अत्यकर्तु शक्तोऽपी'त्युक्तम्‌। अशेषतः प्रागिदानीं चोक्तो 
न तु सन्निहित एवेत्यर्थः ॥ 


परि०-- व्यवहितानामन्वयं दर्शयति अकर्तु झाक्तोऽपि करोतीति । अन्यथेति अनुवादः । विना 
कारणैरिति तद्वथत्यासेन कारणब्यत्यासेन चेति व्याख्या । शक्तोऽपि हीति प्रागुक्तार्थ संवादित्वलाभाय रोषोत्तया 
योजनामाह नियतैः कारणैः करोतीच्छयेति योज्यमिति । अकर्तु श(क्ते:)क्ति: को महिमेत्यत आह संसारिणो 
हीति । विष्टिगृहीता इति । वेतनमदत्वैव बलाद्राजभंटैः कर्म कर्तु गृहीता इत्यर्थः । धारक (ण) प्रय्रेनेति । 
अकरणानुकूलदार्ढ्यसम्पादकप्रयतरेन अकृत्वेत्यर्थः । धारकेति पाठे स्वस्य स्तन्धतापादकप्रयत्ेनाकृत्वेत्यर्थः । 
अशेषत इत्यनुवादः, प्रागिदानीं चेति व्याख्या । शक्तोऽपीति प्रागुक्तेऽ्थे नित्यभेद इतीदानीमुक्तेऽर्थ इत्यर्थ: | 
नान्यदन्यत्वमापन्न इति प्रागुक्तेञ्थ इति वा । असदित्याद्यनेकाधिकरण इति वार्थः । | 

सु०-- 'अस्मिन्नधिकरणे जीवकर्तृत्वपक्षः श्रुतिप्राप्तो विस्तरान्निराक्रियत' इति 
भाष्यम्‌ । अत्र वक्तव्यम्‌ “किमत्र जीवस्य सर्वथा कर्तृत्वं निराक्रियते, उतेश्वराधीनं तदङ्गी- 
कृत्य स्वातन्त्र्यमात्रम्‌ । 


नाद्यः । तथा सति कर्ता शास्रार्थबत्त्वात्‌ इत्यादिवक्ष्यमाणविरोधापत्ते: । स्वत:कर्ठत्वा - 
नुपपत्तिरित्यादिविरोषणवैयर्थ्यप्रसङ्गाच्च। 


न द्वितीयः । हिताकरणादिदोषप्रसक्तिः इत्यादिसूत्राणां स्वातन्त्र्यनिराकरणपरत्वेन 
शक्ययोजनत्वे5पि कृत्स्प्रसक्तिर्निरबयबत्बशन्दकोपो बा इत्यस्य सूत्रस्य अझाक्यव्याख्यान- 
त्वात्‌। 


इदं हि सूत्रं सर्वथा कर्तृत्वं निराकुर्वदुपलभ्यते ॥ तथा हि । कर्तृत्वं कृत्सरैकदेशाभ्यां 
व्याप्तम्‌ । तत्र कृत्स्रप्रसक्तावनुभवविरोधः । एकदेशाङ्गीकारे च ‘अथ यः स जीवः स नित्यो 
निरवयबः' इत्यनंदात्वश्चुतिव्याकोपः स्यात्‌ । न हि सामर्थ्यापरपर्ययं प्रयत्नादिरूपं कर्तृत्व- 
मस्माकं जीवाद्धिन्नम्‌, येन तस्य विचित्रत्वेऽपि जीवस्य निरंशत्वं न व्याहन्येत। ततो व्यापक- 
निवृत्त्या व्याप्यं कर्तृत्वमपि निवर्तत इति खल्वस्य(त्र) तात्पर्य प्रतीयते, प्रसङ्गस्य विपर्यये पर्यव- 
सानावश्यम्भावात्‌ ॥ अथ जीवकर्तृत्वस्येश्वराधीनतानङ्गीकार एवैतौ प्रसङ्गावुक्तौ न कर्तृत्व- 
मात्रे, तथा चेश्वराधीनत्वमेब विपर्ययपर्यवसानलभ्यं भविष्यतीति चेन्न । स्यादप्येवं यदि 
जीवकर्तृत्वस्येश्वराधीनत्वाङ्गीकारेणेमौ प्रसङ्गौ शक्यसमाधानौ स्याताम्‌ । न चैवम्‌ । पराधी- 
नेनापि खल्वनेन कृत्स्रेन वा कर्तव्यमेकदेरीन वा, तृतीयप्रकाराभावात्‌, भावे वा तेनैवापरा- 
धीनत्वेऽपि कर्तृत्वोपपत्तेः । अतो विपर्ययापर्यवसानान्नैवं व्याख्यानं युक्तमिति कर्दृत्वाभाव एव 
तात्पर्यम । तथा च वक्ष्यमाणबिरोधः ॥ अथ वस्तुतो नास्त्येव जीवस्य कर्तृत्वम्‌, आभिमानिकं 
तु तदिति अविरोधः । मैवम्‌ । बिहारोपदेशात्‌ इत्यादिना वास्तवस्यैव तस्य साधयिष्यमाण- 
त्वात्‌ ॥ अतो दुर्घयमेतदधिकरणम्‌' इति । 

परि०--- 'स्वयं कृतापि तद्वयाख्ये' त्याद्युक्ते्माष्यविवरणपरमेतदनुभाष्यमिति व्याकरिष्यन्‌ भाष्यवाक्यं 
पठित्वा तद्विवरणबीजानुपपत्तिं दयति अस्मिन्नित्यादिना । इत्यादिविरेषणेति । भाष्योक्तस्वत इति विरोषणे- 
त्यर्थः । आदिपदेन जीवे दृश्यमानोऽपि कार्योपसंहारोऽस्वातन्त्र्यात्परकृत एवेति भाष्यवाक्योक्तविरोषणग्रहः । 
दाक्ययोजनत्वेऽपीति । भाष्य(उक्त)दिरोति भावः । कृत्स्रप्रसक्ताविति । तृणोद्धरणादौ कार्य इति योज्यम्‌ । 
प्रयवादिरूपमित्यत्रादिपदेन जीवे दृश्यमानेच्छाबुद्धचोरग्रहः । व्यापकेति । कृत्स्प्रसत्तयेकदेशारूपव्यापकेत्यर्थः । 

अतरेति। कृत्स सूत्रे । नन्वत्र सूत्रे आफाद्यमात्रोक्ते: कथं कर्तृत्वनिवृत्तिरित्यन्ततात्पर्योक्तिरित्यत आह प्रसङ्गस्येति। 
बिपर्ययापर्यबसानादिति । विपर्यये पर्यवसन्रस्य पराधीनकर्तृत्वस्यापि कृत्स्रसत्तयादियुक्तिबाधि (पराह)तत्वा- 
दिति भावः । नैबमिति । अथ जीवेत्यादिनोक्तव्याख्यानमित्यर्थः । वक्ष्यमाणेति । 'कर्ता शास्रार्थवत्त्वादि'ति 
वक्ष्यमाणेत्यर्थ: । बास्तबस्यैवेति । विहारकर्तृत्वस्य मुक्तिगतस्य तत्रोक्तेरिति भावः । 

सु०-- अतो द्वितीयपक्षमङ्गीकृत्य प्रसङ्गौ जीबकर्तृत्वस्येश्वराधीनतानङ्गीकारविषयौ 
व्याकरिष्यन्नादौ तावदीश्वराधीनताड्ीकारे प्रसङ्गनिवृत्तिप्रकारमागमवाक्योदाहरणेन दर्शायति 
अनंझस्यापीति । 

अनु०- अनंशस्यापि जीवस्य किञ्रित्सामर्थ्ययोजनाम्‌ । 

कार्येषु यः करोत्यद्धा नमस्तस्मै स्वयम्भुवे । 

किञ्चित्सामर्थ्ययोजनां कार्यानुरूपसामर्थ्यप्रयोगम्‌ । स्वयम्भुवे स्वतन्त्राय । 'इति 

बचनादवसितोऽयमभिप्रेतः अर्थः इत्यनुवर्तते। 


ततश्चेतदुक्तं भवति । यदि जीवः परमेश्वराधीनतया कर्तङ्गीक्रियते । तदोपपद्यते एव 
तस्य कर्तृत्वम्‌ । प्रसङ्गयोः समाधातुं दाक्यत्वात्‌ । अनंरात्वस्याभ्युपगमेन हि न निरव- 
यवत्वशब्दकोप:, अनंशस्यापि परमेश्वराचिन्त्यशक्तिवशेन कार्यानुरूपसामर्थ्यप्रयोगसम्भवान्न 
कृत्स्रप्रसक्तिरिति। एतन्चानुपदं स्फुटीभविष्यति । 

परि०-- प्रसङ्गनिबृत्तीति । कृत्सप्रसत्तयादियुक्तिबाधरूपानिष्टापादाननिवृत्तीत्यर्थः । प्रसङ्गयोरिति । 
कृत्सप्रसक्तिर्निरवयवत्वशरुतिव्याकोपरूपयोरित्यर्थः । अनुपदमिति । 'ैवमेव हि चेतनाः इत्यादौ । तथा च 'व्यतिरेको 


गन्धवदि त्यत्र वक्ष्यमाणसांरात्वविरोधो न शङ्कय इति भावः । 


सु०-- एवमुपोद्धातप्रक्रियया विपर्ययपर्यवसानोपपत्तिमुत्तवेदानीं विवक्षितार्थे सूत्रं 
योजयति यदीति । 
अनु० यदि भागेन कार्येषु जीबशक्तिं न योजयेत्‌ । 
हरिस्तदा हि सर्वत्र कृत्स्रय्रोंऽशिताऽपि बा । 
भागेन कार्यानुगुणांरोन । अत्र यदीश्वराधीनतया कर्ता न स्यादिति वक्तव्ये यदि भागेन 


इत्यादिवचनं प्रसङ्गस्फुरीकरणार्थम्‌, ईश्वराधीनत्वप्रकारप्रपञ्चनार्थं च । सर्वज्ञ तृणादानादाबपि। 


कृत्प्रयतोंऽशितापि बा प्रसज्येत । 'तथा चानुभवश्नुतिविरोधः 
जीवः कति शेष: नुभनश्चु । तस्मात्‌ परमेश्वराधीन एव 

परि०-- पर्यबसानोपपत्ति पर्यवसानस्योपपन्नत्वम्‌ । सर्वत्र इत्यनुवादः, तृणादानादावपि इति 
व्याख्यानम्‌ । अंशितापि वेति । एकदेशेन प्रवृत्ती इति योज्यम्‌ । अनुभवश्रुतीति । अनुभवधुतिभ्यां यथाक्रम 
विरोध इत्यर्थः । 
सु०-- न चोपाधिकृतांशाकल्पनया कर्तृत्वस्याविद्यकत्वेन (बो)चोपपत्तिः, अनंदा- 
अप्रामाणिकानुपपन्नस्वीकारस्य अयुक्त- 
त्वात्‌। 
ननु जीवशक्त्यैवेदं घटताम्‌ । मैवम्‌ । तस्याघटितघटकाचिन्त्यदात्तयभावात्‌। भावे वा 
हिताकरणादिदोषप्रसक्तिः । न ह्यत्राधिकरणे पूर्वपक्षिणा महदादिसकलकार्यकर्तृत्वं जीवस्या- 
शङ्कितम्‌, किन्तु घरादिकर्दृत्वम्‌ । तत्तावदनुभवसिद्धत्वात्कुलालादीनां न त्यक्तुं शक्यम्‌ । तत्र 
ईश्वरस्यापि कर्दृत्वाङ्गीकारे कल्पनागौरवं स्यात्‌ । इत्यतो नेश्वरस्य सर्वकर्तृत्वमिति। तथा च 
कथमचिन्त्यदाक्तिप्रसक्तिः। 
परि०--- ह्éविताकरणादिदोषप्रसक्तिरिति । हिताकरणाहितकरणयोर्दोषत्वमयुक्तत्वं प्रसज्येतेत्यर्थः । 
न ह्यचिन्त्यदाक्तिमतो हिताकरणादिकं युज्यत इति भावः । ननु महदादिसकलकार्यकर्तृत्वं जीवस्य पूर्वपक्षयतः 
ूर्ववादिनो मते कथं जीवस्याचिन्त्यशत्तयभावः इत्यत आह न हीति । किन्त्विति । इत्याशङ्कितमित्यन्वयः । तथा 
चेति । सर्वकर्तृत्वे सतीत्यर्थः । न चैवं 'देवादिवदपि लोके’ इति सूत्रविरोधः । तत्रेश्वराभावसूचनेन सर्वत्र जीव- 
. कर्तृत्वपूर्वपक्षस्य सूचनात्‌ । टीकायां स्पष्टं सर्वत्र जीवकर्तृत्वेन पूर्वपक्षकरणेन तद्।िरोधश्चेति वाच्यम्‌ । न हीत्यादि- 
ग्रन्थस्य चन्द्रिकायां महदादिकार्यकर्तृत्वाङ्गीकारे अनुभवविरोध इत्येतत्पक्षे अपरितोषमात्र, न तु सर्वथा महदादौ 
जीवकर्तृत्वपक्षो नामिप्रेत इति तात्पर्योक्तिः । 
सु०-- ननु च “व्यतिरेको गन्धबदिति जीवानामनेकरूपतां सूत्रकार एव वक्ष्यति, 
उत्क्रान्तिगत्यागतीनामिति अणुत्वं च। न चाणोर्युगपदनेकरूपत्वं विना सांशतयोपपद्यत इति 
सांडाताऽपि तत एब सिद्धा । तत्कथमत्र निरबयबत्बशब्दकोपो बा इत्यवादीत्‌” इति गूढाभि- 
सन्धेरादाङ्कामविदिताभिप्राय इब परिहरति अंशिनो हीत्यादिना सार्धेन क्लोकद्वयेन। 
अनु०-- अंशिनो हि पटाद्या ये भिन्नैरेव परस्परम्‌ । 
अंशैरंशिन उच्यन्ते नेबमेब हि चेतनाः । 
अतोञ्नंशिन इत्येब श्रुतिरेतेघु बर्तते । 
अप्यनेकस्वरूपेषु विशेषादेव केवलम्‌ । 
बहुस्बरूपताख्या तु तेष्बस्त्येब हि सांशता । 

तत्र बहुस्वरूपताख्या इत्यनेन वक्ष्यमाणमभ्युपैति । बह्नित्यनेकत्वोपलक्षणम्‌ । बहु- 
स्वरूपतया ख्यायत इति बहुस्बरूपताख्या । तुशब्दः श्ुतिनिषेध्याया वैशिष्ट्यद्योतक: । तेषु 
चेतनेषु । हिशब्दः प्रमाणप्रसिद्धिं द्योतयति। अत एव अस्त्येब इत्यबधारणम्‌ । 

ततश्चायमर्थः । अस्त्येव वक्ष्यमाणानेकस्वरूपता, अणुत्वं च; तदन्यथानुपपत्तिसिद्धा 
सांशता च; प्रामाणिकस्य त्यक्तुमझाक्यत्वादिति । तर्हि कथमत्र तद्विरुद्धमुक्तमित्यत उक्तम्‌ 
अंशिन इत्यादि । आद्यो हिराब्दः प्रमाणप्रसिद्धौ, द्वितीयो यस्मादित्यर्थे । ये पराद्या अंशिन: 
्रसिद्धास्ते परस्परं भिन्नैरेवांशौरंडिना च वक्ष्यमाणप्रकारेण भिन्नाभिन्नैरेव न त्वत्यन्ताभिन्नैः 
तन्त्वादिभिरंशौरंशिन उच्यन्ते । चेतनास्त्वेवमेव पटादिवदुक्तरूपैरंरौरंडिनो न भवन्ति, किन्तु 
परस्परमंशिना चात्यन्ताभिन्नैः । यस्मादेवमतः प्रसिद्धांहिवैधम्यदिवानेकस्वरूपेषु तत एव 
सांशेष्वप्येतेषु चेतनेषु अनंशिन इति श्रुतिर्वर्तते । न तु सर्वथा अंहाराहित्याभिप्रायेण । अतो 
न विरोध इति। 


ननु यदि भेदो नास्ति, कथं तहनिकत्बं, तस्य भेदव्यासत्वात्‌; कथं चांशित्वम्‌, 
मत्वर्थस्य भेदेन विनाऽनुपपत्तेरित्यत उक्तम्‌ बिशेषादेबेति। भेदाभावेऽपि केबलं तत्प्रतिनिधेः 
विशेषादेबानेकस्बरूपेषु इति योजना । यद्वा 'अप्यनेकस्वरूपेषु' इत्यनेनैव बक्ष्यमाणमङ्गी कृत्य, 
'अंशिन' इत्यादिना विरोधः परिहृतः । तत्र भेदाभावे कथमनेकत्वमंशित्व चेत्याइाङ्कां विदोषा- 
देवेत्यादिपादत्रयेण परिहरति । केबलम्‌ एवं भेदेन विनैव तेषु बहुस्वरूपता, तया ख्याय- 
माना सांडता चास्ति । कथम्‌ । बि्ेषादेबेति । 'कुत एतत्कल्प्यते, श्रुतिद्दयविरोधादेवे'ति 
हिशब्देनाह । अत्र जीवस्येति प्रकृतेऽपि यत्‌ चेतना इति सामान्येनोक्तम्‌, तेन 'चेतनमात्रेऽप्ययं 


न्याय' इति सूचयति । अथवा 'यद्यंडिनो जीबास्तर्हि पटादिवदेव स्यः' इत्यस्याचेतनत्व- 
मुपाधिमनेन द्योतयति । be 


परि०-- वक्ष्यतीति । तृतीयपादे क्ष्तीत्यर्थः । गूढाभिसन्धेरिति । वक्ष्यमाणबहुरूपत्वाणुत्वो- 
Bes denna le कृत्सप्रसक्तिरनिरवयवत्वशब्दकोपरूपदोषद्वयपरिहारसम्भवेन 
क ८ ग वस्य मर्तृत्वसम्भवे व्यर्थमी श्वराधीनत्वकल्पनमित्यभिप्रायो गूढ इति ज्ञातव्यम्‌ । अबिदिताभिप्राय 
इवेति । (अ)विदिताभिप्रायत्वे बहुत्वेनाविनाभावादित्यादिकमेवोच्येत सार्धश्लोकद्वयं न वक्तव्यं स्यादिति भाव: । 


व । अणुत्वं बहुत्वं तलभ्यसांदात्वं चेत्यर्थः । द्विरूपस्यापि परिग्रहायाह बह्ित्यनेकत्बोपलक्षण- 
। अत sr इति भावः । ख्यायत इति कर्मणि बहुस्वर्पत्वोत्तयन्यथानुपपत्त्या 
ज्ञायमानेत्यर्थः । [। श्रुतीति । ‘अथ यः स जीवः स नित्यो निरवयव, इति श्रुतिनिषेध्यायाः 

सांशताया: परस्परमंिना च भिनांशत्वरूपवैशिष्ट्यद्योतक इत्यर्थः । बहुस्वरूपतेत्युपलक्षणमिति भावेनोक्तम्‌ अणुत्वं 
चेति । ख्यापदार्थमाह तदन्यथेति । अत्रानुक्तमंशिना भिन्नाभिन्नरित्येतत्कुत उच्यत इत्यत आह बक्ष्यमाण- 
प्रकारेणेति । 'अंशिर्नोषशैरभेदोच्यमंशेन तु भिदाभिदा । सर्वप्रत्यक्षविषयः कथमेव ह्यपोह्यते' इति वैशोषिकनये 
समवायनिरासप्रस्तावे वक्ष्यमाणप्रकारेणेत्यर्थः । हस्तबितस्त्याद्यंशैरत्यन्ताभेदादाह तन्त्वादिभिरिति । अनंडिन 
इति श्रुतिरिति । पू्वोक्तनिरवयवत्वश्रुतिरित्यर्थः । श्रुतिद्वयेति । “अथ यः जीवः स नित्यो निरवयवः इति । एवं 
'अंशिनो जीवादंशा पृथक्‌ गच्छन्ती'ति निरंशत्वसांशत्वबोधकश्रुतिद्वयविरोधादेवेत्यर्थ: । चेतनमात्रेऽपीति । 
तेनेश्वरश्रीतत्वयोरप्ययं न्यायो ज्ञेय इत्युक्तं भवति । पटादिवदेवेति । उत्पादविनाशादिमन्तः स्युरित्यर्थः । अनेनेति । 
चेतना इति कथनेनेत्यर्थः । 


सु०--- 'नन्वेवं तर्हि किं जीवकर्तृत्वस्येश्वराधीनत्वकल्पनया, तदभावेऽपि स्वतो 
बहुरूपत्वसद्भावेनैकदेशतः क्रियोपपत्तौ कृत्स्रप्रसक्तेरभावात्‌, विभिन्नांदाभावेन निरबयवत्व- 
शाब्दकोपस्यापि परिहारात्‌, एतदतिरिक्तस्य चेश्वरकृत्यस्यादर्शनादि'ति पूर्वपक्षिणा स्वाभि- 
सन्धावुद्धाटिते सत्याह बहुत्बेनेति । 


अनु०- बहुत्वेनाविनाभावाद्विन्नता नियमाद्भवेत्‌। 
यदि नेबं नियमकृद्भगवान्‌ पुरुषोत्तमः ॥ 


यदि भगवान्‌ पुरुषोत्तम एवं न नियमकृत्‌ 'बहुत्वेऽपि भेदो जीवेषु मा भूदि'ति 
व्यवस्थायाः कर्ता न स्यात्‌, तदा बहुत्वेन हेतुना जीवेष्वपि भिन्नता भवेत्‌ । बहुत्वसङ्घयाया 
भिन्नत्वेनाविनाभावळक्षणात्‌ नियमात्‌ । यथोक्तम्‌ ‘तदनुविधानात्पृथत्तवमि'ति। 


एतदुक्तं भवति । परमेश्वरानपेक्षस्य जीवस्य कर्तत्वाङ्गीकारे, न सर्वथोक्तप्रसङ्गद्वय- 
परिहारः । तथा हि । कृत्स्रप्रसक्तिस्तावत्कथं परिहरणीया । बहुत्वसद्भावेनेति चेत्‌, तर्हि बहु- 
त्वस्य लोके मेदाविनाभूतत्वेन जीवस्य बहुत्वे भिन्नत्वमप्यापद्येत, तथा च दुरात्मा निरव- 
यवत्वशब्दकोपो दुष्परिहरः । अथ तत्परिहारार्थं भेदो नेष्यते, तदा व्यापकनिवृत्त्या व्याप्य- 
निबृत्तेराबइयकत्वाद्वहुत्वसङ्क्थाऽपि त्याज्या स्यात्‌, तथा च पुनः सैव कृत्या कृत्स्रप्रसक्ति- 
रास्कन्देत । अथ जडेष्वेव 'यत्र बहुत्वं तत्र भेद' इति नियमो न चेतनेष्विति चेत्‌, कुत एतत्‌ । 
तथा दर्शनादिति चेन्न, यतः कारकप्रश्नोऽयं न प्रमाणप्रश्नः । स्वभावोऽयं पदार्थानामिति चेन्न, 
अनीश्वरवादपादप्रसारिकापातात्‌ । किञ्च विरुद्धश्च स्वभाबश्चेति कथम्‌, न हि 'स्वयमेव स्वेन 
सद्वितीय' इति युक्तम्‌, 'प्रमितत्वान्न विरोध' इति तु प्रत्युक्तम्‌। चैतन्यसामर्थ्यादिदं घटत इति 

चेत्‌, धूमवानपि कश्चिन्निरम्रिको घटताम्‌ । अथ विशेषशक्त्येदमुपपद्यत इति चेत्‌, घटेऽप्युप- 
पद्यताम्‌, न हि तत्र विदोषो नास्ति । विरोषवैचित्र्यान्नेति चेत्‌, तदेव कुतः । तस्माद्भगवानेव 
व्वरूपर्वभववि्ोषाणां नियामकश्चैतन्यमवच्छेदकं विधाय विदोषं निमित्तीकृत्य विरुद्ध 
अप्यभेदबहुत्वे समावेशयाभेदेन निरबयवत्वदाब्दकोपमपास्य बहुत्वेन कृत्स्रप्रसक्ति न्यक्कत्य 
कार्यानुरूपं सामर्ध्यविशोषं (नि)योजयञ्जीवेन कारयतीत्यङ्गीकर्तव्यमिति । 


नन्वेतत्सर्वं जीवसामर्थ्यादिनाऽहाक्यसम्पादनं कथं भगवानपि सम्पादयेदित्यत आह 
तस्य त्विति । 


अनु०— तस्य त्वशेषशक्तित्वाद्युज्यते सर्वमेव हि (च) । 
तदेवमस्य सूत्स्यैवं तात्पर्यव्याख्याने न कश्चिद्विरोध इति स्थितम्‌॥ 


परि०-- 'एवं नियमकृदि 'त्यनुवादः ।'बहुत्वेऽपी' त्यादि व्याख्या । यथोक्तमिति। तार्किकैः तदनुविधाना- 
दरहुत्वसङ्घधाविधानात्पृथत्तवं भेद इत्यर्थः । भिन्नत्वमपीति । अंशानामंशिना परस्परं च भिन्नत्वमप्याप्येतेत्यर्थः । 
दुरात्मा दुष्टस्वरूपः । कृत्येति । अभिचाररूपेत्यर्थः । चेतनपद्प्रयोगसूचितं समाधिमाशङ्कते अथ जडेष्विति । यतः 
कारकप्रश्नोऽयमिति । कुत एतदिति प्रश्नः कुतो ज्ञापकादिति भावेन न भवति येन तथा दर्शनादिति समाधिः सङ्गतः 
स्यात्‌ । किन्तु कुतः कारणात्‌ किं कृतमेतजडयोरेतद्वैषम्यमिति भावेन प्रश्नः । तस्य तृत्तरं एतस्मान्निमित्तादिति 
वाच्यमित्यर्थः । तत्तत्स्वभाव एव एतद्वैषम्यकारक इति स्वभाववादमाशङ्कय निराह स्वभावोऽयमिति । प्रसारि- 
केति ग्रहणेत्यर्थः । पादप्रक्षेप इति वाऽर्थः । सद्वितीय इति । अनेकरूप इत्यर्थः । प्रत्युक्तमिति । यतः कारकप्रश्नोऽयं 
न प्रमाणप्रश्न इत्यनेनेति भावः । इदमिति । स्वेनैवानेकरूपत्वं सद्वितीयत्वं घटत इत्यर्थः । क्ल्प्ताविनाभावानादरेण 
प्रयोजकान्तरशङ्कायां अतिप्रसङ्गमाह धूमवानपीति । इदमिति । स्वेनैव सद्वितीयत्वमित्यर्थः । न हि तत्र विहोषो 
नास्तीति काकुः । अस्त्येव खलु तत्रापि विशेष इत्यर्थः । नेतीति । घटेऽप्युपपद्चतामित्येतन्नेत्यर्थः । तदेवेति । 


विश्षेषवैचित्र्यमेव कुतः कारणादित्यर्थः । अङ्गीकर्तव्यमितीति । इतिशन्दस्यैतदुक्तं भवतीति पूर्वेणान्वयः । अशक्य- 
सम्पादनमिति विभागः । विक्षिप्तत्वादुपसंहरति तदेवमिति । 


सु०-- 'नन्वीश्वरस्यापि कर्तृत्वं न युज्यते, जीववत्कृस्रप्रसक्ते: । न हि ब्रह्माण्ड- 
पिपीलिका(ण्ड)निमणि समं सामर्थ्य प्रयुञ्जानः प्रेक्षावान्‌ भवति । गत्यन्तराभावान्न दोष इति 
चेन्न, ईश्बरत्वव्याघातात्‌ । अधैतत्परिहारार्थमेकदेोन प्रवृत्तिरङ्घीक्रियते तदा 'नेह नानेत्यादिः 
निरवयवत्वशब्दकोप: स्यात्‌ ॥ शरीरेन्द्रियादिविकलत्वाञ्च न कर्तृत्वम्‌, न हि कश्चिच्छरी- 
रादिविकल: कर्तोपलब्ध:; भूम्याद्याधारविधुरत्वाञ्च । एबं दौर्घस्येऽपि यदि कर्तृत्वमीश्वरस्य 

स्यात्‌ तदा जीवस्यापि किन्न स्यात्‌, विशेषादर्शनात्‌ । एवश्च सर्वकर्तृत्वं दूरनिरस्तमि' त्ययं 
ूर्वपक्षोऽत्राधिकरणे निरस्यते। तस्य तात्पर्यमाह तस्य त्विति । 


(अनु०- तस्य त्वशेषशक्तित्वादुज्यते सर्वमेब हि (च) ।) 


तुशब्दो जीवाद्विरेषं द्योतयति । चराब्दो हेतुसमुच्चये । ईश्वरस्यालौकिकत्वश्रुतेराग- 
मैकगम्यत्वेन युक्तिविरोधानवकाझात्‌ः 'विचित्रशक्तिः पुरुषः', 'सर्वरयुक्ता शक्तिभिर्देवता सा' 
इत्यादिश्रुतिभिर्विचित्रारोषञाक्तित्वावगमाञ्च । सर्व भिन्नांदारहितस्यापि कार्येषु कृत्सरप्रसत्तय- 
भावः, स्वरूपांशाबाहुल्येऽपि भेदाभावः, अंशात: कार्यकरणेऽपि निरवयवत्वशब्दकोपाभावः, 
देहादिरहितस्यापि कर्दृत्वनिर्वाह इत्यादि, युज्यत इति । 


ननु दुर्घटमपि जीवकर्तृत्वमीश्वरशात्तया घटत इत्यतीताधिकरणेऽभिहितम्‌ । तथा च 
कथमत्र पूर्वपक्षाबकाइाः । यो हि परत्र प्रमितं घटयितुमीष्टे स स्वस्मिन्न ईष्टे इत्यसम्भावितम्‌ । 
उच्यते । नेषोऽर्थः सूत्रकृताऽतीताधिकरणेऽभिहितः, किन्त्वागामिनमर्थ मनसि निधाय जीव- 
कर्ृत्ववादनिरास एव विहितः । भाष्यकारेण तु दिष्यहितेषिणा वक्ष्यमाणमप्यर्थमाकुष्य 
पूर्वोत्तरविरोधः परिहृत इति। 


परि०-- 'तस्य त्वित्यादिना तात्पर्याक्तेः कः प्रसङ्ग इत्यतो व्यावर्त्यमाह नन्वित्यादिना । आद्यसूत्र- 
व्यावर्त्यमाह जीबवत्कृत्स्रप्रसक्तेरिति । एतेन पूर्वसिद्धान्तन्यायेन प्राप्त: पूर्वपक्षोऽत्रापोद्यते इत्यापवादिकी सङ्गतिरपि 
सूचिता । अस्तु को दोष इत्यत आह न हीति। एकदेरीनेति । पिपीलिकाण्डनिर्माणादाविति योज्यम्‌ । विकरण- 
त्वा्नेति चेदिति सौत्रदाङ्काभागं व्यनक्ति शरीरेति । 'आत्मनि चैवं विचित्राश्च ही'ति सूत्रव्यावर्त्यमाह एवं 
दौर्घय्थेऽपीति । हेतुसमुञ्चय इति । ‘आत्मनि चैव मिति सूत्रोक्तविचित्रारोषशक्तित्वादिहेतुना सह श्रुतेस्त्विति 
सूतनोक्तालौकिकत्वश्रवणागमैकगम्यत्वहेतोर्मूलानुक्तयोः समुञ्चये वर्तत इत्यर्थः । तदेव व्यञ्जयन्‌ श्रुतेरिति सौत्र- 
हेत्वर्थमाह ईश्बरस्यालौकिकत्वश्रुतेरिति । योऽसौ विरुद्धोऽविरुद्ध इत्यादिभाष्योक्तश्रुतावलौकिकत्वश्रवणा- 
दित्यर्थः । 'शब्दमूलत्वादि'ति सूत्रांदातात्पर्यार्थमाह आगमैकेति । युक्तिविरोधेति । एतेन 'शाख्योनित्वादि त्यत्र 
युक्तेरलौकिकार्थे साधकता नेत्युक्तमिह तु विरोधकत्वं नेत्युच्यत इत्यगतार्थता चः सूचिता । 'आत्मनि चैवं 
विचित्राश्च हि’, “सर्वोपेता च तद्दर्शनादि'ति सूत्रद्वयोक्तं मूलोपात्तहेतु सप्रमाणकमाह विचित्रेति । इत्यादि- 
्रुतिभिर्भाष्योक्ताभिरिति योज्यम्‌ । सर्वमिति अनुवादः भिन्नेत्यारभ्य इत्यादीत्यन्तं व्याख्या । वक्ष्यमाणमिति । 
श्रुतेस्त्वित्यत्र नये वक्ष्यमाणमित्यर्थः । पूर्वोत्तरेति । कृत्स्रप्रसत्तयादिनोक्तकर्तृत्वाक्षेपस्य 'कर्ता शास्रार्थवत्त्वात्‌' 
इति वक्ष्यमाणकर्तृत्वस्य च विरोधः अचिन्त्यशक्तिकेश्वराधीनकर्तृत्वतात्पर्यकत्वं कर्तृत्वाक्षेपस्येति वर्णनेन परिहृत 
इत्यर्थः । 

सु०-- परिणामवादिनो बिवर्तवादिनश्च 'ब्रह्मणो जगदुपादानत्वं कृत्सरप्रसक्तिरि- 
त्यनेनाक्षिप्य श्रुतेस्त्वित्यादिना समाधीयत' इति व्याचक्षते । तथा हि । न ब्रह्म जगदुपादानम्‌, 
यतस्तथात्वे कृत्स्रस्यापि ब्रह्मणः कार्याकारताप्रसक्तिः स्यात्‌, स्थितौ च ब्रह्माभावे तद्दर्शनोप- 
देशानर्थक्यादि स्यात्‌। अथैतद्दोषपरिजिहीर्षया ब्रह्म एकदेरोन परिणमते एकदेरीन चावतिष्ठत 
इत्युच्यते तदा 'निष्कलं शान्तमि'त्यादिनिरबयबत्वशब्दकोप: स्यादिति । अत्रोच्यते । नायं 
दोषः, 'तदात्मानं स्वयमकुरुते'त्यादिशुतेर्त्रह्माणो जगदुपादानत्वस्य कृत्स्रपरिणामाभावस्य च 
अबगमात्‌, झब्दमूलत्वेन युक्तिविरोधानवकाशाचच । अपि च सर्वशक्त्युपेता च परदेवता श्रूयते, 
'सर्वकर्मा सर्वकामः' इत्यादि । ततो निरवयवस्यापि ब्रह्मणः कृत्सप्रसक्तयभावेनेव जगदुपा- 
दानत्वमुपपन्नमित्यादि। 


तदेतद्व्याख्यानमनुपपन्नम्‌, एबं सति एषां सूत्राणामेतदध्यायान्तर्भावलक्षणसङ्गत्य- 
भावप्रसङ्गात्‌। 


तत्कथमित्यत आह बिरोध इति । 
अनु०- विरोधः सर्वबैरिष्टये यो द्वितीये निरस्यते । 
नारायणस्य त्वध्याये 


तुशब्दोऽवधारणे । परब्रह्मणो नारायणस्य सर्वस्माञ्चेतनादचेतनाञ्च वैशिष्टये वैलक्षण्ये 
परमोत्कृष्टत्वेऽत्यन्तव्यावृततत्वे च यो युक्त्यादिबिरोधः स एवात्र द्वितीये अध्याये निरस्यते । 


सकलजगदुपादानत्वेन सर्वात्मकत्वं तु न सर्ववैशिष्ट्यम्‌, नापि तदुपयुक्तम्‌, प्रत्युत विरुद्धमेव । 
तत्कथं तत्र विरोधपरिहारोऽत्रान्तर्भावमासादयेत्‌। 


परि०-- परमते कृत्सप्रसक्तिरिति पूर्वपक्षसूत्रं श्रुतेस्त्वित्यादीनि त्रीणि सिद्धन्तसूत्राणि सर्वोपिता चेति 
सूत्रद्वयमधिकरणान्तर तत्र सूत्रचतुष्टयतात्पर्यार्थमनुवदति परिणामेत्यादिना । पूर्वपक्षसूत्रार्थमनुवदति न ब्रह्मेति । 
तददर्शनोपदेरोति । ' आत्मा वा रे द्रष्टव्यः? इति ब्रह्मदर्शनार्थंश्रवणाद्युपदेशस्य सत्यं ज्ञानमि' त्यादिब्रह्मस्वरूपोप- 
देशस्य च वैयर्थ्यादित्यर्थः । आदिपदेन ब्रह्मभावापत्तिरूपमोक्षाभावादिग्रहः । अत्रोच्यत इति । एवं पूर्वपक्षे सिद्धान्त 
उच्यत इत्यर्थः । परीत्या सूतरार्थव्यक्तीकरणेन तदीयसिद्धान्तमनुवदति नायं दोष इत्यादिना । श्रुतेस्त्चिति सूत्रार्थः 
मनूद्य सर्वोपेतेत्येतदर्थमनुवदति अपि चेति । ब्रह्मन्त्रे नारायणस्य का प्रसक्तिरित्यत आह परब्रह्मण इति । 'स एव 
ब्रह्मशब्दार्था नारायणपदोदित' इति प्रागेवोक्तेरिति भावः । 'पञ्चमी भयेने' त्यत्र योगविभागात्समास इति भावेन 
सर्ववैशिष्ट्य इत्यस्यार्थमाह सर्वस्मादिति । वैलक्षण्य इति । जगजनकत्वादिविशिष्टलक्षणबत्त्वे । यद्वा लोकानन्त- 

गतत्वेनालौकिकत्व इत्यर्थः । अत्यन्तव्यावृत्तत्वे च अत्यन्तभिनत्वे चेत्यर्थः । भेदाभेदव्यावृत्त्यर्थमत्यन्तपदम्‌ । 
तुझब्दार्थः स एवेति । विरुद्धमेबेति । सवभिदे सर्वस्माद्रेशिष्ट्यमित्यस्यायोगादिति भावः । 

सु०-- ननु जगदुपादानत्वादेव सर्ववैशिष्ट्यं ब्रह्मणः, न हि जगञ्जगदुपादानमिति चेत्‌, 
तत्किमुपादानोपादेययोर्भेदं मन्यसे, तथा च तदनन्यत्वमित्युक्तविरोधः । जगत्‌ ब्रह्मणो न 
भिद्यते, ब्रह्म तु जगतो भिद्यत इति चेत्‌ । न। उक्तोत्तरत्वात्‌। 

परि०-- उक्तबिरोधपरिहारमाशद्ते ननु जगदिति । उक्तोत्तरत्वादिति । भोक्त्रपततेरिति नये 'नान्य- 
दन्यत्वमापन्नं कचिदृष्ट कथञ्चन त्येतद्वचाख्यावसरे, 'यः कदाचित्‌ यतोऽत्यन्तं भिद्यते नासौ कदाचित्‌ तदैक्यमापद्ते, 
यथा घटः पटेने'त्युक्तत्वादिति भावः । 

सु ० प्रारब्रह्मोपादानत्वस्यानुक्तत्वात्‌ कृत्स्रप्रसत्तयादिपरियोदनैव अनवकाशा । 
परिणामप्रतिपादकश्रुतेरभावेन गगनादिप्रपश्चात्मकस्य तदसम्भविइाब्दमूलत्वसर्वराक्तित्वा- 
द्यसम्भवेन च समाधानमप्ययुक्तम्‌ । विवर्तवादे तु सर्वथाऽपि नैषा शङ्काञवकाशमश्चुते । 
शुत्तयादिकमिव रजताद्यारोपस्य ब्रह्माविद्यकप्रपश्चारोपस्याधिष्ठानमिति स्पष्टमारम्भणाधि- 
करणेऽभिहितम्‌, तत्र कथं कृत्खैकदेशाविचारः । उक्तानवधानाच्छड्केति चेत्‌, तर््युक्तं स्मरेति 
वक्तव्यम्‌ । स्पष्टं चारोपितत्वं प्रपञ्चस्य ब्रह्मण्युपपादनीयम्‌ । भ्रुतेस्त्वित्यादेस्तु का सङ्गतिः। 

परि०-- अनुक्तत्वादिति । प्रकृत्याद्यधिकरणानामप्यन्यथाव्याख्यानादिति भावः । श्रुतेरभाबेनेति । 
"तदात्मानं स्वयमकुरुते'त्यस्य 'आत्मकृतेरि'त्यत्रान्यथैव व्याख्यानादिति भावः । शङ्काऽनवकाइमेव व्यनक्ति 
शुक्तयादिकमिवेति । आरम्भणेति । तदनन्यत्वमारम्भणेत्यत्र । 

सु०-- कश्चित्परिहारादर्हनसम्भ्रान्तचित्त आह 'अविद्यासंबलितं खलु ब्रह्म जगदुपा- 
दानम, तत्राबिद्योपादानत्वस्यायमाक्षेपः परिहारश्चे'ति । तदतीव मन्दम्‌ । न हि अविद्याया 
उपादानत्वमपि वास्तवम्‌, तस्याविचारितरमणीयतयैव दाङ्काऽविषयत्वात्‌। किञ्च कृत्स्रप्रसक्ति: 
सावयवत्वं चाविद्यायां किं करिष्यति। समाधानं तु सर्वथाऽप्यसङ्गतमेव। 

परि०-- इाङ्काऽविषयत्वादिति । शङ्काया अविषयत्वादित्यर्थः । किं करिष्यतीति । कृत्यप्रसक्तो 
तदर्शनोपदेशाभावेन तदानर्थक्यभयाभावात्‌ । निरवयवत्वश्रुतेरभावेन तद्वघाकोपस्याप्यभावादिति भावः । सर्वथा- 
प्यसङ्कतमेवेति । शब्दमूलत्वादेः 'औपनिषद: पुरुष’ इत्यादिश्रुत्या ब्रह्मणीवाविद्यायामभावादिति भाव: । 

सु०-- एतेन बिकरणत्वात्‌ इत्याक्षेपपरिहारावप्यसङ्गतौ वेदितव्यौ । न हि भ्रमाधि- 
ष्ठानता इारीरादिकमपेक्षते । ईश्वरविषयं तदिति चेन्न, तस्य विकरणत्वाभावेनाक्षेपानुदया- 
दित्यादिकं स्वयमेव रिष्यैरवगन्तव्यमित्यसड्गतिरेवाचार्येणोक्ता । 

परि० - - विवर्तवादिमते सूत्रान्तरार्थ च निराह एतेनेति । तदेव व्यनक्ति न हीति । तदितीति । विकरण- 

: मायाशबलविशिष्छह्वस्वरूपेश्रविषयं न भ्रमाधिष्ठानोदासीनब्रह्मविषयं येनाक्षेपपरिहारावसङ्गता- 

ग क विकरणत्वाभावेनेति । ऐच्छिकमायामयविग्रहत्वादिति भावः । इत्यादिकमिति । विशेषप्रपञ्चन 
चन्द्रिकायाम्‌ । 


सु०-- स्यादेवमसङ्गति्यदि ब्रह्मणः सर्ववैरिष्ट्ये विरोधपरिहारोऽध्यायार्थः स्यात्‌, 
तदेव कुत इत्यत आह तदन्य इति । 


अनु०-- तदन्ये तत्र तत्रगाः । 
तस्मात्‌ सर्ववैशिष्ट्यविषयात्‌ अन्ये विरोधाः तत्रतत्रैवाधिकरणेषु गताः परिहृताः । 


एतदुक्तं भवति । “अविरोधलक्षणो द्वितीयोऽध्याय इति तावत्‌ सम्मतम्‌ । न च 
अनुक्तेऽर्थे विरोधपरिहारः सङ्गत इति प्रथमाध्यायार्थेऽविरोधो द्वितीयस्यार्थः। 


प्रथमे चादिसूत्रेण शार्रीयविषयप्रयोजनप्रदर्शनमुखेन ब्रह्मजिज्ञासायाः कर्तव्यत्व- 
मुक्तम्‌। त्जतुरध्यायीपरिसमाप्यं नैकत्र पर्यवस्यति । ततः, किं तद्वह्म, किं जीवोऽथ जड़मि'ति 
स्वरूपजिज्ञासायां शुङ्गग्राहिकया प्रदर्शयितुमशक्यत्वात्‌, द्वितीयसूत्रे सर्वतो वैलक्षण्यप्रदईनिन 


सर्वोत्कृष्ट सर्वस्माद्वद्यावृत्तं चेति प्रतिपादितम्‌, सजातीयविजातीयासम्भावितधर्मस्य लक्षण- 
त्वात्‌, सकलेतरब्यावृत्तेश्च तत्प्रयोजनत्वात्‌। 


तृतीयसूत्रे शास्त्रे तत्र प्रमाणमभिधाय तस्योत्तरप्रबन्धेन सामान्यतो विहोषतश्च सकल- 
जीबजडव्यावृत्तवस्तुविषयता समर्थिता। 


एवश्च द्वये विरोधाः परिहरणीया भवन्ति । द्वितीयसूत्रसिद्धसर्ववैशिष्ट्यविषया: शास्त्र- 


समन्वयविषयाश्च । तत्र द्वितीया विकारशब्दादित्यादिना तत्रतत्रैवाधिकरणे परिहृता इति परि- 
शेषात्सर्ववैशिष्यविषयविरोधपरिहार एव द्वितीयार्थ इति ज्ञायत” इति। 


परि०-- चतुरध्यायीति द्विगोरिति डीप्‌ । शृङगग्राहिकयेति । धात्वर्थ ण्वुळ्वक्तव्य इति ण्वुलि अत 
उपधाया इत्युपधावृद्धौ प्रत्ययस्थादितीत्वे अकादेशे शब्दस्वाभाव्यात्‌ ख्रीलिङ्गत्वं शृङ्गग्रहणेनेत्यर्थः । वैळक्षण्येति । 
सर्वतो व्यावृत्तासाधारणधर्मोपदईनिनेत्यर्थः । तस्येति । शास्रस्येत्यर्थः । सामान्यत इति । तत्तु समन्बयादित्यनेन 


सामान्यतः आनन्दमय इत्यादिना विदोषतश्चेत्यर्थः । द्वय इति । बहुवचनान्तं विरोधबिशेषणम्‌ । द्विरूपा इत्यर्थ: । तदेव 
व्यनक्ति द्वितीयेति । [। द्विरूपा इत्यर्थः । तदे 

सु० ननु च श्रुतीनां परस्परविरोधोऽपि द्वितीयेऽध्याये न बियदश्रुतेः इत्यादिना 
परिहृतः, तत्कथमुच्यते ब्रह्मणः सर्ववैशिष्ट्ये विरोधो द्वितीये निरस्यत इति तत्राह सृष्टीति । 


अनु०-- सृष्टिसंहारवाक्यानां जीवरूपाभिधायिनाम्‌। 
अप्यन्योन्याबिरोधस्तु द्वितीयाध्यायगोचरः । 


जीवरूपाभिधायिनां वाक्यानाम्‌ । उपलक्षणमेतत्‌, प्राणादिविषयाणां चेत्यपि द्रष्ट- 
व्यम्‌ । सृष्ट्यादिविरोषणमुपपत्तिसूचनार्थम्‌ । तुशब्दो विरोषार्थः । यो द्वितीयाध्यायगोचरो 
वाक्यानाम्‌ अन्योन्याबिरोधः सः अपि पारमेश्वरसर्ववैशिष्ट्यविरोधपरिहार एव, किन्तु प्रथम- 
द्वितीयपादयोः साक्षात्‌, तृतीयचतुर्थयोस्तु व्यवधानेनेति विशेष: । 


तथा हि । श्रुतीनां परस्परविरोधपरिहारः किं तत्प्रामाण्यनिर्णयमात्रफलः किंवा प्रमेय 
निर्णयफलः । नाद्यः, मीमांसाया न्यायझास्रत्वापत्तेः । किञ्जैवं सति वियदादिसृष्ट्यादिविषय- 
वाक्यविरोधपरिहार एव कस्मात्क्रियते, उदितहोमादिवाक्यानामपि न्यायदर्हान इवोपादानो- 
पपत्तेः, आकारावाय्वादिक्रमश्चात्र नात्यन्तमुपयुज्यते। 


द्वितीयेऽपि किं सृ्यादिकमेव प्रमेयमुत तदङ्गिभूतमन्यत्‌ । नाद्यः, तस्य स्वरूपतो- 
ऽप्रयोजनत्वात्‌, प्रथमाप्रतिपाद्यत्वा्च । अन्यथा पुनरुदितहोमादिवाक्यविरोधपरिहारोऽपि 
कार्यः स्यात्‌, सृष्ट्यादिविषयनिष्कर्षोऽपि निर्हेतुकः । अतो द्वितीय एव परिङिष्यते । न चान्य- 
वस्ति सृष्ट्यादिप्रमेयस्याङ्कि प्रथमोक्तं द्वितीयसूत्राभिहिताद्वह्मणः सर्ववैशिष्ट्यात्‌ । अतो युक्त- 
मुक्तम्‌। 

तदेबं परोक्तसूत्रार्थस्य द्वितीयाध्यायान्तर्भावलक्षणसङ्गत्यभावाद्विरोधाञ्चोक्त एव 
सूत्रार्थ इति सिद्धम्‌। 

परि०-- वाक्यानामिति पदस्य बुद्धिविभागेनोत्तरत्राप्यन्वय इति भावेनाह वाक्यानामिति । उपपत्तीति । 
सा किञ्चैवमित्यादिनाऽग्े व्यक्ता । बिरोषार्थ इति । सोऽपि किन्तु प्रथमद्वितीयपादयोरित्यादिनाऽग्रे विवरिष्यते । वाक्यं 
योजयति य इति । अबिरोधपदं विरोधपरिहारपरमिति भावेनाह सोऽपीति । व्यवधानेनेति । वाक्यानामन्योन्य- 
बिरोधनिरासद्वारेत्यर्थः । सोऽपीत्यादिनोक्तं व्यनक्ति तथा हीत्यादिना । उदितहोमेति । 'प्रातः प्रातरनृतं ते वदन्ति 
पुरोदयाच्च जुह्ूति ये$म्रिहोत्रम्‌ । दिवा कीर्त्यमदिवा कीर्तयन्तं’ इति। 'यथाऽतिथये प्रद्भुतायानं हरेयुः तादृक्‌ तयद्युदिते 
जुहोति’ इति परस्परनिन्दयोदितानुदितहोमवाक्ययोर्विरोधस्य प्रतीतेस्तन्निरासाय तादृशावाक्यानामपि अत्रोपादानं 
स्यादित्यर्थः । एवं सतीत्यापादकानुकर्षः । आकाइोति, न वियदिति, एतेन मातरिश्वेति, तेजोऽत इति, आप इति, 

यः क्रमः सः प्रामाण्यनिर्णयमात्रफलत्वेऽनुपयुक्तः स्यात्‌ । प्रमेयनिर्णयफलत्वे तु अस्ति 
भाषयादुक्तदिशा भगवतः स्वातन्त्र्यादिनिर्णयार्थत्वादस्त्युपयोग इति भावः । तदङ्गिभूतमिति । सृष्ट्यादिप्रमेयमङ्ग 
कृत्वा यत्रधानतया वर्तते प्रमेयं तदित्यर्थः । स्वरूपतोऽप्रयोजनत्वादिति । सृष्टिलयादिस्वरूपमात्रनिर्णयस्य 
मुत्तयनुपायत्वादिति भावः । प्रथमेति । सष्टिल्यादिरूपप्रमेयमात्रस्य प्रथमाध्यायाप्रतिपाद्चत्वाच्चेत्यर्थः । प्रथमाध्याय- 
्रतिपादितप्रमेयनिर्णयस्यैव द्वितीयेऽध्याये विरोधनिरासेन कार्यत्वादिति भावः । अन्यथेति । प्रथमाध्यायानुक्ते 
प्रमेयविरोधनिरासे सतीत्यर्थः । द्वितीय एवेति । तदङ्गिभूतमन्यदस्तीति पक्ष इत्यर्थः । अस्त्वेवं तावता तत्सर्व- 
वैशिष्ट्यमिति कुत इत्यत आह न चेति । प्रथमाध्यायोक्तमङ्गि सर्ववैशिष्ट्यादन्यन्न चास्ति किन्तु तदेवेत्यर्थः । 
विरोधाञ्चेति । सर्वोपादानत्वेन सर्वात्मकत्वरूपार्थस्य पूर्वाध्यायोक्तसर्ववैशिष्ट्यविरोधादिति वा प्रकृत्याद्यधिकरणेषु 
पराभिप्रेतविवर्तवादविरोधादिति वा कृत्सप्रसत्तयादिसूत्रोक्तोपादानादिविरोधादिति वार्थः । विवर्तवादे कृत्सरप्रसत्तयादि- 
चोदनानवकाइास्योक्तत्वात्‌ । 
सु०-- अत्रेश्वरस्य शारीरेन्द्रियादिकरणरहितत्वात्कर्तृत्वं नोपपद्यते इत्याक्षेपसमा- 
धानार्थं सूत्रम्‌ ३७ विकरणत्वान्नेति चेत्तदुक्तम्‌ ३० इति। एतदनारम्भणीयम्‌, पुनरुक्तत्वात्‌, 
श्रुतेस्तु शब्दमूलत्वात्‌, आत्मनि चैवं बिचित्राश्च हि, सर्वोपेता च तद्दर्शनादि?ति सूत्रै- 
रेबालौकिकत्वशब्दैकसमधिगम्यत्वविचित्रानन्तराक्तित्वादियुक्तिभिः सर्वस्यापि दौर्घस्यस्य 
परिहृतत्वात्‌। यो हि साक्षात्कारकाधिष्ठानस्य नेष्टे स शरीरव्यबधानमपेक्षते, यस्य चागन्तुकं 
ज्ञानं स तदर्थमिन्द्रियाणि, यश्च गुरुदारीरो नावस्थातुं शक्रोति स क्षित्यादिकमाधारम्‌, भगवांस्तु 
सर्वशक्तिः सर्वज्ञः किमर्थमपेक्षेतेति। न च क्कचिदभ्यधिका राङ्काऽस्ति येन पुनरारम्भः स्यात्‌ 
इत्यत आह मानेति। 


अनु०- मानमेयबिशेषेण पुनरुक्तिर्न जायते ॥ 
यथा अत एव प्राण इत्यादौ मानेक्येऽपि मेयविशेषेण न पुनरुक्तिदोषस्तथाऽत्र 
मेयैक्येऽपि मानविशेषेण न पुनरुक्तिदोषः । 
एतदुक्तं भवति । किमुक्तार्थोक्तिमात्रं दोषः । किं बोक्तानतिरिक्तोक्तिः । नादयः, उक्तपरि- 
दोषत्वानुषङ्गात्‌ । द्वितीयस्तु प्रकृते न सिद्धः, प्रमेयैक्येऽपि प्रमाणभेदस्य 


सत्त्वात्‌। इह हि चिदानन्दाद्यात्मकदिव्यमङ्गलविग्रहचतो महापुरुषस्य 
प्राकृतङारीराद्यभावेऽपि 
सकळकार्यकर्तृत्वमपाणिपाद इत्यादिश्रुतिमाश्रित्योक्तमिति। 


यद्वा मानमेययोर्बिशेषेण इति योज्यम्‌ । तथा चायमर्थः । पूर्वसूत्रैः - 
प्रमाणान्याश्चित्य सामान्यत एव सर्वानुपपत्तिपरिहारो विहित:, इह तु rds 

विशेषानुपपत्तिपरिहारः क्रियत इति कथं पुनरुक्तिदोषावकाश इति । तथाऽप्याक्षेपो नोपपद्यत 
इति चेन्न। विरोषजिज्ञासयोपपत्तेरिति | 


परि०-- अत्रेति । धुतेस्त्वित्यधिकरण इत्यर्थः । सूत्रमिति । चरमसूत्रम्‌ । परिद्दतत्वमेव व्यनक्ति यो 
हीति । इन्द्रियाणीत्यादावपेक्षित इत्यनुषङ्गः । मेयवि्ोषणेत्युक्तेरिहानुपयोगे5पि दृष्टान्तोत्तयर्थतयोपयोगमाह यथेति । 
इत्यादावित्यादिपदेन 'ज्योतिश्चरणाभिधानात्‌ छन्दोभिधानादि त्यदेरहः । मानैक्येऽपि तद्र्मोपदेशात्तलिङ्गादिति 
ूर्वनयद्वये निरवकारालिङ्गरूपमानेन निर्णयः । तथाऽत एव प्राण इत्यादावपि निरवकाशािङ्गेनैव निर्णयः कृत इति 
निरवकाशलिङ्गत्वेन निर्णायकमानेक्येऽपि पूर्वत्राधिदैवाधिभूतगतशब्दप्रवृत्तिनिमित्तमीश्वगतमन्यगतं च तदधीन- 
मित्युत्तया तच्छब्दानां भगवति इ्तितात्पर्यरूपप्रमेयैरुपपादितम्‌ । अत एवेत्यादौ तु जीवनहेतुत्वादिरूपमध्या - 
त्मादिगतरान्द्रवृत्तिनिमित्तमीश्वरगतम्‌, अन्यगतं च तदधीनं चेत्युत्तया तच्छन्दानां भगवति शक्तितात्पर्ये स्त इत्यु- 
च्यत इति प्रमेयविरोषेण न पुनरुक्तिरित्यर्थः । मेयैक्येऽपीति । तच्च प्रकटितं प्राक्‌ यो हीत्यादिना किमर्थमपेक्षत 
इत्यन्तेन । मानबिङोषेणेति । स चापाणिपाद इत्यादिनाऽग्रे व्यक्तः । यथेति दृष्टान्तोक्तितात्पर्यं उक्त परिहारे- 
त्यादि । सत्त्वादित्युक्तं व्यनक्ति इह हीति । मेयेत्यस्य प्रकृतोपयुक्ततयैव योजयति यद्वेति । विरोषबिषयेणेति । 
देहेन्द्रियादिविरोषविषयेण मानेन देहादिहीनस्य न कर्तृत्वमिति एवंरूपविरोषानुपपत्तेः परिहारः क्रियत इत्यर्थः । 
तथापीति । अपुनरुक्तावपि सर्वानुपपत्तेः परिहारात्‌ बिकरणत्वादिति चेत्‌ इत्याक्षेपो न युक्त इत्यर्थः । विशेष- 
जिज्ञासयेति । मानविशेषमेयविशेषबुभुत्सयोपपत्तेरित्यर्थः । । 

सु०-- प्रयोजनार्थ सृछ्यादिः तदूनत्वादपूर्णते त्याक्षेपपरिहाराय इदमधिकरण- 
मारभ्यते। तदेतदनुपपन्नमिव आभाति। तथा हि। 

यदत्र कर्तृत्वेन प्रयोजनवत्त्वं प्रसाध्य अपूर्णत्वसाधनं पूर्वपक्षिणो विवक्षितं स्यात्तदा 
प्रथमसूत्रमयुक्तं स्यात्‌, अपूर्णतासाधकं प्रति प्रयोजनवत्त्वहेतोरसिद्धत्वात्‌ । अथ 'कर्ता चेत्‌ 
प्रयोजनवान्‌ स्यात्‌ तथा चापूर्णः स्यादि'त्यापादनं विवक्षितम्‌, तदा व्यर्थमेवेदं सूत्रम्‌, 'न च 
अपूर्णः ततो न प्रयोजनवानि"ति परेणैवाजङ्ीकृतत्वात्‌, अन्यथा विपर्ययापर्यवसानात्‌ । लोकवत्तु 
लीलाकैबल्यमिति द्वितीयसूत्रं तु पक्षद्वयेऽप्ययुक्तम्‌, साधनापादनदूषणस्यानुद्भावनादिति। 

मैवम्‌ । ईश्वरस्य सृष्ट्यादिना प्रयोजनमस्ति न वा । आद्येऽपूर्णत्वं प्रसज्येत, द्वितीये तु 
कर्तृत्वानुपपत्तिः, तस्य प्रयोजनव्याप्तत्वात्‌, इत्युभयथाऽपीश्वरस्य जगत्सृश्यादि कर्तृत्वानुप- 
पत्तिः' इति अत्र पूर्वपक्षिणो विवक्षितम्‌ । तत्र प्रथमसूत्रेण प्रयोजनाभावपक्षं सयुक्तिकमुपादत्ते, 
तत्रोक्तदोषपरिहारार्थं द्वितीयं सूत्रम्‌। 

द्वा कर्तृत्वेन प्रयोजनस्य तेन चापूर्णत्वस्य इदं साधनं विवक्षितमुतापादनमिति 
सिद्धान्ती विकल्य्यादयमाद्येन निराचष्टे, “न कर्तृत्वेन प्रयोजनवत्त्वं साध्यम्‌, कृतकृत्यत्वेन प्रयो- 
जनाभावस्यैव निश्चितत्वात्‌ । न चासिद्धो हेतुः, ‘अथैष एव परम आनन्दो निरनिष्टो निरवद्य' इति 
श्रुतेः । प्रयोजनवत्त्वेनापूर्णतानुमानं तु गर्भस्रावेणेव ग(लि)तमि''ति । आद्यस्य दूषणान्तरं बदन्‌ 
द्वितीयं द्वितीयेन निराकरोतीति। 


परि०-- स्वयं कृतापि तद्वचाख्या क्रियते स्पष्टतार्थतः' इति स्वप्रतिज्ञामनुरुध्य 'सदा प्रवत्तरि' त्यादिना 
- भाष्योक्तस्य विवरणं क्रियत इति भावेन विवरणहेतुबीजभूतां भाष्योक्तेरनुपपत्तिं भाष्यवाक्यमेवाधिकरणार्थोक्तिव्याजेन 
पठित्वा दर्शयति यत्प्रयोजनार्थमित्यादिना मैवमित्येतत्पर्यन्तेन । प्रयोजनवत्त्वहेतोरित्यादि । तस्य सृष्ट्यादिना 
प्राप्व्यप्रयोजनस्य प्रागेवाप्तत्वादित्यर्थस्य भाष्येऽभिधानादिति भावः । न प्रयोजनवत्त्वादित्यत्र न समानैकपद्यमाश्रित्य 
सृष्ट्यादिलभ्यं यत्प्रयोजनं तादृशप्रयोजनवत्त्वाभावादिति भाष्याभिमतार्थान्तरेऽप्यनुपपत्तिं पक्षमेदेन दर्शयति अथे- 
त्यादिना । साधनेति । साधनापादनयार्दूषणस्येत्यर्थः । सूतरद्वयतात्पर्यं तावन्मूलकाराभिमतं द्वेधा स्वयमाह ईश्वर- 
स्येत्यादिना निराकरोतीत्यन्तेन । सृष्ट्यादिनेश्वरस्य प्रयोजनं नास्ति प्रागेव सृष्ट्यादिलम्यप्रयोजनवत्त्वात्‌ आप्त- 
कामत्वादिति यावदितिसूत्रार्थ हृदि कृत्वाह प्रयोजनाभावपक्षं सयुक्तिकमुपादत्त इति । तत्रोक्तदोषेति । 
्रयोजनाभावपक्षक्तक्तृत्वानुपपत्तिरूपदोषपरिहाार्थमित्यर्थः । स च परिहारोऽग्रे मूलव्याख्यावसरे व्यक्तः । आद्ये- 
नेति । सूतेणेत्यनुषङ्गः । निराचष्ट इत्येतत्सूत्रार्थोत्तया व्यनक्ति न कर्तृत्वेनेति । प्रयोजनवत्त्वादित्यस्यार्थः कृत- 
कृत्यत्वेनेति । तात्पर्यर्थः प्रयोजनेत्यादि । यद्वा सूत्रे नेत्येतद्वयस्त समस्तं चेत्युपेत्य व्यस्तस्यार्थो न कर्तृत्वे- 
नेत्यादि । समस्तस्यार्थःप्रयोजनाभावस्य निश्चयादिति । तत्र हेतुः कृतकृत्यत्बेनेति। तथा च बाधितमनुमानमिति 
मावः । अपूर्णतासाधननिरासः सूत्रे न प्राप्त इत्यत आह प्रयोजनवत्त्वेनेति । हेतोरेवासिद्धेरिति भावः । आद्यस्येति । 
आद्यस्य कर्तृत्वेन प्रयोजनसाधनपक्षस्य प्रागुक्तबाधरूपदोषादनैकान्तिकत्वरूपदूषणान्तरं वदन्नित्यर्थः । द्वितीय- 
मापादनपक्ष द्वितीयेन सूत्रेण निराकरोति । स प्रकारोएग्रे व्यक्त: । 


सु०-- ननूक्तमत्र लोकवदिति सूत्रेण साधनस्यापादनस्य वा न किञ्चिद्‌ दूषणमुद्भा- 
व्यत इति । मैवम्‌, बाधादेरुद्वावनादि'त्याशयवान्‌ द्वितीयसूत्रस्य तात्पर्यमाह सदेति । 
अनु०-- सदा प्रवृत्तिरीशस्य स्वभावादेव केवलम्‌ । 


यथा लोके ज्वलनपवनादीनां तथेशस्यापि सदा सृश्यादौ केबलं प्रयोजनेन विना 
स्वभावादेव प्रवृत्तिः प्रमितेति रोषः । 


तदनेन 'ईश्वरस्य प्रवृत्त्या प्रयोजनसाधनमनैकान्तिकं बाधितविषयं च । प्रसङ्गस्तु 
व्यासिविकलो विपर्ययापर्यवसायी च' इत्युक्तं भवति । FM 

परि०--- ज्वलनेति । अश्निवायुप्रभृतीनामूर्ध्वगमनतिर्यग्गमनादिप्रवृत्ति: स्वभावादित्यर्थ: । प्रमितेति । 
'देवस्येष ner का स्पृहा' इति वक्ष्यमाणश्रुतेरिति भावः । अनैकान्तिकमिति । ज्वळनादि- 
प्रवृत्ताविति भावः । बाधितविषयं चेति । प्मितेत्युक्तत्वादिति भावः । प्रसङ्गस्त्चिति । कर्ता चेत्‌ प्रयोजनवान्‌ 
स्यान्न चैव अतो न कर्तेति प्रसङ्ग इत्यर्थ: । व्याप्तीति । ज्वलनादिकृतौ व्यापतिभङ्ग:, ईश्वरकृते: प्रमितत्वेन बाधापत्त्या 
विपर्ययपर्यवसायी चेत्यर्थः । 

सु०- अथ मन्येत, 'चेतनप्रवृत्तिः न प्रयोजनेन विना दृष्टा, अतो नानैकान्त्यादि' इति; 
तदपि नास्ति, मत्तस्य सुखोद्रेकादेव नृत्तगानादिप्रवृत्तिदर्शनात्‌। 

परि०-- 'नृत्तगानादिका सुखादि'त्यानन्दमयनयानुव्याख्यानं हृदि कृत्वाह मत्तस्येति । 

सु०--- ननु च प्रेक्षावत्प्रवृत्तिर्न प्रयोजनोद्देरोन विनोपलब्धा, इयं च प्रेक्षावत्परवृत्तिः; 
अतः प्रयोजनोदेशवती स्यादिति साध्यमापाद्यं चेत्यत आह अङ्गेति । 

अनु०-- अङ्गचेष्टा यथा पुंसः काश्रिदुद्देशवर्जिताः । 

काश्चित्‌ व्याख्यानादावङ्कलिचालनादिकाः । उद्देशबर्जिताः प्रयोजनोद्देशावर्जिताः । 
“तथा ईशस्यापि प्रबृत्तिरि'ति पूर्वेणान्वयः । तथाऽप्यनैकान्त्याद्यनिस्तार इति भाव: । 

परि०- मत्तो न प्रेक्षावानिति भावेन शङ्कते ननु चेति । तथापीति । प्रेक्षावत्प्रवृत्तित्वेन प्रयोजनसाधक- 
हेतोर्विशेषणेऽप्यङ्गचेष्टादिप्रृत्तावनैकान्त्यबाधयोः प्रसङ्गपक्षे च व्यास्तिवैकल्यविपर्ययापर्यवसानयोरनिस्तार इत्यर्थः । 

सु०--- यदुक्तमीश्वरस्य प्रवृत्तिः प्रयोजनेन विना स्वभावादेव प्रमितेति, तत्प्रमाण- 
मिदानीमाह देवस्येति । 

अनु०-- देवस्यैष स्वभावो5यमि?त्याह श्रुतिरञ्जसा । 

'देवस्यैष स्वभावो5यमाप्तकामस्य का स्पृहा' इति श्रुतिरञ्जसा स्फुटमुक्तमर्थमाह । 
देवस्यायं सृष्ट्यादिविषय:, एषः इच्छा, तत्पूर्विका प्रवृत्तिरिति यावत्‌ । स्वभाब एव न प्रयो- 
जनाय। कुतः। आप्तकामस्य प्रयोजनस्पृहाऽसम्भवावित्यर्थः । 

परि०-- श्रुत्यर्थमाह देवस्येति । एष इत्यनुवादः । इच्छा इति व्याख्या । इषु इच्छायामित्यस्माद्भावे घञि 
पुगन्तलघूपधस्य चेति गुणे रूपम्‌ । अन्यथाऽयमेष इति पुनरुक्तिः स्यादिति भाव: । 

सु०-- केचिदिदं सूत्रमन्थया व्याचक्षते, 'यथा लोके सप्तद्वीपां मेदिनीमधितिष्ठतः 
सम्पूर्णदर्यवीर्यपराक्रमस्यापि महाराजस्य केबळलीलैकप्रयोजनाः कन्दुकाद्यारम्भा इश्यन्ते, 

तथैव परस्यापि ब्रह्मणः स्वसङूल्ममात्रावक्ळ्सजगञन्मस्थितिध्वंसादेलीलिव प्रयोजनम्‌' इति। 
तदेतन्निराकरोति क्रीडामिति । 

अनु क्रीडां प्रयोजनं कृत्वा सृष्टिः श्रुतिबिरोधिनी। 

भोगार्थ सृष्टिरित्यन्ये क्रीडार्थमिति चापरे' इति क्रीडाप्रयोजनां भगवतः सृष्ट्यादि- 


प्रवृत्ति वदतः पूर्वपक्षीकृत्य देवस्यैष स्वभावोऽयमि'ति सयुक्तिकं प्रयोजनलेशाभावः श्रुत्या 
सिद्धान्तितः । अतः श्ुतिविरुद्धत्वादपव्याख्यानमेवैतत्‌। 


७ 


परि०- केचिदिति । मायावादिनो रामानुजीयाश्ेत्यर्थः । सयुक्तिकमिति । 'आप्तकामस्य का स्पृहे'ति 
युक्तेरुक्तेरिति भाव: । 


सु०-- सूत्राक्षरा5ननुगुणं चैतद्व्याख्यानमित्याह इतीति । 
अनु०-- इति केबललीलैव निर्णीता प्रभुणा स्वयम्‌ । 
यत एवं 'क्रीडां प्रयोजनं कृत्वा सृष्टि: श्रुतिबिरोधिनी' इति तस्मात्‌, श्रुत्यनुसारिणा 


प्रभुणा स्वयं साक्षात्स्पष्टं केबललीलैब सृष्ट्यादिप्रवृत्तिः निर्णीता लीलाकैवल्यमिति, न तु 
लीलार्थेति; ततोऽप्ययुक्तमिदं व्याख्यानमिति । 


परि०-- इतिहेतावित्युपेत्याह इति तस्मादिति । 

सु०--यद्वा पूर्ववाक्योक्तो हेतुः, अयं साध्यनिर्देश: । यस्माल्लीलां प्रयोजनं कृत्वा सृष्टिः 
श्रुतिबिरोधिनी, तस्मादेतत्सूत्रे केबललीलैब सूत्रकृता निर्णीता व्याख्याता, न पुनर्लीलार्थेति । 

परि०-- यद्वेत्यादिनोक्तं व्यनक्ति यस्मादिति । कृत्वा सृष्टिरिति । प्रवर्तत इति वाक्यरोषः । तेन 


त्तवाप्रत्ययोपपत्तिः । 


सु ० किञ्च कर्तृत्वेन प्रयोजनवत्तां साधयन्नापादयन्वा प्रष्टव्यः, 'किं प्रयोजनं 
स्वसम्बन्धि विवक्षितम्‌, उत परसम्बन्धि, अथ साधारणम्‌। 


आद्ये साधनेऽनैकान्त्यम्‌ । आपादने व्यास्यभावः । विपर्ययपर्यवसाने व्यभिचार एव, 
हश्यन्ते हि कृपालवः स्वप्रयोजनमनुद्विश्य परप्रयोजनार्थमेव प्रवर्तमानाः । न चारृष्टार्थमिति 


वाच्यम्‌, पशूनां पशुप्रायाणां चापत्यपालनादौ प्रवृत्तिदर्शनात्‌। न च प्रयोजनोद्देशिता कृपालुता 
चेति सम्भवति। 

द्वितीयेऽप्यनेकान्त्यादिकमेव, स्वप्रयोजनार्थ प्रवृत्तेर्बहुलमुपलम्भात्‌ । भगवतोऽपि 
स्वप्रयोजनाभावेऽपि परप्रयोजनोदेशिताड्ीकारेण क्रमेण सिद्धसाधनेष्टापादनासिद्धत्व- 
प्रसङ्ग (ङ्गा) श्च । 

अत एव न तृतीयोऽपि । 


अत एव (येन) केनचित्कर्दृत्व(त्वे)विरोषणं, प्रबृत्तिस्वभावत्वे सदा प्रवर्तेतेत्यति- 
प्रसञ्जनं च प्रत्युक्तम्‌। 

स्यादेतदेवम्‌, यदीश्वरप्रवृत्ती परप्रयोजनोदेशः स्यात्‌ । न चासावङ्गीकर्तुमुचितः । 
का स्पृहा न काऽपीति श्रुत्या, नेति सूत्रकारेणं च सर्वथा प्रयोजनोददेरास्य निवारितत्वात्‌' इति । 
अत आह आत्मेति । 

अनु०— आत्मप्रयोजनार्थाय स्पृहां श्रुतिरबारयत्‌। 

श्रुतिरिति सूत्रकृतोऽप्युपलक्षणम्‌। परप्रयोजनार्थतां त्वङ्गीकुरुत एवेति दोष: । 

परि०- अङ्गचेष्टा इत्यस्य दयापूर्व प्रवृत्तय इत्यर्थ उद्देशेत्यस्य प्रयोजनोदेशवर्जिता इत्यर्थं चोपेत्य 
व्याख्यानान्तरमारभते किञ्चेति । साधारणमिति । उभयसम्बन्धीत्यर्थः । आद्य इति स्वसम्बन्धीति पक्ष इत्यर्थः । 
अनैकान्त्यादिदोषत्रयं व्यनक्ति रृइ्यन्ते हीति । कृपालव इत्यस्य साधुत्वमुक्तं जिज्ञासानये 'यथा दृष्ट्या प्रसन्नः 
सन्नि'त्यत्र । द्वितीयेऽपीति । परसम्बन्धीति पक्ष इत्यर्थः । कुत्रेत्यत आह स्वप्रयोजनार्थमिति। एतेन काश्चिदङ्गचेष्टा 
आत्मकार्यमात्ार्थ प्रवर्तमानानां प्रवृत्तयः । उद्देशवर्जिताः परप्रयोजनोद्देशहीना इति मूलार्थः सूचितः । “भूत्यै निजा- 
श्रितजनस्य हि सृज्यसृष्टवीक्षा बभूवे त्युत्तयनुरोधेनेशस्य सदा प्रवृत्तिः स्वीयानां प्रयोजनभावादेवेति मूलार्थमुपेत्याह 
भगवतोऽपीति । क्रमेणेति । साधनपक्षे परप्रयोजनस्योपगमेन सिद्धसाधनत्वं आपादने चेष्टापादनं विपर्यये चापाद्य- 
प्रयोजनस्याभावरूपहेतोरसिद्विरित्यर्थः । अत एवेति । स्वपरान्यतरमात्रप्रयोजनोददेशात्सुदयालुमूर्खयो : प्रवृत्तिष्वनै- 
कान्त्यादिदोषादेव तृतीयोऽपि नेत्यर्थः । यदा साधारणमित्यस्य स्वपरेतिविरोषमविवक्षित्वा प्रयोजनवत्त्वमात्रमि- 
त्यर्थः । तदा परप्रयोजनवत्त्वोपगमेन सिद्धसाधनादिदोषादेवेत्यर्थः । अत एवेति । सबिरोषणत्येऽपि व्यभिचारादि- 
प्रदर्शनादेव । ज्वलनादावव्यभिचाराय चेतनत्वे सतीत्युक्तौ नृत्तगानादिकर्तरि व्यभिचारात्‌ । प्रेक्षावत्त्वे सतीत्युक्ताव- 
प्यङ्कुलिचालनादिकर्तरि व्याख्यात्रादौ व्यभिचारात्‌ । दयालुत्वे सतीति विशेषणेऽपि स्वप्रयोजनोद्देहाहीनलौकिकेषु 
दयया प्रवर्तमानेषु व्यभिचारादेव तथा स्वपरेति विशेषाविवक्षया प्रयोजनवत्त्वमात्रसाधने सिद्धसाधनाचुक्तदोषादेव 
चेतनत्वादिना केनचित्कर्तृत्वबिशेषणं निरस्तम्‌ । ज्वलनादौ व्यभिचारादेव सर्वदा प्रवर्तत इत्यपि निरस्तमित्यर्थः । 


सु ० कुत एतदवगम्यत इत्यत आह नेति। 
अनु०--- न प्रयोजनवत्त्वेनेत्यत आह जगहुरुः । 

यतः परप्रयोजनमङ्गीकृत्यात्मप्रयोजनार्थतामेव नेति न्यवारयत्‌, अत एव हि प्रयोजन- 


बत्त्वादिति तत्र हेतुम्‌ आह। अन्यथा नैतं ब्रूयात्‌ । 


एतदुक्तं भवति । यदि नेति सौत्रीप्रतिज्ञा स्वपरप्रयोजनविषया स्यात्‌ तदा प्रयोजन- 
वत्त्वादिति हेतुरनैकान्तिकः स्यात्‌, स्वयं व्यापारसाध्यप्रयोजनवतोऽपि परप्रयोजनोद्देशेन 
व्यापारदर्शनात्‌ । स्वप्रयोजनमात्रविषयत्वे तु नायं दोषः, योऽवास्तयत्प्रयोजनः स स्वार्थं न 
तदुद्दिशवीति व्यामेरनवद्यत्वात्‌ । अतः प्रयोजनवत्त्वादिति हेतुं ब्रुवाणः सूत्रकृदात्मप्रयोजनो- 
देशमेव नेति निवारितवान्‌, न परप्रयोजनोद्देशमपि । तथात्वे तद्ववाप्तमेव कमपि हेतु ब्रूयात्‌ । 
स्वप्रयोजननिषेधं कुर्वाणो विशेषनिषेधस्य रोषाभ्यनुज्ञाज्ञापकत्वात्‌ परप्रयोजनस्पुहाम्‌ अभ्यु- 
पैतीति(मनुजानातीत्यपि) ज्ञायत इति। उपलक्षणमेतत्‌ । श्रुतिरप्या्तकामस्येति हेतुगर्भविरोषणं 
्रयु्ञानाऽऽत्मप्रयोजनस्पृहामेवाक्षिपति परप्रयोजनस्मृहामभ्युपैतीति ज्ञायत इत्यपि द्रष्टव्यम्‌ ॥ 

परि०-- एवं हेतूक्तावप्युक्तप्रमेयसिद्धिः कथमित्यत आह एतदुक्तमिति । इति हेतुरनैकान्तिक इति । 
प्रयोजनवत्वादित्यस्य हयपतप्रयोजनवत्वादित्यर्थः । तथा च ईश्वर: न प्रयोजनोदेशोन व्याप्रियत आम्तप्रयोजनवत््वात्‌ यो 
यद्व्ापारसाध्यप्रयोजनमाश्तवान्‌ स तद्वयापारसाध्यप्रयोजनोद्देशेन न व्याप्रियत इत्युक्तौ व्यभिचारी हेतुः स्यादित्यर्थः । 
कुत्रेत्यत आह स्बयमिति । आत्मन इत्यर्थः । व्यापारसाध्यप्रयोजनं स्वस्याप्तवतोऽपीत्यर्थः । इति हेतुमिति । 


आप्तप्रयोजनत्वादित्यर्थकं हेतुमित्यर्थः । तद्व्याप्तं कमपीति । स्वभाववत्त्वादिकमित्यर्थः । तावता परार्थमिति कथं 
ज्ञायत इत्यत आह स्वप्रयोजनेति । उत्तरवाक्यसङ्गत्यर्थमाह उपलक्षणमिति । 


सु०-- “इह हि बुद्धिरेवेश्वरस्याव्याहता क्रियाशक्तिः, तयैव सर्वस्योपपत्तौ किमि- 
च्छाप्रयज्रकल्पनया । 


यदवा प्रयत्न: कर्तृत्वम्‌, तस्यैवाख्यातार्थतया निर्णीतत्वात्‌ । स च द्वेधा बुद्धिमपेक्षते, 

उत्पत्त्यर्थ विषयनियमार्थ च । तत्रेश्वरप्रयत्नो यद्यपि नित्यत्वान्नोत्पत्तावपेक्षते बुद्धिम्‌, तथाऽपि 

विषयनियमार्थं तामपेक्षत एव । न हि निर्विषय एवासौ, व्यर्थत्वप्रसङ्गात । न च स्वभावत 

एवार्थप्रवणः, र की बुद्धिरेव हि स्वभावतोऽर्थप्रवणा । अतो ज्ञानप्रयत्राभ्यामेव 
स्वनिर्वाहान्नेश्वरस्येच्छाऽस्ति । न च इच्छया प्रयत्नस्य विषयनियम 

: । तस्या अपि स्वतो 

विषयप्रबणताभावात्‌ । तदर्थ बुद्धबङ्गीकारे तयैव प्रय्नस्य विषयनियमोपपत्तेः किमन्तर्गडुने- 


च्छया ।” इति मन्वा(न्यमा)ना: केचित्‌, 'का स्पृहे'ति श्रुतिर्नेश्वरस्य प्रयोजनेच्छामात्रनिधेध 
परा, किन्त्बिच्छालक्षणं गुणमेव निषेधतीति व्याचक्षते । तन्निराकरोति इच्छामात्रमिति । हु 

अनु ० इच्छामात्रं प्रभोः सृष्टिरिति सृष्टौ विनिश्चिताः । 
इति प्रशंसया 

'का स्पृहे'ति श्रुत्या नेश्वरस्येच्छामात्रं निषि(षे) ध्यते । कुतः । इच्छावत्त्वस्य प्रमाणतः 
सिद्धत्वात्‌ । तथाहि । ‘विभूतिं प्रसवं त्वन्ये मन्यन्ते सृष्टिचिन्तकाः । स्वप्रमायासरूपेति 
सृष्टिरन्यैर्विकल्पिता । कालात्य्रसूतिं भूतानां मन्यन्ते कालचिन्तकाः' इति परिणामवाद विवर्त- 
वादं कालादिनिमित्तवादं चान्यमतत्वेनोत्तवा 'इच्छामात्रमि ति श्रुत्या स्वमतमुच्यते। ये सृष्टि- 
विषये विरिष्टनिश्चयवन्तस्ते, प्रभोरिच्छामात्राधीना सृष्टिर्न ब्रह्मपरिणामो न च तद्विवर्तो नापि 
कालादिनिमित्तेति मन्यन्त इति। 

अनया प्रभोरिच्छामात्रायत्ततां सृष्टेर्मन्यमानानां विनिश्चिता इति प्रशंसया तस्येच्छा- 
वत्त्वमवगम्यते । यदीश्वरस्येच्छा न स्यात्‌ तदा तदायत्ततां सृष्टेर्मन्यमाना विपर्यस्ताः स्युः, 
विरिषष्टनिश्चयवन्त इत्येषा प्रहांसाऽनुपपन्ना स्यात्‌ । न च प्ररांसात्वादेवार्थासिद्धिः, पूर्वोत्तर- 
पक्षावधारणप्रसङ्गे प्रशंसाया अपि याथार्थ्यावऱयम्भावात्‌ । अन्यथा परिणामादिवादा अपि 
प्रहांस्येरन्‌। 

परि०--- उत्तरवाक्यमवतारयितुं श्रुतेरपव्याख्यानं पराभिप्रेतं यु्तिपूर्वकमनुवदति इह हीति । ईश्वरस्ये- 
च्छाविषये । केचिदिति मन्वाना इति व्याचक्षत इत्यन्वयः । इच्छाकृत्योर्द्वयोरप्यपलापप्रकारं तावदाह बुद्धिरेवेति । 
क्रियाझाक्तिरिति । अव्याहता निर्माणशक्तिरित्यर्थः । बहुव्रीहिर्वा । इच्छामात्रापलापिनो मतमाह यद्वेति । तस्यैवेति । 
प्रयबरूपकर्तृत्वस्यैव ‘लः कर्मणि च भावे चाकर्मकेभ्य' इत्यत्र चकारेण कर्तरि विहितलकारादेशस्य तिङ्रूपाख्यात- 
स्यार्थत्वेन निर्णीतत्वात 'भावनैव प्रयब्रात्मा(ख्या) सर्वत्राख्यातगोचर” इत्ुक्तेश्चेति भावः । विषयनियमार्थमिति । 
यद्विषया बुद्धि: तद्विषयः प्रयत्न इति विषयनियमार्थमित्यर्थः । कुत एवं, घटादिवनिर्विषयत्वेन वा स्वत एव विषय- 
प्रावण्यादेवोपपत्तिरस्त्वित्यतो निराह न हीति । व्यर्थत्वेति । प्रयव्रो हि यद्विषयः तस्योत्पत्त्याचर्थमभ्युपगम्यते 
स चेन्निर्विषयस्तदा तेन साध्यांशाभावाद्वचर्थ एवायमापद्यत इति भावः । तर्हि इच्छैवोपेयतां किं बुद्धथेत्यत आह 
न चेति । तन्निराकरोतीति । तद्व्याख्यानं निराकरोतीत्यर्थः । दोषोत्तया चरमपादं व्याचष्टे का स्मृहेति । तत्र हेतुत्वेन 
प्राक्तनपज्चपादी व्याचष्टे कुत इत्यादिना । प्रसवं जगजननम्‌ । विभूतिं ब्रह्मणो वियदादिरूपेण विविधभवनं मन्यन्त 
इत्यर्थः । स्वप्नेति । स्वाप्नपदार्थगतजाग्रत्वस्थौल्यबाह्योपादानकत्वादिकं यथा कल्पितं तथा वा मायाविनिर्मितं 
गन्धर्वनगरादिकं मायापदगृहीतं यथा मिथ्या तथेश्वरसृष्टं जगदपि मिथ्येति कल्प्यत इत्यर्थः । विवर्तवादम्‌ आरोप- 
वादम्‌ । कालादिति । एतेन कालादित्युपलक्षणमिति सूचितम्‌ । विनिश्चिता इति कर्तरि निष्ठन्तं वा भावार्थनिष्ठा्थत्वेऽपि 
अर्शआयच्‌ प्रत्ययान्तं वा । सृष्टाविति च विषयस्षमीत्युपेत्यार्थमाह य इति । राजा राष्ट्रमितिवदभेदोपचार इत्युपेत्याह 
इच्छामात्राधीन इति । इतिपदस्य स्वमतमुच्यत इत्यनेनान्वयः । शङ्कते प्रशंसात्वादेवेति । पूर्वतन्त्रे अर्थवादानां 

स्वार्थ तात्परयस्यानङ्गीकारादिति भावः । समाधिमाह पूर्वोत्तरपक्षेति । विभूतिप्रसवादिपक्षः पूर्वोक्त: साधुर्वा चरमोक्त 
इच्छामात्राधीनत्वपक्षः साधुर्वेति चिन्तायां पूर्वोत्तररूपपक्षचतुष्टयमध्ये अयं समीचीन इति निर्घारणप्रसङ्गे प्रापत- 
प्रशंसाया अपीत्यर्थः । अन्यथेति । प्रशंसाया: स्वार्थपरत्वाभाव इति वा प्रशंसया चरमपक्षस्याभिमतत्वाभाव 
इति वार्थः। | 

पु ९०० 

अनु०-- कामश्रुतिभ्यञ्रैव 

न केवलं श्रुतार्थानुपपत्त्या । अपि तर्हि 'कामस्तदग्रे समवर्तताधि', 'सो5कामयते'- 
त्यादिभ्यो भगवतः कामप्रतिपादकश्रुतिभ्यश्च इच्छा अवगम्यते । एबशाब्दः श्रुतीनामर्था- 
पत्तितः प्राबल्यसूचकः । इच्छाकामशब्दयोब्गनिप्रयल्ोपलक्षणत्वस्य सम्भवान्नार्थापत्ति- 
श्रुतिभ्यामिच्छासिद्विरिति चेन्न, मुख्ये बाधकाभावात्‌। 

परि०-- कामश्रुतिभ्यश्चेत्येतद्व्ाचष्टे न केवलमिति । 

स= 

गनुष? युक्तितः । 

मा वा सैत्सीदिच्छाऽर्थापत्तिश्रुतिभ्यां,युक्तितस्तावत्सेत्स्यति। तथा हि। ईश्वर इच्छा- 
वान्‌ आत्मत्वात्‌ यज्ञदत्तवत्‌। न च मुक्तादौ व्यभिचारः, तत्रापि तस्याः साधयिष्यमाणत्वात्‌; 
ज्ञानवत्त्वात्‌, प्रयत्वत्त्वात्‌, कर्तृत्वाद्वा । 


ईश्वरज्ञानं वेच्छासमानाश्रयं ज्ञानत्वादस्मदादिज्ञानवत्‌ । एवं तत्प्रय्रमपि पक्षीकृत्य 
प्रयोक्तव्यम्‌ । 


यदवा क्षित्यादिकमिच्छावजन्यं कार्यत्वाद्धटवत्‌। 


| परि०-- अभ्युपेत्याह मा बा सैत्सीदिति । नैव सिध्यत्विच्छेत्यर्थ: । साधयिष्यमाणत्वादिति । 
कामस्य यत्रात्ता: कामास्तत्र माममृतं कृधि । इति यलक्षणे मुक्तेः श्रुतिराह बलीयसी'त्यादिना तृतीयाध्यायान्त्यपादे । 
तथा 'अव्यक्तिरेव कामानां न नाशो मोह्रसुप्तयोरि'ति मूर्छितसुप्तयोरपि तत्रैव पादे साधयिष्यमाणत्वादित्यर्थः । 

सु०-¬ नन्चेबं दुःखादिकमपि साधयितुं शक्यमिति चेत्‌ तत्किमतिप्रसङ्गभीरुणा 
षित्यादेर्बुद्धिमत्कारणकत्वानुमानमपि त्यक्ष्यते । दुःखादिसाधने बाधोऽस्ति न बुद्धिसाधन 
इति चेत्‌, समं प्रकृतेऽपि । 


महातात्पर्ययुक्तेश्र 


प्रथमः पादः) असदधिकरणम्‌ 915 


नन्वीश्वरस्य इच्छाभावे बाधकाभावादप्रयोजकत्वमनुमानानामिति । मैवम्‌ । महा- 


तात्पर्ययुक्तेत्र । 'यदीश्वरस्य इच्छा न स्यात्‌ तदा तस्मिन्सर्वबेदानां (वेदान्तानां) महातात्पर्यं 
न स्यादि'ति बाधकसद्भावात्‌ । इच्छा निष्प्रयोजनेति चेत्‌, स्यादेवं यदि प्रयोजनमनुरुध्य 
कल्प्यते। अन्यतः सिद्धेऽर्थे किं प्रयोजनगवेषणया। 

परि०-- यदीति । अयं च तर्कोऽगे ब्याप्याद्युपपादनेन विवरिष्यते । बुद्धवेब सर्वकार्यसिद्धाविच्छाङ्गीकाते 
व्यर्थ इति शङ्कते इच्छेति । प्रमेयाङ्गीकारो न प्रयोजनानुरोधेन किन्तु प्रमाणबलेन । तच्चात्र इच्छावत्त्वे प्रागुक्तमिति 
भावः । अन्यतः प्रमाणतः । 

स= 

अनु ० नेच्छामात्रं निषिध्यते । 

किञ्चैवं सति बुद्धिरपि नाङ्गीकरणीया, स्वरूपसामर्थ्येनैवेश्वरस्य कर्तृत्बोपपत्तेः। लोक- 
बैरूप्यमिति चेत्‌ । तत्किमुदासीनस्य बोद्धुः कर्तृत्वमुपलन्धं लोके, येनानिच्छतोऽपि तदीश्वर- 
स्याङ्गीक्रियते । प्रयत्रवत एव वा कर्तृत्वं भविष्यति, तस्य विषयनियमार्थं बुद्धिरेष्टव्येति चेन्न; 
बुद्धिवत्स्वतो विषयप्रवणतोपपत्तेः । तथात्वे बुद्धितो भेदो न स्यादिति चेन्न, बुद्वित्वादिनैव 
तदुपपत्तेः; अन्यथा परोपाधिकविषयप्रबणत्वयोरिच्छाप्रयन्रयोरपि भेदो न स्यात्‌। 

विषयनियमार्थमिति च कोऽर्थः । किं बिषयविरोषसम्बद्धतयोत्पाद(न)र्थम्‌, उतो- 
त्पन्नस्य स्थितस्यैव वा तत्सम्बन्धार्थम्‌, अथ तज्ज्ञानार्थम्‌। नाद्यः, अनादित्वात्‌। सादित्वेऽपि 
क(1)रणसापेक्ष(त)या बुद्धेरपि परतो विषयप्रबणतापत्तेः । न द्वितीयः, पौर्वापर्याभावात्‌, न हि 
प्रयत्न: उत्पद्य स्थित्वा वा पश्चाद्विषयेण सम्बध्यते । न तृतीयः, स्वरूपग्राहकप्रमाणेनेब तद्वृह- 
णात्‌, बुद्धेरपि परापेक्षाप्रसङ्गाञ्चेति । 

परि०--- उदासीनस्येति। अनिच्छत इत्यर्थः । निष्फलत्वेनेच्छानिरासे बुद्धिप्रयतौ द्वावपि न स्यातामिति 
आपादितम्‌ । अधुना प्रयत्रमुपेत्य बुद्धि निराह प्रयत्रबत एवेति । परोपाधिकेति बहुब्रीहिः । बुद्धयधीनविषयप्रवण - 
त्वयोरित्यर्थः । तज्ज्ञानार्थमिति । विषयविरेषालिङ्गितत्वेन ज्ञानार्थम्‌ । बुद्धेरपीति । इच्छाप्रयत्रतुल्यन्यायत्यादिति 
भावः । 

सु०-- 'महातात्पर्ययुक्तेश्चेति यदुक्तं तदसत्‌, यदीश्वरो नेच्छावान्‌ स्यात्‌ तदा श्रुति- 
महातात्पर्यविषयो न स्यादित्यत्र व्यास्यभावात्‌; इच्छारहितस्यापि धमदिस्तत्तच्छारत्रमहा- 
तात्पर्यविषयत्वदर्हानात्‌; आपाद्यस्यानिष्टत्वाभावाञ्च' इत्यत उक्तं विवृणोति मोक्षार्था इति । 

अनु०-- मोक्षार्थाः श्रुतयो यस्मात्स च तस्प प्रसादतः । 
उन्निनीषतिबाक्याच लोकदृ(्य)शनुसारतः । 
इच्छानिमित्तको यस्मात्तदभावे कुतः श्रुतिः। 
महातात्पर्यरहिता प्रमाणत्वं गमिष्यति । 


यस्मात्‌ कारणात्‌ सर्वा अपि श्रुतयो मोक्षार्थाः मोक्षप्रयोजनाः तस्मात्‌ तदभावे परमे- 
बरस्येच्छाऽभावे तत एव मोक्षार्थताऽभावे श्रुतिः तत्र महातात्पर्यरहिता स्यात्‌। तथा च कथ 
प्रमाणत्वं गमिष्यतीति योजना । 


मोक्षार्थत्वे किमीश्वरस्येच्छयेत्यत उक्तम्‌ स चेति स च मोक्षः तस्य ईश्वरस्य प्रसादतो 
यस्मात्‌ तस्मात्‌ तदभाव इति सम्बन्धः । 


उथाऽपीश्वरस्य प्रसादेन भाव्यं किमिच्छयेत्यतः प्रसादत इत्येतद्वयाख्यातम्‌ इच्छा- 
निमित्तक इति। 


ईश्वरज्ञानादेव मोक्षसिद्धेः किं तत्प्रसादेनेत्यत उक्तम्‌ लोकेति। विमतो बन्धमोक्षः प्रभु- 
प्रसादसाध्यो मोक्षत्वात्‌ शुङ्कलामोक्षवत्‌ इत्यादिलोकदृ्टव्यास्युपेतानुमानानुसारतः इत्यर्थः । 


' न केबळमनुमानात्‌ किन्तु आगमादपीत्युक्तम्‌ उन्निनीषतीति । 'एष ह्येव साधुकर्म 


कारयति तं, यमेभ्यो लोकेभ्य उत्निनीषते' इति बाक्याच । अत्र कर्म इत्युपलक्षणम्‌ । उन्निनीषते 
ऊर्ध्वं नेतुमिच्छति। 


यद्वा प्रसादहाब्देनेच्छोच्यते इत्यत्र इदं वाक्यं (बाक्यमेतत्‌) ज्ञापकम्‌ । लोकदृष्टा(्य)- 
नुसारत इत्येतदप्यस्यैव अर्थस्य ज्ञापकमुक्तम्‌। 


श्रुतय इत्युपक्रम्य श्रुतिरित्येकवचनं कैमुत्यार्थम्‌, एकमपि वाक्यं न तत्र महातात्पर्य- 
वत्स्यात्‌, किमुत सर्वाः श्रुतय' इति। 


परि०-- तचच्छास्त्रेति । धर्ममीमांसातात्पर्यविषयत्वं धर्मस्य, साङ्कचदास्रतात्पर्यविषयत्वं योगस्य 
व्याकरणतात्पर्यविषयत्वं शब्दस्येत्येव दर्शनादित्यर्थः । बहुवचनलब्धार्थोक्ति: सर्वा अपीति । तदभाव इत्यत्र 
तत्पदं व्यस्तं समस्तं चेत्युपेत्य वा यत्तदोर्नित्यसम्बन्धाद्वाह तस्मादिति । तदभाव इत्यस्य अर्थद्वयमाह परमे- 


त्यादि । कर्मेत्युपलक्षणमिति । प्रवोधयतीति ज्ञानस्योपलक्षणमित्यर्थः । कर्मणो मुक्तिहेतुप्रसादाहेतुत्वादिति 
भावः। लक्षणादोषं मन्वान आह यद्वेति । 

सु०-- एतदुक्तं भवति। “शास्रं हि साध्यसाधनभाववद्विषयप्रयोजनवत्तया व्याम 
त्र श्रुतीनां मोक्ष एव प्रयोजनम्‌, 'तेषां दुःखप्रहाणाय श्रुतिरेषा प्रवर्तत' इति वचनात, मोक्षा- 
दन्यत्रात्यन्तिकदुःखप्रहाणायोगात्‌ । स्वर्गादिप्रयोजनं भवदप्यवान्तरमेव न प्रधानम्‌ । विषयस्तु 
परमेश्वर एव, “सर्वे वेदा यत्पदमामनन्ती'त्यादिबचनात्‌ । धर्मादिकं त्ववान्तरप्रतिपाद्यम्‌ । 
अभिप्रेतप्रयोजनसाधनं च विषयतामश्चुते । न च धर्मादिकं मोक्षसाधनम्‌, 'पुण्यचितो लोकः 
क्षीयत' इति श्रुतेः । अतो भगवत्येव मोक्षसाधनत्वात्‌ सर्वश्रुतीनां महातात्पर्यम्‌। 


न चाव्यापृतात्साधनात्फलसिद्धिः । व्यापारश्च प्रसाद एव, न तु श्रुतिजनितं तज्ज्ञानं 
साक्षात्कारो वा, 'यस्य प्रसादादि'त्यादिवाक्यादुक्तानुमानाञ्च । ज्ञानं तु प्रसादसाधनमिति न 
सम्बन्धानुपपत्तिः । प्रसादो नामेच्छाविशेषः, तथा सति 'उन्निनीषते', 'तदिच्छया यतो ह्यस्य 
बन्धमोक्षौ प्रतिष्ठितावि'त्यादिश्रुतिभिः 'यस्य प्रसादादि ति श्रुतेरैकार्थ्यलाभात्‌, प्रसन्नोऽस्मीति 
प्रतीतौ परोपचिकीर्षाया एव स्फुरणात्‌। 


तथा च यदीश्वरो नेच्छावांस्तदा न प्रसीदेद्वटवत्‌, सामान्याभावे विरोषाभावनियमात्‌। 
प्रसादरहितश्च न मोक्षसाधनं स्यात्‌, यद्यत्र विवक्षितावान्तरव्यापाररहितं न तत्तत्र साधनमिति 
व्याप्तेः । मोक्षं प्रत्यसाधनं च न मोक्षरार्त्रमहातात्पर्यविषयः स्यात्‌। तथा च मोक्षप्रयोजनता 
श्रुतीनां हीयेत । न च विषयान्तरं प्रयोजनान्तरं चास्तीति विषयप्रयोजनशून्यत्वादप्रामाण्य- 
मेवापद्येत । न च तदपौरुषेयतयाऽनाराङ्कितदोषस्य वाक्यस्योपपद्यते । अतोऽवइयमुक्तेन 


क्रमेणेच्छावत्त्वं भगवतोऽङ्गीकरणीयम्‌'' इति। 
परि०--- साध्यसाधनेति । यथायोग्यमन्वयो न यथाक्रमम्‌ । साधनसाध्यभाववती ये विषयप्रयोजने 
तद्वततयेत्यर्थ: । तद्वत्त्वं च प्रयोजनसाधनं यो विषयस्तस्य सव्यापारीकारि(त्वेनेति)त्वमिति ज्ञेयम्‌ । श्रुतौ मोक्षाये- 
त्यश्रवणादाह मोक्षादन्यत्रेति । विषयस्त्विति । श्रुतीनामित्यनुषङ्गः । अव्यापृतादिति । व्यापाररहितादित्यर्थः । 
उक्तेति । विमतो बन्धमोक्ष इत्युक्तानुमानाचेत्यर्थः । एवं तर्हि श्रुतिरूपशास्रस्य साध्यं मोक्षरूपफलं प्रति साधन- 
भावापन्नविषयेण सह कथं सम्बन्धः । तद्नुत्पादकत्वात्‌ प्रसादस्य । दृष्टहान्यदृष्टकल्पनापत्त्या श्रुत्यजन्यत्वेन 
स्ति ज्ञाप्यज्ञापकरूपसम्बन्ध इति भावेनाह ज्ञानं त्विति । श्रुतिजनितं 
विषयज्ञानं त्वित्यर्थः । तावता इच्छावत्त्वे किमायातमित्यत आह प्रसादो नामेति । उन्निनीषत इति । 'यमेभ्यो 
लोकेभ्य उन्निनीषत' इति प्रागुक्तश्रुतेः प्रतीकग्रहणम्‌ । 'पराभिध्यानात्तु तिरोहितं ततो ह्यस्य बन्धविपर्ययौ' इत्यत्र 
भाष्योक्तस्मृतिमाह तदिच्छयेति । आपाद्यापादकयोर्व्यासतं व्यनक्ति सामान्याभाव इति । अङ्गीकरणीयमितीति- 
दाब्दस्यैतदुक्तमिति पूर्वेणान्वयः । 

सु०-- “ननु विषयाभावे स्यादप्रामाण्यम्‌, फलाभावे तु कथमप्रामाण्यापादनम्‌ । 
'नहि फलवत्वं प्रामाण्यम्‌, किन्तु याथार्थ्यमवे त्युक्तम्‌। नापि प्रामाण्यस्य व्यापकम्‌ । तृणादि- 
दर्शनस्य प्रयोजनाभावेऽपि प्रामाण्याभ्युपगमात्‌ इत्यत आह याथार्थ्यमेबेति । 


अनु-- याथार्थ्यमेव मानत्वमपि बाक्यं प्रयोजकम्‌ । 
मानत्वमेति 


~ 


यद्यपि याधार्थ्यमेब मानत्वं, न फलवत्त्वम्‌, नापि तेनः व्याप्तम्‌ । तथा अपि बाक्यं 
प्रयोजकमेव मानत्वमेति इति युक्तमापादनम्‌ । 


एतदुक्तं भबति । प्रामाण्यमात्रस्य प्रयोजनवत्त्वेन व्यास्यभावेऽपि तद्विरोषस्य वाक्य- 
्रामाण्यस्यास्त्येव; पदानामिष्टसाधन एव गृहीतसङ्गतिकत्वात्‌, पदसङ्गतिग्रहणसव्यपेक्षस्यैव 
वाक्यस्य बोधकत्वात्‌, फलस्य विषयविशेषे वाक्यप्रामाण्यनिर्णयहेतुत्वाच्च । अतो व्यापका- 
भावे व्याप्यवाक्यप्रामाण्याभावापादनमुपपन्नमेवेति। 


परि०- अस्त्येवेति । प्रयोजनवत्तवेन व्याप्तिरित्यनुषङ्ग: । पदानामिष्टसाधन एवेति । इष्टे व्युत्पत्ति- 
रिष्यते । अत्त्यपूपांस्तव श्रातेत्यादाववापातोऽपि चे'त्यादिव्याख्यावसरे जिज्ञासानय एव समर्थनादिति भावः । 
फलस्येति । प्रयोजनवदर्थप्रतिपादकत्वरूपफलस्येत्यर्थः । 'उपक्रमोपसंहारावभ्यासोऽपूर्वता फलम्‌ । अर्थवादोपपत्ती 
च लिङ्ग तात्पर्यनिर्णय' इत्ुक्तेरभेदपरतया प्रतीतवाक्यानामभेदरूपविषयप्रमापकत्वं वा भगबढुणोत्कर्षप्रमापकत्वं 
वेति विचारे 'घातयन्ति हि राजानो राजाहमिति वदन्तं, ददति च सर्वमभिप्रेतं गुणोत्कर्ष वदत' इति सफलगुणोत्कर्ष- 
रूपविषयप्रमापकत्वस्य तद्रुणसारत्वादित्यत्र निर्णयात्‌ । ‘असम्भवस्तु सतो अनुपपत्तेरिःत्यत्र असतः सदजायते- 
त्यादिवाक्यस्य निष्फलभगवदुत्पत्तिल्पार्थपरित्यागेन सफर्वायूत्पादकत्वरूपार्थप्रमापकत्वस्य निर्णयादिति भावः । 


सु०-- ननु च महातात्पर्यगोचरस्य विषयस्य परमप्रयोजनस्य चाभावेऽप्यवान्तर- 
विषयेण धर्मादिनाऽप्रधानप्रयोजनेन च स्वर्गादिना विषयप्रयोजनवती श्रुतिः प्रमाणं भविष्यति 
इत्यत आह तत्रापीति । 
अनु ० तत्रापि यत्सम्पूर्णप्रयोजनम्‌ ॥ 
वाक्ये अपि निर्धारणे सप्तमी । प्रयोजनवत्त्वे अपि इति वा । यत्‌ वाक्यं सम्पूर्णप्रयोजनं 
महाप्रयोजनम्‌। उपलक्षणं चेतत्‌, प्रधानविषयं चेत्यपि द्रष्टव्यम्‌ । यत्‌ इति श्रवणात्‌ तत इति 
लभ्यते । सम्पूर्णप्रयोजनम्‌ इति चावर्तनीयम्‌ । 'मानत्वमेती' त्यनुबर्तनीयम्‌। 

तथा चायमर्थः । नावान्तरविषयप्रयोजनाभ्यां वाक्यस्य प्रामाण्यं सम्भवति, किन्नाम 
यद्वाक्यं यन्म(हा) हत्प्रयोजनमुद्दिशय यं प्रधानं विषयं प्रतिपादयितुं प्रवृत्त तत्ताभ्यां(एव) प्रयो - 
जनविषयाभ्यामुपेतं प्रामाण्यमश्नुते, तदभावेऽवान्तरप्रयोजनादेरप्यसिद्धेः, सिद्धौ वा तस्यैव 
प्राधान्यप्रासेः। वेदवाक्यं च मोक्षोद्देशेन परमेश्वरे महातात्पर्योपितमित्युक्तम्‌। तत्तयोरेव विषय- 
प्रयोजनयोरुपपत्तौ प्रमाणं स्यान्नान्यथेति॥ 

परि०-- पूर्व वाक्यमिति प्रकृतत्वात्‌ तत्रापीत्यस्य वाक्येऽपीत्येकवचनं युक्तम्‌ । वाक्येप्वित्यर्ध: । यतश्च 
िर्धारणमिति सूत्रे निर्धार्यमाणवस्त्वपेक्षया अवधिभूते सप्तमी षष्ठी वा भवति । गवां गोषु वा कृष्णा गौः बहुक्ीरेत्यादौ 
निर्धारणविधौ बहुवचनदर्शनादत एव प्रयोजनवत्त्वेऽपीति वेत्यर्थान्तरोक्तिः । इति चावर्तनीयमित्येतत्‌ यत्तच्छब्दा- 
म्यां अन्वयाय उपलक्षकस्यावृत््यत्तयाऽनुपलक्ष्यस्य प्रधानविषयं चेत्यस्याप्यावृत्तिरक्तप्रायेति भावेन योजनामाह 
यद्वाक्यमिति । मानत्वमेतीत्यनुवृत्तस्यार्थः प्रामाण्यमश्चुत इति । 

सु०-- “ 'प्राणिनां विविधान्देहेन्द्रिय(ादि)विषयांस्तत्फलं च सुखदुःखलक्षणमुत्या- 
दयन्नीश्वरः किं तदीयं धर्माधर्मरूपं कमपिक्षते न वा । आद्ये तस्य स्वातन्त््यप्रच्युतिः । द्वितीये 
निर्निमित्तं कांश्चित्सुखयन्विषमः स्यात्‌, कांश्चिद्‌ दुःखयन्निर्धृण: स्यात्‌ । इत्युभयथा न तस्य 
सर्वकर्तृत्वमिःत्येव पूर्वपक्षोऽत्राधिकरणे निराक्रियते। | 

तत्र तावदाद्येन सूत्रेण कर्मादिसापेक्षस्य कर्तृत्वमभ्युपेत्य वेषम्यनेर्धुण्ये परिहृते। अपेक्ष- 
णीयं कर्मादि ईश्वरायत्तं न वा । नेति पक्षे सर्वकारणत्वहानिः । आद्ये निर्निमित्तं विषमाणां कर्मणां 
कारयितुर्वेषम्यनेर्घृण्ये स्यातामित्याक्षिप्य कर्मादीनामनादिता(त्वा)भ्युपगमेन समाधानमुक्तं 
न कर्माविभागादिति चेन्नानादित्बात्‌ इति सूत्रेण । 

एवं तर्हि कर्मादिसापेक्षस्य स्वातन्त्र्यं न स्यादित्याराङ्कयोक्तम्‌ उपपद्यते चेति। कर्मा- 
द्यपेक्षस्यापि तस्य स्वातन्त्र्यमुपपद्यते, कर्मादिसत्तादेरपि तदधीनत्वस्यारम्भणाधिकरणे सम- 
थिंतत्बात । न हि स्वाधीनसत्तादिकमपेक्षमाणस्य स्वातन्त््प्रच्युतिर्युक्तेति । 

एवं (च) तर्हि तदपेक्षा नामानपेक्षैव । तथा च पुनर्वेषम्याद्यापत्तिरित्यााङ्कयोक्तम्‌ 
उपलभ्यते चेति! उपलभ्यते ही(चे)शवरस्येदशं वैषम्यं निर्घणत्वं च प्रमाणैः, अतो नेदमनिष्ट- 
तदिदमयुक्तम्‌ । वैषम्यनै्धण्ये हि वस्तुतो दूषणे न वा । आद्ये कथमन्ततोऽप्यङ्गी - 
क्रियेते । द्वितीये प्रथममेवाङ्गीकार्ये, किं सापेक्षतापक्षं कक्षीकृत्य तत्र दूषणपरिहारक्लेहोन । 
तथा च बकबन्ध(क)रीतिरित्यतोऽभिप्रायमाह वैषम्यमिति । 

अनु०-- वैषम्यं चैव नैर्घृण्यं बेदाप्रामाण्यकारणम्‌ । 
नाङ्गीकार्यमतोऽन्यत्तु न वैषम्यादिनामकम्‌ ॥ 

द्विविधं खल्विदं वैषम्यं निर्घृणत्वं च । एकं (ध)कर्मा्यनपेक्षताप्रयुक्तम्‌ । अपरं तु 
सापेक्षत्वेऽपि कर्मादिसत्तादेरपीश्वराधीनत्वप्रयुक्तम्‌। 

त्रदं वेदाप्रामाण्यकारणत्वेन दृषणत्वात्‌ नेश्वरस्याङ्गीकर्तुमुचितम्‌ । वेदो हि धर्म 
सुखसाधनमधर्म च दुःखसाधनमाह, तत्र यदीश्वरो धर्माधर्माबनपेक्ष्य विषमो निर्धणश्च स्यात्‌ 
तदा वेदोदितं धर्माधर्मयोः सुखदुःखसाधनत्वमसत्स्यात्‌, तथा च तस्य कथं प्रामाण्यं स्यात्‌ । 
अतः सूत्रकारेण कर्मादिसापेक्षतापक्षमुररीकृत्य तत्परिहृतम्‌ । 

अतोऽन्यत्ु द्वितीयं वैषम्यं नैर्घृण्यं च न वैषम्यादिनामकं दूषणरूपं न भवतीति यावत्‌। 
तथा हि वैषम्यादिकं तावन्न स्वरूपेण दोषः किन्तु दोषहेतुतया । न चेदं वेदाप्रामाण्यकारणम्‌, 
कर्मादिसापेक्षत्वाङ्गीकारात्‌। नापि जीवानामिवेश्वरस्य प्रत्यवायहेतुः, तदभावात्‌ । 

अतोऽदूषणत्वादङ्गीकृतं सूत्रकृतेति न कश्चिद्दोषः । तथा च भाष्यम्‌ 'न च पुनर्वेषम्या- 
द्यापातेन दोष' इति ॥ 

परि>-- स्वयं कृतापि तद्वचाख्या क्रियते स्पष्टतार्थत' इति प्रतिज्ञामनुरुध्योपलभ्यते चेति चरमसूत्र- 
खण्डस्य तात्पर्यस्पष्टीकरणे काऽनुपपत्तिरित्यतः तां वक्तुमधिकरणतात्पर्योक्तिपूर्व सूत्रतात्पर्यार्थमाह प्राणिनामि- 
त्यादिना । उभयथापीति । आदे स्वातन्तर्याभावात्‌ द्वितीये दोषित्वादिति भावः । इत्येव पूर्वपक्ष इति । एतेन 
पूर्वक्तप्रयोजनरूपफलविषये युक्तिविरोधोच्त्र निरस्यत इति पूर्वसङ्घतिः । पादान्तर्भावश्वोक्तो भवति । कर्मादीत्यादि- 
पदेन तदीप्रयरसंस्कारािग्रहः । प्रमाणैरिति । 'एष ह्येव साधु कर्म कारयति’ 'स कारयेत्पुण्यमथापि पापम्‌' 
इत्यादिप्रमाणैरित्यर्धः । वेदाप्रामाण्यकारणत्वेनेत्युक्त व्यनक्ति वेदो हीति । अन्यस्विति अनुवादः द्वितीयमिति 
व्याख्या । तदभावादिति । विधिनिषेधातीतत्वादीश्वरस्येति भावः । एवं तर्हीत्यादिना स्वोक्तार्थ भाष्यारूढरमिति 
दर्शवति तथा च भाष्यमिति । यदवा दूषणरूपं न भवतीति यावदिति स्वोक्तार्थसंवादायाह तथा च भाष्यमिति । 


यद्वा एतदनुभाष्यं भाष्यस्थैतद्वाक्यविवरणमिति दर्शयति तथा च भाष्यमिति । यद्व वैषम्यादि न स्वयं दोषः 
दोषहेतुरित्युक्तार्थ संवादायाह तथा चेति। । वषम्यादि न स्वयं दोषः किन्तु 


सु सर्वे चेतना अपूर्णगुणा दोषिणश्च दृष्टाः, तद्ृष्टान्तेन चेतनत्वादीश्वरस्यापि 
समासव्यासाभ्यामपरिपूर्णगुणत्बं दोषित्वं च स्यादि'ति ूर्वपक्षोऽत्राधिकरणे निरस्यते। तदिद- 


ho म : श्रुतेरेवोदाहृतत्वात्‌, युक्तेरव्युत्पादनात्‌ । तत: स्पष्ट व्याचष्टे 

अनु०-- यदधीना गुणाश्चैव दोषा अपि हि सर्वशः । 
गुणास्तस्य कथं न स्युः स्युर्दोषाश्च कथं पुनः । 

चापिइाब्दावन्योन्यसमुञ्चये । एवशब्दस्य यदधीना एवेत्यन्वयः । हिशब्द: सर्वस्य 
भगवदधीनतायां श्रुत्यादिप्रसिद्धि योतयति। कथम्‌ इत्याक्षेपे । 

वेधा हि वस्तु न प्राप्यते, तत्र स्वातन्त्र्याभावाद्वा प्रे्साऽभावाद्वा । द्वेधा च न हीयते, 
स्वातन्त्र्याभावाद्वा जिहासाऽभावाद्वा। अस्ति तावदीश्वरस्य सर्वत्र स्वातन्त्र्यम्‌; अस्ति च मया 
सर्वदाऽऽनन्दादिगुणवता दुःखादिदोषवर्जितेन भाव्यमितीच्छा, प्रेक्षाबत्त्वात्‌ । अतः कथं 
तस्यानन्दादिगुणपूर्णत्वं दुःखादिसर्वदोषदूरत्वं न भवति। 

अत्रैते प्रयोगाः । ईश्वरः सकलगुणपूर्णः सर्वदोषदूरश्च, स्वतन्त्रत्वात्‌, व्यतिरेकेण 
यज्ञदत्तवत्‌ । ईश्वरो विप्रतिपन्नगुणवान्‌, तत्र प्रेप्सावत्त्वे सति स्वतन्त्रत्वात्‌, यो यत्र प्रेप्सावत्वे 
सति स्वतन्त्रः स तद्वान्‌ यथा सम्प्रतिपन्नः । ईश्वरो न विमतदोषवान्‌, तजिहासुत्वे सति 
स्वतन्त्रत्वात्‌, यो यत्र जिहासावत्त्वे सति स्वतन्त्रः स तदभाववान्‌ यथा सम्मत इति। 

परि०-- पूर्वसङ्गत्यन्तर्भावसङ्गत्योः चोतनायाधिकरणार्थमाह सर्व इति । समासव्यासाभ्यां सङ्घेप- 
विस्तराभ्यामित्यर्थः । ईश्वरो न सर्वगुणः चेतनत्वात्‌ चैत्रवत्‌ । ईश्वरो न सर्वदोषदूरः चेतनत्वात्‌ चैत्रवत्‌ इति 
सङ्घोचतः । ईश्वरो न विमतसम्पूर्णज्ञानवान्‌, न पूर्णनन्दवान्‌, न सर्वशक्तिमान्‌ । ईशो न विमतनिइरेषदुःखहीनो न 
निइदोषश्रमहीन: चेतनत्वादित्यादिरूपेण विस्तरतः प्रयोजक्तव्यमित्यर्थः । युक्तेरिति । उपपत्तिपदोक्तयुक्तेरित्यर्थः । 
वक्ष्यमाणप्रयोगानुकूलव्यास्तं व्यनक्ति द्वेधा हीति । तत्रेति । वस्तुप्राप्ौ स्वातन्त्र्याभावात्‌ रात्तयभावादित्यर्थः । 
प्रेप्सेति । प्राप्तीच्छाभावादित्यर्थः । न हीयत इति । न त्यक्तो भवतीत्यर्थः । जिहासाऽभाबात्‌ त्यागेच्छाऽभावा- 
दित्यर्थः । अस्ति च सर्वत्र स्वातन्त्र्यमिति । आरम्भणाधिकरणे 'आत्मनि चैवं विचित्राश्च ही'त्यादौ समर्थनादिति 
भावः । समासेन पूर्वपक्षे अभिहितप्रयोगस्य प्रतिप्रयोगमाह ईश्वरस्सकलगुणपरिपूर्ण इति । व्यासेन पूर्वपक्षोक्त- 
प्रयोगस्य प्रतिप्रयोगमाह ईश्वरो विप्रतिपन्नगुणवानिति । सम्पूर्णज्ञानवान्‌ तादृशसुखवानित्यादिरादिपदार्थः । 
एवमग्रेतनप्रयोगेऽपि दुःखरूपदोषवान्‌ श्रमरूपदोषवानित्येव ध्येयम्‌ । 

सु०-- 

अनु०-- सर्वधर्मापपत्तेस्तद्वाक्यैरपि हि ताही: । 

निर्दोघाशेषगुणको निर्णीतो भगवान्‌ हरिः ॥ 


इति श्रीमदानन्दतीर्थभगवत्पादाचार्यबिरचिते श्रीमद्धहासूत्रानुन्याख्याने 
द्वितीयाध्यायस्य प्रथमः पादः ॥ 

तत्‌ एवमुक्तप्रकारेण, सर्वेषां धर्माणं गुणानां दोषाभावानां च सम्बन्धिन्यास्तत्प्रति- 
पादिकाया उपपत्तेः, ताह सर्वगुणपूत्यदिरुपपादकैः। हिराब्वस्तेषां ‘गुणाः श्रुताः' इत्यादीनां 
प्रसिद्धतां सूचयति। 

तदनेन स्वपक्षे प्रमाणमभिदधतैब परकीययुक्तीनां काळात्ययापदिष्टत्वं स्वातन्त्र्या- 
भावोपाधिदष्टत्वं चोक्तं भवतीति ॥ 


परि०-- मूर्वाक्यशेषं योजयति तदेवमिति । घष्ठीतत्पुरुषे सति षष्ठवर्थमाह सम्बन्धिन्या इति । 
तेषामित्यस्य विवरणम्‌ गुणाः श्रुता इत्यादीनामिति । भाष्योक्तानामित्यर्थः । परकीययुक्तीनामिति । पूर्वपक्षोक्त- 
युक्तीनामित्यर्थः । 


॥ इति श्रीमन््यायसुधापरिमळे सुधीन्द्रपादपूजकरावेन्द्रयतिकृते 
द्वितीयाध्यायस्य प्रथमः पादः ॥ २-१ ॥ 
स 


इति श्रीमत्पूर्णप्रमतिभगवत्यादसुकृते- 
रनुव्याख्यानस्य प्रगुणजयतीर्थाख्ययतिना। 

कृतायां टीकायां विषमपदवाक्यार्थविवृतौ 
द्वितीयाध्यायस्य प्रथमचरण: पर्यवसितः ॥ 


॥ इति श्रीमन्न्यायसुधायां द्वितीयाध्यायस्य प्रथमः पाद: ॥ 
XXX 


श्रीमज्जयतीर्थयतिक्रता 
श्रीमच्यायसुधा 


श्रीमद्राघवेन्द्रतीर्थकृत परिमळ’ टिप्पणीसमेता 


॥ श्रीमद्धनुमद्भीममध्वान्तर्गतरामकृष्णवेदव्यासात्मकलक्ष्मीहयग्रीवाय नमः ॥ 
॥ श्रीगुरुभ्यो नमः ॥ हरिः ॐ ॥ 


अथ द्वितीयाध्यायस्य द्वितीयः पादः 
॥ रचनानुपपत्त्ययिकरणम्‌॥ २-२-१॥ 


सु०-- सकलजगञ्जन्मादिकारणे सकलगुणपरिपूर्णे समस्तावद्यगन्धविधुरे परे ब्रह्मणि 
विष्णौ समस्तश्रुतिसमन्वयो यः प्रथमाध्यायेऽभिहितः, तस्य साङ्घ्यादिसमयविरोधेनान्यथा- 
त्वश(ङ्कायां तन्निराकरणार्थमयं) रां निवारयितुं द्वितीयपाद आरभ्यते। 

परि०-- मूलमवतारयितुं शाङ्कोत्थापनाय वा अत्राध्यायेऽन्तर्भावद्योतनाय वा, परमतानां दुष्टत्वोक्तिरत्र पादे 
व्यर्था इत्यतो वा पादप्रतिपाद्यमाह जगज्जन्मादीति । एतच्च लक्षणसूत्रक्तं विशेषणम्‌ । जगजन्मादिकारणत्वेनोपपादितं 
यौगिकत्रह्मपदोक्तं विशेषणमाह सकलेति । एतच्च वैशेषिकादिमतविरोधाय वा समस्तश्रुतिसमन्वयघटनाय वा उक्तम्‌ । 
स्वातन्त्र्यसार्वज्यपूर्णानन्दादिगुणपूर्णत्वोत्त्या अर्थालब्धपारतन्त्र्याल्पज्ञानादिदोषराहित्यरूप विशेषणमाह समस्तेति । 
एतद्विशेषणद्वयोपपादकत्वेन जगत्कारण(त्व)विदोषणं प्रागुक्तम्‌ । शैवादिमतविरोधाय ब्रह्मणीत्येतत्‌ विष्णाविति 
व्याख्यातम । उक्तविदोषणत्रयस्य विष्णावसम्भवनिरासाय सौत्रब्रहमपदप्रयोगो ब्रह्मणीति । समन्वयः शक्ति- 
तात्पर्यावधारणम्‌ । तन्निराकरणार्थीमिति । अन्यथात्वराङ्कानिराकरणार्थमिति वा तन्मूरभूतसमन्वयविरोधनिराकर- 
णार्थ वेत्यर्थः । 

सु०-- नन्वनारम्भणीय एवायं पादः। तथा हि--- 

साङ्कयादिमतानि किं स्मृतित्वेनोक्तार्थमन्यथयन्तीति शङ्कयते, किंवा युत्तयुपेततया, 
अथवा श्रुत्युपेततया, यद्वा प्रत्यक्षोपेततया ॥ नाद्यः, प्रतिस्मृतिपराहतत्वेनापतिनिश्चायकाभावेन 
च तेषामपस्स्ृतित्वस्य प्रथमपादे समर्थितत्वात्‌ अत एव न चतुर्थः ॥ न द्वितीयः, उक्तार्थ- 
विरुद्धानां सकलयुक्तीनामाभासत्वस्य तत्रैव व्युत्पादितत्वात्‌। प्रबळयुक्तिविरोधोऽत्र निरस्यत 

इति चेन्न । प्राबल्यं हि युक्तीनां शरुत्यादिप्रमाणमूलत्वेन तत्संवादित्वेन (वा,) बहुत्वेन वा 
स्यात्‌ । सर्वथाऽपि नाधिकाराङ्कावकाराः, श्रुत्यादिसंबादिनीनां तन्मूलानां बह्वीनां च युक्तीनां 
त्रैव निराकृतत्वात्‌। काश्चिदेव तत्र निरस्ता न समस्ता इति चेन्न, सूत्राणामुपलक्षणार्थत्वात्‌, 
अन्यथा युक्तवाभासानामनन्तत्वेन अपर्यवसानं स्यात्‌, पादभेदश्चैबं सति न स्यात्‌ न तृतीयः, 
समस्तश्रुतीनां ब्रह्मणि समन्वयस्योक्तत्वात्‌॥ 

परि०-- मूलोक्ताभ्यधिकाशङ्कोपपततय पूर्वेण गतार्थतया पादारम्भमाक्षिपति नन्वित्यादिना । 'स्मृति- 
युक्तिश्रुतिगुणे' तिमूलकमानुरोधेन विकल्पयति किं स्मृतित्वेनेत्यादिना । 'अवशिष्टस्यान्त' इति न्यायेनाह यद्वा 
प्रत्यक्षेति । अन्यस्मृत्यनवकाशेति सिद्धान्तसूत्रांशार्थोक्ति: प्रतिस्मृतीति । इतरेषां चेति सूत्नतात्पर्यार्थः अप- 
स्मृतीत्यादि । अत एवेति । विष्णु्रतयक्षमूलप्रतिस्मृतिपराहतत्वादेवेत्यर्थः । उक्तेति । प्रथमाध्यायो्तेत्यर्थः । 
तत्रैबेति । आद्यपादे 'न विलक्षणत्व', 'अभिमानिव्यपदेरास्त्वि'त्यधिकरणद्वय इत्यर्थः । श्रुतिगुणेत्येतद्व्यावर्त्य- 
(प्रदर्शन) पूर्वं विवृणोति प्रबलेति । श्रुतिगुणेत्यत्र श्रुतिपदमुपलक्षणं प्रत्यक्षस्येत्याइायेनोक्तं श्रुत्यादीति । गुणपदं 
मूलपरं संवादिपरं चेति भावेन मूलत्वेन तत्संवादित्वेन वेत्युक्तम्‌ । बहुयुक्तय इत्येतद्व्यावर्त्य बहुत्वेनेति । श्रुत्यादि- 
संवादिनीनामिति । तत्रैवेति । 'इतरव्यपदेशादि'त्यत्र श्रुत्यनुभवसंवादियुक्तेः ‘असदिति चेदि'त्यत्र श्रुतिसंवादि- 
युक्तेः, 'भोक्त्रापत्तेरि'त्यत्र श्रुतिमूलयुक्ते: 'तदनन्यत्वमि'त्यादौ बहुयुक्तीनां निरासादिति भावः । 

सु०-- अत्र कश्चिदाह, 'स्वपक्षसाधनपरपक्षप्रतिक्षेपाभ्यामेव निर्णयो भवति । तत्र 
प्रथमाध्याये स्वपक्षे प्रमाणमुक्तम्‌ । तस्य युक्तिबिरोधो द्वितीयस्य आद्यपादेन निरस्तः । एवं 
स्वपक्षस्थापने जाते परपक्षप्तिक्षेपार्थमयं पाद आरभ्यत' इति । तदयुक्तम्‌ । परपक्षप्रतिक्षेपो हि 
तदीयसाधननिरासादन्यो नास्ति । साधनानि च स्मृत्यादीन्येव । निरस्तानि च समस्तानि तानि 
प्रथमपाद इति किमस्य कृत्यम्‌ । किञ्चैवं सति विरोधपरिहारोऽध्यायार्थो न स्यादिति । 


Pm गतार्थतापरिहारमनूच निराह कश्चिदाहेत्यादिना । स्मृत्यादीति । स्मृतितत्सहभूत- 

सु०-- अपर आह, 'उक्तार्थ स्मृतिन्यायबिरोधो नास्तीति स्थापितेऽप्यस्ति ब्रह्मणि 
अमन्तयाभावशङ्का । कथम्‌ । यद्यप्यनुमानं ब्रह्मणो जगत्कारणत्वमपबाधितुं नालम्‌, तथाऽपि 
कारणान्तरं जगतोऽबगमयितुमलम्‌ । ततश्च वस्तुविकल्पानुपपत्तेरन्यतरपरिग्रहे हेत्वभावात्‌ 
ब्रह्म जगत्कारणमिति न निश्चेतुं शाक्यते, प्रत्युत सर्वज्प्रणेतृकत्वेनानुमानस्योपबृहितत्वात्‌ 
प्रधानाद्येव जगत्कारणं न ब्रहेति बुद्धिः स्यात्‌ । अतो न केबलं ब्रह्मणो जगत्कारणत्वमप- 
बाधितुमनुमानं नोत्सहते, किन्तु कारणान्तरमप्यवगमयितुं नालमिति प्रदर्शनार्थ द्वितीयः पाद 

आरभ्यत' इति । एतदप्ययुक्तम्‌ । तथा हि । किमनेनोक्तं स्यात्‌ । यदि; प्राक्‌ स्वाभिमतार्थे 
युक्तिविरोधपरिहारेण स्वपक्षस्थापना विहिता, इदानीं परपक्षप्रतिक्षेपो विधीयत इति; तदोक्त- 
मेवोत्तरम्‌। अथ, 'युक्तिविरोधपरिहार एव पादद्वयार्थः, किन्तु स्वपक्षविरोधियुक्तिनिराकरणं 
प्रथमे, द्वितीये तु परपक्षसाधकयुक्तिनिराकरणम्‌' इति; तन्न, न्यायसाम्येन तासामपि झाक्य- 
निराकरणत्वात्‌, (सार्वजन्यं) सर्वज्ञत्वं च प्रणेतृणां प्रागेव निरस्तम्‌ । 

परि०-- उक्तमेबोत्तरमिति । 'परपक्षप्रतिक्षेपो ही त्यादिनोक्तमेवेत्यर्थः । प्रत्युतेत्यादिनोक्तं मतं निराह 
सार्वज्ञ्यं (सर्वज्ञत्व) चेति । प्रागेवेति । ‘इतरेषां चानुपलम्धेरि'त्यत्र 'न चाप्तिनिश्चयस्तत्र शक्यते व्यभिचारत’ 
इत्यादिना पूर्वपाद एवेत्यर्थः । 


सु०-- अतो नायं पाद आरम्भणीय इत्यत आह स्मृतीति । 

अनु०— स्मृतियुक्तिश्रुतिगुणयुक्तयो बहुयुक्तयः । 
एबं चतुर्विधा नेव विरूद्वयन्तेऽन्वयं प्रति । 
इति प्रथमपादेन निर्णीतेऽप्यभियोगतः । 
दर्शनानां प्रवृत्तत्वान्मन्द आशङ्कते पुनः ॥ 


श्रुतयो गुणा उपसर्जना(नि) यासां तास्तथोक्ताः। चतुर्विधा विरोधिप्रतीतयः। अन्वयं 
प्रति न बिरुध्यन्ते इति श्रुतिसमन्वयसिद्धमर्थ नान्यथयितुं शक्नुवन्ति इत्यर्थः । अभियोग 
आग्रहः । इश्यते प्रमेयमेभिरिति दर्शनानि साङ्क्घादिशास्त्राणि। 

एतदुक्तं भवति । यद्यपि परमतसाधकानामस्मन्मतबाधकानां च स्मृत्यादीनामाभास- 
त्वव्युत्पादनेन स्बपरपक्षसाधनोपालम्भौ कृतावेवेति परमार्थः, तथाऽप्युक्तेऽर्थे पुनः पुरुषस्य 
आइाङ्का भवत्येव, किमेतदेवमन्यथा वेति । कस्मात्‌ । अभियोगतो (दर्शनानां) मतानां प्रवृत्त 
त्वात्‌ तदुपलम्भादिति। 

परि०--- उपसर्जना(नीति) इति । उपसर्जनत्वं च मूलतया संवादितया चेति ज्ञेयम्‌ । एवं चतुर्विधा 
इत्त्रापेक्षितविदोष्यं पूरयति बिरोधिप्रतीतय इति । किमनेनोक्तराङ्कानिरासः कृत इत्यत आह एतदुक्तमिति । 
'परमार्थ' इत्यन्तेन 'अप्य'न्तमूलतात्पर्यानुवादः । 'अभियोगत' इत्यादेस्तात्पर्यम्‌ ' उक्तेऽर्थे पुनरि' त्यादि । 

सु ० 'ननु च श्रुतयस्ताबदपौरुषेयतयाऽनाराङ्कितदोषाः बहुळ (प्रबल) युक्तिभिश्चानु- 
संहितार्था निरस्तसमस्तप्रतिपक्षाश्च । तत्कथं तत्समन्वयसिद्धेऽर्थऽभियोगप्रबृत्तदर्नानोप- 

लम्भमात्रेणान्यथात्वदाङ्का स्यात्‌, अतिप्रसङ्गात्‌ । नन्वत एवोक्तं मन्द इति; मैवम्‌, प्रासि- 
मनालोच्य हाडूमानस्याविचिकित्सितराङ्रस्य शास्रेञ्नधिकारात्‌' इत्यतः 'अभियोगतो दर्श- 


नानां प्रवृत्तत्वादि'त्युक्तशङ्काकारणं विवृणोति अनादीति । 


अनु०-- अनादिकालतो वृत्ताः समया हि प्रवाहतः । 
न चोच्छेदोऽस्ति कस्यापि समयस्येति 


कपिलकणादादीनां प्रणेतृणां स्मरणात्‌ कथमनादित्वमित्यत उक्तं प्रबाहत इति । 
कपिलादयो हि पूर्व: प्रणीतान्येव शास्त्राणि कालबलादुत्सन्नानि स्व(तपः)प्रभावादिनाऽवगम्य 
प्रबन्धान्तररचनया प्रबर्तयन्ति। एवं पूर्वेऽपि पूर्वतरैरित्येवं प्रवाहतोऽनादित्वाददोषः। तथैव च 
स्मरणानीति। इति हेतोः, आशङ्कत इति पूर्वेण सम्बन्ध: । 


इदमुक्तं भवति। करणदोषबाधकप्रत्ययवशादेव ह्यप्रामाण्यं कल्पनीयम्‌, अन्यथा अति- 
प्रसङ्गात्‌ । तत्र यथा श्रुतीनामनादित्वात्‌ करणदोषाभावः, तथा समयानामपि। स्वरूपानादित्वं 
प्रवाहानादित्वमिति तु वैषम्यमात्रम्‌, पुरुषदोषसञ्चाराभावस्योभयत्रापि साम्यात्‌ । यथा चानु- 
च्छेदेनानुवृत्तेः श्रुतीनां बाधकाभावः, एवं समयानामपि । यदि करणदोषबाधकप्रत्ययोपेताः 
स्युः, तदोन्मत्तवाक्यवदिदम्प्रथमाः समुच्छेदवन्तश्च स्युः । न चैवम्‌, अतः कथमप्रामाण्य- 
मश्नुवते । यथा च श्रुतयो बळवद्यु्तयनुसंहितार्था एवं समया अपि । न च तासामाभासत्व- 
मुक्तमिति वाच्यम्‌, सर्वेषां तदनुवर्तिनामस्माभिरनबगतत्वेन तत्परिहारसम्भावनात्‌। एवमेवा- 
प्रतिपक्षत्वं श्रुतीनामिव समयानां सम्भावितम्‌; कथमन्यथा सूत्रकृदेकधुरीणा: शौद्धोदनि- 


प्रभृतयः अभियोगतः तान्‌ प्रवर्तयेयुः, कथं च प्रक्षाबन्तोऽनेकेऽभियोगेनैबोपाददीरन्‌ । तदेवं 
श्रुतितुल्य(समान)योगक्षेमतां समयानां मन्यमानस्य स्यादेवोक्तार्थे सन्देह इति। 


परि०-- अतिप्रसङ्गादिति । प्रमाणनिर्णीतार्थमात्रेऽप्येव सम्भवादित्यर्थः । तथा च निःशङ्वाप्रवृत्ति: कापि 
न स्यादिति भाव: । प्रास्तं शङ्काबीजमित्यर्थः । स्मरणानीति । कपिलकणादादिप्रणेतृणां स्मरणान्यप्येवमेव सन्तीति 
वा, नेयानीति वार्थः । एतावता किमाराङ्खाबीजमुक्तमित्यत आह इदमुक्तमिति । अतिप्रसङ्गादिति । प्रमाणमात्रो - 
(त्सादन) च्छेदप्रसङ्गादित्यर्थः । समयानामपीति । अनादित्वात्‌ करणदोषाभाव इत्यन्वयः । तर्केर्दुढतरैरित्यग्रे अभि- 
धानात्‌ तद्व्यावर्त्य स्वयमाह यथा च श्रुतय इति । तासां युक्तीनां आभासत्वं पूर्वपाद इत्यर्थः । तदनुवर्तिनामिति । 
तततन्मतानुवर्तिनां पुंसामित्यर्थः । परिहारेति । उक्तस्य परोक्तयुक्तीनामाभासत्वदोषस्य परिहारसम्भावनादित्यर्थः । 
्रतिपक्षत्वादिकं समयानां कथं ज्ञेयमित्यत आह कथमन्यधेति । सूत्रकृदेकधुरीणा इति ।सूत्रकृतामेकधुरां बु्यमार 

बहन्तीति वा, सूत्रकतां मध्ये श्रेष्ठा इति वा, सूत्रकृतश्च ते एकधुरीणाश्च इति वार्थः । 'एकधुराल्लुक्चेति' ख(श्‌)प्रत्यये 
तस्य ईनादेशे अन्त्यलोपे (रेफोत्तरस्य आकारस्य लोपे) णत्वे च रूपम्‌ । झौद्धोदनिप्रभृतयः जिनादय इत्यर्थः । सन्देह 
इतीतीतिशाब्दस्य इदमुक्तमिति पूर्वेणान्वयः । 

सु०-- नन्वेवं सति परस्परविरुद्धानामनेकेषां प्रामाण्यं तावन्न सम्भवति, वस्तुविक- 
ल्यापत्तेः; तथा चावञ्याश्रयणीये कस्यचिदेव प्रामाण्ये अनादिकालतोऽनुवृत्तत्वादेः अन्येष्व- 
न्यथासिद्धौ सर्वथा कल्पनीयानाम्‌ इतरेषां चानुपलब्धेः’ इत्युक्तदिशा साङ्क्यादिसमयानाम्‌ 
अप्रामाण्यं कल्पयितुं शक्यत एव; तत्कथं श्रुतिसमन्वयसिद्धेऽर्थे पुनः दाङ्केति। उच्यते। यो हि 
‘इतरेषां चानुपलब्धेः' इति सङ्घेपेणोदितं न्यायं पर(परि) कल्पितेषु प्रमेयविशेषेषृत्प्रेक्षितु क्षमते, 
तं प्रत्येबमेतत्‌ । यस्त्वेवं न क्षमः स यावदयं सङ्घेपो न प्रप्ते तावदन्यपरित्यागेनैकग्रहण - 
स्यानीशानः इाङ्केतैव। न चैवं शास्त्रे नाधिक्रियेत सङ्कहप्रपत्रोच्छेदप्रसङ्गात्‌। तदिदमुक्तं मन्द 
आइाङ्कत इति । किमतो यद्येवमित्यत आह अत इति । 

अनु ०— अतो विभु :। 

भ्रान्तिमूलत्वमेतेषां पृथग्दर्शयति स्फुटम्‌ ॥ 

भ्रान्तिपदं विप्रलम्भस्याप्युपलक्षणम्‌। पृथक्‌ विस्तरेण । स्फुटं सुबोधम्‌ । तत्तत्सम- 
योक्तार्थानामप्रामाणिकल्वं प्रमाणविरुद्धत्वं (च) प्राक्‌ सङ्घेपेणास्फुटं चोक्तम्‌, अत्र विस्तरेण 
स्फुटं दर्शयन्‌ तेषां भ्रान्त्यादिमूलत्बं ज्ञापयतीत्यर्थः । 

एतेन पूर्वपादेनास्य पादस्य प्रपश्र्यप्रपश्चकभावलक्षणा सङ्गतिः, प्रपञ्चने प्रयोजनं चोक्तं 
भवति । तदिदमुक्तमितरेषामित्यादि भाष्येण । 

परि०--- अनेकेषामिति । समयानामित्यर्थः । कस्यचिदेबेति । समयस्येत्यर्थः । न्यायमिति । तदुक्त- 
फलविसंवादिरूपन्यायमित्यर्थः । अनीशान: असमर्थः । 


बौद्धादिमतसाधारण्यायाह भ्रान्तिपरमिति । एतेनेति । 'अतो विभुः । श्रान्तिमूलत्वमेतेषां' इत्यादिवाक्ये- 
नेत्यर्थः । पूर्वपादेनेति । विरोधिभूतारीषस्मृतियुक्तीनां सह्लेपेण पूर्वपदेन निरस्तानामप्यत्र प्रपञ्चनेन निरासादिति 
भावः । प्रयोजनं चेति । अल्पमतीनामपि इतरप्रहाणेन पूर्वाध्यायोक्तार्थस्यैव बुद्धौ सुदृढमवस्थानरूपप्रयोजन चेत्यर्थः । 


सु०-- नन्वेतदशक्यम्‌, तैः स्वप्रमेयाणां हृढतर्कागमसाधितत्वात्‌ परकीयतकदि- 
निरस्तत्वात्‌; इत्यत आह तर्कैरिति । 


-परिमळसमेता (द्वितीयाध्याये 
928 श्रीमन्यायसुधा 


अनु०-- तर्के्टढतमैरेब वाक्यैरा (श्रा) गमवादिनाम्‌ ॥ 


तर्कदाब्दः सोपस्क()रानुमानार्थः । ृढतमैः परकीयतर्कबाधकैः तदबाध्यैः (च), 
बाक्यैश्च रढतरै(मै)रिति सम्बध्यते । पूर्वेण सम्बन्धः (अन्वयः) । वेदादिवाक्यानां प्रामाण्य- 
मनभ्युपगच्छन्तं प्रति कथं तदुपन्यास इत्यत उक्तम्‌ आगमबादिनामिति । आगमस्य वेदादेः 
प्रामाण्यमभ्युपगच्छतां पुंसां समयानामिति सम्बन्धः । यद्वा स्वागमप्रामाण्यवादिनामित्यर्थः, 
ततश्च स्वागमप्रामाण्याभ्युपगमन्यायेन वेदादेरपि प्रामाण्यं तैरङ्गीकार्यमिति(रयित्वेति) (येति) 
भाब: । अथवा आगमस्य वेदादेः प्रामाण्यवादिनां, शिष्याणां व्यपेक्षयेति रोषः, तथा च बौद्धा- 
धिकरणान्तेन न विरोधः । 


यद्यप्येतदनुपदमेव प्रदर्शयिष्यते, तथाऽपि श्रोतृमनःसमाधानार्थमुक्तमिति। 


परि० परकीयेति । स्वस्वमतविरोधिबादन्तरोक्ततर्काणामित्यर्थः । तथा च सिद्धान्तीयतर्काणामपि 
निरासप्रात्तिरिति मावः । सोपस्करेति । ब्याप्तिसमुचितदेशवृत्तित्वानुकूलतर्कादिपरिकरोपेतेत्यर्थः । ननु 'आगमवादि- 
नामिः त्यस्य वेदादिपरामाण्यवादिनां पुंसां सम्बन्धिसमयानां सुदृढतर्कागमैः श्रन्त्यादिमूलकत्वं दर्शयतीति व्याख्याने 
'िप्रतिषेधान्चासमञ्जसमि ति साङ्खयनयान्तिमसूत्रेण 'अपरिग्रहाचात्यन्तमनपेक्षे'ति वैशेषिकनयान्तिमसूत्रेण 'विप्रति- 
बेघाच्चे'ति शक्तिनयान्तिमसूत्रेण चाविरोधेऽपि 'सर्वथाडनुपपत्तेश्वे'ति बौद्धनयान्तिमसूत्रेण विरोधः । तस्यापि सूत्रस्य 
'सर्वशुतिस्मृतिविरुद्धत्वाच्च मैते पक्षा: ग्राह्याः' इति बौद्धान्प्रति तत्सत्रे तन्मतविरोधिश्रुत्यायुक्तेरित्यतो वेदादि- 
वाक्यानामित्यादिना कृतचोद्यस्य 'सर्वथे'ति सूत्र एवोदयात्‌ तन्निवृत्त्यर्थं व्याख्यानान्तरमाह यद्वा स्वागमेति । 
सर्वसाधारण्येन समाध्यन्तरमाह अथवेति । चरमव्याख्यानद्वयस्य फलमाह तथा चेति । एतदिति । तर्केरित्या- 
दिनोक्तमित्यर्थः । अनुपदमिति । 'चेतनेच्छानुसारेण' इत्यादिना अग्रेतनग्रन्थ एवेत्यर्थः । 


सु ० ननु चानादनन्तकालेऽनुच्छेदेन प्रवर्तमानानां समयानां न भ्रान्त्यादिमूलत्व- 
मुचितम्‌, न हि तथाविधस्योन्मत्तवाक्यादेरनाद्नन्तकालेऽनुवृत्तिरस्ति । तदयं प्रयोगः । 
साङ्कयादिसमयाः; प्रमाणभूता, न श्रान्त्यादि(न्ति)मूला वा; सर्वदाऽनुवर्तमानत्वात्‌, महाजन- 
परिगृहीतत्वात्‌ (वा); बेदवदिति। तथा च वक्ष्यमाणस्य तकदिर्बाधितविषयत्वमिति। मैवम्‌ । 
किमत्र सर्वेषामपि समयानां प्रामाण्यादिकं साध्यम्‌, उत एकस्य । नादः, परस्परविरुद्धाना 
प्रामाण्यादिसाधने वस्तुविकल्पापत्त्या बाधितविषयत्वात्‌, परस्परप्रतिक्षेपरूपत्वेन सत्प्रति- 
पक्षत्वाद्च । न द्वितीयः, पक्षीकृतादन्यस्य प्रामाण्याद्यभ्युपगमे प्रागुक्तदोषानुषङ्गात्‌, अनभ्युपगमे 
तत्रैव व्यभिचारात्‌, वेदप्रामाण्याद्यभ्युपगमे प्रतिज्ञातार्थानुपपत्तिः, अनभ्युपगमे च हृष्टान्तदोष: । 

भवेदेवम्‌, भ्रान्त्यादिमूलत्वे समाने सत्युन्मत्तवाक्येऽविद्यमाना अनाद्यनन्तकालानु- 
वत्तिरेतेषामेव तर्हि किन्निमित्तेति सुहृद्भावेन पृच्छन्तं प्रत्याह दौर्लभ्यादिति। 


अनु०-- दौर्लभ्याच्छुद्धबुद्धीनां बाहुल्यादल्पबेदिनाम्‌ । 
तामसत्वाच लोकस्य मिथ्याज्ञानप्रसक्तितः ॥ 
विद्वेषात्परमे तत्त्वे तत्त्ववेदिषु चानिशम्‌ । 
अनादिबासनायोगादसुराणां बहुत्वतः । 
दुराग्रहगृहीतत्वाद्वर्तन्ते समयाः सदा ॥ 
समयप्रवर्तकानां पुंसां दुराग्रहगृहीतत्वाद्वर्तन्ते समयाः सदा । नैवमुन्मत्तवाक्ये विद्यते । 
नन्वाग्रहेऽपि किं कारणमित्यत उक्तं बिद्वेषादिति । 
तर्हि द्वेषोत्पत्त्यनन्तरं प्रवर्तताम्‌, कथं सदा इति; अत उक्तम्‌ अनिशमिति ॥ 
ननु पुरुषार्थकामाः कथं (वि) द्वेषनिमित्तादाग्रहादन्यायं प्रवर्तयन्तीत्यत उक्तं अनादीति। 
बासनाबझात्‌ तेभ्यः तदेव रोचयत इति भावः ॥ नन्वनादिवासनाऽपि बलवत्प्रयत्नेन 
कुतो न निवर्तत इत्यत उक्तम्‌ असुराणामिति । विपरीतप्रयत्रादिप्रेरकाणां बुद्धयाद्यभिमानि- 
नामिति दोष: । 
ननु साधूनां विदुषां निवारणात्‌ कुतो न निवर्तन्त इत्यत उक्तं दौर्लभ्यादिति । अल्प- 
बेदिनां भ्रमाधिष्ठानस्वरूपमात्रविदां समयप्रवर्तकानाम्‌ । तर्हि राजादिर्लोको निवारयिष्यति 
इत्यत उक्तं तामसत्वादिति । तत एव कुपण्डितनिमित्तमिथ्याज्ञानप्रसक्तितश्च । न चैतानि 
कारणानि स्वरूपतोऽप्यनादौ वेदे सम्भवन्तीति। 
यद्यप्येतत्पादान्ते वक्तव्यम्‌; तथाऽप्यत्र प्रसङ्गा (दा)गतं बुद्धिसमाधानायोक्तमिति। 
परि०-- वक्ष्यमाणप्रयोगे अनुकूलव्या्तिं व्यनक्ति ननु चानाद्यनन्तेति । अन्यथा हेतूच्छित्तिरिति भावेन 
साध्यहेतुव्यतिरेकयोः व्यासं व्यनक्ति तथाविधस्येति । श्रान्त्यादिमूलस्येत्यर्थः । तदयमिति । तस्माद्वयाप्यादे- 
भावादित्यर्थः । वक्ष्यमाणेति । 'रचनानुपपत्तेः', 'परवृत्तश्चे'त्यादौ वक्ष्यमाणेत्यर्थः । 'प्रामाण्यादिकमिः त्यादिपदे - 
नाभ्रान्तिमूलत्वग्रहः । बाधितेति । प्रमाणभूतसमयेन समयान्तरस्य विषयस्यापहारेण तत्प्रामाण्यं तेन बाधितमिति 


भावः । प्रतिक्षेपरूपत्वेनेति । हेतुनेति योज्यम्‌ । सर्वसमयाः न प्रमाणं भान्तिमूला वा, परस्परनिषेधरूपत्वात्‌, 
अन्योन्यनिषेधकघटोऽस्ति घटो नास्तीत्यादिरूपवाक्यवदिति सत्प्रतिपक्षत्वाच्ेत्यर्थः । प्रागुक्तेति । बाधितविषय- 

त्वदोषेत्यर्थः । व्यभिचारादिति । 'सर्वदानुवर्तमानत्वादि'ति हेतोरिति योज्यम्‌ । दोषान्तरं चाह वेदेति । प्रतिज्ञा- 
(वोर्थानुपपत्तिरिति । परेण पक्षीकृतसमयस्य तढिरुदवार्थकप्रमाणभूतबेदेन बाधादिति भावः । दृष्टान्तदोष इति । 
साध्यहीनतेत्यर्ः । चरमवाक्यं तावद्योजयति सम्प्रवर्तकानामिति । आकाङ्घाक्रमेण पदानि योजयति नन्वा- 
er । साधुभिः विद्वद्भिः निवार्यमाणत्वादित्यर्थः । स्वरूपमात्रेति । मात्रपदेन तन्निष्ठासाधारण- 
चिद्व निवार्यते । वेदादिवदित्युक्तवेदसाम्यं निराह न चैतानीति । ननु समयानां भ्रान्त्यादिमूठत्वव्युत्पादना 
नन्तरमेव 'कथं तर्हुन्मत्तवाक्ये5विद्यमानं सर्वदा वर्तमानत्वादिकं समयानामिं ति शङ्गोदयात्‌ तन्निवर्तनपरं दोर्लभ्यादिके 
पादान्त एव वाच्यमित्याशङ्कय निराह यद्यप्येतदित्यादिना । प्रसङ्गेति । 'भ्रान्तिमूलत्वमेतेषामि' त्युक्तिप्रसङ्गेत्यर्थः । 
सु०-- यद्येवं तरहोतिषां सु्ढनिरूढानां समयानां सर्वथोत्सादनस्याशक्यत्वात्‌ व्यर्थयं 
निराकृतिरित्यत आह तथापीति । 
अनु०-- तथापि शुद्धबुद्धीनामीशानुग्रहयोगिनाम्‌। 
सुयुक्तयस्तमो हन्युरागमानुगताः सदा । 
इति विद्यापतिः सम्यक्‌ समयानां निराकृतिम्‌ । 
चकार 
यद्यपि कुसुमया न सर्वथा समुच्छेद्या:, तथापि । तमः अज्ञानम्‌ । सुयुक्तित्वस्य बिवरणं 
सदाऽऽगमानुगता इति । प्रमाणगृहीतव्यास्यादियुक्ताः तत्संवाददुक्ताश्च । इति इत्येवमर्थम्‌ ॥ 
एतदुक्तं भवति । न साङ्गघादिसमयसमुच्छेदार्थोऽयं प्रयतः, येनोक्तदोषः स्यात्‌, किन्नाम केषा- 
्रित्पुंसां तैस्तैः समयैराहिता(न) ज्ञानसंशायविपर्ययान्‌ आगमसहिताभिर्युक्तिभि : तत्त्वज्ञान- 
मुत्पाद्य अपनेतुमिति। 
नन्वेतदप्ययुक्तम्‌ 'अतिनिरूदनिबिडवासनानुबद्धमनाद्यज्ञानम्‌ इदानीमेवोत्पन्नेन तत्त्व- 
्ञानेनापनीयत' इति, किन्तु तत्त्वज्ञानं परिभूय स्ववासनावशात्‌ पुनरुद्धवति, प्रबर्तयति च 
स्वोचितं कार्यमित्यत उक्तं शुद्धबुद्धीनामिति । यथार्थज्ञानस्वभावानां मोक्षयोग्यानाम्‌ ॥ अयं 
भाव: । वक्ष्यते हि केचन चेतना मोक्षयोग्या: केचन नेति । तत्र नायोग्यानामज्ञानमपनेतुमय- 
सा, किन्तु योग्यानामेव । ते च विशुद्धविज्ञानस्वभावा: । तथा च प्रमाणैरिदानीमेवोत्पन्न- 
मपीदं मनोवृत्तिरूपं तत्त्वज्ञानमन्तरड्रभूतेन विश्ुद्धस्वरूपज्ञानेनोपोद्धलितं सत्‌ बहिरङ्गमनाद्यपि 
सबासनमञ्ञानं समूलघातं हन्ति, स्वभावस्य सर्वतोऽपि बलवत्त्वात्‌ । न चैवं प्रमाणवैयर्थ्यम्‌, 
स्वभावस्य बाह्यप्रय्रसचिवस्यैव कार्यकारित्वात्‌। यथोक्तम्‌ 'विना यत्रं न हठो नापि कर्मे' ति। 


| 
] 

किश्र सर्वतोऽपि बलीयानीश्वरानुग्रह इति तावत्सुप्रसिद्धम्‌। अस्ति चासौ मोक्षयोग्येषु 
(जीवेषु) अनादित इति वक्ष्यते। तथा च तत्सचिवमिदं वृत्तिज्ञानम्‌ अज्ञानमतिनिरूढनिबिड- 
वासनानुबद्धमनाद्यपि समूलकाषं कषत्येव । अतो न व्यर्थेयं समयानां निराक्रियेति भावेनोक्तम्‌ 
ईशानुग्रहयोगिनामिति । न चैवं तत एवाविद्यानिवृत्तिर्भविष्यति किं तत्त्ज्ञानेनेति वाच्यम्‌, 
ईश्वरानुग्रहस्य पुरुषप्रय्ञानुसारेणैव फलजननस्वाभाव्यात्‌। तथा चोक्तम्‌ फलप्रदो वासुदेवः 
अखिळस्ये'ति। अखिलस्य योग्यताकर्मप्रयत्नसाकल्यस्य न पुनरेकैकस्येत्यर्थः । 

परि०- वक्ष्यत इति । 'अनिष्टादिकारिणामपि च श्रुतमि'त्यधिकरणे 'संयमने त्वनुभूयेतरेषामारोहा- 
वरोहाबि'त्यादौ वैराग्यपादे मुत्तययोग्यानामप्युक्तेः । ज्ञानपादे च 'असार्वत्रिकी'तिनये 'मुक्तिहेतुज्ञाने केषाञ्चिदेवा- 
धिकारः न सर्वेषामि 'त्युत्तया केचिन्मुक्तियोग्याः केचिन्नेति लाभात्‌ । तथा तत्रैव 'सर्वथापि तु त एवोभयलिङ्गात्‌'', 
“न चाधिकारिकमपि पतनानुमानात्तदयोगादि'त्यधिकरणयोश्च मुक्तियोग्यतदयोग्यानां च व्यक्तत्वाच्च । एतदधि- 
करणद्वयार्थव्याख्यानपरे(ण) 'अनादियोग्यतां चैव कलिवाणीश्वरावधिमि' त्यादिना 'अदृष्टाचचेद्विहोषोऽयमनादित्वं कुतो 
न तदि/त्यन्तग्रन्थेन योग्यताभेदस्य प्रपञ्चनाच्चेति भावः । समूलघात हन्तीति । ‘समूलाकृतजीवेषु हन्‌कृञूग्रह इति 
णमुल्‌ । ‘अत उपधायाः इति, वृद्धिः । 'हो हन्तेरि'ति कुत्वम्‌ । हनस्त चे'ति नकारस्य तकारः । कषादिषु यथा- 
विध्यनुप्रयोगः' यस्माद्धातोर्णमुळ्कृतः स एवानुप्रयोज्य इति समूलघातं हन्तीत्युक्तम्‌ । समूलं हन्तीत्यर्थः । 
यथोक्तमिति । भारततात्पर्यनिर्णये द्वाविंेऽध्याये । हठो योग्यता । हठः कर्म च द्वयं यत विना न कार्यक्षममित्यर्थः । 
इति वक्ष्यत इति । सर्वथापि तु त एवे'ति ज्ञानपादीयाधिकरणे बिरोषानुग्रहं चेति गुणसूत्रे वक्ष्यत इत्यर्थः । ‘शृण्वे वीर 
उग्रमुग्रं दमायन्नन्यमन्यम्‌' इत्यादिनाऽनुव्याख्याने चेति भावः । समूलकाषमिति । समूळघातमितिवदयं ज्ञेयः । 
कषतेः 'निमूलसमूल्योः कषः' इति णमुल्‌ । समूलं कषतीत्यर्थः । तथा चोक्तमिति । भारततात्प्ये । सर्वजनस्येति 
भ्रान्तिनिरासाय व्याचष्टे अखिलस्येति। 

सु०--- “यद्येवं साधूनां कुसमयाहितमज्ञानमपनेतुं भगवान्‌ समयानां निराकृतिं चकार, 
तदेयं ब्रह्मादिभिरनादर्तव्या स्यात्‌, तेषु कुसुमयैरज्ञानस्यानाहितत्वेन प्रयोजनाभावात्‌, तथा च 
“एवंविधानि सूत्राणि कृत्वे'त्यागमविरोध' इत्यत आह निजेति। 

अनु ० निजभक्तानां बुद्धिशाणत्बसिद्धये । 

कुसुमयैरनाहिताज्ञानानां ब्रह्मादीनां, बुद्धि प्रति, युक्तीनां शाणत्वसिद्धये युक्तिशाणेन 
ज्ञानादेरतिशायितनैरा(य) त्यसिद्धयर्थमिति यावत्‌ । पूर्वेणैव सम्बन्धः । कुसुमया(हिता) ज्ञान- 
निरसनप्रयोजनाभावेऽपि ज्ञानवैराद्यप्रयोजनस्य विद्यमानत्वात्‌ तैरिदमादरणीयमिति भाव: । 

परि०--- इत्यागमेति । भाष्योक्तागमोऽयम्‌ । तद्वाक्यरोषे 'त्रह्मरुद्रादिदेवेषु ज्ञानं संस्थाप्ये'त्युक्तेरिति 
भावः। 

तदेवं समर्थितः पादारम्भः । 
तत्राद्याधिकरणे निरीश्वरसाङ्कथमतं निराक्रियते । न च तत्स्वरूपाज्ञाने दूषणं सुबोधं 


भवति इत्यतः तन्मतस्थितिं तावद्दर्शयति चेतनेति । 
अनु०-- चेतनाचेतनं तत्त्वद्वयमेव निरीश्वराः । 
आहुः 


चेतनमचेतनं चेति द्वन्द्वैकवद्भावः । आहुः साङ्कघा इति रोषः। 

ननु च विधान्तरासम्भवात्‌ प्रामाणिकैः तत्त्वद्वयमेव वक्तव्यम्‌; तत्किं तेषां वैषम्यमुच्यत 
इत्यत उक्तं निरीश्वरा इति । ईश्वरमनभ्युपगम्य जीवजडात्मकं तत्त्वद्वयमेवाहुरित्यर्थः । 

परि०-- द्वन्द्वैकबद्भाव इति । सर्वो द्वन्द्वो विभाषयैकबद्भवतीत्युक्तेरिति भावः । 


सु०-- ननु साङ्क्या मन्यन्ते, “ सङ्गेपतस्तत्त्वस्य चतस्रो विधाः । कश्चिदर्थः प्रकृतिरेव । 
कश्चिदर्थो विकृतिरेव । कश्चित्प्रकृतिविकृतिः । कश्चिदनुभयः ॥ तत्र सत्त्वरजस्तमसां साम्या- 
वस्था प्रधानं प्रकृतिरेव । सा हि विश्वस्य कार्यस्य मूलम्‌ । न त्वस्या मूलान्तरमस्त्ति, मह- 
दहङ्कारतन्मात्राः सप्त प्रकृतिविकृतयः । प्रकृतयो विकृतयश्चेति । तथा हि । महत्तत्त्वमहङ्कारस्य 
प्रकृतिः, विकृतिश्च मूलप्रकृतेः । एवमहङ्वारतत्त्व तन्मात्राणामिन्द्रियाणां च प्रकृतिः, विकृतिश्च 
महतः । एवं पञ्च तन्मात्राणि (तत्त्वानि) भूतानामाकाङादीनां प्रकृतयो, विकृतयश्च अहङ्कार- 
स्येति ॥ पत्र भूतान्येकादरोन्द्रियाणीति घोडशको गणो विकृतिरेव । यद्यपि पृथिव्यादीनामपि 
गोघटवृक्षादयो विकाराः, एबं तद्विकारमेदाः पयोबीजादयः, तेषां दध्यङ्करादयः; तथाऽपि गवा- 
दयो बीजादयो वा न पृथिव्यादिभ्यस्तत्त्वान्तरम्‌, स्थूलतेन्द्रियग्राह्मतासाम्यात । तत्त्वोपादानत्वं 
च प्रकृतित्वमिह विवक्षितमिति ॥ पुरुषस्त्वनुभयो न प्रकृतिर्नापि विकृतिः ॥ तदेवं विस्तरतः 
पञ्चविंशति तत्त्वानि । यथोक्तम्‌, ` मूलप्रकृतिर्महदाद्ाः प्रकृतिविकृतयः सप्त । घोडशकस्तु 
विकारो न प्रकृतिर्न विकृतिः पुरुषः इति । तत्कथमुच्यते तत्त्वद्धयमेबाहुरिति; आह तदिति । 

अनु०-- तत्पश्वपश्चत्बबिभागस्थमचेतनम्‌ । 
चेतनं 

पञ्च च ते पश्चतश्च (पश्रपञ्चतः) तेषां भावः पञ्चपञ्चत्वम्‌। स चासौ विभागश्च । तेनोप- 
लक्षितं तिष्ठतीति पञ्चपञ्चत्त्वबिभागस्थम्‌ । तत्‌ चेतनमचेतनं च तत्त्वद्वयमेव; सङ्घेपतः 
चतुर्विधम्‌, विस्तरतः पश्चविंदातिप्रभेदमाहुरित्यतो न विरोध: । 


ननु चेतनमचेतनं चासङ्कथातं प्रत्यक्षादिप्रमाणैरुपलभमानाः कथमेबमाहुरित्यत आह 
तदिति । 


अनु०-- तदसङ्कयातं 


तत्‌ इत्युभयपरामर्दाः । उपाधिक्रोडीकारेण पश्चबिंशातिप्रभेदं वदन्तोऽप्यवान्तरभेदेन 
तत्त्वद्वयम्‌ असङ्कयातम्‌ आहुरित्यर्थः । 


परि०--- उत्तरवाक्यमवतारयितुमाह ननु साङ्क्घा इति । चतस्र इति । वक्ष्यमाणसम्मतिश्लोके चातु- 
विध्यस्योपलम्भादिति भावः । प्रकृतिरेबेति । तत्त्वान्तरं प्रति परिणामिकारणमेवेतयर्थः । 'होकस्थाविकृतिझाब्दार्थोक्ति- 
रेवेति । विकृतिरेबेति । न कस्यापि तत्त्वस्योपादानमित्येवकारार्थः । प्रकृत्यादिरूपानर्थान्‌ दर्शयति तत्र सत्त्वेति । 
साम्यावस्थेति । अन्योन्यमिश्रणेन विना स्वरूपेणावस्थानम्‌ । तादृगवस्थापन्नानां तेषां नामान्तरमाह प्रधानमिति । 
मूलप्रकृतिरिति क्लोकस्थमूलपदार्थस्य ससम्बन्धिकत्वादाह सा हीति । 'महदाद्याः प्रकृतिविकृतयः सप्तेति छोकस्थं 
. व्यनक्ति महदिति । तन्मात्रा इति । दाब्दस्पर्दारूपरसगन्धाः । आकाइादीनामिति । आकाशवाय्वम्र्यप्पृथिवीनां 
यथाक्रमं हाब्दादयः प्रकृतयः अहंकारस्य विकृतयश्चेत्यर्थः । 'षोडराकश्च विकार’ इति श्वोकस्यार्थमाह पञ्चभूतानीति । 
वाकृपाणिपादपायूपस्थश्रोत्रत्वक्चक्षूरसनघ्राणमनांस्येकादरोन्द्रियाणीति षोडशकः घोडशसङ्कचोपेतः गण इति 
शेषोक्ति: । प्रत्ययार्थाऽयम्‌ । 'पञ्चद्षतौ वर्गे वा’ इत्यत्र वाइाब्दाद्वगर्थि कन्प्रत्ययस्याप्युक्तेर्दशपदेन तदन्तस्यापि 
गृहीतत्वादिति केचिदाहुः । षोडषकस्त्वित्यत्र तुः एवार्थ इति भावेनोक्तं विक्कतिरेवेति । विकृतिरेवेत्येतदयुक्त - 
मित्याशाङ्कच, तुराब्दसूचितसमाधिमाह यद्यपीत्यादिना । स्थूलतेति । पृथिव्यादेर्यथा स्थूलत्वं इन्द्रियग्राह्यत्वे च 
तथा तेषामपि तदस्तीति गोघटादयः पृथिव्येव दध्यादयश्च पयआदय (पयोदध्यादय) एवेत्यर्थः । चरमपादार्थमाह 
पुरुषस्त्विति । पञ्च च ते पश्चतश्चेति । विशेषण विशेष्येण बहुलमिति समास: स चेत्यस्य पञ्चपञ्चत्वपरामर्शि- 
त्वेऽपि विधेयलिङ्गापेक्षया पुनिर्देशः । उपलक्षितम्‌ । उपलक्षणतया व्यावर्तितं ज्ञापितमिति वार्थः । तदित्येतच्चेतन- 
मचेतनमित्यनयोर्विदोषणमिति भावेन अनुवदति तञ्चेतनमचेतनं चेति । 


सु०-- चेतनानां अचेतनानां च प्रत्येकमसङ्क्ातत्वसाम्येऽपि नोभयोः भिन्नत्वेन 
साम्यम्‌, किं तर्हीत्यत आह भिन्नमिति । 


अनु०-- भिन्नमन्यद्विदोज्झितम्‌ । 

चेतनमिति दोषः । चेतनं परस्परतो भिन्नम्‌ आहुः । यथोक्तम्‌, जननमरणकरणानां 
प्रतिनियमादयुगपतपरृत्तेश्च । पुरुषबहुत्व सिद्धं व्रैगुण्यविपर्ययाच्चैवे' ति ॥ अन्यत्‌ चेतनात्‌, 
अचेतनं भिदोज्झितम्‌ आहुः । 

परि०-- भिन्नत्बेनेति । स्वान्तर्गतभेदवत्त्वेनेत्यर्थः । जननमरणेति | क आ र 
मरणयो: चक्षुरादिकरणानां च प्रतिनियमात्‌ प्रत्येकं व्यवस्थितत्वात्‌ पुरुषबहुत्व सिद्धमेवेति साध्येनान्वयः । पुरुषैक्ये हि 
एकस्मिज्ञाते मृते अन्धादौ च सति सर्वेऽपि तथा स्युरिति भावः । अयुगपद्रवृत्तेश्च । सर्वपुरुषाणां युगपत्प्रवृत्त्य- 
सम्मवाचेत्यर्थः । पुरुपैक्ये ह्येकत्र शरीरे पुरुषप्रयबेन चेष्टायां सर्वदेहेष्वपि चेष्टा स्यादेवेति भावः । त्रैगुण्येति । 
सत्त्वादित्रिगुणा एव त्रैगुण्यं तस्य विपर्ययाद्वयत्यासाब्च । केचित्सत््वप्रधानाः महात्मानः, केचिद्रजःप्रधाना मनुष्याः, 
केचित्तमोगुणकाः पश्वादयः । पुरुषैक्ये तु तन्न स्यात्‌ । अतश्च पुरुषबाहुल्यमित्यर्थः । यं 

सु०-- नन्वीश्वरानभ्युपगमे कस्यापि प्रवृत्त्यनुपपत्तेः, सर्गाद्यसम्भबादीश्वराख्य तृतीयं 
तत्त्वमड्रीकरणीयम्‌, तत्कथं नाङ्गीकुर्वन्तीत्यत आह अचेतनस्येति । 

अनु०-- अचेतनस्य कर्तृत्वं स्वातन्त्र्येण निगद्यते । 


निगद्यते साङ्कबैरिति रोषः । तथा हि “चेतनः सङ्कातपरार्थत्वादिहेतुसिद्धः। अचेतन च 
व्यक्त प्रत्यक्षादिसिद्धम्‌, अव्यक्तं च कारणकार्यविभागादिहेतुसिद्धम्‌ । न चैवमनन्यथासिद्ध- 


मीश्वरे प्रमाणमस्ति, अचेतनस्यैव प्रधानस्य कर्तृत्वेन सर्गायुपपत्तेर््टेश्वरकल्पनानुपपत्तेः” 
इति मन्यन्त इति। 


 नन्बचेतनं चेतनानधिष्ठितं क्कापि न प्रवृत्तिमदुपलब्धम्‌, ततः प्रधानस्याधिष्ठत्रेश्वरेण 
भाव्यमित्यत उक्तं स्बातन्त्र्येणेति । चेतनाधिष्ठानेन विनेत्यर्थः । त(य)थोक्तम्‌, 'वत्सविवृद्धि- 
निमित्तं क्षीरस्य यथा प्रवृत्तिरक्षस्य । पुरुषस्य विमोक्षनिमित्त तथा प्रवृत्तिः प्रधानस्ये'ति। 
परि०- इत्यत आहेति । रचनेतिसूत्रव्यावर्त्यमाहेति योज्यम्‌ । सङ्कातपरार्थत्बादीति । यथा शयना- 
सनादिकं देहार्थमेवं महदहङ्कारादिसक्षातरूपो देहादिरपि परार्थ एवेति सङ्घातस्य यत्परार्थत्वमस्ति तेन हेतुना परः कश्चन 
सिद्धः । स एव चेतनः । तथा सुखदुःखादेरधिषठत्रा भाव्यम्‌ । रथादिवद्योऽधिष्ठाता स चेतन इति । सुखदु :खादेरनुकूल- 
वेदनीयत्वदृश्यत्वादिरदिपदार्थः । तेनानुकूलवेदितुरङ्गीकार्यत्वात्‌ दृश्यत्वस्य द्रष्रविनाभावात्‌ तेन द्रषटुरुपेयत्वात्‌ । 
व्यक्तमिति । योग्यरूपमचेतनमित्यर्थः । अव्यक्तं चेति । अयोग्यरूपमचेतनमित्यर्थः । कारणकार्येति । एतच्चाग्रे 
स्वयमेव विवरिष्यते । कर्तृत्वेनेति । स्वतः परिणामादिरूपप्रवृत्तिमत्त्वेनेत्यर्थः । 


सु०-- अन्यद्भिदोज्झितमित्युक्तम्‌ । तदसत्‌ । अचेतनानामपि चेतनबत्‌ परस्परतो 
भेदस्य प्रत्यक्षादिसिद्धत्वादित्यत आह परस्परेति । 


द्वितीयः पादः) रचनानुपपत्त्यधिकरणम्‌ 935 
अनु०---परस्परविभेदश्च कार्याणामालयं भबेत्‌ । 
आलयं प्रलयपर्यन्तम्‌, कार्याणां परस्परबिभेदश्च भवेत्‌ इति निगद्यते तै: । 


एतदुक्तं भवति । कार्य तावत्‌ कारणव्यापारात्प्रागपि सत्‌, असदकरणात्‌ । असञ्चेत्‌ 
कारणव्यापारात्पूर्व कार्यम्‌, नास्य सत्त्वं कर्तृ राक्यम्‌। न हि नीलं रिल्पिसहस्रेणापि पीतं शक्यं 
कर्तुम्‌ ॥ किश्च कार्येण सम्बद्धं कारणं कार्यस्य जनकम्‌, असम्बद्धं वा । आद्ये त्वसता सम्ब- 
न्धानुपपत्तेः सत्त्वमङ्गीकार्यम्‌। न द्वितीयः, असम्बद्धत्वाविरोषेण सर्वस्मात्सर्वसम्भवापत्तेः। 
असम्बद्धत्बेऽपि कारणं तदेव करोति यत्र शक्तमतो नातिप्रसङ्ग इति चेत्‌, सा शक्ति: शक्य- 
विषया वा स्यात्‌ सर्वत्र वा । सर्वत्र चेत्‌ सैवाव्यवस्था । आद्ये त्वसति शक्ये कथं तद्विषया 
स्यादिति सदेव कार्यम्‌। न च कारणादन्यत्कार्यं सदुपलभ्यत इति कार्यकारणयोरभेदोऽङ्गी- 
करणीयः । किञ्च न पटस्तन्तुभ्यो भिद्यते तन्तुधर्मत्वात्‌, यद्यतो भिद्यते तत्तस्य धर्मो न भवति, 
यथा गौरश्वस्य, उपादानोपादेयभावाञ्च । ययोरर्थान्तरत्वं न तयोरुपादानोपादेयभावः, यथा 
घटपटयोः, संयोगाप्राप्यभावाञ्च। अर्थान्तरत्वे हि संयोगो दृष्टो यथा कुण्डबदरयोः, अप्रासिर्वा 
यथा हिमवद्विन्ध्ययोः । न चेह संयोगाप्रास्ती, तस्मान्नार्थान्तरत्वम्‌, गुरुत्वान्तरकार्यस्यावनति- 
भेदस्याग्रहणाच्च । 


एवश्च कार्याणां परस्परं भेदेऽपि स्वस्वकारणैरभेदात्‌ क्रमेण महाप्रलये मूलकारणभावं 
गतानामभेद एव; इत्यनेनाभिप्रायेणान्यद्भिदोज्झितमित्युक्तमिति। तञ्चोक्तम्‌ 'असदकरणादुपा- 
दानग्रहणात्सर्वसम्भवाभावात्‌। शक्तस्य राक्यकरणात्कारणभावाञ्च सत्कार्यमि ति। 


परि०-- सम्मतित्वेनोदाहरिष्यमाणश््ोके सत्कार्यमिति साध्यभागं व्यनक्ति कार्य तावदिति । अत्रोपात्त- 
हेतुपञ्चकं क्रमेण विवरिष्यन्‌ आद्यं तावद्दबनक्ति असदकरणादिति । कार्य कारणव्यापारात्पूर्वमसचचेदित्यर्थः । द्वितीय - 
तृतीयहेतू क्रमात्‌ कल्पद्गयनिरासकाविति भावेन विवृणोति किञ्चेत्यादिना । 


उपादानस्य कारणस्य कार्येण ममेदं कारणमिति ग्रहणात्‌ सम्बद्धत्वादिति यावदित्यर्थमुपेत्यार्थमाह आद्य 
इति । शक्तस्येत्यादिनोक्तं सङ्घटयितुमाह असम्बद्धत्वेऽपीति । द्वेधा विकल्प्यान्त्यं सर्वेति पूर्वहेतुना निरस्य आद्य- 
कल्पेऽस्य हेतोर्घटनां व्यनक्ति सा शक्तिरित्यादिना । सैवेति । सर्वस्मादित्युक्तेत्यर्थः । कारणभावात्कारणात्मक- 
त्वादिति पञ्चमहेतोरसिद्धिं निरसितुं प्रत्यक्षं तावदाह न च कारणादिति । अनुमानैरपि कारणात्मकत्वं कार्यस्य 
साधयति किञ्चेति । नार्थान्तरत्बमिति । कार्यकारणयोरित्यनुषङ्गः । अभेदे हेत्वन्तरमाह गुरुत्वान्तरेति । तन्तुपटयो- 
मेदे तन्तुषु यद्ुरुत्वं ततोऽन्येषु गुरुत्वं पटे स्यात्‌ । न चेष्टापत्तिः । पूर्वं पटोपादानतन्तूनां तुलायां स्थापने यादृहामवनमनं 

तदुपादानकपटस्थापनेऽपि तादृगवनमनं न स्यात्‌ । किन्तु पुनरधिकावनतिः स्यात्‌ । गुरुत्वद्वयसत्त्वात्‌ । न च 
तथोपलभ्यते । अतो गुरु्वान्तरकार्यस्यावनमनविशेषस्यादर्शनादनन्यतवंकार्यकारणयोरित्यर्थः । एवं चेति । कार्यस्य 
कारणामेदे प्रामाणिके सतीति वा कार्यस्य कारणव्यापारात्प्रागपि सत्त्वे सतीति वार्थः । 


सु०-- तेष्वपि मतभेदमाह भोक्तृतामिति । 
अनु ० भोक्तृतां चेतनस्याहुः केचित्तामपि नापरे । 


सर्वेऽपि साड्या: पुरुषस्य कर्तृत्वं नानुमन्यन्ते। क्रियावेशो हि कर्दृत्वम्‌। न च आत्मनः 
परिस्यन्दलक्षणा क्रियोपपद्यते, सर्वगतत्वात्‌ । नापि प्रयत्नलक्षणा, तस्याः अन्तःकरणवृत्ति- 
त्वात्‌। न च विक्रियालक्षणा, निर्विकारत्वात्‌। यथोक्तम्‌, 'तस्माञ्च विपर्यासात्सिद्धं साक्षित्व- 
मस्य पुरुषस्य । कैवल्यं माध्यस्थ्यं द्रष्टत्वमकर्तृभावश्चेति' । तत्र केचिच्चेतनस्य भोक्तृतामाहुः, 
यथा भोक्तुभावादिति । अपरे तामपि नाहुः, यथा “तस्मान्न बध्यते न मुच्यते नापि संसरति 
कश्चित्‌ । बध्यते संसरति मुच्यते च नानाश्रया प्रकृतिरि'ति। 


परि०-- तेष्वपीति । साङ्चेष्वपीत्यर्थः । क्रियेति किं परिस्यन्द उच्यते उत प्रयत्रः अथ परिणामः 
न त्रयमपीति क्रमेण निराह न चात्मन इत्यादिना । तस्माब्वेति । तदीयग्रन्थे पूर्वप्रकृतत्रिगुणमयत्वादिपरामर्श: । 
तस्माद्विपर्यासात्‌ चेतनत्वादिकं तस्माच्चेतनत्वात्साक्षित्वे तत एव द्रष्टृत्वं च सिद्धम्‌ । त्रैगुण्यहीनत्वात्‌ कैवल्यम्‌ । 


तत एवोदासीनत्वान्माध्यस्थ्यं मध्यस्थत्वं सिद्धम्‌ । तत एवाकर्तृभावश्च सिद्ध इत्यर्थः । नापि संसरतीति । 
सुखदुःखभाङ्‌ न भवतीत्यर्थः । नानाश्रया नानापुरुषसम्बन्धिनी । 


सु०-- ननु कर्दृताभावे भोक्तृत्वमपि कथम्‌ । तस्यापि क्रियावेशात्मकत्वादित्यत आह 
स्वरूपेति । 


अनु ०-- स्वरूपचैतन्यबलात्स्वप्रकाञाच्च भोगिताम्‌। 


सुखदुःखायनुभवितृत्वं हि भोक्तृत्वम्‌ । तञ्चात्मन:() क्रियावेशमन्तरेण स्बरूपचैत- 
न्येनैवोपपद्यत इत्याहुः । कुतो भोक्तृत्वमाहुरित्यत उक्तं स्वप्रकाशादिति । सुखाद्यनुभवि- 
त्वस्य स्वप्रतीतिसिद्धत्वादित्यर्थः । यथाऽऽह, भोक्तृत्वयोग्यता च पुरुषस्य चैतन्यमिति । 
न चैवं कर्ईत्वमप्यङ्गीकर्तुमुचितम्‌, उपपत्तिबाधितत्वेन 


परि०--- प्रकाइयत इति प्रकाश; स्वस्य प्रकाराः तस्मात स्वप्रकादात 


[शात्‌ । भावसाधनं चेदमित्युपेत्यार्थमाह 
स्वप्रतीतिसिद्धत्वादिति । उपपत्तीति । क्रियावेशो हि इत्यादिना प्रागुक्तोपपत्तिबाधितत्येनेत्यर्थ | ह 


* 

सु०--- नन्वेवं तर्हि प्रतीतिसिद्धं भोक्तृत्वमपरे कथं नाभ्युपयन्तीत्यत आह प्रकृतेश्चेति । 


अनु०— प्रकृतेश्च स्वरूपस्य विवेकाग्रहमेब तु । 
अभोगवादिनो भोगमाहुः 
भोगं भोगव्यवहारकारणम्‌। 


अयं तेषामाझायः, 'भोक्तृत्वं हि न पुरुषस्य स्वभावः, अपबर्गाभावप्रसङ्गात्‌ । आगन्तुकं 
तु नोपपद्यते, अपरिणामित्वात्‌। अतः कर्तृत्वमिब भोक्तुत्वमप्यात्मनो न राक्यमङ्कीकर्तुम्‌। न च 
प्रतीतिबिरोधः, प्रतीतेरभावात्‌। व्यबहार एव हि केवलं भोक्ताऽऽत्मेति, स च कर्तृत्वव्यवहार- 
वत्‌ प्रकृतिपुरुषविवेकाग्रहमात्रनिबन्धन इति। 


स्यादेतत्‌ । येषां पुरुषो भोक्ता तेषां मोक्षाभावः स्यात्‌ । प्रकृतिसंयोगनिमित्तो हि पुरु- 
षस्य भोगस्तैरङ्गीक्रियते, पुरुषस्य दर्शनार्थ कैवल्यार्थं तथा प्रधानस्य । पड्गवन्धवदुभयोरपि 
संयोगस्तत्कृतः' इति वचनात्‌ । न च प्रकृतिपुरुषसंयोगः कदाप्यपैति येन पुरुषस्य मोक्षः 
स्यादित्यत आह भेदग्रहादिति । 


भेदग्रहात्तयोः । 
भोगिनां मुक्तिरुदिष्टा 


तयोः प्रकृतिपुरुषयोः भोगिनां पुरुषस्य भोगमभ्युपगच्छतां, मते । अयमभिसन्धिः 
तेषाम्‌ । प्रकृतिसंयोगो हि पुरुषस्य न केवलं भोगार्थः, किन्नामापवर्गार्थश्च । तत्र विवेकाग्रह- 
सचिवो भोगाय भबति, विवेकग्रहे चापवर्गाय । करोतु नाम पौनःपुन्येन राब्दाद्युपभोगं प्रकृतिः, 
अनया विवेकख्यातिरकृतेति । कृतविवेकख्यातिस्तु न राब्दाद्युपभोजयति, अविवेकख्याति- 
निबन्धनो हि तदुपभोगो निबन्धनाभावे न भवितुमर्हतीति । तच्चोक्तम्‌ 'दृष्टा मयेत्युपेक्षक एको, 
ष्टाहमित्युपरमत्यन्या । सति संयोगेऽपि तयोः प्रयोजनं नास्ति सर्गस्य’ इति । तथा 'रङ्गस्य 
दर्शयित्वा निवर्तते नर्तकी यथा नृत्तात्‌। पुरुषस्य तथाऽऽत्मानं प्रकाञ्य विनिवर्तते प्रकृतिः' 
इति । न च निदृत्ता5पि पुनः प्रवर्त्स्यतीति राङ्कनीयम्‌, प्रयोजनाभावात्‌ । उक्तं च प्रकृतेः 
सुकुमारतर न किश्रिदस्तीति मे मतिर्भवति । या दृष्टाऽस्मीति पुन्न दर्शनमुपैति पुरुषस्य' इति। 
न च भेवग्रहसद्रावात्‌ कैवल्याभावः, तस्यापि स्वेनैव निवृत्तेः । 

परि०-- पुरुषस्य दर्शनार्थमिति । पुरुषकर्तृकप्रधानकर्मकदर्शनार्थम्‌ । अत एव प्रकृतिपुरुषविवेके सति 
कैवल्य भवतीति पुरुषस्य कैवल्यार्थमित्यर्थः । पङ्ग्वन्धादिवदिति । अन्धपडुवदित्यर्थः । अजाद्यदन्तमित्येत- 
ाश्रिमम । कदाप्यपैतीति । विभुत्वादित्यर्थः । बिवेकग्रहे चापवगयिति । भवतीति पूर्वेणान्वयः । तत्कथमित्यतो 
यमपि व्यनक्ति करोतु नामेति। विवेकेति च । अनया प्रकृत्या । अकृतेतीतिराब्दो हेत्वर्थः पूर्वेणान्वय : । कृतेति । 
अनयेत्यनुषङ्ग: । दृष्टेति । स्वविविक्तत्वेन दृष्टेत्यर्थः । उपेक्षकः शब्दादेरभोक्ता । उपरमतीति। दाब्दादिकं न भोजयति 
प्रकृतिरित्यर्थः । रङ्गस्येति । रङ्गस्थजनस्यत्यर्थः । दर्शयित्वा स्वकीयनर्तनमिति योज्यम्‌ । तस्यापि स्वेनैबेति । 
कतकरजोन्यायेनेति भावः। 


सु०-- ननु च येषां मते पुरुषस्य भोग एब नास्ति तेषां कथं मोक्षः, बन्धाभावात्‌, तथा 
च योगानुझासनवैयर्थ्यमित्यत आह स एबेति। 

अनु ० स एवाभोगवादिनाम्‌। 

स भेदग्रह, एव मुक्तिरुद्दिष्टा । भेदाग्रहनिबन्धनो भ्रम एव हि बन्धः, स च भेदग्रहे सति 


निवर्तते, सैव मुक्तिः, न त्वपराऽस्तीत्यतः स एब इत्युक्तम्‌ । न पुनर्भेदग्रह एव मुक्तिः, तस्यापि 
निवर्तनीयत्वात्‌। 'नापि विवेकख्यातिमि 'त्युक्तत्वादिति। 


परि०- इत्युक्तत्वादिति । ‘नापि विवेकख्यातिं प्राकृती ततो विविक्त आत्मा स्वार्थमभिमन्तुमर्हति' इति 
साह्ववैरुक्तत्वात्‌ प्रकृतिसम्वन्धविवेकख्यातिरपि नेत्यर्थः । पूर्वपक्षोपन्यासः ॥ 


सु ० एवमुपन्यस्तं मतमधुना निरसनीयम्‌ । 


तत्र सूत्रकृता ्रममविवक्षित्वा 'रचनानुपपत्तेश्च नानुमानमि"ति प्रथमं परपक्षोपालम्भं 
विधायानन्तरं 'प्रवृत्तेश्वेति' स्वपक्षसाधनं विहितम्‌ । भाष्यकारस्तु साधकप्रमाणस्य तत्त्व- 
प्रतिपत्त्यन्तरङ्गत्वेन तदुपन्यासस्य प्राथम्यं परपक्षनिरासस्य तत्स्थैर्यहेतोर्बहिरङ्गत्वेन तदुप- 


न्यासस्यानन्तर्यमिति क्रममपि ग्राहयिष्यन्‌ व्यत्ययेन व्याचक्षाणः, प्रवृत्तेश्वेति सूरस्य पातनि- 
कार्थमाह ईझस्येति । 


अनु०- ईशस्यासङ्हादेव न युक्ती ताबुभावपि । 


असङ्गहात्‌ अनभ्युपगमात्‌ । एब इत्यस्य दोषस्योल्बणत्वं सूचयति । तावुभावपि 
पुरुषस्य भोक्तृत्वाभोक्तुत्वपक्षौ । 


परि०_- ग्राहयिष्यन्‌ प्रतिबोधयिष्यन्नित्यर्थः । पातनिकार्थमिति । अवतारिकोदयार्थमित्यर्थः । 

सु ० नन्वप्रामाणिकस्येश्वरस्यानभ्युपगमे कथमयुक्तत्वमित्यतः 'प्रवृत्ेश्च' इति 


सूत्रार्थतया ईश्वरे प्रमाणमाह चेतनेति। 
अनु०-- चेतनेच्छानुसारेण यदा दृष्ट: पटोद्धबः । 
एताइरत्वमन्यस्य वस्तुत्वात्केन वार्यते ॥ 


यदा यस्मात्‌ । तस्मादिति लभ्यते । एताद्दशत्वं पटवच्चेतनेच्छानुसारेणोद्भूतत्वम्‌ । 
अन्यस्य महदादेः, वस्तुत्वात्‌ कार्यत्वादनुमीयमानमिति दोष: । केन इत्याक्षेपे । 

अयमत्र प्रयोगः । महदादिकं चेतनेच्छाधीनोत्यत्तिकं कार्यत्वात्‌ पखदिति, यद्वा महदा- 
द्युद्ववः चेतनेच्छाधीन उद्भवत्वात्‌ परोद्भववदिति प्रयोक्तव्यम्‌ । प्रयोगद्वयसूचनाय पटो- 
द्रवदृष्टन्तमुत्तचा वस्तुत्वादिति हेतुमाह, एवमुक्तावुपलक्षणत्वं हि उभयत्र ज्ञायेत। उपलक्षणं 
चैतत्‌। महदाद्युपादानं चेतनाधिष्ठितं उपादानत्वात्‌ तन्तुवदित्याद्यपि द्रष्टव्यम्‌ । न चान्यश्चेतन- 
स्तथा भवितुमर्हतीति सर्वातिशयी पुरुष ईश्वर एव सिद्धबतीति । 

परि०-- सूत्रार्थतयेति । पटादावपि चेतनप्रवृत्तेर्दर्शनात्‌, महदादावपि चेतनप्रवत्ेरनुमातुं शक्यत्वादिति 
ूत्रार्थतयेत्यर्थः । वस्तुत्वादित्यस्यार्थः कार्यत्वादिति । वस्तुत्वमात्रस्य नित्ये(पि) सत्त्वे(पि)नात्र विवक्षितपरिणाम- 
रूपोद्भवत्वाभावेन व्यभिचारापत्तेरिति भावः । उभयत्रेति । हेतुदुष्टान्तयोरननुरूपयोरुक्तौ अनुरूपपक्षदृष्टान्तयोरुप- 
लक्षणतया ग्रहणेन प्रयोगद्वयं ज्ञास्यन्ति । आप्तोक्तत्वस्य शिष्याणां निश्चयादिति भावेनैवमुक्तिरित्यर्थः । स्वातन्त्र्ये 
प्रकृतिकर्तृत्वस्य साक्षाद्विरोध्यनुमान स्वयमाह उपलक्षणं चैतदित्यादिना । इत्याद्यपीति । महदादिकं प्रति स्वतन्त्र 
कारणं चेतनरूपं स्वतन्त्रत्वात्‌ तादृहापटादिकारणवदित्यादिरादिपदार्थः । ईश्वर एव सिद्ध्यतीति । नन्वेवं शास्र- 
योनिसूत्रविरोधः । तत्रानुमानिकत्वनिरासेनेश्वरस्य शाखरैकगम्यतोक्तेः । अदृष्टद्वारा जीवानादायोक्तहेतूनामुपपत्तेश्चेति 
चेन्न । तत्र केवलानुमानगम्यत्वनिरासेऽपि श्रुत्युपेतानुमानगम्यत्वानिरासात्‌ । श्रुतयश्चोत्तरत्र व्यक्ताः । हेतुवादस्य श्रुतौ 
अतीवादरमकुर्वाणं प्रत्यनुमानस्यैवादावुक्तिरिति तात्पर्यात्‌ । 

सु ० स्यादेतत्‌ । महदादिकं न तावत्य्रत्यक्षसिद्धम्‌, अव्यक्तत्वात्‌, अतः साङ्क्या- 
चार्यबचनात्‌ तत्य्रयुक्तानुमानाद्वा तदबगमोऽभ्युपगन्तव्यः । तेश्चानेबंबिधमेव तदुक्तमनुमितं 
चेति बाधः, अन्यथाऽऽश्रयासिद्धिरिति । मैवम्‌, वेदतस्तदवगमात्‌ । उक्तं हीदम्‌ 'अजामेकाम्‌' 
इत्यादिश्रुतिः प्रधानमपि प्रतिपादयतीति। 

ननु पुरुषश्चेतनो नान्तःकरणम्‌। इच्छा चान्तःकरणधर्मो न चेतनस्याविकारस्य। अतः 
अप्रसिद्धविरोषणता बाधो वा, पटादेरप्येवम्भावाभावाद्‌ दृष्टान्तस्य साध्यवैकल्यं चेति चेन्नः 
आत्मन एवेच्छावत्त्वस्य वक्ष्यमाणत्वात्‌ । 

परि०-- तद्युक्तानुमानादिति । कार्यकारणविभागादिति हेतुसिद्धमिति प्रागुक्तकार्यकारणविभागादि- 
रूपानुमानादित्यर्थः । तदिति । महदादिकम्‌ । उक्तं अनुमित च तैरित्यर्थः । ननु जगदुपादानश्ुतीनां परैरविद्यादिपरत्वेन 
व्याख्यानात सिद्धान्ते च ब्रह्मपरत्वेन पूर्वत्रानुमानिकपादे अजामेकामित्यादिसर्वखीलिङ्गशब्दाना ब्रह्मनिष्ठतया प्रकृतिनये 
याख्यानात्‌ कथं वेदतस्तत्सिद्विरित्यत आह उक्तं हीति । 'अजामेकामिति प्राह श्रुतिरेतां यदा तदा । को दोष' 
इत्यादिना । अतो जगदुपादानं प्रधान वक्ति सा श्रुतिरित्यनेन आनुमानिकपादे उक्तमित्यर्थः । 'वेदत' इत्युपलक्षणम्‌ । 
'पञ्जभिः पञ्चमिर्ग्रहे'त्यादिवचनान्महदादिसिद्धिरित्यपि ध्येयम्‌ । 'यद्दा महत: परमव्यक्तमि'त्यादिश्रुत्या महदादि- 
सिदिर्ध्येयेति भावः । बक्ष्यमाणत्वादिति । 'इच्छाम्यहमिति ह्येवे'त्यादिना अत्रैवाधिकरणे उत्तरत्रेति भावः । 


सु०-- 'तथाउप्युद्धबो नामोत्यत्तिरभिव्यक्तिर्वा । नाद्यः; प्रथमप्रयोगे असिद्धविशे- 
षणत्वात, षान्तस्य साध्यविकलत्वाच्च। द्वितीये चाश्रयासिद्धेः, मया सत्कार्यवादस्य अभ्युप- 
गतत्वात्‌। 


द्वितीयेऽप्येत एव दोषाः, त्वया व्यत्तयनभ्युपगमात्‌' इति चेन्न; असत्कार्यवादस्य 
साधितत्वात्‌, सत्कार्यवादे प्रमाणाभावाञ्च। 


परि०-- द्वितीये चेति । प्रयोग इत्यनुषङ्गः । महदादयुद्भवः चेतनेच्छाधीनः उद्भवत्वात्‌ पटोद्भववदिति 
्वितीयप्रयोग इत्यर्थः । आश्रयासिद्धः पक्षासिद्धेर्दटान्तासिद्धेश्वेत्यर्थः । अप्रसिद्धविरोषणत्वसाध्यवैकल्याश्रया- 
सिद्धिषु सकृद्धेतुमाह मयेति । तथा चासतः सत्तायोगरूपजनिर्वा परिणामरूपापूर्वावस्थान्तरापत्तिर्वा क्कापि नास्तीत्येते 
दोषा इति भावः । द्वितीय इति । व्यक्तिपक्षेऽपीत्यर्थः । व्यक्तीति । प्राक्‌ सत एव कार्यस्य कुलालादिव्यापारेणाभि- 
व्यक्तिरुपोद्भवानभ्युपगमादिति भावः । साधितत्वादिति । 'असद्यत्कार्यरूपेण कारणात्मतयास्ति ही'त्यादिना 
तदनन्यत्वनय इति भाव: । 

सु०-- 'असदकरणात्‌' इत्यादिभिश्च किं कार्यस्य प्राक्करणव्यापारात सत्त्वमात्रं 
साध्यम्‌, उत अत्यन्तसत्त्वम्‌ । आद्ये सिद्धसाधनम्‌, सदसत्त्वाभ्युपगमात्‌ । द्वितीये त्वस- 
दकरणादितिबत्‌ सदकरणादित्यपि समानम्‌, न हि सन्नात्मा केनचित्क्रियते । 

परि०-- असदकरणादित्यादिप्रागुक्तहेतव एव प्रमाणमित्यत आह असदकरणादित्यादिभिरिति । 
सदसत्त्वाभ्युपगमादिति । 'असचच्कार्यल्पेणे' त्यादिना अस्यार्थस्य साधितत्वादिति भावः । 

सु०-- नन्वसतः कथं कर्मत्वम्‌ । सतः कथं कार्यत्वमित्यपि समानम्‌ । अनेन घटो 
जायत इत्यपि प्रत्युक्तम्‌ ॥ तर्हि घरं करोतीत्यादेः कोऽर्थः । मृत्तिकां घटीकरोतीति । मृत्तिका 
घटीभवतीति॥ असदुत्पत्तौ खरविघाणमपि कुतो नोत्पद्यत इति चेत्‌। तदात्मकस्योपादानस्या र 

र्‌ - 

भावादिति ब्रूमः । अन्यथा सत उत्पत्तावात्माऽपि कुतो नोत्पद्यत इति समानम। 

परि०_ कर्मत्वमिति । कर्तृप्रयत्रविषयत्वमित्यर्थः । एतेन कार्यत्वमप्युक्तार्थम्‌ । यदपि घटो जायत इति 
प्रयोगः सत्कार्यवादे मानं जायत इति क्रियास्वातन्त्र्यरूपकर्तृत्वस्यासतोष्नुपपत्तेरित्युक्त साङ्कचग्रन्थे, तदतिदेदोन 
निराह अनेनेति । सतः कथं कार्यत्वमिति कथनेनेत्यर्थः । इत्यादेरिति । घटो भवति घटो जायत इत्यादिरादिपदार्थः । 
घटीकरोतीति । घटत्वेनाभूतं घटत्वेन करोतीत्यर्थः । घटत्वेन प्रागभूतोऽधुना घटत्वेन भवतीत्यर्थः । अघटो घटः 
सम्पद्यत इत्यर्थे(ऽपि) अभूततद्भावे 'कृभ्वस्तियोगे सम्पच्चकर्तरि च्विरि'ति च्विप्रत्यये अस्य च्वावितीत्वे च्वेलेपि च 
घटीकरोतीत्यादिरूपनिष्पत्तिरिति ज्ञेयम्‌ । यत्तिञ्चिदुपादानस्य सर्वदा सत्तवदुत्पत्तितादवस्थ्यमित्यत उक्तम्‌ तदा- 
त्मकस्येति । खरविषाणात्मकतया परिणम्यमानस्येत्यर्थः । 


सु ० य(द)द्यपि कार्येण कारणं सम्बद्धं तदुपजनयति उत असम्बद्धमेवेति पृष्टम्‌ । तत्र 
कारणइाब्देनोपादानं वा विवक्षितं निमित्तं वा। 


आद्ये जनयतीत्येव नेष्यते, किन्तु निमित्तकारणानि तत्‌ कार्यतां नयन्ति। 


द्वितीये तु कार्याकारेणासम्बद्धं कारणाकारेण सम्बद्धमित्युत्तरम्‌ । अत एव नाति- 
प्रसङ्गः ॥ शक्तिश्च कारणानां सदसद्विषया, अन्यथा निर्विषयत्वापातात्‌। न हि सत्‌ कर्तु शक्यं 
भवति। 

परि०- - इत्येव नेष्यत इति । कर्तरि प्रयोगो नेष्ट इत्यर्थः । तदिति । उपादानकारणमित्यर्थः । द्वितीये 
त्विति । निमित्तकारणमिति पक्षे त्वित्यर्थः । अत एवेति । कारणत्वरूपेण सम्बद्धं सदेव कार्यं जनयतीत्युक्तत्वादेव 
्रगुक्तासम्बन्धपक्षोक्तातिप्रसङ्गदोषो नेत्यर्थः । दाक्तस्य शक्यकरणादिति प्रागुक्तं निराह शक्तिश्चेति । कारणात्मना 
यत्सत्‌ कार्यात्मना चासत्‌ तद्विषयेत्यर्थः । कुत एतदित्यतोऽसदविषयत्वस्य परेणैवोपगमात्‌ । सदसद(सद)विषय- 
त्वमेव व्यनक्ति न हीति । 

सु०--- यञ्च तन्तुपटयोरभेदानुमानं तत्राभेदमात्रसाधने सिद्धसाध(नम्‌)नत्वम्‌, भेदा- 
भेदाङ्ीकारात्‌ । अत्यन्ताभेदसाधने तन्तुधर्मत्वं ताबदसिद्धम्‌, न हि स्वयमेव स्वस्य धर्मो 
भवति। न हि उपचारोऽनुमानप्रवृत्तेरङ्गम्‌, अतिप्रसङ्गात्‌। 

परि०-- यच्चेति । न पटस्तन्तुभ्यो भिद्यते तन्तुधर्मत्वादिति प्रागुक्तानुमानमित्यर्थः । 'स्वाङ्गे शेते' इतिव- 
दुपचारः किं न स्यादित्यत आह न हीति । अतिप्रसङ्गादिति । चैत्रः केसरवान्‌ सिंहत्वादित्यनुमानरूपाति- 
प्रसङ्गादित्यर्थः। न च हेतोरसिद्विः । उपचरितसिंहत्वसद्भावादिति भाव: । 

सु ० कथं च तन्तुधर्मत्वं परस्य । तन्तुविशोषणत्बमिति चेन्न, पुरुषादिविशेषणे 
दण्डादौ व्यभिचारात्‌ । तदाश्रितत्वमिति चेन्न, अभेदेनासिद्धिप्रसङ्गात्‌, कुण्डबदरादौ व्यभि- 


942 श्रीमज्यायसुधा-परिमळसमेता ` (द्वितीयाध्याये 


चाराञ्च। तदात्मकत्वमिति चेन्न, साध्यावििष्टत्वापत्तेः । अभेदेन भेदाभाव : साध्यत इति चेन्न, 
भेदाभावातिरिक्तस्याभेदस्य अनभ्युपगमात्‌, अभ्युपगमेऽपि बाधात्‌। एवमुपादानोपादेयभावो- 
ऽप्यसिद्ध एव; न हि स्वयमेवोपादानमुपादेयं चेति युक्तम्‌, करणत्वकर्मत्वयोर्भेदनियतत्वात्‌ । 
संयोगाप्राप्त्यभावश्चात्यन्ताभेदाभावादुपपत्स्यते । गुरुत्वान्तरकायदर्शनं चाभेदाङ्गीकारेण 
भविष्यति। 

परि०-- अभेदेनेति । तन्तुधर्मत्वादित्यस्य तन्त्वात्मकत्वादित्यर्थाक्तिः । तन्त्वभेदेन हेतुना तन्तुभेदा- 
भावसाधनान्न साध्यावैशिष्ट्यमित्यर्थः । बाधादिति । प्रत्यक्षादिना भेदस्याप्यवगमादिति भावः । उपादानोपादेय - 
भावाच्चेति ्रागुक्तमेदसाधकहेतवन्तरं निराह एवमुपादानेति । भेदनियतत्वादिति । एतेन बाधादिति प्रागुक्तं स्फुटीकृतं 
ध्येयम्‌ । संयोगप्राप्यभावाच्चेति हेत्वन्तरं निराह संयोगेति । प्रागुक्तहेत्वन्तरं च प्रत्याह गुरुत्वेति । 

सु एतेन 'कार्यत्वमभूत्वाभावित्वं चेदसिद्धमस्माकम्‌ । अभिव्यक्तिधर्मकत्वं 
चेदयुष्माकमि ति च निरस्तम्‌ । तदिदमुक्तं केन बार्यत इति । 


परि० एतेनेति । उक्तदिशा सत्कार्यत्वादिहेतूनां अपाकरणेनेत्यर्थः। 


सु०-- तदेवं 'पराद्युत्पत्तौ चेतनस्य कुबिन्दादे: प्रबत्तेरुपलम्भात्‌, तदृषटान्तेन महदा- 
युत्पत्तेरपि चेतनेच्छाधीनत्वमि त्येवं स्वपक्षं प्रसाध्य परपक्षनिरासार्थ 'रचनानुपपत्तेश्च नानु- 
मानमि ति सूत्रं व्याख्यातुं पीठमारचयति न चेति । 


अनु०- न च कात्तित्प्रमोक्तार्थे 


न केवळमस्मन्मते प्रमाणसद्भावः, किन्तु साठ््योक्तार्थ प्रधानस्य स्वातन्त्र्येण जग- 
त्कारणत्वे, किमपि प्रमाणं न अस्ति। 


परि०-- व्याख्यातुमिति । `इदं नाचेतनवशमिः त्यादिना व्याख्यातुं छोकद्दयेन तदुपोद्धातमारचय- 
तीत्यर्थः । चराब्दस्यार्थो न केवलमित्यादि । 


सु०-- तथा हि । किमत्र प्रत्यक्षं प्रमाणं स्यादुत आगमोऽथवाऽनुमानं वा । 


नायः, तद्धयस्मदादीनां वा योगिनां वा । न प्रथम: , अस्यार्थस्यातीन्द्रियत्वात 
न द्वितीयः, असिद्धेः । न हि एवं योगिनः पश्यन्तीत्यस्माक प्रमाणमस्ति । 


परि०_- मूले निरासक्रमानुरोधादागमानुमानयोर्व्युत्क्रमेण निर्देश: उतागम इत्यादि । 

सु०-- नाप्यागमः, स ह्यपौरुषेयः पौरुषेयो वा स्यात्‌। नाद्य इत्याह श्रुतिरेवेति । 

अनु ० श्रुतिरेव प्रमा हि न: । 

श्रुतिः नः अस्माकमेव मते प्रमा हि । सर्वाऽपि हि श्रुतिरीश्वरमेव स्वातन्त्र्येण 
सकलजगत्कारण सर्वज्ञं सर्वशक्ति प्रतिपादयति, प्रधानं च तदायत्तसत्ताप्रतीतिप्रवृत्ति- 
मत्तदधिष्ठितं जगदुपादानमात्रमिति । तथा हि। 'यः सर्वज्ञः सर्ववित्‌', “यो योनिमधितिष्ठत्येक' 
इत्यादि । तथा च श्रुतिः परस्य प्रतिपक्षभूतैव । 

परि०-- एवकारो भिन्नक्रम इत्युपेत्याह अस्माकमेवेति। योनिं जगदुपादानभूतकृतिमित्यर्थः । फलितमाह 
तथा चेति। 

सु०-- पौरुषेयोऽपि किं स्मृतीतिहासपुराणलक्षणः, उत साङ्कधाचार्यप्रणीतः । नायः, 
तस्याप्यस्मन्मतानुसारित्वात्‌, 'प्रकृतिं पुरुषं चैव प्रविश्य पुरुषोत्तमः । क्षोभयामास भगवान्‌ 
सृष्ट्यर्थ जगतो विभुः' इत्यादिवचनात्‌ । न द्वितीयः, तत्प्रामाण्यस्यासम्मतेः । आस्तोक्तत्वेन 
तत्प्रामाण्यसिद्धिरिति चेत्‌ तत्राह आप्त्वमिति । 

अनु०-- आत्तत्वमुक्तमार्गेण वक्तुर्नेबोपपद्यते । 

उक्तमार्गेण "श्रुतिरेव प्रमा हि न' इत्युक्तरीत्या, श्रुतिविरुद्वभाषित्वादित्यर्थः । बक्तुः 
साङ्कयप्रणेतुः । 

यद्वा इतरेषां चानुपलब्धेरित्युक्तमार्गेण । साङ्कघशास्त्रेऽपि ह्याख्यायिकासु योग्यानुप- 
लब्धिबाधिता बहवोऽर्थाः प्रतिपाद्यन्ते । 

अथवा 'अविप्रलम्भस्तज्ज्ञानम्‌' इत्याद्युक्तमार्गेण आप्तत्वनिश्चायकप्रमाणाभावात्‌ 
इत्यर्थः । 

'कपिलो वासुदेवाख्यस्तन्त्रं साङ्ग जगाद ह । ब्रह्मादिभ्यश्च देवेभ्यो भृग्वादिभ्य- 
स्तथैव च । तथैवासुरये सर्ववेदार्थपरिबृहितम्‌ । सर्ववेदविरुद्धं च कपिलोऽन्यो जगाद ह । 
साङ्कचमासुरयेऽन्यस्मै कुतर्कपरिबृंहितमि'ति पुराणोक्तमार्गणेति वा । 

"ऋषिं प्रसूतं कपिलमि''त्यादिश्रुत्युदाहरणमप्यनेनैव निरस्तम्‌। 

एतेनैव ‘आगमाद्योगिप्रत्यक्षावगम' इत्यपाकृतम्‌ । 

परि०-- मूले श्रुतिरित्युपलक्षणं मत्वा श्रुतिरेवेत्यादिवाक्यस्य फलितार्थमाह तस्याप्यस्मन्मतानु- 
सारित्वादिति । इत्युक्तमार्गेणेति । इति पूर्वपादीयस्मृत्यधिकरणसूत्रेण 'न चास्तिनिश्चयस्तत्र शक्यते व्यभिचारतः 
इत्यनुव्याख्यानोक्तमार्गणेत्यर्थ: । इत्याययुक्तमार्गेणेति जिज्ञासाधिकरणे वेदापौरुषेयत्वोक्तिप्रस्तावे 'अविप्रलम्भ- 
स्तज्जञान तत्कृतत्वादयोऽपि च । कल्प्या गौरवदोषेण पुंवाक्यं ज्ञापकं न तत्‌' इत्युक्तमार्गेणेत्यर्थः । तथैवासुरय 
इति । आसुरिनाम्ने मुनय इत्यर्थः । साङ्कचमासुरय इत्यत्र आसुरिरयोग्यः कश्चिज्ज्ञेयः । इति पुराणेति । प्रथम- 
स्कन्धतृतीयाध्यायतात्प्योक्तपद्मपुराणेति ज्ञेयम्‌ । ऋषिमिति । “ऋषिं प्रसूतं कपिलं यस्तमग्रे ज्ञानैर्बिभर्ति जायमानं च 
पश्येत्‌ । सुखादनन्तात्पालनाल्लापनाच्चायं वै देवं कपिलमुदाहरन्ती'ति साङ्कचकृतश्रुत्युदाहणमपि पुराणोदाहरणेन 
भगवदवतारपरत्वेनोपपादनेन तदभिमतार्थपरत्वं निरस्तमित्यर्थः । एतेनैवेति । वकतुराक्तत्वनिश्चयायोगकथनेनेत्यर्थः । 

सु०-- न केवलमुक्तमार्गेण आपतत्वानुपपत्तिः, किन्नाम अनुपपन्नभाषित्वादपीत्याह 
अप्रामाण्येति । 

अनु०-- अप्रामाण्यस्वतस्त्वस्य स्वीकारादपि 

अपिशब्देन प्रामाण्यस्वतस्त्वमपि समुच्चिनोति । ज्ञानानां प्रामाण्यमप्रामाण्य च 
ज्ञानकारणमात्राधीनोत्यत्तिकमिति स्वीकरोति साडून्यः, तञ्चानुपपन्नमित्यतोऽप्यसौ नास: । 

ल परि०-- अपिपदस्य षष्यन्तपूर्वपदेनान्वयमुपेत्याह अपिइाब्देनेति । सवतस्त्वरन्दार्थः ज्ञानकरणे- 

त्यादि। 


सु०-- कथं प्रामाण्याप्रामाण्ययोः स्वतस्त्वमनुपपन्नमित्यत आह मायिबदिति । 
अनु०-- मायिवत्‌ । 
स्वोक्ताखिलनिषेधी स्यात्‌ 

प्रामाण्याप्रामाण्ययो: ज्ञानकारणमात्रजन्यत्वे साङ्खयस्य वचनेनोत्पन्नं ज्ञानं प्रमाण- 
मप्रमाणं चेत्युभयात्मक बा स्यात्‌, परस्परबिरोधेनोभयविकळं वा ज्ञानमात्रमुत्प(द्येत)द्यते 
निःस्वभावस्य ज्ञानस्यानुपपत्त्या नोत्प(द्यते)येत बा । | 

आद्ये सदसद्विलक्षणं विश्वं मन्यमानो मायावादी यथा स्वोक्तनिषेधी; सद्विलक्षण- 
मित्युक्त्या प्राप्तस्यासत्त्वस्य स्वयमेव असद्विलक्षणमिति निषेधात्‌, असद्विलक्षणमित्युक्त्या च 


प्राप्स्य सत्त्वस्य स्वयमेव सद्विलक्षणमिति निषेधातः तथा साङ्कघोऽपि स्वोक्ताखिलनिषेधी 
[, डुन्यो$पि 

स्यात्‌ । तद्वाक्यजनितज्ञानस्य याथार्थ्ये हि प्रकृतिर्जगत्कारणमित्यादिकोऽर्थो यो लब्धः स 

एवार्थस्तस्यायाथार्थ्ये निषिद्धः स्यात्‌, अयाथार्थ्यस्य विषयविपर्यासानतिरेकात | 


[। 
उभयस्वतस्त्वे वस्तुनो विरुद्वाकारद्वयालिङ्गितत्वं प्रसज्येतेति भावः । 

परि०--- ज्ञानानां द्विरूपत्वेन प्रामाण्याप्रामाण्यघटकयोरन्योन्यविरहरूपत्वाभावात्‌ कथं 'स्वोक्ताखिल- 
निषेधी स्या'दित्युक्तिरित्यतो5मिप्रायमाह उभयस्वतस्त्व इति । 

सु०--- मायाशब्दस्य व्रीह्यादित्वान्मायीति साधु । 

परि०--- ननु मायाशब्दान्मत्वर्धे 'अस्मायामेधास्रजोविनिरि'ति विनिप्रत्यये मायावीति भाव्यम्‌ । कथं 
मायिवदिति मायिपदप्रयोग इत्यत आह मायाशब्दस्य ब्रीह्यादित्वादिति । व्रीह्यादिगणे पठितत्वाद्‌ 'बरीह्यादिभ्यश्चे'ति 
सूत्रेण इनिप्रत्यये 'यस्ये'त्याकारलोपे मायीति साध्वित्यर्थः । 

सु०--- नन्वेवमपि याथार्थ्येन प्रकृतिर्जगत्कारणमित्यादिकोऽर्थस्तावत्सिद्धयतीत्यत 
आह न चेति। 


अनु०-- न च किञ्रित्प्रसिद्धयति । 


न हि परस्परविरोधे किमपि सिद्धयतीति भावः । तर्हि प्रामाण्यस्य का गतिरिति चेत्‌, 
अप्रामाण्येऽपि दीयतां दृष्टिः । 

परि०-- अप्रामाण्येऽपीति । प्रकृतिर्जगत्कारणमित्यादेरर्थस्य भावे अप्रामाण्यस्य का गतिरित्यपि 
ृष्टिदीयतामित्यर्थः । 

सु०- - द्वितीये दोषमाह न चेति । ज्ञानं हि यथावस्थितमयथावस्थितं वाऽर्थं विषयी - 
कुर्यात्‌, तृतीयप्रकारानिरूपणात्‌ । तथा च प्रामाण्याप्रामाण्यविकल ज्ञानम्‌ अयःदालाका- 
वदविषयमेव स्यात्‌, एवश्च न साङ्कयवचनात्‌ किञ्चित्‌ प्रसिद्धयतीति । 

परि०--- प्रामाण्याप्रामाण्यविकलं ज्ञानमात्रमिति पक्षनिरासकत्वेनापि तदेव वाक्यं योजयति द्वितीय इति । 

सु०-- तृतीये तु जगदान्ध्यमेव स्यादित्याह न चेति। 

परि०--- तृतीये त्विति । ज्ञानमेव नोत्पद्यत इति पक्षे त्वित्यर्थः । 

सु०- स्यादेतत्‌; यदा ज्ञानकरणं गुणोपेतं तदा तदीयायामप्रामाण्यजननराक्तौ गुणेन 
प्रतिबद्धायां प्रमाणज्ञानमेवोत्पद्यते, यदा तु दोषोपेतं तदा दोषेण प्रामाण्यजननङाक्तौ प्रतिबद्धायां 
अप्रमाणज्ञानमेवोत्पद्यते; न हि किमपि करणं युगपदुभयोपेतमुभयविकल वा सम्भवति, येनोक्त- 
दोषः स्यादिति । उच्यते । किमर्थमित्थं कल्प्यते । ज्ञानस्योभयाकारत्वप्रसक्तेरिति चेत्‌, तत्प्रस- 
क्तिरपि कुतो नाभ्युपगन्तव्या । विरोधभयादिति चेत्‌, करणेऽप्युभयञाक्तिविरोधात्‌ कुतो न 
बिभेषि। 

यदपि विरुद्धकार्यद्वयजनकं करणं तत्सहकारिसाहित्याहितङाक्तिकमेव । प्रकृते च तथा 


अभ्युपगमे द्वयोरपि परतस्त्वापत्तिः। 


किञ्च बचने कौ गुणदोषी । आप्तानाप्तत्वप्रणीतत्वे इति चेत्‌, तर्हुभयाभावाद्वेववाक्ये- 
नोभयात्मकमनुभयात्मक वा ज्ञानमुत्पद्येत नोत्पद्येत वा । अनासाप्रणीतत्वं गुण इति चेत्‌, 
तह्याप्ताप्रणीतत्वं दोषोऽपि किन्न स्यादिति स एव प्रसङ्ग: । 


परि०-- नन्वेवं वेत्रबीजस्य वेत्राडुरजननशक्तिमत्त्व कदलीकाण्डजननदाक्तिमत्त्व चोपलभ्यते । अभिज्ञा- 
जनकचतक्षुरादे: प्रत्यभिज्ञाजनकत्वं च दृश्यते । तथैकमेव चक्षुरादिकं प्रमां भ्रमं चोपजनयदुपलभ्यते । तथा च कथं 
करणेऽप्युभयशाक्तिविरोधादित्युक्तिरित्यत आह यदपीति । विरुद्धकार्यजनकं यत्करणमस्ति तदपि सहजशक्यैककार्य 
जनयत्सहकारिसामर्थ्यादाहितशक्तिकं विरुद्धकार्यान्तरं जनयति । न तु शक्तिद्वयमपि सहजमेवेत्यर्थः । प्रकृतेऽपि 
तथाऽस्त्वित्यत आह प्रकृते चेति । गुणाहितशक्तिकं चक्षुरादिकं प्रमां जनयति। दोषाहितशक्तिक तु भ्रममित्यङ्गीकारे 
चेत्यर्थः । एका शक्ति: सहजा । अपरा त्वाहितेत्युक्तौ तूभयं स्वत इत्युक्तिविरोध इति भावः । उभयात्मकमिति । 
प्रमाणमप्रमाणमित्यर्थः । अनुभयेति । परस्परविरोधाद्धेतोरिति भावः । नोत्पद्येत वेति । ज्ञानमित्यनुषङ्गः । 
निःस्वभावस्योदयायोगादिति भावः । स एवेति । प्रागुक्तत्रिविधकल्पदोषप्रसङ्ग इत्यर्थः । 


सु०-- एतेन 'साङ्घाचार्यबचनं स्वत एव प्रमाणं किमाप्तिनिश्चयेने' त्यपि निरस्तम्‌, 
अप्रामाण्यस्यापि स्वतस्त्वेनोक्तसकलदोषापत्तेः । अथ महाजनपरिग्रहात्‌ तत्य्रामाण्यनिश्चय 
इति चेत्न; पूज्यार्थत्वेऽसिद्धेः, बह्र्थत्वे सव्यभिचारत्वात्‌ सन्दिग्धासिद्धेश्वेति । 


परि०-- उक्तसकळेति। प्रागुक्तत्रिविधेत्यर्थः । सव्यभिचारत्वादिति । बौद्धादिग्रन्थेष्वपि प्रामाण्यहीनेषु 


सत्त्वादिति भावः । ननु तदपेक्षयाऽपि बहुजनपरिगृहीतत्वंहेतुरस्त्वित्यत आह सन्दिग्धेति । ततोऽप्यधिकसङ्कया- 
वत्त्वस्यानिर्णयादिति भावः । 


सु ० मा भूत्‌ प्रकृतिकारणतवे प्रपत्चस्य प्रत्यक्ष प्रमाणम्‌, मा च भूदागमः, अनुमानं तु 


भविष्यति । यथोक्तम्‌, 'मेदानां परिमाणात्समन्वयाच्छक्तितः प्रवृत्तेश्च । कारणकार्यविभागा- 
दविभागाद्वैश्वरूप्यस्ये'ति। 


अयमर्थः । कारणकार्यविभागादविभागाद्वैश्वरूप्यस्य मूलकारणमस्त्यव्यक्तम्‌ । यथा 


कूर्मशरीरे सन्त्येवाङ्गानि ततो विभज्यन्ते, तस्मिन्नेवाव्यक्तीभवन्ति; एवं कारणान्मृत्पिण्डा- 
द्वेमपिण्डाद्वा कार्याणि घरमुकुटादीनि विभज्यन्ते । सन्त्येव च पृथिव्यादीनि कारणात्‌ 
तन्मात्रात्‌ । सन्त्येव च तन्मात्राण्यहङ्कारात्‌ । सन्नेव चाहङ्गारो महतः । सदेव च महत्परमा- 

व्यक्तादिति । सोऽयं कारणात्परमाव्यक्तात्पारम्पर्येण विश्वस्य कार्यस्य विभागः प्रतिसर्गे ॥ 
मृत्पिण्डं हेमपिण्डं वा घरमुकुटादयो विान्तोऽव्यक्तीभवन्तीति तत्कारणरूपमेवानभिव्यक्त- 
घटमुकुटादिकार्यमपेक्ष्याव्यक्तं भवति । एबं पृथिव्यादयस्तन्मात्राणि विशन्तः स्वापेक्षया 
तन्मात्रमव्यक्तयन्ति। एवं तन्मात्राण्यहङ्भारं विरान्त्यहङ्कारमव्यक्तयन्ति। एवमहङ्कारो महान्त- 
माविशन्महान्तमव्यक्तयति । महान्प्रकृतिं स्वकारणं विशाति । प्रकृतेस्तु न क्कचिन्निवे इति सा 
सर्वकार्याणामव्यक्तमेव। सोऽयमविभागः प्रकृतौ वैश्वरूप्यस्य नानारूपस्य कार्यस्य ॥ तस्मा- 
त्कारणे कार्यस्य सत एव बिभागाबिभागाभ्याम्‌ अव्यक्तं कारणमस्तीति। 


इतश्च, शक्तितः प्रवृत्तेः । कारणशक्तितो हि कार्य प्रवर्तते, अराक्तात्कारणात्कार्यस्या- 
नुत्यत्तेः । शक्तिश्च कारणगता न कार्यस्याव्यक्तत्वादन्या । अस्तु तर्हि महत एव परमाव्यक्त- 
त्वमित्यत उक्तं भेदानां परिमाणादिति । महदादीनामव्यापकत्वादव्यक्तकारणकत्वं घटादि- 
वदित्यर्थः । इतश्च, समन्बयात्‌ । सुखदुःखमोहसमन्वितानि हि कार्याणि । यानि च यद्रूप- 
मनुगतानि तानि तत्स्वभावाव्यक्तकानि, यथा मृद्धेमरूपमनुगता घरमुकुटादयो मृद्धेम- 
पिण्डाव्यक्तकाः । तस्मादस्ति सुखदुःखमोहात्मकानां सत्त्वरजस्तमसां साम्यावस्थाऽव्यक्तं 


भेदानामिति। 


परि०--- इदमित्यादिमूलमवतारयितुमाह मा भूदित्यादिना । उत्तरार्ध तावद्विवृण्वन्‌ साध्योत्तयाऽऽकाङ्गा 
तावत्पूरयति कारणकार्येति । कारणकार्यविभागादिति हेतुं व्यनक्ति यथेत्यादिना विभाग इत्यनेन । सन्त्येवेति । 
विद्यमानान्येवेत्यर्थः । एवमग्रेऽपि । विभज्यन्त इति । विभक्ततया दृश्यन्त इ(ति भावः) त्यर्थः । तस्भिन्नेवेति । 
यथेत्यनुषङ्गः । अयं च दृष्टन्तः प्रतिसर्ग इत्यादावविभागहेतूपपादनस्थले उपयोक्ष्यमाणोऽपीह प्रसङ्गदुक्तः । तन्मात्रा- 
दिति । गन्धरसरूपादित इत्यर्थः । विभज्यन्त इत्यनुषङ्गोऽग्रोत्तरत्र च ध्येयः । वैश्वरप्यस्येत्यस्यार्थो विश्वस्य 
कार्यस्येति । अविभागहेतुं च व्यनक्ति प्रतिसर्गं इत्यादिना नानारूपस्य कार्यस्येत्यन्तेन । यथा कूर्मरारीरे 
तदङ्गान्यव्यक्तीभवन्ति एवमित्येतावतो वाक्यस्यानुकर्षः । तन्मात्राणीति द्वितीया । विरान्तोऽव्यक्तीभवन्तीत्यनुषङ्गोऽत्र 
उत्तरत्र च ज्ञेयः । स्वापेक्षयेत्यस्य तन्मात्रादेरव्यक्तत्वेऽपि पृथिव्यादेरव्यक्तत्वेन हेतुनाऽव्यक्तव्यवहार इत्यर्थो ध्येयः । 
वैश्वरूप्यस्येत्यनुबादः नानेत्यादि व्याख्या । स्वार्थे ष्यञ्‌ इति भावः । इतश्चेति । अस्मादपि हेतोरिति भावः । तमाह 
शक्तितः प्रवृत्तेरिति । तद्वयाचष्टे कारणेति । परिमाणादित्यस्य परिमितत्वादित्यर्थमुपेत्याह अव्यापकत्वादिति । 
समन्वयादित्येतदवतार्यं व्याचष्टे इतश्चेति । समन्वितानि हि कार्याणीति । सुखादिजनकानि वनितादिकार्यभूत- 
वस्तूनीत्यर्थः । यद्रूपमिति । यजननस्वभावं प्राप्तानि तानि तजननस्वभावकाव्यक्तानीत्यर्थः । किञ्चिद्रनितादिवस्तु 
कस्यचित्स्वानुभवितुः पुंसः सुखहेतुर्भवति तं प्रति सत्त्वगुणस्योद्रेकात्‌ । कस्यचित्सपतीप्रभृतेर्दु:खहेतुर्जायते तं प्रति 

रजोगुणस्योद्रेकात्‌ । कस्यचित्‌ तत्कामुकादेर्मोहहेतुस्तमोगुणस्योद्रेकात्‌ । इत्येवंरूपेण सुखादिहेतुभूतसत्त्वरज- 
स्तमोनुरूपाव्यक्तकानि कार्याणि सर्वाणीति भावेनाह तस्मादस्तीत्यादिना । साम्यावस्थेति । अन्योन्यमिश्रणेन 
विना विदयमानावस्थान्येव सत्त्वादीन्यव्यक्त मूलकारणमित्यर्थः। 

सु०-- यद्यप्येतान्यनुमानान्यव्यक्तस्वरूपं साधयन्ति तथा5पि महदादिकारणतयैव 
तदेतैः सिद्धयतीति । 

परि०-- कारणतयैवेति । कार्याणामव्यक्तावस्था कारणमेवेत्यङ्गीकारादिति भावः । 

सु०-- अत्र वक्तव्यम्‌ । किमेतैरनुमानैर्जगदुपादानतामात्रेणाव्यक्त सिद्ध्यति, उत 
स्वातन्तरयेणा(पीति)पि । आद्ये सिद्धसाधनम्‌, अस्माभिरपि विश्वोपादानस्य प्रधानस्याभ्युप- 


गतत्वात्‌, 'शरीररूपके'ति ह्युक्तम्‌ । द्वितीयं निराकर्तुं सूत्रम्‌ रचनानुपपत्तेश्च नानुमानमिति । 
. तद्वयाचष्टे इदमिति । 


अनु०-- इदं नाचेतनबरं बस्तुत्वात्प्रतिपन्नबत्‌ । 
इत्येव प्रतिषिद्धस्य केन मूलानुमा भवेत्‌ ॥ 


महदादिकार्यमित्यर्थः । अचेतनवशं स्वतन्त्राचेतनाधीनोत्पत्तिकम्‌ । प्रतिपन्नवत्‌ । 


प्रधानवत्‌ । आस्तां तावहूषणान्तरम्‌ इति प्रत्यनुमानेन एब प्रतिषिद्धस्य प्रधानस्वातन्त्र्यस्य 
मूलानुमा साधिकानुमा केन सामर्थ्येन भवेत्‌ प्रमाणमिति दोष: । 


मूलानुमेति बाऽऽवर्तनीयम्‌ । किम्‌ आक्षेपे । अकार्यत्वमत्रोपाधिरिति चेन्न; पटादौ 
साध्याव्यासेः, परादेः कुविन्दाद्यधिष्ठिततन्त्वादिकार्यत्वस्यान्कयव्यतिरेकाभ्यामुपलम्भात्‌। 


परि०--नन्वव्यक्तादिशब्दानामपि ब्रह्मणि समन्वयात्‌ कथमेवमुक्तिरित्यत आह झारीररूपकेति । हारीरस्य 
रूपमिव भगवत्तन्त्रं रूपं यस्येति व्युत्पत्या शरीररूपके दारीरवद्विद्यमाने प्रधाने विन्यस्तस्य हरेरव्यक्तदाब्देन गृहीते- 
रित्यानुमानिकपादे अव्यक्तपदेन प्रधानमपि तच्छन्दमुख्यार्थभगवत्सम्बन्धाद्ृह्यत इति ह्युक्तमित्यर्थः । एवकारतात्पर्य 
व्यञ्जयन्नेवोत्तरार्ध व्याचष्टे आस्तामिति । इति बा आवर्तनीयमिति । तथा च मूलानुमा साधकानुमा । केन 


सामर्थ्येन मूलानुमा मूलभूतानुमा अव्यक्तानुमापिका स्यादिति तदर्थ इति भावः । अत्रेति । महदादिकं, स्वतन्त्रा- 
चेतनाधीनोत्पत्तिकं न, वस्तुत्वात्‌ प्रधानवदिति प्रयोग इत्यर्थः । 


सु० एवं प्रधानस्य रचनायाः स्वतन्तरपरवृत्तेरनुमानविरोधेन अनुपषत्तेर्नानुमानं 
तत्र प्रमाणमिति सूत्राक्षरयोजनां मनसि निधाय सूत्रतात्पर्यमुक्तम्‌ । इदानीं तामेव विवृण्वन्‌ 
प्रतिपक्षान्तरमाह स्वतन्त्रेति । 

अनु०--- स्वतन्त्रवृत्ती रचना सा चैवाचेतने कुतः। 


चडाब्दोऽनुमानान्तरसमुञ्चये । कुत एब इत्यन्वयः । अयमत्र प्रयोगः । प्रधानं स्वतन्त्र 
्रवृत्तिरहितम्‌ अचेतनत्वात्‌, तन्त्वादिबदिति। 


परि०-- तामेवेति । सूत्राक्षरयोजनामिति योज्यम्‌ । रचनानुपपत्तिमेवेति वार्थः । इत्यन्वय इति । 
एवशब्दस्येति योज्यम्‌ । 


सु ० नन्वचेतनत्वेऽपि प्रधानस्य स्वातन्त्र्येण प्रवृत्तिरस्तु को विरोधः, तथा च 
विपक्षे बाधकाभावादप्रयोजकोऽयं हेतुरित्यत आह अचेतनत्बमिति । 


अनु ० अचेतनत्बं स्वातन्त्र्यमिति चात्मप्रमाहतम्‌। 


तावदेव ह्यनेनाशङ्कनीयं यस्मिन्नाशङ्कमाने स्ववचनस्वक्रियास्वन्यायप्रमाणान्तर- 
विरोधो न प्रादुष्यात्‌। न हि कश्चिदेवं शङ्कते, ‘मूकोऽपि वक्ता किन्न स्यात्‌', 'ाब्दोऽप्रतिपादकः 
किन्न भवेत्‌', 'अनुमानत्वात्‌ अनुमानमात्रमप्रमाणं कुतो न स्यात्‌', ‘अग्निरनुष्णः कुतो न भवेत्‌' 
इति । न ह्योषा शङ्कापिशाची कदाचिच्छान्तिमुपगच्छति । तस्मादेवमाइाङ्कमानो न लौकिको 
नापि परीक्षक इत्युन्मत्तवदुपेक्षणीयः । प्रकृते चाचेतनत्वं स्वातन्त्र्यं चात्मप्रमाहतम्‌, स्वव्याहतं, 
प्रमाणविरुद्धं च । तस्मादचेतनत्वेऽपि स्वतन्त्रप्रवृत्तिरस्तु प्रधानस्येति राहे नोत्पत्तुमर्हतीति 
किमत्र बाधकोपन्यासेनेति। 

परि०-- प्रकृते चेत्यादिना मूलं विवृण्वन्नुपोद्धातमाह तावदेवेति । अनेनेति । राङ्काकृता इत्यर्थः । 
न प्रादुष्यात्‌ न प्रादुर्भवेदित्यर्थः । 'उपसर्गप्रादुर्भ्यामस्तिर्यच्पर' इत्यस्तेः षत्वम्‌ । स्ववचनादिविरुद्धशङ्काचतुष्टयं 
क्रमेण व्यनक्ति मूकोऽपीत्यादिना । न भवेदितीतिराब्दस्येत्येवं न हि कश्चिच्छङ्कत इति पूर्वेणान्वयः । एवं कुतो 
न शङ्कनीयमित्यत आह न ह्योषेति । ततश्च किं प्रकृते अप्रयोजकोऽयं हेतुरित्यस्योत्तरमित्यत आह प्रकृते चेति । 

सु०-- नन्वचेतनस्य स्वातन्त्र्यराङ्कायां कथं स्वव्याहतिः; न हि स्वातन्त्र्यं नाम 
चैतन्यम्‌, नाप्यचेतनत्वं नामास्वातन्त्र्यम्‌; कथं च प्रमाणविरोधः; इत्यतः स्वव्याघातं ताव- 
दुपपादयितुं स्वातन्त्र्य व्याख्याति स्वेच्छेति । 


अनु०-- स्वेच्छानुसारितामेब स्वातन्त्र्यं हि बिदो बिदुः । 


प्रवृत्ताविति शोषः । बिदो बिदुः इत्यनेन सकलविद्वत्सम्मतमेतदित्याह । अत एब हि 
स्वातन्त्र्याभावात्‌ 'वृक्षस्तिष्ठती'त्यादिकर्तृत्वव्यबहारो गौण इति सर्वे प्रतिपन्नाः । 

परि०--- स्वव्याघातं तावदिति । इच्छामीत्यादिना प्रमाणविरोधोपपादनात्‌ तावच्छब्दः । उपपाद- 
यितुमिति । कुत इत्यादिना छोकेनेति भावः । नन्वेवं सति स्वतन्त्रः कर्तेति पाणिन्युक्तदिशा स्वातन्त्रयरूपकर्तृत्वस्य 
ृक्षादावचेतनेऽभावात्‌, तत्र कर्तुवाचितिङ्प्रयोगो न स्यादित्यत आह अत एव हीति । तर्कताण्डवे त्वाख्यातबादे 
मण्यादुक्ताख्यातकृत्यर्थत्वभङ्गे रथो गच्छतीत्यादिप्रयोगोऽपि मुख्य (एवेत्यु)इत्युक्तिस्तु व्यापारवत्त्व कर्तृत्वमि- 
त्युपेत्येत्यविरोध: । 

सु०-- तथाऽपि कथं स्वव्याहतिः; न ह्यचेतनत्वं नामेच्छाविरहः, किन्नाम चैतन्य- 
विरह; इत्यत आह कुत इति। 


अनु०- कुत इच्छाऽचेतनस्य 


अचेतनस्येच्छा कुतः कारणाज्ञायते, न कुतश्चित्‌ । ज्ञानमेव हीच्छाया जनकमित्यर्थः । 
तथाऽपि किमित्यत आह सेच्छं चेदिति । 


सेच्छं चेत्‌ किमचेतनभ्‌। 
सेच्छं चेत्‌ अङ्गीकृतं तदा तत्‌ अचेतनं किं चेतनमेवेत्यर्थः । 


एतदुक्तं भवति । अचेतनमपि प्रधानं स्वातन्त्र्येण प्रवृत्तिमदस्त्विति वदताऽचेतन- 
मिच्छावदस्त्वित्युक्तं स्यात्‌, स्वेच्छानुसारित्वस्य स्वातन्त्र्यशब्दार्थतया सर्वसम्मतत्वात्‌ । 
अचेतनस्येच्छावत्त्वमङ्गीकुर्बणेन चेतनत्वमप्यङ्गीकर्तव्यं स्यात्‌, अन्वयव्यतिरेकाभ्या- 


मिच्छायाः स्वसमानाश्रयचैतन्यकार्यत्वावधारणात्‌, कार्याङ्गीकारे कारणानङ्गीकारस्यानुचित- 
त्वात्‌ । अचेतनं चेतनमिति च स्फुटा व्याहतिरिति। 


एतेनैतदपि निरस्तम्‌, 'अचेतनत्वं स्वातन्त्र्यं च यदि परस्परव्याहतं तर्हि अचेतनत्वेन 
स्वतनत्रप्रवृत्तिराहित्यसाधने साध्याविरिष्टतादोषः स्यादि'ति । न ह्यस्माभिरचेतनत्वस्वात- 
न्न्ययो: बन्ध्या अपत्यबतीतिवत्‌ साक्षाद्विरिधोऽभिहितः, किन्तु स्वातन्त्र्यबलेन चैतन्यं परेण 


अङ्गो (कार्य) कारयित्वा । अनेनैव स्वातन्त्र्याङ्गीकारे अचेतनत्वानुपपत्तिरिति बाधक च उक्तं 
भवति। 


परि०-- अङ्गीकारयित्वेति । बिरोधोऽभिहित इति पूर्वेणास्यान्वयः । तथैव प्रागुक्तेरिति भावः । 
अङ्गीकारशब्दादनुमत्यर्थकात्‌, तत्करोति तदाचष्ट इति णिचि कृते णाविष्ठवद्वावात्‌ प्रातिपदिकस्य टिलोपे सनाद्यन्ता 
धातव इति धातुसंज्ञाया त्तवाप्रत्यये 'न क्तवा सेडि'ति कित्त्वाभावाद्रुणे समासपदत्वाभावेन समासे5नञपूर्वे तवो ल्यबिति 

त्यपोऽनवकाशात्‌ साधुरेवायं ध्येयः । अनेनैवेति । अचेतनत्वेऽपि प्रधानस्य स्वातन्त्र्येण प्रवृत्तिरस्त्विति इाङ्कायां 
स्वव्याहत्युपपादकग्रन्थेनैव हेतूच्छित्तिरूपविपक्षबाधकं चोक्तमित्यर्थ: । दाङ्डोदयाङ्गीकारवादेन चेयं बाधकोक्तिर््येया । 


सु ० एवमचेतनस्य स्वातन्त्र्याङ्गीकारे स्वव्याहतिमुपपाद्य प्रमाणविरोधमप्युप- 
पादयति इच्छामीति । 


अनु०-- इच्छाम्यहमिति ह्येब निजानुभबरोधतः । 
अचेतनेच्छापगता 


हिशब्देनास्यानुभवस्य विश्वजनप्रसिद्धत्वं सूचयति । एबशब्दस्य अपगतेब इत्य- 
न्वय: । निजानुभवः साक्ष्यनुभव: । 


अहमिच्छामीति ताबदिच्छा आत्मसम्बन्धिनी साक्षिणानुभूयते । न च सा द्विकर्तृका 
सम्भवति, क्काप्येकस्य व्यापारस्य द्विकर्तृकत्वानुपलम्भात्‌ । ततश्चाचेतनस्येच्छाङ्ीकृता- 
(वैतद)चे(त्त)द्‌ अनुभवबिरोधादचेतनस्येच्छाऽपगता नास्तीति यावत्‌ । इच्छाभावे च 
स्वेच्छानुसारित्वलक्षणं स्वातन्त्र्यं दूरोत्सारितमिति भाव: । 


परि०--- प्रमाणविरोधमिति । चेतन एव इच्छावत्त्वगोचरसाक्षिरूपप्रमाणविरोधमित्यर्थः द्विकर्तुकिति । 
आत्मान्तःकरणरूपचेतनाचेतनकर्तृकेत्यर्थः । 


सु०--- ननु नायमस्त्यनुभवः किन्त्वहमिच्छा(मीच्छा)मीति व्यवहारमात्रम्‌ । तस्यापि 
निमित्तं भेदाग्रहः । आत्मा हि नित्यो निर्विकारश्चैतन्यमात्रवपुर्न तस्येच्छादिकर्तृत्वमागन्तुकं 
सम्भवति; किन्त्वन्तःकरणस्यैव प्रसवधर्मत्वात्‌, तयोश्चात्मान्तःकरणयोर्भेदाग्रहादितरेतर- 
धर्मव्यवहारः प्रवर्तते । भेदाग्रहे च निमित्तं सन्निधानम्‌ । यथोक्तम्‌, 'तस्मात्तत्संयोगादचेतनं 
चेतनावदिव लिङ्गम्‌ । गुणकर्तत्वे च तथा कर्तेव भवत्युदासीनः इति । अतोऽनुभवबलाञ्चेतन- 
स्यैवेच्छावत्त्वं नाचेतनस्येत्ययुक्तमित्यत आह यदीति । 


अनु०-- यदि भेदाग्रहो5त्र च। 
कथं स न घटस्य स्यात्‌ 


यदि एवमनुभव एव नास्ति किन्तु व्यवहारमात्रम्‌, अत्र च व्यवहारे भेदाग्रह एव 
निमित्तमुच्यते, तदा स भेदाग्रहो घटस्य किं (कथं) न स्यात्‌ । व्यवहारहेतुरिति रोषः । 

इदमुक्तं भवति । स्वप्रकाशानुभवापलापदोषस्तावत्‌ । व्यवहारे च निमित्तं नास्ति । 
न च भेदाग्रहः, विशिष्टव्यवहारस्य ताहाज्ञानकार्यतानियमात्‌; अन्यथा घटपटावपीतरेतरभेदं 
न गृह्णीत इतीतरेतरधर्मसंसर्गव्यबहारः स्यादिति। 

परि०-- न तस्येच्छादिकर्तृत्वमिति । नित्यत्वानुपपत्तिसिद्धनिर्विकारत्वविरोधादिति भावः । प्रसवेति । 
परिणामिधर्मिकत्वात्‌ तस्येति भावः । तस्मादिति श्लोकस्यायमर्थः । तस्मादात्मा हीत्यादिना प्रगुकतयुत्तया चैतन्य- 
कर्तृत्वयो: क्रमादात्मान्तःकरणधर्मत्वात्‌ । तत्संयोगात्‌ तयोरत्मान्तःकरणयोः सन्निधानात्‌ तत्सन्निधिनिमित्त- 
भेदाग्रहादिति यावत्‌ । लिङ्गमन्तःकरणम्‌ । अचेतनं चेतनावदिव चैतन्योपेतमिति व्यपदिइयते । गुणकर्तृत्वे 
चान्तःकरणस्य कर्तृत्वे चोदासीनः कर्तृत्वहीनश्चेतनः कर्तेव कर्तेति व्यवहियत इति । 'यदी'त्यनुवाद: । तस्यार्थः 
'एवमिः त्यादि । 'अत्रे'त्यनुवाद: । 'व्यवहार' इति व्याख्या । अस्फुटत्वाद्भावमाह इदमुक्तमिति । अनुभवापलापो- 
ऽनुभवगोचतनुभवविरुद्ध इति द्योतनाय स्वप्रकाशानुभवापलाप इति स्वप्रकाशत्वविशेषणम्‌ । विशिष्टव्यवहार- 
स्येति । इच्छामीतीच्छाविशेषणकात्मविरोष्यकव्यवहारस्येत्यर्थ्‌ः । इतरेतरधर्मेति । घटः पटभेदं स्वस्य न गृह्णाति 


पटश्च स्वस्य घटभेदं न गृह्णातीति घटोऽपि अहम्‌ आतानवितानात्मक इति व्यवहरतु । पटोऽप्यहं पृथुबुश्नोदराकार इति 
व्यवहरत्तित्यर्थः । मूले घटस्येति उपलक्षणमिति भावः । 


सु०-- 'ननु गृह्यमाणयोर्भेदाग्रहो व्यबहारहेतुर्न तु भेदाग्रहमात्रम्‌। न च घटपटौ स्वरूपं 
गुह्णीतस्तत्कथमतिप्रसङ्ग' इति चेत्‌ । किमयं विशिष्टो भेदाग्रहोऽन्तःकरणस्य, उतात्मनः। 


नाद्यः; तस्याचेतनत्वेन स्वरूपग्रहानुपपत्तेः, उपपत्तौ वा स कथं विशिष्टो भेदाग्रहो 
घटस्य न स्यात्‌, तथा च व्यवहारोऽपि स्यात्‌ नन्वन्तःकरणेऽस्त्ति चैतन्यारोपो न घटे, अतो 
नातिप्रसङ्ग इति चेत्‌, किं तस्य निमित्तम्‌; सन्निधानमिति चेत्‌, तर्हि सर्बगतात्मसन्निधानं 
घटेऽप्यस्तीति कथं स न घटस्य स्यात्‌ ननु न संयोगमात्रं निमित्तम्‌, किन्तूपकार्योपकारकभावे 
सति; स चास्त्यात्मान्तःकरणयोः, 'पुरुषस्य दर्शनार्थमि'त्युक्तत्वात्‌ इति चेत्‌; तर्हि घटोऽपि 
पुरुषस्योपकारक इति कथं स न घटस्य स्यात्‌। 

द्वितीये व्यवहारोऽपि किमात्मन उतान्तःकरणस्य । नाद्य: , तस्य निर्विकारस्य व्यव- 


हारक्रियानुपपत्तेः, उपपत्तौ वा किमिच्छयाऽपराद्धम्‌ । द्वFतीयेऽन्यगतेन भेदाग्रहेणान्य(त्र)स्य 
व्यवहारश्चेत्‌ कथं स न घटस्य स्यात्‌। 


परि०- ननु गृह्यमाणयोरिति। स्वस्वलूपज्ञानवतोरन्योन्यभेदाग्रहोऽन्योन्यधर्मसंसर्गव्यवहारहेतुरत्यर्थः । 
विशिष्ट इति । स्वरूपग्रहणसहितो भेदाग्रह इत्यर्थः । व्यबह्दारोऽपीति । परधर्मसंसर्गव्यवहार इत्यर्थः । घटस्ये- 
त्यनुषङ्गः । अन्तःकरणेऽस्तीति । तथा च तस्य सम्भवति ्रागुक्तविरोषणयुक्तभेदग्रह इति भावः । इत्युक्तत्वा- 

दिति । 'पुरुषस्य दर्शनार्थ कैवल्यार्थं तथा प्रधानस्य । पङ्ग्वन्धवदुभयोरपि संयोगस्तत्कृतः सर्ग' इति प्रागुक्तत्वात्‌ । 
सत्त्वादिगुणात्मान्तःकरणस्य च प्रधानात्मकत्वादिति भावः | 

सु ० किश्न यदि भेदाग्रहात्‌ अन्तःकरणधर्म एवेच्छा आत्मनि व्यवहियत इत्यङ्गी - 
क्रियते तदा घटस्य अपि आत्मना भेदाग्रहात्‌ पृथुबुध्नोदराकारोऽहमिति व्यवहारः कथं न स्यात्‌ 
इति गूढाभिसन्धेरुत्तरम्‌। 

यद्वा अत्र च आत्मान्तःकरणयोश्च, स्फुटं प्रतिभासमानभेदयोरपीति हृदयम्‌, यदि 
भेदाग्रहः स्यात्‌ तदा कथं स घटस्य आत्मनश्च न स्यात्‌ इति योजना । 

अथवैवं वदन्‌ प्रष्टव्यः, भेदाग्रहः किं भेदग्रहस्य विरोधी न वेति। नेति पक्षे कथं स घटस्य 
आत्मना पटादिना वा न स्यात्‌ इत्युत्तरम्‌। 

परि०- - प्रकारान्तरेण योजयति किञ्चेति । गूढाभिसन्धेरिति । अत्र यथा भेदग्रहसत्त्वाद्वेदाग्रहो 


नास्त्येवमात्ममनसोरपि भेदग्रहसत्त्वात्‌ तद्विरोधिमेदाग्रहोऽसिद्ध इत्यभिप्रायो निगूढोऽत्र 'मनो मे' इत्यग्रे व्यक्त 
भविष्यतीति भाव: । अत्र चेति मूलानुवादः । आत्मेत्यादि व्याख्या । चोऽप्यर्थः सन्‌ विरोधद्योतक इति भावेन 


तदभिप्रायमाह स्फुटमिति । 

सु०-- 'ननु भेदग्रहो भेदाग्रहविरोधी, स चास्ति घटे; इति कुतस्तत्र भेदाग्रह- 
स्तत्प्रयुक्ती व्यवहारो बे ति गूढाभिसन्धिमजानतो द्वितीयपक्षमादाङ्कघाह मन इति । 

अनु०-- मनो म इति भेदतः। 

मनसोऽपि गृहीतत्वात्‌ 

भेदत इति तृतीयार्थे तसिः । यदि भेदग्रहो भेदाग्रहविरोधीति भेदेन गृह्यमाणे घटे न 
भेदाग्रह इत्युच्यते, तदा मे मन इति मनसोऽपि भेदेन गृहीतत्बात्‌ नात्मना भेदाग्रहः स्यात्‌ । 
तथा च मेदाग्रहनिमित्तः 'अहमिच्छामी'ति व्यवहार इत्यसत्‌, किन्त्वनुभवनिमित्त एव । 

अत एव नान्तःकरणधर्मस्यात्मन्यारोप इत्यपि युक्तम्‌, भेदग्रहसद्भावेन आरोप- 
हतोर्भेदाग्रहस्यायोगात्‌ । न ह्यविदितभेदं सम्बन्धितया गृह्यते, आत्मन्यपि प्रसङ्गात्‌। 

परि०--- गूढाभिसन्धिमिति । आत्ममनसोरप्येवमित्यभिप्रायमजानत इत्यर्थः । द्वितीयेति । विरोधीति 
पक्षमित्यर्थः । तसिरिति । प्रतियोगे पञ्चम्यास्तसिरि'ति सूत्रे ‘आद्यादिभ्य उपसङ्कधानमि 'त्युत्तराद्यदेश्चाकृति - 


गणत्वादिति भावः । ननु मनो मे इत्यनेन कथं भेदग्रहः प्राप्त इत्यत आह न हीति । आत्मन्यपीति । ममाहमिति 
सम्बन्धितया ग्रहणप्रसङ्ग इत्यर्थः । 

सु०-- केन पुनः प्रमाणेन मनो गृह्यते । साक्षिणेति बदामः। 

परि०-- आनुमानिकत्व(लक्षण)पक्षे मनो म इति भेदग्रहायोगं मन्वानः पृच्छति केनेति। 

सु०-- तथा हि । न तावञ्चक्षुरादिना तदवगमः, अरूपिद्रव्यत्वात्‌, चकषुराद्यव्यापारे- 
ऽप्युपलब्धेः । कपडा 

परि०-- कुतः साक्षिणेत्यतः परिशेषादिति भावेन तमाह तथा हीत्यादिना तस्मात्‌ सिद्धं साक्षिग्राह 
मनस इत्यन्तेन । 

सु०-- न चानुमानेन, लिङ्गाभावात्‌ । नन्वस्ति युगपञ्ज्ञनानुत्यत्तिर्मनसो लिङ्गम्‌ । 
तथा हि । बाहोन्द्रियेषु स्वैः स्वैर्विषयैर्युगपत्सन्नकृ्टेष्वात्मनाऽधिष्ठितेष्व्पि न युगपज्ज्ञानानि 
जायन्ते । तेन ज्ञायतेऽस्त्येतेभ्योऽन्यत्सहकारि, यत्संयोगक्रमवराज्ज्ञानक्रमः प्रक्रमत इति। 

परि०-- तार्किकमतमाशङ्कते नन्वित्यादिना अत्रोच्यत इत्यन्तेन । न्यायसूत्र पठित्वा विवृणोति 
युगपदित्यादिना । बाह्येन्द्रियेष्विति । शष्कुली भक्षयतः पुंस इति योज्यम्‌ । 

सु०-- अत्र कश्चिदाह 'आत्मन एवैवंविधसामर्थ्यकल्पनोपपत्तावन्यथासिद्धमनु- 
मानम्‌। मनसः अतीन्द्रियसंयोगव्यापारे क्रमवति कारणान्तरशून्येऽनेकान्तिकं च। फलस्य च 
बृक्षात्पततः क्रमवर्तिन्याकारासंयोगे कुठारादिव्यापारे च । इन्द्रियाणां प्रतिविषयसंयोगव्यापारे 
चे'ति। 

तदयुक्तम्‌ । दृष्टानुसारिणी हि कल्पना । कर्ता ह्यनेककरणाधिष्ठानेन युगपन्नानाकार्याणि 
कुर्वाणो दृष्ट: । तथा हि, युगपन्माणवको गच्छति पठति पन्थानमीक्षते बहति च कमण्डलुम्‌, 
तस्मान्नैष कर्तृधर्मो युक्तः कल्पयितुम्‌, किन्तु रष्टत्वाद्रव्यान्तरमेवाव्यापकम्‌ ॥ अनैकान्त्यं तु 
नास्त्येव, तत्रापि क्रियाक्रमादेर्निमित्तस्य विद्यमानत्वादिति । 

परि०-- कक्चिदाहेति । दूषणमिति योज्यम्‌ । एवंविधेति । क्रमेण ज्ञानोत्पादरूपेत्यर्थः । अनुमानमिति । 
रूपरसादिज्ञानानि चक्वुरादीन्द्रियात्मान्यक्रमिकसंयोगवत्‌ सहकारिसापेक्षाणि । अयुगपदुत्पत्तिमत्त्वात्‌ । सम्मतव- 
दित्यनुमानमित्यर्थः । न केवलमप्रयोजकं व्यभिचारि चेत्याह मनस इति । चक्षुरादीन्क्रिये: सह क्रमेणोत्पद्यमाने मन:- 


संयोगेऽयुगपदुत्पदयमानत्वरूपहेतुसत्त्वेन पूर्वेक्तेसहकारिरूपकारणान्तरशून्यतया साध्याभावेन व्यभिचार इत्यर्थः । 
मनरिसिद्धचसिद्धिभ्यां नानैकान्त्यमित्यतोऽ 


न्यत्र तदाह फलस्येति । कुठारादिव्यापारे चेत्यादौ ्रमवर्तिनीति कार- 


णान्तरशून्ये चेति अनैकान्तिकमिति चानुषङ्गः । तार्किको निराह तदयुक्तमिति । अव्यापकमिति । तादृशस्यैव 


क्रमिकसंयोगजननसम्भवादिति भावः । क्रियाक्रमादेरिति । प्रयत्रक्रमः आदिपदार्थः । 

सु०-- अत्रोच्यते। अस्ति ताबदविवेकिनामपि मनःप्रतीतिः, मम मनोऽन्यत्र गतमि- 
त्यादिव्यवहारात्‌ । न च ते युगपञ्ज्ञानानुत्पत्तिं जानन्ति, प्रत्युत युगपदेव ज्ञानोत्पत्ति मन्यन्ते । 
अन्यथा व्यासङ्गे क्रमदःनिनान्यत्रापि क्रमानुमानं परस्य व्यर्थं स्यात्‌ तस्माल्लिङ्दर्हानात्प्रागेव 
भवदिदं मनोज्ञानं न तन्निमित्तकमिति। 


अस्तु तर्हि बुद्धयादीनामंसमवायिकारणस्य संयोगस्याश्रयतया मनःसिद्धिः । मैवम्‌ । 
प्रत्यक्षज्ञाने तावदिन्द्रियात्मसंयोगस्यैवासमवायिकारणत्वस्योपपत्तेः, अनुमित्यादौ लिङ्ग- 
ज्ञानादेः, स्मृतौ भावनायाः, सुखादाविष्टार्थोपलब्ध्यादेरिति। नित्यविरोषगुणानां संयोगासम- 
वायिकारणत्बनियमान्नैवमिति चेन्न, विभाग(ज)इाब्दजङाब्दे व्यभिचारात्‌ । अश्रावणत्वेन 
हेतुविरोषणान्नेति चेत्‌; यथा तर्हि विभागादिजङाब्दे कारणान्तरदर्दानात्‌ तन्निरासार्थं व्यासि- 
ग्रहणबेलायां प्रयत्यते तथा सुखादिनिरासाय प्रयतनीयम्‌, असमवायिकारणान्तरदर्हानस्य तुल्य- 
त्वात्‌। निमित्तं तदिति चेन्न, असमवायिकारणलक्षणस्यातिव्यास्िप्रासेरिति। 


न च सुखाद्युपलब्धिकरणत्वेन मनस्सिद्धिः, साक्षिसिद्धतयाऽन्यथासिद्धेः । 


एवमनुमानान्तरमपि निरसनीयम्‌ 


परि०-- उक्तलिङ्गाप्रतिसन्धानेऽपि मनसः ज्ञायमानत्वात्‌ नोक्तानुमानगम्यतेति समाधत्ते अत्रोच्यत 
इत्यादिना । अन्यथेति । पामराणां युगपञ्ज्ञानानुत्पत्तज्ञान इत्यर्थः । अन्यत्रापीति । सर्वेन्द्रियाणां स्वस्वविषय- 
सन्निकर्षस्थले झष्कुलीभक्षणादावपीत्यर्थः । बुद्धयादीनामिति । बुद्धिसुखदुःखेच्छादीनां आत्ममनःसंयोगकारण- 
त्वादिति भावः । शङ्कते नित्येति । नित्यद्रव्यनिष्ठविरेषगुणानामित्यर्थः । नैवमिति । लिङ्गज्ञानादेर्नासमवायि- 
कारणत्वमित्यर्थः । विभागजङाब्दजरान्द इति । वंशादौ दलद्वयविभागजे शब्दजे च शब्द इत्यर्थः । तयोः क्रमा- 
द्विभागदाब्दासमवायिकारणकत्वेन संयोगासमवायिकारणत्वरूपसाध्याभावेऽपि बुद्धयादयः संयोगासमवायिकारणकाः 
नित्यनिष्ठविशेषगुणत्वात्‌ भेरीताडनजन्यशाब्दवदित्यभिमतहेतोः व्यभिचारादित्यर्थः । व्यभिचारज्ञानस्य व्यासिग्रह- 
प्रतिबन्धकत्वादाह व्याप्तीति । यो यो नित्यजन्यविशेषगुणः सोऽसौ संयोगासमवायिकारणक इति व्यास्ति- 
ग्रहणदशायां विभागादिजन्यराब्दैः अव्यभिचारायाश्नावणत्वे सति नित्यजन्यविरोषगुण इति विशेषणदानाय यथा 
प्रयत: क्रियते तथा सुखादावव्यभिचारायानात्मीयत्वे सतीत्यादिरूपविरेषणदानायापि प्रयत्यतामित्यर्थः । कुत 
इत्यतोऽविरोषादित्याह असमवायीति । तदिति । लिङ्गज्ञानादिकमित्यर्थः । लक्षणस्येति । समवायिकारण- 
प्रत्यासनत्वे सत्यवधृतसामर्थ्यरूपासमवायिकारणलक्षणस्येत्यर्थः । न च सुखादीति । सुखाद्युपलब्धयः करण- 
साध्याः क्रियात्वात्‌ छिदिक्रियावत्‌ इति सामान्यतः करणसिद्धौ परिरोषात्तिद्धधतो मनस्त्वादित्यर्थः । 


956 श्रीमल्यायसुधा-परिमळसमेता (द्वितीयाध्याये 


सु०-- न चागमो मनसि प्रमाणम्‌ । जातिबधिराणामपि तत्प्रत्ययात्‌ । 


तस्मात्सिद्धं साक्षिग्राह्मत्वं मनसः । तस्य च तेनैवात्मनो भिन्नतया ग्रहणाद्भेदाग्रहा- 
सम्भवेनेच्छाम्यहमिति न भेदाग्रहनिबन्धनो व्यवहार इति । 

परि०- ननु सुखदुःखाद्यनुभवः इन्द्रियजन्यः प्रतयक्षाश्रयत्वात्‌ । चाक्षुषज्ञानवत्‌ । अहमित्यनुभव 
इन्द्रियजन्य: प्रत्यक्षानुभवत्वादित्यादिना अस्तु मनस्सिद्धिरित्यत आह एवमिति । साक्षिसिद्धतयान्यथासिद्धे- 
तित्युक्तप्रकारेणेत्यर्थः । तस्मादिति । परिशेषादित्यर्थः । 

सु०- ननु च 'कामः सङ्कल्पो विचिकित्सा श्रद्धाऽश्रद्धा धृतिरधृतिर्भीर्हीरित्येतत्सर्व 
मन एवेति श्रुतौ कामस्यान्तःकरणरूपत्वं तावत्‌ प्रतीयते । न च श्रौतेनार्थेनान्यथा भवितुं 
युक्तम्‌। अतो बलवद्वाधकोपनिपातात्‌ 'इच्छाम्यहमि ति भेदाग्रहनिमित्तं व्यवहारमात्रमेतदङ्गी- 
करणीयम्‌ । न त्वात्मन इच्छासम्बन्धानुभवः । न च 'मे मन' इति भेदग्रहात्‌ तदग्रहासम्भवः, 
'मे चैतन्यमि' तिवद्वयवहारमात्रत्वात्‌। न चोक्तानुपपत्तिः। 


सत्त्वरजस्तमसामादिकार्य हि बुद्धिरित्युच्यते। सा चांशत्रयवती । पुरुषोपरागो विषयो- 
परागो व्यापारावेझाश्चेत्यंशाः। भवति ह्यहमिदं करोमीति। तत्र 'अहमि'ति चेतनोपरागो दर्पण- 
स्येव मुखोपरागो भेदाग्रहादतात्तिकः। 'इदमि'ति विषयोपराग इन्द्रियप्रनाडिकया परिणतिभेदो 
दर्पणस्येव मलसम्बन्धः पारमार्थिकः, तथोभयायत्तो व्यापारावेशः । एषैव दिगहमिच्छामी - 
त्यत्रापीति। 


अत आह उभयेति। 


अनु०-- उभयात्मकता यतः | ` 
कामस्य तु मनः कामः 


तुशब्दोऽवधारणे । तत इत्युपस्कर्तव्यम्‌ । यतः कारणात्‌ कामस्योभयात्मकता अस्ति, 
आत्मधर्मता मनोधर्मता च । तत एब मनः काम इति श्रुतिरुपपद्यते । 


® 


न चैतदस्ति, बाधकाभावात्‌ । द्विविधो हि कामोऽस्ति, एक आत्मधर्मोऽपरोऽन्तःकरणधर्मः । 
ततान्तःकरणधर्मं काममभिप्रेत्य श्रुतिः प्रवृत्ता, नात्मनः कामवत्त्वं बाधते । न हि 'देवदत्तो 
गोमानि'ति वाक्यं यज्ञदत्तस्य गोसम्बन्धं बाधितुं शक्रोतीति । 


इदमुक्तं भवति । भवेदिदं भेदाग्रहकल्पनम, यद्यात्मनः कामवत्त्व पारमार्थिकं न स्यात । 

परि०-- बळबद्वाधकेति । श्रुतिरूपेत्यर्थः । मे चैतन्यमिति बदिति। 'ते नानिष्टं कथं भवेदित्यत्र 'नञा 
निर्दिष्टमनित्यमि'त्युक्तदिशा 'वाक्यादौ ने"ति निषेधस्य अनित्यत्वात्‌ 'तेमयावेकवचनस्ये"ति सूत्रेण प्राप्तो मे इति 
प्रयोगः साधुर्ध्येयः । न चोक्तानुपपत्तिरिति । 'कथं स न घटस्य स्यादि तयुक्तानुपपत्तिरभदाग्रहनिमित्तव्यवहारपक्ष 
इत्यर्थः । आदिकार्यं हीति । आदिकार्यस्य महत्तत्वरूपत्वेऽपि तस्यैव बुद्धित्वात्‌ तस्या एव च तन्मतेऽन्तःकरण- 
त्वोपगमादिति भावः । व्यापारावेराश्चेति । कृतिमत्त्वाद्यमिमान इत्यर्थः । भवति हीति । इत्याकारो भवतीति 
योजना । परिणतिभेदः बुद्धेः परिणामविदोषः । इन्द्रियप्रनाडिकयेति । इन्द्रियाणि विषयसन्निकृष्टानि तदाकारतया 
आदौ परिणमन्ते । पश्चात्‌ तदनुसारितया मनः पश्चात्‌ तदनुसारितया मनः पश्चात्‌ बुद्धिरित्येवरूपेण बुद्धेर्विषया - 
कारपरिणामभेद इत्यर्थः । उभयायत्त इति । चेतनोपरागविषयोपरागोभयाधीन इत्यर्थः । ततः किं प्रकृत इत्यत 
आह एषैवेति । इदमिति योज्यम्‌ । अहमिति चेतनोपरागः । इदमिति विषयोपरागः । तदुभयाधीन इच्छामीती- 
च्छावत्त्वरूपव्यापारावेश इत्यर्थः । तत्रेन्द्रियप्रणाड्या बुद्धेः कृत्यात्मना परिणामे करोमीति भवति । वृत्तिरूपेण परिणामे 
जानामीति इच्छादिरूपेण परिणामे त्विच्छामीत्यादिरूपेण भवतीत्येवं बोध्यम्‌ । मनः काम इति श्रुतिरिति । कामः 
सङ्कल्प इत्यारभ्य एतत्सर्वं मन एवेति श्रुतिरित्यर्थः । शक्नोतीतिशब्दस्यैतदुक्तं भक्तीत्यन्वयः। 

सु०-- स्यादेतदेवम्‌, यदि कामद्वैविध्यं प्रमितं स्यात्‌। पतदेव कुत इति चेत्‌, श्रुत्यनु- 
भवबलात्‌ तावत्‌ । प्रकारसहस्रानुसरणेऽप्यघटनायां खल्वनुभवापलापसाहसमभ्युपेयम्‌ । 
प्रमाणान्तरं चाह प्रियेति । 

अनु०-- प्रियाप्रियविभेदतः । 

द्वैविध्यं हर्यते चास्य 

प्रियम्‌ इत्यात्यन्तिकेष्टमुच्यते अप्रियमिति च तात्कालिकेष्टम्‌ । विषयेण विषयिण 
उपलक्षणम्‌। अस्य कामस्य । 

अयमर्थः । अस्ति ताबदास्तिककामुकस्य पुरुषस्य सत्रक्चन्दनबनितादौ इदं मे स्यादि- 
त्येकतः कामः, अन्यतस्त्यजेयमिति। न चैक एवायम्‌, विरुद्धरूपत्वात्‌। न च द्वावपि मनोधर्मो, 
यौगपद्यात्‌; युगपत्सजातीयधर्मजननायोगात्‌। न च यौगपद्यं नास्ति, अनुभवसिद्धत्वात्‌, बाध- 
काभावाञ्च । तत्र योऽप्रियविषयः सोऽन्तःकरणधर्मः, यस्त्तु प्रियविषयः स आत्मधर्म इति । 

यद्वा प्रियाप्रियराब्दाभ्यां मुक्तिसंसारावुच्येते। तत्सम्बन्धिविभेदेन कामद्वैविध्यं रयत 
इति। “अस्ति तावत्संसारे प्रचुरोऽयमन्तःकरणवृत्तिरूपः काम: । अस्ति चासौ मुक्तौ, 'स यदि 
पितृलोककामो भवती 'त्यादिश्रुतेः । न चैक एवायम्‌, मुक्तावन्तःकरणविलयात्‌। तथा चासा- 
बात्मधर्मोऽभ्युपेयः । न चागन्तुकधर्मसम्बन्धो मुक्ताबि”ति प्रागपि कामद्वैविध्यं सिद्धयतीति। 

परि०-- श्रुत्यनुभवेति । श्रुतिबलान्मनोधर्मता । इच्छामीत्यनुभवबलादात्मधमतत्यरथः । अनुभवोऽयं 
नेत्युक्तमित्यत आह प्रकारेति । प्रमाणान्तरं चेति । श्रुत्यनुभवप्रमाणापेक्षया प्रमाणान्तर कामद्वैविध्यमित्यर्थः । 


विषयिण इति । कामस्येत्यर्थः । आत्यन्तिकेष्टतात्कालिकेष्टरूपवस्तुविषयकेच्छाभेदत इत्यर्थः । यौगपयानुभवो श्रम 
इत्यत आह बाधकाभावाञ्चेति । योऽप्रियविषय इति । तात्कालिकेष्टस्रक्चन्दनादिविषय इत्यर्थः । मुक्तावितीति- 


शब्दो हेत्वर्थः । 

सु०-- श्रुतिबाधपरिदारस्य प्रयोजनमाह तस्मादिति । 

अनु०-- तस्माद्धेदाग्रहः कुतः । 

श्रुतिविरोधस्य परिहृतत्वद्भेदाग्रहः कुतः प्रमाणात्‌ कल्पनीयः । कुतश्चानुभवापलापेन 
व्यबहारस्य तन्निमित्तत्वम्‌। न कुतोऽपीत्यर्थः । 

परि० - श्रुतिबाधेति । मनः कामः इति मूलोपात्त 'कामः संकल्प' इत्यादिका या श्रुतिः तद्वाधपरिहार 
स्येत्यर्थः । उपलक्षणं मत्वाह कुतश्चेति । 

सु०-- अनेनाचेतनस्य प्रधानस्य स्वातन्त्र्येण जगत्कारणत्वं साधयतामनुमानाना- 
मपि स्बबचनविरोधः प्रमाणविरोधश्चोक्तौ भवतः; दृष्टान्तश्च साध्यविकलः, अचेतनस्वात- 
न्त्यस्य क्काप्यसम्मतेरिति । 

परि०-- अनेनेति । 'स्वतन्त्रवृत्ती रचना सा चैवाचेतने कुतः' इत्यत्रोक्तप्रतिपक्षानुमानस्याप्रयोजकत्व- 
शङ्कानिरासार्थ प्रवृत्तेन 'अचेतनत्वं स्वातन्त्र्यमिति चात्मप्रमाहतमि' त्यादिग्रन्थेनेत्यर्थः । अनुमानानामिति । भेदानां 


परिमाणादित्यादिना प्रागुक्तानुमानानां अचेतनत्वेच्छापूर्वप्रवृत्तिमत्वरूपस्वातन्त्र्ययोर्विरोधात्‌ स्ववचनविरोधः । अह- 
मिच्छामीति चेतनस्येच्छावत्त्वानुभवरूपप्रमाणविरोधध्चेत्यर्थः । दृष्टान्तश्चेति । अनुमानानामित्यनुषङ्ग: । तन्त्वादि- 


रूपदृष्टान्त इत्यर्थः । 
सु०-- सूत्रार्थमुपसंहरन्‌ 'नानुमानमि'त्येतत्प्रकारान्तरेण व्याचष्टे रचनेति । 
अनु०-- रचनानुपपत्तेस्तन्न सर्वज्ञानुमागतम्‌ । 
अचेतनं जगत्कर्तृ 
तत्‌ तस्मात्‌ । सर्वज्ञानुमागतम्‌ अनुमानं 'प्रकृत्यादिकं, कस्यचित्रत्यक्षं, प्रमेय- 
त्वादि'ति सर्वज्नसाधकानुमयाऽवगतम्‌। एतदनुमानसिद्धसर्वज्ञवाक्यावगतमिति यावत । 


यद्वा अनुमानसिद्धप्रामाण्यकत्वेनानुमानप्रधानत्वेन च सर्वज्ञाभिमतस्य वाक्यमेव 
सर्वज्ञानुमा उच्यते। 

व्याख्यानान्तरस्य चेदं प्रयोजनम्‌, यत््रागुक्तं 'न योगिप्रत्यक्षेण साङ्क्धाचार्यवचनेन 
वाऽयमर्थः सिद्धथती'ति तदपि सूत्रसूचितमेवेति ज्ञापनम्‌। 


यदा तु सर्बज्ञाभिमतोत्परेक्षितया भेदानां परिमाणादित्यादिकया अनुमया अबगतम्‌ 
अनुमानमिति योजना, तदा बैचि(त्य)त्रीप्रदरहनं व्याख्यानान्तरप्रयोजनम्‌ । जगत्कर्तृ स्वात- 
न्त्र्येण जगत्कारणम्‌। 

परि०-- प्रकारान्तरेणेति । अनुमानस्येदमानुमानम्‌ अनुमानावगतं प्रकृत्यादिकमिति यावत्‌ । अनुमानपदेन 
चानुमानसिद्धसार्वज्ञोपेतपुरुषप्ोक्तत्वाद्रा अनुमानसिद्धप्रामाण्यकत्वेन वा अनुमानप्रधानकत्वाद्वा साङ्कथाचार्यवाक्यं 
गृह्यते । तथा च साङ्कयाचार्यवाक्यावगतप्रकृत्यादिकमित्येबं प्रकारान्तरेणेत्यर्थः । प्रागुक्तानुमानसिद्धमित्यथपिक्षया- 
ऽस्यार्थन्तरत्वात्‌ प्रकारान्तरेणेत्युक्तम्‌ । अनुमानसिद्धेति । प्रत्यक्षयोग्यफलसंवादिकिञ्चित्साङ्कचवाक्यदृष्टान्तेन 
साङ्कचवाक्यत्वहेतुना विप्रतिपन्नतदीयसर्ववाक्यप्रामाण्यस्य 'नानुमानमतच्छब्दादि'त्यत्र पूर्वपक्षटीकोक्तदिशा- 
ऽनुमीयमानत्वादनुमानसिद्धप्रमाणत्वनेत्युक्तम्‌ । अनुमानप्रधानत्वेन चेति । साङ्कचस्य हैतुकत्वेन स्वाभिमत- 
प्रमेयेषु प्राधान्येनानुमानानामेवोक्तेरिति भावः । टीकाकारीययोजनामनूद्य तत्प्रयोजनमाह यदा त्विति । बैचित्रीति । 
अनुमानमिति अनुमानमित्येवंरूपेणेत्यर्थः । जगत्कर्त्रिति मूलानुवादः । कर्तृत्वस्येच्छाघटितत्वात्‌ अचेतने तदभावा- 
द्याचष्टे स्वातन्त्र्येण जगत्कारणमिति । अन्याप्रयोज्यत्वेन जगत्कारणमित्यर्थः । 

सु०-- “स्यादेतत्‌ । परिमाणादिहेतुभिस्ताबन्महदादिकार्याणां किमपि मूलकारण- 
मस्तीत्यवगम्यते, तस्यापि कारणान्तरकल्पने प्रमाणाभावादनवस्थानाञ्च । तस्य च स्वातन्त्र्य 
कारकान्तराप्रयोज्यत्वमेव न तु स्वेच्छानुसारित्वम्‌, येनोक्तदोषः स्यात्‌ । तञ्च तत्प्रयोक्तुः 
कारकान्तरस्याप्रामाणिकत्वादेव सिद्धम्‌ । न च अचेतनस्य तदसम्भावितम्‌, अचेतनेष्वपि 
पयोऽम्बुप्रभृतिषु दर्शनात्‌ । अचेतनमेब हि पयोऽन्यानधिष्ठितमपि बत्सविदृद्धचर्थं प्रवर्तते, 
दधिभावं चापद्यते; घनबिनिर्मुक्तं चाम्बु जम्बीरनारिकेलादिष्वनेकविधं विकारं प्राप्रोति, नादेयं 
चापसर्पति; तृणं च गवा जग्धं क्षीरीभवति; अयश्चायस्कान्तमभिसर्पति । न च 'इदं नाचेतन- 
वशमि'त्यादिप्रमाणविरोधः, तस्योक्तस्थानेष्वेवानेकान्त्यात्‌ । न चेदं ब्रह्मवादिनां सम्मतम्‌, येन 
सिद्धसाधनं स्यात्‌’ इत्याशङ्कापरिहारार्थ सूत्रम्‌ ३७ पयोऽम्बुबच्चेत्तत्रापि ३० इति। 


ब्र०सू०-- ॐ पयो$म्बुबचेत्तत्रापि ३० ॥ 
तद्वयाचष्टे पयोऽम्ब्बादि चेति। 
अनु ० पयोम्ब्बादि च नोपमा । 


एतत्प्रहास्तिवचनाचेतनाचेतनस्य च ।। 


960 श्रीमल्यायसुधा-परिमळसमेता (द्वितीयाध्याये 


उपमा स्वार्थसम्भावनायामस्मदीयहेतुव्यभिचारे चेति रोषः । यथा$त्र साध्यं व्यभि- 


चरति तथा पक्षेऽपि व्यभिचरतु हेतुरित्येवमर्थ हि व्यभिचारोद्धावनम्‌ । तदत्र न युज्यते, 
चेतनाचेतनस्यैतत्प्रशास्तिबचनात्‌ । पारमेश्वरप्रेरणाप्रतिपादकश्रुतेः । आद्यश्वशब्दो लौकि- 
कानां स्वतन्त्रतया प्रतीयमानमपीत्यर्े, द्वितीयस्तु न केबलमचेतनस्य किन्तूभयस्यापीति । 

एतदुक्तं भवति । कारकान्तराप्रयोज्यत्वलक्षणमपि स्वातन्त्र्यं न प्रधानस्योपपद्यते, 
असम्भावितत्वात्‌, उक्तानुमानविरुद्धत्वाच्च। 

परि०-- 'पयोऽम्बुवच्चेत्‌ तत्रापी'ति सूत्रभाष्यमादिपदार्थविवरणपूर्वमवतारयति स्यादेतदित्यादि । 
परिमाणादीति । भेदानां परिमाणादिति पूरवोदाृतक्लोकस्थहेतुभिरित्यर्थः । कथं तस्य मूलकारणतेत्यत आह 
तस्यापीति । सूत्रे पयोम्बुनोरुक्तिरूपलक्षणमित्युपेत्य मूले 'पयोम्ब्वादी' त्युक्तम्‌ । अतः पयाम्बुप्रभृतिषु दर्शनादित्युत्तवा 
तद्वथनक्ति अचेतनमेव हि पय इति । क्षीरमित्यर्थः । नादेयं नदीसम्बन्धिरूपं सत्‌ प्रवहतीत्यर्थः । ‘नद्यादिभ्यो 
ढगि'त्युक्ते: । अयस्कान्तं अयस्कान्ताख्यमणिम्‌ । इत्यादिप्रमाणेति। मूलकारोक्तप्रमाणेत्यर्थः । स्वार्थेति । प्रधानं 
स्वतन्त्रकारणं इत्येवंरूपार्थत्यर्थः । अस्मदीयहेत्विति । 'इदं नाचेतनवशं वस्तुत्वादि'त्यादिनोक्तहेत्वित्यर्थः । ननु 
व्यभिचारे च नोपमेत्ययुक्तम्‌ । स्वार्थसम्भावनायां साध्यसाधनवत्तयोक्तसाधर्म्यवत््वेनोपमापदस्वारस्यवत्‌ व्यभिचारे 
पयोम्ब्वादि च न स्थलमित्येवं वाच्यत्वेनोपमापदस्वारस्यस्याभावादित्यतः तत्रापि तत्स्वारस्यं दर्शयन्‌ व्याचष्टे 
यथात्रेति । पयोम्ब्वादावित्यर्थः । पक्षेऽपीति । 'इदं नाचेतनवशं वस्तुत्वादि'त्यादावित्यर्थः । एतत्प्रशास्तिपदयोरर्थ: 


पारमेश्वरप्रेरणेति । 
सु०-- यदुक्तमत्र पयोम्ब्वादिवदिति, तदसत्‌, तत्रापीश्वरप्रेरणाया 'एतस्य वा अक्ष- 
रस्य' इत्यादिश्रुतिसिद्धत्वात्‌। अत एव प्रधानस्य परप्रयोज्यत्वे प्रमाणाभावो5पि परास्त इति । 


सूत्रे पयोऽम्बुबदित्युक्तेऽपि नोदाहरणमाद्रणीयम्‌ । स्थलान्तरे सम्भावना व्यभिचारश्च 
भविष्यत इत्यादाङ्कापरिहारार्थस्य व्यतिरेकानवस्थितेश्चानपेक्षत्वात् इति उत्तरसूत्रस्यापि 


व्याख्यानाय आदिपदप्रयोग: । 


यद्वा पयोऽम्बुग्रहणमुपलक्षणमित्यभिप्रेत्य आदिपदं प्रयुक्तम्‌; उत्तरसूत्र 
[, उत्तरसूत्रै तु कैमुत्यार्थम्‌, 
चेतनप्रवृत्तेरपि ईश्वरव्यतिरेकेण अनवस्थिते: अचेतनप्रवृत्तेस्तदधीनत्वं | 
तद्धयाख्यानाय चेतनाचेतनस्य च इत्युक्तम्‌ । 


परि०-- पयोम्ब्वादीति मूलस्थादिपदं नोतसूत्रमित्याह सूत्र इति 
demi पदं सूत्र इति । स्थळान्तर इति । प्रागुक्ततृणा- 
a क । व्यतिरेकेत्यादिसूत्राणां अर्थः तन्त्रदीपिकायां व्यक्तः । एवं चेत तर्हिं पयोम्य्वा - 
दिवचेत्तत्रापीत्येवं सूत्रणीयं न पुनः योगान्तरं कार्यमित्याशायादाह यद्वेति । उत्तरेति । व्यतिरेकेतिसूत्र त्वित्यर्थः । 

सु ० किश्र परिमाणादिति हेतुस्तावदनैकान्तिकः। सत्त्वरजस्तमसां साम्यावस्था हि 
प्रकृतिरुच्यते। सत्त्वादयश्च परिमिता एव। यथोक्तम्‌। 'अबग्नीरनभो 5हङ्कृन्महत्तत्वगुणत्रयै: । 
क्रमादशोत्तरेः' (आदि.पु. वें.माहा. २-४६) इति । न च प्रकृतिरव्यक्तान्तरबतीति कथं नानै- 
कान्त्यम्‌ । न च परिमितस्यापि मूलप्रकृतित्वे बाधकमस्ति । सार्वत्रिककार्यानुत्यत्तिरिति चेन्न; 
सर्वत्र कार्यसद्धावे प्रमाणाभावात्‌, भावेऽप्यनेकैस्तदुत्पत्त्युपपत्तेः । युक्तं च परिमितानामेब 
कारणत्वम्‌, तन्त्वादिषु दर्शनात्‌, अपरिमितस्य कृत्स्रैकदेशबिकल्पानुपपत्तेश्च । अस्माकं तु 
ईश्वरङात्तयैवोपपद्यते। 


समन्वयादित्यप्यसत्‌, यत्कार्यं 'यदनुगतिमत्तत्ताृक्कारणोपेतमि' त्यस्या व्यासेरव्यक्ता- 
द्वयक्तजन्माङ्गीकारेणैव भग्नत्वात्‌ । शक्तितः प्रबृत्तेश्चेत्येतदपि न विवक्षितार्थसाधकम्‌ः 
'अन्तर्भावितकार्यत्वमेव कारणस्य शक्तिरि'त्यस्य सिद्धौ हि तथा स्यात्‌, तञ्च सत्कार्यवाद- 
निर्वाह्ममिति । अत एव विभागाविभागावपि निरस्तौ, विभागाविभागयोरेव सत्कार्यवाद- 
सिद्धयधीनयोरसत्त्वात्‌। स्वप्रक्रियामात्रेणार्थसिद्धौ 'स्थूलकार्यस्य लोष्ठादेरि' त्यादिना तार्किक- 
परिकल्पिताभ्यां विभागाविभागाभ्यां परमाणुकारणत्वमपि स्यादित्यास्तां प्रपञ्चः । 


परि०-- मूलगतं चशब्दमनुक्तसमुच्चयार्थ च मत्वा साङ्कचमतानुवादोदाहृतश्लोकस्थान्‌ भेदानां परिमाणात्‌ 
समन्वयादित्यादीन्‌ हेतून्‌ प्रकृतिकारणत्यसाधकानपि विरिष्य निराह किञ्चेत्यादिना आस्तां प्रपञ्च इत्यन्तेन । 
अनैकान्तिक इति । सत्त्वरजस्तमोगुणेष्विति शेषः । कथमनैकान्तिकत्वमित्यतः साम्यावस्थापन्नसत्त्वरजस्तमो - 
रूपप्रकृतौ परिमितत्वहेतौ सत्यपि त्वदभिमताब्यक्तकारणकत्वरूपसाध्याभावादिति भावेन तत्र साध्याभावहेतुसत्त्व 
व्यनक्ति सत्त्वेत्यादिना । प्रकृतिरुच्यत इत्यनेन साध्याभाव उक्तः । तदुपपादनं च प्रकृतिरिति वाक्येऽग्रे व्यक्तम्‌ । 
यथोक्तमिति । तात्पर्यनिर्णये एकविंहोऽध्याये । अप्रयोजकश्च हेतुरिति भावेनाह न च परिमितस्यापीति । अनेकै- 
रिति । परिमितैरिति योज्यम्‌ । कृत्स्लेकदेहोति । कार्त्स्न्येन परिणामे एककार्योत्पत्तौ कार्यान्तरमकारणकमापद्येत । 
अपरिमितपरिणामरूपकार्यस्याप्यपरिमितत्यं चापद्येत । एकदेशेन परिणामे तु निरंहात्वहानिरिति भावः । कथं तर्हि 
भवन्मतेऽप्यपरिमितायाः प्रकृतेः परिणाम इत्यत आह अस्माकं त्विति । अन्तर्भावितेति । अव्यक्तकार्यात्मत्व- 
मित्यर्थः । सत्कार्यबादेति । स च तदनन्यत्वाधिकरण एव दूषित इति भावः । किज्ञेत्यादिनोपक्रान्तदूषणसमाप्तो 
इतिइाब्दः । अत एवेत्युक्तहेतुमाह असत्त्वादिति । तत्र हेतुतयोक्तं सत्कार्येत्यादि । स्थूलकार्यस्येत्यादि । द्रव्य- 
किरणावल्यां ह्युदयनेन परमाणुसिद्धौ विभागाविभागरूपौ हेतू उक्तौ । तथा हि । 'स्थूलकार्यस्य लोष्ठादेः अवयव- 
क्रियाविभागन्यायेन विभज्यमानाल्पतरतमादिभावात्‌ यतो नाल्पीयस्तं परमाणुमाचक्ष्मह' इति ग्रन्थेन विभागरूपो 
हेतुरुक्तः 'एष ह्मययवावयविप्रसङ्गो न तावन्निरवधिरेव । अनन्तावयवारब्धत्वाविरोषे मेरुसर्षपादीनां परिमाणमेदा- 

नुपपत्तेः । न चान्यस्तदवधिः सम्भवति । तस्मान्निरवयवावधिरवयवावयविप्रसङ्ग' इति ग्रन्थेन कार्द्रव्यस्यावयवा- 
बिभागरुपो हेतुएक्तः ताभ्यामित्यर्थः । 

सु०-- नन्विदं घट्टकुटीप्रभातमनुसरति । 'इच्छावत्त्वमात्मन एव न तु जड़स्ये'त्यत्र हि 
प्रथममनुभवः प्रमाणीकृतः । तत्र च श्रुतिविरोधे चोदितेऽन्तःकरणधर्म आत्मधर्मश्चेति कामस्य 
दवैविध्यान्न विरोध इत्यक्तम्‌। एवश्च 'आत्मन एवेच्छावत्त्वं न त्वचेतनस्ये' ति त्यक्तमेवेत्याराङ्का 
सिंहाबलोकनन्यायेन परिहरति द्वैविध्येऽपीति । 

अनु०-- द्टवैविध्येऽपि तु कामादेः कुतः स्वामित्बमात्मनः । 

साक्षादनुभवारूढं शक्यतेऽपोदितुं कचित्‌ ॥ 

कामादेद्रैबिध्येडपि साक्षादनुभवारूढमात्मनः कामादेः स्वामित्वं तु कुतः प्रमाणात्‌ 
अपोदितुं शक्यते न कुतोऽपीति योजना । श्रुत्यपेक्षया आदिपदग्रहणम्‌ । अपोदितुमिति 
सम्प्रसारणं छान्दसम्‌। 

अयमत्रोत्तरक्रमः । सत्यं कामो द्विविध आत्मधर्मो मनोवृत्तिश्चेति । तत्र मनोवृत्तिमपि 
कामं प्रत्यात्मन एव स्वामित्वं न मनसः, ‘अहं कामय' इति साक्ष्यनुभवसिद्धत्वात्‌। मनसस्तु 
कामं प्रत्युपादानत्वमेव, । यथा हि क्षेत्रोपादानकानामपि सस्यानां कृषीवल एव स्वामी न क्षेत्र 
तथैव । न च वाच्यं मनस एव कामस्वामित्वम्‌, ‘अहं कामय' इत्यनुभवस्तु भ्रान्तिर्व्यबहारमात्रं 
वेति; बाधकप्रमाणाभावात्‌। न च कौटस्थ्यं बाधकम्‌; अन्तःकरणस्यैव कामोपादानल्वेना ङ्गी - 


कृतत्वात्‌, स्वामित्वमात्रेण च कौटस्थ्याविधातात्‌, अन्यथा कृपणधनस्येवात्मनो वैयर्थ्या- 
पत्तेरिति। तदिदमुक्तं कचिदिति। 


प घट्टकुटीति । यत्र पान्थे: किश्चिच्छुल्क दत्वा गन्तव्यं स्थानं तत्‌ घट्टमुच्यते । तत्रत्यं शुल्कग्राहिणां 
राजभटानां सूक्मगृहं कुटीत्युच्यते । घडकु्टी विहाय मार्गान्तरेण गन्तुं रात्रावुत्यितानां मार्गाज्ञानहेतुनां घट्टकुट्यां 
प्रभातमुद्यमनुसरतीत्यर्थः । कामस्वैकस्यैात्र प्रकृतत्वात्‌ कथं कामादेरत्युक्तिरित्यत आह ्रुत्यपेक्षयेति । कामः 
सङ्कल्प इति श्ुत्युक्तसङ्कतपादिवृतन्तरपेक्षयेत्यर्थः । तथा च कामादेः कामसङ्कल्पादेरित्यर्थः उक्तो भवति । 
नन्वपपूर्वस्य वदतेः “यजो वपो वहिश्चैव वेञृव्येजौ श्वयतिस्तथा । वद्दसौ वयतिश्चैव स्मृता नव यजादय' इत्युक्त- 
यजादिगणमध्यस्थत्वेऽपि 'वचिस्वपियजादीनां किती'तिसूत्रेण किति परत एव सम्प्रसारणोक्तेः तुमुन्प्रत्ययस्य 
चाकित्वात्‌ कथं वकारस्य सम्प्रसारणम्‌ । येन (वकारस्य) सम्प्रसारणेनोकारे सम्प्रसारणाच्चेत्यकारस्य ूर्वरूपत्वे आद्रुणे 
च सति अपोदितुमिति स्यादित्यत आह छान्दसमिति । बहुळं छान्दसीत्युक्तेरस्यापि छन्दस्तुल्यत्वादिति भावः । 
कुत इत्याक्षेपलब्धार्थमाह बाधकप्रमाणाभावादिति । तस्यासिद्धिनिरासाय सम्भावितमाशङ्कय निराह न च 

कौटस्थ्यमिति । निर्विकारोऽक्षरः शुद्ध” इत्यादिनोक्तं निर्विकारत्वमित्यर्थः । तदिदमिति । मनस उपादानत्वमात्मनः 
स्वामित्वं स्वामित्वानुभवस्याभ्रान्तित्वम्‌ अव्यवहारमात्रत्वमित्येतदित्यर्थः । कचिदित्यस्य मनसः उपादानत्वादिविषय 
इत्यर्थकत्वादिति भावः । 

सु०-- नन्वस्तु कामस्वामित्वमात्मन एव, मा भूच्च मनसः; तथाऽपि पूर्वोत्तरविरोध- 
स्तदवस्थ एव; इच्छास्वामित्वाभाबेऽपि याटशतारशस्येच्छावत्त्वस्य मनस्यङ्गीकृतत्वा- 
दित्यत आह इच्छेति । 

अनु ० इच्छास्वामित्वमेवोक्तमिच्छावत्त्वं न चापरम्‌ । 

'अचेतनेच्छापगते' त्यादौ इच्छास्वामित्वमेवेच्छावत्तवमुक्तम्‌, न च अपरम्‌ इच्छो- 
पादानत्वलक्षणम्‌। 

एतदुक्तं भवति। स्यादत्र पूर्वापरविरोधः, यदि यदेवेच्छावत्त्चं प्राडय्रनसो निषिद्धं तदेवात्र 
पुनरङ्गीक्रियेत। न चैतदस्ति । पूर्व हीच्छास्वामित्वलक्षणमिच्छावत्त्वमात्मन एव न त्वचेतन- 
स्येत्युक्तम्‌, तस्यैव कर्तृत्बोपयोगात्‌; श्रुत्यर्थतया त्विच्छोपादानत्वलक्षणमिच्छावत्त्वमिदानीं 
मनसोऽभ्युपगम्यत; इति कुतो विरोध इति। 

परि०_- श्रुत्यर्थतयेति । कामः सङ्कल्प इत्यादिश्रुत्यर्थतयेत्यर्थः । 

सु०-- यद्वा कामस्य द्वैविध्येन मनसोऽपि कामवत्त्वात्‌ कर्तृत्वमुपपत्स्यत इत्यत आह 
द्वैविध्येऽपीति । द्वयोः कामवत्त्वेऽपि कामस्वामित्वमात्मन एव न तु मनसः, निरपवाद- 
साक्ष्यनुभवसिद्धत्वात्‌ । मनसस्तु कामोपादानत्वमेवेति । ततः किमित्यत आह इच्छेति । 
इच्छास्वामित्वळक्षणमेवेच्छावत्त्वं प्राक्‌ कर्तृत्वोपयुक्तमुक्तम्‌, न पुनरिच्छोपादानत्वलक्ष- 
णम्‌ । यो हीच्छति स प्रयतते, न तु यदिच्छा भवति तदिति। 

तस्मादिच्छास्वामित्वाञ्चेतनस्यैव कर्तृत्वं नाचेतनस्य, तस्येच्छोपादानत्वेऽपीच्छा- 
स्वामित्वाभावादिति। 

परि०--- अव्यवहितपूर्वग्रन्थसङ्गततयेदानीं योजयति यद्वा कामस्येति । 

सु ० “स्यादेतत्‌ । स्वं नाम तद्भवति, यद्यथेष्टविनियोगयोग्यम्‌, यथा गवादि । 
स्वामी च स उच्यते यो यथेष्टविनियोक्ता । न चेच्छात्मनोरेतदस्ति; यस्मादास्तिककामुकस्य 
निषिद्धेच्छां नियच्छतोऽपि (इच्छा) सा आविर्भवति, प्रयतमानस्यापि विहितेच्छा नोदेति; 

तत्कथमिच्छास्वामित्वमात्मनः स्यादिति चेत्‌, किमिच्छा आत्मनः सर्वथापि बशा न भवति 
इत्युच्यते, उत विश्रिद्वरात्वमङ्गीक्रियते । नाद्यः अनुभवविरोधात्‌, इच्छति देवदत्त इत्यादि- 
व्यवहारविरहप्रसङ्गाञ्। द्वितीये तु सिद्ध स्वामित्वमित्याह किञ्चिदिति । 


अनु०-- किश्रित्तद्वशगत्वेषपि स्वामित्वं लोकवद्धवेत्‌ । 


प्रबलविरोधिवशादत्यन्तवशत्वाभावेञपीच्छायाः किञ्चित्‌ आत्मबशत्बमात्रेण अपि 
तां प्रत्यात्मन: स्वामित्वं भबेदे(बत्ये)व । कथम्‌। यथा5त्यन्तमवशायामपि गवि किश्रिद्वदशत्व- 
मात्रेण देवदत्तस्वामित्वं लोके दृष्ट तथैव, अन्यथा तदपि न स्यादिति । 

परि०--- इच्छास्वामित्वानुभवे विवदमानं प्रत्याह इच्छति देवदत्त इत्यादीति । इच्छतीत्यत्र स्वतन्त्रः 


कर्तेत्युक्तलकारव्यवहारस्य स्वामित्वव्यवहाररूपत्वादिति भावः । लोकवदित्येतत्रश्रपूर्व व्यनक्ति कथमित्यादिना । 
अन्यथेति । किञ्चिद्रशत्वमात्रेण स्वामित्वाभावे गोः स्वामित्वमपि न स्यादित्यर्थः । 


सु०-- नन्वेवं सत्येकं सन्धि(दि) त्सतो (परं प्रच्य) न्यच्यवत इत्यापन्नम्‌ । अचेतनस्य 
कर्तृत्वं निराकर्तुमात्मन एवेच्छास्वामित्वं न तु मनस इति समर्थितम्‌, तर्हीश्विरस्यापि कुला- 
लादिमनोवृत्तीच्छां प्रति स्वामित्वं नास्तीति घटादिकर्तृत्वं न स्यात्‌, तथा 'चेतरव्यपदेशादि'- 
त्यधिकरणविरोध इत्यत आह सर्वात्मेति! | 


अनु सर्वात्मतन्त्रकामादेः किमुतैव परेशितुः । 


यदा जीवस्यापि कामादिस्वाम्यं तदा सर्वात्मना तन्त्रमधीनं कामादि यस्यासौ 
तथोक्तः । सर्वेषामात्मनां तन्त्रं साधनं यः कामः तस्यादिः कारणं तस्य परेशितुः कामस्वामित्वं 


किमुतैब वक्तव्यम्‌। 


एतदुक्तं भवति । जीवेश्वरौ द्वावपि शरीरमधितिष्ठत: । तत्रेश्वरोऽन्तःकरणं स्पष्ट दृष्ट्रा 
तत्र ज्ञानेच्छाप्रयत्नरूपा वृत्ती: स्वेच्छाज्ञानप्रयलैरुत्याद्य बाह्यकरणानि चाधिष्ठाय घटाद्युत्पा- 
दयति । जीवस्तु तदततस्वाम्योऽवतिष्ते, यथोक्तं 'बुद्धिज्ञानमि'त्यादि । तस्मादीभ्वरस्यैव मुख्यं 
स्वाम्यं कर्त्वं च, जीवस्य त्वमुख्यमेवेति । तथा चोक्तम्‌ 'स्वस्वामिभाबो 
तर्ह्यच्युतेऽसाविति कृत्ययोग' इति। | 


परि०_ सं(दि)घित्सत इति । सं(दा)धातुमिच्छत इत्यर्थः । घटादिकर्तृत्बं न स्यादिति 
क त | : । घटादि- 
कृतीच्छास्वामित्वस्यैव घटादिकर्तृत्वोपयोगित्वात तस्य च कुलाठादिमात्रनिष्ठत्वप्रासेरिति भावः । इत्यधिकरणेति । 


ध्रुव एष यत्र 

जन्माधिकरणोक्तमीास्य सर्वकर्तृत्वं युक्तं उतायुक्तमितिविषये जीवस्य महदादावपि कर्तृत्वेऽनुभवविरोधेन तत्रेशस्य 
कर्तृत्वेऽपि न घटादौ । तत्र कुलालादेरेव कर्तृत्वेऽनुभवसिद्धे सति ईहास्यापि कर्तृत्वोपगमे गौरवान्न युक्तमिति प्राप्त 
जीवस्यैव स्वतन्त्रकर्तृत्वे हिताकरणाहितकरणकृत्यप्रसत्तयादिदोषप्रा्ेः अचिन्त्यरात्तयुपेतो भगवानेव घटादि- 
कार्येऽप्यनन्याधीनकर्ता न जीवः इति युक्तं विष्णोः सर्वकर्तृत्वमिति प्रागुक्तत्वादिति भावः । स्वात्मनेति । अन- 
न्यापेक्षयेत्यर्थः । प्रकृतत्याजीवाधीनकार्यमात्रहेतुत्वपरतयाऽपि व्याचष्टे सर्वेषामिति । यद्वा कामादेर्जीवानुबन्धि- 
त्वाप्रतीतेः योजनान्तरमाह सर्वेषामिति । साधनमिति । धटादिकार्यसाधनमित्यर्थः । असिमेन्नर्थे सम्मतिमाह 
यथोक्तमिति । 'बुद्धि्ञानमसम्मोह: क्षमा सत्यं दमः शमः। सुखं दुःखं भवो भावो भयं चाभयमेव च। अहिंसा समता 
तुष्टिस्तपो दानं यशोऽयदाः । भवन्ति भावा भूतानां मत्त एव पृथग्विधा’ इति दशमगीतायां कामादिवृत्त्यादीनामपीश - 
कारणकत्वमुक्तमित्यर्थः । इच्छाकृत्योरपि अत्रोपलक्षणादिति वा, भावा इत्यत्र ग्रहणादिति वाऽभिप्रायः । अमुख्य- 
मिति । इच्छास्वामित्वं कर्तृत्वं चेत्यनुषङ्गः । तथा चोक्तमिति । पञ्चमस्कन्धे दरामेऽध्याये रहूगणं प्रति ब्रह्मकुलो- 
त्पन्नेन जडभरतेन ईशस्य मुख्यकर्तृत्वं जीवस्यामुख्यकर्तृत्वमुक्तमित्यर्थः । एषः स्वामिनः मे शासनं किमिति त्वं 
नानुवर्तस इति मां प्रति त्वयोक्तः स्वस्वामिभावः भृत्यस्वामिसम्बन्धः, ध्रुवः स्थिरः कदाऽप्यनिवर्त्यः अत एव 
मुख्योऽत्र यद्यभिमतः तर्ह्ममौ स्वामिभावः अच्युते हरौ वर्तते । मुख्यस्वामित्वं हरौ, अन्यत्र त्वदादिजीवेषु भृत्यत्व- 
मेवेत्यर्थः । येन त्वयि स्वामित्वभ्रमेण भर्तुर्ममाज्ञामतिवर्तस इति मामब्रवीरिति भावः । उक्तं हि । ‘स्वामित्वं तु हरावेव 
मुख्यमन्यत्र भृत्यते'ति । कुत एवं हरावेव मुख्यस्वामित्वमित्यतो मुक्तिहेतुध्यानविषयत्वादिति भावेनोक्तम्‌ इति- 
कृत्ययोग इति । इतिकृत्यः = इतिकर्तव्यभूतः । साधनभूत इति यावत्‌ । मोक्षेति योग्यतयान्वेति । योगः ध्यानम्‌ । 
विषयविषयिणोरभेदोपचारेणायं निर्देशः । हेतुगर्भमिदम्‌ । 'मम स्वामी हरिर्नित्यमिः त्येवरूपमुत्तिहेतूपासनाविषयत्या- 
वरै स्वामिभावो मुख्यः, अन्यत्र भृत्यभाव एवेति तात्पर्यार्थः । 


सु०- “यदुक्तं निरपवादानुभवबलादात्मन एवेच्छास्वामित्वमिति । तदयुक्तम्‌ । 
'कामः सङ्कल्प’ इति मनसः कामस्वामित्वाभिधात्र्याऽपौरुषेयत्वेन बलवत्या वेदवाचैवा- 
पोदितत्वादि”त्यत आह न चेति। 


अनु०- न चानुभवगं कामस्वामित्वं बेदवागपि । 
शक्ताऽपवदितुं 
कामस्वामित्वम्‌ आत्मन इति दोष: । 


कामाद्यनुवादेन खल्वियं वेदवाक्‌ आत्मोपादानत्बं वैरोषिकादिमतप्रासं वारयितुं तेषां 
मनोरूपत्बमाचष्टे । कामादिस्बरूपं च साक्ष्यनुभवेनैव सिद्धमिति तस्योपजीव्यत्वम्‌ । स च 
तानात्मस्वामिकानेब विषयीकरोति । न चोपजीवकमुपजीव्यमपवदितुं झाक्रोति । वेदस्यो- 
त्सर्गतो बळवत्त्वेऽप्युपजीव्यापेक्षया दौर्बल्यमेव। यथा आहुः, 'प्राबल्यमागमस्यैच जात्या तेषु 

त्रिषु स्मृतम्‌ । उपजीव्यविरोधे तु न प्रामाण्यममुष्य च' इति । अतो न श्रुतेरनुभवापवादकत्वं 
युक्तमिति। 

परि०-- कामस्वामित्वाभिधात््येति । 'कामः सङ्कल्प' इत्यारभ्य 'एतत्सर्वं मन एवे'ति तादात्य्योक्तिः 
उपादानत्व इव 'राजा राष्ट्रमि'त्यादिवत्‌ स्वस्वामिभावेनाप्युपपदयते । तत्रोपादानत्वार्थकतवे प्रयोजनाभावात्‌ स्वस्वामि- 
भाव एव श्रुत्यर्थ इति झङ्कितुरभिप्रायः । यथाऽऽहुरिति । तत्त्वनिर्णयोक्तब्रह्तर्कस्मृतिकर्तार इत्यर्थः । जात्येति । 
उत्सर्गत इत्यर्थः । तेषु त्रिषु प्रागुक्तप्रत्यक्षानुमानागमेषु । अमुष्य इति । जात्या प्रबलस्यागमस्येत्यर्थः । 

सु०-- तर्हि श्ुतेः का गतिरित्यत आह तस्मादिति । 

अनु०-- तस्मात्सा तदन्याभिधायिनी । 


उपजीव्यत्वेन बलवताऽनुभवेन बाधितत्वादित्यर्थः । तदन्याभिधायिनी स्वामित्वा- 
दन्यस्योपादानत्वस्याभिधायिनी । 


न केबलमुपजीव्यबाधात्‌ किन्तूपपत्तिविरोधाच्चेत्याह मोक्षकाम इति । 
मोक्षकामो भवेदन्यो यदि मुक्ताद्वविष्यतः । 
यदि कामोऽन्तःकरणकर्तृकः स्यात्‌ तदा मोक्षकामोऽप्यन्तःकरणस्यैव स्यात्‌। मोक्षस्तु 
आत्मन इति च प्रसिद्धम्‌ । तथा च यो मुक्तो भविष्यति तस्मादन्य एव मोक्षकाम इत्युक्त 
स्यात्‌ । कामस्यान्यगतत्वे साधनानुष्ठाताऽप्यन्य एवेत्यङ्गीकर्तव्यम्‌, फलकामनासाधनानुष्ठा- 
नयोरेकनिष्ठत्वरष्टेः । तथा च अकृताभ्यागमकृतविप्रणाराप्रसङ्ग: । 


परि०_ पूर्वार्ध योजयति तथा च यो मुक्त इत्यादिना । 'मोक्षकामो भवेदन्य' इत्युत्त्यैव साधनानु- 
छाताप्यन्य इति प्रप्तमेवेति भावेनाह कामस्येति । अन्येति । मुक्तादिति योज्यम्‌ । एकनिष्ठत्बह्ृष्टेरिति । 'योऽहं 
कामये सोऽहं साधनमनुतिष्टामी'त्येकनिष्टत्वानुभवादित्यर्थः । अकृतेति । आत्मनः स्वेनाननुष्टितस्य साधनस्य 
प्राप्ति: स्यात्‌ । अन्यथा मोक्षभात्तयायोगात्‌ । साधनाभावे साध्यप्राप्तेसम्भवात्‌ । येनात्माऽन्येन साधनं कृतं तस्य 
विप्रणाशः स्थात्‌ । तत्साध्यफलस्य तसिमिन्ननुष्ठातरि कदाप्यभावादित्यर्थः । 


सु०-- ननु नायं दोषः, पुरुषविमोक्षार्थ प्रकृतिप्रवृत्त्यभ्युपगमात्‌ । ह्यते हि पर- 
प्रयोजनार्थ जनानां प्रवृत्तिरिति । अत्रेदमुपतिष्ठते मोक्षकामस्येति । 

अनु०-- मोक्षकामस्य कि तेन | 

इधलक्षणमेतत्‌ । साधनानुष्ठातेत्यपि द्रष्टव्यम्‌। 

परप्रयोजनार्थ प्रवर्तमानाः खलु लोके दृष्टमदृष्टं वा किमपि प्रयोजनमनुसन्दधानाः 
प्रायेणोपलब्धाः । तथाऽत्रापि प्रकृतेः प्रयोजनेन भाव्यम्‌। न च तवस्तीत्यर्थः । 


परि०--- त्रिपादीमेकवाक्यतया योजयितुं चोदयति नन्विति । दयालुव्यावृत्त्यर्थ प्रायेणेति । मोक्षकामस्य 
किं तेनेत्याक्षेपार्थक्किंदाब्दलब्धार्थमाह न च तवस्तीत्यर्थ इति । 


सु०-- (स्यादेतत्‌ । स्वप्रयोजनमननुसन्धायैव जीवमोक्षार्थं प्रकृतेः प्रबृत्तिः, यथा 
कृपालुत्वेन भवतामीश्वरस्ये'त्यत आह स्वनाझार्थ चेति। 


अनु०-- स्वनाशार्थ च को यतेत्‌। 


न केबलं परप्रयोजनार्था प्रकृतेः प्रबृत्तिर्युज्यते। प्रकृतिलयो हि मोक्षो नाम। न हि कोऽपि 
कृपालुरात्मनाइार्थ यतमानो दृष्ट इति। 


यद्यप्यत्रानाधेयातिशायस्य निष्छ्रियस्योपकार्यत्वमपि क्वचिन्न दृष्टमित्येव वक्तव्यम्‌, 
तथाऽपि तच्छिष्यैरेवोह्यतामिति तदभ्युपगमेन दूषणान्तरमिदमुक्तम्‌। 


नन्विदमयुक्तम्‌ । चेतनो हि स्वप्रयोजनमनुसन्दध्यात्‌, स्वनाझाञ्च बिभ्यत्‌ परावर्तत; 
प्रकृतिस्त्वचेतना कथमेवं पर्यनुयोगमर्हतीति। एवं तर्हि कथमात्ममोक्षमप्यनुसन्धाय प्रवर्तेत ॥ 
स्वभावोऽयं प्रधानस्येति चेत्‌। तर्हि कदाऽपि संसारोऽस्य न स्यात्‌॥ भोगार्था प्रवृत्तिः प्रकृतेः 
स्वभाव इति चेत्‌, तर्हि मोक्षाभावः॥ उभयस्वभावत्वे तूभयं न स्यात्‌, विरोधात्‌। अविरोधे वा 
युगपदुभयं स्यात्‌, व्यवस्थापकाभावात्‌ ॥ भोगेषूपभुक्तेषु मोक्षार्थेति चेन्न, भोगानामानन्त्येन 
आपरिसमाप्तेरिति। 

परि०-- कदापि संसारोऽस्य न स्यादिति । मोक्षार्थ प्रवृत्तिस्वभावस्य प्रधानस्य संसारापादकत्वा- 


योगादिति भावः । उभयं न स्यादिति । मोक्षः संसारश्चेत्युभयमित्यर्थः (विरोधादिति भावः) । अविरोधे वेति । 
उभयस्वभावस्येति योज्यम्‌ । 


सु ० अयं प्रसङ्गार्थः । यद्यात्मा न कामकर्ता स्यात्‌ तदा मुमुक्षुरपि न स्यात्‌, ततश्च 
न तदर्थ प्रयतेत, तथा च न मुच्येत; परप्रतृत्तेः स्वप्रयोजनभावाभावयोरयुक्तत्वादिति । 


'बहुलमेतन्निदर्शनमि'ति स्मरणात्‌ यतेदिति परस्मैपदम्‌ । तथा चाह 'चन्द्रादयस्तु 
मन्यन्ते सर्वस्मादुभयं पदमि'ति । 

परि०-- अस्फुटत्वादाह अयं प्रसङ्कार्थ इति । अयुक्तत्वादिति । प्रयोजनभावपक्षे प्रमाणाभावरूप- 
दोषस्याभावपक्षे च प्रवृत्त्ययोगरूपदोषस्योक्तत्वादित्यर्थः । ननु यती प्रयत्न इति धातोः 'अनुदात्तडित आत्मने- 
पदमि'त्यात्मनेपदे सति यतेतेति स्यात्‌ । कथं यतेदिति परस्मैपदमित्यत आह बहुलमिति । पाणिनिना हि 
स्वकृतधातुगणपाठे परस्मैपद्यात्मनेपद्युभयपदिनो धातृनुत्तवा 'बहुलमेतन्निदर्हनि' धातुषु परस्मैपदित्वादिनिदर्ानं बहुल 
्ञेयम्‌ । अन्यपदित्वमप्युपलभ्यते प्रौढप्रयोगेष्ितयुक्तत्वादित्यर्थः । 'इन्द्रश्वन्द्र:काशकृत्य्रापिशलीः शाकटायनः । 
पाणिन्यमरजैनेन्द्रा एतेऽष्टावादिशाब्दिका' इत्युक्तव्याकरणान्तरकृतामपि सम्मतत्वादित्याह चन्द्रादयस्त्विति । 
धातुवृत्तौ तु चक्षिङ्व्यक्तायां वाचीत्यस्य धातोरनुदात्त्वेनैवात्मनेपदसिद्धौ डित्करणं व्यर्थं सत्‌ एवमादिधातोः 
परस्मैपदित्वमप्यस्तीति ज्ञापयतीत्युक्तम्‌ । 

सु०-- एवमनीश्वरसाङ्घमतं साधारणदूषणैरपाकृत्य, ये कर्तृत्वं प्रकृतेरेव भोक्तृत्वं 
त्वात्मन इति मन्यन्ते, तन्मतं दूषयति कर्तृत्वमिति। 

अनु०- कर्तृत्वं यस्य तस्यैव भोक्तृत्वमुपलभ्यते । 

यद्वैबमात्मनः कर्तृत्वमुपपाद्य भोक्तृत्वमप्यनेनैवोपपादयति । येन मयेदं कृतं स एवाहं 


तत्फलं भुञ्ज इति कर्तृत्वभोक्तत्वयो: सामानाधिकरण्यानुभवात्‌ तद्वैयधिकरण्याङ्ीकारेऽनुभव- 
विरोध इत्यर्थः । 


भ्रान्तोऽयमनुभव इति चेन्न, बाधकाभावादित्याह बिभागे चेति । 
बिभागे च तयोर्मानं नैब किञ्चित्कचिद्धवेत्‌। 


तयोः कर्तृत्वभोक्तत्वयोः । बिभागे व्यधिकरणत्वे । अकुताभ्यागमकृतविनाशी चैवं 
सति स्यातामिति। 


परि०-- एवं सति स्यातामिति । कर्तृत्वभोकृत्वयोर्बैयधिकरणत्वे सति कर्तुः फलाभावात्‌ कृतस्य 
पुण्यस्य विनाशः अकर्तुश्च फलग्रा्या अकृतस्य पुण्यस्य अभ्यागमः स्यादित्यर्थः । | 
सु०-- 'यदुक्तमात्मनो मोक्षो न स्यादिति तदिष्टापादनम्‌, प्रकृतेरेव मो 
र १ र, क्षाभ्युपगमात्‌। 
न च बन्धमोक्षयोर्वयधिकरण्यानुपपत्तिः बन्धस्यापि प्रकृतिगतत्वादि'ति चेन्न, सकलश्रुति- 
व स्मृतीतिहासपुराणानुभवैर्बन्धमोक्षयो: आत्मगतत्वावगमेन तद्विरोधादित्याहायबानुपसंहरति 
। 


अनु०--  सर्वमानबिरोधैकदुर्दीक्षादीक्षितस्त्वयम्‌ । 
मायाबायुपमां यायात्‌ 

सर्बमानबिरोध एव या प्रधानदु्ीक्षा दुष्टोऽनुष्ठानसङ्कल्पः, तया दीक्षितोऽयं तु साङ्खयो 
मायाबादिनामुपमात्बं प्राप्रुयात्‌ । तेऽपि हि कर्वृत्वभोक्तत्वादिसकलधर्मविकलमसत्कल्पं 
चैतन्यमात्रमङ्गीकृत्याविद्याया एवाचेतनायाः सर्वकारणत्वं बन्धमोक्षाधिकरणत्वं चाभ्युप- 
गच्छन्ति। तदेतेषां सर्वप्रमाणविरुद्धार्थाङ्गीकारित्वे साङ्कयो$यं दृष्टान्तभावमापद्यत इति। 

परि०-- 'तस्मान्न बध्यते न मुच्यते नापि संसरति कश्चित्‌ । बध्यते संसरति मुच्यते च नानाश्रया प्रकृतिः' 
इति तदीयवाक्यं हृदि कृत्वाह प्रकृतेरेव मोक्षाभ्युपगमादित्यादि । अनुभवः अहं सुखी दुःखीत्यात्मगतत्वेनानु- 
भव: । एकपदार्थः प्रधानेति । सुखदुःखादिरूपबन्धपरिणामत्वात्‌ तद्विलयाधिकरणत्वाच्चाविद्याया इत्येवमुक्तम्‌ । 

सु ० यत्पुरुषबहुत्वं साङ्कथेनाङ्गीकृतं तदपि मायावादिभिरभ्युपगतमेव । जननादि- 
प्रकृतिधर्मैरेव हि तद्वहुत्वम्‌, न तु स्वरूपे कश्चिदस्ति परस्परतो विशेष: । मायावादिनोऽपि 
उपाधिनिबन्धनं भेदमड्रीकुर्बन्त्येब । न च प्रपश्चसत्यत्वं विशेषः, कारणमात्रत्वाभ्युपगमेन 
कार्यप्रपञ्चस्य साडुऱ्येन निरस्तत्वादिति। 

परि०--- जीवनानात्वं साङ्खयानां मते विशेष इत्यत आह यत्पुरुषेति । 

सु०-- याऽपि साङ्ग्यपरिकल्पिता सृष्टिप्रलयबन्धमोक्षतत्साधनप्रक्रिया साऽपि सर्व- 
प्रमाणविरुद्धेत्युक्तं भवति। 

न केबलं साङ्कघस्य मायाबादिसहृरात्वमस्माभिरेवोच्यते, किन्तु सूत्रकृताऽपि सूचित- 
मित्याह तदिति । 

अनु०-- तत्‌ चशब्दान्निराकृतः ॥ 

तस्मान्मायाबादिसरुदात्वादेव हि साङ्क्यो “भोक्रापत्तेरबिभागश्रेत्स्यालोकबत्‌? इति 
प्राक्‌ पराकृतेन मायावादिना “रचनानुपपत्तेश्च नानुमानम्‌’ इति चशब्देन समुच्चित्य निराकृतः। 

यद्वा प्रमाणविरोधोऽपि नोत्सूत्रित इत्यनेनाह । 

तस्मात्‌ सर्वमानविरोधित्वादेव । चशब्दात्‌ सर्वमानविरोधसमुञ्चयार्थं चाब्दं प्रक्षिप्य 
इत्यर्थः ॥ 

परि०-- चब्दादित्यस्यार्थः चाब्दं प्रक्षिप्येति । ल्यब्लोपे पञ्चमीति भावः। 

॥ इति रचनानुपपत्त्यधिकरणम्‌ ॥ २-२-१ ॥ 
| XX 


970 श्रीमज््यायसुधा-परिमळसमेता (द्वितीयाध्याये 
॥ अथ अन्यत्राभावाधिकरणम्‌ ॥ २-२-२॥ 


ब्र०्सू०- ३० अन्यत्राभावाच न तृणादिबत्‌ ३० ॥ 


सु०-- इदं सूत्र केचिदित्थं व्याचक्षते “ 'यथा तृणपलुबादिकं गवादिनोपभुक्तं स्वय- 
मेव क्षीरीभवति, एवं प्रधानं स्वयमेव महदादिरूपेण परिणमत' इत्याशङ्का किलात्र निरस्यते । 
न तृणादिवत्‌ स्वयमेव प्रधानस्य परिणामो वक्तव्यः, यतस्तृणादीनामपि स्वयमेव परिणामो 
नास्ति। कुतः । अन्यत्रानडुहोपभुक्ते तदभावादि' 'ति। अत्राशङ्ैव ताबदनुपपन्ना; पयो 5म्बुवच्चे- 
त्रापीत्यनेनैव परिहृतत्वात्‌, प्रत्युदाहरणं च सूत्रप्रणयनायोगात्‌ । परिहारोऽप्ययमनुपपन्नः; 
गवाद्युपभुक्तस्यैव क्षीरत्वं नान्यत्रेति हि वदता प्रकृतेः सहकारिसद्भावमात्रमुपपादितं स्यात्‌, 
न पुनरीश्वरापेक्षत्वम्‌ । अतो नायं सूत्रार्थः, किन्तु पातञ्जलमतमत्राधिकरणे निराक्रियत इत्या- 
इायबांस्तदुपन्यस्यति साङ्कचस्त्विति । 


अनु०-  साङ्कचस्तु सेश्चरो बूते क्षेत्रानुग्रहशक्तिमान्‌ । 
अस्तीश्वरः स्वयम्भातः क्केशकर्मादिवर्जितः ॥ 


साडून्यमतस्य निरस्तत्वात्‌ किं पुनरुपन्यासेनेत्यतः अस्य मतस्य ततो विरोषं तुशब्देन 
सूचयति । तमेव विोषं व्यनक्ति सेश्वर इति । सेश्वरश्चेन्न निराकार्यो विरोधाभावादित्यत उक्तं 
क्षेत्रेति । तुराब्दोऽवधारणार्थाऽत्राप्यन्वीयते । 


यद्यपि सेश्वर इत्यनेनैव ईश्वरोऽस्तीति ब्रूत इति सिद्धम्‌, तथाऽपि तदनुवादेन विशेषण- 
विधानमेवैतत्‌ य ईश्वरोऽस्ति स क्षेत्रानुग्रहराक्तिमानेबेति ब्रूत’ इति । क्षियन्त्यस्मिन्कार्या- 


ण्यव्यक्ततयेति क्षेत्रमुपादानं प्रकृतिः । तदनुग्रहत्तिरेवेश्वरस्य तेनाभ्युपगम्यते । अतो निरा- 
करणीय एवासाविति। 


` सर्वराक्तित्वाभावे किं तस्येश्वरत्वमित्यत उक्तं स्वयम्भात इति । स्वयमिन्द्रियाद्यन- 
पेक्षमेव, भातः क्तीरे क्तः । ततश्च सर्वज्ञ इति लभ्यते ॥ 


ईश्वरत्बोपपादकं विउोषणान्तरमाह क्केशेति । क्नेशकर्मविपाकाशयवर्जित इत्यर्थः । तथा 


चाह पतञ्जलिः, 'क्लेशकर्मविपाकाशयैरपरामृष्टः पुरुषविदोष ईश्वर" इति, तथा 'निर्माणकाय- 
मधिष्ठाय सम्प्रदायप्रबर्तकोऽनुग्राहकश्चे'ति। 

तत्र अविद्याऽस्मितारागद्वेषाभिनिवेशाः पञ्च क्लेशाः । अनात्मन्यात्मबुद्धि: अविद्या । 
इदं मदीयमित्यभिमानः अस्मिता । विषयेष्वासक्ती रागः । कोपो द्वेषः । भयम्‌ अभिनिवेशः । 
एत एव पत्र क्केशास्तन्त्रान्तरे तमो मोहो महामोहः तामिस्रोऽन्धतामिस्र इति व्यवहियन्ते । 
वार्षगण्यस्त्वेतानविद्येत्येबाह। 


कर्म इति विधिनिषेधावुच्येते। आशयराब्देन धर्माधर्मौ । विपाक इति तत्फलं सुखदुःखे 
तदुपायश्चेति। 


इतिइाब्दस्य आगामिनः प्रतिवाक्यं सम्बन्धः । 


परि०--- अत्र पादे परकृतसूत्रव्याख्यानस्य भाष्यकृता ककाप्यनिरासात्‌, तदप्यनुमतमिति मन्दानां भ्रम- 
निरासाय तदनूद्य स्वयं निरस्यन्नवतारयति इदं सूत्रं केचिदित्यादिना । अत्राराङ्कैव इति । परकृतव्याख्याने 
सूत्रावतारिकारूपा शब्डैव न युक्तेत्यर्थः । सूत्रार्थ च निराह परिहारोऽपीति । अत्रापीति । क्ेत्रानुग्रहराक्तिमानेवे- 
त्यन्वीयत इत्यर्थः । अस्तीश्वर इत्यस्य पौनरुत्तयमाराङ्कयानुवादपरत्वेन सार्थक्यमाह यद्यपीति। क्षियन्त्यस्मिन्निति। 
क्षि निवासगत्योरिति धातोः । अधिकरणे औणादिके 'त्र'प्रत्यये गुणे च रूपमिति भावः । कर्तीरे क्त इति । भाते- 
रकर्मकत्वाद्गत्यर्थाकर्मकेत्यादिना क्तप्रत्यय इति भावः । निर्माणकायमित्यस्य तत्तन्निर्माणानुकूललीलाविग्रहमित्यर्थः । 
तन्त्रान्तरे तदीयग्रन्थान्तरे । वार्षगण्यस्त्विति । साङ्कचैकदेशी कश्चित्‌ । आगामिन इति । बीजावपनकर्तैवेतीत्यत्र- 
स्थेतिशब्दस्य क्षेत्रानुग्रहशक्तिमानेवेति स्वयं भात इति क्वेशकर्मादिवर्जित इत्यादिरूपेण सम्बध्य त्रूत इत्यनेनान्वय 
इत्यर्थः | 

सु०-- बेदवादविरोधं स्फुरीकर्तुमवधारणव्यावर्त्यमाह क्षेत्रेति । 

अनु०— क्षेत्रशक्तिमती सैब प्रकृतिः 


या जगदुपादानं सा प्रकृतिरेब उपादानत्वशक्तिमतीति ब्रूते । न पुनर्वेदवादिन इब तामपि 
राक्तिमीश्वरायत्ताम्‌। 
व्यावर्त्यान्तरमाह बीजेति। 
बीजशक्तिमान्‌ । 
जीवः, पर्जन्यवत्‌ 


अत्रापि एब इति सम्बध्यते । शरीरेन्द्रियादिसम्बन्धेनोत्पत्तौ या शक्ति: सा बीजझक्तिः । 
जीव एव तद्वानिति ब्रूते । न तु तदीयां बीजशक्ति तत्त्व(वादिन)विद इब भगवदधीनाम्‌ । 

यद्युपादानत्वोत्पत्तिशक्तिमत्त्व प्रकृतिपुरुषयोरेब तदा किमीश्वरेणानुग्राहकेणेत्यत आह 
द्यपादानत्वोत्पत्तिः कही 
पर्जन्यबदिति । यथा हि पृथिव्याः कमलादिबीजाना चोपादानत्वबीजत्वशक्ती यद्यपि स्वायत्ते 
तथाऽप्यङ्गुरोत्पत्तौ पर्जन्यस्यास्ति पृथिव्यनु(ग्रहकारक)ग्राहकत्वम्‌, तथा प्रकृतिपुरुषयोः 
स्वायत्तदाक्तित्वेऽपीश्वरः प्रकृत्यनुग्रहशक्तिमानङ्गीकरणीयः। 

तत्किं पर्जन्यवदन्वयव्यतिरेकाभ्यामीश्वरस्य प्रकृत्यनुग्राहकत्वमवसेयं नेत्याह दैबेति। 

दैबझक्तिमानीश्वरः स्मृतः । 

दैबशब्दोञटृष्टस्वरूपत्वमाह । तेनान्वयव्यतिरेकाविषयत्बं लक्षयति । 

त्किं निष्प्रमाणक एवेश्वरः प्रकृत्यनुग्राहकोऽङ्गीकरणीय इत्यत उक्तं स्मृत इति । 
'मयाऽध्यक्षेण प्रकृतिः सूयते सचराचरमि त्यादाविति रोषः । स्मृत इत्युपलक्षणम्‌, श्रुत इत्यपि 
ग्राह्यम्‌। 

प्रकृतिपुरुषयोः स्वायत्तशक्तित्वं कुत इत्यत आह पृथिबीबदिति । 

पृथिबीवत्प्रथानं तत्‌ 
यथा पृथिव्याः स्वायत्तोपादानत्वशक्ति: तथा, तत्‌ तस्मात्‌ उपादानत्वात्‌, प्रधानम्‌ 


अपि स्वायत्तोपादानत्वशक्तिमदनुमेयमित्यर्थः । उपलक्षणं चैतत्‌। कमलादिबीजवत्‌ बीजत्वा- 
ज्ञीबो5पि स्वायत्तबीजशक्तिमाननुमातव्य इत्यपि द्रष्ठव्यम्‌। 


परि०-- अवधारणेति । क्षेत्रानुग्रहशक्तिमानित्यत्र अवधारणार्थतयान्बिततुशब्दव्यावर्त्यमित्यर्थः । 
मयाध्यक्षेणेति गीतावाक्यम्‌ । श्रुत इत्यपीति । यो योनिमधितिष्ठतीत्यादाविति भाव: । 
सु ० ननु यथा लोके कमलादिबीजानां कश्चित्‌ आवपनकर्ताऽस्ति तथा अत्रापि 


तत्स्थानीयेन केनापि भाव्यम्‌, न चासावन्योऽस्ति परमेश्वरात्‌; तत्कथं क्षेतरानुग्रहराक्तिमानेवे- 
श्वर इत्यत आह जीव इति। 


अनु०-- जीबः सन्निधिमात्रतः । 
बीजावपनकर्तेबेति 


इश्यते खल्बपत्यजीवो बीजभूतः, पितृजीवश्चावपनकर्तृस्थानीयः । तस्मात्‌ किमी- 
श्वरस्य तच्छक्तिकल्पनया। विषयोत्यत्तौ तु तदपेक्षैव नास्तीति भावः । 

नन्वेबं पितृजीवस्यापत्योत्यादकत्वाङ्ीकारेऽपसिद्धान्तः स्यात्‌, साङ्कवैर्जीवस्य कर्तृ- 
त्वानभ्युपगमात्‌; इत्यत उक्तं सन्निधिमात्रत इति । शरीरादिरूपा प्रकृतिरेवापत्यो (त्यत्ति) - 
त्पादकर्त्री, तत्सन्निधिनिमित्ताद्विवेकाग्रहाज्रीवे तत्कर्तृत्वव्यवहार एवेति ब्रूत इति। 


परि०- किं जीवोत्पत्तौ आवपनकतपिक्षित इत्युच्यते अथ तड्भोग्यशाब्दादिविषयोत्पत्तौ । आदे आह 
दृयते खल्विति । अन्त्य आह विषयेति । बीजशक्तिमत एव आवपनकर्तृसापेक्षत्वात्‌ इति भावः । 


सु०-- एवमुपन्यस्तमतनिरासार्थ सूत्रमवतारयति अत्रेति । 
अनु ० अत्र प्राह स्वयं प्रभुः । 
अत्र एतन्मतविषये दूषणं प्राह इत्यर्थः । स्वयं साक्षात्‌ नोपचारेण । प्रभुः इति सूत्रकृतो 
दूषणसामर्थ्यमाचष्टे । 
सूत्रं व्याचष्टे अन्यत्रेति । 
अन्यत्र काऽपि शक्तिर्न स्वातन्त्र्येण 


अन्यत्र प्रकृतौ, पुरुषे, तथा पृथिव्यां कमलादिबीजे च। काऽपीति क्षेत्रशक्तिबीजशक्ति- 
बीजाबपनहाक्तिश्च इत्यर्थः । कथं तर्ह्युपादानत्वादिकमित्यत उक्तं स्वातन्त्र्येणेति । 
कुतो नास्तीत्यत आह ईझेति। 
ईश एव हि। 
शक्ती स्ताः प्रेरयत्यञ्जः 
यस्मात्‌ ईश एब ताः प्रधानादिशक्ती : प्रेरयति इति श्रुत्यादिप्रसिद्धम्‌, तस्मात्‌ अन्यत्र 
काऽपि शक्तिः स्वातन्त्र्येण नास्ति इति । 


न च प्रधानादिवदीश्वरस्यापि प्रेरणाशक्ति: परायत्ता इत्युक्तम्‌ अञ्ज इति । क्रियाविदो- 
षणमेतत्‌ । तदनेन परकीयानुमानस्य बाधितविषयत्वं, दृष्टान्तस्य च साध्यविकलत्वमुक्त 
भवति । न 


परि०--- परकीयानुमानस्येति । प्रधानं स्वाधीनशक्तिमत्‌, उपादानत्वात्‌, पृथिवीवदिति अनुमानस्य 
श्रुत्यादिबाधितविषयत्वमित्यर्थः । 

सु०-_ न केबलं प्रकृतिपुरुषयोः स्वातन्त्र्येण झात्तयभावः, परमेश्वरायत्तदाक्तित्वं च; 
किं तर्हीत्यतः 'च' शब्दसमुच्चितमर्थमाह तदधीनाश्चेति । 
अनु०— तदधीनाश्र सर्वदा । 
सत्ता प्रधानपुरुषशक्ती नां च प्रतीतयः । 
प्रवृत्तयश्च तास्सर्वाः 


आद्यश्चराब्दः इाक्तिप्रेरकत्वस्य सत्तादिप्रदत्वेन सह समुच्चयार्थः, उत्तरावन्योन्य- 
समुञ्चये। 


प्रधानपुरुषयोः तदीयानां शक्ती नां च, सत्ता स्वरूपं, प्रतीतयश्च प्रमाविषयत्वं चेति 
यावत्‌; ताः ताः सर्वाः प्रवृत्तयश्च सर्वदा तदथीना इति योजना । केचिन्मन्यन्ते स्वरूपमेव 
वस्तुनः सत्त्वमिति, अपरे तु प्रमाणयोग्यत्वम्‌, अन्ये पुनरर्थक्रियावत्त्वम्‌; तदिदं त्रयमपि 
प्रकृत्यादीनां भगबदधीनमेवेति। 


परि०-- सत्तेतिमूलपदमनूद्यार्थमाह सत्ता स्वरूपमिति । प्रवृत्तय इति । तत्तदुचिता(र्थ) क्रिया इत्यर्थः । 
सत्ताशब्दितस्वरूपप्रतीतितप्रवृत्तीनां तिसृणामुक्तिः किमर्थेत्यत आह केचिदित्यादिना । 


सु०-- नन्वेतदुक्तम्‌, प्रधानादिसत्तादेर्नित्यत्वात्‌, नित्यस्य पराधीनताऽसम्भवात्‌; 
इत्यत आह नित्यमिति । 


अनु०-- नित्यं नित्यात्मना यतः। . 
यथाऽनित्यतयाऽनित्यं नित्यशक्तया स्वयेश्वर; । 
नियामयति नित्यं च 


यथा अनित्यं घरादिकम्‌ अनित्यतया नियम्यते, तथा नित्यम्‌ अपि नित्यात्मना नित्यं 
च सर्वदा एब ईश्वरो नियामयति। यत एवं तस्मादुक्तमुपपन्नमिति योजना । 


एतदुक्तं भवति । यथा हि घटादयोऽनित्य(त्व)स्वभावा अपि नाकस्मादनित्या भवन्ति 
तथात्वे चोत्पत्त्युत्तरक्षण एब बिनाइाप्रसङ्गात्‌; एवं नित्यस्यापि नित्यता यदि पराधीना तदा को 
दोषः । न चानित्यता पराधीनेति कदाचिद्धटादेनित्यता प्रप्ता, विनाझाकारणोपनिपातध्रौन्यात । 


तथा नित्यस्य नित्यतायाः पराधीनत्बेऽपि न जात्वनित्यताप्रसक्तिः तन्नियमननियमादिति 
तदिदमुक्तं नित्यं चेति । | [® 

न चैतदलौकिकम्‌, नित्यकर्मभिर्दुरितप्रागभावानुदवृत्तेः साध्यत्वेन बादिभिरभ्युपगत- 
त्वात्‌, अनुदृततर्नित्यतापादनानतिरेकात्‌ । भवेदेतद(देवम)स्वरसनित्यस्य, न स्वरसनित्य- 
स्येति चेन्न; ईश्बरातिरिक्तस्य तद्भाबासम्मतेः ॥ इयांस्तु विशेष: । किञ्चिदस्मदायत्तनित्यत्वम्‌, 
किश्रिच्चेश्वरायत्तनित्यत्वमिति । तदप्यस्मासु कस्मान्नायतते, तथाभूतं च कथमीश्वराधीनम्‌ 
इत्यत उक्तं नित्यशक्त्येति । 


प्रधानादिइक्तेः प्रकृतत्वात्‌ तद्गहणमिदमिति मन्दाराङ्कां वारयितुं स्वया इत्युक्तम्‌ । 

परि०--- मूले यथा नित्यतयेति दृष्टान्तोक्तिः किमर्थेत्यतो नित्यस्येशाधीनत्वे कदाचिदनित्यं स्यादिति 
आाङ्कानिरासायेति भावेनाह एतदुक्तमिति । को दोष इत्ययुक्तं अनित्यताप्राप्तरेव दोषत्वादित्यत आह न चानित्य- 
तेति । कुतो न प्राप्तेत्यत आह विनाउीति । तन्नियमनेति । भगवन्ियमननियमादिति वा नित्यत्वनियमननियमादिति 
वार्थः । न चैतदिति । नित्यस्यान्याधीनत्वमित्यर्थः । अस्वरसनित्यस्येति । पुरुषप्रयत्राधीननित्यताकस्येत्यर्थः । 
तद्भावेति । परानधीननित्यताकत्वस्येत्यर्थः । किञ्चिदिति । दुरितप्रागभावादिनित्यत्वम्‌ । तदपीति । ईश्वरायत्त- 
वेदादिनित्यत्वमपीत्यर्थः । नायतते । नाधीनतया वर्तत इत्यर्थः । प्रकृतत्वादिति । 'सत्ता प्रधानपुरुषशक्तीनामि'- 
त्यनेनेति भाव: । 

सु०-- यदुक्तं 'प्रधानादेरुपादानत्वादिशक्तिर्न स्वाधीना किन्त्वीश्वरप्रेरितेवे'ति, तत्कुत 
इत्यत आह नेति! 

अनु०-- न क्रते त्वदिति श्रुतेः । 

“न ऋते त्वत्क्रियते किश्चनारे” इति श्रुतेः । 'प्रागुक्त प्रतिपत्तव्यमि'ति शोष: । शक्तिरेव हि 
क्रियोच्यते । 

यत्प्रधानादिसत्तादेर्भगवदधीनत्वमुक्ते तस्य सम्भावनैवोक्ता, प्रमाणं तु तत्र किम्‌; इत्यत 
आह स्वभावेति । 

अनु०-- स्वभावजीवकर्माणि द्रव्यं कालः श्रुतिः क्रियाः । 

यत्प्रसादादिमे सन्ति न सन्ति यदुपेक्षया । 
इति श्रुतेर्न सत्ताया अपि नारायणं बिना । 

कर्मराब्देन धर्माधर्मव्यक्तयो गृह्यन्ते । क्रियाः परिस्पन्दाः । श्रुतिः वेदः । सन्तीति 

त्रिविधमपि सत्त्वं विवक्षितम्‌ । सत्तायाः प्रधानादेः । नारायणं बिना तत्प्रेरणां विना । 


श्रीमज््यायसुधा-परिमळसमेता (द्वितीयाध्याये 
976 


हीति । 'सविहोषोऽपि क्रियाशत्तयात्मना 
परि०-- श्रुतौ क्रियाया एव श्रवणेन त्तेरश्रवणादाह शक्तिरेव ही 
स्थिर' इत्यादिलिङ्गपादोक्तेरिति भावः । यद्वा क्रियत इत्यत्र क्रियानुकूलशक्तिरेव विवक्षितेति भावः । सत्तादेरिति । 
स्वरूपप्रतीतिप्रवृत्तीनामित्यर्थः । सम्भावनैबेति । नित्यशत्तया स्वयेत्यनेनेति भावः । अपौनरुत्तयाय कर्मङ्रिया- 
ाव्दयोरर्थमेदमाह कर्मशब्देनेति । प्रवाहस्याधीनतोत्तयैव प्रवाहिणां कर्मस्वरूपाणां सा न प्राप्नोतीति व्यक्तय 
इत्युक्तम्‌ । सत्ताद्या इत्यग्रेऽभिधानादाह सन्तीति त्रिविधमपीति । 


सु०-- तस्मात्‌ अन्यत्र उपादानत्वादिशक्तेः अभावात्‌, तत्सत्तादेरपीश्वरायत्तत्वात्‌ 
च, न, तृणादीनामुत्पत्तौ पर्जन्यस्य एब पृथिव्यनुग्राहकत्वम्‌, ईश्वरस्य महदाद्युत्पत्तौ क्षेत्रानु- 
ग्राहकत्वमात्रम्‌; किन्तु सर्वस्वातन्त्र्यमेव, इति, यदन्यदभ्युपगत 
तत्सर्वं प्रथमाधिकरण एब निरस्तम्‌ । किं पुनः प्रयलेनेत्याशयवान्‌ ूर्वमतेन सहैतस्य हेयता- 
मुपसंहरति तदिति । 


अनु०-- तत्पतञ्जलिबिन्ध्यादिमतं न पुरुषार्थदम्‌॥ 


बिन्ध्यः अनीश्वरः साडुन्य: । आदिपदेन तदेकदेदिनां पञ्चशिखेश्वरकृष्णादीना ग्रहणम्‌, 
तदबान्तरमतयोरपि निरस्तत्वात्‌। 


यद्वा पतञ्जलिविन्ध्याबादी यस्य तत्तथोक्तम्‌ । पतञ्जलिनाऽङ्गीकृतोऽपीश्वरो अनी- 
(निरी)श्वरकल्प एव । अतः पूर्वस्यास्य च साम्याभिप्रायेण वा सहोपसंहार इति ॥ 


परि०-- तत्पतञ्जलीतिमूलस्थतत्पदं प्रागुक्तस्यान्यत्राभावाद्चेति सूत्रखण्डार्थस्य सङ्गहरूपमित्युपेत्य 
तच्छन्दार्थमाह तस्मादिति । तस्मादित्येतद्विवृणोति अन्पत्रेत्यादिना । (पृथिव्यादा)प्रधानादावित्यर्थः । सौत्रः 
चशब्दार्थमाह तत्सत्तादेरिति । प्रधानस्वभावप्रतीतिप्रृत्तीनामित्यर्थः । मतमित्येतत्‌ 'न तृणादिवदि'ति सूत्रखण्डा- 
थोक्तिपरमिति भावेन तद्विवृणोति न तृणेति । तृणादुत्पत्तौ पृथिव्यनुग्राहकत्वं पर्जन्यस्य यथा, तथा क्षेत्रानुग्राहकत्व- 
मात्रमीश्वरस्य नेत्यर्थः । फलितार्थमाह सर्वस्वातन्त्र्यमेवेतीति । उपसंहरतीत्यन्वयोऽत्रेतिराब्दस्य । ननु शरीरस्यैवा- 
पत्योत्पादनादिकर्तृत्वं जीवस्य तद्विवेकाग्रहनिमित्तमित्यादिपरोक्तस्य दृष्यांदास्य सत्त्वात्‌ कथमुपसंहार इत्यत उक्तम्‌ 
यदन्यदिति । पञ्चशिखेत्यादिनामकानामित्यर्थः । तदवान्तरेति । पुरुषभोक्तृत्वाभोक्तुत्वमतयोरित्र्थः । ' कर्तृत्वं यस्य 
तस्यैव भोक्रृत्वमुपलभ्यते' इति निरस्तत्वादित्यर्थः । आदी यस्येति । कारणभूतौ प्रवर्तकाविति यावत्‌ । 


॥ इति अन्यत्राभावाधिकरणम्‌ ॥ २-२-२ ॥ 


XX जै 

॥ अथ अभ्युपगमाधिकरणम्‌॥ २-२-३॥ 
ब्र°्सू०- ॐ अभ्युपगमेऽप्यर्थाभाबात्‌ ३० ॥ 


सु०- केचिदिदं सूत्रमेवं व्याचक्षते प्राक्‌ प्रधानस्य प्रवृत्तिर्नोपपद्यत इत्युक्तम्‌, 
अथेदानीं प्रवृत्तेरभ्युपगमेऽपि तस्याः प्रयोजनाभावादि'ति । तदयुक्तम्‌ ‘अभ्युपगमेऽपी'त्येता- 
वतो वैयर्थ्यात्‌, 'अर्थाभावाञ्चे'त्येताबतेव पूर्णत्वात्‌। 


किश्र अर्थाभावेन किं साध्यम्‌; साइन्यमतस्यासामजस्यं वा, प्रकृतेः प्रवृत्त्यनुपपत्तिर्वा । 
नाद्यः; व्यधिकरणत्वात्‌, कथञ्चिदेकाधिकरणतापादनेऽपि स्वमतेनानैकान्त्यात्‌ । न द्वितीयः, 
अभ्युपगम(वाद)विरोधात्‌, न ह्यभ्युपगमवादेऽपि यदेवाभ्युपगम्यते तदेव निराक्रियते। अनास्थां 
खलु तात्कालिकीमभ्युपगमेन द्योतयन्ति, यथाऽस्तु शब्दो नित्योऽनित्यो वा, अनुशासन तावत्‌ 
कर्तव्यमिति। 


तस्मान्नायं सूत्रार्थः । 


परि०-- अभ्युपगमेति । परैः साङ्क्यापाकृतिपरत्वेन व्याख्यानेऽप्यन्यथा व्याख्याने किम्बीजमित्यतः 
तदनूद्य निराह केचिदित्यादिना । अर्थाभावादिति हेतोरन्तिमसूत्रे वक्ष्यमाणासामञ्जस्यरूपसाध्येनान्वयः, अथ 
परवृततेश्वेत्यत्र त्वदुक्तप्रवृत्त्यनुपपत्तिरूपसाध्येनेति भावेन विकल्प्य निराह किञ्चेति । एकाधिकरणतेति । प्रयोजन- 
. हीनप्रधानपरवत्त्युपपादकत्वात्‌ तन्मतमयुक्तमित्येवंरूपेणेति भावः । स्वमतेनेति । 'न प्रयोजनवत्त्वादि'ति प्रयोजन- 
हीनेश्वरप्रवृत्त्युपपादकस्यापि स्वमतस्य सूत्रकृता सामञ्जस्याङ्गीकारादिति भावः । 


सु०-- किन्नाम `मा भूदचेतनस्य कर्तृत्वं, शरीरस्यैव चेतनावत्त्वेन कर्तृत्वोपपत्तेः; 
किमीश्वरादिने' त्यधिकाइाङ्कया प्रत्यवतिष्ठमानस्य चार्वाकस्य मतमत्राधिकरणे निरस्यत इति 


भावेन तन्मतमुपन्यस्यति चार्वाकेरिति। 


अनु०- चार्वकैरुच्यते मानमक्षजं नापरं क्कचित्‌। 


चार्बी बुद्धिः । तत्सम्बन्धादाचार्योऽपि चार्वी । तस्येमे छात्राश्चार्वाकाः । तैः अक्षजं 
मानमुच्यते ॥ नन्वेतदस्माकमपि सम्मतमित्यतः साबधारणमिदमुक्तमित्याइायेनोक्तं विवृणोति 
नापरमिति । अनुमानमागमश्च मानं नोच्यत इत्यर्थः । एतदप्यस्माकमनुमतमेव ॥ प्रमेयविङोषे 
प्रत्यक्षस्यैव मानताऽभ्युपगमादित्यत आह कचिदिति । 

एतदुक्तं भवति । प्रमाणाधीना हि प्रमेयसिद्धि: । प्रमाणं च प्रत्यक्षमेब, नातो5न्यदस्ति । 
न च प्रत्यक्षेणेश्वरं प्रतीमः । तस्मात््रमाणाभावान्नास्तीश्वर इति । 


परि०--- साङ्कयनिरासपरपूर्वोत्तराधिकरणेघु मध्ये चार्वाकस्य कुतः प्रसक्तिरिति पृच्छति किं नामेति । 
अवान्तरसङ्गतिबलादिति भावेनाह मा भूदिति । चार्वीति । समीचीनेत्यर्थः । वोतो wre डप्रत्ययः | 
तत्सम्बन्धादिति । लक्षणया55चार्यश्वार्वीदाब्देन गृह्यत इत्यर्थः । आचार्यस्य बृहस्पतेश्वारुबुद्धिमत्वं चैवंरूपमत- 
निर्माणेन अयोग्यजनव्यामोहकचातुरयद्ेयम्‌ । तस्येम इति । चार्वीशब्दात्तद्धिते आक(च्‌) प्रत्यये यस्येति ईकारलोपे 
चार्वाक इति सिद्धिः । आक(च्‌)इति तद्धितप्रत्ययश्च तद्धिता इति सूत्र बहुवचननिर्देशज्ञापकात्‌ 'विचित्रा हि तद्धित- 
गतिरि'त्युक्तत्वाद्वबेय इति भावः । संज्ञापूर्वकविघेरनित्यत्वात्‌ वृद्धच्छ इति छप्रत्ययो न कृत: । प्रमेयविदोष इति । 
स्वात्मीयसुखदु:खादिविषये घटादिगतरेखोपरेखादिविषये चेति भावः । क्कचिदितीति । कस्मिन्नपि वस्तुन्यक्षजा- 
दन्यन्मानं नेत्यर्थः । तर्हीश्वराद्यतीन्टद्रियसिद्धिः कथमित्यतः, ब्रह्मणो जगत्कारणत्वाद्यविरोधादेतन्मतोपन्यासो व्यर्थ 
इत्यतो वाह एतदुक्तमिति । 


सु०-- ननु यदि प्रत्यक्षातिरिक्तं न प्रमाणं तदा धर्ममोक्षयोस्तत्साधनानां च प्रत्यक्षा- 
विषयाणामसिद्धिः स्यादित्यत आह देह इति । 


अनु०- देह आत्मा पुमर्थश्च कामार्थाभ्यां बिना न हि। 


ज्ञानवान्‌ खल्वात्मा, ज्ञानं च देहधर्मः; यथोक्तम्‌ 'पृथिव्यापस्तेजोबायुरिति तत्त्वानि । 
तत्समुदाये झारीरेन्द्रियविषयसंज्ञा । तेभ्यश्चैतन्यं मदराक्तिवद्विज्ञानमि'ति । तस्मात्‌ देह एव 


आत्मा, स च विनाशी; इत्यतः कालान्तरभाविनः पुंस एवाभावाद्वर्ममोक्षाख्यपुरुषार्थाभावो 
नानिष्ट: । 


पुरुषार्थौ तु कामार्थावेव, पुरुषान्वयसम्भवादिति । तत्रापि काम एव मुख्योऽर्थस्तु 
तत्साधनतयैव पुमर्थ इति ज्ञापयितुं कामस्यादौ सङ्कीर्तनम्‌ । इति चोच्यत इति सम्बन्धः । 


परि०-- शरीरेति । शरीरसंज्ञा इन्द्रियसंज्ञा विषयसंज्ञेत्यर्थः । तेभ्यो देहरूपेण परिणतेभ्यो भूतेभ्यश्रैतन्यं 
तस्य च विज्ञानं जायते मदिरायां मदाक्तिर्यथा जायते तथा जडपरिणामेऽपि देहे चैतन्यमिति योजना । पुरुषा- 
न्वयेति । यस्य पुरुषेण सह भोग्यभोक्तृतया सम्बन्धः स हि पुरुषार्थः । पुरुषश्वेह ज्ञानवान्‌ देह एवेति तेन भोग्यतया - 
ऽन्वीयमानौ कामाथविवेति तावेव पुरुषार्थावित्यर्थः । कामः स्रक्चन्दनवनितादिः । अर्थः सुवर्णादिः । "धर्मे चार्थे च 
कामे च मोक्षे च भरतर्षभे'ति भारतोक्तेः 'अजाद्यदन्तमि'ति सूत्रकृन्मतानुसाराद्वाऽर्थकामाविति कुतो नोक्तम्‌ । धर्मा- 
दिषूभयमिति वार्तिकोत्तयाऽर्थकामाविति वक्तु शक्यत्वेऽपि एवमुक्तः किं कृत्यमित्यत आह तत्रापीति। | 

सु ० एतन्मतनिरासार्थ सूत्रं व्याख्यातुमुपोद्धातं तावदाह यदेवमिति । 
अनु०-- यदेबं 
यद्येबमतीन्द्रियं वस्तु न स्यात्‌, 'तदा तदीयं शास्त्रं विषयप्रयोजनशून्यमापद्येते'ति रोषः । 
तत्कथमिति चेत्‌ । किमनेन शास्रेण तत्प्रणेता विषयं प्रतिपद्यते प्रयोजनं च लभते, उत 
विनेया नरा: । 
आद्यं दूषयति दर्शनेनेति । 
दर्शनेनास्य कोऽर्थः प्रत्यक्षगोचरः । 
लब्धस्तेनैव हि 
किम्‌ आक्षेपे । अर्थः विषयः प्रयोजनं च । लब्ध उपलब्ध: प्राप्तश्च । प्रत्यक्षगोचरो हि 
इति तत्र हेतुः । 
ततश्चायमर्थः । न तावदनेन झास्रेण झास्रप्रणेत्राऽतीन्द्रियोऽर्थः उपलभ्यते, तदभावात्‌; 
नाप्यैन्द्रियकः, तस्य प्रत्यक्षगोचरत्वेन विषयत्वानुपपत्तेः । अप्रासे हि झास्त्रमर्थवत्‌ ॥ किञ्च 
प्रत्यक्षेण तमर्थमुपलभ्य खल्वसौ शाख्रं प्रणीतवान्‌, अन्यथा (तत्प्र)प्रणयनानुपपत्तेः। तथा च तं 
प्रति तमेवार्थमुपदर्शयत्‌ कथं सविषयं स्यात्‌॥ एवं प्रयोजनमपि न तावदतीन्द्रियम्‌, तदभावात्‌। 
नाप्यै्द्रियकम्‌, तस्य योग्यानुपल(ब्धि)म्भबाधितत्वात्‌। 
ननु हितोपदेष्टरि जनोऽनुरज्यते, 'जनानुरागप्रभवाश्च सम्पद' इति चेत्‌। कृतघ्रतानिमित्त- 
्रत्यवायानुसन्धाने सत्येबमेतत्‌, तत्तु परेण त्याजितमिति। 
द्वितीयं दूषयति नंरैरिति । 
नरैः शारत्रात्‌ कि मोहनं विना । 
“लब्धमि'त्यनुवर्तते । अत्रापि पूर्ववदुत्तरम्‌। 
स्यादेतत्‌ । धर्माद्यतीन्द्रियाभिमतार्थाभावः शास्रस्य विषयः, तस्य प्रत्यक्षत्वेऽपि 


वैदिकवासनानिमित्तशङ्काकलङ्कितत्वेन विषयत्वमुपपद्यते । प्रयोजनं च धर्माधर्मदाङ्गोपरुद्धार्थ- 
कामोपभोगः । तत्कथं 'नरैः शास्त्रात्‌ किं लब्धमि' त्युच्यते । मैवम्‌ । विषयप्रतिपत्तौ हि प्रयो- 

जनावापि: । विषयं च किं शासत्रमाप्तवाक्यतयां प्रतिपादयेत्‌, उतोपपत्तिव्युत्पादनेन । नादयः, 
आगमप्रामाण्याभ्युपगमप्रसङ्गत्‌, "नास्ति अतीन्द्रियं किमपी'त्येतावतैव पूर्णत्वे(नैव)न वाक्य- 

बिस्तरवैयर्ध्याच्च । न द्वितीयः, उपपततिप्रामाण्याभ्युपगमप्रसङ्गात्‌ । 
शञास्र शङ्कामेव निवारयति, विषयप्रतिपत्तिस्तु प्रत्यक्षेणैवेति चेन्न; स्वयं वोपपत्ति- 
व्युत्पादनेन वा कमप्यर्थमनुपदर्शयतः शाङ्कानिवारणासामर्थ्यात्‌ ॥ शङ्का हि संशयो वा स्यात्‌ 
विपर्ययो वा । द्वावपि विपरीतार्थगोचरबलवत्प्रत्ययनिरसनीयो, नाज्ञामात्रेण । तर्कव्युत्पादनं 
शास्रेण क्रियत इति चेत्‌ (न), तस्यापि प्रमाणत्वात्‌ । तदिदं 'दर्शनिने'ति प्रकृतानुवृत्तौ सत्यां 

“झाखात्किम्‌? इति वदता सूचितम्‌। अन्यथा 'नरैश्चे' त्यवक्ष्यत्‌ । 


मोहनं बिना इत्युभयवाक्यदोषः परिहासः । शाखप्रणेत्र सुरगुरुणाऽयोग्यजनव्यामोहनं 
प्रयोजनं लब्धम्‌। अन्यैश्च मिथ्याज्ञानम्‌ । नातोऽधिकमिति । 


परि०- किमिति सामान्ये नपुंसकम्‌ । क्यं हि श्व(स्व)मांसादिनापि क्षुत्प्रतिहन्तुमि' ति महाभाष्यप्रयोग- 
वदयं ध्येयः । विनेया नरा इति । शिष्यभूताः जनाः प्रतिपद्यन्ते लभन्ते चेति विपरिणामेनान्वयः । किमाक्षेप इति । 
किंदाब्दादेश: क इति शब्द: । लब्धपदस्यापि विषयप्रयोजनरूपार्थद्वयान्वयाय क्रमेणार्थद्वयमाह लब्ध इति । 
तेनेत्यस्यार्थ: जञास्रप्रणेत्रेति । शास्रमर्थवदिति । सविषयं भवतीत्यर्थः । तेनैवेत्येवकारसार्थक्याय युत्तयन्तरपर- 
त्वेन व्याचष्टे किञ्चेति । योग्यानुपलम्भबाधितत्वमसिद्धमिति शङ्कते ननु हितेति। अनुरज्यते अनुरागयुक्तो भवति । 
कृतष्रतेति । कृतोपकारस्यानुरागादिरूपप्रत्युपकाराकरणं कृत्ता, तन्निमित्तो यः प्रत्यवायः पापं, तदनुसन्धाने सति 
हितोषदेष्टरि अनुरज्यते जन इत्यादिकं त्वदुक्तं प्रयोजनं स्यात्‌, न च तदस्ति । त्वयैव धर्माधर्मी न स्त इत्युत्तया तदनु- 
सन्धानस्य त्याजितत्वादितयर्थः । अत्रापीति । दवितीयपक्षेऽपि । पूर्वबदुत्तरमिति । प्रणेतृपक्ष इव उत्तरम्‌ । शिष्यजनैर्न 
तावच्छाखेणातीन्द्रियोऽर्थ उपलभ्यते । तदभावात्‌ । नाप्वैन्द्रियकः प्रत्यक्षगोचरत्वेन विषयत्वानुपपत्तेः । अप्राप्ते हि 
शास्रमर्थवत्‌ । नापि तैः प्रयोजनं लब्धम्‌ । अतीन्द्रियस्याभावात्‌ । ऐन्द्रियकस्य योग्यत्वे सत्यनुपलम्भबाधितत्वादिति 
घ्येयमित्यर्थः । अनुशासनार्थकशा्रपदप्रयोगसूचितां युक्ति वक्तुमाह स्यादेतदित्यादिना । तस्य प्रत्यक्षत्बेऽपीति । 
प्रतियोग्यनुपलब्धिरेव अभावप्रत्यक्षत्वे हेतुरिति मन्वानस्या(यम)नुवादः । वैदिकेति । यजेतेत्यादिवेदार्थानुसन्धान- 
जन्यसंस्कारनिमित्ता या धर्माच्चभावनास्तित्वशङ्का तद्विषयत्वेनेत्यर्थः । शङ्कामेवेति । धर्माद्यस्तित्वशङ्वामेवेत्यर्थः । 
स्वयं वेति । आप्(त्म)वाक्यात्ना वेत्यर्थः । असामर्थ्यमेव व्यनक्ति शङ्का हीति । बिपरीतेति । शङ्काविषय- 
विरोध्यर्थत्यर्थः । प्रसङ्गरूपतर्कव्युत्पादनेनार्थमुपदर्शयच्छास्रे शङ्कां च वारयिष्यतीति आशङ्कामनृद्य निराह तर्केति । 
प्रमाणत्वादिति । तच्च व्युत्पादयिष्यति भक्तिपादे इति भाव: । झास्त्रात्किमिति बदता सूचितमिति । किं स्वय- 
वर्थ शास्त्युत तर्कादिव्युत्पादनेनैवेत्यर्थस्य ध्वनितत्वादिति भाव: । उभयवाक्यशेष इति । तेन कोऽर्थो लब्धः । 
नरैश्व कोऽर्थो लब्ध इति वाक्यद्वयशेषता व्यनक्ति शास्रप्रणेत्रेति । । 

सु०-- किमतो यद्येवमित्यत आह स्बेति। 
अनु०-- स्वपरार्थबिहीनत्वात्‌ 


“निष्फलं शास्रम्‌' इति वक्ष्यमाणं सिंहावलो (कन्याये) कितेनानुवर्तते। तञ्चोपलक्ष- 
णम्‌, निर्विषयं चेत्यपि द्रष्टव्यम्‌ ॥ विषयप्रयोजनवत्त्वं हि स्वपरविषयप्रयोजनवत्तया व्यासम्‌, 
तृतीयप्रकाराभावात्‌, सर्वप्रकारपरित्यागेन सामान्यानवस्थानात्‌। ततश्च व्यापिकायाः स्वपर- 
विषयप्रयोजनवत्ताया अभावात्‌ तद्वां विषयप्रयोजनवत्त्वमपि नास्तीत्यर्थः । 


अस्त्वेबं विषयप्रयोजनशून्यमस्मदीयं शास्त्रम्‌ । ततः किमित्यतः सूत्रं व्याख्याति 
स्वमतेनेबेति । 


स्वमतेनेब निष्फलम्‌ ।. 
किमित्युन्मत्तवच्छारत्रं वृथा प्रलपति स्वयम्‌ । 


यत एवं स्वमतेनैब निष्फलं निर्विषयं च । न केवलं परोपपादनेन । तस्माद्‌ बृथा 
विषयप्रयोजनशून्यम्‌ । यस्माद्वादिना चावकिण प्रतिवादिभिश्च तदितरैः सर्वैविंषयप्रयोजन- 
शून्यतया5भ्युपगतम्‌, तस्माद्विषयप्रयोजनइन्ये(मेवे)त्यर्थः । यस्माद्‌ वृथा तस्मात्‌ तत्‌ शास्र 
किमिति स्वयं प्रेक्षावान्‌ प्रलपति । प्रेक्षावता नारम्भणीयमिति यावत्‌ । विषयप्रयोजनशून्यं 
चारभमाणो न लौकिको नापि परीक्षक इति उन्मत्तवत्‌ उपेक्षणीयः स्यादिति। 


यद्वा निष्फलमिति प्रयोजनाभावाभिधानम्‌, बृथेति विषयाभाववचनम्‌ । तथा चेवं 
सूत्रयोजना । न केवलं परोपपादनेन किन्तु स्वाभ्युपगमेऽप्यर्थाभावात्‌ अनारम्भणीयं झास्त्रम्‌' 
इति दोष इति । अर्थाभावहेतोरसिद्धिपरिहाराय 'अभ्युपगमेऽपी ' त्युक्तम्‌ । 


परि०-- निष्फलमित्यस्य विरोष्याकाक्षां पूरयति निष्फलमिति । स्वपरार्थविहीनत्वादित्यत्रार्थपदस्य 
विषयप्रयोजनरूपार्थद्वयमुपेत्य निष्फलं निर्विषयं च शास्रमित्यत्र हेतुं व्यनक्ति विषयप्रयोजनवत्त्वं हीत्यादिना । 
सर्वप्रकारेति । स्वपरविषयप्रयोजनवत्त्वरुपप्रागुक्तप्रकारद्येत्यर्थः । सूत्रं व्याख्यातीति । व्याख्याप्रकारश्चागरे व्यक्तः । 
यत्तच्छब्दाध्याहारेण मूलं योजयति यत एबमिति । एवकाराभिप्रायो न केबलमिति । स्वमतेनैव निष्फलमित्यस्य 
वृथेत्यस्य च हेतुहेतुमद्वावस्यास्फुटत्वाद्वयनक्ति यस्माद्वादिनेत्यादिना । 'किमित्युन्मत्तवच्छा्रं वृथा प्रलपति 
स्वयमि'त्येतदपि यत्तच्छब्दप्रयोगेन योजयति यस्माद्वुथेति । निष्फलमित्येतन्निर्विषयमित्यस्य नोपलक्षकमिति 
भावेनाह यद्वेति । योजना तु प्राग्वदेवेति भावः । अर्थाभाबादिति। विषयप्रयोजनयोरभावादित्यर्थः । 

सु०-- ननु च प्रमाणानुरोधि प्रयोजनम्‌, न पुनः प्रयोजनमनुरुध्य अप्रामाणिको- 
5प्यर्थो5ड्रीकर्तुमुचितः, अतिप्रसङ्घात्‌। प्रमाणं च प्रत्यक्षमेब नान्यत्‌। न चैवं लोकव्यबहारो- 
च्छेदः, सम्भावनयैव तदुपपत्तेः; संवादेन च प्रामाण्याभिमानात्‌ । प्रत्यक्षेण च देह एवात्मोप- 
लम्यते, 'गौरोऽहं जानामी'ति। तथा च कालान्तरभाविप्रयोजनान्बयिनः पुरुषस्य अभावात्‌ कथं 
धर्ममोक्षाख्यं प्रयोजनमतीन्द्रियश्च विषयोऽड्गीकर्तु शक्यत इत्यत आह देहादिति । 

अनु०- देहादन्योऽनुभबत आत्मा भाति शरीरिणाम्‌ । 

मम देह इति व्यक्तं ममार्थ इतिवत्‌ सदा ॥ 

अनुभवतः पराभ्युपगतप्रामाण्येन प्रत्यक्षेणैव। 'मम देह' इति ह्यहङ्कारास्पदात्मसम्बन्धी 
देहः प्रतीयते । न चान्यताऽप्रतीतौ सम्बन्धप्रतीतिरुपपद्यते । यथा 'ममार्थ' इति प्रतीतौ भेद- 
प्रतीतिपूर्वक एव सम्बन्धावभास इति। 

परि०-- अतिप्रसङ्गादिति । तृषार्तस्य चैत्रस्य मरुदेशे पानीयसिद्धयुपगमप्रसङ्गादित्यर्थः । न चैवं 
लोकेति। प्रतयक्षादन्यस्याप्रामाण्ये घनगर्जितादिना वृष्ट्यादेः (व्यवहारः) दाब्दप्रयोगानन्तरं प्रवृततिनिवृत्त्यादिव्यवहारो 
लोकसिद्धो न स्यादित्यर्थः । संवादेनेति । अर्थदृष्टिरूपसंवादेनेत्यर्थः । न चान्यताप्रतीतावित्यत्र अन्यतायाः अप्रती- 
ताविति पदच्छेदः । सम्बन्धेति । षष्ठी शेष इति सूत्रे स्वस्वामिभावादिरूपसम्बन्धे षष्ठ्याः विधानेन ममेति षष्ठया 
सम्बन्धप्रतीतिरिति भावः । 

सु०--- नन्वेबं प्रतिभास एव नास्ति, अपि तर्हि 'घटस्य स्वरूपमि'तिवद्वयवहार- 
मात्रम्‌, इति चेन्न कल्पकाभावात्‌ । विपरीतप्रती(मि)तौ खल्वेवं कल्प्यते, न चैवं प्रकृते ॥ 
कस्यचित्कदाचिदपि 'देहोऽहमि'ति प्रमाभाबात्‌ । तदिदमुक्तं शरीरिणां सदेति ॥ अत एव 
प्रतिभासोऽपि भ्रमोऽस्त्विति निरस्तम्‌। 

अस्ति 'गौरोऽहमि ति प्रमेति चेन्न, प्रतिपक्षतया बाधकत्वानुपपत्तेः। 


परि०--- प्रतिभासत्वेऽपि मत्वं किन्नेत्यत आह अत एवेति । विपरीतप्रमित्यभावादेवेतयर्थः । विपरीत प्रमां 
शङ्कते अस्ति गौरोऽहमिति । प्रतिपक्षतयेति । मम देह इति प्रतिभासेनेति योज्यम्‌ । 
सु०-- कित्र नायं देहात्मताबभासः, किन्तु देहधर्मस्यात्मधर्मताबभासः, न च व्यधि- 


करणयोर्विरोधोऽस्ति; तदभावे कथमसाविति चेत्‌ । किमेतदनुमानमर्थापत्तिर्वा प्रश्नमात्रं वा । 
न प्रथमद्वितीयौ, अपसिद्धान्तात्‌, स्फटिकजपाकुसुमयोः अभेदाप्रतिभासेऽपि तद्धर्मस्य तत्र 
प्रतीतिदर्शनाच्च । तृतीये तु वक्ष्यते। 


द्वितीयः पादः) अभ्युपगमाधिकरणम्‌ 983 


परि०-- तावता न देहा(न्यात्मत्व)दनन्यत्वसिद्विरित्यनुशयादाह किञ्चेति । देहात्मतेति । देहस्यात्म- 
ताबभास इत्यर्थः । देहधर्मस्येति । गौररूपस्येत्यर्थः । तावता कथं न प्रतिपक्षतेत्यत आह न च व्यधिकरणयोरिति । 
भिन्नविषययोर्मम देह इति गौरोऽहमिति च प्रतिभासयोरित्यर्थः । मम देह इत्यस्य देहात्मरूपधर्मिभेदग्रहित्वात्‌ । 
गौरोऽहमित्यस्य चान्यधर्मस्यान्यधर्मतावगाहित्वादिति भावः । तदभाव इति । देहात्मरूपधर्मिणोरेक्यावभासाभावे - 
ऽन्यधर्मस्यान्यधर्मतावभासो वा कथमिति शङ्कार्थः । स्फटिकेति । जपाकुसुमनिष्ठलौहित्यरूपधर्मवत्तया स्फटिक- 
स्यावभासमानत्वेऽपि तदभिन्नत्वावभासाभावादित्यर्थः । तृतीये वक्ष्यत इति । 'उपचारश्च कृष्णोऽहमिति कर्दमलेपन' 
इत्यदिना तृतीयाध्याये भक्तिपादे वक्ष्यत इत्यर्थः । 
सु०-- अस्तु प्रतीतिः, प्रत्यक्षमिति तु कुतः । अबाधप्रतिभासस्य प्रत्यक्षादन्यस्य 
परेणानभ्युपगमात्‌ । अभ्युपगमे वा प्रामाण्यापरिहारात्‌, अपरोक्षतयाऽनुभवाञ्च । तदिदमुक्तं 
व्यक्तमिति । 
न च तदेवासिद्धम्‌, लिङ्गा्नुसन्धानाभावेऽपि भावात्‌ । अन्यथा देहप्रतिभासस्यापि 
तन्न स्यात्‌ । एतदप्युक्तं सदेति । 
केचिदाहुः 'देहात्मभेदज्ञानं समाधिपरिपाकवतामेवे'ति । तदसत्‌, आऽविपालगोपालं 
'मम देह' इति प्रतिभासस्यानपलपनीयत्वात्‌ । अत एवाह शरीरिणां अ(इारीरा)भिमानि- 
नामिति। 
परि०-- अस्तु प्रतीतिरिति । मम देह इत्यस्याः प्रतीतित्वेष्तिप्रत्यक्षप्रतीतित्वे कुत इत्यर्थः । 
प्रामाण्यापरिहारादिति । अबा(धादे)ध्यत्वादेवेति भावः । तदेवेति । अपरोक्षानुभवत्वमेवासिद्धमित्यर्थः । तन्न 
स्यादिति । प्रत्यक्षत्वं न स्यादित्यर्थः । सदेतीति । लिङ्गाचननुसन्धानदशायामपीति तस्यार्थ इति भावः । 
सु ० नन्वस्त्वात्मा देहातिरिक्तस्तथाऽप्यर्थकामातिरिक्ते पुरुषार्थे तत्साधनादौ च 
किं मानम्‌ । वेदादिरागमोऽनुमानं चेति बदामः । तस्य प्रामाण्यमेव कुत इति चेत्‌, तत्राह 
प्रत्यक्षस्यैबेति । 
अनु०-- प्रत्यक्षस्यैव मानत्वमिति केनावसीयते । 
यत्परेणाभ्युपगतमर्थादि तत्कुतः सिद्धमिति वक्तव्यम्‌ । प्रत्यक्षेणेति: चेत्‌, प्रत्यक्षस्य 
मानत्वमित्येव केनाबसीयते । तथा च पुरुषार्थतत्साधनमात्रासिद्धौ जगदनीहमापद्येतेति । 
प्रत्यक्षज्ञानं तावत्‌ प्रतीयते, प्रामाण्यं च ज्ञानग्राहकमात्रग्राह्मम्‌; अतः कथमुक्तो दोष: । 
प्रामाण्यपरतस्त्वबादेऽपि बाधकाभावादिना प्रत्यक्षप्रामाण्यसिद्धिरि' त्यत आह यदीति । 

यदि तत्साधकं वेदप्रामाण्ये न कथं भवेत्‌। 


यदि प्रत्यक्षज्ञानप्रामाण्यस्य ज्ञानग्राहरकं वा बाधकाभावादिकं वा साथकम्‌ उच्यते । 
तर्हि तत्‌ एव वेदप्रामाण्यबिषये कथं साधकं न भवेत्‌ । न हि वेदवाक्याज्ज्ञानं नोत्पद्यते, 
न च न प्रतीयते । 

अत्र वेदग्रहणमुपलक्षणम्‌ । अत एव 'अन्या इति सामान्येन वक्ष्यति । 

परि०-- मूलं सङ्गमयितुमाह यत्परेणेति । अर्थादीति । अर्थकामौ । एवकारं भिन्क्रमं मत्वा योजयति 


इत्येवेति । अनीहम्‌ प्रवृत्तिरूपचेष्टाहीनमित्यर्थः । बाधकाभाबादिनेति । संवाद आदिपदार्थः । उपलक्षणमिति । 
अनुमानस्येति भावः। 


सु ० 'ननु ज्ञानग्राहकस्य प्रामाण्यग्राहकत्बमित्युत्सर्गः, अपबादे(न त्व) सत्यप्रामा- 
ण्यमपि गृह्यते, तत्कथं वेदादिप्रामाण्यसिद्धिः । परतस्त्वेऽपि बाधकाभावः कुत इति चेत्‌, 
सममेतत्‌ प्रत्यक्षेऽपि । अनुपलम्भादपवादाद्यभावः प्रत्यक्षसिद्ध इति चेत्‌, तुल्यमेतद्वेदादा- 
वित्याह न चेति। 


अनु०- न चान्यामानता क्वापि प्रमाणेनावसीयते । 
प्रत्यक्षात्‌ अन्ययोरनुमानागमयोः अमानता । क्वापि विषये । 


परि०-- न चेत्यादि मूलमवतारयति नन्वित्यादिना । 


सु०-_ यद्वा प्रत्यक्षप्रामाण्यमभ्युपगच्छन्‌ प्रष्टव्यः, किं त्वयाऽनुभूयमानस्यैकस्यैव 
प्रत्यक्षस्य मानत्वम्‌ उत सर्वस्यापि प्रत्यक्षस्य । आद्ये दोषमाह प्रत्यक्षस्यैबेति । इतरेषामपि 
प्रत्यक्षाणां तत्तुल्यसामग्रीजन्यत्वे सत्येकस्य एब प्रत्यक्षस्य मानत्वमिति केनाबसीयते । 
द्वितीये दोषमाह प्रत्यक्षस्यैबेति । प्रत्यक्षस्य मानत्बमेब सर्वमपि प्रत्यक्षं प्रमाणम्‌ इति 


केनाबसीयते । अनुभूयमानप्रत्यक्षादन्यस्य प्रत्यक्षस्य तत्प्रामाण्यस्य (वा) चावसायक न 
किमपीत्यर्थः । 


परकीयवचनेन चेष्टया वा प्रत्यक्षमवगम्य प्रत्यक्षत्वेन तस्य प्रामाण्यमवगम्यत इत्यत 


आह यदीति । प्रत्यक्षस्य तत्प्रामाण्यस्य च साधकं बचनमनुमानं च यदि प्रमाणमिष्यते तर्हि 
वेदादिप्रामाण्ये कथं न भवेत्‌ । अभ्युपगम इति दोष: । 

एवमनुमानागमाप्रामाण्यं प्रत्यपि विकल्पः । आद्यस्तु पूर्वबन्निरस्तः, अपसिद्धान्तश्च 
अधिकः । द्वितीयं दूषयति न चेति । अन्ययोः परपुरुषादिवर्तिनोरनुमानागमयोः अमानता । 
ूर्ववदाश्रयाद्यसिद्धेः, तत्साधकाङ्गीकारे च व्याघातादिति भावः। 


परि०-- सार्घश्लोक प्रकारान्तरेण योजयितुमाह यद्वेति । एवकारस्य यथान्यासान्वयमुपेत्यैकवचनार्थमाह 
' एकस्यैव प्रत्यक्षस्येति । एवकारं भिन्नक्रममुपेत्याह मानत्वमेवेति । तद्वावमाह सर्वमपीति । एवमनुमानागमेति । 
अनुमानादेरप्रामाण्यं वदन्‌ प्रष्टव्यः । किं त्वदीययोरेवानुमानागमयोप्रामाण्यमुच्यते अथ सर्वेषामपीति विकल्प्य 
इत्यर्थः । आद्यस्त्विति । इतरेषामप्यनुमानागमानां तत्तुल्यसामग्रीजन्यत्वे सति त्वदीयस्यैवानुमानादेरमानत्वं केनाव- 
सीयते, न केनापीति निरस्त इत्यर्थः । पुरुषादीति । पशुपक्ष्यादिरादिपदार्थः । आश्रयाद्यसिद्धेरिति । पत्कीया- 
नुमानागमजन्यज्ञानयोः अप्रत्यक्षत्वेन तज्ज्ञानोपायाभावाद्‌ आश्रयहेत्वोरसिद्धेरिति भावः । तत्साधकेति । परकीय- 
वचनेन तत्चेष्टया च तदीयमनुमानादिकमवगम्य अनुमानत्वादिना हेतुना तदप्रामाण्यमवगम्यत इत्यङ्गीकारे च 
व्याघातादित्यर्थः । 

सु०-- नन्वर्थसन्निकृष्टठकरणजन्यत्वात्‌ प्रत्यक्षं प्रमाणम्‌, अनुमानागमयोः अतीता- 
दिकमपि विषयीकुर्वतोस्तदभावात्‌ कथं प्रामाण्यमिति । किं ‘याथार्थ्यमेव प्रामाण्यं, तन्निया- 
मकश्च सन्निकर्षः, अन्यथाऽतिप्रसङ्गादि'त्यभिप्रायः, उत 'विषयसन्निकृष्टकरणजन्यत्वं प्रामा- 
ण्यमि'ति। 

आद्येऽपि किं यथाकथश्रित्सन्निकर्षो नियामकः उत संयोग एव । आद्यं दृषयति 
न चेति । एवं तर्हि अन्ययोरनुमानागमयोः अमानता न अस्ति, अविनाभावादिसन्निकर्षस्य 
तत्रापि सत्त्वादिति भावः । द्वितीये दोषमाह क्वापीति । कापि प्रमाणे चाक्षुषे श्रावणे च, 
नाबसीयते नाभ्युपगम्यतेऽर्थसंयुक्तकरणजन्यता, परेण गोलका(द्य) तिरिक्तस्य चक्षुरादे- 
रनभ्युपगमात्‌, तदात्मकस्य चार्थसंयोगाभावात्‌ । ततः प्रत्यक्षस्यापि कस्यचित्‌ प्रामाण्यं 


न स्यादिति। 
द्वितीयं दूषयति न चेति । याथार्थ्यात्‌ अन्या अर्थसन्निकृष्टठकरणजन्यतालक्षणा मानता 
न वक्तव्या । कुत इत्यत आह कापीति। ूर्ववञ्चाक्षुषादाबव्यासेरिति भाव: । उपलक्षणं चैतत्‌ । 


विपर्ययादावतिव्यास्िश्चेत्यपि द्रष्टव्यम्‌ । 


परि०-- न चान्ये त्यर्घँ प्रकारान्तरेण योजयति नन्वित्यादिना । अन्यथेति । सन्निकर्षाभावे निमीलित- 
नेत्रस्यापि घटघीप्रसङ्गादित्यर्थः । नावसीयत इत्यत्र किमित्याकाङ्कां रोषेण पूरयति अर्थसंयुक्तकरणजन्यतेति । 

सु०-- याथार्थ्ये सतीदं लक्षणमिति चेत्‌, तर्हि तदेवास्तु किं विशेष्येण । अनु- 
मानादिव्यावृत्त्यर्थमिति चेन्न, तदप्रामाण्यस्याद्याप्यसिद्धेरित्याह न चेति। 


परि०-- विषयसन्निकृष्टकरणजन्यत्वमेव प्रामाण्यमिति पक्षनिरासकतयापि 'न चे'ति मूलं योजयति 
याथार्थे सतीति । 


सु०-- ननु वेदा्यर्थस्यानुपलम्भबाधितत्वात्‌ कथं तत्प्रामाण्यमिति चेन्न, वेदादि- 
नेवोपलब्धेः । तदन्येन नोपलभ्यत इति चेत्‌, तत्किं प्रमाणान्तरसंवादित्वं प्रामाण्यम्‌ । अद्धेति 
चेत्‌ तत्राह न चेति । प्रमाणान्तरसंवादलक्षणा मानता न इत्यर्थः । कुतो नेत्यत आह क्कापीति। 
अनवस्थाप्रसङ्गात्‌ कापि प्रमाणे नावसीयते यतः। 

यद्वा क्कापि स्वसुखादिज्ञाने प्रमा(ण)णे संवाद एव नाबसीयते इति योज्यमित्यलम्‌ । 

परि०-- अद्धेति द्वितीयं दूषयति न चेतीति। 

सु०-- सूत्जार्थमुपसंहरति स्बमतेनेति। 

अनु०- स्वमतेनार्थरहित उपेक्ष्यः पक्ष ईशा: ॥ 


स्वसम्मत्यैव अर्थरहितः विषयप्रयोजनरहितः । ईदृशः ई्वराद्यतीन्द्रियानभ्युपगम- 
लक्षण: ॥ 


परि०-- 'स्वमतेनैव निष्फलमि'त्यनेनापौनरुत्तयायाह सूत्रार्थमुपसंहरतीति । 
॥ इति अभ्युपगमाधिकरणम्‌ ॥ २-२- ३ ॥' 
XXX 
॥ अथ पुरुषाइमाधिकरणम्‌॥ २-२-४ ॥ 
अ०सू०-¬ ॐ पुरुषाइमवदिति चेत्तथापि ॐ || 


सु०-- अत्रानीश्व)त्र निरीश्वरसाङ्कबैकदेशिनां पुरुषोपसर्जनप्रकृतिकर्तुकत्बबादिनां 
मतमपाक्रियते। जतका शा 


ता तर्हि तदनन्तरमेवेदमारम्भणीयम्‌ । सत्यम्‌, तथाऽप्यभ्यधिकाङाङ्ानुसारेण 

तथा हि । परमचेतनस्य भगवत एव सर्वकर्तृत्वं प्रागुक्तम्‌ । तस्य केवलप्रकृति- 
कर्टकत्ववादः साक्षाद्विरोधीति प्रथममपाकृतः । तत्र मा भूत्‌ केवलस्याचेतनस्य प्रधानस्य 
जगत्कर्टृत्वम्‌, ईश्वरानुगृहीतस्य तु भविष्यतीत्याहाङ्का द्वितीयाधिकरणे (निरस्ता) निराकृता । 
मा भूदचेतनस्य कर्तृत्वं किन्तु शरीरस्यैव चैतन्याश्रयस्य कर्ठृत्वमस्त्वित्याशङ्कब शरीरस्य 
चैतन्याश्रयताऽयोगात्‌ पुनस्तदवस्थः कर्दृत्वायोग इति तृतीयेऽभिहितम्‌ । इदानीं तु केवल- 
स्याचेतनस्य कर्तृत्वायोगेऽपि चेतनसन्निधानेन तदुप-पत्तेः किमीश्वरे(णेत्या)णेत्येषा शङ्का 
निराक्रियते । 

परि०--- शङ्कोत्थापनायापौनरुत्तयाय च प्रतिपाद्यमाह अ(त्र निरीश्व)त्रानीश्वरेति । पुरुषेति । जीवोप- 
सर्जनेत्यर्थः । तदनन्तरमिति । अन्यत्राभावाच्चेत्यतः प्रागित्यर्थः । प्रागुक्तमिति । पूर्वाध्याये जन्माद्य्येत्यत्रक्त- 
मित्यर्थः । प्रथममिति । रचनेत्यत्रेत्यर्थः । तृतीय इति । अधिकरण इत्यनुवृत्तिः । 

सु ० तन्मतरीतिः सूत्र एवोक्तेति तदेव व्याचष्टे सन्निधानादिति। 

अनु०--- सन्निधानाचेतनस्य बर्तते यद्यचेतनम्‌ । 

यथा खल्वचेतनमेव शरीरं चेतनस्य आत्मनः सन्निधानमात्रेण अइमानयनादिकं 
करोति, एवमचेतनाऽपि प्रकृतिः पुरुषसन्निधानान्महदादिकार्यं करिष्यति । तथा च प्रयोगः 
'महदादिकं पुरुषोपसर्जनप्रकृतिकर्तृकम्‌ कार्यत्वादइमानयनादिवदि'ति । एवञ्च किमीश्वरेणेति 
रा्कार्थः। 

परि०- यथैवं इाब्दावध्याहृतय पूरवरध दृष्टान्तदार्धान्तिकोभयपरत्वेनावृत््या योजयति यथा स्वल्विति । 


स 

अनु०-- तथाऽप्यबुद्धिपूर्वत्वादुक्तदोषः समो भवेत्‌ ॥ 

यद्यप्येबमभ्यधिकमाइाङ्कितं तथाऽपि रचनानुपपत्तेरिति उक्तदोषः समो भवेत्‌ न परिहृतो 
भवेत्‌ ॥ कुतः । अबुद्धिपूर्वत्वात्‌ प्रकृतेरिति रोषः । बुद्धि: पर्वा यस्य तत्‌ बुद्धिपूर्वम्‌, ज्ञानेच्छा- 
प्रयत्ना इत्यर्थः । न विद्यते बुद्धिपूर्वं यस्य तत्‌ तथोक्तं, तस्य भाव: तत्वम्‌, तस्मात्‌ । 

एतदुक्तं भवति । ज्ञानेच्छाप्रयत्नवत्वं हि कर्तृत्वम्‌ । न च पुरुषसन्निधाने(ऽपि)न 
परकृतर्बुद्धिमत्वं सम्भवति, अचेतनत्वाङ्गीकारविरोधात्‌ । न च बुद्धयभावे तत्कार्ययोरिच्छा- 
प्रयत्नयोरपि सम्भवः, तथा चाचेतनस्य कर्तृत्वप्रतिज्ञा व्याहतैवेति । 

परि० अपीत्यस्य यदीत्यत्राप्यन्वयमुपेत्य तदनूद्यार्थमाह यद्यपीति । 
सु०-- नन्वात्मोपसर्जनस्य शरीरस्य अइ्मानयनादिकर्तृत्वं निदर्शितम्‌, तत्कथ- 
(मेतदि)मिति चेन्न; शरीरस्याप्युक्तरीत्या कर्तृत्वासम्मतेः। 


परि०--- उत्तरार्ध दृष्टान्तदूषणपरतया5पि योजयति शरीरस्यापीति । उक्तरीत्येति । ज्ञानेच्छाप्रयत्नवत्त्वं 
हीत्यादिनोक्तरीत्येत्यर्थः । 


सु०-- दूषणान्तरं च दृष्टान्ते दर्शयितुं सूत्रमु--- 


ब्र०सू०-- ॥ ॐ अङ्गित्वानुपपत्तेः ३० ॥ 

तद्वयाचष्टे अङ्गत्वमिति । 

अनु०-- अङ््रित्वं पुरुषस्यैव सर्वैरेबानुभूयते । 
तदङ्गत्वोक्तितश्रैव स्यात्सर्वस्यापलापकः ॥ 


चशब्दो दूषणान्तरसमुच्चयार्थः । एबशब्दो वक्ष्यमाणकैमुत्यस्फुटीकरणार्थ: । अङ्गित्वं 
बे शरीरं प्रतीति रोषः । तदङ्गत्वोक्तितः तस्योपसर्जनत्वाङ्गीकारात्‌। स्यात्‌ साडुन्य इति 
; । 


पया परि०-- दूषणान्तरेति । पूर्वसूत्रोक्तसाध्यवैकल्यरूपदृष्टान्तदोषेणा्रित्वानुभवविरोधरूपदूषणान्तरेत्यर्थ: । 
सूत्रे चोत्तर वा पूर्वसूत्रात्‌ अपिपदानुवृत्तिर्वति भाव: । एबझाब्द इति । चशब्दात्पर इति भावः । 
तदङ्गत्वोक्तित इत्यनुवादः । तस्योपसर्जनस्येत्यादि व्याख्या । | 


सु०-- 'नन्वेतत्प्रकृतविरुद्धम्‌ । परमेश्वरस्य हि सर्वकर्दृत्वमुपपादयितुमयमारम्भः । 
तथा च अइमानयनादिकार्ये जीवस्य प्राधान्योपपादनं कथं न प्रकरणविरुद्धमि'ति चेन्न, 'जीव- 
गतस्य अमुख्यस्य कर्तृत्वस्य निरास एब यदा प्रमाणविरोध: तदा किमु वक्तव्यं सर्वकर्तुरीश्वर- 
स्यापलापे, इत्येतत्प्रदर्शनायैव सूत्रकृता जीवस्याङ्कित्वोपपादनादि'त्याशयवानाह किम्बिति । 
अनु०-- किमु सर्वेश्वरस्यास्य ह्यपलापायतोऽखिलम्‌ ॥। 


अस्य सर्वकर्त्वेन प्रतिपिपादयिषितस्य । उत्तरसूत्रे चास्याङ्गीकारवादत्वं 
भविष्यतीति हिन सूचयति। रसूत्रे चास्याङ्गीकारवादत्वं स्फुटी- 

परि०-- अमुख्यस्य कर्तृत्बस्येति । शरीरादिकं किश्चित्‌ प्रत्येव स्वातन्त्रयरूपस्यैव कर्तृत्वस्येत्यर्थ: । 
नवत्र जीवस्य शरीरादिकं प्रत्यक्षित्वोपपादनं सूत्रकारस्य कैमुत्यद्योतनायाभ्युपगमवादेनैव, न तु वस्तुत इति कुतो 
ज्ञायत इत्यत आह उत्तरसूत्रे चेति । 'ज्ञशक्तिबियोगादि'त्यंशेन ज्ञस्य जीवस्य क्कापि शक्तिर्नेति, 'विप्रतिषेधाचे'ति 
सूत्रे जीवस्वातन्त्र्यस्य प्रत्यक्षादिविरुद्धत्वाद्विताकरणादिविरुद्धत्वाच इति (वा) वक्ष्यमाणत्वात्‌ तेनात्र सूत्रकारोक्ति- 
रङ्गीकारवादेनेति ज्ञायते । अन्यथा तद्विरोधापत्तेरिति भावः । 

सु०-- कथं जीवस्य प्राधान्यनिरासादप्यतिङायेनेश्वरनिरासः प्रमाणविरुद्ध इत्यत आह 
यत इति । 

यतः कारणात्‌ अखिलं प्रमाणं योगिप्रत्यक्षानुमानागमात्मकं सर्वकर्तारम्ीश्वरं प्रति- 
पादयति, तस्मादिति पूर्वेण सम्बन्धः ॥ 

परि०-- पूर्वेणेति । किमु सर्वापलापकः स्यादिति सम्बन्ध इत्यर्थः । 

॥ इति पुरुषाइमाविकरणम्‌ ॥ २-२-४॥ 


XXX 


॥ अथ अन्यथानुमित्यधिकरणम्‌॥ २-२-५ ॥ 
ब्र०सू०-- ॐ अन्यथाऽनुमितो च ज्ञशक्तिवियोगात्‌ ॐ॥ 


सु०-- प्रकृत्युपसर्जनपुरुषकर्तृत्ववादिनां निरीश्वरसाङ्क्यैकदेशिनां मतम्‌ अत्र निरा- 
क्रियते । 

तथा हि अइमानय(नप्र)नादिप्रवृत्तौ तावत्पुरुषस्य प्राधान्यं शरीरस्य च उपसर्जनत्व- 
मनुभवसिद्धमित्युक्तम्‌ । तथा च तद्दुष्टान्तेन महदादिकार्यमपि प्रकृत्युपसर्जनपुरुषकर्तृकमनु- 
मीयते। पुरुषस्य च चेतनत्वेन न कर्तृत्वानुपपत्तिः । सुषुस्यादौ च कर्दृत्वानुपलम्भात्‌ प्रकृति- 
रुपसर्जनभूताऽङ्गीकरणीया । एवश्च किमीश्वरेणेति। 

परि०--- अपौनरुत्तयाय सङ्गतिसूचनाय चास्यार्थमाह प्रकृतीति । अनुमीयत इति । महदादिकं जडोप- 
सर्जनकपुरुषकर्तृकं कार्यत्वादश्मानयनादिवत्‌ इत्यनुमीयत इत्यर्थः । न केवलं पूर्वत्रेव साध्यवैकल्यादिदृष्टान्तदोषोऽत्र 
नेति; प्रतिज्ञाव्याहतिरूपदोषोऽपि नेत्याह पुरुषस्य चेति । हेतोरप्रयोजकत्वं निराह सुषुष्यादाबिति । मोहादि- 
रादिपदार्थः । तदानीं प्रकृतेरुदासीनत्वादिति भावः । कर्तृत्बेति । ज्ञानेच्छाप्रयव्रूपकर्तृत्वेत्यर्थः । 

सु०-- अत्र वक्तव्यं किं पुरुषस्यैकाकिनः कुत्रापि स्वातन्त्र नास्ति उत अस्तीति । 
आद्यं दूषयितुं सूत्रं व्याचष्टे अङ्गित्वमिति । 
अनु०- जअङ्कित्वं यदि तस्यैब स्वातन्त्र्यं चेन चाखिलम्‌ । 
तत्प्ररणेऽप्यजक्तत्वात्स्वतन्त्रोऽन्यो ह्मपेक्षितः ॥ 


यदि पुरुष(स्यैवाङ्गि)स्य अङ््ित्वं प्राधान्यं, कर्तृत्वमिति यावत्‌ । प्रकृतेस्तूपसर्जन- 
त्वमेवेति पूर्वमतादन्यथा5नुमीयते । तत्रापि च पुरुषस्य अखिलं स्वातन्त्र्यं न अस्तीति पक्षो 
यद्यड्डीक्रियते, तदा स्बतन्त्रोऽन्यः परमेश्वरोऽङ्गीकरणीय एव स्यात्‌ । कुतः । प्रकृतिप्रेरणे 
पुरुषस्य अदाक्तत्बात्‌ । मा भूत्तावतकार्यान्तरार्थमीश्वरापेक्षा, । तथाऽपि प्रकृतिप्रेरणार्थ- 
मपेक्षणीय एवासाविति अपेरर्थः । 


एतदुक्तं भवति । न तावत्‌ सत्तामात्रेण संयोगमात्रेण वा प्रधानस्य कर्त पुरुषं प्रत्युप- 
सर्जनत्वम्‌, सुसिप्रलयादावपि प्रसङ्गात्‌; किन्तु करणत्वादिना । न च कर्राऽप्रयुज्यमानस्य 
करणत्वादिकं दृष्टम्‌ । न च तदेव तग्रेरणे करणादि, स्ववृत्तिविरोधात्‌ । तथा च प्रकृति- 
निरपेक्षस्य पुरुषस्य क्कापि व्यापारासामर्थ्येऽवञ्यमन्येन सहकारिणा भाव्यम्‌ । न चासाब- 
प्येबंबिध एव, तस्यापि सहकार्यन्तरापेक्षायामनबस्थाप्रसङ्गात्‌ । अतः स्वतन्त्र एवासावङ्गी- 
करणीय: । स एव चेश्वर इति कथमसौ नाभ्युपगम्यत इति । 


परि०-- तस्यैवेति मूलपदस्यार्थः पुरुषस्यैवेति । 'अङ्गित्वमि'त्यनुवाद: । 'प्राधान्यमि'ति व्याख्या । 
तस्यैवेत्येवकारतात्पर्य प्रकृतेस्त्वित्यादि । भाष्यार्थ सूत्रारूढे दर्शयति इति पूर्वमतादिति । द्वितीयपादार्थमाह तत्रापि 
चेत्यादिना । चतुर्थपादं योजयति तदेति । तृतीयपादार्थः प्रकृतिप्रेरण इत्यादि । करणत्वादिनेति । इन्द्रिय- 
तद्विषयात्मिकायाः प्रकृतेः, करणत्वकर्मत्वाधिष्ठानत्वादिना कारकरूपेण सहकारितयोपसर्जनत्वमित्यर्थ: । अप्रयुज्य- 
मानस्येति पदच्छेदः । नन्विन्द्रियादिरूपप्रकृतिप्रेरणे स्वतो शक्तस्यापि पुरुषस्य तदेव करणादितयोपादाय तत्प्रे्य- 
तीत्यस्तु किं स्वतन्रेश्वेणेत्याशङ्कघ निराह न च तदेवेति । स्ववृत्तीति । एकस्यां प्रेरणक्रियायां तस्यैव करणत्वे 
कर्मत्वे अङ्गीकृते सति स्वस्य स्व(पूर्व)वृत्तिर्विरुध्यते । प्रेणेन हि करणत्वम्‌ । करणत्वेन च प्रेरणमिति प्रेरणे प्रेरण - 
क्रियायाः अपेक्षितत्वादिति भावः । एवंविध एवेति । स्वातन्त्रहीन एव (न) भवितुमर्हतीत्यर्थः । कुत इत्यत आह 
तस्यापीति । 

सु ० द्वितीयं निषेधति न चेति। 


अनु०— न च स्वातन्त्र्यमस्येव 

तथा सति प्रकृत्यनपेक्षत्वप्रसङ्गेन (अस्य) स्वसिद्धान्तविरोधापत्तेरिति भाव: । 
अनेन विप्रतिषेधाच्चेति सूत्र व्याख्यातं भवति । 
सूत्रस्यार्थान्तरमाह प्रत्यक्षादीति। 
प्रत्यक्षादिबिरोधतः । 
्रत्यक्षादिप्रमाणैर्हि पुरुषस्यास्वातन्त््यं सर्वदा उ(सर्वत्रो)पलभ्यते। 
प्रकारान्तरेण व्याचष्टे हितेति । 
हिताक्रियादिदोषाच 
आदिपदेनाहितक्रियोपादीयते । 


परि०-- द्वितीयमिति । कचित्स्वातन्त्र्यमस्तीति पक्षमित्यर्थः । एवकारसूचितं दोषं स्वयमाह तथा 
सतीति । इति सूत्रं व्याख्यातमिति । स्वसिद्धान्तविरोधाच्चेत्येवंरूपेण व्याख्यातमित्यर्थः । प्रत्यक्षादिप्रमाणैरिति । 
तत्तदनुभवरूपग्रत्यक्षेणापूर्णत्वाल्पहक्तित्वा्नुमानैः 'अपूर्णोऽयं जीवसङ्कोऽस्वतन्त्र' इत्यादि श्रुत्यादिप्रमाणैरित्यर्थः । 
प्रकारान्तरेणेति । 


सु०-- एवं पश्च मतानि निराकृत्योपसंहरति भद्रमिति । 
भद्रं नानीश्वरं मतम्‌। 


पातञ्जलाभिमतस्येश्वरस्येश्वरळक्षणाभावात्‌ तदप्यनीश्वरमेव मतमिति। 
'नन्वन्यान्यपि भिन्नकसंसारमोचकादीन्यनीश्वराणि मतानि सन्ति, तानि कुतो न निरा- 
क्रियन्ते । उक्तदोषैरेब निरस्तत्वात्‌, अभ्यधिकाराङ्काऽभावाञ्च' इत्याह संसारिण इति । 
संसारिणोऽन्यं सर्वां सर्वशक्तिमनौपमम्‌। 
चेतनाचेतनस्यास्य सत्त्वादेस्तदथीनताम्‌ । 
नाङ्गीकुर्वन्ति ये तेषां सर्वषां च समा इमे ॥। 


संसारिपदमीश्वरातिरिक्तोपलक्षणम्‌ । सर्बेशम्‌ इति विशेष्यपदम्‌ । तेन न पौनरुक्तयम्‌। 
उपमैबौपमम्‌, स्वार्थिकोऽण्‌, नास्त्यौपमं यस्यासौ अनौपमः । यद्वोपमाया अयमौपमः, सोपम 
इति याबत्‌, ततो नञसमासः । अस्य प्रपञ्चस्य । इमे कथिता दोषा इति दोष: । न केवलं सर्वेशां 

स्वरूपेणानङ्कीकुर्वतामिमे दोषाः, किन्तु तमङ्गीकृत्यापि जीवा(द्य)न्यत्वादिविरोषणानि तस्या- 
नड्गीकुर्वतामपि; तथात्वे फलतस्तस्यानीश्वरत्वादिति । 

परि० - हिताकरणाहितकरणविरोघाब्ेत्यवंरपेणेत्यर्थः । मुक्तानां जडस्य च सङ्गहायाह संसारिपदमिति । 
विशेष्यपदमिति । रूढ्या विष्णुपरं न यौगिकत्वेन, तेन रूढत्वेन हेतुना चेतनाचेतनस्येत्यादिना न पौनरुत्तयमित्यर्थः । 
सर्वेषं चेत्युक्तितात्पर्यमाह न केबलमिति। तथात्व इति । उक्तविरोषणहीनत्व इत्यर्थः । 


सु० किमतो यद्येबमनीश्वरमतमसमञ्जसमित्यत आह तस्मादिति । 


अनु०-- तस्माच्छुतिप्रमाणेन युक्तिभिश्च परो हरिः। 
अङ्गीकार्यतमो नित्यः सर्वैरपि सुनिश्चितम्‌॥ 


न परपक्षनिरासमात्रेण स्वपक्षसिद्धिरित्यतः श्रुतिप्रमाणेन इत्यायुक्तम्‌ । पर उत्कृष्ट 
उक्तविरोषणोपपन्नः । नित्य इति सामर्थ्यादङ्ीकारस्य विशेषणम्‌, सर्वदेति यावत्‌ । निश्चयस्य 
स्वपरपक्षसाधनोपालम्भातिरिक्तानपेक्षत्वात्‌ प्रामाणिकनिश्चयस्य च असमीचीनत्वायोगात्‌ 
सुनिश्चितम्‌ इत्युक्तम्‌ । प्रथमाध्यायव्युत्पादितेन स्वपक्षसाधनेनात्र व्युत्यादितेन परपक्षोपा- 
लम्भेन च यथालक्षित ब्रह्म सिद्धमित्याहायः । 

परि०-- श्रुतिप्रमाणेनेत्याद्यक्तमिति । पूर्वाध्यायोक्तश्रुतियुक्तिमिरित्यग्रे व्यक्तम्‌ । पर इत्यस्यार्थान्तरं 
उक्तविशेषणोपपन्न इति । विलक्षणार्थत्वात्‌ तस्येति भावः । सामर्थ्यादिति । तद्विरोषणत्वयोग्यतावदादित्यर्थः । 
सुनिश्चितमिति क्रियाविशेषणम्‌ । तत्र निश्चयस्य सुपुतव व्यनक्ति निश्चयस्येति । यथालक्षितमिति । जगजन्मा- 
दिकारणत्वादिलक्षणवत्तयोत्तमित्यर्थः । 

सु०-- नन्वेवं तहिं उत्तराधिकरणानामनारम्भ एव, निराकरिष्यमाणै(रु)रप्युक्तविशे- 
षणस्येश्वरस्यानभ्युपगतत्वादिति चेत्‌ । सत्यम्‌ । तथाऽपि तन्मतानामत्यन्तहेयताप्रदर्दानाय 
दूषणान्तराणि व्युत्पादयितुमुत्तरो ग्रन्थः ॥ 


॥ इति अन्यथानुमित्यविकरणम्‌ ॥ २-२-५ ॥ 
XXX 


